

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحمدید)

هُدَى لِلنَّاسِ

جدید اسلوب میں تفسیری نکات پر مشتمل

تفسیر روح القرآن

(سُورَةُ الْأَنْفَالِ) تا (سُورَةُ هُودٍ)

(جلد: ۵)

مؤلف

ڈاکٹر مولانا محمد اسلم صدیقی

ایم۔ اے۔ پی ایچ۔ ڈی

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ
کیا ایمان والوں کیلئے ابھی وقت نہیں آیا کہ ان کے دل اللہ کی یاد میں گڑگڑائیں؟ (الحدید)

هُدًى لِلنَّاسِ

جدید اسلوب میں تفسیری نکات پر مشتمل

تفسیر روح القرآن

(سُورَةُ الْأَنْفَالِ) تا (سُورَةُ هُودٍ)

(جلد: ۵)

مؤلف

ڈاکٹر مولانا محمد اسلم صدیقی

ایم۔ اے پی ایچ۔ ڈی

جملہ حقوق بحق مؤلف محفوظ ہیں

۲۹۷۶۱۴	تفسیر روح القرآن	:	نام کتاب
الم	ڈاکٹر مولانا محمد اسلم صدیقی	:	مؤلف
۱۰۹۵۱۳	ادارہ ہدیٰ للناس	:	ناشر
۱۰۹۵۱۳	زاہد حسین	:	کمپوزنگ
	محمد ندیم پرنٹنگ پریس، لاہور	:	پرنٹرز
	جنوری ۲۰۱۲ء	:	تاریخ اشاعت دوئم
	۱۰۰۰	:	تعداد
	۷۰۰ روپے	:	قیمت

ملنے کا پتہ

- ۱- ۳۴۳- مہران بلاک، علامہ اقبال ٹاؤن، لاہور۔ فون: 042-35426800
- ۲- ادارہ اسلامیات نئی انارکلی لاہور۔
- ۳- مکتبہ ادارہ معارف اسلامی منصورہ لاہور۔
- ۴- ادارہ منشورات ملتان روڈ بالمقابل منصورہ لاہور۔
- ۵- ۳- کورٹ سٹریٹ، لوئر مال لاہور۔ فون: 042-37248676-37320961
- ہیڈ آفس: منصورہ ملتان روڈ لاہور۔ 042-35417074
- ۶- ادارہ البدر پبلی کیشنز 23 راحت مارکیٹ اردو بازار لاہور۔
- موبائل: 0300-8485030- فون: 042-37225030

(ایک ضروری گزارش)

بعض احباب کے اصرار پر ادارہ ہُدَى لِلنَّاسِ نے اس کتاب کا نام ”دروس القرآن“ کی بجائے ”تفسیر روح القرآن“ تجویز کیا ہے۔ اس کتاب کی پیشتر جلدیں چونکہ دروس القرآن کے نام سے چھپ چکی ہیں اس لئے اپنے قارئین کرام کو کسی خلطِ مبحث یا غلط فہمی سے بچانے کیلئے یہ گزارش ضروری معلوم ہوتی ہے کہ وہ مناسب سمجھیں تو اپنے پاس نسخوں میں نام کی تبدیلی کر لیں، اور اگر کہیں کتاب کے اندر سابقہ نام کا ذکر آئے تو اسے بھی نئے نام سے بدل دیں۔

صاحب تالیف

ڈاکٹر محمد اسلم صدیقی ابن مولانا فضل کریم صدیقی (بانی دارالعلوم ربانیہ)	نام:
4 اپریل 1940ء	ولادت:
1..... حافظ قرآن مجید	تعلیم:
2..... تکمیل درس نظامی، جامعہ اشرفیہ لاہور	
3..... فاضل عربی، پنجاب بورڈ	
4..... بی۔ اے، پنجاب یونیورسٹی	
5..... ایم۔ اے، گولڈ میڈلسٹ، پنجاب یونیورسٹی	
6..... پی۔ ایچ۔ ڈی، پنجاب یونیورسٹی	
7..... فاضل مدینہ یونیورسٹی	
1..... ادب، تفسیر اور حدیث کی تدریس، مرکز علوم اسلامیہ منصورہ، لاہور	تدریس:
2..... وزیٹنگ پروفیسر ہیلی کالج، پنجاب یونیورسٹی	
3..... وزیٹنگ پروفیسر انسٹیٹیوٹ آف انجینئرنگ اینڈ ٹیکنالوجی	
4..... وزیٹنگ پروفیسر شعبہ اسلامیات برائے ایم۔ اے کلاسز	
5..... وزیٹنگ پروفیسر اسلامک سنٹر برائے ایم فل	
1..... خطیب جامع مسجد نیلا گنبد، لاہور (ایک مختصر وقت کے لیے)	خطابت:
2..... خطیب اسلام آباد یونیورسٹی، اسلام آباد	

۳..... خطیب جامع مسجد، پنجاب یونیورسٹی، لاہور

۱..... چیئرمین شعبہ مساجد پنجاب یونیورسٹی، لاہور

۲..... چیئرمین ادارہ ہدی للناس، لاہور

مناصب:

دروس قرآن

تالیفات:

۱..... سورة الفاتحة

۲..... سورة البقرہ (جلداول)

۳..... سورة البقرہ (جلد دوم)

۴..... سورة آل عمران

۵..... سورة النساء

۶..... سورة المائدہ

۷..... سورة الانعام

۸..... سورة الاعراف

۹..... سورة الانفال، التوبہ، یونس، ہود (زیر طبع)

۱۰..... خطبات صدیقی (جلداول)

۱۱..... خطبات صدیقی (جلد دوم)

۱۲..... خطبات صدیقی (جلد سوم)

۱۳..... معرفت حق کاسفر

فہرست مضامین

1 سُورَةُ الْأَنْفَالِ كَاتِعَارِف
11 سُورَةُ الْأَنْفَالِ
13 سُورَةُ الْأَنْفَالِ كَامَفْهُوم
13 سَوَالِ كِی نُوْعِیْت
14 مَسْلَمَانُوں كِی مَقْصِدِی حِیْثِیْت
15 تَقْوَى
15 اَصْلَاحِ ذَاتِ الْبَیْنِ
15 اطَاعَةِ خَدَا اور رَسُوْلٍ
16 پَهْلِی صِفْتِ نَسِیْبِ الْهٰی
17 دُوْسَرِی صِفْتِ اِیْمَانِ مِیْلِ تَرْقِی
17 تِیْسَرِی صِفْتِ تَوَكَّلِ عَلٰی اللّٰهِ
17 چَوْتِھِی صِفْتِ اَقَامَةِ صَلَوٰة
18 پَانچُوں صِفْتِ اِنْفَاقِ فِی سَبِیْلِ اللّٰهِ
19 كَمَا كَامَفْهُوم
20 بَدْرِ كِیْلَیْ آ خَضْرَتِ كَا كَلْمَا اِیْمَا الْهٰی سَی اور اِیْكَ مَقْصِدِ حَقِّ كِیْلَیْ تَحَا
20 مَقْصِدِ حَقِّ كَی بَرُوْنِی كَارِ اَنْزِی كِی صَوْرَت
21 مَسْلَمَانُوں سَی طَائِفَتِیْنِ مِیْلِ سَی اِیْكَ كَا وِعْدَہ
23 مَسْلَمَانُوں كِی دَعَا كِی اسْتِجَابَتِ اِیْكَ ہِزَارِ فَرِشْتُوں كِی صَوْرَتِ مِیْلِ
24 اللّٰهِ تَعَالٰی كِی نَصْرَتِ اَسْبَابِ كَی پَرْدَی مِیْلِ
27 اللّٰهِ تَعَالٰی كَی مَزِیْدِ اِحْسَانَاتِ كَا بَدْلَہ
28 نَعَاَسِ كَامَفْهُوم
29 فَرِشْتُوں كُو اِحْكَام
29 فَاضِرِبُوْا فَوْقَ الْاَعْنَاقِ الْخِ كَامَفْهُوم
30 عَرَبِ مِیْلِ جَنگِ كَی دُو مَعْرُوفِ طَرِیْقَی
31 اِحْكَامِ تَخْفِیْفِ
31 آ خَضْرَتِ ﷺ كِی آسْتِیْنِ سَی دَسِیْبِ غِیْبِ كَی كَارِنَا مَی

33 آیت کا پس منظر
35 منافقین کو خطاب
36 یہود کی طرف اشارہ ہے
36 بدترین خلائق لایعقل جانور ہیں
38 سنت اللہ
38 تین حقائق کا انکشاف
40 نیکی کا خیال معزز مہمان کی مانند ہے
41 فتنہ سے بچو
42 اللہ کے خصوصی احسانات کا تذکرہ
44 ستارن نزول
48 تقویٰ تمام کمزوریوں کا علاج اور فرقان کی شرط اولیٰ ہے
50 اہل تقویٰ پر اللہ کے انعامات
50 آنحضرت ﷺ کی ہجرت تاریخ کے آئینہ میں
53 قریش کا اسلام سے متعلق عام رویہ
53 جسارت کی انتہا
54 عذاب نہ دینے کے دو سبب
55 کعبہ کی تولیت کے حقدار متقی لوگ ہیں، قریش جیسے لوگ نہیں
57 کفار کی زر پاشیاں بھی اسلامی انقلاب کو روک نہ سکیں گی
60 اللہ تعالیٰ کی شانِ کریمی کا اظہار
61 ترغیب کے بعد تنبیہ
61 مسلمانوں کو جہاد کا حکم
61 فتنہ سے کیا مراد ہے؟
63 مسلمانوں کو تسلی
64 مالِ غنیمت سے کیا مراد ہے؟ اور اس کی حیثیت
65 دوسرا تصور
65 ضابطہ تقسیم
67 جنگِ بدر میں اللہ تعالیٰ کی کار سازی
68 جنگ کا مقصد
68 اللہ کی کار سازی کی دوسری مثال
71 آئندہ پیش آنے والے حالات کیلئے ہدایات
71 ثابت قدمی
72 اللہ کی یاد

73 اسباب کے پردے میں اللہ کی مدد
73 اللہ اور رسولؐ کی اطاعت
74 صبر کی تلقین
75 مسلمانوں کا کردار اس کی پہچان ہے
75 قریش مکہ کی تین برائیاں
77 ایک اہم حقیقت کا انکشاف
78 شیطان کی خاص عادت
81 منافقین کا تبصرہ
81 جواب شرط کے حذف کا فائدہ
82 مبالغہ فی النفسی کا مفہوم
83 تاریخ دعوت اور سنت اللہ
83 اللہ تعالیٰ نعمت سے محروم کیوں کرتا ہے؟
84 شَرُّ الدَّوَابِّ کا مفہوم
86 شَرُّ الدَّوَابِّ کی ایک مثال
87 يَذْكُرُونَ کے دو مفہوم
87 معاہدات سے متعلق ضروری ہدایات
90 دشمنانِ اسلام کو وارننگ
91 قوت اور رباط کا مفہوم
92 جنگی تیاری آنحضرت ﷺ کی سنت ہے
93 جنگی تیاری کا معیار
93 انفاق فی سبیل اللہ
94 مصالحت کی اجازت
95 سیاق کلام کے اعتبار سے آیت کا مفہوم
97 مسلمانوں کو قتال پر ابھارنے کی ہدایت
98 مسلمان کافر پر بھاری کیوں ہوتا ہے؟
98 مسلمانوں کی ذمہ داری میں تخفیف
99 سیرت و کردار کا اعلیٰ ترین معیار
100 مسلمانوں کو تنبیہ
101 نوشتہ سے مراد
102 مالِ غنیمت سے متعلق حکم
104 بدر کے قیدیوں سے خطاب
106 اسلام میں اجتماعی زندگی کی اہمیت اور اس کی اساسات

- 107 پانچ بنیادیں
- 110 معاہدے کا احترام ضروری ہے
- 111 مسلمانوں کی مندرجہ بالا بنیادوں پر تکمیل کیوں ضروری ہے؟
- 113 مندرجہ بالا صفات کے حامل ہی اسلام کی اصل قوت ہیں
- 114 دارالکفر کے مسلمانوں کو ترغیب اور دارالاسلام کے مسلمانوں کو تنبیہ
- 115 اَوْلُوا الْأَرْحَامِ کے حقوق مقدم ہیں
- 115 اَوْلُوا الْأَرْحَامِ کی وضاحت




- 117 سُورَةُ التَّوْبَةِ کا تعارف
- 117 بسم اللہ نہ لکھنے کی وجہ
- 118 سُورَةُ التَّوْبَةِ کے بنیادی مباحث
- 120 غلبہ دین کے اعلان کا وقت
- 122 سُورَةُ التَّوْبَةِ
- 123 مشرکین سے براءت کا اعلان
- 124 مشرکین کو چار مہینوں کی مہلت
- 125 يَوْمَ الْحَجِّ الْأَكْبَرِ سے مراد؟
- 125 حج اکبر سے مراد؟
- 126 نقض عہد نہ کرنے والوں سے ایفائے عہد کرو
- 127 اشہر حرم کا مفہوم
- 127 توبہ کرنے والے اسلامی اخوت کا حق رکھتے ہیں
- 128 اسلام سے آگاہی مسلمانوں کی ذمہ داری ہے
- 131 دفع دخل مقدر
- 131 معاہدہ توڑنے کی دو وجہ
- 133 متذکرہ خرابیوں کا سبب
- 133 انفرادی زندگی میں بھی مسلمان دشمنی
- 134 دشمنی کے باوجود اللہ کی رحمت کا فیضان
- 135 اسلام سے وفاداری کیلئے نماز اور زکوٰۃ کی پابندی
- 135 آیت کے دو مصداق اور قتال کا حکم
- 136 مسلمانوں کو براہ راست قتال کا حکم
- 137 روشنی کا دریچہ
- 138 ایمان کی آزمائش سنت اللہ ہے

- 141 مساجد کی تولیت کن لوگوں کا حق ہے
- 142 قریش کی نااہلی کی دلیل
- 142 کفر کے ساتھ نیکیاں قبول نہیں کی جاتیں
- 143 مساجد کو جمع لانے کا سبب
- 143 مسجدوں کو آباد رکھنے والوں کی صفات
- 145 ایک خوش فہمی کا ازالہ
- 146 مومن کا سراپا
- 149 تین صفات پر تین بشارتیں
- 151 اللہ سے ولایت کے رشتے میں کوئی دوسرا رشتہ حائل نہیں ہو سکتا
- 155 کامیابی صرف نصرت الہی سے ہوتی ہے پھر پریشانی کیسی؟
- 156 غزوہ حنین کی تفصیل
- 158 محاصرہ طائف
- 159 تقسیم غنائم
- 159 انصار کے احساس محرومی پر آنحضرت ﷺ کا خطاب
- 160 آیات کریمہ میں بیان کردہ ہدایات
- 162 مشرکین کے بارہ میں آخری ہدایت
- 164 اہل کتاب کے بارہ میں پالیسی کا اعلان
- 168 سابقہ آیت میں لگائے گئے الزامات کے ثبوت
- 168 عزیر علیہ السلام کون ہیں؟
- 171 دوسرے الزام کا ثبوت
- 173 یہود کا اصل چہرہ
- 173 اہل کتاب کی معاندانہ مساعی
- 174 آپ کی بعثت کا مقصد
- 175 اہل کتاب کا مخلوق خدا سے رویہ
- 177 سونا چاندی جمع کرنے کی مذمت
- 177 کنز کی حقیقت
- 178 عذاب کی جھلک
- 179 خدا کی تقویم
- 180 اشہر حرم میں حدود سے تجاوز نہ کرنا
- 180 نسی کا سبب اور طریقہ
- 183 غزوہ تبوک کا پس منظر
- 184 استقامت کا ایک نمونہ

185 صحابہ کرامؓ کا ایک تعارف
187 حق و باطل کی آویزش میں حق کا ساتھ ایمان کی دلیل ہے
189 اللہ کا دین کسی کا محتاج نہیں
190 تفسیر عام کے بعد جہاد فرض عین ہو جاتا ہے
191 منافقین کے بہانوں کی حقیقت
195 پروردگار کا دلنواز عتاب
195 معصومیت کا مفہوم
196 منافق کی ایک علامت
196 منافقین کے جھوٹ پر دلیل
197 مصلحت الہی
198 منافقین کے جھوٹ کے شواہد
198 ایک منافق کی جسارت
199 منافقین کی حقیقت
200 منافق اور مومن میں سوچ کا فرق
201 انفاق قبول نہ کرنے کی وجہ
202 امیر منافقین کی کیفیت
203 غریب منافقین کا حال
206 مصارفِ زکوٰۃ
206 ۱..... فقراء
206 ۲..... مساکین
206 ۳..... عمال حکومت
207 ۴..... مؤلفۃ القلوب
207 ۵..... الرقاب
207 ۶..... قرض دار
208 ۷..... راہ اللہ میں
208 ۸..... مسافر
209 منافقین کی ایذا رسانیوں کا ذکر
210 قسموں کی مہم
210 ضمیر واحد لانے کا سبب
211 منافقین کے اصل ارادے
211 اپنے کرتوتوں سے خوفزدہ
215 منافقین کا تعارف

216	علائق
217	منافقین کو دھمکی
218	قرآن کریم کا اسلوب
218	دو نمایاں باتیں
219	منافق اور مومن میں تقابلی
219	عدن کا مفہوم
220	رِضْوَانٌ مِّنَ اللّٰهِ کا مفہوم
222	منافقین کے بارے میں سخت ہو جانے کا حکم
223	منافقین کی درپردہ زبان درازیوں اور سازشوں کا ذکر
225	ان کی اسلام دشمنی کا سبب
226	منافقین کے مزید چند خصائل بد
228	اظہارِ تعجب
229	سخت ہو جانے کی تاکید
230	استغفار سے روکنے کی وجہ
232	منافقین کی ناعاقبت اندیشی
233	یہ مصاحبت کے قابل نہیں
233	منافقین دوسروں میں بے دلی پیدا کرتے ہیں
233	اپنے انجام پر روئیں
234	منافقین کی آرزو کی ناکامی
234	منافقین کی محرومی
235	منافقین سے آخری قطع تعلق
237	آنحضرت ﷺ سے خطاب
237	مسلمانوں سے خطاب
238	سورۃ اور ایمان سے مراد
238	منافقین کا کردار
239	اہل ایمان کا کردار
260	مسجد قبا اور اس کے نمازیوں کی تعریف
261	مسجد قبا اور مسجد ضرار کا فرق ایک مثال
265	اللہ اور بندوں کے مابین و شراہ کی حقیقت اور مقتضیات
267	سچے اہل ایمان کی صفات
270	آیت کی تمہید
271	آیت کا شانِ نزول

272 ایک اشتباہ کا ازالہ
273 ایک حقیقت کا انشاء
274 آیت توحید
274 ثاب کا معنی، ساعۃ العرۃ کا مفہوم
275 تین صحابہ کون ہیں؟
276 حضرت کعب بن مالک کا بیان
280 حصول نصیحت و عبرت کے مواقع
287 طالب علم دین کا فرض ہونا اور اس کے آداب و فرائض
287 علم دین کے فضائل
287 علم دین کے فرض عین اور فرض کفایہ کی تفصیل
287 فرض عین
288 علم دین کا نصاب
288 علم دین حاصل کرنے کے بعد عالم کے فرائض
289 ربط آیات
296




299 سُورَةُ يُونُسَ کا تعارف
299 زمانہ نزول
301 سُورَةُ يُونُسَ
303 ایک تشبیہ
303 دین رحمت ہے جس پر شکر واجب ہے
303 مشرکین کا اعتراض اور اس کا جواب
304 ایک پہلو دار بات
305 آپ کی بعثت کا مقصد
306 آپ کے کمالات کو سحر کہا گیا
306 ساحر کی پھبتی چسپاں نہیں ہوتی
307 تمہید
308 عقیدہ آخرت کے اساسی حقائق
311 عمل کی آمادگی کے دو سبب
313 قیامت کا وقوع عدل کا تقاضا ہے
315 گزشتہ مضمون کی مزید تسہیل
316 دلائل آفاق نہایت سہل انداز میں
317

318 انسان کا اصل روگ اور اس کا صحیح علاج
321 آخرت کی فکر کا انجام
324 آخرت کے عقیدہ کو نقصان پہنچانے والے تصورات
326 مشرکین مکہ کے کردار کی بنیادی خرابی
328 سابقہ امتوں کی ہلاکت سے عبرت دلائی جا رہی ہے
330 مشرکین مکہ کی جانب سے قرآن میں ترمیم کا مطالبہ
330 مشرکین کی اصل گمراہیاں
331 قرآن کے منزل من اللہ ہونے کی دلیل
335 پس منظر اور دلیل
335 متعدد گمراہیوں کی اصلاح
341 مشرکین کی اصل گمراہی
346 حیات دنیا کی تمثیل
349 مشرکین اور ان کے شرکاء آخرت میں
349 شرکاء کون ہیں
351 شرکاء کا اعلان براءت
351 سب کی پیشی اللہ کے سامنے
354 مشرکین کا فکری تضاد
359 اللہ کا قانون ہدایت و ضلالت
359 مشرکین کی ایک اور گمراہی
361 رہنمائی کے حوالے سے اصولی بات
362 حق کے مقابلے میں ظن کی پیروی
362 قرآن کریم سابق پیشگوئیوں کی تصدیق ہے
364 قرآن کریم کا چیلنج
365 انکار کا اصل سبب
366 عذاب لانے سے متعلق اللہ کا قانون
369 آنحضرت ﷺ کو تسلی
369 مشرکین کو تنبیہ
370 دو مفہوم
371 اللہ تعالیٰ کا قانون ہدایت
371 مشرکین کی ایک اور فطری گمراہی
373 عذاب سے متعلق مشرکین کی غلط فہمی
373 اتمام حجت کے بعد فیصلہ کر دیا جاتا ہے

- 374 ہدایت سے انکار انسان کو فہم و شعور سے عاری کر دیتا ہے
- 375 قریش کے مطالبہ عذاب کا جواب
- 376 جلد بازوں سے ایک سوال
- 377 عذاب کا مذاق اڑانے والوں کو جواب
- 379 متکبرین کی اصل حیثیت
- 381 قرآن کی چار صفات
- 383 قرآن کریم عظیم نعمت
- 383 توحید کا ایک پہلو
- 385 گرفت میں تاخیر اللہ کی رحمت ہے
- 388 مخالفتوں کے هجوم میں آنحضرت ﷺ اور مسلمانوں کو تسلی
- 390 محولہ بالا لوگ ہی اولیاء اللہ ہیں
- 391 اولیاء کی تیق
- 392 آنحضرت ﷺ کو تسلی
- 393 انسان فریب نظر کا شکار ہے
- 394 قرآن کریم کا طریق استدلال
- 397 ”ولد“ کا معنی
- 397 مشرکین کے عقائد کا رد
- 398 مشرکین کو وارث تک
- 401 مشرکین کی اصلاح کیلئے حضرت نوحؑ کی سرگزشت سے استشہاد
- 402 نبیاء نوحؑ کا مفہوم
- 403 قریش کو انداز
- 404 طوفان عالمگیر تھا یا نہیں
- 405 بعد کے رسولوں کی طرف ایک اجمالی اشارہ
- 405 توفیق کے معاملے میں اللہ کا قانون
- 406 حضرت موسیٰؑ کے حالات سے استشہاد
- 407 حق اور سحر میں فرق
- 408 حضرت موسیٰؑ پر سیاسی الزام
- 411 حضرت موسیٰؑ کے ابتدائی ساتھی
- 412 ایک غلط فہمی کا ازالہ
- 413 ایمان کی حقیقت
- 414 توکل کی حقیقت
- 415 فتنہ کا مفہوم

- 416 تربیت کا ذریعہ
- 417 حضرت موسیٰ کی بددعا
- 417 دُعا کا انداز
- 418 قبولیتِ دُعا ✓
- 419 بنی اسرائیل کی نجات اور فرعون پر عذاب ✓
- 420 نشانِ عبرت
- 422 بنی اسرائیل پر اللہ کا انعام اور ان کی ناشکری
- 424 آیت کی تفہیم کیلئے تین باتوں کی وضاحت
- 425 سنتِ الہی
- 426 قریش کو تربیت
- 427 حضرت یونس کا واقعہ ✓
- 430 آنحضرت ﷺ کو تسلی
- 431 مطالبہٴ معجزات کا جواب
- 434 آیت کے فہم کیلئے چند امور کی وضاحت
- 438 شرک کے بطلان پر دلیل
- 439 آخری تنبیہ
- 440 آنحضرت ﷺ کو ہدایت اور تسلی




- 441 سُورَةُ هُودٍ کا تعارف
- 441 نام
- 441 زمانہ نزول
- 442 مضامین اور مباحث
- 443 سُورَةُ هُودٍ
- 445 اُحْكَمَتْ اور فُصِّلَتْ کا مفہوم اور مراد
- 446 قرآنِ کریم کا پیغام
- 446 آنحضرت اسی پیغام کیلئے بشیر و نذیر بن کے آئے
- 447 ایمان کے بعد اعمال کی اصلاح
- 448 ایک غلط فہمی کا ازالہ
- 448 عذابِ آخرت
- 449 یثون اور یستغشون کا مفہوم اور مراد
- 450 علمِ الہی کی وسعت

451	مشرکین کیلئے تعریف
451	اللہ تعالیٰ کی قدرت کاملہ
451	ایام سے کیا مراد ہے
452	کائنات کا مقصد تخلیق
457	انسان کا ذکر کرنے کا فائدہ
459	چند تمہیدی باتیں
461	مخالفین قرآن کو متبادل کلام پیش کرنا چیلنج
463	مخالفین قرآن پر اتمام حجب
463	دنیا سے متعلق اسلامی تصور
465	ایک وضاحت
466	تمہیہ سے مراد بات
467	ایک نفسیاتی حقیقت
468	ہر دور میں حق پر گواہی
469	نورِ فطرت کی حفاظت
469	افترا کی نوعیت
470	مشرکین کے جرائم
471	اہل ایمان کے فضائل
474	چند ابتدائی باتیں
475	حضرت نوحؑ کی سرگزشت
476	نذیر مبین کا مفہوم
476	تین اعتراضات
477	اعتراضات کا جواب
478	قوم کی نخوت پر چوٹ
479	گزشتہ مضمون کی تائید و توثیق
479	باقی اعتراضات کا جواب
480	قوم نوحؑ کا مطالبہ عذاب
484	فیصلہ الہی کا وقت آ پہنچا
484	قوم نوحؑ کا استعزاز
485	حضرت نوحؑ کے جواب کا مفہوم
486	تمسخر کا مزید جواب
486	عذاب ہمیشہ اللہ کے حکم سے ہوتا ہے
487	موسن کا اصل سہارا

- 488 عذاب تو عظیم تھا ہی بچانے والا عظیم تر تھا
- 489 ارض و سما کو احکام
- 489 کیا طوفان عالمگیر تھا؟
- 489 کشتی کہاں رکی؟
- 490 بُعْدًا لِلْقَوْمِ الظَّالِمِينَ کا مفہوم
- 490 ایک اہم حقیقت
- 491 حضرت نوحؑ کی شفقت پدری
- 492 ایک تشبیہ
- 492 جاہل کا مفہوم
- 492 حضرت نوحؑ کی عظمت
- 493 تعمیر نوحؑ کا آغاز
- 494 آنحضرتؐ کی طرف التفات
- 497 دعوت کی پہلی ضرورت اجنبیت کے احساس کا خاتمہ
- 498 پیغمبر کی دعوت
- 499 آیت کے دو مفہوم
- 500 استغفار و توبہ کی ترغیب
- 500 ایک غلط فہمی کا ازالہ
- 501 بَیِّنَةٌ کا مطالبہ
- 502 قوم ہود کی ہرزہ سرائی اور اس کا جواب
- 502 مومن کا اصل سہارا
- 503 حضرت ہودؑ کی آخری تشبیہ
- 504 اللہ تعالیٰ کا عذاب
- 505 قوم عاد کے بڑے بڑے جرائم
- 508 قوم ثمود کی سرگزشت بھی گزشتہ واقعات کی کڑی ہے
- 509 حضرت صالحؑ کی دعوت اور دلائل
- 510 اِنَّ رَبِّيْ قَرِيْبٌ مُّجِيْبٌ میں ایک جہان معنی مضمحل ہے
- 511 انسان جلدی تبدیلی قبول نہیں کرتا
- 512 حضرت صالحؑ کا جواب سوال کی صورت میں
- 513 قوم کا مطالبہ اور اس کا جواب
- 514 سرکشی کی انتہا
- 515 حضرت صالحؑ پر ایمان لانیوالوں کو عذاب سے نجات
- 515 عذاب کی نوعیت

- 518 قوم لوط کی سرگزشت کیلئے تمہید
- 519 حضرت ابراہیم کی میزبانی
- 519 ایک شبے کا ازالہ
- 519 حضرت ابراہیم کی تشویش اور اس کا سبب
- 520 حضرت سارہ کی مسرت اور حیرت
- 521 اہل بیت کون ہیں؟
- 521 حضرت ابراہیم کے اللہ سے جدال کا مفہوم
- 522 حضرت ابراہیم کو سفارش سے روک لیا گیا
- 523 مشرکین مکہ کیلئے لوحِ فکریہ
- 523 حضرت لوط کی پریشانی
- 524 حضرت لوط کی پینکشن کا مفہوم
- 524 جاہلیتِ جدیدہ قوم لوط کی راہ پر
- 525 فرشتوں نے حضرت لوط کو تسلی دی
- 526 قوم لوط پر عذاب
- 529 اہل مدین کا محل وقوع اور ان کی حقیقت
- 529 حضرت شعیب علیہ السلام کی دعوت
- 530 سابقہ آیت کا مضمون ایک دوسرے پہلو سے
- 531 گزشتہ مضمون کی تکمیل
- 532 حضرت شعیب کی دعوت کا جواب قوم کی طرف سے طنزیہ انداز میں
- 533 بَیِّنَاتُ اور رزقِ حسن کا مفہوم
- 533 مَا أُرِيدُ أَنْ أُخَالِفَكُمْ كَمَا مَحَلَّ
- 533 پیغمبر کی حیثیت
- 534 ہدایت کے رد و قبول میں افراد کی ذہنیت
- 534 استغفار و توبہ کی ترغیب
- 535 بات نہ سمجھنے کا مفہوم
- 536 نبی کا سہارا خاندان نہیں، خدا ہے
- 537 اظہارِ براءت
- 537 قوم شعیب پر عذاب
- 540 تمہید
- 540 حضرت موسیٰ و فرعون کی سرگزشت اور سلطانِ مبین کا مفہوم
- 541 ورد کا معنی
- 542 گزشتہ سرگزشتوں کی طرف اشارہ

- 542 اللہ تعالیٰ کسی پر ظلم نہیں کرتا
- 543 گمراہی کا عمومی سبب
- 544 قریش کو تنبیہ
- 544 آیت کا مفہوم اور آج کی گمراہی
- 546 قیامت کو ذور مت سمجھو
- 546 قیامت کی ہیبت
- 547 انسانوں کی تقسیم
- 547 اہل جنت کے مدارج میں ترقی ہوتی رہے گی
- 548 عتاب مخالفین پر ہے
- 550 آنحضرت ﷺ کو تسلی
- 552 لَمَّا کی تحقیق
- 552 مشرکین کو تنبیہ
- 553 جاہ مستقیم پر استقامت کی ہدایت
- 554 نماز سے استقامت پر مدد لیجئے
- 555 صبر بھی ذریعہ استقامت ہے
- 555 مشکل الفاظ کی تشریح
- 555 عذاب کے اسباب
- 556 ظلم کے مختلف مفاہیم
- 557 ہدایت و ضلالت کے معاملہ میں قانون الہی
- 558 معذب قوموں کے واقعات سنانے سے مقصود
- 558 مخالفین کو فیصلہ کن جواب



أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ

کیا ایمان والوں کے لیے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدَى لِلنَّاسِ

سُورَةُ الْأَنْفَالِ

تعارف

سُورَةُ الْأَنْفَالِ

نَحْمَدُهُ وَنُصَلِّي عَلَى رَسُولِهِ الْكَرِيمِ

بِسْمِ اللَّهِ الرَّحْمَنِ الرَّحِيمِ

سورۃ الانفال مدنی ہے یعنی ہجرت کے بعد سن ۲ ہجری میں نازل ہوئی ہے۔ ہر وہ سورۃ جو ہجرت کے بعد نازل ہوئی ہے چاہے اس کا مقام نزول کوئی بھی ہو اسے ”مدنی سورۃ“ کہا جاتا ہے۔ نام اس کا ”انفال“ ہے۔ سورتوں کے ناموں کے سلسلے میں ہم پہلے بھی عرض کر چکے ہیں کہ سورتوں کے نام ان کے عنوان نہیں ہیں بلکہ وہ صرف نام ہیں جن سے سورتوں کی شناخت مقصود ہے۔ کسی سورۃ میں کوئی اہم واقعہ اگر زیر بحث آیا ہے تو عام طور پر اس کی طرف نسبت کر کے سورۃ کا نام رکھ دیا جاتا ہے، لیکن سورہ کے مباحث اسی سے متعلق نہیں ہوتے۔ اس سورۃ میں بھی مال غنیمت کے احکام بیان ہوئے ہیں اور سب سے پہلا سوال اسی حوالے سے ہوا ہے، اس لئے اس نسبت سے اس کا نام ”انفال“ رکھ دیا گیا ہے۔

معلوم ایسا ہوتا ہے کہ یہ سورۃ جنگ بدر کے بعد بیک دفعہ نازل ہوئی ہے۔ ممکن ہے مختلف مواقع پر اس کا نزول ہوا ہو لیکن سورۃ میں کہیں ایسا جھول دکھائی نہیں دیتا جس سے اندازہ ہو سکے کہ سورۃ کے مندرجات مختلف وقتوں میں نازل ہوئے ہیں۔ سورۃ کے تمام مضامین ایک دوسرے سے غایت درجہ پیوست اور عبارت اور مضامین میں انتہا درجہ کی ہم آہنگی پائی جاتی ہے۔

اس سورۃ کا اصل موضوع جنگ بدر کا تاریخی پس منظر، بدر میں پیش آنے والے واقعات، مسلمانوں پر اللہ کے انعامات، مسلمانوں کی راہ حق میں استقامت اور جاں فروشی، بعض مسلمانوں کی طرف سے بعض کوتاہیوں اور فروگزاشتوں پر مناسب تنبیہ، جنگ کی تہذیب اور اس کے بارے میں ضروری احکام اور اس دور کے مسلمانوں کی امت مسلمہ کا ہر اول ہونے کی وجہ سے ذمہ داریاں اور خصوصی صفات کا تذکرہ اور اس بارے میں ضروری ہدایات ہیں۔ ان تمام باتوں کو جاننے کیلئے ضروری ہے کہ جنگ بدر کے حالات اور تعارف میں کسی حد تک تفصیل سے ضروری گزارشات پیش کر دی جائیں تاکہ سورۃ الانفال کے مضامین کو سمجھنے میں سہولت ہو۔

بدر ایک گاؤں کا نام ہے جہاں سال کے سال میلہ لگتا تھا۔ یہ مقام اس نقطہ کے قریب ہے جہاں شام سے مدینہ جانے کا راستہ دشوار گزار گھاٹیوں میں سے ہو کر گزرتا ہے۔ مدینہ منورہ سے تقریباً اسی (۸۰) میل کے فاصلہ پر ہے۔ اس گاؤں کی آنحضرت صلی اللہ علیہ وسلم کے زمانے میں اس سے زیادہ اہمیت نہیں تھی کہ یہ ایک چوراہا تھا، جہاں سے مختلف تجارتی راستے مختلف ملکوں کی طرف نکلتے تھے۔ اس لیے تجارتی کارواں بعض دفعہ آتے جاتے وہاں ٹھہرتے ایک بازار سا لگ جاتا، تھوڑا بہت کاروبار ہوتا جس سے مضافات کے لوگ فائدہ اٹھاتے اور چونکہ وہاں چند چشمے اور کھجوروں کے کچھ جھنڈ بھی تھے جن کے سائے میں آتے جاتے لوگ آرام کرتے اور چشموں کے پانی سے پیاس بجھاتے اور بعض دفعہ امراء و اعیان دینے کے لیے وہاں عیش و نشاط کی مجلسیں بھی منعقد کرتے جہاں گانے والی لوتھیاں اپنے اپنے فن کا مظاہرہ کرتیں اور لوگ شرابیں پیتے اور مختلف تفریحی مشاغل سے حظ اٹھاتے۔ لیکن آج اس جگہ کو تاریخ میں ایک اہم مقام حاصل ہے۔ اس کی وجہ صرف یہ ہے کہ قریش اور مسلمانوں میں حق و باطل کا پہلا معرکہ اسی جگہ برپا ہوا۔ اسی لیے اس کو ”غزوہ بدر“ کے نام سے یاد کیا جاتا ہے۔ پیشتر اس سے کہ ہم اس غزوہ کی تفصیلات عرض کریں

تمہیدی طور پر کچھ ایسی باتیں کہنا چاہتے ہیں جن کا اس غزوہ کے اسباب سے بھی تعلق ہے اور ان پھیلائی گئی افواہوں سے بھی جس سے اسلامی تاریخ کو انداز کرنے کی کوشش کی گئی ہے۔

مخالفین اسلام نے عموماً اور مستشرقین نے بالخصوص اسلامی غزوات کو اس طرح سے پیش کیا اور سیرت نبوی ﷺ کو اس انداز سے لکھا ہے کہ وہ لڑائیوں کا ایک مسلسل سلسلہ ہے جس کی ابتداء آنحضرت صلی اللہ علیہ وسلم نے مدینہ میں قدم جماتے ہی کر دی تھی۔ آپ نے لگا تار چھوٹے چھوٹے دستے لوٹ مار کے لیے روانہ کرنے شروع کر دیئے۔ جس سے ایک طرف مسلمانوں کو لوٹ مار کی تربیت دی جا رہی تھی اور دوسری طرف اپنے لیے فوجی مفادات کے حصول کے مواقع پیدا کیے جا رہے تھے۔ چنانچہ لوٹ مار ہی کے سلسلے کا وہ واقعہ ہے جس نے قریش کے ساتھ محاصرت کو انتہا تک پہنچا دیا۔ اب تک تو صرف لوٹ مار تک بات رکی ہوئی تھی کہ رجب دو (۲) ہجری میں مسلمانوں کے ایک فوجی دستے نے بطنِ نخلہ میں قریش کے ایک مختصر سے تجارتی قافلے پر حملہ کیا جس کے نتیجے میں ایک شخص مارا گیا، دو گرفتار ہوئے اور قافلے کا سارا سامان لوٹ لیا گیا۔ جو لوگ گرفتار اور قتل ہوئے وہ بڑے معزز خاندان کے لوگ تھے۔ عمرو بن الحضرمی جو مقتول ہوا عبداللہ حضرمی کا بیٹا تھا جو حرب بن امیہ کا حلیف تھا۔ حرب قریش کا رئیس اعظم تھا اور عبدالطلب کے بعد ریاست عام اسی کو حاصل ہوئی تھی۔ مستشرقین کا کہنا یہ ہے کہ اس واقعے نے قریش کو بری طرح مشتعل کیا۔ انہوں نے اسے اپنی اہمیت اور عظمت کے لیے چیلنج سمجھا اور پھر مسلمانوں کی نوزائیدہ مملکت کو خطرہ محسوس کرتے ہوئے اسے ختم کرنے کی تجویزیں کرنے لگے اور وہ یقیناً اس میں حق بہانہ تھے کیونکہ مسلمانوں نے ان کے لیے مسائل پیدا کرنے میں کوئی کئی نہیں چھوڑی تھی۔ لیکن ابھی وہ کوئی اقدام کرنے کا فیصلہ کر نہیں پائے تھے کہ ان کا ایک بہت بڑا تجارتی قافلہ ابوسفیان کی قیادت میں ملک شام کی طرف گیا۔ اس کی واپسی پر قریش کو مصدقہ اطلاعات ملیں کہ مسلمان اسے حسب معمول لوٹنا چاہتے ہیں۔ واقعہ نخلہ کے زخم ابھی تازہ تھے کہ اس اطلاع نے جلتی پر تیل کا کام کیا۔ چنانچہ قریش پوری طاقت اور قوت کے ساتھ مسلمانوں پر حملہ آور ہونے کے لیے اٹھے اور اس کے نتیجے میں غزوہ بدر پیش آیا۔ اس پوری صورت حال سے مستشرقین یہ نتیجہ نکالتے ہیں کہ محمد صلی اللہ علیہ وسلم کی مکی زندگی یقیناً ایک پیغمبر کی زندگی تھی، لیکن مدینہ طیبہ میں جیسے ہی انہیں طاقت میسر آئی اور قدم جمانے کا موقع ملا تو انہوں نے وہ تمام اقدامات شروع کر دیئے جو دنیوی حکمران وسعت اقتدار کے لیے کیا کرتے ہیں اور پھر اس پر اسلام کے خلاف انہوں نے وہ وہ طومار باندھے ہیں کہ جس سے ان کے اندر کا چھپا ہوا بغض بار بار نمایاں ہو کر جھانکنے لگتا ہے۔ لیکن انہوں نے اس چابکدستی سے اس پر علمی تحقیق کا غلاف چڑھا رکھا ہے کہ وہ لوگوں کے سامنے اصل چہرہ ظاہر نہیں ہونے دیتے۔ اس صورت حال کو دیکھتے ہوئے ضروری ہے کہ غزوہ بدر کے واقعات بیان کرنے سے پہلے اس کے اسباب بیان کر دیئے جائیں اور یہ دکھایا جائے کہ جن بنیادوں پر مستشرقین نے غلط فہمیوں کی عمارت استوار کی ہے وہ بنیادیں کس قدر بودی اور غلط ہیں۔

حقیقت یہ ہے کہ قریش مکہ ہی میں اسلام کی اٹھتی ہوئی طاقت کو فنا کر دینا چاہتے تھے۔ لیکن اللہ کے فضل و کرم سے مسلمان یکے بعد دیگرے ہجرت کرتے گئے اور ایک وقت آیا جب وہ اپنے تئیں آنحضرت صلی اللہ علیہ وسلم کے قتل کا منصوبہ مکمل کر چکے تھے کہ حضور صلی اللہ علیہ وسلم ہجرت کرنے میں کامیاب ہو گئے اور اس طرح سے آپ اور تمام مسلمان بخیریت مدینہ طیبہ پہنچ گئے۔ آنحضرت صلی اللہ علیہ وسلم اور مسلمانوں کا اس طرح بچ کے نکل جانا قریش کے لیے سخت خفت کا باعث تھا۔ اب انہوں نے اپنے جذبہ انتقام کی تسکین اور اپنی خفت مٹانے کے لیے ایسے تمام اقدامات کرنے کا فیصلہ کیا جن سے مدینہ کی اٹھتی ہوئی طاقت کو تباہ کیا جاسکتا ہو۔ انہوں نے سب سے پہلے عبداللہ بن ابی کعبہ کو جو آنحضرت صلی اللہ علیہ وسلم کے مدینہ پہنچنے سے پہلے رئیس الانصار تھا اور انصار نے اس کی تاج پوشی کی شاہانہ رسم ادا کرنے کے لیے تیاری بھی کر لی تھی، خط لکھا جس کے الفاظ یہ تھے:

انکم آویتم صاحبنا و انا نقسیم باللہ لتقاتلنہ او تخرجنہ او لنسیون الیکم باجمعنا حتی نقتل مقاتلتکم و

نستیبح نسانکم (سنن ابی داؤد)

(تم نے ہمارے آدمی کو اپنے ہاں پناہ دی ہے ہم خدا کی قسم اٹھاتے ہیں کہ یا تو تم لوگ انہیں قتل کر ڈالو یا مدینہ سے نکال دو ورنہ ہم سب لوگ تم پر حملہ کریں گے اور تم کو فنا کر کے تمہاری عورتوں پر تصرف کریں گے۔)

عبداللہ بن ابی اس پر کچھ آمادہ شر ہوا۔ مگر نبی کریم صلی اللہ علیہ وسلم نے اسے سمجھایا کہ کیا تم خود اپنے بیٹوں اور بھائیوں سے لڑو گے؟ اور چونکہ انصار اکثر مسلمان ہو چکے تھے اس لیے عبداللہ اس نقطہ کو سمجھا اور قریش کے حکم کی تعمیل نہ کر سکا۔

اسی زمانہ میں سعد بن معاذ جو قبیلہ اوس کے رئیس الاعظم تھے عمرہ کرنے کے لیے مکہ معظمہ گئے۔ وہاں عین حرم کے دروازے پر ابو جہل سے ملاقات ہو گئی۔ ابو جہل نے انہیں نہایت درشتی سے کہا ”تم لوگوں نے صنایوں کو پناہ دی ہے (کفار آنحضرت صلی اللہ علیہ وسلم اور مسلمانوں کو صابی یعنی مرتد کہتے تھے) میں کبھی یہ نہیں دیکھ سکتا کہ تم کعبہ میں آسکو خدا کی قسم اگر تم امیہ کے ساتھ نہ ہوتے تو بیخ کر واپس نہیں جاسکتے تھے۔“ حضرت سعد نے جواب میں کہا ”واللہ لئن منعنی هذا لا منعنک ما هو اشد علیک منه“ طریقک علی المدینۃ“ اللہ کی قسم اگر تم نے مجھے اس چیز سے روکا تو میں تمہیں اس چیز سے روک دوں گا جو تمہارے لیے اس سے شدید تر ہے یعنی مدینہ پر سے تمہاری راہ گزرے۔

حرم کی تولیت اور مجاورت کی وجہ سے تمام عرب قریش کا احترام کرتا تھا اور مکہ سے مدینہ تک جو قبائل پھیلے ہوئے تھے سب قریش کے زیر اثر تھے۔ اس بنا پر قریش نے تمام قبائل کو اسلام کا مخالف بنا دیا اور قبائل کی مخالفت کی وجہ سے دور دراز کے لوگ آنحضرت صلی اللہ علیہ وسلم تک پہنچ نہیں پاتے تھے۔ پھر اسی پر اکتفا نہیں کیا بلکہ کعب بن اشرف کو جو یہود کا اہم سردار تھا، انجنت کیا کہ تم مسلمانوں کے استیصال میں ہماری مدد کرو چنانچہ یہود کی سازشوں اور عبداللہ ابی کے ساتھیوں نے مدینہ میں اس طرح کی صورت حال پیدا کر دی کہ مسلمان راتوں کو مسلح حالت میں سوتے تھے اور آنحضرت صلی اللہ علیہ وسلم کی زندگی سخت خطرے میں تھی۔ آپ ذرا بھی نگاہوں سے اوجھل ہوتے تو صحابہ پریشان ہو کر تلاش کے لیے نکل کھڑے ہوتے اور آپ کے لیے پہرے کے بغیر سونا مشکل ہو گیا تھا۔

آنحضرت صلی اللہ علیہ وسلم اور مسلمانوں کے لیے قریش کی پس پردہ کوششوں کے باعث حالات روز بروز خراب ہوتے جا رہے تھے لیکن اس خرابی میں مزید اضافہ اس بات سے ہوا کہ قریش نے مدینہ کی طرف غارت گردستے بھیجنا شروع کر دیئے۔ انہی دستوں میں سے ایک دستے نے کرز بن جابر القہری کی قیادت میں عین مدینہ کے قریب ڈاکہ ڈالا اور اہل مدینہ کے مویشی لوٹ لیے اور چرواہوں کو قتل کر ڈالا۔ یہ گویا اس بات کی علامت تھی کہ اب مسلمان مدینہ میں رہتے ہوئے بھی قریش کی دسترس سے باہر نہیں۔ قریش نے قبائل کو آمادہ شر کر کے ایک طرف مسلمانوں کی اقتصادی ناکہ بندی کر دی تھی اور دوسری طرف اپنے غارت گردستے بھیج کر مسلمانوں کے سروں پر تلوار لٹکا دی تھی اور اس طرح سے مسلمانوں کو پیغام دیا جا رہا تھا کہ تم اگر اپنی سلامتی چاہتے ہو تو محمد (صلی اللہ علیہ وسلم) کا ساتھ چھوڑ دو اور انہیں ہمارے حوالے کر دو۔ ان حالات میں اس کے سوا کوئی چارہ کار نہ تھا کہ مسلمان حفاظت خود اختیاری کے لیے وہ تمام مساعی بروئے کار لاتے اور ایسے تمام اقدامات کرتے جس سے ان کے لیے خطرات میں زندہ رہنے کا امکان پیدا ہو جاتا۔ چنانچہ آنحضرت صلی اللہ علیہ وسلم نے اس کے لیے دو تدبیریں فرمائیں، اول یہ کہ قریش کی شامی تجارت جو ان کا مایہ غرور تھی بند کر دی جائے تاکہ وہ صلح پر مجبور ہو جائیں اور یہ وہی بات تھی جس کی دھمکی حضرت سعد بن معاذ رضی اللہ عنہ نے ابو جہل کی دھمکی کے جواب میں دی تھی۔ دوسرے یہ کہ مدینہ کے قرب و جوار کے جو قبائل ہیں ان سے امن و امان کا معاہدہ کیا جائے۔ چنانچہ پہلی تدبیر کے طور پر آنحضرت صلی اللہ علیہ وسلم نے وقتاً فوقتاً چھوٹے چھوٹے دستے بھیجنا شروع کیے اور انہیں حکم دیا کہ قریش کے تجارتی قافلے جس شاہراہ سے گزرتے ہیں تم اس کے آس پاس منڈلاتے رہو تاکہ قریش کو اندازہ ہو جائے کہ اگر انہوں نے اپنا رویہ نہ بدلاتا تو ہم ان کی ملک شام سے تجارت بند کر سکتے ہیں۔ چنانچہ پہلے سال اس طرح کے چار دستے گئے جو مغازی کی کتابوں میں سر یہ حمزہ، سر یہ عبیدہ بن حارث، سر یہ سعد بن ابی وقاص اور غزوة الالبواہ کے نام سے موسوم ہیں اور دوسرے سال کے ابتدائی مہینوں میں دو مزید تاختیں اسی جانب روانہ کی گئیں۔ جن کو اہل مغازی غزوة بواط اور غزوة ذوالعشیرہ کے نام سے یاد کرتے ہیں۔ مستشرقین کا الزام یہ ہے کہ اس طرح سے مسلمانوں کو لوٹ مار کی تربیت دی جا رہی تھی حالانکہ امر واقعہ یہ ہے کہ ان میں سے کسی میں نہ تو کشت و خون ہوا اور نہ کوئی قافلہ لوٹا گیا۔ اگر مقصود لوٹ مار ہوتا تو صحابہ کے سامنے جب تجارتی قافلہ گزر رہا ہوتا اور اس کے محافظ بھی کوئی بڑی تعداد میں نہیں ہوتے تھے تو آخر انہیں لوٹ مار سے روکنے والا کون تھا۔ اس سے صاف معلوم ہوتا ہے کہ ان تاختوں کا اصل مقصود ہوا کارخ بنانا تھا اور پھر اس میں یہ بھی احتیاط کی گئی کہ ایسے کسی دستے میں انصار کا

کوئی آدمی نہیں لیا بلکہ تمام دستے خالص مکی مہاجرین ہی سے لئے گئے تاکہ یہ کشمکش قریش کے اپنے ہی گھروالوں تک محدود رہے اور دوسرے قبیلوں کے لوگوں کے اس میں الجھنے سے آگ پھیل نہ جائے۔

دوسری تدبیر کے طور پر مدینہ اور ساحل بحر احمر کے درمیان شاہراہ تجارت سے متصل جو قبائل آباد تھے ان کے ساتھ گفت و شنید شروع کی تاکہ وہ حلینانہ اتحاد یا کم از کم ناظرنداری کے معاہدے کر لیں۔ چنانچہ اس میں آپ کو پوری کامیابی ہوئی۔ چنانچہ سب سے پہلے جہینہ قبیلے سے معاہدہ ہوا۔ یہ قبیلہ مدینے سے تین منزل پر آباد تھا اور ان کا کوہستان دور تک پھیلا ہوا تھا۔ پھر یکم ہجری کے آخر میں بنی ضمرہ سے معاہدہ ہوا۔ آپ نے چند روز بنو ضمرہ میں قیام فرمایا جن کا سردار مخشی بن عمرو ضمری تھا۔ معاہدہ کے الفاظ یہ تھے:

”هذا كتاب من محمد رسول الله لبنى ضمره فانهم امنون على اموالهم و انفسهم و ان لهم النصر على من رامهم الا ان يحاربوا في دين الله و ان النبي اذا دعاهم لنصره اجابوهم“

(یہ محمد رسول اللہ صلی اللہ علیہ وسلم کی تحریر ہے بنو ضمرہ کے لیے ان لوگوں کا جان اور مال محفوظ رہے گا اور جو شخص ان پر حملہ کرے گا اس کے مقابلے میں ان کی مدد کی جائے گی۔ بجز اس صورت کے کہ یہ لوگ مذہب کے مقابلہ میں لڑیں اور پیغمبر جب ان کو مدد کے لیے بلائیں گے تو یہ مدد کو آئیں گے۔)

بنو مدینہ بنو ضمرہ کے حلیف تھے اس لیے دو ہجری کے وسط میں وہ بھی اس معاہدے میں شریک ہو گئے۔

یہ مختلف دستوں کا شاہراہ تجارت کی نگرانی کے لیے بھیجنا اور قبائل سے معاہدے کرنا صرف اس لیے تھا تاکہ مسلمان مدینے میں قریش کی دست برد سے محفوظ رہیں اور انہیں بالآخر بقائے باہمی کا احساس دلا کر معاہدے پر مجبور کیا جائے۔ عبد اللہ ابن جحش کا واقعہ بھی اسی سلسلے کا ایک واقعہ ہے۔ رپورٹنگ کی حالانکہ واقعہ کی اصل حقیقت یہ ہے کہ جب دو (۲) ہجری میں آنحضرت صلی اللہ علیہ وسلم نے حضرت عبد اللہ بن جحش کو بارہ آدمیوں کے ساتھ بطن نخلہ کی طرف بھیجا۔ یہ مقام مکہ اور طائف کے بیچ میں ایک شبانہ روز کی مسافت پر ہے۔ آپ نے حضرت عبد اللہ کو ایک خط دے کر فرمایا کہ دو دن کے بعد اسے کھولنا۔ حضرت عبد اللہ نے خط کھولا تو لکھا تھا کہ مقام نخلہ میں قیام کرو اور قریش کے حالات کا پتہ لگاؤ اور اطلاع دو۔ اتفاق یہ کہ قریش کے چند آدمی جو شام سے تجارت کا مال لیے آتے تھے سامنے سے نکلے۔ حضرت عبد اللہ نے ان پر حملہ کیا ان میں سے ایک شخص عمرو بن الحضرمی مارا گیا دو ارشاد فرمایا کہ میں نے تم کو یہ اجازت نہیں دی تھی غنیمت قبول کرنے سے بھی آپ نے انکار فرمایا۔ صحابہ نے نہایت برہم ہو کر حضرت عبد اللہ سے کہا:

”صنعتهم مالم تؤمروا به و قاتلتم في الشهر الحرام و لم تؤمروا بقتال“ (طبری)

(تم نے وہ کام کیا جس کا تم کو حکم نہیں دیا گیا تھا اور ماہ حرام میں لڑے حالانکہ اس مہینہ میں تم کو لڑنے کا حکم نہ تھا۔)

لیکن ان سے غلطی یہ ہوئی کہ جیسے ہی ان کے سامنے تجارتی قافلہ آیا تو سالوں پرانے زخم سلگ اٹھے۔ وہ تمام اذیتیں یاد آئیں جو مکی زندگی میں قریش مکہ انہیں پہنچاتے رہے۔ اس لیے وہ اپنے اوپر قابو نہ رکھ سکے اور قافلہ پر حملہ کر دیا اور ہم اس سے پہلے بتا چکے ہیں کہ آنحضرت صلی اللہ علیہ وسلم نے انہیں سخت تنبیہ فرمائی اور صحابہ بھی بہت برہم ہوئے اور جہاں تک تعلق ہے ابوسفیان کے قافلہ تجارت کا اس کا مقصد صرف تجارت نہیں تھا بلکہ درحقیقت مسلمانوں پر حملہ کرنے اور ان کا استیصال کرنے کا قریش نے جو فیصلہ کیا تھا اس کے لیے مصارف جنگ پورا کرنے کی ایک تدبیر تھی کیونکہ اس قافلہ تجارت کی ایک ایسی خصوصیت مؤرخین نے لکھی ہے جو ہمیں اور کہیں نہیں دکھائی دیتی۔ ابن سعد نے ابوسفیان سردار قافلہ کا یہ قول نقل کیا ہے:

”والله ما بمكة من قرشي ولا قرشية له نش وصاعداً الا بعث به معنا“

(اللہ کی قسم مکہ میں کوئی قریشی مرد اور کوئی قریشی عورت جس کے پاس معمولی سا مال بھی تھا ایسی نہیں رہی جس نے اپنا مال ہمارے سپرد نہ کر دیا ہو۔)

اس کا مطلب یہ ہے کہ مکے میں ایک ایک آدمی بلکہ عورتوں نے بھی اس قافلہ تجارت میں اپنا حصہ ڈالنے کے لیے ایسا کبھی نہیں ہوا تھا کہ کسی قافلہ تجارت میں مکے کے تمام مرد شریک ہوں اور عورتیں تو گنتی کی ایسی تھیں جو تجارت سے دلچسپی رکھتی تھیں۔ لیکن اس قافلے میں سب کے شریک ہونے کا مطلب یہ ہے کہ ہر شخص مذہبی حمیت کی وجہ سے اپنی اپنی حیثیت کے مطابق اسلام اور مسلمانوں کی بیخ کنی میں اپنا حصہ ڈالنا چاہتا تھا اور یہ قافلہ بھی کوئی چھوٹا سا نہ تھا ایک ہزار اونٹوں پر سامان لدا ہوا تھا اور چالیس سے لے کر ستر افراد تک اس کے محافظ روایت کیے جاتے ہیں اور اس میں پچاس ہزار دینار کا سامان تھا جو عرب کی تاریخ میں ایک غیر معمولی واقعہ ہے۔ آنحضرت صلی اللہ علیہ وسلم چونکہ مدینہ اور اہل مدینہ کی حفاظت کے لیے نہایت چوکنا رہتے تھے اور وحی الہی کے علاوہ دیگر ذرائع سے بھی آپ ہمیشہ باخبر رہنے کی کوشش کرتے تھے اور یہ تو کوئی ایسی بات نہ تھی جس سے آگاہی حاصل کرنا مشکل ہوتا، چنانچہ جیسے ہی آنحضرت صلی اللہ علیہ وسلم کو اس کی اطلاع ہوئی تو آپ نے مستقبل قریب کے خدشات کو محسوس کرتے ہوئے اقدام کرنے کا فیصلہ فرمایا۔ ادھر سردار قافلہ کو بھی اس بات کا پورا احساس تھا کہ مسلمانوں کو جیسے ہی ہماری تیاری کا علم ہوگا وہ یقیناً قافلہ کا راستہ روکنے کی کوشش کریں گے۔ چنانچہ جیسے ہی اس کا قافلہ پر خطر علاقے میں پہنچا تو اس نے ایک آدمی کو مکہ کی طرف دوڑایا۔ اس شخص نے مکہ پہنچتے ہی عرب کے قدیم قاعدے کے مطابق اپنے اونٹ کے کان کاٹے، اس کی ناک چیر دی، کجاوے کو الٹ کر رکھ دیا اور اپنی قمیص آگے پیچھے سے پھاڑ کر شور مچانا شروع کر دیا کہ

”یا معشر قریش! اللطیمہ اللطیمہ“ اموالکم مع ابی سفیان قد عرض لها محمد فی اصحابہ لا یرى ان

تدر کوها الغوث الغوث“

(اے قریش کی جماعت! اپنے قافلہ تجارت کی خبر لو۔ تمہارے مال جو ابوسفیان کے ساتھ ہیں محمد (ﷺ) اپنے آدمی لے کر ان

کے درپے ہو گیا ہے، مجھے امید نہیں کہ تم انہیں پاسکو گے، مدد دو۔)

اس پر سارے مکہ میں ہیجان برپا ہو گیا۔ قریش کے تمام بڑے بڑے سردار جنگ کے لیے تیار ہو گئے۔ تقریباً ایک ہزار مردان جنگی جن میں سے چھ سوزرہ پوش تھے اور جن میں سوسواروں کا رسالہ بھی شامل تھا۔ پوری شان و شوکت کے ساتھ لڑنے کے لیے چلے۔ ان کے پیش نظر صرف یہ کام نہ تھا کہ اپنے قافلے کو بچانا ہے بلکہ وہ اس ارادے سے نکلے تھے کہ اس آئے دن کے خطرے کو ہمیشہ کے لیے ختم کر دیں کیونکہ جب یہ قافلہ خطرے کی زد سے نکل گیا اور ابوسفیان نے سرداران قریش کو پیغام بھیجا کہ اب تمہارے آگے جانے کی ضرورت نہیں کیونکہ قافلہ بخیریت مکہ پہنچنے والا ہے۔ مکی لشکر کو یہ پیغام جھم میں ملا۔ لیکن قریش کے طاغوت اکبر ابو جہل نے واپس جانے سے انکار کر دیا اور نہایت کبر و غرور سے بولا:

”خدا کی قسم! ہم واپس نہ ہوں گے یہاں تک کہ بدر جا کر وہاں تین روز قیام کریں گے اس دوران اونٹ ذبح کریں گے، لوگوں کو

کھانا کھلائیں گے اور شراب پلائیں گے، لوٹنیاں ہمارے لیے گانے گائیں گی اور سارا عرب ہمارا اور ہمارے سفر و اجتماع کا حال

سنے گا اور اس طرح ہمیشہ کے لیے ان پر ہماری دھاک بیٹھ جائے گی۔“

اور طاقت کے نشے میں مخمور ایسے لشکر سے کیا بعید تھا کہ وہ مدینہ پر چڑھ دوڑتا اور مدینہ کو پامال کر دیتا۔

نبی کریم صلی اللہ علیہ وسلم نے جو حالات سے ہمیشہ باخبر رہتے تھے محسوس فرمایا کہ فیصلہ کی گھڑی آ پہنچی ہے اور یہ ٹھیک وہ وقت ہے جب کہ ایک جسورانہ اقدام اگر نہ کر ڈالا گیا تو دشمن طاقتیں منہ زور ہو جائیں گی، اسلام کی نوزائیدہ قوت کے لیے مسائل بڑھتے جائیں گے اور عین ممکن ہے کہ مدینہ کے یہود اور منافقین کو اس سے حوصلہ ملے اور وہ مسلمانوں کا جینا مشکل کر دیں۔ لیکن مشکل یہ تھی کہ دارالہجرت میں آئے ابھی پورے دو سال بھی نہ ہوئے تھے، مہاجرین بے سر و سامان، انصار ابھی نا آزمودہ، یہودی قبائل برسر مخالفت، خود مدینہ میں منافقین و مشرکین کا ایک اچھا خاصا طاقتور عنصر موجود اور گرد و پیش کے تمام قبائل قریش سے مرعوب بھی اور مذہبان کے ہمدرد بھی، ایسے حالات میں اگر قریش مدینہ پر حملہ آور ہو جائیں تو ہو سکتا ہے کہ مسلمانوں کی مٹھی بھر جماعت کا خاتمہ ہو جائے، لیکن اگر وہ حملہ نہ کریں اور صرف اپنے زور سے قافلے کو بچا کر ہی نکال لے جائیں اور مسلمان دیکے بیٹھے رہیں تب بھی یلخت مسلمانوں کی ایسی ہوا اکھڑے گی کہ عرب کا بچہ بچہ ان پر دلیر ہو جائے گا اور ان کے لیے ملک بھر میں پھر کوئی جائے پناہ باقی نہ رہے گی۔ آس پاس کے سارے قبائل قریش کے اشاروں پر کام کرنا شروع کر دیں گے، اس لیے آنحضرت صلی اللہ علیہ وسلم نے فیصلہ کیا کہ جو طاقت بھی اس وقت

میرے اسے لے کر نکلیں اور میدان میں فیصلہ کریں کہ جینے کا بل بوتہ کس میں ہے اور کس میں نہیں؟

پروردگار نے چونکہ آنحضرت صلی اللہ علیہ وسلم کو مشاورت کا حکم دیا ہے اس لیے آپ نے انصار و مہاجرین کو جمع فرمایا اور انہیں تمام حالات مل جائے گا۔ بتاؤ تم کس کے مقابلہ پر چلنا چاہتے ہو؟ جواب میں ایک بڑے گروہ کی طرف سے اس خواہش کا اظہار ہوا کہ قافلے پر حملہ کیا جائے، لیکن کریم صلی اللہ علیہ وسلم کے پیش نظر کچھ اور تھا۔ اس لیے آپ نے اپنا سوال دہرایا۔ اس پر مہاجرین میں سے مقداد بن عمرو رضی اللہ عنہ نے اٹھ کر کہا: یا رسول اللہ! جدھر آپ کا رہنا ہے وہاں آپ کو حکم دے رہا ہے آپ اسی طرف چلئے، ہم آپ کے ساتھ ہیں جس طرف بھی آپ جائیں۔ ہم بنی اسرائیل کی طرح یہ کہنے والے نہیں ہیں کہ جاؤ تم اور تمہارا خدا لڑیں، ہم تو یہاں بیٹھے ہیں۔ نہیں! ہم کہتے ہیں کہ چلئے آپ اور آپ کا خدا دونوں لڑیں اور ہم آپ کے ساتھ جائیں لڑائیں گے جب تک ہم میں سے ایک آنکھ بھی گردش کر رہی ہے۔ مگر لڑائی کا فیصلہ انصار کی رائے معلوم کئے بغیر نہیں کیا جاسکتا تھا کیونکہ ابھی تک فوجی اقدامات میں ان سے کوئی مدد نہ ملی گئی تھی اور ان کے لیے یہ آزمائش کا پہلا موقع تھا کہ اسلام کی حمایت کا جو عہد انہوں نے اول روز کیا تھا اسے وہ کہاں تک نبھانے کے لیے تیار ہیں۔ اس لیے حضور صلی اللہ علیہ وسلم نے براہ راست ان کو مخاطب کیے بغیر پھر اپنا سوال دہرایا۔ اس پر سعد بن معاذ رضی اللہ عنہ اٹھے اور انہوں نے عرض کیا ”شاید حضور کا روئے سخن ہماری طرف ہے؟“ فرمایا ”ہاں“ انہوں نے کہا:

”لقد امننا بك و صدقناك و شهدنا ان ما جئت به هو الحق و اتيناك عهدنا و موثيقنا على السمع و الطاعة فامض يا رسول الله لما اردت فوالدي بعثك بالحق لو استعرضت بنا هذا البحر فخضته لخضناه معك و ما تخلف منا رجل واحد و ما نكره ان تلقى بنا عدونا غداً انا لنصبر عند الحرب صدق عند اللقاء و لعل الله يريك منا ما تقر به عينك فسر بنا على بركة الله“

(ہم آپ پر ایمان لائے ہیں آپ کی تصدیق کر چکے ہیں کہ آپ جو کچھ لائے ہیں وہ حق ہے اور آپ سے سب و اطاعت کا پختہ عہد باندھ چکے ہیں۔ پس اے اللہ کے رسول! جو کچھ آپ نے ارادہ فرمایا ہے اسے گزرئیے۔ قسم ہے اس ذات کی جس نے آپ کو حق کے ساتھ بھیجا ہے اگر آپ ہمیں لے کر سامنے سمندر پر جا پہنچیں اور اس میں اتر جائیں تو ہم آپ کے ساتھ کودیں گے اور ہم میں سے ایک بھی پیچھے نہ رہے گا۔ ہم کو یہ ہرگز ناگوار نہیں ہے کہ آپ کل ہمیں لے کر دشمن سے جا بھڑیں، ہم جنگ میں ثابت قدم رہیں گے مقابلہ میں سچی جانثاری دکھائیں گے اور بعید نہیں کہ اللہ آپ کو ہم سے وہ کچھ دکھوادے جسے دیکھ کر آپ کی آنکھیں ٹھنڈی ہو جائیں پس اللہ کی برکت کے بھروسے پر آپ ہمیں لے چلیں۔)

اس کے بعد یہ فیصلہ ہو گیا کہ لشکر قریش کے مقابلے کے لیے نکلتا ہے۔ لیکن یہ فیصلہ کوئی معمولی فیصلہ نہ تھا۔ جو لوگ اس جنگ وقت میں لڑائی کے لیے اٹھے تھے ان کی تعداد تین سو تیرہ تین سو چودہ یا تین سو سترہ تھی۔ جن میں سے بیاسی یا تراسی یا چھیاسی مہاجر تھے اور بقیہ انصار۔ پھر انصار میں سے اکٹھ قبیلہ اس کے تھے اور ایک سو ستر قبیلہ خزرج سے۔ پورے لشکر میں صرف دو گھوڑے تھے ایک حضرت زبیر بن عوام رضی اللہ عنہ کا دوسرا حضرت مقداد بن اسود کندی رضی اللہ عنہ کا اور ستر اونٹ تھے جن میں سے ہر اونٹ پر دو یا تین آدمی باری باری سوار ہوتے تھے۔ مدینہ کا انتظام حضرت ابولبابہ بن عبدالممنذ رکھنا پڑا۔ لشکر کی تنظیم اس طرح کی گئی کہ ایک جیش مہاجرین کا بنایا گیا اور ایک انصار کا۔ مہاجرین کا علم حضرت علی بن ابی طالب رضی اللہ عنہ کو دیا گیا اور انصار کا علم حضرت سعد بن معاذ رضی اللہ تعالیٰ عنہ کو دیا گیا اور جنرل کمان کا پرچم جس کا رنگ سفید تھا حضرت مصعب بن عمیر رضی اللہ تعالیٰ عنہ کو دیا گیا۔ میمنہ کے افسر حضرت زبیر بن عوام رضی اللہ تعالیٰ عنہ مقرر کیے گئے اور میسرہ کے افسر حضرت مقداد بن اسود رضی اللہ تعالیٰ عنہ۔ ساقہ کی کمان حضرت قیس بن ابی صعصہ کے حوالے کی گئی اور سپہ سالار اعلیٰ کی حیثیت سے جنرل کمان رسول اللہ صلی اللہ علیہ وسلم نے خود سنبھالی۔

مکہ معظمہ سے قریش بڑے سروسامان سے نکلے۔ ہزار آدمی کی جمعیت تھی، سو سواروں کا رسالہ تھا۔ رؤساء قریش سب شریک تھے۔ ابولہب مجبوری کی وجہ سے نہ آسکا تھا اس لیے اپنی طرف سے اس نے قائم مقام بھیج دیا تھا۔ رسد کا یہ انتظام تھا کہ امراء قریش یعنی عباس بن عبدالمطلب، عتبہ بن ربیعہ، حارث بن عامر، نضر بن الحارث، ابو جہل اور امیہ وغیرہ باری باری ہر روز دس دس اونٹ ذبح کرتے اور لوگوں کو کھلاتے تھے۔ عتبہ بن ربیعہ جو قریش کا سب سے معزز رئیس تھا فوج کا سپہ سالار تھا۔

بارہ رمضان المبارک کو نبی کریم صلی اللہ علیہ وسلم شہر سے نکلے ایک میل چل کر فوج کا جائزہ لیا جو کم عمر تھے واپس کر دیئے گئے کہ ایسے پرخطر موقعوں پر بچوں کا کام نہیں۔ عمیر بن ابی وقاص کم سن بچہ تھے، جب ان سے واپسی کو کہا گیا تو رو پڑے۔ آخر آنحضرت صلی اللہ علیہ وسلم نے اجازت دے دی۔ عمیر کے بھائی حضرت سعد بن ابی وقاص نے کم سن سپاہی کے گلے میں تلوار حائل کی۔ سترہ رمضان کو آپ بدر کے مقام پر پہنچے۔ خبر رساںوں نے خبر دی کہ قریش وادی کے دوسرے سرے تک آگئے ہیں۔ آنحضرت صلی اللہ علیہ وسلم وہیں رک گئے اور فوجیں اتر پڑیں۔

قریش چونکہ پہلے پہنچ گئے تھے انہوں نے مناسب موقعوں پر قبضہ کر لیا تھا۔ اس کے برخلاف مسلمانوں کی طرف کوئی چشمہ یا کنواں تک نہ تھا، زمین ایسی ریتیلی تھی کہ اونٹوں کے پاؤں ریت میں دھنس دھنس جاتے تھے۔ حضرت حباب بن منذر نے آنحضرت صلی اللہ علیہ وسلم کی خدمت میں عرض کی کہ جو مقام انتخاب کیا گیا ہے وحی کی رو سے ہے یا فوجی تدبیر ہے؟ ارشاد ہوا کہ وحی نہیں ہے۔ حضرت حباب نے کہا تو بہتر ہوگا کہ آگے بڑھ کر چشمہ پر قبضہ کر لیا جائے اور آس پاس کے کنویں بیکار کر دیئے جائیں۔ آپ نے یہ رائے پسند فرمائی اور اسی پر عمل کیا گیا۔ تائید ایزدی اور حسن اتفاق سے مینہ برس گیا جس سے گرد جم گئی اور جا بجا پانی کو روک کر چھوٹے چھوٹے حوض بنا لیے گئے تاکہ وضو اور غسل کے کام آئیں۔ بظاہر بارش کا برسنا ایک اتفاقی امر ہے لیکن قرآن کریم میں اللہ تعالیٰ نے اسے اپنے احسان کے طور پر ذکر فرمایا ہے۔ اس لیے کہ بعض دفعہ اتفاقی واقعات بڑے بڑے نتائج کے حامل ہوتے ہیں۔ کہا جاتا ہے کہ ”واثر لو“ کی جنگ میں نیولین کا ایک جرنیل بارش ہونے کی وجہ سے اگر سات منٹ لیٹ نہ ہوتا تو نیولین کو شکست نہ ہوتی اور یہی وہ شکست ہے جس نے نیولین کے عزائم خاک میں ملادیے اور فرانس کی تاریخ بدل گئی اور عرب جیسے علاقوں میں جہاں بارش بہت کم برتی ہے وہاں بارش کا نزول تو دلوں کے اطمینان اور پریشانیوں کے ازالے کا باعث بنتا ہے۔ قرآن کریم میں بھی اسی طرف اشارہ کیا ہے کہ اللہ نے اس بارش سے تمہارے حوصلوں میں اضافہ کیا، تمہارے وسوسوں کو دور کر دیا، شیطان نے بظاہر مشکلات پیدا کر دی تھیں اللہ نے ان تمام گندگیوں کو دور فرما دیا۔ پانی جو ایک لشکر کے لیے بنیادی ضرورت ہے اسے باحسن طریق پورا فرما دیا اور باقی چشموں پر بھی مسلمانوں نے اگر قبضہ کر لیا تھا لیکن ساقی کوثر کا فیض عام تھا۔ دشمنوں کو بھی پانی لینے کی عام اجازت تھی۔ یہ رات کا وقت تھا تمام صحابہ نے کمر کھول کھول کر رات بھر آرام کیا۔ لیکن صرف ایک ذات تھی جو صبح تک بیدار اور مصروف دعا رہی۔ صبح ہوئی تو لوگوں کو نماز کے لیے آواز دی اور نماز کے بعد جہاد پر وعظ فرمایا۔

قریش جنگ کے لیے بیتاب تھے تاہم کچھ نیک دل بھی تھے جن کے دل خونریزی سے لرزتے تھے۔ ان میں حکیم ابن حزام (جو آگے چل کر اسلام لائے) نے سردار فوج عتبہ سے جا کر کہا آپ چاہیں تو آج کا دن آپ کی نیک نامی کی ابدی یاد رہ جائے۔ عتبہ نے کہا کیونکر؟ حکیم نے کہا قریش کا جو کچھ مطالبہ ہے وہ صرف حضرمی کا خون ہے۔ وہ آپ کا حلیف تھا آپ اس کا خون بہا ادا کر دیجئے۔ عتبہ نیک نفس آدمی تھا۔ اس نے نہایت خوشی سے منظور کیا۔ لیکن چونکہ ابو جہل کا اتفاق رائے ضرور تھا۔ حکیم عتبہ کا پیغام لے کر گئے۔ ابو جہل ترکش سے تیر نکال کر پھیلا رہا تھا۔ عتبہ کا پیغام سن کر بولا معلوم ہوتا ہے عتبہ کی ہمت نے جواب دے دیا ہے۔ عتبہ کے فرزند حضرت ابو حذیفہ اسلام لائے تھے اور اس معرکہ میں آنحضرت صلی اللہ علیہ وسلم کے ساتھ آئے تھے اس بنا پر ابو جہل نے یہ بدگمانی کی کہ عتبہ اس لیے لڑائی سے جی چراتا ہے کہ اس کے بیٹے پر آنچ نہ آئے۔ ابو جہل نے حضرمی کے بھائی عامر کو بلا کر کہا دیکھتے ہو تمہارا خون بہا تمہاری آنکھ کے سامنے آ کر نکلا جاتا ہے۔ عامر نے عرب کے دستور کے مطابق کپڑے پھاڑ ڈالے اور گرداڑا کر ”واعمراہ واعمراہ“ کا نعرہ مارنا شروع کیا۔ اس واقعے نے تمام فوج میں آگ لگا دی۔ عتبہ نے ابو جہل کا طعنہ سنا تو غیرت سے سخت برہم ہوا اور کہا میدان جنگ بتا دے گا کہ نامردی کا داغ کون اٹھاتا ہے؟ یہ کہہ کر مغرمانگا، لیکن اس کا سر اس قدر بڑا تھا کہ کوئی مغر اس کے سر پر ٹھیک نہیں اترتا۔ مجبوراً سر سے کپڑا پھینکا اور لڑائی کے ہتھیار سجے۔

آنحضرت ﷺ نے مسلمانوں کی صفیں درست فرمائیں۔ تاکید فرمائی کہ کوئی صف سے آگے یا پیچھے نہ ہونے پائے صف کی درستگی کے دوران ایک عجیب واقعہ پیش آیا۔ آپ کے ہاتھ میں ایک تیر تھا جس کے ذریعے آپ صف سیدھی فرما رہے تھے کہ سواد بن غزیہ کے پیٹ پر جو صف سے کچھ آگے نکلے ہوئے تھے تیر کا دباؤ ڈالتے ہوئے فرمایا ”سواد برابر ہو جاؤ“ سواد نے کہا ”اے اللہ کے رسول آپ نے مجھے تکلیف پہنچادی بدلہ دیجئے۔“ آپ نے اپنا پیٹ کھول دیا اور فرمایا ”بدلہ لے لو“ سواد آپ سے چمٹ گئے اور آپ کے پیٹ کا بوسہ لینے لگے۔ آپ نے فرمایا ”سواد اس حرکت پر تمہیں کس بات نے آمادہ کیا؟“ انہوں نے کہا ”اے اللہ کے رسول! جو کچھ درپیش ہے آپ دیکھ ہی رہے ہیں۔ میں نے چاہا کہ ایسے موقع پر آپ سے آخری معاملہ یہ ہو کہ میری جلد آپ کی جلد سے چھو جائے۔“ اس پر رسول اللہ صلی اللہ علیہ وسلم نے ان کے لیے دعائے خیر فرمائی۔ پھر جب صفیں درست کی جا چکیں تو آپ نے لشکر کو ہدایت فرمائی کہ جب تک اسے آپ کے آخری احکام موصول نہ ہو جائیں جنگ شروع نہ کریں۔ جب تک مشرکین قریب نہ آجائیں تیر نہ چلانا اپنے تیر بچا کے رکھنا۔ جب تک وہ تم پر چھانہ جائیں تو انہیں کھینچنا۔ اس کے بعد آپ حضرت ابو بکر رضی اللہ تعالیٰ عنہ کے ساتھ سائبان کی طرف واپس چلے گئے۔

اس معرکہ کا پہلا ایندھن اسود بن عبدالاسد مخزومی تھا۔ یہ شخص بڑا اڑیل اور بد خلق تھا۔ یہ کہتے ہوئے میدان میں نکلا کہ ”میں اللہ سے عہد کرتا ہوں کہ ان کے حوض کا پانی پی کر رہوں گا ورنہ اسے ڈھا دوں گا یا اس کے لیے جان دے دوں گا۔“ جب یہ ادھر سے نکلا تو ادھر سے حضرت حمزہ بن عبدالمطلب برآمد ہوئے۔ دونوں میں حوض سے پرے ہی مڈ بھڑھڑ ہوئی۔ حضرت حمزہ نے ایسی تلوار ماری کہ اس کا پاؤں نصف پنڈلی سے کٹ کر اڑ گیا اور وہ پیٹھ کے بل گر پڑا۔ اس کے پاؤں سے خون کا فوارا نکل رہا تھا، لیکن اس کے باوجود وہ گھٹنوں کے بل گھسٹ کر حوض کی طرف بڑھا اور اس میں داخل ہوا ہی چاہتا تھا تا کہ اپنی قسم پوری کر لے اتنے میں حضرت حمزہ نے دوسری ضرب لگائی اور وہ حوض کے اندر ہی ڈھیر ہو گیا۔ یہ اس معرکہ کا پہلا قتل تھا۔ اس کے بعد جنگ کی آگ بھڑک اٹھی۔ قریش کے تین بہترین شاہسوار نکلے جو سب کے سب ایک ہی خاندان کے تھے۔ عتبہ اس کا بھائی شیبہ اور اس کا بیٹا ولید تینوں اپنی صف سے نکلے اور مبارزت طلب کی۔ مسلمانوں کی طرف سے انصار کے تین جوان حضرت عوفؓ، حضرت معوذؓ، یہ دونوں حارث کے بیٹے تھے تیسرے عبداللہ بن رواحہؓ مقابلہ کے لیے نکلے۔ قریشیوں نے ان کا نام ونسب پوچھا۔ جب معلوم ہوا کہ ان کا تعلق انصار سے ہے تو انہوں نے کہا آپ لوگ شریف مد مقابل ہیں، لیکن ہمیں آپ سے سروکار نہیں۔ ہم تو اپنے چچیرے بھائیوں کو چاہتے ہیں اور پھر عتبہ نے بلند آواز سے کہا کہ محمد! ہمارے پاس ہماری قوم کے ہمسروں کو بھیجیں۔ رسول اللہ صلی اللہ علیہ وسلم نے عبیدہ بن حارث، حمزہ اور علی رضی اللہ تعالیٰ عنہم کو مقابلے کے لیے جانے کا حکم دیا۔ جب ان کو ان کے نام معلوم ہوئے تو کہنے لگے کہ آپ لوگ شریف مد مقابل ہیں اور ہمارے برابر کے لوگ ہیں۔ حضرت عبیدہ نے جو سب سے معمر تھے عتبہ بن ربیعہ سے مقابلہ کیا حضرت حمزہ نے شیبہ سے اور حضرت علی نے ولید سے۔ حضرت حمزہ اور حضرت علی نے تو اپنے اپنے مقابل کو جھٹ مار لیا، لیکن حضرت عبیدہ اور ان کے مد مقابل کے درمیان ایک ایک وار کا تبادلہ ہوا اور دونوں میں سے ہر ایک نے دوسرے کو گہرا زخم لگایا۔ اتنے میں حضرت علی اور حضرت حمزہ اپنے اپنے مقابل سے فارغ ہو کر پہنچ گئے اور آتے ہی عتبہ کا کام تمام کر دیا۔ حضرت عبیدہ کو اٹھالائے ان کا پاؤں کٹ گیا تھا۔ انہوں نے رسول اللہ صلی اللہ علیہ وسلم کی خدمت میں پہنچ کر پوچھا کہ کیا میں دولت شہادت سے محروم رہا؟ آپ نے فرمایا نہیں تم نے شہادت پائی۔ حضرت عبیدہ نے کہا آج ابو طالب زندہ ہوتے تو تسلیم کرتے کہ ان کے اس شعر کا مستحق میں ہوں۔

و نسلّمہ حتی نصرع حولہ

و نذہل عن ابنائنا والحلائل

(ہم محمد ﷺ کو اس وقت دشمنوں کے حوالہ کرینگے جب ان کے گرد لڑکر مر جائیں اور ہم اپنے بیٹوں اور بیویوں سے بھلا دیئے جائیں۔)

سعید ابن العاص کا بیٹا عبیدہ سر سے پاؤں تک لوہے میں ڈوبا ہوا صف سے نکلا اور پکارا کہ ”میں ابو کرش ہوں۔“ حضرت زبیر اس کے مقابلہ کو نکلے اور چونکہ صرف اس کی آنکھیں نظر آتی تھیں تاکہ آ نکھ میں برچھی ماری، وہ زمین پر گر اور مر گیا۔ برچھی اس طرح پیوست ہو گئی تھی کہ حضرت زبیر نے اس کی لاش پر پاؤں اڑا کر کھینچا تو بڑی مشکل سے نکلی لیکن دونوں سرے خم ہو گئے۔ یہ برچھی یادگار رہی۔ حضرت زبیر سے آنحضرت صلی اللہ علیہ وسلم نے مانگ لی۔ پھر چاروں خلفاء کے پاس منتقل ہوتی رہی۔ پھر حضرت عبداللہ بن زبیر کے پاس آئی۔

اب عام حملہ شروع ہو گیا۔ مشرکین اپنے بل بوتے پر لڑ رہے تھے، لیکن ادھر سرورِ عالم صلی اللہ علیہ وسلم سر بسجده صرف خدا کی قوت کا سہارا ڈھونڈ رہا تھا۔ ابو جہل کی شرارت اور دشمنی اسلام کا عام چرچا تھا۔ اس بنا پر انصار میں سے دو بھائیوں نے عہد کیا تھا کہ یہ سستی جہاں نظر آ جائے گا اس کو منادیں گے یا خود مٹ جائیں گے۔ حضرت عبدالرحمان بن عوف رضی اللہ عنہ کا بیان ہے کہ میں صف میں تھا کہ دفعۃً مجھ کو دائیں بائیں دونوں جوان نظر آئے ایک نے مجھ سے کان میں پوچھا ”ابو جہل کہاں ہے؟“ ابھی میں جواب دے نہیں پایا تھا کہ دوسرے نے بھی مجھ سے یہی سوال کیا۔ میں نے کہا ”برادر زادہ ابو جہل کو پوچھ کر کیا کرے گا؟“ اس نے جواب دیا۔

قسم کھائی ہے مر جائیں یا ماریں گے ناری کو
سنا ہے گالیاں دیتا ہے وہ محبوب باری کو
یہ کہتے کہتے غیرت سے ہوئے منہ لال دونوں کے
شہادت کے لہو سے تہمتائے گال دونوں کے

میں نے دونوں کو اشارہ سے بتایا کہ ابو جہل وہ ہے۔ بتانا تھا کہ دونوں باز کی طرح جھپٹے اور ابو جہل خاک پر تھا۔ دونوں جوان عفرات کے بیٹے تھے معوذ و معاذ رضی اللہ عنہما۔ ابو جہل کے بیٹے عکرمہ نے عقب سے آ کر معاذ کے بائیں شانہ پر تلوار ماری جس سے بازو کٹ گیا، لیکن تسمہ باقی لگا رہا۔ معاذ نے عکرمہ کا تعاقب کیا، وہ بچ کر نکل گیا۔ معاذ اسی حالت میں لڑ رہے تھے لیکن ہاتھ کے لٹکنے سے زحمت ہوتی تھی۔ ہاتھ کو پاؤں کے نیچے دبا کر کھینچا کہ تسمہ بھی الگ ہو گیا اور اب وہ آزاد تھے۔

آنحضرت صلی اللہ علیہ وسلم نے حکم دیا کہ کوئی شخص جا کر خبر لائے کہ ابو جہل کا کیا انجام ہوا؟ حضرت عبداللہ بن مسعود نے جا کر لاشوں میں دیکھا کہ زخمی پڑا ہوا دم توڑ رہا تھا۔ بولے ”تو ابو جہل ہے؟“ اس نے کہا ”ایک شخص کو اس کی قوم نے قتل کر دیا یہ فخر کی کیا بات ہے؟“ ابو جہل نے ایک دفعہ ان کو تھپڑ مارا تھا۔ انہوں نے اس کے انتقام میں اس کی گردن پر پاؤں رکھا۔ ابو جہل نے کہا ”او بکری چرا نے والے دیکھ تو کہاں پاؤں رکھتا ہے؟“ حضرت عبداللہ بن مسعود اس کا سر کاٹ لائے اور آنحضرت صلی اللہ علیہ وسلم کے قدموں میں ڈال دیا۔

عتبہ ابو جہل اور بڑے بڑے لوگوں کے قتل سے قریش کا لشکر حوصلہ ہار بیٹھا اور عام پسپائی شروع ہو گئی۔ مسلمانوں نے ان کو گرفتار کرنا شروع کر دیا۔ ان کے بڑے بڑے لوگ قتل ہو گئے، ان کی اصل قیادت میدان میں کام آئی۔ ستر لوگ مارے گئے اور ستر گرفتار ہوئے۔ مسلمانوں میں سے صرف چودہ شخصوں نے شہادت پائی، جن میں چھ مہاجر اور باقی انصار تھے۔ لیکن دوسری طرف قریش کی اصل طاقت ٹوٹ گئی۔ وہ رؤسائے قریش جو شجاعت میں نامور اور قریش کے سپہ سالار تھے ایک ایک کر کے مارے گئے۔

خاتمہ جنگ پر آنحضرت صلی اللہ علیہ وسلم نے مقتولین کی طرف توجہ فرمائی۔ عام طور پر لڑائیوں میں آپ کا معمول رہا ہے کہ جہاں کوئی لاش نظر آتی تھی آپ اس کو وہیں زمین میں دفن کر دیتے تھے، لیکن اس موقع پر چونکہ مقتولین کی تعداد زیادہ تھی اس لیے ایک ایک کا الگ الگ دفن کرنا مشکل تھا۔ آپ نے حکم دیا کہ تمام لاشیں ایک وسیع اور بند کنوئیں میں پھینک دی جائیں۔ چنانچہ سب لاشیں اس میں ڈال دی گئیں، لیکن امیہ کی لاش پھول کر اس قابل نہیں رہی تھی کہ اپنی جگہ سے ہٹائی جائے، اس لیے وہیں خاک میں دبا دی گئی۔ حضرت ابو طلحہ رضی اللہ عنہ سے روایت ہے کہ بدر میں جب تیسرا دن آیا تو آپ کے حکم کے مطابق آپ کی سواری پر کجاوہ کسا گیا۔ آپ پیدل چلتے ہوئے صحابہ کرام کی معیت میں اس کنوئیں تک آئے جس میں لاشیں پھینکی گئی تھیں۔ کنوئیں کی بار پر کھڑے ہوئے اور مقتولین اور ان کے باپوں کے نام لے لے کر پکارنا شروع کیا ”اے فلاں! اور اے فلاں! ابن فلاں! کیا تمہیں یہ بات خوش آتی ہے کہ تم نے اللہ اور اس کے رسول کی اطاعت کی ہوتی کیونکہ ہم سے ہمارے رب نے جو وعدہ کیا تھا اسے ہم نے برحق پایا تو کیا تم سے تمہارے رب نے جو وعدہ کیا تھا اسے تم نے برحق پایا؟“ حضرت عمر رضی اللہ تعالیٰ عنہ نے عرض کی ”یا رسول اللہ! آپ ایسے جسموں سے باتیں فرما رہے ہیں جن میں روح ہی نہیں۔“ نبی کریم صلی اللہ علیہ وسلم نے فرمایا ”اس ذات کی قسم جس کے ہاتھ میں محمد کی جان ہے میں جو کچھ کہہ رہا ہوں یہ لوگ اسے سن رہے ہیں، لیکن یہ جواب نہیں دے سکتے۔“

جب مشرکین کی لاشوں کو کنویں میں ڈالنے کا حکم دیا گیا اور عقبہ بن ربیعہ کو کنویں کی طرف گھسیٹ کر لے جایا جانے لگا تو رسول اللہ ﷺ نے اس کے صاحبزادے کو جو بفضلہ تعالیٰ مسلمان تھے اور جنگ بدر میں مسلمانوں کے ساتھ شریک تھے کے چہرے پر نظر ڈالی تو آپ نے محسوس کیا کہ ان کا چہرہ غم میں ڈوبا ہوا ہے۔ آپ نے فرمایا ”ابوحذیفہؓ غالباً اپنے والد کے سلسلے میں تمہارے دل کے اندر کچھ احساسات ہیں؟“ انہوں نے کہا ”نہیں واللہ یا رسول اللہ! میرے اندر اپنے باپ کے بارے میں اور ان کے قتل کے بارے میں ذرہ بھی لرزش نہیں۔ البتہ! میں اپنے باپ کے متعلق جانتا تھا کہ ان میں سوجھ بوجھ ہے دور اندیشی اور فضل و کمال ہے اس لیے میں آس لگائے بیٹھا تھا کہ یہ خوبیاں انہیں اسلام تک پہنچادیں گی۔ لیکن اب ان کا انجام دیکھ کر اور اپنی توقع کے خلاف کفر پر ان کا خاتمہ دیکھ کر مجھے افسوس ہے۔“ اس پر رسول اللہ صلی اللہ علیہ وسلم نے حضرت ابو حذیفہؓ کے حق میں دعائے خیر فرمائی اور ان سے دلجوئی کی بات کہی۔

اس کے بعد آپ اسیران جنگ کی طرف متوجہ ہوئے۔ انہیں دو دو چار چار کی صورت میں صحابہ میں تقسیم فرمایا اور حکم دیا کہ انہیں آرام کے ساتھ رکھو۔ حکم کی تعمیل میں صحابہ کا ان کے ساتھ یہ برتاؤ تھا کہ انہیں کھانا کھلاتے تھے اور خود کھجور کھا کر رہ جاتے تھے۔ ان قیدیوں میں ابو عزیز بھی تھے جو حضرت مصعب بن عمیر رضی اللہ عنہ کے بھائی تھے۔ ان کا بیان ہے کہ مجھ کو جن انصاریوں نے اپنے گھر میں قید کر رکھا تھا جب صبح یا شام کا کھانا لاتے تو روٹی میرے سامنے رکھ دیتے اور خود کھجوریں اٹھا لیتے، مجھ کو شرم آتی اور میں روٹی ان کے ہاتھ میں دے دیتا، لیکن وہ ہاتھ بھی نہیں لگاتے تھے اور مجھی کو واپس دے دیتے اور یہ اس بنا پر تھا کہ آنحضرت صلی اللہ علیہ وسلم نے تاکید فرمائی تھی کہ قیدیوں سے اچھا سلوک کیا جائے۔

قیدیوں میں ایک شخص سہیل بن عمرو تھا جو نہایت فصیح اللسان تھا اور عام جمعوں میں آنحضرت صلی اللہ علیہ وسلم کے خلاف تقریریں کیا کرتا تھا۔ حضرت عمر رضی اللہ عنہ نے کہا ”یا رسول اللہ! اس کے دو نیچے کے دانت اکھڑا دیجئے کہ پھر اچھا نہ بول سکے۔“ آنحضرت صلی اللہ علیہ وسلم نے فرمایا ”میں اگر اس کے عضو بگاڑوں گا تو گونبی ہوں لیکن اللہ اس کی جزاء میں میرے اعضاء بھی بگاڑے گا۔“

حضرت عباس کے بدن پر کرتا نہ تھا، لیکن ان کا قد اس قدر اونچا تھا کہ کسی کا کرتہ ان کے بدن پر ٹھیک نہیں اترتا تھا۔ عبد اللہ بن ابی ہریریس المناقین نے جو کہ حضرت عباس کا ہم قد تھا اپنا کرتہ منگوا کر دیا۔ صحیح بخاری میں ہے کہ آنحضرت صلی اللہ علیہ وسلم نے عبد اللہ کے کفن کے لیے جو اپنا کرتہ عنایت فرمایا تھا وہ اسی احسان کا معاوضہ تھا۔

اسیران جنگ میں سے دو آدمیوں کے سوا کسی کو قتل نہیں کیا گیا۔ جن دو شخصوں کو قتل کیا گیا ان میں پہلا شخص نضر بن حارث ہے۔ یہ شخص جنگ بدر میں مشرکین کا علمبردار تھا۔ اسلام دشمنی اور رسول اللہ صلی اللہ علیہ وسلم کی ایذا رسانی میں حد درجہ بڑھا ہوا تھا۔ آنحضرت صلی اللہ علیہ وسلم نے وادی صفراء میں اس کے قتل کا حکم صادر فرمایا۔ حضرت علی رضی اللہ علیہ وسلم نے حکم کی تعمیل میں اس کی گردن مار دی۔ اس کے بعد جب آپ عرق الظبہ پہنچے تو عقبہ بن ابی معیط کے قتل کا حکم دیا۔ یہی شخص ہے جس نے رسول اللہ صلی اللہ علیہ وسلم کی گردن پر چادر لپیٹ کر آپ کی جان لینے کی کوشش کی تھی۔ اگر حضرت ابو بکر رضی اللہ تعالیٰ عنہ وقت پر نہ پہنچ جاتے تو اس نے تو اپنی دانست میں آپ کا گلہ گھونٹ ہی دیا تھا۔ جب آپ نے اس کے قتل کا حکم صادر فرمایا تو کہنے لگا ”اے محمد (ﷺ)! بچوں کے لیے کون ہے؟“ آپ نے فرمایا ”آگ“ اس کے بعد حضرت عاصم بن ثابت انصاری رضی اللہ عنہ نے اس کی گردن اڑادی۔ یہ دونوں اشخاص جنگی نقطہ نظر سے صرف جنگی قیدی ہی نہ تھے بلکہ آج کی اصطلاح میں ”جنگی مجرم“ بھی تھے۔

غزوہ بدر ایک ایسی نصیحت خیز اور عبرت آموز داستان ہے۔ جسے قرآن کریم نے ”الفرقان“ کا نام دیا ہے۔ جس کے اثرات نے حق و باطل کی کشمکش کو ایک نیا موڑ دیا۔ تاریخ پر اس نے گہرے اثرات چھوڑے، مسلمانوں کو آنے والے جانکسل مراحل کیلئے اس طرح تیار کیا کہ وہ ہر معرکے میں کندن بن کر نکلے۔ اس میں سرفروشی اور جاں سپاری کی ایسی مثالیں قائم ہوئیں جسے تاریخ میں ہمیشہ یاد رکھا گیا۔ یہ مختصر سا لشکر چونکہ امت مسلمہ کا ہر اول دستہ تھا اس لئے اس کے کارنامے اور اس کی خوبیاں امت کے راستے کا سنگ میل بنیں اور اس کی معمولی فروگزاشتوں پر پروردگار نے سورۃ الانفال میں بے لاگ تبصرہ کر کے مسلمانوں کی سیرت و کردار کو ہر طرح کی کمزوری سے پاک کر دیا اور ان پر یہ بات واضح کر دی کہ تم اللہ کا وہ پسندیدہ اور منتخب لشکر ہو جس نے دنیا میں اسلامی انقلاب کی بنیادیں رکھنی ہیں اور کفر کے جتھوں کو اپنی ایمانی قوت سے توڑنا اور منتشر کرنا ہے۔ تمہاری ایک ایک بات تاریخ کا عنوان بننے والی ہے۔ اس لئے اس سورۃ کے آئینہ میں تمہیں اپنے خدو حال پہچاننے چاہئیں اور جہاں کہیں معمولی داغ دکھائی دے اسے اللہ کے دین کی راہنمائی میں دور کرنے کی سعی کرنی چاہیے۔ یہی وہ پیمانہ ہے جسے سامنے رکھتے ہوئے ہم سورۃ الانفال سے صحیح فائدہ اٹھا سکتے ہیں۔

آيَاتُهَا ٤٥

سُورَةُ الْأَنْفَالِ مَدِينَةٌ

رُكُوعَاتُهَا ١٠

بِسْمِ اللَّهِ الرَّحْمَنِ الرَّحِيمِ

يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ فَأَتَقُوا
اللَّهَ وَأَصْلِحُوا إِذَاتَ بَيْنِكُمْ وَأَطِيعُوا اللَّهَ وَرَسُولَهُ إِنْ كُنْتُمْ
مُؤْمِنِينَ ① إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ
قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ
يَتَوَكَّلُونَ ② الَّذِينَ يُقِيمُونَ الصَّلَاةَ وَيَمْرُقُونَ ③ يُنْفِقُونَ ④
أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَ
مَغْفِرَةٌ وَرِزْقٌ كَرِيمٌ ⑤ كَمَا أَخْرَجَكَ رَبُّكَ مِنْ بَيْتِكَ بِالْحَقِّ
وَإِنَّ فَرِيقًا مِنَ الْمُؤْمِنِينَ لَكَرَهُونَ ⑥ يُجَادِلُونَكَ فِي الْحَقِّ
بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ⑦
وَإِذْ يُعِدُّكُمُ اللَّهُ أَحَدَى الطَّائِفَتَيْنِ أَنَّهُمَا لَكُمْ وَتَوَدُّونَ
أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَن يُحِقَّ الْحَقَّ
بِكَلِمَاتِهِ وَيَقْطَعَ دَابِرَ الْكٰفِرِينَ ⑧ لِيُحِقَّ الْحَقَّ وَيُبْطِلَ
الْبَاطِلَ وَلَوْ كَرِهَ الْبٰرِمُونَ ⑨ إِذْ تَسْتَغِيثُونَ رَبَّكُمْ فَاسْتَجَابَ

لَكَرَأَيْ مِيدُكُمْ بِالْفِ مِّنَ الْمَلَائِكَةِ مُرْدِفِينَ ۙ وَمَا جَعَلَهُ
 اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ ۗ وَمَا النَّصْرُ إِلَّا مِنْ
 عِنْدِ اللَّهِ ۗ إِنَّ اللَّهَ عَزِيزٌ حَكِيمٌ ۝۱۰

وہ تم سے انفال کے متعلق پوچھتے ہیں، کہہ دیجئے! انفال اللہ اور رسول کیلئے ہے، پس تم اللہ سے ڈرو اور باہمی تعلقات کی اصلاح کرو اور اللہ اور اس کے رسول کی اطاعت کرو اگر تم مومن ہو۔ (۱) بلاشبہ مومن وہ ہیں کہ جب اللہ کا ذکر کیا جائے ان کے دل دہل جائیں اور جب اس کی آیتیں ان کو سنائی جائیں تو وہ ان کے ایمان میں اضافہ کریں اور وہ اپنے رب ہی پر بھروسہ کریں۔ جو نماز قائم کریں اور اس مال میں سے جو ہم نے انہیں بخشا ہے خرچ کریں، یہی لوگ سچے مومن ہیں ان کیلئے ان کے رب کے پاس درجے اور مغفرت اور باعزت روزی ہے۔ (۲ تا ۴) اسی طرح نکالا آپ کو آپ کے رب نے آپ کے گھر سے ایک مقصد حق کی خاطر اور اہل ایمان کی ایک مختصر ٹولی ناخوش تھی، وہ آپ سے حق کے بارے میں جھگڑتے تھے۔ اس کے بعد کہ حق ظاہر ہو چکا تھا گویا کہ وہ موت کی طرف ہانکے جا رہے تھے اور وہ دیکھ رہے تھے۔ (۵ تا ۶) اور اس وقت کو یاد کرو جس وقت اللہ تم سے وعدہ کرتا تھا کہ دو جماعتوں میں سے ایک یقیناً تمہارے لئے ہے اور تم چاہتے تھے کہ جس میں کا نشانہ لگے وہ تم کو ملے اور اللہ چاہتا تھا کہ وہ اپنے کلمات سے حق کو حق ثابت کر دے اور کافروں کی جڑ کاٹ ڈالے تاکہ وہ حق کو حق ثابت کرے اور باطل کو باطل ثابت کرے اگرچہ ناراض ہوں گناہ گار۔ (۷ تا ۸) اور اس وقت کو یاد کرو جب تم اپنے رب سے فریاد کر رہے تھے تو اس نے تمہاری فریاد سنی کہ میں ایک ہزار فرشتوں کے ساتھ تمہاری مدد کروں گا جن کے پرے کے بعد پرے نمودار ہوں گے۔ (۹) اور نہیں کیا اللہ نے (فرشتوں کی خبر دینے کو) مگر خوشخبری تاکہ اس سے تمہارے دل مطمئن ہو جائیں اور مدد تو اللہ ہی کے پاس سے آتی ہے، بیشک اللہ زور آور حکمت والا ہے۔ (۱۰ تا ۱۰) (رکوع: ۱)

يَسْأَلُونَكَ عَنِ الْأَنْفَالِ ۗ قُلِ الْأَنْفَالُ لِلَّهِ وَالرَّسُولِ ۗ فَاتَّقُوا اللَّهَ وَأَصْلِحُوا ذَاتَ بَيْنِكُمْ ۖ وَأَطِيعُوا اللَّهَ وَرَسُولَهُ
 إِن كُنْتُمْ مُؤْمِنِينَ ۝ (الانفال: ۱)

وہ تم سے انفال کے متعلق پوچھتے ہیں۔ کہہ دیجئے! انفال اللہ اور رسول کیلئے ہے، پس تم اللہ سے ڈرو اور باہمی تعلقات کی اصلاح کرو اور اللہ اور اس کے رسول کی اطاعت کرو اگر تم مومن ہو ۝

انفال کا مفہوم

انفال، "نفل" کی جمع ہے۔ عربی زبان میں نفل اس چیز کو کہتے ہیں جو واجب سے یا حق سے زائد ہو۔ جب یہ تابع اور ماتحت کی طرف سے ہو تو اس سے مراد وہ رضا کارانہ خدمت ہوتی ہے جو ایک بندہ اور ملازم اپنے آقا کیلئے فرض سے بڑھ کر تطوعاً بجالاتا ہے اور جب یہ متبوع کی طرف سے ہو تو اس سے مراد وہ عطیہ اور انعام ہوتا ہے جو آقا اپنے بندے کو اس کے حق سے زائد دیتا ہے۔ قرآن و سنت کی اصطلاح میں نفل اور انفال مالِ غنیمت کیلئے بھی بولا جاتا ہے جو کفار سے بوقتِ جہاد حاصل ہوتا ہے۔ قرآن کریم نے مالِ غنیمت کیلئے تین الفاظ استعمال کیے ہیں۔ انفال، غنیمت، فئے۔

غنیمت عموماً اس مال کو کہتے ہیں جو جنگ و جہاد کے ذریعے مخالف فریق سے حاصل ہو اور فئے اس مال کو کہتے ہیں جو بغیر جنگ و قتال کے کفار سے ملے، خواہ وہ چھوڑ کر بھاگ جائیں یا رضامندی سے دینا قبول کر لیں اور نفل اور انفال کا لفظ جیسا کہ عرض کیا گیا اس انعام کے لئے بولا جاتا ہے جو امیر جہاد کسی خاص مجاہد کو اس کی کارگزاری کے صلہ میں علاوہ غنیمت کے حصہ کے بطور انعام عطا کرے اور کبھی یہ لفظ مطلقاً مالِ غنیمت پر بھی بولا جاتا ہے اور اس آیت کریمہ میں مالِ غنیمت ہی کے معنی میں استعمال ہوا ہے۔

سوال کی نوعیت

اس آیت میں جو سوال کیا گیا ہے اس سلسلے میں حضرت عبادہ رضی اللہ عنہ نے جو وضاحت فرمائی اسے مسند احمد، ترمذی، ابن ماجہ اور مستدرک وغیرہ میں اس طرح روایت کیا گیا ہے کہ یہ آیت اصحاب بدر کے بارے میں نازل ہوئی ہے۔ جس کا واقعہ یہ تھا کہ مالِ غنیمت کی تقسیم کے باعث مسلمانوں میں کچھ اختلاف پیدا ہو گیا۔ صورت یہ پیش آئی کہ مسلمان سب غزہ بدر میں رسول اللہ ﷺ کے ساتھ نکلے دونوں فریق میں گھمسان کی جنگ کے بعد اللہ تعالیٰ نے دشمن کو شکست دی۔ تو اب مسلمان لشکر کے تین حصے ہو گئے۔ کچھ لوگوں نے دشمن کا تعاقب کیا تا کہ دشمن واپس نہ آسکے۔ کچھ لوگ کفار کے چھوڑے ہوئے اموالِ غنیمت جمع کرنے میں لگ گئے اور کچھ لوگ رسول کریم ﷺ کے گرد اس لئے جمع رہے کہ کسی طرف سے چھپا ہوا دشمن آنحضرت ﷺ پر حملہ نہ کر دے۔ جب جنگ ختم ہو گئی اور رات کو ہر شخص اپنے ٹھکانے پر پہنچا تو جن لوگوں نے مالِ غنیمت جمع کیا تھا وہ کہنے لگے کہ یہ مال تو ہم نے جمع کیا ہے اس لئے اس میں ہمارے سوا کسی کا حصہ نہیں، جو لوگ دشمن کے تعاقب میں گئے تھے انہوں نے کہا کہ تم لوگ ہم سے زیادہ اس کے حقدار نہیں ہو کیونکہ ہم ہی نے دشمن کو پسپا کیا اور تمہارے لئے موقع فراہم کیا کہ تم بے فکر ہو کر مالِ غنیمت جمع کر لو اور جو لوگ آنحضرت ﷺ کی حفاظت کیلئے آپ کے گرد جمع رہے انہوں نے کہا کہ ہم چاہتے تو ہم بھی مالِ غنیمت جمع کرنے میں تمہارے ساتھ شریک ہوتے لیکن آنحضرت ﷺ کی حفاظت جو جہاد کا سب سے اہم کام تھا ہم اس میں مشغول رہے، اس لئے ہم بھی اس کے مستحق ہیں۔

مسلمانوں جیسی بلند اخلاق قوم میں مالِ غنیمت کے حوالے سے اختلاف پیدا ہونا بظاہر عجیب سا معلوم ہوتا ہے لیکن حقیقت میں اس میں تعجب کی کوئی بات نہیں کیونکہ اسلام لانے کے بعد مسلمانوں کو پہلی مرتبہ پرچم اسلام کے نیچے لڑنے کا اتفاق ہوا تھا اور اسلام میں اب تک جنگ اور مالِ غنیمت کے بارے میں احکام نازل نہیں ہوئے تھے۔ ایسی صورتحال میں مسلمانوں کے ذہن میں صرف وہی تصورات تھے جو اسلام سے پہلے عربوں میں رائج تھے۔ قدیم زمانے سے طریقہ یہ چلا آ رہا تھا کہ جو مال جس کے ہاتھ لگتا وہی اس کا مالک قرار پاتا۔ عربوں کی اسی روایت کے مطابق جن لوگوں نے مالِ غنیمت جمع کیا تھا وہ جائز طور پر اپنے آپ کو اس کا مالک سمجھنے لگے اور جب دوسرے لوگوں نے اپنا استحقاق جتلا یا تو انہیں ناگوار گزارا اور ان کا انکار باقی مسلمانوں کیلئے دل گرنکی کا باعث بنا۔ چونکہ یہ آنحضرت ﷺ کے تربیت یافتہ اور اللہ سے ڈرنے والے لوگ تھے اس لئے یہ اختلاف صرف زبانوں تک محدود رہا اس سے آگے نہ بڑھ سکا۔ ورنہ تاریخ ہمیں بتاتی ہے کہ افواج میں مالِ غنیمت کے اختلافات ہمیشہ نازک صورت اختیار کر جاتے ہیں۔ خانہ جنگی شروع ہو جاتی ہے اور اکثر ایسا ہوتا ہے کہ جیتی ہوئی بازی ہار دی جاتی ہے۔ لیکن اس موقع پر مسلمانوں نے صرف یہ کیا کہ نبی کریم ﷺ سے مالِ غنیمت کی تقسیم کے بارے میں پوچھا۔ چنانچہ اس پر یہ آیت کریمہ نازل ہوئی اور اس کا آغاز ہی اس طرح ہوا کہ یہ لوگ آپ سے انفال کے بارے میں سوال کرتے ہیں۔ آگے بڑھنے سے پہلے یہ بات اچھی طرح ذہن نشین کر لینی چاہئے کہ قرآن کریم نے

اگرچہ مسلمانوں کے اس طرز عمل پر اصلاحی انداز میں تنقید فرمائی ہے۔ لیکن یہ بات امر واقعہ ہے کہ مسلمانوں کو اس سے پہلے اس حوالے سے کوئی ہدایات نہیں دی گئی تھیں۔ جنگی تہذیب کی ابھی تک بنیاد نہیں رکھی گئی تھی۔ بہت سے تمدنی معاملات ابھی تک اصلاحی احکام کے انتظار میں تھے۔ ایسی صورتحال میں یہ انسانی کمزوری ہے کہ انسان پرانے رسم و رواج کے طریقے پر چل پڑتا ہے چنانچہ مسلمانوں میں بھی یہ اختلاف اسی سبب سے ہوا۔ جو اب میں جو کچھ فرمایا گیا ہے اس میں ایک تو مسلمانوں کو ان کی اصل حیثیت یاد دلائی گئی ہے اور دوسری یہ بات کہ اسلام جنگ اور اس سے متعلقہ امور میں جو اصلاح کرنا چاہتا ہے اس کی بنیاد رکھ دی گئی ہے۔

مسلمانوں کی مقصدی حیثیت

جہاں تک مسلمانوں کو ان کی مقصدی حیثیت یاد دلانے کا سوال ہے اس کی طرف اشارہ سوال کے انداز اور جواب کے اسلوب میں مضمیر ہے کہ تم نے مال غنیمت کے بارے میں سوال اٹھا کر یہ تاثر دیا ہے کہ گویا تم جنگ اس لئے لڑتے ہو تا کہ تمہیں مال غنیمت ہاتھ آئے حالانکہ مسلمانوں کی کفار سے جنگ صرف جنگ نہیں بلکہ جہاد ہے۔ جس کا مقصد اعلائے کلمۃ الحق اور اللہ کی رضا کا حصول ہے اور یہی وہ مقصد ہے جس کی خاطر تمہیں اٹھایا گیا ہے۔ دنیا کو مقصد بنا کر شب و روز کی محنت، جان ماری اور پھر اس سلسلے میں ہر طرح کی صعوبتوں کا برداشت کرنا، دوسروں کے حقوق چھیننا، دوسروں کی محرومیوں پر اپنی کامیابیوں کے قلعے استوار کرنا، دنیا بھر کی قوموں کا رات دن کا معمول ہے اگر تمہارا مطلوب و مقصود بھی دنیا ہوتا تو پھر بطور ایک امت کے تمہیں برپا کرنے کی ضرورت کیا تھی؟ یہ دنیا مختلف اقوام کی آماجگاہ ہے یہاں قدم قدم پر آویزشیں ہیں۔ ظلم اور فساد ہے، انسانوں کے حقوق کی تباہ کاری ہے۔ تمہارا کام اس کھیل میں شریک ہونا نہیں بلکہ اللہ کی زمین پر انسانوں کو نئی زندگی نئے دستور العمل، نئے اہداف اور نئی منزلوں سے آگاہ کرنا ہے۔ حق و باطل کی آویزش کی پہلی بنیاد ہی یہ ہے کہ اس میں صرف اللہ کے نام اور اس کے دین کی سر بلندی سامنے ہوتی ہے، ایک مسلمان اسی کیلئے محنت کرتا، جان کھپاتا، زخمی ہوتا، حتیٰ کہ اس راستے میں قربان ہو جاتا ہے۔ اس کے مقاصد اور اہداف میں دور دور تک دنیا طلبی اور سامان دنیا کے حصول کا کوئی تصور نہیں کیونکہ مسلمانوں کے لئے جاں سپاری اور سرفروشی کا اصل انعام تو آخرت میں ملے گا۔ جس میں جنت کی نعمتیں ان کے انتظار میں ہیں۔ البتہ! کبھی کبھی فتح و کامرانی کی صورت میں بھی یہ انعام ملتا ہے اور فتح کی صورت میں مال غنیمت کا ہاتھ آ جانا اصل مقصد سے ایک زائد بات ہے۔ جس کی طرف یہاں انفال کہہ کر اشارہ فرمایا گیا ہے کہ مال غنیمت تمہارا حق نہیں کیونکہ حق وہ ہوتا ہے جس کی خاطر جنگ لڑی جاتی ہے اور تمہاری لڑائیاں اور جنگیں تو اس مقصد کیلئے نہیں ہیں۔ رہی یہ بات کہ تمہیں جنگ میں کامیابی کی صورت میں مال غنیمت ملنا چاہئے تو یہ اللہ کا وہ انعام ہے جو وہ اپنی رضا کے ساتھ ساتھ عطا فرماتا ہے۔ لیکن اس کی خواہش تمہارے دل و دماغ میں دور تک نہیں ہونی چاہیے کیونکہ:

شہادت ہے مقصود و مطلوب مومن

نہ مال غنیمت نہ کشور کشائی

اس لئے تمہارے سوال کا جواب یہ ہے کہ مال غنیمت چونکہ تمہارا حق نہیں اس لئے تمہیں اس کے مطالبے کا بھی حق نہیں۔ مال غنیمت اللہ اور اس کے رسول کا حق اور ان کی ملکیت ہے۔ اللہ کا چونکہ نمائندہ اللہ کا رسول ہوتا ہے اس لئے وہی اللہ کے حق کا استعمال کرتا ہے۔ اس لئے یہ مال غنیمت اللہ کے رسول کی تحویل میں ہوگا۔ جیسے وہ چاہے گا ویسے اس میں تصرف کرے گا۔ یہاں مال غنیمت کی تقسیم کے بارے میں کچھ نہیں فرمایا گیا۔ اس کی وضاحت آگے چل کر فرمائی گئی۔ یہاں مقصود چونکہ تصورات کی اصلاح ہے کیونکہ تصورات ہی اعمال کی بنیاد بنتے ہیں۔ اس لئے بات کو یہیں تک محدود رکھا گیا۔ البتہ! یہ بات کہ مسلمانوں کا مال غنیمت پر اختلاف کرنا اور پھر دلوں کا اس سے متاثر ہونا چونکہ مسلمانوں کی شان کے لائق نہیں اس لئے ایسی ہدایات کا دینا ضروری ہے جس سے آئندہ یہ سوال پیدا نہ ہونے پائے اور اگر پیدا ہو تو اس کے برے اثرات دلوں تک نہ پہنچیں۔ اس کے بعد تین ہدایات عطا فرمائی گئی ہیں۔ ۱۔ تقویٰ..... ۲۔ اصلاح ذات البین..... ۳۔ اللہ اور اس کے رسول کی اطاعت۔

ساتھ ہی یہ فرمایا کہ اگر تم واقعی مومن ہو اور تمہارے مومن ہونے میں کوئی شبہ نہیں کیونکہ جنگ بدر میں تم اپنے ایمان کو پوری طرح ثابت کر چکے ہو، البتہ! اسے مزید جلا دینے اور اس کی روشنی کو مزید تیز کرنے کیلئے ان تین باتوں کی ضرورت ہے۔

(۱)..... تقویٰ:

تقویٰ دل کی ایک خاص کیفیت کا نام ہے۔ جس میں نیکی کی طرف میلان اور برائی سے نفرت بڑھ جاتی ہے۔ ایک مومن کے دل کے احساسات اتنے مصفا ہو جاتے ہیں کہ اللہ کی رضا کی طلب اس کی زندگی بن جاتی ہے اور اللہ کی نافرمانی اسے موت محسوس ہونے لگتی ہے۔ اس کا دل اللہ کی محبت سے بیدار ہوتا ہے اور اللہ کی طرف سے معمولی غفلت اس کے لئے ناقابل برداشت ہو جاتی ہے۔ جس طرح مچھلی پانی سے باہر تڑپتی ہے اور پانی سے اسے آسودگی ملتی ہے اسی طرح اللہ کی یاد اس کے احکام کی اطاعت، اس کے دین کی سر بلندی کیلئے کاوشیں، اس کے بندوں کی خدمت اور عاجزی اور فروتنی اس کی آسودگی کا سامان بن جاتی ہیں۔ دنیا اس کی ضرورت ضرور ہوتی ہے لیکن وہ اس کی خاطر کبھی دل کی پاکیزگی کو میلا نہیں ہونے دیتا۔ دعائے نیم شبی اور فغانِ سحر گاہی اس کے دل کی پکار بن جاتی ہیں۔

(۲)..... اصلاح ذات البین:

باہمی تعلقات کی درستی اور معاملات کی خوش اطواری جس طرح انفرادی زندگی کا حسن ہے اسی طرح مسلمانوں کی معاشرتی زندگی کی ضرورت ہے۔ سورہ نساء میں پروردگار نے تقویٰ اور رحمی رشتوں کو مسلمانوں کی اجتماعی زندگی کی بنیاد ٹھہرایا ہے۔ رحمی رشتے ہوں یا صہری رشتے، معاشرتی روابط ہوں یا معاشی معاہدے، ملکی ضوابط ہوں یا قومی روابط، یہ سب چیزیں اجتماعی زندگی کی استواری کا باعث ہیں۔ ان میں جہاں بھی کسی خرابی سے دراڑیں پڑتی ہیں وہیں اجتماعی زندگی میں شکست و ریخت شروع ہو جاتی ہے۔ اللہ کے تقویٰ سے جس طرح مسجدیں آباد ہوتی ہیں اسی طرح گھر اور تعلقات کے تمام ادارے بھی مضبوط ہوتے ہیں کیونکہ جس کے احساسات پاکیزہ نہیں اور اس کے دل میں اللہ کا خوف نہیں وہ تعلقات کی نزاکتوں کو بھی کبھی ملحوظ نہیں رکھ سکتا۔ یہ دونوں ایک دوسرے کے لئے لازم و ملزوم ہیں۔ تقویٰ تو دل کی کیفیت کا نام ہے اور باہمی تعلقات دیکھا جانے والا تجربہ ہے جس سے صحیح اندازہ ہوتا ہے کہ ایک آدمی تقویٰ کی کس منزل میں ہے نمازوں میں خشوع و خضوع کے جاننے کا کوئی پیمانہ نہیں لیکن تعلقات اور معاملات میں قدم قدم پر ایسے پیمانے موجود ہیں جس سے انسان کا اللہ سے اور اس کے بندوں سے تعلق کا امتحان ہوتا ہے اور مزید یہ کہ مسلمان ایک مجاہد امت ہے جو دنیا کی اصلاح کیلئے اٹھی ہے۔ اسے قدم قدم پر مخالفتوں سے واسطہ پڑے گا۔ مخالفین اس کا راستہ روکنے کی کوشش کریں گے۔ اگر اس امت کے افراد میں باہمی محبت اور مودت نہیں ہوگی اور ان کے آپس کے تعلقات میں اخلاص اور گہرائی نہیں ہوگی تو یہ دشمن کے مقابلے میں کبھی سیسہ پلائی دیوار نہیں بن سکتے۔ اس لئے پہلے ہی معرکے میں باہمی تعلقات میں ہلکی سی خراش دیکھ کر پروردگار نے اس کے مستقل ازالے کیلئے یہ ہدایت نازل فرمائی اور اسی کا نتیجہ ہوا کہ میدانِ جہاد میں ایسے وفا شعار مسلمانوں کو بھی دیکھا گیا جنہوں نے موت کی جانگزی میں بھی دوسرے کو پہلے پانی پلانے کیلئے پیاس کے ہاتھوں جان دے دی۔ ایسے حیرت انگیز واقعات انہی لوگوں میں پیش آتے ہیں جو اللہ کے ان احکامات کو قلب و نظر میں بسا چکے ہوں۔

(۳)..... اطاعتِ خدا اور رسول:

زندگی کے تمام معاملات میں خوش اسلوبی اور بندوں کے اللہ سے تعلقات میں گہرائی اور خوش اطواری صرف ایک ہی صورت سے پیدا ہوتی ہے کہ اللہ اور اس کے رسول کی اطاعت کی جائے۔ اللہ سے تعلق پیدا کرنے کے مختلف طریقے انسانوں نے ایجاد کیے ہیں لیکن وہ افراط و تفریط سے خالی نہیں ہیں۔ اسی طرح انسانی زندگی کو ہموار راستوں پر گزارنے کیلئے مختلف آداب اختیار کئے گئے ہیں۔ لیکن وہ بھی آلودگیوں سے بے گانہ نہیں۔ صحیح زندگی کا صحیح معیار صرف اللہ کے رسول کی زندگی ہے۔ اسی زندگی میں اللہ کے احکام کی اطاعت کا نمونہ دکھائی دیتا ہے۔ اگر کوئی شخص اللہ کی اطاعت کرنا چاہتا ہے

تو اس کے لئے اسوۂ حسنہ اللہ کے رسول کی ذات ہے اور اگر اللہ کے رسول جیسی زندگی اختیار کرنا چاہتا ہے تو اس کا نمونہ بھی ذات رسالت مآب ہے۔ ایک ہی ذات میں اللہ اور رسول کی اطاعت جمع ہو جاتی ہے۔ اس لئے مسلمانوں کو حکم دیا جا رہا ہے کہ زندگی کا کوئی معاملہ ہو عبادت سے متعلق ہو یا معاملات سے، جنگ کے بارے میں ہو یا مالِ غنیمت سے متعلق، تمہارے لئے ایک ہی بارگاہ ہے جہاں سے تمہیں صحیح راہنمائی ملے گی وہ ہے اللہ کا رسول۔ مالِ غنیمت کے بارے میں تفصیلی جواب تو بعد میں آئے گا اس وقت تو ضروری بات یہ ہے کہ اپنے احساسات اور تصورات کو ان تین حوالوں سے پاکیزہ بنا لو۔ جب ہر طرح کے معاملے میں اللہ کے رسول کی ذات نمونہ قرار پائے گی تو پھر کبھی آپس کے اختلافات پیدا نہیں ہوں گے اور کبھی شیطان کو گمراہ کرنے کا موقعہ نہیں ملے گا۔ ایمان کی لازمی شرط اللہ اور رسول کی اطاعت ہے اور اس کا ہدف تقویٰ اور آپس کے معاملات کی پاکیزگی ہے۔ اگر تم مومن ہو تو اپنے ایمان کو ان بنیادی احکام کا پابند بناؤ اور ساتھ ہی ساتھ اس بات کا جائزہ لیتے رہو کہ تمہارے اندر مومن کا وہ سراپا پیدا ہو سکا ہے یا نہیں جس کی تصویر اگلی آیت کریمہ میں کھینچی گئی ہے۔

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۝ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ۝ (الأنفال : ۲ تا ۴)

بلاشبہ مومن وہ ہیں کہ جب اللہ کا ذکر کیا جائے ان کے دل دہل جائیں اور جب اس کی آیتیں ان کو سنائی جائیں تو وہ ان کے ایمان میں اضافہ کریں اور وہ اپنے رب ہی پر بھروسہ کریں ۝ جو نماز قائم کریں اور اس مال میں سے جو ہم نے انہیں بخشا ہے خرچ کریں ۝ یہی لوگ سچے مومن ہیں ان کے لئے ان کے رب کے پاس درجے اور مغفرت اور باعزت روزی ہے۔ ۝

قانونی زبان میں ہر وہ شخص مومن ہے جو ان باتوں کا زبان سے اقرار کرتا ہے جن کا ماننا ایمان لانے کیلئے ضروری ہے۔ جب تک کوئی آدمی ایمانیات میں سے کسی بات کا انکار نہیں کرتا قانونی زبان میں اسے مومن ہی سمجھا جاتا ہے۔ لیکن حقیقی معنوں میں مومن صرف زبانی اقرار سے نہیں بنتا اس کے لئے دل و نگاہ کا مومن ہونا بھی ضروری ہے۔

پہلی صفت حسیتِ الہی:

اس لئے پیش نظر آیات کریمہ میں حقیقی مومن کی پانچ صفات بیان کی گئی ہیں جن میں پہلی صفت ”حسیتِ الہی“ ہے جب ان کے سامنے اللہ کا ذکر کیا جائے تو ان کے دل دہل اٹھتے ہیں، دلوں میں کچکی طاری ہو جاتی ہے، کھالیں ان کی پھڑ پھڑانے لگتی ہیں، جسم سکڑنے لگتا ہے، رنگ اڑ جاتا ہے، اللہ کی کبریائی اس کی قدرتوں کی بے پناہی اور اس کی جلالتِ قدر کا تصور کر کے دل پھلنے لگتا ہے۔ کبھی آنکھوں سے آنسو جاری ہو جاتے ہیں اور کبھی دل کے احساسات آہوں کی صورت میں ڈھل جاتے ہیں۔ راتوں کی نیند اچاٹ ہونے لگتی ہے اور آہ سحرگاہی زندگی کا معمول بن جاتی ہے۔ جب بھی کوئی معاملہ کسی بھی مومن کے سامنے آتا ہے تو وہ فوراً سوچنے لگتا ہے کہ اس سے متعلق میرے اللہ کا حکم کیا ہے اور اگر کسی گوشے سے اس کی مخالفت سراٹھاتی ہے تو اس کا دل چیخ اٹھتا ہے کہ خداوند ذوالجلال کی مخالفت بھی کی جاسکتی ہے؟ جس کے جلال سے زمین کا نپتی اور سمندر پایاب ہو جاتے ہیں جس کے غضب سے قوموں کا تختہ الٹ دیا جاتا ہے۔ جس کی برہمی سے انسانوں پر پتھر برستے ہیں۔ کیا اس کی نافرمانی اس آدمی سے ممکن ہے جسے واقعی اللہ کی کبریائی کا شعور حاصل ہے؟ آدمی گناہ پر دلیر اسی وقت ہوتا ہے جب وہ اللہ سے غافل ہوتا ہے اور اس کے دل میں اللہ کے سوا غیر اللہ کی حکومت یا محبت ہوتی ہے۔ لیکن وہ شخص جسے اللہ کی کبریائی کا صحیح تصور حاصل ہے۔ وہ تو اپنے رب کی بڑائی، عظمت اور شان کا تصور کر کے کانپنے لگتا ہے۔

حضرت حسن رضی اللہ عنہ کو کسی نے دیکھا کہ جب وہ نماز کیلئے وضو کرنے لگتے ہیں تو ان کا رنگ اڑنے لگتا ہے اور جب وہ وضو کر کے نماز کیلئے آگے بڑھتے ہیں تو رنگ ان کا پیلا پڑ جاتا ہے۔ پوچھا کہ اس کا سبب کیا ہے؟ فرمایا: جب میں یہ سوچتا ہوں کہ اپنے رب کے سامنے پوشی کیلئے جا رہا ہوں تو اس کی عظمت کا تصور کر کے میرا دل بے قابو ہو جاتا ہے اور میں سہم سہم جاتا ہوں۔

دوسری صفت ایمان میں ترقی:

ایسے شخص کے سامنے جب قرآن کریم کی آیات اور اللہ کے احکام پڑھ کر سنائے جاتے ہیں تو چونکہ اس کا دل اللہ کے تصور اور اس کی محبت سے آباد ہو چکا ہے اور اس کی نافرمانی کے خوف سے دہل اٹھتا ہے تو وہ ان احکام کو سن کر لپکتا ہوا اس کی طرف بڑھتا ہے اور اس میں دوسری صفت پیدا ہو جاتی ہے، وہ ہے ”ایمان میں ترقی“، یعنی اس کے دل کی وہ کیفیت جو ایمان کا نتیجہ ہے اس میں پہلے سے اضافہ ہو جاتا ہے۔ ایمان اگر ایک پودا ہے تو اس کے احکام اس کے برگ و بار ہیں۔ ایمان کا پودا جب برگ و بار نکالنے لگتا ہے تو اس کا مالک اور اس کا شکر یقیناً خوشی سے جھوم اٹھتا ہے اور وہ اپنی فصل کو لہلہاتا ہوا دیکھ کر شاد ہو جاتا ہے۔

اللہ کی آیات کی حیثیت اللہ کے پیغاموں کی ہے۔ جو دل اللہ کی محبت سے سرشار ہے وہ جب اس کی آیات کو سنتا ہے تو محسوس کرتا ہے کہ میرے محبوب کا پیغام میرے نام آیا ہے۔ دنیا میں کون سا ایسا محبت ہے جو محبوب کے پیغام کو پا کر خوشی سے دیوانہ نہیں ہو جاتا۔ ایک عاشق صادق کیلئے محبوب کا تصور ہی فرحت بخش ہوتا ہے اسی تصور کے سہارے اس کی زندگی گزرتی ہے۔ محبوب کا معمولی التفات اس کی زندگی کو خوشیوں سے بھر دیتا ہے اور اگر کہیں محبوب کا کوئی سندیسہ یا کوئی محبت نامہ اسے وصول ہو جائے تو کوئی شخص اندازہ نہیں کر سکتا کہ اس کی وارفتگی کا عالم کیا ہوگا۔ یہی کیفیت اس مومن کی ہے جو صرف اپنے اللہ سے لولگا چکا ہو۔

تیسری صفت توکل علی اللہ:

اللہ کی محبت تصور جاناں کی مانند نہیں کہ عاشق اس تصور کو لئے بیٹھا رہے بلکہ اس کی محبت زندگی کا ایک پیغام ہے۔ زندگی کا ایک ضابطہ ہے، باطل کے خلاف ایک کٹکٹش ہے، ہر غلط بات کے خلاف ایک جہاد ہے، ایک ایسا جہاد جس میں زندگی کے تمام وسائل جھونکنے پڑتے ہیں۔ ایک ایسی کٹکٹش جس میں بعض دفعہ ہر سہارا ٹوٹنے لگتا ہے، ارادے جواب دینے لگتے ہیں، ایسے موقع پر بھی مومن کبھی ہراساں اور سراسیمہ نہیں ہوتا کیونکہ وہ اپنے رب کے سوا کسی اور پر بھروسہ نہیں کرتا۔ وہ جانتا ہے کہ باقی ذرائع اور وسائل میری ضرورت ہیں مجھے انہیں فراہم کرنا چاہئے۔ لیکن اگر کبھی وسائل جواب دے جائیں یا نایاب ہو جائیں اور مقصد برابر پکار رہا ہو تو پھر ایک مومن کیلئے اللہ پر بھروسہ ایک ایسی قوت بن جاتا ہے جس کی موجودگی میں وہ کبھی مضطرب نہیں ہوتا۔ اگر کوئی بدوی برہنہ تلوار لے کر آنحضرت ﷺ سے پوچھتا ہے کہ بتا اب تجھے مجھ سے کون بچا سکتا ہے؟ تو اللہ پر بھروسے کا یہ سب سے عظیم پیکر اور اسوۂ حسنہ بڑے اطمینان سے فرماتا ہے ”اللہ“۔ بدوی اس سے اس قدر مرعوب ہوتا ہے کہ تلوار اس کے ہاتھ سے گر جاتی ہے۔ ایک مومن بلاوجہ کبھی خطرات میں داخل نہیں ہوتا، لیکن جب خطرات میں داخل ہونا اعلیٰ کلمۃ الحق کے لئے ضروری ہو جائے یا اللہ اور اس کے دین کی عزت و حرمت کی بقا کیلئے ضرورت بن جائے تو پھر وہ بے خطر اس آگ میں کود جاتا ہے کیونکہ وہ جانتا ہے کہ میرا اللہ میرے ساتھ ہے اور مجھے صرف اسی پر بھروسہ کرنا ہے کیونکہ:

کافر ہے تو شمشیر پہ کرتا ہے بھروسہ

مومن ہے تو بے تیغ بھی لڑتا ہے سپاہی

کافر وسائل جنگ پر بھروسہ کرتا ہے اور مومن اللہ پر بھروسہ کرتا ہے۔ وسائل کی فراہمی کیلئے ہر ممکن کوشش کرتا ہے لیکن ان پر بھروسہ نہیں کرتا۔ وسائل ہوں تو بھی اس کا بھروسہ اللہ ہی پر ہوتا ہے۔

چوتھی صفت اقامتِ صلوة:

وہ مومن جس کے ایمان کا اللہ کے یہاں اعتبار ہے اس کی ایک صفت ”اقامتِ صلوة“ بھی ہے۔ یہ مستقل ایک صفت بھی ہے اور باقی صفات کا مقدمہ اور تمہید بھی۔ مومن کی جو صفت بھی مندرجہ بالا صفات میں سے وجود میں آتی ہے اس کا دار و مدار اقامتِ صلوة پر ہے۔ اقامتِ صلوة سے مراد صرف نماز

پڑھنا نہیں بلکہ نماز کی اقامت ہے۔ اقامت کے لفظی معنی ”کسی چیز کو سیدھا کرنے“ کے ہوتے ہیں۔ مراد اس سے یہ ہے کہ نماز پورے آداب و شرائط کے ساتھ اس طرح بجالائی جائے جس طرح نبی کریم ﷺ ادا فرماتے تھے۔ آپ کے عمل سے ہمیں نماز کے جن آداب و شرائط کا علم ہوا ہے ان کی پابندی کے بغیر اقامتِ صلوٰۃ کا مفہوم وجود میں نہیں آتا۔ اسی طرح قرآن و سنت میں نماز کے جو فوائد، آثار اور برکات ذکر فرمائی گئی ہیں اگر نماز کی پابندی سے ان کا ظہور نہیں ہوتا تو اس کا مطلب یہ ہے کہ اقامتِ صلوٰۃ میں کمی ہے۔ فقہی نقطہ نگاہ سے تو اوقاتِ مخصوصہ میں چند مخصوص اعمال کا بجالانا نماز کہلاتا ہے اور ایسا کرنے والا نمازی کہلائے گا لیکن حقیقی نماز جس کی اقامت کا حکم دیا گیا ہے اس کا تحقق اسی وقت ہوگا جب اس کے آثار اور فوائد نظر آئیں گے۔ مثلاً قرآن کریم کہتا ہے:

ان الصلوٰۃ تنهى عن الفحشاء و المنکر (بیشک نماز بے حیائی اور ہر گناہ سے روکتی ہے۔)

اگر کوئی شخص نماز پڑھتا ہے اور ساتھ بے حیائی اور منکرات کا ارتکاب بھی کرتا ہے تو اس نے اقامتِ صلوٰۃ نہیں کی محض نماز کی مشق کی ہے۔ اسی طرح قرآن کریم میں فرمایا گیا۔ اقم الصلوٰۃ لذكوری میری یاد کیلئے نماز قائم کرو۔ اگر کوئی شخص نمازی ہونے کے باوجود اللہ کی یاد سے غافل ہے وہ جب گناہ کرنے لگتا ہے اسے اللہ کی یاد نہیں آتی۔ جب وہ ظلم کرنے لگتا ہے تو اللہ کے خوف سے اس کا ہاتھ نہیں کانپتا، جب وہ بے حیائی کا ارتکاب کرتا ہے تو اسے اللہ سے شرم نہیں آتی۔ تو اس کا مطلب یہ ہے کہ اس کی نماز محض فارمیٹی ہے حقیقت سے اس کا کوئی تعلق نہیں۔ حقیقی نماز وہ ہے جو قرآن کریم کے بیان کردہ آثار و نتائج کی حامل ہو، یہی وہ نماز ہے جسے ”رأس الصفات“ کہا گیا ہے۔ پانچ وقت ایسی نماز کی ادائیگی نمازی میں ان صفات کو پیدا کرتی ہے جو ایمان کا تقاضا ہیں اور اس سے وہ اسلامی زندگی و وجود میں آتی ہے جیسی زندگی ایک مومن کی ہونی چاہئے۔

بعض اہل علم کے نزدیک اقامتِ صلوٰۃ، نظامِ صلوٰۃ کو قائم کرنے کا نام ہے کیونکہ کسی چیز کا قائم ہونا بہ ہمہ وجوہ قائم ہونے پر دلالت کرتا ہے۔ ہم جب کہتے ہیں عدالت قائم ہوگئی تو اس کا مطلب یہ ہوتا ہے عدالت کی عمارت بن گئی، ججز کا تقرر ہو گیا، مدعی اور مدعا علیہ پیش ہونے لگے، مقدمات کے فیصلے ہونے لگے، لوگوں کو انصاف ملنے لگا، غرضیکہ وہ تمام امور وجود میں آگئے جو عدالت کیلئے ضروری ہیں۔ ایسے ہی اقامتِ صلوٰۃ کا مفہوم ہے مسجدوں کی تعمیر، ائمہ کا تقرر، لوگوں کو نماز کی ترغیب اور اس کی پابندی، نماز کے آداب و سنن کی تعلیم اور ایک ایسی تحریک جو نماز کی فرضیت اور افادیت دلوں میں اتار دے۔ اس پورے پراسس کو اقامتِ صلوٰۃ سے تعبیر کیا گیا ہے۔

پانچویں صفت انفاق فی سبیل اللہ:

پانچویں صفت انفاق فی سبیل اللہ ہے۔ انسان کی بہت سی کمزوریاں جس طرح نفسانی تقاضوں سے وجود میں آتی ہیں اسی طرح مال و دولت کی حد سے بڑھی ہوئی محبت بھی انسان کے سیرت و کردار میں بہت سے مفاسد کا سبب بنتی ہے۔ مال انسان پر اثر انداز ہونے والی چیزوں میں سب سے زیادہ اہمیت کا حامل ہے۔ یہ ایک ایسی ضرورت بھی ہے جس کے بغیر زندگی کی گاڑی نہیں چلتی۔ لیکن ساتھ ہی ایک ابتلاء بھی ہے جو قدم قدم پر کبھی بجل پر اکساتا ہے اور کبھی تیزی پر آمادہ کرتا ہے۔ اسی کے نتیجے میں کتنے منکرات کو راستہ ملتا ہے اور اگر اس کی جہت درست کر دی جائے اور اس کے بارے میں تصورات پاکیزہ کر دیئے جائیں تو یہ نیکی کی بہت بڑی قوت بن جاتا ہے۔ اسی سے خدمتِ خلق ممکن ہوتی ہے اور اسی سے غلبہٴ دین کو مدد ملتی ہے۔ اس لئے ایک مومن کی صفت کے طور پر اس کو خصوصی طور پر ذکر فرمایا گیا ہے۔ ایک مومن مال و دولت میں سے جو کچھ اپنے پاس رکھتا ہے اسے وہ اللہ کی دین سمجھتا ہے۔ اسے اللہ کی امانت سمجھ کر اس کے حق کی ادائیگی کی فکر کرتا ہے۔ اپنی ضرورتوں سے جو کچھ بچتا ہے اسے اللہ کے راستے میں خرچ کر کے اللہ کے سامنے سرخرو ہونے کی کوشش کرتا ہے۔ اس کے نتیجے میں اس کے سیرت و کردار میں جلا پیدا ہوتی اور اللہ کے دین کو سر بلندی ملتی ہے۔

ان پانچ صفات کو ذکر کرنے کے بعد فرمایا کہ یہ لوگ ہیں جنہیں سچے اور حقیقی مومن قرار دیا جاسکتا ہے کیونکہ محض ایمان کا دعویٰ کسی کو حقیقی مومن نہیں بنا دیتا۔ مومن کہتے ہیں کہ ایک شخص نے حضرت حسن بصری رحمہ اللہ علیہ سے پوچھا کہ اے ابوسعید! کیا آپ مومن ہیں؟ تو آپ نے فرمایا کہ بھائی ایمان دو قسم کے ہیں تمہارے سوال کا اگر مطلب یہ ہے کہ میں اللہ تعالیٰ، اس کے فرشتوں، کتابوں، رسولوں، جنت و دوزخ، قیامت اور حساب کتاب پر ایمان رکھتا ہوں تو جواب یہ ہے کہ بے شک میں مومن ہوں اور اگر تمہارے سوال کا مطلب یہ ہے کہ میں وہ مومن کامل ہوں جس کا ذکر سورۃ الانفال کی آیات میں ہے تو مجھے کچھ معلوم نہیں کہ میں ان میں داخل ہوں یا نہیں۔

یہی وہ حقیقی مومن ہیں جنہیں اللہ کے یہاں تقرب حاصل ہے اور جن پر ہمیشہ اللہ کی نوازشات کی بارش برتی ہے۔ اپنے خصوصی کرم کا اظہار فرماتے ہوئے ارشاد فرمایا کہ ان حقیقی مومنوں کیلئے تین قسم کے انعامات ہیں۔ ۱۔ درجات عالیہ..... ۲۔ مغفرت..... ۳۔ عمدہ رزق۔

(تفسیر بحر محیط میں ہے کہ اس سے پہلی آیات میں سچے مومنین کی جو صفات بیان ہوئی ہیں۔ وہ تین قسم کی ہیں۔ ایک وہ جن کا تعلق قلب اور باطن کے ساتھ ہے۔ جیسے ایمان، خوفِ خدا، توکل علی اللہ۔ دوسرے وہ جن کا تعلق جسمانی اعمال سے ہے، جیسے نماز وغیرہ۔ تیسرے وہ جن کا تعلق انسان کے مال سے ہے، جیسے اللہ کی راہ میں خرچ کرنا۔ ان تینوں قسموں کے بالمقابل تین انعاموں کا ذکر آیا ہے۔ ”درجات عالیہ“ قلبی اور باطنی صفات کے مقابلہ میں اور ”مغفرت“ ان اعمال کے مقابلہ میں جو انسان کے ظاہر بدن سے متعلق ہیں، جیسے نماز، روزہ وغیرہ۔ جیسا کہ حدیث میں آیا ہے کہ نماز گناہوں کا کفارہ ہو جاتی ہے اور ”رزق کریم“ اللہ کی راہ میں خرچ کرنے کے مقابلہ میں کہ جو کچھ خرچ کیا اس سے بہت بہتر اور بہت زیادہ اس کو آخرت میں ملے گا۔) (ماخوذ از معارف القرآن)

كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَرِهُونَ ۝ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝
(الأنفال: ۶، ۵)

اسی طرح نکالا آپ کو آپ کے رب نے آپ کے گھر سے ایک مقصد حق کی خاطر اور اہل ایمان کی ایک مختصر ٹولی ناخوش تھی ۝ وہ آپ سے حق کے بارے میں جھگڑتے تھے اس کے بعد کہ حق ظاہر ہو چکا تھا گویا کہ وہ موت کی طرف ہانکے جا رہے تھے اور وہ دیکھ رہے تھے ۝

کما کا مفہوم:

قرآن کریم نے ”کذلک، کذاہک، کما“ یہ تینوں الفاظ مختلف مواقع پر تشریح کیلئے استعمال کئے ہیں۔ البتہ! دوسرے حروف تشبیہ اور ان میں فرق یہ ہے کہ ان میں مشبہ اور مشبہ بہ متعین نہیں ہوتے بلکہ ایک واقعہ کو دوسرے واقعہ سے تشبیہ دی جاتی ہے۔ پیش نظر دونوں کا انجام ہوتا ہے اور یہ انجام اور نتیجہ دونوں واقعات میں مشابہت کا ذریعہ بنتا ہے۔ اب سوال یہ ہے کہ اس آیت کریمہ میں ”کما“ کا لفظ تشبیہ کیلئے آیا ہے۔ تو تشبیہ کس چیز کو کس چیز سے دی گئی ہے۔ اس سلسلے میں اہل علم کے مختلف اقوال ہیں۔ امام تفسیر ابو حیان نے تقریباً پندرہ (۱۵) اقوال نقل کئے ہیں۔ لیکن پوری صورت حال پر غور کرنے کے بعد دو مفہوم ایسے ہیں جو زیادہ قرین قیاس معلوم ہوتے ہیں۔

۱۔ اس سورۃ کی پہلی آیت میں مسلمانوں کی طرف سے مالِ غنیمت کے بارے میں ایک سوال کا ذکر کیا گیا ہے اور احادیث سے معلوم ہوتا ہے کہ اس سوال کی نوبت اس لئے آئی کہ جن لوگوں نے مالِ غنیمت جمع کیا تھا اور وہ ان کے قبضے میں تھا وہ عرب کی روایت کے مطابق یہ سمجھ رہے تھے کہ مالِ غنیمت اس کا ہوتا ہے جس کے قبضے میں ہو تو اس لئے یہ مال ہمارا ہے۔ دوسرے مسلمان اس میں شریک نہیں ہیں۔ اس سے اختلاف پیدا ہوا اور اس کے اثرات دلوں تک پہنچے چنانچہ پروردگار نے اس پر تمبیہ فرمائی اور اصلاح کے لئے ہدایات جاری فرمائیں۔

اس آیت کریمہ میں یہ فرمایا جا رہا ہے کہ جس طرح تم نے مالِ غنیمت کے معاملے میں ایک غلطی کا ارتکاب کیا اگر اللہ تعالیٰ تمہیں بروقت ہدایت سے نہ نوازا اور تمہیں اطاعتِ رسول کی توفیق نہ دیتا تو مالِ غنیمت میں پیدا ہونے والے اختلافات بعض دفعہ بڑی بڑی جنگوں میں بھی جیتی ہوئی بازی کو شکست میں تبدیل کر دیتے ہیں۔ تو جس طرح تم نے مالِ غنیمت کے معاملے میں غلط اندیشی کا ثبوت دیا اسی طرح تم میں سے کچھ لوگوں نے اس وقت بھی غلط اندیشی کا ثبوت دیا جب نبی کریم ﷺ کو اللہ تعالیٰ ایک مقصد حق کی خاطر گھر سے نکلنے کا حکم دے رہا تھا اس پر بھی اللہ کا کرم یہ ہوا کہ تم نے اپنی بات پر ضد کرنے کی بجائے صحیح بات کو قبول کیا تو اللہ تعالیٰ نے مالِ غنیمت کے اختلاف کی طرح اس اختلاف کو بھی ختم کر دیا اور نہ صرف اس کے برے نتائج سے بچایا بلکہ بہتر نتائج سے نوازا۔

۲: بعض اہل علم کا خیال ہے کہ یہاں ”کما“ کا لفظ تشبیہ کیلئے نہیں بلکہ بیان سبب کیلئے ہے اور اس سے پہلے ”نصرک“ محذوف ہے۔ اس صورت میں آیت کا مفہوم یہ ہوگا کہ غزوہ بدر میں پروردگار کی جانب سے رسول اللہ ﷺ اور مسلمانوں کی جو نصرت و امداد فرمائی گئی اس کا سبب یہ تھا کہ آپ اس جہاد کیلئے اپنی کسی نفسانی خواہش کیلئے نہیں نکلے تھے۔ آپ کے پیش نظر کوئی مالی یا سیاسی منفعت نہیں تھی بلکہ آپ خالصہ حکم خداوندی کے تابع ہو کر نکلے تھے اور ایک مقصد حق کے حصول کے سوا کوئی اور مقصد آپ کے پیش نظر نہیں تھا۔ بلاشبہ آپ کے ساتھیوں میں سے ایک محدود تعداد ایسی بھی تھی جو اس نکلنے میں خوش نہ تھی۔ اس کے باوجود اللہ تعالیٰ نے اپنی عنایات سے نواز اور اپنی نصرت اور تائید سے آپ کو کامیاب فرمایا۔

بدر کیلئے آنحضرت کا نکلنا ایماء الہی سے اور ایک مقصد حق کیلئے تھا:

اب اس کے مندرجات کو ملاحظہ فرمائیے۔ اس آیت کریمہ میں پہلی بات یہ فرمائی گئی ہے کہ اللہ تعالیٰ نے رسول اللہ ﷺ کو ان کے گھر یعنی مدینہ منورہ سے ایک مقصد حق کے لئے نکلنے کا حکم دیا۔ اس میں پہلی بات تو یہ صاف ہو جاتی ہے کہ آپ خود کسی مقصد کیلئے نہیں نکلے تھے بلکہ آپ کا نکلنا اللہ کے حکم سے تھا اور اس کا ایک خاص مقصد تھا۔ اب سوال یہ ہے کہ وہ مقصد کیا تھا؟ تیسری آیت کریمہ میں فرمایا ہے کہ:

يُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ
(اللہ تعالیٰ چاہتا تھا کہ حق کو حق ثابت کرے اور کافروں کی جڑ کاٹ دے۔)

مقصد حق کے بروئے کار آنے کی صورت:

یہ وہ مقصد حق تھا جس کیلئے اللہ تعالیٰ نے آنحضرت ﷺ کو نکلنے کا حکم دیا تھا۔ جن لوگوں کی نظر قوموں کے عروج و زوال کے اسباب پر ہے اور وہ جانتے ہیں کہ قوموں کی عزت و حشمت اور ان کی بقا کے اساسی وسائل کیا ہوتے ہیں۔ ان کیلئے یہ بات سمجھنا کوئی مشکل نہیں کہ قریش کا قافلہ تجارت اگرچہ اپنے ساتھ سیاسی اور جنگی مقاصد بھی رکھتا تھا اس لئے مکہ کے ہر مرد و عورت نے مقدور بھر اس میں شرکت کی تھی اور یہ فیصلہ کیا تھا کہ اس کے پس انداز کو مسلمانوں کے استیصال کیلئے صرف کیا جائے گا۔ باایں ہمہ! یہ ایک حقیقت ہے کہ قریش مکہ کی اصل طاقت ان کے قافلہ تجارت پر منحصر نہیں تھی، ان کی طاقت کا سب سے بڑا ذریعہ ان کی افرادی قوت اور جنگی مہارت تھی۔ یہ قافلہ تجارت شائد بھیجا ہی اس لئے گیا تھا کہ مسلمان اسے روکنے کیلئے نکلیں گے اور یا ہم ایک مفروضہ قائم کر کے قافلے کو بچانے کا نام دے کر مسلمانوں پر لشکر کشی کریں گے اور اس طرح سے ہمیں اس نوزائیدہ قوت کے استیصال کرنے کا موقع مل جائے گا۔ عرب ہمیں قطع رحمی کا طعنہ بھی نہیں دیں گے بلکہ وہ یہ سمجھیں گے کہ جب مسلمانوں نے خود ہی ایسے حالات پیدا کئے تو پھر قریش مکہ اس آخری اقدام کیلئے مجبور تھے۔ اس صورتحال میں یہ سمجھنا کہ نبی کریم ﷺ قافلہ تجارت کو لوٹنے کیلئے نکلے تھے یہ قرآن کریم کی وضاحت کے سراسر خلاف ہے کیونکہ اگر آپ اس کے لوٹنے کیلئے نکلتے اور آپ اس میں کامیاب بھی ہو جاتے تو اس کے نتیجے میں قریش اور اس کے حریفوں کی بے پناہ پورش کا مقابلہ کرنا آپ کیلئے آسان نہ ہوتا وہ درانہ وار مدینہ پر حملہ آور ہوتے اور ان کے حریف قبائل یہ محسوس کر کے کہ ان کے ساتھ زیادتی ہوئی ہے یقیناً ان کا ساتھ دیتے اور پھر صورتحال بالکل مختلف ہوتی اور اگر فرض کریں کہ وقتی طور پر یہ آندھی نہ بھی اٹھتی تو آئندہ کسی وقت بھی پوری قوت سے اس طوفان کا اٹھنا اسی طرح قرین قیاس تھا جس طرح جنگ خندق میں اس کے اسباب پیدا ہوئے اور اس وقت تک مسلمان معاشرہ اتنے بڑے طوفان کا سامنا کرنے کی صلاحیت سے بہرور نہیں ہوا تھا۔

حقیقت یہ ہے کہ جیسے ہی نبی کریم ﷺ کو یہ اطلاع ملی کہ ایک طرف سے قافلہ آرہا ہے اور دوسری طرف سے قریش کا لشکر تو آپ سمجھ گئے کہ اب فیصلہ کن وقت آ پہنچا ہے۔ اب آگے بڑھ کر میدان میں یہ ثابت کرنا ہوگا کہ جینے کی صلاحیت کس میں ہے ورنہ مسلمانوں کی ایسی ہوا خیزی ہوگی کہ مدینہ کے اڑوس پڑوس میں رہنے والے قبائل اور خود مدینہ کی اندرونی قوتیں مسلمانوں پر دلیر ہو جائیں گی۔ اس لئے پروردگار نے مدینہ ہی سے آپ کو اس

مقصد حق کی بجا آوری کیلئے بدر کی طرف نکلنے کا حکم دیا۔ لیکن مسلمانوں میں سے ایک مختصر سا گروہ جو یقیناً مخلص لوگوں پر مشتمل تھا۔ لیکن بعض مخلص لوگ زیادہ محتاط بھی ہوتے ہیں۔ ان کی احتیاط پسندی کی وجہ سے ایسی صورتحال پیدا ہوئی کہ وہ لشکر قریش کی طرف نکلتے ہوئے ناخوشی محسوس کر رہے تھے اور آنحضرت ﷺ کو قائل کرنے کی کوشش کر رہے تھے کہ ابھی ہمیں قافلہ تجارت کی طرف نکلنا چاہئے جب طاقت مل جائے گی تو پھر ہم قریش سے بھی دو دو ہاتھ کر لیں گے۔ لیکن اس بے سرو سامانی اور محدود افرادی قوت کے ساتھ اتنے بڑے طوفان کا رخ کرنا موت کے منہ میں جانے کے مترادف ہے۔

ان دونوں آیتوں کو سامنے رکھتے ہوئے صاف محسوس ہوتا ہے کہ لشکر قریش کی طرف جانے کا فیصلہ گھر سے نکلتے ہوئے ہوا ہے یعنی مدینہ طیبہ ہی میں یہ بات طے ہو گئی تھی کہ ہمیں جانا کدھر ہے اور کس مقصد کے لئے جانا ہے اور اسی کو دیکھتے ہوئے مسلمان دلوں میں سہم رہے تھے کیونکہ وہ جانتے تھے کہ کفار کے لشکر کی تعداد بہت بڑی ہے اور ان کے پاس اسلحہ جنگ کی بھی فراوانی ہے۔ اگر بجائے لشکر قریش کے قافلہ تجارت کی طرف جانا ہوتا تو اس کے محافظوں کی تعداد تو چالیس یا ستر بیان کی جاتی ہے۔ اس کے لئے نہ تو تین سو تیرہ (۳۱۳) افراد کی ضرورت تھی اور نہ مسلمانوں کے دلوں میں کسی اندیشہ کے در آنے کا کوئی موقعہ تھا۔ اس لئے بعض اصحاب سیر کا یہ سمجھنا کہ مدینہ سے تو حضور قافلہ کے ارادے سے نکلے تھے لیکن راستے میں جا کر خبر ہوئی کہ قریش کا ایک لشکر عظیم آ رہا ہے اور مزید یہ بات کہ اگر حضور قافلہ کیلئے نکلتے تو آپ کا رخ ملک شام کی جانب ہوتا، آپ بدر کی طرف رخ کر کے کبھی سفر کا آغاز نہ کرتے کیونکہ قافلہ ملک شام سے آ رہا تھا۔ اسے کسی ایسی جگہ روکنے کی کوشش کرنی چاہئے تھی جہاں قریب قریب قریش کا کوئی حریف قبیلہ موجود نہ ہوتا کہ وہ اس کی مدد کیلئے نہ پہنچ سکیں اور وہ اسی صورت میں ممکن تھا کہ شام اور مدینہ کے مابین کسی جگہ قافلہ کو روکا جائے ورنہ جہاں تک مدینہ اور مکہ کے درمیان پھیلے ہوئے قبائل کا تعلق ہے ان میں بیشتر قریش کے زیر اثر تھے۔ البتہ! یہ سوال باقی رہ جاتا ہے کہ قافلہ تجارت کا نام مسلمانوں کی زبان پر کیسے آیا؟ اس کا جواب اگلی آیت کریمہ سے ملتا ہے۔

وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ

الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝ لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ۝

اور اس وقت کو یاد کرو جس وقت اللہ تم سے وعدہ کرتا تھا کہ دو جماعتوں میں سے ایک یقیناً تمہارے لئے ہے اور تم چاہتے تھے کہ جس میں کائنات لگے وہ تم کو ملے اور اللہ چاہتا تھا کہ وہ اپنے کلمات سے حق کو حق ثابت کر دے اور کافروں کی جڑ کاٹ ڈالے ۝ تاکہ وہ حق کو حق ثابت کرے اور باطل کو باطل ثابت کرے اگر چہ ناراض ہوں گناہ گار ۝ (الانفال : ۸۰، ۷)

مسلمانوں سے طائفتین میں سے ایک کا وعدہ:

اس آیت کریمہ سے معلوم ہوتا ہے کہ پروردگار نے وحی الہی کے ذریعے اپنے رسول برحق کی معرفت مسلمانوں سے یہ وعدہ فرمایا تھا کہ تمہارے سامنے دو جماعتیں ہیں ایک جماعت قافلہ تجارت پر مشتمل ہے اور دوسری جماعت قریش کا عظیم الشان لشکر ہے۔ ان میں سے تم جس کیلئے کوشش کرو گے اس پر تمہارا قبضہ ہو جائے گا۔ روایات میں تجارتی قافلے کو ”عبیر“ سے تعبیر کیا گیا ہے اور رخ فوج کو جو مکہ سے آ رہی تھی ”نفیر“ کا نام دیا گیا ہے چنانچہ آنحضرت ﷺ نے یہی مبہم بات مشاورت کیلئے صحابہ کے سامنے رکھی کہ ایک طرف سے قافلہ تجارت آ رہا ہے اور دوسری طرف سے قریش کا لشکر۔ مشورہ دو ہمیں کیا کرنا چاہئے۔ لیکن خود آنحضرت ﷺ نے اپنی طرف سے کسی بات کا اظہار نہیں فرمایا کیونکہ اگر آپ دونوں باتوں میں سے کسی ایک بات کا تعین فرمادیتے تو پھر مشاورت کا کوئی مفہوم نہ تھا اور مسلمانوں کیلئے آنحضرت ﷺ کی طے کردہ بات پر عمل کرنا فرض ہو جاتا۔ آپ نے اس مبہم بات کو مسلمانوں کا امتحان بنا دیا تاکہ یہ معلوم ہو جائے کہ مسلمان خطرات سے کھیلنے کی اہمیت رکھتے ہیں یا نہیں اور ان کے اندر اولوالعزم اور سرفروشو کی تعداد کتنی ہے اور سہل انگاروں کی کتنی کیونکہ مسلمانوں کو آئندہ چل کر جو پرخطر معرکے پیش آنے والے تھے ان معرکوں سے عہدہ برآہ ہونے کیلئے ضروری تھا کہ مسلمانوں کو خطر پسند اور متوکل علی اللہ طبیعتوں کا مالک بنایا جاتا۔ چنانچہ جیسے ہی آپ نے یہ سوال ان کے سامنے رکھا تو ان میں سے جو احتیاط کے راستے پر چلنے والے تھے اور جنہیں خطرات سے کھیلنا مشکل معلوم ہوتا تھا انہوں نے اسی بات پر اصرار کیا کہ ہمیں وہ راستہ اختیار کرنا چاہئے جس میں کوئی کائنات نہ چبے یعنی مشکلات پیش نہ آئیں۔

شوکت جسے اردو زبان میں ”عزت و ہیبت“ کے معنی میں استعمال کیا جاتا ہے۔ عربی زبان میں ”کانئ“ کو کہتے ہیں۔ ذَاتِ الشُّوْكَهٖ کا معنی ہے ”کانئ والا“، یعنی پرخطر کام اور غیور ذَاتِ الشُّوْكَهٖ ”وہ کام جس میں کانٹا چبھنے کا اندیشہ نہ ہو“، جس میں کوئی مشکل پیش نہ آتی ہو۔ اس لئے کچھ لوگوں نے قافلہ تجارت پر حملہ کرنے کی رائے دی۔ لیکن آنحضرت ﷺ نے بجائے ان کی طرف توجہ دینے کے فرمایا لوگو! مجھے مشورہ دو۔ اکابر مہاجرین سمجھ گئے کہ آنحضرت ﷺ لشکر کی طرف جانا چاہتے ہیں چنانچہ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ نے نہایت سرفا شانہ تقریریں کیں۔ آپ نے دونوں کو دعاؤں سے نوازا اور پھر اپنی بات کو دہرایا۔ اس پر حضرت مقداد رضی اللہ عنہ کھڑے ہوئے اور عرض کیا کہ:

(اے اللہ کے رسول ﷺ! اللہ نے آپ کو جس بات کا حکم دیا ہے آپ اس کیلئے اقدام کیجئے۔ آپ جہاں کیلئے نکلیں گے ہم آپ کے ہم رکاب ہیں۔ ہم آپ سے وہ بات کہنے والے نہیں ہیں جو بنی اسرائیل نے حضرت موسیٰ علیہ السلام سے کہی تھی کہ ”تم اور تمہارا رب دونوں جا کر لڑو، ہم تو یہاں بیٹھتے ہیں“ بلکہ ہمارا قول یہ ہے کہ آپ اور آپ کا رب دونوں جنگ کیلئے نکلیں جب تک کہ ایک آنکھ بھی ہم میں گردش کرتی ہے ہم سرکٹانے کیلئے حاضر ہیں۔)

آنحضرت ﷺ خوش ہوئے اور ان کو دعائیں دیں مگر ابھی تک حضرات انصار کی طرف سے موافقت میں کوئی آواز نہ اٹھی تھی اور یہ احتمال تھا کہ حضرات انصار نے جو معاہدہ نصرت و امداد کا آنحضرت ﷺ کے ساتھ کیا تھا وہ اندرون مدینہ کا تھا۔ مدینہ سے باہر امداد کرنے کے وہ پابند نہیں اس لئے آپ نے پھر مجمع کو خطاب کر کے فرمایا کہ لوگو مجھے مشورہ دو کہ اس جہاد پر اقدام کریں یا نہیں۔ اس خطاب کا روئے سخن انصار کی طرف تھا۔ حضرت سعد بن معاذ انصاری رضی اللہ عنہ سمجھ گئے اور عرض کیا کہ یا رسول اللہ ﷺ کیا آپ ہم سے پوچھنا چاہتے ہیں؟ آپ نے فرمایا: ہاں۔ سعد بن معاذ رضی اللہ عنہ نے عرض کیا:

اے اللہ کے رسول ﷺ! ہم آپ پر ایمان لائے ہیں اور ہم نے آپ کی تصدیق کی ہے۔ ہم اس بات کے گواہ ہیں کہ جو دین آپ لے کر آئے ہیں وہی حق ہے ہم نے آپ سے سب و اطاعت کا عہد و پیمانہ کیا ہے۔ پس اے اللہ کے رسول ﷺ! آپ نے جو ارادہ فرمایا ہے وہ پورا کیجئے اس خدا کی قسم جس نے آپ کو حق کے ساتھ بھیجا ہے اگر آپ ہمیں اس سمندر کے کنارے لے جا کر اس میں کود پڑیں گے تو آپ کے ساتھ ہم بھی اس میں کود پڑیں گے اور ایک شخص بھی ہم میں سے پیچھے رہنے والا نہیں ہوگا۔ ہم اس بات سے نہیں گھبراتے کہ آپ ہمیں ہمارے دشمنوں کے مقابلہ کیلئے جا کھڑا کریں، ہم جنگ میں ثابت قدم رہیں گے۔ مقابلہ کے وقت ہم راست باز ثابت ہوں گے اور کیا عجب ہے کہ اللہ ہمارے ہاتھوں وہ کچھ دکھائے جس سے آپ کی آنکھیں ٹھنڈی ہوں تو اللہ کا نام لے کر آپ ہمیں ہم رکابی کا شرف بخشئے۔

رسول اللہ ﷺ یہ سن کر بہت مسرور ہوئے اور قافلہ کو حکم دے دیا کہ اللہ کے نام پر چلو اور یہ خوشخبری سنائی کہ مجھ سے اللہ تعالیٰ نے یہ وعدہ فرمایا ہے کہ ان دونوں جماعتوں میں سے ایک جماعت پر ہمارا غلبہ ہوگا۔ دونوں جماعتوں سے مراد، ایک ابوسفیان کا تجارتی قافلہ اور دوسرا یہ مکہ سے آنے والا لشکر ہے پھر فرمایا کہ اللہ کی قسم میں گویا اپنی آنکھوں سے مشرکین کی قتل گاہ کو دیکھ رہا ہوں۔ اس آخری جملے سے صاف معلوم ہوتا ہے کہ اللہ تعالیٰ نے ہر چند کہ نبی کریم ﷺ سے دو جماعتوں میں سے ایک جماعت پر غلبے کا وعدہ فرمایا ہے لیکن آنحضرت ﷺ کے پیش نظر قافلہ نہیں بلکہ اس لشکر پر فتح پانا ہے جس کے نتیجے میں آپ ان کافروں کی قتل گاہیں دیکھیں گے جن کی قتل گاہیں آپ کو وحی کے ذریعے دکھادی گئیں تھیں اور اس طرح سے آپ باطل کو باطل ثابت کریں گے اور حق کا حق ہونا واضح کر دیں گے اور قریش مکہ کی پہلی صف کے قتل ہونے کے نتیجے میں قریش مکہ کی جڑ کاٹ دی جائے گی کیونکہ جب کسی قوم کی قیادت قتل ہو جاتی ہے اور ان کے زعمائے جاتے ہیں تو اس قوم کی جڑ کاٹ جاتی ہے اور جس طرح سے اللہ تعالیٰ اپنے اس ارادے کا اس آیت کریمہ میں ذکر فرمایا ہے وہ بھی پورا ہو جائے گا۔

إِذْ تَسْتَفِئُونَ رَبَّكُمْ فَأَسْتَجَابَ لَكُمْ أَنِّي مُمِدُّكُمْ بِالْفِ مِّنَ الْمَلَائِكَةِ مُرَدِّفِينَ ۝

(اور اس وقت کو یاد کرو! جب تم اپنے رب سے فریاد کر رہے تھے تو اس نے تمہاری فریاد سنی کہ میں ایک ہزار فرشتوں کے ساتھ تمہاری مدد کروں گا جن کے پرے کے بعد پرے نمودار ہوں گے۔) (الانفال: ۹)

مسلمانوں کی دعا کی استجابت ایک ہزار فرشتوں کی صورت میں:

مسلمان اللہ کے حکم کے مطابق میدان جنگ میں پہنچ گئے دونوں فوجوں نے اپنے اپنے پڑاؤ ڈال لئے تو مسلمانوں نے دیکھا کہ ان کے مقابلے میں تین گنا سے بھی زیادہ قوت ہے۔ ان میں ایک ایک مقابلے میں تین کافر ہیں اور پھر مزید یہ کہ ان میں سے ہر شخص پوری طرح مسلح ہے۔ ان کے مقابلے میں مسلمان صرف افرادی قوت ہی میں کم نہیں بلکہ بے سروسامان بھی ہیں۔ چند آدمیوں کے سوا کسی کے پاس زرہ نہیں ہے، صرف آٹھ آدمیوں کے پاس شمشیریں ہیں باقیوں کے پاس معمولی ہتھیار ہیں اور بعض بالکل نہتے ہیں جنہیں آنحضرت ﷺ نے کھجور کی چھڑیاں عنایت فرمائیں جو ان کے ہاتھوں میں جا کر تلواریں بن گئیں۔ پوری فوج میں صرف دو گھوڑے ہیں۔ افرادی کی اور بے سروسامانی کی یہ کیفیت دیکھ کر مسلمانوں نے اللہ کے سامنے ہاتھ پھیلا دیئے اور اپنے اللہ سے فریاد کی کہ یا اللہ! تیرے دین کی سر بلندی کیلئے ہم بے سروسامانی کے باوجود کافروں کے مقابلے میں کھڑے ہیں ہمارے پاس جو کچھ تھا ہم لے کر حاضر ہو گئے ہیں۔ بظاہر کفر کے پاس بہت بڑی طاقت ہے لیکن ہمیں تیری طاقت پر بھروسہ ہے اگر تیری تائید اور نصرت ہمیں حاصل ہے تو پھر ہمیں کوئی اندیشہ نہیں۔ ادھر آنحضرت ﷺ نے بھی نہایت عاجزی کے ساتھ اپنے اللہ سے دعائیں مانگیں اور مسلمان اس پر آمین کہتے رہے۔ ان سب دعاؤں کو یکجا ذکر فرما کر جمع کے ضیعے کے ساتھ پروردگار نے ارشاد فرمایا: اس وقت کو یاد کرو! جب تم اپنے اللہ سے فریاد کر رہے تھے۔ پس اللہ نے تمہاری فریاد سنی اور اپنے رسول پر وحی اتاری کہ گھبرانے کی کوئی بات نہیں تمہارے سامنے اگر ایک ہزار کاشکریہ تو میں اس کے مقابلے میں ایک ہزار فرشتہ بھیج رہا ہوں اور فرشتے اس طرح آئیں گے کہ فرشتوں کی ٹکڑیاں یکے بعد دیگرے آپ کے پاس پہنچیں گی۔ جنگ میں اس بات کی بے حد اہمیت ہوتی ہے کہ لڑائی کا آغاز ہونے سے پہلے ہی فوج کو مکم پہنچنا شروع ہو جائے چنانچہ اگر یہ مکم مسلسل پہنچتی رہے تو ایک ایک سپاہی کے پہنچنے پر فوج کے حوصلے میں اضافہ ہوتا ہے۔ شریانون میں خون کی گردش تیز ہو جاتی ہے۔ ایک ایک سپاہی نئی توانائی محسوس کرنے لگتا ہے۔ اس لئے ”مرد فین“ فرمایا گیا۔

سورہ آل عمران میں مزید دو خوشخبریوں کا ذکر بھی ہے۔ کفار کے ایک ہزار کے لشکر کے مقابلے میں پہلے ایک ہزار فرشتہ بھیجے کا وعدہ فرمایا۔ دوسری خوشخبری اس وقت آئی جب مسلمانوں میں یہ خبر مشہور ہوئی کہ کفار کے لشکر کیلئے نئی مکم پہنچنے والی ہے اور کرز بن جابر محاربی مشرکین کی امداد کیلئے ایک بڑا لشکر لے کر آ رہا ہے اس خبر سے مسلمانوں میں بے چینی کا پیدا ہونا فطری تھا۔ چنانچہ اس پر تین ہزار فرشتے بھیجے کا وعدہ فرمایا اور تیسرا وعدہ اس وقت فرمایا جب یہ بات مشہور ہوئی کہ کفار کی فوج کا ایک بہت بڑا حصہ مسلمانوں پر شب خون مارنے آ رہا ہے۔ اس پر پروردگار نے فرمایا:

بلی ان تصبروا وتسقوا ویاتوکم من فورہم ہذا یمددکم ربکم بنخمسة الف من الملئکة مسومین ﴿۱﴾ اگر تم ثابت قدم رہے اور تقویٰ پر قائم رہے اور مقابل لشکر یکبارگی تم پر ٹوٹ پڑا تو تمہارا رب تمہاری امداد پانچ ہزار فرشتوں سے کرے گا جو خاص نشان یعنی خاص وردی میں ہوں گے ﴿۱﴾

یہ بعد کے دونوں وعدے مشروط تھے کہ اگر کفار کو مزید مکم پہنچی اور انہوں نے اچانک یکبارگی حملہ کرنے کی کوشش کی تو پھر اللہ تعالیٰ تین ہزار ایسے فرشتے بھیجے گا جو پہلے سے زمین پر خدمات انجام دینے میں مصروف نہیں بلکہ آسمان سے تازہ دم فرشتے بھیجے جائیں گے اور اگر انہوں نے اچانک حملہ کر دیا تو پھر پانچ ہزار فرشتے اتریں گے جن میں سے ایک ایک فرشتہ ایک خاص لباس اور علامت کے ساتھ نازل ہوگا۔ جیسا کہ روایات حدیث میں ہے کہ بدر میں نازل ہونے والے فرشتوں کے عمائے ”سفید“ اور غزوہ حنین میں مدد کیلئے آنے والے فرشتوں کے عمائے ”سرخ“ تھے۔

روایات میں آتا ہے کہ صبح کے وقت آپ نے مسلمانوں کی صفیں درست فرمائیں، جہاد کی ترغیب دی، اللہ کے وعدوں کی نوید سنائی، پھر اپنے ساتہان میں تشریف لے گئے اور نہایت آوازاری کے ساتھ اللہ کے حضور دست بدعا ہوئے۔

اللہم انجز لی ما وعدتہنی اللہم انشدک عہدک و وعدک ﴿۲﴾

﴿۲﴾ اے اللہ! تو نے مجھ سے جو وعدہ کیا ہے اسے پورا فرما دے، اے اللہ! میں تجھ سے تیرے عہد اور تیرے وعدے کا سوال کرتا ہوں ﴿۲﴾

پھر جب باقاعدہ حملہ ہو گیا اور لڑائی شروع ہو گئی تو آپ نے یہ دعا فرمائی

اللهم ان تهلک هذه العصاة انیوم لا تعبد اللهم ان شئت لم تعبد بعد الیوم ابداً
 نے اللہ اگر آج یہ گنہگاروں کو تیری عبادت نہ کی جائے گی اللہ اگر تو چاہے آج کے بعد تیری عبادت کبھی نہ کی جائے۔
 آپ نے خوب تشریح کے ساتھ دعا کی یہاں تک کہ دونوں کندھوں سے چادر گر گئی۔ حضرت ابو بکر صدیق رضی اللہ عنہ نے چادر دست کی اور عرض
 پندار ہوئے کہ اللہ کے رسول بس فرمائیے آپ نے اپنے رب سے بڑے الحاج کے ساتھ دعا فرمائی اس کے بعد رسول اللہ ﷺ کو ایک جھکی آئی پھر آپ
 نے سر اٹھایا اور فرمایا: ابو بکر خوش ہو جاؤ تمہارے پاس اللہ کی مدد آگئی یہ جبریل علیہ السلام ہیں اپنے گھوڑے کی لگام تھامے اور اس کے آگے چلے
 ہوئے آ رہے ہیں اور گھوڑوں غبار میں اٹے ہوئے ہیں اس کے بعد رسول اللہ ﷺ پھر کے دروازے سے باہر تشریف لائے آپ نے زور دیا کہ تم بھی آئیے آپ
 پر خوش طریقے سے آگے بڑھ رہے تھے اور فرماتے جا رہے تھے۔

سبھزم الجمع ویولون الدبر ۞ منقریب یہ جتھ شکست کھائے گا اور پیٹھ پھیر کر بھاگے گا ۞
 اس کے بعد آپ نے ایک مٹھی نگر ملی لی اور قریش کی طرف رخ کر کے فرمایا شامت الوجوه ۞ چہرے بگڑ جائیں ۞ اور ساتھ ہی مٹھی ان
 کے چہروں کی طرف پھینک دی۔ مشرکین میں سے کوئی نہیں ہوگا جس کی آنکھوں، نتھنے اور منہ میں اس مٹھی کا کچھ نہ کچھ حصہ گیا نہ ہو۔

وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ ۚ وَمَا النَّصْرُ إِلَّا مِنْ عِنْدِ اللَّهِ ۗ إِنَّ اللَّهَ عَزِيزٌ حَكِيمٌ ۝
 اور نہیں کیا اللہ نے (فرشتوں کی خبر دینے کو) مگر خوشخبری تاکہ اس سے تمہارے دل مطمئن ہو جائیں اور مدد تو اللہ ہی کے پاس سے
 آتی ہے، بیشک اللہ زور آور حکمت والا ہے ۝ (الانفال: ۱۰)

اللہ تعالیٰ کی نصرت اسباب کے پردے میں:

اس آیت کریمہ میں دو باتوں کی طرف توجہ دلائی گئی ہے ایک تو یہ بات کہ کسی شخص کو یہ غلط فہمی نہیں ہونی چاہئے کہ اللہ تعالیٰ کسی کی مدد کیلئے
 فرشتوں یا اسباب کا محتاج ہے۔ کائنات کی ہر مخلوق اپنی قوتوں اور اپنے خواص کیلئے اللہ کی محتاج ہے۔ اللہ تعالیٰ کسی مخلوق کا محتاج نہیں۔ فرشتے اگر کسی کی مدد
 کرتے ہیں تو اللہ کے حکم اس کے اذن اور اس کی دی ہوئی طاقت سے کرتے ہیں۔ اپنے طور سے وہ کسی کی مدد کرنے پر قادر نہیں۔ البتہ! اللہ کی ایک سنت
 ہے جس کے مطابق دنیا کا نظام چل رہا ہے کہ وہ جب بھی کسی کی مدد کرتا ہے تو اسباب کے پردے میں کرتا ہے۔ انسانی نظر چونکہ اسباب کو دیکھتی ہے اور
 اسباب ہی سے متاثر ہوتی ہے اس لئے جب وہ اسباب کو حرکت میں دیکھتی ہے تو اسے ایک گونہ سکون اور حوصلہ ملتا ہے۔ اس لئے پروردگار نے فرشتوں
 کے بھیجے کا وعدہ فرمایا لیکن ساتھ یہ بتانا ضروری سمجھا کہ تم کہیں اپنے آپ کو فرشتوں کا محتاج نہ سمجھ لینا اور نہ اس غلط فہمی میں مبتلا ہونا کہ اللہ تعالیٰ فرشتوں کا
 محتاج ہے۔ جب بھی کسی کی مدد ہوتی ہے تو اللہ کی طرف سے ہوتی ہے۔ البتہ! نگاہیں اسباب کے پردے میں الجھ کر رہ جاتی ہیں۔ روشنی پاور ہاؤس سے آتی
 ہے لیکن نگاہیں ٹیوب اور بلب کو دیکھتی ہیں۔ لیکن بجلی کے نظام کو جاننے والا جانتا ہے کہ بجلی کہاں سے آرہی ہے۔ ایک مسلمان کو بھی اس بات سے آگاہ
 ہونا چاہئے کہ اس کا سررشتہ کس کے ہاتھ میں ہے اور اس کا ہاتھ کس کے سامنے پھیلنا چاہئے۔

دوسری بات جس کی طرف توجہ دلائی جا رہی ہے وہ یہ ہے کہ جنگ بدر میں پروردگار نے مسلمانوں کی مدد فرمائی اور ان کی حوصلہ افزائی کیلئے
 فرشتوں کی فوج بھیجی لیکن اس سے یہ غلط فہمی نہیں ہونی چاہئے کہ اللہ کی نصرت کا یہ وعدہ صرف جنگ بدر کے ساتھ مخصوص تھا یا اس وقت کے مسلمانوں کے
 ساتھ خاص تھا کیونکہ ان میں اللہ کے آخری رسول موجود تھے بلکہ مسلمانوں کو یہ یقین رکھنا چاہئے کہ جب بھی تقویٰ اور صبر کی تصویر بن کر صرف اللہ کی رضا
 کے حصول اور اعلائے کلمۃ الحق کیلئے مسلمان دشمن سے نبرد آزما ہوں گے تو اللہ تعالیٰ کی مدد ضرور اترے گی۔ ضروری نہیں کہ فرشتوں کی شکل میں مدد اترے
 کسی بھی صورت میں مدد آسکتی ہے۔ وہ چاہے تو پرندوں کو فرشتوں کی طاقت دے دے، چاہے تو سمندر کی موجوں کو بے لگام کر دے، وہ چاہے تو آسمان
 کے دروازے بارشوں کیلئے کھول دے، لیکن عموماً وہ اپنے بندوں کی مدد کیلئے فرشتے اتارتا ہے۔ اس لئے ہر کٹھن وقت اور خطرناک حق و باطل کے معرکے

میں مسلمانوں کو یقین رکھنا چاہئے کہ اگر انہوں نے کوئی کمزوری نہ دکھائی اور تقویٰ اور صبر کو ملحوظ رکھا اور وہی فضا پیدا کر دی جو جنگ بدر میں تھی اور اللہ کے سامنے گڑگڑا کر اس سے مدد مانگی تو کوئی وجہ نہیں کہ مدد کیلئے فرشتے نازل نہ ہوں۔

فضائے بدر پیدا کر فرشتے تیری نصرت کو
اتر سکتے ہیں گردوں سے قطار اندر قطار اب بھی

وَمَا النَّصْرُ إِلَّا مِنْ عِنْدِ اللَّهِ ۗ إِنَّ اللَّهَ عَزِيزٌ حَكِيمٌ

(مدد جب بھی آتی ہے اللہ کی طرف سے آتی ہے بے شک اللہ غالب حکمت والا ہے۔)

مسلمانوں کے عقیدے کی بنیاد ہی یہ ہے کہ مدد جب بھی آتی ہے اللہ کی طرف سے آتی ہے۔ اس لئے بھروسہ اللہ پر ہونا چاہئے دستِ سوال اسی کے سامنے دراز ہونا چاہئے، امیدیں اسی سے باندھنی چاہئیں، وجہ اس کی یہ ہے کہ وہی ایک ذات ہے جو سب سے زور آور اور سب پر غالب ہے۔ جب وہ کسی کی مدد کرنا چاہے تو کوئی اس کا ہاتھ پکڑنے والا نہیں، کوئی راستے میں رکاوٹ کھڑی نہیں کر سکتا۔ البتہ! یہ ضرور ہو سکتا ہے کہ مسلمان اللہ سے مدد طلب کرے لیکن ادھر سے مدد نہ آئے اور بظاہر یہ سمجھا جائے کہ اللہ نے اپنے بندوں کو اپنی مدد سے محروم کر دیا ہے۔ اگر کبھی ایسا ہو تو مسلمانوں کو یہ سمجھ لینا چاہئے کہ اللہ جس طرح ”عزیز“ ہے اسی طرح ”حکیم“ بھی ہے۔ اگر اس کی حکمت کا تقاضا یہ ہے کہ اہل ایمان کو تربیت کیلئے مصائب سے گزارا جائے تو وہ مصائب میں مبتلا کر دیتا ہے۔ لیکن اس سے یہ نہیں سمجھ لینا چاہئے کہ اس نے محروم کر دیا ہے بلکہ یہ یقین رکھنا چاہئے کہ اس میں بھی اہل ایمان کیلئے کوئی مصلحت ہے۔

إِذْ يَغْشِيكُمْ الْتُّعَاسُ أَمْنَةً

فَمِنْهُ وَيُنزِلُ عَلَيْكُمْ مِنَ السَّمَاءِ مَاءً لِّيُطَهِّرَ كُفْرِيَهُ وَ
يَذْهَبَ عَنْكُمْ رِجْزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ
بِهِ الْأَقْدَامَ ۗ ۝ إِذْ يُوحِي رَبُّكَ إِلَى الْمَلَائِكَةِ أَنِّي مَعَكُمْ فَثَبِّتُوا
الَّذِينَ آمَنُوا سَأَلِقَى فِي قُلُوبِ الَّذِينَ كَفَرُوا الرَّعْبَ
فَأَضْرِبُوا فَوْقَ الْأَعْنَاقِ وَأَضْرِبُوا مِنْهُمْ كُلَّ بَنَانٍ ۗ ۝
ذَلِكَ بِأَنَّهُمْ شَاقُوا اللَّهَ وَرَسُولَهُ ۗ وَمَنْ يُشَاقِقِ اللَّهَ وَ

رَسُولَهُ فَإِنَّ اللَّهَ شَدِيدُ الْعِقَابِ ﴿١٣﴾ ذَلِكُمْ فَذُوقُوهُ وَأَنَّ
 لِلْكَافِرِينَ عَذَابَ النَّارِ ﴿١٤﴾ يَا أَيُّهَا الَّذِينَ آمَنُوا إِذَا لَقِيتُمْ
 الَّذِينَ كَفَرُوا زَحْفًا فَلَا تُولُوهُمْ الْأَدْبَارَ ﴿١٥﴾ وَمَنْ يُؤَلِّمُ
 يَوْمَئِذٍ دُبْرَهُ الْأُمَّتَ حَرِّ الْقِتَالِ أَوْ مُتَحَيِّرًا إِلَى فِتْنَةٍ فَقَدْ
 بَاءَ بِغَضَبٍ مِنَ اللَّهِ وَمَا وَهُ جَهَنَّمُ وَيُسُّ الْمَصِيرُ ﴿١٦﴾
 فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتَ إِذْ رَمَيْتَ
 وَلَكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ
 اللَّهَ سَبِيْعٌ عَلِيمٌ ﴿١٧﴾ ذَلِكُمْ وَأَنَّ اللَّهَ مُوهِنٌ كَيْدَ الْكَافِرِينَ ﴿١٨﴾
 إِنْ تَسْتَفْتِحُوا فَقَدْ جَاءَكُمْ الْفَتْحُ وَإِنْ تَنْتَهُوا فهُوَ خَيْرٌ لَكُمْ
 وَإِنْ تَعُودُوا نَعُدْ وَلَكِنْ تَغْنَىٰ عَنْكُمْ فَعَتَكُمْ شَيْئًا وَلَوْ كَثُرَتْ
 وَأَنَّ اللَّهَ مَعَ الْمُؤْمِنِينَ ﴿١٩﴾

اس وقت کو یاد کرو! جب وہ تم پر نیند طاری کر رہا تھا اپنی طرف سے چین دیدی کیلئے اور اس نے تم پر آسمان سے پانی برسایا
 تاکہ اس سے تم کو پاکیزگی بخشے اور تم سے شیطان کی نجاست کو دور کر دے اور تاکہ اس سے تمہارے دلوں کو مضبوط کرے اور
 قدموں کو جمائے (۱۱) اس وقت یاد کرو! جب تیرے رب نے فرشتوں کو حکم بھیجا کہ میں تمہارے ساتھ ہوں تم ایمان والوں
 کو جمائے رکھو میں عنقریب کافروں کے دلوں میں رعب ڈال دوں گا۔ سو مارو گردنوں پر اور مارو ان کے پور پور پر۔ یہ اس
 سبب سے ہے کہ یہ اللہ اور اس کے رسول کے مقابلے کیلئے اٹھے ہیں اور جو اللہ اور اس کے رسول کے مقابلے کیلئے اٹھتے ہیں
 تو بیشک اللہ سخت عذاب دینے والا ہے۔ یہ تو تم نقد چکھو اور جان رکھو کہ کافروں کیلئے دوزخ کا عذاب ہے۔ (۱۲ تا ۱۳) اے
 ایمان والو! جب تمہارا کفار سے مقابلہ ہو فوج کشی کی صورت میں تو پھر ان سے پیٹھ مت پھیرو جو کوئی ان سے پیٹھ پھیرے

اس دن مگر یہ کہ جنگ کیلئے پینتر ابدلنا چاہتا ہو یا کسی جماعت کی طرف سمٹ رہا ہو تو وہ لوٹا اللہ کا غضب لے کر اور اس کا ٹھکانہ جہنم ہے اور وہ کیا ہی بُرا ٹھکانہ ہے۔ (۱۶ تا ۱۵) پس تم لوگوں نے انہیں قتل نہیں کیا بلکہ اللہ نے ان کو قتل کیا ہے اور آپ نے نہیں پھینکی (مٹھی خاک کی) جس وقت آپ نے پھینکی لیکن اللہ نے پھینکی تاکہ کرے ایمان والوں پر اپنی طرف سے خوب احسان، بے شک اللہ سننے والا جاننے والا ہے۔ یہ جو کچھ ہوا سامنے ہے اور جان رکھو کہ اللہ ست کر دے گا تدبیر کافروں کی۔ (۱۸ تا ۱۷) اگر تم فیصلہ چاہتے ہو تو آ گیا تمہارے پاس فیصلہ اور اگر تم باز آ جاؤ تو وہ تمہارے لئے بہتر ہے اور اگر یہی کرو گے تو ہم بھی یہی کریں گے اور کچھ کام نہ آئے گی تمہارے تمہاری جماعت خواہ وہ کتنی زیادہ ہو اور جان لو کہ اللہ ایمان والوں کے ساتھ ہے۔ (۱۹ تا ۱۱) (رکوع: ۲)

إِذْ يُغَشِّيكُمُ النُّعَاسَ أَمَنَةً مِّنْهُ وَيُنزِلُ عَلَيْكُم مِّنَ السَّمَاءِ مَاءً لِّيُطَهِّرَ كُفْرًا بِهٖ وَيُذْهِبَ عَنْكُم رِجْسَ الشَّيْطٰنِ
وَلِيُرْبِطَ عَلَىٰ قُلُوبِكُمْ وَيُثَبِّتَ بِهِ الْأَقْدَامَ ﴿۱۱﴾ (الانفال: ۱۱)

اس وقت کو یاد کرو! جب وہ تم پر نیند طاری کر رہا تھا اپنی طرف سے چین دینے کیلئے اور اس نے تم پر آسمان سے پانی برسایا تاکہ اس سے تم کو پاکیزگی بخشنے اور تم سے شیطان کی نجاست کو دور کر دے اور تاکہ اس سے تمہارے دلوں کو مضبوط کرے اور قدموں کو جمائے۔

اللہ تعالیٰ کے مزید احسانات کا بدلہ:

اس آیت کریمہ میں پروردگار نے مسلمانوں پر اپنے مزید احسانات کا ذکر فرمایا ہے۔ تفصیل اس کی یہ ہے کہ مسلمان جب میدان بدر میں پہنچے تو کفار کا لشکر اس سے پہلے ایک ایسے مقام پر قبضہ کر چکا تھا جو نسبتاً بلندی پر تھا اور زمین اس کی سخت اور ہموار تھی۔ چنانچہ مسلمانوں کو وادی کے نچلے حصے میں جگہ ملی جس کی تفصیل اس سورۃ کی بیالیسویں (۳۲) آیت میں آرہی ہے۔ حضرت حباب بن منذر رضی اللہ عنہ نے اس جگہ کو جنگی اعتبار سے نامناسب دیکھ کر آنحضرت ﷺ کی خدمت میں عرض کیا کہ یا رسول اللہ ﷺ! جو مقام آپ نے پسند فرمایا ہے یہ وحی الہی ہے یا جنگی حکمت عملی ہے؟ آپ نے فرمایا: وحی نہیں۔ تو حضرت حباب بن منذر ﷺ نے عرض کیا تو پھر بہتر یہ ہے کہ اس سے آگے بڑھ کر قریش مکہ کے قریب ایسی جگہ پر قبضہ کیا جائے جس میں پانی بھی قریب ہو چنانچہ آنحضرت ﷺ نے اس مشورے کو پسند فرمایا اور آگے بڑھ کر پانی پر قبضہ کر لیا لیکن یہ جگہ بھی نشیبی اور ریتیلی تھی جس میں پاؤں دھنس دھنس جاتے تھے۔ مسلمان اس صورتحال کو دیکھ کر محسوس کر رہے تھے کہ ہماری تعداد بھی دشمن کے مقابلے میں تشویش ناک حد تک کم ہے، وسائل جنگ نہ ہونے کے برابر ہیں اور اس پر طرہ یہ ہے کہ جگہ ایسی ملی ہے کہ جس میں چلنا پھرنا بھی دشوار ہے۔ ان تمام باتوں کو سوچ کر دلوں میں عجیب و غریب خیالات آتے تھے اور شیطان کو وسوسہ اندازی کا موقع ملتا تھا۔ اب اگر یہ خیالات طبیعت کی بے سکونی اور پریشانی کا سبب بنے رہتے تو نیند کسے آتی۔ نتیجہ اس کا یہ ہوتا کہ صبح معرکہ کارزار میں مسلمان وہ کارکردگی نہ دکھا سکتے جس کی ان سے توقع کی جاسکتی تھی۔ چنانچہ پروردگار نے ایسے دو احسانات فرمائے جس نے پوری صورتحال کو بدل ڈالا۔ پہلا احسان یہ کیا کہ طبیعتوں کو سکون دینے اور شیطان کی وسوسہ اندازی کو روکنے کیلئے مسلمانوں پر نیند طاری کر دی۔ وہ رات کو بیشتر حصہ اطمینان کی نیند سوئے، تازہ دم ہو کر اٹھے تو طبیعت کا بوجھ ہلکا ہو چکا تھا کیونکہ انسانی کمزوری یہ ہے کہ وہ خالی پیٹ تو کسی حد تک لڑ سکتا ہے لیکن مسلسل بے آرامی جسم کو توڑ کر رکھ دیتی ہے، اعصاب جواب دینے لگتے ہیں۔ اس لئے آج کی ملٹری سائنس میں اس بات کی شدید کوشش کی جاتی ہے کہ دشمن پر اعصابی حملے کیے جائیں، افواہیں پھیلائی جائیں جس سے دشمن کی بے سکونی میں اضافہ ہو۔ راتوں کی نیند اچاٹ ہو جائے، اس کا نتیجہ یہ ہوگا کہ وقت سے پہلے ہی دشمن ہتھیار ڈال دے گا۔ اس لئے مدبر جرنیل اور ہمدرد حکومتیں ہمیشہ اپنی فوج اور اپنی قوم کو پرسکون رکھنے کی کوشش کرتی ہیں۔ چنانچہ پروردگار نے اسی لئے نیند کی صورت میں مسلمانوں پر بہت بڑا احسان کیا۔ حضرت علیؑ فرماتے ہیں کہ اس رات ہم میں سے ہر شخص خواہ وہ سونا چاہتا تھا یا نہیں ضرور نیند کی گرفت میں آیا اور جی بھر کر آرام کیا۔

نعاس کا مفہوم:

ممکن ہے کسی کو یہ خیال آئے کہ آیت میں ”نعاس“ کا لفظ استعمال ہوا ہے جو عربی میں ”ابتدائی نیند“ یعنی اونگھ اور چھکی کیلئے استعمال ہوتا ہے۔ پہلی بات یہ ہے کہ نعاس کا لفظ مطلق نیند کیلئے بھی استعمال ہوتا ہے اور ”نوم“ کے معنی میں آتا ہے اور دوسری یہ بات کہ ایک ذمہ دار فوج جسے صبح ایک فیصلہ کن معرکہ میں اترنا ہے، اس کا ایک ایک سپاہی قوت کارکردگی کی بحالی کیلئے آرام کی خواہش تو ضرور رکھتا ہے لیکن گھوڑے بیچ کر سونا کبھی پسند نہیں کرتا۔ وہ سوتا ہے تو کھٹکے کی نیند سوتا ہے۔ اس لئے نعاس کے لفظ نے دونوں باتوں کی طرف اشارہ کر دیا کہ مسلمانوں کو آرام اور چین بھی ملا لیکن ذمہ داری کا احساس ان سے الگ بھی نہ ہوا۔

دوسرا احسان اللہ نے یہ فرمایا کہ بارش نازل فرمادی۔ لیکن اس کیلئے تعبیر یہ اختیار فرمائی کہ آسمان سے پانی اتارا۔ یہ نہایت دلنواز تعبیر ہے جس میں شائد اشارہ اس طرف ہے کہ اگر کفار قریش نے تمہیں زمین کے پانی سے محروم کرنے کی کوشش کی ہے تو کیا ہوا۔ اللہ تعالیٰ نے اس کے بدلے میں آسمان سے پانی نازل فرمادیا اور نازل بھی اس طرح فرمایا جس طرح کہ روایات میں مذکور ہے کہ قریش کی طرف زور کی بارش اتری اور مسلمانوں کی طرف ہلکی ہلکی بارش نازل ہوئی۔ نتیجہ یہ ہوا کہ قریش کی طرف کی زمین کچھڑ کچھڑ ہو گئی جس سے پھسلن پیدا ہو گئی اور چلنا دشوار ہو گیا اور مسلمانوں کی زمین ریتیلی ہونے کی وجہ سے جم گئی اور سخت ہو کر ہر طرح کی آمدورفت کیلئے آسان ہو گئی۔ مزید فائدہ یہ ہوا کہ کفار کی طرح پانی کی ضرورت مسلمانوں کیلئے صرف پینے کی حد تک نہیں تھی کیونکہ اسلام نے ان کے ذوق ورجحان پر جو اثر ڈالا ہے اس کے نتیجے میں ان کی نئی اقدار وجود میں آئیں اور نئے پیمانے تشکیل پائے۔ پانی کی کمی ان کیلئے اس لئے پریشانی کا باعث تھی کہ نماز کیلئے وضو کیسے کریں، غسل واجب ہوا اس کا کیا کیا جائے گا، جسم کی طہارت جو روح کی پاکیزگی کا پیش خیمہ ہے پانی کے بغیر اگرچہ تیمم سے بھی ممکن ہے لیکن ہر آدمی یہ خواہش کرتا ہے کہ کاش پانی میسر آجائے تاکہ میں صحیح معنی میں پاکیزہ ہو سکوں اور یہ بھی امر واقعہ ہے کہ گندے جسم میں شیطان کو سوسہ اندازی کا زیادہ موقعہ ملتا ہے۔ بارش ہو جانے کے بعد جب طہارت کی ساری ضرورتیں پوری ہو گئیں اور شیطانی وساوس کی گندگیاں دور ہو گئیں، نیند سے طبیعت کا بوجھ اترا، پانی نے اس فرحت اور مسرت میں اضافہ کیا، اس کے نتیجے میں دلوں کے حوصلے توانا ہو گئے اور قدموں میں استقلال آ گیا۔

ممکن ہے کسی کے ذہن میں یہ خیال آئے کہ بارش کا ہوجانا ایک اتفاقی امر ہے۔ اتفاقات کو احسانات کا نام دینا عجیب سی بات معلوم ہوتی ہے۔ لیکن یہ بات یاد دہنی چاہئے کہ اللہ کی سلطنت میں اتفاق کا کہیں گزر نہیں، اس کے قوانین اتنے مستحکم اور اس قدر حاوی ہیں کہ کوئی واقعہ اپنے طور پر وجود میں نہیں آسکتا اور جب ہم تاریخ کے جھروکوں میں نظر ڈالتے ہیں تو معلوم ہوتا ہے کہ ایسے ہی اتفاقی واقعات تاریخ میں انقلاب کا ذریعہ بنے ہیں۔ نیپولین کا ایک جرنیل واٹرلو کے میدان میں اگر سات منٹ دیر سے نہ پہنچتا تو نیپولین کو جنگ میں شکست نہ ہوتی۔ اس شکست نے فرانس کی تاریخ بدل ڈالی اور یہ ثابت کر دیا کہ جو شخص یہ کہتا ہے کہ ”میرے لغت میں ناممکن کا لفظ نہیں۔ میں ہر بات کے ممکن کر دینے پر قادر ہوں“ اس کے انجام کو دیکھئے جس کا سبب صرف بارش کا ایک واقعہ بنا۔ یہاں بھی اللہ ہی بہتر جانتا ہے کہ بارش کو جس طرح اللہ تعالیٰ نے بطور احسان کے ذکر فرمایا ہے اس نے حالات کی تشکیل میں کیسا کچھ رول ادا کیا ہوگا۔

اِذْ يُوحِي رَبُّكَ اِلَى الْمَلَائِكَةِ اِنِّي مَعَكُمْ فَتَبَتُوا الَّذِيْنَ اٰمَنُوْا سَالِقِيْنَ فِيْ قُلُوْبِ الَّذِيْنَ كَفَرُوْا الرَّعْبَ فَاَضْرَبُوْا
فَوْقَ الْاَعْنَاقِ وَاَضْرَبُوْا مِنْهُمْ كُلَّ بَنَانٍ ۝۱۲ ذٰلِكَ بِاَنَّهُمْ شَاقُوْا اللّٰهَ وَرَسُوْلَهٗ ۗ وَمَنْ يُشَاقِقِ اللّٰهَ وَرَسُوْلَهٗ فَاِنَّ اللّٰهَ
شَدِيْدُ الْعِقَابِ ۝۱۳ ذٰلِكُمْ فَذُوْقُوْهُ وَاِنَّ لِلْكَافِرِيْنَ عَذَابَ النَّارِ ۝ (الانفال: ۱۲ تا ۱۳)

(اس وقت کو یاد کرو! جب تیرے رب نے فرشتوں کو حکم بھیجا کہ میں تمہارے ساتھ ہوں تم ایمان والوں کو جمائے رکھو میں عنقریب کافروں کے دلوں میں رعب ڈال دوں گا۔ سو مارو گردنوں پر اور مارو ان کے پور پور پر ۝ یہ اس سبب سے ہے کہ یہ اللہ اور اس کے رسول کے مقابلہ کیلئے اٹھے ہیں اور جو اللہ اور اس کے رسول کے مقابلہ کیلئے اٹھتے ہیں تو بے شک اللہ سخت عذاب دینے والا ہے ۝ یہ تو تم نقد چکھو اور جان رکھو کہ کافروں کیلئے دوزخ کا عذاب ہے۔)

فرشتوں کو احکام:

جو فرشتے مسلمانوں کی مدد کیلئے بھیجے گئے تھے اس آیت کریمہ میں انہی کا تذکرہ ہے کہ فرشتوں کی یہ فوج براہ راست رب الافواج کی کمانڈ میں تھی۔ جنگ کے دوران پروردگار کی جانب سے براہ راست انہیں یہ پیغام مل رہے تھے اور احکام کا ذریعہ وہی وحی الہی تھا جو اللہ اور اس کے پیغمبروں کے درمیان ہوتا ہے۔ اس کا مطلب یہ ہے کہ فرشتے اپنے تمام تر مقامات کی بلندی اور معصومیت کے باوجود براہ راست اللہ تک رسائی کی طاقت نہیں رکھتے، انہیں بھی جب حکم پہنچتا ہے تو وحی کے ذریعے پہنچتا ہے۔

انہیں پہلا حکم یہ دیا گیا کہ میں تمہارے ساتھ ہوں تمہارا کام یہ ہے کہ تم مسلمانوں کو ثابت قدم رکھو۔ اس کا مطلب یہ ہے کہ اللہ تعالیٰ کی معیت اور تائید و نصرت کے بغیر فرشتے بھی کچھ نہیں کر سکتے۔ ان کی تمام طاقتیں صرف اللہ کی دین ہی نہیں بلکہ اس کی تائید سے حرکت میں آتی ہیں۔ باوجود اس کے کہ فرشتوں کو اللہ نے بے پناہ قوتوں کا حامل بنایا ہے، روایات میں آتا ہے کہ قوم لوط پر عذاب حضرت جبریل علیہ السلام کے واسطے سے آیا۔ حضرت جبریل نے اپنے ایک پر سے اس دھرتی کو اٹھایا جس پر قوم لوط آباد تھی اور اوپر لے جا کر اسے الٹ دیا۔ پھر ان پر پتھر برسائے گئے۔ آپ اندازہ کر سکتے ہیں کہ جو ذات اپنے ایک پر سے زمین کا ایک بڑا حصہ اٹھا سکتی ہے اس کی طاقت کا کیا عالم ہوگا؟ لیکن یہ حقیقت ہے کہ کوئی فرشتہ اپنی مرضی سے کوئی کام کرنے پر قادر نہیں تا وقتیکہ اسے اللہ کی طرف سے حکم نہ ملے اور اللہ کی تائید اسے حاصل نہ ہو۔ یہاں فرشتوں سے یہ نہیں کہا گیا کہ تم جا کر لڑائی کا سارا کام سنبھال لو اور مسلمانوں سے کہہ دو کہ وہ اطمینان سے اپنے کیمپ میں بیٹھیں، فرشتے خود دشمن کو نیست و نابود کر دیں گے بلکہ یہ فرمایا کہ تم اپنے تصرف سے مسلمانوں کے دلوں کو مضبوط کروان کے حوصلوں میں اضافہ کرو۔ تم دیکھو گے کہ میں جلد ہی کافروں کے دلوں میں رعب اور دہشت پیدا کر دوں گا۔ فوج کی اصل قوت حوصلہ اور مورال (Morale) ہی ہوتی ہے۔ جب کوئی قوم حوصلہ ہار دیتی ہے تو پھر وہ بھیڑوں کا ریوڑ ہو کر رہ جاتی ہے اور حوصلہ مند فوج اسے بھیڑ بکریوں کی طرح ہانکتی ہوئی لے جاتی ہے۔

فَاضِرْبُوا فَوْقَ الْأَعْنَاقِ الخ کا مفہوم:

دوسرا حکم یہ دیا: فَاضِرْبُوا فَوْقَ الْأَعْنَاقِ وَاضِرْبُوا مِنْهُمْ كُلَّ بَنَانٍ (ان کی گردنوں پر مارو اور ان کے پور پور پر مارو۔) اس آیت کی تفسیر میں اہل علم کا اختلاف ہے بعض اہل علم اس آیت کا خطاب فرشتوں سے سمجھتے ہیں اور سیاق کلام کا تقاضا بھی یہی ہے۔ اس صورت میں اس کا مطلب یہ ہوگا کہ فرشتوں کو یہ حکم دیا گیا ہے کہ تم مسلمانوں کے حوصلے بھی تو اتار رکھو اور ساتھ ساتھ کسی حد تک قتال میں بھی شرکت کرو اور کافروں کی گردنوں پر چوٹیں لگاؤ اور ان کی ایک ایک پور پر مارو۔ بعض احادیث سے بھی اس کی تائید ہوتی ہے۔ تفسیر مظہری نے بعض واقعات کا کسی حد تک تذکرہ کیا ہے۔ ابن سعد کی روایت میں حضرت عکرمہ سے مروی ہے کہ اس دن آدمی کا سر کٹ کر گرتا اور یہ پتہ نہ چلتا کہ اسے کس نے مارا ہے اور آدمی کا ہاتھ کٹ کر گرتا اور یہ معلوم نہ ہوتا کہ اسے کس نے کاٹا۔ ابن عباس فرماتے ہیں کہ ایک مسلمان ایک مشرک کا تعاقب کر رہا تھا کہ اچانک اس مشرک کے اوپر کوڑے کی مار پڑنے کی آواز آئی اور ایک شاہسوار کی آواز سنائی دی جو کہہ رہا تھا کہ حیو دم آگے بڑھو! مسلمان نے مشرک کو اپنے آگے دیکھا کہ وہ چت گرا۔ لپک کر دیکھا تو اس کی ناک پر چوٹ کا نشان تھا۔ چہرہ پھٹا ہوا تھا جیسے کوڑے سے مارا گیا ہو اور اس کا پورا جسم ہرا پڑ گیا تھا۔ اس انصاری مسلمان نے آکر رسول اللہ ﷺ سے یہ ماجرا بیان کیا۔ تو آپ نے فرمایا: تم سچ کہتے ہو یہ تیسرے آسمان کی مدد تھی۔ ابو داؤد مازنی کہتے ہیں کہ میں ایک مشرک کو مارنے کیلئے دوڑ رہا تھا کہ اچانک اس کا سر میری تلوار پہنچنے سے پہلے ہی کٹ کر گر گیا۔ میں سمجھ گیا کہ اسے میری بجائے کسی اور نے قتل کیا ہے۔ ایک انصاری حضرت عباس بن عبدالمطلب کو قید کر کے لایا تو حضرت عباس کہنے لگے واللہ! مجھے اس نے قید نہیں کیا ہے مجھے تو ایک بے بال کے سروالے آدمی نے قید کیا ہے جو نہایت خوب رو تھا اور ایک چشکبرے گھوڑے پر سوار تھا۔ اب میں اسے لوگوں میں دیکھ نہیں رہا۔ انصاری نے کہا اے اللہ کے رسول انہیں میں نے قید کیا ہے۔ آپ نے فرمایا خاموش رہو اللہ نے ایک بزرگ فرشتے سے تمہاری مدد فرمائی ہے۔

دوسرے اہل علم کا خیال یہ ہے کہ اس جملے کے مخاطب مسلمان ہیں۔ انہیں حکم دیا جا رہا ہے کہ میں نے ان کے دلوں میں رعب ڈال دیا ہے اب یہ بھیڑوں کا ریوڑ ہیں تم آگے بڑھو اور انہیں گاجرمولی کی طرح کاٹ کر ڈال دو۔ ان کی گردنوں پر مارو، ان کے ایک ایک پور پر مارو، یہ مرعوبیت کے باعث تمہارے سامنے سر نہیں اٹھا سکیں گے کیونکہ جب کوئی آدمی حوصلہ ہار دیتا ہے تو اس کے اعصاب ڈھیلے پڑ جاتے ہیں تو پھر جو شخص چاہے اس کی چند یا پر جوتے لگا دے، اس کی کیسی ہی تحقیر و تذلیل کرے وہ مدافعت پر قادر نہیں ہوتا۔

اگلی آیت کریمہ میں فرمایا کہ کافروں کے دلوں میں رعب ڈالنے اور انہیں بے بسی کے ساتھ مارنے کا سبب یہ ہے کہ وہ اللہ اور اس کے رسول کے مقابلے کیلئے اٹھے ہیں اللہ کے رسول کی دعوت نے پوری طرح ان پر اتمام حجت کر دیا ہے انہیں اس بارے میں کوئی شبہ نہیں کہ آپ اللہ کے رسول ہیں اس کے باوجود اللہ اور رسول کے مقابلے میں آنا ایک ایسی جسارت ہے جس پر کوئی عذر قابل قبول نہیں تو ایسے لوگوں کو دنیا میں بھی خطرناک سزا ملتی ہے اور آخرت میں تو ان کا ٹھکانہ جہنم ہے جس میں وہ سخت ترین عذاب میں مبتلا ہوں گے۔

تیسری آیت کریمہ میں قریش کو مخاطب کر کے فرمایا کہ جب بدر میں جو کچھ تمہارے ساتھ ہوا یہ تمہوڑا سا عذاب ہے یا یوں کہہ لیجئے کہ عذاب کی پہلی قسط ہے۔ اگر تم اب بھی راہ راست اختیار کر لو تو تم بڑے عذاب سے بچ سکتے ہو اور اگر اپنے آپ کو بدلنے کیلئے تیار نہیں ہو تو پھر تمہیں معلوم ہونا چاہئے کہ اللہ نے کافروں کیلئے جہنم کا عذاب تیار کر رکھا ہے۔

يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحْفًا فَلَا تُولُوهُمُ الْاُدْبَارَ وَمَنْ يُؤَلِّمُ يَوْمَئِذٍ ذُبُرًا إِلَّا مُتَحَرِّفًا لِقِتَالٍ أَوْ مُتَحَيِّزًا إِلَىٰ فِتْنَةٍ فَقَدْ بَاءَ بِغَضَبٍ مِنَ اللَّهِ وَمَأْوَاهُ جَهَنَّمُ ۗ وَبِئْسَ الْمَصِيرُ ۝ (الانفال: ۱۵، ۱۶)

(اے ایمان والو! جب تمہارا کفار سے مقابلہ ہو فوج کشی کی صورت میں تو پھر ان سے پیٹھ مت پھیرو جو کوئی ان سے پیٹھ پھیرے اس دن مگر یہ کہ جنگ کیلئے پیٹھ ابدلنا چاہتا ہو یا کسی جماعت کی طرف سمت رہا ہو تو وہ لوٹا اللہ کا غضب لے کر اور اس کا ٹھکانہ جہنم ہے اور وہ کیا ہی برا ٹھکانہ ہے۔)

عرب میں جنگ کے دو معروف طریقے:

عرب میں جنگ کے دو معروف طریقے تھے۔ ایک طریقہ تو وہ تھا جس میں باقاعدہ دو منظم فوجیں آمنے سامنے منظم طریقے سے لڑتی تھیں۔ ایسی جنگ میں عرب بھی بھاگ نکلنے کو عار سمجھتے تھے۔ جو قبیلہ بھی کسی منظم جنگ میں پشت دکھاتا اور بھاگ نکلتا تھا مدتوں تک وہ عربوں کے سامنے سراٹھا کر نہیں چل سکتا تھا۔ شاعر جو کے ذریعے اس کا جینا مشکل کر دیتے تھے۔ ان کے شعرا کی زبانیں شرم کی وجہ سے گنگ ہو کر رہ جاتی تھیں۔ ایسی ہی جنگ کے بارے میں یہاں فرمایا جا رہا ہے کہ جب تمہاری کافروں سے ایسی کوئی جنگ ہو تو دیکھنا کبھی پشت نہ دکھانا اور جو شخص یا جو فوج ایسا کرے گی وہ اللہ کے غضب کی سزاوار ہوگی۔ مسلمان ہونے کے باوجود ان کا ٹھکانہ جہنم ہوگا اور یہ کون نہیں جانتا کہ جہنم کتنا برا ٹھکانہ ہے۔ البتہ! اس میں دو باتوں کا استثناء کیا گیا ہے۔ ۱:- متحرفاً لقتال ۲:- متحيزاً الى فتنۃ

یعنی پشت پھیرنا صرف دو حالتوں میں جائز ہے۔ تحرف کسی ایک جانب مائل ہونے کو کہتے ہیں۔ اس کی صورت یہ ہے کہ مسلمانوں کا کمانڈر محسوس کرتا ہے کہ دشمنوں کی فوجی ترتیب توڑنے کیلئے اپنی فوج کو قدم قدم پیچھے ہٹایا جائے جس سے دشمن اس غلط فہمی میں مبتلا ہو جائے کہ مسلمان شاید پسپائی اختیار کرنے والے ہیں۔ اس کی صفیں بکھر کر مسلمانوں کو گھیرنے کی کوشش کریں تو جیسے ہی اس کی صفوں میں شکاف پڑے تو مسلمان یکبارگی حملہ کر دیں ایسی پسپائی جو کسی جنگی چال کیلئے یا پیٹھ ابدلنے کیلئے ہو اس کی اجازت دی گئی ہے اور دوسری صورت یہ ہے کہ مسلمان اپنی فوج کا ایک پہلو کمزور دیکھ کر اسے پیچھے ہٹنے کی ترغیب دیں اور اسے اس بازو کے ساتھ ملا دیا جائے جس کی طاقت اس سے بہتر ہو اور یا پیچھے سے کمک پہنچنے کے انتظار میں وقتی طور پر فوج کے کسی دستے کو پیچھے ہٹایا جائے۔ یہ دوسری شکل ہے جسے اختیار کرنے کی اجازت ہے۔ مطلب یہ ہے کہ حرام صرف میدان جنگ سے فرار ہے لیکن میدان جنگ میں ایسی تبدیلی اور ایسی پہلو تہی جو بہتر جنگ کا پیش خیمہ ہو اس کی نہ صرف اجازت ہے بلکہ جنگی حکمت عملی کے تحت اس کی تحسین بھی کی جانی چاہئے۔

جنگ کی دوسری قسم گوریلا وار ہے۔ جسے عربی زبان میں ”کمزور“ کی جنگ کہتے ہیں۔ یہ منظم فوج کشی نہیں ہوتی بلکہ چھوٹے چھوٹے دستے دشمن کو پریشان کرنے کیلئے نکلتے ہیں یا جنگی فوائد حاصل کرنا پیش نظر ہوتا ہے۔ ان کے پیش نظر جم کر لڑنا نہیں ہوتا بلکہ وہ تیزی سے حملہ کرتے ہیں اور اپنا مقصد پورا کر کے بھاگ کھڑے ہوتے ہیں۔ اس کا کوئی مخصوص ضابطہ نہیں ہوتا۔ پس جس طرح کامیاب چھاپہ مارا جاسکے اور اپنے آپ کو بچایا جاسکے وہی اس کا اصلی ہنر ہے۔ یہ طریقہ اس وقت بھی رائج تھا اور آج بھی رائج ہے۔ کمزور قوتیں عموماً یہ طریقہ اختیار کرتی ہیں۔ اس میں پسپائی اور بھاگ کھڑا ہونا کہیں بھی عیب نہیں سمجھا جاتا۔

احکام میں تخفیف:

ان آیتوں میں پسپائی کی حرمت کے بارے میں اور جنگ کے پہلو تہی کے حوالے سے جو سخت احکام دیئے گئے ہیں یہ جنگ بدر کے زمانے کی بات ہے۔ ان احکام کا حاصل یہ ہے کہ مسلمانوں کو چاہے کتنی بڑی تعداد سے مقابلہ درپیش ہو اور دشمن چاہے کتنا بھی زبردست کیوں نہ ہو کسی صورت بھی دشمن کے مقابلے سے بھاگنا بدترین حرام ہے۔ لیکن اس کے بعد سورۃ الانفال ہی میں تخفیف کے احکام نازل ہوئے۔ چنانچہ آیت نمبر ۶۶ میں فرمایا کہ اب اللہ تعالیٰ نے تمہارے لئے آسانی کر دی اور تمہاری کمزوری کے پیش نظر یہ قانون جاری کر دیا کہ اگر مسلمان سو آدمی ثابت قدم ہوں تو دو سو کفار پر غالب آسکیں گے اس میں اشارہ کر دیا کہ اپنے سے دوگنی تعداد تک تو مسلمانوں کے ہی غالب رہنے کی توقع ہے اس لئے پشت پھیرنا جائز نہیں ہاں! فریق مخالف کی تعداد دوگنی سے بھی زیادہ ہو جائے تو ایسی حالت میں میدان چھوڑ دینا جائز ہے۔ حضرت عبداللہ ابن عباس رضی اللہ عنہما نے فرمایا کہ جو شخص اکیلا تین آدمیوں کے مقابل سے بھاگا وہ بھاگنا نہیں ہاں جو دو آدمیوں کے مقابل سے بھاگا وہ بھاگنے والا ہے یعنی گناہ کبیرہ کا مرتکب ہے۔ اب یہی حکم قیامت تک باقی ہے۔ جمہور امت اور ائمہ اربعہ کے نزدیک حکم شرعی یہی ہے کہ جب تک فریق مخالف کی تعداد دوگنی سے زائد نہ ہو اس وقت تک میدان جنگ سے بھاگنا حرام اور گناہ کبیرہ ہے۔

فَلَمَّ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتْ إِذْ رَمَيْتْ وَلَكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ اللَّهَ سَمِيعٌ عَلِيمٌ ۝ ذَلِكُمْ وَأَنَّ اللَّهَ مُوهِنٌ كَيْدِ الْكَافِرِينَ ۝ (الانفال: ۱۷، ۱۸)

(پس تم لوگوں نے انہیں قتل نہیں کیا بلکہ اللہ نے ان کو قتل کیا ہے اور آپ نے نہیں پھینکی (مٹھی خاک کی) جس وقت آپ نے پھینکی لیکن اللہ نے پھینکی تاکہ کرے ایمان والوں پر اپنی طرف سے خوب احسان، بے شک اللہ سننے والا جاننے والا ہے ۝ یہ جو کچھ ہوا سامنے ہے اور جان رکھو کہ اللہ سب سے زیادہ کھیر کافروں کی۔)

آنحضرت ﷺ کی آستین سے دستِ غیب کے کارنامے:

ابن جریر طبری اور بیہقی وغیرہ نے حضرت عبداللہ ابن عباس سے یہ نقل کیا ہے کہ معرکہ بدر کے دن جب مکہ کے ایک ہزار جوانوں کا لشکر ٹیلہ کے پیچھے سے میدان میں آیا تو اپنی کثرت و قوت پر فخر کرتا اور اتراتا ہوا اور مسلمانوں کی کمزوری کا مذاق اڑاتا ہوا سامنے آیا۔ اس وقت رسول اللہ ﷺ نے پروردگار کے سامنے دعا کیلئے ہاتھ پھیلا دیئے کہ الہی یہ تیرے جھٹلانے والے قریش فخر و تکبر کرتے ہوئے آرہے ہیں۔ پس اب وہ فتح بھیج دے جس کا تو نے مجھ سے وعدہ فرمایا ہے۔ اس پر جبریل امین تشریف لائے اور عرض کیا کہ آپ ایک مٹھی خاک لے کر دشمن کے لشکر کی طرف پھینک دیں آپ نے ایسا ہی کیا۔ بعض روایات میں ہے کہ آپ نے تین مرتبہ مٹی اور کنکروں کی مٹھی بھری ایک لشکر کے داہنے حصے پر دوسری بائیں حصے پر اور تیسری سامنے کی جانب پھینکی۔ جس کا نتیجہ یہ ہوا کہ اس ایک یا تین مٹھی بھر کنکریوں کو قدرت نے مجزا انداز میں اس طرح پھیلا دیا کہ مخالف لشکر کا کوئی آدمی باقی نہ رہا جس کی آنکھوں میں اور چہروں پر یہ دھول اور کنکریاں نہ پہنچی ہوں۔ بعض روایات میں یہ بھی آیا ہے کہ آپ نے مٹھی خاک کی پھینکتے ہوئے یہ بھی فرمایا:

شاہت الوجوہ ﴿چہرے بگڑ جائیں﴾ عربی میں یہ لعنت کا فقرہ ہے۔ ویسے بھی کسی کے اوپر خاک جھونکنا لعنت ہی کا استعارہ سمجھا جاتا ہے۔ آپ نے ان پر لعنت فرماتے ہوئے مسلمانوں کو یکبارگی حملہ کرنے کا حکم دیا۔ مسلمانوں نے جیسے ہی زوردار حملہ کیا دشمن کے پاؤں اکھڑ گئے ایک بھگدڑ مچ گئی۔ مسلمانوں نے کافروں کو گا جرمولی کی طرح کاٹنا شروع کیا۔ اور جو ہتھیار پھینک چکے تھے انہیں باندھنا شروع کر دیا۔

ان واقعات کی طرف اشارہ کرتے ہوئے قرآن کریم کہتا ہے کہ مسلمانوں کو اس فتح کی نسبت اپنی طرف نہیں کرنی چاہئے یہ فتح سراسر اللہ کی توفیق اور تائید و نصرت کا نتیجہ ہے۔ اس میں کوئی شبہ نہیں کہ قریش مسلمانوں کے ہی ہاتھوں قتل ہوئے اور مٹھی خاک کی آنحضرت ہی نے پھینکی تھی۔ لیکن بعض مرتبہ فعل کی نفی سے مقصود نفس فعل کی نفی نہیں ہوتی بلکہ اس فعل کے ساتھ ان شاندار نتائج کی نسبت کی نفی ہوتی ہے جو اس فعل کے پردے میں ظاہر ہوں۔ مٹھی بھرہتے مسلمانوں کے ہاتھوں قریش کے عظیم لشکر کا کٹ جانا اور آنحضرت ﷺ کے دست مبارک سے پھینکی ہوئی خاک کی ایک مٹھی کا طوفان بن جانا یہ وہ غیر معمولی نتیجہ ہے جو سراسر اللہ کی قدرت کا ظہور ہے۔ اللہ کے نبی کا تو ہر کام اللہ ہی کے دستِ غیب سے وجود میں آتا ہے اور اس کے حلق سے نکلا ہوا ہر بول اللہ ہی کا قانون کہلاتا ہے لیکن مسلمان بھی جب اپنا سب کچھ اللہ کی رضا کے حوالے کر دیتے ہیں اور وہ سرتاسر اللہ کے دین کے دست و بازو بن جاتے ہیں تو اللہ کی قوت بھی ان کے ہاتھ، آنکھیں اور پاؤں بن جاتی ہے وہ دیکھتے ہیں تو اسی کی قوت سے دیکھتے ہیں، پکڑتے ہیں تو اسی کی قوت سے پکڑتے ہیں چلتے ہیں، تو اسی کی قوت سے چلتے ہیں وہ اپنے کسی کارنامے کو اپنی طرف منسوب نہیں کرتے بلکہ اللہ کی طرف منسوب کرتے ہیں۔ اسی سے عقیدہ توحید کی قوت کو جلا ملتی ہے۔ جب ہر مومن یہ سمجھتا ہے کہ پیغمبر کے معجزات بھی اللہ کی نصرت و تائید کا اظہار ہوتے ہیں اور مسلمانوں کے کارنامے بھی اللہ کی توفیق سے وجود میں آتے ہیں۔ اصل قوت اللہ کی قوت ہے اس سے اسباب کی بجائے مسبب الاسباب کا تصور دلوں میں راسخ ہوتا چلا جاتا ہے اور مومن بڑے سے بڑا کارنامہ سراسر انجام دے کر بھی کسی عجب میں کبھی مبتلا نہیں ہوتا۔

وَلِيْلِي الْمُؤْمِنِيْنَ مِنْهُ بَلَاءٌ حَسَنًا (تاکہ کرے ایمان والوں پر اپنی طرف سے خوب احسان)

بلی کے لفظی معنی ”امتحان“ کے ہیں۔ اللہ تعالیٰ کبھی مصیبت و مشقت میں مبتلا کر کے امتحان لیتے ہیں اور کبھی راحت و دولت دے کر آزما تے ہیں۔ راحت و دولت کی صورت میں امتحان یہ ہوتا ہے کہ جسے یہ نعمتیں نصیب ہوتی ہیں وہ اسے اپنی ذاتی قابلیت کا نتیجہ سمجھ کر فخر و ناز میں مبتلا تو نہیں ہو جاتا۔ چنانچہ یہاں اللہ نے اپنے جن انعامات کا ذکر فرمایا ہے اس کے بعد فرمایا کہ دیکھنا ان انعامات کو اپنی ذاتی قابلیت کا نتیجہ نہ سمجھ لینا اور انہیں اپنی طرف منسوب کر کے اللہ کی نصرت و تائید سے محروم نہ ہو جانا۔ یہی وہ مومنوں کی آزمائش ہے جو یہاں کی جا رہی ہے۔

اگلی آیت کریمہ میں فرمایا کہ یہ تو ہیں اللہ کے وہ احسانات جو غزوہ بدر کی نسبت سے تم پر ہوئے۔ لیکن ابھی تمہارا سفر رکنے والا نہیں ابھی اس کلی کو پھول بننے میں وقت لگے گا، ابھی اسلامی انقلاب کی منزل دور ہے، ابھی اس کشمکش میں بہت سے مراحل پیش آنے والے ہیں۔ اگر تم نے اپنے آپ کو اللہ کے انعامات کا مستحق ثابت کیا تو اللہ کا فیصلہ یہ ہے کہ وہ کافروں کی ہر تدبیر کو کمزور سے کمزور تر کرتا چلا جائے گا۔ مسلمان اپنی غلطیوں سے مشکلات پیدا کریں تو اور بات ہے کافروں کی تدبیریں ان کا کچھ نہیں بگاڑ سکیں گی کیونکہ اللہ کی تائید و نصرت ان کے ساتھ ہے۔

اِنْ تَسْتَفِيحُوْا فَقَدْ جَاءَكُمْ الْفَتْحُ ۚ وَاِنْ تَنْتَهُوْا فَهُوَ خَيْرٌ لِّكُمْ ۗ وَاِنْ تَعُوْذُوْا نَعُوْذْ ۗ وَلَنْ نَّبْرِيْنَ عَنْكُمْ ۗ فَبِتُّكُمْ
شَيْئًا وَّلَوْ كَثُرَتْ ۗ وَاِنَّ اللّٰهَ مَعَ الْمُؤْمِنِيْنَ ۝ (الانفال: ۱۹)

(اگر تم فیصلہ چاہتے ہو تو آگیا تمہارے پاس فیصلہ اور اگر تم باز آ جاؤ تو وہ تمہارے لئے بہتر ہے اور اگر یہی کر دے تو ہم بھی یہی کریں گے اور کچھ کام نہ آئے گی تمہارے تمہاری جماعت خواہ وہ کتنی زیادہ ہو اور جان لو کہ اللہ ایمان والوں کے ساتھ ہے۔)

آیت کا پس منظر:

اس آیت کریمہ کا پس منظر یہ ہے کہ قریش مکہ جب مسلمانوں کے استیصال کیلئے مکہ سے نکل رہے تھے تو لشکر کے سب سے فتنہ پرور آدمی ابو جہل نے بیت اللہ کا پردہ پکڑ کر کچھ دعائیں مانگیں جس کا ذکر ہماری روایات میں موجود ہے۔ اس نے اپنی دعا میں یہ بھی کہا تھا یا اللہ دونوں لشکروں میں سے جو اعلیٰ اور افضل ہے اور دونوں جاعتوں میں جو زیادہ ہدایت پر ہے اور دونوں پارٹیوں میں سے جو زیادہ کریم و شریف ہے اور دونوں میں سے جو دین افضل ہے اس کو فتح عطا فرما دیجئے۔ یہ جاہل اور بے وقوف یہ سمجھ رہے تھے کہ وہ مسلمانوں کے مقابلے میں اعلیٰ اور افضل بھی ہیں اور زیادہ ہدایت پر بھی۔ اس کی ایک دعا کے الفاظ تو یہ ہیں ”فریقین میں سے جو سب سے زیادہ قطع رحم کا مجرم ہوا ہے تو کل اس کو کچل دے۔“ چنانچہ اس آیت کریمہ میں قریش مکہ کی انہی دعاؤں کی طرف اشارہ کرتے ہوئے فرمایا کہ ہم نے تمہاری دعا قبول کی تم نے اعلیٰ اور افضل اور ہدایت والے کیلئے فتح مانگی تھی چنانچہ ہم نے اس فریق کو فتح دے دی جو اعلیٰ اور افضل بھی ہے اور ہدایت یافتہ بھی اور وہی تم میں کریم اور شریف بھی ہے۔ اسی طرح اللہ تعالیٰ نے جب بدر میں حق و باطل کا فیصلہ کر دیا۔ اسی لیے جنگ بدر کے دن کو ”یوم الفرقان“ قرار دیا گیا۔ قریش مکہ سے کہا جا رہا ہے کہ تمہیں اپنی دعا کے مطابق اس فیصلے کو قبول کر لینا چاہئے اور نبی کریم ﷺ کے ہاتھ پر ایمان لے آنا چاہئے۔ لیکن اگر تمہاری سرکشی اب بھی رکنے والی نہیں اور خدائی فیصلہ کو ماننے کیلئے تیار نہیں ہو تو پھر یاد رکھو کہ تمہاری سرکشی تمہیں لے بیٹھے گی اگر تم اب بھی رک جاؤ اور راہ راست پر آ جاؤ تو تمہارے لئے بہتر ہے اور اگر تم نے پھر مسلمانوں پر لشکر کشی کی اور تم نے اپنی مخالفت اور معاندت کو جاری رکھا تو یاد رکھو ہم کہیں چلے نہیں گئے ہیں ہم یہیں ہیں تم اپنی عادتوں کی طرف لوٹو گے تو ہم بھی اپنی سذت کی طرف لوٹیں گے اور تمہارا سر کچلنے کیلئے پھر آ موجود ہوں گے اور اگر تمہارا یہ خیال ہے کہ تم آئندہ ایک بڑی افرادی قوت لے کر مسلمانوں پر حملہ کرو گے تو یاد رکھو تمہاری قوت اور کثرت تمہارے کام نہیں آئے گی اور آخر میں ایک ایسا جملہ ارشاد فرمایا جو کافروں کی کمر توڑ دینے والا اور مسلمانوں کیلئے حوصلوں کا سرمایہ ہے۔ فرمایا:

وَأَنَّ اللَّهَ مَعَ الْمُؤْمِنِينَ ﴿۲۰﴾ اور بے شک اللہ مومنوں کے ساتھ ہے ﴿﴾
اس کے بعد کسی بات کی گنجائش نہیں رہ جاتی۔

يَا أَيُّهَا الَّذِينَ آمَنُوا اطِيعُوا اللَّهَ

وَرَسُولَهُ وَلَا تَوَلَّوْا عَنَّهُ وَ أَنْتُمْ تَسْبِعُونَ ﴿۲۰﴾ وَلَا تَكُونُوا

كَالَّذِينَ قَالُوا سَبِعْنَا وَهُمْ لَا يَسْبِعُونَ ﴿۲۱﴾ إِنَّ شَرَّ

الدَّوَابِّ عِنْدَ اللَّهِ الصُّمُّ الْبُكْمُ الَّذِينَ لَا يَعْقِلُونَ ﴿۲۲﴾

لَوْ عَلِمَ اللَّهُ فِيهِمْ خَيْرًا لَأَسْبَعَهُمْ وَلَوْ أَسْبَعَهُمْ لَتَوَلَّوْا

وَهُمْ مُعْرِضُونَ ﴿۲۳﴾ يَا أَيُّهَا الَّذِينَ آمَنُوا اسْتَجِيبُوا لِلَّهِ وَ

لِلرَّسُولِ اِذَا دَعَاكُمْ لِبَايْعَتِكُمْ وَاَعْلَبُوا اِنَّ اللّٰهَ يَحُولُ
 بَيْنَ الْمَرْءِ وَقَلْبِهِ وَاِنَّهٗ اِلَيْهِ تُحْشَرُونَ ﴿٢٣﴾ وَاَتَقُوا فِتْنَةً
 لَا تُصِيبُ الَّذِينَ ظَلَمُوا مِنْكُمْ خَاصَّةً وَاَعْلَبُوا اِنَّ اللّٰهَ
 شَدِيدُ الْعِقَابِ ﴿٢٤﴾ وَاذْكُرُوْا اِذْ اَنْتُمْ قَلِيْلٌ مُّسْتَضْعِفُوْنَ
 فِي الْاَرْضِ تَخَافُوْنَ اَنْ يَّتَخَطَّفَكُمُ النَّاسُ فَآوَاكُمْ وَا
 اَيَّدَكُمْ بِنَصْرِهٖ وَاَرْزَقَكُمْ مِّنَ الطَّيِّبَاتِ لَعَلَّكُمْ تَشْكُرُوْنَ ﴿٢٥﴾
 يَا أَيُّهَا الَّذِينَ آمَنُوا لَا تَخُونُوا اللّٰهَ وَالرَّسُوْلَ وَتَخُونُوا
 اٰمِنَتِكُمْ وَاَنْتُمْ تَعْلَمُوْنَ ﴿٢٦﴾ وَاَعْلَبُوا اِنَّهَا اَمْوَالُكُمْ وَا
 اَوْلَادُكُمْ فِتْنَةٌ وَاِنَّ اللّٰهَ عِنْدَہٗ اَجْرٌ عَظِيْمٌ ﴿٢٧﴾

اے ایمان والو! اللہ اور اس کے رسول کی اطاعت کرو اور اس سے روگردانی نہ کرو اس حال میں کہ تم سنتے ہو (۲۰) ان لوگوں کی
 طرح نہ ہو جاؤ جنہوں نے کہا ہم نے سن لیا حالانکہ وہ سنتے نہیں (۲۱) بیشک سب جانداروں میں بدتر اللہ کے نزدیک وہ بہرے
 گوئے ہیں جو سمجھتے نہیں (۲۲) اور اگر اللہ تعالیٰ ان میں کچھ بھلائی جانتا تو ان کو ضرور سنا دیتا اور اگر بدوں بھلائی انہیں سنا تا تو وہ
 ضرور بھاگ جاتے اس لئے کہ وہ ہیں ہی اعراض کرنے والے (۲۳) اے ایمان والو! اللہ اور رسول کی دعوت پر لبیک کہو جبکہ وہ
 تمہیں اس چیز کی طرف بلائیں جو تمہیں زندگی بخشنے والی ہے اور خوب جان لو کہ اللہ حائل ہو جاتا ہے آدمی اور اس کے دل کے
 درمیان اور یاد رکھو کہ اسی کی طرف تم جمع کئے جاؤ گے۔ (۲۴) اور بچو اس فتنہ سے جس کی شامت مخصوص طور پر صرف انہی لوگوں
 تک نہیں پہنچے گی جنہوں نے جرم کا ارتکاب کیا ہوگا اور خوب جان لو کہ اللہ سخت سزا دینے والا ہے۔ (۲۵) اور یاد کرو! جس وقت تم
 تھوڑے تھے اور ملک میں دے ہوئے تھے ڈرتے تھے کہ لوگ تمہیں اچک نہ لیں تو اللہ نے تمہیں ٹھکانہ دیا اور اپنی نصرت سے
 نوازا اور تم کو پاکیزہ نعمتوں کا رزق بخشا تا کہ تم شکر گزار بنو۔ (۲۶) اے ایمان والو! خیانت نہ کرو اللہ سے اور رسول سے اور
 خیانت نہ کرو آپس کی امانتوں میں، اس حال میں کہ تم جانتے ہو۔ اور جان لو کہ بیشک تمہارے مال اور تمہاری اولاد آزمائش ہیں
 اور بیشک اللہ کے پاس بڑا اجر ہے۔ (۲۸، ۲۹) (رکوع ۳)

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عُنُقَهُ وَآتَمُّوْا تَسْمَعُونَ ﴿٢٠﴾ (الانفال: ٢٠)
(اے ایمان والو! اللہ اور اس کے رسول کی اطاعت کرو اور اس سے روگردانی نہ کرو اس حال میں کہ تم سنتے ہو۔)

منافقین کو خطاب:

گزشتہ دور کو عوں میں ہم نے دیکھا کہ خطاب نبی کریم ﷺ سے رہا یا مسلمانوں سے روئے سخن تمام تر مسلمانوں سے متعلق رہا۔ مسلمانوں میں بے خبری یا انسانی کمزوری کے باعث اگر کوئی کمزوری پیدا ہوئی تو اس پر تنبیہ فرمائی۔ لیکن ساتھ ہی ساتھ ان کے اخلاص اور استقامت کا ثمر یہ دیا کہ مسلسل ان پر عنایات فرمائیں اور پھر ایک ایک عنایت کا تذکرہ بھی فرمایا اور مزید یہ کہ ان عنایات کی صورت میں جو باتیں پیش نظر رکھنے کی تھیں ان کی طرف بھی توجہ دلائی۔ جس سے عقیدے میں قوت پیدا ہوئی اور آئندہ ہمیشہ کیلئے اسلامی زندگی کو ایک راہنمائی میسر آئی۔

جب ہم مسلمانوں پر اللہ کی عنایات اور اس کے اجر کرم کو برستا ہوا دیکھتے ہیں تو صاف معلوم ہوتا ہے کہ اصحاب بدر اللہ کی نگاہ میں مقبول ترین لوگ ہیں یہ امت مسلمہ کا وہ ہر اول دستہ ہے جنہوں نے اپنے خون کی روشنائی سے تاریخ کا سنہری باب رقم کیا ہے اور اپنی استقامت سے حق و باطل میں فرقان بن گئے ہیں۔ قیامت تک کیلئے ان کا یہ کارنامہ درخشندہ و تابندہ رہے گا اور آنے والی نسلیں اس سے ہمیشہ حوصلہ پائیں گی۔

اہل بدر کی قربانی اور استقامت میں صرف یہی نہیں کہ اللہ سے فتح و نصرت کا انعام پایا ہے بلکہ آنحضرت ﷺ کے ارشادات سے معلوم ہوتا ہے کہ انہیں مستقل مغفرت کے ساتھ ساتھ فضائل و رفح درجات کی ایسی بشارتیں ملی ہیں جس نے ان کا مقام و مرتبہ باقی تمام صحابہ سے بلند کر دیا ہے۔ حدیث میں آتا ہے کہ جب آنحضرت ﷺ فتح مکہ کیلئے قریش مکہ پر لشکر کشی کی تیاریوں میں مصروف تھے تو آپ کی خواہش یہ تھی کہ ہماری تیاریوں کی خبر قریش مکہ تک نہ پہنچے پائے تاکہ ہم اچانک مکہ پر حملہ آور ہوں اور انہیں سنبھلنے کا موقعہ دیئے بغیر مکہ فتح کر لیں۔ اس سے حرم کی حدود میں خون ریزی کا اندیشہ کم سے کم ہو جائے گا۔ لیکن اچانک ایک واقعہ پیش آیا جس نے صحابہ کرام کو مشتعل کر دیا۔ واقعہ یہ ہوا کہ حاطب ابن بلتعہ جو اصحاب بدر میں سے تھے انہوں نے مکہ والوں کو ایک خط لکھا جو مکہ معظمہ جانے والی ایک عورت کے ہاتھ بھیجا۔ جس میں یہ اطلاع دی گئی تھی کہ نبی کریم ﷺ عنقریب تم پر حملہ آور ہونے والے ہیں۔ آنحضرت ﷺ کو وحی الہی کے ذریعے اس کی اطلاع دی گئی چنانچہ آپ نے دو صحابہ کو اس عورت کے تعاقب میں بھیجا اور آپ نے بتا دیا کہ وہ تمہیں فلاں جگہ جاتی ہوئی مل جائے گی۔ انہوں نے اسے جا پکڑا اور اس سے خط کے بارے میں پوچھا تو اس نے لاعلمی کا اظہار کیا۔ حضرت علی رضی اللہ عنہ نے اسے دھمکی دی کہ اس بات میں تو شبہ کی کوئی گنجائش ہی نہیں کہ خط تمہارے پاس ہے کیونکہ اس کی اطلاع نبی کریم ﷺ ہمیں دے چکے ہیں۔ البتہ! یہ ممکن ہے کہ تم نے ایسی جگہ چھپایا ہو جہاں انسانی نظر مشکل سے پہنچتی ہے تو ہمیں اس کے لئے اگر تمہیں برہنہ بھی کرنا پڑا تو ہم اس سے بھی دریغ نہیں کریں گے۔ اس نے جب دیکھا کہ یہ معاملہ ٹلنے والا نہیں تو اس نے اپنے سر کے بالوں میں چھپایا ہوا خط نکال کر ان کے حوالے کر دیا اور اس نے بتایا کہ مجھے حاطب نے یہ خط دیا ہے۔ جب یہ بات یقینی ہو گئی کہ حضرت حاطب نے ایک ایسی غلطی کی ہے جو اسلامی ریاست سے غداری کے مترادف ہے تو حضرت عمر فاروق رضی اللہ عنہ نے آنحضرت ﷺ سے اجازت طلب کی کہ آپ مجھے اجازت دیں میں اسے قتل کر دوں کیونکہ یہ شخص منافق ہے۔ اس پر آنحضرت ﷺ نے حضرت عمر فاروق رضی اللہ عنہ سے فرمایا کہ ”عمر! تم کیا جانو کہ اللہ نے اہل بدر کو ایک نظر دیکھا اور فرمایا آج کے بعد تم جو چاہو کرو تمہیں کوئی گناہ نقصان نہیں دے گا۔ حاطب نے بڑا قصور کیا ہے لیکن وہ اہل بدر میں سے ہیں۔ وہ یقیناً منافقین میں سے نہیں ہو سکتے۔“ حاطب رضی اللہ عنہ کو بلا کر پوچھا گیا تو انہوں نے بتایا کہ حضور میں ایک مخلص مسلمان ہوں میرے اخلاص میں کوئی شبہ نہیں میری اس غلطی کا سبب یہ ہے کہ میرے اہل خانہ ابھی تک مکہ معظمہ میں ہیں اور قریش کے رحم و کرم پر ہیں۔ میں نے قریش پر یہ ایک چھوٹا سا احسان کر کے یہ چاہا ہے کہ وہ میرے بچوں کو نقصان نہ پہنچائیں۔ میرے اطلاع دینے سے انشاء اللہ تعالیٰ کی مشیت نہیں بدلے گی اور اسلامی کاز کو کوئی نقصان نہیں پہنچے گا البتہ یہ امید ضرور پیدا ہو جاتی ہے کہ اس احسان کے بدلے میں قریش میرے بچوں کی حفاظت کریں گے۔

اس واقعہ سے آپ اندازہ کر سکتے ہیں کہ اللہ تعالیٰ کے یہاں اہل بدر کا مقام و مرتبہ کیا ہے۔ ایک طرف تو یہ بات ذہن میں رکھئے اور دوسری

طرف پیش نظر آیت کریمہ کالب ولہجہ اور تنقیدی اسلوب جو اگلی آیات میں اور نکھر گیا ہے وہ بھی پیش نظر رکھئے تو خود بخود یہ بات واضح ہو جاتی ہے کہ بظاہر یہ خطاب مسلمانوں سے ہے لیکن حقیقت میں یہ خطاب اہل بدر سے نہیں بلکہ مدینہ کے منافقین سے ہے۔ اہل بدر تو وہ ہیں جنہوں نے جنگ بدر میں اپنے ایمان کا ثبوت دیا لیکن مدینہ طیبہ میں اہل بدر کے ساتھ ساتھ جہاں کچھ دوسرے مخلص مسلمان ہیں وہیں ان کے ساتھ ایک محدود تعداد منافقین کی بھی ہے اور آیات کے اسلوب سے معلوم ہوتا ہے کہ یہ منافقین وہ ہیں جو یا تو یہود میں سے آئے ہیں اور یا یہود کے زیر اثر ہیں۔ کیونکہ اگلی آیت کریمہ میں جن لوگوں کی مشابہت سے روکا گیا ہے وہ یقیناً یہود ہیں۔ ارشاد فرمایا:

وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ ﴿٢١﴾ (الانفال : ۲۱)
(ان لوگوں کی طرح نہ ہو جاؤ جنہوں نے کہا ہم نے سن لیا حالانکہ وہ سنتے نہیں۔)

یہود کی طرف اشارہ ہے:

اس آیت کریمہ میں جن لوگوں کی مشابہت سے روکا گیا ہے اور ان کی بطور خاص ایک صفت کا ذکر فرمایا گیا ہے۔ وہ صفت خود بول رہی ہے کہ اشارہ یہود کی طرف ہے کیونکہ قرآن کریم نے متعدد مواقع پر یہود کی اس عادت بد کا ذکر فرمایا کہ جب بھی ان کے پیغمبروں نے ان سے کہا کہ ”سنو اور اطاعت کرو“ تو وہ جواب میں کہتے ”سمعنا و عصینا“ سمعنا کو بلند آواز سے کہتے اور عصینا دبی آواز سے کہتے۔ جس کا معنی یہ ہے کہ ”ہم نے سن لیا اور ہم نے نافرمانی کی“ یا ممکن ہے یہ ان کے حال کی تصویر ہو کہ وہ زبان سے تو سمعنا کہتے تھے کہ ہم نے آپ کا حکم سن لیا ہے لیکن اپنے عمل سے یہ ثابت کرتے تھے کہ ہم وہ لوگ ہیں جو سننے کے بعد عمل نہیں کیا کرتے بلکہ بعض دفعہ تو ان کی سنگدلی اور حق دشمنی اس انتہا کو پہنچ جاتی کہ وہ صاف کہتے کہ ہمارے دل غلافوں میں ملفوف ہیں تم جو کہتے ہو ہمارے دلوں میں اترتا نہیں۔ اس لئے ہم اس کے قبول کرنے سے معذور ہیں۔ یہاں ان کے اسی رویے کی طرف اشارہ فرما کر مسلمانوں کو متنبہ کیا گیا ہے کہ تم ان یہود کی طرح بننے کی کوشش مت کرو کہ وہ لوگ اپنے پیغمبروں کی تعلیمات اور تنبیہات کو سنتے ضرور تھے لیکن قبول نہیں کرتے تھے اور سننے سے مقصود اصل تو قبول کرنا ہی ہوتا ہے کیونکہ محض سننا اور پھر اس کا کوئی اثر قبول نہ کرنا یہ وہ چیز ہے جو حیوانیت کی سطح سے بھی گری ہوئی ہے کیونکہ حیوانوں میں سے جن جانوروں کو سدھایا جاتا ہے وہ نہ صرف سنتے ہیں بلکہ اس کے نتیجے میں وہی کچھ کرنے لگتے ہیں جو انہیں سکھایا جاتا ہے۔ انسانوں میں یہ طرز عمل صرف منافقین کا ہوتا ہے کیونکہ کافر تو سرے سے سنتا ہی نہیں آپ اصرار کریں تو وہ سننے سے انکار کر دیتا ہے بلکہ اس کی کوشش ہوتی ہے کہ دوسروں کو بھی نہ سننے دیا جائے۔ لیکن منافق اپنے آپ پر پردہ ڈالنے کیلئے بظاہر قریب ہو کر سنتا ہے لیکن کسی بات کو دل میں اترنے نہیں دیتا کیونکہ اس کے دل اور زبان کے درمیان نفاق کی دیوار حائل ہو جاتی ہے۔ تو تم اگر یہی رویہ اختیار کر کے منافقت کے راستے پر چلنے کا ارادہ رکھتے ہو تو پھر سوچ لو تمہارا انجام بھی وہی ہوگا جو اس سے پہلے یہود کا ہو چکا ہے۔ وہ دنیا میں عبرت کے طور پر زندہ رکھے گئے ہیں لیکن انسانوں کا عجیب حال ہے بجائے ان سے عبرت حاصل کرنے کے ان کے راستے پر چلنا پسند کرتے ہیں حالانکہ یہ راستہ مسلمانوں سے تو فرود تر ہے ہی انسانوں کی سطح سے بھی گرا ہوا ہے۔

إِنَّ شَرَّ الدَّوَابِّ عِنْدَ اللَّهِ الضَّمَمُ الْبُحْمُ الَّذِينَ لَا يَعْقِلُونَ ﴿٢٢﴾ (الانفال : ۲۲)
(بے شک سب جانداروں میں بدتر اللہ کے نزدیک وہ بہرے گوئے ہیں جو سمجھتے نہیں۔)

بدترین خلائق لایعقل جانور ہیں:

”دَوَابُّ“ دابّہ کی جمع ہے۔ اہل لغت کے نزدیک ہرزین پر چلنے والے کو دابّہ کہا جاتا ہے۔ مگر عرف و محاورہ میں صرف چوپایہ جانوروں کو دابّہ کہتے ہیں۔

انسان کو اللہ تعالیٰ نے تمام حیوانات سے افضل پیدا فرمایا ہے۔ اس کی تخلیق احسن تقویم میں ہوئی ہے۔ اسے صلاحیتوں سے مالا مال

کیا گیا ہے۔ اسے حواسِ خمسہ عطا فرمائے گئے ہیں۔ جس سے وہ محسوسات میں راہنمائی لیتا ہے۔ پھر اسے جوہرِ عقل عطا فرمایا گیا ہے جس سے حواس سے حاصل کردہ معلومات کو عقل کی قوت سے کام لے کر ایجادات و اختراعات میں تبدیل کر دیتا ہے اور اس طرح دنیا میں ایسا تنوع، ایسی رنگارنگی اور ایسی جدت کو بروئے کار لاتا ہے جس سے انسانی زندگی حیوانیت سے بالکل الگ ہو کر اپنی وسعت اور ہمہ جہتی میں کہیں سے کہیں پہنچ جاتی ہے اور پھر یہی وہ عقل ہے جو قوتِ تمیز بن کر خیر و شر کی شناخت میں انسان کو راہنمائی مہیا کرتی ہے۔ اللہ کے ہاں جزا و سزا کا ترتیب اللہ کی عطا کردہ اسی قوت پر ہوتا ہے۔ تو جو شخص عقل سے کام نہیں لیتا اس کے لئے ناممکن ہے کہ وہ جہانِ خیر و شر میں کسی ایسے فیصلے تک پہنچ سکے جو دنیا اور آخرت میں خیر و فلاح کا باعث ہو۔ یہ وہ انسانی سطح ہے جو ہدایت و ضلالت کے حوالے سے پیغمبروں کی اصل مخاطب ہے۔ اس لئے جو آدمی اس سطح سے گر جاتا ہے تو سمجھ لینا چاہئے کہ وہ حیوانیت کی سطح پر اتر گیا کیونکہ حیوان بھی اپنے پاس حواس کی دولت تو رکھتے ہیں۔ اسی کے نتیجے میں وہ اپنی زندگی کے معمولات انجام دیتے ہیں۔ زندگی کی ضروریات فراہم کرتے ہیں۔ بچوں کو پالتے ہیں۔ موسم کی شدت سے بچنے کیلئے اپنے بھٹ بناتے ہیں۔ لیکن جب کوئی شخص حواس کی سطح سے بھی نیچے گر جاتا ہے صحیح فیصلہ کرنا تو دور کی بات ہے وہ کسی بات کو نہ سنتا ہے اور نہ بولتا ہے یعنی کوئی اسے پکارتا ہے تو وہ سنتا نہیں اور نہ خود کسی کو پکارتا ہے تاکہ کوئی اس کے کام آسکے۔ تو یہ وہ حیوان ہے جسے حیوانوں میں سے بھی بدترین قرار دیا گیا ہے۔ حیوانوں میں بھی عزت کے لائق وہی حیوان ہوتے ہیں جو اپنے مالک کی بات سنتے ہیں اور وہ حیوان جو گدھے کی طرح صرف ڈنڈے کی زبان سمجھتے ہیں وہ حیوانوں میں بھی حیوانوں جیسی عزت نہیں پاتے۔ مدارج کی اس تقسیم کی طرف اشارہ کرنے کے بعد فرمایا کہ جو منافقین اللہ کے رسول جیسی دلآویز شخصیت اور دل میں اتر جانے والے لب و لہجہ کو بھی سننے کے قابل نہیں سمجھتے اور اگر سنتے بھی ہیں تو سننے کے تقاضوں پر کان نہیں دھرتے۔ تو یہ تو ایسے حیوان ہیں جو حیوانی صفات سے بھی محروم ہیں اور ایسے انسان ہیں جو انسانی صفات سے محروم ہیں کیونکہ یہ بہرے بھی ہیں اور گونگے بھی۔ یہی حیوانی صفات ہیں اور یہ عقل سے کام نہیں لیتے یہ انسانی صفت ہے۔ ایسے لوگوں کو خود سوچنا چاہیے کہ اس روش کا آخر انجام کیا ہوگا؟ کیونکہ انسانی زندگی کا آغاز ہی یہاں سے ہوتا ہے کہ انسان دوسروں کی سنے، دوسروں سے پوچھے اور سمجھے اور پھر اپنی حاصل کردہ معلومات سے عقل کے ذریعے کچھ اخذ کرنے کی کوشش کرے اور جہاں تک انسان کی اجتماعی زندگی کا تعلق ہے اس کا آغاز سمع و اطاعت سے ہوتا ہے تو اس اجتماعیت میں رہنے والوں کیلئے ضروری ہے کہ اپنے نظم اور اپنے نظم کے سربراہ کی ہدایات کو سنیں، سمجھیں اور انہیں قبول کریں کیونکہ کوئی بھی اجتماعی نظم جسے دنیا میں اپنا وزن ڈالنا ہو اور جسے ایک مضبوط قوت بن کر اٹھنا ہو اور جس کے پیش نظر ایک صالح معاشرے کی تشکیل ہو اور جو خیر کی قوت بن کر دنیا کو راہِ راست دکھانے کی فکر بھی رکھتا ہو اس کی اصل قوت سمع و اطاعت میں مضمر ہوتی ہے۔ فوج ہر ملک کی منظم اور مضبوط قوت سمجھی جاتی ہے۔ اس کی تنظیم اور اس کی قوت کا راز کس بات میں ہوتا ہے؟ صرف سمع و اطاعت میں۔ کوئی سپاہی یا کوئی افسر فوج میں رہ کر اپنی مرضی کرنے کی عادت نہیں بنا سکتا۔ وہاں سب کو اپنے سے بالا کی بات سننا اور اطاعت کرنا پڑتی ہے اور اسی کے نتیجے میں ان کے اندر ایک ڈسپلن پیدا ہوتا ہے اور فوج کے تمام افراد ایک اکائی بن کر سیسہ پلائی دیوار میں ڈھل جاتے ہیں۔ ان تین آیتوں میں بنیادی طور پر یہی حقیقت و اشکاف کی گئی ہے کہ ایک مضبوط قوت بننے کیلئے تمہیں اپنے اندر سمع و اطاعت کی خو پیدا کرنی چاہئے اور اگر ایسا نہیں کرو گے تو تم حیوانوں کی ایک بھیڑ تو بن سکتے ہو ایک مضبوط امت نہیں بن سکتے۔

وَلَوْ عَلِمَ اللَّهُ فِيهِمْ خَيْرًا لَأَسْمَعَهُمْ ۗ وَلَوْ أَسْمَعَهُمْ لَتَوَلَّوْا وَهُمْ مُعْرِضُونَ ۝ (الأنفال : ۲۳)

اگر اللہ تعالیٰ ان میں کچھ بھلائی جانتا تو ان کو ضرور سنا دیتا اور اگر بدوں بھلائی انہیں سنا تا تو وہ ضرور بھاگ جاتے اس لئے کہ وہ ہیں ہی اعراض کرنے والے ۝

سنت اللہ:

اس آیت کریمہ میں ایک اعتراض کا جواب دیا گیا ہے جو ذہنوں میں پیدا ہو سکتا ہے۔ وہ اعتراض یہ ہے کہ یہاں منافقین کی جس عادت بد کا ذکر فرمایا گیا ہے جس کی وجہ سے وہ ہر طرح کے خیر سے محروم ہو گئے ہیں وہ ان کا نہ سننا ہے یا سن کر اثر قبول نہ کرنا ہے۔ کیا یہ ممکن نہیں کہ اللہ تعالیٰ اپنی قدرت کاملہ سے کام لے کر انہیں سننے کی طرف مائل کر دے اور جو وہ سنیں ان کے دلوں میں اتار دے؟ اس طرح سے وہ بنیادی رکاوٹ جو ان کی ہدایت کے راستے میں حائل ہے وہ دور ہو سکتی ہے۔ اللہ تعالیٰ نے اس اعتراض کا جواب دینے کیلئے یا اس شبہ کو دور کرنے کیلئے اپنی ایک سنت اور قانون کی طرف اشارہ فرمایا ہے۔ اللہ کا قانون یہ ہے کہ اس نے ہر انسان کو عقل اور قوت تمیز سے نوازا ہے پھر اس کی عقل کی رہنمائی کیلئے پیغمبر بھیجے اور کتابیں اتاری ہیں جو ان کے سامنے حق اور باطل کو پوری طرح واضح کر کے رکھ دیتے ہیں۔ حق کا حق ہونا دلائل سے ثابت کر دیا جاتا ہے اور باطل کا باطل ہونا پوری طرح مبرہن کر دیا جاتا ہے جس آدمی کی عقل ہر طرح کے ٹیڑھ، الجھن، آلودگی اور جانب داری سے پاک ہے اس کیلئے یہ سمجھنا مشکل نہیں رہتا ہے کہ حق مجھ سے کس بات کا تقاضا کرتا ہے۔ چنانچہ اب اس کی ذمہ داری ہے کہ وہ یہ فیصلہ کرے کہ اسے حق کا ساتھ دے کر اللہ کے نبی پر ایمان لانا ہے یا باطل کا ساتھ دے کر خیر کی قوتوں کی مخالفت کرنی ہے۔ وہ اگر حق کی حمایت کرنے کا فیصلہ کرتا ہے تو اللہ تعالیٰ اس کے حواس اور اس کی عقل میں توفیق کا چراغ جلا دیتا ہے وہ حق کی بات کو سنتا بھی ہے اور سمجھتا بھی ہے۔ حق کے راستے میں اس کیلئے کوئی رکاوٹ باقی نہیں رہتی۔ لیکن اگر وہ یہ فیصلہ کرتا ہے کہ مجھے باطل کا ساتھ دینا ہے اور خواہشات نفس کی پیروی کرنی ہے تو پروردگار اسے مہلت عمل دیتا ہے۔ اس کے نبی تبلیغ و دعوت میں تیزی پیدا کر دیتے ہیں لیکن جب وہ پوری طرح اپنے بارے میں ثابت کر دیتا ہے کہ اس کے اندر خیر کی ہر قوت دم توڑ چکی ہے اور خیر کے سوتے خشک ہو چکے ہیں تو پھر اللہ تعالیٰ اسے توفیق دینے کی بجائے اس کی محرومی کا فیصلہ کر دیتے ہیں۔ اس آیت کریمہ میں بھی یہی فرمایا گیا ہے کہ اگر اس نے خیر کی قوتوں کو مفلوج نہ کر دیا ہوتا اور بھلائی کے سوتے خشک نہ ہو گئے ہوتے تو ضرور اللہ تعالیٰ اسے حق کی آواز سناتا اور ضرور یہ حق کی آواز اس کے دل و دماغ میں اترتی لیکن چونکہ وہ اپنے آپ کو پوری طرح اس سے محروم کر چکا ہے۔ تو اب اگر اللہ تعالیٰ اسے زبردستی بھی سنائے تو اس کا نتیجہ یہ ہوگا کہ اس کی روگردانی میں اور اضافہ ہوگا۔ اس کو مثال میں یوں سمجھئے کہ جب کسی شخص کا معدہ خراب ہو جاتا ہے اور اس میں ہضم کرنے کی قوت ختم ہو جاتی ہے تو آپ اسے جتنی بہتر سے بہتر غذا دینے کی کوشش کریں گے اتنا ہی معدہ اسے قبول کرنے سے انکار کرے گا۔ آپ اس کی کمزوری کو دیکھتے ہوئے اس کیلئے مرغن اور طاقت بخش غذائیں تجویز کریں گے لیکن اس کا معدہ چونکہ ہضم کرنے کی صلاحیت سے محروم ہو چکا ہے اس لئے فوراً قے کر کے اسے نکال دے گا۔ اس کا نتیجہ یہ ہوگا کہ مریض کی صحت پہلے سے بھی زیادہ بگڑ جائے گی۔

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ۚ وَعَلَّمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ

وَإِنَّ إِلَيْهِ لَنُحْشَرُونَ ۝ (الأنفال: ۲۴)

اے ایمان والو! اللہ اور رسول کی دعوت پر لبیک کہو جبکہ وہ تمہیں اس چیز کی طرف بلائیں جو تمہیں زندگی بخشنے والی ہے اور خوب جان لو کہ اللہ حائل ہو جاتا ہے آدمی اور اس کے دل کے درمیان اور یاد رکھو کہ اسی کی طرف تم جمع کئے جاؤ گے ۝

تین حقائق کا انکشاف:

اس آیت کریمہ میں تین باتوں کی طرف توجہ دلائی گئی ہے بلکہ تین حقائق کی نقاب کشائی کی گئی ہے۔ سب سے پہلی بات جو ایک بہت بڑی حقیقت ہے اور جسے نظر انداز کر دینے سے انسان کی بد نصیبی اور اس کی ضلالت میں ہمیشہ اضافہ ہوا ہے۔ وہ بات یہ ہے کہ انسان نے اپنی عقل و خرد سے لے کر جن مختلف علوم و فنون کو وجود دیا ہے ان میں سے ایک ایک پر غور کر کے دیکھ لیا جائے تو معلوم ہوتا ہے کہ سب کا موضوع اور سب کا ہدف صرف یہ ہے کہ انسانی ضروریات زندگی کو بہتر سے بہتر سے صورت میں اور زیادہ سے زیادہ فراوانی کے ساتھ کس طرح حاصل کیا جائے اور ہر انسان اور انسانوں مختلف گروہ اس فکر میں رہتے ہیں کہ ہم وسائل رزق پر زیادہ سے زیادہ کس طرح قبضہ حاصل کر سکیں۔ نفس کی ایک بھوک ہے جسے کہیں سیری نصیب

ہوتی۔ معدے کی ایک آگ ہے جو کسی حد تک بھی بجھنے کا نام نہیں لیتی۔ دل و دماغ کی آرزوؤں اور امتگوں کی ہوس ہے جسے کسی حد پر پہنچ کر بھی قرار نہیں۔ پیٹ کی ضرورتیں، نفس کے تقاضے، حیوانی اور سفلی جذبات کے حصول کیلئے دماغی کاوشیں، ایسا معبود ہیں کہ صبح سے لیکر شام تک بلکہ بعض دفعہ راتوں کو بھی ہر شخص اسی کی پوجا میں لگا ہوا ہے۔ معدہ ایک ایسا کعبہ مقصود بن چکا ہے کہ پوری دنیا اس کے طواف میں مصروف ہے اور وقت گزرنے کے ساتھ ساتھ اس کے مطاف میں اضافہ ہوتا جا رہا ہے۔ علم و فن کے نام سے انسانی دماغ نے جو کچھ اختراع کیا ہے اس کے ناموں پر نہ جائے اس کی حقیقت میں اتر کر دیکھئے ہر جگہ آپ کو اسی رویے اور اسی فکر کی کارفرمائی دکھائی دے گی۔ اس کا نتیجہ یہ ہے کہ شکم کی ضرورتوں نے انسانیت کو دبا کر ہر جگہ اپنی حکمرانی قائم کر لی ہے اور دل کی دنیا آہستہ آہستہ مردنی کا شکار ہوتی جا رہی ہے کیونکہ انسان جس راستے پر پڑ چکا ہے اس کی فکر جو اسلوب اختیار کر چکی ہے اور اس کی تنگ و تاز اپنے لئے جو میدان منتخب کر چکی ہے اس کا کوئی راستہ دل کی طرف نہیں جاتا بلکہ سب کے پیش نظر شکم پروری اور شکم پرستی کے سوا کچھ نہیں اور ستم ظریفی یہ ہے کہ شکم اور قلب کے تقاضوں میں ایسا بعد المشرقین ہے کہ یہ دونوں کبھی یکجا نہیں ہو سکتے۔ اقبال نے ٹھیک کہا:

دل کی آزادی شہنشاہی، شکم سامانِ موت
فیصلہ تیرا ترے ہاتھوں میں ہے دل یا شکم

پنچمبر اس کے بالکل برعکس ایک دوسری دعوت لے کر آتے ہیں جس کا موضوع شکم پروری نہیں بلکہ دل کی بیداری ہے۔ وہ انسان کو اس کے خالق و مالک کے وجود کی خبر دیتے ہیں۔ اسے اس حقیقت سے آگاہ کرتے ہیں کہ تجھے تیرے مالک نے ایک مقصد حیات دے کر پیدا کیا ہے یہ دنیا تیرے لئے میدانِ عمل بنائی گئی ہے اور زندگی مہلتِ عمل کے لئے بخشی گئی ہے۔ عمل کے اصول و ضوابط اور حسن و قبح کے معیارات سے تیرے مالک نے اپنے رسول بھیج کر اور کتابیں اتار کر تمہیں آگاہ کیا ہے اور ساتھ ہی ساتھ یہ بات واضح کی ہے کہ تمہارے مالک کے بھیجے ہوئے ضابطہ حیات کے مطابق جو زندگی گزرے گی اسے یہاں بھی بھلائی کا پھل لگے گا اور آخرت میں بھی سرخرو ہوگی۔ لیکن جو زندگی اس ضابطہ حیات کے انکار پر اٹھے گی وہ وقتی طور پر چکا چوند بھی پیدا کر سکتی ہے۔ لیکن اس کا انجام کبھی اچھا نہیں ہوتا کیونکہ اس کی چکا چوند اور دل آویزی جھوٹے نگوں کی ریزہ کاری کے سوا کچھ نہیں۔ بالآخر ایک وقت آتا ہے جبکہ اہل دنیا خود اس سے تنگ آ کر خودکشی کی موت مرتے ہیں یا آپس میں ٹکرا کر ایک دوسرے کی ہلاکت کا باعث بنتے ہیں کیونکہ زندگی کا وہ رویہ جو شکم پروری کے سوا کچھ اور نہیں سکھاتا اور جس نے انسانی اقدار کو جلا دینے کی بجائے حیوانی صفات کو عزت و احترام دیا ہے اس کے نتیجے میں بھوک میں تو اضافہ ہو سکتا ہے، آرام و راحت کی طلب تو بڑھ سکتی ہے، درہم و دینار اور عہدہ و منصب کی ہوس میں تو افزونی ہو سکتی ہے، اپنے منڈیر کو اونچا کرنے کیلئے دوسروں کی عمارتیں گرانے کا شوق تو پیدا ہو سکتا ہے، اپنے آپ کو سب سے بڑا ثابت کرنے اور اپنے ملک کو وسیع کرنے کیلئے ظلم اور ظالمانہ فتوحات کے شوق میں اضافہ تو ہو سکتا ہے لیکن اس سے دل میں وہ رعنائی پیدا نہیں ہو سکتی جو دل کی بیداری کا باعث ہو جس سے بصارت کو بصیرت نصیب ہو جس سے عقل کو وہ نور حاصل ہو جو آفاق و انفس کے اسرار و حقائق سے پردہ اٹھا سکے اور دل کو وہ زندگی نصیب ہو جو تجلیات و انوار الہی کا مہبط بن سکے۔ یہ دولت صرف اللہ کے نبیوں کی دعوت کے نتیجے میں نصیب میں آتی ہے۔ اس سے وہ دل بیدار پیدا ہوتا ہے جو خالق و مخلوق کے رشتہ کی حقیقت کو جانتا اور جو مخلوق کے آئینہ میں اپنے خالق کی جھلک دیکھ سکتا ہے۔ جس میں ایسی نزاکت پیدا ہو جاتی ہے کہ دوسرے انسان کی معمولی تکلیف اس کے لئے ناقابل برداشت ہو جاتی ہے۔ وہ خود دکھ اٹھا کر دوسروں کو سکھ پہنچاتا ہے اور اسی میں راحت محسوس کرتا ہے اور یہی درحقیقت وہ حقیقت ہے جس کے نتیجے میں ایسا انسان وجود میں آتا ہے جس پر خلافتِ ارضی ناز کرتی ہے اور جس کے دامن میں فرشتے نماز پڑھ کر فخر محسوس کرتے ہیں۔ اسی سے فاروقی اور حیدری صفات وجود میں آتی ہیں اور انسانی کائنات کی ایک ایک بگڑی ہوئی کل ٹھیک جگہ پر بیٹھ جاتی ہے۔ اقبال نے ٹھیک کہا۔

دل بیدار فاروقی دل بیدار کراری
مس آدم کے حق میں کیسا ہے دل کی بیداری
دل بیدار پیدا کر کہ دل خوابیدہ ہے جب تک
نہ تیری ضرب ہے کاری نہ میری ضرب ہے کاری

۲:- اس آیت کریمہ میں دوسری حقیقت جو منکشف فرمائی گئی ہے وہ یہ ہے کہ منافقین یا کمزور مسلمانوں کو ایک تشبیہ کی جا رہی ہے کہ اللہ کے نبی تمہیں جس حیات بخش پیغام کی طرف بلا رہے ہیں اور تمہارے دلوں کی زندگی کا جو سامان کر رہے ہیں یہ مت سمجھو کہ یہ بلا اور یہ دعوت مسلسل اسی طرح جاری رہے گی اللہ تعالیٰ اپنے بندوں کی آسانی اور پھر اتمام حجت کیلئے ایک خاص وقت تک اپنے پیغمبر کے ذریعے دعوت کا اہتمام جاری رکھتا ہے۔ پیغمبر دکھا اٹھا کر منافقین کی مخالفتوں کے باوجود خون کے گھونٹ پی پی کر لوگوں کو اللہ کے دین کی طرف دعوت دیتے رہتے ہیں۔ لیکن جب پروردگار محسوس فرماتا ہے کہ انسانوں کی طرف سے اس پیغام کی ناقدری اپنی انتہا کو پہنچ گئی ہے تو پھر وہ زیادہ دیر تک مہلت کو جاری نہیں رکھتا، تمہیں بات سے کام لیتا ہے، کبھی جھٹکتے بھی دیتا ہے۔ جب یہ ساری کوششیں اکارت جاتی ہیں تو پھر اللہ کا قانون حرکت میں آتا ہے۔ وہ قانون یہ ہے کہ جب ایک شخص اپنے انکار اور عناد سے یہ ثابت کر دیتا ہے کہ مجھے اللہ کے دین اور اللہ کے رسول کی دعوت سے کوئی سروکار نہیں میں یہ ماننے کیلئے تیار نہیں کہ اللہ میرا خالق و مالک ہے اور اسے یہ حق پہنچتا ہے کہ وہ میرے لئے ایک ضابطہ حیات نازل کرے اور میرے لئے لازم ہے کہ میں اس ضابطہ حیات کے مطابق زندگی گزاروں۔ میں ان میں سے ہر بات کو قبول کرنے سے انکار کرتا ہوں، میں تو من مرضی کی زندگی گزاروں گا۔ مجھے کسی آنے والی زندگی سے کوئی خطرہ نہیں، مجھے کہیں بھی جواب دہی کا اندیشہ نہیں۔ اس پر اللہ کا قانون حرکت میں آتا ہے تو وہ ایسے آدمی سے قبولیت حق کی استعداد چھین لیتا ہے۔ یہی وہ چیز ہے جسے دلوں پر مہر کرنا کہتے ہیں اور اسی کو قرآن کریم نے ”زین“ قرار دیا ہے۔

انسان کا دل ایک آئینے کی مانند ہے جس کی آب و تاب انسان کے رخ زیبائے عکس کو منعکس کرتی ہے۔ لیکن آئینے کا یہ انعکاس اس وقت تک باقی رہتا ہے جب تک وہ داغ دھبوں سے محفوظ رہتا ہے۔ اگر اس کے چہرے پر مسلسل زنگ چڑھتا رہے یا مختلف قسم کے داغ اس کی آب و تاب کو مٹاتے رہیں تو ایک وقت آئے گا جب یہ آئینہ بے نور ہو کر رہ جائے گا۔ اب آپ اس میں دیکھنا چاہیں گے تو وہ موجود ہوتے ہوئے بھی آپ کو کچھ نہ دکھائے گا۔ اپنے اسی قانون کی طرف اشارہ کرتے ہوئے فرمایا کہ اے منافقو! تمہارے پاس ابھی وقت باقی ہے کہ تم اللہ کے رسول کی دعوت پر لبیک کہو اور اپنے دلوں کی دنیا کو آباد کر لو اور اگر تم نے اپنا رویہ نہ بدلا اور تم اپنی روش پر قائم رہے تو پھر یاد رکھو وہ وقت دور نہیں کہ جب اللہ تعالیٰ تمہارے اور تمہارے دلوں کے درمیان حائل ہو جائے گا یعنی اس کا قانون حائل ہو جائے گا۔ وہ تم سے قبولیت کی استعداد چھین لے گا، تمہارے دلوں کی آب و تاب زنگ آلود کر دے گا۔ اس کے بعد کوئی کوشش بھی کامیاب نہ ہو سکے گی۔ دوسرے لفظوں میں یہ بھی کہا جاسکتا ہے کہ تم نے اگر رسول اللہ ﷺ کی دعوت کی ناقدری جاری رکھی اور تم اپنے نفاق سے تائب نہ ہوئے تو یاد رکھو انسانوں کے دل اللہ کی دو انگلیوں میں ہیں وہ جب چاہتا ہے الٹ دیتا ہے۔ ابھی وقت ہے کہ تم دل کی استعداد کو بروئے کار لاؤ اور ہدایت کی دولت پا لو اور اگر اللہ نے تمہارے دلوں کی حالت بدل ڈالی تو پھر تم ہمیشہ کیلئے محروم رہ جاؤ گے۔

نیکی کا خیال معزز مہمان کی مانند ہے:

ہدایت و ضلالت کا یہ عقدہ تو نہایت نازک موقعہ ہے جو ہاتھ سے چھوٹ گیا تو چھوٹ گیا۔ بزرگان دین تو فرماتے ہیں کہ ہر نیکی کے بارے میں ایک مومن کو نہایت محتاط ہونا چاہئے جب نیکی کا کوئی خیال دل میں آتا ہے تو یوں سمجھ لیجئے کہ ایک معزز مہمان آپ کے گھر کے دروازے پر آیا ہے۔ کوئی بھی معزز مہمان اپنی عزت کے معاملے میں نہایت حساس ہوتا ہے اگر میزبان اس کے استقبال میں ذرا بھی سرد مہری کا ثبوت دیتا ہے تو معزز مہمان دروازے ہی سے واپس لوٹ جاتا ہے۔ نیکی کا خیال بھی ایک معزز مہمان کی مانند ہے جیسے ہی آئے تو لپکتے ہوئے اسے تھام لینا چاہئے اور پہلی فرصت میں اس پر عمل کرنا چاہئے اور اگر تساہل سے کام لیا تو یہ آیا ہوا مہمان لوٹ بھی سکتا ہے تو پھر عین ممکن ہے کہ کبھی لوٹ کر نہ آئے۔

۳:- آیت کریمہ میں تیسری بات جو ایک سخت تشبیہ بھی ہے وہ یہ ہے کہ منافقین سے کہا گیا ہے کہ آج اگر تم اپنے مفادات اور تعلقات میں اندھے ہو کر زندگی بخش پیغام کی بھی قدر نہیں کر رہے ہو تو تمہیں معلوم ہونا چاہئے کہ تمہیں یہاں ہمیشہ زندہ نہیں رہنا ہے۔ بہت جلد یہ زندگی ختم ہونے والی ہے تو پھر بالآخر تمہیں اللہ کے سامنے حاضر ہونا ہے وہاں تم سب جمع کئے جاؤ گے اور وہاں ہر شخص اپنے اپنے ایمان و عمل کے مطابق اپنا انجام دیکھے گا سوچ لو کہ آج کی یہ بے نیازیاں اس روز کتنی مہنگی ثابت ہوں گی۔ اس وقت عمل یا توبہ کا کوئی موقعہ نہیں ہوگا۔ وہ تو فیصلے کا دن ہے اس دن کا بچھتاوا بہت بچھتاوا ہے۔ بہتر ہے کہ اس دن کے آنے سے پہلے اپنی حالت کی اصلاح کر لی جائے۔

وَاتَّقُوا فِتْنَةً لَا تُصِيبُنَّ الَّذِينَ ظَلَمُوا مِنْكُمْ خَاصَّةً ۖ وَاعْلَمُوا أَنَّ اللَّهَ شَدِيدُ الْعِقَابِ ۝ (الانفال : ۲۵)
(اور بچو اس فتنہ سے جس کی شامت مخصوص طور پر صرف انہی لوگوں تک نہیں پہنچے گی جنہوں نے جرم کا ارتکاب کیا ہوگا اور خوب جان لو کہ اللہ سخت سزا دینے والا ہے۔)

فتنہ سے بچو:

معلوم ہوتا ہے کہ اس آیت کریمہ میں خطاب صرف منافقین اور کمزور مسلمانوں سے ہی نہیں بلکہ تمام مسلمانوں سے ہے۔ ایسا لگتا ہے کہ بعض لوگوں کی بے حسی، ناقدری یا اندھی مخالفت سے تنگ آ کر صحابہ کرام نے مسلمانوں میں ایسے عناصر کی طرف سے اپنا رخ پھیر لیا ہے اور یہ سمجھنے لگے تھے کہ ان پر اب وقت ضائع کرنے کا کوئی فائدہ نہیں، ہمیں اپنی اصلاح یا اسلام کی دوسری ذمہ داریوں کی طرف زیادہ توجہ دینی چاہئے۔ لیکن پروردگار نے ایسے لوگوں کو متنبہ فرمایا اور قیامت تک آنے والے مسلمانوں کیلئے ایک مستقل ہدایت قائم کر دی جس کا حاصل یہ ہے کہ اس میں کوئی شبہ نہیں کہ ہر آدمی اپنی ذات کے حوالے سے براہ راست اللہ کے سامنے جواب دہ ہے۔ اس لئے اسے سب سے زیادہ اپنے ایمان و عمل کی فکر کرنی چاہیے لیکن ساتھ ہی یہ بھی ایک حقیقت ہے کہ مسلمان ایک امت ہیں ان کی انفرادی زندگی اجتماعی زندگی سے الگ کوئی حقیقت نہیں رکھتی۔ ان کا ایک ایک فرد ربط ملت سے قائم ہے افراد کے سیرت و کردار کی بھی ایک اہمیت ہے کیونکہ انہی سے ملکر امت تشکیل پاتی ہے۔ لیکن اگر ربط ملت میں کمی رہ جائے اور پوری امت کے مفادات کو سامنے نہ رکھا جائے اور پوری امت کی یکساں فکر نہ کی جائے تو افراد بھی دیر تک اپنی ایمانی صحت کو برقرار نہیں رکھ سکتے۔ اس کو مثال کے طور پر یوں سمجھنا چاہیے کہ اگر کسی بستی میں رہنے والے یہ خواہش رکھتے ہیں کہ ہماری بستی کا ایک ایک فرد صحت مند رہے تو انہیں لازماً اس بات کی پابندی کرنا ہوگی کہ کہیں بھی حفظان صحت کے اصولوں کی مخالفت نہ ہونے پائے۔ کہیں بھی جو ہڑوں میں مچھرنہ پلنے پائیں، کہیں بھی گندگی کے ڈھیر نہ دکھائی دیں، اگر بستی کا ایک ایک گھر یہ سمجھنے لگے کہ مجھے تو صرف اپنے گھر کی فکر کرنی ہے میرے گھر کے اندر میرے گھر کے باہر کہیں گندگی کے ڈھیر نہیں ہونے چاہئیں اور اگر میرے اڑوس پڑوس یا بستی میں کسی اور جگہ گندگی پھیل رہی ہے جو کسی بھی دبا کا باعث بن سکتی ہے۔ تو مجھے اس سے کیا غرض۔ میرا گھر تو صاف ستھرا ہے۔ ایسی سوچ رکھنے والا نہ صرف اپنی بستی کا دشمن ہے بلکہ اپنا بھی دشمن ہے کیونکہ جب اس طرح کے لوگ زیادہ ہو جائیں گے جو دوسروں کو کہنا سننا پسند نہیں کریں گے اور پوری بستی کی صفائی کی فکر نہیں کریں گے تو ایک نہ ایک دن یہ گندگی دبا کی صورت اختیار کر جائے گی اور پھر اس کے نتیجے میں فضا میں بھی سمیت سرایت کر جائے گی، ہوا بھی اپنے دوش پر گندگی کے اثرات کو لے کر اڑے گی پھر بستی کا کوئی گوشہ اس کے اثرات سے محفوظ نہیں ہوگا۔ یہی حال اخلاقی اور روحانی نجاستوں کا بھی ہے اگر وہ انفرادی طور پر بعض افراد میں موجود رہیں اور صالح سوسائٹی کے رعب سے دبی رہیں تو ان کے نقصانات محدود ہوتے ہیں۔ لیکن جب سوسائٹی کا اجتماعی ضمیر کمزور ہو جاتا ہے، جب اخلاقی برائیوں کو دبا کر رکھنے کی طاقت اس میں نہیں رہتی، جب اس کے درمیان برے اور بے حیا اور بد اخلاق لوگ اپنے نفس کی گندگیوں کو اعلانیہ اچھالنے اور پھیلانے لگتے ہیں اور جب اچھے لوگ اپنی انفرادی اچھائیوں پر قانع ہو کر بیٹھ جاتے ہیں اور اجتماعی برائیوں پر چپ سادھ لیتے ہیں تو مجموعی طور پر پوری سوسائٹی کی شامت آ جاتی ہے اور وہ فتنہ عام برپا ہوتا ہے جس میں چنے کے ساتھ گھن بھی پس جاتا ہے۔ اس لئے اکثر اہل علم نے فتنہ سے امر بالمعروف اور نہی عن المنکر کو چھوڑ دینا مراد لیا ہے۔ نبی کریم ﷺ نے مختلف مواقع پر اس کی تاکید بھی فرمائی اور اس کو مثالوں سے واضح بھی فرمایا۔ ایک موقع پر ایک کشتی کی مثال دے کر سمجھایا کہ اگر کچھ لوگ ایک کشتی میں سفر کریں کچھ اس کے اوپر کے حصے میں، کچھ نیچے والے حصے میں۔ نیچے والے یہ محسوس کر کے کہ انہیں پانی کیلئے اوپر جانے کی زحمت اٹھانی پڑتی ہے یہ فیصلہ کریں کہ ہم کیوں نہ کشتی کے نیچے کے حصے میں سوراخ کر لیں اور اوپر والے یہ خیال کر کے کہ وہ اپنے حصے میں سوراخ کر رہے ہیں ہمیں اس سے کیا سروکار، اس پر خاموش رہیں تو نیچے والوں کے اس فعل کے نتیجے میں جب کشتی ڈوبے گی تو اوپر والوں اور نیچے والوں دونوں کو لے کر ڈوبے گی۔ یہی حقیقت ہے جس کی وجہ سے اسلام نے امر بالمعروف اور نہی عن المنکر کی ذمہ داری ہر شخص پر عائد کی ہے۔ نبی کریم ﷺ کا ارشاد ہے کہ:

”تم میں سے کوئی شخص بھی کوئی برائی دیکھے اگر ہاتھ سے اس کو روک سکتا ہو تو ہاتھ سے روکے اور اگر ہاتھ سے نہ روک سکتا ہو تو زبان سے روکنے کی کوشش کرے اور اگر اس کی بھی استطاعت نہ رکھتا ہو تو دل سے اسے برا سمجھے لیکن اسے اضعف الایمان یعنی ایمان کا سب سے کمزور درجہ قرار دیا“

اس کا مطلب یہ ہے کہ اگر کوئی شخص اپنے گھر یا معاشرے یا دفاتر یا اداروں میں کوئی سی برائی دیکھتا ہے اور اس کے دل کو ٹھیس نہیں پہنچتی، اسے بالکل تکلیف محسوس نہیں ہوتی، اسے سمجھ لینا چاہئے کہ اس کے دل میں ایمان کی رتی بھی نہیں۔ بیشک وہ اٹھتا بیٹھتا ایمان کی باتیں کرتا ہو، بیشک وہ تہجد گزار اور وظائف کا پابند بھی ہو لیکن اللہ اور اس کے رسول کی نافرمانی اور شریعت اسلامی کے احکام کا تمسخر اور کھلی بے حیائی اس کی پیشانی پر حکم بھی نہیں پیدا نہیں کرتی تو اس کے سارے وظائف کے باوجود اسے اپنے ایمان کی فکر کرنی چاہئے۔

اسی طرح یہ بات بھی سمجھ لینی چاہئے کہ ہر آدمی کی ذمہ داری اس کی اپنی ذات کے بعد اس کے گھر سے شروع ہوتی ہے۔ گھر کا سربراہ یقیناً اپنے گھر میں حاکمانہ اقتدار رکھتا ہے وہ اگر سنجیدگی سے کوشش کرے تو بہت سی برائیوں کو روک سکتا ہے لیکن اگر وہ بیوی بچوں کی دلجوئی کی خاطر چپ رہتا ہے تو اسے اس کا جواب دینا ہوگا۔

اسی طرح ہر ادارے اور ہر دفتر کا سربراہ اپنے اپنے دائرہ کار میں جواب دہ ہے کیونکہ آنحضرت ﷺ نے اصولی طور پر یہ بات بیان فرمائی ہے کہ:

کلکم راع و کلکم مسئول عن رعیتہ

(تم میں سے ہر ایک آدمی چرواہا اور حکمران ہے اور ہر شخص اپنی رعیت کے بارے میں مسئول اور جواب دہ ہے)

گھر کے سربراہ سے گھر کے بارے میں، ماں سے بیٹیوں کے بارے میں، افسر سے ماتحتوں کے بارے میں، بڑے آفسر سے اپنے وسیع تر دائرہ اقتدار کے بارے میں اور حکمرانوں سے مملکت کے بارے میں سوال ہوگا۔ جہاں جہاں بھی شریعت کے احکام ٹوٹ رہے ہیں وہیں وہیں اس کے ذمہ دار سے باز پرس ہوگی۔ پھر اس پر آخرت میں جو سزا ہوگی وہ تو آخرت میں دیکھا جائے گا دنیا میں جو کچھ ہوگا اس کے بارے میں آپ نے ارشاد فرمایا اور نہایت جوش سے فرمایا۔ بیان کرنے والا کہتا ہے کہ آپ ٹیک لگائے بیٹھے تھے جوش میں آ کر سیدھے ہو کر بیٹھ گئے اور فرمایا کہ:

”تمہیں نیکی کا حکم دینا ہے اور برائی سے روکنا ہے اور اگر تم نے ایسا نہ کیا تو تم دعائیں مانگو گے اور تمہاری دعائیں سنی نہیں جائیں گی“

حضرت ابو بکر صدیق رضی اللہ عنہ نے ایک خطبہ میں ارشاد فرمایا کہ میں نے رسول اللہ ﷺ سے سنا ہے کہ جب لوگ کسی ظالم کو دیکھیں اور ظلم سے اس کا ہاتھ نہ روکیں تو قریب ہے کہ اللہ تعالیٰ ان پر اپنا عذاب عام کر دیں۔

حاصل کلام یہ کہ اس آیت کریمہ کا منشا یہ معلوم ہوتا ہے کہ رسول اللہ ﷺ جس اصلاح و ہدایت کے کام کیلئے اٹھے ہیں اور تمہیں جس خدمت کے کام میں ہاتھ بٹانے کیلئے بلا رہے ہیں اسی میں درحقیقت شخصی و اجتماعی دونوں حیثیتوں سے تمہارے لئے زندگی ہے۔ اگر اس میں سچے دل سے مخلصانہ حصہ نہ لو گے اور ان برائیوں کو جو سوسائٹی میں پھیلی ہوئی ہیں برداشت کرتے رہو گے تو ایک ایسا فتنہ اٹھے گا جس کی لپیٹ میں آئے بغیر کوئی نہ بچے گا۔

وَ اذْكُرُوا اِذْ اَنْتُمْ قَلِيْلٌ مُّسْتَضْعَفُوْنَ فِي الْاَرْضِ تَخَافُوْنَ اَنْ يَّخَطْفَكُمُ النَّاسُ فَاَوْكُمُ وَاَيَّدَكُمُ بِنَصْرِهِ
وَرَزَقَكُمُ مِنَ الطَّيِّبَاتِ لَعَلَّكُمْ تَشْكُرُوْنَ ۝ (الانفال: ۲۶)

اور یاد کرو! جس وقت تم تھوڑے تھے اور ملک میں دبے ہوئے تھے ڈرتے تھے کہ لوگ تمہیں اچک نہ لیں تو اللہ نے تمہیں ٹھکانہ دیا اور اپنی نصرت سے نواز اور تم کو پاکیزہ نعمتوں کا رزق بخشا تا کہ تم شکر گزار بنو۔

اللہ کے خصوصی احسانات کا تذکرہ:

اس آیت کریمہ میں اللہ تعالیٰ ان احسانات کا ذکر فرما رہے ہیں جو مسلمانوں پر بطور خاص کئے گئے ہیں اور جن کا بظاہر کوئی امکان نظر نہیں آتا تھا۔ مکہ معظمہ میں تیرہ سال تک مسلمانوں نے نہایت اذیت ناک زندگی گزاری۔ ان کا اپنا شہر جس میں اللہ کا گھر اور اللہ کا حرم موجود ہے ان کے

لئے جہنم بنا دیا گیا تھا۔ قریش کی جانب سے جب ایذا رسانی انتہا کو پہنچ گئی تو مسلمانوں نے چھپ کر دو دفعہ حبشہ کی طرف ہجرت کی لیکن مستقل طور پر تیرہ سالوں میں کہیں بھی دارالامان میسر نہ آسکا اور نہ دور دور تک کہیں اس کے آثار دکھائی دیتے تھے۔ اہل مکہ نے جب رسول اللہ ﷺ کی دعوت کیلئے اپنے دل بالکل بند کر لئے تو آپ نے طائف کا سفر فرمایا لیکن طائف کے سرداروں نے جو سلوک آپ کے ساتھ کیا اسے آپ ساری زندگی نہ بھول سکے۔ اسے اللہ کا غیر معمولی فیصلہ کہہ بغیر چارہ نہیں کہ اچانک مدینہ منورہ کی جانب سے ٹھنڈی ہوا کا ایک جھونکا آیا۔ مدینہ کے آئے ہوئے حاجیوں میں سے 6 آدمی آپ سے ملے اور مشرف بہ اسلام ہوئے۔ پھر دوسرے سال ایک معقول تعداد آپ سے ملنے کیلئے آئی اور انہوں نے محض تقدیر الہی سے وہ فیصلہ کیا جو آپ کی ہجرت کا سبب بنا اور اس طرح سے اللہ تعالیٰ نے آپ کو ایسے حالات میں ایک ٹھکانہ اور دارالامان بخشا جبکہ مسلمانوں کی تعداد بھی بہت تھوڑی تھی اور قریش مکہ آپ کے اور دیگر مسلمانوں کے بارے میں نہایت مکروہ عزائم رکھتے تھے۔ آپ کے قتل کی منصوبہ بندی تو اپنے منطقی انجام کو پہنچنے والی تھی جب اللہ تعالیٰ نے دیکھ لیا اور آپ قریش کی تمام کوششوں کے باوجود بخیریت تمام مدینہ منورہ پہنچ گئے۔ پھر ابھی یہاں پہنچے ایک سال ہی ہوا ہوگا کہ آپ پر جنگ مسلط کر دی گئی بلکہ مدینہ منورہ پہنچنے کے ساتھ ہی آپ کو دھمکیاں دی جانے لگیں دشمنوں کو آپ کے خلاف انگلیت کیا جانے لگا۔ سازشوں کا ہر طرف جال پھیلا دیا گیا لیکن ان تمام حالات میں اللہ تعالیٰ نے قدم قدم پر اپنی نصرت سے آپ کو نوازا۔ قریش نے جو قدم بھی اٹھایا وہ ان کے لئے نقصان دہ ثابت ہوا۔ بالآخر جنگ بدر ایک ہی سال کے بعد قریش کے لئے عذاب کی پہلی قسط ثابت ہوئی۔ ان کی اصل قوت میدان میں ڈھیر ہو گئی جبکہ مسلمانوں کے پاس مقابلے کی کوئی طاقت نہ تھی۔ لیکن یہ سراسر اللہ کی تائید و نصرت تھی جس نے مسلمانوں کو جزیرہ عرب میں ایک قابل لحاظ قوت بنا دیا۔ مزید حیرت انگیز بات یہ ہے کہ مدینہ منورہ کوئی بہت بڑی بستی نہ تھی جس میں ہزاروں آدمیوں کے وسائل معاش کا انتظام ہو سکتا۔ لیکن ہجرت کے فرض ہو جانے کے بعد ہر مسلمان ہونے والا مدینہ منورہ کا رخ کرنے لگا اب ہونا یہ چاہئے تھا کہ اہل مدینہ تنگ آ کر ہر آنے والے کو اگلنا شروع کر دیتے لیکن اس پر تاریخ ہمیشہ انگشت بدنداں رہے گی کہ آج جبکہ کہیں بھی مہاجرین کا سیلاب آتا ہے تو حکومتیں ہل کر رہ جاتی ہیں حالانکہ ہر حکومت کے پاس آج کے دور میں بے پناہ وسائل ہیں۔ لیکن اہل مدینہ نے جس طرح آنے والوں کیلئے اپنے دل وا کئے اور جس طرح اللہ تعالیٰ نے مدینہ کے وسائل میں برکت عطا فرمائی وہ بجائے خود اللہ کا بہت بڑا احسان ہے۔ جس کو بطور خاص ذکر فرمایا کہ اللہ نے تمہیں پاکیزہ نعمتوں کا رزق بخشا اور یہ سب کچھ اس لئے ہوا تا کہ مسلمان اللہ کے شکر گزار ثابت ہوں۔ دنیا میں جا بجا اللہ کی نعمتیں پھیلی ہوئی ہیں اور بڑے سے بڑا کافران سے شاد کام ہو رہا ہے۔ لیکن مسلمان جو اپنے اللہ اور کائنات کے بارے میں حقیقی تصورات کا حامل ہے اسے جب یہ نعمتیں ملتی ہیں تو اس کا مقصد صرف ایک ہی ہوتا ہے کہ ان نعمتوں کا شکر ادا کیا جائے۔

شکر ادا کرنے کی تین صورتیں ہیں۔

۱: زبان سے محسن کے احسانات کا تذکرہ کیا جائے، حمد و ثنا کے کلمات سے اس کی تحسین کی جائے اور زبان کی پوری طلاق لسانی کو ادائے شکر میں صرف کر دیا جائے۔

۲: اعضاء و جوارح کو محسن کا شکر ادا کرنے کیلئے ہر ممکن خدمت کیلئے تیار کیا جائے۔ محسن آئے تو اس کے قدموں میں بچھنے سے دریغ نہ کیا جائے۔ وہ کوئی کام کہے تو بلا تاخیر اسے بجایا جائے۔ یہ آرزو کی جائے کہ ایسی کون سی صورت ہو کہ میں اپنے محسن کے کسی کام آسکوں اور اس کی کسی ضرورت کو پورا کر سکوں جس سے میرا محسن مجھ سے خوش ہو جائے۔

۳: دل و دماغ کو محسن کے احسان کے تصور سے آباد رکھا جائے۔ دل حمد و ثنا کے تصور سے معمور رہے جب بھی دل و دماغ میں محسن کا تصور آئے تو یوں محسوس ہو کہ بہارا آگئی ہے۔

اللہ کریم کے بارے میں اس کی نعمتوں کو دیکھتے ہوئے اس کے مسلمان بندوں کے ایسے ہی تشکر کے جذبات ہونے چاہئیں۔ وہ زبان سے اللہ کی حمد و ثنا کریں، زیادہ سے زیادہ اس کا ذکر کریں، دل و دماغ میں اس کی نعمتوں کی یاد تازہ کریں اور اپنے اعضاء و جوارح کو اس کی اطاعت پر لگا

دیں۔ عبادات کے وقت میں عبادت ہو، معاملات میں عہد کی پابندی اور زبان کی پاسداری ہو۔ لوگوں سے میل جول میں حقوق کی رعایت ہو اجتماعی زندگی میں عدل و احسان کی عمل داری ہو، ہر سانس اس کی یاد میں آباد رہے اور دل کی ہر دھڑکن اسی کے تصور سے شاداب ہو اسی کے دین کے غلبے کی فکر رہے اسی کی رضا کا حصول زندگی کا سب سے بڑا ہدف بن جائے، حتیٰ کہ اس کے دین پر زندگی کو قربان کر دینا کامیابی کی علامت ٹھہرے۔

يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أُمَّتِكُمْ وَأَنْتُمْ تَعْلَمُونَ ۝ وَاعْلَمُوا أَنَّمَا آمَاكُمُ
وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ ۝

(اے ایمان والو! خیانت نہ کرو اللہ سے اور رسول سے اور خیانت نہ کرو آپس کی امتوں میں، اس حال میں کہ تم جانتے ہو۔ اور جان لو کہ بے شک تمہارے مال اور تمہاری اولاد آزمائش ہیں اور بے شک اللہ کے پاس بڑا اجر ہے۔) (الانفال: ۲۷ تا ۲۸)

شان نزول:

مفسرین نے ان آیات کا ایک شان نزول بھی لکھا ہے۔ وہ یہ ہے کہ یہود کے قبیلوں میں سے بنو قریظہ کا قبیلہ ابھی تک مدینہ میں آباد تھا اس سے پہلے دو قبیلے اپنے انجام کو پہنچ چکے تھے۔ یہ قبیلہ مسلمانوں کے ساتھ بقائے باہمی اور مدینہ کے دفاع کے معاہدے میں شریک تھا۔ لیکن غزوہ خندق میں جب یہود کے دوسرے قبیلے کے سرداروں نے انہیں انکجخت کیا اور بہکایا تو ان کے بہکاوے میں آکر انہوں نے مسلمانوں سے معاہدہ توڑ ڈالا اور مسلمانوں کیلئے ایک ایسی خطرناک صورتحال پیدا کر دی جس سے عہدہ برآ ہونا بظاہر ناممکن دکھائی دیتا تھا۔ لیکن اللہ تعالیٰ نے خصوصی تائید اور نصرت سے آنحضرت ﷺ اور مسلمانوں کی مدد فرمائی۔ ایک تیز آندھی اور طوفان نے کفار کی فوج کے خیمے الٹ دیئے، دیکھیں آندھی ہو گئیں، جانور رسیاں تڑا کر بھاگ نکلے، ایک ایسا ہراس طاری ہو گیا جس کا جھرمٹہ اٹھا وہ پناہ کی تلاش میں ادھر چل پڑا۔ صبح ہونے تک ہزاروں کا لشکر میدان چھوڑ کر بھاگ چکا تھا۔ اس طرح سے اللہ تعالیٰ نے مسلمانوں کا غلبہ عطا فرمایا اور مسلمان دوپہر تک اپنے خیموں سے گھروں کو لوٹ آئے۔ لیکن عصر کی نماز سے پہلے حضرت جبریل علیہ السلام نازل ہوئے اور اللہ کا حکم پہنچایا کہ بنو قریظہ کو عہد شکنی کی سزا دینے کیلئے فوراً ان کا محاصرہ کر لیا جائے۔ شروع شروع میں تو بنو قریظہ نے بڑی ہیکڑی دکھائی لیکن 21 روز کے محاصرے نے ان کے تمام کس بل نکال دیئے۔ مجبور ہو کر انہوں نے نبی کریم ﷺ سے وطن چھوڑ کر ملک شام چلے جانے کی درخواست کی۔ لیکن آپ نے ان کی گزشتہ عہد شکنیوں کو دیکھتے ہوئے اس کو منظور نہیں فرمایا بلکہ صرف یہ فرمایا کہ صلح کی ایک ہی صورت ہے کہ سعد بن معاذ رضی اللہ عنہ تمہارے بارے میں جو کچھ فیصلہ کریں اس پر راضی ہو جاؤ۔ انہوں نے درخواست کی کہ سعد بن معاذ رضی اللہ عنہ کی بجائے ابولبابہ رضی اللہ عنہ کو یہ کام سپرد کر دیا جائے کیونکہ حضرت ابولبابہ کے اہل و عیال اور جائداد بنو قریظہ میں تھے۔ اس لئے بنو قریظہ کا خیال تھا کہ حضرت ابولبابہ ہمارے معاملہ میں رعایت کریں گے۔ آپ نے ان کی درخواست پر حضرت ابولبابہ رضی اللہ عنہ کو بھیج دیا۔ بنو قریظہ کے سب مردوزن ان کے گرد جمع ہو کر رونے لگے اور یہ پوچھا کہ اگر ہم رسول اللہ ﷺ کے حکم پر اتر آئیں تو کیا ہمارے معاملہ میں وہ کچھ نرمی فرمائیں گے۔ ابولبابہ رضی اللہ عنہ کو معلوم تھا کہ ان کے معاملہ میں نرمی برتنے کی رائے نہیں ہے۔ انہوں نے کچھ ان لوگوں کی گریہ و زاری سے اور کچھ اپنے اہل و عیال کی محبت سے متاثر ہو کر اپنے گلے پر تلوار کی طرح ہاتھ پھیر کر اشارہ سے بتلا دیا کہ ذبح کیے جاؤ گے۔ گویا اس طرح آنحضرت ﷺ کا راز فاش کر دیا۔

مال و اولاد کی محبت میں یہ کام کر تو گزرے مگر فوراً متنبہ ہوا کہ میں نے رسول اللہ ﷺ سے خیانت کی ہے۔ جب وہاں سے واپس ہوئے تو اس درجہ ندامت سوار ہوئی کہ آپ کی خدمت میں لوٹنے کی بجائے سیدھے مسجد میں پہنچے اور مسجد کے ایک ستون کے ساتھ اپنے آپ کو باندھ لیا اور قسم کھائی کہ اب انہیں رسول اللہ ﷺ ہی اپنے دست مبارک سے کھولیں گے اور وہ آئندہ بنو قریظہ کی سرزمین میں کبھی داخل نہ ہوں گے۔ ادھر رسول اللہ ﷺ محسوس کر رہے تھے کہ ان کی واپسی میں دیر ہو رہی ہے پھر جب تفصیلات کا علم ہوا تو فرمایا اگر وہ میرے پاس آگئے ہوتے تو میں ان کیلئے مغفرت کی دعا کرتا اور

توبہ قبول ہو جاتی۔ لیکن جب وہ وہی کام کر بیٹھے ہیں تو اب میں بھی انہیں ان کی جگہ سے کھول نہیں سکتا یہاں تک کہ اللہ تعالیٰ ان کی توبہ قبول فرمائے۔ حضرت ابولبابہ رضی اللہ عنہ 6 رات مسلسل ستون سے بندھے رہے ان کی بیوی ہر نماز کے وقت آ کر کھول دیتی اور وہ نماز سے فارغ ہو کر پھر اسی ستون سے بندھ جاتے۔ اس کے بعد رسول اللہ صلی اللہ علیہ وسلم پر صبح دم ان کی توبہ نازل ہوئی۔ اس وقت آپ حضرت ام سلمہ رضی اللہ عنہا کے مکان میں تشریف فرما تھے۔ حضرت ابولبابہ رضی اللہ عنہ کا بیان ہے کہ حضرت ام سلمہ نے اپنے حجرے کے دروازے پر کھڑے ہو کر مجھ سے کہا: اے ابولبابہ! خوش ہو جاؤ اللہ نے تمہاری توبہ قبول کر لی۔ یہ سن کر صحابہ انہیں کھولنے کیلئے اچھل پڑے، لیکن انہوں نے انکار کر دیا کہ انہیں رسول اللہ صلی اللہ علیہ وسلم کی بجائے کوئی اور نہ کھولے گا۔ چنانچہ جب نبی کریم صلی اللہ علیہ وسلم نماز فجر کیلئے نکلے اور وہاں سے گزرے تو انہیں کھول دیا۔

شان نزول میں اگرچہ صرف حضرت ابولبابہ رضی اللہ عنہ کا واقعہ بیان کیا گیا ہے لیکن آیت کریمہ کا مفہوم ایک واقعہ میں محدود نہیں۔ پوری امت میں یہ بات مسلمہ ہے کہ اگر کوئی حکم قرآن کریم میں کسی خاص موقعہ پر نازل ہوا ہے تو اس موقعہ کے ساتھ مخصوص نہیں ہوتا بلکہ پوری امت اور تمام مواقع کیلئے عام ہوتا ہے۔ لیکن اس کے عموم کا ذکر کرنے سے پہلے اس واقعہ پر بھی ایک نظر ڈال لینی چاہئے۔ حضرت ابولبابہ رضی اللہ عنہ نے کوئی خیانت نہیں کی کوئی جرم نہیں کیا، بجز اس کے کہ بنو قریظہ سے پرانے تعلقات اور ان کے مردوزن کا رونا دھونا دیکھ کر ان کی طبیعت پسیج گئی اور انہوں نے چونکہ آپ کو مشورہ کیلئے طلب کیا تھا کہ ہمیں اپنے آپ کو قلعوں سے اتر کر نبی کریم صلی اللہ علیہ وسلم کے سپرد کر دینا چاہئے یا نہیں۔ تو آپ کو چونکہ معلوم تھا کہ ان کے کثوت اور ان کی خطرناک عہد شکنیوں نے معافی کے تمام دروازے بند کر دیئے ہیں اور آنحضرت صلی اللہ علیہ وسلم کوئی سخت فیصلہ کرنا چاہتے ہیں۔ تو اس لئے انہوں نے اشارہ یہ بتلادیا کہ تمہاری خیر نہیں۔ اس سے یہ تو ممکن تھا کہ وہ چند دن اور اڑے رہتے اور مسلمانوں کو محاصرے کی مزید صعوبتیں اٹھانی پڑتیں۔ لیکن جو طے ہو چکا تھا اور جو نوحیہ تقدیر بن چکا تھا وہ تو صاف نظر آ رہا تھا۔ لیکن اس تھوڑی سی کوتاہی پر آنحضرت صلی اللہ علیہ وسلم کے راز کے افشا ہونے کے خیال سے حضرت ابولبابہ پر خشیت الہی کا ایسا حملہ ہوا کہ وہ آنحضرت صلی اللہ علیہ وسلم کا سامنا بھی نہ کر سکے بلکہ براہ راست اپنے آپ کو اللہ کے سپرد کر دیا۔ اس سے اندازہ ہوتا ہے کہ صحابہ کرام کی تربیت کس قدر مکمل تھی اور وہ کس طرح اللہ سے ڈرتے تھے اور ہر معاملے میں اللہ اور رسول کی رضا کو ترجیح دیتے تھے۔ ان کی کوتاہی تاریخ میں وہ اہمیت نہیں رکھتی جو اہمیت ان کی توبہ کو ہے اور ان کے اس رویے کو ہے جو انہوں نے اختیار کیا۔ غلطی ہو جانا اور حالات کے تاثر میں بہہ جانا اگرچہ ایک کمزوری ہے لیکن یہ انسانی کمزوری ایسی ہے جس کا صدور عموماً ہو جاتا ہے۔ لیکن جس طرح سے انہوں نے توبہ کی اور اپنی ذات کو اللہ کے سامنے سپر انداز کر دیا وہ ایک ایسی مثال ہے جس پر تاریخ ہمیشہ ناز کرتی رہے گی کیونکہ:

اس دل پہ خدا کی رحمت ہو جس دل کی یہ حالت ہوتی ہے
اک بار خطا ہو جاتی ہے سو بار ندامت ہوتی ہے

جہاں تک اس آیت کے مضمون کے عموم کا تعلق ہے۔ اس کو دیکھا جائے تو معلوم ہوتا ہے کہ یہاں امانتوں سے مراد وہ تمام ذمہ داریاں ہیں جو کسی بھی شخص پر اعتماد کرتے ہوئے اس کے سپرد کی جاتی ہیں۔ خواہ وہ عہد و وفا کی ذمہ داریاں ہوں یا اجتماعی معاہدات کی یا جماعت کے رازوں کی یا شخصی یا جماعتی اموال کی یا کسی ایسے عہدہ و منصب کی جو کسی شخص پر بھروسہ کرتے ہوئے جماعت اس کے حوالے کر دے۔ بالعموم یہ سمجھا جاتا ہے کہ امانت اس سرمائے کا نام ہے جو آدمی کسی شخص کے پاس حفاظت کیلئے بطور امانت رکھتا ہے۔ بلاشبہ یہ بھی امانت ہے لیکن جیسے میں نے عرض کیا کہ امانت کا ایک وسیع تصور ہے جس میں پوری انفرادی اور اجتماعی زندگی سمٹ آتی ہے۔ ہم جس ذمہ داری اور جس منصب کو ایک حلف اور وعدے کے ساتھ قبول کرتے ہیں وہ درحقیقت ایک امانت ہے جس میں کسی قسم کی کوتاہی خیانت کہلاتی ہے۔ اس لحاظ سے اگر آپ دیکھیں تو دو آدمیوں کا آپس میں قول و قرار، دو قوموں کے درمیان معاہدات، ہر ذمہ داری سے متعلق رازوں اور فنڈز کی حفاظت، حتیٰ کہ مجلسی باتوں کو دوسروں تک نہ پہنچانے کی احتیاط، یہ سب امانت کا حصہ ہیں۔ لیکن مسلمانوں نے ایک تو امانت کے تصور کو محدود کر دیا اور دوسرا اس کی اہمیت آہستہ آہستہ زندگی سے خارج کر دی۔ نتیجہ اس کا یہ ہوا کہ پوری قوم زندگی کے ہر دائرے میں بے اعتبار ہو کر رہ گئی۔ جس مومن کے بارے میں آنحضرت صلی اللہ علیہ وسلم نے فرمایا تھا کہ مومن وہ ہوتا ہے کہ لوگ اپنی زندگی بھی اس کے پاس امانت رکھنے کیلئے تیار ہو جائیں اور انہیں بھروسہ ہو کہ ہماری زندگی کو ٹھیس نہیں لگے گی۔ وہ مومن ہر نیکی سطح پر بھی اور بین الاقوامی سطح پر بھی پوری طرح برہنہ ہو کر رہ گیا ہے اور ہماری زندگی کے فیصلے

کرنے والوں کو نہ صرف کہ اس کا احساس نہیں بلکہ اس کا اندازہ بھی نہیں کہ ہم کتنے بڑے حادثے سے دوچار ہو چکے ہیں۔

دوسری آیت کریمہ میں وہ تمام ایمانی کمزوریاں جن کا تعلق عہد و وفا سے ہو یا حقوق و معاملات سے، وہ مالی خیانتیں ہوں یا ذمہ داری کی خیانتیں، ان کا حقیقی سبب واضح فرمایا گیا ہے۔ انسان جب بھی راہِ راست سے پھسلتا ہے یا کسی بھی خیانت کا ارتکاب کرتا ہے تو ہمیشہ اس کے پس منظر اور تہہ منظر میں مال کی محبت یا اولاد کی محبت کی کار فرما ہوتی ہے۔ جو آدمی زندگی کا سب سے بڑا مقصد مال و دولت کے حصول کو بنا لیتا ہے اسے دولت کی کوئی مقدار بھی آسودگی نہیں بخشتی بلکہ جب وہ کسی ایک مقدار پر پہنچتا ہے تو اس کی جوع البقر اور بھڑکتی ہے وہ استسقاء کے بیمار کی طرح اور زیادہ بے چین ہوتا ہے۔ ایک کارخانے کے بعد دوسرا کارخانہ اور ایک کوٹھی کے بعد دوسری کوٹھی اس کی بے کلی کا سبب بن جاتی ہے۔ جیسے جیسے وہ آگے قدم بڑھاتا جاتا ہے ویسے ویسے اس کی بھوک اور پیاس میں اضافہ ہوتا جاتا ہے اور یہ آگ برابر پھیلتی چلی جاتی ہے تا آنکہ آدمی پر سکرات الموت طاری ہو جاتے ہیں۔ جس طرح مال و دولت کی محبت میں کہیں نقطہ انجماد نہیں اور نہ کہیں نقطہ اختتام ہے یہی حال اولاد کی محبت کا بھی ہے۔ آدمی اپنی ذات میں کفایت بھی کر لیتا ہے، محنت بھی کرتا ہے، مشکل وقت بھی گزار لیتا ہے، لیکن اولاد کا موہوم مستقبل ہمیشہ اسے پریشان رکھتا ہے۔ بچوں کی اعلیٰ تعلیم کی ہوس اور بہتر سے بہتر سکول میں تعلیم اپنی بساط سے باہر ہاتھ پاؤں مارنے پر مجبور کرتی ہے۔ جب کوئی جائز راستہ نظر نہیں آتا تو پھر ناجائز راستے اختیار کرنے میں بھی تامل نہیں ہوتا۔ تاریخ کی بڑی بڑی غداریاں اور بڑی بڑی سازشوں میں شرکت یا مال و دولت کی محبت کی وجہ سے ہوئی ہے اور یا اولاد کی محبت کی وجہ سے۔ اس لئے قرآن کریم نے بار بار انہی دونوں چیزوں کو انسان کیلئے آزمائش قرار دیا ہے کہ دیکھنا مال کی محبت تمہیں حلال اور حرام اور جائز ناجائز سے بے نیاز نہ کر دے۔ اسی طرح اولاد کی محبت حق سے انحراف کا ذریعہ نہ بنے۔ اگر تم نے محبت کے ان دونوں رشتوں پر حق کی مہر نہ لگائی اور تقویٰ کی زنجیر نہ پہنائی اور اللہ کا خوف دامن گیر نہ ہوا تو پھر یاد رکھو کہ تم اس آزمائش میں ناکام ہو جاؤ گے۔ یہ صحیح ہے کہ مال و دولت میں بڑی اپیل ہے اور اولاد بڑھاپے کا سہارا ہے لیکن تمہیں معلوم ہونا چاہئے کہ جو شخص ان دونوں کمزوریوں پر قابو پا لیتا ہے اس کے لئے اللہ کے یہاں اجر عظیم ہے۔ اگر اجر عظیم پر ایک مومن مراقبہ کر لے تو کوئی غلط سے غلط اکساہٹ اسے خیانت پر مجبور نہیں کر سکتی۔

يَا أَيُّهَا الَّذِينَ

أَمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ

سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ ﴿٧٩﴾ وَ

إِذْ يَبْكُرِيكَ الَّذِينَ كَفَرُوا لِيَتَّبِعُوكَ أَوْ يَقْتُلُوكَ أَوْ يُجْرِمُونَ

وَيَبْكُرُونَ وَيَبْكُرُ اللَّهُ وَاللَّهُ خَيْرُ الْبَاكِرِينَ ﴿٨٠﴾ وَإِذْ أَنْتَلَى

عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا

إِنْ هَذَا إِلَّا آسَاطِيرُ الْأَوَّلِينَ ﴿٨١﴾ وَإِذْ قَالُوا اللَّهُمَّ إِنْ كَانَ

هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَابًا مِنَ السَّمَاءِ

أَوْ اتَّبْنَا بِعَذَابِ آيٍ إِلَيْهِ ﴿٣٢﴾ وَمَا كَانَ اللَّهُ لِيُعَذِّبَهُمْ وَأَنْتَ
 فِيهِمْ وَمَا كَانَ اللَّهُ مُعَذِّبَهُمْ وَهُمْ لِيَسْتَغْفِرُونَ ﴿٣٣﴾ وَمَا لَهُمْ
 أَنْ يُعَذِّبَهُمُ اللَّهُ وَهُمْ يَصُدُّونَ عَنِ الْبَيْتِ الْحَرَامِ
 وَمَا كَانُوا أَوْلِيَاءَهُ إِنْ أَوْلِيَائُوهُ إِلَّا الْمُتَّقُونَ وَلَكِنْ أَكْثَرُهُمْ
 لَا يَعْلَمُونَ ﴿٣٤﴾ وَمَا كَانَ صَلَاتُهُمْ عِنْدَ الْبَيْتِ الْأَمْكَاءِ وَ
 تَصَدِيْقَهُ فَنُوقُوا الْعَذَابَ بِمَا كُنْتُمْ تَكْفُرُونَ ﴿٣٥﴾ إِنْ
 الَّذِينَ كَفَرُوا وَيُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ
 فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ
 وَالَّذِينَ كَفَرُوا إِلَىٰ جَهَنَّمَ يُخْشَرُونَ ﴿٣٦﴾ لِيَمِيزَ اللَّهُ الْخَبِيثَ
 مِنَ الطَّيِّبِ وَيَجْعَلَ الْخَبِيثَ بَعْضَهُ عَلَىٰ بَعْضٍ فَيَرْكُمَهُ
 جَمِيعًا فَيَجْعَلُهُ فِي جَهَنَّمَ أُولَٰئِكَ هُمُ الْخٰسِرُونَ ﴿٣٧﴾

اے ایمان والو! اگر تم اللہ سے ڈرتے ہو تو وہ تمہیں کسوٹی عطا کرے گا اور تم سے تمہاری برائیاں جھاڑ دے گا اور تم کو بخش دے گا اور اللہ بڑے فضل والا ہے (۲۹) اس وقت کو یاد کرو! جب کافر تیرے خلاف تدبیر کر رہے تھے تاکہ وہ تجھے قید کر دیں یا تجھے قتل کر دیں یا تجھے ملک بدر کر دیں۔ وہ بھی تدبیر کر رہے تھے اور اللہ بھی تدبیر کر رہا تھا اور اللہ سب سے بہتر تدبیر کرنے والا ہے (۳۰) اور جب ان کو ہماری آیتیں پڑھ کر سنائی جاتی ہیں تو وہ کہتے ہیں بس سن لیا اگر ہم چاہیں ہم بھی ایسا کلام پیش کر دیں یہ تو بس اگلوں کی کہانیاں ہیں (۳۱) اور یاد کرو! جب انہوں نے کہا کہ اے اللہ! اگر یہی حق ہے تو تیری طرف سے تو ہم پر آسمان سے پتھر برسائے یا ہم پر کوئی دردناک عذاب لا (۳۲) اور اللہ ہرگز ان کو عذاب دینے والا نہ تھا جب تک آپ ان میں تھے اور اللہ ان کو عذاب دینے کا روادار نہیں ہو سکتا ہے جب تک وہ معافی مانگتے رہیں گے۔ (۳۳) اور ان میں کیا بات ہے کہ اللہ انہیں عذاب نہ دے

جبکہ وہ مسجد حرام سے روکتے ہیں حالانکہ وہ اس کے متولی نہیں۔ اس کے متولی تو وہی ہیں جو پرہیزگار ہیں، لیکن ان میں سے اکثر اس حقیقت سے واقف نہیں۔ (۳۴) نہیں ہے ان کی نماز بیت اللہ کے پاس مگر سیٹی بجانا اور تالیاں پیٹنا تو اب چکھو عذاب اپنے کفر کی پاداش میں۔ (۳۵) بیشک جن لوگوں نے کفر اختیار کیا ہے وہ اپنے مال خرچ کر رہے ہیں تاکہ وہ اللہ کے راستے سے روکیں سوا بھی وہ خرچ کریں گے پھر یہ ان کیلئے سرمایہ حسرت بنیں گے اور آخر مغلوب ہوں گے اور یہ کافر جمع کر کے جہنم کی طرف ہٹائے جائیں گے۔ تاکہ اللہ خبیث کو طیب سے جدا کر دے اور رکھے ناپاک کو ایک کو ایک پر اور پھر اس کو ڈھیر کر دے اکٹھا پھر اس کو جہنم میں جھونک دے یہی لوگ نامراد ہونے والے ہیں۔ (۲۹ تا ۳۷) (رکوع ۴)

يَا أَيُّهَا الَّذِينَ آمَنُوا إِن تَعْقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ
(اے ایمان والو! اگر تم اللہ سے ڈرتے رہو تو وہ تمہیں کسوٹی عطا کرے گا اور تم سے تمہاری برائیاں جھاڑ دے گا اور تم کو بخش دے گا اور اللہ بڑے فضل والا ہے۔) (الانفال: ۲۹)

گزشتہ رکوع کی آخری دو آیات میں دو نصیحتیں فرمائی گئی ہیں اور پھر تمام برائیوں اور بیماریوں کا حقیقی سبب بتایا گیا ہے جس کی وجہ سے اکثر اخلاقی امراض پیدا ہوتے ہیں جو بالآخر عقیدے کی خرابی پر منتج ہوتے ہیں۔ جو دو نصیحتیں فرمائی گئی ہیں ان میں سے پہلی یہ ہے کہ اے ایمان والو! اللہ اور اس کے رسول سے خیانت نہ کرو یعنی تم نے اللہ اور رسول کے ساتھ جو ایمان کی صورت میں عہد و پیمان کیا ہے اگر تم نے اس میں کچھ بھی کمزوری دکھائی اور اس کے تقاضوں کے خلاف کوئی کام کیا تو اس کا مطلب یہ ہوگا کہ تم اللہ اور اس کے رسول سے خیانت کر رہے ہو اور یہ بات ایسی ہے کہ جسے ہم پورے دین کی بنیاد کہہ سکتے ہیں۔

دوسری جو نصیحت فرمائی وہ یہ ہے کہ مسلمانو تم اپنی امانتوں میں خیانت نہ کرو یعنی تمہارے مالی معاملات، عدالتی معاملات، تجارتی معاملات، قومی معاملات، اور بین الاقوامی معاملات کی بنیاد تمہارا آپس کا عہد و پیمان اور تمہارے باہمی معاہدے ہیں۔ جب بھی ایفائے عہد اور ایفائے معاہدہ میں نیت کی خرابی پیدا ہوتی ہے تو وہیں خیانت کا ارتکاب شروع ہو جاتا ہے اور پوری اجتماعی زندگی اس کے نتیجے میں تلپٹ ہو کر رہ جاتی ہے۔

ان دو نصیحتوں کے بعد تمام ایمانی، اخلاقی اور معاملاتی خرابیوں کے پیدا ہونے کے جو دو سبب ہیں انہیں واضح طور پر متعین کر کے بیان فرمایا گیا ہے کہ تم جب بھی کبھی اللہ اور رسول کے تعلق میں کمزوری کا شکار ہوتے ہو یا باہمی معاملات کی کسی بھی جہت میں خیانت کا ارتکاب کرتے ہو تو اس کے سبب صرف دو ہوتے ہیں ایک مال و دولت کی محبت اور دوسرا اولاد کی محبت۔ یہ دونوں محبتیں فطری ہیں لیکن جب یہ حد سے گزر جاتی ہیں تو پھر یہ کسی اجنبی پر بھی رکتی نہیں اور اس کے نتیجے میں اسلامی خوبیاں تو ایک طرف رہیں انسانی خوبیاں بھی رخصت ہو جاتی ہیں۔ آدمی دولت کے حصول کو زندگی کا مقصد بنا لیتا ہے اور اولاد کو بہتر سے بہتر مستقبل دینے کیلئے اپنے ایمان اخلاق اور عزت و آبرو کو بھی داؤ پر لگا دیتا ہے۔ ان بنیادی بیماریوں اور کمزوریوں سے بچنے کیلئے پیش نظر آیت کریمہ میں ایک علاج تجویز کیا گیا ہے۔ یہ علاج ایسا ہے جس سے ایک طرف برائیاں ختم ہوتی ہیں اور برائیوں کے اسباب دور ہوتے ہیں تو دوسری طرف اللہ کی طرف سے ایک ایسا انعام ملتا ہے جس سے پوری زندگی راہِ صواب پر چل نکلتی ہے۔

تقویٰ تمام کمزوریوں کا علاج اور فرقان کی شرط اولیٰ ہے:

اس آیت میں جو علاج تجویز کیا گیا ہے اس کا نام ہے ”تقویٰ“۔ قرآن کریم نے تقویٰ پر جتنا زور دیا ہے کسی اور چیز پر اتنا زور نہیں دیا۔ معلوم ہوتا ہے تقویٰ پورے دین کی اساس، اس کی روح اور اس کا ست ہے۔ قرآن کریم کا اسلوب یہ ہے کہ بیشتر آیات کے اول یا آخر میں تقویٰ کا حکم دیا ہے۔ تمام عبادات حتیٰ کہ عدل و احسان کا مقصد اس نے تقویٰ کا حصول بتایا ہے اور یہ بھی واضح کیا ہے کہ بڑی سے بڑی نیکی بھی تقویٰ کی روح سے اگر خالی ہو تو

وہ قبول نہیں ہوتی۔ جنت کی جتنی نعمتیں ہیں انہیں بالعموم اہل تقویٰ کیلئے مخصوص فرمایا ہے۔

تقویٰ کا معنی تو ہے ”ڈرنا اور بچنا“۔ لیکن اصطلاح قرآنی میں یہ دل کی ایسی کیفیت کا نام ہے جس میں نیکی کی گہری طلب اور تڑپ ہو اور برائی سے انتہائی نفرت۔ نیکی کی طرف دل اس طرح لپکتا جائے جیسے پیاسا ٹھنڈے پانی کی طرف لپکتا ہے اور بدی سے اس طرح وحشت اور خوف محسوس ہو جیسے آدمی دہکتے انگاروں سے بچتا ہے۔ آدمی کے اندر یہ احساس روز بروز پختہ ہوتا جاتا ہے کہ میں ہر وقت اپنے اللہ کے سامنے ہوں میرا کوئی عمل اس سے مخفی نہیں۔ ایک دن ایسا ضرور آئے گا جب اپنے اعمال کی جواب دہی کیلئے میں اللہ کے حضور پیش کیا جاؤں گا۔ جیسے جیسے یہ احساس یقین کی صورت اختیار کرتا جاتا ہے ویسے ویسے آدمی کی زندگی پاکیزہ ہوتی جاتی ہے۔ وہ ہر قدم سوچ کر اٹھاتا ہے، منہ سے کوئی لفظ بولنے سے پہلے اسے تول کر دیکھتا ہے، اس کی سوچ پر جواب دہی کا پہرہ رہتا ہے۔ کسی دوسرے شخص سے معاملہ کرتے ہوئے وہ اس شخص کو سامنے نہیں رکھتا بلکہ اللہ کو سامنے رکھتا ہے۔ ایسے شخص سے بہت مشکل ہے کہ وہ امانت میں خیانت کا ارتکاب کرے یا مال کی محبت اللہ کی محبت پر غالب آجائے یا اولاد کی محبت اللہ کے حضور جواب دہی سے بے نیاز کر دے۔ دل و دماغ کے ان احساسات کے نتیجے میں دل کے اندر ایک قوت پیدا ہوتی ہے جسے قوت تمیز یا ضمیر کی قوت کہا جاتا ہے۔ ایک ایسا نور طلوع ہوتا ہے جس کی روشنی میں آدمی بند راستوں میں دیکھنے پر بھی قادر ہو جاتا ہے۔ زندگی کی الجھنیں اور اڑچنیں اولاً تو پیدا نہیں ہوتیں اور اگر کبھی پیدا ہو جائیں تو قدرت قدم قدم پر دیکھیری کرتی ہے۔ قرآن کریم نے اس قوت کو ”فرقان“ کہا ہے۔ فرقان کا معنی ہوتا ہے ”حق و باطل اور غلط اور صحیح میں فرق کرنے والا“ اس کی دو صورتیں ممکن ہیں ایک تو یہ کہ دل کی ایسی بیداری اور ضمیر کی ایسی روشنی جو زندگی کے ہر معاملے میں صحیح راہنمائی کرے۔ جب لوگ یہ محسوس کریں کہ ہم قومی معاملات میں ایک بندگی میں داخل ہو گئے ہیں جس میں نکلنے کا کوئی راستہ نہیں تو جسے اللہ نے فرقان عطا فرمایا ہے وہ اس بندگی میں بھی نکلنے کا راستہ دیکھ لے۔ قرآن کریم میں ایک جگہ ارشاد ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا (جو شخص اللہ کا تقویٰ اختیار کرتا ہے اللہ اسے نکلنے کا راستہ عطا فرماتا ہے۔)

اس لحاظ سے یہ ایک نور ہے جو تاریک راستوں کو روشن کرتا اور الجھی ہوئی گتھیوں کو حل کرتا ہے اور دوسری صورت یہ ہے کہ فرقان ایک کسوٹی ہے۔ کسوٹی کا کام کھرے اور کھولنے کو الگ کر کے بتانا ہے۔ ایک مومن کے اندر ایک ایسی صلاحیت پیدا ہو جاتی ہے کہ وہ زندگی کے معاملات میں ہر مرحلے پر کسوٹی کی طرح اس کو بتاتی ہے کہ تمہارے لئے کھرا کیا ہے اور کھوٹا کیا ہے، صحیح کیا ہے اور غلط کیا ہے، چنانچہ ایک مومن اپنی اس خدا داد صلاحیت کی وجہ سے زندگی کے معاملات میں غلطی کرنے سے محفوظ رہتا ہے۔

ان دونوں صورتوں کا نتیجہ یہ ہوتا ہے کہ ایسے صاحب ایمان لوگ جب امت کی شکل اختیار کر لیتے ہیں تو پھر ان کے اجتماعی فیصلے، باطل قوتوں سے ان کا تصادم اور مقصد طاقتوں سے ان کی لڑائی، بجائے خود فرقان بن جاتی ہے۔ ان کا وجود باقی امتوں کیلئے فرقان ہوتا ہے۔ ان کے کارنامے تاریخ کیلئے فرقان بن جاتے ہیں۔ ان کی جنگیں حق و باطل میں فرقان ہوتی ہیں۔ تاریخ ہمیشہ ان کے وجود اور ان کے کارناموں سے استدلال کرتی ہے۔ اس آیت کریمہ میں معلوم ہوتا ہے کہ یہی کچھ فرمایا جا رہا ہے کہ اگر تم نے اپنے اندر تقویٰ کی صلاحیت پیدا کر لی تو ہم تمہارے اندر ایک ایسا نور روشن کر دیں گے جو کسوٹی کا کام دے گا اور تمہاری حیثیت دوسری قوموں کیلئے ایک مثال بن جائے گی اور تمہارے کارنامے حق و باطل کی تمیز میں منارۃ نور بن جائیں گے۔ اس کا لازمی نتیجہ یہ ہوگا کہ اولاً تو تم سے کوتاہیاں ہوں گی نہیں اور اگر کہیں بشری تقاضوں سے کچھ فروگزاشتیں ہوئی گئیں تو اللہ تعالیٰ ایسی فروگزاشتوں کو جھاڑ دے گا اور معاف کر دے گا کیونکہ اللہ بڑے فضل والا ہے لیکن اس کے فضل کے حصول کیلئے دل و دماغ میں تقویٰ کی فصل کاشت کرنی پڑتی ہے۔

وَإِذْ يَمْكُرُ بِكَ الَّذِينَ كَفَرُوا لِيُبْسُوكَ أَوْ يُفْلِتُوكَ أَوْ يُنَجِّرُوكَ ۖ وَيَمْكُرُونَ وَيَمْكُرُ اللَّهُ ۗ وَاللَّهُ خَيْرُ الْمَكْرِيْنَ ۝

(اس وقت کو یاد کروا جب کافر تیرے خلاف تدبیر کر رہے تھے تاکہ وہ تجھے قید کر دیں یا تجھے قتل کر دیں یا تجھے ملک بدر کر دیں وہ بھی

تدبیر کر رہے تھے اور اللہ بھی تدبیر کر رہا تھا اور اللہ سب سے بہتر تدبیر کرنے والا ہے۔)

(الانفال : ۳۰)

اہل تقویٰ پر اللہ کے انعامات:

”مکر“ اردو زبان میں برے معنوں میں استعمال ہوتا ہے۔ اس لئے اس کی نسبت اللہ کی طرف دیکھ کر بعض لوگوں کو حیرانی ہوتی ہے۔ لیکن عربی زبان میں اس کا وہ مفہوم نہیں عربی زبان میں مکر اچھے معنوں میں بھی استعمال ہوتا ہے اور برے معنوں میں بھی۔ کوئی آدمی اگر کسی کو نقصان پہنچانے کیلئے کوئی تدبیر کرتا ہے تو وہ بھی مکر ہے ظاہر ہے کہ اسے برا ہی کہا جائے گا اور اگر دوسرا شخص اس کی تدبیر کو ناکام کرنے یا اس کے برے ارادوں کو واہگاف کرنے کیلئے کوئی تدبیر عمل میں لاتا ہے تو اسے بھی ہم مکر کہتے ہیں اور یہ یقیناً ایک اچھائی ہے۔ کافروں کا مکر اور تدبیر سراسر رسول اللہ ﷺ کو تکلیف پہنچانے اور اسلام کا راستہ روکنے کیلئے تھی لیکن اللہ کی تدبیر ان کی تمام تدبیروں کو ناکام کرنے کیلئے تھی۔

آنحضرت ﷺ کی ہجرت تاریخ کے آئینہ میں:

اس اجمال کی تفصیل یہ ہے کہ بیعت عقبہ ثانیہ کی بھٹک جیسے ہی قریش مکہ کے کانوں میں پڑی تو انہیں آنے والے خطرات کا صحیح اندازہ ہو گیا۔ وہ سمجھ گئے کہ اب تک آنحضرت کی دعوت مکہ معظمہ تک محدود تھی ہم نے اپنی طاقت اور مخالفت سے اس کے تمام راستے بند کر دیئے تھے لیکن اب جبکہ اس کے اثرات مدینہ منورہ تک پہنچ گئے ہیں اور وہاں سے ایک معقول تعداد میں اشراف نے آپ کے ہاتھ پر بیعت کر لی ہے اور یہ بھی معلوم ہوتا ہے کہ انہوں نے آنحضرت ﷺ کو مدینہ آنے کی دعوت دے دی ہے اور اسی مقصد کی خاطر مسلمان رفتہ رفتہ مکہ سے فائب ہوتے جا رہے ہیں۔ اندازہ ہوتا ہے کہ وہ مدینہ منورہ کو دارالہجرت قرار دے چکے ہیں۔ اب بھی اگر ہم نے آنحضرت ﷺ کو مزید مہلت دینے کی غلطی کی تو نتیجہ اس کا یہ ہوگا کہ کسی روز اچانک آنحضرت ﷺ ہماری بے خبری میں مدینہ منورہ پہنچ جائیں گے اور اس طرح انہیں ایک آزاد مرکز ہاتھ آجائے گا جس کو بنیاد بنا کر ممکن ہے وہ ایک ریاست قائم کرنے میں کامیاب ہو جائیں پھر ایک ایسا وقت بھی آسکتا ہے کہ وہ مکہ پر حملہ آور ہو کر مکہ فتح کر لیں۔

قریش ذہین لوگ تھے انہوں نے اپنی فراست سے ان تمام خطرات کا اندازہ کر لیا اور انہوں نے سوچا کہ اب وقت آ گیا ہے کہ ہم کوئی ایسا فیصلہ کریں تاکہ یہ خطرہ ہمیشہ کیلئے ختم ہو کر رہ جائے۔ چنانچہ انہوں نے تمام اشراف قریش کو دارالندوہ میں جمع ہونے کی دعوت دی۔ دارالندوہ کی عمارت قصی ابن کلاب نے حرم کے ساتھ تعمیر کی تھی۔ آج جہاں باب الزیادات ہے کہا جاتا ہے اسی جگہ پر وہ عمارت تھی۔ جب بھی قریش کو کوئی اہم فیصلہ کرنا ہوتا تھا تو وہ اسی عمارت میں مشاورت کیلئے جمع ہوتے تھے۔ چنانچہ اب بھی وہ جمع ہوئے اور آنحضرت ﷺ اور آپ کی دعوت کے استیصال کیلئے غور و فکر شروع کیا کہ اچانک دروازے پر ایک سفید ریش بزرگ نمودار ہوا جس کی شخصیت نہایت وجیہ اور مسخور کن تھی۔ وہ سلام کہہ کر آگے بڑھا اور اپنا تعارف کراتے ہوئے کہا کہ میں نجد سے آیا ہوں اور وہاں کے ایک قبیلے کا رئیس ہوں۔ مجھے معلوم ہوا کہ آپ ایک اہم معاملے کا فیصلہ کرنے والے ہیں تو میں بھی اس لئے حاضر ہو گیا ہوں کہ شاید اس سلسلے میں میں بھی کوئی مشورہ دے سکوں۔ چنانچہ اشراف قریش نے بڑے احترام سے اس کا استقبال کیا اور اسے اپنے پہلو میں بٹھایا یہ آنے والا بزرگ درحقیقت ابلیس تھا جو انسانی شکل میں ان کی راہنمائی کیلئے آیا تھا۔ چنانچہ مشاورت کا آغاز ہوا تو سب سے پہلی تجویز جو سامنے آئی وہ یہ تھی کہ محمد (ﷺ) کو ہاتھوں میں پھینکیاں لگا کر اور پاؤں میں زنجیریں ڈال کر ایک مکان میں بند کر دیا جائے تاکہ موت وہیں ان کا فیصلہ کر دے۔ ابلیس نے یہ سن کر کہا کہ یہ رائے کوئی مناسب رائے نہیں اس لئے کہ محمد (ﷺ) کے پیروکار جو ہجرت کر کے جا چکے ہیں انہیں جیسے ہی پتہ چلے گا کہ ان کے پیغمبر کو قید کر دیا گیا ہے تو وہ طاقت فراہم کر کے کوئی بھی موقعہ قیمت دیکھ کر حملہ کریں گے اور آپ کو چھڑا کر لے جائیں گے۔ اس لئے کوئی اور تجویز سامنے لاؤ۔

دوسری تجویز یہ دی گئی کہ آپ کو ملک بدر کر دیا جائے، اس سے ہماری جان چھوٹ جائے گی وہ جہاں کہیں جائے گا تو وہاں کا اجنبی ماحول، اجنبی لوگ، خود ہی اس کا کام تمام کر دیں گے۔ ہم تو یہاں تیرہ سال تک قرابت داری کی وجہ سے کوئی فیصلہ کن اقدام کرنے سے رکے رہے لیکن اجنبی لوگوں کیلئے ایسی کوئی دشواری نہیں ہوگی اور جہاں تک اس دین کی مخالفت کا تعلق ہے ہم جانتے ہیں کہ پورے عرب میں کوئی قبیلہ ایسا نہیں جو اس دعوت کو آسانی سے قبول

کر سکتا ہو بلکہ وہ اپنے مذہب کی مصیبت میں ہم سے بھی آگے ہیں تو ان کیلئے اس قہصے کا ختم کرنا اور اس کے داعی کا کام تمام کر دینا بڑی آسان بات ہوگی۔ لیکن ابلیس نے کہا کہ تمہاری یہ رائے بھی قابل عمل نہیں کیونکہ تم جانتے ہو کہ محمد (ﷺ) ایک دلاویز شخصیت کے مالک ہیں ان کی دعوت میں بلا کی تاثیر ہے وہ اپنے کردار عمل میں بے پناہ اپیل رکھتے ہیں۔ ایسے شخص کیلئے اجنبی لوگوں اور اجنبی ماحول میں بھی اپنے ہم خیال تیار کر لینا کوئی مشکل کام نہیں۔ وہ ایک مختصر وقت میں ایک بڑی قوت فراہم کر کے تم پر چڑھ دوڑیں گے تو تمہارے پاس کچھ تلوے کے سوا کچھ نہیں ہوگا۔ کسی اور تہذیب پر غور کرنا چاہئے۔ کہا جاتا ہے کہ ابو جہل نے رائے دی کہ میرا خیال یہ ہے کہ عرب کے تمام معزز قبیلوں سے ایک ایک تہذیب مند نوجوان جو تلوار کا دھنی ہوا انتخاب کیا جائے۔ تمام قبیلوں کے نوجوان مل کر آپ کے گھر کا محاصرہ کر لیں جیسے ہی موقع ملے ایک ساتھ تلواریں ان کے جسم میں پھوست کر دیں۔ اس طرح ہمیشہ کیلئے اس فتنے کا سدباب ہو جائے گا۔ ہماری اس مصیبت سے جان چھوٹ جائے گی اور قتل کی ذمہ داری بھی تمام قبائل پر تقسیم ہو جانے کے باعث کسی ایک قبیلے پر اس کا بوجھ نہیں پڑے گا۔ بنو سعد مناف جب دیکھیں گے کہ ہم سارے قبیلوں سے جنگ نہیں کر سکتے تو وہ بھی دیت لینے پر راضی ہو جائیں گے اور ہم دیت ادا کر کے معاملے کو ختم کر دیں گے۔

ابلیس نے کہا یہ وہ رائے ہے جسے قابل عمل کہا جاسکتا ہے چنانچہ سب نے اس رائے پر اطمینان کا اظہار کیا اور طے پایا کہ پہلی فرصت میں نوجوانوں کا انتخاب کیا جائے اور رات کو آپ کے گھر کا محاصرہ کر لیا جائے۔ چنانچہ جس دن یہ فیصلہ ہوا اسی روز آنحضرت (ﷺ) کو اللہ کی جانب سے اس کی اطلاع دے دی گئی اور آپ کو ہجرت کرنے کا حکم دے دیا گیا۔ اسی دن کی دوپہر کو آنحضرت (ﷺ) حضرت ابو بکر صدیق (رضی اللہ عنہ) کے گھر تشریف لے گئے تاکہ ان کے ساتھ ہجرت کے سارے پروگرام اور مرحلے طے فرمائیں۔ حضرت عائشہ (رضی اللہ عنہا) کا بیان ہے کہ ٹھیک دوپہر کے وقت ہم لوگ اپنے مکان میں بیٹھے تھے کہ کسی کہنے والے نے حضرت ابو بکر (رضی اللہ عنہ) سے کہا کہ رسول اللہ (ﷺ) ہر ڈھانکے تشریف لارہے ہیں یہ ایسا وقت تھا جس میں آپ تشریف نہیں لایا کرتے تھے۔ حضرت ابو بکر (رضی اللہ عنہ) نے کہا میرے ماں باپ آپ پر قربان آپ اس وقت کسی اہم معاملے ہی کی وجہ سے تشریف لائے ہیں۔

حضرت عائشہ (رضی اللہ عنہا) بیان کرتی ہیں کہ رسول اللہ (ﷺ) تشریف لائے اجازت طلب کی۔ آپ کو اجازت دی گئی اور آپ اندر داخل ہوئے پھر حضرت ابو بکر (رضی اللہ عنہ) سے فرمایا تمہارے پاس جو لوگ ہیں انہیں ہٹا دو۔ ابو بکر نے کہا: میرے ماں باپ آپ پر قربان ہوں آپ کے اہل خانہ ہی ہیں۔ حضور نے فرمایا کہ مجھے اللہ کی طرف سے ہجرت کی اجازت مل گئی ہے۔ حضرت ابو بکر (رضی اللہ عنہ) نے یہ سنا تو نہایت بے تابی سے پوچھا کہ میں بھی معیت کی عزت سے نوازا جاؤں گا؟ آپ نے فرمایا: ہاں۔

ادھر قریش نے جن اکابر مجرمین کا انتخاب کیا ان کی تعداد گیارہ ہے۔ ان کے نام یہ ہیں۔

۱۔ ابو جہل بن ہشام، ۲۔ حکم بن عاص، ۳۔ عقبہ بن ابی معیط، ۴۔ نضر بن حارث، ۵۔ امیہ بن خلف، ۶۔ زمعہ بن اسود،

۷۔ طیعمہ بن عدی، ۸۔ ابولہب، ۹۔ ابی، ۱۰۔ نبیہ بن الحجاج، ۱۱۔ معہ بن الحجاج

ابن اسحاق کا بیان ہے کہ جب رات ڈراتا ریک ہو گئی تو یہ لوگ گھات لگانے کریم (ﷺ) کے دروازے پر بیٹھ گئے کہ جیسے ہی آپ باہر نکلیں تو یہ لوگ آپ پر ٹوٹ پڑیں۔ ان لوگوں کو پختہ یقین تھا کہ ان کی یہ ناپاک سازش کامیاب ہو کر رہے گی۔

ادھر آنحضرت (ﷺ) نے حضرت علی (رضی اللہ عنہ) سے فرمایا کہ تم میرے بستر پر لیٹ جاؤ اور میری یہ سبز حضری چادر اوڑھ کر سو رہو۔ تمہیں ان کے ہاتھوں کوئی گزند نہیں پہنچے گی۔ رسول اللہ (ﷺ) بھی چادر اوڑھ کر سو یا کرتے تھے۔ اس کے بعد رسول اللہ (ﷺ) باہر تشریف لے آئے مشرکین کی صفیں چیرتے ہوئے نکلے ایک مٹی مگر یزوں والی مٹی لے کر ان کے سروں پر ڈالی۔ لیکن اللہ نے ان کی نگاہیں پکڑ لیں وہ آپ کو دیکھ نہ سکے۔ اس وقت آپ یہ آیت تلاوت کر رہے تھے۔

وجعلنا من بین یدیہم سدا ومن خلفہم سدا فاغشینا ہم فہم لا یبصرون

(ہم نے ان کے آگے رکاوٹ کھڑی کر دی اور ان کے پیچھے رکاوٹ کھڑی کر دی پس ہم نے انہیں ڈھانک لیا ہے اور وہ دیکھ نہیں رہے۔)

اس موقع پر کوئی بھی مشرک باقی نہ بچا جس کے سر پر آپ نے مٹی نہ ڈالی ہو اس کے بعد آپ حضرت ابو بکر صدیق (رضی اللہ عنہ) کے گھر تشریف لے گئے اور پھر ان کے مکان کی ایک کھڑکی سے نکل کر دونوں حضرات نے رات ہی رات یمن کا رخ کیا اور چند میل پر واقع ثور نامی پہاڑ کے ایک قار میں

جاچھے ادھر محاصرہ کرنے والوں کے پاس ایک غیر متعلق شخص آیا اور انہیں آپ کے دروازے پر دیکھ کر پوچھا کہ آپ لوگ کس کا انتظار کر رہے ہیں؟ انہوں نے کہا: محمد (ﷺ) کا۔ اس نے کہا آپ لوگ ناکام اور نامراد ہوئے۔ خدا کی قسم محمد (ﷺ) تو آپ لوگوں کے پاس سے گزرے اور آپ لوگوں کے سروں پر مٹی ڈالتے ہوئے اپنا کام کر گئے۔ لیکن محاصرہ کرنے والوں کو یقین نہیں آیا، انہوں نے دروازے سے جھانک کر دیکھا حضرت علی (ؓ) چونکہ حضور کی چادر اوڑھ کر لیٹے ہوئے تھے انہوں نے سمجھا کہ حضور لیٹے ہوئے ہیں صبح تک انتظار کرتے رہے، جب حضرت علی (ؓ) بستر سے اٹھے تو مشرکین کے ہاتھوں کے طوطے اڑ گئے۔

آنحضرت (ﷺ) حضرت ابو بکر صدیق (ؓ) کے ساتھ غار ثور جا پہنچے۔ غار کے پاس پہنچ کر ابو بکر (ؓ) نے کہا اللہ کیلئے ابھی آپ غار میں داخل نہ ہوں پہلے میں داخل ہو کر دیکھے لیتا ہوں اگر اس میں کوئی چیز ہوئی تو آپ کی بجائے مجھے اس سے سابقہ پیش آئے گا چنانچہ حضرت ابو بکر (ؓ) اندر داخل ہوئے، غار کو صاف کیا ایک جانب چند سوراخ تھے انہیں اپنی چادر پھاڑ کر بند کیا لیکن دوسوراخ باقی بچے رہے۔ ان دونوں پر حضرت ابو بکر نے اپنے پاؤں رکھ دیئے۔ پھر رسول اللہ سے عرض کی کہ اندر تشریف لائیں آپ اندر تشریف لے گئے اور حضرت ابو بکر کی آغوش میں سر رکھ کر سو گئے۔ ادھر ابو بکر کے پاؤں میں کسی چیز نے ڈس لیا مگر اس ڈر سے بلے بھی نہیں کہ رسول اللہ (ﷺ) جاگ نہ جائیں۔ لیکن ان کے آنسو رسول اللہ (ﷺ) کے چہرے پر پھک گئے اور آپ کی آنکھ کھل گئی۔ آپ نے فرمایا: ابو بکر تمہیں کیا ہوا؟ عرض کی میرے ماں باپ آپ پر قربان مجھے کسی چیز نے ڈس لیا ہے۔ رسول اللہ نے اس پر لعاب دہن لگا دیا اور تکلیف جاتی رہی۔

قریش کو جیسے ہی اپنی ناکامی کا احساس ہوا انہوں نے آپ کی گرفتاری کیلئے چاروں طرف تعاقب کرنے والے دوڑا دیئے اور اعلان کیا کہ جو ان میں سے کسی ایک کو زندہ یا مردہ حاضر کرے گا اسے ہر ایک کے بدلے سوا دنوں کا گراں قدر انعام دیا جائے گا۔ کہا جاتا ہے کہ تلاش کرنے والے غار کے دھانے تک پہنچ گئے۔ حضرت انس (ؓ) روایت کرتے ہیں کہ حضرت ابو بکر (ؓ) نے فرمایا میں نبی کریم (ﷺ) کے ساتھ غار میں تھا سر اٹھایا تو کیا دیکھتا ہوں کہ لوگوں کے پاؤں نظر آ رہے ہیں میں نے کہا: اے اللہ کے نبی! اگر ان میں سے کوئی شخص شخص اپنی نگاہ نیچی کر دے تو ہمیں دیکھ لے گا۔ آپ نے فرمایا: ”ابو بکر خاموش رہو ہم دو ہیں جن کا تیسرا اللہ ہے“۔ ایک روایت کے الفاظ یہ ہیں:

ماظنک یا ابا بکر بائین اللہ ثالثهما (ابو بکر ایسے دو آدمیوں کے بارے میں کیا خیال ہے جن کا تیسرا اللہ ہے۔)

مختصر یہ کہ تین دن کے بعد حضور غار سے نکلے۔ راہنما کی نگرانی میں ساحل کا راستہ اختیار کیا مختلف راستوں سے بچتے ہوئے اور اجنبی راستوں سے گزرتے ہوئے دو شنبہ ۸ ربیع الاول ۱۲ سن نبوی مطابق 23 ستمبر 622 عیسوی کو قبائلیں وارد ہوئے۔

کفار قریش کی آپ کے بارے میں منصوبہ بندی اور آنحضرت کا سفر ہجرت دونوں کو واقعات کے آئینہ میں دیکھیں صاف نظر آتا ہے کہ قریش نے ایک مکر کیا یعنی حضور کی جان لینے کی کوشش کی اور وہ تمام ممکن کوششیں پایہ تکمیل کو پہنچا دیں جس کو دیکھتے ہوئے آپ کے زندہ رہنے کے امکانات صفر معلوم ہوتے ہیں۔ لیکن اس کے مقابلے میں ایک مکر اللہ نے کیا یعنی اللہ نے قریش کے مکر اور تدبیر کو ناکام کرنے کی تدبیر کی۔ جس کے نتیجے میں ان کی تمام یقینی کوششیں ناکام ثابت ہوئیں اور اللہ کے نبی بخیریت تمام ان کی منصوبہ بندی کے جال کو توڑتے ہوئے اور ان کی سازشوں کو ناکام کرتے ہوئے منزل مقصود پر پہنچ گئے۔ قریش اگرچہ آنحضرت کے بچ کے نکل جانے سے سخت برہم تھے لیکن ایک ان کو اطمینان بھی تھا کہ ان کے پہلو کا کاٹنا نکل گیا اور وہ امید کرتے تھے کہ اجنبی ماحول میں آپ کی دعوت خود اپنی موت مر جائے گی۔ لیکن بعد کے حالات نے ثابت کیا کہ اب تک سورج کہن میں تھا اب وہ کہن سے نکل آیا ہے اور پوری آب و تاب سے مدینہ کے افق پر جگمگانے لگا ہے۔ البتہ یہ ضرور ہوا کہ اس کے نکل جانے سے قریش کے جسد قومی کی روح نکل گئی۔ اس کی ذات سے انہیں جو ایک تحفظ حاصل تھا وہ تحفظ اٹھ گیا۔

گزشتہ آیت کریمہ میں تمام کامیابیوں کی کلید تقویٰ کو ٹھہرایا گیا ہے اور یہ آیت اس کی سب سے بڑی دلیل ہے کیونکہ متقیوں کے امام آنحضرت (ﷺ) ہیں۔ ان کی زندگی سر تا پا تقویٰ سے عبارت ہے چنانچہ ان کو مشکل ترین حالات میں جس طرح اللہ نے محفوظ رکھا اور کامیابیوں سے نوازا یہ اس بات کی دلیل ہے کہ اللہ سے ڈرنے والے اور اس کے راستے پر چلنے والے اور اپنا تن من و دھن اسی کے سپرد کر دینے والے چاہے ہزاروں مشکلات میں بھی گھر جائیں اللہ کبھی ان کو بے سہارا نہیں چھوڑتا۔ وہ اس طرح ان کی مدد کرتا ہے کہ دشمن کی منصوبہ بندیاں دھری رہ جاتی ہیں۔

وَإِذَا تَعَلَّى عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا آسَاطِيرُ الْأَوَّلِينَ ○
(اور جب ان کو ہماری آیتیں پڑھ کر سنائی جاتی ہیں تو وہ کہتے ہیں بس سن لیا اگر ہم چاہیں ہم بھی ایسا کلام پیش کر دیں یہ تو بس
انگلوں کی کہانیاں ہیں۔) (الانفال: ۳۱)

قریش کا اسلام سے متعلق عام رویہ:

گزشتہ آیت کریمہ میں کافروں نے جس طرح آنحضرت ﷺ کی جان لینے اور اسلامی دعوت کو فنا کرنے کی تدبیر کی اور اللہ نے جس طرح اسے ناکام بنایا اس کا تذکرہ ہم نے پڑھا ہے۔ پیش نظر آیت کریمہ میں یہ بتایا جا رہا ہے کہ قریش نے اس آخری منصوبہ بندی سے پہلے بھی کوئی تدبیر ایسی نہیں چھوڑی جس سے اسلامی دعوت کو ناکام کیا جاسکتا ہو اور قریش نے اسے بروئے کار لانے کی کوشش نہ کی ہو۔ آنحضرت ﷺ جب اپنی دعوت کے مبادی کا ذکر اور بنیادی عقائد کی وضاحت فرماتے تو اس کی تائید میں جتنے جتنے انبیائے کرام کی دعوت کا ذکر بھی ضرور فرماتے۔ اسی طرح جب قریش کو ان کے انجام سے باخبر کرنے کیلئے تمبیہ فرماتے تو سابقہ انبیائے کرام کی امتوں پر آئے ہوئے عذابوں کا ذکر بھی کرتے۔ مقصود صرف یہ ہوتا کہ قریش آنحضرت ﷺ کی دعوت کو کوئی نئی بات یا اجنبی خیال نہ کریں اور جب سابقہ امتوں پر عذاب کا ذکر کرتے تو مقصد یہ تھا کہ انہیں اس بات کا یقین آجائے کہ ہم کوئی سابقہ امتوں سے کوئی مختلف امت نہیں ہیں اگر ہم نے اپنا رویہ نہ بدلا تو اللہ کا عذاب ہم پر بھی اتر سکتا ہے۔ لیکن قریش کے بگڑے ہوئے سردار بجائے اس سے اثر قبول کرنے کے مذاق اڑاتے انبیائے کرام کی عبرت آموز اور پراز حکمت دعوت اور حالات زندگی کو گزشتہ لوگوں کے قصے کہانیوں سے تعبیر کرتے اور لوگوں کو یہ تصور دیتے کہ کہانیاں تو ہمیشہ دل بہلانے کیلئے ہوتی ہیں ہم تمہیں اس سے بہتر کہانیاں سناسکتے ہیں۔ قریش کا ایک سربراہ آوردہ آدمی نصر بن حارث جو اپنی تجارت کے سلسلے میں ملکوں ملکوں گھومتا اور مختلف قوموں کے حالات سے آشنا تھا وہاں سے بطور خاص ایسی دلچسپ کہانیاں خرید کر لاتا تا کہ قرآن کریم کے مقابلے میں انہیں لوگوں کو سنایا جاسکے۔ اس لئے جب کبھی اس کے سامنے قرآن پڑھا جاتا تو وہ اپنی لائی ہوئی کہانیوں کو سنانا شروع کر دیتا اور قرآن کریم کو بھی کہانیوں پر مشتمل کتاب قرار دیتا اور یہ دعویٰ کرتا کہ میں اگر چاہوں تو اس سے بہتر کہانیاں لکھ سکتا ہوں۔ اندازہ کیجئے کہ اللہ کی آخری کتاب جس کی نظیر روئے زمین پر کہیں نہیں اور عرب اپنی ساری کاوشوں کے باوجود اس کی ایک سورۃ کا جواب نہ لاسکے اور اس کتاب کے پیش کرنے والے کی دلاویز شخصیت اور اس کا ہر عیب سے پاک کردار جس پر قریش کبھی کوئی چھینٹا نہ اڑاسکے ان کو دیکھتے ہوئے بھی جو شخص یا قریش کے سربراہ آوردہ لوگ اس طرح کی باتیں کریں تو ان کے بارے میں یہ کہنا مشکل نہیں کہ وہ اللہ کے بارے میں انتہائی جسارتوں کا ارتکاب کر رہے ہیں اور اس کے دین کے بارے میں اس حد تک دلیر ہو چکے ہیں کہ انہیں کوئی بات کہتے ہوئے بھی شرم محسوس ہوتی ہے نہ اللہ کے عذاب کا خوف لاحق ہوتا ہے۔ چنانچہ اگلی آیت کریمہ میں ان کی ایسی ہی حد سے بڑھی ہوئی جسارت کا حوالہ دیا گیا ہے۔

وَإِذَا قَالُوا اللَّهُمَّ إِنَّ كَانَ هَذَا هُوَ الْحَقُّ مِنْ عِنْدِكَ فَأَنْظِرْ عَلَيْنَا جِجَارَةً مِنَ السَّمَاءِ أَوْ ائْتِنَا بِعَذَابٍ آتِيهِمْ ○
(اور یاد کرو جب انہوں نے کہا کہ اے اللہ! اگر یہی حق ہے تیری طرف سے تو ہم پر آسمان سے پتھر برسایا یا ہم پر کوئی
دروناک عذاب لا۔) (الانفال: ۳۲)

جسارت کی انتہا:

کفار کے اس مطالبے کو دیکھئے جس سے معلوم ہوتا ہے کہ وہ اپنے کفر میں ہر حد سے گزر چکے تھے اور ان کی جسارت کا عالم یہ تھا کہ وہ اللہ کو چیلنج کرنے سے بھی باز نہیں آتے تھے۔ انہوں نے سالوں تک اللہ کے دین کا مذاق اڑایا رسول اللہ ﷺ کی توہین کی اور صحابہ کرام کو انتہائی ایذا رسانی کا نشانہ بنا لیا لیکن پروردگار نے بار بار ان کو مہلت دی، بار بار انہیں سنبھلنے کا موقعہ دیا، کبھی ترغیب سے کام لیا کبھی ترہیب سے، اس سے انہوں نے یہ سمجھا کہ یہ

عذاب کی باتیں محض ڈراوے ہیں جس کی کوئی حقیقت نہیں اگر عذاب کو آنا ہوتا تو کبھی کا آچکا ہوتا یہ ایسا جہاز ہے جو کہیں بھی لنگر انداز ہونے کا نام نہیں لیتا۔ اسی تصور کے تحت انہوں نے یہ انتہائی مطالبہ کر ڈالا۔ چنانچہ اگلی آیت کریمہ میں پروردگار نے اس عقدہ سے نقاب اٹھایا ہے کہ ہم نے آج تک قریش پر عذاب کیوں نہیں نازل کیا اور ساتھ ہی ساتھ یہ حقیقت بھی ان پر واضح کی ہے کہ جس ذات عزیز کی تم توہین کی جرأت کر گزرتے ہو تمہیں اندازہ ہی نہیں کہ ان کا مقام و مرتبہ کیا ہے اور پروردگار کو وہ کس حد تک عزیز ہیں۔

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ط وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ۝

(اور اللہ ہرگز ان کو عذاب دینے والا نہ تھا جب تک آپ ان میں تھے اور اللہ ان کو عذاب دینے کا روادار نہیں ہو سکتا ہے جب تک

(الانفال : ۳۳)

وہ معافی مانگتے رہیں گے ۝)

عذاب نہ دینے کے دو سبب:

قریش کا یہ سمجھنا کہ چونکہ اللہ کی طرف سے اب تک عذاب نہیں آیا ہے حالانکہ پیغمبر نے انہیں بار بار تنبیہ کی تو اس کا مطلب یہ ہے کہ عذاب آنے کی کوئی حقیقت نہیں۔ اس کا جواب دیتے ہوئے پروردگار نے اپنی ایک سنت ذکر فرمائی ہے۔ اللہ کی سنت اور قانون یہ ہے کہ جب تک اللہ کا رسول اپنی قوم میں موجود ہوتا ہے اس کی حیثیت قوم میں ایک سپر اور ڈھال کی ہوتی ہے۔ قوم کے کرتوت اللہ کے عذاب کو دعوت دیتے ہیں لیکن پیغمبر کی ذات اور اس کا استغفار اس عذاب کو اترنے نہیں دیتا چنانچہ اب تک جو قریش پر اللہ کا عذاب آنے سے رکا رہا ہے تو اس کا سبب صرف یہ تھا کہ آنحضرت ﷺ کی ذات گرامی مکہ معظمہ میں موجود تھی۔ لیکن اب جبکہ آپ نے ہجرت فرمائی ہے تو قریش اپنے تحفظ سے محروم ہو گئے ہیں وہ ایک ایسا جسد ہیں جن کے اندر سے روح نکل گئی ہے۔ کسی وقت بھی اللہ کے عذاب کا کوڑا ان پر برس سکتا ہے۔ قریش نے جس طرح آنحضرت ﷺ کی زندگی دشوار کر کے اور قتل کا منصوبہ بنا کر آپ کو ہجرت پر مجبور کیا اس سے انہوں نے ہر طرح سے اپنے آپ کو غیر محفوظ کر لیا۔ وہ امان اور سپر اٹھ گئی اور وہ روح نکل گئی جس سے انہیں زندگی میسر تھی۔ لیکن ان کی خوش قسمتی کہہ لیجئے کہ اللہ کے ایک اور قانون نے ان کو کسی حد تک تحفظ دیا۔ عذاب کے جھٹکے آئے لیکن مکمل تباہی سے محفوظ رہے۔ جبکہ بدر عذاب ہی کی ایک شکل تھی، ایک جھٹکا دیا گیا جس نے ان کی قومی قیادت کی پہلی صف پیٹ دی اور وہ تمام سردار اپنے انجام کو پہنچ گئے جو آج تک اسلام کے راستے کی سب بڑی رکاوٹ تھے۔ باقی رہ جانے والوں کو چند سال کی زندگی اس لئے مل گئی کہ مکہ کے لوگوں نے اندر ہی اندر اسلام سے تعلق قائم رکھا اور ان کی ایک محدود تعداد در پردہ مسلمان ہو گئی۔ وسائل کی نایابی کے باعث وہ ہجرت تو نہ کر سکے لیکن مسلسل اپنے استغفار اور اپنی عبادتوں سے مکہ پر اللہ کے عذاب کے اترنے کے راستے میں حائل رہے کیونکہ اللہ کا قانون یہ ہے کہ:

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ط وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ

(اللہ ان کو ہرگز عذاب دینے والا نہیں اس حال میں کہ ان کے اندر استغفار کرنے والے موجود ہیں۔)

معابدہ حدیبیہ میں قریش جب یہ شرط منوانے میں کامیاب رہے کہ اگر کوئی شخص مسلمان ہو کر مدینہ پہنچے گا تو مسلمان اسے واپس کرنے کے پابند ہوں گے۔ چنانچہ ابو بصیر مسلمان ہو کر مدینہ پہنچے لیکن آنحضرت ﷺ نے معاہدے کی پابندی کرتے ہوئے انہیں واپس کر دیا۔ وہ ساحل سمندر پر جا بیٹھے چند مہینوں کے اندر اندر ستر (۷۰) کی تعداد میں مسلمان جو مکہ میں چھپے ہوئے تھے موقع ملنے پر ان کے پاس پہنچ گئے۔ اس سے اندازہ ہوتا ہے کہ اہل مکہ نے مکمل طور پر اسلامی دعوت کو دلیس نکالا نہیں دیا کیونکہ ان ستر کے علاوہ بھی ایسے لوگ مکہ میں موجود تھے جو مسلمان تھے لیکن نکلنے کا راستہ نہیں پا رہے تھے۔ چنانچہ انہیں لوگوں کے استغفار نے اہل مکہ کو اللہ کے عذاب سے بچائے رکھا۔ حق و باطل کے معرکوں میں جو لوگ حق سے لگراتے رہے وہ اللہ کے عذاب کا شکار ہوتے رہے لیکن مجموعی طور پر استغفار کرنے والوں کی برکت سے اللہ نے انہیں عذاب کا نشانہ نہیں بنایا۔

آج امت مسلمہ کو بھی یہ بات سمجھ لینی چاہئے کہ ہم نے جس طرح اللہ کے قانون کو پورے عالم اسلام میں یتیم بنا دیا ہے اور کسی ایک مسلمان ملک میں بھی اسے حاکمانہ اقتدار حاصل نہیں وہ عام مسلمانوں کا عقیدہ تو ہے لیکن اسے دین کے طور پر اختیار کرنے اور پھر زندگی کے ہر شعبے میں نافذ کرنے سے جس طرح ہم نے گریز کیا ہے یہ ایسا جرم ہے جس کے نتیجے میں کسی وقت بھی اللہ کا عذاب آسکتا ہے اور پھر ہماری جسارتوں کی یہی انتہا نہیں بلکہ ہم نے تو مخلص اور وفا شعار مسلمانوں کا جینا اپنے ملکوں میں مشکل کر دیا ہے۔ جس دین نے انسان کو عزت و حرمت عطا کی وہی دین آج انسانوں کی بے بسی کا حوالہ بن گیا ہے۔ آج ہمارے کندھے کفر کیلئے استعمال ہو رہے ہیں ہمارے وسائل مسلمانوں کے خلاف استعمال کئے جا رہے ہیں۔ ہم غیر مسلم قوتوں کے ہاتھوں بالکل مفلوج ہو کر رہ گئے ہیں چونکہ اس پوری صورتحال کے ہم خود ذمہ دار ہیں اس کا نتیجہ لازماً یہ ہونا چاہئے تھا کہ اس امت کی بڑی تعداد اللہ کے عذاب ہاتھوں تباہ ہو جاتی۔ لیکن جس چیز نے ہمیں پناہ دے رکھی ہے اور جس کی وجہ سے ہم اللہ کے عذاب کا نشانہ بننے سے بچے ہوئے ہیں، وہ دینی مدارس ہیں جن کے اندر ابھی تک یتیم اور مسکین بچے اللہ اور اس کے رسول کی تعلیمات کے حصول میں شب و روز لگے ہوئے ہیں۔ وہ مساجد ہیں جہاں اللہ کا ذکر ہوتا اور اس کی عبادت ہوتی ہے۔ وہ خانقاہیں ہیں جہاں ابھی تک آہ سحر گاہی کی دولت سے مالا مال لوگ موجود ہیں۔ انہی لوگوں کا استغفار، دین سے گہری محبت اور دین کیلئے بے پناہ تڑپ، وہ سائبان ہے جس کے سائے میں امت اجتماعی عذاب سے بچی ہوئی ہے۔ آخرت میں تو سب کو اپنے اعمال کا حساب دینا ہے لیکن دنیا میں اجتماعی عذاب سے بچاؤ کی یہی پناہ گاہیں ہیں جنہیں ہم نے اپنے ہاتھوں مسمار کرنے کا فیصلہ کر رکھا ہے۔ کس سے یہ بات کہی جائے:

جنہیں حقیر سمجھ کر بجا دیا تم نے
وہی چراغ جلیں گے تو روشنی ہوگی

وَمَا لَهُمْ آلَا يُعَذِّبَهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَهُ ۗ إِنَّا أَوْلِيَاءُ آلَا الْمُتَّقُونَ
وَلَكِنَّ أَكْثَرَهُمْ لَا يَعْلَمُونَ ۝

(اور ان میں کیا بات ہے کہ اللہ انہیں عذاب نہ دے؟ جبکہ وہ مسجد حرام سے روکتے ہیں حالانکہ وہ اس کے متولی نہیں۔ اس کے متولی تو وہی ہیں جو پرہیزگار ہیں۔ لیکن ان میں سے اکثر اس حقیقت سے واقف نہیں) (الانفال: ۳۴)

کعبہ کی تولیت کے حقدار متقی لوگ ہیں، قریش جیسے لوگ نہیں:

اللہ کو ماننے والی یا کسی بھی مذہب کی پرستار قوتوں میں جب بگڑتی ہیں تو وہ اللہ کے دین اس کے احکام اور اس کے عطا کردہ ضابطہ حیات کو بالائے طاق رکھ دیتی ہیں اور خانہ ساز قسم کی چند مذہبی رسوم کو مکمل مذہب قرار دے کر اور اللہ سے اپنی چند نسبتیں اختراع کر کے مطمئن ہو کر بیٹھ جاتی ہیں اور یہ یقین کر لیتی ہیں کہ ہماری زندگی کا یہ رویہ اور اللہ سے ہماری نسبتیں ہمارا وہ سرمایہ ہیں جس کی موجودگی میں ہمیں کسی اور چیز کی ضرورت نہیں۔ اللہ کی نوازشات ہمارے ساتھ ہیں اس کی رحمتیں ہمارے ہی لیے ہیں اور آخرت میں بھی ہم اس کی نعمتوں سے سرفراز کیئے جائیں گے۔

قریش نے بھی ایسی ہی چند مذہبی رسوم اور اللہ سے چند تعلق کی بنیادوں کو اپنے لئے وجہ اختصاص بنا رکھا تھا اور وہ مطمئن تھے کہ ہمیں اللہ کی طرف سے کوئی تکلیف نہیں پہنچ سکتی۔ وہ اپنا سب سے بڑا امتیاز یہ سمجھتے تھے کہ ہم خانہ کعبہ کے متولی ہیں، رفاہ اور اسقیا کی خدمتیں انجام دینے والے ہیں اور حضرت ابراہیم علیہ السلام کی اولاد ہیں۔ اللہ کے گھر کے سائے میں رہتے ہیں اس کی حفاظت کرتے ہیں اور اس کی حفاظت میں آباد ہیں۔ ایسی صورت میں اللہ کا عذاب ہمیں کیسے چھوسکتا ہے؟ اس کے جواب میں اس آیت کریمہ میں فرمایا گیا ہے کہ اللہ کے یہاں کوئی حسب نسب نہیں چلتا بلکہ وہاں ایمان و عمل کا سکہ چلتا ہے۔ اس لحاظ سے تم نے کبھی غور کیا ہے کہ تمہارے اندر ایسی کون سی خصوصیت ہے جو تمہیں اللہ کے عذاب سے بچانے کی ضمانت دے سکتی ہو۔ تم اپنا سب سے بڑا امتیاز مسجد حرام سے وابستگی کو سمجھتے ہو اور حال تمہارا یہ ہے کہ تم لوگوں کو مسجد حرام آنے سے روکتے وہ تم نے اپنے آپ کو اللہ کے گھر

کا متولی سمجھ رکھا ہے حالانکہ تم خوب جانتے ہو کہ اللہ کے گھر کے متولی اللہ سے ڈرنے والے اس کی عبادت کرنے والے اور اس دین کے پیروکار ہی ہو سکتے ہیں جو حضرت ابراہیم علیہ السلام لے کر آئے تھے کیونکہ حضرت ابراہیم علیہ السلام کو جب امامت کے منصب پر سرفراز کرنے کا وعدہ فرمایا گیا تھا تو حضرت ابراہیم علیہ السلام نے وچھا تھا کہ ”کیا یہ منصب میری ذریت کو بھی حاصل رہے گا؟“ تو اللہ تعالیٰ نے جواب میں ارشاد فرمایا تھا:

لَا يَنَالُ عَهْدِي الظَّالِمِينَ (میرا یہ عہد ظالموں کو نہیں پہنچے گا۔)

اس کے مستحق صرف صالحین ہوں گے اور صالحین وہ ہوں گے جو حضرت ابراہیم کے طریقے پر چلنے والے اور ان کی پیروی کرنے والے ہوں گے۔ تم نے حضرت ابراہیم کی پیروی تو کیا کرنا تھی تم نے تو اس گھر کی روایت تک بدل کر رکھ دی۔ اس گھر کو جس مقصد کیلئے بنایا گیا تھا وہ مقصد تم نے فراموش کر دیا۔ یہ اللہ کی توحید کا مرکز تھا تم نے تین سو ساٹھ (۳۶۰) بت لاکر یہاں بٹھا دیئے۔ ایسی صورت حال میں تم کیسے کہہ سکتے ہو کہ تمہیں اللہ کا عذاب نہیں چھو سکتا؟ تمہارے کر توت تو اللہ کے عذاب کو ہر وقت دعوت دے رہے ہیں۔ اگر تمہارے اندر اللہ کے رسول نہ ہوتے اور اب ان کے بعد وہ پردہ ایمان لانے والے کمزور مسلمان نہ ہوتے تو تم ہر لحاظ سے اس کے مستحق تھے کہ اللہ کے عذاب کا کوڑا تم پر برستا۔ لیکن تم میں سے اکثر کو کچھ خبر ہی نہیں کہ جس گھر کے متولی ہونے کا ہم دعویٰ کرتے ہیں اس گھر کے بنانے والے نے بناتے ہوئے اللہ سے کیا التجائیں کی تھیں؟ حضرت ابراہیم اس سرزمین پر کیوں تشریف لائے تھے؟ ان کی دعوت کیا تھی؟ وہ جس ملت کے داعی ہوئے اس کی امتیازی خصوصیات کیا ہیں؟ حضرت اسماعیل علیہ السلام کو انہوں نے یہاں کیوں بسایا تھا؟ تم نے اللہ کے اس گھر کی حیثیت بدل کر اسے قومی معبد بنا دیا جس کی کلید برداری اور اس کے مختلف شعبوں کی سربراہی وراثت کے طور پر مختلف خاندانوں میں منتقل ہوتی رہتی ہے اور تم آبا کی جاگیر کی طرح اس پر فخر کرتے ہو۔ تمہاری یہ مجرمانہ حرکتیں تو اس قابل ہیں کہ تم پر اللہ کی طرف سے پتھر برسیں لیکن تمہارا حال یہ ہے کہ تم اپنے ان کر توتوں کے باوصف اس کے متولی ہونے کے دعویدار ہو۔

وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصَدِيَةً ۖ فَذُوقُوا الْعَذَابَ بِمَا كُنْتُمْ تَكْفُرُونَ ۝ (الانفال : ۳۵)

(نہیں ہے ان کی نماز بیت اللہ کے پاس مگر سیٹی بجانا اور تالیاں پیٹنا تو اب چکھو عذاب اپنے کفر کی پاداش میں ۝)

تمہاری بے خبری کا عالم تو یہ ہے کہ تمہیں یہ بھی نہیں معلوم کہ حضرت ابراہیم علیہ السلام نے کیا کیا دعائیں مانگی تھیں اور اس میں بطور خاص اقامتِ صلوة کی جو دعائیں تھی اس کی شکل و صورت اور اس کا مفہوم کیا تھا؟ قرآن کریم نے سورہ ابراہیم میں حضرت ابراہیم علیہ السلام کی چند دعاؤں کا ذکر کیا ہے۔ ارشاد ہے:

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ ۗ رَبِّ إِنَّهُنَّ أَضْلَلْنَ كَثِيرًا مِّنَ النَّاسِ ۗ فَمَنْ تَبِعَنِي فَإِنَّهُ مِنِّي ۖ وَمَنْ عَصَانِي فَإِنَّكَ غَفُورٌ رَّحِيمٌ ۝ رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ ۖ رَبَّنَا لِيقِيمُوا الصَّلَاةَ فَاجْعَلْ أَفئِدَةً مِّنَ النَّاسِ تَهْوِي إِلَيْهِمْ وَارزُقْهُمْ مِنَ الثَّمَرَاتِ لَعَلَّهُمْ يَشْكُرُونَ ۝ (ابراہیم: ۳۵ تا ۳۷)

(اور یاد کرو! جب ابراہیم نے دعا کی اے میرے رب! اس سرزمین کو پر امن سرزمین بنا دے اور مجھ کو اور میری اولاد کو بتوں کی پرستش سے محفوظ رکھ ۝ اے میرے رب! ان بتوں نے بہتوں کو گمراہ کر رکھا ہے سو جو میری پیروی کرے وہ مجھ سے ہے اور جو میری نافرمانی کرے تو تو غفور رحیم ہے ۝ اے ہمارے رب! میں نے اپنی اولادوں میں سے کچھ کو تیرے محترم گھر کے پاس ایک بن بھتی کی سرزمین میں بسایا ہے۔ اے ہمارے رب! تاکہ وہ نماز کا اہتمام کریں پس تو لوگوں کے دل ان کی طرف مائل کر اور ان کو پھلوں کی روزی عطا فرماتا تاکہ وہ تیرے شکر گزار ہوں۔)

اس دعا کو غور سے پڑھے تو اندازہ ہو جائے گا کہ حضرت ابراہیم علیہ السلام نے حضرت اسماعیل کو کس مقصد کیلئے مکہ معظمہ بسایا تھا اور انہوں نے اپنی اولاد کیلئے کیا دعائیں مانگی تھیں۔ ربنا ليقموا الصلوة کے الفاظ سے بطور خاص معلوم ہوتا ہے کہ بیت اللہ کو عبادت کا مرکز بنایا گیا تھا اور حضرت اسماعیل اور ان کی اولاد کو اس گھر کے پڑوس میں بسانے سے اصل مدعا نماز کا اہتمام و قیام تھا۔ لیکن قریش نے جس طرح بیت اللہ کو توحید کا مرکز بنانے کی بجائے بت خانہ بنا کر رکھ دیا اسی طرح جس نماز کی خاطر انہیں یہاں بسایا گیا تھا اس کی صرف شکل ہی نہیں بگاڑی بلکہ اسے کھیل تماشے میں بدل ڈالا۔

مُكَاءَ کا معنی ہے ”منہ سے سیٹی بجانا“۔ قَصْدِيَّةَ کا معنی ہے ”تالی پیننا“۔ یہ لوگ بیت اللہ کے پاس سیٹیاں بجاتے تالیاں پیٹتے اور اس مسخرہ پن کو نماز سمجھتے۔ جس قوم کو عبادت کا ذرا سا بھی تصور میسر ہو وہ کم از کم اسے ایسی شکل تو نہیں دے سکتی جسے دیکھنے والا کھیل تماشہ سمجھے۔ معلوم ہوتا ہے کہ قومیں جب نفسانیت کا شکار ہوتی ہیں اور ان کی انفرادی اور اجتماعی زندگی سے متانت رخصت ہو جاتی ہے تو جس طرح وہ عام زندگی میں میلوں ٹھیلوں کی رسیا ہو جاتی ہیں اور ہر وقت یہ چاہتی ہیں کہ ان کی نفسانی خواہشات اور سفلی جذبات کی تسکین کا سامان ہوتا رہے اسی طرح وہ اپنے مذہب کو بھی بگاڑ کر اسی ڈھب میں لے آتی ہیں۔ عیسائیوں نے جس طرح اپنے عبادت خانوں میں گھنٹے بجانے کی رسم ڈالی اور ہندوؤں نے بجن گانے کے ساتھ ساتھ دو شیرازوں کے رقص کو عبادت کا حصہ بنایا اور مسلمانوں نے تعزیہ داری کی رسوم، مزاروں پر ہونے والی خرافات اور ذکر اللہ کی مجلسوں میں ناچ اور بھنگڑا، اسی بگڑے ہوئے ذوق کی علامتیں ہیں۔ قریش چونکہ اپنے بگاڑ میں حیوانی سطح تک اتر چکے تھے انہوں نے نماز جو اللہ کے ساتھ قرب اور تعلق کا سب سے اہم ذریعہ ہے کو بگاڑ کر ایسی شکل میں تبدیل کر دیا جس سے کبھی وہم بھی نہیں ہو سکتا کہ ایسی چیز کبھی نماز رہی ہوگی۔ تو ایسی قوم جنہوں نے اللہ کے گھر کی ہیئت بدل ڈالی روایات پامال کر دیں، تاریخ مسخ کر دی، مقاصد تبدیل کر دیئے، بیت اللہ کی بجائے قومی معبد کی شکل دے دی اور عبادت اور نماز کو سیٹی اور تالیوں میں تبدیل کر دیا ان کا انجام عذاب کے سوا اور کیا ہو سکتا ہے؟ اس لئے پروردگار نے براہ راست ان سے خطاب کر کے فرمایا کہ تم اب بگاڑ کی جس انتہا کو پہنچ گئے ہو کہ اب اس کی پاداش میں اللہ کا عذاب چمکنے کیلئے تیار ہو جاؤ۔ چنانچہ اس عذاب کا پہلا ٹھہر تو میدان بدر میں انہیں مارا گیا اور آئندہ کیلئے انہیں وارننگ دی گئی کہ اگر تم نے اپنے آپ کو نہ بدلاتو پھر ایسے ہی اور ٹھہر لگیں گے اور بالآخر تمہاری ہر حیثیت تباہ کر دی جائے گی۔

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ ۖ فَسَيُنفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ ۗ وَالَّذِينَ كَفَرُوا إِلَىٰ جَهَنَّمَ يُحْشَرُونَ ۗ لِيَمِيزَ اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضُهُ عَلَىٰ بَعْضٍ فَيَرْكُمَهُ جَمِيعًا فَيَجْعَلُهُ فِي جَهَنَّمَ ۗ أُولَٰئِكَ هُمُ الْخٰسِرُونَ ۗ

(بے شک جن لوگوں نے کفر اختیار کیا ہے وہ اپنے مال خرچ کر رہے ہیں تاکہ وہ اللہ کے راستے سے روکیں سوا بھی وہ اور خرچ کریں گے پھر یہ ان کیلئے سرمایہ حسرت بنیں گے اور آخر مغلوب ہوں گے اور یہ کافر جمع کر کے جہنم کی طرف ہنکائے جائیں گے تاکہ اللہ خبیث کو طیب سے جدا کر دے اور رکھے ناپاک کو ایک کو ایک پر اور پھر اس کو ڈھیر کر دے اکٹھا پھر اس کو جہنم میں جھونک دے یہی لوگ نامراد ہونے والے ہیں۔) (الانفال: ۳۶ تا ۳۷)

کفار کی زر پاشیاں بھی اسلامی انقلاب کو روک نہ سکیں گی:

ہم نے گزشتہ آیات میں دیکھا ہے کہ کفار کی جسارتیں اور اسلام سے عداوتیں اپنی انتہا کو پہنچ گئی تھیں۔ اللہ کا رسول جو دنیا میں اللہ کا نمائندہ اور انسانیت کا شاہکار ہوتا ہے، اسے قتل کرنے کی تدبیریں کی گئیں۔ قرآن کریم جو اللہ کا اہل زمین کیلئے پیغام ہے اس کا مذاق اڑایا گیا اور جب انہیں تنبیہ کی گئی تو منہ پھاڑ کر یہاں تک کہہ ڈالا کہ اگر یہ دین اللہ کی جانب سے ہے تو ہم بجائے اسے قبول کرنے کے اس بات کو ترجیح دیں گے کہ ہم پر آسمان سے پتھر برسائے جائیں۔ نماز جو عبد اور معبود کے درمیان رابطہ کی سب اہم صورت ہے اسے کھیل تماشہ بنا دیا گیا۔ ان تمام باتوں سے معلوم ہوتا ہے کہ کفر اپنے آخری داؤ کھیلنے کیلئے تیار ہو چکا ہے۔ چنانچہ اسی سلسلے کی ایک بات اس آیت کریمہ میں فرمائی گئی ہے کہ کسی بھی ضابطہ حیات طرز زندگی اور انقلابی فکر کو

نا کام کرنے کیلئے دو ہی چیزیں ضروری ہوتی ہیں ایک یہ کہ مخالفین اپنی افرادی قوت کو اسے روکنے پر لگا دیں اور دوسری یہ کہ اپنی تجویروں کا منہ اپنی مخالفت اور عناد کو مستحکم کرنے کیلئے کھول دیں۔ چنانچہ کفر نے افرادی قوت کے ساتھ ساتھ مالی قوت کو بھی مکمل طور پر اس راستے پر لگا دیا ہے۔ جب وہ لوگ میدان بدر میں ہمیشہ کیلئے اسلامی قوت کو کچلنے کے لئے آئے تھے تو مکہ کی پوری طاقت میدان میں آگئی تھی اور ساتھ ساتھ ان کے جوش و خروش کا یہ عالم تھا کہ ان کے سرداروں میں سے ایک ایک آدمی ایک ہزار کے لشکر کو تنہا کھانا کھلاتا اور اس کی جنگی ضرورتیں پوری کرتا تھا۔ لیکن نہ ان کی قوت کام آئی اور نہ ان کی زر پاشیاں کام آئیں۔ ان کی قیادت کی پہلی صف اس طرح ڈھیر ہوئی کہ ایک اندھا کنواں ان کا مدفن بنا اور ان کا تمام سرمایہ خود اپنی موت کا ذریعہ بن گیا۔ لیکن ابھی تک ان میں کس بل باقی تھا۔ وہ اتنا نقصان اٹھا کر بھی اپنی دشمنی اور رعونت سے باز آنے والے نہیں تھے۔ چنانچہ جن لوگوں کے عزیز و اقارب بدر میں مارے گئے انہوں نے اکٹھے ہو کر ابوسفیان سے درخواست کی کہ تم جو ایک بڑا قافلہ تجارت لے کر ملک شام گئے تھے اور وہاں سے تم بہت کچھ کمادواپس آئے ہو ہم یہ چاہتے ہیں کہ اس قافلہ تجارت کا سارا منافع آئندہ جنگ کی تیاری اور مسلمانوں کے استیصال پر صرف کر دیا جائے۔ اس آیت میں فرمایا گیا کہ یہ لوگ پہلے بھی خرچ کر کے اس کا انجام دیکھ چکے ہیں۔ یہ آئندہ بھی خرچ کریں گے اور تم دیکھو گے کہ آئندہ کا سارا خرچ کیا ہوا مال حسب سابق ان کیلئے سرمایہ حسرت بن جائے گا۔ یہ جس طرح اپنے مقتولوں پر روئیں گے اسی طرح اپنے مال و دولت کے ضائع ہونے پر بھی آنسو بہائیں گے۔ لیکن انہیں معلوم ہونا چاہئے کہ ان کی ساری کاوشیں اس طوفان کو روک نہیں سکیں گی جو اسلام کے نام پر آگے بڑھ رہا ہے۔ یہ اپنی تمام انسانیت دشمن کارروائیوں سے اس ہشتم صافی سے لوگوں کو زیادہ دیر تک دور رکھنے میں کامیاب نہیں ہوں گے جس چشمہ کا ایک ایک قطرہ آب حیات کا حکم رکھتا ہے بلکہ ان کا اپنا انجام یہ ہوگا کہ دنیا میں بھی رسوا ہوں گے اور آخرت میں انہیں جہنم کی طرف ہانک کر لے جایا جائے گا اور وہاں اس فرقان کا پوری طرح ظہور ہوگا جو مسلمانوں کا اصل سرمایہ ہے۔ وہاں خبیث کو طیب سے الگ کر دیا جائے گا۔ ہر کافر خبیث ہے اور ہر مومن طیب ہے۔ طیب طیب جگہ میں یعنی جنت میں رکھے جائیں گے اور ان تمام خبیثوں کو ایک دوسرے پر تہہ بہ تہہ ڈھیر کر دیا جائے گا۔ رَحْمَةً كَمَنْعَةٍ كَمَنْعَةِ غَدَاةٍ كَمَنْعَةِ غَدَاةٍ كَمَنْعَةِ غَدَاةٍ۔ تہہ بہ تہہ ڈھیر کرنا ہے۔ کوڑے کرکٹ کو جلانا ہو تو سارا کوڑا جمع کر کے تہہ بہ تہہ ڈھیر کر دیا جاتا ہے اور پھر اس کو آگ دکھادی جاتی ہے۔ تہہ بہ تہہ جمع کرنے کا فائدہ یہ ہوتا ہے کہ آگ زیادہ مقدار میں ایندھن دستیاب ہونے کی وجہ سے پوری قوت سے بڑھکتی ہے اور جمع شدہ انبار کا ہر حصہ دوسرے حصے کو جلانے میں مددگار بن جاتا ہے۔ اہل کفر نے جس طرح اسلام کا راستہ روکنے میں ایک دوسرے کی مدد اور پشت پناہی کی ہے اسی طرح جہنم میں یہ ایک دوسرے کو جلانے میں معاون ثابت ہوں گے۔ لاشیں ایندھن کی طرح جلیں گی اور ہر لاش دوسرے کو جلانے کا کام دے گی۔ اس وقت انہیں اندازہ ہوگا کہ قرآن کریم نے اُولَئِكَ هُمُ الْخٰسِرُوْنَ فرما کر انہیں کس انجام کی خبر دی تھی۔ لیکن اس وقت کف افسوس ملنے کے سوا کچھ ہاتھ نہیں آئے گا۔

قُلْ لِلَّذِينَ

كَفَرُوا اِنْ يَنْتَهُوْا يُغْفَرْ لَهُمْ مَا قَدْ سَلَفَ ۗ

وَ اِنْ يَّعُوْدُوْا فَقَدْ مَضَتْ سُنَّتُ الْاَوَّلِيْنَ ﴿٣٨﴾ وَقَاتِلُوْهُمْ

حَتّٰى لَا يَكُوْنُوْا فِتْنَةً وَّ يَكُوْنُ الدِّيْنُ كُلُّهُ لِلّٰهِ ۗ فَاِنْ

اَنْتَهُوْا فَاِنَّ اللّٰهَ بِمَا يَعْمَلُوْنَ بَصِيْرٌ ﴿٣٩﴾ وَاِنْ تَوَلَّوْا

فَاعْلَمُوا أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ النَّصِيرُ ﴿٣٠﴾

وَاعْلَمُوا أَنَّمَا غَنَبْتُمْ مِنْ شَيْءٍ فَإِنَّ لِلَّهِ خُمْسَهُ وَلِلرَّسُولِ

وَلِذِي الْقُرْبَىٰ وَالْيَتَامَىٰ وَالسَّكِينِ وَأَبْنِ السَّبِيلِ إِنْ

كُنْتُمْ أُمَّتًا بِاللَّهِ وَمَا أَنْزَلْنَا عَلَىٰ عَبْدِنَا يَوْمَ الْفُرْقَانِ

يَوْمَ التَّقَىٰ الْجَمْعِ وَاللَّهُ عَلَىٰ كُلِّ شَيْءٍ قَدِيرٌ ﴿٣١﴾ إِذْ أَنْتُمْ

بِالْعُدُوَّةِ الدُّنْيَا وَهُمْ بِالْعُدُوَّةِ الْقُصُوبِ وَالرَّكْبِ اسْفَلَ

مِنْكُمْ وَلَوْ تَوَاعَدْتُمْ لِاخْتَلَفْتُمْ فِي الْمِيعَادِ وَلَكِنْ لِيَقْضِيَ

اللَّهُ أَمْرًا كَانَ مَفْعُولًا لِيَهْلِكَ مَنْ هَلَكَ عَنْ بَيِّنَةٍ وَ

يُبَيِّنِي مَنْ حَىٰ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ ﴿٣٢﴾ إِذْ

يُرِيكَهُمُ اللَّهُ فِي مَنَامِكَ قَلِيلًا وَلَوْ أَرَاكُمْ كَثِيرًا لَفِشَلْتُمْ وَ

لَتَنَازَعْتُمْ فِي الْأَمْرِ وَلَكِنَّ اللَّهَ سَلَّمَ إِنَّهُ عَلِيمٌ بِذَاتِ

الصُّدُورِ ﴿٣٣﴾ وَإِذْ يُرِيكُهُمْ فِي أَعْيُنِكُمْ قَلِيلًا

وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا ط

إِلَى اللَّهِ تُرْجَعُ الْأُمُورُ ﴿٣٤﴾

لہدوہیجئے! ان کفر کرنے والوں سے کہ اگر وہ باز آ جائیں تو جو کچھ ہو چکا ہے معاف کر دیا جائے گا اور وہ پہلا روہیہ ہی جاری رکھیں تو پہلوں کے بارے میں سخت الہی گزر چکی ہے۔ ان سے جنگ کرو تا کہ آنکہ فتنہ باقی نہ رہے اور سارا دن اللہ کا ہو جائے، پس اگر وہ باز آ جائیں تو اللہ جو کچھ وہ کر رہے ہیں اس کو دیکھ رہا ہے۔ اور اگر انہوں نے روگردانی کی تو خوب جان لو کہ اللہ تمہارا مولا ہے کیا ہی خوب مولا ہے اور کیا ہی اچھا مددگار۔ اور جان رکھو کہ جو کچھ تمہیں غنیمت ملے تو بیشک اس کا خمس اللہ کیلئے ہے اور رسول کیلئے ہے اور قرابت داروں اور یتیموں اور مسکینوں اور مسافروں کیلئے ہے اگر تم ایمان رکھتے ہو اللہ پر اور اس چیز پر ہم نے اپنے

بندے پر اتاری فیصلہ کے دن جس دن بھڑگئیں دونوں جماعتیں اور اللہ ہر چیز پر قادر ہے۔ یاد کرو! جب تم وادی کے قریبی کنارے پر تھے اور وہ دور کے کنارے پر اور قافلہ تم سے نیچے تھا اگر تم آپس میں میعاد ٹھہرا کر نکلتے تو میعاد پر پہنچنے میں ضرور تم مختلف ہو جاتے لیکن اللہ کو کڑا تھا ایک کام جو مقرر ہو چکا تھا تا کہ جسے ہلاک ہونا ہے حجت دیکھ کر ہلاک ہو اور جسے زندگی حاصل کرنا ہے وہ حجت دیکھ کر زندگی حاصل کرے اور بیشک اللہ سننے والا جاننے والا ہے۔ یاد کرو! جب اللہ نے آپ کو وہ کافر دکھلائے آپ کے خواب میں تھوڑے اور اگر آپ کو وہ کافر زیادہ دکھا دیتا (تو اے مسلمانو!) تم پست ہمت ہو جاتے اور معاملے میں اختلاف کرتے لیکن اللہ نے بچالیا۔ بیشک وہ دلوں کی باتوں کا جاننے والا ہے۔ اور یاد کرو! کہ جب اس نے تمہیں ان کافروں کو دکھایا تمہارے مقابلہ کے وقت تمہاری آنکھوں میں تھوڑا اور تمہیں ان کی نظروں میں تھوڑا دکھلایا تا کہ اس امر کا فیصلہ کر دے جس کا ہونا طے شدہ تھا اور سارے معاملات اللہ کی طرف لوٹائے جاتے ہیں۔ (۲۳۸ تا ۲۴۲) (رکوع: ۵)

قُلْ لِلدِّينِ كَفْرُؤُا اِنْ يَنْتَهُوْا يُغْفَرْ لَهُمْ مَا قَدْ سَلَفَ وَاِنْ يَّعُوْذُوْا فَقَدْ مَضَتْ سُنَّتُ الْاَوَّلِيْنَ ۝

(کہہ دیجئے! ان کفر کرنے والوں سے کہ اگر وہ باز آجائیں تو جو کچھ ہو چکا ہے معاف کر دیا جائے گا اور اگر وہ پہلا رویہ ہی جاری رکھیں تو پہلوں کے بارے میں سنتِ الٰہی گزر چکی ہے۔) (الانفال: ۳۸)

سابقہ آیات کریمہ میں مشرکین مکہ کے بڑے بڑے جرائم کو ذکر فرمانے کے بعد ان کے دنیوی اور اخروی انجام کا ذکر فرمایا اور ان پر یہ بات واضح کر دی کہ تم بہت جلد دنیا میں دیکھو گے کہ اسلام کی راہ میں تمہاری مخالفتیں، تمہاری تنگ دو اور تمہاری خرچ کی ہوئی دولت تمہارے لئے سرمایہ حسرت بن جائے گی اور آخرت میں تم سب کوڑے کرکٹ کی طرح ایک انبار کی شکل میں جہنم میں پھینک دیئے جاؤ گے۔

اللہ تعالیٰ کی شانِ کریمی کا اظہار:

اب اس آیت کریمہ میں پروردگار نے اپنی شانِ کریمی اور دعوتِ الٰہی اللہ کے تقاضے کے مطابق ایک ایسی بات ارشاد فرمائی ہے جس سے صاف معلوم ہوتا ہے کہ قرآن کریم واقعی اللہ کی کتاب ہے اور اس کا بھیجنے والا پروردگار عالم ہے جس نے اپنے اوپر رحمت کو لازم کر رکھا ہے اور وہ رسول جس کی زبان سے یہ اعلان کروایا جا رہا ہے وہ واقعی رحمۃ للعالمین ہے۔ کہنا یہ ہے کہ تمہارے کرتوت تو اس قابل ہیں کہ دنیا میں بھی تم پر عذاب کا کوڑا برسے اور آخرت میں تمہیں جہنم کی نذر کر دیا جائے۔ لیکن اللہ کو کسی سے انتقام نہیں لینا وہ تمہارے تمام تر عناد کے باوجود کسی شخصی جذبے کی گرفت میں اسیر نہیں ہوتا۔ جس طرح اس کی ذات ہر طرح کے نفسیاتی عوارض سے پاک ہے اسی طرح اس کی دعوت اور اس کا دین بھی اپنے اندر بے پناہ وسعت رکھتا ہے۔ تمہاری اذیتیں اور مخالفتیں اپنی جگہ لیکن آنحضرت ﷺ سے کہا جا رہا ہے کہ آپ ان کافروں سے کہئے کہ اگر یہ لوگ اپنے رویے کو بدل لیں اور اسلام کی مخالفت سے باز آجائیں اور انہوں نے اللہ کے گھر کو جس طرح اللہ والوں پر ممنوع قرار دے رکھا ہے اس سے توبہ کر لیں اور اسلام کی آغوش میں آجائیں تو وہ اب تک جتنے بڑے بڑے جرائم کر چکے ہیں اس کے بارے میں ان سے بالکل نہیں پوچھا جائے گا بلکہ ان کی تمام چھوٹی بڑی غلطیاں اور زیادتیاں معاف کر دی جائیں گی۔

اسلام ایک ایسی انمول نعمت ہے کہ اسلام لانے والا کسی ذہنی یا عرفی شکست سے دوچار نہیں ہوتا اور اسے اس بات کا کوئی اندیشہ نہیں ہوتا کہ میں اب تک اسلامی دعوت اور اللہ کے پیغمبر سے جو سلوک کر چکا ہوں مجھ سے اس کے بارے میں جواب طلبی کی جائے گی اور امت مسلمہ مجھے قبول کرنے سے پہلے میرے بڑے بڑے جرائم کی سزا دے گی۔ آنحضرت ﷺ نے تو ایک شخص کو جو اپنی ایک سے زیادہ بیٹیاں زندہ درگور کر چکا تھا اور اب اسلام کی وجہ سے جب ضمیر نے انگڑائی لی تو شدید کرب کی حالت میں آنحضرت ﷺ کی خدمت میں حاضر ہو کر اپنا قصہ سنا رہا تھا اسے تسلی دیتے ہوئے فرمایا کہ (اسلام حالتِ کفر میں کئے ہوئے ہر گناہ کو ختم کر دیتا ہے۔)

اگر کسی شخص کے گناہوں سے زمین و آسمان کے درمیان ساری فضا بھر جائے تو کلمہ طیبہ کے چند بول اسے ختم کر کے رکھ دیتے ہیں۔ اس آیت میں بھی اسی رحمت کا اظہار ہو رہا ہے اور آنحضرت ﷺ جو عملی قرآن تھے اور جن کے اخلاق سے اللہ کے پسندیدہ اخلاق کا اظہار ہوتا تھا انہوں نے بھی فتح مکہ کے موقع پر جب کہ بدترین دشمن آپ کے سامنے ہاتھ باندھے اور سر جھکائے اپنی قسمتوں کا فیصلہ سننے کے انتظار میں کھڑے تھے فرمایا تھا کہ میں تم سے آج وہی کہتا ہوں جو میرے بھائی یوسف علیہ السلام نے اپنے بھائیوں سے کہا تھا کہ تم سب آزاد ہو آج تم سے کوئی باز پرس نہیں ہوگی اللہ تمہیں معاف کرے وہ سب رحم کرنے والوں میں سب سے زیادہ رحم کرنے والا ہے۔

ترغیب کے بعد تنبیہ:

آیت کے دوسرے حصے میں تنبیہ کی گئی ہے کہ اگر تم نے اللہ کی اس دعوتِ استغفار کو قبول نہ کیا اور کفر سے نکل کر اسلام کی آغوش میں نہ آئے بلکہ تم نے اپنے اندھے پن پر اصرار جاری رکھا تو پھر یاد رکھو اس سے پہلے لوگوں کے ساتھ اللہ کی جو سنت رہی ہے وہ گزر چکی ہے۔ یعنی اللہ کی جس سنت، اللہ کے جس طریقے اور اللہ کے جس قانونِ عدل سے سابقہ امتیں دوچار ہو چکی ہیں ان کی تاریخ تمہارے سامنے ہے۔ تم قوم عاد اور قوم ثمود، مدین اور قوم لوط وغیرہ کے کھنڈرات سے تجارتی اسفار میں گزرتے رہتے ہو۔ ان کے تمام علاقے اللہ کے عذاب کی منہ بولتی تصویر ہیں۔ وہ اپنے اپنے زمانے کے نہایت ترقی یافتہ اور مضبوط لوگ تھے۔ پہاڑوں میں کھدے ہوئے ان کے محلات آج بھی فنِ تعمیر میں ان کی مہارت کا منہ بولتا ثبوت ہیں۔ اگرچہ ان کی آبادیاں ریت کے طوفانوں کے نیچے دب گئی تھیں لیکن ان کے آثار اتنی بڑی تعداد میں اس وقت تک باقی تھے جس سے یہ اندازہ کرنا کوئی مشکل نہ تھا کہ جب ان قوموں نے بغاوت اور تمرد کو جاری رکھنے پر اصرار کیا تو اللہ تعالیٰ کے عذاب نے کس طرح ان کی کمر توڑی۔ قریش سے کہا جا رہا ہے کہ تم اللہ کی اس سنت کو آج بھی ان کے کھنڈرات میں شناخت کر سکتے ہو اور اس آئینے میں بڑی آسانی سے اندازہ کر سکتے ہو کہ جس بدترین صورتِ حال سے وہ قومیں دوچار ہوئی تھیں اسی صورتحال سے تم بھی دوچار ہو سکتے ہو۔ اس لئے کہ تمہارے اور ان کے رویے اور اعمال میں کوئی فرق نہیں ہے اور اللہ تعالیٰ کا قانونِ عدل اور قانونِ اتمامِ حجت علیٰ حالہ قائم ہے۔ جس طرح باطل نے اپنی سرشت نہیں بدلی حق نے بھی اپنے قوانین نہیں بدلے۔ حق و باطل کے معرکوں میں قوموں کے نام بدل جاتے ہیں لیکن معرکہ حق و باطل کے خصائص میں کوئی تبدیلی نہیں آتی۔ اقبال نے ہر دور کیلئے ٹھیک کہا:

نہ ستیزہ گاہ جہاں نئی نہ حریف پنچہ شکن نئے
وہی قوتِ اسدِ اللہی وہی مرجی وہی عنتری

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلَّهُ لِلَّهِ فَإِنِ انْتَهَوْا فَإِنَّ اللَّهَ بِمَا يَعْمَلُونَ بَصِيرٌ ۝ وَإِن تَوَلَّوْا
فَاعْلَمُوا أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ النَّصِيرُ ۝ (الأنفال: ۳۹، ۴۰)

(ان سے جنگ کرو تا آنکہ فتنہ باقی نہ رہے اور سارا دین اللہ کا ہو جائے پس اگر وہ باز آجائیں تو اللہ جو کچھ وہ کر رہے ہیں اس کو دیکھ رہا ہے۔ اور اگر انہوں نے روگردانی کی تو خوب جان لو کہ اللہ تمہارا مولا ہے کیا ہی خوب مولا ہے اور کیا ہی اچھا مددگار ہے۔)

مسلمانوں کو جہاد کا حکم:

کفر کی طاقتیں اگر اپنا رویہ بدلنے کیلئے تیار نہیں تو پھر مسلمانوں کیلئے حکم یہ ہے کہ کافروں سے لڑائی لڑو اور یہ لڑائی اس وقت تک جاری رہے جب تک فتنے کا سدباب نہیں ہو جاتا اور دین سراسر اللہ کا نہیں ہو جاتا۔ سوال یہ ہے کہ یہاں دین سے کیا مراد ہے؟ اور فتنہ کا کیا معنی ہے؟

فتنہ سے کیا مراد ہے؟

حضرت عبداللہ بن عباس رضی اللہ عنہ سے جو تفسیر منقول ہے اس کے حوالے سے فتنہ سے مراد کفر ہے اور دین سے مراد دین اسلام ہے۔ مفہوم

اس کا یہ ہے کہ نبی کریم ﷺ کی براہِ راست بعثت عربوں کی طرف ہوئی ہے۔ اس لئے سب سے پہلے اور سب سے زیادہ عربوں پر اتمامِ حجت ہوا ہے۔ انہوں نے اپنی آنکھوں سے اللہ کے رسول کو دیکھا، اس کی دعوت کو سنا، اس کے کردار کو پرکھا، اس کے معجزات دیکھے، اب ان کے پاس کوئی عذر باقی نہیں رہا کہ وہ اسلام کو قبول نہ کریں کیونکہ اللہ کے نبی کی شخصیت بجائے خود معجزہ ہوتی ہے۔ اس کی دعوت اپنے اندر بلا کی تاثیر رکھتی ہے۔ اس کے معجزات ہر زندہ ضمیر کو ہلا کر رکھ دیتے ہیں۔ یہ تو ہر نبی کی شان ہے، نبی آخر الزماں جو اہل زمین کیلئے اللہ کا آخری نمائندہ اور آخری حجت بن کر آیا ہے، اس کی شان کا تو اندازہ ہی نہیں کیا جاسکتا اس کو دیکھ لینے اور سن لینے کے بعد کسی طرح کی حیل و حجت کا امکان باقی نہیں رہتا۔ اس لئے جزیرہ عرب سے باہر تو نبی کریم ﷺ اور پروردگار نے کفر کے باقی رہنے کی اجازت دی کہ وہ مسلمان ملکوں میں شہری بن کر بھی رہ سکتے ہیں اور معاہدہ بن کر بھی، اور کافر اور مسلمان ملکوں میں باہمی معاہدات بھی ہو سکتے ہیں۔ لیکن جزیرہ عرب کی حد تک پابندی لگادی گئی کہ یہاں دودین نہیں رہ سکتے۔ اللہ کے دین کے آجانے کے بعد کسی دوسرے دین کیلئے کوئی گنجائش نہیں اور اللہ کے رسول کی بعثت کے بعد کسی کفر کیلئے کوئی موقع نہیں۔ یہاں کسی کو کافر رہ کر رہنے کی اجازت نہیں ہو سکتی کیونکہ جزیرہ عرب اسلام کا مرکز اور Base ہے۔ یہاں کے رہنے والے اسلام کا ہر اول ہوں گے۔ ان کے ساتھ ایسی قوتوں کو رہنے کی اجازت نہیں دی جاسکتی جو مسلمانوں کو مذہبی، اخلاقی یا سیاسی طور پر پریشان کر سکتے ہوں۔ اس لئے آنحضرت ﷺ نے وصیت فرمائی کہ اہل کتاب کو جزیرہ عرب سے نکال دینا اور عربوں کے بارے میں حکم دیا کہ انہیں ایک محدود مدت تک مہلت دی جاتی ہے اسلام قبول کر لیں یا ملک چھوڑ دیں ورنہ اس کے بعد ان کا خون مباح ہو جائے گا۔ چنانچہ حضرت عمر فاروق رضی اللہ عنہ نے یہود کو خیبر سے نکال دیا اور عیسائیوں سے نجران خالی کر لیا اور پورا جزیرہ عرب خالص مسلمانوں کا مرکز بن کر رہ گیا۔

دوسرا مفہوم یہ ہے کہ فتنہ سے مراد، حضرت عبداللہ ابن عمر رضی اللہ عنہما کی رائے کے مطابق وہ رویہ ہے جو قریش نے مسلمانوں کو دین حق سے روکنے کیلئے اختیار کر رکھا تھا۔ انہوں نے امکانی حد تک لوگوں کیلئے دین قبول کرنا ناممکن بنا دیا تھا اور اگر کوئی پھر بھی دین قبول کرنے کی جسارت کر گزرتا تو اس کے لئے زندگی عذاب بنا دی جاتی۔ نہ اس کی عزت محفوظ رہتی اور نہ مال و دولت اور نہ اس کی جان کیلئے کوئی تحفظ رہتا۔ اسی صورتحال سے نکلنے کیلئے مسلمانوں کو جب بھی موقع ملا وہ ہجرت کر گئے۔ حتیٰ کہ آنحضرت ﷺ بھی ہجرت فرما کر مدینہ پہنچ گئے۔ اب کوئی ایسا شخص مکہ میں باقی نہ رہ گیا جو ہجرت کی استطاعت رکھتا ہو اور پھر بھی وہ مکہ میں قیام پذیر ہو۔ لیکن قریش کے ظلم و تعدی کو کسی حد پر بھی قرار نہ تھا انہوں نے جب دیکھا کہ مسلمان مدینہ کو اپنا مرکز بنا چکے ہیں تو انہوں نے مدینہ پر شب خون مارنا شروع کر دیئے اور مدینہ میں بھی مسلمانوں کیلئے زندگی گزارنا مشکل کر دیا۔ اس آیت کریمہ میں اس صورتحال کو فتنہ سے تعبیر کیا گیا ہے۔ جہاں تک دین کا تعلق ہے اس سے مراد غلبہ دین ہے یعنی اسلام جزیرہ عرب کی حد تک ایک غالب قوت بن جائے کیونکہ اس کے بغیر نبی کریم ﷺ کی بعثت کا مقصد اولیٰ بھی پورا نہیں ہوتا تھا کیونکہ آنحضرت ﷺ پوری دنیا کی ہدایت اور ساری زمین پر اللہ کے دین کے غلبے کیلئے تشریف لائے تھے۔ لیکن آپ کا اولین ہدف یہ تھا کہ اللہ کا وہ گھر جسے حضرت ابراہیم علیہ السلام نے توحید کا مرکز اور ہدایت کا سرچشمہ بنایا تھا اور جہاں سے ایک ایسی امت کے اٹھائے جانے کی دعائیں مانگیں تھیں۔ امت مسلمہ یعنی خالص اللہ کے سامنے جھکنے والی اللہ کی توحید کی پرستار اور اپنا سب کچھ اللہ کی رضا اور غلبہ دین کیلئے جھونک دینے والی ہو اور اس منہج ہدایت کو پوری دنیا کا مرکز بنانے کیلئے ایک ایسے رسول کیلئے دعائیں مانگی تھیں جو قریش میں سے ہو یعنی حضرت ابراہیم علیہ السلام کی اولاد میں سے ہو اور جو اللہ کے اس گھر سے ہدایت کی ایسی تحریک لے کر اٹھے جو پوری دنیا کو روشنی سے منور کر دے۔ لیکن جب حضور کی بعثت مبارکہ ہوئی تو آپ کو یہ دیکھ کر انتہائی حیرت ہوئی کہ حضرت ابراہیم علیہ السلام جیسے موحد اعظم کی اولاد نے توحید کے اس منہج کو بت خانہ میں تبدیل کر دیا تھا۔ عرب کے تمام قبائل کے بتوں کو اللہ کے گھر میں جگہ دی گئی تاکہ عرب کے تمام قبائل اپنے بتوں کی وجہ سے مکہ معظمہ سے وابستہ رہیں اور قریش کو اللہ کے گھر کے متولی سمجھ کر ان کو پر وہتوں کی طرح پوجتے رہیں۔ حضرت ابراہیم علیہ السلام کی شریعت کی ایک ایک بات کو انہوں نے بدل کر رکھ دیا تھا۔ مناسک حج تک تبدیل کر دیئے گئے تھے۔ عبادت کے بنیادی تصورات کے بگاڑ کے ساتھ ساتھ انہوں نے اللہ کے اس گھر کو قومی معبد کی شکل دے دی تھی۔ جس میں مرضی خدا کی نہیں بلکہ قریش کی چلتی تھی۔ آنحضرت ﷺ چونکہ ملت ابراہیم پر مبعوث ہوئے تھے اس لئے آپ کی پہلی ذمہ داری یہ تھی کہ اللہ کے گھر کی اصل حیثیت کو بحال کیا جائے۔ اس کی عظمت واپس لائی جائے۔ شرک کی ایک ایک بات کو وہاں سے نکالا جائے اور اللہ کے گھر کو ان ہاتھوں میں دیا جائے جو اللہ سے ڈرنے والے اور اس کی توحید کے پرستار ہیں۔ چنانچہ آنحضرت ﷺ نے مکہ معظمہ میں تیرہ سال تک اسی

مقصد کو سامنے رکھ کر کام کیا۔ لیکن قریش بجائے اس کام کی قدر کرنے اور اسلام کی آغوش میں آنے کے انہوں نے اس دعوت کا قلع قمع کرنے کی کوشش کی اور مسلمان جب مدینہ منورہ کی طرف ہجرت کر گئے تو انہوں نے مسلمانوں پر اس گھر کے راستے ہمیشہ کیلئے بند کر دیئے۔ ۶ ہجری میں آنحضرت ﷺ نے اپنے صحابہ کے ساتھ اللہ کے گھر کا عمرہ کرنے کا ارادہ فرمایا تو قریش نے آپ کا مکہ معظمہ میں داخلہ بند کر دیا آپ تمام تر کوششوں کے باوجود عمرہ ادا نہ کر سکے۔ یہ وہ فتنہ تھا جس نے اسلام کا ہر راستہ روک رکھا تھا۔ جہاں ملتِ ابراہیمی کیلئے مشکلات تھیں اور بت پرستی کیلئے آسانیاں۔ اللہ کا دین مظلوم و مقہور تھا اور کفر اور شرک کی قوتیں برسرِ اقتدار تھیں۔ جب تک کفر و شرک کے غلبہ کی جگہ دین کو غلبہ نہ ملے اور کفر کی جارحانہ قوت کا پتہ نہ مروڑا جائے اس وقت تک توحید اور اسلام کے مستقبل کیلئے کوئی جگہ نہ تھی۔ اس کیلئے ایک ہی راستہ تھا کہ مسلمان اللہ کے بھروسے پر طاقت کا علم لے کر اٹھیں اور تلوار کے زور سے کفر و شرک کی طاقت کو جڑ سے اکھاڑ دیں چنانچہ اس آیت کریمہ میں اسی مقصد کیلئے قتال کا حکم دیا گیا۔ نبی کریم ﷺ نے اپنے بعض ارشادات میں اس کی وضاحت بھی فرمائی۔ صحیح بخاری و مسلم کی ایک حدیث میں رسول اللہ ﷺ کا ارشاد ہے:

(مجھے اس کا حکم دیا گیا ہے کہ میں دشمنانِ اسلام سے قتال کرتا رہوں یہاں تک کہ وہ کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کو قبول کر لیں اور نماز قائم کریں اور زکوٰۃ دیں اور جب وہ ایسا کریں تو ان کے خون اور اموال سب محفوظ ہو جائیں گے بجز اس کے کہ اسلامی قانون کے تحت کسی جرم کی پاداش میں ان کو سزا دی جائے۔)

مسلمانوں کو تسلی:

آیت کے دوسرے حصے میں فرمایا کہ اگر اس قتال کے نتیجے میں کفار فتنہ پروری سے رک جائیں وہ اسلام قبول کر لیں یا اللہ کا گھر مسلمانوں کے حوالے کر دیں تو پھر مسلمانوں کو بھی ہاتھ روک لینا چاہئے اور اس بات پر ان کو پریشان نہیں ہونا چاہئے کہ ان کے رویے کی یہ تبدیلی ممکن ہے دھوکہ دہی کی ایک چال ہو فرمایا وہ تمہیں دھوکہ دے سکتے ہیں لیکن اللہ کو دھوکہ نہیں دے سکتے۔ مسلمانوں کو مطمئن رہنا چاہئے کیونکہ اللہ تعالیٰ ان کے تمام اعمال سے باخبر ہے اور اگر وہ اپنا رویہ بدلنے سے انکار کر دیں تو پھر خوب جان لو اللہ تمہارا مولا ہے، وہی تمہارا ابا ہے، وہی تمہارا کارساز ہے، وہی تمہارا پشت پناہ ہے، کافروں کی کثرت تعداد اور اسلحہ کی قوت تمہیں پریشان نہ کرے کیونکہ جس کا مولا پروردگار ہو اس کا کوئی کیا بگاڑ سکتا ہے جیونکہ اللہ سے بہتر نہ کوئی مولا ہے اور نہ کوئی مددگار۔ جس نے اس کا دامن پکڑ لیا دنیا اور آخرت کی سب سے بڑی قوت اس کے ہاتھ میں آگئی۔

کیا غم ہے اگر ہو ساری خدائی بھی مخالف
کافی ہے اگر ایک خدا میرے لئے ہے

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلِّهِ خُمُسَهُ

وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ إِن كُنْتُمْ أَمْتُمْ بِاللَّهِ وَمَا أُنزِلْنَا عَلَىٰ عَبْدِنَا يَوْمَ الْفُرْقَانِ يَوْمَ الْتَقَى الْجَمْعَيْنِ وَاللَّهُ عَلَىٰ كُلِّ شَيْءٍ قَدِيرٌ ﴿۴۱﴾ (الانفال: ۴۱)

(اور جان رکھو کہ جو کچھ تمہیں غنیمت ملے تو بے شک اس کا خمس اللہ کیلئے ہے اور رسول کیلئے ہے اور قرابت داروں اور یتیموں اور مسکینوں اور مسافروں کیلئے ہے اگر تم ایمان رکھتے ہو اللہ پر اور اس چیز پر جو ہم نے اپنے بندے پر اتاری فیصلہ کے دن جس دن ہجر گئیں دونوں جماعتیں اور اللہ ہر چیز پر قادر ہے۔)

آپ کو یاد ہوگا کہ سورۃ الانفال کی پہلی آیت میں مسلمانوں نے انفال یعنی مالِ غنیمت سے متعلق سوال کیا تھا۔ وہاں اس کا اجمالی جواب دیا گیا تھا اور پھر جنگ مسلمانوں اور ان کی مصلحت کے حوالے سے جو باتیں زیادہ ضروری تھیں ان کی طرف کلام کا رخ پھر گیا اور ایک سے دوسری حقیقت واضح ہوتی گئی ان بنیادی اور اساسی حقائق کا ذکر کرنے کے بعد اب اسی سوال کا تفصیلی جواب دیا جا رہا ہے۔

مال غنیمت سے کیا مراد ہے؟ اور اس کی حیثیت:

میں نے عرض کیا کہ نفل اور غنیمت دونوں ایک ہی چیز ہیں غنیمت اس مال کو کہا جاتا ہے جو دشمن سے حاصل کیا جائے۔ اس لحاظ سے اسلامی شریعت میں اس کی دو قسمیں ہیں ایک وہ مال غنیمت ہے جو لڑائی اور دشمن کی شکست کے نتیجے میں مسلمانوں کے ہاتھ آتا ہے۔ اسے غنیمت یا نفل کہتے ہیں اور دوسرا وہ مال غنیمت ہے جو بغیر لڑائی کے صلح اور رضامندی سے حاصل ہو جائے۔ مثلاً دشمن مرعوب ہو کر جزیہ دینے پر صلح کر لے یا خراج دینا قبول کر لے یا اپنی دشمنی اور جرائم کی معافی کیلئے اپنے مکان اور اپنی زمینیں چھوڑ کر کسی دوسرے علاقے میں منتقل ہو جائے۔ ظاہر ہے کہ وہ جو کچھ چھوڑ کر جائے گا وہ سب کچھ مسلمانوں کے قبضے میں آجائے گا۔ اسے ”فنی“ کہتے ہیں۔

مال غنیمت کے سہام کا ذکر کرتے ہوئے سب سے پہلی بات جس کی طرف توجہ دلائی گئی ہے اور اس سورۃ کی پہلی آیت میں صرف اسی حقیقت کے ذکر پر اکتفا کیا گیا تھا وہ یہ ہے کہ اسلامی نقطہ نگاہ سے تمام کائنات کا اصل مالک اللہ جل جلالہ ہے۔ اس کائنات کی ایک ایک چیز پر اس کی ملکیت ہے۔ انسان براہ راست اپنی ذات میں کسی چیز کا مالک نہیں۔ بجز اس کے کہ قانون کسی چیز کو اس کی ملکیت میں دے دے۔ سورۃ یٰسین میں جانوروں کا ذکر کرتے ہوئے ارشاد فرمایا:

اولم یروا انا خلقنا لهم مما عملت ایدینا انعام لهم لها مالکون

(کیا یہ لوگ نہیں دیکھتے کہ جو پاؤں کو ہم نے اپنے ہاتھوں سے بنایا پھر لوگ ان کے مالک ہو گئے۔)

یعنی تخلیق کے اعتبار سے ذاتی ملکیت صرف اللہ کو حاصل ہے انسانوں کو جانوروں پر تصرف کا حق ذاتی ملکیت کی وجہ سے نہیں بلکہ اس ملکیت کی وجہ سے ہے جو اللہ نے انہیں عطا کی ہے۔

انسانوں کی یہ ملکیت قانوناً اور اخلاقاً اس وقت تک حاصل رہتی ہے جب تک وہ اللہ کی حیثیت اور اس کے قانون کو تسلیم کرتے ہیں لیکن جب وہ کفر اور شرک کا راستہ اختیار کر کے اللہ سے بغاوت کا راستہ اختیار کرتے ہیں تو وہ اللہ کی عطا کردہ ملکیت سے محروم ہو جاتے ہیں اور قانونی اور اخلاقی طور پر ان کا جان و مال مباح ہو جاتا ہے۔ لیکن اس کا عملی وقوع اس وقت ہوتا ہے جب ان کی ہدایت کیلئے اللہ تعالیٰ اپنے رسول بھیجتے ہیں کتابیں اتارتے ہیں اور اس طرح سے ان پر اتمام حجت کر دیا جاتا ہے۔ اس کے باوجود اگر وہ براہ راست اختیار نہیں کرتے اور بغاوت سے اطاعت کی طرف نہیں آتے تو پھر اللہ اپنے رسول اور رسول پر ایمان لانے والوں کو ان سے جہاد و قتال کا حکم دے دیتا ہے۔ ان کا قتل جائز ٹھہرتا ہے اور ان کے مال دوبارہ پھر خالصتاً اللہ کی ملکیت میں چلے جاتے ہیں اور ان کا حق ملکیت ساقط ہو جاتا ہے۔ اس کا مطلب یہ ہے کہ ایسے جہاد و قتال کے نتیجے میں مسلمانوں کو کافروں سے جو مال ہاتھ آتا ہے وہ اللہ تعالیٰ کی ملک سے مسلمانوں کی طرف منتقل ہوتا ہے کیونکہ کافروں کی ملک جب ختم کر دی گئی تو پھر ہر چیز اپنے اصل کی طرف لوٹ گئی اور صرف اس پر اللہ کی ملکیت باقی رہی۔ اب جب وہ مال مسلمانوں کی ملکیت میں آئے گا تو وہ اللہ کی ملکیت سے براہ راست منتقل ہو کر آئے گا اور درمیان میں کسی انسانی ہاتھ کا واسطہ نہیں ہوگا جبکہ انسان کے پاس جتنا مال اور جیسا مال بھی آتا ہے وہ انسانوں کے واسطہ سے آتا ہے چاہے وہ ہبہ کی صورت میں ہو، میراث کی صورت میں یا تجارت کے نتیجے میں ہر جگہ انسان انسانوں سے وصول کرتا دکھائی دیتا ہے اور یہ بات سمجھنا کوئی مشکل نہیں کہ جو مال انسانی ہاتھوں سے آئے گا اس میں انسانی ہاتھوں کا میل بھی شامل ہوگا اور جو مال براہ راست اللہ کی ملک سے مسلمانوں کی ملک میں منتقل ہوگا وہ ایسی ہر آلودگی سے پاک ہوگا۔ چنانچہ مال غنیمت کی اسی طہارت، پاکیزگی اور فضیلت کی وجہ سے پہلی امتوں کو اس کے استعمال کرنے کی اجازت نہیں دی گئی بلکہ خالصتاً اللہ کی ملکیت ظاہر کرنے کیلئے حکم دیا گیا کہ ایسے مال کو کسی بلند جگہ پر رکھ دو تا کہ اللہ کی طرف سے آگ آ کر اسے جلا دے۔ اس کا مطلب یہ ہوگا کہ اللہ نے اسے قبول فرمایا۔ نبی کریم ﷺ پر پروردگار کے جو خصوصی انعامات ہوئے ہیں ان میں سے ایک انعام یہ بھی ہے کہ اللہ تعالیٰ نے مال غنیمت کو جسے حدیث میں ”اطیب الاموال“ کہا گیا ہے، اس امت کو استعمال کرنے کی اجازت عطا فرمائی۔ لیکن اس تصور کو ان کے دل و دماغ میں راسخ کر دیا کہ یہ کبھی مت بھولنا کہ یہ مال براہ راست اللہ کی ملکیت ہے۔ تمہاری ملک میں اللہ نے اپنی عطا کے طور پر دیا ہے یہی وجہ ہے کہ اس بنیادی تصور نے مسلمانوں کو مال

غنیمت کے بارے میں اس حد تک محتاط کر دیا تھا کہ وہ اپنے طور پر مال غنیمت میں سے ایک سوئی لینے کے بھی روادار نہیں ہوتے تھے۔ ہر چیز اپنی اصل حالت میں مرکز پر پہنچائی جاتی تھی۔ مرکز کی طرف سے جب اس کی تقسیم ہوتی تو ہر ایک کو اس کا حصہ مل جاتا لیکن وہ اپنے طور پر کسی چیز کو روکنا اس لئے حرام سمجھتے تھے کہ یہ سارا مال اللہ کا ہے جسے اللہ کے رسول کی تحویل میں دیا گیا ہے وہ جیسے سمجھیں گے اسے تقسیم فرمائیں گے۔ اسی تصور نے قرونِ اولیٰ میں مسلمانوں کے اندر وہ اخلاق پیدا کیا کہ بڑی بڑی جنگوں میں ایک واقعہ بھی ایسا پیش نہیں آیا کہ کسی سپاہی نے اپنے طور پر مال غنیمت میں سے کوئی چیز ہتھیانے کی کوشش کی ہو۔ قیصر و کسریٰ جیسی حکومتوں کے تحت الٹ دیئے گئے ان کی صدیوں کی جمع کی ہوئی دولت مسلمانوں کے ہاتھوں میں آئی اور وہاں سے سینکڑے میل دور سے مدینہ منورہ میں منتقل کیا گیا لیکن انتہائی تعجب کی بات ہے کہ جنگ کے دوران، جنگ کے بعد یا مدینہ کے سفر میں کوئی ایک مثال بھی ایسی سامنے نہ آئی جسے خیانت سے تعبیر کیا جاسکتا بلکہ مورخین یہ کہتے ہیں کہ جب یہ اربوں روپے کا مال غنیمت مدینہ منورہ پہنچا ہے تو مسلمانوں کے سالار نے اس سامان کی جو فہرست ساتھ بھجوائی تھی اس فہرست میں اور اس مال میں ایک سوئی کا بھی فرق نہیں تھا۔

دوسرا تصور:

دوسرا تصور جو نفل اور غنیمت کے لفظ سے لیا گیا وہ یہ ہے کہ غنیمت کا لفظ زندگی کا صلہ نہیں بلکہ سرتاسر انعام ہے کیونکہ غنم الشیء کے معنی ہوتے ہیں فاذا به و ناله بلا بدل اس نے فلاں چیز بغیر کسی عوض کے حاصل کر لی اور جو چیز کسی کے عوض میں حاصل ہو اسے غنیمت نہیں کہتے اسے اجرت کہا جاسکتا ہے یا کوئی اور نام دیا جاسکتا ہے لیکن غنیمت نہیں کہا جاسکتا۔ مقصود یہ تصور دینا ہے کہ اسلامی جہاد و قتال میں اگرچہ گردنیں اترتی ہیں، خون بہتا ہے، جسم زخمی ہوتے ہیں، ایک قیامت سے آدی گزرتا ہے، لیکن ان میں سے کسی قربانی کا صلہ بھی دنیا کی کوئی چیز نہیں ہو سکتی۔ ان میں سے ہر قربانی کا بدلہ اللہ تعالیٰ قیامت کے دن اس طرح عطا فرمائیں گے کہ جب لینے والا ان بیش قیمت نعمتوں کو دیکھے گا تو آنحضرت کے ارشاد کے مصداق وہ تمنا کرے گا کہ کاش! میری کھال اللہ کے راستے میں قینچیوں سے کاٹی گئی ہوتی تاکہ آج میں اس کا اور بھی صلہ وصول کرتا۔ غزا اور شہادت کا صلہ اللہ کے ہاں اخروی انعامات ہیں جو اس کی ابدی زندگی میں محفوظ کر دیئے جاتے ہیں۔ دنیا میں وہ کسی عوض اور معاوضے کا روادار نہیں ہوتا وہ جانتا ہے کہ جہاد و قتال میرا فرض ہے اس راستے میں اگر جان چلی گئی تو یہ فرض کی ادائیگی ہے اور اگر اس راستے میں پوری زندگی بھی صرف ہو گئی تو یہ فرض کی ادائیگی کی ایک کوشش ہے جس پر مجاہد کبھی یکسو اور مطمئن ہو کر نہیں بیٹھ جاتا بلکہ اس کے دل میں یہ کھٹک باقی رہتی ہے کہ اللہ نہ کرے میری قربانیوں کو رد کر دیا جائے۔ وہ بڑی سے بڑی قربانی دیتا ہے اور ساتھ ہی قبولیت کی بھیک بھی مانگتا ہے۔ جس دین نے اپنے ماننے والوں کو یہ تصورات دیئے ہوں اس میں مال غنیمت کے حوالے سے کسی اختلاف کے پیدا ہونے کی کوئی گنجائش نہیں ہو سکتی۔ لیکن جب یہ تصورات ماند پڑنے لگتے ہیں اور دلوں میں مال غنیمت کی ہوس پیدا ہونے لگتی ہے تو محض اس ہوس کی وجہ سے جیت بھی ہار میں تبدیل ہو جاتی ہے اور کامیابیاں ناکامیاں بن جاتی ہیں۔ خوارزم شاہ نے دولتِ دنیا کی ہوس اور تخت و تاج کی نخوت میں جتلا ہو کر ایک بہت بڑی سلطنت تباہ کر والی۔ اس کا بیٹا تلالی کیلئے اٹھا اس نے شجاعت اور بہادری کے بڑے بڑے کارنامے انجام دیئے اور ایک دو جنگوں میں تاتاریوں کو عبرتناک شکست بھی دی۔ ایسا معلوم ہوتا تھا کہ اب تاریخ بدل جائے گی اور مسلمان اپنی کھوئی ہوئی عظمت کو شاید حاصل کر لیں گے۔ لیکن محض مال غنیمت میں اختلاف کی وجہ سے چالیس ہزار کالنگرا سے چھوڑ کر چلا گیا جیسے ہی تاتاریوں کو اس کی خبر ہوئی تو وہ اپنے زخم چاٹنے کی بجائے آندھی کی طرح اٹھے اور طوفان بن کر حملہ آور ہوئے اب سلطان کے پاس فرار کے سوا کوئی راستہ نہ تھا۔ ایسے ہی عبرتناک نتائج سے بچنے کیلئے قرآن کریم نے مال غنیمت کے بارے میں وہ تصورات دیئے کہ جس نے عموماً مسلمانوں کو ایسی شرمناک صورتحال سے دوچار ہونے سے محفوظ رکھا۔

ضابطہ تقسیم:

ان بنیادی تصورات کے بعد اس ضابطہ تقسیم کو بیان کیا جا رہا ہے جس کے مطابق مال غنیمت تقسیم کیا جائے گا۔ سورہ انفال کی پہلی آیت میں یہ بات واضح کر دی گئی تھی کہ مال غنیمت اجتماعی ملکیت ہے اس کا براہِ راست مالک اللہ ہے اور اس کے عملی نمائندے اللہ کے رسول ہیں۔ اس لئے اس کی

تقسیم فوج کے ذمہ دار اپنی مرضی سے نہیں کر سکیں گے بلکہ پہلے یہ مال جمع کر کے اجتماعی تحویل میں دیا جائے گا اس کے بعد نبی کریم سے اللہ کے نبی اور سربراہ مملکت کی حیثیت سے تقسیم فرمائیں گے اور آپ کے بعد یہ ذمہ داری اسلامی مملکت کے سربراہ پر ہوگی۔ عجیب بات یہ ہے کہ اس ضابطہ تقسیم کو تفصیلاً بیان کرنے کی بجائے صرف اس کے خمس کو بیان کیا گیا۔ لیکن قرآن کریم کے اسلوب کو جاننے والے جانتے ہیں کہ اسی میں پورے ضابطے کو بیان کر دیا گیا ہے کیونکہ ماغنم کے لفظ سے یہ بات واضح ہوگئی کہ اللہ تعالیٰ نے مال غنیمت میں مجاہدین کا حق تسلیم کیا ہے اور اللہ نے محض اپنے فضل و کرم سے اپنے حق سے اس مال کو ان کے حق میں منتقل فرمایا۔ اب رہی یہ بات کہ ان کا حق کتنا ہے تو اس میں سب سے پہلے اس حق کو ذکر فرمایا جو سب سے اہم اور سب سے اشرف ہے وہ یہ کہ پانچواں حصہ اللہ اور اس کے رسول اور ذوی القربیٰ اور یتیموں اور مسکینوں اور مسافروں کیلئے ہوگا۔ باقی چار حصے مجاہدین میں تقسیم کیے جائیں گے۔ البتہ! اس تقسیم کا طریقہ کار کیا ہوگا؟ اس کی تفصیل احادیث اور فقہ کی کتابوں میں دیکھی جاسکتی ہے۔ جہاں تک اللہ تعالیٰ کی ذات کے حصے کا تعلق ہے تو یہ بات معلوم ہے کہ اللہ تعالیٰ کی ذات تو ہر چیز سے بے نیاز اور غنی ہے اس کا حق رسول اللہ ﷺ کی طرف منتقل ہو جاتا ہے اس لئے اصلاً پانچواں حصہ رسول اللہ ﷺ کا ہے اور یہ حق آپ کا اسلامی ریاست کے سربراہ کی حیثیت سے ہے اور اسے آپ بعد میں بیان کردہ مستحقین پر صرف فرمائیں گے۔ رسول ہونے کی حیثیت سے اللہ تعالیٰ نے آپ کی تمام ذمہ داریاں اپنے سر لے رکھی تھیں۔ لیکن سربراہ مملکت کی حیثیت سے جب آپ کا ایک ایک لمحہ ریاست کی ذمہ داریوں کی ادائیگیوں کیلئے صرف ہونے لگا تو اب ضروری تھا کہ ریاست کے واسطے سے جو وسائل پیدا ہوتے ہیں اس میں آنحضرت ﷺ کا حق بھی رکھا جاتا۔ چنانچہ اسی لیے مال غنیمت میں سب سے پہلے آپ کا حق رکھا گیا کہ آپ اس خمس میں اپنی ذات اور اپنی ازواج مطہرات پر بھی خرچ کریں گے اور ان ذوی القربیٰ پر بھی جن کی کفالت کی ذمہ داری آپ پر ہے یا آپ اخلاقاً جن کی مدد کرنا ضروری سمجھتے ہیں۔ ان میں بنو ہاشم تو اس لئے شریک تھے کہ وہ آپ کا خاندان تھا اور بنو مطلب کو آپ نے اس لئے شریک فرمایا تھا کیونکہ شعب ابی طالب کے ہولناک مصائب میں انہوں نے خود اپنے آپ کو بنی ہاشم کے ساتھ شریک رکھا تھا اور مزید یہ بات بھی کہ آنحضرت ﷺ پر اور آپ کی وجہ سے آپ کے خاندان بنی ہاشم پر زکوٰۃ کا لینا ممنوع قرار دیا گیا ہے کیونکہ زکوٰۃ لوگوں کے ہاتھوں کا میل ہے جو آپ کی ذات اور آپ کے خاندان کے لئے مناسب نہیں اور اگر کہیں اسلام اس کی اجازت دے دیتا تو مسلمان آنحضرت ﷺ کے قرابت داروں کو آپ کی نسبت کی وجہ سے دوسروں کو محروم کر کے بھی زیادہ سے زیادہ زکوٰۃ دینے کی کوشش کرتے لیکن یہ بھی ایک حقیقت ہے کہ بنی ہاشم کو مستقلاً ریاست کے وسائل سے محروم نہیں کیا جاسکتا تھا اس لئے مال غنیمت کے خمس میں سے ان کا بھی حق رکھا اور ذوی القربیٰ پر "لام" لاکر بطور خاص اس کی اہمیت کو واضح فرمایا۔ نبی کریم ﷺ کی زندگی میں تو ذوی القربیٰ سے مراد بنی ہاشم اور بنی مطلب ہی تھے اور انہیں کا خمس میں حصہ رکھا گیا۔ لیکن آپ کی وفات کے بعد ذوی القربیٰ کا حصہ کس کو پہنچتا ہے؟ اس میں مسلمانوں میں اختلاف ہوا۔ ایک گروہ کی رائے یہ ہے کہ نبی کریم ﷺ کے بعد یہ حصہ منسوخ ہو گیا۔ دوسرا گروہ یہ کہتا ہے کہ حضور کی وفات کے بعد یہ حصہ اس شخص کے اقربا کو پہنچے گا جو حضور کی جگہ خلافت کی خدمت انجام دے گا۔ تیسرے گروہ کے نزدیک یہ حصہ خاندان نبوت کے فقراء میں تقسیم کیا جاتا رہے گا۔ تحقیق سے تیسری بات صحیح معلوم ہوتی ہے کیونکہ خلفائے راشدین کے زمانے میں حضرت علیؑ کو تمام ذوی القربیٰ کا ذمہ دار ٹھہرا کر ان کے واسطے سے ذوی القربیٰ میں یہ حصہ تقسیم کیا جاتا تھا۔

رہے یتیم، مسکین اور مسافر تو یہ ذوی القربیٰ میں سے بھی ہو سکتے ہیں اور اس سے باہر بھی خمس کو ان پر خرچ کرنے کا بھی اختیار دیا گیا۔ خمس میں ان کے متعین حقوق نہیں بلکہ اس کا اختیار سربراہ مملکت کو ہے کہ وہ اپنی صوابدید کے مطابق ان پر خرچ کرے اور ان کی ذمہ داریوں کو محسوس کرے۔ ذوی القربیٰ کے تحت ان کو ذکر کرنا بجائے خود اس بات کی طرف اشارہ ہے کہ اللہ تعالیٰ نے اس طبقے کی عزت افزائی فرمائی ہے اور ان کی ضرورتوں کا احساس دلایا ہے۔ اسلامی نظام کو غور سے دیکھیں تو محسوس ہوتا ہے کہ یتیموں اور مسکینوں کی حیثیت سربراہ ریاست کے کنبے کی ہے۔ سربراہ حکومت کو جس طرح اپنے کنبہ کی فکر کرنی پڑتی ہے اسی طرح بلکہ اس سے بھی زیادہ اس کو یتیموں، مسکینوں اور مسافروں کی مدد کرنی پڑتی ہے۔ خلفائے راشدین کا طرز عمل اس کی بہترین مثال ہے۔ وہ راتوں کو چھپ کر اس لئے گشت کرتے تھے تاکہ وہ ضرورت مندوں کی ضرورت سے آگاہ ہو سکیں اور کہیں مدینہ سے باہر کے مسافروں کا قافلہ اتر رہا ہے تو اس کے حالات کا جائزہ لے سکیں اور پھر ان کی ضرورتوں کو پورا کرنے کیلئے جس طرح اپنے آپ کو اللہ کے سامنے جوابدہ سمجھتے تھے اس طرح تو ایک باپ بھی شائد اپنے بچوں کے حوالے سے نہیں سوچتا۔ وہ ہر مسکین اور یتیم اور مسافر کی

ذمہ داری برا اور راست اپنے اوپر محسوس کرتے تھے۔ وہ اسلام کے مزاج شناس تھے وہ جانتے تھے کہ جس مملکت میں یتیم دھکے کھائیں، مسکین لاوارث ہوں اور مسافر کا کوئی پرسانا حال نہ ہو اس کا اسلام سے کوئی تعلق نہیں ہو سکتا۔

إِنْ كُنْتُمْ اٰمَنْتُمْ بِاللّٰهِ وَمَا اَنْزَلْنَا عَلٰی عَبْدِنَا يَوْمَ الْفُرْقَانِ يَوْمَ التَّقِي الْجَمْعِي تَقْسِيمِ غَنِيْمَتٍ سے متعلق احکام محض انتظامی احکام نہیں ہیں بلکہ اس کی اہمیت کو واضح کرنے کیلئے فرمایا کہ اگر تم اللہ پر ایمان رکھتے ہو اور اس پر ایمان رکھتے ہو جو ہم نے اپنے بندے پر فرقان کے دن نازل کیا یعنی جس دن دونوں جماعتیں ایک دوسرے سے ٹکرائیں تو پھر تمہیں ان احکام کی پابندی میں کمزوری نہیں دکھانی جائے اور اگر ان احکام کی بجا آوری میں ذرا سا پس و پیش ہو الا اس کا مطلب یہ ہے کہ تمہارے ایمان میں بھی کمزوری ہے اور بدر کے دن تم نے جس طرح اللہ کی طرف سے نصرت و تائید اترتے دیکھی ہے اس کی بھی ناقدری ہے۔ ایسی صورتحال میں تم اس دن سے کیا فائدہ اٹھا سکتے ہو جبکہ وہ ”یوم الفرقان“ ہے یعنی حق و باطل میں فرق کرنے والا دن۔ جس دن ایک مٹھی بھر جماعت نے ایک بڑے لشکر کو محض اللہ کی تائید اور نصرت اور حق کی پاسداری کی برکت سے شکست سے دوچار کیا اور جس نے بھی اس صورتحال پر غور کیا اسے یقین ہو گیا کہ آج کے دن حق و باطل کا فیصلہ ہو گیا۔ حق کے حق ہونے کا کوئی شبہ نہیں رہا اور باطل کے باطل ہونے میں کوئی اٹھنا نہیں رہا اور اسے یقین ہو گیا کہ اللہ ہر چیز پر قادر ہے۔ جو اس کے راستے میں سب کچھ قربان کرنے کیلئے نکل کھڑے ہونگے وہ تھوڑے بھی ہوں، بے دست و پا بھی ہوں تب بھی اللہ کی قدرت سے کامیاب ہوں گے۔

اِذْ اَنْتُمْ بِالْعُدُوِّ الدُّنْيَا وَهُمْ بِالْعُدُوِّ الْقُصُوِّ وَالرُّكْبِ اَسْفَلَ مِنْكُمْ ۗ وَلَوْ تَوَاعَدْتُمْ لَأَخْتَلَفْتُمْ فِي الْمِيْعَادِ ۗ وَلٰكِنْ لَيَقْبِضِي اللّٰهُ اَمْرًا كَانَ مَفْعُوْلًا ؕ لِيَهْلِكَ مَنْ هَلَكَ عَنْ بَيِّنَةٍ وَيَحْيِيَ مَنْ حَيَّ عَنْ بَيِّنَةٍ ۗ وَاِنَّ اللّٰهَ لَسَمِيْعٌ عَلِيْمٌ ﴿٢٢﴾ (الانفال : ۲۲)

(یاد کرو! جب تم وادی کے قریبی کنارے پر تھے اور وہ دور کے کنارے پر اور قافلہ تم سے نیچے تھا اگر تم آپس میں میعاد ٹھہرا کر نکلتے تو میعاد پر پہنچنے میں ضرورت مختلف ہو جاتے لیکن اللہ کو کڑا لانا تھا ایک کام جو مقرر ہو چکا تھا تا کہ جسے ہلاک ہونا ہے حجت دیکھ کر ہلاک ہو اور جسے زندگی حاصل کرنی ہے وہ حجت دیکھ کر زندگی حاصل کرے اور بے شک اللہ سننے والا جاننے والا ہے۔)

جنگ بدر میں اللہ تعالیٰ کی کار سازی:

جنگ بدر جس طرح وقوع پذیر ہوئی اور جیسے کچھ اس کے نتائج نکلے اس پر غور کرنے سے قدم قدم پر اللہ کی تدبیر اور قدرت لگا ہوں کے سامنے آ جاتی ہے۔ ہر صاحب بصیرت محسوس کرنے لگتا ہے کہ جن حالات سے مسلمان گزر رہے تھے اور مسلمانوں کی جماعتی حیثیت جس صورتحال سے دوچار تھی اور وسائل کی کمیابی نے مسلمانوں کیلئے جس طرح کے مسائل پیدا کر رکھے تھے اسے دیکھتے ہوئے مسلمانوں سے یہ توقع نہیں کی جاسکتی تھی کہ وہ قریش مکہ کی طاقت سے ٹکرانے کی کبھی غلطی کر سکتے تھے۔ مسلمان امت تعمیر کے مراحل سے گزر رہی تھی اور اسلامی ریاست ابھی پوری طرح استحکام پیدا نہیں کر سکی تھی۔ مدینہ میں پھیلے ہوئے دشمن ابھی تک مسلمانوں کیلئے ایک مسئلہ بنے ہوئے تھے۔ ایسی صورتحال میں کسی بڑے اقدام کا فیصلہ کرنا آسان کام نہ تھا۔ دوسری طرف قریش مکہ بھی ابھی تک لشکر کشی کا فیصلہ نہیں کر پائے تھے۔ وہ عرب کی روایت کو دیکھتے ہوئے ڈرتے تھے کہ جنگوں کا سلسلہ شروع نہ ہو جائے۔ اگرچہ انہیں اپنی طاقت کا دم تھا لیکن ابھی مزید تیاری کی فکر میں تھے اور اسی تیاری کیلئے انہوں نے ایک بڑا قافلہ تجارت ملک شام بھیجا تھا تا کہ اس کے منافع سے فوجی ضرورتیں پوری کی جاسکیں۔ لیکن ان تمام موانع کی موجودگی میں جنگ بدر کے حالات کا پیدا ہو جانا اور پھر دونوں فوجوں کا بیک وقت میدان جنگ میں پہنچ جانا اللہ کی قدرت کے ظہور کے سوا کچھ نہیں۔ فوجیں ہزار منصوبہ بندی کے ساتھ کسی جنگ کا فیصلہ کرتی ہیں لیکن میدان جنگ میں اس طرح ایک ساتھ دونوں فوجوں کا پہنچنا کہ جس میں نہ تقدیم کی شکایت ہونے تاخیر کی، ایک حیران کن بات ہے۔ چنانچہ انہی باتوں کی طرف توجہ دلانے کیلئے اس آیت کریمہ میں پروردگار نے میدان جنگ کا نقشہ کھینچا ہے تا کہ ہر صاحب بصیرت جان سکے کہ یہاں قدم قدم پر اللہ کی

منصوبہ بندی کا فرما دکھائی دیتی ہے۔ ”عدوۃ“ عربی زبان میں ایک جانب کو کہتے ہیں اور ”دنیا“ ادنیٰ سے بنا ہے جس کے معنی ہوتے ہیں قریب تر۔ آخرت کے مقابلے میں اس جہان کو بھی دنیا اس لئے کہا جاتا ہے کہ وہ عالم آخرت کی نسبت انسان کے زیادہ قریب ہے۔ ”قصوی“، اقصیٰ سے بنا ہے۔ اقصیٰ کے معنی ہیں بعید تر۔ میدان جنگ کا نقشہ کھینچتے ہوئے فرمایا کہ بغیر کسی منصوبہ بندی کے تم اور قریش جس طرح میدان بدر میں پہنچے حیرانی کی بات ہے کہ اس کے قریبی کنارے پر تم تھے اور دوسرے کنارے قریش تھے اور جس قافلے کو بچانے کیلئے قریش نکلے تھے وہ ساحل سمندر کے ساتھ ساتھ تین میل کے فاصلے پر جا رہا تھا۔ بغیر کسی منصوبہ بندی کے دونوں فوجوں کا ایک ہی میدان میں اور ایک ہی دن صبح شام کے فاصلے سے پہنچ جانا جنگ کی تاریخ کا ایک حیرت ناک واقعہ ہے کیونکہ فوجوں کا پس و پیش اور فوجوں کا دوسرے کو دھوکہ دینے کی کوشش، عزائم کو چھپا کر رکھنے کیلئے اقدام کا رخ کسی اور طرف رکھنا یہ فوجوں کے معمولات میں سے ہیں۔ لیکن دونوں فوجوں کا اچانک آمنے سامنے آ جانا اور دونوں کا آمادہ جنگ ہونا اور پس و پیش کے کسی امکان کا باقی نہ رہنا یہ سراسر اللہ کی منصوبہ بندی تھی جو کھلی آنکھوں سے نظر آتی تھی۔

جنگ کا مقصد:

اس کے بعد فرمایا کہ یہ منصوبہ بندی بے سبب نہیں تھی اور یہ محض حسن اتفاق نہ تھا بلکہ یہ حسن اتفاق اللہ کی منصوبہ بندی سے وجود میں آیا تھا اور پیش نظر یہ تھا کہ قریش اور مسلمانوں کا ایک تصادم ہو جس میں نظر بظاہر فتح کی تمام علامتیں اور تمام اسباب قریش کے ساتھ ہوں اور مسلمانوں کے پاس بجز اللہ کی تائید و نصرت کے یقین اور حسن کردار کے اسباب کی دنیا کے کوئی چیز نہ ہو۔ دنیا اس تصادم سے پہلے یقین رکھتی ہو کہ مسلمان موت کے منہ میں جا رہے ہیں اور ان کے دین نے ان کو دھوکے میں ڈال رکھا ہے۔ لیکن جب تصادم کا غبار چھٹے اور جنگ کا نتیجہ سامنے آئے تو مسلمانوں کی مٹھی بھر جماعت کامیاب اور کامران دکھائی دے اور قریش کی بے پناہ قوت لاشوں کے انبار میں بدل جائے اور ایک بڑی تعداد قیدیوں کی صورت رسیوں میں بندھی ہوئی دکھائی دے، پورا لشکر ڈرے ہوئے جنگلی جانوروں کی طرح بھاگتا ہوا دکھائی دے، تو یہ ساری صورتحال خود منہ سے بولتی ہے کہ جس پروردگار نے اس جنگ کی منصوبہ بندی فرمائی تھی اس کے پیش نظر یہ بات تھی کہ ہم یہ جنگ اس لئے کروا رہے ہیں تاکہ حق و باطل کا فرق واضح ہو جائے۔ حق غالب آجائے اور باطل مغلوب ہو جائے۔ دنیا کو معلوم ہو جائے کہ باطل مٹ جانے والی چیز ہے اور حق غالب آنے والی قوت ہے۔ حق کی قبولیت زندگی کی علامت ہے اور کفر سے تعلق ہلاکت اور بربادی ہے۔ اس جنگ کی صورت میں سب کچھ واضح ہو جانے کے بعد اب جسے زندہ رہنا ہے وہ بھی زندگی اور حق کی دلیل دیکھ کر زندہ رہے اور جس کی قسمت میں ہلاک ہونا ہے وہ بھی دلیل دیکھ کر ہلاک ہوتا کہ اہل کفر کے پاس کوئی عذر باقی نہ رہے اور ایمان لانے والوں کیلئے ابہام کی دھند چھٹ جائے۔ چنانچہ یہ ہے وہ حقیقت جسے بروئے کار لانے کیلئے اللہ نے اس جنگ کا اہتمام فرمایا اور اسے فرقان بنا دیا۔ بے شک اللہ سننے والا جاننے والا ہے۔

إِذْ يُرِيكُمُ اللَّهُ فِي مَنَايِكَ قَلِيلًا وَلَوَارِكُهُمْ كَثِيرًا لَّفَشِلْتُمْ وَتَنَزَّعْتُمْ فِي الْأَمْرِ وَلَكِنَّ اللَّهَ سَلَّمَ ۗ إِنَّهُ عَلِيمٌ بِذَاتِ الصُّدُورِ ۝ وَإِذْ يُرِيكُمُوهُمْ إِذِ اتَّقَيْتُمْ فِي أَغْنِيكُمْ قَلِيلًا وَيَقْلِلِكُمْ فِي أَغْنِيَهُمْ لِيَقْضِيَ اللَّهُ أَمْرًا كَانَ مَفْعُولًا ۗ وَاللَّهُ تَرْجِعُ الْأُمُورَ ۝ (الأنفال : ۳۳ ، ۳۴)

(یاد کرو! جب اللہ نے آپ کو وہ کافر دکھلائے آپ کے خواب میں تھوڑے اور اگر آپ کو وہ کافر زیادہ دکھا دیتا (تو اے مسلمانو) تم پست ہمت ہو جاتے اور معاملے میں اختلاف کرتے لیکن اللہ نے بچا لیا بے شک وہ دلوں کی باتوں کا جاننے والا ہے ۝ اور یاد کرو! کہ جب اس نے تمہیں ان کافروں کو دکھایا تمہارے مقابلہ کے وقت تمہاری آنکھوں میں تھوڑا اور تمہیں ان کی نظروں میں تھوڑا دکھلایا تاکہ اس امر کا فیصلہ کر دے جس کا ہونا طے شدہ تھا اور سارے معاملات اللہ کی طرف لوٹائے جاتے ہیں۔)

اللہ کی کارسازی کی دوسری مثال:

ان آیات کریمہ میں اللہ تعالیٰ نے اپنی کارسازی کی دوسری مثال بیان فرمائی ہے کہ جس طرح اس نے اپنی قدرت کاملہ سے مسلمانوں اور قریش کو ایک ساتھ میدان جنگ میں پہنچایا اور جنگ کے امکانات پیدا فرمائے اسی طرح اس نے کچھ ایسے اقدامات بھی فرمائے جن کی وجہ سے دونوں

نوجوں کیلئے ایک دوسرے پر حملہ آور ہونے میں تردد اور تامل کے تمام امکانات ختم ہو گئے۔ اللہ تعالیٰ نے سب سے پہلا احسان یہ فرمایا کہ آنحضرت ﷺ کو خواب میں قریش مکہ کی جو فوج دکھائی گئی اسے قلیل التعداد دکھایا گیا۔ آنحضرت ﷺ نے محسوس کیا کہ وہ کوئی بہت بڑی فوج نہیں بلکہ ایک چھوٹا لشکر ہے اور ساتھ ہی اللہ نے یہ وعدہ بھی فرمایا کہ اس لشکر پر مسلمانوں کو غلبہ عطا کیا جائے گا۔ اسی آیت کے دوسرے حصے میں یہ بھی فرمایا کہ ہمارا کوئی کام بے مقصد نہیں ہوتا ہم نے اپنے پیغمبر کے خواب میں اس فوج کی تعداد اس لئے تھوڑی دکھائی تاکہ مسلمانوں کے حوصلوں پر اس کا اثر نہ پڑے جب آنحضرت ﷺ لوگوں کے سامنے اپنا خواب بیان فرمائیں تو ان کے اندر پست ہمتی کی بجائے امیدوں کے چراغ جلنے لگیں اور اگر قریش کی فوج جیسی تھی ویسی ہی آپ کے خواب میں دکھائی جاتی اور آپ یقیناً اسی طرح مسلمانوں کے سامنے بیان فرماتے تو کوئی تعجب کی بات نہ تھی کہ بعض مسلمانوں کے حوصلے کمزور پڑنے لگتے اور وہ آنحضرت ﷺ سے درخواست کرتے کہ ہمیں اس جنگ کو ٹالنے کی کوشش کرنی چاہئے تاکہ ہمیں تیاری کیلئے موقع مل جائے ورنہ اس صورت میں تو مقابلے کی کوئی صورت بنتی ہی نہیں۔ چنانچہ اللہ تعالیٰ نے ایسے تمام امکانات کو ختم کرنے کیلئے آپ کی نگاہوں میں انہیں تھوڑا کر کے دکھایا۔ دوسری آیت میں ایک اور کار سازی کا ذکر فرمایا کہ جب دونوں فوجیں ایک دوسرے کے سامنے آئیں اور دونوں نے ایک دوسرے کو دیکھا تو حیرت کی بات ہے کہ مسلمان دیکھنے کے باوجود کفار کو اپنے آپ سے کم دیکھ رہے تھے اور کفار کا حال یہ تھا کہ وہ مسلمانوں کی تعداد کو کم دیکھ رہے تھے۔ مسلمانوں کو قریش کی تعداد عین لڑائی کے وقت اس لئے کم دکھائی جا رہی تھی تاکہ وہ جرأت اور ہمت سے آگے بڑھیں اور ان کی افرادی قوت سے مرعوب نہ ہوں اور کافروں کو مسلمانوں کی تعداد اس لئے تھوڑی دکھائی گئی کہ کافر تو بنیادی طور پر بزدل ہوتا ہے۔ انہیں اگرچہ اپنی افرادی قوت پر ناز تھا لیکن دل ان کے پھر بھی دھڑک رہے تھے۔ اب جب کہ مسلمانوں کو انہوں نے اپنے آپ سے کم دیکھا تو اس بات کا امکان کم ہو گیا کہ وہ مسلمانوں سے مرعوب ہو کر جنگ سے بچنے کی کوشش کریں گے اور پروردگار کے پیش نظر صرف ایک ہی مقصد تھا کہ حق و باطل کا فیصلہ ہو جائے۔ ایسا نہ ہو کہ کوئی فوج بھی میدان جنگ سے راہ فرار اختیار کرے کیونکہ اس کے بعد ہر فوج کو تاویل اور توجیہ کرنے کا موقع باقی رہے گا اور اصل صورت حال پر دوں میں لپٹی رہے گی۔ لیکن اگر حق و باطل کا تصادم ہو گیا اور حق نے باطل کو تہہ و بالا کر ڈالا تو دنیا پر یہ بات واضح ہو جائے گی کہ اسباب اور قوت رکھنے کے باوجود قریش کو اس لئے شکست ہوئی کہ وہ اہل باطل تھے اور مسلمانوں کو اس لئے فتح ہوئی کہ وہ اہل حق تھے۔ یہ جو فرمایا گیا ہے کہ مسلمانوں نے کافروں کو کم تعداد میں دیکھا اور کافروں نے مسلمانوں کو۔ اس کی تائید روایات سے بھی ہوتی ہے۔ حضرت عبداللہ ابن مسعود رضی اللہ عنہما فرماتے ہیں کہ لڑائی شروع ہونے کے وقت ہم نے جب اپنے مقابل لشکر کی طرف نظر ڈالی تو میں نے اپنے قریب ایک آدمی سے کہا کہ یہ لوگ نوے (۹۰) آدمیوں کی تعداد میں ہوں گے اس شخص نے کہا کہ نہیں سو (۱۰۰) ہوں گے۔ اسی طرح بعض روایات میں ہے کہ ابو جہل نے مسلمانوں کے لشکر کو دیکھ کر اپنے ساتھیوں سے کہا کہ مسلمانوں کی تعداد اس سے زیادہ معلوم نہیں ہوتی جن کی خوراک ایک اونٹ ہو۔ عرب میں کسی لشکر کی تعداد معلوم کرنے کیلئے اس سے اندازہ کیا جاتا تھا کہ کتنے جانور ان کی خوراک کیلئے ذبح ہوتے ہیں۔ ایک اونٹ سو (۱۰۰) آدمیوں کی تعداد کیلئے سمجھا جاتا ہے۔

نوجوں کی نفسیات پر نگاہ رکھنے والے جانتے ہیں کہ فوجیں دوسری فوجوں کے بارے میں ہمیشہ وہی احساسات رکھتی ہیں جن کی امنگ اور ترنگ ان کے دل و دماغ سے پھوٹی ہے۔ اگر کوئی فوج ہمدردی قوت کو ہی سب کچھ سمجھتی ہو اور اسلحہ جنگ کو فیصلہ کن حیثیت دیتی ہے اور ہر چیز کو ظاہر بین نگاہوں سے دیکھتی ہے تو اس کے سامنے ایک بڑی فوج بھی چھوٹی دکھائی دیتی ہے لیکن جب معرکہ کارزار گرم ہوتا ہے تو ایسی سرسری نگاہ رکھنے والی فوجیں ہمیشہ ریت کا انبار ثابت ہوتی ہیں۔

اسی طرح وہ فوجیں جو معنوی اور اخلاقی حیثیت کو اصل قوت سمجھتی ہیں اور ان کے فیصلے ہمیشہ دل کے تابع ہوتے ہیں وہ جب محسوس کرتی ہیں کہ ان کے دلوں میں ایک حوصلہ اور ایک امنگ ہے ایمان و اعتماد ہے جزم و یقین ہے مقصد کی صداقت اور اس کے لئے مرٹنے کا جذبہ ہے انہیں اپنے سامنے بڑی سے بڑی فوج بھی چھوٹی دکھائی دیتی ہے۔ شاید اسی حقیقت سے اس آیت کریمہ میں پردہ اٹھایا گیا ہے۔ کافروں کا مسلمانوں کو قلیل التعداد دیکھنا یا تو اس لئے تھا کہ مسلمانوں کی تعداد ہی تھوڑی تھی یا اس لئے تھا کہ طاقت کے زعم نے انہیں ایک نشہ میں مبتلا کر رکھا تھا اور مسلمانوں کا کافروں کو اپنے سے قلیل دیکھنا اس وجہ سے تھا کہ کافروں کے سروں کی تعداد تو زیادہ تھی لیکن ان کے اندر معنوی اور اخلاقی قوت نہیں تھی اور مسلمانوں کے دل اسی قوت سے اہل رہے تھے۔ اسی کا نتیجہ تھا کہ ان کے سامنے پہاڑ بھی ایک تودہ کا رنگ سے زیادہ حیثیت نہیں رکھتا تھا۔

بعض لوگوں کو یہ گمان ہے کہ اللہ تعالیٰ اپنے پیغمبر کو بعض دفعہ کوئی غلط چیز بھی دکھا دیتا ہے جیسے یہاں فوج کی تعداد کو غلط دکھایا گیا ہے۔ یہ بات بالکل غلط ہے اس لئے کہ پیغمبر کا خواب وحی الہی ہوتا ہے اس میں غلطی کا کوئی امکان نہیں ہوتا البتہ! یہ ضرور ہو سکتا ہے کہ خواب میں کوئی حقیقت مجاز کے لباس میں دکھائی جائے یا کوئی چیز ظاہر کی بجائے معنوی حقیقت میں سامنے لائی جائے۔ ایسی صورت میں خواب کی تعبیر میں غلطی کا امکان ہو سکتا ہے۔ آنحضرت ﷺ کے خواب میں قریش کی فوج کو کم دکھانا درحقیقت ان کی معنوی اور اخلاقی حیثیت کو دکھانا تھا کہ وہ تعداد میں اگرچہ زیادہ ہیں لیکن اخلاقی اور معنوی قوت کے اعتبار سے نہایت فروتر۔ ان کے اندر جزم و یقین نہیں عزائم کا فقدان ہے وہ صرف قوت پر اعتماد کرنا جانتے ہیں۔ ایسی فوج بڑی تعداد میں بھی ہو تو کوئی معرکہ انجام نہیں دے سکتی چنانچہ جنگ بدر میں ایسا ہی ہوا۔

وَاللّٰهُ تَرْجِعُ الْأُمُورَ مَعَآمِلَاتِ اللّٰهِ هٰی كِي طرف لوٹائے جاتے ہیں یعنی معاملات کا سررشتہ اللہ ہی کے ہاتھ میں ہے۔ وہ جسے چاہتا ہے فتح دیتا ہے، جسے چاہتا ہے شکست دیتا ہے، جسے چاہتا ہے عزت دیتا ہے، جسے چاہتا ہے ذلت کا شکار کر دیتا ہے۔ اس لئے ایک مسلمان کا کام یہ ہے کہ وہ اپنا فرض انجام دے لیکن بھروسہ اللہ پر رکھے۔ کبھی اس غلط فہمی کا شکار نہ ہو کہ میں اللہ سے بے نیاز ہو کر بھی کوئی کامیابی حاصل کر سکتا ہوں۔

يَا أَيُّهَا الَّذِينَ آمَنُوا إِذَا قُتِلْتُمْ فِعَةً

فَأَبْتُوا وَاذْكُرُوا اللّٰهَ كَثِيرًا لَّعَلَّكُمْ تُفْلِحُونَ ﴿٢٥﴾ وَأَطِيعُوا اللّٰهَ

وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا

إِنَّ اللّٰهَ مَعَ الصّٰبِرِينَ ﴿٢٦﴾ وَلَا تَكُونُوا كَالَّذِينَ خَرَجُوا مِنْ

دِيَارِهِمْ بَطْرًا وَرِغَاءٍ النَّاسِ وَيَصُدُّونَ عَنْ سَبِيلِ اللّٰهِ

وَاللّٰهُ بِمَا يَعْمَلُونَ مُخِيطٌ ﴿٢٧﴾ وَإِذْ زَيْنَ لَهُمُ الشَّيْطٰنُ

أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي

جَارٌ لَّكُمْ فَلَمَّا تَرَأَتِ الْقُعُوتِ نَكَصَ عَلَىٰ عَقْبَيْهِ وَقَالَ

إِنِّي بَرِيءٌ مِّنْكُمْ إِنِّي أَرَىٰ مَا لَا تَرَوْنَ إِنِّي أَخَافُ اللّٰهَ

وَاللّٰهُ شَدِيدُ الْعِقَابِ ﴿٢٨﴾

اے ایمان والو! جب تم بھڑکسی فوج سے تو ثابت قدم رہو اور اللہ کو کثرت سے یاد کرو تا کہ تم فلاح پا جاؤ۔ اور اللہ اور اس کے رسول کی اطاعت کرو اور آپس میں مت جھگڑو ورنہ تم کمزور ہو جاؤ گے اور تمہاری ہوا اکھڑ جائے گی اور صبر کرو بیشک اللہ صبر کرنے والوں کے ساتھ ہے۔ اور ان لوگوں کی طرح نہ بنو جو اپنے گھروں سے اترتے ہوئے اور لوگوں کو اپنی شان دیکھاتے ہوئے نکلے اور وہ اللہ کے راستے سے روکتے تھے اور اللہ کے قابو میں ہے جو کچھ وہ کرتے ہیں۔ اور یاد کرو! جب مزین کر دیئے ان کیئے شیطان نے ان کے اعمال اور کہا کہ آج لوگوں میں سے کوئی تم پر غالب نہیں ہوگا اور میں تمہارا حمایتی ہوں تو جب دونوں گروہ آمنے سامنے ہوئے تو وہ الٹا پھر اپنی ایڑیوں پر اور بولا کہ تم سے بری ہوں، میں وہ کچھ دیکھ رہا ہوں جو تم نہیں دیکھ رہے۔ میں اللہ سے ڈرتا ہوں، اللہ سخت عذاب دینے والا ہے۔ (۲۸۲:۲۵) (رکوع: ۶)

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاغْلِبُوا وَادْكُرُوا اللَّهَ كَثِيرًا لَّعَلَّكُمْ تُفْلِحُونَ ۝ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا ۝ إِنَّ اللَّهَ مَعَ الصَّابِرِينَ ۝ (الانفال: ۳۵، ۳۶)

(اے ایمان والو! جب تم بھڑکسی فوج سے تو ثابت قدم رہو اور اللہ کو کثرت سے یاد کرو تا کہ تم فلاح پا جاؤ اور اللہ اور اس کے رسول کی اطاعت کرو اور آپس میں مت جھگڑو ورنہ تم کمزور ہو جاؤ گے اور تمہاری ہوا اکھڑ جائے گی اور صبر کرو بیشک اللہ صبر کرنے والوں کے ساتھ ہے۔)

آئندہ پیش آنے والے حالات کیلئے ہدایات:

ان آیات میں مسلمانوں کو آئندہ پیش آنے والے حالات میں خصوصی ہدایات دی گئی ہیں۔ جنگ بدر سے ان غزوات کا سلسلہ شروع ہو گیا تھا مسلمان جن سے مستقبل قریب میں دوچار ہونے والے تھے۔ جنگ بدر میں قریش کو ایک سخت ہزیمت سے دوچار ہونا پڑا۔ اس میں اگرچہ ان کا بہت نقصان ہوا لیکن یہ نقصان ایسا نہ تھا جس سے ان کی کمر ٹوٹ جاتی اور آئندہ وہ مسلمانوں کے مقابلے میں آنے کی جرأت نہ کرتے۔ وہ ایک زخمی شیر کی طرح حملے کیلئے مناسب موقع کی تلاش میں تھے اور حالات پر نگاہ رکھنے والا ہر صاحب بصیرت دیکھ سکتا تھا کہ آئندہ حق و باطل کے درمیان ایک طویل معرکوں کا سلسلہ پیش آنے والا ہے۔ پروردگار تو اپنے ابدی اور جامع علم کے حوالے سے یقینی طور پر جانتا تھا کہ مسلمانوں کو کیسے کیسے حالات سے گزرنا ہوگا۔ چنانچہ ان آیات میں ایسے ہی حالات کو سامنے رکھ کر ایسی مؤثر ہدایات دی گئی ہیں جن پر عمل کے نتیجے میں اللہ کی تائید و نصرت مسلمانوں کے شامل حال ہو سکتی ہے اور حق و باطل کی کشمکش میں مسلمان فلاح پاسکتے ہیں۔

ثابت قدمی:

پہلی آیت کریمہ میں دو ہدایات دی گئیں۔ پہلی ہدایت یہ دی گئی کہ مسلمانو! جب بھی کبھی تمہارا کافروں سے تصادم ہو، کافروں کی تعداد تھوڑی ہو یا زیادہ ہو، ان کے پاس اسلحہ جنگ کی کیسی ہی فراوانی ہو اور تم ان کے مقابلے میں جیسی بھی پوزیشن رکھتے ہو تمہیں بہر صورت ثابت قدمی کا مظاہرہ کرنا ہے۔ فَاغْلِبُوا کا مصدر ”ثبات“ ہے۔ اس کا معنی ثبات قلب اور ثبات قدم ہے جسے ہم ”ثابت قدمی“ کہتے ہیں۔ مسلمان کا اصل جوہر میدان جنگ میں کھلتا ہے۔ جب دیکھنے والی نگاہیں دیکھتی ہیں کہ جنگی نکتہ نگاہ سے کمزور پوزیشن میں ہونے کے باوجود مسلمان کبھی ہراساں نہیں ہوتا۔ وہ بڑی سے بڑی قوت سے ٹکرا جاتا ہے لیکن پسپائی کے بارے میں کبھی نہیں سوچتا۔ مسلمانوں میں جب تک اسلامی زندگی غالب رہی ہے کسی چھوٹی بڑی جنگ میں انہوں نے کبھی پشت نہیں دکھائی۔ باطل سے آویزش حق کا مقدر رہا ہے اور یہ سلسلہ کبھی ٹھنک رکھا اور آنحضرت ﷺ کی بعثت کے بعد تو دنیا نے کفر نے اسلام کو مٹانے میں کوئی کسر نہیں چھوڑی۔ لیکن مسلمان حق کی قوت بن کر اس طرح

اٹھے کہ جزیرہ عرب کی حد تک تو عہد نبوت ہی میں مسلمانوں کے پھریرے لہرانے لگے۔ لیکن اسکے بعد خلافت راشدہ اور بعد کے ادوار میں مسلمانوں کی فتوحات کی تک و تاز کے سامنے زمین سمٹنے لگی۔ کتنے ملکوں کے جغرافیے بدل گئے، کتنی ملکیتیں اسلامی مملکت کا حصہ بن گئیں۔ صدیوں کی جی ہوئی اور مستحکم حکومتیں، قیصر و کسریٰ کے نام سے جو دنیا کی عظیم قوت سمجھی جاتی تھیں، مسلمان قلبِ تعداد اور بے سرو سامانی کے باوجود مسلسل اس وقت تک ان سے نبرد آزما رہے جب تک انہیں ختم نہیں کر ڈالا۔ عجیب بات یہ ہے کہ کسی بھی معرکے میں مسلمانوں کے پاس ایسی قوت کبھی نہ تھی جس سے ان کی کامیابی کی امید کی جاسکتی۔ لیکن کوئی ایک مثال بھی ایسی نہیں جس میں مسلمانوں نے پسپائی کی تہمت اٹھائی ہو۔ راہ فرار اختیار کی ہو۔ مسلمانوں کے دل و دماغ میں یہ بات پوست کر دی گئی تھی کہ تمہیں اللہ کا پیغام بہر صورت اللہ کے بندوں تک پہنچانا ہے اور ان کے لئے اللہ کی زمین پر اللہ کی مرضی کے مطابق زندگی گزارنا ممکن بنانا ہے اور اگر ظالم قوتیں ان کو اس بات کی اجازت نہیں دیتیں تو تمہیں ایسے تخت و تاج کو ختم کرنا ہے اور ایسی قوتوں کی حکمرانی کو سرنگوں کرنا ہے۔ اس کیلئے تمہیں بڑی سے بڑی قوت سے ٹکرانا ہو گا یا در کھو یہ سوچ کر کبھی میدانِ جنگ میں نہ اترنا کہ تمہیں بہر صورت فتح حاصل کرنی ہے۔ تمہارے سامنے ایک فرض کی انجام دہی ہے اس فرض کو انجام دیتے ہوئے اگر تمہیں کامیابی ملتی ہے تو یہ مزید ادائے فرض کیلئے آگے بڑھنے کا پیغام ہے اور اگر تم اس راستے میں کام آجاتے ہو تو شہادت ہی اصل مقصود اور اصل اللہ کا انعام ہے جس کی ہمیشہ ایک مومن تمنا کرتا ہے۔ یہی وہ پختہ اعتقاد تھا جو مسلمانوں کو میدانِ جنگ میں ثابت قدم رکھتا تھا۔ اس لئے آیت کریمہ میں سب سے پہلے اسی کا حکم دیا گیا۔

اللہ کی یاد:

دوسری جس بات کا حکم دیا گیا وہ یہ ہے کہ تم کثرت سے اللہ کو یاد کرو۔ جنگ کی تیاری کے ایام ہوں یا جنگ کی ہولناکی کے لمحات۔ ایک مومن کی اصل قوت اور محبوب متاع اللہ کا ذکر اور اس کی یاد ہے۔ یہ انسان کی فطرت ہے کہ جب وہ کسی مشکل میں مبتلا ہوتا یا کسی معرکے میں شریک ہوتا ہے تو اسے ہمیشہ اپنی محبوب ترین چیز کی یاد آتی ہے۔ کوئی اپنی اولاد کو یاد کرتا ہے، کوئی مال و متاع کو یاد کرتا ہے اور کوئی اپنی جان کی فکر میں پریشان ہوتا ہے۔ ایک مومن کی محبوب ترین متاع چونکہ اللہ کا ذکر اور اس کی یاد ہے اس لئے وہ عین حالتِ جنگ میں بھی اسی کو یاد کرتا ہے۔ زبان سے اسی کا ذکر کرتا ہے اور دل اسی کی محبت سے آباد رہتا ہے اور پھر یہ محبوب ایسا ہے جو صرف دل کی تسکین ہی کا باعث نہیں بنتا بلکہ مومن کی قوت کا اصل سرچشمہ بھی وہی ہے۔ مومن کی تک و تاز کا اصل مقصد و منزل بھی وہی ہے۔ ایک مومن اسی کی رضا کیلئے میدانِ جنگ میں اترتا ہے، اسی کی نصرت و تائید کے سہارے بڑی سے بڑی قوت سے ٹکراتا ہے، اسی کو اپنی کمزوریوں کا مداوی سمجھتا ہے اور اسی کو اپنی کامیابی یا ناکامی کے نتیجے میں اجر و ثواب اور جزا کا مالک سمجھتا ہے۔ اس لحاظ سے اس کی یاد، یادوں کا ایک گلدستہ ہے جس کی ہر پتی خوش رنگ اور جس کی ہر لہر مشامِ جاں کو ہمیشہ کیلئے معطر رکھنے والی ہے۔ اس کی یاد میں ڈوب کر ایک مومن جب آگے بڑھتا ہے تو پھر وہ اپنی ذات میں بظاہر ایک فرد ہوتا ہے لیکن حقیقت میں وہ اللہ کی تجلیات کا پروردگار ہوتا ہے۔ وہ بظاہر ایک قطرہ ہوتا ہے لیکن وہ ایک ایسے سمندر کا قطرہ ہے جس کا کوئی کنارہ نہیں۔ وہ سمندر سے کٹ جائے تو اسے گرم ہوا کا ایک جھونکا ختم کرنے کیلئے کافی ہے۔ لیکن سمندر سے متعلق رہ کر وہ ایک ایسا طوفان ہے جس کا سامنا کرنے کی کسی میں ہمت نہیں۔ اس کے جسم کا ایک ایک عضو اللہ کی چاکری کا غماز ہے۔ اس کے احساس کی ایک لہر اللہ کی یاد کی خوشبو ہے۔ وہ دیکھتا ہے تو اللہ کے نور سے دیکھتا ہے۔ وہ چلتا ہے تو اللہ کی تائید سے چلتا ہے، وہ پکڑتا ہے تو اس کی قوت سے پکڑتا ہے۔ اقبال نے اسی طرف اشارہ کرتے ہوئے کہا

ہاتھ ہے اللہ کا بندہ مومن کا ہاتھ

غالب و کار آفرین کار کشا و کار ساز

اس قوت کا اصل سرچشمہ اللہ کا ذکر اور اس کی یاد ہے۔ اسی طرح یہ ذکر اور یاد ایک مومن کا حصار بھی ہے اور اس کا نگران بھی۔ وہ جب کسی کام ارادہ کرتا ہے تو یہ تصور کبھی اس سے الگ نہیں ہوتا کہ میں اپنے اللہ کی نگاہوں میں ہوں۔ اس کے دماغ میں سوچ کی ایک لہر اٹھتی ہے۔ تو

جانتا ہے کہ میری سوچ بھی اللہ کے علم سے باہر نہیں اسلئے نہ اس کا دماغ بھٹکتا ہے نہ اس کا عمل سرکشی کا راستہ اختیار کرتا ہے۔ یہ چونکہ ایک ہمہ وقتی اور ہمہ جہت کام ہے اس لئے اذکروا کے ساتھ کثیراً کا لفظ استعمال کیا گیا ہے کہ اللہ کو زیادہ سے زیادہ اور کثرت سے یاد کرو۔ جب کہ کسی اور عبادت کے بارے میں کہیں بھی کثیراً کا لفظ استعمال نہیں ہوا۔ کہیں یہ نہیں فرمایا نماز کثرت سے پڑھو، روزہ کثرت سے رکھو، اس کی وجہ یہ ہے کہ باقی تمام عبادات وقت مخصوص میں اعمال مخصوصہ کی ادائیگی کا نام ہے لیکن ذکر کیلئے کوئی وقت نہیں نہ اس کا کوئی خاص طریقہ ہے، نہ اس کی کوئی خاص شرائط ہیں، نہ اس میں وضو کی پابندی ہے، نہ اس میں لباس لازمی ہے، نہ قبلہ کی طرف رخ کرنا ضروری ہے۔ ہر شخص ہر حال میں با وضو، بے وضو، کھڑے، بیٹھے، لیٹے، اللہ کا ذکر کر سکتا ہے۔ یوں تو یہ ذکر ہر حال میں مومن کی زندگی ہے لیکن جنگ میں یہی ذکر مومن کیلئے کبھی سہارا بنتا ہے اور کبھی قوت کے اظہار کا ذریعہ بن جاتا ہے۔ کبھی دل ہی دل میں اللہ سے مدد مانگنا ذکر ہے اور کبھی کفر کو ہر اسماں کرنے کیلئے ”نعرہ تکبیر“ لگانا اللہ کا ذکر ہے۔ تاریخ ہمیں یہ بتاتی ہے کہ مسلمان جب اللہ کی یاد میں ڈوب کر اپنی زندگی اس کی اطاعت میں دے کر اسی پر توکل اور بھروسہ کرتے ہوئے اور صرف اسی کی قوت کے سہارے اللہ اکبر کا نعرہ لگاتے تھے تو فی الواقع کفر کے پچھلے چھوٹ جاتے تھے۔ بعض دفعہ تو ایسا بھی ہوا کہ قلعہ کی فصیلیں گر گئیں۔ اس لئے کہ بظاہر یہ ایک لفظ ہے جس کو انسانی لہجہ ادا کرتا ہے لیکن حقیقت میں یہ اللہ کی قوت کا ظہار ہے اس لئے فرمایا کہ اگر تم نے ثابت قدمی کا مظاہرہ کیا اور اللہ کی یاد کو حرز جان بنایا تو امید کی جاسکتی ہے کہ اللہ تمہیں فلاح سے نوازے گا۔

اسباب کے پردے میں اللہ کی مدد:

اللہ جب کسی کی مدد کرنا چاہتا ہے تو اسے اسباب کی ضرورت نہیں ہوتی وہ اسباب کے بغیر بھی مدد کر سکتا ہے۔ لیکن اس کا قانون یہ ہے کہ وہ جب بھی مدد کرتا ہے اسباب کے پردے میں کرتا ہے۔ وہ کبھی ایسا نہیں کرتا کہ اپنے پیغمبر پر ایمان لانے والوں کو یہ کہہ دے کہ تم آرام سے گھر بیٹھو، تمہیں معرکہ کارزار میں جانے کی زحمت اٹھانے کی کوئی ضرورت نہیں ہماری قدر میں اس کیلئے کافی ہیں۔ ہم تمہارے دشمن کو فنا کیے دیتے ہیں شہروں کے راستے تمہارے لئے کھول دیتے ہیں تم خراماں خراماں چلو اور شہروں پر جا کر قابض ہو جاؤ۔ بنی اسرائیل کے ایسے ہی بگڑے ہوئے تصورات تھے جس نے انہیں اللہ کی رحمت سے محروم کر دیا۔ اس لئے مسلمانوں کو صاف صاف بتایا گیا کہ میدان جنگ میں اترنا دشمن سے نبرد آزما ہونا استقامت اور پامردی کی تصویر بن جانا اور کہیں بھی کمزوری کا اظہار نہ کرنا اور ہر طرح کے حالات میں اللہ کو یاد کرنا اور اسی سے سہارا چاہنا یہ تمہاری ذمہ داری ہے اس کے بعد نصرت و تائید کیلئے فرشتے اتارنا، دشمن کے دلوں میں رعب ڈال دینا مٹھی بھر سنگریزوں میں بھوں کی طاقت بھر دینا۔ یہ پروردگار کا کام ہے۔ لڑو گے تم لیکن قوت وہ عطا کرے گا، حوصلہ تم دکھاؤ گے حوصلوں کو ثمر باروہ کرے گا۔ اسلام کا یہی وہ راز ہے جس کا کفر کو کبھی ادراک نہ ہو سکا لیکن وہ نہ سمجھتے ہوئے بھی آج تک اس سے لرزاں وترساں ہے۔ دنیا اس بات کو جانتی ہے کہ میدان جنگ میں ہمیشہ فوجوں کے حوصلے لڑتے ہیں مورال کام آتا ہے بے حوصلہ فوجیں تو دھرتی کا بوجھ ہوتی ہیں اور حوصلہ مند مختصر تعداد میں بھی ہوں تو وہ قوت کی علامت ہوتے ہیں لیکن دنیا اس راز کو نہیں پاسکتی کہ حوصلہ اور مورال ظاہری تدبیروں سے نہیں بلکہ اپنے موقف کی صداقت اپنے راستے کی سچائی اور اللہ پر اعتماد اور توکل اور اس کے ذکر سے پیدا ہوتا ہے اور یہ وہ دولت ہے جس کی اس آیت کریمہ میں خبر دی گئی ہے۔

اللہ اور رسول کی اطاعت:

دوسری آیت کریمہ میں کچھ تو مزید ہدایات دی گئی ہیں اور کچھ چیزوں سے بچنے کا حکم دیا گیا ہے۔ پہلی بات یہ فرمائی کہ اللہ اور اس کے رسول کی اطاعت کرو۔ ذکر اللہ کا لازمی نتیجہ اللہ اور اس کے رسول کی اطاعت ہی ہونا چاہئے۔ ایسا ذکر اور ایسی یاد جس کے نتیجے میں اپنی محبوب ذات کی اطاعت پیدا نہیں ہوتی وہ محض زبان کا جمع خرچ اور دماغ کی عیاشی ہے۔ ایسی یاد کو نفاق تو کہا جاسکتا ہے ایمان کا نتیجہ قرار نہیں دیا جاسکتا، اس لئے ضروری ہے کہ حالات کیسے ہی ہوں کبھی اللہ اور رسول کی اطاعت سے قدم باہر نہیں جانا چاہئے۔ ممکن ہے اس آیت کریمہ میں اللہ اور رسول کی عام اطاعت کے ساتھ ساتھ حالت

جنگ میں بطور خاص رسول اللہ ﷺ کے احکام کی اطاعت پر توجہ دلائی گئی ہو کیونکہ جنگ کی حالت میں عام حالت کی نسبت احکام کی اطاعت میں ذرا بھی کمزوری آجائے تو فوج کا ڈسپلن تباہ ہو جاتا ہے۔ جس کی ایک مثال مسلمانوں نے جنگ احد میں دیکھی اور اس کے نتیجے میں بہت نقصان بھی اٹھایا۔ آنحضرت ﷺ نے کچھ تیر اندازوں کو جبل الرماة پر متعین فرمایا تھا اور حکم دیا تھا کہ جنگ کا نتیجہ کچھ بھی ہو تمہیں اپنی جگہ سے نہیں ہلنا لیکن جب قریش کا لشکر بھاگ نکلا تو ان تیر اندازوں نے یہ سمجھا کہ اب جنگ ختم ہو گئی ہے چنانچہ وہ بھی مال غنیمت سمیٹنے کیلئے پہاڑ سے نیچے اتر آئے ان کے امیر نے ہر چند سمجھانے کی کوشش کی کہ ہمیں ہر حال میں آنحضرت ﷺ نے یہاں سے قدم ہٹانے سے منع کیا تھا لیکن ان کی اکثریت نے یہ کہہ کر جگہ چھوڑ دی کہ جب جنگ ہی ختم ہو گئی ہے تو اب یہاں رک کر کیا کرنا۔ خالد بن ولید نے جب دیکھا کہ میدان خالی ہے، انہوں نے پہاڑ کے اوپر سے چکر کاٹ کر ادھر سے حملہ کیا اور جنگ کا پانسہ پلٹ دیا، جیتی ہوئی جنگ شکست میں تبدیل ہو گئی۔ یہ سب کچھ اس لئے ہوا کہ آنحضرت ﷺ کے حکم کی تعمیل میں کوتاہی ہوئی۔ اس لئے یہاں فرمایا کہ دیکھنا اللہ اور رسول کی اطاعت میں کمی نہ کرنا ورنہ اس کا نتیجہ یہ ہوگا کہ تم آپس میں اختلاف کا شکار ہو جاؤ گے۔ کچھ لوگ حکم کی تعمیل پر زور دیں گے اور کچھ لوگ اس کی تاویل کر کے حکم کی تعمیل سے نکل جائیں گے۔ اس لئے مستقل حکم دیا کہ آپس میں مت جھگڑو آپس میں اختلاف مت کرو۔ تمہیں ہر معاملے میں اللہ اور رسول کی اطاعت کرنی ہے اور اگر تم آپس میں اختلاف کرنے لگے تو اس کا نتیجہ یہ ہوگا کہ تم کمزور ہو جاؤ گے تم میں کمزوری اور بزدلی آجائے گی کیونکہ کوئی بھی فوج ہو ان کا باہمی اتحاد ان کی اصل قوت ہوتا ہے۔ اگر اس اتفاق و اتحاد میں دراڑیں پڑ جائیں تو یوں سمجھئے کہ قوم کی عمارت میں دراڑیں پڑ جاتی ہیں۔ قومی زندگی کے قلعے کی فصیلوں میں ڈھے جانے کے آثار پیدا ہو جاتے ہیں اور باہر کی قوتوں کو جب اس کا اندازہ ہوتا ہے تو مسلمانوں کی قوت کی ہوا اکھڑ جاتی ہے۔ دشمن اس خیال سے ہمیشہ لرزاں بر اندام رہتا ہے کہ مسلمان ایک سیسہ پلائی ہوئی دیوار ہیں ان میں شکاف ڈالنا ممکن نہیں۔ لیکن جب مسلمانوں میں اختلاف پیدا ہوتا ہے تو دشمن کے دلوں سے ان کا رعب جاتا رہتا ہے اور یہ وہ خطرناک بات ہے جس سے زیادہ تباہ کن بات کوئی نہیں ہو سکتی۔ اس لئے ایسی تمام کمزوریوں پر قابو پانے کیلئے ایک ایسا حکم دیا جس پر عمل کے نتیجے میں تمام ممکن کمزوریوں پر قابو پایا جاسکتا ہے۔

صبر کی تلقین:

فرمایا ”وَاصْبِرُوا“ اور صبر کرو۔ یعنی اپنے جذبات و خواہشات کو قابو میں رکھو کیونکہ جذبات و خواہشات کے بے قابو ہونے کے نتیجے میں اختلافات کو در آنے کا موقع ملتا ہے۔ جلد بازی، گھبراہٹ، ہراس، طمع اور نامناسب جوش سے بچو۔ ٹھنڈے دل اور سچی تلی قوت فیصلہ کے ساتھ کام کرو۔ خطرات اور مشکلات سامنے ہوں تو قدموں میں لغزش نہ آنے پائے۔ اشتعال انگیز مواقع پیش آئیں تو غیض و غضب کا ہیجان غالب نہ آنے پائے۔ مصائب کا طوفان بھی کبھی اللہ کے اعتماد کو شکست نہ دے سکے اور بڑی سے بڑی پریشانی بھی کبھی حواس پر اپنی گرفت قائم نہ کر سکے۔ کبھی دنیوی منافع اور فوائد اور لذات نفس کی ترغیبات، طبیعت کی آسودگی کو شکست نہ دے سکیں۔ ایسے تمام کمزور جذبات کو صبر کی زنجیر پہنا کر رکھو اور اپنے ساتھیوں کے ساتھ اگر کبھی رائے کا اختلاف پیدا ہو اور ایسا پیدا ہونا ناگزیر بھی ہے تو دیکھو اپنی رائے پر ضرورت سے زیادہ جماؤ اختیار نہ کرو اور اپنی بات پر حد سے زیادہ اصرار نہ کرو۔ نیت میں کبھی اپنی ہی رائے پر پسندیدگی کے اثرات غالب نہ آنے پائیں۔ اپنی بات کہنا اور دوسروں کی سننا یہ دو متوازن پلڑے ہیں جس کے نتیجے میں صراط مستقیم کھلتی ہے ان تمام پہلوؤں کو برابر رکھنے کا نام صبر ہے۔ اس صبر کے نتیجے میں تنازعات پر غلبہ پایا جاسکتا ہے اور اسی سے باہمی تلخیوں پر قابو پایا جاسکتا ہے اور اسی سے اللہ کا وہ انعام میسر آسکتا ہے جسے اللہ کی معیت کہا گیا ہے اور یہ وہ انعام ہے جب مسلمان کو نصیب ہو جاتا ہے تو پھر دنیا کی کوئی قوت نہ اس کا کچھ بگاڑ سکتی ہے نہ اس کے سامنے کھڑی رہ سکتی ہے۔ اس لئے فرمایا: **إِنَّ اللَّهَ مَعَ الصَّابِرِينَ**۔

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ وَاللَّهُ بِمَا يَعْمَلُونَ مُحِيطٌ ۝

اور ان لوگوں کی طرح نہ بنو جو اپنے گھروں سے اترتے ہوئے اور لوگوں کو اپنی شان دکھاتے ہوئے نکلے اور وہ اللہ کے راستے

(الأنفال: ۴۷)

سے روکتے تھے اور اللہ کے قابو میں ہے جو کچھ وہ کرتے ہیں۔)

مسلمان کا کردار اس کی پہچان ہے:

مسلمانوں کو ہمیشہ کیلئے سیرت و کردار کے جس معیار کو اپنانے کی ہدایت کی گئی ہے ان میں سے کچھ ہدایات تو وہ ہیں جن کا تعلق مسلمانوں کی امن کی زندگی سے ہے۔ لیکن اس رکوع میں وہ ہدایات دی جا رہی ہیں جن کا تعلق حالت جنگ سے ہے۔ گزشتہ دو آیات میں جنگ کے دوران مسلمانوں کو جس کردار کا نمونہ ہونا چاہیے اس کے بارے میں ہدایات دی گئیں۔ اس آیت کریمہ میں یہ فرمایا جا رہا ہے کہ جس طرح تم حق کے علمبردار اور حق کے گواہ بن کر اٹھے ہو تمہاری ایک ایک بات اور تمہارا ایک ایک عمل بالکل اسی طرح اس کا منہ بولتا ثبوت ہونا چاہیے۔ جس طرح قریش مکہ کا لشکر جس جاہلیت کا علمبردار بن کر اٹھا ہے اور اس کی بقا اور اسلام کو ختم کرنے کیلئے جس طرح وہ قوت کا اظہار کرتا ہوا اور اپنے کردار کو اچھا لتا ہوا میدان جنگ میں پہنچا اس سے دیکھنے والی نگاہوں کو اچھی طرح اندازہ ہو گیا کہ اسلام جس جاہلیت اور کفر کو مٹانے کیلئے اٹھا ہے وہ دراصل وہ سیرت و کردار اور وہ رویہ ہے جس کی عملی تصویر قریش مکہ ہیں۔ اس لئے مسلمانوں کیلئے لازم ہے کہ آئندہ کی زندگی میں کبھی کسی کافر گروہ کے کردار کا عکس ان میں دکھائی نہیں دینا چاہئے۔ ورنہ ان کی اصل حیثیت گم ہو جائے گی۔ وہ جس چیز کو اپنے ایمان اور عمل سے ختم کرنے کیلئے اٹھے ہیں اگر اسی چیز کے اثرات ان میں بھی دکھائی دینے لگیں تو پھر اس کا مطلب یہ ہوگا کہ حکیم اور طبیب جن امراض اور وباؤں کے علاج کیلئے جان پر کھیل کر نکلے تھے انہوں نے انہیں امراض کے ساتھ سازگاری پیدا کر لی ہے تو اب ان کا شمار اطباء میں نہیں بلکہ بیماروں میں ہوگا۔ اللہ حق کی گواہی کیلئے جس گروہ کو اٹھاتا ہے وہ اللہ سے کسی نسبت سے نہیں پہچانے جاتے بلکہ ان کی پہچان ان کی سیرت و کردار ہوتا ہے۔ اس لئے اس آیت کریمہ میں قریش مکہ کی نمایاں علامتوں کو واضح فرما کر حکم دیا گیا ہے کہ مسلمانوں یہ باتیں تمہارے اندر کبھی نہ آنے پائیں ورنہ تم اپنی شناخت گم کر دو گے۔

قریش مکہ کی تین برائیاں:

قریش مکہ کی تمام برائیوں کو سمیٹ کر تین بڑی بڑی خرابیوں کی صورت میں بیان فرمایا۔ جن میں سے پہلی بات یہ ہے کہ وہ لوگ اپنے گھروں سے اترتے ہوئے اور تکبر اور نخوت کا اظہار کرتے ہوئے نکلے ہیں۔ وہ اپنے بندہ ہونے کو بھول کر اپنی خدائی کا ناسور پھونکنا چاہتے ہیں۔ انہیں بالکل یاد نہیں کہ انہیں ایک دن مرنا ہے۔ دنیوی اسباب چند دنوں کی بات ہے آج اس کے پاس ہے کل اس کے پاس۔ موت کی ایک پھونک ہمیشہ کے کردار کو بچھا کر رکھ دیتی ہے۔ مصیبت کا ایک جھونکا آرام و راحت کی صف لپیٹ دیتا ہے۔ زندگی کا کوئی حادثہ خوشحالیوں کو تلخ یادوں میں تبدیل کر دیتا ہے۔ لیکن وہ زندگی کے ان حقائق کو بالکل بھول کر یہ سمجھتے ہیں کہ ہم اس وقت کی سب سے بڑی قوت ہیں۔ کوئی قوم بھی جب اپنی اصل حقیقت کو بھول کر مصنوعی زندگی اختیار کر لیتی ہے تو انسانیت کا پیرا ہن باقی نہیں رہتا۔ انسانی سیرت و کردار کی بجائے حیوانی خصلتیں اور بہیمانہ جبلتیں دل و دماغ پر غالب آجاتی ہیں۔ وہ زندگی کا حاصل انسانی کمالات کو نہیں سمجھتے بلکہ عیش و کوشی اور سفلی جذبات کی تسکین ان کی زندگی کا حاصل بن جاتی ہے۔ جب انہیں وسائل کی وسعت نظر آتی ہے تو وہ نفسانی آلودگیوں میں ڈوب جانے کو آسودگی سمجھنا شروع کر دیتے ہیں۔ جب بھی انہیں موقع ملتا ہے بے حیائی کی مجالس، ناؤ نوش کے سامان، قحبہ گری کے امکانات، ان کے وسائل کا ہدف بن جاتے ہیں۔ چنانچہ قریش مکہ بھی جب ایک عظیم لشکر لے کر نکلے تو وہ اپنی بڑائی کے زعم میں یہ سمجھتے تھے کہ ہماری بڑائی کا زعم ناقص رہے گا۔ اگر ہم نے صرف طاقت کا اظہار کیا لیکن عیش و عشرت کو بہ ہمہ وجوہ بروئے کار نہ لاسکے۔ چنانچہ وہ اپنے ساتھ گانے بجانے والی لونڈیاں لے کر نکلے جن کے ساتھ وہ جگہ جگہ ٹھہر کر رقص و سرود اور شراب نوشی کی محفلیں برپا کرتے ہوئے جا رہے تھے۔ جو سردار شراب کے نشے میں زیادہ مخمور ہوتا اور بے حیائی کا زیادہ اظہار کرتا وہ اتنا ہی زیادہ اپنے آپ کو بڑا آدمی سمجھتا تھا کیونکہ ان کے نزدیک یہی بڑائی کی علامت تھی۔ مسلمانوں سے فرمایا جا رہا ہے کہ دیکھنا اس راستے پر چلنے کی کبھی کوشش نہ کرنا وسائل کو اللہ کی امانت سمجھنا اور ان کا حق ادا کر کے اللہ کے سامنے سرخرو ہو کر جانا۔

قریش مکہ کے لشکر کی دوسری صفت جس کا ذکر فرمایا گیا ہے وہ تھی ”رِئَاءَ النَّاسِ“ کہ وہ اپنی شان دکھاتے ہوئے نکلے۔ جو قبیلہ یا جو قریہ راستے میں آیا۔ ان پر اپنی طاقت اور شوکت اور اپنی کثرت تعداد اور اپنے سرداران کا رعب جماتے ہوئے نکلے۔ ان کی زبانوں پر اپنی بڑائی کے

نعرے اور ان کے سروں میں اپنی عظمت کا سودا سمایا ہوا تھا۔ جاوے جا چیلنج کرتے کہ آج ہمارے مقابل کون آسکتا ہے کس میں اتنی طاقت ہے کہ وہ ہمارا راستہ روک سکے۔ وہ اپنے آپ کو وقت کی سب سے بڑی قوت سمجھتے تھے جب اس طرح کا پندار کسی بھی قوم کے سروں میں سما جاتا ہے تو ظلم کی کھیتی ہری ہوتی اور مظلومیت کے سائے گہرے ہو جاتے ہیں۔ کمزور، کمزور تر اور مظلوم، مظلوم تر ہو جاتا ہے۔ زمین جنگل کی طرح صرف طاقت ور کو جگہ دیتی ہے اور کمزور شکار ہونے کیلئے رہ جاتا ہے۔ اب دنیا میں کشمکش حق و باطل کی نہیں بلکہ طاقت اور ضعفی کے درمیان ہوتی ہے۔ اس لئے مسلمانوں سے فرمایا کہ جب کبھی اللہ تمہیں طاقت و قوت عطا فرمائے تو دیکھنا اپنی طاقت کو اللہ کی طاقت سمجھنا اور اپنا سر اس کی طاقت کے سامنے جھکا دینا اسی کی کبریائی کا اعلان کرنا اور اپنی بندگی کو بندگی کے آداب سکھانا۔

آیت کریمہ میں ایک تیسری بات کا بھی ذکر فرمایا گیا ہے۔ پہلی دونوں باتیں قریش مکہ کے کردار اور خصائل کا حصہ تھیں تو یہ تیسری بات ان کیلئے مقصد کا درجہ رکھتی ہے۔

وَيَصُدُّونَ عَنْ سَبِيلِ اللَّهِ (وہ اللہ کے راستے سے روکتے ہیں۔)

ان کی زندگی کا اصل مقصد صرف یہ ہے کہ کسی شخص کو اللہ کے راستے پر نہ چلنے دیں۔ ان کی اخلاقی حالت کا بگاڑ کہاں تک پہنچا تھا وہ تو ہم نے ان کی دو خصلتوں کے آئینے میں دیکھا لیکن ان کے مقصد زندگی کی شناخت نے ان کے اخلاقی بگاڑ کو بھی پیچھے چھوڑ دیا۔ وہ اتنی بڑی قوت لے کر مکہ سے اس لئے نہیں نکلے کہ اچھائی کی کسی بات کو تو انا کیا جائے اور سچائی کی کسی بات کو عظمت دی جائے بلکہ وہ اس لئے نکلے ہیں کہ حق و راستی اور عدل و انصاف کا جو پرچم لے کر مسلمان اٹھے ہیں اس کو ہمیشہ کیلئے سرنگوں کر دیا جائے تاکہ ہماری طاغوتی زندگی اور ہمارا نمرودی تخت و تاج ہر طرح کی تنقید اور تصادم سے پاک رہے۔ ہم اللہ کی زمین میں شیطانی زندگی گزارنے میں آزاد ہوں۔ ہمارے ظلم کو روکنے والا کوئی نہ ہو اور ہماری مصنوعی عظمتوں کو چیلنج کرنے والا کوئی نہ اٹھے۔ مسلمانوں کو متنبہ کیا جا رہا ہے کہ تم دنیا کیلئے مینارہ نور ہو، قیامت تک کیلئے ہر طرح کی تاریکیوں میں روشنی کا سامان تمہارے دم سے ہے اگر تمہاری روشنی بادلوں میں ڈوب گئی یا تم خود تاریک راہوں کے مسافر بن گئے تو دنیا اندھیر ہو جائے گی اور یہ مت سمجھو کہ جاہلیت قدیمہ کے بعد جاہلیت جدیدہ نہیں آئے گی۔ اشرا قریش کے بعد کہیں اشرا کا لشکر تیار نہیں ہوگا بلکہ وقت کے ساتھ ساتھ جس طرح اہل حق کا قافلہ آگے بڑھے گا اسی طرح اہل باطل بھی جب موقع ملے گا سر اٹھائیں گے۔ چنانچہ آج ہم کفار کے لشکر اور کفر کی طاقتوں کو دیکھتے ہیں تو معلوم ہوتا ہے کہ اس وقت جو حال قریش مکہ کا تھا ان کا حال ان سے بھی بدتر ہے۔ آج بھی وہی قبحہ خانے، فواحش کے اڈے، شراب کے منکے، ہر لشکر کیلئے لازمی حیثیت رکھتے ہیں۔ ان کے پیش نظر بھی اسلامی قوتوں کو ختم کرنا اور اسلامی مراکز کی جڑ اکھاڑنے کے سوا اور کچھ نہیں۔ اقبال نے انہیں کو دیکھتے ہوئے شاید کہا تھا:

نہ ستیزہ گاہ جہاں نئی نہ حریف پنجہ شکن نئے

وہی قوت اسد اللہی وہی مرجی وہی عنتری

اخلاقی بگاڑ پہلے سے کہیں بڑھ چکا کفر کے مکروہ ارادوں میں پہلے سے زیادہ طاقت آگئی ہے۔ وسائل جنگ میں پہلے سے کہیں فراوانی ہے۔ ٹیکنالوجی کی قوت نے کافر طاقتوں کو خدائی کے منصب پر بٹھا دیا ہے۔ شیطان پوری طرح مطمئن ہے کہ میرے اسلحہ جنگ میں کوئی کمی نہیں۔ لیکن مومن کی بے سرو سامانی پہلے سے بڑھ گئی ہے نہ عقیدے میں قوت ہے نہ اخلاق میں دلآویزی اور نہ مقصد کی لگن حالانکہ:

مومن کو ہے پھر معرکہ روح و بدن پیش

تہذیب نے پھر اپنے درندوں کو ابھارا

اللہ کو ہے پامردی مومن کا بھروسہ

ابلیس کو یورپ کی مشینوں کا سہارا

آج شدید ضرورت ہے کہ مسلمان اپنے عہد رفتہ کو یاد کریں۔ اپنے مقاصد زندگی کو سمجھیں۔ اپنے فرائض کو پہچانیں۔ کافر قوتوں کے تزویری داؤبچ کو سمجھنے کی کوشش کریں۔ آندھی جو سر پر تلی کھڑی ہے اس کے آنے سے پہلے اپنے بکھرے ہوئے شیرازے کو سمیٹ لیں اور اس بات کا یقین رکھیں کہ اگر یہ اللہ کے بھروسے پر اسلامی احکام پر عمل کرتے ہوئے اٹھ کھڑے ہوں گے تو کفر کی طاقت چاہے کیسے بھی سہی:

وَاللَّهُ بِمَا يَعْمَلُونَ مُحِيطٌ (وہ اللہ کی گرفت سے باہر نہیں جاسکتے۔)

وَإِذْ زَيْنَ لَهْمُ الشَّيْطَانِ أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَكُمْ فَلَمَّا تَرَ آتِ الْفِتْنِ
نَكَصَ عَلَى عَقْبَيْهِ وَقَالَ إِنِّي بَرِيءٌ مِّنْكُمْ إِنِّي أَرَى مَا لَا تَرَوْنَ إِنِّي أَخَافُ اللَّهَ وَاللَّهُ شَدِيدُ الْعِقَابِ

(اور یاد کرو! جب مزین کر دیئے ان کے لئے شیطان نے ان کے اعمال اور کہا کہ آج لوگوں میں سے کوئی تم پر غالب نہیں ہوگا اور میں تمہارا حمایتی ہوں تو جب دونوں گروہ آمنے سامنے ہوئے تو وہ الٹا پھر اپنی ایڑیوں پر اور بولا کہ میں تم سے بری ہوں، میں وہ کچھ دیکھ رہا ہوں جو تم نہیں دیکھ رہے۔ میں اللہ سے ڈرتا ہوں، اللہ سخت عذاب دینے والا ہے۔) (الانفال: ۳۸)

ایک اہم حقیقت کا انکشاف:

اس آیت کریمہ میں پروردگار نے واقعات کے تناظر میں ایک ایسی حقیقت کا انکشاف فرمایا ہے جس کے سمجھ لینے سے بہت سی گتھیاں سلجھ جاتی ہیں اور اس حقیقت کی اہمیت کے پیش نظر پروردگار نے قرآن کریم میں متعدد مواقع پر اس کا ذکر فرمایا ہے۔ وہ حقیقت یہ ہے اور آپ کو بھی بعض دفعہ اس صورتحال سے واسطہ پڑا ہوگا کہ آپ اپنے کسی ایسے عزیز کو غلط کام سے روکنے کی کوشش کرتے ہیں جو بے درپے غلطیوں کا ارتکاب کر رہا ہے۔ لیکن آپ کو اس وقت انتہائی تعجب ہوتا ہے جب آپ محسوس کرتے ہیں کہ آپ کی ساری کوششیں اکارت جا رہی ہیں۔ وہ شخص یا تو آپ کی بات ہی نہیں سنتا یا سنتا ہے تو آپ کی کوئی دلیل کارگر نہیں ہوتی۔ بالکل سٹی سی باتوں پر اس کا اصرار جاری رہتا ہے۔ آپ اسے جن نقصانات کا حوالہ دے کر روکنا چاہتے ہیں وہ انہیں نقصانات کو فائدہ سمجھتا ہے۔ اگر آپ غور کریں گے تو آپ اس نتیجے پر پہنچیں گے کہ کسی وجہ سے اس شخص کے دل و دماغ میں اس کے اپنے اعمال بد یا اس کے غلط فیصلے ایک ایسی شکل اختیار کر چکے ہیں جو اس کو اچھی لگنے لگی ہے۔ وہ بری ہونے کے باوجود اسے بری نہیں لگتی بلکہ وہ اسی میں خوش رہتا ہے اور اسی کو اپنی خوشیوں کا ذریعہ سمجھتا ہے۔ شراب نوشی ہر سمجھ دار آدمی کے نزدیک ”ام النجاست“ ہے۔ لیکن شراب نوشوں کو عقلی دلائل یا اخلاقی نصیحتوں سے قائل نہیں کیا جاسکتا۔ کام چوروں کو باور نہیں کرایا جاسکتا کہ تم اپنی زندگی برباد کر رہے ہو۔ بد محنت اور نکلے لوگوں کو یہ سمجھانا آسان نہیں کہ جو وقت تمہارے ہاتھوں سے نکل رہا ہے وہ لوٹ کر نہیں آئے گا کیونکہ ان میں سے ہر ایک کو اپنا رویہ ایسا خوشنما محسوس ہوتا ہے کہ وہ اسے بدلنے کیلئے کبھی تیار نہیں ہوتا۔ یہ وہ چیز ہے جسے قرآن کریم تزئین شیطان کا نام دیتا ہے کہ شیطان نہایت چابک دستی اور ہوشیاری سے انسانی برائیوں اور کوتاہیوں کو خوشنما شکل میں ارتکاب کرنے والوں کے سامنے رکھتا ہے اور ایسے ایسے سبز باغ ان کو دکھاتا ہے کہ وہ پوری طرح مطمئن ہو جاتے ہیں کہ جو کچھ ہم کر رہے ہیں وہی صحیح ہے۔ ایک سگریٹ پینے والا اپنے ہاتھوں سے اپنی دولت کو آگ لگاتا ہے، شراب پینے والا جانتا ہے کہ میں خود اپنی عقل کا دشمن ہوں۔ بائیں ہمہ! وہ شیطان کے جال سے نکلنے کی کبھی کوشش نہیں کرتا۔ پیش نظر آیت کریمہ میں اس حقیقت کے انکشاف کے ساتھ ساتھ قریش مکہ کی صورتحال کی توجیہ پیش کی گئی ہے۔ تیرہ سال تک نبی کریم ﷺ نے ان کے سامنے اللہ کے دین کی دعوت پیش کی، حق کا حق ہونا واضح فرمایا اور باطل کا باطل ہونا کھول کر رکھ دیا۔ اپنی صداقت و حقانیت کے عجیب عجیب نشانات دکھائے اپنی استقامت سے اپنا برسر حق ہونا پوری طرح واضح کر دیا لیکن قریش کی اکثریت اور بڑے بڑے سردار کسی طرح ایمان لانے کیلئے تیار نہ ہوئے اور اب وہ حق کی اس آواز کو ہمیشہ کیلئے خاموش کرنے کی خاطر ایک بڑی قوت لے کر مکہ سے نکل رہے ہیں اور شیطان نے ان کے ایک ایک عمل کو اس طرح ان کے سامنے مزین کیا ہے کہ وہ پوری طرح مطمئن ہیں کہ ہم جو کچھ کر رہے ہیں اس میں کسی غلطی کا سوال ہی پیدا نہیں ہوتا۔

مفسرین نے ان کی ایک پریشانی کا بھی ذکر کیا ہے جسے شیطان نے اپنی عیاری سے دور کرنے کی کوشش کی۔ لیکن حقیقت یہ ہے کہ حق کے مقابلے میں ان کی تمام کوششیں شیطان کی اسی فنکاری کا نتیجہ تھیں۔

امام ابن جریر نے حضرت عبداللہ ابن عباس کی روایت سے نقل کیا ہے کہ جب قریش مکہ کا لشکر مسلمانوں کے مقابلے کیلئے مکہ سے نکلا تو ان کے دلوں میں ایک پریشانی تھی کہ ہمارے قریب میں قبیلہ بنو بکر آباد ہے وہ ہمارا دشمن ہے۔ ایسا نہ ہو کہ ہم مسلمانوں کے مقابلہ پر جائیں اور یہ دشمن قبیلہ موقعہ پا کر اپنا ہاتھ دکھا جائے۔ ابوسفیان کے اطلاع دینے پر قریش گھبرا کر یاطیش میں آکر نکل تو کھڑے ہوئے لیکن یہ خطرہ برابر ان کیلئے پریشانی کا باعث تھا۔ چنانچہ شیطان نے اس خطرے کے علاج کیلئے سراقہ ابن مالک کی صورت اختیار کی اور اس طرح قریش کے سامنے آیا کہ اس کے ہاتھ میں جھنڈا تھا اور اس کے ساتھ ایک دستہ بہادر فوج کا تھا۔ سراقہ بن مالک اس علاقہ اور قبیلہ کا بڑا سردار تھا۔ وہ آگے بڑھ کر قریش سے ملا اور انہیں یقین دلایا کہ تمہیں کسی طرح کی بھی پریشانی نہیں ہونی چاہئے تم عرب کی سب سے بڑی قوت ہو۔

لَا غَالِبَ لَكُمْ الْيَوْمَ مِنَ النَّاسِ (آج لوگوں میں سے تم پر کوئی غالب نہیں آسکتا۔)

کیونکہ عرب میں تمہارے مقابلے کی کوئی طاقت نہیں یہ مٹھی بھر مسلمان تمہارا کیا گاڑ سکتے ہیں یا کوئی اور قبیلہ تمہاری طرف کیسے میلی نگاہ سے دیکھ سکتا ہے اور دوسری یہ بات اِنِّیْ جَاَزَ لَكُمْ ۙ میں تمہارا حماقتی ہوں ۙ اگر کوئی ایسا خطرہ وہو ابھی تو میں ہر طرح تمہاری مدد کروں گا اس طرح شیطان نے سراقہ ابن مالک کی شکل میں انہیں یقین دلادیا کہ تم سب سے بڑی قوت ہو آج کوئی خطرہ تمہارا راستہ نہیں روک سکتا۔ اس طرح سے وہ قریش کو لے کر میدان بدر میں پہنچ گیا۔ لیکن جب دونوں فوجیں آمنے سامنے ہوئیں اور شیطان نے دیکھا کہ مسلمانوں کے ساتھ حضرت جبرئیل اور میکائیل کی قیادت میں فرشتے بھی مدد کیلئے کھڑے ہیں تو اب اسے حقیقی خطرے کا احساس ہوا۔ حضرت عبداللہ ابن عباس ؓ کی روایت کے مطابق شیطان ایک قریشی جوان حارث بن ہشام کے ہاتھ میں ہاتھ دئیے کھڑا تھا جیسے ہی فرشتوں کو دیکھا فوراً اپنا ہاتھ چھڑا کر بھاگنا چاہا حارث نے ٹوکا کہ یہ کیا کر رہے ہو؟ تم عرب کے سردار ہو اور تم نے ہماری معاونت کا وعدہ کیا ہے۔ اب عین وقت پر ہمارا ساتھ کیوں چھوڑ رہے ہو؟ تو اس نے کہا کہ میں تم سے بری ہوں کیونکہ میں وہ کچھ دیکھ رہا ہوں جو تم نہیں دیکھ رہے کیونکہ وہ تو فرشتوں کو دیکھ رہا تھا لیکن انسانوں کو فرشتے نظر نہیں آ رہے تھے۔ اس طرح وہ کفار کو میدان میں چھوڑ کر اپنا لشکر لے کر بھاگ گیا۔

شیطان کی خاص عادت:

ابن کثیر اپنی تفسیر میں لکھتے ہیں کہ شیطان کی یہ ہمیشہ سے عادت ہے کہ جب تک انسان برائی میں مبتلا نہیں ہو جاتا وہ برابر اس کے ساتھ لگا رہتا ہے اور برائی کو خوشنما بنا کر اس کے سامنے پیش کرنے کی کوشش کرتا ہے۔ لیکن جب وہ شخص برائی میں مبتلا ہو جاتا ہے تو پھر اسے چھوڑ کر الگ ہو جاتا ہے کیونکہ شیطان کے پیش نظر کسی انسان کا ہمیشہ ساتھ دینا نہیں بلکہ اس کا اصل مقصد گمراہ کرنا ہے جب مقصد پورا ہو جاتا ہے تو وہ الگ ہو جاتا ہے۔ قرآن کریم نے اسی طرف اشارہ کرتے ہوئے فرمایا:

كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِّنْكَ إِنِّي أَخَافُ اللَّهَ رَبَّ الْعَالَمِينَ ۝

شیطان کی عادت یہ ہے کہ وہ انسان سے کہتا ہے کہ کفر کرو یعنی اسے ترغیب دیتا رہتا ہے اور جب انسان کفر میں مبتلا ہو جاتا ہے تو

یہ کہہ کر الگ ہو جاتا ہے کہ میں تو تجھ سے بری ہوں کیونکہ میں اللہ رب العالمین سے ڈرتا ہوں۔ (الحشر: ۱۶)

حاصل کلام یہ کہ اللہ تعالیٰ نے جس طرح انسان کو عقل و خرد اور قوت تمیز دے کر خیر و شر کی پہچان عطا فرمائی ہے اور مزید کرم یہ فرمایا کہ اپنے رسول اور کتابیں بھیج کر حق کا حق ہونا اور باطل کا باطل ہونا پوری طرح واضح فرمادیا۔ اسی طرح انسان کے امتحان کیلئے اللہ نے شیطان کو دجل و تبلیس کی مختلف صلاحیتوں سے بہرہ ور کیا ہے۔ وہ کبھی دل میں وسوسہ ڈالتا ہے اور کبھی سامنے آ کر انسانی شکل میں بہکانے کی کوشش کرتا ہے۔ اس کا خاص ہنر یہ ہے کہ انسان جس برائی کی طرف میلان اختیار کرتا ہے اس کو وہ زیادہ سے زیادہ خوشنما بنا کر دکھاتا ہے۔ لیکن اس کی انسان دشمنی کا عالم یہ ہے کہ جب انسان گمراہی میں ڈوب جاتا ہے اور حق کے راستوں سے پوری طرح منہ موڑ لیتا ہے اور وہ اسے چھوڑ کر بھاگ جاتا ہے۔ اللہ کا مزید احسان یہ ہے کہ اس

نے شیطانی طریقہ واروات کو کھول کر بیان کر دیا ہے تاکہ انسان اگر اس سے بچنا چاہے تو بچ سکے۔

اس سے یہ بات بھی معلوم ہوتی ہے کہ شیطانی تلبیسات سے بچنے کیلئے اللہ کے دین و شریعت کا علم بہت ضروری ہے کیونکہ شیطان بعض دفعہ نیکی کی صورت میں برائی دلوں میں اتار دیتا ہے۔ دین کا نام دے کر بے دینی کا بیج بو دیتا ہے۔ جو شخص شرعی احکام سے واقف نہیں ہے وہ بعض دفعہ نیکی کی محبت سے بدعات و خرافات کو نیکی سمجھنے لگتا ہے اور اس میں مبتلا ہو جاتا ہے۔ لیکن جو شخص اللہ کی شریعت سے واقف ہے اسے اس طرح فریب دینا شیطان کیلئے آسان نہیں ہوتا۔

مزید یہ بات بھی یاد رکھنے کی ہے کہ شیطان چونکہ وسوسہ اندازی میں بہت مہارت رکھتا ہے اس لئے اس کی تلبیس سے بچنے کیلئے جہاں علم و احساس کی ضرورت ہے وہیں اللہ کی توفیق کی اس سے بھی زیادہ ضروری ہے۔ اس لئے ایک مومن کا فرض ہے کہ وہ ہمیشہ اپنے اللہ سے صراطِ مستقیم پر چلنے کی توفیق مانگتا رہے اور شیطانی تلبیسات سے محفوظ رہنے کیلئے ان تمام اعمال کو بروئے کار لائے جس کا ذکر حدیث و سنت میں موجود ہے۔

إِذْ يَقُولُ الْمُنْفِقُونَ وَالَّذِينَ

فِي قُلُوبِهِمْ مَّرَضٌ غَرَّهُوا إِذْ دِينُهُمْ وَمَنْ يَتَوَكَّلْ

عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٥٩﴾ وَلَوْ تَرَى إِذْ يَتَوَفَّى الَّذِينَ

كَفَرُوا الْمَلَائِكَةَ يَضْرِبُونَ وُجُوهَهُمْ وَأَذْبارَهُمْ وَذُوقُوا

عَذَابَ الْحَرِيقِ ﴿٥٥﴾ ذَلِكَ بِمَا قَدَّمْتُمْ آيْدِيكُمْ وَأَنَّ اللَّهَ لَيْسَ

بِظَلَّامٍ لِّلْعَبِيدِ ﴿٥٦﴾ كَذَّابٌ إِلِ فِرْعَوْنَ وَالَّذِينَ مِنْ قَبْلِهِمْ

كَفَرُوا آيَاتِ اللَّهِ فَأَخَذَهُمُ اللَّهُ بِذُنُوبِهِمْ إِنَّ اللَّهَ قَوِيٌّ

شَدِيدُ الْعِقَابِ ﴿٥٧﴾ ذَلِكَ بِأَنَّ اللَّهَ لَمْ يَكُ مُغَيِّرًا نِّعْمَةً

أَنْعَمَهَا عَلَى قَوْمٍ حَتَّى يُغَيِّرُوا أَمَّا بِأَنْفُسِهِمْ وَأَنَّ اللَّهَ سَمِيعٌ

عَلِيمٌ ﴿٥٣﴾ كَذَّابٌ إِلِ فِرْعَوْنَ وَالَّذِينَ مِنْ قَبْلِهِمْ كَذَّبُوا

بِآيَاتِ رَبِّهِمْ فَأَهْلَكْنَاهُمْ بِذُنُوبِهِمْ وَأَغْرَقْنَا آلَ فِرْعَوْنَ

وَكُلٌّ كَانُوا ظَالِمِينَ ﴿٥٧﴾ إِنَّ شَرَّ الدَّوَابِّ عِنْدَ اللَّهِ الَّذِينَ
 كَفَرُوا فَهُمْ لَا يُؤْمِنُونَ ﴿٥٨﴾ الَّذِينَ عَاهَدتَّ مِنْهُمْ ثُمَّ يَنْقُضُونَ
 عَهْدَهُمْ فِي كُلِّ مَكْرَةٍ وَهُمْ لَا يَتَّقُونَ ﴿٥٩﴾ فَمَا تَتَّقُهُمْ
 فِي الْحَرْبِ فَشَرِّدْ بِهِمْ مَنْ خَلْفَهُمْ لَعَلَّهُمْ يَدْكُرُونَ ﴿٦٠﴾
 وَإِنَّمَا اتَّخَفْتُمْ مِنَ الْقَوْمِ خِيَانَةٌ فَانظُرُوا إِلَيْهِمْ عَلَى
 سَوَاءٍ ۗ إِنَّ اللَّهَ لَا يُحِبُّ الْخَائِنِينَ ﴿٦١﴾

یا کرو! جب منافقین اور وہ لوگ جن کے دلوں میں بیماری ہے کہتے تھے ان لوگوں کو ان کے دین نے دھوکے میں ڈال دیا ہے اور جو اللہ پر
 بھروسہ کرتے ہیں تو اللہ عزیز و حکیم ہے۔ اور اگر تم دیکھ پاتے جب روح قبض کرتے ہیں فرشتے ان لوگوں کی جنہوں نے کفر کیا ہے مارتے ہیں ان
 کے چہروں اور ان کی پیٹھوں پر (اور یہ کہتے ہیں) اب چکھومزہ جلنے کے عذاب کا، یہ بدلہ ہے اسی کا جو تم نے آگے بھیجا اپنے ہاتھوں سے اور اللہ
 بندوں پر ذرا بھی ظلم نہیں کرتا۔ (ان کا حال وہی ہے) جیسے حال تھا قوم فرعون اور ان لوگوں کا جو ان سے پہلے تھے انہوں نے اللہ کی آیات کا انکار کیا
 تو اللہ نے انہیں ان کے گناہوں کی پاداش میں پکڑا۔ بیشک اللہ زور آور سخت عذاب دینے والا ہے۔ اس کا سبب یہ ہے کہ اللہ تعالیٰ ہرگز بدلنے والا
 نہیں اس نعمت کو جو اس نے کسی قوم کو دی ہو جب تک وہی نہ بدل ڈالیں اپنے طرز عمل کو اور بیشک اللہ سننے والا جاننے والا ہے۔ ان کا حال وہی ہے
 جو حال تھا آل فرعون کا اور ان لوگوں کا جو ان سے پہلے تھے۔ انہوں نے اپنے رب کی آیتوں کی تکذیب کی تو ہم نے انہیں ہلاک کر دیا ان کے
 گناہوں کی پاداش میں اور آل فرعون کو ہم نے غرق کر دیا اور یہ سارے کے سارے ظالم تھے۔ بیشک سب جانداروں میں بدتر اللہ کے نزدیک وہ
 لوگ ہیں جنہوں نے حق کو ماننے سے انکار کر دیا پھر وہ کسی طرح ایمان نہیں لاتے۔ (خصوصاً ان میں سے وہ لوگ) جن سے آپ نے معاہدہ کیا ہے
 پھر وہ ہر مرتبہ اس معاہدے کو توڑ دیتے ہیں اور وہ بالکل نہیں ڈرتے، سو اگر آپ پائیں انہیں لڑائی میں تو انہیں ایسی مار ماریں کہ تتر ہتر ہو جائیں وہ
 لوگ جو ان کے پیچھے ہیں امید ہے کہ وہ نصیحت حاصل کریں گے۔ اگر آپ کو کسی قوم سے خیانت کا اندیشہ ہو تو پھینک دیجئے ان کی طرف کا عہد اس
 طرح کہ آپ اور وہ برابر ہو جاؤ، یقیناً اللہ تعالیٰ خائستوں کو پسند نہیں کرتا۔ (۵۸ تا ۵۹) (رکوع: ۷)

إِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ غَرَّهُمْ آيَاتُ اللَّهِ وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ۝
 یاد کرو! جب منافقین اور وہ لوگ جن کے دلوں میں بیماری ہے کہتے تھے ان لوگوں کو ان کے دین نے دھوکے میں ڈال دیا ہے اور
 جو اللہ پر بھروسہ کرتے ہیں تو اللہ عزیز و حکیم ہے ۝

(الأنفال : ۳۹)

منافقین کا تبصرہ:

مسلمان جب قریش کے مقابلے میں میدان بدر کی طرف نکلے تو جو لوگ صرف سر کی آنکھوں سے دیکھتے اور دماغ سے سوچتے تھے ان کیلئے یہ بات ناقابل فہم تھی کہ یہ مٹھی بھر لوگ قریش کے عظیم لشکر کا مقابلہ کیسے کر پائیں گے۔ افرادی قوت تو جیسی کچھ ہے وہ سامنے ہے، وسائل جنگ کا نام نہیں، نہ جانے کس برتے پر اتنا بڑا اقدام کرنے کا فیصلہ کر لیا ہے ان میں وہ لوگ بھی تھے جو ابھی تک نفاق کے مریض تھے۔ ایک منافق کیلئے یقیناً دل سے سوچنا اور ایمان کے نور سے دیکھنا ممکن نہیں ہوتا۔ اسی طرح وہ لوگ بھی یہی بات کہہ رہے تھے جن کے دلوں میں بیماری تھی۔ دلوں کی بیماری کو نفاق بھی کہتے ہیں اور حسد بھی۔ یہاں یقیناً نفاق تو مراد نہیں کیونکہ اس کا ذکر ”منافقون“ کے لفظ میں آگیا، البتہ! اس سے مراد حسد ہو سکتا ہے اور حسد کرنے والے یوں تو بہت سے ہوں گے لیکن ان میں نمایاں گروہ یہود کا تھا معلوم ہوتا ہے یہاں وہی لوگ مراد ہیں۔ وہ حسد کے مارے دل کے پھپھولے پھوڑنے کیلئے ایسی باتیں کرتے تھے حالانکہ وہ جانتے تھے کہ طالوت اور جالوت کی جنگ میں منظر نامہ اس سے مختلف نہیں تھا۔ طالوت کا لشکر اتنا ہی تھا جتنا مسلمانوں کا اور جالوت کے ساتھ ایک جم غفیر تھا۔ لیکن نتیجہ کیا رہا؟ اہل تورات خوب جانتے تھے۔ لیکن حسد کے مارے یہ تسلیم کرنے کو تیار نہ تھے کہ جس حق کو لے کر حضرت طالوت قلبت تعداد کے باوجود نکلے تھے آج اسی حق کو لے کر مسلمان نکلے ہیں۔ وہ اس حقیقت کو تسلیم کرنے کی بجائے یہ کہہ رہے تھے کہ درحقیقت مسلمانوں کو ان کے دین نے دھوکہ میں مبتلا کر دیا ہے ان کے پیغمبر کی شخصیت اور دعوت نے ایک ایسا افسوس پھونکا ہے کہ نفع و ضرر کے پیمانے انہوں نے توڑ ڈالے ہیں۔ جنت کی خواہش نے زندگی کی خواہش کو شکست دے دی ہے۔ اسی کا نتیجہ ہے کہ انہیں موت کی طرف نکلنے ہوئے خوف نہیں آتا۔ اللہ تعالیٰ فرماتا ہے کہ ان مادہ پرست لوگوں کو اس حقیقت کا ادراک کیسے ہو سکتا ہے؟ کہ جو شخص اللہ پر بھروسہ کر لیتا ہے اور پھر اسی کے دین کی سر بلندی کیلئے سب کچھ اس کی رضا کی خاطر جھونک دیتا ہے تو اللہ تعالیٰ اپنے اوپر بھروسہ کرنے والوں کو کبھی ضائع نہیں ہونے دیتا۔ وہ ہمیشہ ان کی مدد فرماتا ہے، وہ چونکہ عزیز ہے اس لئے اسے اس بات سے کوئی فرق نہیں پڑتا کہ جس کی وہ مدد کر رہا ہے اس کے مقابلے میں کتنی بڑی طاقت ہے اور وہ چونکہ حکیم ہے اس لئے اس کا ہر فیصلہ حکمت کی تصویر ہوتا ہے۔

وَلَوْ تَرَىٰ إِذْ يَتَوَلَّى الدِّينَ كَفَرُوا ۖ الْمَلَائِكَةُ يَضْرِبُونَ وُجُوهَهُمْ وَأَذْبَارَهُمْ ۖ وَذُوقُوا عَذَابَ الْحَرِيقِ ۝ ذَلِكُمْ بِمَا قَدَّمْتُمْ أَيْدِيكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ۝

(اور اگر تم دیکھ پاتے جب روح قبض کرتے ہیں فرشتے ان لوگوں کی جنہوں نے کفر کیا ہے، مارتے ہیں ان کے چہروں اور ان کی پیٹھوں پر) (اور یہ کہتے ہیں) اب چکھو مزہ جلنے کے عذاب کا ۝ یہ بدلہ ہے اسی کا جو تم نے آگے بھیجا اپنے ہاتھوں سے اور اللہ بندوں پر ذرا بھی ظلم نہیں کرتا۔) (الانفال: ۵۰، ۵۱)

جواب شرط کے حذف کا فائدہ:

وَلَوْ تَرَىٰ میں ”لو“ حرف شرط ہے۔ لیکن اس کا جواب شرط آیت میں ذکر نہیں فرمایا گیا۔ اہل بلاغت کا طریقہ یہ ہے کہ جب کسی چیز کے ہولناکی یا اس کے کمال کو بیان کرنا مقصود ہو تو وہاں عموماً جواب شرط محذوف کر دیا جاتا ہے۔ یہاں بھی ایسا ہی ہے کہ اگر آپ دیکھ لیتے کہ جب کافروں کی جانیں نکالی جاتی ہیں ان کے ساتھ کیا گزرتی ہے تو آپ کو اندازہ ہوتا کہ وہ کس عظیم مصیبت اور ہولناک عذاب سے دوچار ہوتے ہیں۔ لفظوں میں اسے ذکر کرنے کی بجائے اسے محذوف فرما کر اس کی ہولناکی کے منظر کو کہیں زیادہ ہولناک بنا دیا ہے۔

مبالغہ فی النفی کا مفہوم:

آیت کے آخر میں فرمایا: لَيْسَ بِظُلْمٍ لِّلْعَبِيدِ اس کا بظاہر یہ معنی معلوم ہوتا ہے کہ اللہ تعالیٰ بندوں پر زیادہ ظالم نہیں کیونکہ ظُلام اسم مبالغہ ہے حالانکہ امر واقعہ یہ ہے کہ پروردگار بالکل ظالم نہیں۔ حقیقت یہ ہے کہ عربی زبان میں جب مبالغہ پر نفی آتی ہے تو اس سے مبالغہ فی النفی کا مضمون پیدا ہوتا ہے۔ یہاں بھی اس کا مفہوم یہ نہیں کہ وہ بندوں پر زیادہ ظالم نہیں بلکہ اس کا مفہوم یہ ہے کہ اللہ بندوں پر ذرا بھی ظلم کرنے والا نہیں۔

اب آیت کا مفہوم دیکھئے۔ سیاق کلام دیکھتے ہوئے ایسا معلوم ہوتا ہے کہ پروردگار یہ فرما رہے ہیں کہ مشرکین مکہ کے ساتھ میدان بدر میں جو کچھ گزری بظاہر وہ ایسی چوٹ ہے جس کی گہرائی کا اندازہ کرنا آسان نہیں۔ وہ لشکر جسے زعم یہ تھا کہ آج اس پر کوئی غالب نہیں آسکتا وہ جزیرہ عرب کی سب سے بڑی قوت ہے اسے چند غیر مسلح اور نہتے مسلمانوں نے وہ سبق سکھایا جو ہمیشہ یاد رہے گا۔ ان کی پوری قیادت تہ تیغ کر دی گئی، قیادت کی دوسری صف زنجیروں میں باندھ لی گئی، اس شکست سے پورے عرب میں ان کی طاقت کا بھرم کھل گیا، وہ رسوائی ہوئی کہ الامان والحفیظ۔ لیکن اللہ فرماتا ہے کہ یہ تو کچھ بھی نہیں اگر تم کہیں اس منظر کو دیکھ لیتے جبکہ جنگ بدر میں قتل ہونے والوں کی جانیں نکالی جا رہی تھیں۔ فرشتے کوڑوں اور گرزوں سے ان کے چہروں پر مار رہے تھے اور ان کے کولہوں پر ضربیں لگا رہے تھے اور جو کچھ ان پر گزر رہی تھی تب شاید آپ کو اندازہ ہوتا کہ ان پر کیا قیامت گزری ہے اور پھر اسی پر بس نہیں ان کو مارتے اور ادھیڑتے ہوئے یہ بھی کہتے تھے کہ موت تو ایک وقتی لمحاتی تکلیف ہے اصل عذاب تو جہنم میں تمہارا انتظار کر رہا ہے۔ وہاں کی آگ جو پتھروں کو پگھلا دیتی ہے، تمہاری تواضع کیلئے چشم براہ ہے اور یہ اس کا مطلب یہ ہے کہ کافر دنیا سے تو گزر رہی جائیں گے، اصل ان کا عذاب دیکھنے کا تو وہ ہے جب فرشتے ان کی روئیں قبض کرتے ہیں۔ ان کے چہروں اور ان کی پیٹھوں پر مارتے ہیں اور پھر انہیں جہنم کے عذاب سے ڈراتے ہیں اور یہ انجام ہر کافر کا ہوتا ہے۔ کاش! تم ان کی اس کیفیت کو دیکھ سکتے تو تمہیں اندازہ ہوتا کہ کس طرح ان پر قیامت سے پہلے قیامت آجاتی ہے اور یہ جو کچھ ان کے ساتھ ہیتی ہے، یہ ایسا نہیں کہ ان پر ظلم ہوتا ہے بلکہ انہوں نے زندگی بھر جو فصل بوئی اور پروان چڑھائی یہ اسی کا پھل ہے جو ان کو کاٹنا پڑتا ہے۔ یہ انہی کے ہاتھوں کی کمائی ہے جسے وہ مرتے ہوئے سمیٹتے ہیں۔ اللہ تعالیٰ تو اپنے بندوں پر رتی بھر ظلم کا روادار نہیں۔ اس کا قانون عدل بے لاگ ہے۔ وہ اپنی ذات میں نہایت رحیم و کریم ہے لیکن اس کے عدل کا تقاضا یہ ہے کہ کوئی جیسا کرے گا ویسا بھرے گا۔

كَذٰبِ الْفِرْعَوْنَ وَالَّذِينَ مِنْ قَبْلِهِمْ كَفَرُوا بِآيَاتِ اللّٰهِ فَاَخَذَهُمُ اللّٰهُ بِذُنُوْبِهِمْ اِنَّ اللّٰهَ قَوِيٌّ شَدِيْدٌ الْعِقَابِ ۝ ذٰلِكَ بِاَنَّ اللّٰهَ لَمْ يَكُ مُغَيِّرًا نِّعْمَةً اَنْعَمَهَا عَلٰى قَوْمٍ حَتّٰى يُغَيِّرُوْا مَا بِاَنْفُسِهِمْ ۝ وَاَنَّ اللّٰهَ سَمِيْعٌ عَلِيْمٌ ۝ كَذٰبِ الْفِرْعَوْنَ وَالَّذِينَ مِنْ قَبْلِهِمْ كَذَّبُوْا بِآيَاتِ رَبِّهِمْ فَاَهْلَكْنٰهُمْ بِذُنُوْبِهِمْ وَاَعْرَفْنٰ الْفِرْعَوْنَ وَكُلَّ كٰفِرٍ مِّنْ اٰمِلِيْنَ ۝ ﴿الانفال: ۵۲ تا ۵۴﴾

(ان کا حال وہی ہے) جیسے حال تھا قوم فرعون اور ان لوگوں کا جو ان سے پہلے تھے انہوں نے اللہ کی آیات کا انکار کیا تو اللہ نے انہیں ان کے گناہوں کی پاداش میں پکڑا بے شک اللہ زور آور سخت عذاب دینے والا ہے ۝ اس کا سبب یہ ہے کہ اللہ تعالیٰ ہرگز بدلنے والا نہیں اس نعمت کو جو اس نے کسی قوم کو دی ہو جب تک وہی نہ بدل ڈالیں اپنے طرز عمل کو اور بے شک اللہ سنے والا جاننے والا ہے ۝ ان کا حال وہی ہے جو حال تھا آل فرعون کا اور ان لوگوں کا جو ان سے پہلے تھے انہوں نے اپنے رب کی آیتوں کی تکذیب کی تو ہم نے انہیں ہلاک کر دیا ان کے گناہوں کی پاداش میں اور آل فرعون کو ہم نے غرق کر دیا اور یہ سارے کے سارے ظالم تھے۔)

تاریخ دعوت اور سنت اللہ:

”دابت“ کا معنی ہوتا ہے (حال یا عادت) آیت سے پہلے دابہم کا لفظ محذوف ہے۔ مفہوم یہ ہے کہ قریش مکہ کے ساتھ جو کچھ ہوا اور جو کچھ آئندہ ہوگا، وہ انبیاء کی تاریخ دعوت اور اللہ کی سنت کے خلاف نہیں ہے۔ اس کا ہمیشہ یہ معمول رہا ہے کہ وہ انسانوں کو فہم و شعور عطا فرماتا ہے نعمتوں سے نوازتا ہے ہر طرح کے وسائل سے بہرور کرتا ہے اور جب وہ لوگ فہم و شعور سے کام لینے سے عاجز رہتے ہیں تو اللہ ان پر مزید احسان یہ کرتا ہے کہ اپنے رسول بھیجتا ہے اور اپنی کتابیں اتارتا ہے اور افہام و تفہیم کے تمام ذرائع سے کام لے کر ان پر حجت تمام کر دیتا ہے۔ لیکن اگر وہ رسول کی دعوت کو قبول کرنے کی بجائے مخالفت پر تل جاتے ہیں اور راہ راست اختیار کرنے کی بجائے ہدایت کے راستے پر چلنا مشکل بنا دیتے ہیں تو اللہ تعالیٰ انہیں تنبیہ کرنے اور متوجہ کرنے کیلئے آزمائشوں میں مبتلا کرتا ہے۔ کبھی کوئی دبا ان پر بھیجتا ہے کبھی کسی تکلیف میں مبتلا کر دیتا ہے اور اللہ کا نبی انہیں بار بار آگاہ کرتا ہے کہ یہ مصائب کے جھکے دیکر تمہیں جگانے کی کوشش کی جا رہی ہے اور ساتھ ساتھ وارننگ بھی دی جا رہی ہے کہ اگر تم اپنا رویہ نہیں بدلو گے تو تم پر اللہ کا عذاب بھی نازل ہو سکتا ہے۔ یہ اس کی چھوٹی چھوٹی تنبیہات جن کی برداشت کی تم میں طاقت نہیں اور اگر اس کا عذاب آگیا تو پھر سوچو تمہارا کیا بنے گا؟ تمہاری بستیاں تباہ ہو جائیں گی، تمہارا وجود ختم ہو جائے گا۔ اس آیت کریمہ میں خاص طور پر آل فرعون کا ذکر کیا گیا ہے اور یہ بھی اشارہ فرمایا گیا ہے کہ ان سے پہلے جو قومیں تباہ ہوئیں ان کا حال بھی ان سے مختلف نہ تھا۔ آل فرعون سے مراد صرف فرعون کے اہل و عیال اور اس کا خاندان نہیں بلکہ اس کی پوری قوم ہے۔ ان کی طرف اللہ نے موسیٰ اور ہارون علیہما السلام کو رسول بنا کر بھیجا۔ انہوں نے سالوں تک مصر میں تبلیغ کا فرض انجام دیا جب آل فرعون نے حق کو قبول کرنے سے انکار کیا تو اللہ تعالیٰ نے مختلف مصائب میں انہیں مبتلا کیا۔ کبھی زلزلہ آیا، کبھی قحط سالی آئی، کبھی مٹیوں اور مینڈکوں کی وبا پھیلی، کبھی دریاؤں کا پانی خون میں بدل دیا گیا، ہر تنبیہ کے بعد فرعون اور آل فرعون وعدہ کرتے کہ اس تکلیف کو واپس لے لیا جائے تو ہم راہ راست اختیار کر لیں گے۔ لیکن جب تکلیف ہٹا دی جاتی تو وہ پھر اپنی ڈگر پر چل پڑتے۔ ان کی اس تاریخ کی طرف توجہ دلاتے ہوئے قرآن کریم قریش مکہ سے کہہ رہا ہے کہ تمہارے ساتھ بدر کے میدان میں جو کچھ گزری ہے اور تم جس عذاب اور رسوائی سے دوچار ہوئے ہو یہ اللہ کی اسی سنت کا تسلسل ہے۔ جس میں آل فرعون اور دوسری قومیں مبتلا ہوتی رہی ہیں۔ لیکن آپ غور فرمائیے! اس آیت کریمہ میں یہ تو فرمایا کہ اللہ نے ان کے گناہوں کی پاداش میں انہیں پکڑا لیکن یہ نہیں فرمایا کہ انہیں ہم نے ہلاک کر دیا۔ پکڑنے سے مراد وہی تنبیہات ہیں جن سے مقصود قوموں کو جگانا اور ہوشیار کرنا ہوتا ہے اور ساتھ ہی یہ تصور دینا ہوتا ہے کہ اگر اللہ کی طرف سے ان تنبیہات کی گرفت اور وسعت کا یہ عالم ہے تو خود اندازہ کرو اس کا عذاب کتنا شدید ہوگا اس لئے اس کے عذاب آنے سے پہلے اپنی حالت کو بدلنے کی کوشش کرو۔

اللہ تعالیٰ نعمت سے محروم کیوں کرتا ہے؟

اللہ تعالیٰ کی کسی سے کوئی دشمنی نہیں وہ تو رحمن اور رحیم ہے۔ اس کی رحمت ہر چیز پر چھائی ہوئی ہے۔ وہ کبھی اپنے بندوں پر ظلم تو دور کی بات ہے معمولی تکلیف کا بھی روادار نہیں۔ لیکن ساتھ ہی ساتھ وہ عادل بھی ہے، بندوں کے اعمال کی جزا اور سزا اس کے عدل کا تقاضا ہے۔ تمہیں اس نے وجود بخشا، تمہاری نمود و پرداخت کے انتظامات کئے، تمہاری ضرورتوں کیلئے غذا کا دسترخوان بچھایا۔ زندگی کے راستوں پر چلنے کیلئے حواس اور عقل کے چراغ بخشے۔ وہ وہ نعمتیں عطا فرمائیں جس کا شمار تو دور کی بات ہے ان کا ادراک کرنا بھی مشکل ہے اور یہ سب کچھ اس لئے کرم فرمایا تا کہ تم اس کو پہچانو، اس کا شکر ادا کرو، اپنے آپ کو پہچانو اور اپنی بندگی کا حق ادا کرو۔ لیکن جب تم اس کی نعمتوں کا شکر ادا کرنے کی بجائے کفران نعمت کرتے ہو اور تمہارے دل و دماغ میں اس کے شکر کی بجائے ناشکری پلنے لگتی ہے اور اس کے اعتراف کی بجائے تم اس کا انکار کرنے لگتے ہو اس کے سامنے جھکنے کی بجائے اٹھنے لگتے ہو، اسی کا کھا کر اور اسی کی عطا کردہ زندگی سے مستفید ہو کر اسی کے دشمنوں کا دم بھرتے ہو اور اس کی مخلوقات میں سے نہ جانے کس کس کو اس کا شریک ٹھہراتے ہو تو پھر اللہ تعالیٰ کی سنت اور قانون حرکت میں آتا ہے تو وہ ان نعمتوں کو واپس لے لیتا ہے جو نعمتیں اس نے محض اس لئے عطا کی تھیں تاکہ ان کے ذریعے

سے انسان اپنے منعم اور محسن کو پہچانے۔ وہ اپنے وجود کو دیکھے اور خالق تک پہنچے۔ ربوبیت کے فیضان کو دیکھ کر رب کو پہچانے، رزق کی ہمہ گیری کو دیکھ کر رازق کو دیکھنے کی کوشش کرے۔ ہر طرف پھیلی ہوئی نعمتوں کو دیکھ کر نعمتوں کے دینے والے کا ادراک کرے۔ لیکن جب اس کی بجائے انسان اپنے راستے پر چل پڑتا ہے تو اللہ تعالیٰ فرماتا ہے کہ ہم کسی قوم کو نعمت دے کر کبھی نہیں چھینتے لیکن جب وہ قوم اپنا طرز عمل بدل دیتی ہے اپنے اندر کی دنیا بدل دیتی ہے ان کے نفسوں میں اللہ کی جگہ طاغوت اتر آتا ہے اور وہ اپنے اندر بندگی کی پرورش کی بجائے سرکشی اور بغاوت کو پالتی ہے تو پھر ہم ان سے اپنی نعمتیں چھین لیتے ہیں۔ شروع میں کچھ نعمتیں چھین کر تنبیہ کرتے ہیں اور اگر وہ قوم اس تنبیہ کو سمجھ کر اللہ کے سامنے جھک جاتی ہے اور پیغمبر پر ایمان لے آتی ہے تو ہم اس کی نعمتوں کو بحال کر دیتے ہیں بلکہ اپنی طرف سے مزید بھی عطا کرتے ہیں اور وہ عزت اور سرفرازی ان کا مقدر بنا دیتے ہیں جس سے وہ ساری دنیا کیلئے ایک نمونہ بن جاتی ہے۔ لیکن اگر وہ آل فرعون اور دوسری معذب قوموں کی طرح پلٹنے کی بجائے کفر اور سرکشی کے راستے پر بڑھتی چلی جاتی ہے اور اپنی تکذیب پر مزید اڑ جاتی ہے تو پھر ہمارے عذاب کا کوڑا حرکت میں آتا ہے۔ اور ہم انہیں ان کی تکذیب کی پاداش میں ایسا پکڑتے ہیں کہ انہیں ہلاکت کی نذر کر دیتے ہیں۔ کبھی ان کی دھرتی الٹ دیتے ہیں، کبھی ان پر پتھروں کی بارش کرتے ہیں، کبھی ان کے لیے زمین کا سینہ شق کر دیتے ہیں اور کبھی آل فرعون کی طرح انہیں بحر قلزم میں غرق کر دیتے ہیں۔ لیکن یہ اس وقت ہوتا ہے جب وہ اپنے آپ کو پوری طرح ظالم ثابت کر دیتے ہیں۔ یعنی وہ اپنی انفرادی اور اجتماعی زندگی میں ہر چیز کو الٹ پلٹ کر رکھ دیتے ہیں اور اللہ کی تنبیہات کو پلے بانڈھنے کی تیار نہیں ہوتے۔

جنگ بدر پہلی آیت کے مصداق ایک بہت بڑی تنبیہ کی صورت تھی۔ اس طرح قریش کو ایک جھٹکا دیا گیا کہ وہ اب بھی اپنے طرز عمل کو بدلنے کی کوشش کریں تو وہ از سر نو اللہ کی رحمت کے مستحق بن سکتے ہیں۔ لیکن اگر انہوں نے اپنا طرز عمل نہ بدلا اور یہ ثابت کر دیا کہ معذب قوموں کی طرح وہ ہر طرح کے خیر کی صلاحیت سے محروم ہو گئے ہیں اور ان کے اندر قبولیت حق کے سوتے بالکل خشک ہو گئے ہیں تو پھر انہیں انتظار کرنا چاہئے آل فرعون کی طرح بالآخر انہیں بھی تباہ کر دیا جائے گا۔ تیسری آیت کریمہ میں آپ دیکھ رہے ہیں کہ اھلکنہم کا لفظ استعمال ہوا ہے۔ یعنی آل فرعون جب تنبیہ کے مرحلے میں ناکام ہو گئے تو پھر اللہ کی سنت کا دوسرا مرحلہ شروع ہو گیا کہ اللہ نے انہیں ہلاک کر دیا۔ لیکن قریش اس لحاظ سے خوش قسمت نکلے انہوں نے اگرچہ اسلام اور آنحضرت ﷺ کی مخالفت میں کوئی کمی نہیں چھوڑی لیکن ساتھ ساتھ ہم یہ بھی دیکھتے ہیں کہ قبولیت اسلام کا سلسلہ یکسر ختم نہیں ہوا اندر ہی اندر حق کی رو بہتی رہی اور اس سے سیراب ہونے والے خاموشی سے سیراب ہوتے رہے۔ ایک وقت آیا کہ چپکے چپکے ستر (۷۰) نوجوان ساحل سمندر پر سیرا کرنے میں کامیاب ہو گئے۔ جس کی وجہ سے قریش مکہ کے قافلوں کا گزرنا خطرے سے خالی نہ رہا۔ انہوں نے خود ہی آنحضرت ﷺ سے گزارش کی کہ آپ ان سرپھروں کو اپنے پاس بلا لیجئے۔ یہ انہی سرپھروں کا فیض تھا کہ مختصر سی مدت کے بعد مکہ سرنگوں ہو گیا اور قریش کو اپنی قسمت بدلنے کا موقعہ ہاتھ آ گیا۔ گنتی کے چند افراد کو چھوڑ کر سب لوگ ایمان لے آئے اس طرح یہ لوگ اللہ کے عذاب سے محفوظ رہے۔

اِنَّ شَرَّ الدِّ وَآبِ عِنْدَ اللّٰهِ الدِّیْنِ كَفَرُوْا فَهَمْ لَا یُؤْمِنُوْنَ ۝ اَلدِّیْنِ عٰهَدْتَ مِنْهُمْ ثُمَّ یَنْقُضُوْنَ عٰهَدَهُمْ فِیْ كُلِّ مَرَّةٍ

وَهُمْ لَا یَتَّقُوْنَ ۝ فَاِمَا تَتَّقُنَّهُمْ فِی الْحَرْبِ فَسَرَدُ بِهِمْ مِّنْ خَلْفِهِمْ لَعَلَّهُمْ یَدَّكُرُوْنَ ۝

بے شک سب جانداروں میں بدتر اللہ کے نزدیک وہ لوگ ہیں جنہوں نے حق کو ماننے سے انکار کر دیا پھر وہ کسی طرح ایمان نہیں لاتے ۝ (خصوصاً ان میں سے وہ لوگ) جن سے آپ نے معاہدہ کیا ہے پھر وہ ہر مرتبہ اس معاہدے کو توڑ دیتے ہیں اور وہ بالکل نہیں ڈرتے ۝ سو اگر آپ پائیں انہیں لڑائی میں تو انہیں ایسی مار ماریں کہ تڑپتے ہو جائیں وہ لوگ جو ان کے پیچھے ہیں امید ہے کہ وہ نصیحت حاصل کریں گے ۝

﴿الانفال: ۵۵ تا ۵۷﴾

شَرَّ الدِّ وَآبِ كَامِفْهُومِ:

د و آب، دابۃ کی جمع ہے۔ اس کا لغوی معنی ”زمین پر چلنے پھرنے والا جاندار“ ہے۔ اس لحاظ سے اس میں حیوانات بھی شامل ہیں اور انسان بھی۔ لیکن بالعموم اس کا اطلاق حیوانات پر ہوتا ہے۔ اللہ کی مخلوق ہونے کے اعتبار سے تمام جاندار برابر ہیں۔ لیکن اللہ تعالیٰ نے ان کی صلاحیتوں اور ان

کی زندگی کے مقاصد کے حوالے سے بعض مخلوقات کو دوسری مخلوقات پر فوقیت دی ہے۔ اس لئے یہ بات کہی جاتی ہے کہ انسان اشرف المخلوقات ہے۔ انسان کے اشرف المخلوقات ہونے کی وجہ یہ ہے کہ اللہ نے اسے سوچنے سمجھنے، غور و فکر کرنے اور اس کے نتیجے میں صحیح بات تک پہنچنے کی صلاحیت عطا فرمائی ہے جبکہ حیوانات اور حشرات الارض وغیرہ اس صلاحیت سے محروم ہیں۔ حیوانات کو جن مقاصد کے لئے پیدا کیا گیا ہے اس کیلئے حواس کی راہنمائی کافی ہے۔ انہیں غور و فکر کرنے اور سوچنے کی ضرورت نہیں پڑتی۔ تمام حیوانات کو انسان کی تحویل میں دیا گیا ہے۔ وہ اپنی اپنی حیثیت میں انسان کی چاکری کر رہے ہیں اور اس چاکری کیلئے غور و فکر کی نہیں مکمل اطاعت کی ضرورت ہوتی ہے۔ اس لئے ہر حیوان کو ہم دیکھتے ہیں کہ وہ زود یا بدیر اپنے مالک کی اطاعت کے خوگر ہو جاتے ہیں۔ لیکن انسان کو جس قسم کی زندگی اور زندگی کے مقاصد عطا کئے گئے ہیں، ان کی قبولیت اور ادائیگی کیلئے انسان کو غور و فکر کی صلاحیت یعنی عقل اور ضمیر کا نور عطا کیا گیا ہے۔ حیوان سے اس کا مالک جو کام بھی لینا چاہتا ہے، وہ بالجبر اور طاقت کے زور سے لے لیتا ہے۔ لیکن انسان کو فی الجملہ آزادی دی گئی ہے کہ وہ جو بھی فیصلہ کرے آزادی سے اور سوچ سمجھ کر کرے۔ اس لحاظ سے آپ اس بات سے اتفاق کریں گے کہ انسان اور حیوان میں بنیادی فرق سوچنے اور غور و فکر کرنے کا ہے۔ لیکن اگر کوئی انسان اپنی زندگی کا مقصد کھانا، پینا اور اپنی خواہشات کو پورا کرنا بنا لے اور انسانی اقدار اور انسانی مقاصد پر غور و فکر کرنے کیلئے کبھی تیار نہ ہو تو اس میں اور حیوان میں کوئی فرق باقی نہیں رہتا۔ زندگی کی بقا کیلئے جس طرح کی ضرورتیں انسان کو لاحق ہیں یعنی اسے غذا چاہئے، آرام چاہئے، گھر کی چھت چاہئے اور اپنے ارادے کے مطابق زندگی گزارنے کی صلاحیت چاہئے۔ یہی بنیادی چیزیں کم و بیش معیار کے فرق کے ساتھ حیوانوں میں بھی پائی جاتی ہیں۔ وہ بھی کھاتے پیتے ہیں، موسم کی شدت سے بچتے ہیں، مکان کی ضرورت پوری کرنے کیلئے ایک بھٹ بنا لیتے ہیں۔ انسان اپنی ضرورتیں بہتر اور خوبصورت انداز میں پوری کرتا ہے اور حیوان نہایت سادگی کے ساتھ۔ انسان ایک سادہ چیز کو اپنی ذہانت سے کچھ سے کچھ شکل دے لیتا ہے اور لطف و لذت میں اسے کہیں کا کہیں پہنچا دیتا ہے۔ حیوان ان باتوں سے محروم ہے، لیکن بنیادی ضرورتیں وہ بھی بہر حال پوری کرتا ہے۔ اگر انسان اسی حد تک محدود رہتا تو یقیناً حیوان میں اور اس میں کوئی فرق نہ ہوتا۔ وہ انسانیت کی صف میں اس وقت شامل ہوتا ہے جب وہ اپنی عقل کو استعمال کرتا ہے اور عقل سے کام لے کر ان صداقتوں کو قبول کر لیتا ہے جن کا عقل سلیم مطالبہ کرتی ہے اور زندگی کی ان دادیوں میں جہاں عقل کام نہیں دیتی وہ وحی الہی کو قبول کر لیتا ہے کیونکہ اس کی عقل یہ تسلیم کرتی ہے کہ ہماری زندگی جن دائرہ میں پھیلی ہوئی ہے ان کا تعلق صرف محسوسات اور معقولات تک ختم نہیں ہو جاتا بلکہ ہماری زندگی کے رشتے مابعد الطبیعات سے بھی ہیں اور عالم غیب سے بھی۔ اس آیت میں پروردگار اس بنیادی حقیقت کی طرف توجہ دلا رہے ہیں کہ کافر جب پیغمبر کی دعوت پر کان نہیں دھرتا جبکہ پیغمبر کی دعوت عقل کا تقاضا ہے اور اس کی دعوت کی ہر بات عقل اور فطرت کے ترازو میں تل کر نکلتی ہے تو اس کا مطلب یہ ہے کہ اس نے سوچنے سمجھنے اور غور و فکر کرنے سے انکار کر دیا ہے اور یہ ایک ایسا رویہ ہے جو حیوان کا تو ہو سکتا ہے انسان کا نہیں ہو سکتا۔ اگر معاملہ یہیں تک ہوتا تو ہم کہہ سکتے تھے کہ انسان اور حیوان میں کوئی فرق نہیں۔ لیکن یہاں تو معاملہ اس سے ایک قدم آگے ہے۔ حیوان کا مالک انسان ہے اور جس انسان کے تصرف میں جس حیوان کو بھی دیا گیا ہے، آپ کبھی نہیں دیکھیں گے کہ اس حیوان نے اپنے مالک کو پہچاننے میں غلطی کی ہو یا اس کی اطاعت کرنے سے اس نے انکار کیا ہو۔ ہار برداری کے جانور اپنے مالک کیلئے ہار برداری کا فرض انجام دیتے ہیں۔ سواری کے جانور اپنے مالک کا بوجھ اٹھانے سے کبھی انکار نہیں کرتے۔ بل جو تنے والے اور فصل کاشت کرنے والے بیل کبھی اس خدمت سے پہلو تہی نہیں کرتے۔ لیکن انسان کو جن مقاصد کیلئے پیدا کیا گیا ہے، ان مقاصد سے اس کا انحراف جب خطرناک حدود کو چھوئے لگتا ہے تو تب اللہ کے نبی تشریف لاتے ہیں اور اللہ کی جانب سے کتابیں اترتی ہیں۔ لیکن جو شخص اللہ کے نبی کی بات کو سننے اور اللہ کی کتاب کو پڑھنے سے انکار کر دے تو اس کا مطلب یہ ہے کہ وہ حیوانیت کی سطح سے بھی گر گیا ہے کیونکہ اگر اس میں حیوانیت بھی بدرجہ کمال ہوتی تو وہ اپنے مالک، محسن اور ربی کی پہچان میں کبھی غلطی نہ کرتا۔ وہ اپنے رزق دینے والے کو ضرور پہچانتا اور یہی بنیادی باتیں اسے اللہ کے نبی کے دین کو قبول کرنے پر آمادہ کر دیتیں۔ لیکن جو شخص ان باتوں کو قبول کرنا تو دور کی بات ہے اللہ کے نبی کی دشمنی پر تل جاتا ہے اور وہ ہر قیمت پر اس کی دعوت کا راستہ روکنا چاہتا ہے۔ تو ایسے شخص کے بارے میں فرمایا گیا ہے کہ ایسا شخص بدترین مخلوق ہے کیونکہ انسان کا اشرف المخلوقات ہونا اس سبب سے نہیں ہے کہ اسے کوئی سرخاب کے پر لگے ہیں یا وہ بڑی سے بڑی مخلوق سے زیادہ طاقتور ہے یا اس کے جسم میں دوسری مخلوقات کی نسبت کوئی غیر معمولی چیز پائی جاتی ہے۔ اس کے اشرف ہونے کی تو ایک ہی وجہ ہے کہ وہ اپنے مقاصد

حیات کی بجا آوری اور اس کیلئے محنت اور قربانی کرنے میں سب سے عظیم واقعہ ہوا ہے۔ لیکن اگر وہ پست ترین مقاصد کا شکار ہو کر حیوانیت کی سطح پر اتر جاتا ہے تو وہ یقیناً اپنی شرافت کھودیتا ہے۔ جگر نے بالکل ٹھیک کہا:

گرے اگر تو بس ایک مہیہ خاک ہے انساں
بڑھے تو وسعت کونین میں سما نہ سکے

انسان جب راہِ راست اختیار کرتا ہے تو وہ اقدارِ انسانی اور مکارمِ اخلاق کو اپنے عمل کی صورت میں اس طرح پیش کرتا ہے کہ فرشتے اس کے دامن میں نماز پڑھنا فخر محسوس کرتے ہیں۔ وہ ظلم کا راستہ روکنے کیلئے بڑے سے بڑے ظالم سے ٹکرا جاتا ہے۔ اپنا پیٹ کاٹ کر دوسروں کی ضرورتوں کو پورا کرتا ہے۔ خود چھتھروں میں لپٹ کر دوسروں کی تن پوشی کا سامان کرتا ہے۔ اللہ کے دین کی سر بلندی کیلئے سر کٹوانا اور خون بہانا اپنے لئے باعثِ اعزاز سمجھتا ہے۔ لیکن جب وہ بگڑتا ہے اور حیوانیت کی سطح پر اترتا ہے تو اس کا ظلم درندوں کی درندگی کو ٹھکست دے دیتا ہے۔ اس کا دجل و فریب لومڑی کی مکاری کو ماند کر دیتا ہے۔ بھیڑ یا ظلم کی ایک مثال سمجھا جاتا ہے، لیکن آپ نے کبھی نہیں سنا ہوگا کہ بھیڑیوں نے مل کر کوئی فوج تیار کی ہوتا کہ وہ انسانوں کی بستیاں اجاڑیں۔ چیتا بڑا ظالم جانور ہے لیکن اس کا ظلم ایک انسان کا خون پی کر اپنی نیند سو جاتا ہے۔ لیکن انسان جب درندگی پر اترتا ہے تو وہ ایسے تباہ کن آلات تیار کرتا ہے جن سے وہ ایک لمحے میں آباد اور بستے ہوئے شہروں کو جہنم میں تبدیل کر دیتا ہے۔ انسان کا بنایا ہوا ایک بم ایک لمحے میں شہروں کو صفحہ ہستی سے غائب کر سکتا ہے۔ کل تک ہیر و شیماء اور ناگاساکی ایسے ہی انسانی کمالات کی بولتی ہوئی مثالیں تھیں لیکن آج کے مہذب انسان کو اگر اس کے اصل روپ میں دیکھنا ہو تو عراق، افغانستان، چیچنیا، کشمیر اور فلسطین میں دیکھ لیجئے۔ کہنا صرف یہ ہے کہ اللہ تعالیٰ فرماتا ہے کہ ”جو لوگ اللہ کو اپنا خالق و مالک ماننے اور نبی کی دعوت پر ایمان لانے سے انکار کرتے ہیں وہ صرف حیوان ہی نہیں بلکہ حیوانوں سے بھی بدتر ہیں۔“

سُرَّالِدُّ وَآبٌ كِی اِیْكَ مِثَال:

دوسری آیت کریمہ میں ایسے انسان جو حیوانوں سے بھی بدتر ہیں ان کی ایک مثال دی ہے۔ نام اگرچہ نہیں لیا گیا لیکن آنحضرت ﷺ کی معاصر تاریخ پر نظر رکھنے والے جانتے ہیں کہ اس سے مراد مدینہ کے یہود اور گردو پیش کے وہ قبائل ہیں جن سے آنحضرت ﷺ نے بقائے باہمی کے معاہدے کئے تھے۔ آپ نے مدینہ طیبہ پہنچ کر مسلمانوں کی معاشرت کی ابتدا کرتے ہوئے ان میں مواخات قائم فرمائی اور مدینہ کے ماحول کو پر امن رکھنے کیلئے آپ نے یہود اور باہر کے قبیلوں سے ایک معاہدہ کیا جسے ”بیثاق مدینہ“ کہتے تھے۔ اس بیثاق کی رو سے یہود اور پڑوسی قبائل اس بات کے پابند تھے کہ وہ مسلمانوں کے دشمن کی مدد نہ کریں اور مدینہ پر حملہ کی صورت میں مدینہ کے دفاع کیلئے مسلمانوں کی مدد کریں۔ لیکن ان کی حیوانیت کا عالم یہ ہے کہ جب بھی انہیں موقع ملتا تو وہ معاہدے کی پرواہ کئے بغیر قریش کی درپردہ مدد کرنے کی کوشش کرتے۔ قریش کو مسلمانوں کے حالات کے بارے میں اطلاعات دیتے رہتے بلکہ بنو نضیر کا سردار کعب بن اشرف تو وقتاً فوقتاً قریش کو اکساتا رہتا۔ جنگ بدر میں جب قریش کو رسوا کن ہزیمت سے رسوا ہونا پڑا تو قریش پر جو مصیبت گزری سو گزری کعب بن اشرف نے ان سے بڑھ کر محسوس کیا اور بے ساختہ پکارا اٹھا کہ ”اب زمین کی سطح سے زمین کا پیٹ ہمارے لئے بہتر ہے“ یعنی اب زندگی میں کوئی مزہ نہیں اس زندگی سے تو موت بہتر ہے۔ چنانچہ وہ اپنے ساتھیوں کو ساتھ لے کر مکہ معظمہ گیا وہاں قریش کے مقتولین کے مرچے کھے اور ان کو اپنے مقتولین کا قصاص لینے کیلئے بہت شدت سے اکسایا۔ ان کی اس معاہدہ شکنی کی مثال دیتے ہوئے ارشاد فرمایا گیا ہے کہ یوں تو تمام کافر بھی اپنے رویے کی وجہ سے بدتر ہیں خلاق ہیں لیکن خصوصاً یہود اور وہ قبائل جو عہد شکنی میں کوئی عار محسوس نہیں کرتے وہ تو یقیناً حیوانوں سے بھی گئے گزرے ہیں کیونکہ کافروں میں بھی کچھ نہ کچھ اخلاقی اصول تھے۔ انہیں میں سے یہ بات عربوں میں ہمیشہ مسلم رہی کہ وہ عہد شکنی کو بہت بڑا عیب سمجھتے تھے کیونکہ وہ جانتے تھے کہ قبائل کی زندگی میں عہد کی پابندی ایک بہت بڑا سہارا ہے اور اگر یہ سہارا ٹوٹ گیا تو اس کا انجام بہت خطرناک ہوگا۔ لیکن مسلمانوں کے ساتھ عہد شکنی کرتے ہوئے انہیں کسی بات کی پرواہ نہیں تھی۔ اہل کتاب ہونے کے باوجود نہ آخرت کا خوف تھا اور عرب میں رہنے کے باوجود نہ عہد شکنی کے انجام کی پرواہ تھی۔ ایسے لوگ ظاہر ہے اس قابل نہیں ہیں کہ ان سے کوئی بھی رعایت کی جائے اس لئے تیسری آیت کریمہ میں ان کے ساتھ سختی کرنے کا حکم دیا گیا۔

یہود کی تاریخ یہ ہے کہ ان سے بڑھ کر سازشی قوم روئے زمین پر کوئی نہیں۔ کہیں بھی حق اور صداقت کے خلاف کوئی سازش ہو تحقیق سے معلوم ہوگا کہ اس کے پیچھے ڈور ہلانے والے یہود تھے۔ دنیا میں جتنے بھی بڑے بڑے فتنے اٹھے ہیں آپ تحقیق کر کے دیکھ لیجئے ہر جگہ آپ کو فتنے کا تانا بانا تیار کرنے والا ہمیشہ یہودی ذہن نظر آئے گا۔ فتنے اٹھانا اور سازش کرنا اس میں کوئی قوم ان کی ہمسر نہیں لیکن جہاں تک میدان میں آ کر جرات اور بہادری سے مقابلہ کرنے کا تعلق ہے اس لحاظ سے وہ نہایت بزدل واقع ہوئے ہیں۔ اس آیت کریمہ میں یہی فرمایا جا رہا ہے کہ یہود خود کھل کر تمہارے مقابلے میں نہیں آئیں گے۔ البتہ! یہ ممکن ہے کہ کسی دوسرے گروہ کے ساتھ مل کر یا اس کے پردے میں مسلمانوں سے دشمنی کا حق ادا کرنے کی کوشش کریں۔ اگر ایسا ہو تو پھر آپ لوگوں کو بھی اس بات کی ہرگز پرواہ نہیں کرنی چاہئے کہ آپ کے اور ان کے درمیان کوئی معاہدہ ہے کیونکہ معاہدے کی پابندی اس وقت ضروری ہوتی ہے، جب دونوں فریق اس کی پابندی کریں اور اگر ایک فریق معاہدے کی پرواہ نہیں کرتا تو دوسرے فریق کو بھی اجازت ہے کہ وہ اس معاہدہ شکنی کی دوسرے فریق کو سزا دے۔ چنانچہ یہاں یہی فرمایا جا رہا ہے کہ اگر آپ یہود کے کچھ افراد کو دوسروں کی مدد کرتے ہوئے ان کی تائید میں لڑتا ہوا پالیں تو آپ ان کا وہ حشر کریں اور ایسی مار ماریں کہ نہ صرف ان کا دماغ درست ہو جائے بلکہ جو ان کے پشت پناہ ہیں اور پیچھے بیٹھ کر ڈوریاں ہلا رہے ہیں ان کے حواس بھی ٹھکانے لگ جائیں۔

يَذْكُرُونَكَ وَمَفْهُوم:

لَعَلَّهُمْ يَذْكُرُونَكَ کے دو مفہوم ہو سکتے ہیں۔ ایک تو یہ کہ آپ ان پر ایسا زور دار حملہ کیجئے اور ایسی کڑی سزا دیجئے کہ ان کے حواس درست ہو جائیں اور وہ آئندہ کیلئے عہد شکنی کی کبھی جرات نہ کریں اور دوسرا مفہوم یہ ہے کہ ممکن ہے وہ نصیحت قبول کر لیں۔ یعنی ایک طرف تو آپ ان کے ساتھ سخت رویہ اختیار کریں لیکن ساتھ ہی اگر کبھی ایسا موقع مل جائے کہ آپ انہیں نصیحت کر سکتے ہوں تو یہ سوچ کر نصیحت کرنے سے احتراز نہ کریں کہ یہ تو مسلمانوں کے چھپے دشمن ہیں اور ہمیشہ مسلمانوں کے درپے رہتے ہیں اس لئے انہیں نصیحت کرنے کا کیا فائدہ۔ دل و دماغ اللہ کے قبضے میں ہیں وہ جس طرح بعض انسانوں کے برے اعمال اور حق دشمنی کے باعث ان کی حق سے محرومی کا فیصلہ کر دیتا ہے۔ اسی طرح بدترین کافر بھی دین کی طرف رغبت کے باعث اللہ سے رحمت کی امید کر سکتا ہے اور ممکن ہے اللہ تعالیٰ اس کیلئے ایمان کا فیصلہ فرمادیں۔ اس لئے داعی الی اللہ کا کام یہ ہے کہ وہ اپنی تبلیغ اور سمجھانے بچھانے کے سلسلے کو کبھی ختم نہ کرے۔ نہ جانے کس وقت کس کی قسمت سنو جائے۔

وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ ۗ إِنَّ اللَّهَ لَا يُحِبُّ الْخَائِنِينَ ۝

(اگر آپ کو کسی قوم سے خیانت کا اندیشہ ہو تو پھینک دیجئے ان کی طرف ان کا عہد اس طرح کہ آپ اور وہ برابر ہو جاؤ، یقیناً اللہ تعالیٰ خائِنوں کو پسند نہیں کرتا۔) (الانفال: ۵۸)

اس آیت کی تفسیر میں صاحب تفسیر القرآن نے جو کچھ لکھا ہے وہ اس قابل ہے کہ اسے یہاں نقل کیا جائے۔

معاہدات سے متعلق ضروری ہدایات:

اس آیت کی رو سے ہمارے لئے یہ کسی طرح جائز نہیں ہے کہ اگر کسی شخص یا گروہ یا ملک سے ہمارا معاہدہ ہو اور ہمیں اس کے طرز عمل سے یہ شکایت لاحق ہو جائے کہ وہ عہد کی پابندی میں کوتاہی برت رہا ہے یا یہ اندیشہ پیدا ہو جائے کہ وہ موقع پاتے ہی ہمارے ساتھ غداری کر بیٹھے گا تو ہم اپنی جگہ خود فیصلہ کر لیں کہ ہمارے اور اس کے درمیان معاہدہ نہیں رہا اور یکا یک اس کے ساتھ وہ طرز عمل اختیار کرنا شروع کر دیں جو معاہدہ نہ ہونے کی صورت ہی میں کیا جاسکتا ہو۔ اس کے برعکس ہمیں اس بات کا پابند کیا گیا ہے کہ جب ایسی صورت پیش آئے تو ہم کوئی مخالفانہ کارروائی کرنے سے پہلے فریق ثانی کو صاف صاف

بتادیں کہ ہمارے اور تمہارے درمیان اب معاہدہ باقی نہیں رہتا کہ فتح معاہدہ کا جیسا علم ہم کو حاصل ہے ویسا ہی اس کو بھی ہو جائے اور وہ اس غلط فہمی میں نہ رہے کہ معاہدہ اب بھی باقی ہے۔ اسی فرمان الہی کے مطابق نبی ﷺ نے اسلام کی بین الاقوامی پالیسی کا یہ مستقل اصول قرار دیا تھا کہ:

من كان بينه وبين قوم عهد فلا يحلن عقده حتى ينقضى امدها او يبدل اليهم على سواء
 ”جس کا کسی قوم سے معاہدہ ہو اسے چاہئے کہ معاہدہ کی مدت ختم ہونے سے پہلے عہد کا بند نہ کھولے۔ یا نہیں تو ان کا عہد برابری کو ملحوظ رکھتے ہوئے ان کی طرف پھینک دے۔“

پھر اسی قاعدے کو آپ نے اور زیادہ پھیلا کر تمام معاملات میں عام اصول یہ قائم کیا تھا کہ لا تخن من خانك ”جو تجھ سے خیانت کرے تو اس سے خیانت نہ کر“ اور یہ اصول صرف وعظموں میں بیان کرنے اور کتابوں کی زینت بننے کیلئے نہ تھا بلکہ عملی زندگی میں بھی اس کی پابندی کی جاتی تھی۔ چنانچہ ایک مرتبہ جب امیر معاویہ نے اپنے عہد بادشاہی میں سرحد روم پر فوجوں کا اجتماع اس غرض سے کرنا شروع کر دیا کہ معاہدہ کی مدت ختم ہوتے ہی یکا یک رومی علاقہ پر حملہ کر دیا جائے تو ان کی کارروائی پر عمرو بن عبسہ صحابی رضی اللہ عنہ نے سخت احتجاج کیا اور نبی کریم ﷺ کی یہی حدیث سنا کر کہا کہ معاہدہ کی مدت کے اندر یہ معاندانہ طرز عمل اختیار کرنا غداری ہے۔ آخر کار امیر معاویہ کو اس اصول کے آگے سر جھکا دینا پڑا اور سرحد پر اجتماع فوج کو روک دیا گیا۔

یک طرفہ فتح معاہدہ اور اعلان جنگ کے بغیر حملہ کر دینے کا طریقہ قدیم جاہلیت میں بھی تھا اور زمانہ حال کی مہذب جاہلیت میں بھی اس کا رواج موجود ہے۔ چنانچہ اس کی تازہ ترین مثالیں جنگ عظیم میں روس پر جرمنی کے حملے اور ایران کے خلاف روس و برطانیہ کی فوجی کارروائی میں دیکھی گئی ہیں۔ عموماً اس کارروائی کے لئے یہ عذر پیش کیا جاتا ہے کہ حملہ سے پہلے مطلع کر دینے سے دوسرا فریق ہوشیار ہو جاتا اور سخت مقابلہ کرتا یا اگر ہم مداخلت نہ کرتے تو ہمارا دشمن فائدہ اٹھا لیتا۔ لیکن اس قسم کے بہانے اگر اخلاقی ذمہ داریوں کو ساقط کر دینے کیلئے کافی ہوں تو پھر کوئی گناہ ایسا نہیں ہے جو کسی نہ کسی بہانے نہ کیا جاسکتا ہو۔ ہر چور، ہر ڈاکو، ہر زانی، ہر قاتل، ہر جعل ساز اپنے جرائم کیلئے ایسی ہی کوئی مصلحت بیان کر سکتا ہے۔ لیکن یہ عجیب بات ہے کہ یہ لوگ بین الاقوامی سوسائٹی میں قوموں کیلئے ان بہت سے افعال کو جائز سمجھتے ہیں جو خود ان کی نگاہ میں حرام ہیں جب کہ ان کا ارتکاب قومی سوسائٹی میں افراد کی جانب سے ہو۔

اس موقع پر یہ جان لینا بہت ضروری ہے کہ اسلامی قانون صرف ایک صورت میں بلا اطلاع حملہ کرنے کو جائز رکھتا ہے اور وہ صورت یہ ہے کہ فریق ثانی علی الاعلان معاہدہ توڑ چکا ہو اور اس نے صریح طور پر ہمارے خلاف معاندانہ کارروائی کی ہو۔ ایسی صورت میں یہ ضروری نہیں رہتا کہ ہم اسے آیت مذکورہ بالا کے مطابق فتح معاہدہ کا نوٹس دیں بلکہ ہمیں اس کے خلاف بلا اطلاع جنگی کارروائی کرنے کا حق حاصل ہو جاتا ہے۔ فقہائے اسلام نے یہ استثنائی حکم نبی کریم ﷺ کے اس فعل سے نکالا ہے کہ قریش نے جب بنی خزاعہ کے معاملہ میں صلح حدیبیہ کو اعلانِ توڑ دیا تو آپ نے پھر انہیں فتح معاہدہ کا نوٹس دینے کی کوئی ضرورت نہ سمجھی بلکہ بلا اطلاع مکہ پر چڑھائی کر دی۔ لیکن اگر کسی موقع پر ہم اس قاعدہ استثناء سے فائدہ اٹھانا چاہیں تو لازم ہے کہ وہ تمام حالات ہمارے پیش نظر رہیں جن میں نبی ﷺ نے یہ کارروائی کی تھی تاکہ پیروی ہو تو آپ کے پورے طرز عمل کی ہونہ کہ اس کے کسی ایک مفید مطلب جز کی۔ حدیث اور سیرت کی کتابوں سے جو کچھ ثابت ہے وہ یہ ہے کہ:

اولاً، قریش کی خلاف ورزی عہد ایسی صریح تھی کہ اس کے نقض عہد ہونے میں کسی کلام کا موقع نہ تھا خود قریش کے لوگ بھی

اس کے معترف تھے کہ واقعی معاہدہ ٹوٹ گیا ہے۔ انہوں نے خود ابوسفیان کو تجدید عہد کیلئے مدینہ بھیجا تھا جس کے صاف معنی یہی تھے کہ ان کے نزدیک بھی عہد باقی نہیں رہا تھا۔ تاہم یہ ضروری نہیں ہے کہ ناقض عہد قوم کو بھی اپنے نقض عہد کا اعتراف ہو۔ البتہ یہ یقیناً ضروری ہے کہ نقض عہد بالکل صریح اور غیر مشتبہ ہو۔

ثانیاً، نبی ﷺ نے ان کی طرف سے عہد ٹوٹ جانے کے بعد پھر اپنی طرف سے صراحتاً یا اشارتاً و کنایہً ایسی کوئی بات نہیں کی جس سے یہ ایماء نکلتا ہو کہ اس بد عہدی کے باوجود آپ ابھی تک ان کو ایک معاہدہ قوم سمجھتے ہیں اور ان کے ساتھ آپ کے معاہدہ انہ روایات اب بھی قائم ہیں۔ تمام روایات بالاتفاق یہ بتاتی ہیں کہ جب ابوسفیان نے مدینہ آ کر تجدید معاہدہ کی درخواست پیش کی تو آپ نے اسے قبول نہیں کیا۔

ثالثاً، قریش کے خلاف جنگی کارروائی آپ نے خود کی اور کھلم کھلا کی۔ کسی ایسی فریب کاری کا شائبہ تک آپ کے طرز عمل میں نہیں پایا جاتا کہ آپ نے بظاہر صلح اور باطن جنگ کا کوئی طریقہ استعمال فرمایا ہو۔

یہ اس معاملہ میں نبی کریم ﷺ کا اسوہ حسنہ ہے، لہذا آیت مذکورہ بالا کے حکم عام سے ہٹ کر اگر کوئی کارروائی کی جاسکتی ہے تو ایسے ہی مخصوص حالات میں کی جاسکتی ہے اور اسی سیدھے سیدھے شریفانہ طریقہ سے کی جاسکتی ہے جو حضور نے اختیار فرمایا تھا۔

مزید برآں اگر کسی معاہدہ قوم سے کسی معاملہ میں ہماری نزاع ہو جائے اور ہم دیکھیں کہ گفت و شنید یا بین الاقوامی ثالثی کے ذریعہ سے وہ نزاع طے نہیں ہوتی یا یہ کہ فریق ثانی اس کو بزور طے کرنے پر تلا ہوا ہے تو ہمارے لئے یہ بالکل جائز ہے کہ ہم اس کو طے کرنے میں طاقت استعمال کریں۔ لیکن آیت مذکورہ بالا ہم پر یہ اخلاقی ذمہ داری عائد کرتی ہے کہ ہمارا یہ استعمال طاقت صاف صاف اعلان کے بعد ہونا چاہئے اور کھلم کھلا ہونا چاہئے، چوری چھپے ایسی جنگی کارروائیاں کرنا جن کا اعلان یہ اقرار کرنے کیلئے ہم تیار نہ ہوں ایک بد اخلاقی ہے جس کی تعلیم اسلام نے ہم کو نہیں دی ہے۔

وَلَا يَحْسِبَنَّ الَّذِينَ

كَفَرُوا سَبَقُوا إِتْمَامَ لَا يُعْجِزُونَ ﴿٥٩﴾ وَأَعَدُّوا لَهُمْ مَا اسْتَطَعْتُمْ
مِّنْ قُوَّةٍ وَمِنْ رِّبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ
وَالْآخِرِينَ مِمَّنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ وَمَا
تُنْفِقُوا مِنْ شَيْءٍ فِي سَبِيلِ اللَّهِ يُوَفِّ إِلَيْكُمْ وَأَنْتُمْ

لَا تَظْلِمُونَ ﴿٤٠﴾ وَإِنْ جَنَحُوا لِلسَّلَامِ فاجنم لهما وتوكل على
 الله إِنَّهُ هُوَ السَّمِيعُ الْعَلِيمُ ﴿٤١﴾ وَإِنْ يُرِيدُوا أَنْ يَخْدَعُوكَ
 فَإِنَّ حَسْبَكَ اللَّهُ هُوَ الَّذِي آتَاكَ بِنَصْرِهِ وَبِالْمُؤْمِنِينَ ﴿٤٢﴾
 وَاللَّفَ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعًا
 مَا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ
 حَكِيمٌ ﴿٤٣﴾ يَا أَيُّهَا النَّبِيُّ حَسْبَكَ اللَّهُ وَمَنْ اتَّبَعَكَ مِنَ الْمُؤْمِنِينَ ﴿٤٤﴾

اور گمان نہ کریں وہ لوگ جنہوں نے کفر کیا ہے کہ وہ نکل بھاگیں گے، وہ ہمارے قابو سے باہر نہیں جاسکیں گے۔ اور تیار کرو ان سے لڑائی کیلئے جتنی طاقت رکھتے ہو قوت سے بندھے ہوئے گھوڑوں سے، ہیبت زدہ کردو اس سے اللہ کے دشمنوں کو اور اپنے دشمنوں کو اور ان کے علاوہ دوسروں کو بھی جنہیں تم نہیں جانتے اللہ انہیں جانتا ہے اور جو کچھ تم اللہ کی راہ میں خرچ کرو گے وہ تمہیں پورا کر دیا جائے گا اور تمہارے ساتھ کوئی کمی نہیں کی جائے گی۔ اگر وہ صلح کی طرف جھکیں تو آپ بھی اس کیلئے جھک جائیے اور اللہ پر بھروسہ رکھئے۔ بیشک وہی ہے سننے والا جاننے والا۔ اور اگر وہ آپ کو دھوکہ دینا چاہیں گے تو اللہ آپ کیلئے کافی ہے اور وہی ہے جس نے آپ کی تائید کی اپنی مدد سے اور مؤمنین کے ذریعے سے۔ اور ان کے دلوں میں ان کیلئے الفت ڈال دی اگر آپ سارا خرچ کر دیتے جو کچھ زمین میں ہے تو بھی ان کے دلوں میں آپ محبت نہ ڈال سکتے لیکن اللہ نے ان کے درمیان الفت ڈال دی بیشک وہ غالب اور حکیم ہے۔ اے نبی! کافی ہے آپ کیلئے اللہ اور وہ مومن جو آپ کے پیروکار ہیں۔ (۶۳ تا ۵۹) (رکوع: ۸)

وَلَا يَخْسِبُنَّ الَّذِينَ كَفَرُوا سَبَقُوا إِنَّهُمْ لَا يُعْجِزُونَ ﴿٥٩﴾ ﴿الانفال: ۵۹﴾

(اور گمان نہ کریں وہ لوگ جنہوں نے کفر کیا ہے کہ وہ نکل بھاگیں گے، وہ ہمارے قابو سے باہر نہیں جاسکیں گے۔)

دشمنانِ اسلام کو وارننگ:

جب بدر میں جو لوگ بچ کر نکل گئے وہ بجائے نصیحت حاصل کرنے کے آئندہ کیلئے اسلام کے خلاف مزید منصوبہ بندیوں میں مصروف ہو گئے۔ قافلہ تجارت کے منافع کو اسلام اور مسلمانوں کے استیصال میں صرف کرنے کے فیصلے ہونے لگے۔ یہود نے اس آگ میں اپنا حصہ ڈالنے کیلئے قریش کے حوصلے بڑھائے اور انہیں یقین دلایا کہ تم نے جلد بازی میں مکمل تیاری کیے بغیر لڑائی کا ڈول ڈال دیا۔ لیکن اس لڑائی کو آخری لڑائی مت سمجھو۔ ابھی تو آغاز ہوا ہے مستقبل تمہارا ہے۔ جو لوگ بچ کر آئے ہیں وہ مسلمانوں کی تباہی کا باعث بنیں گے۔ اللہ تعالیٰ قریش اور دوسرے دشمنان دین کو تسمیہ کرتے ہوئے فرما رہے ہیں کہ ﴿یہ لوگ یہ گمان نہ کریں کہ وہ ہم سے بچ کر نکل گئے ہیں اور آئندہ وہ ہمارے قابو میں نہیں آئیں گے﴾ انہیں

اللہ کی بے پناہ قدرتوں کا علم نہیں۔ انہیں یہ غلط فہمی نہیں ہونی چاہئے کہ اب وہ ہماری گرفت میں نہیں آسکتے۔ جو لوگ جنگ بدر میں بچ کر نکلے تھے انہیں بچ نکلنے کا موقع اس لئے دیا گیا تاکہ وہ اس مہلت سے فائدہ اٹھا کر راہ ہدایت اختیار کریں۔ یہ مہلت ان کیلئے رحمت ثابت ہو سکتی ہے بشرطیکہ اسلام کی آغوش میں آجائیں ورنہ یہی مہلت ان کے جرائم کو بڑھانے اور قائل کو موٹا کرنے میں مؤثر ہوگی اس کے بعد جب اللہ کی گرفت آئے گی تو پھر ان کے لئے بھاگ نکلنے کا کوئی موقع نہیں ہوگا۔

انہم لا یبعجزون اجزہ الصید : کے معنی ہیں فاتہ ولم یقدر علیہ ”شکار قابو سے باہر نکل گیا، پکڑا نہ جا سکا“۔ یہ لوگ ایسا شکار نہیں جو اللہ کے ہاتھ سے نکل گیا ہو اور اب وہ قابو میں نہیں آسکتا کیونکہ اللہ کی قدرت اور طاقت اس قدر عظیم ہے کہ وہ جب کسی کو پکڑنے پر آتا ہے تو اس کے بچ نکلنے کے تمام امکانات ختم ہو جاتے ہیں اور جب اسے بچ نکلنے کا موقع ملتا ہے تو اس کا مطلب یہ ہے کہ اللہ تعالیٰ اسے ابھی مزید سنبھلنے کا موقع دے رہا ہے۔ پکڑنے میں جلد بازی کرنا کمزور حکمرانوں کا کام ہے۔ وہ اپنی کمزوری کے باعث خدشات کا شکار رہتے ہیں، لیکن طاقتور حکمران مجرموں کو پکڑنے میں جلدی نہیں کرتے انہیں یقین ہوتا ہے کہ جب چاہیں گے پکڑ لیں گے۔

وَ اَعِدُّوْ لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهَبُوْنَ بِهٖ عَدُوَّ اللّٰهِ وَعَدُوَّكُمْ وَاٰخِرِيْنَ مِنْ ذٰلِكُمْ لَا تَعْلَمُوْنَهُمْ ۗ اللّٰهُ يَعْلَمُهُمْ ۗ وَمَا تُنْفِقُوْا مِنْ شَيْءٍ فِیْ سَبِيْلِ اللّٰهِ يُوَفِّ اِلَيْكُمْ وَاَنْتُمْ لَا تظَلُمُوْنَ ۝

اور تیار کرو ان سے لڑائی کیلئے جتنی طاقت رکھتے ہو قوت سے اور بندھے ہوئے گھوڑوں سے، ہیبت زدہ کر دو اس سے اللہ کے دشمنوں کو اور اپنے دشمنوں کو اور ان کے علاوہ دوسروں کو بھی جنہیں تم نہیں جانتے اللہ انہیں جانتا ہے اور جو کچھ تم اللہ کی راہ میں خرچ کرو گے وہ تمہیں پورا کر دیا جائے گا اور تمہارے ساتھ کوئی کمی نہیں کی جائے گی۔ (الانفال: ۶۰)

قوت اور رباط کا مفہوم:

”قوت“ قرآن کریم کی زبان میں فوج اور افرادی قوت کو بھی کہتے ہیں اور اسلحہ جنگ کو بھی۔ ”رباط“ مصدری معنی میں بھی استعمال ہوتا ہے اور مربوط کے معنی میں بھی۔ مصدر کی صورت میں اس کے معنی ہوں گے ”گھوڑے باندھنا“ اور مقول کی صورت میں اس کے معنی ہوں گے ”بندھے ہوئے گھوڑے“۔ ما استطعتم ”جتنی تم میں طاقت ہے“۔ اس کا مطلب یہ ہے کہ مسلمانوں پر اب جس تیاری کو لازم کیا جا رہا ہے اس سے مراد مقدور بھر تیاری ہے۔ ملکی وسائل، ملکی حالات اور ملکی آبادی کو سامنے رکھتے ہوئے ملک کے دفاع کیلئے جو کچھ بھی کیا جانا ممکن ہو ہر ملک کے مسلمان اس کے مکلف ہیں۔ اس میں تساہل اور غفلت کی اللہ کے یہاں جواب دہی کرنا ہوگی۔

میں اس سے پہلے عرض کر چکا ہوں کہ جنگ بدر کے بعد دشمن نے اپنی تیاریوں میں کہیں زیادہ اضافہ کر دیا تھا اور ایسے دشمن جو یہ سمجھتے تھے کہ قریش تنہا مسلمانوں کو ختم کرنے کیلئے کافی ہیں وہ بھی قریش کی شکست سے بجائے ہر اسان ہونے کے مسلمانوں کے استیصال کیلئے اپنی ذمہ داریاں پہلے سے بڑھ کر محسوس کرنے لگے تھے اور مسلمانوں نے بھی دیکھ لیا کہ اب بات زبان سے گزر کر میدان اور اسلحہ جنگ تک پہنچ گئی ہے۔ اس صورتحال میں پروردگار نے مسلمانوں کو آئندہ کے حالات کو سامنے رکھتے ہوئے زیادہ سے زیادہ تیاری کرنے کا حکم دیا ہے۔ ”وَ اَعِدُّوْ“ امر کا صیغہ ہے۔ جس طرح ”الیموا“ امر کا صیغہ ہے۔ الیموا الصلوة سے نماز فرض ہوگئی، اسی طرح ”اَعِدُّوْ“ سے بھی مسلمانوں پر اتنی تیاری فرض ہوگئی کہ جو ملکی دفاع کیلئے کافی ہو اور اس میں کوئی بھی کمزوری اللہ کے یہاں سخت جواب دہی کا باعث ہوگی۔ تیاری کیلئے ”قوت“ کا لفظ استعمال کیا گیا ہے کہ اپنی استطاعت کے مطابق قوت فراہم کرو۔ اس سے مراد فوج بھی ہو سکتی ہے اور اسلحہ جنگ بھی۔ اگر اس سے مراد فوج لی جائے تو پھر اس کا مطلب یہ ہوگا کہ مسلمان عربوں کی طرح لڑائی کے وقت ہی اپنے پاس موجود اسلحہ اور گھوڑا لے کر نکلے اور اسی سے لڑائی کا سامان تیار ہوتا۔ لیکن اب یہ فرمایا جا رہا ہے کہ مسلمانوں کی اجتماعی قوت کی تمامندہ حکومت کو اس ذمہ داری کی ادائیگی خود اپنے ذمہ لینی چاہئے۔ مسلمان انفرادی طور پر مجاہد ہے اور اسے ہر وقت جہاد کی فکر رہتی ہے اور اس کیلئے

مناسب تیاری بھی رکھتا ہے۔ لیکن اس سے بڑھ کر حکومت کی ذمہ داری ہے کہ وہ اپنے دشمنوں سے عہدہ برآ ہونے کے لئے مقدور بھر جتنی افرادی قوت یعنی فوج مہیا کر سکتی ہے اس میں کوتاہی نہ کرے اور اس کی ایک صورت یہ بھی ہے کہ عین جنگ کے پیش آ جانے کے وقت لوگوں کو نکلنے کا حکم نہ دیا جائے بلکہ مسلمان مملکت کی ایک سٹینڈنگ آرمی بھی ہونی چاہئے جو مختصر سے مختصر وقت میں میدان جنگ میں اتر سکتی ہو ورنہ اس بات کا اندیشہ ہے کہ دشمن اچانک حملہ کر دے اور مسلمان مجاہدین کے جمع ہونے تک وہ مسلمانوں کو نقصان پہنچا کر راہ فرار اختیار کرے اور اگر اس سے مراد اسلحہ جنگ لیا جائے تو اس سے بھی یہ بات معلوم ہوتی ہے کہ حکومت کو اپنی سطح پر زیادہ سے زیادہ اسلحہ مہیا رکھنا چاہئے۔

وَمِنْ رِبَاطِ الْخَيْلِ كَذَا كَرَّمُونَ كَمَا كَانَ فِي حَرْبِ الْخَنْزَرِ ۚ وَكَانَ فِي حَرْبِ الْخَنْزَرِ ۚ وَكَانَ فِي حَرْبِ الْخَنْزَرِ ۚ وَكَانَ فِي حَرْبِ الْخَنْزَرِ ۚ

گھوڑوں کی فراہمی پر تھا ہر گھوڑا لڑائی کے قابل نہیں ہوتا ایسے گھوڑے جو جنگ کی تربیت پا چکے ہوں وہ جنگ کی کامیابی میں سب سے مؤثر رول ادا کرتے ہیں۔ اس لئے کوئی عرب بہترین گھوڑے کی تیاری سے غافل نہیں ہوتا تھا۔ خوشحال لوگ بڑی تعداد میں قیمتی گھوڑے اپنے اصطبل میں رکھتے تھے۔ لیکن اس میں کوئی شبہ نہیں کہ لوگ اپنے طور پر چاہے کیسا ہی اہتمام کریں حکومت کی ذمہ داری کے بغیر جنگی ضرورتیں پوری نہیں ہو سکتیں۔ اس لئے فرمایا کہ بندھے ہوئے گھوڑے یعنی بہترین تربیت یافتہ گھوڑے بڑی تعداد میں حکومت کی زیر نگرانی تیار رہنے چاہئیں کیونکہ اسلحہ جنگ میں گھوڑا اس زمانے میں سب سے کارآمد سمجھا جاتا تھا۔ لیکن اس زمانے کے اسلحہ جنگ میں بھی گھوڑے کے علاوہ بھی بہت سی چیزیں شامل تھیں ایک ایسی چیز کا نام لے کر جو جنگ کیلئے ناگزیر تھی دوسری چیزوں کی طرف اشارہ کر دیا کہ تلواریں، نیزے، شمشیریں، ڈھالیں، بہتر سے بہتر اور زیادہ سے زیادہ تعداد میں مہیا ہونی چاہئیں اور آنے والے دنوں میں نئی نئی ضرورتوں کے مطابق جو نیا نیا اسلحہ وجود میں آئے، اس کی ایک ایک چیز مسلمان کی ضرورت ہے جسے دینی فریضہ سمجھ کر اسے مہیا کرنا ہے۔ آج کے دور میں ٹینک، راکٹ، میزائل، ہیلی کاپٹر، جنگی جہاز، بحری جہاز، آبدوزیں، بم، حتیٰ کہ ایٹم بم بھی جنگ کی ضرورت ہیں اور ان کی تیاری مسلمانوں کے دینی فرائض میں شامل ہے۔ ان میں کوتاہی اللہ کے یہاں بالکل اسی طرح ایک جرم ہے، جس طرح نماز نہ پڑھنا، زکوٰۃ نہ دینا، فرض ہو جانے کے بعد حج نہ کرنا۔ نبی کریم ﷺ نے اسی لئے اپنی مبارک زندگی میں ہمیشہ اس تیاری کا اہتمام فرمایا حالانکہ آپ اللہ کے نبی تھے فرشتے آپ کے ہر کاب رہتے تھے، آپ کی دعاؤں سے اللہ کی تائید و نصرت میسر ہوتی تھی۔ بائیں ہمہ! اپنی استطاعت کے مطابق نئے نئے آلات کی فراہمی کی بھی کوشش فرماتے تھے۔

جنگی تیاری آنحضرت ﷺ کی سنت ہے:

ابن کثیر نے البدایہ والنہایہ میں ذکر کیا ہے کہ جنگ حنین میں طائف کے قلعوں پر سنگ باری کیلئے آنحضرت ﷺ نے اپنے ہاتھ سے منجیق تیار فرمائی اور اپنے دو صحابہ کو شام کے مشہور صنعتی شہر ”حمرش“ میں جدید اسلحہ کی ٹیکنیک حاصل کرنے کیلئے بھیجا۔ اس لئے دونوں صحابہ جنگ حنین میں شرکت نہ کر سکے۔ اس وقت اس شہر میں زبور، دبابہ اور منجیق کی صنعت عروج پر تھی۔ زبور اور دبابہ اس دور کے ٹینک سمجھے جاتے۔ آپ نے ان دونوں صحابہ کو اس کی ٹیکنیک اور تیاری کے ضروری مراحل کی ٹریننگ حاصل کرنے کے لئے بھیجا تا کہ یہ اسلحہ یہاں آسانی سے تیار کیا جاسکے۔ اس سے پہلے بھی آنحضرت ﷺ نے حسب ضرورت نئی جنگی ٹیکنیک کو استعمال کرنے سے کبھی احتراز نہیں فرمایا۔ جنگ احزاب میں جب دیکھا کہ قریش ایک بہت بڑا لشکر لے کر مدینہ پر حملہ آور ہو رہے ہیں اور مسلمانوں کی افرادی قوت اس کے مقابلے میں کچھ بھی نہیں تو آپ نے حضرت سلمان فارسی کے مشورے سے خندق کھود کر اور اس کے پیچھے مورچوں میں بیٹھ کر شہر کا دفاع کرنے کا فیصلہ فرمایا حالانکہ اس سے پہلے عرب اس طرح کی جنگ کے طریقے سے بالکل بے خبر تھے لیکن آپ نے اس کو نہ صرف اختیار کیا بلکہ اس کی تحسین بھی فرمائی۔

غزوہ ذات السلاسل ۷ ہجری میں حضرت عمرو بن العاص کی زیر قیادت ہوا۔ آپ نے اس جنگ میں تین راتوں تک آگ جلانے کی اجازت نہیں دی تا کہ دشمن کو مسلمانوں کی قلعہ تعداد کا علم نہ ہو سکے۔ یہ غالباً تاریخ کا پہلا ”Black Out“ ہے جو آج سے ساڑھے چودہ سو سال پہلے ہوا جبکہ دنیا میں کوئی بھی اس سے واقف نہیں تھا۔ آنحضرت ﷺ کو جب اس کی اطلاع ہوئی تو آپ نہایت خوش ہوئے اور حضرت عمرو بن العاص کو دعا دی۔

جنگی تیاری کا معیار:

تَوَهَّبُونَ بِهِ عَدُوَّ اللَّهِ وَعَدُوَّكُمْ اس سے معلوم ہوتا ہے کہ مسلمانوں کی جنگی تیاری کس سطح کی ہونی چاہئے۔ عام طور پر یہ بات ذہن میں آتی ہے کہ مسلمانوں کو اپنی فوج اور اسلحہ جنگ کو اس حد تک ترقی دینی چاہئے کہ اس سے ملک کا دفاع ممکن ہو سکے۔ لیکن آیت کے اس حصے میں جو معیار مقرر کیا ہے وہ اس سے بہت آگے ہے۔ اس سے معلوم ہوتا ہے کہ مسلمانوں کے پیش نظر صرف اپنے ملک کا دفاع ہی نہیں بلکہ ان کی ذمہ داری اس حد تک جنگی تیاری کرنا ہے اور اس کے لئے اسلحہ جنگ کو جو دینا ہے جس سے دشمن خوف زدہ ہو جائے اور وہ حملہ کرنے سے پہلے سو دفعہ سوچے کہ جس ملک کی دفاعی قوت اس حد کو پہنچی ہوئی ہو اس پر حملہ کرنا موت کو دعوت دینا ہوگا۔ اور دشمن کے بارے میں بھی وضاحت فرمائی کہ دشمن کے تعین میں سب سے پہلے یہ دیکھو کہ اس کے ساتھ تمہاری دشمنی محض چند معاملات میں اختلاف کی وجہ سے ہے یا وہ اس وجہ سے تمہارا دشمن ہے کہ تم اللہ کے دین کی بات کیوں کرتے ہو۔ اللہ کی زمین پر اللہ کے قانون کو بالاتر کیوں بنانا چاہتے ہو؟ ایسے لوگ یقیناً دشمنی میں عام دشمنوں سے بہت بڑھے ہوئے ہوتے ہیں۔ اگر وہ بھی خوف زدہ ہو جائیں تو اس کا مطلب یہ ہے کہ واقعی مسلمانوں نے تیاری کا حق ادا کیا ہے۔ مزید فرمایا کہ ہم جو تمہیں بطور خاص مقدور بھر تیاری کا حکم دے رہے ہیں اس کی وجہ یہ ہے کہ تمہارے دشمن صرف وہی نہیں ہیں جنہیں تم جانتے ہو بلکہ ایسے لوگ بھی تمہارے دشمن ہیں جنہیں تم نہیں جانتے لیکن اللہ جانتا ہے۔ اس وقت مسلمانوں کے سامنے کھلا دشمن صرف قریش تھے کیونکہ وہ پہلے دن سے اسلام اور مسلمانوں کو ختم کرنے کا تہیہ کئے ہوئے تھے۔ لیکن کچھ لوگ ایسے بھی تھے جن کی دشمنی ابھی پردے میں تھی اور وہ پردے میں رہ کر سازشوں اور ریشہ دوانیوں میں مصروف تھے۔ ان سے مراد یہود ہیں اور وہ قبائل بھی جن کے ساتھ آنحضرت ﷺ نے غیر جانبداری کا معاہدہ کر رکھا تھا لیکن اب وہ بھی مسلمانوں کے خلاف پرتولنے لگے تھے۔ علاوہ انہیں! مدینہ کے اندر اور مدینہ کے ہمسائے میں منافقین کی ایک بڑی تعداد موجود تھی، جو دشمنوں کو مدد پہنچانے کیلئے ہر وقت آمادہ رہتی تھی۔ قرآن کریم نے انہیں کی طرف اشارہ کرتے ہوئے فرمایا ہے۔

وَمِمَّنْ حَوْلَكُمْ مِنَ الْأَعْرَابِ مُنْفِقُونَ وَمِنْ أَهْلِ الْمَدِينَةِ مَرَدُوا عَلَى النِّفَاقِ لَا تَعْلَمُهُمْ ط نَحْنُ نَعْلَمُهُمْ ط
سَنُعَذِّبُهُمْ مَرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ ﴿١٠١﴾ (توبہ: ۱۰۱)

(اور تمہارے ارد گرد جو اعراب ہیں ان میں بہتیرے منافق ہیں اور اہل مدینہ میں بھی منافق ہیں یہ اپنے نفاق میں بڑے مشاق ہیں تم ان کو نہیں جانتے ہم ان کو جانتے ہیں ہم ان کو دو مرتبہ عذاب دیں گے پھر یہ ایک عظیم عذاب کی طرف دھکیلے جائیں گے۔)

اندرونی دشمنوں کے علاوہ کچھ بیرونی دشمن بھی تھے جو ابھی تک پردہ اخفا میں تھے۔ لیکن اللہ تعالیٰ تو خوب جانتے تھے کہ وہ وقت دور نہیں جب مسلمانوں کا ان سے بھی تصادم ہوگا۔ ان میں رومی، غسانی اور ایرانی وغیرہ تھے۔ غسانیوں سے تو آنحضرت ﷺ کو بھی کسی حد تک سابقہ پڑا تھا توک ایک طرح سے رومیوں ہی سے لڑی جانے والی جنگ تھی۔ لیکن قیصر نے سرحد پر نہ پہنچ کر اس جنگ کو ٹال دیا۔ اس طرح سے آنحضرت ﷺ کے زمانے میں قیصر سے تصادم نہیں ہوا لیکن خلافت راشدہ میں قیصر و کسریٰ دونوں بڑی قوتوں سے اس طرح تصادم ہوا کہ صدیوں کی جی ہوئی ان قوتوں کو مسلمانوں نے ادھیڑ کر رکھ دیا۔

انفاق فی سبیل اللہ:

وَمَا تَنْفِقُوا مِنْ شَيْءٍ فِي سَبِيلِ اللَّهِ: جنگ میں جس طرح فوج اور اسلحہ جنگ اپنا رول ادا کرتے ہیں اسی طرح مال کا بھی اپنا ایک رول ہے۔ فوج اخراجات پورے کئے بغیر تیار نہیں ہو سکتی اور اسلحہ کی تیاری یا خریداری تو سراسر مالی قوت پر منحصر ہے۔ کتنے ایسے جدید ہتھیار ہیں جنہیں بعض ملک اس لئے نہیں خرید سکتے کہ ان کے مالی حالات اس کی اجازت نہیں دیتے جبکہ آج کے دور میں ہر حکومت کے اپنے مستقل وسائل ہیں دفاعی بجٹ اکثر ممالک میں سب سے بڑا بجٹ ہوتا ہے۔ لیکن جب جنگ چھڑ جاتی ہے تو دفاعی بجٹ اور ملکی وسائل نا کافی ثابت ہوتے ہیں۔ پھر حکومت کی جانب سے قوم سے اپیلیں

ہوتی ہیں کہ ہر شخص اپنی استطاعت کے مطابق انفاق کرے تاکہ فوجی ضرورتیں پوری کی جاسکیں اور آیت کریمہ میں جس زمانے کی بات ہو رہی ہے اس وقت تو مسلمانوں کے پاس اپنا بیت المال بھی نہیں تھا۔ اخراجات کا تمام تر بوجھ مسلمانوں کے جذبہ انفاق پر تھا۔ اس لئے جنگی تیاری کا حکم دینے کے ساتھ اللہ تعالیٰ نے انفاق فی سبیل اللہ کی ترغیب دی اور ساتھ ہی ایک مژدہ بھی سنایا کہ ہمیں معلوم ہے کہ تم اپنا پیٹ کاٹ کر اللہ کے راستے میں خرچ کرو گے۔ لیکن یہ اطمینان رکھو کہ تم جو کچھ اللہ کے راستے میں دو گے وہ پورے کا پورا تمہیں لوٹایا جائے گا۔ اللہ کے یہاں پائی پائی کا حساب ہوتا ہے بلکہ امید یہ ہے کہ جو اس کا قانون اعمال کے اجر و ثواب کے سلسلے میں ہے کہ ایک نیکی کا بدلہ دس گنا دیا جاتا ہے اور اخلاص میں ترقی کے ساتھ ساتھ اجر و ثواب میں بھی ترقی ہوتی جاتی ہے انفاق فی سبیل اللہ میں بھی یہی قانون کار فرما ہوگا اور اللہ کے راستے میں دینے والوں کو اسی حساب سے واپس کیا جائے گا۔

وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ ۝ وَإِنْ يُرِيدُوا أَنْ يَخْدَعُوكَ فَإِنَّ حَسْبَكَ اللَّهُ ۖ هُوَ الَّذِي آتَاكَ مِنْ قَبْلِهِ وَيُضْعِفُهُ وَيُؤَيِّدُ بَيْنَ يَدَيْهِ وَاللَّهُ بَيْنَ يَدَيْهِ لَئِن لَّمْ يَظْهَرِ عَلَيْكَ إِتَّقِ اللَّهَ ۖ إِنَّهُ غَفُورٌ هَلِيمٌ ۝ ﴿الانفال: ۶۱ تا ۶۳﴾

(اگر وہ صلح کی طرف جھکیں تو آپ بھی اس کیلئے جھک جائیے اور اللہ پر بھروسہ رکھئے بے شک وہی ہے سننے والا جاننے والا اور اگر وہ آپ کو دھوکہ دینا چاہیں گے تو اللہ آپ کیلئے کافی ہے اور وہی ہے جس نے آپ کی تائید کی اپنی مدد سے اور مومنین کے ذریعے سے اور ان کے دلوں میں ان کیلئے الفت ڈال دی اگر آپ سارا خرچ کر دیتے جو کچھ زمین میں ہے تو بھی ان کے دلوں میں آپ محبت نہ ڈال سکتے لیکن اللہ نے ان کے درمیان الفت ڈال دی بے شک وہ غالب اور حکیم ہے۔)

مصالحت کی اجازت:

مسلمانوں کی غیر مسلموں سے لڑائی، قتال فی سبیل النفس یا فی سبیل البلاد نہیں بلکہ فی سبیل اللہ ہے۔ اس کا مقصد دنیا سے فتنہ ختم کرنا اور اللہ کے دین اور اس کی حاکمیت کو غالب کرنا ہے۔ ظاہر ہے یہ مقصد کفر کو ختم کئے یا مغلوب کئے بغیر ممکن نہیں لیکن یہ حیرانی کی بات ہے کہ ایسا واضح مقصد رکھنے والی قوم کو یہ حکم دیا جا رہا ہے کہ اگر تمہارا دشمن تمہاری طرف صلح کا ہاتھ بڑھائے تو تم ان کے مظالم اور زیادتیوں کی طرف نہ دیکھو بلکہ اس کا ہاتھ تھام لو اور تم بھی صلح کیلئے تیار ہو جاؤ کیونکہ مقصد دنیا میں خون بہانا نہیں بلکہ فساد فی الارض کو ختم کرنا ہے۔ غلبہ دین کی ضرورت کیلئے بعض دفعہ لڑائی لڑنی پڑتی ہے لیکن درحقیقت اس کا مقصد دنیا سے خون ریزی اور فساد کے تمام امکانات کو ختم کرنا ہے۔ یہ امکانات جس طرح غلبہ سے ختم ہوتے ہیں اسی طرح دعوت الی اللہ کے امکانات پیدا ہونے سے بھی ختم ہوتے ہیں۔ اگر دشمن اس شرط پر صلح کر لیتا ہے کہ مجھے مسلمانوں کی تبلیغ و دعوت پر کوئی اعتراض نہیں ہوگا تو مسلمانوں کو اپنا ہدف حاصل کرنے میں ایک ایسا موثر ذریعہ مل جاتا ہے جس کے نتیجے میں دلوں کی دنیا بدل جاتی ہے۔ نیا انسان پیدا ہوتا ہے نئی سوسائٹی وجود میں آتی ہے۔ معاہدہ حدیبیہ جو صرف دو سال تک چل سکا لیکن اس کے نتائج دیکھ کر آدمی حیران رہ جاتا ہے۔ آنحضرت ﷺ حدیبیہ میں پندرہ سو مسلمانوں کو ساتھ لے کر آئے تھے اور اس وقت تک آپ کی نبوت کو انیس سال گزر چکے تھے۔ لیکن دو سال کے بعد آپ جب فتح مکہ کیلئے نکلے تو آپ کے ساتھ دس ہزار قدوسیوں کا لشکر تھا۔ یہ حیران کن اضافہ دو سالوں میں مسلمانوں کی دعوت و تبلیغ، مسلمانوں کے اخلاق اور معاملات میں مسلمانوں کی صفائی اور دیانت و امانت کا نتیجہ تھا۔ اس لئے یہاں بھی حکم دیا گیا ہے کہ بین الاقوامی معاملات میں مسلمانوں کا رویہ صلح جو یا نہ لیکن جسورانہ ہونا چاہئے۔

اس وقت کے حالات کو دیکھتے ہوئے بظاہر یہ ایک رسک معلوم ہوتا ہے کیونکہ قریش سے کسی خیر کی توقع نہیں کی جاسکتی تھی۔ وہ کسی وقت بھی مسلمانوں کو دھوکہ دے سکتے تھے۔ لیکن جس قوم کو اپنے نظریے اور اپنے اخلاق سے تاریخ بنانا ہوتی ہے وہ ایسے خطرات سے کھیلے بغیر نہیں رہ سکتی۔ لیکن اللہ کا یہ بے حد کرم ہے کہ ان خطرات کو دیکھتے ہوئے پروردگار نے اللہ پر بھروسہ کرنے کا حکم دیا اور ساتھ ہی یہ اطمینان بھی دلایا کہ وہ سننے والا ہے جاننے والا ہے۔ دشمن جو کچھ کر رہا ہے یا کرے گا اللہ ہر وقت اسے سنتا ہے اور ان کی درپردہ سازشوں کو جانتا بھی ہے۔ تم اللہ کے بھروسے پر ان خطرات کو اٹھانت کرو۔ اللہ اس

کے برے نتائج سے تمہاری حفاظت کرے گا کیونکہ دنیا میں لوگوں سے تمہاری دشمنی کسی ذاتی مفاد کی وجہ سے نہیں بلکہ صرف اللہ کی خاطر ہے۔ تم آج اللہ سے اپنا رشتہ توڑ لو تمہارے آج کے دشمن تمہارے دوست بن جائیں گے۔ تمہاری دوستی اور دشمنی جب صرف اللہ کی رضا کیلئے ہے تو یہ کیسے ہو سکتا ہے کہ اللہ اپنے وفاداروں کو لوگوں کے رحم و کرم پر چھوڑ دے۔ اس کا اصول ہی یہ ہے کہ جو اس کا ہو جاتا ہے اللہ بھی اس کا ہو جاتا ہے۔ سچ کہا ظفر علی خاں نے۔

یثرب سے اب بھی گونجتی ہے یہ صدا سنو!

وہ جو خدا کے ہو گئے ان کا خدا ہوا

رہی یہ فکر کہ وہ آپ کو دھوکہ دیں گے تو آپ کو اس کی پرواہ نہیں کرنی چاہئے۔ جسے اللہ اپنی حفاظت میں لے لے اسے دنیا کی کوئی قوت گزند نہیں پہنچا سکتی۔ بڑی سے بڑی قوت کسی کیلئے کفایت نہیں کر سکتی لیکن اللہ آپ کی مدد کیلئے کافی ہے۔ اس کی تائید و نصرت کا مشاہدہ کرنا ہو تو قرہمی تاریخ میں جنگ بدر کا واقعہ پیش آیا ہے اس کے واقعات میں غور کر کے دیکھ لو کس طرح اس نے اپنی نصرت سے تمہاری مدد کی اور کس طرح مٹھی بھر مسلمانوں سے آپ کی فتح کا سامان کیا اور کس طرح مسلمانوں کو آپ کے لئے سیسہ پلائی ہوئی دیوار بنا دیا۔ غور کیجئے! ان لوگوں کی اپنی تاریخ کیا ہے مکہ کے مہاجرین مختلف قبائلی تعصبات میں بٹے ہوئے اور کبر و نخوت میں گرفتار تھے۔ اسی طرح اوس و خزرج کے لوگ جو ہمیشہ ایک دوسرے کے خون کے پیاسے رہتے تھے۔ جنہوں نے سا لہا سال تک ”حرب بسوس“ لڑی جس میں ہزاروں آدمی کام آئے ان کے اختلافات، تعصبات، مفادات اور رسوم و آداب کو دیکھتے ہوئے کوئی آدمی توقع نہیں کر سکتا تھا کہ یہ بھی کبھی ایک دوسرے کے ساتھ مل کر چل سکتے ہیں۔ جو لوگ ایک دوسرے کے دیوتا کو برداشت نہیں کرتے تھے، جنہوں نے پوجا پاٹ کیلئے الگ الگ بت بنا رکھے تھے، جو قبیلے کی عصیت کی دیواروں سے کبھی باہر جھانکنے کی صلاحیت نہیں رکھتے تھے، ان کے دلوں کو جس طرح جوڑا گیا، جس طرح وہ ایک دوسرے کے قریب ہوئے اور جس طرح باہمی اخوت میں پروئے گئے، جس طرح وہ ایک دوسرے کی ضرورت کی خاطر جان دینے کیلئے بھی تیار ہو گئے، یہ ایک ایسی حیرت انگیز تبدیلی ہے جس کو ممکن بنانے والی اللہ کی ذات کے سوا دنیا میں کوئی اور قوت نہیں اس لئے پروردگار نے فرمایا کہ اگر آپ زمین بھر کے خزانے ان کے اختلافات دور کرنے کیلئے خرچ کر ڈالتے تو بھی آپ کبھی کامیاب نہیں ہو سکتے تھے۔ یہ سراسر اللہ کا احسان ہے کہ اس نے ان کے دلوں کو ایک دوسرے سے جوڑ دیا اور ان کے دلوں میں محبت پیدا کر دی۔

بے شک وہ عزیز اور حکیم ہے۔ وہ جب کسی کام کو کرنے کا ارادہ کر لیتا ہے تو کوئی رکاوٹ اس کے راستے میں حائل نہیں ہو سکتی اور ساتھ ہی ساتھ وہ حکمت والا بھی ہے اس لئے وہ جو کام بھی کرتا ہے وہ حکمت پر مبنی ہوتا ہے۔

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ ۝

اے نبی! کافی ہے آپ کیلئے اللہ اور وہ مومن جو آپ کے پیروکار ہیں۔ (۶۴)

سیاق کلام کے اعتبار سے آیت کا مفہوم:

پہلی آیت کریمہ کے دو ترجمے ہو سکتے ہیں ایک تو وہ جو ہم نے آیت کے نیچے لکھا ہے اور دوسرا یہ کہ

﴿اے نبی! اللہ آپ کو کافی ہے اور آپ کے پیروکار مومنوں کے لئے کافی ہے﴾

ان دونوں میں معنویت کے اعتبار سے کوئی فرق نہیں لیکن سیاق کلام کے اعتبار سے پہلا معنی زیادہ قرین قیاس معلوم ہوتا ہے کیونکہ آیت نمبر ۶۱ میں فرمایا گیا ہے: اے نبی! اگر دشمن آپ کے ساتھ دھوکہ کرنے کی کوشش کرے تو آپ کو پریشان نہیں ہونا چاہیے کیونکہ ہر حال میں اللہ آپ کیلئے کافی ہے اور اس کی دلیل یہ ہے کہ جنگ بدر میں اس نے اپنی نصرت سے آپ کی تائید کی یعنی آسمان سے فرشتے بھیجے اور دوسرا ان قلیل اور غیر مسلح مسلمانوں سے آپ کی مدد کرائی جو اپنے بچاؤ کیلئے بھی کافی نہ تھے انہیں دیکھ کر کوئی اندازہ نہ کر سکتا تھا کہ یہ کسی بڑی فوج کا مقابلہ کر سکتے ہیں لیکن اللہ تعالیٰ نے محض اپنی قدرت سے ان کے دلوں میں وہ اعتماد و حوصلہ اور وہ طاقت بھری کہ وہ اپنے سے کئی گنا بڑی فوج سے اس طرح ٹکرائے کہ ان کا بھر کس نکال کر رکھ دیا نہ وہ ان کی تعداد سے مرعوب ہوئے اور نہ ان کی اسلحہ قوت سے اثر قبول کیا۔ ان کا یہ حیران کن کارنامہ اور ان کی جسارت و استقامت ان کے اپنے ذاتی

کمال کا نتیجہ نہیں بلکہ یہ سراسر اللہ کی عطا اور توفیق ہے جس نے مولوں کو شہباز کی طاقت عطا فرمادی اور ان میں ایسی وفا شعاری اور جاں سپاری کا جوہر بھردیا کہ وہ ہر وقت اور ہر میدان میں نبی کریم ﷺ کی حفاظت اور آپ کے مشن کی تکمیل کیلئے ہر قربانی کیلئے آمادہ ہیں۔ جس طرح فرشتے اللہ ہی کے حکم اور مدد سے اس کے بندوں کی مدد کرتے ہیں اسی طرح یہ مسلمان بھی اللہ ہی کی توفیق سے آنحضرت ﷺ کے ہر کام میں اور کسی بھی طوفان سے لڑنے کا حوصلہ رکھتے ہیں۔ ایسا معلوم ہوتا ہے کہ اللہ تعالیٰ نے انہیں اسی مقصد کیلئے تیار کیا ہے۔ چنانچہ بلاشبہ نظر آ رہا ہے کہ یہ میں اسی بات کو دوسرے اسلوب سے ذکر فرمایا ہے کہ اللہ تو ہمیشہ اپنے نبیوں اور اپنے بندوں کیلئے کافی ہوتا ہی ہے لیکن وہ جب چاہتا ہے تو اس پر ایمان لانے والوں کو بھی ایسی قوت میں تبدیل کر دیتا ہے اور ایسے عزائم سے آشنا کر دیتا ہے کہ وہ بھی اللہ کی تائید و نصرت کی شکل میں پیغمبر کیلئے کافی ہو جاتے ہیں۔ وہ تعداد میں تھوڑے اور غیر مسلح بھی ہوں تب بھی وہ فیصلہ کن قوت کی حیثیت رکھتے ہیں۔

يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ
عِشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ
مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ﴿٤٥﴾
أَلَنْ خَشَفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ
مِنْكُمْ مِائَةٌ صَابِرَةٌ يَغْلِبُوا مِائَتِينَ وَإِنْ يَكُنْ مِنْكُمْ
أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ ﴿٤٦﴾
مَا كَانَ لِنَبِيِّ أَنْ يَكُونَ لَهُ أُسْرَى حَتَّى يَتُخَّنَ فِي الْأَرْضِ
تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ
عَزِيزٌ حَكِيمٌ ﴿٤٧﴾ لَوْ لَا كُتِبَ مِنَ اللَّهِ سَبَقٌ لِسَائِكُمْ فِيهَا
أَخَذْتُمْ عَذَابٌ عَظِيمٌ ﴿٤٨﴾ فَكُلُوا مِنْهَا غَنِيمَتَكُمْ حَلَالًا طَيِّبًا
وَاتَّقُوا اللَّهَ إِنَّ اللَّهَ غَفُورٌ رَحِيمٌ ﴿٤٩﴾

اے نبی! مومنوں کو جنگ پر ابھارو اگر تم میں سے ۲۰ صابر ہوں تو وہ ۲۰۰ پر غالب آئیں گے اور اگر ۱۰۰ آدمی ہوں تو وہ ہزار کافروں پر غالب رہیں گے کیونکہ وہ ایسے لوگ ہیں جو سمجھ نہیں رکھتے۔ اب اللہ نے تمہارا بوجھ ہلکا کر دیا اور یہ بات واضح ہو گئی کہ تم میں کمزوری ہے پس اگر تم میں سے ۱۰۰ آدمی صابر ہوں تو وہ ۲۰۰ پر غالب رہیں گے اور اگر ہزار آدمی ایسے ہوں تو وہ اللہ کے حکم سے ۲۰۰۰ پر بھاری رہیں گے اور اللہ صبر کرنے والوں کے ساتھ ہے۔ کسی نبی کیلئے یہ زیبا نہیں ہے کہ اس کے پاس قیدی ہوں جب تک وہ زمین میں دشمنوں کو اچھی طرح کچل نہ دیں۔ تم دنیا کا سامان چاہتے ہو اور اللہ آخرت چاہتا ہے اور اللہ غالب اور حکمت والا ہے۔ اگر اللہ کا نوشتہ سبقت نہ کر چکا ہوتا تو جو کچھ تم لوگوں نے لیا ہے اس کی پاداش میں تمہیں بڑا عذاب پہنچتا۔ پس کھاؤ اس سے جو تمہیں غنیمت سے ملا ہے، وہ حلال اور پاک ہے اور اللہ سے ڈرتے رہو یقیناً اللہ درگزر کرنے والا اور رحم فرمانے والا ہے۔ (۶۵ تا ۶۹) (رکوع: ۹)

يَا أَيُّهَا النَّبِيُّ خَرِّصِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا وَإِنْتُمْ لَا يَفْقَهُونَ ۚ أَلَمْ تَعْلَمْ أَنَّ اللَّهَ عَزِيزٌ عَلِيمٌ ۚ إِنَّ اللَّهَ يَكُونُ مَعِ الْقَائِمِينَ صَابِرَةً يُغْلِبُوا مِائَتِينَ وَإِنْ يَكُنْ مِنْكُمْ أَلْفٌ يَغْلِبُوا أَلْفِينَ بِإِذْنِ اللَّهِ وَاللَّهُ مَعَ الصَّابِرِينَ ۝

اے نبی! مومنوں کو جنگ پر ابھارو اگر تم میں سے بیس (۲۰) صابر ہوں تو وہ دو سو (۲۰۰) پر غالب آئیں گے اور اگر سو (۱۰۰) آدمی ہوں تو وہ ہزار (۱۰۰۰) کافروں پر غالب رہیں گے کیونکہ وہ ایسے لوگ ہیں جو سمجھ نہیں رکھتے۔ 65 اب اللہ نے تمہارا بوجھ ہلکا کر دیا اور یہ بات واضح ہو گئی کہ تم میں کمزوری ہے پس اگر تم میں سے سو (۱۰۰) آدمی صابر ہوں تو وہ دو سو (۲۰۰) پر غالب رہیں گے اور اگر ہزار (۱۰۰۰) آدمی ایسے ہوں تو وہ اللہ کے حکم سے دو ہزار (۲۰۰۰) پر بھاری رہیں گے اور اللہ صبر کرنے والوں کے ساتھ ہے۔ (الانفال: ۶۵ تا ۶۹)

مسلمانوں کو قتال پر ابھارنے کی ہدایت:

اے پیغمبر اللہ کی تائید و نصرت اور ایسے جاں نثاروں کی موجودگی میں آپ کیلئے پریشانی کا کوئی موقعہ نہیں آپ کا کام صرف یہ ہے کہ اب چونکہ کفر سے لڑائی چھڑ چکی ہے اب حق و باطل کا فیصلہ معرکہ کارزار میں ہونے والا ہے اس لئے آپ مسلمانوں کو قتال پر ابھاریے انہیں اللہ کے وعدے یاد دلا کر ہر طرح کے دشمن دیں سے نبرد آزما ہونے کیلئے تیار کیجئے اور انہیں یہ یاد دلائیے کہ تم اپنی ذات میں کمزور صحیح لیکن اللہ تعالیٰ نے تمہارے اندر وہ بجلیاں بھری ہیں جن کا سامنا کرنا خس و خاشاک کے بس کی بات نہیں ہے۔ اس لئے تمہیں یہ معلوم ہونا چاہئے کہ تمہارا کام اتنا عظیم اور تمہارے عزائم اتنے بلند ہیں کہ تم اگر بیس آدمی صبر کی تصویر بن کر میدان کارزار میں اترو تو یقیناً جانو کہ تم دو سو پر غالب آ سکتے ہو اور اگر تمہاری تعداد ایک سو ہو تو تم ایک ہزار پر بھاری ہو یعنی تم میں سے ایک ایک فرد دوس کے مقابلے کیلئے کافی ہے۔ تمہارے اندر اللہ پر اعتماد اس کے وعدوں کا یقین، جان پر کھیل جانے کا جذبہ اور خطرات کے مقابلے میں استقامت، اس درجے کی ہے کہ تمہارا ایک ایک شخص دس پر بھاری ہے اور ایک سو، ایک ہزار پر غالب ہے۔ معلوم ہوتا ہے کہ اس میں دو ہاتھ ارشاد فرمائی جا رہی ہیں۔ ایک تو حکم دیا جا رہا ہے کہ تم دس گنا دشمن کے مقابلے میں بھی استقامت کا ثبوت دینا۔ دس گنا دشمن کے سامنے سے بھی تمہیں ہٹنے اور ہسپائی اختیار کرنے کی اجازت نہیں اور دوسری بات یہ ہے کہ بشارت دی جا رہی ہے کہ اگر تم دس گنا دشمن کے سامنے بھی صبر دکھاؤ گے اور جو صلے کا ثبوت دو گے تو ہم یقیناً تمہیں فتح عطا فرمائیں گے۔ بس شرط صرف ایک ہی ہے کہ تمہارے کسی عمل سے بے صبری کا اظہار نہ ہو۔ دشمن کی تعداد اور ان کی اسلحہ کی قوت دیکھ کر تمہارے دل میں خوف زدگی کے احساسات پیدا ہونے نہ پائیں۔ تم انسان ہوتے ہوئے میدان جنگ کی ضرورتوں سے بے نیاز نہیں رہ سکتے لیکن تمہیں یہ بات کبھی نہیں بھولنی چاہئے کہ افراد اور اسلحے میں طاقت پیدا کرنے والی اللہ کی ذات ہے۔ فیصلہ کن قوت نہ افراد ہیں نہ اسلحہ بلکہ وہ اللہ کی ذات ہے۔ وہ چاہے تو چڑھیوں سے ابرہہ جیسا لشکر تباہ کر دے اور چاہے تو فرعون جیسے طاقتور دشمن خدا کو بحر قلزم میں غرق

کردے۔ جب بھی کسی فوج کے دل میں یہ تصور اتر جائے کہ فیصلہ کن قوت اللہ کی ذات ہے اور وہ ہمیشہ اہل حق کا ساتھ دیتی ہے تو وہ باطل کی بڑی سے بڑی قوت کو بھی کبھی خاطر میں نہیں لاتی۔ وہ شعلہ بھی ہو تو خس و خاشاک کے ڈھیر کو جلا کر رکھ دیتا ہے اور جن شعلوں کو اللہ نے دنیا کی روشنی کا سامان کرنے اور کفر کے محلات کو جلانے کیلئے اٹھایا ہوا ان کی قوت کا کون اندازہ کر سکتا ہے۔ اقبال نے ٹھیک کہا:

وہ چنگاری بھلا خس و خاشاک سے کیونکر دب جائے
جسے حق نے کیا ہو نیتاں کے واسطے پیدا

مسلمان کافر پر بھاری کیوں ہوتا ہے؟

آیت کے آخر میں اس کی وجہ بھی بیان فرمائی کہ ایک مومن دس کافروں پر بھاری کیوں ہوتا ہے؟ فرمایا اس کی وجہ یہ ہے کہ کافر سمجھ بوجھ نہیں رکھتے۔ مفہوم اس کا یہ ہے کہ کافر یہ تو جانتا ہے کہ لڑنے کیلئے افرادی قوت درکار ہے اور اسلحہ کی قوت کے بغیر کوئی لڑائی جیتی نہیں جاسکتی۔ لیکن وہ یہ نہیں جانتا کہ حق اور باطل میں فرق کیا ہے۔ حق کی طاقتوں کا سررشتہ اللہ کے ہاتھوں میں ہوتا ہے اور باطل ہمیشہ شیطانی سہاروں سے کھڑا ہوتا ہے۔ کافر چاہے کیسی بہادری دکھائے مگر اس کے پیش نظر اپنی جان بچانا اور فتح حاصل کرنے کے سوا اور کوئی مقصد نہیں ہوتا۔ وہ امکانات کے سہارے آگے بڑھتا ہے۔ وہ زندگی سے پیار کرتا اور موت سے ڈرتا ہے۔ اگر اس کے سامنے چند لاشے گر جائیں تو وہ اپنی موت کا تصور کر کے حوصلہ چھوڑ دیتا ہے۔ اسے اس بات کا بالکل شعور نہیں ہے کہ کسی مقصد کی خاطر خون دینا اور بدرجہ آخر جان دے دینے میں کیا مزہ ہے؟ اس کے نزدیک انسانی منزل دنیوی نعمتیں ہیں اس کے ادراک سے یہ بات کوسوں دور ہے کہ موت کے بعد بھی ایسی نعمتیں میسر آسکتی ہیں جن کا خیال نہ کبھی کسی دل میں آیا، نہ کسی آنکھ نے انہیں دیکھا اور نہ کبھی کسی کان نے اس کی خوبصورتی کے متعلق کچھ سنا اور جسے اس بات کا یقین ہو جائے کہ اللہ کے راستے میں زندہ رہنا امانت کی ادائیگی ہے اور اس کے راستے میں مرجانا ابدی زندگی کی ضمانت ہے۔ دنیا میں قیام کی مدت گنے چنے چند سال ہیں اور آخرت کے قیام کی مدت ہمارے پیمانوں میں نہیں آسکتی۔ جس شخص کو موت کے بعد کی زندگی اور وہاں ملنے والی آسائشوں اور نعمتوں کا یقین آجائے وہ زندہ رہنے کیلئے نہیں مرنے کیلئے جیتتا ہے۔ زندگی کا حریص ہمیشہ کمزوری کا شکار ہوتا ہے اور موت سے کھیلنے والا زندگی سے بے نیاز ہو کر جب آگے بڑھتا ہے تو موت اس سے خائف ہو جاتی ہے۔ کافر چونکہ ان تصورات سے بالکل بے خبر ہے اور مومن کا اصل اسلحہ یہی تصورات ہیں اس لئے ایک مومن دس کے مقابلے میں بھی کیا سو کے مقابلے میں بھی کھڑا ہو سکتا ہے۔

مسلمانوں کی ذمہ داری میں تخفیف:

اس کے بعد تیسری آیت کریمہ میں فرمایا کہ مومن اور کافر کے اصل مقابلے کا معیار تو یہی ہے اور جب بھی مومن صبر کی ایسی قوت سے میدان میں اترے گا تو اللہ کا یہ وعدہ کہ وہ دس پر ایک مومن کو بھاری رکھے گا ضرور پورا ہوگا لیکن یہ بھی ایک امر واقعہ ہے کہ جیسے جیسے نظریاتی قوت میں وسعت آتی ہے اور حق کے پرستاروں کی تعداد بڑھتی جاتی ہے تو ان میں ایسے مخلصین بھی ہوتے ہیں جو اپنے اخلاص کے باوجود سابقوں الاولوں کے معیار کو برقرار نہیں رکھ سکتے کبھی نہ کبھی چھوٹی موٹی انسانی کمزوریاں مسلمانوں میں درآتی ہیں۔ اللہ تعالیٰ نے ان انسانی کمزوریوں کا لحاظ فرماتے ہوئے فرمایا کہ اللہ تعالیٰ نے اب تمہاری ذمہ داریوں میں کمی فرمادی ہے کہ تم میں ایسے لوگ بھی ہیں جو اس بات کو بہت گراں سمجھتے ہیں کہ ایک شخص دس کے مقابلے میں کیسے پورا تر سکتا ہے؟ اس لئے اللہ تعالیٰ نے اس تناسب کو کم فرماتے ہوئے اور ان کمزوریوں کا لحاظ کرتے ہوئے ارشاد فرمایا کہ اب ہم تمہیں حکم دیتے ہیں کہ اب اگر تمہاری تعداد ایک سو ہوگی تو اسے دوسو کے مقابلے میں ثابت قدم رہنا ہوگا اور اگر وہ ایک ہزار ہوں گے تو انہیں دو ہزار سے بے ساختہ مکرانا ہوگا۔ اب یہ قیامت تک کیلئے مسلمانوں پر لازم کر دیا گیا کہ تمہارا اصل معیار تو وہی ہے کہ تم اسے دس گنا دشمن سے بھی خوف نہ کھاؤ لیکن قیامت تک مسلمانوں کا معیار یکساں نہیں رہ سکتا اس لئے آخری معیار یہ ہے کہ اپنے دگنے دشمن کے مقابلے سے کبھی پسپائی اختیار نہ کرنا۔ کوشش کرنا کہ سیرت و کردار اور اللہ پر اعتماد اور ثابت قدمی اور جاں نثاری میں روز بروز اضافہ ہو اور تم اپنے دس گنا دشمن کے سامنے ٹھہرنے کا اپنے اندر حوصلہ پاؤ۔ لیکن تمہارا معیار

اس سے فروتر تو کبھی نہ ہونا چاہئے کہ تم اپنے دو گنا دشمن کے سامنے سے بھی فرار کا راستہ اختیار کرو اور اس بات کو ہمیشہ کیلئے یاد رکھو کہ حق و باطل کی کشمکش یا قوموں کے تصادم میں خوفزدگی ہمیشہ تباہی کی طرف لے جاتی ہے اور ایسی احتیاط جو بزدلی کو بھی شرمادے وہ تاریخ کا حلیہ بگاڑ دیتی ہے۔ جس قوم کے سربراہ اپنے سے بڑے دشمن کے مقابلے میں ہمیشہ وسائل اور اسباب کو سامنے رکھ کر سوچتے ہوں اور دشمن کے وسائل کی فراوانی کو دیکھتے ہوئے خوفزدگی کی بنیاد پر منصوبہ بندی کرتے ہوں ان سے زیادہ اپنی قوم کا دشمن اور کوئی نہیں ہو سکتا۔ جو قوم مرنے کا فیصلہ کر لیتی ہے اسے دنیا میں کوئی نہیں مار سکتا اور جو قوم بہر صورت زندہ رہنا چاہتی ہے وہ صرف ذلیل ہو کر زندہ رہ سکتی ہے عزت کی زندگی کا راستہ خطرات سے گزرتا ہے۔ آزادی اور سرفرازی کے نخلستان، اس سرزمین پر لہلہاتے ہیں جو شہیدوں کے خون سے سیراب ہوتی ہے۔ جو قوم حب دنیا میں مبتلا ہو کر یا موت سے ڈر کر خون دینے میں کوتاہی کرتی ہے وہ پھر ندامت کے آنسوؤں سے اپنی تاریخ لکھتی ہے جس کا کوئی عنوان عزت اور سر بلند نہیں ہوتا۔

جو دیکھی ہسٹری تو دل کو پھر کامل یقین آیا

جسے مرنا نہیں آیا اسے جینا نہیں آیا

وَاللَّهُ مَعَ الصَّابِرِينَ کا بھی مفہوم ہے۔

مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ يُفْضِنَ فِي الْأَرْضِ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ
وَاللَّهُ عَزِيزٌ حَكِيمٌ ﴿٦٤﴾

کسی نبی کیلئے یہ زیبا نہیں ہے کہ اس کے پاس قیدی ہوں جب تک وہ زمین میں دشمنوں کو اچھی طرح کچل نہ دیں۔ تم دنیا کا سامان چاہتے ہو اور اللہ آخرت چاہتا ہے اور اللہ غالب اور حکمت والا ہے۔

سیرت و کردار کا اعلیٰ ترین معیار:

گزشتہ آیات میں ہم نے پڑھا ہے کہ مسلمانوں کی سیرت و کردار کی تعمیر کیلئے اعلیٰ ترین معیار مسلمانوں کے سامنے رکھا جا رہا ہے اور یہ بتایا جا رہا ہے کہ مسلمان دنیا میں واحد گروہ ہیں جو اللہ کیلئے جیتے اور اللہ کے لئے مرتے ہیں۔ وہ نفع و ضرر کے تمام پیمانوں کو توڑ کر اور خواہشات دنیا سے منہ موڑ کر ایک ایسے راستے پر چل نکلے ہیں جس میں قدم قدم پر قیامتیں ہیں لیکن اس کی منزل اور انجام اللہ کی خوشنودی اور آخرت کی کامیابی ہے۔ وہ اسلام کا ایسا ہراول ہیں جس سے تاریخ وجود میں آئے گی اور دنیا ایسے انسانوں کو دیکھے گی جس کی نظیر اس سے پہلے چشم فلک نے نہیں دیکھی۔ اس پس منظر کو سامنے رکھتے ہوئے جب ہم پیش نظر آیت کریمہ کو دیکھتے ہیں تو صاف معلوم ہوتا ہے کہ مسلمانوں کی سیرت و کردار کا بلند معیار اللہ کو ایسا عزیز ہے کہ وہ اس میں معمولی کمی بھی برداشت کرنے کو تیار نہیں۔ مسلمان جب جنگ میں اترتے ہیں تو ان کے پیش نظر اعلائے کلمۃ الحق اور اللہ کی خوشنودی کے سوا اور کچھ نہیں ہوتا۔ لیکن جب اللہ تعالیٰ فتح عطا فرماتے ہیں تو لوگوں کو قیدی بنانا اور مالِ غنیمت کا ہاتھ آنا یہ جنگ کے معمولات میں سے ہے اور کسی قوم کو بھی اس سے گریز نہیں۔ لیکن اس سے فی الجملہ چونکہ دنیا اور دولت دنیا کی طرف رغبت معلوم ہوتی ہے اور بلند معیار سے زوال کے سفر کا خطرہ لاحق ہو جاتا ہے اس لئے پروردگار نے ایسی بات پر بھی سخت سزائیں فرمائی۔ حقیقت یہ ہے کہ اگر یہی باتیں کسی اور گروہ میں ہوتیں تو قابلِ قدر سمجھی جاتیں، لیکن مسلمانوں کی لگری اور عملی پاکیزگی کو دیکھتے ہوئے اسے بھی قابلِ گرفت سمجھا گیا۔ ہم جانتے ہیں کہ استاد اور شاگرد کی سطح کبھی یکساں نہیں ہوتی، راہنماؤں اور پیچھے چلنے والوں سے ایک جیسے معیار کا تقاضا نہیں کیا جاتا۔ علماء اور مشائخ اور سیاسی لیڈروں کو کبھی ایک ترازو میں نہیں تو لاجا تا۔ اسی طرح وہ امت جو دنیا کی سیادت کیلئے اٹھائی جا رہی ہے اسے چونکہ مینارہ نور بن کر زندگی گزارنی ہے اور امتوں کیلئے سنگ ہائے میل چھوڑنے ہیں۔ ان کی معمولی فرد گزشتہ بھی دور رس اثرات کی حامل ہو سکتی ہے۔ اس لئے ان پر گرفت فرمائی اور سخت گرفت فرمائی حالانکہ بات صرف اتنی ہے کہ جب جنگ بدر ختم ہوئی تو مسلمانوں نے اگرچہ بھاگنے والوں کا تعاقب بھی کیا لیکن ایسا معلوم ہوتا ہے کہ ان کی زیادہ توجہ تعاقب کی بجائے مالِ غنیمت اکٹھا کرنا اور دشمن کے افراد کو گرفتار کرنے کی

طرف رہی۔ بجائے اس کے کہ وہ قتل عام کے ذریعے ان کی طاقت ہمیشہ کیلئے توڑ دیتے انہوں نے گرفتار کر کے ان کی زندگیاں محفوظ کر دیں اور مال غنیمت سمیٹ لینے میں اس لئے بھی زیادہ دلچسپی لی کیونکہ مسلمان بری طرح وسائل کی کمیابی کا شکار تھے اور جب ان گرفتار قیدیوں کی قسمت کا فیصلہ کرنے کا وقت آیا تو بجائے ان کی طاقت کچلنے کے فدیہ لے کر انہیں چھوڑ دیا گیا۔ پروردگار نے ان پر گرفت فرماتے ہوئے ارشاد فرمایا کہ ایسا معلوم ہوتا ہے کہ مسلمان اپنی اہمیت و فراست اور تقویٰ اور للہیت کے باوجود ابھی تک نبی کریم ﷺ کے اصل ہدف کو سمجھ نہیں سکے۔ ان کا گمان یہ ہے کہ ہم مال اس لئے لے رہے ہیں تاکہ آئندہ دشمنوں سے جنگوں کی تیاری کر سکیں اور قیدیوں سے حسن سلوک اس لئے کر رہے ہیں ممکن ہے وہ اسلام کی آغوش میں آجائیں۔ لیکن وہ اس بات کو نہیں سمجھ سکے کہ اللہ کا نبی دنیا میں نہ قیدیوں کو گرفتار کرنے کیلئے آتا ہے اور نہ مال و دولت کو جمع کرنے کیلئے۔ اس کے پیش نظر دشمن کی قوت کو توڑ کر اللہ کے دین کو غالب کرنا ہے۔ وہ تخت و تاج کا طلب گار نہیں بلکہ وہ جھونپڑے میں رہ کر زمین پر اللہ کے نام کو بلند کرنا چاہتا ہے۔ مسلمانوں کو خوب معلوم ہے کہ قیدیوں کا ایک ایک فرد واپس جا کر کفر کی طاقت ثابت ہوگا اور کفر از سر نو شیرازہ بندی بھی کرے گا اور منصوبہ بندی بھی۔ اگر ان کی طاقت کو کچل دیا جاتا تو پہلی ہی جنگ ان کی طاقت توڑنے کیلئے کافی تھی۔ اصل بات یہ ہے کہ مسلمان اپنی ساری للہیت کے باوجود ابھی تک دنیا کی طلب اور دنیا کی محبت سے کنارہ کش نہیں ہو سکے۔ درحقیقت یہ ایک ایسی فطری طلب ہے جس سے مکمل کنارہ کشی ممکن ہی نہیں۔ لیکن جس قدر کنارہ کشی ہو سکے اس کی اگر امید کی جاسکتی ہے تو مسلمانوں ہی سے کی جاسکتی ہے کیونکہ:

طلب جس کی صدیوں سے تھی زندگی کو
وہ راز اس نے پایا انہیں کے جگر میں

لَوْ لَا كَتَبَ مِنَ اللَّهِ سَبَقَ لَمَسْكُمْ لِيَمَّا أَخَذْتُمْ عَذَابَ عَظِيمٍ ۝

اگر اللہ کا نوشتہ سبقت نہ کر چکا ہوتا تو جو کچھ تم لوگوں نے لیا ہے اس کی پاداش میں تمہیں بڑا عذاب پہنچتا۔ ﴿الانفال: ۶۸﴾

اس آیت کریمہ میں پروردگار نے مسلمانوں کو سخت تنبیہ فرمائی ہے اور یہ ایسی تنبیہ ہے جو اس کے علاوہ قرآن کریم میں مسلمانوں کو کہیں نہیں فرمائی گئی۔ سوال یہ ہے کہ تنبیہ کس بات پر ہے؟
دوسری بات اس آیت کریمہ میں یہ ہے کہ مسلمان عذاب عظیم کا شکار ہو جاتے اگر اس سے پہلے اللہ کا نوشتہ نہ لکھا جا چکا ہوتا۔ سوال یہ ہے کہ یہ نوشتہ کیا ہے؟

مسلمانوں کو تنبیہ:

جہاں تک پہلے سوال کا تعلق ہے اس کا جواب تو پچھلی آیت کریمہ میں موجود ہے اس میں صاف فرمایا گیا ہے کہ تم دنیا کا سامان چاہتے حالانکہ اللہ آخرت چاہتا ہے۔ یہ ایک ایسا جرم ہے جو کسی اور قوم سے ہو تو شاید قابل معافی ہو، لیکن مسلمانوں سے اس کا صدور قیامت سے کم نہیں کیونکہ دنیا کا ہر فرد اور ہر قوم دنیا کی مسافر ہے۔ ہر مسافر کے پیش نظر ضروریات زندگی ہی نہیں بلکہ دولت و دنیا کا حصول ہے۔ دنیا کی محبت سے آزاد ہو جانا دنیا میں کر ممکن دکھائی نہیں دیتا، اس لئے لوگوں نے ترک دنیا یعنی رہبانیت کا راستہ اختیار کیا۔ جو سراسر انسانی فطرت اور اللہ کی مشیت کے خلاف ہے۔ لیکن اس کے خطرناک نتائج سے کسی کو انکار نہیں اگر دنیا اور آخرت کی طلب میں توازن باقی نہ رہے تو دنیا طلبی انسانی زندگی کا مقصد تبدیل کر دیتی ہے۔ اس ادب ضروری ہے کہ کوئی قوم ایسی اٹھائی جائے جو دنیا سے تعلق کو ضبط میں رکھے۔ وہ اسے زیادہ سے زیادہ ضرورت کا درجہ دے، لیکن ہدف اور منزلت آخرت ہو۔ مسلمان اسی کا بڑا عظیم کیلئے اٹھائے گئے ہیں، اگر وہ بھی اس صراط مستقیم پر نہ چل سکیں تو پھر ہدایت کا نور بجھ جائے گا۔ انسانی راہنمائی کیلئے ذریعہ باقی نہ رہے گا۔ اس لئے اس پر سخت تنبیہ فرمائی گئی۔ البتہ ایہ بات دیکھنے کی ہے کہ مسلمانوں نے جب بدر میں کس چیز کو ترجیح دی تھی جسے دنیا طلبی کیا ہے؟ ہمارے محترم مفسرین نے بعض روایات کے حوالے سے لکھا ہے کہ مال غنیمت تم سے پہلے کسی قوم اور کسی امت کے لئے حلال نہیں تھا۔ بدر

موقعہ میں جب مسلمان مالِ فہیمت اکٹھا کرنے میں لگ گئے حالانکہ ابھی تک ان کے لئے مالِ فہیمت حلال نہیں کیا گیا تھا۔ اس پر یہ آیت نازل ہوئی کہ مالِ فہیمت کے حلال ہونے کا حکم نازل ہونے سے پہلے مسلمانوں کا یہ اقدام ایسا گناہ تھا کہ اس پر عذاب آجانا چاہئے اسی طرح ابھی تک فدیہ لے کر قیدیوں کو چھوڑنے کا حکم بھی نازل نہیں ہوا تھا۔ اس لئے قیدیوں سے فدیہ لینا ایک طرح سے حدود سے تجاوز کرنا تھا۔ لیکن اس بات پر ایک اعتراض ہوتا ہے کہ اگر مالِ فہیمت یا فدیہ لینا حلال نہیں تھا یا اس کی حلیت کا حکم نازل نہیں ہوا تھا تو آنحضرت ﷺ اور جلیل القدر صحابہ رضی اللہ عنہم نے اس کا فیصلہ کیسے فرمایا؟

نوشتہ سے مراد:

جہاں تک دوسرے سوال کا تعلق ہے کہ وہ نوشتہ کیا تھا جس کی وجہ سے عذاب نل گیا؟ ہمارے قدیم مفسرین کا خیال ہے کہ اس سے مراد اللہ تعالیٰ کا وہ حکم ہے جو لوح محفوظ میں لکھا ہوا ہے کہ اس امت کیلئے مالِ فہیمت حلال کیا جائے گا اور وہ حکم عنقریب نازل ہونے ہی والا تھا۔ اس حکم کی وجہ سے مسلمانوں سے عذاب نال دیا گیا۔

ایک دوسری تحقیق صاحب تفسیر القرآن کی ہے وہ لکھتے ہیں:

(میرے نزدیک اس مقام کی صحیح تفسیر یہ ہے کہ جب بدر سے پہلے سورہ محمد میں جنگ کے متعلق جو ابتدائی ہدایات دی گئی تھیں ان میں یہ ارشاد ہوا تھا کہ:

فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ ۗ حَتَّىٰ إِذَا أَنتَحَمْتُمُوهُمْ فَشُدُّوا الْوَتَانَ لِيُؤَمِّرَ اللَّهُ لِيَأْتِيَكُمْ وَالْكَافِرِينَ ۗ
حَتَّىٰ تَضَعَ الْحَرْبُ أَوْزَارَهَا ۗ (محمد: ۴)

اس ارشاد میں جنگی قیدیوں سے فدیہ وصول کرنے کی اجازت تو دے دی گئی تھی لیکن اس کے ساتھ شرط یہ لگائی گئی تھی کہ پہلے دشمن کی طاقت کو اچھی طرح کچل دیا جائے پھر قیدی پکڑنے کی فکر کی جائے۔ اس فرمان کی رو سے مسلمانوں نے بدر میں جو قیدی گرفتار کیے اور اس کے بعد جو ان سے فدیہ وصول کیا وہ تھا تو اجازت کے مطابق مگر غلطی یہ ہوئی کہ ”دشمن کی طاقت کو کچل دینے“ کی جو شرط مقدم رکھی گئی تھی اسے پورا کرنے میں کوتاہی کی گئی۔ جنگ میں جب قریش کی فوج بھاگ نکلی تو مسلمانوں کا ایک بڑا گروہ فہیمت کو لوٹنے اور کفار کے آدمیوں کو پکڑ پکڑ کر باندھنے میں لگ گیا اور بہت کم آدمیوں نے دشمنوں کا تعاقب کیا حالانکہ اگر مسلمان پوری طاقت سے ان کا تعاقب کرتے تو قریش کی طاقت کا اسی روز خاتمہ ہو گیا ہوتا۔ اسی پر اللہ تعالیٰ عتاب فرما رہا ہے اور یہ عتاب نبی ﷺ پر نہیں ہے بلکہ مسلمانوں پر ہے۔ فرمان مبارک کا منشا یہ ہے کہ ”تم لوگ ابھی نبی کے مشن کو اچھی طرح نہیں سمجھے ہو نبی کا اصل کام یہ نہیں ہے کہ فدیہ لے اور خزانہ وصول کر کے خزانے بھرے بلکہ اس کے نصب العین سے جو چیز براہ راست تعلق رکھتی ہے وہ صرف یہ ہے کہ کفر کی طاقت ٹوٹ جائے۔ مگر تم لوگوں پر بار بار دنیا کا لالچ غالب ہو جاتا ہے پہلے دشمن کی اصل طاقت کے بجائے قائلے پر حملہ کرنا چاہا پھر دشمن کا سر کچلنے کے بجائے فہیمت لوٹنے اور قیدی پکڑنے میں لگ گئے پھر فہیمت پر جھگڑنے لگے۔ اگر ہم پہلے فدیہ وصول کرنے کی اجازت نہ دے چکے ہوتے تو اس پر تمہیں سخت سزا دیتے۔ خیر اب جو کچھ تم نے لیا ہے وہ کھا لو مگر آئندہ ایسی روش سے بچتے رہو جو اللہ کے نزدیک ناپسندیدہ ہے۔“ میں اس رائے پر کافی چکا تھا کہ امام ہمام کی کتاب احکام القرآن میں یہ دیکھ کر مجھے مزید اطمینان حاصل ہوا کہ امام موصوف بھی اس تاویل کو کم از کم قابل لحاظ ضرور قرار دیتے ہیں پھر سیرت ابن ہشام میں یہ روایت نظر سے گزری کہ جس وقت مجاہدین اسلام مالِ فہیمت لوٹنے اور کفار کے آدمیوں کو پکڑ پکڑ کر باندھنے میں لگے ہوئے تھے نبی ﷺ نے دیکھا کہ حضرت سعد بن معاذ رضی اللہ عنہ کے چہرے پر کچھ کراہت کے آثار ہیں۔ حضور نے ان سے دریافت فرمایا کہ ”اسے سعد معلوم ہوتا ہے کہ لوگوں کی یہ کارروائی تمہیں پسند نہیں آرہی ہے۔“ انہوں نے عرض کیا ”جی ہاں یا رسول اللہ! یہ پہلا معرکہ ہے جس میں اللہ تعالیٰ نے اہل شرک کو شکست دلوائی ہے“ اس موقع پر انہیں قیدی بنا کر ان کی جانیں بچالینے سے زیادہ بہتر یہ تھا کہ ان کو خوب کچل ڈالا جاتا۔ (جلد ۲، صفحہ ۲۸-۲۸) ﴿

اس ناچیز کے خیال میں دونوں تحقیقات میں کوئی بنیادی فرق نہیں صرف تعبیر کا اختلاف ہے۔ صاحب تفہیم القرآن اصل کوتاہی انخان فی الارض میں کوتاہی کو قرار دیتے ہیں اور جمہور مفسرین مال غنیمت اور فدیہ یعنی دنیا کا مال لینے کو اصل غلطی سمجھتے ہیں اور دوسری یہ بات کہ صاحب تفہیم القرآن کی تحقیق کا دارومدار ”سورہ محمد“ کی آیت پر ہے۔ لیکن اس کیلئے بنیادی شرط یہ ہے کہ ”سورہ محمد“ کو ”سورہ الانفال“ پر مقدم مانا جائے جبکہ اہل علم میں اس معاملے میں اختلاف ہے کہ دونوں سورتوں میں نزول کے اعتبار سے تقدم کسے حاصل ہے۔

فَكُلُوا مِمَّا غَنِمْتُمْ حَلَالًا طَيِّبًا ۚ وَاتَّقُوا اللَّهَ ۗ إِنَّ اللَّهَ خَفِيزٌ رَّحِيمٌ ۝

پس کھاؤ اس سے جو تمہیں غنیمت سے ملا ہے، وہ حلال اور پاک ہے اور اللہ سے ڈرتے رہو یقیناً اللہ درگزر کرنے والا اور رحم فرمانے والا ہے۔ (الانفال: ۶۹)

مال غنیمت سے متعلق حکم:

گزشتہ دو آیتوں میں چونکہ مال غنیمت حاصل کرنے پر مسلمانوں پر سخت تنقید کی گئی جس سے بظاہر یہ شبہ ہوتا ہے کہ شاید مال غنیمت مسلمانوں کے لئے حلال نہیں اور سابقہ مذاہب کی روایات سے بھی یہ ثابت ہوتا ہے کہ سابقہ مذاہب میں مال غنیمت سے فائدہ اٹھانا حلال نہیں تھا بلکہ جنگ میں فتح کے بعد جو مال غنیمت مسلمانوں کو ملتا تھا وہ بجائے اس سے فائدہ اٹھانے کے اسے کسی بلند جگہ پر رکھ دیتے تھے، اگر اللہ کو مسلمانوں کی وہ فتح قبول ہوتی تو آسمان سے ایک آگ نازل ہوتی وہ اس مال غنیمت کو جلا دیتی۔ اس کا مطلب یہ تھا کہ اللہ تعالیٰ نے اسے قبول فرمایا اور اگر مال غنیمت جلا یا نہ جاتا تو اس کا مطلب یہ تھا کہ اللہ نے اسے قبول نہیں فرمایا، پھر وہ مال وہیں پڑا رہ جاتا، مسلمان اسے منحوس سمجھتے اور کوئی اس کے قریب نہ جاتا۔ ان روایات سے یہ شبہ ہوتا تھا کہ شاید اب بھی مال غنیمت مسلمانوں کیلئے حلال نہیں ہے۔ اس لئے اس آیت کریمہ میں اس شبہ کو دور کرتے ہوئے فرمایا گیا ہے کہ

﴿تمہیں جو مال غنیمت ملا ہے اسے شوق سے کھاؤ وہ تمہارے لئے حلال بھی ہے، پاکیزہ بھی﴾

تنقید اس بات پر نہیں کہ مال غنیمت حلال ہے یا نہیں بلکہ تنقید اس بات پر ہے کہ تم نے دشمن کی قوت توڑنے سے پہلے مال غنیمت جمع کرنا شروع کر دیا۔ اس طرح سے ایک ایسی چیز کو ترجیح دی جو ترجیح کے قابل نہ تھی۔ مزید فرمایا کہ یہ حلال بھی ہے اور طیب بھی اس لئے کہ حلال اور حرام ٹھہرانا یہ سراسر اللہ کا اختیار ہے چنانچہ اس نے جب اسے مسلمانوں کے لئے جائز قرار دے دیا تو اب اس کے حلال ہونے میں کوئی شبہ نہ رہا اور اسی طرح جس چیز کو پروردگار حلال کر دیتے ہیں وہ پاکیزہ بھی ٹھہرتی ہے کیونکہ مسلمانوں کیلئے تمام پاکیزہ نعمتیں حلال کی گئی ہیں اور جن چیزوں میں کسی طرح کی نجاست پائی جاتی ہے چاہے وہ عقیدے کی نجاست ہو یا خلطی نجاست ان چیزوں کو اللہ نے حرام قرار دے دیا ہے۔ اس لئے تمام نجاست کو حرام قرار دیا گیا ہے اور غیر اللہ کے نام پر بن کے جانے والے یا ذبح کئے جانے والے جانور حرام قرار دیئے گئے ہیں کیونکہ ان میں عقیدے کی گندگی پائی جاتی ہے۔ آیت کے آخر میں فرمایا کہ اللہ درگزر کرنے والا اور رحم کرنے والا ہے کہ مسلمانوں سے مال غنیمت کے معاملے میں اگرچہ جلد بازی میں کچھ کوتاہیاں ہو گئیں لیکن اللہ تعالیٰ انہیں معاف فرما چکا ہے، اب وہ سرتاسر اللہ کے رحم کے مستحق ہیں۔

يَا أَيُّهَا النَّبِيُّ قُلْ

لَسَنُ فِي أَيْدِيكُمْ مِنَ الْأَسْرِ ۚ إِنَّ يَعْلَمُ اللَّهُ فِي قُلُوبِكُمْ خَيْرًا ۖ أَيْوَتِكُمْ خَيْرًا مِّمَّا أَخَذَ مِنْكُمْ وَيَغْفِرْ لَكُمْ وَاللَّهُ

غَفُورٌ رَّحِيمٌ ﴿٤٠﴾ وَإِنْ يُرِيدُ وَإِخْيَانَتِكَ فَقَدْ خَانُوا اللَّهَ
 مِنْ قَبْلُ فَأَمْكَنَ مِنْهُمْ وَاللَّهُ عَلَيْهِمْ حَكِيمٌ ﴿٤١﴾ إِنَّ الَّذِينَ
 آمَنُوا وَهَاجَرُوا وَجْهَهُمْ وَإِبَاءَ مَالِهِمْ وَأَنْفُسِهِمْ فِي سَبِيلِ
 اللَّهِ وَالَّذِينَ أَوْوَانُوا آلَكَ بَعْضُهُمْ أَوْلِيَاءُ بَعْضٌ
 وَالَّذِينَ آمَنُوا وَلَمْ يَهَاجِرُوا أَمْالَهُمْ مَنْ وَلَا يَتَمَنَّاهُمْ
 شَيْءٌ حَتَّىٰ يَهَاجِرُوا وَإِنْ اسْتَنْصَرُواكُمْ فِي الدِّينِ فَعَلَيْكُمْ
 النَّصْرُ الْأَعْلَىٰ قَوْمِ بَيْنَكُمْ وَبَيْنَهُمْ مِيثَاقٌ وَاللَّهُ بِمَا
 تَعْمَلُونَ بَصِيرٌ ﴿٤٢﴾ وَالَّذِينَ كَفَرُوا بَعْضُهُمْ أَوْلِيَاءُ بَعْضٌ
 إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ ﴿٤٣﴾ وَ
 الَّذِينَ آمَنُوا وَهَاجَرُوا وَجْهَهُمْ وَإِنِّي سَبِيلِ اللَّهِ وَالَّذِينَ
 أَوْوَانُوا آلَكَ هُمُ الْبُؤْسُونَ حَقًّا لَهُمْ مَغْفِرَةٌ وَ
 رِزْقٌ كَرِيمٌ ﴿٤٤﴾ وَالَّذِينَ آمَنُوا مِنْ بَعْدِ وَهَاجَرُوا وَجْهَهُمْ
 مَعَكُمْ فَأُولَئِكَ مِنْكُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ
 فِي كِتَابِ اللَّهِ إِنَّ اللَّهَ بِكُلِّ شَيْءٍ عَلِيمٌ ﴿٤٥﴾

اے نبی! کہہ دیجئے ان سے جو آپ ہاتھوں میں قیدی ہیں، اگر اللہ تمہارے دلوں میں کوئی بھلائی پائے گا تو جو کچھ تم لیا گیا ہے اس سے بہتر تم کو وہ عطا فرمائے گا اور تمہیں بخش دے گا اور اللہ بخشنے والا اور مہربان ہے۔ اور اگر تم سے بد عہدی کریں گے تو اس سے پہلے انہوں نے اللہ سے بد عہدی کی تو اللہ نے تم کو ان پر قابو دے دیا اور اللہ عظیم و حکیم ہے۔ بیشک جو لوگ ایمان لائے اور جنہوں نے ہجرت کی اور جہاد کیا اپنی جان و مال سے اللہ کی راہ میں اور وہ لوگ جنہوں نے پناہ دی اور مدد کی یہی لوگ باہم دگر ایک دوسرے کے ولی ہیں۔ رہے وہ لوگ جو ایمان تو لائے لیکن انہوں نے ہجرت نہیں کی تمہارا ان سے کوئی رشتہ ولایت نہیں۔ یہاں تک کہ وہ ہجرت کریں اور اگر وہ مدد طلب کریں تم سے دین کے معاملے میں تو تم پر مدد واجب ہے مگر یہ کہ یہ مدد کسی ایسی قوم کے مقابلے میں ہو جن کے ساتھ تمہارا معاہدہ ہو اور اللہ جو کچھ تم کرتے ہو اس کو دیکھ رہا ہے۔ اور جن لوگوں نے کفر کیا وہ آپس میں ایک دوسرے کے ولی ہیں۔ اگر تم یہ نہ کرو گے تو زمین میں فتنہ اور بڑا فساد مچے گا۔ اور جو لوگ ایمان لائے اور ہجرت کی اور اللہ کی راہ میں جہاد کیا اور وہ لوگ جنہوں نے پناہ دی اور مدد کی یہی لوگ بچے مومن ہیں۔ ان کیلئے مغفرت اور باعزت روزی ہے۔ اور جو ایمان لائیں اس کے بعد اور ہجرت کریں اور تمہارے ساتھ جہاد میں شریک ہوں تو وہ بھی تم ہی میں سے ہیں اور رحمی رشتے والے اللہ کے قانون میں ایک دوسرے کے زیادہ حقدار ہیں، بیشک اللہ ہر چیز کا علم رکھنے والا ہے۔ (۷۰ تا ۷۵) (رکوع: ۱۰)

يَا أَيُّهَا النَّبِيُّ قُلْ لِمَنْ فِي أَيْدِيكُمْ مِنَ الْأَسْرَىٰ إِنَّ يُعْلَمَ اللَّهُ فِي قُلُوبِكُمْ خَيْرًا يُؤْتِيكُمْ خَيْرًا مِمَّا أُخِذَ مِنْكُمْ وَيَغْفِرَ لَكُمْ وَاللَّهُ غَفُورٌ رَحِيمٌ ۝ وَإِنْ يُرِيدُوا خِيَانَتَكَ فَقَدْ خَانُوا اللَّهَ مِنْ قَبْلُ فَأَمْكَنَ مِنْهُمْ وَاللَّهُ عَلِيمٌ حَكِيمٌ ۝

اے نبی! کہہ دیجئے ان سے جو آپ کے ہاتھوں میں قیدی ہیں، اگر اللہ تمہارے دلوں میں کوئی بھلائی پائے گا تو جو کچھ تم سے لیا گیا ہے اس سے بہتر تم کو وہ عطا فرمائے گا اور تمہیں بخش دے گا اور اللہ بخشنے والا اور مہربان ہے۔ اور اگر تم سے بد عہدی کریں گے تو اس سے پہلے انہوں نے اللہ سے بد عہدی کی تو اللہ نے تم کو ان پر قابو دے دیا ہے اور اللہ عظیم و حکیم ہے۔ (الانفال: ۷۰، ۷۱)

بدر کے قیدیوں سے خطاب:

ان آیات کریمہ میں جنگ بدر میں پکڑے قیدیوں سے آنحضرت ﷺ کے واسطے سے خطاب فرمایا جا رہا ہے۔ جس میں ان کیلئے ایک پیغام بھی ہے اور ہمکنی بھی۔ پیغام یہ ہے کہ تمہاری واضح اکثریت ان لوگوں پر مشتمل ہے جنہوں نے اسلام کا راستہ روکنے اور مسلمانوں کی اذیت رسانی میں کوئی کمی نہیں چھوڑی تمہارے لگائے ہوئے زخم ابھی تک مسلمانوں کے دلوں پر تازہ ہیں اور پھر جنگ بدر کی صورت میں تمہارا حملہ بجائے خود مسلمانوں کے استیصال کیلئے تھا تم یہ تصور بھی نہیں کر سکتے تھے کہ تمہیں ایسی رسوا کن ہزیمت سے واسطہ پڑے گا۔ تمہاری تاریخ اور تمہارے کارنامے بار بار سفارش کر رہے ہیں کہ تمہیں زندہ نہ چھوڑا جائے اور اگر تمہیں زندہ چھوڑا گیا تو تم واپس جا کر اسلام اور مسلمانوں کی بیخ کنی کے سوا اور کچھ نہیں کرو گے۔ لیکن اس کے باوجود اللہ کے نبی اور اس کے ساتھیوں نے تم سے فدیہ لے کر آزاد کر دینے کا فیصلہ کیا ہے۔ یہ ایک ایسی نعمت غیر مترقبہ اور ایسا احسان عظیم ہے جس کا تصور بھی تمہارے دلوں میں نہیں گزرا ہوگا۔ لیکن یہ احسان تم پر اس لئے کیا گیا ہے تاکہ تمہیں اندازہ ہو جائے کہ اسلام دنیا میں گردنیں کاٹنے اور ملکوں پر قبضہ کرنے کیلئے نہیں آیا بلکہ اس کے پیش نظر ایک ایسا انقلاب ہے جس کے نتیجے میں انسان کے اندر تبدیلی آئے اور وہ اپنے کفر و تجرد اور غفلت سے نکل کر اللہ کے آستانے پر جھک جائے اور وہ ہدایت کا راستہ اختیار کر کے دنیا اور آخرت کی تباہی سے بچ جائے۔ تمہیں زندہ رہنے کا موقعہ اس لئے دیا جا رہا ہے کہ تم آزاد ہو کر آزادانہ سوچ کے بعد خوش دلی سے یہ فیصلہ کرو کہ اسلام اور اللہ کی اطاعت بہتر ہے یا کفر اور شرک؟ اور پھر اگر تم صحیح فیصلہ کرنے میں کامیاب ہو جاؤ تو یاد رکھو ایک طرف تو اللہ تعالیٰ تمہیں جہنم سے آزادی دے کر جنت کا وارث بنا دے گا اور دوسری طرف فدیہ کی صورت میں جو کچھ تم سے حقیر مال لیا گیا ہے اس سے بہت زیادہ تمہیں واپس کرے گا۔ چنانچہ جن لوگوں نے اس کے بعد اسلام قبول کیا اس میں سے ایک ایک شخص کی زندگی اس سچائی کی منہ بولتی

تصویر تھی اور حضرت عباس رضی اللہ عنہ کا واقعہ جو مفسرین نے اس آیت کے شان نزول کے طور پر بیان کیا ہے وہ بجائے خود اس کی وضاحت کیلئے کافی ہے۔
 حضرت عباس رضی اللہ عنہ بھی بدر کے قیدیوں میں شامل تھے چنانچہ جب ان سے فدیہ کا مطالبہ کیا گیا تو انہوں نے آنحضرت صلی اللہ علیہ وسلم سے گزارش کی کہ میں اپنے ساتھ سات سو گنی سونا لے کر آیا تھا جو مسلمانوں نے میری گرفتاری کے وقت مجھ سے لے لیا۔ آپ فدیہ کی رقم میرے اس مال میں سے کاٹیں۔ آنحضرت صلی اللہ علیہ وسلم نے فرمایا کہ آپ یہ مال کفر کی مدد اور کافروں پر خرچ کرنے کیلئے لائے تھے چنانچہ آپ کی گرفتاری کے ساتھ وہ مال بھی مال غنیمت بن گیا اب وہ مال مسلمانوں کا ہے آپ کا اس پر کوئی حق نہیں۔ مزید فرمایا کہ آپ کے دو بیٹے بھی مسلمانوں کی قید میں ہیں، عقیل بن ابی طالب اور نوفل بن حارث، ان دونوں کا فدیہ بھی آپ ادا کیجئے کیونکہ وہ اپنے طور پر فدیہ ادا نہیں کر سکتے اور آپ ان کے ولی اور بزرگ ہیں اس لئے آپ کو ان کا زبردیہ ادا کرنا چاہئے۔ حضرت عباس رضی اللہ عنہ نے کہا کہ اگر آپ اتنا مالی بار مجھ پر ڈالیں گے تو مجھے واپس جا کر قریش سے بھیک مانگنا پڑے گی کیونکہ میں اس کے بعد بالکل فقیر ہو جاؤں گا۔ آنحضرت صلی اللہ علیہ وسلم نے فرمایا کہ آپ نے مکہ سے روانگی کے وقت جو مال اپنی زوجہ ام الفضل کو دیا تھا وہ مال بھی تو آپ کا ہے۔ حضرت عباس نے حیران ہو کر کہا: آپ کو یہ کیسے معلوم ہوا؟ کیونکہ میں نے وہ مال رات کی تاریکی اور تہائی میں اپنی بیوی کے سپرد کیا تھا، کوئی تیسرا آدمی اسے دیکھنے والا نہ تھا۔ آپ نے فرمایا کہ مجھے میرے رب نے اس کی تفصیل بتائی ہے۔ حضرت عباس رضی اللہ عنہ جو پہلے ہی آپ سے مخلصانہ تعلق رکھتے تھے یہ جواب سن کر ان کی عقیدت میں اور اضافہ ہو گیا اور انہیں یقین ہو گیا کہ آپ واقعی اللہ کے رسول ہیں۔ آپ اسی وقت اسلام کا اظہار کرنا چاہتے تھے لیکن ان کیلئے مشکل یہ تھی کہ ان کا بہت سا روپیہ قریش کے ذمہ قرض تھا۔ اگر وہ اس وقت مسلمان ہونے کا اعلان کر دیتے تو وہ روپیہ مارا جاتا اور مزید یہ بات بھی کہ آنحضرت صلی اللہ علیہ وسلم یہ پسند نہیں فرماتے تھے کہ کوئی قیدی قید سے مجبور ہو کر اسلام قبول کرنے کا اعلان کرے۔ فتح مکہ سے پہلے حضرت عباس رضی اللہ عنہ نے ایک دفعہ پھر اپنے اسلام کے اظہار اور ہجرت کی آنحضرت صلی اللہ علیہ وسلم سے اجازت چاہی لیکن آپ نے ان کو یہی مشورہ دیا کہ آپ مکہ میں رہیں تاکہ ہمیں قریش کے حالات کی اطلاع ملتی رہے۔

قرآن کریم کا یہ پیغام کہ قیدیوں سے جو کچھ لیا گیا ہے اس سے بہتر ان کو دیا جائے گا اس کے بارے میں حضرت عباس رضی اللہ عنہ کہتے ہیں کہ میں تو اس وعدہ کا ظہور اپنی آنکھوں سے دیکھ چکا ہوں کیونکہ مجھ سے بیس اوقیہ سونا فدیہ میں لیا گیا تھا۔ اس وقت میرے بیس غلام مختلف جگہوں میں تجارت کر رہے ہیں اور کسی کا کاروبار بیس ہزار درہم سے کم نہیں ہے اور اس پر مزید انعام یہ ہے کہ مجھے حجاج کو آپ زم زم پلانے کی خدمت سپرد کی گئی ہے جو میرے نزدیک ایسا گراں قدر کام ہے کہ سارے مکہ کے اموال بھی اس کے مقابلہ میں بیچ ہیں۔

دوسری آیت کریمہ میں مسلمانوں کے ایک خدشے کا جواب دیا گیا ہے کہ اگر مسلمان یہ سمجھتے ہیں کہ قیدی آزادی کے بعد وطن جا کر اپنے وعدوں کا ایفا نہیں کریں گے اور مسلمانوں کے احسانات کو یکسر نظر انداز کر کے پھر مسلمانوں کی دشمنی اور اسلام کو نقصان پہنچانے کا کام شروع کر دیں گے تو اس سلسلہ میں میں آنحضرت صلی اللہ علیہ وسلم اور مسلمانوں کو تسلی دی گئی ہے اور قیدیوں کو دھمکی دی گئی ہے۔ تسلی کا مضمون یہ ہے کہ اگر یہ آپ سے واپس جا کر خیانت کریں اور آپ کے احسانات سے یکسر بے وفائی برتیں تو اس میں نئی بات کیا ہے؟ یہ تو پہلے بھی ایسا کر چکے ہیں۔ اللہ نے ان پر کیسے کیسے احسانات کئے، انہیں حرم کا مکیں بنایا، حرم کی پاسبانی ان کے حوالے کی، ملبہ ابراہیم کی وراثت ان کے سپرد کی گئی۔ انہوں نے نہ حرم کے تقدس کا خیال کیا اور نہ ملبہ ابراہیم کے بگاڑ سے باز آئے۔ بدر میں جو کچھ بھی ان کے ساتھ ہوا یہ اسی بے وفائی کی پہلی سزا ہے اور اگر اب بھی یہ اس طرز عمل سے باز نہ آئے تو ایسے پیغمبر ایسے آپ کا کچھ نہیں بگاڑ سکیں گے۔ ہم نے جس طرح پہلے آپ کو ان پر حاوی کیا اور انہیں آپ کے قابو میں دے دیا اسی طرح آئندہ بھی ہم آپ کو ان پر قابو رکھیں گے۔ لیکن ہم انہیں زندگی دے کر انہیں سنبھالنے کا ایک اور موقع دینا چاہتے ہیں تاکہ اگر وہ چاہیں تو اپنی زندگی بھی بنالیں اور آخرت بھی۔

إِنَّ الدِّينَ أَمْنٌ وَهَاجِرٌ وَجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ أَوْوُوا لَمْ يَنْصُرُوا أُولَئِكَ بَعْضُهُمْ
 أَوْلِيَاءُ بَعْضٍ وَالَّذِينَ أَمَنُوا وَلَمْ يَهَاجِرُوا مَا لَكُمْ مِنْ شَيْءٍ حَتَّى يُهَاجِرُوا وَإِنْ اسْتَنْصَرُوكُمْ فِي
 الدِّينِ فَعَلَيْكُمْ النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ مِيقَاتٌ وَاللَّهُ بِمَا تَعْمَلُونَ بَعِيرٌ ﴿٤٢﴾ (الانفال : ٤٢)

(بے شک جو لوگ ایمان لائے اور جنہوں نے ہجرت کی اور جہاد کیا اپنی جان و مال سے اللہ کی راہ میں اور وہ لوگ جنہوں نے پناہ دی اور مدد کی یہی لوگ باہم دگر ایک دوسرے کے ولی ہیں۔ رہے وہ لوگ جو ایمان تو لائے لیکن انہوں نے ہجرت نہیں کی تمہارا ان سے کوئی رشتہ ولایت نہیں یہاں تک کہ وہ ہجرت کریں اور اگر وہ مدد طلب کریں تم سے دین کے معاملے میں تو تم پر مدد واجب ہے مگر یہ کہ یہ مدد کسی ایسی قوم کے مقابلے میں ہو جن کے ساتھ تمہارا معاہدہ ہو اور اللہ جو کچھ تم کرتے ہو اس کو دیکھ رہا ہے۔)

اسلام میں اجتماعی زندگی کی اہمیت اور اس کی اساسات:

پیش نظر آیات کریمہ سے پیشتر آیات میں اللہ تعالیٰ نے مسلمانوں کے سامنے یہ بات کھول کر رکھ دی ہے کہ تم نے ہدایت کا جو راستہ اختیار کیا ہے اور دنیا کو جس نئی روشنی کی طرف بلانے کیلئے اٹھے ہو اس کے نتیجے میں راتوں کے مسافر اور گمراہیوں کو زندہ رکھنے والے تمہارے لئے جینا مشکل کر دیں گے۔ ان کے ہاتھوں سے جنگل کے درندوں کو کوئی خطرہ نہیں۔ چور اور ڈاکو ان کے لئے قابل برداشت ہیں۔ لیکن جو لوگ انہیں کسی طرح گوارا نہیں وہ تم ہو کیونکہ وہ تمہاری زندگی میں اپنی موت دیکھتے ہیں۔ عنقریب تمہیں ایک بڑی کشمکش اور ایک بڑے تصادم سے سابقہ پیش آنے والا ہے۔ اس کے لئے انتہائی ضروری ہے کہ تم اپنی شیرازہ بندی کی بنیادوں کو اچھی طرح سمجھ لو اور جو چیزیں تمہارے وجود اور تمہاری بقا کی ضامن ہیں انہیں اچھی طرح ذہن نشین کر لو اور اپنی اجتماعی زندگی کو انہیں اساسات پر اٹھاؤ جن پر تمہاری اجتماعی زندگی کی عمارت استوار ہو سکتی ہے۔

اسلام جس ماحول میں آیا اس میں اجتماعی زندگی کی بنیاد اور باہمی توافق اور تحالف کی اساس قبیلے کی عصبیت پر قائم تھی۔ خاندان کی مختلف شاخیں پھیل کر جب ایک قبیلے کی شکل اختیار کر لیتی تھیں تو وہ اجتماعی زندگی کا حصار بن جاتا تھا۔ قبیلے کا ہر فرد قبیلے کی عصبیت کو اپنی قوت اور طاقت سمجھتا تھا اور قبیلہ اپنے ایک ایک فرد کی حفاظت و نصرت اپنا فریضہ خیال کرتا تھا۔ قبیلے کے کسی فرد سے باہر کے کسی آدمی کی لڑائی ہو جاتی تو قبیلے کے فرد کیلئے صرف قبیلے کا نام لے کر دہائی دینا اور مدد کیلئے پکارنا کافی تھا۔ قبیلے کا کوئی فرد یہ جاننا ضروری نہیں سمجھتا تھا کہ لڑائی میں حق پر کون ہے اور ناحق پر کون۔ انہیں تو صرف اتنا معلوم تھا کہ جب ہمارے قبیلے کا کوئی آدمی قبیلے کے نام پر ہمیں مدد کیلئے پکارتا ہے تو ہمیں اس کی مدد صرف اس لئے کرنی ہے کہ وہ ہمارے قبیلے کا آدمی ہے۔ قطع نظر اس سے کہ وہ غلطی پر ہے یا صواب پر۔ قبیلے کا غلام بھی قبیلے سے تعلق رکھنے کی وجہ سے اتنا اہم ہو جاتا تھا کہ دوسرے قبیلے کا سردار بھی اس کی مخالفت مول نہیں لے سکتا تھا ورنہ اسے قبیلے کی دشمنی سے واسطہ پڑتا تھا۔

توافق و تحالف اور تعاضد و تناصر کی یہ بنیاد اس قدر پختہ اور ہمہ گیر تھی کہ حلیف قبائل بھی اس میں شریک ہو جاتے تھے اور پھر اسی بنیاد پر سالوں تک لڑائیاں چلتی تھیں اور ہزاروں لوگ تہ تیغ ہوتے تھے۔ اسلام نے سب سے زیادہ زور اسی بنیاد کو بدلنے پر صرف کیا۔ کوئی بھی اجتماعی نظم اس بات کا انکار نہیں کر سکتا کہ اجتماعی زندگی کیلئے باہمی تعاون کی کوئی مشترکہ بنیاد ہونی چاہئے۔ جس کی وجہ سے اجتماعی زندگی میں شریک ایک ایک فرد حرکت میں آجائے۔ لیکن اصل سوال یہ تھا کہ وہ بنیاد کیا ہو؟ عربوں نے قبیلے کی وحدت کو اجتماعیت کی بنیاد بنایا، اسی کی عصبیت کو اس کی مضبوطی کیلئے استعمال کیا لیکن اس کا نتیجہ جو ہر صاحب بصیرت پر روشن تھا وہ یہ تھا کہ اس کے نتیجے میں قبائل کی آویزش اور دشمنی بجائے کم ہونے کے روز افزوں تھی۔ جس کی وجہ سے پورا عرب دکھتا ہوا جہنم بن چکا تھا۔ اسلام نے اجتماعیت کی بنیاد کو تسلیم کیا لیکن قبیلے کی عصبیت کو صالح اجتماعیت کا دشمن قرار دیا۔ اس نے اجتماعیت کیلئے وہ بنیادیں فراہم کیں جس کی نتیجے میں نہ صرف قبیلے کی عصبیت ختم ہوئی اور انسان اس تنگ نائے سے نکلنے پر قادر ہوا بلکہ عرب سے باہر دنیا نے رنگ و نسل اور جغرافیہ کو جس طرح وحدت کا ذریعہ سمجھ رکھا تھا اس گمراہی کا بھی ازالہ فرمایا اور مسلمانوں پر نہایت کامیابی سے یہ راز آشکارا کیا کہ تم ایک ایسے دین کے داعی بن کر اٹھے ہو جو پوری نوع انسانی کی ضرورت ہے جس طرح اس کا محتاج عرب ہے اسی طرح عجم بھی ہے۔ جس طرح کالے اور سانولے اس سے فائدہ اٹھانے کے پابند ہیں اسی طرح گورے اور سرخ بھی اسی کی تعلیم کے محتاج ہیں۔ اگر تم اپنی پرانی بنیادوں کو نہیں توڑو گے اور قبیلے کے محدود ماحول سے نہیں نکلو گے تو دنیا کے دوسرے ملکوں اور انسانوں کے پورے قافلے

میں تمہاری دعوت کیسے قبول کی جائے گی؟ اور یہ بات بھی ان پر واضح کی کہ دنیائے کفر جب تمہارے خلاف متحد ہو کر تم پر حملہ آور ہوگی تو تم نے اگر وسیع تر بنیادوں پر اپنی صف بندی نہ کی تو ان کا مقابلہ کیسے کر سکو گے؟ چنانچہ ان ضرورتوں کے پیش نظر آیات کریمہ میں ان اساسات کو واضح فرمایا جن پر مسلمانوں کی قومی وحدت استوار کی جاسکتی ہے۔

پانچ بنیادیں:

پیش نظر آیت کریمہ میں اسلامی اجتماعیت اور اسلامی وحدت کیلئے پانچ بنیادوں کا ذکر فرمایا گیا ہے۔

۱۔ ایمان: ایمان چند بنیادی حقائق کا زبان سے اقرار کرنے، دل سے تصدیق کرنے اور اعضاء و جوارح سے اس کے مطابق عمل کرنے کا نام ہے۔ ایمان یقین کی وہ قوت ہے جس سے ایک عام آدمی کا رشتہ اپنے خالق و مالک سے قائم ہو جاتا ہے۔ وہ اس کی کبریائی کو اس طرح دل و نگاہ میں بٹھا لیتا ہے کہ دنیا کی کوئی طاقت اس کی نظروں میں چھٹی نہیں۔ دنیا کا کوئی نظریہ اس کیلئے قابل قبول نہیں رہتا کسی آستانے پر اس کا سر نہیں جھکتا اور کسی کے سامنے وہ دست سوال دراز نہیں کرتا۔ وہ زندگی کا ہر فیصلہ اس شریعت کے مطابق کرتا ہے جو اسے اپنے اللہ سے ملی ہے اور اس کی زندگی کیلئے عملی نمونہ وہ رسول گرامی ہے جسے اللہ نے انسانوں کیلئے ہدایت کیلئے مبعوث فرمایا ہے۔ وہ اپنے ہر عمل سے پہلے یہ سوچتا ہے کہ جب اللہ کے روبرو حاضری ہوگی تو کیا میں اپنے عمل کا جواب دے سکوں گا یا نہیں؟ یہ زندگی دار العمل ہے اس کی کامیابی کا دار و مدار اس بات پر ہے کہ یہ زندگی آنے والی زندگی کی تیاری میں صرف ہو جائے۔ جو شخص ان بنیادی حقائق کو تسلیم کر لیتا ہے وہ ایک نئی امت اور نئی اجتماعی قوت کا رکن بن جاتا ہے اس کا قبیلے کی عصبیت سے تعلق ٹوٹ جاتا ہے۔ وہ تعاضد و تناصر میں قبیلے کے اشتراک کو نہیں دیکھتا بلکہ ایمان کے اشتراک کو دیکھتا ہے۔ وہ اگر قریشی ہے تو اس کا ابو لہب اور ابو جہل سے کوئی رشتہ نہیں حالانکہ وہ اس کے خاندان کے لوگ ہیں۔ اس کا رشتہ بلال ؓ سے ہے، صہیب ؓ سے ہے یا ایسے ہی دوسرے لوگوں سے جو اللہ کے رسول کی دعوت پر ایمان لائے ہیں۔ بلال کا لاکھوٹا سہمی اور صہیب رومی غلام سہمی، لیکن یہ اس نئی اجتماعیت کے افراد ہیں جن کی بنیاد ایمان پر ہے۔ اس اجتماعیت میں شریک لوگ نفع و ضرر کے احساسات میں ایک دوسرے کے شریک ہیں۔ وہ ہمیشہ ایک دوسرے کیلئے جیتے اور ایک دوسرے کیلئے مرتے ہیں۔ ان سب کے پیش نظر اسی نئی بنیاد اور وحدت پر امت کے دائرے کو وسیع کرنا ہے۔ وہ شب و روز اسی دھن میں گزارتے ہیں کہ کس طرح ایک ایک شخص کو اس نئی وحدت میں شامل کیا جائے۔ جب مخالف قوت ان کا جینا مشکل کر دیتی ہے اور ان کی دعوت کے راستے بند کر دیتی ہے تو وہ اپنے اس مضبوط تعلق کو ثابت کرنے کیلئے ایک فیصلہ کرتے ہیں، جس سے اسلامی اجتماعیت کی دوسری بنیاد جنم لیتی ہے۔

۲۔ ہجرت: ہجرت درحقیقت ایمان کی قیمت ادا کرنا ہے اور یہ ثابت کرنا ہے کہ ہمارا وہ شہر جس میں ہمیں وجود ملا اور ہمارے وہ گھر جس میں ہم نے شب و روز گزارے اور ہمارے وہ بڑے جن کی شفقت کے سائے میں ہم پروان چڑھے اور ہمارے وہ بھائی اور ساتھی جن کے ساتھ کھیلتے ہوئے ہم جوان ہوئے۔ ہمارے مکانات، ہمارے باغات، ہمارے کاروباران میں سے کوئی چیز ایمان اور دین کا بدل نہیں ہو سکتی۔ اگر کفر کی طاقتیں ہمارے لئے ایمان کے ساتھ جینا مشکل کر رہی ہیں تو ہم ایسے شہر، ایسے تعلق دار اور ایسے ماحول کو اپنے دین پر قربان کرنے کیلئے تیار ہیں۔ چنانچہ وہ محض اپنے ایمان کی حفاظت اور اسلامی ذمہ داریوں کی بجا آوری کیلئے اپنا وطن چھوڑ دیتے ہیں۔ وہ دیس کی راحتوں پر اس پر دیس کو ترجیح دیتے ہیں جس میں ان کی ایمانی زندگی سلامت ہو۔ چنانچہ ایمانی زندگی کی حفاظت کیلئے وطن چھوڑ دینا اور ایک ایک تعلق سے دستبردار ہو جانا "ہجرت" کہلاتا ہے۔

آنحضرت ؐ کے زمانے میں ہجرت بھی ایمان کی طرح فرض تھی۔ چنانچہ جو لوگ ہجرت کرنے میں تامل کرتے تھے ان کے ایمان کو بے اعتبار ٹھہرا دیا جاتا تھا۔ اس کی وجہ یہ تھی کہ ایمان کوئی ساکت و جامد چیز نہیں۔ یہ عمل کی صورت میں اسلام بن جاتا ہے اور اسلام اللہ کے تمام احکام کی اطاعت کا نام ہے اور اللہ کے احکام آنحضرت ؐ پر مسلسل نازل ہو رہے تھے جنہیں آہستہ آہستہ پایہ تکمیل کو پہنچانا تھا۔ جو شخص ہجرت کر کے آنحضرت ؐ کی خدمت میں نہیں پہنچتا تھا وہ اسلامی احکام سے بہرہ ور نہیں ہو سکتا تھا۔ اس کی اسلامی زندگی بھی ادھوری رہتی اور اسلامی تربیت بھی نامکمل رہتی تھی اور

دوسری یہ بات کہ مسلمان جس روشنی کو لے کر اٹھے تھے اس کا چراغ صرف ان کے اپنے گھروں ہی میں نہیں جلنا تھا بلکہ اس شمع کو ہر اس جگہ پہنچنا تھا جہاں کہیں انسان بستے تھے اور جہاں دھرتی پانی دیتی تھی۔ یہ ایک جانگسل کشمکش کا آغاز تھا جس میں حق و باطل کے قدم قدم پر معرکے تھے۔ اس لئے یہ بات انتہائی ناگزیر تھی کہ آنحضرت ﷺ کی صحبت میں زیادہ سے زیادہ ایسے افراد کا ہجوم ہوتا جن میں سے ایک ایک کے دل میں طوفان موجزن ہوتے۔ آئے دن جن کی تعداد میں اضافہ ہوتا تا کہ اہل حق کی اتنی بڑی قوت وجود میں آجائے جو کفر کے اجتماعی جتھوں کا مقابلہ کر سکے۔ ان ضرورتوں کے پیش نظر مسلمانوں پر لازم کر دیا گیا کہ وہ جہاں کہیں بھی ایمان لائیں اپنا گھر اور وطن چھوڑ کر اللہ کے رسول کی خدمت میں مدینہ طیبہ ہجرت کر جائیں۔ ان دو بنیادوں نے ایک امت کی تشکیل و تعمیر میں بنیادی کردار ادا کیا۔

۳۔ پناہ دینا: مختلف علاقوں سے لوگ جب ہجرت کر کے مرکز اسلام میں پہنچیں گے تو سب سے پہلی ضرورت جو پہلے ہی دن پیش آئے گی وہ یہ ہے کہ کیا مرکز اسلام اور وہاں کے رہنے والے ان نئے آنے والے مہمانوں کیلئے پناہ گاہ بننے کیلئے بھی تیار ہیں یا نہیں کیونکہ کسی بھی ملک یا شہر پر مہاجرین کا ہجوم ایک ایسا مسئلہ ہے جو قوموں کو ہلا کر رکھ دیتا ہے۔ کسی ملک میں حالات خراب ہوتے ہیں تو بعض دفعہ وہاں کے عوام پناہ کیلئے ہمسایہ ملک کا رخ کرتے ہیں اور ہمسایہ ملک کیلئے انہیں پناہ دینا اور ان کی ضروریات کا فراہم کرنا بعض دفعہ ایسا مسئلہ بن جاتا ہے کہ دوسرے ملکوں سے اپیلیں کرنی پڑتی ہیں۔ لیکن جب معاملہ ایک ایسی امت کا ہو جو نئی بنیادوں پر وجود میں آرہی ہے اور پرانی جاہلیت اور پرانا سماج انہیں کسی طرح گوارا کرنے کو تیار نہیں تو ایسی صورت میں ان کی مدد کیلئے اپیل بھی بے معنی ہو کر رہ جاتی ہے۔ اس ہجرت کا بوجھ تمام تر ان لوگوں کو اٹھانا پڑتا ہے جو پہلے سے ان کی نظریاتی زندگی سے وابستہ اور ایمانی توانائی سے آراستہ ہوں کیونکہ دوسرا کوئی شخص اس میں شریک ہونے کیلئے تیار نہیں ہو سکتا۔ اس لئے جس طرح ہجرت ایک مشکل معاملہ ہے اور اس کا فیصلہ وہی لوگ کر سکتے ہیں جو سوچ سمجھ سے اللہ سے وابستگی کا عہد کر چکے ہوں، اسی طرح انہیں پناہ دینے کا فیصلہ بھی آسان نہیں۔ اس کا ارادہ بھی وہی لوگ کر سکتے ہیں جو پوری دنیا سے نبرد آزما ہونے کا حوصلہ رکھتے ہوں۔

۴۔ نصرت: مہاجرین کو صرف پناہ دینا کافی نہیں بلکہ ان کیلئے ضروریات کی فراہمی بھی ناگزیر ہے۔ ان کی رہائش کا بندوبست، ان کے کھانے پینے کا انتظام، ان کے کاروبار کی کوئی شکل و صورت، ان میں سے کوئی بات ایسی نہیں جسے نظر انداز کیا جاسکے یہی وہ چیز ہے جسے ”نصرت“ کہا گیا ہے۔ چنانچہ جن لوگوں نے ہجرت کی اور مرکز اسلام کو اپنا وطن بنایا انہیں ”مہاجر“ کہا گیا اور جن لوگوں نے انہیں ٹھکانہ دیا اور نصرت کی انہیں ”انصار“ کے معزز لقب سے یاد کیا گیا۔ جس طرح مہاجرین نے ہجرت کی صعوبتیں اٹھا کر ایمان و اخلاص کی نئی نئی جہتوں کو آشکارا کیا اسی طرح انصار نے نصرت و ایثار کی وہ مثالیں قائم کیں جنہیں چشم فلک نے کبھی نہ دیکھا تھا۔ انصار نے اپنے گھر مہاجرین کے لئے خالی کر دیئے، اپنی زمینیں تقسیم کرنے کیلئے تیار ہو گئے، بعض لوگ تو اس حد تک سراپا ایثار بن گئے کہ ان میں سے کسی ایک کی اگر دو بیویاں تھیں تو اس نے اپنے مہاجر بھائی سے کہا کہ میں ایک بیوی کو طلاق دے دیتا ہوں تم اس سے نکاح کر لو۔ لیکن آنحضرت ﷺ نے اس کی اجازت نہیں دی۔ مہاجر اور انصار دونوں اسی عرب قوم کے افراد تھے جو اپنے قبیلے سے باہر کسی آدمی کیلئے کلمہ خیر کہنا بھی گوارا نہیں کرتے تھے۔ ان کی ہمدردیاں اور محبتیں صرف اپنے قبیلے کے افراد تک محدود تھیں اور اب ان کی محبت اور نصرت کیلئے ایمان اور ہجرت کا حوالہ کافی تھا۔ اس تعلق نے ان کے درمیان ایک ایسے مضبوط رشتے کو وجود دیا جس کی وجہ سے باقی تمام رشتے ماند پڑ گئے۔ اس مضبوط شیرازہ بندی اور مخلصانہ معنوی وحدت نے عزم و حوصلہ کی ایک ایسی قوت کو جنم دیا جس کے نتیجے میں وہ اپنے مال اور اپنی جانیں اللہ کے راستے میں قربان کرنے کیلئے تیار ہو گئے۔ چنانچہ یہ وہ جذبہ بے پناہ ہے جسے ”جہاد“ سے یاد کیا جاتا ہے۔

۵۔ جہاد: جہاد ایک جہد مسلسل کا نام ہے۔ جس میں نہ اپنی ذات پیش نظر ہوتی ہے نہ مال و متاع کا حصول، نہ شہرت و ناموری، نہ کسی ملک پر قبضہ کرنا، نہ مال فقیمت نہ کشور کشائی، صرف ایک فکر ہوتی ہے کہ اللہ کے دین کی دعوت تمام نوع انسانی تک پہنچ جائے۔ جن قوتوں نے اس دعوت کا راستہ روک رکھا ہے اور وہ اس آب حیات کو دوسروں تک پہنچنے کی اجازت نہیں دیتے ان قوتوں سے ٹکرانا اور راستے سے ہٹانا جہاد کی ایک ضرورت بن جاتا ہے۔ مقصود صرف اللہ کی دعوت کو پہنچانا ہے اگر اس کیلئے راستے ہموار ہیں تو کوئی تصادم نہیں ہوتا۔ لیکن اگر تخت و تاج کے مالک اس دعوت کو اپنے تخت و تاج کیلئے خطرہ سمجھتے ہیں تو پھر ان سے نبرد آزما ہو جانا ضروری ہو جاتا ہے۔

بہر حال یہ پانچ بنیادیں ہیں جن پر ایک امت کی عمارت اٹھائی جاتی ہے۔ جن میں نظریاتی وحدت کی قوت بھی ہے اور اس راستے میں ہر چیز کو چھوڑ دینے کی صلاحیت بھی اور اگر اس کیلئے اپنا مال و متاع قربان کرنا پڑتا ہے تو اس کیلئے ایثار کی قوت بھی ہے۔ پھر یہ تمام معنوی قوتیں مل کر ایک ایسے لشکر میں بدل جاتی ہیں جو اللہ کے نام کی سر بلندی اور اس کے دین کی بالادستی کیلئے بہ ہمہ وجود تیار رہتا ہے اور یہ لوگ آپس میں ایسا گہرا رشتہ رکھتے ہیں جس کی گہرائی خونی رشتے سے زیادہ ہے۔ ان میں صرف اخوت ہی قائم نہیں ہوتی بلکہ ان کے درمیان ایک ولایت کا رشتہ قائم ہو جاتا ہے جو اپنی وسعت میں اخوت کے رشتے سے بڑھ کر ہے۔ انہیں کے بارے میں فرمایا کہ یہ باہم دگر ایک دوسرے کے ولی ہیں۔ اسلامی اخوت کا رشتہ صرف ایمان سے وجود میں آتا ہے لیکن اسلامی ولایت کیلئے ہجرت اور نصرت ضروری ہیں اور جو لوگ ہجرت نہیں کرتے ان کے درمیان اسلامی اخوت تو ضرور باقی رہتی ہے بشرطیکہ ان کا اسلام سے مخلصانہ تعلق ہو لیکن ان میں ولایت کا قانونی رشتہ قائم نہیں ہوتا اس لئے یہاں فرمایا گیا کہ جو لوگ ہجرت پر آمادہ نہیں ہوتے تمہارے اور ان کے درمیان ولایت کا کوئی رشتہ نہیں۔ یعنی وہ رشتہ جو اسلامی حکومت اور اس کے زیر سایہ رہنے والوں کے درمیان ہوتا ہے جس کے نتیجے میں اسلامی حکومت اپنی رعایا کے ایک ایک فرد کے بنیادی حقوق کی ضامن ہوتی ہے اور اسلامی ریاست کے زیر اثر رہنے والے افراد میں سے ایک ایک فرد اپنی ریاست کا ہمدرد اور نمکسار ہوتا ہے وہ اس کے مفادات کو اپنے مفادات پر ترجیح دیتا ہے اور اسلامی ریاست اس کے مفادات کو اپنے مفادات سمجھتی ہے اور وہ کسی ممکن طریقے سے کسی طرف سے بھی اس کے مفادات کو نقصان پہنچانے کی اجازت نہیں دیتی۔ حضور ﷺ کا مشہور ارشاد ہے:

﴿اگر خدا نخواستہ میں ایک طرف کعبہ کو گرتا ہوا دیکھوں اور دوسری طرف مسلمان کا خون بہتا ہوا تو میں پہلے مسلمان کو بچانے کی فکر کروں گا کیونکہ مسلمان ریاست کو اس کا پاسبان بنایا گیا ہے۔﴾

اس لئے حضرت عمر فاروق رضی اللہ عنہ نے فرمایا کہ:

﴿اگر فرات کے کنارے کوئی کتا بھوکا مر جائے تو مجھے اندیشہ ہے کہ قیامت کے دن مجھ سے اس کا سوال کیا جائے گا۔﴾

اور جہاں تک مسلمانوں اور ان کے بچوں کا تعلق ہے اس کیلئے تو مسلمان خلفاء کی راتوں کی نیندیں اڑ جاتی تھیں۔ حضرت عمر فاروق رضی اللہ عنہ سے باہر پڑاؤ ڈالنے والے قافلوں کی ضرورتوں کا جائزہ لینے کیلئے رات کو گشت فرماتے تھے اور جب کبھی معلوم ہوتا کہ ان کے بچے بھوکے ہیں تو خود اپنی کمر پر بوجھ لاد کر ان کی ضروریات پوری کرتے اور اس وقت انہیں چین آتا تھا جب ان کے بچے کھاپی کر خوشی سے کھینے لگتے تھے اور جب حضرت عمر فاروق کو یہ معلوم ہوا کہ بعض مائیں بچے کے وظیفے کی خاطر بچے کا قبل از وقت دودھ چھڑا دیتی ہیں تو صبح کی نماز آپ کیلئے پڑھانا مشکل ہو گیا مگر یہ وزاری کا آپ پر اس قدر غلبہ ہوا کہ بار بار نماز میں چیخ نکل جاتی تھی۔ نماز کے ختم ہوتے ہی فرمایا ”عمر برباد ہو گیا نہ جانے کتنی ماؤں نے بچے قبل از وقت دودھ چھڑا کر ہلاک کر دیئے اس لئے میں حکم جاری کرتا ہوں کہ ہر بچہ کا وظیفہ پیدا ہوتے ہی لگا دیا جائے تاکہ کسی ماں کو قبل از وقت دودھ چھڑانے کی ضرورت نہ پڑے“۔ یہی وہ ولایت کا رشتہ ہے جو حکومت اور رعیت کے درمیان ہے۔ جس کی وجہ سے دونوں ایک دوسرے کے پاسبان ہیں اور ایک دوسرے کے حقوق کے پاسبان ہیں اور یہ رشتہ ہجرت کے بعد قائم ہوتا ہے اس لئے اس آیت میں حکم دیا گیا کہ اگر کچھ مسلمان ہجرت نہیں کرتے اور دارالکفر میں رہنا ان کے لئے گوارا ہے تو مسلمانوں سے ان کا کوئی رشتہ ولایت نہیں جس کی وجہ سے مسلمان ان کے حقوق اور مفادات کی گمرانی کی ذمہ داری محسوس کریں کیونکہ ولایت کا لفظ عربی زبان میں ﴿حمایت، نصرت، مددگاری، پشتیبانی، دوستی، قرابت، سرپرستی اور اس سے ملتے جلتے مفہومات﴾ کیلئے بولا جاتا ہے اور اس آیت کے سیاق و سباق میں صریح طور پر اس سے مراد وہ رشتہ ہے جو ایک ریاست اپنے شہریوں سے اور شہریوں کا اپنی ریاست سے اور خود شہریوں کا آپس میں ہوتا ہے۔ پس یہ آیت دستوری اور سیاسی ولایت کو اسلامی ریاست کے ارضی حدود تک محدود کر دیتی ہے۔ اس لئے آنحضرت ﷺ نے فرمایا:

﴿میں کسی ایسے مسلمان کی حمایت اور حفاظت کا ذمہ دار نہیں ہوں جو مشرکین کے درمیان رہتا ہو۔﴾

معاهدے کا احترام ضروری ہے:

وَإِنْ اسْتَنْصَرُواكُمْ فِي الدِّينِ فَعَلَيْكُمْ النَّصْرُ اور اگر وہ مسلمان جنہوں نے ہجرت نہیں کی تم سے مدد طلب کریں تو پھر تم پر مدد کرنا لازم ہے۔ یعنی وہ اس طرح کی شکایت کریں کہ جس شہر یا جس ملک میں وہ رہ رہے ہیں وہ اس لئے ان پر ظلم کر رہے ہیں کہ وہ مسلمان کیوں ہیں۔ اس طرح انہیں مسلمان ہونے کی سزا دی جا رہی ہے تو مسلمانوں کیلئے لازم ہے کہ وہ جس طرح بھی ہو سکے۔ غیر مسلموں کے مظالم کو روکنا میں ورنہ یہ اندیشہ ہے کہ کافر انہیں دوبارہ کفر میں لے جائیں گے۔ ان کے ایمان کی حفاظت کیلئے ان کی مدد ضرور کی جائے لیکن اگر مدد ایسی قوم کے خلاف مانگی جا رہی ہے جن کے اور مسلمانوں کے درمیان کوئی معاہدہ ہے۔ تو پھر معاہدے کی پابندی پہلے ضروری ہے کیونکہ مسلمان کسی حال میں بھی معاہدے کی خلاف ورزی نہیں کرتا۔ معاہدے کی پابندی کرتے ہوئے کوئی ایسا اقدام نہیں کیا جائے گا جو معاہدے کی روح کے خلاف ہو البتہ! مسلمانوں کو بالکل بے سہارا بھی نہیں چھوڑا جائے گا کیونکہ انہوں نے دارالاسلام کی طرف ہجرت نہ کر کے خود اپنے آپ کو غیر محفوظ کر لیا ہے اس لئے مسلمان ایک خاص حد سے آگے ان کی مدد کرنے کے مکلف نہیں ہیں۔ البتہ! سفارتی ذرائع سے اخلاقی اور سیاسی دباؤ استعمال کر کے مسلمانوں کی کسی نہ کسی حد تک مدد ضرور ہونی چاہئے۔ یہی وجہ ہے کہ حدیبیہ میں نبی کریم ﷺ قریش کے نمائندے کی طرف سے معاہدے کی یہ دفعہ جب قبول کر چکے کہ ”اگر کوئی شخص مکہ معظمہ سے مسلمان ہو کر مدینہ منورہ جائے گا تو مسلمان اسے واپس کرنے کے پابند ہوں گے“ تو اسی دوران ابو جندل رضی اللہ عنہ جو قریش کے نمائندہ کے بیٹے اور قریش کے خاندان کے چشم و چراغ تھے۔ وہ اس حال میں مسلمانوں کے سامنے پہنچے کہ ان کے پاؤں میں بیڑیاں اور ہاتھوں میں جھکڑیاں تھیں۔ وہ نہ جانے کس طرح بیڑیاں کھینچتے ہوئے حدیبیہ تک پہنچنے میں کامیاب ہوئے۔ ان کی ٹانگوں سے خون بہ رہا تھا اور جسم پر تشدد کے آثار تھے۔ انہوں نے آنحضرت ﷺ اور مسلمانوں کو اپنے زخم دکھاتے ہوئے درخواست کی کہ مجھے اس ظلم سے نجات دلائیں اور اپنے ساتھ مدینہ لے چلیں۔ قریش کے نمائندہ نے فوراً کہا کہ ہم یہ شق قبول کر چکے ہیں کہ اگر کوئی شخص مسلمان ہو کر مدینہ جائے گا تو مسلمان اسے واپس کرنے کے پابند ہوں گے۔ آپ اگر معاہدے کے پابند ہیں تو آپ اسے اپنے ساتھ نہیں لے جاسکتے۔ آنحضرت ﷺ نے ہر چند اصرار کیا کہ ابھی معاہدہ مکمل نہیں ہوا لیکن قریش کا نمائندہ کسی طرح ماننے پر آمادہ نہ ہوا۔ آپ نے یہ بھی فرمایا کہ میں ذاتی طور پر تم سے درخواست کرتا ہوں کہ تم میری خاطر لڑ کے کو میرے حوالے کر دو لیکن اس نے صاف کہا کہ اگر آپ اسے لے جانے پر اصرار کریں گے تو میں معاہدہ توڑ دوں گا۔ چنانچہ آپ نے معاہدہ کی پابندی کرتے ہوئے ابو جندل رضی اللہ عنہ کو واپس جانے کا حکم دیا اور ساتھ ہی فرمایا کہ اللہ تعالیٰ تمہارے لئے کوئی نہ کوئی راستہ نکالے گا۔ اسی طرح ابوبصیر رضی اللہ عنہ سے بھاگ کر مدینہ پہنچ گئے اور ان کے پیچھے پیچھے قریش کے دو قاصد انہیں لینے کے لئے پہنچے آنحضرت ﷺ نے انہیں ان کے حوالے کیا اور ساتھ جانے کا حکم دے دیا۔ انہوں نے راستے میں موقع پا کر ایک کو قتل کر دیا اور دوسرا بھاگ گیا اور پھر مدینہ چلے آئے۔ دو میں سے جو شخص جان بچا کر بھاگا تھا، وہ بھی پیچھے پیچھے مدینہ جا پہنچا اور جا کر آنحضرت ﷺ کی خدمت میں سارا واقعہ سنایا آپ نے ابوبصیر کو بلایا تو انہوں نے عرض کیا کہ حضور آپ معاہدے کی پابندی کرتے ہوئے مجھے ان کے حوالے کر چکے ہیں اب آپ پر کوئی ذمہ داری نہیں۔ لیکن حضور ﷺ نے فرمایا یہ شخص جنگ کی آگ بھڑکانے والا ہے۔ ابوبصیر رضی اللہ عنہ سمجھ گئے کہ حضور دوبارہ مجھے اس شخص کے ساتھ جانے کا حکم دیں گے۔ چنانچہ وہ مدینہ سے نکلے اور ساحل سمندر پر جا بیٹھے اور وہیں انہوں نے اپنا ٹھکانہ بنا لیا۔ اس سے آپ اندازہ کر سکتے ہیں کہ وہ مسلمان جو دارالکفر میں رہتے ہوں اور ہجرت نہ کر سکے ہوں ان سے اس حد تک ہمدردی ہو سکتی ہے جس میں کسی معاہدے کی شکست کا خطرہ نہ ہو یا جنگ کی آگ بھڑکنے کا اندیشہ نہ ہو۔ لیکن بالکل یہ انہیں کافروں کے رحم و کرم پر نہیں چھوڑا جاسکتا۔

آخر میں فرمایا تم جو کچھ کر رہے ہو اللہ اسے دیکھ رہا ہے۔ اس کے دو مطلب ہو سکتے ہیں کہ تم مسلمانوں کی جتنی مدد کر سکتے تھے وہ بھی نہیں کر رہے اور یا تم حدود سے بڑھ کر اس طرح مدد کر رہے ہو کہ تمہیں معاہدے کی پابندی کا احساس نہیں رہا۔ یعنی دونوں پہلوؤں پر اللہ کی نگاہ ہے نہ معاہدے کو نقصان پہنچے اور نہ مسلمان نظر انداز ہوں۔

وَالَّذِينَ كَفَرُوا بَعْضُهُمْ اَوْلِيَاءُ بَعْضٍ اِلَّا تَقْعَلُوهُ تَكُنْ فِتْنَةٌ فِي الْاَرْضِ وَفَسَادٌ كَبِيْرٌ ﴿٤٣﴾ (الانفال : ٤٣)
(اور جن لوگوں نے کفر کیا وہ آپس میں ایک دوسرے کے ولی ہیں۔ اگر تم یہ نہ کرو گے تو زمین میں فتنہ اور بڑا فساد مچے گا۔)

مسلمانوں کی مندرجہ بالا بنیادوں پر تشکیل کیوں ضروری ہے؟

سابقہ آیت کریمہ میں امت مسلمہ کی اجتماعی زندگی کی ان اساسات کو بیان کیا گیا ہے۔ پیش نظر آیت کریمہ میں اس کا سبب اور حکمت بیان کی گئی ہے کہ اگر مسلمان ایمان، ہجرت، نصرت اور جہاد کو اپنی اجتماعی زندگی کی بنیاد نہیں بناتے اور اس طرح سے وہ ایک مضبوط سیسہ پلائی ہوئی دیوار کی صورت اختیار نہیں کرتے اور تفریق اور امتیاز کے تمام اسباب کو ختم کر کے صرف انہیں بنیادوں پر اپنی شیرازہ بندی نہیں کرتے تو پھر انہیں معلوم ہونا چاہئے کہ دنیا نے کفر انہیں دنیا میں زندہ رہنے کا حق دینے کیلئے کبھی تیار نہ ہوگی۔ کافر مسلمانوں کا بطور مسلمان زندہ رہنے کو کبھی گوارا نہیں کرتے۔ جیسے میں عرض کر چکا ہوں دنیا میں ان کے لئے ہر طرح کی مخلوق گوارا ہے بلکہ وہ درندوں تک سے پیار کرتے ہیں، حیوانات کی بقا کیلئے وہ نہ صرف اسباب فراہم کرتے ہیں بلکہ قانون بھی بناتے ہیں، ان کی نمود و پرداخت کیلئے چڑیا گھر بنائے جاتے ہیں تاکہ لوگوں میں ان کی ضرورت و دلچسپی کا شعور پیدا کر کے ان کے لئے مراعات کو یقینی بنائیں۔ انسداد بے رحمی حیوانات مستقل محکمہ ہے جو ہر جگہ کام کرتا ہے۔ جس جانور کی نسل کم ہونے لگتی ہے اس کے شکار کو ممنوع قرار دے دیا جاتا ہے۔ اگر کبھی سمندر کے کنارے پر ڈھیل مچھلیاں ریت میں پھنس جائیں تو ان کو نکالنے کیلئے مملکت کے پورے وسائل حرکت میں آجاتے ہیں۔ لیکن اگر کسی بد نصیب گروہ کیلئے ان کے دلوں میں جگہ ہے نہ ان کی آبادیوں میں تو وہ صرف امت مسلمہ کے افراد ہیں۔ ان سے بطور مزدور کام لیا جاسکتا ہے کیونکہ ان کے اپنے مفادات اس سے وابستہ ہیں۔ لیکن انہیں عزت و احترام نہیں دیا جاسکتا ان کی عزت نفس کی پاسداری نہیں کی جاسکتی، ان کی کتاب مقدس اور رسول مقدس کی حرمت کا کوئی انتظام نہیں کیا جاسکتا، ان کے ملکوں پر چڑھ دوڑنا ان کے وسائل پر قبضہ کر لینا، ان کے خدایوں کو استعمال کر کے ملکی معیشت کو تباہ کرنا، اور ان کی تہذیب و تمدن کو برباد کرنا وہ ان باتوں کو اپنا حق سمجھتے ہیں۔ وہ اپنے کسی ملک میں کسی کی مداخلت کو کبھی برداشت نہیں کرتے لیکن مسلمان ملکوں میں ان کی مداخلت ایک معمول بن کر رہ گئی ہے۔ اور عجیب بات یہ ہے کہ اسلام اور مسلمان دشمنی میں ان میں کوئی اختلاف نہیں حالانکہ ان میں ایسے ایسے اختلافات موجود ہیں جنہیں کبھی کوئی قوم گوارا نہیں کرتی۔ لیکن وہ تمام اختلافات بھلا کر مسلمان دشمنی میں اکٹھے ہیں۔ یہودیوں نے عیسیٰ علیہ السلام کے ساتھ جو کچھ کیا جس طرح سے ان کی والدہ پر بد چلنی کا الزام لگایا اور عیسیٰ علیہ السلام کو ناجائز اولاد قرار دیا اور پھر انہیں بقول ان کے سولی پر چڑھایا اور اس طرح سے انہیں لعنت کی موت مرنے پر مجبور کیا۔ لیکن عیسائی دنیا ان کی ان تمام باتوں کو جاننے کے باوجود اور ان تمام الزامات کو سننے کے باوجود محض مسلمان دشمنی میں نہ صرف انہیں گوارا کرتی ہے بلکہ لے پالک بچے کی طرح انہیں پالتی بھی ہے اور قلب عرب میں ایک ناسور بنا کر اس لئے گاڑ دیتی ہے تاکہ مسلمان ہمیشہ اس اذیت کا شکار رہیں اور مسلسل انہیں ہر طرح کی مدد باہم پہنچا کر عربوں کیلئے ناقابل تسخیر بنا دیتی ہے۔ وہ یہ سب کچھ اس لئے کرتے ہیں کیونکہ اس آیت کے مطابق وہ ایک دوسرے کے ولی، ہمدرد، ہمگسار اور کارساز ہیں۔ اسی طرح دنیا میں پھیلے ہوئے اور کافر بھی اسلام دشمنی میں ان کے ساتھ ہیں۔ ہندو، نہ عیسائی کو برداشت کرتا ہے نہ یہودی کو لیکن مسلمان دشمنی اور اسلام کی عداوت میں وہ ان دونوں سے کندھا سے کندھا ملا کر چلتا ہے۔ ان کے اس متحدہ محاذ اور متحدہ قوت کا مقابلہ کرنے کی ایک ہی صورت ممکن ہے کہ مسلمان بھی اپنے تمام اختلافات اور امتیازات اور ملکوں کے تفرقات اور مسالک کے تفرقات کو مٹا کر ایک حبل اللہ المتین کو تمام لیں اور وہ یہ عہد کر لیں کہ جس طرح دنیا نے کفر ایک ہے اس طرح دنیا نے اسلام بھی ایک ہے اور اگر وہ ایسا نہیں کریں گے تو دنیا میں ایک فتنہ اٹھے گا اور بہت فساد مچے گا۔ تاریخ بار بار اس بات کی سچائی کو ثابت کر چکی ہے۔ مسلمان جب اندلس میں داخل ہوئے تو صرف مسلمان تھے ان میں عربی، عجمی اور کالے، گورے کی کوئی تمیز نہ تھی۔ نتیجہ یہ ہوا کہ قلب تعداد کے باوجود چند دنوں میں پورے اندلس کے حاکم ہو گئے۔ پھر جب تک اسلام ہی ان کی اصل قوت رہا اسی کی راہنمائی میں انفرادی اور اجتماعی زندگی گزرتی رہی تو عیسائی اپنی ساری کوششوں کے باوجود اندلس کے مسلمانوں کا کچھ نہ بگاڑ سکے۔ لیکن جب مسلمانوں میں عربی اور اندلسی کا سوال پیدا ہوا، برابر اور غیر برابر کے امتیاز نے سراٹھایا۔ اسلام کی بجائے دوسرے امتیازات مرغوب ہوتے گئے، حب دنیا دین کی محبت پر غالب آگئی، نتیجہ معلوم ہے کہ آٹھ سو سال تک اندلس پر حکمرانی کرنے والی قوم اس طرح وہاں سے نکالی گئی

کہ ایک فرد بھی مسلمان نام کا وہاں باقی نہ رہا۔ مسلمان بھیڑ بکریوں کی طرح ذبح کئے گئے ان کی یونیورسٹیاں اور ان کی دانش گاہیں جو کبھی پورے یورپ کیلئے علم و دانش کا سرچشمہ تھیں انہیں آگ لگا دی گئی۔ مسلمانوں کے علمی مراکز جلا کر رکھ کر دیئے گئے۔ جو تر کی یا مراکش کی طرف ہجرت کرنے میں کامیاب ہو گئے وہ زندہ رہے اور جو نکل نہ سکے یا جن کو بہلاوے دے کر روک لیا گیا انہیں قتل کر دیا گیا یا عیسائی بنا لیا گیا۔ آج بھی پوری دنیا میں جگہ جگہ اس حقیقت کو دہرایا جا رہا ہے۔ اقوام متحدہ اسلام دشمنی کا مرکز بن چکی ہے ایک فتنے کی آگ ہے کہ پوری دنیائے اسلام اس کی لپیٹ میں ہے۔ لاکھوں مسلمان موت کی نیند سلائے جا چکے ہیں۔ کتنی مسلمان ریاستیں ہیں جو اپنے حقوق کی بازیافت کیلئے ہر طرح کی اذیتوں کا شکار ہیں۔ جگہ جگہ فساد کی آگ بھڑک رہی ہے اور اس کا ایندھن صرف مسلمان ہیں۔ ہندوستان جہاں صدیوں تک مسلمانوں کی حکومت رہی وہاں مسلمان کا خون پانی سے ارزاں ہو گیا ہے۔ اس سے بڑھ کر فتنہ سامانی اور کیا ہوگی کہ خود مسلمان ملکوں میں اسلامی زندگی گزارنا ایک الزام بن گیا ہے۔ مختلف الزامات کے تحت احتسابی ادارے جس کو پکڑ لیتے ہیں اس کی کوئی داد ہے نہ فریاد۔ یوں تو تاریخ کے ہر دور میں یہ آیت مسلمانوں کو پکارتی رہی ہے لیکن آج تو مسلمانوں کا نوشتہ تقدیر معلوم ہوتی ہے۔ اللہ ہی بہتر جانتا ہے مسلمان کب اس پر کان دھریں گے اور اس حقیقت کو سمجھ کر از سر نو اپنی عظمت رفتہ کیلئے کوشش کرنے کا عہد کریں گے۔ اپنی ناکامیوں کے اصل اسباب کو سمجھیں گے اور اس حقیقت کا پوری طرح ادراک کریں گے کہ امت مسلمہ کی کسی ایک نسل یا کسی ایک جغرافیہ میں سمٹ کر رہنے والی امت کا نام نہیں۔ اس میں بیسیوں زبانیں بولی جاتی ہیں۔ بیسیوں نسلوں کے لوگ ہیں جن کے رنگ ایک دوسرے سے مختلف ہیں، ہر براعظم میں ان کا وجود پایا جاتا ہے۔ کوئی محدود جغرافیہ انہیں اپنے اندر سمیٹ نہیں سکتا۔ اس طرح تفرقات اور امتیازات میں مٹی ہوئی امت اگر کسی بنیاد پر اکٹھی ہو سکتی ہے اور ان کا شیرازہ کسی ایک رسی سے باندھا جاسکتا ہے اور ان کے جہاز کسی ایک لنگر سے باندھے جاسکتے ہیں اور ان کے اجزائے ہستی کو کسی ایک سریش سے جوڑا جاسکتا ہے تو وہ صرف ”اسلام“ ہے۔ صرف وہ نسخہ شفا ہے جسے نبی کریم ﷺ لے کر آئے تھے۔ وہ کل بھی ہماری قوت تھا آج بھی ہماری قوت ہے۔ یہی وہ تاریخی حقیقت ہے جو اس آیت کریمہ سے نمایاں ہو رہی ہے۔

اس آیت کریمہ میں اولیاء کے لفظ پر غور کرتے ہوئے ذہن ایک اور بات کی طرف متوجہ ہوتا ہے۔ وہ یہ کہ ایمان کی بنیاد پر مسلمانوں میں اخوت کا رشتہ قائم ہوتا ہے اور یہی اخوت ہے جسے اسلامی اخوت کے نام سے یاد کیا جاتا ہے اور جس کی اسلام میں بہت قدر و منزلت ہے۔ لیکن دوسرا وہ رشتہ ہے جو ہجرت کی بنیاد پر قائم ہوتا ہے۔ اس رشتہ کو سابقہ آیت کریمہ میں ولایت کا نام دیا گیا ہے۔ ولایت کا رشتہ اخوت کے رشتے سے بڑھ کر ہے۔ جب مسلمان ہجرت کر جاتے ہیں تو اخوت اور ولایت کے دونوں رشتے جمع ہو جاتے ہیں۔ لیکن جو شخص ہجرت نہیں کرتا وہ اخوت کا رشتہ رکھتے ہوئے بھی اخوت کے بعض مظاہر سے محروم ہو جاتا ہے کیونکہ ہجرت نہ کرنے کی صورت میں ایک تو اس چیز کا فیصلہ نہیں ہو سکتا کہ جو شخص ایمان کا دعویٰ کر رہا ہے کیا وہ اپنے دعوے میں مخلص بھی ہے یا نہیں کیونکہ اخلاص کا ثبوت ہجرت ہی سے ملتا ہے اور دوسری یہ بات کہ ہجرت ہی وہ ذریعہ ہے جو مسلمانوں کو مسلمانوں سے جوڑتا اور ایک متحدہ طاقت کا حصہ بناتا ہے اور یہی طاقت وقت آنے پر جہاد کی قوت ثابت ہوتی ہے۔ جو شخص ہجرت نہیں کرتا وہ دریا سے نکلی ہوئی ایک لہر ہے جس کی زندگی کی کوئی ضمانت نہیں اور جس کے وجود سے دریا کی قوت میں کوئی اضافہ نہیں ہوتا۔ یہ ایک ایسا وجود ہے جو بے اصل بھی ہے اور بے ثمر بھی۔ اس لئے اس آیت کریمہ میں اس بات پر زور دیا گیا ہے کہ مسلمانوں تم ایک دوسرے کے ولی ہو اس لئے ولی ہونے کی حیثیت سے تمہارے آپس میں رشتے دہرے ہیں۔ تم باہمی بھائی بھائی ہو اور ایک دوسرے کے ولی بھی۔ جس طرح تمہارا آپس کا ایک رشتہ ہے اسی طرح تمہارا رشتہ ریاست کے ساتھ بھی ہے۔ تم سب ایک دوسرے کے خیر خواہ اور ہمدرد ہو۔ ریاست کی ذمہ داری ہے کہ وہ اپنی رعیت کے ایک ایک فرد کے حقوق کی نگہداشت کرے۔ ان میں ایسے ادارے قائم کرے جو ان میں عدل و انصاف کو بروئے کار لائیں۔ ان کے گروے پڑے طبقے بے بسی کا شکار ہونے کی بجائے ریاست کی طاقت اور افراد امت کی طاقت سے اپنے پاؤں پر کھڑے ہونے کے قابل ہو سکیں۔ ریاست جس حد تک افراد کے حقوق کی نگہداشت کرے گی اور افراد جس حد تک ریاست کے ساتھ اخلاص کا ثبوت دیں گے اسی حد تک امت اسلامیہ اپنی قوت و عظمت میں پختہ تر ہوتی چلی جائے گی اور اگر دونوں نے اپنی اپنی سطح پر اپنے فرائض کی ادائیگی میں کوتاہی کی تو زمین میں فتنہ پھیلنے اور فساد کو بھڑکنے سے کوئی نہیں روک سکتا۔

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا وَنَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ
وَرِزْقٌ كَرِيمٌ ﴿٤٣﴾ ﴿الانفال : ٤٣﴾

اور جو لوگ ایمان لائے اور ہجرت کی اور اللہ کی راہ میں جہاد کیا اور وہ لوگ جنہوں نے پناہ دی اور مدد کی یہی لوگ بکے مومن ہیں۔
ان کیلئے مغفرت اور باعزت روزی ہے ﴿

مندرجہ بالا صفات کے حامل ہی اسلام کی اصل قوت ہیں:

اس آیت کریمہ میں بارہ گراں حقیقت کا اظہار کیا جا رہا ہے کہ امت مسلمہ کی اصل قوت مسلمان ہیں چونکہ یہ ایک نظریاتی گروہ ہے اس لئے کوئی دوسرا گروہ اولاً تو اس میں شامل نہیں ہو سکتا اور اگر ریاست کا شہری بن کر شامل ہو بھی جائے تو اصل قوت کا سبب نہیں بن سکتا کیونکہ نظریاتی تفاوت کبھی بھی اخلاص پیدا ہونے نہیں دیتا۔ لیکن یہ بات یاد دہانی چاہئے کہ مومن اور مسلمان کوئی ایسا گروہ نہیں جن کیلئے صرف نام اختیار کر لینا کافی ہو۔ مومن اور مسلم دراصل چند صفات کے حامل کو کہتے ہیں اگر امت کے افراد اپنے آپ کو مومن تو کہتے ہوں لیکن ان میں مومنانہ صفات نہ پائی جاتی ہوں تو ان کی تعداد چاہے ریت کے ذروں کی طرح کیوں نہ ہوں وہ امت اسلامیہ کی قوت میں اضافہ تو کیا کریں گے اسے باقی بھی نہیں رکھ سکتے۔ اس لئے اس آیت کریمہ میں زور دے کر فرمایا کہ اللہ کے نزدیک سچے اور بکے مومن وہ ہیں جن کے اندر ایمان ہو، جنہوں نے ایمان کی خاطر ہجرت کی ہو، اپنا سب کچھ اللہ کی رضا اور دین کی خاطر قربان کر چکے ہوں اور انہوں نے ہجرت کر کے آنے والوں کو پناہ دی ہو اور نصرت کی ہو اور پھر دونوں کا اصل جوہر یہ کہ انہوں نے کفر کی طاقتوں سے پنچہ آزمائی کرنے کا حوصلہ بھی کیا ہو۔ وہ تعداد اور اسلحہ جنگ سے بے نیاز ہو کر محض اللہ کی رضا کیلئے خلعت شہادت سے بہرہ ور ہونے کیلئے جنگ کی آگ میں کود چکے ہوں۔ وہ نفع و ضرر سے بے نیاز اور سود و زیاں کے پیمانوں سے لائق ہو کر صرف اسلام کو اپنا مستقبل قرار دے چکے ہوں۔ یہ وہ لوگ ہیں جو اللہ کے یہاں حقیقی مومن ہیں کیونکہ عرصہ حیات اور کارزار حیات میں جو قوتیں کام آتی ہیں وہ محض نام کی قوتیں نہیں ہوتیں بلکہ صفات کی قوتیں ہوتی ہیں۔ زندگی کا بوجھ زندگی کا جوہر اٹھاتا ہے۔ اس شخص سے زندگی پناہ مانگتی ہے جسے خود زندگی گزارتی ہے۔ جو شخص ایمان کا نام لیتا ہو لیکن اصول اسلام پر یقین نہ رکھتا ہو، جو اللہ کے راستے میں کوئی قربانی دینے کیلئے تیار نہ ہو اور اگر کفر سے تصادم کا خطرہ پیدا ہو جائے تو مصلحت کا جال بننے لگے اور کوئی ایسا راستہ نکالنے کی تدبیر کرے جس میں کفر کے ساتھ سازگاری ہو سکے۔ ایسا شخص نام کا تو مومن ہو سکتا ہے لیکن اسے سچا اور پکا مومن نہیں کہا جاسکتا اور اسلام اپنے ترکش کا اسے تیر تسلیم کرنے کیلئے تیار نہیں ہوتا۔ اس کا وجود امت مسلمہ کیلئے ایک ایسے خطرے کی علامت ہے جس کے باقی رہنے سے کفر سرفراز ہوتا اور اسلام سرنگوں ہوتا ہے لیکن اس کے برعکس اگر امت مسلمہ کے افراد واقعی آیت میں بیان کردہ صفات کا حقیقی مرقع بن جاتے ہیں اور ان کا ایک ایک فرد ان کی چلتی پھرتی تصویر بن جاتا ہے۔ تو ایسی امت جب اللہ کے پاس جائے گی تو مغفرت اور بخشش اس کے انتظار میں ہوگی اور جب تک وہ دنیا میں رہے گی عزت کی روزی اس کا مقدر ہوگی۔ روزی تو ہر جاندار کو ملتی ہے لیکن کر گس کی روزی اور شاہین کی روزی میں زمین و آسمان کا فرق ہے۔ عزت و افتخار سے صرف وہی قوم جیتی ہے جو ان صفات کی حامل بن کر غیرت سے زندگی گزارنا جانتی ہے کیونکہ یہی وہ وصف ہے جس کی موجودگی چھوٹوں کو بڑا کر دیتی ہے اور جس سے محرومی بڑوں کی گردنیں جھکا دیتی ہے۔ اقبال نے ٹھیک کہا:

غیرت ہے بڑی چیز جہاں تک دو میں
پہناتی ہے درویش کو تاج سر دارا

وَالَّذِينَ آمَنُوا مِنْ بَعْدِ وَهَاجَرُوا وَجَاهَدُوا مَعَكُمْ فَأُولَئِكَ مِنْكُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ لِّى
يَكْتَبَ اللَّهُ لِكُلِّ شَيْءٍ عَلَيْهِمْ ﴿الانفال : ٤٥﴾

(اور جو ایمان لائیں اس کے بعد اور ہجرت کریں اور تمہارے ساتھ جہاد میں شریک ہوں تو وہ بھی تم ہی میں سے ہیں اور رحمی رشتے والے اللہ کے قانون میں ایک دوسرے کے زیادہ حقدار ہیں، بے شک اللہ ہر چیز کا علم رکھنے والا ہے۔)

دارالکفر کے مسلمانوں کو ترغیب اور دارالاسلام کے مسلمانوں کو تنبیہ:

ایک نوزائیدہ امت جو امت مسلمہ کے نام سے وجود میں آئی ہے اور جس کی تعمیر ایسی بنیادوں پر اور شیرازہ بندی ایسے وسائل سے کی جا رہی ہے جس کی مثال اس وقت کی موجود دنیا میں کہیں اور نہیں ملتی۔ اس لیے پیش نظر یہ معلوم ہوتا ہے کہ چونکہ یہ ایک نیا تجربہ ہے اس لئے اس کے اندر کوئی سقم کوئی خرابی اور کوئی کمزوری نہیں ہونی چاہئے۔ مکہ معظمہ میں چونکہ دعوت صرف ایمان کی دی جا رہی تھی تو جو لوگ ایمان لائے وہ یقیناً ایمان ہی کو اسلامی زندگی کا حاصل سمجھتے تھے۔ لیکن جب ایمان ہی کی طرح ہجرت کو بھی فرض قرار دے دیا گیا تو اگرچہ مسلمانوں کی فیصلہ کن اکثریت نے اس کو سمجھا اور اس پر عمل کیا لیکن پھر بھی کچھ لوگ پیچھے رہ گئے۔ ہجرت کی اہمیت کے پیش نظر انہیں دوسرے درجے کے مسلمان قرار دیا گیا۔ یہ تو تسلیم کیا گیا کہ وہ مسلمانوں کے ساتھ ایمانی اخوت میں شریک ہیں لیکن وہ ولایت اسلامی سے محروم کر دیئے گئے۔ اس کا نتیجہ یہ ہوا کہ وہ دوسرے مسلمانوں کے وارث ہوں گے اور نہ مسلمان ان کے وارث ہوں گے اور نہ مہاجرین کے ساتھ ان کے نکاح کا رشتہ قائم ہو سکے گا اور نہ اسلامی ریاست ان کے اجتماعی حقوق کی محافظ رہے گی۔ لیکن اس کے ساتھ ساتھ یہ بھی ایک حقیقت ہے کہ وہ اگر اپنے دل میں ایمان رکھتے ہیں تو امید کی جاسکتی ہے کہ وہ کسی وقت بھی ہجرت کرنے کی کوشش کریں۔ اس لئے پیش نظر آیت کریمہ میں انہیں ایک طرح سے شوق دلایا جا رہا ہے اور ترغیب دی جا رہی ہے کہ تم اگر واقعی امت مسلمہ کا حصہ بن کر زندگی گزارنا چاہتے ہو تو وہ اس کے بغیر ممکن نہیں کہ تمہیں ہجرت کر کے مرکز اسلام میں امت مسلمہ کے دکھ درد میں شریک ہونا چاہئے اور ساتھ ایک اور بات بھی معلوم ہوتی ہے کہ وہ یہ کہ جو لوگ ہجرت کر کے مدینہ آچکے ہیں وہ مسلسل مصائب کی چکی میں پس رہے ہیں۔ ہر آنے والا دن ان کے لئے نئی آزمائشیں لے کر آتا ہے۔ عرب کا کفر اور اہل کتاب کا حسد ان کے لئے بہت بڑا خطرہ بنتا جا رہا ہے۔ لیکن ان تمام مشکلات کے باوجود مسلمانوں کا یہ مختصر سا گروہ پوری توانائی جاں فروشی اور اعتماد علی اللہ کے ساتھ ان مشکلات کا سامنا کر رہا ہے۔ اب اگر وقت گزرنے کے ساتھ ساتھ نئے لوگ ہجرت کر کے ان کے ساتھ شامل ہونا چاہتے ہیں تو اندیشہ ہے کہ مسلمانوں کے دل و دماغ انہیں قبول کرنے کیلئے تیار نہ ہوں اور اس طرح کی قلعہ فہمیاں پیدا ہونا شروع ہو جائیں کہ اب جبکہ آہستہ آہستہ مسلمانوں کی سرفروشیوں اور اللہ کی تائید و نصرت کے ساتھ حالات بدلنے لگے ہیں کافر طاقتیں اپنے زخم چاٹنے لگی ہیں اور مسلمانوں کو روز بروز قوت ملتی جا رہی ہے تو ہجرت کرنے والے لوگ یہ سمجھ کر شاید آرہے ہیں کہ اب آسانوں کا زمانہ شروع ہونے والا ہے ہمیں جا کر اس میں حصہ بنانا چاہئے۔ چنانچہ ایسے ہی اندیشہ ہائے دور دراز کو سامنے رکھتے ہوئے پروردگار نے حکم دیا کہ جس وقت بھی کوئی شخص ہجرت کر کے تمہارے ساتھ شامل ہو جاتا ہے اور نہایت اخلاص کے ساتھ جہاد میں تمہارا دست و بازو بنتا ہے تو تمہیں یہ سمجھ لینا چاہئے کہ وہ تمہارا ایسا ساتھی ہے جو ہمیشہ ہی تمہارے ساتھ تھا۔ اسے فیصلہ کرنے میں دیر ضرور لگی لیکن تمہیں انہیں قبول کرنے میں دیر نہیں لگنی چاہئے۔ اپنے دلوں کے دروازے ان کے لئے کھلے رکھو وہ تمہارے ہی وجود و قوت کے اجزا ہیں۔ تمہارے اندر ان کے بارے میں کوئی احساس برتری پیدا ہونا نہیں چاہئے اور نہ انہیں قبول کرنے میں دلوں میں کوئی تنگی ہونی چاہئے۔ یہ صحیح ہے کہ جن لوگوں نے حدیبیہ سے پہلے ہجرت کی وہ ان لوگوں سے مرتبہ و مقام میں یقیناً بلند ہیں جنہوں نے حدیبیہ کے بعد ہجرت کی لیکن مقامات کی بلندی اللہ کی طرف سے انہیں عطا ہوتی ہے جو کبھی احساس برتری کا شکار نہیں ہوتے۔ وہ تمام مراتب کے باوجود ہمیشہ تواضع کا پیکر بنے رہتے ہیں۔ ان کیلئے امت مسلمہ کا ایک ایک فرد جسم کے اعضاء کی طرح ہے۔ جن کی افادیت اور ضرورت اپنی جگہ مسلم ہے اور جن میں بعض کو بعض پر یقیناً ترجیح بھی حاصل ہے۔

أُولُو الْأَرْحَامِ كَيْفَ مَقْدَمٌ هِيَ:

والوالارحام بعضهم اولى ببعض فى كتب الله من المومنين والمهاجرين الا ان تفعلوا الى اولياءكم
معروفاً كان ذلك فى الكتب مسطوراً ﴿الاحزاب﴾
(اور مومنين اور مهاجرين میں رحمى رشتے والے ایک دوسرے کے زیادہ حقدار ہیں اللہ کے قانون میں مگر یہ کہ تم اپنے اولیا کے
ساتھ کوئی حسن سلوک کرو یہ چیز کتاب میں لکھی ہوئی ہے۔)

أُولُو الْأَرْحَامِ كَيْفَ مَقْدَمٌ هِيَ:

أُولُو الْأَرْحَامِ كَيْفَ مَقْدَمٌ هِيَ، ہم معارف القرآن سے نقل کرتے ہیں۔

لفظ اولو عربی زبان میں صاحب کے معنی میں آتا ہے۔ جس کا ترجمہ اردو میں ”والے“ سے کیا جاتا ہے جیسے اولوالعقل عقل
والے، اولوالامر امر والے، اس لئے اولوالارحام کے معنی ہوئے ارحام والے۔ ارحام، رجم کی جمع ہے۔ جو اصل میں اس عضو
کا نام ہے جس کے اندر بچہ کی تخلیق عمل میں آتی ہے اور چونکہ رشتہ داری کا تعلق رحم کی شرکت سے قائم ہوتا ہے اس لئے
أُولُو الْأَرْحَامِ رشتہ داروں کے معنی میں استعمال ہوتا ہے۔

معنی آیت کے یہ ہیں کہ اگرچہ ایک ولایت عامہ سب مسلمانوں کو آپس میں ایک دوسرے کے ساتھ حاصل ہے جس کے سبب
بوقت ضرورت ایک دوسرے کی امداد و اعانت بھی واجب ہوتی ہے اور ایک دوسرے کے وارث بھی ہوتے ہیں لیکن جو مسلمان
آپس میں قرابت اور رشتہ کا تعلق رکھتے ہوں وہ دوسرے مسلمانوں سے مقدم ہیں۔ فِی كِتَابِ اللّٰهِ كَيْفَ مَقْدَمٌ هِيَ
اللہ کے ہیں یعنی اللہ تعالیٰ نے اپنے حکم خاص سے یہ قانون بنا دیا ہے۔

اس آیت نے یہ ضابطہ بتا دیا کہ تقسیم وراثت رشتہ داری کے معیار پر ہونا چاہئے اور لفظ أُولُو الْأَرْحَامِ مطلقاً اقرباء اور رشتہ داروں
کے لئے بولا جاتا ہے۔ ان میں سے خاص خاص رشتہ داروں کے حصے تو خود قرآن کریم نے سورہ نساء میں متعین فرمادیئے جن کو
علم میراث کی اصطلاح میں اہل فرائض یا ذوی الفروض کہا جاتا ہے ان کو دینے کے بعد جو مال بچے وہ اس آیت کی رو سے
دوسرے رشتہ داروں میں تقسیم ہونا چاہئے اور یہ بھی ظاہر ہے کہ سب رشتہ داروں میں کسی مال کا تقسیم کرنا کسی کی قدرت میں نہیں
کیونکہ دور کی رشتہ داری تو ساری دنیا کے انسانوں کے درمیان بلاشبہ موجود ہے کہ سب کے سب ایک ہی باپ اور ماں آدم و حواء
علیہما السلام سے پیدا ہوئے ہیں۔ اس لئے رشتہ داروں میں تقسیم کرنے کی عملی صورت یہی ہو سکتی ہے کہ قریبی رشتہ داروں کو بعید پر
مقدم رکھ کر قریب کے سامنے بعید کو محروم کیا جائے۔ جس کا تفصیلی بیان احادیث رسول کریم ﷺ میں اس طرح موجود ہے کہ
ذوی الفروض کے حصے دینے کے باوجود جو کچھ بچے وہ میت کے عصبات یعنی جدی رشتہ داروں کو درجہ بدرجہ دیا جائے یعنی
عصبہ قریب کو بعید پر مقدم رکھ کر قریب کے سامنے بعید کو محروم کیا جائے۔

اور اگر عصبات میں سے کوئی بھی زندہ موجود نہیں تو پھر باقی رشتہ داروں میں تقسیم کی جائے۔

عصبات کے علاوہ جو دوسرے رشتہ دار ہوتے ہیں علم میراث و فرائض کی خاص اصطلاح میں لفظ ذوی الارحام انہیں کے لئے
مخصوص کر دیا گیا ہے۔ لیکن یہ اصطلاح بعد میں مقرر کی گئی ہے ہے قرآن کریم میں اولوالارحام کا لفظ لغوی معنی کے مطابق تمام
رشتہ داروں پر حاوی ہے جس میں ذوی الفروض اور عصبات اور ذوی الارحام سب اجمالی طور پر داخل ہیں۔

پھر اس کی کچھ تفصیل سورہ نساء کی آیات میں آگئی ہے جن میں خاص خاص رشتہ داروں کے حصے حق تعالیٰ نے خود مقرر فرمادیئے ہیں جن کو اصطلاح میراث میں ذوی الفروض کہتے ہیں اور باقی کے متعلق رسول کریم ﷺ نے ارشاد فرمایا:

الْحَقُّ الْفَرَائِضُ بِأَهْلِهَا فَمَا بَقِيَ فَهُوَ لِأَوْلِيَّ رَجُلٍ ذَكَرَ - (بخاری)

یعنی جن کے حصے قرآن نے مقرر کردیئے ہیں وہ پورے ان کو دینے کے بعد جو کچھ بچے وہ ان لوگوں کو دیئے جائیں جو میت سے قریب تر مرد ہوں۔

ان کو اصطلاح میراث میں عصبات کہا جاتا ہے۔ اگر کسی میت کے عصبات میں کوئی موجود نہ ہو تو رسول کریم ﷺ کے ارشاد کے مطابق پھر دوسرے رشتہ داروں کو دیا جاتا ہے جن کو اصطلاح میں ذوی الارحام کہتے ہیں جیسے ماموں، خالہ وغیرہ۔ ﴿

إِنَّ اللَّهَ بِكُلِّ شَيْءٍ عَلِيمٌ ﴿﴾ بے شک اللہ ہر چیز کو جاننے والا ہے۔ ﴿

امت کی تاسیس و تعمیر کیلئے کیسی بنیادیں ہونی چاہئیں، امت مسلمہ کے اہداف کیا ہونے چاہئیں، افراد امت کے باہمی تعلقات کی نوعیت کیا ہونی چاہئے، دینی اخوت و ولایت کا دائرہ کیا ہونا چاہئے اور رجمی قربت و قرابت کے کیا حقوق ہونے چاہئیں۔ ان میں سے ایک ایک چیز اللہ نے اپنے بے پایاں علم کے ذریعے امت کو جو عطا فرمائی ہے، اس میں کسی طرح بھی غلطی، کوتاہی اور نارسانی کا شائبہ بھی نہیں ہو سکتا کیونکہ اللہ کی ذات اور اس کا علم ایسے ہر شائبہ سے پاک ہے۔ وہ ہر چیز کو جانتا ہے اور ہر بات کے انجام سے باخبر ہے۔ اسلئے امت کیلئے لازم ہے کہ اس نے جس مقام کیلئے جو احکام دیئے ہیں اور جس بات کیلئے جو ہدایت عطا فرمائی ہے وہ اسے زندگی کا دستور بنالے اسی میں اس کی دنیا اور اسی میں اس کی عقبی ہے۔

بِسْمِ اللَّهِ الرَّحْمَنِ الرَّحِيمِ
الْحَقُّ الْفَرَائِضُ
بِأَهْلِهَا

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ

کیا ایمان والوں کے لیے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدًى لِلنَّاسِ

سُورَةُ التَّوْبَةِ

Handwritten text in Urdu script, partially visible on the left edge of the page.

تعارف

سُورَةُ التَّوْبَةِ

نَحْمَدُهُ وَنُصَلِّي عَلَى رَسُولِهِ الْكَرِيمِ

بِسْمِ اللَّهِ الرَّحْمَنِ الرَّحِيمِ

یہ سورۃ قرآن کریم کی نوویں سورۃ ہے۔ اس میں سولہ 16 رکوع اور 129 آیات ہیں۔ اس کے متعدد نام ہیں جن میں سے دو نام زیادہ معروف ہیں۔ ۱۔ البراءۃ ۲۔ التوبۃ

قرآن کریم کی بیشتر سورتوں کی طرح اس سورۃ کے نام اس کے عنوان نہیں بلکہ شناخت کیلئے صرف نام ہیں۔ جن سے مقصود یہ ہے کہ جب یہ نام لیے جائیں تو ان سے یہ سورۃ ذہن میں آجائے۔

البراءۃ کا معنی ہوتا ہے ”بیزاری، بری ہونا، ذمہ داریوں اور معاہدات سے دستبردار ہو جانا، تعلق توڑ لینا“ چونکہ اس سورۃ میں اللہ تعالیٰ نے مشرکین سے اظہار بیزاری فرمایا ہے، تمام معاہدات کے ختم کرنے کا اعلان کیا گیا ہے، ان کے جان و مال اور عزت کی حفاظت کی ذمہ داری سے دستبرداری کا اعلان کر دیا ہے، اس لئے اسے ”سورۃ البراءۃ“ کہا گیا ہے۔

التوبۃ کا نام شاید اس لئے دیا گیا ہے کہ ان میں چند مخلص مسلمانوں کی توبہ کی قبولیت کا ذکر ہے جنہوں نے محض تساہل کی وجہ سے جنگِ تبوک میں شرکت نہیں کی تھی اور پھر اپنے قصور کا اعتراف کرتے ہوئے اپنے آپ کو اللہ اور اس کے رسول کے حوالے کر دیا تھا۔ پچاس دن کے بعد ان کی توبہ کی قبولیت قرآن کریم کی آیات کی شکل میں اتری اور تاقیامت ان کے لئے اعزاز بن گئی چونکہ ان باتوں کا تذکرہ اس سورۃ میں ہوا ہے، اس لئے اسے ”سورۃ التوبۃ“ کہا گیا۔

بِسْمِ اللَّهِ لکھنے کی وجہ:

اس سورۃ میں عجیب بات یہ ہے کہ قرآن کریم کے عام معمول سے ہٹ کر اس کے آغاز میں بِسْمِ اللَّهِ نہیں لکھی گئی حالانکہ قرآن کریم کی اس سورۃ کے علاوہ ہر سورہ سے پہلے بِسْمِ اللَّهِ درج ہے اور بِسْمِ اللَّهِ کا لکھا جانا علامت ہے۔ اس بات کی کہ یہاں سے نئی سورۃ شروع ہو رہی ہے۔ سوال یہ ہے کہ یہ بِسْمِ اللَّهِ کیوں نہیں لکھی گئی؟ اس کے جواب میں بہت کچھ کہا گیا ہے لیکن سب سے بہتر بات وہی ہے جو امام رازی اور بعض دوسرے مفسرین نے لکھی ہے۔ وہ بات یہ ہے کہ آنحضرت ﷺ کا معمول یہ تھا کہ جب کسی رکوع یا آیت کا نزول ہوتا تو آپ کا منہ وحی کو بلا کر حکم دیتے کہ اسے فلاں سورۃ اور فلاں جگہ لکھا جائے اور جہاں نئی سورۃ نازل ہوتی اس سے پہلے اللہ کی جانب سے بِسْمِ اللَّهِ بھی نازل ہوتی تو آنحضرت ﷺ نئی سورۃ سے پہلے بِسْمِ اللَّهِ بھی لکھواتے۔ یہ اس بات کا اعلان ہوتا کہ پہلی سورۃ ختم ہو گئی، اب یہ نئی سورۃ شروع ہو رہی ہے۔ لیکن سورۃ توبہ کے نزول کے وقت آنحضرت ﷺ نے بِسْمِ اللَّهِ نہیں لکھوائی معلوم ہوتا ہے کہ اس سے پہلے بِسْمِ اللَّهِ نازل ہی نہیں ہوئی۔ آپ نے کامپ وحی کو بلا کر بغیر بِسْمِ اللَّهِ کے سورۃ توبہ کا آغاز فرمایا۔ قرآن کریم چونکہ نہایت احتیاط سے منضبط ہوا ہے۔ اس لئے یہ اسی طرح پڑھا گیا جس طرح آنحضرت ﷺ کے سامنے حضرت جبرئیل نے پڑھا اور پھر یہ اسی طرح لکھا گیا جس طرح

آنحضرت ﷺ نے اللہ کی ہدایت کے مطابق اسے لکھنے کا حکم دیا۔ اگر اس میں ذرا سی بھی اپنی مرضی کرنے کی گنجائش ہوتی تو کاتبان وحی اس میں بسم اللہ کا اضافہ کر دیتے یا بعد میں مسلمانوں نے جب دو صدیق رضی اللہ عنہما اور دو عثمان رضی اللہ عنہما میں قرآن کریم مرتب کیا اس وقت بسم اللہ لکھوا دی جاتی۔ لیکن وہ لوگ چونکہ ہر بات میں اللہ کے رسول کی ہدایت کے پابند تھے اور ان کا ہر کام اللہ کے رسول کے اتباع میں ہوتا تھا اس لئے انہوں نے بھی سورہ توبہ کے شروع میں بسم اللہ کا اضافہ مناسب نہیں سمجھا اور قرآن کریم چونکہ آج تک اسی احتیاط کے ساتھ لکھا جا رہا ہے اس لئے آج بھی آپ کسی مصحف میں سورہ توبہ سے پہلے بسم اللہ لکھی ہوئی نہیں پائیں گے حالانکہ لکھنے کیلئے یہ دلیل کافی تھی کہ اگر یہ سورہ الگ سورہ ہے تو قرآن کریم کے اسلوب کے مطابق اس سے پہلے بسم اللہ ہونی چاہئے۔ لیکن انہوں نے اس معاملے میں بھی مکمل اتباع رسول کا ثبوت دیا۔ مصحف عثمان جنہیں حضرت عثمان رضی اللہ عنہ کے زمانے میں سرکاری طور پر مرتب کیا گیا اور پھر ایک ایک نسخہ مملکت اسلامیہ کے ہر قلم میں بھیج دیا گیا۔ ان میں سے غالباً تین نسخے آج بھی مختلف جگہ موجود ہیں اور وہ نسخہ بھی ترکی میں محفوظ ہے جس پر تلاوت کرتے ہوئے حضرت عثمان رضی اللہ عنہ کو شہید کیا گیا۔ ان نسخوں میں بھی سورہ توبہ سے پہلے بسم اللہ مکتوب نہیں۔ اس سے اندازہ ہوتا ہے کہ قرآن کریم کو کس احتیاط سے جمع کیا گیا اور اگلی نسلوں تک منتقل کیا گیا۔

حضرت عبداللہ ابن عباس رضی اللہ عنہ کے ذہن میں بھی اسی طرح کا لیکن ایک دوسری نوعیت کا سوال پیدا ہوا۔ انہوں نے براہ راست حضرت عثمان غنی رضی اللہ عنہ سے کیونکہ وہ جامع القرآن تھے اس بارے میں استفسار کیا۔ انہوں نے کہا کہ قرآن کریم کی سورتوں کی ایک ترتیب قائم کی گئی ہے کہ سب سے پہلے وہ بڑی بڑی سورتیں رکھی گئی ہیں جن میں آیات کی تعداد سو (۱۰۰) یا اس سے زیادہ ہے۔ انہیں اصطلاح میں ”مبین“ کہتے ہیں۔ اس کے بعد وہ بڑی سورتیں رکھی گئی ہیں جن میں آیات کی تعداد سو سے کم ہے۔ انہیں ”مثنیٰ“ کہا جاتا ہے۔ اس کے بعد چھوٹی سورتیں رکھی گئی ہیں جن کو ”مفصلات“ کہا جاتا ہے۔ اس ترتیب کا تقاضا یہ ہے کہ سورہ توبہ کو سورہ انفال سے پہلے رکھا جائے کیونکہ سورہ توبہ کی آیتیں سو (۱۰۰) سے زائد اور انفال کی سو (۱۰۰) سے کم ہیں۔ تو سورہ انفال کو سورہ توبہ سے پہلے لاکر آخر اس اصول کی مخالفت کیوں کی گئی ہے؟ حضرت عثمان غنی رضی اللہ عنہ نے اس کا جو جواب دیا اس کا حاصل بھی یہی تھا کہ آنحضرت ﷺ نے سورہ انفال کو پہلے رکھا اور سورہ توبہ کو بعد میں اور درمیان میں بسم اللہ بھی نہیں لکھوائی اور ہم اسی کے پابند ہیں۔ حاصل کلام یہ ہے کہ قرآن کریم کی جمع و ترتیب کی ایک ایک بات اللہ کے حکم اور رسول اللہ ﷺ کی ہدایت کے مطابق وجود میں آئی ہے اور اسی طرح بعد کی نسلوں کو قرآن کریم محفوظ صورت میں ملا ہے۔ البتہ! جب ہم ان دونوں سورتوں کے مضامین پر نظر ڈالتے ہیں تو ایسا معلوم ہوتا ہے کہ ان دونوں سورتوں میں عمود و مضمون کے لحاظ سے نہایت گہرا اتصال بھی ہے اور مقصد و غایت کے اعتبار سے فی الجملہ انفصال بھی۔ ایک کا رخ بالکل مسلمانون کی طرف ہے اور دوسری کا رخ اصلاً مشرکین، اہل کتاب اور منافقین کی طرف ہے۔ ایک کی نوعیت تیاری کی ہے اور دوسری کی اعلان جنگ کی۔ اشتراک و انفصال کے ان دونوں پہلوؤں کو ممیز کرنے کیلئے حکمت الہی مقتضی ہوئی کہ یہ سورہ سابق سورہ سے بالکل الگ بھی نہ ہو لیکن فی الجملہ نمایاں اور ممتاز بھی رہے۔ بسم اللہ نہ لکھے جانے سے یہ دونوں پہلو بیک وقت نمایاں ہو گئے۔

حضرت عبداللہ ابن عباس رضی اللہ عنہما نے حضرت علی رضی اللہ عنہ سے نقل کیا ہے کہ سورہ براءۃ کے شروع میں بسم اللہ نہ لکھنے کی وجہ یہ ہے کہ ﴿بِسْمِ اللّٰهِ الرَّحْمٰنِ الرَّحِیْمِ﴾ ”امان“ ہے اور سورہ براءۃ میں کفار کی امان اور عہد و پیمانہ کو ختم کیا گیا ہے۔ علمی نکتہ کے لحاظ سے اس بات کی ایک اہمیت ہے۔ لیکن حقیقی سبب بسم اللہ نہ لکھنے کا وہی ہے جو اوپر مذکور ہوا۔

سورہ توبہ کے بنیادی مباحث:

سورہ توبہ بھی قرآن کریم کی دوسری سورتوں کی طرح متنوع مضامین پر مشتمل ہے۔ لیکن اس کے عام مباحث تین باتوں سے متعلق ہیں۔ پہلی بات تو یہ ہے کہ جب قریش مکہ نے حدیبیہ کا معاہدہ توڑ دیا تو آنحضرت ﷺ نے محسوس فرمایا کہ قریش مکہ اور عرب کے دوسرے قبائل کا نوجوان طبقہ کسی طرح بھی اسلام کے بڑھتے ہوئے اثرات کو ہضم نہیں کر پارہا وہ دیکھ رہا تھا کہ معاہدہ حدیبیہ سے پہلے مسلمان ایک محدود علاقے میں گھرے ہوئے تھے۔ مدینہ میں منافقین ان کے لئے مسائل پیدا کرتے رہتے تھے اور اطراف مدینہ میں اگرچہ آنحضرت ﷺ نے نہایت حکمت سے کام لیتے ہوئے بعض قبائل

سے بچائے باہمی اور دوستی کے معاہدات کر لئے تھے لیکن اصل حقیقت یہ تھی کہ جب بھی انہیں موقع ملتا تھا وہ درپردہ قریش مکہ کی حمایت کرتے تھے اور ان کی بھی دلی آرزو تھی کہ جتنی جلدی ہو سکے مسلمانوں کا استیصال کر دیا جائے۔ خیبر میں پڑے ہوئے یہودی مختلف طریقوں سے ان کی ہموائی کرتے رہتے تھے۔ ان حالات کے پیش نظر نبی کریم ﷺ نے قریش مکہ کو سنبھلنے کا موقع نہ دیا۔ ابوسفیان نے خود مدینہ پہنچ کر تجدید معاہدہ کی کوشش کی لیکن آپ نے کوئی جواب نہ دیا اور جنگ کی تیاریاں تیز کر دیں۔ چنانچہ رمضان آٹھ ہجری کو آپ نے مکہ معظمہ فتح کر لیا۔ مکہ معظمہ اللہ کے گھر کی وجہ سے عربوں کا نہ صرف مرکز عبادت اور مرکز عقیدت تھا بلکہ ان کی قبائلی عزت ووجاہت کا مظہر بھی تھا۔ مکہ کے سرگلوں ہونے سے اگرچہ ان کی اصل طاقت ٹوٹ گئی۔ بیشتر لوگ مسلمان ہو گئے اور باقی لوگوں نے ادھر ادھر پناہ لینے میں عافیت سمجھی۔ آنحضرت ﷺ نے بھی غنود گزر سے کام لیا اور کسی سے گزشتہ اعمال کا حساب نہ پوچھا لیکن اس کا یہ مطلب ہرگز نہیں کہ اس کے سرگلوں ہونے سے عرب طاقت بالکل مٹ گئی تھی۔ طائف میں ہوازن، ثقیف، نضر اور جشم ابھی تک بہت بڑی طاقت رکھتے تھے۔ انہوں نے جب دیکھا کہ مسلمان صبح نو بہار کی طرح آگے بڑھتے چلے آ رہے ہیں تو انہوں نے جاہلی نظام سے محبت کرنے والوں اور بت پرستی پر جان دینے والوں کو جمع کیا اور اسلام کے اصلاحی انقلاب کا راستہ روکنے کیلئے اپنی ساری طاقت میدان میں جھونک دی۔ ان کے پاس افرادی قوت کی بھی کمی نہ تھی لیکن ساتھ ہی ساتھ پہاڑوں کی قدرتی پناہ گاہیں اور پرانے قلعے ان کے لئے چھاؤنیوں کا کام دے رہے تھے۔ لیکن نبی کریم ﷺ نے فتح مکہ کے جلد ہی بعد طائف کی طرف کوچ فرمایا اور وہ عظیم جنگ برپا ہوئی جسے ”جنگ حنین“ کہا جاتا ہے اللہ تعالیٰ نے اس جنگ میں بھی مسلمانوں کو فتح عطا فرمائی اور کافروں کی کمر ٹوٹ گئی۔

آنحضرت ﷺ واپس مدینہ تشریف لے آئے لیکن آپ مسلسل دیکھ رہے تھے کہ اگرچہ عرب میں کفر و شرک کے مراکز توڑ دیئے گئے ہیں لیکن پھر بھی عرب کی کافر اور مشرک قوتیں بالکل تباہ نہیں ہوئیں اور مدینہ کے منافقین خاص طور پر قیصر سے مسلسل رابطے میں ہیں اور اس انتظار میں ہیں کہ جیسے ہی مسلمانوں میں کوئی نازک موقع پیدا ہو تو اندر سے کافر اور مشرک قوتیں اور مدینہ کے منافقین شورش برپا کریں اور باہر سے قیصر حملہ کر کے اس نوزائیدہ قوت کو جڑ سے اکھاڑ پھینکے۔ آنحضرت ﷺ نے اس صورتحال کا تدارک کرنے کیلئے اندرون عرب عربوں سے غنود گزر کا معاملہ کیا اور تبلیغ و دعوت کے ذریعے انہیں اسلام کی طرف مائل کرنے کی کوشش کی اور جن لوگوں کو تالیف قلب کے ذریعے مائل کیا جاسکتا تھا انہیں اس طرح بھی مائل کیا گیا اور شمال کی قوتوں کو خطرہ بننے سے پہلے آپ نے وہاں تبلیغی وفد بھیجے جو کہ عرب سے شمال کی طرف سرحد شام سے متصل جو قبائل آباد تھے اگرچہ یہ عیسائی تھے لیکن ان میں سے بعض قبائل کا نسبی تعلق عربوں سے تھا۔ لیکن رومی سلطنت کے زیر اثر رہنے کی وجہ سے یہ عربوں کو خاطر میں نہیں لاتے تھے۔ چنانچہ آپ نے ان کی طرف پندرہ آدمیوں کا وفد بھیجا۔ لیکن ان لوگوں نے ”ذات الح“ کے مقام پر اس وفد کے تمام ارکان کو قتل کر دیا اور صرف رئیس وفد کعب بن عمیر غفاری رضی اللہ عنہ بچ کر آنے میں کامیاب ہوئے۔ اسی زمانہ میں آنحضرت ﷺ نے بصری کے رئیس شریحیل بن عمرو کے نام بھی دعوت اسلام کا پیغام بھیجا تھا۔ اس نے بھی آپ کے ایلچی حارث بن عمیر کو قتل کر دیا۔ آپ نے جب اس علاقے کے لوگوں کی شوریدہ سری اور حد سے بڑھی ہوئی رعونت دیکھی تو آپ نے جمادی الاولیٰ آٹھ (۸) ہجری میں تین ہزار (۳۰۰۰) مجاہدین کی ایک فوج سرحد شام کی طرف بھیجی تاکہ آئندہ کے لئے یہ علاقہ مسلمانوں کے لئے پر امن ہو جائے اور یہاں کے لوگ مسلمانوں کو بے زور سمجھ کر ان پر زیادتی کرنے کی جرأت نہ کریں۔ یہ فوج جب ”معان“ کے قریب پہنچی تو معلوم ہوا کہ شریحیل بن عمرو ایک لاکھ کا لشکر لے کر مقابلہ پر آ رہا ہے اور خود قیصر روم ”خمص“ کے مقام پر موجود ہے اور اس نے اپنے بھائی فیوڈور کی قیادت میں ایک لاکھ کی مزید فوج روانہ کی ہے۔ لیکن ان خوفناک اطلاعات کے باوجود تین ہزار سرفرو شوں کا یہ مختصر سادستہ آگے بڑھتا چلا گیا اور موت کے مقام پر شریحیل کی ایک لاکھ فوج سے جا لکرایا۔ اس جسارت کا نتیجہ تو یہ ہونا چاہئے تھا کہ مسلمان بالکل پس جاتے، لیکن سارا عرب اور تمام شرقی اوسط یہ دیکھ کر ششدر رہ گیا کہ ایک اور تینتیس (۳۳) کے اس مقابلہ میں کفار مسلمانوں پر غالب نہ آسکے۔

اس صورتحال سے دو نتیجے سامنے آئے ایک تو یہ کہ مسلمانوں کی اس غیر معمولی شجاعت و بہادری اور اللہ پر بے پناہ توکل نے شام اور اس سے حاصل رہنے والے نیم آزاد عربی قبائل بلکہ عراق کے قریب رہنے والے نجدی قبائل کو بھی جو قیصر کے زیر اثر تھے اسلام کی طرف متوجہ کر دیا اور وہ ہزاروں کی تعداد میں مسلمان ہو گئے۔ نبی سلیم، اشع، غطفان، زبیران اور فزارہ کے لوگ اسی زمانہ میں داخل اسلام ہوئے اور اسی زمانہ میں سلطنت روم کی عربی

فوجوں کا ایک کمانڈر فروہ بن عمرو الجذامی مسلمان ہوا اور اس نے ایمان کا ایسا زبردست ثبوت دیا کہ گرد و پیش کے سارے علاقے اسے دیکھ کر دنگ رہ گئے۔ قیصر کو جب فروہ کے قبول اسلام کی اطلاع ملی تو اس نے انہیں گرفتار کر کے اپنے دربار میں بلایا اور ان سے کہا کہ دو چیزوں میں سے ایک کو منتخب کر لو یا ترک اسلام، جس کے نتیجے میں تم کو نہ صرف رہا کیا جائے گا بلکہ تمہیں اپنے عہدے پر بھی بحال کر دیا جائے گا اور یا اسلام، جس کے نتیجے میں تمہیں سزائے موت دی جائے گی۔ انہوں نے ٹھنڈے دل سے اسلام کو چن لیا اور راہِ حق میں جان دے دی۔ اندازہ کیجئے کہ جنگِ موتہ کے شہدا کا خون اور راہِ خدا میں ان کی شہادت کے اثرات کس قدر سریع الاثر ثابت ہوئے کہ وہ قبائل جن کی فطرت آزاد تھی ان میں تیزی سے اسلام پھیلنا شروع ہوا اور دوسری طرف اس کے برعکس ایک دوسرا نتیجہ بھی ظاہر ہوا وہ یہ کہ قیصر نے جب یہ دیکھا کہ مسلمانوں کا تین ہزار کا لشکر ہماری ایک لاکھ فوج سے نہ صرف زدہ نہیں ہوا بلکہ فوج کی انتہائی کوشش کے باوجود اسے شکست نہ دی جاسکی۔ اس کا مطلب یہ ہے کہ یہ جنوب کی طرف سے اٹھنے والی بادِ بہاری اپنے اندر آندھی اور طوفان سے زیادہ طاقت رکھتی ہے۔ چنانچہ اس نے اس نوزائیدہ طاقت کو کچلنے کیلئے سرحدوں پر فوجوں کا اجتماع شروع کر دیا۔ آنحضرت ﷺ چونکہ ایسی ہر طرح کی صورت حال سے باخبر رہتے تھے۔ آپ نے اس صورت حال کو دیکھا، اس کی سنگینی کو سمجھا اور اسکے دور رس نتائج کے پیش نظر محسوس کیا کہ ایسے فیصلہ کن وقت میں خاموشی اسلام کیلئے تباہ کن ثابت ہو سکتی ہے لیکن ساتھ ہی آپ یہ بھی دیکھ رہے تھے کہ ملک میں قحط سالی ہے اور گرمی کا موسم پورے شباب پر ہے۔ فصلیں پکنے کے قریب ہیں۔ وسائل جنگ نہ ہونے کے برابر ہیں۔ مقابلہ ایک ایسی طاقت سے ہے جس کے پاس کسی چیز کی کمی نہیں ہے۔ لیکن ساتھ ہی آپ کے پیش نظر یہ منظر بھی تھا کہ اللہ کے دین کے غلبے کیلئے مسلسل بائیس (۲۲) سال تک جو جان توڑ کوششیں ہوئی ہیں اور جس کیلئے مسلسل قربانیاں دی گئی ہیں آج اس کی قسمت ترازو میں ہے آج معمولی سی کمزوری بھی ہولناک نتائج پیدا کر سکتی ہے۔ چنانچہ تمام مشکلات کے باوجود آپ نے قیصر کی قوت سے ٹکرانے کا فیصلہ کر لیا اور قرآنِ کریم نے مسلسل مسلمانوں کو اس جہاد کیلئے ہر ممکن ترغیب دی۔ چنانچہ مسلمانوں نے بھی بڑھ چڑھ کر قربانیاں دیں۔ مالداروں نے اپنی دولت پیش کر دی۔ مزدور صحابہ نے اپنا پیٹ کاٹ کاٹ کر جو کچھ ہوسکا حضور کی خدمت میں پیش کر دیا۔ عورتوں نے اپنے زیور اتار کر دے دیئے۔ سرفروشوں کے لشکر ملک کے ایک ایک کونے سے جان و تن کا نذرانہ لے کر حاضر ہو گئے۔ اس طرح نبی کریم ﷺ تیس ہزار (۳۰۰۰۰) کا لشکر جزار لے کر رجب ۹ ہجری کو شام کی طرف روانہ ہوئے۔ جن میں دس ہزار (۱۰۰۰۰) سوار تھے، اونٹوں کی اتنی کمی تھی کہ ایک ایک اونٹ پر کئی کئی آدمی باری باری سوار ہوتے۔ مسلمانوں کی سرفروشی اور انتہا درجہ کے ایثار نے اللہ کی رحمت کو اپنی طرف متوجہ کر لیا چنانچہ تبوک پہنچ کر اندازہ ہوا کہ قیصر اور اس کے امراء نے سرحد پر فوجیں اکٹھا کرنا شروع کی تھیں لیکن جب انہوں نے دیکھا کہ وہ سرفروشوں کا لشکر جو تین ہزار (۳۰۰۰) کی تعداد میں ہوتے ہوئے ہمارے لاکھوں سے ٹکرا گیا تھا۔ اب اسی قبیلہ فکر کے لوگ ایک بڑی تعداد میں اپنے پیغمبر کی قیادت میں آرہے ہیں۔ ہم تین ہزار کو قابو نہ کر سکے تو ان تیس ہزار کا پیغمبر کی موجودگی میں کون سا مانا کر سکتا ہے۔ عافیت اسی میں ہے کہ فوجیں سرحدوں سے ہٹالی جائیں۔ آنحضرت ﷺ نے بھی اسی اخلاقی فتح کو کافی سمجھا، بجائے شام کی حدود میں داخل ہونے کے آپ تبوک ہی میں رک گئے۔ وہاں بیس دن قیام رہا اور بہت سی چھوٹی چھوٹی ریاستوں کو جو سلطنتِ روم اور دارالاسلام کے درمیان واقع تھیں اور اب تک رومیوں کے زیر اثر رہی تھیں انہیں فوجی دباؤ سے سلطنتِ اسلامی کا باج گزار بنا لیا گیا۔ بعض نصرانی رؤسا نے جزیہ دینا قبول کر لیا اس طرح سے سرحد کے حالات کو بہتر بنا کر اور وہاں ممکن خطرات کا ازالہ فرما کر آپ نے واپسی کا قصد فرمایا۔

غلبہ دین کے اعلان کا وقت:

آپ کی واپسی کی اطلاع پورے عرب میں پھیل گئی اور جو لوگ اس امید میں تھے کہ مسلمان قیصر کی قوت کا مقابلہ نہیں کر سکیں گے نتیجہ اس کا یہ ہوگا کہ یہ نئی ریاست استحکام سے پہلے ہی تباہی کا شکار ہو جائے گی۔ انہوں نے جب دیکھا کہ آنحضرت اور مسلمان کامیاب اور کامران واپس تشریف لے آئے ہیں تو ان کے برے ارادے آپ اپنی موت مر گئے۔ چنانچہ اب وہ وقت آ گیا جس کا اعلان قرآنِ کریم میں کیا گیا تھا کہ اللہ وہ ہے جس نے اپنا رسول ہدایت اور دینِ حق دے کر بھیجا تا کہ وہ اسے تمام ادیانِ باطلہ پر غالب کر دے۔ چنانچہ آپ نے اب جزیرہ عرب کی حد تک تمام ادیان کو مغلوب کرنے یا نکال باہر کرنے کا عزم کر لیا۔ حکم دے دیا کہ جزیرہ عرب میں دو دین جمع نہ ہوں۔ یہاں صرف ایک اسلام باقی رہے گا۔ اسلام دوسرے مذاہب

کا احترام کرتا ہے لیکن اللہ کی زمین پر اس کے دین کو غالب کرنے کیلئے ضروری تھا کہ ایک مضبوط مرکز، ایک مضبوط جماعت اور ایک مضبوط بیس (Base) وجود میں آتا۔ جس سے کلمہ اللہ کی سر بلندی کا کام لیا جاتا۔ چنانچہ اس لئے اس سورۃ کے آغاز ہی میں تمام مشرک اور کافر قوتوں کو آگاہ کر دیا گیا کہ وہ اسلام قبول کر لیں تو مسلمانوں کے بھائی ہوں گے اور اگر وہ اسلام قبول کرنا نہیں چاہتے اور ان کا تعلق اہل کتاب سے ہے تو وہ جزیرہ دے کر مسلمان ملک میں عزت سے زندہ گزار سکتے ہیں۔ لیکن اس کے لئے انہیں جزیرہ عرب سے نکلنا ہوگا کیونکہ جزیرہ عرب اسلامی قوتوں کا بیس (Base) ہے جس میں دوسرے کسی دین کیلئے کوئی گنجائش نہیں۔ ایک ایسی جگہ ہونی چاہئے جہاں مسلمان یکسوئی سے فیصلے کر سکیں اور جہاں فتنہ انگیزی اور فتنہ پروری کا کوئی امکان نہ ہو۔ عرب مشرکین کی طرف چونکہ نبی کریم ﷺ کی براہ راست بعثت ہوئی، ان کی اکثریت نے آپ کی دلاویز شخصیت کو دیکھا، آپ کے معجزانہ اخلاق دیکھے، آپ کے بے عیب سیرت و کردار کو ملاحظہ کیا، آپ پر اترتی ہوئی وہ کتاب دیکھی جس کے سامنے دنیا کا علم ماند پڑ گیا۔ اس لئے عربوں کیلئے جزیرہ کی گنجائش باقی نہیں رکھی گئی انہیں صرف یہ حکم دیا گیا کہ دیکھو تمہارا دین، تمہاری زبان میں آیا رسول تمہاری زبان بولتا ہے، تم جس ملت ابراہیمی کے ماننے والے ہو اسی کی تمہیں دعوت دی گئی۔ اس کے باوجود اگر تم نے اسلام قبول نہیں کیا تو اس کا مطلب یہ ہے کہ تم قبولیت کے مادے اور انسانیت کو گم کر چکے ہو۔ تم دھرتی کا بوجھ ہو اس لئے تمہیں زندہ رہنے کا کوئی حق نہیں چنانچہ ان کے لئے اس سورۃ کے پہلے پانچ رکوعوں میں مختلف اعلانات فرمائے گئے۔ جنگ تبوک کیلئے نکلنے میں جن مخلص مسلمانوں نے کوتاہی کی انہیں ترغیب بھی دی اور ترہیب سے بھی کام لیا۔ منافقین کو بھی بار بار سرزنش کی۔ جنگ تبوک سے واپسی پر پیچھے رہ جانے والوں کے بائیکاٹ کا حکم دیا منافقین پر سختی کی گئی۔ ان کی مسجد ضرار جو مسجد کے روپ میں سازشوں کا اڈہ تھا۔ ابو عامر راہب راتوں کو چھپ کر وہاں آتا، اسے جلانے کا حکم دیا گیا۔ اس طرح سے اسلامی انقلاب کے تمام گوشوں کو پایہ تکمیل تک پہنچانے کیلئے جن ہدایات کی ضرورت تھی وہ اس سورۃ میں عطا کی گئیں۔

آيَاتُهَا ١٢٩

سُورَةُ التَّوْبَةِ مَدَنِيَّةٌ

رُكُوعَاتُهَا ٦

بِرَأْيِهِ مِّنَ اللَّهِ وَرَسُولِهِ إِلَى الَّذِينَ عَاهَدْتُم مِّنَ الْمُشْرِكِينَ ①
 فَيُخَوِّفُ فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ
 مُعْجِزِي اللَّهِ وَإِنَّ اللَّهَ مُمْخِذُ الْمُكْفِرِينَ ② وَأَذَانٌ مِّنَ اللَّهِ
 وَرَسُولِهِ إِلَى النَّاسِ يَوْمَ الْحَجِّ الْأَكْبَرِ إِنَّ اللَّهَ بَرِيءٌ
 مِّنَ الْمُشْرِكِينَ ③ وَرَسُولُهُ ④ فَإِنْ تُبْتُمْ فَهُوَ خَيْرٌ لَّكُمْ وَإِنْ
 تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ ⑤ وَبَشِّرِ الَّذِينَ
 كَفَرُوا بِعَذَابِ الْيَمِّ ⑥ إِلَّا الَّذِينَ عَاهَدْتُمْ مِّنَ الْمُشْرِكِينَ
 ثُمَّ لَمْ يَنْقُصُوكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتَيْتُمُ
 الْيَمِّمْ عَاهِدَهُمْ إِلَى مَدَّتِهِمْ ⑦ إِنَّ اللَّهَ يُحِبُّ الْمُتَّقِينَ ⑧
 فَإِذَا انْسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ
 وَخُذُواهُمْ وَأَحْصِرُوهُمْ وَأَقْعُدُوا لَهُمْ كُلَّ مَرْصِدٍ فَإِنْ
 تَابُوا وَأَقَامُوا الصَّلَاةَ وَآتَوْا الزَّكَاةَ فَخَلُّوا سَبِيلَهُمْ إِنَّ

اللَّهُ غَفُورٌ رَحِيمٌ ۝ وَإِنْ أَحَدٌ مِنَ الْمُشْرِكِينَ اسْتَجَارَكَ فَاجْرُهُ حَتَّى يَسْمَعَ كَلِمَةَ اللَّهِ ثُمَّ أَبْلغَهُ مَأْمَنَهُ ذَلِكَ بِأَنَّهُمْ قَوْمٌ لَا يَعْلَمُونَ ۝

اعلان براءت ہے اللہ اور اس کے رسول کی طرف سے ان مشرکین کو جن سے تم نے معاہدے کئے تھے۔ سواب ملک میں چار ماہ چل پھر لو اور جان رکھو کہ تم اللہ کو عاجز کرنے والے نہیں ہو اور بیشک اللہ کافروں کو رسوا کر کے رہے گا۔ اور اطلاع عام ہے اللہ اور رسول کی طرف سے بڑے حج کے دن تمام لوگوں کیلئے کہ اللہ اور اس کا رسول مشرکوں سے بری الذمہ ہے۔ پس اگر تم توبہ کرو تو تمہارے حق میں بہتر ہے اور اگر تم روگردانی کرو تو خوب سمجھ لو کہ تم اللہ کو عاجز کرنے والے نہیں ہو اور کافروں کو ایک دردناک عذاب کی خوشخبری پہنچا دو۔ مگر وہ مشرک جن سے تم نے معاہدے کئے اور انہوں نے اس میں نہ تم سے کوئی خیانت کی اور نہ تمہارے خلاف کسی کی مدد کی تو ایسے لوگوں کے ساتھ تم بھی مدت معاہدہ تک وفا کرو کیونکہ اللہ متقیوں ہی کو پسند کرتا ہے۔ پھر جب اشہر حرم گزر جائیں تو مشرکین کو قتل کرو جہاں بھی انہیں پاؤ اور انہیں پکڑو اور انہیں گھیرو اور ہر جگہ ان کی تاک میں بیٹھو پھر اگر وہ توبہ کریں اور نماز قائم کریں اور زکوٰۃ ادا کریں تو ان کا راستہ چھوڑ دو بیشک اللہ بخشنے والا رحم کرنے والا ہے۔ اگر مشرکین میں سے کوئی شخص تم سے پناہ مانگے تو اسے پناہ دے دو یہاں تک کہ وہ اللہ کا کلام سن لے پھر اسے اس کی امن کی جگہ تک پہنچا دو یہ اس لئے کہ وہ ایسے لوگ ہیں جو علم نہیں رکھتے۔ (۶۳:۱) (رکوع: ۱)

بَرَاءَةٌ مِنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ ۝ فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ ۝ وَأَنَّ اللَّهَ مُخْزِي الْكَافِرِينَ ۝ وَأَذَانٌ مِنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِنَ الْمُشْرِكِينَ ۝ وَرَسُولُهُ ۝ فَإِنْ تُبْتُمْ فَهُوَ غَيْرُ لَكُمْ ۝ وَإِنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ ۝ وَبَشِّرِ الَّذِينَ كَفَرُوا بِعَذَابٍ أَلِيمٍ ۝ ﴿التوبة: ۱ تا ۳﴾

(اعلان براءت ہے اللہ اور اس کے رسول کی طرف سے ان مشرکین کو جن سے تم نے معاہدے کئے تھے۔ (۱) سواب ملک میں چار ماہ چل پھر لو اور جان رکھو کہ تم اللہ کو عاجز کرنے والے نہیں ہو اور بیشک اللہ کافروں کو رسوا کر کے رہے گا۔ (۲) اور اطلاع عام ہے اللہ اور رسول کی طرف سے بڑے حج کے دن تمام لوگوں کیلئے کہ اللہ اور اس کا رسول مشرکوں سے بری الذمہ ہے پس اگر تم توبہ کرو تو تمہارے حق میں بہتر ہے اور اگر تم روگردانی کرو تو خوب سمجھ لو کہ تم اللہ کو عاجز کرنے والے نہیں ہو اور کافروں کو ایک دردناک عذاب کی خوشخبری پہنچا دو۔ (۳)

مشرکین سے براءت کا اعلان:

احادیث مبارکہ سے معلوم ہوتا ہے کہ یقیناً ۹ ہجری میں رسول اللہ ﷺ حضرت ابو بکر صدیق رضی اللہ عنہ کو امیر حج بنا کر مکہ معظمہ روانہ کر چکے تھے کہ ان آیات کا نزول ہوا۔ فتح مکہ کے بعد یہ دوسرا حج تھا ۸ ہجری کا حج قدیم طریقے سے ہوا کیونکہ فتح مکہ کے بعد عفو عام کا اعلان کر دیا گیا تھا تاکہ مشرکین

عرب اچھی طرح اپنے معاملے پر غور کر لیں اور مسلمانوں کو آہستہ آہستہ پورے جزیرہ عرب پر کنٹرول کرنے کا موقعہ میسر آجائے۔ اس کے بعد جنگ حنین میں جاہلیت قدیمہ نے آخری کوشش کی کہ اسلام کا راستہ روکیں لیکن انہیں اپنے ارادوں میں بری طرح ناکامی ہوئی لیکن اس سے یہ بات ضرور واضح ہو گئی کہ اگرچہ جزیرہ عرب میں اسلام کے اثرات تیزی سے پھیل رہے ہیں لیکن ابھی تک بعض جگہ ایسی قوتیں موجود ہیں جو اس انتظار میں ہیں کہ جیسے ہی کوئی بڑا حادثہ پیش آئے وہ باہر کی قوتوں کی مدد سے اسلام کے خلاف اٹھ کھڑی ہوں۔ رسول اللہ ﷺ وحی الہی کی روشنی میں حالات کے مد و جزر سے پوری طرح واقف تھے۔ آپ کوئی عاجلانہ اقدام کرنے کی بجائے اس انتظار میں تھے کہ اسلام کے اثرات منطقی انداز میں اپنے انجام کو پہنچیں اور پھر پورے جزیرہ عرب کو شرک سے پاک کرنے کا اقدام کیا جائے۔ اسی دوران شمالی سرحدوں پر اسلامی قوتوں کی سرکوبی کیلئے اندورنی منافقین کی دعوت پر قیصر نے کچھ کارروائی کرنے کا ارادہ کیا لیکن آنحضرت ﷺ اس کی تیاریاں مکمل ہونے سے پہلے ہی اس کے سر پر جا پہنچے اور اسے اپنی فوجیں پیچھے ہٹانے کے سوا اور کوئی چارہ کار نظر نہ آیا۔ اس طرح سے آنحضرت ﷺ کو سرحدی حالات درست کرنے اور سرحدوں کو محفوظ کرنے کا موقع مل گیا اور جزیرہ عرب کے اندر اس کے اثرات یہ ہوئے کہ جن خفیہ قوتوں کو ابھی تک باہر سے کچھ مدد ملنے کی امید تھی ان کی امیدیں خاک میں مل گئیں اور انہوں نے یہ بات سمجھ لی کہ اب جزیرہ عرب کی قسمت اسلام سے وابستہ ہے چنانچہ یہی وہ وقت تھا جب آنحضرت ﷺ کو جزیرہ عرب کی یکسوئی، دین کی وحدت، کامل غلبہ دین اور جزیرہ عرب کی حد تک اللہ کی زمین پر اللہ کے قانون کو نافذ کرنے کا اعلان کرنا چاہئے تھا۔ چنانچہ اسی غلبہ دین اور حاکمیت الہی کے نفاذ کے اعلان کیلئے سورہ توبہ کے ابتدائی رکوع نازل ہوئے اور چونکہ اسلامی نظام زندگی میں عدل اور ایقانے عہد کو خصوصی اہمیت حاصل ہے اس لئے جزیرہ عرب کیلئے آخری اعلان کرنے سے پہلے ان تمام معاہدات سے دستبرداری کا اعلان فرمایا تاکہ کوئی شخص یہ نہ کہہ سکے کہ اسلام نے نقض عہد کا ارتکاب کیا ہے۔ چنانچہ کافر قوتوں کو جن سے کسی طرح کے بھی معاہدے تھے وہ چونکہ بار بار ان معاہدوں کو عملی طور پر توڑ چکے تھے۔ ظاہری اعلان کی ایک رسم باقی تھی جس سے ایک بھرم بنا ہوا تھا کیونکہ وہ ہمیشہ در پردہ قریش مکہ کی حمایت کرتے تھے، انہیں صاف صاف بتا دیا گیا کہ آج کے بعد ہر طرح کے معاہدات سے اللہ اور اس کا رسول دستبرداری کا اعلان کرتے ہیں۔

مشرکین کو چار مہینوں کی مہلت:

جیسا کہ پہلے عرض کیا ہے کہ نو (9) ہجری کے حج کے لئے حضرت صدیق اکبر ﷺ کو امیر حج بنا کر آنحضرت ﷺ روانہ فرما چکے تھے کہ سورہ توبہ کی ابتدائی آیات نازل ہوئیں اگرچہ اس کے بعض حصے اس سے پہلے نازل ہو چکے تھے۔ اس میں چونکہ معاہدات سے دستبرداری کا اعلان اور جزیرہ عرب کیلئے یک مستقل پالیسی کا اعلان تھا۔ اس لئے ان آیات کی حیثیت عام آیات قرآنی سے ذرا مختلف تھی اور پھر اس میں یہ حکم دیا گیا تھا کہ حج کے دنوں میں اس کی عام منادی کی جائے تو صحابہ کرام نے آنحضرت ﷺ سے عرض کیا کہ ان آیات کریمہ کو حضرت ابوبکر ﷺ کے پاس بھیج دیا جائے تاکہ وہ حج میں اس کا اعلان کر دیں۔ لیکن آنحضرت ﷺ نے فرمایا کہ عرب کی روایت کے مطابق اس اہم معاملہ کا اعلان میری طرف سے ہونا چاہئے یا میرے ہی گھر کے کسی آدمی کی طرف سے ہونا چاہئے۔ چنانچہ آپ نے حضرت علی ﷺ کو اس خدمت پر مامور فرمایا۔ آپ ﷺ ان آیات کو لیکر مکہ معظمہ پہنچے، انہیں دیکھ کر حضرت ابوبکر صدیق ﷺ کو گمان ہوا کہ شاید آنحضرت ﷺ نے انہیں امیر حج بنا کر بھیجا ہے۔ استفسار پر حضرت علی ﷺ نے فرمایا کہ میں تو ایک کار خاص کیلئے بھیجا گیا ہوں، امیر حج تو آپ ہی ہیں۔ چنانچہ انہوں نے عرفات اور منیٰ میں بطور خاص اور حاجیوں کے ہر اجتماع میں عمومی طور پر ان آیات کا اعلان فرمایا۔ جن میں پہلی بات تو ان لوگوں کے معاہدات سے دستبرداری تھی جو ہمیشہ در پردہ دشمنان دین کی حمایت کرتے رہے تھے۔ لیکن اسلام نے اپنے عادلانہ اور کریمانہ طریقے کے خلاف یہ نہیں کیا کہ اسی وقت مشرکین کو جزیرہ عرب سے نکل جانے یا ان کے قتل عام کا حکم دے دیا جاتا بلکہ نہایت مہربانہ کا سلوک کرتے ہوئے انہیں چار مہینے کی مہلت دی گئی اور ساتھ ہی یہ بات واضح کر دی گئی کہ چار مہینے کی مہلت تمہیں اس لئے دی جا رہی ہے کہ تمہیں فیصلہ کرنے میں آسانی رہے اور اگر تمہیں ملک چھوڑنا ہو تو اس کے انتظامات کرنے کی دشواری نہ ہو۔ لیکن اگر تم یہ سمجھو کہ تم ان چار مہینوں میں اسلام کے انقلاب کے خلاف کوئی ایسی طاقت فراہم کر لو گے یا باہر سے تمہیں کوئی کمک پہنچ جائے گی جس سے تم اسلامی انقلاب کا راستہ روک لو گے تو یہ تمہیں نہیں کیونکہ یہ انقلاب اللہ کا دین ہے، اس کی بالادستی ہے، زمین کے مالک کا زمین پر حاکمانہ اقتدار ہے، جس کی مخالفت اللہ کی مخالفت ہے۔ تم نے

تک ہر مرحلے پر دیکھا ہے کہ مسلمان محدود قوت رکھتے ہوئے ہمیشہ غالب آتے رہے ہیں۔ اس کی وجہ صرف یہ ہے کہ ان کے ساتھ اللہ کی قوت ہے۔ اسلام کی بالادستی مسلمانوں کی نہیں اللہ کی بالادستی ہے۔ اس لئے اگر تم اس کو روکو گے تو تمہارا براہ راست تصادم اللہ سے ہوگا، تو اللہ کو تو دنیا میں کوئی عاجز نہیں کر سکتا۔ ان ابتدائی ارشادات کے بعد عام اعلان فرمایا گیا۔ قرآن کریم کے اعلان کے ساتھ ساتھ مزید چار باتوں کی بھی تشہیر کی گئی جن کا ذکر احادیث مبارکہ میں ہے۔

۱:- جنت میں کوئی ایسا شخص داخل نہ ہوگا جو دین اسلام کو قبول کرنے سے انکار کرے۔

۲:- اس سال کے بعد کوئی مشرک حج کیلئے نہ آئے۔

۳:- بیت اللہ کے گرد برہنہ طواف کرنا ممنوع ہے۔

۴:- جن لوگوں کے ساتھ رسول اللہ ﷺ کا معاہدہ باقی ہے یعنی جو نقض عہد کے مرتکب نہیں ہوئے ان کے ساتھ مدت معاہدہ تک وفا کی جائے گی۔

اس اعلان کیلئے حج اکبر کا دن چنا گیا۔ اس کی وجہ یہ تھی کہ عرب اپنی ساری قباحتوں اور گمراہیوں کے باوجود اللہ کے گھر سے عقیدت رکھتے تھے اور ان کی کوشش ہوتی تھی کہ ہر سال ایام حج میں زیادہ سے زیادہ تعداد میں وہاں حاضری دیں۔ اس لئے ان تک کسی بات کے پہنچانے کا سب سے مؤثر ذریعہ یہ تھا کہ حج کے دنوں میں اس کا اعلان کیا جائے کیونکہ جب یہ لوگ واپس جائیں گے تو وہ اعلان ملک کے کونے کونے میں پہنچ جائے گا۔ پھر اس کے بعد ملک کے کسی گوشے میں کسی شخص کے پاس یہ عذر باقی نہیں رہے گا کہ مجھے اللہ کے اس اعلان کی اطلاع نہیں تھی۔ حاجی اگر چہ یمن سے بھی آتے تھے لیکن مزید احتیاط کیلئے آنحضرت ﷺ نے حضرت علی رضی اللہ عنہ کو یمن کا عامل بنا کر بھیجا اور وہاں بھی ان کے ذریعے اس کا اعلان کیا گیا۔

ممنی طور پر دو باتیں ذہن میں رہنی چاہئیں۔

يَوْمَ الْحَجِّ الْأَكْبَرِ سے مراد؟

۱:- يَوْمَ الْحَجِّ الْأَكْبَرِ سے کیا مراد ہے؟ بعض اہل علم کا خیال ہے کہ اس سے مراد ”یوم العرفہ“ ہے۔ بعض دوسرے اہل علم اس سے ”یوم النحر“ مراد لیتے ہیں۔ حضرت سفیان ثوری رضی اللہ عنہ ”حج کے پانچوں دن“ مراد لیتے ہیں۔ ان میں سے کوئی بات بھی غلط نہیں۔ لیکن حدیث میں آنحضرت ﷺ نے یوم النحر کے بارے میں فرمایا: ﴿هَذَا يَوْمُ الْحَجِّ الْأَكْبَرِ﴾ یہ حج اکبر کا دن ہے۔

حج اکبر سے مراد؟

۲:- حج اکبر سے کیا مراد ہے؟ حج اکبر سے مراد وہ حج ہے جو ہم آٹھ ذی الحج سے بارہ یا تیرہ ذی الحج تک مناسک حج کی ادائیگی کی صورت میں کرتے ہیں۔ اسے اکبر اس لئے کہا گیا ہے کیونکہ حج اہضر، عمرہ کو کہتے ہیں۔ اس لحاظ سے ہر حج حج اکبر ہے۔ عوام میں جو یہ بات مشہور ہو گئی ہے کہ جو حج جمعہ کے دن ہو یعنی نو تاریخ یوم عرفہ اگر جمعہ کے دن میں واقع ہو تو اسے حج اکبر کہتے ہیں۔ یہ بالکل غلط ہے۔ یہ محض اتفاق ہے کہ آنحضرت ﷺ نے حج کیا جسے حج الوداع کہتے ہیں اس میں یوم عرفہ جمعہ کے دن تھا۔

حج اکبر میں یہ اعلان کیا گیا کہ اللہ اور اس کے رسول مشرکین سے بری ہیں۔ اس کی وضاحت آئندہ آیات میں آرہی ہے۔ لیکن بات جو سامنے کی بالکل ہے وہ یہ ہے کہ اب اللہ تعالیٰ اور اس کے رسول مشرکین کو برداشت کرنے کو تیار نہیں ہیں۔ اس حج کے بعد وہ جزیرہ عرب میں نہیں رہ سکیں گے اور وہ اللہ کے گھر اور حرم کے قریب کوئی مشرکانہ حرکت نہیں کر سکیں گے۔ جزیرہ عرب کی غالب قوت چونکہ اب مسلمان ہیں دوسرے لفظوں میں یوں کہنا چاہئے کہ پورے جزیرہ عرب میں اسلامی ریاست قائم ہو چکی ہے۔ اس لئے یہاں کا ہر باشندہ ریاست پر اپنے حقوق رکھتا ہے۔ اس

حوالے سے اعلان کیا جا رہا ہے کہ اللہ اور اس کا رسول مشرکین کے کسی حق کو قبول کرنے کے لئے تیار نہیں۔ ان کی جان، ان کا مال اور ان کی آبرو، ان مہینوں کے گزرنے کے بعد جن کی مہلت دی گئی ہے، مباح ہو جائے گی۔ اب ان کیلئے ایک ہی راستہ ہے کہ وہ جاہلیتِ قدیمہ سے اسلام کی طرف پلٹ آئیں۔ مشرکانہ طور اطوار چھوڑیں اور توحید کے پرستار بن جائیں۔ ان سے براہِ راست خطاب کر کے فرمایا کہ یہی تمہارے لئے بہتر ہے، اسی میں تمہارے لئے عافیت ہے کیونکہ اللہ کے آخری نبی کے ہجرت کر جانے کے بعد تم پر اللہ کا عذاب آ جانا چاہئے تھا۔ لیکن صرف اس وجہ سے کہ عرب کے بعض علاقوں بالخصوص مکہ معظمہ میں قبولیتِ اسلام کا سلسلہ کسی نہ کسی حد تک جاری رہا، تمہیں اللہ کی طرف سے مہلت ملتی رہی۔ اب وہ مہلت ختم ہو گئی ہے اب جزیرہ عرب کے بارے میں یہ فیصلہ ہو گیا ہے کہ اسے مرکزِ اسلام، اسلامی ریاست اور اسلام کا بیس (Base) بن کر رہنا ہے۔ یہاں کسی دوسرے دین کیلئے کوئی گنجائش نہیں۔ اہل کتاب کو بھی یہاں سے نکلنا ہوگا اور مشرکین کو نکلنا ہوگا یا قتل ہونا ہوگا۔ اس لئے عافیت میں اسی میں ہے کہ تم اسلام کے سایہ عافیت میں آ جاؤ۔ لیکن اگر تم روگردانی کرو تو بارگراں اس کا اعلان فرمایا کہ تمہارے ذہن کے کسی گوشے میں بھی اگر یہ خیال موجود ہے کہ تم اللہ کو عاجز کر سکتے ہو تو اسے نکال دو اور اللہ کا فیصلہ من لو کہ وہ کافروں کو دردناک عذاب دینے کا فیصلہ کر چکا ہے۔

إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُضُوا عَهْدَكُمْ وَنُكِلْتُمْ بِهِمْ أُولَٰئِكَ لَهُمْ أَجْرُهُمْ مِمَّا كَفَرُوا مِنْ قَبْلُ أُولَٰئِكَ أَصْحَابُ الْأَيْمَانِ ۖ هُمْ فِيكُمْ مُّؤْتَفِقُونَ ﴿٢٠﴾ ﴿التوبة: ٢٠﴾

مگر وہ مشرک جن سے تم نے معاہدے کیے اور انہوں نے اس میں نہ تم سے کوئی خیانت کی اور نہ تمہارے خلاف کسی کی مدد کی تو ایسے لوگوں کے ساتھ تم بھی مدتِ معاہدہ تک وفا کرو کیونکہ اللہ متقیوں ہی کو پسند کرتا ہے۔ (۲۰)

نقض عہد نہ کرنے والوں سے ایفائے عہد کرو:

گزشتہ آیت نمبر دو (۲) سے یہ معلوم ہوا کہ عرب کے جن قبیلوں نے معاہدے کئے لیکن اس کی پابندی کبھی نہ کی اور وہ قبیلے جو مسلمانوں کے ساتھ کسی معاہدے میں شریک نہیں تھے۔ ان سب کو چار مہینے کی مہلت دی گئی کہ وہ عرب میں چل پھر لیں اپنے معاملات درست کر لیں اور آئندہ کیلئے کسی قبیلے تک پہنچ جائیں۔ لیکن انہیں قبائل میں ایسے لوگ بھی تھے جنہوں نے نبی کریم ﷺ سے معاہدے کئے اور پھر نہ تو انہیں توڑا اور نہ کبھی کسی مسلمانوں کے دشمن کی درپردہ مدد کی۔ وہ مکمل طور پر غیر جانبدار رہے اور ہمیشہ معاہدے کی پاسداری کی۔ ان کے بارے میں حکم دیا جا رہا ہے کہ ان کے معاہدوں کی مدت پوری کی جائے۔ مؤرخین کہتے ہیں کہ معاہدے کی پابندی کرنے والوں سے مراد بنو نضیر اور بنو مدیج تھے۔ انہوں نے کبھی کوئی ایسی حرکت نہیں کی جس سے معاہدے کی خلاف ورزی ہوتی یا مسلمانوں کو تکلیف پہنچتی۔ ان کے معاہدے کی باقی مدت نو مہینے تھی۔ اس لحاظ سے انہیں مزید نو (۹) مہینے یعنی رمضان دس (۱۰) ہجری تک جزیرہ عرب میں رہنے کی اجازت دی گئی۔ لیکن اس مدت کے گزرنے کے بعد ان کیلئے بھی وہی حکم تھا جو باقی عربوں کیلئے تھا کیونکہ ان کے ساتھ جو معاہدات کئے گئے تھے وہ اس لئے تھے تاکہ اسلام کی دعوت کیلئے آسانیاں پیدا ہوں اور لوگوں کو اللہ کے دین کی طرف بلانا کسی رکاوٹ کے بغیر ممکن ہو۔ لیکن جب دعوتِ الی اللہ سے آگے بڑھ کر غلبہ دین اور اسلامی انقلاب کے برپا ہونے کا وقت آ گیا تو ان معاہدات کی ضرورت ختم ہو گئی۔ لیکن اسلام چونکہ بغیر کسی شرعی مجبوری کے معاہدے کی مدت ختم کرنے کی اجازت نہیں دیتا اس لئے حکم دیا گیا کہ تم معاہدے کی مدت پوری کرو۔ لیکن اس کے بعد ان قبیلوں کو معلوم ہونا چاہئے کہ اب ان کی زندگی کی بقا کیلئے صرف ایک ہی راستہ ہے کہ وہ اسلام کی آغوش میں آ جائیں۔ اہل کتاب کی طرح ذمی بن کر رہنے کی ان کیلئے کوئی گنجائش نہیں کیونکہ ان پر جیسا کہ میں عرض کر چکا ہوں پوری طرح اتمامِ حجت ہو چکا ہے۔ مسلمانوں کو نہ تو ان کے معاہدے کی مدت ختم ہونے سے پہلے ان سے تعرض کرنے کی اجازت ہے اور نہ وہ ان پر ہاتھ ڈال سکتے ہیں۔ اسی طرح مدت ختم ہو جانے کے بعد ان کو سابقہ رویے کی وجہ سے کسی رعایت دینے کی بھی اجازت نہیں۔ ان کے ساتھ بھی وہی معاملہ ہوگا جو باقی عربوں کے ساتھ ہوگا اور مسلمان کو ہر حال میں اللہ سے ڈرنا اور اس کے احکام کی اطاعت کرنے کی فکر کرنی چاہئے کیونکہ اللہ تعالیٰ متقیوں کو پسند کرتا ہے۔

فَإِذَا انْسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُواهُمْ وَأَحْضُرُوهُمْ وَأَقْعُدُوا لَهُمْ كُلَّ مَرْصِدٍ ۚ فَإِن تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ ۚ إِنَّ اللَّهَ غَفُورٌ رَّحِيمٌ ۝

(پھر جب اشہر حرم گزر جائیں تو مشرکین کو قتل کرو جہاں بھی انہیں پاؤ اور انہیں پکڑو اور انہیں گھیرو اور ہر جگہ ان کی تاک میں بیٹھو پھر اگر وہ توبہ کریں اور نماز قائم کریں اور زکوٰۃ ادا کریں تو ان کا راستہ چھوڑ دو بیشک اللہ بخشنے والا رحم کرنے والا ہے۔) ﴿التوبة: ۵﴾

اشہر حرم کا مفہوم:

بعض اہل علم کا خیال ہے کہ جزیرہ عرب کے عام رہنے والوں کو چار مہینوں کی مہلت دی گئی تھی۔ ان میں وہ لوگ بھی شامل تھے جو معاہدوں کے باوجود نقض عہد کرتے رہے اور وہ لوگ بھی جن سے کوئی معاہدہ نہیں تھا لیکن مسلمانوں کی دشمنی میں انہوں نے کوئی کمی نہیں چھوڑی۔ اس آیت میں اشہر حرم سے مراد وہی چار مہینے ہیں جن کی انہیں مہلت دی گئی تھی۔ اشہر حرم ان مہینوں کو اس لئے کہا گیا کیونکہ ان چار مہینوں میں مسلمان کفار سے کوئی تعرض نہیں کر سکتے تھے۔ اس لئے یہاں اشہر حرم ممنوع مہینوں کے معنی میں استعمال کیا گیا۔ لیکن دیگر مفسرین کا خیال ہے کہ اشہر حرم سے مراد متذکرہ بالا چار مہینے نہیں بلکہ اس سے وہی حرمت والے مہینے مراد ہیں جن کی حرمت تمام عربوں کے نزدیک مسلم تھی۔ اس لحاظ سے اس سے قریش مکہ مراد ہیں۔ انہوں نے حدیبیہ کا معاہدہ توڑ کر اپنے آپ کو ہر رعایت سے محروم کر لیا تھا۔ لیکن فتح مکہ کے بعد چونکہ ان کی اکثریت مشرف بہ اسلام ہو گئی اور باقیوں کو نبی کریم ﷺ نے عنف و درگزر سے کام لیتے ہوئے معاف فرما دیا۔ انہوں نے رمضان آٹھ ہجری سے لے کر ذیقعدہ نو (۹) ہجری تک ہر طرح کی آزادی سے دن گزارے اور آئندہ کیلئے غور و فکر کے بعد فیصلہ کرنے کا انہیں طویل موقع میسر آیا۔ اس لئے اس آیت کریمہ میں ان سے فرمایا جا رہا ہے کہ یہ اعلان دس (۱۰) ذی الحج کو کیا جا رہا ہے اور ذی الحج کے بعد محرم مسلسل اشہر حرم میں سے باقی رہ جائے گا۔ اس کے گزر جانے کے بعد ان کے لئے آزادی کے لمحات بھی ختم ہو جائیں گے۔ اب انہیں یا تو اسلام کی آغوش میں آنا ہوگا اور یا پھر قتل ہونے کیلئے تیار ہونا ہوگا۔

توبہ کرنے والے اسلامی اخوت کا حق رکھتے ہیں:

ان لوگوں کو یہ حکم دیا گیا کہ انہیں جہاں بھی پاؤ قتل کرو، گرفتار کرو، انہیں گھیرو، ان کی گھات میں بیٹھو تاکہ یہ کوئی فتنہ پرداز نہ کر سکیں لیکن اگر وہ توبہ کا راستہ اختیار کریں اسلام کی طرف آنا چاہیں تو تمہارے پرانے زخم سلگنے نہیں چاہئیں۔ تم وسعتِ ظرف کا ثبوت دیتے ہوئے آگے بڑھ کر ان کا استقبال کرو۔ جس طرح فتح مکہ کے بعد آنحضرت ﷺ کا بدترین دشمن ابو جہل کا بیٹا عکرمہ یہ سمجھ کر کہ میرے لئے اب کوئی جائے پناہ نہیں میرے باپ نے جو کچھ کیا اور جو کچھ میں کرتا رہا ہوں اسے دیکھتے ہوئے عنف و درگزر کا تصور بھی نہیں کیا جاسکتا۔ وہ یمن بھاگ گیا۔ لیکن اس کی بیوی نہایت سمجھ دار تھیں وہ اسلام قبول کر چکی تھیں، وہ یمن پہنچیں اور اسے سمجھا کر واپس لائیں۔ اسے یقین دلایا کہ اسلام کے راستے میں کوئی چیز حائل نہیں ہوتی۔ تم اگر اسلام قبول کر لو اور آنحضرت کی اطاعت کا فیصلہ کر لو تو تم حضور کو سراپا شفقت پاؤ گے۔ چنانچہ جب وہ آنحضرت ﷺ کے سامنے پہنچا تو حضور اس قدر بیتابی کے ساتھ اس کی پیشوائی کے لئے اٹھے جیسے کوئی کسی عزیز ترین دوست کو خوش آمدید کہتا ہے۔ آپ نے فرمایا: ﴿مرحباً بالراکب المهاجر "مہاجر سوار کو خوش آمدید"﴾

اس کا اسلام قبول فرمایا، شفقت فرمائی اور پھر اللہ نے عکرمہ کو اپنی اور باپ کی زیادتی کی تلافی کا اس طرح موقع عطا فرمایا کہ خلع و شہادت سے سرفراز ہوئے۔ مسلمانوں کو اسی طرح کا طرز عمل اختیار کرنے کا حکم دیا جا رہا ہے کہ جو بھی اسلام کی طرف آئے اس کا اسلام قبول کرو۔ لیکن شرط یہ ہے کہ اسلام قبول کرنے والا صرف اللہ اور رسول پر ایمان لانے کا اقرار ہی نہ کرے بلکہ نماز پڑھے اور زکوٰۃ دے کیونکہ نماز کے بعد ثابت ہو جاتا ہے کہ یہ شخص بتوں کی چوکتوں سے سراسخا کر اللہ کے آستانے پر جھک چکا ہے۔ اس نے تمام بڑائیوں اور عظمتوں کا انکار کر کے اللہ کی کبریائی کو اپنے دل میں بسالیا ہے اور زکوٰۃ کی ادائیگی اپنی ذات کی پاکیزگی کے بعد مال و دولت کی پاکیزگی اور اللہ کی امانت ہونے کا اقرار ہے۔ یہ دو چیزیں ہیں جس سے انسانی

زندگی کی جہت واضح ہو جاتی ہے اور اس کے اہداف متعین ہو جاتے ہیں اور اگر کوئی شخص ایمان لانے کے بعد نماز اور زکوٰۃ سے گریز کرتا ہے، وہ دراصل ایمان کے اقرار کو تحفظ ذات کا ذریعہ بنانا چاہتا ہے اور موقعہ کی تلاش میں ہے کہ جب بھی موقعہ ملے اسلام سے بغاوت کر دے۔

ایمان کے بعد نماز اور زکوٰۃ کا لازمہ اس قدر اہمیت کا حامل ہے کہ خلافتِ صدیقی کے انعقاد کے بعد جب کچھ لوگوں نے زکوٰۃ کی ادائیگی سے انکار کیا اور ساتھ ہی یہ کہا کہ ہم اللہ، اس کے رسول اور آخرت پر ایمان رکھتے ہیں، لیکن ہم مدینے کی حکومت کو زکوٰۃ ادا کرنے کیلئے تیار نہیں۔ حضرت صدیق اکبر ؓ نے جب ان کے خلاف قتال کا ارادہ کیا تو مسلمانوں کو نہایت تردد ہوا کہ کلمہ گو لوگوں کے خلاف ہم تلوار کیسے استعمال کر سکتے ہیں؟ حضرت صدیق اکبر ؓ نے اسی آیت کریمہ سے استدلال کرتے ہوئے فرمایا کہ اس آیت کریمہ میں صاف فرمایا گیا ہے کہ اگر وہ لوگ توبہ کریں پھر نماز پڑھیں اور زکوٰۃ دیں تو ان کا راستہ چھوڑ دو۔ لیکن اگر وہ ان تینوں میں کسی ایک کو بھی چھوڑیں تو ان کے ایمان کا کوئی اعتبار نہیں۔ صحابہ نے اس دلیل کو تسلیم کیا اور بالاجماع ان کے خلاف فوجی کارروائی کی گئی۔

وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ ابْلِغْهُ مَأْمَنَهُ ۗ ذَٰلِكَ بِأَنَّهُمْ قَوْمٌ لَا يَعْلَمُونَ ﴿٦﴾ التَّوْبَةُ : ٦ ﴿

(اگر مشرکین میں سے کوئی شخص تم سے پناہ مانگے تو اسے پناہ دے دو یہاں تک کہ وہ اللہ کا کلام سن لے پھر اسے اس کی امن کی جگہ تک پہنچا دو یہ اس لئے کہ وہ ایسے لوگ ہیں جو علم نہیں رکھتے۔)

اسلام سے آگاہی مسلمانوں کی ذمہ داری ہے:

اللہ کا جو اپنے بندوں کے ساتھ نہایت کریمانہ اور عادلانہ رویہ ہے یہاں اس کا پورا اظہار ہو رہا ہے۔ بائیس (۲۲) سال تک نبی کریم ﷺ نے تیرہ (۱۳) سال تک مکہ معظمہ اور نو (۹) سال تک مدینہ منورہ میں، شب و روز اللہ کے دین کی دعوت پہنچانے میں کوئی کسر نہیں چھوڑی۔ اللہ کے دین کی مخالف قوتوں کے قلعوں کو مسامر کیا۔ دشمنانِ دین کے جتھوں کو توڑا۔ جزیرہ عرب میں جہاں جہاں بھی کفر اور شرک کے مراکز تھے انہیں سرنگوں کیا۔ جگہ جگہ تبلیغی وفد بھیجے۔ مسلمانوں نے اپنی ہمت سے بڑھ کر تبلیغی مساعی انجام دیں۔ اس طرح سے کوئی قبیلہ ایسا نہیں رہ گیا تھا جس میں اللہ کے دین کی دعوت نہ پہنچی ہو۔ لیکن پھر بھی اس بات کے امکان کو رد نہیں کیا جاسکتا کہ کوئی شخص ایسا رہ گیا ہو جسے اللہ کے دین کی دعوت نہ پہنچی ہو یا دین کی بنیادی تعلیمات سے اسے پوری طرح آگاہی نہ ہوئی ہو چنانچہ اس امکان کو ختم کرنے کیلئے اور انسانوں سے رحمانہ سلوک کی انتہا کرتے ہوئے اس آیت کریمہ میں مسلمانوں کو حکم دیا گیا کہ اگر کوئی شخص تم سے یہ چاہے کہ میں اس لئے تمہاری پناہ میں آنا چاہتا ہوں تاکہ دین کی بنیادی باتوں سے آگاہی حاصل کر سکوں اور میرے دل میں اسلام کے خلاف اگر کوئی ہلکوک و شبہات ہیں تو ان کے ازالے کیلئے کوشش کروں تو تمہارے لئے لازم ہے کہ تم اسے پناہ دو پھر اللہ کا کلام اسے سناؤ یعنی دین کی بنیادی باتوں سے آگاہ کرو۔ جس جس طریقے سے اسے مطمئن کیا جاسکتا ہے مطمئن کرو اور یہ مت سمجھو کہ وہ اپنی جان بچانے کیلئے بہانہ کر رہا ہے۔ وہ بہانہ بھی کر رہا ہو تب بھی تمہیں اپنا فرض ضرور انجام دینا ہے۔ جب اسے اللہ کا کلام سنا دو اور دینی صداقتوں سے فی الجملہ آگاہ کر دو تو پھر اسے ایسی جگہ پہنچا دو جو اس کیلئے امن کی جگہ ہوتا کہ وہ آزادی سے اللہ کے دین کے بارے میں فیصلہ کر سکے۔ آخر میں فرمایا کہ ہم اس بات کا حکم اس لئے دے رہے ہیں کہ عرب قوم ایک جاہل قوم ہے وہ نہ مذہب سے واقف ہے نہ نبوت سے۔ دینی صداقتوں کی ہوا بھی اسے چھو کر نہیں گزری۔ اڑھائی ہزار سال سے کوئی نبی جزیرہ عرب میں نہیں آیا۔ وہ فطری سادگی اور بدویانہ اکثرین سے زندگی گزارتے رہے ہیں۔ ایسی صورتحال میں اس بات کا بجد امکان ہے کہ لوگ اپنی بے خبری کو ہی خبر سمجھنے لگیں اور بے علمی کو علم گردانے لگیں۔ اس لئے ایسی کسی قوم کا کوئی فرد اگر دین سمجھنے کیلئے پناہ میں آنا چاہتا ہے تو اس کیلئے رعایت ہونی چاہیے اور اس رعایت سے اگر وہ ایمان کی دولت پا گیا تو یہ وہ خوش نصیبی ہے جو ایمان قبول کرنے والے کیلئے تو سرمایہ آخرت ہے ہی اس کی

ذریعہ بننے والے کیلئے بھی انتہائی خوش بختی کا باعث ہے۔ اس سے علماء نے یہ بات سمجھی ہے کہ اگر کوئی غیر مسلم یا گمراہ مسلمان علماء سے دین کو سمجھنے کیلئے درخواست کرے تو علماء کی ذمہ داری ہے کہ وہ ایسے لوگوں کی ضروریات کو پورا کرنے کیلئے زیادہ سے زیادہ امکانات مہیا کریں۔

كَيْفَ يَكُونُ لِلْمُشْرِكِينَ عَهْدٌ عِنْدَ

اللَّهِ وَعِنْدَ رَسُولِهِ إِلَّا الَّذِينَ عَاهَدُوا تُمُّعِنَ السَّيِّدِ
 الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ
 الْمُتَّقِينَ ⑩ كَيْفَ وَإِنْ يَظْهَرُ عَلَيْكُمْ لَا يَرْقُبُوا فِيكُمْ
 الْأَوْلَادِمْةً يُرْضُونَكُمْ يَا فَوَاهِهِمْ وَتَأْتِي قُلُوبُهُمْ وَ
 أَكْثَرُهُمْ فَسِقُونَ ⑪ اشْتَرُوا بِآيَاتِ اللَّهِ ثَمَنًا قَلِيلًا فَصَدُّوا
 عَنْ سَبِيلِهِ إِنَّهُمْ سَاءَ مَا كَانُوا يَعْمَلُونَ ⑫ لَا يَرْقُبُونَ
 فِي مُؤْمِنٍ الْأَوْلَادِمْةً وَأُولَئِكَ هُمُ الْمُعْتَدُونَ ⑬ فَإِنْ
 تَابُوا وَأَقَامُوا الصَّلَاةَ وَآتَوُا الزَّكَاةَ وَآمَنُوا بِمَا فِي الدِّينِ
 وَنَفَصَلُ الْآيَاتِ لِقَوْمٍ يَعْلَمُونَ ⑭ وَإِنْ نَكَثُوا آيَاتِهِمْ
 مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا الْيَمَّةَ الْكُفْرًا
 إِنَّهُمْ لَا آيَاتَانَ لَهُمْ لَعَلَّهُمْ يَنْتَهُونَ ⑮ الْأَتَقَاتِلُونَ قَوْمًا
 نَكَثُوا آيَاتِهِمْ وَهَبُوا بِأَخْرَاجِ الرَّسُولِ وَهُمْ بَدَءُكُمْ أَوْلَ
 مَرَّةً اتَّخَشَوْهُمْ قَالَهُ اللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ⑯
 قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَيُخْزِيهِمْ وَيُنْصِرْكُمْ عَلَيْهِمْ وَ

يَشْفِ صُدُورَ قَوْمٍ مُّؤْمِنِينَ ۗ وَيَذْهَبُ غَيْظَ قُلُوبِهِمْ
 وَيُتُوبُ اللَّهُ عَلَىٰ مَن يَشَاءُ ۗ وَاللَّهُ عَلِيمٌ حَكِيمٌ ۝۱۵
 حَسِبْتُمْ أَن تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنكُمْ
 وَلَمْ يَتَّخِذُوا مِن دُونِ اللَّهِ وَلَا رَسُولِهِ وَلَا الْمُؤْمِنِينَ
 وَلِجَنَّةٍ ۗ وَاللَّهُ خَبِيرٌ بِمَا تَعْمَلُونَ ۝۱۶

کیسے رہ سکتا ہے مشرکین سے کوئی معاہدہ اللہ اور اس کے رسول کے نزدیک؟ ہاں! جن سے تم نے مسجد حرام کے پاس معاہدہ کیا تو جب تک وہ قائم رہیں تم بھی قائم رہو، بیشک اللہ ایقائے عہد کرنے والوں کو پسند کرتا ہے۔ کس طرح مشرکین سے معاہدہ رہ سکتا ہے اس حال میں کہ اگر وہ تم پر غالب آجائیں تو نہ لحاظ کریں کسی قرابت کا نہ عہد کا وہ خوش کرتے ہیں تمہیں اپنی باتوں سے اور ان کے دل انکار کر رہے ہوتے ہیں اور ان کی اکثریت بدعہد اور بدقماش ہے۔ انہوں نے اللہ کی آیات کے عوض میں ایک نہایت حقیر قیمت اختیار کر لی اور اس طرح وہ اللہ کی راہ سے رک گئے، بیشک بہت برا ہے جو کچھ وہ کر رہے ہیں۔ وہ لحاظ نہیں کرتے کسی مومن کے بارے میں کسی قرابت کا اور نہ کسی عہد کا، یہی لوگ ہیں جو حد و کو توڑنے والے ہیں۔ پس اگر وہ توبہ کریں اور نماز قائم کریں اور زکوٰۃ دیں تو وہ تمہارے دینی بھائی ہیں اور ہم آیات کی تفصیل بیان کر رہے ہیں ان لوگوں کیلئے جو جاننا چاہیں۔ اگر یہ توڑ دیں اپنے قول و قرار کو عہد کر چکنے کے بعد اور تمہارے دین کے بارے میں طعن کریں تو تم کفر کے ان سرخیوں سے لڑو ان کے کسی قول و قرار کا کوئی وزن نہیں تاکہ یہ اپنی حرکتوں سے رک جائیں۔ کیا تم ایسے لوگوں سے لڑو گے جنہوں نے اپنے قول و قرار توڑ دیئے اور انہوں نے رسول کو نکالنے کا ارادہ کیا اور وہی ہیں جنہوں نے تم سے جنگ چھیڑنے میں پہل کی کیا تم ان سے ڈرتے ہو اللہ زیادہ حق دار ہے کہ تم اس سے ڈرو اگر تم واقعی مومن ہو۔ تم ان سے لڑو اللہ تمہارے ہاتھوں سے انہیں سزا دے گا اور ان کو رسوا کرے گا تم کو ان پر غلبہ دے گا اور اہل ایمان کے ایک گروہ کے سینوں کو شفا دے گا۔ اور دور کر دے گا ان کے دلوں کے غیض و غضب کو اور توبہ کی توفیق دے گا جن کو چاہے گا اللہ علم والا حکمت والا ہے۔ کیا تم نے یہ گمان کر رکھا ہے کہ یونہی چھوڑ دیئے جاؤ گے حالانکہ ابھی اللہ نے تم میں سے ان لوگوں کو چھانٹا ہی نہیں جنہوں نے جہاد کئے اور اللہ اور رسول اور مومنین کے سوا کسی کو دوست نہیں بنایا اور جو کچھ تم کر رہے ہو اللہ اس سے خوب باخبر ہے۔ (۱۶ تا ۱۷) (رکوع: ۲)

كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ ۗ فَمَا اسْتَقَامُوا
 لَكُمْ فَاسْتَقِيمُوا لَهُمْ ۗ إِنَّ اللَّهَ يُحِبُّ الْمُتَّقِينَ ۝ كَيْفَ وَإِن يَظْهَرُوا عَلَيْكُمْ لَا يَرْقُبُوا لِيَكُمْ إِلَّا وَلَا ذِمَّةً ۗ
 يُرْضَوْنَكُم بِالْأَوْهَامِ وَيَتَابَىٰ قُلُوبُهُمْ ۗ وَأَكْثَرُهُمْ فَاسِقُونَ ۝

﴿التوبة: ۷، ۸﴾

کیسے رہ سکتا ہے مشرکین سے کوئی معاہدہ اللہ اور اس کے رسول کے نزدیک؟ ہاں! جن سے تم نے مسجد حرام کے پاس معاہدہ کیا تو جب تک وہ قائم رہیں تم بھی قائم رہو، بیشک اللہ ایفائے عہد کرنے والوں کو پسند کرتا ہے۔ (۷) کس طرح مشرکین سے معاہدہ رہ سکتا ہے اس حال میں کہ اگر وہ تم پر غالب آجائیں تو نہ لحاظ کریں کسی قرابت کا نہ عہد کا وہ خوش کرتے ہیں تمہیں اپنی باتوں سے اور ان کے دل انکار کر رہے ہوتے ہیں اور ان کی اکثریت بد عہد اور بد قماش ہے۔

یہ دونوں آیتیں مضمون کے اعتبار سے ایک دوسرے سے پیوست ہیں۔ فرق صرف یہ ہے کہ پہلی آیت میں جو بات شروع کی گئی ہے اسے دوسری آیت میں مکمل فرمایا گیا ہے اور پہلی آیت میں الّا کے بعد جملہ معترضہ لایا گیا ہے۔ اس کا تعلق اگرچہ دونوں آیتوں میں بیان کردہ بات سے ہے لیکن وہ ایک حد تک الگ بھی ہے۔ اس کو ذکر کئے بغیر چونکہ یہ بات مکمل نہیں ہو سکتی تھی اس لئے بات روک کر اس کو ذکر فرمایا گیا اور پھر اصل بات کو مکمل کیا گیا ہے۔

دفع دخل مقدر:

ان دونوں آیتوں میں ایک ایسے اشکال یا سوال کا جواب دیا جا رہا ہے جو ممکن ہے زبانوں تک بھی آیا ہو دلوں میں تو بہت سے لوگوں کے محل رہا تھا۔ سوال یہ تھا کہ اسلام تو عہد کی پاسداری کی بے حد تاکید کرتا ہے اسی لئے آنحضرت ﷺ نے ہمیشہ مشرکین سے معاہدوں کی پابندی فرمائی اور مزید یہ کہ اسلام دراصل ایک دعوتِ فکر ہے وہ بنیادی طور پر دلوں میں انقلاب برپا کرتا ہے، اس کے نتیجے میں خود بخود باہر بھی تبدیلیاں آتی ہیں۔ یہ یکا یک کیا تبدیلی آئی ہے کہ تمام معاہدوں کو توڑنے کا اعلان کر دیا گیا ہے اور مشرکین کو دعوت دینے کی بجائے ان سے بے زاری کا اظہار کیا جا رہا ہے اور قوت اور طاقت سے جو لوگ اسلام کی آغوش میں آنے کیلئے تیار نہیں ہیں، انہیں ختم کیا جا رہا ہے۔ اس کے جواب میں ایک بات تو وہ جو دونوں آیتوں میں فرمائی گئی ہے اور دوسری بات وہ ہے جسے جملہ معترضہ میں ذکر کیا گیا ہے۔ جملہ معترضہ میں یہ فرمایا گیا ہے کہ تم کہتے ہو اسلام نے معاہدات کے ختم کرنے کا اعلان کر دیا ہے حالانکہ اسلام نے ان معاہدات کو ختم کرنے اور ان لوگوں سے ترک تعلق کا اعلان کیا ہے جو بار بار نقض عہد کا ارتکاب کرتے رہے۔ وہ معاہدہ، ایفائے عہد کے جذبے سے نہیں کرتے تھے بلکہ محض وقت گزاری یا مسلمانوں کو دھوکہ دینے کیلئے۔ اب چونکہ اسلامی انقلاب اپنی تکمیل کی طرف بڑھ رہا ہے، تو ان لوگوں سے معاہدات باقی رکھنا جو جانتے ہی نہیں وفا کیا ہے، ضیاعِ وقت کے سوا اور کچھ نہیں۔ البتہ وہ لوگ جنہوں نے ابھی تک معاہدے نہیں توڑے اور انہوں نے دشمن سے کبھی ساز باز نہیں کی، ان کے بارے میں صاف حکم دیا گیا ہے کہ جن لوگوں سے تم نے مسجد حرام کے پاس معاہدہ کیا تھا اور انہوں نے ابھی تک اسے توڑا نہیں تم بھی ان معاہدوں کی پابندی کرو۔ جب تک وہ قائم رہیں تم بھی قائم رہو۔ بعض اہل علم کے نزدیک اس سے مراد معاہدہ حدیبیہ ہے جو چھ (۶) ہجری میں مسلمانوں اور قریش مکہ کے درمیان ہوا اور یہ آیت معلوم ہوتی ہے اسی زمانے میں نازل ہوئی تھی اور مضمون کی مناسبت سے اسے ان آیات میں شامل کر دیا گیا ہے۔ بعض دوسرے اہل علم کا خیال یہ ہے کہ یہ آیت اسی سلسلہ آیات کی ہے اور اس سے مراد وہ معاہدہ ہے جو بنی کنانہ اور بنی خزاعہ اور بنی ضمرہ اور مسلمانوں کے درمیان ہوا تھا اور یہ معاہدہ ابھی تک چل رہا تھا۔ معاہدہ حدیبیہ ختم ہو جانے کے بعد تو مکہ فتح ہو گیا لیکن ان قبائل کے ساتھ یہ معاہدات باقی رہے۔ یہاں انہیں معاہدات کی پابندی کو باقی رکھنے کا حکم دیا جا رہا ہے۔ حکم کو موثر کرنے کیلئے فرمایا گیا ہے کہ اللہ تعالیٰ نقض عہد کرنے والوں کو پسند نہیں کرتا اور اللہ کے پسند نہ کرنے کا مطلب یہ ہے کہ وہ انہیں سزا دیتا ہے اور ان کا انجام اچھا نہیں ہوتا۔ تقویٰ کا لفظ جس طرح حقوق و فرائض کی پاسداری کیلئے بولا جاتا ہے، اسی طرح نقض عہد سے بچنے کیلئے بھی بولا جاتا ہے۔ یہی بات کہ مشرکوں سے معاہدے توڑنے کا اعلان کیوں کیا گیا ہے تو اس کی وجہ دو (۲) ہیں۔

معاہدہ توڑنے کی دو وجہ:

پہلی وجہ یہ ہے کہ اللہ کا کوئی رسول جب بھی انسانوں کی طرف ہدایت کیلئے بھیجا جاتا ہے تو وہ اس وقت تک تبلیغ و دعوت سے کام لیتا ہے تا آنکہ یا تو لوگ مسلمان ہو جائیں اور یا ان پر اتمامِ حجت ہو جائے۔ ان کے انکار کی صورت میں اور اتمامِ حجت ہو جانے کے بعد اللہ کے رسول کو ہجرت کا حکم

ہوتا ہے اور کافروں پر اللہ کا عذاب آجاتا ہے۔ نبی کریم ﷺ نے سالہا سال تک تبلیغ و دعوت کا کام کیا۔ تمام ممکن ذرائع بروئے کار لائے۔ اللہ نے برکت عطا فرمائی اور آپ کے لئے کامیابی کے راستے کھلتے گئے۔ بالآخر جزیرہ عرب میں ایک وقت آیا کہ مکمل اسلامی غلبے کا امکان پیدا ہو گیا۔ عرب کی اکثریت پر اتمام حجت ہو گیا اور اگر کہیں اس کا امکان باقی رہا کہ شاید ان تک دعوت نہ پہنچی ہو یا اسے وہ سمجھ نہ پائے ہوں تو انہیں چار مہینے کی مہلت دی گئی اور جن سے ابھی معاہدے باقی تھے انہیں مدت معاہدہ تک آسانیاں دی گئیں۔ ایسی صورتحال میں چار مہینے مدت گزرنے کے بعد مزید مہلت دینا یا معاہدات کرنے کی کوشش کرنا بلاوجہ اسلامی انقلاب اور غلبہ دین میں تاخیر کرنے کے مترادف ہوتا جبکہ مقصود غلبہ دین کے سوا کچھ نہیں اور جس سے اس مقصد کی بجا آوری میں رکاوٹ پیدا ہوتی ہو ظاہر ہے کہ اس کے باقی رکھنے کا کوئی جواز نہیں۔

دوسری وجہ یہ ہے کہ مشرکین کا اپنا رویہ مسلمانوں کے ساتھ کیا ہے۔ باوجود اس کے کہ مسلمان کوئی باہر سے آئی ہوئی قوم نہیں بلکہ اسی سرزمین پر رہنے والے اور انہیں بستیوں کے باسی ہیں۔ مشرکین سے ان کی خاندانی نسبتیں اور قرابت کے رشتے ہیں۔ ہر مسلمان کسی نہ کسی قبیلے سے تعلق رکھتا ہے اور مہاجرین کی اکثریت تو قریش کے قبیلے سے وابستہ ہے اور جن کے ساتھ رشتہ قرابت نہیں ان کے ساتھ کوئی نہ کوئی سیاسی رشتہ ہے جو معاہدات کی صورت میں پیدا ہوا ہے اور یہ بات جانی پہچانی ہے کہ دنیا میں رشتے دو ہی قسم کے ہیں ایک تو وہ رشتہ جو رحمی قرابت سے پیدا ہوتا ہے۔ اسی سے نصیال اور دوھیال وجود میں آتے ہیں اور دوسرا وہ رشتہ جو سیاسی معاہدوں کے نتیجے میں پیدا ہوتا ہے۔ مشرکین عرب کے دونوں رشتے مسلمانوں سے قائم تھے۔ اس آہٹ کریمہ میں قرابت کے رشتے کو الٹا سے تعبیر کیا گیا ہے اور دوسرے رشتے کو ذمہ سے یاد کیا گیا ہے۔ مشرکین نے اسلام دشمنی میں ان دونوں رشتوں کو ہمیشہ پامال کیا۔ اس لئے یہاں فرمایا گیا کہ مشرکین سے کس طرح معاہدات کئے جاسکتے ہیں یا کس طرح انہیں باقی رکھا جاسکتا ہے؟ جبکہ انہوں نے ان دونوں رشتوں کی کبھی پرواہ نہیں کی۔ جب بھی ان کو موقع ملا ہے انہوں نے مسلمانوں کو نقصان پہنچانے میں کوئی کسر اٹھا نہیں رکھی۔ حدیبیہ میں جو معاہدہ ہوا دوسرے ہی سال جس طرح اس کے پرزے اڑائے گئے تاریخ کا ہر طالب علم اسے جانتا ہے۔ اس معاہدے کی رو سے بنو خزاعہ مسلمانوں کے حلیف تھے اور بنو بکر قریش کے۔ رات کی تاریکی میں بنو بکر نے بنو خزاعہ پر حملہ کیا اور قریش کے نوجوانوں نے نقاب پہن کر ان کا ساتھ دیا اور انہیں اس حملے کیلئے ہتھیار مہیا کئے۔ بنو خزاعہ جان بچانے کیلئے حرم میں گھسے انہیں وہاں بھی زندہ نہ چھوڑا گیا اور جہاں تک قرابت کے رشتوں کا سوال ہے سیرت کا طالب علم صحیح ابی طالب کو کیسے بھول سکتا ہے جس میں مسلمان محض اپنی جان بچانے کیلئے محصور ہوئے۔ تین سال تک حج کے دنوں کے علاوہ کسی کو باہر نکلنے کی اجازت نہیں تھی۔ باہر سے آئے ہوئے کسی قافلہ تجارت سے اگر مسلمان غلہ خریدنے کی کوشش کرتے تو قریش ہر قبیلے پر پابندی لگا دیتے کہ آپ مسلمانوں کو کوئی چیز بیچنے کے مجاز نہیں ہیں اور اگر آپ کو یہ خیال ہو کہ یہ چیز بکے بغیر رہ جائے گی تو ہم اسے خریدنے کی ضمانت دیتے ہیں۔ مسلمانوں نے ان دنوں درختوں کے پتے اور ٹھنیاں کھائیں۔ کوئی چہرہ انہیں مل جاتا اسے تو بچوں پر بھون کر کھا جاتے۔ بچوں کے رونے کی آوازیں انہیں باہر سنائی دیتیں لیکن ان ظالموں کے دل کبھی نہ پیچتے۔ ایسے لوگوں سے معاملات کے باقی رکھنے کا کیا امکان ہو سکتا ہے۔ اسلام اب چونکہ ایک غالب قوت ہے اور اب اسے پہلی فرصت میں جزیرہ عرب کو مکمل طور پر مرکب اسلام میں تبدیل کرنا ہے۔ اس لئے یہ بات از بس ضروری ہے کہ راستے کے ان کانٹوں سے دامن چھڑا کر منزل کی طرف بڑھا جائے اور ان کی سخن سازپوں کی حقیقت سمجھ کر ان کے قلبی ارادوں اور نیتوں کے فسادات کو جان کر اور یکسو ہو کر آخری اقدام کر ڈالا جائے اور اس بات کا ادراک کر لیا جائے کہ ان کی فطری اکثریت وعدہ خلاف اور سیرت و کردار سے نبی دامن لوگوں پر مشتمل ہے۔

فاسق قرآن کریم کی زبان میں ایسے ہی لوگوں کو کہا جاتا ہے جو ہر شرافت کو چھوڑ چکے اور ہر سچائی سے منہ موڑ چکے ہوں۔ اور حدودِ الٰہی سے تجاوز کرنے میں انہیں کوئی باک نہ ہو۔

اشْتَرَوْا بِآيَاتِ اللَّهِ ثَمَنًا قَلِيلًا فَصَدُّوا عَنْ سَبِيلِهِ إِنَّهُمْ سَاءَ مَا كَانُوا يَعْمَلُونَ ﴿٩﴾ (التوبة: ٩)

(انہوں نے اللہ کی آیات کے عوض میں ایک نہایت حقیر قیمت اختیار کر لی اور اس طرح وہ اللہ کی راہ سے رک گئے، بیشک بہت برا

ہے جو کچھ وہ کر رہے ہیں۔)

متذکرہ خرابیوں کا سبب:

متذکرہ بالا خرابیاں ان کے اندر اس لئے راہ پاک ہیں اور اب وہ مستقل طور پر ان کے اخلاق کا حصہ ہیں کیونکہ انہوں نے دین کے بدلے میں دنیا کو اپنا محبوب اور مقصود بنا لیا ہے اللہ کے رسول ان کی طرف زندگی بخش پیغام لے کر آئے لیکن یہ اس پر کان دھرنے کی بجائے زندگی کے نفع و نقصان کے خیالات میں کھوئے رہے۔ وہ دنیا اور دنیوی دولت کو ایک حقیقت سمجھتے ہیں اور اس کے مقابلے میں ہر معنوی، روحانی اور اخروی قدر و عظمت کو ایک افسانہ سمجھتے ہیں۔ انہیں چونکہ مرنے کے بعد زندہ ہونے کا یقین نہیں اور کسی جواب دہی کا اندیشہ نہیں اس لئے ان کے نفس کے تقاضے ایسے بے لگام ہو گئے ہیں کہ وہ ان سے دنیا اور دولت دنیا کے حصول کیلئے ہر غلط سے غلط اور ہر برے سے برا کام کرانے کیلئے آمادہ رہتے ہیں۔ ان کے نزدیک وحی الہی محض ایک ڈھکوسلا ہے۔ دنیا ان کے نزدیک ایک نیلام گھر ہے جس میں ہر چیز پیسے سے خریدی جاسکتی ہے۔ وہ اللہ کی آیات کو بھی خرید و فروخت کی چیز سمجھتے ہیں۔ دنیا کے بارے میں ان کے ان تصورات نے ان کی سوچ کو اس سچ پر ڈال دیا ہے کہ ان کا کوئی قدم اللہ کے راستے کی طرف اٹھنے کیلئے تیار نہیں بہت برا ہے وہ رویہ جس کو یہ اختیار کر چکے ہیں۔ اس رویے سے کسی خیر کی امید رکھنا خود فریبی ہے ایسے لوگوں کے ساتھ ہر سوچنے والا آدمی فیصلہ کر سکتا ہے کہ اللہ اور رسول کا کوئی عہد کیسے رہ سکتا ہے۔

لَا يَرْقُبُونَ فِي مُؤْمِنٍ إِلَّا وِلايَةَ ۖ وَأُولَئِكَ هُمُ الْمُعْتَدُونَ ۝ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ ۖ وَنُفِصِلُ الْاٰلِيَتِ لِقَوْمٍ يَعْلَمُونَ ۝ ﴿التوبة: ۱۰، ۱۱﴾

وہ لحاظ نہیں کرتے کسی مومن کے بارے میں کسی قرابت کا اور نہ کسی عہد کا، یہی لوگ ہیں جو حدود کو توڑنے والے ہیں۔ (۱۰) پس اگر وہ توبہ کریں اور نماز قائم کریں اور زکوٰۃ دیں تو وہ تمہارے دینی بھائی ہیں اور ہم آیات کی تفصیل بیان کر رہے ہیں ان لوگوں کیلئے جو جاننا چاہیں۔ (۱۱)

انفرادی زندگی میں بھی مسلمان دشمنی:

گزشتہ آیت کریمہ میں ان کی اجتماعی زندگی کی تصویر کشی کی گئی تھی۔ اس آیت کریمہ میں یہ فرمایا گیا ہے کہ صرف یہی نہیں کہ ان کی اجتماعی سوچ مسلمانوں کے خلاف ہے اور اجتماعی سوچ میں وہ ہمیشہ مسلمانوں کو نقصان پہنچانے کے درپے رہتے ہیں۔ انفرادی زندگی میں بھی ان کا حال یہ ہے کہ کوئی بھی ایسا شخص جو ان سے کیسی ہی قرابت کیوں نہ رکھتا ہو اور اس کے ساتھ چاہے کتنے ہی معاہدات ہوں اگر وہ صاحب ایمان ہے تو محض ایمان لانے کے جرم میں یہ نہ تو اس کی قرابت کی پرواہ کرتے ہیں اور نہ اس سے معاہدے کا پاس کرتے ہیں ان کے نزدیک اگر کوئی جرم ناقابل معافی ہے تو وہ ایمان لانا ہے۔ ایمان لانے والا ان کا چاہے بیٹا کیوں نہ ہو محبت اور شفقت کے تمام جذبات اس کے لئے ممنوع قرار پاتے ہیں۔ جب حدیبیہ کا معاہدہ لکھا جا رہا تھا اور یہ شق بھی لکھی جا چکی تھی کہ جو شخص مکہ سے مسلمان ہو کر مدینہ منورہ جائے گا مسلمان اسے واپس کافروں میں مکہ معظمہ بھیجنے کے پابند ہوں گے لیکن اگر مدینہ سے کوئی شخص مرتد ہو کر مکہ معظمہ آجائے تو قریش اسے بھیجنے کے پابند نہیں ہوں گے۔ یہ سراسر ایک طرفہ فیصلہ تھا۔ لیکن آنحضرت ﷺ نے اسے بھی قبول فرمایا۔ عین اس وقت قریش کا سفیر سہیل ابن عمرو کا بیٹا ابو جندل بیڑیاں کھنکھاتا ہوا افتاب و خیزاں مسلمانوں کے پاس پہنچ گیا اور مسلمانوں کو اپنے زخم دکھائے جس سے معلوم ہوتا تھا کہ اس پر بہت تشدد کیا گیا ہے۔ سہیل نے کہا کہ ہم فیصلہ کر چکے ہیں کہ آپ کسی مسلمان کو پناہ نہیں دیں گے اس لئے یہ میرا بیٹا اگرچہ مسلمان ہو چکا ہے لیکن آپ اسے اپنے ساتھ نہیں لے جاسکتے۔ آنحضرت ﷺ نے فرمایا کہ ابھی معاہدہ پورا نہیں ہوا۔ اس لئے ابھی اس کی پابندی لازم نہیں۔ سہیل نے کہا اگر آپ اس کی پابندی قبول نہیں کرتے تو معاہدہ پھاڑ دیتا ہوں۔ حضور نے یہاں تک فرمایا کہ میں ذاتی طور پر اس لڑکے کیلئے تم سے درخواست کرتا ہوں۔ وہ کسی طرح نہیں مانا حتیٰ کہ اسے مارتا پھینکتا اپنے ساتھ واپس لے گیا۔ ابو جندل اس

کے بیٹے تھے جو ہر طرح سے باپ کی شفقت کے مستحق تھے۔ لیکن وہ ایمان لانے کا جرم کر چکے تھے اس لئے کفر کی نگاہ میں ان کے تمام رشتے کٹ چکے تھے۔ اس آیت کریمہ میں پروردگار یہی بات فرما رہے ہیں کہ انہیں مسلمانوں کے ایک ایک فرد سے ایسی دشمنی ہے کہ جس نے انہیں بالکل اندھا کر دیا ہے، باپ کو باپ ہونا یاد نہیں اور بیٹے کو بیٹا ہونا۔ انہوں نے اپنے رویے سے ثابت کر دیا ہے کہ وہ انسانیت کی ہر حد کو پھلانگ چکے ہیں۔ اعتراض کرنے والے بتائیں کہ جن لوگوں کا تاریخی پس منظر یہ ہو جن کا ذہنی سانچہ انفرادی اور اجتماعی طور پر اسلام دشمنی میں ڈھل چکا ہو جنہیں انسانیت کی ایک ایک قدر سے دشمنی ہو ان سے معاہدے کرنا چہ معنی دارد؟

دشمنی کے باوجود اللہ کی رحمت کا فیضان:

اس کے باوجود اللہ کی رحمت کی آغوش اس قدر وسیع ہے کہ اسے دیکھتے ہوئے آدمی حیرت میں ڈوب جاتا ہے بالآخر اسے تسلیم کرنا پڑتا ہے کہ اگر یہ دین کسی انسان کا بنایا ہوا ہوتا تو اس میں رحمت و محبت کی یہ برکھا کبھی برستی دکھائی نہ دیتی۔ اس میں جذبات کا یہ توازن کبھی ممکن نہ ہوتا۔ جس کا اظہار اگلی آیت کریمہ میں فرمایا جا رہا ہے کہ اپنی ساری اسلام دشمنی اور عقربی فطرت کے باوجود اگر یہ لوگ توبہ کر لیں۔ توبہ کا معنی ہوتا ہے لوٹنا یعنی یہ کفر سے اسلام کی طرف لوٹ آئیں اسلام انسان کا اپنا گھر ہے اور باقی تمام ازم اور راستے اس کے بگاڑ کا نتیجہ ہیں۔ اس لئے جب کوئی شخص بگاڑ کے ان راستوں سے پلٹ کر اسلام کی طرف آتا ہے تو یوں سمجھئے کہ وہ اپنے گھر اور اپنی ماں کی آغوش میں آجاتا ہے۔ اس لئے فرمایا کہ اگر وہ لوٹ آئیں اور نماز قائم کریں اور زکوٰۃ دیں تو وہ تمہارے دینی بھائی ہیں۔ یہاں رک کر ذرا غور فرمائیے دنیا میں اللہ کے اولوالعزم رسولوں کے سوا شاید آپ کو کہیں اور یہ مثال نہ مل سکے کہ کسی نے اپنے خون کے پیاسوں، جان کے دشمنوں، اپنے پیاروں کے قاتلوں اور برہمنوں تک اذیت پہنچانے والوں کو صرف ایک کلمہ بولنے کی وجہ سے اس طرح اپنی آغوش میں لیا ہو کہ برسوں سے اس راستے پر چلنے والے قربانیاں دینے والے، زندگیاں کھپانے والے اور ہر طرح کا دکھ اٹھانے والے جس قدر منزلت اور سلوک کے مستحق ہیں انہیں اسے کو بھی اسی سلوک کا مستحق سمجھا جائے۔ جو حقوق و مراعات حضرت ابو بکر اور عمر رضی اللہ عنہما کو اسلامی مملکت میں حاصل ہیں وہی حقوق و مراعات اس کو میسر آجائیں۔ اس کی عبادات اسی طرح قبول کی جائیں۔ معاشرتی زندگی میں اس کو وہی احترام ملے۔ معاشی راستے اس کیلئے بھی ویسے ہی کھلے ہوں یہ بھی اگر شہادت کے خلعتِ فاخرہ سے نوازا جائے تو جنت کے راستے اس کیلئے بھی کھل جائیں۔ خونی رشتے اس کے سامنے ماند پڑ جائیں۔ حضرت مصعب بن عمیر رضی اللہ عنہ جنگ بدر کے قیدیوں کو دیکھنے کیلئے نکلے تو آپ نے دیکھا کہ ایک گھر میں ایک انصاری جن قیدیوں کو باندھ رہا ہے ان میں ان کا بھائی بھی ہے آپ نے اسے دیکھ کر فرمایا کہ انصاری بھائی اس کو کس کر باندھنا تا کہ یہ بھاگ نہ جائے۔ بھائی نے یہ بات سنی تو آنکھوں میں آنسو آگئے رو کر کہا کہ مصعب! مجھے یہ گمان بھی نہیں ہو سکتا تھا کہ تمہارا خون اس قدر سفید ہو گیا ہے۔ تم بجائے میری سفارش کرنے کے مجھے کس کر باندھنے کی ترغیب دے رہے ہو۔ حضرت مصعب نے نہایت اطمینان سے جواب دیا کہ تم میرے بھائی نہیں ہو، میرا بھائی وہ ہے جو تمہیں باندھ رہا ہے۔ یہ وہ اسلامی اخوت ہے جو خونی رشتوں پر غالب آجاتی ہے۔ یہی وہ اخوت ہے جس کی یہاں ترغیب دی جا رہی ہے کہ ان لوگوں نے اگر چہ اکیس (۲۱) سال تک تم پر خوفناک مظالم توڑے ہیں دیکھنا انہیں دیکھ کر تمہارے زخم سلگنے نہ لگیں۔ تم آگے بڑھ کر ان کا استقبال کرو، یہ اپنی منزل سے پھڑے ہوئے لوگ ہیں جو اب پلٹ آئے ہیں تو تمہاری توجہ اور محبت کے مستحق ہیں۔ اللہ کے اسی حکم کا نتیجہ تھا کہ جن کے جرائم بظاہر ناقابل معافی تھے انہیں بھی آنحضرت صلی اللہ علیہ وسلم اور مسلمانوں نے نہ صرف قبول کیا بلکہ ہر طرح کے حصولِ مراتب کے دروازے ان کیلئے کھول دیئے۔ حضرت وحشی رضی اللہ عنہ جو حضرت حمزہ رضی اللہ عنہ کے قاتل ہیں۔ ان کے جرم کی شدت کو کون بھول سکتا تھا۔ لیکن انہیں بھی معاف کر دیا گیا۔ ہند جس نے حضرت حمزہ رضی اللہ عنہ کی نعش مبارک کو مشلہ کیا، آپ کا بند بند کاٹا وہ ایمان قبول کرنے کیلئے حاضر ہوئیں آپ نے پوچھنا بھی پسند نہ فرمایا۔ ابوسفیان جو بار بار لشکر کشی کرتے رہے ان کا نہ صرف ایمان قبول کیا گیا بلکہ انہیں عزت بھی بخشی گئی۔ اسلامی ریاست میں کبھی کسی مسلمان نے دوسرے مسلمان کو یہ طعنہ نہیں دیا تھا کہ تم تو فتح مکہ کے بعد مسلمان ہوئے ہو۔ یہ الگ بات ہے کہ اللہ کے یہاں مقام و مرتبہ میں بعد میں ایمان لانے والے سابقین کے برابر نہیں ہو سکتے۔ لیکن دنیا میں حقوق و مراعات کے لحاظ سے اسلام نے کسی فرق کی گنجائش نہیں رکھی۔

اسلام سے وفاداری کیلئے نماز اور زکوٰۃ کی پابندی:

یہ بھی یاد رہے کہ اخوت دینی میں شامل ہونے کیلئے صرف توبہ کافی نہیں تمام فرائض کی پابندی ضروری ہے۔ لیکن اظہار وفاداری کیلئے سب سے پہلے نماز اور زکوٰۃ کی پابندی ضروری ٹھہرائی گئی۔ اس کی وجہ یہ ہے کہ نماز، نماز کا وقت آتے ہی فرض ہو جاتی ہے۔ آدمی کسی وقت بھی اسلام قبول کرے سب سے پہلے نماز ہی کے فرض سے اس کا واسطہ پڑے گا اور مزید یہ بات بھی کہ اسلام کی بنیاد اللہ کی عظمت اور اس کی کبریائی کے سامنے جھکنے پر ہے اور اسلامی زندگی کی پہچان اللہ اور رسول کے احکام کی اطاعت میں ہے۔ نماز میں ان دونوں باتوں کی طرف سب سے زیادہ توجہ دلائی جاتی ہے۔ آدمی کا ایک ایک عمل ان دونوں باتوں کا عکاس بن جاتا ہے۔ زکوٰۃ مالی معاملات کی پاکیزگی کا سب سے بڑا ذریعہ ہے اسی سے حقوق العباد کے شعور کا آغاز ہوتا ہے۔ اس میں انسانوں کے درمیان طبقات کو ختم کرنے میں مدد ملتی ہے اور لوگوں کے ساتھ رحم و مروت کے جذبات کو جلا ملتی ہے۔ اس لئے ان دونوں کی پابندی کو اسلام کی قبولیت کیلئے شرط قرار دیا ہے۔ حضرت ابو بکر صدیق ؓ نے اسی آیت سے استدلال کرتے ہوئے مانعین زکوٰۃ کے خلاف قتال پر لوگوں کو مطمئن کیا تھا۔ آیت کے آخر میں فرمایا کہ ہم اللہ کی آیات کو اسی طرح تفصیل سے بیان کرتے ہیں تاکہ لوگوں کی سمجھ بوجھ میں اضافہ ہو اور وہ احکام خداوندی کو آسانی سے سمجھ سکیں لیکن اس کا فائدہ ان لوگوں کو پہنچتا ہے جو علم رکھتے ہیں یا علم کا شوق رکھتے ہیں۔

وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا أَلِيمةَ الْكُفْرِ إِنَّهُمْ لَا أَيْمَانَ لَهُمْ لَعَلَّهُمْ يَنْتَهُونَ ۝
(اگر یہ توڑ دیں اپنے قول و قرار کو عہد کر چکنے کے بعد اور تمہارے دین کے بارے میں طعن کریں تو تم کفر کے ان سرخیلوں سے لڑو ان کے کسی قول و قرار کا کوئی وزن نہیں تاکہ یہ اپنی حرکتوں سے رک جائیں۔ ﴿التوبة: ۱۲﴾)

آیت کے دو مصداق اور قتال کا حکم:

اہل علم کی ایک رائے کے مطابق یہ آیت کریمہ پچھلی آیت کا تسلسل ہے۔ جیسا میں عرض کر چکا ہوں ان کے خیال میں مسجد حرام کے پاس جس معاہدے کا ذکر کیا گیا ہے وہ معاہدہ حدیبیہ ہے اور اس کے بارے میں حکم دیا گیا ہے کہ جب تک قریش اس پر قائم رہیں تم بھی قائم رہو پیش نظر آیت کریمہ میں فرمایا جا رہا ہے کہ اگر وہ اس معاہدے کو توڑ دیں یہ گویا ایک طرح سے پیش گوئی ہے کہ وہ عنقریب معاہدہ توڑ دیں گے کیونکہ ان کے عہد و پیمان اور قسموں کا کوئی اعتبار نہیں اور مسلمانوں کے دین میں نیش زنی کرنے لگیں اور اسلام کا راستہ روکنے کیلئے اپنے معمول کے مطابق کارروائیاں شروع کر دیں تو پھر تم بھی ان آئمہ کفر سے لڑو۔ قریش چونکہ پورے عرب کے قائد تھے سیاسی اور مذہبی طور پر پورے عرب میں ان کا احترام تھا اور لوگ ہمیشہ ان کی قیادت کو قبول کرتے تھے۔ اس لئے انہیں آئمہ کفر کہا گیا۔ مقصود یہ ہے کہ تم قریش سے لڑو جنگ ہی ایک ایسی چیز ہے جو انہیں اپنے مذموم ارادوں سے روک سکتی ہے کیونکہ یہ صرف طاقت کی زبان سمجھتے ہیں۔ نصیحت سے انہیں نفرت ہے اور عقل سے دشمنی ہے۔ بھیڑیے کی طرح شیر کا فولادی پنچہ ہی ان کو اپنے مظالم اور بری حرکتوں سے روکنے پر مجبور کر سکتا ہے۔

دیگر اہل علم کا خیال یہ ہے کہ سورت کے آغاز سے مسلسل ایک ہی سلسلہ مضمون چل رہا ہے۔ مکہ فتح ہو چکا ہے، عرب کی بیشتر قوتیں سرنگوں ہو چکی ہیں۔ البتہ ابھی تک جزیرہ عرب میں ایسی مخفی قوتیں باقی ہیں جنہوں نے نفاق کا لبادہ اوڑھ رکھا ہے یا مکر کو اسلام سے دور ہونے کی وجہ سے وہ اسلام دشمن کارروائیوں میں مصروف ہیں۔ عرب کے بیشتر لوگ اگرچہ اسلام کی آغوش میں آچکے ہیں لیکن ان نئے ایمان لانے والوں میں ابھی تک وہ صلاحیت فکر اور ہر طرح کے حالات میں ایمانی استقامت پیدا نہیں ہوئی اور ان میں کچھ لوگ ایسے بھی ہیں جو ابھی تک جاہلیت قدیمہ کی امید لگائے بیٹھے ہیں۔ انہیں جیسے ہی کسی طرف سے امید کی کوئی کرن دکھائی دی تو مسلمانوں کے خلاف اٹھنے میں تاخیر نہیں کریں گے۔ اس لئے آئندہ جس طرح کے حالات پیش آسکتے ہیں ان کے خلاف پیشگی تیاری کے طور پر یہ حکم دیا جا رہا ہے کہ اگرچہ بیشتر لوگوں نے اسلام قبول کر لیا ہے لیکن اس سے یہ اطمینان نہیں

ہونا چاہئے کہ یہ لوگ اپنے ایمان پر قائم رہیں گے۔ یہ کسی وقت بھی اپنے قول و قرار سے پھر سکتے ہیں۔ ان میں ایسے ایسے کفر موجود ہیں جو صرف مناسب حالات کے انتظار میں ہیں۔ مدینہ کے منافقین کے ابو عامر راہب کے واسطے سے قیصر سے بھی روابط ہیں۔ ان میں سے بعض سرحدی حکمرانوں سے امیدیں باندھ چکے ہیں۔ مسلمانوں کو صورتِ حالات کی سنگینی کو سمجھ کر ہر وقت حالات کا مقابلہ کیلئے تیار رہنا چاہئے اور یہ سمجھ لینا چاہئے کہ کفر کی طاقتیں جو صدیوں سے عرب میں پاؤں جمائے بیٹھی تھیں وہ آسانی سے مسلمانوں کو پاؤں جمائے نہیں دیں گی۔ ان کے دماغوں سے اس طرح کے خناس نکالنے کیلئے مسلمانوں کی فوجی تیاری ہی کافی ہو سکتی ہے۔ وہ اس وقت تک اپنے ترکش کا ہر تیر آزمانے کی کوشش کریں گے جب تک انہیں یقین نہیں ہو جاتا کہ اب مسلمانوں سے ٹکرانا اپنی موت کو دعوت دینے کے مترادف ہے۔ اگلی آیت کریمہ میں صورتحال کی سنگینی کو مزید واضح کرنے کیلئے کفار عرب بالخصوص قریش مکہ کی قریبی تاریخ سے استشہاد کیا گیا ہے تاکہ مسلمان اپنی تیاریوں میں کوئی کمی نہ آنے دیں۔

ارشاد فرمایا:

أَلَا تَقَاتِلُونَ قَوْمًا نَكَثُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدءُكُمْ وَأُولَٰئِمْ أَتَّخَشَوْنَهُمْ ۗ قَالَ اللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ۝ قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَيُخْزِهِمْ وَيَنْصُرْكُمْ عَلَيْهِمْ وَيَشْفِ صُدُورَ قَوْمٍ مُؤْمِنِينَ ۝ وَيُذْهِبْ غَيْظَ قُلُوبِهِمْ ۗ وَيَتُوبُ اللَّهُ عَلَىٰ مَنْ يَشَاءُ ۗ وَاللَّهُ عَلِيمٌ حَكِيمٌ ۝

(کیا تم ایسے لوگوں سے نہ لڑو گے جنہوں نے اپنے قول و قرار توڑ دیئے اور انہوں نے رسول کو نکالنے کا ارادہ کیا اور وہی ہیں جنہوں نے تم سے جنگ چھیڑنے میں پہل کی کیا تم ان سے ڈرتے ہو اللہ زیادہ حق دار ہے کہ تم اس سے ڈرو اگر تم واقعی مومن ہو۔ (۱۳) تم ان سے لڑو اللہ تمہارے ہاتھوں سے انہیں سزا دے گا اور ان کو رسوا کرے گا تم کو ان پر غلبہ دے گا اور اہل ایمان کے ایک گروہ کے سینوں کو شفا دے گا۔ (۱۴) اور دور کر دے گا ان کے دلوں کے غیض و غضب کو اور توبہ کی توفیق دے گا جن کو چاہے گا اللہ علم والا حکمت والا ہے۔) ﴿التوبة: ۱۳ تا ۱۵﴾

مسلمانوں کو براہِ راست قتال کا حکم:

اب براہِ راست مسلمانوں سے خطاب کیا جا رہا ہے اور حالات کے رخ کا تعین کرتے ہوئے فرمایا جا رہا ہے۔ یوں سمجھئے کہ عرب کی مخفی قوتوں نے ایمان قبول کر کے جو عہد و پیمانہ کا راستہ اختیار کیا تھا اسے چھوڑ دیا ہے۔ منافقین نے اپنے نفاق کا گھونگھٹ الٹ دیا ہے۔ وہ دبے دبے طریقے سے مسلمانوں کیلئے کھائیاں کھود رہے ہیں تاکہ اسلامی انقلاب آگے نہ بڑھنے پائے۔ حالات کی سطح پر اگرچہ سکون نظر آتا تھا لیکن اس کی تہہ میں سازشوں کے جوہر اٹھ رہے تھے انہیں خطرناک صورت اختیار کرنے سے روکنے کیلئے یہ ضروری تھا کہ مسلمانوں کو ہر آنے والے خطرے سے ٹکرانے کیلئے پوری طرح تیار کر لیا جائے۔ آندھی چلنے کے بعد شیرازے کو باندھنا بعض دفعہ ممکن نہیں رہتا لیکن جن کی نگاہیں شفق کے بدلتے ہوئے رنگوں کو پہچانتی ہیں وہ آندھی اٹھنے سے پہلے شیرازہ بندی کر لیتے ہیں۔ حالات کے تیور سمجھنے کیلئے چند باتوں کا جان لینا شاید کفایت کرے گا۔

۱:- سورہ توبہ کی ابتدائی آیات کے ذریعے تمام مشرک قبائل کو بیک وقت معاہدات کی منسوخی کا چیلنج دے دیا گیا۔ رسومِ جاہلیت یکسر بند کر دیئے گئے مشرکین کو اپنی عقیدتوں کے مرکز خانہ کعبہ کے قریب آنے سے سختی سے منع کر دیا گیا۔ اس طرح سے ان کے حج پر پابندی لگا دی گئی۔ یہ وہ اقدامات تھے جس نے مشرکین عرب کو تو مشتعل کرنا ہی تھا نئے ایمان لانے والے بھی اس کی ضرب کو محسوس کر رہے تھے۔

۲:- مشرکین کے لئے حج پر پابندی کا مطلب صرف یہ نہیں تھا کہ وہ اپنی مذہبی رسم بجا نہیں لاسکیں گے بلکہ اس کا مطلب یہ بھی تھا کہ ان کی معاشی حیثیت کو بھی ناقابلِ تلافی نقصان پہنچے گا کیونکہ ان کی معاشی استواری کا بہت حد تک انحصار حج کے دنوں میں آمد و رفت کی

کی خدمت میں پہنچے۔ ملک کا کوئی گوشہ ایسا نہ رہ گیا جہاں سے اسلام کی قبولیت کیلئے ایک معتدبہ تعداد مدینہ نہ پہنچی ہو۔ قرآن کریم نے اسی کی طرف اشارہ کرتے ہوئے فرمایا:

وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۚ "تو لوگوں کو دیکھتا ہے کہ وہ فوج در فوج اللہ کے دین میں داخل ہو رہے ہیں" ﴿

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ
وَلِيَجْزِيَ اللَّهُ خَبِيرًا بِمَا تَعْمَلُونَ ﴿١٦﴾ ﴿التوبة: ١٦﴾

کیا تم نے یہ گمان کر رکھا ہے کہ یونہی چھوڑ دیئے جاؤ گے حالانکہ ابھی اللہ نے تم میں سے ان لوگوں کو چھانٹا ہی نہیں جنہوں نے جہاد کئے اور اللہ اور رسول اور مومنین کے سوا کسی کو دوست نہیں بنایا اور جو کچھ تم کر رہے ہو اللہ اس سے خوب باخبر ہے۔ (۱۶)

ایمان کی آزمائش سنت اللہ ہے:

اس آیت میں خطاب اگرچہ عام ہے لیکن روئے سخن نئے ایمان لانے والوں کی طرف معلوم ہوتا ہے۔ جو لوگ فتح مکہ کے بعد یا جنگ تبوک کے بعد مسلمان ہوئے ہیں انہیں بظاہر اسلام قبول کرنے کے بعد کسی بڑی قربانی سے واسطہ نہیں پڑا۔ یہ صحیح ہے کہ انہوں نے زندگی بھر کے رویے کو بدل کر اسلامی زندگی اختیار کی۔ شرک اور کفر سے تائب ہو کر توحید اور خدا پرستی کو اپنا راہنما بنایا لیکن چونکہ ملک میں لادینی قوتیں سرنگوں ہو چکی تھیں اس لئے انہیں کسی تصادم سے نہیں گزرنا پڑا۔ انہیں کسی ہجرت سے واسطہ نہیں پڑا۔ انہیں اسلام کی کوئی قیمت ادا کرنا نہیں پڑی۔ اس لئے وہ تو ٹھنڈے ٹھنڈے اسلام میں آئے اور اسلام کی جیتی ہوئی بازی سے محفوظ ہونے لگے۔ لیکن پروردگار فرما رہے ہیں کہ تم یہ گمان مت کرو کہ تم بغیر کسی آزمائش کے چھوڑ دیئے جاؤ گے اللہ تعالیٰ کی سنت یہ ہے کہ جب بھی کوئی اس کا ہونے کا دعویٰ کرتا ہے تو وہ اس کو آزمائے بغیر نہیں رہتا۔ وہ آزمائش کی کٹھالی میں ڈال کر کھوٹ الگ کر دیتا ہے اور خالص سونا الگ ہو جاتا ہے۔ اللہ سے تعلق تو دنیا اور آخرت کا سب سے بڑا رشتہ ہے جس کی قیمت اور عظمت کا تو اندازہ ہی نہیں کیا جاسکتا۔ انسانوں کے درمیان وہ رشتہ جسے محبت کا نام دیا جاتا ہے وہ بھی آزمائش سے گزرے بغیر معتبر نہیں ٹھہرتا محبوب کو کبھی یقین نہیں آتا کہ میرا چاہنے والا واقعی میرا ہے کسی اور کا نہیں اس لئے ہر جگہ محبت کو آزمائش سے گزرنا پڑتا ہے۔ ٹھیک کہا کسی نے:

محبت کے مقدر میں کہاں آرام اے ہمد !

کہیں شعلہ کہیں بجلی کہیں سیماب ہوتی ہے

یہاں بھی اسی سبب الہی کا تذکرہ ہو رہا ہے کہ نئے نئے مسلمان ہونے والے ابھی تک کسی آزمائش سے نہیں گزرے لیکن ان کا ایمان اس وقت معتبر ٹھہرے گا جب وہ یہ ثابت کر دیں گے کہ وہ اللہ کے راستے میں جہد و عمل کی ہر صعوبت اٹھانے کیلئے تیار ہیں۔ ان کے نزدیک اللہ اور اس کا رسول اور اس کے دین سے بڑھ کر کوئی چیز قیمتی نہیں۔ وہی ایک مومن کی ضرورت اور وہی اس کا ہدف اور منزل ہے۔ اس وقت جو امتحان پیش نظر ہے وہ یہ ہے جو لوگ کفر سے نکل کر دائرہ اسلام میں آئے ہیں ان کا یقیناً کسی نہ کسی قبیلے اور برادری سے تعلق ہوگا کوئی نہ کوئی ان کا حلقہ احباب ہوگا۔ ان کے معاشرے اور سماجی روابط ہوں گے۔ ایک مومن کو اپنے ایمان کے ثبوت کیلئے یہ ثابت کرنا پڑتا ہے کہ میرے تمام تعلقات اللہ اور اس کے رسول کے تعلقات سامنے کا لہدم ہیں۔ جو تعلق اور رشتہ بھی اللہ سے تعلق میں حائل ہوگا میں اس تعلق کو ختم کر دوں گا۔ میری اصل برادری مسلمان ہیں میں مسلمانوں کے مقابلے میں اپنی برادری یا کسی دوسرے تعلق کو کبھی اہمیت نہیں دوں گا اگر مسلمانوں کے مفادات اور میری برادری کے مفادات میں تصادم ہوگا تو اسلامی مفادات کی پاسداری کروں گا۔ میں کبھی اللہ اور رسول اور مسلمانوں کے مقابلے میں کسی دوسرے کو ہم راز اور دوست نہیں بناؤں گا۔

اس سے پہلے غالباً سورہ نساء میں بطنانہ کا لفظ گزر چکا ہے۔ ولیجۃ اور بطنانہ ایک ہی معنی کے حامل ہیں۔ تعلقات کو اسلام یا مسلمانوں کی قیمت پر غیر مسلموں سے قائم رکھنا ایک ایسا شر ہے جس نے ہمیشہ مسلمانوں کو نقصان پہنچایا ہے۔ اس لئے قرآن کریم نے متعدد مواقع پر یہ بات کھو

بیان کی ہے کہ جو شخص غیر مسلموں کو امت مسلمہ کے راز پہنچاتا ہے، ان کے تہذیب و تمدن کو اپنے تہذیب و تمدن پر فوقیت دیتا ہے، اور ان کے مفادات کو مسلمانوں کے مفادات پر ترجیح دیتا ہے وہ مسلمانوں میں سے نہیں بلکہ انہیں میں سے ہے، اس کا انجام بھی ان کے ساتھ ہوگا۔ نئے مسلمان ہونے والوں کے چونکہ ابھی تک تمام تر مختلف قسم کے تعلقات مشرکوں کے ساتھ قائم تھے، ان سے یکسر لاطعلق ہونا اور دل و جان سے اسلام کے ساتھ اپنی قسمت وابستہ کر دینا، اپنی قلبی وابستگیوں کو اللہ اور اس کے رسول کی نذر کر دینا، ایک ایسی آزمائش ہے جس میں انہیں مبتلا کیا گیا۔ مخلص مسلمان اس میں سے سرخرو ہو کر نکلے اور جن کے ایمان میں کھوٹ تھا وہ ناکام ہو گئے۔ اسی کی طرف اشارہ کرتے ہوئے فرمایا: وَاللَّهُ خَبِيرٌ بِمَا تَعْمَلُونَ

مَا كَانَ لِلشُّرِكِينَ

أَنْ يَّعْبُرُوا مَسْجِدَ اللَّهِ شَاهِدِينَ عَلَىٰ أَنْفُسِهِم بِالْكَفْرِ
أُولَٰئِكَ حَبِطَتْ أَعْمَالُهُمْ^{۱۷} وَفِي النَّارِهِمْ خَالِدُونَ^{۱۸} إِنَّمَا

يَعْبُرُ مَسْجِدَ اللَّهِ مَنْ أَمِنَ بِاللَّهِ وَالْيَوْمِ الْآخِرِ وَأَقَامَ

الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ

أَنْ يَكُونُوا مِنَ الْمُتَّقِينَ^{۱۹} أَجَعَلْتُمْ سِقَايَةَ الْحَاجِّ وَالْمُهَاجِرِ

السُّبُلِ الْحَرَامِ مَنَاجِنَ مِّنَ اللَّهِ وَالْيَوْمِ الْآخِرِ وَجَاهِدَ

فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي

الْقَوْمَ الظَّالِمِينَ^{۲۰} الَّذِينَ آمَنُوا وَهَابُجُرُوا وَجَاهَدُوا فِي

سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ

اللَّهِ وَأُولَٰئِكَ هُمُ الْفَائِزُونَ^{۲۱} يُبَشِّرُهُمْ رَبُّهُمْ بِرَحْمَةٍ

مِّنْهُ وَرِضْوَانٍ وَجَدَّتْ لَهُمْ فِيهَا نِعِيمٌ مَُّقِيمٌ^{۲۲} خَالِدِينَ

فِيهَا آيَاتٌ لِّلَّذِينَ آمَنُوا لَا تَتَّخِذُوا الْكُفْرَ عَلَى الْإِيمَانِ وَمَنْ يَتَوَلَّهُمْ فَاُولَٰئِكَ هُمُ الظَّالِمُونَ ﴿٢٣﴾ قُلْ إِن كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ط

وَاللَّهُ لَا يَهْدِي الْقَوْمَ الْفَاسِقِينَ ﴿٢٤﴾

مشرکین کو یہ حق نہیں پہنچتا کہ وہ اللہ کی مسجدوں کو آباد کریں۔ اس حال میں کہ وہ خود انہوں نے نفسوں پر کفر کے گواہ ہیں۔ ان میں لوگوں کے سارے اعمال برباد ہو گئے اور یہ ہمیشہ دوزخ میں رہنے والے۔ اللہ کی مسجدوں کو صرف وہ لوگ آباد کرتے ہیں جو ایمان رکھتے ہیں اللہ پر اور روزِ آخرت پر اور نماز قائم کرتے ہیں اور زکوٰۃ دیتے ہیں اور اللہ کے سوا کسی سے نہیں ڈرتے سو امید ہے کہ وہ لوگ راہِ یاب ہو جائیں۔ کیا تم نے کر دیا ہے حاجیوں کا پانی پلانا اور مسجد حرام کا بسانا اس شخص کے برابر جو ایمان لایا اللہ پر اور آخرت کے دن پر اور جہاد کیا اللہ کے راستے میں، یہ برابر نہیں اللہ کے نزدیک اور اللہ ظالم قوم کو ہدایت نہیں دیتا۔ جو ایمان لائے اور جنہوں نے ہجرت کی اور اللہ کی راہ میں اپنے مالوں اور اپنی جانوں سے جہاد کیا ان کا درجہ اللہ کے ہاں بہت بڑا ہے اور وہی لوگ کامیاب و کامران ہیں۔ خوشخبری دیتا ہے ان کو ان کا رب اپنی رحمت اور خوشنودی کی اور ایسے باغوں کی جن میں ان کیلئے ہمیشہ رہنے والی نعمتیں ہیں۔ جس میں وہ ہمیشہ رہیں گے۔ بیشک اللہ کے پاس بہت بڑا اجر ہے۔ اے ایمان والو! تم اپنے باپوں اور اپنے بھائیوں کو اپنا ولی نہ بناؤ اگر وہ ایمان پر کفر کو ترجیح دیں اور تم میں سے جو لوگ ان کو اپنا ولی بنائیں گے تو وہی لوگ اپنے اوپر ظلم کرنے والے ٹھہریں گے۔ ان سے کہہ دو کہ اگر تمہارے باپ، تمہارے بیٹے، تمہارے بھائی، تمہاری بیویاں، تمہارا خاندان اور وہ مال جو تم نے کمایا وہ تجارت جس کے مندا پڑ جانے کا تمہیں کھٹکا لگا رہتا ہے اور وہ حویلیاں جو تمہیں پسند ہیں اگر تمہیں اللہ اس کے رسول اور اس کی راہ میں جہاد سے زیادہ عزیز ہیں تو انتظار کرو یہاں تک کہ اللہ اپنا فیصلہ صادر فرمادے اور اللہ بد عہدوں کو بامراد نہیں کرتا۔ (۲۳ تا ۲۴) (رکوع: ۳)

مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ أَنفُسِهِمْ بِالْكُفْرِ أُولَٰئِكَ حَبِطَتْ أَعْمَالُهُمْ فِي النَّارِ هُمْ خَالِدُونَ ۝ أَلَمَّْا يَعْمُرُوا مَسْجِدَ اللَّهِ مِنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ ۝ ﴿التوبة: ١٨، ١٧﴾

مشرکین کو یہ حق نہیں پہنچتا کہ وہ اللہ کی مسجدوں کو آباد کریں اس حال میں کہ وہ خود اپنے نفسوں پر کفر کے گواہ ہیں، ان لوگوں کے سارے اعمال برباد ہو گئے اور یہ ہمیشہ دوزخ میں رہنے والے ہیں۔ (۱۷) اللہ کی مسجدوں کو صرف وہ لوگ آباد کرتے ہیں جو ایمان رکھتے ہیں اللہ پر اور روزِ آخرت پر اور نماز قائم کرتے ہیں اور زکوٰۃ دیتے ہیں اور اللہ کے سوا کسی سے نہیں ڈرتے سوا امید ہے کہ وہ لوگ راہِ یاب ہو جائیں۔ (۱۸)

مساجد کی تولیت کن لوگوں کا حق ہے؟

سابقہ آیات میں ہم پڑھ چکے ہیں کہ مشرکین عرب سے براءت اور ترکِ تعلق کا اعلان کیا گیا تھا جو نقضِ عہد کے مجرم تھے یا جن سے کوئی معاہدہ نہ تھا، ان سے آئندہ تمام معاہدوں سے دستبرداری کا اعلان کیا گیا اور جن سے معاہدوں کی مدت باقی تھی ان سے مدت گزر جانے کے بعد براءت کا اعلان کیا گیا۔ اس پر بعض منافقین یا نئے اسلام لانے والوں میں بے چینی پیدا ہوئی کہ آخر اتنا سخت اعلان اور ترکِ تعلق کرنے کی ضرورت کیا تھی؟ چنانچہ گزشتہ آیات میں تفصیل سے اس کا جواب دیا گیا اور تاریخ کے آئینہ میں مشرکین کے اصل کردار کو نمایاں کر کے دکھایا گیا۔ پیش نظر آیات میں اعتراضات کا جواب دینے کے بعد مزید ایک اعلان کیا جا رہا ہے لیکن اس کا انداز ایسا ہے جس میں بیک وقت ترکِ تعلق اور براءت کا اعلان بھی ہے اور ساتھ ہی اس کو دلیل سے ثابت بھی کیا گیا ہے۔

اس اعلان کو سمجھنے سے پہلے ایک بات ذہن نشین کر لینی چاہئے وہ یہ کہ فتحِ مکہ کے بعد اگرچہ مکہ معظمہ اور حبکہ حنین کے بعد مکہ معظمہ کے گرد و پیش میں بھی اسلامی حکومت قائم ہو چکی تھی لیکن مشرکین پر کوئی قدغن عائد نہیں کی گئی تھی۔ وہ آزادانہ بیت اللہ کے طواف کیلئے آتے تھے اور اپنے طریقے سے بیت اللہ کے ادب و احترام کے تقاضوں کو بروئے کار لاتے لیکن ساتھ ساتھ بعض ایسی حرکتیں بھی کرتے تھے جن کا ارتکاب بیت اللہ کے سامنے نہایت بے شرمی اور کفر کی بات ہے۔ لیکن اسلام نے نہایت رواداری کا ثبوت دیتے ہوئے رمضان آٹھ (۸) ہجری سے لے کر ذی الحجہ نو (۹) ہجری تک ان تمام منکرات کو برداشت کیا اور عربوں کو زیادہ سے زیادہ اس بات کا موقع دیا کہ وہ اسلام کو سمجھنے کی کوشش کریں اور اپنے رویے پر نظر ثانی کریں۔ یہ بات کہ ان پر کوئی قدغن عائد نہیں کی گئی تھی اس کی دلیل ذی الحجہ نو (۹) ہجری کو حضرت علیؑ کی زبان سے جو اعلان کرایا گیا تھا اس میں موجود ہے۔ اس میں ایک تو ان سے ترکِ تعلق کا اعلان ہے اور دوسرا یہ فرمایا گیا ہے۔

لَا يَحِجُّنَ بَعْدَ الْعَامِ مُشْرِكِينَ وَلَا يَطُوفْنَ بِالْبَيْتِ عَرَبِيًّا

”اس سال کے بعد کوئی مشرک حج نہ کر سکے گا اور کوئی بیجا آدمی بیت اللہ کا طواف نہ کر سکے گا“

اس کا صاف مطلب یہ ہے کہ اس اعلان سے پہلے فتحِ مکہ کے بعد بھی مشرکین کو اپنے طریقے سے حج کرنے اور ننگے طواف کرنے سے روکا نہیں گیا۔ اسی پر قیاس کرتے ہوئے یہ کہا جاسکتا ہے کہ مشرکین میں سے اگر کسی قبیلے کے افراد بیت اللہ کی کوئی خدمت انجام دیتے تھے تو ان سے وہ خدمت بھی واپس نہیں لی گئی بلکہ ان کے ساتھ زیادہ سے زیادہ نرمی اور دل جوئی کا سلوک کیا گیا تاکہ وہ اسلام کی طرف مائل ہوں۔ لیکن اس آیتِ کریمہ میں نہایت دھمے لہجے میں ایک ایسی مضبوط بات فرمائی گئی ہے جس کا انکار کرنا کسی کے بس میں نہیں۔ فرمایا گیا ہے کہ مشرکین کو ہرگز اس بات کا حق نہیں پہنچتا کہ وہ اللہ کے گھر کو آباد کریں۔ آباد کرنے سے مراد یہ ہے کہ اس کا انتظام و انصرام کریں یا انتظامی معاملات میں دخل دیں اور آبادی کی دوسری صورت یہ ہے کہ اللہ کے گھر میں عبادت کریں اور اس کا طواف کریں۔ یہی حقیقت میں اس کی آبادی ہے۔ تو مشرکین کیلئے ایسی عبادت جس میں شرک کی آمیزش ہو اور برہنہ طواف جو بے حیائی کا کھلا اظہار ہے اس کی اجازت نہیں دی جاسکتی کیونکہ اللہ کا یہ گھر حضرت ابراہیم علیہ السلام نے توحید کے مرکز کے طور پر تعمیر کیا تھا۔ جس میں کسی طرح کے شرک کی گنجائش نہیں تھی۔ اسی طرح اس گھر کے سائے میں کوئی ایسی حرکت نہیں کی جاسکتی جو اللہ کے احکام کے خلاف ہو اور یہ بات مسلم ہے کہ شرم و حیا کی پاسداری ہر پیغمبر کی شریعت میں بنیادی احکام میں موجود رہی ہے۔ حیا کو

نصف ایمان کے طور پر ہر شریعت کا جز بنایا گیا ہے تو جو اللہ کا گھر مرکب تو حید کے طور پر بنایا گیا ہو اور جس گھر سے ایک ایسی امت اٹھائی جانے والی تھی جس نے دنیا کے بیشتر حصے پر اللہ کے دین کو نافذ کرنا ہے، اس گھر کے سامنے ایسی کسی حرکت کا جواز نہیں جس سے اس گھر کی اصل حقیقت کو نقصان پہنچتا ہو اور مشرکین چونکہ اپنے عقیدے اور عمل کے اعتبار سے سراسر اس حقیقت کی ضد ہیں، انہیں اس بات کی اجازت کیسے دی جاسکتی ہے کہ وہ اللہ کے اس گھر پر قابض رہیں یا اس کے انتظام و انصرام کے متولی رہیں کیونکہ کسی بھی ادارے کی سربراہی یا اس کی خدمت کا حق اسے دیا جاسکتا ہے جو اس کے اصل مقصد کو بروئے کار لانے میں مخلص ہو۔ لیکن جس کا حال یہ ہو کہ ادارہ جس مقصد کیلئے وجود میں لایا گیا ہے وہ اس مقصد کے بالکل برعکس اس ادارے کو چلانا چاہے تو دنیا کا کوئی شخص اس کا انتظام و انصرام اس کے ہاتھ میں دینے کی کبھی سفارش نہیں کر سکتا۔ اگر کوئی شخص تعلیمی ادارے کو سٹیڈیم میں تبدیل کر دے اور دعویٰ یہ کرے کہ میں اس کا سربراہ ہوں اور مجھے ایسا کرنے کا حق ہے تو ہر شخص یہ کہے گا کہ تم نے تعلیمی ادارے کے اصل مقصد سے ہی بغاوت کر دی ہے تمہاری سربراہی تو کجا تمہیں تو اس کے قریب پھٹکنے کی بھی اجازت نہیں ہونی چاہئے۔ اسی طرح جو شخص اللہ کی مسجد کو بت خانے میں تبدیل کر دے اور اس میں انسانیت برہنہ ہو کر رہ جائے تو خدا لگتی کہیے ایسے لوگوں کا اس مسجد سے کیا تعلق ہو سکتا ہے۔ یہی بات یہاں فرمائی جا رہی ہے کہ یہ ٹھیک ہے کہ تم نے اس گھر کی مرمت کی، تم نے حج کیلئے آنے والوں کی خدمت بھی کی، لیکن تم چونکہ اس گھر کے اصل مقصد تعمیر سے انحراف کر چکے ہو اس لئے تمہیں اس کا انتظام چلانے کا کوئی حق نہیں۔

قریش کی نااہلی کی دلیل:

اس پر دلیل دیتے ہوئے ارشاد فرمایا کہ اللہ کا گھر مرکب تو حید ہے اور ہر آنے والے کیلئے لازم ہے کہ وہ اس گھر میں اللہ کی بندگی بجلائے لیکن قریش اور دوسرے مشرکین نے جو کچھ اس گھر میں کیا ہے یا کر رہے ہیں وہ خود ان کے کفر اور شرک پر گواہی دینے کیلئے کافی ہے۔ انہوں نے اللہ کے گھر میں تین سو ساٹھ (۳۶۰) بت لاکر رکھے پھر باقاعدہ ان کی پوجا کی۔ اپنے معمولات سے کعبہ کو شرک کا مرکز بنا کر رکھ دیا۔ ان کے اعمال میں سے ایک ایک عمل پکارتا ہے کہ ان کا اللہ کی بندگی اور تو حید سے دور کا بھی رشتہ نہیں اور دوسرا مطلب اس کا یہ ہے کہ مشرکین عرب اپنی قومی شناخت میں باقی قوموں سے نہایت مختلف واقع ہوئے تھے۔ باقی قوموں میں کوئی قوم ایسی نہیں جو شرک کا ارتکاب نہ کرتی ہو۔ عیسائی تین خداؤں کے دعویدار ہیں۔ ہندوؤں کے خداؤں کا کوئی شمار نہیں۔ بدھ مت کے ماننے والوں میں مہاتما بدھ کی حیثیت خدا اور شریک خدا سے کم نہیں۔ یہود بھی حضرت عزیر کو اللہ کا بیٹا قرار دیتے ہیں۔ بائیں ہمہ! ان قوموں یا ان اہل مذاہب میں سے کسی کو آپ شرک کہہ کر پکاریں تو وہ آپ سے لڑنے پر آمادہ ہو جائے گا کیونکہ وہ شرک کرنے کے باوجود اپنے آپ کو شرک کہلوانہ پسند نہیں کرتے اپنے شرک کو تاویل کے پردے میں لپیٹ کر دوسرے ناموں سے تعبیر کرنے پر اصرار کرتے ہیں۔ لیکن مشرکین عرب کا عجیب حال تھا کہ وہ اپنے آپ کو شرک کہلانا نہ صرف پسند کرتے تھے بلکہ اس پر فخر کرتے تھے کہ انہوں نے شرک کو بطور دین اور عقیدہ کے اختیار کر رکھا تھا۔ یہ ان کے تصور الوہیت کا ایک غیر منطقی حصہ تھا۔ ایسے لوگ جو تو حید سے اس حد تک بیزار ہوں انہیں آخر بیت اللہ جیسے مرکب تو حید کے متولی ہونے کا کیا حق پہنچتا ہے؟

کفر کے ساتھ نیکیاں قبول نہیں کی جاتیں:

رہی یہ بات کہ انہوں نے ہمیشہ بیت اللہ سے عقیدت کا اظہار کیا اس کی تعمیر اور مرمت میں بڑھ چڑھ کر حصہ لیا۔ حجاج کی ہمیشہ خدمت کی۔ کیا یہ نیکیاں ان کے کسی کام نہیں آئیں گی؟ وہ انہیں نیکیوں کو تو شہ آخرت سمجھتے تھے اور آج بھی بہت سے لوگ ہیں کہ رفاہی کاموں اور لوگوں کے بھلے کے کام کرنے کو آخرت میں نجات کیلئے کافی سمجھتے ہیں۔ غیر مسلموں میں کئی ایسے لوگ گزرے ہیں اور آج بھی موجود ہیں جنہوں نے لوگوں کی بھلائی کیلئے بہت سے کام کیے۔ تعلیمی ادارے قائم کیے، ہسپتال بنائے یا اور اس طرح کے کام ہیں جنہیں دیکھ کر لوگوں کو گمان ہوتا ہے کہ یہ لوگ جنت میں کیوں نہیں جائیں گے؟ ان کی تو ضرور بخشش ہونی چاہئے۔ قرآن کریم نے اس آیت کریمہ میں اپنے مخصوص انداز میں مختصر جواب دیا ہے۔ جو شاہانہ کلام کی شان

ہوتی ہے۔ بادشاہ اپنی بات کی دلیل نہیں دیتے بلکہ بتا دیتے ہیں کہ ایسا ہی ہوگا اور یہی بات بادشاہ کے وفاداروں کیلئے کافی ہوتی ہے۔ اس لیے فرمایا کہ ان کے اس طرح کے خدمت کے تمام کام ضائع ہو گئے۔ یہ اللہ کے یہاں کسی صلہ کے مستحق نہیں ہوں گے یہ انجام کے اعتبار سے ہمیشہ آگ میں رہیں گے۔ لیکن آنحضرت ﷺ نے حضرت عائشہ صدیقہ رضی اللہ عنہا کے سوال پر کسی حد تک تفصیل سے کام لیا۔

حضرت عائشہ رضی اللہ عنہا نے پوچھا کہ ابن جدعان جو عرب میں بھلائی کے کام کرنے میں معروف تھا اور زندگی بھر لوگوں کے کام آتا رہا، کیا اس کے ان کاموں کی وجہ سے اللہ تعالیٰ اس کی مغفرت نہیں فرمائیں گے؟ آپ ﷺ نے فرمایا نہیں اس لئے کہ اس نے کبھی اپنے اللہ سے یہ نہیں کہا تھا کہ یا اللہ! مجھے بخش دے۔

اس کا مطلب یہ ہے کہ جب تک انسان کو اپنی عبدیت اور اللہ کے معبود ہونے، اپنے مملوک ہونے اور اللہ کے مالک ہونے کا اعتراف نہیں ہوتا اور وہ اس کے احکام پر عمل کرنا لازمی سمجھ کر اپنی غلطیوں کیلئے اللہ سے معافی نہیں مانگتا اور اپنی بخشش کیلئے اللہ کے سامنے ہاتھ نہیں پھیلاتا اس وقت تک اللہ تعالیٰ اسے نہیں بخشتا کیونکہ سب سے بنیادی بات اللہ کی اور اپنی حیثیت کا اعتراف ہے۔ جسے یہ اعتراف میسر نہیں اسے اللہ سے کسی طرح کی امید رکھنے کا بھی حق نہیں۔ جس طرح ایک شخص ملک کے حکمران کے حق حکمرانی کو تسلیم نہیں کرتا اور اپنے آپ کو اس کا محکوم نہیں سمجھتا لیکن اپنے طور پر لوگوں کے بھلے کے کام کرتا ہے بہت سی اچھائیاں اس سے ظہور پذیر ہوتی ہیں تو دنیا کا کوئی حکمران اس کی اچھائیوں کو دیکھتے ہوئے حکومت کے انکار جیسے جرم کو برداشت کرنے کیلئے کبھی تیار نہیں ہوتا۔ اللہ کا کائنات کا مالک ہونا، انسانوں کا خالق و مالک اور معبود ہونا اور انسان کا اللہ کا بندہ ہونا، اس قدر واضح ہے کہ کائنات کا پتہ پتہ اس پر دلیل ہے اور پھر انبیاء کی آمد اور کتب ہدایت کے نزول نے اسے اور زیادہ محکم بنا دیا ہے۔ اس کے باوجود اللہ کا انکار، اس کے احکام کا انکار، اس کی ذات و صفات سے استہزاء، اس کی دی ہوئی زندگی اور اس کی نعمتوں سے فائدہ اٹھا کر اس سے تفرک کا اظہار، یہ ایک ایسا جرم ہے جسے اللہ تعالیٰ کبھی معاف نہیں فرماتے۔ اس لئے فرمایا کہ ایسے لوگ ہمیشہ آگ میں رہیں گے۔

مساجد کو جمع لانے کا سبب:

اس آیت کریمہ میں مساجد کو جمع لایا گیا ہے کیونکہ مساجد، مسجد کی جمع ہے حالانکہ مراد اس سے ”مسجد حرام“ ہے۔ معلوم ایسا ہوتا ہے کہ اس کے جمع لانے سے شاید اس طرف اشارہ ہے کہ مسجد حرام کا معاملہ تھا مسجد حرام ہی کا نہیں بلکہ تمام مساجد الہی کا معاملہ ہے کیونکہ تمام مسجدیں مسجد حرام کی بیٹیاں ہیں۔ تمام مساجد کا اصل مرکز و محور اور سب کا قبلہ بیت اللہ ہے۔ اس لئے وہاں اگر کوئی غلط روایت پہنچتی ہے تو باقی مساجد پر بھی اس کا اثر پڑتا ہے جس کے نتیجے میں ہدایت و سعادت کا سارا ڈھانچہ بگڑ کر رہ جاتا ہے اور دوسرا شاید اس بات کی طرف اشارہ ہے کہ جس طرح مسجد حرام کا متولی ہونا کسی کافر اور مشرک کیلئے جائز نہیں اسی طرح کسی مسجد کا انتظام بھی کسی کافر اور مشرک کے حوالے نہیں کیا جاسکتا۔ اس لئے رد المحتار، شامی اور مراغی جیسی کتابوں میں فقہانے اس بات کی وضاحت کی ہے کہ کسی مسجد یا کسی اسلامی وقف کا متولی اور منتظم کافر نہیں ہو سکتا۔ ہاں مسجد کی تعمیر میں کافر سے کام لیا جاسکتا ہے لیکن بہتر یہ ہے کہ مسلمانوں میں پرہیزگار لوگ مسجدوں کی تعمیر کریں۔ اس طرح اگر کوئی غیر مسلم ثواب سمجھ کر مسجد بنادے یا مسجد بنانے کیلئے مسلمانوں کو چندہ دے دے تو اگر اس کا کاروبار خنزیر، سود یا خمر و خمار جیسے محرّمات سے متعلق نہیں تو اس سے چندہ لیا جاسکتا ہے۔ بشرطیکہ اس سے کسی دینی یا دنیوی نقصان یا الزام یا آئندہ اس پر قبضہ کر لینے کا خطرہ نہ ہو۔

مسجدوں کو آباد رکھنے والوں کی صفات:

دوسری آیت کریمہ میں ان لوگوں کی صفات بیان کی گئی ہیں جو اللہ کے گھروں کا آباد کر سکتے ہیں اور انہیں حق ہے کہ اللہ کے گھروں کو آباد کریں یعنی اللہ کے گھروں کے متولی بنیں، ان کے انتظامی معاملات کے کفیل ہوں اور خاص طور پر مسجد حرام کا متولی ہونا اور اس کے انتظامات کا ذمہ دار ہونا ان لوگوں کو زیب دیتا ہے جن میں یہ صفات پائی جاتی ہوں جو اس آیت کریمہ میں بیان ہوئی ہیں۔ اب ہم آیت میں بیان کردہ صفات کو اسی ترتیب سے بیان کرتے ہیں۔

۱:- اللہ اور آخرت پر ایمان :- اللہ کے گھروں کو وہ آباد کر سکتے ہیں جو اللہ پر اور آخرت کے دن پر ایمان رکھتے ہوں۔ اللہ پر ایمان لانے کا مطلب یہ ہے کہ وہ اس کی ذات کو اس طرح مانتے ہوں جس طرح اسے ماننے کا حق ہے۔ اس کی ان صفات پر یقین رکھتے ہوں جو قرآن و سنت میں بیان کی گئی ہیں۔ ایمان کا معنی ہوتا ہے، مان لینا اور یقین کرنا۔ یہی وہ یقین ہے جسے دل کی تصدیق بھی کہا جاتا ہے اور پھر اللہ کی ذات کو اس طرح ماننا کہ جس میں کسی شرک کی آمیزش ہو، نہ کسی دوسرے خدا کے تصور کا کوئی جواز ہو، نہ اس کی ان صفات میں جو اس کے ساتھ مخصوص ہیں کسی اور کو شامل کرنے کی جسارت ہو۔ جب آدمی اس بات کا اقرار کرے کہ اللہ کا علم بہت وسیع ہے اور وہ ہر چیز کو جانتا ہے اور ہر کام کرنے والا اس کی نگاہوں میں ہے۔ تو اسے کبھی یہ وہم بھی نہ ہو کہ میرا کوئی کام اللہ سے مخفی سے رہ سکتا ہے، میری کوئی دعا اللہ کے ہاں سنی نہیں جاتی، میرے دل میں آنے والا کوئی خیال اس سے مخفی رہ سکتا ہے، میرا لوگوں سے کوئی معاملہ اس کے علم میں آئے بغیر رہ سکتا ہے۔ وہ اتنی باخبر ذات ہے کہ صحرا میں گرنے والا درخت کا پتہ اس کی نظروں سے دور نہیں رہتا۔ کوئی رطب و یابس چیز ایسی نہیں جو اس کے علم میں نہ ہو۔ اسی طرح جب وہ یہ اقرار کرتا ہے کہ اللہ کی قدر میں بے پناہ ہیں تو اسے یہ یقین ہونا چاہئے کہ اللہ جب اپنے ماننے والوں کو امید دلاتا ہے کہ تم اگر اپنا آپ میرے دین کیلئے وقف کر دو گے تو میں تمہاری قوت بن جاؤں گا، تمہاری پشت پناہی کروں گا، تمہیں کفر پر غالب رکھوں گا اور تمہیں دشمن کے سامنے کبھی ذلیل نہیں ہونے دوں گا شرط صرف یہ ہے کہ تم اللہ سے بے وفائی نہ کرنا، اس کے توکل میں کمی نہ کرنا اور اس کے وعدوں پر یقین رکھنا۔ اسی طرح جب ایک مومن یہ مانتا ہے کہ میں اللہ کا بندہ ہوں تو اسے پھر اس بات کا یقین ہونا چاہئے کہ میری بندگی میں کوئی شریک نہیں ہو سکتا۔ میرا اس کے سوا کسی اور کے سامنے نہیں جھک سکتا۔ میرے جسم و جان کی تمام رعنائیاں اسی کیلئے وقف ہیں۔ میری تمام صلاحیتیں اس کے دین کی بالادستی کیلئے صرف ہوں گی۔ مختصر یہ کہ اس پر ایمان لانے کا اصل جوہر یہ ہے کہ اس کی صفات پر مکمل یقین، اس کے وعدوں پر حتمی ایقان، اس کے دیئے ہوئے آئین و قانون کے مقابلے میں ہر وضعی آئین و قانون کو اپنی اجتماعی اور انفرادی زندگی میں حاکمانہ حیثیت سے قبول کرنے سے انکار اور اس کے ساتھ ساتھ آخرت پر یقین اس کا لازمی حصہ ہے۔ جس کا مطلب یہ ہے کہ ایک مومن اس بات پر پختہ یقین رکھے کہ ایک دن ایسا آنے والا ہے جب مجھے اپنے ہر قول و فعل کا حساب دینا ہوگا۔ اگر میں جو اب دہی میں کامیاب ٹھہرا تو جنت میرا مسکن ہوگا اور اگر اس میں ناکامی ہوئی تو یہ وہ نامرادی ہے جس سے کوئی چھٹکارا نہیں دلا سکتا۔

آپ نے دیکھا کہ اس آیت میں اللہ پر ایمان اور آخرت کے دن پر ایمان کا ذکر ہے۔ لیکن اللہ کے رسول پر ایمان کا کوئی تذکرہ نہیں۔ اس سے بظاہر ایک غلط فہمی پیدا ہوتی ہے کہ شاید نجات کیلئے اللہ اور آخرت پر ایمان کافی ہے ہر رسول کو ماننا ضروری نہیں۔ لیکن اگر ایمان باللہ کا صحیح مفہوم سمجھ لیا جائے تو اس غلط فہمی کا امکان ختم ہو جاتا ہے۔ حدیث میں آتا ہے کہ ایک مرتبہ نبی کریم ﷺ نے صحابہ سے پوچھا کہ تم جانتے ہو اللہ پر ایمان کیا ہے؟ صحابہ نے عرض کیا کہ اللہ اور اس کے رسول ہی زیادہ جانتے ہیں۔ آپ نے فرمایا کہ اللہ پر ایمان یہ ہے کہ آدمی دل سے اس کی شہادت دے کہ اللہ کے سوا کوئی قابل عبادت نہیں اور یہ کہ محمد ﷺ اللہ کے رسول ہیں۔ اس حدیث سے معلوم ہوا کہ رسول پر ایمان لانا اللہ پر ایمان لانے میں داخل ہے۔

۲:- اقامتِ صلوة: اقامتِ صلوة درحقیقت ایمان باللہ کی عملی تصویر و تعبیر ہے۔ اگر کوئی شخص یہ دیکھنا چاہے کہ اللہ پر ایمان لانے والے شخص کا حقیقی روپ کیا ہے، تو وہ ایک ایسے مومن کو دیکھے جو نماز کو واقعی ویسے ہی پڑھتا ہو جیسے نماز پڑھنے کا حق ہے۔ جب وہ اللہ اکبر کہہ کر نماز کی نیت باندھے تو اہل دنیا کی ساری عظمتیں اس کے سامنے ڈھیر ہو جائیں۔ تخت و تاج کی کوئی قیمت اس کی نگاہوں میں نہ رہے۔ وہ جب ہاتھ باندھ کر اس کے سامنے کھڑا ہو تو اس کا انگ انگ اللہ کی غلامی کا اقرار کرے۔ اس کی زبان اللہ کی حمد و ثنا میں زمزمہ سنج ہو۔ وہ جھکے یا اٹھے ہر موقع پر اللہ کی کبریائی کا ترانہ اس کے لبوں پر ہو۔ وہ اپنی زندگی کا سارا سرمایہ اللہ کی کبریائی کے سامنے ڈھیر کر دے۔ جو شخص دن میں پانچ مرتبہ ہر بڑائی سے انکار اور اللہ کی عظمت اور بڑائی کا اقرار اس

طرح کرے کہ خشوع خضوع کی لہریں اس کے دل و دماغ سے اٹھیں اور چہرے پر نور بن کر پھیل جائیں یہی وہ زندگی ہے جو انسانیت کیلئے قابلِ فخر ہے۔

۳۔ ایتائے زکوٰۃ: انسانی زندگی کا بیشتر حصہ معاملات سے عبارت ہے اور معاملات کا فعال حصہ مالیات سے تعلق رکھتا ہے جس طرح انسانی صلاحیتیں اللہ کی اطاعت و بندگی میں صرف ہونی چاہئیں، اسی طرح اس کے تمام مالی معاملات شریعت کی ان حدود و قیود سے چھن کر گزرنے چاہئیں اور ایک مومن کو یہ یقین ہونا چاہیے کہ مال و دولت، دولت کے مالک کی ملکیت نہیں بلکہ اللہ کی ملکیت اور اس کے پاس امانت ہے۔ آدمی جن صلاحیتوں سے کام لے کر دولت کماتا ہے، وہ اللہ کی عطا کردہ ہیں۔ اس کے علاوہ دولت کے دیگر وسائل وہ بھی اللہ کی دین ہیں۔ جب تک مالی معاملات میں تطہیر نہ ہو اور انسان اپنے معاملات پر اللہ کی نگرانی کا یقین نہ رکھے اور دولت کی کمی بیشی میں اس کو موثر نہ مانے اس وقت تک انسانی زندگی کا بیشتر حصہ تقویٰ کی دولت سے محروم رہتا ہے۔

۴۔ وَلَمْ يَخْشَ إِلَّا اللَّهَ "وہ اللہ کے سوا کسی سے نہیں ڈرتا": اللہ کے گھر چونکہ اسلامی تعلیم و تربیت کے مرکز ہیں وہیں سے توحید کی نعمت نصیب ہوتی ہے۔ ڈرا ایک تو وہ کیفیت ہے جو انسان کسی ڈراؤنی چیز سے اپنے اوپر محسوس کرتا ہے۔ وہ تو انسانی فطرت ہے، یہاں وہ مراد نہیں۔ یہاں ڈر سے مراد وہ ڈر ہے جس کی وجہ سے آدمی اللہ کی نافرمانی نہیں کرتا۔ اللہ کے احکام کی اطاعت میں وہ کسی خطرے کو خاطر میں نہیں لاتا۔ اللہ کے دین کی سر بلندی اس کی عزت کے دفاع اور ملک و ملت کے دفاع کیلئے لڑنا ناگزیر ہو جائے تو اسے ساری دنیا سے ٹکرانے میں بھی تامل نہیں ہوتا۔

یہ ہیں وہ لوگ جو اللہ کے گھروں کو آباد رکھنے کا حق رکھتے ہیں اور یہی وہ لوگ ہیں جن کے بارے میں امید کی جاسکتی ہے کہ وہ اللہ کے فضل و کرم سے اپنی منزل تک کامیابی اور کامرانی سے پہنچیں گے۔

أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ أَمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ ﴿التوبة: ١٩﴾

کیا تم نے کر دیا ہے حاجیوں کا پانی پلانا اور مسجد حرام کا بسانا اس شخص کے برابر جو ایمان لایا اللہ پر اور آخرت کے دن پر اور جہاد کیا اللہ کے راستے میں، یہ برابر نہیں اللہ کے نزدیک اور اللہ ظالم قوم کو ہدایت نہیں دیتا۔ (۱۹)

ایک خوش فہمی کا ازالہ:

میں اس سے پہلے عرض کر چکا ہوں کہ قریش کے فخر و امتیاز کا سب سے بڑا سرمایہ بیت اللہ کی خدمت اور حاجیوں کی دیکھ بھال تھی۔ وہ بجا طور پر یہ سمجھتے تھے کہ اللہ کے گھر کی آبادی اس کے انتظام کی خدمت اور حج کے موقع پر حاجیوں کو پانی پلانا اور کھانا کھلانا یہ اتنا بڑا اعزاز ہے کہ جو لوگ اس منصب پر فائز ہیں دوسرے لوگ ان کی برابری نہیں کر سکتے۔ فتح مکہ تک تو ہر قریشی اسی فریب خوردگی کا شکار تھا۔ جب بدر میں حضرت عباس ؓ بھی گرفتار تھے اور وہ ابھی تک مسلمان نہیں ہوئے تھے۔ جب ان کے مسلمان عزیزوں نے اس کو تاہی پر توجہ دلائی تو انہوں نے کہا کہ تمہیں ہماری کوتاہیاں تو یاد رہتی ہیں لیکن بیت اللہ کی خدمت اور حاجیوں کا پانی پلانا یہ کیوں یاد نہیں رہتا حالانکہ اس سے بڑی نیکی اور کیا ہو سکتی ہے؟ معلوم ہوتا ہے فتح مکہ کے بعد اگرچہ خیالات اور اعتقادات میں انقلاب عظیم واقع ہوا لیکن یہ تصور پھر بھی کسی نہ کسی حد تک باقی رہا۔ چنانچہ ہمیں بعض روایات میں اس طرح کے واقعات کا ثبوت ملتا ہے۔ صحیح مسلم میں حضرت نعمان بن بشیر ؓ کی روایت سے یہ واقعہ نقل کیا گیا ہے کہ وہ ایک روز جمعہ کے دن مسجد نبوی میں چند صحابہ کے ساتھ نبی کریم ﷺ کے منبر کے پاس جمع تھے۔ حاضرین میں سے ایک شخص نے کہا کہ اسلام اور ایمان کے بعد میرے نزدیک حجاج کو پانی پلانے سے بڑھ کر کوئی عمل نہیں

ہے اور مجھے اس کے مقابلہ میں کسی دوسرے عمل کی پرواہ نہیں۔ ایک دوسرے صاحب نے ان کے جواب میں کہا کہ نہیں! اللہ کی راہ میں جہاد سب سے بڑا عمل ہے۔ ان دونوں میں بحث ہونے لگی تو حضرت فاروق اعظم رضی اللہ عنہ نے دونوں کو بحث کرنے سے روکا اور کہا مناسب یہ ہے کہ جمعہ کی نماز کے بعد یہ بات خود رسول کریم صلی اللہ علیہ وسلم سے دریافت کر لی جائے۔ چنانچہ جمعہ کے بعد آپ سے دریافت کیا گیا تو اس پر یہ آیات نازل ہوئیں۔ اس میں مشرکین قریش کو بھی اصل حقیقت سے آگاہ کیا گیا اور مسلمانوں کو بھی فرق مراتب کا علم دیا گیا۔ قریش کو تو یہ بات سمجھائی گئی کہ شرک کی موجودگی میں کوئی بڑے سے بڑا عمل بھی اللہ کے ہاں قابل قبول نہیں۔ اعمال ایک عمارت کی طرح ہیں جو عقائد صحیحہ کی بنیادوں پر اٹھائے جاتے ہیں اور جس عمل کے نیچے صحیح عقیدے کی بنیاد نہ ہو اس کی تعمیر کا سوال ہی پیدا نہیں ہوتا۔ توحید اللہ کے ہاں سارے عقائد کی جان ہے اور اسی سے باقی عقائد مستقیم ہوتے ہیں اور شرک عقیدہ توحید کو ختم کر کے رکھ دیتا ہے اسی لئے مشرک کے بارے میں اعلان فرمایا گیا ہے کہ اللہ تعالیٰ مومن کی کوتاہیوں کو معاف کر سکتا ہے لیکن شرک کو کبھی معاف نہیں کرے گا کیونکہ جس شخص نے اپنے خالق و مالک کی ذات کے ساتھ اخلاص نہ رکھا اور اس کی وحدانیت پر حملہ کیا اور شرک سے دراڑیں ڈالیں اس کا دوسرا کوئی عمل قابل قبول ہونا تو دور کی بات ہے قابل برداشت بھی نہیں ہو سکتا۔ اس لئے گزشتہ آیت کریمہ میں صاف فرمایا گیا کہ ان کے سارے اعمال ضائع ہو گئے۔ مسلمانوں کو فرق مراتب واضح کرتے ہوئے فرمایا کہ ایمان کے ساتھ بیت اللہ کی آبادی اور حاجیوں کی خدمت اگرچہ بہت بڑی نیکی اور بہت اجر و ثواب کا حامل عمل ہے لیکن یہ بات یاد دہنی چاہئے کہ ایمان اسلامی زندگی کی اساس ہے اور اسلامی زندگی کے راستے میں پیش آنے والی تمام مشکلات کو دور کرنا اور تمام مخالف گروہوں کو ختم کرنا اور اللہ کے دین کو ادیان باطلہ پر غالب کرنا یہ ”جہاد“ ہے اور اس جہاد کے بغیر ایمان کی اساس نہ مستحکم ہو سکتی ہے، نہ اس کے اوپر اسلام کی عمارت اٹھائی جاسکتی ہے اور نہ غلبہ دین کا خواب دیکھا جاسکتا ہے۔ اللہ کے گھر کو مشرکانہ قوتوں کی دستبرد سے بچانا، اسے اسلام کا مرکز بنانا، وہاں سے توحید کی دعوت دوسرے علاقوں تک پہنچانے کا انتظام کرنا اور ایک ایسی امت کا اٹھانا جو اللہ کی زمین پر اللہ کے دین کو غالب کر دے، یہ اسی صورت میں ممکن ہے کہ اللہ کا گھر ان قوتوں کی تولیت میں ہو جو ایمان اور جہاد فی سبیل اللہ کے محاسن سے آراستہ ہوں۔ ان حقائق کا اگر ادراک کر لیا جائے تو پھر یہ وہم کبھی نہیں ہو سکتا کہ محض بیت اللہ کی خدمت اور حاجیوں کو پانی پلانا ایمان اور جہاد کے برابر ہو سکتا ہے اور ایسا کرنے والے دونوں برابر ہو سکتے ہیں۔ مومن اور مجاہد اسلام کا سرمایہ اور قوت ہیں اور ایمان سے خالی بیت اللہ سے عقیدت رکھنے والے ایسے لوگ ہیں جنہوں نے نہ اپنی حقیقت پہچانی اور نہ بیت اللہ کی۔ ایسے ظالم لوگ جب تک اپنی کج فکری کا علاج نہیں کرتے اس وقت تک اللہ تعالیٰ انہیں کبھی ہدایت نہیں دیتا۔

الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ ۝ يُسِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ وَجَنَّتْ لَهُمْ فِيهَا نَعِيمٌ مُّقِيمٌ ۝ خَلِيدِينَ فِيهَا أَبَدًا ۖ إِنَّ اللَّهَ عِنْدَهُ أَجْرٌ عَظِيمٌ ۝ ﴿التوبة: ٢٠ تا ٢٢﴾

جو ایمان لائے اور جنہوں نے ہجرت کی اور اللہ کی راہ میں اپنے مالوں اور اپنی جانوں سے جہاد کیا ان کا درجہ اللہ کے ہاں بہت بڑا ہے اور وہی لوگ کامیاب و کامران ہیں۔ (۲۰) خوشخبری دیتا ہے ان کو ان کا رب اپنی رحمت اور خوشنودی کی اور ایسے باغوں کی جن میں ان کیلئے ہمیشہ رہنے والی نعمتیں ہیں۔ (۲۱) جس میں وہ ہمیشہ رہیں گے بے شک اللہ کے پاس بہت بڑا اجر ہے۔ (۲۲)

مومن کا سراپا:

بحث کو سمیٹتے ہوئے مسلمانوں کے سامنے مکمل اور ہمیشہ کی راہنمائی کیلئے ان انسانوں کا سراپا لا کر کھڑا کر دیا ہے جو اللہ کو مطلوب اور محبوب ہیں تاکہ جب بھی مسلمان کامیابی اور کامرانی کا راستہ تلاش کریں تو یہ سراپا انہیں راہنمائی کیلئے کفایت کرے۔ اس میں سب سے پہلی صفت وہی بیان کی گئی ہے جس کا ذکر سابقہ آیت کریمہ میں بھی ہوا کیونکہ ایک مومن جو دنیا بھر کے کافروں سے الگ راستہ اختیار کر کے ایک نئی زندگی اختیار کرتا ہے اس کا آغاز ایمان سے ہی ہوتا ہے۔ اہل دنیا یہ سمجھتے ہیں کہ ہماری کامیابیوں اور کامرانوں کا راز دولت دنیا اور اقتدار میں ہے۔ زیادہ سے زیادہ دولت جمع کرنا پھر اس کے بل بوتے پر

انسانوں کو اپنا غلام بنانا اور پھر اسی کے سہارے اقتدار کے مناصب پر فائز ہو جانا یہ ایک دنیا دار انسان کی زندگی کا خلاصہ بھی ہے اور معراج بھی۔ تعلیم صرف دولت کمانے کا ذریعہ ہے اور دولت ہر طرح کی آسائش حاصل کرنے، سر پر کلغی سجانے، اپنی عظمت کے ڈنکے بجانے اور اقتدار پر قبضہ کرنے کا نام ہے۔ لیکن اسلام بالکل اس کے برعکس ایک دوسرا تصور دیتا ہے وہ یہ کہتا ہے کہ دولت دنیا ایک ضرورت ہے اور ضروریات کے حصول کا ذریعہ بھی۔ لیکن انسانی زندگی کا حاصل اور اس کی معراج چند مقاصد سے وابستہ ہے۔ ان مقاصد کا حصول انسان کے فرائض میں داخل کیا گیا ہے۔ اور انہی مقاصد کو انسانی زندگی کی کامیابی کی ضمانت بنایا گیا ہے۔ ضروریات زندگی کیلئے محنت حیوان بھی کرتا ہے اور کافر بھی اور مسلمان کو بھی زندگی کی بقاء کیلئے ایک حد تک ان کیلئے محنت کرنا پڑتی ہے۔ لیکن مسلمان کا اصل ہدف صرف دنیا کمانا اور اس کو پیش از پیش ترقی دینا، عیش و عشرت کے اسباب فراہم کرنا اور دوسروں سے آگے بڑھنے کی دھن میں زندگی صرف کر دینا نہیں ہے۔ اس کا اصل ہدف اللہ کی معرفت اور اس کی رضا کا حصول ہے۔ جب وہ یہ دیکھتا ہے کہ کائنات کی ایک ایک چیز میری چاکری میں دی گئی ہے میں ان کا مقصود بنایا گیا ہوں اور وہ میری خدمت بجالانے میں کبھی کوتاہی کی مرتکب نہیں ہوتیں۔ میری غذا بہم پہنچانے کیلئے سورج چاند، ہوا اور مٹی اور موسموں کے تغیرات اپنا اپنا فرض انجام دیتے ہیں۔ صرف اتنی بات کیلئے کہ مجھے غذا ملنی چاہئے تمام عناصر قدرت مسلسل کوشاں نظر آتے ہیں کیونکہ انہیں اسی مقصد کی خاطر پیدا کیا گیا ہے۔ انسان جو کائنات کا گل سرسبد ہے یہ کیسے ممکن ہے کہ اسے بغیر کسی مقصد کے پیدا کیا گیا ہو اللہ کے پیغمبر اور ان پر اترنے والی کتابیں انسانوں پر واضح کرتی ہیں کہ تم کائنات کے مخدوم ہو لیکن اللہ کے بندے ہو۔ اس کی بندگی بجالانا تمہارا اولین فریضہ ہے۔ رہی یہ بات کہ بندگی کا حق ادا کرنے کا طریقہ کیا ہے؟ اللہ تعالیٰ کے پیغمبر اور اس کی کتابیں اس ضرورت کو تمام وکمال ادا کرتی ہیں۔ انسان کا اصل مقصد یہ ہے کہ وہ اللہ کو پہچان کر اپنے فریضہ زندگی کو جان کر اللہ کے نبیوں کی راہنمائی میں زندگی گزارے۔ جب آدمی اس بات کو سمجھ لیتا ہے اور قبول کرنے پر آمادہ ہو جاتا ہے تو اسی کو "ایمان" کہتے ہیں۔ اللہ کی طرف سے آنے والی راہنمائی کو قبول کرنا اور دل کی گہرائیوں سے اس کا یقین کرنا اور پھر کبھی اس میں شک وارتیاب کا کاٹنا نہ چھینے دینا یہ وہ ایمان ہے جس سے انسان کی حقیقی زندگی کا آغاز ہوتا ہے۔ اس کی بیشتر باتیں چونکہ انسان کی خواہشات کے برعکس ہیں اور ساتھ ہی ساتھ بہت سی باتیں عالم غیب سے تعلق رکھتی ہیں۔ ان باتوں کو قبول کرنا اس وقت تک ممکن نہیں جب تک آدمی اس بات کا یقین پیدا نہ کرے کہ اللہ کی طرف سے آنے والی راہنمائی میں جو کچھ میرے حوالے کیا جا رہا ہے اس میں غلطی کا کوئی امکان نہیں۔ اللہ کے آخری نبی کے آجانے اور آخری کتاب کے نزول کے بعد اللہ کی طرف سے آنے والی راہنمائی مکمل ہو گئی۔ اب اس سے فائدہ اٹھانے کا دار و مدار اس بات پر ہے کہ آدمی اس بنیادی حقیقت کو تسلیم کرے اور یقین کے ساتھ تسلیم کرے۔ دنیا اپنے عقل و دانش کے بل بوتے پر ہزار نئی نئی راہیں نکالے اور زندگی کے نئے نئے تجربے کرے لیکن ایک مومن کیلئے ایمان کا تقاضا یہ ہے کہ وہ قرآن و سنت کی راہنمائی کے سوا کسی کی طرف آنکھ اٹھا کر نہ دیکھے اور کبھی اس کے یقین میں لرزش پیدا نہ ہو۔ اسے کامل یقین ہو کہ اللہ کا علم ہر نارسانی سے پاک ہے۔ اس کا آخری نبی باقی نبیوں کی طرح ہر انسانی کمزوری سے مبرا ہے۔ اس کی لائی ہوئی تعلیم کے بنیادی ماخذ تمام وکمال محفوظ ہیں۔ نئی ضرورتوں کیلئے اجتہاد کا دروازہ کھلا ہے۔ لیکن جن باتوں پر شریعت فیصلہ دے چکی ہے ان میں کوئی قلم کاری نہیں ہو سکتی۔ اس پر جتنا پختہ ایمان اور یقین ہوگا اتنا ہی اللہ اور اس کے رسول کی راہنمائی پر چلنا ایک مومن اور مسلمان کے لئے آسان ہو جائے گا اور دوسری یہ بات کہ جب آدمی اللہ کے احکام پر عمل کرے تو اس کے ایمان کا تقاضا یہ ہے کہ وہ اس بات کا سو فیصد یقین رکھے کہ میرا اللہ مجھے دیکھ رہا ہے۔ میں ہر وقت اس کی نگاہوں میں ہوں، میری کوئی گنہگارائی اس سے محفوظ نہیں، وہ میرے صرف ظاہری اعمال کو نہیں بلکہ باطنی اعمال اور دل کے رازوں سے بھی واقف ہے۔ جس آدمی کو اس بات کا یقین ہوگا وہ کبھی گناہ نہیں کر سکے گا۔ کبھی گناہ کی بات سوچ بھی نہیں سکے گا، وہ کبھی کسی کا نقصان نہیں کرے گا، اس کا قدم کبھی غلط جگہ پر چل کر نہیں جائے گا۔ اس کی نگاہ آوارہ نہیں ہوگی، اس کے دل کے خیالات بے قابو نہیں ہوں گے اور اس کے ساتھ ساتھ اگر اسے اس بات کا بھی یقین میسر آ جائے کہ میرے اللہ کی قدرتیں بے پناہ ہیں، دنیا ساری مل کر اس کے ارادے کو بدل نہیں سکتی، وہ چاہے تو چشم زدن میں سمندر کو صحرا میں اور صحرا کو سمندر میں تبدیل کر دے۔ اس کی بے پناہ قدرت ہمیشہ اس آدمی کی تائید و نصرت میں ہوتی ہے جو شریعت کے مطابق اور اللہ کی رضا کے حصول کیلئے زندگی کا ہر قدم اٹھاتا ہے، وہ بڑے بڑے گناہوں کو کٹھ پتلیوں سے زیادہ اہمیت نہیں دیتا کیونکہ وہ جانتا ہے کہ ان کی طاقت مصنوعی اور چند روزہ ہے۔ اللہ کے لشکر بے شمار ہیں، اللہ جب اپنے بندوں کی مدد کرتا ہے تو کوئی بڑی سے بڑی طاقت بھی مسلمانوں کا کچھ نہیں بگاڑ سکتی۔ یہ ایمان کے ادنیٰ تقاضے ہیں جس سے بہرہ ور ہو کر انسانی زندگی میں انقلاب

عظیم آجاتا ہے۔ اس کی زندگی طہارت فکر اور طہارت عمل کا پیکر بن جاتی ہے۔ وہ چھوڑے پہن کر بھی اللہ کے بھروسے پر بڑی سے بڑی قوت سے نکل جاتا ہے کیونکہ وہ جانتا ہے کہ میں ایک بے طاقت آدمی ہوں لیکن میری پشت پر سب طاقتوں کا پروردگار ہے۔ ان تصورات سے چونکہ زندگی کی بنیاد اٹھتی ہے اور اسی کی روشنی میں زندگی کی عمارت بلند ہوتی ہے اس لئے قرآن کریم نے بار بار ایمان کا ذکر کیا ہے۔

۲: ایمان کے بعد اس آیت کریمہ میں ہجرت کا ذکر فرمایا گیا ہے۔ ہجرت ایمان کا تقاضا بھی ہے اور ایمان کا پھل بھی۔ ہجرت کا معنی ہے ”چھوڑ دینا“ فتح مکہ سے پہلے اپنا گھر اور اپنا مال و دولت چھوڑ کر مدینہ پہنچنا ہجرت کہلاتا تھا۔ لیکن فتح مکہ کے بعد اپنا وطن چھوڑ کر مرکز اسلام میں پہنچنا اس لئے ضروری نہ رہا کیونکہ پورا جزیرہ عرب آہستہ آہستہ اسلام کے زیر نگیں آ گیا اور اسلامی ریاست قائم ہو گئی۔ لیکن فتح مکہ کے بعد بھی ہجرت کا ایک تصور باقی رہا اور قیامت تک باقی رہے گا۔ وہ ہجرت وہ ہے جس کے بارے نبی کریم ﷺ نے فرمایا:

المهاجر من هجر ما نهى الله عنه ﴿مہاجر وہ ہے جو ہر وہ چیز چھوڑ دے جس سے اللہ نے روکا ہے﴾

پہلے وطن چھوڑنے کو ہجرت کہا جاتا تھا اب ہر اس بات کو چھوڑ دینا جسے اللہ اور اس کے رسول نے منع کیا ہے اللہ کے اوامر پر عمل کرنا اور نواہی سے رکتنا، یہ وہ ہجرت ہے جو قیامت تک باقی رہے گی۔ یہ ہجرت جیسا کہ عرض کیا گیا ایمان کا لازمی تقاضا ہے، جو آدمی اللہ اور اس کے رسول کے ہر حکم کی صداقت پر یقین رکھتا ہے وہ اگر کرنے کی بات ہے تو اس پر ضرور عمل کرے گا اور اگر رکنے کی بات ہے تو وہ اسے ضرور چھوڑ دے گا۔ اور اگر وہ شریعت کی حرام کردہ چیزوں سے رکتا نہیں تو اس کا مطلب یہ ہے کہ اسے شریعت کے احکام پر یقین نہیں وہ انہیں مانتا ضرور ہے لیکن ایسی بے دلی سے جس کا عملی زندگی پر کوئی اثر نہیں پڑتا۔ ایمان ایسے ماننے کو نہیں کہتے۔ اس لئے قرآن کریم نے ایک جگہ فرمایا

يا ايها الذين امنوا امنوا ﴿اے وہ لوگو جو ایمان لائے ہو ایمان لاؤ﴾

یعنی ایسا ایمان جو تمہیں آمادہ عمل نہیں کرتا جو تمہاری زندگی پر حکمران نہیں جس کی موجودگی میں تم اللہ کی نافرمانی کرنے کی جسارت نہ کرتے ہو اور اللہ کے رسول کی سنتوں کو توڑتے ہو وہ ایمان نہیں محض زبان کا جمع خرچ ہے۔ حقیقی ایمان آدمی کو اللہ سے غافل نہیں ہونے دیتا، رسول اللہ ﷺ کی محبت پر کسی اور محبت کو غالب نہیں آنے دیتا۔ شریعت کی ایک ایک بات اس کے دل کی آواز بن جاتی ہے اور اگر کبھی بشری تقاضے سے کوئی گناہ کر گزرتا ہے تو اپنے آپ کو موت کے حوالے کرنے سے بھی دریغ نہیں کرتا۔ معمولی غفلت پر وہ اس قدر رنجیدہ ہوتا ہے کہ اس کی بڑی سے بڑی قیمت ادا کرنا اپنا فرض سمجھتا ہے۔

حضرت طلحہؓ کے بارے میں کہا جاتا ہے کہ وہ ایک دن اپنے باغ میں نماز پڑھ رہے تھے۔ باغ کا گھنسا یہ کھجوروں کے باہم پیوستہ درخت، انگور کی چڑھی ہوئی شاخیں، ایسے گھنے سائے میں نہ جانے چند چڑیاں کیسے گھس آئیں۔ انہوں نے باہر نکلنا چاہا راستہ نہ ملنے پر ہنسی ہنسی پر پھد کنا شروع کیا اور اپنی آہ و بکا سے وہ سماں باندھا کہ حضرت طلحہؓ یکسوئی قائم نہ رکھ سکے، نظر ان کے ساتھ بہکنے لگی۔ اس منظر میں ایسے کھوئے کہ یاد ہی بھول گیا کہ میں نماز پڑھ رہا تھا۔ جیسے ہی خیال آیا اس قدر دل گرفتہ ہوئے کہ دیر تک بیٹھے روتے رہے پھر آنحضرت ﷺ کی خدمت میں جا کر سارا ماجرا کہہ سنایا اور اجازت چاہی کہ میں اپنا سارا باغ جو بہت قیمتی تھا صدقہ کرنا چاہتا ہوں چنانچہ اجازت ملنے پر انہوں نے صدقہ کر دیا۔

چند منٹ کی غفلت جو چڑیوں کے چبھنے سے پیدا ہوئی تھی اور نماز سے غفلت کا سبب بن گئی تھی اس کی اتنی بڑی قیمت ادا کی کہ سارا باغ اللہ کی نذر کر دیا۔ صحابہ کے اس طرح کے بے شمار واقعات ہیں جس سے معلوم ہوتا ہے کہ ان کا ایمان ایک ایسی زندہ حقیقت تھی جو ان کی زندگی پر حکمران ان کے اعمال کی نگران اور محرک تھی، ایسا ایمان جب نصیب ہو جاتا ہے تو پھر انسان کیلئے ہر اس بات کو چھوڑنا جس سے اللہ اور اس کے رسول نے منع فرمایا ہے مشکل نہیں رہتا کیونکہ اسے اس بات کا یقین ہوتا ہے کہ مجھے جن باتوں سے روکا گیا ہے ان سے رکنے میں میری بھلائی ہے اور جن باتوں کے کرنے کا حکم دیا گیا ہے ان کا کرنا میرے لئے آسودگی کا باعث ہے۔ وہ اپنی خواہشات نفس کو شریعت کی زنجیر پہنا کر رکھتا ہے۔ اس کے عمل کی تمام قوتوں اور محرکات پر اللہ کے خوف کا غلبہ ہوتا ہے۔ وہ خواہشات نفس کی خاطر شریعت میں چور دروازے نکالنے کی کوشش نہیں کرتا۔ جب کہیں یہ دیکھ کر اس کے قدم رکنے لگتے ہیں کہ آگے بڑھنا خطرے سے خالی نہیں، اس کا ایمان اسے سہارا دیتا ہے اور عمل کی قوتیں اس سے اور توانا ہو جاتی ہیں۔

۳۔ ایمان سے دل و نگاہ کی آبیاری ہوتی ہے اور ایک مضبوط قوت ارادی پیدا ہوتی ہے اور ہجرت سے آدمی تمام آلائشوں سے پاک ہو کر خوبصورت کردار و عمل کا پیکر بن جاتا ہے۔ اس کے نتیجے میں اس کے اندر یہ احساس اہلما ہے کہ یہ ایمان کی روشنی کیا صرف میری ذات تک محدود رہے گی اور کیا گناہوں کا چھوڑ دینا اور اللہ کی نافرمانی سے تائب ہو جانا کیا میری ذات تک محدود رہ کر معاشرے اور سماج میں وہ نتائج پیدا کر سکے گا جس سے صالح انسانی معاشرے کی تعمیر ہو سکے۔ ایک فرد چاہے اپنی ذات میں کیسا ہی مخلص اور پاکیزہ صفات کیوں نہ ہو اگر اس کے گرد و پیش میں بد عملی کے طوفان اٹھ رہے ہوں اور بے یقینی کی وبا پھیلی ہوئی ہو تو اس کی ذاتی خوبیاں اور اس کے عمل کی پاکیزگی دیر تک باقی نہیں رہ سکتی اس لئے کہ کوئی آدمی بھی گھر میں بند رہ کر زندگی نہیں گزار سکتا۔ اسے گلی محلے میں بھی لگانا ہے، اسے ہمسایوں سے بھی واسطہ پڑتا ہے، اس کے بچے سکول کی عمر کو پہنچ کر سکول بھی جائیں گے، اسے اپنے محلے میں غمی اور خوشی کے مواقع میں شریک ہونا ہے۔ اس کے کئی کام دوسروں سے متعلق ہوں گے اور دوسروں کے اس سے۔ یقیناً ایک دوسرے سے ملنا ایک مجبوری ہوگی۔ ایسی صورت میں فرد کا سرتاپا خیر ہو جانا بھی اس وقت تک کارآمد نہیں ہو سکتا جب تک اس کے اندر ایک جذبہ نہ ابھرے، جس سے وہ اپنے گرد و پیش کو ہر طرح کی گندگیوں سے پاک کرنے کا تہیہ کر لے وہ یقین کر لے کہ میرا گھر اس وقت تک محفوظ ہے جب تک کہ یہ محلہ محفوظ ہے اور یہ محلہ اس وقت تک محفوظ ہے جب تک کہ یہ شہر محفوظ ہے اگر مجھے اپنے گھر کو باقی رکھنا ہے تو مجھے شہر کو باقی رکھنے کی کوشش کرنا ہوگی۔ اگر میں اپنے بچوں کا برائیوں سے بچانا چاہتا ہوں تو مجھے باقی بچوں کو بھی صاف ستھرا کر دینا ہوگا۔ اگر میں چاہتا ہوں کہ میرے گھر میں چوری نہ ہو میرے گھر میں ملاوٹ کا مال نہ پہنچے، تو مجھے اپنے معاشرے کے ایک ایک فرد میں دیانت و امانت کا ذوق اور اللہ کا خوف پیدا کرنے کی کوشش کرنا ہوگی کیونکہ ایک فرد اچھا ہے تو صرف اس کی اچھائی کافی نہیں اور اس کی اچھائی کی بقا کی کوئی ضمانت بھی نہیں کیونکہ

فرد قائم ربط ملت سے ہے تھا کچھ نہیں

موج ہے دریا میں اور بیرون دریا کچھ نہیں

اپنی خیریت، اپنے بچوں کی خیریت، اپنی بقاء اور اپنے بچوں کی بقا اسی صورت میں ہے کہ معاشرے میں جہاں تک ہو سکے خیر کے جذبات کو عام کیا جائے اور جہاں تک ممکن ہو شر کے عوامل کو ختم کرنے کی کوشش کی جائے۔ اپنی ذات سے باہر خیر کی قوتوں کو سپورٹ کرنا اور شر کی قوتوں کو کمزور کرنے اور ختم کرنے کیلئے ہر ممکن کوشش کو بروئے کار لانا اسی کو قرآن کریم کی زبان میں ”جہاد“ کہتے ہیں۔ اس کیلئے اپنا مال صرف کرنا پڑے تو مال صرف کرنا ضروری ہے۔ پسینہ بہانا پڑے تو پسینہ بہانا فرض ہے حتیٰ کہ بدرجہ آخر اگر جان دینا پڑے تو جان دینا بھی ضروری ہو جاتا ہے۔

آنحضرت ﷺ نے ۱۳ سال تک مکہ معظمہ میں جان کھپائی، پسینہ بہایا، اذیتیں برداشت کیں، صرف اس لئے تاکہ انسانوں کو صحیح معنی میں انسان بنایا جائے۔ انہیں اللہ کے راستے پر چلنے کی ترغیب دی جائے، انہیں معرفت حق دے کر بندگی کا شعور بخشا جائے۔ جب انہوں نے آپ کا جینا مشکل کر دیا اور آپ کے تمام راستے بند کر دیئے تو آپ نے ہجرت فرمائی اور مدینہ منورہ پہنچ کر دعوت کی قوتوں کو بھی منظم کیا اور جہاد کی سپرٹ بھی پیدا کی۔ ہر ایمان لانے والے کے دل میں ایمان کو قوت بنایا، اللہ کی ہر نافرمانی چھوڑ دینے کا جذبہ پیدا کیا پھر اسی متاع فکر کو عام کرنے کیلئے دعوت کو زیادہ قوت سے پھیلانے کی کوشش کی اور اس راستے میں پیش آنے والی مشکلات کو طاقت سے دور کرنے کا نہ صرف تہیہ کیا بلکہ آہستہ آہستہ انہیں دور بھی کر دیا۔ آج بھی ہم غور کریں تو ایک مسلمان کی زندگی کے یہی تین عنوانات ہیں۔ ایمان، ہجرت اور جہاد اور تینوں کا رشتہ آپس میں اس قدر جڑا ہوا ہے کہ کسی کو ایک دوسرے سے جدا نہیں کیا جاسکتا۔ ایمان ایک ایسی روشنی ہے جس کی موجودگی میں اللہ کی نافرمانی کی ظلمت کو جگہ نہیں مل سکتی اور اگر کچھ قوتیں یا نفسانی خواہشیں راستہ روک کر کھڑی ہو جائیں تو پھر جہاد کے ہتھیار سے کام لے کر ان قوتوں کو سرنگوں کرنا پڑتا ہے۔

تین صفات پر تین بشارتیں:

یہ تین بنیادی صفات ہیں جن سے ایک مومن کا سراپا تیار ہوتا ہے انہیں صفات سے موصوف افراد سے جب امت تیار ہوتی ہے تو وہ حزب اللہ کہلاتی ہے۔ اس کی پشت پر اللہ کی تائید ہوتی ہے اور ان کے پیش نظر اللہ کی رضا اور اس کے دین کے غلبے کے سوا کوئی مقصد نہیں ہوتا وہ اپنے دل میں کسی

شک و شبہ کو آنے کا راستہ نہیں دیتے۔ ان کی زندگی میں اللہ کی نافرمانی داخل نہیں ہو سکتی۔ وہ اللہ کی زمین پر اللہ کی نافرمانی اور لادینی کی قوتوں کے غلبے کو دیکھ کر بے چین ہو جاتے ہیں۔ وہ افراد کی اصلاح کیلئے بھی جہاد کرتے ہیں اور لادینی قوتوں کے خاتمے کیلئے بھی جہاد کرتے ہیں۔ یوں کہنا چاہئے کہ ایک مومن کی مومنانہ زندگی کی تعمیر ایمان اور ہجرت سے ہوتی ہے اور اس کی زندگی کے مقاصد کی تکمیل جہاد سے ہوتی ہے۔ ان میں سے کوئی صفت بھی ایسی نہیں جسے عرصہ انتظار میں رکھا جائے۔ جو لوگ ایمان و یقین کی محنت کو منکرات کے خاتمے اور جہاد سے الگ رکھ کر دیکھتے ہیں وہ محنت اور یقین کی فضا کبھی پیدا نہیں کر سکتے کیونکہ صالح غذا ایسے ماحول میں کبھی پیدا نہیں ہوتی جس کی فضا میں سمیت رچی بسی ہو اور کوئی فضا بھی زہر کی آلودگی سے پاک نہیں ہو سکتی جب تک کہ وہاں کے رہنے والے اس کی سرکوبی یعنی جہاد کی قوت سے بہرہ ور نہیں ہوتے اور اسے بروئے کار لانے کی کوشش نہیں کرتے۔ افسوس یہ ہے کہ جو یقین و ایمان کی بات کرتے ہیں وہ نبی عن المنکر کے تصور سے خالی اور جہاد سے بے بہرہ ہیں اور جو جہاد کی بات کرتے ہیں وہ اس بات کی طرف توجہ نہیں دیتے کہ نمازیں بے روح ہو گئی ہیں، ایمان میں نور باقی نہیں رہا اور گھروں تک میں منکرات پہنچ گئے ہیں اس کا نتیجہ یہ ہے کہ ہم ایک مکمل اسلامی زندگی سے صدیوں سے محروم چلے آ رہے ہیں۔ قرآن کریم نے تینوں کو ایک ترتیب اور ایک ہی جگہ بیان فرما کر اس کی یکجائی کا تصور دیا ہے اور یہ اشارہ ہے کہ اگر تم اسلامی زندگی کی برکات سے بہرہ ور ہونا چاہتے ہو تو ان تینوں صفات کو ایک ساتھ پیدا کرنے کی کوشش کرو ورنہ نسخے کے الگ الگ اجزا اپنے اندر کیسی بھی افادیت رکھتے ہوں کبھی بھی مریض کی صحت یابی کا باعث نہیں بنتے۔ مکمل روحانی بالیدگی انہیں کو نصیب ہوتی ہے جو ان تینوں کو ایک ساتھ اختیار کرنے کی کوشش کرتے ہیں اور وہی اللہ کے یہاں سب سے اعلیٰ اور سب سے بڑے مرتبے کے مالک ہیں اسی لئے فرمایا:

أَعْظَمُ دَرَجَةً عِنْدَ اللَّهِ ۖ وَأَوْلَىٰكَ هُمْ الْفَائِزُونَ ۗ ”وہی اللہ کے نزدیک سب سے عظیم مرتبہ کے مالک ہیں اور وہی لوگ کامیاب ہیں
اَعْظَمُ اِگرچہ اسم تفضیل ہے لیکن یہاں یہ تقابلی کے معنی میں نہیں آیا بلکہ مطلقاً ان لوگوں کے مرتبے کے بیان کیلئے آیا ہے جو ان تینوں صفات کے حامل ہیں اور یہی لوگ دنیا و آخرت میں کامیاب ہیں۔

اگلی آیت کریمہ میں ان تین صفات کے مقابلے میں اللہ تعالیٰ نے تین طرح کے انعامات کی بشارت دی ہے۔ ایمان کے مقابلے میں اپنی رحمت اور مہربانی کی بشارت دی ہے جبکہ کافر اور مشرک پر اللہ کا غضب بھڑکتا ہے۔ حدیث میں ہے کہ جب کوئی شخص اللہ کی ذات و صفات میں شرک کرتا ہے تو اللہ کی غیرت جوش میں آتی ہے۔ لیکن جب کوئی شخص اللہ کی ذات و صفات کو تسلیم کر کے اور اس کے تمام احکام کے واجب الاطاعت ہونے کا اقرار کر کے ایمان لانے کا اعلان کرتا ہے تو اللہ کی رحمت اس کا استقبال کرتی ہے اور انہیں صاحب ایمان لوگوں کی وجہ سے کافر و مشرک اللہ کے غضب سے بچے رہتے ہیں۔ اللہ کا فضل و کرم اور اس کے انعامات اس کی رحمت ہی کا اظہار ہیں جب کسی کی طرف اس کی رحمت متوجہ ہو جاتی ہے تو پھر وہ اللہ کے انعامات اور فضل و کرم کا مورد بن جاتا ہے۔ اس کی نیکیاں برگ و بار پیدا کرتی ہیں اور اس کی کوتاہیاں اور غلطیاں غفور و درگزر کی سزاوار ٹھہرتی ہیں۔

جو شخص اللہ کی رضا کیلئے اس کے احکام کی تعمیل کرتا ہے اور جن باتوں سے اس نے روکا ہے ان میں سے ایک ایک کو چھوڑ دیتا ہے وہ اپنی سابقہ زندگی میں جن باتوں کا عادی تھا اور جن باتوں کیلئے اس نے ہمیشہ لڑائیاں لڑی تھیں، اب اللہ کی شریعت کو تسلیم کرنے کے بعد وہ ان میں سے ایک ایک سے دامن کشاں ہو جاتا ہے۔ وہ جن چیزوں کو اپنے لئے خوشی کا سامان سمجھتا تھا ان سے منہ پھیر لیتا ہے۔ جن مجلسوں میں اس کے خوشی کے لمحات گزرے تھے وہ ان مجلسوں پر لعنت بھیجتا ہے۔ اب اسے صرف ایک بات کی فکر رہتی ہے کہ مجھ سے کوئی ایسا فعل سرزد ہونے نہ پائے جس میں اللہ کی نافرمانی پایا جاتی ہو۔ اللہ تعالیٰ اس کے انعام کے طور پر فرماتے ہیں کہ میرے بندے نے چونکہ میری خاطر اپنی مرضیات کو چھوڑا ہے، اپنے کافر احباب کو چھوڑا ہے اپنی پرانی مجالس کو چھوڑا ہے اور اپنے مرغوبات کو چھوڑا ہے، ہم قیامت کو اس کا صلہ یہ دیں گے کہ ہم اسے اپنی رضا سے نوازیں گے۔

رضوان جنت میں ایک مقام بھی ہے جو اس کے خاص بندوں کو عطا ہوگا اور رضوان جنت کے ناموں میں سے ایک نام بھی ہے اور رضوان اللہ کی رحمت کو بھی کہتے ہیں اور یہ رضا اتنا بڑا انعام ہے کہ جب اہل جنت کو یہ انعام عطا ہوگا تو وہ یوں محسوس کریں گے کہ جنت کی ساری نعمتیں اس کے سامنے ہیچ ہیں۔ تیسری صفت جہاد ہے۔ اس کے انعام کے طور پر ارشاد فرمایا کہ جہاد کرنے والوں کو ہم جنتوں سے نوازیں گے یہ جنتیں ایسی ہوں گی جس میں اللہ تعالیٰ کی وہ نعمتیں پائی جائیں گی جنہیں نہ کبھی کسی آنکھ نے دیکھا اور نہ کبھی کسی کان نے سنا اور نہ کبھی کسی دل میں اس کا خیال تک گزرا اور مزید یہ کہ ان نعمتوں

کبھی زوال نہیں آئے گا۔ بڑی سے بڑی نعمت استعمال کے بعد ختم ہو جاتی ہے لیکن جنت کی ہر نعمت دائمی اور ابدی ہوگی۔ دنیا میں کتنی ایسی نعمتیں ہیں کہ ان کی عمر خود انسان سے طویل ہے۔ محلات کھڑے رہ جاتے ہیں محلات میں رہنے والے ختم ہو جاتے ہیں۔ زمینیں باقی رہتی ہیں اور زمیندار اٹھ جاتے ہیں۔ ایوان ہائے حکومت تا دیر باقی رہتے ہیں اور حکمران چل دیتے ہیں۔ یہ دنیا کی ریت ہے لیکن جنت میں نہ نعمتوں کو زوال آئے گا اور نہ نعمت والوں پر موت آئے گی۔ جنت بھی ہمیشہ رہے گی اور اہل جنت بھی ہمیشہ رہیں گے۔ یہ وہ تین نعمتیں ہیں جو ایک ایک صفت کے بدلے میں دی گئی ہیں لیکن عجیب ماجرا یہ ہے کہ جس طرح متذکرہ بالاتینوں صفات الگ الگ نتیجہ خیز نہیں ہوتیں بلکہ ان کے اثرات ایک دوسرے سے مل کر پیدا ہوتے ہیں اسی طرح یہ تینوں نعمتیں الگ الگ ہونے کے باوجود الگ نہیں ہوں گی۔ جنت ہی میں اللہ کی رضوان بھی ملے گی اور جنت ہی اللہ کی رحمت مہربانی اور اس کے فضل و کرم کا مرکز اور محور ہے۔

آخری جملہ ﴿إِنَّ اللَّهَ عِنْدَهُ أَجْرٌ عَظِيمٌ﴾ یہ ایسا بلوغ جملہ ہے کہ ادراک اس کی وسعتوں کا ساتھ نہیں دے سکتا کہ تم نے جن نعمتوں کا تذکرہ پڑھا ہے۔ ان میں سے ایک ایک نعمت کی عظمت کی کوئی انتہاء نہیں۔ لیکن اللہ تعالیٰ کی نعمتیں اسی پر تمام نہیں ہو جاتیں اس کے پاس تو اجر عظیم بھی ہے یعنی وہ اپنے بندوں کو جب نوازنے پر آئے گا تو صرف جنت اور اس کی نعمتوں پر اکتفا نہیں فرمائے گا بلکہ اس کے علاوہ بھی وہ کچھ عطا کرے گا جسے وہ خود عظیم فرما رہا ہے۔ دنیا میں ہم دیکھتے ہیں کہ ہر شخص کی اپنی شخصیت کے مطابق بلندی اور پستی ہوتی ہے اور اپنی وجاہت کے مطابق کثرت اور قلت ہوتی ہے۔ جب ایک بچہ کسی چیز کو بڑا کہتا ہے تو وہ بڑی چیز اس کے اپنے ہاتھوں کے مطابق ہوتی ہے۔ لیکن جب باپ کسی چیز کو بڑا کہتا ہے تو وہ اس کے خیال کی وسعتوں کے مطابق ہوتی ہے۔ پھر بڑی عمر کے لوگوں میں بھی علم، دولت اور حوصلہ کے اعتبار سے انسانوں کی بے شمار قسمیں ہیں اور ہر شخص کے بڑے اور چھوٹے الگ الگ پیمانے ہیں۔ ایک غریب آدمی چند ہزار روپے کو بہت بڑی رقم سمجھتا ہے لیکن ایک امیر آدمی چند ہزار کو خاطر میں لانا ہی پسند نہیں کرتے۔ بادشاہ سونا اچھالتے اور اشرافیاں لٹاتے ہیں اور عام آدمی ایک اشرافی کو سنبھال کر رکھتا ہے۔ کہنا یہ ہے کہ اجر عظیم ہر ایک کی اپنی حیثیت کے مطابق ہے جب بندہ کسی اجر کو بڑا کہتا ہے تو وہ ایسا ہی اجر ہوگا جسے بندے دے دے سکتے ہیں۔ لیکن جب اللہ تعالیٰ کسی اجر کو اجر عظیم کہتا ہے تو وہ اس کی اپنی شان کے لائق ہے۔ اس کی وسعتیں انسانوں کی گرفت میں نہیں آسکتیں۔ ہمارے حساب کتاب اور ناپ تول کے پیمانے اس کے سامنے ٹھکت ہو جاتے ہیں۔ ہر شخص اپنی پرواز کے مطابق اندازہ کر سکتا ہے کہ اللہ کا اجر عظیم کیا ہوگا لیکن سچائی یہ ہے کہ اس کا صحیح علم صرف قیامت کو ہو سکے گا۔

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَأَخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ فَمِنْكُمْ فَآوَلَيْتَ كُفْرًا هُمْ الظَّالِمُونَ ۝ قُلْ إِن كَانَ آبَاؤُكُمْ وَأَبْنَاؤُكُمْ وَأَخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكَنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ ۝ ﴿التوبة: ۲۳، ۲۴﴾

اے ایمان والو! تم اپنے باپوں اور اپنے بھائیوں کو اپنا ولی نہ بناؤ اگر وہ ایمان پر کفر کو ترجیح دیں اور تم میں سے جو لوگ ان کو اپنا ولی بنائیں گے تو وہی لوگ اپنے اوپر ظلم کرنے والے ٹھہریں گے۔ (۲۳) ان سے کہہ دو کہ اگر تمہارے باپ، تمہارے بیٹے، تمہارے بھائی، تمہاری بیویاں، تمہارا خاندان اور وہ مال جو تم نے کمایا وہ تجارت جس کے مندا پڑ جانے کا تمہیں کھٹکا لگا رہتا ہے اور وہ حویلیاں جو تمہیں پسند ہیں اگر تمہیں اللہ اس کے رسول اور اس کی راہ میں جہاد سے زیادہ عزیز ہیں تو انتظار کرو یہاں تک کہ اللہ اپنا فیصلہ صادر فرمادے اور اللہ بد عہدوں کو با مراد نہیں کرتا۔ (۲۳)

اللہ سے ولایت کے رشتے میں کوئی دوسرا رشتہ حائل نہیں ہو سکتا:

گزشتہ آیات میں ہم پڑھ چکے ہیں کہ مسلمانوں کی کامیابی، اللہ کے یہاں رفیع درجات جنت کی نعمتوں کا استحقاق اور اللہ سے اجر عظیم کی امید کا دار و مدار صرف تین باتوں پر رکھا گیا ہے۔ ﴿ایمان، ہجرت اور جہاد﴾ کیونکہ یہی وہ تین اساسی باتیں ہیں جس کو اختیار کرنے کے بعد ایک شخص اللہ کا وفادار، اللہ کے رسول کا فرمانبردار اور مومن کہلا سکتا ہے اور انہیں صفات کے حامل مومن جب جماعت کی شکل اختیار کرتے ہیں تو وہ حزب اللہ بن جاتے

ہیں اور آنحضرت ﷺ کی راہنمائی میں ایک ایسی امت تشکیل پاتی ہے جو اپنے نظریات میں مخلص، اپنے رجحانات میں واضح، اپنے فیصلوں میں یکسو اور اپنے انجام پر کامل یقین رکھنے والی اور دل و دماغ کے رشتوں میں اللہ اور رسول کی کامل وفادار ہوتی ہے۔ وہ اپنی عبادت میں اللہ کے ساتھ کسی کو شریک نہیں کرتی، اپنے تعلقات اور محبتوں میں اللہ اور اس کے رسول پر کسی کو ترجیح نہیں دیتی، اس کا ایک ایک فرد دل آویز شخصیت کا مالک ہوتا ہے، دل نوازی کا سلیقہ اس کے لہو میں گردش کرتا ہے۔ اس کی تمام وفاداریاں اور اس کی محبتوں کے تمام علاقے اللہ اور اس کے رسول اور اس کے دین سے پیوست ہوتے ہیں۔ وہ انسانوں میں انسانوں کی طرح رہتا ہے۔ ماں باپ کے حقوق ادا کرتا اور ان سے محبت کرتا ہے۔ بھائیوں کے حقوق بجالاتا ہے، معاشرے کا سب سے منجھا ہوا اور شائستہ انسان ہوتا ہے۔ لیکن اگر ان میں کوئی رشتہ اللہ اور اس کے رسول کے رشتے کی قیمت بن جائے یا کوئی رشتہ اللہ اور اس کے رسول کے رشتے پر غالب آنے لگے، ماں باپ اور اقربا اپنے گمراہ نظریات پر چلنے کیلئے اصرار کریں تو ایک مومن اپنے طبعی تقاضوں اور خونی رشتوں کو ایک طرف رکھ کر دینی رشتوں کے تقاضوں کی طرف بڑھنا شروع کر دیتا ہے کیونکہ اللہ اور اس کے رسول پر ایمان کا مفہوم ہی یہ ہے کہ نظریات کی دنیا میں اور راہنمائی کے حوالے سے ان کے مقابلے میں کسی کی طرف نظر اٹھا کر بھی نہیں دیکھا جاسکتا اور اگر کبھی ان کے تعلق اور دوسرے تعلقات میں تصادم کی کیفیت پیدا ہو جائے تو ایمان کی قوت پہلے لمحے میں یہ فیصلہ کر دیتی ہے کہ مجھے کس طرف جانا ہے۔ اسے یہ کہنے میں کوئی تامل نہیں ہوتا

رضیت باللہ ربنا وبالاسلام دینا وبمحمد نبینا

میں نے اللہ کو رب کے طور پر اپنا لیا ہے وہ صرف میرا روزی دہندہ ہی نہیں بلکہ مجھے آئین اور قانون دینے والا بھی ہے۔ حلت و حرمت اور جائز اور ناجائز کے فیصلے اسی کی بارگاہ سے ہوں گے۔ میں نے اسلام کو دین کے طور پر اختیار کر لیا ہے۔ اب میری زندگی کا طرز عمل اور انفرادی اور اجتماعی زندگی کا قانون اور مسلمان مملکت کا آئین صرف اسلام ہوگا اور محمد ﷺ کو میں نے نبی مان لیا ہے ایک وہی ہیں جو اللہ اور میرے درمیان واسطہ ہیں۔ ان پر اللہ کی وحی اترتی ہے۔ وہ اپنی ذات میں معصوم عن الخطا ہیں۔ دنیا کا کوئی راہنما کمزوریوں سے مبرا نہیں لیکن وہ ہر کمزوری سے بالا ہیں اور ہر نارسائی سے محفوظ ہیں۔ ان کے واسطے سے جو ہمیں دین ملا ہے، وہ از اول تا آخر ہمارا سرمایہ ہے۔ اس کے راستے میں اگر باپ جیسا عظیم رشتہ بھی حائل ہو اور بھائیوں جیسے دست و بازو بھی دوسری طرف کھینچنے کی کوشش کریں تو میں اس رشتے کو توڑ ڈالوں گا۔ میں ان تعلقات کو جھٹک دوں گا کیونکہ ہجرت نے مجھے ایمان کے راستے پر چلنا اور غیر اسلام سے دامن کشا ہونا سکھایا ہے۔ میں اسلام کیلئے وطن بھی چھوڑ چکا ہوں اور ان رشتوں کو بھی جو اس راستے میں حائل ہوتے اور ایمان پر کفر کو ترجیح دیتے ہوں بلکہ میں ایک قدم آگے بڑھ کر ان تمام قوتوں کے خلاف جدوجہد اور بدرجہ آخر قتال کرنے کا پابند ہوں جو اسلام کے راستے میں حائل ہوں اور اللہ کی زمین پر کفر کو غالب رکھنے کی کوشش کریں۔ یہ ہے وہ بات جو اس آیت کریمہ میں فرمائی گئی ہے۔ اس میں نام اگرچہ صرف دو رشتوں کا لیا گیا ہے یعنی باپ اور بھائی۔ لیکن اگلی آیت کریمہ میں اس اجمال کو کھول دیا گیا ہے اور ایمان، ہجرت اور جہاد کے اصل ہدف کو واضح کرتے ہوئے بتایا گیا ہے کہ انسانوں کے انسانوں سے تعلقات ایک ضرورت ہیں لیکن اس کی حدود بھی ہیں۔ اصل ہدف اور منزل وہ اللہ کا دین ہے جو اللہ اور اس کے رسول کے رشتے سے وجود میں آتا ہے۔ اسی دین کی پابندی اور بالادستی سے زندگی کا وہ رویہ وجود میں آتا ہے جس سے انفرادی اور اجتماعی زندگی ایک خاص قالب میں ڈھلتی ہے۔ نئی معاشرت وجود میں آتی ہے، نئی تہذیب اور نیا تمدن جنم لیتا ہے، اجتماعی زندگی کے تمام ادارے اسلامی رنگ اختیار کر لیتے ہیں۔ اس سے انفرادی اور اجتماعی زندگی میں ایک ایسی یکسوئی پیدا ہوتی ہے کہ مسجدوں میں جس کی عبادت ہوتی ہے گھروں میں اسی کی محبت اور اس کے رسول کی محبت بچوں کے ذہنوں میں اتاری جاتی ہے۔ اسی کے رسول کی راہنمائی میں اصول تربیت اور اصول خانہ داری وجود میں آتے ہیں۔ اسی دین کی بنیاد پر تعلیم کی نشوونما ہوتی ہے اور وہاں سے نکلنے والا ہر نوجوان اللہ کے دین کا علمبردار اور رسول اللہ ﷺ کی شخصیت کا آئینہ دار ہوتا ہے۔ اس میں ایمان اور ہجرت ساتھ ساتھ چلتے ہیں۔ ایمان کی راہنمائی میں انسانیت کی تشکیل ہوتی ہے اور ہجرت کی نگرانی میں ہر غلط بات سے اجتناب کیا جاتا ہے اور اگر کبھی مملکت اسلامیہ پر باہر سے نظریاتی یا فوجی حملہ ہوتا ہے تو جہاد کی قوت سیسہ پلائی ہوئی دیوار بن جاتی ہے۔ زندگی کی اس تصویر میں اگر آپ غور کریں گے تو اس بات کی کوئی گنجائش نہیں مل سکتی کہ کسی اور رشتے یا کسی اور چاہت کو اللہ اور اس کے رسول اور اس کے دین کے رشتوں پر ترجیح دی جائے لیکن دین کی اس ہمہ گیری کے باوجود پھر بھی اگر کوئی اپنے تعلقات کی باگ ڈور ان لوگوں کے ساتھ باندھ لیتا ہے جو دین کے دشمن اور دوسروں کے ایجنٹ ہیں۔ تو اس کا

صاف مطلب یہ ہے کہ اس کا رشتہ اللہ اور رسول سے محض زبان کا رشتہ ہے حقیقت میں اللہ کو وہ اپنا ولی نہیں سمجھتا بلکہ اس کے اولیاء وہی ہیں جن سے وہ تعلقات بچانے پر اصرار کرتا ہے۔ ہمارے تعلق کی تو سادہ سی پہچان یہ ہے

بہت سادہ سا ہے اپنا اصول دوستی کوڑ

جو ان سے بے تعلق ہے ہمارا ہو نہیں سکتا

اس لئے آیت کریمہ کے آخر میں فرمایا گیا ہے کہ جو اسلام کے مخالفین سے رشتہ ولایت رکھنے پر مصر ہیں وہ درحقیقت انہیں میں سے ہیں۔ وہ انہیں کے مفادات کے نگران اور انہیں کے مفادات کے نمائندے ہیں۔ ایسے لوگ جو مسلمان کہلا کر دوسری وابستگیاں (جو اسلام کو نقصان پہنچاتی ہیں) ختم نہ کر سکیں تو یہی لوگ درحقیقت ظالم ہیں۔ انہیں معلوم ہی نہیں کہ دلوں کی بیداری کن تعلقات سے ہونی چاہیے۔

اگلی آیت کریمہ میں تمام ممکن تعلقات کی تفصیل بیان کر دی گئی ہے۔ لیکن ان تعلقات کو نہایت خوبصورت ترتیب سے بیان کیا گیا ہے۔ جس سے اندازہ ہوتا ہے کہ انسان نفسیاتی طور پر رشتوں میں کس ترتیب کو پسند کرتا ہے۔ پہلے باپ، بیٹے، بھائی، بیوی اور خاندان کے رشتوں کا ذکر کیا گیا ہے جن کی بنیاد محبت یا عصبیت پر ہے۔ پھر اموال، کاروبار اور مکانات کا ذکر کیا گیا ہے جو انسان کیلئے علاقے کی حیثیت رکھتے ہیں لیکن انسانی ضروریات اور ترجیحات کے حوالے سے انسان کیلئے ان سے دامن کشاں ہونا بہت مشکل ہے۔ اموال کے ساتھ ﴿اَفْتَرَفْتُمُوْهَا﴾ کی قید لگائی گئی ہے۔ جو اس کے محبوب ہونے پر دلالت کرتی ہے کیونکہ جس مال کو آدمی کماتا ہے وہ اسے زیادہ محبوب بھی رکھتا ہے۔ تجارت کے ساتھ ﴿تَخْشَوْنَ كَسَادَهَا﴾ کی قید اس بات کی طرف اشارہ کر رہی ہے کہ وہ کامیاب اور چلتی ہوئی تجارت ہے اور تجارت کرنے والے کے دل و دماغ کا ایک ایک ریشہ اس میں پھنسا ہوا ہے۔ ایسی تجارت اور ایسے تعلق میں توازن قائم رکھنا بہت مشکل کام ہے۔ توازن قائم رکھتے ہوئے عموماً حلال و حرام کا رشتہ ہاتھ سے چھوٹ جاتا ہے اور تجارت کا رشتہ غالب آجاتا ہے۔ یہ تمام رشتے جن کا ذکر کیا گیا ہے حقیقت میں انسانی زندگی کیلئے ایک بت کی حیثیت رکھتے ہیں انسان دن رات ان کی پوجا کر رہا ہے۔ بظاہر اللہ کو وحدہ لا شریک سمجھتا ہے لیکن زندگی کے معاملات میں پوجا ہمیشہ ان رشتوں کی ہوتی ہے اور انہیں کے حوالے سے زندگی کے فیصلے ہوتے ہیں۔ اقبال نے اسی کی طرف اشارہ کرتے ہوئے کہا تھا:

یہ مال و دولت دنیا یہ رشتہ و پیوند

بتان وہم و گمان لا الہ الا اللہ

ان تمام رشتوں کی تفصیل ذکر کرنے کے بعد پروردگار مسلمان کہلانے والوں سے سوال کرتا ہے کہ تم بتاؤ تمہیں یہ رشتے زیادہ عزیز ہیں یا اللہ اور اس کا رسول؟ تمہیں یہ رشتے زیادہ پیارے ہیں یا اللہ کے راستے میں جہاد کرنا؟ اگر تو تم اللہ اور اس کے رسول کو اور اس کے دین کی بالادستی کیلئے جہاد کرنے کو ان تمام رشتوں پر ترجیح دیتے ہو تو پھر کامل مومن ہو اور اگر ایسا نہیں تو پھر معاملہ انتہائی خطرناک ہے۔ تم ایک ایسی امت ہو جسے قیامت تک کیلئے فیصلہ کن حیثیت دی گئی ہے۔ اگر اللہ اور اس کے رسول سے تمہارے تعلق اور اس کے راستے میں جان فدا کرنے کے حوالے سے تمہاری عصبیت میں کوئی دراڑ پیدا ہوگی یا کوئی کمی رہے گی تو اس کا مطلب یہ ہے کہ تاریخ کی بنیادیں کج ہو جائیں گی۔ انسان کی منزل کھوٹی ہو جائے گی اور انسانیت کا مستقبل تاریک ہو جائے گا۔

لَقَدْ نَصَرَكُمُ اللّٰهُ فِيْ

مَوَاطِنَ كَثِيْرَةٍ ۗ وَيَوْمَ حُنَيْنٍ ۙ اِذْ اَعْجَبَكُمْ كَثْرَتُكُمْ فَلَمْ

تَغْنَنَّ عَنْكُمْ شَيْئًا وَصَاقَتْ عَلَيْكُمْ الْاَرْضُ بِمَا رَحُبَتْ ثُمَّ

وَلَيْتُمْ مُدْبِرِينَ ۝٢٥ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ ۝٢٦ ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ ۗ وَاللَّهُ غَفُورٌ رَحِيمٌ ۝٢٧ يَا أَيُّهَا الَّذِينَ آمَنُوا إِنَّا الشُّرُكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ ۗ إِنَّ اللَّهَ عَلِيمٌ حَكِيمٌ ۝٢٨ قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ۝٢٩

بیشک اللہ نے تمہاری مدد فرمائی ہے بہت سے مواقع پر اور حنین کے دن بھی جبکہ تمہیں غرہ میں مبتلا کر دیا تھا تمہاری کثرت نے پس وہ کثرت تمہارے کسی کام نہ آئی اور زمین اپنی وسعتوں کے باوجود تم پر تنگ ہو گئی پھر تم پشت پھیر کر بھاگ نکلے۔ پھر اللہ نے اپنے رسول اور مومنوں پر اپنی سکینت نازل فرمائی اور ایسی فوجیں نازل کیں جنہیں تم نے نہیں دیکھا اور کافروں کو عذاب دیا اور یہی بدلہ ہے کافروں کا۔ پھر اللہ توبہ کی توفیق دے دیتا ہے اس کے بعد جسے چاہتا ہے اور اللہ بخشنے والا مہربان ہے۔ اے ایمان والو! بلاشبہ مشرکین بالکل پلید ہیں پس یہ اس سال کے بعد مسجد حرام کے قریب بھی پھٹکنے نہ پائیں اور اگر تمہیں اندیشہ ہو معاشی بد حالی کا تو اللہ اگر چاہے تو تمہیں اپنے فضل سے مستغنی کر دے گا۔ بیشک اللہ جاننے والا حکمت والا ہے۔ لڑوان اہل کتاب سے جو نہ اللہ پر ایمان رکھتے ہیں اور نہ روزِ آخرت پر اور نہ حرام ٹھہراتے ہیں جسے اللہ اور اس کے رسول نے حرام ٹھہرایا ہے اور نہ دین بناتے ہیں تاکہ آ نکہ وہ مغلوب ہو کر جزیہ ادا کریں اور ماتحت بن کر زندگی بسر کرنے پر راضی ہوں۔ (۲۹۵:۲۹۶) (رکوع: ۴)

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۗ وَيَوْمَ حُنَيْنٍ إِذْ أَعْيَبْتَكُمْ كَفَرْتُمْ فَلَمَّ تَعْنٍ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُدْبِرِينَ ۝ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ ۝ ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ ۗ وَاللَّهُ غَفُورٌ رَحِيمٌ ۝

بے شک اللہ نے تمہاری مدد فرمائی ہے بہت سے مواقع پر اور حنین کے دن بھی جبکہ تمہیں غرہ میں مبتلا کر دیا تھا تمہاری کثرت نے پس وہ کثرت تمہارے کسی کام نہ آئی اور زمین اپنی وسعتوں کے باوجود تم پر جنگ ہو گئی پھر تم پشت پھیر کر بھاگ نکلے۔ (۲۵) پھر اللہ نے اپنے رسول اور مومنوں پر اپنی سکینت نازل فرمائی اور ایسی فوجیں نازل کیں جنہیں تم نے نہیں دیکھا اور کافروں کو عذاب دیا اور یہی بدلہ ہے کافروں کا۔ (۲۶) پھر اللہ توبہ کی توفیق دے دیتا ہے اس کے بعد جسے چاہتا ہے اور اللہ بخشنے والا مہربان ہے۔ (۲۷)

﴿التوبة: ۲۵ تا ۲۷﴾

ہم اس سے پہلے پڑھ چکے ہیں کہ مسلمانوں میں منافقین بھی تھے اور کمزور ایمان والے بھی۔ انہوں نے جب یہ سنا کہ پروردگار نے تمام اہل عرب سے ترک تعلق کا اعلان کر دیا ہے اور ذمہ داری سے دستبرداری ظاہر فرمائی ہے تو انہیں شدید پریشانی ہوئی کیونکہ ان میں سے وہ لوگ جو ابھی نئے مسلمان ہوئے تھے۔ ان کا تعلق مسلمانوں سے ابھی اتنا قائم نہیں ہوا تھا جتنا وہ اپنے کفار رشتہ داروں سے رکھتے تھے۔ وہ یہ سمجھتے تھے کہ فتح مکہ کے بعد آنحضرت ﷺ نے غنودرگزر کی جو پالیسی اپنائی ہے شاید یہی چلتی رہے گی اور ہمارے کفار رشتہ داروں سے تعلقات بدستور باقی رہیں گے اور اس طرح سے ہمارے مالی معاملات اور کاروباری تعلقات میں کسی نقصان کا اندیشہ پیدا نہیں ہوگا۔ لیکن اچانک سورۃ توبہ کی بعض آیات کی شکل میں ترک معاہدات اور ترک تعلق کا اعلان ان کے لئے انتہائی تشویش کی بات تھی اور اس کے ساتھ ساتھ بعض لوگ ایسے تھے جو اس اعلان میں خطرات کی بوسونگہ رہے تھے۔ ان کا خیال یہ تھا کہ جزیرہ عرب میں ابھی تک مشرکین کی ایک معقول تعداد موجود ہے ایسے اعلانات ان میں اشتعال پیدا کرنے کے لئے کافی ہیں۔ وہ جب یہ دیکھیں گے کہ ان کا وطن ان سے چھینا جا رہا ہے تو وہ یقیناً اس کیلئے آخری اقدام سے بھی گریز نہیں کریں گے، اس کے نتیجے میں یقیناً کوئی بڑا معرکہ وجود میں آسکتا ہے۔ اس طرح سے مسلمانوں کیلئے خطرناک صورتحال پیدا ہو سکتی ہے۔

کامیابی صرف نصرتِ الہی سے ہوتی ہے پھر پریشانی کیسی؟

اس پوری صورتحال کو سامنے رکھتے ہوئے پیش نظر آیات کریمہ میں فرمایا جا رہا ہے کہ تم حالات کے تیوروں سے گھبرارہے ہو حالانکہ تمہیں معلوم ہے کہ مسلمانوں کی مختصر تاریخ میں اس سے پہلے کئی دفعہ بڑے پیچیدہ حالات پیدا ہو چکے ہیں، لیکن اللہ تعالیٰ نے ہر موقع پر مسلمانوں کی مدد فرمائی، اب تو اسلام اور مسلمان جزیرہ عرب کی فیصلہ کن قوت ہیں۔ لیکن جب بدر کے وقت مٹھی بھر مسلمانوں کے سوا کون سی قوت تھی جو مسلمانوں کو فتح دلانا تو دور کی بات ہے تحفظ کی بھی ضمانت دے سکتی۔ مقابلے میں قریش کا طاقتور لشکر اور چاروں طرف پھیلے ہوئے ان کے ہم مذہب قبائل اسلحہ کی فراوانی اور رسد و کمک کے غیر معمولی وسائل، لیکن ایسی خطرناک صورتحال میں بھی اللہ تعالیٰ نے مسلمانوں کو فتح عظیم عطا فرمائی جس کی نظیر شاید تاریخ میں نہ مل سکے۔ جب احد میں اپنی غلطیوں سے اگرچہ مسلمان حادثے کا شکار بھی ہوئے لیکن محض اللہ کی تائید و نصرت سے میدان انہیں کے ہاتھ رہا اور غنیم کو پسپائی کے سوا کوئی صورت نظر نہ آئی۔ جنگ خندق میں ہر شخص مسلمانوں کی تباہی دیکھ رہا تھا ایک طرف پورے جزیرہ عرب کی منتخب اور خونخوار قوت اور دوسری طرف تین ہزار نہتے اور کمزور مسلمان لیکن نتیجہ سب کو معلوم ہے کہ اللہ تعالیٰ نے ایسی مدد فرمائی کہ دشمن اپنی ناکامی کے زخم چاٹتا ہوا واپس جانے پر مجبور ہو گیا اور آنحضرت ﷺ نے ایک ایسا تاریخی جملہ ارشاد فرمایا جس کی صداقت تاریخ کی سچائی بن گئی۔ آپ نے فرمایا کہ

﴿آج کے بعد تم ہی قریش پر چڑھ کر جاؤ گے، قریش اپنی اقدامی قوت کھو چکے ہیں۔﴾

مختصر یہ کہ کوئی موقع ایسا نہیں جس میں پروردگار نے انتہائی خطرناک حالات میں بھی مسلمانوں کی مدد نہ فرمائی ہو۔ تو پھر کس قدر عجیب بات ہے کہ آج کچھ کمزور ایمان کے لوگ اندیشہ ہائے دور دراز کا شکار ہو کر کمزوری کا اظہار کر رہے ہیں۔

پہلے جملے میں ایک مجمل اور مطلق بات کہنے کے بعد ایک مثال سے اس کی وضاحت فرمائی گئی اور یہ بھی کہا جاسکتا ہے کہ ایک شیعہ کا جواب دیا جا رہا ہے۔ کہنا یہ ہے کہ یوں تو اللہ کی تائید و نصرت کا ایک ایک موقع تمہارے سامنے ہے لیکن اگر تم کسی واقعہ کو بطور نمونہ یا بطور دلیل دیکھنا چاہتے ہو تو قریشی تاریخ میں تمہارے سامنے ”حنین“ کا واقعہ گزرا ہے۔ اس میں جس طرح اللہ تعالیٰ نے نہایت ناگفتہ بہ حالات میں مسلمانوں کی مدد فرمائی وہ بجائے

خود اس قدر سبق آموز ہے کہ اس کے بعد کسی اور حقیقت کو دیکھنے کی ضرورت باقی نہیں رہ جاتی۔ وہ ایک طرف اگر اللہ کی تائید و نصرت کی کھلی مثال ہے تو دوسری طرف اس لحاظ سے مسلمانوں کے لئے سبق آموز ہے کہ اس میں مسلمانوں کو اپنی ایک غلطی کا خمیازہ بڑی خطرناک صورت میں برداشت کرنا پڑا اگر بروقت اللہ کی نصرت حوصلہ نہ دیتی اور فرشتے مسلمانوں کے ہمرکاب نہ ہوتے تو کوئی سی ناگوار صورتحال پیش آسکتی تھی۔ اس واقعہ کی اہمیت کو سمجھنے کیلئے ضروری ہے کہ غزوہ حنین کے بارے میں کچھ تفصیل عرض کر دی جائے۔

غزوہ حنین کی تفصیل:

حنین مکہ اور طائف کے درمیان ایک وادی کا نام ہے۔ ابن سعد نے تصریح کی ہے کہ یہ مکہ سے تین دن کے سفر کی مسافت پر واقع ہے۔ حنین کے قریب ایک اور وادی ہے جسے ”وادی اوطاس“ کہتے ہیں۔ اسے بنو ہوازن کا علاقہ کہا جاتا ہے۔ یہ وادی اگرچہ حنین سے علیحدہ ہے لیکن عام طور پر اس علاقے کو حنین ہی کے نام سے پکارا جاتا ہے۔

مکہ معظمہ فتح ہو جانے کے بعد عام تاثر یہ تھا کہ عرب کا مرکز قوت سرنگوں ہو گیا ہے کیونکہ قریش کو پورے عرب میں مرکزی اور حاکمانہ حیثیت حاصل تھی۔ اسی لئے عام قبائل نے خود پیش قدمی کی اور اسلام قبول کرنا شروع کر دیا۔ لیکن طائف پر اس کا بالکل الٹا اثر پڑا۔ وہاں کے دو بڑے قبیلے اپنی طاقت اور مالداری کی وجہ سے کسی کو خاطر میں نہیں لاتے تھے۔ چنانچہ ہوازن اور ثقیف کے قبیلوں نے بجائے اسلام قبول کرنے کے جنگ کی تیاریاں شروع کر دیں۔ وہ یہ سمجھ رہے تھے کہ اگر ہم نے ذرا کمزوری دکھائی تو مکہ کے بعد ہماری باری ہے اور مسلمان اس علاقے کو فتح کیے بغیر نہیں چھوڑیں گے۔ انہیں چونکہ اپنی بہادری اور فنون جنگ سے آگاہی پر غیر معمولی ناز تھا، اس لئے ہوازن اور ثقیف کے رؤساء نے مضر، جشم اور سعد بن بکر کے قبائل کو اپنے ساتھ شامل کر کے باقاعدہ فوجوں کا اجتماع شروع کر دیا۔ مالک بن عوف جو ہوازن کا رئیس اعظم تھا، اسے بالاتفاق فوجوں کا کمانڈر چنا گیا اور درید بن الصمہ کو بطور مشیر اپنے ساتھ لیا گیا۔ وہ اگرچہ سو سال کا بہت بوڑھا ہو چکا تھا لیکن اس کی بہادری اور تجربہ کاری مسلم تھی۔ اس لئے مشورہ کیلئے اسے ساتھ رکھا گیا۔ جوش و جذبہ کا عالم یہ تھا کہ ہر قبیلہ اپنے تمام اہل و عیال ساتھ لے کر آیا تھا اور خیال یہ تھا کہ بچے اور عورتیں ساتھ ہوں گی تو ان کی حفاظت کی غرض سے لوگ جانیں دے دیں گے۔ آنحضرت ﷺ کو جب وادی اوطاس میں دشمن کے غیر معمولی اجتماع کی خبر ملی۔ تو آپ نے بھی مقابلہ کی تیاریاں شروع کیں۔ رسد اور سامان جنگ کیلئے قرض کی ضرورت پیش آئی۔ عبداللہ بن ربیعہ رضی اللہ عنہما بیت دولت مند تھے ان سے تیس ہزار درہم قرض لیا۔ صفوان بن امیہ جو مکہ کا رئیس اعظم اور مہمان نوازی میں مشہور تھا لیکن اب تک اسلام نہیں لایا تھا اس سے آنحضرت ﷺ نے اسلحہ جنگ مستعار مانگے اس نے سو (۱۰۰) زرہیں اور اس کے لوازمات پیش کئے۔

شوال آٹھ (۸) ہجری مطابق جنوری و فروری ۶۳۰ء میں اسلامی فوجیں جن کی تعداد بارہ ہزار تھی، اس سرد سامان سے حنین کی طرف بڑھیں کہ بعض صحابہ کی زبان سے بے اختیار نکل گیا کہ آج ہم پر کون غالب آسکتا ہے۔ لیکن بارگاہ ایزدی میں یہ نازش پسند نہ تھی۔ پیش نظر آیت کریمہ میں اس کا ذکر بھی کیا گیا ہے۔

اسلامی لشکر منگل اور بدھ کی درمیانی رات دس (۱۰) شوال کو حنین پہنچا۔ لیکن مالک بن عوف یہاں پہلے ہی پہنچ کر اور اپنا لشکر رات کی تاریکی میں اس وادی کے اندر اتار کر، اسے راستوں، گزرگاہوں، گھاٹیوں، پوشیدہ جگہوں اور دروں میں پھیلا اور چھپا چکا تھا اور یہ حکم دے چکا تھا کہ مسلمان جوں ہی نمودار ہوں انہیں تیروں سے چھلنی کر دینا پھر ان پر یکدم اکٹھے ٹوٹ پڑنا۔

بنو ہوازن اور بنو ثقیف تیر اندازی میں اپنا ثانی نہیں رکھتے تھے۔ یوں تو وہ کسی حوالے سے دوسروں سے کم نہ تھے لیکن تیر اندازی ان کا خاص جوہر تھا۔ صبح کے وقت رسول اللہ ﷺ نے لشکر کی ترتیب و تنظیم فرمائی اور پرچم باندھ باندھ کر لوگوں میں تقسیم کئے۔ پھر صبح کے

جھٹ پٹے میں مسلمانوں نے آگے بڑھ کر وادی حنین میں قدم رکھا۔ وہ دشمن کے وجود سے قطعی بے خبر تھے۔ انہیں مطلق علم نہ تھا کہ اس وادی کے دروں کے اندر ثقیف اور ہوازن کے جیالے ان کی گھات میں بیٹھے ہیں۔ اس لئے وہ بے خبری کے عالم میں پورے اطمینان کے ساتھ اتر رہے تھے کہ اچانک ان پر تیروں کی بارش شروع ہو گئی۔ پھر فوراً ہی ان پر دشمن کے پرے کے پرے ایک دم اکٹھے ٹوٹ پڑے۔ اس اچانک حملے سے مسلمان سنبھل نہ سکے اور ان میں ایسی بھگدڑ مچی کہ کوئی کسی کی طرف دیکھ نہ رہا تھا۔ حیرانی کی بات یہ ہے کہ یہ بھاگنے والے وہ لوگ تھے جن کے پاؤں کبھی کسی میدان میں پیچھے نہیں ہٹے تھے۔ لیکن اگر غور و فکر سے کام لیا جائے تو مسلمانوں کی پسپائی خلاف تعجب معلوم نہیں ہوتی۔ ایک فوج جو صبح کے اندھیرے میں پہاڑی وادی میں اترتی ہے اور ابھی اسے صفیں باندھنے اور پاؤں جمانے کا موقعہ نہیں ملتا کہ اس پہاڑی وادی کے دروں اور غاروں میں چھپے ہوئے ہزاروں تیر انداز اچانک ان پر تیروں کی بارش کر دیتے ہیں۔ یہ لوگ لوہے کے نہیں گوشت پوست کے بنے ہوئے تھے، اس بارش میں کیسے کھڑے رہ سکتے تھے؟ وہ پیچھے ہٹنے لگے لیکن بھاگنے کیلئے نہیں بلکہ سنبھلنے کیلئے اور ساتھ ہی ایک اور بات بھی ذہن میں رکھئے کہ ان میں دو ہزار کی تعداد میں ایسے لوگ تھے جنہیں ”طلقاء“ کہا جاتا ہے۔ جن میں بیشتر ابھی ایمان نہیں لائے تھے۔ اپنی منافقت چھپانے کیلئے لشکر میں چلے آئے تھے بلکہ سب سے آگے آگے تھے۔ مقصود پہلے سے یہ تھا کہ جیسے ہی کوئی بہانہ ملا ہم بھاگ کھڑے ہوں گے تاکہ مسلمانوں کو پاؤں جمانے کا موقع نہ مل سکے۔ یہ بات میں پہلی دفعہ نہیں کہہ رہا بلکہ بعض صحابہ کی بھی یہی رائے تھی۔ صحیح مسلم میں ہے کہ حضرت ام سلیم رضی اللہ عنہا جو اس جنگ میں شریک تھیں انہوں نے آنحضرت ﷺ سے درخواست کی کہ حضور ان طلقاء کو قتل کر دیجئے، انہیں کی وجہ سے مسلمانوں کو شکست ہوئی۔ لیکن جہاں تک صحابہ کرام کا تعلق ہے وہ اگرچہ تیر اندازی کی آندھی میں کسی حد تک حواس باختہ ہو گئے لیکن انہوں نے سنبھلنے میں تاخیر نہیں کی۔ تیروں کا مینہ برس رہا تھا، مسلمانوں کی فوج دائیں بائیں جگہ بنانے کی فکر میں تھی۔ لیکن دشمن انہیں کہیں بھی پاؤں ٹکانے کا موقع نہیں دے رہا تھا۔ ایسے حال میں بھی ایک بیکر مقدس سراپا استقلال بنے کھڑا تھا جو تھا ایک فوج، ایک ملک، ایک اقلیم، ایک عالم بلکہ مجموعہ کائنات تھا۔ آنحضرت ﷺ نے وہی جانب دیکھا اور پکارا یا معشر الانصار، آواز کے ساتھ انصار کی صدا آئی: لبيك يا رسول الله ابشر نحن معك ﷺ ہم حاضر ہیں یا رسول اللہ آپ خوش ہیں کہ ہم آپ کے پاس ہیں ﷺ ایک دوسری روایت میں ہے: نحن بين يديك ﷺ ہم حاضر ہیں یا رسول اللہ ہم آپ کے سامنے ہیں ﷺ پھر آپ نے بائیں جانب مڑ کر پکارا اب بھی وہی آواز آئی۔ آپ سواری سے اتر پڑے اور جلال نبوت کے لہجے میں فرمایا ”میں اللہ کا بندہ اور اس کا پیغمبر ہوں“۔ بخاری کی دوسری روایت میں ہے: انا النبي لا كذب الا ابن عبدالمطلب ﷺ میں پیغمبر ہوں یہ جھوٹ نہیں ہے میں عبدالمطلب کا بیٹا ہوں ﷺ۔ حضرت عباس رضی اللہ عنہ نہایت بلند آواز تھے۔ آپ نے ان کو حکم دیا کہ مہاجرین اور انصار کو آواز دو۔ انہوں نے نعرہ مارا ﷺ يا معشر الانصار اے گروہ انصار۔ يا اصحاب الشجرة اے اصحاب شجرة (بیعت رضوان والے) ﷺ اس پر اثر آواز کا کانوں میں پڑنا تھا کہ تمام فوج دفعہ پلٹ پڑی۔ جن لوگوں کے گھوڑے کھٹکھٹ اور گھمسان کی وجہ سے مڑنے لگے، انہوں نے زرہیں پھینک دیں اور گھوڑوں سے کود پڑے۔ نبی کریم ﷺ نے نظر اٹھا کر دیکھا تو گھمسان کارن پڑ رہا تھا۔ آپ ﷺ نے فرمایا: اب چولہا گرم ہو گیا ہے۔ پھر آپ نے زمین سے ایک مٹھی مٹی لے کر دشمن کی طرف پھینکتے ہوئے فرمایا: ﷺ شاهد الوجوه ”چہرے بگڑ جائیں“ ﷺ۔ یہ مٹھی بھر مٹی اس طرح پھیلی کہ دشمن کا کوئی آدمی ایسا نہ تھا جس کی آنکھ اس سے بھرنے لگی ہو۔ دفعہ لڑائی کا رنگ بدل گیا۔ کفار بھاگ نکلے اور جو رہ گئے ان کے ہاتھوں میں جھکڑیاں تھیں۔ بنو مالک جم کر لڑے لیکن ان کے ستر آدمی مارے گئے اور جب ان کا علم بردار عثمان بن عبد اللہ مارا گیا تو وہ بھی ثابت قدم نہ رہ سکے۔

تھکتے خوردہ فوج ٹوٹ پھوٹ کر کچھ اوٹاس میں جمع ہوئی اور کچھ طائف میں جا کر پناہ گزیں ہوئی۔ جن کے ساتھ سپہ سالار لشکر مالک بن عوف بھی تھا۔

ورید بن الصمہ کئی ہزار کی جمعیت لے کر اوٹاس میں آیا۔ آنحضرت ﷺ نے حضرت ابو عامر اشعری رضی اللہ عنہ کے ماتحت تھوڑی سی فوج اس کے استیصال کیلئے بھیج دی۔ حضرت ابو عامر، ورید کے بیٹے کے ہاتھ سے مارے گئے اور علم اسلام اس کے ہاتھ میں تھا۔ یہ دیکھ کر حضرت ابو موسیٰ اشعری نے آگے بڑھ کر حملہ کیا، دشمن کو قتل کر کے علم اس کے ہاتھ سے چھین لیا۔ ورید ایک شتر پر ہودج میں سوار تھا۔ ربیعہ بن ریح نے اس پر تلوار کا وار کیا لیکن اچٹ کر رہ گئی، اس نے کہا تیری ماں نے تجھے اچھے ہتھیار نہیں دیئے۔ پھر کہا میرے محل میں تلوار ہے۔ نکال لو اور جب اپنی ماں کے پاس جانا تو کہنا کہ میں نے ورید کو قتل کر دیا۔ ربیعہ نے جا کر ماں کو اس کے قتل کی خبر دی۔ تو اس نے کہا خدا کی قسم! ورید نے تیری تین ماؤں کو آزاد کرایا تھا۔

(اسیران جنگ کی تعداد ہزاروں سے زیادہ تھی۔ ان میں حضرت شیما بھی تھیں جو رسول اللہ ﷺ کی رضاعی بہن تھیں۔ لوگوں نے جب ان کو گرفتار کیا تو انہوں نے کہا میں تمہارے پیغمبر کی بہن ہوں۔ لوگ تصدیق کرنے کیلئے آنحضرت ﷺ کے پاس لائے انہوں نے پیٹھ کھول کر دکھائی، ایک دفعہ بچپن میں آپ نے دانت سے کاٹا تھا۔ یہ اس کا نشان ہے۔ فرط محبت سے آپ کی آنکھوں میں آنسو بھر آئے۔ ان کے بیٹھنے کیلئے خود درائے مبارک بچھائی، محبت سے باتیں کیں، چند شتر اور بکریاں عنایت فرمائیں اور ارشاد کیا کہ ”جی چاہے تو میرے گھر چل کر رہو اور گھر جانا چاہو تو وہاں پہنچا دیا جائے۔ انہوں نے خاندان کی محبت سے وطن جانا چاہا چنانچہ عزت و اکرام کے ساتھ پہنچا دی گئیں۔“

محاصرہ طائف: حنین کی بقیہ تھکتے خوردہ فوج طائف میں جا کر پناہ گزیں ہوئی اور جنگ کی تیاریاں شروع کیں طائف نہایت محفوظ مقام تھا۔ طائف، اس کو اس لئے کہتے ہیں کہ اس کے گرد شہر پناہ کے طور پر چار دیواری تھی۔ یہاں ثقیف کا جو قبیلہ آباد تھا، نہایت شجاع، تمام عرب میں ممتاز اور قریش کا گویا ہمسر تھا۔ عروہ بن مسعود جو یہاں کا رئیس تھا ابو سفیان (حضرت امیر معاویہ کے باپ) کی لڑکی اس کو بیاہی تھی۔ کفار مکہ کہتے تھے کہ قرآن اگر اترتا تو مکہ یا طائف کے رؤسا پر اترتا یہاں کے لوگ فن جنگ سے بھی واقف تھے۔ طبری اور ابن اسحاق نے لکھا ہے کہ عروہ بن مسعود اور غیلان بن سلمہ نے جرش (یمن کا ایک ضلع) میں جا کر قلعہ شکن آلات یعنی دبابہ، ضبور اور منجیق کے بنانے اور استعمال کرنے کا فن سیکھا تھا۔ یہاں ایک محفوظ قلعہ تھا، اہل شہر اور حنین کی تھکتے خوردہ فوج نے اس کی مرمت کی، سال بھر کارسدا کا سامان جمع کیا، چاروں طرف منجیق اور جا بجا قدر انداز متعین کئے۔

آنحضرت ﷺ نے حنین کے مال غنیمت اور اسیران جنگ کے متعلق حکم دیا کہ ہجرانہ میں محفوظ رکھے جائیں اور خود طائف کا عزم کیا۔ حضرت خالد مقدمہ الحیش کے طور پر پہلے روانہ کر دیئے گئے تھے۔ غرض محاصرہ ہوا اور اسلام میں یہ پہلا موقع تھا کہ قلعہ شکن آلات یعنی دبابہ اور منجیق استعمال کئے گئے۔ دبابہ پر اہل قلعہ نے لوہے کی گرم سلاخیں برسائیں اور اس شدت کی تیرباری کی کہ حملہ آوروں کو ہٹنا پڑا، بہت سے لوگ زخمی ہوئے، بیس دن تک محاصرہ رہا لیکن شہر فتح نہ ہو سکا۔ آنحضرت ﷺ نے نوفل ابن معاویہ کو بلا کر پوچھا کہ تمہاری کیا رائے ہے؟ انہوں نے کہا: لومڑی بھٹ میں گھس گئی ہے۔ اگر کوشش جاری رہی تو پکڑ لی جائے گی لیکن چھوڑ دی جائے تب بھی کچھ اندیشہ نہیں۔

چونکہ صرف مدافعت مقصود تھی۔ آنحضرت ﷺ نے حکم دیا کہ محاصرہ اٹھالیا جائے۔ صحابہ نے عرض کی آپ ان کو بددعا دیں۔ آپ نے یہ دعا دی۔

اللهم اهد ثقیفا و انت (اے اللہ! ثقیف کو ہدایت کر اور توفیق دے کہ میرے پاس حاضر ہو جائیں)

تقسیم غنائم : محاصرہ چھوڑ کر آپ ﷺ ہجرانہ تشریف لائے۔ غنیمت کا بے شمار ذخیرہ تھا۔ چھ ہزار اسیران جنگ، چوبیس ہزار اونٹ، چالیس ہزار (سے زیادہ) بکریاں اور چار ہزار اوقیہ چاندی تھی۔ اسیران جنگ کے متعلق آپ نے انتظار کیا ان کے عزیز واقارب آئیں تو ان سے گفتگو کی جائے۔ لیکن کئی دن گزرنے پر کوئی نہ آیا تو مال غنیمت کے پانچ حصے کئے گئے۔ چار حصے حسب قاعدہ اہل فوج کو تقسیم کئے گئے، خمس بیت المال اور غرباء و مساکین کیلئے رکھا گیا۔

مکہ کے اکثر رؤسا جنہوں نے حال میں اسلام قبول کیا تھا، ابھی تک مذہب الاعتقاد تھے، انہی کو قرآن مجید میں مؤلفۃ القلوب کہا ہے۔ قرآن مجید میں جہاں جہاں زکوٰۃ کے مصارف بیان کئے گئے ہیں ان لوگوں کا نام بھی ہے۔ آنحضرت ﷺ نے ان لوگوں کو نہایت فیاضانہ انعامات دیئے جن کی تفصیل یہ ہے۔

ابوسفیان مع اولاد	۳۰۰ اونٹ، اور ۱۲ اوقیہ چاندی
حکیم بن حزام	۲۰۰ اونٹ
نصیر بن حارث بن کلدہ ثقفی	۱۰۰ اونٹ
صفوان بن امیہ	۱۰۰ اونٹ
قیس بن عدی	۱۰۰ اونٹ
سہیل بن عمرو	۱۰۰ اونٹ
حوطب بن عبد العزی	۱۰۰ اونٹ
(ان کے علاوہ تین غیر کی نو مسلم رئیس بھی ان انعامات کے مستحق ٹھہرے)	
اقرع بن حابس (تمیمی)	۱۰۰ اونٹ
عینیہ بن حصن (فزاری)	۱۰۰ اونٹ
مالک بن عوف (نصری)	۱۰۰ اونٹ

ان کے سوا بہت سے لوگوں کو پچاس پچاس اونٹ عطا فرمائے گئے۔ عام تقسیم کی رو سے فوج کے حصہ میں جو آسانی کس چار اونٹ اور چالیس بکریاں تھیں۔ لیکن چونکہ سواروں کو تنگنا حصہ ملتا تھا، اس لئے ہر سوار کے حصہ میں بارہ اونٹ اور ایک سو بیس بکریاں آئیں۔

جن لوگوں پر انعام کی بارش ہوئی، عموماً اہل مکہ اور اکثر جدید الاسلام تھے۔ اس پر انصار کو رنج ہوا۔ بعضوں نے کہا رسول اللہ ﷺ نے قریش کو انعام دیا اور ہم کو محروم رکھا حالانکہ ہماری تلواروں سے اب تک قریش کے خون کے قطرے ٹپکتے ہیں۔ بعض بولے کہ مشکلات میں ہماری یاد ہوتی ہے اور غنیمت اوروں کو ملتی ہے۔

انصار کے احساس محرومی پر آنحضرت ﷺ کا خطاب:

آنحضرت ﷺ نے یہ چہرے سنے تو انصار کو طلب فرمایا۔ ایک چرمی خیمہ نصب کیا گیا جس میں لوگ جمع ہوئے آپ نے انصار کی طرف خطاب کیا کہ تم نے ایسا کہا؟ لوگوں نے عرض کی کہ ”حضور! ہمارے سربر آوردہ لوگوں میں سے کسی نے یہ نہیں کہا۔ نوخیز نوجوانوں نے یہ فقرے کہے تھے۔“ صحیح بخاری باب مناقب الانصار میں حضرت انس رضی اللہ عنہ سے روایت ہے کہ جب آنحضرت ﷺ نے انصار کو بلا کر پوچھا کہ یہ کیا واقعہ ہے؟ تو چونکہ انصار جھوٹ نہیں بولتے تھے، انہوں نے کہا ”آپ نے جو سنا صحیح ہے“ آپ نے ﷺ نے ایک خطبہ دیا جس کی نظیر فن بلاغت میں نہیں مل سکتی۔ انصار کی طرف خطاب فرما کر کہا:-

﴿ کیا یہ سچ نہیں ہے کہ تم پہلے گمراہ تھے، اللہ نے میرے ذریعہ سے تم کو ہدایت کی، تم منتشر اور پراگندہ تھے۔ اللہ نے میرے ذریعہ سے تم میں اتفاق پیدا کیا۔ تم مفلس تھے اللہ نے میرے ذریعہ سے تم کو دولت مند کیا۔﴾

آپ یہ فرماتے جاتے تھے اور ہر فقرہ پر انصار کہتے جاتے تھے کہ ”خدا اور رسول کا احسان سب سے بڑھ کر ہے“

آپ ﷺ نے فرمایا: نہیں! تم یہ جواب دو کہ اے محمد (ﷺ)! تجھ کو جب لوگوں نے جھٹلایا تو ہم نے تیری تصدیق کی، تجھ کو لوگوں نے چھوڑ دیا تو ہم نے پناہ دی، تو مفلس آیا تھا ہم نے ہر طرح کی مدد کی۔

یہ کہہ کر آپ نے فرمایا کہ تم یہ جواب دیتے جاؤ اور میں یہ کہتا جاؤں گا کہ تم سچ کہتے ہو۔ لیکن اے انصار! کیا تم کو یہ پسند نہیں کہ لوگ اونٹ اور بکریاں لے کر جائیں اور تم محمد (ﷺ) کو لے کر اپنے گھر آؤ۔

انصار بے اختیار چیخ اٹھے کہ ”ہم کو صرف محمد (ﷺ) درکار ہیں“۔ اکثر لوگ کا یہ حال ہوا کہ روتے روتے واڑھیاں تر ہو گئیں۔ آپ نے انصار کو سمجھایا کہ مکہ کے لوگ جدید الاسلام ہیں۔ میں نے ان کو جو کچھ دیا حق کی بنا پر نہیں بلکہ تالیفِ قلب کیلئے دیا۔

حنین کے اسیران جنگ اب تک جمرانہ میں محفوظ تھے۔ ایک معزز سفارت آنحضرت ﷺ کی خدمت میں حاضر ہوئی کہ اسیران جنگ رہا کر دیئے جائیں۔ یہ وہ قبیلہ تھا کہ آپ کی رضاعی والدہ حضرت حلیمہ اسی قبیلہ کی تھیں۔ رئیس قبیلہ (زبیر بن صرہ) نے کھڑے ہو کر تقریر کی اور آنحضرت ﷺ کی طرف مخاطب ہو کر کہا ”جو عورتیں چھپروں میں مجبوس ہیں، انہی میں آپ کی پھوپھیاں اور آپ کی خالائیں ہیں۔ خدا کی قسم اگر سلاطین عرب میں سے کسی نے ہمارے خاندان کا دودھ پیا ہوتا تو ان سے بہت کچھ امیدیں ہوتیں اور آپ سے تو اور بھی زیادہ توقعات ہیں“۔ آنحضرت ﷺ نے فرمایا کہ خاندانِ عبدالمطلب کا جس قدر حصہ ہے وہ تمہارا ہے لیکن عام رہائی کی تدبیر یہ ہے کہ نماز کے بعد جب مجمع ہو تو سب کے سامنے یہ درخواست پیش کرو۔ نمازِ ظہر کے بعد ان لوگوں نے یہ درخواست مجمع کے سامنے پیش کی آپ نے فرمایا۔ ”مجھ کو صرف اپنے خاندان پر اختیار ہے لیکن میں تمام مسلمانوں سے ان کیلئے سفارش کرتا ہوں“۔ مہاجرین اور انصار بول اٹھے: ہمارا حصہ بھی حاضر ہے، اس طرح چھ ہزار دفعہ آزاد تھے۔ (ماخوذ از سیرۃ النبی)

آیاتِ کریمہ میں بیان کردہ ہدایات:

غزوہ حنین کا تذکرہ ہم نے تفصیل سے پڑھا آیاتِ کریمہ ہمارے سامنے ہیں۔ ان میں سب سے پہلی بات یہ فرمائی گئی ہے کہ بعض کمزور مسلمانوں کو مشرکین عرب کی طرف سے ذہنی تحفظات ہیں۔ وہ آنے والے خطرات کو ضرورت سے زیادہ محسوس کر رہے ہیں حالانکہ انہیں خوب معلوم ہے کہ اسلامی قافلہ چند سالوں میں کامرانی کی جن منازل کو طے کرتا ہوا یہاں تک پہنچا ہے وہ اس کے اپنے دست و بازو کا نتیجہ نہیں بلکہ سراسر اللہ کی عنایت اور اس کا فضل و کرم ہے۔ اس نے قدم قدم پر مسلمانوں کی مدد فرمائی، اسی سلسلے میں بارہ تیرہ مہینے پہلے پیش آنے والا غزوہ حنین جس میں پہلے مرحلے پر مسلمانوں کے پاؤں اس بری طرح سے اکھڑے کہ مسلمانوں کے رکنے اور ٹھہرنے کے تمام امکانات ختم ہوتے جا رہے تھے۔ پوری فوج بری طرح تڑپتے ہو چکی تھی لیکن اس حال میں اللہ کی طرف سے سکینت نازل ہوئی آنحضرت ﷺ اور آپ کے مخلص ساتھیوں پر عزیمت و استقامت اور اللہ پر اعتماد کی وہ کیفیت نازل ہوئی جس نے ان کو تیروں کی بارش میں کھڑا رہنے کا حوصلہ دیا اور پھر ان کی برکت سے دوسرے مسلمانوں کو یہ دولت ملی اور چند ہی لمحوں میں پوری فوج نے صفیں باندھ لیں اور دشمن کو تلواروں پر رکھ لیا۔ اللہ کی طرف سے اگر یہ بروقت امداد نازل نہ ہوتی اور فرشتوں کی فوجیں مسلمانوں کے ہر کاب نہ ہوتیں تو اس کا کوئی امکان نہیں تھا کہ اکھڑے ہوئے پاؤں پھر جم جاتے اور بھاگنے والے لشکر کو فتح کی مسرت نصیب ہوتی۔

دوسری بات یہ فرمائی گئی ہے کہ اللہ تعالیٰ کی نصرت و تائید اور اس کے فرشتوں کی فوجیں ہمیشہ مسلمانوں کی معاونت پر ہوتی ہیں۔ لیکن جب کبھی مسلمانوں کے ساتھ کوئی حادثہ پیش آتا یا شکست سی کوئی کیفیت پیدا ہوتی ہے تو اس کی وجہ مسلمانوں کی اپنی کوئی نہ کوئی کوتاہی ہوتی ہے۔ اسی لیے سورہ

انفال کی آیت نمبر ۳۵ تا ۴۷ میں جو ہدایات دی گئی ہیں انہیں کامیابی کی ضمانت ٹھہرایا گیا ہے۔ جب بھی ان میں سے مسلمانوں نے کسی بات کی طرف سے صرف نظر کیا ہے تو ضرور کسی اقامت سے دوچار ہوئے ہیں۔ آیت نمبر ۳۵ میں فرمایا گیا ہے کہ مسلمانوں کو ثابت قدم رہنا اور اللہ کو بہت یاد کرنا اور آیت ۳۶ میں فرمایا کہ اللہ اور رسول کی اطاعت کرنا، آپس میں اختلاف رائے نہ پیدا ہونے دینا اور نہ تم کمزور ہو جاؤ گے اور تمہاری ہوا اکھڑ جائے گی اور ہر طرح کے حالات میں صبر کرنا اور آیت نمبر ۴۷ میں فرمایا کہ ان لوگوں کی طرح نہ ہو جانا جو گھروں سے اترتے اور نمائش کرتے ہوئے نکلے۔ ان ہدایات کو اگر ایک ترتیب سے دیکھا جائے تو اس کی صورت یہ بنتی ہے:

- ۱:- ثبات قدم
۲:- کثرت سے ذکر اللہ
۳:- اللہ اور رسول کی اطاعت
۴:- تنازع سے پرہیز
۵:- صبر
۶:- اترانے اور نمائش سے احتراز

دوسرے لفظوں میں یوں کہہ لیجئے کہ یہ وہ ہدایات ہیں جن پر مسلمانوں کی کامیابیوں کا دار و مدار ہے۔ اللہ اور اس کے رسول کی نافرمانی اور آپس کا اختلاف اس قدر خطرناک ہے کہ جنگ احد میں اسی وجہ سے جیتی ہوئی جنگ ہار میں تبدیل ہو گئی اور مسلمانوں کو ستر جنازے اٹھانے پڑے۔ غزوہ حنین میں ذکر اللہ میں کمی کے باعث اللہ کی طرف سے غفلت پیدا ہوئی اس کی قدرتوں کے استحضار کی بجائے اپنی افرادی قوت اور اپنی طاقت پر گھمنڈ پیدا ہوا اور ایک طرح سے ان لوگوں سے مشابہت پیدا ہو گئی جو اپنی قوت پر اترتے ہوئے نکلتے ہیں اور اللہ کی قوت کو بھول جاتے ہیں۔ نتیجہ اس کا یہ ہوا کہ پہلے ہی مرحلے میں تمام تر افرادی کثرت اور اسکی قوت دھری رہ گئی۔ تیروں کی ایسی بارش ہوئی کہ پوری فوج نے بھاگنے میں اپنی عافیت سمجھی۔ افرادی کثرت کے باوجود کوئی انہیں پناہ دینے والا نہ تھا۔ زمین اپنی وسعتوں کے باوجود ان کیلئے تنگ ہو گئی۔ اب اگر اللہ کی طرف سے دستگیری نہ ہوتی تو کچھ نہیں کہا جاسکتا تھا کہ مسلمانوں پر کیا قیامت گزر جاتی۔ لیکن جیسے ہی مسلمانوں کو اپنی غلطی پر تائب ہوا اور آنحضرت ﷺ کی ایک آواز پر اپنی سواریوں سے کود گئے تو اللہ کی رحمت متوجہ ہوئی اور اس نے نہ صرف فتح مندی سے نوازا بلکہ جو کافر دراندہ وار بڑھتے چلے آ رہے تھے انہیں مسلمانوں کے ہاتھوں سے سزا دلوائی۔ بنی ہوازن کے ستر آدمی مارے گئے اور ہزاروں لوگ گرفتار ہوئے۔

تیسری بات جو آخری آیت کریمہ میں فرمائی گئی ہے وہ سب سے اہم معلوم ہوتی ہے اور جس سے یہ بھی معلوم ہوتا ہے کہ یہ قرآن کریم اللہ کا کلام ہے۔ آپ کو یاد ہوگا کہ گفتگو کا آغاز یہاں سے ہوا تھا کہ پروردگار نے تمام مشرکین عرب کو ترک تعلق اور براءت کے اعلان سے اشتعال میں مبتلا کر دیا تھا۔ بہت ممکن ہے یہ اشتعال انہیں مسلمانوں کے خلاف کسی بڑے معرکہ پر آمادہ کر دے اور اس طرح مسلمانوں کیلئے دشواریاں پیدا ہو سکتی ہیں۔ اس آیت کریمہ میں یہ فرمایا جا رہا ہے کہ مسلمانوں کیلئے دشواریاں پیدا نہیں ہوں گی بلکہ اللہ یہ جانتا ہے اور اس کا علم گواہی دیتا ہے کہ مشرکین عرب اپنی بقا کیلئے آخری کوششیں کریں گے لیکن اس کا عجیب نتیجہ یہ نکلے گا کہ وہ نہ صرف اس میں ناکام ہوں گے بلکہ انہیں میں سے بہت سے لوگوں کو اللہ تعالیٰ توبہ کی توفیق دے گا۔ یعنی وہ ایمان قبول کریں گے اور اسلامی قافلے میں شامل ہو کر اسلام کی قوت ثابت ہوں گے۔ چنانچہ ایسا ہی ہوا کہ بنو ہوازن اور بنو ثقیف جو فتح مکہ کے زخم کو برداشت نہیں کر پائے اور اسلام کو ختم کرنے کیلئے انہوں نے آخری حرکت مذہبی بھی کر ڈالی۔ انہیں قبیلوں میں اللہ کی قدرت نے ایسا کیا کہ انہیں ایمان کی دولت نصیب فرمائی۔ وادی حنین میں شکست کھانے کے بعد یہ لوگ طائف کے پہاڑوں میں محصور ہو گئے تھے۔ آنحضرت ﷺ نے چند دن تک ان کا محاصرہ جاری رکھا یا آخر محاصرہ اٹھا کر وادی ہجرانہ میں تشریف لے آئے اور وہاں سے چلتے ہوئے فرمایا کہ یا اللہ انہیں ہدایت عطا فرما اور انہیں میرے پاس لے آ۔ چنانچہ وادی ہجرانہ میں چند دن کے بعد ان کے سردار اس حال میں آئے کہ وہ اپنے ایمان کا اعلان کر رہے تھے اور آپ سے غنودہ گزر اور احسان کے خواستگار تھے۔

آخر میں فرمایا وَاللّٰهُ غَفُوْرٌ رَّحِيْمٌ ”اللہ بخشنے والا رحم کرنے والا ہے۔“ مسلمانوں کی کفار سے جنگیں نہ جارحیت ہیں نہ انتقامی کوششیں بلکہ یہ اسلام کی سر بلندی اور کفر کو سرنگوں کرنے کی کاوشیں ہیں تاکہ لوگ اسلام کی طرف آزادانہ بڑھ سکیں۔ اگر اسلام کے پیش نظر کافروں کو صرف سزا دینا ہوتا تو ان پر عذاب بھیج دیا جاتا۔ لیکن رحمۃ للعالمین کی تشریف آوری سراسر اللہ کی رحمت کا ظہور ہے۔ چنانچہ جن لوگوں میں بھی قبولیت حق کی ذرہ بھر بھی استعداد پائی جاتی ہے، ان کی سابقہ زندگی کیسی بھی گزری ہو اللہ تعالیٰ کبھی نہ کبھی انہیں اسلام کی دولت سے مشرف فرماتے ہیں کیونکہ یہی اس کی مغفرت و رحمت کا ظہور ہے۔

يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا ۚ وَإِنْ خِفْتُمْ عَيْلَةً
 فَسَوْفَ يُغْنِيكُمُ اللَّهُ مِنْ فَضْلِهِ إِنِ شَاءَ إِنَّ اللَّهَ عَلِيمٌ حَكِيمٌ ﴿٢٨﴾
 اے ایمان والو! بلاشبہ مشرکین بالکل پلید ہیں پس یہ اس سال کے بعد مسجد حرام کے قریب بھی چلنے نہ پائیں اور اگر تمہیں اندیشہ
 ہو معاشی بد حالی کا تو اللہ اگر چاہے تو تمہیں اپنے فضل سے مستغنی کر دے گا بے شک اللہ جاننے والا حکمت والا ہے۔ (۲۸)

مشرکین کے بارہ میں آخری ہدایت:

سورہ توبہ کے آغاز سے جو براءت کا مضمون شروع ہوا تھا اور مشرکین کے سامنے اس حوالے سے جو اعلانات کئے گئے تھے یہ ان سب کی آخری
 کڑی ہے۔ فتح مکہ کے بعد اگرچہ حرم کا اقتدار اور مسجد حرام کی تولیت اور بیت اللہ کی آبادی مسلمانوں کے ہاتھوں میں آگئی تھی اور مسلمان ہر لحاظ سے
 صاحب اختیار تھے۔ لیکن مشرکین کو بھی مسجد حرام میں آنے جانے اور اپنے مذہبی اعمال ادا کرنے کی آزادی تھی۔ فتح مکہ اور اس اعلان کے دوران آٹھ اور نو
 ہجری کے دو موسم حج گزرے اور دونوں میں مشرکین نے اپنے طریقے سے حج اور عمرہ کے مناسک ادا کئے اور کسی جگہ بھی انہیں کسی بات سے روکا نہیں گیا۔
 لیکن سورہ توبہ کی متعلقہ آیات کے بعد ان پر جہاں اور پابندیاں لگائی گئیں وہاں اس آیت کریمہ کے حوالے سے حرم کی حدود میں ان کا داخلہ بالکل بند
 کر دیا گیا اور یہ داخلہ صرف مذہبی مناسک کی ادائیگی کیلئے ہی بند نہیں کیا گیا بلکہ امام شافعی کے فتویٰ کے مطابق مکمل طور پر انہیں حرم کی حدود میں داخل
 ہونے سے روک دیا گیا۔ ایک بات یہاں سمجھ لینی چاہیے کہ حرم کی حدود میں داخل ہونے پر پابندی صرف مشرکین کیلئے نہیں بلکہ تمام غیر مسلموں کیلئے ہے
 چاہے وہ اہل کتاب ہی کیوں نہ ہوں۔ لیکن حرم کے علاوہ عرب کی حدود میں اگر اسلامی حکومت اجازت دے تو مشرکین اور دیگر غیر مسلم رہ سکتے یا اپنا
 کاروبار کر سکتے ہیں۔ لیکن جہاں تک مشرکین عرب کا تعلق ہے ان پر حجت تمام ہو جانے کی وجہ سے جزیرہ عرب میں ان کا قیام ممنوع قرار دے دیا گیا۔
 چنانچہ آج بھی سعودی حکومت کے تمام شہروں میں ہر طرح کے غیر مسلم پائے جاتے ہیں جو ملازمتیں بھی کر رہے ہیں اور اپنے کاروبار بھی۔ لیکن جہاں تک
 مکہ معظمہ کا تعلق ہے وہاں کسی غیر مسلم کو جانے کی اجازت نہیں دی جاتی کیونکہ حرم، ملبہ ابراہیمی کے تقدس کی مرکزیت اور اللہ کے گھر کی عظمت کا تقاضا
 یہ ہے کہ وہاں اللہ کے سوا کسی اور کی بندگی نہ ہو۔ کوئی شخص اللہ کے سوا کسی اور کی عبادت اور ذکر نہ کرے اور نہ وہ مذہبی رسوم بجالائے جنہیں مشرکانہ رسوم کہا
 جاتا ہے۔ وہاں سراسر اللہ کی توحید کا غلبہ ہو اور وہاں صرف عبادت ہی میں نہیں بلکہ کاروبار، سیاست اور حکومت میں بھی اس بات کا اظہار ہو کہ یہاں اللہ
 کے سوا کسی اور کی حکومت نہیں تاکہ دنیائے اسلام اپنی ساری کمزوریوں کے باوجود مرکب اسلام کو اپنا نمونہ سمجھ کر اپنے اپنے ملکوں کو اس کا پر تو بنانے کی کوشش
 کرے۔ سعودی حکومت اپنی تمام کمزوریوں کے باوجود اللہ کا شکر ہے کہ وہاں نہ کسی غیر مسلم کو داخل ہونے دیتی ہے اور نہ حتی الامکان کسی قسم کے شرک کو
 برداشت کرتی ہے۔ بتایا جاتا ہے کہ شاہ سعود کے زمانے میں ہندوستان کا وزیر اعظم جو اہر لال نہرو سعودی حکومت کے دورے پر گیا اس کی بڑی آؤ بھگت
 کی گئی اور اسے رسول السلام کا خطاب دیا گیا تھا۔ جدہ پہنچ کر جو اہر لال نے شاہ سعود سے کہا کہ میں اللہ کا گھر دیکھنا چاہتا ہوں۔ آپ مجھے مکہ معظمہ لے
 چلیں۔ شاہ سعود نے تمام تر سیاسی تعلقات کو ایک طرف رکھتے ہوئے صاف صاف اعتراف کیا کہ مکہ معظمہ میں میری حکومت نہیں، وہاں صرف اللہ کی
 حکومت ہے اس لئے وہاں کسی غیر مسلم کو جانے کی اجازت نہیں دی۔ اس لئے میں آپ کو وہاں لے جانے سے معذور ہوں۔

آیت کریمہ میں مشرکوں کو نجس قرار دیا گیا ہے۔ نجس سے مراد یہ ہے کہ ان میں عقائد، اخلاق، آداب اور ہر طرح کے معاملات کی خرابی پائی
 جاتی ہے۔ ہر طرح کی آلودگی اور گندگی ان کے کردار میں پیدا ہو چکی ہے۔ حرم جس طرح خالص توحید کا مرکز ہے اسی طرح وہ خالص بندگی، دیانت
 و امانت، مکارم اخلاق اور معاملات میں اللہ سے ڈر کا پیغام بھی ہے۔ جو لوگ اس کے برعکس آلودگیاں اپنے اندر رکھتے ہیں وہ اگر ایسی صاف ستھری جگہ
 اور ایسے مہذب لوگوں میں آکر رہیں گے تو یقیناً اپنی بد کرداری اور بد معاملگی کا نقض پھیلائیں گے۔ اور اسے حرم کی حدود میں برداشت نہیں
 کیا جاسکتا۔ اسی لئے کسی شاعر نے کہا تھا

چوں کفر از کعبہ بر خیزد کجا ماند مسلمانی

آیت کے دوسرے حصے میں ایک اور بات کی طرف بھی اشارہ ہے جس کا تعلق مسلمانوں کے امتحان سے ہے۔ مشرکین کا اللہ کے گھر سے روکا جانا یقیناً مشرکین کیلئے ایک بہت بڑی ابتلا تھا کیونکہ وہ اللہ کے گھر کے ساتھ صدیوں سے عقیدت رکھتے تھے اور اپنی تمام تر گمراہیوں کے باوجود اپنے آپ کو اس گھر سے وابستہ سمجھتے تھے۔ لیکن مسلمانوں کیلئے بھی یہ پابندیاں امتحان سے کم نہ تھیں کیونکہ ابھی تک جزیرہ عرب میں مشرکین کی بہت بڑی تعداد پائی جاتی تھی اور ان کا معمول یہ تھا کہ اشہر حج میں وہ نہ صرف حج کیلئے آتے تھے بلکہ یہی مہینے ان کی تجارت کیلئے بھی تھے۔ حج ان کی مذہبی عبادت تھی لیکن یہی حج تجارت اور کاروبار کا بہت بڑا ذریعہ بن گیا تھا چونکہ ان مہینوں میں کوئی قافلہ لوٹا نہیں جاتا تھا اور کوئی کسی کو روکنے کی جرأت نہیں کرتا تھا۔ اس لئے لوگ آزادانہ بغیر کسی خوف کے جس طرح قربانی کے جانور اپنے ساتھ لاتے تھے اسی طرح تجارت کا مال بھی بہت بڑی تعداد میں اپنے ساتھ لے کر آتے تھے، اونٹ لدے ہوئے آتے تھے۔ باہر کا مال مکہ میں پہنچتا اور مکہ کی چیزیں باہر کے تاجر خرید کر لے جاتے۔ ایام حج میں منی اور عرفہ اور سوق عکاظ تجارت کے مرکز بن جاتے۔ وہاں ہر طرح کی چیز دستیاب ہوتی۔ مکہ کے رہنے والے اپنے شہر میں ہوتے ہوئے سال بھر کی روزی کما لیتے تھے۔ مشرکین انہیں فتوحات بھی دیتے کیونکہ وہ انہیں بیت اللہ کا مجاور اور پرودہ سمجھتے تھے اور ساتھ ہی قریش چونکہ بہت بڑے تاجر بھی تھے اس لئے وہ تجارت سے خوب نفع کما تے۔ چنانچہ جب مشرکین پر حرم کی حدود میں داخل ہونے پر پابندی لگائی گئی تو مسلمانوں کو فکر لاحق ہوئی کہ ہمارے کاروبار ہماری تجارت بلکہ ہماری معاشی ضرورتوں کا کیا بنے گا؟ ابھی تک جزیرہ عرب میں مشرکین کی ایک بہت بڑی تعداد پائی جاتی تھی۔ وہ اگر حج کیلئے نہیں آئیں گے تو ہماری تجارت پر ناگوار اثر پڑے گا اور ہم معاشی طور پر تباہ ہو کر رہ جائیں گے۔ پروردگار نے اس کے جواب میں صرف ایک جملہ ارشاد فرمایا۔ حیرانی کی بات ہے کہ اس میں کسی پیکیج کا اعلان نہیں، کوئی مراعات دینے کا وعدہ نہیں صرف یہ فرمایا وَاِنْ خِفْتُمْ عَيْلَةً فَسَوْفَ يُغْنِيْكُمْ اللّٰهُ مِنْ فَضْلِهِ اِنْ شَاءَ ۗ کہ اگر تمہیں اندیشہ ہے معاشی بد حالی یا تنگدستی کا تو اللہ اگر چاہے گا تو اپنے فضل و کرم سے تمہیں مستغنی کر دے گا اور یہ بات تو جانی پہچانی تھی کہ پروردگار تو جانوروں تک کا رزق اپنے ذمہ لے چکا ہے مسلمان تو سراسر اس کے فوجدار ہیں۔ اسی کیلئے جیتے اور مرتے ہیں یہ کیسے ہو سکتا ہے کہ انہیں حالات کے رحم و کرم پر چھوڑ دے۔ چنانچہ اس جملے کے نازل ہوتے ہی مسلمانوں کے چہروں پر اطمینان کی بہار چھا گئی۔ انہیں یقین ہو گیا کہ جب اللہ نے ہماری تنگدستی دور کرنے کا وعدہ کر لیا ہے تو اس میں کسی طرح کے تخلف کا سوال ہی پیدا نہیں ہوتا۔ چنانچہ نو ہجری کے بعد تاریخ کا طالب علم اس بات سے بے خبر نہیں کہ مسلمان جہاں جہاں بھی آباد تھے ان کی حالت سنورنا شروع ہو گئی۔ فتوحات کا دروازہ کھل گیا۔ مصر و شام اور روم و ایران کے خزانے اونٹوں پر لد کر اسلام کے بیت المال میں پہنچنے لگے۔ مسلمان اپنی زکوٰۃ کا مال جھولیوں میں ڈال کر لینے والوں کو تلاش کرتے تھے، لیکن کوئی ملتا نہیں تھا جنہیں یاد دلاتے کہ آپ نے گزشتہ سال مجھ سے زکوٰۃ وصول کی تھی تو وہ جواب میں کہتے کہ اس سال تو میں خود صاحب نصاب ہو گیا ہوں۔

کاش! امت مسلمہ اس حقیقت پر غور کرے کہ عرب جیسی سرزمین میں مسلمانوں کی نئی ریاست قائم ہوتی ہے، جن کا اپنا بیت المال تک نہیں۔ ایمان کی دولت کے سوا ان کے پاس آمدنی کے کوئی ذرائع نہیں۔ مکہ کی سرزمین ایک پتی تک نہیں اگاتی، ان کا تمام گزر بسر تجارت پر ہے۔ مسلمانوں کے پاس جہاد و قتال کی مصروفیات کے باعث تجارت کیلئے کوئی وقت نہیں۔ حج کے موقع پر آنے والے حاجیوں کی وجہ سے جو تجارت ہو رہی تھی اسے ان مشرکین پر پابندی لگا کر ختم کر دیا گیا ہے۔ مکہ معظمہ کے رہنے والے مسلمان اس پابندی کی وجہ سے بجا طور پر پریشان ہیں کہ ہمارے پاس گزر بسر کا ایک ہی ذریعہ تھا وہ بھی روک دیا گیا۔ ان کے اطمینان کیلئے ایک جملہ نازل ہوتا ہے جس میں انہیں مستغنی کرنے کا وعدہ کیا جاتا ہے۔ مسلمان اس وعدے پر کھل اٹھتے ہیں اور کوئی بھی پلٹ کر نہیں پوچھتا کہ یہ استغنا کہاں سے آئے گا؟ تجارت کا ذریعہ تو ختم ہو گیا اب یہ اللہ زاری اور دولت مندی کہاں سے پھوٹے گی؟ لیکن وہ لوگ چونکہ اللہ کے وعدے پر یقین کرنے والے لوگ تھے اور وہ جانتے تھے کہ رزق کے خزانے اللہ کے ہاتھ میں ہیں یہ تجارت یا زراعت بظاہر وسائل ہیں حقیقت نہیں ہیں۔ حقیقت صرف اتنی ہے کہ اللہ جسے چاہتا ہے اس کے رزق میں دست عطا کر دیتا ہے۔ چنانچہ جیسے میں عرض کر چکا ہوں مؤرخ آج تک گواہی دے رہے ہیں کہ اس کے بعد مکہ والوں نے تنگدستی نہیں دیکھی۔ ہم اللہ نے اس وعدے کے ساتھ سود حرام کیا ہے کہ اگر تم سود پر پابندی لگا دو گے تو ہم تمہارے رزق میں اضافہ کر دیں گے اور اگر تم سود سے نہیں لگے تو پھر سمجھ لو کہ تم اللہ اور اس کے رسول سے اعلان جنگ کر رہے ہو اور یہ بھی بار بار فرمایا کہ اگر تم اللہ کے دین کو نافذ کر دو گے تو ہم آسمان کی

برکتوں کے دروازے کھول دیں گے۔ اوپر سے رزق بر سے گا اور نیچے سے ابلے گا۔ لیکن ہمیں اللہ کے کسی وعدے پر اعتبار نہیں۔ نتیجہ سامنے ہے کہ ہم ساہا سال سے اپنی مالی حالت بہتر کرنے اور رزق کے وسائل کو ترقی دینے کیلئے کیا کیا پاپڑ بیل رہے ہیں۔ اس کیلئے ہم نے اپنی عزت و افتخار اور قومی خودداری کو بھی داؤ پر لگا دیا ہے۔ لیکن حال ہمارا یہ ہے کہ:

منیر اس ملک پر آسیب کا سایہ ہے یا کیا ہے
کہ حرکت تیز تر ہے اور سفر آہستہ آہستہ

قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ﴿٢٩﴾
لڑوان اہل کتاب سے جو نہ اللہ پر ایمان رکھتے ہیں اور نہ روزِ آخرت پر اور نہ حرام ٹھہراتے ہیں جسے اللہ اور اس کے رسول نے حرام ٹھہرایا ہے اور نہ دین حق کو دین بناتے ہیں تا آنکہ وہ مغلوب ہو کر جزیہ ادا کریں اور ماتحت بن کر زندگی بسر کرنے پر راضی ہوں۔ (۲۹)

اہل کتاب کے بارہ میں پالیسی کا اعلان:

گزشتہ آیت کریمہ تک اللہ تعالیٰ نے مشرکین عرب کے بارے میں اپنی پالیسی کا اعلان فرمایا۔ انہیں ایک خاص مہلت دی گئی اور اسکے بعد انہیں صاف فرما دیا گیا کہ تمہیں جزیہ عرب میں رہنے کی اجازت نہیں۔ مسلمان ہو جاؤ تو مسلمانوں جیسی عزت تمہیں بھی ملے گی ورنہ اس ملک کی سرزمین تمہیں جگہ نہیں دے گی۔ ملک چھوڑ جاؤ گے یا قتل کر دیئے جاؤ گے۔ اب اس آیت کریمہ میں اہل کتاب کے بارے میں پروردگار اپنی پالیسی کا اعلان فرماتے ہیں۔ اعلان کے ضمن میں کچھ ایسی باتیں ارشاد فرمائی گئی ہیں جنہیں دفعِ دخل مقدر کہا جاسکتا ہے۔ اعتراض یہ پیدا ہوتا ہے کہ اہل کتاب بھی اللہ کے آخرت کو اس کے رسولوں کو اور اس کی کتابوں کو مانتے ہیں پھر مسلمانوں سے ان کی بیگانگی کیسی؟ ان کے پاس بھی ایک آسمانی مذہب ہے اور آسمانی کتاب ہے تو مسلمانوں کو ان سے تفریق اختیار کرنے کی بجائے انہیں کسی طرح اپنے اندر شامل کرنا چاہیے۔ اس آیت میں سب سے پہلے اس بات کا جواب دیا گیا ہے کہ تمہیں یہ غلط فہمی ہے کہ وہ اللہ اور اس کے رسول، آخرت اور کتاب پر ایمان رکھتے ہیں۔ وہ ان میں سے کسی پر بھی ایمان نہیں رکھتے اگر وہ اپنے دعویٰ ایمان میں سچے ہوتے اور ان کی زندگی اس پر گواہ ہوتی تو نبی کریم ﷺ تشریف نہ لاتے کیونکہ کسی رسول کا بطور خاص آنا اس وقت تک معمول نہیں جب تک کہ پہلے رسول کی امت اپنے تمام ایمانی خصائص سے محروم نہیں ہو جاتی۔ قدرت محسوس کرتی ہے کہ اس جھاڑ جھنکار کو ختم کر کے از سر نو اس زمین کی آبادی کا انتظام ہونا چاہئے۔ اہل کتاب یہود ہوں یا نصاریٰ، ان پر اگرچہ کتابیں نازل ہوئیں، رسول آئے، انسانوں کی ہدایت کی ذمہ داری انہیں ڈالی گئی، دنیا کی امامت کے منصب پر انہیں فائز کیا گیا، لیکن رفتہ رفتہ انہوں نے اپنے آپ کو ہر خوبی سے محروم کر لیا۔ اس لئے اس آیت کریمہ میں فرمایا گیا کہ یہ لوگ نہ اللہ پر ایمان رکھتے ہیں نہ روزِ آخرت پر۔ دلائل تو اگلی آیات میں آ رہے ہیں لیکن اس سے پہلے بھی متعدد مواقع پر اللہ تعالیٰ نے ان اصل چہرہ دکھایا ہے۔ مثال کے طور پر وہ زبانی حد تک اللہ کو مانتے ہیں لیکن جہاں تک اس کی وحدانیت کا تعلق ہے اس میں وہ اسی طرح شرک کرتے ہیں جس طرح مشرکین کرتے ہیں۔ انہوں نے نہ جانے اللہ کے سوا کتنی شخصیتوں کو خدا بنایا، اس کی صفات میں شریک کیا، اللہ کا وہ تصور پیش کیا جو تصور کو برگزیدہ انسان بھی قبول نہیں کر سکتا اور جہاں تک آخرت پر ایمان لانے کا تعلق ہے اس کا اندازہ آپ اس سے کر لیجئے کہ انہوں نے اپنے بارے میں عقیدہ اختیار کیا کہ ہم اللہ کی اولاد ہیں اور اسکے چہیتے ہیں، ہماری کسی طرح کی باز پرس نہیں ہوگی، جہنم کی آگ ہمیں چھو بھی نہیں سکے گی، سوال یہ ہے کہ آخرت کا عقیدہ تو دیا ہی اس لیے گیا ہے تاکہ لوگ اپنے اعمال کی فکر کریں۔ انہیں اس بات کا یقین ہو کہ قیامت کے دن ہماری بخشش کا دار و مدار ایمان حسن عمل پر ہے۔ جنت میں صاحبِ کردار لوگ جائیں گے اور جہنم میں بے ایمان اور بد عمل لوگ۔ لیکن جو قوم اپنے آپ کو نجات یافتہ اور بخشا ہوا سمجھتی

اور اسے یقین ہے کہ اس سے کوئی باز پرس نہیں کرے گا تو اس کیلئے آخرت کا کیا مفہوم ہے؟ جب اسے کسی بات کا جواب ہی نہیں دینا اور کسی بات کا جواب دہی نہیں کرنا تو پھر اس کیلئے آخرت کے آنے کا کیا معنی ہو سکتا ہے؟ اس نے ان تصورات کے ذریعے آخرت کا ابطال کر دیا۔

تیسری بات یہ فرمائی کہ اللہ اور اس کے رسول نے جو حرام کیا ہے یہ اسے حرام نہیں ٹھہراتے یعنی ان پر نازل ہونے والی کتابوں اور ان کی طرف آنے والے رسولوں نے جو ان کو شریعت دی تھی اسے انہوں نے یکسر بدل ڈالا، حرام کو حلال کر دیا اور حلال کو حرام کر دیا اور کتنی نئی چیزیں اس میں شامل کر دیں۔ اس سے اندازہ کر لیجئے کہ ان کے اہل کتاب ہونے کا کیا مطلب ہے۔ نام کے اعتبار سے تو وہ کتاب والے ہیں لیکن حقیقت میں ان کا کتاب سے رشتہ ٹوٹ چکا ہے۔

چوتھی بات یہ ارشاد فرمائی کہ یہ دین حق کو اپنا دین نہیں بناتے انہیں خوب معلوم ہے اور ان کتابوں نے اس کی گواہی دی ہے کہ آخری رسول جب آئے گا تو اس کا دین ساری دنیا کا دین ہوگا اور سارے مذاہب اسے قبول کریں گے۔ اس کی موجودگی میں کسی دوسرے دین کو قبول نہیں کیا جائے گا لیکن ان کا حال یہ ہے کہ یہ اللہ کے آخری رسول کے لئے ہوئے دین کو قبول تو کیا کرتے انہوں نے اس کا راستہ روکنے اور اسے ناکام کرنے کیلئے ایڑی چوٹی کا زور لگایا اور ہر ممکن سازش کی۔ غور فرمائیے! جس امت کا یہ حال ہو کہ وہ نہ اللہ پر ایمان میں سچی ہو، نہ آخرت پر ایمان میں، نہ اللہ اور اس کے رسول کے حرام اور حلال کی پابند ہو اور وہ اپنے اوپر نازل ہونے والی کتابوں کو تحریف کی نذر کر چکی ہو اور اب آخری رسول پر ایمان لانے کی بجائے ہر ممکن طریقے سے اس کا راستہ روک رہی ہو، تو کیا ایسی قوم زمین پر زندہ رہنے کے قابل ہے؟ یہ تو دھرتی کا بوجھ ہے اور ایسا جھاڑ جھنکار ہے جس نے ہر صحت مند پودے کو پیدا ہونے سے روک رکھا ہے۔ اسے تو پہلی فرصت میں ختم کرنا چاہئے۔ اسی لئے فرمایا کہ ان سے قتال کرو۔ اگر وہ ایمان لے آئیں تو بہت بہتر ہے اور اگر وہ انکار کریں اور مصالحت کے لئے آمادہ ہوں تو مسلمانوں کے امیر کو اجازت ہے کہ وہ جس طرح مناسب سمجھیں ان سے معاہدہ کر لیں۔ لیکن ایک بات طے ہے کہ زمین پر حاکمانہ حیثیت سے رہنے کا انہیں کوئی حق نہیں۔ انہیں حکومت مسلمانوں کے حوالے کرنا ہوگی تاکہ اللہ کی زمین پر اللہ کی حاکمیت قائم ہو اور اگر وہ طاقت استعمال کر کے مسلمانوں کا راستہ روکنا چاہیں تو پھر مسلمان اس وقت تک ان سے لڑیں گے جب تک وہ جزیہ دینے پر آمادہ نہ ہو جائیں۔

”ید“ سے اس طرف اشارہ ہے کہ وہ مسلمانوں کے غلبے کو تسلیم کریں اور مغلوبانہ حیثیت سے مسلمانوں کے ماتحت رہنا قبول کر لیں۔ ﴿فَمَنْ صَغُرُوا﴾ اسی کی تشریح ہے ”اور وہ چھوٹے بن کر رہیں“۔ یعنی انہیں اس بات کو تسلیم کرنا ہوگا کہ مسلمانوں کے ملک میں پالیسی مسلمانوں کی چلے گی، آئین انہیں کا نافذ ہوگا، غلبہ اللہ کے دین کا ہوگا، البتہ اہل کتاب کو مذہبی آزادی حاصل ہوگی۔ ان کے عبادت خانے کھلے رہیں گے، ان کی جان مال اور آبرو بالکل اسی طرح محفوظ ہوگی جس طرح مسلمانوں کی۔ انہیں ہر طرح کی معاشی آزادیاں ہوں گی لیکن وہ سودی کاروبار نہیں کر سکیں گے اور اپنی آبادیوں سے باہر خنزیر اور شراب کو بیچ نہیں سکیں گے۔ اپنے تحفظ کے بدلے میں وہ ایک خاص ٹیکس دیں گے جس کا نام ”جزیہ“ ہے۔ یہ کوئی گالی نہیں، مسلمان فوجی خدمت بھی انجام دیتے ہیں اور ساتھ وہ زکوٰۃ، فطرانہ اور مختلف قسم کے عطیات بھی دیتے ہیں۔ لیکن غیر مسلم صرف ایک ٹیکس دیں گے جسے جزیہ کہا جاتا ہے اور اگر وہ مسلمانوں کے ملک میں معاہدے کے نتیجے میں رہنا چاہیں تو وہ جزیہ کو کسی اور نام سے بھی ادا کر سکتے ہیں۔ جزیہ کی رقم ہر ایک سے یکساں نہیں لی جاتی بلکہ اس میں مالی حالت سے فرق پڑتا ہے۔ جو غیر مسلم مالی پریشانیوں کے باعث جزیہ ادا نہ کر سکتا ہو، حکومت اسے معاف کر دینے کی مجاز ہوتی ہے۔ معاہدہ صلح کے نتیجے میں اسلامی حکومت غیر مسلموں سے کئے ہوئے وعدوں کی پابند ہوگی۔ غیر کسی شرعی سبب کے اسلامی حکومت اسے ہرگز توڑ نہیں سکتی۔ یہاں اگرچہ اہل کتاب کا ذکر ہے لیکن آنحضرت ﷺ نے اہل مجوس کو بھی اہل کتاب کے مشابہ قرار دے کر ان سے بھی یہی معاملہ کیا بلکہ حقیقت یہ ہے کہ مشرکین عرب کے علاوہ تمام غیر مسلم اہل کتاب ہی کے حکم میں ہیں ان سے جزیہ لے کر یا کسی معاہدے کی صورت میں انہیں مسلمان مملکت میں رہنے کی اجازت ہوتی ہے۔ اس آیت میں اہل کتاب کے بارے میں جو بات لگائے گئے ہیں اگلی آیات میں ان کے ثبوت فراہم کئے گئے ہیں۔

وَقَالَتِ الْيَهُودُ عَزِيزُ ابْنِ اللَّهِ وَقَالَتِ النَّصْرِيُّ السَّيِّئُ
 ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهُونَ قَوْلَ الَّذِينَ
 كَفَرُوا مِنْ قَبْلُ قَتَلَهُمُ اللَّهُ أَنْتُمْ يَوْمَ فَكُونِ ۝۳۰ اتَّخَذُوا
 أَحْبَابَهُمْ وَرُهْبَانَهُمْ أَرْبَابًا مِنْ دُونِ اللَّهِ وَالسَّيِّئِ ابْنِ
 مَرْيَمَ وَمَا أُمِرُوا إِلَّا لِيَعْبُدُوا إِلَهًا وَاحِدًا إِلَّا إِلَهَ الْأَهْوَى
 سُبْحٰنَهُ عَمَّا يُشْرِكُونَ ۝۳۱ يُرِيدُونَ أَنْ يُطْفِئُوا نُورَ اللَّهِ
 بِأَفْوَاهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ ۝۳۲
 هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ
 عَلَى الدِّينِ كُلِّهِ وَلَوْ كَرِهَ الْمُشْرِكُونَ ۝۳۳ يَا أَيُّهَا الَّذِينَ آمَنُوا
 إِنَّ كَثِيرًا مِنَ الْأَحْبَارِ وَالرُّهْبَانِ لِيَآكُلُونَ أَمْوَالَ النَّاسِ
 بِالْبَاطِلِ وَيَصُدُّونَ عَنْ سَبِيلِ اللَّهِ وَالَّذِينَ يَكْنِزُونَ
 الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ
 بِعَذَابٍ أَلِيمٍ ۝۳۴ يَوْمَ يَحْمَىٰ عَلَيْهَا فِي نَارِ جَهَنَّمَ فَتُكْوَىٰ
 بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنْفُسِكُمْ
 فَذُوقُوا مَا كَنْتُمْ تَكْنِزُونَ ۝۳۵ إِنَّ عِدَّةَ الشُّهُورِ عِنْدَ اللَّهِ اثْنَا

عَشْرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا
 أَرْبَعَةٌ حَرَمٌ ذَلِكَ الدِّينُ الْقَيِّمُ فَلَا تَظْلِمُوا فِيهِنَّ
 أَنْفُسَكُمْ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً
 وَعَلِمُوا أَنَّ اللَّهَ مَعَ الْمُتَّقِينَ ﴿٣٧﴾ إِنَّمَا النَّسِيءُ زِيَادَةٌ فِي
 الْكُفْرِ يُضِلُّ بِهِ الَّذِينَ كَفَرُوا يُحِلُّونَهُ عَامًا وَيُحَرِّمُونَهُ
 عَامًا لِّيُوَاطُوعًا عَدَّةً مَا حَرَّمَ اللَّهُ فَيَحِلُّهُ أَمَا حَرَّمَ اللَّهُ زِينَةً
 لَهُمْ سُوءٌ أَعْبَاهُمْ وَاللَّهُ لَا يَهْدِي الْقَوْمَ الْكَافِرِينَ ﴿٣٨﴾

اور یہود نے کہا عزیر اللہ کے بیٹے ہیں اور نصاریٰ نے کہا مسیح اللہ کے بیٹے ہیں۔ یہ سب ان کے اپنے منہ کی باتیں ہیں۔ یہ نقل کر رہے ہیں ان لوگوں کی جو ان سے پہلے کافر تھے۔ اللہ ان کو ہلاک کرے، کہاں ان کی عقل الٹی ہوئی جا رہی ہے۔ انہوں نے اللہ کے سوا اپنے فقیہوں اور راہبوں کو رب ناڈالا اور مسیح ابن مریم کو بھی حالانکہ انہیں حکم نہیں دیا گیا تھا مگر صرف اس بات کا کہ وہ ایک ہی معبود کی عبادت کریں، اس کے سوا کوئی معبود نہیں وہ پاک ہے ان چیزوں سے جن کو یہ شریک ٹھہراتے ہیں۔ وہ چاہتے ہیں کہ اللہ کے نور کو بجھا دیں اپنی پھونکوں سے اور اللہ انکار کرتا ہے مگر یہ کہ وہ پورا کر کے رہے گا اپنے نور کو اگرچہ کافر ناپسند کریں۔ وہی ہے جس نے بھیجا اپنے رسول کو ہدایت اور دین حق دے کر تا کہ وہ اس دین کو غالب کر دے تمام دینوں پر اگرچہ مشرکوں کو ناگوار گزرے۔ اے ایمان والو! بیشک بہت سے پادری اور راہب ایسے ہیں جو لوگوں کے مال باطل طریقوں سے کھاتے ہیں اور اللہ کی راہ سے روکتے ہیں اور جو لوگ سونا اور چاندی جوڑ کر رکھتے ہیں اور اسے اللہ کی راہ میں خرچ نہیں کرتے تو انہیں دردناک عذاب کی خوشخبری سنا دیجئے۔ جس دن دوزخ میں اس پر آگ دھکائی جائے گی پھر داغی جائیں گی اس سے ان کی پیشانیاں اور ان کے پہلو اور ان کی پشتیں اور انہیں بتایا جائے گا کہ یہ ہے وہ جو تم نے اپنے لئے جمع کر رکھا تھا تو اب چکھو سزا اس کی جو تم جمع کیا کرتے تھے۔ بیشک مہینوں کی تعداد اللہ تعالیٰ کے نزدیک نو شبہ الہی میں بارہ مہینے ہیں جس دن اس نے آسمانوں اور زمین کو پیدا کیا ان میں چار حرمت والے ہیں، یہی دین قیم ہے۔ پس تم ان مہینوں میں اپنی جانوں پر ظلم نہ کرو اور تم مشرکوں سے جنگ کرو من حیث الجماعت، جس طرح وہ تم سے جنگ کرتے ہیں من حیث الجماعت اور خوب جان لو کہ اللہ تعالیٰ پر ہیزگاروں کے ساتھ ہے۔ بیشک کسی کفر میں ایک اضافہ ہے، گمراہ کئے جاتے ہیں اس سے وہ لوگ جو کافر ہیں، حلال کر دیتے ہیں ایک ماہ کو ایک

سال اور حرام کر دیتے ہیں اسی کو دوسرے سال تاکہ وہ پوری کریں گنتی ان مہینوں کی جنہیں اللہ نے حرام کیا ہے پھر حلال کریں جسے اللہ نے حرام کیا ہے۔ مزین کر دیئے گئے ہیں ان کیلئے ان کے برے اعمال اور اللہ ہدایت نہیں دیتا کافر قوم کو۔ (۳۷ تا ۳۰) (رکوع: ۵)

وَقَالَتِ الْيَهُودُ عُزَيْرُ ابْنُ اللَّهِ وَقَالَتِ النَّصْرِيُّ الْمَسِيحُ ابْنُ اللَّهِ ۗ ذَٰلِكَ قَوْلُهُمْ بِأَفْوَاهِهِمْ ۗ يُضَاهَتُونَ قَوْلَ الَّذِينَ كَفَرُوا مِن قَبْلُ ۗ قَتَلَهُمُ اللَّهُ ۗ إِنَّهُ يُؤَفِّكُونَ ۝ ﴿التوبة: ۳۰﴾
اور یہود نے کہا عزیر اللہ کے بیٹے ہیں اور نصاریٰ نے کہا مسیح اللہ کے بیٹے ہیں۔ یہ سب ان کے اپنے منہ کی باتیں ہیں۔ یہ نقل کر رہے ہیں ان لوگوں کی جو ان سے پہلے کافر تھے۔ اللہ ان کو ہلاک کرے، کہاں ان کی عقل الٹی ہوئی جا رہی ہے۔ (۳۰)

سابقہ آیت میں لگائے گئے الزامات کے ثبوت:

سابقہ آیت کریمہ میں ہم پڑھ چکے ہیں کہ اللہ تعالیٰ نے اہل کتاب کو چارج شیٹ کیا۔ اور ان پر فرد جرم عائد کرتے ہوئے ان کے چند جرائم کا ذکر فرمایا ہے۔ جن میں سے پہلا جرم اور گمراہی یہ ہے کہ وہ اللہ اور یوم آخرت کے دن پر ایمان نہیں رکھتے۔ پیش نظر آیت کریمہ میں اس الزام کا ثبوت دیا جا رہا ہے اور جو جرم ان پر عائد کیا گیا ہے اس کی دلیل دی جا رہی ہے۔ اللہ پر ایمان لانے کا معنی صرف اسے مان لینا نہیں بلکہ اس طرح ماننا ہے جس طرح اللہ کے نبیوں اور اس کی کتابوں نے تعلیم دی ہے۔ جو بھی نبی دنیا میں آیا اور جو کتاب بھی نازل ہوئی اس کی پہلی دعوت یہ تھی ﴿اعبدوا الله مالكم من اله غيره﴾ "اللہ ہی کی عبادت کرو اس کے سوا تمہارا کوئی الہ نہیں" ﴿

اور جا بجا اس کی وضاحت فرمائی کہ کوئی نہ تو اللہ کی ذات میں شریک ہے، نہ اس کی صفات میں اور نہ اس کے حقوق میں۔ وہ وحدہ لا شریک ہے۔ وہ ازل سے ہے اور ابد تک رہے گا۔ وہ ہر طرح کی احتیاج سے پاک ہے۔ وہ نہ کسی کا بیٹا ہے اور نہ کوئی اس کا بیٹا ہے۔ اس کا کوئی ہمسر نہیں۔ اس کی کوئی نظیر اور مثال نہیں۔ لیکن اہل کتاب میں سے یہود نے باوجود اہل کتاب ہونے اور باوجود ایک پیغمبر کی امت ہونے کے اللہ کو تسلیم تو کیا لیکن ساتھ ہی حضرت عزیر علیہ السلام کا اللہ کا بیٹا بھی بنایا۔ جو شخص بھی اللہ کیلئے اولاد ثابت کرتا ہے اور پھر وہ یہ بھی کہتا ہے کہ میں اللہ کو ماننا ہوں تو اس کے ماننے کا مطلب اس کے سوا کچھ نہیں کہ وہ اللہ کو ماننا ضرور ہے لیکن وحدہ لا شریک نہیں ماننا۔ الوہیت کوئی ایسا منصب نہیں جس کی نسبت مختلف ذاتوں کی طرف کی جاسکے۔ اس کے لئے ایک ہونا اور لا شریک ہونا اس کے منصب کا تقاضا ہے۔ بیٹا اپنے باپ کا ہمرنگ، ہم جنس اور شریک ہوتا ہے۔ وہ ان تمام خصوصیات اور صفات کا مالک ہوتا ہے جس سے باپ متصف ہوتا ہے۔ اگر باپ الہ ہے تو بیٹا بھی الہ ہوگا، اگر باپ خالق ہے تو بیٹا بھی خالق ہوگا۔ اگر باپ معبود ہے تو بیٹا بھی معبود ہوگا۔ اگر باپ اختیارات کلی کا مالک ہے تو بیٹا بھی مختار کل ہوگا۔ اندازہ فرمائیے! اس طرح سے بیٹے کو ماننے کے بعد اللہ کی الوہیت اور اس کی وحدانیت کا کیا تصور باقی رہ جاتا ہے۔ اس لئے یہاں بطور دلیل فرمایا گیا ہے کہ ایک طرف تم اللہ پر ایمان لانے کا دعویٰ کرتے ہو اور دوسری طرف اس کیلئے بیٹا بھی ثابت کرتے ہو۔ سو چو اس تضاد کا جواز کیا ہے؟

عزیر علیہ السلام کون ہیں؟

عزیر وہی ہیں جنہیں تورات "عزرا" کے نام سے ذکر کرتی ہے۔ ان کا زمانہ پانچویں صدی قبل مسیح ہے۔ بخت نصر کے حملوں کے بعد یروشلیم کی اینٹ سے اینٹ بجا دی گئی۔ ہیکل سلیمانی زمین بوس کر دیا گیا۔ بنی اسرائیل بہت بڑی تعداد میں مقتول ہوئے اور بہت سے غلام بنا کر بابل میں لے جائے گئے۔ سب سے بڑا حادثہ یہ ہوا کہ تورات کا کوئی نسخہ باقی نہ رہا۔ ایک ایک نسخہ جلا دیا گیا۔ بنی اسرائیل مسلمانوں کی طرح اپنی کتاب کے حافظ نہیں تھے۔ تورات کے جلا دینے کا مطلب یہ تھا کہ تورات کا وجود دنیا سے ختم ہو گیا۔ لیکن یہود کی تاریخ یہ کہتی ہے کہ جب ایرانیوں نے اہل بابل کو شکست دی تو

انہوں نے بنی اسرائیل پر رحم کھاتے ہوئے انہیں قید سے رہائی دی اور واپس فلسطین اور یروشلم جانے کی اجازت دے دی۔ چنانچہ واپس آنے والے قیدیوں میں عزیر بھی شامل تھے انہیں ایرانی بادشاہ نے مجاز بنایا کہ تم ہیکل سلیمانی کو دوبارہ تعمیر کرو اور بنی اسرائیل کے حالات درست کرو۔ چنانچہ اس اجازت سے فائدہ اٹھاتے ہوئے حضرت عزیر علیہ السلام نے تورات کے عہد نامہ عتیق کو از سر نو مرتب کیا اور بنی اسرائیل کی نشاۃ ثانیہ اور شریعت کی تجدید کا وہ زبردست کام کیا جس سے بنی اسرائیل کو از سر نو قومی زندگی نصیب ہوئی۔ ان کے اسی کارنامے کی وجہ سے بنی اسرائیل میں ان کا بہت احترام پایا جاتا ہے اور یہ احترام اور تعظیم بعض گروہوں میں اس حد تک بڑھ گیا کہ انہوں نے حضرت عزیر علیہ السلام کو اللہ کا بیٹا قرار دے دیا۔ قرآن کریم نے تمام یہود پر عزیر کو بیٹا بنانے پر الزام نہیں لگایا بلکہ اس کے بعض گروہوں کی طرف اس کی نسبت کی گئی ہے۔ لیکن قرآن کریم کے اسلوب اور یہود کی خاموشی سے یہ بات واضح ہو جاتی ہے کہ یہ الزام یہود کو تسلیم تھا۔ وہ جانتے تھے کہ ہمارے آباؤ اجداد بھی یہ عقیدہ رکھتے تھے اور اب بھی اس عقیدہ کے حاملین موجود ہیں یہی وجہ ہے کہ انہوں نے قرآن کریم کے اس الزام کا کوئی جواب نہیں دیا۔ بعض اہل علم کا گمان یہ ہے کہ یہود نے ایک خاص مقصد کیلئے حضرت عزیر علیہ السلام کے بارے میں یہ عقیدہ اختراع کیا۔ وہ مقصد یہ تھا کہ یہود کے عوام و خاص کو یہ بات معلوم تھی کہ تورات دنیا سے ناپید ہو چکی ہے، اب اس کا کوئی وجود نہیں۔ لیکن جب حضرت عزیر نے اسے از سر نو اپنے طور سے کچھ بزرگان قوم کو ساتھ لے کر مرتب کر کے قوم کے سامنے پیش کیا تو لوگوں کیلئے اسے تسلیم کرنا مشکل تھا وہ یہ باور کرنے کیلئے تیار نہیں تھے کہ محض اپنی یادداشت سے ایک کتاب دوبارہ مرتب کی جاسکتی ہے کیونکہ وہ جانتے تھے کہ ہمارے یہاں اس کی کوئی مثال نہیں تو کچھ لوگوں نے انہیں باور کرانے کیلئے یہ مشہور کر دیا کہ اسے مرتب کسی عام شخص نے نہیں کیا بلکہ اس عظیم کام کیلئے اللہ نے اپنے بیٹے کو بھیجا ہے اور اس نے بنی اسرائیل پر یہ احسان کیا ہے۔ اس طرح سے لوگوں کیلئے نئی تورات کو قابل قبول بنایا گیا۔

نصاریوں پر یہ الزام لگایا گیا کہ انہوں نے مسیح کو اللہ کا بیٹا بنا لیا اور اس کے ثبوت کی چنداں حاجت بھی نہیں۔ اس لئے کہ نصاریٰ من حیث الامت اس عقیدے کو حرز جاں بنائے ہوئے ہیں۔ ان کے لئے آج تک یہ مسئلہ دردمسر بنا ہوا ہے کہ چونکہ حضرت عیسیٰ علیہ السلام کے باپ کا کوئی وجود نہیں انہیں ایک کنواری لڑکی نے جنا ہے اور دنیا میں چونکہ آج تک بغیر باپ کے کوئی پیدا نہیں ہوا یہ اللہ کا ایک اٹل قانون ہے کہ وہ ماں باپ سے اولاد پیدا کرتا ہے تو عیسیٰ چونکہ بغیر باپ کے پیدا ہوئے ہیں تو اس کا مطلب یہ ہے کہ خود پروردگار ان کا باپ ہے اور وہ ابن اللہ ہیں۔ قرآن کریم نے مختلف مقامات پر اس فاسد عقیدہ کی تردید فرمائی ہے اور ایک جگہ اس عقیدہ کے خلاف عقل ہونے پر ایسی سادہ لیکن محکم بات فرمائی گئی ہے جس کا کوئی جواب ممکن نہیں۔ وہ بات یہ ہے کہ

﴿ان مثل عیسیٰ عند اللہ کمثل آدم﴾ ”عیسیٰ علیہ السلام کی مثال اللہ کے ہاں آدم علیہ السلام کی مثال ہے“

حضرت آدم کو تمام اہل مذاہب کے عقیدے کے مطابق اللہ نے بغیر ماں باپ کے محض اپنے دست قدرت سے بنایا اور کلمہ کن سے تخلیق فرمائی۔ تم اگر یہ سمجھتے ہو کہ ہر شخص کے وجود کیلئے ماں باپ کا ہونا ضروری ہے اور جس کا باپ کوئی نہیں اس کا باپ خدا ہے۔ اس اصول کے پیش نظر تو حضرت آدم علیہ السلام کا نہ باپ ہے نہ ماں۔ تو کیا یہ کہا جائے گا کہ ان کا باپ بھی خدا ہے اور ان کی ماں بھی خدا ہے حالانکہ ایسی خلاف عقل بات آج تک کسی نے نہیں کہی۔ اس کا مطلب یہ ہے کہ اہل مذہب کو یہ بات تسلیم ہے کہ ہر شخص کا وجود محض اللہ کی قدرت سے ہوتا ہے۔ وہ چاہے تو بغیر ماں باپ کے حضرت آدم کو پیدا کر دے وہ چاہے تو ماں باپ ہوتے ہوئے بھی اولاد نہ دے اور چاہے تو ماں باپ بے شک اولاد کی عمر سے گزر چکے ہوں انہیں اولاد دے دے۔ جیسے حضرت زکریا کو حضرت یحییٰ جیسا بیٹا دیا گیا اور چاہے تو صرف ماں سے بیٹا پیدا کر دے جیسے عیسیٰ علیہ السلام کو پیدا کیا گیا یہ مختلف طریقے اس کی قدرت کا ظہور ہیں اور اس کی قدرت کسی ایک طریقے کی پابند نہیں۔ اس لئے عیسائیوں کا یہ عقیدہ اختیار کرنا اور ساتھ اللہ کی وحدانیت اور توحید کا دعویٰ کرنا اور اللہ پر ایمان رکھنے کا زعم رکھنا اس کی حیثیت ایک مذاق سے زیادہ نہیں۔

ذٰلِكَ قَوْلُهُمْ بَاَفْوَاهِهِمْ ”یہ ان کے اپنے منہ کی باتیں ہیں“۔ یعنی ایسی باتیں ہیں جن پر دلیل کوئی نہیں۔ انہوں نے بے سوچے سمجھے اپنے منہ سے نکال دی ہیں۔ جو پہلوں نے کہا بعد والوں نے اسی کی جگالی کی۔ اس کے بعد فرمایا:

﴿يَضَاهَتُونَ قَوْلَ الدِّينِ كَفَرُوا مِنْ قَبْلُ﴾

﴿يُضَاهِئُونَ﴾ بابِ مفاعلة سے ہے۔ اس کا مصدر مضاهاة مشابہت اور مماثلت کے معنی میں آتا ہے۔ یعنی یہ فرمایا جا رہا ہے کہ عیسائیوں نے عیسیٰ علیہ السلام کے بارے میں جو عقیدہ اختیار کیا یہ پہلی مشرک قوموں کی نقل کے سوا کچھ نہیں۔ ہر دور میں ایسی مشرک قومیں موجود رہی ہیں جنہوں نے اللہ کی ذات و صفات میں برگزیدہ لوگوں کو شریک ٹھہرایا ہے اور ان کے بارے میں عجیب و غریب تصورات اختیار کئے ہیں۔ اللہ کا ہر نبی اور رسول سب سے پہلے اللہ کی وحدانیت کی دعوت دیتا ہے اور شرک کی تمام ممکنہ صورتوں کا ابطال کرتا ہے۔ وہ بے میل اور بے عیب توحید دنیا کے سامنے پیش کرتا ہے۔ عیسیٰ علیہ السلام نے بھی پروردگار کے بارے میں ایسے ہی پاکیزہ تصورات اپنے ماننے والوں کو دیئے چنانچہ ان کے حواریوں نے یہی پاکیزہ تعلیم آگے لوگوں تک پہنچائی۔ لیکن عیسائیت کے ساتھ حادثہ یہ ہوا کہ سینٹ پال جو ایک یہودی تھا اور جس نے عیسیٰ علیہ السلام کی دشمنی میں کوئی کسر اٹھانہ رکھی تھی۔ وہ حضرت عیسیٰ علیہ السلام کے آسمانوں پر اٹھائے جانے کے بعد ایک سازش کے تحت عیسیٰ علیہ السلام پر ایمان لانے کا دعویٰ کرنے لگا بلکہ اس کی جسارت یہاں تک بڑھی کہ اس نے کہا کہ میں نے بادل میں عیسیٰ علیہ السلام کو دیکھا ہے انہوں نے مجھے اپنا جانشین بنایا ہے۔ اس طرح سے اس شخص نے حواریوں کو پیچھے چھوڑ کر مسیحیت کی نمائندگی کا تاج اپنے سر پر سجایا اور عیسیٰ علیہ السلام اور عیسائیت کی نسبت سے ایسے ایسے عقیدے اختراع کیے جس کا تصور بھی انبیاء کی تعلیمات میں شرک اور کفر سے کم نہیں۔ اس نے سب سے پہلے یہ دعویٰ کیا کہ عیسیٰ علیہ السلام نے اپنی امت کو شریعت سے آزاد کر دیا ہے۔ ان کی ایمانی زندگی کیلئے چند بنیادی اعتقادات کافی ہیں۔ لیکن اپنی عملی زندگی کیلئے وہ جو چاہیں طریقہ اختیار کریں اس میں آزاد ہیں۔ اس طرح سے اس امت کو شریعت کی پابندیوں سے آزاد کر کے ہوائے نفس کا خوگر بنا دیا اور دوسرا کارنامہ یہ انجام دیا کہ اس کے گرد و پیش پھیلی ہوئی مشرک قوموں کے تصورات کو نئے رنگ و روغن اور نئی تعبیرات کے ساتھ عیسائیت کا حصہ بنا دیا چنانچہ رومیوں اور یونانیوں میں اللہ کے بارے میں جو مشرکانہ تصورات پائے جاتے تھے انہیں اس طرح قبول کیا کہ ان پر متشابہ الفاظ اور کلمات کا رنگ چڑھا دیا۔ مثلاً انجیل میں اللہ کو باپ کہہ کر پکارا گیا ہے اور عیسیٰ علیہ السلام اپنی دعوت اور دعاؤں میں اللہ کو باپ کہہ کر پکارتے ہیں اور خود اپنے آپ کو بیٹا قرار دیتے ہیں۔ اسی طرح اہل ایمان لوگوں کو اللہ کو پیغام دیتے ہوئے یہ کہا گیا ہے کہ تمہارا باپ یہ کہتا ہے۔ ان الفاظ سے پال نے فائدہ اٹھایا کیونکہ عبرانی زبان میں ”اب“ کا لفظ باپ کیلئے بھی آتا ہے اور رب کیلئے بھی اور ”ابن“ کا لفظ بیٹے کے معنی میں بھی استعمال ہوتا ہے اور بندے کے معنی میں بھی۔ ہر جگہ قرآن سے یہ بات واضح ہو جاتی ہے کہ یہاں یہ لفظ کس معنی میں استعمال ہوا ہے۔ تورات و انجیل حقیقت میں عبرانی زبان میں تھیں لیکن جب ان کے ترجمے ہوئے اور عبرانی زبان متروک ہوتی گئی تو ترجموں کے الفاظ کو اصل الفاظ سمجھ لیا گیا۔ مثلاً اب اور ابن عربی زبان میں باپ اور بیٹے کیلئے ہی بولا جاتا ہے، چنانچہ اسی معنی کو حتمی قرار دے کر حضرت عیسیٰ علیہ السلام کو اللہ کا بیٹا اور اللہ کو باپ قرار دے دیا گیا اور اس طرح سے خالق و مخلوق میں باپ اور بیٹے کا رشتہ قائم کر دیا گیا حالانکہ بات بالکل واضح تھی کہ عبرانی زبان میں اب کو رب کے معنی میں اور ابن کو بندہ کے معنی میں استعمال کیا گیا تھا اور یہی وہ حقیقی تعلیم ہے جو ہر پیغمبر نے پیش کی اور یہی تعلیم حضرت عیسیٰ علیہ السلام نے بھی پیش کی تھی۔ یہی صورت حال دوسرے مقامات میں بھی پیش آئی اصل کتاب چونکہ باقی نہیں رہی اور ترجموں میں بات کو کچھ سے کچھ بنا دیا گیا۔ اس آیت کریمہ میں اسی گمراہی کی طرف اشارہ کرتے ہوئے فرمایا گیا ہے کہ ان کے پیش گمراہوں نے ان کیلئے کفر و ضلالت کا جو گورکھ دھندہ تیار کیا ہے یہ آنکھ بند کر کے اسی کی تقلید کیے جا رہے ہیں۔ اس کے بعد نہایت سخت جملہ فرمایا کہ اللہ انہیں ہلاک کرے یہ ایک لعنت کا کلمہ ہے جس سے مراد یہ ہے کہ یہ لوگ اللہ کی رحمت سے دور ہو چکے ہیں اور جب کوئی قوم رحمت سے محروم ہوتی ہے تو پھر ان کی عقلیں یا تو کام نہیں کرتیں اور یا غلط رخ پر کرتی ہیں۔ اس لئے فرمایا کہ ذرا دیکھو ان کی عقلیں کہاں الٹی ہوئی جا رہی ہیں۔ ایک سیدھی سے بات کو سمجھنے سے عاجز ہو گئی ہیں کہ خالق و مخلوق میں تو والد و تناسل کا سلسلہ کیسے قائم ہو سکتا ہے؟ اور اللہ پر ایمان لانے والے اس طرح کے لایعنی تصورات کے حامل کیسے ہو سکتے ہیں؟

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ ۚ وَمَا أُمِرُوا إِلَّا لِيَعْبُدُوا إِلَهًا وَاحِدًا ۗ
لَا إِلَهَ إِلَّا هُوَ سُبْحٰنَهُ عَمَّا يُشْرِكُونَ ﴿التوبة: ٣١﴾

انہوں نے اللہ کے سوا اپنے فقہیوں اور راہبوں کو رب بنا ڈالا اور مسیح ابن مریم کو بھی حالانکہ انہیں حکم نہیں دیا گیا تھا مگر صرف اس بات کا کہ وہ ایک ہی معبود کی عبادت کریں، اس کے سوا کوئی معبود نہیں وہ پاک ہے ان چیزوں سے جن کو یہ شریک ٹھہراتے ہیں۔ (۳۱)

دوسرے الزام کا ثبوت:

گزشتہ سے پیوستہ آیت کریمہ کو ایک نظر پھر دیکھ لیجئے، اس میں پروردگار نے اہل کتاب پر جو الزامات لگائے ہیں ان میں دوسرا الزام ﴿وَلَا يَخْرُغُونَ مِمَّا حَرَّمَ اللَّهُ وَرَسُولُهُ﴾ ہے۔ اس آیت کریمہ میں اس الزام کے ثبوت کے لیے دلیل دی جا رہی ہے۔ دوسرے لفظوں میں یہ بھی کہا جاسکتا ہے کہ پہلا الزام اللہ کی ذات کو نہ ماننے یعنی اس کے ساتھ شریک ٹھہرانے کا تھا۔ اب اس دوسرے الزام کا تعلق اللہ کی صفات کے ساتھ ہے کہ جس طرح وہ اپنی ذات میں وحدہ لا شریک ہے کہ نہ دوسرا خدا ہو سکتا ہے اور نہ خدا کی اولاد ہو سکتی ہے۔ اسی طرح وہ اپنی صفات میں بھی وحدہ لا شریک ہے۔ وہ صفات جو اس کیلئے مخصوص ہیں ان صفات میں کسی دوسرے کی شرکت کا تصور بھی کفر ہے۔ اس کی خصوصی صفات میں ایک صفت یہ ہے کہ تحلیل و تحریم اسی کی صفت خاصہ ہے اور اسی کا حق ہے۔ دنیا میں کوئی اور ذات یا کوئی ادارہ کوئی گروہ یا کوئی قوم اس بات کا حق نہیں رکھتا کہ وہ کسی چیز کو از خود حرام یا حلال کر سکے۔ مطلقاً تحلیل و تحریم صرف اللہ کا حق ہے۔ اس طرح کی قانون سازی کہ فلاں چیز حلال ہے اور فلاں حرام، فلاں جائز ہے اور فلاں ناجائز، یہ صرف اللہ کی شان ہے۔ البتہ! جن معاملات میں اس کی شریعت خاموش ہے اس کی خاموشی بجائے خود اس بات کا ثبوت ہے کہ ان معاملات میں انسانوں کو قانون سازی کا حق ہے بشرطیکہ کہ ان کی قانون سازی اسلامی شریعت کے مزاج کے خلاف نہ ہو۔ لیکن وہ امور اور وہ معاملات جو مخصوص ہیں یعنی جن میں پروردگار اپنے احکام عطا فرما چکے ہیں اور قرآن و سنت نے اسے بیان کر دیا ہے اور پہلی قوموں میں ان کی کتابیں انہیں بیان کر چکی ہیں تو ان میں کسی شخص یا کسی ادارے کو ہرگز یہ حق حاصل نہیں کہ وہ تحلیل و تحریم کا حق استعمال کرے یا حرام کو حلال سے یا حلال کو حرام سے تبدیل کر دے۔ لیکن اس لحاظ سے یہود اور نصاریٰ دونوں نے اللہ کے ساتھ شرک کیا دونوں نے تحلیل و تحریم کا حق کتاب اللہ سے چھین کر اپنے احبار اور رہبان کو دے دیا۔ ان کی عدالتیں آزادانہ فیصلے کرنے لگیں۔

احبار، جس کی جمع ہے۔ جس کا معنی ”بہت پڑھا لکھا آدمی“ ہوتا ہے۔ لیکن عموماً اس کا استعمال یہود کے فقہا کیلئے ہوا ہے اور رہبان راہب کی جمع ہے، اس کا معنی تو ہے ”تارک الدنیا شخص“۔ لیکن اس کا استعمال نصاریٰ کے مشائخ اور صوفیوں کیلئے ہوتا رہا ہے۔ قرآن کریم نے ان پر الزام لگایا ہے کہ انہوں نے اپنے فقہا اور اپنے مشائخ کو تحلیل و تحریم کے حوالے سے اللہ کا شریک بنا دیا ہے۔ حدیث میں آتا ہے کہ جب عدی بن حاتم طائی مسلمان ہونے کیلئے آنحضرت ﷺ کی خدمت میں حاضر ہوئے تو انہوں نے اپنے اشتباہات دور کرنے کے لئے آنحضرت ﷺ سے ایک سوال کیا کہ میں نے سنا ہے کہ قرآن کریم نے یہود و نصاریٰ پر الزام لگایا ہے کہ انہوں نے اپنے احبار اور رہبان کو رب بنا لیا ہے۔ میں خود عیسائی ہوں اور میں جانتا ہوں کہ ہم نے یہ جرم کبھی نہیں کیا۔ حضور نے فرمایا کہ کیا یہ بات نہیں کہ جو وہ حرام کر دیں اس کو تم حرام مان لیتے ہو اور جسے وہ جائز قرار دے دیں اسے تم جائز اور حلال سمجھتے ہو؟ عدی بولے: ہاں! یہ بات تو ہے۔ تو آنحضرت ﷺ نے فرمایا کہ جسے تحلیل و تحریم کا حق دے دیا جائے وہی رب ہوتا ہے۔ اس لحاظ سے تم نے انہیں اپنا رب بنا لیا ہے۔

نزول قرآن کے وقت یقیناً اہل کتاب کی یہی حالت تھی کہ ان کے علماء اور مشائخ بہت کچھ الٰہی اختیارات پر قبضہ جما چکے تھے۔ عیسائیوں کو مال نے اگرچہ شریعت کی پابندیوں سے آزاد کر دیا تھا لیکن اس کے باوجود نجات کے تصور نے انہیں بہت حد تک مذہبی طبقے کا مرہون منت بنا دیا تھا۔ کھرانوں کی قانون سازی بے قید اور آزاد تھی۔ لوگ اپنی زندگی گزارنے میں بھی کسی شرعی پابندی کے مکلف نہیں تھے۔ لیکن چند عقائد اور نجات کے ذرائع ایسے ضرور تھے جس نے پوپ کے ادارے کو غیر معمولی اختیارات دے دیئے تھے۔ نشاۃ ثانیہ اور احنیائے علوم کی تحریکوں کے بعد اگرچہ مذہبی

طبقے کی گرفت کمزور ہو گئی لیکن نجات کے حوالے سے ابھی تک انہیں بہت سے اختیارات حاصل ہیں جنہیں قانون کی تائید حاصل رہی ہے اور تحلیل و تحریم کے حوالے سے جو اختیارات مذہبی طبقے کے پاس تھے وہ تمام تر پارلیمنٹ کی طرف منتقل ہو گئے ہیں۔ اس طرح سے یہودیت اور عیسائیت میں انسانوں کو اس قدر آزادی ہے کہ ان کے یہاں الٰہی قانون کا کوئی تصور نہیں۔ اب وہ پوری طرح سے اپنی پارلیمنٹ کو رب بنا چکے ہیں۔ لیکن دکھ کی بات تو یہ ہے کہ مسلمان جو اپنے پاس محفوظ کتاب رکھتے ہیں اور جن کے ہاتھوں میں پیغمبر کی زندگی محفوظ حالت میں موجود ہے اور وہ جانتے ہیں کہ ہم اپنی انفرادی اور اجتماعی زندگی میں بہر صورت اسلامی شریعت کے پابند ہیں۔ اس کے باوجود پورے عالم اسلام میں کوئی ایک ملک بھی ایسا نہیں جو مکمل طور پر اسلامی شریعت کو نافذ کر چکا ہو بلکہ بیشتر مسلمان ملک ایسے ہیں جو مسلمان کہلاتے ہوئے اپنی پارلیمنٹ میں اسلامی شریعت اور اس کے احکام کا نام سننا بھی گوارا نہیں کرتے اور ذہنوں میں تبدیلی لانے والے اداروں کے راستے سے رائے عامہ کو اس حد تک متاثر کر لیا گیا ہے کہ وہ بھی اسلامی شریعت اور اسلامی قانون کو قصہ ماضی سمجھنے لگے ہیں اور جو لوگ ابھی تک اس راستے پر چلنے کیلئے کوشاں ہیں ان کے بارے میں وہ سمجھتے ہیں کہ:

اگلے وقتوں کے ہیں یہ لوگ انہیں کچھ نہ کہو

تشویشناک بات تو یہ ہے کہ اللہ تعالیٰ اہل کتاب کے جن جرائم کی وجہ سے ان کے وجود کو دھرتی کیلئے نقصان دہ قرار دے رہا ہے اگر وہی جرائم مسلمانوں میں پائے جائیں اور مسلمان انہیں جرائم کو عیب سمجھنے کی بجائے ہنر سمجھ بیٹھے ہوں اور جو لوگ انہیں ان کوتاہیوں پر ٹوکیں تو وہ انہیں گردن زدنی قرار دینے سے بھی گریز نہ کریں تو پھر سوال یہ ہے کہ ایسے مسلمانوں کا انجام کیا ہوگا؟ اللہ کا عدل تو بے لاگ ہے۔ وہ کسی نسبت کا لحاظ نہیں کرتا اس کے یہاں تو ایمان و عمل کے سکے کے سوا کوئی سکہ نہیں چلتا۔ ادھر سے تو بار بار آواز آرہی ہے کہ

یہ گھڑی محشر کی ہے تو عرصہ محشر میں ہے

پیش کر غافل عمل کوئی اگر دفتر میں ہے

جب تک کوئی مریض اپنے آپ کو بیمار سمجھے تو کبھی نہ کبھی اس کا علاج ممکن ہے اور اس کی صحت کی امید کی جاسکتی ہے۔ لیکن جب مریض اپنے آپ کو صحت مند سمجھنے لگے اور مریض کہنے والوں کو پاگل سمجھے تو اس کے لیے کسی خیر کی امید رکھنا پاگل پن کے سوا کچھ نہیں۔ ہم شاید اسی حالت کو پہنچ رہے ہیں کہ ہم مرض کو صحت قرار دینے لگے ہیں۔ اپنے زوال کو ترقی سمجھتے ہیں۔ اپنے اخلاقی بگاڑ کو روشن خیالی کا نام دے رہے ہیں۔ اپنے ماضی سے کٹ جانے کو اعتدال پسندی شمار کرنے لگے ہیں۔ بے غیرتی کا نام ہم نے رواداری رکھ دیا ہے۔ حیوانیت کو انسانیت سمجھ بیٹھے ہیں۔ اہل کتاب اپنے پاس دین رکھنے کے باوجود جن کوتاہیوں اور گمراہیوں کی وجہ سے اپنے انجام نامراد کو پہنچے۔ قرآن کریم نے جا بجا ان کا ذکر کر کے اس امت کو تنبیہ کیا ہے۔ لیکن ہم قرآن پاک اپنے پاس رکھنے کے باوجود ان باتوں کی طرف توجہ دینے کیلئے بھی تیار نہیں۔ اللہ ہی بہتر جانتا ہے کہ جو قوم اپنی حالت سے اس قدر بے فکر اور اپنے انجام سے اس قدر بے نیاز ہو اس کی کشتی منزل مراد تک کیسے پہنچے گی؟

﴿وَالْمَسِيحَ ابْنَ مَرْيَمَ﴾ جس طرح اہل کتاب نے اپنے احبار اور یہاں کو اللہ کے علاوہ رب بنالیا تھا اسی طرح نصاریٰ نے مسیح ابن مریم کو بھی رب بنالیا تھا۔ لیکن ان کا الگ ذکر اس لئے کیا گیا ہے تاکہ اس بات کی طرف اشارہ ہو جائے کہ انہیں صرف رب ہی نہیں بنایا گیا تھا بلکہ خدا کا بیٹا اور بعض فرقوں نے عین خدا بھی بنا دیا تھا حالانکہ ان سب کو حکم یہ دیا گیا تھا کہ وہ صرف ایک اللہ کی عبادت کریں یعنی وہ چاہے یہودی ہوں یا عیسائی ان میں جو پیغمبر بھی آیا اس نے انہیں صرف اللہ کی عبادت کرنے کی تعلیم دی اور اللہ کے ساتھ ہر طرح کے شرک کو ممنوع قرار دیا۔

اس کے بعد فرمایا: ﴿سُبْحٰنَہٗ﴾ یہ لفظ تزییہ ہے جس سے اللہ کو ہر طرح کے شرک سے پاک ثابت کرنا مقصود ہے۔ لیکن اس کے اندر توحید کی دلیل بھی ہے۔ وہ اس طرح کہ ہر شرک بھی اللہ کے بارے میں چند تصورات رکھتا ہے اور اس کی چند صفات سب کے نزدیک مسلم ہیں۔ مثلاً کوئی شرک بھی اس بات کا انکار نہیں کر سکتا کہ اللہ خالق ہے اور باقی سب مخلوق ہیں۔ اللہ بے نیاز ہے باقی سب اس کے محتاج ہیں۔ وہ ازل سے ہے اور قدیم ہے اور باقی سب حادث ہیں۔ ان صفات کو ذہن میں رکھئے اور پھر سوچئے کہ مخلوق خالق کی شریک کیسے ہو سکتی ہے؟ حاجت مند بے نیاز ذات کا شریک کیسے ہو سکتا ہے؟ جس پر کبھی عدم طاری رہ چکا ہے وہ ایک ایسی ذات کا شریک کیسے ہو سکتا ہے جو قدیم اور ابدی ہے؟ ہر مخلوق غذا کی محتاج ہے لیکن اللہ

صرف یہ کہ کھاتا نہیں بلکہ وہ سب کو کھلاتا ہے، دونوں میں شرکت کا رشتہ کیسے ہو سکتا ہے؟ یہ وہ تضادات ہیں جن کی موجودگی میں اللہ کے ساتھ کسی کو شریک کرنے کا کوئی امکان نہیں۔ اس لئے فرمایا کہ پاک ہے وہ ذات کہ جس کی وحدانیت کو عقل بھی چیلنج نہیں کر سکتی۔ اس کی شان الوہیت ہر طرح کی پستیوں سے مبرا ہے۔ وہ شرک کی ہر اس آمیزش سے بلند ہے جس میں شرک ملوث ہیں۔

يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ ﴿٣٢﴾ ﴿التوبة: ٣٢﴾
(وہ چاہتے ہیں کہ اللہ کے نور کو بجھادیں اپنی پھونکوں سے اور اللہ انکار کرتا ہے مگر یہ کہ وہ پورا کر کے رہے گا اپنے نور کو اگرچہ کافر ناپسند کریں۔ (۳۲))

یہود کا اصل چہرہ:

سابقہ آیات میں مسلمانوں کو اہل کتاب سے اس وقت تک لڑنے کا حکم دیا یہاں تک کہ وہ اسلام کی حاکمیت اور اپنی حکومت کو قبول کر کے جزیہ دینا قبول کر لیں۔ اہل کتاب کے بارے میں ان کے ہم عصر دوسرے لوگ ہمیشہ اس غلط فہمی میں مبتلا رہتے تھے کہ ان کے پاس اللہ کی کتاب ہے، وہ کتاب کا علم رکھتے ہیں، پیغمبروں کے اسوہ کے وہ وارث ہیں، اس لئے وہ ہر لحاظ سے احترام کے مستحق ہیں۔ اسلام نے جب ان کے خلاف بھی قتال کا حکم دیا تو یقیناً بہت سے لوگوں کو قتال کی حکمت سمجھنے میں دشواری ہوئی۔ چنانچہ ان کی یکسوئی کیلئے اللہ تعالیٰ نے ان کا اصل چہرہ لوگوں کے سامنے کھولنا ضروری سمجھا، بتایا گیا کہ وہ توحید کے دعویدار ہوتے ہوئے ہر طرح کے شرک میں ملوث ہیں۔ اپنے پاس کتاب رکھنے کے باوجود حلت و حرمت کا حق اپنے مذہبی راہنماؤں کو دے چکے ہیں۔ اخلاق سے گری ہوئی کوئی ایسی حرکت نہیں جس سے ان کا دامن صاف ہو۔ طرفہ تماشہ یہ ہے کہ مذہبی سیادت کے دعویدار ہونے اور دنیا میں اللہ کا نمائندہ کہلانے کے باوجود انہیں اللہ کے دین کی ہر بات سے اس حد تک نفور ہے کہ ان کی کوشش یہ ہے کہ وہ اللہ کے نور کو اپنی کوششوں سے بجھادیں۔ مذہب سے تعلق کا تقاضا تو یہ ہونا چاہئے کہ وہ ہر ایسے مذہب کا آگے بڑھ کر استقبال کریں جو ان کا تعلق خالق و مالک سے بجا طور پر درست رکھنے کی کوشش کر رہا ہو۔ بگڑنے ہوئے اور گم کردہ راہ انسانوں کو دوبارہ اللہ کے آستانے پر جھکانا چاہتا ہو اور اہل کتاب کو بار بار ان کی بھولی ہوئی منزل یاد دلاتا ہو۔ لیکن ان کا حال یہ ہے کہ رسول اللہ ﷺ اور قرآن کریم جو اللہ کی طرف سے ہدایت کے آفتاب و ماہتاب بن کر آئے ہیں، یہ چاہتے ہیں کہ ان کی مساعی کو ناکام کر کے رکھ دیں۔ انہیں معلوم ہونا چاہئے کہ رسول اللہ ﷺ کی نبوت کسی دیے کی مانند نہیں، وہ تو ایک آفتاب ہے، جسے پھونکوں سے بجھایا نہیں جاسکتا۔ اس سے پہلے مختلف نبوتوں کے چراغ جلتے رہے اللہ نے ان کے ذریعے انسانوں کو ہدایت سے نوازا۔ ان میں سے ہر ایک چراغ ہدایت کی طرح اپنے اپنے وقت تک جلتا رہا اور اپنی عمر گزار کر اپنی صف لپیٹتا رہا۔ لیکن اب ہدایت کا وہ چراغ آیا ہے کہ جسے بجھانا تو دور کی بات ہے اس کی لو بھی کبھی مدہم نہیں ہوگی۔ وہ صبح کے ستارے کی طرح مختصر عمر لے کر نہیں آیا بلکہ آفتاب کی طرح تمام انسانوں کیلئے روشنی کا سامان بن کر آیا ہے۔ اس کے آجانے کے بعد ہدایت کے تمام ستارے ماند پڑ گئے ہیں۔

صحن چمن کو اپنی بہاروں پہ ناز تھا
وہ آگئے تو ساری بہاروں پہ چھا گئے

اہل کتاب کی معاندانہ مساعی:

اہل کتاب نے اس آفتاب کو گرہن لگانے کیلئے کیا کیا پاپڑ نہیں دیے، غلط فہمیوں کی فصل بوئی، الزامات کی آندھیاں اٹھائیں، سازشوں کے جال بنے، دوسروں کو ساتھ لے کر میدان جنگ میں بھی قسمت آزمائی، لیکن اللہ جل جلالہ نے یہ فیصلہ کر دیا تھا کہ وہ اسلام کے نور ہدایت پر کہیں آنچ نہیں لگے گا۔ اسلام کا نور درخشاں سے درخشاں تر ہوتا چلا جائے گا۔ اس کے ماننے والوں کی تعداد وقت کے ساتھ ساتھ فزوں تر ہوتی جائے گی۔ چنانچہ اللہ کا

فیصلہ غالب آیا اور آنحضرت ﷺ کی حیات طیبہ میں جزیرہ عرب کی حد تک اسلام غالب آ گیا۔ لیکن یہ قافلہ بہار رکا نہیں، آنحضرت اپنے پیچھے ایسے جانثاروں اور سرفروشوں کی جماعت چھوڑ گئے جنہوں نے ربع صدی میں دنیا کا نقشہ بدل ڈالا۔ صدی کے اختتام تک وہ دنیا کی سب سے بڑی قوت بن چکے تھے۔ بروہر میں ان کا پھر یہ لہراتا تھا۔ اسلام کا ہر اول دستہ یقیناً عرب کے صحرا سے اٹھا لیکن نصف صدی گزرنے نہیں پائی تھی کہ اس کی تک و تاز روڈس اور صقلیہ تک پہنچ چکی تھی اور پھر رفتہ رفتہ یہ حالت ہو گئی کہ یہ صحرائین خشکی کے ساتھ ساتھ سمندر پر بھی چھا گئے۔ جسے یاد کر کے اقبال کہتا ہے۔

تھا یہاں ہنگامہ ان صحرائینوں کا کبھی
بحر بازی گاہ تھا جن کے سفینوں کا کبھی

هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ٥
وہی ہے جس نے بھیجا اپنے رسول کو ہدایت اور دین حق دے کر تاکہ وہ اس دین کو غالب کر دے تمام دینوں پر اگرچہ مشرکوں کو
ناگوار گزرے۔ (۳۳) ﴿التوبة: ۳۳﴾

آپ کی بعثت کا مقصد:

بعض لوگ یہ سمجھتے ہیں کہ اللہ کے نبی اور رسول دنیا کی اصلاح اور ہدایت کیلئے تشریف لاتے ہیں ان کا طریقہ یہ ہوتا ہے کہ وہ لوگوں کو نصیحت فرماتے اور افہام و تفہیم سے کام لیتے ہیں۔ سعید روحیں انہیں قبول کر لیتی ہیں لیکن بگڑے ہوئے بد اطوار لوگ نہ صرف قبول کرنے سے انکار کرتے ہیں بلکہ اللہ کے نبیوں کو ہر ممکن اذیت پہنچانے کی کوشش کرتے ہیں۔ مقصد یہ ہوتا ہے کہ اس دعوت کو آگے بڑھنے کا موقع نہ دیا جائے۔ لیکن اللہ کے نبی ان کی معاندانہ روش کے باوجود نصیحت اور ہدایت کا کام جاری رکھتے ہیں حتیٰ کہ ہدایت و اصلاح کی انہی مساعی میں وہ دنیا سے واپس چلے جاتے ہیں۔ انہیں اس سے کوئی غرض نہیں ہوتی کہ اللہ کی زمیں پر قوت اور کوشش سے اللہ کا دین نافذ کیا جائے اور اللہ کے بگڑے ہوئے بندوں کو اس کے آستانے پر جھکایا جائے وہ سراسر یہ کام اپنے مخاطبوں پر چھوڑتے ہیں جو قبول کر لیتے ہیں، وہ عند اللہ آخرت میں اجر پائیں گے اور جو قبول نہیں کرتے وہ آخرت میں جہنم کا ایندھن بنیں گے۔ لیکن پیش نظر دونوں آیتوں سے ایک بالکل مختلف صورتحال سامنے آتی ہے، اللہ فرماتا ہے کہ میں نے اپنا آخری رسول بھیج کر اہل دنیا پر اتمام حجت کر دی ہے میرے پیش نظر اس سے کم تر کوئی چیز نہیں کہ میں اپنے نور ہدایت کو مکمل کر کے رہوں گا۔ یعنی جس قوم اور جس سر زمین پر آخری رسول مبعوث ہوئے ہیں اس پر اللہ کی شریعت تمام و کمال نافذ ہو کر رہے گی اور دین اسلام کو مکمل غلبہ نصیب ہوگا کیونکہ اللہ نے اپنا آخری رسول اسی ارادے کے ساتھ بھیجا ہے کہ اپنے دین کو تمام ادیان باطلہ پر غالب کر دے۔ علمی طور پر بھی اس کی عظمت کو تسلیم کیا جائے اور سیاسی طور پر بھی۔ سر زمین حرم پر پہلے مرحلے میں کوئی دوسرا دین باقی نہ رہے۔ جزیرہ عرب کو ہر آلائش سے پاک کر دیا جائے، اسے امت مسلمہ کا ایک ایسا بیس (Base) اور مضبوط مرکز بنا دیا جائے جہاں سے پوری دنیا کی ہدایت اور روشنی کا انتظام کیا جاسکے۔ یہاں سے سرفروشوں کی وہ جماعت اٹھے جن کے پیش نظر اللہ کے دین کی بالادستی کے سوا اور کوئی مقصد نہ ہو۔ پھر ان کی کوششوں سے دنیا کے بیشتر حصے پر اللہ کے دین کا پھر یہ لہرائے، چاہے یہ بات مشرکین عرب کو کیسی ہی ناگوار کیوں نہ گزرے۔ چنانچہ ہم دیکھتے ہیں کہ اللہ تعالیٰ نے آنحضرت ﷺ کی حیات مبارکہ میں پورے جزیرہ عرب کو اسلام کی آغوش میں دے دیا اور آپ کے دنیا سے تشریف لے جانے کے بعد خلافت راشدہ کے زمانے میں اسلام دنیا کی ایک غالب قوت بن گیا اور صدی گزرنے سے پہلے پہلے وہ اتنی بڑی سیاسی قوت بن گیا کہ دنیا میں کوئی اور قوت اس سے ٹکر لینے کے قابل نہ رہی۔ بیشتر ریاستیں اس کی باج گزار اور خراج ادا کرنے والی تھیں اور لوگوں نے آنحضرت ﷺ کے ارشاد کی صداقت اپنی آنکھوں سے دیکھی۔

حضرت مقداد ؓ سے روایت ہے کہ رسول اللہ ﷺ نے فرمایا کہ روئے زمین پر کوئی کچا پکا مکان باقی نہ رہے گا جس میں اسلام کا کلمہ نہ داخل ہو جائے۔ عزت داروں کی عزت کے ساتھ اور ذلیل لوگوں کی ذلت کے ساتھ۔

جن کو اللہ تعالیٰ عزت دیں گے وہ مسلمان ہو جائیں گے اور جن کو ذلیل کرنا ہوگا وہ اسلام کو قبول تو نہ کریں گے مگر اسلامی حکومت کے تابع ہو جائیں گے۔ ایک ہزار سال تک تاریخ نے اپنی آنکھوں سے یہ منظر دیکھا کہ صحرا سے اٹھنے والی ایک تحریک اور مٹھی بھر جماعت نے محض اپنے دین کی سچائی اور اللہ کی تائید و نصرت کے بل بوتے پر دنیا کے بیشتر حصے کو اسلام کے نور سے جگمگا دیا اور اللہ کی زمیں پر ایسا عادلانہ نظام قائم کیا جس کی نظیر چشم فلک نے کبھی نہ دیکھی تھی۔ آنحضرت ﷺ کے ارشاد کے مطابق قیامت سے پہلے جب حضرت عیسیٰ علیہ السلام کا نزول ہوگا تو دنیا یہ سچائی بھی دیکھ لے گی کہ روئے زمین پر صرف اسلام باقی رہے گا، حضرت عیسیٰ علیہ السلام کی تشریف آوری سے عیسائیوں پر حجت تمام ہو جائے گی اور وہ سب مسلمان ہو جائیں گے۔ یہود اپنی فطری اور طبعی کج روی کے باعث قتل کر دیئے جائیں گے۔ دنیا پر صرف اسلام کا جھنڈا بلند ہوگا۔ آج اگرچہ مسلمان حالات کے پھیر میں آئے ہوئے ہیں لیکن یہ ایک حقیقت ہے کہ جہاں تک دلیل و برہان کا تعلق ہے، آج بھی اسلام تمام مذاہب پر غالب ہے۔ کوئی مذہب نہ اپنے پاس اللہ کی محفوظ کتاب رکھتا ہے اور نہ اپنے پیغمبر کا اسوہ۔ چند دینی مراسم کے سوا ان کے پاس کچھ نہیں۔ اپنی کمزوری کے اعتراف کے طور پر انہوں نے سیکولر ازم کو اپنا مذہب بنا لیا ہے۔ آج اگر سیاسی طور پر مسلمان کمزوری کا شکار ہیں اس کا سبب بھی اس کے سوا کچھ نہیں کہ وہ اسلام سے دور ہٹ گئے ہیں اسلام ان کا عقیدہ ضرور ہے لیکن دین نہیں۔ جدید تعلیم نے انہیں بھی سیکولرسٹ بنا دیا ہے۔ وہ دین کو فرد اور اللہ کے درمیان پرائیویٹ معاملہ سمجھنے لگے ہیں۔ اس کا نتیجہ یہ ہے کہ کسی اسلامی ریاست میں اللہ کا دین مملکت کا آئین نہیں۔ اسے وہ حیثیت حاصل نہیں جو اسے دورِ خلافتِ راشدہ میں حاصل تھی۔ دین سے دوری بلکہ دین بیزاری کی یہ سزا ہے جس میں آج مسلمان مبتلا ہیں۔ آج بھی اگر وہ اپنی اصلاح کر لیں اور اللہ اس کے رسول اور اس کے بھیجے ہوئے دین سے وہی تعلق قائم کر لیں اور اسی طرح اپنی زندگیاں اس کے حوالے کر دیں جس طرح دین کا مطالبہ ہے تو آج بھی مسلمان دنیا کی غالب قوت بن سکتے ہیں اور اللہ کا دین تمام دوسرے دینوں پر غالب آسکتا ہے۔ آج کے مشرک اور کافر اسی طرح اس کا راستہ روکنے سے عاجز ہو جائیں گے جیسے عہدِ نبوت میں عاجز ہو گئے تھے۔

آج بھی ہو جو ابراہیم کا ایماں پیدا

آگ کر سکتی ہے اندازِ گلستاں پیدا

يَا أَيُّهَا الَّذِينَ آمَنُوا إِن كَثِيرًا مِّنَ الْأَخْبَارِ وَالرُّهْبَانِ لَيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ
وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي
نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ ۗ هَذَا مَا كُنْتُمْ لَا تَفْقَهُمْ فذوقوا ما كنتم تكذبون ۝

اے ایمان والو! بے شک بہت سے پادری اور راہب ایسے ہیں جو لوگوں کے مال باطل طریقوں سے کھاتے ہیں اور اللہ کی راہ سے روکتے ہیں اور جو لوگ سونا اور چاندی جوڑ کر رکھتے ہیں اور اسے اللہ کی راہ میں خرچ نہیں کرتے تو انہیں دردناک عذاب کی خوشخبری سنا دیجئے۔ (۳۴) جس دن دوزخ میں اس پر آگ دہکائی جائے گی پھر داغی جائیں گی اس سے ان کی پیشانیاں اور ان کے پہلو اور ان کی پشتیں اور انہیں بتایا جائے گا کہ یہ ہے وہ جو تم نے اپنے لئے جمع کر رکھا تھا تو اب چکھو سزا اس کی جو تم جمع کیا کرتے تھے۔ (۳۵) ﴿التوبة: ۳۴، ۳۵﴾

اہل کتاب کا مخلوق خدا سے رویہ:

گزشتہ سے پیوستہ آیات میں اہل کتاب کے ان جرائم کو بیان کیا گیا تھا جن کا تعلق خالق کی معرفت اور اس کے حقوق سے تھا۔ اب ان کے ان جرائم کو بیان کیا جا رہا ہے جن کا تعلق مخلوق خدا سے ہے۔ جس طرح اللہ کی ذات و صفات اور اس کے حقوق میں انہوں نے بڑی بڑی خیانتیں کیں جس سے توحید کا تصور بگڑ کر رہ گیا۔ اسی طرح انہوں نے دینی راہنما ہوتے ہوئے اور اصلاح و ہدایت کا لبادہ اوڑھ کر اللہ کے بندوں کے ساتھ وہ فریب کیے جس کے نتیجے میں ان کیلئے لوگوں کے مال بٹورنے آسان ہو گئے۔ جہاں تک یہود کا تعلق ہے انہوں نے زکوٰۃ اور قربانی مذہبی طبقے بالخصوص

حضرت ہارون علیہ السلام کی اولاد کیلئے مخصوص کر دی حالانکہ اللہ نے ہر شریعت میں زکوٰۃ کی فرضیت کا مقصد یہ بیان فرمایا تھا کہ اغنیاء سے دولت وصول کی جائے گی اور غریبوں پر خرچ کی جائے گی۔ آنحضرت ﷺ نے بھی اسی مقصد کو مزید واضح کر کے بیان فرمایا۔

﴿نَاخُذْ مِنْ اغْنِيَاءِ هُمْ وَنُرِدْ عَلَىٰ فُقَرَاءِ هُمْ﴾ ”ہم بالداروں سے لیں گے اور ناداروں پر لوٹا دیں گے“

یہود نے اسی پر اکتفا نہیں کیا کہ زکوٰۃ و صدقات کو مذہبی طبقے کیلئے مخصوص کر کے اپنے احبار و رہبان کیلئے جلب زر کا اہتمام کیا بلکہ انہوں نے مذہبی راہنما اور سیادت و مشیخت کے دعویدار ہونے کے باوجود رشوت لینے اور سود کھانے کو بھی اپنا معمول بنا لیا۔ اس کا مطلب یہ ہے کہ ان کا بگاڑ اس انتہا تک پہنچا اور حب دنیا نے اس حد تک انہیں روحانیت سے محروم کر دیا کہ حصول زر کے وہ ذرائع جو ان کی شریعت میں بھی یکسر حرام تھے انہیں اپنے اور قوم کیلئے حلال کر دیا۔ مزید ستم یہ کیا کہ چونکہ عدالتوں کے تمام مناصب انہی کی تحویل میں تھے چنانچہ عدالتی اختیارات کو دنیا کمانے کا ذریعہ بنا لیا جو مقدمہ ان کے پاس آتا چونکہ قوم ان کے سیرت و کردار سے واقف ہو چکی تھی اس لئے فیصلے سے پہلے فریقین یا کوئی ایک فریق ان سے رابطہ کرتا تو جس سے ان کے مالی معاملات طے ہو جاتے وہ اس کے حق میں فیصلہ دیتے اس طرح سے عدالتیں بھی حرام خوری اور بددیانتی کا مرکز بن گئیں۔ انصاف قدم قدم پر بکنے لگا اور یہ نام نہاد پر وہت انصاف کی قیمت وصول کرنے لگے۔

جہاں تک مذہبی معاملات کا تعلق ہے وہ اس بارے میں اپنی قوم کو اس بات کا خوگر بنا چکے تھے کہ تم کوئی مذہبی رسم اپنے طور پر ادا نہیں کر سکتے ہو۔ پیدائش کا مرحلہ ہو یا عقیقہ کی رسم ہو۔ نکاح کا معاملہ ہو یا مرگ کے بعد کی رسمیں، ان میں سے کوئی کام بھی مذہبی راہنما کی موجودگی کے بغیر انجام نہیں پاسکتا تھا اور انہوں نے ایسے ہر کام میں شرکت کی فیس مقرر کر رکھی تھی۔ بچے کے کان میں اذان اور عقیقہ کی دعا حصول زر کے بغیر ناممکن تھی۔ موت کی رسمیں بھی اپنی قیمت رکھتی تھیں۔ مرنے والے کے گھر سے ایک مدت تک مذہبی راہنما کے گھر میں پر تکلف کھانا بھیجا جاتا تھا۔ غرض یہ کہ انہوں نے قدم قدم پر اپنے لئے حصول زر کے مواقع پیدا کر لیے تھے۔

رہے عیسائی تو ان کے مذہبی راہنماؤں نے بھی کوئی کمی نہیں چھوڑی۔ کیتھولک فرقہ کے پاپائے اعظم نے اپنے آپ کو حضرت مسیح کا جانشین قرار دیتے ہوئے یہ دعویٰ کیا کہ گناہ گاروں کی بخشش صرف ان کی سفارش سے ہو سکتی ہے۔ اس کا نتیجہ یہ ہوا کہ ہر مسیحی جنت کے حصول کیلئے پاپائے اعظم کی طرف رجوع کرنے پر مجبور ہو گیا کیونکہ وہ یقین رکھتا تھا کہ اگر میں نے پاپائے اعظم کو خوش نہ کیا تو یہ چونکہ زمین پر اللہ کا نمائندہ ہے تو اس کی ناراضگی کی صورت میں میں اللہ کی بادشاہت میں کبھی داخل نہیں ہو سکتا۔ پاپائے اعظم ہر شخص کی ضعیف الاعتقادی سے فائدہ اٹھاتا اور ہر آنے والے کی مالی حالت کا اندازہ کر کے جنت کی رقم وصول کرتا اور پھر جنت کا ٹکٹ جاری کرتا۔ پاپائے اعظم کے جانشینوں نے اپنے اپنے عہدہ و منصب کے مطابق لوگوں کے گناہ بخشنے کا فریضہ اپنے ذمہ لیا کیونکہ لوگوں کو یہ عقیدہ دیا گیا کہ تم جب تک اپنے گناہوں کی تفصیل پادری یا پوپ کے سامنے بیان کر کے اور اس کی فیس ادا کر کے بخشش کا سرٹیفکیٹ حاصل نہیں کرو گے اس وقت تم جنت میں داخل نہیں ہو سکو گے۔ چنانچہ وہ بھی لوگوں سے ان کی بد اعمالیوں کی تفصیل مزے لے لے کر سنتے اور پھر ان سے ایک بڑی رقم وصول کرنے کے بعد بخشش کے چیک جاری کرتے۔ ایسے ضعیف الاعتقاد اور خوش عقیدت لوگ اسی وقت تک نام نہاد مذہبی راہنماؤں کی عقیدت کے جال میں گرفتار رہ سکتے ہیں جب تک انہیں دین کے صحیح تصور اور مسائل کے صحیح علم سے دور رکھا جائے چنانچہ عیسائی علماء کی پوری کوشش ہوتی ہے کہ وہ لوگوں کو اللہ کی کتاب کا صحیح علم نہ پہنچنے دیں اور چونکہ اہل کتاب کے پاس اپنے پیغمبر کی سنت محفوظ نہیں رہی تھی جو کتاب اللہ کے ہر حکم کے منشا کو متعین کر سکتی چنانچہ اس خلا کو پر کرنے کیلئے انہوں نے ایسے طریقے اختیار کیے جس سے اللہ کی کتابیں موم کی ناک بن کر رہ گئیں۔

آنحضرت ﷺ کی تشریف آوری کے بعد جب لوگوں کے سامنے دین کے بنیادی اعتقادات واضح ہو کر سامنے آنے لگے اور ان کے مذہبی راہنماؤں کی خیانتیں بھی بتائی جانے لگیں تو ان کے علماء نے محسوس کیا کہ اگر نبی آخر الزماں ﷺ کا اعتماد لوگوں کے دلوں میں اتر گیا اور رفتہ رفتہ ان کے علم میں وہ علامتیں بھی آگئیں جو ہماری کتابوں میں نبی آخری الزماں کے بارے میں بیان کی گئی ہیں تو پھر انہیں نہ صرف اسلام سے دور رکھنا ناممکن ہو جائے گا بلکہ ہماری راہنما حیثیت بھی ایک سوالیہ نشان بن جائے گی۔ لوگ ہماری ایک ایک خیانت کو پکڑیں گے اور سوال کریں گے۔ چنانچہ انہوں نے ہر ممکن کوشش کی کہ آنحضرت ﷺ اور اسلام کے بارے میں ایسی بدگمانیوں کی دھول اڑائی جائے جس میں صحیح اور غلط کی تمیز مشکل ہو جائے۔ آیت کریمہ ﴿وَيُضِلُّونَ عَنْ سَبِيلِ اللَّهِ﴾ کا شاید یہی مفہوم ہے۔

انتہائی تکلیف دہ بات جس سے پتہ پانی ہونے لگتا ہے وہ یہ ہے کہ قرآن کریم جن بد اعمالیوں کا ذکر اہل کتاب کے حوالے سے کر رہا ہے ان میں سے کون سی ایسی بات ہے جو آج مسلمانوں میں نہیں پائی جاتی؟ ان کے علماء کی ایک بڑی تعداد حب دنیا کی مریض ہو چکی ہے، ان کی بڑی بڑی گدیوں کے سجادہ نشین اپنے بزرگوں کی ولایت کی قیمت وصول کر رہے ہیں، ان کے بزرگوں نے بھوکا رہ کر لوگوں کو دین سکھایا، یہ لوگوں کی جیبیں کاٹ کر لوگوں کو سبے دین بنا رہے ہیں۔ انہیں کچھ خبر نہیں کہ اللہ نے ان پر کتنی بڑی ذمہ داری ڈالی ہے اور انہیں کتنے بڑے منصب پر فائز کیا ہے۔

میراث میں آئی ہے انہیں مسند ارشاد
زاغوں کے تصرف میں عقابوں کے نشین

سونا چاندی جمع کرنے کی مذمت:

وَالَّذِينَ يَكْنِزُونَ الذَّهَبَ وَالْفِضَّةَ سِيقِ كَلَامِ الْآيَاتِ كَمَا فِي الْقُرْآنِ الْعَلِيِّ وَالْإِسْلَامِ الْعَلِيِّ لَمْ يَكُنْ لِيُكْنِزُوا فِيهَا مَالَهُمْ فَكَانَ فِيهَا كَنْزُهُمْ لَمْ يَكُنْ يَكْنِزُوا فِيهَا مَالَهُمْ فَكَانَ فِيهَا كَنْزُهُمْ لَمْ يَكُنْ يَكْنِزُوا فِيهَا مَالَهُمْ فَكَانَ فِيهَا كَنْزُهُمْ لَمْ يَكُنْ يَكْنِزُوا فِيهَا مَالَهُمْ فَكَانَ فِيهَا كَنْزُهُمْ

طرف ہے، جن کی زر پرستی کا ذکر ابھی کیا گیا ہے۔ لیکن بعض اہل علم کا خیال ہے کہ اگر صرف اہل کتاب مراد ہوتے تو پھر الذین کے اضافہ کی ضرورت نہیں تھی۔ حقیقت یہ ہے کہ اس میں عموم پایا جاتا ہے۔ اس کا اسلوب بھی عام تعلیم کا ہے۔ مقصد یہ ہے کہ جو لوگ بھی حب دنیا کے اسیر ہوں گے اور سونا چاندی جمع کرنا اور انہیں سینت سینت کر رکھنا ان کی زندگی کا مقصد ہوگا اور اللہ کے راستے میں خرچ کرنے سے ہمیشہ پہلو تہی کرتے ہوں گے، وہ سب اس میں شامل ہیں۔ چاہے وہ اہل کتاب میں سے ہوں اور چاہے مسلمانوں میں سے کیونکہ اسلام نے سونا چاندی یعنی دولت دنیا کو ضرورت کی چیز بنایا ہے مقصد نہیں اور مزید یہ کہ یہ انسان کی ملکیت نہیں بلکہ امانت ہے اور امانت کی ہمیشہ ادائیگی کی فکر ہوتی ہے کوئی بھی اسے سینت سینت کر رکھنا پسند نہیں کرتا۔ اسے اللہ کے راستے میں خرچ ہوتے رہنا چاہئے۔ اللہ کے راستے سے مراد ہر وہ مصرف ہے جس سے مخلوق خدا کی ضرورتیں پوری ہوتیں اور اللہ کے دین کی نشرو اشاعت اور سر بلندی میں مدد ملتی ہے۔ اس کا ایک طریقہ تو یہ ہے کہ سال بہ سال آدمی اپنے مال میں سے زکوٰۃ نکالے، مال نقدی کی صورت میں ہو یا تجارت کی شکل میں، زراعت ہو یا مویشیوں کے ریوڑ، ہر ایک میں اللہ نے نصاب بھی مقرر کیا ہے اور زکوٰۃ کی مقدار بھی۔ جو شخص پوری احتیاط کے ساتھ زکوٰۃ نکالتا ہے اس کا مال اسے کوئی نقصان نہیں دیتا۔ بشرطیکہ ملک کے حالات، مسلمانوں کی ضرورتیں، اس کا گرد و پیش اس سے مزید طلب نہ کرتا ہو۔ اگر جنگ چھڑ جاتی ہے اور جنگی ضرورتیں اہل وطن سے ایثار کا مطالبہ کرتی ہیں یا ملک میں قحط پھیل جاتا ہے، لوگ بھوک سے بلبلا اٹھتے ہیں یا اڑوس پڑوس میں یتیموں مسکینوں یا بیواؤں کی ضرورتیں صدقات واجبہ سے پوری نہیں ہوتیں یا کسی نادار اور لاوارث کی بے گوردکن لاش مزید ایثار کی متقاضی ہے تو ایسی صورت میں صرف زکوٰۃ کافی نہیں بلکہ اللہ کے راستے میں مزید انفاق کرنا بھی فرض ہو جاتا ہے۔

کنز کی حقیقت:

﴿کنز﴾ یوں تو خزانے پر بولا جاتا ہے لیکن لغت میں اس مال کو کہتے ہیں جسے اکٹھا کر کے جمع کر لیا جائے۔ اس آیت کریمہ میں چونکہ کنز پر تشبیہ آئی ہے، اس لئے صحابہ نے اس پر غور کیا کہ ”کنز“ سے کیا مراد ہے؟ حضرت ابو ذر غفاری رضی اللہ عنہ طبعی طور پر اس معاملے میں بڑے قہر مند تھے۔ ان کا رجحان ترک دنیا کی طرف تھا۔ اس لئے آنحضرت ﷺ نے آپ کو اس امت کا مسیح قرار دیا تھا، ان کی رائے یہ تھی کہ وہ مال جو ضرورت سے زیادہ ہو اس کو جمع کر کے رکھنا کنز ہے اور اس کی یہی سزا ہے۔ لیکن جمہور صحابہ جن میں خلفائے راشدین بھی شامل ہیں ان کی رائے یہ ہے کہ ہر وہ مال جس کی زکوٰۃ ادا کر دی جائے وہ کنز نہیں اس لئے وہ اس وعید میں داخل نہیں۔ یہی رائے صحیح معلوم ہوتی ہے کیونکہ حدیث میں آتا ہے کہ حضرت میمونہ رضی اللہ عنہا نے آنحضرت ﷺ سے اپنے زیور پر زکوٰۃ کے بارے میں سوال کیا۔ آپ نے فرمایا جس کا مفہوم یہ ہے کہ اگر زیور کی مقدار اتنی ہے جس پر زکوٰۃ فرض ہو جاتی ہے اور پھر تم اگر اس پر زکوٰۃ ادا کر دیتی ہو تو وہ کنز نہیں اور اگر زکوٰۃ ادا نہیں کرتی ہو تو وہ کنز کے حکم میں شامل ہے۔ مزید برآں ہم یہ بھی دیکھتے ہیں کہ آنحضرت ﷺ کے زمانے میں حضرت عثمان غنی رضی اللہ عنہ اور حضرت عبدالرحمن بن عوف رضی اللہ عنہ جیسے مالدار صحابہ

بھی موجود تھے۔ اور ان کی مالداری آپ کے علم میں تھی کیونکہ وہ کئی دفعہ مسلمانوں کی ضرورتوں اور اعلائے کلمۃ الحق کیلئے بڑی بڑی رقمیں دے چکے تھے۔ اس کے باوجود آپ نے کبھی انہیں حکم نہیں دیا کہ تم سارا مال صدقہ کر دو بلکہ حضرت سعد بن ابی وقاص رضی اللہ عنہ نے جب اپنا سارا مال اللہ کے راستے میں دینے کا ارادہ کیا تو آپ نے منع فرمایا، صرف ایک تہائی دینے کی اجازت دی۔ لیکن اگر حالات جیسے میں پہلے عرض کر چکا ہوں مزید فیاضی کا تقاضہ کر رہے ہوں تو اس وقت صرف زکوٰۃ کی ادائیگی پر اکتفا کرنا اور یہ سمجھ لینا کہ میری نجات کیلئے یہی کافی ہے بہت غلط بات ہے ایسے حالات میں بڑھ چڑھ کر انفاق کرنا چاہئے اور بعض حالات میں تو اسلام حاکم وقت کو بھی حق دیتا ہے کہ اگر حالات کا تقاضا ہو تو وہ لوگوں سے مال زبردستی بھی وصول کر سکتا ہے تاکہ ملک کو بچایا جاسکے اور لوگوں کی جانیں بچائی جاسکیں۔

عذاب کی جھلک:

يَوْمَ يُحْمَىٰ عَلَيْهَا..... الخ اس آیت کریمہ میں اس عذاب کی ہلکی سے تفصیل بیان کی گئی ہے جس کی سابقہ آیات میں خوشخبری سنائی گئی ہے۔ آنحضرت صلی اللہ علیہ وسلم کے زمانے میں چونکہ رائج الوقت سکھ سونا چاندی ہی سے ڈھلتا تھا بلکہ بعض دفعہ سونا اور چاندی مستقلاً سکھ کے طور پر استعمال ہوتے تھے۔ آج کی طرح کاغذ کا سکھ نہیں ہوتا تھا۔ جو آدمی مال جمع کرنا چاہتا تھا اسے سونا چاندی ہی سے سابقہ رہتا تھا۔ اسی سے پیار کرتا اور اسی کو سینت سینت کر رکھتا تھا چنانچہ اسی کو عذاب کا ذریعہ بنا دیا گیا۔ اسی سونے چاندی کو جہنم کی آگ میں دھکایا جائے گا اور پھر اس سے پیشانیاں، پہلو اور پیٹھیں داغی جائیں گی اور جب آدمی اس کی تکلیف کی شدت سے تڑپے گا تو اسے یہ کہا جائے گا کہ یہ وہی تمہارا مال ہے جسے تم نے بڑی محنت سے سینت سینت کر رکھا تھا۔ اس میں پیشانیوں، پہلوؤں اور پیٹھوں کا ذکر شاید اس لئے فرمایا گیا ہے کہ جب کسی مالدار کے سامنے کوئی فقیر دست سوال دراز کرتا ہے تو سب سے پہلے اس کی پیشانی پر سلوٹیں پرتی ہیں، پھر وہ اس سے پہلو پھیرتا ہے اور اگر پھر بھی مانگنے والے کا اصرار جاری رہے تو وہ پشت پھیر کر چل دیتا ہے۔ تو دنیا میں مالدار نے جس جس طریقے سے اور جن اعضاء کے ذریعے سائل کو جھٹلایا اور مالداری کا غرور کیا انہی ذریعوں کو عذاب کا ہدف بنایا جائے گا۔ حضرت ابو ہریرہ رضی اللہ عنہ کی ایک روایت میں اس کی وضاحت فرمائی گئی ہے آپ فرماتے ہیں کہ جس شخص کے پاس سونا اور چاندی ہو لیکن وہ اس کا حق ادا نہیں کرتا تو قیامت کے دن اس کی تختیاں بنائی جائیں گی اور انہیں آتش جہنم میں گرم کر کے اس شخص کے پہلو پیشانی اور پشت پر داغ لگائے جائیں گے۔ جب بھی وہ ٹھنڈی ہو جائیں گی انہیں پھر گرم کر لیا جائے گا۔ اس طرح سے یہ عذاب جاری رہے گا اللہ تعالیٰ سے دعا ہے کہ وہ ہمیں اپنے حفظ و امان میں رکھے، آمین۔

إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضِ مِنْهَا أَرْبَعَةٌ حُرْمٌ ذَلِكَ الدِّينُ الْقِيمَةُ فَلَا تَظْلِمُوا فِيهِنَّ أَنْفُسَكُمْ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً وَاعْلَمُوا أَنَّ اللَّهَ مَعَ الْمُتَّقِينَ ۝
إِنَّمَا النَّسِيءُ زِيَادَةٌ فِي الْكُفْرِ يُضَلُّ بِهِ الَّذِينَ كَفَرُوا يُحْلِلُونَ عَامًا وَيُحَرِّمُونَ عَامًا لِيُوَاطِئُوا عِدَّةَ مَا حَرَّمَ اللَّهُ فَيُحْلِلُوا مَا حَرَّمَ اللَّهُ ۗ زَيْنَ لَهُمْ سُوءُ أَعْمَالِهِمْ ۗ وَاللَّهُ لَا يَهْدِي الْقَوْمَ الْكَافِرِينَ ۝ (التوبة ۳۶ تا ۳۷)

بیشک مہینوں کی تعداد اللہ تعالیٰ کے نزدیک نوہیۃ النہی میں بارہ مہینے ہیں جس دن اس نے آسمانوں اور زمین کو پیدا کیا ان میں چار حرمت والے ہیں، یہی دسین قیم ہے۔ پس تم ان مہینوں میں اپنی جانوں پر ظلم نہ کرو اور تم مشرکوں سے جنگ کرو من حیث الجماعت، جس طرح وہ تم سے جنگ کرتے ہیں من حیث الجماعت اور خوب جان لو کہ اللہ تعالیٰ پرہیزگاروں کے ساتھ ہے۔ (۳۶) بیشک کسی کفر میں ایک اضافہ ہے، گمراہ کئے جاتے ہیں اس سے وہ لوگ جو کافر ہیں، حلال کر دیتے ہیں ایک ماہ کو ایک سال اور حرام کر دیتے ہیں اسی کو دوسرے سال تاکہ وہ پوری کریں گنتی ان مہینوں کی جنہیں اللہ نے حرام کیا ہے پھر حلال کریں جسے اللہ نے حرام کیا ہے مزین کر دیئے گئے ہیں ان کیلئے ان کے برے اعمال اور اللہ ہدایت نہیں دیتا کافر قوم کو۔ (۳۷)

خدائی تقویم:

گزشتہ آیات میں مشرکین عرب اور اہل کتاب سے لڑنے کا حکم دیا گیا تھا اور مشرکین عرب کو بطور خاص نوٹس دیا گیا تھا کہ اب تمہارے لئے جزیرہ عرب میں رہنے کی کوئی گنجائش باقی نہیں لیکن ساتھ ہی یہ بھی ہدایت کر دی گئی تھی کہ مشرکین کے خلاف یہ اقدام حرمت والے مہینوں کے گزرنے کے بعد ہونا چاہئے تاکہ ان مہینوں کی حرمت باقی رہے۔ اس آیت کریمہ میں ضروری بحث سمیٹ لینے کے بعد دوبارہ اشہر حرم کی حرمت کو نمایاں کیا جا رہا ہے اور ساتھ ہی کچھ مزید احکام دیئے جا رہے ہیں۔ عربوں نے باوجود اس کے کہ وہ ان مہینوں کی حرمت کے قائل تھے ان میں بہت کچھ تبدیلیاں کر دی تھیں۔ اگلی آیت کریمہ میں اس کی بھی اصلاح فرمائی گئی ہے۔ ان مہینوں میں حرمت کی تاکید مزید کیلئے فرمایا گیا کہ ان مہینوں کی یہ حرمت لوگوں میں سے کسی نسل کے فیصلے سے نہیں کی گئی بلکہ اللہ نے جب زمین و آسمان کو پیدا کیا اور کائنات کے بارے میں ازل میں جب فیصلے لورج محفوظ میں مثبت کیے گئے تو اسی وقت یہ فیصلہ کر لیا گیا تھا کہ سال کے بارہ مہینے ہوں گے اور ان میں چار مہینے حرمت والے مہینے ہوں گے۔ جس میں لڑنا بھڑنا ممنوع ہوگا اور اس کیلئے ایک ایسا حیرت انگیز نظام تشکیل دیا جس کی حیثیت ایک قدرتی جنتری کی ہے اور جس میں کسی کی بیشی کا امکان بھی پیدا نہیں ہوتا کیونکہ زمین اپنی گردش ایک سال میں پوری کرتی ہے اور ہر مہینے چاند ایک دفعہ ہلال بنتا ہے۔ وہ بڑھتے بڑھتے قمر بنتا ہے پھر زوال کا شکار ہوتا ہے، مہینے کے آخری دنوں میں وہ ڈوب جاتا ہے اور ٹھیک ایک مہینے کے بعد وہ نئے مہینے کی نوید بن کر ہلال کی صورت میں طلوع ہوتا ہے۔ اس طرح سال کے بارہ مہینے وجود میں آتے ہیں۔ یہ ایک ایسا دینِ قیم اور مضبوط دین ہے جس کی پشت پر اللہ کا فیصلہ کار فرما ہے اور ایک ایسی مضبوط جنتری ہے جس میں کسی تبدیلی کا کوئی امکان نہیں۔

ازل سے چار مہینوں کو حرمت اور تقدس عطا کئے جانے کی حکمت تو اللہ ہی کے علم میں ہے لیکن بظاہر ایسا معلوم ہوتا ہے جس کی تائید بعض احادیث سے بھی ہوتی ہے اور سلف صالحین کا ہمیشہ اس پر عمل بھی رہا ہے وہ یہ کہ ان مہینوں کو اللہ نے خاص فضیلت عطا فرمائی ہے اس میں کیا جانے والا ہر نیک عمل باقی مہینوں میں کئے جانے والے اعمال کی نسبت سے بہت زیادہ فضیلت کا حامل ہوتا ہے۔ ان مہینوں میں ہر عمل کا اجر و ثواب بڑھ جاتا ہے۔ دلوں کی کیفیت بدل جاتی ہے۔ قلبی اصلاح کیلئے یہ مہینے نہایت موثر ثابت ہوتے ہیں۔ جس طرح ہر فصل کا ایک موسم ہوتا ہے اور وہ اسی موسم میں بڑھتی، پھلتی، پھولتی اور بار آور ہوتی ہے۔ یہ مہینے بھی حسن عمل اور انابت الی اللہ کے مہینے ہیں۔ یہ حیثیت تو ان کی ہمیشہ سے ہے لیکن جب جزیرہ عرب میں بد عملی کی ایک لہر اٹھی جس نے بڑھتے بڑھتے پورے جزیرے کو اپنی لپیٹ میں لے لیا۔ کسی شخص کے لئے جائے امان نہ رہی اکیلے وکیلے سفر کرنا ناممکن ہو گیا۔ قافلے بھی بعض دفعہ لوٹ لیے جاتے۔ ایسی صورتحال میں ان چار مہینوں نے عربوں کو تباہ ہونے سے بچایا۔ وہ چونکہ ملتِ ابراہیم کے ماننے والے تھے اور ان کے عقیدے میں یہ بات راسخ تھی کہ ان چار مہینوں میں لڑائی سخت گناہ ہے۔ اس کا نتیجہ یہ ہوا کہ ان چار مہینوں میں عربوں کا کہیں آنا جانا، تجارت کیلئے نکلنا، حتیٰ کہ کعبۃ اللہ کی زیارت کیلئے جانا بھی آسان ہو گیا۔ یہ چار مہینے ذیقعد، ذی الحج اور محرم مسلسل ہیں، جنہیں اشہر حج بھی کہا جاتا ہے یعنی انہیں مہینوں میں عرب حج کیلئے نکلتے اور اپنے علاقوں میں واپس پہنچتے۔ حج ان کے مذہب اور زمانے میں بھی آٹھ ذی الحج سے تیرہ ذی الحج تک ہی ہوتا تھا لیکن دور دراز علاقوں سے اونٹوں یا گھوڑوں پر سوار ہو کر آنے میں ایک عرصہ صرف ہو جاتا تھا اس لئے ذی الحج سے پہلے ذیقعدہ کو بھی حرمت والا مہینہ قرار دیا گیا تاکہ لوگ حج کیلئے آسانی سے پہنچ سکیں اور واپسی کیلئے ذی الحج کے باقی دن اور محرم کا پورا مہینہ اس میں شامل کیا گیا تاکہ واپسی کا سفر بھی محفوظ رہے۔ اشہر حرم میں چوتھا مہینہ رجب کا ہے جس میں عرب عام طور پر عمرہ ادا کرتے تھے اور وہ اشہر حج میں عمرے کی ادائیگی کو جائز نہیں سمجھتے۔ یہ چار مہینے عربوں کیلئے نہ صرف حج اور عمرے کی ادائیگی کا ذریعہ بنے بلکہ ان کی تجارت میں فروغ کا بھی سبب بنے چونکہ کوئی عرب ان مہینوں میں کسی پر دست درازی کو جائز نہیں سمجھتا حتیٰ کہ وہ ان مہینوں میں اپنے باپ سے قصاص لینے کی بھی جرأت نہیں کرتا تھا۔ اس وجہ سے پورا عرب ان مہینوں میں دارالامن بن جاتا تھا۔ لوگوں کا کہیں بھی آنا جانا، تجارت کرنا یا کسی اور معاملے کو انجام دینا آسان ہو گیا۔

اشہر حرم میں حدود سے تجاوز نہ کرنا:

اللہ تعالیٰ اپنے اس احسان کو ذکر کرنے کے بعد فرما رہے ہیں کہ چونکہ یہ مہینے اللہ کے مقرر کردہ ہیں اور ان کی حرمت بھی اللہ کی عطا کردہ ہے تو دیکھو ان مہینوں میں کسی طرح کا حدود سے تجاوز بھی سنگین جرم ہے۔ اگر تم ایسی کوئی حرکت کرو گے تو تم اپنے اوپر ظلم کرو گے۔ اپنے اوپر ظلم کی حماقت کبھی نہ کرنا، کسی دوسرے پر حملہ کرنے کی جسارت نہ کرنا، کسی جنگ میں شریک نہ ہونا۔ البتہ! اگر تمہارا دشمن ان مہینوں میں سے کسی مہینے میں تم پر حملہ کر دے تو تم بھی اس حملے کا جواب دینے میں آزاد ہو۔ وہ جس طرح من حیث الجماعت تمہیں اپنا دشمن سمجھتے ہیں اور تمہیں ہر ممکن طریقے سے مٹا دینا چاہتے ہیں تم بھی انہیں اپنا من الحیث الجماعت دشمن سمجھو اور پوری قوت اور وحدت کے ساتھ ان سے قتال کرو۔ البتہ! یہ بات یاد رکھو کہ تمہیں ان سے قتال میں پہل نہیں کرنی چاہئے کیونکہ اشہر حرم میں لڑنا سخت گناہ ہے اور اس گناہ کا بار اس پر پڑے گا جو پہل کرے گا۔ البتہ! اپنے دفاع میں لڑنے کی اجازت ہے اور اگر اس کی اجازت نہ ہو تو پھر کافر جنہوں نے اللہ کی تمام حدود پامال کر ڈالی ہیں ان کیلئے اس حد سے تجاوز کر جانا بھی کوئی مشکل بات نہیں وہ تم پر حملہ کریں اور تم اشہر حرم کی حرمت کی وجہ سے حملہ کا جواب دینے سے احتراز کرو تو اس کا نتیجہ تباہی کے سوا اور کیا ہوگا؟ تقویٰ بلا وجہ اپنا سر کٹوا دینے کا نام نہیں بلکہ دشمن کے مقابلے میں سینہ سپر ہو جانا اور ساتھ ہی ساتھ اللہ کے احکام کی ہر ممکن تعمیل کرنا یہ تقویٰ ہے اور یہی تقویٰ والے ہیں جن سے اللہ پیار کرتا ہے۔

نسی کا سبب اور طریقہ:

جیسا کہ میں عرض کر چکا ہوں کہ عرب حضرت ابراہیم علیہ السلام کے زمانے سے ان حرمت والے مہینوں کا بہت احترام کرتے چلے آ رہے تھے اور ان میں لڑائی کرنے کو سخت ممنوع سمجھتے تھے لیکن ان کیلئے مشکل یہ تھی کہ عرصہ دراز سے ان کی اخلاقی قدریں پامال ہو چکی تھیں، ان کے اندر کی بہیمیت ترقی کرتے کرتے درندگی کی شکل اختیار کر چکی تھی۔ بنا بریں وہ ایسی زندگی کا تصور ہی نہیں کر سکتے تھے جس میں خوں ریزی، قزاقی، راہزنی، اور لڑائی نہ ہو۔ عام معمول کی پر امن زندگی ان کے نزدیک بزدلی کی علامت تھی۔ جو شخص کسی کا گھر نہیں لوٹتا، کسی کو قتل نہیں کرتا، کسی کی عزت پر حملہ آور نہیں ہوتا، وہ ان کے نزدیک مردانہ صفات سے عاری ہے۔ اپنی اس خصلت سے مجبور ہو کر انہوں نے ایک راستہ نکالا جس سے بظاہر اشہر حرم کی حرمت بھی باقی رہے اور ان کی درندگی کے اظہار پر کوئی قدغن بھی عائد نہ ہو۔ چنانچہ جب کبھی وہ اپنی سفاکانہ خصلت سے مجبور ہوتے اور فیصلہ کرتے کہ ہمیں فلاں قبیلہ پر حملہ کرنا ہے اور وہ مہینہ اشہر حرم میں سے کوئی مہینہ ہوتا یا لڑائی پھیلنے پھیلنے کیلئے ایسے مہینے تک پہنچ جاتی کہ اشہر حرم کا آغاز ہو جاتا تو وہ یہ عجیب حرکت کرتے کہ حرام مہینے کو حلال کر لیتے اور حلال مہینے کو حرام مہینہ قرار دے دیتے۔ فرض کریں انہیں محرم میں لڑنے کی ضرورت پڑتی تو محرم کو وہ صفر قرار دے دیتے اور صفر کو محرم قرار دے دے کر اشہر حرم کی تعداد برابر کر دیتے۔ اسے انہوں نے ”نسی“ کا نام دے رکھا تھا اور اس میں وہ بزم خود مطمئن رہتے کہ ہم نے اشہر حرم کی حرمت کو کوئی نقصان نہیں پہنچایا صرف اتنا ہی کیا ہے کہ مہینہ بدل ڈالا ہے، اس سے کیا فرق پڑتا ہے؟

نسی کا دوسرا طریقہ ان کے ہاں یہ تھا کہ وہ قمری سال کو شمسی سال کے برابر قرار دینے کیلئے کیسے کے نام سے ایک مہینہ کا اضافہ کر دیتے۔ شمسی سال قمری سال سے تقریباً گیارہ (۱۱) دن زیادہ ہوتا ہے۔ قمری سال کی اس کمی کو پورا کرنے کیلئے ہر آٹھ سالوں میں تین ماہ بڑھائے جاتے یا ہر دوسرے یا تیسرے سال کے خاتمہ پر ایک ماہ کیسے کا اضافہ کیا جاتا۔ اس طرح ان کی کوشش یہ ہوتی کہ حج کے ایام ایک جیسے موسم میں آئیں تاکہ نہ حج کی ادائیگی میں تکلیف ہو اور نہ تجارتی مصروفیات میں کوئی رکاوٹ پیش آئے۔ لیکن اس کا نتیجہ یہ ہوتا کہ حج اپنے اصلی ایام میں تینتیس (۳۳) سال کے بعد آتا۔ اس طرح سے یہ اہم ترین فریضہ اپنے ایام سے ہٹ کر اپنی فرضیت اور قدر و منزلت کھو دیتا۔ نبی کریم ﷺ نے دس ہجری میں جب حج فرمایا تو حج ہزار گردشوں کے بعد اپنے اصلی ایام تک پہنچ چکا تھا۔ اس لئے ٹھیک نو اور دس ذی الحج کو مناسک حج کی ادائیگی کی گئی۔ اس لئے آنحضرت ﷺ نے ارشاد فرمایا:

ان الزمان قد استدار كهيئة يوم خلق السموات والارض

زمانہ گردش کر کے اپنی اصلی ہیئت پر آ گیا ہے جو ہیئت اس کی اس دن قرار پائی تھی جس دن اللہ نے آسمانوں اور زمین کو پیدا کیا تھا۔

چنانچہ آپ نے اسی دن نسی کی رسم کے خاتمے کا اعلان فرمایا اور اس وقت سے لے کر آج تک اللہ کا شکر ہے کہ خدائی تقویم کے مطابق حج ہر سال انہی ایام میں ادا ہوتا ہے جن میں اللہ کی طرف سے فرض کیا گیا تھا۔

عربوں کے اس طرز عمل کو دیکھتے ہوئے ہر صاحب بصیرت آدمی کو تعجب ہوتا ہے کہ یہ لوگ ملتِ ابراہیمی پر ایمان رکھنے والے لوگ تھے اس کے باوجود اشہر حرم اور اشہر حج میں اپنے ہوائے نفس کے مطابق تبدیلی کتنی بڑی جسارت تھی لیکن کسی قبیلے کو اس کے خلاف احتجاج کی توفیق نہیں ہوتی تھی۔ اس کا جواب دیتے ہوئے پروردگار نے فرمایا کہ جب کوئی قوم انتہائی طور پر بگڑ جاتی ہے تو اللہ تعالیٰ کی طرف سے اسے یہ سزا ملتی ہے کہ اس کے برے سے برے اعمال بھی اس کیلئے مزین کر دیئے جاتے ہیں۔ یعنی بدترین اعمال بھی اسے خوبصورت اور نہایت مفید دکھائی دیتے ہیں۔ اللہ کا قانون یہی ہے اور اس نے انسانی سرشت میں اس کی عمل داری اس طرح رکھی ہے کہ ہم جا بجا اس کی نمود دیکھتے ہیں کہ غلامی سیاسی ہو یا اقتصادی، تہذیبی ہو یا مذہبی، رفتہ رفتہ غلامی اپنا اثر دکھاتی ہے جس کے نتیجے میں ثواب و عقاب، صحیح اور غلط اور حسن و قبح کے معیارات بدل جاتے ہیں اور نتیجہ اس کا یہ ہوتا ہے کہ

تھا جو نا خوب بتدریج وہی خوب ہوا

کہ غلامی میں بدل جاتے ہیں قوموں کے ضمیر

شراب امِ الخبائث ہے۔ اس کا پینے والا جس طرح کے حالات سے دوچار ہوتا ہے اس سے نفرت کے سوا اور کچھ حاصل نہیں ہوتا۔ باایں ہمہ! شراب پینے والوں کو کبھی اس کا احساس نہیں ہوا۔ حکمرانوں تک کی کہانیاں زبان زد عام ہیں کہ بڑی بڑی میٹنگز میں ان کا پیشاب خطا ہو گیا اور بہکی بہکی باتیں کرنا تو ہر مجلس شراب کی روایت ہے۔ لیکن شیطان ایسا پاگل بناتا ہے کہ عقل والوں کی عقل بھی کام نہیں دیتی۔ اس کا سبب تزکین اعمال کے سوا اور کچھ نہیں۔ جو شخص بھی اس ابتلا کا شکار ہوا سے ہمیشہ اپنی حالت کا جائزہ لینا چاہئے اور اگر یہ ممکن نہ ہو تو کسی اللہ کے بندے کے پاس جا کر اپنی تشخیص کرانا چاہئے۔

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ

أَتَأْتَلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ

فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿٣٨﴾ إِلَّا تَنْفِرُوا

يُعَذِّبُكُمْ عَذَابًا أَلِيمًا ۖ وَيَسْتَبْدِلُ قَوْمًا غَيْرَكُمْ وَلَا تَنْصُرُوهُ

شَيْئًا ۗ وَاللَّهُ عَلَىٰ كُلِّ شَيْءٍ قَدِيرٌ ﴿٣٩﴾ إِلَّا تَنْصُرُوهُ فَقَدْ نَصَرَهُ

اللَّهُ إِذَا خَرَجَهُ الَّذِينَ كَفَرُوا ثَانِي اثْنَيْنِ إِذْ هُمَا فِي الْغَارِ

إِذ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا فَأَنْزَلَ اللَّهُ

سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ

الَّذِينَ كَفَرُوا وَالسُّفُلَىٰ وَكَلْبَةٌ اللَّهُ هِيَ الْعُلْيَا ۗ وَاللَّهُ عَزِيزٌ
 حَكِيمٌ ﴿٣٠﴾ انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ
 فِي سَبِيلِ اللَّهِ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿٣١﴾ لَوْ كَانَ
 عَرْضًا قَرِيبًا وَسَفَرًا قَاصِدًا لَاتَّبَعُوكَ وَلَكِنْ بَعُدَتْ
 عَلَيْهِمُ الشُّقَّةُ ۗ وَسَيَحْلِفُونَ بِاللَّهِ لَوِ اسْتَطَعْنَا خُرُوجَنَا
 مَعَكُمْ يُهْلِكُونَ أَنْفُسَهُمْ ۗ وَاللَّهُ يَعْلَمُ إِنَّهُمْ لَكَاذِبُونَ ﴿٣٢﴾

اے ایمان والو! تمہیں کیا ہو گیا ہے کہ جب تمہیں کہا جاتا ہے کہ نکلو اللہ کے راستے میں تو ڈھے جاتے ہو زمین کی طرف کیا تم سمجھ گئے ہو دنیا کی زندگی پر آخرت کے مقابلے میں سو نہیں ہے دنیا کی زندگی کا سرو سامان آخرت کے مقابلے میں مگر قلیل۔ اگر تم نہیں نکلو گے تو اللہ تمہیں دردناک عذاب دے گا اور تمہارے علاوہ ایک دوسری قوم بدل کر لے آئے گا اور تم اس کا کچھ بگاڑ نہیں سکو گے اور اللہ ہر چیز پر قادر ہے۔ اگر تم اس کی مدد نہ کرو گے (تو کچھ پرواہ نہیں) اللہ نے اس وقت اس کی مدد فرمائی جبکہ کافروں نے اس کو اس حال میں نکالا کہ وہ صرف دو کا دوسرا تھا جبکہ وہ دونوں غار میں تھے جبکہ وہ اپنے ساتھی سے کہہ رہا تھا کہ تم غم نہ کرو اللہ ہمارے ساتھ ہے تو اللہ نے اس پر اپنی سکینت نازل فرمائی اور ایسے لشکروں کے ذریعے اس کی مدد فرمائی جنہیں تم نے نہیں دیکھا اور اس نے کافروں کی بات پست کی اور اللہ ہی کا کلمہ بلند رہا اور اللہ غالب ہے حکمت والا ہے۔ نکلو (جہاد کیلئے) بلکہ ہو یا بوجھل اور جہاد کرو اپنے مالوں سے اور اپنی جانوں سے اللہ کے راستے میں یہ تمہارے لئے بہتر ہے اگر تم جانو۔ اگر مال ہوتا نزدیک اور سفر آسان تو وہ لوگ ضرور تمہارے پیچھے لگ جاتے لیکن لمبی نظر آئی ان کو مسافت اور اب یہ اللہ کی قسمیں کھائیں گے کہ اگر ہم سے ہو سکتا تو ہم آپ کے ساتھ ضرور نکلتے یہ خود اپنے آپ کو ہلاکت میں ڈال رہے ہیں اور اللہ جانتا ہے کہ وہ جھوٹے ہیں۔ (۲۳۸ تا ۲۴۲) (رکوع: ۶)

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ أَتَأْتَلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَاعَ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿٣٨﴾ ﴿التوبة: ٣٨﴾

اے ایمان والو! تمہیں کیا ہو گیا ہے کہ جب تمہیں کہا جاتا ہے کہ نکلو اللہ کے راستے میں تو ڈھے جاتے ہو زمین کی طرف کیا تم سمجھ گئے ہو دنیا کی زندگی پر آخرت کے مقابلے میں سو نہیں ہے دنیا کی زندگی کا سرو سامان آخرت کے مقابلے میں مگر قلیل۔ (۳۸)

اس آیت کریمہ سے وہ خطبہ شروع ہو رہا ہے جو غزوہ تبوک کی تیاری کے دنوں میں آپ پر نازل ہوا ہے۔ اس خطبے کی یہ پہلی آیت ہے اور پھر یہ مضمون مسلسل دو رتک چلا گیا ہے۔ اسے سمجھنے کیلئے ضروری ہے کہ ہم غزوہ تبوک کا پس منظر جاننے کی کوشش کریں۔

غزوة تبوک کا پس منظر:

آنحضرت ﷺ یوں تو پوری دنیا کی طرف رسول بنا کر بھیجے گئے تھے۔ لیکن آپ کی براہ راست بعثت جزیرہ عرب کے رہنے والوں کی طرف تھی کیونکہ وہ لوگ کئی رشتوں میں آپ سے منسلک تھے۔ مزید یہ کہ آپ کی اور ان کی زبان ایک تھی، رسم و رواج یکساں تھے، ماحول ایک تھا، چنانچہ آپ نے تقریباً تیرہ ۱۳ سال تک مکہ معظمہ میں دعوت و تبلیغ کا کام کیا۔ لیکن جب مکہ کی سرزمین نے آپ کو مزید برداشت کرنے سے انکار کر دیا تو آپ مدینہ منورہ ہجرت کر گئے۔ وہاں چھ سال کی مسلسل محنت کے نتیجے میں ایک ایسی جماعت تیار ہو گئی جس پر اللہ کے دین کی ذمہ داریوں کی ادائیگی کیلئے اعتماد کیا جاسکتا تھا۔ چھ ہجری میں معاہدہ حدیبیہ کے بعد مسلمانوں کو موقع ملا کہ وہ اللہ کے دین کی نشر و اشاعت اور اس کے نفوذ کیلئے دوسرے قبائل اور دوسرے علاقوں میں بھی کام کریں۔ اب تک قریش کی دشمنی نے مسلمانوں کے سامنے تمام راستے بند کر رکھے تھے۔ مدینہ کے گرد و پیش بلکہ جزیرہ عرب میں پھیلے ہوئے قبائل کا مذہبی رشتہ تو قریش سے تھا ہی، قریش کے سیاسی اثرات بھی ان پر پوری طرح حاوی تھے۔ ان کیلئے آزادانہ مسلمانوں سے تعلق رکھنا اور مسلمانوں کا تبلیغ و دعوت کیلئے بے خطر ان کے قبائل میں جانا ممکن نہ تھا۔ معاہدہ حدیبیہ نے جب ایسی تمام پابندیوں کو ختم کر دیا تو آنحضرت ﷺ نے بیرون عرب ریاستوں کے حکمرانوں اور سلاطین عالم کے نام خطوط لکھے اور بعض علاقوں میں اسلامی دعوت کیلئے اپنے وفد بھیجے۔ عرب کے شمال میں سرحد شام سے متصل جو قبائل آباد تھے یہ زیادہ تر عیسائی اور رومی سلطنت کے زیر اثر تھے۔ آنحضرت ﷺ نے انہیں اسلام کی دعوت دینے کیلئے پندرہ آدمیوں پر مشتمل ایک وفد بھیجا جن کے رئیس کعب بن عمیر غفاری رضی اللہ عنہ تھے۔ یہ وفد ”ذات الح^لطح“ کے مقام پر پہنچا تو ان لوگوں نے انہیں قتل کر دیا صرف ان کے رئیس کعب بن عمیر غفاری رضی اللہ عنہ بچ کر واپس آئے۔ بعض لوگوں کا گمان یہ ہے کہ ان لوگوں نے خود ہی کریم صلی اللہ علیہ وسلم سے درخواست کی تھی کہ آپ ہمارے علاقے میں مبلغین بھیجیں۔ چنانچہ آپ نے ان کی دعوت پر پندرہ صحابہ کو بھیجا اور انہوں نے نقض عہد اور امان کی خلاف ورزی کرتے ہوئے سوائے رئیس وفد کے تمام وفد قتل کر ڈالا۔

انہی دنوں میں آنحضرت ﷺ نے بصرہ کے رئیس شریحیل بن عمرو کے نام بھی دعوت اسلام کا پیغام بھیجا اس بد بخت نے نہ صرف کہ دعوت قبول نہ کی بلکہ آنحضرت ﷺ کے قاصد کو قتل کر دیا۔ پوری دنیا میں قاصد کے قتل کو ہمیشہ اعلان جنگ کے برابر سمجھا جاتا رہا ہے۔ تا تاریخوں اور خوارزم شاہ میں جنگ کا آغاز اسی لئے ہوا تھا کہ چنگیز خان کے قاصد کو قتل کر دیا گیا تھا اور بھی دنیا کے بڑے بڑے معرکے اسی سبب سے ہو چکے ہیں۔ چنانچہ آنحضرت ﷺ نے ان شہداء کا انتقام لینے کیلئے تین ہزار کی جمعیت حضرت زید بن حارثہ رضی اللہ عنہ کی قیادت میں روانہ فرمائی۔ مقصود یہ تھا یہ علاقہ مسلمانوں کی تبلیغ و دعوت کیلئے محفوظ ہو جائے اور مبلغین آزادانہ اپنی ذمہ داریاں ادا کر سکیں اور اس علاقے کے لوگ اور حکمران مسلمانوں کو لاوارث سمجھ کر حملے کرنے کی جرأت نہ کر سکیں۔ لیکن مسلمانوں کا یہ لشکر جب معان کے قریب پہنچا تو معلوم ہوا کہ شریحیل ایک لاکھ فوج لے کر مقابلہ کیلئے آ رہا ہے اور چونکہ یہ رئیس عیسائی تھا اور براہ راست قیصر روم کے احکام کے تابع تھا اس لئے قیصر نے اس کی مدد کیلئے اپنے بھائی تھیوڈور کی قیادت میں ایک لاکھ کی مزید فوج روانہ کی اور خود حمص کے مقام پر موجود رہ کر حالات کا جائزہ لینے لگا۔ اس کا خیال تھا کہ مسلمان کوئی بڑی فوج لے کر اس علاقے کو تاراج کرنے کیلئے آئے ہوں گے۔ لیکن جب اسے مسلمانوں کی تعداد کا علم ہوا تو وہ حمص میں رک کر نتائج کا انتظار کرنے لگا۔ اس کیلئے یہ بات عجیب تھی کہ تین ہزار کی تعداد میں مٹی بھر لوگ ایک ایسی سلطنت سے حالات بگاڑ رہے ہیں۔ جس کی فوجوں کی تعداد اور وسائل جنگ کی کوئی انتہا نہیں۔ ادھر مسلمانوں کو جب صحیح حالات کا علم ہوا تو اپنی تعداد کی انتہائی کمی کی وجہ سے انہیں آگے بڑھنے میں تامل ہوا۔ ذمہ دار لوگ سر جوڑ کر بیٹھے کہ اب کیا کرنا چاہئے۔ بعض اصحاب الرائے نے کہا کہ آنحضرت ﷺ کو اطلاع دی جائے اور آپ سے کمک بھیجنے کی درخواست کی جائے لیکن حضرت عبداللہ بن رواحہ نے کھڑے ہو کر ایک مؤثر تقریر کی۔ جس کا خلاصہ یہ تھا کہ:

مسلمانو! ہم اللہ کے راستے میں نکلے ہیں کوئی کشور کشائی مقصود نہیں۔ ہمارے پیش نظر صرف ایک مقصد ہے کہ اللہ کا کلمہ بلند ہو یا اس راستے میں ہمارے کندھوں سے سروں کا بوجھ اتر جائے اور یہ شہادت ہی وہ آرزو ہے جسے ہم برسوں سے دلوں میں لئے پھرتے ہیں۔ آج جبکہ اس کا موقع سامنے ہے تو پھر پس و پیش کرنے کا کیا معنی ہے؟ آگے بڑھیں اور کچھ نہیں تو شہادت حاصل کرنے سے۔ تو ہمیں کوئی نہیں روک سکتا۔

چنانچہ یہ فیصلہ ہو جانے کے بعد مسلمان دراندہ دارا گے بڑھتے چلے گئے اور موتہ کے مقام پر پہنچ کر شرمیل کی ایک لاکھ فوج سے جا ٹکرائے۔ اس غیر معمولی اقدام کا نتیجہ تو یہ ہونا چاہئے تھا کہ مجاہدین بالکل پس جاتے اور موتہ کی سر زمین مسلمانوں کے خون سے لالہ زار ہوتی اور ان کی ہڈیاں اس زمین کا رزق بن جاتیں۔ لیکن اللہ کی شان دیکھئے کہ پورا عرب اور تمام مشرق وسطیٰ یہ دیکھ کر حیران رہ گیا کہ کافر تینتیس گنا ہونے کے باوجود مسلمانوں پر غالب نہ آسکے۔ دو روز کی مسلسل جنگ کے بعد شرمیل کے لشکر نے پسپائی ہی میں اپنی عافیت سمجھی اور مسلمان بھی جو اس جنگ میں حضرت زید بن حارثہؓ، حضرت جعفر طیارؓ اور حضرت عبداللہ ابن رواحہؓ جیسے عظیم جرنیلوں کی شہادت کا نذرانہ پیش کر چکے تھے اور اب حضرت خالد بن ولیدؓ مسلمانوں کی قیادت کر رہے تھے، نے یہی بہتر سمجھا کہ اگر شامی پیچھے ہٹ رہے ہیں تو ہمیں اسے غنیمت سمجھ کر اپنی فوج کو خیریت سے نکال لینا چاہئے۔ بظاہر تو یہ ایک ایسا برابر کا مقابلہ تھا جس میں کوئی فوج دوسرے پر غالب نہ آسکی۔ لیکن فوجوں کا تناسب دیکھتے ہوئے ہر شخص حیران و ششدر تھا کہ آخر تین ہزار کے لشکر نے ایک لاکھ فوج کو آگے بڑھنے سے کس طرح روک دیا۔ ان علاقوں کے رہنے والے نیم آزاد عربی قبائل سوچنے پر مجبور ہو گئے کہ ہم یہ سمجھتے رہے ہیں کہ شامی اور رومی دنیا کی سب سے بڑی قوت ہیں اور قیصر کے مقابلے میں دنیا میں کسی دوسری قوت کو آنے کی جرأت نہیں ہو سکتی۔ لیکن معلوم ہوتا ہے کہ اصل قوت وہ ہے جو مسلمانوں کی صورت میں سر اٹھا رہی ہے، اگر ان کے تین ہزار ایک لاکھ کے سامنے سرنگوں نہیں ہوتے تو اندازہ کیا جاسکتا ہے کہ اس فوج کا ایک ایک سپاہی اپنے اندر کیسے کیسے طوفان سنبھالے ہوئے ہے۔ اگر اس فوج کی کسی بڑی تعداد نے کسی وقت ادھر کا رخ کر لیا تو اس طوفان کا روکنا ناممکن ہوگا۔ چنانچہ اسی احساس نے نیم آزاد عربی قبائل اور عراق کے قریب رہنے والے نجدی قبائل کو بھی جو کسریٰ کے زیر اثر تھے اسلام کی طرف متوجہ کر دیا اور وہ ہزاروں کی تعداد میں مسلمان ہو گئے۔

استقامت کا ایک نمونہ:

انہی دنوں ایک اور واقعہ پیش آیا کہ ہرقل کی عرب فوج کا ایک اعلیٰ افسر فروہ بن عمرو جذامی مشرف بہ اسلام ہو گیا۔ ہرقل نے اسے اپنے دربار میں طلب کیا اور اسے کہا کہ یا تو اس نئے دین سے تائب ہو کر اپنا سابقہ مذہب عیسائیت اختیار کر لو ورنہ تمہارا سر قلم کر دیا جائے گا۔ اس نے نہایت استقامت کا ثبوت دیتے ہوئے دوبارہ عیسائی ہونے سے انکار کر دیا۔ ہرقل نے برہم ہو کر اس کے قتل کا حکم دیا لیکن اس نے ایمان سے دستکش ہونا گوارا نہ کیا اور نہایت خوشی سے اسلام پر جان دے دی۔ حیرانی کی بات ہے کہ جس آدمی نے نبی کریم ﷺ کی زیارت تک نہ کی کسی صحابی کے ہاتھ پر اسلام قبول کیا اور ایک مختصر عرصہ کسی کی صحبت میں رہ کر دین سیکھا نمازیں پڑھیں لیکن اللہ نے ایسا جذبہ اخلاص عطا فرمایا کہ وہ اسلام پر ہر چیز کو قربان کر گیا۔ ہرقل نے جب یہ صورتحال دیکھی کہ میری فوجوں کا ایک کمانڈر اس دین کو چھوڑ کر جس میں اس کی ساری عمر گزری ایک نیا دین ایک مختصر عرصہ پہلے قبول کرتا ہے اور اس کی صحبت اس کے دل میں اس طرح جاگزیں ہو جاتی ہے اور وہ دین اس کے اندر ایک ایسی بے پناہ قوت پیدا کر دیتا ہے کہ موت کا خوف بھی اسے لرزہ بر اندام نہیں کر سکتا۔ تین ہزار کا لشکر ایک لاکھ کی منظم اور مسلح فوج کو دیکھ کر بجائے سراسیمہ ہونے کے دراندہ دارا گے بڑھتا ہے اور فوج سے ٹکراتا ہے اور ایک لاکھ فوج اپنی ساری کوششوں کے باوجود اسے شکست نہیں دے سکتی۔ حیرانی کی بات ہے کہ یہ لوگ کیسے ہیں ان کا ایک ایک فرد موت کی آنکھوں میں آنکھیں ڈال کر بات کرتا ہے۔ ان کے نفع و نقصان کے پیمانے بالکل جدا ہیں۔ وہ زندگی زندہ رہنے کو نہیں سمجھتے بلکہ مقصد پر قربان ہو جانے کو سمجھتے ہیں ان کے لئے سب سے بڑا اعزاز شہادت ہے۔ اس لئے وہ خوف اور ڈر سے بالکل آگاہ نہیں ایسا معلوم ہوتا ہے کہ خوف ان کی چڑی میں نہیں۔ وہ اللہ کی راہ میں قربان ہونے کو کامیابی سمجھتے ہیں۔ ایسے لوگوں سے دنیا کی کوئی طاقت عہدہ برآ نہیں ہو سکتی۔ یہ تو جدھر نکلیں گے مزاحمت کی ہر دیوار کو گرا دیں گے اور کوئی قوت ان کا سامنا نہیں کر سکے گی۔ آج یہ محدود تعداد میں ہیں لیکن ان کی تبلیغ و دعوت میں جو تاثیر ہے اور ان کے افراد میں جو کردار کی چمکی ہے اگر اسے آگے بڑھنے کا موقع مل گیا تو ہماری ملکیتیں باقی نہیں رہیں گی۔ اس لئے ہمیں آج ہی فیصلہ کرنا ہے کہ اگر ہمیں زندہ رہنا ہے تو پھر ہمیں آگے بڑھ کر اس دین اور دین والوں کا قلع قمع کرنا ہوگا۔ چنانچہ انہی احساسات نے دوسرے ہی سال قیصر کو یہ فیصلہ کرنے پر مجبور کر دیا کہ اسلامی حکومت پر حملہ کیا جائے۔ چنانچہ اس نے سرحد شام پر فوجی تیاریاں شروع کر دیں اور اس کے ماتحت غسانی اور دوسرے عرب سردار فوجیں اکٹھی کرنے لگے۔ نبی کریم ﷺ کی خدا داد

بصیرت نے ان خطرات کا اندازہ کر لیا آپ نے ہر چھوٹی سے چھوٹی بات پر نگاہ رکھی تاکہ حالات بے قابو نہ ہونے پائیں۔ چنانچہ جیسے ہی آپ کو اطلاع ملی کہ قیصر حملے کی تیاریاں کر رہا ہے تو آپ نے فیصلہ کر لیا کہ اس سے پہلے کہ قیصر کی تیاریاں مکمل ہوں اور وہ ایک بڑی فوج لے کر ہم پر حملہ آور ہو ہمیں آگے بڑھ کر اس عظیم طاقت سے نکلنا چاہئے کیونکہ اگر اس موقع پر ذرا بھی کمزوری دکھائی گئی تو نتیجہ اس کا یہ ہوگا کہ عرب کی دم توڑتی ہوئی جاہلیت جس پر حنین میں آخری ضرب لگائی جا چکی ہے پھر جی اٹھے گی۔ مدینہ کے منافقین جن کے روابط ابوعامر کے واسطے سے غسانی بادشاہ سے بھی تھے اور خود قیصر سے بھی۔ انہیں ملک کے اندر ریشہ دوانیوں کو منظم کرنے کا موقع مل جائے گا۔ چنانچہ اس سے پہلے کہ ملک کے اندر ایسے حالات پیدا ہوں جس سے قیصر فائدہ اٹھائے آنحضرت ﷺ نے قیصر کی طاقت کو روکنے کا فیصلہ کر لیا اور اعلان فرمادیا کہ ہمیں قیصر کا خطرہ درپیش ہے وہ اسلام اور مسلمانوں پر ایک کاری ضرب لگانا چاہتا ہے۔ ہم اسے کوئی موقعہ دے بے بغیر خود شام پر چڑھائی کریں گے چنانچہ مسلمانوں کو اس کی تیاری کا آغاز کر دینا چاہئے۔

آنحضرت ﷺ کا معمول یہ تھا کہ آپ جب کسی جگہ حملہ کرنے کا ارادہ فرماتے تھے تو کبھی اس کا نام نہیں لیتے تھے بلکہ بعض دفعہ اسے اخفا میں رکھنے کیلئے دوسری طرف نکلنے والے راستوں کے بارے میں استفسار فرماتے تھے اور جب مدینہ سے لشکر کشی کے ارادے سے نکلنے تو بجائے منزل مقصود کی طرف سیدھا راستہ اختیار کرنے کے پھیر کی راہ سے تشریف لے جاتے تھے تاکہ یہ اندازہ نہ ہو سکے کہ ہماری منزل کیا ہے۔ اس طرح سے آپ زیادہ سے زیادہ اپنے ارادوں کو مخفی رکھنے میں کامیاب رہتے تھے۔ لیکن اس موقع پر آپ نے کسی طرح کا اخفا نہیں رکھا اور صاف صاف اعلان کر دیا کہ روم سے مقابلہ ہے اور شام کی طرف جانا ہے۔

قافلہ اسلام کی ترقی اور مسلمانوں کی بقا کیلئے تو اس کے سوا کوئی راستہ نہ تھا کہ رومیوں سے پنجہ آزمائی کا فیصلہ کیا جاتا۔ لیکن مشکل یہ تھی کہ ملک میں قحط سالی تھی۔ گرمی کا موسم تھا، چلچلاتی دھوپ اور جھلس دینے والی لوغضب ڈھار ہی تھی۔ ریتیلی زمین تانبے کی طرح تپ رہی تھی۔ قحط سالی سے نکلنے کیلئے نئی فصل پر نگاہیں لگی ہوئی تھیں۔ امید کے بار آور ہونے کا وقت آپہنچا تھا فاقہ زدہ جسم اور بھنچے ہوئے پیٹ انگوروں کے لٹکتے ہوئے خوشوں میں زندگی کی نمود دیکھ رہے تھے۔ ٹھنڈا پانی گھنسا سا یہ اس بلا کی گرمی میں نکلنے کیلئے سب سے بڑی رکاوٹ ہو رہا تھا۔ ایسے حالات میں مسلمانوں کا جنگ کیلئے نکلنا وسائل جنگ کی فراہمی اور رسد و کمک کا انتظام بجائے خود بہت بڑا امتحان تھا۔ منافقین حالات کی نامساعدت سے فائدہ اٹھاتے ہوئے اس مہم کو ناکام کرنے کیلئے ہر ممکن تدبیر عمل میں لارہے تھے۔ عام بے دلی پیدا کی جا رہی تھی۔ رومی بادشاہت کی ہیبت اور دبدبے کے قصے سنائے جا رہے تھے، ان کی بے پناہ فوجی قوتوں کے تذکرے ہو رہے تھے۔ ان تمام مشکلات کے باوجود مومنین صادقین کو بھی پورا احساس تھا کہ اللہ کے جس دین کیلئے بائیس سال سے وہ سربکف ہیں آج اس کی قسمت ترازو میں ہے۔ آج کی ذرا سی کمزوری صدیوں کی بد نصیبی بن سکتی ہے اور انسانیت کے بدلتے ہوئے نصیب پھر تاریکی میں ڈوب سکتے ہیں۔ چنانچہ اسی احساس کے ساتھ اللہ کے ان عظیم بندوں نے وفا شعاری اور فداکاری کا حق ادا کر دیا۔ سر و سامان کی فراہمی میں ہر ایک نے اپنی بساط سے بڑھ کر حصہ لیا۔ حضرت عثمان رضی اللہ عنہ اور حضرت عبدالرحمن ابن عوف رضی اللہ عنہما جیسے لوگوں نے بڑی بڑی رقمیں پیش کیں۔ حضرت عمر رضی اللہ عنہ نے اپنی عمر بھر کی کمائی کا ادھار لاکر رکھ دیا۔ حضرت ابو بکر رضی اللہ عنہ نے اپنی ساری پونجی نذر کر دی اور ثابت کر دیا:

پروانے کو چراغ ہے بلبل کو پھول بس

صدیق کیلئے ہے خدا کا رسول بس

غریب صحابہ نے محنت مزدوری کر کے جو کچھ کمایا لاکر حضور کے قدموں میں ڈھیر کر دیا عورتوں نے اپنے زیورات اتار کر راہ خدا میں پیش کر دیئے۔ سرفروش مجاہدین کے لشکر کے لشکر ہر طرف سے امداد کرائے۔ وہ بار بار عرض کرتے کہ اسلحہ اور سواریوں کا انتظام ہو تو ہمارے جانیں قربان ہونے کو حاضر ہیں۔ لیکن اس میں کوئی شبہ نہیں کہ مسلمانوں کی صفوں میں ایسے لوگ بھی موجود تھے جو جہاد کیلئے نکلنے میں تامل کر رہے تھے۔

صحابہ کرامؓ کا ایک تعارف:

اسی تامل کی وجہ سے پیش نظر آیات کریمہ میں سرزنش فرمائی گئی ہے۔ بیشتر اس کے کہ ہم ان لوگوں کا تعین کریں مناسب ہوگا اگر اس وقت کے مسلمانوں کا ایک ہلکا سا تجزیہ کر لیا جائے۔ حقیقت یہ ہے کہ صحابہ کرامؓ کی تعلیمی ادارے کے طالب علم نہیں تھے کہ جنہوں نے ایک ہی وقت میں داخلہ لیا ہو اور

پھر ایک متعین مدت تک تعلیم و تربیت حاصل کی ہو اور پھر ڈگریاں مل گئی ہوں بلکہ صحابہ کی جماعت تو آنحضرت ﷺ کی دعوت کے نتیجے میں آہستہ آہستہ وجود میں آئی۔ ان میں وہ لوگ بھی ہیں جو السابقون الاولون کہلاتے ہیں یعنی جو ابتدائی دور میں ایمان لانے والے ہیں۔ پھر ان میں وہ بھی ہیں جو رفتہ رفتہ مختلف وقتوں میں ایمان لائے، مختلف ملکوں کی طرف ہجرت کی، پھر تیرہ سال کے بعد آنحضرت ﷺ کی ہجرت کے ساتھ مدینہ طیبہ کی طرف ہجرت کا سفر کیا۔ یہ وہ لوگ ہیں جنہیں مہاجرین کہا جاتا ہے پھر مدینہ طیبہ میں رہنے والے اس و خزرج کے لوگ ہیں جن میں سے کچھ لوگوں نے ہجرت سے پہلے ایمان قبول کر لیا تھا اور کچھ نے بعد میں کیا اور یہ سب لوگ انصار کہلائے کیونکہ انہوں نے نہ صرف رسول اللہ ﷺ کی نصرت کی بلکہ تمام آنے والے مہاجرین کو بھی سنبھالا اور ہر طرح سے ان کی مدد کی۔ پھر انہی میں وہ لوگ بھی شامل ہیں جو انصار اور مہاجرین دونوں میں سے جبکہ بدر اور جنگ احد میں شریک ہوئے اور حدیبیہ کے معاہدے سے پہلے مختلف جنگوں میں انہوں نے اپنے ایمان کا ثبوت دیا۔ چھ ہجری میں حدیبیہ کے معاہدہ سے پہلے حدیبیہ ہی کے مقام پر ایک بول کے درخت کے نیچے بیٹھ کر آنحضرت ﷺ نے حضرت عثمان رضی اللہ عنہ کے خون کا انتقام لینے کیلئے مسلمانوں سے بیعت قصاص لی۔ قرآن کریم میں ان تمام بیعت کرنے والوں کو اصحاب الشجرہ قرار دیا اور ان کی بخشش کا اعلان فرمایا۔ پھر حدیبیہ کے معاہدے کے بعد تیزی سے قبائل میں اسلام پھیلا اور فتح مکہ تک مسلمانوں کی تعداد پہلے سے کئی گنا ہو گئی۔ لیکن ان سب نے جب بھی کوئی نازک وقت آیا اپنے اخلاص کا ثبوت دیا اور مختلف اجر و ثواب اور درجات کے حصول میں کامیاب ٹھہرے۔ فتح مکہ کے بعد مکہ کے جو لوگ دائرہ اسلام میں داخل ہوئے انہیں طلقاء کہا گیا۔ یہ وہ لوگ ہیں جو فتح مکہ سے پہلے ایمان لانے والوں کے ہمسر نہیں ہو سکتے۔ اس کے بعد پورے جزیرہ عرب میں اسلام پھیل گیا اور فوج در فوج لوگ مسلمان ہوئے۔ لیکن ان میں بہت بڑی تعداد ایسے لوگوں کی ہے جنہوں نے آنحضرت ﷺ کی زیارت بھی نہیں کی اور نہ انہیں اسلام کی تعلیم و تربیت کے حصول کا موقع ملا۔

اس پوری تفصیل کو سامنے رکھیں تو یہ فیصلہ کرنے میں کوئی دشواری نہیں ہوتی کہ جنگ تبوک کے موقع پر قرآن کریم جن لوگوں سے مخاطب ہے وہ سارے ایک سطح کے لوگ نہیں ہیں۔ کہنے کو تو ان سب کو صحابہ کہا جاتا ہے لیکن ان سب نے یکساں آنحضرت ﷺ کی صحبت میں رہ کر تربیت حاصل نہیں کی۔ لیکن اس میں کوئی شبہ نہیں کہ ان میں سے جن لوگوں کو آنحضرت ﷺ کی صحبت میسر آ گئی اور آپ کے شرف دیدار سے مشرف ہوئے یا آپ کے ساتھ کسی غزوہ میں نکلنے کی سعادت حاصل ہو گئی تو یہ ایک ایسی سعادت ہے کہ بعد والے جس کے حصول کا خواب بھی نہیں دیکھ سکتے لیکن یہ بھی ایک حقیقت ہے کہ اپنے تمام تر شرف اور عظمت کے باوجود تمام صحابہ سرفروشی اور جاں سپاری اور اخلاص و فدائیت میں یکساں نہیں ہو سکتے۔ چنانچہ جیسے ہی انہیں جنگ تبوک کیلئے نکلنے کا حکم دیا گیا تو ان میں وہ صحابہ جنہوں نے ایک طویل عرصہ آنحضرت ﷺ کی صحبت میں گزارا تھا اور انہی کی اکثریت بھی تھی انہوں نے ایک لمحے کیلئے آمادہ سفر ہونے میں توقف نہیں کیا۔ لیکن مخلص صحابہ میں دوسری قسم کے وہ لوگ تھے جو سفر کی صعوبت اور موسم کی شدت کو دیکھتے ہوئے کچھ تردد کا شکار ہوئے لیکن جلد ہی سنبھل گئے اور اپنی طبعی کمزوری پر قابو پالیا۔ اسی سورۃ میں آگے ان کا ذکر کیا گیا ہے۔

تیسری قسم ان لوگوں کی تھی جو اس لئے جہاد پر نہ جاسکے کہ واقعی انہیں صحیح عذر لاحق تھا اور وہ اپنی معذوری کے باعث سفر نہیں کر سکتے تھے۔ چنانچہ اسی سورۃ میں ان کے عذر قبول کرنے کا ذکر فرمایا گیا ہے۔

چوتھی قسم ان لوگوں کی تھی جن کے پاس جہاد پر نہ جانے کا کوئی عذر نہیں تھا لیکن محض کاہلی کے سبب جہاد میں شریک نہ ہو سکے۔ ارادے باندھتے رہے اور توڑتے رہے۔ ان آیات میں سے پہلی آیت میں ایسے ہی لوگوں کو تنبیہ کی گئی ہے اور ان میں جو لوگ تنبیہ کے بعد بھی نہ جاسکے لیکن انہوں نے اللہ سے معافی چاہی اور آنحضرت ﷺ کے سامنے صاف صاف اپنے جرم کا اقرار کیا آگے چل کر اسی سورۃ میں ان کی قبولیت توبہ کا ذکر فرمایا گیا ہے۔ پانچواں طبقہ منافقین پر مشتمل تھا۔ جو اپنے نفاق کی وجہ سے جہاد میں نکلنا نہیں چاہتا تھا اور اس کیلئے عجیب و غریب عذر پیش کرتا تھا۔ آنحضرت ﷺ نے ان کے عذر قبول فرماتے ہوئے ان کو نہ جانے کی اجازت دے دی۔ اس طبقے کا ذکر بھی بہت ساری آیات میں ہوا ہے۔

چھٹا طبقہ ان منافقوں پر مشتمل تھا جو جاسوسی اور شرارت کیلئے مسلمانوں میں شامل ہو گئے تھے اور دوران سفر مسلمانوں کیلئے مسائل پیدا کرتے رہے۔ قرآن کریم نے ان کو بھی ذکر فرمایا ہے۔ ایسا معلوم ہوتا ہے کہ جہاں تنبیہ کا انداز ہلکا ہے اور انداز اصلاحی ہے اور نشانہ ہی اس جرم کی کی جا رہی ہے جو بعض دفعہ مخلص لوگوں میں بھی پیدا ہو جاتا ہے تو اس سے معلوم ہوتا ہے کہ اس کے مخاطب وہ مسلمان ہیں جنہیں جانے سے انکار نہیں تھا لیکن وہ کاہلی

شکار ہو گئے یا دنیا کی محبت ان پر غالب آگئی۔ لیکن جہاں تسمیہ کا لہجہ تیز ہو گیا ہے اور بات عذاب تک پہنچ گئی ہے ایسا لگتا ہے کہ اس سے مراد منافقین ہیں۔ انہیں بتایا جا رہا ہے کہ اسلام میں اس رویے کی کوئی گنجائش نہیں تم اگر اپنی حالت بدلنے کی کوشش نہیں کرو گے تو مسلمانوں میں شمولیت تمہارے کسی کام نہیں آئے گی تمہیں بدترین عذاب سے دوچار ہونا پڑے گا۔

پہلی آیت کریمہ میں ان لوگوں سے خطاب کیا جا رہا ہے جنہوں نے سفر جہاد میں نکلنے میں تساہل سے کام لیا۔ ان کی نظر کھجوروں کے لٹکتے ہوئے پتھروں پر رہی۔ لہذا نبی فضل ان کی کمزوری بن گئی، کھجوروں کا گھنا سا یہ ان کے پاؤں کی زنجیر بن گیا، وہ مخلص مسلمان ہوتے ہوئے بھی اخلاص پر عمل نہ کر سکے۔ پھر ان کے اصل مرض کی نشاندہی کی گئی ہے کہ تم میں یہ جو کمزوری پیدا ہوئی ہے کہ جب تمہیں اللہ کے راستے میں نکلنے کیلئے کہا جاتا ہے تو بجائے اس کے کہ پوری آبادی اور نشاط کے ساتھ اٹھو اور عزم بالجزم کی تصویر بن جاؤ تم بوجھل ہو کر زمین پر ڈھے جاتے ہو۔ ایسا معلوم ہوتا ہے کہ تم آخرت کے مقابلے میں دنیا کی زندگی پر سمجھ گئے ہو جبکہ ایک مومن کا حقیقی مطلوب اور اس کی اصل منزل آخرت ہے دنیا نہیں۔ دنیا اس کیلئے دار العمل اور مہلت عمل ہے مطلوب و مقصود نہیں۔ وہ دنیا میں رہتا ضرور ہے مگر دل نہیں لگاتا۔ دل اس کا آخرت میں اٹکا ہوا ہے۔ وہ یہ یقین رکھتا ہے کہ آخرت کی نعمتوں کے مقابلے میں دنیا کی نعمتوں کی کوئی حیثیت نہیں۔ وہاں کی ہر چیز ابدی اور لافانی ہے اور یہاں کی ہر چیز عارضی اور فانی ہے۔ دنیا چند سالہ قیام ہے جو ایک دن ختم ہو جائے گا۔ جس زندگی کی مدت ساٹھ ستر سال ہے اس کیلئے تو یہ بتایا ہوں اور جو زندگی لا انتہا ہے اس کیلئے نہ کوئی تڑپ ہو نہ فکر نہ تیاری یہ ایک ایسا حادثہ ہے جس کے نتیجے میں انسان کے اندر کی دنیا تباہ ہو جاتی ہے۔ وہ مقصد کے شعور سے تہی دامن ہو جاتا ہے۔ اس کی زندگی میں کوئی امنگ باقی نہیں رہتی۔ اس آیت کریمہ میں یہ بتایا جا رہا ہے کہ مادی دنیا کی محبت اور فانی زندگی سے عشق اور دنیا اور دولت دنیا کی آخرت پر ترجیح، یہ وہ بیماری ہے جس نے تمہیں راہ جہاد میں نکلنے سے معذور کر دیا ہے۔ تمہارے اندر سرفروشی اور جاں نثاری کی قوت باقی نہیں رہی۔ اپنی اس بیماری پر قابو پاؤ یہ بیماری جب بڑھ جاتی ہے تو اسی سے نفاق کا مرض جنم لیتا ہے جو آہستہ آہستہ کفر تک پہنچا دیتا ہے اور اگر خدا نخواستہ تم نے اس مرض پر قابو نہ پایا تو پھر اس کا نتیجہ وہ ہوگا جو اگلی آیت کریمہ میں بیان فرمایا گیا ہے۔

إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا غَيْرَكُمْ وَلَا تَضُرُّوهُ شَيْئًا وَاللَّهُ عَلَىٰ كُلِّ شَيْءٍ قَدِيرٌ ۝
 اگر تم نہیں نکلو گے تو اللہ تمہیں دردناک عذاب دے گا اور تمہارے علاوہ ایک دوسری قوم بدل کر لے آئے گا اور تم اس کا کچھ بگاڑ نہیں سکو گے اور اللہ ہر چیز پر قادر ہے۔ (۳۹) ﴿التوبة: ۳۹﴾

حق و باطل کی آویزش میں حق کا ساتھ ایمان کی دلیل ہے:

اللہ کے جس قانون کے تحت قوموں کا نظام چل رہا ہے۔ قوموں کے عروج و زوال کے فیصلے ہوتے ہیں اور اللہ اور اس کے رسول پر ایمان لانے والوں کے ساتھ جو سلوک ہوتا ہے اس کی بنیاد یہ ہے کہ یہ دیکھا جاتا ہے کہ حق و باطل کے معرکے میں کون اپنا فرض ادا کرتا ہے اور کون نہیں۔ جب امت مسلمہ کہلانے والی امت اللہ کے دین کی سر بلندی اور ملک و ملت کی بقا کیلئے میدان جہاد میں شرکت سے پہلو تہی کرتی ہے تو یہ سمجھ لیا جاتا ہے کہ اس امت کا اللہ کے دین سے اگر کوئی رشتہ ہے تو وہ صرف واجب ہے۔ وہ دین کیلئے کوئی تکلیف اٹھانے کیلئے تیار نہیں۔ وہ اس وقت تک اللہ کے دین کے ساتھ مخلص ہے جب تک اسے کسی آزمائش سے گزرنا نہیں پڑتا۔ اور اگر کوئی آزمائش سامنے آتی ہے یا کوئی معرکہ کارزار دعوت دیتا ہے تو وہ لوگ اپنی دنیا بچانے کیلئے دین کی اس دعوت کو مسترد کر دیتے ہیں۔ اللہ فرماتا ہے کہ اللہ کے یہاں ایسے لوگوں کی کوئی قدر و منزلت نہیں ہوتی اس کے یہاں تو بندگی کا کم سے کم تقاضا یہ ہے کہ دین کے ہر تقاضے اور بلاوے پر لبیک کہا جائے اور اگر اس کیلئے میدان کارزار میں کودنا پڑے یا جان و تن کے معاملے سے گزرنا پڑے۔ تو وہ اس سے کبھی پہلو تہی نہ کرے کیونکہ۔

ہر کہ کشتہ نہ شد از قبیلہ ما نیست

حقیقت یہ ہے کہ جب تک کوئی قوم پسینہ بہا کر اور خون دے کر اللہ سے اپنی وفاداری کو ثابت کرتی رہتی ہے تو اللہ کی تائید و نصرت اس کے ساتھ رہتی ہے اور جب اس قوم کو اپنے مفادات اور اپنی زندگیوں اللہ کے دین سے زیادہ عزیز ہو جاتی ہیں تو پھر اللہ ایسی قوم کو مٹا دیتا ہے اور اس کی جگہ کسی دوسری قوم کو اس خدمت کیلئے چن لیتا ہے۔ مسلمانوں کی پوری تاریخ اس پر شاہد ہے، جب تک عربوں نے اسلام کی علمبرداری کا فریضہ انجام دیا اور انہوں نے کسی طاقت کے سامنے سر نہیں جھکایا تو اللہ تعالیٰ نے ان کی اس طرح مدد فرمائی کہ انہوں نے جس طرف کا رخ کیا زمین ان کیلئے لپیٹ دی گئی۔ وہ چند ہزار بھی ہوئے تو لاکھوں پر غالب آگئے۔ لیکن جب انہوں نے اللہ کے دین سے غداری کی دین کی بجائے دنیا کو اپنا مقصود بنا لیا دشمنان دین سے تعلقات پیدا کیے اور دین کے مخلصوں کو تختہ دار پر لٹکایا اور جس نے بھی جہاد کا نام لیا اسے اپنا اور وطن کا دشمن گردانا تو اللہ کا قانون حرکت میں آیا تو اس نے عربوں کو مسلمانوں کی سیادت سے محروم کر دیا اور ان کی جگہ اس قوم کو اسلام کی علمبرداری کا شرف بخشا جن کے بارے میں تصور بھی نہیں کیا جاسکتا تھا کہ یہ بھی کبھی اسلام کی آغوش میں آسکتے ہیں۔ سقوط بغداد کے بعد ہلا کو خان کے پوتے کو اللہ تعالیٰ نے اسلام قبول کرنے کی توفیق بخشی۔ پھر ایک نئی خلافت وجود میں آئی جس نے صدیوں تک اسلام کی علمبرداری کا بوجھ اٹھایا۔ اسی کی طرف اقبال نے اشارہ کرتے ہوئے کہا۔

ہے عیاں یورش تاتار کے افسانے سے
پاسباں مل گئے کعبے کو صنم خانے سے

بعض روایات میں آتا ہے کہ اس آیت کے اترنے کے بعد صحابہ بہت پریشان ہوئے انہوں نے آنحضرت ﷺ سے پوچھا کہ حضور اگر ہماری اولاد نے واقعی کمزوری دکھائی تو ان کی جگہ لینے والا کون ہوگا؟ تو آپ نے سلمان فارسی رضی اللہ عنہ کے کندھے پر ہاتھ رکھا۔ مطلب یہ تھا کہ اگر عرب ہمت ہار دیں گے تو اللہ تعالیٰ اہل عجم کو توفیق دے دے گا۔ چنانچہ تاریخ کے مختلف ادوار میں ہم بار بار اس صداقت کے اظہار کو دیکھتے ہیں۔ اندلس میں بنی امیہ نے حکومت قائم کی جب ان کی اولاد نا اہل نکلی تو اللہ تعالیٰ نے موحدین کو یہ خدمت سپرد کر دی۔ مصر میں آزاد لوگوں نے بزدلی اور کمزوری کا اظہار کیا تو اللہ تعالیٰ نے بیبرس نام کے ایک غلام کو مصر میں حکومت قائم کرنے کی توفیق بخشی اور اس نے تاتاریوں کو پہلی شکست دی۔ ہندوستان میں بڑے بڑے خاندان جب ناکام ثابت ہوئے تو اللہ نے ناصر الدین محمود اور شمس الدین التمش جیسے غلاموں سے وہ کام لیا جو آزاد نہ کر سکے۔ ان مثالوں سے یہ بات سمجھنے میں آسانی ہوگی کہ اللہ اپنے دین کی سر بلندی کیلئے کسی کا محتاج نہیں وہ اپنے دین کی علمبرداری کا کام جس سے چاہتا ہے لے لیتا ہے۔ جو قوم میں دین کی علمبرداری سے پہلو تہی کرتی ہیں وہ مٹا دی جاتی ہیں، دین باقی رہتا ہے۔ اس سے معلوم ہوتا ہے کہ مسلمان اپنی بقا کیلئے دین کے محتاج ہیں۔ دین اپنی بقا کیلئے مسلمانوں کا محتاج نہیں۔ مسلمان نا اہلی دکھائیں گے تو وہ کافروں کو اسلام قبول کرنے کی توفیق دے دے گا۔ آج ہم جس صورتحال سے دوچار ہیں اس میں بظاہر اسلام کا مستقبل خطرے میں ہے۔ لیکن حقیقت میں اسلام کو کوئی خطرہ نہیں مسلمان خطرے میں ہیں۔ انہیں اگر اپنی زندگی عزیز ہے تو انہیں آگے بڑھ کر اپنی قسمت اسلام کے سپرد کر دینی چاہئے۔ اللہ کی قدرت بے پناہ ہے آج کے مسلمان اگر بدل جائیں تو وہ ان کی حالت بدلنے اور انہیں عزت دینے پر قادر ہے اور اگر وہ اسی ڈگر پر چلتے رہے بالائی طبقے نے اپنا رویہ نہ بدلا اور عوام نے بے حسی نہ چھوڑی تو پھر وہ اس بات پر بھی قادر ہے کہ انہیں مٹا دے اور کسی دوسری قوم کو ان کی جگہ دے دے۔ اس کی قدرت کے سامنے ان میں سے کوئی چیز بھی بعید نہیں۔

إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيَ الثَّنِينَ إِذْ هَمَّا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ
اللَّهَ مَعَنَا ۖ فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى ۗ وَكَلِمَةُ اللَّهِ
هِيَ الْعُلْيَا ۗ وَاللَّهُ عَزِيزٌ حَكِيمٌ ﴿٢٠﴾ التوبة : ٢٠ ﴿

اگر تم اس کی مدد نہ کرو گے (تو کچھ پرواہ نہیں) اللہ نے اس وقت اس کی مدد فرمائی جبکہ کافروں نے اس کو اس حال میں نکالا کہ وہ صرف دو کا دوسرا تھا جبکہ وہ دونوں غار میں تھے جبکہ وہ اپنے ساتھی سے کہہ رہا تھا کہ تم غم نہ کرو اللہ ہمارے ساتھ ہے تو اللہ نے اس پر اپنی سکیت نازل فرمائی اور ایسے لشکروں کے ذریعے اس کی مدد فرمائی جنہیں تم نے نہیں دیکھا اور اس نے کافروں کی بات پست کی اور اللہ ہی کا کلمہ بلند رہا اور اللہ غالب ہے حکمت والا ہے۔ (۴۰)

اللہ کا دین کسی کا محتاج نہیں:

معلوم ہوتا ہے کہ اس آیت کریمہ میں خطاب منافقین سے ہے پہلی دونوں آیتوں میں مسلمانوں اور منافقین کو تنبیہ فرمائی گئی اور جہاد پر نہ نکلنے کے نتیجے میں جو کچھ ہو سکتا ہے اسے واضح فرمایا گیا ہے۔ لیکن اس آیت کریمہ میں یہ فرمایا جا رہا ہے کہ تم یہ مت سمجھو کہ اللہ کے رسول اور اللہ کا دین تمہاری مدد کے محتاج ہیں کیونکہ اللہ کے رسول کے پیچھے اللہ کی تائید و نصرت ہے اور اللہ تو اپنی تائید و نصرت میں کسی کا محتاج نہیں۔ آج تو مخلص مسلمانوں کی ایک بہت بڑی تعداد موجود ہے لیکن جب یہ بھی موجود نہیں تھے۔ تو اللہ کے رسول تو اپنا کام اس وقت بھی کرتے رہے اور جب اہل مکہ نے دعوتِ اسلامی کے سامنے اپنے دل بند کر لیے اور آنحضرت ﷺ کے قتل کا منصوبہ مکمل ہو گیا اور ان کے پھرے ہوئے نوجوانوں نے آپ کے گھر کے محاصرہ کر لیا اور وہ اس طرح موت کے نمائندہ بن کر آنحضرت کو گھیرے ہوئے تھے معلوم ہوتا تھا کہ اب موت آپ سے دور نہیں۔ لیکن اس حال میں بھی اللہ نے آپ کی مدد فرمائی۔ مکہ جو آپ کی دشمنی سے اہل رہا تھا اور جس کا ایک ایک فرد آپ کے خون کا پیاسا ہو رہا تھا۔ آپ رات کی تاریکی میں اس طرح وہاں سے نکلے کہ سورۃ یٰسین پڑھتے ہوئے محاصرہ کرنے والوں کی طرف آپ نے مٹھی بھر ریت پھینکی تو سب کی آنکھیں اندھی ہو گئیں کوئی آپ کو نہ دیکھ سکا۔ پھر آپ نے اس گھر کی طرف رخ کیا کہ دشمنوں کی اس بستی میں جس کے ایک ایک فرد پر اعتماد کیا جاسکتا تھا۔ یوں سمجھئے کہ نفرتوں کے اس جہنم میں یہ جنت کا ایک باغیچہ تھا وہاں سے حضرت ابو بکر صدیق رضی اللہ عنہ کو ساتھ لیا اور مدینہ کے اٹنے پر واقع غار ثور میں جا کر پناہ لی۔ غار ثور پہاڑ کی بلندی پر ایک مجوف غار ہے جس میں داخل ہونے کا کوئی راستہ نہیں۔ آدمی صرف لیٹ کر اس میں داخل ہو سکتا ہے۔ حضرت ابو بکر رضی اللہ عنہ نے حضور سے درخواست کی کہ آپ باہر تشریف رکھئے میں اندر جاتا ہوں مبادا کوئی درندہ اندر چھپا بیٹھا ہو۔ اندر جا کر غار صاف کیا اپنی دستار کی دھجیوں سے غار کا ایک ایک سوراخ بند کیا ایک سوراخ باقی رہ گیا اس کے سامنے اپنی ایڑی رکھ دی اور آنحضرت کو اندر آنے کی دعوت دی۔ آپ اندر تشریف لے گئے اور حضرت ابو بکر رضی اللہ عنہ کے زانو پر سر رکھ کر بے فکر ہو کر سو گئے۔ آپ جانتے تھے کہ یہ وہ آغوش ہے جس سے زیادہ انسانوں کی دنیا میں میرے لئے کوئی جائے پناہ نہیں۔ ادھر ایک سانپ آیا اس نے آپ کے پاؤں کی ایڑی پر کاٹ لیا۔ آپ درد کی شدت سے بے چین ہوئے لیکن آپ نے ہلنا گوارا نہ کیا تا کہ حضور کی آنکھ نہ کھل جائے۔ لیکن آنکھ سے بے ساختہ ایک آنسو پڑا جو آپ کے رخسار مبارک پر گرا۔ آپ نے آنکھیں کھولیں پوچھا ابو بکر تجھے کس نے رلایا ہے؟ عرض کیا حضور میرے پاؤں میں کسی موذی جالور نے ڈس لیا ہے۔ آپ نے اپنا لعاب دہن ایڑی پر لگا دیا جس سے آپ کو شفا ہو گئی۔ آپ تین دن شب و روز اس غار میں قیام پذیر رہے مقصد یہ تھا کہ اہل مکہ تلاش کرتے جب تھک جائیں تو تب ہمیں یہاں سے لکلنا چاہئے لیکن تیسرے دن قریش کے چند افراد کھوجی کی مدد سے غار ثور کے دھانے پر پہنچ گئے۔ کھوجی نے کہا کہ یہاں تک محمد (ﷺ) اور ابو بکر (رضی اللہ عنہما) کے پاؤں کے نشانات آتے ہیں لیکن اللہ کی قدرت دیکھئے جب وہ کسی کو بچانے پر آتا ہے تو کس طرح بچاتا ہے۔ انہوں نے دیکھا کہ غار کے دھانے پر ایک مکڑی نے جالاقن رکھا ہے اور جنگلی کبوتر نے انڈے دے رکھے ہیں۔ قریش کے لوگ چونکہ ذہین تھے انہوں نے کھوجی سے کہا کہ تمہارا خیال ہے کہ وہ دونوں اس غار میں ہوں گے اگر تمہارا خیال صحیح سمجھ لیا جائے تو تم بتاؤ کہ غار کے منہ پر یہ دونوں چیزیں کیسے موجود ہیں؟ اور یہ جالاقن اتنا پرانا معلوم ہوتا ہے کہ شاید محمد (ﷺ) کی پیدائش سے بھی پہلے کا ہے۔ اگر وہ اس غار کے اندر گئے ہوتے تو یقیناً جالاقن اور کبوتر کا گھونسلا گر جاتا اور انڈے ٹوٹ جاتے لیکن وہ دونوں اپنی جگہ سلامت ہیں۔ اس کا مطلب یہ ہے کہ یہاں سے کوئی نہیں گزرا۔ اندازہ فرمائیے جب اللہ تعالیٰ حفاظت کا ہاتھ کھینچ لیتا ہے تو قرطبہ اور غرناطہ کے قلعے بھی کام نہیں آتے اور جب مدد فرمانے پر آتا ہے تو مکڑی کا جالاسب سے مضبوط قلعہ ثابت ہوتا ہے۔

جب قریش کے لوگ غار کے دھانے پر کھڑے تھے اور اندر سے ان کے پاؤں نظر آرہے تھے تو حضرت ابو بکر رضی اللہ عنہ نے گھبرا کر کہا کہ حضور! تلاش کرنے والے تو ہمارے سر پر پہنچ گئے ہیں۔ تو آپ نے فرمایا ابو بکر رضی اللہ عنہ مت گھبرا اللہ تعالیٰ ہمارے ساتھ ہے۔ یعنی تمہیں میری فکر ہے اور مجھے تمہاری فکر ہے اور اللہ کو ہم دونوں کی فکر ہے اور جن دو کے ساتھ تیسرا اللہ ہو ان کا دنیا میں کوئی کچھ نہیں بگاڑ سکتا۔

اس میں کوئی شبہ نہیں کہ اللہ کے رسول اعتماد علی اللہ میں اپنا ٹھکانہ نہیں رکھتے حالات کیسے بھی ہوں گھبراہٹ ان کے قریب نہیں پہنکتی لیکن انسان ہونے کی وجہ سے اپنے اندر وہ تمام احساسات رکھتے ہیں جو باقی انسان رکھتے ہیں۔ ان کا یہ دیکھ کر بھی کہ دشمن غار کے دھانے پر پہنچ گیا ہے پریشان نہ ہونا بظاہر انسانی فطرت کے خلاف ہے۔ یہاں اس کا جواب دیا گیا ہے کہ اللہ کے رسول کا ایک طرف تو رشتہ انسانوں سے ہے اور دوسری طرف اس کا تعلق اللہ سے ہے۔ جب کبھی انسانی احساسات اسے ہراساں کرنے لگتے ہیں تو اللہ کی طرف سے سکینت نازل ہوتی ہے چنانچہ اس موقع پر بھی آپ پر ایک اطمینان اور سکون نازل کیا گیا جس کی وجہ سے آپ نے نہایت مطمئن لہجے میں فرمایا کہ گھبراؤ مت اللہ ہمارے ساتھ ہے۔ پھر آپ کی برکت سے یہی سکینت حضرت ابو بکر رضی اللہ عنہ پر نازل ہوئی اور صرف سکینت ہی نازل نہیں ہوئی بلکہ اللہ نے آپ کو فرشتوں کے حصار میں رکھا ایسے لشکر آپ کی حفاظت کر رہے تھے جو انسانی نگاہوں میں نہیں آ رہے تھے۔ مقصود صرف یہ تھا کہ کافر جو کرنا چاہتے ہیں ان کی بات سرگلوں کر دی جائے اور اللہ کا کلمہ سر بلند ہو کر رہے۔ چنانچہ ایسے محیر العقول طریقے سے کافروں کو خائب و خاسر کیا گیا اور آنحضرت صلی اللہ علیہ وسلم کے دین کا پھر پراہراتے ہوئے بخیریت تمام مدینہ منورہ پہنچ گئے۔ آج بھی اگر تم اس کی مدد نہیں کرو گے تو ہزاروں اس کے جاں نثار اس کے ساتھ ہیں۔ مزید برآں اللہ کی مدد اس کے ساتھ ہے جب اس وقت کافر اس کا کچھ نہ بگاڑ نہ سکے جب وہ دو کو دوسرا تھا تو آج تو دو کا دوسرا نہیں بلکہ تیس ہزار کا سرخیل ہے۔ تو اس وقت اگر وہ تمہاری مدد کا محتاج نہیں تھا تو آج بھی وہ تمہاری مدد کا محتاج نہیں لیکن اللہ کی مدد کا محتاج اس وقت بھی تھا اور آج بھی ہے۔ یہی ایک مدد ہے جسے اللہ کا رسول ہمیشہ مانگتا ہے۔ یہی آستانہ ہے جس پر وہ جھکتا ہے۔ دنیا کا کوئی اور آستانہ نہیں جہاں اس کا سر جھکے یا دست استعانت دراز ہو اور جہاں تک پروردگار کا تعلق ہے اس کیلئے مدد کرنے میں کوئی دشواری نہیں اللہ کے رسول تنہا ہوں یا دو کے دوسرے یا اس کی رکاب میں ہزاروں کا لشکر ہو وہ ہر صورت میں اپنے رسول کی مدد کرنے پر قادر ہے کیونکہ وہ عزیز بھی ہے اور حکیم بھی ہے۔

انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ۗ ذَٰلِكُمْ خَيْرٌ لَّكُمْ إِن كُنْتُمْ تَعْلَمُونَ ۝
 نکلو (جہاد کیلئے) ہلکے ہو یا بوجھل اور جہاد کرو اپنے مالوں سے اور اپنی جانوں سے اللہ کے راستے میں یہ تمہارے لئے بہتر ہے اگر تم جانو۔ (۴۱) ﴿التوبة: ۴۱﴾

تفسیر عام کے بعد جہاد فرض عین ہو جاتا ہے:

خفاف، خفیف کی اور ثقال، ثقیل کی جمع ہے۔ ترکیب میں یہ حال واقع ہو رہے ہیں۔ آیت کا مفہوم یہ ہے کہ جب نبی کریم صلی اللہ علیہ وسلم نے جہاد کیلئے ہر ایک کو نکلنے کا حکم دے دیا اور تفسیر عام کر دیا گیا ہے تو اس کا مطلب یہ ہے کہ جہاد ایک ایک فرد پر فرض ہو گیا ہے۔ اب جہاد سے پیچھے رہنے کا کوئی جواز نہیں۔ تمہارے پاس اسلحہ جنگ یا سواری نہیں یا تم سر و سامان سے بھر پور اور اسلحہ سے لیس ہو۔ ہر صورت میں تمہیں نکلنا ہوگا کیونکہ یہ عذر کہ میرے پاس سواری نہیں یا اسلحہ نہیں یہ نہ نکلنے کیلئے کافی عذر نہیں۔ ممکن ہے حکومت اس کا انتظام کر دے۔ اس کا بھی امکان ہے کہ کوئی مختیر فرد اس ذمہ داری کا بوجھ اٹھالے، اس لئے اس کو بہانہ بنا کر جہاد سے پہلو تہی نہیں کی جاسکتی۔ روح البیان کے مصنف اور بعض دیگر مفسرین نے اسے صرف جنگ کے سر و سامان تک محدود نہیں رکھا بلکہ ان کا خیال یہ ہے کہ ثقیل اور خفیف عام ہے۔ اس سے مراد یہ ہے کہ تم خواہ جوان ہو یا بوڑھے، فقیر ہو یا امیر، سوار ہو یا پیادہ، تندرست ہو یا بیمار، تنہا ہو یا عیالدار، ہر حالت میں دعوت جہاد پر لبیک کہتے ہوئے رزمگاہ حق و باطل میں شریک ہو جاؤ۔ یہ دیکھنا قیادت کا کام ہے کہ جنگ میں اپنے ساتھ کس کو لے جایا جائے اور کس کا عذر قبول کر لیا جائے۔ اپنے طور پر کسی آدمی کیلئے اس بات کی اجازت نہیں کہ عذر صحیح بھی ہو تب بھی وہ جنگ سے پیچھے رہے۔ لیکن یہ اس وقت ہے

جیسا کہ میں پہلے عرض کر چکا ہوں جب اسلامی قیادت کی جانب سے تغیر عام ہو جائے یعنی خطرہ اتنا ہمہ گیر ہو اور دشمن نے اس طرح ہتھ بول دیا ہو کہ صرف فوج کیلئے اس سے عہدہ برآ ہونا کافی نہ ہو اور حکومت ملک کے باشندوں سے نکلنے کی اپیل کرے۔ ایسی صورت میں ہر شخص پر جہاد فرض عین ہو جاتا ہے۔ لیکن اگر بیماری ایسی شدید ہو کہ جنگ میں شرکت بے سود ہو یا کوئی اور عذر شدید ہو تو پھر اسلامی حکومت کے نمائندے ایسے شخص کو پیچھے رہنے کی اجازت دے سکتے ہیں۔ غزوہ تبوک ایک ایسا ہی غزوہ تھا جس میں غنیم کی فوج اور ان کے اسلحہ جنگ کو دیکھتے ہوئے یہ ضروری تھا کہ ایک ایک مسلمان اس میں شریک ہوتا اور مسلمان جنگی مصارف کی ضرورت کو پورا کرنے کیلئے اپنے تمام وسائل حکومت کی نذر کر دیتے۔ چنانچہ اسی ضرورت کے پیش نظر مسلمانوں نے دل کھول کر ایثار بھی کیا اور مخلص مسلمانوں میں سے تین افراد کے سوا جو محض تساہل کا شکار ہوئے کسی آدمی نے پیچھے رہنا پسند نہ کیا۔ اس کا نتیجہ یہ ہوا کہ اللہ نے ان کے ایثار کو قبول فرمایا اور رومی قیادت کو جب یہ علم ہوا کہ خود مسلمانوں کے پیغمبر اپنی تمام قوت کو لے کر سرحدوں کی طرف بڑھ رہے ہیں تو انہوں نے اپنی فوجیں واپس بلانے ہی میں عافیت سمجھی اور آنحضرت ﷺ نے یہ دیکھ کر کہ سرحد پر کوئی مخالف قوت موجود نہیں آپ نے تبوک میں پڑاؤ ڈال دیا اور بیس دن وہاں قیام فرما کر سرحدی معاملات کو درست فرمایا۔ اردگرد کی چھوٹی چھوٹی ریاستوں کو اپنا باج گزار بنایا۔ ایلیہ کا عیسائی حکمران یوحنا دربار رسالت میں آ کر صلح کا خواہاں ہوا اور تین سو دینار سالانہ ادا کرنے پر مصالحت کی۔ دومۃ الجندل کے عیسائی حاکم اکیدر پر حملہ کرنے کیلئے حضرت خالد کو روانہ کیا چنانچہ وہ اس کو قید کر کے اور بہت سا مال غنیمت لے کر واپس آئے۔ سلطنت روم کی سرحد کے ساتھ ساتھ جتنے عرب قبائل تھے یا تو وہ مسلمان ہو گئے یا خراج ادا کرنے لگے۔ اس طرح عرب کی یہ سرحد دشمن کی یلغار سے محفوظ ہو گئی اور قیصر اور اس کے اعموان و انصار کی یہ غلط فہمی بھی دور ہو گئی کہ مسلمان ایک ترنوالہ ہیں جب ان کی مرضی ہوگی وہ انہیں نکل جائیں گے۔

لَوْ كَانَ عَرَضًا قَرِيْبًا وَسَفَرًا قَاصِدًا لَا تَبْعُوكَ وَلَكِنْ بَعْدَتْ عَلَيْهِمُ الشُّقَّةُ ۗ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ يُهْلِكُونَ اَنْفُسَهُمْ ۗ وَاللّٰهُ يَعْلَمُ اِنَّهُمْ لَكٰذِبُوْنَ ﴿التوبة : ٢٢﴾

(اگر مال ہوتا نزدیک اور سفر آسان تو وہ لوگ ضرور تمہارے پیچھے لگ جاتے لیکن لمبی نظر آئی ان کو مسافت اور اب یہ اللہ کی قسمیں کھائیں گے کہ اگر ہم سے ہو سکتا تو ہم آپ کے ساتھ ضرور نکلتے یہ خود اپنے آپ کو ہلاکت میں ڈال رہے ہیں اور اللہ جانتا ہے کہ وہ جھوٹے ہیں۔ (۲۲))

منافقین کے بہانوں کی حقیقت:

ان آیات کریمہ میں منافقین کی سخن سازیوں اور حیلہ طرازیوں سے پردہ اٹھایا جا رہا ہے۔ وہ بظاہر یہ کہتے ہیں کہ ہمیں اللہ کے نبی کے ساتھ جہاد و قتال نہایت عزیز ہے اور ہم اسے ایک فریضہ سمجھتے ہیں۔ لیکن مشکل یہ ہے کہ ہمارے پاس غزوہ تبوک میں آنحضرت ﷺ کے ساتھ نکلنے کیلئے وسائل نہیں ہیں۔ وسائل کی کمیابی اور حالات کی نامساعدت نے ہمیں رکنے پر مجبور کر دیا ہے اگر ہمارے اندر کچھ بھی طاقت ہوتی اور ہمارے ذرائع اس کی اجازت دیتے تو ہم آپ کے ساتھ ضرور نکلتے۔ پروردگار ان کے اس جھوٹ کا پول بھی کھول رہے ہیں اور ساتھ ہی ساتھ ان کے اصل مرض کی نشاندہی بھی کر رہے ہیں۔ منافقین غزوہ تبوک میں ساتھ چلنے سے اس لئے عاجز نہیں رہے کہ ان کے پاس وسائل کی کمیابی تھی بلکہ ان کا اصل مرض یہ ہے کہ انہیں اللہ اور اس کے رسول اور اس کے دین سے کوئی تعلق نہیں۔ وہ جہاد میں شرکت یا عدم شرکت کا فیصلہ اپنے مفادات کو دیکھ کر کرتے ہیں۔ انہوں نے جب یہ دیکھا کہ تبوک تو دور دراز ایک مقام ہے جہاں اس گرمی میں طویل سفر کر کے جانا آسان نہیں اور پھر مقابلہ ایک بہت بڑے دشمن سے درپیش ہے۔ دشمن کی فوجوں کی کثرت اور اس کی قوت کا ساری دنیا کو اعتراف ہے۔ نہایت طویل سفر کر کے ایک ایسی قوت سے لکرانا جو دنیا کی سب سے بڑی قوت سمجھی جاتی ہے جنوں کے سوا اور کچھ نہیں۔ اگر مسافت طویل نہ ہوتی اور کسی معمولی دشمن سے تصادم ہوتا اور مال غنیمت ملنے کے امکانات غالب ہوتے تو منافقین کو نکلنے میں کوئی تامل نہ ہوتا۔ اب وہ دیکھ رہے ہیں کہ سینکڑے میل کا سفر، چھپلائی گرمی، جھلس ڈالنے والی دھوپ، سے سابقہ ہے تو آخر نکلنے کی ہمت کہاں سے

آئے اور ساتھ ساتھ یہ بات بھی ہے کہ کھجور کی فصل تیار ہے اگر اسے بروقت توڑا نہ گیا تو اس کے ضائع ہو جانے کا اندیشہ ہے اور اسی پر اہل مدینہ کی گزر بسر کا انحصار بھی ہے۔ ایسی حالت میں نکلنے کیلئے جس مضبوط ایمان اور جاندار جذبے کی ضرورت ہے وہ منافقین کہاں سے لائیں۔ وہ تو ہر کام کرنے سے پہلے نفع و ضرر کے پیمانوں سے ناپ تول کر حساب لگاتے ہیں کہ ہمیں اس کام سے فائدہ ہوگا یا نقصان۔ اگر نقصان کا اندیشہ بھی ہو تو وہ کبھی ایسا کام کرنے کا ارادہ نہیں کرتے جہاد و قتال اور بالخصوص غزوہ تبوک جیسی معرکہ آرائی تو سراسر سب کچھ کھو کر اللہ سے کچھ پالینے کا نام ہے۔ ایسے خطرناک اقدام کیلئے ایک منافق کبھی فیصلہ نہیں کر سکتا۔ اس لئے یہاں فرمایا جا رہا ہے کہ وہ وسائل کی کمیابی کا مدد پیش کر کے آپ کو اطمینان دلانا چاہتے ہیں تو بات اصل میں یہ نہیں بلکہ حقیقی بیماری وہ ہے جس کا یہاں ذکر کیا گیا ہے۔ لیکن ان کی نادانی یہ ہے کہ وہ یہ سمجھتے ہیں کہ غزوہ تبوک میں جانا موت کو دعوت کو دینے کے مترادف ہے اور کوئی بھی سمجھدار آدمی موت کے منہ میں جانا کبھی پسند نہیں کرتا جبکہ حقیقت یہ ہے کہ اللہ کے راستے میں جہاد و قتال دنیا میں کامیابی اور آخرت میں سرخروئی کا نام ہے۔ ہلاکت ان کے لئے ہے جو اس راستے سے گریز کرتے ہیں۔ منافقین بظاہر زندگی کی حفاظت کر رہے ہیں لیکن حقیقت میں وہ ہلاکت کو دعوت دے رہے ہیں۔

عَفَا اللَّهُ عَنْكَ لِمَ أَذْنُتَ لَهُمْ حَتَّىٰ يَتَّبِعِنَا لَكَ الَّذِينَ

صَدَقُوا وَتَعْلَمَ الْكٰذِبِينَ ﴿٣٣﴾ لَا يَسْتَأْذِنُكَ الَّذِينَ يُؤْمِنُونَ

بِاللَّهِ وَالْيَوْمِ الْآخِرِ أَنْ يُجَاهِدُوا بِأَمْوَالِهِمْ وَأَنْفُسِهِمْ

وَاللَّهُ عَلِيمٌ بِالْمُتَّقِينَ ﴿٣٤﴾ إِنَّمَا يَسْتَأْذِنُكَ الَّذِينَ لَا يُؤْمِنُونَ

بِاللَّهِ وَالْيَوْمِ الْآخِرِ وَارْتَابَتْ قُلُوبُهُمْ فَهُمْ فِي رَيْبِهِمْ

يَتَرَدَّدُونَ ﴿٣٥﴾ وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلٰكِنْ

كَرِهَ اللَّهُ انبِعَاتِهِمْ فَثَبَّطَهُمْ وَقِيلَ اقْعُدُوا مَعَ الْقَاعِدِينَ ﴿٣٦﴾

لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَا أُضْعَفُوا لَكُمْ

يُبْغُونَكُمْ الْفِتْنَةَ وَفِيكُمْ سَمْعُونَ لَهُمْ وَاللَّهُ عَلِيمٌ

بِالظَّالِمِينَ ﴿٣٧﴾ لَقَدْ ابْتَغُوا الْفِتْنَةَ مِنْ قَبْلُ وَقَلَّبُوا لَكَ الْأُمُورَ

حَتَّىٰ جَاءَ الْحَقُّ وَظَهَرَ أَمْرُ اللَّهِ وَهُمْ كَرِهُونَ ﴿٣٨﴾ وَمِنْهُمْ

مَنْ يَقُولُ ائْذَنْ لِي وَلَا تَفْتِنِي ۗ اَلَا فِي الْفِتْنَةِ سَقَطُوا ۗ
 وَاِنْ جَهِدْتُمْ لَبِيْطَةً بِالْكَافِرِيْنَ ۗ (٢٩) اِنْ تُصِبْكَ حَسَنَةٌ نَسُوْهُمُ
 وَاِنْ تُصِبْكَ مُصِيْبَةٌ يَقُوْلُوْا قَدْ اَخَذْنَا اَمْرًا مِنْ قَبْلُ
 وَيَتَوَلَّوْا وَّهُمْ فَرِحُوْنَ ۗ (٥٠) قُلْ لَنْ يُصِيْبَنَا اِلَّا مَا كَتَبَ اللّٰهُ
 لَنَا ۗ هُوَ مَوْلَانَا وَعَلَى اللّٰهِ فَلْيَتَوَكَّلِ الْمُؤْمِنُوْنَ ۗ (٥١) قُلْ هَلْ
 تَرَبَّصُوْنَ بِنَا اِلَّا اِحْدَى الْحُسَيْنِيْنَ وَنَحْنُ نَتَرَبَّصُ بِكُمْ
 اَنْ يُصِيْبَكُمْ اللّٰهُ بِعَذَابٍ مِّنْ عِنْدِهٖ اَوْ يَأْتِيَنَا فِتْرًا
 وَاَنْتُمْ مَّتَرَبِّصُوْنَ ۗ (٥٢) قُلْ اَنْفِقُوْا طَوْعًا اَوْ كَرْهًا لَنْ يُتَقَبَلَ
 مِنْكُمْ اِتِّكُمُ كُنْتُمْ قَوْمًا فَسِيْقِيْنَ ۗ (٥٣) وَمَا مَنَعَهُمْ اَنْ تُقْبَلَ
 مِنْهُمْ نَفَقَتُهُمْ اِلَّا اَنْهُمْ كَفَرُوْا بِاللّٰهِ وَرَسُوْلِهٖ وَلَا يَأْتُوْنَ
 الصَّلٰوةَ اِلَّا وَهُمْ كُسَالٰى وَلَا يُنْفِقُوْنَ اِلَّا وَهُمْ كَرِهُوْنَ ۗ (٥٤)
 فَلَا تُعْجِبْكَ اَمْوَالُهُمْ وَلَا اَوْلَادُهُمْ اِنَّمَا يُرِيْدُ اللّٰهُ
 لِيُعَذِّبَهُمْ بِمَا فِيْهَا فِي الْحَيٰوةِ الدُّنْيَا وَتَرْهَقَ اَنْفُسُهُمْ وَهُمْ
 كٰفِرُوْنَ ۗ (٥٥) وَيَحْلِفُوْنَ بِاللّٰهِ اِنَّهُمْ لِبِنٰكُمْ وَمَا هُمْ بِمِنكُمْ
 وَلٰكِنَّهُمْ قَوْمٌ يَّفْرَقُوْنَ ۗ (٥٦) لَوْ يَجِدُوْنَ مَلِيًّا اَوْ مَعْرِيَةً

أَوْ مَدَّ خَلًا لَّوْكَوَالِيهِ وَهُمْ يَجْحَدُونَ ﴿٥٤﴾ وَمِنْهُمْ مَنْ
 يَلْبِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ
 يُعْطُوا مِنْهَا إِذَا هُمْ يَسْتَعْطُونَ ﴿٥٥﴾ وَلَوْ أَنَّهُمْ رَضُوا مَا آتَاهُمُ
 اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ
 وَرَسُولُهُ إِنَّا إِلَى اللَّهِ رَاغِبُونَ ﴿٥٦﴾

اللہ نے آپ کو معاف کیا، آپ نے ان کو اجازت کیوں دی؟ یہاں تک کہ کھل جاتے آپ پر وہ لوگ جو سچے ہیں اور آپ جھوٹوں کو بھی جان لیتے۔ وہ کبھی آپ سے اجازت طلب نہیں کریں گے جو اللہ اور آخرت کے دن پر ایمان رکھتے ہیں کہ وہ اپنے مالوں اور اپنی جانوں سے جہاد نہ کریں۔ اللہ اپنے متقی بندوں کو خوب جاننے والا ہے۔ رخصت مانگنے کیلئے تو وہی آتے ہیں جو اللہ اور روزِ آخرت پر ایمان نہیں رکھتے اور جن کے دل شک میں مبتلا ہیں اور وہ اپنے شک میں متردد ہیں۔ اگر انہوں نے نکلنے کا ارادہ کیا ہوتا تو انہوں نے تیار کیا ہوتا کچھ سامان لیکن اللہ تعالیٰ نے ان کے اٹھنے کو پسند نہ کیا پس انہیں پست ہمت کر دیا اور کہہ دیا گیا کہ تم بیٹھے رہو بیٹھنے والوں کے ساتھ۔ اگر یہ لوگ تم میں نکلنے تو تم میں فساد اور خرابی کے سوا کسی چیز کا اضافہ نہ کرتے اور تمہارے درمیان ان کی ساری بھاگ دوڑ فتنہ انگیزی کیلئے ہوتی اور تم میں ان کی سننے والے بھی موجود ہیں اور اللہ خوب جانتا ہے ظالموں کو۔ یہ منافقین پہلے بھی فتنہ انگیزی کی کوشش کر چکے ہیں اور الٹ پلٹ کرتے رہے ہیں آپ کے سامنے معاملات کو یہاں تک کہ حق آ گیا اور اللہ کا حکم غالب ہو گیا اور وہ ناخوش تھے۔ ان میں وہ بھی ہے جو کہتا ہے کہ مجھے اجازت دے دیجئے اور مجھے فتنہ میں نہ ڈالئے، خبردار! فتنہ میں تو وہ گر چکے ہیں بیشک جہنم کافروں کو گھیرے ہوئے ہے۔ اگر آپ کو کوئی بھلائی پہنچتی ہے تو انہیں بری لگتی ہے اور اگر آپ کو کوئی مصیبت پہنچتی ہے تو کہتے ہیں ہم نے پہلے ہی اپنا بچاؤ کر لیا تھا اور وہ لوٹتے ہیں خوشیاں مناتے ہوئے۔ کہہ دیجئے! ہرگز نہیں پہنچے گی ہمیں کوئی تکلیف مگر جو اللہ نے ہمارے لئے لکھ دی ہے وہی ہمارا مولا ہے اور اللہ ہی پر مومنوں کو توکل کرنا چاہئے۔ ان سے کہہ دیجئے! کہ تم انتظار نہیں کر رہے ہو ہمارے متعلق مگر دو بھلائیوں میں سے ایک بھلائی کا اور ہم انتظار کر رہے ہیں تمہارے لئے کہ اللہ یا تو تم پر اپنے پاس سے عذاب بھیجے گا اور یا ہمارے ہاتھوں۔ پس تم بھی انتظار کرو ہم بھی تمہارے ساتھ انتظار کر رہے ہیں۔ ان سے کہہ دیجئے! تم خوشی سے خرچ کر دیا ناخوشی سے تم سے ہرگز قبول نہیں کیا جائے گا بیشک تم ایک نافرمان قوم ہو۔ یہ اپنے انفاق کی قبولیت سے صرف اس لئے محروم ہوئے کہ انہوں نے اللہ اور اس کے رسول کے ساتھ کفر کیا اور وہ نماز

کیلئے نہیں آتے مگر سست سست اور وہ خرچ نہیں کرتے مگر اس حال میں کہ وہ ناخوش ہوتے ہیں۔ پس نہ تعجب میں ڈالیں آپ کو ان کے مال اور نہ ان کی اولاد اللہ تو بس یہ چاہتا ہے کہ یہ چیزیں ان کیلئے اس دنیا کی زندگی میں موجب عذاب بنیں اور ان کی جائیں حالت کفر میں نکلیں۔ اور یہ اللہ کی قسمیں اٹھاتے ہیں کہ وہ تم میں سے ہیں حالانکہ وہ تم میں سے نہیں لیکن وہ ایسی قوم ہیں جو ڈرتے رہتے ہیں۔ اگر یہ کوئی اٹھکانہ یا کوئی غاریا کوئی گھس بیٹھنے کی جگہ پالیں تو وہ منہ پھیر لیں گے اس طرف منہ زوری کرتے ہوئے۔ ان میں سے وہ بھی ہیں جو آپ پر طعن کرتے ہیں صدقات کے بارے میں اگر انہیں دے دیا جائے ان سے تو خوش ہو جاتے ہیں اور اگر انہیں نہ دیا جائے ان سے تو برہم ہو جاتے ہیں۔ اگر وہ اس پر قانع رہتے جو ان کو اللہ اور اس کے رسول نے دیا ہے اور کہتے کہ ہمارے لئے اللہ ہی کافی ہے اللہ ہمیں اپنے فضل سے نوازے گا اور اس کا رسول بھی، ہم تو اللہ کی طرف رغبت کرنے والے ہیں۔ (۵۹۶۴۳) (رکوع: ۷)

عَفَا اللَّهُ عَنْكَ لِمَ أَذْنَتْ لَهُمْ حَتَّىٰ يَتَّبِعَنَّ لَكَ الَّذِينَ صَدَقُوا وَتَعْلَمَ الْكٰلِبِيْنَ ۝

اللہ نے آپ کو معاف کیا، آپ نے ان کو اجازت کیوں دی؟ یہاں تک کہ کھل جاتے آپ پر وہ لوگ جو سچے ہیں اور آپ جھوٹوں کو بھی جان لیتے۔ (۴۳) ﴿التوبة: ۴۳﴾

پروردگار کا دل نواز عتاب:

جنگ تبوک کیلئے جب نکلنے کا وقت آیا تو منافقین چونکہ اپنی داخلی کمزوریوں کے باعث اس جنگ میں نکلنے کا حوصلہ نہیں رکھتے تھے۔ انہوں نے نبی کریم ﷺ کے پاس آ کر جھوٹے عذرات پیش کر کے جنگ سے غیر حاضری اور اپنے گھر میں بیٹھ رہنے کی اجازت طلب کی۔ آنحضرت ﷺ اگرچہ ان کے نفاق سے واقف تھے، آپ یہ بھی جانتے تھے کہ ان کے عذرات سراسر تراشیدہ اور تمام تر مصنوعی ہیں لیکن آپ نے اپنی کریم النفسی اور اعلیٰ ظرفی کے باعث جانتے ہوئے بھی ان کے عذرات کو قبول فرمایا اور انہیں پیچھے رہنے کی اجازت دے دی۔ پروردگار نے بظاہر اس پر عتاب فرمایا لیکن اندازاً ایسا دل نواز ہے جسے دیکھ کر صاف اندازہ ہوتا ہے کہ مقصود عتاب نہیں بلکہ محض توجہ دلانا ہے۔

بعض خدا رسیدہ اہل علم کا خیال ہے کہ آنحضرت ﷺ کا جو ایک والہانہ تعلق اپنے اللہ سے تھا اسے دیکھتے ہوئے یہ کہا جاسکتا ہے کہ اللہ کے ادنیٰ سے ادنیٰ عتاب کو بھی آپ کیلئے برداشت کرنا آسان نہ تھا۔ آپ کا آگینہ دل جو سراسر اللہ کے انوار اور اللہ کی محبت سے بھرپور رہتا تھا اس کیلئے عتاب کی معمولی جھلک بھی ناقابل برداشت تھی اس لئے پروردگار نے توجہ دلانے سے پہلے عفا اللہ عنک فرمایا کہ اللہ نے آپ کو معاف کر دیا تاکہ آپ کے قلب مبارک پر عتاب کا بار نہ پڑے۔

معصومیت کا مفہوم:

یہاں ایک بات سمجھ لینی چاہئے وہ یہ کہ اللہ کے سب نبی معصوم ہیں۔ معصوم ہونے کا مطلب یہ ہے کہ کبھی ان سے گناہوں کا صدور نہیں ہوتا اور وہ اللہ کی نافرمانی کبھی نہیں کرتے۔ گناہ کہتے ہیں شریعت کے کسی حکم کو توڑنے اور اللہ کی نافرمانی کو۔ اس کا صدور کبھی کسی پیغمبر سے نہیں ہوا۔ البتہ! کوئی ایسی بات جو پیغمبر کے مقام بلند سے فروتر ہو، جسے خلاف اولیٰ کہا جاتا ہے، ایسی کسی بات کا ارتکاب اور صدور پیغمبر سے ہو سکتا ہے۔ لیکن اللہ کے نبی کی شان چونکہ بہت بلند ہے اور پھر اسے دوسرے انسانوں کیلئے اسوہ اور نمونہ بنایا گیا ہے، اس لئے پیغمبر سے کسی خلاف اولیٰ کام کا بھی صدور ہوتا ہے تو پروردگار اسے بھی باقی نہیں رہنے دیتے، فوراً اس کی اصلاح فرمادیتے ہیں تاکہ اگر کوئی شخص اس زندگی کا اتباع کرے تو اسے پوری طرح اطمینان ہو کہ میں ایسی زندگی کا اتباع کر رہا ہوں جو ہر طرح کی غلطی سے مبرا ہے۔ اس آیت کریمہ میں جس بات کی توجہ دلائی گئی ہے اور جس کی معافی کا ابھی اعلان فرمایا

گیا ہے وہ کوئی گناہ نہیں کیونکہ اس سے شریعت کے کسی حکم کی خلاف ورزی نہیں ہوئی۔ البتہ! خلاف اولیٰ ضرور ہے کیونکہ اللہ کی نگاہ میں بہتر یہ تھا کہ آپ منافقین کو پیچھے رہنے کی اجازت نہ دیتے بلکہ انہیں قتال کے فریضہ کی ادائیگی کا حکم دیتے۔ اس سے فائدہ یہ ہوتا کہ جن لوگوں کو نہیں لکنا تھا وہ اجازت نہ ہونے پر بھی نہ نکلتے۔ اس طرح مسلمانوں کے سامنے بات کھل جاتی کہ یہ منافق ہیں مومن نہیں کیونکہ ایک مومن اللہ کے رسول کے حکم کی خلاف ورزی کے بارے میں سوچ بھی نہیں سکتا۔ اس طرح منافقین اور مومنین میں امتیاز ہو جاتا اور منافقین کو اپنے نفاق پر پردہ ڈالنا آسان نہ رہتا۔

لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا بِأَمْوَالِهِمْ وَأَنْفُسِهِمْ وَاللَّهُ عَلَيْكُمْ بِالْمُتَّقِينَ ۝

إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ وَارْتَابَتْ قُلُوبُهُمْ فَهُمْ فِي رَيْبِهِمْ يَعْتَرِدُونَ ۝

وہ کبھی آپ سے اجازت طلب نہیں کریں گے جو اللہ اور آخرت کے دن پر ایمان رکھتے ہوں کہ وہ اپنے مالوں اور اپنی جانوں سے جہاد نہ کریں اللہ اپنے متقی بندوں کو خوب جاننے والا ہے۔ (۲۴) رخصت مانگنے کیلئے تو وہی آتے ہیں جو اللہ اور روزِ آخرت پر

ایمان نہیں رکھتے اور جن کے دل شک میں مبتلا ہیں اور وہ اپنے شک میں متردد ہیں۔ (۲۵) ﴿التوبة: ۲۴، ۲۵﴾

منافق کی ایک علامت:

منافقین کی قرآن و سنت میں بہت سی علامتیں بیان فرمائی گئی ہیں، جن کا تعلق ان کی عبادات سے بھی ہے اور ان کے معاملات سے بھی۔ لیکن دشمن کے مقابلے میں جہاد و قتال کیلئے نکلنے کے اعتبار سے اس آیت کریمہ میں ایک واضح علامت بیان فرمائی گئی ہے۔ وہ یہ ہے کہ جس کے دل میں اللہ اور اس کے رسول پر مکمل ایمان موجود ہے اور وہ آخرت کے دن کا یقین رکھتا ہے اور وہ اس بات کو یقینی سمجھتا ہے کہ قیامت آئے گی اور اللہ کے حضور حاضری ہوگی، وہاں ایک ایک عمل کے بارے میں باز پرس ہوگی۔ خاص طور پر حق و باطل کی کشمکش میں حق کی سر بلندی اور باطل کو سرنگوں کرنے کیلئے نکلنے کا جب وقت آئے ایسے وقت میں جان و تن کی قربانی کی بجائے زندگی بچانے کیلئے پیچھے رہنا ایک ایسا جرم ہے جس کی قیامت کے دن سخت باز پرس ہوگی کیونکہ ایسے جرم کا ارتکاب کرنے والا درحقیقت کفر کو سر بلند اور اسلام کو سرنگوں کرنے کی کوشش کرتا ہے۔ اس لئے جسے بھی اللہ نے ایمان کی دولت بخشی ہے اس سے اعمال کی کوتاہیوں کا صدور تو ممکن ہے لیکن جہاد و قتال کے فرض ہو جانے کے بعد پہلو تہی کسی طرح ممکن نہیں۔ اس لئے یہاں بطور علامت کے بیان فرمایا گیا ہے کہ جو لوگ آپ کے پاس جنگ میں شریک نہ ہونے کے عذر پیش کرتے ہیں وہ درحقیقت اللہ اور روزِ آخرت پر ایمان نہیں رکھتے۔ وہ جانتے ہیں کہ غزوہ تبوک ایک ایسا غزوہ ہے جس میں شرکت ہر مومن کے لئے فرض عین ہے۔ فرض عین کی ادائیگی میں جھوٹے عذرات کو سہارا بنانا کسی مخلص مومن کا کام نہیں ہو سکتا۔ ایسا تو وہی لوگ کر سکتے ہیں جو ایمان کی دولت سے محروم ہیں اور جن کے دلوں میں ابھی تک ایمان نہیں اتر اور وہ ابھی تک شک و شبہ میں مبتلا ہیں۔

وَلَوْ آرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ فَثَبَّطَهُمْ وَقِيلَ اقْعُدُوا مَعَ الْقَاعِدِينَ ۝

اگر انہوں نے نکلنے کا ارادہ کیا ہوتا تو انہوں نے تیار کیا ہوتا کچھ سامان لیکن اللہ تعالیٰ نے ان کے اٹھنے کو پسند نہ کیا پس انہیں پست

ہمت کر دیا اور کہہ دیا گیا کہ تم بیٹھے رہو بیٹھنے والوں کے ساتھ۔ (۲۶) ﴿التوبة: ۲۶﴾

منافقین کے جھوٹ پر دلیل:

بعض منافقین ایسے بھی تھے جو آنحضرت ﷺ کے سامنے جنگ میں ساتھ نہ چلنے کا یہ عذر پیش کرتے کہ ہم تو ہمیشہ آپ کی ہم رکابی کو اپنے لئے نعمت غیر مترقبہ سمجھتے ہیں اور جہاد میں شرکت تو ایک مومن کیلئے بہت بڑی سعادت ہے لیکن مشکل یہ ہے کہ آج کل ہمارے حالات ناموافق ہیں اس جنگ کا اچانک اعلان ہو گیا اگر پہلے سے کچھ اندازہ ہوتا تو ہم یقیناً اس کیلئے تیار ہوتے۔ اب بعض مشکلات کے باعث ہمارا اس جنگ کیلئے لکنا ممکن نہیں اس لئے آپ ہمیں جنگ سے غیر حاضری کی اجازت دے دیں۔ پروردگار ان کے اس جھوٹ کو نمایاں کرتے ہوئے فرما رہا ہے کہ منافق جو کچھ کہتے ہیں یہ

سراسر سخن سازی اور جھوٹ پر مبنی باتیں ہیں۔ اگر ان کے اندر آنحضرت ﷺ کے ساتھ جنگ میں شرکت کا کچھ بھی ارادہ ہوتا تو یہ زیادہ نہ سہی کچھ نہ کچھ تیاری تو ضرور کر لیتے، کچھ نہ کچھ سامان سفر فراہم کر لیتے کیونکہ معمولی سامان سفر بقدر ضرورت مہیا کر لینا تو ان کے لئے کچھ دشوار نہیں لیکن ان کی طرف سے کسی قسم کی تیاری کا نہ ہونا اس بات کی دلیل ہے کہ ان کی نیوٹوں میں فتور ہے۔ مختلف اعذار محض بہانے ہیں اور اپنی بدنیتی کو چھپانے کی کوششیں ہیں۔ حق و باطل کی کھکھش میں گریز پائی ان کا ہمیشہ سے شیوہ رہا ہے۔ یہ تو بیچارے مارے باندھے مسلمانوں کے ساتھ نکلنے پر کبھی مجبور ہو جاتے ہیں ورنہ اللہ کے راستے میں تکلیفیں اٹھانا ان کے بس کی بات نہیں۔ رہی تیاری کی بات تو جن لوگوں کے اندر جذبہ جہاد فروزاں تھا وہ روتے ہوئے آنحضرت ﷺ کی خدمت میں پہنچے کہ ہمیں سواری اور اسلحہ دیجئے ہماری جانیں قربان ہونے کیلئے تیار ہیں اور جن کے پاس کچھ بھی تیاری کا سامان ممکن تھا وہ اسی کو لے کر اٹھ کھڑے ہوئے اور اللہ تعالیٰ نے ان کیلئے مزید امکانات کھول دیئے۔ لیکن ان کی چونکہ نیوٹوں ہی میں کھوٹ تھا تو اللہ تعالیٰ نے بھی جنگ میں ان کی شرکت کو پسند نہیں فرمایا۔ اللہ کی ہمیشہ یہ سنت رہی ہے کہ جو شخص بیتابی اور صدق نیت سے اس سے مانگتا ہے وہ ضرور توفیق عطا فرماتا ہے لیکن جو شخص پیچھے رہنا چاہتا ہے تو وہ اس سے ہمت اور ارادے کی قوت چھین لیتا ہے۔ ان سے بھی اس نے اپنی سنت کے مطابق سلوک فرمایا ہے۔ نہ صرف انہیں توفیق سے محروم رکھا گیا بلکہ حکم دے دیا گیا کہ تمہیں پیچھے بیٹھ رہنا پسند ہے تو پیچھے بیٹھے رہو اب تمہیں حق و باطل کی کھکھش میں نکلنا کبھی نصیب نہ ہوگا۔

لَوْ خَرَجُوا فِيكُمْ مَا زَادُواكُمْ إِلَّا خَبَالًا وَلَا أُضْعَفُوا لَكُمْ فَوَاقِسًا لِّمَنْ جَاءَهُمْ وَاللَّهُ عَلِيمٌ بِالظَّالِمِينَ ﴿٢٤﴾ ﴿التوبة: ٢٤﴾

اگر یہ لوگ تم میں نکلتے تو تم میں فساد اور خرابی کے سوا کسی چیز کا اضافہ نہ کرتے اور تمہارے درمیان ان کی ساری بھاگ دوڑ فتنہ انگیزی کیلئے ہوتی اور تم میں ان کی سننے والے بھی موجود ہیں اور اللہ خوب جانتا ہے ظالموں کو۔ (۲۴)

مصلحتِ الہی:

اس آیت کریمہ میں مسلمانوں کیلئے تسلی بھی ہے اور مصلحتِ الہی کی وضاحت بھی۔ سابقہ آیت کریمہ میں اللہ تعالیٰ نے اپنی مصلحت اور مشیت کو ذکر کرتے ہوئے فرمایا کہ اللہ تعالیٰ نے یہ پسند نہیں کیا کہ منافقین مسلمانوں کے ساتھ نکلیں۔ ان کی بدنیتی کے باعث ان سے توفیق سلب کر لی گئی۔ یہاں اس کی وضاحت فرمائی جا رہی ہے کہ اللہ تعالیٰ کی مشیت کا یہ فیصلہ اس وجہ سے تھا کہ اگر وہ آپ کے ساتھ نکلتے تو بجز کسی خرابی کے اور کسی چیز کا باعث نہ بنتے۔ انہیں جہاں موقع ملتا مسلمانوں کو نقصان پہنچانے کی تدبیریں کرتے۔ ان کے ارادوں سے چونکہ پروردگار خوب باخبر ہے اس لئے اس نے مسلمانوں کی بھلائی کیلئے ان کے نہ نکلنے کو پسند فرمایا۔

مسلمانوں کو یہ کہہ کر تسلی دی جا رہی ہے کہ تم یہ سمجھتے ہو کہ ان کے نہ نکلنے سے تمہاری افرادی قوت میں کمی ہوئی ہے اور اگر وہ ساتھ ہوتے تو تمہاری قوت کا سامان بنتے حالانکہ معاملہ بالکل اس کے برعکس ہوتا۔ ان کے ساتھ نہ ہونے کی وجہ سے تم ان کی فتنہ پردازی سے محفوظ رہے۔ تمہاری قیادت کے فیصلوں پر یکسوئی سے عمل ہوتا رہا۔ پوری فوج ایک اکائی کی طرح حرکت میں آتی رہی۔ اگر وہ لوگ تم میں موجود ہوتے تو قدم قدم پر تمہارے لئے دشواریاں پیدا کرتے، نئی نئی افواہوں سے تمہارے عزائم کو کمزور کرنے کی کوشش کرتے۔ مختلف قبائل میں غلط فہمیاں پیدا کر کے تصادم کی کیفیت پیدا کر دیتے۔ اس لئے ان کا شرکت نہ کرنا تمہاری کمزوری کا باعث نہیں ہوا بلکہ تمہاری یکسوئی کا سبب بنا اور مزید ایک بات فرما کر اس بات کے امکان کو زیادہ واضح فرمادیا کہ تم میں ایسے سادہ دل مسلمان بھی ہیں جو منافق تو نہیں لیکن ابھی تک ان میں مومن کی فراست پیدا نہیں ہوئی اس لئے یہ منافق لوگ ان کی سادگی سے فائدہ اٹھانا خوب جانتے ہیں وہ طریقے طریقے سے انہیں بد دل کرنے اور شکوک و شبہات میں مبتلا کرنے کا ہنر جانتے ہیں اور یہ سیدھے سادے مسلمان ان کی باتوں کو کان لگا کر سنتے اور بعض دفعہ اس کا اثر بھی قبول کرتے ہیں۔ اگر وہ منافق اس جنگ میں تمہارے ساتھ ہوتے تو وہ ایسے مسلمانوں کو اپنی مطلب برآری کیلئے استعمال کرنے سے بھی دریغ نہ کرتے۔ اللہ چاہے ان ظالموں کو خوب جانتا ہے اس لئے انہیں تمہارے ساتھ شرکت کی توفیق نہ دے کر تمہیں بہت سارے فتنوں سے محفوظ کر دیا۔

لَقَدْ ابْتَغُوا الْفِتْنَةَ مِنْ قَبْلُ وَ قَلْبُوا لَكَ الْأُمُورَ حَتَّى جَاءَ الْحَقُّ وَظَهَرَ أَمْرُ اللَّهِ وَهُمْ كَرِهُونَ ۝
یہ منافقین پہلے بھی فتنہ انگیزی کی کوشش کر چکے ہیں اور الٹ پلٹ کرتے رہے ہیں آپ کے سامنے معاملات کو یہاں تک کہ حق
آ گیا اور اللہ کا حکم غالب ہو گیا اور وہ ناخوش تھے۔ (۲۸) ﴿التوبة: ۲۸﴾

منافقین کے جھوٹ کے شواہد:

اس آیت کریمہ میں سابقہ مضمون کی مزید وضاحت ہے کہ منافقین کے بارے میں اس سے پہلے جو کچھ فرمایا گیا ہے وہ محض بدگمانی نہیں بلکہ
گزشتہ غزوات میں ان کی شرارتوں اور فتنہ انگیزیوں کے شواہد موجود ہیں۔ جن سے معلوم ہوتا ہے کہ وہ مسلمانوں کے ساتھ اعلیٰ کلمۃ الحق کے لئے نہیں
نکلنے بلکہ ان کے پیش نظر کسی نہ کسی فتنہ کو ہوا دینا ہوتا ہے۔ جب احد میں عبداللہ بن ابی کا عین وقت پر میدان جنگ کے قریب پہنچ کر تین سو ساتھیوں کو لے
کر پیچھے ہٹ جانا اور مسلمانوں کا ساتھ دینے سے انکار کر دینا ایک ایسی سازش تھی جس سے سب مسلمان واقف ہیں۔ پھر جب احد میں پیش آنے والے
واقعات کو آنحضرت ﷺ اور اسلام کی حقانیت کے خلاف پروپیگنڈے کا ذریعہ بنانا کوئی ڈھکی چھپی بات نہیں۔ پھر یہ منافقین ہی تھے جنہوں نے
جنگ مریسج کے موقع پر اپنی فتنہ انگیزی سے ایسی صورت پیدا کر دی کہ انصار اور مہاجرین کے درمیان ناخوشگوار صورتحال پیدا ہوتے ہوتے رہ گئی۔
واقعہ افک کی صورت میں ان کی فتنہ انگیزیوں کو کون بھول سکتا ہے ایسے ہی واقعات کی طرف اشارہ کر کے فرمایا جا رہا ہے کہ منافقین نے جب بھی مسلمانوں
کے ساتھ غزوات میں شرکت کی ہے، مسلمانوں کیلئے مشکلات ہی پیدا کی ہیں۔ غزوہ تبوک میں بھی اگر یہ لوگ شریک ہوتے تو وہاں بھی یہ لوگ ایسی ہی
حرکتیں کرتے۔ اللہ تعالیٰ نے اپنا کرم فرمایا کہ ان کی اکثریت کو اس غزوہ میں شریک ہونے کی توفیق سے محروم کر دیا۔ ان میں سے اگر چند لوگ اس غزوہ
میں ساتھ گئے بھی تو انہوں نے بھی راستے میں سازشوں میں کمی نہیں چھوڑی لیکن اللہ تعالیٰ نے اپنے فضل و کرم سے مسلمانوں کو ان کے مفاسد سے محفوظ
رکھا اور ان کی تمام بدخواہیوں کے باوجود اللہ تعالیٰ نے مسلمانوں کو غلبہ عطا فرمایا۔

وَمِنْهُمْ مَنْ يَقُولُ ائذَنْ لِي وَلَا تَفْتِنِي ۗ اَلَا فِي الْفِتْنَةِ سَقَطُوا ۗ وَإِنَّ جَهَنَّمَ لَمُحِيطَةٌ بِالْكَافِرِينَ ۝
ان میں وہ بھی ہے جو کہتا ہے کہ مجھے اجازت دے دیجئے اور مجھے فتنہ میں نہ ڈالئے، خبردار! فتنہ میں تو وہ گر چکے بیشک جہنم کافروں کو
گھیرے ہوئے ہے۔ (۲۹) ﴿التوبة: ۲۹﴾

ایک منافق کی جسارت:

اس آیت کریمہ میں ایسے بہانہ جو منافقین کی طرف اشارہ ہے۔ جو دوسرے منافقین کی طرح ہی حق و باطل کے معرکہ میں غیر جانبدار رہنے
بلکہ لا تعلق رہنے ہی کو علم و دانش کی معراج سمجھتے تھے۔ لیکن انہوں نے کوئی اور بہانہ کرنے کی بجائے اپنے تقویٰ کو حق و باطل کے معرکہ میں پیچھے رہنے کا
ذریعہ بنایا ہے۔ ممکن ہے اس قسم کے منافقین کی ایک معتدبہ تعداد ہو لیکن روایات میں جد بن قیس کا نام لیا گیا ہے۔ اس نے آ کر عرض کی کہ حضور روم کی
عورتیں اپنے حسن و جمال میں بہت شہرت رکھتی ہیں میں عورت کے بارے میں دل پھینک واقع ہوا ہوں۔ حسن کا مقابلہ کرنا میرے لئے بڑی آزمائش
ہے۔ ایسا نہ ہو کہ میں وہاں کسی گناہ میں مبتلا ہو جاؤں۔ اس لئے آپ میری کمزوری کا لحاظ کرتے ہوئے مجھے جنگ میں عدم شرکت کی اجازت دے
دیں۔ اس شخص نے اپنی کسی کمزوری یا عذر کو پیچھے رہنے کا ذریعہ نہیں بنایا بلکہ تقویٰ اور دین داری کی حفاظت کو اس کا ذریعہ بنایا۔ اس سے معلوم ہوتا ہے
کہ شیطان کے حربوں کے عجیب رنگ ہیں کسی شخص کو وہ بے دینی کے نام سے بے دین کرتا ہے اور کسی شخص کو دین داری کے نام سے گمراہی کے گڑھے
میں پھینکتا ہے۔ قرآن کریم نے اس کا جواب ایک نہایت مختصر لیکن بلیغ فقرے میں دیا ہے۔ اَلَا فِي الْفِتْنَةِ سَقَطُوا کہ یہ منافق لوگ فتنے میں گر جانے
کے خوف کو جہاد میں عدم شرکت کا عذر بنا رہے ہیں کہ اگر ہم تبوک پہنچیں تو ہو سکتا ہے وہاں کا حسن ہمیں فتنہ میں مبتلا کر دے اور ہم گناہ میں مبتلا

ہو جائیں۔ قرآن کریم نے کہا کہ وہاں جا کر فتنہ میں مبتلا ہونا تو دور کی بات ہے اور جس کی حقیقت وہم سے زیادہ نہیں کیونکہ جو شخص اللہ سے ڈرتا ہے اور اس کے سینے میں ایمان کا نور ہے وہ کبھی ایسے گناہ میں مبتلا نہیں ہو سکتا لیکن یہ منافق لوگ تو گھر بیٹھے ہی اس سے کہیں بڑے فتنے میں مبتلا ہو چکے ہیں کیونکہ فرائض دینی سے گریز اور فرار کیلئے عذر تراشا بجائے خود ایک ایسا فتنہ ہے جس سے بڑھ کر کوئی اور فتنہ نہیں ہو سکتا۔ غزوہ تبوک میں شرکت ایک طرف تو فریضہ دین ہے اور دوسری طرف غلبہ دین اور بقائے ملت کی کوشش ہے۔ جس میں ذرا سی کوتاہی بھی امت مسلمہ کے مستقبل کو اندھیروں میں ڈبو سکتی ہے۔ اس لحاظ سے اس کی شاعت میں کئی گنا اضافہ ہو جاتا ہے۔ جو شخص ایسے ہولناک گناہ کا ارتکاب کرتا ہے وہ تو فتنہ میں اوندھے منہ گر چکا اس کی تباہی کیلئے کسی اور فتنے کی ضرورت نہیں اور ایسے شخص کے کفر میں کسی قسم کا شک و شبہ نہیں ہو سکتا۔ ایسے ہی لوگ ہیں قیامت کے دن جہنم جن کو ہمیشہ ہمیشہ کیلئے اپنے حصار میں لے لے گا۔

إِنْ تُصِيبَكَ حَسَنَةٌ تَسُؤْهُمْ وَإِنْ تُصِيبَكَ مُصِيبَةٌ يَقُولُوا قَدْ أَخَذْنَا أَمْرًا مِنْ قَبْلٍ وَيَتَوَلَّوْا وَهُمْ لَا يُرْحَمُونَ ۝
 اگر آپ کو کوئی بھلائی پہنچتی ہے تو انہیں بری لگتی ہے اور اگر آپ کو کوئی مصیبت پہنچتی ہے تو کہتے ہیں ہم نے پہلے ہی اپنا بچاؤ کر لیا تھا اور وہ لوٹتے ہیں خوشیاں مناتے ہوئے۔ (۵۰) ﴿التوبة: ۵۰﴾

منافقین کی حقیقت:

جو شخص بھی غزوہ تبوک کے حالات سے واقف ہے اور جن حالات میں نبی اکرم ﷺ نے رومی قوت کو سرحد پر روکنے کا فیصلہ فرمایا ان کی خطرناکی کو سمجھتا ہے تو اس کیلئے یہ بات ناقابل فہم ہو جاتی ہے کہ کوئی شخص مسلمان کہلاتے ہوئے بھی ایسے حالات میں کس طرح پیچھے رہنے کا فیصلہ کر سکتا ہے۔ اس آیت کریمہ میں اسی الجھن کا جواب دیا گیا ہے۔ ایک ایسا شخص جس کے دل میں اسلام کا تھوڑا سا بھی درد ہے اور وہ ذرہ بھر بھی اسلام اور مسلمانوں کے مستقبل کے بارے میں اپنے اندر فکر مندی کا احساس رکھتا ہے۔ وہ تو یقیناً ایسی غلطی کبھی نہیں کر سکتا۔ لیکن ان منافقین کے بارے میں یہ بات واضح ہونی چاہئے کہ ان کے عذروں کو دیکھتے ہوئے ان کے دلوں میں جس ایمان کا شبہ ہوتا ہے۔ وہ سراسر نفاق کا ایک پردہ ہے۔ ورنہ حقیقت میں ان کا اسلام یا مسلمانوں سے کوئی رشتہ نہیں۔ ان کی حقیقی تصویر یہ ہے کہ اگر کوئی سی بھلائی یا فتح مندی مسلمانوں کو نصیب ہوتی ہے تو انہیں اس سے دکھ ہوتا ہے اور اگر مسلمانوں کو حق و باطل کی کشمکش میں کوئی نقصان ہوتا یا تکلیف پہنچتی ہے تو ان کی خوشی چھپائے نہیں چھپتی یہ ان کی وہ حقیقی صورت حال ہے جسے جان لینے کے بعد پھر یہ الجھن پیدا نہیں ہوتی کہ وہ غزوہ تبوک سے پیچھے رہنے کیلئے بہانے کیوں تراشتے تھے۔ جنگ میں شرکت کوئی سیر سپاٹے کیلئے تو نہیں ہوتی یہ تو زندگی اور موت کا کھیل ہے جس میں قدم قدم پر موت سے سامنا ہوتا ہے۔ اس میں تو وہی شخص شرکت کی ہمت کرتا ہے جو آخرت پر اپنی دنیا کو قربان کر چکا ہو۔ غلبہ دین جس کیلئے سب سے بڑی ترجیح بن چکا ہو۔ اللہ کی رضا جس کی زندگی کا مقصد قرار پا چکا ہو۔ لیکن جس کی زندگی اس کے بالکل برعکس ہو اس کا اس معرکے سے کیا تعلق؟

یہ قدم قدم بلائیں یہ سواد کوئے جاناں
 وہ یہیں سے لوٹ جائے جسے زندگی ہو پیاری

قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ ۝ قُلْ هَلْ تَرَبُّصُونَ بِنَا إِلَّا إِحْدَى الْحُسَيْنَيْنِ ۖ وَنَحْنُ نَعْتَرِبُصُ بِكُمْ أَنْ يُصِيبَكُمْ اللَّهُ بِعَذَابٍ مِنْ عِنْدِهِ أَوْ بَأْيِدِنَا ۖ فَتَرَبُّصُوا إِنَّا مَعَكُمْ مُتَرَبِّصُونَ ۝
 کہہ دیجئے! ہرگز نہیں پہنچے گی ہمیں کوئی تکلیف مگر جو اللہ نے ہمارے لئے لکھ دی ہے وہی ہمارا مولا ہے اور اللہ ہی پر مومنوں کو توکل کرنا چاہئے۔ (۵۱) ان سے کہہ دیجئے! کہ تم انتظار نہیں کر رہے ہو ہمارے متعلق مگر دو بھلائیوں میں سے ایک بھلائی کا اور ہم انتظار کر رہے ہیں تمہارے لئے کہ اللہ یا تو تم پر اپنے پاس سے عذاب بھیجے گا اور یا ہمارے ہاتھوں۔ پس تم بھی انتظار کرو ہم بھی تمہارے ساتھ انتظار کر رہے ہیں۔ (۵۲) ﴿التوبة: ۵۱، ۵۲﴾

منافق اور مومن میں سوچ کا فرق:

گزشتہ آیت کریمہ میں منافقین کے اس اندرونی احساس کا ذکر فرمایا گیا ہے جو وہ مسلمانوں کے بارے میں رکھتے تھے۔ اس آیت کریمہ میں آنحضرت ﷺ سے کہا جا رہا ہے کہ آپ ان منافقین کو بتادیتے کہ دراصل ہم میں اور تم میں بنیادی سوچ کا فرق ہے۔ تمہیں جب کوئی کامیابی ملتی ہے یا کوئی خوشی اور راحت نصیب ہوتی ہے تو تم اسے اپنے دست و بازو کی کوششوں کا ثمر سمجھتے ہو اس لئے اس پر اترانے لگتے ہو اور اگر تمہیں کوئی مصیبت لاحق ہوتی ہے تو تم اسے بد نصیبی قرار دے کر یا اپنی کوششوں کی ناقصی ٹھہرا کر پریشان اور مایوس ہو جاتے ہو۔ اس طرح سے تمہاری کامیابیاں اور ناکامیاں دونوں تمہارے سیرت و کردار کے بگاڑ کا باعث بنتی ہیں۔ کامیابی تم میں اتراہٹ پیدا کرتی ہے اور ناکامی تم میں مایوسی کی لہر اٹھاتی ہے۔ لیکن ہم لوگ تمہاری طرح نہیں سوچتے ہمیں اگر کوئی راحت ملتی ہے تو ہم اسے اللہ کا انعام سمجھتے ہیں اور اس پر اس کا شکر بجالاتے ہیں اور اس سے ہمارے ایمان کو جلا ملتی ہے اور اگر کوئی مصیبت پہنچتی ہے تو ہم اسے اللہ کی طرف سے آزمائش سمجھتے ہیں۔ تو اس پر صبر کرتے اور اللہ سے بھلائی کی دعا کرتے ہیں۔ اس سے ہمارے اندر کردار کی پختگی پیدا ہوتی اور صلاحیتوں کو اجاگر ہونے کا موقع ملتا ہے۔ ہم ہر معاملے میں کوشش کرنا اپنا فرض سمجھتے ہیں لیکن اس کے نتائج کا ذمہ دار اپنی کوششوں کو نہیں بلکہ اللہ کریم کو ٹھہراتے ہیں۔ جو کچھ ہمیں ملتا ہے یا جو کچھ ہم پر وارد ہوتا ہے وہ اللہ کی طرف سے آتا ہے ہم ہر چیز کو اپنے محبوب کی عطا سمجھ کر قبول کرتے ہیں اس لئے خوشی کے موقع پر ہمارے اندر اتراہٹ پیدا نہیں ہوتی اور غم کے وقت ہم شکوہ کناں نہیں ہوتے۔ اے پیغمبر! ان کو بتادیتے کہ تم ہمارے لئے دو باتوں کی خواہش رکھتے ہو اور معرکہ حق و باطل میں تم انہیں دو باتوں کا انتظار کرتے ہو کہ یا ہمیں فتح نصیب ہوگی اور یا ہم اس راستے میں کام آجائیں گے۔ اگر ہمیں فتح ملی تو تم اپنی سخن سازیوں سے کام لے کر اس میں شریک ہونے کی کوشش کرو گے اور اگر ہم مارے گئے تو یہی تمہاری اصل مراد ہے۔ لیکن تمہیں معلوم ہونا چاہئے کہ ہماری کامیابیاں بھی اسی کیلئے ہیں اور بظاہر ناکامیاں بھی اسی کیلئے ہیں۔ لیکن ہمارے یہاں ناکامی کا کوئی تصور نہیں۔ اگر ہم جنگ سے زندہ واپس آگئے تو ہم غازی کہلائیں گے اور اللہ کے دین کے غلبے کیلئے مزید کوششوں میں جت جائیں گے اور اگر ہم اس راستے میں کام آگئے تو اللہ تعالیٰ ہمیں شہادت کی خلعتِ فاخرہ پہنائے گا اور ہماری عاقبت روشن ہو جائے گی اور یہی ہمارا اصل مقصود ہے۔ دنیا ہمارے لئے مہلتِ عمل ہے دارالجزا نہیں۔ اس مہلتِ عمل میں جیسے جیسے ہم مقصد کے حصول کے قریب ہوتے جاتے ہیں ویسے ویسے ہماری خوشیوں میں اضافہ ہوتا جاتا ہے۔ اہل دنیا کامیابی صرف منفعت کے حصول اور عہدہ و اقتدار کو سمجھتی ہے۔ لیکن ہم اللہ کی رضا کے حصول اور اس کے دین کے غلبے میں اپنی کامیابی تلاش کرتے ہیں۔ اس کیلئے زندہ رہنا پڑے تو زندگی کامیابی ہے اور اگر جان دینی پڑے تو شہادت کامیابی ہے۔ اس لئے منافقو! تم ہمارے لئے دونوں میں سے کسی چیز کیلئے بھی انتظار کرو ہمارے لئے ہر چیز میں خیر اور بھلائی ہے کیونکہ وہ ہمارے اللہ کی دین اور اس کی عطا ہے اور وہ ہمارا مولا، ہمارا حامی و ناصر اور ہمارا محبوب ہے۔ اے پیغمبر! انہیں بتادو کہ ہم بھی تمہارے لئے دو باتوں میں سے ایک کی توقع رکھتے ہیں کہ تمہاری اس روش کے باعث یا تو اللہ تعالیٰ تم پر اپنے پاس سے کوئی عذاب بھیجے گا اور یا ہمارے ہی ہاتھوں تم کو سزا دلوائے گا اور ان میں سے کوئی چیز بھی تمہارے لئے خیر نہیں اللہ کا عذاب بھی تمہارے لئے تباہی کا باعث ہوگا اور اسلام کا غلبہ بھی تمہارے خاتمے کا سبب ہوگا۔ پس تم بھی انتظار کرو ہم تمہاری تمہارے ساتھ منتظر ہیں۔

قُلْ الْفُقُورَا طَوْعًا أَوْ كَرْهًا لَنْ يُتَقَبَلَ مِنْكُمْ ۖ إِنَّكُمْ كُنْتُمْ قَوْمًا فَاسِقِينَ ۝ وَمَا مَنَعَهُمْ أَنْ تُقَبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَبِرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَىٰ وَلَا يُنْفِقُونَ إِلَّا وَهُمْ كُرْهُونَ ۝
ان سے کہہ دیجئے! تم خوشی سے خرچ کرو یا ناخوشی سے تم سے ہرگز قبول نہیں کیا جائے گا بیشک تم ایک نافرمان قوم ہو۔ (۵۳) یہ اپنے انفاق کی قبولیت سے صرف اس لئے محروم ہوئے کہ انہوں نے اللہ اور اس کے رسول کے ساتھ کفر کیا اور وہ نماز کیلئے نہیں آتے مگر سست سست اور وہ خرچ نہیں کرتے مگر اس حال میں کہ وہ ناخوش ہوتے ہیں۔ (۵۳) ﴿التوبة: ۵۳، ۵۴﴾

سابقہ آیات سے یہ بات واضح ہو چکی ہے کہ منافق حقیقت میں اسلام سے کوئی تعلق نہیں رکھتے۔ وہ اسلام اور مسلمانوں کے بدترین مخالف ہیں لیکن مسلمان معاشرہ میں گمراہ ہونے اور اسلامی حکومت کے زیر نگیں رہنے کی وجہ سے مجبور ہیں کہ کسی نہ کسی طرح سے اسلام اور مسلمانوں سے اپنے تعلق کا اس طرح اظہار کریں کہ مسلمان انہیں اپنے میں سے سمجھیں۔ جنگ کا موقع آتا تو جھوٹے بہانے بنا کر پیچھے رہنے کی کوشش کرتے لیکن یہ دکھانے کیلئے کہ ہم مخلص مسلمان ہیں آگے بڑھ کر انفاق کی کوشش کرتے۔ چنانچہ اس آیت کریمہ میں ان سے پوری طرح قطع تعلق اور اظہار نفرت و کراہت کرتے ہوئے فرمایا کہ اے پیغمبر ان سے کہہ دیجئے! تم مسلمانوں کو دھوکہ دینے کیلئے اور اپنے اسلام کے اظہار کیلئے خوشی سے خرچ کرو یا ناخوشی سے اسے ہرگز قبول نہیں کیا جائے گا۔ بعض روایات میں جد بن قیس کے حوالے سے ذکر کیا گیا ہے کہ دوسرے منافقین کی طرح وہ بھی چندہ لے کر حاضر ہوا لیکن آنحضرت ﷺ نے قبول کرنے سے انکار فرمادیا۔ اس لئے کہ اسلام کی سر بلندی کیلئے چندہ بھی اسی کا قبول کیا جاسکتا ہے جو اسلام کے بارے میں مخلص ہو۔ جو شخص ایک طرف تو اسلام کی جڑ کاٹے اور دوسری طرف اپنے تعلق کی بقا کیلئے مالی تعاون کرے تو یہ سراسر ایک فریب اور دھوکہ ہے جسے مسلمانوں کو سمجھنا چاہئے لیکن ہزاری نو دہری کا عالم یہ ہے کہ جن کے بارے میں ہم جانتے ہیں کہ انہیں ہمارا وجود بھی گوارا نہیں ان کا بس چلے تو وہ اس ملک کو باقی نہ رہنے دیں۔ لیکن اس کے باوجود ہم ان کی طرف سے ظاہری تعلق کے تمام مظاہر کو نہ صرف قدر و قیمت کی نگاہ سے دیکھتے ہیں بلکہ اعتماد بھی کرتے ہیں۔ ہمارا حال تو بس یہ ہے کہ:

بڑے وثوق سے دنیا فریب دیتی ہے
بڑے خلوص سے ہم اعتبار کرتے ہیں

انفاق قبول نہ کرنے کی وجہ:

دوسری آیت کریمہ میں منافقین کے انفاق کو قبول نہ کرنے کی وجہ بھی بیان فرمائی کہ اللہ نے ان کے انفاق کو قبول کرنے سے اس لئے روکا ہے کہ وہ لوگ حقیقت میں اللہ اور اس کے رسول کے منکر اور کافر ہیں۔ لیکن محض دکھاوے کیلئے وہ چندہ بھی دیتے ہیں اور نمازیں بھی پڑھتے ہیں۔ لیکن تم اگر غور سے ان کی نمازوں کو دیکھو تو تمہیں اندازہ ہو جائے کہ ان کی نماز مارے باندھے کی نماز ہے۔ جیسے آدمی اپنے سر سے کسی بیگار کو نالتا ہے اور اس لئے ادا کرتے ہیں تاکہ مسلمان دیکھ کر یقین کر لیں کہ وہ واقعی مسلمان ہیں۔ اسی طرح یہ لوگ جب اللہ کے راستے میں خرچ کرتے ہیں تو کراہت اور ناخوشی سے خرچ کرتے ہیں دل کی آمادگی ساتھ نہیں ہوتی بلکہ لوگوں کو دکھانے کیلئے خرچ کرتے ہیں تاکہ لوگوں کو یقین آجائے کہ ہم بھی اسلام کی سر بلندی اور اس کی نشر و اشاعت کو عزیز رکھتے ہیں۔

فَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَرْهَقَ أَنْفُسُهُمْ وَهُمْ كَافِرُونَ ۝
پس نہ تعجب میں ڈالیں آپ کو ان کے مال اور نہ ان کی اولاد اللہ تو بس یہ چاہتا ہے کہ یہ چیزیں ان کے لئے اس دنیا کی زندگی میں موجب عذاب بنیں اور ان کی جانیں حالت کفر میں نکلیں۔ (۵۵) ﴿التوبة: ۵۵﴾

اس آیت کریمہ میں آنحضرت ﷺ سے بھی خطاب ہے اور آپ کے واسطے سے باقی مسلمانوں سے بھی۔ آپ سے یہ فرمایا جا رہا ہے کہ آپ کے دل میں جو بے پناہ اخلاص اور ہمدردی ہے ہر انسان کیلئے کہ وہ ایمان لے آئے اور اللہ کے عذاب سے بچ جائے وہ تو ظاہر ہے لیکن آپ بطور خاص ان لوگوں کی طرف متوجہ ہوتے ہیں جنہیں اللہ نے کثرت سے اولاد دی اور فراوانی سے مال عطا فرمایا ہے۔ صرف اس خیال سے کہ جس شخص کے پاس جوان بیٹے ہوں اور مال کی فراوانی ہوں وہ قبائل کی زندگی میں ہمیشہ خصوصی احترام کا مستحق سمجھا جاتا ہے۔ لوگ اس کی بات توجہ سے سنتے ہیں وہ اگر چاہے تو کسی کی بھلائی کیلئے موثر ثابت ہو سکتا ہے۔ آنحضرت ﷺ بھی ایسے منافقین کو جن کے پاس اللہ کی یہ دونوں نعمتیں تھیں زیادہ توجہ کے قابل سمجھتے تھے اور ان کیلئے اللہ سے دعائیں بھی کرتے تھے کہ یہ لوگ ایمان کی دولت سے بہرہ ور ہو جائیں تو اسلام کی قوت کا باعث بن سکتے ہیں اور اسلامی معاشرے کی بہتری کیلئے

اپنا کردار بخوبی انجام دے سکتے ہیں۔ لیکن اب جبکہ منافقین کے مسلسل طرز عمل نے یہ بات واضح کر دی کہ وہ کسی طرح بھی ہدایت کو قبول کرنے کیلئے تیار نہیں تو پروردگار نے اپنے رسول پاک کو حکم دیا کہ آپ ان کے مال و دولت اور ان کی اولاد کی وجہ سے انہیں اہمیت نہ دیں اللہ تعالیٰ یہ فیصلہ فرما چکا ہے کہ وہ دنیا میں ان کو اس طرح عذاب دے گا کہ وہ اپنی کثرت اولاد اور کثرت مال کے باعث ایمان قبول کرنے سے محروم رہیں گے یہ مال و دولت کی محبت ان کے گلے کا طوق بنی رہے گی اور اسی حال میں ان کی جان گھٹ گھٹ کر نکلے گی۔

عام مسلمانوں سے یہ فرمایا جا رہا ہے کہ تمہیں بعض منافقین کی کثرت مال و اولاد کسی دھوکے میں نہ ڈالے تم ان کی عیش و عشرت اور جاہ و منزلت دیکھ کر اس فریب نظر کا شکار نہ ہونا کہ اگر یہ لوگ اللہ کی نگاہ میں مغفوض ہوتے تو ان پر یہ نظر کرم کیوں ہوتی، یہ ان کے مال و اولاد کی کثرت درحقیقت ان کیلئے ایک عذاب ہے جو انہیں اسلام کی طرف آنے نہیں دیتا۔ یہ اسی عذاب میں مبتلا رہیں گے تاکہ ان کی موت کا وقت آجائے اور یہ اسی حال میں جان دینے پر مجبور ہو جائیں اور پھر کفر کی حالت میں مرنے کی وجہ سے آخرت میں جو ان پر گزرے گی وہ کسی مسلمان سے مخفی نہیں۔

وَيَخْلِفُونَ بِاللَّهِ إِنَّهُمْ لَمِنْكُمْ ۖ وَمَا هُمْ بِمِنْكُمْ ۖ وَلَكِنَّهُمْ قَوْمٌ يَفْرَقُونَ ۝ لَوْ يَجِدُونَ مَلْجَأَ أَوْ مَغْرَبَاتٍ أَوْ مُدْخَلًا لَّوَلُوا إِلَيْهِ وَهُمْ يَجْمَحُونَ ۝ ﴿التوبة: ۵۶، ۵۷﴾

اور یہ اللہ کی قسمیں اٹھاتے ہیں کہ وہ تم میں سے ہیں حالانکہ وہ تم میں سے نہیں لیکن وہ ایسی قوم ہیں جو ڈرتے رہتے ہیں۔ (۵۶) اگر یہ کوئی ٹھکانہ یا کوئی غاریا کوئی گھس بیٹھنے کی جگہ پالیں تو وہ منہ پھیر لیں گے اس طرف منہ زوری کرتے ہوئے۔ (۵۷)

امیر منافقین کی کیفیت:

(مدینہ کے منافق زیادہ تر بلکہ تمام تر مالدار اور سن رسیدہ لوگ تھے۔ ابن کثیر لے البدایہ والنہایہ میں ان کی جو فہرست دی ہے اس میں صرف ایک نو جوان کا ذکر ملتا ہے اور غریب ان میں سے کوئی بھی نہیں۔ یہ لوگ مدینہ میں جا ندادیں اور پھیلے ہوئے کاروبار رکھتے تھے اور جہاندیدگی نے ان کو مصلحت پرست بنا دیا تھا۔ اسلام جب مدینہ پہنچا اور آبادی کے ایک بڑے حصہ نے پورے اخلاص اور جوش ایمانی کے ساتھ اسے قبول کر لیا تو ان لوگوں نے اپنے آپ کو ایک عجیب مخمضہ میں مبتلا پایا۔ انہوں نے دیکھا کہ ایک طرف تو خود ان کے قبیلوں کی اکثریت بلکہ ان کے بیٹوں اور بیٹیوں تک کو اس نئے دین نے ایمان کے نشے سے سرشار کر دیا ہے۔ ان کے خلاف اگر وہ کفر و انکار پر قائم رہتے ہیں تو ان کی ریاست، عزت، شہرت سب خاک میں مل جاتی ہے حتیٰ کہ ان کے اپنے گھروں میں ان کے خلاف بغاوت برپا ہونے کا اندیشہ ہے۔ دوسری طرف اس دین کا ساتھ دینے کے معنی یہ ہیں کہ وہ سارے عرب سے بلکہ اطراف و نواح کی قوموں اور سلطنتوں سے بھی لڑائی مول لینے کیلئے تیار ہو جائیں۔ اغراض نفسانی کی بندگی نے معاملہ کے اس پہلو پر نظر کرنے کی استعداد تو ان کے اندر باقی ہی نہیں رہنے دی تھی کہ حق و صداقت بجائے خود بھی کوئی قیمتی چیز ہے جس کے عشق میں انسان خطرات مول لے سکتا ہے اور جان و مال کی قربانیاں گوارا کر سکتا ہے۔ وہ دنیا کے سارے معاملات و مسائل پر صرف مفاد اور مصلحت ہی کے لحاظ سے نگاہ ڈالنے کے خوگر ہو چکے تھے۔ اس لئے ان کو اپنے مفاد کے تحفظ کی بہترین صورت یہ نظر آئی کہ ایمان کا دعویٰ کریں تاکہ اپنی قوم کے درمیان اپنی ظاہری عزت اور اپنی جا ندادوں اور اپنے کاروبار کو برقرار رکھ سکیں مگر مخلصانہ ایمان نہ اختیار کریں تاکہ ان خطرات و نقصانات سے دوچار نہ ہوں جو اخلاص کی راہ اختیار کرنے سے لازماً پیش آنے تھے۔ ان کی اسی ذہنی کیفیت کو یہاں اس طرح بیان کیا گیا ہے کہ حقیقت میں یہ لوگ تمہارے ساتھ نہیں ہیں بلکہ نقصانات کے خوف نے انہیں زبردستی تمہارے ساتھ باندھ دیا ہے جو چیز انہیں اس بات پر مجبور کرتی ہے کہ اپنے آپ کو مسلمانوں میں شمار کرائیں وہ صرف یہ خوف ہے کہ مدینہ میں رہتے ہوئے علانیہ غیر مسلم بن کر رہیں تو جاہ و منزلت ختم ہوتی ہے اور بیوی بچوں تک سے تعلقات منقطع ہو جاتے ہیں۔ مدینہ کو چھوڑ دیں تو اپنی جا ندادوں سے دست بردار ہونا پڑتا ہے اور ان کے اندر کفر کیلئے

بھی اتنا اخلاص نہیں ہے کہ اس کی خاطر وہ ان نقصانات کو برداشت کرنے پر تیار ہو جائیں۔ اس شخص نے انہیں کچھ ایسا پھانس رکھا ہے کہ مجبوراً مدینہ میں بیٹھے ہوئے ہیں، بادل خواستہ نمازیں پڑھ رہے ہیں اور زکوٰۃ کا ”جرمانہ“ بھگت رہے ہیں ورنہ آئے دن جہاد اور آئے دن کسی نہ کسی خوفناک دشمن کے مقابلے اور آئے دن جان و مال کی قربانیوں کے مطالبے کی جو ”مصیبت“ ان پر پڑی ہوئی ہے اس سے بچنے کیلئے اس قدر بے چین ہیں کہ اگر کوئی سوراخ یا بل بھی ایسا نظر آجائے جس میں انہیں امن ملنے کی امید ہو تو یہ بھاگ کر اس میں گھس بیٹھیں۔ (از تفہیم القرآن)

اس آیت میں چند مشکل الفاظ ہیں جن کی تشریح ضروری ہے۔

مَلَجًا: پناہ گاہ، ٹھکانہ۔ مَخَارِةٌ: واحد ہے مَخَاوِرَاتُ کی اس کا معنی ہے چھپ کر بیٹھنے کی جگہ۔ عام طور پر غار کے معنی میں بولا جاتا ہے۔ مَدْخَلًا: وہ جگہ جس میں تکلیف سے داخل ہو جاسکے۔ یجمعحون: جمع الفرس کے معنی ہیں تغلب علی راکبہ و ذہب بہ ولا ینشی۔ (گھوڑا سوار کے قابو سے باہر ہو گیا اور اس کو لے کر بگٹ بھاگا یعنی جب گھوڑا سرکشی کرتا ہے اور باگ کی پرواہ نہیں کرتا تو اس وقت یہ جملہ بولتے ہیں۔ اس آیت کریمہ میں یہی فرمایا جا رہا ہے کہ اگر ان منافقین کو کہیں بھی جائے پناہ مل جائے تو وہ منہ زور گھوڑے کی طرح بھاگ نکلیں گے۔ مسلمان معاشرے میں رہنا ان کی مجبوری ہے اس لئے کہ کہیں ان کے لئے جائے پناہ نہیں۔ بزدل لوگ ہیں اس لئے قسمت آزمائی کی بھی ہمت نہیں رکھتے۔)

وَمِنْهُمْ مَنْ يَلْمِزُكَ فِي الصَّدَقَاتِ ۚ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا هُمْ يَسْتَخْفُونَ ۚ وَلَوْ أَنَّهُمْ رَضُوا مَا آلَتُهُمُ اللَّهُ وَرَسُولُهُ ۚ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ ۚ إِنَّا إِلَى اللَّهِ رَاغِبُونَ ۝

ان میں سے وہ بھی ہیں جو آپ پر طعن کرتے ہیں صدقات کے بارے میں اگر انہیں دے دیا جائے ان سے تو خوش ہو جاتے ہیں اور اگر انہیں نہ دیا جائے ان سے تو برہم ہو جاتے ہیں۔ (۵۸) اگر وہ اس پر قانع رہتے جو ان کو اللہ اور اس کے رسول نے دیا ہے اور کہتے کہ ہمارے لئے اللہ ہی کافی ہے اللہ ہمیں اپنے فضل سے نوازے گا اور اس کا رسول بھی ہم تو اللہ ہی کی طرف رغبت کرنے والے ہیں۔ (۵۹) ﴿التوبة: ۵۸ تا ۵۹﴾

غریب منافقین کا حال:

سابقہ آیات میں مالدار منافقین کا حال بیان ہوا ہے۔ اب یہ غیر مالدار منافقین کا حال بیان ہو رہا ہے۔ نفاق میں دونوں یکساں ہیں۔ دونوں کو مجبور یوں نے مسلمان معاشرے میں رہنے پر مجبور کر رکھا ہے۔ جس طرح مالدار منافقین خوف کی وجہ سے مسلمانوں کے ساتھ متعلق ہیں اسی طرح یہ غریب لوگ بھی طمع کی وجہ سے مسلمانوں کے ساتھ بڑے ہوئے ہیں۔ جہاں تک ان کے نفاق کا تعلق ہے تو ان کا حال یہ ہے کہ اگر تو نوحی کریم ﷺ زکوٰۃ و عشر کے مال میں سے انہیں نوازتے رہیں تو یہ خوش رہتے ہیں اور بڑھ بڑھ کر دوسروں سے زیادہ لینے کی کوشش کرتے ہیں۔ لیکن اگر آنحضرت دوسروں کا خیال کرتے ہوئے ان سے ہاتھ روکتے ہیں تو یہ ناراض ہو کر عیب چینی شروع کر دیتے ہیں کہ دوسروں کو تو فیاضی سے دیا جا رہا ہے اور ہمیں ہمارے حق کے مطابق بھی نہیں دیا جا رہا۔ اندازہ فرمائیے! جو شخص اللہ کے رسول پر بھی بے انصافی کا عیب لگائے اور ان کی تقسیم پر راضی نہ ہو اس کے اندر ایمان کی رمت کہاں آسکتی ہے دوسری آیت کریمہ میں بتانا تو مسلمانوں کو مقصود ہے بلکہ یوں کہنا چاہئے کہ مسلمان اسی کی تصویر تھے لیکن سنایا منافقین کو جا رہا ہے کہ اگر تم میں ایمان کی کچھ بھی رمت ہے تو پھر اس کا تقاضا وہ طرز عمل نہیں جو تم نے اختیار کر رکھا ہے بلکہ اس کا تقاضا تو یہ ہے کہ جتنا تم مال و دولت پر فریفتہ ہو اس سے کہیں بڑھ کر تمہیں اللہ اور اس کے رسول سے تعلق ہونا چاہئے اس تعلق کا کم سے کم تقاضا یہ ہے کہ اللہ تمہیں اپنے خزانہ کرم سے جو کچھ عطا فرماتا ہے اور اللہ کے رسول اللہ کے احکام کے مطابق جو کچھ تمہیں دیتے ہیں تمہیں اس پر قانع رہنا چاہئے۔ مال میں کمی بیشی کی شکایت بے ایمان لوگوں کا کام ہے۔ تمہارا اصل کام اور تمہاری پہچان مال و دولت نہیں بلکہ اللہ سے تعلق ہے اس لئے تمہیں ہمیشہ یہ کہنا چاہئے کہ ہمارے لئے اللہ کافی ہے۔ اس نے پہلے بھی ہمیں دیا ہے اور آئندہ بھی اپنے فضل و کرم سے ہمیں عطا فرمائے گا اور اس کے رسول بھی مزید ہم پر مہربانی فرمائیں گے کیونکہ ہم مال و دولت کے پجاری نہیں نہ اس کے حریص ہیں بلکہ ہماری منزل تو صرف اللہ کی ذات ہے۔ ہم اسی کے چاہنے والے اور اسی کیلئے جان دینے والے ہیں۔

إِنَّمَا الصَّدَقَاتُ لِلْفُقَرَاءِ

وَالسَّكِينِ وَالْعَبِيدِ وَعَلَيْهَا وَالْبُؤُوفَةُ قُلُوبُهُمْ وَفِي الرِّقَابِ
 وَالْغُرْمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ
 اللَّهِ وَاللَّهُ عَالِمٌ حَكِيمٌ ﴿٤٠﴾ وَمِنْهُمْ الَّذِينَ يُؤْذُونَ النَّبِيَّ وَ
 يَقُولُونَ هُوَ أَذُنٌ قُلُّ أذُنٌ خَيْرٌ لَّكُمْ يَوْمَئِذٍ بِاللَّهِ وَيَوْمَئِذٍ
 لِلْمُؤْمِنِينَ وَرَحْمَةٌ لِّلَّذِينَ آمَنُوا مِنْكُمْ وَالَّذِينَ يُؤْذُونَ
 رَسُولَ اللَّهِ لَهُمْ عَذَابٌ أَلِيمٌ ﴿٤١﴾ يَحْلِفُونَ بِاللَّهِ لَكُمْ
 لِيَرْضَوْكُمْ وَاللَّهُ وَرَسُولُهُ أَحَقُّ أَنْ يُرْضَوْهُ إِنْ كَانُوا
 مُؤْمِنِينَ ﴿٤٢﴾ أَلَمْ يَعْلَمُوا أَنَّهُ مَن يُجَادِدِ اللَّهُ وَرَسُولَهُ فَأَنَّ
 لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ ﴿٤٣﴾ يَحْذَرُ
 الْمُنَافِقُونَ أَنْ تُنَزَّلَ عَلَيْهِمْ سُورَةٌ تُنَبِّئُهُمْ بِمَا فِي
 قُلُوبِهِمْ قُلْ اسْتَهِزْءُوا إِنِّي اللَّهُ مُخْرِجُ مَا تَحْذَرُونَ ﴿٤٤﴾
 وَلَئِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ قُلْ
 أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِءُونَ ﴿٤٥﴾ لَا تَعْتَذِرُوا قَدْ
 كَفَرْتُمْ بَعْدَ إِيمَانِكُمْ إِنَّ نَعْفَ عَن طَائِفَةٍ مِّنْكُمْ

نُعَذِّبُ طَائِفَةً مِّمَّنْ يَأْتِيهِمْ كَانُوا جُرِمِينَ ﴿٦٠﴾

یہ صدقات تو دراصل فقیروں اور مسکینوں کیلئے ہیں اور ان لوگوں کیلئے جو صدقات کے کام پر مامور ہوں اور ان کیلئے جن کی تالیف قلب مطلوب ہو۔ نیز یہ گردنوں کے چھڑانے اور قرضہ داروں کی مدد کرنے میں اور راہِ خدا میں اور مسافر نوازی میں استعمال کرنے کیلئے ہیں۔ ایک فریضہ ہے اللہ کی طرف سے اور اللہ سب کچھ جاننے والا اور دانا و بینا ہے۔ اور انہی میں سے وہ لوگ بھی ہیں جو نبی کو ایذا پہنچاتے ہیں وہ کانوں کا کچا ہے۔ کہہ دیجئے! وہ سراپا گوش تمہاری بھلائی کے باب میں ہے۔ وہ اللہ پر ایمان رکھتا ہے اور مومنوں کی بات پر یقین کرتا ہے اور وہ رحمت ہے ان لوگوں کیلئے جو تم میں سے ایمان لائے اور جو اللہ کے رسول کو ایذا پہنچاتے ہیں ان کیلئے دردناک عذاب ہے۔ وہ تمہارے سامنے اللہ کی قسمیں کھاتے ہیں تاکہ وہ تمہیں راضی کر دیں حالانکہ اگر وہ مومن ہیں تو اللہ اور اس کا رسول اس بات کے زیادہ حقدار ہیں کہ یہ اس کو راضی کریں۔ کیا وہ نہیں جانتے کہ جو اللہ اور اس کے رسول کی مخالفت کرے گا اس کیلئے جہنم کی آگ ہے جس میں وہ ہمیشہ رہے گا۔ یہ بہت بڑی رسوائی ہے۔ منافقین ڈرتے ہیں کہ کہیں نازل نہ کر دی جائے اہل ایمان پر کوئی ایسی صورت جو ان کو ان کے دلوں کے بھیدوں سے آگاہ کر دے۔ کہہ دیجئے! مذاق اڑاؤ اللہ ظاہر کر کے رہے گا جس سے تم خوف زدہ ہو۔ اگر آپ ان سے پوچھیں تو جواب دیں گے کہ ہم تو صرف دل لگی اور خوش طبعی کر رہے تھے۔ کہہ دیجئے! کیا تم اللہ اس کی آیات اور اس کے رسول کے ساتھ ہنسی مسخری کر رہے تھے؟ اب بہانے مت بناؤ تم نے ایمان کے بعد کفر کیا ہے اگر ہم درگزر بھی کر لیں تم میں سے ایک گروہ سے تو دوسرے گروہ کو ضرور سزا دیں گے کیونکہ وہی اصل مجرم تھے۔ (۶۰ تا ۶۶) (رکوع: ۸)

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَاةِ قُلُوبُهُمْ وَفِي الرِّقَابِ وَالْغُرْمِينَ وَفِي سَبِيلِ اللَّهِ وَابْنِ السَّبِيلِ ۗ فَرِيضَةً مِّنَ اللَّهِ ۗ وَاللَّهُ عَلِيمٌ حَكِيمٌ ۝

یہ صدقات تو دراصل فقیروں اور مسکینوں کے لیے ہیں اور ان لوگوں کے لیے جو صدقات کے کام پر مامور ہوں اور ان کے لیے جن کی تالیف قلب مطلوب ہو۔ نیز یہ گردنوں کے چھڑانے اور قرضہ داروں کی مدد کرنے میں اور راہِ خدا میں اور مسافر نوازی میں استعمال کرنے کے لیے ہیں۔ ایک فریضہ ہے اللہ کی طرف سے اور اللہ سب کچھ جاننے والا اور دانا و بینا ہے۔ (۶۰)

﴿التوبة: ۶۰﴾

گزشتہ آیت کریمہ میں ہم نے پڑھا ہے کہ رسول اللہ ﷺ جب زکوٰۃ اور عشر تقسیم فرماتے تھے تو منافقین یہ کہہ کر تنقید کرتے کہ اپنے لوگوں کو تو نوازا جاتا ہے اور ہمیں ہمارا حق بھی نہیں دیا جاتا۔ اس حوالے سے یہ بات ضروری ہو گئی کہ مسلمانوں پر واضح کر دیا جائے کہ زکوٰۃ لینے کے مستحق کون لوگ ہیں تاکہ جو لوگ زکوٰۃ کے مستحق نہیں ہیں وہ آگے بڑھ کر اس میں سے منافقین کی طرح حصہ بنانے کی کوشش نہ کریں۔ چنانچہ اسی تقریب سے پیش نظر آیت کریمہ میں صدقات واجبہ یعنی زکوٰۃ و عشر کے مصارف بیان فرمائے جا رہے ہیں۔

اگرچہ اس آیت میں صدقات کا لفظ استعمال ہوا ہے جس میں واجب اور نفلی دونوں صدقات داخل ہیں۔ مگر اس آیت میں باجماع امت صدقات فرض ہی کے مصارف کا بیان مراد ہے اور تفسیر قرطبی میں ہے کہ قرآن میں جہاں کہیں لفظ صدقہ مطلقاً بولا گیا ہے اور کوئی قرینہ نفلی صدقہ کا نہیں ہے تو صدقہ فرض ہی مراد ہوتا ہے۔ اس آیت کو لفظ ”الما“ سے شروع کیا گیا ہے۔ یہ لفظ حصّہ و انحصار کے لیے استعمال ہوتا ہے۔ اس شروع کے ہی کلمہ نے بتا دیا کہ صدقات کے جو مصارف آگے بیان ہو رہے ہیں تمام صدقات واجبہ صرف انہی میں خرچ ہونے چاہئیں۔ ان کے علاوہ کسی

دوسرے مصرف خیر میں صدقات واجبہ صرف نہیں ہو سکتے۔ یہ بات بھی پیش نظر رہے کہ ”صدقات“ صدقہ کی جمع ہے۔ صدقہ لغت میں مال کے اس جز کو کہا جاتا ہے جو اللہ کے لیے خرچ کیا جائے (قاموس) امام راغب نے مفردات القرآن میں فرمایا کہ صدقہ کو صدقہ اس لیے کہتے ہیں کہ اس کا دینے والا گویا یہ دعویٰ کرتا ہے کہ میں اپنے قول و فعل میں صادق ہوں۔ اس کے خرچ کرنے کی کوئی غرض دنیوی نہیں بلکہ صرف اللہ کی رضا کے لیے خرچ کر رہا ہوں۔ اس لیے جس صدقہ میں کوئی نام و نمود یا دنیوی غرض شامل ہو جائے قرآن کریم نے اس کو کالعدم قرار دیا ہے۔ اب ہم بالترتیب مصارف صدقات کو بیان کرتے ہیں۔ یہ تعداد میں آٹھ ہیں۔

مصارف زکوٰۃ:

۱.....فقراء:

فقیر سے مراد ہر وہ شخص ہے جو اپنی معیشت کے لیے دوسرے کی مدد کا محتاج ہو۔ یہ لفظ تمام حاجت مندوں کے لیے عام ہے، خواہ وہ جسمانی نقص یا بڑھاپے کی وجہ سے مستقل طور پر محتاج اعانت ہو گئے ہوں یا کسی عارضی سبب سے سر دست مدد کے محتاج ہوں اور اگر انہیں سہارا مل جائے تو آگے چل کر خود اپنے پاؤں پر کھڑے ہو سکتے ہیں۔ مثلاً یتیم بچے، بیوہ عورتیں، بے روزگار لوگ اور وہ لوگ جو وقتی حوادث کا شکار ہو گئے ہوں۔

۲.....مساکین:

مسکنت کے لفظ میں عاجزی و درماندگی بے چارگی اور ذلت کے مفہومات شامل ہیں۔ اس اعتبار سے مساکین وہ لوگ ہیں جو عام حاجت مندوں کی بہ نسبت زیادہ خستہ حال ہوں۔ نبی صلی اللہ علیہ وسلم نے اس لفظ کی تشریح کرتے ہوئے خصوصیت کے ساتھ ایسے لوگوں کو مستحق امداد ٹھہرایا ہے جو اپنی ضروریات کے مطابق ذرائع نہ پارہے ہوں اور سخت تنگ حال ہوں۔ مگر نہ تو ان کی خودداری کسی کے آگے ہاتھ پھیلانے کی اجازت دیتی ہو اور نہ ان کی ظاہری پوزیشن ایسی ہو کہ کوئی انہیں حاجت مند سمجھ کر ان کی مدد کے لیے ہاتھ بڑھائے۔ چنانچہ حدیث میں اس کی تشریح یوں آئی ہے کہ

”المسکین الذی لا یجد غنی یغنیہ ولا یفطن له فیتصدق علیہ ولا یقوم فیسال الناس“

مسکین وہ ہے جو اپنی حاجت بھر مال نہیں پاتا اور نہ پہچانا جاتا ہے کہ اس کی مدد کی جائے اور نہ کھڑا ہو کر لوگوں سے مانگتا ہے۔ گویا وہ ایک ایسا شریف آدمی ہے جو غریب ہو۔

۳.....عمال حکومت:

یعنی وہ لوگ جو صدقات وصول کرنے اور وصول شدہ مال کی حفاظت کرنے اور ان کا حساب کتاب لکھنے اور انہیں تقسیم کرنے میں حکومت کی طرف سے استعمال کئے جائیں۔ ایسے لوگ خواہ فقیر و مسکین نہ ہوں ان کی تنخواہیں بہر حال صدقات ہی کی مدد سے دی جائیں گی۔ یہ الفاظ اور اسی سورہ کی آیت ۱۰۳ کے الفاظ ”تُخَذُ مِنْ أَمْوَالِهِمْ صَدَقَةٌ“ اس امر پر دلالت کرتے ہیں کہ زکوٰۃ کی تحصیل و تقسیم اسلامی حکومت کے فرائض میں سے ہے۔ اس سلسلہ میں یہ بات قابل ذکر ہے کہ نبی صلی اللہ علیہ وسلم نے اپنی ذات اور اپنے خاندان (یعنی بنو ہاشم) پر زکوٰۃ کا مال حرام قرار دیا تھا۔ چنانچہ آپ نے خود بھی صدقات کی تحصیل و تقسیم کا کام ہمیشہ بلا معاوضہ کیا اور دوسرے بنی ہاشم کے لیے بھی یہ قاعدہ مقرر کر دیا کہ اگر وہ اس خدمت کو بلا معاوضہ انجام دیں تو جائز ہے لیکن معاوضہ لے کر اس شعبے کی کوئی خدمت کرنا ان کے لیے جائز نہیں ہے۔ آپ کے خاندان کے لوگ اگر صاحب نصاب ہوں تو زکوٰۃ دینا ان پر فرض ہے، لیکن اگر وہ غریب و محتاج یا قرض دار یا مسافر ہوں تو زکوٰۃ لینا ان کے لیے حرام ہے۔ البتہ! اس امر میں اختلاف ہے کہ خود بنی ہاشم کی زکوٰۃ بھی بنی ہاشم لے سکتے ہیں یا نہیں۔ امام ابو یوسف کی رائے یہ ہے کہ لے سکتے ہیں، لیکن اکثر فقہاء اس کو بھی جائز نہیں رکھتے۔

۴..... مؤلفۃ القلوب:

تالیف قلب کے معنی ہیں ”دل موہنا“۔ اس حکم سے مقصود یہ ہے کہ جو لوگ اسلام کی مخالفت میں سرگرم ہوں اور مال دے کر ان کے جوشِ عداوت کو ٹھنڈا کیا جاسکتا ہو یا جو لوگ کفار کے کیمپ میں ایسے ہوں کہ اگر مال سے انہیں توڑا جائے تو ٹوٹ کر مسلمانوں کے مددگار بن سکتے ہوں یا جو لوگ نئے نئے اسلام میں داخل ہوئے ہوں اور ان کی سابقہ عداوت یا ان کی کمزوریوں کو دیکھتے ہوئے اندیشہ ہو کہ اگر مال سے ان کی استمالت نہ کی گئی تو پھر کفر کی طرف پلٹ جائیں گے، ایسے لوگوں کو مستقل وظائف یا وقتی عطیے دے کر اسلام کا حامی و مددگار یا مطیع و فرمان بردار یا کم از کم بے ضرر دشمن بنا لیا جائے۔ اس مد پر غنائم اور دوسرے ذرائع آمدنی سے بھی مال خرچ کیا جاسکتا ہے اور اگر ضرورت ہو تو زکوٰۃ کی مد سے بھی ایسے لوگوں کے لیے یہ شرط نہیں ہے کہ وہ فقیر و مسکین یا مسافر ہوں تب ہی ان کی مدد زکوٰۃ سے کی جاسکتی ہے بلکہ وہ مالدار اور رئیس ہونے پر بھی زکوٰۃ دیئے جانے کے مستحق ہیں۔

یہ امر تو متفق علیہ ہے کہ نبی صلی اللہ علیہ وسلم کے زمانے میں بہت سے لوگوں کو تالیف قلب کے لیے وظیفے اور عطیے دیئے جاتے تھے، لیکن اس امر میں اختلاف ہو گیا ہے کہ آیا آپ کے بعد بھی یہ مد باقی رہی یا نہیں۔ امام ابوحنیفہ اور ان کے اصحاب کی رائے یہ ہے کہ حضرت ابوبکر اور حضرت عمرؓ کے زمانے سے یہ مد ساقط ہو گئی ہے اور اب مؤلفۃ القلوب کو کچھ دینا جائز نہیں۔ امام شافعی کی رائے یہ ہے کہ فاسق مسلمانوں کو تالیف قلب کے لیے زکوٰۃ کی مد سے دیا جاسکتا ہے مگر کافر کو نہیں اور بعض دوسرے فقہاء کے نزدیک مؤلفۃ القلوب کا حصہ اب بھی باقی ہے اگر اس کی ضرورت ہو۔

ہمارے نزدیک حق یہ ہے کہ مؤلفۃ القلوب کا حصہ قیامت تک کے لیے ساقط ہو جانے کی کوئی دلیل نہیں ہے۔ بلاشبہ حضرت عمرؓ نے جو کچھ کہا وہ بالکل صحیح تھا۔ اگر اسلامی حکومت تالیف قلب کے لیے مال صرف کرنے کی ضرورت نہ سمجھتی ہو تو کسی نے اس پر فرض نہیں کیا ہے کہ ضرور ہی اس مد میں کچھ نہ کچھ صرف کرے۔ لیکن اگر کسی وقت اس کی ضرورت محسوس ہو تو اللہ نے اس کے لیے جو گنجائش رکھی ہے اسے باقی رہنا چاہئے۔ حضرت عمر اور صحابہ کرام کا اجماع جس امر پر ہوا تھا وہ یہ تھا کہ ان کے زمانہ میں جو حالات تھے ان میں تالیف قلب کے لیے کسی کو کچھ دینے کی وہ حضرات ضرورت محسوس نہیں کرتے تھے۔ اس سے یہ نتیجہ نکالنے کی کوئی معقول وجہ نہیں ہے کہ صحابہ کے اجماع نے اس مد کو قیامت تک کے لیے ساقط کر دیا جو قرآن میں بعض اہم مصالِح دینی کے لیے رکھی گئی تھی۔

۵..... الرقاب:

گردنیں چھڑانے سے مراد یہ ہے کہ غلاموں کی آزادی میں زکوٰۃ کا مال صرف کیا جائے۔ اس کی دو صورتیں ہیں۔ ایک یہ کہ جس غلام نے اپنے مالک سے یہ معاہدہ کیا ہے کہ اگر میں اتنی رقم تمہیں ادا کر دوں تو تم مجھے آزاد کر دو، اسے آزادی کی قیمت ادا کرنے میں مدد دی جائے۔ دوسرے یہ کہ خود زکوٰۃ کی مد سے غلام خرید کر آزاد کئے جائیں۔ ان میں سے پہلی صورت پر تو سب فقہاء متفق ہیں، لیکن دوسری صورت کو حضرت علیؓ، سعید بن جبیرؓ، ثوریؓ، ابراہیم الحنفیؓ، شعبی محمد بن سیرینؓ، حنفیہ اور شافعیہ ناجائز کہتے ہیں اور ابن عباسؓ، حسن بصریؓ، مالکؓ، احمد اور ابو ثورؓ ناجائز قرار دیتے ہیں۔

۶..... قرض دار:

یعنی ایسے قرضدار جو اگر اپنے مال سے اپنا پورا قرض چکا دیں تو ان کے پاس قدر نصاب سے کم مال پچھتا ہو۔ وہ خواہ کمانے والے ہوں یا بے روزگار اور خواہ عرف عام میں فقیر سمجھے جاتے ہوں یا غنی۔ دونوں صورتوں میں ان کی اعانت زکوٰۃ کی مد سے کی جاسکتی ہے۔ مگر متعدد فقہاء کی رائے یہ ہے کہ جس شخص نے بد اعمالیوں اور فضول خرچیوں میں اپنا مال اڑا کر اپنے آپ کو قرضہ داری میں مبتلا کیا ہو اس کی مدد نہ کی جائے جب تک وہ توبہ نہ کر لے۔

۷..... راہِ اللہ میں:

راہِ خدا کا لفظ عام ہے۔ تمام وہ نیکی کے کام جن میں اللہ کی رضا ہو اس لفظ کے مفہوم میں داخل ہیں۔ اسی وجہ سے بعض لوگوں نے یہ رائے ظاہر کی ہے کہ اس حکم کی رو سے زکوٰۃ کا مال ہر قسم کے نیک کاموں میں صرف کیا جاسکتا ہے۔ لیکن حق یہ ہے اور آئمہ و سلف کی بڑی اکثریت اسی کی قائل ہے کہ یہاں فی سبیل اللہ سے مراد جہاد فی سبیل اللہ ہے۔ یعنی وہ جدوجہد جس سے مقصود نظام کفر کو مٹانا اور اس کی جگہ نظام اسلامی کو قائم کرنا ہو۔ اس جدوجہد میں جو لوگ کام کریں ان کو سفر کے خرچ کے لیے سواری کے لیے آلات و اسلحہ اور سروسامان کی فراہمی کے لیے زکوٰۃ سے مدد دی جاسکتی ہے خواہ وہ بجائے خود کھاتے پیتے لوگ ہوں اور اپنی ذاتی ضروریات کے لیے ان کو مدد کی ضرورت نہ ہو۔ اسی طرح جو لوگ رضا کارانہ اپنی تمام خدمات اور اپنا تمام وقت عارضی طور پر یا مستقل طور پر اس کام کے لیے دے دیں ان کی ضروریات پوری کرنے کے لیے بھی زکوٰۃ سے وقتی یا استمراری اعانتیں دی جاسکتی ہیں۔

یہاں یہ بات اور سمجھ لینی چاہئے کہ آئمہ سلف کے کلام میں بالعموم اس موقع پر غزوہ کا لفظ استعمال ہوا ہے جو قتال کا ہم معنی ہے۔ اس لیے لوگ یہ گمان کرنے لگتے ہیں کہ زکوٰۃ کے مصارف میں فی سبیل اللہ کی جو مدد رکھی گئی ہے وہ صرف قتال کے لیے مخصوص ہے۔ لیکن درحقیقت جہاد فی سبیل اللہ قتال سے وسیع تر چیز کا نام ہے اور اس کا اطلاق ان تمام کوششوں پر ہوتا ہے جو کلمہ کفر کو پست اور کلمہ خدا کو بلند کرنے اور اللہ کے دین کو ایک نظام زندگی کی حیثیت سے قائم کرنے کے لیے کی جائیں خواہ وہ دعوت و تبلیغ کے ابتدائی مرحلے میں ہوں یا قتال کے آخری مرحلے میں۔

۸..... مسافر:

مسافر خواہ اپنے گھر میں غنی ہو، لیکن حال سفر میں اگر وہ مدد کا محتاج ہو جائے تو اس کی مدد زکوٰۃ کی مدد سے کی جائے گی۔ یہاں بعض فقہاء نے یہ شرط لگائی ہے کہ جس شخص کا سفر مصیبت کے لیے نہ ہو صرف وہ اس آیت کی رو سے مدد کا مستحق ہے۔ مگر قرآن و حدیث میں ایسی کوئی شرط موجود نہیں ہے اور دین کی اصولی تعلیمات سے ہم کو یہ معلوم ہوتا ہے کہ جو شخص مدد کا محتاج ہو اس کی دستگیری کرنے میں اس کی گناہ گاری مانع نہ ہونی چاہئے۔ بلکہ فی الواقع گناہ گاروں اور اخلاقی پستی میں گرے ہوئے لوگوں کی اصلاح کا بہت بڑا ذریعہ یہ ہے کہ مصیبت کے وقت ان کو سہارا دیا جائے اور حسن سلوک سے ان کی نفس کو پاک کرنے کی کوشش کی جائے۔

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أُذُنٌ ط قُلْ أُذُنٌ خَيْرٌ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِلَّذِينَ
آمَنُوا مِنْكُمْ ط وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ ﴿التوبة: ۶۱﴾

اور انہی میں سے وہ لوگ بھی ہیں جو نبی کو ایذا پہنچاتے ہیں اور کہتے ہیں وہ کانوں کا کچا ہے۔ کہہ دیجئے! وہ سراپا گوش تمہاری بھلائی کے باب میں ہے وہ اللہ پر ایمان رکھتا ہے اور مومنوں کی بات پر یقین کرتا ہے اور وہ رحمت ہے ان لوگوں کیلئے جو تم میں سے ایمان لائے اور جو اللہ کے رسول کو ایذا پہنچاتے ہیں ان کیلئے دردناک عذاب ہے۔ (۶۱)

ایک ضرورت کے تحت مصارف زکوٰۃ کا ذکر ضروری ہو گیا تھا اس لئے سابقہ آیت میں اس کی تفصیل بیان فرمادی گئی اب پھر اسی مضمون کو لیا جا رہا ہے جو گزشتہ آیات سے جاری تھا یعنی منافقین کی بعض شرارتوں اور ایذا رسانیوں کو ذکر فرمایا جا رہا ہے۔

منافقین کی ایذا رسانیوں کا ذکر:

ائمہ لغت کے نزدیک ہر جمل اذن اس شخص کو کہتے ہیں جو ہر ایک کی بات سن لے۔ اور ابن عباس فرماتے ہیں جو سننے بھی اور مان بھی لے۔ منافقین آنحضرت ﷺ کے لئے اپنی مجلسوں میں اس لفظ کا استعمال کرتے تھے۔ اہل علم نے اس کے دو مطلب لئے ہیں۔ ایک تو یہ کہ جب وہ اپنی مجلسوں میں اسلام اور آنحضرت ﷺ کے بارے میں بعض دفعہ نازیبا بات کہہ دیتے یا ذومعنیین فقرے بولتے تو انہی میں سے کوئی شخص انہیں توجہ دلاتا کہ اگر یہی بات آنحضرت ﷺ کے کانوں تک پہنچ گئی تو تم سے جواب طلبی بھی ہو سکتی ہے اور تمہاری رسوائی بھی ہوگی۔ تو وہ بد بخت کہتے کہ اس کی کوئی فکر نہیں کیونکہ وہ کانوں کے بڑے کچے ہیں۔ کوئی ان سے کچھ بھی کہے جب ہم ان کے سامنے قسمیں کھا کر اپنی بات کا یقین دلائیں گے تو وہ ہماری بات مان لیں گے۔ دوسرا مطلب یہ ہے کہ جب ان کی نجی مجلسوں کی باتیں آنحضرت ﷺ تک پہنچتیں اور مسلمانوں کو اس کی خبر ہوتی تو مسلمان ان کو لعنت ملامت کرتے تو یہ انہیں کہتے کہ آنحضرت ﷺ کی ذات کا جہاں تک تعلق ہے وہ بہت عظیم شخصیت ہیں ان کے کمالات کی کوئی انتہا نہیں لیکن مشکل یہ ہے کہ وہ اپنی کریم النفسی اور مروت کے باعث ہر ایک کی بات سنتے اور مان لیتے ہیں۔ ہمارے بارے میں انہیں جو کچھ بتایا جاتا ہے وہ اس پر یقین کر لیتے ہیں حالانکہ ہم جیسے وفا شعاروں اور اطاعت گزاروں سے ایسی کسی بات کا صدور کس طرح ممکن ہے؟ اس طرح سے وہ ایک طرف آپ کی شخصیت کو خراج تحسین بھی پیش کرتے لیکن ساتھ ساتھ آپ کو کانوں کا کچا یعنی سیدھا سادا آدمی قرار دیتے۔ کسی اور آدمی کیلئے یہ بات ممکن ہے قابل تعریف ہو لیکن اللہ کے نبی جو اللہ کی جانب سے بیدار دل لیکر آتے ہیں اور ہر وقت وحی الہی ان کی حفاظت کرتی ہے اور پھر ان کے پیش نظر ایک امت کی تعمیر و تشکیل اور ان کے ایک ایک کام کی نگرانی ہے ان سے تو اس بات کا تصور بھی نہیں کیا جاسکتا۔ اس لئے پروردگار نے ان کی اس بات کا نوٹس لیا اور ان کا جواب دیتے ہوئے ارشاد فرمایا کہ نبی کریم ﷺ یقیناً ہر ایک کو بات کرنے کا موقع دیتے اور کسی کی بھی عزت نفس کو مجروح کرنا پسند نہیں فرماتے لیکن اس کا یہ مطلب ہرگز نہیں کہ وہ ہر طرح کی بات کو قبول کر لیتے ہیں، ان کے کان ہر وقت تمہاری بھلائی کی باتوں کیلئے کھلے ہیں۔ وہ چاہتے ہیں کہ اپنی امت کے اچھے کاموں، اچھی باتوں اور اچھے ارادوں کی خبریں ان کے کانوں تک پہنچتی رہیں اور ان کی خوشی کا باعث بنیں لیکن وہ ہرگز یہ نہیں چاہتے کہ وہ لوگوں کی سرگوشیوں سے آگاہ ہوں اور لوگوں کی بری باتیں جاننا چاہیں۔ انہیں تمہارے بارے میں اگر کچھ باتیں پہنچتی ہیں تو وہ عموماً کانوں تک رہتی ہیں بجز اس کے کہ کوئی بات ایسی ہو جس کی جواب طلبی ضروری ہو ورنہ تمہاری بہت ساری حرکتوں کو وہ نظر انداز فرما دیتے ہیں اور مزید یہ بات بھی کہ ان کے پاس خبر کے ذرائع تمہاری طرح نہیں ہیں جن پر اعتبار کرنا مشکل ہو بلکہ ان پر خبریں آسمان سے اترتی ہیں۔ اللہ تعالیٰ انہیں ہر اس بات سے باخبر رکھتا ہے جس کا تعلق امت کی اجتماعی بہبود سے ہو۔ اسی طرح وہ صاحب ایمان لوگ جن کی زبانوں پر کبھی جھوٹ نہیں آتا ان کے ذریعے اگر کوئی بات آپ تک پہنچتی ہے تو آپ اس کو تسلیم کر لیتے ہیں کیونکہ اللہ تعالیٰ نے آپ کو ان لوگوں کیلئے جو ایمان لائے ہیں سر تا پا رحمت بنایا ہے۔ اس لیے اگر تم یہ چاہتے ہو کہ تمہیں اس رحمت سے حصہ ملے تو تمہیں اپنے ایمان کی فکر کرنی چاہئے جب تمہارا ایمان نفاق سے پاک ہو جائے گا تو تم بھی اس رحمت کے سائے میں آ جاؤ گے۔ لیکن جب تک تمہارا یہ رویہ یہ رہے گا کہ جب بھی تمہیں موقع ملے تو تم واہی جا ہی سکتے رہو اور اس طرح سے اللہ کے رسول کو ایذا پہنچاؤ تو ایسے لوگوں کے لئے اللہ نے رحمت نہیں عذاب الیم رکھا ہے۔ دونوں راستے تمہارے لئے کھلے ہیں بکے اور سچے مومن بن کر اپنے لئے رحمت خرید لو اور یا نفاق کو جاری رکھ کر عذاب الیم کے مستحق بن جاؤ۔

اس آیت کریمہ سے یہ بات معلوم ہوئی کہ ہر وہ بات جس سے اللہ کے رسول کریم ﷺ کا دل دکھتا ہے یا وہ آپ کی توہین کا باعث بنتی ہے یا اس بات سے آپ کے دین کو کوئی نقصان پہنچتا ہے اور امت گمراہی کا شکار ہوتی ہے یا ایسی باتوں کا فروغ جسے نبی کریم ﷺ پسند نہیں فرماتے تھے اور جس کے نتیجے میں آپ کے برپا کئے انقلاب کو نقصان پہنچتا ہے یہ ساری باتیں پیغمبر کو ایذا دہی میں شامل ہیں اور اس کا انجام عذاب الیم ہے۔ امت کے

چھوٹے بڑے لوگوں کو اس بات پر غور کرنا چاہئے کہ ہماری کتنی ایسی باتیں کتنے ایسے کام اور کتنی ایسی پالیسیاں ہیں جو اگر رسول اللہ ﷺ کے سامنے پیش کی جاتیں تو آپ ایک لمحے کے لئے انہیں گوارا نہ فرماتے اور آپ کو یقیناً اس سے تکلیف پہنچتی اور ہماری کتنی ایسی حرکتیں ہیں جس سے آنحضرت ﷺ کا طرز معاشرت، آپ کی شخصیت، آپ کی تہذیب اور آپ کے تمدن کو نقصان پہنچتا ہے بلکہ اس کی ہیئت کو بدل کر رکھ دیتا ہے۔ یقیناً ایسی ساری باتیں آنحضرت ﷺ کے لئے دکھ کا باعث ہیں۔ کیا ہم اپنی ان حرکتوں سے اللہ کے عذاب الیم کو دعوت تو نہیں دے رہے؟

يَخْلِفُونَ بِاللَّهِ لَكُمْ لِيُرْضَوْكُمْ ۗ وَاللَّهُ وَرَسُولُهُ أَحَقُّ أَنْ يُرْضَوْهُ إِنَّ كَانُوا مُؤْمِنِينَ ﴿٦٢﴾
 وہ تمہارے سامنے اللہ کی قسمیں کھاتے ہیں تاکہ وہ تمہیں راضی کر دیں حالانکہ اگر وہ مومن ہیں تو اللہ اور اس کا رسول اس بات کے زیادہ حق دار ہیں کہ یہ اس کو راضی کریں۔ (۶۲)

قسموں کی مہم:

ہم گزشتہ آیات میں پڑھ چکے ہیں کہ منافقین امیر ہوں یا غریب مسلمان معاشرے میں رہنے پر مجبور تھے کیونکہ اسلام کے ایک غالب قوت بن جانے کے بعد جزیرہ عرب کی حد تک کوئی اسے چیلنج کرنے والا نہ تھا۔ اس کا مطلب یہ تھا کہ اگر منافقین عرب میں رہنا چاہتے ہیں تو ان کے لئے مسلمانوں کے سوا کوئی سہارا نہیں اور مفادات کی ہوس نے ان میں یہ ہمت باقی نہیں چھوڑی تھی کہ وہ جزیرہ عرب سے نکل کر کسی اور ملک میں قسمت آزمائی کرتے۔ اب ان کے لئے مشکل یہ تھی کہ مسلمان معاشرے میں رہنے کیلئے مسلمانوں جیسا بن کر رہنا ضروری تھا اس لئے مجبوراً نمازیں بھی پڑھتے، چندہ بھی دیتے، لیکن اپنی نجی مجلسوں میں جب بھی موقع ملتا دل کے پھپھولے پھوڑنے سے باز نہ آتے۔ ان کی نجی مجلسوں کی باتیں جب کبھی مسلمانوں کے علم میں آتیں تو پھر ان کے لئے مشکلات پیدا ہوتیں۔ چنانچہ ایسے مواقع پر وہ مسلمانوں کے سامنے جھوٹی قسموں کے ذریعے اپنا مخلص مسلمان ہونا ثابت کرتے اور ان تمام کاوشوں کا حاصل صرف یہ ہوتا کہ مسلمان ان سے خوش اور مطمئن رہیں تاکہ انہیں اسلامی ریاست میں کوئی دشواری پیش نہ آئے۔ گزشتہ آیت کریمہ میں ان کی ایسی ہی ایک بیہودہ بات کا ذکر کیا گیا ہے جس کی یقیناً انہوں نے تاویل میں کی ہوں گی۔ لیکن مسلمانوں کی ناراضگی کو دیکھتے ہوئے انہوں نے قسمیں اٹھا اٹھا کر مسلمانوں کو راضی کرنا چاہا ہوگا۔ اسی کی طرف اشارہ کرتے ہوئے پروردگار فرما رہے ہیں کہ مسلمانوں وہ تمہارے سامنے آ کر تمہیں خوش کرنے کے لئے قسمیں اٹھاتے ہیں حالانکہ تمہارا خوش ہونا ان کی نجات کا ذریعہ نہیں بلکہ ان کی نجات اللہ اور اس کے رسول کی خوشی میں ہے۔ اس لئے ان کی گرفت اس بات پر فرمائی جا رہی ہے کہ اگر تم صاحب ایمان ہو تو تمہارے ایمان کا تقاضا اللہ اور اس کے رسول کی رضا کا حصول ہے یا مسلمانوں کی خوشی؟ اور ساتھ ساتھ یہ بات بھی کہ اگر تمہیں اللہ اور اس کے رسول کی رضا منظور ہوتی تو تم اس کے لئے کوشش کرتے نہ کہ ان کو اذنی قرار دے کر ان کے خلاف پروپیگنڈا کی عیارانہ مہم شروع کر دیتے۔ اس کا مطلب یہ ہے کہ تمہاری قسموں کے پیچھے مقاصد کچھ اور مضمر ہیں۔

ضمیر واحد لانے کا سبب:

اس آیت کریمہ میں ﴿یُرْضَوْكُمْ﴾ میں واحد کی ضمیر لائی گئی ہے حالانکہ اس سے پیچھے اللہ اور رسول کا ذکر ہے۔ اس لحاظ سے ﴿یُرْضَوْهُمَا﴾ یعنی تثنیہ کی ضمیر ہونی چاہئے تھی۔ معلوم ہوتا ہے کہ یہاں اشارہ اس بات کی طرف کیا جا رہا ہے کہ اللہ اور اس کے رسول کی ذات میں تو کوئی مماثلت ہو ہی نہیں سکتی۔ ایک خالق ہے دوسرا مخلوق۔ لیکن اللہ کا رسول، اللہ کے اتباع میں اپنے آپ کو ایسا فنا کر دیتا ہے اور اللہ اپنے رسول کو اتنا برگزیدہ کر دیتا ہے کہ دونوں کی رضا میں کوئی فرق باقی نہیں رہ جاتا۔ یہ ممکن ہی نہیں کہ اللہ کی رضا میں اللہ کا رسول راضی نہ ہو۔ بنا بریں رضا میں وحدت کی طرف اشارہ کرنے کیلئے ضمیر واحد لائی گئی ہے۔ اس میں ان لوگوں کیلئے بڑا سبق ہے جو یہ سمجھتے ہیں کہ اللہ کی ناراضگی سے ہمیں اللہ کے رسول بچالیں گے۔ اس لئے کوشش یہ ہونی چاہیے کہ آپ کی شفاعت میسر آ جائے اللہ کی رضا نہ بھی حاصل ہو تو جب بھی شفاعت کی وجہ سے ہم نجات پا جائیں گے۔ انہیں معلوم ہونا چاہئے کہ اگر اللہ کی رضا میسر نہیں ہوگی تو اللہ کے رسول کی رضا اور اس کی شفاعت بھی میسر نہیں ہوگی کیونکہ رسول اپنے رب کی رضا کے خلاف سوچ بھی نہیں سکتا۔

أَلَمْ يَعْلَمُوا أَنَّهُ مَنْ يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ
 کیا وہ نہیں جانتے کہ جو اللہ اور اس کے رسول کی مخالفت کرے گا اس کیلئے جہنم کی آگ ہے جس میں وہ ہمیشہ رہے گا یہ بہت بڑی
 رسوائی ہے۔ (۶۳) ﴿التوبة: ۶۳﴾

منافقین کے اصل ارادے:

محادۃ کے معنی ہیں کسی کے مقابلہ میں اپنا الگ محاذ قائم کر لینا اور کسی کے مقابلے میں دشمن بن کر اٹھ کھڑے ہونا۔ اس آیت کریمہ میں منافقین کے مخفی ارادوں کو بھی ظاہر فرما دیا گیا ہے کہ بظاہر وہ اپنے بارے میں مسلمانوں کی غلط فہمیوں کو دور کرنے اور اپنے اخلاص کو ثابت کرنے کیلئے مسلمانوں کے سامنے جو جھوٹی قسمیں کھاتے ہیں اس سے مقصد صرف غلط فہمیوں کا دور کرنا نہیں بلکہ اس کا حقیقی مقصد یہ ہے کہ انہوں نے اللہ اور رسول کے خلاف جو اپنا ایک گروہ بنا رکھا ہے اس کو مزید مستحکم کرنے اور اپنے ناپاک ارادوں کو بروئے کار لانے کا موقع ملتا رہے۔ لیکن حیرانی کی بات یہ ہے کہ ان کے سامنے اسلامی انقلاب کی مدینہ میں نو سالہ تاریخ ہے اور ان نو سالوں میں ان کے سامنے قرآن کریم اترا ہے آنحضرت ﷺ کی وعظ و نصیحت سے وہ ہمیشہ بہرہ ور ہوتے رہے ہیں تو کیا انہیں آج تک یہ خبر نہیں ہوئی کہ جو گروہ یا جو شخص بھی اللہ اور رسول کے خلاف محاذ قائم کرتا ہے اسے بالآخر جہنم کی آگ میں جلنا ہوگا اور یہ بہت بڑی رسوائی ہے جس کا اندازہ دنیا میں رہ کر تو ممکن نہیں بجز اس کے کہ ایمان کے نور سے دیکھا جائے۔ البتہ! اس رسوائی کو بڑی رسوائی قرار دینے سے یہ خیال ہوتا ہے کہ اس میں شاید اشارہ اس بات کی طرف ہے کہ ایسے لوگ آخرت میں تو بڑی رسوائی سے دوچار ہوں گے ہی دنیا میں بھی ان کے لئے رسوائی مقدر ہے۔ منافقین اپنی حالت پر ہی غور کر کے دیکھ لیں کہ ان میں سوائے ایک آدھ شخص کے اکثریت مالدار لوگوں کی ہے۔ لیکن آج مدینہ میں ان کے نفاق یا نفاق کی تہمت کی وجہ سے مدینہ میں ان کی کوئی عزت نہیں۔ ہر کوئی ان سے پہلو تہی کرتا ہے اور بے اعتباری کی نگاہ سے دیکھتا ہے ان کے ابو عامر راہب جیسے لوگ دن کی روشنی میں مدینہ میں قدم رکھنے کی جرأت نہیں کرتے۔ ان کے چھوٹے بڑے اسلام کی آغوش میں آچکے ہیں ان کی نگاہوں کی ان میں کوئی عزت نہیں۔ کل تک ان کی بات سنی جاتی تھی آج انہیں کوئی اہمیت دینے کیلئے تیار نہیں۔ یہ چھوٹی رسوائی ہے جسے وہ دنیا میں دیکھ رہے ہیں۔ لیکن بڑی رسوائی قیامت کو دیکھیں گے۔

يَخْذَرُ الْمُنَافِقُونَ أَنْ تَنْزَلَ عَلَيْهِمْ سُورَةٌ تُنَبِّئُهُمْ بِمَا فِي قُلُوبِهِمْ قُلِ اسْتَهْزِءُوا إِنَّ اللَّهَ مُخْرِجٌ مَا
 تَخْذَرُونَ ﴿التوبة: ۶۴﴾

منافقین ڈرتے ہیں کہ کہیں نازل نہ کر دی جائے اہل ایمان پر کوئی ایسی صورت جو ان کو ان کے دلوں کے بھیدوں سے آگاہ کر
 دے۔ کہہ دیجئے! مذاق اڑاؤ اللہ ظاہر کر کے رہے گا جس سے تم خوف زدہ ہو۔ (۶۴)

اپنے کرتوتوں سے خوفزدہ:

یہ عجیب بات ہے کہ منافقین اللہ کے رسول کی رسالت پر پوری طرح یقین نہیں تھے انہیں یقین نہیں آتا تھا کہ واقعی آپ اللہ کے رسول ہیں لیکن اس کے باوجود انہیں اس بات کا احساس ضرور تھا کہ بعض دفعہ ایسی باتیں آنحضرت ﷺ پر نازل کی جاتی ہیں جن کے جاننے کا وحی الہی کے سوا اور کوئی ذریعہ نہیں۔ آنحضرت کی رسالت پر یقین نہ ہونے کی وجہ سے وہ اپنی نجی مجلسوں میں حضور کے بارے میں تمسخر اور دریدہ ذہنی سے باز نہیں آتے تھے لیکن انہی میں ایسے لوگ بھی تھے جو ڈرتے تھے کہ ان باتوں کی آپ کو اللہ کی طرف سے اطلاع نہ دے دی جائے۔ لیکن ساتھ ساتھ مسلمانوں کو مطمئن رکھنے کیلئے انہوں نے قسموں کی ایک مہم چلا رکھی تھی۔ جب بھی کوئی بات ہوتی حلفاً یقین دلاتے کہ ایسی کوئی بات نہیں محض آپ کو غلط اطلاع دی گئی ہے یا اس کا مقصد وہ نہیں جو آپ سمجھتے ہیں۔ اس آیت کریمہ میں پروردگار فرما رہا ہے کہ یہ امر واقعہ ہے کہ تم اپنی نجی مجلسوں میں تمسخر اور اسلام کے بارے میں تمسخر آمیزہ دینا

رکھتے ہو۔ مذاق اڑاتے ہو اور فقرے بازیاں کرتے ہو۔ اب تک تو ہم نے اسے نظر انداز کیا اور آنحضرت ﷺ نے بھی غنودر گزر سے کام لیا لیکن اب اللہ تعالیٰ وہ سب کچھ ظاہر کرنے والا ہے جس کے ظاہر ہونے سے تم خوف زدہ ہو۔ اس کے بعد ہی معلوم ہوتا ہے آنحضرت ﷺ کو منافقین کے نام بتائے گئے، الہام کے ذریعے ان کی علامتیں بیان فرمائی گئیں اور اس سورت میں بھی ان کی بہت ساری نشانیوں کو بیان فرمایا گیا۔ کفار اور مشرکین کے بارے میں جس طرح یہ سورت خاتمہ بحث کی حیثیت رکھتی ہے اسی طرح منافقین کے بارے میں بھی یہ سورۃ فیصلہ کن حیثیت کی مالک ہے۔

وَلَئِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ قُلْ أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِءُونَ ۝
 اگر آپ ان سے پوچھیں تو جواب دیں گے کہ ہم تو صرف دل لگی اور خوش طبعی کر رہے تھے۔ کہہ دیجئے! کیا تم اللہ اس کی آیات اور اس کے رسول کے ساتھ ہنسی مسخری کر رہے تھے؟ (۶۵) ﴿التوبة: ۶۵﴾

”نخوض“ نخوض سے ہے جس کا اصل معنی تو ہے ”دریا میں اتر جانا“ یعنی پانی میں گھس جانا۔ لیکن جب اس کا تعلق گفتگو سے ہو تو پھر اس کا معنی ہوتا ہے بات سے بات نکالتے چلے جانا اور بات کا بتنگڑ بنا دینا۔ معلوم ہوتا ہے منافقین اپنی نجی مجلسوں میں اللہ کی ذات، رسول اللہ ﷺ کی ذات اور قرآن کریم اور آپ کی شریعت کو موضوع گفتگو بنائے رکھتے تھے۔ کوئی نیا حکم نازل ہوتا آنحضرت کوئی ہدایت جاری فرماتے یا اسلام کے حوالے سے کوئی بات زیر بحث ہوتی یہ اسے موضوع بنا کر بات سے بات نکالتے چلے جاتے۔ کوئی کسی پہلو سے مذاق اڑاتا کوئی کسی پہلو سے بات بناتا۔ اللہ کی ذات، اس کا رسول اور اس کا دین، ان کے لئے مذاق بن کے رہ گئے تھے اور جب کوئی ایسی بات آنحضرت ﷺ تک پہنچتی اور آپ ان سے جواب طلبی کرتے تو وہ جواب میں کہتے کہ ہم تو محض دل لگی اور خوش طبعی کر رہے تھے۔ قرآن کریم نے ان کی اسی بات کو پکڑ لیا کہ بد بختو! کیا تم اللہ اور اس کے رسول اور اس کی آیات سے مسخریاں کرتے ہو؟ یعنی وہ جگہ جو دم بخود ہونے کی جگہ ہے جن کے سامنے سانس بھی آہستہ لیا جاتا ہے تم نے انہیں مذاق کا موضوع بنا رکھا ہے؟ یہ تو ایسے ہی ہے جیسے بد قماش اور کینے لوگ اپنی ماں اور بہنوں کو اپنے مسخر کا موضوع بنا لیا کرتے ہیں۔

لَا تَعْتَدُوا قَدْ كَفَرْتُمْ بَعْدَ إِيمَانِكُمْ ۚ إِنَّ نَعْفَ عَنْ طَائِفَةٍ مِّنْكُمْ يُغْفَبُ طَائِفَةٌ ۚ بَالَتْهُمْ ۚ كَانُوا مُجْرِمِينَ ۝
 اب بہانے مت بناؤ تم نے ایمان کے بعد کفر کیا ہے اگر ہم درگزر بھی کر لیں تم میں سے ایک گروہ سے تو دوسرے گروہ کو ضرور سزا دیں گے کیونکہ وہی اصلی مجرم تھے۔ (۶۶) ﴿التوبة: ۶۶﴾

گزشتہ آیت کریمہ میں بتایا گیا تھا کہ اگر آپ ان سے ان کی حرکتوں کے بارے میں پوچھیں تو وہ مختلف حیلے بہانے کرنے لگتے اور سخن سازی سے کام لیتے ہیں۔ اس آیت کریمہ میں صاف صاف فرمایا کہ اب تم بہانوں سے کام مت لو اور اپنی باتوں کی تاویل مت کرو۔ تم نے اللہ اور اسکے رسول اور اس کی آیات سے تمسخر کر کے کفر کا ارتکاب کیا ہے۔ تم اگر اس سے پہلے ایمان کا دعویٰ کرتے رہے ہو تو ہونا یہ چاہئے تھا کہ تمہارے اعمال تمہارے ایمان کی دلیل ہوتے۔ لیکن اس کے برعکس تمہارا ایک ایک عمل اور تمہاری حرکتیں کفر کا منہ بولتا ثبوت ہیں۔ اس طرح سے تمہارا شمار اب مسلمانوں میں نہیں کا فروں میں ہے۔

معلوم ہوتا ہے کہ منافقین میں کئی ٹولیاں تھیں اور سب کے جرائم یکساں نہیں تھے۔ بعض تو ان حرکتوں کے سرغنہ تھے اور بعض خاموش تماشاکی اور بعض محض تائید کرنے والے۔ اس لئے فرمایا گیا کہ تم اگر اپنی حرکتوں کی معافیاں بھی مانگو تو جس گروہ نے محض خاموشی سے کام لیا یا محض سر ہلاتا رہا تو ممکن ہے کہ ہم اس کے جرم سے درگزر کریں لیکن تمہاری وہ ٹولیاں جو ان جرائم میں پیش پیش رہیں اور جنہوں نے پوری طرح نفاق کا لبادہ اوڑھ رکھا ہے۔ ان سے یہ جرائم سرزد نہیں ہوئے بلکہ وہ عادی مجرم ہیں۔ انہیں ہم ضرور سزا دیں گے کیونکہ اللہ تعالیٰ بہت سارے جرائم کو معاف فرمادیتے ہیں۔ لیکن اللہ اور اس کا رسول اور اس کی آیات کا تمسخر اڑانا اور پھر اس کو وطیرہ بنا لینا یہ وہ جرم ہے جو قابل معافی نہیں۔

الْمُنْفِقُونَ وَ

الْمُنْفِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَ
 يَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ
 فَنَسِيَهُمْ إِنَّ الْمُنْفِقِينَ هُمُ الْفٰسِقُونَ ﴿٤٦﴾ وَعَدَّ اللَّهُ الْمُنْفِقِينَ
 وَالْمُنْفِقَاتِ وَالْكٰفِرَ نَارَ جَهَنَّمَ خٰلِدِينَ فِيهَا هِيَ حَسْبُهُمْ
 وَلَعَنَهُمُ اللَّهُ وَلَهُمْ عَذَابٌ مُّقِيمٌ ﴿٤٧﴾ كَالَّذِينَ مِنْ قَبْلِكُمْ
 كَانُوا أَشَدَّ مِنْكُمْ قُوَّةً وَكَثْرَ أَمْوَالٍ وَأَوْلَادٍ فَاسْتَبَعُوا
 بِخَلَاقِهِمْ فَاسْتَبَعْتُمْ مَخَلَاقِكُمْ كَمَا اسْتَبَعَتِ الَّذِينَ
 مِنْ قَبْلِكُمْ بِخَلَاقِهِمْ وَخَضْتُمْ كَالَّذِي خَاضُوا أُولَئِكَ
 حَبِطَتْ أَعْيَالُهُمْ فِي الدُّنْيَا وَالْآخِرَةِ وَأُولَئِكَ هُمُ
 الْخٰسِرُونَ ﴿٤٨﴾ أَلَمْ يَأْتِهِمْ نَبَأُ الَّذِينَ مِنْ قَبْلِهِمْ قَوْمِ نُوحٍ
 وَعَادٍ وَثَمُودَ وَ قَوْمِ إِبْرٰهِيْمَ وَأَصْحٰبِ مَدْيَنَ
 وَالْبُؤْتِغَاتِ أَتَتْهُمْ رُسُلُهُم بِالْبَيِّنَاتِ فَمَا كَانَ اللَّهُ
 لِيَظْلِمَهُمْ وَلٰكِنْ كَانُوا أَنْفُسَهُمْ يَظْلِمُونَ ﴿٤٩﴾ وَالْبُؤْمِنُونَ
 وَالْبُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ

وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ
 الزَّكَاةَ وَيُطِيعُونَ اللَّهَ وَرَسُولَهُ ۗ أُولَٰئِكَ سَيَرْحَمُهُمُ اللَّهُ
 إِنَّ اللَّهَ عَزِيزٌ حَكِيمٌ ﴿٤١﴾ وَعَدَّ اللَّهُ الْمُؤْمِنِينَ وَالْمُؤْمِنَاتِ
 جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَمَسْكِنٍ
 طَيِّبَةٍ فِي جَنَّاتٍ عَدْنٍ ۖ وَرِضْوَانٌ مِّنَ اللَّهِ أَكْبَرُ ذَٰلِكَ
 هُوَ الْفَوْزُ الْعَظِيمُ ﴿٤٢﴾

منافق مرد اور منافق عورتیں سب ایک جیسے ہیں یہ برائی کا حکم دیتے ہیں اور نیکی سے روکتے ہیں اور اپنے ہاتھ بند رکھتے ہیں انہوں نے اللہ کو بلا دیا ہے تو اللہ نے بھی ان کو فراموش کر دیا ہے۔ بیشک منافق ہی نافرمان ہیں۔ اللہ نے منافق مردوں، منافق عورتوں اور کفار سے جہنم کی آگ کا وعدہ کر رکھا ہے، وہ ہمیشہ اس میں رہیں گے۔ یہی ان کیلئے کافی ہے اور ان پر اللہ نے لعنت کی ہے اور ان کیلئے دائمی عذاب ہے۔ ان لوگوں کی مانند جو تم سے پہلے ہو گزرے ہیں وہ زیادہ تھے تم سے قوت و شوکت اور مال و اولاد کی کثرت میں تو انہوں نے اپنے حصہ سے فائدہ اٹھایا اور تم نے بھی اپنے حصہ سے فائدہ اٹھالیا۔ اسی طرح جیسے فائدہ اٹھایا انہوں نے جو تم سے پہلے ہو گزرے ہیں اپنے حصہ سے اور تم نے بھی اسی طرح جو اس کی جس طرح انہوں نے کی، یہی وہ لوگ ہیں ضائع ہو گئے جن کے اعمال دنیا اور آخرت میں اور یہی لوگ ہیں نامراد ہونے والے۔ کیا نہیں آئی ان کے پاس ان لوگوں کی خبر جو ان سے پہلے گزرے (یعنی) قوم نوح، عاد اور ثمود اور قوم ابراہیم و اہل مدین اور اٹھی ہوئی بستیاں آئے ان کے پاس ان کے رسول روشن دلیلیں لے کر تو اللہ ان کے اوپر ظلم کرنے والا نہیں بنا بلکہ وہ خود اپنی جانوں پر ظلم ڈھانے والے تھے۔ اور مومن مرد اور مومن عورتیں ایک دوسرے کے مددگار ہیں یہ بھلائی کا حکم دیتے اور برائی سے روکتے ہیں اور نماز کا اہتمام کرتے اور زکوٰۃ دیتے ہیں اور اللہ اور اس کے رسول کی اطاعت کرتے ہیں۔ یہی لوگ ہیں جن پر اللہ ضرور رحم فرمائے گا، بیشک اللہ غالب ہے حکمت والا ہے۔ مومن مردوں اور مومن عورتوں سے اللہ نے وعدہ فرمایا ہے ایسے باغات کا جن کے نیچے ندیاں رواں ہیں ان میں وہ ہمیشہ رہیں گے اور (وعدہ کیا ہے) پاکیزہ مکانات کا ابد کے باغوں میں اور اللہ کی خوشنودی ان سب سے بڑھ کر ہے یہی تو بڑی کامیابی ہے۔ (۷۲:۶۷) (رکوع: ۹)

الْمُنْفِقُونَ وَالْمُنْفِقَاتُ بِأَعْيُنِنَا ۗ قُلْ بَعْضُ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ
 نَسُوا اللَّهَ فَنَسِيَهُمْ ۗ إِنَّ الْمُنْفِقِينَ هُمُ الْفَاسِقُونَ ۝ وَعَدَّ اللَّهُ الْمُنْفِقِينَ وَالْمُنْفِقَاتِ وَالْكُفَّارَ نَارَ جَهَنَّمَ خَالِدِينَ

فِيهَا هِيَ حَسْبُهُمْ ۚ وَلَعْنَهُمُ اللَّهُ ۖ وَلَهُمْ عَذَابٌ مُّقِيمٌ ۝ كَالَّذِينَ مِنْ قَبْلِكُمْ كَانُوا أَشَدَّ مِنْكُمْ قُوَّةً وَأَكْثَرَ
أَمْوَالًا وَأَوْلَادًا ۖ فَاسْتَمْتَعُوا بِخَلَائِقِهِمْ فَاسْتَمْتَعْتُمْ بِخَلَائِقِكُمْ كَمَا اسْتَمْتَعَ الَّذِينَ مِنْ قَبْلِكُمْ بِخَلَائِقِهِمْ وَخُضْتُمْ
كَالَّذِي خَاضُوا ۖ أُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۖ وَأُولَئِكَ هُمُ الْخَاسِرُونَ ۝

منافق مرد اور منافق عورتیں سب ایک جیسے ہیں یہ برائی کا حکم دیتے ہیں اور نیکی سے روکتے ہیں اور اپنے ہاتھ بندرکتے ہیں انہوں نے اللہ کو بھلا دیا ہے تو اللہ نے بھی ان کو فراموش کر دیا ہے بیشک منافق ہی نافرمان ہیں۔ (۶۷) اللہ نے منافق مردوں، منافق عورتوں اور کفار سے جہنم کی آگ کا وعدہ کر رکھا ہے، وہ ہمیشہ اس میں رہیں گے یہی ان کے لئے کافی ہے اور ان پر اللہ نے لعنت کی ہے اور ان کے لئے دائمی عذاب ہے۔ (۶۸) ان لوگوں کی مانند جو تم سے پہلے ہو گزرے ہیں وہ زیادہ تھے تم سے قوت و شوکت اور مال و اولاد کی کثرت میں تو انہوں نے اپنے حصہ سے فائدہ اٹھایا اور تم نے بھی اپنے حصہ سے فائدہ اٹھایا اسی طرح جیسے فائدہ اٹھایا انہوں نے جو تم سے پہلے ہو گزرے ہیں اپنے حصہ سے اور تم نے بھی اسی طرح بکواس کی جس طرح انہوں نے کی، یہی وہ لوگ ہیں ضائع ہو گئے جن کے اعمال دنیا اور آخرت میں اور یہی لوگ ہیں نامراد ہونے والے۔ (۶۹) ﴿التوبة: ۶۷-۶۹﴾

منافقین کا تعارف:

سابقہ آیات میں پروردگار نے یہ اشارہ فرمایا تھا کہ منافقین کے طور اطوار اور احوال و ظروف پر جواب تک اخفا کا پردہ پڑا ہوا ہے پروردگار عنقریب اس کا افشا فرمانے والے ہیں اور یہ بھی اشارہ فرمایا تھا کہ منافقین اپنے طرز عمل سے کفر کا راستہ اختیار کر چکے ہیں اس لئے اب ان کا شمار مسلمانوں میں نہیں بلکہ کافروں میں ہونا چاہئے۔ منافقین کی ہر چند کوشش یہ تھی کہ وہ اپنے آپ کو مسلمانوں میں اس طرح گھلایا کر رکھیں کہ کوئی بھی ان کا شمار مسلمانوں سے باہر نہ کر سکے اور اگر کبھی مسلمانوں کو شکایت پیدا ہو تو قسموں کی آڑ لے کر انہیں مطمئن کر دیا جائے۔ لیکن پروردگار نے اس سورۃ میں جس طرح مشرکین اور اہل کتاب کو الگ کر کے رکھ دیا اور مسلمانوں کو ان سے ایک الگ امت کی حیثیت دے کر انفرادیت کا احساس بھی بخشا اسی طرح اب منافقین کو بھی مسلمانوں سے الگ کیا جا رہا ہے اور مسلمانوں کو آگاہی دی جا رہی ہے کہ تمہاری انفرادیت کی حفاظت اسی صورت میں ممکن ہے کہ تم ان آستین کے سانپوں کو اچھی طرح پہچانو اور انہیں اپنی صفوں سے نکال باہر کرو۔ پیش نظر آیات میں منافقین کی علامتیں کھول کر بیان کر دی گئی ہیں۔ انہیں پڑھ کر اندازہ ہوتا ہے کہ منافق کا طرز زندگی اس کے سوچنے کا انداز اور اس کی زندگی کے اہداف بالکل مسلمانوں سے جدا ہیں۔ اس لئے اب انہیں مزید مسلمانوں کے اندر برداشت کرنا امت مسلمہ کو نقصان پہنچانے کے مترادف ہے۔

منافقین کی علامتوں کو دیکھنے سے پہلے ایک اور چیز قابل توجہ ہے۔ وہ یہ کہ یہاں منافقات کا ذکر صراحت کے ساتھ کیا گیا ہے حالانکہ قرآن کریم کا اسلوب یہ ہے کہ جب وہ مردوں کا ذکر کر دیتا ہے تو ان کی تبعیت میں عورتوں کا ذکر خود بخود ہو جاتا ہے۔ ہاں! عورتوں کے خصوصی مسائل میں عورتوں کا الگ ذکر کیا جاتا ہے ورنہ وہ احکام اور اخبار میں مردوں کے ساتھ شریک سمجھی جاتی ہیں۔ لیکن یہاں صراحت کے ساتھ المنافقون کے ساتھ المنافقات کا ذکر بھی فرمایا گیا ہے۔ کہنا شاید یہ مقصود ہے کہ منافق عورتوں کو بھی یہ بات سمجھ لینی چاہئے کہ وہ الگ سے اپنی مستقل ذمہ داری رکھتی ہیں۔ تبعیت اور ماتحتی دین میں کوئی عذر نہیں سمجھی جاتی۔ اپنی نجات کیلئے ہر ایک کو اپنے طور سے جدوجہد کرنا ناگزیر ہے اور مزید یہ بات بھی ہے کہ نفاق چونکہ مفادات کا ایک کھیل ہے جو زیادہ تر اپنی دنیا کی بقاء اور مفادات کے حصول کیلئے اختیار کیا جاتا ہے اور اس مرض میں جس طرح مرد جتلا ہوتے ہیں اس سے بڑھ کر عورتیں جتلا ہوتی ہیں بلکہ مردوں کو صحیح فیصلہ کرنے کی راہ میں سب سے بڑی رکاوٹ عورتیں ہی ہوتی ہیں۔ یہی بچے انسان کو بخیل اور بزدل بنا دیتے ہیں جس کی وجہ سے کوئی بڑا اقدام کرنا مرد کیلئے مشکل ہو جاتا ہے۔ اس لئے منافقات کا مستقل ذکر فرمایا گیا ہے تاکہ وہ اپنی ذمہ داری کو سمجھیں۔

علامتیں:

اب ہم منافقین کی علامتیں سمجھنے کی کوشش کرتے ہیں۔

۱:- سب سے پہلی علامت یہ ہے کہ منافق مردہوں یا منافق عورتیں سب ایک جیسے ہیں۔ ان کی سوچ، ان کے ارادوں اور ان کے اہداف میں کوئی فرق نہیں۔ سب مفادات کے بندے اور مسلمانوں کے دشمن ہیں۔ ایک دوسرے سے جسمانی ہی نہیں قلبی رشتوں میں منسلک ہیں۔ ان میں سے کسی گروہ کے بارے میں حسن ظن سے کام لینے کی کوئی وجہ نہیں۔

۲:- وہ برائی کا حکم دیتے اور نیکی سے روکتے ہیں۔ اس لحاظ سے وہ مسلمانوں کے بالکل برعکس ہیں۔ مسلمانوں کو جو مقصد وجود دیا گیا ہے وہ امر بالمعروف اور نہی عن المنکر ہے۔ دنیا میں ان کا سب سے بڑا مقصد یہی ہے کہ وہ معروف کو فروغ دیں بلکہ اس کو عزت و حرمت بخشیں اس کا مرتبہ بلند کریں اور برائی کا سرکھل ڈالیں۔ لیکن یہ منافق اس کے بالکل برعکس ہر معروف کے دشمن اور ہر منکر کے حمایتی ہیں۔ ہر برائی کی ترویج و اشاعت ان کا مقصد ہے۔ کہیں سے نیکی کی کوئی کرن پھوٹی دکھائی دے تو ان کی آنکھیں اس سے چندھیا جاتی ہیں۔ برائی انہیں پسند ہے چاہے اس کی شکل و صورت کوئی بھی ہو۔ لوگوں میں بے حیائی پھیلے، مالی ناہمواریاں بڑھیں، معاملات میں الجھنیں پیدا ہوں، ملکی نظام تہ و بالا ہو جائے غربت بڑھتی جائے، طبقات میں اضافہ ہوتا جائے، یہ سب باتیں ان کے پسندیدہ مشاغل ہیں۔ لیکن اگر کہیں انہیں خیر کی بالادستی نظر آئے تو انہیں یوں محسوس ہوتا ہے جیسے ایک ناقابل برداشت بات ہو گئی ہو۔

۳:- وہ ہر خیر کے کام میں دست تعاون بڑھانے سے انکار کر دیتے ہیں۔ اپنے ہاتھوں کو بند رکھتے ہیں یعنی بخل ان کا شیوہ ہے۔ دوسرے کی ضرورتوں کیلئے ایک پائی دینا بھی انہیں گوارا نہیں۔ البتہ! برائی کے کاموں میں دل کھول کر خرچ کرتے ہیں۔ برائی کا فروغ چونکہ ان کے مقاصد میں شامل ہے اس لئے اس کیلئے خرچ کرنا بھی انہیں اچھا لگتا ہے۔ بخل حب دنیا کو جنم بھی دیتا ہے اور حب دنیا کا نتیجہ بھی ہے۔ اس لحاظ سے منافق دنیا کی دولت کیلئے جان دینے والے اور اسی کیلئے جان کھپانے والے ہوتے ہیں۔

۴:- ان کی یہ تمام عادات بد اس بات کا نتیجہ ہیں کہ وہ اللہ کو بھول چکے ہیں۔ انہیں اللہ کے سامنے جواب دہی کا کوئی اندیشہ نہیں۔ وہ اپنے اعمال کے بارے میں ہر طرح کی باز پرس سے بے نیاز ہیں۔ اس لئے کبھی وہ بھول کر بھی یہ بات نہیں سوچتے کہ ہم جو کچھ کر رہے ہیں اس سے اللہ ناراض ہوتا ہے یا نہیں۔ ان کی اس روش کا نتیجہ یہ ہے کہ اللہ بھی انہیں بھول چکا ہے۔ یعنی اللہ نے انہیں بھلا دیا اور نظر انداز کر دیا ہے۔ اللہ تو دنیا کی کسی چیز کو نہیں بھولتا مقصود اس سے نظر انداز کرنا ہے اور اللہ جب کسی کو نظر انداز کرتا ہے تو اس کا مطلب یہ نہیں کہ وہ اسے کھلا چھوڑ دیتا ہے بلکہ اس کی نامرادی اور بد نصیبی پوری طرح رنگ لاتی ہے اور اللہ تعالیٰ کی طرف سے ایک شیطان ایسے شخص پر مسلط کر دیا جاتا ہے جو ہر وقت اسے برائی کی ترغیب دیتا رہتا ہے۔ قرآن کریم میں ارشاد ہے:

وَمَنْ يَعْشُ عَنْ ذِكْرِ الرَّحْمَنِ نَقِيضٌ لَهُ شَيْطَانًا فَهُوَ لَهُ قَرِينٌ

جو شخص رحمن کے ذکر سے اعراض کرتا ہے یعنی اس کی یاد بھلا دیتا ہے تو ہم اس پر ایک شیطان مسلط کر دیتے ہیں پس وہ ہر وقت اس

کے ساتھ رہتا ہے۔

اگر یہ شخص کبھی صحیح راہ پر آنا چاہے بھی تو وہ شیطان اسے آنے نہیں دیتا۔ اس طرح سے اللہ کی توفیق سے یہ شخص مستحلاً محروم ہو جاتا ہے اور پوری

طرح شیطان کے نرغے میں آ جاتا ہے۔

یہ ان کی اللہ کی توفیق سے محرومی کے بارے میں ممکن ہے کوئی یہ خیال کرے کہ یہ تو ان پر شاید ظلم اور زیادتی ہے جو اللہ کی طرف سے روا رکھی گئی ہے۔ اس کا جواب آیت کے آخری حصے میں دیا گیا ہے کہ یہ ان کے ساتھ زیادتی نہیں بلکہ ان کی بد عہدی اور ان کے فسق و فجور کی سزا ہے۔ انہوں نے اسلام کے نام سے اللہ سے سمع و اطاعت کا عہد باندھا اور پھر اسے توڑ ڈالا۔ اسلام کا کلمہ پڑھ کر مسلمانوں سے مراعات حاصل کیں لیکن جب بس عہد اسلام اور مسلمانوں کو نقصان پہنچایا۔ ان کے اس رویے کی یہ سزا ہے کہ انہیں توفیق خداوندی سے محروم کر دیا گیا ہے۔

اب تک جو کچھ بیان ہوا یہ تو ان کی دنیوی سزا ہے۔ لیکن اگلی آیت کریمہ میں آخرت میں جو انجام ان کا ہونے والا ہے اسے بیان فرمایا گیا ہے کہ اللہ نے منافقین، منافقات اور کفار سے جہنم کی آگ کا وعدہ کیا ہے۔ وعدے کا لفظ شاید اس لئے استعمال فرمایا گیا ہے کہ وعدہ پورا کرنا ضروری ہے ایفائے عہد کا مسلمانوں کو حکم دیا گیا ہے بلکہ ان کی علامت بتایا گیا ہے یہ کیسے ممکن ہے کہ اللہ تعالیٰ خود ایفائے عہد نہ فرمائے؟ اس لئے قرآن کریم نے کئی جگہ فرمایا گیا ہے اللہ اپنے وعدے کی خلاف ورزی نہیں کرتا اور کہیں فرمایا کہ اللہ سے بڑھ کر بات میں سچا کون ہے؟ یہاں بھی وعدہ کا لفظ بول کر یہ بتانا مقصود ہے کہ یہ مت سمجھنا کہ آخرت میں شاید تمہارے ساتھ کوئی نرمی برتی جائے گی، ہرگز نہیں تمہیں جہنم کی آگ میں پھینکنے کا جو وعدہ فرمایا گیا ہے ٹھیک اس پر عمل ہوگا۔ ہی حسبہم سے ایک اور بات کی طرف اشارہ معلوم ہوتا ہے کہ منافقین نے جن بڑے بڑے جرائم کا ارتکاب کیا ہے اور اسلام اور مسلمانوں کو جو زخم لگائے ہیں ان کا تقاضا تو یہ تھا کہ انہیں بڑی بڑی سزائیں دی جائیں۔ اللہ فرماتا ہے کہ تمام سزاؤں سے بڑی سزا جہنم ہے اور وہ ان کی تباہی و بربادی اور ان کی ایذا رسانی کیلئے کافی ہے اور اس کے ساتھ ساتھ یہ بات بھی کہ اللہ نے ان پر لعنت فرمائی ہے جس کا نتیجہ یہ ہے کہ کبھی کبھی ان کے ساتھ رحمت کا سلوک نہیں ہوگا۔ اس لئے ان کا عذاب ایک دائمی عذاب ہے جس سے ان کو کبھی رہائی نصیب نہیں ہوگی۔

منافقین کو دھمکی:

كَالَّذِينَ مِنْ قَبْلِكُمْ خَبْرٌ هُوَ اَنْتُمْ كَالَّذِينَ مِنْ قَبْلِكُمْ اس سے پہلے منافقین کا تذکرہ غائب کے صیغوں سے کیا جا رہا تھا اب براہ راست ان سے خطاب فرمایا جا رہا ہے۔ جس سے کلام میں تیزی پیدا ہوگئی ہے اور کلام نے دھمکی کی شکل اختیار کر لی ہے اور ساتھ ہی منافقین کی ایک بڑی غلط فہمی کا ازالہ فرمایا گیا ہے۔ انہیں غلط فہمی یہ تھی کہ ہمیں اللہ تعالیٰ نے مال و دولت اور کثرتِ اولاد سے نوازا ہے اگر ہمارا رویہ اللہ کی نگاہ میں مبغوض ہوتا تو ہمیں ان نوازشات کا مورد نہ بنایا جاتا۔ اس کا مطلب یہ ہے کہ ہماری روش صحیح ہے۔ یہاں فرمایا جا رہا ہے کہ تم صفحہ ہستی پر نمودار ہونے والی پہلی قوم نہیں ہو تم سے پہلے بھی ایسے لوگ گزر چکے ہیں جو قوت و شوکت اور مال و اولاد کی کثرت میں تم سے کہیں بڑھ چڑھ کر تھے۔ انہیں ہم نے بڑی مضبوط حکومتوں سے نوازا تھا تم تو ان کے مقابلے میں کچھ بھی نہیں ہو لیکن انہیں بھی یہ غلط فہمی تھی کہ ان کی خوشحالی اور فارغ البالی شاید ان کے ہدایت یافتہ ہونے کی دلیل ہے۔ اللہ کے نبی ان کی طرف آئے لیکن انہوں نے ان کی بات سننے سے انکار کر دیا۔ نتیجہ اس کا کیا ہوا کہ آج ان کا تذکرہ بھی بطور عبرت کیا جاتا ہے۔ انہوں نے بھی اس دنیا سے جتنا فائدہ اٹھانا ان کا مقدر تھا اٹھایا اور بالآخر ہلاک کر دیئے گئے۔ تم بھی اپنے حصے کا فائدہ اس دنیا سے اٹھا چکے ہو اور جس طرح کی انہوں نے انہیں سہارا نہ دیا اور ان کی عزت و شوکت ان کے کام نہ آئی اسی طرح تمہیں بھی کوئی نہ بچا سکے گا۔ اللہ تعالیٰ کے فیصلے مال و دولت پر نہیں ایمان عمل پر ہوتے ہیں، جس سے تم نے اپنے آپ کو محروم کر رکھا ہے۔

اَلَمْ يَأْتِهِمْ نَبَاُ الدِّينِ مِنْ قَبْلِهِمْ قَوْمِ نُوحٍ وَعَادٍ وَثَمُودَ ۗ وَقَوْمِ اِبْرٰهٖمَ ۚ وَاصْحٰبِ مَدْيَنَ وَالْمُؤْتَفِكِٔ ط اَتْتَهُمْ رُسُلَهُمْ بِالْبَيِّنٰتِ ۚ فَمَا كَانَ اللّٰهُ لِيظْلِمَهُمْ وَلٰكِنْ كَانُوْۤا اَنْفُسَهُمْ يَظْلِمُوْنَ ﴿٥٠﴾ ﴿التوبة: ٥٠﴾

کیا نہیں آئی ان کے پاس ان لوگوں کی خبر جو ان سے پہلے گزرے (یعنی) قوم نوح، عاد اور ثمود اور قوم ابراہیم و اہل مدین اور اٹلی ہوئی بستیاں آئے ان کے پاس ان کے رسول روشن دلیلیں لے کر تو اللہ ان کے اوپر ظلم کرنے والا نہیں بنا بلکہ وہ خود اپنی جانوں پر ظلم ڈھانے والے تھے۔ (۵۰)

كَالَّذِينَ مِنْ قَبْلِكُمْ سَ جَن قَوْمِ كِي طَرْف اِشَارَه كِيَا كِيَا تَهَا ب ان قوموں كا نام لے كر تسميہ فرمائي جارہي ہے اور يہ وہ قومیں ہيں جن كِي سرگزشتیں سورۃ اعراف ميں گزر چكي ہيں۔ ان ميں قوم ابراہيم سے مراد وہ قوم ہے جس كو انہوں نے توحيد كِي دعوت دي پھر ان سے ماپوس ہو كر انہوں نے ہجرت فرمائي۔ مَوْتَفِكَاث سے مراد قوم لوط كِي بستياں ہيں۔ انہيں مَوْتَفِكَاث اس لئے كہا كيا كيونكہ ان بستيوں كو الٹ ديا كيا تها۔ ان كے پاس اللہ كے رسول آئے ہر ممكن طرقيے سے انہيں سمجھايا ليكن جب وہ راہ راست پر نہ آئے تو آخر اللہ كے عذاب نے انہيں آ پكڑا۔ انہوں نے اللہ اور اس كے دين كے مقابلے ميں جو روش اختيار كِي وہ سراسر ان كا اپنے اوپر ظلم تها كہ انہيں اللہ نے بندہ بنايا تها تا كہ وہ اللہ كِي بندگي كرس انہوں نے بندگي كِي بجائے سركشي اختيار كِي۔ ان كے دل اللہ كے ذكر سے آباد رہنے كيلئے بنائے گئے تھے۔ ليكن اس ميں انہوں نے شيطان كو آباد كيا اور ہوائے نفس كو اپنا راہنما بنايا۔ ان كے سر اللہ كے سامنے جھكنے كيلئے تھے، انہوں نے انہيں اللہ كے سوا اور ہر آستانے پر جھكايا۔ اس طرح قدم قدم پر انہوں نے اپنے اوپر ظلم كيا۔ يعنى اپني ذات سے اور دل و دماغ سے وہ كام ليا جس كے لئے انہيں بنايا نہيں كيا تها۔ اس كِي سزا يہي ملے كہ انہيں زمين كارزق بنا ديا كيا اور اللہ كِي لعنت اور پھٹكار ان پر پڑي۔

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٌ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ ۗ أُولَٰئِكَ سَيَرْحَمُهُمُ اللَّهُ ۗ إِنَّ اللَّهَ عَزِيزٌ حَكِيمٌ ۝

اور مومن مرد اور مومن عورتیں ایک دوسرے کے مددگار ہیں یہ بھلائی کا حکم دیتے اور برائی سے روکتے ہیں اور نماز کا اہتمام کرتے اور زکوٰۃ دیتے ہیں اور اللہ اور اس کے رسول کی اطاعت کرتے ہیں۔ یہی لوگ ہیں جن پر اللہ ضرور رحم فرمائے گا، بے شک اللہ غالب ہے حکمت والا ہے۔ (۷۱) ﴿التوبة : ۷۱﴾

قرآن کریم کا اسلوب:

قرآن کریم کا اسلوب یہ ہے کہ متضاد کرداروں، متضاد خصائل، متضاد آثار اور متضاد اشیاء کو آگے پیچھے بیان کرتا ہے تاکہ پہچان اور شناخت میں آسانی ہو۔ اجالا اس وقت تک مکمل طور پر روشنی افق پر روشن نہیں ہوتا جب تک اندھیرے کا وجود سامنے نہیں آتا۔ راحت کی قدر اس وقت ہوتی ہے جب تکلیف دامن گیر ہوتی ہے۔ تعارف الاشیاء باضدادھا ”تعارف کا فطری اصول ہے یعنی ہر چیز اپنی ضد سے پہچانی جاتی ہے“ قرآن کریم نے بھی حق اور باطل، اچھائی اور برائی، نیکی اور بدی، ظلم اور رحم اور ان سے بننے والے کرداروں کو ساتھ ساتھ بیان کیا ہے تاکہ مطلوبہ تعارف میں کوئی ا軒اباقی نہ رہے۔ یہاں بھی منافقین کو پہلے ذکر فرمایا گیا ہے تاکہ سلسلہ کلام مربوط رہے اور مومنین کا ذکر اب کیا جا رہا ہے تاکہ دونوں گروہ اور دونوں کردار واضح طور پر سامنے آجائیں۔

دونمایاں باتیں:

اس رکوع کو پڑھتے ہوئے جو بات سب سے زیادہ محسوس ہوتی ہے وہ یہ ہے کہ نفاق، کفر یا ایمان محض عنوان نہیں ہیں اور نہ محض شناخت کا ذریعہ بلکہ اس کی حقیقی علامت وہ عادات و خصائل اور زاویہ نگاہ ہے جو ان دونوں کے نتیجے میں پیدا ہوتا ہے۔ منافق ایک خاص طرح کے کردار کا نام ہے اور مومن بھی اپنا ایک مخصوص اسلوب رکھتا ہے۔ جس میں فکر عمل اور اس کے آثار سب کچھ شامل ہے۔ یہ دونوں طرح کے متضاد خصائل و اعمال جہاں بھی ہوں گے ان کے حامل کو وہی نام دیا جائے گا۔ قطع نظر اس سے کہ وہ خود اپنا کیا نام رکھتا ہے۔ مسلمان کے گھر میں پیدا ہونے والا بچہ پیدائشی طور پر مسلمان بھی ہو لیکن اپنی سوچ اور اپنے عمل کے اعتبار سے کافر اور منافق سے مناسبت رکھتا ہو تو اسے مومن یا مسلم نہیں کہا جاسکتا۔ اس لئے اس رکوع میں دونوں کرداروں کو اعمال و خصائل کے اعتبار سے ممیز کر دیا گیا ہے۔

دوسری بات یہ معلوم ہوتی ہے کہ منافق مرد ہوں یا عورتیں وہ ایک دوسرے کے مشابہ ہوتے ہیں سب ایک ہی چٹے کے بٹے ہیں۔ وہ اپنے اعمال سے پہچانے جاتے ہیں۔ ان کی سوچ میں بھی یکسانی ہوتی ہے۔ لیکن اس تمام تر ہمرنگی کے باوجود وہ اصلاً مفادات کے بندے ہوتے ہیں۔ نسل یا

رنگ کی یکسانی ان کو ایک دوسرے کے قریب کرتی اور قریب رکھتی ہے اور اعمال و خصائل کی یک رنگی اس میں پختگی پیدا کر دیتی ہے۔ لیکن ان میں فیصلہ کن کردار نام و نسب اور نسل اور جغرافیہ کا ہوتا ہے۔ لیکن صاحب ایمان لوگ صرف ایمان و عمل سے پہچانے جاتے ہیں۔ ان میں نہ نسل قابل لحاظ چیز ہوتی ہے اور نہ رنگ اور جغرافیہ۔ یہ سراسر ایک نظریاتی قوت ہوتے ہیں اور اسی قوت کے بل بوتے پر زندہ رہتے ہیں اس لئے یہ صرف ایک دوسرے کے مشابہ نہیں ہوتے بلکہ ایک دوسرے کے معاون، مددگار، ہمدرد اور نمکسار بھی ہوتے ہیں۔ جب بھی ان میں ہمدردی اور نمکساری کا جذبہ اور ایمان اور عمل کی عصیت کم پڑتی ہے تو ان کی اجتماعی عمارت میں دراڑیں آنے لگتی ہیں۔ اس لئے سب سے پہلے انہیں ایک دوسرے کے اولیا قرار دیا گیا اس کے بعد ان کے بنیادی خصائل و اعمال کو ذکر فرمایا گیا ہے جو منافقین کے بالکل برعکس ہیں۔

منافق اور مومن میں تقابل:

۱:- منافقین منکر کا حکم دیتے اور معروف سے روکتے ہیں لیکن مومنین اس کے بالکل برعکس معروف کا حکم دیتے اور منکر سے روکتے ہیں کیونکہ مومنین کا گروہ فساد فی الارض کو ختم کرنے اور انسانوں کی اصلاح کیلئے اٹھایا گیا ہے اور یہ کام اسی صورت میں ممکن ہے کہ وہ نیکی اور معروف کے علمبردار بنیں اسی کے پیکر ہوں اور اسی کے فروغ اور نفاذ کیلئے اپنی کوششیں صرف کر دیں۔ برائی سے دور رہیں اور مسلمانوں میں برائی کو کبھی عام نہ ہونے دیں۔ اس کا راستہ اسی طرح روکیں جیسے وبا کا راستہ روکا جاتا ہے۔

۲:- منافقین بخیل ہوتے ہیں اور اللہ کے راستے میں کبھی خرچ کرنے کے لئے تیار نہیں ہوتے۔ لیکن مومن زکوٰۃ ادا کرتے اور اپنے مالوں میں سائل اور محروم کا حق سمجھتے ہیں اور حقوق اللہ کے ساتھ ساتھ حقوق العباد کی ادائیگی کے بے چین رہتے ہیں۔

۳:- منافق اللہ کو کبھی بھول کر بھی یاد نہیں کرتے وہ پوری طرح اللہ کو بھول جانے والے لوگ ہیں لیکن مومن نماز قائم کرتے، نماز کا اہتمام کرتے اور ذکر الہی کو اپنی زندگی سمجھتے ہیں۔ نماز اللہ کی یاد کا سب سے بڑا ذریعہ ہے اس لئے بطور خاص اقامتِ صلوٰۃ کا ذکر فرمایا گیا ہے۔

۴:- منافق بدعہد، خدار اور نافرمان ہوتے ہیں ﴿إِنَّ الْمُنَافِقِينَ هُمُ الْفٰسِقُونَ﴾ لیکن مومن عہد کے پکے، وفا کے پتلے اور اللہ اور اس کے رسول کے اطاعت گزار ہوتے ہیں۔ اس لئے اس آیت کریمہ میں بطور خاص ان کی اطاعت کا ذکر کیا گیا ہے۔ یہ ہیں وہ اعمال و خصائل اور غور و فکر کے معیارات جو دونوں گروہوں کو ایک دوسرے سے الگ الگ کر دیتے ہیں۔ اس کا منطقی نتیجہ یہ ہے کہ دونوں کا انجام بھی مختلف ہے۔ منافق کا انجام دنیا میں ذلت و خواری اور آخرت میں جہنم کی آگ ہے تو مومن کا انجام دنیا میں اللہ کی رحمت اور اس کی عنایت اور آخرت میں اللہ تعالیٰ انہیں جو کچھ عطا فرمائے گا اس کا ذکر اگلی آیت میں آ رہا ہے۔ سیر حمہم اللہ میں حرف سین اس رحمت کے عنقریب ظہور کی بشارت معلوم ہوتا ہے اور بعد میں حالات نے ثابت کیا کہ دنیا میں مسلمانوں کی سرفرازی اور ان کی کامرانی اسی وعدے کا ثمر تھا۔

وَعَدَّ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَمَسْكِنٍ طَيِّبَةٍ فِي جَنَّاتٍ عَدْنٍ ط
وَرِضْوَانٍ مِّنَ اللَّهِ أَكْبَرُ ط ذَلِكَ هُوَ الْفَوْزُ الْعَظِيمُ ﴿٤٢﴾ ﴿التوبة: ٤٢﴾

مومن مردوں اور مومن عورتوں سے اللہ نے وعدہ فرمایا ہے ایسے باغات کا جن کے نیچے ندیاں رواں ہیں ان میں وہ ہمیشہ رہیں گے اور (وعدہ کیا ہے) پاکیزہ مکانات کا ابد کے باغوں میں اور اللہ کی خوشنودی ان سب سے بڑھ کر ہے یہی تو بڑی کامیابی ہے۔ (۴۲)

عدن کا مفہوم:

گزشتہ آیات میں اللہ تعالیٰ نے منافقین سے نارِ جہنم کا وعدہ فرمایا تھا تا کہ انہیں معلوم ہو جائے کہ اس سزا کے نافذ ہونے میں کوئی شبہ نہیں کیونکہ اللہ تعالیٰ اپنے وعدے میں کبھی تخلف نہیں کرتا۔ یہاں مومن مردوں اور مومن عورتوں سے بھی ایسی جنتوں کا وعدہ فرمایا جا رہا ہے جن کے نیچے

ندیاں رواں ہوں گی اور وعدے کے لفظ سے یہ خوشخبری سنائی جا رہی ہے کہ یہ محض اظہارِ خوشنودی نہیں بلکہ اس پر عمل بھی یقینی ہے اور اس خوشخبری کا ایک مزید پہلو یہ ہے کہ ان باغات میں مومنوں کو صرف سیر کیلئے نہیں لے جایا جائے گا یا ان کا قیام وہاں چند روزہ نہیں ہوگا بلکہ وہاں انہیں ایسے پاکیزہ مکانات دیئے جائیں گے جن کی پاکیزگی بجائے خود فرحت افزا ہوگی اور ساتھ ہی ساتھ وہ ایسے باغوں میں ہوں گے جن پر کبھی فنا یا زوال کی خزاں کا ورود نہیں ہوگا کیونکہ عدن ابد اور ہمیشہ رہنے والی جگہ کو کہتے ہیں۔ جس کے فنا ہونے کا کوئی امکان نہیں۔ ویسے عدن جنت کے اعلیٰ درجے کا نام بھی ہے۔ جنتیں چونکہ متعدد ہیں، عدن باقی جنتوں کے وسط میں ہے اور باقی جنتیں اس کے ارد گرد ہیں، اسی میں تسنیم کا چشمہ بھی ہے۔ یہ انبیائے کرام شہدا اور صدیقین کے لئے مخصوص ہے۔

رِضْوَانٌ مِّنَ اللَّهِ كَامِفْهُوم:

اللہ نے اپنے مقبول بندوں کیلئے جنت کے نام سے آرام و راحت اور فرحت و انبساط کے ایسے باغات اور محلات تیار فرمائے ہیں جن کی مثال نہ کسی نظر نے دیکھی نہ کسی کان نے سنی اور نہ کسی دل میں اس کا خیال گزرا۔ وہ بے مثال اور بے نظیر عشرت گاہیں ہر طرح کے زوال اور ہر طرح کی فنا سے محفوظ ہوں گی۔ ان کی ایک جھلک کیلئے یہ فانی زندگیاں قربان کی جاسکتی ہیں۔ لیکن وہ اپنی تمام تر قدر و قیمت اور رعنائی کے باوجود اللہ کی ایک عنایت اور نعمت کے سامنے ٹکوں سار ہیں۔ جس کا نام رضوان من اللہ ہے۔ یہ اللہ کی ایک ایسی نعمت ہے کہ تمام جنتیں اس کی مثال لانے سے عاجز ہیں۔ اہل جنت یوں تو اپنے آقا و مولا کے عطا کردہ انعامات سے نہایت شاداں اور فرحاں ہوں گی کیونکہ وہ یہ سمجھیں گے کہ یہ انعامات اسی کو مل سکتے ہیں جس سے اس کا آقا راضی ہو لیکن جب اللہ کی طرف سے خوشنودی اور رضوان کا اعلان ہوگا تو کہا جاتا ہے کہ اہل جنت اس اعلان سے اس قدر مسرور ہوں گے کہ ایسا معلوم ہوگا کہ اس عنایت اور نعمت کے مقابلے میں جنت کی بھی کوئی حقیقت نہیں۔ ویسے بھی دیکھا جائے تو ایک سچے عاشق اور محبت کی نگاہ میں اگرچہ محبوب کی عطایا کا بڑا مقام ہوتا ہے لیکن اس کی نگاہ ہمیشہ اپنے محبوب کی خوشنودی اور رضا پر رہتی ہے۔ جب تک اظہارِ خوشنودی نہیں ہوتا دل میں ایک پھالس سی انگلی رہتی ہے لیکن جب محبوب مسکرائیں نچھاور کرنا ہو اپنی خوشنودی سے نوازتا ہے تو محب صادق کو پوری کائنات مسکراتی ہوئی دکھائی دیتی ہے اور اس کے سحر میں ڈوب کر ہر چیز کو بھول جاتا ہے۔ اس لئے یہاں فرمایا کہ اللہ کی رضا سب سے بڑی ہے اور یہی وہ بڑی کامیابی ہے جو اہل ایمان کو قیامت میں نصیب ہوگی۔ اللہ تعالیٰ ہمیں بھی اپنے فضل و کرم سے اس نعمت سے نوازے، آمین۔

يَا أَيُّهَا النَّبِيُّ جَاهِدِ الْكُفَّارَ

وَالْمُنَافِقِينَ وَاعْلُظْ عَلَيْهِمْ وَمَا لَهُمْ جَهَنَّمَ وِبِئْسَ

الْبَصِيرُ ﴿٤٣﴾ يَخْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ

الْكُفْرِ وَكَفَرُوا بَعْدَ إِسْلَامِهِمْ وَهُمْ يَرْجِعُونَ

وَمَا نَقَبُوا إِلَّا أَنْ أَعْنَبَهُمُ اللَّهُ وَرَسُولُهُ مِنْ فَضْلِهِ

فَإِنْ يَتُوبُوا إِلَيْكَ خَيْرٌ لَّهُمْ وَإِنْ يَتُوبُوا يَعِدْ بِنِعْمَةِ اللَّهِ

عَذَابًا أَلِيمًا فِي الدُّنْيَا وَالْآخِرَةِ وَمَا لَهُمْ فِي الْأَرْضِ
 مِنْ وَرَثٍ ۗ وَلَا نَجِيئٌ لَهُمْ ۖ وَمِنْهُمْ مَنُ عَاهَدَ اللَّهُ لَئِنْ
 آتَيْنَاهُم مِّنْ فَضْلِهِ لَنَصَّدَّقَنَّ وَلَنَكُونَنَّ مِنَ الصَّالِحِينَ ۖ ۷۵
 فَلَمَّا أَتَاهُمْ مِّنْ فَضْلِهِ بَخِلُوا بِهِ وَتَوَلَّوْا وَهُمْ
 مُّعْرِضُونَ ۖ ۷۶ فَأَعْقَبَهُمْ نِفَاقًا فِي قُلُوبِهِمْ إِلَى يَوْمِ يَلْقَوْنَهُ
 بِمَا أَخْلَفُوا اللَّهَ مَا وَعَدُوهُ وَبِهَا كَانُوا يَكْذِبُونَ ۖ ۷۷ أَلَمْ
 يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّامُ
 الْغُيُوبِ ۖ ۷۸ الَّذِينَ يَلْبِسُونَ الصُّلُوحَ مِنَ الْيُؤْمِنِينَ
 فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ
 مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ ۖ ۷۹ اسْتَغْفِرْ لَهُمْ
 أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ
 يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ ۗ وَاللَّهُ

لَا يَهْدِي الْقَوْمَ الْفَاسِقِينَ ۖ ۸۰

اے نبی! کفار اور منافقین سے جہاد کیجئے اور ان پر سخت ہو جائیے اور ان کا ٹھکانہ جہنم ہے اور بہت برا ٹھکانہ ہے۔ یہ اللہ کی قسمیں
 کھاتے ہیں کہ انہوں نے وہ بات نہیں کہی حالانکہ وہ کفر کی بات کہہ چکے اور اسلام کے اظہار کے بعد کفر کا ارتکاب کر چکے اور
 انہوں نے وہ کچھ کرنے کا ارادہ کیا جسے وہ کرنے سکے اور یہ سب کچھ بدلہ تھا اس کا کہ دولت مند کر دیا انہیں ان کے اللہ اور رسول نے

اپنے فضل سے۔ سواگر یہ توبہ کر لیں تو ان کیلئے بہتر ہے اور اگر یہ اعراض کریں تو اللہ ان کو دردناک عذاب دے گا دنیا میں بھی اور آخرت میں بھی اور زمین میں کوئی نہیں جو ان کا حمایتی اور مددگار ہو۔ اور ان میں سے بعض وہ بھی ہیں جنہوں نے اللہ سے عہد کیا کہ اگر اللہ نے ہمیں اپنے فضل سے عطا کیا تو ہم ضرور حیرات کریں گے اور خوب نیکیاں کرنے والوں میں سے ہو جائیں گے۔ تو اللہ نے جب ان کو اپنے فضل میں سے عطا فرمایا تو وہ اس میں بخیل بن بیٹھے اور برگشتہ ہو کر منہ پھیر لیا۔ تو اس کی پاداش میں اللہ نے نفاق ان کے دلوں میں جمادیا اس دن تک جس دن وہ اللہ سے ملیں گے اس وجہ سے کہ انہوں نے اللہ سے کئے ہوئے وعدے کی خلاف ورزی کی اور اس وجہ سے کہ وہ جھوٹ بولتے تھے۔ کیا وہ نہیں جانتے کہ اللہ ان کے راز اور ان کی سرگوشی کو جانتا ہے اور اللہ تمام غیبوں کا جاننے والا ہے۔ وہ لوگ جو طعن کرتے ہیں ان مسلمانوں پر جو دل کھول کر خیرات کرتے ہیں اور ان پر جو اپنی محنت کے سوا کچھ نہیں پاتے پھر ان پر پھبتیاں چست کرتے ہیں اللہ نے ان کا مذاق اڑایا اور ان کیلئے دردناک عذاب ہے۔ آپ ان کیلئے مغفرت چاہیں یا نہ چاہیں اگر آپ ان کیلئے ستر بار بھی مغفرت چاہیں گے تو بھی اللہ ان کو بخشے والا نہیں یہ اسی وجہ سے کہ انہوں نے اللہ اور اس کے رسول کا انکار کیا اور اللہ بد عہدوں کو کبھی ہدایت نہیں دیتا۔ (۸۰ تا ۷۳) (رکوع: ۱۰)

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا وَأَهُم جَهَنَّمَ ۖ وَبَشِّرِ الْمَصِيرَ ﴿٧٣﴾ التوبة: ۷۳
اے نبی! کفار اور منافقین سے جہاد کیجئے اور ان پر سخت ہو جائیے اور ان کا ٹھکانہ جہنم ہے اور بہت برا ٹھکانہ ہے۔ (۷۳)

منافقین کے بارے میں سخت ہو جانے کا حکم:

پیش نظر آیات کے نزول تک منافقین مسلمانوں میں گھلے ملے رہتے تھے۔ ان کی بعض عادتیں اور بعض اقدامات مسلمانوں کو کھٹکتے بھی تھے۔ لیکن نبی کریم ﷺ کی کریم النفسی اور درگزر کے باعث مسلمان ان سے امتیازی سلوک روا نہیں رکھتے تھے۔ وہ آنحضرت ﷺ کی مجلس میں بھی حاضر ہوتے بعض دفعہ غزوات میں شرکت بھی کرتے، ان سے کسی طرح کا امتیازی سلوک نہیں کیا جاتا تھا۔ لیکن یہ پہلا موقع ہے کہ نبی کریم ﷺ کو ان کے ساتھ جہاد کرنے اور سختی کرنے کا حکم دیا جا رہا ہے اور یہ بھی اشارہ فرمایا جا رہا ہے کہ اب ان کا شمار مسلمانوں میں نہیں بلکہ کفار میں ہوگا کیونکہ جہاد کے حکم میں کفار اور منافقین کا ذکر ایک ساتھ کیا گیا ہے۔ اس کا مطلب یہ ہے کہ جس طرح جہاد کافروں سے کرنا ضروری ہے اسی طرح ان منافقین کے ساتھ کرنا بھی ضروری ہے۔ کافر کھلم کھلا دشمن ہیں اور وہ کسی قیمت پر اسلامی دعوت کو آگے بڑھنے کی اجازت نہیں دینا چاہتے بلکہ بالجبر اور بالقوة دعوت کا راستہ روکنے اور مسلمانوں کو مٹانے کے درپے ہیں۔ منافقین اعلانیہ دشمنی تو نہیں کرتے لیکن ارادے ان کے بھی کافروں سے مختلف نہیں اور مقصد میں بھی دونوں یکساں ہیں۔ وہ اگر باہر سے حملہ آور ہوتے ہیں تو یہ اندر سے ان کی معاونت کرتے اور مسلمانوں کو ڈسنے کی کوشش کرتے ہیں۔ یہ آستین کا ایسا سانپ ہیں جو باہر کے دشمن سے بھی زیادہ خطرناک ہے۔ جو معاشرہ زندگی کے واضح مقاصد رکھتا ہو جس کے سامنے واضح اہداف ہوں، اور جو صرف دنیوی ضرورتوں کی حد تک اپنے آپ کو مکلف نہ سمجھتا ہو بلکہ اس کی قومی اور بین الاقوامی ذمہ داریاں اس کی ذاتی ضرورتوں پر بھی حاوی ہوں، ایسے معاشرے میں منافقین کا وجود کسی طور پر بھی قابل برداشت نہیں ہوتا۔ اور پھر جس معاشرے کو ہر وقت اپنے دشمنوں کی طرف سے حملے کا اندیشہ رہتا ہو اس کی صفوں میں منافقین کا پایا جانا خود اپنے ہاتھوں سے اپنے گھر کو آگ لگانے کے مترادف ہے۔ جو قوم منافقین کو برداشت کرتی ہے۔ وہ اپنے گھر میں غداروں کو پالنے کی غلطی کرتی ہے ایسی قوم کا کوئی قلعہ بھی محفوظ نہیں ہوتا۔ گزشتہ نو سال میں پروردگار عالم اور نبی کریم ﷺ نے مدینہ کے منافقین کو برداشت کیا اس کی دو وجہ تھیں۔ ایک تو یہ کہ ابھی اسلام اور مسلمانوں کو ایسی قوت میسر نہ آسکی تھی جس کے باعث وہ اندر اور باہر کے دشمنوں سے بیک وقت عہدہ برآ ہو سکتے۔ اگر وہ باہر کے دشمنوں کے ساتھ ساتھ اندر بھی لڑائی شروع کر دیتے تو بے شمار مسائل پیدا ہو جاتے اور دوسری وجہ یہ تھی کہ اسلامی معاشرہ ایک دن میں تو تشکیل نہیں پا گیا اسلامی دعوت دھیرے دھیرے دلوں میں نفوذ پیدا کرتی رہی۔ اسلام کی آغوش میں آنے والے آہستہ آہستہ اسلام میں داخل ہوتے رہے۔ ایمان خالص

ہر کسی کو ایک دن میں نصیب نہیں ہوتا بعض لوگوں کو شکوک و شبہات سے نکلنے کیلئے ایک مدت درکار ہوتی ہے چنانچہ اسلام کیلئے جہاں اپنی صفوں کی استواری اور اسلامی ریاست کے استحکام کیلئے وقت درکار تھا وہیں اسلام کے دامن میں پناہ لینے والے لوگوں کو پختہ ایمان اور ہر آلودگی سے مبرا اخلاص نصیب ہونے کیلئے ایک مدت تک تربیت کی ضرورت تھی۔ اب جبکہ جزیرہ عرب کی حد تک اسلام ایک فیصلہ کن قوت بن گیا اور نو سال کے عرصے میں جن میں ذرا بھی صلاحیت تھی وہ اسلام کے بارے میں یکسو ہو گئے۔ تو اب منافقین کیلئے اللہ تعالیٰ نے آنحضرت ﷺ کو اپنا رویہ بدلنے کا حکم دے دیا اور فرمایا کہ جس طرح کافروں سے جہاد کرتے ہو منافقین سے بھی جہاد کرو۔ لیکن ساتھ ہی دوسرے جملے میں اس کی وضاحت بھی فرمادی اور آنحضرت ﷺ کے عمل نے اس وضاحت کو ایک متعین شکل عطا فرمادی۔ وضاحت یہ ہے کہ آپ کافروں سے جہاد بالسیف کرتے ہیں یعنی ان سے جہاد کا مطلب قتال ہے لیکن منافقین سے قتال نہیں ہوگا بلکہ ان سے صرف اپنا طرز عمل بدلنا ہوگا۔ پہلے آپ کے طرز عمل میں ان کے لئے عنف و درگزر اور چشم پوشی غالب رہتی تھی اب آپ کو ان کے ساتھ سخت رویہ اختیار کرنا ہوگا۔ اب انہیں احساس دلانا ہوگا کہ تمہارا نفاق اب مسلمانوں میں ناقابل برداشت ہو گیا ہے۔ اب تمہیں مسلمانوں میں رہ کر نفاق کا زہر پھیلانے کا موقع نہیں ملے گا۔ جماعتی کاموں میں تم سے مشورہ نہیں لیا جائے گا۔ عدالتوں میں تمہاری گواہی ناقابل قبول ہوگی۔ اسلامی ریاست میں تمہیں کوئی منصب و عہدہ نہیں مل سکے گا۔ مسلمان اپنی محفلوں میں تمہیں منہ نہیں لگائیں گے اور تمہاری ہر منافقانہ روش کو کھلم کھلا بے نقاب کیا جائے گا اور اگر تمہارا کوئی قابل اعتراض کام جو مسلمانوں کی مصلحت کے خلاف ہو مسلمانوں کے علم میں آیا تو تم پر علی رؤس الاشهاد مقدمہ چلایا جائے گا اور تمہیں اس پر قرار واقعی سزا دی جائے گی۔ اس کا مطلب یہ ہے کہ منافقین کے ساتھ جو جہاد ہے یہ قتال کے ہم معنی نہیں بلکہ شدت احتساب اور دارو گیر کے مفہوم میں ہے۔ قتال صرف اعلانیہ کافروں سے ہوتا ہے چنانچہ آنحضرت ﷺ کے طرز عمل نے جو اس آیت کے نزول کے بعد آپ نے منافقین کے ساتھ اختیار فرمایا اسی مفہوم کی تائید فرمائی اور اسی کے مطابق آپ نے ان کے ساتھ معاملات کیئے۔

دنیا میں کافر اور منافق کے ساتھ جہاد میں فرق ضرور ہے جیسا آپ نے ابھی ملاحظہ فرمایا لیکن جہاں تک آخرت کا تعلق ہے اس میں یہ دونوں برابر ہیں۔ کافر بھی جہنم میں جائے گا اور منافق بھی جہنم رسید ہوگا۔ اسی لئے اس آیت کریمہ میں فرمایا گیا: ﴿مَا وَاهِمُ جَهَنَّمَ﴾ "ان کا ٹھکانہ جہنم ہے" اور وہ بہت برا ٹھکانہ ہے۔

يَخْلِفُونَ بِاللَّهِ مَا قَالُوا ۗ وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ إِسْلَامِهِمْ وَهَمُّوا بِمَا لَمْ يَنَالُوا ۗ وَمَا نَقَمُوا إِلَّا أَنْ
أَغْنَاهُمُ اللَّهُ وَرَسُولُهُ مِنْ فَضْلِهِ ۗ فَإِنْ يَتُوبُوا يَكُ خَيْرًا لَهُمْ ۗ وَإِنْ يَتَوَلَّوْا يُعَذِّبُهُمُ اللَّهُ عَذَابًا أَلِيمًا ۗ فِي الدُّنْيَا
وَالْآخِرَةِ ۗ وَمَا لَهُمْ فِي الْأَرْضِ مِنْ وَلِيٍّ وَلَا نَصِيرٍ ۝ ﴿التوبة: ٤٣﴾

یہ اللہ کی قسمیں کھاتے ہیں کہ انہوں نے وہ بات نہیں کہی حالانکہ وہ کفر کی بات کہہ چکے اور اسلام کے اظہار کے بعد کفر کا ارتکاب کر چکے اور انہوں نے وہ کچھ کرنے کا ارادہ کیا جسے وہ کرنے سکے اور یہ سب کچھ بدلہ تھا اس کا کہ دولت مند کر دیا انہیں ان کے اللہ اور رسول نے اپنے فضل سے۔ سوا اگر یہ توبہ کر لیں تو ان کے لئے بہتر ہے اور اگر یہ اعراض کریں تو اللہ ان کو دردناک عذاب دے گا دنیا میں بھی اور آخرت میں بھی اور زمین میں کوئی نہیں جو ان کا حمایتی اور مددگار ہو۔ (۴۳)

منافقین کی در پردہ زبان درازیوں اور سازشوں کا ذکر:

اب یہاں سے منافقین کے طرز عمل ان کی خصلتوں اور ان کے اطوار کا ذکر ہو رہا ہے۔ ان میں سے پہلی جس بات کی طرف اشارہ کیا گیا ہے وہ یہ ہے کہ منافقین اپنی مجالس میں اللہ کا اس کی آیات کا اور اس کے رسول کا مذاق اڑانے سے بھی دریغ نہیں کرتے۔ اور جب کبھی ان سے اس کے بارے میں پوچھا جاتا تو قسمیں کھا کھا کر صاف مکر جاتے اور یہ اپنی کہی ہوئی بات کی دراز کار تا ویلیں کرتے۔ قرآن کریم نے اگرچہ اس کی کوئی مثال نہیں دی لیکن ہمارے اہل تفسیر نے بعض باتوں کا ذکر کیا ہے۔ امام بغوی نے اس آیت کے شان نزول میں یہ واقعہ نقل کیا ہے کہ رسول اللہ ﷺ نے غزوہ تبوک

کے موقع پر ایک خطبہ ارشاد فرمایا جس میں منافقین کی بد حالی اور انجام کا ذکر فرمایا۔ حاضرین میں ایک منافق ”جلاس“ بھی موجود تھا۔ اس نے اپنی مجلس میں جا کر اہل مجلس کے سامنے مزاحیہ انداز میں یہ بات کہی کہ محمد (ﷺ) جو کچھ کہتے ہیں اگر وہ سچ ہے تو ہم گدھوں سے بھی زیادہ بدتر ہیں۔ پاس ہی ایک صحابی عامر بن قیسؓ موجود تھے انہوں نے اس کی یہ بات سن لی تو انہوں نے برہم ہو کر کہا کہ رسول اللہ ﷺ نے جو بھی فرمایا وہ بلاشبہ سچ ہے اور تم واقعی گدھوں سے بھی زیادہ بدتر ہو۔ پھر جب رسول اللہ ﷺ تبوک سے واپس مدینہ طیبہ پہنچے تو عامر بن قیسؓ نے یہ واقعہ آپ کی خدمت میں عرض کیا۔ آنحضرت ﷺ نے جلاس کو بلا کر پوچھا تو صاف مکر گیا بلکہ عامر بن قیسؓ پر الزام لگایا کہ اس نے مجھ پر تہمت باندھی ہے اور اس پر جلاس نے قسم بھی کھالی کہ میں نے ایسی کوئی بات نہیں کہی۔ تو آنحضرت ﷺ نے دونوں کو انتظار کرنے کا حکم دیا۔ یہ لوگ ابھی اس مجلس میں موجود تھے کہ آنحضرت ﷺ پر نزول وحی کی کیفیت طاری ہوئی اور پیش نظر آیت کریمہ کا نزول ہوا اور یہ حقیقت کھول دی گئی کہ جھوٹ عامر بن قیسؓ نے نہیں بلکہ جلاس نے بولا ہے۔

جلاس نے جب یہ آیت سنی تو فوراً کھڑے ہو کر کہنے لگے یا رسول اللہ ﷺ اب میں اقرار کرتا ہوں کہ یہ غلطی مجھ سے ہوئی تھی اور عامر بن قیسؓ نے جو کچھ کہا وہ سچ تھا مگر اسی آیت میں اللہ تعالیٰ نے مجھے توبہ کا حق بھی دے دیا ہے۔ میں اب اللہ سے مغفرت چاہتا ہوں اور توبہ کرتا ہوں۔ چنانچہ نبی کریم ﷺ نے اس کی توبہ کو قبول کیا اور بعد میں اللہ کی توفیق سے انہوں نے اپنے حالات کی اصلاح کر لی۔

ایک اور روایت میں منافقین کی ایک اور بات کا بھی ذکر کیا گیا ہے کہ تبوک کے سفر میں ایک جگہ نبی کریم ﷺ کی اونٹنی گم ہو گئی۔ مسلمان اس کو تلاش کرتے پھر رہے تھے۔ اس پر منافقوں کے ایک گروہ نے اپنی مجلس میں خوب مذاق اڑایا اور آپس میں کہا کہ یہ حضرت آسمان کی خبریں تو خوب سناتے ہیں مگر ان کو اپنی اونٹنی کی کچھ خبر نہیں کہ وہ اس وقت کہاں ہے۔ ان کی اسی قسم کی باتوں کو اس آیت کریمہ میں کلمہ کفر کہا گیا ہے اور ان پر یہ بات واضح کر دی گئی ہے کہ تم بظاہر اسلام کا اظہار کرتے ہو لیکن تمہاری اس طرح کی حرکتیں اسلام کے بعد کفر کا ارتکاب ہیں۔ اولاً تو تمہارا ایمان ہی بجائے خود محل نظر ہے لیکن اگر اسے صحیح سمجھ بھی لیا جائے تو تمہاری اس طرح کی حرکتوں اور باتوں نے تمہارے ایمان کو کفر میں تبدیل کر دیا ہے۔ اس لئے اب تمہارا شمار کافروں میں ہوتا ہے مومنوں میں نہیں۔

وہموا بمالم ینالوا انہوں نے وہ کچھ کرنے کا ارادہ کیا جسے وہ کرنے سکے۔ اس میں بھی منافقین کی بعض ایسی سازشوں کی طرف اشارہ ہے جو انہوں نے غزوہ تبوک کے سلسلے میں کی تھیں۔ محدثین نے اس سلسلے میں بعض واقعات بیان کیئے ہیں جن میں سے ایک واقعہ یہ ہے۔

تبوک سے واپسی پر جب مسلمانوں کا لشکر ایک ایسے مقام کے قریب پہنچا جہاں سے پہاڑوں کے درمیان راستہ گزرتا تھا تو بعض منافقین نے آپس میں طے کیا کہ رات کے وقت کسی گھاٹی میں چھپ کر بیٹھ جائیں اور جب نبی کریم ﷺ قریب سے گزریں تو انہیں قتل کر دیا جائے یا کسی کھڈ میں پھینک دیا جائے۔ چنانچہ حضرت جبرائیل امین علیہ السلام نے آپ کو اس سازش کی خبر دے دی۔ آپ نے تمام اہل لشکر کو حکم دیا کہ وہ وادی کے راستے سے نکل جائیں لیکن آپ خود صرف عمار بن یاسر اور حذیفہ بن یمان رضی اللہ تعالیٰ عنہما کو ساتھ لے کر گھاٹی کے اندر سے ہو کر چلے۔ اثنائے راہ میں یکا یک معلوم ہوا کہ دس بارہ منافق ڈھانٹے باندھے ہوئے پیچھے پیچھے آرہے ہیں۔ یہ دیکھ کر حضرت حذیفہ بن یمانؓ ان کی طرف لپکے تاکہ ان کے اونٹوں کو مارا کر ان کے منہ پھیر دیں مگر منافقین دور سے ہی حضرت حذیفہؓ کو آتے دیکھ کر ڈر گئے اور اس خوف سے کہیں ہم پہچان نہ لئے جائیں فوراً بھاگ نکلے۔

دوسری ایک اور سازش کا ذکر محدثین نے کیا ہے کہ منافقین کو گمان یہ تھا کہ مسلمان ایک سپر پاور کے مقابلے میں نکلے ہیں اور وہ اتنی بڑی قوت ہے جس سے مسلمانوں کا بیج کر واپس آنا خواب و خیال سے زیادہ حیثیت نہیں رکھتا چنانچہ جیسے ہی تبوک سے مسلمانوں کی شکست کی خبر پہنچی تو ہمیں عبد اللہ بن ابی کوثاج پہنا کر اس کی حکومت کا اعلان کر دینا چاہئے۔ لیکن ان کی بد نصیبی یہ ہوئی کہ قیصر کو جب یہ معلوم ہوا کہ نبی کریم ﷺ بنفس نفیس ایک لشکر جبار کی کمان کرتے ہوئے تشریف لارہے ہیں تو اس نے سرحدوں سے اپنی فوجیں پیچھے ہٹانے ہی میں عاقبت سمجھی۔ اس طرح سے اللہ تعالیٰ نے جنگ کے بغیر ہی مسلمانوں کو فتح عطا فرمائی اور آنحضرت ﷺ کے فضل و کرم سے ہجرت تمام مدینہ طیبہ تشریف لے آئے تو منافقین کے ارادوں پر اوس پڑ گئی۔

ان کی اسلام دشمنی کا سبب:

وَمَا نَقَمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ آيَة کریمہ کے اس حصے میں پروردگار نے ان کی طبیعت کی خست، کم ظرفی اور کمینگی کی طرف اشارہ فرمایا، اس کی تفصیل یہ ہے کہ نبی کریم ﷺ کی تشریف آوری سے پہلے مدینہ عام قصبات کی طرح ایک قصبہ تھا۔ اس کے رہنے والے غریب لوگ تھے کیونکہ اوس و خزرج کا روبرو پر کم، زراعت پر زیادہ بھروسہ کرتے تھے۔ اپنی زمینوں میں کاشت کرتے اور اسی سے روٹی پیدا کرتے۔ لیکن یہ کاشتکاری اتنی وسیع نہ تھی جو انہیں خوشحالی دے سکتی۔ اس پر بھی مزید تم یہ کہ یہود ان کے ہمسائے میں تھے اور ان کے ان سے حلیفانہ تعلقات تھے اور خود آپس میں دونوں قبیلوں میں لڑائیاں جاری رہتی تھیں اور یہود اس سے ہمیشہ فائدہ اٹھاتے تھے۔ عموماً ان میں غلط فہمیاں پیدا کر کے لڑائی چھیڑ دیتے اور پھر دونوں قبیلوں میں سے ہر قبیلے کا حلیف یہودی قبیلہ جنگی اخراجات کیلئے انہیں قرض مہیا کرتا اور اس طرح انہیں آہستہ آہستہ قرض اور سود کی زنجیروں میں جکڑتا جاتا۔ یہ صورت حال اوس و خزرج کے مالی معاملات کو اور بھی تلپٹ کر دیتی۔ حضور ﷺ جب مدینہ طیبہ تشریف لائے اور انصار نے نصرت و تائید کا حق ادا کر دیا تو اللہ تعالیٰ نے مہاجرین اور انصار کی سرفروشیوں کے نتیجے میں اسلام اور مسلمانوں کو عرب کی سب سے بڑی قوت بنا دیا۔ وہ مدینہ جو ایک معمولی قصبہ تھا اب وہ اس بڑھتی ہوئی قوت کا دار الخلافہ تھا اور اوس و خزرج کے معمولی کاشتکار اس سلطنت کے اعیان و اکابر تھے۔ اب ہر طرف سے فتوحات، غنائم اور تجارت کی برکات اس مرکزی شہر پر بارش کی طرح برسے لگیں اور مسلمانوں کو ان میں سے حصہ ملنے لگا۔ مسلمانوں کو اللہ تعالیٰ نے چونکہ ہوس زرا اور بخل سے دور رکھا ہے، اس لئے وہ اسلامی ریاست سے جتنا وصول کرتے اس سے زیادہ بوقت ضرورت ایثار بھی کرتے۔ لیکن منافقین مختلف طریقوں سے زیادہ سے زیادہ حاصل کرنے کی کوشش کرتے۔ آنحضرت ﷺ بھی ایمان میں ان کی کمزوریوں کو محسوس فرماتے ہوئے ان پر احسان کرتے تاکہ یہ اسلام کے بارے میں یکسو ہو جائیں اور پھر جو کچھ انہیں آنحضرت سے ملتا اسے اپنی بخل کی چادر میں چھپا کر رکھتے۔ حتی الامکان اسلام کیلئے ایک پھوٹی کوڑی بھی خرچ کرنے کے لئے تیار نہ ہوتے۔ اس کی طرف اشارہ کرتے ہوئے فرمایا گیا ہے کہ ان کی یہ خوشحالیاں تمام تر اللہ اور اس کے رسول کے احسان کی وجہ سے ہیں۔ اس کا صلہ تو یہ ہونا چاہیے کہ وہ زیادہ سے زیادہ اللہ کے شکر گزار بنیں اور اللہ کے راستے میں سرفروشی اور جاں سپاری کو اپنا شعار بنائیں لیکن اس کے برعکس انہوں نے ہر قدم پر اسلام اور مسلمانوں کو نقصان پہنچانے کی کوشش کی اور ہر موقع پر خست کا ثبوت دیا۔

ان کے یہ طور اطوار اور یہ عادات و خصائل اس بات کی علامت ہیں کہ وہ قبولیت حق کی اہلیت سے محروم کر دیئے گئے ہیں۔ لیکن پروردگار چونکہ حتی الامکان کسی کو مایوس نہیں کرتا اور اس کا دیر تو بہ ہمیشہ وار ہوتا ہے۔ اس لئے فرمایا کہ اگر یہ منافقین اب بھی توبہ کر لیں تو ان کے لئے بہتر ہوگا۔ اب بھی پروردگار ان کے حال پر مہربانی فرمائے گا۔ لیکن اگر وہ اعراض برتیں تو پھر انہیں معلوم ہونا چاہئے کہ اللہ انہیں عذاب الیم دے گا، دنیا میں بھی اور آخرت میں بھی اور یہ بھی وہ یاد رکھیں کہ اس زمین میں کوئی ان کا نہ ہمدرد ہوگا اور نہ کوئی مددگار۔ پھر ان کا مقدر ان کی رسوائیوں کے سوا اور کچھ نہ ہوگا۔

وَمِنْهُمْ مَنْ عٰهَدَ اللّٰهَ لَئِن اٰتٰنَا مِنْ فَضْلِهِ لَنَصَّدَّقَنَّ وَلَنَكُوْنُنَّ مِنَ الصّٰلِحِيْنَ ۝ فَلَمّٰ اٰتٰهُم مِّنْ فَضْلِهِ بَخِلُوْا بِهٖ وَ تَوَلّٰوْا وَ هُمْ مُّعْرِضُوْنَ ۝ فَاَعْقَبْتَهُمْ نِفَاقًا فِىْ قُلُوْبِهِمْ اِلٰى يَوْمٍ يَلْقَوْنَہٗ بِمَا اَخْلَفُوْا اللّٰهَ مٰوَءَدُوْہٖ وَ بِمَا كَانُوْا يَكْتُمُوْنَ ۝ ﴿التوبة : ۷۵ تا ۷۷﴾

اور ان میں سے بعض وہ بھی ہیں جنہوں نے اللہ سے عہد کیا کہ اگر اللہ نے ہمیں اپنے فضل سے عطا کیا تو ہم ضرور خیرات کریں گے اور خوب نیکیاں کرنے والوں سے میں سے ہو جائیں گے۔ (۷۵) تو اللہ نے جب ان کو اپنے فضل میں سے عطا فرمایا تو وہ اس میں بخیل بن بیٹھے اور برگشتہ ہو کر منہ پھیر لیا۔ (۷۶) تو اس کی پاداش میں اللہ نے نفاق ان کے دلوں میں جما دیا اس دن تک جس دن وہ اللہ سے ملیں گے اس وجہ سے کہ انہوں نے اللہ سے کئے ہوئے وعدے کی خلاف ورزی کی اور اس وجہ سے کہ وہ جھوٹ بولتے تھے۔ (۷۷)

منافقین کے مزید چند خصائل بد:

منافقین کے مزید چند خصائل بد کا پیش نظر آیات کریمہ میں ذکر فرمایا گیا ہے۔ جن میں ہر فہرست ان کا بخل ہے کیونکہ بخل ایک ایسا مرض ہے جو حسب دنیا کے نتیجہ میں پیدا ہوتا ہے اور جس کے اثرات ایسے شدید اور ہمہ گیر ہیں کہ اقتدار انسانیت میں سے شاید کوئی قدر ایسی نہیں جو اس سے متاثر نہ ہوتی ہو۔ لیکن آیت میں مذکور منافقین کا بخل تو ایک خاص سبب کی وجہ سے زیادہ مکروہ اور مذمت کے لائق ہے۔ وہ سبب یہ ہے کہ ایک ایسا آدمی جس نے محنت اور ریاضت سے دولت کمائی ہو اور اس کے لئے زندگی کا بہترین حصہ صرف کر ڈالا ہو اور پھر اس پر بخیل بن کر بیٹھ جائے اور کسی اور کو دینے کا روادار نہ ہو تو اس کے حق میں یہ کہا جاسکتا ہے کہ اس نے چونکہ اس کیلئے بڑی تکلیفیں اٹھائی ہیں اس لئے اسے اپنا مال بے حد عزیز ہے۔ اگرچہ یہ بات بھی چنداں قابل التفات نہیں لیکن ان منافقین کا بخل اس لئے انتہائی مذمت کے قابل ہے کہ انہوں نے مال اپنی محنت سے نہیں کمایا بلکہ اللہ سے اس وعدے پر لیا کہ اگر آپ ہمیں مال عطا کر دیں گے تو ہم آپ کے راستے میں دل کھول کر خرچ کریں گے اور جو نیکی بھی مال کے ذریعے ہو سکتی ہے ہم اس میں کوئی کمی نہیں کریں گے۔ لیکن جب اللہ تعالیٰ نے ان کو مال دے دیا تو وہ اس کے عطا کردہ مال پر مالک بن کر بیٹھ گئے۔ مفسرین نے اس آیت کے شان نزول میں ایک خاص واقعہ بھی بیان کیا ہے جس سے منافقین کے طرز عمل کی مزید وضاحت ہو جاتی ہے کہ ایک شخص ثعلبہ ابن ابی حاطب انصاری نے نبی کریم ﷺ کی خدمت میں عرض کی کہ میں بہت غریب آدمی ہوں ناہن شبینہ کا محتاج ہوں، آپ اللہ سے دعا فرمائیں کہ وہ مجھے مال عطا فرمائے آپ نے فرمایا کیا تم کو میرا طریقہ پسند نہیں؟ میں چاہتا تو پہاڑ میرے لئے سونا بنا دیئے جاتے۔ لیکن میں نے اپنے لئے فقر کو پسند کیا اور پھر تم یہ بھی جانتے ہو کہ مال داری ایک آزمائش ہے تم کیوں اپنے آپ کو آزمائش میں ڈالنا چاہتے ہو؟ ثعلبہ یہ سن کر چلا گیا مگر چند دنوں کے بعد پھر آیا اور پھر یہی درخواست بڑے اصرار کے ساتھ کی اور ساتھ ہی یہ وعدہ بھی کیا کہ اگر مجھے مال مل گیا تو میں ہر حق والے کو اس کا حق پہنچاؤں گا۔ رسول اللہ ﷺ نے اس کے حق میں دعا فرمائی اللہ نے قبول کی۔ نتیجہ اس کا یہ ہوا کہ دنوں ہی میں اس کی بکریوں میں بے پناہ اضافہ ہو گیا۔ یہاں تک کہ مدینہ کی آبادی اس کیلئے تنگ ہو گئی۔ اس نے مضافات میں کچھ جگہ لی اور وہاں منتقل ہو گیا۔ دور ہونے کی وجہ سے صرف ظہر اور عصر کی دو نمازیں مسجد نبوی میں آکر ادا کرتا باقی نمازیں اپنی قیام گاہ پر ہی پڑھتا۔ پھر اس کے ریوڑوں میں اور اضافہ ہوا تو یہ جگہ بھی اس کیلئے ناکافی ہو گئی اب وہ مدینہ سے دور نکل گیا اور کسی کھلی جگہ میں اپنے ریوڑوں کا انتظام کیا۔ لیکن اب صرف جمعہ کی نماز کیلئے مدینہ میں آتا پھر مال میں اور اضافہ ہوا تو وہ اب اتنی دور نکل گیا کہ جمعہ سے بھی محروم ہو گیا۔ کچھ عرصہ بعد رسول اللہ ﷺ نے لوگوں سے اس کا حال دریافت کیا تو لوگوں نے بتلایا کہ اس کے مال میں اتنا اضافہ ہو گیا ہے کہ شہر کے قریب اس کا رہنا ناممکن ہو گیا ہے اس لئے وہ کسی دور جگہ جا کر بس گیا ہے۔ اسلئے یہاں نظر نہیں آتا۔ آپ نے یہ سن کر تین مرتبہ فرمایا: و یح ثعلبہ افسوس ہے ثعلبہ پر۔

اتفاق سے اسی زمانہ میں آیت صدقات نازل ہو گئی جس میں رسول اللہ ﷺ کو مسلمانوں سے زکوٰۃ و صدقات وصول کرنے کا حکم دیا گیا تھا۔ آپ نے صدقات کی وصولی کا مکمل قانون لکھوا کر دو شخصوں کو عامل بنایا اور ان کو زکوٰۃ کی وصولی کیلئے بھیج دیا اور یہ بھی حکم دیا کہ ثعلبہ بن حاطب کے پاس بھی پہنچیں اور بنی سلیم کے ایک اور شخص کے پاس جانے کا بھی حکم دیا۔ جب یہ دونوں عامل ثعلبہ کے پاس پہنچے اور آنحضرت کا فرمان دکھایا۔ تو ثعلبہ کہنے لگا کہ یہ تو وہ جزیہ ہے جو غیر مسلموں پر لگایا جاتا ہے تو کیا ہم پر بھی جزیہ لگا دیا گیا ہے اور پھر کہا کہ اچھا آپ آگے جائیں واپسی پر یہاں سے بھی ہوتے جائیں۔

پھر یہ دونوں شخص بنی سلیم کے اس آدمی کے پاس پہنچے جس کے پاس جانے کا آنحضرت ﷺ نے حکم دیا تھا۔ جب اس نے آپ کا فرمان سنا تو اپنے بہترین مویشی اس نے زکوٰۃ کیلئے پیش کیئے۔ عاملوں نے کہا کہ ہمیں آنحضرت کا حکم یہ ہے کہ جانوروں میں اعلیٰ درجہ کے جانور چھانٹ کر نہ لیں بلکہ متوسط وصول کریں، اس لئے ہم یہ نہیں لے سکتے۔ سلیمی نے اصرار کیا کہ میں اپنی خوشی سے یہی پیش کرنا چاہتا ہوں چنانچہ انہوں نے یہی جانور قبول کر لئے۔ پھر یہ دونوں حضرات دوسرے مسلمانوں سے صدقات وصول کرتے ہوئے واپس ثعلبہ کے پاس پہنچے۔ تو اس نے کہا لاؤ وہ قانون صدقات مجھے

دکھلاؤ۔ دیکھ کر کہنے لگا: ان ہی الاجزیہ ”یہ تو وہی ٹیکس ہوا جو ذمیوں سے لیا جاتا ہے“۔ کہا چلو اب تم جاؤ میں غور کر کے کچھ فیصلہ کروں گا۔ جب یہ دونوں حضرات واپس مدینہ طیبہ پہنچے اور آنحضرت ﷺ کی خدمت میں حاضر ہوئے تو آپ نے ان سے حالات پوچھنے سے پہلے ہی فرمایا۔ یا ویح ثعلبہ یا ویح ثعلبہ یا ویح ثعلبہ یعنی ثعلبہ پر سخت افسوس ہے۔ یہ جملہ تین مرتبہ ارشاد فرمایا۔ پھر سلیمی کے معاملہ پر خوش ہو کر اس کے لئے دعا فرمائی۔

ابن جریر نے اس روایت کے آخر میں لکھا ہے کہ جب آنحضرت ﷺ نے ثعلبہ کیلئے تین مرتبہ یا ویح ثعلبہ فرمایا تو اس مجلس میں ثعلبہ کے کچھ عزیز واقارب بھی تھے۔ ان میں سے ایک آدمی فوراً ثعلبہ کے پاس پہنچا اور اس کو ملامت کی اور اسے بتلایا کہ تیرے جیسے لوگوں کے بارے میں قرآن کریم کی آیت نازل ہوئی ہے۔ یہ سن کر ثعلبہ گھبرایا اور مدینہ حاضر ہو کر درخواست کی کہ میرا صدقہ قبول کر لیا جائے۔ لیکن آنحضرت ﷺ نے فرمایا: مجھے اللہ تعالیٰ نے تمہارا صدقہ قبول کرنے سے منع فرمایا ہے۔ یہ سن کر ثعلبہ اپنے سر پر خاک ڈالنے لگا۔ رسول اللہ ﷺ نے فرمایا کہ اب خاک ڈالنے سے کیا فائدہ یہ تو تمہارے اپنے عمل کا نتیجہ ہے۔ میں نے تمہیں حکم دیا تم نے اطاعت نہ کی اب تمہارا صدقہ قبول نہیں ہو سکتا۔ ثعلبہ ناکام واپس ہو گیا اس کے کچھ دن بعد رسول اللہ ﷺ کی وفات ہو گئی اور صدیق اکبر ﷺ خلیفہ ہوئے تو ثعلبہ صدیق اکبر ﷺ کی خدمت میں حاضر ہوا اور صدقہ کی قبولیت کی درخواست کی۔ حضرت ابو بکر ﷺ نے فرمایا کہ جس مال کو آنحضرت ﷺ نے قبول کرنے سے انکار کیا ہو میں اسے کیسے قبول کر سکتا ہوں۔ ثعلبہ کو اللہ تعالیٰ نے بطور عبرت حضرت عثمان غنی ﷺ کے زمانے تک زندہ رکھا۔ لیکن اس کے مال زکوٰۃ کو نہ حضرت عمر فاروق ﷺ نے قبول فرمایا نہ حضرت عثمان غنی ﷺ نے۔ اس کے بعد وہ ہیں پہاڑوں میں مرکب گیا کسی نے اس کی شکل نہ دیکھی۔ چنانچہ اسی سلسلے میں یہ آیات نازل ہوئی ہیں۔

سب سے پہلے انسان کی اس کمزوری کی طرف توجہ دلائی گئی ہے کہ جب تک کوئی چیز انسان کے پاس نہیں ہوتی تو وہ تمنا کرتا ہے کہ اگر یہ مجھے حاصل ہو جائے تو میں دوسروں کی طرح اسے غلط مقصد میں استعمال نہیں کروں گا بلکہ اس کے صحیح مصرف میں استعمال کرتے ہوئے ایک مثال قائم کروں گا لیکن جب وہ چیز اللہ تعالیٰ عطا فرمادیتا ہے تو نعمت کے مل جانے کے بعد اسے یاد بھی نہیں ہوتا کہ میں نے یہ نعمت اللہ سے مانگ مانگ کر لی تھی اور اس وعدے پر لی تھی کہ میں واقعی اس کا حق ادا کروں گا اور اسے کسی غلط مصرف میں خرچ نہیں کروں گا۔ ثعلبہ نے بھی ایسے ہی وعدوں سے مال لیا لیکن مال مل جانے کے بعد اس کا مالک بن کر بیٹھ گیا۔ وہ بالکل بھول گیا کہ اس کا مالک میں نہیں بلکہ اللہ ہے۔ میرے پاس یہ مال تو امانت ہے۔ میرے لئے لازم ہے کہ میں امانت میں خیانت نہ کروں اسے وہاں خرچ کروں اور ویسے خرچ کروں جس طرح اس کے مالک نے مجھے ہدایت بخشی ہے۔

تیسری آیت کریمہ میں یہ فرمایا گیا ہے کہ بعض اعمال بد ایسے ہیں جن کے نتیجے میں دل میں نفاق پیدا ہوتا ہے اور اگر وہ اعمال بد جاری رہتے ہیں تو پھر ایسے اعمال کے کرنے والے سے قبولیت حق کی استعداد چھین لی جاتی ہے چنانچہ ثعلبہ جیسے لوگ ایسے ہی اعمال کی پاداش میں اس نفاق کا شکار ہوتے ہیں اور اللہ تعالیٰ موت تک یہ نفاق ان کے دلوں میں ایسا جمادیتا ہے کہ کبھی انہیں اس سے نکلنے کی توفیق نہیں ہوتی۔

آیت کریمہ کے آخر میں بخل کے علاوہ مزید دو خصائل بد کا ذکر فرمایا گیا ہے اور ان دونوں کو بھی نفاق پیدا کرنے کا سبب قرار دیا۔ یہ دو خصائل بد ہیں وعدے کی خلاف ورزی اور جھوٹ بولنا۔ حقیقت یہ ہے کہ یہ دونوں خصلتیں ایسی ہیں جو آپس میں لازم و ملزوم ہیں جو شخص جھوٹ بولتا ہے وہ نفس عہد بھی کرتا ہے اور جو شخص عہد کرتا ہے وہ جھوٹ بھی بولتا ہے اور گہری نظر سے دیکھا جائے تو یہ دونوں خصلتیں نفاق پیدا کرنے کا ذریعہ بھی ہیں اور نفاق کی علامت بھی ہیں۔ ایک حدیث مبارکہ میں آنحضرت ﷺ نے منافق کی تین علامتیں بیان فرمائی ہیں جن میں سے دو یہی ہیں اور تیسری امانت میں خیانت ہے۔ امانت میں خیانت بھی درحقیقت جھوٹ ہی کا ایک پہلو ہے اللہ تعالیٰ ہمیں اس سے محفوظ رکھے، آمین۔

أَلَمْ يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّامُ الْغُيُوبِ ﴿٤٨﴾ ﴿التوبة: ٤٨﴾

کیا وہ نہیں جانتے کہ اللہ ان کے راز اور ان کی سرگوشی کو جانتا ہے اور اللہ تمام غیوبوں کا جاننے والا ہے۔ (٤٨)

اظہارِ تَعَجُّبِ:

اس آیت کریمہ میں اظہارِ تعجب بھی ہے اور منافقین کی اصل بیماری کی نشاندہی بھی۔ اظہارِ تعجب تو اس بات پر ہے کہ مدینہ میں نبی کریم ﷺ کی تشریف آوری کو نو سال گزر گئے۔ ان منافقین میں سے کتنے ایسے ہیں جو نو سالوں سے ہی زیرِ تربیت ہیں۔ ان کے سامنے اسلامی انقلاب قدم قدم آگے بڑھا ہے اور آج پورا جزیرہ عرب اس کی گرفت میں ہے۔ مسلمان شروع میں مدینہ طیبہ میں نہ تو کسی قابلِ ذکر تعداد کے مالک تھے اور نہ ان کے وسائل کسی بڑے مقصد کا بوجھ اٹھا سکتے تھے۔ لیکن چند ہی سالوں میں جو نتیجہ نکلا وہ سامنے ہے، اس کا سبب اس کے سوا کچھ نہیں کہ اسلام کی حقانیت نے خود دلوں کو اپیل کیا آنحضرت ﷺ کی دلاویز شخصیت اور تعلیم و تربیت نے انسانوں میں مضبوط کردار پیدا کیا اور اللہ کی تائید و نصرت قدم قدم پر شامل حال رہی تو آج پورے جزیرہ عرب پر اسلام کا پرچم لہرا رہا ہے۔ یہ سب کچھ منافقین کے سامنے ہوا انہوں نے اپنی آنکھوں سے اللہ کے نبی کے معجزات بھی دیکھے اور قدرتِ حق کی پیہم نوازشات بھی مشاہدہ کیں۔ لیکن نہ ان کے عقیدے میں کوئی تبدیلی آئی، نہ ان کے دل و دماغ کو سیرابی ملی اور نہ ان کے اندر مضبوط کردار نے جنم لیا اس پر تعجب کے اظہار کے سوا اور کیا کیا جاسکتا ہے۔

ان کی جس بیماری کی نشاندہی کی گئی ہے وہ یہ ہے کہ نفاق دراصل اپنی حالت کے ایسے اخفا کا نام ہے جس کی بنیاد جھوٹ اور فریب پر ہو۔ آدمی جس بات کا دعویٰ کرتا ہے حقیقت میں وہ اس کے بالکل برعکس ہوتا ہے۔ جب وہ یہ کہتا ہے کہ میں مومن ہوں حالانکہ یہ اس کے دل کی آواز نہیں ہوتی زبان سے وہ ایک ایسی بات کہتا ہے جس سے دل انکار کرتا ہے۔ منافقین اپنے آپ کو مسلمانوں کا ہمدرد و نمکسار ظاہر کرتے ہیں۔ لیکن حقیقت میں ان کی ساری ہمدردیاں مسلمانوں کے دشمنوں سے ہوتی ہیں۔ اس طرح سے اگر غور کیا جائے تو ان کی پوری زندگی قول و فعل کا تضاد ہوتی ہے۔ وہ اپنے آپ کو چھپانے کیلئے ہر قدم پر جھوٹ بولتے ہیں نفاق کا بھرم رکھنے کیلئے وہ ہمیشہ وعدوں کو توڑتے ہیں۔ یہ سب کچھ وہ اس لئے کرتے ہیں کہ ان کے گمان میں اللہ نہ سنتا ہے نہ دیکھتا ہے۔ جب وہ مسلمانوں کے خلاف سرگوشیاں کرتے ہیں تو وہ یہ سمجھتے ہیں کہ اللہ سرگوشیوں کو نہیں سنتا۔ وہ دلوں میں اسلام کے خلاف جو کچھ چھپائے پھرتے ہیں ان کا گمان یہ ہے کہ اللہ ان کو نہیں جانتا۔ اگر انہیں اللہ کے علم کی وسعتوں کا یقین ہوتا اور وہ واقعی اسے تمام غیبوں کا جاننے والا سمجھتے تو وہ کبھی بھی منافق بن کر رہنے کی جرأت نہ کرتے۔

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ
سَخِرَ اللَّهُ مِنْهُمْ وَلَهُمْ عَذَابٌ أَلِيمٌ ﴿٤٩﴾ التوبة

وہ لوگ جو طعن کرتے ہیں ان مسلمانوں پر جو دل کھول کر خیرات کرتے ہیں اور ان پر جو اپنی محنت کے سوا کچھ نہیں پاتے پھر ان پر پھبتیاں چست کرتے ہیں اللہ نے ان کا مذاق اڑایا اور ان کیلئے دردناک عذاب ہے۔ (۴۹)

مُطَّوِّعٌ اور مُطَّوِّعٌ دونوں ایک ہی لفظ ہیں۔ یہ اس شخص کو کہتے ہیں جو صرف فرائض و واجبات ہی ادا کر لینے پر قناعت نہ کرے بلکہ اپنی خوشی اور حوصلہ مندی سے نقلی نیکیوں میں بھی بڑھ چڑھ کا حصہ لے۔

لمز کے معنی عیب لگانا، ہجو کرنا، مذمت کرنا۔

پچھے منافقین کے بخل کا ذکر ہوا اس آیت کریمہ میں فرمایا گیا ہے کہ منافقین صرف اللہ کی راہ میں خرچ کرنے سے ہی گریز نہیں کرتے بلکہ انہیں تو اللہ کی راہ میں خرچ کرنے والے بھی اچھے نہیں لگتے۔ جسے بھی دیکھتے ہیں کہ وہ اللہ کے راستے میں خرچ کر رہا ہے اسے طعن و تشنیع کا نشانہ بناتے ہیں۔ اس پر عیب لگاتے ہیں، مذمت کرتے ہیں۔

نبی کریم ﷺ نے جب مسجد نبوی میں منبر پر تشریف فرما ہو کر جبکہ تبوک کی تیاری کے سلسلہ میں لوگوں کو انفاق فی سبیل اللہ کا حکم فرمایا اور اس راستے میں زیادہ سے زیادہ خرچ کرنے کی اپیل فرمائی تو آپ کی اپیل پر دولت مند بھی آگے بڑھے اور غریب لوگ بھی۔ حضرت عثمان غنی رضی اللہ عنہ اور

حضرت عبدالرحمن بن عوف رضی اللہ عنہ جیسے اغنیاء نے دل کھول کر امداد فرمائی اشرفیاں پیش کیں۔ ایک بہت بڑی تعداد میں مجاہدین کیلئے گھوڑے اور اسلحہ جنگ پیش کیا اور مجاہدین کو مسلح کرنے کیلئے ایک خطیر رقم خرچ کی۔ حضرت صدیق اکبر رضی اللہ عنہ نے اپنے گھر کا سارا اثاثہ پیش کر دیا۔ حضرت عمر فاروق رضی اللہ عنہ اپنی ملکیت کا نصف حصہ اٹھالائے اور خدمت میں پیش کر دیا۔ منافقین کی ٹولی ایک طرف بیٹھی ان اغنیاء کو دیکھتی تھی کہ کس طرح بڑھ چڑھ کر انفاق کر رہے ہیں لیکن بجائے اظہار تحسین کرنے کے وہ ان پر شہرت کی ہوس کا الزام رکھتے تھے۔ جو بھی آگے بڑھ کر کوئی بڑی رقم پیش کرتا تو وہ کہتے کہ یہ ریاکار اور شہرت پسند ہے اور اپنی دینداری کی شہرت چاہتا ہے اور لوگوں میں سخی مشہور ہونا چاہتا ہے۔ اس طرح سے لوگوں میں حوصلہ شکنی کی فضا پیدا کرتے اور ساتھ ہی ساتھ نیکی کے اثر کو پھبتیوں میں اڑانے کی کوشش کرتے اور جب وہ دیکھتے کہ کوئی غریب آدمی دن بھر یارات بھر محنت کر کے جو کچھ بھی کماسکا ہے وہ آنحضرت صلی اللہ علیہ وسلم کی خدمت میں اٹھالایا ہے اور وہ اپنے بیوی بچوں کا پیٹ کاٹ کر کیسی خوش دلی کے ساتھ اللہ کے راستے میں معمولی سوغات پیش کر رہا ہے۔ کوئی سیر آدھ سیر کھجور لا رہا ہے اور کوئی جو کی پونگی باندھے ہوئے آ رہا ہے تو بجائے ان کے جذبہ اخلاص کو دیکھنے کے یہ منافقین غصہ سے تمللاتے اور طعن و تشنیع سے اپنا غبار نکالنے کی کوشش کرتے اور مذاق اڑاتے ہوئے کہتے کہ لیجئے صاحب یہی وہ مال ہے جس سے ماشاء اللہ جنگ لڑی جائے گی جس کے نتیجے میں قیصر کا تخت و تاج الٹ جائے گا۔ ٹڈی کی ٹانگوں سے قلعے مسمار کئے جائیں گے۔ اللہ تعالیٰ نے ان کے اس رویے کی مذمت کرتے ہوئے فرمایا کہ یہ لوگ بظاہر اللہ کے راستے میں خیرات کرنے والوں کا مذاق اڑا رہے ہیں لیکن انہیں معلوم نہیں کہ اللہ ان کا مذاق اڑا رہا ہے۔ وہ لوگ تو اپنے انفاق کے بدلے میں دولت کو نین خرید رہے ہیں۔ جو ہزاروں اشرفیاں دے رہا ہے وہ بھی اللہ کی رضا چاہتا ہے اور جو آدھ سیر کھجور لے کر آیا ہے وہ بھی اللہ کی رضا کا طالب ہے۔ دونوں جنت کے حصول کے خواہش مند ہیں لیکن یہ مذاق اڑانے والے منافقین انہیں معلوم نہیں کہ اللہ کی طرف سے ان کی جو سی دراز کی جارہی ہے وہ دراصل ان کا مذاق اڑایا جا رہا ہے کہ تم خوش فعلیاں کر لو، کلیلیں بھرو، تمہیں معلوم نہیں کہ قدرت کی جب پکڑ آئے گی تو ایسی جگہ سے اور اس طرح سے آئے گی جہاں سے تمہیں سان گمان بھی نہیں ہوگا اور بالآخر اللہ کا عذاب الیم تمہارے انتظار میں ہے۔

اَسْتَغْفِرُ لَهُمْ اَوْ لَا تَسْتَغْفِرُ لَهُمْ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذٰلِكَ بِاَنَّهُمْ كَفَرُوْا بِاللّٰهِ وَرَسُوْلِهِ وَاللّٰهُ لَا يَهْدِي الْقَوْمَ الْفٰسِقِيْنَ ﴿التَّوْبَةِ : ٨٠﴾

آپ ان کیلئے مغفرت چاہیں یا نہ چاہیں اگر آپ ان کیلئے ستر بار بھی مغفرت چاہیں گے تو بھی اللہ ان کو بخشنے والا نہیں یہ اس وجہ سے کہ انہوں نے اللہ اور اس کے رسول کا انکار کیا اور اللہ بد عہدوں کو کبھی ہدایت نہیں دیتا۔ (۸۰)

سخت ہو جانے کی تاکید:

اس رکوع کی پہلی آیت میں واغْلظ عَلَيْهِمْ فرما کر آنحضرت صلی اللہ علیہ وسلم کو منافقین پر سختی کا جو حکم دیا گیا تھا پیش نظر آیت کریمہ اسی کی مزید تاکید ہے۔ سختی سے تو بظاہر مراد یہ تھا کہ آپ ان کے بارے میں اپنی کریم النفسی کے باعث جس چشم پوشی اور غنودرگزران سے معاملہ کرتے رہے ہیں وہ اب نہ کیجئے۔ لیکن اس آیت کریمہ میں اس سختی کے دوسرے پہلو کو واضح فرمایا کہ آپ کی سختی صرف معاملات کی حد تک نہیں رہنی چاہئے بلکہ آپ جس طرح پہلے ان منافقین کیلئے ہدایت و نجات کی دعائیں کرتے رہے ہیں، وہ دعائیں بھی اب بند کر دیجئے۔ یہ کسی طرح کی مروت اور حسن سلوک کے مستحق نہیں ہیں۔ آنحضرت صلی اللہ علیہ وسلم کی طبیعت میں چونکہ ہمیشہ رأفت و رحمت کا غلبہ رہتا تھا اس لئے آپ ہمیشہ دشمنوں کے لئے بھی دعائیں فرماتے تھے۔ جس طرح آپ اپنی امت کیلئے اللہ سے مغفرت طلب کرتے تھے اسی طرح منافقین کیلئے بھی ہدایت و رحمت مانگتے تھے۔ لیکن منافقین نے رفتہ رفتہ اپنی کرتوتوں سے اپنے آپ کو اس رحمت سے محروم کر لیا۔ ان کی شقاوت اس درجہ بڑھ گئی کہ اسلام اور مسلمانوں سے کسی طرح کی ہمدردی بھی انہیں گوارا نہ تھی۔ وہ کلمہ گو ہونے کے باوجود مسلسل اسلام کے خلاف نیش زنی کرتے رہتے تھے۔ اس لئے آنحضرت صلی اللہ علیہ وسلم کو نہ صرف استغفار کرنے سے روکا گیا بلکہ یہ بھی

فرمایا گیا کہ آپ اگر ستر دفعہ بھی ان کے لئے استغفار کریں گے تو اللہ تعالیٰ ہرگز قبول نہیں کرے گا۔ ستر سے مراد ستر کا عدد نہیں بلکہ کثرت مراد ہے۔ یعنی آپ جتنی دفعہ بھی استغفار کریں اللہ ان کی مغفرت نہیں فرمائے گا۔

استغفار سے روکنے کی وجہ:

ذَلِكَ بِأَنَّهُمْ كَفَرُوا بِاللَّهِ وَرَسُولِهِ ۗ يَهُدَى اللَّهُ سَبِيلَ مَن يَشَاءُ ۗ وَمَن يُضَلِّ اللَّهُ فَمَا لَهُ سَبِيلَ ۗ يَهُدَى اللَّهُ الَّذِينَ يَشَاءُ لِمَن يَشَاءُ ۗ وَمَن يُضَلِّ اللَّهُ فَمَا لَهُ سَبِيلَ ۗ يَهُدَى اللَّهُ الَّذِينَ يَشَاءُ لِمَن يَشَاءُ ۗ وَمَن يُضَلِّ اللَّهُ فَمَا لَهُ سَبِيلَ ۗ

ایمان و عمل میں کمزوریوں کا ہی شکار نہیں بلکہ وہ حقیقت میں اللہ اور اس کے رسول سے کفر کرتے ہیں۔ بظاہر وہ کلمہ پڑھتے ہیں لیکن حقیقت میں ان کے دل ایمان سے خالی ہیں بلکہ اگر یہ کہا جائے تو غلط نہیں ہوگا کہ ان کے دلوں میں اسلام کی دشمنی بھری ہوئی ہے اور وہ اللہ اور رسول کے درپردہ باغی ہیں اور اللہ کا قانون یہ ہے کہ وہ باغیوں کو کبھی راہ نہیں دکھاتا۔

فِرَاحَ الْبُخْلَفُونَ بِمَقْعَدِهِمْ

خَلَفَ رَسُولُ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿٨١﴾ فَلْيَضْحَكُوا قَلِيلًا وَلْيَبْكُوا كَثِيرًا جَزَاءً بِمَا كَانُوا يَكْسِبُونَ ﴿٨٢﴾ فَإِنْ رَجَعَكَ اللَّهُ إِلَى طَائِفَةٍ مِّنْهُمْ فَاسْتَأْذِنُوا لَلْخُرُوجِ فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا إِنَّكُمْ رَضِيتُمْ بِالْقُعُودِ أَوَّلَ مَرَّةٍ فَاقْعُدُوا مَعَ الْخُلَفَاءِ ﴿٨٣﴾ وَلَا تَصِلْ عَلَىٰ أَحَدٍ مِّنْهُمْ مَّاتَ أَبَدًا وَلَا تَقُمْ عَلَىٰ قَبْرِهِ ۗ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ﴿٨٤﴾ وَلَا تَعْجَبْكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ يُعَذِّبَ بِهِم بِهَاتِي الدُّنْيَا

وَتَرْهَقَ أَنْفُسُهُمْ وَهُمْ كَافِرُونَ ﴿٨٥﴾ وَإِذَا أَنْزَلْتُ سُورَةَ أَنْ
 آمِنُوا بِاللَّهِ وَجَاهِدُوا مَعَ رَسُولِهِ اسْتَأْذِنَكَ أُولُو الطَّلُقِ
 مِنْهُمْ وَقَالُوا ذَرْنَا نَكُنْ مَعَ الْقَاعِدِينَ ﴿٨٦﴾ رَضُوا بِأَنْ يَكُونُوا
 مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٨٧﴾
 لَكِنَّ الرَّسُولَ وَالَّذِينَ آمَنُوا مَعَهُ جَاهِدُوا بِأَمْوَالِهِمْ
 وَأَنْفُسِهِمْ وَأُولَئِكَ لَهُمُ الْخَيْرَاتُ وَأُولَئِكَ هُمُ الْمُفْلِحُونَ ﴿٨٨﴾
 أَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ
 فِيهَا ذَلِكَ الْفَوْزُ الْعَظِيمُ ﴿٨٩﴾

خوش ہیں وہ لوگ جو پیچھے چھوڑ دیئے گئے اپنے بیٹھ رہنے پر اللہ کے رسول سے پیچھے اور انہوں نے برا جانا کہ وہ اپنے مال و جان سے اللہ کی راہ میں جہاد کریں اور انہوں نے کہا نہ نکلوا اس گرمی میں۔ کہہ دیجئے! دوزخ کی آگ اس سے کہیں زیادہ گرم ہے۔ کاش! وہ سمجھے ہوتے۔ پس انہیں چاہئے کہ وہ کم ہنسیں اور زیادہ روئیں اپنے اعمال کی پاداش میں۔ پس اگر اللہ تم کو ان میں سے کسی گروہ کی طرف پلٹائے اور وہ تم سے جہاد کیلئے نکلنے کی اجازت مانگے تو کہہ دیجئے! تم میرے ساتھ کبھی نہیں نکل سکتے اور میرے ساتھ ہو کر کسی دشمن سے نہیں لڑ سکتے۔ تم پہلے بیٹھ رہنے پر راضی ہوئے تو اب بھی پیچھے بیٹھ رہنے والوں کے ساتھ بیٹھو۔ آپ نماز نہ پڑھیں ان میں سے کسی پر جو مر جائے کبھی بھی اور نہ اس کی قبر پر کھڑے ہوں۔ بیشک انہوں نے اللہ اور اس کے رسول کا انکار کیا اور وہ مرے اس حال میں کہ وہ بد عہد اور سرکش تھے۔ اور تعجب میں نہ ڈالیں آپ کو ان کے مال اور ان کی اولاد۔ اللہ تو بس یہ چاہتا ہے کہ ان چیزوں کے سبب سے ان کو دنیا میں عذاب دے اور ان کی جانیں کفر کے حال میں نکلیں۔ جب کوئی سورۃ نازل کی جاتی ہے کہ اللہ پر ایمان کا حق ادا کرو اور اس کے رسول کے ساتھ جہاد کیلئے نکلو تو اجازت طلب کرنے لگتے ہیں آپ سے، ان میں سے مقدرت والے بھی اور کہتے ہیں ہمیں چھوڑ دیجئے ہم بیٹھنے والوں ہی کے ساتھ رہیں گے۔ انہوں نے اس بات کو پسند کیا کہ وہ پیچھے رہ جانے والیوں کے ساتھ بنیں اور مہر لگا دی گئی ان کے دلوں پر پس وہ کچھ نہیں سمجھتے۔ البتہ! رسول اور جو

لوگ اس کے ساتھ ایمان لائے انہوں نے جہاد کیا اپنے مالوں سے اور اپنی جانوں سے اور انہی کیلئے ساری بھلائیاں ہیں اور یہی لوگ کامیاب ہیں۔ اللہ تعالیٰ نے ان کیلئے ایسے باغات تیار کر رکھے ہیں جن کے نیچے سے ندیاں رواں ہیں وہ اس میں ہمیشہ رہیں گے، یہی بہت بڑی کامیابی ہے۔ (۸۹ تا ۸۱) (رکوع: ۱۱)

فَرِحَ الْمُخَلَّفُونَ بِمَقْعَدِهِمْ خِلْفَ رَسُولِ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿التوبة: ۸۱﴾
(خوش ہیں وہ لوگ جو پیچھے چھوڑ دیئے گئے اپنے بیٹھ رہنے پر اللہ کے رسول سے پیچھے اور انہوں نے برا جانا کہ وہ اپنے مال و جان سے اللہ کی راہ میں جہاد کریں اور انہوں نے کہا نہ نکلوا اس گرمی میں۔ کہہ دیجئے! دوزخ کی آگ اس سے کہیں زیادہ گرم ہے۔ کاش! وہ سمجھے ہوتے۔ (۸۱)

تشریح سے پہلے چند مشکل الفاظ کی وضاحت۔ المخلفون: المخلف کی جمع ہے۔ اس کا معنی ہے وہ لوگ جو پیچھے چھوڑ دیئے گئے یعنی انہیں نظر انداز کر دیا گیا۔ مقعد: کے متعدد معنی ہیں سے ایک معنی ہے بیٹھ رہنا۔ خلاف: قرآن کریم میں دو معنوں میں استعمال ہوا ہے۔ ۱۔ بے ترتیب، اوتقطع ایدیہم وارجلہم من خلاف ”ان کے ہاتھ اور پاؤں بے ترتیب کاٹ دیئے جائیں“۔ یہاں خلاف ”بے ترتیب“ کے معنی میں ہے۔ ۲۔ بعد یا پیچھے، اذا لا یلبثون خلفک الا قليلاً ”تیرے پیچھے یہ بھی کچھ زیادہ نہ رہ سکیں گے“۔ اس میں خلاف ”پیچھے“ کے معنی میں ہے۔ پیش نظر آیت کریمہ میں بھی خلاف پیچھے کے معنی میں استعمال ہوا ہے۔

منافقین کی ناعاقبت اندیشی:

کام چور، بہانہ جو، بدخصلت اور بے وفا لوگوں کا یہ طریقہ ہوتا ہے کہ جب وہ اپنے آقا یا اپنے کسی بڑے سے جھوٹ بول کر یا فریب دے کر ذمہ داری سے گریز کا راستہ نکال لیں اور اپنے آپ کو جھوٹ موٹ معذور ثابت کرنے میں کامیاب ثابت ہو جائیں تو وہ آقا کی غیر حاضری میں آپس میں نہایت خوشی کا اظہار کرتے ہیں کہ دیکھو آج اپنے آقا کو ہم نے کیسا بے وقوف بنایا اور ہم نے کیسی ذہانت کا ثبوت دیا کہ کسی کو اندازہ ہی نہیں ہو سکا کہ ہم حقیقت میں معذور نہیں بلکہ اصل چور ہمارے دل میں ہے کیونکہ جس ذمہ داری کی ادائیگی کیلئے ہمیں بلایا جا رہا تھا ہمارے دل میں اس ذمہ داری کی کوئی اہمیت نہیں بلکہ ہم اس ذمہ داری کو اس قابل نہیں سمجھتے کہ اس کی ادائیگی کیلئے کوئی تکلیف گوارا کریں۔ منافقین کا طرز عمل بھی اسی کے مشابہ تھا۔ ان میں سے بعض لوگ جھوٹ موٹ بہانہ سازی سے آنحضرت ﷺ سے جنگ میں عدم شرکت کی اجازت لے لیتے اور بعد میں اپنی بہانہ سازی کو چالاکی اور ذہانت سمجھ کر اور آنحضرت ﷺ کے اعتبار کرنے کو سادگی قرار دے کر آپس میں خوب خوشیاں مناتے کہ ہم ایک لمبے سفر، تکلیف دہ گرمی کی صعوبت اور اذیت سے بچ گئے اور وہاں جا کر جو کوفناک معرکہ پیش آنے والا تھا ہم نے اپنے آپ کو اس سے محفوظ کر لیا۔ قرآن کریم نے ان کے رویے کی طرف اشارہ فرماتے ہوئے چند باتیں ارشاد فرمائی ہیں جس میں ایک تو ان کی چالاکی اور ہوشیاری کا پول کھولا گیا ہے اور دوسرے ان کی اصل بیماری کی نشاندہی فرمائی گئی ہے۔ المخلفون کے لفظ سے ان کی ہوشیاری کو حماقت ثابت کرتے ہوئے اشارہ فرمایا گیا ہے کہ وہ یہ سمجھتے ہیں کہ ہم اپنی بہانہ سازی اور چرب زبانی سے کام لے کر پیچھے رہنے میں کامیاب ہوئے ہیں حالانکہ حقیقت یہ ہے کہ پیچھے رہنے میں ان کی کوششیں کامیاب نہیں ہوئیں بلکہ آنحضرت ﷺ نے ان کی بے وفائی، نفاق اور کام چوری کو دیکھتے ہوئے یہ مناسب سمجھا کہ ان لوگوں کو پیچھے چھوڑ دیا جائے کیونکہ جنگ تو وفا شعاروں، سرفردشوں اور جاں نثاروں کا کام ہے۔ وہاں تلواریں اور تیغیں لڑتی ہیں زبان کی تیزی کام نہیں آتی، یہ چونکہ بزدل لوگ ہیں اور اسلام سے انہیں کوئی تعلق نہیں جہاد فی سبیل اللہ کو یہ محض مہم جوئی سمجھتے ہیں ایسے غیر مخلص اور بزدل لوگوں کا ساتھ ہونا مشکلات میں اضافے کا باعث تو بن سکتا ہے کسی فتح مندی کا ذریعہ نہیں بن سکتا۔ اس لئے اللہ کے دین

کی مصلحت کا تقاضا یہ ہے کہ ان لوگوں کو ساتھ لے جانے کی بجائے پیچھے چھوڑ دیا جائے اور نظر انداز کر دیا جائے۔ لیکن تعجب کی بات یہ ہے کہ آنحضرت ﷺ نے تو انہیں نا اہل قرار دیتے ہوئے پیچھے چھوڑا اور نظر انداز کیا اور انہوں نے اسے اپنی ذہانت کا کارنامہ سمجھا۔ خود فیصلہ کیجئے کہ سادگی کس طرف ہے اور حماقت کہاں ہو رہی ہے۔

یہ مصاحبت کے قابل نہیں:

مزید فرمایا کہ اگر یہ ساتھ جانے کیلئے آمادہ بھی ہوتے اور کسی قسم کی بہانہ جوئی سے کام نہ لیتے جب بھی یہ اس قابل نہیں ہیں کہ انہیں اسلامی فوج کی ہمرکابی کا شرف بخشا جائے کیونکہ اسلامی فوج کا ایک ایک سپاہی سرفروشی اور جاں سپاری کا پتلا اور جہاد فی سبیل اللہ کی روح کا امیں ہے۔ وہ آخرت کے بدلے میں حیات دنیا کو بیچ چکا ہے۔ اس کی از اول تا آخر ترجیح صرف اعلائے کلمۃ الحق ہے۔ ان کی مصاحبت میں ایسے لوگوں کا نکلنا جو جہاد فی سبیل اللہ کو ویسے ہی ناپسند کرتے ہوں، انہیں اپنے مالوں سے محبت اور اپنی جان کا ہر وقت دھڑکا لگا رہتا ہو، ایسے لوگ اگر اس سفر میں نکلیں بھی تو بزدلی کے سوا اور کیا دے سکتے ہیں۔ وہ خود بھی ہر معرکے میں پیچھے رہیں گے اور دوسروں کو بھی بے دلی سکھائیں گے۔ ان کا یہ ذہنی اور قلبی پس منظر اس بات کا متقاضی تھا کہ انہیں جنگ تبوک سے پیچھے رکھا جائے اور مصاحبت سے محروم کر دیا جائے چنانچہ ایسا ہی کیا گیا لیکن وہ احمق یہ سمجھتے ہیں کہ وہ شاید اپنی چرب زبانی اور سخن سازی سے آنحضرت کو دھوکہ دینے میں کامیاب ہو گئے ہیں۔

منافقین دوسروں میں بے دلی پیدا کرتے ہیں:

مزید فرمایا کہ ان منافقین کا حال تو یہ ہے کہ ایک طرف تو یہ خود جنگ سے پیچھے رہنے کو ذہانت کا کمال سمجھتے ہیں اور دوسری طرف حال یہ ہے کہ دوسرے لوگوں میں بھی مختلف بہانوں سے جہاد فی سبیل اللہ سے گریز کا جذبہ پیدا کرتے ہیں انہیں راہ کی مشکلات سے ڈرا کر مسلمانوں کے ساتھ نکلنے سے باز رکھنے کی کوشش کرتے ہیں چونکہ یہ سفر اس زمانے میں پیش آیا جبکہ موسم گرما پورے عروج پر تھا اور آگ برسا رہا تھا۔ ایسے شدت کے موسم میں اتنا طویل سفر دل ہلا دینے والا تھا۔ اس لئے منافقین کمزور مسلمانوں سے طریقے طریقے سے یہ بات کہتے کہ ایسی شدت کی گرمی میں مت نکلو ورنہ جھلس کر رہ جاؤ گے، گرمی تمہارے سامنے ہے، سفر کی طوالت بھی تم سے مخفی نہیں تو پھر اس خطرناک اقدام کا مفہوم خود کشی کے سوا اور کیا ہے؟ پروردگار نے اس کے جواب میں فرمایا: یہ صحیح ہے کہ گرمی بہت شدید ہے لیکن زندگی کے فرائض اور قوموں کی وفا کے لمحے اگر ایسے ہی کسی اقدام کا تقاضا کرتے ہوں تو پھر اس کا کر گزرتا خود کشی نہیں ہوتا بلکہ اس سے گریز خود کشی ہوتا ہے۔ یہ ایک ایسا ہی لمحہ ہے کہ مسلمانوں کی اجتماعی قسمت ترازو میں ہے۔ اسے سرفروشی اور جاں سپاری سے بچایا بھی جاسکتا ہے اور بزدلی اور بے ہمتی سے گنویا بھی جاسکتا ہے۔ ایسے لمحوں میں ذرا سی فروگزاشت اگر ایک طرف اسلامی انقلاب کو صدیوں پیچھے دھکیل سکتی ہے تو ساتھ ہی ساتھ جہنم کی آگ کو بڑھکا بھی سکتی ہے۔ اس لئے اگر تم ایسے موقعوں پر گریز پائی کا ثبوت دو گے تو پھر یاد رکھو موسم گرما کی دھوپ کو تو برداشت کیا جاسکتا ہے لیکن جہنم کی آگ کی گرمی کو کوئی برداشت نہیں کر سکتا اور وہ یقیناً ان اعمال کے بدلے میں ضرور پیش آ کر رہتی ہے جنہیں منافقین نے اپنا وطیرہ بنا لیا ہے۔

فَلْيَضْحَكُوا قَلِيلًا وَلْيَبْكُوا كَثِيرًا ۗ جَزَاءً ۙ بِمَا كَانُوا يَكْسِبُونَ ﴿٨٢﴾ التوبة : ٨٢

پس انہیں چاہئے کہ وہ کم ہنسیں اور زیادہ روئیں اپنے اعمال کی پاداش میں۔ (۸۲)

اپنے انجام پر روئیں:

یہ منافقین موسم کی گرمی سے بچ کر گھروں کے عافیت کدوں میں پناہ گزیں ہو جانا چاہتے ہیں۔ لیکن انہیں معلوم ہے کہ فرض کی جس پکار پر مسلمانوں نے جلا دینے والے اس موسم میں اتنے خطرناک اقدام کا فیصلہ کیا ہے اس میں پہلو تہی جہنم کی آگ کو دعوت دینے کے مترادف ہے اور یہ منافق اس آگ کو دعوت دے چکے ہیں کیونکہ انہوں نے پیچھے رہنے کو اپنی کامیابی سمجھ لیا ہے۔ اپنی اس حماقت پر اب انہیں خوش ہونے کی بجائے رونا چاہئے

کیونکہ اپنے جس تخلف کو وہ کامیابی سمجھ رہے تھے اور اس پر خوشی کا اظہار کر رہے تھے۔ وہی ان کیلئے جہنم کی آگ بڑھکانے کا سبب بن رہا ہے، جس شخص کو یہ معلوم ہو کہ چند ساعتوں یا چند دنوں کے بعد میرے آرام میں گزرنے والے یہ چند لمحے ایک بڑی تباہی کا پیش خیمہ بننے والے ہیں اگر اس کے دماغ میں کچھ بھی عقل ہے تو وہ یقیناً ماتم کئے بغیر نہیں رہ سکتا۔ جس طرح پھانسی کا قیدی پھانسی کے انتظار میں چند دن پھانسی کی کوٹھڑی میں گزارتا ہے لیکن اس کا ایک ایک لمحہ پھانسی کی کوٹھڑی میں کم اور پھانسی کے پھندے میں لٹکتے ہوئے زیادہ گزارتا ہے کیونکہ وہ اپنے ایک لمحے میں نہ جانے کتنی مرتبہ پھانسی کے پھندے کو گلے میں اترتا ہوا دیکھتا ہے۔ پھانسی کے پھندے پر جوازیت ہوگی وہ تو ہوگی لیکن اس کے انتظار کی اذیت بھی اس سے کم نہیں۔ منافقین نے جہاد فی سبیل اللہ سے پیچھے رہ کر اپنے لئے پھانسی کا جو پھندا تجویز کیا ہے جو ان کے اعمال کی پاداش میں یقیناً ان کے گلے میں طوق بننے والا ہے۔ اس کے انتظار کا ایک ایک لمحہ ایسا ہے جسے ہنتے ہوئے نہیں بلکہ انہیں رو کر گزارنا چاہئے۔

فَإِنْ رَجَعَكَ اللَّهُ إِلَى طَائِفَةٍ مِنْهُمْ فَاسْتَأْذِنُواكَ لِلْخُرُوجِ فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا
إِنَّكُمْ رَضِيتُمْ بِالْقُعُودِ أَوْلَ مَرَّةٍ فَأَلْعَدُوا مَعَ الْخُلَفَاءِ ۝ ﴿التوبة: ٨٣﴾

پس اگر اللہ تم کو ان میں سے کسی گروہ کی طرف پلٹائے اور وہ تم سے جہاد کیلئے نکلنے کی اجازت مانگے تو کہہ دیجئے! تم میرے ساتھ کبھی نہیں نکل سکتے اور میرے ساتھ ہو کر کسی دشمن سے نہیں لڑ سکتے۔ تم پہلے بیٹھ رہنے پر راضی ہوئے تو اب بھی پیچھے بیٹھ رہنے والوں کے ساتھ بیٹھو۔ (۸۳)

منافقین کی آرزو کی ناکامی:

اس آیت کریمہ کو پڑھتے ہوئے چند باتیں ذہنی افق پر روشن ہوتی ہیں۔ پہلی یہ بات کہ یہ منافقین کی ایک مکروہ آرزو اور ناپاک ارادے کی ناکامی کی طرف اشارہ ہے۔ حدیبیہ کے سفر میں بھی انہوں نے ایسی ہی امیدیں باندھی تھیں اور اب جبکہ تبوک کے حوالے سے ان کو دوبارہ اپنی ناپاک امیدوں کے برآنے کی امید پیدا ہوئی آرزو ان کی یہ تھی کہ نبی کریم ﷺ اور آپ کے ساتھ جانے والے مسلمان چونکہ ایک بہت بڑی قوت کے مقابلے کے ارادے سے گئے تھے جن کے ساتھ بظاہر مقابلے کا کوئی جوڑ نہیں تھا اس لئے یہ امید پیدا ہوئی کہ اگر یہ تصادم ہو گیا تو رومی قوتوں کی کثرت اور بے پناہی کے باعث اس بات کا قوی امکان ہے کہ مسلمان قوت اس کے مقابلے میں پامال ہو کر رہ جائے۔ فوج کی اکثریت قتل ہو جائے یا گرفتار ہو جائے۔ نبی کریم ﷺ کو خدا نخواستہ کوئی بڑا حادثہ پیش آجائے۔ ایسی صورت میں ان کا ارادہ یہ تھا کہ ہم عبداللہ بن ابی کے سر پر حکومت کا تاج رکھ دیں گے اور اس کی بادشاہت کا اعلان کر دیں گے۔ اس آیت کریمہ میں آپ کے لوٹنے کا ذکر فرما کر یہ اشارہ فرما دیا کہ منافقین کی خواہشات پوری نہیں ہوں گی۔ اللہ تعالیٰ بخیریت تمام اپنے پیغمبر کو واپس مدینہ منورہ لائے گا اور وہ اس کام کی تکمیل فرمائیں گے جس کے لئے آپ کی بعثت ہوئی ہے۔

منافقین کی محرومی:

دوسری بات جس کی طرف اس آیت کریمہ سے اشارہ مفہوم ہوتا ہے وہ یہ ہے کہ نبی کریم ﷺ منافقین کی حرکتوں اور ان کے طرز عمل سے اس حد تک رنجیدہ اور بدگمان ہو گئے تھے کہ آپ اب ان کی شکل دیکھنے کے بھی روادار نہیں۔ اور یہ اس حکم کا فطری تقاضا بھی تھا جس میں آپ کو منافقین کے ساتھ سخت طرز عمل اختیار کرنے کا حکم دیا گیا۔ پروردگار یہاں اشارہ فرما رہے ہیں کہ آپ کا منافقین سے تفریق اپنی جگہ بالکل بجا ہے اور وہ اسی بات کے مستحق بھی ہیں لیکن یہ بھی امر واقعہ ہے کہ جب آپ واپس مدینہ منورہ پہنچیں گے تو وہ لوگ اپنی محنت مٹانے کیلئے آپ کی خدمت میں ضرور حاضری دیں گے اور اپنے اخلاص کا ثبوت دینے کیلئے آئندہ آپ کے ساتھ نکلنے اور جان لڑانے کے بڑھ بڑھ کر دعوے بھی کریں گے۔ لیکن آپ ان سے صاف فرما دیجئے کہ اب تمہیں میرے ساتھ کسی سفر پر نکلنے کی ہرگز اجازت نہیں اور نہ تم میرے ساتھ کسی دشمن سے لڑائی لڑنے کے مجاز ہو۔ اللہ کے حکم اور اس کے نتیجے میں آنحضرت ﷺ کے طرز عمل کا نتیجہ یہ ہوگا کہ وہ منافقین جو آج تک مسلمانوں میں گھلے ملے رہے ہیں اور مسلمانوں ہی میں شمار ہوتے ہیں وہ

جماعتِ مسلمین سے بالکل کٹ جائیں گے۔ مسلمانوں کو معلوم ہو جائے گا کہ ان کا اب ہمارے ساتھ کوئی رشتہ نہیں۔ اس طرح سے ان کی معاشرے میں ایسی رسوائی ہوگی جس کا وہ تصور بھی نہیں کر سکتے۔ مسلمانوں کی مجلسی زندگی سے ان کو بالکل الگ کر دیا جائے گا ان کے تعلقات کے تمام دائرے سمٹ جائیں گے۔ وہ مدینہ میں رہتے ہوئے بھی اپنے لئے مدینہ کی سرزمین کو تنگ محسوس کریں گے۔ ان کے گھر ان کے لئے ویرانہ ہو جائیں گے کیونکہ بڑے بڑے منافقین کی اولاد ان کے قریبی عزیز بعض کی بیویاں مخلصانہ اسلام کے دائرے میں شامل ہو چکی تھیں اس آیت کریمہ کے نازل ہونے کے بعد ان تمام لوگوں کی نگاہوں میں ان کی عزت گر جائے گی۔

ممکن ہے ان میں سے بعض لوگ مسلمانوں سے مل کر یا آنحضرت ﷺ کی خدمت میں حاضر ہو کر اپنے اخلاص کا ثبوت دینے کی کوشش کریں اور اپنے جھوٹے اعذار کو پھر سے دہرانے کی مشق کریں یا گزشتہ اطوار پر معافی مانگیں۔ ان کے بارے میں فرمایا جا رہا ہے کہ جب مسلمانوں اور اسلام کیلئے فیصلہ کن وقت تھا اور ایک امتحان سامنے تھا جس سے مخلص اور غیر مخلص کا فیصلہ ہو رہا تھا اس وقت تم نے مسلمانوں کا ساتھ دینے اور آنحضرت ﷺ کے ساتھ نکلنے کی بجائے پیچھے بیٹھ رہنا پسند کیا۔ اب تمہارا مقدر یہی ہے کہ تم پیچھے رہنے والوں کے ساتھ بیٹھ رہو۔

اس آیت کریمہ سے یہ بھی معلوم ہوتا ہے کہ یہ آیتیں سفر کے دوران ہی نازل ہوئی ہیں۔ حضور بھی سفر میں ہیں اور ابھی واپسی کا عمل شروع نہیں ہوا ہے اور منافقین ابھی بدترین امیدوں کے برآنے کے انتظار میں ہیں۔

وَلَا تُصَلِّ عَلَىٰ أَحَدٍ مِّنْهُمْ مَّا تَابُوا وَلَا تَقُمْ عَلَىٰ قَبْرِهِ ۗ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ۝
 آپ نماز نہ پڑھیں ان میں سے کسی پر جو مر جائے کبھی بھی اور نہ اس کی قبر پر کھڑے ہوں بے شک انہوں نے اللہ اور اس کے رسول کا انکار کیا اور وہ مرے اس حال میں کہ وہ بدعہد اور سرکش تھے۔ (۸۴) ﴿التوبة: ۸۴﴾

منافقین سے آخری قطع تعلق:

گزشتہ رکوع میں نبی کریم ﷺ کو منافقین کیلئے سخت ہو جانے کا حکم دیا گیا تھا۔ اس کے بعد کی آیات میں ہم نے اسی سختی کے چند مظاہر پڑھے ہیں۔ یہ آیت کریمہ اس حکم کا آخری اور سخت ترین مظہر ہے۔ ایک آدمی جو کسی نظریاتی جماعت سے وابستہ ہو چکا ہے اور انہی کے ساتھ وہ اپنا حقیقی رشتہ محسوس کرتا ہے جب تک وہ زندہ ہے وہ ان کی تقریبات کا ساتھی، ان کی مجلسوں کا شریک، ان کے دکھ درد میں رفیق، ان کی خوشیوں میں مدد و معاون اور انہی کی رفاقت و محبت کے حصار میں اپنے آپ کو محصور سمجھتا ہے۔ وہ جائز طور پر یہ سمجھتا ہے کہ میرے جماعتی احباب میرے دست و بازو ہوں اور انہی کے ساتھ میری زندگی ہے اور اس کی آخری خواہش یہ ہوتی ہے کہ جب میں دنیا سے آخرت کا سفر کروں تو میرے جماعتی ارکان اور دوست اور میرے بھائی میری تکفین و تدفین میں شریک ہوں اور انہی کے ہاتھوں میری لاش لحد میں اتاری جائے۔ گزشتہ آیات میں منافقین کے ساتھ زندگی کے تمام رشتے ایک ایک کر کے کاٹ دیئے گئے۔ آخری رشتہ اس کے لئے دعائے استغفار یعنی نماز جنازہ تھی۔ اجمالی حکم تو گزشتہ رکوع کے آخر میں دے دیا گیا تھا۔ پیش نظر آیت کی صورت میں آخری اور تفصیلی حکم دے دیا گیا کہ آپ مسلمانوں کیلئے ماویٰ اور لجاہیں۔ آپ کی دعا ان کیلئے باعث سکون ہے۔ آپ کا ان کیلئے نماز جنازہ پڑھنا شفاعت سے کم نہیں۔ اس آخری تعلق کو توڑتے ہوئے حکم دیا جا رہا ہے کہ اب آپ ان کی نماز جنازہ بھی نہیں پڑھیں گے اور آپ ان کی قبر پر کھڑے بھی نہیں ہوں گے۔ قبر پر کھڑے ہونے کا مطلب قبر کے قریب کھڑا ہونا یا صاحب قبر کیلئے دعائے استغفار کرنا ہے۔ استغفار سے پہلے روک دیا گیا ہے۔ اب کھڑے ہونے سے بھی روکا جا رہا ہے کیونکہ جہاں اللہ کے رسول کھڑے ہوں وہاں عذاب ہوتا ایک مستبعدی بات ہے۔ شان نزول سے یہ بات اور واضح ہو جاتی ہے۔ احادیث میں آتا ہے کہ عبداللہ بن ابی کا انتقال ہوا تو ان کے صاحبزادے جو نہایت مخلص مسلمان تھے اور جن کا نام بھی عبداللہ تھا انہوں نے آنحضرت ﷺ سے درخواست کی کہ آپ کفن کیلئے اپنا کرتہ عطا فرمائیں تاکہ اسے کفن میں شامل کر دیا جائے، ہو سکتا ہے کہ اس کی برکت سے اللہ تعالیٰ میرے باپ پر رحم فرمائے اور یہ بھی التجا کی کہ آپ میرے باپ کی نماز جنازہ پڑھائیں۔ آنحضرت ﷺ نے وعدہ فرمایا۔ چنانچہ

آپ نماز جنازہ پڑھانے کیلئے قبرستان پہنچے تو حضرت عمر فاروق رضی اللہ عنہ نے باصرار آپ سے التجا کی کہ حضور آپ اس شخص کی نماز جنازہ کیونکر پڑھاتے ہیں جبکہ اس نے گزشتہ سالوں میں مختلف مراحل پر اسلام اور مسلمانوں کو ناقابل تلافی نقصان پہنچایا اور اس کا نفاق ایسا کھلا ہے کہ اسے رئیس المنافقین کہا جاتا ہے اور پھر یہ بات بھی ہے کہ آپ کو اللہ تعالیٰ نے ایسے لوگوں کیلئے استغفار کرنے سے منع فرمایا ہے اور نماز جنازہ استغفار ہی تو ہے۔ لیکن آپ پر چونکہ رحمت کا غلبہ رہتا تھا اور آپ یہ خیال فرماتے تھے کہ اگر میری وجہ سے کوئی شخص اللہ کے عذاب سے محفوظ ہو جاتا ہے تو اس سے بڑی خوشی کی بات کیا ہے، چنانچہ آپ نے حضرت عمر رضی اللہ عنہ کی باتیں سنیں اور مسکراتے رہے۔ البتہ! یہ فرمایا کہ مجھے میرے اللہ نے استغفار کا اختیار دیا ہے میں اس اختیار سے فائدہ اٹھانا چاہتا ہوں رہی یہ بات کہ اللہ سے قبول کرے گا یا نہیں تو یہ سراسر اللہ کی مشیت کا معاملہ ہے چنانچہ آپ نے عبد اللہ بن ابی کی نماز جنازہ پڑھائی اور اس پر یہ آیت کریمہ نازل ہوئی۔ اس میں آئندہ کیلئے حکم دے دیا گیا کہ نہ آپ ان میں سے کسی کی نماز جنازہ پڑھائیں اور نہ ان میں سے کسی کی قبر پر کھڑے ہوں۔ پھر اس کے بعد ممانعت کی علت بھی بیان فرمائی کہ آپ کو نماز پڑھنے سے اس لئے روکا جا رہا ہے کہ یہ لوگ زندگی بھر اللہ اور اس کے رسول کے منکر رہے اور ان کی موت اس حال میں آئی کہ وہ فاسق اور عہد شکن لوگ تھے۔ اگرچہ وہ ایمان کا دعویٰ رکھتے تھے اور اسلام کے بعض رسوم بھی ادا کرتے تھے لیکن ان کے دل ایمان سے خالی اور عہد وفا سے کوسوں دور تھے۔

منافقین سے مکمل ترک تعلق کی یقیناً یہی وجہ ہے جو اس آیت کریمہ میں بیان کی گئی ہے۔ اس کی موجودگی میں نہ ان سے جماعتی تعلقات رکھے جاسکتے ہیں اور نہ ان کیلئے دعائے مغفرت کی جاسکتی ہے۔ لیکن اس کی دوسری وجہ بھی ہے جس کا تعلق اسلام اور مسلمانوں کی مصلحت سے ہے۔ وہ یہ ہے کہ جب منافقین سے مکمل ترک تعلق کر لیا جائے گا اور ان کی نماز جنازہ تک نہیں پڑھی جائے گی تو اس کا نتیجہ یہ ہوگا کہ مسلمانوں کی جماعت میں منافقین کو پنپنے کا موقع نہیں ملے گا اور مسلمانوں کے رویے کو دیکھتے ہوئے ان کی ہمتیں ٹوٹ جائیں گی اور عام مسلمان ان سے نفرت کرنے لگیں گے جس کا فائدہ یہ ہوگا کہ وہ مسلمانوں میں نفاق کے اثرات پھیلانے میں کامیاب نہیں ہو سکیں گے۔

اسی مصلحت سے اہل علم نے یہ استنباط کیا ہے کہ ایسے فاسق اور فاجر جن کا فسق و فجور مسلمانوں میں مشہور ہو اور جن کے خلاف اسلام اقوال و اعمال سے عام مسلمان واقف ہوں۔ تو مسلمانوں کے امام اور ان کے سربراہ آردہ لوگوں کو ایسے لوگوں کی نماز جنازہ نہیں پڑھنی چاہئے تاکہ لوگوں میں یہ شعور پیدا ہو کہ جو لوگ اللہ اور اس کے رسول کے ساتھ تخلص نہ ہوں اور شریعت اسلامی کا احترام تو ایک طرف رہا اس کے بارے میں زبان کھولنے میں بھی غیر محتاط ہوں اور شعائر اسلام کا احترام تک ان کی وجہ سے محفوظ نہ ہو تو مسلمان معاشرے میں ایسے لوگوں کی عزت افزائی اور ان کی نماز جنازہ میں بڑے لوگوں کی شرکت کا مفہوم یہ ہوگا کہ ان کی عزت اور عظمت اسلام کی عزت و عظمت سے زیادہ ہے۔ نتیجہ ظاہر ہے پھر مسلمان معاشرے میں اسلامی اقدار سرنگوں ہو جائیں گی اور اسلامی پابندیوں سے آزاد لوگ مسلمانوں کی راہنمائی کے منصب پر فائز ہو جائیں گے۔

اس آیت کریمہ کے نزول کے بعد احادیث سے معلوم ہوتا ہے کہ آنحضرت صلی اللہ علیہ وسلم کا یہ معمول ہو گیا تھا کہ جب آپ کو کسی جنازے میں تشریف لانے کیلئے کہا جاتا تو آپ پہلے مرنے والے کے متعلق دریافت فرماتے اگر معلوم ہوتا کہ وہ برے چلن کا آدمی تھا تو آپ اس کی نماز جنازہ نہیں پڑھاتے تھے اور میت کے گھر والوں سے فرمادیتے تھے کہ تم اپنے طور سے اس کی نماز جنازہ پڑھ لو۔

عبد اللہ بن ابی کے واقعہ میں ہم نے یہ پڑھا ہے کہ آنحضرت صلی اللہ علیہ وسلم نے اس کے کفن میں لگانے کیلئے اپنی قمیص عطا فرمائی تھی۔ سوال یہ ہے کہ اس کا نفاق کسی سے ڈھکا چھپا نہیں تھا اور آنحضرت صلی اللہ علیہ وسلم اس کے بارے میں سب سے زیادہ جانتے تھے۔ بائیں ہمہ! آپ نے اپنی قمیص دینا پسند کیوں فرمائی؟ اہل علم نے اس کے مختلف جواب دیئے ہیں۔ ان میں سے ایک یہ ہے کہ آپ جانتے تھے کہ اس کے کفن میں میری قمیص لگا دینے سے اسے کوئی فائدہ نہیں ہوگا، اس کے باوجود آپ نے محض ان کے صاحبزادے حضرت عبد اللہ جو تخلص مسلمان تھے، کی دلجوئی کیلئے اپنی قمیص عطا فرمائی تھی۔ دوسرا جواب یہ دیا گیا ہے کہ آپ کے پیش نظر دینی مصلحت تھی۔ آپ جانتے تھے کہ وہ چونکہ حالت نفاق میں مرا ہے اور قرآن کریم نے اس کے کفر کی گواہی دی ہے۔ اس لئے اس کی مغفرت کا تو کوئی سوال ہی پیدا نہیں ہوتا۔ البتہ! اس کے ساتھ اس بھلائی اور مروت کا نتیجہ یہ ہوگا کہ جن لوگوں پر ابھی تک اس کے اثرات ہیں، وہ یقیناً اس سے متاثر ہوں گے اور عین ممکن ہے کہ وہ مخلصانہ اسلام کی آغوش میں آجائیں۔ چنانچہ احادیث سے معلوم ہوتا ہے کہ آپ کی توقع کے عین مطابق ایک معتد بہ تعداد دائرہ اسلام میں محض اس حسن اخلاق کی وجہ سے داخل ہوئی۔

اہل علم نے قیص دینے کی ایک اور وجہ یہ بیان کی ہے کہ جنگ بدر میں حضرت عباس رضی اللہ عنہ اس حال میں گرفتار ہوئے کہ ان کی قیص پھٹ چکی تھی اور وہ تن سے ننگے تھے۔ رسول اللہ صلی اللہ علیہ وسلم نے حکم دیا کہ انہیں کرتہ پہنایا جائے آپ چونکہ دراز قامت تھے، اس لئے کسی کا کرتہ انہیں پورا نہ آیا۔ عبداللہ بن ابی کاقد بھی لمبا تھا چنانچہ اس نے اپنا کرتہ حضرت عباس رضی اللہ عنہ کو پہننے کیلئے دیا اور وہ آپ کی قامت پر پورا اترا۔ آنحضرت صلی اللہ علیہ وسلم نے اس احسان کو اپنے اوپر احسان سمجھا کیونکہ وہ آپ کے حقیقی چچا تھے۔ چنانچہ آپ نے اس احسان کو بدلہ اتارنے کیلئے اپنا کرتہ عطا فرمایا۔

وَلَا تُعْجِبْكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ يُعَذِّبَهُمْ بِهَآئِلِ الدُّنْيَا وَتَزْهَقَ أَنفُسُهُمْ وَهُمْ كَافِرُونَ ۝
اور تعجب میں نہ ڈالیں آپ کو ان کے مال اور ان کی اولاد۔ اللہ تو بس یہ چاہتا ہے کہ ان چیزوں کے سبب سے ان کو دنیا میں عذاب دے اور ان کی جانیں کفر کے حال میں نکلیں۔ (۸۵) ﴿التوبة: ۸۵﴾

آنحضرت صلی اللہ علیہ وسلم سے خطاب:

اس آیت کی وضاحت آیت نمبر ۵۵ میں بھی گزر چکی ہے۔ لیکن اس کی اہمیت کے پیش نظر اسے دوبارہ لایا گیا ہے۔ اس میں خطاب اگرچہ آنحضرت صلی اللہ علیہ وسلم کو ہے لیکن حقیقت میں مسلمان اس کے مخاطب ہیں۔ لیکن اس بات کا ایک پہلو چونکہ آنحضرت صلی اللہ علیہ وسلم سے متعلق تھا اس کی وجہ سے آنحضرت صلی اللہ علیہ وسلم سے خطاب فرمایا گیا ہے اور پھر ان کے واسطے سے مسلمانوں سے ارشاد فرمایا گیا ہے۔ آنحضرت صلی اللہ علیہ وسلم سے شاید یہ کہنا مقصود ہے کہ آپ اپنی کریم النفسی اور طبعی رحمت کے باعث جہاں سے اسلام اور مسلمانوں کو فائدہ پہنچ سکتا ہو۔ آپ اس کی نہ صرف قدر فرماتے ہیں بلکہ زیادہ سے زیادہ توجہ بھی فرماتے ہیں۔ قبائلی معاشرہ میں مال اور اولاد کی کثرت عزت اور اہمیت کی علامت سمجھی جاتی ہے۔ لوگ ایسے شخص کی بات توجہ سے سنتے اور قبول کرتے ہیں۔ جو ان بیٹے اگر ایک معقول تعداد میں ہوں تو وہ قوت کا سامان ہوتے ہیں۔ اس لئے ایسے شخص کو لوگ یہ سمجھ کر احترام دیتے ہیں کہ اس کے ساتھ قوت کے کئی بازو بھی ہیں۔ مدینہ منورہ کے منافقین معلوم ہوتا ہے کہ مال دار بھی تھے اور کثرت اولاد بھی رکھتے تھے۔ آنحضرت صلی اللہ علیہ وسلم ان کے اثر و رسوخ کو اسلام کی طاقت کے طور پر استعمال کرنے کی غرض سے شدید خواہش دیکھتے تھے کہ اللہ ان کو اخلاص کی دولت دے دے تاکہ یہ اسلام کی قوت ثابت ہوں۔ لیکن پروردگار نے آنحضرت صلی اللہ علیہ وسلم کو ایسے منافقین کو اہمیت دینے سے روک دیا۔

مسلمانوں سے خطاب:

مسلمانوں سے یہ کہنا مقصود ہے کہ تم منافقین کی کثرت مال اور کثرت اولاد کو دیکھ کر اس گمان میں مبتلا نہ ہونا کہ یہ لوگ چونکہ دنیا میں خوشحال بھی ہیں اور کثرت اولاد کی وجہ سے طاقتور بھی اور قبائلی معاشرہ میں یہ دونوں چیزیں بے حد اہمیت کی حامل ہوتی ہیں۔ اگر یہ لوگ اللہ کی نگاہ میں قابل قبول نہ ہوتے، تو یقیناً پروردگار انہیں اہمیت کا حامل نہ دیتا۔ معلوم ہوتا ہے کہ یہ لوگ اللہ کی نگاہ میں پسندیدہ ہیں اسی لئے ان کی دنیا اچھی ہے تو یقیناً یہ آخرت میں بھی پسندیدہ ٹھہرائے جائیں گے اور انہیں جنت میں رکھا جائے گا۔ مسلمانوں کو بتایا جا رہا ہے کہ کثرت مال اور کثرت اولاد یہ درحقیقت آزمائش ہیں۔ بیشتر لوگ اس آزمائش میں مبتلا ہو کر ایمان تک سے محروم ہو جاتے ہیں۔ دنیا طلبی کے اسیر ہو کر آخرت کو بھول جاتے ہیں۔ بیٹوں کی طاقت میسر ہونے کی وجہ سے ظالم بن جاتے ہیں۔ یہ منافق لوگ بھی اسی صورتحال سے دوچار ہیں اللہ تعالیٰ یہ چاہتا ہے کہ یہ اسی طلسم میں مبتلا رہیں اور اسی حال میں ان کی جانیں نکلیں اور یہ دنیا اور اس کے وسائل ان کیلئے راحت کا سامان بننے کی بجائے جہنم کا ایندھن بن جائیں۔

وَإِذَا نَزَّلَتْ سُورَةٌ أَنْ آمَنُوا بِاللَّهِ وَجَاهِدُوا مَعَ رَسُولِهِ اسْتَأْذَنَكَ أُولُوا الْعُلُولِ مِنْهُمْ وَقَالُوا ذَرْنَا لَنْكُنَّ مَعَ الْمُتَعَدِّينَ ۝ ﴿التوبة: ۸۶﴾

جب کوئی سورہ نازل کی جاتی ہے کہ اللہ پر ایمان کا حق ادا کرو اور اس کے رسول کے ساتھ جہاد کیلئے نکلو تو اجازت طلب کرنے لگتے ہیں آپ سے، ان میں سے مقدرت والے بھی اور کہتے ہیں ہمیں چھوڑ دیجئے ہم بیٹھنے والوں ہی کے ساتھ رہیں گے۔ (۸۶)

سورة اور ایمان سے مراد:

اس آیت کریمہ میں ”سورة“ کا لفظ ممکن ہے ”سورة“ ہی کے معنی میں استعمال ہوا ہو اور اس کا بھی امکان ہے کہ اس سے سورة کا کوئی حصہ یا ٹکڑا مراد ہو کیونکہ بعض دفعہ کسی حکم یا کسی آیت پر بھی سورة کے لفظ کا اطلاق ہو جاتا ہے۔ اس کے بعد اَنْ اٰمَنُوْا بِاللّٰهِ پر قرینہ شاہد ہے کہ اس سے مراد صرف اللہ کو مان لینا نہیں بلکہ ایمان کا حقیقی اور کامل معنی مراد ہے۔ قرینہ یہ ہے کہ منافق ہوتا ہی وہ ہے جو اللہ اور اس کے رسول پر ایمان رکھنے کا دعویٰ کرتا ہے۔ زبانی حد تک اس کے دعویٰ ایمان میں کوئی کمی نہیں ہوتی، البتہ وہ حقیقی ایمان کی دولت سے محروم ہوتا ہے۔ معلوم ہوتا ہے کہ یہاں حقیقی ایمان ہی مراد ہے۔

منافقین کا کردار:

فرمایا یہ جارہا ہے کہ جب بھی قرآن کریم میں ایسا کوئی حکم نازل کیا جاتا ہے کہ تم اللہ پر کھل ایمان لاؤ جیسا ایمان لانے کا حق ہے اور اس کے اظہار کی ایک صورت یہ ہے کہ تم اللہ کے رسول کے ساتھ اپنے ایمان کا ثبوت دیتے ہوئے جہاد اور سرفروشی کیلئے نکلوتا کہ معلوم ہو جائے کہ تمہاری اللہ کے ساتھ تعلق کی نوعیت کیا ہے۔ تو ایسا حکم آنے پر ان منافقین کا حال یہ ہے کہ ان کے غریب لوگ تو غربت کا بہانہ کر کے پیچھے رہ جانے کی اجازت طلب کریں گے ہی لیکن ان کے صاحب مقدرت لوگ جن کے پاس نہ دولت کی کمی ہے نہ اسلحہ جنگ کی، نہ این کی صحت میں کوئی خرابی ہے وہ ہر طرح سے جہاد کی اہمیت کو سمجھتے ہیں۔ لیکن اس کے باوجود یہ طبقہ بھی اجازت طلبی کیلئے آنحضرت کے در دولت پر آکھڑا ہوتا ہے اور مختلف حیلوں بہانوں سے جہاد میں نکلنے سے پہلو تہی کرتا ہے۔ قرآن کریم نے ان کا جو قول نقل کیا ہے اس کے الفاظ بتلاتے ہیں کہ یہ درحقیقت ان کا قول نہیں البتہ! ان کے دل کی آواز ہے۔ اللہ تعالیٰ چونکہ دلوں کی ایک ایک بات کو جانتا ہے، سننے والے تو صرف زبان کی بات کو سنتے ہیں لیکن اللہ وہ بھی سنتا اور جانتا ہے جو دلوں میں چھپایا جاتا ہے۔ وہ کہنے کو تو مختلف حیلوں بہانوں کا ذکر کریں گے لیکن دل میں ان کے یہ ہے جسے وہ زبان پر نہیں لاسکتے لیکن اللہ تعالیٰ نے اسے ان کے قول کے طور پر بیان فرمایا کہ ﴿ذَرْنَا نَحْنُ مَعَ الْفٰعِدِيْنَ﴾ ”ہمیں چھوڑ دیجئے تاکہ ہم پیچھے بیٹھ رہنے والوں کے ساتھ رہیں“، ہم شاید اس بات کی شاعت کو پوری طرح محسوس نہ کر سکیں لیکن جو لوگ عہد نبوی کے عربوں کے مزاج شناس ہیں وہ جانتے ہیں کہ عرب جنگ سے پیچھے رہنے کو اپنے لیے بدترین ذلت گردانتے تھے اور اگر یہ معلوم ہو جائے کہ یہ شخص بغیر کسی عذر کے اپنی قومی یا نظریاتی جنگ سے پیچھے رہا ہے تو لوگ اس سے نفرت کرتے تھے اور خود اس شخص کی اپنی نگاہوں میں بھی کوئی عزت نہیں رہتی تھی۔ اس لئے کوئی منافق بھی کھل کر یہ کہنے کی جرات نہیں کرتا تھا کہ میں جہاد میں جانا پسند نہیں کرتا کیونکہ اس سے اس کا نفاق بھی کھل جاتا اور اس کی عزت بھی جاتی رہتی۔ اس لئے قرآن کریم نے انکے دل کی بات کو ان کا قول قرار دے کر ان کا پول کھول دیا۔ قرآن کریم کا یہ اسلوب ہم اور بھی قرآنی آیات میں دیکھ سکتے ہیں۔ مثلاً یہود کے بارے میں ہمیں بتایا گیا ہے کہ وہ جب نبی کریم ﷺ کی خدمت میں حاضر ہوتے تو بڑھ چڑھ کر یہ ثابت کرنے کی کوشش کرتے کہ ہم انتہائی مخلص لوگ ہیں اس لئے آپ جو کچھ فرمائیں گے ہم اس کو سنیں گے بھی اور اطاعت بھی کریں گے۔ اس لئے وہ بار بار سمعنا و اطعنا کا جملہ دہراتے تھے کہ ہم نے سنا اور ہم نے اطاعت کی لیکن قرآن کریم نے ان کے اس قول کو اس قول سے بدل دیا جو ان کے دل میں تھا کہ زبان سے تو وہ یقیناً یہی الفاظ دہراتے ہیں لیکن ان کے دل میں سمعنا و عصینا ہوتا ہے کہ ہم نے سنا اور ہم نے نافرمانی کی یہاں بھی اسی اسلوب سے کام لیا گیا ہے۔

رَضُوْا بِاَنْ يُكُوْنُوْا مَعَ الْخَوٰلِفِ وَطَبِعَ عَلٰی قُلُوْبِهِمْ فَهُمْ لَا يَفْقَهُوْنَ ﴿التوبة: ٨٤﴾

انہوں نے اس بات کو پسند کیا کہ وہ پیچھے وہ جانے والیوں کے ساتھی بنیں اور مہر لگا دی گئی ان کے دلوں پر پس وہ کچھ نہیں سمجھتے۔ (۸۴)

یہ دلیل ہے اس بات کی کہ گزشتہ آیت میں جو فرمایا گیا وہ ان کے دل کی آواز ہے کیونکہ رضا اور پسندیدگی دل کا فعل ہے۔ تو زبان سے وہ ہزار بھانے تراشیں لیکن ان کے دل کی رضا اس میں ہے کہ وہ جہاد میں شرکت کی بجائے گھروں میں رہنے والی عورتوں کے ساتھ رہیں۔ ”خوالف“ گھروں میں رہنے والی عورتوں کو کہتے ہیں۔ مرد جنگ و جہاد اور دوسرے مردانہ کاموں کیلئے گھر سے باہر نکلتے ہیں اور عورتیں بچوں اور گھروں کی دیکھ بھال کیلئے گھروں میں بیٹھتی ہیں۔ جب مرد بھی ایسے مواقع پر جب نکلنا ضروری ہو جائے گھروں میں بیٹھ رہیں تو عرب ایسے لوگوں کو طعنہ دیتے کہ تم گھروں میں بیٹھ رہنے والی بزدل عورتوں کی طرح ہو۔ وہ تو عورت ہونے کی وجہ سے جنگوں میں نہیں نکلتیں اور تم مرد ہو کر اس طرح چھپ کر بیٹھتے ہو جیسے عورتوں کو بیٹھنا چاہئے۔ یہ بزدلی اور بے غیرتی کا ایسا طعنہ ہے جسے ایک عرب کیلئے برداشت کرنا آسان نہیں۔ چنانچہ منافقین کی غیرت کو بھونڈنے کیلئے قرآن کریم نے ان کے لئے اس لفظ کو استعمال فرمایا اور ساتھ ہی ان کی چہرہ نمائی بھی فرمائی کہ ان کا اصل چہرہ یہ ہے اس لئے ان سے تم کسی ایسے کام کی توقع مت رکھو جس میں جرأت و تہور اور پامردی اور سرفروشی درکار ہو۔ ان میں صرف بزدلی ہی نہیں آئی بلکہ بزدلی ان کی پسندیدہ چیز بن گئی ہے۔ ان کی اس قلب ماہیت کی وجہ سے اللہ کا قانون حرکت میں آیا اور ان کے دلوں پر مہر لگا دی گئی۔ اب ان کا حال یہ ہے کہ مہر لگنے کے بعد چونکہ وہ قبولیت کی استعداد سے محروم ہو گئے ہیں اس لئے اب وہ ہر طرح کی سمجھنے والی بات کے سمجھنے سے محروم کر دیئے گئے ہیں۔ اللہ نے انہیں اپنی قسمت بدلنے اور ایمان کو جلا دینے کا موقع دیا لیکن انہوں نے پستی میں اترنا پسند کیا۔ ابر رحمت برسا ہر چیز کو شاداب کر گیا لیکن ان کے ایمان کی کھیتی بخر سے بخر ہوتی چلی گئی۔ ایسے بد نصیب لوگ اللہ کے آخری رسول کی امت اور ایک قافلہ حق کے ہمراہی ہو کر بھی محروم ہی رہے۔

لٰكِنِ الرُّسُلُ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأَوْلِيكُمْ لَهُمُ الْخَيْرَاتُ وَأُولَئِكَ هُمُ الْمُفْلِحُونَ ۝ اَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ ۝

البتہ! رسول اور جو لوگ اس کے ساتھ ایمان لائے انہوں نے جہاد کیا اپنے مالوں سے اور اپنی جانوں سے اور انہی کیلئے ساری بھلائیاں ہیں اور یہی لوگ کامیاب ہیں۔ (۸۸) اللہ تعالیٰ نے ان کیلئے ایسے باغات تیار کر رکھے ہیں جن کے نیچے سے ندیاں رواں ہیں وہ اس میں ہمیشہ رہیں گے، یہی بہت بڑی کامیابی ہے۔ (۸۹) ﴿التوبة: ۸۸ تا ۸۹﴾

اہل ایمان کا کردار:

منافقین کا کردار بیان کرنے کے بعد اب یہ اہل ایمان کا کردار اور ان کا انجام بیان کیا جا رہا ہے کہ منافقین کا حال تو یہ ہے کہ انہیں مال اور اپنی جانیں عزیز ہیں اور وہ اللہ کے راستے میں کوئی خطرہ اٹکھتے کرنے کے لئے تیار نہیں۔ پامردی اور جاں سپاری کے ہر موقع پر ان کے قدم لڑکھڑانے لگتے ہیں لیکن اس کے برعکس اللہ کے رسول اور ان پر ایمان لانے والوں کا کردار یہ ہے کہ وہ ہر وقت اپنے مال اللہ کے راستے میں لٹانے کو سعادت سمجھتے ہیں اور اپنی جانوں کا نذرانہ پیش کرنے کیلئے بے قرار رہتے ہیں۔ وہ یہ سمجھتے ہیں کہ ہماری زندگی کا مقصد اللہ کی زمین پر اللہ کی حاکمیت قائم کرنا ہے۔ اس مقصد کی کامیابی کیلئے مال خرچ کرنا پڑے تو ہم حاضر ہیں اور اگر جان دینی پڑے تو ہمیں اس سے بھی دریغ نہیں کیونکہ یہ سب کچھ اللہ کی دین اور اس کی عطا ہے۔ جب اس کے دین کے غلبے کیلئے ان میں سے کسی چیز کی ضرورت پیش آجائے تو اسے روک کر رکھنے کا کوئی جواز نہیں۔ یہ جیتے ہیں تو اسی کیلئے جیتے ہیں اور مرتے ہیں تو اسی کیلئے مرتے ہیں ان کی زندگی سود و زیاں کیلئے نہیں ہوتی بلکہ صرف اسی مقصد کی بجا آوری کیلئے ہوتی ہے۔ اقبال نے ٹھیک کہا

بتر از اندیشہ سود و زیاں ہے زندگی

ہے کبھی جاں اور کبھی تسلیم جاں ہے زندگی

یہ وہ لوگ ہیں جن کیلئے بھلائیاں ہیں، راحتیں ہیں، عزتیں ہیں اور دنیا و آخرت میں فلاح و کامرانی ہے۔ اللہ نے ان کیلئے ایسی جنتیں تیار کر رکھی ہیں جن کے نیچے ندیاں رواں ہیں۔ جن میں یہ ہمیشہ رہیں گے اور وہیں اللہ کی رضا اور قرب سے نوازے جائیں گے۔

وَجَاءَ الْبُعْدُونَ مِنَ الْأَعْرَابِ

لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ

الَّذِينَ كَفَرُوا مِنْهُمْ عَذَابٌ أَلِيمٌ ٩٠ لَيْسَ عَلَى الضُّعَفَاءِ

وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يَنْفِقُونَ

حَرَجٌ إِذَا أَصْحَوْا لِلَّهِ وَرَسُولِهِ مَا عَلَى الْمُحْسِنِينَ مِنْ

سَبِيلٍ وَاللَّهُ غَفُورٌ رَحِيمٌ ٩١ وَلَا عَلَى الَّذِينَ إِذَا مَا اتَّوَكَّ

لِتَحِبَلَهُمْ قُلْتَ لَا أَحَدٌ مَّا أَحْبَبْتُمْ عَلَيْهِ تَوَلَّوْا وَاعْيُنُهُمْ

تَفِيضُ مِنَ الدَّمْعِ حَزَنًا أَلَّا يَجِدُوا مَا يَنْفِقُونَ ٩٢ إِنَّا

السَّبِيلُ عَلَى الَّذِينَ يَسْتَأْذِنُونَكَ وَهُمْ أَغْنِيَاءُ رِضْوَانُ

يَكُونُوا مَعَ الْخَوَالِفِ وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ ٩٣

يَعْتَذِرُونَ إِلَيْكُمْ إِذْ رَجَعْتُمْ إِلَيْهِمْ قُلْ لَا تَعْتَذِرُوا

لَنْ نُوْثِقَ لَكُمْ قَدْ نَبَأْنَا اللَّهَ مِنْ أَخْبَارِكُمْ وَسِيرَى اللَّهُ

عَمَّا كُمْ وَرَسُولُهُ ثُمَّ تَرَدُّونَ إِلَىٰ عِلْمِ الْغَيْبِ وَالشَّهَادَةِ

فِي نَفْسِكُمْ بِمَا كُنْتُمْ تَعْبَلُونَ ٩٤ سَيَحْلِفُونَ بِاللَّهِ لَكُمْ إِذَا

انْقَلَبْتُمْ إِلَيْهِمْ لِتُعْرِضُوا عَنْهُمْ فَأَعْرِضُوا عَنْهُمْ إِنَّهُمْ

رِجْسٌ نَّجَسٌ وَمَا أَوْلِيَهُمْ جَهَنَّمَ جَزَاءُ بِمَا كَانُوا يَكْسِبُونَ ﴿٩٥﴾ يَخْلِفُونَ
 لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَى
 عَنِ الْقَوْمِ الْفَاسِقِينَ ﴿٩٦﴾ الْأَعْرَابُ أَشَدُّ كُفْرًا وَنِفَاقًا وَأَجْدَرُ
 الْأَيْعَابُ أَحَدٌ وَمَا أَنْزَلَ اللَّهُ عَلَى رَسُولِهِ وَاللَّهُ عَلِيمٌ
 حَكِيمٌ ﴿٩٧﴾ وَمِنَ الْأَعْرَابِ مَنْ يَتَّخِذُ مَا يُنْفِقُ مَغْرَمًا وَيَتَرَبَّصُ
 بِكُمُ الدَّوَائِرَ عَلَيْهِمْ دَائِرَةُ السَّوْءِ وَاللَّهُ سَمِيعٌ عَلِيمٌ ﴿٩٨﴾
 وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا
 يُنْفِقُ قُرْبًا عِنْدَ اللَّهِ وَصَلَوَاتُ الرَّسُولِ أَلَا إِنَّهَا قُرْبَةٌ لَهُمْ
 سَيُدْخِلُهُمُ اللَّهُ فِي رَحْمَتِهِ إِنَّ اللَّهَ غَفُورٌ رَحِيمٌ ﴿٩٩﴾

بدوی عربوں میں سے بھی بہانہ باز لوگ آئے کہ انہیں رخصت دی جائے اور بیٹھ رہے وہ لوگ بھی جنہوں نے اللہ اور اس کے رسول سے جھوٹ بولا ان میں جنہوں نے کفر کیا اور ان کو ایک دردناک عذاب پکڑے گا۔ کوئی حرج نہیں جہاد سے پیچھے رہ جانے پر کمزوروں، بیماروں اور ان لوگوں پر جو خرچ کرنے کی قدرت نہیں رکھتے جبکہ وہ اللہ اور اس کے رسول ﷺ کی خیر خواہی کرتے رہیں خوب کاروں پر کوئی الزام نہیں اور اللہ درگزر کرنے والا اور رحم کرنے والا ہے۔ اور نہ ان لوگوں پر کوئی الزام ہے کہ جب وہ لوگ آپ کے پاس آئے تاکہ آپ ان کیلئے سوار یوں کا انتظام کریں۔ تو آپ نے کہا کہ میں تمہارے لئے سوار یوں کا انتظام نہیں کر سکتا تو اس حال میں واپس ہوئے کہ ان کی آنکھوں سے اس غم کی وجہ سے آنسو جاری تھے کہ وہ خرچ کرنے کی طاقت نہیں رکھتے۔ الزام تو بس ان لوگوں پر ہے جو آپ سے اجازت مانگتے ہیں حالانکہ وہ مالدار ہیں اور وہ راضی ہو گئے اس پر کہ وہ پیچھے رہیں خانہ نشین عورتوں کے ساتھ اور اللہ نے ان کے دلوں پر مہر لگا دی بس وہ کچھ نہیں جانتے۔ جب آپ لوٹ کر ان کی طرف جائیں گے تو وہ آپ کے سامنے حذر پیش کریں گے۔ کہہ دیجئے کہ بہانے مت بناؤ ہم تمہارا اعتبار نہیں کریں گے۔ اللہ تعالیٰ نے ہمیں تمہارے حالات کی خبر دے دی ہے۔ اب اللہ اور اس کا رسول تمہارے عمل کو دیکھیں گے۔ پھر تم لوٹائے جاؤ گے اس کی طرف جو ہر پوشیدہ اور ظاہر کو جاننے والا ہے۔ پھر وہ تمہیں بتلائے گا جو کچھ تم کیا کرتے تھے۔ منافقین تمہاری واپسی پر تمہارے

سامنے اللہ کی قسمیں کھائیں گے تاکہ تم ان سے درگزر کرو پس تم ان سے اعراض کرو بیشک وہ ناپاک ہیں اور ان کا ٹھکانہ جہنم ہے بدلہ اس کا جو وہ کمایا کرتے تھے۔ یہ لوگ تمہارے سامنے قسمیں کھائیں گے تاکہ تم ان سے خوش ہو جاؤ پس اگر تم ان سے خوش ہو بھی گئے تو ان بدعہد لوگوں سے راضی ہونے والا نہیں۔ بد لوگ کفر اور نفاق میں زیادہ سخت ہیں اور زیادہ لائق ہیں اس بات کے کہ اللہ نے اپنے رسول پر جو کچھ اتارا ہے اس کی حدود سے بے خبر ہیں اللہ تعالیٰ سب کچھ جاننے والا بڑا دانا ہے۔ ان اعراب میں سے ایسے بھی ہیں جو یہ سمجھتے ہیں کہ وہ جو راہ خدا میں خرچ کرتے ہیں وہ تاوان ہے اور وہ تمہارے لئے گردشوں کے متمنی ہیں حقیقت میں، انہی پر ہے بری گردش اللہ سننے والا ہے جاننے والا ہے۔ اور ان دیہاتیوں میں سے وہ بھی ہیں جو ایمان رکھتے ہیں اللہ پر اور آخرت کے دن پر اور سمجھتے ہیں کہ جو وہ خرچ کرتے ہیں قرب الہی اور رسول پاک کی دعائیں لینے کا ذریعہ ہے۔ بیشک یہ ان کیلئے واسطہ قربت ہی ہے اللہ ان کو اپنی رحمت میں داخ لکرے گا، بیشک اللہ تعالیٰ غفور رحیم ہے۔ (۹۰ تا ۹۹) (رکوع: ۱۲)

وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ ﴿التوبة: ۹۰﴾

(بدوی عربوں میں سے بھی بہانہ باز لوگ آئے کہ انہیں رخصت دی جائے اور بیٹھ رہے وہ لوگ بھی جنہوں نے اللہ اور اس کے رسول سے جھوٹ بولا ان میں جنہوں نے کفر کیا ان کو ایک دردناک عذاب پکڑے گا۔ (۹۰)

جنگ تبوک کے حوالے سے منافقین کے مختلف گروہوں کی طرف اشارہ فرما کر ان کے اعمال پر تنقید جاری ہے۔ انہیں گروہوں میں سے ایک گروہ اعراب بھی ہے یعنی وہ عرب بدو جو اطراف مدینہ میں رہتے تھے۔ یا بادیہ نشین تھے۔ ان میں سے دو قسم کے لوگوں کا ذکر فرمایا گیا ہے۔ ایک قسم تو وہ تھی جو نبی ﷺ کے خدمت میں حاضر ہوئے تاکہ جنگ سے پیچھے رہنے کی اجازت حاصل کر لیں۔ انہوں نے آ کر آنحضرت ﷺ کی خدمت میں آپ کے ساتھ نہ چلنے کے لیے عذر پیش کیے۔ لیکن ان اعذار کی نوعیت ایسی تھی جس سے صاف معلوم ہوتا تھا کہ ان عذروں میں حقیقت نام کی کوئی چیز نہیں سراسر بہانہ سازی اور سخن سازی کی ایک کوشش تھی۔ کیونکہ مُعَذِّرُونَ، معذرت کی جمع ہے۔ معذرت کہتے ہیں جھوٹ موٹ عذر پیش کرنے اور بہانہ سازی والے کو معتذر بھی عذر پیش کرنے والے کو کہتے ہیں لیکن اس میں سچ اور جھوٹ دونوں باتوں کا احتمال ہوتا ہے لیکن معذرت صرف جھوٹ موٹ عذر پیش کرنے والے کو کہتے ہیں جس کی کوئی حقیقت نہیں ہوتی۔ یہاں بیان کرنا یہ مقصود ہے کہ یہ لوگ حق سے اتنے دور ہیں کہ اللہ کے راستے میں لکھنا تو بڑی بات ہے ان کے لئے اس سے بچنے کی خاطر جھوٹ بولنے میں بھی کوئی عار نہیں۔ بڑی ڈھٹائی سے جھوٹ بولتے ہیں۔

ان میں دوسری قسم ان لوگوں کی ہے جو پہلی قسم کے لوگوں سے ایک قدم آگے ہیں۔ پہلی قسم کے لوگ تو بہانوں کا سہارا لے کر معرکہ حق و باطل سے پیچھے رہتے تھے لیکن یہ لوگ تو اس تکلف کی بھی ضرورت نہیں سمجھتے۔ اس کا سبب یہ ہے کہ انہوں نے جب اللہ اور اس کے رسول ﷺ سے سچ و اطاعت کا عہد کیا تو صرف زبان کی حد تک کیا بلکہ صاف صاف جھوٹ بولا یہ دیکھتے ہوئے کہ اسلامی ریاست ایک قوت میں تبدیل ہوتی جا رہی ہے اور عرب کی دوسری قوتیں اس کے مقابلے میں پسپا ہوتی جا رہی ہیں انہوں نے محسوس کیا کہ اب ان کے پاس اطاعت کے سوا کوئی چارہ کار نہیں تو انہوں نے مرحوب ہو کر اسلام کی اٹھتی ہوئی طاقت کے سامنے اپنے مفادات کے تحفظ کے لیے سر جھکا دیا۔ ان میں سے بیشتر لوگ یہ سمجھتے تھے کہ جس طرح قبائل کی لڑائیوں میں جو قبیلہ غالب آ جائے وہ دوسروں پر اپنی برتری نافذ کر دیتا ہے۔ اور دوسرے قبائل وقتی طور پر اس کے سامنے سر جھکا دیتے ہیں۔ لیکن جب وقت آتا ہے تو پہلی فرصت میں بغاوت کر دیتے ہیں۔ وہ یہ بات سمجھنے سے قاصر تھے کہ اسلام اللہ کا بھیجا ہوا ایک دین ہے اور نبی کریم ﷺ اللہ کے رسول ہیں۔ دین درحقیقت ایک روحانی قوت ہے جس کے نتیجے میں انسان میں انسانیت پیدا ہوتی۔ اور اللہ کی زمین پر ایسا انسانی معاشرہ آباد ہوتا ہے جو انسانی اقدار کا پیکر اور روح زمین پر بسنے والوں کے لیے اللہ کی طرف سے رحمت ہوتا ہے لیکن خیر و فلاح کے اس مقصد کو بروئے کار لانے کے لیے ایک ریاستی قوت بھی درکار ہوتی ہے۔ اور انسانوں کے جتھوں کو بکھیرنے کے لیے خدائی فوجداروں کی بھی ضرورت ہوتی ہے۔ اس ضرورت کی خاطر اسلامی ریاست

وجود میں آتی اور مسلمانوں کو جہاد کا حکم دیا جاتا ہے اور انسانی مفاسد کو کنٹرول کرنے کے لیے اسلامی ریاست کا سب سے بڑا فرض یہ ہوتا ہے کہ وہ اللہ کی زمین پر اللہ کے قانون کو نافذ کرے۔ ظاہر بین نکاہیں اعراب کی طرح صرف ریاستی قوت کو دیکھتی ہیں تو وہ اس غلط فہمی میں مبتلا ہو جاتی ہے کہ یہ بھی دنیا کی قوتوں میں سے ایک قوت ہے۔ اور اس کے پس پردہ حقیقی مقاصد ان کی نظروں سے اوجھل رہتے ہیں۔ چنانچہ یہ منافقین بھی اسی غلط فہمی کے باعث مدینے کی ریاست کے اطاعت گزار تو بن گئے اور اس کے لیے اللہ اور اس رسول ﷺ سے سب و اطاعت کا عہد بھی کر لیا۔ لیکن اس کی حیثیت زبانی جمع خرچ سے زیادہ نہیں تھی۔ اس لیے جنگ تبوک کے لیے نکلنے پر نکلنے کا حکم ہوا تو بعض منافقین نے تو جھوٹ موٹ عذر پیش کیے اور بعض نے یہ تکلف بھی گوارا نہیں کیا اور بے جھجک گھروں میں بیٹھے رہے۔

اگلے رکوع میں بتایا جا رہا ہے کہ اس میں کوئی شبہ نہیں کہ اعراب کی اکثریت ایسے ہی منافقین پر مشتمل تھی۔ لیکن ان میں ایسے لوگ بھی تھے جو اللہ اور اس کے رسول ﷺ پر مخلصانہ ایمان رکھتے تھے۔ اس لیے اس آیت کریمہ کے آخری حصے میں 'منہم' کا لفظ لا کر ان کا استثناء کرتے ہوئے فرمایا کہ ایسے منافقین کو دردناک عذاب پکڑے گا۔ دنیا میں بھی رسوائی سے دوچار ہوئے اور آخرت میں بدترین عذاب کا شکار ہو گئے۔

لَيْسَ عَلَى الضُّعَفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ ۝
مَا عَلَى الْمُحْسِنِينَ مِنْ سَبِيلٍ وَاللَّهُ غَفُورٌ رَحِيمٌ ۝ وَلَا عَلَى الَّذِينَ إِذَا مَا اتَّوَكَّأُوا لِيُحْمِلَهُمْ قُلْتَ لَا أَجِدُ
مِمَّا أَحْمِلُكُمْ عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ ۝

کوئی حرج نہیں جہاد سے پیچھے رہ جانے پر کمزوروں، بیماروں اور ان لوگوں پر جو خرچ کرنے کی قدرت نہیں رکھتے۔ جب کہ وہ اللہ اور اس کے رسول ﷺ کی خیر خواہی کرتے رہیں خوب کاروں پر کوئی الزام نہیں اور اللہ درگزر کرنے والا اور رحم کرنے والا ہے۔ اور نہ ان لوگوں پر کوئی الزام ہے کہ جب وہ لوگ آپ کے پاس آئے تاکہ آپ ان کے لیے سوار یوں کا انتظام کریں۔ تو آپ نے کہا کہ میں تمہارے لیے سوار یوں کا انتظام نہیں کر سکتا تو اس حال میں واپس ہوئے کہ ان کی آنکھوں سے اس غم کی وجہ سے آنسو جاری تھے کہ وہ خرچ کرنے کی طاقت نہیں رکھتے۔ (۹۲، ۹۱)

ان دو آیات کریمہ میں پروردگار نے (یہ واضح کرنے کے لیے کہ کون لوگ ایسے ہوتے ہیں جو جہاد فرض ہو جانے کے بعد بھی معذور کہے جا سکتے ہیں۔ اور ان کے عذر کے ساتھ ساتھ وہ کیا لازمی صفات ہیں جو کسی معذور کو اللہ کے ہاں معذور ثابت کرتی ہیں)۔ چند فیصلہ کن باتیں ارشاد فرمائی ہیں۔ سب سے پہلی بات یہ ارشاد فرمائی کہ اللہ کے ہاں شرکت جہاد سے معذور تین طرح کے لوگ ہیں کوئی چوتھی قسم انسانوں کی ایسی نہیں جو جہاد سے پیچھے رہنے سے اپنے آپ کو حق بجانب سمجھتی ہو۔ اور محض بہانہ سازی سے اپنے آپ کو معذور ثابت کرے۔ ان میں سے پہلی قسم ان لوگوں کی ہے جنہیں ضعیف کہا جاتا ہے۔ ضعیف سے مراد ہر وہ شخص ہے جو بڑھاپے کا شکار ہے یا جسمانی طور پر کمزور پیدا ہوا اور عمر کے ساتھ ساتھ اس کی جسمانی کمزوری نے کبھی اسے نہیں چھوڑا یعنی جو شخص میدان جنگ میں دشمن کا مقابلہ کرنے کی طاقت نہیں رکھتا اس کے بازوؤں میں اسلحہ جنگ استعمال کرنے کی ہمت نہیں یا وہ کسی ایسے نفسیاتی عارضہ میں مبتلا ہے کہ حرب و ضرب اس کے بس کی بات نہیں۔

دوسری قسم ان لوگوں کی ہے جنہیں مریض اور بیمار کہا جاتا ہے بیماری پیدا ہوتی ہو یا زندگی کے کسی مرحلے پر لاحق ہو گئی ہو یا وہ ہاتھ پاؤں سے معذور ہو۔

تیسری قسم ان لوگوں پر مشتمل ہے جو صحت مند اور توانا ہیں لیکن وہ اپنے پاس وسائل جنگ نہیں رکھتے اور نہ حکومت کے پاس وسائل کی ایسی فراوانی ہے کہ وہ ان کے لیے اسلحہ اور سواری کا انتظام کر سکے وہ ہر حال میں اللہ کے راستے میں نہ صرف کہ شرکت کرنے پر آمادہ ہیں بلکہ وہ دل و جان سے قربان ہونے کو تیار ہیں لیکن جب تک ان کے پاس وسائل جنگ مہیا نہ ہوں وہ نکلنے سے معذور ہیں جنگ تبوک کے موقع پر ایسا ہی منظر دیکھنے میں آیا کہ ملک کے گوشے گوشے سے والعیاذ باللہ کی ایک بڑی تعداد امداد کر دینے پہنچی۔ ان میں سے ایک ایک مجاہد آنحضرت ﷺ سے التجا کرتا کہ حضور

میرے لیے سواری کا انتظام فرمائیے۔ مجھے اسلحہ جنگ دیجئے۔ میں اللہ کے راستے میں اپنا فرض انجام دینے کی لیے بے قرار ہوں۔ آنحضرت ﷺ جواب میں معذوری کا اظہار فرماتے کہ میرے پاس کوئی سواری نہیں تو وہ اپنے شوق فرواں کے ہاتھوں روتے ہوئے واپس پلٹتے اور عدم شرکت کی محرومی کا غم ان کے دلوں کو غم سے بھر دیتا۔

یہ ہیں وہ تین طرح کے معذور لوگ جو اپنے شرعی عذر کے باعث قیامت کے دن اس بات سے معذور سمجھے جائیں گے لیکن اس کے ساتھ ساتھ کچھ ایسی احتیاطی تدابیر بھی ذکر فرمائی گئی ہیں جن کی عدم موجودگی کے باعث یہ معذور لوگ دنیا کی نگاہوں میں تو معذور سمجھے جاسکتے ہیں لیکن اللہ کی نگاہوں میں معذور نہیں ہوں گے۔ ان میں سے پہلی چیز یہ ہے کہ یہ لوگ اللہ اور اس کے رسول ﷺ کے خیر خواہ ہوں یعنی ایک شخص ضعیف یا بیماری یا وسائل کی عدم دستیابی کے باعث معذور ہے لیکن اپنی معذوری کو ایک بہت بڑی سعادت سے محرومی کا ذریعہ سمجھنے کی بجائے جی ہی جی میں خوش ہوتا ہے کہ شکر ہے بڑے اچھے موقع پر یہ عذر لاحق ہوا اور اس طرح سے جنگ کی ہولناکیوں اور سفر کی صعوبتوں سے جان بچ گئی۔ اور اگر یہ معذوری نہ ہوتی تو یقیناً نہ چاہتے ہوئے بھی مجھے مسلمانوں کے ساتھ جنگ کے لیے لکلنا پڑتا تو ایسے شدید موسم میں کس طرح اس کا تحمل ہو سکتا بڑے اچھے موقع پر معذوری لاحق ہوئی اور میں اس مصیبت سے بچ گیا۔ ان احساسات کے ساتھ چاہے معذوری کتنی بھی واقعی ہو اسے اللہ کے ہاں معذوری نہیں کہا جاسکتا۔ اس سے برعکس حقیقی اور قابل قبول معذوری وہ ہے کہ آدمی بیماری کی وجہ سے صاحب فراش ہو لیکن یہ سوچ کر اس کا بستر کانٹوں کا بستر بن جائے کہ ہائے میں کیا کروں کیسے وقت میں مجھے بیماری نے آ پکڑا ہے۔ جب کہ بہت بڑی قوت سے مقابلہ ہے ایک ایک سپاہی کی ضرورت ہے اسلام اور مسلمانوں کی اکیس سالہ جدوجہد ترازو میں ہے ایسے موقع پر بجائے اپنا کردار ادا کرنے کے میں بستر پر پڑا آنسو بہانے کے سوا کچھ نہیں کر سکتا۔ وہ اپنے تیمارداروں اور اپنی اولاد کو بار بار مجبور کرتا ہے کہ تم میری دیکھ بھال کے لیے میرے پاس رہنے کے لیے اصرار نہ کرو مجھے اللہ کے حوالے کرو گھر کی مستورات میری دیکھ بھال کے لیے کافی ہیں میدان جنگ تمہیں بلارہا ہے تم وہاں جا کر اپنا فرض ادا کرو۔ وہ معذور ہونے کے باوجود اپنے گھر میں ایک ایسی فضا پیدا کر دیتا ہے جس میں اسلامی جذبات اٹھتے اور اسلامی شجاعت پروان چڑھتی ہے۔ فیصلہ کن بات یہ فرمائی کہ جب دین کے تحفظ اور اس کی سر بلندی یا ملک کے دفاع کے لیے پکارا جاتا ہے تو اس وقت وہ شخص اللہ کے ہاں سرخرو ہوتا ہے جو دوسرے سے آگے بڑھ کر اس راستے میں اپنا فرض انجام دینے کی کوشش کرتا ہے وہ دوسروں کی کمزوریوں کو عذر نہیں بناتا بلکہ وہ اس کے لیے مہیز کا کام دیتی ہیں۔ وہ کسی مقام پر رکنے کی بجائے آگے بڑھ جانے کو اپنا فرض سمجھتا ہے۔ وہ سو دوزیاں سے بے نیاز ہو کر تسلیم جاں کی فکر میں لگ جاتا ہے۔ ایسے لوگوں کو محسنین سے تعبیر فرمایا یوں تو صحابہ کی پوری تاریخ اس کی گواہ ہے لیکن بطور خاص حضرت سعد بن ابی وقاص اور حضرت عبداللہ ابن جحش کی دعائیں اس کی وضاحت کے لیے کافی ہیں۔ یہ ہیں وہ معذور جن کا عذر اللہ کے ہاں قابل پزیرائی ہے ایسے عذر رکھنے والے لوگ نہ صرف کہ قابل معافی سمجھے جاتے ہیں بلکہ ان کا حقیقی مقام و مرتبہ اللہ کے ہاں وہ ہے جس کا ذکر غزوہ جہوک سے واپسی پر اثنا عشر میں نبی کریم ﷺ نے صحابہ کو خطاب کرتے ہوئے کیا۔ ان بالمدينة اقواما ماسوتم مسيروا ولا قطعتم واديا الا كالوا معكم ۵ مدینہ میں کچھ لوگ ایسے ہیں کہ تم نے کوئی وادی طے نہیں کی اور کوئی کوچ نہیں کیا جس میں وہ تمہارے ساتھ ساتھ نہ رہے ہوں صحابہ نے تہجد سے پوچھا کیا مدینہ ہی میں رہتے ہوئے آپ نے فرمایا ہاں مدینہ ہی میں رہتے ہوئے کیونکہ مجبوری نے انہیں روک لیا تھا۔ ورنہ وہ خود رکنے والے نہ تھے۔

إِنَّمَا السَّبِيلُ عَلَى الَّذِينَ يَسْتَأْذِنُونَكَ وَهُمْ أَغْيَاءٌ رَضُوا بَأَن يُكُونُوا مَعَ الْخَوَالِفِ وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ ۝

الزام تو بس ان لوگوں پر ہے جو آپ سے اجازت مانگتے ہیں حالانکہ وہ مالدار ہیں اور وہ راضی ہو گئے اس پر کہ وہ پیچھے رہیں خانہ نشین عورتوں کے ساتھ اور اللہ نے ان دلوں پر مہر لگادی بس وہ کچھ نہیں جانتے۔ (۹۳)

مناقتیں چونکہ مختلف بہانوں اور چرب زبانی سے کام لے کر آنحضرت ﷺ سے جنگ سے پیچھے رہنے کی اجازت لینے کی کوشش کرتے تھے اور آنحضرت ﷺ کی کریم العفسی کے باعث بعض کامیاب بھی ہو جاتے تھے پر وہ گارنے ایسے تمام اشتہا ہات کے مواقع کو ختم کرنے کے لیے گزشتہ دو آیات کریمہ میں تفصیل سے وضاحت فرمادی کہ اللہ کے نزدیک حقیقی معذورین کون ہیں۔

اس آیت کریمہ میں فرمایا جا رہا ہے کہ وہ لوگ جو کسی طرح بھی معذورین میں شامل نہیں اور جن کا پیچھے رہنا یا جنگ میں شرکت سے پیچھے رہنے کے لیے عذر پیش کرنا اللہ کے نزدیک سخت قابل اعتراض ہے اور قیامت کے دن عذاب کا باعث ہے۔ وہ وہ لوگ ہیں جن کے پاس وسائل جنگ کی کوئی کمی نہیں یہ لوگ مالی لحاظ سے اغنیاء یعنی مالداروں میں شامل ہیں۔ سواری بھی رکھتے ہیں اور اسلحہ جنگ بھی، اس کے باوجود جیسے ہی اللہ کے راستے میں نکلنے کا اعلان ہوتا ہے وہ آپ کے پاس اجازت طلبی کے لیے آکھڑے ہوتے ہیں۔ اور ان کے دل کی کیفیت یہ ہے کہ وہ کسی طرح بھی جہاد فی سبیل اللہ میں شرکت پر آمادہ نہیں بلکہ اس کے برعکس وہ عرب کی عام خصوصیات سے بھی تہی دامن ہو چکے ہیں کوئی عرب جنگ کے موقع پر خانہ نشین عورتوں کے ساتھ گھر میں بیٹھ رہنے کو پسند نہیں کرتا۔ خوالف ان عورتوں کو کہتے ہیں جو گھروں کے کام کاج کے لیے گھروں میں رہتی ہیں عربوں میں چونکہ مردانگی کا احساس کچھ زیادہ ہی پایا جاتا تھا اس لیے جن اعمال کو عورتوں کی خصوصیت سمجھا جاتا تھا وہ انہیں اختیار کرنا اپنے لیے بے غیرتی کا باعث سمجھتے تھے۔ لیکن انہوں نے پیچھے رہنے کی اجازت طلب کر کے اللہ اور اس کے رسول کے ساتھ کیے ہوئے سمع و اطاعت کے عہد کو بھی توڑ ڈالا اور خانہ نشین عورتوں کے ساتھ گھر میں رہنا پسند کر کے بے غیرتی کو بھی پسند کر لیا اس کا مطلب یہ ہوا کہ انہوں نے اپنے آپ کو ہر طرح کی خیر کی صلاحیت سے محروم کر لیا۔ اس پر اللہ کا قانون حرکت میں آیا اور اس نے ان کے دلوں پر مہر کر دی جس کے نتیجے میں یہ ہر صحیح بات کی شناخت اور اس کی قبولیت کی صلاحیت سے محروم کر دیئے گئے۔ اب وہ ایک ایسی دیوار کی مانند ہیں جس کے ساتھ سر پٹا تو جاسکتا ہے انہیں کوئی بات سمجھائی نہیں جاسکتی کیونکہ وہ ہر صحیح بات جاننے اور قبول کرنے کی صلاحیت کھو چکے ہیں۔

يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ قُلْ لَا تَعْتَذِرُوا لَنْ نُؤْمِنَ لَكُمْ قَدْ نَبَأْنَا اللَّهُ مِنْ خَبَرِكُمْ وَ سَيَرَى اللَّهُ عَمَلَكُمْ وَرَسُولُهُ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنبِّئُكُمْ بِمَا كُنْتُمْ تَعْمَلُونَ ۝

جب آپ لوٹ کر ان کی طرف جائیں گے تو وہ آپ کے سامنے عذر پیش کریں گے۔ کہہ دیجیے کہ بہانے مت بناؤ ہم تمہارا اعتبار نہیں کریں گے۔ اللہ تعالیٰ نے ہمیں تمہارے حالات کی خبر دے دی ہے۔ اب اللہ اور اس کا رسول تمہارے عمل کو دیکھیں گے۔ پھر تم لوٹائے جاؤ گے اس کی طرف جو ہر پوشیدہ اور ظاہر کو جاننے والا ہے۔ پھر وہ تمہیں بتلائے گا جو کچھ تم کیا کرتے تھے۔ (۹۴)

پیشتر ازیں متعدد آیات میں ان منافقین پر تنقید ہوئی ہے جو محض نفاق کی وجہ سے معرکہ حق و باطل میں شرکت سے گریز کرتے تھے۔ اور ایسے کسی بھی نازک موقع سے بچ نکلنے کے لیے بہانے تراشتے تھے۔ جس میں انہیں مال خرچ کرنا پڑتا یا کسی بھی صعوبت سے واسطہ پڑنے کا اندیشہ ہوتا ان کی بہانہ جوئی کے مختلف پہلوؤں کو واضح فرمایا اور ان کی ایک ایک علامت کو آشکارا کیا۔ خصوصاً غزوہ تبوک کے موقع پر ان کے طرز عمل کو مسلمانوں کے سامنے واضح کیا۔ تاکہ مسلمان نفاق کی شناخت پیدا کر سکیں۔ اب پیش نظر آیت کریمہ میں ان منافقین کا تذکرہ شروع ہو رہا ہے جن سے غزوہ تبوک سے واپسی پر آنحضرت ﷺ اور مسلمانوں کو سابقہ پیش آنے والا ہے پیشتر اس کے کہ ہم اس آیت کریمہ میں فرمودات کی وضاحت کریں اس بات کی طرف توجہ دلانا چاہتے ہیں کہ مدینہ منورہ میں اسلام اور کفر کی کش مکش میں اور غزوہ تبوک کے موقع پر جو کچھ بھی منافقین نے کیا اور جیسی کچھ حرکتیں ان سے سرزد ہوئیں وہ بہر حال تاریخ کا حصہ ہیں۔ جس سے زیادہ سے زیادہ یہ سمجھا جاسکتا ہے کہ جب کبھی اسلامی ریاست اور مسلمان معاشرہ کو ایسی صورتحال سے واسطہ پڑے تو تاریخ کے اس باب سے مسلمانوں کو راہنمائی حاصل کرنی چاہیے۔ لیکن عام حالات میں ہم شاید اس سے زیادہ کوئی دلچسپی نہیں لے سکتے کہ یہ باتیں اسلامی تاریخ کا حصہ ہیں اور اللہ کی کتاب میں ان کا ذکر کیا گیا ہے۔ لیکن اگر گہری نظر سے کام کیا جائے تو معلوم ہوتا ہے کہ حقیقت اس سے زیادہ کا تقاضا کر رہی ہے۔ سوچنے کی بات یہ ہے کہ قرآن کریم تاریخ کی کتاب نہیں یہ کتاب ہدایت ہے ایسی کتاب میں جہاد و قتال میں منافقین کے طرز عمل کی تفصیلات کو بیان کرنا تاریخ کے مقصد کے لیے نہیں ہو سکتا یقیناً اس کا مقصد ہدایت کے کسی پہلو کو اجاگر کرنا ہے۔

معمولی غور و فکر سے چند باتیں دماغ کے افق پر روشن کرنے لگتی ہیں جن میں سب سے پہلی بات یہ ہے کہ یہ تصور دینا مقصود ہے کہ ایک مسلمان کی زندگی کا حقیقی مقصد اللہ کی زمین پر اللہ کے دین کو غالب اور نافذ کرنا ہے اس مقصد کے حصول کے لیے ناگزیر ہے کہ حق و باطل میں کش مکش ہو کیونکہ کفر کی قوتیں ایک لمحے کے لیے بھی غلبہ دین کو برداشت کرنے کے لیے تیار نہیں ہو سکتیں۔ تاریخ پکار پکار کر کہہ رہی ہے

ستیزہ کار رہا ہے ازل سے تا امروز
چراغِ مصحفی سے شرارِ بولہبی

اللہ کے دین کو غالب و نافذ کرنا ایک ایسا فریضہ ہے جس کا مکلف ہر دور کے مسلمان کو ٹھہرایا گیا ہے جس طرح یہ فریضہ عہد نبوی اور عہد صحابہ میں ادا کیا گیا اسی طرح قیامت تک ہر دور میں مسلمان اس کے ادا کرنے کے پابند ہیں۔ ان دونوں باتوں میں لزوم کا رشتہ ہے جہاں بھی مسلمانوں کو کوئی قطعہ زمین ملے گا ان کی ریاست قائم ہوگی۔ وہ اللہ کے دین کو غالب و نافذ کرنے کے پابند ہونگے۔ اور جب بھی مسلمان اپنے اس فریضہ کی ادائیگی کے لیے کمر بستہ ہونگے تو اسلامی قوتیں ان کا راستہ روکیں گی لارما تصادم ہوگا۔ اس کا نتیجہ میں دو حقیقتیں خود بخود منظر عام پر آئیں گی۔ تخلص مسلمان سرفروشی جاں سپاری اور استقامت کی تاریخ زندہ کریں گے۔ اور منافق بہانہ اور جوئی سخن سازی سے کام لے کر اپنے آپ کو اس پر خاش سے بچانے کی کوشش کریں گے۔ یہ وہ حقائق ہیں جو ان آیات میں بیان ہو رہے ہیں۔ اور یہی اسلامی زندگی کے مقاصد کو بروئے کار لانے کے لازمی ذرائع ہیں۔ جن سے مسلمان کو کسی دور میں بھی مفر نہیں ان آیات کریمہ میں ان حقائق کو تفصیل سے بیان کرنے کا مقصد یہ معلوم ہوتا ہے کہ مسلمان ہر دور میں اپنے فرض کو پہچانیں اور ان آیات میں اس حقیقت کو پانے کی کوشش کریں کہ جہاد ہی میں مسلمانوں کی زندگی مسلمانوں کی سرفرازی اور مسلمانوں کی فلاح ہے۔ اور اس فرض کو انجام دیتے ہوئے وہ ہمیشہ اس بات کا جائزہ لیں کہ ان کی آستینوں میں کہیں سانپ تو موجود نہیں کہیں ان کے معاشرے میں عبد اللہ بن ابی کی نسل تو نہیں پل رہی کہیں ان کے قلعوں کے محافظ ایسے لوگ تو نہیں جن کی ہمدردیاں دشمن کے ساتھ ہوں جو مفادات کے بندے اغراض کے پتلے اقتدار کے پجاری لیکن اسلام کے مستقبل اور مسلمانوں کے دشمن ہوں ایسے ہی لوگوں کو منافق کہا جاتا ہے جس قوم کی صفوں میں منافق موجود ہوں اس قوم کا کوئی قلعہ محفوظ نہیں ہوتا۔ انہیں حقائق کی طرف توجہ دلانے کے لیے یہاں تفصیل سے منافقین کو زیر بحث لایا گیا ہے

اس آیت کریمہ میں پہلے تو اشارہ ایک ایسی خبر دی گئی ہے جو مسلمانوں کے لیے حیات بخش اور منافقین کے لیے موت کا سامان ہے منافقین یہ امید لگائے بیٹھے تھے کہ مسلمانوں کو مذہبی جنون نے جس فریب میں مبتلا کر رکھا ہے اس کے زیر اثر وہ قیصر جیسی قوت سے ٹکرانے کے لیے بتوک کا سفر کرنے کی جو غلطی کر چکے ہیں اس کا نتیجہ یقیناً یہ ہوگا کہ مسلمانوں کی یہ نوزائیدہ قوت چل دی جائے گی ان کی چند ہزار فوج قیصر کی لاکھوں پر مشتمل فوج کا مقابلہ نہیں کر سکے گی عربوں کو کبھی کسی منظم فوج سے لڑنے کا تجربہ نہیں ہوا عرب قبائلی لڑائیوں سے واقف ہیں وہ ملکی لڑائیوں کو کیا جانیں۔ یہ تو پہلے ہی مرحلے میں ڈھیر ہو کر رہ جائیں گے۔ تم چند ہی دنوں میں مسلمانوں کے بارے میں سن لو گے کہ مسلمان فوج نے ہتھیار ڈال دیئے ہیں اور دشمن نے انہیں باندھ لیا ہے منافقین یہ ارادہ کر چکے تھے کہ جیسے ہی کوئی مسلمانوں کے بارے میں ناخوشگوار خبر پہنچی تو عبد اللہ بن ابی کی حکومت کا اعلان کر دیں گے۔ یہ انہیں خوش کن خوابوں اور خیالوں میں شب و روز گزار رہے تھے نبی کریم ﷺ پر بتوک کے راستے میں یہ آیت کریمہ نازل ہوئی جس میں یہ خبر دی گئی کہ آپ اللہ کے فضل و کرم سے مظفر و منصور مدینہ میں تشریف لے جائیں گے۔ اور آپ کے پہنچنے ہی منافقین اپنے نفاق پر پردہ ڈالنے کے لیے آپ کی خدمت میں حاضر ہو کر غزوہ بتوک میں عدم شرکت پر قسم قسم کے عذر پیش کرینگے۔ جس میں یہ ثابت کرنے کی کوشش کریں گے کہ ہم دل و جان سے آپ کے ساتھ نکلنے پر آمادہ تھے لیکن چند ایسے موانع پیش آئے کچھ ایسی مجبوریاں دامن گیر ہوئیں کہ ہم خواہش کے باوجود آپ کی ہم رکابی کے شرف سے محروم رہے آنحضرت ﷺ سے کہا جا رہا ہے کہ اے پیغمبران سے کہہ دیجیے کہ تم کوئی عذر پیش نہ کرو ہمیں اللہ تعالیٰ نے تمہارے حالات سے باخبر کر دیا ہے۔ تمہارا نفاق اور جھوٹ ہم پر کھول دیا گیا ہے ایسی صورت میں ہم تمہاری کسی بات کا اعتبار کرنے کے لیے تیار نہیں کیونکہ تم اپنی چرب زبانی سے ہمیں تو دھوکہ دے سکتے ہو لیکن اللہ جو ظاہر و باطن کو جاننے والا ہے اسے تو تم دھوکہ نہیں دے سکتے اب تمہارے لیے ایک ہی راستہ ہے کہ تم خود اپنی اصلاح کی کوشش کرو تم نے آج تک پردہ اخفا کو اپنی بقا کا ذریعہ بنایا ہے لیکن اب یہ پردہ اٹھ چکا ہے اب عافیت اسی میں ہے کہ اندر سے اپنی اصلاح کرو اللہ اور

اس کا رسول تمہارے طرز عمل کو دیکھیں گے اسی کے مطابق آئندہ تم سے سلوک ہوگا لیکن اگر آئندہ بھی تم نے اپنی موجودہ روش جاری رکھی تو پھر یاد رکھو تمہارا سابقہ ایک ایسی ذات سے پڑنے والا ہے جو ظاہر و باطن کو جاننے والا ہے اور خفیہ اور اعلانیہ سے باخبر ہے جب تم اس کے سامنے جاؤ گے تو وہ تمہیں بتلائے گا کہ تم دنیا میں کیا کرتے رہے ہو۔

اس آیت کریمہ کے الفاظ کو ذرا غور سے دیکھیے 'قل' سے آنحضرت ﷺ کو خطاب ہے حالانکہ اوپر والے لفظوں میں خطاب جمع سے ہے اور بعد کے جملوں میں جمع ہی کے صیغے استعمال ہوئے ہیں۔ اس میں بظاہر ایک ہی آیت میں خطاب کی نوعیت بدلنے سے خطاب میں عدم مناسبت کا شبہ ہونے لگتا ہے لیکن اگر غور سے دیکھا جائے تو معلوم ہوتا ہے کہ شبہ کا خیال قلت و تدبر کا نتیجہ ہے ذرا غور فرمائے پہلے جملے میں یہ ارشاد فرمایا گیا ہے کہ مسلمانوں جب تم مدینے پہنچو گے تو منافقین اپنے طرز عمل کو حق بجانب ثابت کرنے کے لیے تمہارے پاس عذر لے کر آئیں گے اس سے فوری یہ سوال پیدا ہوگا کہ مسلمانوں کو اس کا کیا جواب دینا چاہیے جو آدمی بھی دین کی حقیقت کو سمجھتا ہے اسے خوب معلوم ہے کہ زندگی کے تمام ہدایت طلب معاملات میں ایک مومن ہمیشہ اللہ کی رسول کی طرف دیکھنے کا پابند ہے چنانچہ اس موقع پر بھی مسلمانوں نے راہنمائی کی طلب میں اللہ کے رسول کی طرف دیکھا رسول نے اللہ سے راہنمائی طلب کی ادھر سے حکم آیا کہ آپ مسلمانوں سے یہ کہیے کہ وہ منافقین کو یہ جواب دیں کیونکہ منافق اس قابل نہیں ہیں کہ آپ خود انہیں منہ لگائیں مسلمانوں کے جواب دینے کے بعد پھر سب مسلمانوں کا مجموعی طرز عمل یہ ہونا چاہیے کہ ہم ہرگز تمہارے بہانوں پر اعتبار نہیں کریں گے کیونکہ تمہارے حالات سے اللہ تعالیٰ نے ہمیں آگاہ کر دیا ہے اس تناظر میں اگر آپ اس آیت کریمہ کو پڑھیں تو خطاب کے صیغے بدلنے کے باوجود کہیں عدم مناسبت کا گمان نہیں ہوتا البتہ ایک بات ابھر کے سامنے آتی ہے کہ اللہ کا نبی ہر وہ بات کہتا ہے جو اللہ کی طرف سے کہی جاتی ہے یا یوں کہہ لیجیے کہ اللہ کے نبی کی زبان سے نکلنے والی ہر بات جس کا تعلق دین سے ہو اللہ کی بات ہوتی ہے مولانا زومی نے ٹھیک کہا کہ:

كفتم او كلفتم اللہ بود
گرچہ از حلقوم عبداللہ بود

دوسری بات یہ معلوم ہوتی ہے کہ مومن اور منافق کی پہچان یہ ہے کہ مومن کی ہدایت کا سرچشمہ اللہ کے رسول کی ذات ہے اس کی پوری زندگی اللہ کے رسول کے گرد گھومتی ہے پیغمبر کی زبان تمام تخلص مسلمانوں کے دلوں کی ترجمان ہے۔ پیغمبر اور امت کے درمیان ایسی کامل ہم آہنگی ہوتی ہے کہ جس میں کہیں رشتہ فکری ٹوٹتا ہے اور نہ رشتہ عمل مجروح ہوتا ہے جب تک ایمان روشنی دیتا ہے اس وقت تک اس رشتے میں کہیں دراڑیں نہیں آتیں اور جب ایمان میں نفاق نقب لگانے میں کامیاب ہو جاتا ہے تو فکری اور عملی رشتوں میں کھست و ریخت کا عمل شروع ہو جاتا ہے۔

سَيَخْلِفُونَ بِاللَّهِ لَكُمْ إِذَا انْقَلَبْتُمْ إِلَيْهِمْ لِعُرْضُوْا عَنْهُمْ فَأَعْرِضُوا عَنْهُمْ إِنَّهُمْ رِجْسٌ وَمَا وَهُمْ بِجَهَنَّمَ جَزَاءً
بِمَا كَانُوا يَكْسِبُونَ ۝

(منافقین تمہاری واپسی پر تمہارے سامنے اللہ کی قسمیں کھائیں گے تاکہ تم ان سے درگزر کرو پس تم ان سے اعراض کرو بیشک وہ ناپاک ہیں اور ان کا ٹھکانا جہنم ہے بدلہ اس کا جو وہ کمایا کرتے تھے۔ (۹۵))

اس آیت کریمہ میں اعراض کا مادہ دو دفعہ استعمال ہوا ہے اور یہ دو مختلف معنوں میں استعمال کیا گیا ہے عام عربی زبان میں بھی اعراض کا ان دو معنوں میں استعمال شائع و ذائع ہے ایک معنی ہے کسی کا عذر قبول کر کے درگزر کرنا اور دوسرا معنی ہے منہ پھیر لینا اور قطع تعلق کر دینا آیت میں دونوں معنوں میں استعمال ہوا ہے

سابقہ آیت کریمہ کو سامنے رکھیں تو معلوم ہوتا ہے کہ مضمون ایک تدریج سے آگے بڑھ رہا ہے پہلی آیت کریمہ میں بتایا گیا ہے کہ منافقین مسلمانوں کے پاس آئیں گے اور آکر عذر پیش کرنے کی کوشش کریں گے تو تم ان کے عذر سننے سے انکار کر دینا اس آیت کریمہ میں فرمایا جا رہا ہے کہ تمہارا عذر سننے سے انکار منافقین کو آنے والے حالات کی خبر دے دے گا چنانچہ وہ موقع کی تلاش میں رہیں گے آنحضرت ﷺ کے پاس جانے کی توہمت

نہیں کرینگے البتہ مسلمانوں میں اپنے ہمدرد پیدا کرنے کی کوشش کریں گے انہیں مختلف حوالوں سے اور مختلف مواقع پر درخواست کرینگے کہ ہم سے آج تک جو کچھ ہوا آپ اس سے درگزر کرنے کی کوشش کریں۔ آئندہ کے لیے ہم وعدہ کرتے ہیں کہ آپ ہم سے ایسی کسی کمزوری کا ارتکاب ہوتا نہیں دیکھیں گے لیکن پروردگار نے واشگاف انداز میں مسلمانوں سے فرمادیا کہ نو سال تک انہیں سنبھلنے کا موقع دیا گیا اور ان کے نفاق پر پردہ ڈالا گیا لیکن انہوں نے اپنی اصلاح کی بجائے مسلمانوں سے بدخواہی اور اسلام سے خفیہ دشمنی کا رویہ جاری رکھا اب وہ اس رویہ میں اتنے پختہ ہو چکے ہیں کہ ان کے اندر اصلاح کی کوئی رمت باقی نہیں رہی ان کا وجود پوری طرح متعفن ہو چکا ہے اس لیے ان سے بالکل قطع تعلق کر دو حضورؐ سے فرمایا لَا تَجَالِسُوهُمْ وَلَا تَتَّكِمُوهُمْ (نہ ان کے ساتھ بیٹھو نہ ان سے بات چیت کرو) کیونکہ یہ پلید ہیں اور ان کی فکری اور عملی گندگی تمہیں بھی آلودہ کر دے گی جس طرح گندگی کے ڈھیر نے دور رہنے ہی میں عافیت ہے اسی طرح ان سے قطع تعلق میں مسلمانوں کی بھلائی ہے یہ اگر اپنی اصلاح اب بھی نہیں کرتے تو بلا آخر ان کا ٹھکانہ جہنم ہوگا اپنے اعمال کی پاداش میں جہنم کی نذر کر دیئے جائیں گے۔

(يَخْلِفُونَ لَكُمْ لِتَرْضَوْا عَنْهُمْ ۖ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ ۝

یہ لوگ تمہارے سامنے قسمیں کھائیں گے تاکہ تم ان سے خوش ہو جاؤ پس اگر تم ان سے خوش ہو بھی گئے تو اللہ ان بدعہد لوگوں سے راضی ہونے والا نہیں۔ (۹۶)

اس آیت کریمہ میں ایک قدم آگے بڑھ کر فرمایا جا رہا ہے کہ پہلے تو وہ تمہیں درگزر کرنے پر مائل کرینگے تاکہ تم ان کے اعمال پر انہیں کوئی سزا دے دو اور اگر تم میں سے کچھ لوگوں نے تھوڑا سا بھی مروت کا سلوک کیا تو وہ قسمیں کھا کھا کر کوشش کریں گے کہ تمہیں کسی حد تک راضی کر لیں اور شریف آدمی کی یہ کمزوری ہوتی ہے کہ جب کوئی شخص بار بار عذر پیش کرتا ہے اور اپنی بے گناہی کا قسمیں کھا کھا کر یقین دلاتا ہے تو بلا آخر اس کی بات مان لیتا ہے منافقین چونکہ اس معاملے میں بڑے مشاق تھے اس لیے وہ خوب جانتے تھے کہ مسلمانوں کو کس طرح راضی کیا جاسکتا ہے اس لیے پروردگار نے صاف فرمایا کہ مسلمانوں اگر تم ان سے راضی بھی ہو جاؤ تو اللہ کبھی ان سے راضی نہیں ہوگا کیونکہ اس کے یہاں دل اور زبان کے فاصلے کو چھپایا نہیں جاسکتا وہ جانتا ہے کہ یہ لوگ نہ صرف جھوٹ بولتے ہیں بلکہ جھوٹی قسمیں بھی کھاتے ہیں ان کا حقیقی کردار ایک مومن کا نہیں بلکہ بدعہد اور بد اطوار آدمی کا کردار ہے۔

الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَىٰ رَسُولِهِ ۗ وَاللَّهُ عَلِيمٌ حَكِيمٌ ۝

(بدو لوگ کفر اور نفاق میں زیادہ سخت ہیں اور زیادہ لائق ہیں اس بات کے کہ اللہ نے اپنے رسول پر جو کچھ اتارا ہے اس کی حدود سے بے خبر ہیں اللہ تعالیٰ سب کچھ جاننے والا بڑا دانائے۔ (۹۷)

اس سے پہلے زیادہ تر منافقین مدینہ کا تذکرہ ہوا اب ان منافقین کا تذکرہ شروع ہو رہا ہے جو دیہات اور صحرا میں آباد تھے ہم اس سے پہلے عرض کر چکے ہیں کہ مدینہ منورہ کے اطراف و صحرا میں جو لوگ آباد تھے انہیں اعراب اور بدو کہا جاتا تھا یہ لوگ اپنے معتقدات خیالات اور طور اطوار میں بڑے شدید اور جامد واقع ہوئے تھے آباؤ اجداد کی روایت کو اپنے لیے حرف آخر سمجھتے تھے ابتدائی سالوں میں انہوں نے اسلام اور مسلمانوں کی طرف کوئی توجہ نہیں دی جب اسلام اور کفر میں تصادم شدید ہو گیا تو ان کی ساری ہمدردیاں مشرکین کے ساتھ تھیں یہ در پردہ ان کی حمایت کرتے تھے جب انہوں نے دیکھا کہ اسلام ایک غالب قوت میں تبدیل ہو گیا ہے اور مسلمانوں کی نوزائیدہ مملکت ایک مضبوط ریاست کی شکل اختیار کر گئی ہے۔ تو انہوں نے شروع میں مسلمانوں کے ساتھ تعلقات پیدا کیے اور پھر رفتہ رفتہ بظاہر اسلام کے دائرے میں آگئے لیکن ان کی اکثریت اپنے خیالات کے اعتبار سے کافر و مشرک ہی رہی جنگ تبوک میں نفیر عام ہونے کے باعث سب کے لیے نکلنا لازم ہو گیا ان کا نفاق اور کھل کر سامنے آیا سورہ توبہ میں چونکہ مسلمانوں کے مخالف تمام گروہوں سے متعلق پالیسی کا اعلان ہو رہا ہے۔ تو جہاں دوسرے منافقین کے حالات و اطوار اور علامات کو کھول کر بیان کر دیا گیا ہے وہیں ان اعراب کے بارے میں بھی مسلمانوں کو واضح طور پر بتایا جا رہا ہے کہ ان سے معاملہ کرتے ہوئے تمہارے سامنے یہ بات واضح رہنی چاہیے کہ یہ لوگ دیگر منافقین

کی طرح صرف دو چہرے نہیں رکھتے اور صرف دھوکہ دہی پر یقین نہیں رکھتے بلکہ ان کے اندر ایک جمود کی شدت پائی جاتی ہے یہ سیاسی طور پر تو مسلمانوں کے ماتحت رہ سکتے ہیں۔ لیکن کفر اور نفاق سے یکسر لاتعلق ہو جانا ان کے لیے انتہائی مشکل ہے یہ اگرچہ دین سے وفاداری کا دم بھرتے ہیں لیکن درحقیقت یہ دین کے بارے میں کچھ نہیں جانتے چونکہ انہوں نے کبھی رسول اللہ کی خدمت میں حاضر ہو کر یا مسلمانوں سے مل جل کر دین سیکھنے کی کوشش نہیں کی اگر ایسا کرتے تو ممکن ہے کہ ان کے اندر تبدیلی واقع ہوتی اور ان کے اکڑپن میں تبدیلی آتی ان باتوں سے مقصود یہ معلوم ہوتا ہے کہ مسلمانوں کو ان کے بارے میں سوچ سمجھ کر فیصلہ کرنا چاہیے اور ان کے طبعی خواص اور دین سے لاتعلقی سے پیش نظر رکھنا چاہیے ایسا لگتا ہے کہ خلافت صدیقی میں ارتداد اور منع زکوٰۃ کا جو فتنہ اٹھا اس کی طرف اشارہ کی جا رہا ہے کیونکہ اس فتنے میں اہم کردار انہی اعراب کا تھا لیکن یہ بات ریکارڈ پر روشنی چاہیے کہ بالآخر یہ لوگ اسلام کی قوت ثابت ہوئے آخر آیت میں علیم اور حکیم کی صفت لاکر شاید اسی طرف اشارہ فرمایا جا رہا ہے۔

وَمِنَ الْأَعْرَابِ مَن يَتَّخِذُ مَا يُنْفِقُ مَغْرَمًا وَيَتَرَبَّصُّ بِكُمُ الدَّوَائِرَ عَلَيْهِمْ دَائِرَةُ السَّوْءِ وَاللَّهُ سَمِيعٌ عَلِيمٌ ۝
(ان اعراب میں سے ایسے بھی ہیں جو یہ سمجھتے ہیں کہ وہ جو راہ خدا میں خرچ کرتے ہیں وہ تاوان ہے اور وہ تمہارے لیے گردشوں کے متمنی ہیں "حقیقت میں" انہی پر ہے بری گردش، اللہ سننے والا ہے، جاننے والا ہے۔ (۹۸)

نفاق میں ان کی شدت کا عالم یہ ہے کہ وہ اسلام اور مسلمانوں کے سخت بدخواہ ہیں اسلام کی سر بلندی اور مسلمانوں کی ضرورتوں کے لیے ایک پیسہ خرچ کرنا بھی ان پر گراں تھا اور اگر کبھی ایسا ہو کہ حالات کے جبر یا نفاق کے اخفا کے لیے انہیں کچھ خرچ کرنا ہی پڑ جائے تو وہ اسے تاوان اور چٹی سمجھتے ہیں کیونکہ جس کام میں آدمی کی دلی رغبت شامل نہ ہو اور جن نظریات کو آدمی قبول کرنے کے لیے آمادہ نہ ہو ایسے نظریات کے فروغ کے لیے بے دلی کے ساتھ جو کچھ بھی کیا جائے گا اسے یقیناً آدمی اپنے لیے تاوان سمجھتا ہے اور موقع کی تلاش میں رہتا ہے کہ کب حالات اس کے حسب حال اور سازگار ہوں تو فوراً اپنے کندھے سے اطاعت کا جوا اتار پھینکے یہ بدو لوگ بھی ایسے ہی حالات کے انتظار میں تھے اور خواہش رکھتے تھے کہ مسلمان کسی افتاد کا شکار ہوں اور ان کی قوت کمزوری میں بدلے تو ہم فوراً اطاعت کا قلابہ گلے سے اتار پھینکیں معلوم ہوتا ہے کہ وہ بظاہر اسلام قبول کر کے اسلامی شریعت اور اسلامی حکومت کی جو اطاعت قبول کر چکے تھے وہ اسے اپنے لیے غلامی سمجھتے تھے اور جس طرح ایک زبردستی آقا بن جانے والے کو غلام برے ارادوں کا ہدف بنا لیتا ہے اور ہر وقت اس کے لیے حالات کی گرفت میں آنے کی تمنا کرتا ہے ان لوگوں کا بھی مسلمانوں کے بارے میں ایسا ہی رویہ تھا پر وہ گار چونکہ ان کے ارادوں سے آگاہ ہے اس لیے وہ ان کے بارے میں فرما رہا ہے کہ یہ بدو تو مسلمانوں کے بارے میں گردش حالات کا انتظار کر رہے ہیں حالانکہ یہ خود اس کی گرفت میں آچکے ہیں اللہ تعالیٰ اسلام اور مسلمانوں کو مسلسل ترقی دیتا جا رہا ہے بہت جلد وہ وقت آنے والا ہے جب اسلام عرب کی فیصلہ کن قوت بن جائے گا اس وقت یہ لوگ مسلمانوں کے رحم و کرم پر ہونگے اور قیامت کے دن ان کے اس نفاق کی وجہ سے ان کو وہ سزا ملے گی جو کافروں کی سزا سے بھی بدتر ہوگی آج یہ منافق جو کچھ اپنی مجلسوں میں کہتے اور منصوبہ بندیاں کرتے ہیں اللہ سب کچھ سنتا ہے اور مستقبل میں جو کچھ ان کے ساتھ ہونے والا ہے وہ اسے بھی جانتا ہے وہ دیکھ رہا ہے انجام کا کھنچہ ان کی طرف بڑھ رہا ہے اور یہ بہت جلد اس کی گرفت میں آنے والے ہیں اور آخرت میں جہنم ان کے انتظار میں ہے۔

وَمِنَ الْأَعْرَابِ مَن يُؤْمِنُ بِاللَّهِ وَالْيَوْمِ الْآخِرِ وَيتَّخِذُ مَا يُنْفِقُ قُرْبًا عِنْدَ اللَّهِ وَصَلَاتِ الرَّسُولِ أَلَا إِنَّهَا قُرْبَةٌ لَّهُمْ سَيُدْخِلُهُمُ اللَّهُ فِي رَحْمَتِهِ إِنَّ اللَّهَ غَفُورٌ رَّحِيمٌ ۝

(اور ان دیہاتیوں میں سے وہ بھی ہیں جو ایمان رکھتے ہیں اللہ پر اور آخرت کے دن پر اور سمجھتے ہیں کہ جو وہ خرچ کرتے ہیں قرب الہی اور رسول پاک کی دعائیں لینے کا ذریعہ ہے بیشک یہ ان کے لیے واسطہ قربت ہی ہے اللہ ان کو اپنی رحمت میں داخل کرے گا بیشک اللہ تعالیٰ غفور رحیم ہے۔ (۹۹)

اس آیت کریمہ میں یہ فرمایا گیا ہے کہ اعراب سارے یکساں نہیں ہیں ان کی اکثریت اگرچہ ویسی ہی ہے جیسے سابقہ آیت میں ذکر ہوا ہے لیکن انہی میں ایسے لوگ بھی ہیں جو دوسرے اعراب کے برعکس اللہ اور آخرت کے دن پر ایمان رکھتے ہیں انہیں جب بھی موقع ملتا ہے وہ اللہ کی راہ میں خرچ کرتے ہیں اور اسے تاوان سمجھنے کی بجائے اللہ کے قرب اور رسول اللہ ﷺ کی دعائیں لینے کا ذریعہ سمجھتے ہیں اس سے پہلے ہم یہ پڑھ چکے ہیں کہ منافقین کے بارے میں آنحضرت ﷺ کو حکم دیا گیا تھا کہ اب یہ لوگ آپ کے ساتھ کسی جہاد میں شریک ہونے کے قابل نہیں رہے اب انہیں ہر طرح کی مصاحبت سے محروم کر دیجیے اور ان کے انفاق کو بھی قبول کرنے سے روک دیا گیا۔ کیونکہ وہ جو کچھ خرچ کرتے تھے اس میں دکھاوے اور ریاکاری کے سوا کچھ نہیں تھا بلکہ وہ اسے اپنے لئے تاوان سمجھتے تھے اب یہ فرمایا جا رہا ہے کہ انہی منافقین کے عزیزوں اور تعلق داروں میں ایسے اعراب بھی ہیں جو اللہ اور اس کے رسول اور آخرت پر یقین رکھتے ہیں۔ اور وہ جو کچھ اللہ کے راستے پر خرچ کرتے ہیں وہ اس نیت سے کرتے ہیں کہ اس کے ذریعے سے اللہ کا قرب حاصل ہو جائے اور رسول اللہ ﷺ کی دعائیں ملیں اس میں کوئی شبہ نہیں کہ اصل مقصود اللہ کا قرب ہے لیکن اس کے حصول کا سب سے موثر ذریعہ رسول پاک کی دعائیں ہیں صحابہ میں سے جب کوئی اللہ کے راستے میں خرچ کرتا تھا تو نبی کریم اس کے لیے خیر و برکت کی دعا فرماتے تھے اس دعا کی برکت سے اللہ تعالیٰ اس کے عمل کو قبول فرماتا اور اپنے قرب سے نوازتا تھا ان کے بارے میں بھی فرمایا گیا ہے کہ یہ لوگ چونکہ ایمان میں مخلص ہیں تو اللہ کے راستے میں ان کا انفاق اللہ کے رسول کی دعاؤں کا ذریعہ بنے گا اور پھر یہ دعائیں اللہ کے قرب کا باعث ہوں گی پھر یہی لوگ ہوں گے جنہیں اللہ تعالیٰ اپنی رحمت میں داخل فرمائے گا۔

وَالسَّابِقُونَ

الْأُولَؤُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ
 رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي
 مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ ١٠٠
 مِّنْ حَوْلِكُمْ مِنَ الْأَعْرَابِ مُنْفِقُونَ ۖ وَمِنْ أَهْلِ الْمَدِينَةِ مَن
 مَرَدُّوْا عَلَى الْبِئْفَاقِ لَا تَعْلِبُهُمْ مِنْ نَّعْلِبُهُمْ سَعْدًا بِهِمْ
 مَّرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ ١٠١ وَأَخْرُؤْنَ اعْتَرَفُوا
 بِذُنُؤِبِهِمْ خَلَطُوا عَمَلًا صَالِحًا وَآخَرَ سَيِّئًا عَسَىٰ اللَّهُ أَن
 يَتُوبَ عَلَيْهِمْ ۖ إِنَّ اللَّهَ غَفُورٌ رَّحِيمٌ ١٠٢ خُذْ مِنْ أَمْوَالِهِمْ صَدَقَةً

تُطَهِّرُهُمْ وَتُزَكِّيهِمْ بِهَا وَصَلَّ عَلَيْهِمْ إِنَّ صَلَاتَكَ سَكَنٌ
لَّهُمْ وَاللَّهُ سَمِيعٌ عَلِيمٌ ﴿١٠٣﴾ أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ
عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ﴿١٠٤﴾
وَقُلْ اعْبُدُوا فَسَيْرِي اللَّهُ عَمَّا كُنتُمْ وَرَسُولُهُ وَالْمُؤْمِنُونَ وَ
سُتْرُؤُنَ إِلَى عِلْمِ الْغَيْبِ وَالشَّهَادَةِ فَيُنبِّئُكُمْ بِمَا كُنتُمْ تَعْمَلُونَ ﴿١٠٥﴾
وَأَخْرُونَ مُرْجُونَ لِأَمْرِ اللَّهِ إِمَّا يُعَذِّبُهُمْ وَإِمَّا يَتُوبُ عَلَيْهِمْ
وَاللَّهُ عَلِيمٌ حَكِيمٌ ﴿١٠٦﴾ وَالَّذِينَ اتَّخَذُوا مَسْجِدًا ضِرَارًا وَكُفْرًا
وَتَفْرِيقًا بَيْنَ الْمُؤْمِنِينَ وَإِرْصَادًا لِمَنْ حَارَبَ اللَّهَ وَرَسُولَهُ
مِنْ قَبْلُ وَلِيَحْلِفُنَّ إِنْ أَرَدْنَا إِلَّا الْحُسْنَى وَاللَّهُ يَشْهَدُ إِنَّهُمْ
لَكَاذِبُونَ ﴿١٠٧﴾ لَا تَقُمْ فِيهِ أَبَدًا لَمَسْجِدٍ أُسِّسَ عَلَى التَّقْوَى مِنْ
أَوَّلِ يَوْمٍ أَحَقُّ أَنْ تَقُومَ فِيهِ فَمِنْ رِجَالٍ يُجِبُونَ أَنْ يَتَطَهَّرُوا
وَاللَّهُ يُحِبُّ الْمُطَهَّرِينَ ﴿١٠٨﴾ فَمَنْ أَسَّسَ بُنْيَانَهُ عَلَى تَقْوَى
مِنَ اللَّهِ وَرِضْوَانٍ خَيْرٌ أَمْ مَنْ أَسَّسَ بُنْيَانَهُ عَلَى شَفَا
جُرْفٍ هَارِفًا نَهَارًا بِهِ فِي نَارِ جَهَنَّمَ وَاللَّهُ لَا يَهْدِي الْقَوْمَ
الظَّالِمِينَ ﴿١٠٩﴾ لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ
إِلَّا أَنْ تَقَطَّعَ قُلُوبُهُمْ وَاللَّهُ عَلِيمٌ حَكِيمٌ ﴿١١٠﴾

اور مہاجرین و انصار میں سے جو سب سے پہلے سبقت کرنے والے ہیں اور پھر جن لوگوں نے ان کی خوبی کے ساتھ پیروی کی ہے اللہ ان سے راضی ہو گیا اور وہ اللہ سے راضی ہو گئے اور اس نے تیار کر رکھے ہیں ان کیلئے ایسے باغات جن کے نیچے ندیاں رواں ہیں وہ ان میں ہمیشہ ہمیشہ رہیں گے اور بڑی کامیابی یہی ہے۔ تمہارے گرد و پیش بسنے والے دیہاتیوں میں سے کچھ منافق ہیں اور کچھ مدینے کے رہنے والوں میں سے جو نفاق میں طاق ہو گئے ہیں تم ان کو نہیں جانتے ہم انہیں جانتے ہیں ہم عنقریب ان کو عذاب دیں گے دو مرتبہ پھر وہ لوٹائے جائیں گے بڑے عذاب کی طرف۔ کچھ اور لوگ ہیں جنہوں نے اپنے گناہوں کا اعتراف کر لیا ہے۔ انہوں نے ملے جلے عمل کئے کچھ اچھے کچھ برے امید ہے کہ اللہ تعالیٰ ان کی توبہ قبول فرمائے گا۔ بیشک اللہ بخشنے والا مہربان ہے۔ آپ ان کے مالوں کا صدقہ قبول کریں اس سے آپ ان کو پاکیزہ بنائیں گے اور ان کا تذکیہ کریں گے اور ان کیلئے دعا کریں بیشک آپ کی دعا ان کیلئے تسکین کا سبب ہے اور اللہ سننے والا اور جاننے والا ہے۔ کیا وہ جان نہیں چکے کہ اللہ ہی ہے جو اپنے بندوں کی توبہ قبول فرماتا ہے اور صدقات کی پذیرائی فرماتا ہے اور یہ کہ اللہ ہی توبہ قبول فرمانے والا اور رحم کرنے والا ہے۔ اور کہہ دیجئے تم عمل کرتے رہو عنقریب اللہ اور اس کا رسول اور مسلمان تمہارے طرز عمل کو دیکھیں گے پھر تم لوٹائے جاؤ گے اس کی طرف جو کھلے اور چھپے سب کو جانتا ہے بس وہ تم کو بتائے گا تم کیا کرتے رہے۔ اور کچھ دوسرے بھی ہیں جن کا معاملہ اللہ کا حکم آنے تک ملتوی کر دیا گیا ہے چاہے وہ انہیں عذاب دے اور چاہے توبہ قبول فرمائے اور اللہ علیم و حکیم ہے۔ اور وہ لوگ جنہوں نے ایک مسجد بنائی ہے اسلام کو نقصان پہنچانے، کفر کو تقویت دینے، اہل ایمان کے درمیان پھوٹ ڈالنے اور ان لوگوں کے واسطے ایک اڈا فراہم کرنے کی غرض سے جو اللہ اور اس کے رسول سے پہلے جنگ کر چکے ہیں۔ وہ ضرور قسمیں کھائیں گے کہ ہم نے یہ کام صرف بھلائی کی غرض سے کیا ہے اور اللہ شاہد ہے کہ یہ بالکل جھوٹے ہیں۔ آپ اس میں کبھی کھڑے نہ ہوں وہ مسجد جس کی بنیاد پہلے دن سے تقویٰ پر پڑی ہے وہ حق دار ہے کہ آپ اس میں کھڑے ہوں اس میں ایسے لوگ ہیں جو پاکیزگی کو عزیز رکھتے اور اللہ پاکیزہ رہنے والوں سے محبت کرتا ہے۔ کیا جس نے اپنی تعمیر کی بنیاد رکھی اللہ کے تقویٰ اور اس کی خوشنودی پر۔ وہ بہتر ہے یا وہ جس نے بنیاد رکھی اپنی عمارت کی ایک کھوکھی گرتی ہوئی گگر پر پس وہ گر گئی اس کو لے کر جہنم میں اور اللہ ظالموں کو ہدایت نہیں دیتا۔ اور یہ عمارت جو انہوں نے بنائی ان کے دلوں میں شک کی بنیاد بن کر جمی رہے گی مگر یہ کہ ان کے دل ہی ٹکڑے ٹکڑے ہو جائیں اور اللہ جاننے والا اور حکم والا ہے۔ (۱۱۰ تا ۱۰۰) (رکوع: ۱۳)

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ
وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ ۝

(اور مہاجرین و انصار میں سے جو سب سے پہلے سبقت کرنے والے ہیں اور پھر جن لوگوں نے ان کی خوبی کے ساتھ پیروی کی ہے اللہ ان سے راضی ہو گیا اور وہ اللہ سے راضی ہو گئے اور اس نے تیار کر رکھے ہیں ان کے لیے ایسے باغات جن کے نیچے ندیاں رواں ہیں وہ ان میں ہمیشہ ہمیشہ رہیں گے اور بڑی کامیابی یہی ہے۔) (۱۰۰)

کفار مشرکین اور منافقین پر تنقید اور ان کی علامات کے بیان کے بعد اب ان لوگوں کا تذکرہ فرمایا جا رہا ہے جو اسلام کا اصل سرمایہ اور امت کے گل سرسبد ہیں نبی کریم ﷺ نے دعوت دین کا آغاز فرمایا تو آپ روئے زمین پر بالکل تنہا تھے مکہ کا جاہلی معاشرہ شرک کی دلدل میں سر تک دھنسا ہوا تھا۔ ان کے پیش نظر مادی زندگی اور عیش و عشرت کے علاوہ کوئی مقصد نہ تھا اخلاق نام کی کوئی چیز تلاش سے بھی ان میں نہیں ملتی تھی حقوق العباد کا دور دور تک کوئی تصور نہیں تھا بھلائی کی ہر بات سے انہیں چہر تھی اور اس کے ساتھ ساتھ یہ بات بھی کہ اپنے اعتقادات اپنے طرز زندگی اور طور اطوار میں اس حد تک جامد واقع ہوئے تھے کہ ان میں کسی طرح کی تبدیلی کا تو کیا سوال تھا اس پر تنقید سننا بھی انہیں گوارا نہ تھا ایک حیوانی زندگی تھی جس میں جنگل کا قانون کا فرما

تھا اور اسے وہ چھوڑنے کے لیے کسی طرح بھی تیار نہ تھے آنحضرت ﷺ کی دعوت ان کی انفرادی اور اجتماعی زندگی میں مکمل تبدیلی کا پیغام تھی جن آستانوں پر وہ جھکتے تھے اور جو جو انہوں نے طاقت و سطوت کے مراکز بنا رکھے تھے ان کے خلاف کھلی بغاوت تھی ظاہر ہے ایسی دعوت کو وہ کسی طرح ٹھنڈے پیڑوں برداشت کر سکتے تھے چنانچہ جیسے ہی آنحضرت ﷺ نے کھلے عام ان کے باطل عقائد اور ان کی حیوانی زندگی پر تنقید شروع کی تو وہ اس دعوت کو روکنے کے لیے اٹھ کھڑے ہوئے اذیت کی بھٹیاں سلگنے لگیں ظلم کے نئے نئے طریقے ایجاد ہونے لگے انہوں نے اپنی پوری قوت اسلام اور مسلمانوں کو ختم کرنے کے لیے صرف کر ڈالی ایسی حالت میں اس دعوت کو قبول کرنا اور آنحضرت ﷺ کے دستِ حق پرست میں ہاتھ دینا قیامت کو دعوت دینے کے مترادف تھا لیکن اس حالت میں بھی یکے بعد دیگرے لوگ اسلام کی طرف بڑھتے گئے انہوں نے اس راہ کی صعوبتوں کو خندہ پیشانی سے برداشت کیا اس راہ میں مال بھی لٹا وطن چھوڑنا پڑا تو چھوڑ دیا جان کی ضرورت پڑی تو جان کا نذرانہ پیش کر دیا وہ لوگ جنہوں نے اس راہ پر سب سے پہلے قدم اٹھایا انہیں یہاں اَلْأَوْلُونَ اَلْأَوَّلُونَ کہہ کر ذکر فرمایا گیا یہ وہ بارش کے پہلے قطرے ہیں جنہوں نے جلی ہوئی زمین پر گرنا برداشت کیا پھر ان کی جرأت و استقامت نے دوسروں کو حوصلہ بخشا پھر ایسا سماں بندھا کہ جل تھل ایک ہو گیا ان لوگوں کا راہِ حق میں قربانی و ایثار ان کی جرأت و شجاعت ان کی پامردی و استقامت اور ان کی سرفروشی و جاں سپاری کی داد اللہ کے سوا اور کون دے سکتا ہے اس لئے اسی کریم ذات نے ان آیات میں ان کی تحسین فرمائی اور ان کے تذکرے کو اپنی لافانی کتاب میں جگہ عطا فرمائی۔

سوال یہ ہے کہ یہ اَلْأَوْلُونَ کون لوگ ہیں جن اہل علم نے 'من المهاجرین' میں 'من' کو تبعیض کے لیے قرار دیا ہے انہوں نے صحابہ کے دو طبقے قائم کیے ایک اَلْأَوْلُونَ کا اور دوسرا باقی تمام صحابہ کرام کا پھر اس میں اختلاف پیدا ہوا کہ دونوں طبقوں میں کون لوگ شامل ہیں اس میں مختلف اقوال ہیں جن کا حاصل یہ ہے کہ اَلْأَوْلُونَ وہ لوگ ہیں جو تحویلِ قبلہ سے پہلے مسلمان ہوئے دوسرا قول یہ ہے کہ یہ وہ صحابہ ہیں جو غزوة بدر میں شریک ہوئے ایک رائے یہ ہے کہ یہ وہ لوگ ہیں جو حدیبیہ کی بیعت رضوان میں شریک ہوئے ان میں مہاجر بھی شامل ہیں اور انصار بھی اس کے بعد جتنے ایمان لانے والے صحابہ ہیں چاہے وہ مہاجر ہوں یا انصار دوسرے درجے میں ہیں۔

بعض مفسرین کا خیال یہ ہے کہ 'من المهاجرین' میں حرف 'من'، تبعیض کے لیے نہیں بلکہ بیان کے معنی میں ہے پھر اس کا مطلب یہ ہوگا کہ تمام صحابہ کرام باقی امت کی نسبت سے اَلْأَوْلُونَ ہیں اور باقی امت کے لوگ جنہوں نے اَلْأَوْلُونَ کا اتباع مکمل طریقے اور نہایت حسن و خوبی کے ساتھ کیا وہ دوسرے درجے پر ہیں اس تفسیر کی رو سے تمام صحابہ اَلْأَوْلُونَ کے مصداق ہوں گے اور باقی امت کے صالحین جنہوں نے احسان کے ساتھ صحابہ کی پیروی کی وہ صحابہ کے بعد شمار ہوں گے۔

احسان کا معنی ہوتا ہے کسی کام کو کمال حسن و خوبی سے انجام دینا یہاں اس سے مراد یہ ہے کہ امت کے جن لوگوں نے مکمل اخلاص اور راست روی کے ساتھ صحابہ کی پیروی کی صحابہ ہی کی طرح اپنا مال نچھاور کیا اللہ کی رضا کو اپنا مقصد بنایا کسی موقع پر کسی مصلحت کا شکار نہ ہوئے نازک سے نازک موقع پر بھی قدم پیچھے نہ ہٹایا ہر قربانی بے دریغ پیش کی ان کا مقام صحابہ کرام کے بعد ہے اللہ تعالیٰ دونوں کی تحسین فرما رہا ہے اور اپنی رضا کے شوقیٹ سے نوازا رہا ہے۔ کوئی آقا جب اپنے غلام سے اور کوئی افسر اپنے ماتحت سے خوش ہو کر جو کلمات تحسین کہتا اور اظہارِ خوشنودی کرتا ہے اس کا تمام تر تعلق اس غلام یا ملازم کی ظاہری محنت سے ہوتا ہے غلام یا ملازم در پردہ کیا ہے یا اس کے احساسات اپنے آقا کے بارے میں کیا ہیں آقا اس سے بالکل بے خبر ہوتا ہے۔ اس لیے بہت ممکن ہے کہ آقا اور افسر اپنے غلام اور ماتحت کے بارے میں غلط فہمی کا شکار ہوں اور اس کے نفاق کو اس کی حقیقی زندگی قرار دے کر بیجا اظہارِ خوشنودی کر ڈالیں لیکن اللہ تعالیٰ دلوں کے بھید جاننے والا ہے وہ نیتوں سے بھی واقف ہیں اور ان کے محرکات سے بھی وہ دل میں چھپے ہوئے خیالات کو بھی جانتا ہے اور ان کے اسباب کو بھی اس لیے جب وہ کسی کی تحسین فرماتا اور اظہارِ خوشنودی کرتا ہے تو وہ ایک ایسا اظہار ہے جس میں غلطی کا کوئی امکان نہیں اس سے آپ صحابہ کرام اور ان کے نقش قدم پر چلنے والے لوگوں کی بلند قسمت کا اندازہ کر سکتے ہیں کہ اللہ تعالیٰ نے ان پر اظہارِ خوشنودی فرما کر انہیں کتنا بڑا اعزاز بخشا ہے۔

رضی اللہ عنہم ورضو عنہ، 'اللہ تعالیٰ ان سے راضی ہو اور وہ اللہ تعالیٰ سے راضی ہوئے' اللہ کے راضی ہونے کا مطلب یہ ہے کہ اس

نے ان کے ایمان و اخلاص کو قبول فرمایا ان کی قربانیاں اور وفا شعاریاں صلہ حاصل کرنے میں کامیاب ٹھہریں ان کا جہاد و قتال اس کی بارگاہ میں شرف قبولیت پا گیا گویا ان کی پوری زندگی ایمان و عمل اور اخلاص کی ایسی سچی تصویر ہے جس پر ریا کاری کی کوئی پرچھائیں نہیں۔

اور وہ اللہ سے راضی ہو گئے کا مطلب یہ ہے کہ اللہ نے انہیں جس حال میں رکھا وہ صابر و شاکر رہے جو ذمہ داری ان پہ ڈالی نہایت جان فشانی سے محض اللہ کی خاطر اسے ادا کیا کوئی مصیبت آئی تو آزمائش جان کر خندہ پیشانی سے برداشت کیا وہ ہر حال میں اللہ کی حمد و ثنا میں مشغول رہے۔

آخر میں فرمایا کہ جو لوگ اللہ کی رضا حاصل کرنے میں کامیاب رہے اور اللہ نے دنیا ہی میں اپنے کلام پاک میں ان کے لیے اظہار خوشنودی فرمایا اور خود بھی اللہ کے ہر فیصلے پر مطمئن اس کی ہر نعمت پر شکر گزار اس کی ہر آزمائش پر صابر اور ہر حال میں ان کا نفسِ مطمئنہ بنا رہا یہ وہ لوگ ہیں جو کامیاب و بامراد ہوئے اور یہی سب سے بڑی کامیابی ہے۔

وَمِمَّنْ حَوْلَكُمْ مِنَ الْأَعْرَابِ مُنْفِقُونَ ۗ وَمِنْ أَهْلِ الْمَدِينَةِ ۗ مَرْدُوا عَلَىٰ النَّفَاقِ ۗ لَا تَعْلَمُهُمْ ۗ نَحْنُ نَعْلَمُهُمْ ۗ

(تمہارے گرد و پیش بسنے والے دیہاتیوں میں سے کچھ منافق ہیں اور کچھ مدینے کے رہنے والوں میں سے جو نفاق میں طاق ہو گئے ہیں تم ان کو نہیں جانتے ہم انہیں جانتے ہیں ہم عنقریب ان کو عذاب دیں گے دو مرتبہ پھر وہ لوٹائے جائیں گے بڑے عذاب کی طرف۔ (۱۰۱))

”مَرْدٌ“ کا معنی ہے پختہ ہو جانا طاق ہو جانا مشاق اور ماہر ہو جانا۔ سابقہ آیات میں ان منافقین کا ذکر کیا گیا ہے جو اپنے اقوال و افعال سے کسی حد تک پہچانے جاتے تھے اور نبی کریم ﷺ اپنے ذہانت سے ان کو پہچان لیتے تھے اور مسلمان ان کے معمولات کو دیکھ کر کھٹک جاتے تھے لیکن اب ان منافقین کا تذکرہ فرمایا جا رہا ہے جن کو مسلمان تو کیا پہچانتے نبی کریم ﷺ اپنے صفائے نفس اور بے نظیر ذہانت کے باوجود بھی انہیں پہچاننے پر قادر نہیں تھے وہ اپنے خبیث نفس اور اسلام دشمنی کو اس کامیابی سے چھپاتے تھے کسی کو شبہ کرنے کا موقع نہیں ملتا تھا انہوں نے ایسی جا بگدستی سے نقاب اوڑھ رکھا تھا کہ ان کا اصل چہرہ کبھی دکھائی نہ دیتا تھا مسلمانوں کو ان مارا آستین قسم کے لوگوں سے ہوشیار رہنے کی تلقین کی جا رہی ہے اور منافقین کو دھمکی دی جا رہی ہے کہ تم نفاق میں مہارت کے باعث مسلمانوں اور اللہ کے رسول کو تو دھوکہ دے سکتے ہو لیکن اللہ تعالیٰ کو دھوکہ نہیں دے سکتے وہ تمہارے ایک ایک عمل کو جانتا اور تمہارے ہر فریب کو پہچانتا ہے تم ہزار پردوں میں چھپ کر بھی کسی خباثت کا ارتکاب کرو اللہ تعالیٰ ہر بات سے بخوبی واقف ہے اس لیے تم کو اس بات پر خوش نہیں ہونا چاہیے کہ مسلمان تمہارے نفاق سے واقف نہیں اب وہ وقت قریب آ رہا ہے جب حضور ﷺ کو تمہاری حقیقت سے آگاہ کر دیا جائے گا۔ اس کا نتیجہ یہ ہوگا کہ تم دنیا ہی میں دو طرح کے عذاب کا شکار ہو جاؤ گے ایک تو یہ کہ تم نے اب تک مسلمانوں کو اپنے جھوٹے اخلاص کا یقین دلا کر اسلامی معاشرہ میں جو اپنا مقام بنا رکھا ہے جب تمہاری حقیقت کھل کر سامنے آ جائے گی تو پھر مسلمانوں کی نگاہوں میں جیسی کچھ تمہاری رسوائی ہوگی اس کے بارے میں آج سوچنا بھی شاید تمہارے لیے مشکل ہو۔ چنانچہ بعض اہل تفسیر نے ذکر کیا ہے جن میں صاحب روح المعانی بھی شامل ہیں کہ نبی کریم ﷺ نے جمعہ کے خطاب میں بعض منافقین کا نام لے کر حکم دیا کہ یہاں سے نکل جاؤ تم منافق ہو۔ غور کیا جائے کہ ایک ایک منافق کا نام لے لے کر جب حضور مسجد سے نکال رہے تھے تو کیا وہ سوچ نہیں رہے ہوں گے کہ کاش زمین پھٹ جائے اور وہ اس میں دھنس جائیں۔ دوسری طرف ان کے لیے یہ بات بھی سوہان روح بنتی جا رہی تھی کہ دین کے جس غلبے کو روکنے اور جس مشن کو ناکام کرنے کے لیے وہ درپردہ کاوشیں کرتے رہے تھے وہی مشن اب عرب کا مقدر بنتا جا رہا تھا اور اسی دین کے لیے لوگوں کے سینے کھلتے جا رہے تھے یعنی ایک طرف مسلمانوں کی سامنے ان کی رسوائی اور دوسری طرف اپنی آرزوں کی ناکامی یہ ایسے دو عذاب تھے جن سے زندگی ہی میں ان کو دو چار ہونا پڑا۔ بعض اہل علم کا خیال ہے کہ آیت کریمہ میں جن دو عذابوں کا ذکر فرمایا گیا ہے ان میں ایک عذاب وہی ہے جو اسلام کے غلبے اور ان کی زندگی بھر کی ناکامیوں کی صورت میں ان کو برداشت کرنا پڑ رہا تھا اور دوسرا عذاب وہ ہے جو ان کو عذابِ قبر کی صورت میں ہوگا۔ اس کے بعد ایک بڑے عذاب کی طرف لوٹائے جائیں گے اس سے مراد وہ جہنم کا عذاب ہے قیامت کے بعد جس سے ان کو واسطہ پڑے گا اور جس سے کبھی نجات نہ ہوگی۔

وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخِرًا سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ
(کچھ اور لوگ ہیں جنہوں نے اپنے گناہوں کا اعتراف کر لیا ہے۔ انہوں نے ملے جلے عمل کئے کچھ اچھے اور کچھ بُرے۔ امید ہے کہ اللہ تعالیٰ اُن کی توبہ قبول فرمائے گا بے شک اللہ بخشنے والا مہربان ہے۔ (۱۰۲))

غزوہ تبوک میں شریک نہ ہونے والے ایک تو منافقین تھے جو اپنے نفاق کی وجہ سے شرکت سے گریزاں رہے لیکن کچھ ایسے لوگ بھی تھے جن کے اخلاص میں کوئی کمی نہ تھی وہ ہر لحاظ سے سچے مومن تھے اسلام لانے کے بعد اُن کی زندگی اخلاص کا نمونہ رہی دوسرے صحابہ کی طرح انہوں نے بھی قربانیاں پیش کیں مصائب پر استقامت دکھائی وفا شعاری کے ہر امتحان میں پورے اترے لیکن غزوہ تبوک کے موقع پر نفس کی کمزوری کا شکار ہو گئے اس آیت کریمہ میں ایسے ہی لوگوں کا تذکرہ کیا جا رہا ہے۔

محدثین نے ان آیات کا جو شان نزول بیان کیا ہے اس میں حضرت عبداللہ بن عباس کی روایت سے معلوم ہوتا ہے کہ یہ آیات ابولبابہ اور اُن کے ساتھیوں کے بارے میں نازل ہوئیں حضرت ابولبابہ بن عبدالممنذ ربیعہ کے موقع پر ہجرت سے پہلے اسلام لائے تھے جنگ بدر جنگ اُحد اور دوسرے معرکوں میں برابر شریک رہے اُن کی کتاب زندگی کا ایک ایک ورق قربانی و ایثار سے روشن ہے اُن کے ساتھی بھی ایسے ہی اعمالِ حسنہ سے مزین لوگ تھے غزوہ تبوک کے موقع پر حالات کے دباؤ اور نفس کی کمزوری کا شکار ہو گئے اور کسی عذر شرعی کے بغیر بیٹھے رہ گئے نبی کریم ﷺ جب غزوہ تبوک سے واپس تشریف لائے اور ان لوگوں کو معلوم ہوا کہ غزوہ تبوک میں شرکت نہ کرنے والوں کے متعلق اللہ اور اُس کے رسول نے سخت ناراضگی کا اظہار فرمایا ہے تو اب اُن کو اپنی کوتاہی پر سخت ندامت ہوئی یہ سوچ کر کہ اللہ اور رسول کی ناراضگی دنیا اور آخرت میں تباہی کے سوا کچھ نہیں اس قدر پریشان ہوئے کہ یہ بھی حوصلہ نہ رہا کہ آنحضرت ﷺ کی خدمت میں حاضر ہو کر اپنی غلطی کا اعتراف کریں اور اُن سے استغفار کی استدعا کریں ممکن ہے کہ آنحضرت ﷺ دعا فرمائیں اور اللہ معاف فرمادے ندامت کے غلبے اور خوف کی گرفت میں آ کر حضرت ابولبابہ اور آپ کے ساتھیوں نے اپنے آپ کو مسجد نبوی کے ستونوں سے باندھ لیا اور قسم کھالی کہ جب تک ہم کو معافی نہ ملے ہم پر خواب و خور حرام ہے۔ چنانچہ کئی روز وہ اسی طرح بے آب و دانہ اور بے خواب بندھے رہے حتیٰ کہ بے ہوش ہو کر گر پڑے آخر یہ آیات نازل ہوئی جن میں ان حضرات کی توبہ کی قبولیت کی نوید سنائی گئی لوگوں نے آ کر اُن کو خوش خبری سنائی اور اُن کو کھولنا چاہا تو حضرت ابولبابہ نے انکار کر دیا اور کہا کہ جب تک خود حضور ﷺ راضی ہو کر اپنے ہاتھ سے نہ کھولیں گے میں بندھا رہوں گا۔ چنانچہ صبح کی نماز میں جب آپ تشریف لائے تو دست مبارک سے اُن کو کھولا۔

اس آیت کریمہ میں غور کرنے سے چند باتیں سمجھ میں آتی ہیں پہلی یہ بات کہ غلطی کا صدور جس طرح کافر اور منافق سے ہوتا ہے اسی طرح مخلص مسلمان سے بھی اس کا امکان ہے گناہوں اور غلطیوں سے معصوم و مبرا صرف اللہ کے رسول ہوتے ہیں اللہ جس پر اپنا فضل فرماتا ہے تو بعض دفعہ اُسے گناہوں سے محفوظ رکھتا ہے اور بعض دفعہ گناہوں پر توبہ کی توفیق عطا فرماتا ہے ایسے لوگوں کی تعداد بہت کم ہے جن کو محفوظ کہا جاتا ہے اُمت کے بیشتر وہ افراد جنہیں ہم نہایت قدر و منزلت کی نگاہ سے دیکھتے ہیں اور جو ہمارے لیے نمونہ کے لوگ ہیں اُن کی اصل پہچان یہ ہے کہ وہ گناہ کرنے پر دلیر نہیں ہوتے ہمیشہ اپنے اللہ سے ڈرتے رہتے ہیں لیکن اس کا ہر وقت امکان ہوتا ہے کہ کبھی اُن سے گناہ کا صدور ہو جائے اُن کی عظمت اس میں ہے کہ جیسے ہی انہیں غمبہ ہوتا کہ اُن سے غلطی ہو گئی ہے تو وہ فوراً اللہ کے سامنے توبہ کے لیے ہاتھ پھیلا دیتے ندامت سے اُن کی آنکھیں جھک جاتیں دل پگھلنے لگتا اور وہ اللہ کے سامنے اس طرح گڑ گڑاتے کہ بعض دفعہ اصل نیکی سے بڑھ کر اجر و ثواب کے مستحق ٹھہرتے ہیں پھر اللہ تعالیٰ ان کو اس طرح نوازتا ہے کہ گناہ اور غلطی کا کوئی اثر باقی نہیں رہتا۔

کافر اور منافق گناہ پر دلیر بھی ہوتے ہیں اور گناہ پر اصرار بھی جاری رکھتے ہیں اور اللہ کے نیک بندے گناہ ہو جانے کے بعد اُس وقت تک آہ و زاری جاری رکھتے ہیں جب تک اُن کو قبولیت کا یقین نہیں ہو جاتا کیونکہ وہ جانتے ہیں کہ اس دروازے کے علاوہ بخشش اور مغفرت کا اور کوئی دروازہ نہیں۔ حضرت ابولبابہ اور اُن کے ساتھیوں نے جب انتہائی خلوص اور عاجزی کے ساتھ اللہ کو پکارا اور مکمل طور پر اپنے آپ کو اس کے سامنے ڈھیر کر دیا تو اللہ کی طرف سے قبولیت کا پیغام آ گیا۔

”عسی“ اگرچہ اُمید دلانے کے لیے آتا ہے لیکن جب اس کا تعلق پروردگار سے ہو اور وہ اپنے کسی عاجز بندے کو اس لفظ کے ساتھ اُمید دلانے تو یہ بات حتمی ہے کہ اس اُمید کا وقوع یقین سے بڑھ کر یقینی ہوتا ہے عام آدمی کے حتمی انداز پر بھی شبہ رہتا ہے لیکن اگر بادشاہ کسی کو اُمید دلادے تو سائل خوشی سے شادیا نے بجانے لگتا ہے کیونکہ اللہ تعالیٰ کی اپنے بندوں کے ساتھ اصل شان یہ ہے کہ وہ غفور اور رحیم ہے اُس کا غضب انسانوں کے گناہوں کے سبب بڑھکنا ہے جب یہ سبب دور کر دیا جائے تو اُس کی رحمت کی آغوش کھل جاتی ہے۔

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ ۗ إِنَّ صَلَاتَكَ سَكَنٌ لَهُمْ ۗ وَاللَّهُ سَمِيعٌ عَلِيمٌ ۝
(آپ ان کے مالوں کا صدقہ قبول کریں اس سے آپ ان کو پاکیزہ بنائیں گے اور ان کا تزکیہ کریں گے اور ان کے لیے دعا کریں بے شک آپ کی دعا ان کے لیے تسکین کا سبب ہے اور اللہ سننے والا اور جاننے والا ہے (۱۰۳))

حضرت ابولبابہ اور ان کے ساتھیوں کی جب توبہ قبول ہو گئی اور ان کو کھول دیا گیا تو جس مال کی محبت نے ان کو نکلنے سے روکا تھا انہوں نے حضرت محمد ﷺ کی خدمت میں پیشکش کی کہ ہم اپنا یہ سارا مال دولت اور باغات اللہ کے لیے صدقہ کرنے کے لیے تیار ہیں آپ ان کو قبول فرمائیے جس مال نے ہم سے اتنی بڑی کوتاہی کروائی اور ہمارے دل و دماغ پر قبضہ کر لیا وہ اس قابل نہیں ہے ہم اُسے اپنے پاس رکھیں آنحضرت ﷺ نے فرمایا کہ مجھے منافقین کا مال قبول کرنے سے روک دیا گیا ہے اگرچہ تمہاری توبہ قبول ہو چکی ہے لیکن جب تک اللہ کی طرف سے حکم نہیں آتا نہ تو میں تمہارا مال قبول کر سکتا ہوں اور نہ میں تمہارے لیے دعا کر سکتا ہوں اس پر یہ آیت کریمہ نازل ہوئی اس میں آپ کو حکم دیا گیا کہ ان کا سارا مال آپ قبول نہ کیجئے البتہ ان کے مال کا کچھ حصہ قبول کر لیجئے کیونکہ آیت میں (من) کا لفظ آیا ہے جو تعیض پر دلالت کرتا ہے اس حکم کی بنا پر آنحضرت ﷺ نے ان سے تہائی مال قبول فرمایا۔

بعض لوگوں نے اس آیت کریمہ سے بے جا فائدہ اٹھاتے ہوئے یہ کہا ہے کہ صدقہ سے مراد زکوٰۃ ہے اور اس کا قبول کرنا نبی کریم ﷺ کی خصوصیت ہے دوسرا کوئی خلیفہ یا اسلامی ریاست کا سربراہ وصول نہیں کر سکتا غالباً یہی عذر حضرت ابو بکر صدیق کی خلافت کے زمانے میں مانعین زکوٰۃ نے پیش کرتے ہوئے زکوٰۃ دینے سے انکار کر دیا تھا لیکن حضرت ابو بکر نے اسلامی احکام پر عمل کرتے ہوئے بالجبر ان سے زکوٰۃ وصول کی آپ نے فرمایا کلمہ طیبہ کے بعد اسلام کے چار بنیادی ارکان ہیں اگر ان کے عذر کو تسلیم کر لیا جائے تو آج نماز کا رکن گریگا اور کل زکوٰۃ کا پھر آہستہ آہستہ اسلام کا پورا محل نابود ہو کر رہ جائے گا۔

حقیقت یہ ہے کہ اس آیت کریمہ میں زکوٰۃ کا حکم زیر بحث نہیں اگر اس سے مراد زکوٰۃ ہوتی تو آنحضرت ﷺ نے ان سے تہائی مال قبول نہ فرماتے اور اگر یہ فرض کر بھی لیا جائے تو یہ بات قرآن و سنت اور اجماع اُمت سے ثابت ہے کہ ارکان اسلام نہ آنحضرت ﷺ کے ساتھ مخصوص ہیں اور نہ آپ کے زمانے تک محدود تمام انفرادی اور اجتماعی احکام اسی طرح ارکان اسلام کی بجا آوری قیامت تک کے لیے تمام اُمت کی ذمہ داری ہے۔

اس میں کوئی شبہ نہیں کہ زکوٰۃ کی فرضیت کا ایک سبب اور فائدہ یہ ہے کہ اس سے غریبوں کی پرورش اور ان کی ضروریات کی ادائیگی کا انتظام ہو جاتا ہے امراء سے زکوٰۃ لی جاتی ہے اور غریبوں میں تقسیم کی جاتی ہے لیکن یہ بھی حقیقت ہے کہ زکوٰۃ کا صرف یہی فائدہ نہیں بلکہ زکوٰۃ کا وہ فائدہ جو صاحب مال کو پہنچتا ہے اور جس کی اہمیت متذکرہ بالا فائدہ سے بڑھ کر ہے اسی کا بطور خاص ذکر اس آیت کریمہ کیا گیا ہے وہ یہ ہے کہ آپ ان سے مال وصول کریں اور اُس کے ذریعے ان کی تطہیر کریں کیونکہ جس طرح غلط عقائد فرسودہ خیالات بے ہودہ رسم و رواج اور حد سے بڑھی ہوئی خواہشات انسانی کردار کو مسموم کر دیتی ہیں اسی طرح حب دنیا اور مال سے متعلق افراط و تفریط انسانی دل و دماغ کو متاثر کرتی اور انسانی کردار کو بگاڑ کے راستے پر ڈال دیتی ہے اس لیے یہ بات از بس ضروری ہے کہ مال و دولت کی آلائشوں سے دل و دماغ کو بچایا جائے اور صحیح بنیادوں پر اس کی تربیت کی جائے۔ تطہیر انسان کو ظاہری اور باطنی رذائل سے پاک کرنے کے عمل کو کہتے ہیں اور تزکیہ مکارم و فضائل کے ذریعے تربیت کرنے کو کہتے ہیں۔ یہ دونوں عمل بیک وقت انفاق فی سبیل اللہ سے وجود میں آتے ہیں مال کے خرچ ہونے سے دل سے مال کی محبت کم ہوتی ہے اور اللہ کے راستے میں خرچ ہونے سے اللہ سے تعلق بڑھتا

ہے اُس کا نتیجہ یہ ہوتا ہے طہارت فکر بھی پیدا ہوتی ہے اور عمل کو قوت بھی ملتی ہے زکوٰۃ اور صدقات سے اصل مطلوب یہی حقیقت صاحب مال میں اُتارنا ہے آنحضرت ﷺ کو اُن کی تربیت کے لیے اسی بات کا حکم دیا جا رہا ہے کیونکہ اسی میں کمزوری کے باعث وہ قبا حینِ جنم لیتی ہیں جس کا شکار حضرت ابولبابہ اور اُن کے ساتھی ہوئے۔

مزید فرمایا آپ ان کے لیے دعا کریں کیونکہ آپ کی دعا ان کے لیے تسکین کا باعث ہے۔

ایک مسلمان کے عمل کو وجود میں آنے اور قبولیت کے مراحل طے کرنے میں دو چیزوں کی ضرورت ہوتی ہے۔ ایک یہ کہ عمل کر نیوالے کے دل میں عمل کا احساس پیدا ہو۔ وہ عمل کو حکم سمجھ کر بروئے کار لانے کے لیے ہمہ وقت بے چینی محسوس کرے۔ اس ضرورت کو پیدا کرنے کے لیے تطہیر تزکیہ اور توفیق خداوندی کی ضرورت پڑتی ہے۔ اور پھر اس کی قبولیت کے لیے اللہ سے دعائیں مانگی جاتی ہیں۔ بلاشبہ عمل کرنے والے کی دعا بھی قبولیت کے لیے ضروری ہے لیکن اُس کی خوش نصیبی کا کیا کہنا جسے اللہ کے رسول کی دعا میسر آ جائے۔ اس سے ایک طرف رحمت خداوندی متوجہ ہوگی اور دوسری طرف عمل کرنے والے کے دل و دماغ کو تسکین ملے گی اور ساتھ ہی ساتھ عمل کی قوت میں ایسا اضافہ ہوگا جس سے اعمال کی کیت اور کیفیت دونوں میں افزائش ہوگی۔ آخر میں فرمایا اللہ سننے والا ہے۔ جاننے والا ہے۔ اس میں تسلی بھی ہے اور تنبیہ بھی۔ تسلی اس بات کی کہ غزوہ تبوک میں شرکت نہ کر کے تم سے جس بڑے جرم کا ارتکاب ہو اوہ اگر چہ ناقابل معافی تھا لیکن تم نے جس اخلاص اور جان فشانی سے توبہ کی۔ اُس سے اللہ کی رحمت جوش میں آئی اور تمہاری توبہ قبول ہوگئی اب اگر کوئی کمی باقی ہے۔ تو یقیناً آنحضرت ﷺ کی تربیت سے دور ہو جائے گی۔ لیکن یہ یاد رکھو اگر تمہارے دل و دماغ نے پھر ٹھوکر کھائی اور تمہارے عمل کی قوتیں پھر برگشتہ ہوئیں تو تم کو معلوم ہونا چاہیے کہ اللہ دلوں کے بھید جانتا ہے اور احساسات تک سے واقف ہے۔

أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ۝

(کیا وہ جان نہیں چکے کہ اللہ ہی ہے جو اپنے بندوں کی توبہ قبول فرماتا ہے اور صدقات کی پذیرائی فرماتا ہے اور یہ کہ اللہ ہی توبہ قبول فرمانے والا اور رحم کرنے والا ہے۔ (۱۰۴))

سابقہ آیت میں نبی کریم ﷺ سے فرمایا گیا تھا کہ چونکہ ان لوگوں نے توبہ کر لی ہے اور ان کو اپنے گناہوں کا اعتراف ہے۔ تو اب آپ انہیں از سر نو اپنی تربیت میں لے لیں۔ تاکہ آپ کی راہنمائی میں اُن کی مکمل اصلاح ہو سکے اس آیت کریمہ میں براہ راست اُن مخلص اور خوش نصیب مسلمانوں سے خطاب کیا جا رہا ہے۔ جن کی توبہ قبول ہو چکی ہے۔ اُن سے فرمایا جا رہا ہے کہ تم نے اپنے آپ کو یقیناً اس اُمید پر ستونوں سے باندھ لیا تھا کہ اللہ تعالیٰ تمہاری توبہ قبول فرمائے گا اب جبکہ تمہاری توبہ قبول ہو چکی تو تم کو یقین ہو گیا ہوگا کہ تمہاری اُمید علم کی شکل اختیار کر چکی ہے اور عملی طور پر یہ بات پایہ ثبوت کو پہنچ چکی کہ صاحب ایمان شخص چاہے کیسی بھی ٹھوکر کھا جائے توبہ کا دروازہ اُس پر بند نہیں ہوتا وہ جب بھی اپنے اللہ کو درد میں ڈوب کر پکارے گا تو وہ اللہ کو توبہ قبول کرنے والا پائے گا۔ اگر وہ اس کی بارگاہ میں صدقات پیش کرے گا۔ تو وہ یقیناً پذیرائی بخشے گا۔ کیونکہ وہ توبہ قبول کرنے والا اور رحم فرمانے والا ہے۔ ان تمام عنایات سے گراں بار فرما کر اگلی آیت میں ہلکی سی تنبیہ بھی فرمائی۔

وَقُلْ اَعْمَلُوا فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ وَسَعُرَدُونَ اِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ۝

(اور کہہ دیجئے تم عمل کرتے رہو عنقریب اللہ اور اُس کا رسول اور مسلمان تمہارے طرز عمل کو دیکھیں گے پھر تم لوٹائے جاؤ گے اُس کی طرف جو کھلے اور چھپے سب کو جانتا ہے بس وہ تم کو بتائے گا تم کیا کرتے رہے ہو۔ (۱۰۵))

غزوہ تبوک میں شرکت نہ کر کے ابولبابہ اور ان کے ساتھی جو ایک بڑی کوتاہی کر چکے تھے اُسے تو اللہ نے معاف فرما دیا اور ان کے تطہیر عمل اور تزکیہ نفس کے لیے ان سے مال و دولت بھی قبول فرمایا تاکہ جب دنیا میں کمی ہو اور آنحضرت ﷺ نے توفیق ایزدی کے لیے ان کے حق میں دعا بھی فرمائی اس طرح سے ان کے دلوں کی تسکین کا سامان کیا لیکن ابھی یہ دیکھنا باقی تھا کہ اس توبہ سے ان کے آئندہ اعمال پر کیا اثر پڑتا ہے اس لیے حکم دیا کہ امت مسلمہ کے افراد کی حیثیت سے تم اپنی ذمہ داریوں کی ادائیگی اور اپنے فرائض کی بجا آوری کے لیے بہتر سے بہتر اعمال کی فکر کرو۔ مسلمان تمہارے رویہ سے اندازہ کریں گے کہ تم میں عمل کی تڑپ اور اخلاص عمل کہاں تک ہے اور رسول ﷺ بھی تمہاری اطاعت اور اتباع کو دیکھیں گے اور اللہ تعالیٰ تمہارے دلوں کی حالت پر نظر رکھے گا اگر اس طرح سے تمہارے اعمال درست رہے تو تم اللہ کے یہاں سرخرو ٹھہرو گے مسلمان اور آنحضرت ﷺ کی ذات گرامی کا رد عمل تو تم دنیا ہی میں دیکھ لو گے لیکن اللہ تعالیٰ چونکہ دلوں کے احساسات جانتا ہے وہ قیامت کے دن بتائے گا کہ تمہارے اعمال مخلصانہ رہے یا ان میں نفاق کی آمیزش رہی اس میں روئے سخن اگرچہ متذکرہ بالا مسلمانوں کی طرف ہے لیکن حقیقت میں تمام مسلمان اس کے مخاطب ہیں۔ کیونکہ زندگی کا کوئی لمحہ بھی ایسا نہیں جو اطاعت رسول مسلمانوں کی ہم رکابی اور اللہ کی نگرانی اور مراقبہ سے آزاد ہو۔

وَآخِرُونَ مُرَجُونَ لَأَمْرٍ اللَّهُ إِمَّا يَعْذِبُهُمْ وَإِمَّا يَتُوبُ عَلَيْهِمْ وَاللَّهُ عَلِيمٌ حَكِيمٌ ۝

(اور کچھ دوسرے بھی ہیں جن کا معاملہ اللہ کا حکم آنے تک ملتوی کر دیا گیا ہے چاہے وہ انہیں عذاب دے اور چاہے توبہ قبول فرمائے اور اللہ علیم و حکیم ہے۔ (۱۰۶)

گزشتہ آیات میں جن مخلص مسلمانوں کی توبہ قبول ہوئی ان کے علاوہ بھی تین افراد ایسے تھے جن کے ایمان و اخلاص میں کوئی شبہ نہ تھا گذشتہ حق و باطل کی کشمکش میں وہ کبھی پیچھے نہ رہے تھے لیکن اب کوئی ایسا الجھاؤ پڑا کہ وہ اندیشہ ہائے دور دراز کا شکار ہو کر گھر بیٹھ رہے تھے آنحضرت ﷺ کی خدمت میں حاضر ہوئے توبہ کرنے کے صاف صاف اپنے جرم کا اعتراف کیا اور اپنے آپ کو اللہ کے فیصلے کے حوالے کر دیا، ان کے نام یہ ہیں کعب بن مالک، ہلال بن امیہ اور مرارہ بن ربیع۔ رسول ﷺ نے بجائے کوئی فوری فیصلہ کرنے کے اللہ کے حکم کے آنے تک ان کے فیصلے کو ملتوی کر دیا اور ان کو انتظار کرنے کا حکم دیا چند آیتوں کے بعد ان کا تفصیلی تذکرہ آرہا ہے۔

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِزْوَادًا لِّمَنْ حَارَبَ اللَّهُ وَرَسُولُهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ۝

(اور وہ لوگ جنہوں نے ایک مسجد بنائی ہے اسلام کو نقصان پہنچانے کفر و تقویت دینے اہل ایمان کے درمیان پھوٹ ڈالنے اور ان لوگوں کے واسطے ایک اڈا فراہم کرنے کی غرض سے جو اللہ اور اس کے رسول سے پہلے جنگ کر چکے ہیں وہ ضرور قسمیں کھائیں گے کہ ہم نے یہ کام صرف بھلائی کی غرض سے کیا ہے اور اللہ شائد ہے کہ یہ بالکل جھوٹے ہیں۔ (۱۰۷)

اس آیت کریمہ میں منافقین کے سب سے زیادہ شریر گروہ کی سازش کا ذکر کیا جا رہا ہے جسے نہایت مقدس شکل و صورت دے کر اور بہ ظاہر نہایت مقدس ارادوں کے ساتھ وجود دیا گیا تھا لیکن اللہ تعالیٰ نے نہ صرف ان لوگوں کے شر سے مسلمانوں کو محفوظ رکھا بلکہ اُس گروہ کی بھی قلعی کھول کر رکھ دی۔ اس سازش کا پس منظر اور پیش منظر ہم تفہیم القرآن سے نقل کرتے ہیں۔

(نبی ﷺ کے مدینے تشریف لے جانے سے پہلے قبیلہ خزرج میں ایک شخص ابو عامر نامی تھا جو زمانہ جاہلیت میں عیسائی راہب بن گیا تھا۔ اس کا شمار علمائے اہل کتاب میں ہوتا تھا اور رہبانیت کی وجہ سے اس کے علمی وقار کے ساتھ ساتھ اس کی درویشی کا سکہ بھی مدینے اور اطراف کے جاہل عربوں میں بیٹھا ہوا تھا۔ جب نبی ﷺ مدینے پہنچے تو اس کی مشیخت وہاں خوب چل رہی تھی۔ مگر یہ علم اور یہ درویشی اس کے اندر حق شناسی اور حق جوئی پیدا کرنے کے بجائے اُلٹی اس کے لیے ایک زبردست حجاب بن گئی اور اس حجاب کا نتیجہ یہ ہوا کہ حضور کی تشریف آوری کے بعد وہ نعمت ایمان سے محروم رہا بلکہ آپ کو

اپنی مشیت کا حریف اور اپنے کاروبار درویشی کا دشمن سمجھ کر آپ کی اور آپ کے کام کی مخالفت پر کمر بستہ ہو گیا۔ پہلے دو سال تک تو اسے یہ امید رہی کہ کفار قریش کی طاقت ہی اسلام کو مٹانے کے لیے کافی ثابت ہوگی۔ لیکن جنگ بدر میں جب قریش نے شکست فاش کھائی تو اسے یارائے ضبط نہ رہا۔

اسی سال وہ مدینہ سے نکل کھڑا ہوا اور اس نے قریش اور دوسرے عرب قبائل میں اسلام کے خلاف تبلیغ شروع کر دی جنگ اُحد جن لوگوں کی سعی سے برپا ہوئی ان میں یہ بھی شامل تھا اور کہا جاتا ہے کہ احد کے میدان جنگ میں اسی نے وہ گڑھے کھدوائے تھے جن میں سے ایک میں نبی ﷺ گر کر زخمی ہوئے، پھر جنگ احزاب میں جو لشکر ہر طرف سے مدینہ پر چڑھ آئے تھے ان کو چڑھالانے میں بھی اس کا حصہ نمایاں تھا۔ اس کے بعد جنگ حنین تک جتنی لڑائیاں مشرکین عرب اور مسلمانوں کے درمیان ہوئیں۔ ان سب میں یہ عیسائی درویش اسلام کے خلاف شرک کا سرگرم حامی رہا۔ آخر کار اسے اس بات سے مایوسی ہو گئی کہ عرب کی کوئی طاقت اسلام کے سیلاب کو روک سکے گی۔ اس لیے عرب کو چھوڑ کر اس نے روم کا رخ کیا تاکہ قیصر کو اس ”خطرے“ سے آگاہ کرے جو عرب سے اُٹھ رہا تھا۔ یہ وہی موقع تھا جب مدینہ میں یہ اطلاعات پہنچیں کہ قیصر عرب پر چڑھائی کی تیاریاں کر رہا ہے اور اسی کی روک تھام کے لیے نبی ﷺ کو تبوک کی مہم پر جانا پڑا

ابو عامر راہب کی ان تمام سرگرمیوں میں مدینہ کے منافقین کا ایک گروہ اس کے ساتھ شریک سازش تھا اور اس آخری تجویز میں بھی یہ لوگ اس کے ہمنوا تھے کہ وہ اپنے مذہبی اثر کو استعمال کر کے اسلام کے خلاف قیصر روم اور شمالی عرب کی عیسائی ریاستوں سے فوجی امداد حاصل کرے۔ جب وہ روم کی طرف روانہ ہونے لگا تو اس کے دوران منافقوں کے درمیان یہ قرارداد ہوئی کہ مدینہ میں یہ لوگ اپنی ایک الگ مسجد بنالیں گے تاکہ عام مسلمانوں سے بچ کر منافق مسلمانوں کی علیحدہ جتھ بندی اس طرح کی جاسکے کہ اس پر مذہب کا پردہ پڑا رہے اور آسانی سے اس پر کوئی شبہ نہ کیا جاسکے اور وہاں نہ صرف یہ کہ منافقین منظم ہو سکیں اور آئندہ کاروائیوں کے لیے مشورے کر سکیں بلکہ ابو عامر کے پاس ہے جو ایجنٹ خبریں اور ہدایات لے کر آئیں وہ بھی غیر مشتبہ فقیروں اور مسافروں کی حیثیت سے اس مسجد میں ٹھہر سکیں۔ یہ تھی وہ ناپاک سازش جس کے تحت وہ مسجد تیار کی گئی تھی جس کا ان آیات میں ذکر کیا گیا ہے۔

مدینہ میں اس وقت دو مسجدیں تھیں۔ ایک مسجد ثبا جو شہر کے مضافات میں تھی دوسری مسجد نبوی جو شہر کے اندر تھی۔ ان دو مسجدوں کی موجودگی میں ایک تیسری مسجد بنانے کی کوئی ضرورت نہ تھی۔ اور وہ زمانہ ایسی احمقانہ مذہبیت کا نہ تھا کہ مسجد کے نام سے ایک عمارت بنا دینا بجائے خود کار ثواب ہو قطع نظر اس سے کہ اس کی ضرورت ہو یا نہ ہو بلکہ اس کے برعکس ایک نئی مسجد بننے کے معنی یہ تھے کہ مسلمانوں کی جماعت میں خواہ مخواہ تفریق رونما ہو جسے ایک صالح اسلامی نظام کسی طرح گوارا نہیں کر سکتا۔ اسی لیے یہ لوگ مجبور ہوئے کہ اپنی علیحدہ مسجد بنانے سے پہلے اس کی ضرورت ثابت کریں۔ چنانچہ انہوں نے نبی ﷺ کے سامنے اس تعمیر نو کے لیے یہ ضرورت پیش کی کہ بارش میں اور جاڑے کی راتوں میں عام لوگوں کو اور خصوصاً ضعیفوں اور معذوروں کو جو ان دونوں مسجدوں سے دور رہتے ہیں، پانچوں وقت حاضری دینی مشکل ہوتی ہے۔ لہذا ہم محض نمازیوں کی آسانی کے لیے یہ ایک نئی مسجد تعمیر کرنا چاہتے ہیں۔

ان پاکیزہ ارادوں کی نمائش کے ساتھ جب یہ مسجد ضرار بن کر تیار ہوئی تو یہ اشرار نبی ﷺ کی خدمت میں حاضر ہوئے اور آپ سے درخواست کی کہ آپ ایک مرتبہ خود نماز پڑھا کر ہماری مسجد کا افتتاح فرمادیں۔ مگر آپ نے یہ کہہ کر ٹال دیا کہ اس وقت میں جنگ کی تیاری میں مشغول ہوں اور ایک بڑی مہم درپیش ہے۔ اس مہم سے واپس آ کر دیکھوں گا۔ اس کے بعد آپ تبوک کی طرف روانہ ہو گئے اور آپ کے پیچھے یہ لوگ اس مسجد میں اپنی جتھ بندی اور سازش کرتے رہے۔ حتیٰ کہ انہوں نے یہاں تک طے کر لیا کہ ادھر رومیوں کے ہاتھوں مسلمانوں کا قلع قمع ہو اور ادھر یہ فوراً ہی عبداللہ ابن اُتی کے سر پر تاج شاہی رکھ دیں۔ لیکن تبوک میں جو معاملہ پیش آیا اس نے ان کی ساری امیدوں پر پانی پھیر دیا۔ واپسی پر جب نبی ﷺ مدینہ کے قریب ذی اذان کے مقام پر پہنچے تو یہ آیات نازل ہوئیں اور آپ نے اسی وقت چند آدمیوں کو مدینہ کی طرف بھیج دیا تاکہ آپ کے شہر میں داخل ہونے سے پہلے پہلے وہ اس مسجد ضرار کو مسمار کر دیں۔

تفسیر مظہری میں ذکر کیا گیا ہے کہ جب رسول ﷺ قباء سے مدینہ منورہ پہنچ گئے تو مسجد ضرار کی جگہ خالی پڑی تھی آپ نے عاصم بن ہدی کو اجازت دی کہ وہ اس جگہ اپنا گھر بنا لے۔ انہوں نے عرض کیا یا رسول ﷺ جس جگہ کے متعلق قرآن کریم کی یہ آیات نازل ہو چکی ہیں

میں تو اُس منحوس جگہ میں گھر بنانا پسند نہیں کرتا البتہ ثابت بن اقرم کے پاس کوئی گھر نہیں اُن کو اجازت دے دی جائے کہ وہ یہاں مکان بنالیں اُن کے مشورہ کے مطابق آپ نے یہ جگہ ثابت بن اقرم کو دے دی مگر ہوا یہ کہ جب سے ثابت اس مکان میں مقیم ہوئے اُن کے کوئی بچہ نہیں ہوا یا زندہ نہیں رہا۔

مورخین نے لکھا ہے یہ جگہ ایسی منحوس ثابت ہوئی کہ کوئی انسان تو اس جگہ کیا پھلتا پھولتا کوئی مرغی بھی اس جگہ اٹھنے سے بچنے کے قابل نہ رہی کوئی کبوتر اور جانور بھی یہاں با آور نہ ہو سکا۔

قرآن کریم نے اس مسجد کو مسجد ضرار کا نام دیا ہے لفظ ضرر اور ضرار دونوں عربی زبان میں نقصان پہنچانے کے معنی میں استعمال ہوتے ہیں بعض حضرات نے یہ فرق بیان کیا ہے کہ ضرر اُس نقصان کو کہا جاتا ہے جس میں دوسرے کو نقصان پہنچنے لیکن ضرر پہنچانے والے کا اس میں اپنا فائدہ ہو۔ لیکن ضرر اُس نقصان کو کہتے ہیں جس میں پہنچانے والے کو کوئی فائدہ نہیں ہوتا اس مسجد کا انجام بھی یہی ہوا کہ مسلمانوں کو تو اللہ نے اس نقصان سے محفوظ رکھا لیکن مسجد بنانے والے بھی اس کوئی فائدہ نہ اٹھا سکے بلکہ رسوائی اُن کا مقدر ٹھہری۔

اس مسجد کی تعمیر کی جو اغراض فاسدہ قرآن کریم نے ذکر فرمائی ہیں۔ اُن میں تقویت کفر اور کفر کے لیے کمین گاہ کی حیثیت سے کسی مسجد کا بنانا یقیناً کافروں کا ہی کام ہو سکتا ہے کسی مسلمان سے اس کی توقع نہیں کی جاسکتی البتہ تفریق بین المؤمنین ضرور ہماری لیے قابل توجہ ہے ہمارے سادہ دل مسلمان بظاہر اسلام کی محبت میں مسجدیں بناتے ہیں لیکن عموماً اس طرف دھیان نہیں دیا جاتا کہ دوسری مساجد کی موجودگی میں اس مسجد کی ضرورت بھی ہے یا نہیں۔ حضرت عمر فاروق رضی اللہ تعالیٰ عنہ نے ایک فرمان جاری کیا تھا جس میں ہدایت کی گئی تھی کہ ایک مسجد کے قریب دوسری مسجد نہ بنائی جائے جس سے پہلی مسجد کی جماعت اور رونق متاثر ہو۔ لیکن ہم جو شایمان میں اس کا بالکل خیال نہیں رکھتے۔

لَا تَقُمْ فِيهِ أَبَدًا ط لِمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ط فِيهِ رِجَالٌ يُحِبُّونَ أَنْ يَتَطَهَّرُوا ط وَاللَّهُ يُحِبُّ الْمُطَهَّرِينَ ۝

(آپ اس میں کبھی کھڑے نہ ہوں وہ مسجد جس کی بنیاد پہلے دن سے تقویٰ پر پڑی ہے وہ حق دار ہے کہ آپ اُس میں کھڑے ہوں اُس میں ایسے لوگ ہیں جو پاکیزگی کو عزیز رکھتے ہیں اور اللہ پاکیزہ رہنے والوں سے محبت کرتا ہے (۱۰۸)

مسجد قبا اور اس کے نمازیوں کی تعریف:

منافقین نے مسجد تو بنالی لیکن وہ جانتے تھے کہ جب تک نبی کریم ﷺ اس مسجد میں نماز نہ پڑھائیں یا اس میں تشریف نہ لائیں اُس وقت تک نہ اس مسجد کا اعتبار پیدا ہو سکتا ہے اور نہ مسلمانوں کا رجوع ہو سکتا ہے یہ سوچ کر منافقین نے آنحضرت ﷺ سے درخواست کی کہ آپ ہماری مسجد میں ایک نماز پڑھا دیں تاکہ برکت ہو۔ آپ نے فرمایا کہ میں اس وقت غزوہ تبوک کی تیاریوں میں مصروف ہوں واپسی پر دیکھا جائے گا۔ واپسی پر راستے میں یہ آیات نازل ہوئیں اور آپ کو اس مسجد کی اصل حقیقت سے آگاہ کر دیا گیا اور حکم دیا گیا آپ اس مسجد میں مت کھڑے ہوں۔ کیونکہ یہ مسجد اللہ کی عبادت اور اُس کا تقویٰ پیدا کرنے کے لیے بنائی نہیں گئی بلکہ اس کے مقاصد تو وہ ہیں جن کا سابقہ آیت میں تذکرہ ہوا ہے۔ آپ کے کھڑے ہونے اور نماز پڑھانے کے لائق وہ مسجد ہو سکتی ہے جو حقیقی معنی میں مسجد ہو یعنی جس مسجد کو تقویٰ کی بنیاد پر اٹھایا گیا ہو۔ جس مسجد میں اللہ سے لو لگانے اور اُس سے خشیت کی تعلیم دی جاتی ہو اور جس کے بنانے والے اور نماز پڑھنے والے ظاہر اور باطن میں پاکیزگی کو عزیز رکھتے ہوں۔ جس طرح اُن کے کپڑے گندگی کے ہر داغ سے محفوظ ہوں اسی طرح اُن کا باطن بھی اُجلا ہو۔ کیونکہ ظاہر کا اثر باطن پر اور باطن کا اثر ظاہر پر پڑتا ہے اور اللہ تعالیٰ ہمیشہ پاک رہنے والوں کو پسند فرماتا ہے۔

اس میں چند باتوں کی طرف اشارہ کیا گیا ہے۔

1۔ سنگ و خشت سے عمارت تو ضرور بن جاتی ہے لیکن وہ عمارت جسے مسجد اور اللہ کا گھر ہونے کی حیثیت حاصل ہے۔ اُس کا تعلق بنانے والوں کے احساسات اور خیالات سے ہوتا ہے۔ بد کردار لوگوں کی بنائی ہوئی عمارت کلب بن سکتی ہے، مے خانہ کہلا سکتی ہے لیکن مسجد نہیں ہو سکتی۔ مسجد

زمین پر بعد میں دلوں میں پہلے تعمیر ہوتی ہے۔ اس لیے جو تعمیر منافقین کے ہاتھوں ہوگی اور جس میں نفاق کی فضل بوئی جائے گی۔ وہ مسلمانوں کے لیے مسجد نہیں بلکہ مسجد ضرار ہے۔

2۔ منافقین کی یہ مسجد مسجد قباء سے قریب تھی۔ منافقین کی کوشش یہ تھی کہ مسجد قباء کی مرکزیت کو نقصان پہنچایا جائے۔ وہاں کے لوگوں کو اس مسجد میں لا کر آہستہ آہستہ اسلام سے بدگمان کیا جائے۔ پروردگار نے نام لے بغیر اُس مسجد اور مسجد والوں کی تعریف فرما کر اگر ایک طرف مسجد کی عزت میں اضافہ فرمایا تو دوسری طرف اہل قباء کو حیات جاوید عطا کر دی اور یہ بات بھی واضح کر دی کہ تقویٰ کا مرکز اور تقویٰ کی تربیت گاہ یہ مسجد ہے وہ نہیں اور یہ بھی اشارہ کر دیا کہ اس مسجد کے بنانے والے اور نماز پڑھنے والے سب پاکیزہ لوگ ہیں اور پاکیزگی کو پسند کرتے ہیں۔ آنحضرت ﷺ نے اہل قباء سے پوچھا کہ تمہاری پاکیزگی کیا ہے تو انہوں نے بتایا کہ ہم طہارت کے لیے پانی استعمال کرتے ہیں۔ ظاہر ہے یہ طہارت وضو کا مقدمہ اور وضو نماز کا پیش خیمہ ہے اور یہ نماز کے اہتمام پر دلالت کرتا ہے۔ اس سے واضح ہوتا ہے کہ وہ ظاہر کے اعتبار سے بھی نہایت مہذب اور پاکیزہ لوگ تھے اور صفائے نفس کے لیے بھی کوشاں رہنے والے تھے۔ کیونکہ اُن کی ظاہری صفائی حج و عمرہ کے لیے نہیں بلکہ اللہ کی عبادت کے لیے تھی۔ لیکن اس سے یہ بات بھی واضح ہوتی ہے کہ ظاہری صفائی اور پاکیزگی اسلام میں کیا مقام رکھتی ہے۔ اس لیے آنحضرت ﷺ نے طہارت کو نصف ایمان قرار دیا ہے۔ لیکن نہایت افسوس کی بات ہے جس اُمت کو اس درجہ صفائی کا حکم دیا گیا تھا وہ دنیا میں سب سے گندی قوم مشہور ہو کر رہ گئی ہے۔ اللہ تعالیٰ ہمیں سمجھ عطا فرمائے۔

أَقَمْنَ أَسَسَ بُنْيَانَهُ عَلَى تَقْوَىٰ مِنَ اللَّهِ وَ رِضْوَانٍ خَيْرٍ أَمْ مِنْ أَسَسَ بُنْيَانَهُ عَلَىٰ شَفَا جُرُفٍ هَارٍ فَانْهَارَ بِهِ فِي نَارِ جَهَنَّمَ ۗ وَاللَّهُ لَا يَهْدِي الْقَوْمَ الظَّالِمِينَ ۝

(کیا جس نے اپنی تعمیر کی بنیاد رکھی اللہ کے تقویٰ اور اُس کی خوشنودی پر۔ وہ بہتر ہے یا وہ جس نے بنیاد رکھی اپنی عمارت کی ایک کھوکھلی گرتی ہوئی نگر پر، پس وہ گر گئی اُس کو لے کر جہنم میں اور اللہ ظالموں کو ہدایت نہیں دیتا۔ (۱۰۹))

مسجد قبا اور مسجد ضرار کا فرق ایک مثال:

اس آیت میں چند مشکل الفاظ ہیں۔ اس لیے میں پہلے اُس کی تشریح کئے دیتا ہوں۔ ”شفا“ کسی چیز کے کنارے کو کہتے ہیں۔ ”جرف“ ندیوں والوں اور ودایوں میں بعض اوقات پانی کا زور کنارے کے نیچے سے مٹی بہا کر لے جاتا ہے اور وہ کنارہ چھجے کی طرح لٹکا رہ جاتا ہے۔ اس لٹکنے والے کنارے کو عربی میں ”جرف“ کہتے ہیں۔ ”ہار“ کا معنی ہے گرنے والا۔

گزشتہ آیت کریمہ میں تقابل کیا گیا ہے مسجد قباء اور مسجد ضرار میں اب ان دونوں مسجدوں کی تعمیر کا فرق ایک مثال کے ذریعے سے واضح فرمایا جا رہا ہے۔ ایک عمارت وہ ہے جسے اللہ کے تقویٰ کی مضبوط بنیاد پر اٹھایا گیا ہے۔ اُس کی عمارت دوسری عمارتوں کی طرح بظاہر زمین پر اٹھائی گئی ہے لیکن حقیقت میں اُس کی بنیاد تقویٰ پر ہے اُس کے بنانے والے اس عمارت کی ایک ایک اینٹ رکھتے ہوئے اپنے دلوں میں اللہ کے خوف اُس کے احکام کی طاعت کا جذبہ اور اُس کے لیے وفاداری اور بندگی کے عہد کو استوا کرنے کے لیے کوشاں ہیں اور اُس کی تعمیر کے لیے محنت اور مشقت کرتے ہوئے صرف اللہ کی رضا کا حصول اُن کے پیش نظر ہے وہ اس عمارت کو اللہ کے بندوں کی تربیت اور اللہ کی عبادت کا مرکز بنانے کی فکر میں ہیں اور اس کے مقابل ایک دوسری عمارت اٹھائی جا رہی ہے۔ جس کے اٹھانے والے دل و دماغ کی پختگی اور استواری سے محروم ہیں۔ اُن کے دلوں میں ایمان کی بجائے نفاق کی شکل اگتی ہے۔ وقت کا ہر حادثہ اُن کے دلوں کی موت ثابت ہوتا ہے۔ وہ مضبوط کردار کی بجائے کھوکھلے اور ہوا کے رخ پر اڑنے والا کردار جنم دے رہے ہیں۔ وہ صاحب ایمان لوگوں کی مضبوط قوت کے سامنے ایسی کمزور زمین پر کھڑے ہیں جیسے دریا میں کنارے کی زمین کا وہ حصہ جس کے نیچے سے پانی اُٹنے کے باعث مٹی نکل چکی ہے۔ اب یہ کنارہ چھجے کی طرح فضاء میں معلق ہے۔ جس کے قیام و ثبات کا کوئی سہارا نہیں۔ اگر کوئی شخص اس پر عمارت بنانے کی کوشش کرے۔ تو یہ کمزور زمین اُس کی عمارت سمیت دریا میں جا کرے گی۔ یہ دریا میں معلق کنارے کی زمین جس طرح ہر طرح کی مضبوطی سے

محروم ہے۔ اسی طرح نفاق سے بننے والی زمین اور مفادات کا اسیر عقیدہ اور ہوا کے رخ پر اڑنے والا مزاج اُس سے زیادہ کمزور ہے۔ اس آیت کریمہ میں یہی مثال دے کر دونوں مسجدوں کا فرق واضح کیا گیا ہے۔ ایک مسجد تو تقویٰ اور خوشنودی حق کے مضبوط اور زندگی بخشی حقائق پر بنائی جا رہی ہے اور دوسری مسجد نفاق کی کمزور زمین پر جس کے نیچے ایمان کی قوت کو بجائے اندیشہ ہائے دور دراز کے خلاء کے سوا کچھ نہیں۔ حوادث کا معمولی حملہ اُس کو گرانے کے لیے کافی ہے۔ لیکن یہ مسجد چونکہ منافقین کی کمین گاہ ہے۔ اس لیے جب وہ گرے گی تو ان منافقین کو ساتھ لے کر جہنم میں جائے گی۔ اس کے بعد فرمایا اللہ ظالموں کو ہدایت نہیں دیتا۔ ظلم کسی بھی چیز کے غلط استعمال کو کہتے ہیں۔ اللہ تعالیٰ نے ان منافقین کو عقل و شعور سے بہرہ ور فرمایا۔ انہیں تمام مخلوقات پر انسان ہونے کی حیثیت سے عظمت بخشی۔ ان کی تخلیق کا مقصد بطور انسان صرف اللہ کی بندگی کرنا تھا۔ لیکن جب انہوں نے اللہ کی بندگی اور اُس کا تقویٰ اختیار کرنے کی بجائے مفادات کے حصول کو اپنا مقصد ٹھہرایا اور حق کا راستہ روکنے کے لیے ہر آستانے پر سر جھکایا اور بندوں کی بندگی کی اور اس طرح سے انہوں نے اپنے اوپر ظلم توڑا۔ تو ایسے ظالم ظاہر ہے اللہ کی ہدایت کے مستحق کیسے ہو سکتے ہیں۔

لَا يَزَالُ بُنْيَانُهُمُ الَّذِي بَنَوْا رِيْبَةً فِي قُلُوْبِهِمْ اِلَّا اَنْ تَقَطَّعَ قُلُوْبُهُمْ ط وَاللَّهُ عَلِيْمٌ حَكِيْمٌ ۝

(اور یہ عمارت جو انہوں نے بنائی اُن کے دلوں میں شک کی بنیاد بن کر جچی رہے گی۔ مگر یہ کہ اُن کے دل ہی ٹکڑے ٹکڑے ہو جائیں اور اللہ جاننے والا اور حکمت والا ہے۔) (۱۱۰)

قرآن پاک کا اسلوب یہ ہے کہ وہ بڑے سے بڑے کافر اور منافق کو بھی آخر حد تک نصیحت کرتا اور ایمان کی دعوت دیتا ہے۔ بہت کم ایسا ہوتا ہے کہ وہ مخاطب کے بارے میں مایوسی کا اظہار کرے۔ ہاں البتہ کبھی کبھی آنحضرت ﷺ کی تسلی کے لیے بعض دلوں پر مہر لگائے جانے کی طرف اشارہ کر دیتا ہے۔ لیکن یہاں صاف صاف فرمایا گیا ہے کہ ممکن تھا کہ ان کے نفاق کی اصلاح ہو جاتی لیکن انہوں نے مسجد کا مقدس نام لے کر جس طرح اسلام کے خلاف ایک اڈہ اور مرکز بنانے کی حرکت کی ہے۔ اس کا مطلب یہ ہے کہ ان کا نفاق بڑھتے بڑھتے حق کے مقابلے میں آکھڑا ہوا ہے۔ اب اُن کے دلوں میں قبولیت حق کی کوئی گنجائش باقی نہیں رہی ان کے دلوں کے ریشے ریشے میں نفاق اتر گیا ہے۔ اب تو ایک ہی صورت ہے کہ ان کے دلوں کو پاش پاش کر کے نفاق کو نکالا جائے اور از سر نو دلوں میں قبولیت حق کا مادہ پیدا کیا جائے۔ یہ ایک ایسا محال امر ہے جس کا اللہ کے تکوینی اور تشریحی قانون میں کوئی امکان نہیں۔ اس کا مطلب یہ ہے کہ یہ منافقین ہمیشہ کے لیے ایمان سے محروم کر دئے گئے ہیں۔

اِنَّ اللّٰهَ اشْتَرٰى

مِنَ الْمُؤْمِنِيْنَ اَنْفُسَهُمْ وَاَمْوَالَهُمْ بِاَنْ لَّهُمُ الْجَنَّةُ

يُقَاتِلُوْنَ فِيْ سَبِيْلِ اللّٰهِ فَيُقْتَلُوْنَ وَيُقْتَلُوْنَ وَوَعْدًا عَلَيْهِ

حَقّٰى فِي التَّوْرَةِ وَالْاِنْجِيْلِ وَالْقُرْآنِ وَمَنْ اَوْفٰ بِعَهْدِهِ مِنْ

اللّٰهِ فَاَسْتَبْشِرُوْا بِبَيْعِكُمُ الَّذِيْ بَايَعْتُمْ بِهِ ۗ وَذٰلِكَ هُوَ الْفَوْزُ

الْعَظِيمِ ۝۱۱۱ التَّائِبُونَ الْعِبَادُونَ الْحَمِيدُونَ السَّاجِدُونَ الرَّاكِعُونَ
 السُّجَّدُونَ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ وَ
 الْحَفِظُونَ لِحُدُودِ اللَّهِ وَبَشِّرِ الْمُؤْمِنِينَ ۝۱۱۲ مَا كَانَ لِلنَّبِيِّ وَاللَّذِينَ
 آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ
 مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ۝۱۱۳ وَمَا كَانَ اسْتِغْفَارُ
 إِبْرَاهِيمَ لِأَبِيهِ إِلَّا عَنِ مَوْعِدَةٍ وَعَدَّهَا أَيَّاهُ فَلَمَّا تَبَيَّنَ لَهُ
 أَنَّهُ عَدُوٌّ لِلَّهِ تَبَرَّأ مِنْهُ ۖ إِنَّ إِبْرَاهِيمَ لَأَوَّاهٌ حَلِيمٌ ۝۱۱۴ وَمَا كَانَ
 اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّىٰ يُبَيِّنَ لَهُمْ مَا يَتَّقُونَ ۖ
 إِنَّ اللَّهَ بِكُلِّ شَيْءٍ عَلِيمٌ ۝۱۱۵ إِنَّ اللَّهَ لَهُ مُلْكُ السَّمَاوَاتِ وَالْأَرْضِ
 يُحْيِي وَيُمِيتُ ۖ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ۝۱۱۶
 لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ
 اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبَ فَرِيقٍ
 مِنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَحِيمٌ ۝۱۱۷ وَعَلَى الثَّلَاثَةِ
 الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ
 وَضَاقَتْ عَلَيْهِمْ أَنْفُسُهُمْ وَظَنُّوا أَنْ لَا مَلْجَأَ مِنَ اللَّهِ إِلَّا

إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ ﴿١١٨﴾

(بے شک اللہ نے خرید لئے ہیں مومنوں سے اُن کے جان و مال جنت کے بدلے میں وہ اللہ کی راہ میں جنگ کرتے ہیں پس مارتے بھی ہیں اور مرتے بھی ہیں۔ یہ اللہ کے ذمہ ایک سچا وعدہ ہے۔ تورات، انجیل اور قرآن میں اور کون ہے جو اللہ سے بڑھ کر اپنے عہد کا پورا کرنے والا ہو۔ بس تم خوشیاں مناؤ اُس سودے پر جو تم نے اس کے ساتھ کیا ہے۔ یہی سب سے بڑی کامیابی ہے۔ (۱۱۱) اللہ کی طرف بار بار پلٹنے والے عبادت گزار، اُس کی تعریف کے گن گانے والے، ریاض کرنے والے، رکوع اور سجدہ کرتے رہنے والے، نیکی کا حکم دینے والے اور برائی سے روکنے والے اور اللہ کی حدود کی حفاظت کرنے والے (اصلی مومن ہیں) اور ان مومنوں کو خوش خبری دے دو۔ (۱۱۲) مناسب نہیں ہے نبی کے لیے اور نہ ایمان والوں کے لیے کہ مغفرت طلب کریں مشرکین کے لیے اگرچہ وہ مشرک اُن کے قریبی رشتے دار ہوں جبکہ کھل چکا اُن پر کہ وہ دوزخی ہیں۔ (۱۱۳) (اور نہ تھی ابراہیم کی استغفار اپنے باپ کے لیے مگر اُس وعدے کی وجہ سے جو انہوں نے اپنے باپ سے کیا تھا۔ مگر جب ابراہیم پر یہ بات کھل گئی کہ وہ اللہ کا دشمن ہے۔ تو وہ اُس سے بیزار ہو گئے۔ بے شک ابراہیم بڑے ہی نرم دل اور بردبار تھے۔ (۱۱۴) اللہ کا یہ طریقہ نہیں ہے لوگوں کو ہدایت دینے کے بعد پھر گمراہی میں مبتلا کرے جب تک اُن کو صاف صاف بتا نہ دے کہ انہیں کن چیزوں سے بچنا چاہیے۔ بے شک اللہ ہر چیز کو جاننے والا ہے۔ (۱۱۵) (بلاشبہ اللہ ہی ہے جس کی آسمانوں اور زمین پر بادشاہی ہے۔ وہی زندہ کرتا ہے اور وہی مارتا ہے اور اللہ کے سوا تمہارے لیے نہ کوئی دوست ہے اور نہ کوئی مدد گار۔ (۱۱۶) اللہ نے رحمت کی نظر کی نبی پر اور اُن مہاجرین اور انصار پر جنہوں نے نبی کی پیروی کی مشکل کی گھڑی میں اس کے بعد کہ قریب تھا کہ دل ٹیڑھے ہو جائیں اُن میں سے ایک گروہ کے۔ پھر اللہ نے اُن پر رحمت کی نگاہ کی۔ بیشک وہ اُن پر نہایت مہربان اور رحم کرنے والا ہے۔ (۱۱۷) اور اُن تینوں پر بھی (نظرِ رحمت فرمائی) جن کا معاملہ اٹھا رکھا گیا تھا۔ یہاں تک کہ جب اُن پر زمین تنگ ہو گئی باوجود کشادہ ہونے کے اور تنگ ہو گئیں اُن پر اُن کی جانیں اور وہ سمجھ گئے کہ کہیں پناہ نہیں اللہ سے مگر اسی کی طرف۔ پھر اللہ نے اُن پر عنایت کی نظر کی تاکہ وہ توبہ کریں۔ بے شک اللہ تعالیٰ ہی ہے بہت توبہ قبول فرمانے والا اور ہمیشہ رحم کرنے والا۔ (۱۱۸) (۱۱۸ تا ۱۱۸) (رکوع: ۱۴)

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ ۖ وَعَدًّا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ ۖ وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ ۚ وَذَلِكَ هُوَ الْفَوْزُ الْعَظِيمُ ۝

(بے شک اللہ نے خرید لئے ہیں مومنوں سے اُن کے جان و مال جنت کے بدلے میں وہ اللہ کی راہ میں جنگ کرتے ہیں پس مارتے بھی ہیں اور مرتے بھی ہیں۔ یہ اللہ کے ذمہ ایک سچا وعدہ ہے۔ تورات، انجیل اور قرآن میں اور کون ہے جو اللہ سے بڑھ کر اپنے عہد کا پورا کرنے والا ہو۔ بس تم خوشیاں مناؤ اُس سودے پر جو تم نے اس کے ساتھ کیا ہے۔ یہی سب سے بڑی کامیابی ہے۔ (۱۱۱)

سورہ توبہ میں سب سے پہلے اُن لوگوں سے براءت کا اظہار کیا گیا ہے۔ جو اللہ کی اصل حیثیت کو تسلیم کرنے سے انکاری ہیں اور وہ اپنی حیوانی زندگی پر قانع رہ کر شرفِ انسانی کو پامال کر چکے ہیں۔ نہ انہیں اللہ کی الوہیت سمجھ آتی ہے اور نہ اپنی عبدیت کا ادراک ہوتا ہے۔ اس کے بعد اُن لوگوں پر تنقید کی گئی ہے۔ جو اللہ کی الوہیت کو تسلیم کرتے اور اپنی بندگی کا اقرار کرتے ہیں اور نبی کریم ﷺ کے ہاتھ پر بیعت کر کے اپنے آپ کو مومن کہتے ہیں

لیکن حقیقت میں وہ ایمان سے کوسوں دور ہیں۔ اس عقید میں اُن کی اصلاح کی بھی کوشش کی گئی ہے اور بصورت دیگر انہیں اُن کے انجام سے ڈرایا بھی گیا ہے۔ پیش نظر آیت کریمہ میں ان نام نہاد مومنوں یعنی منافقوں پر وہ اصل حقیقت واضح کی جا رہی ہے۔ جس سے تغافل کے باعث یہ لوگ حقیقی ایمان سے محروم ہیں۔ منافق چونکہ ایمان اور اُس کے تقاضوں سے متعلق یکسو نہیں ہوتا اس لیے کبھی وہ مال کی محبت میں ڈوب کر کبھی اولاد کی محبت میں مبتلا ہو کر اور کبھی راہِ حق میں پیش آنے والی قربانیوں سے گھبرا کر نفاق میں پناہ لیتا ہے۔ اس آیت میں اُس کے سامنے مومن کی اصل حقیقت واضح کی جا رہی ہے اور یہ بتایا جا رہا ہے کہ بندے اور اُس کے خدا کے درمیان وہ رشتہ کیا ہے جس کو ملحوظ خاطر رکھنے سے ایمان کے تقاضے پورے ہوتے ہیں۔ وہ حقیقت اور وہ رشتہ یہ ہے کہ آدمی جب کلمہ پڑھ کر اللہ کے نبی کے ہاتھ پر بیعت کرتا ہے۔ تو وہ دراصل اللہ سے معاہدہ کرتا ہے۔ اُس کی حیثیت صرف ایک عقیدہ کی نہیں ہوتی بلکہ عہد و پیمان کی ہوتی ہے۔ جس کی رو سے بدہ اپنا نفس اور اپنا مال خدا کے ہاتھ فروخت کر دیتا ہے اور اُس کے معاوضے میں خدا کی طرف سے اس وعدے کو قبول کر لیتا ہے کہ مرنے کے بعد دوسری زندگی میں وہ اُسے جنت عطا کرے گا۔

شانِ نزول (حسب تصریح اکثر حضرات مفسرین، یہ آیات بیعت عقبہ کے شرکاء کے متعلق نازل ہوتی ہے جو ہجرت سے پہلے مکہ مکرمہ میں انصار مدینہ سے لی گئی تھی اسی لیے پوری سورت کے مدنی ہونے کے باوجود ان آیات کو لکھا گیا ہے، عقبہ پہاڑ کے حصہ کو کہا جاتا ہے اس جگہ وہ عقبہ مراد ہے جو منیٰ میں حجرہ عقبہ کے ساتھ پہاڑ کا حصہ ہی (آجکل حجاج کی کثرت کے سبب پہاڑ کا یہ حصہ صاف کر کے میدان بنا دیا گیا ہے صرف حجرہ رہ گیا ہی اس عقبہ پر مدینہ طیبہ کے حضرات سے تین مرتبہ بیعت لی گئی ہے پہلے بیعت نبوی سے گیارہویں سال میں ہوئی جس میں چھ حضرات مسلمان ہو کر بیعت کر کے مدینہ واپس ہوئے تو مدینہ کے گھر گھر میں رسول اللہ ﷺ اور اسلام کا چرچا ہونے لگا اگلے سال موسم حج میں بارہ حضرات اسی جگہ جمع ہوئے جن میں پانچ پہلے اور سات نئے تھے سب نے بیعت کی اب مدینہ میں مسلمانوں کی خاصی تعداد ہوگی جو چالیس نفر سے زائد تھی، انہوں نے درخواست کی کہ ہمیں قرآن پڑھانے کے لیے کسی کو بھیج دیا جائے، رسول اللہ ﷺ نے حضرت مصعب بن عمیر رضی اللہ تعالیٰ عنہ کو بھیج دیا انہوں نے موجودہ مسلمانوں کو قرآن بھی پڑھایا اور اسلام کی تبلیغ بھی کی جس کے نتیجہ میں مدینہ کی بڑی جماعتیں اسلام کے حلقہ بگوش ہو گئیں۔ اس کے بعد بیعت نبوی کے تیرہویں سال میں ستر مرد و عورتیں اسی جگہ جمع ہوئے یہ تیسری بیعت عقبہ جو آخری ہے اور عموماً بیعت عقبہ سے یہی بیعت مراد ہوتی ہے یہ بیعت اسلام کے اصولی عقائد و اعمال کے ساتھ خصوصی طور پر کفار سے جہاد اور جب رسول اللہ ﷺ ہجرت کر کے مدینہ پہنچے تو آپ کی حفاظت و حمایت پر لی گئی اس میں حضرت عبداللہ بن رواحہ رضی اللہ تعالیٰ عنہ نے عرض کیا کہ یا رسول اللہ اس وقت معاہدہ ہو رہا ہے۔ آپ جو شرائط اپنے رب کے متعلق یا اپنے متعلق کرنا چاہیں وہ واضح کر دی جائیں۔ آپ ﷺ نے فرمایا کہ میں اللہ تعالیٰ کے لیے توبہ شرط رکھتا ہوں کہ آپ سب اس کی عبادت کریں گے اس کے سوا کسی کی عبادت نہیں کریں گے اور اپنے لیے یہ شرط ہو کہ میری حفاظت اس طرح کریں گے جیسے اپنی جانوں اور اپنے اموال و اولاد کی حفاظت کرتے ہو، ان لوگوں نے دریافت کیا کہ اگر ہم یہ دونوں شرطیں پوری کر دیں تو ہمیں اس کے بدلے میں کیا ملے گا؟ آپ ﷺ نے فرمایا جنت ملے گی، ان سب حضرات نے خوش ہو کر کہا کہ ہم اس سودے پر راضی ہیں اور ایسے راضی ہیں کہ اب اس کو نہ خود بخود کرنے کی درخواست کریں گے نہ اس کے نسخ کر نیکو پسند کریں گے۔)

اللہ اور بندوں کے مابین و شراہ کی حقیقت اور مقتضیات:

بیع و شراہ دراصل ایک معاہدہ ہے جس میں آدمی اپنی ایک چیز دیتا ہے اور دوسرے سے ایک چیز لیتا ہے۔ لینے والا مشتری (خریدار) کہلاتا ہے اور دینے والا بائع (بیچنے والا) کہلاتا ہے۔ چنانچہ جب یہ سودا مکمل ہو جاتا ہے۔ تو بیچنے والے کو اپنی بیچی ہوئی چیز پر کوئی اختیار نہیں رہتا بلکہ اب اُس چیز پر خریدار کے حقوق تسلیم کیے جاتے اور ثابت ہو جاتے ہیں اور بیچنے والے کو اُس کے بدلے میں جو چیز میسر آتی ہے۔ اب اُس کے اختیارات اُس سے متعلق ہو جاتے ہیں۔ یہاں بیچنے والا انسان ہے۔ وہ اپنی جان اور اپنا مال اور اپنے زیر ملکیت تمام چیزیں اور تمام اختیارات اللہ کے حوالے کر دیتا ہے اور یہ وعدہ کرتا ہے کہ آج سے میں ان چیزوں پر اپنے اختیارات سے دستبردار ہوتا ہوں اور اللہ کے اختیارات کو تسلیم کرتا ہوں اور یہ بھی مانتا ہوں میں نے یہ سب کچھ موت کے بدلے میں بیع دیا ہے۔ میری زندگی اور میرے اختیارات کی آخری حد چونکہ موت ہے۔ اس لیے میں نے جو چیز بیچی ہے۔ اُس کی سپردگی اور

تفویض زندگی کے آخری سانس تک مکمل ہوگی۔ اس کے بدلے میں مجھے جنت اُس وقت ملے گی۔ جب میری طرف سے تفویض کا عمل مکمل ہو جائے گا۔ اس میں چند باتیں نہایت حیران کن بھی ہیں اور انسان کے لیے باعث شرف بھی۔ پہلی بات یہ کہ انسان ایک معمولی مخلوق ہے۔ مخلوقات میں بھی اُس سے بدرجہا عظیم اور جلیل چیزیں موجود ہیں۔ انسان کی حیثیت اُن کے مقابلے میں مشبہ خاک سے زیادہ نہیں۔ لیکن پھر بھی اُن کے مقابلے میں ایک اشتراک بھی ہے کہ دونوں مخلوق ہونے کے اعتبار سے برابر ہیں۔ لیکن اللہ تعالیٰ کے ساتھ ایسے کسی اشتراک کا تصور بھی گناہ سے کم نہیں۔ وہ خالق کائنات ہے اور انسان ایک ادنیٰ مخلوق، لیکن یہ اللہ کا کرم ہے کہ اللہ تعالیٰ اُسے اپنے ساتھ ایک معاہدہ کا حق دیتا ہے اور مزید کہ جس طرح وہ اُس پر ایک ذمہ داری ڈالتا ہے اسی طرح خود بھی ایک ذمہ داری قبول کرتا ہے۔ دوسری یہ بات کہ انسان جو کچھ اللہ کے حوالے کر رہا ہے۔ وہ اُس کی اپنی ملکیت نہیں بلکہ اللہ کی عطا اور اُس کی دین ہے۔ اللہ تعالیٰ محض اپنے فضل و کرم سے انسان سے جو کچھ لے رہا ہے۔ اُسے انسان کی ملکیت قرار دے رہا ہے تاکہ یہ معاہدہ ٹھیک ہو سکے کیونکہ جانین میں سودا طے پانے کے لیے ضروری ہے کہ جن دو چیزوں کا تبادلہ ہو رہا ہے۔ وہ دونوں کی ملکیت ہو اور زیر قبضہ ہو اور تیسری چیز جو انسان کے لیے ایک اعزاز سے کم نہیں کہ انسان جو کچھ اس سودے میں دے رہا ہے۔ وہ فانی ہے اور وہ کسی بھی وقت ختم ہو جانے والا ہے۔ لیکن اُس کے بدلے میں جو جنت لے رہا ہے۔ وہ باقی اور ہمیشہ رہنے والی ہے۔ ان اعزازات کے ساتھ انسانی شرف کو ایسی سطح تک پہنچا دیا گیا ہے جس سطح تک کسی دوسری مخلوق کی رسائی نہیں۔

آیت کریمہ میں بیچ انسان کے نفس اور مال کو قرار دیا گیا ہے۔ یعنی اللہ تعالیٰ نے انسانوں سے اُن کی جانیں اور اُن کے مال جنت کے بدلے میں خرید لیے ہیں لیکن حقیقت میں اس کا مفہوم یہ ہے کہ اللہ تعالیٰ نے انسان کو اپنے جسم و جان اور اپنی زیر تصرف چیزوں میں اختیار عطا فرمایا ہے۔ یعنی اُس کا یہ حق تسلیم کیا ہے کہ یہ جسم بھی تمہارا ہے یہ جان بھی تمہاری ہے اور اس سے متعلقات بھی تمہارے ہیں۔ تمہیں ہم نے ان چیزوں میں اختیار عطا فرمایا ہے۔ تم اپنی مرضی کے مالک ہو۔ تم اپنے جسم اور اپنی جان کو جہاں چاہو اور جیسے چاہو استعمال کرو۔ دل و دماغ کی قوتوں کو جہاں چاہو صرف کرو۔ جس کے حق میں چاہو کھپا دو اور جس کے خلاف چاہو لڑا دو اپنے اقتدار اور رسوخ کی قوت سے جو چاہو عطا کرو اور جو چاہو چھین لو۔ اپنے حواس اور اپنی عقل کو جیسے چاہو استعمال کرو۔ اسی طرح تم اپنے مال میں بھی آزادانہ تصرف کا حق رکھتے ہو۔ چاہے اسے انسانیت کی خدمت میں صرف کرو اور چاہے اسے بے دینی کے فروغ میں استعمال کرو اور چاہے اسے سفلی جذبات کی نذر کرو۔ میں یہ تمہارا حق تسلیم کرتا ہوں۔ لیکن میں تم سے ایک سودا کرنا چاہتا ہوں کہ تم اپنے تمام اختیارات سے میرے حق میں دستبردار ہو جاؤ۔ تم یہ تسلیم کر لو کہ آج کے بعد تم اپنے دل و دماغ کے مالک نہیں بلکہ امین ہو۔ تمہارا مال تمہارا نہیں بلکہ اللہ کا ہے اور تمہارے پاس امانت ہے۔ تم اپنے دل و دماغ اپنی قوتوں اور اپنے مال و دولت کو اپنی مرضی سے نہیں بلکہ اللہ کی ہدایت کے مطابق استعمال میں لاؤ گے۔ تم ہر وہ کام نہیں کرو گے۔ جس میں تمہاری مرضی اور تمہارے نفس کی رضا ہو۔ بلکہ تم ہر کام میں اللہ کی رضا چاہو گے۔ تم ہر قدم پر اللہ کے احکام کی پابندی کرو گے۔ جب تک تم زندہ ہو۔ تم اللہ کی ہدایت کے مطابق زندگی گزارو گے اور اگر کبھی اللہ اور اُس کے رسول ﷺ اور اُس کے دین کی طرف سے یہ مطالبہ ہو کہ زندگی اللہ کے راستے میں قربان کر دو۔ تو تمہیں اپنی زندگی بچانے کا کوئی حق نہیں ہوگا۔ بلکہ تم آرزو کرو گے کہ کب وہ وقت آتا ہے۔ جب میں اس بار امانت سے فارغ ہو جاؤں۔ تمہیں اس کے بدلے میں اللہ تعالیٰ جنت عطا فرمائے گا۔ اگرچہ قرآن و سنت میں اچھی زندگی اور دنیا کی سرفرازیوں کے بھی وعدے کیے گئے ہیں لیکن حقیقی وعدہ جو اس آیت میں کیا گیا ہے۔ وہ جنت عطا کرنے کا ہے اور یہ جنت آخرت میں دی جائے گی۔ کیونکہ جنت کا دیا جانا انسانی زندگی کے تمام اعمال اللہ کی رضا کے مطابق گزارنے پر موقوف ہے۔ زندگی کے اعمال کے خاتمہ کے ساتھ ہی زندگی ختم ہو جاتی ہے۔ اب اُس کے بدلے کا وصول کرنا چونکہ آخرت ہی میں ممکن ہے۔ اس لیے اسے آخرت پر اٹھا رکھا گیا ہے۔ ممکن ہے کہ کسی کے ذہن میں یہ خیال پیدا ہو کہ مستقبل کے وعدوں پر کون بھروسہ کرے۔ انسان سے جو کچھ لیا جا رہا ہے۔ وہ نقد ہے اور جس کا وعدہ ہے وہ اس دنیا میں بھی نہیں آخرت میں ہے۔ جس کا وجود بجائے خود ایمان کا امتحان ہے۔ اس سلسلے میں دو باتیں ارشاد فرمائی گئیں۔ پہلی بات یہ کہ یوں تو افراد کی شہادتیں بھی قابل اعتبار ہوتی ہیں۔ لیکن اگر افراد کی بجائے مختلف اقوام اور مختلف مذاہب مختلف زمانوں میں کسی بات کی شہادت دیں۔ تو کوئی ثقہ آدمی اُس کی قبولیت سے انکار نہیں کر سکتا۔ اس لیے فرمایا گیا یہ وہ وعدہ ہے جو اللہ نے ہزاروں سال پہلے تورات میں کیا۔ پھر اُس کا ذکر انجیل میں آیا اور اب اُس کو قرآن کریم میں دہرایا جا رہا ہے۔

ہے۔ دوسری بات یہ کہ جو لوگ اللہ کے وجود کو تسلیم نہیں کرتے ان کا تو ذکر ہی فضول ہے۔ البتہ جو لوگ اللہ کے وجود کو مانتے ہیں۔ مہربان کو ایک حقیقت سمجھتے ہیں۔ یہ ممکن نہیں کہ وہ تورات انجیل اور قرآن کریم میں سے کسی کو بھی تسلیم نہ کرتے ہو۔ اول تو ہر سلیم العقل آدمی ان تمام کتابوں کو منزل من اللہ مانتا ہے۔ ورنہ تینوں میں سے کسی نہ کسی کتاب کو ضرور تسلیم کرتا ہے۔ جب اُسے یہ معلوم ہوگا کہ ان تینوں کتابوں میں اللہ نے یہ وعدہ فرمایا ہے۔ تو اُس کے لیے یہ باور کرنا کوئی مشکل نہیں کہ اللہ تعالیٰ سے بڑھ کر وعدہ ایفا کرنے والا اور کوئی نہیں۔ اس لیے انسانوں کو اس وعدے پر اعتماد کرتے ہوئے اور اپنی قسمت پر ناز کرتے ہوئے خوشی سے جھوم اٹھنا چاہیے۔ ہم انسان جو اللہ کے مقابلے میں ایک پتنگے کی حیثیت بھی نہیں رکھتے انہیں اللہ تعالیٰ نے اتنے بڑے اعزاز سے نوازا ہے کہ اگر وہ اپنا سب کچھ اللہ کے وعدے پر اعتماد کرتے ہوئے اللہ کی امانت میں دے دیں اور اس کا حق ادا کرتے ہوئے ساری زندگی گزار دیں۔ تو اللہ تعالیٰ یہ وعدہ کرتا ہے کہ میں انہیں ایسی جنت عطا کروں گا جس کی نعمتوں کا تصور نہ کبھی اُن کے خیال میں گزرا ہوگا نہ کسی آنکھ نے ایسی نعمتیں دیکھی ہوں گی اور نہ کبھی کسی کان نے ایسی نعمتوں کا تذکرہ سنا ہوگا اور یہی سب سے بڑی کامیابی ہے۔

یہ ہے اسلامی زندگی کا وہ کم سے کم خاکہ جس میں اللہ سے وفا کے وہ مختلف رنگ بھرے جاتے ہیں۔ جنہیں تقویٰ، اطاعت، توکل، خشیت، قناعت، خدا خونی، صبر، شکر اور شہادت جیسے فضائل کا نام دیا جاتا ہے۔ منافقین کے سامنے یہ خاکہ پیش کر بتایا جا رہا ہے کہ اسلامی زندگی کی بنیاد اللہ سے کیا ہو یا یہ سودا اور عہد و پیمان ہے۔ جس میں دوئی کا کوئی تصور نہیں۔ جس میں وفا کی کوئی تقسیم نہیں جس میں ایک آستانے کے سوا کوئی آستانہ نہیں۔ جس میں دل و دماغ کی یکسوئی میں کوئی دخل انداز ہونے والا نہیں جس میں کسی اور کی کبریائی اور کسی اور کی بندگی کا کوئی جواز نہیں تم جو ابھی تک نہ عقیدہ میں یکسو ہو سکے ہونہ اطاعت میں۔ تمہارے دل و دماغ کے رشتے ابھی تک وفا کے مختلف آستانوں سے جڑے ہوئے ہیں۔ تم ابھی تک اللہ کے سہارے کے سوا نہ جانے کن کن سہاروں سے ٹیک لگائے ہوئے ہو۔ تم ایمان کی اصل حقیقت کو سمجھو تا کہ تمہیں اپنے نفاق کو سمجھنے میں مدد ملے اور تم یکسوئی سے ایمان کی دولت پاسکو۔

التَّائِبُونَ الْعَبِدُونَ الْحَمِيدُونَ السَّائِحُونَ الرُّكَّعُونَ السَّجِدُونَ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ
وَالْحَافِظُونَ لِحُدُودِ اللَّهِ ۗ وَبَشِّرِ الْمُؤْمِنِينَ ۝

اللہ کی طرف بار بار پلٹنے والے عبادت گزار، اُس کی تعریف کے گن گانے والے، ریاض کرنے والے، رکوع اور سجدہ کرتے رہنے والے، نیکی کا حکم دینے والے اور برائی سے روکنے والے اور اللہ کی حدود کی حفاظت کرنے والے (اصلی مومن ہیں) اور ان مومنوں کو خوش خبری دے دو۔ (۱۱۲)

سچے اہل ایمان کی صفات:

سابقہ آیت کریمہ میں ایمان کی اصل حقیقت بیان کرتے ہوئے یہ واضح فرمایا گیا ہے کہ انسان اپنے جسم و جان اپنے مال و دولت اور اپنے متعلقات کا مالک نہیں اس کا حقیقی مالک اللہ تعالیٰ ہے۔ اُس نے انسان سے جنت کے بدلے میں یہ سب کچھ خرید لیا ہے۔ اب انسان اس بات کی پابندی قبول کر چکا ہے کہ وہ جسم و جان اور مال و دولت اور اپنی صلاحیتوں کے استعمال میں اللہ تعالیٰ کے احکام اور اُس کی رضا کا پابند ہے۔ لیکن ادھر مشکل یہ ہے کہ انسان کا اپنے جسم و جان اور مال و دولت سے ایسا گہرا تعلق ہے کہ اُسے بار بار اللہ سے کیا ہوا عہد بھول جاتا ہے۔ وہ بھول کر یا جذبات کا شکار ہو کر بہت سے مواقع پر اپنی مرضی کو گزرتا ہے۔ اگر وہ اپنے عہد میں واقعی مخلص ہے تو جیسے ہی اُسے اپنی غلطی پر تنبیہ ہوتا ہے۔ تو وہ فوراً اللہ کی طرف پلٹتا ہے۔ اپنی غلطی پر ندامت کا اظہار کرتا ہے اور آئندہ غلطی سے بچنے کا عہد کرتا ہے اسی کا نام توبہ ہے۔ مومن کوشش کے باوجود بھی چونکہ معصوم نہیں اس لیے اُسے ہمیشہ یہ خیال رہتا ہے کہ میں اللہ کے کسی حکم کوئی نافرمانی نہ کر بیٹھوں۔ اس لیے وہ بار بار اپنا جائزہ لیتا ہے اور غلطی کی صورت میں بار بار اللہ کی طرف پلٹتا ہے۔ اس لیے یہاں مومن کی یہ صفت بتائی گئی ہے کہ وہ ہمیشہ اللہ کی طرف پلٹنے والا ہوتا ہے۔ وہ اپنے بارے میں اس غلط فہمی کا شکار نہیں ہوتا کہ میں چونکہ ہدایت کے راستے پر چل رہا ہوں۔ اس لیے مجھ سے کسی گناہ کا صدور ممکن ہی نہیں۔ وہ اپنی نیکی کے پندار میں کبھی جتلا نہیں ہوتا اور نہ وہ گناہ پر دلیر ہوتا ہے۔ ساری احتیاطوں کے باوجود وہ جانتا ہے کہ انسان لغزشوں سے محفوظ نہیں۔

چلے بچ کر کوئی کتنا وہ ٹھوکر کھا ہی جاتا ہے

شیطان اپنی ٹھوکر اور گناہ پر اڑ جاتا ہے۔ خدا سے غافل انسان گناہ کو دوہراتا ہے۔ لیکن ایک مومن اولین فرصت میں اپنے مالک کی طرف دوڑتا ہے اور اپنے گناہ پر ندامت کا اظہار کر کے توبہ کرتا ہے اور یہ عمل چونکہ اُس سے بار بار ہوتا ہے۔ اس لیے پروردگار نے مومنوں کے لیے (التَّوْبُونَ) کا لفظ استعمال کیا ہے۔ کیونکہ اگر (توبون) ہوتا تو اس کا مطلب یہ ہوتا کہ کبھی وہ توبہ بھی کر لیتے ہیں۔ لیکن (التَّوْبُونَ) کا لفظ اسم صفت ہونے کی وجہ سے استمرار اور دوام پر دلالت کرتا ہے اور فعل صرف وقوع فعل پر دلالت کرتا ہے۔ اس کا مطلب یہ ہے کہ مومن ایک چشمہ کی مانند ہے کہ جس سے غلطی صادر ہونے کے وقت ہمیشہ توبہ کا ظہور ہوتا ہے۔ اس پہلے چونکہ منافقین اور کچھ ایسے مخلص مسلمانوں کا تذکرہ ہوا ہے۔ جو غزوہ تبوک میں عدم شرکت کی کوتاہی کا شکار ہوئے۔ انہیں توجہ دلانے کے لیے صفات مومنین میں سے سب سے پہلے توبہ کی صفت کو بیان فرمایا گیا ہے۔ تاکہ جو لوگ اپنی غلطیوں کی اصلاح کرنا چاہیں۔ وہ فوراً اللہ کی طرف رجوع کریں اور اپنی سابقہ کوتاہیوں پر توبہ کر کے اپنی نئی زندگی کا آغاز کریں۔

الْعِبَادُونَ : توبہ کے بعد عبادت کا ذکر فرمایا ہے کیونکہ عبادت خدا کے حقوق میں سب سے بڑا حق ہے اور اگر اس کو قرآن کریم کی اصطلاح کے طور پر لیا جائے۔ پھر تو یہ تمام حقوق کا جامع لفظ ہے اور اطاعت کا مفہوم بھی اس میں شامل ہے۔ عبادت غلامی اور بندگی کو کہتے ہیں۔ بندہ اپنے آقا کا ہمہ تن غلام ہوتا ہے۔ وہ اپنی زندگی کے کسی مرحلے پر بھی اپنے آقا کی مرضی اور منشاء کے خلاف نہ سوچ سکتا ہے اور نہ ہی کوئی کام کر سکتا ہے۔ وہ اپنے آقا کا اطاعت گزار اور اداسناں ہوتا ہے۔ اُسے ہر وقت اپنے آقا کی رضا کی فکر رہتی ہے۔ اُس کا آقا اُسے جس حال میں رکھے کبھی حرف شکایت زبان پر نہیں لاتا۔ اُس کے آقا کے فرامین کا مجموعہ اُس کی انفرادی اور اجتماعی زندگی کی تشکیل کرتا ہے۔ وہ جس طرح کسی اور آستانے پر جھکتا نہیں اسی طرح آئین اور قانون کے لیے کسی اور کی در یوزہ گری بھی نہیں کرتا اُس کی اُمید اور پناہ صرف اللہ کی ذات ہوتی ہے۔

الْحَمِيدُونَ : حمد جس طرح ثناء جمیل کو کہتے ہیں۔ اسی طرح شکر گزاری کو بھی کہتے ہیں۔ بندے کا دل جب اللہ تعالیٰ کی نعمتوں کے شکر سے سرشار ہو جاتا ہے۔ تو اُس کے لب اُسی کی حمد و ثناء میں رطب اللسان ہو جاتے ہیں۔ اُس کی نعمتوں کا اعتراف اُسی کی بندگی پر آمادہ کرتا ہے۔ اللہ سے کیا ہوا عہد و فائدہ کے جذبات سے محبت کی طلب اور محبت کا جواب بن جاتا ہے۔ پوری اسلامی زندگی دل کی پکار بن جاتی ہے۔

السَّائِحُونَ : یہ لفظ سائح سے اسم فاعل یا اسم صفت ہے۔ سیاحت اس کا مصدر ہے۔ اس کے معنی ہے چلنا، سفر کرنا، گھومنا پھرنا۔ یہ چونکہ اسلامی اصطلاح ہے۔ اس لیے اسے محض سفر یا سیر پائے کے معنی میں نہیں لیا جاسکتا۔ بلکہ اس کا معنی ہوگا ایسے مقصد کے لیے سفر جو اسلام کو مطلوب ہے۔ مثلاً اللہ کی راہ میں جہاد، اقامت دین کے لیے دوڑ بھاگ، دعوت دین، اصلاح خلق، حصول علم، تلاش رزق حلال اور مشاہدہ آیات الہی کے لیے سفر یہ تمام اس سیاحت کا حصہ ہیں۔ جو مومن ایسے پاکیزہ مقاصد کے لیے سفر کرتا ہے۔ وہ (السائحون) میں شامل ہے۔

بعض اہل علم نے یہ کہا ہے کہ قدیم زمانے سے سیاحت اہل دین کی اصطلاح رہی ہے۔ جس کا مفہوم صاحب لسان العرب نے یوں ادا کیا ہے (الذهاب في الارض للعبادة والترهب) عبادت و ریاضت کے لیے کسی سمت کو نکل کھڑے ہونا۔ اسلام سے پہلے اکثر مذاہب میں عبادت کے پہلو سے اس بات کو بڑی اہمیت حاصل رہی ہے کہ آدمی گھر در، بیوی بچوں اور دنیا کے ہنگاموں سے الگ ہو کر جنگلوں، پہاڑوں اور سنسان جگہوں میں نکل جائے، اپنا سارا وقت دھیان گیان، ذکر و عبادت، چل کشی اور ریاضت میں گزارے۔ قوت لایموت پر قناعت کرے۔ بھوک پیاس ستائے تو جنگل کے پھل پھلاری اورندیوں چشموں کے پانی پر گزارہ کرے عیسائیوں کے راہبوں، گوتم بدھ کے بھکشوؤں اور ہندو جوگیوں اور سنیا سیوں کا محبوب طریقہ عبادت یہی رہا ہے۔ یہ لوگ اگر خلق کی طرف متوجہ بھی ہوتے تھے تو اس طرح کہ صبح کسی بستی میں اور شام کسی بستی میں۔ جہاں پہنچے نیکی اور پرہیزگاری کے چند کلمے لوگوں کے کانوں میں ڈالے اور وہاں سے چل کھڑے ہوئے۔ اسی درویشانہ اور راہبانہ زندگی کے لیے قدیم اصطلاح سیاحت کی رہی ہے۔

اس سیاحت کا جتنا حصہ رہبانیت کے حکم میں داخل ہے وہ تو اسلام میں ممنوع ہے اس لیے کہ اسلام دین فطرت ہے اور رہبانیت فطرت کے خلاف ہے لیکن اس کا جو حصہ زہد و توکل، ذکر و فکر، خلوت و تنہا، ریاضت و مجاہدہ، جستجوئے حقیقت، طلب علم اور دعوت الی اللہ و جہاد فی سبیل اللہ سے تعلق رکھتا ہے۔ وہ اسلام میں بھی مطلوب و مقصود ہے اور اس کو اسلام نے روزہ، احتکاف، عمرہ، حج اور جہاد میں سمودیا ہے۔ اسی وجہ سے ہمارے ہاں سیاحت کے باب میں نفی اور اثبات دونوں طرح کی باتیں ملتی ہیں۔ ایک طرف یہ ارشاد ملتا ہے کہ (لا سیاحت فی الاسلام) اسلام میں سیاحت نہیں

ہے۔ دوسری طرف یہ چیز بھی ملتی ہے کہ ”سیاحۃ ہذہ الامۃ الصیام و لزوم المساجد“ اس امت کے لیے سیاحت روزے اور مسجدوں کے ساتھ وابستگی ہے۔ ابوداؤد میں روایت ہے کہ ایک شخص نے نبی ﷺ سے سیاحت اختیار کرنے کی اجازت مانگی۔ آپ ﷺ نے فرمایا ”سیاحۃ امتی الجہاد فی سبیل اللہ“ (میری امت کی سیاحت اللہ کی راہ میں جہاد کے لیے نکلنا ہے) اس سے معلوم ہوا کہ سیاحت کا جو حصہ رہبانیت کی تعریف میں آتا ہے وہ تو اسلام نے اپنے نصاب سے خارج کر دیا ہے۔ لیکن اصل مقصد سیاحت اسلام میں بھی باقی ہے اور روزہ، اعتکاف، ہجرت، جہاد، دعوت و تبلیغ اور طلب علم و حصول تربیت کے لیے سفر، یہ سب چیزیں اس کے مفہوم میں داخل ہیں۔ یہ سیاحت جس طرح مردوں کے لیے ہے اسی طرح جیسا کہ سورہ تحریم کے لفظ ”ساحات“ سے واضح ہے، عورتوں کے لیے بھی ہے۔ البتہ عورتیں ان چیزوں سے مستثنیٰ رہیں گی جن سے شریعت نے ان کو مستثنیٰ رکھا ہے مثلاً قتال وغیرہ۔

عام طور پر ہمارے مترجموں نے اس کا ترجمہ روزہ رکھنے والے یا راہ خدا میں پھرنے والے یا بے تعلق رہنے والے کیا ہے لیکن ان ترجموں سے سیاحت کا صرف ایک ایک پہلو سامنے آتا ہے۔ درآنحالیکہ اس کے متعدد پہلو ہیں۔ میں نے ریاض کرنیوالے، ترجمہ کیا ہے۔ اگرچہ میں اس پر پوری طرح مطمئن تو نہیں ہوں۔ لیکن میرے نزدیک یہ ترجمہ نسبتاً لفظ کی روح سے قریب تر اور اس کے کل نہیں تو اکثر اطراف کا جامع ہے۔ (والعلم عند اللہ) (تدبر قرآن)۔

الرَّكُوعُ السَّجْدُونَ: رکوع کرنے والے، سجدہ کرنے والے۔ قرآن کریم میں رکوع اور سجدہ کو جب اکٹھا ذکر کیا گیا ہے۔ تو مراد اس سے عموماً نماز ہوتی ہے اور جب اسے صفات مومن کے ضمن میں بیان کیا جاتا ہے۔ تو مراد اس سے صرف فرض نمازیں نہیں ہوتیں بلکہ نفل اور خلوت کی نمازیں بھی مراد ہوتی ہیں۔ ارشاد خداوندی کا مفہوم یہ معلوم ہوتا ہے کہ مومن اپنے دوسری صفات سمیت سجدہ اور رکوع یعنی نماز کو صرف ایک فریضہ کے طور پر ادا نہیں کرتے بلکہ وہ ان کے دل کی لگن اور ذوق کی تسکین بن جاتی ہے۔ جب بھی اُن کو موقع ملتا ہے کثرت سے نوافل پڑھتے ہیں۔ راتوں کا بیشتر حصہ اللہ کے سامنے رکوع و سجود میں گزارتا ہے۔ نماز چونکہ اللہ سے عہد وفا کی پاسداری کا سب سے اہم ذریعہ ہے اور ایک مومن کے اندر عبدیت کے جذبات کو بسا دینے کی سب سے مؤثر کوشش ہے۔ اسی وجہ سے مومن میں اللہ سے گہری محبت کا ذوق اور داعیہ پیدا ہو جاتا ہے۔ وہ ہزار مشاغل میں بھی اللہ کی یاد سے غافل نہیں ہوتا۔ ذکر اللہ میں اُسے سکون ملتا ہے اور دنیا بھر کے غموں کا سامنا کرنے کی ہمت پیدا ہو جاتی ہے۔

الْأَمْوُونُ بِالْمَعْرُوفِ وَالنَّاهُونَ عَنِ الْمُنْكَرِ: نیکی کا حکم دینے والے بدی سے روکنے والے“ اوپر جن صفات کا ذکر ہوا ہے۔ اُن کا بیشتر تعلق فرد کی اپنی اصلاح و تربیت سے ہے۔ اب جس صفت کا ذکر ہو رہا ہے۔ اس سے جہاں اُس کے اپنے ایمان و عمل کی حفاظت ہوتی ہے۔ وہیں اس سے یہ بھی معلوم ہوتا ہے کہ مومن جس طرح اپنی اصلاح و تربیت کا ذمہ دار ہے۔ اسی طرح قوم اور جماعت کی اصلاح و تربیت بھی اُس کی ذمہ داری ہے۔ اس ذمہ داری کی ادائیگی کا ذریعہ امر بالمعروف اور نہی عن المنکر ہے۔ اُس کے اپنے گھر میں یا گھر سے باہر اپنے دائرہ کار کے اندر اپنے زیر اثر ادارے میں اور اپنے اثر و رسوخ کے مواقع میں تدبیر و حکمت کے ساتھ نیکی کا حکم دینا اور برائی سے روکنا اس کے فرائض میں شامل ہے۔ اگر وہ خود فرائض کا ادا کرنے والا ہے۔ لیکن اُس کی بیوی اور بچے اور اُس کے زیر اثر لوگ برائی میں ملوث ہیں۔ تو یہ اُن کی جواب دہی سے بچ نہیں سکتا۔ ویسے بھی برائیوں کا حال بیماری اور وباء کی طرح ہوتا ہے۔ جو آدمی صرف اپنی صحت کی حفاظت کرتا ہے۔ لیکن اپنے گرد و پیش میں بیماری کے پھیلنے کے اسباب کو ختم کرنے کی کوشش نہیں کرتا وہ بیماری سے دیر تک محفوظ نہیں رہ سکتا۔ برائیوں سے رواداری رکھنے والا بھی حلاوت ایمان سے رفتہ رفتہ محروم ہو جاتا ہے۔ عبادت کا شوق ختم ہو جاتا ہے۔ برائی کی نفرت دل سے نکل جاتی ہے۔ بنا برین ضروری ہے کہ اگر اپنے ایمان و عمل کی فکر ہے اور اپنے مسلمان بھائیوں کے بگاڑ کو بھی روکنا ہے تو پھر امر بالمعروف اور نہی عن المنکر کے بغیر چارہ کار نہیں۔

الْحَافِظُونَ لِحُدُودِ اللَّهِ: اللہ کے حدود کی حفاظت کرنے والے“ یہ ایک ایسی صفت ہے جو گذشتہ تمام صفات کی جامع ہے۔ مومن گہری نظر سے اپنا جائزہ لیتے رہتے ہیں کہ اوپر جن صفات کا ذکر کیا گیا ہے۔ اُن میں سے کوئی صفت ہماری زندگی سے نکلنے نہ پائے۔ اسی طرح اللہ تعالیٰ نے عقائد، عبادات، اخلاق، معاشرت، تمدن، معیشت، سیاست، عدالت اور صلح و جنگ کے معاملات میں جو حدود مقرر کر دی ہے۔ وہ ان کو پوری

پابندی کے ساتھ ملحوظ رکھتے ہیں۔ اپنے انفرادی و اجتماعی عمل کو انہیں حدود کے اندر محدود رکھتے ہیں اور کبھی ان سے تجاوز کر کے نہ تو من مانی کاروائیاں کرنے لگتے ہیں اور نہ خدائی قوانین کے بجائے خود ساختہ قوانین یا انسانی ساخت کے دوسرے قوانین کو اپنی زندگی کا ضابطہ بناتے ہیں۔ اس کے علاوہ خدا کے حدود کی حفاظت میں یہ مفہوم بھی شامل ہے کہ ان حدود کو قائم کیا جائے اور ان کو ٹوٹنے نہ دیا جائے۔ لہذا سچے اہل ایمان کی تعریف صرف اتنی ہی نہیں ہے کہ وہ خود حدود اللہ کی پابندی کرتے رہیں بلکہ مزید برآں ان کی یہ صفت بھی ہے کہ وہ دنیا میں اللہ کی مقرر کردہ حدود کو قائم کرنے کی کوشش کرتے ہیں اور ان کی نگہبانی کرتے ہیں۔

یہاں خبر محذوف ہے کہ مندرجہ بالا صفات کے جو حامل ہوتے ہیں وہی سچے مومن ہیں۔ ایسے مومنوں کو بشارت دے دو کہ دنیا بھی ان کی ہے اور آخرت بھی ان کی ہے۔

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلِيَا قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ ۝

(مناسب نہیں ہے نبی کے لیے اور نہ ایمان والوں کے لیے کہ مغفرت طلب کریں مشرکین کے لیے اگرچہ وہ مشرک ان کے قریبی رشتے دار ہوں جبکہ کھل چکا ان پر کہ وہ دوزخی ہیں۔) (۱۱۳)

آیت کی تمہید:

سورہ توبہ اُس زمانے میں نازل ہوئی ہے۔ جب اسلامی انقلاب اپنے تکمیلی مراحل کی طرف بڑھ رہا تھا اور اُس کے ساتھ ساتھ مسلمانوں کو عطا کیا جانے والا ضابطہ حیات تعلیم و تربیت کی ضروریات کے لحاظ سے آخری ہدایات عطا کر رہا تھا۔ اسلامی زندگی کی بنیاد عقیدہ توحید پر اٹھائی گئی ہے اور اسلام کے باقی تمام عقائد تمام احکام اور تمام حکم و آداب اسی کو دل و دماغ میں پوسٹ کرنے کا ذریعہ ہیں۔ ایک مومن کو آہستہ آہستہ اس قابل بنایا جاتا ہے کہ اُس کے دل و دماغ کے تمام رشتے اور اُس کی زندگی کی تمام ترجیحات اللہ کے تعلق کے تابع بلکہ اسی تعلق کی خادم ہو کر رہ جائیں۔ سلوک اور مروت، ہمدردی اور نصرت، خیر خواہی اور تعاون نوع انسانی کے تمام افراد سے ہو، لیکن دل و دماغ کی آبادی اور سیرابی اور تمام رشتوں کا مبداء و معاد تعلق باللہ کے سوا اور کوئی نہ ہو۔ اخوت کا رشتہ ان سے ہو جو اللہ سے تعلق میں شریک ہوں۔ محبت کی سرگرمی وہاں ہو جو محبت اللہ کی محبت کے تابع ہو اور اگر اللہ سے تعلق کی قیمت ادا کرنے کے لیے ساری دنیا سے بھی رشتہ توڑنا پڑے تو ایک مومن کے لیے گراں نہ ہو۔ یہی وہ توحید ہے جو تمام اسلامی تعلیمات کا حاصل اور سورہ توبہ کا اصل موضوع ہے۔ اس لیے اس سورہ کی پہلی آیت نے مشرکین سے براءت اور بے زاری کا اعلان کیا ہے اور ان تمام لوگوں سے قطع تعلق کا حکم دیا ہے جو اللہ کے دشمن یا اللہ کے دین کے بارے میں یکسو نہیں ہیں۔ ایسے لوگوں سے خونی اور زہری رشتے بھی ممنوع قرار دے دیئے گئے۔ مختصر یہ کہ ہر مومن کو اس عہد کا پابند اور اس روایت کا خوگر بنا دیا گیا ہے۔

بہت سادہ سا ہے اپنا اصول دوستی کوثر

جو ان سے بے تعلق ہے ہمارا ہو نہیں سکتا

پیش نظر آیات سورہ کے خاتمہ کی آیات ہیں۔ ان آیات میں توحید کے تصور کو تکمیلی شان دیتے ہوئے ارشاد فرمایا گیا ہے کہ ہر بات میں اللہ کا حوالہ اور ہر تعلق کے لیے اللہ کی سند اور ہر محبت کے لیے اللہ سے محبت کی ترجیح صرف ظاہری زندگی تک کافی نہیں بلکہ وہ قریبی عزیز زندگی میں جن سے سب سے قریبی رشتہ ہوتا ہے۔ اگر وفات پا جائیں تو موت کا صدمہ بھی اللہ سے تعلق کی نزاکتوں کو نقصان نہیں پہنچا سکتا۔ جس شخص کی موت اللہ کے دین کی بجائے کفر اور اللہ سے دشمنی پر آتی ہے۔ اُس کے لیے دعا کرنے سے بھی روک دیا گیا ہے۔ اللہ کا نبی جس کے دل پر اللہ کی محبت کے سوا کسی اور محبت کی پرچھائیں بھی نہیں پڑ سکتی اُسے بھی منع فرما دیا گیا ہے کہ جن لوگوں نے زندگی میں اللہ سے تعلق قائم کرنا مناسب نہیں سمجھا اور وہ زندگی بھر اللہ سے دشمنی کرتے رہے یا دوسرے تعلقات کو اللہ پر ترجیح دی وہ اس قابل نہیں ہیں کہ موت کے بعد ان کے لیے استغفار کیا جائے۔

آیت کا شان نزول:

صحیح بخاری و مسلم کی روایات کے مطابق اس آیت کا شان نزول یہ ہے کہ آنحضرت ﷺ کے چچا ابوطالب جنہوں نے طویل عرصہ تک آنحضرت ﷺ کی حفاظت کی۔ آپ کے دشمنوں کے سامنے سینہ سپر رہے۔ برداری اور خاندان کی پرواہ تک نہ کی۔ آنحضرت ﷺ کی شدید خواہش تھی کہ وہ ایمان لے آئیں۔ تاکہ میں قیامت کے دن ان کی شفاعت کر سکوں۔ مرض وفات میں جب ان کا آخری وقت آیا۔ تو آنحضرت ﷺ ان کے پاس تشریف لے گئے اور آپ نے اصرار فرمایا کہ چچا آپ کلمہ پڑھ لیں۔ تاکہ میں قیامت میں اپنے اللہ سے آپ کی بخشش کے بارے میں عرض کر سکوں۔ ابو جہل اور عبد اللہ بن امیہ جیسے لوگ پہلے سے وہاں موجود تھے۔ انہوں نے آنحضرت کا اصرار دیکھ کر ابوطالب سے کہا کہ کیا آپ عبدالمطلب کا دین چھوڑ دیں گے۔ رسول ﷺ نے بار بار اپنی بات کو دہرایا۔ مگر ہر مرتبہ ابو جہل اپنی بات کہتا رہا یہاں تک کہ ابوطالب نے یہ کہہ کر بات ختم کر دی کہ میں عبدالمطلب کے دین پر مر رہا ہوں اور اسی حالت میں وفات پائی۔ رسول ﷺ کو اس پر شدید رنج ہوا۔ چنانچہ آپ نے قسم کھائی میں اُس وقت تک آپ کے لیے اللہ سے بخشش مانگتا رہوں گا۔ جب تک مجھے اس سے روک نہ دیا جائے۔ اس پر یہ آیت کریمہ نازل ہوئی۔

شان نزول اگرچہ ایک خاص واقعہ ہے۔ لیکن اس کا حکم عام ہے۔ اس لیے اس آیت کریمہ میں نبی کریم ﷺ کے ساتھ دوسرے مومنین کو بھی شامل فرمایا گیا ہے۔ آیت کے دوسرے جملے سے معلوم ہوتا ہے کہ جب تک کسی شخص کے بارے میں یقین نہیں ہو جاتا کہ وہ اللہ کا دشمن ہے اور وہ اپنے کفر کو ہرگز نہیں چھوڑے گا۔ اُس وقت تک اُس کے لیے نہ صرف دعا کرنا جائز ہے بلکہ محمود ہے۔ لیکن جب یقین ہو جائے تو اس کے بعد استغفار کی اجازت نہیں۔ کیونکہ اس کے بعد استغفار کا مطلب یہ ہے۔ آپ ایک ایسے شخص کے لیے اپنے دل میں محبت اور خیر خواہی کے جذبات رکھتے ہیں۔ جو اللہ کا کھلا باغی اور اُس کے دین سے دشمنی رکھتا ہے۔ اللہ سے تعلق کا کم سے کم تقاضہ یہ ہے کہ جو اللہ کا دشمن ہے وہ مومن کا دشمن ہے اور دشمن کے لیے استغفار کرنا چہ معنی دار دیا اس کا مطلب یہ ہے کہ اللہ نے نجات اور جنت کا مستحق اُس آدمی کو ٹھہرایا ہے جو اللہ پر ایمان لانے والا اور اُس کا اطاعت گزار ہے اور جو شخص اللہ کے دین کا کافر یا اُس کے ساتھ کسی کو شریک ٹھہرانے والا ہے۔ اُس کے لیے پروردگار کا قطعی فیصلہ ہے کہ وہ اُسے کبھی نہیں بخشے گا۔ اگر کوئی شخص ایسے شخص کے لیے استغفار کرتا ہے۔ تو اس کا مطلب یہ ہے کہ اُس کے ہاں اللہ کے قانون اور اُس کے فیصلے کی کوئی اہمیت نہیں۔ اللہ کی رحمت ہر چیز پر حاوی ہے۔ مخلوق خدا اللہ کا کنبہ ہے ایک ایک فرد کی بخشش اُسے ہر درجہ عزیز ہے۔ باایں ہمہ وہ کافر اور مشرک کی بخشش کبھی نہیں فرمائے گا یہ اُس کا اٹل فیصلہ ہے۔ جو شخص اپنی قرابت داری یا دوستی کی وجہ سے کسی مشرک یا کافر کے لیے بخشش کی دعا مانگتا ہے تو اس کا مطلب یہ ہے کہ وہ اپنے آپ کو اللہ سے بڑھ کر رحیم و کریم سمجھتا ہے اور اللہ کی بارگاہ کے آداب کی بجائے اپنی قرابت کے احترام کو ترجیح دیتا ہے۔

اب سوال صرف یہ رہ جاتا ہے کہ یہ کیسے معلوم ہو کہ فلاں شخص اللہ کا دشمن ہے اور وہ کبھی اس سے تائب نہیں ہوگا۔ اس کے معلوم ہونے کی دو صورتیں ہیں۔ ایک صورت تو یہ ہے جو ہر زمانے میں ممکن ہے کہ کوئی شخص کفر کی حالت میں مرجائے تو اس کا صاف مطلب یہ ہے کہ وہ اللہ کا دشمن اور ناقابلِ بخشش ہے اور دوسری صورت یہ ہے کہ وحی الہی کے ذریعہ بتا دیا جائے کہ یہ شخص ایمان نہیں لائے گا جیسے نبی کریم ﷺ کو اور آپ کے واسطے سے صحابہ کو بعض اشخاص کے بارے میں بتا دیا گیا۔ لیکن آج اس کا کوئی امکان نہیں اس لیے ہم کسی کو اُس کی زندگی میں یہ نہیں کہہ سکتے کہ یہ شخص موت پر ہی جان دے گا۔ ایسے شخص کے بارے میں ہدایت اور مغفرت کی دعا مانگنے کی اجازت ہے۔

وَمَا كَانَ اسْتَغْفَارُ اِبْرَاهِيمَ لِابْنِهِ اِلَّا عَنْ مَّوْعِدَةٍ وَعَدَمَّا اِيَّاهُ ۗ فَلَمَّا تَبَيَّنَ لَهٗ اَنَّهُ عَدُوٌّ لِلّٰهِ تَبَرَّأَمِنُهٗ ۗ اِنَّ اِبْرَاهِيمَ لَآوَاةٌ حَلِيْمٌ ۝

(اور نہ تھی ابراہیم کی استغفار اپنے باپ کے لیے مگر اُس وعدے کی وجہ سے جو انہوں نے اپنے باپ سے کیا تھا۔ مگر جب ابراہیم پر یہ بات کھل گئی کہ وہ اللہ کا دشمن ہے۔ تو وہ اُس سے بیزار ہو گئے۔ بے شک ابراہیم بڑے ہی نرم دل اور بردبار تھے۔) (۱۱۳)

ایک اشتباہ کا ازالہ:

اس آیت کریمہ میں ایک اشتباہ کو دور کیا گیا ہے۔ جو حضرت ابراہیم علیہ السلام کے طرز عمل سے پیدا ہو سکتا ہے جس کا ذکر قرآن کریم میں کیا گیا ہے۔ حضرت ابراہیم علیہ السلام نے جب اپنے باپ کو ایمان لانے کی دعوت دی اور انہیں بتوں کی بندگی سے روکا۔ تو باپ نے نہایت سختی سے حضرت ابراہیم علیہ السلام کی بات کو رد کر دیا اور ڈانٹتے ہوئے کہا کہ ابراہیم! تم اپنی باتوں سے باز نہ آئے۔ تو میں تمہیں سنگسار کر دوں گا اور ساتھ ہی گھر سے نکل جانے کا حکم دیا۔ تو ابراہیم علیہ السلام نے گھر چھوڑتے ہوئے اپنے باپ سے کہا کہ مجھے آپ کے رویے سے کوئی شکایت نہیں۔ میں اپنے رب سے آپ کے لیے مغفرت طلب کرتا رہوں گا۔ بے شک میرا رب مجھ پر بہت مہربان ہے اور سورہ الشعراء میں پروردگار نے حضرت ابراہیم کی وہ دعا ذکر کی ہے جس میں انہوں نے اپنے رب کے لیے اللہ سے بخشش چاہی ہے۔ اس طرز عمل کو دیکھتے ہوئے یہ اشتباہ ہو سکتا ہے کہ پروردگار نبی آخر زماں ﷺ اور آپ پر ایمان لانے والوں کو تو مشرکوں کے لیے استغفار کرنے سے منع فرما رہے ہیں۔ جبکہ حضرت ابراہیم اپنے والد کے لیے دعا کرتے رہے ہیں۔ اس آیت میں اُس کا جواب دیا گیا ہے کہ ابراہیم علیہ السلام کی دعا درحقیقت اُس وعدے کی پاسداری تھی جو آپ نے اپنے والد سے کیا تھا۔ لیکن جب ابراہیم علیہ السلام پر یہ بات واضح ہو گئی کہ میرا باپ اللہ کا دشمن ہے۔ آپ نے اپنے باپ کے لیے دعا مانگنا چھوڑ دی۔ یہی بات کہ آپ پر یہ بات واضح کیسی ہوئی۔ اس کے دو احتمال ہیں کہ یا تو آپ کو وحی کے ذریعہ بتا دیا گیا ہوگا کہ آپ کے والد ایمان نہیں لائیکے اور یا جب آپ نے دیکھا کہ آپ کے والد کی وفات حالت کفر میں ہوئی ہے اور اُس نے آخری دم تک کفر سے توبہ نہیں کی۔ تو یہ بات ثابت ہو گئی کہ وہ اللہ کا دشمن ہے۔

آخر میں فرمایا کہ بیشک ابراہیم بڑے ہی نرم دل اور رقیق القلب اور بردبار آدمی تھے۔ اس کا مطلب یہ ہے کہ آپ کے والد نے اگرچہ آپ کے ساتھ نہایت درشت رویہ اختیار کیا آپ کو ایذا پہنچائی۔ حتیٰ کہ آپ کو گھر سے نکال دیا لیکن آپ نے دل میلا کرنے یا ناراض ہونے کی بجائے جب یہ دیکھا کہ میرا باپ جہنم کی طرف بڑھ رہا ہے تو آپ نے رقت قلبی کا ثبوت دیتے ہوئے اپنے باپ کے لیے اللہ سے رورو کے دعائیں مانگیں اور بردباری کا ثبوت دیتے ہوئے باپ کے رویے کی پروا نہ کی لیکن جب انہوں نے یہ دیکھا کہ میرا باپ کسی طرح بھی حق کی طرف پلٹنے والا نہیں تو انہوں نے فوراً باپ سے براءت کا اظہار کر دیا کیونکہ آپ ہر حال میں اللہ سے ڈرنے والے اور کسی حال میں بھی حد سے تجاوز نہ کرنے والے تھے۔

اللہ تعالیٰ نے حضرت ابراہیم کی دو خوبیوں کا ذکر فرما کر اس مضمون پر مہر تکمیل ثبت کر دی ہے کہ ایک مومن کو ہر حال میں اللہ کی رضا سے وابستہ رہنا چاہیے۔ اُس کا دل اللہ اور اُسکے دین کی محبت سے لبریز ہونا چاہیے۔ اُسے دین کی خاطر ان بندوں کے لیے جو اللہ کے دین سے باغی ہیں اور جہنم کا ایندھن بننے والے ہیں ہمیشہ بے تاب، بے چین اور بے کل ہونا چاہیے۔ وہ اپنے دشمن کے لیے بھی اللہ سے ہدایت کی دعا مانگے۔ کیونکہ جس شخص کے دل میں اللہ کے دین کے حوالے سے اللہ کے بندوں کے لیے محبت اور تڑپ نہیں۔ وہ کبھی اُس کے راستے میں آنے والی تکالیف کو خندہ پیشانی سے برداشت نہیں کر سکتا۔ جگر نے ٹھیک کہا:

جب تک کہ غمِ انساں سے جگرِ انساں کا دل معمور نہیں

جنت ہی سہی دنیا لیکن جنت سے جہنم دور نہیں

لیکن جب اُسے معلوم ہو جائے کہ میں جس کے لیے تڑپ رہا ہوں۔ وہ میرے اللہ اور اُس کے دین کا دشمن ہے۔ تو پھر اُس کی رقت قلبی حق کی حمیت اور صلابت میں تبدیل ہو جاتی ہے۔ وہ ہر طرح کے حالات میں حدود اعتدال میں رہنے والا اور افراتفریط سے بچنے والا شخص ہوتا ہے۔

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّقُونَ ۚ إِنَّ اللَّهَ بِكُلِّ شَيْءٍ عَلِيمٌ ۝

اللہ کا یہ طریقہ نہیں ہے لوگوں کو ہدایت دینے کے بعد پھر گمراہی میں مبتلا کرے جب تک اُن کو صاف صاف بتا نہ دے کہ انہیں کن

چیزوں سے بچنا چاہیے۔ بے شک اللہ ہر چیز کو جاننے والا ہے۔ (۱۱۵)

ایک حقیقت کا افشاء:

اس آیت کریمہ میں ایک بہت بڑی حقیقت سے پردہ اٹھایا جا رہا ہے۔ وہ حقیقت یہ ہے کہ قرآن کریم سے یہ معلوم ہوتا ہے کہ افراد اور اقوام کی نجات اور سرفرازی کا دور مدار اللہ کی ہدایت کی پیروی پر ہے اور یہ اُس کا قانون ایسا اٹل ہے کہ جس میں کسی کی بیشی کا سوال پیدا نہیں ہو سکتا حتیٰ کہ اُن لوگوں کے لیے استغفار سے بھی روک دیا گیا ہے۔ جو کفر اور شرک کی حالت میں مرتے ہیں۔ اس معاملے کی سنگینی اور اہمیت کو دیکھتے ہوئے۔ دل میں یہ خیال آتا ہے کہ انسان کے بناؤ اور بگاڑ کا نتیجہ اگر اتنا خوفناک ہے۔ تو پرودگار نے ایسے سخت امتحان میں انسان کو کیوں مبتلا کیا۔ جب کے اُس کی عقل کی نارسائی پر خود اُس کی عقل گواہ ہے اور اُس کا ارداہ کتنے منفی جذبات سے مقہور واقع ہوا ہے اور اُس کی خواہشات کی دنیا اپنے اندر ایسی بے پناہ اپیل رکھتی ہے کہ ہر قدم پر لڑکھڑا جانے کے اندیشے ہوتے ہیں۔ کیا ہی اچھا ہوتا کہ انسان کے دل و دماغ کو ایسا راست رو بنا دیا جاتا کہ اُس کے لیے غلطی کرنا اور گمراہی میں مبتلا ہونا آسان نہ ہوتا۔ اس واسطے کو دور کرنے کے لیے فرمایا جا رہا ہے کہ گمراہی کا عمل انسان کی ہدایت کے بعد شروع ہوتا ہے۔ اللہ تعالیٰ کسی انسانی گروہ کو کبھی گمراہی کے حوالے نہیں کرتا بلکہ اُس نے انسان کے اندر ایسی عقل پیدا فرمائی ہے کہ اگر اس عقل کو بگاڑ نہ دیا جائے اور اُسے صحیح کام کرنے کا موقع دیا جائے۔ تو وہ ہمیشہ صحیح راستہ اختیار کرتی ہے۔ رہی وہ چیزیں جو عقل کی رسائی سے باہر ہیں۔ اُن کی راہنمائی کے لیے اللہ تعالیٰ اپنی کتابوں کے ذریعہ انسان کو فکر صحیح عطا کرتا ہے پھر محسوس راہنمائی کے لیے اپنے رسول بھیجتا ہے جو قدم قدم پر نہ صرف اپنی فکر بلکہ اپنے عمل کے چراغ بھی روشن کرتے ہیں۔ انسان کو اگر ایک طرف فکر صحیح سے نوازا جاتا ہے تو دوسری طرف اُن منفی عوامل کی بھی خبر دی جاتی ہے جن سے بچنا انسان کے لیے از بس ضروری ہے۔ اس طرح مثبت اور منفی دونوں طرح کے حقائق کو واضح کرنے کے بعد انسان کو مکلف بنایا گیا ہے کہ تم زندگی کی شاہراہ پر سفر شروع کرو اور یہ یاد رکھو کہ اگر تم نے حق کی ہدایت کی پیروی کی تو ہم اُس کی آسانیاں تمہارے لیے پیدا کر دیں گے اور اگر تم نے مخالفت کی رواں اپنائی اور گمراہی کا راستہ اختیار کیا تو ہم تمہارے لیے وہ راستہ آسان کر دیں گے۔ تاکہ تم آزادانہ مرضی سے جد ہر جانا چاہو جا سکو۔ ان دونوں امکانات کی موجودگی میں جو شخص برائی کا راستہ اختیار کرتا ہے تو وہ روشنی کو دیکھتے ہوئے اندھیرے کی طرف بڑھتا ہے۔ عاقبت کو چھوڑ کر مصیبت کو اختیار کرتا ہے۔ ایسا شخص ظاہر ہے کسی رحم کا مستحق نہیں ہو سکتا۔ اس اصول کو سمجھ لیا جائے تو قرآن کریم نے جہاں کہیں بھی ہدایت اور ضلالت کو اپنی طرف سے منسوب کیا ہے۔ اُس کا مفہوم دونوں طرف کے چلنے والوں کے لیے آسانیاں فراہم کرنا ہے۔ جو شخص نیکی اور برائی کی پوری طرح وضاحت کے بعد گمراہی کو اختیار کرتا ہے وہ خود اُس راستے پر پڑتا ہے جو جہنم کی طرف جاتا اور اللہ کے غضب کو دعوت دیتا ہے۔ اللہ فرماتا ہے کہ اللہ تعالیٰ چونکہ ہر چیز کو جاننے والا ہے ہر شخص کے ارادوں اور اُس کے قلبی احساسات سے بھی واقف ہیں اس لیے جب وہ کسی کو نوازتا ہے تو بے سبب نہیں نوازتا ہے اور جب کسی کو سزا دیتا ہے تو ظلم نہیں کرتا ہے بلکہ اُس کے اعمال کا بدلہ دیتا ہے۔

اس آیت کے نزول کے وقت امت مسلمہ اپنے شباب کو پہنچ رہی ہے۔ ایسا لگتا ہے کہ اس امت سے یہ بات کہی جا رہی ہے کہ اللہ نے تمہارے دین کو مکمل کر دیا ہے اور اپنی نعمت کو تمام کر دیا ہے۔ راہنمائی کو ہر طرح مکمل کر دیا گیا ہے۔ اب اگر تم نے بگاڑ، گمراہی یا کجروی اختیار کی تو اس کا انجام تمہارے لیے اچھا نہ ہوگا۔ کیونکہ تم پر ایک ایک چیز واضح کر دی گئی ہے۔ اب غلط راستہ اختیار کرنے کی ذمہ داری تم پر ہوگی۔ جس کا تم کو خمیازہ بھگتنا ہوگا۔ دنیا میں ذلت کے حوالے کر دئے جاؤ گے اور آخرت میں بدترین عذاب تمہارے انتظار میں ہوگا۔

إِنَّ اللَّهَ لَهُ مُلْكُ السَّمَوَاتِ وَالْأَرْضِ يُعْطِي وَيُمْسِكُ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ۝

(بلاشبہ اللہ ہی ہے جس کی آسمانوں اور زمین پر بادشاہی ہے۔ وہی زندہ کرتا ہے اور وہی مارتا ہے اور اللہ کے سوا تمہارے لیے نہ

کوئی دوست ہے اور نہ کوئی مددگار۔ (۱۱۶)

آیت توحید:

سابقہ تین آیات کریمہ میں توحید کی تعلیم دیتے ہوئے ان باتوں کی نشاندہی فرمائی ہے۔ جن میں احتیاط نہ کرنے سے تصور توحید کو نقصان پہنچ سکتا ہے اور اگر ان میں احتیاط برتی جائے تو عقیدہ توحید میں پختگی اور تکمیل توحید کے تصورات میں کوئی کمی باقی نہیں رہتی۔ درحقیقت توحید کے وہ پہلو جن کا تعلق اعمال سے ہے۔ اگر قوت عمل میں کمزوری نہ ہو تو ان کا حق ادا کرنا ممکن ہے۔ لیکن توحید کا وہ پہلو جس کا تعلق دماغی تصورات قلبی احساسات اور دل میں اٹھنے والی کیفیات سے ہے۔ اُس کا حق اُس وقت تک ادا نہیں ہو سکتا۔ جب تک آدمی اللہ کی ذات کو اپنا بھلا و مائی اور اُس کی رضا کو منجائے مقصود نہیں بنا لیتا۔ چنانچہ سابقہ تین آیات میں اسی پہلو پر زور دیتے ہوئے حکم دیا گیا کہ اگر تمہارا کسی سے نسبی رشتہ ہو یا رنگ و نسل کی گرہ میں بندھے ہوئے ہو یا تمہارا کسی سے مفادات کا اشتراک ہو۔ لیکن وہ شخص اللہ اور اُس کے دین کو قبول کرنے کے لیے تیار نہیں تو اُس سے نہ صرف تمہارا کوئی رشتہ نہیں بلکہ وہ تمہارے لیے ایک اجنبی شخص ہے جس کی مغفرت کی دعا بھی نہیں کر سکتے۔ وہ تمہارا بھائی بھی ہو تو تم اُس کی سفارش بھی نہیں کر سکتے ہو تمہارے لیے بس یہ ایک بات کفایت کرتی ہے کہ:

توحید تو یہ ہے کہ خدا حشر میں کہہ دے

یہ بندہ دو عالم سے خفا میرے لیے ہے

دل کی کیفیات اور احساسات کو مزید پاکیزہ بنانے کے لیے یہ بھی ارشاد فرمایا کہ اللہ اپنے بندوں پر حد درجہ رحیم و کریم ہے۔ یہ اُس کی رحمت کا نتیجہ ہے کہ اُس نے اپنے بندوں کو آخرت کے عذاب سے بچانے اور جنت کا مستحق بنانے کے لیے پوری طرح یہ بات واضح فرمادی کہ میں نے انسان کو وہ سب کچھ عطا کر دیا ہے جس سے وہ اپنے اللہ کی رضا کے راستے کو آسانی سے پہچان سکتا ہے۔ میں نے اُسے عقل سلیم دی ہے۔ اُس پر اپنی کتابیں اتاری ہیں اور اُس کی راہنمائی کے لیے رسول بھیجے ہیں اور اگر اس کے بعد بھی کوئی شخص سرکشی کا رویہ اختیار کرتا ہے اور اندھیروں کا مسافر بن جاتا ہے۔ تو ایسے شخص کا اللہ تعالیٰ کی رحمت سے تعلق ٹوٹ جاتا ہے۔ اب نہ صرف وہ شخص رائدہ درگاہ ہو جاتا ہے بلکہ جو شخص اُس کے ساتھ چلتا ہے اور اُس کی ہم نوائی کرتا ہے۔ وہ بھی اپنی قسمت پھوڑ لیتا ہے۔ یہ ساری باتیں کہنے اور توحید کو نقطہ کمال تک پہنچانے کے بعد پیش نظر آیت میں (جسے آیت توحید کہنا چاہیے) یہ ارشاد فرمایا گیا ہے کہ تم نے کمال توحید کو حاصل کرنے کے لیے جو پراس دیکھا ہے اور جو تفصیلات پڑھی ہے۔ یہ اُس ذات خدا بندی کا فیصلہ ہے۔ جس کی حاکمیت اور بادشاہت زمین و آسمان پر حاوی ہے۔ زندگی اور موت جس کے قبضے میں ہیں وہی تمہارا اس کائنات کا مالک اور حاکم ہے۔ اُس کے فیصلوں کے سامنے چون و چرا کی گنجائش نہیں وہی تمہارا حامی اور وہی مددگار ہے۔ اسی کی ہدایت کو حرز جان اور وظیفہ عمل بناؤ۔

لَقَدْ تَابَ اللَّهُ خَلِيَّ النَّبِيِّ وَالْمُهَاجِرِينَ وَالْأَنْصَارَ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبَ فَرِيقٍ مِّنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَّحِيمٌ ۝

(اللہ نے رحمت کی نظر کی نبی پر اور ان مہاجرین اور انصار پر جنہوں نے نبی کی پیروی کی مشکل کی گھڑی میں اس کے بعد کہ قریب تھا کہ دل ٹیڑھے ہو جائیں ان میں سے ایک گروہ کے۔ پھر اللہ نے ان پر رحمت کی نگاہ کی۔ بیشک وہ ان پر نہایت مہربان اور رحم کرنے والا ہے۔ (۱۱۷))

تاب کا معنی، ساعۃ العرۃ کا مفہوم:

”تاب تبو“ توبہ کا معنی ہوتا ہے اللہ کی طرف رجوع کرنا لیکن جب اس کی نسبت اللہ کی طرف ہو اور صلہ علی کے ساتھ آئے تو اس کا معنی ہوتا ہے رحمت کی نظر کرنا یا رحمت سے توجہ فرمانا ”اس کا مرادی معنی ہے توبہ قبول کرنا“۔ ساعۃ العرۃ کا معنی ہے ”مشکل گھڑی“ مراد اس سے غزوہ تبوک ہے۔ اس غزوہ کو مشکل گھڑی سے اس لیے تعبیر کیا گیا ہے کہ جب یہ غزوہ پیش آیا ہے تو سخت گرمی کا موسم تھا سفر بڑا طویل اور کھٹن تھا۔ سوار یوں کی انتہائی کمی تھی۔

ایک ایک اونٹ پر باری باری کئی کئی آدمی سوار ہوتے تھے۔ راستے میں پانی کی کمی پائی کا یہ حال تھا کہ بعض دفعہ مسلمانوں کو سواری کے اونٹ ذبح کر کے اُن کے پیٹ سے پانی نکال کر اپنی پیاس بجھانا پڑی۔ راشن کی کمی کا حال یہ تھا کہ ایسا وقت بھی آیا جب دو دو آدمیوں کو صرف ایک کھجور پر دن رات بسر کرنا پڑے اور ادھر مدینے کا حال یہ تھا کہ فصلیں پکی کھڑی تھیں۔ کھجور کی فصل کے اترنے کا وقت تھا تاخیر سے فصل کے ضائع ہو جانے کا اندیشہ تھا۔ اس کا نتیجہ لازماً یہ ہوتا کہ قحط پھیل جاتا مقابلہ ایسی قوت سے تھا جن کے پاس افرادی قوت اور وسائل کی کوئی کمی نہ تھی وہ لاکھوں کی فوج بڑی آسانی کے ساتھ میدان میں لاسکتے تھے۔ ان حالات میں جب اس طرح کی اطلاعات پہنچیں کہ قیصر نوزائیدہ اسلامی مملکت پر حملہ کرنے کے لیے فوجیں سرحد پر جمع کر رہا ہے۔ ایسے سخت موسم اور ناموافق حالات میں ایسے طاقت ور دشمن کے مقابلے میں نکلنے کا فیصلہ کرنا شاید کوہ کندن سے بھی زیادہ مشکل تھا۔ ایسے خطرناک وقت میں اللہ کی تائید و نصرت اور پیغمبر کا عزم اور اُس کی بصیرت کام آتی ہے اور ان دونوں کا اجتماع اللہ تعالیٰ کی رحمت کے بغیر ممکن نہیں۔ اسی لیے اس آیت کریمہ میں سب سے پہلے نبی کریم ﷺ کا ذکر فرمایا گیا ہے کیونکہ فیصلہ آپ کو کرنا تھا، صحابہ کرام تو آپ کے تابعین تھے۔ حالات اور وسائل آپ کے سامنے تھے۔ انہیں دیکھتے ہوئے کوئی بڑے سے بڑا اولوالعزم بھی جنگ کا فیصلہ کرنے کبھی جرأت نہ کرتا لیکن وحی الہی نے آپ کی راہنمائی فرمائی اور رحمت الہی نے آپ کو حوصلہ بخشا اس طرح آپ نے ایک تاریخ ساز فیصلہ کر ڈالا۔ جیسے ہی آپ نے فیصلے کا اعلان فرمایا تو اُن دو طبقوں کی اکثریت جو اسلام کا اصل سرمایہ ہیں اور جنہیں مہاجرین اور انصار کہا جاتا ہے ایک لمحہ کے توقف کے بغیر آپ کی پیروی کے لیے اٹھ کھڑے ہوئے۔ حالات کی سنگینی بھی اُن کے سامنے تھی۔ لیکن وہ صرف ایک بات جانتے تھے کہ حالات کا بدلنا اللہ کے ہاتھ میں ہے وہ چاہے گا تو حسبِ حال بھی بنا دے گا لیکن ہمارا کام صرف حکم کا اتباع کرنا ہے البتہ ان میں ایک محدود اقلیت ایسی تھی۔ جنہوں نے حالات کا وقتی طور پر اثر لیا۔ منہ زور گرمی نے اُن کے ارادوں کو متزلزل کیا۔ کھجوروں کے لٹکتے ہوئے خوشے دامن گیر ہوئے باغ کا ٹھنڈا سایہ کسی حد تک طویل ہونے لگا۔ لیکن اللہ کی رحمت نے اُن کو تھما۔ چنانچہ وہ فوراً اللہ کی طرف پلٹے اور توفیق الہی سے اپنی کمزوری پر قابو پالیا انہیں میں سے ایک ابوخیثمہ بھی تھے اپنی ذات میں مخلص اور مجاہد لیکن حالات نے غلبہ پالیا اور آپ آنحضرت ﷺ کی ہم رکابی میں نکل نہ سکے۔ ایک روز جب دوپہر کے وقت گھر آئے اور دیکھا کہ ان کی دونوں بیویوں نے اپنے اپنے چھپر کے نیچے چھڑکاؤ کیا ہوا ہے اور ٹھنڈے پانی کی صراحیاں رکھی ہوئی ہیں اور لذیذ کھانا تیار ہے کچھ سوچ کر دلہیز پر ہی رک گئے اور اپنے دل سے کہنے لگے صدحیف! اللہ تعالیٰ کا محبوب تو چلچلاتی دھوپ اور گرم لو میں سفر کی تکلیفیں برداشت کر رہا ہوا اور ابوخیثمہ کے لیے ٹھنڈی چھاؤں میں پلنگ بچھا ہوا ہو۔ اُس کے پینے کے لیے ٹھنڈا پانی اور کھانے کے لیے لذیذ کھانا موجود ہوا اور دوخو برد بیویاں اُس کی خدمت گزاری میں مصروف ہوں بخدا یہ انصاف نہیں پھر انہوں نے اپنی بیویوں سے کہا کہ ابوخیثمہ جب تک اپنے حبیب کے ساتھ جا کر نہ ملے اُسے چین نہیں آئے گا۔ چنانچہ اونٹنی پر سوار ہوئے اور جوک کی راہ لی۔ جب لشکر کے کچھ قریب پہنچے تو صحابہ نے غرض کی یا رسول اللہ یہ سوار تو ہماری طرف آتا معلوم ہوتا ہے۔ حضور نے فرمایا کن اباخیثمہ۔ یہ ابوخیثمہ ہوگا۔ جب وہ قریب ہوئے اور صحابہ نے پہنچانا تو حضور ﷺ سے عرض کیا کہ واقعی یہ ابوخیثمہ ہی ہے انہوں نے حاضر خدمت ہو کر اپنا قصہ سنایا حضور بہت خوش ہوئے اور اُن کیلئے دعائے خیر فرمائی۔

ایسے ہی لوگ تھے جن میں وقتی تسالم پیدا ہوا۔ لیکن اللہ تعالیٰ نے انہیں پلٹنے کی توفیق بخشی کیونکہ وہ اپنے بندوں کیلئے رؤف بھی ہے اور رحیم بھی۔

وَعَلَى الثَّلَاثَةِ الَّذِينَ خَلَفُوا ۖ حَتَّىٰ إِذَا ضَلَّاتْ عَلَيْهِمُ الْأَرْضُ بِمَا رَحُبَتْ وَضَلَّاتْ عَلَيْهِمُ أَنْفُسُهُمْ وَظَنُوا أَنَّ لَا مَلْجَأَ مِنَ اللَّهِ إِلَّا إِلَيْهِ ۖ ثُمَّ تَابَ عَلَيْهِمْ لِيَتُوبُوا ۗ إِنَّ اللَّهَ هُوَ التَّوَّابُ الرَّحِيمُ ۝

اور اُن تینوں پر بھی (نظرِ رحمت فرمائی) جن کا معاملہ اٹھا رکھا گیا تھا۔ یہاں تک کہ جب اُن پر زمین تنگ ہو گئی باوجود کشادہ ہونے کے اور تنگ ہو گئیں اُن پر اُن کی جانیں اور وہ سمجھ گئے کہ کہیں پناہ نہیں اللہ سے مگر اسی کی طرف۔ پھر اللہ نے اُن پر عنایت کی نظر کی تاکہ وہ توبہ کریں۔ بے شک اللہ تعالیٰ ہی ہے بہت توبہ قبول فرمانے والا اور ہمیشہ رحم کرنے والا۔ (۱۱۸)

تین صحابہ کون ہیں:

یہ اُن تین مخلص صحابہ کا ذکر ہے۔ جن کے نام کعب بن مالک، مرارہ بن ربیع اور ہلال بن امیہ تھے۔ یہ تینوں مخلص اور سچے مومن تھے۔ بار بار

اپنے اخلاص کا ثبوت دے چکے تھے۔ کبھی ان سے ایسی کوئی کوتاہی سرزد نہیں ہوئی تھی۔ ان میں سے آخر الذکر دو اصحاب غزوہ بدر میں بھی شریک ہو چکے تھے جن کی صداقت ایمانی ہر شک و شبہ سے بالاتر تھی کعب بن مالک بھی جنگ بدر کے علاوہ ہر غزوہ میں داؤد شجاعت دے چکے تھے۔ لیکن غزوہ تبوک کے موقع پر یہ تینوں بزرگ سستی کا شکار ہوئے اور آنحضرت کی ہم رکابی سے محروم ہو گئے۔ یہ ایک ایسی کوتاہی تھی۔ جو قابل درگزر نہ تھی چنانچہ ان کی تمام خدمات کے باوجود سخت گرفت ہوئی۔ مسلمانوں کو حکم دیا گیا کوئی ان سے سلام کلام نہ کرنے۔ چالیس دن کے بعد ان کی بیویوں کو بھی ان سے الگ رہنے کا حکم دے دیا گیا۔ پچاس دن تک ان کا یہ مقاطعہ جاری رہا اس دوران ان پر جو گزری جس طرح انہوں نے اپنے قلم سے ہونے کا ثبوت دیا اور جس کے نتیجہ میں اللہ نے ان کی توبہ قبول فرمائی اُسے انہیں بزرگوں میں سے ایک بزرگ کعب بن مالک نے بڑی تفصیل سے بیان فرمایا ہے صحیح بخاری اور مسلم اور اکثر کتب حدیث نے حضرت کعب کی اس تفصیلی حدیث کو نقل کیا ہے۔ ہم تفسیر مظہری سے اس واقعہ کو نقل کرتے ہیں۔

حضرت کعب بن مالک کا بیان:

رسول ﷺ نے جتنے غزوات میں شرکت کی میں ان سب میں بجز غزوہ تبوک کے آپ کے ساتھ شریک رہا، البتہ غزوہ بدر کا واقعہ چونکہ اچانک پیش آیا اور رسول ﷺ نے سب کو اس میں شریک ہونے کا حکم بھی نہیں دیا تھا اور شریک نہ ہونے والوں پر کوئی عتاب بھی نہیں فرمایا تھا اس میں بھی شریک نہ ہو سکا تھا اور میں لیلۃ العقبہ کی بیعت میں بھی حاضر تھا جس میں ہم نے اسلام کی حمایت و حفاظت کا معاہدہ کیا تھا اور مجھے یہ بیعت عقبہ کی حاضری غزوہ بدر کی حاضری سے بھی زیادہ محبوب ہے اگرچہ غزوہ بدر لوگوں میں زیادہ مشہور ہے اور میرا واقعہ غزوہ تبوک میں غیر حاضری کا یہ ہے کہ میں کسی وقت بھی اُس وقت سے زیادہ خوش حال اور مال دار نہ تھا..... بخدا میرے پاس کبھی اس سے پہلے دو سواریاں جمع نہیں ہوئی تھیں جو اُس وقت موجود تھیں اور رسول ﷺ کی عادت شریفہ غزوات کے معاملہ میں یہ تھی کہ مدینہ سے نکلنے کے وقت اپنے ارادے کے اخفاء کے لیے ایسا کرتے تھے کہ جس سمت میں جا کر جہاد کرنا ہوتا مدینہ سے اس کے خلاف سمت کو نکلنے تھے، تاکہ منافقین مخبری کر کے فریق مقابل کو آگاہ نہ کر دیں اور فرمایا کرتے تھے کہ جنگ میں اس طرح کا دھوکہ جائز ہے،

یہاں تک کہ یہ غزوہ تبوک کا واقعہ پیش آیا (یہ جہاد کئی وجہ سے ممتاز تھا) آپ ﷺ نے سخت گرمی اور تنگ دستی کی حالت میں اس جہاد کا قصد فرمایا اور سفر بھی بڑی دُور کا تھا، مقابلہ پر دشمن کی قوت اور تعداد بہت زیادہ تھی اس لیے رسول ﷺ نے اس جہاد کا کھل کر اعلان کر دیا تاکہ مسلمان اس جہاد کے لیے پوری تیاری کر سکیں۔

اس جہاد میں شریک ہونے والوں کی تعداد صحیح مسلم کی روایت کے مطابق دس ہزار سے زائد تھی اور حاکم کی روایت حضرت معاذ رضی اللہ تعالیٰ عنہ سے یہ ہے کہ ہم اس جہاد میں رسول ﷺ کے ساتھ نکلے تو ہماری تعداد تیس ہزار سے زائد تھی،

اور اس جہاد میں نکلنے والوں کی کوئی فہرست نہیں لکھی گئی تھی اس لیے جو لوگ جہاد میں جانا نہیں چاہتے تھے ان کو یہ موقع مل گیا کہ ہم نہ گئے تو کسی کو خبر بھی نہ ہوگی۔ جس وقت رسول ﷺ اس جہاد کے لیے نکلے تو یہ وہ وقت تھا کہ کھجوریں پک رہی تھیں۔ باغات والے ان میں مشغول تھے۔ اسی حالت میں رسول ﷺ اور عام مسلمانوں نے سفر کی تیاری شروع کر دی اور جمعرات کے روز آپ ﷺ نے اس سفر کا آغاز کیا اور سفر کے لیے آنحضرت ﷺ کو جمعرات کا دن پسند تھا خواہ سفر جہاد کا ہو یا کسی دوسرے مقصد کا میرا حال یہ تھا کہ میں روز صبح کو ارادہ کرتا کہ جہاد کی تیاری کروں مگر بغیر کسی تیاری کے واپس آجاتا، میں دل میں کہتا تھا کہ میں جہاد پر قادر ہوں مجھے نکلنا چاہئے۔ مگر یوں ہی امروز و فردا میں میرا ارادہ ملتا رہا۔ یہاں تک کہ رسول ﷺ اور عام مسلمان جہاد کے لیے روانہ ہو گئے پھر بھی میرے دل میں یہ آتا رہا کہ میں بھی روانہ ہو جاؤں اور کہیں راستہ میں مل جاؤں اور کاش! کہ میں ایسا کر لیتا مگر یہ کام (افسوس کہ) نہ ہو سکا۔

رسول ﷺ کے تشریف لے جانے کے بعد جب میں مدینہ میں کہیں جاتا تو یہ بات مجھے غمگین کرتی تھی کہ اس وقت پورے مدینہ میں یا تو وہ لوگ نظر پڑتے تھے جو نفاق میں ڈوبے ہوئے تھے یا پھر ایسے بیمار معذور جو قطعاً سفر کے قابل نہ تھے دوسری طرف پورے راستہ میں رسول ﷺ کو میرا خیال

کہیں نہیں آیا یہاں تک کہ جوک پہنچ گئے اس وقت آپ ﷺ نے ایک مجلس میں ذکر کیا کہ کعب بن مالک رضی اللہ تعالیٰ عنہ کو کیا ہوا، وہ کہاں ہیں؟ بنو سلمہ کے لوگوں میں سے ایک شخص نے کہا کہ رسول ﷺ واپس تشریف لا رہے ہیں تو مجھے بڑی فکر ہوئی اور قریب تھا کہ میں اپنی غیر حاضری کا کوئی غذر گھبرا کر تیار کر لیتا اور ایسی باتیں پیش کر دیتا جس کے ذریعہ رسول ﷺ کی ناراضگی سے نکل جاتا اور اس کے لیے اپنے اہل اور دوستوں سے بھی مدد لے لیتا۔ میرے دل میں یہ خیالات اور سو سے گھومتے رہے۔ یہاں تک کہ جب یہ خبر ملی کہ حضور ﷺ تشریف لے آئے ہیں تو خیالات فاسدہ میرے دل سے مٹ گئے اور میں نے سمجھ لیا کہ میں آپ ﷺ کی ناراضگی سے کسی ایسی بنیاد پر نہیں نکل سکتا جس میں جھوٹ ہو۔ چنانچہ میں نے بالکل سچ بولنے کا عزم کر لیا کہ مجھے صرف سچ ہی نجات دلا سکتا ہے۔

رسول ﷺ واپس تشریف لائے تو (حسب عادت) چاشت کے وقت یعنی صبح کو آفتاب کچھ بلند ہونے کے وقت مدینہ میں داخل ہوئے اور عادت شریفہ یہی تھی کہ سفر سے واپسی کا عموماً یہی وقت ہوا کرتا تھا اور عادت یہ تھی کہ پہلے مسجد میں تشریف لے جاتے۔ دور کعتیں پڑھتے۔ پھر حضرت فاطمہ کے پاس جاتے اس کے بعد ازواج مطہرات سے ملتے تھے۔

اسی عادت کے مطابق آپ ﷺ اول مسجد میں تشریف لے گئے۔ دو رکعت ادا کی پھر مسجد میں بیٹھ گئے جب لوگوں نے یہ دیکھا تو غزوہ جوک میں نہ جانے والے منافقین جن کی تعداد اسی سے کچھ اوپر تھی خدمت میں حاضر ہو کر جھوٹے غذر پیش کر کے اس پر جھوٹی قسمیں کھانے لگے۔ رسول ﷺ نے ان کے ظاہری قول و قرار اور قسموں کو قبول کر لیا اور ان کو بیعت کر لیا ان کے لیے دعائے مغفرت فرمائی اور ان کے باطنی حالات کو اللہ کے سپرد کیا۔

اسی حال میں بھی حاضر خدمت ہو گیا اور چلتے چلتے سامنے جا کر بیٹھ گیا جب میں نے سلام کیا تو رسول ﷺ نے ایسا تبسم فرمایا جیسے ناراض آدمی کبھی کیا کرتا ہے اور بعض روایات میں ہے کہ رسول ﷺ نے اپنا رخ پھیر لیا تو میں نے عرض کیا یا رسول ﷺ آپ مجھ سے چہرہ مبارک کیوں پھیرتے ہیں خدا کی قسم! میں نے نفاق نہیں کیا نہ دین کے معاملہ میں کسی شبہ و شک میں مبتلا ہوا۔ نہ اس میں کوئی تبدیلی کی آپ ﷺ نے فرمایا کہ پھر جہاد میں کیوں نہیں گئے؟ کیا تم نے سواری نہیں خرید لی تھی؟

میں نے عرض کیا بیشک یا رسول اللہ ﷺ اگر میں آپ ﷺ کے سوا دنیا کے کسی دوسرے آدمی کے سامنے بیٹھتا تو مجھے یقین ہے کہ میں کوئی عذر گھڑ کر اس کی ناراضگی سے بچ جاتا کیونکہ مجھے جدال اور بات بنانے میں مہارت حاصل ہے۔ لیکن قسم ہے اللہ کی کہ میں نے یہ سمجھ لیا ہے کہ اگر میں نے آپ ﷺ سے کوئی جھوٹی بات کہی جس سے آپ ﷺ وقتی طور پر راضی ہو جائیں تو کچھ دور نہیں کہ اللہ تعالیٰ حقیقت حال آپ ﷺ پر کھول کر مجھ سے ناراض کر دیں گے اور اگر میں نے سچی بات بتلا دی جس سے بالفعل آپ مجھ پر ناراض ہوں تو مجھے امید ہے کہ اللہ تعالیٰ مجھے معاف فرمادیں گے۔ صحیح بات یہی ہے کہ جہاد سے غائب رہنے میں میرا کوئی غذر نہیں تھا میں کسی وقت بھی مالی اور جسمانی طور پر اتنا قوی اور پیسے والا نہیں ہوا تھا جتنا اس وقت تھا۔

رسول ﷺ نے فرمایا کہ اس شخص نے سچ بولا ہے پھر فرمایا کہ اچھا جاؤ یہاں تک کہ اللہ تعالیٰ تمہارے متعلق کوئی فیصلہ فرمادیں میں یہاں سے اٹھ کر چلا تو بنی سلمہ کے چند آدمی میرے پیچھے لگے اور کہنے لگے کہ اس سے پہلے تو ہمارے علم میں تم نے کوئی گناہ نہیں کیا یہ تم نے کیا بے وقوفی کی اس وقت کوئی غذر پیش کر دیتے جیسا دوسرے مخلصین نے پیش کیا اور تمہارے گناہ کی معافی کے لیے رسول ﷺ کا استغفار کرنا کافی ہو جاتا۔ بخدا یہ لوگ مجھے بار بار ملامت کرتے رہے یہاں تک کہ میرے دل میں یہ خیال آ گیا کہ میں لوٹ جاؤں اور پھر جا کر عرض کروں کہ میں نے جو بات پہلے کہی تھی وہ غلط تھی۔ میرا عذر صحیح موجود تھا۔

مگر پھر میں نے دل میں کہا کہ میں ایک گناہ کے دو گناہ نہ بناؤں۔ ایک گناہ تو حلف کا سرزد ہو چکا ہے دوسرا گناہ جھوٹ بولنے کا کر گزروں پھر میں نے ان لوگوں سے پوچھا کہ مخلصین میں کوئی اور بھی میرے ساتھ ہے جس نے اپنے جرم کا اعتراف کر لیا ہو ان لوگوں نے بتلایا کہ دو آدمی اور ہیں جنہوں نے تمہاری طرح اقرار جرم کر لیا اور ان کو بھی وہی جواب دیا گیا جو تمہیں کہا گیا ہے (کہ اللہ کے فیصلہ کا انتظار کرو) میں نے پوچھا کہ وہ دو کون ہیں انہوں نے بتلایا کہ ایک مرارہ ابن ربیع العمری دوسرے ہلال بن امیہ واہلی ہیں۔

ابن ابی حاتم کی روایت میں ہے کہ ان میں سے پہلے (یعنی مرارہ) کے تخلص کا تو سبب یہ ہوا کہ ان کا ایک باغ تھا جس کا پھل اس وقت پک رہا تھا تو انہوں نے اپنے دل میں کہا کہ تم نے اس سے پہلے بہت سے غزوات میں حصہ لیا ہے اگر اس سال جہاد میں نہ جاؤ تو کیا جرم ہے۔ اس کے بعد جب انہیں اپنے گناہ پر متنبہ ہوا تو انہوں نے اللہ سے عہد کر لیا کہ یہ باغ میں نے اللہ کی راہ میں صدقہ کر دیا۔

اور دوسرے بزرگ حضرت ہلال بن امیہ کا یہ واقعہ ہوا کہ ان کے اہل و عیال عرصہ سے متفرق تھے اس موقع پر سب جمع ہو گئے تو یہ خیال کیا کہ اس سال جہاد میں نہ جاؤں اپنی اہل و عیال میں بسر کروں۔ ان کو بھی جب اپنے گناہ کا خیال آیا تو انہوں نے یہ عہد کیا کہ اب میں اپنے اہل و عیال سے علیحدگی اختیار کر لوں گا۔

حضرت کعب بن مالک رضی اللہ تعالیٰ عنہ فرماتے ہیں کہ ان لوگوں نے ایسے دو بزرگوں کا ذکر کیا جو غزوہ بدر کے مجاہدین میں سے ہیں تو میں نے کہا کہ بس میرے لیے انہی دونوں بزرگوں کا عمل قابل تقلید ہے۔ یہ کہہ کر میں اپنے گھر چلا گیا۔

ادھر رسول اللہ ﷺ نے صحابہ کرام کو ہم تینوں کے ساتھ کلام کرنے سے منع فرما دیا اس وقت ہم تو سب مسلمانوں سے بدستور محبت کرتے تھے مگر ان سب کا رخ ہم سے پھر گیا تھا۔

ابن ابی شیبہ رضی اللہ تعالیٰ عنہ کی روایت میں ہے کہ اب ہمارا حال یہ ہو گیا کہ ہم لوگوں کے پاس جاتے تو کوئی ہم سے کلام نہ کرتا نہ سلام کرتا نہ سلام کا جواب دیتا۔

مسند عبد الرزاق میں ہے کہ اس وقت ہماری دنیا بالکل بدل گئی ایسا معلوم ہونے لگا کہ نہ وہ لوگ ہیں جو پہلے تھے نہ ہمارے باغ اور مکان وہ ہیں جو پہلے تھے سب اجنبی نظر آنے لگے مجھے سب سے بڑی فکر یہ تھی کہ اگر میں اس حال میں مر گیا تو رسول اللہ ﷺ میرے جنازہ کی نماز نہ پڑھیں گے یا خدا نخواستہ اس عرصہ میں حضور ﷺ کی وفات ہو گئی تو میں عمر بھر اسی طرح سب لوگوں میں ذلیل و خوار پھرتا رہوں گا اس کی وجہ سے میرے لیے ساری زمین بیگانہ ویرانہ نظر آنے لگی۔ اسی حال میں ہم پر پچاس راتیں گزر گئیں اس زمانہ میں میرے دونوں ساتھی (مرارہ اور ہلال) تو شکستہ دل ہو کر گھر میں بیٹھ رہے اور ات دن روتے تھے لیکن میں جوان آدمی تھا باہر نکلتا اور چلتا پھرتا تھا اور نماز میں سب مسلمانوں کے ساتھ شریک ہوتا تھا اور بازار میں پھرتا تھا مگر نہ کوئی مجھ سے کلام کرتا نہ میرے سلام کا جواب دیتا رسول اللہ ﷺ کی مجلس میں نماز کے بعد حاضر ہوتا اور سلام کرتا تو یہ دیکھا کرتا تھا کہ رسول اللہ ﷺ کے لب مبارک کو جواب سلام کیلئے حرکت ہوئی یا نہیں پھر میں آپ کے قریب ہی نماز پڑھتا تو نظر پڑا کہ آپ کی طرف دیکھتا تو معلوم ہوتا کہ جب میں نماز میں مشغول ہو جاتا ہوں تو آپ ﷺ میری طرف دیکھتے ہیں اور جب میں آپ کی طرف دیکھتا ہوں تو رخ پھیر لیتے ہیں۔

جب لوگوں کی یہ بیوفائی دراز ہوئی تو ایک روز میں اپنے چچا زاد بھائی حضرت قتادہ رضی اللہ تعالیٰ عنہ کے پاس گیا جو میرے سب سے زیادہ دوست تھے میں ان کے باغ میں دیوار پھاند کر داخل ہوا اور ان کو سلام کیا خدا کی قسم انہوں نے بھی میرے سلام کا جواب نہ دیا میں نے پوچھا کہ اے قتادہ کیا تم نہیں جانتے کہ میں اللہ تعالیٰ اور رسول اللہ ﷺ سے محبت رکھتا ہوں۔ اس پر بھی قتادہ نے سکوت کیا کوئی جواب نہیں دیا جب میں نے بار بار یہ سوال دہرایا تو تیسری یا چوتھی مرتبہ میں انہوں نے صرف اتنا کہا کہ اللہ جانتا ہے اور اس کا رسول ﷺ میں رو پڑا اور اسی طرح دیوار پھاند کر باغ سے باہر آ گیا اسی زمانہ میں ایک روز میں مدینہ کے بازار میں چل رہا تھا کہ اچانک ملک شام کا ایک نبطی شخص جو غلہ فروخت کرنے کے لیے شام سے مدینہ میں آیا تھا اس کو دیکھا کہ لوگوں سے پوچھ رہا ہے کہ کیا کوئی مجھے کعب بن مالک کا پتہ بتا سکتا ہے؟ لوگوں نے مجھے دیکھ کر میری طرف اشارہ کیا وہ آدمی میرے پاس آ گیا اور مجھے شاہ غسان کا ایک خط دیا جو ایک ریشمی رومال پر لکھا ہوا تھا جس کا مضمون یہ تھا:

”اما بعد! مجھے یہ خبر ملی ہے کہ آپ کے نبی نے آپ سے بیوفائی کی اور آپ کو دور کر رکھا ہے اللہ تعالیٰ نے تمہیں ذلت اور ہلاکت کی

جگہ میں نہیں رکھا ہے۔ تم اگر ہمارے یہاں آنا پسند کرو تو آ جاؤ ہم تمہاری مدد کریں گے“

میں نے جب یہ خط پڑھا تو کہا کہ یہ ایک اور امتحان اور آزمائش آئی کہ اہل کفر کو مجھ سے اس کی طمع اور توقع ہو گئی (کہ میں ان کے ساتھ مل

جاؤں) میں یہ خط لے کر آگے بڑھا ایک دکان پر تنور لگا ہوا تھا اس میں جھونک دیا۔

حضرت کعب رضی اللہ تعالیٰ عنہ فرماتے ہیں کہ جب پچاس میں سے چالیس راتیں گزر چکی تھیں تو اچانک دیکھا کہ آپ ﷺ کے ایک قاصد خزیمہ بن ثابت میرے پاس آرہے ہیں آکر یہ کہا کہ آپ ﷺ نے یہ حکم دیا ہے کہ تم اپنی بیوی سے علیحدگی اختیار کر لو میں نے پوچھا کہ کیا طلاق دیدوں انہوں نے بتلایا کہ نہیں عملاً اس سے الگ رہو قریب نہ جاؤ اسی طرح کا حکم میرے دونوں ساتھیوں کے پاس بھی پہنچا میں نے بیوی سے کہہ دیا کہ تم اپنے میکے میں چلی جاؤ اور وہیں رہو جب تک اللہ تعالیٰ کوئی فیصلہ نہ فرمادیں۔

ہلال بن امیہ کی اہلیہ خولہ بنت عاصم یہ حکم سن کر رسول ﷺ کی خدمت حاضر ہوئی اور عرض کیا کہ ہلال بن امیہ ایک بوڑھے ضعیف آدمی ہیں اور کوئی ان کا خادم نہیں ابن ابی شیبہ رضی اللہ تعالیٰ عنہ کی روایت یہ بھی ہے کہ وہ ضعیف البصر بھی ہیں کیا آپ یہ پسند نہیں فرمائیں گے کہ میں ان کی خدمت کرتی رہوں فرمایا کہ خدمت کرنیکی ممانعت نہیں البتہ وہ تمہارے پاس نہ جائیں انہوں نے عرض کیا کہ وہ تو بڑھاپے کی وجہ سے ایسے ہو گئے ہیں کہ ان میں کوئی حرکت ہی نہیں اور اللہ ان پر تو مسلسل گریہ طاری ہے رات دن روتے رہتے ہیں۔

حضرت کعب بن مالک رضی اللہ تعالیٰ عنہ فرماتے ہیں مجھے بھی میرے بعض متعلقین نے مشورہ دیا کہ تم بھی آنحضرت ﷺ سے بیوی کو ساتھ رکھنے کی اجازت لے لو جیسا کہ آپ نے حضرت ہلال رضی اللہ تعالیٰ عنہ کو اجازت دیدی ہے میں نے کہا کہ میں ایسا نہیں کروں گا۔ معلوم نہیں رسول ﷺ کیا جواب دیں اس کے علاوہ میں جوان آدمی ہوں (بیوی کو ساتھ رکھنا احتیاط کے خلاف ہے) چنانچہ اسی حال پر میں نے دس راتیں گزاریں یہاں تک کہ پچاس راتیں مکمل ہو گئیں۔ مند عبدالرزاق کی روایت میں ہے کہ اس وقت ہماری توبہ رسول ﷺ پر ایک تہائی رات گزرنے کے وقت نازل ہوئی۔ ام المومنین حضرت ام سلمہ رضی اللہ تعالیٰ عنہ جو اس وقت حاضر تھیں انہوں نے عرض کیا اجازت ہو تو حضرت کعب بن مالک رضی اللہ تعالیٰ عنہ کو اسی وقت اس کی خبر کر دی جائے۔ آپ نے فرمایا کہ ایسا ہو تو ابھی لوگوں کا جھوم ہو جائے گا، رات کی نیند مشکل ہو جائے گی۔

حضرت کعب بن مالک رضی اللہ تعالیٰ عنہ فرماتے ہیں کہ پچاسویں رات کے بعد صبح کی نماز پڑھ کر میں اپنے گھر کی چھت پر بیٹھا تھا اور حالت وہ تھی جس کا ذکر اللہ تعالیٰ نے قرآن میں کیا ہے کہ مجھ پر میری جان اور زمین باوجود وسعت کے تنگ ہو چکی تھی۔ اچانک میں نے سلع پہاڑ کے اوپر سے کسی چلانیوالے آدمی کی آواز سنی جو بلند آواز سے کہہ رہا تھا کہ اے کعب بن مالک بشارت ہو۔

محمد بن عمرو کی روایت میں ہے کہ یہ بلند آواز سے کہنے والے ابو بکر تھے جنہوں نے جبل سلع پر چڑھ کر یہ آواز دی کہ اللہ تعالیٰ نے حضرت کعب بن مالک رضی اللہ تعالیٰ عنہ کی توبہ قبول فرمائی بشارت ہو اور عقبہ کی روایت میں یہ ہے کہ یہ خوشخبری کعب کو سنانے کے لیے دو آدمی دوڑے ان میں سے ایک آگے بڑھ گیا تو جو پیچھے رہ گیا تھا اس نے یہ کیا کہ سلع پہاڑ پر چڑھ کر آواز دیدی اور کہا جاتا ہے کہ یہ دوڑنے والے دو بزرگ حضرت صدیق اکبر اور حضرت فاروق اعظم رضی اللہ عنہما تھے۔

حضرت کعب بن مالک رضی اللہ تعالیٰ عنہ فرماتے ہیں کہ یہ آواز سن کر میں سجدے میں گر گیا اور انتہائی فرحت سے رونے لگا اور مجھے معلوم ہو گیا کہ اب کشادگی آگئی رسول ﷺ نے صبح کی نماز کے بعد صحابہ کرام کو ہماری توبہ قبول ہونے کی خبر دی تھی۔ اب سب طرف سے لوگ ہم تینوں کو مبارکباد دینے کیلئے دوڑ پڑے۔ بعض لوگ گھوڑے پر سوار ہو کر میرے پاس پہنچے مگر پہاڑ سے آواز دینے والے کی آواز سب سے پہلے پہنچ گئی۔

حضرت کعب بن مالک رضی اللہ تعالیٰ عنہ کہتے ہیں کہ میں رسول ﷺ کی خدمت میں حاضری کے لیے نکلا تو لوگ جوق در جوق مجھے مبارکباد دینے کیلئے آرہے تھے کعب فرماتے ہیں کہ میں مسجد نبوی ﷺ میں داخل ہوا تو دیکھا کہ رسول اللہ ﷺ تشریف فرما ہیں آپ کے گرد صحابہ کرام کا مجمع ہے مجھے دیکھ کر سب سے پہلے طلحہ بن عبید اللہ کھڑے ہو کر میری طرف لپکے اور مجھ سے مصافحہ کر کے قبول توبہ پر مبارکباد دی۔ حضرت طلحہ رضی اللہ تعالیٰ عنہ کا یہ احسان میں کبھی نہیں بھولتا جب میں نے رسول ﷺ کو سلام کیا تو آپ ﷺ کا چہرہ مبارک خوشی کی وجہ سے چمک رہا تھا آپ نے فرمایا کہ اے کعب بشارت ہو تمہیں ایسے مبارک دن کی جو تمہاری عمر میں پیدائش سے لے کر اب تک سب سے زیادہ بہتر دن ہے میں نے عرض کیا یا رسول اللہ ﷺ یہ حکم آپ کی طرف سے ہے یا اللہ تعالیٰ کی طرف سے؟ آپ نے فرمایا کہ نہیں یہ حکم اللہ تعالیٰ کا ہی ہے۔ تم نے سچ بولا تھا اللہ تعالیٰ نے تمہاری سچائی کو ظاہر فرما دیا۔

جب میں آپ کے سامنے بیٹھا تو عرض کیا یا رسول ﷺ میری توبہ یہ ہے کہ میں اپنے سب مال و متاع سے نکل جاؤں کہ سب کو اللہ کی راہ میں

صدقہ کر دوں آپ نے فرمایا نہیں کچھ مال اپنی ضرورت کیلئے رہنے دو یہ بہتر ہے میں نے عرض کیا کہ اچھا آدھا مال صدقہ کر دوں آپ نے اس سے بھی انکار فرمایا میں نے پھر ایک تہائی مال کی اجازت مانگی۔ تو آپ نے اس کو قبول فرمایا میں نے عرض کیا یا رسول اللہ ﷺ مجھے اللہ نے سچ بولنے کی وجہ سے نجات دی ہے اس لیے میں عہد کرتا ہوں کہ جب تک میں زندہ ہوں کبھی سچ کے سوا کوئی کلمہ نہیں بولوں گا پھر فرمایا کہ جب سے میں نے رسول اللہ ﷺ سے یہ سچ بولنے کا عہد کیا تھا الحمد للہ کہ آج تک کوئی کلمہ جھوٹ کا میری زبان پر نہیں آیا اور مجھے امید ہے کہ اللہ تعالیٰ باقی زندگی میں بھی مجھے اس سے محفوظ رکھیں گے۔ کعب رضی اللہ تعالیٰ عنہ فرماتے ہیں کہ خدا کی قسم! اسلام کے بعد اس سے بڑی نعمت مجھے نہیں ملی کہ میں نے رسول اللہ ﷺ کے سامنے سچ بولا جھوٹ سے پرہیز کیا کیونکہ اگر میں جھوٹ بولتا تو اسی طرح ہلاکت میں پڑ جاتا جس طرح دوسرے جھوٹی قسمیں کھانیوالے ہلاک ہوئے جن کے بارے میں یہ نازل ہوا۔

سِيحْلِفُونَ بِاللَّهِ الْكَمَّ إِذَا انْقَلَبْتُمْ إِلَيْهِمْ سَلَّ كَرَفَانَ اللَّهُ لَا يُرْضِي عَنِ الْقَوْمِ الْفَاسِقِينَ تِك بَعْضُ حَضْرَاتٍ لَمْ يَفْرَمَايَا كَرَفَانَ تِنْيُونِ حَضْرَاتٍ سَمَّ مَقَاتِعَهُ كَا بَعْضِ دِنٍ تَك جَارِي رَهْنَا شَايِدَا سَحْمَتِ بَرْمِنِي تَحَا كَرَسُولِ اللّٰهِ ﷺ كَعَزْوَهُ تَبُوكِ مِيْلٍ بَعْضِ دِنٍ هِي صَرَفِ هُوَيْ تَعِي۔
حضرت کعب بن مالک رضی اللہ تعالیٰ عنہ کی زبان سے ہم نے تفصیل سے وہ واقعات سنے ہیں۔ جو ان تین بزرگوں کی توبہ کے حوالے سے پیش آئے۔ اس میں ہمارے لیے نصیحت اور عبرت کے متعدد اسباق ہیں۔ جیسے جیسے ان واقعات پر غور کیا جاتا ہے ویسے ویسے نئی نئی باتیں ذہنی افق پر روشن ہونے لگتی ہیں جن میں سے ہم چند ایک کا تذکرہ کریں گے۔

حصول نصیحت و عبرت کے مواقع:

(1) غور فرمائے یہ تینوں بزرگ جنہیں پچاس دنوں تک مقاطعہ کی سزا دی گئی اور انہیں اسلامی معاشرہ سے کاٹ کر رکھ دیا گیا اپنے گزشتہ اعمال اور قربانیوں کی ایک روشن تاریخ رکھتے تھے۔ اُن کا نامہ عمل ہر طرح کی اجتماعی کوتاہی سے معرا تھا۔ اُن سے صرف یہ غلطی ہوئی کہ وہ غزوہ تبوک میں شریک نہ ہوئے۔ اس پر انہیں یہ بتانے کے لیے سخت ترین سزا دی گئی کہ حق و باطل کی کشمکش میں شرکت سے پہلو تہی کرنا اتنا بڑا جرم ہے کہ اسے نظر انداز نہیں کیا جاسکتا۔ کفر اور اسلام کی آویزش میں مومن کا اصل امتحان ہوتا ہے۔ اسی میں اُس کے ذاتی جوہر جلا پاتے ہیں اور اسی کے باعث حق کا قافلہ آگے بڑھتا ہے۔ کوئی شخص اپنی ذات میں کیسا ہی عبادت گزار اور متقی کیوں نہ ہو۔ حق و باطل کی کشمکش میں عدم شرکت کے باعث راندہ درگاہ قرار پاتا ہے اور اگر وہ اپنی روش تبدیل نہیں کرتا تو اُسے اسلامی قافلہ سے نکال باہر کیا جاتا ہے۔ کیونکہ:

ہر کہ کشتہ نہ شد از قبیلہ ما نیست

(2) اس واقعہ میں تین کردار ہمارے سامنے ہیں۔ نبی کریم ﷺ، کعب بن مالک اور اُن کے ساتھی اور اسلامی معاشرہ۔ جہاں تک نبی کریم ﷺ کا تعلق ہے آپ باوجود اس کے کہ مہاجرین و انصار سے بے پناہ محبت کرتے تھے۔ لیکن آپ کی محبت اسلام کی محبت کے زیر اثر تھی۔ آپ کے نزدیک ہر وہ شخص آپ کی توجہ کا اہل تھا۔ جو اللہ کی بندگی اور جہاد فی سبیل اللہ میں اپنا فرض ادا کرنے میں کوتاہی نہیں کرتا۔ چاہے وہ شخص اپنی ذات میں بے نام و نسب، بے بس اور بے کس ہو اور جو شخص آپ کی نگاہ میں اپنی خدمات جلیلہ کے اعتبار سے نہایت عزت ووجاہت کا مالک ہے۔ لیکن وہ حق و باطل کی کشمکش میں شریک ہونے کی بجائے گھر بیٹھ رہتا ہے۔ تو وہ اپنی گزشتہ تمام خدمات کے باوجود سزا و عتاب کا مستحق ہوگا اور اگر اس سزا کے دوران وہ شخص اپنے وفا و اطاعت میں کوئی کمزوری پیدا نہیں ہونے دیتا بلکہ وہ مسلسل معافی قبول کرنے کا خواستگار رہتا ہے تو سزا کے دوران بھی نبی کریم ﷺ کی نگاہیں اُس کی بلائیں لیتی ہیں اور اُس کی قبولیت توبہ کے لیے آپ دعا مانگتے ہیں۔ آپ کا رویہ اُس محبت کرنے والے باپ کی طرح ہے۔ جو اپنے بیٹے کو نافرمانی پر سزا دیتا ہے لیکن ساتھ ہی اُس کا سینہ ہر وقت منتظر رہتا ہے کہ کب اُس کا بیٹا معافی مانگ کر سینے سے چمٹ جاتا ہے۔ چنانچہ ایسا ہی رویہ آنحضرت ﷺ کا ان تینوں بزرگوں کے ساتھ رہا۔

۲۔ حضرت کعب بن مالک اور اُن کے ساتھی۔ یہ تینوں بزرگ اپنے معاشرے کے معزز افراد ہیں۔ انہیں اپنے دائرہ کار میں امتیازی حیثیت حاصل ہے۔ گزشتہ اسلامی تاریخ میں اُن کی خدمات کسی سے کم نہیں۔ با این ہمہ انہیں مقاطعہ کی سخت سزا دی گئی۔ کوئی اُن سے کلام نہیں کرتا اور کوئی سلام کا

جواب دینے کا روادار نہیں۔ ایک کوتاہی پر سالوں کی خدمات فراموش کر دی گئی ہیں۔ عزت خاک میں ملا دی گئی ہے۔ اس کے رد عمل میں ہونا تو یہ چاہیے تھا کہ ان بزرگوں کے نفس پر چوٹ پڑتی وہ!۔ سے اپنی عزت نفس کا مسئلہ بناتے لوگوں میں دوڑ بھاگ کرتے اپنا ایک گروپ بنانے کی کوشش کرتے۔ قیادت کے بارے میں غلط فہمیوں کا طوفان کھڑا کر دیتے۔ لیکن اس کے برعکس تینوں بزرگ اپنی غلطی کا اعتراف کرتے اور اپنے آپ کو بڑی سے بڑی سزا کے لیے پیش کر دیتے ہیں۔ شب روز کے بیشتر حصہ میں اللہ کے سامنے رور و کراہی کوتاہی کی معافی چاہتے ہیں۔ وہ یقین رکھتے ہیں کہ اللہ اور اُس کے رسول کی ناراضگی سے اللہ کے سوا کوئی نہیں بچا سکتا۔ کعب بن مالک کو غم ان کا بادشاہ اپنے پاس آنے اور قدر و منزلت کے منصب پر فائز کرنے کی پیشکش کرتا ہے۔ لیکن کعب اُس کا ریشم میں لپٹا ہوا مکتوب جلتے ہوئے تنور میں ڈال دیتے ہیں۔ آپ اپنے قریبی دوستوں کو اللہ کا واسطہ دے کر بات کرنے کی کوشش کرتے ہیں۔ لیکن کوئی اُن کو منہ لگانے کے لیے تیار نہیں۔ اس طرح۔ سے مدینہ کی سرزمین اپنی وسعتوں کے باوجود اُن پر تنگ ہو کر رہ گئی۔ حتیٰ کہ کے چالیسوں دن ان کی بیویوں کو بھی علیحدہ ہونے کا حکم دیا گیا اب وہ اپنی ذات میں بالکل یکہ و تنہا ہیں۔ لیکن اُن کا غرور نفس بھڑکنے کی بجائے جھکتا اور پکھلتا جا رہا ہے۔ انہیں یقین ہو گیا ہے۔

جس نے دیا ہے درد وہی چارہ گر بھی ہے
کہنی ہے چارہ گر سے ہی خود چارہ گر کی بات

یہ ہے ان بزرگوں کا کردار جس سے اللہ کی رحمت جوش میں آئی اور اُس نے ان کو اٹھا کر اپنی آغوش میں لے لیا۔

(3) اسلامی معاشرہ۔ کسی بھی معاشرہ کی اصل قوت اُس کا نظم و ڈسپلن ہوتا ہے۔ جن صدقاتوں پر معاشرہ کی بنیاد اٹھائی جاتی ہے اُن صدقاتوں پر بے پناہ یقین معاشرے کے افراد کو ایک دوسرے سے جوڑ کر رکھتا ہے۔ قیادت کے ساتھ بے پناہ لگاؤ اور اطاعت کا جذبہ معاشرہ میں روح کی طرح کار فرما رہ کر زندگی کی ضمانت دیتا ہے۔ اسلامی معاشرہ ان تمام حقائق کا منہ بولتا ثبوت تھا۔ جن بزرگوں کا سزا دی گئی اس معاشرے سے اُن کی قرابت داریاں ہیں۔ انہیں سے اُن کے وطنی و نسبی رشتے ہیں۔ نہ جانے ان میں سے کتنے لوگوں کی اُن کے ساتھ دوستیاں اور کاروباری رشتے ہیں۔ لیکن جیسے ہی قیادت کی طرف سے حکم آتا ہے کہ ان کا بائیکاٹ کر دو۔ تو معاشرے کا ایک ایک فرد اُن سے کٹ کر رہ جاتا ہے۔ کعب اپنے چچا زاد بھائی قتادہ جو اُن کے بچپن کے دوست بھی ہیں سے پوچھتے ہیں کہ قتادہ تم میرے بھائی ہو میں تم کو اللہ کا واسطہ دے کر پوچھتا ہوں۔ کیا میں اللہ اور اُس کے رسول سے محبت نہیں رکھتا۔ وہ جواب ہی نہیں دیتے تیسری دفعہ قسم دینے پر صرف اتنا کہا کہ اللہ اور اُس کا رسول بہتر جانتے ہیں۔ کعب مسجد میں جاتے ہیں۔ لوگوں کو سلام کرتے ہیں۔ کوئی سلام کا جواب نہیں دیتا۔ بازار میں نکلتے ہیں۔ کوئی منہ نہیں لگاتا۔ مدینے کا پورا معاشرہ ایک حکم کے ساتھ ایک راستے پر چل نکلا ہے۔ اس راستے سے نہ انہیں قرابت روکتی ہے نہ دوستیاں کام دیتی ہیں نہ کوئی اور تعلق انہیں رویہ بدلنے پر مجبور کرتا ہے اُن کے لیے اللہ اور اُس کے رسول کا حکم سب کچھ ہے۔ وہ اُسی کے مطابق جینا اور مرنا جانتے ہیں۔

ان تینوں کرداروں کو غور سے دیکھیے۔ آپ کو ان کے اندر ایک ہی روح کا فرما دکھائی دے گی اور وہ ہے ایمان۔ یعنی اللہ پر ایمان اور اللہ کے رسول پر ایمان۔ آخرت پر ایمان وہ صرف اللہ کو اپنا مالک اور حاکم سمجھتے ہیں۔ رسول اللہ ﷺ کو آئیڈیل اور راہنما جانتے ہیں اور آخرت میں جواب دہی کے لیے ہر وقت فکر مند رہتے ہیں۔ اللہ کی کتاب اور اللہ کے رسول کی سنت اُن کے لیے ضابطہ حیات ہے۔ یہی وہ حقائق ہیں۔ جن سے اُن کی زندگی عبارت ہے اور اسی نے اُن کو دنیوی اور اخروی کامیابیوں کا مستحق بنایا ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴿١١٩﴾ مَا كَانَ
لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا
عَنْ رَسُولِ اللَّهِ وَلَا يَرْغَبُوا بِأَنفُسِهِمْ عَنْ نَفْسِهِ ۗ ذَٰلِكَ
بِأَنَّهُمْ لَا يَصِيدُهُمْ ظُلْمٌ وَلَا نَصَبٌ وَلَا مَخْبَصَةٌ فِي سَبِيلِ
اللَّهِ وَلَا يَطَّوْنُ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوِّ
بَيْتًا إِلَّا كَتَبَ لَهُمْ بِهِ عَبْدٌ صَالِحٌ ۗ إِنَّ اللَّهَ لَا يُضِيعُ أَجْرَ
الْحَسَنِينَ ﴿١٢٠﴾ وَلَا يُفِقُونَ نَفَقَةَ صَغِيرَةٍ وَلَا كَبِيرَةٍ
وَلَا يَقْطَعُونَ وَادِيًا إِلَّا كَتَبَ لَهُمْ لِيَجْزِيَهُمُ اللَّهُ أَحْسَنَ مَا
كَانُوا يَعْمَلُونَ ﴿١٢١﴾ وَمَا كَانَ الْمُؤْمِنُونَ لِيَنفِرُوا كَآفَّةً ۚ فَلَوْلَا
نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَ
لِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿١٢٢﴾

اے ایمان والوں اللہ سے ڈرتے رہو اور سچے لوگوں کے ساتھ رہو۔ (۱۱۹) (اہل مدینہ اور اُس کے ارد گرد کے اعراب کے لیے
زیانہ تھا کہ وہ اللہ کے رسول کے پیچھے بیٹھ رہتے اور نہ یہ کہ اپنی جان کو اُس کی جان سے عزیز رکھتے یہ اس لیے کہ جو پیاس، تکان
اور بھوک بھی اللہ کی راہ میں اُن کو لاحق ہوتی ہے اور جو قدم بھی وہ کفار کو رنج پہنچانے والا اٹھاتے ہیں اور جو چر کا بھی کسی دشمن کو
لگاتے ہیں ان سب کے بدلے میں اُن کے لیے ایک نیکی لکھی جاتی ہے۔ بے شک اللہ نیکوں کا اجر ضائع نہیں کرتا (۱۲۰) اور جو
کوئی چھوٹا یا بڑا خرچ اللہ کی راہ میں کرتے ہیں اور جو وادی بھی وہ طے کرتے ہیں سب اُن کے لیے لکھا جاتا ہے تاکہ اللہ اُن کو اُن
کے اعمال کا بہترین صلہ عطا فرمائے۔ (۱۲۱) (ضروری نہ تھا کہ صاحب ایمان سارے کے سارے نکل کھڑے ہوتے پس
کیوں نہ نکلے ہر گروہ میں سے کچھ لوگ تاکہ وہ دین میں سمجھ پیدا کرتے اور اپنی قوم کے لوگوں کو خبردار کرتے جب اُن کی
طرف لوٹ کر جاتے تاکہ وہ بھی سچتے رہیں۔ غیر مسلمانہ روش سے۔ (۱۲۲) (۱۱۹ تا ۱۲۲) (رکوع: ۱۵)

يَأْتِيهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ۝

اے ایمان والوں اللہ سے ڈرتے رہو اور سچے لوگوں کے ساتھ رہو۔ (۱۱۹)

اس آیت کریمہ میں مسلمانوں کو دو ایسی قیمتی نصیحتیں فرمائی گئی ہیں۔ جن پر عمل کرنے سے ایک مومن اُس حادثے سے دوچار نہیں ہوتا جس حادثے سے وہ بزرگ دوچار ہوئے جن کا ذکر گزشتہ آیت کریمہ میں کیا گیا ہے۔

سب سے پہلی نصیحت یہ فرمائی کہ تقویٰ اختیار کرو۔ تقویٰ دل کی ایسی کیفیت کا نام ہے۔ جس میں اللہ کے خوف اور اُس کی محبت کے سوا کسی اور کا خوف اور محبت نہ ہو اور اس خوف کی وجہ سے دل کا میلان ہمیشہ نیکی کی طرف ہو اور برائی سے نفرت محسوس ہو۔ یہ وہ کیفیت ہے جو دل کی پاسبانی کرتی ہے۔ اُس میں بُرے خیالات کو داخل ہونے کا موقع نہیں دیتی۔ چہ دنیا دل میں اپنی جگہ نہیں بنا سکتی۔

دوسری نصیحت یہ فرمائی کہ سچوں اور راست بازوں کی صحبت اور معیت اختیار کرو۔ جس طرح تقویٰ اندر کے بگاڑ کو روکتا ہے۔ اسی طرح راست بازوں کی صحبت باہر سے شیطان کے حملوں کی مدافعت کرتی ہے۔ انسان کی فطرت اللہ نے اس طرح کی بنائی ہے کہ وہ دوسروں پر اثر انداز بھی ہوتا ہے اور دوسروں کا اثر قبول بھی کرتا ہے۔ اسی لیے آنحضرت ﷺ پاکیزہ صحبت پر بہت زور دیا ہے۔ انسان کا ماحول انسان کو متاثر کرتا ہے۔ اُس کے احباب اور ہر وقت ملنے والے لوگ خواہی بخوبی ہی اُس پر اپنے خیالات کا اثر چھوڑتے ہیں۔ اچھی صحبت اس طرح ہے۔ جیسے خوشبو کی دوکان جو آدمی اس دوکان میں جاتا ہے وہ چاہے خوشبو نہ خریدے لیکن جب باہر نکلے گا تو اُس کے کپڑوں سے خوشبو آ رہی ہوگی اور بُری صحبت کوئلے کی دوکان کی طرح ہے۔ کوئی چاہے کوئلہ نہ خریدے لیکن دوکان پر جانے سے کہیں نہ کہیں اُس کے کپڑوں کو کالک ضرور لگ جائیگی۔ ایک کمزور دل اور بزدل آدمی بہادروں کی مجلس میں بیٹھتا ہے تو اُس کے اندر عزائم انگڑائیاں لینے لگتے ہیں۔ ایک بُرا آدمی عبادت گزار اور خوش اطوار لوگوں کی صحبت میں بیٹھتا ہے۔ تو اُس کے دل میں نیکی چٹکیاں لینے لگتی ہے۔ یہ دو وہ قیمتی نصیحتیں ہیں جن سے انسان کا ظاہر اور باطن محفوظ رہتا اور جلا پاتا ہے۔

اس آیت کریمہ میں ایک اور بات کی طرف بھی اشارہ معلوم ہوتا ہے۔ وہ یہ کہ گزشتہ آیات میں جن مخلص مسلمانوں کی غزوہ تبوک میں شرکت نہ کرنے کی وجہ سے گرفت ہوئی اور جن کو پچاس دنوں تک مسلمان معاشرہ سے مقاطعہ کی ایسی تکلیف دہ لیکن زندگی میں یکسوئی پیدا کرنے والی سزا دی گئی اور پھر اُن کی گریہ زاری اور درتوبہ سے وابستگی اور استقامت کی وجہ سے توبہ قبول کی گئی۔ وہ لوگ اپنی گزشتہ تاریخ میں قربانی و ایثار اور استقامت و قتال کے کئی امتحان پاس کر چکے تھے۔ انہوں نے نازک ترین دنوں میں بھی کبھی کمزوری نہیں دکھائی تھی۔ با این ہمہ اُن سے اتنی بڑی کوتاہی کا صدور شائد اس وجہ سے ہوا کہ صحبت نبوی علیٰ صاحبہا السلام اور مصاحبت صحابہ میں کہیں کی آگئی اور کئی ایسے لوگوں کے ساتھ بھی اٹھنا بیٹھنا شروع ہو گیا جن کے اندر نفاق کا مرض پایا جاتا تھا۔ نتیجہ اُس کا یہ ہوا کہ اُن کے نفاق کی نحوست نے ان کے دلوں پر اثر ڈالا جس سے ان کے ایمان و اخلاص کو تو کوئی نقصان نہ پہنچا البتہ کسی مشکل فیصلے کی صلاحیت میں کمی واقع ہو گئی اور غزوہ تبوک جیسے اہم فریضہ کی ادا نیکی میں کوتاہی واقع ہو گئی۔ چنانچہ ایسی ہی کمزوریوں کے علاج کے لیے یہ ہدایات ارشاد فرمائی گئیں اور اگلی آیات میں بھی اُن کو روہوں کا ذکر کیا جا رہا ہے۔ جو صحبت نبوی اور مصاحبت صحابہ کے فقدان کا شکار ہوئے اور نفاق کے جرائم اُن میں داخل ہونے میں کامیاب ہو گئے۔ جو ایمان کی کمزوری کا باعث بنے۔

مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ ۗ ذَٰلِكُمْ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ وَلَا يَطَئُونَ مَوْطِنًا يَبْغِطُ الْكُفَّارَ وَلَا يَنَالُونَ مِنْ عَدُوِّئِهِمْ إِلَّا كَيْحِبَ لَهُمْ بِعَمَلٍ صَالِحٍ ۗ إِنَّ اللَّهَ لَا يُضِيعُ أَجْرَ الْمُحْسِنِينَ ۝ وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كَيْحِبَ لَهُمْ لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ ۝

(اہل مدینہ اور اُس کے اردگرد کے اعراب کے لیے زیانہ تھا کہ وہ اللہ کے رسول کے پیچھے بیٹھ رہتے اور نہ یہ کہ اپنی جان کو اُس کی جان سے عزیز رکھتے یہ اس لیے کہ جو پیاس، مکان اور بھوک بھی اللہ کی راہ میں اُن کو لاحق ہوتی ہے اور جو قدم بھی وہ کفار کو رنج

پہنچانے والا اٹھاتے ہیں اور جو چرکا بھی کسی دشمن کو لگاتے ہیں ان سب کے بدلے میں اُن کے لیے ایک نیکی لکھی جاتی ہے۔ بے شک اللہ نیکوں کا اجر ضائع نہیں کرتا (۱۲۰) اور جو کوئی چھوٹا یا بڑا خرچ اللہ کی راہ میں کرتے ہیں اور جو وادی بھی وہ طے کرتے ہیں سب اُن کے لیے لکھا جاتا ہے تاکہ اللہ اُن کو اُن کے اعمال کا بہترین صلہ عطا فرمائے۔ (۱۲۱)

اس آیت کریمہ میں اُن لوگوں سے خطاب بھی ہے اور اُن کا تذکرہ بھی۔ جو صاحب ایمان تھے لیکن صحبت نبوی اور مصاحبت صحابہ میں کمی کے باعث ایمان کو برگ و بار لانے اور کمزوریوں پر قابو پانے کی صلاحیت ابھی پیدا نہیں ہوئی تھی۔ آنحضرت ﷺ سے محبت رکھتے تھے۔ لیکن محبت کے تقاضوں سے بے خبر تھے۔ اُن کے نازک جذبات کو انگخت کر کے تربیت کا ذریعہ بنایا جا رہا ہے۔ اُن کو توجہ دلائی جا رہی ہے کہ تم نے غزوہ تبوک کی شرکت سے پہلو تہی کرتے ہوئے شاید غور کرنے کی زحمت نہیں کی کہ جنگ میں شرکت وہ بھی ایسے سخت موسم میں کیا معنی رکھتی ہے۔ غضب خدا کا تم تو ٹھنڈے باغوں کے گھنے سایوں میں کھجور کے لٹکتے ہوئے خوشوں کے نیچے اور انگور کے لہراتے ہوئے پتھوں کے سائے میں ٹھنڈی زمین کے فرش پر ٹھنڈے اور شیریں پانی کی صراحیوں ہاتھ میں لے کر رہے پھلوں کا مزہ اٹھاؤ اور رسول ﷺ چلا جاتی ہوئی دھوپ اور جھلستے ہوئے موسم میں سینکڑے میل کا سفر اس حال میں کریں کہ پانی کی کمی یا بی سے حلق میں کانٹے اُگ کھڑے ہوں۔ سواریوں کی کمی بار بار پیدل چلنے پر مجبور کرے۔ دشمن کی افرادی قوت اور رسد و کمک کی فراوانی پتہ پانی کیے دے رہی ہو۔ لیکن اللہ کے دین کی سر بلندی اور اللہ کی رضا کی طلب ان تمام مصیبتوں اور تلخیوں کے باوجود اللہ کے رسول کو نکلنے پر تو مجبور کر دے اور تم آرام سے گھر میں بیٹھے آرام و راحت کے مزے لوٹتے رہو اور پھر بھی یہ دعویٰ ہو کہ ہمیں اللہ کے رسول سے محبت ہے اور ہم اللہ کی رضا کے چاہنے والے ہیں غور کرو تمہارے اس رویے کا کیا جواز ہے کیا محبت اسی چیز کا نام ہے۔ اس طرح سے اُن کے نازک جذبات کو چھیڑ کر اُن کو غیرت دلائی جا رہی ہے تاکہ وہ اپنی حالت پر غور کریں اور اپنی کمزوریوں پر قابو پانے کی کوشش کریں۔

(ذَلِكْ بَانَهِمُ الْخ) سے ایک دوسرے پہلو سے اُن کے قلبی جذبات کو بیدار کرنے کی کوشش کی گئی ہے کیونکہ انسان اپنے قلبی احساسات میں سب سے مؤثر حیثیت وہی طرح کے احساسات کو دیتا ہے۔ ایک اُن احساسات کو جو محبت سے پھوٹتے ہیں اور دوسرے اُن احساسات کو جن سے اللہ کے یہاں اجر و ثواب کے حصول کی اُمید پیدا ہوتی ہے۔ چنانچہ پہلے محبت کے حوالے سے بات کی گئی اور اب دوسرے حوالے سے یہ فرمایا جا رہا ہے کہ تم نے محض راستے کی تلخیوں اور سفر کی صعوبتوں سے ڈر کر غزوہ تبوک میں شریک ہونے کا حوصلہ نہیں کیا حالانکہ تم کو معلوم ہونا چاہیے تھا کہ اس راستے میں اگر تم کو پیاس لگی یا تمہیں ٹکانے پریشان کیا یا تمہیں بھوک سے دوچار ہونا پڑا یا تمہیں ایسی زادی میں شجاعت کے جوہر دکھانے پڑے۔ جس میں کفر کو برہمی لاحق ہوتی ہو اور یا کسی دشمن سے نبرد آزما ہونا پڑا تو ان میں سے کوئی مرحلہ ایسا نہیں جس کے معاوضے میں تمہیں اللہ کی طرف سے انعامات سے نواز نہ جائے۔ تمہیں اندازہ ہی نہیں کہ اللہ کے راستے میں جو تکلیف اٹھائی جاتی ہے پروردگار اُس پر کیا اجر و ثواب عطا فرماتے ہیں۔ حضرت عمر فاروق رضی اللہ تعالیٰ عنہ کی روایت ہے کہ آنحضرت ﷺ نے فرمایا کہ قیامت کے دن جب آدمی اللہ کے راستے میں پیش آنے والی مصیبتوں کا صلہ اور انعام پائے گا۔ تو اُس قدر منزلت اور بیش از گمان قیمت کو دیکھ کر اُس کا جی چاہے گا کہ کاش اللہ کے راستے میں میری کھال قینچیوں سے کاٹی گئی ہوتی تاکہ آج مجھ کو اُس کا صلہ ملتا دنیا کے معمولی مصائب آنی و فانی حیثیت رکھتے ہیں اور اُس پر ملنے والا اجر لافانی حیثیت کا مالک ہے اور عجیب بات یہ ہے کہ اس آیت کریمہ میں یہ بھی فرمایا گیا کہ تم اللہ کے راستے میں آنے والی ایک ایک تکلیف کو بے شک کمزوری بے دلی یا ناگواری سے برداشت کرو اور چاہے اُس کی حیثیت معمولی کیوں نہ ہو لیکن اللہ تعالیٰ ان میں سے ہر ایک کو عمل صالح کی حیثیت سے لکھے گا اور عمل صالح کہتے ہی اُسے ہیں جو اللہ کی بارگاہ میں مقبول و منظور ہونے کی حیثیت رکھتا ہے اور دنیا میں وہ ہمیشہ شمر آ رہتا ہے اور پھر اسی پر اتفاق نہیں فرمایا بلکہ اس پر نوید جانفز اسنانی کہ اللہ تعالیٰ اپنے راستے میں تکلیف اٹھانے والوں کو محسنین کا مقام عطا فرماتا ہے اور محسن اُس کی نگاہ میں وہ شخص ہوتا ہے جو حسن عمل کا پیکر ہو اور جنت کے اعلیٰ ترین مقامات کا مستحق ہو۔

اللہ تعالیٰ جس طرح اپنے راستے میں تکلیفیں برداشت کرنے والوں کو نوازتا ہے۔ اسی طرح اُن لوگوں کی بھی قدر کرتا ہے جو اُس کے راستے میں مال و دولت خرچ کرتے ہیں۔ پھر وہ کیت کو نہیں دیکھتا یعنی وہ یہ نہیں دیکھتا کہ خرچ کرنے والے نے کتنا خرچ کیا ہے اور کیا خرچ کیا ہے بلکہ یہ دیکھتا ہے کہ اس خرچ کے پیچھے کیا جذبہ کار فرما ہے اور خرچ کرنیوالے کے دل و دماغ کی کیفیت کیا ہے اگر ایک شخص کڑوڑوں روپے خرچ کر دیتا ہے لیکن اُس

کے دل میں اخلاص اور فدائیت کا جذبہ نہیں وہ محض نام و نمود یا شہرت کی ہوس کے لیے خرچ کرتا ہے۔ یا کوئی اور منفی جذبہ کارفرما ہے۔ تو اللہ تعالیٰ نہ ایسے عطیہ کو قبول فرماتے ہیں اور نہ عطیہ دینے والوں کی قدر افزائی فرماتے ہیں اُس کے یہاں صرف وہ شخص بار پاتا اور عزت حاصل کرتا ہے۔ جو اگر ایک طرف اپنی بساط سے بڑھ کر خرچ کرتا ہے۔ تو دوسری طرف اُسے دھڑکا لگا رہتا ہے کہ نہ جانے میرے آقا نے میرا عطیہ قبول فرمایا ہے یا نہیں۔ اُسے عطیہ سے زیادہ اپنے دل کی کیفیت کی فکر ہوتی ہے کہ اُس میں اللہ کی رضا کے حصول کے سوا اور کوئی خواہش پوشیدہ تو نہیں اگر ایسے پاکیزہ جذبے سے کھجوروں کی ایک پونلی بھی کوئی غریب آدمی اُس کے حضور پیش کرتا ہے تو اُسے نہ صرف قبول کیا جاتا ہے بلکہ بڑے بڑے سخیوں کے لیے اُسے نمونہ بنا دیا جاتا ہے۔ حدیث شریف میں آتا ہے کہ غزوہ تبوک میں جب آپ نے مصارف جنگ کے لیے اپیل فرمائی تو لوگوں نے دل کھول کر عطیات پیش کیے اور مسجد کے صحن میں درہم و دینار دیگر اجناس کا ڈھیر لگ گیا۔ شام کو ایک شخص کھجوروں کی ایک پونلی لے کر حاضر ہوا اور عرض کی یا رسول اللہ ﷺ میرے گھر فاقوں کے سوا کچھ نہیں آپ نے اپیل فرمائی میں اپنی تہی دامنی پر روتا رہا بالآخر میں نے دن بھر مزدوری کی۔ اجرت میں جو کچھ مجھے ملا وہ گھر لے جانے کی بجائے میں آپ کی خدمت میں لے آیا ہوں آپ اسے قبول فرما کر میری غربت کی لاج رکھیں۔ آنحضرت ﷺ نہایت خوش ہوئے۔ نہایت عزت کے ساتھ وہ پونلی قبول فرمائی اور حکم دیا کہ اسے عطیات کے ڈھیر پر بکھیر دیا جائے۔ تاکہ اس کی اور اس کے لانیوالے کے اخلاص کی برکت سے اللہ تعالیٰ باقی عطیات کو بھی قبول فرمائیں۔ چنانچہ اس آیت کریمہ میں یہی فرمایا جا رہا ہے کہ یہ لوگ تھوڑا خرچ کریں یا زیادہ اور اللہ کے راستے میں کسی وادی کو قطع کرنے کی تکلیف اٹھائیں۔ اللہ تعالیٰ ان اعمال کو وہاں لکھے گا اور ان اعمال میں جگہ دے گا جو اس لیے محفوظ کر لیے جاتے ہیں کہ وقت آنے پر ان کا بہتر سے بہتر بدلہ دیا جائے۔ عجیب بات یہ ہے کہ پرودگار کی شانِ رحمت نے یہ پسند نہیں فرمایا کہ ایسے اعمال کا صلہ عام قانون کے مطابق دیا جائے۔ بلکہ ان اعمال میں شامل کیا گیا ہے جن کا صلہ اعمال کی حیثیت کے مطابق نہیں دیا جاتا بلکہ اللہ تعالیٰ اپنی شان کے مطابق عطا فرماتے ہیں اور ایسا صلہ یقیناً صرف اچھا نہیں ہوتا بلکہ بہت اچھا ہوتا ہے اور مزید دلچسپ بات یہ ہے کہ کسی چیز یا کسی صلہ کا بہتر ہونا یا اچھا ہونا ایک تو ہمارے اپنے معیار کے مطابق ہونا ہے اور دوسرا وہ اچھا ہونا ہے جو اللہ کے معیار کے مطابق ہو۔ اب یہ بات جاننے کے لیے کسی بڑی عقل کی ضرورت نہیں کہ انسانوں کے پیمانے مخلوق کی حیثیت کے مطابق اور اللہ کے داد و دہش کے پیمانے خالق کی شان کے لائق ہیں۔ انسانوں میں بھی حیثیتوں کا اختلاف انسانوں کے مراتب کے حوالے سے ہے۔ جس کا مرتبہ بڑا ہے اُس کی حیثیت بھی بڑی ہے اور جس کا مرتبہ چھوٹا ہے اُس کی حیثیت بھی فروتر ہے۔ اللہ جب کسی صلہ اور معاوضے کو احسن قرار دیتا ہے تو اُس کی قدر و منزلت چونکہ اللہ کی شان اور حیثیت کے مطابق ہے اس لیے اُس کی وسعت اور قیمت کا کون اندازہ کر سکتا ہے۔

نواب عبدالرحیم خان خاناں جہانگیر کے دور کا ایک نہایت نیک نام اور فیاض نواب تھا۔ جس کی داد و دہش کے قصے حیران کن اور زبان زدِ عام و خاص تھے۔ بادشاہ کی طرف سے شائد اسی فیاضی کے باعث اُسے منعم خان کا خطاب دیا جا چکا تھا ایک دفعہ آگرہ جانے کے ارادے سے وہ دہلی سے نکلا۔ آگرہ دہلی سے 15 منزل کے فاصلے پر ہے۔ اپنے خدم و حشم اور لاؤ لٹکر کے ساتھ روانہ ہوا۔ پہلا پڑاؤ پہلی منزل پر ڈالا۔ ایک بستی بس گئی دربار آراستہ ہوا۔ امراء اپنی مسندوں پر بیٹھ گئے۔ نواب عصر کے بعد اپنی کرسی پر بیٹھا دربار کی کارروائی شروع ہوئی کہ اچانک ایک فقیر سامنے دروازے پر نمودار ہوا اور اُس نے ترنم سے ایک شعر پڑھا۔

منعم بہ کوہ و دشت و بیاباں غریب نیست

ہر جا کہ رفت خیمہ زد و بارگاہ ساخت

نواب نے یہ پھر کتا ہوا شعر سنا چونکہ حسب حال اور فرحت بخش تھا خوش ہو کر ایک لاکھ روپیہ دینے کا حکم دیا۔ دوسرے دن روانگی ہوئی پندرہ میل چل کر دوسری منزل پر پڑاؤ ڈالا۔ دربار آراستہ ہوا شام کو نواب اپنی مسند پر فروکش ہوا۔ وہی کل والا فقیر پھر آیا اور اُس نے دروازے پر کھڑے ہو کر وہی شعر پڑھا۔ نواب نے پھر خوش ہو کر ایک لاکھ انعام دینے کا حکم دیا وہ فقیر اسی طرح چند منزلوں تک آتا رہا اور ہر دفعہ شعر سنا کر ایک لاکھ روپیہ حاصل کر تا رہا آخر اُس کو خود ہی خیال آیا کہ آج تک کسی نواب نے کسی فقیر کو اتنا بڑا انعام نہیں دیا ایسا نہ ہو کہ میرے روزِ روز کے جانے سے نواب چڑ جائے اور پہلا عطا کیا ہوا بھی چھین لینے کا حکم دے دے۔ چنانچہ یہ سوچ کر آنا موقوف کر دیا۔ نواب حسب معمول عصر کے بعد اپنی مسند پر تشریف فرما ہوا۔ معمول سے دیر

تک بیٹھا اور فقیر کا انتظار کرتا رہا۔ جب شام گہری ہونے لگی تو کہا آج ہمارا فقیر نہیں آیا۔ کم ظرف نکلا اُس نے یہ سمجھا آج تک اتنا بڑا انعام کسی نے نہیں دیا ممکن ہے نواب ناراض ہو کر دیا ہوا بھی چھین لے۔ حالانکہ ہم نے پہلے ہی دن اپنے خزانچی کو حکم دے دیا تھا کہ دہلی سے آگرہ پندرہ منزل ہے پندرہ لاکھ روپیہ اس فقیر کے لیے الگ نکال کر رکھ دو۔

اندازہ کیجئے کہ وہ عطیہ اور انعام جو فقیر کے نزدیک غیر معمولی تھا اور جس کے چھن جانے کا اندیشہ اُسے پیدا ہو گیا تھا وہ ہی انعام نواب کی نگاہ میں کوئی خاص اہمیت کا حامل نہیں تھا۔ حالانکہ نواب اور فقیر دونوں انسان ہیں۔ لیکن دونوں میں حیثیتوں کا اتنا فرق ہے ایک جس چیز کو غیر معمولی سمجھتا ہے دوسرا اُس کو معمولی سمجھتا ہے۔ اللہ اور بندے کے درمیان تو خالق اور مخلوق کا فرق ہے۔ چنانچہ جس چیز کو خالق احسن اور بہترین قرار دیتا ہے۔ مخلوق اپنے علم و عقل کے تمام پیمانوں کے باوجود اُس کا کیا اندازہ کر سکتی ہے۔

وَمَا كَانَ الْمُؤْمِنُونَ لِيَنْفِرُوا كَآفَّةً ۖ فَلَوْلَا نَفَرْنَا مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ۝

(ضروری نہ تھا کہ صاحب ایمان سارے کے سارے نکل کھڑے ہوتے پس کیوں نہ نکلے ہر گروہ میں سے کچھ لوگ تاکہ وہ دین میں سمجھ پیدا کرتے اور اپنی قوم کے لوگوں کو خبردار کرتے جب اُن کی طرف لوٹ کر جاتے تاکہ وہ بھی سمجھتے رہیں۔ غیر مسلمانہ روش سے۔ (۱۲۲)

ہم یہ پڑھ چکے ہیں کہ سورہ توبہ نو ہجری کے اختتام پر نازل ہوئی ہے۔ ممکن ہے اس کے کچھ احکام دس ہجری کے آغاز میں نازل ہوئے ہوں۔ اس سورہ میں وہ تمام باتیں زیر بحث لائی گئی ہیں جو مسلمانوں کی قومی اور ملی زندگی کے لیے ناگزیر تھیں اور وہ ہدایات بھی دی گئی ہیں جو جزیرہ عرب کو مرکزِ اسلام بنانے اور پھر اُس کے استحکام کے لیے لازمی تھیں اور ساتھ ہی ساتھ نو اور دس ہجری میں جو بعض خاص ضرورتیں پیدا ہوئیں اُن سے بھی تعرض فرمایا گیا۔ ان ضرورتوں میں ایک بڑی اہم ضرورت جو سامنے آئی وہ یہ تھی کہ فتح مکہ کے بعد آنحضرت ﷺ کی بعثت مبارکہ کے آخری دو سالوں میں اسلام کے دائرے میں اسلام قبول کرنے والوں کا داخلہ تیز ہو گیا۔ فوج در فوج لوگ اللہ کے دین میں داخل ہونے لگے۔ یہ بات اسلام کی وسعت کے پہلو سے تو بڑی حوصلہ افزا تھی لیکن اسلام کے دل و دماغ میں نفوز کے اعتبار سے اور اسلامی زندگی کی تعبیر کے حوالے سے متفکر کر دینے والی بھی تھی۔ لوگ کلمہ پڑھ کر اسلام میں داخل تو ہو رہے تھے لیکن اُن کی تعلیم و تربیت کا کوئی انتظام نہ تھا۔ اس سے پہلے اعراب کی حد تک قرآن کریم آیت نمبر 97 میں اس کی طرف اشارہ بھی کر چکا تھا۔ بلکہ حقیقت میں بہت بڑی آگاہی دے چکا تھا کہ اعراب میں نفاق کا مرض اور اس کی شدت کا سبب اُن کی دین سے بے خبری اور مرکزِ اسلام سے دوری ہے۔ چنانچہ پیش نظر آیت کریمہ میں واضح انداز میں اس ضرورت کو پورا کرنے کا مسلمانوں کو حکم دیا جا رہا ہے اور انداز یہ اختیار کیا گیا ہے کہ علم دین سے آگاہی احکام سے واقفیت اور حقوق آشنائی کی حد تک تو ہر مسلمان پر فرض ہے کیونکہ ہر مسلمان پر جو عبادات فرض کی گئی ہیں۔ جو فرائض عائد کیے گئے ہیں۔ جو ادا کرونا ہی دیئے گئے ہیں اور زندگی گزارنے کے احکام دیئے گئے اور آداب سکھائے گئے ہیں۔ اُن میں سے ایک ایک چیز کا جاننا انفرادی زندگی میں بھی ہر مسلمان کی ذمہ داری ہے۔ اس کا تقاضا تو یہ ہے کہ تمام مسلمان تمام کاموں سے یکسو ہو کر اللہ کے دین کو سیکھنے میں لگ جائیں۔ لیکن اللہ تعالیٰ نے زندگی کی اُن ذمہ داریوں کو جن کا تعلق بقائے حیات اور ضروریات زندگی کے بہم پہنچانے سے ہے۔ اُن کو بھی دین سے خارج نہیں کیا۔ بعض کو مباح ٹھہرایا اور بعض کو فرض کفایہ قرار دیا۔ اُن کو یکسر چھوڑا نہیں جاسکتا۔ انسان کے لیے غذا ضروری ہے۔ تو کاشت کاری اور زراعت سے متعلق تمام ضروری باتوں کا جاننا بھی ضروری ہے۔ جسم کو صحت مند رکھنے اور بیمار کی شفا کے لیے علاج ضروری ہے۔ تو میڈیکل سائنس بھی ضروری ہے۔ موسم کی شدت سے بچنے کے لیے ایک گھر کا ہونا ضروری ہے۔ تو انجینئرنگ کا علم بھی ضروری ہے۔ اسی کو فرض کفایہ کہا جاتا ہے۔ کیونکہ چند آدمیوں کے سیکھ لینے اور پڑھ لینے سے یہ ضرورتیں پوری ہو جاتی ہیں لیکن علم دین کی بیشتر باتوں کا تعلق انسان کے بنیادی فرائض سے ہے اگرچہ اُن میں بعض احکام کی حیثیت فرض کفایہ کی بھی ہے۔ بنا بریں ہونا یہ چاہیے تھا کہ دیہات مدینے کے مضافات اور دور پار کے شہروں کے رہنے والے تمام لوگ

یکبارگی مدینے پہنچ جاتے۔ لیکن اللہ تعالیٰ نے ہماری مجبور یوں کو دیکھتے ہوئے اس آیت میں حکم دیا کہ مسلمانوں کے لیے یہ ضروری نہیں کہ وہ غزوہ تبوک میں شرکت کی طرح سب نکل کھڑے ہوں۔ اُن کے لیے یہ بات کافی ہے کہ ہر بڑے گروہ میں سے چند افراد ایسے ضرور نکلیں جو اللہ کے دین میں سمجھ پیدا کرنے کے لیے مدینہ منورہ پہنچیں یا کسی ایسے شہر میں جائیں جہاں علم دین کے حصول کی آسانیاں میسر ہوں اور پھر لوٹ کر اپنے لوگوں میں جائیں اور اُن تک دین کی وہ فکر اور فہم پہنچائیں جس کو انہوں نے خود حاصل کیا ہے۔ اس سلسلے میں معارف القرآن کے مصنف محترم نے جو کچھ اپنی تفسیر میں لکھا ہے وہ یقیناً فائدے سے خالی نہ ہوگا۔ ہم اُسے یہاں نقل کیے دیتے ہیں۔

طلب علم دین کا فرض ہونا اور اُس کے آداب و فرائض

حضرت امام قرطبی رحمۃ اللہ نے فرمایا ہے کہ یہ آیت طلب علم دین کی اصل اور بنیاد ہے اور غور کیا جائے تو اسی آیت میں علم دین کا اجمالی نصاب بھی بتلا دیا گیا ہے اور علم حاصل کرنے کے بعد عالم کے فرائض بھی اس لیے اس مضمون کو کسی قدر تفصیل سے لکھا جاتا ہے۔

علم دین کے فضائل

علم دین کے فضائل اور ثواب عظیم اور اس کے متعلقات پر علماء نے مستقل کتابیں لکھی ہیں اس جگہ چند مختصر روایات نقل کی جاتی ہیں۔ ترمذی نے حضرت ابوالدرداء رضی اللہ تعالیٰ عنہ سے روایت کیا کہ میں نے رسول اللہ ﷺ کو یہ فرماتے ہوئے سنا ہے کہ ”جو شخص کسی راستے پر چلے جس کا مقصد علم حاصل کرنا ہو اللہ تعالیٰ اس چلنے کے ثواب میں اس کا راستہ جنت کی طرف کر دیئے اور یہ کہ اللہ کے فرشتے طالب علم کیلئے اپنے پر بچھاتے ہیں اور یہ کہ عالم کے لئے تمام آسمانوں اور زمین کی مخلوقات اور پانی کی مچھلیاں دعا و استغفار کرتی ہیں اور یہ کہ عالم کی فضیلت کثرت سے نقلی عبادت کرنیوالے پر ایسی ہی جیسے چودھویں رات کے چاند کی فضیلت باقی سب ستاروں پر اور یہ کہ علماء انبیاء علیہم السلام کے وارث ہیں اور یہ کہ انبیاء علیہم السلام سونے چاندی کی کوئی میراث نہیں چھوڑتے لیکن علم کی وراثت چھوڑتے ہیں تو جس شخص نے یہ وراثت علم حاصل کر لی اس نے بڑی دولت حاصل کر لی“ (از قرطبی)

اور دارمی نے اپنے مسند میں یہ حدیث روایت کی ہے کہ ”رسول اللہ ﷺ سے کسی شخص نے دریافت کیا کہ بنی اسرائیل میں دو آدمی تھے ایک عالم تھا جو صرف نماز پڑھ لیتا اور پھر لوگوں کو دین کی تعلیم دینے میں مشغول ہو جاتا تھا دوسرا دن بھر روزہ رکھتا اور رات کو عبادت میں کھڑا رہتا تھا ان دونوں میں کون افضل ہے؟ آپ نے فرمایا کہ اس عالم کی فضیلت عابد پر ایسی ہی جیسی میری فضیلت تم میں سے ادنیٰ آدمی پر“ (یہ روایت امام عبدالبر نے کتاب جامع بیان بیان العلم میں سند کیساتھ حضرت ابوسعید خدری رضی اللہ تعالیٰ عنہ سے نقل کی ہے) (قرطبی)

اور رسول اللہ ﷺ نے فرمایا کہ ایک فقیہ شیطان کے مقابلہ میں ایک ہزار عبادت گزاروں سے زیادہ قوی اور بھاری ہے (ترمذی عن ابن عباس رضی اللہ تعالیٰ عنہ از مظہری) اور رسول اللہ ﷺ نے فرمایا کہ جب انسان مرجاتا ہے تو اس کا عمل منقطع ہو جاتا ہے مگر تین عمل ایسے ہیں جن کا ثواب انسان کو مرنے کے بعد بھی پہنچتا رہتا ہے ایک صدقہ جاریہ جیسے مسجد یا دینی تعلیم کی عمارت یا رفاہ عام کے ادارے دوسرے وہ علم جس سے اس کے بعد بھی لوگ نفع اٹھاتے رہیں (مثلاً شاگرد عالم ہو گئے ان سے آگے لوگوں کو علم دین سکھانینا سلسلہ چلتا رہا یا کوئی کتاب تصنیف کی جس سے اس کے بعد بھی لوگ فائدہ اٹھاتے رہے) تیسرے اولاد صالح جو اس کیلئے دعا اور ایصالِ ثواب کرتی رہے۔ (از قرطبی)

علم دین کے فرض عین اور فرض کفایہ کی تفصیل

ابن عدی اور یحییٰ نے بسند صحیح حضرت انس رضی اللہ عنہ سے روایت کیا ہے کہ نبی کریم ﷺ نے فرمایا کہ طَلَبُ الْعِلْمِ فَرِيضَةٌ عَلَى كُلِّ مُسْلِمٍ (از مظہری)

”یعنی علم حاصل کرنا فرض ہے ہر ایک مسلمان پر“ یہ ظاہر ہے کہ اس حدیث اور مذکورہ سابقہ احادیث میں علم سے مراد علم دین ہے دنیوی علوم و فنون عام دنیا کے کاروبار کی طرح انسان کے لیے ضروری ہیں مگر ان کے وہ فضائل نہیں جو احادیث مذکورہ میں آئے ہیں پھر علم دین ایک علم نہیں بہت سے

علوم پر مشتمل ایک جامع نظام ہے اور یہ بھی ظاہر ہے کہ ہر مسلمان مرد و عورت اس پر قادر نہیں کہ ان سب علوم کو پورا حاصل کر سکے اس لیے حدیث..... مذکور میں جو ہر مسلمان پر فرض فرمایا گیا ہے اس سے مراد علم دین کا صرف وہ حصہ ہے جس کے بغیر آدمی نہ فرائض ادا کر سکتا ہے نہ حرام چیزوں سے بچ سکتا ہے جو ایمان و اسلام کیلئے ضروری ہے باقی علوم کی تفصیلات قرآن و حدیث کے تمام معارف و مسائل پھر ان سے نکالے ہوئے احکام و شرائع کی پوری تفصیل یہ نہ ہر مسلمان کی قدرت میں ہے نہ ہر ایک پر فرض عین ہے البتہ پورے عالم اسلام کے ذمہ فرض کفایہ ہے ہر شہر میں ایک عالم ان تمام علوم و شرائع کا ماہر موجود ہو تو باقی مسلمان اس فرض سے سبکدوش ہو جاتے ہیں اور جس شہر یا قصبہ میں ایک بھی عالم نہ ہو تو شہر والوں پر فرض ہے کہ اپنے میں سے کسی کو عالم بنائیں یا باہر سے کسی عالم کو بلا کر اپنے شہر میں رکھیں تاکہ ضرورت پیش آنے پر باریک مسائل کو اس عالم سے فتویٰ لے کر سمجھ سکیں اور عمل کر سکیں اس لیے علم دین میں فرض عین اور فرض کفایہ کی تفصیل یہ ہے کہ:-

فرض عین

ہر مسلمان مرد و عورت پر فرض ہے کہ اسلام کے عقائد کا علم حاصل کرے اور طہارت و نجاست کے احکام سیکھے۔ نماز، روزہ اور تمام عبادات جو شریعت نے فرض و واجب قرار دی ہیں ان کا علم حاصل کرے جن چیزوں کو حرام یا مکروہ قرار دیا ہے ان کا علم حاصل کرے جس شخص کے پاس بقدر نصاب مال ہو اس پر فرض ہے کہ زکوٰۃ کے مسائل و احکام معلوم کرے جس کو حج پر قدرت ہے اس کیلئے فرض عین ہے کہ حج کے احکام و مسائل معلوم کرے جس کو بیع و شراء کرنا پڑے یا تجارت و صنعت یا مزدوری و اجرت کے کام کرنے پڑیں اس پر فرض عین ہے کہ بیع و اجارہ وغیرہ کے مسائل و احکام سیکھے جب نکاح کرے تو نکاح کے احکام و مسائل اور طلاق کے احکام و مسائل معلوم کرے غرض جو کام شریعت نے ہر انسان کے ذمہ فرض و واجب کیا ہے ان کے احکام و مسائل کا علم حاصل کرنا بھی ہر مسلمان مرد و عورت پر فرض ہے۔

علم دین کا نصاب

قرآن حکیم نے اس جگہ علم دین کی حقیقت اور اس کا نصاب بھی ایک ہی لفظ میں بتلا دیا وہ ہے (لیتفقہوا فی الدین) یہ موقع بظاہر اسکا تھا کہ یہاں (یتعلمون الدین) کہا جاتا یعنی علم دین حاصل کریں مگر قرآن نے اس جگہ تعلم کا لفظ چھوڑ کر تفقہ کا لفظ اختیار فرما کر اس طرف اشارہ کر دیا کہ علم دین کا محض پڑھ لینا کافی نہیں وہ تو بہت سے کافر یہودی نصرانی بھی پڑھتے ہیں اور شیطان کو سب سے زیادہ حاصل ہے بلکہ علم دین سے مراد دین کی سمجھ پیدا کرنا ہے یہی لفظ تفقہ کا ترجمہ ہے اور یہ فقہ سے مشتق ہے فقہ کے معنی سمجھ بوجھ ہی کے ہیں یہاں یہ بات بھی قابل نظر ہے کہ قرآن کریم نے اس جگہ مجرد کے صیغے سے (لیتفقہوا الدین) یعنی تاکہ وہ دین کو سمجھ لیں نہیں فرمایا بلکہ (لیتفقہوا فی الدین) فرمایا جو باب تفاعل سے ہے اس کے معنی میں محنت و مشقت کا مفہوم شامل ہے مراد یہ ہے کہ دین کی سمجھ بوجھ پیدا کرنے میں پوری محنت و مشقت اٹھا کر مہارت حاصل کریں یہ بھی ظاہر ہے کہ دین کی سمجھ بوجھ صرف اتنی بات سے پیدا نہیں ہوتی کہ طہارت و نجاست یا نماز روزے زکوٰۃ حج کے مسائل معلوم کرے بلکہ دین کی سمجھ بوجھ یہ ہے کہ وہ یہ سمجھے کہ اس کے ہر قول و فعل اور حرکت و سکون کا آخرت میں اس سے حساب لیا جائے گا اس کو اس دنیا میں کس طرح رہنا چاہیے دراصل اسی فکر کا نام دین کی سمجھ بوجھ ہے اسی لیے امام اعظم ابوحنیفہ رحمۃ اللہ علیہ نے فقہ کی تعریف یہ کی ہے کہ انسان ان تمام کاموں کو سمجھ لے جن کا کرنا اس کے لیے ضروری ہے اور ان تمام کاموں کو بھی سمجھ لے جن سے بچنا اس کے لیے ضروری ہے آج کل جو علم فقہ مسائل جزئیہ کے علم کو کہا جاتا ہے یہ بعد کی اصطلاح ہے قرآن و سنت میں فقہ کی حقیقت وہی ہے جو امام اعظم رحمۃ اللہ علیہ نے بیان فرمائی ہے کہ جس شخص نے دین کی کتابیں سب پڑھ ڈالیں مگر یہ سمجھ بوجھ پیدا نہ کی وہ قرآن و سنت کی اصطلاح میں عالم نہیں اس تحقیق سے معلوم ہو گیا کہ علم دین حاصل کرنا مفہوم قرآن کی اصطلاح میں دین کی سمجھ بوجھ پیدا کرنا ہے وہ جن ذرائع سے حاصل ہو وہ ذرائع خواہ کتابیں ہوں یا اساتذہ کی صحبت سب اس نصاب کے اجزا ہیں۔

علم دین حاصل کرنے کے بعد عالم کے فرائض

اس جگہ قرآن کریم نے اس کو بھی ایک ہی جملہ میں پورا بیان فرما دیا ہے وہ ہے (لیند روا قومہم) یعنی تاکہ وہ اپنی قوم کو اللہ کی نافرمانی سے ڈرائیں یہاں بھی یہ بات قابل نظر ہے کہ اس جملہ میں عالم کا فرض انذار قوم بتلایا ہے انذار کا لفظی ترجمہ ہم اردو میں ڈرانے سے کرتے ہیں مگر یہ اس کا پورا ترجمہ نہیں اردو زبان کی تنگی کی وجہ سے کوئی ایک لفظ اس کے پورے ترجمہ کو ادا نہیں کرتا حقیقت یہ ہے کہ ڈرانائی طرح کا ہوتا ہے ایک ڈرانادشمن چور، ڈاکو یا کسی درندے یا زہریلے جانور سے ہے ایک ڈرانادہ ہے جو باپ اپنی شفقت سے اولاد کو تکلیف دہ چیزوں جیسے آگ، زہریلے جانور مضر غذا سے ڈراتا ہے جس کا منشاء شفقت و محبت ہوتی ہے اس کا لب و لہجہ بھی کچھ اور ہی ہوتا ہے انذار اسی قسم کے ڈرانے کا نام ہے اسی لیے پیغمبروں اور رسولوں کو نذیر کا لقب دیا گیا ہے اور عالم کا یہ فریضہ انذار درحقیقت وراثت نبوت ہی کا جز ہے جو نبص حدیث عالم کو حاصل ہوتی ہے۔

مگر یہاں قابل غور یہ ہے کہ انبیاء علیہم السلام کے دو لقب ہیں بشیر اور نذیر۔ نذیر کے معنی تو ابھی آپ معلوم کر چکے ہیں۔ بشیر کے معنی ہیں بشارت اور خوش خبری دینے والا۔ انبیاء علیہم السلام کا ایک کام یہ بھی ہے کہ نیک عمل کرنے والوں کو بشارت سنائیں اس جگہ بھی اگرچہ صراحتاً ذکر انداز کا کیا گیا ہے مگر دوسری نصوص سے معلوم ہوتا ہے کہ عالم کا فرض یہ بھی ہے کہ نیک کام کرنے والوں کو بشارت بھی سنائے لیکن اس جگہ صرف انذار کے ذکر پر اکتفاء کرنا اس طرف اشارہ ہے کہ انسان کے ذمے دو کام ہیں ایک یہ کہ جو عمل اسکے لیے دنیا و آخرت میں مفید ہیں انکو اختیار کرے دوسرے یہ کہ جو عمل اس کے لیے مضر ہیں ان سے بچے باتفاق علماء و عقلا ان دونوں کاموں میں سے دوسرا کام سب سے مقدم اور اہم ہے اسی کو فقہاء کی اصطلاح میں جلب منفعت اور دفع مضرت کے دو لفظوں سے تعبیر کر کے دفع مضرت کو جلب منفعت سے مقدم قرار دیا ہے اس کے علاوہ دفع مضرت میں ایک حیثیت سے جلب منفعت کا مقصد بھی پورا ہو جاتا ہے کیونکہ جو کام انسان کے لیے مفید اور ضروری ہیں ان کا ترک بڑی مضرت ہے تو جو شخص مضرت اعمال سے بچنے کا اہتمام کریگا وہ اعمال ضروریہ کے ترک سے بچنے کا بھی اہتمام کریگا۔

یہاں سے یہ بھی معلوم ہو گیا کہ آجکل جو عموماً وعظ و تبلیغ بہت کم موثر ہوتی ہے اس کی بڑی وجہ یہ ہے کہ اس میں انذار کے آداب نہیں ہوئے جس کے طرز بیان اور لب و لہجہ سے شفقت و رحمت اور خیر خواہی مترشح ہے مخاطب کو یقین ہو کہ اس کے کلام کا مقصد نہ مجھے رسوا کرنا ہے نہ بدنام کرنا ہے اپنے دل کا غبار نکالنا بلکہ یہ جس چیز کو میرے لیے مفید اور ضروری سمجھتا ہے وہ محبت کی وجہ سے مجھے بتلا رہا ہے اگر آج ہماری تبلیغ اور خلاف شرع امور کے مرتکب لوگوں کو اصلاح کی دعوت کا یہ طرز ہو جائے تو اس کا ایک نتیجہ تو قطعاً لازم ہی ہے کہ مخاطب کو ہماری گفتگو سے ضد پیدا نہیں ہوگی۔ وہ جواب دہی کی فکر میں پڑنے بجائے اپنے اعمال کا جائزہ لینے اور انجام سوچنے کی طرف متوجہ ہو جائیگا اور اگر یہ سلسلہ جاری رہا تو کبھی نہ کبھی اسکو قبول بھی کریگا اور دوسرا نتیجہ یہ لازمی ہے کہ کم از کم اس سے باہمی منافرت اور لڑائی جھگڑا پیدا نہیں ہوگا جس میں آج کل ہماری پوری قوم مبتلا ہے۔

آخر میں (لعلہم یحذرون) فرما کر اس طرف اشارہ کر دیا کہ عالم کا کام اتنا ہی نہیں کہ عذاب سے ڈرا دیا بلکہ اس پر نظر رکھنا بھی ہے کہ اس کی تبلیغ و دعوت کا اثر کتنا اور کیا ہوا ایک دفعہ موثر نہیں ہوتی تو بار بار کرتا ہے تاکہ اس کا نتیجہ یحذرون برآمد ہو سکے یعنی قوم کا گناہوں سے بچنا۔ واللہ سبحانہ و تعالیٰ اعلم۔

يَا أَيُّهَا الَّذِينَ

أَمَّنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ

غُلَّةً ۖ وَاعْلَمُوا أَنَّ اللَّهَ مَعَ الْمُتَّقِينَ ﴿٣٠﴾ وَإِذَا مَا أَنْزَلْتُ سُورَةً

فِيْنَهُمْ مَّنْ يَقُوْلُ اَيْكُمْ زَادَتْهُ هٰذِهِ اِيْمَانًا فَاَمَّا الَّذِيْنَ
اٰمَنُوْا فَرَزَادَتْهُمْ اِيْمَانًا وَهُمْ يَسْتَبِيْشُرُوْنَ ﴿١٣٣﴾ وَاَمَّا الَّذِيْنَ
فِيْ قُلُوْبِهِمْ مَّرَضٌ فَرَزَادَتْهُمْ رِجْسًا اِلَى رِجْسِهِمْ وَمَا تُوُوْا
وَهُمْ كٰفِرُوْنَ ﴿١٣٥﴾ اَوْلَا يَرُوْنَ اَنْهُمْ يُفْتَنُوْنَ فِيْ كُلِّ عَامٍ مَّرَّةً
اَوْ مَرَّتَيْنِ ثُمَّ لَا يَتُوْبُوْنَ وَلَا هُمْ يَذٰكُرُوْنَ ﴿١٣٦﴾ وَاِذَا مَا اُنزِلَتْ
سُوْرَةٌ نَّظَرَ بَعْضُهُمْ اِلَى بَعْضٍ هَلْ يَرٰكُمْ مِنْ اَحَدٍ ثُمَّ
اَنْصَرَفُوْا صِرْفًا اللّٰهُ قُلُوْبُهُمْ بِاَنْهُمْ قَوْمٌ لَا يَفْقَهُوْنَ ﴿١٣٧﴾
لَقَدْ جَآءَكُمْ رَسُوْلٌ مِّنْ اَنْفُسِكُمْ عَزِيْزٌ عَلَيْهِ مَا عَنِتُّمْ
حَرِيْصٌ عَلَيْكُمْ بِالْمُوْمِنِيْنَ رَءُوْفٌ رَّحِيْمٌ ﴿١٣٨﴾ وَاِنْ تَوَلَّوْا
فَقُلْ حَسْبِيَ اللّٰهُ ۗ لَا اِلٰهَ اِلَّا هُوَ عَلَيْهِ تَوَكَّلْتُ وَهُوَ رَبُّ
الْعَرْشِ الْعَظِيْمِ ﴿١٣٩﴾

(اسے ایمان والو جنگ کرو ان کافروں سے جو تم سے قریب ہیں اور چاہیے کہ وہ تم میں سختی پائیں اور خوب جان لو کہ اللہ تعالیٰ متقیوں کے ساتھ ہے۔ (۱۳۳) (جب کوئی نئی سورہ نازل ہوتی ہے ان میں سے بعض لوگ (شرارتاً) کہتے ہیں کہ تم میں سے کون ہے کہ زیادہ کر دیا ہو اس سورہ نے اس کا ایمان۔ تو وہ (سن لیں) کہ جو لوگ ایمان لائے ہیں تو اس سورہ نے ان کے ایمان میں اضافہ کیا ہے اور وہ خوشیاں منا رہے ہیں۔ (۱۳۴) رہے وہ لوگ جن کے دلوں میں نفاق کی بیماری ہے۔ تو اس سورہ نے ان کی نجاست پر ایک اور نجاست کا اضافہ کر دیا ہے اور وہ کافر ہیں۔ (۱۳۵) (کیا وہ نہیں دیکھتے کہ وہ ہر سال ایک بار یا دو بار آزمائش میں ڈالے جاتے ہیں۔ پھر بھی نہ توبہ کرتے ہیں اور نہ نصیحت قبول کرتے ہیں۔ (۱۳۶) (اور جب کوئی سورہ نازل کی جاتی ہے۔ تو ایک دوسرے کو دیکھتے ہیں کہ کوئی دیکھ تو نہیں رہا ہے پھر کھسک جاتے ہیں، اللہ نے ان کے دلوں کو پھیر دیا ہے۔ اس سبب سے کہ یہ سمجھ سے کام لینے والے لوگ نہیں ہیں۔ (۱۳۷) (آچکا ہے تمہارے پاس تم ہی میں سے ایک رسول جس

پر تمہارا ہلاکت میں پڑنا بہت شاق ہے وہ تمہارے ایمان کا حریص اور ایمان والوں کے لیے نہایت شفیق مہربان ہے۔ (۱۲۸) پس اگر وہ روگردانی کریں۔ تو اُن سے کہہ دو کہ مجھ کو اللہ کافی ہے۔ اُس کے سوا کوئی معبود نہیں۔ اُسی پر میں نے بھروسہ کیا اور وہی مالک ہے عرشِ عظیم کا۔ (۱۲۹) (۱۲۹۵-۱۲۳) (رکوع: ۱۶)

يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً ۗ وَاعْلَمُوا أَنَّ اللَّهَ مَعَ الْمُتَّقِينَ ۝
(اے ایمان والو جنگ کرو اُن کافروں سے جو تم سے قریب ہیں اور چاہیے کہ وہ تم میں سختی پائیں اور خوب جان لو کہ اللہ تعالیٰ متقیوں کے ساتھ ہے۔ (۱۲۳)

پیش نظر آیت کریمہ سورۃ التوبہ کے آخری رکوع کی پہلی آیت ہے۔ اس میں جو باتیں ارشاد فرمائی گئی ہیں۔ وہ سورۃ التوبہ کے تمام مضامین کا حاصل ہیں اور مزید برآں یہ کہ رکوع نمبر ۱۰ سے جو مضمون شروع ہوا تھا یہ آیت اُس مضمون کا اختتام ہے۔ سورۃ التوبہ ۹ ہجری میں اُس وقت نازل ہوئی ہے جب اسلامی انقلاب اور اسلامی دعوت فتح مکہ کے بعد جزیرہ عرب کی حد تک اپنے اتمام کو پہنچ رہی ہے۔ جزیرہ عرب اس دعوت اور انقلاب کا بیس اور مرکز بن چکا ہے۔ اسلامی قوت اس مرکز میں اپنی طاقت کی مضبوطی اور پاؤں جمانے کی فکر میں ہے۔ پروردگار یہ چاہتا ہے کہ جزیرہ عرب میں اسلامی نظام اور امت مسلمہ کو ایسا استحکام مل جائے۔ جس کے بعد اس انقلاب کو عرب سے باہر برآمد کرنا آسان ہو جائے اور خود مرکز کے اندر کمزوری کی کوئی تشویش باقی نہ رہے۔ اس مقصد کے لیے سورۃ التوبہ میں اُن تمام قوتوں کو یکسو ہونے کا حکم دیا گیا ہے۔ جو ابھی تک اسلام اور مسلمانوں کے خلاف تدبیریں کرنے میں مصروف تھیں۔ تمام کفار اور مشرکین کو حکم دے دیا گیا کہ وہ اسلام قبول کر لیں یا جزیرہ عرب سے نکل جائیں۔ ورنہ اُن کو قتل کر دیا جائے گا۔ اُن کے لیے یہ رعایت بھی نہیں رکھی گئی کہ وہ ذمی بن کر اسلامی حکومت کے شہری بن کر رہ سکیں۔ اہل کتاب کو اگرچہ ایک مدت تک اسلامی حکومت میں رہنے کی اجازت دی گئی۔ لیکن آنحضرت ﷺ نے دنیا سے جاتے ہوئے وصیت فرمائی کہ جزیرہ عرب میں دو دین جمع نہ ہونے پائیں۔

منافقین کو حکم دیا گیا کہ وہ اپنی حالت کو بدلنے کی کوشش کریں۔ ایک مدت تک اُن کو نصیحت اور فہمائش سے راہِ راست پر لانے کی کوشش کی گئی۔ بالآخر رکوع نمبر ۱۰ میں آنحضرت ﷺ کو حکم دیا گیا کہ اللہ کے اس فیصلے کو مکمل طور پر نافذ کرنے کے لیے کفار اور منافقین سے جہاد کریں اور اس کے ساتھ ساتھ منافقین کے بارے میں اپنا رویہ سخت کر لیں۔ آنحضرت ﷺ پر چونکہ رحمت کا غلبہ رہتا تھا۔ اس لیے منافقین آپ کی رحمت اور شفقت سے ناجائز فائدہ اٹھانے کی کوشش کرتے تھے۔ اس لیے آپ کو حکم دیا گیا کہ یہ منافق لوگ آپ کی رحمت اور شفقت کے مستحق نہیں۔ جس طرح آپ کافروں سے جہاد کرتے ہیں۔ اُسی طرح منافقین سے بھی جہاد کریں اور آپ کا رویہ اور آپ کا سلوک نرمی کی بجائے سختی میں تبدیل ہو جانا چاہیے۔ اس آیت میں کافروں کا الگ ذکر فرمایا اور مومنوں کا الگ۔ نیز رویہ کو سخت کرنے کا حکم صرف آنحضرت صلی اللہ علیہ وآلہ وسلم کو دیا گیا مسلمانوں کو نہیں اور یہ بات بھی ذہن میں رہے کہ آپ کو ان کافروں اور منافقین سے جہاد کرنے کا حکم دیا گیا ہے۔ جو قتال سے وسیع معنی کا حامل ہے۔ جس میں دعوت، نصیحت اور فہمائش سب کچھ شامل ہے۔ لیکن یہ ضروری نہیں کہ قتال تک بھی نوبت پہنچے۔ لیکن پیش نظر آیت کریمہ میں چند تبدیلیاں نظر آرہی ہیں۔

- 1- جہاد کی بجائے قتال کا حکم دیا گیا ہے۔ اس کا مطلب یہ ہے کہ منافقین اب مزید دعوت اور نصیحت کے قابل نہیں رہے۔ ان پر اتمامِ حجت ہو چکا۔ ان کے نفاق نے بہت حد تک گھونگھٹ اُلٹ دیا ہے۔ اس لیے اب جہاد کی ابتدائی کوششوں کو چھوڑ کر اُس کی آخری صورت قتال پر عمل کیا جائیگا۔
- 2- اس آیت میں کفار کے ساتھ منافقین کا ذکر ختم کر دیا گیا ہے۔ اس کا مطلب یہ ہے کہ منافق حقیقت میں تو کافر ہی ہوتے ہیں۔ لیکن انہیں چونکہ مومن کہلانے پر اصرار ہوتا ہے۔ اس لیے پروردگار بھی انہیں کافر نہیں کہتا لیکن اب جبکہ انہوں نے سارے نقاب اٹھا دیے ہیں۔ اس لیے انہیں صاف صاف کفار کے لفظ سے یاد فرمایا جا رہا ہے۔

3- رکوع نمبر ۱۰ میں آنحضرت ﷺ کو اپنا رویہ سخت کرنے کا حکم دیا گیا تھا۔ لیکن اس آیت میں تمام مسلمانوں سے فرمایا جا رہا ہے کہ تم منافقین کے ساتھ ایسا رویہ رکھو جس میں وہ سختی اور غلظت محسوس کریں۔ انہیں اندازہ ہو جائے کہ اب مسلمانوں کو اپنے مقاصد کے لیے استعمال نہیں کیا جاسکتا۔ ان تبدیلیوں سے صاف اندازہ ہو جاتا ہے کہ یہ ہدایات اسلامی انقلاب اور مرکز اسلام کو ایسی قوت اور وحدت دینے کے لیے عطا کی جا رہی ہیں۔ جس میں فکری یکسوئی بھی ہو اور سیاسی توانائی بھی۔ جس میں مسلمانوں کو اجتماعی فیصلے کرنے میں کوئی دشواری پیدا نہ ہو۔ اسلامی معاشرہ کا ایک ایک فرد اپنی سوچ اور عمل میں ایسی ہم آہنگی رکھتا ہو کہ نہ سوچ میں پراگندگی پیدا ہو اور نہ عمل میں ناتوانی۔ یہ ایک ایک فرد جب اجتماع کی شکل اختیار کرے تو اس کی سوچ اور عمل کی قوتیں اجتماعی قوت کی بنیاد بن جائیں۔

ان ابتدائی اور استعدادی قوتوں کی فراہمی کے بعد حکم دیا گیا کہ اب ان منافقین سے قتال کرو اور اس میں ایک ترتیب رکھو مقصود چونکہ مرکز اسلام کو زیادہ سے زیادہ مضبوط بنانا ہے۔ اس لیے اس بات کی شدید ضرورت ہے کہ لڑائی کا دائرہ پھیلنے نہ پائے۔ جب تک ایک قدم مضبوطی سے رکھ نہ لیا جائے دوسرا قدم نہ اٹھایا جائے۔ اس لیے جو تمہارے قریب اور آس پاس کفار موجود ہیں سب سے پہلے ان کے ساتھ قتال کرو۔ ویسے بھی دیکھا جائے کہ ایک نوزائیدہ مملکت جس کی حقیقی قوت صحیح فکر اور عمل صالح ہے۔ وہ جس طرح اپنے اندر نفاق برداشت نہیں کر سکتی اسی طرح وہ اپنے آس پاس کفر کی گندگی کی بھی متحمل نہیں ہو سکتی۔ اگر ان میں فکری بحروی ہوگی۔ تو مسلمانوں کے ساتھ میل جول سے اس کا تدارک ہو سکے گا اور اگر ان کے ارادوں میں خرابی ہوگی۔ تو مسلمانوں کی قوت اور ان کا مضبوط رویہ انہیں صحیح راستہ دکھانے کے لیے کافی ہوگا۔

اسی سے اہل علم نے یہ سمجھا ہے کہ جس طرح کفار کی ہدایت کی سب سے پہلے ذمہ داری ان لوگوں پر ہے۔ جو ان کے ہمسایہ میں رہتے ہیں اور صاحب ایمان ہیں۔ اسی طرح کفار کی سرکشی اور ان کی قوت کے دفاع کی ذمہ داری بھی سب سے پہلے ان مسلمانوں پر ہے جو ان کے قریب رہتے ہیں یا جن کے ملک پر کافروں نے حملہ کر دیا ہے اور اس ملک کے رہنے والے اگر اپنی قوت کے بل بوتے پر دفاع کی طاقت نہ رکھتے ہوں۔ تو جو مسلمان ان کے ہمسائے ہیں ان پر جہاد و قتال فرض ہو جاتا ہے۔ اسی طرح یہ ذمہ داری درجہ بہ درجہ پھیلتی جاتی ہے۔ اگر مسلمانوں کی ایک محدود تعداد یا کوئی ایک ملک مسلمانوں کی دفاعی ضرورت کو پورا کرنے کے لیے کافی ہو جائے تو باقی مسلمان اس ذمہ داری سے فارغ ہو جائیں گے اور اگر کسی نے بھی اس ذمہ داری کو ادا کرنے کی کوشش نہ کی تو قیامت کے دن سب مسلمان پکڑے جائیں گے۔ کیونکہ جہاد اور قتال ایسی صورت حال میں جب کے تمام مسلمانوں کی شرکت اس میں ضروری نہ ہو۔ اسے فرض کفایہ کہتے ہیں۔ یہ فرض بقدر ضرورت مسلمانوں کے ادا کرنے سے سب کی طرف سے ادا ہو جاتا ہے۔ آج مسلمان مختلف ملکوں میں اسی فرض کی ادائیگی کے لیے مستول ہیں۔ کشمیر کی جنگ ہو یا افغانستان کی۔ چیچنیا کا معرکہ ہو یا فلسطین کا جہاں جہاں بھی ظالم قوتوں نے نیچے گاڑ رکھے ہیں اور مسلمانوں کا خون بہایا جا رہا ہے۔ پوری امت مسلمہ ان کی مدد کرنے کی ذمہ دار ہے۔ البتہ سب سے پہلے ان لوگوں پر ذمہ داری ہے جو ان کے ہمسائے میں رہتے ہیں۔ اگر انہوں نے اپنی ذمہ داری ادا نہ کی تو پھر یہ درجہ بہ درجہ ایک ترتیب کے ساتھ آگے پھیلتی جائے گی اور پوری امت سے اس کا حساب طلب کیا جائے گا۔

بعض اہل علم نے اس آیت کا ایک اور مطلب سمجھا ہے وہ یہ ہے کہ اس آیت میں خطاب عام مسلمانوں سے نہیں بلکہ منافقین سے ہے۔ ان سے یہ کہا جا رہا ہے کہ تمہارے نفاق کا اصل سبب یہ ہے کہ تم نے ہمیشہ اپنے کافر عزیزوں اور دوستوں کو اسلام پر ترجیح دی ہے۔ تمہیں ان کا تعلق اسلامی رشتہ سے زیادہ عزیز ہے۔ اس لیے تم کو حکم دیا جا رہا ہے کہ تمہارے عزیزوں میں جو لوگ اب تک کافر ہیں ان سے قتال کرو۔ کیونکہ اللہ کے ساتھ اخلاص ثابت کرنے کے لیے اس سے بڑا ذریعہ کوئی نہیں کہ وہ اپنی تمام قرابت داریوں اور رشتوں کو اللہ کے رشتہ پر قربان کر دے۔ جنگ بدر اسلامی تاریخ میں سب سے اہم غزوہ ہے اور اس میں شریک ہونے والوں کو آنحضرت ﷺ نے نجات کی خوش خبری دی ہے۔ ان کا سب سے بڑا کارنامہ یہ ہے کہ انہوں نے اسلام کے رشتے پر تمام رشتے قربان کر دیئے تھے۔ دونوں فوجیں جب آمنے سامنے ہوئیں تو مسلمانوں نے دیکھا کہ ان کے اپنے جگہ گوشے ہی ان کی تلواروں کی زد میں ہیں۔ حضرت ابو بکر نے دیکھا کہ ان کے صاحب زادے کافروں کی صف میں کھڑے ہیں۔ حضرت عمر فاروق کے ماموں دوسری طرف آمادہ پیکار ہیں۔ حضرت حذیفہ کے والد، چچا، بھائی مبارزت طلب کر رہے ہیں۔ اس طرح سے اپنے خونی رشتے امتحان بن کر

کھڑے تھے لیکن مسلمانوں نے ایک لمحہ توقف کیے بغیر تمام علاقے توڑ ڈالے اور اپنے عمل سے ثابت کیا کہ ہمیں اللہ کے رشتے کے سوا کوئی رشتہ منظور نہیں۔ اس آیت میں منافقین سے بھی یہ کہا جا رہا ہے اگر تم صاحب ایمان ہو تو اپنے عزیزوں کو جو کافروں کی صف میں کھڑے ہیں تہ تیغ کر ڈالو۔ تاکہ معلوم ہو جائے کہ تم اللہ کی محبت اور اُس سے وفا میں سچے ہو اور تمہارے ایک ایک عمل سے اس کا اظہار ہو کہ کافروں کے لیے چاہے وہ کتنے بھی قریبی کیوں نہ ہو تمہارے دل میں کوئی جگہ نہیں۔

وَاعْلَمُوا أَنَّهُ اللَّهُ مَعَ الْمُتَّقِينَ ۝

ترجمہ: اور خوب جان لو کہ اللہ تعالیٰ متقیوں کے ساتھ ہے۔

اس کے تین مفہوم ہیں: (۱) خطاب منافقین سے ہے اُن سے یہ کہا جا رہا ہے کہ تمہیں یہ بات اچھی طرح معلوم ہونی چاہئے کہ اللہ تعالیٰ کی معیت سے صرف وہ شخص سرفراز ہوتا ہے جس کے قلبی تعلقات صرف اللہ سے وابستہ ہوں۔ وہ ہر معاملے میں اللہ کو یاد رکھتا ہو اسی کے احکام پر چلتا ہو۔ اسی سے اپنے دل کو آباد رکھتا ہو اور اگر کسی اور محبت کا اللہ سے محبت کے ساتھ تصادم ہو جائے۔ تو وہ اللہ کی محبت کے مقابلے میں کسی اور کو پرکھ کے برابر بھی حیثیت دینے کے لیے تیار نہ ہو۔ تمہارا سب سے بڑا مسئلہ یہ ہے کہ تم آج تک اللہ اُس کے رسول اور اُس کے دین کے حوالے سے یکسو نہیں ہو سکتے تم نام اسلام کا لیتے ہو لیکن تمہاری ڈور کسی اور کے ہاتھ میں ہے۔ تمہاری ترجیحات کچھ اور ہیں۔ تم دعویٰ اسلام کا کرتے ہو لیکن تمہارے دلوں کی دھڑکنیں دشمنان دین کے لیے مضطرب ہوتی ہیں۔ تمہارے لیے یہ معمولی بات سمجھنا مشکل ہو گیا ہے کہ اللہ اور اُس کے دشمنوں سے یکساں تعلق نہیں رکھا جاسکتا۔ اللہ کا رسول اُن کے خلاف مصروف جنگ ہے اور تم اُن سے پیٹنگیں بڑھانے سے رُک نہیں سکتے۔ ایسی صورت حال میں تم خود دیکھو کہ تم کس دھڑے کے آدمی ہو۔ جب تک تم پوری طرح اللہ اور اُس کے دین سے وفاداری کا حق ادا نہیں کرتے اُس وقت تک تم متقی نہیں ہو سکتے۔ کیونکہ متقی اسی شخص کو کہتے ہیں جو ہر طرف سے اپنے قلبی احساسات اور رجحانات صرف اللہ اور اُس کے دین کے لیے وقف کر دے۔

۲۔ دوسرا مفہوم اس جملے کا یہ ہے کہ اس میں خطاب مخلص مسلمانوں سے ہے۔ اُن سے فرمایا جا رہا ہے کہ اب جب کہ اسلامی ریاست قائم ہو چکی۔ اسلامی معاشرہ بن چکا۔ تمہیں پوری نوع انسانی کی ہدایت کے لیے جن لیا گیا۔ اب تمہارے سامنے دین کے دشمنوں کی ایک وسیع دنیا ہے۔ ان میں سے ہر گروہ ہر قبیلہ اور ہر ملک تمہیں مٹا دینے کے لیے پر تول رہا ہے۔ تم ایک ایسے معرکہ میں کھڑے ہو جس میں تمام دنیا سے تمہیں مقابلہ ہے۔ اُن کی تعداد اور اُن کے وسائل کو دیکھ کر یقیناً تمہیں پریشانی ہوتی ہوگی لیکن یاد رکھو قوت کا سرچشمہ انسان نہیں بلکہ انسانوں کا خالق ہے۔ وہی ایک ذات ہے جسے قادر مطلق کہا جاتا ہے۔ تم اسی کے فوج دار ہو۔ تم نے اپنی تمام تر صلاحیتیں آج تک اسی کے لیے صرف کی ہیں تم نے ہر طرف سے منہ پھیر کر اسی کو اپنا قبلاً مقصود بنایا ہے۔ وہ تم کو خوش خبری سناتا ہے کہ اُس کا ہمیشہ سے یہ اصول رہا ہے کہ وہ متقیوں کا ساتھ دیتا ہے۔ جو اُس کے ہو جاتے ہیں وہ بھی اُن کا ہو جاتا ہے۔ آج بھی تمہاری کامیابیوں کی یہی ضمانت ہے۔ تم اپنے آپ کو اُس کے حوالے کر دو۔ اُس کا دین پوری طرح انفرادی اور اجتماعی زندگی پر نافذ کر دو۔ اسی پر بھروسہ کرو اور اسی سے مدد چاہو پھر تم دیکھو گے کہ وہ کس طرح تمہارا ساتھ دیتا ہے اور کیسے مایوسی میں تمہارے لیے اُمید کی شمع روشن کرتا ہے۔ کیونکہ اللہ کا یہ قانون ہے کہ اُس کی معیت نام کی معیت نہیں ہوتی بلکہ وہ مدد اور نصرت کو مستلزم ہوتی ہے۔ ہر دور میں اُس کے چاہنے والوں کو عزتیں ملی ہیں۔ اور ناگفتہ بہ حالات میں اُن کی مدد کی گئی ہے اور آج بھی کوئی سننے والا ہو تو:

یثرب سے اب بھی گونجتی ہے یہ صدا سنو

وہ جو خدا کے ہو گئے اُن کا خدا ہوا

۳۔ تیسرا مفہوم اس جملے کا یہ ہے کہ مسلمانوں کو ہدایت کی جا رہی ہے کہ تم اللہ کے حکم کے مطابق جب اپنے آس پاس کے کفار سے قتال کرو گے۔ تو ان کینہ ور دشمنوں کی دشمنیوں کا انتقام تم کو مشتعل نہ کرے۔ تم نے آستین کے ان سانپوں سے سالوں تکلیفیں اٹھائی ہیں اور انہوں نے ہمیشہ تمہارے اعتماد کو ٹھیس پہنچائی ہے۔ دیکھو اس سے تمہارے اندر کوئی رد عمل پیدا نہیں ہونا چاہیے جس طرح امن کے دور میں زندگی گزارنے کی اسلام نے

ایک تہذیب دی ہے۔ اسی طرح اُس نے جنگ کی بھی ایک تہذیب بخشی ہے۔ اسلام سے پہلے دشمن اور مخالف سے ہر طرح کا رویہ اختیار کرنا اور ہر طرح کی سزا دینا جائز سمجھا جاتا تھا اور اس معاملے میں کوئی روک ٹوک نہ تھی۔ لیکن اسلام نے جنگ ہو یا امن ہر حال میں مسلمانوں کو اللہ کے احکام کا پابند اور اسلامی تہذیب کی حدود میں رہنے کا حکم دیا ہے اور حدود میں محدود رہنا اور کبھی بھی اللہ کے کسی حکم میں افراط و تفریط کا شکار نہ ہونا اسی کا نام تقویٰ ہے اور اسی تقویٰ کے حامل لوگوں کو متقین کہا گیا ہے اور اُن کو یہ نوید سنائی جا رہی ہے کہ اللہ کی معیت اور اُس کی نصرت اُسی گروہ کے ساتھ ہوتی ہے جو تقویٰ کی دولت سے مزین رہتا ہے۔ اس لیے یہاں بھی حکم دیا گیا ہے کہ دیکھنا، کفار سے لڑائی میں اسلامی حدود میں سے کسی حد کو پار کرنے کی کوشش نہ کرنا۔ عورتوں پر ہاتھ نہ اٹھانا جو مقابلے پر نہ آئیں انہیں قتل نہ کرنا۔ لاشوں کو مثلہ نہ کرنا۔ بچوں کو نقصان نہ پہنچانا۔ فصلیں نہ اُجاڑنا۔ شدید ضرورت کے بغیر پھل دار درخت نہ کاٹنا۔ لڑائی کو ایک ضرورت سمجھنا اور اسے مقصد نہ بنانا۔ لڑائی جیسی ہیجان انگیز مصروفیت میں بھی انسانیت کا دامن تارتا رہ کر نہ کرنا اگر تم نے اس طرح تقویٰ کو ملحوظ رکھا تو یقین جانو کہ اللہ کی معیت اور نصرت تمہارے ساتھ ہوگی۔

وَإِذَا مَا أَنْزَلَتْ سُورَةٌ فَمِنْهُمْ مَّنْ يَقُولُ أَيُّكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فزَادَتْهُمْ إِيمَانًا وَهُمْ يَسْتَبْشِرُونَ ۝
 وَأَمَّا الَّذِينَ فِي قُلُوبِهِمْ مَّرَضٌ فَزَادَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ ۝ (۱۲۳ . ۱۲۵)

(جب کوئی نئی سورۃ نازل ہوتی ہے اُن میں سے بعض لوگ (شرارتاً) کہتے ہیں کہ تم میں سے کون ہے کہ زیادہ کر دیا ہو اس سورۃ نے اُس کا ایمان۔ تو وہ (سن لیں) کہ جو لوگ ایمان لائے ہیں تو اس سورۃ نے اُن کے ایمان میں اضافہ کیا ہے اور وہ خوشیاں منا رہے ہیں۔ (۱۲۳) رہے وہ لوگ جن کے دلوں میں نفاق کی بیماری ہے۔ تو اس سورۃ نے اُن کی نجاست پر ایک اور نجاست کا اضافہ کر دیا ہے اور وہ کافر ہیں۔ (۱۲۵)

ان آیات میں منافقین کی بعض منافقانہ عادات اور علامات کو بیان فرمایا جا رہا ہے۔ جس سے اندازہ ہوتا ہے کہ آنحضرت ﷺ اور مسلمانوں نے سالوں تک ایسے بد باطن لوگوں کے ساتھ جس تحمل اور بردباری پر مبنی رویہ اختیار کیے رکھا وہ حیران کن تو ضرور ہے لیکن اُس کا مقصد صرف یہ تھا کہ منافقین کو زیادہ سے زیادہ راہِ راست پر آنے کا موقع دیا جائے۔ کیونکہ اللہ کی ذات اس قدر رحیم و کریم ہے کہ وہ انسانوں کو انسانوں کی توقع سے بھی بڑھ کر مہلت پر مہلت دیتی ہے۔ تاکہ ان کے اندر اگر خیر کی کچھ بھی رمت ہے۔ تو اُسے بروئے کار آنے کا موقع دیا جائے۔

منافقین کی خصائل بد میں سے ایک خصلت یہ تھی کہ وہ مسلمانوں پر اپنا اعتماد جمانے کے لیے آنحضرت ﷺ کی مجلس میں ضرور جاتے اور جب کبھی اُن کی موجودگی میں کوئی نئی آیت نئی سورۃ یا کوئی نیا حکم نازل ہوتا تو وہ بھی بظاہر سننے کی کوشش کرتے لیکن اُن کے دل و دماغ بجائے اُس کا اثر قبول کرنے کے اُس کے خلاف بغض میں کھولتے رہتے اور جیسے ہی انہیں اپنے لوگوں کے ساتھ بیٹھنے کا موقع ملتا یا کسی کمزور اور غریب مسلمانوں سے واسطہ پڑتا تو وہ قرآن کریم کا مذاق اُڑاتے۔ مذاق میں یوں تو جو اُن کا بس چلتا بکنے سے دریغ نہیں کرتے تھے لیکن خاص طور پر اُن باتوں کو نشانہ بناتے جس سے قرآن کریم کے اثرات کو زائل کرنے میں مدد ملتی مثلاً قرآن کریم نے سورۃ انفال کی دوسری آیت میں مومنوں کی صفات بیان کرتے ہوئے ایک یہ صفت بیان فرمائی ہے کہ جب اُن کے سامنے قرآن پڑھا جاتا ہے۔ تو قرآن میں اُترنے والی ہر آیت اُن کے ایمان میں اضافے کا سبب بنتی ہے۔ چنانچہ اسی بات کو نشانہ بنا کر وہ ایک دوسرے کو یا غریب مسلمانوں سے پوچھتے کہ صاحبو! بتاؤ کہ اس سورۃ نے تم میں سے کس کے ایمان میں اضافہ کیا ہے ہم جیسے پہلے تھے ویسے ہی ہیں۔ ہمارے ایمان میں تو کوئی اضافہ نہیں ہوا۔ اس طرح سے وہ جلے دل کے پھپھولے پھوڑتے حالانکہ اس بات کا سمجھنا کوئی مشکل نہیں کہ جو شخص حقیقی ایمان کی دولت سے بہرہ ور ہو جاتا ہے اُس کے دل میں اللہ کی محبت ہر تعلق پر غالب آ جاتی ہے۔ وہ اُس کی جانب سے آنے والے کسی بھی حکم کو نعمت غیر مترقبہ سمجھتا ہے۔ وہ ہر نئی سورۃ اور ہر نئی آیت کا اس طرح استقبال کرتا ہے۔ جس طرح ایک عاشق نامہ محبوب کا استقبال کرتا ہے۔ جب تک محبوب کی طرف سے کوئی نامہ نہیں آتا تو اُس کی گھڑیاں انتظار میں گزرتی ہیں اور جب نامہ محبوب اُسے ملتا ہے تو وہ اُسے آنکھوں سے لگاتا اور بے قراری سے چومتا ہے اور اس طرح سے ہر آنے والا مکتوب اُس کی محبت میں اضافے کا سبب بنتا ہے۔ لیکن جس کے دل میں کسی کی محبت کا دپ نہیں جلا

وہ فراق کی شدت سے واقف نہیں۔ وہ جانتا ہی نہیں کہ عشق و محبت کس سوز و گداز کا نام ہے۔ اُس کے نزدیک نامہ محبوب تو کیا وصل محبوب کی بھی کوئی حقیقت نہیں۔ منافقین نہ اللہ کے عشق سے بہرہ ور تھے نہ انہیں قرآن جیسے حیات بخش پیغام کی کوئی قدر تھی۔ بلکہ وہ قرآن کریم کو اپنے نام نہاد دین کے لیے موت سمجھتے تھے۔ اس لیے اُنکا اس طرح کی باتیں کرنا اور مذاق اڑانا ناقابل فہم نہیں۔ قرآن کریم نے اُن کی اسی بیماری کی طرف اشارہ کرتے ہوئے فرمایا کہ قرآن کریم کی تاثیر اور قدر و منزلت میں تو کوئی شبہ نہیں۔ سوال اُس زمین کا ہے جس پر قرآن کریم اتر رہا ہے۔ اگر وہ زمین قبولیت کی استعداد سے مالا مال ہے۔ تو قرآن کریم کی ایک ایک آیت کا نزول اُس کی روئیدگی اور قبولیت میں اضافہ کا باعث ہوگا۔ لیکن اگر وہ زمین بنیادی خصائص سے محروم ہے۔ تو اُس کے لیے قرآن کریم کی تاثیر بے معنی ہو کر رہ جائے گی۔ سعدی نے ٹھیک کہا:

باراں کہ در لطافت طبعش خلاف نیست

در باغ لاله روید در شورہ بوم خس

بارش کی طبیعت کی لطافت میں کوئی اختلاف نہیں لیکن اگر یہ بارش باغ میں برسی ہے۔ تو لالہ اُگتا ہے اگر شورہ زمین میں برسی ہے تو بوم خس کا اضافہ ہوتا ہے۔ ایک ہی بارش کے نزول سے دو مختلف نتائج کا برآمدہ ہونا۔ زمین کی مختلف صلاحیت کی وجہ سے ہے۔ جہاں اُس کی صلاحیت باقی اور بہتر ہے۔ وہاں یقیناً لالہ جیسے پھول اُگیں گے اور اگر وہ زمین شورہ ہو چکی ہے تو بوم خس کے علاوہ کوئی چیز نہیں اُگ سکتی۔ بلکہ قرآن کریم نے ایک قدم آگے بڑھ کر فرمایا کہ صالح زمین میں بارش کے برسنے سے مسلسل پھولوں میں اضافہ ہوگا اور ایک وقت آئے گا۔ جب تمام باغ پھولوں کی خوشبو سے مہک اُٹھے گا۔ لیکن شورہ زمین مسلسل بارشوں سے اور زیادہ ناکارہ ہوتی جائے گی اور اُس کی خرابی میں ہر بارش کے بعد اضافہ ہوتا جائے گا۔ منافقین کا بھی یہی حال ہے کہ قرآن پاک کی کسی سورۃ کے اترنے سے صاحب ایمان لوگ تو خوشی سے جھوم اٹھتے ہیں وہ اس پر ناز کرتے نہیں تھکتے کہ ہم جیسے زمین پر رہنے والے پتنگوں کو پروردگار نے یاد فرمایا ہے اور ہماری زندگی کی بھلائی کے لیے ایسا حیات بخش پیغام دیا ہے۔ جس کی اثر آفرینی معنویت اور انقلاب انگیزی میں دورائے نہیں ہو سکتیں۔ لیکن یہی عظیم کتاب جب منافقین کے نفاق انگیز دل و دماغ پر اترتی ہے۔ تو اُن کے اندر نفاق کی گندگی میں اور اضافہ ہو جاتا ہے۔ جس کا نتیجہ اس کے سوا کچھ اور ہو ہی نہیں سکتا کہ اُن کا نفاق بڑھتے بڑھتے کفر میں تبدیل ہو جاتا ہے۔

أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذُكَّرُونَ ۝

(کیا وہ نہیں دیکھتے کہ وہ ہر سال ایک بار یا دو بار آزمائش میں ڈالے جاتے ہیں۔ پھر بھی نہ توبہ کرتے ہیں اور نہ نصیحت

قبول کرتے ہیں۔ (۱۲۶)

مخاطب کو دلیل سے قائل کرنے کا ایک انداز یہ بھی ہے کہ مخاطب کی حالت اور اُس کی کیفیت کو دلیل کے طور پر پیش کیا جائے اور یہ وہ طریقہ ہے جس کے پیش پاؤں افتادہ ہونے میں کوئی شبہ نہیں۔ اگر مخاطب ایسی دلیل کو بھی خاطر میں نہیں لاتا۔ تو اس کا مطلب یہ ہے کہ وہ بات سمجھنے کی صلاحیت کھو بیٹھا ہے اور یا قصد اُوہ معقولیت کی طرف آنے کے لیے تیار نہیں۔

منافقین سے فرمایا جا رہا ہے کہ وہ خود اپنی حالت پر غور کریں۔ وہ اس سے انکار نہیں کر سکتے کہ سال میں متعدد دفعہ انہیں مختلف ایسی آزمائشوں میں مبتلا کیا جاتا ہے۔ جن کا مقصد اُن کے سامنے راہِ راست کھولنے کے سوا اور کچھ نہیں ہوتا۔ اگر وہ ذرا بھی اس ابتلا پر غور کرنے کی زحمت اٹھاتے۔ تو اُن کے لیے حق کو سمجھنا دشوار نہ ہوتا۔ وہ ابھی تک اللہ کے رسول کی رسالت قرآن کریم کی حقانیت اور دین اسلام کی صداقت پر یکتا نہیں ہو سکے حالانکہ وہ اپنی آنکھوں سے دیکھ رہے ہیں کہ مسلسل اسلام کا قافلہ قدم قدم آگے بڑھ رہا ہے۔ ہر آنے والا دن اُس کی کامیابی کی نوید بن کر آتا ہے اور کئی دفعہ ایسا ہوتا ہے کہ وحی الہی کے ذریعہ ان کے نفاق کا پردہ کھول دیا جاتا ہے ان کی مجالس میں کہی ہوئی باتیں علی رؤوس الاشهاد بیان کر دی جاتی ہیں۔ کبھی کسی جنگ پر نکلنے کا حکم آتا ہے۔ تو ان کا نفاق ان کے لیے زنجیر پا بن جاتا ہے۔ ان کے مصنوعی عذر مسلمانوں کو ان کے نفاق کی خبر دینے کے لیے کافی ہوتے ہیں لیکن رسول اللہ ﷺ کی عالی ظرفی اور کریم النفسی ان کے لیے پناہ بن جاتی ہے۔ تاکہ انہیں اپنی حالت کو سدھارنے کا موقع مل سکے۔

دشمنان دین سے ان کی وابستگی کوئی ایسا راز نہیں جس سے مسلمان واقف نہ ہوں۔ لیکن قرآن کریم ان کے طرف اشارے کر کے چھوڑ دیتا ہے اور انہیں تلقین کرتا ہے کہ تم اپنی اصلاح کر لو۔ تو درتوبہ ابھی بھی تمہارے لیے کھلا ہے۔ لیکن یہ اپنی اصلاح کے لیے کبھی آمادہ نہیں ہوتے۔ ہر آزمائش انہیں سنوارنے کی بجائے ان کے بگاڑ اور ناکامی کا سبب بنتی ہے۔ بجائے توبہ کی طرف آنے کے کفر کی طرف بڑھتے چلے جا رہے ہیں۔ اب ان کا حال یہ ہے کہ ان کے دلوں کی قساوت اپنی انتہا کو پہنچ گئی ہے اور ان کی عقلیں ہر طرح کے تذکرے سے محروم ہو گئی ہیں اس لیے ان کا مقدر محرومی کے سوا کچھ نہیں۔

وَإِذَا مَا أَنْزَلَتْ سُورَةً نَّظَرَ بَعْضُهُمْ إِلَى بَعْضٍ هَلْ يَرَاكُمْ مِنْ أَحَدِهِمْ أَنْصَرَفُوا ۗ صَرَفَ اللَّهُ قُلُوبَهُمْ بِأَنَّهُمْ قَوْمٌ لَا يَفْقَهُونَ ۝

(اور جب کوئی سورۃ نازل کی جاتی ہے۔ تو ایک دوسرے کو دیکھتے ہیں کہ کوئی دیکھ تو نہیں رہا ہے پھر کھسک جاتے ہیں، اللہ نے ان کے دلوں کو پھیر دیا ہے۔ اس سبب سے کہ یہ سمجھ سے کام لینے والے لوگ نہیں ہیں۔ (۱۲۷))

پیغمبر کی شخصیت اور اللہ کا کلام اپنی معجز بیانی اور اثر آفرینی میں اپنا جواب نہیں رکھتے۔ جس کے دل میں معمولی سی بھی سلامتی ہے اور جس کی ذات میں تھوڑی سی بھی انسانیت ہے۔ یہ ممکن نہیں کہ وہ نبی کی مجلس اور قرآن پاک کی تلاوت کا اثر قبول نہ کرے۔ لیکن ان کی بد نصیبی اور محرومی کا عالم یہ ہے کہ نبی کریم ﷺ جب کبھی قرآن کریم کی نئی نازل ہونے والی آیات سنانے کے لیے مسلمانوں کو جمع ہونے کا حکم دیتے اور یا کسی اہم معاملے کے اعلان کے لیے مسلمانوں کا اجتماع طلب فرماتے تو ان کا حال وہ ہوتا جو پیش نظر آیت کریمہ میں بیان فرمایا گیا ہے کہ حکم کی تعمیل کو اپنے لیے مفید سمجھ کر اجتماع میں حاضر تو ہو جاتے کیونکہ جانتے تھے کہ غیر حاضری کو مسلمان نفاق کی علامت سمجھ کر ہمیں منافق سمجھنے لگیں گے۔ لیکن ان کی حالت اس مریض جیسی ہو چکی تھی جس کے منہ کا مزہ بگڑ گیا ہو۔ تو لذیذ سے لذیذ چیز بھی اس کو کڑوی معلوم ہوتی ہے۔ یا لیریا میں مبتلا شخص جسے تپ محرقہ نے سردی کے جھکے دے کر باہاری کی لذت سے محروم کر دیا گیا ہو۔ انہیں مجلس نبوی میں تلاوت قرآن بھی بوجھ محسوس ہوتی ہے اور وہ اس سے خوف زدہ ہوتے ہیں کہ قرآن کریم کی کوئی آیت ہمارے نفاق کا راز فاش نہ کر دے۔ وہ آنکھوں ہی آنکھوں میں ایک دوسرے سے اشارے کرتے ہیں اور جب محسوس کرتے ہیں کہ مسلمان کے قرآن کریم کے اعجاز اور ذات نبوت کے سحر میں ڈوب گئے ہیں۔ تو وہ ایک دوسرے کی آڑ لیتے ہوئے وہاں سے کھسک جاتے ہیں۔ لیکن ان بد نصیبوں کو معلوم نہیں ان کا مسجد نبوی سے کھسکا درحقیقت اپنی قسمت کھودینا ہے۔ چنانچہ وہاں سے نکلتے ہی ان کے دلوں پر مہر لگانے کا فیصلہ ہو جاتا ہے اب وہ چاہیں بھی تو راہ راست کی طرف نہیں آسکتے۔ سلامتی کی طرف ہر راستہ ان کے لیے بند ہو گیا ہے۔ لیکن اس کے لیے اسباب انہوں نے خود پیدا کیے ہیں۔ جیسے جیسے ان کا نفاق بڑھتا گیا ویسے ویسے ان کا دل داغ داغ ہوتا گیا۔ پھر ایک ایسا وقت آیا کہ ان داغوں نے آئینہ دل کو بالکل سیاہ کر دیا۔ اس طرح سے وہ آئینہ ناکارہ ہو کر اپنی آب و تاب کھو بیٹھا۔

لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَحِيمٌ ۝

فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ۝

(آچکا ہے تمہارے پاس تم ہی میں سے ایک رسول جس پر تمہارا ہلاکت میں پڑنا بہت شاق ہے وہ تمہارے ایمان کا حریص اور ایمان والوں کے لیے نہایت شفیق مہربان ہے۔ (۱۲۸)) پس اگر وہ روگردانی کریں۔ تو ان سے کہہ دو کہ مجھ کو اللہ کافی ہے۔ اس کے سوا کوئی معبود نہیں۔ اسی پر میں نے بھروسہ کیا اور وہی مالک ہے عرش عظیم کا۔ (۱۲۹))

ربط آیات:

سورۃ التوبہ کی یہ آخری آیتیں ہیں۔ آخر سورۃ میں ان آیات کو لانے کی وجہ یہ معلوم ہوتی ہے کہ اس پوری سورۃ میں تمام کفار سے براءت کا اظہار فرمایا گیا ہے اور منافقین پر شدید تنقید فرمائی گئی ہے اور پھر دونوں گروہوں سے آنحضرت ﷺ اور مسلمانوں کو سخت رویہ اختیار کرنے اور جہاد و قتال کا

حکم دیا گیا ہے۔ ان تفصیلات کو پڑھتے ہوئے آنحضرت ﷺ کے بارے میں یہ تاثر ابھرتا ہے کہ آپ اللہ کے ایسے رسول ہیں۔ جن پر ہیبت اور رعب کا غلبہ ہے۔ آپ کفار کو سختی سے سیدھا کر دینا چاہتے ہیں اور آپ کی خواہش ہے کہ اللہ کی زمین پر کفر کا نام نہ رہنے دیا جائے حالانکہ قرآن کریم میں آپ کا تعارف رحمت اللعالمین کے نام سے کرایا گیا ہے۔ چنانچہ اس غلط فہمی کو دور کرنے اور آپ کی اصل حیثیت واضح کرنے کے لیے یہ دو آیتیں لائی گئی ہیں۔ ان آیتوں میں سب سے پہلی بات یہ ارشاد فرمائی گئی ہے کہ لوگو! تم کو معلوم ہونا چاہئے کہ اللہ نے تمہاری طرف اپنا آخری رسول بھیج دیا ہے (رسول) پر تنوین عظمت کے لیے بھی ہے اور اُس آخری رسول کی طرف اشارے کے لیے بھی جسے پہلی آسمانی کتابوں میں آخری آنے والا کہہ کر ذکر فرمایا گیا ہے۔ آخری رسول کے آنے کا مقصد یہ ہے کہ اللہ تعالیٰ زمین پر بسنے والے انسانوں پر اپنا آخری رسول بھیج کر اتمام حجت کر دینا چاہتا ہے اور وہ آخری قانون اور ضابطہ حیات عطا فرما کر انسانوں کو پابند کر دینا چاہتا ہے کہ وہ اسے اپنا دین اپنی شریعت اپنا طرز حیات اور اپنا قانون سمجھ کر اس کے مطابق زندگی گزاریں اور مزید یہ کہ وہ رسول بھی انہیں میں سے بھیجتا کہ اُس کی بات سمجھ لیں اُس کی مراد جان لیں اور اُس پر اعتماد کرنے میں انہیں کوئی دشواری پیش نہ آئے۔ وہ چونکہ پہلے سے اس بات سے آگاہ ہیں کہ آنے والا رسول انہیں کے سب سے محترم قبیلے کا ایک فرد ہے۔ وہ اُن کے سردار کا پوتا ہے۔ اُس نے زندگی کی چالیس بہاریں انہیں میں گزاری ہیں۔ اُس کا ایک ایک لمحہ ان کی آنکھوں کے سامنے گزرا ہے۔ اُس نے انہیں کے ساتھ مل کر کاروبار کئے ہیں۔ انہیں کے جانے پہچانے خاندان میں شادی کی ہے۔ وہ حصول علم کے لیے کہیں باہر نہیں گیا اُس کا بچپن، لڑکپن اور جوانی انہیں میں اور انہیں کے ساتھ گزری ہے۔ اُس کی تربیت انہیں میں رہ کر ہوئی ہے۔ بااين ہمہ وہ ان پتھروں کے ڈھیر میں چمکتے ہوئے ہیرے کی مانند ہے۔ اس کی پوری قوم میں اُس کے سوا کوئی صاحب کردار نظر نہیں آتا۔ یہ لوگ شرم و حیا سے واقف بھی نہیں اور وہ کنواری لڑکیوں سے زیادہ حیا دار ہے۔ اُس کی سچائی اور امانت کا ایک ایک شخص معترف ہے۔ وہ جو زبان بولتا ہے وہ ان کی زبان سے کہیں زیادہ فصیح و بلیغ ہے۔ وہ انہیں میں سے ہو کر سب سے نرالا اور سب سے اُجلا ہے۔ اس لیے جب اُس نے ان کے سامنے اپنی رسالت کا اعلان کیا اور اللہ کا پیغام پہنچایا۔ تو اپنے اعتقادات پر لڑنے مرنے والی قوم اُس کی دشمنی پر ضرور تل گئی لیکن کسی کو اُس کے کردار پر انگلی رکھنے کی جرأت نہ ہوئی کوئی اُس پر جھوٹ کا الزام نہ لگا سکا۔ اُس کی دل آویزی اور اثر اندازی کو دیکھتے ہوئے انہوں نے اُس کا راستہ روکنے کی کوشش کی۔ اُس کے راستے میں کانٹے بچھائے اذیتیں پہنچائیں یا وہ گوئی کی۔ لیکن اُس کی تبلیغ و دعوت اور ہدایت کے لیے اُس کی گرم جوشی، غایت درجہ نرمی اور ہمدردی کے ساتھ ایک ایک کا دامن پکڑ کر سمجھانے کی کوشش میں کوئی کمی نہ آئی۔ وہ گالیاں دیتے، یہ دعائیں دیتا۔ وہ دھمکیاں دیتے وہ کوثر و تسنیم میں دھلی ہوئی زبان میں انہیں سمجھانے کی کوشش کرتا۔ لوگ اُس کا رویہ دیکھ کر حیران ہوتے کہ وہ ان اُجڈ گنوار لوگوں کی زندگیاں بنانے کے لیے اتنے دکھ کیوں اٹھاتا ہے۔ قرآن کریم نے اس آیت کریمہ میں فرمایا کہ وہ یہ سب کچھ اس لیے کرتا ہے کہ وہ تمہارے لیے کسی تکلیف اور کسی خطرے کو برداشت نہیں کر سکتا۔ تمہارا ایک ایک دکھ اُس کے لیے ناقابل برداشت ہے۔ وہ جانتا ہے اگر تم نے اُس کی بات نہ مانی۔ تو تمہاری دنیا بھی برباد ہو جائے گی اور آخرت میں بھی جہنم کا ایندھن بنو گے۔ وہ تمہیں خون جگر پی پی کر جہنم کی آگ سے بچانا چاہتا ہے۔ جس طرح ایک باپ بچے کی تکلیف دیکھ کر اپنے دکھوں کو بھول جاتا ہے۔ اسی طرح اُس کیلئے بھی تمہاری ہر گمراہی گراں ہو جاتی ہے اور وہ تم کو ہر ممکن طریقے سے اُس سے نکالنا چاہتا ہے۔ وہ اس کے لیے صرف نصیحت کو کافی نہیں سمجھتا بلکہ راتوں کو اٹھ اٹھ کر تمہارے لیے دعائیں کرتا ہے۔ کیونکہ وہ تمہاری بھلائی اور منفعت کے لیے انتہائی حریص ہے۔ جس طرح دنیا کی حرص آدمی کو بے قرار رکھتی ہے اسی طرح انسانوں کے لیے ہدایت کی حرص اُسے بے چین رکھتی ہے۔ تم سمجھتے ہو کہ وہ تمہارے پیچھے پڑا ہوا ہے۔ حالانکہ وہ تمہیں دنیا و آخرت دونوں کی کلفتوں اور ہلاکتوں سے محفوظ اور دونوں کی سعادتوں سے بہرہ مند دیکھنا چاہتا ہے۔ اُس نے تمہاری بھلائی کے لیے اپنی ہر ضرورت اور ہر فائدے کو داؤ پر لگا دیا ہے۔ اُس کی صحت اسی راستے میں صرف ہو رہی ہے اُس نے اپنا تمام تر سرمایہ اسی کے لیے جھونک دیا ہے۔ اس کے لیے اُس نے تیرہ سال تک حق نصیحت ادا کیا ہے اور جب تم نے اُس کے لیے مکہ میں زندگی دشوار کر دی۔ تو وہ اسی دولت بے کراں کو لے کر مدینے ہجرت کر گیا۔ وہاں بھی اُس کے شب روز اسی کشمکش میں گزارے۔ آخر اللہ تعالیٰ نے اُس کی محنتوں اور قربانیوں کو مشر کیا اور ایمان لانے والوں کی اتنی بڑی تعداد وجود میں آگئی۔ جن کی قوت اور فدائیت پر بھروسہ کر کے وقت کی قوتوں کو چیلنج کیا جاسکتا ہے۔ چنانچہ اُس نے تم میں سے اُن گروہوں کو جو بھلائی کی ہر بات کے دشمن تھے۔ قوت کے ذریعے راستے سے ہٹانے کا فیصلہ کر لیا۔ پھر مکہ فتح ہوا۔ آہستہ آہستہ

جزیرہ عرب کی سرکش قوتیں سرنگوں ہو گئیں۔ اب ضرورت اس بات کی پیدا ہوئی کہ ان صاحب ایمان لوگوں کے لیے ایک ایسا مرکز اور بیس تشکیل دیا جائے۔ جس میں اللہ کا دین مکمل صورت میں نازل ہو کر انسانوں کے لیے برکت اور روشنی کا سامان بنے۔ جہاں مسلمانوں کی نسلیں مکمل اسلامی تربیت سے آراستہ ہوں۔ اور اللہ کے دین کا یہ مرکز منبع رشد و ہدایت کی صورت اختیار کر سکے۔ چنانچہ اسی مقصد کو بروئے کار لانے اور اللہ کی رحمت سے لوگوں کو پوری طرح نوازنے کے لیے حکم دیا گیا کہ جزیرہ عرب میں کوئی کافر باقی نہ رہے۔ تاکہ یہاں کے رہنے والے مسلمان ایمان کی بہار کے لیے کوئی خطرہ محسوس نہ کریں اور ساتھ ہی ساتھ اُمت مسلمہ کا ہر اول تیار ہو جو باقی نوع انسانی تک اللہ کا پیغام پہنچانے کی تدبیر کر سکے۔ اس لیے فرمایا کہ اللہ تعالیٰ مومنوں کے لیے رؤف و رحیم ہے۔ یہ دونوں اللہ تعالیٰ کے صفاتی نام ہیں۔ کسی اور نبی کے لیے ان دونوں ناموں کو استعمال نہیں کیا گیا۔ آنحضرت کو ان دونوں صفات سے متصف ٹھہرانے کا مطلب یہ معلوم ہوتا ہے کہ آپ صفات الہی کے مظہر ہیں۔ رؤف رؤفت سے ہے جس کے معنی میں ازالہ شر غالب ہوتا ہے اور رحیم رحمت سے ہے۔ جس میں عطائے خیر کا پہلو نمایاں ہے۔ اس سے اشارہ اس بات کی طرف ہے کہ جزیرہ عرب میں جو عناصر صریح اور اہل حق کے لیے شر کا باعث ہو سکتے ہیں۔ انہیں نکال باہر کیا جائے اور جن پر اللہ کی رحمت قربان ہوتی ہے۔ انہیں تحفظ دیا جائے۔ بلکہ انہیں اللہ کی رحمت دین کا مبلغ و مناد بنا دیا جائے۔ شائد اسی وجہ سے حریص علیکم اور بالمومنین میں عطف نہیں لایا گیا تاکہ معلوم ہو کہ ان دونوں باتوں میں کامل اتصال ہے۔ جزیرہ عرب سے تمام کفار کا نکالا جانا اسی صفت کا مظہر ہے اور ایمان اور اہل ایمان کے لیے جزیرہ عرب کو مستقر بنا دینا اسی سبب سے ہے۔ لوگوں نے چوں کہ آنحضرت ﷺ کی شخصیت اور حیثیت کو پوری طرح نہیں جانا اس لیے وہ اس غلط فہمی میں مبتلا ہوئے کہ آپ تو رحمت للعالمین بن کر آئے تھے۔ آپ کے اقدامات نے سختی اور شدت کی صورت کیوں اختیار کر لی ہے۔

آپ کی حیثیت واضح کر دینے کے بعد فرمایا جا رہا ہے کہ اگر اب بھی یہ لوگ آپ کو تسلیم کرنے کے لیے تیار نہیں یہ اپنے کفر اور نفاق سے تائب نہیں ہوتے تو آپ اس کی ہرگز پرواہ نہ کریں بلکہ آپ کی زبان پر یہ جملہ رہنا چاہے کہ میرے لیے میرا اللہ کافی ہے۔ میں نے اُسی پر بھروسہ کیا ہے۔ اُس پر بھروسہ کرنے کے بعد کسی اور طرف دیکھنے کا سوال ہی پیدا نہیں ہوتا۔ کیونکہ وہ عرشِ عظیم کا رب ہے۔ اُس کا آستانہ چھوڑ کر کسی اور آستانے کی طرف دیکھنا حماقت کے سوا کچھ نہیں۔

حضرت ابی بن کعب رضی اللہ تعالیٰ عنہ کا خیال ہے کہ یہ دو آیتیں قرآن کریم کی آخری آیتیں ہیں۔ ان کے بعد کوئی آیت نازل نہیں ہوئی اور آنحضرت ﷺ کی وفات ہو گئی۔

احادیث مبارکہ میں ان آیتوں کے بہت فضائل بیان کیے گئے ہیں۔ انہی میں سے ایک فضیلت یہ ہے کہ حضرت ابوالدرداء رضی اللہ تعالیٰ عنہ فرماتے ہیں کہ جو شخص صبح و شام یہ آیتیں سات مرتبہ پڑھ لیا کرے تو اللہ تعالیٰ اس کے تمام کام آسان فرمادیتے ہیں۔ (قرطبی)

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ
الْعَظِيمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ

کیا ایمان والوں کے لیے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدًى لِلنَّاسِ

سُورَةُ يُونُسَ

تعارف

سُورَةُ يُونُسَ

نَحْمَدُهُ وَنُصَلِّي عَلَى رَسُولِهِ الْكَرِيمِ

بِسْمِ اللَّهِ الرَّحْمَنِ الرَّحِيمِ

اس سورۃ کا نام سورۃ یونس ہے سابقہ سورتوں کی طرح یہ نام محض شناخت کیلئے ہے۔ یہ سورۃ کا عنوان نہیں۔ اس سورۃ کی آیت نمبر 98 میں حضرت یونس علیہ السلام کا ذکر آیا ہے۔ اس لئے ان کے نام سے اس سورۃ کو علامت کے طور پر موسوم کر دیا گیا ہے۔ یہ سورۃ مکی ہے۔ یعنی ہجرت سے پہلے نازل ہوئی ہے۔ اس سورۃ کے 11 رکوع ہیں اور اس کی آیات کی تعداد 109 ہے۔ اس میں 1832 کلمے اور 9999 حروف ہیں۔ بعض اہل علم نے اس سورۃ کی 3 آیتوں کو مدنی گمان کیا ہے لیکن یہ محض ایک سطحی قیاس ہے۔ سورۃ کے مضامین اور اس کے اسلوب پر غور کرنے سے صاف محسوس ہوتا ہے کہ یہ مکمل سورۃ ایک مربوط سورۃ ہے۔ مختلف مواقع پر نازل شدہ اور مختلف تقریروں کا مجموعہ نہیں۔ یہ یقیناً ایک وقت میں نازل ہوئی ہے اور یہ مکی دور کی سورۃ ہے۔

زمانہ نزول

زمانہ نزول کے بارے میں کوئی متعین روایت ذخیرہ حدیث میں دستیاب نہیں، لیکن مضامین پر غور کرنے سے یہ نتیجہ نکالنا مشکل نہیں کہ یہ سورۃ مکہ معظمہ میں اس وقت نازل ہوئی ہے جب نبی کریم ﷺ کا پیغام اہل مکہ کے گھر گھر تک پہنچ چکا تھا۔ ہر سال حجاج کی آمد کے باعث کوئی قبیلہ ایسا نہ رہا تھا جو اسلام کے نام اور اس کے مجمل تصور سے بے بہرہ ہو۔ آنحضرت ﷺ کی مثبت دعوت مشرکین عرب کی تمام اصناف شرک پر تنقید کا آغا کر چکی تھی۔ آپ ﷺ ہر طرح دلائل سے اپنی دعوت کو لوگوں کے دلوں تک اتارنے میں پوری کوشش صرف فرما رہے تھے۔ دعوت کا فطری انداز آپ ﷺ کی دلائل ویز شخصیت، آپ ﷺ کی گفتگو کا معجزانہ اسلوب اور اپنے دعوتی حقائق پر انتہا درجے کا ایمان و یقین اور مخالفین کی طرف سے اذیتوں پر غیر معمولی صبر و استقامت اہل مکہ کیلئے ایک چیلنج بنتا جا رہا تھا۔ وہ آپ ﷺ کے دلائل کے سامنے بے بسی محسوس کرنے لگے تھے۔ اب ان کے پاس اس کے سوا کوئی چارہ کار نہ تھا کہ وہ مخالفت اور اذیت رسانی کے تمام ذرائع اور آلات کو میدان عمل میں لے آئیں۔ چنانچہ اسی کا نتیجہ تھا کہ غریب صحابہؓ مشق ستم بنائے جا رہے تھے۔ آنحضرت ﷺ کی دعوت کو تمسخر سے اڑایا جانے لگا تھا۔ قدم قدم پر آپ ﷺ اور آپ ﷺ کے صحابہؓ کیلئے دشواریاں پیدا کی جا رہی تھیں۔ ایسا معلوم ہوتا تھا کہ جاہلیت قدیمہ دلائل میں بے بس ہو کر اور اسلامی اثرات کو روکنے میں ناکام ہو کر اس دعوت کو قوت اور زور سے ختم کر دینے پر ٹل گئی ہے۔ چنانچہ اگر ایک طرف اذیت رسانی میں تیزی آ رہی تھی تو دوسری طرف شکوک و شبہات کی فصل اگائی جا رہی تھی۔ عجیب و غریب اعتراضات اٹھائے جا رہے تھے۔ یہ دور معلوم ہوتا ہے ہجرت حبشہ کے قریب کا دور ہے۔

چنانچہ اگر ایک طرف اس سورۃ میں مسلمانوں کو ان کے برسرِ حق ہونے کی وجہ سے آنے والے دنوں کی سرفرازیوں اور اخروی نعمتوں کی خوشخبریاں سنائی جا رہی تھیں تاکہ مسلمان ان ناگفتہ بہ حالات سے بد دل نہ ہونے پائیں تو دوسری طرف مشرکین مکہ کو بتایا جا رہا ہے کہ تمہیں اپنی جس قوت اور امارت پر ناز ہے اور جس کی وجہ سے تم اسلامی دعوت کو خاطر میں لانے کیلئے تیار نہیں ہو۔ تمہیں معلوم ہونا چاہئے کہ تم سے پہلے ایسی قومیں گزر چکی ہیں جو اپنی امارت میں بے مثل اور قوت میں بے پناہ تھیں۔ جب انہوں نے اللہ کی طرف سے آنے والے نبیوں کے ساتھ تمہاری طرح بدسلوکی کی اور ان کی

دعوت قبول کرنے سے انکار کیا تو تمہیں معلوم ہونا چاہئے کہ قدرت نے ان کے ساتھ کیا سلوک کیا۔ قوم نوح علیہ السلام ایک ایسے سیل کا شکار ہوئی جس نے نہ صرف ان کی بلکہ اس وقت کی معلوم دنیا کی جڑ اکھاڑ کر رکھ دی۔ فرعون نے اپنی قوت اور حشمت پر ناز کیا اور حضرت موسیٰ علیہ السلام کی بے بسی کا تمسخر اڑایا لیکن اللہ تعالیٰ کی طرف سے جب عذاب حرکت میں آیا تو اس کی حکومت اور اس کی فوجیں اسے بحرِ قلزم کی موجوں سے نہ بچا سکیں۔ تم اگر اپنا رویہ نہیں بدلو گے تو تم اللہ تعالیٰ کے عذاب سے بچ نہیں سکو گے۔ چنانچہ انہیں راہِ راست دکھانے کیلئے کبھی دعوت کا انداز اختیار کیا گیا ہے، کبھی فہمائش کا اور کبھی تنبیہ کا۔ اسی سلسلے میں کبھی ان کے اعتراضات کا جواب دیا گیا، کبھی ان کے اشتباہات دور کئے گئے، کبھی ان کے الزامات کے جواب کے ساتھ ساتھ انہیں ملامت بھی کی گئی اور کبھی ان کے غلط عقائد پر نہایت ہمدردی کے ساتھ تنقید فرمائی گئی۔

ان کا وہ عقیدہ جس نے تمام عقائد کی صحت کو دیمک کی طرح چاٹ لیا تھا وہ عقیدہ شرک تھا۔ یہ ایک ایسی مہلک بیماری ہے جو نہ صرف انسان کو اس کی حقیقی قدر و منزلت اور مقام و مرتبہ سے محروم کر دیتی ہے بلکہ اس کی تمام صلاحیتوں اور تمام فطری قوتوں کو موت کے گھاٹ اتار دیتی ہے۔ اس کی بنیاد چونکہ سراسر کج فہمی اور جوہرِ فکر پر ہے۔ اس لئے اس کا نتیجہ یہ ہوتا ہے کہ ایسا شخص اور ایسی قوم غور و فکر کے سرچشموں سے اپنا تعلق توڑ لیتی ہیں۔ ان کا مذہب عصیت کی چادر میں لپٹ کر رہنے ہی میں عافیت محسوس کرتا ہے۔ وہ اپنے مصنوعی عقائد کی کوئی توجیہ جب عقل و خرد اور فطرت کے قواعد و ضوابط کے ذریعے کرنے سے عاجز آجاتے ہیں تو اب ان کے پاس اس کے سوا کوئی چارہ کار نہیں رہتا کہ وہ اس آئینے کو توڑ دیں جو انہیں اصل شکل دکھانے کی کوشش کر رہا ہے۔ چنانچہ اس مہلک بیماری سے انہیں نکالنے کیلئے کئی سورتوں میں سب سے زیادہ زور دیا گیا ہے۔ دلائل آفاق بھی پیش کئے گئے ہیں اور دلائل انفس بھی۔ براہِ راست دل کے دروازے پر بھی دستک دی گئی ہے اور عقل و خرد کے مقدمات سے بھی کام لیا گیا ہے۔ اس لئے اگر ہم اس سورۃ کے مباحث کو سمجھنا چاہیں تو اسے ہم ایک ترتیب سے شمار کر سکتے ہیں۔ اس کی تفصیل تو پیش نظر سورۃ کے مسمولات سے ہوگی۔ البتہ ہلکا سا تاثر پیدا کرنے کیلئے انہیں یوں گنا جا سکتا ہے:

(1) ان غلط فہمیوں کا ازالہ اور ان غفلتوں پر تنبیہ جو لوگوں کو تو حید اور آخرت کا عقیدہ تسلیم کرنے میں مانع ہو رہی تھیں۔

(2) رسالت کے تصور کو واضح کرنے کیلئے بشریت اور رسالت کے بارے میں مشرکین کے غلط تصورات کی اصلاح۔

(3) آخرت کے حوالے سے ان کے اٹھائے گئے اعتراضات کا جواب اور دوسری زندگی سے متعلق ان شبہات کا ازالہ جن کی وجہ سے ان کی عقلیں مسموم ہوئی جا رہی تھیں۔

(4) قرآن کریم پر ان کے اعتراضات کا جواب اور قرآن کریم جیسی ایک سورۃ ہی لے آنے کا چیلنج۔

(5) دنیا کے بارے میں ان کے غلط تصورات کا ابطال اور دنیا کی صحیح حقیقت کی وضاحت۔

(6) اللہ تعالیٰ کی صفات کا صحیح تعارف اور اس میں غلطیوں کے در آنے کے نقصانات۔ اللہ کے نبی کی حقیقی صفات اور اس کے پیغام کی صحیح حقیقت۔ اللہ کی مشیت اور رضا میں فرق اور ایسے ہی دوسرے موضوعات جو انسان کی اصلاح کیلئے از بس ضروری ہیں۔ ایک خاص ترتیب سے حسب ضرورت بیان کے ساتھ ساتھ پھیلنے چلے گئے ہیں۔

حالات اگرچہ تبلیغ و دعوت کے حوالے سے نہایت ناموافق تھے۔ بایں ہمہ سورۃ کے آخر میں صاف صاف فرمایا گیا ہے کہ اللہ تعالیٰ کا نبی جو ہدایت لے کر آیا ہے اس میں کسی طرح کی تبدیلی ممکن نہیں جسے دنیا و آخرت کی بھلائی عزیز ہو اسے بہر صورت اسی ہدایت کو آویزا گوش اور وظیفہ عمل بنانا ہوگا اور اسی کے سائے میں زندگی گزارنا ہوگی۔

آيَاتُهَا ١٠٩

سُورَةُ يُونُسَ مَكِّيَّةٌ

رُكُوعَاتُهَا ١١

بِسْمِ اللَّهِ الرَّحْمَنِ الرَّحِيمِ ٠

الرَّقِيبُ ۚ آيَةُ الْكِتَابِ الْحَكِيمِ ① أَكَانَ لِلنَّاسِ عَجَبًا أَنْ
 أَوْحَيْنَا إِلَى رَجُلٍ مِنْهُمْ أَنْ أَنْذِرِ النَّاسَ وَبَشِّرِ الَّذِينَ
 آمَنُوا أَنَّ لَهُمْ قَدَمَ صِدْقٍ عِنْدَ رَبِّهِمْ قَالَ الْكٰفِرُونَ
 إِنَّ هَذَا سِحْرٌ مُّبِينٌ ② إِنَّ رَبَّكُمْ اللَّهُ الَّذِي خَلَقَ السَّمٰوٰتِ
 وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ
 الْأُمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ذَلِكُمْ اللَّهُ رَبُّكُمْ
 فَاعْبُدُوهُ ۗ أَفَلَا تَذَكَّرُونَ ③ إِلَيْهِ مَرْجِعُكُمْ جَمِيعًا وَعَدَّ اللَّهُ
 حَقًّا أَنَّهُ يَبْدُوَ الْخَلْقَ ثُمَّ يُعِيدُهُ لِيَجْزِيَ الَّذِينَ آمَنُوا وَ
 عَمِلُوا الصَّٰلِحٰتِ بِالْقِسْطِ ۗ وَالَّذِينَ كَفَرُوا لَهُمْ شَرَابٌ مِّنْ
 حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ ④ هُوَ الَّذِي جَعَلَ
 الشَّمْسَ ضِيَاءً وَالْقَمَرَ نُورًا وَقَدَّرَهُ مَنَازِلَ لِتَعْلَمُوا عَدَدَ
 السَّنِينَ وَالْحَسَابَ ۗ مَا خَلَقَ اللَّهُ ذَلِكَ إِلَّا بِالْحَقِّ يُفَصِّلُ
 الْآيَاتِ لِقَوْمٍ يَعْلَمُونَ ⑤ إِنَّ فِي اخْتِلَافِ اللَّيْلِ وَالنَّهَارِ وَمَا

خَلَقَ اللَّهُ فِي السَّمَوَاتِ وَالْأَرْضِ لآيَاتٍ لِّقَوْمٍ يَتَّقُونَ ﴿٦﴾ إِنَّ
 الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا
 بِهَا وَالَّذِينَ هُمْ عَنْ آيَاتِنَا غٰفِلُونَ ﴿٧﴾ أُولَٰئِكَ مَا لَهُمْ مِنَ النَّارِ
 بِمَا كَانُوا يَكْسِبُونَ ﴿٨﴾ إِنَّ الَّذِينَ آمَنُوا وَعَمِلُوا الصَّالِحَاتِ
 يَهْدِيهِمْ رَبُّهُم بِآيَاتِهِمْ تَجْرِي مِنْ تَحْتِهِمُ الْأَنْهَارُ فِي
 جَنَّاتِ النَّعِيمِ ﴿٩﴾ دَعُوبُهُمْ فِيهَا سُبْحٰنَكَ اللَّهُمَّ وَتَحِيَّتُهُمْ
 فِيهَا سَلَامٌ ﴿١٠﴾ وَأٰخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ ﴿١١﴾

”الف۔ لام۔ را“ یہ حکمت والی کتاب کی آیات ہیں۔ کیا لوگوں کو اس بات پر حیرانی ہے کہ ہم نے وحی بھیجی انہیں میں سے ایک آدمی کی طرف کہ ڈراؤ لوگوں کو اور اہل ایمان کو بشارت پہنچا دو کہ ان کیلئے ان کے رب کے پاس مرتبہ بلند ہے۔ کافروں نے کہا بلاشبہ یہ ایک کھلا ہوا جادو گر ہے۔ بے شک تمہارا رب وہی اللہ ہے جس نے آسمانوں اور زمین کو چھ دنوں میں پیدا فرمایا، پھر وہ عرش پر متمکن ہوا۔ وہ ہر کام کی تدبیر کرتا ہے۔ اس کے ہاں اس کی اجازت کے بغیر کوئی سفارش کرنے والا نہیں۔ یہی اللہ تمہارا رب ہے، پس تم اسی کی بندگی کرو۔ کیا تم غور و فکر نہیں کرتے۔ اسی کی طرف تم سب کو پلٹ کر جانا ہے۔ یہ اللہ کا پکا وعدہ ہے۔ بے شک وہی خلق کا آغاز کرتا ہے۔ پھر وہی اس کا اعادہ کرے گا تا کہ جو لوگ ایمان لائے اور جنہوں نے نیک اعمال کئے ان کو پورے انصاف کے ساتھ بدلہ دے اور جنہوں نے کفر کیا ان کیلئے کھولتا پانی ہے اور دردناک عذاب ہے۔ بسبب اس کے کہ وہ کفر کرتے تھے۔ وہی ہے جس نے سورج کو درخشاں اور چاند کو نور بنایا اور اس کیلئے منزلیں مقرر کیں تاکہ تم جان لو سالوں کا شمار اور حساب۔ اللہ تعالیٰ نے یہ کارخانہ بے مقصد نہیں بنایا۔ وہ تفصیل سے بیان کرتا ہے اپنی قدرت کی نشانیاں ان لوگوں کیلئے جو جانا چاہیں۔ بے شک گردش لیل و نہار میں اور جو کچھ پیدا فرمایا ہے اللہ تعالیٰ نے آسمانوں اور زمین میں نشانیاں ہیں اس قوم کیلئے جو متقی ہے۔ حقیقت یہ ہے کہ جو لوگ ہم سے ملنے کی توقع نہیں رکھتے اور وہ دنیا کی زندگی ہی پر راضی اور مطمئن ہو گئے اور جو لوگ ہماری نشانیوں سے غافل ہیں یہی لوگ ہیں جن کا ٹھکانا نارِ جہنم ہے۔ ان برائیوں کی پاداش میں جن کا وہ اکتساب کرتے تھے۔ یہ بھی حقیقت ہے کہ جو لوگ ایمان لائے اور اعمال کرتے رہے، انہیں ہدایت کرے گا ان کا رب، ان کے ایمان کی وجہ سے، بہتی ہیں ان کے نیچے سے نہریں وہاں ان کی صدا یہ ہوگی کہ پاک ہے تو اے خدا اور ان کی دعا اس میں (یہ ہوگی) سلامتی ہو، اور اس کی دعا کا خاتمہ اس پر ہوگا کہ ساری تعریف اللہ رب العالمین کیلئے ہے۔

الرَّاقِفِ تِلْكَ آيَاتُ الْكِتَابِ الْحَكِيمِ ۝ أَكَانَ لِلنَّاسِ عَجَبًا أَنْ أَوْحَيْنَا إِلَى رَجُلٍ مِّنْهُمْ أَنْ أَنذِرِ النَّاسَ
وَبَشِّرِ الَّذِينَ آمَنُوا أَنَّ لَهُمْ قَدَمَ صِدْقٍ عِنْدَ رَبِّهِمْ ۚ قَالَ الْكٰفِرُونَ إِنَّ هَذَا لَسِحْرٌ مُّبِينٌ ۝
(”الف۔ لام۔ را“ یہ حکمت والی کتاب کی آیات ہیں۔ کیا لوگوں کو اس بات پر حیرانی ہے کہ ہم نے وحی بھیجی انہیں میں سے ایک
آدمی کی طرف کہ ڈراؤ لوگوں کو اور اہل ایمان کو بشارت پہنچا دو کہ ان کیلئے ان کے رب کے پاس مرتبہ بلند ہے۔ کافروں نے کہا
بلاشبہ یہ ایک کھلا ہوا جادوگر ہے۔)

﴿یوسف: ۲-۱﴾

”الر“ یہ حروف مقطعات میں سے ہے۔ مختلف سورتوں کے شروع میں قرآن کریم نے یہ حروف استعمال کئے ہیں۔ اس کا معنی اور مفہوم کیا
ہے یا متکلم کی اس سے مراد کیا ہے۔ ہم سُورَةُ الْبَقَرَةِ کے آغاز میں اس پر ایک جامع بحث کر چکے ہیں۔ بہتر ہے کہ اس بحث کو وہاں دیکھ لیا جائے۔ اس
کے بعد فرمایا گیا ہے کہ یہ ایک حکمت والی کتاب کی آیات ہیں۔

ایک تنبیہ

یہ آیت دفع دخل مقدر کے طور پر ایک تنبیہ معلوم ہوتی ہے۔ اس سورۃ کے نزول کے وقت مشرکین مکہ کی مخالفت جو رنگ اختیار کر چکی تھی اس
کو دیکھتے ہوئے اس تنبیہ کو سمجھنا مشکل نہیں، لیکن اگر اس صورتحال کو سامنے نہ بھی رکھا جائے جب بھی اس کتاب کی اہمیت اور افادیت کے پیش نظر یہ
تنبیہ نہ سمجھ میں آنے والی بات ہے بلکہ نہایت ضروری بھی ہے۔ مشرکین مکہ کی انتہائی کوشش یہ تھی کہ اس کتاب کی آیات کو لوگوں تک پہنچنے نہ دیا
جائے اور اگر کسی طرح پہنچ ہی جائیں تو دل و دماغ میں پہلے سے شک وارتیاب کے ایسے کانٹے بو دیئے جائیں جو اس پر غور کرنے کی مہلت ہی نہ
دیں۔ ویسے بھی ہر وہ نظریہ اور اس پر مشتمل کتاب جو انقلاب کا پیغام لے کر آتی اور انسان کی فکری اصلاح کیلئے اٹھتی ہے۔ اہل دنیا نے ہمیشہ اسے
بدگمانیوں کے غبار میں چھپا دینے کی ناپاک کوششیں کی ہیں اور اس کی خلاف اتنی دھول اڑائی ہے کہ اس کتاب یا اس نظریے کو پیش کرنے والا اپنی
جدوجہد کا بیشتر حصہ اس غبار کو صاف کرنے میں صرف کر دیتا ہے۔ قرآن کریم چونکہ اللہ تعالیٰ کی کتاب ہے اس کا بھیجنے والا انسانی فطرت سے بھی
واقف ہے اور انسانوں کے مخفی ارادوں کو بھی جانتا ہے۔ اس لئے اس نے بجائے ان کے لایعنی خیالات اور اعتراضات کو دور کرنے کے آغاز گفتگو ہی
میں دو ٹوک بات فرمائی ہے اور اس کے بعد اٹھائے جانے والے اعتراضات کا ایک ایک کر کے جواب دیا ہے۔ اس آیت کریمہ میں نہایت کانٹے دار
جوابات ارشاد فرمائی گئی ہے وہ یہ ہے کہ تم نے اس کتاب کے لانے والے کے بارے میں جو سوالات اٹھائے ہیں ہم ان کا جواب تو بعد میں دیں گے
لیکن تم سب سے پہلے اس بات کو جانو کہ اس کتاب کی حیثیت کیا ہے۔ یہ کتاب، کتاب حکیم ہے۔ اس کی ایک ایک آیت میں حکمت کے خزانے مخفی
ہیں۔ اس کا پیش کردہ نظام ہر طرح کے تضادات سے معرا ہے۔ اس کی ایک ایک بات میں انسانی ^{مصلحتیں} پوشیدہ ہیں۔ یہ دنیا کی واحد کتاب ہے جو ظن
وگمان نہیں بلکہ یقین کی دولت عطا کرتی ہے۔ اس کی ہر نصیحت اور اس کا ہر حکم اپنے پیچھے حقیقت کی قوت، حقانیت کا نور اور نتائج کی فطری واقعیت رکھتا
ہے۔ تم اس کے لانے والے کے بارے میں اگر یکسو نہیں ہو تو ابھی اس بحث کو اٹھائے رکھو۔ اس وقت تم سب سے پہلے قرآن کریم کی آیات کو سمجھنے اور
پرکھنے کی کوشش کرو۔ اگر تم نے ان آیات کے مضمون حقائق کو جان لیا اور اس کے دروبست کو سمجھ لیا تو تمہارے ذہن کا جھاڑ جھنکار خود بخود چھٹ جائے گا
کیونکہ اس کے اندر حکمت و دانش کا جو خزانہ ہے وہ خود تمہیں اپنی طرف کھینچ لے گا۔

دین رحمت ہے جس پر شکر واجب ہے

دوسری آیت کریمہ میں مشرکین مکہ کے اظہار تعجب کا ذکر کیا جا رہا ہے جسے انہوں نے اعتراض کی صورت دے رکھی تھی۔ ان کے اعتراض کے
مختلف پہلو تھے۔ اعتراض کا ایک پہلو یہ تھا کہ یہ کس قدر عجیب بات ہے کہ محمد ﷺ یہ کہتے ہیں کہ مجھے اللہ تعالیٰ نے اس لئے بھیجا ہے تاکہ میں لوگوں کو خبردار
کردوں اور ان پر یہ بات اچھی طرح واضح کر دوں کہ تم نے جس طرح خود رو پودوں کی طرح زندگی گزارنا شروع کر رکھا ہے کہ نہ تمہاری زندگی کا کوئی
مقصد ہے اور نہ تمہاری زندگی کی کوئی منزل۔ تم خود بخود خود وجود میں آئے ہو اور ایک دن خود رو پودے کی طرح مل دل کر ختم ہو جاؤ گے۔ اس زندگی کے بعد
کوئی زندگی نہیں اور زندگی میں کئے ہوئے اعمال کے بارے میں کہیں جو ابدهی نہیں حالانکہ تم دیکھتے ہو کہ یہاں ہر مخلوق کی زندگی کا ایک مقصد ہے اور وہ

مخلوق مقصد کے حصول میں ہمہ تن مشغول ہے۔ سورج کا کام روشنی دینا، سمندر کی بھاپ اٹھانا، ابر کی چادریں بچھانا، غلے کو پکانا اور موسموں کو وجود دینا ہے۔ چاند کا کام پھلوں میں مٹھاس پیدا کرنا اور غلے میں گداز پیدا کرنا ہے۔ زمین انسان کیلئے بستر بنا دی گئی ہے اور اس کی قوت روئیدگی کے خزانے انسانی نفع رسانی کیلئے لٹائے جا رہے ہیں۔ اسی طرح باقی مخلوقات بھی مقصد کی ادائیگی میں شب و روز کوشاں ہیں۔ کلی چمکتی ہے، پھول مہکتا ہے، ستارے ٹمٹماتے ہیں، پانی سیرابی کا کام کرتا ہے، آگ چولہے جلاتی ہے، غلہ بھوک مٹاتا ہے۔ ہر مخلوق کی جبلت اور فطرت میں اس کے مقصد کا شعور ودیعت کر دیا گیا ہے اور وہ اللہ تعالیٰ کے قانونِ نگوینی کے تحت اس کے بجالانے پر مجبور ہیں۔ اسی طرح انسان کو بھی زندگی کے مقاصد دیئے گئے ہیں اور ساتھ ہی ساتھ اسے آزادی دی گئی ہے کہ وہ اپنی مرضی سے ان مقاصد کی ادائیگی کرے۔ جب وہ خواہشات اور غلط مزعومات کے دباؤ میں آ کر زندگی کے مقاصد سے انحراف کرتا ہے تو اللہ تعالیٰ کی رحمت جوش میں آتی ہے تو وہ اپنے رسولوں اور کتابوں کے ذریعے انسانوں کی ہدایت کا ساز و سامان کرتا ہے۔ اللہ کی اس رحمت پر انسان جتنا بھی شکر بجالائے تھوڑا ہے لیکن اس کی بے بصیرتی کا کیا کہنا کہ بجائے شکر بجالانے کے اس پر اظہارِ تعجب کرنا اور اعتراض اٹھاتا ہے۔

مشرکین کا اعتراض اور اس کا جواب

مشرکین مکہ کے اعتراض کا دوسرا پہلو یہ تھا کہ اگر اللہ کو ہماری بھلائی منظور ہے اور وہ ہماری اصلاح چاہتا ہے تو اس کیلئے کسی فرشتے کو بھیجا جاتا تو کوئی اور غیر معمولی انتظام کیا جاتا جس کے غیر معمولی ہونے سے انسانوں کو یقین آ جاتا کہ یہ واقعی اللہ کی جانب سے ہے لیکن اس پر جتنا بھی تعجب کیا جائے تھوڑا ہے کہ ہمارے اندر سے ہم جیسے ایک انسان کو رسول بنا کر کھڑا کر دیا گیا ہے حالانکہ ہم جانتے ہیں کہ انسان اپنے فکر و عمل کے اعتبار سے اپنے اندر کوئی خوبی نہیں رکھتا بلکہ مزید ستم یہ ہے کہ انسان خواہشات اور منفی جذبات کا جو طوفان اپنے جلو میں لئے پھرتا ہے اسے دیکھتے ہوئے کون تصور کر سکتا ہے کہ ہمارے جیسا ایک آدمی اللہ کا اتنا مقرب ہو جائے کہ اللہ تعالیٰ اپنا کلام اس کے دل پر اتارے اور اسے انسانوں کیلئے رسول بنا دیا جائے۔ مشرکین مکہ کا تعجب درحقیقت دو باتوں کی وجہ سے تھا۔ ایک تو یہ بات کہ ان کے نزدیک انسان حقیقت میں نہایت فروتر چیز تھا۔ مخلوقات میں اس کا کوئی قابل قدر مقام و مرتبہ نہیں۔ جسم کے اعتبار سے اس سے بڑی بڑی مخلوقات موجود ہیں۔ صلاحیتوں کے اعتبار سے اس کا کوئی خاص مقام نہیں۔ پاکیزگی اور تقدس کے اعتبار سے فرشتوں کے مقابلے میں اس کی کوئی حیثیت نہیں۔ کہاں رسالت کا مقام اور کہاں بشریت کا مقام، ان دونوں میں کوئی مناسبت نہیں۔ یہ خلجان صرف مشرکین مکہ کو ہی لائق نہیں ہوا بلکہ بیشتر قوموں میں اس کی زد میں رہیں۔ بنائے فساد یہ بات رہی ہے کہ وہ رسالت کو اللہ کے قرب کے باعث نہایت عظیم اور بے حد مقدس مقام سمجھتے تھے اور اس میں وہ یقیناً حق بجانب تھے لیکن بشریت کے حوالے سے ان کے خیالات نہایت پست واقع ہوئے تھے۔ ان کے یہاں بشر ابو جہل اور ابولہب کا نام تھا اور ان کی دنیا ایسے ہی بشروں اور انسانوں سے بھری ہوئی تھی۔ چنانچہ رسالت کا بلند مقام اور بشریت کا یہ انحطاط آپس میں کوئی مناسبت نہیں رکھتا تھا اور یہی چیز ان کیلئے باعث تعجب تھی۔ قرآن کریم نے مختلف جگہ تاریخ میں گزرنے والی مختلف قوموں کے حوالے سے اس اعتراض کا ذکر کیا اور یہ بتایا ہے کہ یہ برائی اور گمراہی نئی نہیں، اس کی تاریخ بہت طویل ہے حالانکہ بالکل سامنے کی بات ہے کہ اللہ تعالیٰ نے جتنی مخلوقات پیدا فرمائی ہیں ان میں چار مخلوقات سب سے اعلیٰ ہیں۔ (1) فرشتے، (2) حیوان، (3) انسان اور (4) جنات۔ حیوان تو غیر مکلف مخلوق ہے۔ اس لئے اس کا تو ذکر ہی کیا؟ جنات اور فرشتوں کو حضرت آدم علیہ السلام کو سجدہ کرنے کا حکم دیا گیا۔ یہ اس بات کا اظہار تھا کہ اللہ تعالیٰ نے انسانوں کے بعد امجد حضرت آدم علیہ السلام کو مسجود بنا کر تمام مخلوقات سے برتر ہونے کا اعلان کر دیا۔ اس سے بڑھ کر حماقت کی بات اور کیا ہوگی کہ وہ مخلوق جو تمام عزت والی مخلوقات میں افضل اور برتر ہے اسے چھوڑ کر کسی دوسری مخلوق کو نبوت دے دی جاتی۔ اب رہی یہ بات کہ انسان ہمیشہ ایسے اعمال کا ارتکاب کرتا ہے اور ایسے کارنامے انجام دیتا ہے جس سے معلوم ہوتا ہے کہ وہ کسی عزت کا مستحق نہیں لیکن یہ نہایت سطحی سی بات ہے اس لئے کہ ایسے انسانوں کی کمی نہیں جنہوں نے اللہ تعالیٰ کی ذات، اس کی صفات اور اس کے بھیجے ہوئے دین کی گواہی دیتے ہوئے اپنی جانیں دے دیں، اپنے بچے قربان کئے اور زندگی کی ہر راحت اس پر قربان کر دی۔ محض اسی کے نام کی سر بلندی کیلئے ایثار اور استقامت کے وہ چراغ روشن کئے جن کی روشنی آج بھی راستہ دکھا رہی ہے۔ انسان درحقیقت وہی ہیں۔ ویسے ہی انسان پیدا کرنا ہمیشہ اللہ تعالیٰ کے پیش نظر رہا ہے۔ انسان جب بگڑ کر حیوان سے بھی بدتر سطح پر اتر جاتا ہے تو اللہ تعالیٰ اپنے رسول اور اپنی کتابیں بھیجتا ہے تاکہ بگڑے ہوئے انسانوں کی اصلاح کر کے انہیں حقیقی انسان بنایا جائے۔ عرب معاشرے سے بڑھ کر کوئی معاشرہ

بھی بگڑا ہوا نہیں تھا لیکن آنحضرت ﷺ کی کوششوں سے ایسے انسان تیار ہوئے کہ فرشتے بھی ان کے دامن میں نماز پڑھنا فخر محسوس کرتے تھے۔ اکبر الہ آبادی نے بالکل ٹھیک کہا:

درفشانی نے تری قطروں کو دریا کر دیا
دل کو روشن کر دیا آنکھوں کو بینا کر دیا
خود نہ تھے جو راہ پر اوروں کے ہادی بن گئے
کیا نظر تھی جس نے مردوں کو مسیحا کر دیا

قرآن کریم نے ایک دوسرے پہلو کی طرف توجہ دلاتے ہوئے دوسری جگہ فرمایا کہ اگر زمین میں بسنے والے فرشتے ہوتے تو ہم ان کی طرف یقیناً کسی فرشتے کو رسول بنا کر بھیجتے لیکن زمین میں بسنے والے چونکہ فرشتے نہیں انسان ہیں اس لئے ان کی اصلاح کیلئے انسان ہی کا آنا ضروری تھا کیونکہ اصلاح کے عمل کیلئے جانین میں مناسبت کا ہونا ضروری ہے۔ فرشتوں کو بھوک نہیں لگتی، انہیں پیاس پریشان نہیں کرتی۔ وہ کیسے سمجھ سکتے ہیں کہ روزے کی افادیت کیا ہے۔ فرشتے کبھی بیمار نہیں ہوتے، وہ کبھی زخمی نہیں ہوتے۔ انہیں کیا خبر کہ صبر کسے کہتے ہیں۔ ان کے اندر احساسات اور خواہشات نہیں رکھے گئے۔ وہ احساسات کی شدت اور خواہشات کی گرفت کو کیسے جان سکتے ہیں۔ انہیں کیا خبر کہ ان کی گرفت سے بچ نکلنے کا راستہ کیا ہے۔ اگر ان کے کسی فرد کو انسانوں کی اصلاح کیلئے بھیجا جاتا تو غور کیجئے کہ وہ انسان کی اصلاح کیسے کرتے اور پھر اللہ تعالیٰ نے انہیں نوری مخلوق بنایا ہے، وہ گناہ سے معصوم رکھے گئے ہیں تو گناہوں سے بچنے اور خواہشات پر قابو رکھنے کیلئے وہ انسانوں کو کیا اسوہ اور نمونہ مہیا کرتے۔

ایک پہلودار بات

وہ ایک اور پہلودار بات بھی کہتے تھے کہ اگر کسی انسان ہی کو رسول بنا کر بھیجنا تھا تو ایسے انسان کو رسول بنایا جاتا جس کی حیثیت عرفی کو تسلیم کی سند حاصل ہوتی۔ وہ کوئی بڑا مالدار آدمی ہوتا یا کسی خاندان کا سردار ہوتا۔ وہ عموماً طائف کے سرداروں کی طرف انگلی اٹھاتے کہ اگر کسی کو رسالت مل سکتی تو یہ لوگ اس قابل تھے کہ ان کو رسالت دی جاتی۔ محمد ﷺ کو رسالت کیوں دی گئی؟ وہ یتیم پیدا ہوئے۔ لڑکپن ہی میں ہر سہارا چھوٹ گیا، بکریاں چرا کر آپ ﷺ نے اپنا معاش پیدا کیا۔ ان کے والد نے معمولی وراثت کے سوا کوئی مال نہیں چھوڑا۔ بڑے ہوئے تو دوسروں کا مال لے کر تجارت شروع کی۔ آخر ان میں ایسی کیا خوبی ہے کہ سب کو چھوڑ کر ان کو رسول بنایا گیا۔ ”رسول“ کو نکرہ لا کر ایک خاص بات کی طرف اشارہ کیا گیا کہ دولت مند ہونا یا کسی قبیلے کا سردار ہونا یہ ایسی صلاحیت نہیں جو نبوت کے بوجھ کو اٹھا سکے۔ نبوت اور رسالت کیلئے اللہ سے چلتا ہے جو انسانی خصائص اور ملکوتی صفات کا اعلیٰ ترین نمونہ ہوتا ہے۔ انسانیت جس پر فخر کرتی ہے جو بگڑے ہوئے انسانی پتھروں کے ڈھیر میں ہیرے کی طرح چمکتا ہے، جو مشرکوں میں توحید کی مثال ہوتا ہے، جو اخلاق سے عاری معاشرے میں مکارم اخلاق کا نمونہ اور پاکیزگی کا مجسمہ ہوتا ہے۔ شرم و حیا سے بے بہرہ انسانوں میں ایسا حیا دار ہوتا ہے کہ کنواری لڑکیاں بھی اس کی پاکدامنی کی قسم کھاتی ہیں۔ جس معاشرے میں بد اخلاقی کا تقفن پھیلا ہوا ہے اس میں بلند ترین صفات کی خوشبو کا سرچشمہ ہوتا ہے۔ انسانیت کی ہر خوبی کیلئے اس کی مثال دی جاتی ہے۔ اگر یہی فضائل اور صفات ہیں جو کسی انسان کو حقیقی انسان بناتے اور اللہ تعالیٰ کے قرب کے قابل بناتے ہیں تو بتاؤ ان صفات کی حامل ذات محمد کریم ﷺ کے سوا اور کون ہے۔ تمہیں ان کے رسول ہونے پر کس لحاظ سے تعجب ہے بلکہ تمہارے لئے یہ بات باعث اطمینان ہونا چاہئے کہ اللہ تعالیٰ نے ایک ایسے شخص کو اپنا رسول بنایا ہے جو تمہارے ہی ایک عظیم خاندان یعنی قریش کا چشم و چراغ ہے۔ تمہارے ہی رشتوں میں سے کسی نہ کسی رشتے سے اس کا تعلق ہے۔ تمہارے سامنے اس کے شب و روز گزرے ہیں۔ تم اس کی زندگی کے ایک ایک ورق سے واقف ہو۔ تمہارا ایک ایک فرد گواہی دیتا ہے کہ وہ الامین اور الصادق ہے۔ اس کی پوری زندگی امانت اور صداقت کی تصویر ہے۔ اگر تمہیں عصیت نے اندھانہ کر دیا ہوتا تو تم آگے بڑھ کر اس کا علم اٹھاتے اور اس پر ایمان لانے اور اطاعت کرنے میں فخر محسوس کرتے۔ یہ تمہاری کوتاہ فکری ہے کہ جو باتیں تمہارے لئے اللہ تعالیٰ کی رحمت اور آنحضرت ﷺ کے رسول ہونے کی دلیل تھی تم نے انہیں کو اعتراض بنا لیا۔

آپ کی بعثت کا مقصد

”أَنْ أَنْذِرَ النَّاسَ“ یہ ہے وہ مقصد جس کیلئے نبی کریم ﷺ دنیا میں تشریف لائے۔ اہل دنیا جب غفلت کے اندھیروں میں ڈوب جاتے ہیں اور ہوائے نفس کا اتباع ان کا چلن بن جاتا ہے، خواہشات کا حصول ان کی منزل ٹھہرتا ہے، بہیمانہ خصائص انسانی صفات کی جگہ لے لیتے ہیں تو پھر انسان ایک طرف اگر اللہ تعالیٰ سے کٹ جاتا ہے تو دوسری طرف باہمی انسانی تعلقات ٹھکست و ریخت کا شکار ہو جاتے ہیں، حقوق و فرائض کی صف پیٹ دی جاتی ہے، طاقت معاشرے کا قانون بن جاتی ہے، رشتے اپنا تقدس کھودیتے ہیں، زندگی اپنے ہر حُسن سے محروم ہو کر تباہی کے راستے کی مسافر بن جاتی ہے۔ ایسی حالت میں اللہ تعالیٰ کی رحمت جوش میں آتی ہے تو انسانوں کی اصلاح اور بھلائی کیلئے اللہ تعالیٰ اپنا رسول بھیجتا ہے۔ وہ دوبارہ انسانوں کو اللہ کے آستانے کی طرف بلاتا ہے۔ وہ زندگی کا ہر دکھاٹھا کر انسان کی دنیا اور آخرت کو سنوارنے کی کوشش کرتا ہے اور وہ انہیں انداز کرتا اور خبردار کرتا ہے کہ تم تباہی کے جس راستے پر بھاگتے جا رہے ہو، اگر تم نہ روکے اور تم نے پلٹنے کی کوشش نہ کی تو تم تباہ و برباد ہو جاؤ گے۔ ہر پیغمبر اسی مقصد کیلئے دنیا میں تشریف لاتا ہے۔ آنحضرت ﷺ بھی اسی فرض کی ادائیگی کیلئے تشریف لائے تاکہ لوگوں کو آنے والے خطرات سے خبردار کر دیں کہ تم جس طرح اپنی من مرضی کی زندگی گزار رہے ہو اور تمہیں احساس ہی نہیں کہ تمہارا کوئی آقا اور الہ بھی ہے جس نے تمہیں زندگی گزارنے کا ایک ضابطہ عطا فرمایا ہے اور ایک دن وہ تم سب کو زندہ کرے گا اور تم میں سے ہر ایک سے پوچھے گا کہ بتاؤ تم زندگی کیسے گزار کے آئے ہو۔ اگر تم نے آج اپنی تیاری نہ کی تو سوچ لو تمہارا انجام کیا ہوگا۔ کیونکہ تم یہاں ہمیشہ تو نہیں رہو گے، ہر ایک کو ایک نہ ایک دن یہاں سے کوچ کرنا ہے کیونکہ:

کہ سب قافلہ یاں سے ہے جانے والا
ڈرو اس سے جو وقت ہے آنے والا

اور ساتھ ہی آپ ﷺ نے یہ بھی فرمایا کہ تم میں سے جو لوگ مجھ پر ایمان لائیں گے اور اللہ تعالیٰ کے عطا کردہ ضابطہ حیات کے مطابق زندگی گزاریں گے میں انہیں بشارت دینے کیلئے آیا ہوں کہ اللہ تعالیٰ انہیں بلند مرتبہ عطا فرمائے گا۔ ”قَدَمَ صِدْقٍ“ کا معنی ہوتا ہے بلند مرتبہ کیونکہ قدم تو قدم ہی کے معنی میں ہے یعنی مرتبہ، اور صدق رسوخ، استحکام اور تمکن پر دلیل ہے۔ یعنی ایمان لانے والوں کو اللہ تعالیٰ ایسے عزت کے مقام، بلند مرتبہ اور لازوال سرفرازی سے نوازے گا کیونکہ آنحضرت ﷺ پر ایمان، توحید کا اقرار، آخرت پر یقین اور شریعت کی پابندی جس طرح آخرت میں سرخروئی کا باعث ہے، اسی طرح دنیا میں بھی بہتر زندگی اور عزت کا مقام انہیں حقائق سے وابستہ ہے۔ تاریخ بھی شاہد ہے کہ جب کبھی انسان نے اللہ تعالیٰ کے دین کو اپنایا، اس کے رسولوں کی اطاعت کی اور زندگی اللہ تعالیٰ کی رضا کیلئے گزاری تو اللہ تعالیٰ نے انہیں جس طرح آخرت میں سرخرو فرمایا، اسی طرح دنیاوی سرفرازیوں بھی ان کے قدموں کی خاک بن گئیں۔

آپ کے کمالات کو سحر کہا گیا

”وَقَالَ الْكٰفِرُونَ اِنْ هٰذَا اِلَّا سِحْرٌ مُّبِينٌ“ اور کافروں نے کہا کہ یہ شخص تو کھلا جادو گر ہے۔ کافروں کو ایک تو تعجب اس بات پر تھا کہ ایک بشر اور انسان اللہ کا رسول کیسے ہو گیا۔ رسالت ایک بہت بلند مرتبہ ہے اور بشریت نہایت فروتر چیز ہے۔ یہ کیسے ممکن ہے کہ بشر جیسی فروتر مخلوق اللہ کی رسالت اور پیغام بری کی حامل ٹھہرے اور دوسرا تعجب انہیں اس بات پر تھا کہ ایک ایسا شخص جو انہیں میں پیدا ہوا، انہیں میں پلا بڑھا، انہیں کے ماحول میں اس نے تربیت پائی، انہیں کے معروقات اور منکرات سے آگاہی حاصل کی۔ اسی معاشرے کی اچھائیوں اور برائیوں کا وہ وارث بنا لیکن انتہائی تعجب کی بات یہ ہے کہ اس کی خوبیاں، اس معاشرے میں ناپید دکھائی دیتی ہیں۔ اس کے کردار کا اجلا پن کہیں اور نظر نہیں پڑتا۔ اس معاشرے کی برائیاں اسے چھو کر بھی نہیں گزریں۔ وہ معاشرہ اپنے اندر علم کی کوئی خوبی نہیں رکھتا اور یہ شخص اپنی زبان سے ایسے جواہر پارے اگل رہا ہے جس کی مثال کہیں ڈھونڈے سے نہیں ملتی۔ وہ ایسی علم و حکمت کی باتیں قرآن کی شکل میں لوگوں کے سامنے بیان کر رہا ہے جس کی خبر دنیا میں کسی ایک شخص کو بھی نہیں۔ اس کی زبان سے فصاحت و بلاغت کے پھول جھڑتے ہیں۔ حکمت کا سوتا پھوٹتا ہے۔ آنے والی دنیا کے بارے میں اس یقین سے بات کہتا ہے۔ گویا وہ اس کا آنکھوں دیکھا حال ہے۔ اس کی ایک بات اور ایک ایک ادا موہ لینی والی بھی ہے اور جیران کر دینے والی بھی۔ ان تمام باتوں سے صحیح نتیجہ اخذ کرنے کی بجائے

ان کے نفس امارہ نے انہیں یہ بھایا کہ یہ کردار کی پاکیزگی غیر معمولی فصاحت و بلاغت بیان و دہن کی شیرینی عالم بالا اور عالم آخرت کی خبریں یہ اس شخص کے رسول ہونے کی دلیل نہیں بلکہ اس کا سبب یہ ہے کہ وہ ایک بہت بڑا جادوگر ہے۔ اس کا لاجواب کر دینے والا کلام درحقیقت ایک شعبہ بازی ہے۔ اس کے غیر معمولی کمالات سحر کا نتیجہ ہیں۔ اس طرح سے وہ درحقیقت لوگوں میں آنحضرت ﷺ کے کمالات اور آپ ﷺ کی تبلیغ و دعوت کی تاثیر اور آپ ﷺ پر نازل ہونے والی کتاب کی اثر آفرینی کا توڑ کرنا چاہتے تھے۔ وہ جب دیکھتے کہ لوگ اس سے اثر قبول کرتے ہیں تو وہ اسے بے اثر کرنے کیلئے انہیں یقین دلاتے کہ ان میں کوئی بات بھی حقیقت نہیں بلکہ اس کے پیچھے ایک جادو ہے جو کسی بھی چیز کو کچھ سے کچھ بنا کے دکھا سکتا ہے۔ الفاظ کی شعبہ بازی ہے جو وقتی طور پر سننے والے کو حیران کر دیتی ہے۔ اس طرح سے ان کی کوشش یہ ہوتی کہ اپنے عوام کو آنحضرت ﷺ اور قرآن کی تاثیر سے بچایا جائے حالانکہ ان کے شرفاء بھی یہ بات جانتے تھے کہ قرآن کریم ایک غیر معمولی کتاب ہے۔ اس کے الفاظ، اس کے جملے، جملوں کی ترکیب، اس کے محاورات، اس کا انداز بیان، اس کا درو بست، اس کی ضرب الامثال، اس کی تلمیحات، اس کے بیان کی ندرت، اس کے خطبات کی اثر آفرینی، ان میں سے ایک ایک بات زبان و بیان کے تیور شناس کو متاثر کر دینے کیلئے کافی تھی۔ عرب اپنی تمام برائیوں کے باوجود زبان و بیان کی خوبیوں سے واقف تھے۔ اس لئے کوئی بھی اچھا قصیدہ کوئی بھی نثری شہ پارہ یا کوئی فصیح و بلیغ خطبہ اس کیلئے جادو کا اثر رکھتا تھا۔ قرآن کریم چونکہ اللہ تعالیٰ کا کلام ہے اس لئے اس کے اندر زبان و بیان کی ایسی خوبیاں جمع تھیں جس نے اس کو معجز بنا دیا تھا۔ عرب اس کو سمجھتے تھے لیکن ان کی عصبیت اور جاہلیت پر ضد، انہیں ادھر آنے نہیں دیتی تھی۔ اس لئے جب بھی انہیں کوئی اس صورتحال سے نکلنے کا سہارا نظر آتا تو فوراً اسے قبول کر لیتے۔ چنانچہ ان کے گمراہ کرنے والے لیڈروں نے جیسے ہی ان کو یہ سہارا دیا کہ یہ سب کچھ شعبہ بازی اور سحر کا کمال ہے تو انہوں نے اسے اپنے لئے کافی سمجھا۔

ساحر کی پھبتی آپ پر چسپاں نہیں ہوتی

مشرکین مکہ نے آنحضرت ﷺ کو جادوگر قرار دے کر اپنے تئیں آپ ﷺ کی شخصیت اور آپ ﷺ کے پیغام کی اثر آفرینی کو بے اثر کر دیا تھا لیکن وہ یہ بات سمجھ نہ سکے کہ ساحر اور جادوگر کی پھبتی آنحضرت ﷺ پر کسی طرح بھی چسپاں نہیں ہوتی اور اگر کسی پر ایسی پھبتی کسی جائے جو اس کے حسب حال نہ ہو تو پھر اس کا مطلب یہ ہوتا ہے کہ کہنے والا نہایت نامناسب آدمی ہے۔ یہی حال مشرکین مکہ کا بھی معلوم ہوتا ہے۔ ان میں اتنی عقل نہیں کہ وہ پھبتی کئے سے پہلے تقابل و تطابق کر کے دیکھ لیں کہ کیا ہم جو کر رہے ہیں یہ جامہ آپ ﷺ پر راست بھی آتا ہے یا نہیں۔ مشرکین مکہ نے آپ کو جادوگر ان معنوں میں قرار دیا تھا کہ آپ ﷺ کی شخصیت دلوں میں اترتی جاتی ہے اور آپ ﷺ کا کلام دماغوں میں اپنی جگہ بنائے بغیر نہیں رہتا۔ یہ غیر معمولی تاثیر یقیناً کسی جادو کا نتیجہ ہے حالانکہ وہ یہ بات بھول گئے کہ جادوگر محض دنیا بنانے اور اپنے مفادات کے حصول کیلئے جادو کا کھیل کھیلتے ہیں۔ ان کا ذاتی کردار نہایت قابل نفرت ہوتا ہے۔ ان کے دائیں بائیں رہنے والے لوگ برے طوراً طور کے حامل ہوتے ہیں۔ ان کے پیش نظر اپنی دنیا بنانے کے سوا کوئی اور مقصد نہیں ہوتا لیکن اللہ تعالیٰ کا نبی اپنی دعوت کے نتیجے میں دنیا بنانا نہیں بلکہ اپنی دنیا اجاڑتا ہے۔ وہ لوگوں سے منفعت حاصل نہیں کرتا بلکہ لوگوں کی سیرت و کردار کی تعمیر کرتا ہے۔ جو شخص اس کے جتنا قریب ہوتا ہے وہ اتنا ہی ارفع و اعلیٰ مقاصد کا حامل اور مصفا و مجلا سیرت و کردار کا پیکر ہوتا ہے۔ اس کی ذات ایثار و قربانی کی پیکر اور لوگوں کی بھلائی کی حریص ہوتی ہے۔ وہ لوگوں کی اذیت رسانیوں کو صرف اس لئے خندہ پیشانی سے برداشت کرتا ہے تاکہ لوگ اس کے جذبہ ہمدردی اور خیر خواہی سے متاثر ہو کر راہ راست اختیار کر لیں۔ وہ اپنا وقت، اپنا مال حتیٰ کہ بعض دفعہ پوری زندگی لوگوں کی ہدایت کیلئے صرف کر دیتا ہے۔ اس کے دن لوگوں کو سمجھاتے گزرتے اور راتیں ان کیلئے دعاؤں میں گزرتی ہیں۔ ایسی ذات عزیز کو جادوگروں سے کیا نسبت ہو سکتی ہے۔ علاوہ ازیں اس کے کمالات شعبہ بازی نہیں بلکہ اپنے اندر اللہ تعالیٰ کی قدرت اور اس کے علم کا ظہور ہوتے ہیں۔ یہی وجہ ہے کہ جادو کا جواب ممکن ہوتا ہے اور اس کا توڑ کیا جاسکتا ہے لیکن پیغمبر کا معجزہ عاجز کر دینے والا ہوتا ہے اور اس کے کمالات حرف آخر ہوتے ہیں۔ وہ اپنی ذات میں حجت بن کر آتا ہے۔ اس کی شخصیت اور اس کے پیغام سے دنیا پر اتمام حجت کر دیا جاتا ہے۔ اس طرح سے اس کا وجود اہل دنیا کیلئے روح کی مانند ہوتا ہے کہ اسی سے ان کی زندگی وابستہ ہوتی ہے اور اگر خدا نخواستہ لوگوں نے بد نصیبی کا راستہ اختیار کیا تو موت ان کا مقدر بن جاتی ہے۔ ان حقائق کو دیکھتے ہوئے جو شخص بھی اللہ تعالیٰ کے نبی پر ساحر کی پھبتی کتا ہے اس سے زیادہ کم عقل اور متعصب کوئی اور نہیں ہو سکتا۔

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ذَلِكُمُ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ ﴿٣٠﴾

﴿یونس : ۳﴾

(بے شک تمہارا رب وہی اللہ ہے جس نے آسمانوں اور زمین کو 6 دنوں میں پیدا فرمایا، پھر وہ عرش پر متمکن ہوا۔ وہ ہر کام کی تدبیر کرتا ہے۔ اس کے ہاں اس کی اجازت کے بغیر کوئی سفارش کرنے والا نہیں۔ یہی اللہ تمہارا رب ہے، پس تم اسی کی بندگی کرو۔ کیا تم غور و فکر نہیں کرتے۔)

گزشتہ آیت میں پروردگار نے آنحضرت ﷺ کی بعثت کا مقصد یہ بیان فرمایا ہے کہ آپ لوگوں کو انداز کریں اور جو ایمان لے آئیں انہیں بشارت دیں۔ پیش نظر آیت کریمہ میں آنحضرت ﷺ کے فریضہ منصبی کی دلیل دی جا رہی ہے جس سے یہ ثابت کرنا مقصود ہے کہ اللہ تعالیٰ نے اپنے رسولوں کو بے سبب نہیں بھیجا اور یہ آخری رسول بھی یونہی نہیں چلے آئے بلکہ ایک بہت بڑی حقیقت ہے جس کے انجام دینے کیلئے اللہ کے نبی اور رسول آتے رہے ہیں اور اسی کیلئے خاتم النبیین ﷺ تشریف لائے ہیں۔ اس حقیقت کو بیان کرنے سے پہلے تمہیدی طور پر دو باتیں عرض کرنا ضروری سمجھتا ہوں۔

تمہید

(1) قرآن و سنت سے یہ بات پوری طرح واضح ہو جاتی ہے کہ انسانی زندگی کی اچھائی اور برائی اور اس کے حسن و قبح کا دار و مدار انسانی افکار میں ان خیالات اور تصورات پر ہے جو دلوں میں ایسی جگہ بنا لیتے ہیں کہ وہ نکالے بھی نہیں نکلتے۔ یعنی وہ امنٹ تصورات اور ناقابل تغیر خیالات جو انسان کو وراثت میں ملتے ہیں یا معاشرہ اس کے سپرد کرتا ہے یا تعلیم و تربیت سے دلوں میں راسخ ہو جاتے ہیں یا ہر آدمی کا اپنا مطالعہ بعض خیالات کو دل میں پیوست کر دیتا ہے۔ چنانچہ یہی تصورات اور خیالات ہر انسان کی زندگی میں حکمرانی کرتے ہیں۔ وہ جب تک ان خیالات کے زیر اثر رہتا ہے اسی طرح کے اعمال اس سے ظہور پذیر ہوتے ہیں۔ مثال کے طور پر یوں سمجھئے کہ ایک شخص روڈ ایکسیڈنٹ کے نتیجے میں سڑک پر بے ہوش پڑا ہے اور زخموں سے بری طرح گھائل ہے۔ اچانک ایک آدمی وہاں پہنچتا ہے، اس کی نازک حالت دیکھ کر اس کی طرف متوجہ ہوتا ہے۔ سب سے پہلے اس کی جیب ٹٹولتا ہے۔ اس میں جو کچھ ہاتھ آتا ہے نکال لیتا ہے، پھر اس کی کلائی دیکھتا ہے اور اس کی گھڑی اتار لیتا ہے، پھر دائیں بائیں نظر ڈالتا ہے۔ جب مطمئن ہو جاتا ہے کسی نے اسے نہیں دیکھا تو وہ وہاں سے غائب ہو جاتا ہے۔ ایک دوسرا شخص آتا ہے۔ وہ بھی اس کو بے ہوش دیکھ کر اس کی طرف سرسری سا متوجہ ہوتا ہے، ایک نگاہ غلط انداز ڈالتا ہے اور اپنی راہ لیتا ہے۔ اس کے بعد ایک تیسرا شخص وہاں پہنچتا ہے۔ جیسے ہی اس کی نظر اس زخمی پر پڑتی ہے تو وہ اس کی تشویشناک حالت دیکھ کر پریشان ہو جاتا ہے۔ سب سے پہلے اس کی نبض ٹٹولتا ہے، پھر دل کی حرکت جاننے کی کوشش کرتا ہے، جب دیکھتا ہے کہ نبض بھی چل رہی ہے اور دل بھی حرکت میں ہے تو فوراً اسے اٹھا کر کندھے پر ڈالتا ہے یا اپنی گاڑی میں لٹاتا ہے اور سب سے قریب کسی کلینک پر لے کر اسے پہنچاتا ہے تاکہ اسے فرسٹ ایڈ دی جائے اور اس کی جان بچائی جاسکے۔ غور فرمائیے کہ ان تین آدمیوں کے رکنے کا سبب زخمی کا سر راہ بے ہوشی کی حالت میں پڑا ہونا ہے۔ سب کی یکسانی میں تینوں برابر ہیں لیکن اعمال تینوں کے الگ الگ اور جدا جدا ہیں۔ ایک نے اس کی بے ہوشی سے فائدہ اٹھایا اور اس کی جیب میں جو کچھ تھالے کر چلتا بنا۔ دوسرے نے نگاہ ضرور ڈالی لیکن کوئی اثر قبول نہیں کیا اور اپنا وقت ضائع کئے بغیر چلا گیا۔ تیسرے آدمی نے جب اس کی بگڑتی ہوئی حالت دیکھی تو فوراً اس کی نبض اور دل کی کیفیت جاننے کی کوشش کی تاکہ معلوم ہو کہ وہ زندہ ہے یا مر گیا۔ چنانچہ جب اسے یقین ہو گیا کہ زخمی زندہ ہے تو اب اس نے اسے بچانے کیلئے اپنی تمام مساعی صرف کر ڈالیں۔ سوال یہ ہے کہ سبب ایک ہونے کے باوجود تینوں کے اعمال مختلف کیوں ہیں؟ آپ اگر غور کریں تو اس نتیجے پر پہنچیں گے کہ جس آدمی کے دل و دماغ میں برے خیالات بے ہوشی اور اس کے اندر ایک چور بیٹھا تھا، اس نے بجائے اس کے زخموں سے متاثر ہونے کے اس کی جیب صاف کی۔ دوسرا شخص جس کے دل میں انسانیت کا درد تو کجا کوئی ہمدردی بھی ناپید تھی۔ اس نے جب زخمی کو بے ہوش حالت میں دیکھا تو اس نے کوئی تاثر لئے بغیر یہ خیال کیا کہ یہاں سڑک کے کنارے جانور مرتے ہی رہتے ہیں، یہ بھی ایک جاندار ہی ہے اس لئے اس نے ایک سرسری نظر ڈالی اور وہاں سے رنو چکر ہو گیا۔ تیسرا آدمی جس کے دل میں انسانیت کا درد اور نمکساری کا جذبہ تھا وہ تڑپ کر اپنی سواری سے نکلا اور اس زخمی کی جان بچانے کیلئے اپنے تمام وسائل جھونک دیئے۔ اس سے آپ اندازہ کر سکتے ہیں کہ کس طرح انسانوں کے اعمال پہلے سے دلوں میں

بیٹھے ہوئے خیالات کے تابع ہوتے ہیں۔ اسی لئے اقبال نے کہا:

دلوں میں ولولے آفاق گیری کے نہیں اٹھتے
نگاہوں میں اگر پیدا نہ ہو اندازِ آفاقی

یہ امنٹ نقوش اور پختہ خیالات جو انسانی زندگی پر حکمرانی کرتے ہیں شریعت کی زبان میں انہیں عقائد کہا جاتا ہے۔ چونکہ عقائد کے زیر اثر اعمال کی تشکیل ہوتی ہے اس لئے قرآن کریم اور آنحضرت ﷺ نے انسانی تربیت کیلئے سب سے پہلے عقائد کی اصلاح کی طرف توجہ دی۔ چنانچہ ہم دیکھتے ہیں کہ عرب کا وہ معاشرہ جس کا بگاڑ انہما کو پہنچ چکا تھا، جس کی کوئی گل بھی سیدھی نہ تھی، جس میں ڈھونڈے سے بھی کوئی اچھائی نظر نہ آتی تھی، انسانیت سے کوسوں دور اور بھیمیت سے ملتی جلتی زندگی اس معاشرے کی زندگی بن چکی تھی۔ قانون کا تصور انہیں چھو کر بھی نہیں گزرا تھا۔ خواہشات کی پیروی ان کا مقصود زندگی بن چکا تھا لیکن آنحضرت ﷺ کی تعلیم و تربیت کے نتیجے میں جب ان کے بنیادی خیالات یعنی عقائد میں انقلاب آیا تو دیکھتے ہی دیکھتے چند سالوں میں ایک ایسا انسانی معاشرہ، ایک ایسی امت تیار ہوئی جس کی نظیر نہ تاریخ میں پہلے موجود تھی نہ آج تک موجود ہے۔ چنانچہ اسی شخص کے تحت اس آیت کریمہ میں سب سے پہلے عقائد کا ذکر فرمایا جا رہا ہے۔

(2) دوسری بات اس سلسلے میں قابل ذکر یہ ہے کہ بحث عقائد کی ہو یا کسی اور صنفِ علم کی۔ قرآن کریم کا انداز یہ ہے کہ وہ اپنی بات کے اثبات کیلئے جب دلیل پیش کرتا ہے تو مقدمات کو ترتیب اس طرح دیتا ہے کہ سب سے پہلے مقدمہ اولیٰ کے طور پر اس بات کا ذکر کرتا ہے جو جانبین کے نزدیک مسلم ہو یعنی دونوں اسے تسلیم کرتے ہوں تاکہ اس کو بنیاد بنا کر بات کو آگے بڑھایا جاسکے۔ یہ وہ حکیمانہ اسلوب ہے جس سے کسی بھی بات کو سمجھانا اور منوانا آسان ہو جاتا ہے۔ مثلاً یہاں فرمایا گیا ہے کہ تمہارا رب وہ ہے جس نے زمین و آسمان کو پیدا کیا، جو تمہارا خالق ہے، جو لوح و قلم اور عرش کرسی کی تخلیق کرنے والا ہے اور تم اسے تسلیم کرتے ہو کہ کائنات کا خالق اور ہمارا خالق یقیناً اللہ ہے، اس کے سوا کوئی اور نہیں، پھر تم ایک بات کا جواب دو کہ اگر واقعی تمہارا بھی اور کائنات کا بھی خالق اللہ ہی ہے تو پھر تمہارا اور کائنات کا رب کسے ہونا چاہئے؟ اس سے بڑھ کر ستم ظریفی اور کیا ہوگی کہ پیدا تو تمہیں اللہ نے کیا، تمہارا آباؤ اجداد کو بھی اسی نے پیدا کیا، تمہارے لئے زمین سے غذا اسی نے پیدا کی، تمہارے لئے روشنی کا سامان کرنے کیلئے سورج اور چاند کو اس نے پیدا کیا، تمہاری اولاد کو بھی وہی پیدا کرتا ہے، تو پھر کیا یہ بات قرین قیاس ہے کہ پیدا تو اللہ کرے اور ربوبیت کا منصب کسی اور کو دے دیا جائے۔ یہ ایک ایسی حماقت ہے جسے کوئی بھی عقل مند آدمی بقائمی ہوش و حواس تسلیم کرنے کیلئے تیار نہیں ہو سکتا اور نہ وہ یہ تسلیم کر سکتا ہے کہ جب کائنات کا خالق ایک اللہ ہے تو تمہیں اولاد دینے میں دوسروں کا دخل کیسے ہو سکتا ہے۔ وہ تخلیق کے کسی عمل میں بھی کسی اور کی شرکت کیسے گوارا کر سکتا ہے اور مزید یہ بات بھی ذہن میں رہے کہ کائنات کی تخلیق اس طرح وجود میں نہیں آئی کہ اللہ نے ایک ہی وقت میں تمام کائنات کو پیدا فرمایا بلکہ ایک تدریج کے ساتھ تخلیق کا عمل مکمل ہوا۔ وہ اگر چاہتا تو کلمہ "کن" کے ذریعے سے ساری کائنات کو ایک لمحے میں وجود میں لے آتا لیکن اس کی حکمت کا تقاضا یہ ہوا کہ آہستہ آہستہ مختلف ادوار میں کائنات کو وجود دیا جائے۔ اس لئے اس آیت کریمہ میں فرمایا گیا کہ اللہ تعالیٰ نے 6 دنوں میں زمین اور آسمانوں کو پیدا کیا۔ سوال یہ ہے کہ 6 دنوں سے مراد کیا ہے؟ اس لئے کہ انسانوں میں طلوع آفتاب سے لے کر غروب آفتاب تک کے وقت کو ایک دن کہتے ہیں لیکن کائنات کے پیدا ہونے سے پہلے اس دن کے وجود کا تصور کیسے ہو سکتا ہے کیونکہ اس وقت نہ سورج تھا نہ زمین۔ اس لئے معلوم یہ ہوتا ہے کہ اس سے مراد ہمارا دن نہیں بلکہ اس سے مراد کوئی بھی وقت ہے جس کے دورانیے کا علم صرف اللہ تعالیٰ کی ذات کو ہے۔ قرآن کریم نے اپنا ایک دن ایک ہزار سال کا قرار دیا ہے۔ اگر وہ دن مراد لیں تو پھر یہ کہا جاسکتا ہے کہ کائنات کی تخلیق 6 ہزار سال میں مکمل ہوئی اور یہ بھی ممکن ہے کہ دن سے مراد دور ہو۔ اس لئے ہم کہہ سکتے ہیں کہ 6 ادوار میں کائنات کی تخلیق عمل میں آئی۔ کوئی سی بھی صورت ہو یہ اس وقت کی بات ہے کہ جب انسان کتم عدم تھا۔ ابھی وقت کی تخلیق بھی نہیں ہوئی تھی، تصور کو وجود تک نہیں ملا تھا تو ایسے زمانے کی باتوں کو ہم اپنی عقل کے ترازو میں اگر تول کر کوئی تعبیر دینا چاہیں تو یہ سراسر اپنے ساتھ زیادتی ہوگی۔ اس لئے بہتر یہ ہے کہ اسے قشایہات میں شامل سمجھ کر اس کا یقین رکھیں لیکن اس بات کو تسلیم کریں کہ اللہ تعالیٰ کے سوا کوئی ذات ابدی نہیں۔ مادہ قدیم نہیں وہ مخلوق اور حادث ہے۔ اس کا وجود بھی اور اس میں پیدا ہونے والی تبدیلیاں بھی اللہ تعالیٰ کی قدرت کا ظہور ہیں۔ یہاں صرف یہ بتانا مقصود ہے کہ اللہ نے یکبارگی کائنات کو پیدا کر کے چھوڑ نہیں دیا کہ اب وہ جیسے چاہے حرکت کرتی رہے اور اس میں جو تبدیلیاں ممکن ہوں آتی رہیں اور جو شکلیں بن سکتی ہوں بنتی

رہیں۔ اللہ علت العلل بن کر کائنات کے کسی گوشے میں خاموش بیٹھا ہے۔ اس لئے یہاں فرمایا گیا ہے کہ اس نے زمین اور آسمانوں کو 6 دنوں میں تخلیق فرمایا اور پھر عرش حکومت پر متمکن ہوا تا کہ دنیا کے معاملات کی تدبیر کرے اور انتظام چلائے۔ اگر وہ صرف خالق ہوتا اور تخت سلطنت پر اور کوئی متمکن ہوتا یا تخت سلطنت خالی رہتا تو یہ سمجھا جاسکتا تھا کہ اس نے کائنات کو پیدا ضرور کیا لیکن اس پہلے کو حرکت دے کر آپ کہیں خاموشی کی چادر اوڑھ کر لیٹ گیا حالانکہ اس کی شان تو یہ ہے کہ اس نے ہر چیز کو تخلیق فرمایا پھر اس کی زمام کار سنبھالی، پھر ہر مخلوق کے انتظام کو سیدھا کیا۔ چنانچہ آج بھی اس کائنات کا ایک ایک ادارہ اس کے احکام سے بندھا ہوا ہے۔ اس کائنات کی کوئی حرکت اس کے حکم کے بغیر نہیں ہوتی۔ وہ برابر تدبیر امور میں لگا ہوا ہے۔ وہ خود فرماتا ہے کہ صحرا میں کوئی پتہ بھی گرتا ہے تو وہ جانتا ہے، کوئی دانہ پھوٹتا ہے تو اس کے علم میں ہوتا ہے۔ جس طرح وہ انسانی اعمال کی نگرانی کرتا ہے۔ اسی طرح وہ کائناتی نظام کو بھی اپنے حکم سے چلاتا ہے۔ اس نظام سلطنت کی مضبوطی کا عالم یہ ہے کہ کائنات کا کوئی کرہ اپنی مرضی سے کوئی تبدیلی نہیں کر سکتا۔ مخلوقات میں سورج ایک بہت بڑی مخلوق ہے اور اس کی توانائیوں کی کوئی انتہا نہیں۔ بایں ہمہ قانون کے سامنے اس کی بے بسی کا عالم یہ ہے کہ سورہ یٰسین میں ارشاد فرمایا گیا ہے ”لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ“ سورج کی مجال نہیں کہ چاند کو جا پکڑے اور نہ رات دن سے آگے بڑھ سکتی ہے۔ ہر کرہ اپنے مدار میں گھوم رہا ہے۔ ہر مخلوق اس کے حکم کی پابند ہے۔ جس طرح سورج اور چاند اس کے حکم کے تابع ہیں۔ اسی طرح کائنات کے تمام کرے تمام ثابت اور سیارے اسی کے احکام کی اطاعت کر رہے ہیں۔ اسی طرح زمین کی حرکتیں بھی اسی کے تابع ہیں۔ زمین میں زلزلے کائناتی فورسز کی مرضی سے نہیں آتے بلکہ اللہ تعالیٰ کے حکم سے کائناتی فورسز اپنا کام کرتی ہیں۔ سمندر میں جوار بھانا، دریاؤں کی طغیانی، پہاڑوں کا لاوا اگلنا، بادل کا کڑکنا اور بجلی کا کوندنا، ایک ایک چیز اللہ تعالیٰ کے احکام سے بندھی ہوئی ہے۔ اسی طرح اس کا ایک اخلاقی نظام بھی ہے۔ قوموں کا عروج و زوال اسی کے فیصلوں کا پابند ہے۔ جس قوم پر بھی عذاب آیا، اس کی مرضی سے آیا۔ بعض بر خود غلط لوگ یہ سمجھتے ہیں کہ جو قومیں تباہی کا شکار ہوئیں وہ زمین کے کسی تغیر کے نتیجے میں ہوئیں حالانکہ قرآن کریم نے واضح طور پر فرمایا کہ ہم نے جسے بھی پکڑا اسے اس کے گناہوں کی پاداش میں پکڑا اور اسے کسی کائناتی قوت نے نہیں بلکہ ہم نے پکڑا۔ بعض قوموں کو پہلے وارنگ دی گئی کہ تین دنوں کے بعد تمہارا خاتمہ کر دیا جائے گا۔ چنانچہ جب انہوں نے اس کی پروا نہ کی تو تین دن کے بعد اللہ تعالیٰ کا عذاب آ گیا۔ یہ تین دن کی وارنگ اور پھر اس کے مطابق عذاب آنا کیا یہ زمینی قوتوں کی طرف سے تھا۔ یہ وہ تدبیر اور عمل ہے جس کا اظہار پوری کائنات میں ہو رہا ہے اور یہ نظام اس قدر مضبوط اور اس قدر بے لچک ہے کہ کسی شفاعت کرنے والے کی مجال نہیں کہ وہ سفارش کر سکے۔ بادشاہوں کے یہاں بھی امراء اور وزراء کی سفارشات چلتی ہیں، بعض دفعہ فیصلے تبدیل کر دیئے جاتے ہیں لیکن اللہ تعالیٰ کے یہاں کوئی سفارش کی جرات نہیں کر سکے گا۔ (البتہ آخرت میں شفاعت کا مضمون وہ ایک الگ چیز ہے جس کی بحث اپنے مقام پر آئے گی) ذرا غور کیجئے کہ جب تمہارا خالق و مالک اللہ تعالیٰ ہے، وجود دینے والا وہ ہے، رزق وہ عطا کرتا ہے، زندگی کی ہر ضرورت وہ پوری کرتا ہے اور کائنات کا نظام وہ چلا رہا ہے اور اس نے کائنات کو وجود مختلف ادوار میں نہایت حکمت کے ساتھ عطا کیا ہے اور اس کی حکومت کسی اور کے سپرد نہیں بلکہ وہ خود انجام دیتا ہے۔ اس پوری صورت حال کو سامنے رکھ کر یہ بتائیے کہ کیا رب اس کے سوا کوئی اور ہوگا؟ رب وہ ہوتا ہے جو مخلوق کو پالتا ہے، وہی اس کا حاکم حقیقی ہوتا ہے اور وہی اس کا مالک اور آقا ہوتا ہے۔ اس سے بڑھ کر حماقت کی بات اور کیا ہوگی کہ خلق کوئی کرے اور مالک اور آقا کوئی اور ہو۔ زندگی کی ضروریات کوئی اور مہیا کرے اور فرمانروائی کوئی اور کرے۔ نظام سلطنت وہ چلائے، دل و دماغ کو رعنائیاں وہ عطا کرے اور صلاحیتوں سے وہ نوازے اور غلامی کسی اور کی جائے۔ ان فطری اور عقلی مقدمات کے ذریعے عربوں کی بے دینی اور مشرکانہ زندگی کو غلط ثابت کرنے کے بعد ارشاد فرمایا گیا ہے۔

ذَالِكُمُ اللَّهُ رَبُّكُمْ فَاعْبُدُوهُ ۗ يٰۤاِنَّ لِلّٰهِ عِندَهُ عَرْشٌ عَظِيْمٌ ۗ

جس طرح ربوبیت میں فرمانروائی، حاکمیت اور آقائی کے مفاہم شامل ہیں۔ اسی طرح بندگی و عبودیت میں بھی یہ تینوں مضامین شامل ہیں کہ

تم غلامی کرو تو صرف اس اللہ کی جو تمہارا رب ہے۔ احکام پر چلو تو اس خدا کے جس نے تمہیں پیدا کیا اور آقائی تسلیم کرو اس مالک کی جس نے تمہیں زندگی عطا کی ہے لیکن یہ کیسی ستم ظریفی ہے کہ جسے تم خالق مانتے اور شب و روز جس کا رزق کھاتے ہو اور جس کی دی ہوئی نعمتوں سے متمتع ہوتے ہو اسی کے ساتھ دوسروں کو شریک کرتے ہو، اس کی بندگی کرنے کی بجائے دوسروں کی بندگی بجالاتے ہو، اسے آقا سمجھنے کی بجائے دوسروں کی آقائی کے سامنے سر جھکاتے ہو۔ دنیا میں ایسا حتم شاید ہی کوئی ہوگا کہ وہ تنخواہ کسی سے لے اور ڈیوٹی کسی کی انجام دے۔ زندگی کی تمام نعمتیں کسی اور سے حاصل کرے اور

اطاعت اور غلامی کسی اور کی کرے۔ اگر دنیا میں ایسا نہیں ہوتا بلکہ مشہور کہاوت ہے کہ جس کا کھایا جاتا ہے اسی کا گایا جاتا ہے۔ تو تم بھی جس کا کھاتے ہو، اسی کے حقوق ادا کرنے کی کوشش کرو۔ اسی بات کو ایک اور جگہ پروردگار نے فرمایا اَلَا لِه الخلق والامر خیر دار جس کیلئے پیدا کرنا ہے اسی کیلئے حکم دینا بھی ہے۔ یعنی جو پیدا کرتا ہے حکم دینا بھی اسی کا حق ہے۔

اَللَّا قَدْ كَفَرُوْنَ كَمَا تَمَّ اَنْ سَا مَنِّى كِي بَاتُوْنَ اَوْر جَانِي پِچَانِي حَقِيْقَتُوْنَ سَی صِحْت حَا صِل نَیْس كَرْتِى هُو۔

اَلِيَه مَرْ جِعُكُمْ جَمِيْعًا وَعَدَّ اللهُ حَقًّا اِنَّهٗ يَبْدُوْا الْخَلْقَ ثُمَّ يُعِيْدُهٗ لِيَجْزِيَ الْاَلِدِيْنَ اَمَنُوْا وَعَمِلُوْا الصَّالِحَاتِ بِالْقِسْطِ وَاللِدِيْنَ كَفَرُوْا لِيَهْمَ هُمْ اَب مِّنْ حَمِيْمٍ وَعَذَابُ الْيَمِّ بِمَا كَانُوْا يَكْفُرُوْنَ ﴿١٠﴾ ﴿يونس: ٣﴾

(اسی کی طرف تم سب کو پلٹ کر جانا ہے۔ یہ اللہ کا پکا وعدہ ہے۔ بے شک وہی خلق کا آغاز کرتا ہے۔ پھر وہی اس کا اعادہ کرے گا تاکہ جو لوگ ایمان لائے اور جنہوں نے نیک اعمال کئے ان کو پورے انصاف کے ساتھ بدلہ دے اور جنہوں نے کفر کیا ان کیلئے کھولنا پانی ہے اور دردناک عذاب ہے۔ بسبب اس کے کہ وہ کفر کرتے تھے۔)

عقیدہ آخرت کے اساسی حقائق

میں اس سے پہلے یہ عرض کر چکا ہوں کہ کئی سورتوں میں زیادہ تر عقائد کی اصلاح پر زور دیا گیا ہے۔ چنانچہ گزشتہ آیتوں میں عقیدہ توحید اور عقیدہ رسالت کو بیان کیا گیا ہے۔ اب پیش نظر آیت کریمہ میں اسلام کا تیسرا عقیدہ، عقیدہ آخرت کو بیان فرمایا جا رہا ہے۔ عقیدہ آخرت کی بنیاد چند حقائق پر ہے۔ (1) اس بات کو دل و دماغ میں اتارنے کی کوشش کی جاتی ہے کہ انسان کو اس دنیا میں ہمیشہ نہیں رہنا۔ وہ یہاں ایک محدود وقت کیلئے آیا ہے اور دنیا میں اس کے آنے کا مقصد صرف یہ ہے کہ وہ دوسری دنیا یعنی آخرت کیلئے تیاری کرے اور اپنی زندگی اس طریقے اور ان احکامات کے مطابق گزارے جن کا اللہ اور اس کے رسول نے حکم دیا ہے اور جسے اسلامی شریعت کہتے ہیں اور اللہ کی نعمتوں کا شکر بجالائے اور ان تمام حقوق کو ادا کرے جو اسلامی شریعت نے اس پر عائد کئے ہیں اور وہ دنیا میں، دنیا کا بندہ بننے کی بجائے اللہ کا بندہ بن کر رہے۔ اس کا ہر فیصلہ اسلامی شریعت کے مطابق ہو اور اس کی سوچ اور اس کے اعمال پر اسلامی شریعت کا پہرا ہو۔ وہ زندگی کی ضروریات حاصل کرے لیکن ان کے حصول کا ذریعہ اسلامی شریعت سے پوچھے۔ وہ اپنی محنت اور اپنی ہمت کے مطابق اکتساب کرے لیکن اس کا طریقہ اور اس کا مقصد وہ جو اسلام نے متعین کیا ہے۔ اپنی زندگی اور اپنی صلاحیتوں اور اپنے مال و دولت کو اللہ کی امانت جانے اور امانت کا حق ادا کرنے کی فکر کرے اور ہر لمحہ اپنے ذہن میں اس بات کو متحضر رکھے کہ کسی وقت بھی موت کا پیغام آ سکتا ہے۔ اس کا آنا جس قدر ناگہانی ہے اسی طرح یقینی بھی ہے۔ یہ تصور جس قدر دل و دماغ میں پختہ ہوتا جاتا ہے زندگی ویسے ویسے پاکیزہ تر ہوتی جاتی ہے اور جیسے ہی اس تصور سے غفلت شروع ہوتی ہے۔ زندگی میں بگاڑ کی راہیں کھل جاتی ہیں۔ اس لئے اللہ کے ہر نبی اور اس کی ہر کتاب نے سب سے زیادہ انسانوں کیلئے اس بات پر زور دیا کہ موت کو ہمیشہ اپنی آنکھوں کے سامنے رکھو۔ تمہارے ہر کام میں مہلت ہو سکتی ہے لیکن موت کے وقت میں مہلت نہیں ہو سکتی۔ جب وہ وقت آ جاتا ہے تو ایک لمحہ بھی ادھر ادھر نہیں ہو سکتا۔ امام رازی نے سورۃ العصر کی تفسیر میں لکھا کہ میں بازار سے گزر رہا تھا کہ میں نے دیکھا کہ ایک برف بیچنے والا برف کا بلاک سامنے رکھے دہائی دے رہا ہے کہ لوگو! رحم کھاؤ اس آدمی پر جس کا سرمایہ گھلتا جا رہا ہے، اگر تم اسے خرید لو گے تو اس کے دام کھرے ہو جائیں گے اور اگر خریدنے میں تاخیر کرو گے تو برف کھل جانے کے باعث اس کے دام ضائع ہو جائیں گے۔ امام صاحب فرماتے ہیں کہ مجھے معا خیال آیا کہ برف کے گھلنے میں تو ایک وقت لگتا ہے، نہ وہ اس سے پہلے کھل سکتی ہے اور نہ بعد میں، لیکن عمر کی صورت میں جو سرمایہ میرے پاس ہے اس کے گھلنے میں تو ایک لمحہ ہی صرف نہیں ہوتا۔ پانی کا بلبلہ بھی اتنی جلدی نہیں ٹوٹتا جتنی جلدی بعض دفعہ انسانی عمر ختم ہو جاتی ہے۔ شیخ سعدی مرحوم نے ٹھیک فرمایا کہ ہر سانس پر آدمی کے ذمے دو شکر واجب ہو جاتے ہیں کیونکہ ایک سانس، سانس کے آنے اور واپس جانے سے مکمل ہوتا ہے۔ اگر سانس پیٹ کے اندر جا کر واپس نہ آئے تو موت واقع ہو جاتی ہے اور اگر باہر آ کر واپس نہ جائے تو تب بھی موت واقع ہو جاتی ہے۔ اس لحاظ سے ایک سانس پر دو شکر لازم ہوئے۔ اس سے اندازہ فرمائے کہ انسان کی زندگی کتنی بے ثبات اور ناپائیدار ہے۔ کتنی دفعہ دیکھا ہے کہ آدمی اچھا بھلا باتیں کر رہا ہے کہ اچانک سانس رکا اور چلتا بنا۔ اچھا بھلا سویا، اٹھنا نصیب نہ ہوا۔ آپ نے دیکھا ہوگا کہ جان بلب مریض بعض دفعہ بیچ

جاتے ہیں اور تیار دار دوسری دنیا کو سدھار جاتے ہیں۔ ڈوبنے والے کو بچا لیا جاتا ہے اور بچانے والے بعض دفعہ ڈوب جاتے ہیں۔ اس لحاظ سے زندگی کتنی بے اعتبار ہے اور یہ بے اعتباری انسان کیلئے کس قدر احتیاط کا تقاضہ کرتی ہے، لیکن یہاں تو ایک توجہ طلب بات اور بھی ہے کہ آدمی اگر ایسے کسی ناگہانی حادثے سے محفوظ بھی رہے تب بھی یہ ایسا سرمایہ ہے جو ہر وقت گھلتا رہتا ہے۔ آدمی کام کر رہا ہو یا سو رہا ہو، رو رہا ہو یا نرس رہا ہو، دکھ میں ہو یا راحت میں، ظلم کر رہا ہو یا ظلم نہ رہا ہو، حاکم ہو یا محکوم کوئی لمحہ ایسا نہیں جب یہ سرمایہ گھلنے سے رک جاتا ہو۔ برف کو فریزر میں رکھ کر گھلنے سے بچایا جاسکتا ہے لیکن انسانی زندگی کو اس دنیا میں کہیں قرار نصیب نہیں۔ ہر وقت اس کا حال یہ ہے:

ہو	رہی	ہے	عمر	میل	برف	کم
رفتہ	رفتہ	لحظہ	لحظہ	دم	بدم	
سانس	ہے	اک	رہ	رو	ملک	عدم
دفعہ	اک	روز	یہ	جائے	گا	تھم

اندازہ کیجئے یہ زندگی کس قدر بے ثبات، بے قرار اور ناپائیدار ہے اور کس قدر تلخ ہے یہ حقیقت کہ انسان اس کی ناپائیداری اور بے ثباتی کو کبھی یاد رکھنے کیلئے تیار نہیں۔ اس کے سامنے جنازے اٹھتے ہیں، حادثے ہوتے ہیں، چھوٹے بھی مرتے ہیں اور بڑے بھی اور کتنی دفعہ جنازے کو کندھا دینے کا موقع ملتا ہے اور بعض دفعہ تو آدمی اپنے عزیزوں کو اپنے ہاتھوں سے لحد میں اتارتا ہے لیکن قبر سے نکلنے کے بعد یہ سمجھتا ہے کہ جسے مرنا تھا وہ مر گیا ہے مجھے موت نہیں آئے گی۔ کس قدر حیرت انگیز ہے یہ بات کہ موت اس کائنات کی سب سے بڑی حقیقت ہے اور انسان سب سے زیادہ اسی سے بے خبر نہیں تو بے نیاز ضرور ہے بلکہ کسی کو اگر موت کی یاد دلائی جائے تو اسے برا لگتا ہے اور وہ قبرستان میں جا کر بھی اس طرح دڑانہ وار گھومتا ہے کہ اسے خیال ہی نہیں ہوتا کہ ایک دن مجھے یہیں آنا ہے اور یہی شہر خموشاں میری اصل منزل ہے۔ ”سودا“ نے ایسے ہی لمحہ کو محفوظ کرتے ہوئے کہا ہے:

کل	پاؤں	ایک	کاسہ	پر	جو	جا	پڑا
ہر	چند	وہ	استخوان	شکتہ	سے	چور	تھا
کہنے	لگا	کہ	دیکھ	کر	راہ	بے	خبر
میں	بھی	کبھی	کسی	کا	سر	پر غرور	تھا

چنانچہ آخرت کی یاد دہانی کیلئے اسلام سب سے پہلے موت کو یاد رکھنے پر زور دیتا ہے کیونکہ آنحضرت ﷺ کا ارشاد مبارک ہے کہ موت ہی وہ چیز ہے جو خواہشات اور غفلت کو توڑ دینے والی ہے۔

(2) آخرت کے بارے میں دوسرے جس تصور پر زور دیا جاتا ہے وہ یہ ہے کہ تم زندگی میں جو کچھ کرتے ہو چاہے لوگوں کے سامنے کرو یا تنہائی میں، چاہے روشنی میں کرو یا تاریکی میں ہر حال میں اللہ سے جاننے والا ہے۔ اس کی نگاہ برابر تمہارے تعاقب میں رہتی ہے۔ اس کے دو فرشتے ہر وقت تمہارے دونوں کندھوں پر رہتے ہیں۔ وہ ہر وقت تمہارے اعمال کو محفوظ کرنے میں لگے رہتے ہیں۔ تم اپنے اعمال اور خیالات کو بھول سکتے ہو لیکن اللہ کے علم میں اور تمہارے نامہ اعمال میں وہ ہمیشہ محفوظ رہتے ہیں۔ چنانچہ یہی تمہارا نامہ اعمال تمہارے خلاف یا تمہارے حق میں قیامت کے دن حجت بنے گا۔ وہ جب تمہاری ایک ایک بات کو تمہارے سامنے کھول کر رکھ دے گا تو تم حیران ہو کر کہو گے کہ ہائے میری شامیت اعمال یہ رجسٹر کیسا ہے جس نے میری کسی چھوٹی بڑی بات کو چھوڑا نہیں۔ اسی کو گواہ بنا کر اللہ تعالیٰ ہر شخص کا حساب لے گا۔ نیکیاں بھی تلیں گی اور برائیاں بھی۔ اسی کے مطابق جزاء اور سزا کا فیصلہ ہوگا۔ اس لئے جس طرح موت کو یاد رکھنا ضروری ہے اسی طرح اس حقیقت کو بھی متحضر رکھنا ضروری ہے کہ میرا اصل سرمایہ ایمان اور حسن عمل ہے۔ یہی وہ سکہ ہے جو قیامت میں کام آئے گا۔ اس کے علاوہ ہنہ کوئی رشتہ کام آئے گا اور نہ کوئی نسبت۔ مال و دولت اور عہدہ منصب سب یہیں دھرے رہ جائیں گے۔

(3) جس طرح ہر شخص کا مرنا ضروری ہے کیونکہ کوئی شخص بھی ایسا نہیں جسے موت سے رستگاری ہو ”امیر مینائی“ نے ٹھیک کہا:

جو	زندہ	ہے	وہ	موت	کی	تکلیف	سے	گا
جب	احمد مرسل	نہ	رہے	کون	رہے	گا		

اسی طرح یہ دنیا بھی ہمیشہ نہیں رہے گی۔ ایک دن آئے گا جب اس کائنات کی صف لپیٹ دی جائے گی۔ ہر زندہ موت کی نذر ہو جائے گا۔ ہر چیز ہلاکت کے گھاٹ اتر جائے گی۔ پھر اک وقت آئے گا جب قبریں پھٹیں گی اور لوگ زندہ ہو کر اپنی قبروں سے نکلیں گے اور جس کسی کی قبر کا نشان بھی نہیں ہوگا اسے بھی اللہ تعالیٰ اٹھا کھڑا کریں گے۔ ایک محشر پھا ہوگا، سب لوگ محشر میں جمع ہوں گے۔ خداوند ذوالجلال کی عدالت سجے گی، ہر انسان وہاں اپنے حساب کتاب کیلئے پیش ہوگا۔ نیک لوگ جنت میں جائیں گے اور برے لوگ جہنم میں پھینک دیئے جائیں گے۔

عمل کی آمادگی کے دو سبب

ان تین بنیادی تصورات کے مجموعے کو آخرت کہتے ہیں۔ یہ کیونکہ دنیا کے بعد آنے والی دنیا ہے اس لئے اس کو آخرت کا نام دیا گیا ہے۔ قرآن کریم اس عقیدے پر اس لئے زور دیتا ہے کہ اگر یہ عقیدہ ذہنوں سے محو ہو جاتا ہے تو پھر انسان کو راہ راست پر رکھنے والی کوئی چیز نہیں کیونکہ انسان کی فطرت یہ ہے کہ وہ صرف دو سبب سے آدہ عمل ہوتا ہے یا عمل میں اصلاح کی فکر کرتا ہے۔ وہ دو سبب ترغیب اور ترہیب کہلاتے ہیں۔ ترغیب کا مطلب یہ ہے کہ اگر کسی انسان کو یہ یقین دلا دیا جائے اور رغبت پیدا کر دی جائے کہ تم اگر یہ کام کرو گے تو اس کے بدلے میں تمہیں فلاں فلاں چیزیں مل سکتی ہیں تو اگر وہ چیزیں اس کی نگاہ میں قدر و قیمت کی حامل ہوں تو وہ ضرور اس کے حصول کیلئے محنت کرتا بلکہ جان مارتا ہے۔ راتوں کو جاگ کر چراغوں کی لو پر آنکھوں کو سینک کر جو لوگ حصول علم کیلئے محنت کرتے ہیں ایسے لوگ بہت کم ہوں گے جو اسے عبادت سمجھ کر کرتے ہیں۔ بیشتر لوگ ایسے ہیں جو اس لئے محنت کا عذاب جھیلنے ہیں تاکہ اس کے نتیجے میں ان کو کوئی ڈگری ملے اور ڈگری اس لئے حاصل کرتے ہیں تاکہ کسی بہتر نوکری کو حاصل کر سکیں۔ کوئی بہتر تنخواہ پا سکیں اور اس طرح آسودہ زندگی گزار سکیں۔ دن بھر چلچلاتی دھوپ میں ایک مزدور محنت کرتا ہے صرف اس لئے تاکہ وہ اجرت حاصل کر سکے۔ کاروباری لوگ شب و روز محنت کرتے ہیں، سونا بھی نصیب نہیں ہوتا صرف اس لئے تاکہ بیش از بیش دولت حاصل کر سکیں۔ اسلام نے بھی آخرت کیلئے ترغیب سے کام لیا۔ اس نے کہا کہ اگر تم اللہ تعالیٰ کی رضا کے حصول کیلئے محنت کرو گے اللہ اور اس کے رسول کی پیروی کرو گے اور شریعت کی پابندی کرو گے تو یقیناً جانو تمہیں قیامت کے دن جنت عطا ہوگی جس کی نعمتوں کو نہ تمہاری آنکھوں نے دیکھا نہ تمہارے کانوں نے سنا اور نہ کبھی تمہارے دل میں ان نعمتوں کا تصور گزرا اور پھر قرآن و سنت نے بعض دفعہ ان نعمتوں کی تفصیلات بھی بیان فرمائیں تاکہ ترغیب کا عمل مکمل ہو۔ چنانچہ اسی کا نتیجہ ہے کہ مسلمان نہ صرف شریعت کی پابندی کیلئے محنت کرتے تھے بلکہ وہ اللہ تعالیٰ کے کلمے کی بلندی کیلئے دنیا کا ہر دکھ اٹھاتے تھے اور اگر اس راستے میں شہادت نصیب ہوتی تھی تو زخمی ہو کر گرتے ہوئے بھی بجائے چیخنے چلانے کے ان کی زبان پر یہ جملہ ہوتا تھا فُزْتُ وَ رَبِّ الْكَعْبَةِ رب کعبہ کی قسم میں کامیاب ہو گیا کیونکہ وہ جانتے تھے کہ جنت کی بیش بہا نعمتوں کے حصول کیلئے جان دینا بھی کوئی بڑی قیمت نہیں۔ ٹھیک کہا کسی شاعر نے:

بہر غفلت یہ تری ہستی نہیں
دیکھ جنت اس قدر سستی نہیں

دوسری چیز ہے ترہیب، اس کا مطلب یہ ہے کہ انسانوں کو یہ آگاہی دی جائے کہ اگر تم نے دنیا میں اللہ کی اطاعت کی بجائے شیطان کی اطاعت کی اور اگر تم نے رسول اللہ ﷺ کی اتباع کی بجائے خواہشات نفس کا اتباع کیا یا طاغوت کی بندگی کی تو پھر یاد رکھو ممکن ہے کہ دنیا میں تم اللہ تعالیٰ کے عذاب سے بچے رہو لیکن قیامت میں اللہ تعالیٰ کی ناراضگی اور جہنم کے عذاب سے نہیں بچ سکو گے اور یہ عذاب ایسا سخت ہے کہ اس کا تصور بھی تمہیں ہلا ڈالنے والا ہے۔ چنانچہ ہم جو صحابہ کرام کو راتوں کو اٹھ اٹھ کر اللہ کے دربار میں روتا ہوا دیکھتے ہیں اور بڑے سے بڑا اللہ کا ولی عمر بھر اس کے عذاب اور اس کے غضب سے لرزاں اور ترساں رہتا ہے۔ حضرت عمر بن عبدالعزیز پانچویں خلیفہ راشد ہیں اور حضرت حسن بصری تابعین کے سرخیل ہیں لیکن وہ اللہ کے غضب اور جہنم سے ڈر کر اس طرح روتے کہ دیکھنے والے کہتے کہ ایسا لگتا تھا جیسے جہنم ان دونوں کیلئے پیدا کیا گیا ہے۔ حاصل کلام یہ کہ انسان یا ترغیب سے کام کرتا ہے یا ترہیب سے۔ آخرت کے تصور میں یہ دونوں محرک شامل ہیں۔ اس لئے یہاں قرآن کریم نے خاص طور پر فرمایا کہ تمہیں اسی کی طرف پلٹنا اور لوٹنا ہے یعنی ایک دن سب انسانوں کو اسی کے حضور حاضر ہو کر اپنے اعمال کی جوابدہی کرنا ہے۔ اگلے جملے میں قیامت کے وقوع پر عقلی دلیل دی گئی ہے کیونکہ مشرکین عرب کو عقلی طور پر قیامت کے آنے سے انکار تھا۔ وہ اس کو تسلیم کرنے کیلئے تیار نہیں تھے کہ ایک دن ایسا بھی آئے گا جب ہر زندہ چیز موت کا شکار ہو جائے گی اور کائنات کا ایک ایک کرہ ٹھکست و ریخت کی نذر ہو جائے گا اور پھر ایک طویل وقفے کے بعد دوبارہ زندگی آئے گی اور تمام

انسانوں کو زندہ کر کے اللہ تعالیٰ کے حضور حاضر کیا جائے گا۔ وہاں حساب کتاب ہوگا اور اسی کے مطابق جزاء سزا ہوگی۔ انہیں چونکہ اصل انکار دوبارہ زندہ ہونے سے تھا اس لئے سب سے پہلے عقلی طور پر اسی کا جواب دیا گیا۔ ارشاد فرمایا:

اِنَّهُ يَبْدُوُ الْاَخْلُقَ ثُمَّ يُعِيْدُهُ ”بے شک وہی خلق کا آغاز کرتا ہے پھر وہی اس کا اعادہ کرے گا۔“ اس سے پہلے ارشاد فرمایا گیا کہ تم سب کو اللہ کی طرف لوٹنا ہے اور یہ اللہ تعالیٰ کا رپکا اور سچا وعدہ ہے۔ ہر پینمبر اور اس کی امت نے اس کی سچائی پر گواہی دی ہے لیکن تمہیں نہ جانے کیوں قیامت کے آنے میں شبہ ہے حالانکہ قیامت کا آنا بعض مسلمات کا جواب بھی ہے اور عقل کا تقاضہ بھی۔ تم جس طرح اللہ کو خالق مانتے ہو اور اس کی قوت تخلیق میں کسی اور کو شریک نہیں سمجھتے اسی طرح تم اس بات کو بھی مانتے ہو کہ اللہ کی ذات قادر مطلق ہے۔ اس کیلئے کسی چیز کی تخلیق ناممکن تو دور کی بات ہے مشکل بھی نہیں ہے۔ جب تم اس کو کائنات کا اور خود اپنا خالق تسلیم کرتے ہو تو پھر یہ کس قدر بے عقلی کی بات ہے کہ تم یہ کہنے لگو کہ اللہ تعالیٰ ایک دفعہ تو کائنات کو پیدا کر چکا وہ دوبارہ پیدا نہیں کر سکتا۔ اس کا مطلب تو یہ ہوگا کہ وہ ایک دفعہ پیدا کرنے کے بعد اپنی صفت تخلیق اور صفت قدرت سے محروم ہو گیا حالانکہ جو شخص بھی اللہ کی صفات کا معمولی فہم بھی رکھتا ہے وہ اس بے ہودگی کا تصور بھی نہیں کر سکتا کہ اللہ کسی حالت میں اپنی صفات سے محروم ہو سکتا ہے اور یا اس کی کسی صفت میں کمی واقع ہو سکتی ہے۔ وہ اگر ایک دفعہ پیدا کرنے پر قادر ہے تو دوبارہ اسے پیدا کرنے میں کس طرح دشواری پیش آ سکتی ہے۔ چنانچہ قرآن کریم میں اللہ تعالیٰ نے اپنی صفت قدرت کو دلیل بنا کر مشرکین کی اس غلطی کو بار بار واضح فرمایا۔

سورة نازعات آیت ۲۷ تا ۳۳ میں فرمایا:

ء اَنْتُمْ اَشَدُّ خَلْقًا اَمْ السَّمَا ءُ بَنَاهَا ۙ رَفَعَ سَمَكَهَا فَسَوَّهَا ۙ وَاَعْطَشَ لَيْلَهَا وَاَخْرَجَ ضُحَاهَا ۙ وَلَا رِضَ بَعْدَ ذٰلِكَ دَخَلَهَا ۙ اَخْرَجَ مِنْهَا مَاءً هَا وَمَرَعَهَا ۙ وَالْجِبَالِ اَرْسَلَهَا ۙ مَتَاعًا لَكُمْ ۙ وَلَا نَعَامِكُمْ ۙ

(تمہاری تخلیق مشکل ہے یا آسمان کی؟ اللہ نے آسمان کو پیدا کیا اور اس نے چھت کو بلند کرنے کے بعد اس کو استحکام بخشا۔ رات کو تاریک اور دن کو روشن بنایا۔ اس کے بعد زمین کو بچھایا، ان میں سے پانی نکالا، چارہ پیدا کیا اور پہاڑوں کو اس پر کھڑا کر دیا۔ یہ سب کچھ تمہارے اور تمہارے مویثوں کیلئے متاع ہے۔ یعنی جو خالق و مالک ان تمام باتوں پر قدرت رکھتا ہے آخر وہ تمہاری ہمہ گیر موت اور دوبارہ زندگی پر قدرت کیوں نہیں رکھتا۔)

سورة بنی اسرائیل میں فرمایا:

”وَقَالُوا اِذَا كُنَّا عِظَامًا وَّرِفَاتًا اَنَا لَمَبْعُوْثُوْنَ خَلْقًا جَدِيْدًا“ (بنی اسرائیل: ۴۲)

(اور وہ بولے کہ جب ہم ہڈی اور چورا ہو جائیں گے تو پھر کیسے نئے اٹھا کر بنائے جائیں گے۔ کیا یہ نہیں دیکھتے کہ وہ اللہ جس نے آسمانوں اور زمین کو بنایا وہ ان جیسے لوگوں کو دوبارہ بھی بنا سکتا ہے۔)

سورة روم میں فرمایا کہ خدا وہی ہے جو خلق کو آغاز کرتا ہے، پھر اس کو دوبارہ خلق کرے گا اور یہ دوبارہ خلق کرنا اس کیلئے آسان ہے۔ سورة یسین میں فرمایا:

قَالَ مَنْ يُحْيِي الْعِظَامَ وَهِيَ رَمِيْمٌ ۙ قُلْ يُحْيِيهَا الَّذِي اَنْشَاَهَا اَوَّلَ مَرَّةٍ ۙ (یسین: ۷۸ تا ۷۹)

”وہ بولے کون ان کھوکھلی و سڑی ہڈیوں کو زندہ کرے گا۔ آپ کہہ دیجئے وہی جس نے پہلی دفعہ ان کو بنایا۔“

سورة قیامہ میں ارشاد فرمایا:

”اَيَحْسَبُ الْاِنْسَانُ اَنْ لَّنْ نَجْمَعَ عِظَامَهُ بَلَىٰ قَادِرِيْنَ عَلٰى اَنْ نَسُوِيَ بِنَاۡئِهِ“

(کیا انسان کا خیال یہ ہے کہ ہم اس کی ہڈیوں کو پھر جمع نہ کر سکیں گے۔ ہم تو اس بات پر بھی قادر ہیں کہ چھوٹی ہڈیوں، ریشوں اور

رگوں سے اس کی اگلیوں کے پورے بنا ڈالیں)

یعنی جس پروردگار نے چھوٹی ہڈیوں، ریشوں اور رگوں سے ایسے پوروں کو ترتیب دیا ہے کہ جو آج بھی دستاویزی ثبوت کے طور پر استعمال

ہوتے ہیں اربوں کھربوں انسانوں کی تخلیق کے باوجود کسی ایک انسان کے انگوٹھے کا نشان دوسرے انسان سے نہیں ملتا۔ جو خالق کائنات اس بات پر قادر ہے کیا وہ تمہیں دوبارہ زندہ کرنے پر قادر نہیں ہے؟

لِيَجْزِيَ الَّذِينَ آمَنُوا وَعَمِلُوا الصَّالِحَاتِ بِالْقِسْطِ وَالَّذِينَ كَفَرُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ

بِمَا كَانُوا يَكْفُرُونَ ○

(تاکہ وہ بدلہ دے ان لوگوں کو جو ایمان لائے اور نیک عمل کئے عدل کے ساتھ اور جنہوں نے کفر کیا ان کیلئے کھولتا پانی ہے اور دردناک عذاب ہے، ان کے کفر کی پاداش میں)۔

قیامت کا وقوع عدل کا تقاضا ہے

آیت کا یہ جملہ قیامت کے آنے پر دلیل بھی ہے اور قیامت کے وقوع کا مقصد بھی۔ یعنی قیامت محض شکست و ریخت کا نام نہیں۔ نہ از سر نوئی دنیا بسانے کا نام ہے بلکہ اس کے لانے کا مقصد صرف یہ ہے کہ نیکیوں کو نیکی کا بدلہ ملے اور بروں کو برائی کی سزا ملے کیونکہ اللہ تعالیٰ کی صفات میں سے ایک اہم ترین صفت، صفت عدل بھی ہے۔ انسانوں کو شریعت کا پابند کرنا اور زمین پر خلافت کا قیام اور خلافت کو حکومت کے ساتھ قوت فراہم کرنا اور اللہ اور رسول کے بعد عادل حکمرانوں کی اطاعت کا حکم، یہ سب کچھ اللہ تعالیٰ کی صفت عدل کا اظہار ہے اور دنیا میں چونکہ اس صفت کو پوری طرح بروئے کار نہیں لایا جاسکتا اس لئے قیامت کا آنا عدل کا تقاضہ بھی ہے اور عقل کی اپیل بھی۔ جو شخص اللہ تعالیٰ کی صفت عدل کو تسلیم کرتا ہے اور پھر بھی وہ قیامت کے آنے سے انکار کرتا ہے تو اس کا ایک ہی مطلب ہے کہ وہ یا تو عدل کے تقاضوں کو نہیں سمجھتا اور یا وہ عقل سے تہی دامن ہے۔

عدل کا ایک معنی ہے تلافی مافات۔ یعنی نقصان کو پورا کرنا۔ اس عدل کے بے شمار مناظر ہمارے سامنے ہیں۔ جب ہم کسی درخت کی شاخوں کو کاٹ دیتے ہیں تو نئی شاخیں ان کی جگہ لے لیتی ہیں۔ جب ہم کسی جنگل کا کوئی ٹکڑا درختوں سے صاف کر دیتے ہیں تو وہاں نئے پودے اور نئی بوٹیاں اگ آتی ہیں۔ جب تلو اور وغیرہ سے کسی حصہ جسم کا گوشت کٹ جاتا ہے تو قدرت نیا گوشت پیدا کر دیتی ہے۔ ہم کنویں سے کتنا ہی پانی نکالیں، زمین کی رگوں سے اتنا ہی پانی اس میں آ جاتا ہے۔ یہ حقیقت عدل ہے جو حیات کی ہر سطح میں پائی جاتی ہے اور جس پر ارض و سما کا نظام قائم ہے اس عدل کا تقاضا ہے کہ جب ہم سے یہ دنیا چھین جائے تو ہمیں ایک اور ایسی دنیا ملنی چاہئے جہاں اس زندگی کی تمام نا انصافیوں کی تلافی ہو۔ اس لحاظ سے جب ہم دیکھتے ہیں کہ اس دنیا میں جو لوگ انسانیت کے سب سے بڑے محسن رہے ہیں ان میں انبیاء بھی ہیں اور مصلحین امت بھی۔ وہ سب سے زیادہ ستائے گئے۔ انہوں نے انسان کو راہ راست دکھانے اور ہنجہ استبداد سے چھڑانے کیلئے بے اندازہ مصائب اٹھائے لیکن اس کے بدلے میں جن پر انہوں نے احسان کیا ان کی طرف سے انہیں کیا ملا؟ کوئی سپرد دار ہوا اور کوئی سپرد دار۔ کسی کو قتل کیا گیا تو کسی کو زندہ دیوار میں چن دیا گیا۔ انہیں اس زندگی میں سوائے مصیبتوں اور تکلیفوں کے کچھ نہیں ملا۔ بقول شاعر:

زمانہ یونہی اپنے محسنوں کو تنگ کرتا ہے
وہ درس صلح دیتے ہیں یہ ان سے جنگ کرتا ہے

اور ان کے مقابلے میں وہ لوگ جنہوں نے انسانیت کو تباہ و برباد کرنے میں کوئی کسر نہ چھوڑی وہ دنیا میں ظلم و استبداد کی علامت بن کر رہے اور جنہوں نے خالق کائنات کے مقابلے میں اپنی ربوبیت کا صور پھونکا، وہ ہمیشہ عیش و عشرت کی زندگی گزارتے اور زندگی کی نعمتوں سے فیضاب ہوتے رہے۔ آپ نے پڑھا ہوگا کہ جب چنگیز کے پوتے ہلاکو خان نے 1258ء میں بغداد پر حملہ کیا تھا تو وہاں 7 دن میں 19 لاکھ شہری موت کے گھاٹ اتار دیئے گئے تھے۔ سوال یہ ہے کہ ہلاکو اور اسی نوع کے دیگر قزاقوں اور قاتلوں کو ان جرائم کی سزا کیا ملی؟ اسی طرح ہم دیکھتے ہیں کہ ایک بیوہ کا اکلوتا بیٹا جو اس کے بڑھاپے کا سہارا تھا کسی قاتل کی گولی کا شکار ہو جاتا ہے۔ وہ باقی زندگی پولیس کے چکر کا متی، در بدر ٹھوکریں کھاتی اور شب و روز آنسو بہاتی گزار دیتی ہے۔ اولاً تو اس کے قاتل پکڑے نہیں جاتے اور پکڑے بھی جائیں تو انہیں سزا نہیں ملتی۔ وہ رات دن یہ کہہ کہہ کر تخت الہی کو ہلاتی رہتی ہے۔

تو قادر و عادل ہے مگر تیرے جہاں میں
ہیں تلخ بہت بندہ مظلوم کے اوقات

اور پھر کتنے لوگ ایسے ہیں جو تخت اقتدار پر بیٹھ کر لاکھوں آدمیوں کی محرومیوں کا باعث بنتے ہیں یا ان کے قتل کا سبب ٹھہرتے ہیں اور کتنے ایسے تخریب کار ہیں جو گاڑی کی پٹری اکھاڑ کر یا بم پھینک کر سینکڑوں اور ہزاروں آدمیوں کو قلمہ اجل بنا دیتے ہیں۔ اولاً تو ان کو سزا نہیں ملتی اور اگر ملتی بھی ہے تو ان کی ایک جان سینکڑوں اور ہزاروں جانوں کا عوض تو نہیں بن سکتی۔ ایک جان تو ایک جان کا بدلہ ہو سکتی ہے، باقیوں کا بدلہ کون دے گا؟ اگر اللہ عادل ہے اور عدل اس کی عفت ہے تو اسی صفت عدل کا تقاضہ ہے کہ ایسی دنیا ہونی چاہئے اور ایک ایسی عدالت قائم ہونی چاہئے جہاں انسانیت کے محسنوں اور قاتلوں کو اپنے اپنے کئے کا بدلہ ملے۔ محسن لافانی مسرتوں سے ہمکنار ہوں اور مجرم قہر و عذاب کا شکار ہوں۔

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ وَالْحِسَابَ مَا خَلَقَ اللَّهُ ذَلِكَ إِلَّا بِالْحَقِّ يُفَصِّلُ الْآيَاتِ لِقَوْمٍ يَعْلَمُونَ ﴿٥﴾

(یونس : ۵)

(وہی ہے جس نے سورج کو درخشاں اور چاند کو نور بنایا اور اس کیلئے منزلیں مقرر کیں تاکہ تم جان لو سالوں کا شمار اور حساب۔ اللہ تعالیٰ نے یہ کارخانہ بے مقصد نہیں بنایا۔ وہ تفصیل سے بیان کرتا ہے اپنی قدرت کی نشانیاں ان لوگوں کیلئے جو جاننا چاہیں۔)

گزشتہ مضمون کی مزید تسہیل

گزشتہ آیت کریمہ میں قیامت کے وقوع اور اللہ کی صفت عدل کے اظہار پر مسکت اور شافی دلائل دیئے گئے۔ اب اس آیت کریمہ میں اسی بات کی مزید تسہیل اور وضاحت کیلئے کچھ ایسی باتیں ارشاد فرمائی جا رہی ہیں جسے ہر روز ہماری آنکھیں دیکھتیں اور ہر رات ہمارے دل محسوس کرتے ہیں جن کے ساتھ ہماری سرگرمیاں وابستہ اور ہماری خاموشیاں پوسہ نہیں جن کی اہمیت، افادیت اور عظمت کو دیکھتے ہوئے دل و دماغ سرنگوں ہو جاتے ہیں اور جن کی ہمہ گیری اور وسعتوں کو دیکھ کر عقل دنگ رہ جاتی ہے۔ جس شخص کو بھی اللہ نے دو آنکھیں دے رکھی ہیں اور اس کے اندر حواس پوری طرح کار فرما ہیں۔ وہ جب آفتاب عالم تاب کو افق مشرق پر جلوہ افروز ہوتے دیکھتا ہے اور پھر اس کی کرنوں کو ضیاء کے جام لٹکا ہاتے ہوئے محسوس کرتا ہے اور پھر جس کی تاثیر کبھی سمندروں سے بھاپ اٹھاتی اور کبھی غلے اور پھلوں کو پکاتی ہوئی نظر آتی ہے اور جس کی گرمی سے ہر گھر کا چولہا جل رہا ہے اور جس کی حدت اور تمازت سے انسانی زندگی کا انجن رواں دواں ہے۔ وہ جب مشرق سے طلوع ہوتا ہے تو اس کی ایک ایک کرن تاریکی کے آخری حصے تک کا تعاقب کرتی ہے اور پھر جب وہ اپنی مقررہ راہ سے گزرتے ہوئے شام کے وقت پردہ شب میں مجھوب ہو جاتا ہے تو کون ہوش و خرد رکھنے والا شخص ایسا ہو سکتا ہے جو اس کے سحر میں ڈوب نہیں جاتا اور پھر کون ہے کہ جو اس کی عظمت اور افادیت کے سامنے مبہوت ہو کر نہیں رہ جاتا اور سوچنے پر مجبور نہیں ہو جاتا کہ جس مخلوق کی قد و قامت، وسعت، عظمت، ہیبت اور ہمہ گیری کا یہ عالم ہے، اس کا خالق کیسا ہوگا۔ جس نے اس کرہ کی گرمی میں کروڑوں ایٹم بموں کی طاقت بھردی ہے جو وہ ہر وقت اگلنے میں مصروف ہے۔ وہ بجائے اس کے کہ زمین کی مخلوقات کو بھسم کر کے رکھ دے۔ انہیں زندگی کی نوید دیتا اور ان کیلئے زندگی بخش ثابت ہوتا ہے۔ جب شام ہوتی ہے تو چاند آہستہ آہستہ افق سے ابھرتا ہے۔ کہا جاتا ہے کہ اس کی روشنی ذاتی نہیں بلکہ سورج سے حاصل کرتا ہے۔ اسی لئے اس کی روشنی کو نور اور سورج کی روشنی کو ضیاء کہا گیا ہے لیکن عجیب بات یہ ہے کہ سورج کی روشنی جس میں ایک تپش ہے اور حدت ہے اور آنکھیں جس کا سامنا نہیں کر سکتیں اور وہ اپنے اندر پارے سے بڑھ کر چمک اور سفیدی رکھتی ہے لیکن وہی روشنی جب چاند کے پیمانہ سے ہو کر گزرتی ہے تو اس کا رنگ رو پہلی ہو جاتا ہے۔ یوں لگتا ہے کہ سورج اگر چاندی بکھیرتا ہے تو یہ سونا بکھیر رہا ہے۔ اس کی روشنی بجائے گرمی کے ٹھنڈک اور سکون دیتی ہے، غلے میں گداز اور پھلوں میں مٹھاس پیدا کرتی ہے۔ یہ دونوں اپنے اپنے سفر پر آگے پیچھے رواں دواں رہتے ہیں لیکن کیا مجال جو سورج چاند کو جا پکڑے یا رات دن سے آگے نکل جائے۔ اس نے ہر ایک کی منزلیں مقرر کر دی ہیں، لیکن اس آیت کریمہ میں صرف چاند کی منزلوں کے تعین اور تقرر کا ذکر فرمایا اور اس کی حکمت یہ بیان فرمائی کہ تم اس کی مدد سے دنوں اور سالوں کا حساب کر سکتے ہو۔ اسلامی شریعت میں شمسی کیلنڈر ممنوع نہیں۔ سورۃ بنی اسرائیل میں اس کی اجازت دی گئی ہے لیکن معلوم ایسا ہوتا ہے کہ اللہ تعالیٰ کی نگاہ میں پسندیدہ قمری کیلنڈر ہے کیونکہ یہ ایسا کیلنڈر ہے جس سے ہر

دور میں ہر سطح کا آدمی فائدہ اٹھا سکتا ہے اور اسے جاننا کوئی مشکل نہیں کیونکہ چاند زمین کے گرد گردش کرتا ہے اور اپنی گردش کے فلک کو 27 دن، 7 گھنٹوں اور 43 منٹوں میں طے کرتا ہے لیکن اسے اس جگہ پر پہنچنے کیلئے جہاں وہ سورج سے نور حاصل کر سکے مزید اڑھائی دن لگتے ہیں۔ اس لئے نیا چاند 29/30 دن کے بعد دکھائی دیتا ہے۔ علماء فلک نے چاند کیلئے 28 منزلیں مقرر کی ہیں اور ہر منزل کو اس کے ستارے یا ستاروں کے مجموعہ سے موسوم کیا ہے جہاں وہ ہر رات پہنچ جاتا ہے۔ جب تک چاند ان منزلوں میں ہوتا ہے وہ آنکھوں سے دکھائی دیتا ہے پھر اگر مہینہ 29 دن کا ہو تو ایک رات اور اگر 30 کا ہو تو 2 رات نگاہوں سے اوجھل رہتا ہے اور پھر از سر نو منزل اول سے گردش شروع کر دیتا ہے۔ اس طرح سے انسانوں کیلئے سالوں کی گنتی، دن رات کا تعین اور مہینوں کا تقرر آسان ہو گیا۔ ہر شخص بڑی آسانی سے ہر علاقے میں چاہے میدانی ہو یا پہاڑی، اپنے اوقات معلوم کر سکتا ہے۔ اسلام میں عبادات کا نظام قمری حساب سے رکھا ہے اور باقی زندگی کے معاملات کو ہماری مرضی پر چھوڑ دیا گیا ہے کہ شمسی حساب سے رکھو یا قمری حساب سے، لیکن یہ یاد رہے کہ قمری حساب چونکہ ہجرت سے متعلق ہے اس لئے اس کی اسلامی اور تاریخی حیثیت بھی ہے۔ بنا بریں یہ از بس ضروری ہے کہ ہجری تقویم کی عظمت و افادیت نظر انداز نہ ہونے پائے۔ شمسی تقویم سے فائدہ اٹھایا جائے لیکن ہجری تقویم متروک نہ ہونے پائے۔

جس پروردگار نے ہماری زندگی کو آسان اور رواں دواں کرنے کیلئے شمس و قمر کو تخلیق فرمایا اس کی روشنی سے ہماری زندگی آسان کی اور ان کی گردش سے ہمیں تقویم عطا فرمائی۔ اس کے بارے میں یہ کیسے گمان کیا جاسکتا ہے کہ وہ کائنات کو دوبارہ پیدا کرنے پر قادر نہیں۔ وہ ایک دفعہ مخلوق کو پیدا کر کے اپنی قوت کھو چکا ہے۔ اب کائنات کا نظام ایسے اتفاق اور مفروضوں سے چل رہا ہے جنہیں عقل کیلئے تسلیم کرنا ممکن نہیں۔ اسی طرح اس نظام کو دیکھ کر کون باور کر سکتا ہے کہ یہ از خود وجود میں آنے والا نظام ہے اور اس کے پیچھے کوئی حکمت نہیں۔ گویا یہ کسی کباڑیے کا مال گودام ہے حالانکہ اس کا ایک ایک گوشہ اس کے خالق کی عظیم قدرت اور اس کی بے پایاں رحمت و ربوبیت کا منہ بولتا ثبوت ہے۔ اس کی ہر مخلوق کی تخلیق میں نہایت اعلیٰ درجہ کا اہتمام، بینظیر ترتیب اور نظم دکھائی دیتا ہے۔ اللہ نے اس کی ہر چیز کو ایک مقصد دے کر پیدا فرمایا ہے۔ پانی کے ایک قطرے، ریت کے ایک ذرے اور پھول کی ایک پتھری اور درخت سے پھوٹنے والی ایک کونہل سے لے کر آسمان کے ستاروں، سیاروں اور ثوابت پر نظر ڈالی جائے تو صاف نظر آتا ہے کہ یہ سب کچھ ایک ایسے خالق کی تخلیق ہے جس کی قدرت و حکمت کی کوئی انتہاء نہیں۔ جس نے ہر چیز کو بامقصد اور باغایت بنایا۔ نہ یہاں پھول بے مقصد کھلتا ہے اور نہ بے سبب کانٹے کی نوک تیز ہوتی ہے تو یہ کیسے ممکن ہے کہ اس نے انسان جیسے گل سرسبد کو بے مقصد زندگی دے کر پیدا کر دیا ہے۔ اسے عقل جیسی نعمت کھیل تماشے کیلئے عطا کی گئی ہے۔ اس پر وحی الہی اس لئے اترتی رہی ہے کہ وہ گھروندے بنا تار ہے اور توڑتا رہے۔ اس لئے فرمایا کہ اللہ نے ان میں سے کوئی چیز بھی بے مقصد نہیں بنائی اور وہ اپنی بعض مخلوقات کی طرف توجہ دلا کر تمہارے سامنے اپنی نشانیاں کھولتا ہے تاکہ تمہیں حقیقت شناسی میں آسانی ہو۔

إِنَّ فِي اخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمَوَاتِ وَالْأَرْضِ لآيَاتٍ لِّقَوْمٍ يَعْقُونَ ﴿٦﴾ (یونس ۶)

(بے شک گردش لیل و نہار میں اور جو کچھ پیدا فرمایا ہے اللہ تعالیٰ نے آسمانوں اور زمین میں نشانیاں ہیں اس قوم کیلئے جو متقی ہے۔)

دلائل آفاق نہایت سہل انداز میں

قرآن کریم کا اسلوب یہ ہے کہ وہ دلائل میں فلسفیانہ انداز اختیار نہیں کرتا اور ایسی بات کو دلیل میں پیش نہیں کرتا جس کا سمجھنا عام انسانی عقل کیلئے دشوار ہو۔ وہ بالکل سامنے کی بات کرتا ہے اور براہ راست انسان کی فطرت اور اس کے دل پر دستک دیتا ہے۔ وہ ایسے بدیہیات سے حقائق کو استنباط کرتا ہے جو انسان کے معمول کا حصہ اور اس کی جانی پہچانی چیزیں ہیں۔ لیل و نہار کی گردش ہمارا روزمرہ ہے۔ کون زندہ شخص ہے جسے دن کے اجالے اور رات کی تاریکی سے واسطہ نہیں پڑتا۔ ہر آدمی دیکھتا ہے کہ سورج کے طلوع ہونے سے دن نکلتا ہے اور سورج کی گرمی اور روشنی ہماری معیشت کا سامان کرتی ہے۔ زندگی کی ساری ہمہ ہی اسی سبب سے ہے اور رات کی خاموشی اور اس میں چاند کی لوریاں دیتی ہوئی روشنی آرام اور راحت کا بستر بچھا دیتی ہیں لیکن کبھی ایسا نہیں ہوا کہ سورج نے نکلنے سے انکار کر دیا ہو یا اس نے چاند کو روشنی بہم پہنچانے سے تخلف کیا ہو یا شب و روز کی گردش میں کبھی فرق آیا ہو، اگر ایسا ہوتا تو کبھی موسم وجود میں نہ آتے۔ اگر زمین کا رخ سیدھا سورج کی طرف ہوتا تو ہم بہار اور خزاں سے محروم ہو جاتے۔ اگر زمین کی گردش میں تبدیلی آجاتی تو جون کا طویل دن ہمیں بھسم کر دیتا اور دسمبر اور جنوری کی طویل رات ہر چیز کو جمادیتی۔ گردش کے معمولی تغیر سے ہماری تمام جنتریاں غلط ہو جاتیں

سورج جیسا کہ اپنے بے پناہ حجم اور اپنی بے پناہ قوت کے باعث کچھ بھی کر سکتا ہے اور زمین کی گردش میں کبھی بھی تغیر واقع ہو سکتا ہے لیکن حیرانی ہے کہ ہزار ہا سال سے جب سے ان کی تخلیق ہوئی ہے کبھی کوئی تغیر واقع نہیں ہوا۔

ایک اور پہلو سے بھی غور کیجئے کہ زمین اور آسمان آپس میں مخالف کی نسبت رکھتے ہیں اور رات اور دن کا نظام ایک دوسرے سے یکسر متضاد ہے۔ زمین کے پہلو میں سمندر اور دریا ہیں اور سورج آگ برساتا ہے۔ کبھی اس کا خطرہ پیدا نہیں ہوا کہ وہ پانی کو خشک کر دے گا بلکہ حیرانی کی بات یہ ہے کہ اس کی کرنیں سمندر سے ڈول بھر بھر کر فضاء میں ابر کی چادریں بچھا دیتی ہیں اور جب زمین آبیاری کی درخواست کرتی ہے تو یہی ہادل اس کے جواب میں پانی برساتا ہے۔ زمین نہ تو پانی کو نکلتی ہے کہ دلدل بن جائے اور نہ اگلتی ہے کہ آبیاری نہ ہو سکے۔ زمین سے نکلنے والی ہر کوئل کو سورج کی گرمی جلانے کی بجائے پالتی اور پختہ کرتی ہے۔ غور کیجئے کہ کس طرح سورج اور چاند زمین اور آسمان اور ان کی گردشوں میں قدم قدم پر تضاد اور مخالف ہے لیکن بجائے اس مخالف کے اظہار کے ہمیں توافق نظر آتا ہے جس کے نتیجے میں انسانی ضرورتیں پوری ہو رہی ہیں۔ یہ اس بات کا قطعی ثبوت ہے کہ اگر مخالف عناصر رکھنے والے کرے اپنی مرضی میں آزاد ہوتے اور کسی بالادست قوت کے قانون نے انہیں باندھ نہ رکھا ہوتا تو زمین پر ایک تباہی اور ہلاکت کی حکومت ہوتی۔ بجائے انسانی ضرورتیں پوری ہونے کے انسانی زندگی ناممکن ہو جاتی۔ اسی حیران کن حکمت کی طرف اشارہ کرتے ہوئے فرمایا گیا ہے کہ اس گردش لیل و نہار اور آسمانوں اور زمین کی مخلوق میں نشانیاں ہیں لیکن ان لوگوں کیلئے نہیں جو نشانیوں کو دیکھ کر وہیں مبہوت ہو کر رہ جاتے ہیں۔ انہیں کائنات کا حسن و جمال دنگ کر دیتا ہے۔ اس جہاں کی وسعتیں، فراخیاں، بلندیوں اور پستیاں ان کی چشم ہوش کو خیرہ کر دیتی ہیں۔ وہ ہر چیز کے ظاہر تک پہنچ کر یہ سمجھتے ہیں کہ ہم اپنی تحقیق کی معراج تک پہنچ گئے ہیں۔ وہ پھول کو دیکھ کر یہ سمجھتے ہیں کہ ہمیں اس کے رنگ و بو اور اس کی خوشبو سے اس طرح فائدہ اٹھانا ہے جس سے ہمارا مشام جاں بچ رہے یا زیادہ سے زیادہ ہم اس سے گل قند بنا سکیں لیکن وہ کبھی یہ سوچنے کی زحمت نہیں کرتے کہ اگر مقصود صرف خوشبو ہوتی تو پھر یہ خوبصورت رنگ و بو جو پھول کو عطا کیا گیا ہے اس کی کیا ضرورت تھی اور اگر صرف اس سے گل قند ہی بنانا تھی تو خوشبو کی بھی کیا حاجت تھی۔ یہ چیزیں بھی اس سے مقصود تھیں لیکن اصل مقصود اس خالق کی معرفت تھی جس کی صفت تخلیق نے ایسی حیرت انگیز مخلوقات کو وجود بخشا، لیکن یہ حکمت و دانش ان کو نصیب ہوتی ہے جن کی نگاہیں دنیا کی رعنائی اور زیبائی، قوت و تاثیر اور خوبی و کمال میں اٹک کر نہیں رہ جاتیں بلکہ وہ ان کے واسطے سے اللہ تعالیٰ کی معرفت حاصل کرتے اور اس کے دیدار سے مشرف ہوتے ہیں اور یہ وہ لوگ ہیں جنہیں اللہ تعالیٰ نے تقویٰ کی دولت عطا کی ہے۔

إِنَّ الدِّينَ لَا يَرْجُونَ لِقَاءَ نَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آيَاتِنَا غٰفِلُونَ ﴿٥﴾

﴿یونس ۷، ۸﴾

أُولَٰئِكَ مَا لَهُمْ النَّارُ بِمَا كَانُوا يَكْسِبُونَ ﴿٥﴾

(حقیقت یہ ہے کہ جو لوگ ہم سے ملنے کی توقع نہیں رکھتے اور وہ دنیا کی زندگی ہی پر راضی اور مطمئن ہو گئے اور جو لوگ ہماری نشانیوں سے غافل ہیں یہی لوگ ہیں جن کا ٹھکانا نارِ جہنم ہے۔ ان برائیوں کی پاداش میں جن کا وہ اکتساب کرتے تھے۔)

انسان کا اصل روگ اور اس کا صحیح علاج

پیش نظر آیات کریمہ میں پروردگارِ آخرت کے ثبوت اور حقیقتِ نفس الامری کیلئے ایک تجرباتی دلیل پیش فرما رہے ہیں جس کی صداقت کی تائید انسانوں کا عمل کرتا ہے اور یہ ایک ایسی پختہ دلیل ہے جو تاریخ کے ہر دور میں موجود رہی ہے اور کوئی قوم بھی اس کے اظہار میں پیچھے نہیں رہی۔ امر واقعہ یہ ہے کہ انسان ہمیشہ اپنے اعمال کے اعتبار سے دو طرح کے رہے ہیں، اچھے اور برے۔ معاشرے کیلئے مفید اور نقصان دہ۔ انسانیت کی دلیل اور انسانیت کیلئے تہمت۔ قابلِ فکر اور قابلِ تقلید اور قابلِ شرم اور قابلِ نفرت۔ تاریخ کے ہر دور میں آپ کو ایسے انسان ملیں گے اور آج بھی دنیا ان دونوں طرح کے انسانوں سے بھری ہوئی ہے۔ سوال یہ ہے کہ انسانوں کی یہ تقسیم ہر دور کی ایک حقیقت رہی ہے اور کسی دور کو آپ اس سے خالی نہیں پاتے۔ آخر اس کی وجہ کیا ہے؟

بہتر انسانوں کی ہمیشہ یہ کوشش رہی ہے کہ اچھے انسان پیدا ہوں اور انسانوں کو اچھائی اور بھلائی کی طرف مائل کیا جائے تاکہ انسانیت کی قسمت میں پتھر نہ پڑیں اور انسانی زندگی الجھنوں کی شکار نہ ہو۔ چنانچہ ہر دور کی طرح اس دور میں بھی جب سنجیدہ فکر لوگوں نے اس پر غور کیا تو ان کی سوچ کا نتیجہ

مختلف شظیوں میں ہمارے سامنے آیا۔ اگر ہم اسے لپیٹ کر بیان کریں تو یوں کہا جاسکتا ہے کہ انہوں نے انسانوں کے بگاڑ کا ذمہ دار چند عوارض کو ٹھہرایا اور اس نتیجہ پر پہنچے کہ اگر یہ عوارض دور کر دیئے جائیں تو انسان کو انسانیت کے جامہ میں لایا جاسکتا ہے۔ وہ عوارض کم و بیش ہو سکتے ہیں لیکن عموماً مندرجہ ذیل عوارض پر سمجھدار لوگوں کا اتفاق رہا۔ (1) جہالت، (2) ضروریات زندگی کا فراہم نہ ہونا یعنی غربت کا عام ہو جانا (3) قانون سے بے خبری، (4) قانون کی بالادستی کا فقدان، (5) احتسابی اداروں کا کمزور پڑ جانا یا کرپٹ ہو جانا، (6) حکومت کا عدم استحکام اور اس کے نتیجے میں عوام میں انارکی۔ یہ وہ اسباب ہیں جن پر ہمیشہ اہل دانش کا اتفاق رہا کہ ان میں سے کوئی نہ کوئی سبب انسانی بگاڑ کا باعث ہوتا ہے اور اگر ان اسباب کو دور کر دیا جائے تو انسانی اخلاق اور انسانی رویوں میں بہتری کی امید کی جاسکتی ہے۔ تاریخ کے گزشتہ ادوار کو تو چھوڑیے لیکن آج کا انسان جن حالات سے گزر رہا ہے انہیں ہم دیکھتے ہوئے کہہ سکتے ہیں کہ آج کی دنیا تین حصوں میں تقسیم ہے۔ (1) ترقی یافتہ، (2) ترقی پذیر، (3) پسماندہ۔ پسماندہ اور ترقی پذیر ممالک کی بحث کو تو چھوڑیے لیکن ترقی یافتہ ملکوں میں سے بیشتر کا دعویٰ یہ ہے کہ ہم نے اپنے معاشروں، اپنے سماج اور اپنے ملکوں میں مندرجہ بالا خرابی کے اسباب میں سے کوئی سبب باقی نہیں رہنے دیا۔ علم کی اشاعت کیلئے تعلیمی اداروں کا جال بچھا دیا گیا۔ غربت کے علاج کیلئے گزارہ الاؤنس مقرر کر دیا گیا اور حکومتوں کو رفاہی شکل دے دی گئی۔ جا بجا قانونی ادارے کھول دیئے گئے اور وکلاء کی سہولت ہر شخص کو مہیا کر دی گئی۔ قانون کی بالادستی کو یقینی بنا دیا گیا اور انصاف کو گھروں کی دہلیز تک پہنچا دیا گیا۔ احتسابی ادارے اس قدر مضبوط ہو گئے کہ جرم کرنے والا ان کی نگاہوں سے مخفی نہیں رہ سکتا۔ کیمرے کی آنکھ ہر وقت ان کے تعاقب میں رہتی ہے۔ حکومتیں اس قدر مستحکم کر دی گئیں کہ وہاں کبھی بحران سر نہیں اٹھاتا۔ اس طرح سے ان اسباب میں سے ایک ایک سبب کو جڑ سے اکھاڑ پھینکا گیا۔ اس کے بعد ہونا تو یہ چاہئے کہ ایسے ممالک جنت کا نمونہ بن جائیں اور وہاں کسی شخص کے جان و مال اور عزت کو کوئی خطرہ لاحق نہ ہو، لیکن نہایت دکھ سے کہنا پڑتا ہے کہ ان ملکوں کے سنٹرل بیورو آف انویسٹی گیشن کی طرف سے جو سالانہ رپورٹیں چھپتی ہیں انہیں دیکھ کر یقین نہیں آتا کہ یہ رپورٹیں انہیں ملکوں کی ہیں۔ وہاں تو جرائم کی شرح پسماندہ ملکوں کو بھی شرماتی ہے۔ وہاں بھی جان مال اور عزت اسی طرح خطرے میں ہے جیسے پسماندہ ممالک میں، بلکہ انتہائی ترقی یافتہ ممالک جو دنیا پر خدائی کے دعویدار ہیں ان کی خود سری، ظالمانہ روش، انسان دشمنی، انسانوں کی تقسیم اور اپنے ہلکی اور قومی مفادات کیلئے دوسرے ملکوں کو ادھیڑ ڈالنا اور ظلم کی داستانیں رقم کر دینا جیسی حرکتوں میں آئے دن اضافہ ہوتا جا رہا ہے اور ان کی قوت اور جاہی کے وسائل کی وسعت کے سامنے انسانیت کا مستقبل روز بروز تاریک تر ہوتا جا رہا ہے۔ ایسی صورتحال کو دیکھ کر کون کہہ سکتا ہے کہ ان اسباب کے دور کر دینے سے انسان میں بہتری آسکتی ہے۔ اس کا مطلب یہ ہے کہ انسان نے آج تک انسان کے جن عوارض کو حقیقت میں عوارض سمجھا ہے وہ انسانیت کے عوارض ضرور ہیں لیکن وہ حقیقی نہیں۔ انسان کا مرض کچھ اور ہے اور یہ اسباب صرف اس کے مظاہر ہیں۔ قرآن کریم نے ان آیات کریمہ و انسان کے اصل روگ کی نشاندہی کی ہے اور پھر اس کا اصل علاج بتایا ہے اور اس کیلئے محض مفروضوں پر گفتگو نہیں کی اور نہ الفاظ کی طلسم آرائی سے کام لیا اور بلکہ اس کے ثبوت کیلئے تاریخ سے گواہی دلوائی ہے۔ بیشتر اس کے کہ میں اس حقیقی روگ کا ذکر کروں جس نے ہمیشہ انسانی زندگی کو تاراج کیا ہے اور اس کا حقیقی علاج آپ کے سامنے لاؤں۔ مناسب سمجھتا ہوں کہ اس علاج پر مبنی ایک تجربہ جو کہ 1400 سال پہلے کیا گیا تھا اس کا آپ سے ذکر کروں۔ اس سے آپ کو سمجھنے میں آسانی ہوگی کہ جب ہمارے سامنے ایک کامیاب تجربہ موجود ہے۔ اور جبکہ ہم بار بار کے تجربات سے ناکامی کے زخم اٹھا چکے ہیں تو ہمیں اسے اختیار کرنے میں کوئی تاثر نہیں ہونا چاہئے۔ اس تجربہ کے حوالہ سے یہ بات چیت بھی پیش نظر رہنی چاہئے کہ جن لوگوں میں اس کا تجربہ کیا گیا ایسا نہیں تھا کہ ان کا بگاڑ معمولی نوعیت کا تھا بلکہ واقعہ یہ ہے کہ وہ جزیرہ عرب جس کو سب سے پہلے اس تجربہ کیلئے چنا گیا اور پھر اسے بیس (Base) بنا کر باقی پوری نوع انسانی کو وہ نسخہ کیمیا مہیا کیا گیا، وہ نفرتوں، عداوتوں اور جرائم کا جہنم بنا ہوا تھا۔ قدم قدم پر قتل و غارت گری کا بازار گرم تھا۔ لوٹ مار کو بہادری اور دلادوری سمجھا جاتا تھا۔ گھر کے باہر انسان کی جان اور گھر کے اندر اس کی عزت و عصمت ہر لمحہ خطرے میں تھی۔ خود اپنے جگر کے ٹکڑوں کو زندہ درگور کرتے ہوئے انہیں کبھی رحم نہیں آتا تھا۔ ماں، باپ اور بہن کے رشتے پامال ہو چکے تھے۔ راہ چلتے قافلے بھی لٹنے سے محفوظ نہیں رہتے تھے۔ انسان اپنی شقاوت اور بدبختی کی انتہا کو پہنچ چکا تھا لیکن تجربہ کرنے والے نے انسانی اصلاح کا جب آغاز کیا تو اس نے نہایت اعتماد کے ساتھ یہ کہا کہ لوگو! آج جب تم اپنے جزیرے کو جہنم بنا چکے ہو ایک وقت ایسا آنے والا ہے کہ ایک عورت تن تھا مکہ سے حیرہ تک اکیلی سفر کرے گی اور اسے اللہ تعالیٰ کے سوا کسی کا خوف نہ ہوگا اور پھر دنیا نے دیکھا کہ جیسے جیسے یہ تجربہ آگے بڑھتا گیا وہ جزیرہ عرب جہاں کبھی نفرتوں اور عداوتوں کے کانٹے اگتے تھے اور جہاں کسی کی جان و مال اور

آبرو کو کوئی پناہ نہیں تھی اسی جزیرے میں محبت و الفت اور امن و آشتی کے پھول کھلنے لگے۔ حتیٰ کہ صرف 23 سال کے عرصہ میں 12 لاکھ مربع میل علاقے میں ایک ایسا کوثر و تسنم میں دھلا ہوا معاشرہ پروان چڑھا جس کی نظیر چشم فلک نے پہلے کبھی نہیں دیکھی تھی۔ وہ تجربہ اور اس کے نتیجے میں پیش آمدہ انقلاب وہ تھا جسے آج سے 1400 سال پہلے سرکارِ دو عالم ﷺ نے برپا فرمایا تھا۔ یہ صحیح ہے کہ اس انقلاب میں علم کی طاقت بھی تھی اور انسانی اختیاج کے دور کرنے کو بھی مناسب جگہ دی گئی تھی۔ اس میں قانون کو بالا دست بھی بنایا گیا تھا، اس میں کسی حد تک احتسابی ادارے بھی اپنا کام کر رہے تھے لیکن اس میں سب سے زیادہ جس بات پر زور دیا گیا تھا وہ اس حقیقی مرض کو دور کرنا تھا جس کی وجہ سے ہمیشہ انسان بگڑتا ہے اور پھر اس بگاڑ سے نہ اسے تعلیم روکتی ہے اور نہ دولت مندی اس کا ہاتھ روکتی ہے۔ ہندوستان کا آخری وائسرائے لارڈ ماؤنٹ بیٹن جو شاہی خاندان کا فرد اور اپنے ملک میں وزیرِ دفاع بھی رہا اور پھر لارڈ ہونے کی وجہ سے مالی استحکام بھی رکھتا تھا۔ بایں ہمہ یہ چیزیں اس کو جرم کرنے سے نہ روک سکیں اور وہ اپنے ڈیری فارم میں دودھ میں پانی ملاتے ہوئے پکڑا گیا اور عدالت نے اسے جرمانہ کی سزا بھی دی۔ اس کے پاس دولت تھی، علم تھا وہ سب کچھ تھا جو انسان کو بظاہر انسان بننے کیلئے کافی ہے لیکن چونکہ اس کے حقیقی مرض کا علاج نہیں کیا گیا تھا تو وہ سب کچھ ہوتے ہوئے بھی ایک صالح انسان نہ بن سکا۔ اقبال مرحوم نے ٹھیک کہا تھا:

زندگی کچھ اور شے ہے علم ہے کچھ اور شے
زندگی سوزِ جگر ہے علم ہے سوزِ دماغ

اسلام نے یہی سوزِ جگر دینے کی کوشش کی ہے۔ وہ ہمیں یہ بتاتا ہے کہ جرائم کا اصل سبب نہ فقر و افلاس ہے نہ ناخواندگی نہ احتسابی محکموں کی قلت اور نہ قانون سے بے شعوری بلکہ ان جرائم کا اصل سبب وہ بیمار ذہنیت ہے جس نے افق سے افق تک پھیلی ہوئی اس دنیا کو اپنا سب کچھ سمجھ رکھا ہے۔ جو اس مادی دنیا کے اس طرف جھانکنے کی صلاحیت سے محروم ہے اور جس کے نزدیک صرف چند روزہ زندگی کے مادی منافع اور نفسانی لذتیں ہی انسان کی معراج ہیں۔

انسان کے ذہن میں جرم کا بیج دراصل اس وقت پڑتا ہے جب وہ یہ سمجھ بیٹھتا ہے کہ میرے نفع و ضرر کی ساری کائنات صرف اسی دنیاوی زندگی میں سمٹی ہوئی ہے اور میری لذت و راحت اور رنج و تکلیف کی انتہا قبر کے کنارے ہونے والی ہے۔ لہذا اگر میں نے یہاں زیادہ سے زیادہ دولت زیادہ سے زیادہ شہرت اور زیادہ سے زیادہ لذت و آسائش حاصل نہ کی تو گویا اپنی ساری عمر برباد کر دی اور ہمیشہ کیلئے محروم ہو گیا۔ محرومی کا یہ خوف ہی دراصل سارے جرائم کی بنیاد ہے اور یہ خوف اس آخرت نا آشنا ذہنیت سے پیدا ہوتا ہے جو مرنے کے بعد کسی ابدی زندگی کی قائل نہیں۔ جو یہ سمجھتی ہے کہ جب موت میری آنکھیں بند کر دے گی تو پھر وہ کبھی نہیں دیکھ سکیں گی۔ جسے آخرت کی پیش گوئیاں معاذ اللہ محض افسانہ معلوم ہوتی ہیں یہی خیالات ہیں جو انسان کی ہوس کو بھڑکا بھڑکا کر ایک نہ مٹنے والی بھوک اور نہ بجھنے والی پیاس میں تبدیل کر دیتے ہیں پھر انسان کو لذت و راحت کی کسی منزل پر قرار نہیں آتا۔ وہ عیش و آرام کے کسی درجے پر قانع نہیں ہوتا۔ دنیاوی محرومی کا خوف ایک بھوت کی طرح اس کے اعصاب پر مسلط ہو جاتا ہے اور اسے دنیا طلبی کے جنون میں مبتلا کر کے اس مقام پر لے آتا ہے جہاں اپنی اور صرف اپنی ہوس کے تسکین کے سوا زندگی کا کوئی مقصد باقی نہیں رہتا اور اس مقصد کی تکمیل کیلئے اسے بدتر سے بدتر راستہ اختیار کرتے ہوئے بھی کوئی شرم محسوس نہیں ہوتی۔ لہذا جب تک یہ بیمار ذہنیت ختم نہ ہو اس وقت تک انسانوں کی کوئی تہذیب جرائم کو ختم نہیں کر سکتی۔ قانون اور اس کی معافی کے ادارے خواہ کتنے ترقی یافتہ ہو جائیں لیکن اگر انسان میں یہ آخرت فراموش ذہنیت باقی ہے تو وہ ان کی ہر چال کا جواب اور ہر تدبیر کا توڑ ایجاد کرتی رہے گی۔ موجودہ دنیا کا تجربہ شاہد ہے کہ جو انسانی ذہانت جرائم کی تحقیق و تفتیش کے ترقی یافتہ طریقے دریافت کر سکتی ہے وہ ارتکابِ جرائم کے نئے نئے ڈھنگ نکالنے پر بھی قادر ہے اور جب آگے بڑھنے کی رفتار دونوں طرف برابر ہو تو مجرم اور اس کا تعاقب کرنے والے کے درمیان ہمیشہ ایک ہی فاصلہ برقرار رہے گا اور اس میں کبھی کوئی کمی نہیں آئے گی۔ مختصر یہ کہ انسانی سیرت و کردار کی اصلاح کیلئے اگر کوئی نسخہ کامیاب ہو سکتا ہے تو وہ صرف یہ ہے کہ انسان کے دل و دماغ میں آخرت کا تصور راسخ کیا جائے اور اسے یقین دلایا جائے کہ یہاں کی دنیا اصل دنیا نہیں، یہاں کا رنج و راحت ہمیشہ رہنے والی چیز نہیں۔ ایک ابدی اور پائیدار زندگی آگے آنے والی ہے جسے آخرت کہتے ہیں۔ وہاں اللہ تعالیٰ کی عدالت میں پیشی ہوگی اور دنیا میں کئے ہوئے اعمال کا حساب دینا ہوگا۔ اگر آج اس حقیقت کا ادراک نہ کیا گیا اور زندگی من مرضی سے گزاری اور خواہشات نفس کے اتباع کو اپنا معمول بنائے رکھا تو یہ زندگی بھی دکھوں اور مصیبتوں میں گزرے گی اور آخرت میں جہنم ٹھکانا ہوگا۔

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ ①
 دَعْوَاهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۖ وَآخِرُ دَعْوَاهُمْ أَنْ الْحَمْدُ لِلَّهِ رَبِّ الْعَالَمِينَ ②
 (یہ بھی حقیقت ہے کہ جو لوگ ایمان لائے اور اعمال کرتے رہے، انہیں ہدایت کرے گا ان کا رب، ان کے ایمان کی وجہ سے، بہتی ہیں ان کے نیچے سے نہریں وہاں ان کی صدایہ ہوگی کہ پاک ہے تو اے خدا اور ان کی دعا اس میں (یہ ہوگی) سلامتی ہو، اور اس کی دعا کا خاتمہ اس پر ہوگا کہ ساری تعریف اللہ رب العالمین کیلئے ہے۔)

﴿یوسف ۹-۱۰﴾

آخِرَت کی فکر کا انجام

سابقہ آیت میں ان انسانوں کا انجام بتایا گیا ہے جو آخرت سے غافل اور دنیا کی زندگی سے جی لگا کے بیٹھ جاتے ہیں اور ایک سے ایک بڑھ کر نشانی انہیں آخرت کی یاد دلاتی ہے لیکن وہ غفلت کے مارے کبھی اس کی طرف آنکھ اٹھا کے نہیں دیکھتے بلکہ دنیا ہی کی زندگی کو اپنا سب کچھ سمجھتے ہیں بالآخر ان کا انجام یہ ہوگا کہ جہنم ان کا ٹھکانا ہوگا۔ اب پیش نظر آیت کریمہ میں دوسری طرح کے لوگوں کا انجام بیان کیا جا رہا ہے جنہوں نے اللہ کے نبی کی دعوت کو قبول کیا اور اس بات پر یقین لے آئے کہ یہاں کی زندگی حقیقی زندگی نہیں بلکہ یہ آخرت کی تیاری کیلئے ایک مہلت عمل ہے۔ یہاں رہ کر قدم قدم پر آزمائشیں ہیں جن کے ذریعے انسانوں کا امتحان لیا جاتا ہے کہ تم دنیا ہی کو اپنی منزل سمجھتے ہو یا اس دنیا کو اس طرح بر تو گے اور اس طرح اس میں زندگی گزارو گے کہ جس سے تم آخرت میں سرخرو ہو سکو۔ چنانچہ جن لوگوں نے اللہ کے نبی کی ہدایت پر آخرت کو اپنی منزل بنا لیا اور اپنے اعمال کو اس قالب میں ڈھال لیا جس کی ہدایت لے کر اللہ کے نبی آئے تھے اور زندگی کا ہر عمل اللہ اور رسول کے احکام کے مطابق انجام دیا۔ مرتے دم تک اللہ اور اس کے رسول کے احکام کی اطاعت کی۔ اعلائے کلمۃ الحق کو اپنا مقصد سمجھا اور ہر قدم اس طرح اٹھایا جس کا آخرت میں جواب دیا جاسکے۔ چنانچہ یہ لوگ ایمان اور عمل صالح لے کر جب دنیا سے گزر جائیں گے تو اللہ انہیں جنت کا راستہ دکھائے گا۔ یہاں اس آیت میں ہدایت دینے سے مراد جنت تک پہنچانا ہے کیونکہ ہدایت کبھی راستہ دکھانے کو کہتے ہیں اور کبھی مطلوب تک پہنچانے کو کہتے ہیں۔ اللہ کے نبی نے جو راستہ دکھایا، یہ اس راستے پر چلتے رہے اور اسی پر زندگی گزاری۔ آخر ایک وقت آیا کہ اللہ نے ان کا ہاتھ پکڑا اور انہیں جنت تک پہنچا دیا۔ پھر اس جنت کا شوق تیز کرنے کیلئے فرمایا کہ تمہیں جو جنت دی جائے گی اس کے نیچے سے ندیاں رواں ہوں گی جس کے باغات میں نعمتوں کی بہاں بہائے گی اور ایسی ایسی نعمتیں میسر آئیں گی جو انسان کے ادراک سے بھی بالاتر ہے۔ چنانچہ مومن اپنی آنکھوں سے اللہ کے رسول کے وعدوں اور قرآن کریم کی بشارتوں کا مصداق چاروں طرف پھیلی ہوئی نعمتوں کی شکل میں دیکھیں گے تو بے ساختہ زبان سے سُبْحَانَكَ اللَّهُمَّ کے الفاظ نکلیں گے جس کا مطلب یہ ہوگا کہ یا اللہ تو پاک ہے اس بات سے کہ تیرا کوئی وعدہ غلط ثابت ہو۔ ہم نے جو سنا تھا اس سے بڑھ کر پایا۔ ہم نے جو گمان کیا تھا وہ سچا ثابت ہوا۔ پھر اپنی کامیابیوں اور کامرانیوں پر اہل جنت ایک دوسرے کو مبارکباد دیں گے۔ مبارک سلامت کا ایک شور ہوگا جو چاروں طرف گونج رہا ہوگا۔ تَحِيَّتُهُمْ فِيهَا سَلَامٌ اسی کی تعبیر ہے۔ بعض اہل علم کا خیال یہ ہے کہ اس آیت میں دعویٰ کا معنی دعا ہے لیکن جنت میں پہنچنے کے بعد کوئی ایسی نعمت نہیں ہوگی جس کیلئے اہل جنت دعا کر سکیں۔ جو کچھ ان کے سامنے ہوگا وہ ان کے تصور سے بھی فزوں تر ہوگا۔ اس لئے ان کی زبان سے دعا کی بجائے بار بار سُبْحَانَكَ اللَّهُمَّ نکلے گا۔ گویا یہی ان کی دعا ہوگی اور یہی ان کی تسبیح ہوگی۔ اور اس کلمہ تسبیح میں وہ ایسی لذت محسوس کریں گے کہ یہ بجائے خود ان کیلئے سب سے بڑی نعمت بن جائے گی۔ اور اگر ایک حدیث کو پیش نظر رکھا جائے تو پھر تو اس نعمت کا کیا کہنا! حدیث قدسی ہے کہ اللہ تعالیٰ نے فرمایا کہ جو بندہ میری حمد و ثنا میں ہر وقت لگا رہے یہاں تک کہ اس کو اپنے مطلب کی دعا مانگنے کی بھی فرصت نہ رہے تو میں اس کو تمام مانگنے والوں سے بہتر عطا کروں گا۔ یعنی بے مانگے سب کچھ دے دوں گا۔ اس حیثیت سے سُبْحَانَكَ اللَّهُمَّ کے دعا ہونے میں کیا شبہ ہے۔ اسی معنی کے اعتبار سے صحیح بخاری و مسلم کی حدیث میں ہے کہ رسول کریم ﷺ کو جب کوئی تکلیف اور بے چینی پیش آتی تو آپ یہ دعا پڑھا کرتے تھے۔

لَا إِلَهَ إِلَّا اللَّهُ الْعَلِيمُ، لَا إِلَهَ إِلَّا اللَّهُ رَبُّ الْعَرْشِ الْعَظِيمِ، لَا إِلَهَ إِلَّا اللَّهُ رَبُّ السَّمَوَاتِ وَرَبُّ الْأَرْضِ وَرَبُّ الْعَرْشِ الْكَرِيمِ.

اللہ کی طرف سے برستی ہوئی نعمتوں اور چاروں طرف پھونٹتے ہوئے خوشیوں کے فواروں اور اہل جنت کے چہروں سے ابلتی ہوئی مسرتوں اور فرشتوں کی زبانوں سے تہنیت اور خوش آمدید کے کلموں سے فضاء میں ایک ایسی روحانیت کا ارتعاش پیدا ہوگا جس سے ہر جنتی کے دل میں اتہزاز کی لہر اٹھے گی وہ بے ساختہ اللہ تعالیٰ کا شکر ادا کرتے ہوئے الْحَمْدُ لِلَّهِ رَبِّ الْعَالَمِينَ پکارے۔

وَلَوْ يُعَجِّلُ اللَّهُ لِلنَّاسِ الشَّرَّ اسْتِعْجَالَهُمْ بِالْخَيْرِ لَفَضَحَ يُبْرِمُ
 أَجْلَهُمْ فَتَذَرُ الَّذِينَ لَا يَرْجُونَ لِقَاءَ نَافِي طُغْيَانِهِمْ يَعْمَهُونَ ۝
 وَإِذَا مَسَّ الْإِنْسَانَ الضُّرُّ دَعَانَا لِجَنْبِهِ أَوْ قَائِمًا
 فَلَمَّا كَشَفْنَا عَنْهُ ضُرَّهُ مَرَّ كَأَنْ لَمْ يَدْعُنَا إِلَى ضُرِّهِ مَسًّا كَذَلِكَ
 زُيِّنَ لِلسُّرِفِينَ مَا كَانُوا يَعْمَلُونَ ۝
 وَقَدْ أَهْلَكْنَا الْقُرُونَ مِنْ
 قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ بِالْبَيِّنَاتِ وَمَا كَانُوا
 لِيُؤْمِنُوا كَذَلِكَ نَجْزِي الْقَوْمَ الْجَارِمِينَ ۝
 ثُمَّ جَعَلْنَاكُمْ
 خَلِيفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ ۝
 وَإِذَا
 تَنَادَى عَلَيْهِمْ أَيُّهَا النَّبِيُّ قَالِ الَّذِينَ لَا يَرْجُونَ لِقَاءَ نَائِتِ
 بِقُرْآنٍ غَيْرِ هَذَا أَوْ بَدِّلْهُ قُلْ مَا يَكُونُ لِي أَنْ أُبَدِّلَهُ مِنْ
 تِلْقَائِي نَفْسِي إِنْ أَتَيْتُ إِلَّا مَا يُوحَىٰ إِلَيَّ إِنِّي أَخَافُ إِنْ
 عَصَيْتُ رَبِّي عَذَابَ يَوْمٍ عَظِيمٍ ۝
 قُلْ لَوْ شَاءَ اللَّهُ مَا تَلَوْتُهُ
 عَلَيْكُمْ وَلَا أَدْرَاكُمْ بِهِ فَقَدْ لَبِثْتُ فِيكُمْ عُمُرًا مِنْ قَبْلِهِ
 أَفَلَا تَعْقِلُونَ ۝
 فَهَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ
 كَذَّبَ بِآيَاتِهِ إِنَّهُ لَا يُفْقَهُ الْجُرْمُونَ ۝
 وَيَعْبُدُونَ مِنْ دُونِ
 اللَّهِ مَا لَا يَنْفَعُهُمْ وَلَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا

عِنْدَ اللَّهِ قُلْ أَتُنَبِّئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي
الْأَرْضِ سُبْحَانَهُ وَتَعَالَى عَمَّا يُشْرِكُونَ ﴿١٨﴾ وَمَا كَانَ النَّاسُ
إِلَّا أُمَّةً وَاحِدَةً فَاخْتَلَفُوا ۗ وَلَوْلَا كَلِمَةٌ سَبَقَتْ مِنْ رَبِّكَ
لَقُضِيَ بَيْنَهُمْ فِي مَا فِيهِ يَخْتَلِفُونَ ﴿١٩﴾ وَيَقُولُونَ لَوْلَا أَنْزَلَ
عَلَيْهِ آيَةً مِنْ رَبِّهِ فَقُلْنَا إِنَّا الْغَيْبُ لِلَّهِ فَانْتَظِرُوا إِنِّي مَعَكُمْ
مِنَ الْمُتَنْظِرِينَ ﴿٢٠﴾

(اگر اللہ تعالیٰ جلدی کرتا لوگوں کو عذاب پہنچانے میں جتنی وہ دنیا کی بھلائی مانگنے میں جلدی کرتے ہیں تو ان کی مہلت عمل کبھی کی ختم کر دی گئی ہوتی۔ ہم چھوڑے رکھتے ہیں ان لوگوں کو جو ہم سے ملاقات کی توقع نہیں رکھتے تاکہ وہ اپنی سرکشی میں بھٹکتے رہیں۔ جب انسان کو کوئی سخت تکلیف پہنچتی ہے تو وہ ہمیں پکارنے لگتا ہے۔ لیٹا ہوا یا بیٹھا ہوا یا کھڑا ہوا۔ پھر جب ہم اس کی تکلیف دور کر دیتے ہیں تو اس طرح چل دیتا ہے جیسے اس نے کسی تکلیف میں جو اسے پہنچی تھی کبھی ہمیں پکارا ہی نہیں تھا۔ اسی طرح حدود سے تجاوز کرنے والوں کی نگاہوں میں ان کے کروت خوشنما بنا دیئے گئے ہیں۔ بیشک ہم نے تم سے پہلے کئی عظیم قوموں کو ہلاک کیا جب وہ زیادتیاں کرنے لگے اور ان کے رسول ان کے پاس کھلی کھلی نشانیاں لے کر آئے اور وہ ایسے نہیں تھے کہ ایمان لاتے۔ اسی طرح ہم مجرموں کو ان کے جرائم کا بدلہ دیا کرتے ہیں۔ اب ہم نے تمہیں ان کے بعد زمین میں ان کا جانشین بنایا ہے تاکہ ہم دیکھیں کہ تم کیسے عمل کرتے ہو۔ جب ہماری کھلی کھلی آیتیں ان کو پڑھ کر سنائی جاتی ہیں تو وہ لوگ جو ہم سے ملنے کی توقع نہیں رکھتے، کہتے ہیں کہ اس قرآن کے سوا کوئی اور قرآن لاؤ یا اس میں کچھ رد و بدل کرو۔ اے پیغمبر کہہ دیجئے مجھے یہ اختیار نہیں ہے کہ میں اس میں اپنی طرف سے کچھ ترمیم کر دوں۔ میں تو صرف اس کی پیروی کرتا ہوں جو میری طرف وحی کی جاتی ہے۔ اگر میں اپنے رب کی نافرمانی کروں تو میں ایک ہولناک دن کے عذاب سے ڈرتا ہوں۔ اے پیغمبر کہہ دیجئے کہ اگر اللہ چاہتا تو میں یہ قرآن تم کو کبھی نہ سنا تا اور اللہ تمہیں اس سے کبھی باخبر نہ کرتا۔ میں اس سے پہلے ایک عمر تمہارے درمیان گزار چکا ہوں۔ کیا تم عقل سے کام نہیں لیتے۔ اس سے بڑھ کر ظالم اور کون ہوگا جو ایک جھوٹی بات گھڑ کر اللہ کی طرف منسوب کرے یا اس کی آیات کو جھٹلائے۔ بیشک مجرم فلاح پانے والے نہیں بنیں گے۔ اور وہ اللہ کے سوا ان کی پرستش کرتے ہیں جو ان کو نقصان پہنچا سکیں اور نہ نفع۔ اور کہتے ہیں یہ اللہ کے یہاں ہمارے سفارشی ہیں۔ اے پیغمبر کہہ دیجئے کیا تم اللہ کو خبر دیتے ہو ایسی بات کی جسے وہ نہ آسمانوں میں جانتا ہے اور نہ زمین میں۔ وہ پاک اور بالا و برتر ہے ان چیزوں سے جن کو وہ اس کا شریک ٹھہراتے ہیں۔ اور نہیں تھے

لوگ مگر ایک ہی امت۔ پھر انہوں نے اختلاف کیا اور اگر تیرے رب کی جانب سے ایک بات پہلے سے طے نہ پا چکی ہوتی تو فیصلہ کر دیا جاتا ان کے درمیان۔ بس چیز میں وہ باہم اختلاف کر رہے تھے۔ اور وہ کہتے ہیں کہ اس نبی پر اس کے رب کی جانب سے کوئی نشانی کیوں نہیں اتاری گئی تو آپ کہہ دیجئے کہ غیب کا علم تو بس اللہ ہی کو ہے۔ تو تم لوگ انتظار کرو، میں بھی تمہارے ساتھ انتظار کرنے والوں میں ہوں۔)

وَلَوْ يُعَجِّلُ اللَّهُ لِلنَّاسِ الشَّرَّ اسْتِعْجَالًا لَهُمْ بِالْخَيْرِ لَقَضَى إِلَيْهِمْ أَجْلَهُمْ ۖ فَانذَرُ الَّذِينَ لَا يَرْجُونَ لِقَاءَ نَارِي طُغْيَانِهِمْ يَعْمَهُونَ ﴿١١﴾

﴿یونس : ۱۱﴾

(اگر اللہ تعالیٰ جلدی کرنا لوگوں کو عذاب پہنچانے میں جتنی وہ دنیا کی بھلائی مانگنے میں جلدی کرتے ہیں تو ان کی مہلت عمل کبھی کی ختم کر دی گئی ہوتی۔ ہم چھوڑے رکھتے ہیں ان لوگوں کو جو ہم سے ملاقات کی توقع نہیں رکھتے تاکہ وہ اپنی سرکشی میں بھٹکتے رہیں۔)

سابقہ رکوع میں پروردگار عالم نے اسلام کے تین بنیادی عقائد کو بیان فرمایا ہے اور بطور خاص آخرت کے عقیدے پر زور دیا گیا ہے کیونکہ توحید اور رسالت کے عقائد کو تسلیم کر لینا بے معنی رہتا ہے اگر آخرت کو تسلیم نہ کیا جائے کیونکہ جو آدمی اس بات سے بے خبر یا بے نیاز ہے کہ ایک دن ہم سب کو دوبارہ اٹھایا جائے گا اور اللہ تعالیٰ کے دربار میں ہماری حاضری ہوگی۔ وہاں اس زندگی میں کئے ہوئے ایک ایک عمل سے متعلق سوال کیا جائے گا اور پھر اسی پر ہماری جزاء و سزا کا انحصار ہوگا۔ ایسے شخص کی زندگی میں کسی تبدیلی کی توقع نہیں کی جاسکتی لیکن جب کسی آدمی کو اس جوابدہی کا یقین ہو جاتا ہے اور وہ جتنی انداز میں یہ جان لیتا ہے کہ قیامت کے بعد اگلی زندگی شروع ہوگی اور اس کی کامیابی یا ناکامی کا انحصار آخرت میں اللہ تعالیٰ کے سامنے جوابدہی پر ہے تو اس کی زندگی میں ایک انقلاب برپا ہو جاتا ہے۔ وہ ایسی ہر سوچ اور ہر عمل سے بچتا ہے جو آخرت کی کامیابیوں کو گدلا سکتا ہے اور ایسے ہر تصور اور ہر عمل کی طرف مشتاقانہ لپکتا ہوا جاتا ہے جو اس کی آخرت کی زندگی کو سنوار سکتا اور اللہ تعالیٰ کی نعمتوں کا مستحق بنا سکتا ہے۔

اب اس آیت کریمہ میں چند ایسی باتوں کا ذکر فرمایا جا رہا ہے جن کی وجہ سے آخرت کے تصور کو نقصان پہنچتا ہے اور آدمی بڑھتے بڑھتے اس انتہا تک پہنچ جاتا ہے جس میں مشرکین عرب پہنچ چکے تھے۔

آخرت کے عقیدہ کو نقصان پہنچانے والے تصورات

مشرکین کی بُری عادتوں یا ان کے بُرے رویوں میں سے ایک بات یہ تھی کہ وہ بد اعمالیوں اور فکر و نظر کی کوتاہیوں سے ایسے بے پروا ہو گئے تھے کہ بڑی سے بڑی کوتاہی فکر اور بدترین بد اعمالی بھی انہیں بری محسوس نہیں ہوتی تھی۔ خیر و شر میں امتیاز کا ذوق بالکل مٹ چکا تھا۔ انہیں ان کی کسی کوتاہی یا گمراہی پر اگر توجہ دلائی جاتی تو بجائے اس پر غور کرنے کے وہ کہنے والے کا منہ نوچنے کیلئے تیار ہو جاتے تھے۔ البتہ اپنی خواہشات کا ذوق اور انہیں پورا کرنے کی ہوس وہ روز افزوں تھی۔ زندگی کی ضروریات سے لے کر تفریحات تک ہر چیز ان کی نگاہوں میں رہتی تھی اور رات دن ان کے حصول میں لگے رہتے تھے اور جن چیزوں کو اپنی وسعت و امکان سے دور سمجھتے تھے ان کیلئے کبھی اپنی شرکاء کے سامنے اور کبھی اللہ کے سامنے دست سوال دراز کرتے تھے اور پھر ایسی لجاجت اور بے صبری سے دعائیں مانگی جاتی تھیں کہ ہر روز اس بے قراری میں اضافہ ہوتا جاتا تھا۔ پروردگار اس آیت کریمہ میں یہ فرما رہے ہیں کہ تم رات دن اپنی خواہشات کے حصول میں دیوانہ ہوئے جاتے ہو اور تمہاری یہ خواہشیں بے قراریوں میں ڈھلتی جاتی ہیں اور ایسا لگتا ہے کہ اگر تمہیں منہ مانگی چیزیں نہ ملیں تو تم شاید زندہ نہ رہ سکو، لیکن تمہیں کبھی بھول کر بھی اس کا خیال نہیں آتا کہ جس اللہ سے تم اس قدر الحاج و زاری سے دعائیں مانگتے ہو شب و روز اس کی کس قدر نافرمانی کرتے ہو۔ اس کی صفات اور حقوق میں تم نے کتنی تو تون کو شریک کر رکھا ہے اور تمہارے اعمال اور اخلاق قدم قدم پر تمہاری نافرمانیوں کی داستان سناتے ہیں۔ تم جس طرح خواہشات کی طلب میں حریص واقع ہوئے ہو کبھی اس کا تھوڑا سا اظہار اپنے اعمال و اخلاق کی اصلاح کیلئے بھی کر سکو تو تمہاری زندگی سنور سکتی ہے۔ تمہیں دیوانگی تو اپنی خواہشات کو بروئے کار لانے کی ہے حالانکہ تمہاری بد اعمالیاں وہ بار بار غضب الہی کو دعوت دیتی ہیں۔ جیسے تم اپنی طلب میں جلدی مچاتے ہو اگر اللہ تعالیٰ بھی تمہاری بد اعمالیوں پر گرفت کرنے میں ایسی ہی جلدی کرنا تو اندازہ کرو کہ

کس مصیبت میں مبتلا ہو جاتے بلکہ اندیشہ ہے کہ تمہارا نام و نشان مٹ جاتا لیکن ہماری رحمت کا تقاضا یہ ہے کہ تم بیشک اپنی جھوٹی آرزوؤں کو پورا کرنے میں اندھے ہو جاؤ لیکن ہماری رحمت ضرور تمہیں مہلت دیتی رہے گی۔

دوسرا مطلب اس آیت کریمہ کا یہ ہے کہ رسول اللہ ﷺ نے جب انہیں قیامت کے دن کی باز پرس اور جوابدہی سے متنبہ کیا اور انہیں آگاہی دیتے ہوئے یہ بھی بتلایا کہ جس طرح قیامت کا آنا یقینی ہے اور اس دن ایک ایک پل اور ایک ایک عمل کا حساب ناگزیر ہے اسی طرح یہ بھی ایک حقیقت ہے کہ اگر تم نے اللہ کے نبی پر ایمان لانے میں کوتاہی کی تو کسی وقت بھی اللہ کا عذاب نازل ہو سکتا ہے تو ان لوگوں نے آنحضرت ﷺ کی بار بار تنبیہ کے بعد کہنا شروع کر دیا کہ آپ ﷺ جس عذاب سے ہمیں ڈراتے ہیں ہمیں اس کی کوئی پروا نہیں بلکہ ہم محض اس کو ایک ڈھکوسلا سمجھتے ہیں، لیکن اگر آپ کو اس پر اصرار ہے تو پھر تم یہ عذاب لے کیوں نہیں آتے۔ آخر اس میں تاخیر کیوں ہو رہی ہے۔ یہ ایسا بحری جہاز ہے جو کہ راستے میں لنگر انداز ہو گیا ہے کہ ہم تک پہنچ ہی نہیں پارہا۔ قرآن کریم اس کے جواب میں انہیں ایک اصولی حقیقت سے آگاہ کر رہا ہے۔ وہ حقیقت یہ ہے کہ زمین اللہ تعالیٰ کی مخلوق ہے اور تم بھی اسی کی مخلوق ہو۔ جس طرح زمین اور باقی کائنات اس کے احکام سے کبھی سرتابی کرنے کی جرأت نہیں کرتے اس طرح تمہیں بھی اللہ تعالیٰ کے احکام سے سرتابی کی مجال نہیں ہونی چاہئے۔ اس نے تمہیں ایک محدود آزادی اس لئے دے رکھی ہے اور اس کی وجہ سے تم رو دیا قبول سے کام لے سکتے ہو لیکن حقیقت میں تمہاری بندگی کا تقاضا یہ ہے کہ تم کبھی اس کے احکام سے انحراف نہ کرو اور اگر تم اس انحراف سے باز نہ آؤ تو زمین اور اس کا گرد و پیش تقاضا کرنے لگتے ہیں کہ ہم جبکہ اس کی ہر ضرورت پورا کرنے کیلئے اللہ کے حکم کے مطابق اس کے احکام کی تعمیل میں کوشاں رہتے ہیں بلکہ ہم نے اپنے آپ کو اس کا سخر بنا رکھا ہے لیکن جب یہ اس حاکم حقیقی کے احکام کی پابندی نہیں کرتا تو حقیقت کا تقاضا یہ ہے کہ اسے اس کی فوری سزا ملنی چاہئے لیکن اللہ تعالیٰ کی رحمت چونکہ ہر چیز پر حاوی ہے اس لئے پروردگار کبھی انسانوں کو پکڑنے میں جلدی نہیں کرتا جس طرح انسان اپنے مطلوبات کی طلب میں جلد بازی دکھاتا ہے۔ ہونا تو یہ چاہئے کہ اللہ کے احکام سے انحراف کی سزا میں بھی جلدی کی جائے لیکن پروردگار بجائے جلدی کرنے کے وہ مہلت دیتا چلا جاتا ہے تاکہ انسان اگر سنبھلنا چاہے تو سنبھل جائے کیونکہ انسانی فطرت یہ ہے کہ وہ بعض دفعہ ایک چیز کو نہیں سمجھتا لیکن وقت گزرنے ساتھ ساتھ اس کا ادراک کرنے لگتا ہے۔ بعض دفعہ حالات کا دباؤ، حوادث کا جبر یا رسول کریم ﷺ کی دعوت اسے بدلنے پر آمادہ کر دیتی ہے۔ ایسی کسی تبدیلی کی امید پر پروردگار انسان کو مہلت پہ مہلت دیتا چلا جاتا ہے اور یہ اس کی ایسی رحمت ہے کہ اگر یہ نہ ہوتی تو انسان انتہائی بد نصیب واقع ہوتا کیونکہ غلطی کر جانا اور پھر اس پر اڑ جانا یہ اس کا مزاج ہے۔ اگر اس کی ہر غلطی پر پروردگار فوری پکڑنے لگتا تو قرآن کریم کہتا ہے کہ زمین پر کوئی چلنے پھرنے والا باقی نہ رہتا کیونکہ یہ بہت مشکل ہے کہ انسان غلطی سے محفوظ رہے۔ اس لئے پروردگار نے اسے سنبھل جانے کا موقع فراہم کیا لیکن جب کوئی شخص اپنے بگاڑ میں بڑھتا ہی چلا جاتا ہے اور اس کے واپس پلٹنے کے امکانات کمزور سے کمزور تر ہوتے چلے جاتے ہیں تو ایسی صورتحال میں اللہ تعالیٰ کی مہلت کا مفہوم دوسرا ہوتا ہے۔ وہ یہ ہے کہ بد اعمالیاں کرنے والا اور گمراہیوں میں ڈوب جانے والا اگر واپس پلٹنا اور توبہ کرنا نہیں چاہتا تو ٹھیک ہے اسے اپنی روش پر بڑھنے دیا جائے تاکہ اسے کوئی ارمان نہ رہے اور ساتھ ہی اس کی فائل بھاری ہوتی چلی جائے اور جب اس کو اس کے جرائم کی پاداش میں پکڑا جائے تو یہ خود یا کوئی اس کا جاننے والا یہ نہ کہہ سکے کہ اسے کیوں پکڑا گیا، اسے مہلت کیوں نہ دی گئی اور اس کے ساتھ مہربانی کا سلوک کیوں نہ کیا گیا۔ اللہ تعالیٰ فرماتے ہیں کہ ہم اس کی کسی گمراہی یا سرکشی کے سامنے کوئی رکاوٹ کھڑی نہیں کرتے تاکہ وہ یہ شکوہ نہ کر سکے:

نا کردہ گناہوں کی بھی حسرت کی طے داد

یا رب اگر ان کردہ گناہوں کی سزا ہے

اور نہ کائنات کی کوئی مخلوق ان کی گرفت پر تاسف کا اظہار کر سکے کیونکہ قرآن کریم سے معلوم ہوتا ہے کہ جب اللہ کے کسی عظیم بندے کی موت کا وقت آتا ہے تو بعض دفعہ آسمان حرکت میں آتا ہے اور جب اللہ تعالیٰ کے نافرمان بندوں پر اللہ کی گرفت آتی ہے تو کائنات کا ایک ذرہ بھی اس سے متاثر نہیں ہوتا۔ اس لئے بعض قوموں پر عذاب کے سلسلے میں فرمایا گیا ہے:

”فَمَا بَكَتْ عَلَيْهِمُ السَّمَاءُ وَالْأَرْضُ“ پس نہ ان پر آسمان رویا اور نہ زمین روئی۔

اللہ جب کسی قوم کو ڈھیل دیتا ہے تو قرآن کریم سے معلوم ہوتا ہے کہ اگر ان کے ساتھ رحمت کا سلوک پیش نظر ہوتا ہے تو انہیں مختلف قسم کی

تکلیفوں اور آزمائشوں میں مبتلا کیا جاتا ہے تاکہ وہ پریشان ہو کر اللہ کی طرف رجوع کریں لیکن جب وہ اس پر بھی اللہ کی طرف رجوع کرنے کی بجائے نافرمانیوں میں بڑھتے چلے جاتے ہیں تو پھر اللہ کا غضب حرکت میں آتا ہے تو ان لوگوں کیلئے رزق کشادہ کر دیا جاتا ہے، آسمان کے دروازے کھول دیئے جاتے ہیں، خوب بارشیں برسی ہیں، زمین کی قوت روئیدگی زمین کو سبزے کا لباس پہنا دیتی ہے۔ ہر طرف فصلیں لہلہانے لگتی ہیں، کاروبار میں ترقی ہو جاتی ہے، خوشحالی میں اضافہ ہو جاتا ہے تو گمراہ لوگ یہ سمجھنے لگتے ہیں کہ اللہ تعالیٰ ہمارے طور اطوار سے خوش ہے۔ اس لئے ہم پر نعمتوں کی بارش کر رہا ہے۔ چنانچہ وہ بجائے توبہ کی طرف پلٹنے کے معصیت میں اور دلیر ہو جاتے ہیں۔ یہ وہ وقت ہوتا ہے جب اللہ تعالیٰ کا غضب عذاب کی صورت اختیار کر لیتا ہے اور ایسے لوگوں کی جڑ کاٹ دی جاتی ہے۔ انسانی فطرت یہ ہے کہ وہ مصائب اور تکالیف میں عام طور پر اللہ کی طرف متوجہ ہو جاتا ہے لیکن خوشحالی اور عیش و عشرت میں انسان ہر نیکی کے کام سے دور، اللہ تعالیٰ سے بے نیاز اور شیطانی قوتوں کا دوست بن جاتا ہے۔ مشرکین مکہ کو بھی ایسی ہی صورتحال سے واسطہ پڑا تھا۔ کچھ ہی مدت پہلے ان پر قحط مسلط کیا گیا تھا۔ اس میں ان کا ہر چھوٹا بڑا چیخ اٹھا تھا اور بجائے اپنے شریکوں سے دعائیں کرنے کے اللہ تعالیٰ سے گڑگڑا کر دعائیں مانگنے لگے تھے حتیٰ کہ ان کے بعض سرداروں نے نبی کریم ﷺ سے دعا کرنے کیلئے کہا تھا لیکن جب اللہ تعالیٰ نے آنحضرت ﷺ کی دعا سے ان کا قحط دور کر دیا اور خوشحالی پلٹ آئی تو انہوں نے پھر وہی شرک شروع کر دیا جو پہلے کرتے تھے اور ان کی سابقہ غفلتیں پھر لوٹ آئیں۔ شاید اس صورتحال کی طرف بھی اشارہ کیا جا رہا ہے کہ اللہ تعالیٰ نے ان کو مزید مہلت دے دی ہے لیکن یہ مہلت ان کیلئے انتہائی عبرت خیز ثابت ہوگی۔

اس آیت کریمہ میں دو باتیں تو بہت واضح ہیں۔ ایک یہ بات کہ اللہ تعالیٰ اپنے بندوں کے ساتھ سختی کرنے کی بجائے ہمیشہ نرمی فرماتا ہے، انہیں عذاب دینے کی بجائے رحمت کا سلوک کرنا پسند فرماتا ہے۔ اس کی رحمت اس کے غضب پر حاوی رہتی ہے لیکن جب انسان اپنی بندگی کی حدود کو پامال کرتا ہو اس رکشی کی انتہا کو چھونے لگتا ہے تو اللہ تعالیٰ کی صفت عدل کا ظہور ہوتا ہے جس سے نیک اور بد الگ الگ کر دیئے جاتے ہیں۔ نیکوں کو جزا ملتی ہے اور بروں کو سزا دی جاتی ہے۔

اور دوسری بات یہ معلوم ہوتی ہے کہ اللہ تعالیٰ جب کسی قوم پر ذمہ داریاں ڈالتا ہے تو اس کی کوتاہیوں پر فوراً نہیں پکڑتا بلکہ اس کی توقعات سے بڑھ کر مہلت عمل دیتا اور سنبھلنے کا موقع دیتا ہے۔ اصلاح کی قوتیں برابر اپنا کام جاری رکھتی ہیں لیکن جب بد نصیب لوگ اپنی حرکتوں سے باز نہیں آتے تو پھر وہ انہیں خوشحالیاں دے کر آزمائش میں مبتلا کر دیتا ہے۔ یہ مرحلہ قوموں کیلئے ہمیشہ گراں ہوتا ہے۔ وہ پھل کی طرح یہ سمجھتی رہتی ہیں کہ ہم پر یہ نعمتوں کی بارش اللہ کی رضامندی کا ظہور ہے لیکن حقیقت میں اس ذریعے سے ان کی گرفت کا انتظام کیا جاتا ہے:

مچھلی نے ڈھیل پائی ہے لقمے پر شاد ہے
سیاد مطمئن ہے کہ کانٹا نکل گئی

وَإِذَا مَسَّ الْإِنْسَانَ الضُّرُّ دَعَانَا لِجَنبَيْهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَنْ لَّمْ يَذُعْنَا إِلَىٰ ضُرِّ مَسَّهُ ۗ
كَذٰلِكَ زَيْنٌ لِّلْمُسْرِفِيْنَ مَا كَانُوْا يَعْمَلُوْنَ ﴿١٢﴾

جب انسان کو کوئی سخت تکلیف پہنچتی ہے تو وہ ہمیں پکارنے لگتا ہے۔ لیٹا ہوا یا بیٹھا ہوا یا کھڑا ہوا۔ پھر جب ہم اس کی تکلیف دور کر دیتے ہیں تو اس طرح چل دیتا ہے جیسے اس نے کسی تکلیف میں جو اسے پہنچی تھی کبھی ہمیں پکارا ہی نہیں تھا۔ اسی طرح حدود سے تجاوز کرنے والوں کی نگاہوں میں ان کے کروتوت خوشنما بنا دیئے گئے ہیں۔

مشرکین مکہ کے کردار کی بنیادی خرابی

آیت کریمہ میں اگرچہ خطاب مشرکین مکہ سے ہے لیکن ان کی نخوت اور تمرد پر چوٹ لگانے کیلئے انہیں خطاب کے قابل نہیں سمجھا گیا اور بجائے ان کا ذکر کرنے کے انسان کے لفظ سے وہ بات فرمائی گئی ہے جس کی وہ چلتی پھرتی تصویر ہیں اور مزید اس طرف بھی اشارہ کیا گیا ہے کہ وہ بار بار عذاب کا مطالبہ کرتے ہیں یا بعض من چاہی نشانیاں مانگتے ہیں لیکن جب پروردگار ان کے ان مطالبات کو درخور اعتنا نہیں سمجھتا تو آنحضرت ﷺ پر طنز کرنے لگتے ہیں۔ اس آیت کریمہ میں یہ بتایا جا رہا ہے کہ انہیں منہ مانگی نشانیاں اس لئے نہیں دکھائی جا رہی ہیں کہ ان میں ایک خاص بیماری ہے جس نے

انہیں حسن کردار سے محروم کر دیا ہے اور یہ حقیقت ہے کہ جس قوم کا کردار کسی اعتبار سے بھی بھروسے کے لائق نہ ہو اس قوم کے نہ مطالبے لائق اعتنا ہوتے ہیں اور نہ اس کے وعدوں پر اعتبار کیا جاتا ہے اور کسی بھی قوم کے کھوکھلا اور کردار سے عاری ہونے کی سب سے بڑی علامت یہ ہے کہ جب اس کو خوشی ملے تو خوشی میں بے قابو ہو جائے اور حقائق کے انکار پر اتر آئے اور ہلکی حرکتیں کرنے لگے اور جب اسے کوئی صدمہ پہنچے تو شکایتوں کے انبار لگا دے اور بے صبری کی انتہا کر دے۔ مشرکین مکہ کی بھی سیرت و کردار کی خرابیوں نے انہیں اس طرح کا بنا دیا تھا کہ جب انہیں کو بھڑکی مشکل پیش آتی تھی اور وہ یقین کر لیتے تھے کہ ہم جن قوتوں کو اللہ کی قدرتوں میں شریک سمجھتے ہیں اس مشکل میں مدد کرنا ان کے بس میں نہیں تو ایسے موقع پر وہ صرف اللہ کو پکارتے تھے اور ان کی پکار کا عالم یہ ہوتا تھا کہ ان کی آنکھیں آنسوؤں کی برکھا برساتیں اور ان کا انگ انگ سراپا نیاز بن جاتا۔ آہ وزاری ان کا معمول بن جاتا۔ چنانچہ اللہ تعالیٰ ان پر رحم کھا کر ان کی مشکل دور کر دیتا۔ ان آیات کے نزول سے کچھ پہلے یہ لوگ قحط کی گرفت میں آئے۔ بارشیں رک گئیں، بادل کا کوئی آوارہ ٹکڑا تک بھی آسمان پر نظر نہ آتا تھا۔ ہر طرف فضاء میں دھول چھائی ہوئی دکھائی دیتی، کھیتیاں اجڑ گئیں، سبزے کی ایک ایک پتی مرجھا گئی، پانی کے جو ہر خشک ہو گئے، جانوروں کے ریوڑ بھوک اور پیاس سے مرنے لگے تو ان کے کردار کی یہی کمزوری سامنے آئی۔ انہوں نے نہ صرف اللہ کے سامنے گڑگڑانا شروع کیا بلکہ ابوسفیان نے آنحضرت ﷺ سے عرض کی کہ آپ اللہ تعالیٰ سے دعا کریں کہ وہ آپ کی قوم پر رحم کھائے ورنہ یہ قوم تباہ ہو جائے گی۔ چنانچہ آپ کی دعا سے جب یہ قحط ٹل گیا تو ان کے کردار کی دوسری کمزوری نے رنگ دکھانا شروع کر دیا۔ وہ بہت جلد اس بات کو بھول گئے کہ ہم ایک خطرناک صورتحال سے اللہ کے سامنے آہ وزاری اور اپنی حالت کو بہتر بنانے کے وعدوں کے باعث نکلنے میں کامیاب ہوئے ہیں اور اللہ کے رسول نے ہمارے لئے دعائیں کی ہیں تو تب یہ قحط کا عذاب ہم سے ٹلا ہے لیکن اس آیت کریمہ میں بتایا گیا ہے کہ یہ پہلا واقعہ نہیں، یہ ان کے کردار کی مستقل کمزوری ہے کہ جب ان کی مصیبت ٹل جاتی ہے جس نے انہیں ہلا کر رکھ دیا تھا تو وہ اس طرح بدل جاتے ہیں جیسے انہوں نے کبھی اللہ تعالیٰ کے آستانہ پر رو کر دعائیں نہیں کی تھیں اور کبھی کسی مصیبت کی گرفت میں نہیں آئے تھے اور انہوں نے اس سے نکلنے کیلئے کبھی اللہ تعالیٰ سے وعدے نہیں کئے تھے۔ اخلاق و کردار کی یہ کمزوری صرف اس لئے ان میں پیدا ہوئی ہے اور اب ان کی طبیعت ثانیہ بن گئی ہے کہ وہ حد سے گزر جانے والے لوگ ہیں۔ اللہ کی ایک ایک حد کو پامال کر چکے ہیں۔ انسانی خصائص اور کریمانہ اخلاق سے تہی دامن ہو چکے ہیں۔ قرآن کریم یہ بتاتا ہے کہ جب بھی کوئی فرد یا قوم اللہ کی حدود کو پامال کرنے میں جری ہو جاتی ہے اور کوئی ساجرم اور کوئی سی گھٹیا حرکت کرتے ہوئے انہیں نہ اللہ کا خوف آتا ہے نہ انسانیت کی شرم مانع ہوتی ہوتی ایسی قوم پر اللہ تعالیٰ شیطان مسلط کر دیتے ہیں۔ وہ ان کی بد اعمالیوں کو بنا سنوار کر اس طرح ان کے سامنے پیش کرتا ہے کہ وہ آہستہ آہستہ بد اعمالیوں کو نیک عمل سمجھنے لگتے ہیں۔ خیر و شر کے امتیاز سے محروم ہو جاتے ہیں۔ حسن و قبح کی پہچان ان کی نگاہوں سے نکل جاتی ہے۔ وہ ہر چیز کو شیطان کی نگاہ سے دیکھتے ہیں اور وہ نہایت چابکدستی سے بدترین اعمال و اخلاق کو خوبصورت ترین اعمال کی صورت میں ان کے سامنے پیش کرتا ہے۔

یہ صحیح ہے کہ شیطان کا کام انسان کو بہکانا ہے اور وہ کبھی بھی اس میں کوتاہی نہیں کرتا، لیکن اللہ تعالیٰ نے انسانوں پر جو احسانات فرمائے ہیں ان میں سے ایک یہ ہے کہ انہیں عقل کی دولت سے بہرہ ور فرمایا ہے۔ اگر عقل خواہشات نفس کی پیروی کا نہیں بنتی اور اس کا میزان خواہشات سے آلودہ نہیں ہوتا تو وہ عموماً انسان کو صحیح راستے کی طرف رہنمائی کرتی ہے اور جو معاملات انسانی عقل سے بالا ہوتے ہیں پروردگار عالم ایسے معاملات میں اپنے فرشتوں کے ذریعے انسان کو رہنمائی بھی دیتا ہے اور حفاظت بھی فرماتا ہے لیکن جب آدمی خواہش نفس کی پیروی میں اندھا ہو جاتا ہے اور بجائے اقدار انسانی سے محبت کرنے کے درہم و دینار، عہدہ و منصب اور شہرت کی ہوس کا شکار ہو جاتا ہے اور یہی چیزیں اس کا محبوب بن جاتی ہیں تو پھر وہ اللہ کی حفاظت سے نکل جاتا ہے۔ یہ وہ وقت ہوتا ہے جب شیطان کو اس پر حملہ کرنے کا موقع ملتا ہے اور پروردگار نہ صرف اسے اپنی حفاظت سے محروم کر دیتا ہے بلکہ شیطان کے عملوں کے امکانات پیدا فرما دیتا ہے۔ اسی بات کی خبر دیتے ہوئے قرآن کریم میں فرمایا گیا ہے وَمَنْ يَعْشُ عَنْ ذِكْرِ الرَّحْمَنِ نُقِبِضْ لَهُ شَيْطَانًا لَّهُوَلَا يَأْتِيهِ الْغُيُوبُ اور جو شخص اللہ کے ذکر سے اعراض کرتا ہے ہم اس پر ایک شیطان مسلط کر دیتے ہیں۔ وہ اس کا مستقل ساتھی بنا رہتا ہے۔

وہ ہر گمراہی میں نہ صرف اس کا ساتھ دیتا ہے بلکہ اس کی رہنمائی کرتا ہے۔ برے سے برے عمل کو اسے خوشنما بنا کے دکھاتا ہے۔ چاریاری، شراب کی مجلسیں اور عیاشیاں اس کے وسائل کو چاٹتی چلی جاتی ہیں لیکن شیطان اسے اس طرح ان چیزوں کا خوگر بنا دیتا ہے کہ وہ ان سے الگ ہونا اپنی موت سمجھتا ہے۔ ایسا فرد یا ایسی قوم اس سوار کی مانند ہو جاتے ہیں جو اپنے گھوڑے کے قابو آ گیا ہو۔ وہ اس وقت تک اس کی پشت سے چمٹا رہتا ہے جب

تک وہ اسے کسی کھائی میں پھینک نہیں دیتا۔ مشرکین مکہ اسراف کا شکار ہو کر اسی صورت حال سے دوچار تھے۔ شیطان ان کا ساتھی بن چکا تھا۔ وہ نہ صرف اس کی محبت کے اسیر تھے بلکہ شیطان کی غلامی ان کا سرمایہ حیات بن چکی تھی۔ جس طرح سیاسی اور تہذیبی غلامی انسان کے ضمیر کی آواز کو خاموش کر دیتی ہے اور ایسے غلاموں کی بصیرت پر کبھی بھروسہ نہیں کیا جاسکتا۔ اسی طرح وہ لوگ جو شیطان کے ہتھے چڑھ جاتے ہیں اور اس کی غلامی ان کا طرہ امتیاز بن جاتی ہے۔ وہ بھی سیرت و کردار کی ہر خصوصیت سے محروم ہو جاتے ہیں۔ اقبال نے ٹھیک کہا:

بھروسہ کر نہیں سکتے غلاموں کی بصیرت پر
کہ دنیا میں فقط مردانِ خرد کی آنکھ ہے بینا

آج امت مسلمہ بالعموم اور پاکستان میں بسنے والی مسلمان قوم بالخصوص ایسے ہی آزار کا شکار ہے۔ اللہ نے پاکستان جیسا عظیم ملک دے کر ہم پر احسان بھی فرمایا تھا اور ذمہ داریوں سے گراں بار بھی کیا تھا۔ ہمیں صرف اس ملک کے وسائل سے فائدہ اٹھانے کی آزادی ہی نہیں بخشی تھی بلکہ اس ملک کو اسلام کی تجربہ گاہ بنانا بھی ہماری ذمہ داری تھی۔ ریاست مدینہ کے بعد یہ پہلی ریاست تھی جو اسلام کے نام پر بنی تھی لیکن ہم نے آہستہ آہستہ اس کے مقاصد کو نظر انداز کر دیا اور اپنی زندگی الاٹمنٹوں اور دولت کے حصول، عہدہ و منصب کی پرستش اور جنگ زرگری کیلئے وقف کر دی۔ ہم نے اسلامی شریعت کی حدود کو اس طرح پامال کیا کہ اس کا احساس بھی مٹ گیا۔ چنانچہ اسی اسراف کی وجہ سے اللہ تعالیٰ نے شیطانی قوتوں کو ہم پر مسلط کر دیا۔ آج ہم ان سے نجات کیلئے اگر کوشش کرتے ہیں تو شیطانی وسائل اور قوتیں ہمارے راستے میں حائل ہو جاتی ہیں اور اگر اللہ تعالیٰ سے دعا مانگتے ہیں اور اپنی بد حالی کا شکوہ کرتے ہیں تو ادھر سے ایک ہی آواز آتی ہے:

جب میں کہتا ہوں کہ یا اللہ میرا حال دیکھ
حکم ہوتا ہے کہ اپنا نامہ اعمال دیکھ

وَلَقَدْ أَهْلَكْنَا الْقُرُونَ مِنْ قَبْلِكُمْ لَمَّا ظَلَمُوا وَلَا وَجَاءَتْهُمْ رُسُلُهُمْ بِالْبَيِّنَاتِ وَمَا كَانُوا لِيُؤْمِنُوا ۗ كَذَلِكَ نَجْزِي الْقَوْمَ الْمُجْرِمِينَ ﴿١٣﴾

(بیشک ہم نے تم سے پہلے کئی عظیم قوموں کو ہلاک کیا جب وہ زیادتیاں کرنے لگے اور ان کے رسول ان کے پاس کھلی کھلی نشانیاں لے کر آئے اور وہ ایسے نہیں تھے کہ ایمان لاتے۔ اسی طرح ہم مجرموں کو ان کے جرائم کا بدلہ دیا کرتے ہیں)۔

اس آیت کریمہ میں ”قرن“ کا لفظ آیا ہے۔ اس کا معنی عموماً (ایک عہد کے لوگ یا صدی) ہوتا ہے لیکن قرآن کریم اسے عام طور پر ایسی قوم کے معنی میں استعمال کرتا ہے جو اپنے دور میں غیر معمولی عروج کی مالک رہی ہو۔

سابقہ امتوں کی ہلاکت سے عبرت دلائی جا رہی ہے

روئے سخن مشرکین مکہ کی طرف ہی ہے۔ انہیں توجہ دلائی جا رہی ہے کہ تم منہ پھاڑ کر اللہ کے نبی سے عذاب کا مطالبہ کرتے ہو اور جب عذاب نہیں آتا تو تم تجھتے ہو کہ یہ محض ایک ڈراوا ہے جس کی کوئی حقیقت نہیں حالانکہ عذاب میں تاخیر اللہ کی طرف سے رحمت ہے۔ کوئی شخص یا کوئی قوم اپنی نادانی سے اگر اللہ کے عذاب کو دعوت دیتی ہے تو وہ اگرچہ عذاب کی مستحق بھی ہو چکی ہو جب بھی اللہ کی رحمت کا طریقہ یہ ہے کہ وہ اسے سنہلنے کا موقع دیتی ہے۔ عذاب کے آنے میں تاخیر دراصل ایک موقع ہوتا ہے کہ شاید یہ نادان سنہل جائے لیکن جس کی نادانی حد سے بڑھ جاتی ہے وہ سنہلنے کی بجائے اور دلیر ہو جاتا ہے۔ ایسے لوگوں کو یہاں خطاب فرمایا جا رہا ہے کہ تم سے پہلے بھی بڑی بڑی قومیں گزر چکی ہیں۔ تمہیں ان سے کوئی نسبت نہیں۔ وہ وسیع حکومتوں کی مالک تھیں، ان کی حکومتوں کا پھریرا وسیع خطہ راض پر لہراتا تھا، ان کی طاقت اور قوت کی دھاک دنیا پر بیٹھی ہوئی تھی۔ ان کے وسائل کا کوئی شمار نہ تھا، ان کی فوجی قوت لاجواب تھی، زمین سے دھاتوں کی صورت میں ان کیلئے دولت اگلی جا رہی تھی لیکن جب انہوں نے اللہ کے نبیوں کے سامنے تمرد اور انکار کا شیوہ اختیار کیا حتیٰ کہ وہ اللہ کے رسولوں کو قتل کرنے پر تل گئے تو بالآخر ان پر خدا کا عذاب ٹوٹا۔ ان میں سے کتنی قومیں ہیں جن سے تم بھی واقف ہو۔ تمہارے تجارتی قافلے ان کے کھنڈرات سے گزرتے ہیں۔ ان کی تاریخ سینہ بہ سینہ تم تک پہنچی ہے۔ تم اگر کسی نصیحت سے اثر قبول کرنے کے قابل نہیں رہے تو ان قوموں کی تاریخ سے سبق سیکھو۔ قوم عاد، قوم ثمود، قوم فرعون اور قوم لوط کی تاریخ سے تم اچھی طرح واقف ہو۔ آج ان کے کھنڈرات ان

کی ہلاکت اور تباہی پر نوحہ کناں ہیں۔ ان کے تراشے ہوئے محلات جہاں ان کی ترقی کی علامت ہیں وہیں ان کی بد نصیبی کے گواہ بھی ہیں۔ تم آخراں کی تاریخ کے وارث کیوں بننا چاہتے ہو۔ تم حضرت ابراہیم اور حضرت اسماعیل علیہما السلام کے وارث ہو۔ قوم بنی اسرائیل جو حضرت اسحاق علیہ السلام کی اولاد تھی کتنی دفعہ عذاب کا شکار ہوئی۔ تم بجائے ان کے راستے پر چلنے کے اپنا حق وراثت ادا کرو اور جن قوموں پر اللہ کا عذاب آیا ان کی تاریخ سے عبرت پکڑو اور اچھی طرح یقین کر لو کہ ان پر عذاب صرف اس لئے آیا کہ انہوں نے اللہ کے رسولوں پر ایمان لانے سے انکار کر دیا حالانکہ وہ ان کے پاس واضح دلائل لے کر آئے تھے۔ انہوں نے ہر لحاظ سے ان پر تمام حجت کیا لیکن جب ان کا انکار جرم کی صورت اختیار کر گیا اور ان کے ظلم کا ہاتھ اللہ کے نبیوں اور ایمان لانے والوں تک دراز ہونا چلا گیا تو پھر اللہ تعالیٰ کا غضب حرکت میں آیا اور ان پر وہ عذاب ٹوٹا جو ہمیشہ مجرموں پر آتا رہا ہے۔

﴿يُونُسَ : ۱۴﴾
 ثُمَّ جَعَلْنَاكُمْ خَلِيفَةً فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ ﴿۱۴﴾
 (اب ہم نے تمہیں ان کے بعد زمین میں ان کا جانشین بنایا ہے تاکہ ہم دیکھیں کہ تم کیسے عمل کرتے ہو۔)

عرب کی کتنی قومیں تباہ کر دی گئیں اور بنی اسرائیل اپنی بد اعمالیوں اور بد اطواریوں کے باعث دنیا کی امامت کے منصب سے معزول کر دیئے گئے۔ (اب تمہیں اے عرب کے لوگو) اس سر زمین میں ان کا جانشین بنایا گیا ہے اس لئے نہیں کہ تم عرب کے وسائل سے فائدہ اٹھاؤ، تم ان کے کھنڈرات پر حکومت کرو اور جیسے انہوں نے اپنی من مرضی کی زندگی گزاری تم بھی ویسی ہی زندگی گزارو بلکہ تمہیں اس لئے ان کے بعد اس سر زمین میں اٹھایا گیا ہے اور تمہاری طرف اللہ کے آخری رسول کو مبعوث کیا گیا ہے اور زندگی کے ضابطے کے طور پر تمہاری طرف آخری کتاب بھیجی گئی ہے تاکہ ہم یہ دیکھیں کہ تم اس سر زمین میں کیسے زندگی گزارتے ہو۔ تم ان کی تاریخ سے عبرت حاصل کرتے ہو یا ان جیسا بن کر رہنے کو کافی سمجھتے ہو۔ تم اللہ کے رسول اور اس کی کتاب کی رہنمائی میں زندگی گزارتے اور اپنی فرائض ادا کرتے ہو یا تم بھی یہ سمجھتے ہو کہ ہمیں حیوانوں کی طرح اپنی خواہشات کے مطابق زندگی گزارنے کی آزادی ہے۔ ہم میں کامیاب وہ ہے جو زیادہ سے زیادہ کلغیاں سر پر سجائے، جو دولت کے انبار اکٹھے کرے، جس کے شب و روز نفس کے عیش میں گزرتے ہوں۔ اگر ایسا ہے تو پھر تمہاری منزل وہی ہے جہاں وہ قومیں پہنچی ہیں جن پر اللہ کا عذاب آیا اور اگر تم اس انجام تک پہنچنا نہیں چاہتے ہو تو پھر اس بات کو دل و دماغ میں بٹھا لو کہ تم ہر وقت اللہ کی نگاہ میں ہو۔ اس نے تمہیں زندگی عیش کرنے کیلئے نہیں دی بلکہ اس لئے دی ہے تاکہ وہ تمہارے اعمال کا جائزہ لے۔ وہ دیکھے کہ تم نے اس کی عطا کردہ زندگی جیسی نعمت کو کس طرح گزارا، تمہاری جوانی کیسے گزری، تمہارا مال کہاں سے آیا اور کہاں خرچ ہوا، لیکن یہ سوچ اسی صورت نصیب ہو سکتی ہے کہ تم اللہ کے رسول پر ایمان لاؤ، ان کی صحبت سے فائدہ اٹھاؤ، ان پر جو کتاب اتری ہے اسے آویزہ گوش بھی بناؤ اور وظیفہ عمل بھی۔ یہ وہ راستہ ہے جس کے نتیجے میں تم دنیا میں بھی سرخرو ہو سکتے ہو اور آخرت میں بھی کامیاب ہو سکتے ہو۔

اے کاش! قرآن کریم کی اس ہدایت کی روشنی میں پاکستان میں بسنے والے لوگ بھی کبھی اپنا جائزہ لے سکیں۔ ہم ہندوستانی آبادی کا ایک حصہ تھے۔ یہاں انسانوں کے وسیع جنگل میں ہماری ایک محدود تعداد تھی۔ یہاں کی خونخوار اکثریت نہ صرف ہمارا خون نچوڑتی تھی بلکہ ہمارا دین بھی ان کے ہاتھوں خطرے میں تھا اور آئندہ بننے والی جمہوری حکومت میں ہمارے حقوق کی بازیافت کی کوئی امید نہ تھی۔ فاتح اور حکمران قوم کفر میں ہم آہنگی کی وجہ سے اکثریت کے ساتھ تھی۔ اللہ نے محض اپنے فضل و کرم سے پاکستان جیسی نعمت ہمیں عطا فرمائی، اپنا ملک ملا، اپنا وطن ملا، اپنی خوشیاں اور اپنے غم ملے، ہمیں اپنی زندگی بنانے کا موقع ملا، ہمیں آزادی ملی جس میں ہم اپنے دین کے تقاضوں کے مطابق زندگی گزار سکتے تھے۔ یہاں سے جانے والوں کا ہمیں جانشین بنایا گیا اور یہ سب کچھ اس لئے عطا ہوا تاکہ اللہ تعالیٰ کی نگاہ برابر ہماری نگران رہے کہ ہم اس امانت کا حق ادا کرتے ہیں یا نہیں اور جن وعدوں پر ہم نے یہ ملک حاصل کیا، کیا وہ وعدے ایفا کرتے ہیں یا نہیں لیکن اس کا کیا، کیا جائے:

ہم کو لازم تھا بدلتے نظم میخانہ تمام
 ہم نے بدلا ہے مگر بس ایک میخانے کا نام

وَإِذْ اتَّسَلَى عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا إِنَّا بِقُرْآنٍ غَيْرِ هَذَا أَوْ بَدِّلَهُ قُلْ مَا يَكُونُ لِي أَنْ أُبَدِّلَهُ مِنْ تَلْقَائِي نَفْسِي إِنْ أَتَّبِعُ إِلَّا مَا يُوحَىٰ إِلَيَّ إِنِّي أَخَافُ إِنْ عَصَيْتُ رَبِّي عَذَابٌ يَوْمٍ عَظِيمٍ ﴿٥﴾

(جب ہماری کھلی ہوئی آیتیں ان کو پڑھ کر سنائی جاتی ہیں تو وہ لوگ جو ہم سے ملنے کی توقع نہیں رکھتے، کہتے ہیں کہ اس قرآن کے سوا کوئی اور قرآن لاؤ یا اس میں کچھ رد و بدل کرو۔ اے پیغمبر کہہ دیجئے مجھے یہ اختیار نہیں ہے کہ میں اس میں اپنی طرف سے کچھ ترمیم کر دوں۔ میں تو صرف اس کی پیروی کرتا ہوں جو میری طرف وحی کی جاتی ہے۔ اگر میں اپنے رب کی نافرمانی کروں تو میں ایک ہولناک دن کے عذاب سے ڈرتا ہوں۔)

﴿یونس: ۱۵﴾

مشرکین مکہ کی جانب سے قرآن میں ترمیم کا مطالبہ

گزشتہ آیات کریمہ میں ہم نے دیکھا ہے کہ پروردگار نے ان کی کمزوریوں کو کھول کر بیان کیا ہے اور انہیں سمجھایا ہے کہ تمہاری قومی اور اخلاقی زندگی اس لئے تباہی کا شکار ہوئی ہے کہ تم میں یہ یہ کمزوریاں پائی جاتی ہیں۔ تم برسوں سے اس راستے پر چل رہے ہو جو ان قوموں کا راستہ ہے جو اللہ کے عذاب کا شکار ہوئیں۔ تم ان کے کھنڈرات سے گزرتے ہو، تمہیں ان کی تباہی کے اسباب سے پوری طرح آگاہی ہے۔ تمہارے لئے عافیت اسی میں ہے کہ یہ تباہی کا راستہ چھوڑ کر اللہ کے رسول پر ایمان لاؤ اور یہ بات اچھی طرح سمجھ لو کہ تمہیں ان قوموں کا جانشین بنایا گیا ہے تو یقیناً تم سے اس بات کی امید کی جاتی ہے کہ تم اپنے اندر وہ صفات پیدا کرو گے جس کی تعلیم اللہ کے رسول نے دی ہے اور کتاب خداوندی جن کی رہنما ہے اور ان برائیوں اور ضلالتوں سے بچو گے جس کے نتیجے میں پہلی قومیں تباہ ہوئیں لیکن جب قوموں کا زوال اپنی انتہا کو پہنچ جاتا ہے تو معلوم ایسا ہوتا ہے کہ ان میں قبولیت کی استعداد یا تو مرجاتی ہے اور یا نہ ہونے کے قریب پہنچ جاتی ہے۔ مشرکین مکہ کا بھی یہی حال تھا کہ اتنی واضح تنقید اور توضیح کے بعد بھی بجائے اس کے کہ اللہ کے رسول کی دعوت کو قبول کرتے الٹا یہ مطالبہ کرنے لگے کہ یہ قرآن جو ہمیں سنایا جا رہا ہے اگرچہ اس کی آیات بالکل واضح اور اپنے مفہوم میں قطعی ہیں لیکن ہمارے لئے قابل قبول نہیں کیونکہ ان میں وہ باتیں کہی جاتی ہیں جنہیں تسلیم کرنا ہمارے لئے ممکن نہیں۔ اگر وہ باتیں آپ اس قرآن کریم سے نکال دیں یا اس قرآن کی بجائے اور قرآن لے آئیں جس میں اس طرح کی باتیں نہ ہوں تو پھر شاید ہم آپ پر ایمان لے آئیں لیکن یہ کیسے ہو سکتا ہے کہ آپ ہمارے بتوں پر تنقید کریں اور شریعت کے وہ احکام لائیں جو ہمارے رسم و رواج کے خلاف ہوں۔ حلال و حرام کی ایسی پابندیاں لگائیں جس سے ہماری معیشت کی ریڑھ کی ہڈی ٹوٹ جائے۔ ایسے مکارم اخلاق کی تعلیم دیں جس میں ہماری خواہشات نفس کیلئے کوئی جگہ نہ ہو۔ اگر آپ واقعی اس بات پر مصر ہیں کہ ہم آپ پر ضرور ایمان لائیں تو اولاً تو قرآن دوسرا بدل کر لائیے لیکن اگر یہ منظور نہیں تو ایسی ترمیمات تو ضرور کر دیجئے جس میں ہمارے طرز زندگی کیلئے بھی گنجائش نکل سکے۔ آپ شوق سے خدا پرستی کی تعلیم دیجئے لیکن ہماری نفس پرستی اور دنیا پرستی کیلئے تو گنجائش ہونی چاہئے۔

مشرکین کی اصل گمراہیاں

مشرکین مکہ دراصل یہ سمجھتے تھے کہ یہ کتاب یقیناً محمد ﷺ نے خود لکھی ہے۔ وہ اللہ کی طرف سے نازل کردہ نہیں مانتے تھے۔ اس لئے وہ آپ پر زور دیتے تھے کہ آپ اسے واپس لے لیجئے یا اس میں کچھ ترمیمیں کرنا گوارا کر لیجئے اور دوسری خرابی ان کی یہ تھی کہ وہ آخرت پر یقین نہیں رکھتے تھے۔ اس لئے ان کیلئے ہر وہ کام جائز تھا جس سے دنیا میں معاملات کو سلجھایا جاسکے یا کسی طرح کام چلایا جاسکے۔ انہیں اس سے کوئی غرض نہیں تھی کہ کل کو اللہ کے یہاں اس کی جوابدہی ہو سکے گی یا نہیں۔ اس لئے نبی کریم ﷺ سے آیت کے دوسرے حصے میں جو جواب دلوا یا گیا ہے اس میں دونوں باتیں نمایاں ہیں۔ سب سے پہلی بات یہ ارشاد فرمائی گئی ہے کہ میں اس کتاب میں اپنی طرف سے کسی تبدیلی کرنے کا مجاز نہیں کیونکہ یہ کتاب اللہ کا کلام ہے، میری تصنیف نہیں۔ تم نے آنکھوں پر پٹی باندھ لی ہے اور کانوں میں ڈاٹ لگالی ہے تو اور بات ہے ورنہ تم بھی جانتے ہو کہ وہ کلام کسی انسان کے کلام کے مشابہ نہیں۔ جس طرح اللہ کی ذات بے مثال ہے اسی طرح اس کا کلام بھی بے مثال ہے۔ اس کے الفاظ، اس کی تراکیب، اس کے جملے، اس کے محاورے، اس کی تلمیحات، اس کی ضرب الامثال، اس کی پیشگوئیاں، اس کے علمی محاکمے، اس کی تبشیر، اس کا انداز، اس کے وعدے، اس کی وعید کوئی چیز ایسی نہیں جس کی نظیر لانا انسان کے بس میں ہو۔ اس کلام کی شیرینی، اس کی بندش اور چستی، اس کی تاثیر اور قوت، اس کا ابلاغ اور اس کی گہرائی، اس کا اجمال اور اس کی

وسعت کوئی چیز بھی انسان کی طاقت میں آنے والی نہیں۔ اس کے باوجود تم یہ سمجھتے ہو کہ میں نے وہ کلام لکھا ہے اس لئے مجھے اس میں ترمیم کرنے کا اختیار ہے تو اس کے سوا اور کیا ہے کہ تمہاری عقلوں پر ماتم کیا جائے۔ تمہیں اتنا بھی معلوم نہیں کہ میں جس زبان میں بات کرتا ہوں اور جس اسلوب میں نصیحت کرتا ہوں اور جس سطح سے خطاب کرتا ہوں اور جس طرح حالات سے متاثر ہوتا ہوں ان میں سے کوئی چیز بھی اللہ کے کلام میں نظر نہیں آتی۔ اس کی ہر ادا انسانی اداؤں سے ماورا ہے اور اس کا ہر انداز انسانی انداز سے جدا ہے تو پھر تم نے یہ کیسے سمجھ لیا ہے کہ وہ کلام میرا ہے اور میں اس میں تبدیلی کا مجاز ہوں اور پھر تمہیں یہ بھی معلوم ہونا چاہئے کہ چونکہ وہ اللہ کا کلام ہے اور میں اللہ کا بندہ اور اس کا رسول ہوں تو میرا کام اس کا امین بن کر دکھانا ہے۔ میں اس کا ایسا پیروکار ہوں جو باقی سب کیلئے نمونہ اور اسوہ ہے۔ مجھے ہر صورت میں اور ہر طرح کے حالات میں اس کی کتاب کی پیروی بھی کرنی ہے اور اس کی حفاظت بھی کرنی ہے اور اگر خدانہ کرے میں اس کے کسی لفظ کو بدلنے کی کوشش کروں یا اس کی کسی بات کو تبدیل کر دوں یا کوئی نئی چیز اپنی طرف سے داخل کر دوں تو باوجود اس کے کہ میں اللہ کا رسول ہوں اور مجھے اللہ نے ساری کائنات پر فضیلت دی ہے۔ میں اس کی گرفت سے بچ نہیں سکتا۔ تم قیامت کو تسلیم نہ کرو لیکن قیامت کا آنا یقینی ہے جس طرح تمہیں حساب دینا ہے اسی طرح مجھے بھی حساب دینا ہے۔ میں اس آنے والے دن کے عذاب سے خوفزدہ ہوں۔ میں جانتا ہوں وہاں صرف اللہ کا فضل کام آئے گا اور یہ اسی کو شامل حال ہوگا جس نے اس کی فرمانبرداری کی ہوگی۔ قرآن کریم میں ایک دوسری جگہ اسی بات کا ذکر فرمایا گیا ہے اور وہاں تیور اور بھی تیکھے ہیں وہاں فرمایا گیا ہے وَلَوْ تَقَوَّلَ عَلَيْنَا بَعْضُ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَعْنَا مِنْهُ الْوَتِينَ إِنْ هُوَ إِلَّا رَسُولٌ أَنْبَأَ مِنْ رَبِّكَ الْحَقَّ بَدْرًا وَبَدْرًا مُبِينًا (ہمارا رسول) اپنی طرف سے کوئی بات گھڑ کے ہماری طرف منسوب کر دے، ہم اسے دائیں ہاتھ سے گرفتار کر لیں، پھر ہم اس کی شہ رگ کاٹ دیں۔ اندازہ کیجئے کہ نبی کریم ﷺ معصوم ہیں۔ آپ اللہ کے آخری رسول ہیں۔ آپ قرآن کریم کے امین ہیں، قرآن آپ کے دل پر نازل ہوا، آپ کسی طرح بھینہ اس میں کوئی تحریف کر سکتے ہیں اور نہ ترمیم کر سکتے ہیں لیکن انسانوں کو سمجھانے کیلئے یہ فرمایا جا رہا ہے کہ قرآن کریم کی حفاظت اور اس کی حقانیت اس قدر حتمی اور لازمی ہے کہ اگر ہمارا رسول بھی اس میں کسی کمی بیشی کی جرأت کرے تو ہم اسے بھی گرفتار کر لیں گے۔ تو تم نے کس امید پر یہ بات کہہ دی کہ آپ کوئی اور قرآن لے آئیں یا اس میں کوئی ترمیم کر دیں۔ حضور ﷺ فرماتے ہیں میرا کام اللہ کے کلام کو بدلنا نہیں بلکہ اس کا اتباع کرنا ہے۔ اگر تم واقعی راہ راست اختیار کرنا چاہتے ہو تو پھر تمہیں بھی اس کا بلا کم و کاست اس کتاب کا اور میرا اتباع کرنا ہوگا۔ ورنہ اس کے سوا نجات کی کوئی صورت نہیں۔

قُلْ لَوْ شَاءَ اللَّهُ مَا تَلَوْتُمْ عَلَيْكُمْ وَلَا أَدْرَاكُمْ بِهِ لَقَدْ لَبِثْتُ فِيكُمْ عُمُرًا مِّنْ قَبْلِهِ ۗ أَفَلَا تَعْقِلُونَ ﴿١٥﴾

(اے پیغمبر کہہ دیجئے کہ اگر اللہ چاہتا تو میں یہ قرآن تم کو کبھی نہ سنا تا اور اللہ تمہیں اس سے کبھی باخبر نہ کرتا۔ میں اس سے پہلے ایک عمر تمہارے درمیان گزار چکا ہوں۔ کیا تم عقل سے کام نہیں لیتے۔)

﴿یونس: ۱۶﴾

قرآن کے منزل من اللہ ہونے کی دلیل

گزشتہ آیت کریمہ میں ہم پڑھ چکے ہیں کہ مشرکین مکہ آنحضرت ﷺ سے مطالبہ کر رہے تھے۔ کہ اگر آپ اس کتاب کو جو بقول آپ کے اللہ کی طرف سے نازل ہوئی ہے قابل قبول بنانا چاہتے ہیں تو یا تو نیا قرآن لائیے اور یا اس میں ہماری خواہش کے مطابق تبدیلیاں کر دیجئے۔ یہ مطالبہ بجائے خود اس بات کی دلیل ہے کہ وہ قرآن پاک کو اللہ کی طرف سے ”منزل“ نہیں سمجھتے تھے بلکہ اسے آنحضرت ﷺ کی تصنیف خیال کرتے تھے۔ آپ نے گزشتہ آیت کریمہ میں بھی اس کا جواب پڑھا۔ اب اس آیت کریمہ میں ایک نہایت واضح اور ناقابل تردید دلیل دی جا رہی ہے جو چند مقدمات پر مشتمل ہے جسے ہم ایک ترتیب سے عرض کرتے ہیں۔

1- پہلا مقدمہ یہ ہے کہ اے مکے کے رہنے والو تم اچھی طرح جانتے ہو کہ میں کہیں باہر سے نہیں آیا بلکہ تمہارے اسی شہر اور اس شہر کے سربراہ قبیلے قریش کا ایک فرد ہوں۔ میرے قرابت داروں سے یہ شہر بھرا ہوا ہے۔ میرے دادا قبیلہ قریش کے سردار تھے۔ آج بھی میرا خاندان عزت کی نگاہ سے دیکھا جاتا ہے۔ میرے والد میرے پیدا ہونے سے پہلے دنیا سے چلے گئے۔ میں یتیمی کا داغ لے کر پیدا ہوا۔ دادا کا سایہ سر سے اٹھ جانے کے بعد اگرچہ شفقت چچا نے سہارا دیا لیکن وہ چونکہ قلیل المال اور کثیر العیال تھے۔ ان کی مالی مجبوریوں کے پیش نظر مجھے بکریاں چرائی پڑیں، انہیں کے دودھ پر میری گزر بسر تھی اور اسی دودھ سے میں اپنے چچا کے اہل خانہ کی بھی خدمت بجالاتا تھا۔ شعور کی عمر آئی تو کاروبار میں ہاتھ ڈالا۔ اللہ تعالیٰ نے اس کے امکانات

پیدا کئے تو کاروبار میری ضرورت کی کفایت کیلئے کافی ہو گیا۔ پھر مکے ہی کے معزز خاندان میں میری شادی ہوئی۔ اللہ نے بچیاں دیں، ان کے رشتے بھی اپنے ہی قبیلے میں طے پائے۔ اپنی اور اپنے اہل خانہ کی ذمہ داریوں کی ادائیگی میں شب و روز گزرتے رہے۔ مکے کا باسی ہوتے ہوئے جن حالات سے وہاں کے رہنے والوں کا واسطہ تھا انہیں سے میں بھی گزرتا رہا۔ دوسرے قبیلوں سے اگر تلخیاں پیدا ہوئیں تو انہیں سلجھانے میں میرا ناخن تدبیر بھی کام کرتا رہا۔ کوئی مشاورت ہوتی میں بھی اس میں اپنا فرض ادا کرتا۔ شہر کی معاشرت اور معیشت کا کوئی تقاضا ایسا نہیں جسے پورا کرنے میں، میں نے دلچسپی نہ لی ہو۔ لیکن ایک بات بالکل واضح ہے کہ میری تمام مصروفیات کا دائرہ یہی شہر اور یہیں کے حالات تھے۔ میرے تمام تعلقات اسی شہر کے رہنے والوں سے تھے۔ میری تمام قرابت داریاں اسی شہر میں پھیلی ہوئی تھیں۔ میں چونکہ ایک فعال زندگی گزار رہا تھا۔ اس لئے ہر وقت اس شہر کے لوگوں سے میرا ملنا جلنا تھا۔ ان تمام باتوں سے اس کے سوا اور کوئی نتیجہ نہیں نکل سکتا کہ میری شخصیت کا تانا بانا اسی شہر سے تیار ہوا اور میرے مزاج اور میرے رویے کی تشکیل میں اسی شہر کے حالات نے بنیادی کردار ادا کیا۔

2- سرزمین مکہ باوجود اس کے کہ اللہ کے گھر کی وجہ سے حرم بھی تھا اور محترم بھی۔ اللہ کے گھر کی نسبت سے اسے ایک مرکزیت حاصل تھی اور پاکیزگی بھی۔ پورے عرب کیلئے یہ شہر مرکز عقیدت بھی تھا اور مرکز اعصاب بھی۔ حج و عمرہ کی ادائیگی کیلئے ہر طرف سے آنے والوں اور عبادت کرنے والوں کا سجدہ گاہ بھی تھا اور دارالامان اور پناہ گاہ بھی۔ بایں ہمہ یہاں کے رہنے والے اسی سیرت و کردار اور اسی تہذیب کے پیکر تھے جس کا چلن پورے عرب میں دکھائی دیتا تھا۔ یہاں ہر طرح کی اخلاقی گراؤٹ پائی جاتی تھی اور ہر طرح کا شرک پورے زوروں پر تھا۔ دیانت و امانت اور عدالت و رحمت کا دور دور تک نشان نہ تھا۔ معمولی معمولی باتوں پر برا فروختہ ہو کر لڑنے مرنے پر آمادہ ہو جانا ان کا روز کا کھیل تھا۔ شرم و حیاء عفت اور پاکدامنی ان کے نزدیک قابل تعریف تو تھی لیکن اجتماعی عمل میں اس کا کوئی حصہ نہ تھا۔ عقیدے اور عمل، اخلاق اور معاملات کی خرابیاں ہو اور پانی کی مانند تمام عرب کی طرح اس بلدا میں میں بھی پھیلی ہوئی تھیں۔

3- اس شہر کی بنیاد اگرچہ اللہ کے عظیم رسولوں نے رکھی۔ انہیں کے ہاتھوں اس زمین پر اللہ کا پہلا گھر تعمیر ہوا۔ انہیں کی دعاؤں سے اس گھر کو مرکزیت ملی۔ انہیں کی التجاؤں سے اس شہر کے رہنے والوں کیلئے رزق کا سامان ہوا۔ بایں ہمہ ان عظیم رسولوں کا علم اس شہر سے اٹھ چکا تھا۔ ان کی شریعت یا ان کی شخصیت کا کوئی شعبہ بھی باقی نہ رہا تھا۔ یہاں کے لوگ بھی باقی لوگوں کی طرح فطری سادگی پر زندگی گزار رہے تھے۔ نوشت و خواند کی حد تک بھی کوئی پڑھا لکھا آدمی بمشکل دستیاب ہوتا تھا۔ علم و تہذیب کی کوئی خوبی، شرافت کی کوئی قدر، تہذیب انسانی کا کوئی پرتو ڈھونڈے سے بھی نہیں ملتا تھا۔ جہالت اور امیت پر فخر کیا جاتا تھا۔ شرک ان کیلئے باعث ندامت ہونے کی بجائے باعث فخر بن چکا تھا۔ ایک حیوانی زندگی تھی جس میں کسی کو بھی تبدیلی گوارا نہ تھی۔ صلاحیتوں کی کمی نہ تھی لیکن جہالت کی مٹی میں مل کر وہ مٹی ہو چکی تھیں۔

مندرجہ بالا تین مقدمات یا تین نکات کو ذہن میں رکھ کر فیصلہ کیجئے کہ اس ماحول میں آنکھیں کھولنے والے اور تربیت پانے والے بچے کے بارے میں آپ کیا امید قائم کر سکتے ہیں۔ کیا ایسے ماحول میں پروان چڑھنے والا نوجوان شرم و حیاء کا پیکر ہو سکتا ہے۔ کیا جہالت پر جان دینے والے ماحول میں اس بات کی امید کی جاسکتی ہے کہ اچانک کسی کے منہ سے فصاحت و بلاغت اور علم و حکمت کے چشمے ابلنے لگیں گے۔ کیا ایک محدود ماحول اور امیت کے سائے میں عمر گزارنے والے شخص سے توقع کی جاسکتی ہے کہ کبھی وہ دنیا کا امام اور رہنما بن کر اٹھے گا کہ دنیا اس سے علم بھی سیکھے گی، تہذیب بھی حاصل کرے گی اور اخلاق کی دولت بھی پائے گی۔ وہ ایک ایسی زندگی کا مناد بن کر اٹھے گا جس کا ایک سرا اگر اس دنیا میں ہوگا تو دوسرا سرا آخرت میں ہوگا اور دونوں میں اس طرح کا مضبوط تعلق ہوگا جس میں علم کی روشنی بھی ہوگی اور زہد و پارسائی کی پاکیزگی بھی، جس میں نفس کی پیروی کی بجائے نفس کو قابو رکھنے کی تعلیم بھی ہوگی اور تربیت بھی، جس کے نتیجے میں شرک سے معمور سرزمین کلمہ توحید سے منور ہو جائے گی۔ ڈنگروں کی طرح زندگی گزارنے والے لوگ اخلاق کے معلم بن کر اٹھیں گے۔ اگر علم و عقل کی بارگاہ سے اس کا جواب مانگا جائے تو یقیناً نفی میں ہوگا۔ اس لئے کہ کوئی عقلمند آدمی یہ تسلیم نہیں کر سکتا کہ جھلٹے ہوئے ریگستان سے کبھی جناب بھی اٹھ سکتے ہیں اور کبھی خزاں رسیدہ چمن میں پھول بھی کھل سکتے ہیں اور کبھی کانٹوں کی باز پر کلیاں بھی چنگ سکتی ہیں اور کبھی درندہ صفت انسانوں میں رحمت و مودت کے پیکر بھی سراٹھا سکتے ہیں۔ اگر عقل کے نزدیک یہ سب کچھ واقعی ناممکن ہے تو پھر سوال یہ ہے کہ محمد ﷺ اگر اللہ کے رسول نہیں تھے تو جاہل معاشرے میں پل کر وہ سب سے بڑے عالم کیسے ہو گئے جنہوں نے کبھی کسی مکتب کا منہ نہ دیکھا تھا اور کسی کے سامنے زانوئے تلمذ تہہ نہیں کیا تھا ان کی زبان سے علم کے سوتے کیسے پھوٹنے لگے۔ انہوں نے پتھر دل انسانوں میں زندگی گزاری تھی۔ تو ان کی زبان

سے محبت کے پھول کیسے جھڑنے لگے اور ان کی ذات ہیروں سے بڑھ کر تابانی کا پیکر کیسے بن گئی۔ انہوں نے کبھی کسی مذہبی رہنما کی صحبت نہیں اٹھائی تھی تو وہ دنیا کیلئے ہدایت کا استعارہ کیسے ٹھہرے۔ وہ اسی زبان میں گفتگو کرتے تھے جو قریش اور بنو سعد کی زبان تھی لیکن اچانک ان کی زبان سے ایسی کتاب کی آیات کیسے سنائی دیں لگیں کہ جس کتاب کی ایک آیت کا مقابلہ بھی دنیا بھر کے فصیح و بلیغ انسان نہ کر سکے۔

اگر کسی آدمی میں غور و فکر کی تمام صلاحیتیں اور غیر جانبداری کی تمام مردتیں اور علم کے تمام تقاضے مر نہیں گئے تو وہ یقیناً اس سے ہٹ کر اور کچھ نہیں کہہ سکتا کہ ایسے ماحول میں پلنے والا نوجوان نہ شرم و حیا کا پیکر ہو سکتا ہے اور علم و معرفت کا سرچشمہ۔ اس کی زبان سے ایسا شعر تو سنا جا سکتا ہے جو امر و القیس کے اشعار سے بھی بہتر ہو لیکن ایسے کلام کی امید نہیں کی جاسکتی جس کی مثال لانے سے پوری دنیا عاجز ہو۔ ایسے ماحول میں اٹھنے والا کوئی شخص کسی بھی قبیلے کا کامیاب سردار تو ہو سکتا ہے لیکن صرف دنیا کا نہیں بلکہ قیامت تک آنے والی دنیا کا رہنما نہیں ہو سکتا۔ اگر یہ سب کچھ صحیح ہے تو پھر اس آیت کریمہ میں فرمایا گیا ہے کہ صاف اس بات کو تسلیم کر لیجئے کہ محمد ﷺ اپنی ذات میں سب کچھ ہو سکتے تھے لیکن وہ، وہ نہیں ہو سکتے تھے جیسا تم نہیں دیکھتے ہو۔ ان کے اندر قسی، عبدمناف یا عبدالمطلب کی ذہانت تو ہو سکتی تھی لیکن وہ رحمت اللعالمین نہیں ہو سکتے تھے۔ وہ مکے والوں سے حُسنِ اخلاق کے سرٹیفکیٹ تو لے سکتے تھے لیکن وہ کبھی سید المرسلین نہیں کہلا سکتے تھے۔ اس لئے ان کی شخصیت، ان کی سیرت اور ان کے کمالات کو دیکھتے ہوئے یہ تسلیم کرنا پڑے گا کہ اللہ کی یہ مشیت تھی کہ وہ دنیا پر احسان کرے اور ایسی ذات والا تبار کو دنیا کی رہنمائی کیلئے بھیجے اور اس کے اندر وہ تمام کمالات اور خوبیاں پیدا کر دے جو آج تک کسی میں جمع نہ ہو سکیں اور قیامت تک کے انسانوں کی رہنمائی کیلئے ان کی ذات کو مینارۂ نور بنا دے۔ عقل سلیم اس کے سوا کوئی اور فیصلہ دینے سے عاجز ہے:

حُسن	یوسف	دم	عیسیٰ	ید بیضا	داری
آنچہ	خوباں	ہمہ	دارند	تہا	داری

فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ ۗ إِنَّهُ لَا يُفْلِحُ الْمُجْرِمُونَ ﴿۱۰۰﴾ ﴿یونس : ۱۰۰﴾
(اس سے بڑھ کر ظالم اور کون ہوگا جو ایک جھوٹی بات گھڑ کر اللہ کی طرف منسوب کرے یا اس کی آیات کو جھٹلائے۔ بیشک مجرم فلاح پانے والے نہیں بنیں گے۔)

گزشتہ آیت کریمہ میں اللہ کے رسول کی صداقت اور قرآن کریم کے منزل من اللہ ہونے پر جو واقعی اور مشاہداتی دلائل دیئے گئے ہیں جو شخص ان دلائل کو بھی تسلیم نہیں کرتا یا ان دلائل سے لاجواب ہونیکے بعد اس کے نتیجے کو قبول نہیں کرتا تو اس سے دو ہی باتیں کہی جاسکتی ہیں۔ ایک یہ بات کہ اللہ کا نبی، نبی ہو کر بھی اللہ پر جھوٹ باندھتا ہے اور ایک جھوٹی بات اس کی طرف منسوب کرتا ہے اور اگر یہ بات نہیں تو پھر دوسری بات یہ کہ قرآن کریم کو منزل من اللہ ماننے سے انکار کرنے والا خود اللہ پر جھوٹ باندھ رہا ہے اور اس کی آیات اور اس کے احکام کا انکار کر رہا ہے۔ ان دونوں باتوں میں سے کوئی سی بات بھی ہو ہر شخص اسے تسلیم کرے گا کہ اس سے بڑا ظلم اور کوئی نہیں ہو سکتا۔ ظلم سے مراد ایک ایسی بات ہے جو سراسر فطرت اور عقل کے خلاف ہو اور کوئی بھی سلیم الفطرت اور صحیح العقل آدمی کبھی اسے تسلیم نہ کر سکے بلکہ وہ محسوس کرے کہ یہ ایک ایسی بات کہی جا رہی ہے جو قابل تسلیم حقائق کے بالکل خلاف اور الٹ ہے اور اگر اس لحاظ سے اس آیت کریمہ پر غور کیا جائے تو اس بات کی تائید کئے بغیر چار نہیں کیونکہ ایک ایسی پاکیزہ ذات جس نے چالیس سال تک بگڑے ہوئے انسانوں میں زندگی گزاری لیکن اس کے باوجود اس کی سیرت، ہر طرح کے عیوب اور نقائص سے پاک رہی۔ اس کی قوم کے جاننے والے لوگ بالاتفاق اسے صادق اور امین کہتے بھی رہے اور مانتے بھی رہے۔ ایسی ذات بابرکات سے کوئی عقل والا آدمی کبھی یہ توقع نہیں کر سکتا کہ اس نے بندوں کے ساتھ تو کبھی جھوٹ نہ بولا ہو اور اللہ کی طرف جھوٹ منسوب کرنا شروع کر دے۔ اس لئے کہ معمولی کردار کا آدمی بھی اللہ کریم کے بارے میں بات کہتا ہوا جھکتا ہے۔ وہ ساری دنیا سے جھوٹ بول سکتا ہے، بہتان باندھ سکتا ہے لیکن اللہ کے بارے میں ایسی جسارت کرنے کی ہمت نہیں کرتا۔ چہ جائیکہ اس ذات کے بارے میں ایسا تصور کیا جائے جس نے انسانوں کے ساتھ بھی کبھی جھوٹ نہ بولا ہو اور کبھی افترا نہ کیا ہو۔ ان سب باتوں کا ایک ہی نتیجہ نکل سکتا ہے کہ اللہ کے رسول کی طرف جھوٹ کا انتساب خلاف دیانت بھی ہے اور خلاف عقل بھی۔ البتہ دوسری بات خود بخود ثابت ہو جاتی ہے کہ منکرین اللہ کی آیات کی تکذیب کر رہے ہوں۔ اس لئے ان کو اپنی حالت پر غور کرنا چاہئے لیکن اگر وہ ایسا کرنے کیلئے تیار نہیں تو پھر اس کا کون

فیصلہ کرے گا کہ ظالم اللہ کے رسول تھے یا ان کا انکار کرنے والے۔ لیکن یہ بات یاد دہانی چاہئے کہ اللہ تعالیٰ کے یہاں مجرم کبھی فلاح نہیں پاتے۔ اللہ کے رسول اور اس کے مخالفین کے درمیان جب حق و باطل کی کشمکش ہوتی ہے تو فلاح اور غلبہ ہمیشہ اللہ کے رسول اور ان پر ایمان لانے والوں کو ملتا ہے۔ دنیا میں بھی بتدریج حق کو ہی غلبہ ملتا ہے اور آخرت میں تو ان کی کامیابی میں کوئی شبہ ہی نہیں کیا جاسکتا۔

بعض لوگ جب کبھی جھوٹی نبوت کے دعویٰ کرنے والوں یا اہل باطل کو پھلتا پھولتا دیکھتے ہیں تو انہیں یہ شبہ ہونے لگتا ہے کہ اللہ تو فرماتا ہے کہ مجرم کبھی فلاح نہیں پاتے۔ جھوٹی نبوت کا دعویٰ یا حق کے ساتھ آویزش سے بڑا جرم اور کیا ہو سکتا ہے تو پھر ایسے لوگ کس طرح کامیابی سے ہمکنار ہوتے ہیں۔

درحقیقت ایسا کہنے والے تین باتوں کی طرف توجہ نہیں دیتے۔ پہلی یہ بات کہ یہ آیت کریمہ ﷺ اور مخالفین کی مخالفت اور آویزش کے تناظر میں آئی ہے اس سے جو نتیجہ سامنے آتا ہے وہ یہ ہے کہ جب بھی اللہ تعالیٰ کسی قوم کی طرف اپنا رسول بھیجتا ہے تو اگر قوم اس کی دعوت کو قبول کر لیتی ہے تو وہ فلاح یاب ہو جاتی ہے لیکن اگر اس کا انکار کر دیتی ہے تو حق و باطل کی کشمکش کا ایک سلسلہ شروع ہو جاتا ہے۔ اہل باطل اہل حق کو نچا دکھانے کی ہر ممکن کوشش کرتے ہیں لیکن رسول اور اس پر ایمان لانے والے برابر دین کے غلبے کیلئے کوشاں رہتے ہیں۔ بالآخر ایک وقت آتا ہے جب دین غالب آجاتا ہے۔ کبھی تو رسول کی زندگی میں ہو اور کبھی اس کے بعد ہو۔ لیکن اگر وہ قوم بالا جماع رسول کی دعوت ماننے سے انکار کر دیتی ہے تو اللہ اپنے رسول اور اس کے متبعین کو وہاں سے نکال لیتا ہے اور مخالفین پر عذاب کا کوڑا برستا ہے اور انہیں مٹا دیا جاتا ہے۔

دوسری صورت یہ ہے کہ رسول تو دنیا میں موجود نہیں لیکن اہل حق کی کشمکش اہل باطل سے جاری ہے۔ اسی صورت میں جب تک اہل حق تقویٰ، اخلاص اور جہاد کی مطلوب قوت میدان میں نہیں لے آتے اس وقت تک اہل باطل کو ڈھیل ملتی رہتی ہے۔ پروردگار ان کی رسی دراز کرتا چلا جاتا ہے اور اس کشمکش میں اہل حق بھی کام آتے ہیں لیکن ان کی فلاح و کامیابی پر اس سے کچھ فرق نہیں پڑتا کیونکہ وہ جانتے ہیں کہ حقیقی فلاح قیامت کے دن ہمارے انتظار میں ہے۔ یہاں کی فلاح یہ ہے کہ اللہ کے دین کے غلبے کیلئے آدمی سب کچھ قربان کر دے۔ اور قیامت کی فلاح یہ ہے کہ وہاں اس کا ایسا بدلہ ملے جس کا یہاں تصور بھی نہیں کیا جاسکتا۔

تیسری بات یہ کہ ”فلاح“ طویل عمر، دنیاوی خوشحالی یا دنیاوی فروغ کو نہیں کہتے۔ اسلام کی اصطلاح میں حقیقی فلاح وہ ہے جس پر کسی خسران کا سایہ نہ پڑے۔ دین کی جو بنیادی صداقتیں ہیں ان پر یقین اور عمل میں کوئی کمی نہ آئے۔ حق کے راستے پر چلنے والا ہمیشہ حق کی پہچان بنا رہے۔ دنیاوی پریشانیاں آئیں تو ان پر صبر و استقامت کی تصویر بن جائے اور یہ یقین رکھے کہ آج کی ایک ایک مصیبت کل کے ایسے اجر و ثواب کی ضامن بنے گی جس کے سامنے داد و دہش اور انعام و اکرام کے تمام پیمانے ٹوٹ جائیں گے۔ ایسی فلاح اور کامیابی یقیناً صرف اللہ اور رسول کے فرمانبرداروں کو ہی نصیب ہوتی ہے، مجرموں کا اس میں کوئی حصہ نہیں۔

وَيَعْبُدُونَ مِنْ دُونِ اللَّهِ مَا لَا يَنْصُرُهُمْ وَلَا يَنْفَعُهُمْ وَيَقُولُونَ هَوَآءِ شُفَعَاؤُنَا عِنْدَ اللَّهِ ۗ قُلْ أُنَبِّئُوكُم بِمَا لَا تَعْلَمُونَ فِي السَّمَاوَاتِ وَلَا فِي الْأَرْضِ ۗ سُبْحٰنَهُ وَتَعَالَىٰ عَمَّا يُشْرِكُونَ ﴿١٨﴾

(اور وہ اللہ کے سوا ان کی پرستش کرتے ہیں جو ان کو نقصان پہنچا سکیں اور نہ نفع۔ اور کہتے ہیں یہ اللہ کے یہاں ہمارے سفارشی ہیں۔ اے پیغمبر کہہ دیجئے کیا تم اللہ کو خبر دیتے ہو ایسی بات کی جسے وہ نہ آسمانوں میں جانتا ہے اور نہ زمین میں۔ وہ پاک اور بالا و برتر ہے ان چیزوں سے جن کو وہ اس کا شریک ٹھہراتے ہیں)۔

گزشتہ آیات میں ہم نے پڑھا ہے کہ مشرکین مکہ نہ تو آنحضرت ﷺ کو اللہ کا نبی مانتے تھے اور نہ قرآن کریم کو اللہ کی کتاب تسلیم کرتے تھے۔ اسی کا نتیجہ تھا کہ وہ آنحضرت ﷺ سے مطالبہ کرتے کہ آپ اس قرآن کو بدل ڈالئے اور اس کی جگہ ایسا قرآن لائیے جو ہمارے لئے قابل قبول ہو سکے اور یا اس میں ایسی ترامیم کیجئے کہ یہی قرآن ہمارے لئے قبول کرنا آسان ہو جائے۔ اگر غور کیا جائے تو معلوم ہوتا ہے کہ اس طرح کی باتوں کے پس منظر میں یہ تصور کارفرما ہے کہ آپ ہرگز اللہ کے رسول نہیں کیونکہ اگر آپ کو وہ اللہ کے رسول مانتے تو اس طرح کے مطالبات کی جرأت کبھی نہ کرتے۔ اس آیت

کریمہ میں اس پس منظر پر دلیل پیش کی جا رہی ہے۔

پس منظر اور دلیل

تصور کیجئے کہ جو لوگ پتھر کی گھڑی ہوئی مورتیوں کو اللہ کا شریک ٹھہراتے ہیں حالانکہ وہ جانتے ہیں کہ یہ پتھر نہ انہیں نفع پہنچا سکتے ہیں، نہ انہیں نقصان دے سکتے ہیں اور نہ زندگی کے معاملات میں ان کی کوئی مدد کر سکتے ہیں لیکن ان تمام سامنے کی باتوں کے باوجود وہ یہ افترا کرنے سے باز نہیں آتے کہ یہی وہ بت ہیں جو اللہ کے یہاں ہمارے سفارشی ہیں۔ یہ درست ہے کہ وہ پیدا کرنے کی صلاحیت نہیں رکھتے، یہ بھی صحیح ہے کہ وہ روزی رساں نہیں ہیں۔ ہمیں یہ بھی معلوم ہے کہ وہ اللہ جیسی قدرتوں کے مالک نہیں۔ ہاں ہمہ ہمیں اس بات کا یقین ہے کہ اللہ تعالیٰ نے انہیں کچھ اختیارات دے رکھے ہیں۔ وہ دنیا کے بہت سے کاموں میں ہماری سفارش کرتے ہیں اور آخرت میں بھی وہ ہمارے لئے سفارشی ہوں گے۔ اللہ تعالیٰ چونکہ پوری کائنات کا مالک ہے، کائنات کے دور دراز گوشوں کی نہ اسے خبر ہو سکتی ہے اور نہ ان گوشوں میں رہنے والوں کی مدد کر سکتا ہے۔ چنانچہ یہ بت اور یہ جحسے جو بظاہر پتھر کے ہیں حقیقت میں اس کی مقرب شخصیتوں کی شبیہیں ہیں۔ یہ جہاں جہاں پائے جاتے ہیں وہاں اپنے پجاریوں کے حالات اللہ کو بھی بہم پہنچاتے ہیں اور سفارش بھی کرتے ہیں اور اللہ تعالیٰ اپنی ساری عظمتوں کے باوجود ان کی سفارش سنتا ہے۔ غور کیجئے کہ وہ لوگ اپنے ٹھہرائے ہوئے شرکاء کو خالق و مالک نہیں سمجھتے تھے بلکہ وہ انہیں اللہ کے چہیتے جانتے تھے اور یہ یقین رکھتے تھے کہ اس کے یہ چہیتے ہماری مشکلات میں ہمارے کام آتے ہیں اور سفارش کرتے ہیں۔ قرآن کریم توجہ دلاتا ہے کہ جو شخص اللہ کے بارے میں ایسے لغو اور لاعینی خیالات رکھے اور اللہ پر افترا کرے اس سے یہ کوئی بعید نہیں کہ وہ اللہ کے رسول اور اس پر اترنے والی کتاب کے بارے میں بھی اللہ پر جھوٹ باندھے اور افترا کرے۔ اس پس منظر کی طرف توجہ دلانے کے بعد قرآن کریم نے ایک نہایت مسکت، سادہ اور دل کو لگنے والی دلیل دی ہے کہ تم یہ کہتے ہو کہ فلاں فلاں کو اللہ نے اپنا شریک بنا رکھا ہے اور وہ دنیا و آخرت میں ہمارے سفارشی ہیں۔ اللہ فرماتا ہے کہ تم ایک ایسی بات کہتے ہو اور ایسے لوگوں کو اللہ کے سامنے سفارشی ٹھہراتے ہو جنہیں اللہ نے اپنا سفارشی مقرر نہیں کیا۔ وہ اگر بت ہیں تو پتھروں کا ڈھیر ہیں۔ شخصیت ہیں تو اس کے عاجز بندے ہیں۔ اگر وہ جنات ہیں تو تمہاری طرح کی ایک مخلوق ہیں اور اگر وہ فرشتے ہیں تو وہ اللہ کے نہایت فرمانبردار اور معزز غلام ہیں۔ ان میں سے تو کوئی بھی اس کے سامنے سفارشی کی حیثیت نہیں رکھتا اور اس کی مرضی کے بغیر شفاعت نہیں کر سکتا۔ تو آخر جن کو تم شفاعت کرنے والا کہتے ہو، وہ کون ہیں۔ اللہ تو ان کے بارے میں کچھ نہیں جانتا حالانکہ زمین و آسمان اور ساری کائنات اس کے سامنے ہاتھ کی لکیروں کی طرح موجود اور معلوم ہے لیکن اس پوری کائنات میں اللہ کے علم میں ان کا تو کوئی وجود نہیں۔ کیا یہ مان لیا جائے کہ اللہ کا علم ناقص ہے۔ وہ کچھ جانتا ہے اور کچھ نہیں جانتا حالانکہ ایسی بات تو شاید تم بھی کہنے کی جرأت نہ کر سکو تو پھر اس کا نتیجہ ایک ہی ہو سکتا ہے کہ تم اللہ پر جھوٹ باندھ رہے ہو اور تم جن قوتوں کو اس کا شریک سمجھتے ہو وہ اس سے نہایت بالا اور برتر ہے اور ایسے ہر شرک سے پاک ہے۔

وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا ۗ وَلَوْلَا كَلِمَةٌ سَبَقَتْ مِنْ رَبِّكَ لَفَقَضَىٰ بَيْنَهُمْ فِيمَا فِيهِ يَخْتَلِفُونَ ﴿١٩﴾
(اور نہیں تھے لوگ مگر ایک ہی امت۔ پھر انہوں نے اختلاف کیا اور اگر تیرے رب کی جانب سے ایک بات پہلے سے طے نہ پا چکی ہوتی تو فیصلہ کر دیا جاتا ان کے درمیان جس چیز میں وہ باہم اختلاف کر رہے تھے)۔
﴿یونس: ۱۹﴾

قرآن کریم نے اس آیت کریمہ کے ذریعے انسانوں کی متعدد گمراہیوں اور غلط تصورات کی اصلاح کی ہے جسے ہم ایک ترتیب سے عرض کرتے ہیں۔

متعدد گمراہیوں کی اصلاح

1- آج کا فلسفی یہ سمجھتا ہے اور تاریخ انسان کا مورخ بھی یہ لکھتا ہے کہ انسان کی زندگی کا روئے زمین پر جب آغاز ہوا تو جس طرح انسان اپنی معاشرت میں حیوانوں کی سطح پر تھا اسی طرح اپنے مذہبی خیالات میں بھی بالکل ابتدائی حیثیت کا مالک تھا۔ اس نے اپنی زندگی کا آغاز غاروں سے کیا۔ موسم کی شدت سے بچنے کیلئے اس نے غاروں میں پناہ لی۔ پھر آہستہ آہستہ اس نے جھونپڑا بنانا سیکھا۔ پھر اس کے اندر ایک گھر کا خیال پیدا ہوا۔ تلف گمروں سے آبادی کے تصور نے جنم لیا جو بڑھتے بڑھتے گاؤں اور شہر کی صورت اختیار کر گیا۔ حتیٰ کہ ملک اور ریاست کی صورت میں اجتماعی نظم نے

ظہور کیا۔ اسی طرح انسانی تصورات میں بھی رفتہ رفتہ ترقی آئی۔ شروع شروع میں انسان نے ہر اس قوت کی پوجا کی جہاں اسے منفعت دکھائی دی۔ ہر چیز کے سامنے جھکا جہاں اسے طاقت نظر آئی یا جسے وہ سرنہ کر سکا۔ ہر بلند قامت چیز اس کا مسجود بن گئی اور آسمانوں پر چمکنے والے مظاہر قدرت اس کے معبود ٹھہرے لیکن جیسے جیسے اس کے مذہبی خیالات میں اصلاح ہوتی گئی ویسے ویسے وہ نقطہ حق کی طرف بڑھتا گیا تو آخر ایک دن اس نے نقطہ توحید کو اپنی منزل بنا لیا۔ اس طرح سے جہالت سے علم کی طرف، گمراہی سے ہدایت کی طرف، بے خبری سے خبر کی طرف اور بے علمی سے علم کی طرف اور افتراق سے اجتماع کی طرف انسان کا سفر جاری رہا۔ تاریکی میں آنکھیں کھولنے والے انسان نے آہستہ آہستہ روشن زندگی کا راستہ پایا۔ لیکن قرآن کریم اس سے بالکل برعکس بات کہتا ہے۔ اس نے ہمیں یہ تعلیم دی ہے کہ انسان کا آغاز حضرت آدم علیہ السلام جیسی شخصیت سے ہوا۔ نفس واحدہ سے انسانی مخلوق وجود میں آئی اور پھیلتی چلی گئی۔ جس طرح پہلا انسان مکمل باپ اور باشعور شوہر تھا اسی طرح وہ اپنے خالق و مالک کے بارے میں بھی مکمل شعور سے بہرہ ور تھا۔ قدرت نے اسے اپنی ضروریات کے حصول کیلئے زمین پر محنت کرنے اور تلاش و جستجو اور تحقیق و گفتیش کو رہنما بنانے کا حکم دیا تھا۔ لیکن اللہ تعالیٰ کی صفات اور بندگی کے تقاضوں کا علم اسے وحی الہی کے ذریعے عطا کیا گیا۔ اس لئے اس میں کسی خطا، کسی ابتدا اور کسی نارسائی کا کوئی گزر نہ ہو سکتا تھا۔ انسانوں کو پہلے دن سے ایک خدا کی بندگی کا حکم دیا گیا۔ اسی سے ڈرنے، اسی کے سامنے جھکنے اور اسی سے مانگنے کا طریقہ سکھایا گیا۔ اللہ تعالیٰ بہتر جانتا ہے کہ انسان کتنی صدیوں تک اس ہدایت پر قائم رہے۔ لیکن یہ بھی ایک حقیقت ہے کہ چونکہ ابلیس بھی حضرت آدم علیہ السلام کے ساتھ ہی زمین پر اترتا تھا اور اسے انسانوں کو گمراہ کرنے کی نہ صرف اجازت دی گئی تھی بلکہ امکانات بھی دیئے گئے تھے۔ اس نے بھی اپنا کام جاری رکھا اور آہستہ آہستہ انسانوں میں مختلف قسم کے تصورات اور اختلافات کا بیج بونے میں کامیاب ہو گیا۔ تب اللہ تعالیٰ نے انسانی اصلاح کیلئے اپنے نبی اور رسول بھیجے شروع کئے۔ ان گزارشات کا خلاصہ یہ ہے کہ انسان کی گمراہی بعد کی چیز ہے وہ پہلے دن اپنے ساتھ ہدایت لے کے آیا تھا اور وہ اس وقت تک ہدایت پر رہا جب تک اسے شیطان گمراہ کر نہیں کامیاب نہیں ہوا اور دوسری یہ بات کہ جیسے ہی انسانوں میں گمراہی کی صورتیں پیدا ہوئیں تو جس طرح اللہ تعالیٰ نے پہلے انسان اور پہلے نبی کے ذریعے انسانوں کو ہدایت عطا فرمائی تھی اسی طرح ہر دور میں انبیاء اور کتابوں کے ذریعے انسانوں کو ہدایت عطا کی جاتی رہی۔ نبی کریم ﷺ اسی سلسلہ کی آخری کڑی ہیں۔

2- مشرکین مکہ سے کہا جا رہا ہے کہ تم گمراہی کے جس دلدل میں اترتے جا رہے ہو اور تمہارے اندر بہت سے اختلافات پیدا ہو چکے ہیں اس کا سبب شیطان کی پیروی ہے کیونکہ ان اختلافات کا آغاز شیطان کی پیروی سے ہوا تھا اور ہر دور میں اس کی اصلاح اللہ تعالیٰ کے نبیوں پر ایمان لانے اور ان کی پیروی کرنے سے ہوئی ہے۔ آج بھی اگر تم اصلاح چاہتے ہو اور تمہیں اپنی نجات کی فکر ہے تو اس کا راستہ نبی آخر الزمان ﷺ پر ایمان اور آپ کے اتباع کے سوا اور کوئی نہیں۔

3- تم یہ سمجھتے ہو کہ ان اختلافات کو دور کرنے کیلئے اللہ تعالیٰ کی طرف سے کسی ایسے غیر معمولی طریقے کو اختیار کیا جانا چاہئے جس کو دیکھ کر کوئی شخص ایمان لائے بغیر نہ رہے۔ لیکن یہ بات خلاف عقل بھی ہے اور خلاف تاریخ بھی۔ تم سے پہلے ایسی امتیں گزری ہیں جن کی تاریخ سے تم واقف ہو کہ ان کی گمراہی کے علاج کیلئے اللہ تعالیٰ نے رسول بھیجے اور کتابیں اتاریں لیکن انہوں نے ایمان کیلئے معجزات کو شرط رکھا اور قسم قسم کی نشانیاں مانگیں حالانکہ عقل کی بات یہ ہے کہ انہیں ضرورت ہدایت کی ہے جو پیغمبر لے کر آتا ہے اور پیغمبر کی شخصیت اور اس کی وجاہت اس کی دلیل کے طور پر کافی ہوتی ہے۔ بایں ہمہ وہ ایک سے ایک بڑی نشانی مانگتے ہیں اور بعض دفعہ جب ان کی مطلوب نشانی انہیں دکھادی جاتی ہے تو تب بھی وہ ایمان لانے پر آمادہ نہیں ہوتے۔ حضرت صالح علیہ السلام کی قوم نے اونٹنی کا معجزہ طلب کیا۔ ان کی آنکھوں کے سامنے اونٹنی پہاڑ سے نکلی جس کے پیچھے ایک بچہ بھی تھا اور اونٹنی اپنی ذات میں بجائے خود ایک معجزہ تھی۔ ساری بستی کا پانی وہ ایک وقت میں اکیلی پی جاتی تھی۔ حضرت صالح علیہ السلام نے انہیں بتایا کہ تمہاری بقاء اب اس بات کے ساتھ معلق ہو گئی ہے کہ تم اس اونٹنی کو کوئی آزار نہ پہنچانا۔ لیکن ان بد بختوں نے آخر اس اونٹنی کو بھی قتل کر ڈالا۔ اسی کی پاداش میں خدا کا عذاب آیا اور ان کی جڑ کاٹ دی گئی۔ اس لئے یہاں بتایا جا رہا ہے کہ ہر دور میں پیغمبر ہی اصلاح کا ذریعہ ثابت ہوئے ہیں۔ اگر تمہیں اصلاح عزیز ہے تو آنحضرت ﷺ پر ایمان لاؤ۔ غیر معمولی نشانیوں کی طلب نہ پہلے ایمان کا ذریعہ بنی ہے اور نہ اب بنے گی۔ پروردگار کیلئے کسی بڑی سے بڑی نشانی کو دکھا دینا کوئی مشکل نہیں۔ لیکن یہ اس کی سنت کے خلاف ہے۔ اس نے انسان کی نجات اور جزاء و سزا کا دار و مدار اس بات پر رکھا ہے کہ حقیقت کو انسانوں کے حواس

سے پوشیدہ رکھ کر ان کی عقل و فہم اور ضمیر و وجدان کو آزمائش میں ڈالا جائے۔ جو اس آزمائش میں پورا اترے وہ نجات کا مستحق ٹھہرے اور جو اس آزمائش میں ناکام ثابت ہو وہ آخرت میں ناکام ٹھہرے اور اگر کسی بہت بڑی نشانی کو دکھا کر کسی کو ایمان لانے پر مجبور کیا جائے تو یہ اس کی اس سنت کے خلاف ہے۔ یہ بالکل ایسے ہی ہے کہ کسی جماعت کو ایک متعین نصاب بتا دیا جائے اور یہ کہہ دیا جائے کہ اتنے عرصے بعد اس نصاب کا امتحان ہوگا جو اس میں پاس ہوگا وہ سرخ رو ٹھہرے گا اور جو فیل ہوگا وہ ہر طرح کی رسوائی اور ناکامی کا مستحق ہوگا۔ لیکن وہ جماعت اس کے مقابلے میں یہ کہے کہ ہم تو اس صورت میں امتحان میں بیٹھنے کیلئے تیار ہیں کہ ہمیں قبل از وقت تمام سوالات بتا دیئے جائیں تاکہ ہم اپنی صلاحیت کے امتحان سے بچ جائیں اور محنت بھی نہ کرنی پڑے۔ آپ اندازہ کر سکتے ہیں کہ کون اس مطالبے کو قبول کرے گا۔ اللہ تعالیٰ کی قدرت سے کسی ایسی نشانی کا ظہور جو صاف صاف اللہ کی الوہیت، پیغمبر کی رسالت اور دین کی حقانیت کو کھول کر رکھ دے۔ اس کے بعد ایمان کی کیا حقیقت باقی رہ جاتی ہے کیونکہ حقیقت کھل جانے کے بعد تو انکار کا سوال ہی پیدا نہیں ہوتا۔ سورج نکلنے سے پہلے سورج نکلنے کا یقین عقل کا امتحان ہے لیکن سورج نکلنے کے بعد سورج نکلنے کا اقرار کوئی معنی نہیں رکھتا کیونکہ اب اس اقرار کے سوا کوئی چارہ ہی نہیں۔ یہی انسان کا امتحان ہے۔ اللہ اور اس کی صفات، وحی الہی اور نبوت کی حقیقت، عالم برزخ اور قیامت کے آنے کے بعد تمام کائنات کا فنا ہو جانا اور پھر ایک وقت تمام انسانوں کا از سر نو زندہ ہونا اور محشر میں حساب کتاب کیلئے پیش ہونا اور زندگی کے ایک ایک لمحہ کا حساب دینا یہ وہ حقائق ہیں جنہیں تسلیم کرنا ہمارے عقل و شعور پر چھوڑا گیا ہے اور جو اس پر ان کی حقیقت کھولی نہیں گئی۔ آج جو بھی ان پر ایمان لاتا ہے وہ اللہ کے نبی کے اعتماد پر ایمان لاتا ہے اور اسی کی قدر و قیمت ہے جس کے نتیجے میں نجات کی امید کی جاسکتی ہے۔

وَلَوْلَا كَلِمَةٌ سَبَقَتْ الْخَٰلِقَ ہر دور کے مشرکین کی طرح مشرکین مکہ بھی نبی کریم ﷺ سے مطالبہ کرتے تھے کہ دنیا اور آخرت کے بارے میں ایک نقطہ نگاہ ہمارا ہے اور ایک تمہارا۔ زندگی کے بارے میں ایک طریقہ اور رویہ ہمارا ہے اور ایک تمہیں دینا چاہتے ہو۔ اب سوال یہ ہے کہ ان میں سے صحیح کون سا ہے۔ آخر اس کا فیصلہ کون کرے گا اور اس اختلاف کو اتفاق میں بدلنے کی سند کس کے پاس ہے۔ تم اگر یہ سمجھتے ہو کہ تم واقعی اللہ کے رسول ہو تو پھر اپنے اللہ سے کہو کہ وہ کسی غیر معمولی طریقے سے تمہارا رسول ہونا ثابت کر دے اور تم جو کچھ کہتے ہو اس کا حق اور صحیح ہونا ہمارے سامنے مبرہن ہو جائے کیونکہ جب تک ہمارے درمیان فکر و نظر اور جاہدہ عمل کا اختلاف باقی رہتا ہے ہم تمہاری بات ماننے سے معذور ہیں۔ قرآن کریم اس کے جواب میں ارشاد فرماتا ہے کہ اللہ تعالیٰ نے پہلے دن سے ایک فیصلہ کر رکھا ہے کہ حق و باطل اور صحیح اور غلط کا فیصلہ ہم دنیا میں نہیں، آخرت میں کریں گے۔ دنیا میں ہم نے حق و باطل میں امتیاز کیلئے تمہیں عقل دی ہے، پھر مزید آسانی کیلئے اپنے رسول بھیجے ہیں۔ ان کا ذاتی سیرت و کردار اور ان کا حسن اخلاق یہ ثابت کرنے کیلئے کافی ہوتا ہے کہ وہ دنیا میں سب سے بڑھ کر سچے لوگ ہیں۔ پھر ان پر جو کتاب اترتی ہے اس کی ایک ایک بات اپنے اندر دلیل کی ایسی قوت رکھتی ہے جس پر شک و ارتیاب کا سایہ نہیں پڑ سکتا۔ رسولوں کی زندگی اور کتاب کی صداقت اور جامعیت سلیم الطبع لوگوں کیلئے ہدایت دینے کیلئے کافی ہوتی ہے۔ جہاں کہیں ان کی عقل ٹھوکر کھاتی ہے پیغمبر کی تعلیم انہیں سہارا دیتی ہے لیکن اگر اس تمام انتظام کے باوجود بھی کوئی شخص راہ ہدایت اختیار نہیں کرتا تو اس کا مطلب یہ ہے کہ وہ شخص ہوائے نفس کا پرستار ہے۔ اس کی زندگی خواہشات کے اتباع سے عبارت ہے۔ وہ پیغمبر پر ایمان لانے سے اس لئے انکار نہیں کرتا کہ اس کے سمجھنے کیلئے اسے دلائل میسر نہیں آئے یا بات اس کے سامنے واضح نہیں ہو سکی بلکہ اس کا انکار صرف اس لئے ہوتا ہے کہ وہ خواہشات کی آزادی چھوڑ کر شریعت کی پابندیاں قبول کرنے کیلئے تیار نہیں۔ حقوق و فرائض اسے زنجیر معلوم ہوتے ہیں اور اس کے پیش نظر ایسی زندگی ہے جس میں کھل کھیلنے کے امکانات ہر وقت موجود ہوں۔ ایسے شخص کیلئے اختلافات کا فیصلہ اور حق و باطل میں امتیاز اس دنیا میں نہیں، آخرت میں ہوگا جہاں ہر چیز کھل کر سامنے آ جائے گی۔ پروردگار کا انکار کرنے والے اپنی آنکھوں سے اسے دیکھیں گے۔ جنت و جہنم کا مذاق اڑانے والے پشم سر ہر چیز کا نظارہ کریں گے۔ یہ وہ فیصلہ ہے جو پروردگار انسانوں کو دنیا میں بھیجنے سے پہلے فرما چکے ہیں۔ اب دنیا میں اس سے مختلف بات نہیں ہو سکتی۔ اگر اللہ کی جانب سے یہ فیصلہ نہ ہو چکا ہوتا تو پھر مشرکین مکہ کے سامنے ایسی باتیں کھول کر رکھ دی جاتیں لیکن پھر وہ اللہ کے عذاب سے نہ بچ سکتے۔

وَيَقُولُونَ لَوْلَا أُنزِلَ عَلَيْهِ آيَةٌ مِّن رَّبِّهِ فَقُلْ إِنَّمَا الْغَيْبُ لِيَلَهُ فَانتظِرُوا ۗ إِنِّي مَعَكُمْ مِنَ الْمُنْتَظِرِينَ ﴿۱۰﴾

(اور وہ کہتے ہیں کہ اس نبی پر اس کے رب کی جانب سے کوئی نشانی کیوں نہیں اتاری گئی تو آپ کہہ دیجئے کہ غیب کا علم تو بس اللہ

ہی کو ہے۔ تو تم لوگ انتظار کرو، میں بھی تمہارے ساتھ انتظار کرنے والوں میں ہوں۔)

﴿یونس: ۲۰﴾

اللہ کے نبیوں کی تاریخ یہ ہے کہ انہیں جس عظیم منصب یعنی انسانوں کی ہدایت پر مامور کیا جاتا ہے وہ اس کی ادا نیگی کیلئے ہمت سے بڑھ کر جان لڑاتے ہیں۔ زبان کی پوری قوت، ذہن کی تمام تر عنائی اور قلب کا سارا سوز و گداز اس راستے میں جھونک دیتے ہیں۔ دن بھر لوگوں کو دعوت دیتے، مخالفت برداشت کرتے اور سمجھاتے گزرتا ہے اور رات کو مخالفین کی ہدایت کیلئے دعائیں مانگی جاتی ہیں۔ ان کی قوم ان پر مظالم توڑتی ہے لیکن وہ ان کے ساتھ انتہائی مریبانہ سلوک کرتے ہیں۔ وہ ہر ممکن طریقے سے ان کا جینا مشکل کر دیتے ہیں لیکن یہ ان کی زندگی کی آسانیوں کیلئے صبح و شام انہیں دعوت دیتے ہیں۔ اپنی شخصیت کی ساری دلاویزیاں جب ان پر نچھاور کر دینے کے بعد بھی ان کی طرف سے قبولیت کا امکان پیدا نہیں ہوتا تو پھر انہیں دنیا میں اللہ کے عذاب سے اور قیامت میں آخرت کے عذاب سے اس طرح ڈراتے ہیں کہ ان کے دل اس سے کانپیں لیکن وہ اسے اپنی مخالفت نہ سمجھیں۔ کیونکہ انسان کی فطرت یہ ہے کہ وہ نصیحت کو نصیحت سمجھ کر بہت کم قبول کرتا ہے۔ اس پر وہ چیز اثر انداز ہوتی ہے جس میں ترغیب ہو یا ترہیب ہو۔ یعنی اسے اس کا یقین دلا دیا جائے کہ تم اگر اس بات کو قبول کر لو تو تمہیں اس کے نتیجے میں یہ اور یہ کامائیاں ملیں گی۔ اور اگر تم نے اسے قبول کرنے سے انکار کر دیا تو اس کے نتیجے میں تمہیں یہ اور یہ لعنتیں ملیں گی اور ایسی اور ایسی ناکامیوں سے واسطہ پڑے گا۔ چنانچہ اللہ کے نبی اپنی دعوت کو ہمیشہ ان دونوں باتوں سے مؤثر بناتے ہیں اور اللہ کی کتاب بھی ہمیشہ وعد اور وعید کو اہمیت دیتی ہے۔

نبی کریم ﷺ نے بھی دعوت اسلامی کی قبولیت کے نتیجے میں اچھی اور آسودہ زندگی، دنیا کی حکمرانی اور آخرت کی سرخروئی کی نہ صرف نوید سنائی بلکہ وعدہ بھی فرمایا اور عدم قبولیت کی صورت میں دو عذابوں سے ڈرایا کہ اگر تم نے اللہ کے نبی کی دعوت کو اجتماعی طور پر مسترد کر دیا اور نبی کو ہجرت پر مجبور کر دیا تو پھر اندیشہ ہے کہ تم پر دنیا ہی میں اللہ کا ایسا عذاب ٹوٹے جس سے تمہاری جڑ کٹ جائے اور اگر مشیت الہی کی مصلحتوں سے دنیا میں اللہ کا عذاب نہ آئے تو آخرت میں ابدی سزا سے تمہیں کوئی نہیں بچا سکتا اور وہ سزا ایسی ہے جسے قرآن کریم نے عذاب اکبر کے نام سے یاد فرمایا ہے۔

مشرکین مکہ اپنے نخوت اور تکبر کے باعث اس دھمکی اور وعید پر بہت برہم ہوتے اور بجائے اس سے مثبت اثر لینے کے آنحضرت ﷺ کا منہ چڑھاتے اور بار بار عذاب کا مطالبہ کرتے اور بعض دفعہ تو ان کا یہ مطالبہ استہزاء کی شکل اختیار کر جاتا۔ اس آیت کریمہ میں ”آیت“ سے دنیا کا عذاب ہی مراد ہے اور مشرکین مکہ اس کا مطالبہ کرتے ہوئے یہ کہہ رہے ہیں کہ آخر وہ عذاب کہاں رک گیا ہے۔ اگر اسے آنا ہوتا تو اب تک آچکا ہوتا۔ ہمارے رویے میں تو کوئی تبدیلی نہیں آئی۔ ہم نے تمہاری دعوت کا تمسخر اڑانے میں اور تمہاری ذات اور مسلمانوں کو اذیت پہنچانے میں تو کوئی کوتاہی نہیں کی تو پھر آخر تمہارا عذاب کیوں نہیں آ رہا؟ قرآن کریم نے ان کا مطالبہ نقل کرنے کے بعد اس کا نہایت مختصر جواب دیا ہے، لیکن اس کے الفاظ مختصر ضرور ہیں معنی اور مفہوم مختصر نہیں۔ مقصود کہنے کا یہ ہے کہ میں تمہاری طرف ہدایت لے کر آیا ہوں تم بجائے مجھ سے ہدایت مانگنے کے عذاب کا مطالبہ کر رہے ہو۔ اللہ کے رسول، اللہ کی رحمت بن کر آتے ہیں، عذاب بن کر نہیں آتے۔ ان کی ساری کوشش تو قوم کو عذاب سے بچانے کیلئے ہوتی ہے۔ ہدایت کیلئے سعی و کوشش میں، میں نے کوئی کمی نہیں کی اور میں ہر ممکن طریقے سے تمہیں عذاب سے بچانے کی کوشش کر رہا ہوں لیکن تمہاری طرف سے بار بار یہ مطالبہ ہو رہا ہے تو تمہیں معلوم ہونا چاہئے کہ عذاب کا سررشتہ میرے ہاتھ میں نہیں، وہ تو اللہ کے ہاتھ میں ہے۔ اس نے مجھے تمہیں آگاہ کرنے کا حکم دیا۔ میں نے تمہیں اس سے آگاہ کر دیا۔ اب رہی یہ بات کہ وہ عذاب کیوں نہیں آیا تو یہ سراسر ایسی بات ہے جس کا تعلق غیب سے ہے تو مجھے اللہ نے پیغمبر بنا کے بھیجا ہے، غیب دان بنا کر نہیں بھیجا۔ عالم غیب کی ہر وہ بات جتنی اللہ تعالیٰ مجھے بتاتا ہے اور جس کا تعلق ہدایت سے ہوتا ہے، میں اسے تم تک پہنچا دیتا ہوں، لیکن جس بات کو مجھ پر اتارا نہیں جاتا اسے میں نہیں جانتا۔ اتنی بات یقینی ہے کہ تم نے اگر پہلی قوموں جیسا رویہ اختیار کیا تو جس طرح پہلی قوموں پر عذاب آیا، تم پر بھی آئے گا، لیکن وہ کب آئے گا، اس کی شکل کیا ہوگی، میں اسے نہیں جانتا۔ کیونکہ غیب کا خزانہ اللہ کے پاس ہے۔ تمہیں اگر عذاب سے ڈرنے کی بجائے اس کے آنے کا انتظار ہے تو انتظار کرو، میں بھی تمہارے ساتھ منتظر ہوں۔ البتہ میرے انتظار اور تمہارے انتظار میں فرق ہے۔ میرا انتظار اس شخص کی مانند ہے جو ایک جاں بلب مریض کو دیکھتا ہے اور اس کی حالت کو دیکھتے ہوئے اسے اندیشہ پیدا ہوتا ہے کہ مریض کا آخری وقت دور نہیں۔ وہ اس کے آخری وقت کے انتظار میں رہتا ہے لیکن ساتھ ہی ساتھ نہایت بے کلی اور بے چینی سے اس کی صحت کیلئے دعائیں بھی مانگتا ہے۔ لیکن تمہارا انتظار ایک تمسخر ہے لیکن تمہیں اندازہ نہیں کہ جتنی قومیں بھی عذاب کا شکار ہوئیں وہ اسے تمسخر ہی سمجھتی تھیں لیکن آخر کار اس عذاب نے انہیں تباہ و برباد کر دیا اور وہ دنیا کی تاریخ میں عبرت بن کر رہ گئیں۔ اللہ نہ کرے تمہارا انجام بھی ان جیسا ہو۔

وَإِذَا أَذَقْنَا النَّاسَ رَحْمَةً مِّنْ بَعْدِ ضَرَّآءٍ

مَسَّتْهُمْ إِذَا لَهُمْ مَّكْرٌ فِي آيَاتِنَا قُلِ اللَّهُ أَسْرَعُ مَكْرًا إِنَّ

رُسُلَنَا يَكْتُبُونَ مَا تُكْرَهُونَ ﴿٢١﴾ هُوَ الَّذِي يُسَيِّرُكُمْ فِي الْبَرِّ وَالْبَحْرِ

حَتَّىٰ إِذَا كُنْتُمْ فِي الْفُلِكِ وَجَرِينِ بِرِمَّةٍ بَرِيءٍ مِّنْ طَيْبَةٍ وَفَرِحُوا بِهَا

جَاءَ شَارِبٌ مِّنْ عَاصِفٍ وَجَاءَ هُمْ الْبُؤْسُ مِنْ كُلِّ مَكَانٍ وَظَنُّوا

أَنَّهُمْ أُحِيطَ بِهِمْ دَعَاؤُ اللَّهِ مُخْلِصِينَ لَهُ الدِّينَ ؕ لَئِنِ أَنْجَيْنَا

مِنْ هَذِهِ لَنَكُونَنَّ مِنَ الشَّاكِرِينَ ﴿٢٢﴾ فَلَمَّا أَنْجَاهُمْ إِذَا هُمْ يَبْغُونَ

فِي الْأَرْضِ بِغَيْرِ الْحَقِّ يَا أَيُّهَا النَّاسُ إِنَّمَا بَغَيْتُمْ عَلَىٰ أَنْفُسِكُمْ مِّمَّا

أَلْقَيْتُمُ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿٢٣﴾

إِنَّمَا مِثْلُ الْحَيَاةِ الدُّنْيَا كَالْبُخَارِ أُنزَلَتْ مِنْ السَّمَاءِ فَاخْتَلَطَ بِهَا

نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ حَتَّىٰ إِذَا أَخَذَتِ

الْأَرْضُ زُخْرُفَهَا وَأُزْجِيَّتْ وَظَنَّ أَهْلُهَا أَنَّهُمْ قَدِرُونَ عَلَيْهَا

أَنَّهُمْ أَمْرٌ نَالِيًّا أَوْ نَهَارًا فَجَعَلْنَاهَا حَصِيدًا كَأَن لَّمْ تَغْن

بِالْأَمْسِ كَذَلِكَ نُفَصِّلُ الْآيَاتِ لِقَوْمٍ يَتَفَكَّرُونَ ﴿٢٤﴾ وَاللَّهُ يَدْعُو

إِلَىٰ دَارِ السَّلَامِ وَيَهْدِي مَنْ يَشَاءُ إِلَىٰ صِرَاطٍ مُسْتَقِيمٍ ﴿٢٥﴾ لِلَّذِينَ

أَحْسَنُوا الْحُسْنَىٰ وَزِيَادَةٌ ۗ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۗ
 أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ﴿٢٤﴾ وَالَّذِينَ كَسَبُوا السَّيِّئَاتِ
 جَزَاءُ سَيِّئَةٍ بِمِثْلِهَا ۖ وَتَرْهَقُهُمْ ذِلَّةٌ ۗ مَا لَهُمْ مِنَ اللَّهِ مِنْ
 عَاصِمٍ ۖ كَانُوا أَغْشِيَتِ وُجُوهَهُمْ قِطْعًا مِّنَ اللَّيْلِ مُظْلِمًا
 أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ ﴿٢٥﴾ وَيَوْمَ نَحْشُرُهُمْ جَمِيعًا ۖ
 نَقُولُ لِلَّذِينَ أَشْرَكُوا مَكَانَكُمْ أَنْتُمْ وَشُرَكَاءُكُمْ فزَيَّلْنَا بَيْنَهُمْ
 وَقَالَ شُرَكَاءُهُمْ مَا كُنْتُمْ إِلَّا نَاتِعِدُونَ ﴿٢٦﴾ فَكْفَىٰ بِاللَّهِ شَهِيدًا
 بَيْنَنَا وَبَيْنَكُمْ إِنْ كُنَّا عَنْ عِبَادَتِكُمْ لِغَفْلِينَ ﴿٢٧﴾ هُنَالِكَ تَبْلُغُوا
 كُلُّ نَفْسٍ مَّا أَسْلَفَتْ ۖ وَرُدُّوْا إِلَى اللَّهِ مَوْلَاهُمُ الْحَقُّ ۖ وَضَلَّ عَنْهُمْ
 مَّا كَانُوا يَفْتَرُونَ ﴿٢٨﴾

(اور جب ہم لوگوں کو کسی تکلیف کے بعد ”جو ان کو پہنچ چکی ہے“ اپنی رحمت کا مزہ چکھاتے ہیں تو وہ فوراً ہماری نشانیوں کے معاملہ میں چالیں چلنے لگتے ہیں۔ اے پیغمبر ان سے کہہ دیجئے کہ اللہ اپنی تدبیر میں کہیں زیادہ تیز ہے۔ بیشک ہمارے فرشتے لکھ رہے ہیں جو چالیں تم چل رہے ہو۔ وہی ہے جو تمہیں خشکی اور تری میں سفر کراتا ہے۔ چنانچہ جب تم کشتیوں میں ہوتے ہو اور کشتیاں ان کو لے کر باہر موافق کے سہارے چل رہی ہوتی ہیں اور وہ ان کشتیوں میں شاداں و فرحاں ہوتے ہیں کہ دفعہ ایک باہر آتی ہے اور ہر طرف سے موجیں ان سے ٹکرانے لگتی ہیں اور مسافر گمان کرنے لگتے ہیں کہ وہ گھیر لئے گئے ہیں۔ اس وقت وہ اللہ کو پکارتے ہیں۔ اسی کیلئے اطاعت کو خالص کرتے ہوئے کہ اگر تو نے ہمیں اس

مصیبت سے نجات دے دی تو ہم شکر گزار بندے بنیں گے۔ پھر جب وہ ان کو نجات دے دیتا ہے تو پھر اچانک وہی لوگ بغیر کسی حق کے زمین میں سرکشی کرنے لگتے ہیں۔ اے لوگو! تمہاری سرکشی تمہارے ہی نفسوں پر پڑنے والی ہے۔ تم دنیا کی زندگی کا نفع اٹھا لو پھر ہماری طرف تمہیں پلٹ کر آنا ہے۔ تب ہم تمہیں بتا دیں گے کہ تم کیا کرتے رہے ہو۔ پس مثال حیات دنیا کی ایسی ہے جیسے ہم نے آسمان سے پانی اتارا۔ پس اس سے زمین کی نباتات خوب گھنی ہو گئی جس سے انسان بھی کھاتے ہیں اور حیوان بھی۔ یہاں تک کہ جب لے لیا زمین نے اپنا سنگھار اور وہ خوب آراستہ ہو گئی اور اہل زمین نے یقین کر لیا کہ وہ اس پر قادر ہیں تو دفعۃً اس پر ہمارا قہر رات کو یاد دن کو آدھمکا۔ پس ہم نے اسے کاٹ کر رکھ دیا، گویا کل وہ یہاں تھی ہی نہیں۔ ہم وضاحت سے بیان کرتے ہیں اپنی قدرت کی نشانیاں اس قوم کیلئے جو غور و فکر کرتی ہے۔ اور اللہ سلامتی کے گھر کی طرف بلاتا ہے اور وہ جسے چاہتا ہے صراطِ مستقیم کی ہدایت دے دیتا ہے۔ جن لوگوں نے اچھے کام کئے ان کیلئے اچھا بدلہ ہے بلکہ اس پر مزید بھی۔ اور ان کے چہروں پر نہ سیاہی چھائے گی اور نہ ذلت۔ یہی لوگ جنتی ہیں اور وہ اس میں ہمیشہ رہیں گے۔ اور جنہوں نے برے کام کئے تو برائی کی سزا اس جیسی ہوگی۔ اور ان پر ذلت چھا رہی ہوگی۔ اللہ سے ان کو کوئی بچانے والا نہ ہوگا۔ گویا ڈھانپ دیئے گئے ہیں ان کے چہرے کالی رات کے ٹکڑوں سے۔ یہی لوگ اہل دوزخ ہیں وہ اس میں ہمیشہ رہیں گے۔ اور یاد کرو اس دن کو جس دن ہم جمع کریں گے سب کو، پھر ہم شرک کرنے والوں کو حکم دیں گے کہ ٹھہر جاؤ اپنی جگہوں پر تم اور تمہارے شرکاء، پھر ہم ان کے درمیان تفریق کر دیں گے اور ان کے شریک کہیں گے کہ تم ہماری تو عبادت نہیں کیا کرتے تھے۔ پس کافی ہے اللہ تعالیٰ گواہ ہمارے اور تمہارے درمیان کہ ہم تمہاری پرستش سے بالکل بے خبر تھے۔ اس وقت ہر شخص اپنے اس عمل سے دوچار ہوگا جو اس نے آگے بھیجا تھا اور وہ سب لوگ اپنے مولیٰ حقیقی کی طرف لوٹائے جائیں گے اور گم ہو جائے گا ان سے جو وہ افتراء باندھا کرتے تھے۔

وَإِذَا أَدْقْنَا النَّاسَ رَحْمَةً مِّنْ بَعْدِ ضَرِّآءٍ مَّسَّتْهُمُ إِذَا لَهُمْ مَكْرَفِي آيَاتِنَا ۗ قُلِ اللَّهُ أَسْرَعُ مَكْرًا ۗ إِنَّ رُسُلَنَا يَكْتُبُونَ مَا تَمْكُرُونَ ﴿٢١﴾

(اور جب ہم لوگوں کو کسی تکلیف کے بعد ”جوان کو پہنچ چکی ہے“ اپنی رحمت کا مزہ چکھاتے ہیں تو وہ فوراً ہماری نشانیوں کے معاملہ میں چالیں چلنے لگتے ہیں۔ اے پیغمبران سے کہہ دیجئے کہ اللہ اپنی تدبیر میں کہیں زیادہ تیز ہے۔ بیشک ہمارے فرشتے لکھ رہے ہیں جو چالیں تم چل رہے ہو۔)

اس آیت کریمہ میں روئے سخن مشرکین مکہ ہی کی طرف ہے، لیکن بات ان سے خطاب کرنے کی بجائے عام اسلوب میں کہی گئی ہے تاکہ انہیں اندازہ ہو جائے کہ وہ لوگ اللہ کی نگاہ میں اس قابل نہیں ہیں کہ ان سے خطاب کیا جائے بلکہ وہ بے التفاتی کے سزاوار ہیں۔ عام اسلوب اختیار کرنے کا ممکن ہے یہ بھی سبب ہو کہ جس بیماری اور کوتاہی کا یہاں ذکر فرمایا جا رہا ہے وہ مشرکین مکہ کے ساتھ خاص نہیں بلکہ جب بھی قومیں علوم و فنون میں ترقی کرتی ہیں یا خوشحالیوں میں آگے بڑھ جاتی ہیں تو عموماً ان کی سوچ اور عمل کا انداز ایسا ہی ہوتا ہے۔ پہلی معذب قوموں کی تاریخ بھی اس پر گواہ ہے اور ہر دور کے گمراہ لوگ اسی گمراہی کا ارتکاب کرتے چلے آئے ہیں۔

مشرکین کی اصل گمراہی

سابقہ آیت کریمہ میں مشرکین مکہ کی جانب سے شکایت کی گئی تھی کہ آنحضرت ﷺ کی طرف سے کوئی ایسی نشانی کیوں نہیں دکھائی جاتی جو انہیں ایمان لانے پر مجبور کر دے۔ تو اس آیت میں ان کے اس مطالبے کی طرف توجہ دلاتے ہوئے ان کی اصل فکری اور عملی کمزوری کی طرف متوجہ کیا

گیا ہے۔ ابھی کچھ ہی عرصہ پہلے اللہ کی طرف سے قحط تم پر مسلط کیا گیا تھا اور وہ ایک ایسی ہی نشانی تھی جیسے حضرت موسیٰ علیہ السلام کے زمانے میں حضرت موسیٰ علیہ السلام کی نبوت کی تائید میں اہل مصر پر قحط کا عذاب بھیجا گیا تھا۔ مقصود اس سے یہ تھا کہ لوگوں کے دل نرم پڑیں، اللہ کی پکڑ سے ڈریں اور پیغمبر کی دعوت کو تسلیم کریں اور اسی مقصد کیلئے اہل مکہ پر بھی قحط بھیجا گیا لیکن جب نبی کریم ﷺ کی دعا سے قحط ٹال دیا گیا اور جا بجا رحمت کی بارشیں برسنے لگیں، سبزہ اگنے اور کھیتیاں بار آور ہونے کی وجہ سے جب کھانے پینے کے وسائل عام ہونے لگے تو اس بیماری نے ان کے اندر سر اٹھانا شروع کیا جو ہر دور کے گمراہ لوگوں میں سر اٹھاتی رہی ہے۔ جیسے ہی آسودگی نصیب ہوئی اور مصیبت کے بعد رحمت دیکھنے کو ملی، حالات تبدیل ہوئے، اچھے دن آئے تو بجائے اللہ کی طرف راغب ہونے کے ان کی گردنیں اکڑنے لگیں، پرانے دن پھر عود کر آئے۔ ناؤ نوش کی محفلیں جننے لگیں، بے حیائی عام ہونے لگی اور جب کسی نے توجہ دلائی کہ ابھی جو تم پر مصیبت گزری ہے تو بہت جلد اسے بھولے ہو تو ان کے پڑھے لکھے لوگوں اور زبان آور مقررین نے یہ کہنا شروع کر دیا کہ اس میں کیا تعجب کی بات ہے ہر قوم پر نرم اور گرم حالات آتے ہی رہتے ہیں۔ کبھی مصیبت اور کبھی راحت، ایسے ہی ہے جیسے کبھی بہار اور کبھی خزاں۔ یہ تو اس دھرتی کی ریت ہے کہ حالات ہمیشہ یکساں نہیں رہتے، پلٹ پلٹ کر آتے ہیں۔ چنانچہ انہوں نے اس طرح چال بازیوں سے اپنی قوم کو خیر کی طرف آنے سے روکا حالانکہ اگر وہ معمولی سے بھی غور و فکر سے کام لیتے یا ان کی عقل مسموم نہ ہو چکی ہوتی تو یہ بات سمجھنا ان کیلئے مشکل نہ تھا کہ ہم نے قحط دور کرنے کیلئے کیسے کیسے نذرانے بتوں کے سامنے پیش کئے، کیسے کیسے چڑھاوے آستانوں پر چڑھائے اور کیسی کسی منتیں ہر اس جگہ جا کے مانیں جس جگہ کے بارے میں یہ بات مشہور تھی کہ وہاں انسانوں کی سنی جاتی ہے، لیکن کسی طرف سے بھی اس سختی کے ٹلنے اور عذاب کے دور ہونے کی امید پیدا نہ ہوئی، لیکن جب نبی کریم ﷺ نے اللہ کے سامنے ہاتھ پھیلائے اور اس عذاب کو دور کرنے کی دعا کی تو اللہ نے اس کو قبول کرتے ہوئے اس مصیبت کو اہل مکہ سے دور کر دیا۔ یہ دلیل ان کے اطمینان کیلئے کافی ہونی چاہئے تھی لیکن ان کے دانشوروں نے ان کو نئی چال بازیوں میں الجھا دیا کہ قوموں کا مصیبت میں مبتلا ہونا اور پھر مصیبتوں سے نکل آنا یہ تو تاریخ کی ایک ایسی روایت ہے جو ہمیشہ سے چلی آئی ہے۔ اس لئے ہمیں اس سے اثر قبول کرنے کی بجائے دنیا کا ایک معمول سمجھ کر اسے نظر انداز کر دینا چاہیے۔ اللہ تعالیٰ نے اس کے جواب میں فرمایا: قُلِ اللَّهُ أَسْرَعُ مَكْرًا کہہ دیجئے اللہ اپنی چال میں تم سے زیادہ تیز ہے یعنی تم نے اپنی سخن سازیوں سے جس طرح ایک حقیقت کو روایت کہہ کر پامال کیا ہے اور اللہ کی قدرت کو مخلوق کے معمولات کی نذر کر دیا ہے تمہیں اس کی سزا یہ ملے گی کہ تمہاری ان چال بازیوں کے جواب میں اللہ کی خفیہ تدبیر حرکت میں آئے گی اور وہ ایسی دھیمی اور خفیہ تدبیر ہوگی کہ بہت مشکل سے کوئی قوم اس کی گرفت سے نکلتی ہے۔ وہ تدبیر یہ ہے کہ جب لوگ خوشحالیوں کی وجہ سے عیش و عشرت میں مبتلا ہو جاتے ہیں اور اللہ کی طرف سے آنے والی تنبیہات کو نذر انداز کر جاتے ہیں تو قدرت کی طرف سے ایک تدبیر ان کیلئے سزا بن کے آتی ہے۔ وہ یہ ہے کہ ان کی خوشحالیوں کو دراز کر دیا جاتا ہے، ان کے اعمال ان کیلئے مزین کر دیئے جاتے ہیں، ان کا عیش و عشرت ان کی ترقی کی علامت بنا دیا جاتا ہے۔ وہ صرف مادی ترقی پر اکتفا کر کے اپنی قومی ترقی کے پیمانے بدلتے رہتے ہیں۔ ان کا اخلاقی زوال، ان کے انسانی رشتوں کی تباہی، ان کے عائلی نظام کی ناکامی اور ان کے اندر بڑھتے ہوئے جرائم ان کو جگانے کی بجائے اور سلانے کا باعث بنتے ہیں۔ اللہ ان کو ڈھیل پہ ڈھیل دیتا چلا جاتا ہے۔ یہ لوگ اس ڈھیل کے نتیجے میں اپنے معمولات میں مست رہتے ہیں اور ادھر قدرت کے بندوبست کا حال یہ ہے کہ اللہ فرماتا ہے: اِنْ رُسُلَنَا يَكْفُرُونَ مَا تَمْكُرُونَ ○ بیشک ہمارے فرشتے لکھتے رہتے ہیں جو کچھ وہ چال بازیاں کرتے ہیں اللہ کی طرف سے ڈھیل انہیں سلائے رکھتی ہے اور وہ اپنی گمراہیوں میں بڑھتے چلے جاتے ہیں لیکن کارکنانِ قضاء و قدر برابر اپنی ذمہ داریوں کی ادائیگی میں لگے رہتے ہیں۔ وہ ان کی ایک حرکت اور ایک ایک عمل کو نوٹ کرتے ہیں۔ چنانچہ جب انہیں پکڑنے کا وقت آتا ہے تو یہی ان کا نامہ عمل ان کی خلاف شہادت بن جاتا ہے اور یہی شہادت یہاں بھی اور وہاں بھی ان کیلئے زنجیر ثابت ہوگی۔

هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ لَدَعَوْا اللَّهَ مُخْلِصِينَ لَهُ الدِّينَ ۗ لَئِن لَّمْ يَكْفُرْنَا مِنْ هَذِهِ لَنَكُونَنَّ مِنَ الشَّاكِرِينَ ۝ فَلَمَّا أَنجَاهُمْ إِذَا هُمْ يَنْفُونَ فِي الْأَرْضِ بِغَيْرِ الْحَقِّ يَأْتِيهَا النَّاسُ إِنَّمَا بِغَيْرِكُمْ عَلَىٰ أَنْفُسِكُمْ مَتَاعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ۝

(وہی ہے جو تمہیں خشکی اور تری میں سفر کراتا ہے۔ چنانچہ جب تم کشتیوں میں ہوتے ہو اور کشتیاں ان کو لے کر بادِ موافق کے سہارے چل رہی ہوتی ہیں اور وہ ان کشتیوں میں شاداں و فرحاں ہوتے ہیں کہ دفعۃً ایک بادِ تند آتی ہے اور ہر طرف سے موجیں ان سے ٹکرانے لگتی ہیں اور مسافر گمان کرنے لگتے ہیں کہ وہ گھیر لئے گئے ہیں۔ اس وقت وہ اللہ کو پکارتے ہیں۔ اسی کیلئے اطاعت کو خالص کرتے ہوئے کہ: اگر تو نے ہمیں اس مصیبت سے نجات دے دی تو ہم شکر گزار بندے بنیں گے۔) پھر جب وہ ان کو نجات دے دیتا ہے تو پھر اچانک وہی لوگ بغیر کسی حق کے زمین میں سرکشی کرنے لگتے ہیں۔ اے لوگو! تمہاری سرکشی تمہارے ہی نفسوں پر پڑنے والی ہے۔ تم دنیا کی زندگی کا نفع اٹھا لو پھر ہماری طرف تمہیں پلٹ کر آنا ہے۔ تب ہم تمہیں بتا دیں گے کہ تم کیا کرتے رہے ہو۔)

﴿یوسف: ۲۲: ۲۳﴾

ان دو آیتوں میں توحید کی ایک ایسی دلیل بیان کی گئی ہے جو ہر انسان کے نفس میں موجود ہے اور انسان کی گمراہی کی بھی ایک ایسی سند بیان کی گئی ہے جو تمام بگڑی ہوئی قوموں کی کہانی ہے۔ اللہ تعالیٰ کا یہ احسان ہے کہ اس نے انسان کو اپنا بندہ بنایا اور خلافت کا شرف بخشا لیکن انسان اپنی بندگی کو مختلف عوارض کے باعث بار بار بھولتا ہے۔ پروردگار کا مزید احسان یہ ہے کہ اس نے انسان کو اس بھول سے بچانے کیلئے ایسے انتظامات کئے ہیں کہ اگر انسان واقعی ان سے فائدہ اٹھا کر صحیح راستے پر چلنا چاہے تو اس کیلئے کبھی دشواری پیش نہ آئے۔ پہلا انتظام تو پروردگار نے یہ فرمایا کہ انسانوں کے دنیا میں آنے سے پہلے عالم ارواح میں ان سے ایک عہد لیا گیا جسے عہد الست کہتے ہیں۔ اس نے اپنی توحید کا بیج ہر شخص کی روح میں بو دیا۔ دنیا میں آنے کے بعد جب مختلف عوارض نے اس بیج کو بڑھنے سے روکا بلکہ اس کے مرجانے کے امکانات پیدا کر دیئے تو اللہ تعالیٰ نے ہمارے گرد و پیش میں ایسی نشانیاں اٹھا دیں کہ اگر ہم کھلی آنکھوں سے ان کا نظارہ کریں تو وہ ہمیں اس عہد کی یاد دلانے کیلئے کافی ہیں۔ سورج چمکتا ہے، چاند دکھتا ہے، ستارے ٹٹماتے ہیں، پھول مہکتا ہے، کلیاں چمکتی ہیں، بہاریں مسکراتی ہیں، سبزہ مخمل کی طرح ہمارے قدم چومتا ہے، درختوں کی چھتیاں ہمیں سایہ دیتی ہیں، گرتی ہوئی آبشاریں، ابلتے ہوئے چشمے ہمارے سامنے حُسن کی آغوش وا کر دیتے ہیں اور اس کے ساتھ ساتھ خود ہمارے اندر احساسات اور انفعالات کی ایک دنیا ہے جو دل کی دھڑکنوں سے وجود میں آتی ہے اور دماغ کی رعنائیاں ہیں جو کبھی اسے عشق کی بے تائیاں بخشتی ہیں اور کبھی حُسن کا زیور پہنا دیتی ہیں۔ ان میں سے ایک ایک چیز ہمیں نہ صرف اللہ کے وجود کی طرف بلاتی ہے بلکہ اس کے جمال کی رعنائیاں بھی دکھاتی ہے۔ اسی طرح جب گھنگھور گھٹائیں جھوم کے اٹھتی ہیں اور پر بت پر چھاؤنی چھا جاتی ہے پھر بجلی کی کڑک اور بادل کی گرج، پہاڑوں کی سر بفلک ایستادگی، لاوا ابلتے ہوئے پہاڑوں کی آتش فشانی، جنگل میں شیر کی دھاڑ اور چیتے جیسے درندوں کی برق رفتار تیزی جیسے مناظر ہیں جن میں سے ایک ایک چیز اللہ کے جلال کا ظہور ہے۔ جب بھی کوئی شخص کائنات کی ان چیزوں کو غور سے دیکھتا ہے تو اگر اس کی عقل نارسا واقع نہیں ہوئی تو وہ یقیناً پس پردہ دیکھنے کی کوشش کرتا ہے۔ ایسی ہر کوشش جو اپنے پہلو میں اخلاص بھی رکھتی ہو کبھی نہیں ہو سکتا کہ دیکھنے والے کو خالق کی طرف رہنمائی نہ کرے۔ وہ پھول کی ایک پنکھڑی کو لے کر بیٹھ جائے تو اس کی نزاکت، خوشبو اور رنگ و آہنگ اسے خالق کا پتہ دیتے ہیں لیکن اگر انسانوں نے اپنے ہی اڑائے ہوئے غبار میں اپنے عقل و شعور کو بری طرح کند کر لیا ہو تو پھر اللہ کا مزید احسان یہ ہے کہ اس نے وحی الہی کے ذریعے اپنے پاکیزہ انسانوں کو رسول بنا کر ان پر کتابیں نازل کر کے انسان کی ضرورت کو نہایت آسان کر دیا، لیکن پروردگار کے انہیں فیوض و عنایات کی ایک کڑی یہ بھی ہے کہ اس نے بعض دلیلیں انسان کی فطرت میں اتاری ہیں جس سے کام لے کر انسان بڑی آسانی سے اپنے اللہ کو پہچان سکتا ہے۔ چنانچہ انہیں فطری دلائل میں سے ایک دلیل یہ بھی ہے جس کو مثال کے طور پر اس آیت کریمہ میں بیان فرمایا گیا ہے لیکن اس کو بیان کرنے سے پہلے ایک لفظ سے ان پردوں کو ہٹانے کی کوشش فرمائی ہے جو انسان کیلئے ایسی رہنمائی کے راستے میں موانع بن جاتے

ہیں۔ مثلاً آدمی بروبحر میں سفر کرتا ہے، ہواؤں میں اڑتا ہے تو وہ کبھی اس پر توجہ نہیں کرتا کہ وہ جن وسائل سے کام لے رہا ہے کیا یہ وسائل اس نے پیدا کئے ہیں۔ وہ جن صلاحیتوں اور قوتوں سے کام لے کر وسائل کو خدمت کرنے پر مجبور کرتا ہے ان کے بارے میں کبھی سوچنے کی زحمت نہیں کرتا کہ کیا وہ ان کا خالق ہے۔ اس لئے اس کمزوری کی طرف توجہ دلانے کیلئے فرمایا: هُوَ الَّذِي يُسَيِّرُكُمْ فِي الْبَرِّ وَالْبَحْرِ اللَّهُ ذَاتُ الْعِلْمِ وَالْحِمْيَمِ وَالْمُقَدِّمِ وَالْمُؤَخِّرِ۔ جو تمہیں بروبحر میں سفر کراتا ہے ورنہ تم خود اس قابل نہیں تھے۔ جب تم اپنی ماؤں کے پیٹوں سے پیدا ہوئے تھے "لَا تَعْلَمُونَ شَيْئًا" تم کچھ نہیں جانتے تھے، پرندوں اور حیوانوں کے بچے پیدا ہوتے ہی اپنی ماں کو پہچانتے اور اپنی غذا کو تلاش کر لیتے ہیں لیکن انسان کا بچہ کئی مہینوں تک نہ اپنی ماں کو پہچانتا ہے نہ باپ کو۔ اسے صرف بھوک کا احساس دیا گیا ہے۔ اس لئے وہ بھوک لگنے پر روتا ہے لیکن وہ نہیں جانتا کہ میری غذا کا مرکز کہاں ہے۔ اللہ فرماتا ہے کہ پھر میں نے ضرورت کے مطابق قوت سماعت سے نوازا، قوت مشاہدہ عطا کی، دل و دماغ کی قوتیں بخشیں، حتیٰ کہ ان علوم اور حقائق کیلئے جہاں حواس و عقل کافی نہیں تھے وحی الہی کا نور روشن کیا، جس نے تمہیں زندگی کے سفر میں درجہ بدرجہ رہنمائی عطا کی۔ اس لئے تمہیں پہلے اس بات کا احساس ہونا چاہئے کہ تمہاری زندگی میں جو لائیاں، تنگ و تاز اور ہمہ ہی یہ تمہاری ہمت سے نہیں بلکہ اللہ کی عطا سے ہے۔ تمہاری ایجادات بھی، تمہارے غور و فکر کا نتیجہ نہیں بلکہ اچانک اس کی طرف سے الہام سے ہے۔ نیوٹن ہر روز باغ سے سبب گرتے دیکھتا تھا لیکن کبھی اس پر کشش زمین کا عقدہ نہیں کھلا اور یہ اس وقت کھلا جب اللہ نے اس کے دماغ میں اسے الہام کیا۔ اگر آدمی اس نقطے ہی کو سمجھ لے تو وہ زندگی کے سفر میں روانہ ہونے اور کشتیوں پر سوار ہونے سے پہلے اللہ کی توحید سے ہم آغوش ہو جائے، لیکن اس کے پیشگی تغافل کو دیکھتے ہوئے اللہ نے اس کی طرف اشارہ کرتے ہوئے آگے مزید دلائل کا باب کھول دیا جس سے ہمیں فطرت کی رہنمائی کی طرف رہنمائی ملی اور یہ ایک ایسی رہنمائی ہے جس میں فطرت، حواس اور عقل ہم آغوش ہوتے دکھائی دیتے ہیں۔ پس منظر اس کا یہ ہے کہ عرب اپنی ہر ضرورت اور اپنی ہر مشکل میں ان قوتوں کو پکارتے تھے جنہیں وہ اللہ کا شریک سمجھتے تھے۔ چنانچہ کبھی بتوں کی بے پکاری جاتی، کبھی ان کے سامنے دست سوال دراز کیا جاتا، کبھی ان کے نام کے چڑھاوے چڑھائے جاتے۔ اسی طرح کبھی جنات اور کبھی فرشتوں سے استمداد کی جاتی۔ عام زندگی میں ان کا یہی معمول تھا۔ اسی طرح جب وہ سفر پر روانہ ہوتے تو روانہ ہونے سے پہلے وہ انہیں قوتوں سے مدد طلب کرتے ہوئے سفر کا آغاز کرتے، لیکن بحری سفر میں جب کبھی ان کی کشتیاں یا بحری جہاز سمندری طوفان کی زد میں آ جاتے جس کا حوالہ اس آیت کریمہ میں دیا گیا ہے۔ ہواؤں کے تھپڑے اور سمندر میں اٹھتی ہوئی موجیں ان کی کشتیوں کو ٹوٹے ہوئے تختوں کی طرح ادھر ادھر پھینکنا شروع کر دیتیں تو اب وہ سمجھ جاتے کہ اس ہولناک طغیانی اور منہ زور طوفان میں وہ قوتیں ہمارے کام نہیں آ سکتیں جنہیں ہم نے اللہ کا شریک بنا رکھا ہے۔ چنانچہ ایسی حالت میں وہ صرف اللہ کو پکارتے اور یہ سمجھتے کہ وہ ایک ہی ذات ہے جو اس مصیبت سے ہمیں نجات دے سکتی ہے۔

عکرمہ بن ابی جہل جسے اسلام دشمنی اپنے باپ سے ورثے میں ملی تھی۔ فتح مکہ تک کوئی جنگ ایسی نہیں جس میں وہ شریک نہ ہوا ہو اور فتح مکہ میں بھی اس نے ہر ممکن طریقے سے راستہ روکنے کی کوشش کی، لیکن جب کوئی صورت کامیاب نہ ہوئی اور اپنے اعمال کے آئینے میں اسے اپنی موت یقینی دکھائی دی تو اس نے عافیت اسی میں سمجھی کہ وہ مکے سے بھاگ جائے۔ چنانچہ وہ موقع ملتے ہی یمن بھاگ گیا۔ اس کی بیوی مسلمان ہو گئی۔ اس کو جب معلوم ہوا کہ اس کا شوہر یمن چلا گیا ہے تو وہ بھی کوشش کر کے اس کے پیچھے یمن پہنچی اور اسے سمجھا کر اپنے ساتھ مکہ معظمہ لے آئی۔ کہا جاتا ہے کہ اس کی واپسی میں جس چیز نے سب سے اہم کردار ادا کیا وہ یہ تھی کہ جب وہ ایک کشتی پر یمن جا رہا تھا تو راستے میں سمندری طوفان نے ان کی کشتی کو گھیر لیا۔ اہل کشتی نے اپنی روایت کے مطابق شروع شروع میں اپنے بتوں سے مدد طلب کی، جنات کو پکارا اور فرشتوں کی دہائی دی، لیکن جب دیکھا کہ یہ طوفان ٹلنا نظر نہیں آتا اور ہلاکت یقینی ہے تو آپس میں کہنے لگے کہ ایسے ہولناک طوفان سے اللہ کے سوا ہمیں کوئی نہیں بچا سکتا۔ اگر واقعی بچنا چاہتے ہو تو اللہ ہی کو مدد کیلئے پکارو۔ چنانچہ جب انہوں نے اللہ کو مدد کیلئے پکارنا شروع کیا تو ایک خیال عکرمہ کے دل میں بجلی کی طرح کوندا کہ محمد ﷺ گزشتہ 21 سال سے ہمیں یہی بات سمجھاتے رہے کہ لوگو! اللہ کے سوا کوئی نفع و ضرر کا مالک نہیں۔ تمام قوتیں اسی کے ہاتھ میں ہیں۔ جب بھی مانگو اسی سے مانگو۔ انسان کو اشرف المخلوقات بنایا گیا ہے۔ تمام مخلوقات اس کیلئے مسخر کی گئی ہیں۔ وہ ان سے خدمت لینے کا حق رکھتا ہے۔ وہ ان کا موجود بھی ہے اور مخدوم بھی۔ کیسی ستم ظریفی ہے کہ مخدوم اٹھ کر خادم کے سامنے ہاتھ پھیلائے۔ ہاتھ پھیلا نا صرف اللہ کے سامنے روا ہے، جس طرح اس کے سوا کسی کو سجدہ نہیں کیا جاسکتا، کسی کے

سامنے ہاتھ باندھ کر کھڑا نہیں ہوا جاسکتا، اسی طرح مد کیلئے کسی اور سے فریاد بھی نہیں کی جاسکتی۔ یہ وہ حقیقت ہے جسے 21 سال تک ہمیں سمجھایا گیا، لیکن ہم نے بجائے ان کی بات ماننے کے، ان سے لڑائیاں لڑیں اور زندگی کا ہر دکھ پہنچایا۔ اور آج میں دیکھ رہا ہوں کہ ہم خود اسی خدا کو پکارنے پر مجبور ہیں۔ اس کا مطلب یہ ہے کہ یہی بات فطرت کی آواز ہے اور یہی ایک حقیقت ہے جس کا انکار نہیں کیا جاسکتا تو پھر میں کس قدر بیوقوف ہوں کہ جس نے آج تک ہمیں یہ روشنی دکھائی، میں اسی کی دشمنی کو سینے سے لگائے مکہ سے بھاگ آیا اور اب سایوں کا تعاقب کر رہا ہوں اور نئی سے نئی پناہ کی امید رکھتا ہوں۔ مجھے واپس جانا چاہئے۔ ہدایت کا سرچشمہ اسی عظیم رسول کے ہاتھ میں ہے۔ مجھے امید ہے کہ میں جب ان سے معافی مانگوں گا اور اپنے گناہوں کا اقرار کروں گا تو وہ کریم ابن کریم ضرور میرے گناہوں سے درگزر کرے گا۔ چنانچہ یہی وہ دلیل تھی جس نے عکرمہ کو بدلا اور ان کی زوجہ محترمہ کو انہیں ساتھ لانے میں آسانی ہوئی۔ مؤرخین کہتے ہیں کہ عکرمہ جیسے ہی یمن سے واپس آ کر آنحضرت ﷺ کی خدمت میں حاضر ہوا۔ اس کے جرائم اگرچہ اس کے قتل کیلئے کافی تھے لیکن بار بار آنحضرت ﷺ کا عفو و درگزر اس کی ہمت بندھا تا تھا۔ آنحضرت ﷺ نے جیسے ہی اسے دیکھا بے ساختہ اس کے استقبال کیلئے یہ کہتے ہوئے اٹھے مَرَحَبًا بِالرَّائِبِ الْمُهَاجِرِ (مہاجر سوار کیلئے خوش آمدید) آپ ﷺ نے خوشی سے اس کا اسلام قبول کیا اور اس کی سالہا سال کی عداوت اور دشمنی کا بھول کر بھی تذکرہ نہ فرمایا۔ یہ واقعہ ہمیں بتانے کیلئے کافی ہے کہ انسان کی فطرت میں توحید کے برحق ہونے کی دلیل موجود ہے بشرطیکہ کوئی اس پر غور کرنے کی زحمت کرے۔

اس آیت میں اللہ کریم فرما رہا ہے کہ اسی فطرت سے مجبور ہو کر یہ لوگ طوفان میں گھر کر جب اللہ کو پکارتے ہیں تو اس وقت یہ وعدہ کرتے ہیں کہ یا اللہ اگر تو نے ہمیں اس مصیبت سے نجات دے دی تو ہم تیرے ہی لئے اطاعت کو خالص رکھیں گے اور تیرے شکر گزار بندے بن کر رہیں گے لیکن عجیب بات یہ ہے جس کا تذکرہ دوسری آیت میں فرمایا گیا ہے کہ جب اللہ انہیں نجات دے دیتا ہے اور وہ عافیت سے اپنے ٹھکانے پہنچ جاتے ہیں اور ہر طرح کے خطرے سے محفوظ ہو جاتے ہیں تو پھر ان میں اللہ سے سرکشی اپنا رنگ دکھاتی ہے اور وہ اللہ کی زمین میں پھر بغاوت پر اتر آتے ہیں۔ ان کی اطاعت کا رشتہ پھر غیر اللہ سے استوار ہو جاتا ہے۔ حق سے منحرف ہو کر ناحق کے پرستار بن جاتے ہیں۔ اللہ تعالیٰ نہایت بردباری اور محبت کے ساتھ لوگوں سے خطاب کرتے ہوئے فرماتے ہیں۔

”إِنَّهَا النَّاسُ إِنَّمَا بَغْيُكُمْ عَلَىٰ أَنْفُسِكُمْ“ اے لوگو! تمہاری سرکشی تمہیں پر پڑے گی۔ روئے سخن اگرچہ قریش مکہ کی طرف ہے لیکن الناس سے پوری نوع انسانی کو خطاب ہے۔ کیونکہ ہدایت صرف قریش مکہ کا مسئلہ نہیں بلکہ پوری نوع انسانی کا ہے۔ اور جس گمراہی میں قریش مکہ مبتلا ہیں انسان من حیث الانسان عموماً اسی مرض میں مبتلا ہوتے ہیں کہ جب بھی مصیبتوں اور دکھوں کے بعد آسانی ملتی ہے، خوشحالی کا دور دورہ ہوتا ہے، دولت کی ریل پیل ہوتی ہے، حالات ہر طرح سے موافق ہوتے ہیں تو انسان عموماً یہ بات بھول جاتا ہے کہ میرا کوئی خالق بھی ہے۔ مجھے کسی نے زندگی گزارنے کا طریقہ بھی دیا، اس کے کچھ اوامر اور نواہی بھی ہیں۔ میں یہاں آزاد روی کیلئے نہیں بھیجا گیا اور نہ من مرضی مجھے زیب دیتی ہے۔ میں جس کی مخلوق ہوں اسی کا بندہ ہوں اور اسی کی بندگی ہی میرا فریضہ حیات ہے۔ لیکن انسان میں عجیب کمزوری ہے کہ جب اسے ڈھیل ملتی ہے اور اس پر نعمتوں کے دروازے کھول دیئے جاتے ہیں اور ہر طرح کی آسائشیں اس کا مقدر بن جاتی ہیں تو بجائے اس کہ وہ پہلے سے بڑھ کر اللہ کا شکر گزار ہو۔ وہ اللہ کو بھولنے لگتا ہے بلکہ اس کے احکام سے انکار اس کی روش بن جاتی ہے۔ وہ اللہ کی زمین پر رہتا ہے، اسی کا دیا ہوا رزق کھاتا ہے اور اسی کی نعمتوں سے شاد کام ہوتا ہے لیکن اسی کی خلاف سرکشی کرتا ہے اور اپنے آپ کو نہ جانے کیا سمجھ بیٹھتا ہے۔ یہاں پروردگار فرما رہے ہیں کہ لوگو! تم نے جو سرکشی کا رویہ اختیار کر لیا ہے تمہیں کچھ معلوم بھی ہے کہ یہ رویہ تمہیں لے بیٹھے گا۔ یہی نعمتیں تمہارے لئے وبال جان بن جائیں گی۔ تمہارا زندگی کا چلن زندگی کیلئے عذاب بن جائے گا۔ جب اس زمین پر بسنے والی ہر قوم انسانیت کا جامہ تارتا کر دے گی اور دوسری قوموں پر اپنی برتری جتانے کیلئے تباہ کن ہتھیار ایجاد کرے گی اور حقوق و فرائض سے لاتعلقی کے باعث جس طرح گھرا جڑیں گے اور معاشرہ تباہ ہوگا اسی طرح جب تو میں قوموں کے حقوق کو پہچاننے سے انکار کر دیں گی تو ہر قومی وحدت دوسری قومی وحدت سے ٹکرائے گی۔ ملک، ملکوں سے دست و گریباں ہوں گے۔ یہی زمین جو آغوش مادر کی طرح انسان کو راحت دیتی ہے، پناہ دینے سے انکار کر دے گی۔ جس طرح امریکہ کا دماغ خراب ہوا اس نے جاپان کے دو شہروں پر ایٹم بم پھینک کر قیامت برپا کر دی۔ اب پھر اسے دنیا کا خدا بننے کا سودا ہوا ہے تو وہ ملک اجاڑنے پر تل گیا ہے اور ہر قوم سے اپنا کلمہ پڑھوانا چاہتا ہے۔ کمزور اور مظلوم ملکوں میں تو آج بھی ظلم کا سیرا ہے۔ لیکن ایک نہ

ایک دن رد عمل شدید ہوگا اور کوئی مقابل طاقت اٹھے گی تو پھر اس زمین پر سرکشی ہر ملک اور ہر گھر کی تباہی کا باعث بنے گی۔ پروردگار ان ظالموں سے خطاب کر کے فرما رہے ہیں کہ آج اگر تمہارا ہاتھ پکڑنے والا کوئی نہیں اور تمہاری قوتوں کا جواب کسی کے پاس نہیں تو یہ مت بھولو کہ کائنات کو پیدا کرنے والے نے کائنات کو انسانوں کے رحم و کرم پر نہیں چھوڑا ہے۔ تم ایک حد تک ظلم کی رسی دراز کر سکتے ہو لیکن اس کا پیدا کرنے والا دیر تک اس کی مہلت نہیں دیتا۔ ایک وقت آئے گا جب افراد کی طرح تو میں بھی اللہ کی طرف لوٹنے پر مجبور ہوں گی۔ جو پیدا ہوا ہے اسے ایک نہ ایک دن اللہ کے سامنے حاضری دینی ہے۔ اس کائنات کا سفر اسی کی ذات کی طرف ہے، وہی اس کا منتہا ہے اور وہی اس کا مرجع ہے۔ اس کی بارگاہ میں سب بے بس اور بے کس ہوں گے۔ آج پراپیگنڈے اور ذرائع ابلاغ کے زور سے غلط کو صحیح بنا کر پیش کیا جا رہا ہے اور سادہ لوح لوگ بعض دفعہ اس پر یقین کر لیتے ہیں لیکن اللہ کی عدالت میں نہ سخن سازی کام آئے گی، نہ ڈپلومیسی چلے گی سب کروفر یہیں پڑا رہ جائے گا۔ تباہ کن ہتھیار بھی تباہ ہو جائیں گے۔ قوتوں کا بھرم کھل جائے گا۔ آج کے تیمور اور چنگیز وہاں نفسی نفسی پکار رہے ہوں گے۔ اللہ تعالیٰ ان سب کے سامنے ظالموں کا ظلم مبرہن کر کے رکھ دے گا۔ نہایت پردوں میں کی ہوئی سازشیں سر عام بولیں گی جس طرح انسان کا جسم اس کے حق میں یا اس کے خلاف گواہی دے گا اسی طرح ہر وہ جگہ بولے گی جہاں ظلم ہوا۔ ہر مظلوم کو انصاف ملے گا، جن آلات سے ظلم توڑا گیا اور نا انصافیاں کی گئیں وہ آلات اپنے کرنے والوں کے خلاف گواہی دیں گے۔ ہر طرف سے آواز آئے گی:

یہاں لٹی تھی کسی کی عصمت وہاں گرا تھا لہو کسی کا
یہاں جلانے گئے تھے انسان ہر ایک شے کا حساب ہوگا
کاش ہر دور کا انسان یہ بات سمجھ لے:

قریب ہے یارو روز محشر چھپے گا کشتوں کا خون کیونکر
جو چپ رہے گی زبان خنجر لہو پکارے گا آستین کا
سب چھوٹے بڑے انسان جب اپنا نامہ عمل دیکھیں گے تو یہ دیکھ کر ان کی حیرت کی انتہا نہ رہے گی کہ کوئی چھوٹا بڑا عمل ایسا نہیں جو اس میں
درج ہونے سے رہ گیا ہو۔ انسان چمٹتا ہوا کہے گا مَا لِهَذَا الْكِتَابِ لَا يَغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا يَوْمَ نُوحِيَ
کیسا ہے نہ اس میں کوئی چھوٹی بات چھوٹی پائی ہے نہ کوئی بڑی بات۔ مگر اس نے سب کچھ شمار کر ڈالا ہے اور سب لوگ جو کچھ انہوں نے کیا ہے اس میں
موجود پائیں گے۔

إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ ۗ حَتَّىٰ
إِذَا أَخَذَتِ الْأَرْضُ زُخْرُفَهَا وَازَّيَّنَتْ وَظَنَّ أَهْلُهَا أَنَّهُمْ قَدِرُونَ عَلَيْهَا ۗ أَتَاهَا أَمْرُنَا لَيْلًا أَوْ نَهَارًا فَجَعَلْنَاهَا
حَصِيدًا كَأَن لَّمْ تَغْنَ بِالْأَمْسِ ۗ كَذَلِكَ نُفَصِّلُ الْآيَاتِ لِقَوْمٍ يَتَفَكَّرُونَ ﴿٢٣﴾

(پس مثال حیات دنیا کی ایسی ہے جیسے ہم نے آسمان سے پانی اتارا۔ پس اس سے زمین کی نباتات خوب گھنی ہو گئی جس سے
انسان بھی کھاتے ہیں اور حیوان بھی۔ یہاں تک کہ جب لے لیا زمین نے اپنا سنگھارا اور وہ خوب آراستہ ہو گئی اور اہل زمین نے
یقین کر لیا کہ وہ اس پر قادر ہیں تو دفعہ اس پر ہمارا قہر رات کو یا دن کو آدھکا۔ پس ہم نے اسے کاٹ کر رکھ دیا، گویا کل وہ یہاں تھی
ہی نہیں۔ ہم وضاحت سے بیان کرتے ہیں اپنی قدرت کی نشانیاں اس قوم کیلئے جو غور و فکر کرتی ہے۔)

حیات دنیا کی تمثیل

اس آیت کریمہ میں اس حیات دنیا کی تمثیل بیان کی گئی ہے جس کا ذکر گزشتہ آیت کریمہ میں متاعِ الحیوة الدنیا کے الفاظ سے کیا گیا
ہے۔ تمثیل میں زمین کی زرعی کیفیت کو پیش کیا گیا ہے کیونکہ اس وقت کی مخاطب دنیا کیلئے یہ مثال سامنے کی بھی تھی اور آسان بھی لیکن مقصود اس سے دنیا کا
ہر وہ سامان، ہر وہ نعمت اور ہر وہ صنعت ہے جس پر اہل دنیا فریفتہ ہوتے اور زندگی کو اس کیلئے وقف کر دیتے ہیں۔ تمثیل کو یوں سمجھئے کہ ایک آبادی ہے جس
کی زمین مدتوں سے بارش کو ترس رہی ہے۔ بارش نہ ہونے سے زمین جھلس کر رہ گئی ہے۔ کھیتوں میں ویرانی کا دور دورہ ہے، ہر طرف قحط کا سماں ہے۔

اچانک اللہ تعالیٰ کی رحمت جوش میں آتی ہے۔ آسمان سے بارش برستی ہے۔ چند دنوں کے بعد سبزے کی چادریں بچھ جاتی ہیں۔ یوں معلوم ہوتا ہے زمین نے مخملی لباس پہن لیا ہے۔ فصلیں لہلہانے لگتی ہیں۔ پانی کے جانور جن کا کہیں نشان تک نہ تھا جو ہڑوں میں پانی بھر جانے کے باعث ہر جگہ پھدکتے اور ٹراتے پھرتے ہیں۔ نئی نئی کونپلیں پھوٹنے لگی ہیں، سایہ گہرا ہو گیا ہے، ہر طرف حسن جھلکتا دکھائی دیتا ہے، پرندوں کی آوازوں سے موسیقی کی دھنیں پیدا ہو رہی ہیں۔ فضاء پردہ رنگ میں مستور ہوتی جا رہی ہے۔ پتھر کی رگوں میں بھی خون رواں معلوم ہوتا ہے۔ کھیتوں اور باغوں کے مالک خوشیوں سے مخمور ہیں۔ ان کی محنتوں کا پھل ان کے سامنے تیار کھڑا ہے۔ فصلیں کٹیں گی، کھلیان لگ جائیں گے، پھل اتریں گے ڈھیر سج جائیں گے۔ چند ہی دنوں میں دولت کی ریل پیل ہو جائے گی۔ وہ انہیں خوشیوں میں مست اپنے گھروں میں فصلوں کے اترنے کا انتظار کر رہے ہیں کہ اچانک اللہ کی طرف سے گھٹا اٹھتی ہے، طوفان سر اٹھاتا ہے، ہوا بے قابو ہو جاتی ہے، ژالہ باری میں تیزی آ جاتی ہے، کبھی طوفان سائیکلون کی شکل اختیار کر لیتا ہے۔ اللہ کے قہر کے مختلف رنگ ہیں۔ ہوا کبھی با و صر صر بن جاتی ہے اور کبھی بادِ سوم کی شکل اختیار کر لیتی ہے۔ کبھی آگ برستی ہے اور کبھی برف برستی ہے۔ کبھی اس کا قہر رات کو ٹوٹتا ہے اور کبھی دن کو کیونکہ ہر وقت اس کا وقت ہے، وہ کسی وقت کا پابند نہیں۔ چند گھنٹوں کے بعد جیسے ہی موسم کھلتا ہے تو دیکھنے والے یہ دیکھ کے دنگ رہ جاتے ہیں کہ جہاں فصلیں سنہری قبائیں پہنے کھڑی تھیں وہاں کوئی چیز دکھائی نہیں دیتی۔ نہ صرف غلہ برباد کر دیا گیا ہے بلکہ غلہ کا بو جھ اٹھانے والے پودے اپنی وجود سے محروم ہو گئے ہیں، درخت جڑوں سے اکھڑ گئے ہیں۔ ہر چیز اس طرح کاٹ کے رکھ دی گئی ہے معلوم ہوتا ہے یہاں کبھی اس کا نشان ہی نہ تھا۔ یہ قہر الہی کی ایک مثال ہے جس سے معلوم ہوتا ہے کہ جب پروردگار غضب پر آتا ہے تو اس کے لشکر ہر چیز کا تباہ و برباد کر کے رکھ دیتے ہیں لیکن اس کا یہ مطلب نہیں کہ اس کے عذاب سے صرف فصلیں ہی تباہ ہوتی ہیں۔ اس کے عذاب سے انسان کی عظمت کا تمام سرمایہ ایک لمحے میں ڈھیر ہو جاتا ہے۔ انسان کو یہی بتلانا مقصود ہے کہ تم آج زمین میں جس ترقی پر نازاں ہو اس میں کوئی شبہ نہیں کہ وہ صدیوں کی محنت کا نتیجہ ہے۔ انسان کے علم و فکر نے حیرت انگیز ترقی کی ہے۔ اس نے زمین پر سربفلک عمارتیں اٹھائی ہیں۔ اس نے ایسے برقی طاقتور قمقمے ایجاد کئے ہیں جو ستاروں کو شرمادے رہے ہیں۔ اس نے دریاؤں کی سرکش موجوں کو ڈیموں میں پابند کر دیا ہے۔ سمندر سے مختلف شاخیں نکال کر شہروں کے اندر سے گزار دی ہیں۔ سمندر کو پیچھے دھکیلا جا رہا ہے۔ اس کے اندر سے مختلف دھاتیں نکالی جا رہی ہیں۔ اس کی تحقیق اور تجسس کے نتیجے میں فضاء کی وسعتیں سکڑ گئی ہیں۔ اس کے جذبہ تسخیر نے نہ جانے کس کس قوت کو زنجیر پہنا دی ہے۔ اس نے لوہے میں قوت پرواز پیدا کی ہے۔ اس نے چند آلات کو جوڑ کر انسانی دماغ کا متبادل پیدا کر دیا ہے۔ آج کی دنیا عجوبوں کی دنیا ہے اور ایک ایک عجوبہ انسان کی ذہانت و فطانت کا گن گارہا ہے۔ بایں ہمہ یہ حقیقت بھی اپنی جگہ ہے:

جس	نے	سورج	کی	شعاعوں	کو	گرفتا	کیا
زندگی	کی	شب	تاریک	سحر	کر	نہ	سکا
روندنے	والا	وہ	ستاروں	کی	گزرگا ہوں	کا	
اپنے	افکار	کی	دنیا	میں	سفر	کر	نہ

انسان اگر ایک طرف رنگ و بو کے گلستان سجاتا ہے تو دوسری طرف ایٹمی تباہ کاریوں سے بستے شہروں کو ویرانوں میں تبدیل کر دیتا ہے۔ اگر وہ ایک طرف پرندوں اور حیوانوں کی زندگی کے ذرائع پیدا کرتا اور ان کے غم میں گھلتا ہے تو دوسری طرف انسانوں کی زندگی اجیرن کرتا ہے اور ان کے رزق کے سوتوں پر قبضہ جماتا ہے۔ اس لئے اسے کہا جا رہا ہے کہ تم حیات دنیا کے سامان سے استفادہ ضرور کرو لیکن اس بات کو کبھی نہ بھولو کہ:

یہ	مال	و	دولت	دنیا	یہ	رشتہ	و	پیوند
بتان	وہم	و	گماں	لا	الہ	الا	اللہ	

اسے بتان و ہم و گماں کو چھوڑ کر لا الہ الا اللہ کا شعور پیدا کرنا ہے اور اپنے خالق و مالک کو پہچاننا ہے۔ اسے اپنے مقاصد حیات کو جاننا اور اس پر عمل کرنا ہے ورنہ اس کے بغیر دنیا کی ترقی خود فریبی کے سوا اور کچھ نہیں۔ حیرت کی بات تو یہ ہے کہ انسان یہ کوشش تو کرتا ہے کہ میں تیز رفتار سواریاں ایجاد کروں لیکن یہ وہ کبھی نہیں سوچتا کہ مجھے چلنا کیسے چاہئے۔ وہ کمپیوٹر تو ایجاد کرتا ہے لیکن اپنی زبان اور دل پر پہرے نہیں بٹھاتا اور اللہ سے کئے ہوئے عہد کو یاد رکھنے کی کوشش نہیں کرتا۔ اس رویہ سے زندگی میں چکا چونڈ تو پیدا ہو سکتی ہے لیکن وہ راست فکری اور راست روی نہیں آ سکتی جو انسانی زندگی کی اصل ضرورت ہے۔ اللہ تعالیٰ انہیں حقائق کی طرف تفصیل سے انسانوں کو دعوت دیتا ہے تاکہ انسان اپنی عظمت رفتہ کو حاصل کریں اور اپنے حقیقی مقصد کو پہچانیں۔

وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ ⑤ لِلَّذِينَ أَحْسَنُوا الْحُسْنَىٰ وَزِيَادَةٌ ۗ وَلَا يَرْهَقُ وُجُوهَهُمْ فَتَرُولَ وَلَا ذِلَّةً ۗ أُولَٰئِكَ أَصْحَابُ الْجَنَّةِ ۗ هُمْ فِيهَا خَالِدُونَ ⑥ وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا ۗ وَتَرَهَّقُهُمْ ذِلَّةٌ ۗ مَا لَهُمْ مِنَ اللَّهِ مِنْ عَاصِمٍ ۗ كَأَنَّمَا أُغْشِيَتْ وُجُوهُهُمْ قِطْعًا مِنَ اللَّيْلِ مُظْلِمًا ۗ أُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ⑦ ﴿يونس : ٢٥، ٢٦، ٢٧﴾

(اور اللہ سلامتی کے گھر کی طرف بلاتا ہے اور وہ جسے چاہتا ہے صراطِ مستقیم کی ہدایت دے دیتا ہے۔ جن لوگوں نے اچھے کام کئے ان کیلئے اچھا بدلہ ہے بلکہ اس پر مزید بھی۔ اور ان کے چہروں پر نہ سیاہی چھائے گی اور نہ ذلت۔ یہی لوگ جنتی ہیں اور وہ اس میں ہمیشہ رہیں گے۔ اور جنہوں نے برے کام کئے تو برائی کی سزا اس جیسی ہوگی۔ اور ان پر ذلت چھا رہی ہوگی۔ اللہ سے ان کو کوئی بچانے والا نہ ہوگا۔ گویا ڈھانپ دیئے گئے ہیں ان کے چہرے کالی رات کے ٹکڑوں سے۔ یہی لوگ اہل دوزخ ہیں وہ اس میں ہمیشہ رہیں گے۔)

گزشتہ آیات میں حیاتِ دنیا کے بارے میں کفار کے طرزِ عمل پر تنقید فرمائی ہے اور ایک مثال کے ذریعے واضح فرمایا کہ تمہارے زندگی ہر وقت معرضِ خطر میں ہے۔ تم جس ترقی اور عروج پر نازاں ہو، وہی تمہارے لئے ایک دن تباہی کا سامان بننے والا ہے۔ تم جن چیزوں سے آسودگی، عزت و وجاہت اور ہیبت و عظمت محسوس کرتے ہو وہی تمہارے لئے ہلاکت اور بربادی کا سبب بننے والی ہیں کیونکہ جب تک انسان اپنی زندگی کے اصل مقصد کو نہیں پہچانتا اور اپنے اور کائنات اور خالق کے باہمی رشتوں کو نہیں سمجھتا اس وقت تک وہ جو بھی ترقی کرے گا اور جتنی بھی تیز رفتاری دکھائے گا وہ اتنا ہی منزل سے دور ہوتا جائے گا کیونکہ:

تیز رفتاری ہے لیکن جاہل منزل نہیں

لیکن اللہ تعالیٰ انسانوں کو جس چیز کی طرف بلاتا ہے اور پیغمبر جس کی طرف دعوت دیتے ہیں وہ دارالسلام ہے یعنی امن اور سلامتی کا گھر۔ اس سے مراد جنت ہے۔ وہ حقیقت میں امن اور سلامتی کا گھر ہے جس میں کسی خطرے کو داخل ہونے کی اجازت نہیں جس میں سلامتی پر کبھی خراش تک نہیں آسکتی۔ وہاں کسی انسان کو کسی سے شکایت نہیں ہوگی۔ وہاں کوئی کسی کے خلاف کبھی سوچنے کی بھی غلطی نہیں کرے گا۔ وہاں محبت کے چشمے ابلتے ہوں گے اور بغض و نفاق، حسد اور کینہ وہاں کبھی راہ نہ پاسکیں گے۔ لیکن جنت کا یہ گھر اسے ملے گا جس نے یہ دنیا اس کی طرف چلتے ہوئے گزاری ہو۔ اس راستے کو صراطِ مستقیم کہا جاتا ہے جس میں غور و فکر سے لے کر اعمال و آداب کے آخری حصے تک کہیں کج روی کا شائبہ نہیں، جس میں ہر وقت برائیوں سے اجتناب کی کوشش اور نیکیوں سے محبت کا جذبہ کارفرما رہتا ہے۔ اس راستے پہ چلنے والوں کیلئے ہر نیکی کا ایک صلہ ہے اور وہ صلہ ایک نیکی تک محدود نہیں بلکہ اس میں اللہ کی جو دو سخا کا بھی ہر وقت امکان ہے۔ وہ عام طور پر ایک کے بدلے میں دس نیکیاں عطا فرماتا ہے لیکن اگر اخلاص و تقویٰ میں اضافہ ہوتا جائے تو وہ سات سو گنا اور اس سے زیادہ تک بھی پہنچ سکتا ہے۔ اس کے راستے میں چلنے والے چونکہ اس صلے سے ہمیشہ نوازے جاتے ہیں اس لئے کبھی بھی نہ ان کے چہروں پر مایوسی کی سیاہی پھیلتی ہے اور نہ کبھی وہ اپنے مرتبے میں ذلت آشنا ہوتے ہیں۔ یہی وہ لوگ ہیں جنہیں اصحابِ الجنة کہا گیا ہے اور یہ اس میں ہمیشہ رہیں گے۔

اللہ کی اس بے پایاں عنایت کے باوجود جو لوگ برائیوں کا ارتکاب کرتے ہیں اللہ تعالیٰ جلدی ان کو سزا نہیں دیتا۔ ان کی برائیوں کے معاملے میں بھی ان کے ساتھ رویہ نرمی اور مہربانی کا رکھتا ہے تاکہ وہ جب بھی پلٹنا چاہیں تو ان کیلئے پلٹنے کا سامان موجود ہو۔ وہ ایک برائی کرتے ہیں تو ایک ہی برائی لکھی جاتی ہے اور اگر برائی کا ارادہ کر کے عمل سے اجتناب کرتے ہیں تو ان کے نامہ اعمال میں کچھ نہیں لکھا جاتا۔ اس قدر آسانیوں اور ہدایت کی کوششوں کے باوجود وہ لوگ اگر ہدایت کی طرف آنا پسند نہیں کرتے تو پھر ان کا مقدر ذلت کے سوا اور کچھ نہیں ہے۔ وہ ترقی کے نام سے ہزاروں کوششیں کر دیکھیں لیکن وہ کبھی بھی نامرادی اور مایوسی کی رسوائی سے بچ نہیں سکتے۔ ان کی عقل و خرد ان کو اس دلدل سے نکالنے سے ہمیشہ عاجز رہتی ہے۔ یہی وہ لوگ ہیں جنہیں اہل جہنم کہا گیا ہے۔ اور یہ لوگ ہمیشہ اس میں رہیں گے۔

وَيَوْمَ نَحْشُرُهُمْ جَمِيعًا ثُمَّ لَقَوْلٍ لِلدِّينِ أَشْرَكُوا مَكَانَكُمْ أَنْتُمْ وَشُرَكَاءُكُمْ فَزَيَّلْنَا بَيْنَهُمْ وَقَالَ شُرَكَاءُهُمْ
مَا كُنْتُمْ إِلَّا نَاعِبُونَ ﴿٢٨﴾

﴿یونس : ۲۸﴾

(اور یاد کرو اس دن کو جس دن ہم جمع کریں گے سب کو، پھر ہم شرک کرنے والوں کو حکم دیں گے کہ ٹھہر جاؤ اپنی جگہوں پر تم اور تمہارے شرکاء، پھر ہم ان کے درمیان تفریق کر دیں گے اور ان کے شریک کہیں گے کہ تم ہماری تو عبادت نہیں کیا کرتے تھے۔)

مشرکین اور ان کے شرکاء آخرت میں

گزشتہ آیات کریمہ میں شرک کے ابطال پر مختلف قسم کے دلائل دیئے گئے ہیں جن میں عقلی بھی ہیں، تاریخی بھی، واقعاتی بھی ہیں اور نفسی بھی اور ابھی یہ سلسلہ جاری ہے۔ اس آیت کریمہ میں ترہیب کے انداز میں مشرکین کے سامنے قیامت میں گزرنے والے احوال کے حوالے سے منظر کشی کی گئی ہے۔ مقصود یہ ہے کہ اگر تم ذہنی طور پر اتنے بانجھ ہو گئے ہو کہ تم پر کوئی دلیل اثر نہیں کرتی اور یا شاید اتنے بلید ہو گئے ہو کہ دلائل کو سمجھنے سے قاصر ہو تو ہم محض ہمدردی کے طور پر تمہارے سامنے آخرت کا وہ منظر پیش کرتے ہیں جس میں تم نہایت ناخوشگوار اور ناقابل برداشت صورتحال سے دوچار ہو جاؤ گے۔ آج جبکہ تمہارے سامنے تمہارے انجام کی بات ہوتی ہے تو تم اس لئے زیادہ پرواہ نہیں کرتے کیونکہ تمہیں اپنے ان شرکاء پر بھروسہ ہے جنہیں تم نے اللہ تعالیٰ کی صفات میں شریک کر رکھا ہے اور تمہارا گمان یہ ہے کہ وہ قیامت کے روز تمہیں اللہ کی گرفت سے بچالیں گے جیسے دنیا میں تمہارے زعم کے مطابق تمہاری مدد کرتے رہے ہیں اور تمہاری خوشحالوں کا باعث بنے رہے ہیں۔ اسی طرح قیامت کے دن بھی تمہیں جہنم کے عذاب سے بچالیں گے، لیکن تمہیں یہ معلوم ہونا چاہئے کہ قیامت کے دن جب تم پر اللہ کا غضب برس رہا ہوگا اور نہایت ہولناک انجام تمہارے سامنے ہوگا اس وقت تم تنہا نہیں ہو گے بلکہ جن کو تم نے اللہ کا شریک بنایا وہ سب تمہارے ساتھ ہوں گے۔ ”جمیعاً“ کا لفظ بول کر بطور خاص اس بات کی طرف اشارہ کیا گیا ہے کہ جن قوتوں کے سہارے تم نے اپنے انجام کو بگاڑا، اپنی دنیا بھی برباد کی اور پیغمبر کی کسی بات پر تم نے کان نہ دھرا۔ قیامت کے دن وہ تمام سہارے تمہارے ساتھ محشر میں موجود ہوں گے اور عبرت کی بات یہ ہے کہ جس صورتحال سے وہاں تمہیں گزارا جائے گا وہی صورتحال انہیں بھی درپیش ہوگی۔

شرکاء کون ہیں

اس آیت کریمہ کے الفاظ پر غور کیجئے اور آگے جو مکالمہ مشرکین اور شرکاء کے درمیان نقل کیا جا رہا ہے اسے غور سے پڑھئے تو معلوم ہو جائے گا کہ جن لوگوں کو اس آیت کریمہ میں شرکاء کہہ کر ذکر کیا جا رہا ہے وہ پتھر کے بت نہیں ہوں گے بلکہ وہ جیتی جاگتی شخصیتیں ہوں گی کیونکہ قرآن کریم نے بار بار مشرکین سے یہ کہا کہ جن بتوں کے سامنے تم سر جھکاتے ہو وہ نہ بول سکتے ہیں، نہ سن سکتے ہیں اور نہ دیکھ سکتے ہیں، تمہاری دعاؤں کو کیسے قبول کریں گے اور کس طرح تمہاری مدد کریں گے۔ ظاہر ہے کہ جو بت دنیا میں بولنے سے عاجز تھے وہ قیامت میں بھی بولنے سے عاجز ہوں گے۔ ان بتوں کو جہنم میں ضرور پھینکا جائے گا تاکہ ان سے ایندھن کا کام لیا جائے لیکن ان سے پوجنے والوں کا مکالمہ کہیں نہیں ہوگا بلکہ مکالمہ ان شخصیتوں سے ہوگا جن کے بت بنائے گئے تھے۔ معلوم ہوتا ہے کہ اس دور کا انسان بھی اور آج کے دور کا بھی اگر کہیں مجسموں کی پوجا کرتا ہے یا مجسموں کا احترام بجالاتا ہے یا انہیں کسی نہ کسی طرح باقی رکھنے پر اصرار کرتا ہے تو وہ اس لئے نہیں کہ وہ مجسمے ہیں بلکہ ان کا احترام اس لئے ہے کہ وہ بعض زندہ شخصیتوں کے مجسمے ہیں۔ اپنے دور میں یہ شخصیتیں مرجع خلاق رہیں۔ ان کے کارناموں کی شہرت اور ان کی نیکیوں کے تذکرے نے انہیں دلوں میں اتارا اور دنیا سے گزر جانے کے بعد لوگوں نے ان کی یاد باقی رکھنے کیلئے ان کے مجسمے بنائے۔ جہاں مجسمہ سازی کا فن ابتدائی درجے میں تھا وہاں بت گھڑے گئے اور جہاں مجسمہ سازی کا فن عروج پر تھا وہاں خوبصورت مجسمے آراستہ کئے گئے لیکن مقصود نہ مجسمے تھے نہ بت، مقصود ان کے پیچھے وہ زندہ، متحرک اور نیک نام شخصیات تھیں جن کی وجہ سے لوگ ان کا احترام کرتے اور ان سے عقیدت رکھتے تھے۔ لات و منات اور عزی و ہبل وغیرہ، سب کے پیچھے زندہ شخصیات تھیں جن کی عقیدت میں یہ بت تراشے گئے تھے۔

آیت کریمہ کے الفاظ پر اگر ہم مزید غور کریں تو معلوم ہوتا ہے کہ اس سے مراد صرف نیک نام شخصیات ہی نہیں بلکہ ایسے لوگ بھی مراد ہیں جن کے افکار کی دنیا میں پیروی کی گئی جنہوں نے زندگی گزارنے کیلئے وضعی قوانین دیئے۔ کہیں معیشت، کہیں سیاست، کہیں تہذیب و تمدن، کہیں معاشرت،

کہیں مرد و عورت کی حقیقت اور کہیں کائنات اور خالق کے تعلق کے حوالے سے مخصوص تصورات دیئے جس کے نتیجے میں کہیں شرم و حیا کو نقصان پہنچا، کہیں خاندانی نظام ادھر گیا، کہیں انسان کی اصل حیثیت گم ہو گئی اور اسے معاشی حیوان میں تبدیل کر دیا گیا، کہیں علم اور اخلاق کی حیثیت اور ترتیب کو بگاڑ دیا گیا اور ان کے پیچھے چلنے والوں نے انہیں رہنما اور مقتداء کی حیثیت دے کر اپنے اوپر ان کی پیروی لازم کر لی۔ یہ سب لوگ قیامت کے دن اپنے پیچھے چلنے والوں کے ساتھ اللہ کے حضور کھڑے ہوں گے۔ جب مجرموں کو قیامت کی طرف جانے کا حکم ہوگا تو ان لوگوں کو الگ روک لیا جائے گا اور فرمایا جائے گا۔

مَكَانَكُمْ اَنْتُمْ وَشُرَكَائِكُمْ (تم اور تمہارے شرکاء اپنی جگہ ٹھہرے رہو) مَكَانَكُمْ سے امکنوا یا قفوا یا اس کا کوئی ہم معنی لفظ یہاں محذوف ہے اور عربی کا طریقہ یہ ہے کہ جہاں کسی فوری اور واجب التعمیل حکم کا موقع ہو تو ظرف یا مفعول سے پہلے فعل کو حذف کر دیتے ہیں تاکہ مخاطب کی ساری توجہ اصل بات پر مرکوز رہے۔ یہاں بھی اسی مقصد کیلئے فعل کو حذف کر دیا گیا ہے لیکن وہ معنی میں باقی ہے۔ یعنی ان لوگوں کو قدم آگے بڑھانے سے روک دیا جائے گا اور کہا جائے گا کہ پیروی کرنے والے اور جن کی پیروی کی جاتی رہی دونوں ایک طرف ہو کر کھڑے ہو جائیں اور دونوں ایک دوسرے کو پہچاننے کی کوشش کریں، ممکن ہے بعد زمان و مکان یا قیامت کے ہولناک منظر کی وجہ سے وہ ایک دوسرے کو پہچان نہ سکیں تو پروردگار فرماتے ہیں فَزَيَّلْنَا بَيْنَهُمْ پھر ہم ان کے درمیان تفریق کر دیں گے یعنی ان پر جو اجنبیت کا پردہ پڑا ہوا تھا جس کی وجہ سے وہ ایک دوسرے کو پہچان نہیں پارہے تھے اور ممکن ہے کہ گھلے ملے ہوں۔ اب اجنبیت کا پردہ اٹھ جانے سے اور دونوں کے درمیان تفریق ہو جانے سے دونوں ایک دوسرے کو پہچاننے لگیں گے۔ وہ لوگ جو اپنے رہنماؤں سے عقیدت کے باعث ان کی ہر بات مانتے رہے اور وہ لوگ جو نیک نام لوگوں کے بت پوجتے رہے جب ان لوگوں کو اپنی آنکھوں کے سامنے دیکھیں گے کہ یہ وہ لوگ ہیں جن کو زندگی بھر ہم نے اس لئے پوجا کہ یہ قیامت میں ہمارے کام آئیں گے۔ آج یہ خود ہماری طرح پکڑے ہوئے ہیں تو ان کی پریشانیوں میں انتہا درجے کا اضافہ ہو جائے گا۔ اسی طرح وہ لوگ جو اپنے سامنے ان لوگوں کو پائیں گے جن کی فکری رہنمائی کو انہوں نے ہمیشہ زندگی کا سرمایہ سمجھا اور ہر بات میں ان کی اطاعت کرتے رہے لیکن آج یہی اطاعت جب انہیں جہنم تک پہنچا رہی ہوگی تو وہ چیخیں گے کہ یا اللہ یہ وہ لوگ ہیں جنہوں نے ہمیں دنیا میں گمراہ کیا۔ ہمارا جرم اس کے سوا کچھ نہیں کہ ہم نے ان کی پیروی کی یا ان کے سامنے سر جھکا یا۔ ان میں سے کتنے ایسے ہیں جنہوں نے ہمیں یقین دلایا کہ قیامت کے دن ہم تمہیں پار لگائیں گے، ہمارا دامن گرفتہ کوئی شخص اس دن پکڑا نہیں جائے گا۔ ہم نے ان پر اعتماد کیا اور اس حال کو پہنچے۔ اس لئے سزا ہمیں نہیں ملنی چاہئے کیونکہ انہوں نے ہمیں گمراہ کیا اور رہے وہ فکری رہنما انہوں نے ہمیں اسلام کے تصور ہی سے دور رکھا۔ کچھ لوگوں نے مذہب کو ایفون قرار دیا ہم نے ان کے کہنے کی وجہ سے مذہب سے تعلق توڑ لیا۔ کچھ لوگوں نے خدائی کا انکار کر دیا اور انسان کو ایک معاشی حیوان ٹھہرایا۔ ہم ان کے دلائل کے سامنے جھک گئے اور کولہو کے ہیل کی طرح ساری زندگی معاش کی چکی پستے رہے۔ کچھ لوگوں نے اللہ کو کائنات کا خالق و مالک تو مانا لیکن دلائل سے یہ بات ثابت کی کہ اس کا دنیا میں نظام سے کوئی تعلق نہیں بلکہ ہمیں عقل دے کر آزادی دے دی گئی ہے کہ جیسے چاہو اپنی انفرادی اور اجتماعی زندگی کا نظام وضع کرو۔ چنانچہ ان کی پیروی میں ہم نے قرآن کو صرف ایک حصول ثواب کی کتاب جانا اور اس کی رہنمائی قبول کرنے سے انکار کر دیا۔ مذہب کو بھی ایک انفرادی معاملہ سمجھا جس کا تعلق بندے اور اللہ سے ہے، کسی اور ادارے سے نہیں۔ چنانچہ ہم نے نماز روزے کو مذہب کی ضرورت کے طور پر باقی رکھا، باقی ہر چیز سے اپنے آپ کو آزاد کر لیا۔ یہ مختلف قسم کے رہنما اور لیڈر حضرات ہمارے سامنے کھڑے ہیں ہم نے جو کچھ بھی کیا انہیں کی رہنمائی میں کیا۔ اس لئے آج اگر عذاب کے مستحق ہیں تو یہ لوگ ہیں۔ ہمیں تو ہماری سادگی کی وجہ سے معافی مل جانی چاہئے لیکن اس کا کیا کیا جائے کہ دنیا میں بھی قانون سے بے خبری کبھی عذر تسلیم نہیں کی گئی۔ ignorance of law is no excuse قانون کا ایک مسلمہ اصول ہے اللہ کے یہاں بھی دین سے بے خبری اور جہالت بھی عذر نہیں بن سکے گی کیونکہ اللہ تعالیٰ نے دین کے بنیادی علم کو سیکھنا فرض قرار دیا ہے جو آدمی اس میں کوتاہی کرتا ہے اور پھر اس کو بنیاد بنا کر بد عملی یا بے عملی کا ارتکاب کرتا ہے وہ درحقیقت دوہرا جرم کرتا ہے۔ اس لئے قیامت کے دن بھی لوگ مختلف حوالوں سے جان چھڑانے کی کوشش کریں گے لیکن جان نہیں چھوٹے گی بلکہ قدرت کی طرف سے ان کی جگہ ہنسائی اور رسوائی کا انتظام اس طرح ہوگا کہ جب یہ لوگ اپنے مقتداؤں اور رہنماؤں پر سارا ملبہ ڈال رہے ہوں گے تو ان کے مقتداء اور رہنما یہ کہہ کر ان سے ہر تعلق کا انکار کر دیں گے۔

شُرَكَاءِ كَا اِعْلَانِ بَرَاءَاتِ

وَقَالَ شُرَكَاءُؤُهُمْ مَا كُنْتُمْ اِبَانَاتُتَعْبُدُونَ (اور ان کے شرکاء کہیں گے کہ تم ہماری تو عبادت نہیں کیا کرتے تھے۔) یہاں رک کر اندازہ کیجئے کہ یہ کیسا منظر ہوگا کہ جن کے بھروسے پر زندگی گزاری اور اللہ کے رسولوں کی دعوت کو اس لئے درخور اعتنائہ سمجھا کہ ہمیں جو بار بار اللہ کی گرفت سے ڈرایا جا رہا ہے ہمیں اس کی کیا پرواہ کیونکہ جن کے ہم دامن گرفتہ ہیں یا جن سے ہمارا روحانی رشتہ ہے اور جنہیں ہم نے ان امیدوں سے ہمیشہ پکارا کہ وہ ہمیں اللہ کی پکڑ سے بچائیں گے اور ہم پر وہاں آنچ بھی نہیں آنے پائے گی اور آج وہ ساری دنیا کے سامنے صاف انکار کر رہے ہیں کہ ہمیں تو معلوم بھی نہیں کہ تم کب ہماری بندگی کرتے رہے ہو اور کب تم نے ہمارے اعتماد پر اللہ کے رسول کی دعوت کو نظر انداز کیا۔ ہم آج تمہارے لئے کیا کر سکتے ہیں۔ ہمیں تو آج خود اپنی جان بچانے کی فکر ہے۔ ہمیں اپنا برا انجام سامنے نظر آ رہا ہے اور ہم جو کچھ تم سے کہہ رہے ہیں یہ کوئی فرضی بات نہیں بلکہ:

فَكْفَى بِاللَّهِ شَهِيدًا اَبَيْنَا وَبَيْنَكُمْ اِنْ كُنَّا عَنْ عِبَادَتِكُمْ لَغْفِيلِينَ ﴿٢٩﴾ ﴿يونس: ٢٩﴾

(پس کافی ہے اللہ تعالیٰ گواہ ہمارے اور تمہارے درمیان کہ ہم تمہاری پرستش سے بالکل بے خبر تھے۔)

ہم اللہ تعالیٰ کو گواہ بناتے ہیں یعنی ہم اس کی قسم کھا کر یہ بات کہتے ہیں (کیونکہ یہاں گواہی قسم کے معنی میں ہے) کہ ہم تمہاری پرستش سے بالکل بے خبر تھے۔ یہاں "اِنْ، اِنْ" کا مخففہ ہے۔ لَغْفِيلِينَ پر لہام اس کا قرینہ ہے۔ یہ دونوں قسم کی تاکید کیلئے آئے ہیں کہ ہم تمہیں بار بار نہایت تاکید سے حلفاً یقین دلاتے ہیں کہ ہم تمہاری پرستش، تمہاری اطاعت اور تمہاری بندگی سے کوئی تعلق نہیں رکھتے۔ اگر تم نے واقعی ایسا کیا ہے تو اس کی ذمہ داری تم پر ہے۔ ہم تو خود اس جرم میں پکڑے گئے ہیں کہ ہم نے اللہ کی بندگی سے انحراف کیا اور تم اپنی بندگی کا بار بھی ہم پر ڈال رہے ہو۔ اب غیر اللہ کی پوجا کرنے والے حیران کھڑے سوچیں گے کہ جن کے بھروسے اور اعتماد پر ہم نے اپنی آخرت تباہ کی وہ تو ہم سے بھی زیادہ برے انجام کی گرفت میں معلوم ہوتے ہیں۔ یہ تو وہی بات ہوئی کہ:

توقع تھی وہ جن سے حسدگی میں داد پانے کی
وہ ہم سے بھی زیادہ کشتہ تیغ ستم نکلے

هُنَالِكَ تَبْلُوْا كُلُّ نَفْسٍ مَّا اَسْلَفَتْ وَرُدُّوْا اِلَى اللّٰهِ مَوْلٰهُمُ الْحَقِّ وَضَلَّ عَنْهُمْ مَّا كَانُوْا يَفْتَرُوْنَ ﴿٣٠﴾
(اس وقت ہر شخص اپنے اس عمل سے دوچار ہوگا جو اس نے آگے بھیجا تھا اور وہ سب لوگ اپنے مولیٰ حقیقی کی طرف لوٹائے جائیں گے اور گم ہو جائے گا ان سے جو وہ افتراء باندھا کرتے تھے۔)
﴿یونس: ٣٠﴾

سب کی پیشی اللہ کے سامنے

اس رسوائی اور جگ ہنسائی کے بعد دونوں کی آنکھیں کھلیں گی اور وہ یقین کرنے پر مجبور ہو جائیں گے کہ ہم نے جو سہارے دنیا میں تراش رکھے تھے وہ فریب نظر کے سوا کچھ نہ تھا۔ آج یہاں نہ کوئی سہارا کام آئے گا نہ کوئی معاوضہ۔ یہاں تو عدل کی حکومت ہے اور یہاں سکہ صرف ایمان و عمل کا چلتا ہے۔ ہر طرف سے آواز آتی ہوئی سنائی دے گی:

یہ گھڑی محشر کی ہے تو عرصہ محشر میں ہے
پیش کر غافل عمل کوئی اگر دفتر میں ہے

اب انہیں اپنے اعمال کی فکر ہوگی۔ جن لوگوں کو وہ اپنا بلجا اور ماویٰ سمجھتے تھے اور جن کے تقرب کے زعم سے وہ ہر طرح کی کامیابی کا یقین رکھتے تھے۔ آج وہ دیکھیں گے کہ جس طرح یہاں عمل کے سوا کوئی چیز کارآمد نہیں اسی طرح یہاں آقائے حقیقی کے سوا کوئی آقا نہیں۔ وہاں ایک ہی آستانہ ہے جو صرف پروردگار کا ہے۔ ایک ہی مرجع ہے جو پروردگار کی ذات ہے اور ایک ہی بلجا و ماویٰ ہے جو خداوند قدوس ہے اور ایک ہی سایہ ہے جو اس کے عرش معلیٰ کا ہے۔ جو کچھ ہم نے اپنے خیالوں میں بسا رکھا تھا وہ سب کچھ جاتا رہا اب تو چھوٹے بڑے سب لوگ اسی کے حضور کھڑے ہیں جسے اللہ کہا جاتا ہے اور جس کے ہزاروں صفاتی نام ہیں۔ آج کے دن وہ صفتِ عدل کے ساتھ تختِ عدالت پر متمکن ہے۔ اس لئے آج اس کی حکومت کے سوا کسی کی حکومت نہیں۔ وہ جو فیصلہ کرے گا وہی حقیقی فیصلہ ہوگا۔

قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ

يَبْلُغُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْبَيْتِ وَيُخْرِجُهُ

الْبَيْتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ

أَوْ لَا تَتَّقُونَ ﴿٣١﴾ فذَلِكُمْ اللَّهُ رَبُّكُمْ الْحَقُّ فَبِأَىٰ أَحْسَنِ الْإِلَهِ

الضَّلَالِ فَإِنِّي تُصَرِّفُونَ ﴿٣٢﴾ كَذَلِكَ حَقَّتْ كَلِمَاتُ رَبِّكَ عَلَى

الَّذِينَ فَسَقُوا أَنَّهُمْ لَا يُؤْمِنُونَ ﴿٣٣﴾ قُلْ هَلْ مِنْ شُرَكَائِكُمْ

مَنْ يَبْدَأُ الْخَلْقَ ثُمَّ يُعِيدُهُ قُلِ اللَّهُ يَبْدَأُ الْخَلْقَ ثُمَّ يُعِيدُهُ

فَأَنىٰ تُوَفَّقُونَ ﴿٣٤﴾ قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ

قُلِ اللَّهُ يَهْدِي لِلْحَقِّ أَفَمَنْ يَهْدِي إِلَى الْحَقِّ أَحْسَنُ يُتَّبِعْ

أَمَّنْ لَا يَهْدِي إِلَّا أَنْ يَهْدِيٰ فَمَا لَكُمْ كَيْفَ تَحْكُمُونَ ﴿٣٥﴾

وَمَا يَتَّبِعُ أَكْثَرُهُمْ إِلَّا ظَنًّا إِنَّ الظَّنَّ لَا يُغْنِي مِنَ الْحَقِّ شَيْئًا

إِنَّ اللَّهَ عَلِيمٌ بِمَا يَفْعَلُونَ ﴿٣٦﴾ وَمَا كَانَ هَذَا الْقُرْآنُ أَنْ

يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ

وَتَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ ﴿٣٧﴾ أَمْ يَقُولُونَ

افْتَرَاهُ قُلْ فَأْتُوا بِسُورَةٍ مِّثْلِهِ وَادْعُوا مَنِ اسْتَطَعْتُمْ مِنْ

دُونَ اللَّهِ إِنْ كُنْتُمْ صَادِقِينَ ﴿٣٨﴾ بَلْ كَذَّبُوا بِآيَاتِنَا كِذِبًا
 وَعَلَيْهِمْ وَلَئِن يَأْتِهِمْ تَاوِيلُهُ كُنَالِكَ كَذَّابٌ الَّذِينَ مِنْ قَبْلِهِمْ
 فَانظُرْ كَيْفَ كَانَ عَاقِبَةُ الظَّالِمِينَ ﴿٣٩﴾ وَمِنْهُمْ مَنْ يُؤْمِنُ بِهِ
 وَمِنْهُمْ مَنْ لَا يُؤْمِنُ بِهِ وَرَبُّكَ أَعْلَمُ بِالْمُفْسِدِينَ ﴿٤٠﴾

(اے پیغمبران سے پوچھئے کہ تمہیں آسمان اور زمین سے رزق کون دیتا ہے؟ یا کون ہے جو کان اور آنکھوں کا مالک ہے اور کون ہے جو زندہ کو مردہ سے اور مردہ کو زندہ سے نکالتا ہے اور کون ہے جو ساری کائنات کا انتظام فرماتا ہے، تو وہ جواب دیں گے، اللہ۔ تو ان سے کہئے کیا تم اس اللہ سے ڈرتے نہیں۔ یہ ہے اللہ تعالیٰ جو تمہارا حقیقی رب ہے۔ تو حق کے بعد گمراہی کے سوا اور کیا ہے، تو کہاں تمہاری عقل الٹ جاتی ہے۔ اسی طرح پوری ہو چکی ہے تیرے رب کی بات ان لوگوں پر جو حدود سے نکل گئے ہیں کہ وہ ایمان نہیں لائیں گے۔ اے پیغمبر! ان سے پوچھئے تمہارے شریکوں میں سے کوئی ہے جو تخلیق کی ابتداء کرتا ہو اور پھر اس کا اعادہ بھی کرے۔ کہہ دیجئے وہ صرف اللہ ہی ہے جو تخلیق کا آغاز بھی کرتا ہے پھر اس کا اعادہ بھی کرے گا۔ تم کہاں اوندھے ہوئے جاتے ہو۔ اے پیغمبر! ان سے پوچھئے کیا تمہارے شرکاء میں سے کوئی ایسا بھی ہے جو حق کی طرف رہنمائی کرتا ہو، کہہ دیجئے وہ اللہ ہی ہے جو حق کی طرف رہنمائی کرتا ہے۔ تو کیا جو حق کی طرف رہنمائی کرتا ہے وہ زیادہ مستحق ہے کہ اس کی پیروی کی جائے یا وہ جو خود راہ نہیں پاتا الا یہ کہ اس کی رہنمائی کی جائے تو تمہیں کیا ہو گیا ہے، تم کیسے فیصلے کرتے ہو۔ ان میں سے اکثر پیروی نہیں کرتے مگر گمان کی، حالانکہ گمان حق کا بدل ذرا بھی نہیں ہو سکتا۔ بیشک اللہ جاننے والا ہے جو کچھ یہ کر رہے ہیں۔ اور یہ قرآن ایسی چیز نہیں جسے گھڑ لیا گیا ہو اللہ سے پرے پرے بلکہ یہ تو تصدیق ہے اس کی جو اس سے پہلے نازل ہو چکی ہے اور الکتاب کی تفصیل ہے۔ اس کے رب العالمین کی طرف سے ہونے میں کوئی شک نہیں۔ کیا وہ کہتے ہیں کہ اس کو اس نے گھڑ لیا ہے۔ ان سے کہئے تم اس کی مانند کوئی سورت لاؤ اور بلا لواللہ کے سوا جن کو تم بلا سکو، اگر تم سچے ہو۔ بلکہ یہ لوگ جھٹلا رہے ہیں اس چیز کو جو ان کے علم کے احاطے میں نہیں آئی اور ابھی تک اس کی حقیقت ان کے سامنے ظاہر نہیں ہوئی۔ اسی طرح ان لوگوں نے بھی جھٹلایا جو ان سے پہلے تھے۔ پس دیکھئے کیا ہوا انجام ظالموں کا۔ اور ان میں سے وہ بھی ہیں جو ایمان لاتے ہیں اور وہ بھی ہیں جو ایمان نہیں لاتے۔ اور تیرا پروردگار فساد پھیلانے والوں کو خوب پہچاننے والا ہے۔)

قُلْ مَنْ يُرِزُّكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ ۗ لَسَيَقُولُونَ اللَّهُ ۗ فَقُلْ أَفَلَا تَتَّقُونَ ﴿٣١﴾
 (اے پیغمبران سے پوچھئے کہ تمہیں آسمان اور زمین سے رزق کون دیتا ہے؟ یا کون ہے جو کان اور آنکھوں کا مالک ہے اور کون ہے جو زندہ کو مردہ سے اور مردہ کو زندہ سے نکالتا ہے اور کون ہے جو ساری کائنات کا انتظام فرماتا ہے، تو وہ جواب دیں گے، اللہ۔ تو ان سے کہئے کیا تم اس اللہ سے ڈرتے نہیں۔)

مشرکین کا فکری تضاد

انسان بھی عجیب واقع ہوا ہے کہ جب اکڑنے اور انکار کرنے پر آتا ہے تو خالق کائنات کا انکار کر دیتا ہے اور جب ماننے اور تسلیم کرنے پر آتا ہے تو انسانوں، جنات، ملائکہ، حکمرانوں اور مظاہر قدرت و فطرت کے سامنے جھک جاتا ہے اور پتھروں کو سجدہ کرنا شروع کر دیتا ہے اور جن قوتوں کو اللہ نے اس کیلئے مسخر کیا ہے ان کی بندگی بجالانا شروع کر دیتا ہے۔ انسان کی اسی غیر متوازن سوچ سے قسم قسم کا شرک پیدا ہوا اور جس کے نتیجے میں انسان اللہ کی توحید سے دور ہوتا چلا گیا۔ اللہ کے نبی اور رسول جب انسانوں کی اصلاح کیلئے مبعوث ہوتے ہیں تو وہ انسان کی اسی فکری ناہمواری اور عملی بے اعتدالی کی اصلاح کی کوشش کرتے ہیں کیونکہ توحید جس طرح پورے دین کی بنیاد ہے اسی طرح شرک انسان کی فکری کج روی اور عملی بے اعتدالی کا حقیقی سبب ہے۔ جب تک اس کا سدباب نہیں ہوتا اس وقت تک نہ اللہ کی معرفت حاصل ہو سکتی ہے اور نہ انسان کے فکر و عمل میں راست روی آ سکتی ہے۔ اسی لئے ہم مکی سورتوں میں دیکھتے ہیں کہ توحید کے اثبات اور شرک کے ابطال پر سب سے زیادہ زور دیا جاتا ہے۔ پیش نظر آیت کریمہ میں بھی بالکل سامنے کی مثالیں دے کر جن کا تعلق ہمارے گرد و پیش سے بھی ہے اور ہماری واقعاتی زندگی سے بھی۔ اسی حقیقت کو واضح کرنے کی کوشش فرمائی ہے۔ انسان کی سب سے پہلی ضرورت غذا ہے جس کا تعلق کھانے سے بھی ہے اور پینے سے بھی اور باقی ضرورتوں سے بھی۔ ان سب چیزوں کی طرف رزق کے لفظ سے اشارہ کیا گیا ہے۔ انسان جس طرح سب سے زیادہ غذا کی احتیاج رکھتا ہے اسی طرح زندگی کی بیشتر صلاحیتوں کو اسی کے حصول میں صرف کرتا ہے اور جب اس میں کہیں رکاوٹ پیدا ہوتی ہے تو پھر وہیں سے شرک کا آغاز ہو جاتا ہے۔ مثلاً ایک آدمی کو نوکری سے نکال دیا گیا، روزگار ٹھپ ہو کر رہ گیا، صحت جواب دینے لگی، کاروبار زندگی میں پیچیدگیاں پیدا ہو گئیں، آدمی جب ادھر ادھر ہاتھ مارنے سے مایوس ہونے لگتا ہے تو پھر بعض دفعہ وہ غیر مرئی قوتوں کو پکارنے لگتا ہے۔ اپنی بے بصیرتی یا شیطانی اثرات کے نتیجے میں مختلف آستانوں پر در یوزہ گری کرنے لگتا ہے۔ یہیں سے شرک کی ابتدا ہوتی ہے۔ اس کے ازالے کی آسان ترین کوشش یہی ہے کہ انسان کو توجہ دلائی جائے کہ تیری بنیادی ضرورتوں کا خالق کون ہے۔ اگر تم اس بات کو بھول گئے ہو کہ تم خود کس کی تخلیق ہو تو یہ بات تو تم اپنی آنکھوں سے دیکھ رہے ہو کہ تمہیں رزق اللہ تعالیٰ کی طرف سے مل رہا ہے۔ رزق کے سر و سامان یا وسائل کا حقیقی سرچشمہ زمین ہے۔ ہماری جن ضرورتوں کا تعلق نباتات سے ہے وہ ہمیں زمین مہیا کرتی ہے، لیکن زمین اس خدمت میں بجالانے میں نہ خود مختار ہے نہ خود کفیل ہے۔ جس طرح تمہیں اور تمہاری صلاحیتوں کو اللہ تعالیٰ نے پیدا کیا اسی طرح زمین اور اس کی قوت و وسعت کو بھی اللہ ہی نے پیدا کیا۔ تم جب اس میں کاشت کیلئے غلے کا بیج ڈالتے ہو اور اس پر سہاگہ کر اسے دفن کر دیتے ہو تو ہونا تو یہ چاہئے کہ بویا جانے والا بیج مرجائے کیونکہ جو چیز زمین میں دفن کر دی جاتی ہے وہ زندہ ہو تو مرجاتی ہے، مردہ ہو تو گل جاتا ہے، لیکن دودن کے بعد حیرت زدہ نگاہ دیکھتی ہے کہ زمین میں دراڑیں پڑتی ہیں اور ان دراڑوں میں سے ہر دانے میں سے نکلنے والی سوئی باہر آنا شروع کر دیتی ہے۔ عجیب بات ہے کہ اس تنہائی اور تاریکی میں دانے کو کس نے پھاڑا اور کس نے اس کی سوئی باہر نکالی۔ پھر یہ سوئی باہر نکل کر آہستہ آہستہ بڑھ شروع کر دیتی ہے۔ ہو اس کو لوریاں دیتی ہے، موسم کی آغوش اس کو آگے بڑھنے میں مدد دیتی ہے۔ اب ضرورت محسوس ہوتی ہے کہ اس کی آبیاری کا سامان کیا جائے تو ہم یہ دیکھ کر حیران رہ جاتے ہیں کہ دریا اور سمندروں سے سورج کی کرنیں ڈول بھر بھر کے کھینچتی ہیں اور فضاء میں ابر کی چادریں بچھا دیتی ہیں انہیں ہانکتی ہوئی وہاں لے جاتی ہیں جہاں آبیاری کی ضرورت ہوتی ہے۔ چھم چھم بارش برتی ہے لیکن زمین صرف اتنا چوستی ہے جتنی آبیاری کیلئے ضرورت ہے۔ اگر وہ سارا پانی نکل لیتی تو دلہل بن جاتی اور ہر آگے والی چیز مرجاتی اور اگر وہ پانی کی ایک ایک بوند نکل دیتی تو آبیاری کی ضرورت پوری نہ ہوتی۔ یہ پودا جیسے جیسے آگے بڑھتا ہے ویسے ویسے موسم اس کی افزائش میں اپنا رول ادا کرتا ہے۔ زمین میں پھیلی ہوئی مختلف گیسیں اپنا کام کرتی ہیں، سورج اور

گرمی پہنچاتا ہے تاکہ اسے پکنے میں مددے اور چاند اس میں گداز پیدا کرتا ہے۔ یہ وہ معمول ہے جس سے ہر کاشتکار کی نگاہ واقف ہے اور عام انسانی زندگی سے آگاہ آدمی بھی اس سے غافل نہیں۔ سب کو مخاطب کر کے پوچھا جا رہا ہے کہ تم بتاؤ کہ یہ تمہارے غلے پکنے اور تمہارے پھلوں کے بار آور ہونے کا جو ایک سلسلہ ہے یہ کس کے ہاتھ میں ہے۔ کیا زمین کی قوت روئیدگی کو تم نے پیدا کیا، دانے کو تم نے پھاڑا اور اس سے کوئیل نکالی۔ قدم قدم اگنے والے پودے کی تم نے حفاظت کی۔ اس کی آبیاری کا سامان تم نے کیا۔ اس میں سختی اور نرمی تم نے پیدا کی۔ تم جانتے ہو یہ سب کچھ اللہ نے کیا ہے اور اسی کی قدرت سے غلے کا کھلیان تمہارے گھر میں پہنچتا ہے۔ اسی کی رحمت سے قسم قسم کے پھل، طرح طرح کی سبزیاں انسانوں کے کام و دہن کی لذت کیلئے مہیا کی جاتی ہیں۔ اقبال نے اسی طرف اشارہ کرتے ہوئے اسی انداز میں سوالات کئے:

پالتا ہے بیج کو مٹی کی تاریکی میں کون
کون دریاؤں کی موجوں سے اٹھاتا ہے سحاب
کون لایا کھینچ کر پچھم سے بادِ سازگار
خاک یہ کس کی ہے کس کا ہے یہ نورِ آفتاب
کس نے بھر دی موتیوں سے خوشہ گندم کی جیب
موسموں کو کس نے سکھلائی یہ خونے انقلاب

یہ تو وہ چند نعمتیں ہیں جن کا تعلق انسانی غذا سے ہے اور یہ چونکہ ہر وقت انسان کے سامنے رہتی ہیں اس لئے پروردگار نے اس کا ذکر فرمایا۔ اگلے جملے میں ان نعمتوں کا ذکر فرمایا جا رہا ہے جن کا تعلق انسان کے جسم اور اس کے احساسات سے ہے۔ اگر انسان کے چاروں طرف نعمتوں کے انبار لگا دیئے جاتے جو ایک سے ایک بڑھ کر لطف و لذت کا مرقع ہوتیں۔ ہر طرف رنگوں کی بہار برس رہی ہوتی اور موسیقی کی دھنیں فضاء میں بکھر رہی ہوتیں لیکن اس سے محظوظ ہونے اور فائدہ اٹھانے کیلئے انسان کو حواس نہ دیئے جاتے، وہ نہ سن سکتا نہ دیکھ سکتا نہ محسوس کر سکتا۔ اندازہ فرمائیے اس کیلئے رنگ و حسن کی بہار کیا معنی رکھتی اور اس کی زندگی کس قدر بوجھل ہوتی۔ اس لئے اب ان چند نعمتوں کا ذکر فرمایا جا رہا ہے جو اس پہلو سے انسان کی سب سے بڑی دولت ہے اور سوال کے انداز میں پوچھا جا رہا ہے کہ بتاؤ سمع اور بصر کا مالک کون ہے، کس کے قبضے میں ہیں یہ نعمتیں کہ وہ جسے چاہے دے اور جسے چاہے نہ دے۔ ان میں سے ایک نعمت کان ہیں یعنی قوت سماعت کا آلہ۔ حصول علم کے جتنے ذرائع ہیں ان میں سے ایک معتبر ذریعہ اور ہدایت کے جتنے امکانات ہیں ان میں سے ایک نہایت قیمتی امکان انسان کے دائیں بائیں سماعت کے دو پرزے لگا دیئے گئے ہیں۔ سائنسدان یہ کہتے ہیں کہ اگر سننے کا یہ آلہ ناکارہ ہو جائے تو دنیا بھر کے سائنسدان مل کر بھی ایک کان نہیں بنا سکتے کیونکہ وہ ایک کان جیسا کان تو تراش سکتے ہیں لیکن اس میں قوت سماعت پیدا نہیں کر سکتے۔ ایک سائنسدان کا قول مشہور ہے کہ جس پروردگار نے سماعت کا یہ حیرت انگیز آلہ پیدا کیا ہے یہ کیسے ممکن ہے کہ وہ خود نہ سنتا ہو کیونکہ سماعت ایک ایسی قوت ہے جو اللہ کی صفات میں سے ایک صفت ہے۔ جس طرح اس کی تخلیق پر کوئی قادر نہیں اسی طرح اس کی تشفیج پر بھی کوئی قادر نہیں۔ سماعت کے بعد دوسری بیش بہا نعمت وہ دیکھنے کی قوت ہے۔ آنکھ کی خوبصورتی بجائے خود ایک معجزہ ہے۔ اس کے اندر قوت بصارت معجزے سے بڑھ کر معجزہ ہے۔ سائنسدانوں نے نکھی کی آنکھ پر تحقیق کے جو نتائج مرتب کئے ہیں انہیں پڑھ کر آدمی حیران رہ جاتا ہے اور انسان کی آنکھ تو تمام مخلوقات کی آنکھوں سے قوت بصارت میں بہتر اور خوبصورت ہے۔ سمع اور بصر ہی دو بنیادی ذریعے ہیں اسی سے ترقی کرتا ہوا انسان دور تک علم کی وادیوں میں پہنچ گیا ہے۔

اس کے بعد اللہ تعالیٰ نے ایک تیسری نعمت کو بیان فرمایا جو سب نعمتوں سے بڑھ کر ایک نعمت ہے وہ زندگی اور موت ہے۔ دنیا کی ساری ہمہ ہی زندگی کے دم قدم سے ہے اور زندگی کی ساری مایوسیوں، محرومیوں اور تلخیوں کی انتہا موت سے ہوتی ہے۔ بظاہر موت ایک دکھ ہے لیکن حقیقت میں ایک نعمت ہے جس سے زندگی کا شعور پیدا ہوتا ہے۔ غالب نے ٹھیک کہا:

ہوس کو ہے نشاط کار کیا کیا
نہ ہو مرنا تو جینے کا مزہ کیا

یہ دونوں اللہ تعالیٰ کی ایسی نعمتیں ہیں کہ انسان ایجاد و دریافت کے ہزاروں دعوؤں کے باوجود اس کی حقیقت کو نہ پاسکا۔ زندگی کیا ہے، اس کی

حقیقت کیا ہے اور موت کیا ہے اور اس کی حقیقت کیا ہے۔ آج تک اس کی کنہ کو کوئی معلوم نہ کر سکا۔ انسان کے اندر سے زندگی نکل جاتی ہے تو انسان بیکار ہو جاتا ہے لیکن انسان ساری کوشش کے باوجود یہ نہیں جان سکا کہ انسان کے اندر سے کیا نکل جاتا ہے اور بعض دفعہ ایسا بھی ہوا کہ ڈاکٹروں نے کسی مریض کی موت کا اعلان کر دیا لیکن اس کی زندگی و کرامت آئی اور ڈاکٹر کچھ نہ سمجھ سکے کہ وہ کیا چیز ہے جو واپس آ گئی ہے اور مزید عجیب بات یہ ہے کہ زندگی کا سفر صرف زندگی ہی سے آگے نہیں بڑھتا بلکہ نہایت حیرت کی بات یہ ہے کہ موت سے زندگی پھوٹی ہے اور زندگی سے موت نکلتی ہے۔ نطفہ ایک پانی کی بوند ہے لیکن اس سے انسان اور حیوان پیدا ہو رہے ہیں یعنی ایک مردہ سے زندہ انسان پیدا کئے جا رہے ہیں اور انسان زندہ ہے اور اس کے اندر سے مردہ نطفہ پیدا کیا جا رہا ہے اور زندہ مرغی سے مردہ انڈہ نکالا جا رہا ہے۔ پروردگار پوچھتا ہے کہ تم اپنی آنکھوں سے یہ سب کچھ دیکھتے ہو اور یہ بھی جانتے ہو کہ اس قوتِ تخلیق کا خالق اللہ کے سوا اور کوئی نہیں تو پھر تم کہاں بہک جاتے ہو۔

مزید فرمایا کہ اس نے صرف زندگی پیدا نہیں فرمائی یا اس نے زندہ انسان ہی پیدا نہیں فرمائے اور پھر اس نے زندگی کی بقا کیلئے وسائل زندگی ہی فراہم نہیں کئے بلکہ اپنی بے شمار مخلوقات میں اس نے حیرت انگیز نظم و ترتیب بھی پیدا کی۔ ایک ڈسپلن پیدا کیا۔ ہر مخلوق کی ڈیوٹیاں مقرر کیں اور ڈیوٹیوں کی ادائیگی کیلئے علم عطا کیا۔ جس طرح کسی کو بنایا ویسا اسے جسم عطا کیا اور جیسا جسم دیا ویسا ماحول مہیا کیا۔ زمین پر بسنے والا انسان کائنات کا گل سرسب ہے لیکن جس گڑے پر یہ رہتا ہے وہ شاید کائنات کا سب سے چھوٹا گڑہ ہے۔ ایسے ہی اور اس سے بہت بڑے بے شمار گڑے ہیں لیکن انسانی نگاہ آج تک ان کا علم حاصل نہ کر سکی۔ سائنسدان خود کہتے ہیں کہ یہ کائنات اتنی وسیع و عریض ہے کہ اس کے بعض ستارے ایسے ہیں کہ جب سے وہ پیدا ہوئے ہیں اس وقت سے ان کی روشنی زمین کی طرف سفر کر رہی ہے لیکن آج تک زمین تک پہنچ نہیں سکی۔ اتنی بڑی کائنات اور اس میں بے شمار گڑے اور لاتعداد مخلوقات ہیں۔ اللہ تعالیٰ پوچھتا ہے کہ بتاؤ ان سب کے معاملات کی تدبیر کون کرتا ہے، کس نے ان کو پیدا کیا، کس نے ان کی حرکتیں مقرر کیں، کس نے ان کے مدار مقرر کئے، کس نے ان میں کشش اور جذب کی قوت رکھی اور کس نے انہیں بغیر ستونوں کے ثبات و قیام بخشا۔ ان کو جو فرائض دیئے گئے ہیں ان کی ادائیگی کی نگرانی کون کرتا ہے، سورج اور چاند ایک دوسرے کے پیچھے چلتے ہیں، چاند سورج سے کیوں نہیں جا ٹکراتا اور رات دن سے آگے کیوں نہیں بڑھ جاتی۔ ان میں سے ہر ایک اپنے مدار میں گردش کرنے پر کیوں مجبور ہے۔ ان کی گردش اور رفتار پر اہل زمین کے کیلنڈرز کا دارومدار ہے۔ اگر ان کی رفتار میں معمولی کمی بیشی ہو جاتی تو ہماری تمام جنتریاں اور ہمارے تمام کیلنڈرز غلط ہو جاتے اور ہمارا کمپیوٹر ماضی کے تخمینے لگانے سے عاجز ہو جاتا لیکن خداوند ذوالجلال کی حیرت انگیز تدبیر کا فرما ہے کہ اتنی بڑی کائنات کہ جس کے اور چھوڑ کا کوئی اندازہ نہیں اس میں کہیں غلطی کا امکان تک پیدا نہیں ہوتا۔ قرآن کریم ہمیں آسمانوں کی طرف توجہ دلاتا ہے اور پوچھتا ہے کہ کیا تم نے رحمن کی تخلیق میں کہیں تفاوت دیکھا ہے۔ تم بار بار اس تخلیق کو دیکھو، تمہیں کہیں کوئی فتور اور کہیں کوئی دراڑ نظر آتی ہے۔ تم اس کے حیرت انگیز نظم و ترتیب کو دیکھو، کہیں تمہیں شکست و ریخت کے آثار دکھائی دیتے ہیں۔ ان تمام چیزوں کی طرف اشارہ کرتے ہوئے پروردگار اس آیت کریمہ میں پوچھتا ہے: لوگو! بتاؤ تم نے جو اللہ کے شریک بنا رکھے ہیں انہیں آسمانوں اور زمین میں رزق کون دیتا ہے، تمہارے حواس اور احساسات کا مالک کون ہے، تمہیں مشاہدات اور سموعات کی دولت سے کس نے گراں بار کیا ہے۔ زندگی اور موت کس کے ہاتھ میں ہے، کون زندہ سے مردہ کو اور مردہ کو زندہ سے نکال رہا ہے، کون ہے جس نے مادہ کو حیات سے نوازا اور پھر جب وہ چاہتا ہے مادہ کو حیات سے بیگانہ کر دیتا ہے۔ کون ہے جس نے بیجان چیزوں میں فکری حقیقتیں رکھی ہیں اور فکری قوتوں سے حُسن معنی کی دنیا وجود پذیر ہوئی ہے اور پھر اس عظیم کائنات جس کی وسعتوں کا کسی کو اندازہ نہیں کی تدبیر کون کرتا ہے۔ کون اس کے نظام کو چلاتا ہے اور کس نے حیرت انگیز طریقے سے ہر مخلوق کو زندگی گزارنے کا طریقہ سکھایا ہے اور اس کی تمام مخلوقات اس کی دی ہوئی رہنمائی کے مطابق نہایت کامیابی سے زندگی گزار رہی ہیں۔ اللہ فرماتا ہے کہ یہ نادان لوگ شاید جواب نہ دیں لیکن اگر وہ جواب دیں تو یقیناً یہی ہوگا کہ سب کچھ کرنے والی اللہ کی ذات ہے۔ اس کے بعد آنحضرت ﷺ سے فرمایا جا رہا ہے کہ ان سے کہئے کہ اگر پوری کائنات سررشتہ اللہ کے ہاتھ میں ہے اور تم اسی کی ربوبیت سے فیض یاب ہو رہے ہو، ہر چیز کا پیدا کرنے والا بھی وہی ہے اور سب کو پالنے والا، ضرورتیں مہیا کرنے والا اور عطا کرنے والا بھی وہی ہے تو پھر تم اس کے ساتھ دوسروں کو شریک ٹھہراتے ہوئے اس سے ڈرتے نہیں ہو؟

فَلْيَكْفُرُوا بِاللَّهِ رَبِّكُمْ الْحَقُّ ۖ فَمَاذَا بَعْدَ الْحَقِّ إِلَّا الضَّلَالُ ۚ فَأَلْتِي تُضْرَفُونَ ﴿٣٢﴾
(یہ ہے اللہ تعالیٰ جو تمہارا حقیقی رب ہے۔ تو حق کے بعد گمراہی کے سوا اور کیا ہے، تو کہاں تمہاری عقل الٹ جاتی ہے۔)

مشرکین عرب کے مذہب کی تاریخ جو ہم تک پہنچی ہے اور جس کی طرف قرآن کریم بھی جا بجا اشارے کرتا ہے اس سے معلوم ہوتا ہے کہ وہ اللہ تعالیٰ کو نہ صرف خالق و رازق، سمیع و بصر کا مالک اور زندگی اور موت کا منبع مانتے تھے بلکہ کائنات کا مدبر اور منتظم بھی اسی کو تصور کرتے تھے۔ وہ اپنے بتوں اور دوسرے شرکاء کو اللہ تعالیٰ کی ان صفات میں شریک نہیں سمجھتے تھے اور نہ اللہ کے سوا کسی اور کو اپنا معبود جانتے تھے۔ البتہ ان کے ذہن میں جو فکری خرابی پیدا ہوئی تھی وہ یہ تھی کہ ساری کائنات کا انتظام و انصرام تنہا ایک ذات کیسے کر سکتی ہے۔ اللہ تعالیٰ عرش معلیٰ پر رونق افروز ہے، اسے ساری کائنات اور اہل زمین کے ایک ایک فرد کے بارے میں ہر وقت تفصیل کیسے معلوم ہو سکتی ہے، اس نے یقیناً ایک بادشاہ کی طرح اپنے مقربین کو کچھ اختیارات دے رکھے ہیں اور ان کے ذمہ کچھ فرائض لگا رکھے ہیں مثلاً کسی کو اولاد دینے کا حق دے دیا ہے، کسی کو رزق میں اضافہ کرنے کا اور کسی کو مصیبتوں سے نجات دینے کا۔ یہ اگرچہ اپنے اختیارات میں اللہ تعالیٰ کے ماتحت بھی ہیں اور محکوم بھی، لیکن چونکہ انہیں ایک تقرب حاصل ہے اس لئے پروردگار ان سے باز پرس نہیں کرتا۔ وہ ایک طرح سے اپنے کاموں میں آزاد ہیں۔ یہ ایک جاہلانہ تصور تھا جس نے ان میں شرک کی چند در چند شکلیں پیدا کر دی تھیں۔

ایک اور غلط فہمی جو ہمیشہ مشرک قوموں میں موجود رہی ہے اور مشرکین مکہ میں بھی تھی بلکہ اگر یہ کہا جائے کہ اصل بنائے فساد ہی یہ تھی تو غلط نہیں ہوگا۔ وہ غلط فہمی یہ تھی کہ وہ اللہ تعالیٰ کو خالق و مالک، منتظم اور مدبر تو مانتے تھے لیکن اسے حاکم حقیقی اور آقائے کل تسلیم نہیں کرتے تھے۔ قرآن کریم سب سے زیادہ جس بات پر زور دیتا ہے وہ یہ ہے کہ وہ اللہ جو تمہارا خالق ہے وہی تمہارا رازق رساں بھی ہے اسی نے زندگی کی تمام ضرورتیں تمہیں مہیا کی ہیں۔ زندگی کے مختلف ادوار میں کوئی دور ایسا نہیں جس میں اس نے بدلتی ہوئی ضرورتوں کا لحاظ نہ فرمایا ہو اور پھر ضرورتوں کے اعتبار سے اس کی ہمہ گیری کا عالم یہ ہے کہ وہ جس طرح دودھ پیتے بچے کیلئے ماں کے سینے میں دودھ اتارتا ہے اور جب وہ ذرا بڑا ہوتا ہے تو اسے کھانا بھی دیتا ہے اور اسے ہضم کرنے کیلئے معدہ میں قوت بھی عطا کرتا ہے اور بچے کی عمر میں اضافے کے ساتھ ساتھ اس کی غذا میں تنوع پیدا کرتا چلا جاتا ہے اور ساتھ ہی ساتھ اس کیلئے نئی سے نئی معنوی نعمتوں کو بھی عطا کرتا چلا جاتا ہے۔ جب تک بچہ حواس سے عاری تھا تو ماں نے اسے گود میں اٹھایا اور اس کی ہر ضرورت کی کفالت کی اور جب وہ بڑا ہوا تو اسے انگلی پکڑ کر چلنا سکھایا تو قدرت نے بھی اس کے اندر حواس کا نور روشن کر دیا اور جب وہ سکول کی عمر کو پہنچا تو آہستہ آہستہ اس کے اندر عقل کا چراغ جلنے لگا۔ جسم کی جیسے جیسے ضرورتیں بڑھتی گئیں ویسے ویسے حواس بھی پختہ ہوتے گئے اور عقل بھی تیز ہوتی گئی لیکن جب بلوغ کے بعد وقت آیا خیر و شر میں امتیاز کا، حسن و قبح کی معرفت کا، کائنات کی حقیقت کے ادراک کا، اخلاقی مسلمات کے جاننے کا، کائناتی اور فطری اصولوں کی شناخت کا اور قوموں کی زندگی میں اجتماعی اخلاق کی تاثیر کے علم کا تو اللہ تعالیٰ نے وحی الہی سے انسان کو نوازا۔ پاکیزہ صفت، پاکیزہ شعار، پاکیزہ اخلاق اور دلاویز شخصیتوں کے مالک اور نمونے کے لوگ رسول بنا کر اٹھائے، کتابیں اتاریں۔ اس طرح سے اس نے انسان کی ہمہ نوعی ضرورتوں کو پورا فرما کر یہ تصور دیا کہ وہ تمہارا خالق و مالک جو تمہاری جسمانی ضرورتوں کیلئے فیضانِ ربوبیت رکھتا ہے وہ تمہاری معنوی اور روحانی ضرورتوں کیلئے بھی ایسی ہی رحمت کی نظر رکھتا ہے۔ اس لئے اس نے اس معنوی اور روحانی فیضان سے انسان کو کبھی محروم نہیں رکھا۔ بنا بریں ضروری ہے کہ جس طرح تم اپنے وجود کو دیکھ کر اللہ کے خالق ہونے کا یقین رکھتے ہو اور جس طرح کائنات کے نظام میں نظم و ترتیب کو دیکھ کر اللہ کے مدبر ہونے کو تسلیم کرتے ہو، اسی طرح تمہیں یہ اقرار کرنا چاہئے کہ جس نے تمہاری روحانی اور معنوی ضرورتوں کو پورا کرنے کیلئے سلسلہ رسالت چلایا ہے اور وحی الہی کا نور روشن کیا ہے وہ تمہارا اس حوالے سے بھی رب ہے اور یہی وہ رب ہے جو تمہارا حاکم حقیقی ہے کیونکہ ایک حاکم حقیقی ہی تمام ضرورتوں کو مہیا کرنے والا اور اس کو بروئے کار لانے والا ہو سکتا ہے۔ وہ تمہارا آقائے حقیقی بھی ہے کیونکہ تم اسی کے بندے اور غلام ہو جس طرح تم اس کا کھاتے اور پیتے ہو، اس کی نعمتوں سے حظ اٹھاتے ہو اور اس کی عطا کردہ زندگی سے مستمتع ہوتے ہو اسی طرح تم پر لازم ہے کہ اس کے احکام کو مانو، اس کی حکومت کو تسلیم کرو، اس کے نازل کردہ آئین و قوانین کو اپنی انفرادی اور اجتماعی زندگی میں نافذ کرو اور اگر تم کھاتے تو اس کا ہو لیکن گاتے کسی اور کا ہو، شاد کام تو اس کی نعمتوں سے ہوتے ہو لیکن زندگی کسی اور کی مرضی سے گزارتے اور تمہارے

دل و دماغ اور تمہاری صلاحیتوں پر حکمرانی کسی اور کی ہے تو یہ وہ شرک اور دوئی کا تصور ہے جسے پروردگار قبول نہیں کرتا کیونکہ:

باطل دوئی پسند ہے حق لاشریک ہے
شرکت میاۃ حق و باطل نہ کر قبول

تم اسی کے بندے ہو، تو بندگی میں تقسیم نہیں ہو سکتی اور وہ تمہارا آقا ہے تو اس کی آقائی میں کوئی شریک نہیں ہو سکتا۔ جب تک تم اس حقیقت کو نہیں سمجھو گے اس وقت تک تمہاری زندگی سے شرک نکل نہیں سکے گا اور تم کہیں نہ کہیں شرک میں ملوث ہوتے رہو گے۔

اس کا کیا کیا جائے کہ قرآن کریم مشرکین کے جس رویے پر جا بجا تنقید کرتا ہے اور ان کے شرک کی مختلف اقسام پر نہایت برہمی کا اظہار کرتا ہے۔ ان میں سے بیشتر شرک کی صورتیں ایسی ہیں جن میں آج مسلمان بھی ملوث ہیں لیکن دکھ یہ ہے کہ بیشتر مسلمانوں کو اس کا احساس نہیں۔ انہوں نے یہ سمجھ رکھا ہے کہ ہم چونکہ آخری امت ہیں اور ہمارے پاس اللہ کی کتاب موجود ہے ہم چاہے کیسے بھی شرک میں مبتلا ہو جائیں ہمارے ایمان اور اسلام کو اس سے کوئی نقصان نہیں پہنچتا۔ اس سلسلے میں خود کھمعرض کرنے کی بجائے مولانا الطاف حسین حالی کے اشعار نقل کرتا ہوں جس سے شاید ہمیں اپنے بارے میں سوچنے کا موقع ملے۔

کافر	تو	پوجا	کی	بت	گر	غیر	کرے
کافر	تو	کا	خدا	بیٹا	بٹھرائے	جو	
کافر	تو	مانے	میں	کوکب	جو	کرشمہ	
کافر	تو	سجدہ	بہر	پر	آگ	جھکے	
راہیں	ہیں	کشاہدہ	پر	مومنوں	مگر		
چاہیں	کی	جس	سے	شوق	پرستش		
دکھائیں	کر	خدا	چاہیں	جو	کو	نبی	
بڑھائیں	سے	نبی	رتبہ	کا	اماموں		
دعائیں	مانگیں	کے	جا	جا	سے	شہیدوں	
چڑھائیں	نذریں	رات	دن	پہ	مزاروں		
آئے	سے	خلل	کچھ	میں	توحید	نہ	
جائے	ایمان	نہ	بگڑے	اسلام	نہ		

كَذٰلِكَ حَقَّقَتْ كَلِمَتُ رَبِّكَ عَلَى الدِّينِ فَسَقُوا اَنَّهُمْ لَا يُؤْمِنُوْنَ ۝ ﴿یونس : ۳۳﴾

(اسی طرح پوری ہو چکی ہے تیرے رب کی بات ان لوگوں پر جو حدود سے نکل گئے ہیں کہ وہ ایمان نہیں لائیں گے۔)

گزشتہ آیات کریمہ میں قرآن کریم نے زوردار دلائل کے ذریعے یہ ثابت کیا کہ جس اللہ کو تم اپنا خالق تسلیم کرتے ہو وہی تمہاری زندگی اور موت کا مالک ہے۔ اسی کے ہاتھ میں پوری کائنات کا انتظام و انصرام ہے اور وہی کائنات کے معاملات کی تدبیر کرتا ہے۔ اس کا مطلب یہ ہے کہ اس نے تمہیں پیدا کر کے چھوڑ نہیں دیا بلکہ تمہاری تمام زندگی کی ضرورتوں کو پورا کرنا اور جس کائنات میں تم رہتے ہو اس کے معاملات کا انتظام کرنا اور تمہیں اس دنیا میں رہتے ہوئے جس ظاہری، معنوی، ذہنی اور روحانی رہنمائی کی ضرورت ہے اسے پوری طرح روئے کار لانا اور تمہیں اس سے آراستہ کرنا یہ بھی اس نے اپنے ذمہ لے رکھا ہے۔ اس لحاظ سے جہاں وہ خالق اور مدبر ہے وہاں وہ تمہارا رب یعنی حاکم حقیقی، آقا حقیقی اور معبود حقیقی بھی ہے۔ یہ تینوں صفتیں ربوبیت تقاضا بھی ہیں اور لازمہ بھی۔ جب تک تم انہیں بہمہ وجوہ تسلیم نہیں کرو گے اس وقت تک تم شرک کی گندگی سے پاک نہیں ہو سکتے۔ یہ تمام باتیں دلائل سے ثابت کرنے کے بعد فرمایا کہ اب تمہیں اس بات کا یقین ہو گیا ہو گا کہ یہی اللہ تمہارا رب حقیقی ہے اور کائنات کا سب سے بڑا حق اور سب سے بڑی سچائی ہے۔

ہے۔ اسے اگر اچھی طرح سمجھ گئے ہو تو اب حق کے قبول کرنے میں کوئی دیر نہیں ہونی چاہئے کیونکہ حق واضح ہو جانے کے بعد گمراہی کے سوا کوئی چیز باقی نہیں رہتی۔ جو آدمی اب بھی حق سے انحراف کرے گا وہ یقیناً گمراہی میں مبتلا ہوگا۔ ایسے آدمی کے بارے میں اس کے سوا اور کیا کہا جاسکتا ہے کہ اس کی عقل پر پتھر پڑ گئے اور اس نے دراصل اپنے آپ کو شیطانی قوتوں کے حوالے کر دیا ہے۔ وہ نجانے اسے کن وادیوں میں لئے پھرتے ہیں۔

اللہ کا قانونِ ہدایت و ضلالت

اس تمام صورتحال کے واضح ہو جانے کے بعد جب ایک مخاطب یہ دیکھتا ہے کہ اب جبکہ حق کھل کے سامنے آ گیا ہے تو آخر اس کی کیا وجہ ہے کہ اب بھی کچھ لوگ ایمان لا کے نہیں دیتے بلکہ وہ اپنی جہالت اور ضلالت پر قائم رہنے ہی کو دانشمندی سمجھتے ہیں۔ اس شبے کے ازالے کیلئے پیش نظر آیت کریمہ میں فرمایا جا رہا ہے کہ تم جس صورتحال کو دیکھ کر تعجب کا اظہار کر رہے ہو اس میں تعجب کی کوئی بات نہیں بلکہ یہ سنت اللہ کے عین مطابق ہے۔ یعنی اللہ تعالیٰ کا قانونِ ہدایت و ضلالت جو اس دنیا میں انسانوں میں نافذ ہے اس کا لازمی تقاضا یہی ہے۔ آپ شاید اسے نہ سمجھے ہوں میں آسانی پیدا کرنے کیلئے اس کی وضاحت کئی دیتا ہوں۔ اللہ کا طریقہ اور اس کی سنت یہ ہے کہ اس نے انسانوں کی ہدایت کیلئے چند اسباب پیدا کئے ہیں جن میں سے ایک یہ ہے کہ انسان جب پیدا ہوتا ہے تو جب تک اس کی فطرت اور اس کی قلبی کیفیت کو ماحول کے اثرات سے بگاڑ نہیں دیا جاتا اس وقت تک اس کا قلبی میلان اور فطری رجحان اللہ کی معرفت اور اس کی بندگی کی طرف رہتا ہے۔ لیکن جب وہ مخالف ماحول، مخالف تعلیم اور بگڑے ہوئے احباب میں رہ کر اپنی سلامت روی کو بگاڑ لیتا ہے تو اللہ تعالیٰ اسے حواس اور عقل عطا کرتے ہیں۔ حق اور باطل میں امتیاز کرنے کیلئے اسے قوت تمیز عطا کی جاتی ہے اور آسمانوں سے کتابیں اترتی ہیں۔ ہر قوم میں سے ایک ایسا فرد جو ہر لحاظ سے بھروسے کے لائق ہو اور جس کے سیرت و کردار میں کوئی عیب نہ ہو اس پر اللہ کی وحی اترتی ہے اور وہ انسانوں کو اپنی ہمت سے بڑھ کر اپنی پوری شخصیت کو دواؤ پر لگا کر اور زندگی کا ہر دکھا اٹھا کر نہایت ہمدردی اور جانفشانی سے قوم کو اللہ کی ہدایت کی طرف بلاتا ہے اور دعوت کا کوئی اسلوب ایسا باقی نہیں رہتا جس سے وہ کام نہیں لیتا لیکن ان تمام مساعی اور ہمدردی و جانپاری کے باوجود جو شخص ایمان لانے کیلئے تیار نہیں ہوتا بلکہ وہ ہر ممکن طریق سے اللہ کے نبی کا راستہ روکتا ہے تو پھر اللہ کی ایک مخصوص سنت اور ایک خاص قانون حرکت میں آتا ہے جسے ہدایت و ضلالت کا قانون کہنا چاہئے۔ ایسا شخص اس قانون کی زد میں آ جاتا ہے اور قدرت کی جانب سے اس کے دل و دماغ پر ہدایت سے محرومی کی مہر لگا دی جاتی ہے۔ اب وہ اس قابل نہیں رہتا کہ وہ ہدایت قبول کر سکے۔

اس آیت کریمہ میں اسی قانون کی طرف اشارہ کرتے ہوئے فرمایا گیا ہے کہ جن لوگوں نے قرآن کریم کے تمام دلائل اور آنحضرت ﷺ کی تمام دعوتی کوششوں کو نظر انداز کر کے شرک پر اصرار جاری رکھا اور وہ اپنی گمراہی کے راستے پر جسے رہے اور ہدایت کی ہر بات کو پھلانگتے ہوئے پامال کر گئے تو اللہ تعالیٰ ایسے لوگوں پر شیاطین کو مسلط کر دیتا ہے جو انہیں اپنا مصاحب اور ساتھی بنا لیتے ہیں اور پھر ہر وقت اسے اپنے ساتھ ساتھ لئے پھرتے ہیں پھر ایک وقت آتا ہے جب اسے گمراہی کی کھائیوں کی نذر کر دیتے ہیں اور ان کے بارے میں یہ اعلان کر دیا جاتا ہے کہ یہ لوگ کبھی بھی ایمان نہیں لائیں گے۔ وَمَنْ يُعْشُ عَنْ ذِكْرِ الرَّحْمَانِ نُقِصْ لَهُ شَيْطَانًا فَهُوَ لَهُ قَرِينٌ ۝

قُلْ هَلْ مِنْ شُرَكَائِكُمْ مَنْ يَبْدُوا الْخَلْقَ ثُمَّ يُعِينُهُ ۚ قُلِ اللَّهُ يَبْدُوا الْخَلْقَ ثُمَّ يُعِينُهُ ۚ فَإِنِّي تُؤْفَكُونَ ۝

(اے پیغمبر! ان سے پوچھئے تمہارے شریکوں میں سے کوئی ہے جو تخلیق کی ابتداء کرتا ہو اور پھر اس کا اعادہ بھی کرے۔ کہہ دیجئے وہ

صرف اللہ ہی ہے جو تخلیق کا آغاز بھی کرتا ہے پھر اس کا اعادہ بھی کرے گا۔ تم کہاں اوندھے ہوئے جاتے ہو۔) ﴿یونس: ۳۳﴾

مشرکین کی ایک اور گمراہی

اس سے پہلے آیت نمبر 31 میں پروردگار نے کچھ سوالات مشرکین مکہ کے سامنے پیش کئے اور پھر خود ہی ان کا وہ جواب دیا جو ان کے نزدیک مسلم تھا۔ لیکن زبان سے اس کا اظہار انہیں اس وقت کرنا پسند نہ تھا۔ اگرچہ ان کے دل اس کی گواہی دیتے تھے۔ اس سوال و جواب کے نتیجے میں دو باتیں ان سے فرمائی گئیں۔ پہلی بات یہ کہ جب تم تسلیم کرتے ہو کہ یہ ساری صفات اللہ ہی کی ہیں اور وہی ان قدرتوں کا مالک ہے تو پھر اس کی عطاء کردہ زندگی

میں اپنی مرضی کرتے اور اس کی نافرمانی کرتے ہوئے تم اس کے غضب سے ڈرتے نہیں ہو۔ یہ ایک ایسا مطالبہ تھا جس کے حق اور امر واقع ہونے میں کوئی شبہ ہی نہیں ہو سکتا تھا۔ دوسری بات ان سے یہ فرمائی گئی کہ جب تم اللہ کو خالق، رازق، حواس اور عقل کا عطاء کرنے والا اور کائنات کے نظام کی تدبیر کرنے والا تسلیم کرتے ہو تو پھر اس کی موجودگی میں دوسروں کو رب کیونکر تسلیم کرتے ہو کیونکہ سروری، آقائی اور عبادت کا حق صرف اسی کو دیا جاسکتا ہے جس کے اندر یہ تمام صفات پائی جاتی ہوں اور یہی تینوں صفات ہیں جن کے مجموعہ کو ربوبیت کہتے ہیں تو دوسرے لفظوں میں یہ کہا جا رہا ہے کہ تم اللہ کے سوا کسی اور کو رب کیسے مانتے ہو جبکہ ربوبیت کیلئے بنیادی صفات وہی ہیں جن کا ابھی تذکرہ ہوا اور ان صفات سے متصف اللہ کی ذات کے سوا اور کوئی نہیں، لیکن تم نے بجائے اس کو رب واحد تسلیم کرنے کے اس کے شرکاء بنا رکھے ہیں۔ ان کی اس بنیادی گمراہی کے ابطال کے بعد پیش نظر آیت کریمہ میں ان کی ایک اور بڑی گمراہی کا ازالہ سوال ہی کے انداز میں کیا جا رہا ہے۔ وہ گمراہی یہ تھی کہ ان میں سے ایک بڑی تعداد کو قیامت کے نہ آنے کا یا تو یقین تھا یا اس کے آنے میں شبہ تھا اور شبہ کی بنیاد یہ تھی کہ تمام انسانوں اور زمین و آسمان کا بیک لمحہ فنا ہو جانا اور پھر ایک مدت کے بعد از سر نو معرض وجود میں آجانے کا انہیں یقین نہیں آتا تھا۔ یہ بات ان کی عقل کسی طرح تسلیم کرنے کو تیار نہیں تھی کہ اتنی بڑی کائنات اچانک تباہ ہو سکتی ہے اور پھر اسی طرح دوبارہ وجود میں بھی آ سکتی ہے۔ اس آیت کریمہ میں ان کی اس بنیادی گمراہی کا ازالہ فرمایا گیا ہے کیونکہ جس طرح اللہ کی ربوبیت کا انکار اللہ کو نہ ماننے کے مترادف ہے جس کے نتیجے میں ایمان اپنے بیخ و بن سے اکھڑ جاتا ہے اسی طرح قیامت کا انکار انسان کو ایک ایسا غیر ذمہ دار اور لا ابالی حیوان بنا دیتا ہے جس سے کسی خیر کی توقع نہیں کی جاسکتی۔ اس لئے اسی زور اور اصرار کے ساتھ سوال کیا گیا ہے کہ بتاؤ اس کائنات کا خالق کون ہے۔ کائنات کی تخلیق کی ابتداء کس نے کی؟ مادہ تخلیق کو کس نے پیدا کیا؟ پھر مخلوق کے سلسلہ تو والد و متاسل کو کس نے وجود عطا فرمایا؟ آج ہر مخلوق جس طرح پھیلتی چلی جا رہی ہے یہ کس کا فیضان اور کس کی عطا ہے اور اگر تم مانتے ہو اور یقیناً مانتے ہو کہ اللہ ہی کائنات کا خالق و مالک ہے۔ اسی نے ہر چیز کی تخلیق کا آغاز کیا ہے اور وہی اس سلسلے کو باقی رکھے ہوئے ہے اور پھر یہ بھی تو تم تسلیم کرتے ہو کہ جس طرح وہ زندگی عطا فرماتا ہے اسی طرح موت بھی اسی کے قبضے میں ہے۔ وہ جس طرح کائنات کو زندگی دے سکتا ہے اسی طرح موت سے بھی ہمکنار کر سکتا ہے اور یہ عقل عام کی بات ہے جس سے کوئی بھی انکار نہیں کر سکتا کہ جو ذات کسی چیز کے بنانے اور اس کی تخلیق کرنے پر ایک دفعہ قادر ہے وہ دوبارہ بھی اسے پیدا کرنے پر قادر ہے۔ جو معمار ایک عمارت تعمیر کر سکتا ہے وہ اسے مسمار بھی کر سکتا ہے اور اگر دوبارہ اسے بنانے کیلئے کہا جائے تو وہ دوبارہ بنا بھی سکتا ہے۔ کون کہہ سکتا ہے کہ تاج محل کے معمار اگر آج زندہ ہوتے تو وہ دوبارہ اسے تعمیر نہیں کر سکتے تھے اور جن ہنرمندوں کے ہنر کا شاہکار اہرام مصر ہیں ان کے بارے میں کوئی عقل مند آدمی یہ نہیں کہہ سکتا کہ وہ دوبارہ اہرام مصر بنانے پر قادر نہیں تھے کیونکہ اگر وہ دوبارہ بنانے پر قادر نہ ہوتے تو ایک اہرام بنانے کے بعد دوسرا اہرام کبھی نہ بنا سکتے۔ اگر یہ واقعی عقل کا فتویٰ ہے کہ کوئی بھی تخلیق دوبارہ ناممکن نہیں ہوتی اور کوئی بھی تخلیق کو وجود میں لانے والا دوبارہ اس سے تہی دامن نہیں ہو جاتا تو یہ کس قدر عجیب بات ہے کہ تم اللہ کو ہمہ وجہ خالق تو مانتے ہو لیکن کائنات کے فنا ہو جانے کے بعد اس کے اعادہ کرنے پر تم اسے قادر نہیں سمجھتے۔ یہ تو ایک طرح کی فکری شکست اور عقل و دانش کے اوندھے منہ گر جانے والی بات ہے اور یہ وہ حماقت کی انتہاء ہے جس نے تمہیں قیامت کے وقوع پذیر ہونے کے بارے میں آج تک یکسو ہونے سے محروم رکھا ہے اور اسی کا نتیجہ ہے کہ تمہاری فکر اور تمہارے اعمال میں بہتری کے آثار پیدا نہیں ہوتے کیونکہ قیامت کا آنا بجائے خود مقصد نہیں بلکہ ایک مقصد کے بروئے کار لانے کا سبب ہے۔ وہ مقصد یہ ہے کہ انسان کو اس بات کا یقین ہو جائے کہ میں اس دنیا میں رہتے ہوئے جس ظلم، بے اعتدالی، حق تلفی، حق شکنی اور جس گمراہی کا ارتکاب کروں گا قیامت کے دن اس کی جوابدہی کرنا ہوگی۔ زندگی کا ایک ایک عمل عدالت کے سامنے ہوگا۔ وہاں ہر نیکی کا بدلہ ملے گا اور ہر برائی کی سزا ملے گی۔ عدل اپنی وسعتوں سمیت بروئے کار لایا جائے گا۔ ظلم کی ایک ایک شکل کھول کر سامنے رکھ دی جائے گی۔ کوئی قربانی دینے والا بے پایاں اعزاز سے محروم نہیں رہے گا اور کوئی بڑے سے بڑا جرم کرنے والا وسیع تر سزا سے بچ نہیں سکے گا۔ یہ تمام تصورات قیامت کے ایک تصور میں رچے بے ہیں۔ انہیں تصورات کو قبول کرنے سے انسانی زندگی میں حقیقی تبدیلی پیدا ہوتی ہے اور وہ ہر بات سوچنے سے پہلے، ہر فیصلہ کرنے سے پہلے اور ہر عمل کرنے سے پہلے سوچتا ہے کہ میں اللہ کے سامنے جا کر کیا جواب دوں گا۔ جب یہ فکر انسان میں پیدا ہو جاتی ہے تو پھر کوئی فکری اور عملی خرابی باقی رہنے کے امکانات بہت کم ہو جاتے ہیں۔ اس طرح بنیادی تصور اور عقیدے کیلئے سوالات کی صورت میں ایک ایسی مضبوط دلیل فراہم کی گئی ہے جس کی گرفت سے صرف وہی آدمی آزاد رہتا ہے جو زندگی کے معاملات میں سنجیدہ نہ ہو اور یہ بات واضح ہے کہ ایسے آدمی کا دنیا میں کوئی علاج نہیں۔

قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ ۗ قُلِ اللَّهُ يَهْدِي لِلْحَقِّ ۗ أَفَمَنْ يَهْدِي إِلَى الْحَقِّ أَحَقُّ أَنْ يُتَّبَعَ أَمْ مَنْ لَا يَهْدِي ۗ إِلَّا أَنْ يَهْدِيَ ۗ فَمَا لَكُمْ ۖ كَيْفَ تَحْكُمُونَ ۝ ﴿٣٥﴾

(اے پیغمبر! ان سے پوچھئے کیا تمہارے شرکاء میں سے کوئی ایسا بھی ہے جو حق کی طرف رہنمائی کرتا ہو، کہہ دیجئے وہ اللہ ہی ہے جو حق کی طرف رہنمائی کرتا ہے۔ تو کیا جو حق کی طرف رہنمائی کرتا ہے وہ زیادہ مستحق ہے کہ اس کی پیروی کی جائے یا وہ جو خود راہ نہیں پاتا الا یہ کہ اس کی رہنمائی کی جائے تو تمہیں کیا ہو گیا ہے، تم کیسے فیصلے کرتے ہو۔)

رہنمائی کے حوالے سے اصولی بات

اس آیت کی تشریح میں صاحبِ تفہیم القرآن نے ایک قابلِ قدر نوٹ لکھا ہے، ہم اس سے استفادہ کرتے ہیں۔ (یہ ایک نہایت اہم سوال ہے جس کو ذرا تفصیل کے ساتھ سمجھ لینا چاہئے۔ دنیا میں انسان کی ضرورتوں کا دائرہ صرف اسی حد تک محدود نہیں ہے کہ اس کو کھانے پینے، پہننے اور زندگی بسر کرنے کا سامان بہم پہنچے اور آفات، مصائب اور نقصانات سے وہ محفوظ رہے بلکہ اس کی ایک ضرورت (اور درحقیقت سب سے بڑی ضرورت) یہ بھی ہے کہ اسے دنیا میں زندگی بسر کرنے کا صحیح طریقہ معلوم ہو اور وہ جانے کہ اپنی ذات کے ساتھ، اپنی قوتوں اور قابلیتوں کے ساتھ، اس سر و سامان کے ساتھ جو روئے زمین پر اس کے تصرف میں ہے، ان بے شمار انسانوں کے ساتھ جن سے مختلف حیثیتوں میں اس کو سابقہ پیش آتا ہے اور مجموعی طور پر اس نظام کائنات کے ساتھ جس کے ماتحت رہ کر ہی بہر حال اس کو کام کرنا ہے، وہ کیا اور کس طرح معاملہ کرے جس سے اس کی زندگی بحیثیت مجموعی کامیاب ہو اور اس کی کوششیں اور محنتیں غلط راہوں میں صرف ہو کر تباہی و بربادی پر منتج نہ ہوں۔ اسی صحیح طریقہ کا نام ”حق“ ہے اور جو رہنمائی اس طریقہ کی طرف انسان کو لے جائے وہی ”ہدایت حق“ ہے۔ اب قرآن تمام مشرکین سے اور ان سب لوگوں سے جو پیغمبر کی تعلیم کو ماننے سے انکار کرتے ہیں۔ یہ پوچھتا ہے کہ تم خدا کے سوا جن جن کی بندگی کرتے ہو ان میں کوئی ہے جو تمہارے لئے ”ہدایت حق“ حاصل کرنے کا ذریعہ بننا ہو یا بن سکتا ہو؟..... ظاہر ہے کہ اس کا جواب نفی کے سوا اور کچھ نہیں ہے۔ اس لئے کہ انسان خدا کے سوا جن کی بندگی کرتا ہے وہ دو بڑی اقسام پر منقسم ہیں۔

ایک وہ دیویاں، دیوتا اور زندہ یا مردہ انسان جن کی پرستش کی جاتی ہے۔ سوان کی طرف تو انسان کا رجوع صرف اس غرض کیلئے ہوتا ہے کہ فوق الفطری طریقے سے وہ اس کی حاجتیں پوری کریں اور اس کو آفات سے بچائیں۔ رہی ہدایت حق تو وہ نہ کبھی ان کی طرف سے آئی، نہ کبھی کسی مشرک نے اس کیلئے ان کی طرف رجوع کیا اور نہ کوئی مشرک یہ کہتا ہے کہ اس کے یہ معبود اسے اخلاق، معاشرت، تمدن، معیشت، سیاست، قانون، عدالت وغیرہ کے اصول سکھاتے ہیں۔

دوسرے وہ انسان جن کے بنائے ہوئے اصولوں اور قوانین کی پیروی و اطاعت کی جاتی ہے۔ سو وہ رہنما تو ضرور ہیں مگر سوال یہ ہے کہ کیا فی الواقع وہ ”رہنمائے حق“ بھی ہیں یا ہو سکتے ہیں؟ کیا ان میں سے کسی کا علم بھی ان تمام حقائق پر حاوی ہے جن کو جاننا انسانی زندگی کے صحیح اصول وضع کرنے کیلئے ضروری ہے؟ کیا ان میں سے کسی کی نظر بھی اس پورے دائرے پر پھیلتی ہے جس میں انسانی زندگی سے تعلق رکھنے والے مسائل پھیلے ہوئے ہیں؟ کیا ان میں سے کوئی بھی ان کمزوریوں سے، ان تعصبات سے، ان شخصی یا گروہی دلچسپیوں سے، ان اغراض و خواہشات سے اور ان رجحانات و میلانات سے بالاتر ہے جو انسانی معاشرے کیلئے منصفانہ قوانین بنانے میں مانع ہوتے ہیں؟ اگر جواب نفی میں ہے اور ظاہر ہے کہ کوئی صحیح الدماغ آدمی ان سوالات کا جواب اثبات میں نہیں دے سکتا، تو آخر یہ لوگ ”ہدایت حق“ کا سرچشمہ کیسے ہو سکتے ہیں؟

اسی بنا پر قرآن یہ سوال کرتا ہے کہ لوگو! تمہارے ان مذہبی معبودوں اور تمدنی خداؤں میں کوئی ایسا بھی ہے جو راہِ راست کی طرف تمہاری رہنمائی کرنے والا ہو؟ اوپر کے سوالات کے ساتھ مل کر یہ آخری سوال دین و مذہب کے پورے مسئلے کا فیصلہ کر دیتا ہے۔ انسان کی ساری ضرورتیں دو ہی نوعیت کی ہیں۔ ایک نوعیت کی ضروریات یہ ہیں کہ کوئی اس کا پروردگار ہو، کوئی بلا و ماویٰ ہو، کوئی دعاؤں کا سننے والا اور حاجتوں کا پورا کرنے والا ہو جس کا مستقل سہارا اس عالم اسباب کے بے ثبات سہاروں کے درمیان رہتے ہوئے وہ تھام سکے۔ سوا پر کے سوالات نے فیصلہ کر دیا کہ اس ضرورت کو پورا کرنے والا خدا کے سوا کوئی نہیں ہے۔ دوسری نوعیت کی ضروریات یہ ہیں کہ کوئی ایسا رہنما ہو جو دنیا میں زندگی بسر کرنے کے صحیح اصول

بتائے اور جس کے دیئے ہوئے قوانین حیات کی پیروی پورے اعتماد و اطمینان کے ساتھ کی جاسکے۔ سو اس آخری سوال نے اس کا فیصلہ بھی کر دیا کہ وہ بھی صرف خدا ہی ہے۔ اس کے بعد ضد اور ہٹ دھرمی کے سوا کوئی چیز باقی نہیں رہ جاتی جس کی بنا پر انسان مشرکانہ مذاہب اور لادینی (Secular) اصول تمدن و اخلاق و سیاست سے چمٹا رہے۔

وَمَا يَتَّبِعُ أَكْثَرُهُمْ إِلَّا ظَنًّا ۚ إِنَّ الظَّنَّ لَا يُغْنِي مِنَ الْحَقِّ شَيْئًا ۗ إِنَّ اللَّهَ عَلِيمٌ بِمَا يَفْعَلُونَ ﴿٣٦﴾ ﴿یونس : ٣٦﴾
(ان میں سے اکثر پیروی نہیں کرتے مگر گمان کی، حالانکہ گمان حق کا بدل ذرا بھی نہیں ہو سکتا۔ بیشک اللہ جاننے والا ہے جو کچھ یہ کر رہے ہیں۔)

حق کے مقابلے میں ظن کی پیروی

قیامت پر عقیدہ نہ ہونے کی وجہ سے چونکہ زندگی میں سنجیدگی اور فکر مندی پیدا نہیں ہوتی اور آدمی اپنے آپ کو ہر طرح کی دار و گیر اور جواب طلبی سے آزاد سمجھتا ہے۔ خواہشات نفس اسے جس طرف کھینچ لے جاتی ہیں اسی طرف چل دیتا ہے۔ ہر طرح کی ہوس مقصد زندگی بن جاتی ہے۔ اس کا نتیجہ یہ ہوتا ہے کہ کوئی سافصلہ کرنے سے پہلے یہ سوچنے کی زحمت ہی نہیں کی جاتی کہ حق کیا ہے اور ناحق کیا ہے۔ صحیح کیا ہے اور غلط کیا ہے۔ یہ وہ رویہ ہے جو قیامت کے انکار سے خود بخود جنم لیتا ہے۔ چنانچہ یہی رویہ مشرکین مکہ میں بھی جنم لے چکا تھا اور ان کے بنیادی عقائد سے انکار کے نتیجے میں اس سے مختلف کسی نتیجے کے ظاہر ہونے کا سوال بھی پیدا نہیں ہوتا۔ چنانچہ اسی طرف توجہ دلاتے ہوئے اللہ تعالیٰ فرماتے ہیں کہ ان کی زندگی کی روش اور ان کے دماغی فیصلوں کی رہنمائی حق کے ہاتھ میں نہیں کیونکہ اسے تو وہ ماننے سے انکار کر دیتے ہیں کیونکہ جس طرح وہ قیامت سے انکار کر چکے ہیں اسی طرح وہ اللہ کی طرف سے آنے والی ہدایت کو قبول کرنے کو بھی تیار نہیں ہیں۔ تو نہ ان کے پاس جبرابد ہی کی سنجیدگی باقی رہی اور نہ حق کی رہنمائی تو اس کا نتیجہ اس کا سوا اور کیا ہوگا کہ وہ اٹکل بچو سے زندگی گزاریں کہ جو جی میں آئے کر گزریں۔ جدھر لوگ چلنے لگیں وہ بھی چلنے لگیں۔ یہاں ”ظن“ علم، یقین اور حق تینوں کی ضد کے طور پر آیا ہے۔ یعنی انہیں اس سے کوئی غرض نہیں کہ علم کے تقاضے کیا ہیں، یقین کس طرف ہے اور حق کہاں ہے۔ وہ اپنے لئے جو شرعی احکام تجویز کر چکے ہیں انہوں نے کبھی غور نہیں کیا کہ ان کی کوئی علمی سند بھی ہے یا نہیں۔ جن روایات پر وہ جان دیتے ہیں ان کیلئے ان کے پاس باپ دادا کے سوا کوئی دلیل نہیں۔ ظاہر ہے کہ باپ دادا ہونا تو کوئی دلیل کی بات نہیں۔ دنیا نے حماقتیں پہلے بھی کی ہیں اور آج بھی کر رہی ہے۔ انہوں نے جن قوتوں کو اللہ کے شریک بنا رکھا ہے ان کے حوالے سے انہوں نے حق بات کو تلاش کرنے کی کبھی کوشش نہیں کی۔ ہر معاملے میں ظن اور گمان سے رہنمائی لیتے ہیں حالانکہ ظن اور گمان تو حق کے مقابلے میں کسی طرح بھی زندگی کی رہنمائی کیلئے کافی نہیں۔ یہ تو اپنے آپ کو تاریکیوں میں ڈبو دینے کی ایک کوشش ہے جس کا نتیجہ معلوم ہے۔

وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ ﴿٣٧﴾ ﴿یونس : ٣٧﴾

(اور یہ قرآن ایسی چیز نہیں جسے گھڑ لیا گیا ہو اللہ سے پرے پرے بلکہ یہ تو تصدیق ہے اس کی جو اس سے پہلے نازل ہو چکی ہے اور کتاب کی تفصیل ہے۔ اس کے رب العالمین کی طرف سے ہونے میں کوئی شک نہیں۔)

قرآن کریم سابق پیشگوئیوں کی تصدیق ہے

مشرکین مکہ کے مزعوماتِ فاسدہ اور اعتقاداتِ باطلہ کا رد کرتے ہوئے پروردگار نے گزشتہ آیات میں ان کی بے عقلی اور جہالت کو بھی نمایاں کیا ہے اور ایسے سوالات اٹھائے ہیں جن کا اگر ایک طرف جواب دینا ممکن نہیں تو دوسری طرف یہ مانے بغیر چار نہیں کہ مشرکین نہ صرف اعتقادات کے فساد کا شکار ہیں بلکہ جہالت اور تعصب نے ان کی عقلوں کو بھی ماؤف کر کے رکھ دیا ہے۔ جن قوتوں کو انہوں نے اللہ کا شریک بنا رکھا ہے ان کے بارے میں وہ اچھی طرح جانتے ہیں کہ وہ کائنات کی تخلیق اور مخلوقات کی ہدایت کے عمل میں کسی حد تک بھی شریک نہیں۔ وہ جس طرح قوت و قدرت سے تہی دامن ہیں اسی طرح ہدایت کے علم سے بالکل کورے ہیں۔ وہ بالکل نہیں جانتے کہ ہر مخلوق کیلئے اسبابِ معیشت کیا ہیں، معیشت کا راستہ کیا ہے۔ ان کی

زندگی کے طبعی اور جبلی مقاصد کیا ہیں اور ان کی ادائیگی کا طریقہ کیا ہے۔ انسان کائنات کا کل سرسبد ہے۔ اس کی حقیقت کو جاننا اور اس کیلئے زندگی کے اسباب فراہم کرنا اور مقاصد زندگی متعین کرنا تو بجائے ایک خود لائیکل مسئلہ ہے۔ جو قوتیں باقی مخلوقات کے بارے میں کچھ نہیں جانتیں وہ انسانوں کی رہنمائی کا فرض کیسے انجام دے سکتی ہیں، لیکن انتہائی دکھ کی بات یہ ہے کہ عرب کے جاہلوں نے ایسی ہی قوتوں کو اللہ کا شریک بنا رکھا تھا۔ پھر اس پر مزید ستم یہ ہے کہ انسان کی معنوی اور روحانی ضرورتوں کو پورا کرنے کیلئے اللہ تعالیٰ نے ہر دور کی طرح اس دور میں بھی اپنا آخری رسول اور اپنی آخری کتاب نازل فرمائی ہے جس میں قیامت تک آنے والے انسانوں کیلئے انفرادی اور اجتماعی رہنمائی مہیا کی گئی ہے لیکن ان جاہلوں کا حال یہ ہے کہ یہ مسلسل اپنی جہالت اور حماقت میں اضافے کا ثبوت دیتے ہوئے اسے تسلیم کرنے سے بھی انکار کر رہے ہیں اور اس پر مزید ستم یہ ہے کہ ایک طرف قرآن کریم کا انکار کرتے ہیں لیکن ساتھ ہی اس کی اہمیت اور عظمت کو تسلیم بھی کرتے ہیں۔ اس کی فصاحت و بلاغت کے سامنے گنگ ہو کر رہ جاتے ہیں۔ اس کی حیرت انگیز تاثیر ان کو مبہوت کر کے رکھ دیتی ہے۔ اس میں بیان کردہ ایک مربوط نظام زندگی ان کیلئے ایک چیلنج بن جاتا ہے۔ اس میں بیان کی جانے والی پیشگوئیاں انہیں درپہ حیرت میں ڈال دیتی ہیں، لیکن ان کا تعصب اور ان کی جہالت اور ان کا فکری جمود اور ان کے آباؤ اجداد کی تقلید کا نہ ٹوٹنے والا طلسم انہیں قرآن کریم کو تسلیم کرنے کی اجازت نہیں دیتا۔ اس لئے کبھی وہ اسے شعر قرار دیتے ہیں، کبھی جادو کہتے ہیں، کبھی اسے کہانت کا نام دیتے ہیں۔ ان کی حالت دیکھ کر ان کی اندرونی کشمکش کا اندازہ کرنا مشکل نہیں رہتا۔ وہ ایک دور ہے پر کھڑے ہیں، اقرار کرتے ہیں تو ان کے تئیں صدیوں کا سرمایہ لٹ جاتا ہے اور انکار کرتے ہیں تو کوئی معقول جواب بن نہیں پڑتا۔ اس لئے وہ بلا دلیل ایک ہی بات دوہراتے چلے جا رہے ہیں کہ یہ قرآن اللہ کی کتاب نہیں، اللہ کا کلام نہیں، اسے خود گھڑ لیا گیا ہے، پھر معلوم ہوتا ہے کہ ان کا ضمیر اس پر ملامت کرتا ہے کہ محمد ﷺ تمہیں میں پلے بڑھے اور جوان ہوئے اور اب ان کی عمر ڈھلنے لگی ہے۔ وہ وہی زبان بولتے ہیں جو تم بولتے ہو، ان کے پاس سیکھنے کے وہی ذرائع ہیں جو تمہارے پاس ہیں۔ ماحول نے ان کو وہی کچھ دیا ہے جو تمہیں دیا ہے۔ انہوں نے اگر تجارت کی ہے تو تم میں تاجروں کی کیا کمی ہے۔ انہوں نے اگر ایک دو بیرونی سفر کئے ہیں تو تم ان سے بہت زیادہ کر چکے ہو۔ اس کے باوجود جو قرآن وہ پیش کر رہے ہیں اس کا ایک ایک لفظ، ایک ایک بات، ایک ایک مضمون، ایک ایک پیش گوئی، ایک ایک حقیقت اپنے اندر ایک ایسی معجزانہ شان رکھتی ہے کہ تم خود اس کی عظمت کا انکار نہیں کر سکتے۔ خود سوچو کہ تم سب مل کر جس کتاب کا مقابلہ کرنا تو دور کی بات ہے اس کی ابجد تک سے واقف نہیں ہو تو آخر اس ماحول میں پروان چڑھنے والی ایک ذات عزیز نے اسے کیسے لکھ لیا۔ اس پر لا جواب ہو کر وہ یہ کہنے لگے کہ معلوم ہوتا ہے کہ ان کو کوئی لکھ کر دیتا ہے۔ لیکن ان سے اس بات کا جواب بن نہیں پڑتا تھا کہ آخر اس مکہ میں ایسا پڑھا لکھا آدمی کون ہے جو ایسی حیرت انگیز باتیں کہتا ہے جس سے تمام روئے زمین والے بھی بے خبر ہیں۔ اس لئے قرآن کریم نے اس آیت کے آغاز ہی میں فرمایا کہ یہ قرآن کریم کوئی ایسی کتاب نہیں جسے اللہ سے پرے پرے گھڑ لیا جائے۔ یعنی اس کی باتیں اللہ کے سوا کوئی نہیں جانتا۔ اس کے حقائق اللہ ہی کے عطا کردہ ہیں۔ اس کے الفاظ سے لے کر اس کی اجزائیائی تک، اس کی نصیحتوں اور پیشگوئیوں سے لے کر اس کے عطا کردہ مربوط نظام زندگی تک ایک ایک چیز اپنے منہ سے بول رہی ہے کہ اس کی مثال انسانوں کے بس کی بات نہیں۔ اس کا رشتہ اللہ کے علم سے ہے جو ہر غلطی سے پاک ہے۔ ایسی کتاب اللہ کے علاوہ اور اس سے ہٹ کر کیسے وجود میں آ سکتی ہے۔ پھر اس کی تسہیل کیلئے اللہ تعالیٰ نے قرآن کریم کی تین صفات بیان فرمائیں جس سے یہ بات سمجھنا آسان ہو جاتا ہے کہ قرآن کریم کیوں غیر معمولی کتاب ہے اور کیوں اس کی مثال لانا انسان کی طاقت سے باہر ہے۔ اس کی پہلی صفت یہ ہے کہ وہ پہلی آسمانی کتابوں میں بیان کردہ پیشگوئیوں کا مصداق بن کے آئی ہے۔ یعنی اس نے اپنے الفاظ و معنی اور حکم و عبرت سے ایک ایک بات کی تصدیق کر دی ہے جو اس قرآن اور اس رسول کے بارے میں جس پر قرآن اترنے والا تھا پہلی آسمانی کتابوں میں بیان کی گئی تھیں۔ یہ کتاب اسی شان سے نازل ہوئی ہے جس کا ذکر تورات، انجیل اور زبور کر چکی تھیں۔ اس نے اس کتاب کی جن امتیازی خوبیوں اور غیر معمولی صداقتوں اور اس میں بیان کردہ انقلاب کی کامیابیوں کا جیسے جیسے ذکر کیا تھا یہ کتاب ان میں سے ایک ایک بات کا مصداق بن کر آئی ہے۔ اسی طرح جس رسول پر یہ کتاب نازل ہوئی اس کے بارے میں جو کچھ پہلی کتابوں نے کہا یعنی اس کا نام بتایا گیا، اس کے وطن کی خبر دی گئی، اس کی قوم کے سلوک کا ذکر کیا گیا، اس کی ہجرت کے احوال بیان کئے گئے، دارالہجرت کی علامات بیان کی گئیں، اس کی فتح و کامرانی کی تفصیلات نمایاں کی گئیں، اس کے بعض معجزات کا ذکر کیا گیا، اس کی شریعت کی بعض صفات کو بیان کیا گیا اور پھر ایک کامیاب انقلاب کے بعد دشمنوں سے آپ کے سلوک کا ذکر فرمایا گیا۔ اسی طرح اس کی اس صفت کو بھی بیان کیا گیا ہے کہ وہ اللہ کی تفصیل بن کر آئے گی۔

احکام کو مجمل بیان کیا تھا اس کتاب نے ان کی تفصیل بیان فرمائی۔ اس نے جن پیشگوئیوں کا ذکر کیا تھا اس کتاب نے ان پیشگوئیوں کو کھول کر بیان کیا۔ قرآن کریم سے پہلے آئے والی تمام کتابیں ایک ایسی شریعت اور دین لے کر آئی تھی جس کی تکمیل ابھی ہونے والی تھی۔ قرآن کریم نے اس دین کو تکمیل تک پہنچایا، اس نعمت کو اتمام کیا اور اس انقلاب کو دنیا کے سامنے ایک ایسی قوت کے ساتھ پیش فرمایا جس کا جواب دینا دنیا کیلئے ممکن نہ رہا۔ بنیادی اعتقادات، توحید و رسالت اور آخرت ان تمام کے جملات کو کھولا۔ ان میں رعایتوں کو واپس لے کر مکمل شان عطا فرمائی۔ تیسری صفت یہ بیان کی گئی کہ اس کتاب کے رب العالمین کی طرف سے ہونے میں کوئی شک و شبہ نہیں۔ کیونکہ کتاب کا نزول لوگوں کے سامنے ہوتا رہا۔ کاتبان وحی جانے پہچانے لوگ رہے۔ جہری نمازوں میں روزانہ بلند آواز سے تلاوت ہوتی رہی اور نماز میں شرکت کرنے والے سنتے رہے اور اس میں پیش کردہ پیشگوئیاں لوگ اپنی آنکھوں سے پوری ہوتی دیکھتے رہے۔ اس کی ایک ایک حقیقت لوگوں کے سامنے جلوہ فرما ہوتی رہی۔ اللہ کی طرف سے اس کے نزول کی جتنی شہادتیں ممکن ہو سکتی تھیں وہ ایک ایک کر کے لوگوں نے اپنی آنکھوں سے دیکھیں۔ اس کے بعد آخر کیا شبہ رہ سکتا ہے کہ وہ لاریب اللہ کی طرف سے نازل ہونے والی کتاب ہے۔

أَمْ يَقُولُونَ افْتَرَاهُ قُلْ فَأْتُوا بِسُورَةٍ مِثْلِهِ وَادْعُوا مَنِ اسْتَعْظَمْتُمْ مِنْ دُونِ اللَّهِ إِنْ كُنْتُمْ صَادِقِينَ ﴿٣٨﴾
(کیا وہ کہتے ہیں کہ اس کو اس نے گھڑ لیا ہے ان سے کہئے تم اس کی مانند کوئی سورت لاؤ اور بلا اللہ کے سوا جن کو تم بلا سکو، اگر تم سچے ہو۔)

قرآن کریم کا چیلنج

گزشتہ آیت کریمہ میں جیسا کہ ہم نے عرض کیا پروردگار نے قرآن کریم کی تین صفات بیان فرمائی ہیں۔ (۱) وہ پہلی آسمانی کتابوں کی تصدیق کرتی ہے اور اس کا مصداق بن کر آئی ہے۔ یعنی پہلی آسمانی کتابوں نے آنحضرت ﷺ کی جتنی علامتیں بیان فرمائی ہیں اور قرآن کریم کی جتنی صفات بیان کی ہیں ان سے اہل کتاب خوب واقف ہیں۔ وہ ان صفات اور علامات کو اپنے سامنے رکھیں اور پھر آنحضرت ﷺ کی ذات گرامی اور قرآن کریم سے ایک ایک علامت اور ایک ایک صفت کا تقابل کر کے دیکھ لیں۔ انہیں ان دونوں میں کہیں سر موفرق محسوس نہیں ہوگا۔ (۲) قرآن کریم تورات کی تفصیل ہے۔ قرآن کریم میں بیان کردہ عقائد، اخلاق، اعمال، گزشتہ امتوں کے حالات، آنے والے دنوں کے بارے میں پیشگوئیاں ان میں سے ایک ایک چیز کی قرآن کریم تفصیل بیان کرتا ہے۔ پہلی امتوں کو ان کی ذہنی حالت اور ان کے معاشروں کی سماجی ضرورت کے مطابق جو عقائد اور احکام دیئے گئے اس میں ان کی ذہنی اور سماجی ضرورتوں کو سامنے رکھتے ہوئے اتمام اور تکمیل سے گریز فرمایا گیا، لیکن نبی آخر الزمان پر نازل ہونے والی کتاب چونکہ انسان کی بلوغت فکر کے بعد نازل ہوئی ہے اس لئے اس میں عقائد کی بھی تکمیل کی گئی اور احکام میں بھی اتمامی شان پیدا کرنے کیلئے پوری تفصیل سے کام لیا گیا۔ (۳) قرآن کریم کو اس شان سے نازل کیا گیا اور اس کے الفاظ و معنی اور اس کے احکام و آداب کو اس اعجاز کے ساتھ بیان فرمایا گیا ہے کہ قرآن کریم کے منزل من اللہ ہونے میں کوئی شبہ باقی نہیں رہ جاتا۔ ان تین صفات کو بیان کرنے کے بعد پیش نظر آیت کریمہ میں تعجب کے انداز میں یہ فرمایا گیا ہے کہ ایسی جامع الصفات اور اعجاز نما کتاب کے بارے میں کیا اب بھی وہ یہ کہتے ہیں کہ اسے محمد ﷺ نے گھڑ لیا ہے۔ یہ بات اس قدر نفی، بے سرو پا اور خلاف عقل ہے کہ اس کا جواب دینا حماقت سے کم نہیں۔ اس لئے ایسے آدمی یا ایسے لوگوں کا جواب اس کے سوا اور کیا ہو سکتا ہے کہ اگر کوئی دلیل تمہارے ذہن میں نہیں اترتی اور کوئی معقولیت تمہیں اپیل نہیں کرتی تو پھر تم اس کتاب کی مانند کوئی ایک سورت بنا کے لے آؤ جو کم از کم متذکرہ بالا تین صفات سے متصف ہو اور ہم تم میں سے کسی ایک کو اس کا مکلف نہیں ٹھہراتے کہ وہ تمہارا کام کو کرے بلکہ ہم تمہیں دعوت دیتے ہیں کہ تم جن جن لوگوں کو اپنی مدد کیلئے بلا سکتے ہو، بلا لو۔ تم نے آج تک جن کو اللہ کا شریک بنا رکھا ہے اور جن سے تم مرادیں مانگتے ہو اور جن کی شفاعت پر اعتماد کی وجہ سے تمہیں اللہ کے دین کی طرف آنا گوارا نہیں بلکہ اسی اعتماد کے باعث تم آخرت کو بھی خاطر میں لانے کیلئے تیار نہیں ہو۔ ایک طرف یہ کام تمہارے لئے نہایت سہل ہونا چاہئے کیونکہ اگر بقول تمہارے اس قرآن کریم کو محمد ﷺ نے خود لکھ لیا ہے تو وہ بھی تمہاری طرح ایک عرب ہیں، قریشی ہیں، مکے کے رہنے والے ہیں، تمہاری طرح انہیں بھی کہیں حصول علم کے مواقع میسر نہیں آئے۔ ماحول نے تمہیں بھی اور انہیں بھی ایک جیسا معلومات کا خزانہ بہم پہنچایا ہے۔ اگر وہ تمہارا ایسی حیرت انگیز کتاب لکھ سکتے ہیں تو تم ہزاروں مل کر اور پھر تمام غیبی قوتوں کو ساتھ ملا کر ایسی کتاب نہیں اس جیسی ایک سورت بنانے سے کیسے عاجز رہ سکتے ہو اور دوسری یہ بات کہ قرآن کریم اور نبی کریم ﷺ کی تنقید نے تمہیں ایک دورا ہے پر لا کھڑا کیا ہے۔ تمہارے پاس ان کے دلائل کا کوئی جواب نہیں۔ لے دے کے یہ ایک دلیل ہے جسے تم الزام کے طور پر

استعمال کرتے ہو اور اسی پر تمہارے تمام تر انکار اور کفر کی عمارت کھڑی ہے اور اللہ کے علاوہ جن جن کو تم نے خدائی کے منصب پر فائز کر رکھا ہے ان کی خدائیاں بھی اسی پر قائم ہیں۔ تم اپنے موروثی دین کو سچا ثابت کرنے کیلئے زندگی کا ہر دکھا اٹھانے کیلئے تیار ہو جبکہ یہ بات ایسی ہے جس میں نہ تمہارے لئے کوئی خطرہ ہے اور نہ کوئی نقصان۔ ایک سورت تین جملوں سے تشکیل پا جاتی ہے۔ جیسے سورۃ الکواثر۔ تو تین جملے فصیح عربی میں ڈھال لینا اور قرآنی خصوصیات کا حامل بنادینا تمہارے لئے کیا مشکل ہے۔ لیکن اگر تم ایسا نہ کر سکو تو پھر اس کے سوا اور کیا کہا جاسکتا ہے کہ تم اس بات میں سچے نہیں ہو کہ اس کتاب کو محمد ﷺ نے خود لکھا ہے اور یہ انسانی کاوشوں سے وجود میں آئی ہے۔ اب سوال یہ ہے کہ ایک ایسی قوم جس نے آنحضرت ﷺ کی نبوت اور قرآن کریم کی حقانیت کو اپنے لئے ایک چیلنج سمجھ لیا ہے اور وہ اس کیلئے ہر انتہا تک جانے کا فیصلہ کر چکی ہے اور اس کیلئے اس نے متعدد دفعہ نہایت خطرناک جنگوں کو بھی دعوت دی ہے لیکن جب اسے کہا جاتا ہے کہ تم اگر یہ سمجھتے ہو کہ یہ قرآن منزل من اللہ نہیں تو تم اس جیسی کتاب نہیں ایک سورت ہی بنا لاؤ لیکن تم اس کی بھی ہمت نہیں کرتے۔ آخر اس کا سبب کیا ہے۔ اگلی آیت کریمہ میں قرآن کریم نے اس کا جواب دیا ہے۔

بَلْ كَذَّبُوا بِمَا لَمْ يُحِطُوا بِعَلْمِهِ وَلَمَّا يَأْتِهِمْ تَاوِيلُهُ ۖ كَذَلِكَ كَذَّبَ الَّذِينَ مِنْ قَبْلِهِمْ فَانظُرْ كَيْفَ كَانَ عَاقِبَةُ الظَّالِمِينَ ﴿٣٩﴾

﴿یونس : ۳۹﴾

(بلکہ یہ لوگ جھٹلا رہے ہیں اس چیز کو جو ان کے علم کے احاطے میں نہیں آئی اور ابھی تک اس کی حقیقت ان کے سامنے ظاہر نہیں ہوئی۔ اسی طرح ان لوگوں نے بھی جھٹلایا جو ان سے پہلے تھے۔ پس دیکھئے کیسا ہوا انجام ظالموں کا۔)

انکار کا اصل سبب

اس آیت کریمہ میں ان کے انکار کا سبب بیان فرمایا گیا ہے۔ آیت کریمہ کے الفاظ سے جو بات مترشح ہوتی ہے وہ یہ ہے کہ نبی کریم ﷺ جب ان سے یہ فرماتے ہیں کہ میں تمہاری طرف اللہ کا نبی ہوں اور اللہ نے اپنا کلام مجھ پر قرآن کریم کی شکل میں اتارا ہے اور فرشتہ میرے دل پر قرآن کریم لے کر اترتا ہے اور مزید یہ بات کہ اللہ کے سوا کوئی الہ نہیں۔ وہ تمہارا تمام کائنات کا خالق و مالک بھی ہے اور مدبر بھی۔ کائنات کا پورا نظام اس کے ہاتھ میں ہے وہ جو چاہتا ہے وہی ہوتا ہے۔ کارکنان قضاء و قدر اس کے احکام سے سر تابی نہیں کرتے۔ زندگی اور موت اسی کے قبضے میں ہے۔ جس طرح تم ایک دن موت کا شکار ہو جاؤ گے اسی طرح کائنات پر بھی ایک دن موت طاری ہوگی۔ پھر ایک طویل عرصہ کے بعد سب کو دوبارہ زندہ کیا جائے گا اور انہیں ایک میدان میں لے جایا جائے گا جہاں اللہ تعالیٰ کی عدالت قائم ہوگی۔ وہاں انہیں زندگی کے ایک ایک لمحے اور ایک ایک عمل کا حساب دینا ہوگا۔ اس کے نتیجے میں جنت یا جہنم سے واسطہ پڑے گا۔ اسی طرح وہ تمام امور جن کا تعلق عالم غیب سے ہے، وہ تمام اخلاقی مسلمات جو قوموں کے عروج و زوال میں فیصلہ کن حیثیت رکھتے ہیں ایسے ہی اور امور جب ان کے سامنے پیش کئے جاتے ہیں تو چونکہ یہ باتیں ان کے علم سے ماورا، ان کی ذہنی سطح سے بلند اور ان کی قوت ادراک سے باہر ہیں تو وہ انہیں ماننے سے انکار کر دیتے ہیں اور صاف کہتے ہیں کہ ہمیں یہ باتیں سمجھ نہیں آتیں، یہ تم کیسی خلاف عقل باتیں کرتے ہو۔ اس طرح سے ان کا انکار جب آہستہ آہستہ مخالفت اور مقاومت سے ہوتے ہوئے شقاوت تک جا پہنچا تو پھر ترغیب نے ترہیب کی صورت اختیار کر لی اور آنحضرت ﷺ نے انہیں انذار کرتے ہوئے فرمایا: کہ اگر تم نے حق سے انحراف اور اللہ کے رسول کی مخالفت کا رویہ ترک نہ کیا تو تم پر بھی پہلی قوموں کی طرح اللہ کا عذاب آسکتا ہے اور اگر کچھ لوگ اس عذاب آنے سے پہلے موت کا شکار ہو جائیں گے تو قیامت کے عذاب سے بہر حال انہیں واسطہ پڑے گا۔ یہ بات چونکہ ان کے ہر چھوٹے بڑے پر گراں گزرتی ہے اور ان کا طبقہ امراء بطور خاص اسے اپنے لئے چیلنج سمجھتا ہے تو وہ بار بار نبی کریم ﷺ سے الجھتا ہے کہ تم جس عذاب سے ہمیں ڈراتے ہو، آخر وہ ہم پر آ کیوں نہیں جاتا۔ ہم نے تمہاری مخالفت میں کوئی کسر اٹھا نہیں رکھی۔ آخر وہ عذاب ہم پر وارد کیوں نہیں ہو جاتا اور جہاں تک قیامت کے عذاب کا تعلق ہے وہ تو ہمارے لئے اس لئے قابل قبول نہیں کیونکہ ہم جانتے ہیں کہ قیامت کبھی نہیں آئے گی اور یہ کائنات اسی طرح محو سفر رہے گی۔ اس آیت کریمہ میں پروردگار نے فرمایا: کہ اللہ کے دین کو قبول کرنے میں ان کیلئے جو چیز رکاوٹ بن گئی ہے وہ یہ ہے کہ دین کی بیشتر باتیں ان کی گرفت میں نہیں آتیں۔ اللہ کی شریعت کے احکام اگرچہ عقل کے عین مطابق ہیں لیکن خود اللہ کی ذات، اس کی صفات، وحی الہی کی حقیقت، روح کی کار فرمائی، فرشتوں کا وجود، اخلاقی مسلمات، قوموں کے عروج و زوال کے اخلاقی اسباب، قیامت اور اس کی تفصیلات، عالم بالا اور عالم غیب کی خبریں ان میں سے کوئی چیز بھی عقل کے تابع نہیں۔ ان پر ایمان لانا اللہ کے نبی پر ایمان

لانے کا نتیجہ ہے۔ اور جہاں تک تعلق ہے ان پر عذاب آنے کا اس کا دار و مدار بھی اس بات پر ہے کہ پہلے اللہ کی صفات پر ایمان لایا جائے اور مزید یہ بات کہ یہ لوگ چونکہ خوگر میکر محسوس بن چکے ہیں۔ یہ جب تک کسی چیز کو اپنی آنکھوں سے نہیں دیکھ لیتے اس وقت تک ماننے کیلئے تیار نہیں ہوتے۔ اس لئے عذاب کے بارے میں بھی وہ یہ سمجھتے ہیں کہ جب تک اس کا نزول ہو نہیں جاتا یا اس کا کوئی حصہ نازل نہیں ہو جاتا اس وقت تک اس پر یقین کرنا اس کے بس کی بات نہیں۔ لیکن یہ عقل کے پرستار تہی بات نہیں سمجھتے کہ جب اللہ کا عذاب نازل ہو جائے گا اس کے بعد اس کے ماننے کا کیا فائدہ۔ کیونکہ عذاب کوئی ایسی چیز نہیں جسے آدمی چھو سکے یا اس سے محفوظ ہو سکے۔ وہ تو ایک تباہی ہے جس کے بعد سنبھل جانے کا کوئی موقع نہیں۔ پہلی قوموں نے بھی یہی رویہ اختیار کیا۔ انبیاء کرام نے بار بار انہیں وارننگ دی لیکن انہوں نے عذاب کی ہر دھمکی کو مذاق میں اڑا دیا۔ نتیجہ اس کا بالآخر یہ ہوا کہ وہ صفحہ ہستی سے مٹا دیئے گئے۔ ان کا حوالہ دے کر فرمایا جا رہا ہے کہ وہ لوگ اپنے اوپر ظلم کرتے ہیں جو ان حقائق کو جاننے کی بجائے عذاب کا مطالبہ کرتے ہیں اور اس بات پر غور کرنے کی زحمت نہیں کرتے کہ اللہ کے نبی دنیا میں ہدایت دینے کیلئے آتے ہیں، عذاب کیلئے نہیں آتے۔ عذاب تو ہدایت کو رد کر دینے اور اللہ کے نبی کو قتل کرنے کے منصوبے باندھنے پر آتا ہے۔ ہونا تو یہ چاہئے کہ وہ اپنے اعمال پر غور کریں اور ان اعمال سے توبہ کریں جو عذاب کا سبب بن سکتے ہیں۔ لیکن پہلی قوموں نے بھی یہی حماقت کی اور بالآخر تباہ ہو گئیں اور مشرکین مکہ بھی اسی حماقت پر تلے ہوئے تھے لیکن پروردگار ایک طرف سے انہیں عذاب سے ڈراتا ہے اور دوسری طرف امم سابقہ کے انجام کا حوالہ دے کر انہیں اپنی اصلاح کی دعوت دیتا ہے۔

﴿یونس : ۴۰﴾

وَمِنْهُمْ مَّنْ يُؤْمِنُ بِهِ وَمِنْهُمْ مَّنْ لَا يُؤْمِنُ بِهِ ۗ وَرَبُّكَ أَعْلَمُ بِالْمُفْسِدِينَ ﴿۴۰﴾

(اور ان میں سے وہ بھی ہیں جو ایمان لاتے ہیں اور وہ بھی ہیں جو ایمان نہیں لاتے۔ اور تیرا پروردگار فساد پھیلانے والوں کو خوب پہچاننے والا ہے۔)

عذاب لانے سے متعلق اللہ کا قانون

گزشتہ آیت کریمہ پڑھنے کے بعد ذہن میں یہ سوال پیدا ہوتا ہے کہ مشرکین مکہ نے آنحضرت ﷺ اور مسلمانوں کو ستانے میں کوئی کسر اٹھا نہیں رکھی تھی۔ ایمان کی دھمکیاں بھی ان کیلئے تمسخر کا سامان بن کے رہ گئی تھیں۔ اس ذات گرامی کی بے ادبی کرتے ہوئے انہیں کبھی تامل نہیں ہوتا تھا جس کے قدموں کی دھول بھی کائنات سے زیادہ قیمتی تھی۔ لیکن حیرت کی بات یہ ہے کہ ان کی تمام بد اطواریوں کے باوجود ان پر عذاب نازل نہیں کیا گیا۔ تاریخ یہ بھی جانتی ہے کہ مشرکین مکہ نے نبی کریم ﷺ کے قتل کے نہ صرف منصوبے باندھے بلکہ اسے عمل کی صورت دینے میں بھی کوئی کوتاہی نہیں کی۔ ہجرت کی رات آپ کے گھر کا گھیراؤ ہو چکا تھا۔ اگر اللہ کو منظور نہ ہوتا تو بظاہر آپ کے بچ نکلنے کے اسباب صفر کے درجے میں تھے۔ غارِ ثور تک آپ کا کھوج لگایا گیا اور مکہ سے میلوں باہر تک آپ کا تعاقب کیا گیا۔ مکے کے اندر بھی بارہا آپ کی جان لینے کی کوشش کی گئی۔ ان کی ایک ایک بات ان کی جان کو مباحر دینے کیلئے کافی تھی۔ لیکن پروردگار نے ان سے رحمت کا سلوک فرمایا اور ان کے مستحق ہونے کے باوجود ان پر عذاب نازل نہیں فرمایا۔ اس آیت کریمہ میں اس کی وجہ بیان فرمائی گئی ہے جس سے ہمیں یہ معلوم ہوتا ہے کہ عذاب کے بارے میں اللہ کا قانون کیا ہے۔ وجہ یہ بیان فرمائی گئی ہے کہ مکہ معظمہ میں اگرچہ آنحضرت ﷺ اور مسلمانوں کو بے حد ستایا گیا لیکن یہ بھی ایک حقیقت ہے کہ آپ پر ایمان لانے کا سلسلہ یکسر مسدود کبھی نہیں ہوا۔ اس کی رفتار کبھی مدہم رہی، کبھی تیز اور کبھی نہ ہونے کے برابر، لیکن مکمل انقطاع کبھی نہ ہوسکا اور اللہ کا قانون یہ ہے کہ جس قوم کی طرف اللہ کا رسول مبعوث ہوتا ہے اگر وہ قوم مکمل طور پر ایمان لانے سے انکار کر دے اور اللہ کے نبی کے قتل کے درپے ہو جائے تو تب اس پر عذاب آجاتا ہے۔ مشرکین مکہ نے آپ کے قتل کے منصوبے ضرور باندھے اور ان کے بڑے بڑے لوگوں نے عام لوگوں کو اسلام قبول کرنے سے بہت حد تک روکا بھی۔ لیکن اس کے باوجود دھیرے دھیرے یہ سلسلہ جاری رہا۔ نبی کریم ﷺ کے ہجرت فرمانے کے بعد بھی اندر ہی اندر خفیہ طریقے سے یہ سلسلہ چلتا رہا۔ حتیٰ کہ معاہدہ حدیبیہ کے بعد 70 نوجوان ساحل سمندر پر اپنے ایمان کی حفاظت کیلئے جا بیٹھے اور انہوں نے قریش کا ناطقہ بند کر دیا۔ اس آیت کریمہ میں اسی خاموش ایمان کی طرف اشارہ فرمایا گیا ہے کہ ان پر عذاب نہ بھیجنے کا سبب یہ ہے کہ ان میں اگر ایسے لوگ پائے جاتے ہیں جو کسی طور بھی ایمان لانے کیلئے تیار نہیں ہیں ایسے لوگ بھی ہیں جو آپ پر ایمان لاتے ہیں، چاہے خفیہ طریقے سے لاتے ہیں۔ اور تیرا رب چونکہ مفسدین کو زیادہ جانتا ہے اس کے علم میں ہے کہ انہیں مفسدین میں سے مومنین نکلیں گے، جس طرح دودھ بلونے والا اس وقت تک دودھ بلوتا رہتا ہے جب تک مکھن کی آخری پھسکی بھی نکالنے میں کامیاب نہیں ہو جاتا۔ اس طرح پروردگار بھی کسی قوم پر اس وقت تک عذاب نہیں بھیجتا جب تک اس قوم کے آخری آدمی سے بھی مایوسی یقینی نہیں ہو جاتی۔

وَإِنْ كَذَّبُوكَ

فَقُلْ لِي عِبَادِي وَلَكُمْ عَمَلِكُمْ أَنْتُمْ بَرِّيُونَ وَمَا أَعْمَلُ

وَأَنَا بَرِيءٌ مِمَّا تَعْمَلُونَ ﴿٢١﴾ وَمِنْهُمْ مَن يَسْتَمِعُونَ إِلَيْكَ أَفَأَنْتَ

تَسْمِعُ الصُّمَّ وَلَوْ كَانُوا لَا يَعْقِلُونَ ﴿٢٢﴾ وَمِنْهُمْ مَن يَنْظُرُ إِلَيْكَ ط

أَفَأَنْتَ تَهْدِي الْعُيَّى وَلَوْ كَانُوا لَا يُبْصِرُونَ ﴿٢٣﴾ إِنَّ اللَّهَ لَا يُظِلُّ

النَّاسَ شَيْئًا وَلَكِنَّ النَّاسَ أَنْفُسُهُمْ يُظْلِمُونَ ﴿٢٤﴾ وَيَوْمَ يُخْشِرُهُمُ

كَانَ لَمْ يَلْبَثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ قَدْ

خَسِرَ الَّذِينَ كَذَّبُوا بِإِيقَاءِ اللَّهِ وَمَا كَانُوا مُهْتَدِينَ ﴿٢٥﴾ وَمَا

نُرِيكَ بَعْضَ الَّذِي نَعِدُهُمْ أَوْ تَتَوَفَّيَكَ فَأَلَيْنَا مَرْجِعَهُمْ

ثُمَّ اللَّهُ شَهِيدٌ عَلَىٰ مَا يَفْعَلُونَ ﴿٢٦﴾ وَلِكُلِّ أُمَّةٍ رَّسُولٌ فَإِذَا

جَاءَ رَسُولُهُمْ قَضِيَ بَيْنَهُم بِالْقِسْطِ وَهُمْ لَا يُظْلَمُونَ ﴿٢٧﴾ وَ

يَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ ﴿٢٨﴾ قُلْ لَا أَمْلِكُ

لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ لِكُلِّ أُمَّةٍ أَجَلٌ إِذَا جَاءَ

أَجَلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ ﴿٢٩﴾ قُلْ

ارْءَيْتُمْ إِنْ أَنْتُمْ عِندَ أَبِي بَيْتَاتًا أَوْ نَهَارًا مَّاذَىٰ سَتَجِدُ مِنْهُ

الْجُرْمُونَ ﴿٥٠﴾ اَتُّرَاذَامَا وَقَعَا مَنُتْمُ رِبِّهِ الْاَلْنِ وَقَدْ كُنْتُمْ بِهِ
 تَسْتَعْجِلُونَ ﴿٥١﴾ تَتَّقِيْلَ لِلَّذِيْنَ ظَلَمُوْا ذُوْقُوْا عَذَابَ الْخُلْدِ
 هَلْ تُجْزَوْنَ الْاِلَٰهِيَّا كُنْتُمْ تَكْسِبُوْنَ ﴿٥٢﴾ وَيَسْتَنْبِؤْنَكَ اِحْقَ هُوَ
 قُلْ اِيُّ وِرَبِّيْ اِنَّهٗ لَحَقٌّ ﴿٥٣﴾ وَمَا اَنْتُمْ بِعُجْرِيْنَ ﴿٥٤﴾

(اگر وہ آپ کو جھٹلاتے ہیں تو آپ کہہ دیجئے کہ میرے لئے میرا عمل ہے اور تمہارے لئے تمہارا عمل۔ تم بری الذمہ ہو میرے عمل سے۔ اور میں بری الذمہ ہوں تمہارے عمل سے۔ ان میں سے کچھ ایسے بھی ہیں جو آپ کی بات کان لگا کر سنتے ہیں تو کیا آپ بہروں کو سنائیں گے، خواہ وہ کچھ نہ سمجھتے ہوں۔ اور ان میں ایسے بھی ہیں جو آپ کی طرف دیکھتے ہیں تو کیا آپ اندھوں کو راہ دکھائیں گے، خواہ وہ کچھ نہ دیکھتے ہوں۔ یقیناً اللہ تعالیٰ لوگوں پر ذرہ برابر ظلم نہیں کرتا، لیکن لوگ ہی اپنے نفسوں پر ظلم کرتے ہیں۔ اور جس روز اللہ انہیں جمع کرے گا (اس دن وہ محسوس کریں گے) کہ گویا وہ دنیا میں نہیں ٹھہرے مگر دن کی ایک گھڑی۔ وہ آپس میں ایک دوسرے کو پہچانیں گے (تب حقیقت کھلے گی) کہ نامراد ہوئے وہ لوگ جنہوں نے اللہ کی ملاقات کو جھٹلایا اور وہ ہدایت حاصل کرنے والے نہ بنے۔ یا ہم آپ کو اس کا کچھ حصہ دکھادیں گے جس کا ان سے وعدہ کر رہے ہیں یا ہم آپ کو اٹھالیں گے۔ ہر حالت میں ان کا لوٹنا ہماری ہی طرف ہوگا۔ پھر اللہ گواہ ہے اس پر جو وہ کرتے ہیں۔ ہر امت کیلئے ایک رسول ہے، پس جب آجاتا ہے ان کا رسول تو ان کے درمیان پورے انصاف کے ساتھ فیصلہ چکا دیا جاتا ہے اور وہ ظلم نہیں کئے جاتے۔ وہ کہتے ہیں کب پورا ہوگا یہ عذاب کا وعدہ، اگر تم سچے ہو۔ اے پیغمبر کہہ دیجئے میں مالک نہیں ہوں اپنے آپ کیلئے، نقصان کا نہ نفع کا۔ مگر جو اللہ چاہے۔ ہر امت کیلئے میعاد مقرر ہے۔ جب ان کی مقرر میعاد آجائے گی تو نہ وہ ایک لمحہ پیچھے رہ سکیں گے اور نہ آگے بڑھ سکیں گے۔ اے پیغمبر کہہ دیجئے ذرا غور تو کرو کہ اگر آجائے تمہارے پاس اس کا عذاب راتوں رات یا دن دیہاڑے (تو تم کیا کر لو گے) وہ کیا چیز ہے جس کی وجہ سے مجرم جلدی مچار ہے ہیں۔ کیا جب عذاب نازل ہو جائے گا، تب اس پر ایمان لاؤ گے (فرشتے انہیں کہیں گے) اب تم تو اس عذاب کیلئے بڑی جلدی مچایا کرتے تھے۔ پھر ان ظالموں سے کہا جائے گا کہ چکھو دائی عذاب کا مزہ۔ تمہیں اسی کا بدلہ دیا جائے گا جو تم کمایا کرتے تھے۔ اور وہ آپ سے دریافت کرتے ہیں کہ کیا یہ بات واقعی سچ ہے۔ کہہ دیجئے ہاں، میرے رب کی قسم۔ بیشک وہ حق (اور ہو کے رہنے والی) ہے۔ اور تم اللہ تعالیٰ کو عاجز کرنے والے نہیں ہو۔)

وَإِنْ كَذَّبُوكَ فَقُلْ لِيْ عَمَلِيْ وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِّمَّا تَعْمَلُونَ ﴿٣١﴾
 (اگر وہ آپ کو جھٹلاتے ہیں تو آپ کہہ دیجئے کہ میرے لئے میرا عمل ہے اور تمہارے لئے تمہارا عمل۔ تم بری الذمہ ہو
 میرے عمل سے۔ اور میں بری الذمہ ہوں تمہارے عمل سے۔)

﴿یوسف: ۳۱﴾

آنحضرت ﷺ کو تسلی

یہ آیت کریمہ اپنے اندر شعلہ و شبنم کا امتزاج رکھتی ہے۔ اس آیت میں ایک طرف نبی کریم ﷺ سے براہ راست خطاب ہے اور دوسری طرف آپ کی تکذیب کرنے والوں سے بالواسطہ خطاب ہے۔ نبی کریم ﷺ سے خطاب فرماتے ہوئے آپ کے درد مند قلب مبارک پر رحمت کی شبنم پکائی جا رہی ہے۔ یعنی آپ کو تسلی دی جا رہی ہے کہ آپ نے ہمت سے بڑھ کر اللہ کے دین کی دعوت ان کافروں تک پہنچائی ہے۔ اس راستے میں ہر طرح کے دکھ اٹھائے، دل و دماغ پر کیسی کیسی تکلیف دہ باتوں کے زخم لگے۔ آپ کے راستے میں کانٹے بچھائے گئے، آپ کے فریق مبارک پر نعوذ باللہ رکھ سکتی گئی۔ بایں ہمہ آپ نے دعوت الی اللہ میں کبھی کمی نہ آنے دی۔ اس کے باوجود اگر انکار کرنے والے اپنے انکار پر اڑے ہوئے ہیں اور تکذیب کرنے والے اپنے رویے پر شرماتے کیلئے تیار نہیں ہیں تو آپ کو ہرگز دل گرفتہ نہیں ہونا چاہئے کیونکہ آپ کے سپرد جو کام کیا گیا تھا اس میں آپ نے کوئی کوتاہی نہیں کی۔ رہا ان کا ہدایت قبول نہ کرنا تو اس کی جوابدہی انہیں کرنا ہوگی۔ اس لئے آپ کو ہرگز کوئی تشویش نہیں ہونی چاہئے۔

مشرکین کو تنبیہ

البتہ آپ کو ان تکذیب کرنے والوں سے صاف صاف کہہ دینا چاہئے کہ تم جو میری مخالفت پر کمر بستہ ہو گئے ہو اور میری ہمدردی میں ڈوبی ہوئی دعوت بھی تمہارے دلوں میں اترنے کا نام نہیں لیتی اور تم مجھے دیکھتے ہو کہ تمہارا ہدایت قبول نہ کرنا مجھے ہر درجہ مغموم کر دیتا ہے تو اس کا مطلب یہ ہرگز نہیں کہ تمہارے ہدایت قبول نہ کرنے کی ذمہ داری مجھ پر ہے۔ تمہارے اعمال کی باز پرس پروردگار مجھ سے نہیں فرمائے گا اور میرے اعمال کی جوابدہی تمہیں کرنے کیلئے نہیں کہا جائے گا۔ تم اپنے اعمال کے جوابدہ ہو اور میں اپنے اعمال کا جوابدہ ہوں۔ بظاہر ان الفاظ سے یہ معلوم ہوتا ہے کہ نبی کریم ﷺ کو جو تسلی دی جا رہی ہے، شاید یہ بھی اسی کا حصہ ہے۔ لیکن حقیقت یہ ہے کہ اس میں آنحضرت ﷺ کی تسلی کا کوئی پہلو نہیں۔ اس کا مضمون تو پہلے جملے میں مکمل ہو گیا۔ اس میں درحقیقت کافروں سے ایک ایسی بات کہی جا رہی ہے جو شعلہ سے بھی بڑھ کر بھسم کر دینے والی ہے اور یہ بات ہمیشہ قوموں کیلئے عذاب کا پیش خیمہ ثابت ہوئی ہے۔ اسے قرآن کریم کی زبان میں براءت کہا جاتا ہے۔ اللہ کے رسول ﷺ کو جب اپنی قوم کو سمجھاتے ہوئے ایک طویل عرصہ گزر جاتا ہے اور قوم اس کی دعوت کو قبول کرنے کیلئے تیار نہیں ہوتی بلکہ ان کے انکار کی شدت اور اذیت رسانی میں رفتہ رفتہ اضافہ ہوتا چلا جاتا ہے تو پھر ایک وقت آتا ہے جب اللہ تعالیٰ کی جانب سے قوم کیلئے آخری تنبیہات شروع ہو جاتی ہیں اور اگر اس پر بھی قوم کان نہیں دھرتی تو پھر عموماً اللہ کا عذاب آ جاتا ہے۔ یہاں بھی ایسی ہی تنبیہ کی جا رہی ہے کہ میں تمہارے لئے ہدایت و رحمت کا پیغمبر بن کر آیا ہوں۔ میں جس طرح تمہارے لئے سرچشمہ ہدایت اور مینارہ نور ہوں جس سے تمہیں اپنی تاریکی روشن کرنے کیلئے روشنی میسر آ سکتی ہے۔ اسی طرح میری ذات تمہارے لئے امان اور سپر بھی ہے۔ اس لئے جب تک تمہارے اندر ہوں اور تمہیں اللہ کے دین کی طرف بلا رہا ہوں تمہارے انکار کے باوجود اللہ کا عذاب تم سے رکھا ہوا ہے لیکن میری طرف سے اعلان براءت کے بعد اللہ کی طرف سے عذاب کے آنے کے امکانات بڑھ جاتے ہیں۔ ایسا لگتا ہے کہ اب آخری وقت شاید دور نہیں۔ کسی وقت بھی اللہ تعالیٰ اپنے پیغمبر کو ہجرت کا حکم دے سکتے ہیں۔ چنانچہ اس کا قانون یہ ہے کہ جب اس کا پیغمبر اور اس پر ایمان لانے والے اپنے دعوتی مستقر اور امت دعوت کو چھوڑ کر کسی نئی بستی اور نئی سرزمین کی طرف ہجرت کر جاتے ہیں تو پھر عموماً اللہ کی طرف سے عذاب آ جاتا ہے۔ جیسے کہ مہذب قوموں کی تاریخ اس بات کی گواہی دیتی ہے۔ یہاں بھی اسی آخری حادثے کی طرف توجہ دلا کر کافر قوم کو اپنا رویہ بدلنے پر آمادہ کیا جا رہا ہے۔

وَمِنْهُمْ مَنْ يُسْتَمِعُونَ إِلَيْكَ ۖ أَفَأَنْتَ تُسْمِعُ الصُّمَّ وَلَوْ كَانُوا لَا يَعْقِلُونَ ﴿٢٣﴾ وَمِنْهُمْ مَنْ يُنظِرُ إِلَيْكَ ۖ أَفَأَنْتَ

تَهْدِي الْعُمْىَ وَلَوْ كَانُوا لَا يَبْصُرُونَ ﴿٢٤﴾ ﴿يونس : ٢٢ ، ٢٣﴾

(ان میں سے کچھ ایسے بھی ہیں جو آپؐ کی بات کان لگا کر سنتے ہیں تو کیا آپؐ بہروں کو سنائیں گے، خواہ وہ کچھ نہ سمجھتے ہوں۔ اور ان میں ایسے بھی ہیں جو آپؐ کی طرف دیکھتے ہیں تو کیا آپؐ اندھوں کو راہ دکھائیں گے، خواہ وہ کچھ نہ دیکھتے ہوں۔)

دو مفہوم

ان دونوں آیتوں کے مفسرین کرام نے دو مختلف مفہوم بیان کئے ہیں اور آیات کے الفاظ میں دونوں کیلئے گنجائش ہے۔ پہلا مفہوم یہ ہے کہ ان دونوں آیتوں میں دو قسم کے انسانوں کا تذکرہ ہے اور اس سے مقصود آنحضرت ﷺ کو تسلی دینا بھی ہے اور اللہ کی سنت کا ذکر کرنا بھی۔ وضاحت اس کی یہ ہے کہ آنحضرت ﷺ سے یہ فرمایا جا رہا ہے کہ مشرکین مکہ کے تیزی سے اسلام قبول نہ کرنے بلکہ ہر طرح کی مخالفت پر تل جانے سے آپؐ کو دل گرفتہ نہیں ہونا چاہئے کیونکہ آپؐ دیکھ رہے ہیں کہ اہل مکہ نے مکمل طور سے آپؐ کی دعوت کا بائیکاٹ نہیں کیا بلکہ ان میں ایک معقول تعداد ایمان لانے والوں کی بھی ہے اور یہ وہ لوگ ہیں کہ جن کی طبیعت میں نیکی کا میلان اور سلامتی فکر دوسروں کی نسبت زیادہ تھی۔ ان کے دل و دماغ کی زمین ایسی بنجر نہیں ہوئی تھی کہ اس میں ہدایت و نصیحت کا کوئی پودا جڑ نہ پکڑ سکتا۔ چنانچہ اپنی اپنی استعداد کے مطابق کسی نے جلدی اور کسی نے دیر سے اسلام کی دعوت کو قبول کر لیا۔ رہے معاندین اور مخالفین تو ان کے بارے میں آپؐ کو یہ معلوم ہونا چاہئے کہ قبولیت حق کی استعداد ان کے اندر مر چکی ہے۔ وہ بظاہر سنتے ہیں لیکن سماع قبول سے محروم ہیں۔ حواس کے بعد عقل کا مقام ہے جو کسی چیز کے قبول یا عدم قبول کا فیصلہ کرتی ہے لیکن جس شخص کے حواس عقل کے سپرد معلومات کرنے سے عاجز ہو جائیں اور یا وہ معلومات سپرد کرنے میں قدم قدم پر غلطی کریں تو ان کی عقل بھی بیکار ہو کے رہ جاتی ہے۔ ان لوگوں کا حال ایسا ہی ہے کہ وہ سماعت سے اس طرح محروم ہوئے ہیں کہ ان کی عقل نے بھی کام کرنا چھوڑ دیا ہے۔

اسی طرح ان میں ایسے لوگ بھی ہیں کہ جو قوت سماعت کے ساتھ ساتھ بصیرت و بصارت سے بھی بہرہ مند ہیں۔ چنانچہ یہی وہ لوگ ہیں جو آپؐ پر ایمان لائے ہیں۔ رہے وہ لوگ جو بصارت سے بھی محروم ہیں اور بصیرت سے بھی۔ تو آپؐ ایسے اندھے لوگوں کو کس طرح ہدایت کا راستہ دکھا سکتے ہیں اس لئے جو لوگ حقیقی سماعت اور حقیقی بصیرت رکھتے تھے وہ آپؐ پر ایمان لانے سے دور نہیں رہے، اللہ نے ان کو ایمان کی دولت دی اور آج وہ آپؐ کے دائیں بائیں اسلام کی خدمت بجالارہے ہیں اور یہ بات آپؐ کے اطمینان کیلئے کافی ہونی چاہئے۔ رہے وہ لوگ جو سماع قبول سے بھی محروم ہیں اور دل و بصیرت سے بھی۔ وہ بیشک آنکھیں رکھتے ہیں لیکن ان کے دل کا نور بجھ چکا ہے۔ تو وہ اگر ایمان نہیں لاتے تو ان کا ایمان نہ لانا اللہ کے قانون کا عین تقاضا ہے۔ اور ایسے لوگوں سے یہ امید رکھنا کہ وہ ہدایت کا راستہ اختیار کریں گے یہ تو اس دینے سے روشنی کی امید رکھنے کے برابر ہے جس کا تیل ختم ہو چکا ہو۔

دوسرا مفہوم ان آیات کا بعض مفسرین نے یہ بیان کیا ہے کہ آپؐ پر ایمان نہ لانے والوں میں بعض لوگ ایسے بھی ہیں جو آپؐ کی مجلسوں میں حاضر ہوتے ہیں اور جب آپؐ کوئی بات فرماتے ہیں تو وہ آگے بڑھ کر بڑی توجہ سے اسے سنتے ہیں اور جب آپؐ گفتگو فرماتے ہیں تو آپؐ کی طرف تکی باندھ کر دیکھتے ہیں۔ ان کی ان حرکتوں سے بظاہر یہ محسوس ہوتا ہے کہ یہ سن بھی رہے ہیں اور غور و فکر بھی کر رہے ہیں حالانکہ وہ سماع قبول سے بھی محروم ہیں اور بصیرت سے بھی عاری ہیں چونکہ وہ ان دونوں صلاحیتوں سے محروم ہو چکے ہیں اس لئے ان سے یہ توقع کرنا کہ وہ آپؐ کی دعوت کو قبول کر کے ایمان لے آئیں گے کسی طرح بھی مناسب نہیں۔ ان لوگوں کے اس رویے سے آپؐ کو دلبرداشتہ نہیں ہونا چاہئے کیونکہ یہ لوگ اپنے کرتوتوں کی وجہ سے اللہ کے قانون کی گرفت میں آچکے ہیں۔ چنانچہ اگلی آیت کریمہ میں پروردگار نے اپنا وہ قانون بیان فرمایا ہے۔

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنفُسَهُمْ يَظْلِمُونَ ﴿٣٤﴾
(یقیناً اللہ تعالیٰ لوگوں پر ذرہ برابر ظلم نہیں کرتا، لیکن لوگ ہی اپنے نفسوں پر ظلم کرتے ہیں۔)

اللہ تعالیٰ کا قانون ہدایت

اللہ کا قانون یہ ہے (جس کا پہلے بھی تذکرہ ہو چکا ہے) کہ وہ نہ زبردستی کسی کو راہ راست پر چلاتا ہے اور نہ زبردستی کسی کو گمراہ کرتا ہے۔ اس نے انسان کو معمولات زندگی کی ادائیگی کیلئے حواس عطا فرمائے اور صحیح اور غلط اور اچھائی اور برائی میں امتیاز کیلئے عقل کا جو ہر عطا فرمایا۔ اور اچھائی اور برائی کے معاملے میں جن چیزوں کا تعلق عقل سے ماورا حقائق کے ساتھ تھا ان میں وحی الہی کی رہنمائی عطا فرمائی، پیغمبر معبوث فرمائے اور کتابیں نازل فرمائیں۔ اور اللہ کے پیغمبروں کو باطنی خوبیوں کے ساتھ ساتھ ایسی ظاہری خوبیوں سے بھی نوازا اور اللہ سے تعلق کی گہرائی کے ساتھ ساتھ بندوں سے تعلقات میں بھی ایسی حیرت انگیز نفاقتِ فکر طہارتِ عمل، ایثارِ طبیعت اور قناعت و کفایت سیما ہر مند فرمایا جنہیں دیکھ اور سمجھ کر عقل بڑی آسانی سے فیصلہ کر سکتی ہے کہ رسالت کا دعویٰ کرنے والا اپنے دعویٰ میں کہاں تک سچا ہے کیونکہ انسان میں جس طرح معاملات کو سمجھنے کی صلاحیت موجود ہے اسی طرح انسانوں کو برکھنے کی بھی ذہانت اور بصیرت موجود ہے۔ چنانچہ ان بنیادی صلاحیتوں کے عطا کرنے کے بعد اسے آزاد چھوڑ دیا گیا کہ حق کو اختیار کر دیا یا باطل کو۔ خیر کے راستے پر چلو یا شر کے راستے پر۔ اس دنیا میں تم پر کسی طرح کا جبر نہیں کیا جائے گا بلکہ جو راستہ بھی اختیار کرو گے ہم اس کیلئے آسانیاں مہیا کرتے رہیں گے۔ چنانچہ جو آدمی حق کا راستہ اختیار کرتا ہے اور اللہ سے توفیق کا طالب ہوتا ہے تو اللہ کی توفیق اس کا ہاتھ تھام لیتی ہے۔ وہ جیسے جیسے نیکی کی طرف بڑھتا جاتا ہے ویسے ویسے وہ اس کیلئے راستہ کھولتی چلی جاتی ہے۔ حتیٰ کہ اسے منزل مقصود پر پہنچا دیتی ہے۔ اسی طرح جو شخص باطل کے راستے پر چلنا چاہتا ہے تو اللہ کے نبی اور ان کے پیروکار اہل حق اپنی تبلیغ و دعوت سے ہر چند انہیں راہ راست کی طرف کھینچنے کی کوشش کرتے ہیں لیکن اللہ تعالیٰ اس پر کسی طرح کی زبردستی نہیں کرتا۔ اگر وہ سب کی اصلاحی کوششوں کو رد کر کے باطل ہی کے راستے پر بڑھنے کا فیصلہ کر لیتا ہے تو پروردگار اس پر ایک شیطان مسلط کر دیتا ہے جو اس کیلئے باطل کے راستوں پر رہنمائی دیتا ہے اور ہر غلط راستے اور ہر بری جگہ پر اسے کھینچنے لئے پھرتا ہے اور اس وقت تک اس کا ساتھ نہیں چھوڑتا جب تک اس کی عاقبت پوری طرح تباہ نہیں کر دیتا۔

یہ ہے وہ اللہ کا قانون جس سے انسانوں کو واسطہ پڑتا ہے۔ نیک لوگوں کو بھی اور برے لوگوں کو بھی۔ لیکن جب آدمی یہ دیکھتا ہے کہ قرآن کریم کہتا ہے کہ اللہ جسے چاہتا ہے گمراہ کرتا ہے، تو اسے یہ غلط نہیں ہونے لگتی ہے کہ خود ہی گمراہ کرنا اور پھر اس پر سزا دینا اور آخرت میں جہنم رسید کر دینا یہ تو بہت بڑا ظلم ہے۔ لیکن اگر پیش نظر اللہ کا یہ قانون رہے کہ اس نے راہ راست اختیار کرنے کیلئے اپنے بندوں کو عقل سے بھی نوازا اور وحی الہی سے بھی۔ لیکن جو شخص ان قوتوں سے کام لینے کی بجائے نفس کی پیروی اور شیطان کے اتباع پر اصرار کرتا ہے تو پھر ظلم یہ نہیں کہ اسے گمراہ ہونے کیلئے کیوں چھوڑ دیا جاتا ہے یہ تو اس کے فیصلے کا عین تقاضا ہے۔ البتہ جب اس کے فیصلے اور اس کی مرضی کے خلاف اسے نیکی کے راستے پر چلنے کیلئے مجبور کیا جاتا تو یہ یقیناً اس پر ظلم ہوتا اور اللہ اپنے بندوں پر چونکہ ظالم نہیں اس لئے نہ وہ نیکی کیلئے جبر کرتا ہے اور نہ وہ برائی کیلئے مجبور کرتا ہے۔ انسان کے سامنے دونوں راستے کھلے ہیں۔ وہ جس کو چاہے اختیار کرے۔ کارکنانِ قضاء و قدر اس کیلئے ویسے ہی آسانیاں مہیا کرتے چلے جائیں گے۔

وَيَوْمَ يَحْشُرُهُمْ كَأَن لَّمْ يَلْبَثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ ۗ فَلَذَٰ خَسِرَ الَّذِينَ كَذَّبُوا بِلِقَاءِ اللَّهِ ۗ وَمَا كَانُوا مُهْتَدِينَ ﴿٣٥﴾

(اور جس روز اللہ انہیں جمع کرے گا (اس دن وہ محسوس کریں گے) کہ گویا وہ دنیا میں نہیں ٹھہرے مگر دن کی ایک گھڑی۔ وہ آپس میں ایک دوسرے کو پہچانیں گے (تب حقیقت کھلے گی) کہ نامراد ہوئے وہ لوگ جنہوں نے اللہ کی ملاقات کو جھٹلایا اور وہ ہدایت حاصل کرنے والے نہ بنے۔)

مشرکین مکہ کی ایک اور فکری گمراہی

مشرکین مکہ کے افکار فاسدہ پر تنقید ہو رہی ہے۔ ان کی ایک اور فکری گمراہی اور کج روی کا ذکر فرمایا جا رہا ہے جسے ہم دو پہلوؤں سے زیر بحث لا

سکتے ہیں۔ ایک یہ کہ اس دور کا بگڑا ہوا انسان اولاً تو قیامت کا انکار کرتا تھا اور اگر کبھی بے دلی سے اقرار کرتا تو اس سے متاثر ہونے کی بجائے یہ کہتا کہ ہم ابھی سے اس آخرت کو اپنے دماغوں پر سوار کر لیں جس کے بارے میں معلوم ہی نہیں کہ اس کے آنے میں کتنی صدیوں کا فاصلہ حائل ہے۔ انسانی سفر پر صدیاں بیت گئیں اور قیامت کے آثار کہیں دکھائی نہیں دیئے۔ اللہ ہی بہتر جانتا ہے کہ مزید کتنی صدیاں انتظار کرنا ہوگا۔ آخر اس کے انتظار میں کون بیٹھا رہے۔ اس سوچ کا نتیجہ یہ تھا کہ قیامت کے دن کی جو ابد ہی ایک مذاق بن کے رہ گئی تھی۔ اعمال کا تول ایک افسانہ معلوم ہوتا تھا۔ جنت جہنم کے واقعات لوگوں کی عقلوں پر گراں گزرتے تھے۔ لوگ عموماً جھلا کر یہ بات کہتے کہ:

جب حشر کا دن آئے گا
اس وقت دیکھا جائے گا
اور مسلمانوں میں بھی ایسے لوگوں کی کمی نہیں جو اس طرح کا تصور رکھتے ہیں۔

ہم کو معلوم ہے جنت کی حقیقت لیکن
دل کے بہلانے کو غالب یہ خیال اچھا ہے

اس کا دوسرا پہلو یہ ہے کہ قرآن کے نزول کے وقت بھی اور آج بھی ایسے لوگوں کی کمی نہیں جو زندگی کے معاملے میں ہرگز سنجیدہ نہیں۔ ایسی باتیں ان کی سوچ پر گراں گزرتی ہیں کہ کبھی یہ عیش و عشرت کا زمانہ سمٹنے والا بھی ہے۔ وہ دنیا کی لذتوں میں اس قدر کھوئے ہوئے ہیں کہ اس کی بے ثباتی کی طرف کبھی ان کا دھیان نہیں جاتا۔ جنازے ان کے سامنے اٹھتے ہیں، ایک سے ایک بڑا حادثہ ہوتا ہے، ہر سو عبرت کے نمونے بکھرے ہوئے ہیں لیکن رنگ و بونے انہیں اس طرح اندھا کر رکھا ہے کہ وہ کبھی یہ سوچنے کی بھی زحمت نہیں کرتے کہ جس فریب نظر پر ہم رتھے ہوئے ہیں اس کی عمر چند روز سے زیادہ نہیں۔

ان دونوں پہلوؤں کی طرف توجہ دلانے کیلئے یہ فرمایا جا رہا ہے کہ جس دن میدان حشر میں اللہ لوگوں کو جمع کرے گا اور پھر وہ پیچھے پلٹ کر دنیا میں گزری ہوئی زندگی پر ایک نظر ڈالیں گے اور اپنے سامنے آخرت کی بے پایاں زندگی دکھائی دے گی تو جس زندگی کو وہ اس قدر دراز سمجھتے تھے کہ اس کے بارے میں سوچنا بھی گوارا نہ تھا اور جس کے عیش و عشرت پر اس قدر مفتون تھے کہ کبھی انہیں یقین نہیں آتا تھا کہ عیش و عشرت کا یہ زمانہ کبھی ہم سے چھوٹ بھی سکتا ہے یا ہم اس زمانے سے بھی الگ کئے جاسکتے ہیں۔ اب میدان حشر میں دنیا میں گزری ہوئی زندگی اور وہاں کی عشوہ طرازیوں انہیں ایک فریب دکھائی دیں گی۔ سالہا سال میں گزرنے والی زندگی آخرت کے مقابلے میں ایک لمحہ محسوس ہوگی اور وہ اپنے دائیں بائیں پھیلی ہوئی خلق خدا کو دیکھیں گے تو ہر چہرہ شناسا دکھائی دے گا۔

قرآن کریم نے ان حقائق کو بعض مثالوں سے اسی لئے واضح فرمایا ہے تاکہ قیامت سے پہلے آدمی زندگی کی حقیقت کو سمجھ لے اور قیامت کی حقیقت کا بھی ادراک کر لے۔ اصحاب کہف کا قصہ بیان کرتے ہوئے قرآن کریم نے ہمیں بتایا کہ جب تقریباً تین صدیاں گزرنے کے بعد غار والے جاگے تو ایک دوسرے سے پوچھا کہ ہم کتنی دیر سوئے رہے تو سب کا خیال تھا کہ ایک دو پہر گزری ہے یا ایک پورا دن گزر گیا، لیکن وہ تصور بھی نہیں کر سکتے تھے کہ ہم تین صدیاں گزار چکے ہیں۔ دنیا میں گزری ہوئی تین صدیاں انہیں چند لمحے محسوس ہو رہے تھے۔

حضرت عزیر علیہ السلام کا واقعہ بھی اسی حقیقت کو واضح کرنے کیلئے بیان کیا گیا ہے کہ ایک تباہ شدہ بستی پر جب وہ گزرے تو اللہ نے وہاں ان پر موت طاری کر دی۔ سو سال کے بعد انہیں زندہ کیا گیا۔ پوچھا ”کَمْ لَبِثْتُمْ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتُمْ مِائَةَ عَامٍ“ یہاں کتنی دیر ٹھہرے ہو۔ کہا ایک دن رہا ہوں یا دن کا ایک حصہ۔ اللہ نے فرمایا تم یہاں سو سال گزار چکے ہو۔

ان واقعات سے بتانا یہ مقصود تھا کہ جس آخرت کو تم دور سمجھتے ہو کیونکہ درمیان میں ایک لمبی زندگی حائل ہے جب وہ آخرت آئے گی تو تمہیں دنیا کی زندگی چند لمحوں سے زیادہ محسوس نہیں ہوگی اور دنیا کی جس عیش و عشرت پر آج تم مفتون ہو اور اس سے نکلنے کا تصور بھی نہیں کر سکتے جب آخرت کی نعمتوں یا اس کی سزاؤں کو دیکھو گے تو تب تمہیں اندازہ ہوگا کہ تم کس فریب نظر کا شکار تھے۔ تب تم چیختے ہوئے کہو گے کہ وہ لوگ برباد ہو گئے جن لوگوں نے اللہ کی ملاقات یعنی قیامت کو جھٹلایا کیونکہ اصل حقیقت تو قیامت ہی تھی وہی انسان کی حقیقی منزل تھی۔ وہی دنیا میں گزری ہوئی زندگی کا انعام تھی یا سزا تھی اس کا انکار کر کے یا اسے بھلا کر ہم نے اپنا سب کچھ برباد کر دیا اور اس بربادی کی سب سے بڑی علامت یہ ہے کہ ہم اپنی منزل کا سراغ نہ پاسکے۔

وَأَمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَقَّئِكَ فَأَلَيْنَا مَرْجِعَهُمْ ثُمَّ اللَّهُ شَهِيدٌ عَلَىٰ مَا يَفْعَلُونَ ﴿٣٦﴾
 (یا ہم آپ کو اس کا کچھ حصہ دکھا دیں گے جس کا ان سے وعدہ کر رہے ہیں یا ہم آپ کو اٹھالیں گے۔ ہر حالت میں ان کا لوٹنا ہماری ہی طرف ہوگا۔ پھر اللہ گواہ ہے اس پر جو وہ کرتے ہیں۔)

﴿یونس: ۳۶﴾

عذاب سے متعلق مشرکین کی غلط فہمی

مشرکین مکہ کو قیامت کے آنے سے انکار تھا یا وہ اس کے بارے میں شبہ میں مبتلا تھے اور اگر انہیں اقرار تھا بھی تو ان کے بعض احساسات نے اس اقرار کو بے معنی کر رکھا تھا۔ قرآن کریم میں گزشتہ آیت کریمہ میں اسی کی تردید فرمائی ہے۔ پیش نظر آیت کریمہ میں یہ فرمایا جا رہا ہے کہ ان کا رویہ قیامت ہی کے بارے میں غلط نہیں بلکہ آپ انہیں جس عذاب سے ڈراتے ہیں انہیں اس عذاب کے آنے میں بھی شبہ ہے بلکہ زیادہ صحیح یہ ہے کہ انکار ہے۔ عذاب کیوں آتا ہے اور کس طرح آتا ہے اس کا ذکر گزشتہ آیات میں ہو چکا ہے۔ اس سے ہمیں معلوم ہوتا ہے کہ مشرکین مکہ پر ابھی تک عذاب نہ آنے کا سبب یہ تھا کہ وہ اگرچہ اسلام کی مخالفت اور آنحضرت ﷺ کو اذیت دینے میں تمام حدود سے تجاوز کر چکے تھے، لیکن یہ بھی حقیقت ہے کہ ان میں ایمان کی قبولیت کا سلسلہ بالکل ختم نہیں ہوا تھا۔ خاموشی سے گھروں میں بعض لوگ اسلام قبول کر چکے تھے لیکن اس کا اظہار نہیں کرتے تھے اور یہ مخفی قبولیت ایمان کا سلسلہ برابر وقفے وقفے سے جاری رہا ہے اور اسی نے اہل مکہ کو اللہ کے عذاب سے بچائے رکھا۔ ان کے قتل کے منصوبوں نے اگرچہ نبی کریم ﷺ کو ہجرت کرنے پر مجبور کر دیا اور ہجرت کے بعد حق و باطل کے معرکے میں بھی وسعت آگئی۔ پہلے صرف اذیت رسانی تھی اور اسلام کو روکنے کی کوششیں تھیں لیکن اب کفر اجتماعی طور پر اسلام پر یلغار کرنے لگا اور اسلام کو مٹانے کی تدبیریں بروئے کار آنے لگیں۔ لیکن جہاں تک قبولیت ایمان کا تعلق ہے اس میں ان حالات کے باوجود مکمل انقطاع نہیں ہوا۔ ان حالات کو دیکھتے ہوئے یہ بات تو واضح ہو جاتی ہے کہ اہل مکہ مکمل عذاب سے کیونکر محفوظ رہے۔ البتہ اس بات کا امکان بہر حال باقی تھا کہ انہیں دنیا میں عذاب کا کچھ نہ کچھ مزہ چکھایا جائے اور مکمل عذاب قیامت پر اٹھا رکھا جائے۔ چنانچہ اس آیت کریمہ میں یہی فرمایا گیا ہے کہ یہ بدنصیب لوگ مکمل عذاب کا مطالبہ کرتے ہیں بلکہ انہوں نے اسے مذاق سمجھ رکھا ہے۔ لیکن اللہ کی مشیت اپنی سنت کے مطابق اس بڑے عذاب سے تو انہیں محفوظ رکھے گی البتہ عذاب کا ایک آدھ جھٹکا آپ کی زندگی میں ہی انہیں ضرور دیا جائے گا۔ چنانچہ جنگ بدر اہل مکہ کیلئے عذاب کا ایک جھٹکا تھا جس سے انہیں ہوا کا رخ پہچاننے یعنی اللہ کی مشیت کو سمجھنے میں آسانی ہو سکتی تھی۔ جہاں تک بڑے عذاب کا تعلق ہے وہ دنیا میں نہیں آتا بلکہ اس سے واسطہ قیامت کے دن پڑے گا۔ اس لئے اس آیت کریمہ میں فرمایا گیا کہ لوگ اگر چھوٹے عذاب سے بچ بھی گئے تو قیامت کے دن انہیں بہر صورت اللہ ہی کے حضور حاضر ہونا ہے۔ وہاں انہیں اس عذاب سے دوچار ہونا پڑے گا اور تب انہیں اندازہ ہوگا کہ ہم دنیا میں جو کچھ کرتے رہے ہیں اس کا انجام کتنا بھیانک نکلا ہے۔

وَلِكُلِّ أُمَّةٍ رَّسُولٌ فَإِذَا جَاءَ رَسُولُهُمْ قَضِيَ بَيْنَهُمُ بِالْقِسْطِ وَهُمْ لَا يُظْلَمُونَ ﴿٣٧﴾ ﴿یونس: ۳۷﴾

(ہر امت کیلئے ایک رسول ہے، پس جب آ جاتا ہے ان کا رسول تو ان کے درمیان پورے انصاف کے ساتھ فیصلہ چکا دیا جاتا ہے اور وہ ظلم نہیں کئے جاتے۔)

اتمام حجت کے بعد فیصلہ کر دیا جاتا ہے

اللہ تعالیٰ نے انسانوں کی ہدایت کا کام جس طرح اپنے ذمہ لے رکھا ہے اس کو بطور اصول کے ذکر فرمانے کے بعد اہل مکہ کو بات سمجھانے کی کوشش فرمائی گئی ہے۔ حقیقت یہ ہے کہ اللہ تعالیٰ رب العالمین ہے۔ اس نے جہاں جہاں بھی کوئی مخلوق پیدا فرمائی ہے وہاں وہاں اس کی ضرورتوں کا انتظام بھی فرمایا ہے۔ غور کیا جائے تو معلوم ہوتا ہے کہ ہر مخلوق کی ضرورتیں دو طرح کی ہیں۔ ایک یہ کہ اسے زندگی گزارنے اور زندگی کی بقا کیلئے اسباب دستیاب ہونے چاہئیں۔ اسے غذا ملنی چاہئے، موسم کی شدت سے بچاؤ کا سامان ہونا چاہئے، حوادث سے رکاوٹ کیلئے کوئی پناہ ہونی چاہئے، بیماری کی صورت میں علاج معالجہ کا سامان ہونا چاہئے اور اگر اس مخلوق کے سلسلے کو باقی رکھنا ہے تو والد و نواسل کی سہولت ہونی چاہئے اور دوسرا یہ کہ ان تمام چیزوں

کو مہیا کرنے اور اس سے فائدہ اٹھانے اور اس سے محفوظ رہنے کا طریقہ بھی معلوم ہونا چاہئے۔ یعنی زندگی میں جو ضرورتیں پیش آتی ہیں انہیں حاصل کرنے اور پھر ان سے مستفید ہونے کا طریقہ معلوم ہونا چاہئے۔ چنانچہ یہی وہ بات ہے جسے قرآن کریم نے ہدایت سے تعبیر کیا۔ چنانچہ فرعون کے سوال کرنے پر کہ اے نبی تمہارا رب کون ہے؟ حضرت موسیٰ علیہ السلام نے فرمایا کہ ہمارا رب وہ اللہ ہے جس نے ہر چیز کو پیدا کیا اور پھر اسے ہدایت عطا فرمائی۔ پندوں کو اڑانا سکھایا، پھیلیدوں کو تیرنا سکھایا، چرند اور درند کو جنگلوں میں دوڑنا اور شکار کرنا سکھایا۔ کلی کو چکنا اور پھول کو مہلکا سکھایا، پہاڑوں کو ایستادگی سکھائی اور پودوں کو لہلہانا سکھایا، پانی کو بہنا اور آگ کو بجڑنا سکھایا، آبشار کو گرنا اور چشمے کو ابلنا سکھایا، غرضیکہ ہر مخلوق کو پیدا کر کے ہی نہیں چھوڑ دیا گیا بلکہ اسے ضروریات مہیا کی گئیں اور ان سے فائدہ اٹھانے کا طریقہ سکھایا۔ اس کیلئے کہیں جبلت کو رہنما بنایا اور کہیں فطرت سے یہ کام لیا گیا اور کہیں حواس کی کارفرمائی سے تمام ضرورتیں پوری کی گئیں لیکن انسان چونکہ اس کائنات کا کل سرسبز، مسجود و ملائکہ اور خلیفۃ اللہ فی الارض ہے۔ اسے اللہ تعالیٰ نے پیدا فرمایا تو اس کی ربوبیت کیلئے جہاں باقی حیوانوں کی طرح ضروریات بہم پہنچائیں، اسی طرح ان سے فائدہ اٹھانے کی رہنمائی بھی عطا فرمائی۔ انسان کی زندگی کا تعلق چونکہ دنیا کے ساتھ ساتھ آخرت سے بھی ہے اس لئے اگر اسے دنیا کی رہنمائی کیلئے حواس دیئے گئے اور عقل عطا کی گئی تو آخرت کی رہنمائی کیلئے وحی الہی کا نور بخشا گیا۔ اللہ کے رسول دنیا میں آئے، اللہ نے ان پر کتابیں نازل فرمائیں کیونکہ پروردگار نے دونوں طرح کی رہنمائی اپنے ذمہ لے رکھی ہے۔ ارشاد خداوندی ہے: **إِنَّا عَلَّمْنَا لُحْدَىٰ وَإِنَّا لَنَّا لِلْآخِرَةِ وَالْأُولَىٰ** بیشک زندگی گزارنے کیلئے رہنمائی دینا ہمارے ذمہ ہے اور بیشک ہمارے لئے آخرت بھی ہے اور دنیا بھی۔ چنانچہ اسی ذمہ داری کی ادائیگی کے تحت اللہ تعالیٰ نے ہر قوم اور ہر علاقے میں اپنے نبی اور رسول بھیجے۔ اس طرح سے انسانوں کی ضرورت کو پورا فرمایا تا کہ قیامت کے دن کوئی آدمی یہ نہ کہہ سکے کہ آپ جن باتوں کو مجھ سے جواب طلب کر رہے ہیں مجھے تو کسی نے ان کی تعلیم نہیں دی تھی۔ آج ہم تفصیل سے نہیں جانتے کہ دنیا کے کس کس خطے میں رسول آئے لیکن قرآن کریم جا بجا اس کا ذکر کرتا ہے کہ اللہ تعالیٰ نے انسانوں کے ہر گروہ میں اپنے رسول بھیجے اور ان پر تمام حجت کیا ہے۔ چنانچہ اسی اصول کے تحت مکہ معظمہ میں نبی کریم ﷺ کی بعثت ہوئی اور آپ نے مسلسل فریضہ رسالت انجام دے کر ان پر تمام حجت کر دیا۔ اب وہ قیامت کے دن یہ نہیں کہہ سکیں گے کہ ہمارے پاس کوئی ڈرانے والا نہیں آیا تھا۔ لیکن اس بات کا ایک دوسرا پہلو بھی ہے۔ وہ یہ ہے کہ جب کسی قوم میں اللہ کا رسول آ کر اللہ کی طرف سے تمام حجت کر دیتا ہے یعنی اللہ نے جو ہدایت دینے کی ذمہ داری اپنے سر لے رکھی ہے اسبما حسن طریق انجام دے کر اللہ کی طرف سے ہدایت کا حق ادا کر دیا جاتا ہے تو اسے تمام حجت کہتے ہیں۔ اس کے بعد اس امت کیلئے ضروری ہو جاتا ہے کہ وہ پیغمبر کی دعوت کو قبول کرے۔ ایمان لائے اور شریعت کی پابندی کا عہد کرے۔ اب اگر وہ اس میں کوتاہی کرتی ہے یا انکار کر دیتی ہے تو پھر کبھی تو اللہ کی طرف سے دنیا ہی میں ان پر عذاب آ جاتا ہے اور یا قیامت کے دن ان کی معاملات کا پورے انصاف کے ساتھ فیصلہ کیا جائے گا۔ یہاں اسی اصول کو بیان فرما کر اہل مکہ کو جھنجھوڑا گیا ہے کہ تم بار بار عذاب نہ آنے کا سوال کرتے ہو لیکن تمہیں اس بات کی کوئی فکر نہیں کہ تمہارے اس رویے کا انجام کیا ہونا ہے۔ اللہ کے رسول کے آجانے کے بعد تم پر تمام حجت ہو چکا ہے۔ اس کے بعد تو صرف فیصلے کا وقت باقی رہ جاتا ہے اور اللہ کا فیصلہ جتنی دیر اور جتنی طویل مہلت کے بعد آتا ہے اتنا ہی شدید ہوتا ہے۔ مولانا ظفر علی خان نے ٹھیک کہا:

نہ جا اس کے تحمل پر کہ بے ڈھب ہے گرفت اس کی
ڈر اس کی دیرگیری سے کہ ہے سخت انتقام اس کا

وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ ﴿۳۸﴾

(وہ کہتے ہیں کب پورا ہوگا یہ عذاب کا وعدہ، اگر تم سچے ہو۔)

ہدایت سے انکار انسان کو فہم و شعور سے عاری کر دیتا ہے

اس آیت کریمہ سے دو باتوں پر روشنی پڑتی ہے۔ پہلی یہ بات کہ انسان بھی عجیب واقع ہوا ہے۔ جب یہ بگاڑ کا راستہ اختیار کر لیتا ہے تو اپنے حالات، اپنے احباب اور اپنے گروہ پیش کی دنیا میں اس طرح سمٹ کر رہ جاتا ہے کہ نہ اس پر نصیحت اثر کرتی ہے اور نہ کوئی دلیل اس کے دماغ میں اترتی ہے۔ اللہ کے رسول کی شخصیت سے بڑھ کر کوئی دلاویز شخصیت نہیں ہوتی۔ اس کی گفتگو سے زیادہ کوئی آواز موثر نہیں ہوتی، کسی کی زبان سے اس کی زبان سے بڑھ کر پھول نہیں جھڑتے اور کسی کا کردار اتنا اجلا، اتنا مصفا اور اتنا دل موہ لینے والا نہیں ہوتا جتنا رسول کا ہوتا ہے۔ بایں ہمہ انسانوں کا بگاڑ جب شدت اختیار

کر جاتا ہے تو وہ ایسی ہمہ گیر کاوشوں سے بھی کوئی تاثر قبول نہیں کرتا۔ چنانچہ اہل مکہ کا بھی حال ایسا ہی ابتر معلوم ہوتا ہے۔ قرآن کریم کا معجزانہ انداز بھی ان پر موثر ہوتا نظر نہیں آتا۔ قرآن کریم کے دلائل بھی ان کے سامنے اپنی تمام اثر آفرینی کھودیتے ہیں اور وہ بجائے اثر قبول کرنے کے اپنی ہٹ دھرمی میں بڑھتے چلے جاتے ہیں اور دوسری بات یہ معلوم ہوتی ہے کہ ان کی زبان درازیاں صرف نبی کریم ﷺ تک محدود نہیں تھیں بلکہ اِن كُنْتُمْ صٰدِقِيْنَ کے جمع کے صیغے سے معلوم ہوتا ہے کہ وہ عام صحابہ کرام سے بھی نہ صرف الجھتے تھے بلکہ ان کا مذاق اور تمسخر اڑاتے تھے اور انہوں نے ان کی یہ چھیڑ بنا رکھی تھی کہ تم جو قیامت کے آنے اور کبھی عذاب کے آنے سے ڈراتے رہتے ہو، آخروہ وعدہ تمہارا کہاں رک گیا ہے، وہ آنے کا نام کیوں نہیں لیتا۔

ان کا رویہ دیکھ کر بعض دفعہ حیرت ہونے لگتی ہے کہ وہ گوشت پوست کے انسان تھے یا پتھر کے، کہ ان پر نہ نبوت کا جلال اثر کرتا تھا نہ جمال۔ ایک نبی کی بے نفسی، بے لوثی، خیر خواہی، ہمدردی اور غمگساری دشمنوں کے، یہاں بھی ہمیشہ مسلم رہی ہے لیکن یہ ایسے ناہنجار تھے کہ یہ انسانیت کا پورا سرمایہ بھی ان پر اثر اندازی سے عاجز رہ جاتا تھا۔ مزید برآں یہ کہ وہ اس بات سے اچھی طرح باخبر تھے کہ اللہ کے رسول دنیا میں ہدایت لے کر آتے ہیں اور رحمت کی نوید سناتے ہیں۔ وہ دنیا کو عذاب دینے کیلئے نہیں بلکہ عذاب سے بچانے کیلئے آتے ہیں۔ لیکن جب کوئی قوم اللہ کی ناراضی کا راستہ اختیار کر لیتی ہے تو پھر وہ انہیں عذاب سے بچانے کیلئے عذاب والے کاموں سے ڈراتے ہیں۔ لیکن ان لوگوں کے بارے میں کیا کہئے کہ جو عذاب ہی کو اپنا مطالبہ بنا لیتے ہیں اور وہ اتنی بات نہیں سمجھتے کہ اگر واقعی عذاب آ گیا تو ان کی زندگی کے ساتھ ساتھ ان کی عیش و عشرت کا خرمن بھی نذر آتش ہو جائے گا تو اس کے بعد ان کی زندگی کے امکانات کیا ہیں۔

قُلْ لَا اَمْلِكُ لِنَفْسِيْ ضَرًا وَّلَا نَفْعًا اِلَّا مَا شَاءَ اللّٰهُ لِكُلِّ اُمَّةٍ اَجَلٌ ۗ اِذَا جَاءَ اَجْلُهُمْ فَلَا يَسْتَاخِرُوْنَ سَاعَةً وَّلَا يَسْتَقْدِمُوْنَ ﴿٣٩﴾

(یونس : ۳۹)

(اے پیغمبر کہہ دیجئے میں مالک نہیں ہوں اپنے آپ کیلئے، نقصان کا نہ نفع کا۔ مگر جو اللہ چاہے۔ ہر امت کیلئے میعاد مقرر ہے۔ جب ان کی مقرر میعاد آ جائے گی تو نہ وہ ایک لمحہ پیچھے رہ سکیں گے اور نہ آگے بڑھ سکیں گے۔)

قریش کے مطالبہ عذاب کا جواب

اس آیت کریمہ میں پروردگار نے قریش کے مطالبہ عذاب کا نبی کریم ﷺ کو جواب دینے کا حکم فرمایا۔ اور آپ نے جس طرح اللہ کی ہدایت کے مطابق جواب ارشاد فرمایا، اس سے اگر ایک طرف عقیدہ توحید کو جلا ملتی ہے تو دوسری طرف ذات رسالت مآب ﷺ کی حقانیت بھی واضح ہوتی ہے۔ اندازہ فرمائیے کہ قریش مکہ بار بار آپ سے عذاب لانے کا مطالبہ کر رہے ہیں۔ آپ نے انہیں عذاب سے اس لئے ڈرایا تا کہ وہ اللہ کے عذاب کا مستحق نہ بنیں بلکہ ایمان لا کر اس کی رحمتوں کے مستحق بن جائیں لیکن ان نادانوں نے عذاب کو ایک کھیل سمجھا اور اسی کا مطالبہ آپ سے بار بار کرنا شروع کر دیا۔ اگر خدا نخواستہ کوئی جعلی نبی ہوتا تو وہ ہزار ہزار پر دوں اور سینکڑوں تاویلوں سے عذاب کی تاویل کی کوشش کرتا اور انداز ایسا اختیار کرتا جس سے اس کی ذاتی عظمت میں اور اضافہ ہو جاتا اور لوگ براہ راست اس سے ڈرنے لگتے اور یہاں حال یہ ہے کہ آپ صاف صاف اپنی بے بسی کا اظہار فرما رہے ہیں۔ اپنی تمام شخصی وجاہتوں کو ایک طرف رکھتے ہوئے صاف اعتراف فرما رہے ہیں کہ میری ذات تو سراسر اللہ کے قبضے میں ہے۔ میں اپنی ذات کیلئے کسی نفع نقصان کا مالک نہیں ہوں کیونکہ اللہ والوں کی پہچان ہی یہ ہے کہ وہ اللہ کی قدرتوں اور عظمتوں کے سامنے اپنے آپ کو فنا کر دیتے ہیں اور یہاں تو معاملہ ہی ایسا ہے جس کا سررشتہ سراسر اللہ کے ہاتھ میں ہے۔ عذاب آنے یا نہ آنے میں اللہ کے رسول کی دعا کا تو ایک تعلق ہوتا ہے لیکن عذاب کا حتمی فیصلہ، اس کے نزول کا وقت اور اس کی جا ہی کا دائرہ یہ سب باتیں اللہ کی قدرت اور اس کی مشیت سے متعلق ہیں۔ اس لئے آپ نے صاف صاف فرمایا کہ نفع و ضرر کا مالک صرف اللہ ہے۔ میں تو اپنی ذات کیلئے بھی اسی کا محتاج ہوں۔ میرے پاس کسی چیز کا کوئی اختیار نہیں۔ بجز اس کے کہ اللہ تعالیٰ مجھے کوئی اختیار دے دے یا کوئی ذمہ داری تفویض فرما دے۔ پیغمبر کے ہاتھ سے بعض دفعہ معجزات کا ظہور ہوتا ہے تو اس میں بھی قرآن کریم نے واضح کیا ہے کہ اس میں ہاتھ اللہ کے نبی کا ہوتا ہے لیکن قدرت اللہ کی ہوتی ہے۔ تو جب حقیقت یہ ہے تو پھر تم مجھ سے بار بار مطالبہ کیوں کرتے ہو۔ تمہیں مطالبہ کرنے کا ایسا ہی شوق ہے تو براہ راست اللہ کے سامنے ہاتھ پھیلاؤ۔

دوسری بات اس آیت کریمہ میں یہ فرمائی گئی ہے کہ میں تمہیں اللہ کی طرف سے جب یہ کہتا ہوں کہ ایمان لاؤ اور اپنی حالت کو درست کرو،

ورنہ تم پر اللہ کا عذاب بھی آسکتا ہے، جیسے پہلی امتوں پر آیا۔ تو اس کا مطلب یہ نہیں ہے کہ عذاب آنے کا کوئی قاعدہ قانون نہیں۔ اللہ کی سلطنت میں کوئی کام بھی بغیر کسی قانون کے نہیں ہوتا۔ جس طرح انسانوں کی زندگی اور موت کے وقت مقرر ہیں۔ کوئی شخص وقت سے پہلے دنیا میں آ نہیں سکتا اور وقت کے بعد دنیا میں رہ نہیں سکتا۔ اسی طرح قوموں کی بھی عمریں ہیں جنہیں اجل کہا گیا ہے اور اس اجل کے پورا ہونے کا دار و مدار ان کے اعمال پر ہے، جس طرح ہر پھل کے پکنے کا ایک وقت ہے اور ہر کھلی کے چٹکنے کا ایک موقع ہے اور ہر پھول کے مرجھانے کی ایک عمر ہے اور ہمارے اپنے معمولات میں ہر کام کے نتیجہ خیز ہونے کا ایک مقرر وقت ہے۔ آپ دیکھی ہیں پانی ڈال کر چولہے پر رکھ دیں اور نیچے آگ جلا دیں اس پانی کے گرم ہونے کا ایک وقت ہے اور وہ یہ ہے کہ جتنی حرارت سے پانی کے کھولنے کا قدرت نے قانون مقرر کر دیا ہے جب وہ مطلوب مقدار حرارت پانی کو پہنچ جائے گی تو پانی کھول اٹھے گا اور یہ اس کے کھولنے کا وقت ہے۔ اسی طرح قوموں کیلئے بھی تباہی کا ایک وقت مقرر ہے۔ لیکن وہ ان کے اعمال کے اصلاح و فساد سے کم و بیش ہوتا رہتا ہے۔ تمہارے لئے عذاب کا بھی اللہ کے یہاں ایک وقت مقرر ہے جسے اس آیت کریمہ میں اجل سے تعبیر کیا گیا اور اس کا علم صرف اللہ کو ہے مجھے نہیں۔ جب تک وہ وقت نہیں آتا تم پر عذاب نہیں آسکتا اور جب وہ وقت آجائے گا تو پھر تم اس میں ایک لمحے کی بھی کمی بیشی نہیں کر سکتے۔ تمہیں جلدی عذاب کی نہیں ہونی چاہئے، فکر اعمال کی ہونی چاہئے۔ اگر تم نے ایمان لا کر اپنے اعمال درست کر لئے تو بجائے عذاب کے اللہ کی رحمت کے مستحق ٹھہرو گے لیکن اگر تم نے ایمان و عمل کی طرف توجہ نہ کی اور انہیں عیاشیوں میں پڑے رہے تو پھر یاد رکھو کہ زندگی کا کوئی لمحہ بھی اس کے عذاب کو روک نہیں سکتا۔

قُلْ أَرَأَيْتُمْ إِنْ أَنْتُمْ عَذَابُهُ بَيِّنَاتًا أَوْ نَهَارًا مَا ذَايَسْتَعْجِلُ مِنْهُ الْمُجْرِمُونَ ﴿٥٠﴾
 (اے پیغمبر کہہ دیجئے ذرا غور تو کرو کہ اگر آجائے تمہارے پاس اس کا عذاب راتوں رات یا دن دیہاڑے (تو تم کیا کر لو گے) وہ کیا چیز ہے جس کی وجہ سے مجرم جلدی مچار ہے ہیں۔)

جلد بازوں سے ایک سوال

اس آیت کا انداز بیان نہایت سادہ ہونے کے باوجود نہایت طرحدار بھی ہے۔ انسانی نفسیات میں ڈوب کر پوچھا جا رہا ہے کہ تمہاری زندگی شب و روز کی آمد و رفت کا نام ہی تو ہے۔ اسی آمد و رفت میں تمہاری زندگی کا خاتمہ ہو جاتا ہے۔ نہ تمہیں دن پر قدرت ہے نہ رات پر۔ البتہ لیل و نہار کی تمام گردشیں اور اس کے تمام اوقات اللہ کی گرفت میں ہیں۔ وہ جب چاہے ان سے کوئی سا کام لے سکتا ہے۔ وہ اپنا عذاب رات کو بھیجتا چاہے یا دن کو، کسی کو روکنے کا یا رانہیں۔ البتہ تم یہ بتاؤ کہ تم جو عذاب کے آنے کا شور مچاتے ہو اور جلدی کرتے ہو اگر وہ واقعی آ گیا تو تم نے اس سے بچنے کے کیا انتظامات کر رکھے ہیں اور اس میں طرحدار بات یہ ہے کہ جن سے یہ سوال کیا گیا ہے ان کو مجرم کہہ کر پکارا گیا ہے تاکہ وہ کچھ کہنے سے پہلے اپنی حیثیت کا ادراک کر لیں۔ بے گناہ آدمی تو اگر کسی سزا میں پکڑا جائے تو عام طور پر ہاتھ پاؤں مارنے کی کوشش کرتا ہے لیکن جس شخص کو معلوم ہو کہ قانون کی نگاہ میں مجرم ثابت ہو چکا ہوں، اس کا تو سایہ بھی اس سے الگ ہو جاتا ہے۔ وہ دوسروں سے مدد لینے کی بجائے دوسروں سے بچنے کی کوشش کرتا ہے۔

أَنْتُمْ إِذَا مَا وَقَعَ امْتَنَعْتُمْ بِهِ وَاللَّنْ وَقَدْ كُنْتُمْ بِهِ تَسْتَعْجِلُونَ ﴿٥١﴾
 (کیا جب عذاب نازل ہو جائے گا، تب اس پر ایمان لاؤ گے (فرشتے انہیں کہیں گے) اب تم تو اس عذاب کیلئے بڑی جلدی مچایا کرتے تھے۔)

اس آیت میں ان کی بے عقلی اور بدنصیبی پر افسوس کا اظہار کیا گیا ہے کہ تم نے اگر یہ سمجھ رکھا ہے کہ جیسے ہی عذاب کا وقوع شروع ہو تو اس وقت ہم ایمان لے آئیں گے۔ تو تمہیں معلوم ہونا چاہئے کہ ایمان کا وقت تو اس وقت تک ہے جب تک موت کی علامتیں ظاہر نہیں ہوتیں اور موت کے فرشتے نظر نہیں آتے اور آنے والی دنیا کے آثار دکھائی نہیں دیتے، لیکن جب موت کا آنا یقینی طور پر معلوم ہو جائے اس وقت کا لایا ہوا ایمان قابل اعتبار نہیں ہوتا۔ قرآن کریم میں بتایا گیا ہے کہ فرعون جب ڈوبنے لگا تو اس نے کہا أَمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ تو حضرت جبرائیل امین علیہ السلام نے فرمایا کہ اب تمہیں ایمان یاد آیا جب کہ موت سامنے نظر آ رہی ہے۔ اس سے پہلے تو تم مفسدین میں سے تھے۔ یہاں بھی فرمایا گیا ہے کہ اگر تم عذاب کے وقوع کے وقت ایمان لانا چاہو گے تو تمہارا ایمان قبول نہیں ہوگا اور ساتھ ہی ان کے حوصلے کی بھی داد دی گئی ہے کہ تم تو عذاب کیلئے بڑی جلدی مچاتے تھے اب اس کی ایک ہی جھلک نے تمہارے حواس کیوں بدل ڈالے۔ اب مردانگی کا تقاضا یہ ہے کہ اس کا سامنا کرو۔

ثُمَّ قِيلَ لِلَّذِينَ ظَلَمُوا ذُوقُوا عَذَابَ الْخُلْدِ هَلْ تُعْجِزُونَ إِلَّا بِمَا كُنْتُمْ تَكْسِبُونَ ﴿٥٢﴾ ﴿يونس : ٥٢﴾
(پھر ان ظالموں سے کہا جائے گا کہ چکھو دائمی عذاب کا مزہ۔ تمہیں اسی کا بدلہ دیا جائے گا جو تم کمایا کرتے تھے۔)

عذاب کا شکار ہو کر جب تم موت کے منہ میں پہنچ جاؤ گے پھر تم سے کہا جائے گا کہ تم عذاب کا بار بار مطالبہ کرتے تھے نہ جانے تم نے اسے کیا سمجھ رکھا تھا۔ اب اس کے بعد قیامت کا عذاب تمہارے انتظار میں ہے۔ تمہاری مہلت عمل ختم ہو چکی۔ اب جس عذاب سے تمہیں واسطہ پڑنے والا ہے وہ دائمی عذاب ہے جس سے بچ نکلنے کی کوئی صورت ممکن نہیں اور اس میں ایسا بھی نہیں کہ بلاوجہ تمہیں سزا دی جائے گی بلکہ تمہیں انہیں اعمال کی سزا دی جائے گی جو تم نے دنیا میں کئے تھے۔

وَيَسْتَبْشِرُونَكَ أَحَقُّ هُوَ قُلِّ إِيَّيْ وَرَبِّي إِنَّهُ لَحَقُّ ۖ وَمَا أَنْتُمْ بِمُعْجِزِينَ ﴿٥٣﴾ ﴿يونس : ٥٣﴾
(اور وہ آپ سے دریافت کرتے ہیں کہ کیا یہ بات واقعی سچ ہے۔ کہہ دیجئے ہاں، میرے رب کی قسم۔ بیشک وہ حق (اور ہو کے رہنے والی) ہے۔ اور تم اللہ تعالیٰ کو عاجز کرنے والے نہیں ہو۔)

عذاب کا مذاق اڑانے والوں کو جواب

قرآن کریم نے مشرکین مکہ کی جانب سے عذاب اور قیامت کے آنے کے حوالے سے متعدد مواقع پر سوالات ذکر فرمائے ہیں جس سے معلوم ہوتا ہے کہ آنحضرت ﷺ جس قدر انہیں عذاب سے بچانے کیلئے عذاب سے ڈراتے تھے اور انہیں اس انذار کے ذریعے ایمان لانے کی ترغیب دیتے تھے۔ مشرکین مکہ میں سے بیشتر لوگ اسی قدر اس سے ڈرنے کی بجائے اور زیادہ دلیر ہوتے اور بہانے بہانے سے کبھی عذاب کے بارے میں اور کبھی قیامت کے حوالے سے الٹے سیدھے سوالات کرتے۔ ابھی اسی رکوع میں مَتَى هَذَا الْوَعْدُ کے الفاظ سے ان کا سوال نقل کیا گیا ہے۔ فرق صرف یہ ہے کہ سوال کرنے والے اگر نسبتاً سنجیدہ لوگ ہوتے تو وہ مناسب الفاظ میں ذرا رکھ رکھاؤ کے ساتھ سوال کرتے۔ لیکن جب وہی سوال عام لوگوں کی زبانوں پر ہے چڑھ جاتا جنہیں اخلاق سے زیادہ حصہ نہیں ملا ہوتا اور وہ مجلسی آداب سے بھی واقف نہیں ہوتے تو ان کے سوال کا انداز یقیناً غیر مہذب ہوتا ہے۔ پیش نظر سوال بھی ایسے ہی غیر مہذب لوگوں کی طرف سے معلوم ہوتا ہے۔ ان کے سوال کا مفہوم یہ ہے کہ آپ جو ہمیں بار بار عذاب آنے سے ڈراتے ہیں کیا اس میں کوئی حقیقت بھی ہے یا نہیں، یا محض دھونس جمانے اور اپنی شخصیت کا رعب بٹھانے کیلئے آپ اس طرح کی بے تکلی باتیں کرتے ہیں۔ اس سوال کا ایک ایک لفظ بازاری انداز لئے ہوئے ہے۔ اب ہونا یہ چاہئے تھا کہ آنحضرت ﷺ اس کے جواب میں سخت لب و لہجہ اختیار فرماتے جس سے انہیں اپنے سوال کی بے ہودگی کا اندازہ ہوتا۔ لیکن ایسے ہی تو مواقع ہیں جن سے اللہ کے نبی کی عظمت اور حقانیت کا اندازہ ہوتا ہے۔ جس طرح پھول کا رنگ و روپ جگہ کی نامناسبت سے تبدیل نہیں ہوتا۔ جس طرح نکھوں کا قافلہ نامناسب ماحول میں کبھی اپنی اثر آفرینی کھو نہیں دیتا اور جس طرح روشنی محل اور جھونپڑے میں فرق نہیں کرتی ایسے ہی پیغمبر کا اخلاق اور اس کی حکمت و دعوت نامناسب لوگوں سے بھی اپنا دامن سمیٹنا گوارا نہیں کرتی۔ مشرکین کا سوال کیسا ہی نازیبا سہی آنحضرت ﷺ نے اس کے جواب میں نہ صرف کہ برہمی اختیار نہیں کی بلکہ نہایت ٹھنڈے دل کے ساتھ قطعیت کے انداز میں اس کا جواب دیا۔ سوال کرنے والوں نے پوچھا تھا کہ کیا عذاب کا آنا واقعی حتمی اور اٹل ہے یا محض آپ دھونس جمار ہے ہیں۔ تو آپ نے نہایت سنجیدگی سے فرمایا اِنِّی وَرَبِّی ہاں اللہ کی قسم، اِنِّی نَعَم کے معنی میں استعمال ہوتا ہے اور اس کے بعد قسم آتی ہے۔ آپ نے ان کی غیر سنجیدگی اور استہزاء کا طلسم توڑنے کیلئے سادہ جواب دینے پر اکتفا نہیں فرمایا بلکہ قسم کے ساتھ اسے مؤکد کر دیا۔ اور ساتھ ہی فرمایا کہ یہ بات حق ہے یعنی یہ ایسی بات ہے جو شدنی ہے جسے بہر صورت ہو کے رہنا ہے۔ تم مذاق اڑاؤ یا سنجیدگی سے سوال کرو اس کے واقع ہونے میں کوئی فرق نہیں پڑتا۔ تم اگر یہ سمجھتے ہو کہ تمہارے نامناسب رویے اور رعونت آمیز طرز عمل سے عذاب رک سکتا ہے یا تم اس سے بچ کے نکل سکتے ہو تو یاد رکھو تم اللہ کو عاجز کرنے والے نہیں ہو۔ اور نہ اس عذاب کی ہولناکی کو کند کر سکتے ہو۔ اس کے عذاب کا کوڑا جب برستا ہے تو پھر اس کے سامنے کوئی چیز سلامت نہیں رہتی۔ معذب قوموں کی تاریخ تمہارے سامنے ہے۔ آج بھی ان علاقوں پر نحوست برسی ہے۔ صدیاں گزر گئیں لیکن عذاب کے ہولناک اثرات ابھی تک ان علاقوں کا مقدر بنے ہوئے ہیں۔

وَلَوْ أَنَّ

لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرُوا
 النَّدَامَةَ لَبَارِأُ الْعَذَابِ وَقُضِيَ بَيْنَهُم بِالْقِسْطِ وَهُمْ
 لَا يُظْلَمُونَ ﴿٥٢﴾ الْآنَ لِلَّهِ مَا فِي السَّمَاوَاتِ وَالْأَرْضِ الْآنَ
 وَعَدَّ اللَّهُ حَقًّا وَلَكِنَّ أَكْثَرَهُمْ لَا يَعْلَمُونَ ﴿٥٥﴾ هُوِيَ وَيُمِيتُ
 وَإِلَيْهِ تُرْجَعُونَ ﴿٥٦﴾ يَا أَيُّهَا النَّاسُ قَدْ جَاءَتْكُمْ مَوْعِظَةٌ مِّنْ
 رَبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ﴿٥٧﴾
 قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا
 يَجْمَعُونَ ﴿٥٨﴾ قُلْ أَرَأَيْتُمْ مَا أَنْزَلَ اللَّهُ لَكُمْ مِّنْ رِّزْقٍ فَجَعَلْتُمْ
 مِنْهُ حَرَامًا وَحَلَالًا قُلْ اللَّهُ أَذِنَ لَكُمْ أَمْ عَلَى اللَّهِ تَفْتَرُونَ ﴿٥٩﴾ وَ
 مَا ظَنُّ الَّذِينَ يَفْتَرُونَ عَلَى اللَّهِ الْكُذِبَ يَوْمَ الْقِيَامَةِ إِنَّ
 اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَهُمْ لَا يَشْكُرُونَ ﴿٦٠﴾

(اور اگر ہر شخص جس نے ظلم کا ارتکاب کیا اگر اس کو مل جائے وہ سب کچھ جو زمین میں ہے تو وہ اس کو فدیہ میں دے
 دے اور وہ ظالم ندامت کو چھپائیں گے جب عذاب کو دیکھیں گے۔ اور ان کے درمیان انصاف سے فیصلہ کر دیا
 جائے گا۔ اور وہ ظلم نہیں کئے جائیں گے۔ سن لو بیشک اللہ تعالیٰ ہی کا ہے جو کچھ آسمانوں اور زمین میں ہے۔ سنو! یقیناً
 اللہ تعالیٰ کا وعدہ سچا ہے۔ لیکن ان میں سے اکثر لوگ نہیں جانتے۔ وہی زندگی دیتا ہے اور وہی مارتا ہے۔ اور اسی کی طرف

تم لوٹائے جاؤ گے۔ اے لوگو! آگئی ہے تمہارے پاس تمہارے رب کی نصیحت اور سینے کے امراض کی شفاء اور اہل ایمان کیلئے ہدایت و رحمت۔ کہہ دیجئے یہ کتاب نازل ہوئی ہے محض اللہ تعالیٰ کے فضل اور اس کی رحمت سے، پس چاہئے کہ اس پر خوشی منائیں۔ یہ بہتر ہے ان تمام چیزوں سے جو وہ جمع کرتے ہیں۔ اے پیغمبر! ان سے کہئے کہ تمہارا کیا خیال ہے کہ اللہ نے جو رزق تمہارے لئے اتارا ہے اس میں سے تم نے کسی کو حرام اور کسی کو حلال ٹھہرا لیا ہے۔ اے پیغمبر! ان سے پوچھئے کہ کیا اللہ نے تم کو اس کا حکم دیا یا تم اللہ پر جھوٹ باندھ رہے ہو۔ اور کیا گمان ہے ان لوگوں کا جو اللہ پر جھوٹ افتراء کرتے ہیں کہ قیامت کے دن ان پر کیا گزرے گی۔ بیشک اللہ لوگوں پر بڑے فضل والا ہے۔ لیکن اکثر لوگ شکر ادا نہیں کرتے۔

وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرُوا النَّدَامَةَ لَمَّا رَأَوُا الْعَذَابَ وَقُضِيَ بَيْنَهُمْ بِالْقِسْطِ وَهُمْ لَا يُظْلَمُونَ ﴿٥٣﴾

﴿یونس : ٥٣﴾

(اور اگر ہر شخص جس نے ظلم کا ارتکاب کیا اگر اس کو مل جائے وہ سب کچھ جو زمین میں ہے تو وہ اس کو فد یہ میں دے دے اور وہ ظالم ندامت کو چھپائیں گے جب عذاب کو دیکھیں گے۔ اور ان کے درمیان انصاف سے فیصلہ کر دیا جائے گا۔ اور وہ ظلم نہیں کئے جائیں گے۔)

متکبرین کی اصل حیثیت

ہم نے گزشتہ آیت میں دیکھا کہ سوال کرنے والوں میں ایک رعوت ہے جو انہیں بدتمیزی پر اکساتی ہے۔ وہ مسلمانوں کی کم مائیگی اور اسلام کی غربت کی وجہ سے مسلمانوں کے ساتھ توہین آمیز سلوک کرتے ہیں۔ پورا ماحول چونکہ انہیں اپنے اندر سے اکھاڑ دینا چاہتا ہے اس لئے مغرور لوگ حالات کو حسب حال پاتے ہوئے برے سے برارویہ اختیار کرنے میں بھی کوئی رکاوٹ محسوس نہیں کرتے۔ چنانچہ اس آیت کریمہ میں سب سے پہلے ان کے غرور اور تکبر پر ایک چوٹ لگائی گئی ہے۔ اور ان کے سامنے قیامت کا منظر پیش کیا گیا ہے جس سے انہیں بہر حال دوچار ہونا ہے۔ اس دن انہیں اندازہ ہوگا کہ ان کی اصل حقیقت کیا ہے۔ آج وہ اپنے تئیں کچھ بھی سمجھتے رہیں لیکن انہیں احساس ہونا چاہئے کہ زمین ان کے پاؤں تلے سے سرک رہی ہے۔ آخرت کا انجام تو قطعی اور یقینی ہے اس میں تو کسی قسم کی تبدیلی کا سوال ہی پیدا نہیں ہوتا۔ البتہ دنیا میں بھی ان کی یہ حالت دیر تک رہنے والی نہیں۔ بہتر یہ ہے کہ آخرت کے انجام سے دوچار ہونے سے پہلے اپنی دنیا ہی کی فکر کر لیں اور اگر یہ نصیب میں نہیں تو پھر آخرت میں تو ان کی اصل حیثیت ان کی آنکھوں کے سامنے آ جائے گی۔ اس روز ان کی بے بسی کا عالم یہ ہوگا کہ ان میں سے ایک ایک شخص اپنی بے اعتمادیوں کو نگاہوں میں سیٹھ اپنی بد اعمالیوں کا انبار سامنے دیکھ رہا ہوگا جس سے انہیں یہ اندازہ کر لینے میں کوئی دشواری نہیں ہوگی کہ انہوں نے قدم قدم پر اپنے اوپر ظلم کئے۔ انہیں اس بات کا اعتراف تھا کہ اللہ ہی ان کا خالق ہے۔ اس کے بعد یہ بات سمجھنا کوئی مشکل نہ تھا کہ جب وہ ان کا خالق ہے تو وہ ان کی صلاحیتوں کا بھی خالق ہے۔ ان کے دل و دماغ کی رعنائیاں بھی اسی کی دین ہیں۔ اس کے اعضاء و جوارح کی فعلی قوتیں بھی اسی کی عطا کردہ ہیں۔ اس سے بڑھ کر ظلم اور کیا ہو سکتا ہے کہ جس نے یہ سب کچھ عطا کیا ہے اسی کے خلاف اور اس کی نافرمانی میں انہیں استعمال کیا جائے۔ دماغ اسی کے خلاف منہ و بے باندھیں، دل اس کے دشمنوں کی محبت سے آباد ہوں، اعضاء و جوارح کی قوتیں شیطانی اور طاغوتی منصوبوں کی بجا آوری میں صرف ہوں۔ جب ان میں سے ایک ایک چیز پر پروردگار گرفت فرمائے گا اور ان کا جواب طلب کرے گا اس وقت ایک ایک ظالم تمنا کرے گا کاش میرے پاس زمین کی ساری دولت ہوتی اور میں آج اسے فدیہ میں دے کر اپنی جان چھڑا لیتا۔ ایک طرف تو عذاب کی ہولناکی دل ہلا دینے کیلئے کافی ہوگی اور دوسری طرف جب ہر شخص اپنی آنکھوں کے سامنے جہنم کو ابلتا ہوا دیکھے گا تو اسے بار بار یہ خیال آئے گا کہ جس عذاب سے ہمیں ڈرایا جاتا تھا اور جس قیامت کے آنے کا ہمیں یقین دلایا جاتا تھا لیکن ہم ان میں سے ہر بات کو ایک افسانہ سمجھتے تھے آج وہ ہماری نگاہوں کے سامنے ہے۔ اس سے ان کے اندر ایک ندامت کا لاوا اٹھے گا۔ لیکن اپنے گزشتہ

کرتوت انہیں مجبور کریں گے کہ اس ندامت کو دل میں چھپا کے رکھو۔ سورہ انعام آیت نمبر 31 میں بھی اسی مضمون کو بیان کیا گیا ہے۔ اس کا ترجمہ یہ ہے ”یہاں تک کہ جب وہ گھڑی ان پر آدھمکے گی وہ کہیں گے ہائے افسوس اس کو تا ہی پر جو اس معاملے میں ہم نے کی۔“ اب جبکہ یہ اسی ندامت اور شرمندگی میں گڑے جا رہے ہوں گے تو اسی دوران ان کے زندگی بھر کے کرتوتوں کا پشتارہ ان کے سامنے لا رکھا جائے گا اور پھر ایک ایک بات کا فیصلہ عین انصاف کے مطابق چکایا جائے گا۔ انہوں نے اگرچہ زندگی میں ظلم ہی کی فصل بوئی ہوگی اور آج اسی کو کاٹیں گے لیکن ان پر کوئی ظلم نہیں کی جائے گا۔ ہر جرم کی وہی سزا ملے گی جو اس کا جائز حق ہوگا۔ اور آج تک انہوں نے اپنے جن مزعومہ شرکاء اور شفعا سے امیدیں باندھ رکھی تھیں وہ سب پادر ہوا ہو جائیں گی اور وہ اپنی آنکھوں سے دیکھ لیں گے کہ آج ان کے سہارے کس قدر بودے ثابت ہوئے ہیں جن کے سہارے انہوں نے اپنی زندگی برباد کی۔ آج ان کا کہیں نام و نشان بھی نہیں ہوگا۔ ایک اللہ کی حکومت ہوگی اور دنیا کے تمام چھوٹے بڑے حکمران اس کے سامنے ہاتھ باندھے کھڑے ہوں گے۔ اس کے انبیاء تک نفسی نفسی پکارتے ہوں گے۔ لِمَنِ الْمُلْكُ الْيَوْمَ ”آج کس کی حکومت ہے، کی پکار ہر طرف گونج رہی ہوگی۔ انسان کو اپنی بے ثباتی اور بے بسی کا صحیح ادراک میدانِ حشر ہی میں ہوگا۔ لیکن اس وقت یہ ادراک کام نہیں آئے گا۔ چنانچہ اسی ادراک اور احساس کو مزید گہرا کرنے کیلئے فرمایا:

أَلَا إِنَّ اللَّهَ مَا فِي السَّمَوَاتِ وَالْأَرْضِ ۖ أَلَا إِنَّ وَعْدَ اللَّهِ حَقٌّ وَلَكِنَّ أَكْثَرَهُمْ لَا يَعْلَمُونَ ﴿٥٥﴾ هُوَ يُخَيِّ وَيُمِيتُ

﴿یونس : ۵۵، ۵۶﴾

(سن لو بیشک اللہ تعالیٰ ہی کا ہے جو کچھ آسمانوں اور زمین میں ہے۔ سنو! یقیناً اللہ تعالیٰ کا وعدہ سچا ہے۔ لیکن ان میں سے اکثر لوگ نہیں جانتے۔ وہی زندگی دیتا ہے اور وہی مارتا ہے۔ اور اسی کی طرف تم لوٹائے جاؤ گے۔)

اس آیت کریمہ میں جس کلمہ جامعہ اور حقیقت ثابتہ کا اعلان فرمایا گیا ہے وہی دراصل اس کائنات کی سب سے بڑی حقیقت ہے۔ اسی حقیقت سے منسلک ہو جانے میں انسان کی عافیت بھی ہے اور عظمت بھی۔ اور اسی سے محروم ہو جانے میں تباہی بھی ہے اور ہلاکت بھی۔ اسی اہمیت کے پیش نظر آغاز میں کلمہ ”تنبیہ لایا گیا۔ الا سنو! یعنی اس حقیقت کو اچھی طرح ذہن نشین کر لو کہ زمین اور آسمان میں جو کچھ ہے وہ سب اللہ کیلئے ہے۔ یعنی ایک ایک چیز اسی کی ملکیت ہے، اسی کی مملوک ہے، اسی کی بندہ ہے، اسی کی غلام ہے، اسی کی فرمانبردار ہے۔ اس کی مخلوقات میں جمادات بھی ہیں اور نباتات بھی۔ حیوانات بھی ہیں اور پرندے بھی۔ حشرات بھی ہیں اور انسان بھی۔ فرشتے بھی ہیں اور ملاءِ اعلیٰ کے مقررین بھی۔ ان میں سے کوئی بھی اس کی بندگی، غلامی اور ملکیت سے باہر نہیں۔ مقررین بارگاہ بھی اسی سے لرزاں و ترساں ہیں۔ اس کے عظیم فرشتے بھی اس کے معزز غلام ہیں۔ اس کے انبیاء و رسل بھی اسی کے فرمانبردار بندے ہیں۔ اس کے بڑے بڑے پہاڑ بھی اسی کیلئے قیام میں ہیں۔ دریا اور سمندر اسی کی چاکری میں ہیں، ہوا اسی کے حکم سے چلتی ہے، زمین اسی کے حکم سے گردش میں ہے، سورج و چاند، سیارے اور ثوابت سب اس کے احکام کے پابند ہیں۔ خامہ اسی کے سامنے گردن جھکائے ہوئے ہے۔ جب سب کچھ اس کا ہے اور اسی کا فرمانبردار ہے تو یہ کیسے ممکن ہے کہ وہ اپنی مکلف مخلوق سے جواب طلبی کیلئے ایک دن سب کو اکٹھا نہ کرے اور سب کو زندہ کر کے وہ نہ پوچھے کہ بتلاؤ تم زندگی کیسے گزار کے آئے ہو۔ میں نے تمہیں عقل دی، تمہارے طرف اپنے پیغمبر بھیجے، اپنی کتابیں اتاریں، تم نے ان کے ساتھ کیا سلوک کیا۔ جس طرح یہ بات حق ہے کہ وہی سب کا خالق و مالک ہے اور سب اس کی ملکیت ہیں۔ اسی طرح یہ بات بھی حق ہے کہ وہ ایک دن سب کو زندہ کرے گا اور ایک میدان میں جمع کر کے ان کی گزری ہوئی زندگی کا حساب لے گا۔ ان دونوں باتوں میں لازم و ملزوم کا رشتہ ہے جس کی حاکمیت کا اقرار کیا جائے اس کے اس حق کا بھی اقرار کرنا پڑتا ہے کہ وہ اپنے محکوموں سے جواب طلبی کا حق رکھتا ہے۔ یہی بات اس آیت کے دوسرے جملے میں فرمائی گئی ہے کہ اللہ کا وعدہ جسے قیامت کہا جاتا ہے وہ حق ہے۔ لیکن ان میں سے اکثر لوگ نہیں جانتے۔ نہ جاننے کا یہ مطلب نہیں کہ اس کا علم کوئی پہیلی اور چیتان ہے۔ البتہ ان کے نہ جاننے کا سبب ان کی خواہشات کی پیروی ہے۔ ہوائے نفس نے ان کی زندگی کو ایسا ویران کیا ہے کہ اتباعِ نفس کے سوا ان کی ہر صلاحیت نے کام کرنا چھوڑ دیا ہے۔ نتیجہ یہ ہوا کہ وہ خواہشات کی دنیا کو ساری دنیا سمجھ بیٹھے۔ حالانکہ اور کچھ نہیں تو یہ بات تو ایک معمولی آدمی بھی جانتا ہے کہ اللہ ہی ہے جو زندہ کرتا ہے اور وہی ہے جو مارتا ہے۔ زندگی بھی اسی کے قبضے میں ہے اور موت بھی اسی کے قبضے میں۔ جس نے زندگی اور موت کو تخلیق کیا ہے اور پھر وہ جسے چاہتا ہے زندگی دیتا ہے اور جب چاہتا زندگی چھین لیتا ہے۔ یہ کیسے ممکن ہے کہ اس نے زندگی کی جہت سفر اور منزل سفر مقرر نہ کی ہو۔ یہاں اسی کا ذکر کرتے ہوئے فرمایا کہ تم

سب اسی کی طرف لوٹائے جاؤ گے۔ کہ تمہاری اصل منزل اللہ کی ذات کے حضور حاضری ہے۔ تمہارا حاصل عمر اسی کے قرب کا حصول ہے۔ تمہارا مقصد اسی کی ہدایت کے مطابق زندگی گزارنا ہے۔ اور اسی حوالے سے وہ تم سے قیامت کے دن باز پرس کرے گا۔

يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ ۗ وَهُدًى وَرَحْمَةٌ لِّلْمُؤْمِنِينَ ﴿١٠٥﴾ (یونس: ۱۰۵)
(اے لوگو! آگئی ہے تمہارے پاس تمہارے رب کی نصیحت اور سینے کے امراض کی شفاء اور اہل ایمان کیلئے ہدایت و رحمت۔)

قرآن کی چار صفات

گزشتہ آیت کریمہ میں ہم نے یہ پڑھا ہے کہ زمین و آسمان میں جو کچھ ہے وہ اللہ کا ہے۔ اس لئے اسے یہ حق پہنچتا ہے کہ وہ قیامت برپا کرے اور انسانوں اور جنات سے ان کی زندگی کا حساب لے۔ اس سے خود بخود یہ سوال پیدا ہوتا ہے کہ زندگی کا حساب اسی صورت میں لیا جاسکتا ہے جب اللہ تعالیٰ کی طرف سے اپنے بندوں کو بتا دیا جائے کہ وہ زندگی گزارنے کا کون سا طریقہ ہے جسے میں نے بھیجا ہے اور جس کے مطابق زندگی گزارنے والوں سے میں خوش ہوتا ہوں۔ چنانچہ اسی سوال کا جواب پیش نظر آیت کریمہ میں دیا گیا ہے۔ اس میں خطاب صرف مسلمانوں سے ہی نہیں بلکہ پوری نوع انسانی سے ہے۔ کیونکہ قیامت کے دن تمام نسل انسانی کو اللہ کے سامنے پیش ہونا ہے۔ اس لئے ہر دور میں انسانوں کی رہنمائی کیلئے اللہ تعالیٰ نے اپنے رسول بھیجے تاکہ قیامت کے دن کوئی یہ نہ کہہ سکے کہ مجھے تو معلوم نہ تھا کہ میرا اللہ کن باتوں میں راضی ہے۔ قرآن کریم اسی سلسلے کی آخری کڑی ہے جس میں اس ضرورت کو تمام وکمال پورا کر دیا گیا ہے۔ اس کتاب کی اہمیت و افادیت کی طرف اشارہ کرتے ہوئے اس کی چند صفات بھی بیان کر دی گئی ہیں۔ سب سے پہلی صفت یہ بیان کی گئی ہے کہ لوگو! تمہارے رب کی جانب سے آخری نصیحت آگئی ہے جس کے بعد کبھی آسمان زمین سے ہمسکام نہیں ہوگا اور اہل زمین پر کبھی اللہ کا کلام نہیں اترے گا۔ اس کیلئے مَوْعِظَةٌ کا لفظ استعمال ہوا ہے جس کا معنی عام طور پر نصیحت اور خیر خواہی کیا جاتا ہے۔ اس لفظ کے دو پہلو ہیں ایک وہ پہلو ہے جس کا تعلق مراد سے ہے اور ایک وہ پہلو ہے جس کا تعلق طریق نصیحت سے ہے۔ جہاں تک مراد نصیحت کا تعلق ہے اس کا مفہوم یہ ہے کہ انسانوں کیلئے جو امور خطرات کی حیثیت رکھتے ہیں اور جن سے انہیں بہر صورت بچنا چاہئے ان سے آگاہی اور وہ امور جو انسانی زندگی کیلئے قوت اور بھلائی کا باعث ہیں لیکن عموماً انسانی مزاج ان کی طرف میلان نہیں رکھتا۔ ان کی طرف راغب کرنے کی کوشش۔ قرآن کریم کے اوامرو نواہی عموماً ان دونوں باتوں پر مشتمل ہیں۔ چنانچہ اوامرو نواہی سے آگاہی اور طبیعتوں میں انہیں راسخ کرنے کیلئے ترغیب اور ترہیب، کہنا چاہئے کہ یہ موعظت کا حاصل ہے۔ دوسرا پہلو اس کے طریقے سے متعلق ہے۔ موعظت و عظ سے ہے اس لئے اس کا مقصد انسان کے دل میں نرمی پیدا کرنا ہے تاکہ وہ اللہ تعالیٰ کی طرف جھکے، دنیا کی غفلت کا پردہ چاک ہو اور آخرت کی فکر دل میں جاگزیں ہو جائے۔ اس لئے پیرایہ بیان ایسا اثر انگیز اور اخلاص میں ڈوبا ہوا ہونا چاہئے جس سے سننے والا اثر قبول کئے بغیر نہ رہ سکے۔ چنانچہ اس لحاظ سے جب ہم قرآن کریم کو دیکھتے ہیں تو ہر آیت خیر خواہی اور خیر اندیشی کا مرقع معلوم ہوتی ہے اور اسلوب ایسا دلکش کہ کہیں وعدہ ہے تو ساتھ وعید بھی ہے۔ ثواب ہے تو اس کے ساتھ ذکر عذاب کا بھی ہے۔ دنیا و آخرت میں فلاح و کامیابی کے ساتھ ساتھ ناکامی اور گمراہی کی طرف اشارے بھی ہیں۔ چنانچہ اسی اسلوب کا نتیجہ تھا کہ عربوں جیسے پتھر دل لوگ اس نصیحت کے سامنے موم ہو گئے اور غفلت میں مدہوش تو میں بیداری کا پیغام بن کر اٹھیں۔

دوسری صفت قرآن کریم کی جو اس آیت کریمہ میں بیان کی گئی ہے وہ شِفَاءٌ لِّمَا فِي الصُّدُورِ ہے یعنی یہ قرآن کریم شفاء ہے ان امراض کی جو دلوں کو لاحق ہوتے ہیں۔ عمومی طور پر دیکھا جائے تو انسان کے اعمال اس کے احساسات کے تابع ہیں اور انسانی احساسات کا مصدر منبع انسانی دل ہے۔ اسی کے اندر احساسات مختلف تصورات کی شکل اختیار کرتے ہیں۔ انہیں کے زیر اثر اعمال وقوع پذیر ہوتے ہیں اور خیر و شر کی صورت اختیار کرتے ہیں۔ اس عمومی کیفیت کو سامنے رکھتے ہوئے یہ کہا جاسکتا ہے کہ دل و دماغ چونکہ صلاح و فلاح کے سرچشمے کی حیثیت رکھتے ہیں اس لئے قرآن کریم براہ راست اس سرچشمے کی ہدایت کا کام کرتا ہے۔ اس کے اندر اٹھنے والے احساسات میں جو بیماریاں پیدا ہوتی ہیں ان کیلئے شفاء کا باعث بنتا ہے اور اگر خصوصی طور پر دیکھا جائے تو کئی ایسے اخلاقی ذمیرہ ہیں جو دلوں میں پیدا ہوتے اور دلوں ہی میں سلگتے رہتے ہیں مثلاً حسد، بغض، کینہ، شہرت کی ہوس، حب

دنیا، حب جاہ وغیرہ۔ یہ دل کے امراض ہیں۔ قرآن کریم خاص طور پر ان امراض کو اپنا ہدف بناتا ہے اور طریقے طریقے سے ان کی اصلاح کی کوشش کرتا ہے اور جو لوگ فی الواقع قرآن کریم سے اپنا تعلق جوڑ لیتے ہیں قرآن کریم کی برکت سے ان کے اندر یہ امراض صفر کے درجے تک پہنچ جاتے ہیں۔ اس کا سب سے بڑا ثبوت عہد نبوت اور قرون اولیٰ ہیں کہ جن میں ہم یہ بیماریاں کم سے کم دیکھتے ہیں۔ اس آیت کے انداز بیان کو دیکھتے ہوئے حضرت حسن بصریؒ نے فرمایا کہ قرآن کریم خاص طور پر دلوں کی بیماریوں کیلئے شفاء ہے لیکن جسمانی بیماریوں کے علاج سے اس کا کوئی تعلق نہیں لیکن بعض دوسرے اہل علم حضرات کا خیال یہ ہے کہ قرآن کریم روحانی بیماریوں کے ساتھ ساتھ جسمانی بیماریوں کا بھی علاج ہے۔ روحانی بیماریاں چونکہ جسمانی بیماریوں سے زیادہ شدید ہیں اور اس کا علاج بھی ہر شخص کے بس کی بات نہیں ہے۔ اس لئے بطور خاص اس کا ذکر فرمایا گیا ہے لیکن اس کا یہ مطلب ہرگز نہیں کہ قرآن کریم جسمانی بیماریوں کیلئے شفاء نہیں۔ چنانچہ بعض احادیث سے بھی اس پر استدلال کیا جاتا ہے۔ حضرت ابوسعید خدریؓ سے روایت ہے کہ آنحضرت ﷺ کی خدمت میں ایک شخص حاضر ہوا اور عرض کی کہ میرے سینے میں تکلیف ہے۔ آپ نے فرمایا قرآن پڑھا کرو کیونکہ اللہ تعالیٰ کا ارشاد ہے کہ قرآن سینوں کی بیماریوں کیلئے شفاء ہے۔ اسی طرح حضرت واہلہ بن اسقعؓ کی روایت ہے کہ ایک شخص رسول کریم ﷺ کی خدمت میں حاضر ہوا اور بیان کیا کہ میرے حلق میں تکلیف ہے۔ آپ نے اس کو بھی یہی فرمایا کہ قرآن پڑھا کرو۔ چنانچہ ایسی ہی روایات اور اپنے تجربات سے بعض بزرگوں نے آیات قرآنی کے خواص و فوائد پر مستقل کتابیں مرتب کی ہیں جن میں امام غزالیؒ کی کتاب ”خواص قرآنی“ بہت مشہور ہے، لیکن اس میں کوئی شبہ نہیں کہ قرآن کریم کے نزول کا اصل مقصد انسانوں کی ہدایت اور اصلاح ہے، ان کا جسمانی علاج نہیں۔ اس لئے بہتر یہ ہے کہ قرآن کریم کے اصل مقصد کی طرف توجہ رکھی جائے۔ البتہ ضمنی طور پر جسمانی علاج کے فوائد بھی میسر آ جائیں تو اسے اللہ کی رحمت سمجھنا چاہئے۔

قرآن کریم کی تیسری صفت اس کا ہدایت ہونا ہے۔ یعنی یہ انسانی زندگی کیلئے رہنمائی ہے۔ بلاشبہ قرآن کریم ایک ایسی رہنما کتاب ہے جس نے انسان کی انفرادی اور اجتماعی زندگی کے ہر شعبے میں رہنمائی فراہم کی ہے۔ اس نے معاشرت کی ترتیب کیلئے اصولی معاشرت دیئے ہیں، معیشت کی بہتری کیلئے نظام معیشت فراہم کیا ہے، سیاست کی اصلاح کیلئے سیاسی ہدایات دی ہیں، حکومت بنانے کیلئے حکومت کے طریقے بتائے ہیں اور اسلامی ریاست اور اسلامی معاشرہ کیلئے آئین اور قانون بنیاد ہے۔ اللہ اور بندے کے درمیان رشتوں کو مضبوط کرنے کیلئے عقائد و عبادات کا ایک نظام دیا ہے۔ غرضیکہ ایک فرد سے لے کر امت کے آخری حصے تک جس قدر ضرورتیں پیش آ سکتی ہیں ان کیلئے مکمل رہنمائی قرآن کریم نے عطا کی ہے۔

اس کی چوتھی صفت رحمت ہے۔ یوں تو قرآن کریم اور اس کی ایک ایک آیت نبی کریم ﷺ کا وجود گرامی اور امت مسلمہ کا وجود ان میں سے کون سی چیز ہے جو بجائے خود اللہ کی رحمت سے کم ہو۔ بالخصوص قرآن کریم اور آنحضرت ﷺ کی ذات والا صفات یہ تو اللہ کی ایسی رحمتیں ہیں جن کا اللہ نے انسانوں پر احسان جتلیا ہے۔ لیکن قرآن کریم کی صفت کے طور پر اس کا تذکرہ شاید اس لئے فرمایا گیا ہے کہ قرآن کریم کی تلاوت سے لے کر اس کے مکمل عطا کردہ نظام کے نفاذ تک جتنے راستے کے مراحل ہیں ان میں ہر مرحلے پر اللہ کی رحمت شامل حال ہوتی ہے اور جیسے جیسے اس کا نظام امت مسلمہ میں مستحکم ہوتا جاتا ہے اور دین بن کر دل و دماغ میں اترتا جاتا ہے ویسے ویسے اللہ کی رحمت کا دائرہ وسیع ہوتا جاتا ہے۔ آسمان کی برکتوں کے دروازے کھول دیئے جاتے ہیں۔ رزق میں فراوانی آ جاتی ہے، زمین پر یہ امت اللہ کی دلیل بن جاتی ہے، اس کا لوہا ہر لوہے کو کاٹنے لگتا ہے۔ آخر ایک وقت آتا ہے کہ پوری دنیا اسی امت کے دروازے سے اللہ کی رحمت کی بھیک مانگتی ہے اور اس امت کا ایک ایک فرد دنیا کے ہر فرد کیلئے سر تا پا رحمت بن جاتا ہے۔ کیونکہ حقیقت یہی ہے:

قدم	قدم	پہ	رحمتیں	نفس	نفس	پہ	برکتیں
جہاں	جہاں	سے	وہ	شفیع	عاصیاں	گزر	گیا
جہاں	جہاں	نظر نہیں	پڑی	ہے	رات	آج	تک
وہیں	وہیں	سحر	ہوئی	جہاں	جہاں	گزر	گیا

﴿يونس : ٥٨﴾

قُلْ بِفَضْلِ اللَّهِ وَبِرَحْمَتِهِ لَبِذَلِكَ فَلْيَفْرَحُوا هُوَ خَيْرٌ مِمَّا يَجْمَعُونَ ﴿٥٨﴾

(کہہ دیجئے یہ کتاب نازل ہوئی ہے محض اللہ تعالیٰ کے فضل اور اس کی رحمت سے، پس چاہئے کہ اس پر خوشی منائیں۔ یہ بہتر ہے ان تمام چیزوں سے جو وہ جمع کرتے ہیں۔)

قرآن کریم عظیم نعمت

اس سے پہلے قرآن کریم کی چار صفات بیان کی گئی ہیں جن کی کسی حد تک تفصیل آپ پڑھ چکے ہیں۔ اسی سلسلہ بیان کو آگے بڑھاتے ہوئے پروردگار ارشاد فرماتے ہیں کہ یہ کتاب یقیناً نصیحت ہے دلوں کے امراض کیلئے شفاء ہے، ہدایت ہے اور رحمت ہے۔ لیکن ان لوگوں کیلئے جو اس پر ایمان لائے۔ اور اس میں مندرج ہدایات کو نہ صرف آویزہ گوش بنایا بلکہ اسے زندگی کی رہنما، دلوں کی حرارت اور عمل کا اسلوب بھی بنایا۔ زندگی پر اسی کی چھاپ رہی اور یہی ایمان لانے والے کی شناخت بن گئی۔ اس سورت میں جو صفات بیان کی گئی ہیں وہ فی الواقع اپنا رنگ دکھائیں گی۔ لیکن پیش نظر آیت کریمہ میں یہ فرمایا جا رہا ہے کہ صرف ایمان لانے والوں کو نہیں سب جن و انس کو معلوم ہونا چاہئے کہ قرآن کریم وہ عظیم نعمت ہے جو اپنے جلو میں اللہ کے فضل اور رحمت کو لے کر آتری ہے۔ اور مزید یہ بات کہ اس کا اثر نا بجائے خود اللہ کے فضل اور رحمت کا نتیجہ ہے وہ چونکہ اپنے بندوں پر رحیم و کریم ہے اس نے جب انسانی کشتی کو ڈوبنے کے قریب دیکھا اور انسانی زندگی کو تباہی کے کنارے محسوس کیا تو اس کا فضل اور رحمت جوش میں آئے۔ تو جس طرح اس کی رحمت کا ظہور اللہ کے رسول کی صورت میں ہوا اسی طرح قرآن کی صورت میں بھی ہوا۔ انسان کی کوتاہ فہمی ہے کہ وہ ہمیشہ دنیا اور اموال دنیا کو اپنا مقصد بناتا ہے۔ اسی کیلئے محنت کرتا ہے، اسی کے حصول پر فخر کرتا ہے، اسی کی کثرت پر خوشیاں مناتا ہے۔ لیکن حقیقت سے بے خبر انسان کو یہ معلوم نہیں کہ دولت اللہ کی طرف سے آزمائش ہے۔ اور اس آزمائش پر پورا اترنے اور اس نعمت کو اپنے اور خلق خدا کیلئے اللہ کا فضل بنانے کیلئے جس رہنمائی کی ضرورت ہے وہ قرآن کریم میں ہے۔ اس لئے انسانوں کو چاہئے کہ بجائے ان خرف ریزوں پر جان دینے کے قرآن کریم اور اس کی تعلیمات کو سینے سے لگائیں۔ اپنی زندگی کو اس کی رہنمائی میں دے دیں اور پھر اللہ کی اس نعمت پر جس قدر بھی خوشیاں منائیں، کم ہیں۔ کیونکہ حقیقت میں یہی وہ نعمت ہے جس کے واسطے سے انسان اللہ سے اپنا رشتہ جوڑ سکتا ہے۔ آنحضرت ﷺ کا ارشاد ہے کہ آسمان اور زمین کے درمیان اللہ کی ایک سی لٹک رہی ہے جس نے اسے تھام لیا وہ اللہ سے وابستہ ہو گیا اور جس نے اسے چھوڑ دیا اس کی تباہی اور بربادی میں کوئی کلام نہیں۔ صحابہ کرامؓ نے پوچھا حضور وہ اللہ کی سی کیا ہے؟ آپ نے فرمایا: وہ قرآن کریم ہے۔ اس سے یہ بات سمجھنا مشکل نہیں رہتا کہ قرآن کریم دنیا اور آخرت کی سب سے بڑی نعمت ہے۔ اہل دنیا کو اس کا عطا ہو جانا یقیناً اللہ کا فضل اور اس کی رحمت ہے۔

قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ خَرَامًا وَحَلَالًا قُلِ اللَّهُ آذِنَ لَكُمْ أَمْ عَلَى اللَّهِ تَفْتَرُونَ ﴿٥٩﴾

(اے پیغمبر ان سے کہئے کہ تمہارا کیا خیال ہے کہ اللہ نے جو رزق تمہارے لئے اتارا ہے اس میں سے تم نے کسی کو حرام اور کسی کو حلال ٹھہرایا ہے۔ اے پیغمبر ان سے پوچھئے کہ کیا اللہ نے تم کو اس کا حکم دیا یا تم اللہ پر جھوٹ باندھ رہے ہو۔) ﴿یونس : ٥٩﴾

توحید کا ایک پہلو

توحید اور آخرت کا مضمون جاری تھا کہ درمیان میں قرآن کریم کے حوالے سے التفات کی آیات آگئیں۔ اب پھر توحید اور آخرت کے مضامین کو لیا جا رہا ہے۔ توحید کی تین قسمیں ہیں۔ (1) توحید فی الذات یعنی اللہ اپنی ذات میں یکہ و تہا اور وحدہ لا شریک ہے۔ کوئی دوسرا اس کا نئات کا خدا نہیں۔ (2) توحید فی الصفات یعنی اللہ تعالیٰ اپنی مخصوص صفات میں بے مثال و بے نظیر ہے۔ اس کی صفات میں کوئی شریک نہیں اور کسی میں اس جیسی صفات نہیں۔ وہ خالق ہے تو اس کی صفت تخلیق میں کوئی دوسرا شریک نہیں۔ وہ قادر ہے تو اس کی قدرت کاملہ میں کوئی حریف نہیں۔ وہ غنی و بے نیاز ہے اس کی بے نیازی میں کوئی ہمسر نہیں۔ وہ ہر طرح کی احتیاج سے پاک ہے اور باقی سب اس کے محتاج ہیں۔ (3) وہ اپنے حقوق میں بھی بے مثال اور لا شریک ہے۔ اس کے تکوینی اور تشریحی احکام میں کوئی ہمسر نہیں۔ چونکہ وہی سب کا خالق ہے اور اس میں کسی کا حصہ نہیں تو اس سے خود بخود یہ حق نکلتا ہے

کہ سب پر اسی کا حکم چلے گا اور وہ غیر مشروط اطاعت کا حق رکھتا ہے۔ اس کی تمام مخلوق چونکہ اس کی مملوک اور محکوم ہے اس لئے بجا طور پر وہ اس کا مستحق ہے کہ وہ اپنی مخلوق کو جیسا چاہے اور جو چاہے حکم دے یہ اس کا خصوصی حق ہے جس میں کوئی اس کی ہمسری نہیں کر سکتا۔ اسی حق کے حوالے سے اس آیت کریمہ میں مشرکین مکہ سے سوال کیا جا رہا ہے کہ اللہ نے جو رزق تم پر اتارا ہے اس کے اتارنے اور عطا کرنے میں کوئی دوسرا شریک نہیں۔ اس سے خود بخود یہ بات ثابت ہوتی ہے کہ جب وہ رزق اتارنے میں تنہا ہے تو اس رزق کی تحلیل و تحریم میں بھی کسی کو دخل دینے کا کوئی حق نہیں۔ عقل عام اس بات کو تسلیم کرتی ہے کہ آقا اپنے مملوک کو اور حاکم اپنے محکوم کو اور خالق اپنی مخلوق کو جو بھی حکم دے وہ جائز طور پر اس کا حق رکھتا ہے۔ وہ اس کے زیر تصرف چیزوں میں جسے چاہے حرام کر دے، جسے چاہے حلال کر دے۔ کسی دوسرے کیلئے اعتراض کا کوئی موقع نہیں۔ تم نے جو اللہ کے رزق میں اپنے طور پر تحلیل و تحریم کا حق استعمال کیا ہے تمہیں آخر یہ حق کس نے دیا ہے۔ آگے بڑھنے سے پہلے یہ بات سمجھ لینی چاہئے کہ قرآن و سنت میں رزق کا لفظ صرف دسترخوان کی چیزوں کیلئے استعمال نہیں ہوتا جیسا ہم عام طور پر یہ سمجھتے ہیں کہ جو چیزیں کھائی جاتی ہیں یا پی جاتی ہیں یعنی جن کا تعلق ماکولات و مشروبات سے ہے وہی چیزیں رزق کہلانے کی مستحق ہیں۔ حقیقت میں ایسا نہیں۔ رزق کا معنی عربی زبان میں اللہ کی عطا یا اس کی بخشش ہے۔ آپ نے دیکھا ہوگا کہ ہم اپنی دعاؤں میں دنیا و آخرت کی نعمتیں مانگتے ہیں اور نعمتیں بھی ایسی جن کا تعلق زندگی کے متنوع شعبوں سے ہے اور اس کیلئے عموماً ہم اَللّٰهُمَّ ارْزُقْنَا کا لفظ استعمال کرتے ہیں جس کا معنی ہوتا ہے اے اللہ ہمیں رزق عطا فرما، ایمان کامل کا، قلب خاشع کا اور علم نافع کا وغیرہ وغیرہ۔ حالانکہ ان میں سے کسی چیز کا تعلق ماکولات و مشروبات سے نہیں۔ اس سے معلوم ہوتا ہے رزق ایک وسیع لفظ ہے جو اللہ کی عطا اور اس کی دین کے معنی میں استعمال ہوتا ہے۔ چاہے اس کا تعلق اشیائے خوردنی سے ہو یا تہذیب و تمدن سے یا شعبہ ہائے علم سے، سب کو رزق کے نام سے یاد کیا جاتا ہے۔ یہاں بھی مقصود یہ کہنا ہے کہ تم نے انفرادی و اجتماعی زندگی کے معاملات، تہذیبی روایات اور تمدنی اقدامات میں تحلیل و تحریم کا حق اپنے لئے مخصوص کر لیا ہے حالانکہ جو ذات ان تمام امکانات اور اداروں کی مالک ہے اس کی حلت و حرمت کا فیصلہ کرنے کا حق بھی اسی کو ہے کسی اور کو نہیں کیونکہ کسی بھی صاحب امر اور صاحب حکومت کے اختیارات کا اندازہ اسی سے ہوتا ہے کہ اس کو اشیاء سے لے کر انسانوں تک اور گھروں سے لے کر پارلیمانی اداروں تک فیصلہ کرنے کا اختیار کہاں تک ہے۔ اگر صورتحال یہ ہو کہ حکومت اس کی طرف منسوب کی جائے لیکن حکم کسی اور کا چلے تو ایسی حکومت کو آزاد و خود مختار حکومت تسلیم کرنا کسی کیلئے بھی ممکن نہیں۔ ہم سورہ مائدہ کے آغاز ہی میں اس پر تفصیل سے بحث کرتے ہوئے بتا چکے ہیں کہ جب انگریز نے ہندوستان کی حکومت پر قبضہ کیا تو اس وقت بادشاہ وقت کے ساتھ جو سب سے بڑا مذاق کیا جاتا تھا وہ یہی تھا کہ بازاروں اور چوراہوں میں جب بھی کسی حکم کا اعلان کیا جاتا تو ان الفاظ میں کیا جاتا "کہ لوگو! زمین اللہ کی، ملک بادشاہ کا اور حکم ایسٹ انڈیا کمپنی کا۔" ہر سننے والا سمجھتا تھا کہ بادشاہ کی حیثیت محض ایک مہرے کی ہے جسے کسی وقت بھی اٹھا کر پھینکا جاسکتا ہے کیونکہ اصل بادشاہ وہ ہوتا ہے جس کا حکم چلے۔ اس آیت کریمہ میں بھی مشرکین مکہ سے یہ کہا جا رہا ہے کہ تم یہ بات تسلیم کرتے ہو کہ اس کائنات کا خالق و مالک اللہ ہے اور تمہارا پیدا کرنے والا بھی وہی ہے۔ جتنی نعمتیں تمہارے زیر تصرف ہیں وہ سب اس نے عطا کی ہیں لیکن ان میں تصرف کرتے ہوئے یہ دیکھنا کہ ان کی حیثیت کیا ہے، ان میں کیا حلال ہے اور کیا حرام ہے، کیا جائز ہے اور کیا ناجائز ہے۔ اس کا حق یقیناً اسی ذات کے پاس ہے جو ان کا خالق و مالک ہے لیکن تم نے انفرادی و اجتماعی زندگی میں ہر سطح پر یہ حق اپنے لئے مخصوص کر رکھا ہے۔ اشیائے خورد و نوش ہوں یا عبادات کا نظام، افراد کے باہم رشتے ہوں یا تہذیبی و تمدنی معاملات، ان کے جائز اور ناجائز ہونے اور حلال و حرام کے فیصلے تم اپنی آزادانہ مرضی سے کرتے ہو اور اگر تمہیں کوئی اس سے روکنے کی کوشش کرتا ہے تو تم اس کے دشمن ہو جاتے ہو۔ سوال یہ ہے کہ تمہیں یہ تحلیل و تحریم کا حق کس نے دیا ہے۔ اگر تو تم اللہ کو خالق و مالک نہ مانتے تو بات سمجھنا آسان ہو جاتا کہ تم اللہ کی حاکمیت سے باغی ہو۔ اس لئے تم جو بھی رویہ اختیار کرو اس سے متعلق کوئی بحث نہیں ہو سکتی لیکن حیران کن بات تو یہ ہے کہ اللہ کے بارے میں صحیح تصور رکھتے ہوئے بھی تحلیل و تحریم کا اختیار تم اپنے پاس رکھنے پر مصر ہو۔ تمہارے نزدیک اللہ کی حکومت بہادر شاہ ظفر کی حکومت کی طرح ہے۔ اس میں جس کا جی چاہے ریاست کے اندر ریاست قائم کر سکتا ہے۔ سوال یہ ہے کہ جب تم اللہ کی حاکمیت مطلقہ کو تسلیم کرتے ہو تو پھر تمہیں یہ تحلیل و تحریم کا حق کس نے دیا۔ کیا اس کی اجازت تمہیں اللہ نے عطا فرمائی ہے اور اگر ایسا ہے (جیسا کہ تمہارا دعویٰ ہے) تو ہماری یہ شریعت خود ساختہ نہیں بلکہ ہمیں آباؤ اجداد سے ملی ہے اور انہیں یقیناً حضرت اسماعیل علیہ السلام سے ملی ہوگی۔) تو پھر اس پر کوئی سند پیش کیجئے کوئی دستاویزی ثبوت، کوئی ایسا صحیفہ جو بجائے خود دلیل ہو اور اگر ایسی کوئی دلیل تمہارے پاس نہیں جس سے معلوم ہو سکے کہ تمہاری شریعت واقعی مندرجہ

من اللہ ہے اور اس کے باوجود تم اللہ کی طرف اس کا انتساب کرتے ہو تو پھر اس کا صاف مطلب یہ ہے کہ تم اللہ پر جھوٹ باندھتے ہو، افتراء کرتے ہو اور ایک ایسی بے سرو پابا بات کرتے ہو جو کسی انسان کے بارے میں بھی کہنا مناسب نہیں۔ چہ جائیکہ اللہ کریم کے بارے میں۔

وَمَا ظَنُّ السَّيِّئِينَ يَفْتَرُونَ عَلَى اللَّهِ الْكُذِبَ يَوْمَ الْقِيَامَةِ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٦٠﴾

﴿یونس : ۶۰﴾

(اور کیا گمان ہے ان لوگوں کا جو اللہ پر جھوٹ افتراء کرتے ہیں کہ قیامت کے دن ان پر کیا گزرے گی۔ بیشک اللہ لوگوں پر بڑے فضل والا ہے۔ لیکن اکثر لوگ شکر ادا نہیں کرتے۔)

گرفت میں تاخیر اللہ کی رحمت ہے

اس آیت کریمہ میں گزشتہ آیت کریمہ میں بیان کردہ مشرکین مکہ کے کرتوتوں کے حوالے سے ایک سوال اٹھایا ہے کہ تمہارے طرز عمل نے یہ بات ثابت کر دی ہے کہ تم جو کچھ کہتے اور کرتے ہو اس کی تمہارے پاس کوئی دلیل نہیں بلکہ تم سراسر اللہ پر جھوٹ باندھتے ہو کہ اس نے ہمیں ایسا کرنے کا اختیار دیا ہے۔ تم ہی بتاؤ ہم تمہیں ہی تمہارے معاملات کا منصف بناتے ہیں کہ جو لوگ اللہ پر افتراء کریں اور جھوٹ باندھیں ان کے بارے میں کیا گمان ہے کہ قیامت کے دن اللہ ان سے کیا سلوک کرے گا۔ جب وہ اپنے اعمال اور اپنے اعتقادات کا پشتارہ اٹھائے اللہ کے سامنے کھڑے ہوں گے اور انہیں بر ملا اس بات کا اعتراف ہوگا کہ ہم نے جو کچھ کیا اور جو کچھ کہا اور جو کچھ ہم اللہ کی طرف منسوب کرتے رہے وہ جھوٹ کا پلندہ تھا۔ ان میں سے ایک ایک بات ایجاد بندہ تھی۔ اللہ نے ان میں سے کسی بات کی ہمیں اجازت نہ دی تھی۔ اس دن اللہ کی صفت عدالت انہیں ان کے اعمال کے حوالے لے کر دے گی اور ان کے ساتھ وہی سلوک ہوگا جو ان کے اعمال کا تقاضا ہوگا۔ یہاں پہنچ کر ذہن میں ایک خلجان سا اٹھتا ہے کہ جو لوگ اس قدر اللہ کریم کے بارے میں دلیر واقع ہوئے ہیں کہ انہیں اس کے عذاب کی بھی پروا نہیں، انہیں فوراً سزا کیوں نہیں دی جاتی۔ اللہ کے رسول کی معرفت جب ان پر اتمام حجت کر دیا گیا تو اب وہ بجا طور پر اس کے مستحق ہیں کہ عذاب کا کوڑا ان پر برسے اور ان کی گردنیں دبوچ لی جائیں۔ اس آیت کریمہ کے دوسرے جملے میں اسی بات کا جواب دیا گیا ہے کہ اس میں کوئی شبہ نہیں کہ ان کے طور اطوار ہر طرح سے انہیں عذاب کا مستحق بناتے ہیں اور وہ اس قابل نہیں ہیں کہ انہیں اللہ کی زمین پر زندہ چھوڑا جائے لیکن اللہ کی ذات اپنی ایک شان رکھتی ہے، اس کے اپنے قوانین ہیں۔ وہ اگر انسانوں کی نافرمانیوں پر انسانوں ہی کی طرح پکڑنے میں جلدی کرتا تو زمین میں کوئی شخص چلتا پھرتا نظر نہ آتا کیونکہ انسانوں میں کون ایسا ہے جس سے کبھی غلطی کا صدور نہیں ہوتا۔ اللہ کی رحمت بڑی وسیع ہے وہ ہمیشہ اپنے بندوں کے ساتھ رحمت کا معاملہ کرتا ہے۔ معافی مانگنے والوں کو بے دریغ بخشتا ہے اور اپنی بد اعمالیوں پر اصرار کرنے والوں کو بھی جلدی پکڑنے کی بجائے مہلت پر مہلت دیتا چلا جاتا ہے۔ مقصود یہ ہوتا ہے کہ شاید یہ لوگ اپنی حالت پر غور کریں اور اپنی اصلاح کر لیں۔ ان کی بد اعمالیاں انہیں تباہی کا مستحق ثابت کرتی ہیں لیکن اللہ تعالیٰ تباہی کے فیصلے کو تاثر ہوتا ہے اور ان کیلئے سنبھل جانے کے مواقع کو دراز کرتا چلا جاتا ہے۔ اللہ کی رحمت پر مبنی اس رویے کو دیکھتے ہوئے ہر سلیم الفطرت آدمی یہ تسلیم کرے گا کہ اللہ کی دوسری بے شمار عنایات اپنی جگہ، اس کی یہی عنایت کہ وہ مہلت پہ مہلت دیتا چلا جاتا ہے اتنی بڑی نعمت ہے کہ جس پر بندوں کو اس کا شکر گزار ہونا چاہئے۔ لیکن یہ انسان کی کوتاہ فکری ہے کہ وہ بجائے اس سے فائدہ اٹھانے کے اور گمراہی پر دلیر ہوتا چلا جاتا ہے۔

ہم یہ جانتے ہیں کہ قرآن کریم کی ایک ایک آیت اپنے اندر ابدیت کی شان رکھتی ہے۔ اس کا کوئی لفظ بھی فنا ہو جانے والا نہیں۔ اس میں بیان کردہ ہر مضمون ہمیشہ کیلئے اپنے اندر تازگی اور شادابی رکھتا ہے۔ اس میں جو بات اس دور کے لوگوں کیلئے کہی گئی ہے جب قرآن کریم نازل ہو رہا تھا وہ آج بھی حقیقت ثابتہ اور قیامت تک کیلئے واجب العمل ہے۔

متذکرہ بالا آیات کریمہ میں جو بات نہایت برہمی سے مشرکین مکہ سے کہی گئی ہے ہر دور کی اسلامی دنیا ہمیشہ اس کی مخاطب رہے گی۔ اگر اس دور میں اللہ کی عطا کردہ نعمتوں اور زندگی کے معاملات میں تحلیل و تحریم یعنی قانون سازی کا حق اللہ کے سوا کسی اور کو نہیں تھا تو آج بھی نہیں ہے اور قیامت تک نہیں ہوگا۔ اس آئینہ میں عالم اسلام کو بالعموم اور اہل پاکستان کو بالخصوص یہ سوچنا چاہئے کہ ہم نے یہ ملک اللہ سے اسلام کے نام پر لیا تھا۔ ہم نے اسے

اسلامی تجربہ گاہ بنانے کا عہد کیا تھا اور پھر قرارداد مقاصد کی منظوری سے اس اقرار و اعتراف کو قانونی شکل دی تھی اور 1973ء کے آئین میں اللہ سے اور اہل پاکستان سے یہ وعدہ کیا تھا کہ 7 سال کے عرصے میں کوئی ایسا قانون جو غیر اسلامی ہو باقی نہیں رہ سکے گا اور ملک کے گوشے گوشے میں ہم اسلامی زندگی کے احیاء اور آسانی کیلئے امکانات بلکہ محرکات پیدا کریں گے۔ لیکن ہم نے آج تک جو کچھ کیا ہے اس کا حاصل یہ ہے کہ ہم ہر قدم پر اسلام سے دور اور کفر کے قریب ہوتے چلے گئے ہیں۔ کل تک وہ غیر اسلامی باتیں جنہیں کبھی زبان پر لانے کی جرأت نہیں ہوتی تھی آج زبان زد عام و خاص ہیں۔ آج تحلیل و تحریم کا حق ہم پوری طرح اپنے قبضے میں لے چکے ہیں۔ جسے چاہتے ہیں حلال کرتے ہیں اور جسے چاہتے ہیں حرام ٹھہراتے ہیں۔ ایمان و استقامت کو ہم نے بنیاد پرستی کا نام دے دیا ہے اور اخلاص و للہیت کو انتہا پسندی کا۔ اللہ کے راستے میں قربانی و ایثار بقدامت پرستی ہے اور اعلائے کلمۃ الحق اور غیرت و خودداری کو ہم نے دہشت گردی سے تعبیر کر دیا ہے۔ ایسا معلوم ہوتا ہے:

خرد کا نام جنوں رکھ دیا جنوں کا خرد
جو چاہے آپ کا حُسنِ کرشمہ ساز کرے

لیکن قرآن کریم مشرکین مکہ کی طرح ہم سے بھی پوچھ رہا ہے کہ کیا تمہیں اس طرح کے اختیارات اللہ نے دیئے ہیں کہ تم الفاظ کے طوطے میں اڑاتے ہوئے اور دشمن قوتوں کا ہوا دکھاتے ہوئے جائز کو ناجائز کر دو اور ناجائز کو جائز۔ حُسن و قبح کے پیمانے بدل ڈالو، اسلامی روایات کو پامال کر دو، ملک کے استقلال اور آزادی کو سوالیہ نشان بنا دو، آخر ان باتوں کا جواب اللہ کے سامنے جا کر کیا دو گے۔ اور تم نے کبھی سوچا ہے کہ قیامت میں اس کے نتیجے میں تم پر کیا گزرے گی۔ یہ قدرت کا فضل و احسان ہے کہ اس نے ڈھیل دے رکھی ہے کہ ہم اپنے اعمال کا احتساب کر سکیں اور ساتھ ہی زلزلے کی صورت میں ایک بڑا دھچکا بھی دیا ہے لیکن اگر ہم نے اپنا احتساب نہ کیا اور اپنے آپ کو بدلنے کی کوشش نہ کی تو پھر اس کے سوا کیا کہا جاسکتا ہے:

نہ جا اس کے تحمل پر کہ بے ڈھب ہے گرفت اس کی
ڈر اس کی دیرگیری سے کہ ہے سخت انتقام اس کا

وَمَا تَكُونُ فِي شَأْنٍ

وَمَا تَتَلَوُا مِنْهُ مِنْ قُرْآنٍ وَلَا تَعْمَلُونَ مِنْ

عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ

عَنْ رَبِّكَ مِنْ مِّثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا

أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ﴿٤١﴾ الْآنَ أَوْلِيَآءُ

اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿٤٢﴾ الَّذِينَ آمَنُوا وَكَانُوا

يَتَّقُونَ ۖ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ ۗ لَا
تَبْدِيلَ لِكَلِمَاتِ اللَّهِ ۗ ذَلِكَ هُوَ الْفَوْزُ الْعَظِيمُ ۖ وَلَا يَحْزُنُكَ
قَوْلُهُمْ إِنَّ الْعِزَّةَ لِلَّهِ جَمِيعًا ۗ هُوَ السَّيِّبُ الْعَلِيمُ ۖ ۙ ۚ ۛ ۜ ۝
مَنْ فِي السَّمَوَاتِ وَمَنْ فِي الْأَرْضِ وَمَا يَتَّبِعُ الَّذِينَ يَدْعُونَ
مِنْ دُونِ اللَّهِ شُرَكَاءَ ۖ إِنَّ يَتَّبِعُونَ إِلَّا الظَّنَّ وَإِنْ هُمْ إِلَّا
يَخْرُصُونَ ۖ ۛ ۜ ۝ ۚ ۛ ۜ ۝ ۚ ۛ ۜ ۝ ۚ ۛ ۜ ۝ ۚ ۛ ۜ ۝ ۚ ۛ ۜ ۝
مُبْصِرًا ۖ إِنَّ فِي ذَلِكَ لَآيَاتٍ لِّقَوْمٍ يَسْمَعُونَ ۖ ۛ ۜ ۝ ۚ ۛ ۜ ۝
وَلَدًّا سُبْحَنَهُ ۗ هُوَ الْغَنِيُّ ۗ لَهُ مَا فِي السَّمَوَاتِ وَمَا فِي الْأَرْضِ ۖ إِنَّ
عِنْدَكُمْ مِّنْ سُلْطٰنٍ بِهٰذَا ۖ اتَّقُوا اللَّهَ عَلَىٰ مَا لَا تَعْلَمُونَ ۖ ۛ ۜ ۝
قُلْ إِنَّ الَّذِينَ يَفْتَرُونَ عَلَى اللَّهِ الْكُذِبَ لَا يُفْلِحُونَ ۖ ۛ ۜ ۝
مَتَاعٌ فِي الدُّنْيَا ثُمَّ إِلَيْنَا مَرْجِعُهُمْ ثُمَّ نُنِقِهُمُ الْعَذَابَ
الشَّدِيدَ ۖ يَدَّبُّوْنَ كَانُوا يَكْفُرُونَ ۖ ۛ ۜ ۝

(اور آپ جس حال میں بھی ہوتے ہیں اور قرآن سے جو بھی آپ پڑھ کر سناتے ہیں اور (اے مسلمانو!) تم جو کام بھی کرتے ہو ہم تمہارے پاس موجود ہوتے ہیں جس وقت تم اس میں مشغول ہوتے ہو۔ اور تیرے رب سے ذرہ برابر بھی کوئی چیز مخفی نہیں، زمین میں نہ آسمان میں اور نہ اس سے چھوٹی اور نہ بڑی۔ مگر وہ ایک واضح کتاب میں درج ہے۔ یاد رکھو

بے شک جو لوگ اللہ کے دوست ہیں نہ ان پر کوئی ڈر ہو گا نہ وہ غمگین ہوں گے۔ جو لوگ ایمان لائے اور ڈرتے رہے۔ ان کیلئے خوشخبری ہے دنیا کی زندگی میں اور آخرت میں۔ اللہ کی باتیں تبدیل نہیں ہوتیں یہی وہ بڑی کامیابی ہے۔ اور آپ کو غمزدہ نہ کریں ان کی باتیں، یقیناً ساری عزت اللہ تعالیٰ کیلئے ہے۔ وہ سب کچھ سننے والا اور ہر چیز جاننے والا ہے۔ آگاہ رہو! کہ جو آسمانوں میں ہے اور جو زمین میں ہے سب اللہ ہی کا ہے۔ اور جو لوگ اللہ کے ماسوا کو پکارتے ہیں یہ شریکوں کی پیروی نہیں کر رہے بلکہ وہ نرے وہم و گمان کے پیرو ہیں۔ اور اٹکل کے تیر تکے چلاتے ہیں۔ وہی ہے جس نے تمہارے لئے رات بنائی تاکہ تم اس میں سکون حاصل کرو اور دن کو روشن بنایا (تاکہ تم اس میں معاش کیلئے جدوجہد کرو) بیشک اس میں ان لوگوں کیلئے نشانیاں ہیں جو بات کو سنتے ہیں۔ یہ کہتے ہیں کہ اللہ کی اولاد ہے۔ وہ ایسی باتوں سے پاک ہے، وہ بے نیاز ہے، اسی کا ہے جو کچھ آسمانوں اور جو کچھ زمین میں ہے۔ تمہارے پاس اس کی کوئی دلیل نہیں ہے۔ کیا تم اللہ پر وہ بات کہتے ہو جس کا تم کو علم نہیں۔ اے پیغمبر ان سے کہہ دیجئے کہ بیشک جو لوگ اللہ پر جھوٹ باندھتے ہیں وہ کبھی کامیاب نہیں ہوں گے۔ ان کیلئے بس دنیا میں چند روز فائدہ اٹھالینا ہے۔ پھر ہماری ہی طرف ان کا لوٹنا ہے۔ پھر ہم انہیں عذاب شدید چکھائیں گے کیونکہ یہ کفر کیا کرتے تھے۔ اور پڑھ کر سناؤ انہیں حضرت نوح علیہ السلام کی سرگزشت جبکہ انہوں نے اپنی قوم سے کہا اے میری قوم کے لوگو! اگر گراں ہو گیا ہے تم پر تمہارے درمیان میرا رہنا اور اللہ کی آیات سنا کر تمہیں میرا نصیحت کرنا تو میں نے تو بس اللہ پر بھروسہ کیا ہے۔ تم اپنی رائے مجتمع کر لو اور اپنے شریکوں کو بھی بلا لو پھر تمہارے فیصلہ میں کوئی تذبذب باقی نہ رہے پھر کر گزرو میرے ساتھ جو کرنا چاہتے ہو اور مجھے ہرگز مہلت نہ دو۔ پس اگر تم اعراض کرو گے تو میں نے تم سے کوئی اجر نہیں مانگا ہے۔ میرا اجر تو بس اللہ کے ذمہ ہے اور مجھے یہ حکم ملا ہے کہ میں فرمانبرداروں میں سے بنوں۔

وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ O (اور آپ جس حال میں بھی ہوتے ہیں اور قرآن سے جو بھی آپ پڑھ کر سنا تے ہیں اور (اے مسلمانو!) تم جو کام بھی کرتے ہو ہم تمہارے پاس موجود ہوتے ہیں جس وقت تم اس میں مشغول ہوتے ہو۔ اور تیرے رب سے ذرہ برابر بھی کوئی چیز مخفی نہیں، زمین میں نہ آسمان میں اور نہ اس سے چھوٹی اور نہ بڑی۔ مگر وہ ایک واضح کتاب میں درج ہے۔) ﴿یونس: ۶۱﴾

مخالفوں کے ہجوم میں آنحضرت ﷺ اور مسلمانوں کو تسلی

اگر ہم مکہ معظمہ کا وہ منظر ذہن میں رکھیں جب قرآن کریم آنحضرت ﷺ پر نازل ہو رہا تھا اور آپ اس امانت کو مکہ کے رہنے والوں تک پہنچانے کی سعی بلیغ فرما رہے تھے۔ شروع میں تو ایک مدت تک آپ یہ عظیم فریضہ تھا انجام دیتے رہے پھر جیسے جیسے لوگ اسلام قبول کرتے گئے ویسے ویسے دعوت کے معاونین میں اضافہ ہوتا گیا۔ اب اللہ کے دین کو پہنچانے کا کام جس طرح نبی کریم ﷺ ادا کر رہے تھے اسی طرح صحابہ کرام بھی آپ کے ساتھ مل کر اور کبھی الگ اس فریضہ الہی سے عہدہ برآ ہونے کی کوشش کر رہے تھے اور اس کے جواب میں مشرکین مکہ کی طرف سے جو سلوک ہو رہا تھا وہ بھی تاریخ کے کسی طالب علم سے مخفی نہیں۔ زندگی کا کوئی دکھ ایسا نہیں جو مشرکین کی جانب سے آنحضرت ﷺ اور مسلمانوں کو پہنچایا نہ ہو۔ اس کی وسعت کا اندازہ آنحضرت ﷺ کے اس ارشاد مبارک سے ہوتا ہے کہ آپ نے حضرت عائشہ سے ایک دفعہ فرمایا کہ میں اس راستے میں چلا رہا ہوں، کوئی پیغمبر اس قدر ستایا نہیں گیا۔ حالانکہ کئی پیغمبر اس راستے میں شہید بھی ہوئے لیکن شہادت بہت بڑی قربانی ہونے کے باوجود ایک تکلیف ہے۔ شہرگ کٹ جانے کے بعد اس تکلیف کا احساس جاتا رہتا ہے۔ لیکن وہ تکلیفیں اور اذیتیں جو مسلسل دی جاتی ہیں اور پھر جن کی چوٹ دل

گہرائیوں تک اتر جاتی ہے اس کی شدت اس سے کہیں زیادہ ہوتی ہے۔ آنحضرت ﷺ اور آپ کے ساتھیوں نے سالہا سال تک جسمانی اذیتیں بھی برداشت کیں اور دل و دماغ کے چر کے بھی سہے۔ آپ کے راستے میں صرف کانٹے نہیں بچھائے گئے، آپ کے سر مبارک پر صرف خاک نہیں ڈالی گئی، آپ کے مبارک گلے میں صرف پنکٹا نہیں ڈالا گیا بلکہ آپ کو بیٹیوں کے صدمے سے بھی دوچار کیا گیا۔ آپ کی دو بیٹیاں ابولہب کے بیٹوں سے منسوب تھیں۔ انہوں نے باپ کے کہنے پر نہ صرف آپ کے سامنے آپ کی بیٹیوں کو طلاقیں دیں بلکہ آپ کے روئے مبارک پر ان میں سے ایک بد بخت نہیں تھوکنے کی کوشش بھی کی، جس پر برہم ہو کر آپ نے فرمایا: یا اللہ اس پر اپنا کتا مسلط فرما۔ چنانچہ وہ ایک تجارتی سفر میں اپنے ہمسفروں کے ساتھ تمام احتیاطی تدابیر بروئے کار لاکے سو رہا تھا کہ رات کے کسی حصے میں شیر آیا تو دوسروں کے اوپر سے گزرتا ہوا اس تک پہنچا اور اسے اٹھا کر لے گیا اور صبح اس کے ساتھیوں نے اس کی لاش اس طرح دیکھی کہ اس کے جسم کا کوئی حصہ محفوظ نہیں تھا۔

آنحضرت ﷺ پر ایمان لانے والے بھی اپنی اپنی جگہ ایسی ہی اذیتوں کا سامنا کر رہے تھے۔ ان کو مارا پیٹا بھی جا رہا تھا اور ساتھ ساتھ طعن و تشنیع کے ذریعے ان کے سینوں کو بھی چھلنی کیا جا رہا تھا۔ وہ جب اس بات کی دعوت دیتے کہ لوگو! اس کلمے کو قبول کرو جس کے نتیجے میں تمہیں دنیا کی سرفرازی بھی ملے گی اور آخرت کی سرخروئی بھی۔ اور اگر تم نے اس کلمے سے وفاداری کا حق ادا کیا تو ایک وقت آئے گا جب قیصر و کسریٰ تمہارے قدموں میں پڑے ہوں گے۔ تمہارے گھروں میں رزق کی فراوانی ہوگی۔ مخالفین یہ باتیں سن کر یا تو اور برہم ہو جاتے اور یا ان کا تمسخر اڑاتے کہ ذرا ان کنگلوں کو دیکھو، نہ انہیں کھانے کو ملتا ہے اور نہ پہننے کو۔ جوتے تک نصیب نہیں، لیکن دعوے ہیں قیصر و کسریٰ کی حکومتوں کے۔ رہنے کو جھوپڑا میسر نہیں اور خواب محلوں کے دیکھے جا رہے ہیں۔ اس طرح راہ چلتے ان کا مذاق اڑایا جاتا۔ لیکن قربان جائیے ان کی استقامت پر کہ آنحضرت ﷺ کی تربیت نے نہ جانے ان میں کیا بجلیاں بھردی تھیں کہ دشمن ہر ممکن طریقے سے انہیں ہراساں کرنے کی کوشش کر رہا تھا اور زندگی ان کیلئے دشوار بنا دی گئی تھی لیکن قرآن کریم ان کی محنت کا اعتراف کرتے ہوئے کہتا ہے اذْتَفِضُوْنَ فِيْهِ - اَفَاضْ كَا صِلَهْ جَبْلِيْ كَسَا تَهْ آتَا هُ تُو اَسْ كَا مَعْنَى كَسَى چيز ميں غايت درجہ انہماك کے ہوتے ہیں تو آیت کے اس جملے کا معنی یہ ہوگا کہ تم ساری مخالفتوں کے باوجود جب دعوت الی اللہ کا فریضہ انجام دیتے ہو تو تمہارے انہماك میں کوئی کمی نہیں آتی۔ دشمن اپنا کام کرتا ہے اور تم اپنا کام کرتے ہو۔ نبی کریم ﷺ تو اس معاملے میں اسوۂ کاملہ ہیں لیکن حیرانی تو ان کے متبعین پر ہے کہ ان میں اکثریت بھوکے ننگے غریب لوگوں کی ہے۔ لیکن نہ جانے آنحضرت ﷺ کی تربیت نے ان میں اتنا وقار، اتنی سربلندی، اتنی استقامت اور اتنا استقلال کیسے بھردیا تھا کہ وہ کسی مخالفت کو خاطر میں نہیں لاتے تھے۔ ان کے سینوں پر پتھر کی سلیں رکھ دی جاتیں تاکہ وہ دب کے مرجائیں، لیکن ان کی زبان سے اللہ احد کی صدائیں گونجتی تھیں۔ جب یہ ایمان افزاء منظر مکہ کی وادیوں میں جگہ جگہ بہا رہے رہا تھا تو اللہ فرماتا ہے کہ اے پیغمبر! اور اے مسلمانو! یہ مت سمجھنا کہ ہم نے آپ کو بے یار و مددگار چھوڑ دیا ہے۔ ہم جانتے ہیں کہ تمہاری یہ ساری قربانیاں اللہ کی رضا کے حصول کیلئے ہیں۔ تم جان دے کر بھی صرف اس کی رضا کے طلبگار ہو اس لئے ہم دنیا ہی میں تمہیں اس کا یہ صلہ دے رہے ہیں کہ ظالم تو تمہیں ادھیڑنے کھدھیڑنے میں لگے ہوتے ہیں لیکن ہم تمہیں نہایت پیار بھری نگاہ سے دیکھ رہے ہوتے ہیں۔ ان کی دشمنیاں تو وقتی چیز ہیں، بہت جلد ان کا اختتام ہونے والا ہے۔ لیکن اللہ کی نگاہ سے نہ جانے کیسے کیسے مدارج پیدا ہونے والے ہیں اور ویسے بھی ایک محبت اور عاشق کیلئے اس سے بڑا انعام اور کیا ہو سکتا ہے کہ اسے یہ معلوم ہو جائے کہ میرا محبوب مجھے محبت سے دیکھ رہا ہے۔ چاہنے والے تو اس وارفتگی میں زندگی گزار دیتے ہیں کہ محبت سے نہ سہی کوئی ہمیں سرسری نگاہ سے تو دیکھ رہا ہے، ہمارے لئے اس سے بڑا انعام اور کیا ہو سکتا ہے۔ ٹھیک کہا کسی نے:

گو سرسری ہی دیکھتے ہیں، دیکھتے تو ہیں
ہم خوش ہیں کہ ہیں کسی کی نگاہ میں

اس طرح سے آنحضرت ﷺ اور مسلمانوں کو تسلی دی جا رہی ہے کہ تم ہر وقت ہماری نگاہوں میں ہو اور ہم ہر وقت تمہارے ساتھ موجود ہیں۔ قریش مکہ کا بڑے سے بڑا فیصلہ بھی تمہیں نقصان نہیں پہنچا سکتا۔ چنانچہ حالات نے ثابت کر دیا کہ وہ جیسے جیسے درندگی پر اترتے گئے ویسے ویسے زمین ان کیلئے سمٹی گئی اور مسلمانوں کیلئے ہجرت کے راستے آسان ہوتے گئے۔ انہوں نے دعوت کے اس عمل کو روکنے کیلئے آخری فیصلہ آنحضرت ﷺ کے قتل کا کیا لیکن اس میں بھی انہیں ہزیمت اٹھانا پڑی۔ آپ وہاں سے ہجرت تمام نکلنے میں کامیاب ہو گئے۔ اہل مکہ کو اگرچہ اپنی ناکامی کا دکھ ہوا لیکن ساتھ ہی

ایک اطمینان بھی ہوا کہ چلئے ہماری جان چھوٹ گئی، اب اجنبی وطن خود انہیں تباہ کر دے گا۔ لیکن 8 ہی سالوں میں اللہ نے اس طرح مدد فرمائی کہ قریش مکہ جو اپنے آپ کو قوت کا سرچشمہ سمجھتے تھے آنحضرت ﷺ کے سامنے جان کی بھیک مانگتے ہوئے نظر آئے اور مکہ کی قوت ہمیشہ کیلئے اسلام کے سامنے سرنگوں ہو گئی اور اللہ کا گھر، اللہ کی بندگی کیلئے آزاد ہو گیا۔

مسلمانوں کو تسلی کے ساتھ ساتھ قریش مکہ کو اس آیت میں تمبیہ بھی کی جا رہی ہے کہ تم یہ مت سمجھو کہ تم جو کچھ کر رہے ہو وہ اللہ کی نگاہ سے مخفی ہے۔ زمین و آسمان میں کوئی ذرہ برابر چیز بھی اس سے مخفی نہیں رہ سکتی بلکہ ذرہ سے چھوٹی چیزیں جنہیں غیر مسلح نگاہ نہیں دیکھ سکتی وہ بھی اللہ سے مخفی نہیں۔ صرف یہی نہیں کہ ہر چیز اللہ کی نگاہ میں ہے بلکہ وہ کتاب مبین جو مخلوقات الہیہ کے حالات و حوادث کا مخزن و منبع ہے، اس میں بھی ہر ایک چیز محفوظ ہے۔ اس حفاظت اور شہادت سے جس طرح مسلمانوں کے اجر و ثواب اور رفع درجات میں اضافہ ہوگا اسی طرح کافروں کا ایک ایک جہنم کے انکاروں میں تبدیل ہوتا جائے گا جس کے نتیجے میں اللہ کا گروہ سرفراز ہوگا اور دشمنوں کے گروہ خائب و خاسر ہوں گے۔

آلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ ﴿٥٠﴾ الَّذِينَ آمَنُوا وَكَانُوا يَتَّقُونَ ﴿٥١﴾ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ ﴿٥٢﴾ ﴿يونس : ٦٢، ٦٣﴾ (یاد رکھو بے شک جو لوگ اللہ کے دوست ہیں نہ ان پر کوئی ڈر ہوگا نہ وہ غمگین ہوں گے۔ جو لوگ ایمان لائے اور ڈرتے رہے۔ ان کیلئے خوشخبری ہے دنیا کی زندگی میں اور آخرت میں۔ اللہ کی باتیں تبدیل نہیں ہوتیں یہی وہ بڑی کامیابی ہے۔)

محولہ بالا لوگ ہی اولیاء اللہ ہیں

گزشتہ آیت کریمہ میں نبی کریم ﷺ اور مسلمانوں کو تسلی دیتے ہوئے اللہ کے راستے میں ان کی سرگرمیوں کا اعتراف فرمایا گیا تھا اور ضمناً یہ بات کہی گئی تھی کہ جو لوگ ایمان لانے کے بعد اللہ کے راستے میں سرفروشی اور جانپاری دکھاتے ہیں دنیا انہیں ایمان کے حوالے سے کچھ بھی کہے اور کیسی بھی اذیتیں پہنچائے ان کے ایمان و عمل اور ان کی سرگرمی اور استقامت میں کوئی فرق واقع نہیں ہوتا یہ بجا طور پر اس قابل ہیں کہ اللہ کی نظر عنایت کے مستحق ٹھہریں۔ چنانچہ اب اس کے فوراً بعد اولیاء اللہ کا ذکر فرما کر شاید یہ بتانا مقصود ہے کہ درحقیقت یہی لوگ ہیں جو اولیاء اللہ کہلانے کے مستحق ہیں۔ دنیا نے نفع و ضرر کے کیسے کیسے پیمانے بنا رکھے ہیں۔ اسی طرح دنیا کی نعمتوں کے حوالے سے انہوں نے خوف و حزن کے کیسے کیسے بت دلوں میں سجا رکھے ہیں۔ لیکن اللہ کے ولیوں کا حال یہ ہے کہ بڑے سے بڑا خطرہ ان کے اندر خوف کی لہر پیدا نہیں کرتا اور بڑی سے بڑی قربانی ان کیلئے پچھتاوا نہیں بنتی۔ وہ چونکہ اللہ کے قرب کو اپنی منزل بنا کر اللہ کے ولی بن چکے ہیں اس لئے ان کے خوف و حزن کے سابقے اور لاحقے دنیا سے بالکل الگ ہیں۔ اہل دنیا ان سے سب کچھ چھین کر یہ سمجھتی ہے کہ ہم نے شاید انہیں پریشان کر دیا اور انہیں محرومیوں کے حوالے کر دیا ہے۔ لیکن وہ نہیں جانتے کہ ان کی خوشیاں ان چیزوں میں نہیں جو ان سے چھینی جا رہی ہیں۔ علامہ ابن تیمیہ فرمایا کرتے تھے کہ دنیا کو کیا خبر کہ ہماری جنت ہمارے دل میں ہے۔ وہ اسے ہم سے کس طرح چھین سکتے ہیں۔ بعض اہل اللہ کے بارے میں مؤرخین لکھتے ہیں کہ وہ فرماتے تھے کہ دنیا کو اگر پتہ چل جائے کہ ہم جس بوریے پر بیٹھتے ہیں اور جس جائے نماز پر نماز پڑھتے ہیں ہمیں اس سے کیا ملتا ہے۔ تو وہ ہم سے یہ بھی چھین کر لے جائیں اور ہمارے اطمینان اور آسودگی کو دیکھ کر وہ ہمارے بوریے کے نیچے سے زمین کھودنا شروع کر دیں کہ شاید اس کے نیچے کوئی خزانہ نکلے گا۔ وہ دنیا میں بھی خدا مستی کی وجہ سے نہایت بے خوفی کی زندگی گزارتے ہیں اور آخرت میں تو یقیناً دوسرے اہل جنت کی طرح ایک ایسی زندگی گزاریں گے جس میں خوف و حزن کا گزرتک نہیں ہوگا۔ اس سے اگلی آیت میں ایک غلط فہمی کو دور فرمایا گیا کہ لوگ کہیں یہ نہ سمجھیں کہ اللہ کا ولی ہونا ایک ایسا مرتبہ ہے جو نبوت کی طرح اللہ کی طرف سے عطا ہوتا ہے۔ اس لئے فرمایا کہ اللہ کے ولی بننے کیلئے محنت درکار ہے۔ یہ ایک اکتسابی صفت ہے جو اللہ کی توفیق سے آدمی محنت سے حاصل کر سکتا ہے۔ اس کے دو کنارے ہیں۔ پہلا کنارہ ایمان ہے اور دوسرا تقویٰ ہے۔ ان دونوں میں بے شمار مدارج ہیں جو آدمی اللہ کی توفیق اور مدد سے ان میں بڑھتا چلا جاتا ہے وہ اللہ کی ولایت کا مرتبہ حاصل کر لیتا ہے۔ ابتدائی بات سمجھنے کیلئے تو اس قدر گزارشات بھی کافی ہیں لیکن مزید کچھ جاننے کیلئے ہم معارف القرآن سے استفادہ کرتے ہیں۔ مفتی صاحب محترم اس آیت کی وضاحت میں لکھتے ہیں:

اولیاء کی تحقیق

(اولیاء ولی کی جمع ہے، لفظ ولی عربی زبان میں قریب کے معنی میں بھی آتا ہے اور دوست و محبت کے معنی میں بھی، اللہ تعالیٰ کے قرب و محبت کا ایک عام درجہ تو ایسا ہے کہ اس سے دنیا کا کوئی انسان و حیوان بلکہ کوئی چیز بھی مستثنیٰ نہیں، اگر یہ قرب نہ ہو تو سارے عالم میں کوئی چیز وجود ہی میں نہیں آسکتی، تمام عالم کے وجود کی اصل علت وہی خاص رابطہ ہے جو اس کو حق تعالیٰ شائد سے حاصل ہے گو اس رابطہ کی حقیقت کونہ کسی نے سمجھا اور نہ سمجھ سکتا ہے، مگر ایک بے کیف رابطہ کا ہونا یقینی ہے، مگر لفظ اولیاء اللہ میں یہ درجہ ولایت کا مراد نہیں بلکہ ولایت و محبت اور قرب کا ایک دوسرا درجہ بھی ہے جو اللہ تعالیٰ کے مخصوص بندوں کے ساتھ خاص ہے یہ قرب محبت کہلاتا ہے۔ جن لوگوں کو یہ قرب خاص حاصل ہو وہ اولیاء اللہ کہلاتے ہیں، جیسا کہ ایک حدیث قدسی میں ہے، حق تعالیٰ کا ارشاد ہے کہ میرا بندہ نفل عبادات کے ذریعہ میرا قرب حاصل کرتا رہتا ہے یہاں تک کہ میں بھی اس سے محبت کرنے لگتا ہوں اور جب میں اس سے محبت کرتا ہوں تو پھر میں ہی اس کے کان بن جاتا ہوں۔ وہ جو کچھ سنتا ہے میرے ذریعہ سنتا ہے، میں ہی اس کی آنکھ بن جاتا ہوں، وہ جو کچھ دیکھتا ہے مجھ سے دیکھتا ہے۔ میں ہی اس کے ہاتھ پاؤں بن جاتا ہوں وہ جو کچھ کرتا ہے مجھ سے کرتا ہے، مطلب اس کا یہ ہے کہ اس کی کوئی حرکت و سکون اور کوئی کام میری رضا کے خلاف نہیں ہوتا۔

اور اس ولایت خاصہ کے درجات بے شمار اور غیر متناہی ہیں، اس کا اعلیٰ درجہ انبیاء علیہم السلام کا حصہ ہے کیونکہ ہر نبی کا ولی اللہ ہونا لازمی ہے اور اس میں سب سے اونچا مقام سید الانبیاء نبی کریم ﷺ کا ہے اور ادنیٰ درجہ اس ولایت کا وہ ہے جس کو صوفیائے کرام کی اصطلاح میں درجہ فناء کہا جاتا ہے جس کا حاصل یہ ہے کہ آدمی کا قلب اللہ تعالیٰ کی یاد میں ایسا مستغرق ہو کہ دنیا میں کسی کی محبت اس پر غالب نہ آئے، وہ جس سے محبت کرتا ہے تو اللہ کیلئے کرتا ہے جس سے نفرت کرتا ہے تو اللہ کیلئے کرتا ہے اس کے حب و بغض اور محبت و عداوت میں اپنی ذات کا کوئی حصہ نہیں ہوتا، جس کا لازمی نتیجہ یہ ہوتا ہے کہ اس کا ظاہر و باطن اللہ تعالیٰ کی رضا جوئی میں مشغول رہتا ہے اور وہ ہر ایسی چیز سے پرہیز کرتا ہے جو اللہ تعالیٰ کے نزدیک ناپسند ہو۔ اسی حالت کی علامت ہے کثرت ذکر اور دوام طاعت یعنی اللہ تعالیٰ کو کثرت سے یاد کرنا اور ہمیشہ ہر حال میں اس کے احکام کی اطاعت کرنا، یہ دو وصف جس شخص میں موجود ہوں وہ ولی اللہ کہلاتا ہے جس میں ان دونوں میں سے کوئی ایک نہ ہو وہ اس فہرست میں داخل نہیں، پھر جس میں یہ دونوں موجود ہوں اس کے درجات ادنیٰ و اعلیٰ کی کوئی حد نہیں، انہیں درجات کے اعتبار سے اولیاء اللہ کے درجات متفاضل اور کم و بیش ہوتے ہیں۔

ایک حدیث میں بروایت حضرت ابو ہریرہؓ مذکور ہے کہ رسول اللہ ﷺ سے سوال کیا گیا کہ اس آیت میں اولیاء اللہ سے کون لوگ مراد ہیں؟ آپ نے فرمایا کہ وہ لوگ جو خالص اللہ کیلئے آپس میں محبت کرتے ہیں، کوئی دنیاوی غرض درمیان میں نہیں ہوتی (منظہری از ابن مردویہ) اور ظاہر ہے کہ یہ حالت انہیں لوگوں کی ہو سکتی ہے جن کا ذکر اوپر کیا گیا۔

یہاں ایک سوال اور بھی پیدا ہوتا ہے کہ اس درجہ ولایت کے حاصل کرنے کا طریقہ کیا ہے؟

حضرت قاضی ثناء اللہ پانی پتیؒ نے تفسیر منظہری میں فرمایا کہ امت کے افراد کو یہ درجہ ولایت رسول کریم ﷺ ہی کے فیض صحبت سے حاصل ہو سکتا ہے، اسی سے تعلق مع اللہ کا وہ رنگ جو آنحضرت ﷺ کو حاصل تھا اپنے حوصلہ کے مطابق اس کا کوئی حصہ امت کے اولیاء کو ملتا ہے پھر یہ فیض صحبت صحابہ کرامؓ کو بلا واسطہ حاصل تھا، اسی وجہ سے ان کا درجہ ولایت تمام امت کے اولیاء و اقطاب سے بالاتر تھا، بعد کے لوگوں کو یہی فیض ایک واسطہ یا چند واسطوں سے حاصل ہوتا ہے جتنے واسطے بڑھتے جاتے ہیں اتنا ہی اس میں فرق پڑتا جاتا ہے، یہ واسطہ صرف وہی لوگ بن سکتے ہیں جو رسول اللہ ﷺ کے رنگ میں رنگے ہوئے آپ کی سنت کے پیرو ہیں۔ ایسے لوگوں کی کثرت سے مجالست اور صحبت جبکہ اس کے ساتھ ان کے ارشادات کی پیروی اور اطاعت اور ذکر اللہ کی کثرت بھی ہو، یہی نسخہ ہے درجہ ولایت حاصل کرنے کا جو تین جزء سے مرکب ہے، کسی ولی اللہ کی صحت، اس کی اطاعت اور ذکر اللہ کی کثرت۔ بشرطیکہ یہ کثرت ذکر مسنون طریقہ پر ہو کیونکہ کثرت ذکر سے آئینہ قلب کو جلا ہوتی ہے تو وہ نور ولایت کے انعکاس کے قابل بن جاتا ہے، حدیث میں ہے کہ ہر چیز کیلئے صیقل اور صفائی کا کوئی طریقہ ہوتا ہے، قلب کی صیقل ذکر اللہ سے ہوتی ہے، اس کو بیہمتی نے بروایت ابن عمرؓ نقل فرمایا، (منظہری)

اور حضرت عبداللہ بن مسعودؓ نے فرمایا کہ ایک شخص نے رسول اللہ ﷺ سے سوال کیا کہ آپ اس شخص کے بارے میں کیا فرماتے ہیں جو کسی رنگ سے محبت کرتا ہے مگر عمل کے اعتبار سے ان کے درجہ تک نہیں پہنچتا؟ آپ نے فرمایا الْمَرْءُ مَعَ مَنْ أَحَبَّ یعنی ہر شخص اسی کے ساتھ ہوگا جس سے

مستقبل میں اللہ کی تائید و نصرت کے وعدوں کا تمسخر اڑاتے رہے ہیں وہ ان آیات کے نزول کے بعد خاموش رہیں اور مسلمانوں کی دلا زاری کو ترک کر دیں۔ معلوم ہوتا ہے کہ قریش مکہ نے ان آیات کے نزول کے بعد اپنے معمولاتِ شنیعہ میں اور شدت پیدا کر دی اور مسلمانوں کی دلا زاری کو اپنا معمول بنالیا۔ چنانچہ پیش نظر آیت کریمہ میں اس صورتحال کا نوٹس لیتے ہوئے پروردگار نے آنحضرت ﷺ کو مزید تسلی دی ہے۔ کہ قریش مکہ جو کچھ کہہ رہے ہیں اور انہوں نے جس طرح کا وطیرہ بنالیا ہے، آپ ہرگز اس سے اثر قبول نہ کریں۔ ہم جانتے ہیں کہ وہ بار بار آپ کی عظمتوں کا تمسخر اڑاتے ہیں۔ وہ بہانے بہانے سے آپ کی شخصیت کو نشانہ بناتے ہیں۔ لیکن اس سے کیا فرق پڑتا ہے، آپ سے بڑھ کر کون جانتا ہے کہ عزت کے خزانے اللہ کے پاس ہیں۔ خرافات بکنے، دوسروں کی عزتوں پر حملہ کرنے اور اپنی بڑائی کا دعویٰ کرنے سے عزت نہیں مل جاتی۔ اور اگر بظاہر عزت ملے بھی تو وہ دیر پا نہیں ہوتی۔ حقیقی عزت صرف اللہ کی عطا سے ملتی ہے۔ اس نے آپ کو دنیا و آخرت میں عزتیں دینے اور مقامات بلند کرنے کا فیصلہ کر لیا ہے۔ آپ کے دشمن بھی آپ کی دشمنی کی وجہ سے جانے جائیں گے۔ اور آپ کے چاہنے والے تو آپ کی چاہتوں کو اپنا سرمایہ سمجھیں گے۔ پوری کائنات میں جہاں اللہ کا نام بلند ہوگا وہاں آپ کا بھی نام بلند ہوگا۔ اس لئے آپ ان کی یادہ گوئی سے متاثر نہ ہوں۔ رقیبوں کا غوغا کبھی کسی کی منزل کھوٹی نہیں کرتا۔ آپ تو انسانیت کا گل سرسبد ہیں۔ آپ کے رنگ و بو کو کون ماند کر سکتا ہے۔ مخالفین جو کچھ کہہ رہے ہیں اللہ اسے سن رہا ہے۔ اور جو کچھ وہ کرنا چاہتے ہیں اللہ اسے جانتا ہے۔ اس لئے وہ ان کے ہر شر سے آپ کو محفوظ رکھے گا۔

آلَا إِنَّ لِلَّهِ مَنْ فِي السَّمَوَاتِ وَمَنْ فِي الْأَرْضِ وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ ۗ إِنَّ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ﴿٦٦﴾

(آگاہ رہو! کہ جو آسمانوں میں ہے اور جو زمین میں ہے سب اللہ ہی کا ہے۔ اور جو لوگ اللہ کے ماسوا کو پکارتے ہیں یہ شریکوں کی پیروی نہیں کر رہے بلکہ وہ نرے وہم و گمان کے پیرو ہیں۔ اور انکل کے تیرکے چلاتے ہیں۔)

انسان فریب نظر کا شکار ہے

گزشتہ آیت کریمہ میں ہم عرض کر چکے ہیں کہ رسول اللہ کی طرف التفات فرماتے ہوئے تسلی دی گئی ہے اور آپ کے مخالفین کو تنبیہ کی گئی ہے اور مخالفین جس بنیاد پر مسلمانوں اور آنحضرت کا تمسخر اڑاتے تھے اور اپنے بارے میں غلط فہمی کا شکار تھے اس کی تردید فرمائی گئی ہے۔ اب پیش نظر آیت کریمہ میں اس تردید پر دلیل ارشاد فرمائی جا رہی ہے۔ کہ اے مشرکین مکہ تم اپنے آپ کو سرزمین عرب کی تمام عزتوں کا مالک سمجھتے ہو۔ بنا بریں تم آنحضرت اور مسلمانوں کا تمسخر اڑاتے ہو اور دلیل تمہارے پاس یہ ہے کہ اگر مسلمانوں کا دین اللہ کا پسندیدہ دین ہوتا تو دنیاوی مال و دولت اور جاہ و مرتبہ ان کے پاس ہوتا کیونکہ یہی چیزیں دنیا میں عزت کی علامت سمجھی جاتی ہیں لیکن اس کے برعکس ہم دیکھتے ہیں کہ آنحضرت کل تک انتہائی فارغ البال اور ایک کامیاب تاجر تھے اور آپ پر ایمان لانے والوں میں حضرت ابو بکر صدیق اور ان جیسے دوسرے جلیل القدر صحابہؓ بھی اپنا وسیع کاروبار رکھتے تھے۔ لیکن اب اسلامی ذمہ داریوں کی ادائیگی کے باعث اور قریش کی مخالفت کے سبب سے وہ سب نانِ شہینہ کے محتاج ہو کر رہ گئے ہیں اور دنیاوی عزت و جاہت کی کوئی چیز ان کے پاس نہیں۔ تو اس کا مطلب یہ ہے کہ ان کی پہلی حالت اللہ کے یہاں پسندیدہ حالت تھی اور اب وہ اللہ کی طرف سے رائدہ درگاہ لوگ ہیں اور ہم ان کے مقابلے میں دنیاوی جاہ و جلال کے مالک اور اللہ کے پسندیدہ لوگ ہیں۔ اللہ تعالیٰ ان کے مزعومات فاسدہ کے جواب میں صرف یہ فرماتے ہیں کہ دنیاوی مال و دولت اور جاہ و اقتدار کبھی بھی عزت کی علامت نہیں رہے اور ان سے تہی دامن ہونا کبھی ذلت کا سبب نہیں رہا۔ اگر ایسا ہوتا تو حضرت ابراہیم علیہ السلام کی بجائے آذر اور نمرود کو معزز ہونا چاہئے اور حضرت موسیٰ علیہ السلام کے مقابلے میں فرعون کی قدر و منزلت ہونی چاہئے۔ حقیقی قدر و منزلت اللہ کی نگاہ میں ایمان کی پختگی اور کردار کی سر بلندی سے ہے۔ اور یہی دونوں چیزیں حق و باطل میں کشمکش کے بعد کھرا سونا ثابت ہوتی اور عزت و منقبت کے تخت پر فائز ہوتی ہیں۔ اس کے مقابلے میں مال و دولت ہو یا اقتدار، وہ پانی پر اٹھتے ہوئے جھاگ کی مانند ہیں جن کی اٹھان دیکھ کر آدمی متاثر ہوئے بغیر نہیں رہتا لیکن جلد ہی یہ حقیقت کھل جاتی ہے کہ انسان ہمیشہ فریب نظر کا شکار ہوتا ہے۔ اس کائنات کی اصل حقیقت یہ ہے کہ جو کچھ آسمانوں میں ہے اور جو کچھ زمین میں ہے سب اللہ کی مخلوق اور اس کی مملوک ہے۔ وہی ایک آقا ہے باقی سب اس کے غلام ہیں۔ آقا کی عزت و

حرمت سے وابستگی کیلئے ضروری ہے کہ آقا سے رشتہ باندھا جائے۔ اپنی ذات کو اس سے منسوب کیا جائے۔ اپنی بندگی کو اسی ایک آقا کے آستانے کی امانت بنا دیا جائے۔ اسی کے احکام انسانی زندگی کا طرز عمل بن جائیں۔ جس انسان یا جس گروہ نے اس آقا کا دامن تھام لیا اور اپنے آپ کو اس سے وابستہ کر لیا وہی درحقیقت عزت و افتخار کا سزاوار ٹھہرا۔ اس کے آقا کی عنایتیں اس کیلئے مخصوص ہو گئیں۔ رہے وہ لوگ جو اللہ کا آستانہ چھوڑ کر دوسروں کے آستانوں پر جھکتے ہیں اور انہیں اللہ کا شریک ٹھہراتے ہیں وہ درحقیقت جھوٹ بولتے ہیں کیونکہ کائنات میں کسی کا یہ درجہ نہیں کہ وہ خدا کی خدائی میں شریک و سہم ہو۔ اس لئے جو شخص یہ دعویٰ کرتا ہے کہ میں اللہ کے فلاں شریک کو پکار کر اس کی بندگی بجالاتا ہوں وہ ایک ایسا دعویٰ کرتا ہے جس کی حیثیت وہم و گمان کے سوا کچھ نہیں۔ جب کائنات میں اس کا کوئی شریک ممکن ہی نہیں کیونکہ مشرک قوتوں نے جن جن قوتوں کو اللہ کا شریک ٹھہرایا ہے وہ سب اللہ کی مخلوق اور اللہ کے غلام ہیں۔ فرشتے اسی کی غلامی میں شب و روز بندھے ہوئے ہیں۔ جنات اس کے احکام سے سرتابی نہیں کر سکتے اور اگر کریں گے تو جہنم کا ایندھن بنیں گے۔ عناصر فطرت اور عناصر قدرت سب اللہ کے احکام میں جکڑے ہوئے اور رات دن اس کی بندگی بجالا رہے ہیں۔ شمس و قمر کو دیکھنا ماننے والے ہر روز اپنی آنکھوں سے دیکھتے ہیں کہ وہ کس قدر اپنی ڈیوٹی میں بندھے ہوئے ہیں۔ کیا مجال ہے جو اپنے سفر میں راستہ بدل لیں یا اپنی منزل سے پس و پیش کر جائیں۔ کائنات کا ایک ایک کڑہ اللہ کے احکام کے مطابق اپنے فرائض کی انجام دہی میں مصروف ہے تو جو شخص ان کو شریک ٹھہراتا ہے وہ درحقیقت جھوٹ بولتا ہے۔ وہ نام شرکاء کا لیتا ہے لیکن پیروی درحقیقت اپنے وہم و گمان کی کرتا ہے کیونکہ اس نے اپنے وہم و گمان میں کچھ لوگوں کو شریک بنا لیا ہے جبکہ حقیقت میں ایسا نہیں۔ اس لحاظ سے ان لوگوں کی زندگی پر وہم و گمان اور ظن و تخمین کی حکومت ہے۔ انسانی زندگی میں یہ حادثہ کسی ایک دور میں نہیں گزرا بلکہ شرک اور اہل شرک کی تاریخ ہمیں یہ بتاتی ہے کہ جب بھی ان لوگوں نے ظاہر کے اس پر دے کے پیچھے جھانک کر دیکھنے کی کوشش کی ہے اور اس پوشیدہ حقیقت کا سراغ لگانا چاہا ہے جو انسان کی ہمیشہ مقصود رہی ہے تو انہوں نے فلسفیانہ تجسس سے اس کا آغاز کیا لیکن کبھی وہم و گمان سے آگے نہ بڑھ سکے۔ مشرکین تو تو ہم پرستی سے آگے سوچ ہی نہ سکے لیکن اشرافیوں اور جوگیوں نے اگرچہ بظاہر مراقبہ کو اس کا ذریعہ بنایا اور اس کے ذریعہ سے باطن کو دیکھنے کا دعویٰ کیا لیکن حقیقت میں وہ بھی وہم و گمان کی دلدل سے نہ نکل سکے۔ اصطلاحی فلسفیوں کا حال بھی ان سے مختلف نہیں۔ انہوں نے اگرچہ منطقی استدلال اور مصنوعی تعقل کے سہارے آگے بڑھنے کی کوشش کی لیکن نتیجہ وہی رہا۔ مزید افسوس کی بات یہ ہے کہ بجائے اس کے کہ انہیں اپنی ناکامی پر ملال ہوتا اور وہ قرآنی فکر پر غور کرنے کی کوشش کرتے، انہوں نے اپنے اوہام اور خرافات پر تعصب کا ایسا پردہ تانا کہ دوسرے کی بات سننے اور غور کرنے سے محروم ہو گئے۔ اس کے برعکس قرآن کریم ہمارے سامنے غور و فکر کی ایک نئی بنیاد فراہم کرتا ہے جس کے کئی راستے ہیں۔ کبھی وہ خالصتاً عقل سے کام لیتا ہے اور مقدمات کو ترتیب دے کر بات کو واضح کرتا ہے۔ کبھی دلائل آفاق سے اپنے دعویٰ کو ثابت کرنے کی کوشش کرتا ہے اور کبھی دلائل انفس سے کام لے کر براہ راست دلوں پر دستک دیتا ہے اور کبھی کائنات کے فطری اصولوں کا حوالہ دے کر انسانی فطرت کو متوجہ کرتا ہے۔ غرضیکہ اس کے استدلال کے کئی رنگ ہیں جن میں آسان ترین وہ ہے جسے ہم استدلال فطری کہہ سکتے ہیں اور جن میں دلائل آفاق سے کام لیا جاتا ہے۔ اگلی آیت کریمہ میں اسی کی طرف اشارہ فرمایا گیا ہے۔

هُوَ الَّذِي جَعَلَ لَكُمْ الْيَلَّ لَيْلًا لِّتَسْكُنُوا فِيهِ وَالنَّهَارَ مُبْصِرًا إِنَّ فِي ذَلِكَ لَآيَاتٍ لِّقَوْمٍ يَسْمَعُونَ ﴿٦٧﴾

(وہی ہے جس نے تمہارے لئے رات بنائی تاکہ تم اس میں سکون حاصل کرو اور دن کو روشن بنایا) تاکہ تم اس میں معاش کیلئے

جدوجہد کرو) بیشک اس میں ان لوگوں کیلئے نشانیاں ہیں جو بات کو سنتے ہیں۔ (یونس: ۶۷)

قرآن کریم کا طریق استدلال

اس آیت کریمہ میں ظن و گمان پر استدلال کی بنیاد رکھنے کی بجائے ایسے حقائق سے استدلال کیا جا رہا ہے جو ہمارے گرد و پیش میں پھیلے ہوئے ہیں جنہیں ہم آفاق کے نام سے تعبیر کر سکتے ہیں۔ زمین و آسمان دو ایسی حقیقتیں ہیں جن سے کوئی شخص بھی غافل نہیں ہو سکتا۔ ہر چلنے والا زمین پر چلتا ہے، زمین کی آغوش میں رہتا ہے اور آسمان کی چھت اس کے سر پر چھائی رہتی ہے۔ اس کی کتنی نعمتیں ہیں جو آسمان سے اترتی ہیں اور کتنی نعمتیں ہیں جو زمین سے مہیا ہوتی ہیں۔ انسانی زندگی کا رات دن ان دونوں سے واسطہ ہے۔ اس لئے سب سے پہلے دلائل آفاق میں سے ان دونوں کو دلیل کے طور پر پیش

فرمایا ہے اور ان کے اندر جو نشانیاں مستور ہیں ان کی طرف توجہ دلائی ہے۔ ان نشانیوں کا اگر چہ ذکر نہیں فرمایا لیکن غور کرنے سے بہت ساری چیزیں کھل کر سامنے آ جاتی ہیں۔ زمین و آسمان کے فیضان کو اگر ایک طرف بھی رکھ دیا جائے جس سے انسان کا دامن پوری طرح گراں بار ہے تب بھی کتنی چیزیں ہیں جو نگاہ کا دامن تمام لیتی ہیں۔ مثلاً آدمی حیرت سے دیکھتا ہے کہ زمین اور آسمان اور اس میں کام کرنے والی قوتیں اور اس سے پیدا ہونے والے نتائج کے درمیان اگر غور کیا جائے تو قدم قدم پر مخالف کا اندازہ ہوتا ہے۔ کہیں بھی توافق نظر نہیں آتا۔ دونوں کے درمیان ضدین کی نسبت ہے۔ رات انسان کیلئے آرام و راحت کا بستر بچھاتی ہے تو دن اس کیلئے سرگرمیوں اور محنت و مشقت کا دروازہ کھولتا ہے۔ لیکن ان دونوں ضدوں سے انسان کو قدم قدم پر وہ چیز میسر آتی ہے جو انسان کی ضرورتوں کو پورا کرنے کیلئے ضروری ہے۔ آسمان کا سورج بظاہر آگ برساتا ہے اور جھلسی ہوئی زمین پانی مانگتی ہے۔ پانی اور آگ کے درمیان مخالف کا رشتہ ہے۔ دونوں ایک دوسرے کو برداشت نہیں کر سکتے۔ لیکن ہم حیرانی سے دیکھتے ہیں کہ سورج کی کرنیں سمندر سے پانی کے ڈول بھر بھر کر کھینچتی ہیں اور فضاء میں ابر کی چادریں بچھا دیتی ہیں۔ ہوا بظاہر ہر چیز کو اڑا دینے کی استعداد رکھتی ہے لیکن وہ ابر کو اڑانے کی بجائے کھینچ کر وہاں لے جاتی ہے جہاں پیاسی زمین منہ کھولے پکار رہی ہوتی ہے۔ آسمان سے پانی برستا ہے، زمین اور آسمان میں مخالفت کا تعلق ہے۔ ہونا یہ چاہئے کہ جب پانی بر سے تو زمین اسے لینے سے انکار کر دے۔ تو زمین کی آبیاری کا سامان نہ ہو سکے یا اس کو پورا انگل لے تو دل دل بن جائے لیکن ایسا نہیں ہوتا، ضرورت کے مطابق اسے پی لیتی ہے اور باقی ندی نالوں میں بہہ کے ذخیرہ آب میں جا شامل ہوتا ہے۔ ہر بوئی ہوئی چیز سے زندگی کی سوئی نکلتی ہے۔ سورج اسے جلانے کی بجائے اس کی پرورش کرتا ہے، ہوا اسے لوریاں دیتی ہے، موسم کے تغیرات اسے بڑھنے میں مدد دیتے ہیں، بادل اس کی آبیاری کا سامان کرتے ہیں غرضیکہ بظاہر مخالف عناصر کسی کے حکم سے انسانی ضرورتوں کو پورا کرنے میں لگے ہوئے ہیں اور ان سے ہر وہ کام بروئے کار آ رہا ہے جس کی زمینی زندگی کیلئے انتہائی ضرورت ہے۔ اس سے ایک ہی بات سمجھ میں آتی ہے کہ یہ کائنات نہ از خود پیدا ہوئی ہے اور نہ اس کا کوئی گروہ اپنے طور سے من مرضی کا اختیار رکھتا ہے بلکہ اس پر ایک بالاتر قوت حاکم ہے جو پورے نظام پر حاوی ہے اور وہ اس کے اجزائے مختلفہ میں ربط و تعلق پیدا کر کے اس کو اپنی حکمت کے مطابق چلا رہی ہے۔ قرآن کریم نے اسی طرز استدلال سے جا بجا کام لیا ہے اور مخلوق سے خالق پر مر بوب سے رب پر اور محتاج سے صمد پر استدلال فرما کر بات کو سمجھنا آسان فرما دیا ہے۔ چنانچہ ہم دیکھتے ہیں کہ عہد صحابہؓ میں ان کے استدلال کا یہی طریقہ تھا اور ہر دور کے سلف صالحین اسی طریقہ پر استدلال کرتے رہے۔ حضرت علی کرم اللہ وجہہ سے پوچھا گیا کہ آپؓ نے اپنے خالق کے وجود کو کیسے جانا؟ جواب دیا، شہوت کے پتے سے۔ سائل نے حیران ہو کر پوچھا کہ وہ کیسے؟ فرمایا: شہوت کے پتے کو ریشم کا کپڑا کھاتا ہے تو ریشم بنتا ہے، ختن کا آہو کھاتا ہے تو اس کے ناف سے کستوری نکلتی ہے اور اگر کوئی اور جالور کھاتا ہے تو گوبر کر دیتا ہے۔ شہوت کے پتے میں کوئی خصوصیت ہوتی تو ہر جگہ اس کا اظہار ایک ہی صورت میں ہوتا۔ یہ اظہار کی مختلف صورتیں اور مختلف چیزوں کا وجود میں آنا خود بولتا ہے کہ شہوت کے پتے کے پیچھے کوئی ہاتھ کار فرما ہے اور یہ اسی کی کار فرمائیاں ہیں جسے ہم مختلف صورتوں میں دیکھ رہے ہیں۔ پس وہ ہاتھ میرے خالق کا ہے۔ قرآن کہتا ہے:

أَلَا يَنْظُرُونَ إِلَى الْإِبِلِ كَيْفَ خُلِقَتْ وَإِلَى السَّمَاءِ كَيْفَ رُفِعَتْ وَإِلَى الْجِبَالِ كَيْفَ نُصِبَتْ وَإِلَى الْأَرْضِ كَيْفَ سُطِحَتْ

(کیا وہ نہیں دیکھتے کہ اونٹ کو کیسے پیدا کیا گیا؟ آسمان کو کیسے بنایا گیا؟ پہاڑوں کو کیسے میخوں کی طرح گاڑ دیا گیا؟ اور زمین کو کیسے بچھونے کی طرح بچھا دیا گیا؟)

یعنی ایک عرب چاہے وہ مالی لحاظ سے کتنا بھی گیا گزرا کیوں نہ ہو وہ جب آنکھ کھولتا تو اس کی نگاہ ان چار چیزوں پر ضرور پڑتی تھی۔ وہ اونٹ پر سواری کرتا تھا۔ آسمان پر بادل بہت کم آتے تھے۔ اس لئے وہ کھلے آسمان کو ہمیشہ دیکھتا تھا، پہاڑ ہر وقت نظروں کے سامنے گڑے رہتے تھے، زمین پر وہ چلتا پھرتا تھا۔ انہیں چار چیزوں کی طرف اشارہ فرمایا گیا ہے کہ تم میں سے کم سے کم عقل رکھنے والا آدمی بھی ان چار چیزوں کو دیکھتا ہے تو وہ کیا سوچتا نہیں کہ آخر یہ چار چیزیں کیسے وجود میں آئیں؟ اور اگر گہری نظر رکھنے والا اور علم و بصیرت کا حامل آدمی ان چار چیزوں کو دیکھے تو اس کے سامنے علم و دانش کی وہ حیرت انگیز دنیا وا شگاف ہوتی ہے کہ سوائے اس آدمی کے جس کی عقل پر پتھر پڑ جائیں کوئی بھی اس حقیقت سے انکار نہیں کر سکتا کہ یقیناً اس زمین، آسمان اور ان پہاڑوں اور اونٹوں کا کوئی خالق ہے، جس نے ان میں ہمارے لئے منفعت کی ایک دنیا بسا دی ہے اور حقائق کا ایک جہاں سمودیا ہے۔ یہی وجہ ہے

کہ جب بھی کسی نے مخلوق پر اس لحاظ سے نظر ڈالی ہے تو وہ اپنے خالق کو پہچانے بغیر نہیں رہ سکا۔ عرب کے ایک بدو سے جب پوچھا گیا کہ تم نے اپنے خالق کو کیسے پہچانا؟ تو اس نے انتہائی سادگی سے کہا کہ ریگستان میں پڑی ہوئی اونٹ کی لید سے۔ سائل نے حیران ہو کر کہا وہ کیسے؟ کہا اونٹ کی لید یقیناً کسی گزرنے والے اونٹ کی خبر دیتی ہے اور اونٹ ریگستان میں بغیر سوار کے نہیں گزرتا اور کوئی سوار اس بدامنی کے دور میں تنہا سفر نہیں کرتا یقیناً کسی قافلے کے ہمراہ گزرتا ہے تو اونٹ کی لید دیکھ کر میں یقین کر لیتا ہوں کہ کوئی قافلہ گزرا ہوگا۔ بات کو آگے بڑھاتے ہوئے اس نے کہا کہ اگر اونٹ کی لید سے میں ایک قافلے کا یقین کر سکتا ہوں تو کیا اس وسیع و عریض کائنات کو دیکھ کر میں اس کے خالق کا یقین نہیں کر سکتا۔ اسی لئے پروردگار نے فرمایا:

مَا غَرَّكَ بِرَبِّكَ الْكَرِيمِ الَّذِي خَلَقَكَ فَسَوِّكَ فَعَدَلَكَ فِي أَيِّ صُورَةٍ مَا شَاءَ رَكَّبَكَ

(کس نے تجھے اپنے رب کریم سے غفلت میں ڈالا ہے جس نے تجھے پیدا کیا اور پھر ہر لحاظ سے درست کیا اور پھر جس شکل و صورت میں تجھے چاہا بنا دیا۔)

اس آیت پر غور فرمائیے! پروردگار انسان کو اس کے وجود کی طرف توجہ دلا کر یہ بتا رہا ہے کہ تم اگر اپنے آپ کو غور سے دیکھو تو یقیناً تمہیں تمہارے ایک ایک ریشے، ایک ایک بال، ایک ایک عضو، ایک ایک احساس، ایک ایک صلاحیت اور استعداد کے پیچھے اپنے خالق و مالک کی قوتِ تخلیق دکھائی دے گی۔ آخر اتنی واضح شہادت کے بعد وہ کون سی چیز ہے جس نے تجھے اپنے اللہ سے غافل کر دیا؟

انسان کا وجود ہی نہیں بلکہ جب آدمی اس کی صلاحیتوں، اس کے دل و دماغ کی قوتوں اس کے تجسس اور شعور اور اعضاء کی مختلف حالتوں پر غور کرتا ہے تو حیرت میں ڈوب کر رہ جاتا ہے۔ ایک سائنسدان نے اپنی لیبارٹری میں اپنی نواسی کے کان کو دیکھ کر کہا یہ سماعت کا حیرت انگیز پرزہ ایسا ہے جس کی مثال لانے سے انسان عاجز ہے اور پھر سراپا حیرت بن کر کہا جس خالق نے اس کان کو پیدا کیا، کیا وہ خود سنتا نہیں ہوگا؟ پورے جسم کے ایک ایک ریشے پر غور کیا جائے تو حیرت انگیز چیزیں سامنے آتی ہیں بالخصوص ایک انگوٹھے کو دیکھ لیجئے جو کس قدر چھوٹا ہے لیکن اس کی پور پر کھنچے ہوئے خطوط جن کی تعداد ہزاروں میں ہوگی ان میں یہ عجیب و غریب بات ہے کہ ایک انگوٹھے کے خطوط دوسرے انگوٹھے سے کبھی نہیں ملتے۔ اسی وجہ سے انسان کے انگوٹھے کو دستاویزات میں قابل اعتبار سمجھا گیا ہے۔ انسانی چہرہ جو ایک بڑی محدود جگہ ہے جس میں آنکھیں ہیں، ناک ہے، منہ ہے، پیشانی ہے، ان میں سے کوئی چیز بھی اربوں انسان پیدا ہوئے مگر ایک دوسرے سے ملتی دکھائی نہیں دیتی۔ آپ جب غور کریں گے تو ضرور ایک دوسرے سے فرق محسوس کریں گے۔ اسی لئے یورپ کے فلسفی نے کہا تھا کہ کائنات میں سب سے بڑا معمہ یہ انسان ہے اور اس سے بڑا معمہ اس کا دماغ جو ذہانت، تجسس، شعور، حافظہ اور فکر اور کے اوصاف سے آراستہ ہے۔ سوال یہ ہے کہ ان اوصاف کا خالق کون ہے؟ جواب یہ ہے، وہ جسے دل نے تو ہمیشہ پہچانا لیکن خرد ضرور اس سے غافل رہی۔ پھر قرآن نے اسی دلیل کو آگے بڑھاتے ہوئے انسانی ضروریات ہی نہیں بلکہ تمام مخلوق کی ضروریات کی طرف توجہ دلاتے ہوئے یہ احساس دلایا ہے کہ خالق کائنات صرف خالق ہی نہیں بلکہ تمہاری زندگی کی بقاء کا سر و سامان کرنے والا بھی ہے۔ تم اس کی عطا کردہ نعمتوں سے فائدہ تو اٹھاتے ہو مگر عطا کرنے والے کو بھول جاتے ہو حالانکہ انسان اپنے کھانے پر ہی غور کرے تو اسے سوچنا چاہئے کہ یہ آخر کہاں سے آیا، انسان اپنی غذا کیلئے دانہ گندم زمین میں کاشت کر کے اسے دفن کر کے آجاتا ہے۔ ہونا تو یہ چاہئے تھا کہ یہ دانہ مر جائے مگر بجائے مرنے کے اس میں زندگی کی سوتلی پھوٹی ہے جو بڑھتے بڑھتے تان بنتی ہے، پھر اسے خوشے لگتے ہیں، خوشوں میں دانوں کے موتی بھر دیئے جاتے ہیں، سورج کی کرنیں پانی کے ڈول بھر بھر کر فضاء میں برکی چادریں پھیلا دیتی ہیں۔ ابر پانی برسا کر کھیتی کی آبیاری کا سامان کرتا ہے، سورج اسے گرمی پہنچاتا ہے، چاند اسے حلاوت دیتا ہے۔ ہوا اسے لوریاں دیتی ہے، زمین اپنی قوتِ نمور و روئے کار لاتی ہے اور پھر قدرت نہ جانے کیسی کیسی قوتوں کو کام میں لا کر انسان کیلئے غذا فراہم کرتی ہے۔ سائنسدان کہتا ہے کہ نائٹروجن حیوانی و نباتاتی حیات کا لازمی جزو ہے۔ یہ دو طریقوں سے زمین میں داخل ہوتی ہے۔ اول خوردبینی اجرام یا بیکٹیریا کے ذریعے جو زمین کی بالائی تہہ میں رہتے ہیں اور کھا دو غیرہ کھا کر ایک ایسا رس خارج کرتے ہیں جن میں نائٹروجن بہت زیادہ ہوتی ہے۔ نصف چھٹانک زمین میں ان کی تعداد ایک کھرب، 35 ارب کے قریب ہوتی ہے اور زمین کے ہر ایکٹر میں ان کا کام 12 آدمیوں کے برابر ہوتا ہے۔ اگر 100 ایکٹر کھیت میں 10 کسان ہل چلا رہے ہیں تو 1200 مزدوروں کا ایک مخفی لشکر بھی وہاں کام کر رہا ہوتا ہے۔ غور فرمائیے! اس غذا کو مہیا کرنے اور اسے پروان چڑھانے میں انسان کا حصہ کتنا ہے اور اللہ کا کتنا؟ پروردگار فرماتے ہیں:

أَفَرَأَيْتُمْ مَا تَحْرُثُونَ ؕ أَنْتُمْ تَزْرَعُونَهُ أَمْ نَحْنُ الزَّارِعُونَ
(کیا تم نے اپنی کھیتی پر کبھی غور کیا زراعت کون کرتا ہے تم یا ہم)

دوسری جگہ ارشاد فرمایا:

فَلْيَنْظُرِ الْإِنْسَانُ إِلَى طَعَامِهِ أَنَا صَبَّبْنَا الْمَاءَ صَبًّا ثُمَّ شَقَقْنَا الْأَرْضَ شَقًّا فَأَنْبَتْنَا فِيهَا حَبًّا وَعِنَبًا وَقَضْبًا وَزَيْتُونًا
وَنَخْلًا وَحَدَآئِقَ غُلْبًا وَفَاكِهَةً وَأَبًّا مَتَاعًا لَكُمْ وَلَا نِعَامِكُمْ
(انسان ذرا اپنی غذا پر نظر ڈالے (کہ کہاں سے آئی) ہم نے مینہ برسا کر زمین کا سینہ چیرا، اس سے غلے، انگور، ترکاری، زیتون،
کھجوریں، گھنے باغ، میوے اور چارہ پیدا کیا۔ یہ سب تمہارا اور مویشیوں کا متاع ہے۔
اسے اقبال مرحوم نے اپنے انداز میں نظم کیا:

پالتا ہے بیج کو مٹی کی تاریکی میں کون
کون دریاؤں کی موجوں سے اٹھاتا ہے سحاب
کون لایا کھینچ کر پچھتم سے باد سازگار
خاک یہ کس کی ہے کس کا ہے یہ نور آفتاب
کس نے بھر دی موتیوں سے خوشہ گندم کی جیب
موسموں کو کس نے سکھلائی یہ خوں انقلاب

قَالُوا اتَّخَذَ اللَّهُ وَلَدًا سُبْحٰنَهُ هُوَ الْغَنِيُّ لَهُ مَا فِي السَّمٰوٰتِ وَمَا فِي الْأَرْضِ ۗ إِنَّ عِنْدَكُمْ مِّنْ سُلٰطٰنٍ بِهٰذَا
أَتَقُولُونَ عَلَى اللَّهِ مَا لَا تَعْلَمُونَ ﴿۲۸﴾

(یہ کہتے ہیں کہ اللہ کی اولاد ہے۔ وہ ایسی باتوں سے پاک ہے، وہ بے نیاز ہے، اسی کا ہے جو کچھ آسمانوں اور جو کچھ زمین میں
ہے۔ تمہارے پاس اس کی کوئی دلیل نہیں ہے۔ کیا تم اللہ پر وہ بات کہتے ہو جس کا تم کو علم نہیں۔)

”ولد“ کا معنی

آیت کی تشریح سے پہلے یہ بات ذہن میں رہے کہ عربی زبان میں جس طرح ”ولد“ کا لفظ لڑکے یا بیٹے کیلئے استعمال ہوتا ہے اسی طرح یہ
مذکر، مؤنث اور واحد ثنئیہ اور جمع سب کیلئے استعمال ہوتا ہے یعنی جس طرح اس کا معنی بیٹا یا لڑکا ہو سکتا ہے اسی طرح اس کا معنی بیٹے اور بیٹیاں بھی ہو سکتا
ہے۔ یہ چونکہ مکی صورت ہے اور اس میں براہ راست خطاب مشرکین مکہ سے ہے اس لئے قرین قیاس بات یہ ہے کہ اس سے مراد بیٹا لینے کی بجائے بیٹیاں
لی جائیں۔ کیونکہ مشرکین عرب کے جو عقائد، تاریخ مذہب کی روشنی میں ہم تک پہنچے ہیں ان میں یہ بات کہی گئی ہے کہ وہ فرشتوں کو اللہ کی بیٹیاں مانتے
تھے۔ اس میں کوئی شبہ نہیں کہ یہود کا ایک گروہ حضرت عزیر علیہ السلام کو اور عیسائی حضرت عیسیٰ علیہ السلام کو اللہ کا بیٹا قرار دیتے تھے، لیکن مکی سورتوں میں
عموماً ان کے خیالات زیر بحث نہیں آتے، تو جب تک کوئی دلیل نہ ہو یہ خیال کرنا کہ یہاں ان کے عقائد کی تردید کی جا رہی ہے، صحیح معلوم نہیں ہوتا۔ بہتر
یہی ہے کہ یہاں لفظ ”ولد“ کو بیٹیوں کے معنی میں لیا جائے۔

مشرکین کے عقائد کا رد

گزشتہ آیات کی تشریح میں ہم یہ بات عرض کر چکے ہیں کہ جن لوگوں نے وحی الہی کی روشنی قبول نہیں کی وہ ہمیشہ موت کے بعد کی زندگی، اس میں

پیش آنے والے حقائق اور کائنات کے پس پردہ مستور حقیقت کا سراغ لگانے کیلئے ہمیشہ ظن و گمان سے کام لیتے رہے ہیں۔ چنانچہ ان کے طرز فکر کا ایک نمونہ اس آیت کریمہ میں بیان فرمایا گیا ہے کہ مشرکین عرب کے پاس مذہب کے حوالے سے ظن و گمان اور توہمات کے سوا کچھ نہیں۔ چنانچہ اسی جہالت اور کج فکری کا نتیجہ تھا کہ انہوں نے جب یہ دیکھا کہ دنیا میں ہر ایک کو بقاء کی خواہش ہے، ہر آدمی یہ چاہتا ہے کہ میرے بعد میرا کوئی نام لیوا ہو جس سے میری نسل چلے اور بڑھاپے میں میرا سہارا بنے۔ اس لحاظ سے اللہ تعالیٰ نے بھی اپنے لئے کچھ سہارے بنا رکھے ہیں۔ ان نادانوں نے اللہ کو اپنے اوپر قیاس کرتے ہوئے یہ گمان کر لیا کہ شاید اسے بھی بڑھاپا آئے گا، اسے بھی کمزوری لاحق ہوگی، وہ بھی کبھی نہ کبھی دوسروں کی مدد کا محتاج ہوگا۔ اللہ تعالیٰ نے ان کے مشرکانہ خیالات کا رد فرماتے ہوئے ارشاد فرمایا: سبحانہ، وہ اس طرح کی کمزوریوں سے پاک ہے۔ احتیاج جسم کا تقاضا ہے، اللہ جسم سے ماورا ہے۔ مخلوق کی کوئی کمزوری اس کی طرف منسوب نہیں کی جاسکتی۔ وہ بے مثل ہے، اس کا کوئی ہمسر نہیں۔ حوالغنی، وہ بے نیاز ہے، ساری کائنات اس کی محتاج ہے لیکن وہ ہر احتیاج سے بے نیاز ہے۔ آسمانوں اور زمین میں جو کچھ ہے سب اسی کی ملکیت اور سب اس کے غلام ہیں۔ بڑھاپا فنا کی علامت ہے۔ اس پر کبھی بڑھاپا نہیں آئے گا۔ کائنات کی ہر مخلوق اپنے وجود و بقاء کیلئے اس کی محتاج ہے۔ وہ ازلی اور ابدی ہے، زمان و مکان سے مستغنی ہے۔ کائنات کا وجود اس کی صفت تخلیق کا مرہون منت ہے۔ اور جب تک اسے منظور ہے یہ کائنات باقی رہے گی۔ اور جب اسے منظور نہیں ہوگا اس کا ایک حکم کائنات کو فنا کر دے گا اور ایک ہی حکم از سر نو زندگی عطا کر دے گا۔ اسی کے حکم نے تمام مخلوقات کو عارضی زندگی بخشی۔ اسی کا حکم جسے چاہے گا ابدی زندگی عطا فرمائے گا۔

قُلْ إِنَّ الدِّينَ يَفْتَرُونُ عَلَى اللَّهِ الْكُذِبَ لَا يَقْلِحُونَ ﴿٦٩﴾ مَتَاعٌ لِّى الدُّنْيَا ثُمَّ إِلَيْنَا مَرْجِعُهُمْ ثُمَّ نُلَدِّيهِمُ الْعَذَابَ الشَّدِيدَ بِمَا كَانُوا يَكْفُرُونَ ﴿٧٠﴾

﴿یونس : ۶۹، ۷۰﴾

(اے پیغمبر ان سے کہہ دیجئے کہ بیشک جو لوگ اللہ پر جھوٹ باندھتے ہیں وہ کبھی کامیاب نہیں ہوں گے۔ ان کیلئے بس دنیا میں چند روز فائدہ اٹھا لینا ہے۔ پھر ہماری ہی طرف ان کا لوٹنا ہے۔ پھر ہم انہیں عذاب شدید چکھائیں گے کیونکہ یہ کفر کیا کرتے تھے۔)

مشرکین کو وارننگ

ان آیات میں مشرکین کو وارننگ دی جا رہی ہے کہ تم اللہ پر افترا کر کے ایک ایسے جرم کا ارتکاب کر رہے ہو جس سے بڑا جرم کوئی نہیں ہو سکتا۔ ایسا جرم کرنے والے کبھی آخرت کی فلاح کو نہیں پاسکتے۔ تم نے جو راستہ اختیار کیا ہے ناکامی اور رسوائی اس کا مقدر ہے۔ تمہیں غلط فہمی یہ ہے کہ تم بڑے آرام سے زندگی گزار رہے ہو۔ لیکن تمہیں اندازہ نہیں کہ آخرت کے مقابلے میں دنیا کے متاع کی کیا حیثیت ہے۔ جس طرح مچھلی کے شکار کیلئے کنڈی کے سرے پر گوشت کا چھوٹا سا ٹکڑا لگایا جاتا ہے تاکہ وہ اسے خوراک سمجھ کر اسے کھانے کیلئے لپکے اور اس طرح کنڈی کا کاٹنا اس کے حلق میں اتر جائے۔ لیکن مچھلی بجائے اس کے کہ گوشت کے ٹکڑے کو اپنے لئے موت کا پیغام سمجھے وہ اسے زندگی کا سامان سمجھتی ہے۔ بڑے شوق سے اسے کھاتی ہے لیکن اسے پتہ اس وقت چلتا ہے جب وہ اس کے حلق میں اتر کر اس کیلئے موت کا سبب بنتا ہے۔ ان کے ساتھ بھی یہی کچھ ہونے والا ہے مچھلی ایک بے سمجھ مخلوق ہے۔ اس کے عمل کا کیا افسوس، افسوس تو انسانوں پر ہے جو فہم و شعور رکھتے ہوئے بھی اپنے نفع و ضرر کا احساس نہیں رکھتے اور تباہی کے راستے پر یہ سمجھ کر بڑھتے چلے جاتے ہیں کہ ہم کامیابی کے راستے پر جا رہے ہیں۔

اس موج کی قسمت پر روتی ہے بھنور کی آنکھ
طوفان سے اٹھی لیکن ساحل سے نہ ٹکرانی

وَأَثَلُ عَلَيْهِمْ نَبَأُ نُوحٍ إِذْ قَالَ

لِقَوْمِهِ يَاقَوْمِ إِن كَانَ كِبَرَ عَلَيْكُمْ مَقَامِي وَتَذَكِيرِي بِآيَاتِ
 اللَّهِ فَعَلَى اللَّهِ تَوَكَّلْتُ فَأَجِيعُوا أَمْرَكُمْ وَشُرَكَاءَ كُمْ ثُمَّ لَا يَكُنْ
 أَمْرَكُمْ عَلَيْكُمْ غُمَّةً ثُمَّ اقْضُوا إِلَيَّ وَلَا تُنظِرُونِ ﴿٤١﴾ فَإِنْ تَوَلَّيْتُمْ
 فَمَا سَأَلْتُكُمْ مِنْ أَجْرٍ إِنْ أَجِرْتُمْ إِلَّا عَلَى اللَّهِ وَأَمَرْتُ أَنْ
 أَكُونَ مِنَ الْمُسْلِمِينَ ﴿٤٢﴾ فَكَذَّبُوهُ فَجَعَلْنَاهُ وَمَنْ مَعَهُ فِي
 السَّمَاءِ وَجَعَلْنَاهُمْ خَلِيفَةً وَأَعْرَقْنَا الَّذِينَ كَذَّبُوا بِآيَاتِنَا
 فَانظُرْ كَيْفَ كَانَ عَاقِبَةُ الْمُتَكَبِّرِينَ ﴿٤٣﴾ ثُمَّ بَعَثْنَا مِنْ بَعْدِهِ
 رَسُولًا إِلَى قَوْمِهِمْ فَجَاءَهُمْ بِالْبَيِّنَاتِ فَمَا كَانُوا يُوَسَّوُنَ بِهَا
 كَذِبُوا بِهَا مِنْ قَبْلُ كَذَلِكَ نَطْبَعُ عَلَى قُلُوبِ الْمُتَعَدِّينَ ﴿٤٤﴾
 ثُمَّ بَعَثْنَا مِنْ بَعْدِهِمُ مُوسَى وَهَارُونَ إِلَى فِرْعَوْنَ وَمَلَئِهِ
 بِآيَاتِنَا فَاسْتَكْبَرُوا وَكَانُوا قَوْمًا فَجُورِينَ ﴿٤٥﴾ فَلَمَّا جَاءَهُمُ الْحَقُّ
 مِنْ عِنْدِنَا قَالُوا إِنَّ هَذَا السِّحْرُ مُبِينٌ ﴿٤٦﴾ قَالَ مُوسَى اتَّقُوا اللَّهَ
 لِحَقِّ لَبَّاسٍ جَاءَكُمْ أَسِحْرُهُ هَذَا وَلَا يَقْلِحُ السَّحَرُونَ ﴿٤٧﴾ قَالُوا
 اجْعَلْنَا لِنُقَاتِلَ أَعْمَاءًا وَجَدْنَا عَلَيْهِ آبَاءَنَا وَتَكُونُ لَكُمُ الْكِبْرِيَاءُ
 فِي الْأَرْضِ وَمَنْحُورًا لَكُمُ الْبُؤْسُ ﴿٤٨﴾ وَقَالَ فِرْعَوْنُ أَتُؤْتُونِي

بِكُلِّ سِحْرٍ عَلَيْهِ ﴿٤٩﴾ فَلَمَّا جَاءَ السَّحَرَةُ قَالُوا لَهِمُّ مُوسَى الْقُوَا
 مَا أَنْتُمْ مُلْقُونَ ﴿٥٠﴾ فَلَمَّا أَلْقَوْا قَالَ مُوسَى مَا جِئْتُمْ بِهِ
 السَّحْرَانِ إِنَّ اللَّهَ سَيُبْطِلُهُ إِنَّ اللَّهَ لَا يُصِيبُ عَمَلَ الْبَاطِلِينَ ﴿٥١﴾
 وَيُحِقُّ اللَّهُ الْحَقَّ بِكَلِمَاتِهِ وَلَوْ كَرِهَ الْمُجْرِمُونَ ﴿٥٢﴾

(اور پڑھ کر سناؤ انہیں حضرت نوح علیہ السلام کی سرگزشت جبکہ انہوں نے اپنی قوم سے کہا اے میری قوم کے لوگو! اگر گراں ہو گیا ہے تم پر تمہارے درمیان میرا رہنا اور اللہ کی آیات سنا سنا کر تمہیں میرا نصیحت کرنا تو میں نے تو بس اللہ پر بھروسہ کیا ہے۔ تم اپنی رائے مجتمع کر لو اور اپنے شریکوں کو بھی بلا لو پھر تمہارے فیصلہ میں کوئی تذبذب باقی نہ رہے پھر گزر دو میرے ساتھ جو کرنا چاہتے ہو اور مجھے ہرگز مہلت نہ دو۔ پس اگر تم اعراض کرو گے تو میں نے تم سے کوئی اجر نہیں مانگا ہے۔ میرا اجر تو بس اللہ کے ذمہ ہے اور مجھے یہ حکم ملا ہے کہ میں فرمانبرداروں میں سے بنوں۔ پس انہوں نے اسے جھٹلایا تو ہم نے اس کو اور ان لوگوں کو جو اس کے ساتھ کشتی میں تھے نجات دے دی۔ اور انہیں کوزمین میں جانشین بنایا اور ان لوگوں کو غرق کر دیا جنہوں نے ہماری آیات کو جھٹلایا تھا۔ پس دیکھئے کیا انجام ہوا ان لوگوں کا جن کو متنبہ کیا گیا تھا۔ پھر بھیجے ہم نے اس کے بعد کئی رسول، ان کی اپنی قوموں کی طرف، تو وہ ان کے پاس کھلی کھلی نشانیاں لے کر آئے۔ لیکن وہ اس چیز پر ایمان لانے والے نہ بنے، جس کو پہلے جھٹلا چکے تھے۔ اسی طرح ہم مہر کر دیتے ہیں حق سے تجاوز کرنے والوں کے دلوں پر۔ پھر ان کے بعد ہم نے موسیٰ اور ہارون علیہما السلام کو فرعون اور اس کے سرداروں کی طرف اپنی نشانیاں لے کر بھیجا تو انہوں نے گھمنڈ کیا اور وہ تھے ہی مجرم لوگ۔ اور جب ان کے پاس ہماری طرف سے حق آ گیا تو بولے یہ یقیناً ایک کھلا جادو ہے۔ موسیٰ نے کہا کہ کیا تم حق کو جادو کہتے ہو جب وہ تمہارے پاس آ گیا۔ کیا یہ جادو ہے؟ اور جادو گر کبھی کامیاب نہیں ہوتے۔ انہوں نے کہا کیا تم ہمارے پاس اس لئے آئے ہوتا کہ تم ہمیں ہٹا دو اس طریقہ سے جس پر ہم نے اپنے باپ دادا کو پایا اور ملک میں سیادت تم دونوں کو حاصل ہو جائے۔ اور ہم تم دونوں پر کبھی ایمان لانے والے نہیں۔ اور فرعون نے حکم دیا کہ میرے پاس سارے ماہر جادو گروں کو حاضر کرو۔ جب جادو گر آئے، حضرت موسیٰ علیہ السلام نے ان سے کہا، پیش کرو جو کچھ تمہیں پیش کرنا ہے۔ جب انہوں نے پیش کیا، حضرت موسیٰ علیہ السلام نے کہا یہ جو کچھ تم لائے ہو یہ جادو ہے۔ بیشک اللہ تعالیٰ اس کو باطل کر دے گا۔ اللہ فساد برپا کرنے والوں کے عمل کو نتیجہ خیز نہیں ہونے دیتا۔ اور اللہ بول بالا کرتا ہے، حق کا اپنے کلمات کے ذریعے۔ اگرچہ مجرموں کو برا لگے۔

وَأَنْتَ عَلَيْهِمْ نَبَأُوحٍ إِذْ قَالَ لِقَوْمِهِ يَقَوْمِ إِنْ كَانَ كَبُرَ عَلَيْكُمْ مَقَامِي وَتَدَكَّرْتُمْ بَايَتِ اللَّهِ فَعَلَى اللَّهِ تَوَكَّلْتُ
 فَاجْمَعُوا أَمْرَكُمْ وَشُرَكَاءَكُمْ ثُمَّ لَا يَكُنْ أَمْرُكُمْ عَلَيْكُمْ غُمَّةً ثُمَّ اقْضُوا إِلَيَّ وَلَا تَنْظُرُونِ ﴿٥١﴾ فَإِنْ تَوَلَّيْتُمْ فَمَا
 سَأَلْتُكُمْ مِنْ أَجْرٍ إِنْ أَجَرْتُمْ إِلَّا عَلَى اللَّهِ وَأَمْرٌ أَنْ أَكُونَ مِنَ الْمُسْلِمِينَ ﴿٥٢﴾ ﴿يونس: ٤١، ٤٢﴾

(اور پڑھ کر سناؤ انہیں حضرت نوح علیہ السلام کی سرگزشت جبکہ انہوں نے اپنی قوم سے کہا اے میری قوم کے لوگو! اگر گراں ہو گیا ہے تم پر تمہارے درمیان میرا رہنا اور اللہ کی آیات سنا سنا کر تمہیں میرا نصیحت کرنا تو میں نے تو بس اللہ پر بھروسہ کیا ہے۔ تم اپنی

رائے مجتمع کر لو اور اپنے شریکوں کو بھی بلا لو پھر تمہارے فیصلہ میں کوئی تذبذب باقی نہ رہے پھر کر گزرو میرے ساتھ جو کرنا چاہتے ہو اور مجھے ہرگز مہلت نہ دو۔ پس اگر تم اعراض کرو گے تو میں نے تم سے کوئی اجر نہیں مانگا ہے۔ میرا اجر تو بس اللہ کے ذمہ ہے اور مجھے یہ حکم ملا ہے کہ میں فرمانبرداروں میں سے ہوں۔)

مشرکین کی اصلاح کیلئے حضرت نوح کی سرگزشت سے استنباط

آپ جانتے ہیں یہ کی سورت ہے، اس میں دیگر موضوعات کے ساتھ ساتھ بنیادی طور پر مشرک قوم کے عقائد فاسدہ پر تنقید کی جاتی ہے۔ عقیدہ چونکہ اعمال کی بنیاد ہے اس لئے عقیدہ کی خرابی تمام اعمال کی خرابی پر منتج ہوتی ہے۔ بنا بریں قرآن کریم کی سورتوں میں اسلامی عقائد کو نہ صرف پوری طرح کھول کر بیان کرتا ہے بلکہ دلائل سے انہیں مرصع بھی کرتا ہے اور غلط عقائد کی ایک ایک غلطی کی نشاندہی کے ساتھ ساتھ اصلاح کے تمام ذرائع کو بروئے کار لاتا ہے۔ چنانچہ گزشتہ آیات میں مشرکین مکہ کے عقائد پر تنقید بھی فرمائی گئی اور ان کی اصلاح کیلئے موقع کے مطابق ترغیب اور ترہیب سے کام بھی لیا گیا ہے۔ کبھی دل دہلا دینے والا انداز بیان اختیار کیا گیا اور کبھی دل کو موہ لینے والی نصیحتوں سے سمجھانے کی کوشش فرمائی گئی ہے۔ لیکن مشرکین نے اپنے رویے میں کوئی تبدیلی پیدا کرنا قبول نہ کیا۔ جن کی قسمت میں ایمان قدرت نے ودیعت کیا تھا وہ ایمان سے بہرہ ور ہوئے لیکن دوسرے لوگ مخالفت میں شدید سے شدید تر ہوتے چلے گئے۔ مکے کی سرزمین عقوبت خانہ میں تبدیل ہو کر رہ گئی۔ مسلمانوں کو ایذا پہنچاتے ہوئے مشرکین کو نہ کبھی قربت یاد آتی، نہ ہمسائیگی کا خیال آتا، نہ کوئی اور حوالہ ان پر اثر انداز ہوتا۔ وہ یہ جاننے کے باوجود کہ جس ذات عزیز نے ان کی اصلاح کا بیڑہ اٹھایا ہے اور جس نے نبوت کا دعویٰ کیا ہے وہ اپنی صداقت اور سیرت و کردار کے بے عیب ہونے میں ہر طرح کے شک و شبہ سے بالا ہے۔ ہزار مخالفتوں کے باوجود بد اخلاقی کا کوئی چھینٹا اس پر نہیں ڈالا جاسکتا۔ سیرت و کردار کی کسی معمولی خرابی کا بھی طعنہ نہیں دیا جاسکتا۔ اس کی دلاویز شخصیت اس کی زبان سے پھوٹنے والا علم و حکمت کا سرچشمہ بجائے خود اپنی دلیل تھا لیکن یہ سب کچھ ہونے کے باوجود مشرکین مکہ کا وطیرہ بن گیا تھا کہ آنحضرت ﷺ اور مسلمانوں کی ہر دلیل کے جواب میں وہ گالی دیتے تھے۔ آنحضرت ﷺ کی ہر دعائے کر وہ پتھر برساتے تھے۔ ان کیلئے یہ بات سخت ناگوار تھی کہ ہم اندھوں میں ایک بینا کیوں پیدا ہو گیا ہے۔ پتھروں میں یہ ہیرا کیوں چمکنے لگا ہے۔ بدکاروں میں مکارم اخلاق کا یہ نمونہ کیوں پیدا ہو گیا ہے۔ اگر اس کی بینائی ختم نہ کی گئی تو یہ ہمارے عیوب ہمیں بتاتا رہے گا۔ اس کی روشنی ہماری ظلمتوں کا مذاق اڑاتی رہے گی۔ اس کی بے نفسی اور پاکبازی ہمارے لئے ایک سوالیہ نشان بنی رہے گی اور ہم اس کے سامنے کبھی سر نہ اٹھا سکیں گے۔ ظاہر ہے یہ صورتحال ہم کیسے برداشت کر سکتے ہیں۔ ہمارے عزت سے جینے کیلئے ضروری ہے کہ یہ شیخ بچھ جائے، یہ روشنی گل ہو جائے اور اس کی بے نفسی اور معصومیت کے چرچے ہمیشہ کیلئے ختم کر دیئے جائیں۔ قرآن کریم نے ان کے عزائم کا راستہ روکنے کیلئے بجائے مزید نصیحتیں کرنے کے اپنے پیغمبر کو حکم دیا کہ انہیں حضرت نوح علیہ السلام کا قصہ پڑھ کر سنائیں۔ اس قصے کے آئینہ میں اگر ان کی بصارت بالکل جواب نہیں دے گئی تو یہ خود اپنی شکل دیکھ سکیں گے اور یہ بھی اندازہ کر سکیں گے کہ اگر انہوں نے اپنا رویہ نہ بدلاتو کیسا بھیانک انجام ان کے انتظار میں ہے۔

اللہ تعالیٰ نے اپنی کتابوں میں عموماً اور قرآن کریم میں خصوصاً جب ان قوموں کا ذکر فرمایا ہے جن کے حد سے بڑھے ہوئے فساد کی اصلاح کیلئے جب اللہ نے انبیاء اور رسل بھیجے اور انہوں نے مقدور بھران کی اصلاح کی کوشش کی لیکن قوم نے جب کسی طرح بھی ان کی دعوت کو قبول نہ کیا بلکہ وقت کے ساتھ ساتھ پیغمبر اور اس پر ایمان لانے والوں کی اذیت رسانی میں اضافہ کرتے چلے گئے۔ حتیٰ کہ ایک وقت آیا کہ جب قوم نے فیصلہ کر لیا کہ اب ہم ہدایت کی اس روشنی کو ہمیشہ کیلئے گل کر کے چھوڑیں گے۔ جس کی دعوت نے ہماری من مرضی کی زندگی ہمارے لئے مشکل کر دی ہے تب اللہ تعالیٰ کا قانون حرکت میں آیا اور اپنے رسول اور ایمان لانے والوں کو ہجرت کا حکم دے کر بچا لیا گیا اور باقی قوم کو ان کی بد اعمالیوں اور کفر کے باعث ہمیشہ کیلئے تباہ کر دیا گیا۔ چنانچہ ایسی قوموں کی ایک تاریخ ہے جو جابجا آسمانی کتابوں میں مرقوم ہے۔ چنانچہ جب ہم اس تاریخ کو دیکھتے ہیں تو معلوم ہوتا ہے کہ سب سے پہلا عذاب جس قوم پر آیا وہ، وہ قوم تھی جس کی طرف حضرت نوح علیہ السلام مبعوث کئے گئے تھے۔ عام تاریخ بھی اس کی تائید کرتی ہے اور قرآن کریم سے بھی یہی معلوم ہوتا ہے۔

قرآن کے اشارات اور بائبل کی تصریحات سے یہ بات متحقق ہو جاتی ہے کہ حضرت نوح علیہ السلام کی قوم اس سرزمین میں رہتی تھی جس کو آج

ہم ”عراق“ کے نام سے جانتے ہیں۔ بابل کے آثار قدیمہ میں بابل سے قدیم تر جو کتبات ملے ہیں ان سے بھی اس کی تصدیق ہوتی ہے۔

نباء نوح کا مفہوم

پیش نظر آیت کریمہ میں حضرت نوح علیہ السلام کے قصے کو ”نبأ نوح“ سے تعبیر کیا ہے۔ ”نبأ“ عرب زبان میں کسی اہم واقعہ یا اہم خبر کو کہتے ہیں۔ عام خبر پر اس لفظ کا اطلاق نہیں ہوتا۔ قرآن کریم کے تیسویں پارے کی دوسری آیت میں قیامت کو ”نبا“ کہا گیا ہے۔ ظاہر ہے قیامت سے بڑی خبر کیا ہو سکتی ہے۔ اس کا مطلب یہ ہے کہ قصہ نوح سنانے سے مقصد قصہ سنانا نہیں بلکہ اس کے ضمن میں کسی اہم بات کا ذکر کرنا مقصود ہے۔ وہ بات یہ ہے کہ حضرت نوح علیہ السلام اپنی قوم کے ہر طرح کے بگاڑ کی اصلاح کیلئے بھیجے گئے۔ ان کی قوم کا بگاڑ یوں تو ایک وسیع مضمون کا تقاضا کرتا ہے لیکن اس کا خلاصہ یہ ہے کہ یہ قوم اللہ تعالیٰ کے وجود کی منکر نہ تھی، نہ اس سے ناواقف تھی، نہ اسے اللہ کی عبادت سے انکار تھا بلکہ اصل گمراہی جس میں وہ مبتلا ہو گئی تھی شرک کی گمراہی تھی۔ یعنی اس نے اللہ کے ساتھ دوسری ہستیوں کو خدائی میں شریک اور عبادت کے استحقاق میں حصہ دار قرار دے دیا تھا۔ پھر اس بنیادی گمراہی سے بے شمار خرابیاں رونما ہوتی چلی گئیں۔ جو خود ساختہ معبود خدائی میں شریک ٹھہرائے گئے تھے ان کی نمائندگی کرنے کیلئے قوم میں خاص طبقہ پیدا ہو گیا تھا جو تمام مذہبی و سیاسی اور معاشی اقتدار کا مالک بن بیٹھا۔ اور اس نے انسانوں میں اونچ نیچ کی تقسیم پیدا کر دی۔ اجتماعی زندگی کو ظلم و فساد سے بھر دیا اور اخلاقی فسق و فجور سے انسانیت کی جڑیں کھوکھلی کر دیں۔ حضرت نوح علیہ السلام نے جب ان کے رویے پر انہیں ٹوکا، ان کی گمراہیوں پر تنقید کی، انہیں اللہ کی طرف بلایا اور شرک کی تمام صورتوں کو ان کیلئے تباہ کن قرار دیا تو ملک کا اقتدار اور ان کا مذہبی طبقہ جو باہمی ملی بھگت کر چکا تھا اور عوام جو رسم و رواج کی زنجیروں میں بری طرح جکڑے ہوئے کی وجہ سے مذہبی طبقے کی گرفت میں تھے۔ سب نے مل کر آپ کے خلاف ایک محاذ قائم کر لیا، لیکن اس کے باوجود حضرت نوح علیہ السلام کی ہمت، استقامت اور اللہ پر بے پناہ اعتماد کی داد دینے لگے۔ انہیں نہیں رہا جا سکتا کہ آپ نے ساڑھے نو سو سال تک شب و روز اپنی قوم کو اللہ کے دین کی طرف بلایا، ان کی ایک ایک گمراہی کی اصلاح فرمائی، انہیں ان کے برے انجام سے بار بار ڈرایا اور جب یہ دیکھا کہ یہ قوم اب شاید مجھے مزید برداشت نہ کر سکے۔ کیونکہ آپ پر یقیناً ان کے منہ بولنا سے بے خبر نہیں ہیں۔ آپ نے محسوس کیا کہ قوم میرے قتل کے منصوبے باندھنے لگی ہے تو آپ نے ان سے دو ہاتھ اڑنا فرمائیں۔ ایک تو یہ فرمایا کہ میرے اور تمہارے درمیان کوئی ذاتی جھگڑا یا قبیلے کی جنگ نہیں۔ میں سینکڑوں سال سے تمہیں صرف اللہ کی طرف بلاتا رہا ہوں اور ہر طرح کے دنائل سے کام لے کر تمہاری گمراہیوں کو واضح کر رہا ہوں اور میرا دعویٰ یہ ہے کہ میں یہ کام اللہ کے حکم سے کر رہا ہوں۔ اتنے مجھے رسالت عطا کی ہے اور اس عظیم منصب پر فائز کر کے ایک عظیم ترین ذمہ داری میرے سپرد فرمائی ہے۔ اگر میں نے از خود یہ کام شروع کیا ہوتا تو ہو سکتا تھا کہ اس میں میری انسانیت کا شائبہ ہوتا یا اس میں میرے لئے دوراستے ہوتے کہ چاہے کروں یا نہ کروں۔ یہ تو حکم الٰہی کا عائد کردہ فریضہ ہے جس کی بجا آوری زندگی کا سانس لینے سے بھی زیادہ ضروری ہے اور اس کام کی انجام دہی کی اصل قوت صرف اللہ پر توکل ہے۔ آج تک میں نے تمہاری ہر مخالفت کا سامنا کیا اور تمہاری ہر اذیت برداشت کی۔ تو میرے پاس تمہارے مقابلے کیلئے اللہ پر توکل کے سوا کوئی ہتھیار نہ تھا اور اب اگر تم نے مجھے ختم کر دینے کا فیصلہ کر لیا ہے تو میں تم سے یہ کہتا ہوں کہ تم اپنے فیصلے پر اچھی طرح غور و فکر کر لو۔ اللہ کی صنات میں تم نے جنہیں شریک کر رکھا ہے ان کو بھمی بلا لو۔ اور پھر سر جوڑ کر بیٹھو تا کہ کل کو یہ نہ کہہ سکو کہ ہمیں یہ فیصلہ کرتے ہوئے سوچنے کا موقع نہ ملا تھا اور سوچنے کے بعد اگر میرے قتل ہی کا فیصلہ کرو تو میں تم سے زندگی کی بھیک نہیں مانگوں گا کیونکہ اللہ کے رسول ایسا نہیں کیا کرتے۔ تم یکبارگی مجھ پر حملہ کرو اور مجھے سنبھلنے کیلئے بالکل مہلت نہ دو۔ اس ناچیز کا گمان یہ ہے کہ حضرت نوح علیہ السلام کی موت سے بے نیازی اللہ تعالیٰ پر کمال بھروسہ اور دشمن سے بے التفاتی بجائے خود آپ کے دعوے اور موقف کی بہت محکم دلیل ہے۔ ہر سوچنے والا دماغ سوچنے پر مجبور ہو جاتا ہے کہ جو شخص ایک امر حق کیلئے جان قربان کرنے کیلئے تیار ہے وہ یقیناً اس امر حق کو اپنی جان سے قیمتی سمجھتا ہے جبکہ جان سے زیادہ دنیا میں کوئی قیمتی چیز نہیں۔ اس کا مطلب یہ ہے کہ اسے اس امر حق کے حق ہونے میں ذرہ برابر شبہ نہیں در نہ وہ اس کیلئے زندگی کو ذرا پر نہ لگا تا اور کسی بھی صداقت اور حقیقت کیلئے اس سے بڑی اور کوئی دلیل نہیں ہو سکتی کہ اس کی حقانیت کو واضح کرنے کیلئے جان دے دی جائے۔

اگر تم غور و فکر کے بعد میری نصیحت سے روگردانی اور میری نبوت سے انکار اور میری دعوت کو رد کر دینے کا فیصلہ کر لو تو پھر یاد رکھو کہ تمہارے اس

اعراض اور انکار سے میری دنیا جڑ نہیں جائے گی۔ کیونکہ میں جو تمہیں تبلیغ و تذکیر کر رہا تھا تو میں اس کا تم سے کوئی معاوضہ نہیں لے رہا کہ مجھے اس سے محروم ہو جانے کا غم ہو۔ نبوت قربانی اور ایثار کا کام ہے، کوئی دکانداری نہیں۔ یہ سرکٹوانے کا عمل ہے، سر پر کلغی سجانے کا نہیں۔ تو تمہارا انکار تمہاری عاقبت تباہ کر دے گا بلکہ تمہاری زندگی تمہارے عذاب کو دعوت دے گی۔ میرا تو اس سے کچھ نہیں بگڑے گا۔ میں نے آج تک جو کچھ کیا اور آئندہ جو کچھ کروں گا اس کا اجر سراسر اللہ مجھے دے گا۔ وہ یقیناً مجھے محروم نہیں فرمائے گا۔ اور مزید یہ بات بھی یاد رکھو کہ تم نے اگر میری دعوت کو قبول نہیں کیا تو شاید تم یہ سمجھتے ہو کہ مجھے اس کی جوابدہی کرنا پڑے گی، یہ خیال غلط ہے۔ اس لئے کہ مجھے جس بات کا حکم دیا گیا تھا وہ بات صرف یہ تھی کہ میں ہر حال میں اللہ کا فرمانبردار رہوں۔ قوم ایمان لے آئے تو تب بھی میری فرمانبرداری میں فرق نہ آئے اور اگر مجھے قتل کرنے پر تل جائے تو تب بھی میری فرمانبرداری مجھے قتل تک جانے کی ہمت دے۔ سو اللہ تعالیٰ کے فضل و کرم سے میں نے اپنی فرمانبرداری میں کمی نہیں کی۔ البتہ تم نے قدم قدم پر اس کی مخالفت کر کے اپنی بندگی کو ضرور سوا کیا ہے۔

فَكَذَّبُوهُ فَانْتَبَهُ وَمَنْ مَعَهُ فِي الْفُلْكِ وَجَعَلْنَاهُمْ خَلْفَهُمْ وَأَغْرَقْنَا الَّذِينَ كَذَّبُوا بِآيَاتِنَا فَانظُرْ كَيْفَ كَانَ عَاقِبَةُ الْمُتَكَبِّرِينَ ﴿٤٣﴾

(پس انہوں نے اسے جھٹلادیا تو ہم نے اس کو اور ان لوگوں کو جو اس کے ساتھ کشتی میں تھے نجات دے دی۔ اور انہیں کو زمین میں جانشین بنایا اور ان لوگوں کو غرق کر دیا جنہوں نے ہماری آیات کو جھٹلایا تھا۔ پس دیکھئے کیا انجام ہوا ان لوگوں کا جن کو متنبہ کیا گیا تھا۔)

قریش کو انذار

اس آیت کریمہ میں حضرت نوح علیہ السلام کی قوم کا انجام بھی ذکر فرمایا گیا ہے اور اس کا سبب بھی۔ انجام ذکر کرنے سے پہلے سبب کا ذکر فرمایا، تاکہ مشرکین مکہ اس بات پر اچھی طرح غور کر لیں کہ جس سبب کی وجہ سے سب سے پہلی قوم پر اللہ کا عذاب آیا، آخری پیغمبر کی قوم پر بھی اسی سبب سے عذاب آسکتا ہے کیونکہ اللہ کی سنت کبھی نہیں بدلتی اور انسانوں سے اس کے معاملات میں کبھی تبدیلی نہیں آتی اور مزید یہ بات بھی کہ اگر حضرت نوح علیہ السلام کی دعوت کی تکذیب کے نتیجے میں طوفان نوح آسکتا ہے جبکہ آپ کے بعد بھی مزید انبیاء و رسل کو آنا تھا تو نبی آخر الزماں ﷺ کے بعد تو سلسلہ نبوت ختم کیا جا رہا ہے تو جو قوم اس عظیم پیغمبر کی دعوت کو رد کر دے جس پر ہدایت اپنے منطقی اختتام کو پہنچ رہی ہے تو یہ جرم ایسا ہوگا جو سب سے شدید سمجھا جائے گا۔ نہ جانے مشرکین مکہ ان سامنے کی باتوں کو سمجھنے کی زحمت کیوں نہیں کر رہے۔

اس آیت کریمہ کا اسلوب عجیب ہے کہ قوم نوح پر عذاب کا سبب تو ذکر فرمادیا لیکن عذاب کا ذکر نہیں فرمایا بلکہ عذاب سے پہلے ان لوگوں کو نجات دینے کا ذکر فرمایا جو اللہ کے دین سے وابستہ تھے۔ یعنی حضرت نوح علیہ السلام اور آپ پر ایمان لانے والے۔ یہ دراصل سنت اللہ کی طرف اشارہ ہے کہ اللہ کی سنت یہ ہے کہ وہ جب کسی قوم پر عذاب بھیجتا ہے تو ایسا نہیں ہوتا کہ نافرمان اور فرمانبردار سب سے یکساں سلوک ہو بلکہ اس کی رحمت جوش میں ہوتی ہے اس لئے وہ سب سے پہلے اپنے پیغمبر اور اس پر ایمان لانے والوں کو اس سرزمین سے نکال کر کسی قطعہ عافیت میں پہنچاتا ہے۔ اس کے بعد اللہ کا غضب بھڑکتا ہے کیونکہ پیغمبر کی حیثیت قوم کے اندر روح کی ہوتی ہے۔ جب تک وہ اپنی قوم کے اندر ہے، قوم اپنی تمام نافرمانیوں کے باوجود زندہ رہتی اور عذاب سے محفوظ رہتی ہے لیکن جب اللہ کا پیغمبر وہاں سے ہجرت کر جاتا ہے تو پھر یہ قوم بے روح جسم کی طرح ہو جاتی ہے جسے کسی وقت بھی اٹھا کر پھینکا جاسکتا ہے۔ آیت میں مزید یہ بھی فرمایا کہ ہم نے انہیں لوگوں کو پھر اس زمین پر جانشین بنایا کیونکہ جو لوگ آخری حد تک اللہ کی نافرمانی پر تلے رہتے ہیں۔ وہ اللہ کی زمین پر رہنے کے قابل نہیں رہتے۔ ان کی حیثیت جھاڑ جھنکار کی ہوتی ہے۔ قدرت ان سے زمین کو صاف کراتی ہے اور پھر اپنے محبوب بندوں کو ان کی جگہ ٹھکانہ دیتی ہے۔

عذاب کی تفصیل کے ضمن میں قرآن کریم نے جو اشارات کئے ہیں اس سے معلوم ہوتا ہے کہ طوفان کی ابتدا ایک خاص تنور سے ہوئی جس کے نیچے سے پانی کا چشمہ پھوٹ پڑا۔ پھر ایک طرف آسمان سے موسلا دھار بارش شروع ہو گئی اور دوسری طرف زمین میں جگہ جگہ سے چشمے پھوٹنے لگے۔ سورہ ہود میں صرف تنور کے اہل پڑنے کا ذکر ہے اور آگے چل کر بارش کی طرف بھی اشارہ ہے۔ مگر سورہ قمر میں اس کی تفصیل دی گئی ہے کہ "فَفَتَحْنَا أَبْوَابَ السَّمَاءِ بِمَاءٍ مُنْهَمِرٍ وَلَجَّجْنَا الْاَرْضَ عَيُْونًا فَالْتَقَى الْمَاءُ عَلٰی اَمْرِ قَدْرِ" (ہم نے آسمان کے دروازے کھول دیئے جن سے لگاتار

بارش برسنے لگی اور زمین کو پھاڑ دیا کہ ہر طرف چشمے ہی چشمے پھوٹ نکلے اور یہ دونوں طرح کے پانی اس کام کو پورا کرنے کیلئے مل گئے جو مقدر کر دیا گیا تھا۔) نیز لفظ تنور پر الف لام داخل کرنے کی وجہ یہ سمجھ میں آتی ہے کہ اللہ تعالیٰ نے ایک خاص تنور کو اس کام کی ابتدا کیلئے نامزد فرما دیا تھا جو اشارہ پاتے ہی ٹھیک اپنے وقت پر اہل پڑا اور بعد میں طوفان والے تنور کی حیثیت سے معروف ہو گیا۔

طوفان عالمگیر تھا یا نہیں

یہ طوفان عالمگیر تھا یا اس خاص علاقے میں آیا تھا جہاں حضرت نوح علیہ السلام کی قوم آباد تھی؟ یہ ایک ایسا سوال ہے جس کا فیصلہ آج تک نہیں ہوا۔ اسرائیلی روایات کی بنا پر عام خیال یہی ہے کہ یہ طوفان تمام روئے زمین پر آیا تھا۔ (پیدائش 7: 18-24) مگر قرآن میں یہ بات کہیں نہیں کہی گئی ہے۔ قرآن کے اشارات سے یہ ضرور معلوم ہوتا ہے کہ بعد کی انسانی نسلیں انہی لوگوں کی اولاد سے ہیں جو طوفان نوح سے بچائے گئے تھے لیکن اس سے یہ لازم نہیں آتا کہ طوفان تمام روئے زمین پر آیا ہو کیونکہ یہ بات اس طرح بھی صحیح ہو سکتی ہے کہ اس وقت تک بنی آدم کی آبادی اسی خطہ تک محدود رہی ہو جہاں طوفان آیا تھا اور طوفان کے بعد جو نسلیں پیدا ہوئی ہوں وہ بتدریج تمام دنیا میں پھیل گئی ہوں۔ اس نظریہ کی تائید دو چیزوں سے ہوتی ہے ایک یہ کہ دجلہ و فرات کی سر زمین میں تو ایک زبردست طوفان کا ثبوت تاریخی روایات سے، آثار قدیمہ سے اور طبقات الارض سے ملتا ہے لیکن روئے زمین کے تمام خطوں میں ایسا کوئی ثبوت نہیں ملتا جس سے کسی عالمگیر طوفان کا یقین کیا جاسکے۔ دوسرے یہ کہ روئے زمین کی اکثر و بیشتر قوموں میں ایک طوفان عظیم کی روایات قدیم زمانے سے مشہور ہیں حتیٰ کہ آسٹریلیا، امریکہ اور نیوگنی جیسے دور دراز علاقوں کی پرانی روایات میں بھی اس کا ذکر ملتا ہے۔ اس سے یہ نتیجہ نکالا جاسکتا ہے کہ کسی وقت ان سب قوموں کے آباؤ اجداد ایک ہی خطہ میں آباد ہوں گے جہاں یہ طوفان آیا تھا اور پھر جب ان کی نسلیں زمین کے مختلف حصوں میں پھیلیں تو یہ روایات ان کے ساتھ گئیں۔

قرآن کریم سے مزید معلوم ہوتا ہے کہ جب طوفان آیا تو اللہ تعالیٰ کے حکم سے جانوروں کا جوڑا جوڑا اور ضرورت کی اشیاء اور تمام ایمان لانے والے اپنے اہل و عیال سمیت کشتی میں سوار کر لئے گئے۔ جگہ جگہ سے زمین چشموں کی صورت میں ابلنے لگی اور آسمان نے بھی اپنے دروازے کھول دیئے۔ پانی کی تیزی اور وسعت کا کیا اندازہ ہو سکتا ہے کہ دیکھتے ہی دیکھتے آب دیاں پانی کی نذر ہو گئیں اور کشتی اپنے سواروں کو لے کر پانی پر تیرتی ہوئی پہاڑوں سے بھی بلند ہو گئی۔ اللہ ہی بہتر جانتا ہے کہ کتنے دنوں تک یہی کیفیت رہی بالآخر بارشیں رکیں، پانی اترنا شروع ہوا اور کشتی جو دی پہاڑی کی چوٹی پر ٹک گئی۔ ابن جریر نے قنادہ کی یہ روایت کی ہے کہ عہد صحابہ میں جب مسلمان الجزیرہ کے علاقے میں گئے ہیں تو انہوں نے کوہِ جودی پر (اور ایک روایت کی رو سے باقروئی نامی بستی کے قریب) اس کشتی کو دیکھا۔ موجودہ زمانہ میں بھی وقتاً فوقتاً یہ اطلاعات اخبارات میں آتی رہتی ہیں کہ کشتی نوح کو تلاش کرنے کیلئے مہمات بھیجی جا رہی ہیں۔ اور اس کی وجہ یہ بیان کی جاتی ہے کہ بسا اوقات ہوائی جہاز جب کوہستانِ اراراط پر سے گزرے ہیں تو ایک چوٹی پر انہوں نے ایسی چیز دیکھی ہے جو کشتی سے مشابہ ہے۔

امام بخاری، ابن ابی حاتم، عبدالرزاق اور ابن جریر نے قنادہ سے یہ روایات نقل کی ہیں کہ مسلمانوں کی فتح عراق والجزیرہ کے زمانے میں یہ کشتی جودی پر موجود تھی اور ابتدائی دور کے اہل اسلام نے اس کو دیکھا تھا۔

فَانظُرْ كَيْفَ كَانَ عَاقِبَةُ الْمُنذَرِينَ

پس غور کیجئے کیسے ہوا انجام ان لوگوں کا جنہیں ڈرایا گیا تھا یہی وہ بات ہے جو حضرت نوح علیہ السلام کی قوم پر آنے والے عذاب کے حوالے سے بتانا مقصود تھی اس میں بہ یک وقت نبی کریم ﷺ کو تسلی دینا بھی مقصود ہے کہ آپ حالات کی سنگینی سے دل گرفتہ نہ ہوں انبیاء کرام کو ایسے حالات سے واسطہ پڑا ہی کرتا ہے اور مشرکین مکہ کو تنبیہ بھی ہے کہ تم اس واقعہ پر غور کرو اور پھر سوچو کہ تمہاری اور قوم نوح کی پوزیشن میں کیا فرق ہے۔ محمد کریم ﷺ کی حیثیت وہی ہے جو حضرت نوح علیہ السلام کی تھی۔ آپ بھی حضرت نوح علیہ السلام کی طرح اپنی ہمت اور توانائی کا آخری قطرہ بھی نچوڑ دینا چاہتے ہیں تاکہ تم کسی طرح راہِ راست اختیار کر لو لیکن تم نے وہی رویہ اختیار کیا ہے جو قوم نوح نے کیا تھا جس طرح وقت کے ساتھ ساتھ ان کی مخالفت بڑھتی چلی گئی اسی طرح تمہاری اذیت رسانوں میں بھی رفتہ رفتہ اضافہ ہوتا جا رہا ہے تمہیں بتانا صرف یہ ہے کہ جس طرزِ عمل کے نتیجے میں قوم نوح تباہ ہو گئی اسی طرزِ عمل کو اختیار کرنے کے بعد آخر تم کیسے بچ جاؤ گے۔ انذار کا حق انہوں نے بھی ادا کیا تھا اور آنحضرت بھی ادا کر چکے اب صرف آخری فیصلہ آنے کا انتظار ہے تمہارے پاس اب بھی موقع ہے کہ ان انتظار کے لمحوں کو اپنے لیے عذاب کا ذریعہ مت بناؤ۔

ثُمَّ بَعَثْنَا مِنْ بَعْدِهِ رَسُولًا إِلَى قَوْمِهِمْ فَجَاءَهُمْ وَهُمْ بِالْبَيِّنَاتِ فَمَا كَانُوا يُؤْمِنُونَ بِمَا كَذَّبُوا بِهِ مِنْ قَبْلُ كَذَلِكَ نَطْبَعُ عَلَى قُلُوبِ الْمُعْتَدِينَ ﴿٤٥﴾

﴿یونس : ۴۴﴾

(پھر بھیجے ہم نے اس کے بعد کئی رسول، ان کی اپنی قوموں کی طرف، تو وہ ان کے پاس کھلی کھلی نشانیاں لے کر آئے۔ لیکن وہ اس چیز پر ایمان لانے والے نہ بنے، جس کو پہلے جھٹلا چکے تھے۔ اسی طرح ہم مہر کر دیتے ہیں حق سے تجاوز کرنے والوں کے دلوں پر۔)

بعد کے رسولوں کی طرف ایک اجمالی اشارہ

طوفانِ نوح کے بعد جب حضرت نوح علیہ السلام اور ان پر ایمان لانے والوں کی اولاد کو از سر نو زمین پر بسایا گیا۔ اللہ بہتر جانتا ہے کہ یہ صاحب ایمان لوگ کب تک زندہ رہے اور ان کی اولادوں میں کب تک ایمان و عمل زندہ رہا۔ رفتہ رفتہ شیطان کو کام کرنے کا موقع ملا تو اس نے پھر انسانوں میں بگاڑ پیدا کیا۔ شرک کے نئے طریقے ایجاد کئے، کچھ پرانی چیزوں کو زندہ کیا، معاملات میں حُب و دنیا اور نفس پرستی کی وجہ سے جو خرابیاں پیدا ہوئیں انہیں شیطانی اثرات نے مقدور بھر انفرادی اور اجتماعی زندگی میں راسخ کرنے کی کوشش کی۔ اس طرح سے عقائد بھی مجروح ہوئے اور معاملات بھی ابتر ہوئے۔ انسان اصلاح کے بعد پھر بگاڑ کے راستے پر چل پڑا۔ اب ضرورت پیدا ہوئی کہ عقیدہ و عمل کی اصلاح کیلئے انبیاء کرام اور رسولانِ عظام کو بھیجا جائے۔ چنانچہ مختلف وقتوں میں مختلف نبی اور رسول تشریف لائے۔ انہوں نے اپنی اپنی ذمہ داریوں کو ادا فرمایا۔ ہم سب آنے والوں کے اسمائے گرامی اور حالات سے تو واقف نہیں ہیں البتہ قرآنِ کریم نے مختلف مواقع پر حضرت نوح علیہ السلام کے بعد آنے والے بعض انبیاء و رسل کا تذکرہ کیا ہے۔ یہاں صرف اجمالی اشارہ فرمایا ہے۔ البتہ سورہ ہود میں جو اس سورت کے شیئی کی حیثیت رکھتی ہے میں حضرت ہود، حضرت صالح، حضرت لوط اور حضرت شعیب علیہم السلام کا تفصیلی ذکر فرمایا گیا ہے۔ ہم بھی ان شاء اللہ تفصیل وہیں پڑھیں گے۔ یہاں تو صرف یہ بتانا مقصود ہے کہ انسانی بگاڑ جب انتہا کو پہنچ جاتا ہے تو اللہ تعالیٰ کی رحمت جوش میں آتی ہے تو وہ انسانوں کی اصلاح کیلئے اپنے پیغمبر بھیجتا ہے تاکہ وہ دنیا و عقبی کی تباہی سے بچ جائیں۔ ہر دور میں اس کا یہی معمول رہا ہے۔ حضرت نوح علیہ السلام کی دعوت کو رد کر کے دنیا نے تباہی مولیٰ اور ایسا عذاب آیا جس نے اس وقت کی معلوم دنیا کو تہس نہس کر کے رکھ دیا۔ اس کے بعد پھر بگاڑ کا دور آیا تو اللہ کی سنت کے مطابق پھر نبی اور رسول آئے۔ ان کی قوموں نے اپنی روایت کے مطابق انہیں ماننے سے انکار کیا اور ہر ممکن طریقے سے انہیں ناکام کرنے کی کوشش کی لیکن وہ نبوت اور رسالت کی سنت کے مطابق اللہ کی طرف سے واضح آیات لے کر آئے۔ آیات سے مراد ہر رسول پر نازل ہونے والی کتاب کی آیات بھی ہیں اور ہر پیغمبر کو دیئے جانے والے معجزات بھی۔ انہوں نے معجزات دکھا کر یہ ثابت کیا کہ ہم از خود اٹھ کر نہیں آگئے بلکہ ہم مامور من اللہ ہیں۔ ہم نے زندگی کا ایک حصہ نہایت راست بازی، دیانتداری اور معصومیت کے ساتھ تمہارے اندر گزارا۔ ہم نے کبھی کسی غیر معمولی بات کا دعویٰ نہیں کیا۔ لیکن اب اگر ہم نبوت کا دعویٰ لے کر آئے ہیں تو یہ اللہ کے حکم کی تعمیل ہے اور اس کی نشانی اور علامت یہ معجزات ہیں۔ اس کے بعد وہ کتاب اللہ کی آیات پڑھ کر ان کی زندگی میں رہنمائی دینے کی کوشش کرتے ہیں۔ انہیں اونچے اونچے سمجھاتے، زندگی کی الجھنوں سے نکالتے ہیں، ان کی اپنی زندگی اور ان پر نازل ہونے والی کتاب بجائے خود غیر معمولی دلیل ہوتی ہے۔ لیکن ان کی قومیں اس سب کچھ کے باوجود ایمان لانے کی طرف نہیں آتیں۔ ان کا حال بد کے ہوئے گدھوں کی طرح ہوتا ہے کہ وہ جتنا سمجھانے کی کوشش کرتے ہیں وہ اتنا دور بھاگتے ہیں۔

توفیق کے معاملے اللہ کا قانون

یہاں پہنچ کر پروردگار نے اس حقیقت سے پردہ اٹھایا ہے کہ نبی جیسا داعی اور کتاب اللہ جیسی کتاب معجزات اور حقائق سے مرصع ہو کر جب قوم کے سامنے آتے ہیں تو وہ انہیں قبول کرنے سے انکار کیسے کر دیتے ہیں۔ بظاہر تو ایسا لگتا ہے کہ انہیں فوراً سر جھکا دینا چاہئے لیکن امتوں کی تاریخ اس کے بالکل برعکس کہانی سناتی ہے تو اس کی وجہ وہ ہے جو یہاں بیان کی گئی ہے کہ اللہ کا قانون یہ ہے کہ اس نے انسان کو وجدان کی دولت دی ہے۔ اسے حواس اور عقل سے نوازا ہے، پھر وحی الہی کے ذریعے اس کیلئے ہدایت کا راستہ آسان کر دیا تاکہ وہ زندگی کے اس اہم فیصلے میں غلطی نہ کرے۔ اس کے بعد انہیں آزادی دے دی گئی ہے کہ تم چاہو تو اللہ کے نبی کی دعوت کو قبول کرو اور چاہو تو رد کر دو۔ قبول کرنا چاہو گے تو ہم اس کے امکانات روشن کر دیں گے اور رد کرنا چاہو گے تو ہم اس کیلئے راستے کھول دیں گے۔ چنانچہ اب انسان اپنی آزادی سے فائدہ اٹھاتے ہوئے جو بھی فیصلہ کرتا ہے کارکنانِ قضاء و قدر اس کیلئے

سہولتیں بہم پہنچانا شروع کر دیتے ہیں۔ جو آدمی نیکی کا راستہ اختیار کرتا ہے اس کیلئے نیکی کے راستے پر چلنا آسان کر دیا جاتا ہے اور جو آدمی سمجھانے کے باوجود برائی کے راستے پر اصرار کرتا ہے تو اس پر ایک شیطان مسلط کر دیا جاتا ہے جو اسے برائی کے راستوں پر کھینچنے لئے پھرتا ہے۔ چنانچہ پھر ایک ایسا وقت آتا ہے جب اس کے دل و دماغ کی صلاحیتیں قبولیت حق سے محروم ہو جاتی ہیں۔ اسی کو دلوں پر مہر لگنا کہا گیا ہے۔

انبیاء کی آمد اور قوموں کے رویے پر مشتمل تاریخ کا ضمنی تذکرہ اس لئے کیا گیا ہے تاکہ مشرکین مکہ اس آئینہ میں اپنی شکل پہچاننے کی کوشش کریں۔ وہ آنحضرت ﷺ کی حیثیت کو سمجھیں اور اپنے رویے کو دیکھتے ہوئے اپنے انجام کی فکر کرنے کی کوشش کریں۔

ثُمَّ بَعَثْنَا مِنْ بَعْدِهِمْ مُوسَى وَهَارُونَ إِلَى فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا مُّجْرِمِينَ ﴿٤٥﴾
(پھر ان کے بعد ہم نے موسیٰ اور ہارون علیہما السلام کو فرعون اور اس کے سرداروں کی طرف اپنی نشانیاں دے کر بھیجا تو انہوں نے گھمنڈ کیا اور وہ تھے ہی مجرم لوگ۔)

﴿یونس: ۷۵﴾

حضرت موسیٰ کے حالات سے استشہاد

پیش نظر آیت کریمہ میں انبیاء اور رسل کی طویل تاریخ سے حضرت موسیٰ، حضرت ہارون علیہما السلام کا تذکرہ کیا جا رہا ہے۔ قرآن کریم میں آنحضرت ﷺ کی دعوت کی تائید و وضاحت اور آپ کی تسلی اور اطمینان کیلئے سب سے زیادہ حضرت موسیٰ علیہ السلام کے حالات زندگی اور نبوت کے بعد آپ کو پیش آنے والے حالات سے استشہاد کیا گیا ہے کیونکہ آنحضرت ﷺ اور حضرت موسیٰ علیہ السلام کے حالات میں بہت حد تک موافقت پائی جاتی ہے۔ چنانچہ یہاں ان کے واقعات کی طرف اشارہ کر کے مشرکین مکہ کو غور و فکر کی دعوت دی گئی ہے اور ان کا انجام دکھا کر انہیں متنبہ کیا گیا ہے۔

ان آیات میں حضرت موسیٰ علیہ السلام کی دعوت اور فرعون اور آل فرعون کے رد عمل کی تفصیلات تو بیان نہیں کی گئیں لیکن اشاروں میں بہت کچھ کہہ دیا گیا ہے جس سے یہ بات اچھی طرح سمجھی جاسکتی ہے کہ پیغمبروں کو کن حالات سے گزرنا پڑتا ہے اور قوم اگر اپنی سیرت و کردار کے بگاڑ میں بہت دور تک پہنچ جاتی ہے تو اس کا انجام کیا ہوتا ہے۔ سب سے پہلے یہ بات فرمائی کہ ہم نے موسیٰ اور ہارون کو فرعون اور اس کے سرداروں کی ہدایت کیلئے بھیجا۔ اور اس طرح بھیجا کہ حضرت موسیٰ علیہ السلام کو اس کا کوئی تصور تک نہ تھا۔ آپ کی زندگی قدم قدم پر حیرتوں میں ڈوبی ہوئی ہے۔ آپ کے ولادت اس حال میں ہوتی ہے کہ ان کا پورا خاندان اپنے نوزائیدہ بچوں کے حوالے سے غم میں ڈوبا ہوا تھا۔ بنی اسرائیل میں جو بچہ پیدا ہوتا فرعون کی حکومت کے کارندے اسے اٹھا کے لے جاتے اور موت کی نذر کر دیتے۔ بنی اسرائیل کی بڑھتی ہوئی افرادی قوت نے فرعون کی حکومت کیلئے ایک ایسا خطرہ پیدا کر دیا تھا کہ انہوں نے اس خطرے سے عہدہ براہونے کیلئے یہ ظالمانہ قانون نافذ کیا کہ بنی اسرائیل کے گھر کسی پیدا ہونے والے بچے کو زندہ نہ چھوڑا جائے۔ حضرت موسیٰ علیہ السلام پیدا ہوئے تو آپ کی ماں زچگی کی تکلیف کو بھول کر آپ کو بچانے کی فکر میں تھی۔ ایک تابوت میں ڈال کر آپ کو دریائے نیل کے سپرد کر دیا گیا۔ اللہ کی قدرت کا کیا کہنا کہ جس فرعون کیلئے ان بچوں کا وجود ناقابل برداشت تھا اسی کے گھر میں حضرت موسیٰ علیہ السلام اس طرح پہنچے کہ فرعون کی اہلیہ نے انہیں اپنی گود میں لے لیا اور آپ شہزادوں کی طرح محل میں پلنے لگے۔ بڑے ہوئے تو ایسے رعنا جوان نکلے کہ مصر اور قرب و جوار میں آپ کی جوانی اور رعنائی کے تذکرے تھے۔ رفتہ رفتہ یہ بات کھل گئی کہ آپ بنی اسرائیل ہی میں سے ہیں۔ اس لئے آپ کو بھی قدرتی طور پر بنی اسرائیل کی زبوں حالی کو دیکھ کر ان سے ہمدردی ہونے لگی۔ ایسے ہی ایک موقع پر ایک اسرائیلی کو ایک قبیلے سے بچانے کیلئے قبیلے کو مارا تو وہ جہنم رسید ہو گیا۔ دوسرے ہی دن جس کی ہمدردی میں یہ واقع پیش آیا تھا اس نے یہ بات اگل دی کہ مرنے والے کے قاتل موسیٰ ہیں۔ محل میں جو لوگ آپ کو نقصان پہنچانے کیلئے موقع کی تلاش میں تھے انہوں نے آپ کے قتل کی سازش کی، آپ کو بروقت اطلاع ہو گئی اور آپ مدین چلے گئے۔ وہاں اللہ تعالیٰ نے آپ کو ایک شریف گھرانے میں پناہ دی۔ دس سال وہاں گزار کر بے سرو سامانی اور گمنامی کی حالت میں اپنی بیوی بچوں کے ساتھ واپس مصر تشریف لا رہے تھے کہ راستہ بھول کر کوہ طور پر جا پہنچے۔ وہاں اللہ تعالیٰ کی رحمت دیکھ رہی تھی اور آپ کو نبوت عطا کی گئی اور ساتھ ہی دو معجزات دیئے گئے۔ آپ کے ہاتھ کی وہ لاشی جس کی مدد سے آپ بکریاں چرایا کرتے تھے وہ سانپ بن گئی اور آپ کا ہاتھ جب بغل سے نکلتا تو وہ سورج کی طرح چمکنے لگتا۔ اس طرح

عصائے موسیٰ اور بیضا دو معجزات آپ کو دیئے گئے۔ یہ گویا آپ کیلئے نشانِ ماموریت تھے جن کو دیکھ کر اندازہ ہوتا تھا کہ آپ اللہ کی طرف سے ایک عظیم منصب پر فائز کئے گئے ہیں اور حضرت ہارون علیہ السلام کو آپ کی تائید و نصرت کیلئے آپ کی دعا پر نبوت عطا کی اور دونوں کو حکم دیا گیا کہ فرعون کی طرف جاؤ، وہ عبدیت کی حدود سے گزر گیا ہے اور اسے کہو کہ ہم تیرے پاس اس لئے آئے ہیں تاکہ تجھے اللہ کے راستے کی ہدایت دیں۔ ہو سکتا ہے تیرے دل میں اس کا ڈر پیدا ہو اور تو اپنی زندگی اور عاقبت بچالے اور تو اگر چاہے تو ہم تیری پاکیزگی نفس اور پاکیزگی افکار کا بھی انتظام کرنے کو تیار ہیں۔ یہ یاد رہے کہ حضرت موسیٰ علیہ السلام جس فرعون کے گھر میں پلے تھے اب وہ برسرِ اقتدار نہیں تھا بلکہ وہ مرچکا تھا اور تاریخ اسے رعمیس کے نام سے جانتی ہے اور اب تخت فرعون پر فائز اس کا بیٹا تھا جس کا نام سفناح تھا۔ یہ یقیناً آپ کے ساتھ ہی پلا بڑھا ہوگا۔ چنانچہ آپ اس کے پاس پہنچے تو قرآن کریم سے معلوم ہوتا ہے اس نے تکبر اور بڑائی کا اظہار کرتے ہوئے سب سے پہلے آپ کو طعنہ دیا کہ تم وہی ہو جو ہمارے گھر میں پلتے رہے اور ہمارا ہی کھا کر ہمیں سمجھانے کیلئے آگئے ہو اور مزید یہ کہ ہم نے تو تم پر احسانات کئے اور تم نے احسانات کا بدلہ یہ دیا کہ ہمارا ایک آدمی قتل کر کے بھاگ گئے اور اب ہمارے پاس نبوت کا دعویٰ لے کر آگئے ہو۔ اور اس کے دائیں بائیں بیٹھنے والوں نے بھی تکبر کی زبان سے نجانے کیسے کیسے پھنکارے مارے اور کیسی کیسی زہر میں ڈوبی ہوئی باتیں کیں۔ بجائے اس کے کہ وہ آپ کے دعویٰ نبوت پر غور کرتے، آپ کی شخصیت کو سمجھنے کی کوشش کرتے، آپ کے معجزات کو دیکھتے۔ ان میں سے کوئی چیز بھی ان کیلئے توجہ کے قابل نہ بن سکی۔ اس کیلئے سب سے بڑی یہ بات تھی کہ بنی اسرائیل جن کو وہ غلام بنا چکے تھے، موسیٰ اور ہارون ان غلاموں سے رشتہ رکھتے ہیں اور ہم جو ان کے آقا ہیں اور جن کی عنایات سے یہ مصر کی زمین پر چلتے پھرتے اور زندگی گزارتے ہیں ایسے کنگلے اور نادار اٹھ کر ہمیں کو سمجھانے کیلئے چلے آئے ہیں۔ جس طرح ایک بد معاش اور جرائم پیشہ آدمی کسی شریف آدمی کی بات سننے کا روادار نہیں ہوتا اسی طرح انہوں نے بھی موسیٰ علیہ السلام کی دعوت کو اہمیت دینے سے انکار کر دیا۔ البتہ ان کو ایک مشکل پیش آئی کہ کہاں تو یہ دعویٰ کہ وہ مصر کے رب ہیں اور کہاں یہ حال کہ عصائے موسیٰ جب اڑدھا بن کر ان کے سامنے نمودار ہوا تو وہ اس کا سدباب کرنے سے عاجز رہے اور جب حضرت ہارون نے اللہ کی وحدانیت اور ربوبیت کے دلائل پیش کئے تو یہ رب صاحب اپنی ساری شیخی بھول گئے اور ان کے سوا کوئی چار کار نہ رہا کہ وہ کچھ کہیں کہ جس کا اگلی آیت میں ذکر کیا گیا ہے۔

فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا السِّحْرُ مُبِينٌ ﴿٤٦﴾ ﴿یونس: ٤٦﴾

(اور جب ان کے پاس ہماری طرف سے حق آ گیا تو بولے یہ یقیناً ایک کھلا کھلا جادو ہے۔)

ہر دور کے منکرین کی طرح پیغمبر کے معجزات کو رد کرنے کا انہوں نے یہ آسان طریقہ نکالا، کہ یہ جادو کے سوا اور کچھ نہیں۔ تعجب کی بات ہے کہ موسیٰ ایک ایسی دعوت لے کر آئے تھے جس کے حق ہونے میں کوئی شبہ نہ تھا کیونکہ معجزات کو دیکھتے ہوئے صاف معلوم ہوتا ہے کہ اس کے پیچھے اللہ تعالیٰ کی قوت ہے اور اس کی تائید کیلئے پروردگار نے مزید فرمایا کہ حق ہماری طرف سے آیا۔ ظاہر ہے کہ جو چیز اللہ کی طرف سے آئے گی اس کے حق ہونے میں کیا شبہ ہو سکتا ہے۔

قَالَ مُوسَىٰ أَتَقُولُونَ لِلْحَقِّ لَمَّا جَاءَكُمْ أَسِحْرٌ هَذَا وَلَا يُفْلِحُ السَّحْرُونَ ﴿٤٧﴾ ﴿یونس: ٤٧﴾

(موسیٰ نے کہا کہ کیا تم حق کو جادو کہتے ہو جب وہ تمہارے پاس آ گیا۔ کیا یہ جادو ہے؟ اور جادو گر کبھی کامیاب نہیں ہوتے۔)

حق اور سحر میں فرق

حضرت موسیٰ علیہ السلام نے خود تعجب کا اظہار کرتے ہوئے فرمایا کہ اللہ کی جانب سے جو حق آیا ہے کیا تم اسے جادو کہتے ہو، تمہیں یہ جادو دکھائی دیتا ہے، کیا جادو ایسا ہوتا ہے کہ اس کے پیش کرنے والے دنیا کے صالح ترین افراد ہوں جو نادار اور فقیر ہو کر بھی اقتدار کی آنکھوں میں آنکھیں ڈال کر بات کریں۔ جن کے سیرت و کردار میں کوئی عیب نہ ہو اور جو چیز بطور معجزہ پیش کریں ساری دنیا مل کر بھی اس کا توڑ کرنے سے عاجز ہو۔ جس طرح سحر ایک جانی پہچانی چیز ہے اسی طرح سحر بھی معاشرے کے جانے پہچانے لوگ ہیں۔ انہیں کون نہیں جانتا کہ سحر ان کا پیشہ ہے۔ حق وہ باطل کے معرکے

کی دلیل نہیں۔ انہیں اصحاب اقتدار کے یہاں معقول معاوضہ مل جائے اور کوئی مقتدر آدمی ان کو اپنے پاس عزت سے بٹھالے یہی ان کی کامیابی ہے۔ لیکن موسیٰ اور ہارون جنہیں تم جادوگر قرار دے رہے ہو وہ تو زندگیاں تبدیل کرنے کیلئے آئے ہیں۔ ان کی دعوت کے نتیجے میں صرف زندگی کا چلن ہی نہیں بدلے گا، تخت و تاج بھی بدلیں گے۔ افکار و عمل سے لے کر آقائی اور غلامی تک ہر چیز تبدیل ہوگی۔ فلاح و کامرانی کے معیارات میں بھی تغیر آئے گا۔ کیا ایسی تعلیم اور ایسی دعوت کو تم سحر اور جادو کہتے ہو اور جو اللہ کی دعوت لے کر ایک صالح تبدیلی کا پیغام بن کر آئے ہیں انہیں جادوگر قرار دیتے ہو۔ تاریخ کا انتظار کرو، تمہیں خود اندازہ ہو جائے گا کہ کون کامیاب ہوتا ہے اور کون ناکام ہوتا ہے۔

قَالُوا أَجِئْتَنَا لِنَلْفِتَنَّا عَمَّا وَجَدْنَا عَلَيْهِ آبَاءَنَا وَنَكُونَ لَكُمْ الْكِبْرِيَاءَ فِي الْأَرْضِ وَمَا نَحْنُ لَكُمْ بِمُؤْمِنِينَ ﴿٥٠﴾
 وَقَالَ فِرْعَوْنُ ائْتُونِي بِكُلِّ سِحْرِ عَلِيمٍ ﴿٥١﴾ فَلَمَّا جَاءَ السَّحَرَةُ قَالَ لَهُمْ مُوسَى أَلْقُوا مَا أَنْتُمْ مُلْقُونَ ﴿٥٢﴾ فَلَمَّا
 أَلْقُوا قَالَ مُوسَى مَا جِئْتُمْ بِهِ السِّحْرُ إِنَّ اللَّهَ سَيَبْطِلُهُ إِنَّ اللَّهَ لَا يُصْلِحُ عَمَلَ الْمُفْسِدِينَ ﴿٥٣﴾ وَيُحِقُّ اللَّهُ
 الْحَقَّ بِكَلِمَاتِهِ وَلَوْ كَرِهَ الْمُجْرِمُونَ ﴿٥٤﴾ ﴿يونس: ٤٨، ٤٩، ٥٠، ٥١، ٥٢﴾

(انہوں نے کہا کیا تم ہمارے پاس اس لئے آئے ہوتا کہ تم ہمیں ہٹا دو اس طریقہ سے جس پر ہم نے اپنے باپ دادا کو پایا اور ملک میں سیادت تم دونوں کو حاصل ہو جائے۔ اور ہم تم دونوں پر بھی ایمان لانے والے نہیں۔ اور فرعون نے حکم دیا کہ میرے پاس سارے ماہر جادوگروں کو حاضر کرو۔ جب جادوگر آئے، حضرت موسیٰ علیہ السلام نے ان سے کہا، پیش کرو جو کچھ تمہیں پیش کرنا ہے۔ جب انہوں نے پیش کیا، حضرت موسیٰ علیہ السلام نے کہا یہ جو کچھ تم لائے ہو یہ جادو ہے۔ بیشک اللہ تعالیٰ اس کو باطل کر دے گا۔ اللہ فساد برپا کرنے والوں کے عمل کو نتیجہ خیز نہیں ہونے دیتا۔ اور اللہ بول بالا کرتا ہے، حق کا اپنے کلمات کے ذریعے۔ اگرچہ مجرموں کو برا لگے۔)

حضرت موسیٰؑ پر سیاسی الزام

پہلی آیت کریمہ میں فرعونوں نے ایسی دو باتیں کہیں جس سے عوام کو غصہ دلانا مقصود تھا۔ کمزور حکومتوں کا ہمیشہ یہ رویہ رہا ہے کہ جب بھی کبھی عوام میں شعور پیدا ہونے کا اندیشہ ہوتا ہے تو وہ ہمیشہ ایسے مسائل چھیڑتے ہیں جس میں اصل بات الجھ کر رہ جاتی ہے۔

نیند سے بیدار ہوتا ہے کوئی محکوم اگر
 پھر سلا دیتی ہے اس کو حکمران کی ساحری

اس وقت اصل مسئلہ تو حضرت موسیٰ اور حضرت ہارون علیہما السلام کی نبوت اور ان کی دعوت ہے۔ لیکن اس کے مقابلے میں فرعونوں نے یہ کہہ رہے ہیں کہ تم دراصل ہمیں ہمارے اباؤ اجداد کے طریقے سے کاٹ پھینکنے کی سازش کر رہے ہو۔ تمہارے نزدیک ہم بھی گمراہ ہیں اور ہمارے اباؤ اجداد بھی گمراہ تھے۔ عوام کا لانعام ہوتے ہیں، تو وہ ایسی باتوں پر بھڑک اٹھتے ہیں انہیں محسوس ہوتا ہے کہ ہمارے اباؤ اجداد کو گالی دی گئی ہے۔ اور دوسری بات یہ کہی گئی کہ تم دراصل کسی اصلاح کے ارادے سے نہیں آئے ہو بلکہ تمہارے کچھ سیاسی عزائم ہیں اور تم حکومت پر قبضہ کرنا چاہتے ہو۔ تم سمجھتے ہو کہ باقی سب کا ابطال تمہارا راستہ صاف کر دے گا اور اہل مصر تمہاری سیادت کو تسلیم کر لیں گے۔ پہلی بات خالصتاً اباؤ اجداد کے احترام کے حوالے سے اپنے اندر جذباتی اکساہٹ رکھتی تھی اور دوسری بات نبوت کو ایک سیاسی مسئلہ بنائے دے رہی تھی۔ فرعونوں نے حضرت موسیٰ اور حضرت ہارون علیہما السلام کی طرف سے جواب کا انتظار کئے بغیر اعلان کر دیا کہ تمہارے ارادے ہمیں معلوم ہو گئے ہیں اس لئے ہم تم پر ایمان لانے کیلئے تیار نہیں۔ البتہ یہ ضرور ہے کہ عصائے موسیٰ اور بیضائے اہل مصر میں ایک عجیب کیفیت پیدا کر دی ہے اس لئے ہم چاہتے ہیں کہ لوگوں کے سامنے یہ بات واضح کر دی جائے کہ ان دونوں باتوں کی حیثیت جادو کے سوا اور کچھ نہیں۔ چنانچہ آیت نمبر 79 میں فرعون نے اپنے امراء کو حکم دیا کہ وہ اپنے ملک کے تمام پڑھے لکھے اور بڑے بڑے جادوگروں کو میرے دربار میں اکٹھا کریں۔ سورہ اعراف میں اس کی تفصیل گزر چکی ہے۔ آیت نمبر 80 میں بتایا کہ جب وہ جادوگر پہنچ گئے تو حضرت موسیٰ علیہ السلام نے نہایت اعتماد علی اللہ اور بے نیازی کے ساتھ جادوگروں سے فرمایا کہ تم جو اپنا کرتب دکھانا چاہتے ہو، دکھاؤ۔ ان کو پہل کرنے کا موقع دیا تاکہ کسی کے دل میں حسرت نہ رہے۔ چنانچہ جب انہوں نے اپنا کرتب پیش کیا تو حضرت موسیٰ علیہ السلام نے فرمایا کہ تم عصائے موسیٰ کو جادوگر قرار دیتے ہو، جادو وہ نہیں، جادو یہ ہے جو تم نے پیش

کیا۔ اور عنقریب تم دونوں کا فرق دیکھ لو گے۔ تمہارے جادو کو اللہ تعالیٰ ابھی سب کے سامنے باطل کر کے رکھ دے گا۔ اندازہ کیجئے کہ اللہ کے پیغمبر کو اللہ پر کس قدر اعتماد ہوتا ہے۔ وہ دشمنوں میں گھر کر بھی کبھی کمزوری کا شکار نہیں ہوتا۔ انہوں نے صاف صاف فرمایا کہ عنقریب تمہارا جادو اپنے انجام کو پہنچے گا کیونکہ اللہ تعالیٰ کبھی مفسدین کی کوشش کو حق و باطل کے معرکہ میں بار آور نہیں ہونے دیتا۔ وہ حق کا حق ہونا اس طرح ثابت کر دیتا ہے کہ اندھے کے سوا ہر کوئی اپنی آنکھوں سے دیکھ لیتا ہے اور جن کے دلوں میں اللہ نے کچھ بھی بصیرت رکھی ہے وہ اسے اپنے دل کی آواز سمجھتے ہیں لیکن جن کی سرشت بگڑ جاتی ہے اور فطرت بدرنگ ہو جاتی ہے اور خرد کا دامن تنگ ہو جاتا ہے یہ ہیں وہ جرائم پیشہ لوگ جنہیں حق کا حق ہونا کبھی راس نہیں آتا۔ چنانچہ اس معرکہ میں جس طرح اللہ تعالیٰ نے حضرت موسیٰ علیہ السلام کو نامیابی عطا فرمائی اور جادوگر سب کی موجودگی میں اللہ کے سامنے سجدہ ریز ہوئے اور حضرت موسیٰ علیہ السلام پر ایمان لائے۔ اس کی تفصیل اس سے پہلے ہم سورہ اعراف میں پڑھ چکے ہیں اور مزید آگے پڑھیں گے۔

فَمَا أَمَّنَ لِيُوسُفَ

الْأَذْرِيَّةُ مِّنْ قَوْمِهِ عَلَى خَوْفٍ مِّنْ فِرْعَوْنَ وَمَلَئِهِمْ
 أَنْ يَفْتِنَهُمْ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ
 السُّرِفِينَ ﴿٨٣﴾ وَقَالَ مُوسَىٰ يُقَوْمِ إِنْ كُنْتُمْ آمَنْتُمْ بِاللَّهِ
 فَعَلَيْهِ تَوَكَّلُوا وَإِنْ كُنْتُمْ مَسْئُومِينَ ﴿٨٤﴾ فَقَالُوا عَلَى اللَّهِ تَوَكَّلْنَا
 رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ ﴿٨٥﴾ وَنَجِّنَا بِرَحْمَتِكَ
 مِنَ الْقَوْمِ الْكَافِرِينَ ﴿٨٦﴾ وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوَّأَا
 لِقَوْمِكُمَا بِمِصْرَ بُيُوتًا وَأَجْعَلُوا يُبُوتَكُمْ قِبْلَةً وَأَقِيمُوا الصَّلَاةَ
 وَبَشِّرِ الْمُؤْمِنِينَ ﴿٨٧﴾ وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَ
 مَلَآئِهِ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوْا عَن
 سَبِيلِكَ رَبَّنَا اطْمِسْ عَلَىٰ أَمْوَالِهِمْ وَاشْدُدْ عَلَىٰ قُلُوبِهِمْ
 فَلَا يُؤْمِنُوا حَتَّىٰ يَرُوا الْعَذَابَ الْأَلِيمَ ﴿٨٨﴾ قَالَ قَدْ أُجِيبْتُ

دَعْوَتِكُمْ فَاسْتَقِيمُوا وَلَا تَتَّبِعِنَّ سَبِيلَ الَّذِينَ لَا يَعْلَمُونَ ﴿٨٩﴾
 وَجُوزُنَا بِبَنِي إِسْرَائِيلَ الْبَحْرَ فَأَتْبَعَهُمْ فِرْعَوْنُ وَجُنُودُهُ
 بَغْيًا وَعَدُوًّا حَتَّى إِذَا دُرِّكَهُ الْغَرَقُ قَالَ أَمِنْتُ أَنَّهُ لَا إِلَهَ
 إِلَّا الَّذِي آمَنْتُ بِهِ بَنُو إِسْرَائِيلَ وَأَنَا مِنَ الْمُسْلِمِينَ ﴿٩٠﴾
 الْكُفْرَ وَقَدْ عَصَيْتَ قَبْلُ وَكُنْتَ مِنَ الْبُفْسِدِينَ ﴿٩١﴾ فَالْيَوْمَ
 نُنَجِّيكَ بِدَنِّكَ لِتَكُونَ لِمَنْ خَلَقَ آيَةً وَإِنَّ كَثِيرًا مِّنْ
 النَّاسِ عَنِ آيَتِنَا لَغٰفِلُونَ ﴿٩٢﴾

پس بات نہ مانی موسیٰ علیہ السلام کی مگر اس کی قوم کے تھوڑے سے لوگوں نے ڈرتے ہوئے فرعون اور خود اپنی قوم کے سربر آوردہ لوگوں کے ڈر سے۔ ایسا نہ ہو کہ فرعون ان کو کسی فتنہ میں ڈال دے اور بیشک فرعون زمین میں غالب تھا اور وہ حد سے بڑھ جانے والوں میں سے تھا۔ اور موسیٰ علیہ السلام نے کہا اے میری قوم اگر تم اللہ پر ایمان رکھتے ہو تو پھر اسی پر بھروسہ کرو اگر تم مسلمان ہو۔ پس انہوں نے جواب دیا ہم نے اللہ ہی پر بھروسہ کیا اے ہمارے رب ہمیں ظالم قوم کے لیے فتنہ نہ بنا اور اپنی رحمت سے ہم کو کافروں سے نجات دے دے۔ اور ہم نے موسیٰ اور ان کے بھائی کی طرف وحی کی کہ مہیا کرو اپنی قوم کے لیے مصر میں کچھ گھر اور اپنے گھروں کو قبلہ بنا دو اور نماز قائم کرو اور ایمان لانے والوں کو خوشخبری دے دو۔ اور موسیٰ نے دعا کی اے ہمارے رب تو نے فرعون اور اس کے سرداروں کو دنیا کی زندگی میں شان و شوکت اور مال و دولت سے بہرہ مند کر رکھا ہے اے ہمارے رب (کیا یہ اس لیے ہے) کہ وہ لوگوں کو تیری راہ سے بے راہ کریں۔ اے ہمارے رب ان کے مالوں کو مٹا دے اور ان کے دلوں پر ایسی مہر کر دے کہ وہ ایمان نہ لائیں جب تک دردناک عذاب نہ دیکھ لیں۔ اللہ تعالیٰ نے جواب میں فرمایا تم دونوں کی دعا قبول کی گئی تم دونوں ثابت قدم رہو اور ان لوگوں کی راہ کی پیروی نہ کرو جو علم نہیں رکھتے۔ اور ہم نے بنی اسرائیل کو سمندر پار کرا دیا تو ان کا پیچھا کیا فرعون اور اس کے فوجیوں نے سرکشی اور زیادتی سے یہاں تک کہ جب وہ ڈوبنے کی لپیٹ میں آ گیا تو بولا میں ایمان لایا کہ کوئی معبود نہیں ہے مگر وہی جس پر بنی اسرائیل ایمان لائے اور میں اس کے فرمانبرداروں میں بنتا ہوں۔ جواب دیا گیا اب ایمان لاتا ہے حالانکہ اس سے پہلے تک تو نافرمانی کرتا رہا ہے اور تو فساد برپا کرنے والوں میں سے تھا پس آج ہم تیری لاش کو بچائیں گے تاکہ تو بعد کی نسلوں کے لیے نشان عبرت بنا رہے بے شک بہت سے انسان ہماری نشانیوں سے غافل ہیں۔

فَمَا آمَنَ لِمُوسَى إِلَّا ذُرِّيَّةٌ مِّنْ قَوْمِهِ عَلَى خَوْفٍ مِّنْ فِرْعَوْنَ وَمَلَئِهِمْ أَن يَفْتِنَهُمْ ۗ وَإِنَّ فِرْعَوْنَ لَعَالٍ فِي الْأَرْضِ ۗ وَإِنَّهُ لَمِنَ الْمُسْرِفِينَ ﴿٨٣﴾

(پس بات نہ مانی موسیٰ علیہ السلام کی مگر اس کی قوم کے تھوڑے سے لوگوں نے ڈرتے ہوئے فرعون اور خود اپنی قوم کے سربراہ اور وہ لوگوں کے ڈر سے۔ ایسا نہ ہو کہ فرعون ان کو کسی فتنہ میں ڈال دے اور بیشک فرعون زمین میں غالب تھا اور وہ حد سے بڑھ جانے والوں میں سے تھا۔)

اس آیت کریمہ میں سلسلہ کلام کو آگے بڑھاتے ہوئے چند ایسے اشارات فرمائے گئے ہیں جو اگر ایک طرف نبی کریم ﷺ اور آپ کے قبیعین میں سے دعوت الی اللہ کا فرض انجام دینے والوں کے لیے ایک ایسی ہدایت اور روشنی کا سامان ہیں جس سے ہٹ کر کبھی سوچا بھی نہیں جاسکتا اور دوسری طرف مشرکین مکہ میں سے جو لوگ آنحضرت ﷺ کی دعوت پر ایمان لائے تھے ان کے لیے ایک ایسی تائید ہے جو ان کے لیے باعث فخر بھی ہے اور حوصلہ کا سامان بھی اور تیسری طرف وقت کی غالب اور جابر حکومت کیلئے غور و فکر کا سامان ہے جس کے نتیجے میں وہ بڑی آسانی سے اپنا انجام دیکھ سکتے ہیں۔ اب ہم ان تینوں باتوں کی ایک ترتیب سے وضاحت کرتے ہیں۔

حضرت موسیٰ کے ابتدائی ساتھی

سب سے پہلی بات نبی کریم ﷺ کو اور قیامت تک آنے والے مصلحین اور داعیوں کیلئے تسلی اور اطمینان کا باعث ہے کہ آپ کی شب و روز محنت اور آپ کا بے لوث دعوتی انداز اور اس راستے میں پیش آنے والی مشکلات پر آپ کی استقامت یقیناً ایک ایسا نخل رحمت ہے جسے برگ و بار لانے اور جس کے سائے کو گھٹنا ہونے اور جسے شمر ہونے میں کسی تاخیر سے سابقہ پیش نہیں آنا چاہیے بلکہ جس طرح ہر صالح بیج صالح زمین میں صالح اور محنتی کسان کے ہاتھوں جڑ پکڑتا اور تیزی سے برگ و بار لاتا ہے یہی حال اس نخل تمنا کا بھی ہونا چاہیے چنانچہ اس اشتباہ کو دور فرماتے ہوئے تسلی کے انداز میں فرمایا جا رہا ہے کہ تبلیغ و دعوت کے راستے کی بھی کچھ لازمی سنسنیں ہیں اس کے اپنے موسم اور اس کا اپنا ماحول ہے ہر دور میں جب بھی اللہ کے نبی اس عظیم ذمہ داری کیلئے اٹھائے گئے ہیں انہیں ایسی ہی صورت حال سے دوچار ہونا پڑا ہے ایمان لانے والوں کی تعداد ہمیشہ کم رہی ہے اور ایمان بھی وہ لوگ لاتے رہے ہیں جو قوم کے کسن اور نوجوان افراد تھے اس لئے اگر آپ کو اس صورت حال سے گزرنا پڑ رہا ہے تو یہ اس راستے کی لازمی سنت ہے موسیٰ اور ہارون علیہما السلام کو اگر ایک طرف قبیلوں سے واسطہ تھا تو دوسری طرف بنی اسرائیل سے۔ بنی اسرائیل ان کی اپنی قوم تھی ان کے آباؤ اجداد ایک تھے بااہنہ ایمان لانے والوں میں ان کی قوم کے گئے چنے نوجوان تھے اور یہ صورت حال ایسی ہے جو ہر دور میں اہل دعوت کو پیش آتی ہے نبی کریم ﷺ پر ایمان لانے والوں میں سن رسیدہ اور معمر لوگ نہیں تھے بلکہ بالکل نوجیز۔ بھرپور جوانیوں والے یا ڈھلتی ہوئی جوانیوں کے لوگ تھے مثلاً بالکل نوجیز لوگوں میں حضرت علی ابن ابی طالب، جعفر طیار، زبیر، طلحہ، سعد بن ابی وقاص، موسیٰ بن عمیر اور عبداللہ بن مسعود رضی اللہ عنہم جیسے نوجیز نوجوان تھے جن کی عمریں قبول اسلام کے وقت ابھی بیسویں سال کو بھی نہ پہنچی تھیں۔ عبدالرحمن بن عوف، بلال اور صہیب رضی اللہ تعالیٰ عنہم کی عمریں بیس اور تیس سال کے درمیان تھیں۔ حضرت عبیدہ بن الجراح، زید بن حارثہ، عثمان بن عفان، عمر فاروق تیس اور پینتیس سال کی عمر کے درمیان تھے۔ سب سے پہلے ایمان لانے حضرت ابو بکر صدیق تھے جن کی عمر آنحضرت ﷺ سے دو سال کم تھی اور یہ ایک غیر معمولی واقعہ تھا لیکن حضرت صدیق اکبر سے اس سے مختلف بات کی توقع بھی نہیں کی جاسکتی تھی ابتدائی مسلمانوں میں صرف ایک صحابی ہیں جن کی عمر نبی کریم ﷺ سے زیادہ تھی یعنی حضرت عبیدہ بن حارث مطلقاً اور یا پھر حضرت عمار بن یاسر تھے جو تمام صحابہ میں آنحضرت ﷺ کے ہم عمر تھے۔ اس پوری صورت حال پر غور کرنے سے جو بات سب سے پہلے ذہن میں آتی ہے وہ یہ ہے کہ جب بھی اللہ کے دین کی دعوت انسانوں کے سامنے پیش کی جائے گی اس کا فطری انداز یہی ہوگا کہ اسے قبول کرنے والے تجربہ کار اور عمر رسیدہ لوگوں کی بجائے نوجوان ہوں گے کیونکہ ہر نبی کی دعوت زندگی کے رویے کو یکسر بدلنے کی دعوت ہے اس میں اگر ایک طرف اللہ کے آستانے کے سوا تمام آستانے چھوٹ جاتے ہیں تو دوسری طرف زندگی کے تمام معاملات میں اللہ کی شریعت کے سوا ہر قانون بے کار ہو جاتا ہے اس دعوت کو ماننے والا کسی بڑی سے بڑی قوت کے سامنے جھکنے کے لیے تیار نہیں ہوتا کسی سے خوف نہیں کھاتا اور کسی سے امیدیں نہیں باندھتا اور زندگی کا ہر فیصلہ کرنے سے پہلے صرف اللہ کی شریعت کو دیکھتا ہے نہ برادری کی طرف آنکھ اٹھاتا ہے اور نہ معاشرے کے رسم و رواج کی طرف اور نہ ملک کے وضعی قوانین کی طرف اور نہ جعلی

تقدس و مشیخت کے دعوے داروں کی طرف اس کے نتیجے میں زندگی میں ایک ایسی تبدیلی آتی ہے کہ زندگی کا ہر شعبہ ایک نئی جہت ایک نئی امنگ اور ایک نیا راستہ اختیار کر لیتا ہے اتنی بڑی تبدیلی قبول کرنے اور اس کا بوجھ اٹھانے کیلئے جس ہمت تو انائی اولوالعزمی، جرأت، اقدامی قوت اور استقامت کی ضرورت ہے وہ سن رسیدہ لوگوں میں کبھی نہیں ہو سکتی۔ ان کے ساتھ تو مفادات کے سینکڑوں پتھر بندھے ہوئے ہوتے ہیں۔ مصلحتوں کی طویل زنجیریں ان کا مقدر بن چکی ہوتی ہیں۔ وہ اس دعوت کی طرف بڑھنے سے پہلے سو دفعہ نفع و نقصان کے دیہی کھاتے کھول کر بیٹھ جاتے ہیں اور بالآخر یہ سوچ کر واپس پلٹ جاتے ہیں۔

یہ قدم قدم بلائیں یہ سواد کوئے جاناں
وہ یہیں سے لوٹ جائے جسے زندگی ہو پیاری

یہ اس راستہ کا پہلا سبق بھی ہے اور اس راستہ پر چلنے والوں کیلئے تسکین کا باعث بھی۔

مشرکین مکہ کو توجہ دلانا بھی مقصود ہے کہ ہر پیغمبر کی دعوت کے نتیجے میں معمر اور تجربہ کار لوگوں نے اپنی مصلحتوں اور اپنے مفادات کی دنیا کو بچا کر ہمیشہ اپنی عاقبت برباد کی۔ نتیجہ آخر یہ ہوا کہ جب اللہ کا عذاب آیا تو نہ وہ مفادات باقی رہے جسے ہاتھ سے چھوڑنا گوارا نہ تھا اور نہ عذاب سے بچاؤ کی کوئی صورت ہو سکی۔

موسیٰ علیہ السلام کی قوم باوجود اس کے کہ آپ سے نسلی تعلق رکھتی تھی اور فرعون اور آل فرعون بنی اسرائیل کو غیر قوم ہونے کی مسلسل سزا بھی دے رہے تھے کیونکہ انہیں اندیشہ تھا کہ جس تیزی سے بنی اسرائیل کی افرادی قوت بڑھ رہی ہے ایسا نہ ہو کہ مصر میں دوسرے قبائل کو ساتھ لے کر یہ دوبارہ ہم پر غالب آجائیں اور ہماری حکومت چھین لی جائے۔ عرصہ دراز سے نسلی برتری اور سیاسی اندیشوں کی وجہ سے بنی اسرائیل ناگفتہ بہ صورتحال سے دوچار تھے۔ ایسی حالت میں ہونا تو یہ چاہیے تھا کہ اب موسیٰ اور ہارون علیہما السلام کی شکل میں جو انہیں مضبوط قیامت میسر آ رہی تھی آگے بڑھ کر ان کا دامن تھامتے اور اپنے لیے ایک نئی تاریخ رقم کرتے۔ لیکن تاریخ کی وہ حقیقت جو عمرانیات کے ماہرین کے نزدیک کبھی تبدیل نہیں ہوتی۔ بنی اسرائیل اس کی گرفت میں تھے غلامی کی طویل رات نے ان کی آنکھوں کے سپنے چھین لیے تھے ان کے دلوں میں ولولوں کی بجائے محدود آرزوئیں جنم لیتی تھیں۔ مقاصد زندگی سے تہی دامن ہو کر ضروریات زندگی اوڑھنا بچھونا بن چکے تھے اور مزید ستم یہ کہ انہیں واسطہ ایک ایسے حکمران سے پڑا تھا کہ جو صرف حکمرانی ہی نہیں خدائی کے پندار میں بھی مبتلا تھا۔ چنانچہ مذہبی طبقہ کی ملی بھگت کے ساتھ پورے ملک پر اس نے اپنا قاہرانہ تسلط قائم کر رکھا تھا اور اب ایک طویل عرصے سے نجومیوں کے کہنے پر وہ مستقبل کے اندیشوں میں بھی مبتلا تھا اب جیسے ہی حضرت موسیٰ علیہ السلام اللہ کا پیغام لے کر اس کے پاس پہنچے تو اس نے محسوس کیا کہ خطرہ میرے قریب پہنچ گیا ہے چنانچہ اس کا پورا جسم اور دل و دماغ کا ایک ایک ریشہ دشمنی میں ڈھل کر پھنکارنے لگا۔ موسیٰ علیہ السلام کو قتل کرنے کا ارادہ کیا لیکن پھر اپنے ہی اندیشوں نے اسے روک دیا لیکن بنی اسرائیل کے ساتھ اس کا معاملہ اب زیادہ ظالمانہ رویہ اختیار کر چکا تھا یوں تو بادشاہ بھی کسی اصول و ضابطہ کے پابند نہیں ہوتے وہ جو جی میں آتا ہے کر گزرتے ہیں لیکن ایسا بادشاہ جو رب ہونے کا دعویٰ بھی رکھتا ہو اس کیلئے تو یقیناً کوئی روک ٹوک نہیں ہو سکتی اس لیے قرآن کریم کہتا ہے کہ اسے اپنی سلطنت میں پوری طرح غلبہ حاصل تھا اور اپنے مخالفین کو سزائیں دینے میں وہ ایسا بے دریغ واقع ہوا تھا کوئی ضابطہ کوئی لحاظ کوئی مروت کوئی رحم اور کوئی انصاف اس کا راستہ نہیں روک سکتا تھا۔

ایک غلط فہمی کا ازالہ

اس آیت کریمہ میں یہ پڑھ کر کہ موسیٰ علیہ السلام پر ان کی قوم میں سے چند نوجوان ایمان لائے تھے۔ بعض لوگ غلط فہمی کا شکار ہوئے ہیں ان کا خیال یہ ہے کہ اس آیت سے تو یہ معلوم ہوتا ہے کہ آپ کی قوم بنی اسرائیل تمام کی تمام کی کافر تھی ان میں صرف چند نوجوانوں نے ایمان قبول کرنے کیلئے ہمت کی کیونکہ وہ جانتے تھے کہ فرعون کے مصائب کا مقابلہ نہیں کیا جاسکتا ہے لیکن اگر آیت کے الفاظ پر غور کریں تو معلوم ہوتا ہے اس غلط فہمی کا کوئی جواز نہیں ہے۔ قرآن کریم نے ”امن“ کا لفظ کبھی لام کے صلہ کے ساتھ استعمال کیا ہے اور کبھی با کے ساتھ۔ صلہ بدلنے سے ”امن“ کے معنی میں تبدیلی آ جاتی ہے ”امن لہ“ کا معنی ہے تسلیم و انقیاد اور غیر مشروط اطاعت اور امن بہ کا معنی ہے دل میں کسی کو تسلیم کر لینا چاہے اس کے احکام سے کوئی سروکار نہ رکھا جائے۔ اس آیت کریمہ میں ”امن لموسیٰ“ کہہ کر یہ بتلانا مقصود ہے کہ موسیٰ علیہ السلام کی ساری قوم آپ کو اور ہارون علیہ السلام کو اللہ کا رسول مانتی تھی

آپ کی حقانیت کی قائل تھی لیکن زندگی کے معاملات نے ان کی رہنمائی کو قبول کر کے ان کی اطاعت کرنے کے لیے تیار نہ تھی ان کی زندگی فرعون کے اقتدار میں اسکے احکام کی اطاعت میں گزر رہی تھی۔ دل میں وہ موسیٰ کو مانتے تھے لیکن زندگی کے معاملات فرعون کے قانون کے مطابق سرانجام پا رہے تھے۔ نمازیں چھپ چھپ کر اپنے اللہ کے لیے پڑھتے تھے لیکن گردن ہمیشہ فرعون کے سامنے جھکتی تھی۔ موسیٰ علیہ السلام کی دعوت پر چند نوجوانوں نے حقیقی ایمان کا راستہ اختیار کیا انہوں نے اس بات کو سمجھا کہ جس کو ہم نے اپنے دل سے مانا ہے اطاعت بھی اسی کی کی جائے۔ احکام بھی اسی کے مانے جائیں اللہ پر ایمان دو عملی کو پسند نہیں کرتا۔

باطل دوئی پسند ہے حق لاشریک ہے
شرکت میانہ حق و باطل نہ کر قبول

اس صورتحال کو سمجھنے کے لیے آج امت مسلمہ کے مجموعی طرز عمل کو دیکھ لینا کافی ہے۔ مسجدوں میں نمازیں بھی پڑھی جا رہی ہیں رمضان آتا ہے تو روزے بھی رکھے جاتے ہیں اور اللہ کا قرآن بھی مسجدوں میں سنا جاتا ہے۔ عیدین میں پوری امت اللہ کے سامنے جھکتی ہے کوئی مسلمان ملک ایسا نہیں ہے جس میں خوبصورت مسجدیں تعمیر نہ کی جاتی ہوں۔ لیکن امت کا مجموعی طرز عمل یکسر اللہ سے بغاوت پر مشتمل ہے کسی ملک میں اللہ کی حاکمیت قائم نہیں ہے۔ شعائر اسلام کی توہین جا بجا ہو رہی ہے اسلام کی سطوت قصہ پارینہ بنتی جا رہی ہے۔ اللہ اور اس کے دین کے ساتھ اخلاص اللہ کے رسول کے ساتھ محبت اس کی سنت کی اتباع کا جذبہ بنیاد پرستی کا نام اختیار کر چکا ہے۔ دین کی سربلندی کیلئے کی جانے والی کوششیں دہشت گردی بن چکی ہیں لیکن ان تمام خرابیوں کے باوجود ہم مسلمان ہیں اور ہمارے اسلام کو کوئی ہدف نہیں بنا سکتا۔ اگلی آیت کریم میں موسیٰ علیہ السلام نے اسی بنیادی خرابی کے ازالے کی طرف توجہ دلائی ہے۔

وَقَالَ مُوسَىٰ يٰقَوْمِ اِنْ كُنْتُمْ اٰمِنْتُمْ بِاللّٰهِ فَعَلَيْهِ تَوَكَّلُوْا اِنْ كُنْتُمْ مُّسْلِمِيْنَ ﴿٨٢﴾ ﴿یونس: ٨٢﴾
(اور موسیٰ علیہ السلام نے کہا اے میری قوم اگر تم اللہ پر ایمان رکھتے ہو تو پھر اسی پر بھروسہ کرو اگر تم مسلمان ہو۔)

ایمان کی حقیقت

گزشتہ آیت کی تشریح میں ہم نے پڑھا ہے کہ بنی اسرائیل مسلمان ہوتے ہوئے بھی ایمان کی حقیقت سے آشنا نہ تھے یا یوں کہہ لیجئے کہ صدیوں سے کفر کی غلامی میں رہنے کے باوجود وہ مسلمان ہوتے ہوئے بھی ایمان کی رُوح سے بے بہرہ ہو چکے تھے۔ ان کے نزدیک اللہ کو دل میں ماننا اور تنہائی میں اس سے مناجات کرنا اور جب کبھی موقع ملے تو چھپ کر اس کی بندگی بجالانا ایمان کے تقاضوں کو پورا کرنے کے لیے کافی تھا۔ طاغوت کی فرمانروائی میں زندگی گزارنا اللہ کی نافرمانی میں غیر اللہ کی اطاعت کرنا یہ ان کے نزدیک ایسی باتیں نہ تھیں جن سے ایمان کو نقصان پہنچتا ہو۔ انسان کو حالات کے مطابق ہوا کے رخ پر چلنا چاہیے اللہ کی بندگی کو بجالانے کیلئے حالات جتنی اجازت دیں اس کے مطابق بندگی کے تقاضوں کو پورا کرنا ان کے نزدیک ایک مسلمان کے لیے ضروری تھا۔ موسیٰ علیہ السلام نے جب فرعون کے مقابلے میں اللہ کے اقتدار اعلیٰ کو تسلیم کرنے اور اسی کی غیر مشروط اطاعت کرنے پر زور دیا تو ان کی اکثریت نے موسیٰ علیہ السلام کی بات ماننے سے صاف انکار کر دیا۔ صرف چند نوجوانوں کو ہمت ہوئی اور ان کے گرم خون نے فیصلہ کیا کہ نتیجہ کچھ بھی ہو ہمیں بہر حال ہوا کے مقابل رخ پر چلنا اور اللہ ہی کی ہمہ وجہ عبادت و اطاعت بجالانا ہے تو موسیٰ علیہ السلام نے اس موقع کو غنیمت جانتے ہوئے اپنی قوم پر ایمان باللہ کی حقیقت واضح کرنا ضروری سمجھا۔ آپ نے انہیں سمجھایا کہ اگر تم واقعی اللہ پر ایمان رکھتے ہو کہ تم اسی کی کبریائی کے قائل ہو اس کا کسی کو شریک تسلیم نہیں کرتے ہو اور اس کی بے پایاں صفات کا تمہیں ادراک ہے تو پھر تمہارے ایمان کا پہلا تقاضا یہ ہے کہ تم فرعون سے ڈرنے کی بجائے اللہ پر توکل کرو۔ غیر اللہ کے سامنے دست سوال دراز کرنے کی بجائے اللہ ہی کے سامنے ہاتھ پھیلاؤ اسے اپنا خالق و مالک ماننے کے ساتھ ساتھ رب اور الہ بھی تسلیم کر دینا صحیح ہے کہ فرعون کی قہر مانی قوتیں تمہارے لیے مشکلات پیدا کریں گی وہ تمہارے لیے زندگی دشوار کر دے گا لیکن جب تم اپنے اللہ کو اس کی صفات سمیت مان چکے ہو تو اب تمہیں بھروسہ صرف اسی کی ذات پر کرنا چاہیے۔ اس پر ایمان لانے والے اس کے سوا کسی سے ڈرا

نہیں کرتے وہ بڑے سے بڑے حادثے کے وقت بھی اسی پر بھروسہ کیا کرتے ہیں البتہ یہ بات ضرور ہے کہ جو اس پر بھروسہ کرتے ہیں وہ صرف بھروسہ ہی نہیں کرتے بلکہ اس سے استعانت بھی کرتے ہیں۔ انہیں اگر ایک طرف تعلق باللہ کی عظمت کا احساس ہوتا ہے تو دوسری طرف وہ ذاتی طور پر اپنی عبدیت سے بھی آشنا ہوتے ہیں وہ اللہ کے بھروسہ پر فرعونوں سے نکل جاتے ہیں تو اپنی بندگی کے احساس سے ہر وقت اپنے اللہ کے سامنے استعانت کا ہاتھ پھیلائے رکھتے ہیں ان کا طرز عمل کچھ اس طرح کا ہوتا ہے۔

کیا فائدہ فکر بیش و کم سے ہو گا
ہم کیا ہیں جو کوئی کام ہم سے ہو گا
جو ہوا ہوا کرم سے تیرے
جو ہو گا تیرے کرم سے ہو گا

چنانچہ موسیٰ علیہ السلام کی اسی تعلیم و تربیت کے نتیجے میں ان کے ساتھیوں میں یہ تبدیلی آئی کہاں تو یہ حال کہ وہ فرعون اور اس کے سرداروں کے سامنے دم مارنے کی جرأت نہیں رکھتے تھے اور کہاں اب یہ حال کہ ان کے ساتھی پکاراٹھے۔

فَقَالُوا عَلَى اللَّهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ ﴿۸۵﴾ وَنَجِّنَا بِرَحْمَتِكَ مِنَ الْقَوْمِ الْكَافِرِينَ ﴿۸۶﴾
(پس انہوں نے جواب دیا ہم نے اللہ ہی پر بھروسہ کیا اے ہمارے رب ہمیں ظالم قوم کے لیے فتنہ نہ بنا اور اپنی رحمت سے ہم کو کافروں سے نجات دے دے۔)

توکل کی حقیقت

آیت کریمہ میں ”فقالوا“ کا جو لفظ آیا ہے اس کا فاعل کون ہے عام بنی اسرائیل ہیں یا ان کی اولاد میں وہ نوجوان ہیں جن کا ذکر اس آیت کریمہ میں کیا گیا ہے۔ یہ ناچیز اس بارے میں کوئی حتمی رائے نہیں رکھتا دونوں میں سے کوئی بھی ہو وہ بہ ہر صورت حضرت موسیٰ علیہ السلام کے ساتھی اور بنی اسرائیل کے افراد ہیں آپ کی تعلیم و تربیت نے جب ان میں زندگی کی امنگ پیدا کی اور وہ اسلامی زندگی کی حقیقت سے آگاہ ہوئے تو انہیں احساس ہوا کہ موسیٰ علیہ السلام پر ایمان لانے کا مفہوم تنہائی میں اللہ کو یاد کرنا نہیں بلکہ یہ ایک اصلاحی عمل ہے جس میں اپنی زندگی کو بھی بدلنا ہے اور باہر کی زندگی کے ہر دائرے اور ہر شعبہ میں ایک انقلاب برپا کرنا ہے۔ اب کوئی مخلوق چاہے وہ فرعون اور آل فرعون ہی کیوں نہ ہو نہ ربوبیت کا دعویٰ کر سکے گی نہ انسانوں کو غلام بنا سکے گی نہ امتیازات پیدا کر سکے گی نہ طبقات کو جنم دے سکے گی۔ عبادت بھی ایک ہی کی ہوگی اور اطاعت بھی ایک ہی کی ہوگی۔ ملک کے ہر شہری پر ایک ہی قانون نافذ ہوگا سب کی منزل آخرت ہوگی اور ہر شخص جو اب دہی کے احساس سے گراں بار ہوگا۔ ایسی تبدیلی کیلئے جس طرح ایک جانکسل محنت سے گزرنا پڑے گا اسی طرح قدم قدم پر قربانی اور ایثار کی شمعیں بھی روشن کرنی پڑیں گی۔ ایسی صورتحال سے عہدہ برآ ہونے کیلئے از بس ضروری ہے کہ اللہ پر بھروسہ کیا جائے۔ مخالفتیں طوفان بن کر اٹھیں لیکن سامنا کرنے والے مسکرا کر ٹال دیں۔ چنانچہ انہوں نے موسیٰ علیہ السلام کو یقین دلایا کہ آپ انشاء اللہ ہمیں ایسے ہی توکل اور بھروسہ سے مسلح دیکھیں گے۔ اور ہم ہر حال میں اللہ کے دامن سے وابستہ رہیں گے۔ لیکن ساتھ ہی اللہ کے سامنے ہاتھ پھیلا دیئے جو ایک مومن قانت کی اصل علامت ہے۔ چنانچہ پروردگار سے دعا مانگی کہ الہی ہمیں ظالم قوم کے لیے فتنہ نہ بنا نا ہم کمزور لوگ ہیں تیرے سہارے اور تیرے بھروسہ پر ہم وقت کی قہر مانی قوتوں سے نکلنے کے لیے اٹھ کھڑے ہوئے ہیں لیکن ہمارے حوصلوں کا امتحان نہ لینا۔ فتنہ مخالفین کی طرف سے اذیت رسانی کے ایسے عمل کو کہتے ہیں جو اللہ والوں کیلئے بہت بڑا امتحان بن جائے۔ اور مخالفین تل جائیں کہ ہم مسلمانوں کو صرف اس صورت میں زندہ چھوڑیں گے کہ وہ پرانے دین پر واپس آجائیں ورنہ ہم ان میں سے ایک ایک کو اذیت دے دے کر ہلاک کر دیں گے۔

اللہ تعالیٰ جب اہل حق پر اپنا خاص فضل و کرم فرماتا ہے تو وہ مخالفین کو اس انتہا تک نہیں جانے دیتا کہ وہ اہل حق کیلئے دین کی تبدیلی کا باعث بن جائیں۔ یا تو وہ انہیں مرعوب کیے رکھتا ہے اور یا اہل حق کو ہجرت کا حکم دے کر اپنی حفاظت میں لے لیتا ہے۔ چنانچہ موسیٰ علیہ السلام اور آپ کی قوم کو بھی اللہ تعالیٰ نے اسی طرح اپنی حفاظت میں لیا اور ان کے لیے زندگی کے فرائض آسان کر دیئے۔

فتنہ کا مفہوم

صاحب تفہیم القرآن نے اپنی تفسیر میں فتنہ کا ایک اور معنی مراد لیا ہے۔ معروضی حالات میں مسلمانوں کے لیے اس میں بڑی عبرت و نصیحت پائی جاتی ہے اس لیے ہم اسے یہاں نقل کر رہے ہیں۔

ان صادق الایمان نوجوانوں کی دعا کہ ”ہمیں ظالم لوگوں کے لیے فتنہ نہ بنا“ بڑے وسیع مفہوم پر حاوی ہے۔ گمراہی کے عام غلبہ و تسلط کی حالت میں جب کچھ لوگ قیام حق کے لیے اٹھتے ہیں، تو انہیں مختلف قسم کے ظالموں سے سابقہ پیش آتا ہے۔ ایک طرف باطل کے اصلی علمبردار ہوتے ہیں جو پوری طاقت سے ان داعیان حق کو کچل دینا چاہتے ہیں۔ دوسری طرف نام نہاد حق پرستوں کا ایک اچھا خاصا گروہ ہوتا ہے جو حق کو ماننے کا دعویٰ تو کرتا ہے مگر باطل کی قاہرانہ فرماں روائی کے مقابلہ میں اقامت حق کی سعی کو غیر واجب، لا حاصل، یا حماقت سمجھتا ہے اور اس کی انتہائی کوشش یہ ہوتی ہے کہ اپنی اس خیانت کو جو وہ حق کے ساتھ کر رہا ہے کسی نہ کسی طرح درست ثابت کر دے اور ان لوگوں کو الٹا برسر باطل ثابت کر کے اپنے ضمیر کی اُس خلش کو مٹائے جو ان کی دعوت اقامت دین حق سے اس کے دل کی گہرائیوں میں چلی یا خفی طور پر پیدا ہوتی ہے۔ تیسری طرف عامۃ الناس ہوتے ہیں جو الگ کھڑے تماشا دیکھ رہے ہوتے ہیں اور ان کا ووٹ آخر کار اسی طاقت کے حق میں پڑا کرتا ہے جس کا پلہ بھاری رہے، خواہ وہ طاقت حق ہو یا باطل۔ اس صورت حال میں ان داعیان حق کی ہر ناکامی، ہر مصیبت، ہر غلطی، ہر کمزوری اور ہر خامی ان مختلف گروہوں کے لیے مختلف طور پر فتنہ بن جاتی ہے۔ وہ کچل ڈالے جائیں یا شکست کھا جائیں تو پہلا گروہ کہتا ہے کہ حق ہمارے ساتھ تھا نہ کہ ان بے وقوفوں کے ساتھ جو ناکام ہو گئے۔ دوسرا گروہ کہتا ہے کہ دیکھ لیا! ہم نہ کہتے تھے کہ ایسی بڑی بڑی طاقتوں سے ٹکرانے کا حاصل چند قیمتی جانوں کی ہلاکت کے سوا کچھ نہ ہوگا، اور آخر کار اس تہلکہ میں اپنے آپ کو ڈالنے کا ہمیں شریعت نے مکلف ہی کب کیا تھا، دین کے کم سے کم ضروری مطالبات تو ان عقائد و اعمال سے پورے ہو ہی رہے تھے جن کی اجازت فراعنہ وقت نے دے رکھی تھی۔ تیسرا گروہ فیصلہ کر دیتا ہے کہ حق وہی ہے جو غالب رہا۔ اسی طرح اگر وہ اپنی دعوت کے کام میں کوئی غلطی کر جائیں، یا مصائب و مشکلات کی سہارہ ہونے کی وجہ سے کمزوری دکھا جائیں، یا ان سے، بلکہ ان کے کسی ایک فرد سے بھی کسی اخلاقی عیب کا صدور ہو جائے، تو بہت سے لوگوں کے لیے باطل سے چٹھے رہنے کے ہزار بہانے نکل آتے ہیں اور پھر اس دعوت کی ناکامی کے بعد مدتہائے دراز تک کسی دوسری دعوت حق کے اٹھنے کا امکان باقی نہیں رہتا۔ پس یہ بڑی معنی خیز دعا تھی جو موسیٰ علیہ السلام کے ان ساتھیوں نے مانگی تھی کہ خدایا ہم پر ایسا فضل فرما کہ ہم ظالموں کے لیے فتنہ بن کر نہ رہ جائیں۔ یعنی ہم کو غلطیوں سے، خامیوں سے، کمزوریوں سے بچا، اور ہماری سعی کو دنیا میں بار آور کر دے، تاکہ ہمارا وجود تیری خلق کے لیے سبب خیر بنے نہ کہ ظالموں کے لیے وسیلہ شر)

اس آیت کریمہ میں ایک اور دُعا بھی مانگی گئی ہے اور وہ یہ ہے کہ الہی ہمیں اپنی رحمت سے کافر قوم سے نجات عطا فرما۔ اس دُعا میں کافر قوم سے مراد فرعون اور آل فرعون ہیں اور دُعا مانگنے والے بنی اسرائیل ہیں۔ اس کا مطلب یہ ہے کہ حضرت موسیٰ علیہ السلام، حضرت ہارون علیہ السلام اور ہم سب کے پیش نظر تو یہ ہے کہ اللہ تعالیٰ مصر میں اسلام کو غلبہ عطا فرمائے۔ فرعون اور آل فرعون مسلمان ہو جائیں اور یا مغلوب ہو جائیں اور مصر ایک اسلامی ریاست کی شکل اختیار کر لے جس میں صرف اللہ کی حاکمیت ہو لیکن اگر اللہ کی مشیت اس کے موافق نہ ہو تو پھر ہماری دُعا ہے کہ بنی اسرائیل کو یہاں سے نکلنے کی آسانی پیدا فرما۔ کوئی ایسی صورت پیدا فرما کہ ہم ان ظالموں کے چنگل سے نکل سکیں۔ ہم ہجرت کر کے کسی آزاد سرزمین پر پہنچ جائیں جہاں ہم موسیٰ اور ہارون علیہما السلام کی رہنمائی میں ان پر نازل ہونے والی شریعت کے مطابق زندگی گزار سکیں۔ اس سے یہ بات صاف ہو جاتی ہے کہ بعض لوگ جو اس غلط فہمی میں مبتلا ہیں کہ حضرت موسیٰ اور حضرت ہارون علیہما السلام اللہ کے نبی نہیں بلکہ ایک قومی لیڈر تھے وہ صرف بنی اسرائیل کو فرعون کی غلامی سے نجات دلانے کے لیے آئے تھے اس لیے انہوں نے بار بار فرعون سے بنی اسرائیل کو اپنے ساتھ لے جانے کی اجازت چاہی۔ لیکن جس شخص کو اللہ نے علم اور بصیرت عطا فرمائی ہے اور اس نے قرآن پاک میں تفصیل سے موسیٰ علیہ السلام کے حالات پڑھے ہیں وہ کبھی اس غلط فہمی میں مبتلا نہیں ہو سکتا۔ حضرت موسیٰ علیہ السلام کا وادی طور میں پہنچنا اللہ تعالیٰ سے ہم کلام ہونا، اللہ تعالیٰ کا انہیں نبوت عطا فرمانا، معجزات دینا اور پھر ہمیں سے فرعون کی ہدایت کیلئے جانے کا حکم دینا اس کا مقصد سورۃ والنزعات کے بیان کے مطابق تزکیہ نفس اور رب کی طرف ہدایت کو قرار دینا اور پھر دربار میں انسانوں کی ہدایت کی

بحث کا چھیڑنا اور اللہ کی ربوبیت کو زیر بحث لانا اور بالکل باقی انبیاء و رسل کی طرح قدم قدم پر اس تحریک کا برگ و بار لانا اور مشکلات کا حائل ہونا اور اللہ کی طرف سے تائید و نصرت کا اترنا ان میں سے کوئی بات ہے جو قومی لیڈروں کی علامت کہی جاسکے۔ ان میں سے تو ایک ایک بات نبوت و رسالت کی علامت اور دلیل دکھائی دیتی ہے اور یہی اس کی اصل حقیقت ہے۔

وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوِّأَ لِقَوْمِكَ مِمَّا مِصْرَ بِيُوتِنَا وَاجْعَلُوا بُيُوتَكُمْ قِبْلَةً وَأَقِيمُوا الصَّلَاةَ
وَبَشِّرِ الْمُؤْمِنِينَ ﴿٥٠﴾

(اور ہم نے موسیٰ اور ان کے بھائی کی طرف وحی کی کہ مہیا کرو اپنی قوم کے لیے مصر میں کچھ گھر اور اپنے گھروں کو قبلہ بنا دو اور نماز قائم کرو اور ایمان لانے والوں کو خوشخبری دے دو۔)

تربیت کا ذریعہ

گزشتہ آیات کریمہ میں ہم یہ تو جان گئے ہیں کہ بنی اسرائیل میں حضرت موسیٰ علیہ السلام کی تعلیم و تربیت کے نتیجے میں ایک بیداری کا عمل شروع ہو گیا ہے قوم کے نوجوان کچھ کر گزرنا چاہتے ہیں ان کے بزرگ بھی اپنی قومی صورتحال سے مطمئن نہیں ہیں لیکن ایک ایسی قوم کو آمادہ عمل کرنا اور اس راستے میں پیش آنے والی مشکلات سے ٹکرانے کے لیے اٹھا کھڑا کرنا جو صدیوں سے غلامی کی زنجیروں میں جکڑی ہوئی ہو اور جو اپنے قابل فخر ماضی سے بالکل کٹ چکی ہو اس قوم میں اگرچہ ایک قابل ذکر نوجوانوں کی تعداد بھی ایمان کے تقاضوں کو پورا کرنے کے لیے اٹھ کھڑی ہو تب بھی ان سے کسی بڑے معرکے کی امید نہیں کی جاسکتی۔ غلام قوم افراد کا ایک ایسا انبوہ ہوتی ہیں جن کے نزدیک زندگی صبح و شام کی آمد و رفت کا نام ہوتا ہے۔ ان کے نزدیک زندگی کا سب سے بڑا مقصد زندگی کی ضروریات کو بہتر طریقے سے حاصل کر لینا ہے۔ ضروریات کو کسی مقصد پر قربان کرنا، خطرات کو انکجھت کرنا، ایثار و قربانی کی سنت کو زندہ کرنا اور دلوں میں جذبہ یقین کو ابھارنا ایسی باتوں کا ان کی زندگی سے کوئی تعلق نہیں ہوتا۔ بنی اسرائیل اگرچہ انبیاء کی اولاد ہیں لیکن اب حالات نے انہیں راہ کے ڈھیر میں تبدیل کر دیا ہے۔ اب ان میں ازسرنو سے چنگاریاں اٹھانا ایک معجزہ سے کم نہیں اور معجزات ہمیشہ پیغمبروں کے ہاتھوں ظہور میں آتے ہیں۔ لیکن پیغمبر اللہ کی رہنمائی میں قومی بیداری کے لیے ایسا طریقہ اختیار کرتے ہیں جو ان کی امتیں آنے والے حالات میں ہمیشہ اختیار کر سکیں وہ طریقہ چونکہ من جانب اللہ ہوتا ہے اس لیے اپنے نتائج کے اعتبار سے معجزہ سے کم نہیں ہوتا۔ چنانچہ پیش نظر آیت کریمہ میں بنی اسرائیل کے اندر ازسرنو تعلق باللہ کی جوت جگانے اور اللہ کے سامنے جوابدہی کا شدید احساس پیدا کرنے کیلئے نماز کا اہتمام کرنے کا حکم دیا گیا ہے۔ دنیا میں کوئی امت ایسی نہیں گزری جو اللہ کے کسی رسول پر ایمان لائی ہو اور اللہ نے اس پر نماز فرض نہ فرمائی ہو۔ اس اصول کے تحت بنی اسرائیل پر بھی یقیناً نماز فرض رہی ہوگی لیکن مرور زمانہ سے جہاں بنی اسرائیل دیگر دینی خصوصیات سے محروم ہو گئے اسی طرح نماز کی پابندی بھی ان کی زندگی سے نکل گئی اور اگر کہیں کچھ تھوڑا بہت احساس رہا بھی تو اس کی حقیقت اور روحانیت تو بالکل ایک قصہء پارینہ بن گئی۔ اسی لیے یہاں آپ کو حکم دیا گیا کہ تم اپنی شریعت کی رُو سے چونکہ نماز صرف مساجد ہی میں ادا کرنے کے پابند ہو اور مسجدیں فرعون اور آل فرعون نے تمہارے لیے باقی نہیں چھوڑیں اس لیے تم کچھ ایسے گھروں کا انتظام کرو جو مختلف علاقوں میں پائے جاتے ہوں تاکہ ہر علاقہ کے لوگ فرعونوں کی نظر سے بچ کر نماز کا اہتمام کر سکیں۔ اور جن گھروں میں حضرت موسیٰ، حضرت ہارون اور دوسرے ان کے جلیل القدر صحابہ رہائش پذیر ہیں انہیں قبلہ کا درجہ دے دیا جائے تاکہ شہر میں بکھرے ہوئے بنی اسرائیل کے لوگ اس طرف منہ کر کے نماز پڑھیں گے تو انہیں ایک وحدت اور اجتماعیت کا احساس ہوگا۔ اس طرح جب مساجد اور جہتِ صلوة کا انتظام ہو گیا تو پھر اقامتِ صلوة کا حکم دے کر نماز کی ایک عملی صورت کا اہتمام کر دیا اور اس طرح سے بنی اسرائیل کی تعلیم و تربیت کی پہلی اینٹ رکھ دی گئی۔

اللہ کے دین کی بنیاد اللہ کی کبریائی پر ہے اللہ اکبر اس کا مانو ہے دنیا میں رنگارنگ فساد کا سبب مختلف قسم کی بڑائیوں کے دعوے ہیں کہیں اس کا نام بادشاہت ہے اور کہیں آمریت۔ کہیں طاقت ہے اور کہیں دولت۔ کہیں غیب دانی کے دعوے ہیں اور کہیں تقدس کے آستانے۔ اسی سے شرک و جود میں آتا ہے اور اسی سے غلامی جنم لیتی ہے اسی سے خدشات پیدا ہوتے اور معاشی استحصال ہوتا ہے اور اسی سے من مرضی کے قوانین کی اطاعت کے لیے راستہ کھلتا ہے ہر دور میں اللہ کے دین نے سب سے پہلے اس بنیادی اصول کو صاف کیا کہ بڑائی اور کبریائی کا مالک کون ہے۔ اسلام نے بھی سب سے زیادہ اسی کو اہمیت دی۔

سروری زیبا فقط اس ذات بے ہمتا کو ہے
حکمران ہے اک وہی باقی بتان آزری

بڑائی اور کبریائی کا سب سے زیادہ تکرار اور دل و دماغ میں اس کا رسوخ سب سے زیادہ نماز کے ذریعے ہوتا ہے اور دنیا کے ہر آستانے اور ہر جھوٹے تقدس سے نفور اقتدار کی ہر صورت اور نفع و ضرر کے ہر داہے کا استیصال جس طرح نماز کرتی ہے دینا کی کوئی بڑی سے بڑی معنوی اور روحانی قوت نہیں کر سکتی۔ اس میں ہاتھ اٹھانے سے لے کر آخری قعود تک، اگر ایک طرف بندگی کا ایک حسین امتزاج نظر آتا ہے تو دوسری طرف اللہ کی عظمت اور اس کا جلال کھل کر سامنے آ جاتا ہے چنانچہ جو شخص بھی اپنی زندگی کو نماز کی حقیقت میں ڈھال لیتا ہے اس کی زندگی میں کوئی ایسی کمزوری باقی نہیں رہ جاتی جو اعلائے کلمۃ اللہ کے راستے کی رکاوٹ بن سکتی ہو۔ چنانچہ یہی وہ طریقہ ہے جو اسلامی زندگی کی تعمیر و تشکیل میں سب سے زیادہ موثر ثابت ہوتا ہے اور جب تک نماز کی یہ حقیقت زندگی میں جاری و ساری رہتی ہے تو آدمی نہ تو گناہ کی آلودگی میں مبتلا ہوتا ہے اور نہ جب دنیا اور ہوس اقتدار جیسی کوئی بیماری اس کے دامن کو چھونے کی کوشش کرتی ہے اس لیے پروردگار نے فرمایا ایسے صاحب ایمان لوگوں کو بشارت دے دیجئے کہ اگر ان لوگوں نے نماز سے کما حقہ فائدہ اٹھایا اور اسے صحیح معنی میں اللہ کی یاد کا ذریعہ بنایا اور اس کے نتیجے میں اللہ کی ذات و صفات کا استحضار ان کی شخصیت کا حصہ بن گیا تو آج جو اجتماعی بے بسی کا احساس مایوسی مرعوبیت اور پوہ مردگی پیدا کر رہا ہے اور جس کی وجہ سے بنی اسرائیل میں زندگی کی حرارت پیدا نہیں ہو رہی یہ یکسر ختم ہو جائے گا تم انشاء اللہ ایک درخشاں مستقبل کے علم بردار بنو گے اور اللہ کی زمین پر اللہ کی کبریائی کی ایک نئی تاریخ رقم کرو گے۔

وَقَالَ مُوسَى رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوا عَنْ سَبِيلِكَ رَبَّنَا
اطْمَسْ عَلَى أَمْوَالِهِمْ وَأَشْدُّ عَلَى قُلُوبِهِمْ فَلَا يُؤْمِنُوا حَتَّى يَرَوْا الْعَذَابَ الْأَلِيمَ ﴿٨٨﴾
(اور موسیٰ نے دعا کی اے ہمارے رب تو نے فرعون اور اس کے سرداروں کو دنیا کی زندگی میں شان و شوکت اور مال و دولت سے بہرہ مند کر رکھا ہے اے ہمارے رب (کیا یہ اس لیے ہے) کہ وہ لوگوں کو تیری راہ سے بے راہ کریں۔ اے ہمارے رب ان کے مالوں کو مٹادے اور ان کے دلوں پر ایسی مہر کر دے کہ وہ ایمان نہ لائیں جب تک دردناک عذاب نہ دیکھ لیں۔)

حضرت موسیٰ کی بددعا

اس آیت کریمہ میں موسیٰ علیہ السلام نے فرعون اور آل فرعون کے خلاف بددعا فرمائی ہے۔ بددعا کا ایک ایک لفظ خود بول رہا ہے کہ یہ یقیناً اس وقت فرمائی ہوگی جب فرعون اور آل فرعون پر اللہ کی جانب سے اتمام حجت ہو چکا ہوگا۔ اللہ کا رسول دنیا میں اس لیے آتا ہے کہ وہ اپنی اس قوم پر جس کی طرف وہ ہدایت کے لیے بھیجا گیا ہے ہدایت کے ایک ایک گوشہ کو مکمل کر دے۔ دعوت ہدایت اور افہام و تفہیم کا کوئی گوشہ ایسا باقی نہ رہے جس میں اللہ کا رسول اللہ کے دین کی ایک ایک بات کو پوری طرح واضح اور ثابت نہ کر دے۔ قوم کے اشتباہات کو ختم کیا جاتا ہے ان کے سوالات کا جواب دیا جاتا ہے ان کے احساسات کی تسکین کا سامان کیا جاتا ہے اور پیغمبر کی دلیل ماموریت کے طور پر معجزات دکھائے جاتے ہیں۔ پیغمبر کی دل آویز شخصیت اور اس کی زبان سے اے اللہ کے سوتے اور اس کا حیران اور خاموش کر دینے والا معصوم سیرت و کردار بجائے خود دلیل بن کر لوگوں کے دلوں میں اتر جاتا ہے۔ افہام و تفہیم اور دلیل و برہان کے اس پورے پراس کو اتمام حجت سے تعبیر کیا گیا ہے جب تک یہ اتمام حجت نہیں ہوتا اللہ کے نبی کبھی عذاب کی دھمکی نہیں دیتے اور کبھی اپنی قوم کے لیے اللہ سے بددعا نہیں کرتے۔ پیغمبر کی زبان پر بددعا کا جاری ہونا یہ اس بات کی دلیل ہے کہ دعوت کا زمانہ اپنی انتہاء کو پہنچ رہا ہے اور اب اس قوم کی زندگی کے دن گنے جا رہے ہیں اس لیے میں نے عرض کیا کہ اس آیت کا ایک ایک لفظ بتا رہا ہے کہ یہ موسیٰ علیہ السلام کی دعوتی زندگی کے آخری زمانے کی دعا ہے۔

دعا کا انداز

اس دعا کا انداز عجیب ہے جس میں اگر ایک طرف اللہ سے التجا ہے تو دوسری طرف اللہ کے سامنے ایک ایسی دلیل پیش کی جا رہی ہے جو پیغمبر کی

امت کے لیے فرد جرم کی حیثیت رکھتی ہے۔ اس آیت کریمہ میں دیکھتے موسیٰ علیہ السلام اپنے رب سے عرض کر رہے ہیں کہ الہی تو نے فرعون اور اس کے سرداروں کو سامانِ زینت عطا فرمایا تھا ٹھہ باٹھ، شان و شوکت اور تمدن و تہذیب کی وہ خوشنمائی عطا فرمائی جس سے بڑھ کر اس دور میں تصور ہی نہیں کیا جا سکتا تھا اور مزید یہ کہ آپ نے کثرت سے ان کو مال و دولت عطا فرمایا یعنی ذرائع اور وسائل کی وہ فراوانی عطا فرمائی جس سے ان کی زندگیوں میں ہر طرح کی آسانیاں پیدا ہو گئیں لیکن ان بد بختوں نے بجائے اس پر شکر ادا کرنے اور اللہ کی نعمتوں کا حق ادا کرنے کے اسی کے پیغمبر اور اسی کی دعوت سے ماتھا لگا لیا اور ہر ممکن کوشش کی کہ اللہ کی دعوت لوگوں تک پہنچنے نہ پائے اور اگر پہنچ بھی جائے تو کوئی اسے قبول کرنے کی جرأت نہ کرے بلکہ اگر یہ کہا جائے تو وہ بھی غلط نہیں ہوگا کہ انہیں سامانِ زینت اور وسائل دینا تو اس لیے عطا فرمائے تھے کہ وہ اللہ کی بندگی کا حق ادا کریں لیکن انہوں نے اس کے برعکس اپنے ہی وسائل سے اللہ کے بندوں کو تیرے راستے سے برگشتہ کرنا شروع کر دیا۔ قدم قدم پر تیرے دین اور تیرے بندوں کے درمیان رکاوٹیں کھڑی کیں۔ اہل حق کی زندگی مشکل بنا دی گئی اور حضرت موسیٰ اور حضرت ہارون کی ہر بات کو توڑ مروڑ کر بے اثر کرنے کی کوشش کی گئی۔ ان کی بے جا جساتوں کو دیکھ کر جب حضرت موسیٰ اور حضرت ہارون نے انہیں تنبیہ کی کہ تم اگر اپنی حرکتوں سے باز نہ آئے تو یاد رکھو تم پر خدا کا عذاب بھی ٹوٹ سکتا ہے تم سے پہلے کتنی امتیں اللہ کے عذاب کا نشانہ بن چکی ہیں لیکن تمہاری بد نصیبی کا کیا ٹھکانہ ہے کہ تم بجائے اس تنبیہ سے خوف زدہ ہونے کے تم نے بار بار اللہ کے نبیوں سے عذاب کا مطالبہ شروع کر دیا اور تمہارے مطالبات سے یوں محسوس ہوتا تھا کہ تم نے عذاب کو بھی ایک کھیل سمجھ رکھا ہے انسان کو اللہ نے اس کائنات کا گلہ سرسبد بنایا ہے اسے عقل اور شعور کی دولت دی لیکن حیرت کی انتہا ہے کہ جب یہ بگڑ جاتا ہے تو وہ حرکتیں کرتا ہے جو تم کر رہے ہو۔ چنانچہ ان کے اس مطالبہ عذاب کے حوالہ سے اللہ کے حضور عرض کیا جا رہا ہے کہ الہی اب یہ لوگ مزید ڈھیل دیئے جانے کے قابل نہیں ہیں کیونکہ اب ان کا بگاڑ ایک متعفن لاش کی صورت اختیار کر چکا ہے یہ جب تک زندہ رہیں گے شرک اور گمراہی کا تعفن پھیلائیں گے ان کے وسائل بھی گمراہی کے کام آئیں گے اس لیے عرض ہے کہ ان کے مالوں کو غارت فرما اور ان کے دلوں پر وہ پٹی باندھ دے جو صرف تیرا عذاب ہی کھول سکے انہیں ایمان کی دولت سے محروم کر دے اب اگر ان میں سے کچھ لوگ ایمان لائیں بھی تو عذاب الیم کا مزہ چکھنے کے بعد لائیں تاکہ انہیں معلوم ہو کہ عذاب کیا ہوتا ہے۔

قَالَ قَدْ اجِيبَتْ دُعَاؤُكُمْ فَاَسْتَقِيمًا وَلَا تَتَّبِعَنَّ سَبِيلَ الدِّينِ لَا يَعْلَمُونَ ﴿٨٩﴾
(اللہ تعالیٰ نے جواب میں فرمایا تم دونوں کی دعا قبول کی گئی تم دونوں ثابت قدم رہو اور ان لوگوں کی راہ کی پیروی نہ کرو جو علم نہیں رکھتے۔)

قبولیت دعا

حضرت موسیٰ اور حضرت ہارون علیہما السلام نے جب دعوت و تبلیغ اور انذار و تبشیر کا حق پوری طرح ادا کرنے کے بعد اللہ تعالیٰ سے دعا کی تو پروردگار نے دعا فوراً قبول فرمائی۔ معلوم ہوتا ہے کہ جب دعا کے پیچھے بندگی اور ادائے فرض کا پورا سرمایہ موجود ہو تو پروردگار دعا قبول کرنے میں کبھی تاخیر سے کام نہیں لیتے البتہ اس کا وقوع اس وقت ہوتا ہے جب اس کا ٹھیک وقت آجاتا ہے اور اس کا علم صرف اللہ کو ہوتا ہے۔ قبولیت اور وقوع کے درمیان جو فاصلہ حائل ہوتا ہے وہ فاصلہ چونکہ فیصلہ کن بننے والا ہوتا ہے کیونکہ:

آخری مرحلہ گمشتی چہ گراں ہوتا ہے

اس لیے نہایت ضروری ہوتا ہے کہ اس کے لیے ہدایات دی جائیں کیونکہ فیصلہ کا انتظار بعض دفعہ بے صبری میں ڈھل جاتا ہے اور یہیں سے غلطی کا امکان پیدا ہوتا ہے چنانچہ یہاں بھی قبولیت دعا کی نوید سنانے کے بعد ہدایات دیتے ہوئے فرمایا کہ دیکھنا کسی مرحلہ پر بے صبر نہ ہونا اور کہیں بھی اپنی حدود سے آگے نکلنے کی کوشش نہ کرنا اپنی بندگی پر قانع رہنا اور اللہ کے فیصلوں میں دخیل ہونے کی جرأت نہ کرنا جس طرح حضرت نوح علیہ السلام کو جب کشتی بنانے کا حکم دیا تو ساتھ ہی فرمایا کہ طوفان کے آنے کے بعد جب لوگ ڈوبنے لگیں تو ان پر رحم کھا کر مجھ سے ان کی سفارش مت کرنا یہاں بھی یہی فرمایا جا رہا ہے کہ فرعون اور آل فرعون پر جب عذاب آئے تو ان میں سے کسی پر رحم کھا کر اللہ کے سامنے دستِ دُعا نہ پھیلا نا اور جب تک عذاب نہیں آتا اس وقت تک وہ لوگ عذاب کا تمسخر اڑائیں گے حضور حق میں گستاخیاں کریں گے تمہارے ساتھیوں کو بہکانے کی کوششیں کریں گے۔ دنیوی شان و شوکت کے حوالہ سے کمزور مسلمانوں کو آخرت سے بدگمان کرنے کی کوشش کریں گے۔ اس لیے تم ایک طرف ثابت قدم رہنا اور اپنے ریوڑ کی بھیڑوں کو

ریوڑ کے حصار میں رکھنا کہیں کسی شیطان کے ہتھے نہ چڑھ جائیں چنانچہ جب اس دعا کے پورے ہونے کا وقت آیا تو اللہ تعالیٰ نے اس کے لیے اسباب فراہم کر دیئے۔ قرآن کریم میں مختلف جگہوں پر موقع کی مناسبت سے اس کی تفصیلات بیان فرمائی گئیں ان میں کچھ ہم پڑھ چکے ہیں اور کچھ ہم اگلی سورت میں پڑھیں گے۔ انشاء اللہ! قرآن کریم اور تاریخ سے معلوم ہوتا ہے کہ حضرت موسیٰ علیہ السلام اور حضرت ہارون علیہ السلام جب فرعون اور آل فرعون سے مایوس ہو گئے تو آپ بنی اسرائیل کو لے کر مصر سے نکلے ارادہ یہ تھا کہ ڈیلٹائی علاقے سے گزرتے ہوئے صحراء سینہ میں داخل ہوں اور وہاں سے فلسطین کا راستہ لیں۔ لیکن رات کی تاریکی کے باعث راستہ غلط کر گئے جب صبح کی روشنی پھیلی تو آپ نے اپنے آپ کو بحر قلزم کے قریب پایا اسی اثناء میں اطلاع ملی کہ فرعون اپنی فوجوں سمیت تعاقب میں چلا آ رہا ہے۔ حضرت موسیٰ علیہ السلام نے جب دیکھا کہ ہم بحر قلزم اور فرعون کی فوجوں کے درمیان پھنس کر رہ گئے ہیں اور بنی اسرائیل نے بھی اس پر چیخ و پکار شروع کی تو آپ نے اللہ سے دعا مانگی ادھر سے حکم ملنے پر آپ نے سمندر میں عصا مارا تو اللہ تعالیٰ نے پانی کی روانی کو روک دیا اور بنی اسرائیل کو گزرنے کیلئے راستے بنا دیئے۔ فرعون نے یہ دیکھ کر کہ بنی اسرائیل سمندر میں سے گزر رہے ہیں اس نے سمندر کی خشکی کو مدوجزر کا نتیجہ سمجھا اس نے بھی اپنی فوجیں سمندر میں داخل کر دیں۔ اگلی آیت کریمہ میں اسی کا تذکرہ کیا جا رہا ہے۔

وَجُوزْنَا بِبَنِي إِسْرَائِيلَ الْبَحْرَ فَأَتَبَعَهُمْ فِرْعَوْنُ وَجُنُودُهُ بَغْيًا وَعَدُوًّا حَتَّى إِذَا أَذْرَكَهُ الْغَرَقُ قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ وَأَنَا مِنَ الْمُسْلِمِينَ ﴿٩٠﴾

(اور ہم نے بنی اسرائیل کو سمندر پار کر دیا تو ان کا پیچھا کیا فرعون اور اس کے فوجیوں نے سرکشی اور زیادتی سے یہاں تک کہ جب وہ ڈوبنے کی لپیٹ میں آ گیا تو بولا میں ایمان لایا کہ کوئی معبود نہیں ہے مگر وہی جس پر بنی اسرائیل ایمان لائے اور میں اس کے فرمانبرداروں میں بنتا ہوں۔)

بنی اسرائیل کی نجات اور فرعون پر عذاب

اس آیت کریمہ میں یہ بتایا گیا ہے کہ جب فرعون پر اتمام حجت ہو جانے کی وجہ سے اللہ کے عذاب کا وقت آیا تو اللہ نے موسیٰ اور ہارون علیہما السلام اور بنی اسرائیل کو مصر سے ہجرت کرنے کا حکم دیا تا کہ ان کے بحفاظت نکل جانے کے بعد فرعون اور آل فرعون پر عذاب کا کوڑا برسایا جائے لیکن بنی اسرائیل ابھی راستے میں تھے کہ فرعون اور آل فرعون نے ان کا تعاقب شروع کر دیا حالانکہ تاریخ سے معلوم ہوتا ہے کہ بنی اسرائیل فرعون کی اجازت سے مصر سے نکل رہے تھے۔ اجازت واپس لئے بغیر اور بدون اطلاع فرعون کا تعاقب کے لیے نکلنا سرکشی اور دشمنی کی انتہاء تھی اور کسی بھی مہذب حکمران سے اس کی امید نہیں کی جاسکتی تو وہ پہلے ہی عذاب کا مستحق ہو چکا تھا لیکن اس حرکت سے اس پر مزید اللہ کا غضب بھڑکا۔ اللہ کی قدرتوں کی کیا انتہاء ہے کہ جس سمندر نے بنی اسرائیل کو گزرنے کے لیے راستہ دیا اسی نے فرعون اور اس کی فوجوں کو پکڑ لیا اور ان میں سے ایک بھی زندہ نہ بچ سکا۔

فرعون کے انجام کے حوالہ سے ایک عجیب حقیقت و اشکاف ہوتی دکھائی دیتی ہے کہ توحید کی جس دعوت کو فرعون اور آل فرعون نے مدتوں جھٹلایا اور اسی کے انکار پر اس نے اپنی دشمنی کی بنیاد رکھی لیکن جب پکڑا گیا تو کس بے بسی کے ساتھ اس نے توحید کا اعلان کیا کہ میں اس ذات پر ایمان لاتا ہوں کہ جس کے سوا کوئی الہ نہیں اور جس پر بنی اسرائیل ایمان لائے اور میں آج سے اس کے فرمانبرداروں میں سے ہوں جو لوگ مصنوعی عظمتوں کے سہارے عظیم ہوتے ہیں اور جنہیں صرف اقتدار سر بلند کرتا ہے اور جن کے سیرت و کردار میں کوئی حقیقی توانائی نہیں ہوتی اور جن کے پیچھے کوئی مضبوط عقیدہ سہارا دینے والا نہیں ہوتا وہ جب خدا کی پکڑ میں آتے ہیں تو وہ ایسے ہی بے بس ثابت ہوتے ہیں۔

الَّذِينَ وَقَدَعْصِيَتْ قَبْلُ وَكُنْتُمْ مِنَ الْمُفْسِدِينَ ﴿٩١﴾ فَالْيَوْمَ لَنَجْجِيكَ بِبَدَنِكَ لِتَكُونَ لِمَنْ خَلَقَكَ آيَةً ۗ وَإِنَّ كَثِيرًا مِنَ النَّاسِ عَنْ آيَاتِنَا لَغَفُلُونَ ﴿٩٢﴾

(یونس: ۹۱، ۹۲)

(جواب دیا گیا اب ایمان لاتا ہے حالانکہ اس سے پہلے تک تو نافرمانی کرتا رہا ہے اور تو فساد برپا کرنے والوں میں سے تھا پس آج ہم تیری لاش کو بچائیں گے تاکہ تو بعد کی نسلوں کے لیے نشان عبرت بنا رہے بے شک بہت سے انسان ہماری نشانیوں سے غافل ہیں۔)

اللہ کا قانون یہ ہے کہ جب موت کا وقت قریب آجاتا ہے اور اس کے آثار طاری ہونے لگتے ہیں تو اس وقت ایمان قبول نہیں کیا جاتا۔ فرعون جب سمندر میں ڈبکیاں کھانے لگا اور یقین آ گیا کہ اب موت سر پر پہنچ گئی ہے اس وقت اس نے ایمان لانے کا اعلان کیا اللہ کے قانون کے مطابق اس وقت اس کے ایمان کو قبول نہیں کیا گیا۔ بائبل میں اگرچہ اس واقعہ کا ذکر نہیں لیکن تلمود میں تصریح ہے کہ ڈوبتے وقت فرعون نے کہا (میں تجھ پر ایمان لاتا ہوں اے خداوند تیرے سوا کوئی خدا نہیں)

نشان عبرت

قرآن کریم کا یہ دعویٰ کہ فرعون کی لاش کو بچا لیا گیا مدتوں پہلے پایہ ثبوت کو پہنچ چکا ہے آج بھی وہ مقام جزیرہ نمائے سینا کے مغربی ساحل پر موجود ہے جہاں فرعون کی لاش سمندر میں تیرتی ہوئی پائی گئی اس کو موجودہ زمانے میں جبل فرعون کہتے ہیں اور اسی کے قریب ایک گرم چشمہ ہے جس کو مقامی آبادی نے حمام فرعون کے نام سے موسوم کر رکھا ہے۔ اسکی جائے وقوع ابو ذیمہ سے چند میل اوپر شمال کی جانب ہے اور علاقہ کے باشندے اسی جگہ کی نشاندہی کرتے ہیں کہ فرعون کی لاش یہاں پڑی ہوئی ملی تھی۔

اگر یہ ڈوبنے والا وہی فرعون منفی ہے جس کو زمانہ حال کی تحقیق نے فرعون موسیٰ قرار دیا ہے تو اس کی لاش آج تک قاہرہ کے عجائب خانے میں موجود ہے۔ 1907ء میں سرگرافٹن الیٹ سمٹھ نے اس کی مٹی پر سے جب پٹیاں کھولیں تھیں تو اس کی لاش پر نمک کی ایک تہہ جمی ہوئی پائی گئی تھی جو کھاری پانی میں اس کی غرقابی کی ایک کھلی علامت تھی اور کھاری پانی میں چونکہ صرف ایک فرعون غرق ہوا تھا جسے فرعون موسیٰ کہتے ہیں اور باقی تمام فراعنہ اپنی طبعی موت مرے اور معمول کے مطابق ان کی لاشیں مومیائی گئیں اس لیے کسی کی لاش پر سے بھی ایسی کوئی علامت ظاہر نہیں ہوئی چنانچہ ایک ہی لاش پر اس علامت کا ظاہر ہونا بجائے خود اس بات کی کافی دلیل ہے کہ یہی وہ فرعون ہے جس کے سمندر میں غرق ہونے کا ذکر قرآن کریم نے کیا ہے۔

وَلَقَدْ بَوَّأْنَا بَنِي إِسْرَائِيلَ مَبُوءًا

صِدْقٍ وَرَفَقْنَا قُلُوبَهُمْ مِنَ الطَّيِّبَاتِ فَمَا اخْتَلَفُوا حَتَّىٰ جَاءَهُمُ

الْعِلْمُ إِنَّ رَبَّكَ يَقْضِي بَيْنَهُمْ يَوْمَ الْقِيَامَةِ فِيمَا كَانُوا

فِيهِ يَخْتَلِفُونَ ﴿٩٣﴾ فَإِنْ كُنْتَ فِي شَكٍّ مِّمَّا أَنْزَلْنَا إِلَيْكَ فَسْئَلِ

الَّذِينَ يَقْرَأُونَ الْكُتُبَ مِنْ قَبْلِكَ لَقَدْ جَاءَكَ الْحَقُّ مِنْ

رَبِّكَ فَلَا تَكُونَنَّ مِنَ الْمُسْتَرِينَ ﴿٩٤﴾ وَلَا تَكُونَنَّ مِنَ الَّذِينَ

كَذَّبُوا بِآيَاتِ اللَّهِ فَتَكُونَنَّ مِنَ الْخُسْرِيِّينَ ﴿٩٥﴾ إِنَّ الَّذِينَ كَفَرُوا

عَلَيْهِمْ كَلِمَتُ رَبِّكَ لَا يُؤْمِنُونَ ﴿٩٦﴾ وَلَوْ جَاءَتْهُمْ كُلُّ آيَةٍ
 حَتَّى يَرَوْا الْعَذَابَ الْأَلِيمَ ﴿٩٧﴾ فَلَوْ لَا كَانَتْ قَرِيَةً أَمَدَتْ
 فَتَفْعَهَا آيَاتِنَا إِلَّا قَوْمَ يُوسُفَ لَمَّا آمَنُوا كَشَفْنَا عَنْهُمْ
 عَذَابَ الْغَمِّ فِي الْحَيَاةِ الدُّنْيَا وَنَتَّبِعُهُمْ إِلَىٰ حِينٍ ﴿٩٨﴾
 وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا فَأَنْتَ
 تُكْرِهُ النَّاسَ حَتَّىٰ يَكُونُوا مُؤْمِنِينَ ﴿٩٩﴾ وَمَا كَانَ لِنَفْسٍ أَنْ
 تُوْمِنَ إِلَّا بِإِذْنِ اللَّهِ وَيَجْعَلُ الرَّجْسَ عَلَىٰ الَّذِينَ
 لَا يَعْقِلُونَ ﴿١٠٠﴾ قُلْ انظُرُوا مَاذَا فِي السَّمَوَاتِ وَالْأَرْضِ وَمَا
 تُغْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ ﴿١٠١﴾ فَهَلْ
 يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِنْ قَبْلِهِمْ قُلْ
 فَانظُرُوا إِلَيَّ مَعَكُمْ مِنَ الْمُتَنظِّرِينَ ﴿١٠٢﴾ ثُمَّ نُنَجِّي رُسُلَنَا
 وَالَّذِينَ آمَنُوا كَذَلِكَ حَقًّا عَلَيْنَا نَجِّ الْمُؤْمِنِينَ ﴿١٠٣﴾

(اور ہم نے ٹھکانہ دیا بنی اسرائیل کو عزت کا ٹھکانہ اور انہیں پاکیزہ نعمتوں کا رزق بخشا پس انہوں نے اختلاف برپا نہیں
 کیا مگر اس وقت جب ان کے پاس علم آ گیا بے شک تیرا رب ان کے درمیان فیصلہ کرے گا قیامت کے دن ان چیزوں
 کے باب میں جن میں وہ اختلاف کرتے رہے ہیں۔ پس اگر آپ شک میں ہیں اس چیز میں جو ہم نے آپ کی طرف
 نازل کی ہے تو پھر ان لوگوں سے پوچھئے جو آپ سے پہلے سے کتاب پڑھتے آرہے ہیں۔ بے شک آپ کے پاس حق آ گیا
 آپ کے رب کی طرف سے پس آپ شک کرنے والوں سے نہ ہوں اور نہ آپ ان لوگوں میں سے ہوں جنہوں نے اللہ کی
 آیات کی تکذیب کی کہ آپ بھی نقصان اٹھانے والوں میں سے ہو جائیں۔ بے شک جن لوگوں پر پوری ہو چکی ہے
 تیرے رب کی بات وہ ایمان نہیں لائیں گے خواہ ان کے پاس ساری ہی نشانیاں آجائیں جب تک وہ دردناک عذاب

نہ دیکھ لیں۔ پس کیوں نہ ہوا کہ کوئی بستی ایمان لاتی کہ اس کا ایمان اس کو نفع دیتا بجز یونس علیہ السلام کی قوم کے جب وہ ایمان لے آئے تو ہم نے دور کر دیا ان سے رسوائی کا عذاب دنیا کی زندگی میں، اور ایک وقت تک ان کو زندگی سے بہرہ مند ہونے کا موقع دیا۔ اور اگر تیرا رب چاہتا تو زمین پر جتنے لوگ ہیں سب ایمان لے آتے تو کیا آپ لوگوں کو مجبور کریں گے کہ وہ مؤمن بن جائیں۔ اور کسی شخص کے لئے ممکن نہیں کہ وہ ایمان لاسکے مگر اللہ کے اذن سے۔ (اور اللہ کا طریقہ یہ ہے) کہ جو لوگ عقل سے کام نہیں لیتے وہ ان پر گندگی ڈال دیا کرتا ہے۔ اے پیغمبر! ان سے کہیے کہ دیکھو کہ کیا ہے آسمانوں اور زمین میں؟ اور نہیں کام آتیں نشانیاں اور ڈراوے ان لوگوں کو جو ایمان لانا نہیں چاہتے۔ پس وہ انتظار نہیں کر رہے مگر ان جیسے لوگوں کے حالات کا جو ان سے پہلے گزر چکے ہیں آپ کہہ دیجئے اچھا انتظار کرو بے شک میں بھی تمہارے ساتھ انتظار کرنے والوں میں سے ہوں۔ پھر ہم نجات دے دیتے ہیں اپنے رسولوں کو اور ان پر ایمان لانے والوں کو۔ ایسے ہی ہم پر حق ہے ہم مؤمنوں کو نجات دیں گے۔)

وَلَقَدْ بَوَّأْنَا بَنِي إِسْرَائِيلَ مَبُوءًا صَدَقَ وَرَزَقْنَاهُمْ مِنَ الطَّيِّبَاتِ ۖ لَمَّا اخْتَلَفُوا حَتَّىٰ جَاءَهُمُ الْعِلْمُ ۗ إِنَّ رَبَّكَ
يَقْضِي بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿٩٣﴾

(اور ہم نے ٹھکانہ دیا بنی اسرائیل کو عزت کا ٹھکانہ اور انہیں پاکیزہ نعمتوں کا رزق بخشا پس انہوں نے اختلاف برپا نہیں کیا مگر اس وقت جب ان کے پاس علم آ گیا بے شک تیرا رب ان کے درمیان فیصلہ کرے گا قیامت کے دن ان چیزوں کے باب میں جن میں وہ اختلاف کرتے رہے ہیں۔)

بنی اسرائیل پر اللہ کا انعام اور ان کی ناشکری

اس سے پہلے ہم یہ پڑھ چکے ہیں کہ فرعون اور آل فرعون اور موسیٰ اور ہارون علیہما السلام اور بنی اسرائیل کے درمیان برپا حق و باطل کی آویزش کا نتیجہ یہ نکلا کہ اللہ تعالیٰ نے فرعون اور آل فرعون کو غرق کر دیا فرعون کی فوج غرق آب ہو کر ہمیشہ کیلئے نابود ہو گئی البتہ فرعون کے جسم کو مزید رسوائی اور لوگوں کیلئے عبرت کے طور پر سمندر کے پانی نے باہر اگل دیا اس کی قوم کے لوگ جو غم و اندوہ کی تصویر بنے ساحل سمندر پر گھوم رہے ہوں گے کہ شاید کسی لاش کا سراغ ملے انہوں نے اس کے مردہ جسم کو اٹھایا اور مختلف مرحلوں کے بعد معمول کے مطابق اس کی لاش کو مومیا کر شاہی قبرستان میں دفن کر دیا گیا اللہ کی شان دیکھئے آج وہی فرعون جو کبھی اپنے آپ کو مصر کا رب اعلیٰ کہتا تھا عبرت کی مکر وہ تصویر بنے قاہرہ کے عجائب گھر میں پڑا ہے۔ اور پوری دنیا اس کی بے بسی کو دیکھ رہی ہے لیکن تاریخ کا دوسرا باب یہ ہے جسے قرآن کی اس آیت میں الثاجار ہا ہے کہ بنی اسرائیل جنہیں مدت دراز سے فرعون اور آل فرعون نے غلامی کی زنجیروں میں جکڑا ہوا تھا اور ذلت اور حقارت کا کوئی ایسا طریقہ نہ تھا جو ان پر آزما یا نہ جا رہا تھا ان کے بیٹوں کو قتل اور بیٹیوں کو زندہ رکھ کر ان کی بے غیرتی کا سامان کیا گیا تھا اور دنیا کا کوئی مورخ بھی یہ پیش گوئی کرنے سے عاجز تھا کہ کبھی فرعون اور آل فرعون اپنے عبرت ناک انجام کو پہنچیں گے اور بنی اسرائیل کو اللہ تعالیٰ غیر معمولی عزت و احترام کے ساتھ صحرائے سینا میں پہنچا دے گا۔ اور انہیں صاف صاف بتا دیا جائے گا کہ ہم نے تمہارے لیے عزت کا ٹھکانہ تیار کر رکھا ہے یعنی اردن اور فلسطین کی سر زمین تمہارے لیے لکھ دی گئی ہے البتہ ضرورت اس بات کی ہے کہ تم صحرائے سینا میں رہ کر اپنی وہ قومی کمزوریاں دور کرنے کی کوشش کرو جو غلامی کی تاریک رات نے تمہارے اندر پیدا کر رکھی ہیں تم ایک زندہ قوم کے اوصاف سے بری طرح محروم ہو چکے ہو۔ اولوا العزمی، انداز آفاقی، جذبہ یقین اور اس راستے میں پیش آنے والی مشکلات پر صبر و استقامت اور جان سپاری جیسی صفات جو زندہ قوموں کی علامات ہوتی ہیں تم ان سے کلیتاً بے بہرہ ہو۔ مستقبل میں تم سے جو توقعات وابستہ ہیں انہیں بروئے کار لانے کے لئے یہی صلاحیتیں تمہارا اصل اثاثہ ہوں گی اس لئے ضروری ہے کہ تمہیں اس صحرائی اور کہستانی زندگی کی صعوبتوں میں مبتلا رکھ کر تمہارے اندر سخت کوشی پیدا کی جائے۔

یہ بات بہت آسان تھی کہ تمہیں دوبارہ مصر میں بھیج دیا جاتا تم وہاں فرعون کے تخت و تاج کے وارث ٹھہرتے اور زندگی کی آسائشیں تمہارے

قدموں میں ہوتیں لیکن قدرت تم سے جو کام لینا چاہتی ہے اس کے لیے جس سخت کوشی عزائم کی بلندی اور صبر و استقامت ضروری ہے وہ تمہیں مصر میں کبھی میسر نہ آسکتی۔ وہاں آل فرعون کے بچے ہوئے لوگوں کے ساتھ رہ کر تمہاری وہی حالت ہوتی جو اس مریض کی ہو سکتی ہے جس کی صحت کی امید کی جا رہی ہو لیکن اچانک اسے ان لوگوں میں بھیج دیا جائے جو دبائی امراض کا شکار ہوں اور جن کی بیماریوں نے پورے ماحول کو متعفن کر رکھا ہو اس لئے قدرت نے بنی اسرائیل کو دوبارہ مصر جانے کی اجازت نہیں دی بلکہ انہیں اس انتظار میں رکھا کہ وہ خود اپنی اصلاح کی کوشش کریں اور بنی اسرائیل کے مبلغین ان کی بہتری کے لئے کوشاں رہیں چنانچہ جیسے ہی حضرت موسیٰ علیہ السلام کے ہاتھوں برپائے جانے والا انقلاب اردن اور فلسطین میں اپنے پاؤں جمالے گا تو مصر بھی اس سے محروم نہیں رہے گا لیکن اگر آج ان کی تربیت کیلئے صحرائی اور کوہستانی زندگی سے انہیں نہ گزارا گیا تو یہ کبھی مستقبل کی تعمیر کے قابل نہ ہو سکیں گے کیونکہ

فطرت کے مقاصد کی کرتا ہے نگہبانی

یا بندہ صحرائی یا مرد کہستانی

قرآن کریم نے بنی اسرائیل کو دیئے جانے والے ٹھکانے کا اگرچہ نام نہیں لیا لیکن اس کے لئے جو تعریفی کلمات استعمال کئے ہیں وہ خود اس کی مراد کو واضح کرتے ہیں۔ ٹھکانے کی پہلی صفت ”صدق“ کے لفظ سے تعبیر فرمائی ہے۔ ”صدق“ کا لفظ جب بطور صفت استعمال ہوتا ہے تو اس سے سچائی، عمدگی، خوبی، خوبصورتی، استحکام، بلند مرتبت جیسی صفات مراد ہوتی ہیں۔ ایسی صفات کا حامل کوئی ملک یا شہر اگر تلاش کیا جائے تو فلسطین اور اردن کے سوا اور کوئی نہیں ہو سکتا یہی وہ علاقہ ہے جسے قرآن کریم نے ارض مقدسہ قرار دیا ہے۔ یہی وہ علاقہ ہے جو موسیٰ علیہ السلام سے پہلے اور حضرت ابراہیم علیہ السلام کے بعد حق و باطل کی آماجگاہ بنا رہا ہے۔ یہاں کئی نبیوں اور رسولوں کی اعلائے کلمۃ الحق کیلئے کی جانے والی کادشوں کے نقوش زندہ ہیں۔ کتنے ہی انبیاء کرام وہاں دفن ہیں کتنے رسول ہیں جن کی روحوں کی خوشبو ابھی تک اس ماحول میں مہک رہی ہے اس لئے یہی وہ سرزمین ہے جسے بجا طور پر ”صدق“ سے یاد کیا جانا چاہئے تھا۔

بنی اسرائیل کو عطا کئے جانے والے ٹھکانے کی دوسری صفت جو قرآن کریم نے استعمال کی ہے وہ ہے ”ورزقا ہم من الطیبات“ ہم نے ان کو طیبات کا رزق عطا کیا یہ اس علاقے کی سرسبزی اور شادابی کی طرف اشارہ ہے کیونکہ اردن اور فلسطین کا علاقہ انتہائی سرسبز اور نہایت بار آور ہے۔ زمین سے نکلنے والی کوئی نعمت ایسی نہیں ہے جو وہاں پیدا نہیں ہوتی۔ قسم قسم کے پھل پیدا ہوتے ہیں، خوش رنگ پودے اور مشام جان کو معطر کرنے والے خوشبو دار پھولوں کی وہ بہتات ہے کہ اللہ کی قدرت یاد آتی ہے۔ بہار کے دنوں میں زمین مخملی لباس پہن لیتی ہے اور رنگ و نور کا سیلاب پھیلتا ہوا دکھائی دیتا ہے مصر بھی ایک سرسبز علاقہ ہے لیکن فلسطین اس سے بھی بڑھ کر ہے۔ بنی اسرائیل نے ہمیشہ اسی علاقہ کی تمنا کی تھی چنانچہ انہی کی آرزو کے مطابق یہ علاقہ ان کے لئے مخصوص کر دیا گیا لیکن جیسا کہ میں عرض کر چکا ہوں کہ اب مقصود انہیں ایک زندہ قوم میں تبدیل کرنا تھا اور مستقبل کی قیادت اور توحید کا علم ان کے ہاتھ میں دینا تھا اس کے لئے مشیت کا فیصلہ یہ ٹھہرا کہ اب معجزاتی طور پر یہ شہر ان کے حوالہ نہیں کئے جائیں گے بلکہ قوت بازو سے انہیں فتح کرنے کی کوشش کرنا ہوگی البتہ اللہ کی تائید و نصرت یقیناً ان کے ہم رکاب ہوگی۔ لیکن بنی اسرائیل نے ان شہروں کے حصول کے لئے کیا کیا اور کس کس طرح صحرائے سینا کی خاک چھانی۔ اللہ کی شریعت میں کس طرح چور دروازے نکالے۔ راہ حق میں سرفروشی سے کس طرح جان چرائی اور پھر کس طرح اللہ کے عتاب کے مورد بنے۔ یہ ایک الگ داستان ہے۔

قرآن کریم چونکہ اللہ کی کتاب ہے اور اس کا نازل کرنے والا اپنے بے پایاں علم میں زمانے کی تقسیم نہیں رکھتا اس کے ہاں ماضی، حال اور مستقبل سب برابر ہیں اور روشن ہیں اس لئے وہ بعض دفعہ ایک ہی آیت میں صدیوں کی کہانی سمیٹ لیتا ہے ہمارے لئے یہ فاصلے طے کرنا ممکن ہے دشوار ہوں لیکن ایک بے پایاں بے کراں اور ازلی اور ابدی علم کے مالک کے لئے معمول کی بات ہے۔ اس لئے صدیوں کا سفر لپیٹتے ہوئے ارشاد فرمایا کہ باوجود اس کے کہ اللہ نے بنی اسرائیل کو علم وحی سے نوازا انہیں کتاب عطا کی سالوں تک دو عظیم رسولوں کی تربیت ان کے شامل حال رہی۔ قدم قدم پر اللہ کی رہنمائی بارش کی طرح ان پر برستی رہی اور معجزات ایسے ایسے عطا کئے گئے کہ اس امت پر سب سے زیادہ ناز پروردہ امت ہونے کا گمان ہونے لگتا ہے۔ لیکن وقت گزرنے کے ساتھ ساتھ اس امت نے اللہ کے دین میں اختلافات کے راستے نکال لئے۔ احکام میں تبدیلیاں پیدا کیں نئی نئی باتیں

شریعت میں داخل کی گئیں اللہ کی کتاب کو اپنی خواہشات کے حصول کا ذریعہ بنا لیا۔ تاریخ کے مختلف ادوار میں ان کی ہدایت کے لئے اللہ نے نبی اور رسول بھیجے۔ حضرت داؤد اور حضرت سلیمان علیہما السلام کے زمانے میں اللہ نے ان کو وہ شان و شوکت عطا فرمائی کہ دنیا کی بیشتر حکومتیں انہیں خراج ادا کرنے پر مجبور ہوئیں۔ لیکن اس کے بعد ان کا زوال تیزی سے بڑھتا چلا گیا۔ سورۃ بنی اسرائیل میں بتایا گیا ہے کہ یہ کس طرح بار بار اللہ کے عذاب کی گرفت میں آتے رہے کبھی اہل بابل نے انہیں پامال کیا اور کبھی رومیوں نے ان کی اجتماعی زندگی پارہ پارہ کر دی۔ عیسیٰ علیہ السلام کی بعثت یہود کے لئے ایک بہت بڑی رحمت تھی لیکن یہود نے انہیں اپنے لئے زحمت سمجھا اور بجائے ان کی قدر کرنے کے ان کے درپئے آزار ہو گئے۔ اپنے تئیں انہیں صلیب تک لے گئے۔ نبی کریم ﷺ کی تشریف آوری ان کے لئے سنبھلنے کا آخری موقع تھا وہ اگر چاہتے تو اپنی قسمت سنوار سکتے تھے لیکن اپنے تاریخی عوارض سے وہ جان نہ چھڑا سکے اور صدیوں نے ان میں جو خصائل بد پنختہ کر دیئے تھے ان میں سے ایک ایک کا ظہور ہونے لگا۔ قرآن کریم اور نبی کریم ﷺ نے ان کی ایک ایک خیانت کو پکڑا، ان کی ایک ایک خباثت کا علاج کیا، ان کے اشتباہات کو دور کرنے اور ان کے اعتراضات کو رفع کرنے کی ہر ممکن کوشش فرمائی۔ لیکن یہ اپنی تاریخ سے ہٹ کر کوئی نیا کردار انجام دینے کے لئے تیار نہ ہوئے۔ انہیں ہر ممکن طریقے سے ملی زندگی کے دھارے میں لانے کی کوشش کی گئی لیکن وہ کسی قیمت پر بدلنے کے لئے تیار نہ ہوئے تو پروردگار نے فیصلہ کن ارشاد فرمایا اے پیغمبر آپ ان کی طرف سے پریشان نہ ہوں اب ان کی قسمت کا فیصلہ اور ان کے اٹھائے ہوئے فتنوں کا فیصلہ قیامت کے دن پروردگار خود فرمائیں گے۔ لیکن اس دن کا فیصلہ ان کے کسی کام آنے کی بجائے ان کی سزا کا موجب ہوگا اور ہمیشہ کے لئے ان کی قسمت میں پتھر پڑ جائیں گے۔

فَإِنْ كُنْتُمْ فِي شَكٍّ مِمَّا أَنْزَلْنَا إِلَيْكَ فَسْئَلِ الَّذِينَ يَقْرَأُونَ الْكِتَابَ مِنْ قَبْلِكَ لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ (۹۴) وَلَا تَكُونَنَّ مِنَ الَّذِينَ كَذَبُوا بِآيَاتِ اللَّهِ فَتَكُونُوا مِنَ الْخَاسِرِينَ ۝

(پس اگر آپ شک میں ہیں اس چیز میں جو ہم نے آپ کی طرف نازل کی ہے تو پھر ان لوگوں سے پوچھئے جو آپ سے پہلے سے کتاب پڑھتے آرہے ہیں۔ بے شک آپ کے پاس حق آگیا آپ کے رب کی طرف سے پس آپ شک کرنے والوں سے نہ ہوں اور نہ آپ ان لوگوں میں سے ہوں جنہوں نے اللہ کی آیات کی تکذیب کی کہ آپ بھی نقصان اٹھانے والوں میں سے ہو جائیں۔ ﴿یونس: ۹۴، ۹۵﴾)

اس آیت کریمہ کو سمجھنے کا دار و مدار چند باتوں کو سمجھنے پر ہے۔

آیت کی تفہیم کیلئے تین باتوں کی وضاحت

۱. اس آیت میں خطاب کس سے ہے۔؟

۲. شک کا تعلق کس بات سے ہے۔

۳. پہلے سے کتاب پڑھنے والوں سے کون مراد ہیں۔

(۱) اب اسی ترتیب سے ہم اس آیت کریمہ پر غور کرتے ہیں سب سے پہلے خطاب کے مسئلے کو لیجئے اس میں امکان دونوں ہی ہو سکتے ہیں کہ خطاب نبی کریم ﷺ سے ہو یا کسی بھی انسان سے اگر ہم اس کا مخاطب کسی بھی انسان کو قرار دیں تو پھر اس کا مطلب یہ ہوگا جو شخص بھی قرآن کریم کو اللہ کی کتاب مانتا ہے اور وہ مؤمن ہے تو اولاً اس کے لئے اس بات کی کوئی گنجائش نہیں کہ وہ قرآن کریم میں نازل ہونے والی بات کے بارے میں شک و شبہ کا اظہار کرے یا دل میں کوئی شک محسوس کرے کیونکہ ایمان درحقیقت زبان کے اقرار، دل کی تصدیق اور مکمل یقین کا نام ہے۔ اور جو شخص قرآن پاک میں اترنے والی کسی بات میں شک محسوس کرتا ہے اسے اپنے ایمان کی فکر کرنی چاہئے۔

دوسری صورت یہ ہے کہ اس آیت میں مخاطب نبی کریم ﷺ کو بنایا جائے تو پھر سوال یہ پیدا ہوتا ہے کہ کیا اللہ کا نبی جو کئی سالوں سے دنیا کو حق کی طرف بلا رہا ہے اور اس کے لئے ہر تکلیف برداشت کر رہا ہے کیا یہ ممکن ہے کہ وہ اپنے اوپر نازل ہونے والے احکام میں کسی شک اور تردد کا شکار ہو یقیناً ایسا نہیں ہو سکتا تو اس کا مطلب یہ ہے کہ اس میں خطاب تو آنحضرت ﷺ سے ہی ہے لیکن اس میں شک و شبہ کی نسبت اور اس پر جو عتاب فرمایا جا

رہا ہے اس کا خطاب آپ سے نہیں بلکہ انکار کرنے والوں سے ہے۔ قرآن کریم کا ایک خاص اسلوب ہے جس کی جا بجا مثالیں مل جائیں گی وہ یہ ہے کہ پروردگار جب انکار کرنے والوں یا تکذیب کرنے والوں کی روش سے انتہائی ناخوش ہوتے ہیں تو ان سے رحمت کی نظر پھیر لیتے ہیں لیکن چونکہ ابھی تک ان کی محرومی کا فیصلہ نہیں کیا ہوتا اس لیے انہیں سمجھانا بجا نہ کرنا بھی نہیں کیا جاسکتا۔ سمجھانے بجائے کی ضرورت تقاضا کرتی ہے کہ ان سے خطاب کیا جائے اور اللہ کی ناراضگی کا تقاضا یہ ہے کہ انہیں منہ نہ لگایا جائے۔ ایسی صورت حال میں پروردگار خطاب تو اپنے پیغمبر سے فرماتے ہیں لیکن عتاب کا رخ ان مکذبین کی طرف ہوتا ہے اور نتیجے کی بات کسی انہیں سے کی جا رہی ہے کہ اگر تم شک اور تردید کی فضا سے نہیں نکلو گے تو حق کے ثبات میں تو کوئی فرق نہیں آئے گا البتہ تمہارا شمار نامرادوں میں ہو جائے گا۔

(۲) جہاں تک ما انزل اللہ میں شک کا تعلق ہے۔ اس سے مفسرین کرام نے دو مطلب مراد لئے ہیں ایک تو یہ کہ نبی کریم ﷺ پر جو اللہ کی وحی اتر رہی ہے اور قرآن کریم نازل ہو رہا ہے یہی مراد ہے۔ ظاہر ہے جو شخص بھی اس میں شبہ کرے گا تو اللہ کے دین سے اس کا کیا تعلق باقی رہ سکتا ہے اور دوسرا مفہوم یہ ہو سکتا ہے کہ اس سے مراد بنی اسرائیل کے وہ حالات ہیں جن کا تعلق فرعون اور آل فرعون سے ہے اور جس میں یہ بتایا گیا ہے کہ کس طرح اللہ تعالیٰ نے بنی اسرائیل کو اپنی حفاظت میں بحر قلزم سے پار پہنچایا اور فرعون اور آل فرعون کو بحر قلزم میں غرق کر دیا۔ نزول قرآن کے وقت ایسے لوگ ہوں گے جو ان واقعات میں شبہات کا اظہار کرتے ہوں گے انہیں بنی اسرائیل کا معجزاتی طور پر سمندر کا عبور کر جانا قابل تسلیم نہ تھا ان سے کہا جا رہا ہے کہ تمہیں اگر بنی اسرائیل کی تاریخ میں شبہ ہے کہ شاید قرآن کریم اسے صحیح صورت میں پیش نہیں کر رہا تو تم مورخین یہود سے پوچھو جو تاریخ سے بھی واقف ہیں اور پہلی آسمانی کتابوں سے بھی۔ تورات بجائے خود اب اللہ کی کتاب ہی نہیں بلکہ یہود کی تاریخ بھی ہے پھر تلمود مستقل اپنا ایک مقام رکھتی ہے ان کی شہادتوں کی روشنی میں بڑی آسانی سے فیصلہ کیا جاسکتا ہے کہ قرآن کریم کا بیان صحیح ہے یا غلط۔

(۳) پہلے سے کتاب پڑھنے والوں سے مراد یہود ہیں کیونکہ وہ اس سے پہلے تورات اور زبور کے پڑھنے والے تھے تورات موسیٰ علیہ السلام پر نازل ہوئی اور زبور حضرت داؤد علیہ السلام پر اور درمیان میں متعدد آسمانی صحائف نازل ہوتے رہے ان کتابوں کو پڑھنے والا آہستہ آہستہ آسمانی کتابوں کا مزاج شناس ہو جاتا ہے وہ بڑی آسانی سے پہچان جاتا ہے کہ میں جس کتاب کو پڑھ رہا ہوں وہ اللہ کی کتاب ہے یا نہیں۔ مزید برآں یہ بات بھی کہ پہلی آسمانی کتابوں میں نبی کریم ﷺ اور قرآن پاک کی صفات بیان کی گئی ہیں۔ نبی کریم ﷺ اور قرآن پاک جب ان کا مصداق بن کر تشریف لائے تو یہ بات ثابت ہو گئی کہ قرآن پاک اللہ کی کتاب ہے اور آپ اللہ کے رسول۔ اتنے بڑے ثبوت کے بعد بھی جو آدمی حق کے حق ہونے کے بارے میں یکسو نہیں ہوتا اور مسلسل اس میں شبہات کا اظہار کرتا ہے تو اسے اس کے سوا اور کیا کہا جاسکتا ہے کہ وہ انتہائی نامراد شخص ہے۔

إِنَّ الدِّينَ حَقٌّ عَلَيْهِمْ كَلِمَتُ رَبِّكَ لَا يُؤْمِنُونَ ﴿۱۰﴾ وَلَوْ جَاءَتْهُمْ كُلُّ آيَةٍ حَتَّى يَرَوْا الْعَذَابَ الْأَلِيمَ ﴿۱۱﴾

(بے شک جن لوگوں پر پوری ہو چکی ہے تیرے رب کی بات وہ ایمان نہیں لائیں گے خواہ ان کے پاس ساری ہی نشانیاں آ

جائیں جب تک وہ دردناک عذاب نہ دیکھ لیں۔)

(یونس ۹۶، ۹۷)

سُنَّتِ الْهَى

اللہ کے نبیوں کو دعوت و تبلیغ کی کٹھن ذمہ داری سے گزرنا پڑتا ہے اور اس کٹھن میں جو انسانی تجربات پیش آتے ہیں ان میں اتنا تنوع ہوتا ہے کہ اللہ کے نبی کی ذہنی کیفیتیں عجیب و غریب تغیرات سے دوچار رہتی ہیں وہ جس اخلاص و توانائی سے انداز و تبشیر کرتا ہے اور اپنے ایک ایک مخاطب کی باتوں کو جس حوصلہ سے سنتا ہے اور ان کے ذہنی اشتہا ہات کو جس دہم سے دور کرنے کی کوشش کرتا ہے اور ان کے احساسات کو جس طرح سلجھانے کی سعی کرتا ہے اس کی وجہ سے ہر لمحہ اس کے اندر ایک نئی امید پیدا ہوتی ہے اور وہ ہر لمحہ معاشرے میں ایک نئی تبدیلی کی آرزو لئے ہوئے آگے بڑھتا ہے لیکن جب قدم قدم پر اس کی آرزوؤں کا خون ہوتا ہے اور اس کی امیدیں ٹوٹتی ہیں اور جس طرح سے اس کے ارادے ٹکستے ہوتے ہیں اس سے بعض دفعہ وہ گہری سوچ میں ڈوب جاتا ہے اور کبھی اس پر دل گرفتگی طاری ہوتی ہے اس پر قرآن کریم کبھی مرہم رکھتا ہے کبھی شبنم بن کر برستا ہے کبھی انسانی

فطرت کا درکھولتا ہے اور کبھی سنت اللہ کی خبر دیتا ہے چنانچہ پیش نظر آیت کریمہ میں اللہ کی ایک سنت کی طرف اشارہ کرتے ہوئے فرمایا جا رہا ہے کہ آپ کی ساری مخلصانہ کوششیں جس طرح سے بعض لوگوں میں ناکام ہوتی دکھائی دیتی ہیں اور ان کے دل کے کسی گوشے سے کوئی خیر کی کرن پھوٹی دکھائی نہیں دیتی اس کی وجہ یہ نہیں کہ آپ کی تبلیغی مساعی میں کوئی کمی ہے بلکہ اس کی حقیقی وجہ یہ ہے کہ وہ اللہ کے قانون کی گرفت میں آچکے ہیں۔ اللہ کا قانون یہ ہے کہ وہ ہر انسان کو صحیح راستہ اختیار کرنے کے تمام ممکن ذرائع سے بہرہ مند فرماتا ہے اسے حواس کے بعد عقل کا میزان اور شعور کا نور عطا کیا جاتا ہے۔ اور پھر اس کی تائید میں اللہ کے نبی کی دل آویز شخصیت اس کا مضبوط کردار اس کی اپنے مخالفین کیلئے گہری ہمدردی اور قرآن کریم کے ٹھوس دلائل و براہین مہیا ہوتے ہیں تاکہ اسے زندگی کے اس اہم موڑ پر فیصلہ کرنے میں کوئی دشواری نہ ہو لیکن جب وہ ان تمام دلائل و براہین کو بھی خاطر میں نہیں لاتا۔ آنحضرت ﷺ کی صورت میں جلتی ہوئی شمع سے اکتساب نور کرنا نہیں چاہتا۔ اور فطرت کے عطا کردہ رہنمائی کے ذرائع کو ایک طرف لپیٹ کے رکھ دیتا ہے اور وہ اپنے دل پر ضد، تعصب اور ہٹ دھرمی کے قفل چڑھا دیتا ہے اور دنیا کے عشق میں مدہوش ہو کر آخرت کے تصور کو بالائے طاق رکھ دیتا ہے تو ایسے شخص کیلئے اللہ کا قانون حرکت میں آتا ہے جسے محرومی اور مہر لگانے کا قانون کہتے ہیں۔ اس نے جس طرح دعوت و ہدایت کے ہر راستے سے منہ پھیر لیا اور رہنمائی کی جتنی فطری عقلی اور آسمانی صورتیں ممکن تھیں سب سے لاتعلقی اختیار کر لی تو اللہ تعالیٰ نے اس کی ناقدری کو حقیقت بنا کر اس پر چسپاں کر دیا اس کے دل کا نور چھین لیا گیا اور اس سے عقل کی سلامتی واپس لے لی گئی۔ اب اسے خواہشات نفس کے حوالے کر کے اس کی نگام کسی شیطان کے ہاتھ میں دے دی گئی اب وہ بظاہر اپنی ہدایت کے لئے کبھی کسی نشانی کو دیکھنے کا تقاضا کرتا ہے اور کبھی کسی معجزے کی طلب کرتا ہے لیکن حقیقت میں وہ ایک مفلوج اور محروم آدمی ہے جسے ساری نشانیاں بھی دکھادی جائیں تو وہ راہ راست اختیار نہیں کر سکتا البتہ اس کی فطرت اس کی جبلت اور اس کی حقیقت کو اگر کوئی چیز وقتی طور پر بیدار کر سکتی ہے تو وہ صرف اللہ کے عذاب کا ایک جھٹکا ہے جب وہ اسے اپنی آنکھوں کے سامنے دیکھتا ہے یا اس کی شدت اس کے جسم کو چھوتی ہے تو تب اسے حقیقت کا شعور ہونے لگتا ہے اور پھر وہ پکاراٹھتا ہے کہ میں اللہ پر ایمان لاتا ہوں لیکن ایسی حالت میں ایمان قابل قبول نہیں ہوتا کیونکہ جیسے ہی عذاب کا نزول شروع ہوتا ہے انسان پر بہت سی غیبی حقیقتیں منکشف ہونے لگتی ہیں وہ فرشتوں کو اپنی آنکھوں سے دیکھتا ہے اللہ کی قدرت اسے صاف صاف دکھائی دیتی ہے اسے ایمان بالغیب نہیں کہا جاسکتا جو انسانوں سے مطلوب ہے بلکہ یہ ایمان بالشہادۃ ہے۔ جو اس دنیا میں قابل قبول نہیں ہے یہی وہ ایمان ہے جس کا فرعون نے دعویٰ کیا لیکن اللہ نے اسے قبول کرنے سے انکار کر دیا ویسے اگر ایک دوسرے پہلو سے دیکھا جائے تو معلوم ہوگا کہ عذاب کا نزول انسانی زندگی کے خاتمہ کا اعلان ہے تو جب زندگی ہی نہ رہی تو ایمان کی بحث کا کیا فائدہ؟ عذاب تو جس قوم پہ آتا ہے اس کے ایک ایک فرد کو نکل جاتا ہے اور وہ قوم دنیا میں عبرت کے طور پر ایک کہانی بن کر رہ جاتی ہے البتہ اس عذاب سے اگر کوئی قوم بچ سکی تو وہ صرف ایک قوم تھی جس کا ذکر اگلی آیت کریمہ میں آ رہا ہے۔

فَلَوْلَا كَانَتْ قَرْيَةً آمَنَتْ فَنَفَعَهَا إِيمَانُهَا إِلَّا قَوْمَ يُونُسَ ۖ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ ﴿٩٨﴾

(پس کیوں نہ ہوا کہ کوئی بستی ایمان لاتی کہ اس کا ایمان اس کو نفع دیتا۔ بجز یونس علیہ السلام کی قوم کے جب وہ ایمان لے آئے تو ہم نے دور کر دیا ان سے رسوائی کا عذاب دنیا کی زندگی میں، اور ایک وقت تک ان کو زندگی سے بہرہ مند ہونے کا موقع دیا۔)

قریش کو تربیت

اس آیت کریمہ میں معلوم ہوتا ہے بالواسطہ مشرکین مکہ کو توجہ دلائی جا رہی ہے کہ تم بھی گمراہ قوموں کی طرح ہمیشہ نبی کریم ﷺ سے معجزات طلب کرتے ہو اور جب تمہیں اللہ کے عذاب سے ڈرایا جاتا ہے تو تم برا فروختہ ہو کر آپ سے عذاب کا مطالبہ کرنے لگتے ہو حالانکہ اللہ کے نبی دنیا میں ہدایت لے کر آتے ہیں عذاب لے کر نہیں آتے آنحضرت ﷺ رسول رحمت ہیں رسول عذاب نہیں۔ آپ جس عذاب سے ڈراتے ہیں اس کا مطلب یہ نہیں کہ تم اسے کھلونا سمجھ کر مانگنا شروع کر دو بلکہ وہ ایک نتیجہ ہے کہ تم جس حد تک اللہ کے عذاب سے بچ سکتے ہو بچو ورنہ وہ عذاب ایسی ہولناک چیز ہے

جس قوم پر بھی آتا ہے اس قوم کی جڑ تک باقی نہیں رہتی۔ اس کے آجانے کے بعد کسی ہدایت کی امید نہیں کی جاسکتی البتہ صرف ایک مثال ہے قوم یونس علیہ السلام کی کہ ان کی طرف خدا کا عذاب آیا لیکن وہ قوم اللہ کے عذاب سے بچ گئی لیکن تم یقین رکھو کہ اگر وہ عذاب آگیا تم اس کی تباہی سے بچ نہ سکو گے اس لئے بہتر ہے کہ حضرت یونس علیہ السلام کی قوم کی طرح عذاب اترنے سے پہلے اللہ کی بارگاہ میں جھک جاؤ جزع و فزع تضرع اور عاجزی سے جس طرح انہوں نے اپنے آپ کو عذاب سے محفوظ کر لیا تھا تم بھی وہی راستہ اختیار کرو۔

حضرت یونس علیہ السلام اللہ کے سچے پیغمبر گزرے ہیں قرآن کریم انہیں یونس سے یاد کرتا ہے اور تورات میں ان کا نام ”یونا“ لیا گیا ہے ان کا زمانہ آٹھویں صدی قبل مسیح کے وسط کا زمانہ ہے۔ ان کا معاصر اسرائیلی بادشاہ یربعام تھا آپ اگر چہ اسرائیلی نبی تھے مگر آپ کو اسیر یا والوں کی ہدایت کے لئے عراق بھیجا گیا تھا آپ شہر نینوی کے رہنے والے تھے جو اپنے زمانے میں اسیریا کی نہایت طاقتور سلطنت کا پایہ تخت تھا اور آج تک عراق میں جہاں موصل ہے اس کے مقابل دریائے دجلہ کے بائیں کنارے پر واقع ہے۔ اس قوم کے عروج کا اندازہ اس سے ہو سکتا ہے کہ اس کا دارالسلطنت تقریباً ساٹھ میل کے دور میں پھیلا ہوا تھا۔

حضرت یونسؑ کا واقعہ

قرآن کریم نے اس قصہ کی طرف تین جگہ اشارے کئے ہیں لیکن تفصیل بیان نہیں فرمائی۔ بائبل میں یونا کے نام سے جو مختصر سا صحیفہ ہے اس میں کچھ تفصیل تو ملتی ہے مگر وہ قابل اعتماد نہیں ان کی زندگی میں چونکہ بعض حیرت انگیز واقعات پیش آئے ہیں اور خاص طور پر یہ سوال کہ عذاب آجانے کے بعد ان کی قوم عذاب سے کیسے بچ گئی ہم اس سلسلہ میں کچھ عرض کرنے سے پہلے مناسب سمجھتے ہیں کہ مفتی محمد شفیع صاحب نے معارف القرآن میں حضرت یونس علیہ السلام کے بارے میں ایک تفصیلی نوٹ لکھا ہے اس سے فائدہ اٹھائیں۔

حضرت یونس علیہ السلام کا واقعہ جس کا کچھ حصہ تو خود قرآن میں مذکور ہے اور کچھ روایات حدیث و تاریخ سے ثابت ہے، وہ یہ ہے کہ حضرت یونس علیہ السلام کی قوم عراق میں موصل کے مشہور مقام نینوی میں بستی تھی، ان کی تعداد قرآن کریم میں ایک لاکھ سے زیادہ بتلائی ہے ان کی ہدایت کے لئے اللہ تعالیٰ نے یونس علیہ السلام کو بھیجا، انہوں نے ایمان لانے سے انکار کیا، حق تعالیٰ نے یونس علیہ السلام کو حکم دیا کہ ان لوگوں کو آگاہ کر دو کہ تین دن کے اندر اندر تم پر عذاب آنے والا ہے، حضرت یونس علیہ السلام نے قوم میں اس کا اعلان کر دیا، قوم یونس علیہ السلام نے آپس میں مشورہ کیا تو اس پر سب کا اتفاق ہوا کہ ہم نے کبھی یونس علیہ السلام کو جھوٹ بولتے نہیں دیکھا اس لئے ان کی بات نظر انداز کرنے کے قابل نہیں، مشورہ میں یہ طے ہوا کہ یہ دیکھا جائے کہ یونس علیہ السلام رات کو ہمارے اندر اپنی جگہ مقیم رہتے ہیں تو سمجھ لو کہ کچھ نہیں ہوگا اور اگر وہ یہاں سے کہیں چلے گئے تو یقین کر لو کہ صبح کو ہم پر عذاب آئے گا، حضرت یونس علیہ السلام بارشاد خداوندی رات کو اس بستی سے نکل گئے، صبح ہوئی تو عذاب الہی ایک سیاہ دھوئیں اور بادل کی شکل میں ان کے سروں پر منڈلانے لگا اور فضاء آسمانی سے نیچے ان کے قریب ہونے لگا تو ان کو یقین ہو گیا کہ اب ہم سب ہلاک ہونے والے ہیں، یہ دیکھ کر حضرت یونس علیہ السلام کو تلاش کیا کہ ان کے ہاتھ پر مشرف بہ ایمان ہو جائیں اور پچھلے انکار سے توبہ کر لیں مگر یونس علیہ السلام کو نہ پایا تو خود ہی اخلاص نیت کے ساتھ توبہ و استغفار میں لگ گئے، بستی سے ایک میدان میں نکل آئے، عورتیں بچے اور جانور سب اس میدان میں جمع کر دیئے گئے، ٹاٹ کے کپڑے پہن کر عجز و زاری کے ساتھ اس میدان میں توبہ کرنے اور عذاب سے پناہ مانگنے میں اس طرح مشغول ہوئے کہ پورا میدان آہ و پکار سے گونجنے لگا، اللہ تعالیٰ نے ان کی توبہ قبول فرمائی اور عذاب ان سے ہٹا دیا جیسا کہ اس آیت میں ذکر کیا گیا ہے، روایات میں ہے کہ یہ عاشوراء یعنی دسویں محرم کا دن تھا،

ادھر حضرت یونس علیہ السلام بستی سے باہر اس انتظار میں تھے کہ اب اس قوم پر عذاب نازل ہوگا، ان کے توبہ و استغفار کا حال ان کو معلوم نہ تھا، جب عذاب ٹل گیا تو ان کو فکر ہوئی کہ مجھے جھوٹا قرار دیا جائے گا کیونکہ میں نے اعلان کیا تھا کہ تین دن کے اندر عذاب آجائے گا، اس قوم میں قانون یہ تھا کہ جس شخص کا جھوٹ معلوم ہو اور وہ اپنے کلام پر کوئی شہادت نہ پیش کرے تو اس کو قتل کر دیا جاتا تھا، یونس علیہ السلام کو فکر ہوئی کہ مجھے جھوٹا قرار دے کر قتل کر دیا جائے گا:

انبیاء علیہم السلام ہر گناہ و معصیت سے معصوم ہوتے ہیں مگر انسانی فطرت و طبیعت سے جدا نہیں ہوتے، اس وقت یونس علیہ السلام کو طبعی طور پر یہ

ملاں ہوا کہ میں نے بحکم الہی اعلان کیا تھا اور اب میں اعلان کی وجہ سے جھوٹا قرار دیا جاؤں گا، اپنی جگہ واپس جاؤں تو کس منہ سے جاؤں اور قوم کے قانون کے مطابق گردن زدنی بنوں، اس رنج و غم اور پریشانی کے عالم میں اس شہر سے نکل جانے کا ارادہ کر کے چل دیئے یہاں تک کہ بحر روم کے کنارہ پر پہنچ گئے وہاں ایک کشتی دیکھی جس میں لوگ سوار ہو رہے تھے، یونس علیہ السلام کو ان لوگوں نے پہچان لیا اور بغیر کرایہ کے سوار کر لیا، کشتی روانہ ہو کر جب وسط دریا میں پہنچ گئی تو دفعہ ٹھہر گئی، نہ آگے بڑھتی ہے نہ پیچھے چلتی ہے، کشتی والوں نے منادی کی کہ ہماری اس کشتی کی من جانب اللہ ہی شان ہے کہ جب اس میں کوئی ظالم گناہگار یا بھگا ہوا غلام سوار ہو جاتا ہے تو یہ کشتی خود بخود رک جاتی ہے، اس آدمی کو ظاہر کر دینا چاہیے تاکہ ایک آدمی کی وجہ سے سب پر مصیبت نہ آئے:

حضرت یونس علیہ السلام بول اٹھے کہ وہ بھگا ہوا غلام گناہگار میں ہوں، کیونکہ اپنے شہر سے غائب ہو کر کشتی میں سوار ہونا ایک طبعی خوف کی وجہ سے تھا باذن الہی نہ تھا، اس بغیر اذن کے اس طرف آنے کو حضرت یونس علیہ السلام کی پیغمبرانہ شان نے ایک گناہ قرار دیا کہ پیغمبر کی کوئی نقل و حرکت بلا اذن کے نہ ہونی چاہیے تھی اس لئے فرمایا کہ مجھے دریا میں ڈال دو تو تم سب اس عذاب سے بچ جاؤ گے، کشتی والے اس پر تیار نہ ہوئے بلکہ انہوں نے قرعہ اندازی کی تاکہ قرعہ میں جس کا نام نکل آئے اس کو دریا میں ڈال جائے، اتفاقاً قرعہ میں حضرت یونس علیہ السلام کا نام نکل آیا، ان لوگوں کو اس پر تعجب ہوا تو کئی مرتبہ قرعہ اندازی کی ہر مرتبہ بحکم قضاء و قدر حضرت یونس علیہ السلام کا ہی نام آتا رہا، قرآن کریم میں اس قرعہ اندازی اور اس میں یونس علیہ السلام کا نام نکلنے کا ذکر موجود ہے فَسَاهَمَ فَكَانَ مِنَ الْمُدْحَضِينَ،

یونس علیہ السلام کے ساتھ حق تعالیٰ کا یہ معاملہ ان کے مخصوص پیغمبرانہ مقام کی وجہ سے تھا کہ اگرچہ انہوں نے اللہ کے کسی حکم کی خلاف ورزی نہیں کی تھی جس کو گناہ اور معصیت کہا جاتا اور کسی پیغمبر سے اس کا امکان نہیں، کیونکہ وہ معصوم ہوتے ہیں لیکن پیغمبر کے مقام بلند کے مناسب نہ تھا کہ محض خوف طبعی سے کسی جگہ بغیر اذن خداوندی منتقل ہو جاویں، اس خلاف شان عمل پر بطور عتاب یہ معاملہ کیا گیا،

اس طرف قرعہ میں نام نکل کر دریا میں ڈالے جانے کا سامان ہو رہا تھا دوسری طرف ایک بہت بڑی مچھلی بحکم خداوندی کشتی کے قریب منہ پھیلانے ہوئے لگی ہوئی تھی کہ یہ دریا میں آئیں تو ان کو اپنے پیٹ میں جگہ دے، جس کو حق تعالیٰ نے پہلے سے حکم دے رکھا تھا کہ یونس علیہ السلام کا جسم جو تیرے پیٹ کے اندر رکھا جائے گا یہ تیری غذا نہیں بلکہ ہم نے تیرے پیٹ کو ان کا مسکن بنایا ہے، یونس علیہ السلام دریا میں گئے تو فوراً اس مچھلی نے منہ میں لے لیا، حضرت عبداللہ بن مسعود نے فرمایا کہ یونس علیہ السلام اس مچھلی کے پیٹ میں چالیس روز رہے یہ ان کو زمین کی تہ تک لے جاتی اور ڈور دراز کی مسافتوں میں پھرتی رہی، بعض حضرات نے سات، بعض نے پانچ دن اور بعض نے ایک دن کے چند گھنٹے مچھلی کے پیٹ میں رہنے کی مدت بتلائی ہے (مظہری) حقیقت حال حق تعالیٰ کو معلوم ہے، اس حالت میں حضرت یونس علیہ السلام نے یہ دعا کی لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ، اللہ تعالیٰ نے اس دعا کو قبول فرمایا اور بالکل صحیح و سالم حضرت یونس علیہ السلام کو دریا کے کنارے پر ڈال دیا،

مچھلی کے پیٹ کی گرمی سے ان کے بدن پر کوئی بال نہ رہا تھا، اللہ تعالیٰ نے ان کے قریب ایک کدو (لوکی) کا درخت اگا دیا، جس کے پتوں کا سایہ بھی حضرت یونس علیہ السلام کیلئے ایک راحت بن گئی، اور ایک جنگلی بکری کو اللہ تعالیٰ نے اشارہ فرما دیا کہ وہ صبح و شام ان کے پاس آکھڑی ہوتی اور وہ اس کا دودھ پی لیتے تھے،

اس طرح حضرت یونس علیہ السلام کو اس لغزش پر تنبیہ بھی ہو گئی، اور بعد میں ان کی قوم کو بھی پورا حال معلوم ہو گیا،

اس قصہ میں جتنے اجزاء قرآن میں مذکور یا مستند روایات حدیث سے ثابت ہیں وہ تو یقینی ہیں باقی اجزاء تاریخی روایات کے ہیں جن پر کسی شرعی مسئلہ کا مدار نہیں رکھا جاسکتا)

پیش نظر آیت کریمہ اور حضرت یونس علیہ السلام کو پیش آنے والے حالات پر جب ہم غور کرتے ہیں تو دو باتیں توجہ کا دامن کھینچتی ہیں۔ ایک یہ بات کہ اللہ کا قانون یہ ہے کہ جب کسی قوم پر وقت کے پیغمبر کی دعوت کو قبول نہ کرنے پر اللہ کا عذاب آتا ہے تو پھر اس وقت ایمان قبول نہیں ہوتا جیسے فرعون کا ایمان قبول نہیں کیا گیا لیکن اس آیت کریمہ سے معلوم ہوتا ہے کہ قوم یونس پر اللہ کا عذاب آیا لیکن وہ ٹل گیا اور قوم عذاب سے بچ گئی۔ دوسری یہ بات کہ حضرت یونس علیہ السلام جس ابتلا سے گزرے اور غیر معمولی حوادث کا شکار ہوئے اس کا سبب کیا تھا؟ جہاں تک پہلی بات کا تعلق ہے تو اس میں بعض جدید

محققین کا خیال یہ ہے کہ اللہ کا یہ بھی قانون ہے کہ وہ کسی قوم پر اس وقت تک عذاب نہیں بھیجتا جب تک اپنی حجت تمام نہیں کر لیتا اور حجت تمام اس وقت ہوتی ہے جب پیغمبر کو ہجرت کا حکم ملتا ہے اور جیسے ہی پیغمبر اور اس پر ایمان لانے والے خطرے کی زد سے نکل جاتے ہیں تب اس قوم پر اللہ کا عذاب آجاتا ہے۔ قوم یونس اس لئے عذاب سے بچ گئی کہ حضرت یونس علیہ السلام نے جب اپنی قوم کو یہ خبر دی کہ تین دن کے بعد تم پر اللہ کا عذاب آنے والا ہے تو پھر عذاب کا انتظار کئے بغیر وہاں سے تشریف لے گئے جب کہ اللہ کی طرف سے ابھی آپ کو ہجرت کا حکم نہیں دیا گیا تھا۔ ﴿وَذَا النُّونِ إِذْ ذَهَبَ مُغَاضِبًا﴾ سے اسی بات کی طرف اشارہ ملتا ہے۔ حضرت یونس علیہ السلام کے ہجرت کا حکم آنے سے پہلے اپنے مستر سے روانہ ہو جانے کا مطلب جدید محققین کے نزدیک یہ ہے کہ اس قوم پر اتمام حجت میں کمی رہ گئی اور اللہ تعالیٰ کا انصاف چونکہ بے لاگ ہے اس لئے اس کا فائدہ اس قوم کو پہنچا اور وہ عذاب سے بچ گئے جبکہ ہمارے قدیم مفسرین کا خیال یہ ہے کہ ان کے عذاب سے بچ جانے کی وجہ یہ ہے کہ ابھی عذاب ان تک پہنچا نہیں تھا بلکہ فضاء آسمانی کی وسعتوں میں ابھی تک معلق تھا اور تین دن کی مدت ابھی ختم ہونے میں نہیں آئی تھی لیکن جب یونس علیہ السلام کی قوم نے عذاب کو محسوس کرتے ہوئے اس کے نزول سے پہلے اللہ کی بارگاہ میں تمام لوازمات سمیت توبہ کی اور اپنے آنسوؤں سے زمین کو نہلا دیا تو اللہ کی رحمت جوش میں آئی تو عذاب ان سے واپس بلا لیا گیا۔

جہاں تک حضرت یونس کا ابتلا میں مبتلا ہونے کا تعلق ہے اس کے بارے میں جدید محققین کا کہنا یہ ہے کہ اس کا سبب حضرت یونس علیہ السلام کی اجتہادی غلطی ہوئی وہ یہ سمجھے کہ چونکہ اب تین دن کی مدت طے ہو گئی ہے تو اس مدت میں اللہ کا عذاب یقیناً آئے گا۔ اب مزید کسی انتظار کی ضرورت نہیں چنانچہ آپ نے اجازت کا انتظار کئے بغیر وہاں سے ہجرت فرمائی یہ وہ آپ کی اجتہادی غلطی ہے جو آپ کی گرفت کا سبب بنی لیکن ہمارے قدیم مفسرین یہ کہتے ہیں کہ آپ سے یقیناً یہ فروگزاشت ہوئی کہ آپ اجازت سے پہلے سفر ہجرت پر روانہ ہو گئے لیکن وہ ہجرت یہ نہیں تھی جس کا جدید محققین ذکر کر رہے ہیں بلکہ وہ ہجرت یہ تھی کہ جب آپ اپنے شہر سے چلے گئے اور دور کسی علاقے میں عذاب کا انتظار کرتے رہے تو وقت موعود گزرنے کے بعد آپ کو اطلاع ملی کہ آپ کی قوم پر اللہ کا عذاب نہیں آیا بلکہ وہ اس سے بچ گئے ہیں تو آپ نے سوچا کہ اب اگر میں اپنی قوم کے پاس واپس جاتا ہوں تو میری قوم یہ سمجھے گی کہ میں نے ان سے جھوٹ بولا ہے اور ان کے یہاں جھوٹ کی سزا قتل ہے تو مجھے اس جھوٹ کی وجہ سے لوگ قتل کر دیں گے چنانچہ آپ نے اس قتل سے بچنے کے لئے ہجرت کا ارادہ فرمایا اور وہاں سے نکل کھڑے ہوئے اس پوری صورت حال پر غور کرنے سے یہ بات بہر حال واضح ہو جاتی ہے کہ حضرت یونس علیہ السلام سے تسامح ہوا اور آپ اجتہادی غلطی کا شکار ہوئے لیکن یہ غلطی وہ نہیں جسے انبیاء کرام کی عصمت کے خلاف کہا جاسکے البتہ اس بات کا فیصلہ کرنا ہمارے لئے آسان نہیں کہ اس کو تاہی کی وجہ سے کیا فریضہ رسالت کی ادائیگی میں کوئی کمی ہوئی یا نہیں! واللہ اعلم بالصواب۔

آیت کے آخری حصے سے معلوم ہوتا ہے کہ جب یہ قوم ایمان لے آئی تو اس کی مہلت عمر میں اضافہ کر دیا گیا ایک مدت تک وہ ایمان و عمل میں کوتاہیوں سے محفوظ زندگی گزارتے رہے لیکن پھر رفتہ رفتہ ان میں خیال و عمل کی گمراہیاں پیدا ہوئیں اللہ تعالیٰ نے ان کی اصلاح کیلئے مختلف وقتوں میں مختلف انبیاء کرام کو بھیجا۔ 698 تا 720 قبل مسیح تا حوم نبی نے ان کی اصلاح کی کوشش کی مگر کوئی اثر نہ ہوا پھر صفیاء نبی 640-609 قبل مسیح نے انہیں آخری تنبیہ کی وہ بھی کارگر نہ ہوئی آخر کا 612 قبل مسیح کے لگ بھگ زمانے میں اللہ تعالیٰ نے میڈیا والوں کو اس پر مسلط کر دیا۔ میڈیا کا بادشاہ بابل والوں کی مدد سے اشور کے علاقہ پر چڑھ آیا۔ اشوری فوج شکست کھا کر نینوی میں محصور ہو گئی۔ کچھ مدت تک اس نے سخت مقابلہ کیا پھر دجلہ کی طغیانی نے فصیل شہر توڑ دی اور حملہ آور اندر گھس گئے اور پورا شہر جلا کر خاک سیاہ کر دیا گیا۔ گرد و پیش کے علاقے کا بھی یہی حشر ہوا اشور کا بادشاہ خود اپنے محل میں آگ لگا کر جل مرا۔ اور اس کے ساتھ ہی اشوری سلطنت اور تہذیب بھی ہمیشہ کے لئے ختم ہو گئی زمانہ حال میں آثار قدیمہ کی جو کھدائیاں اس علاقے میں ہوئی ہیں ان میں آتش زدگی کے نشانات کثرت سے پائے جاتے ہیں۔

وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا ۖ لَآفَأَنْتَ تُكْفِرُ النَّاسَ حَتَّىٰ يَكُونُوا مُؤْمِنِينَ ۝ وَمَا كَانَ

لِنَفْسٍ أَنْ تُوْمِنَ إِلَّا بِإِذْنِ اللَّهِ ۗ وَيَجْعَلُ الرَّجْسَ عَلَى الَّذِينَ لَا يَعْقِلُونَ ۝ ﴿یونس: ۹۹، ۱۰۰﴾

(اور اگر تیرا رب چاہتا تو زمین پر جتنے لوگ ہیں سب ایمان لے آتے تو کیا آپ لوگوں کو مجبور کریں گے کہ وہ مؤمن بن جائیں۔)

اور کسی شخص کے لئے ممکن نہیں کہ وہ ایمان لائے مگر اللہ کے اذن سے۔ (اور اللہ کا طریقہ یہ ہے) کہ جو لوگ عقل سے کام نہیں لیتے وہ ان پر گندگی ڈال دیا کرتا ہے۔)

آنحضرت ﷺ کو تسلی

اس آیت کریمہ میں نبی کریم ﷺ کو تسلی بھی دی گئی ہے اور ایمان کے حوالہ سے حقیقت حال بھی واضح کی گئی ہے۔ اللہ کے نبی لوگوں کی ہدایت کے لئے جس طرح بے چین رہتے ہیں وہ ایک ایسی حقیقت ہے جس میں کسی شبہ کی گنجائش نہیں۔ لوگ ان کے ساتھ کیسا ہی ظالمانہ سلوک کریں اور ان کو کیسی کیسی اذیتیں پہنچائیں لیکن وہ ان کے لئے ہمیشہ دل و جان سے دعائیں مانگتے رہتے ہیں اور انہیں سمجھانے بچھانے میں اپنی ہمت کا آخری قطرہ تک نچوڑ دیتے ہیں اس کے باوجود جب لوگوں کو دیکھتے ہیں کہ وہ راہِ راست کی طرف آنے کے لئے تیار نہیں ہوتے بلکہ ان کا انحراف اور روگردانی بڑھتی چلی جاتی ہے تو پھر اللہ کے نبی کا وہ ایمان اللہ کی قدرت کی طرف جاتا ہے کہ اللہ کی قدرت سے تو کوئی بات بعید نہیں وہ چاہے تو رگِ سنگ سے لہو بہنے لگے اور صحراء سے حباب اٹھنے لگیں۔ انسانوں کے دل اس کے قبضے میں ہیں جب چاہے انہیں ایمان کی طرف پھیر دے۔ اور ایسے ہی خیالات مسلمانوں کے دلوں میں بھی پیدا ہوتے ہیں جب وہ اپنی عددی کمی کو دیکھتے ہیں اور دنیا بھر کے کفر کے جتھوں کی سرکشی دکھائی دیتی ہے تو بے ساختہ ان کی نگاہیں آسمان کی طرف اٹھتی ہیں اور ہر ایک دل سے یہ تمنا اٹھتی ہے کہ اللہ کے لئے کیا مشکل ہے کہ وہ اسلام کے دشمنوں کو اسلام کا سپاہی بنا دے اور انہیں ایمان لانے کی توفیق دے دے۔ اللہ فرماتا ہے کہ تمہاری خواہشیں بھی اچھی ہیں اور تمہاری کاوشیں بھی صحیح۔ لیکن اللہ کی مشیت یہ نہیں چاہتی کہ کسی کو زبردستی مؤمن بنایا جائے اور تگوبینی یا تخلیقی طور پر دلوں میں ایمان کو راسخ کر دیا جائے اور ہر جوان ہونے والا بچہ طبعی طور پر ایمان کا حامل ہو کیونکہ اگر ایسا ہو جائے تو پھر اللہ نے جس مقصد کے تحت انسانوں کو زمین پر اٹھایا اور انہیں خلافت عطا فرمائی ہے اس مقصد کا کیا بنے گا۔ زمین پر انسان کا آنا اللہ سے اس کی وفاداری کا امتحان ہے۔ اسے شعور عطا کیا اور عقل مرحمت فرمائی تاکہ وہ اللہ کی قدرتوں اور صفات کو جاننے کی کوشش کرے۔ اور وحی الہی کا نور روشن کیا تاکہ اس کی رہنمائی میں زندگی کی حدود کو متعین کرے۔ انفرادی اور اجتماعی زندگی کو شریعت اسلامی کے نام سے ایک منظم قانون دیا تاکہ ہر انسان اور انسانوں کا ہر گروہ اللہ کے احکام کے مطابق زندگی گزار سکے۔ اللہ کی بنیادی حیثیت اس کا اقتدار اعلیٰ اس کی طرف سے آنے والے پیغمبر اور نازل ہونے والی کتابوں کو دل و جان سے ماننا اور ان کی تعلیمات کے مطابق زندگی گزارنا یہ وہ مقصد ہے جس کے لئے انسان کو دنیا میں بھیجا گیا ہے۔ اب اگر ایک شخص اپنی مرضی سے اسے قبول کرتا ہے تو وہ اس مقصد سے وفا کا عہد کرتا ہے اور اگر کوئی شخص اسے ماننے سے انکار کرتا ہے تو اس سے اپنا تعلق توڑ لیتا ہے۔ اور وہ شیطان کے دھڑے میں جا کھڑا ہوتا ہے۔ ماننے والے نے مان کر اور اس کے مطابق زندگی گزار کر اس امتحان کو پاس کیا اور قیامت کے دن اس کی کامیابی یا ناکامی پر مہر تصدیق ثبت ہو جائے گی۔ اور انکار کرنے والے نے اپنے خالق و مالک سے بغاوت کر کے اپنی اصل حیثیت کو قبول کرنے سے انکار کر دیا اور اس طرح سے باغیوں کی صف میں جا کھڑا ہوا۔ اگر پروردگار سب کو زبردستی ایمان کی دولت سے بہرہ مند کر دیتا اور ہر شخص پیدائشی طور صاحب ایمان اور صاحب عمل ہوتا تو وفادار اور بے وفا کی تقسیم ختم ہو جاتی۔ فرمانبردار اور نافرمان سب برابر ہوتے، جزا و سزا کا کوئی معنی نہ ہوتا۔ حق و باطل کی کشمکش ایک فضول بات ہوتی۔ روئے زمین پر سب اللہ پر ایمان لانے والے اور اس کے فرمانبردار ہوتے نتیجتاً کوئی امتیاز نہ ہوتا کہ ان میں اللہ والے کون ہیں اور شیطان والے کون ہیں تو اس کا مطلب یہ ہے کہ یہ زمین حق و باطل کی ستیزہ گاہ ہے جس میں رہنے والے انسان اپنی عقل اور اپنے فیصلے کے مطابق حق و باطل سے نسبت اختیار کرتے ہیں۔ اور اسی سے ان کے انجام کا فیصلہ ہوتا ہے۔ نبیوں کا آنا اور کتابوں کا نازل ہونا انسانوں کے فیصلے کے لئے ایک ترغیب اور تعاون کی حیثیت رکھتا ہے۔ نبی کریم ﷺ سے فرمایا جا رہا ہے کہ آپ نے اپنا فرض انجام دینے کے لئے اپنی ہمت سے بڑھ کر جان لڑائی ہے اور اس راہ میں آنے والی مشکلات کو آپ نے جس استقامت اور خندہ پیشانی سے برداشت کیا ہے وہ تاریخ کی ایک روشن مثال ہے۔ اس کے بعد کسی کا ایمان لانا یا نہ لانا اس کی اپنی ذمہ داری ہے آپ نے اپنے فرض کی ادائیگی میں کوئی کوتاہی نہیں کی۔ آپ کا جذبہ اور لوگوں کے حق میں آپ کی رحمت اپنی جگہ۔ لیکن اللہ کا قانون اور اس کی سنت میں اس بات کی ہرگز گنجائش نہیں کہ کسی کو زبردستی ایمان لانے پر مجبور کیا جائے۔ نبی کی سنت چونکہ اللہ کی سنت کے تابع ہوتی ہے اس لئے کیسے ہو سکتا ہے کہ آپ لوگوں کو زبردستی ایمان لانے پر مجبور کریں۔ ویسے بھی

ایمان دل کی ایک کیفیت کا نام ہے۔ دماغ کا ایک فیصلہ ہے اور زندگی کا ایک رویہ ہے جس پر زندگی کے تمام اعمال کا دار و مدار ہے۔ اتنے بڑے فیصلے کا اختیار اور آزادی اگرچہ انسان کو دی گئی ہے لیکن مکمل طور پر انسان اس میں آزاد نہیں ہے۔ آدمی کو آزادی صرف اس حد تک دی گئی ہے کہ وہ کسی بھی فیصلے یا کسی بھی عمل کی خواہش کرتا یا ارادہ کرتا ہے۔ اور پھر اسے بروئے کار لانے کی کوشش کرتا ہے لیکن اس کام کے وجود میں آنے کے لئے جو حقیقی اسباب، وسائل اور محرکات ہونے چاہئیں وہ انسان کے بس میں نہیں۔ مثلاً انسان اگر بازو کو حرکت دینا چاہتا ہے تو حرکت دینے کا ارادہ کرنا یہ تو انسان کے بس میں ہے لیکن بازو میں حرکت کی طاقت کا ہونا اس میں اعصاب کا اپنا فرض انجام دینا یہ سب کچھ اللہ کے ہاتھ میں ہے۔ اس سے معلوم ہوتا ہے کہ جو آدمی ایمان لانے کا ارادہ بھی رکھتا ہے وہ جب تک اللہ سے اس کے لئے توفیق نہیں مانگتا یعنی اسباب کی فراہمی کی دعا نہیں کرتا اور اللہ کی طرف سے اس کی قبولیت نہیں آجاتی اس وقت تک وہ چاہتے ہوئے بھی ایمان لانے میں کامیاب نہیں ہو سکتا۔ اس لئے پروردگار نے فرمایا کہ کسی نفس کے لئے ممکن نہیں ہے کہ وہ اللہ کی توفیق کے بغیر ایمان لے آئے۔ اور جو شخص سرے سے ایمان کا ارادہ ہی نہیں رکھتا اور کائنات کے جن حقائق کو جاننا اور ماننا ایمان کا تقاضا ہے اس کے لئے حواس، عقل اور شعور جو اللہ کے عطا کردہ ذرائع ہیں ان سے کام لینے کی کوئی کوشش نہیں کرتا۔ وہ شخص ایمان سے رفتہ رفتہ اور دور ہوتا چلا جاتا ہے اور وہ خواہشات نفس کے اتباع میں جیسے کچھ اعمال جمع کرتا رہتا ہے ان تمام اعمال کی گندگی اٹھا کر پروردگار اس پر لا دیتا ہے۔ یہی گندگی کا ڈھیر اس کے رستے کی ایک ایسی رکاوٹ بن جاتا ہے جس سے زندگی بھر وہ عہدہ برآ نہیں ہو سکتا۔

قُلْ اَنْظُرُوا مَا ذَا فِي السَّمٰوٰتِ وَالْاَرْضِ وَمَا تُغْنِي الْاٰيٰتُ وَالنَّذْرُ عَنْ قَوْمٍ لَا يُؤْمِنُوْنَ ﴿١٠١﴾ ﴿یونس: ۱۰۱﴾
(اے پیغمبر! ان سے کہیے کہ دیکھو کہ کیا ہے آسمانوں اور زمین میں؟ اور نہیں کام آتیں نشانیاں اور ڈراوے ان لوگوں کو جو ایمان لانا نہیں چاہتے۔)

مطالبہ معجزات کا جواب

مشرکین مکہ معذب قوموں کی طرح نبی کریم ﷺ سے بار بار مطالبہ کرتے تھے کہ آپ ہمارے سامنے ایسی بڑی بڑی نشانیاں لائیں جنہیں دیکھ کر ہم یقین کرنے پر مجبور ہو جائیں کہ واقعی آپ اللہ کے نبی ہیں، اور یا ہمارے سامنے کوئی ایسا ہولناک منظر لائیں یا دل ہلا دینے والی مصیبتیں ہم پر مسلط کر دیں جس سے ہمارے دل دہل جائیں اور ہم یہ تسلیم کرنے پر تیار ہو جائیں کہ اگر ہم نے آپ کی دعوت کو قبول نہ کیا تو ہم تباہ و برباد ہو جائیں گے۔ ایسی بڑی بڑی نشانیاں جو صرف اللہ کی دسترس میں ہیں انہیں دیکھ کر ایمان نہ لانے کا مطلب یہ ہے کہ ہم اس کے نمائندے کی توہین کر رہے ہیں۔ دونوں صورتوں میں ایمان قبول کرنا ہمارے لئے لازمی ہو جائے گا۔ اس کے جواب میں فرمایا گیا ہے کہ نشانی ایک نشان راہ ہوتی ہے جس سے منزل کی خبر ملتی ہے اور ڈراوا ایک نقصان سے بچنے کا الارم ہوتا ہے۔ جس کے پیچھے ایک بہت بڑا خطرہ چھپا ہوا ہوتا ہے۔ ان دونوں چیزوں کے لئے حضرت انسان کو کسی خاص تردد کی ضرورت نہیں۔ اگر وہ اپنے گرد و پیش میں آنکھیں کھول کر دیکھے تو اسے زمین کے فرش سے لے کر فضائے نیلگوں تک اور پھر آسمان کی بلندیوں میں ایک سے ایک بڑھ کر نشانی دکھائی دیتی ہے جس سے اللہ کی وحدانیت اور اس کی بے پناہ قدرتوں کا ثبوت ملتا ہے۔ گھاس کی پتی سے لے کر زمین میں پھیلی ہوئی مختلف قسم کی فصلیں پانی کے اُبلتے ہوئے چشمے، بلندی سے گرتی ہوئی آبشاریں، برق و رعد کے ہنگامے، باد و باران کے طلسماتی جلوے، زمین پر پھولی ہوئی سوسوں اور گرد و پیش میں مسکراتے ہوئے زعفرانی پھول اور رنگ و روپ کے مسحور کن منظر نامے زمین کی قوت و وسعت کی معجزاتی کیفیتیں سورج کی روشنی اور چاند کی ٹھنڈک سے پیدا ہونے والے خیرہ کن اثرات غرضیکہ نشانیوں کی ایک دنیا ہے جو زمین سے امنڈتی ہوئی اور آسمان سے برستی ہوئی محسوس ہوتی ہے۔ ضرورت صرف یہ ہے کہ ان کو دیکھنے والی نگاہوں میں بصیرت کی روشنی موجود ہو۔ حقیقت یہ ہے

جہاں میں ہیں عبرت کے ہر سو نمونے

مگر تم کو اندھا کیا رنگ و یونے

جس آنکھ میں بصیرت ہے اور دل میں قبولیت کا مادہ ہے اس کے لئے کائنات کا ایک ایک ورق درس نصیحت اور درس عبرت ہے۔ لیکن جن

دلوں میں نور نہیں اور جن کی آنکھیں اندھی ہو چکی ہیں ان کے لئے دنیا کی کوئی چیز بھی روشنی کا سامان نہیں بن سکتی۔

فَهَلْ يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِنْ قَبْلِهِمْ ۗ قُلْ فَانْتَظِرُوا إِنِّي مَعَكُمْ مِنَ الْمُنْتَظِرِينَ ۝ ثُمَّ نُنَجِّي رُسُلَنَا وَالَّذِينَ آمَنُوا كَذَلِكَ ۖ حَقًّا عَلَيْنَا نُنَجِّ الْمُؤْمِنِينَ ۝

﴿یونس: ۱۰۲، ۱۰۳﴾

(پس وہ انتظار نہیں کر رہے مگر ان جیسے لوگوں کے حالات کا جو ان سے پہلے گزر چکے ہیں آپ کہہ دیجئے اچھا انتظار کرو بے شک میں بھی تمہارے ساتھ انتظار کرنے والوں میں سے ہوں۔ پھر ہم نجات دے دیتے ہیں اپنے رسولوں کو اور ان پر ایمان لانے والوں کو۔ ایسے ہی ہم پر حق ہے ہم مومنوں کو نجات دیں گے۔)

جو لوگ اپنے رویے سے اپنے آپ کو فطری صلاحیتوں سے محروم کر لیتے ہیں تو نہ صرف یہ کہ وہ آفاق و انفس کے اندر پھیلی ہوئی نشانیوں سے استفادہ کرنے سے تہی دامن ہو جاتے ہیں بلکہ ان کی صلاحیتیں معکوس راستے پر چل نکلتی ہیں وہ بجائے اس کے کہ اپنی صلاحیتوں سے اور کائنات میں پھیلی ہوئی اور بولتی ہوئی نصیحت اور عبرت کی باتوں سے کوئی سبق سیکھیں وہ ہر صحیح بات کا منہ چڑاتے اور ہر غلط بات کی طرف لپکتے ہوئے جاتے ہیں۔ تاریخ بھی ایک درس عبرت ہے لیکن ایسے لوگ اس سے بھی سبق سیکھنے کی بجائے اُن لوگوں کے نقوشِ راہ ڈھونڈتے ہیں جو اپنے پیچھے تباہی کی داستانیں چھوڑ گئے۔ بجائے اس کے کہ وہ ان کی تاریخ سے سبق سیکھ کر ان راہوں سے بچتے جن پر چلنے سے وہ تباہ ہوئے لیکن معلوم ہوتا ہے کہ ان کے خیر و شر کے پیمانوں میں کوئی ایسی تبدیلی واقع ہوتی ہے کہ ان کو یہی راستے اچھے لگتے اور یہی تباہ ہونے والے لوگ ان کی دلچسپی کا باعث بن جاتے ہیں۔ کس قدر تعجب کی بات ہے کہ جس فرعون کی لاش عبرت بنی ہوئی قاہرہ کے میوزیم میں پڑی ہوئی ہے اسی قاہرہ کے حکمران قریبی تاریخ تک اس فرعون کے مجسمے شاہراہوں پر نصب کر کے اپنے آپ کو اس کی اولاد کہنے میں فخر محسوس کرتے تھے۔ یہ بات کسی سے مخفی نہیں کہ ایرن کا بادشاہ پرانے دور جاہلیت سے اپنی نسبتوں پر فخر کرتا تھا اور ہمارے ملک میں بھی ایسے لوگ موجود ہیں جو اپنے آپ کو راجہ داہر کا وارث قرار دیتے ہیں انہیں اس عظیم تاریخی انقلاب سے کوئی دلچسپی نہیں جسے نبی کریم ﷺ کے مبارک ہاتھوں نے سرزمین عرب پر برپا کیا اور جس کے اثرات آج تک دنیا کے کونے کونے میں اپنا رنگ دکھا رہے ہیں لیکن انہیں دلچسپی ہے تو مونہ جو ڈارو کے کھنڈرات سے جہاں شب و روز کی کھدائی سے چند ٹوٹے ہوئے ظروف تلاش کر کے وہ ایک پوری تہذیب کا تانا بانا تیار کرنے میں مصروف ہیں اور اس مصنوعی کلچر پر انہیں فخر ہے۔ کسی شاعر نے نہایت تأسف سے نہایت کام کی بات کہی ہے۔

عبرت کی اک چھٹانک برآمد نہ ہو سکی کلچر پر اک چھٹانک برآمد نہ ہو سکی کلچر پر اک چھٹانک برآمد نہ ہو سکی کلچر پر

قرآن کریم اپنے مخاطبین کا نوحہ پڑھتے ہوئے کہہ رہا ہے کہ انہیں کائنات کی کسی نشانی سے غرض نہیں البتہ یہ انتظار کر رہے ہیں اسی قسم کے فیصلہ کن عذاب کا جو عا د و ثمود کو تاریخ کی دھول بنا چکا ہے۔ فرمایا کہ اگر تمہیں ایسے ہی حالات اور ایسے ہی عذاب کا انتظار ہے تو انتظار کرو میں بھی تمہارے ساتھ انتظار کرتا ہوں کیونکہ تمہارے کرتوت اسی راستے پر جانے کی خبر دیتے ہیں البتہ میں تمہیں کوئی متعین تاریخ نہیں دے سکتا کیونکہ عذاب لانا میرا کام نہیں بلکہ یہ پروردگار کا کام ہے۔ میں تو تمہارے پاس وہ دین لے کر آیا ہوں جسے قبول کر کے تم اللہ کے عذاب سے بچ سکتے ہو۔ لیکن ایک بات یاد رکھو کہ اللہ کا قانون یہ ہے کہ جب ایسا عذاب نازل ہوتا ہے تو اس سے ہمیشہ اللہ کے رسول اور ان پر ایمان لانے والے بچائے جاتے ہیں تو اے مشرکین مکہ! اگر تم نے اپنی بد اعمالیوں اور بد اطوریوں سے اللہ کے عذاب کو دعوت دے دی تو پھر یہ مت سمجھو کہ اس کا نقصان کسی اور کو پہنچے گا، نہیں، اس کا کوڑا تمہاری کمر پر برسے گا اور تمہاری جڑا کھاڑ دی جائے گی۔

قُلْ يَا أَيُّهَا النَّاسُ

إِنْ كُنْتُمْ فِي شَكٍّ مِنْ دِينِي فَلَا أَعْبُدُ الَّذِينَ

تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي يَتَوَقَّعُكُمْ
 وَأُمِرْتُ أَنْ أَكُونَ مِنَ الْمُؤْمِنِينَ ﴿١٠٣﴾ وَأَنْ أَقِمَّ وَجْهَكَ
 لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ ﴿١٠٥﴾ وَلَا تَدْعُ مِنْ
 دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذًا مِنَ
 الظَّالِمِينَ ﴿١٠٦﴾ وَإِنْ يَمْسُكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ
 يُرِدْكَ بِخَيْرٍ فَلَا رَادَّ لِفَضْلِهِ يُصِيبُ بِمَنْ يَشَاءُ مِنْ عِبَادِهِ
 وَهُوَ الْغَفُورُ الرَّحِيمُ ﴿١٠٤﴾ قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ
 رَبِّكُمْ فَبِمَنِ اهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ
 فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ ﴿١٠٨﴾ وَاتَّبِعْ مَا يُوحَىٰ
 إِلَيْكَ وَاصْبِرْ حَتَّىٰ يَحْكُمَ اللَّهُ ۗ وَهُوَ خَيْرُ الْحَاكِمِينَ ﴿١٠٩﴾

(اے پیغمبر! کہہ دیجئے۔ اے لوگو! اگر تمہیں شک ہو میرے دین کے بارے میں تو سن لو کہ تم اللہ کے سوا جن کی بندگی کرتے ہو میں ان کی بندگی نہیں کرتا۔ بلکہ میں تو بندگی کرتا ہوں اُس اللہ کی جو تمہیں مارتا ہے اور مجھے حکم دیا گیا ہے کہ میں ایمان لانے والوں میں سے ہوں۔ نیز (مجھے حکم دیا گیا ہے کہ) اپنے آپ کو جما کر رکھ اس دین پر ہر طرف سے یکسو ہو کر اور ہرگز ہرگز مشرکوں میں سے نہ ہو جا اور نہ پکار اللہ تعالیٰ کے سوا کسی ایسی ہستی کو جو نہ تجھے نفع دے سکے اور نہ نقصان پہنچا سکے۔ اگر تو ایسا کرے گا تو پھر تیرا شمار ظالموں میں سے ہوگا۔ اور اگر اللہ تجھے کسی مصیبت میں ڈالے تو خود اس کے سوا اُسے دور کرنے والا کوئی نہیں۔ اور اگر وہ ارادہ فرمائے تیرے حق میں کسی بھلائی کا تو اس کے فضل کو پھیرنے والا بھی کوئی نہیں ہے۔ وہ اپنے بندوں میں سے جسے چاہتا ہے سرفراز فرماتا ہے۔ وہ درگزر کرنے والا رحم کرنے والا ہے۔ کہہ دیجئے! اے لوگو! آ گیا تمہارے پاس حق تمہارے رب کی طرف سے تو جو ہدایت قبول کرتا ہے وہ اپنے ہی لئے کرتا ہے اور جو بھٹکتا ہے اس کا وبال اسی پر آئے گا اور میں تمہارا ذمہ دار نہیں ہوں۔ اے پیغمبر! آپ پیروی کیجئے اس چیز کی جو تم پر وحی کی جاتی ہے اور ثابت قدم رہئے یہاں تک کہ اللہ فیصلہ کر دیں اور وہ بہترین فیصلہ کرنے والا ہے۔)

قُلْ يَا أَيُّهَا النَّاسُ إِن كُنْتُمْ فِي شَكٍّ مِنْ دِينِي فَلَا أَعْبُدُ الَّذِينَ تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي

يَتَوَلَّكُمْ ۖ وَأْمُرْتُ أَنْ أَكُونَ مِنَ الْمُؤْمِنِينَ ۝ وَأَنْ أَقِمَّ وَجْهَكَ لِلدِّينِ حَنِيفًا ۚ وَلَا تَكُونَنَّ مِنَ الْمُشْرِكِينَ ۝ وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ ۚ فَإِنْ فَعَلْتَ فَإِنَّكَ إِذَا مِنَ الظَّالِمِينَ ۝ وَإِنْ يُمَسِّسَكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۚ وَإِنْ يُرِدْكَ بِخَيْرٍ فَلَا رَادَّ لِفَضْلِهِ ۚ يُصِيبُ بِهِ مَنْ يَشَاءُ مِنْ عِبَادِهِ ۗ وَهُوَ الْغَفُورُ الرَّحِيمُ ۝

﴿یونس: ۱۰۴، ۱۰۵، ۱۰۶، ۱۰۷﴾

(اے پیغمبر! کہہ دیجئے۔ اے لوگو! اگر تمہیں شک ہو میرے دین کے بارے میں تو سن لو کہ تم اللہ کے سوا جن کی بندگی کرتے ہو ان کی بندگی نہیں کرتا۔ بلکہ میں تو بندگی کرتا ہوں اُس اللہ کی جو تمہیں مارتا ہے اور مجھے حکم دیا گیا ہے کہ میں ایمان لانے والوں میں سے ہوں۔ نیز (مجھے حکم دیا گیا ہے کہ) اپنے آپ کو جما کر رکھ اس دین پر ہر طرف سے یکسو ہو کر اور ہرگز ہرگز مشرکوں میں سے نہ ہو جا اور نہ پکار اللہ تعالیٰ کے سوا کسی ایسی ہستی کو جو نہ تجھے نفع دے سکے اور نہ نقصان پہنچا سکے۔ اگر تو ایسا کرے گا تو پھر تیرا شمار ظالموں میں سے ہوگا۔ اور اگر اللہ تجھے کسی مصیبت میں ڈالے تو خود اس کے سوا اُسے دور کرنے والا کوئی نہیں۔ اور اگر وہ ارادہ فرمائے تیرے حق میں کسی بھلائی کا تو اس کے فضل کو پھیرنے والا بھی کوئی نہیں ہے۔ وہ اپنے بندوں میں سے جسے چاہتا ہے سرفراز فرماتا ہے۔ وہ درگزر کرنے والا رحم کرنے والا ہے۔)

آیت کے فہم کیلئے چند امور کی وضاحت

پیش نظر آیات کریمہ میں توحید کے مختلف گوشوں کو اس طرح کھولا گیا ہے کہ آدمی تفکر اور تدبر سے مقدور بھر جتنا گہرا اترتا جاتا ہے اُتنا ہی اسے اپنی کم مائیگی کا احساس ہونے لگتا ہے۔ کسی انسان کے بس میں نہیں کہ وہ کتاب خداوندی کی کسی بھی آیت کے مفہوم کی پاتال تک پہنچ سکے۔ ہم اپنی حقیر کاوشوں سے کام لے کر کچھ عرض کرنے کی جسارت کرتے ہیں۔

سب سے پہلی جو چیز سامنے آتی ہے وہ سورۃ یونس کا اسلوب ہے آپ پہلا رکوع پڑھ کر دیکھ لیجئے اس میں مشرکین کے بعض اعتراضات کا جواب اور ان کی بعض حماقتوں کا ذکر فرمانے کے بعد انہیں اللہ کی خالص بندگی کی دعوت دی گئی ہے۔ چنانچہ ان آیات کو دیکھ لیجئے یہ سورۃ کی آخری آیات ہیں جن پر سورۃ ختم ہو جاتی ہے لیکن عجیب بات یہ ہے کہ ان آیات کا مرکزی مضمون بھی توحید اور اللہ کی بندگی اور اطاعت ہے۔ یوں کہنا چاہیے کہ تمام عقائد کے لئے توحید کو بنیاد بنانے اور اس پر ہونے والے اعتراضات کا جواب دینے اور پیدا ہونے والے بعض گوشوں کا تذکرہ فرمانے کے بعد ان آیات میں اب ان تمام مضامین اور تمام بحث کو Some Of کیا جا رہا ہے۔

دوسری بات جو محسوس ہوتی ہے وہ یہ ہے۔ ان آیات کے تیور زیادہ دیکھے معلوم ہوتے ہیں۔ ایسا لگتا ہے جیسے اللہ کی بردباری اور حلم کے بندھن ٹوٹنے والے ہیں۔ اگرچہ وہ آخری وقت جس میں کسی قوم کا فیصلہ کر دیا جاتا ہے وہ تو نہیں آیا تاہم اس کی طرف اشارہ کرتے ہوئے برأت کا اعلان کیا جا رہا ہے۔ ہر رسول کی دعوتی زندگی میں ایک ایسا وقت ضرور آتا ہے جب اُسے اپنی قوم کا ردِ عمل اور رویہ ناقابلِ برداشت معلوم ہونے لگتا ہے اور وہ دیکھتا ہے کہ میری تمام مثبت کوششوں کے جواب میں قوم کے منفی طرزِ عمل میں اضافہ ہوتا جا رہا ہے۔ انسان کی فطرت یہ ہے کہ وہ بھلائی کے بدلے میں بھلائی اور احسان کے بدلے میں احسان کرتا ہے۔ مسکراہٹ کا جواب ہمیشہ مسکراہٹ ہوتا ہے لیکن دعوتی زندگی کا یہ حادثہ ہے کہ اللہ کا رسول جو اپنے اندر اپنی قوم کے لئے ہمدردی اور خیر خواہی کا ایک سمندر موجزن رکھتا ہے۔ جس کے نتیجے میں وہ ان کی گالیاں سن کر دعائیں دیتا ہے۔ ان کے پتھر کھا کر حسن سلوک کے موتی برساتا ہے۔ ان کے مظالم پر بددعا کرنے کی بجائے ان کی ہدایت کے لئے دُعا مانگتا ہے لیکن قوم ان حسانات کا اثر قبول کئے بغیر جب اذیت اور عداوت میں حد سے بڑھ جاتی ہے تو اللہ کے رسول کو خیال ہونے لگتا ہے کہ اس قوم میں ہدایت کی قبولیت کے سوتے خشک ہو گئے ہیں۔ یہ رفتہ رفتہ لطیف جذبات سے محروم ہوتی جا رہی ہے۔ اب وہ اپنی قوم سے اللہ کے دین کے حوالے سے فیصلہ کن باتیں کرنے لگتا ہے۔ اور ان کی ہدایت کی جانب سے برأت کا اظہار کرنے لگتا ہے۔ یہ وہ آخری مرحلہ ہوتا ہے کہ یا قوم سدھر جاتی ہے یا ایک مدت کے بعد اللہ تعالیٰ اپنے رسول اور ایمان لانے والوں کو ہجرت کا حکم دے کر کسی محفوظ جگہ منتقل کر دیتا ہے۔ اور وہ نابکار قوم اللہ کے عذاب کا شکار ہو جاتی ہے۔ ان آیات کو پڑھ کر محسوس ہوتا ہے کہ

آنحضرت ﷺ ایسے ہی احساسات سے بہرہ ور ہیں اور وہ اپنی قوم کو بچانے کے لئے آخری باتیں کہتے ہوئے سنائی دیتے ہیں۔
 آنحضرت ﷺ اللہ کے حکم سے اپنی قوم سے فرما رہے ہیں کہ میں اللہ کی طرف سے جو دین لے کر آیا ہوں اُسے سمجھانے، آسان کرنے اور دلوں میں اتارنے میں نے کوئی کسر نہیں چھوڑی تم نے ہر ممکن طریقے سے میری دعوت کو روکنے کی کوشش کی لیکن میں کبھی حالات سے متاثر نہیں ہوا تمہاری اذیتوں اور مخالفتوں نے مجھے تمہاری طرف سے کبھی لائق پر مجبور نہیں کیا لیکن دکھ کی بات یہ ہے کہ برسوں کی محنت و ریاضت کے باوجود تم اب تک میرے دین کے بارے میں شک و شبہ میں مبتلا ہو اور تم اب تک یہ امید لگائے بیٹھے ہو کہ ممکن ہے کہ میں اپنے دین میں کوئی تبدیلیاں پیدا کر دوں۔ کسی پتھر پر بھی بوند بوند گرتی رہے تو اس میں بھی سوراخ ہو جاتا ہے لیکن تمہارے دل تو معلوم ہوتا ہے کہ پتھروں سے بھی زیادہ سخت ہو گئے ہیں۔ تمہارے دلوں کی سنگینی نے ہر سنگینی کو مات کر دیا ہے۔ تم اب تک وہی پرانی باتیں دہراتے نظر آتے ہو۔ اب وقت آ گیا ہے کہ میں تم سے صاف صاف کچھ باتیں کہوں۔ تمہیں پہلی بات تو یہ معلوم ہونی چاہیے کہ انسان کی فطرت میں یہ بات داخل ہے کہ وہ کسی نہ کسی بڑائی کے سامنے جھکتا ہے، کوئی نہ کوئی عظمت اسے اپنے سامنے جھکنے پر مجبور کرتی ہے۔ انسان بنیادی طور پر بندہ ہے۔ بندگی اس کی فطرت اور جبلت ہے۔

بحث طلب دو باتیں ہیں پہلی بات یہ ہے کہ عبادت، عبودیت اور عبدیت جس کا ترجمہ عام طور پر بندگی کیا جاتا ہے وہ کیا ہے؟ قرآن کریم نے ہمیں جو اس کا مفہوم سمجھایا ہے وہ چار مفہیم کا مرکب ہے۔ یعنی عبدیت یا عبادت اس بندگی کو کہتے ہیں جو عا جزانہ فرمانبرداری سے شروع ہوتی ہے اور پھر بڑھتے بڑھتے کبھی غیر مشروط اطاعت کی شکل اختیار کر لیتی ہے اور اس سے بھی آگے بڑھ کر غلامی میں ڈھل جاتی ہے۔ اور اگر اسے مذہبی تقدس حاصل ہو جائے تو یہی غلامی پرستش کی شکل اختیار کر لیتی ہے۔ بندگی کی یہی وہ چاروں صورتیں ہیں جس نے انسانوں کو پہلے عزت نفس سے محروم کیا پھر اسے اس کے اپنے مقام و مرتبہ سے بے خبر بنایا حتیٰ کہ ایک وقت آیا جب وہ پوری طرح اپنے آپ کو گم کر بیٹھا اور انسانی غلامی اور انسانوں کی پرستش کی زنجیروں میں جکڑا گیا چنانچہ اس آیت کریمہ میں سب سے پہلی بات جس کا آنحضرت ﷺ انکار فرما رہے ہیں وہ یہی ہے کہ اے مشرکین مکہ تم نے جس طرح اپنی

فرمانبرداری اور غیر مشروط اطاعت کے جس طرح بعض آستانے یا طاقت و قوت کے بعض مراکز جن لئے ہیں اور جس طرح تم نے ہر تخت و تاج کے مالک اور ہر بے پناہ قوت کے علمبردار کے سامنے غلامی کی روش اختیار کی ہے اور جہاں کہیں تمہیں مشیخت اور تقدس کی جھلک نظر آئی ہے تو تم نے اپنا سرمایہ پرستش جس طرح اس کے سامنے ڈھیر کر دیا ہے میں یہ کام ہرگز نہیں کر سکتا۔ کیونکہ مال و دولت، قوت و طاقت، تخت و تاج اور سلطنت ایسی چیزیں نہیں ہیں جن کے سامنے انسانیت کو بطور خراج پیش کر دیا جائے۔ آج جو لوگ ان قوتوں کے مالک ہیں ضروری نہیں کل بھی وہی مالک رہیں۔ یہ آئی جانی چیزیں ہیں، یہ انسانی ضرورتیں ہیں اور انسان کے جہد و عمل کا حاصل اور سرمایہ ہیں۔ یہ نہ خود انسان ہیں نہ انسانیت سے عبارت ہیں۔ اصل قابل ذکر چیز اور قابل افتخار مخلوق جس کے سر پر اللہ نے عظمت کا تاج سجایا ہے وہ حضرت انسان ہے اور اس کی انسانیت ہے جو شخص خود انسان اور انسانیت کو ان مصنوعی قوتوں کے سامنے جھکنے پر مجبور کرتا ہے اسے اندازہ ہی نہیں کہ وہ اس کائنات پر کتنا بڑا ظلم کر رہا ہے اور اللہ کے فیصلوں پر کیسی بے اعتمادی کا اظہار کرتا ہے۔ وہ انسان کہ کائنات کی بے شمار مخلوقات جس کی خادم بنائی گئی ہیں اور بے شمار عناصر جس کی تسخیر میں دے دیئے گئے ہیں اور جس کے مرتبہ و مقام کا حال یہ ہے کہ:

بشر جو اس تیرہ خاکداں میں پڑا یہ اس کی اپنی فروتنی ہے
 وگرنہ قندیل عرش میں بھی اسی کے جلوے کی روشنی ہے

غیر اللہ کی بندگی کرنے والے اس مرتبہ و مقام سے گر کر نہ جانے اپنے لئے کیا مقام تجویز کرنا چاہتے ہیں۔ اس لئے آپ نے صاف صاف فرمایا کہ تم نے اپنے سے کہتر اور کمتر مخلوقات کے سامنے یا اپنی جیسی مخلوقات کے سامنے جس طرح بندگی کا سرمایہ ڈھیر کیا ہے میں یہ کام ہرگز نہیں کر سکتا۔ کیونکہ میں جانتا ہوں یہ ایک ایسا نقطہ ہے جس سے پاؤں پھسل جائیں تو انسان ذلتوں کی اتھاہ وادی میں جا گرتا ہے کیونکہ انسان کی کہانی صرف یہ ہے۔

گرے اگر تو بس ایک مشیتِ خاک ہے انسان
 بڑھے تو وسعتِ کونین میں سا نہ سکے

دوسری بحث طلب بات یہ ہے کہ بندگی کا مستحق کون ہے۔ وہ کون ذات ہے جس کے سامنے انسان کو جھکنا چاہیے، جس کے سامنے دستِ سوال دراز ہونا چاہئے۔ حاضر و غائب جس سے محبت کرنی چاہئے اور جس کی ناراضگی سے ڈرنا چاہئے اور جس کے بارے میں یہ یقین ہو کہ وہ ہر وقت مجھے دیکھتا ہے۔ میرا ہر عمل اس کی نگاہوں کے سامنے ہے۔ کمزوریوں میں وہی میرا سہارا ہے اور توانائیوں میں وہی میرا آستانہ ہے۔ نہ وہ سوتا ہے اور نہ اسے اونگھ آتی ہے۔ موت و حیات جس کے قبضے میں ہے وہی ہے جس نے ہر چیز کو پیدا کیا اور راہِ معیشت اس پر کھولی۔ اور زندگی گزارنے کے ڈھب سکھائے جس ذات بالا قدر میں یہ صفات ہوں گی وہی میری بندگی کا مستحق ہے۔ اب سوال یہ ہے کہ کیا یہ صفات میرے جیسے انسانوں میں ہو سکتی ہیں۔ کیا یہ قدر میں مخلوقات میں ممکن ہیں چنانچہ اس آیت کریمہ میں اسی طرف اشارہ کرتے ہوئے پروردگار نے رسول ﷺ کو یہ کہنے کا حکم دیا کہ میں بندگی اس اللہ کی کروں گا اور اس کی غلامی کا دم بھروں گا اور اس کی غیر مشروط اطاعت کروں گا اور اس کی پرستش کروں گا جس کے قبضے میں، اے مشرکین مکہ تمہاری اور تمام انسانوں کی جان ہے۔ اسی نے تمہیں پیدا کیا ہے اور وہ جب چاہے تمہاری جان قبض کر سکتا ہے۔ تم جن قوتوں کے سامنے جھکتے ہو اور جن کو تم نے خدائی کے منصب پر فائز کر رکھا ہے اور جن سے تم مرادیں مانگتے ہو اور جنہیں تم نے اللہ کا شریک بنا رکھا ہے بتاؤ ان میں کون ہے جو زندگی اور موت کا مالک ہو۔ بڑے بڑے فراعنہ و نماردہ ربوبیت کے دعوے دار بن کر اٹھے لیکن بالآخر موت کی ایک پھونک کے سامنے ڈھیر ہو گئے۔ جن کی ہیبت و جبروت سے زمین کانپتی تھی اور اہل زمین لرزہ بر اندام رہتے تھے۔ ان میں سے کون ہے جو موت کے چنگل سے بچ سکا ہے جنہیں یہ غلط فہمی رہی کہ ناممکن کا لفظ ان کی ڈکٹری میں نہیں۔ وہ بھی ذلت کے ساتھ موت کی وادیوں میں اتر گئے۔ آدمی کی ساری عظمتیں اس کی زندگی کے ساتھ وابستہ ہیں اور زندگی ہی میں وہ قسم قسم کی گمراہیوں میں مبتلا ہوتا ہے اور اپنے بارے میں اسے صحیح اندازہ نہیں ہو پاتا اس لئے خاص طور پر موت کا حوالہ دے کر بتایا گیا ہے کہ تم اگر حقیقت آشنا بننا چاہتے ہو تو اس آئینہ میں اپنے آپ کو اور عظمت کے دعوے داروں کو دیکھنے کی کوشش کرو۔ جس سے تمہیں یہ بات سمجھنے میں کوئی دشواری نہیں ہوگی کہ کائنات کی حقیقی قوت مخلوق نہیں بلکہ اس کا خالق ہے۔ مخلوق کے تمام دعوے فریبِ نظر سے زیادہ حیثیت نہیں رکھتے۔ اقبال نے ٹھیک کہا

خرد	ہوئی	ہے	زمان	و	مکان	کی	زناری
نہ	ہے	زمان	نہ	مکان	لا	الہ	اللہ
یہ	مال	و	دولت	دُنیا	یہ	رشتہ	و پیوند
بتان	وہم	و	گماں	لا	الہ	الا	اللہ

کائنات کی سب سے بڑی حقیقت اور صداقت یہی ہے کہ اللہ ہی وہ ذات ہے جو انسانوں اور دیگر مخلوقات کی بھی بندگی کی مستحق ہے۔ اللہ کی آخری رسول چونکہ ان صداقتوں کا آخری اعلان کرنے والا بن کر آیا ہے اس لئے انتہائی ضروری ہے کہ ان بنیادی صداقتوں کے اعلان اور انطباق میں کوئی کمی اور کوئی خلا باقی نہ رہے۔ اس لئے نبی کریم ﷺ ان کے شریکوں کی بندگی سے انکار کرنے کے بعد اس مثبت حقیقت کا اعلان فرما رہے ہیں کہ میں اللہ کی بندگی کروں گا جو تمہاری زندگیوں کا مالک ہے۔ وہ جب چاہتا ہے تم سے زندگی چھیننے کی قدرت رکھتا ہے۔ تمہارے سارے دعوے اور تمہاری قوت و ہیبت کا سارا طمطراق تمہاری زندگی کے ساتھ وابستہ ہے یہی وہ روشنی ہے جس نے تمہیں چکا چوند میں مبتلا کر رکھا ہے۔ کس قدر بے وقوفی کی بات ہے گی اگر ان قوتوں کے سامنے سر جھکایا جائے جو اس چکا چوند میں مبتلا ہیں۔ اور جن کی بے بسی کا عالم یہ ہے کہ جب آخری وقت آتا ہے تو ایک لمحہ کے لئے کبھی بیٹھی نہیں کر سکتے۔ اس کا مطلب یہ ہے کہ اپنے غیر معمولی اقتدار کا دعویٰ کرنے والے نہ اپنی زندگی پر قدرت رکھتے ہیں اور نہ موت پر۔ تو یہ کیسے ممکن ہے کہ وہ دوسروں کو زندگیاں دے سکیں یا کسی اور کو موت سے بچا سکیں۔ حضور فرماتے ہیں میں تو اس اللہ کے سامنے بندگی کے لئے جھکوں گا جو تمہیں موت دے گا اور تمہاری موت جس کے قبضے میں ہے۔ اس لئے اس کے سامنے صرف مجھے ہی نہیں جھکنا چاہئے بلکہ تمہیں بھی جھکنا چاہئے کیونکہ تمہیں بھی زندگی و موت دینے والا وہی ہے۔ اور مزید فرمایا کہ مجھے حکم دیا گیا ہے کہ میں اتنی بڑی حقیقت کو صرف ایک علمی امانت نہ سمجھوں بلکہ میں اس کا مؤمن بن رہوں۔ مجھے ہر صورت اس بات کا یقین ہو کہ کائنات کی سب سے بڑی ذات جس نے اس کائنات کو تخلیق کیا ہے وہ اللہ کی ذات ہے اور اسی کے قبضے

ساری کائنات کی زندگی ہے وہ جب چاہے گا اس کو فنا کے گھاٹ اتار دے گا۔ انسان اسی کی قدرت سے پیدا ہوتے ہیں اور اسی کی قدرت سے مرتے ہیں۔ جس طرح ایک غریب کی جان نکلتی ہے اسی طرح تخت و تاج کا مالک بھی موت کا شکار ہوتا ہے۔ مجھے حکم دیا گیا ہے کہ میں اس حقیقت کا یقین اپنے اندر پیدا کروں۔ اللہ کا نبی تو سر تا پا یقین و ایمان ہوتا ہے۔ یہاں دراصل انسانوں کو یہ بتانا مقصود ہے کہ تمہیں اس حقیقت پر یقین ہونا چاہئے جب تک تم اس حقیقت سے یقین کی حد تک بہرہ ور نہیں ہوتے اس وقت تک تمہارے اندر سے گمراہی کا خناس نہیں نکل سکتا۔ ہر زندہ شخص جس نے سر پر کوئی کلفی سجالی ہے وہ دماغی فتور سے کبھی نہیں نکل سکتا تا وقتیکہ اسے موت کا یقین نہ ہو اور موت کے مالک و خالق کو حاضر و ناظر نہ سمجھے۔ ورنہ انسان کمزور ہوتے ہوئے بھی مصنوعی قوت کے طلسم سے آزاد نہیں ہو سکتا۔ سوداء نے ٹھیک منظر کشی کی:

کل	پاؤں	اک	کاسہ	سر	پ	جو	جا	پڑا
ہر	چند	وہ	استخوان	شکستہ	سے	چور	تھا	تھا
کہنے	لگا	کہ	دیکھ	کر	چل	راہ	بے	خبر
میں	بھی	کبھی	کسی	کا	سر	پر	غرور	تھا

اگلی آیت کریمہ میں پروردگار نے توحید کی اساس کو مزید مستحکم کرنے اور اس کی عمارت کے دروبست کو مزید محفوظ کرنے کے لئے آنحضرت ﷺ کی ذات مبارک کے حوالے سے امت کو مزید ہدایات عطا فرمائی ہیں۔ خطاب اگرچہ مشرکین سے ہے لیکن جس بات کی طرف انہیں دعوت دی جا رہی ہے وہ درحقیقت ایمان لانے والوں کی ضرورت ہے۔ اس لئے بالواسطہ توحید کا وہ پیرا بن پیش کیا جا رہا ہے جو صرف ان لوگوں کو راست آئے گا جو اس دعوت کے نتیجے میں کشمکش کے جانگسل مراحل سے گزر کر وجود میں آئیں گے۔ اس میں بطور خاص جس حقیقت کی طرف توجہ دلائی گئی ہے وہ یہ ہے کہ جب ایک شخص غیر اللہ کی غلامی سے نکل کر اللہ کی غلامی میں داخل ہوتا ہے تو وہ اس غلامی کو بھی ابتداء میں ایک ڈھیلا ڈھالا پیرا بن سمجھتا ہے۔ جس میں مختلف قسم کی غلامیوں کی گنجائش موجود ہے۔ اس لئے ان تمام راستوں کا بند کرنا جس میں شرک کا کوئی واہمہ بھی داخل ہو سکتا ہو از بس ضروری ہے۔ اسی طرح دل و دماغ میں یہ بات اتارنا بھی بے حد لازمی ہے کہ اللہ کی بندگی میں جس طرح کسی اور کے لئے کوئی گنجائش نہیں اسی طرح اس میں شخصی کمزوریوں کے لئے بھی کوئی امکان نہیں۔ جس طرح آدمی نماز کی نیت باندھ کر جہت قبلہ سے رخ نہیں پھیر سکتا بلکہ تکبیر تحریمہ سے لے کر آخری سلام تک اس کی جہت اور اس کے ارتکاز میں کوئی تبدیلی نہیں آتی۔ وہ ناک کی سیدھ پر کھڑا ہوتا ہے اور اسی سیدھ پر مختلف اعمال بجالا کر نماز کو مکمل کرتا ہے۔ بالکل اسی طرح آنحضرت ﷺ کی زبان سے یہ فرمایا جا رہا ہے کہ مجھے یہ حکم دیا جا رہا ہے کہ اسلامی زندگی کا یہ سفر اللہ کی بندگی کے سوا کسی اور کی بندگی کا متحمل نہیں ہو سکتا۔ زندگی کے کسی مرحلے میں بھی کسی اور طرف رخ نہیں پھیرا جا سکتا۔ زندگی میں ہزاروں ماؤف لمحے آتے ہیں، مختلف حوالوں سے آدمی ذہنی تحفظات کا شکار ہوتا ہے۔ اولاد کی محبت بہت سی کمزوریوں کا باعث بنتی ہے ان میں سے ہر موقع آدمی کو اپنی جہت بدلنے پر مجبور کرتا ہے کسی نہ کسی تاویل کے بہانے آدمی حالات سے فائدہ اٹھانا چاہتا ہے۔ یہ آیت کریمہ سیدھا خط کھینچ کر یہ بتا رہی ہے کہ دیکھنا اپنی ذات کو سمیٹ کر رکھنا، اپنا رخ بدلنے کی کوشش نہ کرنا، کوئی دنیوی فائدہ اگر شرعی احکام کو ڈھیلا کر کے ملتا نظر آتا ہو تو کبھی اس طرف نظر اٹھا کر بھی نہ دیکھنا۔ خوشیوں کے موقع پر شیطانی بہکاوے غیر اسلامی حرکات پر آمادہ کرنے کی کوشش کریں گے کبھی ان بہلاؤں کی طرف متوجہ نہ ہونا اور اس روش کو مزید مستحکم کرنے کے لئے فرمایا کہ حنیف بن کر زندگی گزارو۔ تمہیں اپنے رفقاء کار میں رشوت کے نتیجے میں کار، کوشی اور بنگلہ کی سہولتوں سے بہرہ ور دوست ملیں گے ان کی عیش و عشرت سے معمور زندگی تمہارے بچوں کو اُکسائے گی اور تمہیں اپنے گھر سے عجیب و غریب لیکچر سننے پڑیں گے۔ دیکھنا ہر طرف سے کٹ کر رہ جانا اور یکسو ہو کر اسی رخ پر زندگی گزارتے چلے جانا جسے نبی کریم ﷺ نے اپنا راستہ قرار دیا ہے۔ حق و باطل کی آمیزش کے مختلف مواقع آئیں گے اپنی عافیت کے لئے نفس دلیلیں بھی گھڑے گا۔ احباب بھی اونچ نیچ سمجھانے کی کوشش کریں گے۔ بار بار تمہارے کالوں میں یہ بات ڈالی جائے گی کہ ہمیں دنیا میں رہنا ہے تو دنیا سے لڑائی مول لے کر اور بالکل اس سے کٹ کر تو نہیں رہا جا سکتا اس طرح سو مقامات ہیں جس میں صحیح اور غلط کی شرکت کے امکانات کھل کر سامنے آئیں گے۔ ایسے حال میں حق کو رہنما بنا کر باطل سے منہ پھیر لینا یہ وہ حقیقی رویہ ہے جس کا یہاں حکم دیا گیا ہے بقول اقبال:

باطل دوئی پسند ہے حق لا شریک ہے
شرکت میاۃ حق و باطل نہ کر قبول

اسی رویہ سے توحید کے حقیقی تقاضے پورے ہو سکتے ہیں اس میں جس طرح شخصیت کی تمام کمزوریوں کا علاج ہو جاتا ہے اسی طرح اُس وسعت کا بھی اندازہ ہو جاتا ہے جو توحید کا حقیقی تقاضا ہے۔ کہنے کا مطلب یہ ہے کہ توحید خالص کا راستہ پوری استقامت کے ساتھ چلتے رہو بلکہ اس کا مطالبہ یہ بھی ہے کہ ان لوگوں سے بھی الگ ہو جاؤ جو کسی بھی شکل اور ڈھنگ کا شرک کرتے ہوں۔ عقیدے ہی میں نہیں عمل میں بھی انفرادی طرز زندگی میں ہی نہیں، اجتماعی نظام حیات میں بھی۔ معبدوں اور پرستش گاہوں ہی میں نہیں، درس گاہوں میں بھی، عدالتوں میں بھی، قانون سازی کی مجلسوں میں بھی، سیاست کے ایوانوں میں بھی، معیشت کے بازاروں میں بھی۔ غرض ہر جگہ ان لوگوں کے طریقوں سے اپنا طریقہ الگ کر لو جنہوں نے اپنے افکار و اعمال کا پورا نظام خدا پرستی اور ناخدا پرستی کی آمیزش پر قائم کر رکھا ہے۔

شرک کے بطلان پر دلیل

”وَلَا تَدْعُ مِنْ دُونِ اللَّهِ“ الخ اس آیت کریمہ میں شرک کے بطلان پر دلیل دی جا رہی ہے جس کا خلاصہ یہ ہے کہ مشرکین بھی اس بات کو خوب جانتے ہیں کہ اسباب کی دنیا میں انسان انسانوں کے کام آتے ہیں بلکہ بہت سی دوسری مخلوقات ہیں جن سے انسان اپنی ضروریات میں مدد لیتا ہے۔ بار برداری کے جانور بوجھ اٹھانے میں مدد دیتے ہیں۔ دودھ دینے والے جانور دودھ کی ضرورت پوری کرتے ہیں۔ کتنے جانوروں سے انسان گوشت خوری کی ضرورت پوری کرتا ہے اسی طرح کتنے پرندے ہیں جو انسان کے دسترخوان کی زینت ہیں۔ اسی طرح ہوا، پانی، آگ اور مٹی سے ہم اپنی کتنی ضرورتوں میں مدد لیتے ہیں۔ بجلی نے ہماری زندگی کو کس طرح آسان کر دیا ہے۔ مختلف دھاتوں سے ہم نے جو سواریاں تیار کی ہیں وہ ہمیں کس طرح اڑائے لئے پھرتی ہیں۔ اسی طرح انسان انسانوں کے کام آتا ہے کوئی جسمانی قوت کے ذریعے، کوئی دماغی صلاحیت کے باعث، کوئی اپنے اثر و رسوخ کے واسطے سے، کوئی اپنی ایجادات کی صورت میں، غرضیکہ اسباب کی ایک دنیا ہے جس میں ہم گھرے ہوئے ہیں اور زندگی اسی طرح گزر رہی ہے کسی کو ہم فائدہ پہنچا رہے ہیں اور کوئی ہمیں فائدہ پہنچا رہا ہے کسی کا نفع و ضرر ہمارے ہاتھ میں ہے اور ہمارا نفع و ضرر کسی اور کے ہاتھ میں ہے۔ یہ جو کچھ ہم نے عرض کیا یہ ایک حقیقت ہے جس سے انکار نہیں کیا سکتا لیکن اسی طرح یہ بھی ایک حقیقت ہے کہ دنیا میں کوئی شخص اللہ کے اذن کے بغیر کسی کے کام نہیں آسکتا۔ مختلف اشیاء اور مختلف دھاتیں جس طرح انسان کی خدمت کر رہی ہیں یہ کبھی ممکن نہ ہوتا اگر اللہ تعالیٰ ان میں خدمت کا جذبہ پیدا نہ کرتا اور ہمارے اندر قوت تسخیر نہ ہوتی اور کتنے ایسے جانور ہیں جو جسمانی قوت اور قامت میں وسعت کے باوجود انسان کے سامنے سر جھکائے رکھتے ہیں۔ وہ ان سے خدمت لیتا ہے اور وہ کبھی انکار نہیں کرتے۔ وہ ہر وقت انسان کے سامنے سر تسلیم خم کئے رکھتے ہیں ایسا لگتا ہے کہ قدرت نے انہیں ان کے مقصد تخلیق سے آگاہی عطا فرمائی ہے اور یہی چیز اس کا اذن ہے۔ اسی طرح ایجادات کی صورت میں انسان نے جو کامیابیاں حاصل کی ہیں وہ یقیناً اللہ کی توفیق سے ہیں کیوں کہ وہی ذہنوں کو اس طرف لگاتا ہے اور وہی مطلوبہ اشیاء کو مسخر کرتا ہے۔ حاصل کلام یہ ہے کہ انسان اسباب کی دنیا میں اگرچہ مختلف مخلوقات سے مدد لیتا اور ضروریات پوری کرتا ہے۔ لیکن غور کرنے سے معلوم ہوتا ہے کہ اس کے پیچھے اذن الہی کام کر رہا ہے ورنہ انسان کے لئے یہ کبھی ممکن نہ ہوتا۔ البتہ جو چیزیں اور جو قوتیں اسباب سے ماوراء ہیں اور جن تک انسان کی رسائی براہ راست نہیں ہو سکتی ان میں تو سراسر انسان اللہ ہی کا محتاج ہے کوئی اور قوت اس کے کام نہیں آسکتی۔ اور درحقیقت یہی زندگی کا وہ دائرہ ہے جس میں انسان غیر اللہ کو اللہ کا شریک بناتا ہے۔ حالانکہ وہ جانتا ہے کہ وہ جس کو بھی شریک بناتا ہے وہ یقیناً اللہ کی مخلوق ہے اور ہر مخلوق اپنی بقاء اور بقاء کے امکانات اور اپنی طبعی ضرورتوں کے لئے اللہ کی محتاج ہے تو کس قدر حماقت کی بات ہے کہ ایک محتاج کو اللہ کا شریک سمجھ کر اس کے سامنے دست سوال دراز کیا جائے۔ اس لئے یہاں فرمایا گیا ہے کہ اللہ کو چھوڑ کر بلکہ اس کے مقابلے میں ان قوتوں کو ہرگز مت پکارو جو نفع دے سکتی ہیں اور نہ نقصان پہنچا سکتی ہیں۔ اسباب کی دنیا میں وہ اللہ کے اذن اور اس کی طرف سے قوت کی فراہمی کے محتاج ہیں۔ اور بالائے اسباب وہ سراسر اللہ کی محتاج ہیں کیونکہ وہاں کسی اور کے لئے ہرگز دم مارنے کی مجال نہیں ہے۔ اور اگر اتنی واضح دلیل کے بعد بھی

(آنحضرت ﷺ کو خطاب فرما کر دیگر نوع انسانی کو سنایا جا رہا ہے) کوئی غیر اللہ کو پکارتا اور نفع و ضرر میں مدد طلب کرتا ہے۔ تو وہ درحقیقت اپنے اوپر ظلم کرتا ہے کیونکہ اللہ نے جو اسے مقام و مرتبہ عطا فرمایا ہے اور مخلوقات میں جو اس کی حیثیت ہے اور جس طرح اس کو مسجد ملائک بنایا گیا ہے وہ جیسے ہی دوسروں کے سامنے جھکتا اور دست سوال دراز کرتا ہے تو وہ اپنی تمام حیثیتوں کو کم کر دیتا ہے۔ اسے مخدوم بنایا گیا ہے وہ خادم بن جاتا ہے۔ اسے مسجد بنایا گیا ہے وہ ساجد بن جاتا ہے۔ اپنی اصل حیثیت کھو دینا اور برعکس حیثیت کو قبول کر لینا یہی وہ ظلم ہے جس کا اس آیت کریمہ میں ذکر فرمایا گیا ہے۔ جس سے انسانوں کو اللہ کی پناہ مانگنی چاہئے۔

”وَإِنْ يَمْسَسْكَ اللَّهُ بِضُرٍّ“ الخ اگر انسان کے اندر ایمان کی قوت نہ ہو تو وہ ہمیشہ ایک خلا میں رہتا ہے اور یہی خلاء بھرنا اس کے لئے ایک مشکل مرحلہ بن جاتا ہے۔ اس کی زندگی کا معمول یہ ہے کہ کبھی اسے کسی نقصان سے واسطہ پڑتا ہے تو وہ نقصان سے بچنے کے لئے کوئی نہ کوئی آستانہ تلاش کرتا ہے یا کوئی مددگار ڈھونڈتا ہے اور کبھی اسے کہیں سے فائدہ پہنچنے کی امید ہوتی ہے تو اسے اندیشے پریشان کرنے لگتے ہیں کہ ممکن ہے کہ راستے کے موانع اس فائدہ کو مجھ تک نہ پہنچنے دیں چنانچہ اس کے تحفظ کے لئے کسی بڑی ذات کی پناہ تلاش کرتا ہے تو یہیں سے شرک کو غذا ملتی ہے اور شرک کی ابتداء ہو جاتی ہے۔ حالانکہ ہر غور و فکر کرنے والا آدمی یہ جانتا ہے کہ نفع و ضرر کا حقیقی مالک صرف اللہ ہے اگر وہ کسی کو ضرر پہنچانا چاہے تو اسے کوئی روک نہیں سکتا اور اگر وہ کسی کو فائدہ پہنچانا چاہے تو راستے میں کوئی رکاوٹ نہیں بن سکتا۔

مزید برآں ایک حقیقت اور بھی ہے وہ یہ کہ اللہ تعالیٰ کی ذات اپنے بندوں کے لئے غفور بھی ہے رحیم بھی ہے۔ وہ ہمیشہ اپنے بندوں سے رحمت کا معاملہ کرتا ہے کوئی اور کسی کو اگر فائدہ پہنچاتا ہے تو اس کا بدلہ بھی چاہتا ہے اور نقصان پہنچاتا ہے تو سرتاپا انتقام بن جاتا ہے لیکن اللہ تعالیٰ اپنے فضل و کرم کا کسی سے معاوضہ نہیں چاہتا اور کوئی اگر معاوضہ دینا چاہے بھی تو دے نہیں سکتا کیونکہ خالق کے فضل و کرم کا مخلوق کیا معاوضہ دے سکتی ہے اور اگر وہ کسی کو نقصان پہنچاتا ہے تو وہ بھی اس کے عدل کا تقاضا ہوتا ہے ورنہ نقصان برائے نقصان اس کے یہاں کوئی معنی نہیں رکھتا۔ جس ذات کے رحم و کرم اور عدل و احسان کا یہ عالم ہو اور اس کے ساتھ ساتھ اس کی قوتیں بھی بے پناہ ہوں اس کے ساتھ کسی کو شریک ٹھہرانا اس کی صفات یا اس کے حقوق میں کسی کو دخل ماننا حماقت بھی ہے اور دنائت بھی۔ اللہ تعالیٰ ہمیں اس سے محفوظ رکھے۔

قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ ۖ لَمَنِ اهْتَدَىٰ فَإِنَّمَا يَهْتَدِي لِنَفْسِهِ ۖ وَمَنْ ضَلَّٰ فَإِنَّمَا يَضِلُّ عَلَيْهَا ۗ
وَمَا أَنَا عَلَيْكُمْ بِوَكِيلٍ ﴿١٠٨﴾

(کہہ دیجئے! اے لوگو! آگیا تمہارے پاس حق تمہارے رب کی طرف سے تو جو ہدایت قبول کرتا ہے وہ اپنے ہی لئے کرتا ہے اور جو بھٹکتا ہے اس کا وبال اسی پر آئے گا اور میں تمہارا ذمہ دار نہیں ہوں۔)

آخری تنبیہ

اس آیت کریمہ میں خطاب اگرچہ پوری نوع انسانی کو ہے لیکن روئے سخن قریش ہی کی طرف ہے۔ کیونکہ سابقہ آیات میں بھی انہی سے خطاب تھا اور یہی لوگ چونکہ آنحضرت ﷺ کی دعوت کے اولین مخاطب ہیں اور انہی میں سے ایمان لانے والے اسلامی قوت کا ہر اول دستہ بنیں گے۔ اس لئے ان کی ہدایت کے لئے بطور خاص زور دیا جا رہا ہے۔ اس آیت کریمہ میں بظاہر تو ایک بہت بڑی خبر دی گئی ہے بلکہ نوید سنائی گئی ہے لیکن حقیقت میں شاید آخری تنبیہ کی جارہی ہے کہ قریش کے لوگو! اللہ نے نوع انسانی کی ہدایت کے لئے جو سرمایہ نازل کیا ہے اور جو حق اتارا ہے وہ تمہارے پاس آچکا ہے۔ کسی معمولی حکمران کی طرف سے آنے والا حکم اپنی ایک اہمیت رکھتا ہے اگر بجا طور پر اس کا احترام نہ کیا جائے اور اسے تسلیم کرنے سے پس و پیش کیا جائے تو وہ حکمران حتی المقدور سزا دیتا ہے۔ یہ قرآن کریم جو نبی کریم ﷺ پر نازل ہوا ہے۔ یہ خالق کائنات کا اہل زمین کے نام آخری پیغام ہے اس پیغام کی قبولیت اس پر ایمان اور اس پر عمل کے نتیجے میں اہل زمین فلاح و کامرانی کے مستحق ٹھہریں گے۔ بصورت دیگر وہ دنیا میں بھی عذاب کا شکار ہو

سکتے ہیں اور آخرت میں بھی جہنم کا ایندھن بن سکتے ہیں۔ اس لئے تمہیں سوچنا چاہئے کہ تمہاری زندگیوں اب اسی پیغام سے وابستہ ہیں تمہاری قسمت کے فیصلے اسی سے ہوں گے۔ تم میں سے جو شخص اس ہدایت کو قبول کر لے گا وہ اپنی زندگی بنالے گا اور جو اس سے روگردانی کرے گا وہ اپنی قسمت بگاڑ لے گا۔ ایک منارہ نور ہے جس کی روشنی راہ چلنے والوں کو راستہ بھی دکھا سکتی ہے اور آنکھیں بند کرنے والوں کو محرومی کا شکار بھی کر سکتی ہے۔ یہ ایسا آپ حیات ہے جس کے نتیجے میں ہمیشہ کی زندگی بھی نصیب ہو سکتی ہے اور جس سے انکار کی صورت میں محرومی مقدر بھی بن سکتی ہے۔ یاد رکھو میں نے تمہاری طرف سے ہر طرح کی مخالفت برداشت کی اور ہر طرح کا دکھ اٹھایا اور آج بھی تمہاری ہمدردی اور غم گساری میں شب و روز جل رہا ہوں لیکن اس تمام جدوجہد کا مقصد صرف یہ ہے کہ تمہیں اللہ کا پیغام پہنچا دوں اور بقدر ہمت تمہیں اس کی ترغیب دے کر ایمان کے لئے راستہ صاف کر دوں۔ لیکن اگر تم میری کاوشوں سے کوئی فائدہ اٹھانا نہیں چاہتے ہو تو پھر یاد رکھو کہ میں تم پر وکیل بنا کر نہیں بھیجا گیا ہوں۔ تمہاری اس روش کے نتیجے میں تم پر کیا گزرتی ہے میں اس کا ذمہ دار نہیں ہوں اور نہ میں تمہاری کوئی مدد کر سکوں گا۔

وَاتَّبِعْ مَا يُوحَىٰ إِلَيْكَ وَاصْبِرْ حَتَّىٰ يَخُذَكَ اللَّهُ ۗ ۚ وَهُوَ خَيْرُ الْحَاكِمِينَ ﴿١٠٩﴾
(اے پیغمبر! آپ پیروی کیجئے اس چیز کی جو تم پر وحی کی جاتی ہے اور ثابت قدم رہئے یہاں تک کہ اللہ فیصلہ کر دیں اور وہ بہترین فیصلہ کرنے والا ہے۔)

آنحضرت ﷺ کو ہدایت اور تسلی

قریش کو آخری تنبیہ کے بعد نبی کریم ﷺ کو تسلی دی جا رہی ہے کہ آپ مخالفین کے رویے کی پرواہ نہ کریں اللہ کی طرف سے آپ پر جو کچھ نازل کیا جا رہا ہے اس کی پیروی کریں اور حالات سے کبھی متاثر نہ ہوں۔ بعض دفعہ حالات کی شدت آدمی کو رکنے پر مجبور بھی کر دیتی ہے لیکن آپ اللہ کے نبی ہیں ان کی مخالفتیں آپ کا راستہ نہیں روک سکتیں آپ کی پشت پر اللہ کی تائید و نصرت ہے۔ آپ کی استقامت اور ثابت قدمی مخالفین کے لئے یا تو ہدایت کا راستہ کھول دے گی یا اللہ کا فیصلہ قریب آ جائے گا۔ اور فیصلہ جس کے ہاتھ میں ہے وہ قریش کی کاروائیوں کو بھی دیکھ رہا ہے اور آپ کی مساعی کریمہ بھی اس کے سامنے ہیں اس لئے آپ کو اطمینان رکھنا چاہئے کہ یہ لوگ اپنے انجام سے ضرور دوچار ہو کر رہیں گے۔ کیونکہ ہمیشہ سے سید اللہ یہی ہے۔

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ
الْعَظِيمِ

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ

کیا ایمان والوں کے لیے ابھی وقت نہیں آیا کہ ان کے دل اللہ کی یاد میں گڑ گڑائیں؟ (الحمدید)

هُدَى لِلنَّاسِ

سُورَةُ هُودٍ

بسم الله الرحمن الرحيم
الحمد لله رب العالمين
والصلاة والسلام على
سيدنا محمد وآله الطيبين
الطاهرين

تعارف

سُورَةُ هُودٍ

نَحْمَدُهُ وَنُصَلِّي عَلَى رَسُولِهِ الْكَرِيمِ

بِسْمِ اللَّهِ الرَّحْمَنِ الرَّحِيمِ

نام

اس سورۃ کا نام ”ہود“ ہے۔ ”ہود“ اللہ کے ایک عظیم پیغمبر کا نام ہے چونکہ اس سورۃ میں ان کا تذکرہ ہوا ہے اس لئے شناخت کے طور پر اس سورۃ کا نام ان کے نام سے موسوم کر دیا گیا ہے۔ یہ نہ سمجھا جائے کہ اس سورۃ میں بطور خاص حضرت ہود علیہ السلام کے زندگی کے واقعات بیان کئے جائیں گے۔ یہ سورت ۱۲۳ آیات پر مشتمل ہے اس کے کلمات کی تعداد ایک ہزار ۶ صد اور حروف کی تعداد (۹۵۶۷) ہے۔

زمانہ نزول

یہ سورۃ گزشتہ سورۃ یونس کی طرح مکی ہے یعنی اس کا نزول ہجرت سے پہلے ہوا ہے۔ اس کے انداز بیان سے گمان ہوتا ہے کہ اس کا زمانہ نزول سورۃ یونس کے فوراً بعد کا زمانہ ہے۔ اس لئے عین ممکن ہے کہ یہ سورۃ یونس کے فوراً بعد نازل ہوئی ہو۔ اس وقت کے حالات کا اندازہ کرنے کے لئے یوں تو اس سورۃ کے مندرجات خود بولتے ہیں کہ وہ زمانہ آنحضرت ﷺ اور مسلمانوں کے لئے انتہائی تکلیف دہ تھا اور اذیت اور مخالفت کی چکی پورے زور سے چل رہی تھی لیکن آنحضرت ﷺ بطور خاص جس کرب سے گزر رہے تھے اور آپ اندر ہی اندر جس پریشانی میں گھلتے جا رہے تھے اس کا اندازہ حدیث میں مذکور اس واقعہ سے ہوتا ہے کہ ایک دن حضرت ابو بکر صدیق رضی اللہ تعالیٰ عنہ نے نبی کریم ﷺ سے عرض کیا میں دیکھتا ہوں کہ آپ بوڑھے ہوتے جا رہے ہیں۔ آپ کے بالوں میں چاندی اُبھرنے لگی ہے اور آپ کی انتہائی مضبوط صحت رو بہ زوال محسوس ہونے لگی ہے۔ اس کی وجہ کیا ہے؟ حضور ﷺ نے فرمایا شَيْبَتِي هُوَ وَانْخَوَاتَهَا مجھے سورۃ ہود اور اس جیسی سورتوں نے بوڑھا کر دیا ہے۔ اس سے اندازہ ہوتا ہے کہ اس سورۃ کے نزول کا زمانہ آنحضرت ﷺ کے لئے کتنا گراں تھا۔ ایک طرف تو آپ دیکھ رہے تھے کہ قریش مخالفت میں اپنے ترکش کا ہر تیر آزمانے پر تل گئے ہیں۔ قرابت داری، ہمسائیگی، قومیت، شہریت، دوست داری کسی بات کا بھی لحاظ ان کے اندر باقی نہیں رہ گیا۔ اسلام دشمنی نے انہیں بالکل اندھا کر دیا ہے ان کی اکثریت آنحضرت ﷺ کی بات سننے کی بھی روادار نہیں۔ ان کا رویہ ٹھیک ٹھیک ان قوموں جیسا ہو رہا تھا جن پر اس سے پہلے اللہ کا عذاب نازل ہو چکا ہے اور دوسری طرف آپ دیکھ رہے تھے کہ اللہ کی طرف سے پے در پے تنبیہات نازل ہو رہی ہیں۔ ایسا معلوم ہوتا ہے کہ وہ آخری ساعت بہت جلد قریب آرہی ہے جب نافرمان قوم کی زندگی کی صف لپیٹ دی جاتی ہے اور انہیں دی ہوئی مہلت ختم کر دی جاتی ہے۔ خطرے کو نثر پر دیکھتے ہوئے ایک درود رکھنے والا اس کے سوا اور کیا کر سکتا ہے کہ جو لوگ خطرے کی زد میں ہوں انہیں آگاہ کرنے کی کوشش کی جائے تاکہ وہ خطرے سے اپنے آپ کو محفوظ کر لیں لیکن جب معاملہ ایسے لوگوں سے آڑے جو خطرہ سر پر دیکھ کر بھی اس کا یقین کرنے کو تیار نہ ہوں تو پھر آپ اس ہمدرد و عملگسار کی بے چینی، بے کلی اور بے بسی محسوس کر سکتے ہیں۔ آنحضرت ﷺ کچھ ایسی ہی صورت حال سے دوچار ہیں آپ کسی طرح یہ نہیں چاہتے کہ جس قوم کی ہدایت کے لئے انہیں بھیجا گیا ہے وہ ہدایت سے محرومی کے باعث اللہ کے عذاب کا شکار ہو۔ اور دوسری طرف اللہ کے عذاب کو نال دینا آپ کے بس میں نہیں کیونکہ قوم اپنا رویہ بدلنے کے لئے بالکل تیار نہیں۔

مضامین اور مباحث

یہ سورۃ چونکہ سورۃ یونس کی طرح کمی بھی ہے اور اس کی مثنیٰ بھی۔ اس لئے دونوں کے مضامین اور مباحث بہت کچھ ملتے جلتے ہیں۔ فرق اگر ہے تو اختصار اور تفصیل کا ہے یا انداز بیان کا۔ مکی سورتوں میں عام طور پر اور گزشتہ سورت میں خاص طور پر تین باتوں پر زور دیا گیا ہے اور وہی اس سورۃ میں بھی دیا گیا ہے۔ سب سے پہلے بڑے زور اور صراحت کے ساتھ وہ دعوت پیش کی گئی ہے جس کے لئے نبی کریم ﷺ مبعوث ہوئے ہیں۔ پھر اس دعوت کے بنیادی نکات کو دلائل سے مرصع کیا گیا ہے۔ مخالفین کی طرف سے قسم قسم کے اعتراضات کا جواب دیا گیا ہے۔ جب مخالفین کی طرف سے اذیت رسانی ناقابل برداشت ہونے لگی ہے تو اللہ کریم کی جانب سے آنحضرت ﷺ اور مسلمانوں کو تسلی دی گئی ہے۔

انسانی مزاج چونکہ یکساں نہیں ہوتے اور طبیعتوں میں تنوع ایک فطری حقیقت ہے۔ پروردگار اپنی دعوت کو دلائل سے واضح کرتے ہوئے کبھی کبھی پند و نصیحت کا رنگ اختیار کر لیتے ہیں کیونکہ بعض طبیعتیں عقلی انداز سے اتنا استفادہ نہیں کرتیں جتنا وہ ناصحانہ انداز سے متاثر ہوتی ہیں۔ اس لئے ہم اس سورۃ میں وعظ و نصیحت پر زیادہ زور دیکھتے ہیں۔ سورۃ یونس میں دلائل پر زور تھا اور اس سورۃ میں نصیحت کی فراوانی ہے تاکہ جو لوگ دل گداز رکھتے ہیں وہ اس طریقے سے زیادہ فائدہ اٹھائیں۔

ایسے لوگوں کی بھی کمی نہیں ہوتی جو نہ دلائل پر توجہ دیتے ہیں اور نہ کسی نصیحت کو سننا گوارا کرتے ہیں۔ ان کی طبیعت میں لا ابالی پن کا غلبہ ہوتا ہے وہ ہر کام کو ایک کھیل سمجھتے ہیں۔ زندگی بھی ان کے نزدیک کھیل سے زیادہ حیثیت نہیں رکھتی ایسے لوگوں کے لئے صرف ایک ہی ذریعہ ہے جو ان پر کسی حد تک اثر انداز ہوتا ہے یہ وہ ذریعہ ہے جسے ہم تنبیہ یا انذار کہتے ہیں چنانچہ اس سورۃ میں تنبیہ کے انداز کو اختیار کرتے ہوئے براہ راست بات کہنے کی بجائے تاریخی حوالوں سے بات سمجھانے کی کوشش کی گئی ہے۔ کیونکہ غیر سنجیدہ طبیعتیں بعض دفعہ براہ راست بات کہنے سے مشتعل ہو جاتی ہیں انہیں ہمیشہ در حدیث دیگران سمجھانے کی کوشش کرنا سود مند ہوتا ہے۔ چنانچہ یہاں بھی قوم نوح، قوم عاد، قوم ثمود، قوم لوط، اصحاب مدین اور قوم فرعون کے قصے بیان کئے گئے ہیں۔ جن میں اس بات پر زور دیا گیا ہے کہ ان لوگوں کی زندگیوں کے حالات دیکھو۔ ان میں بعض قومیں تم سے کہیں زیادہ طاقتور، دنیوی ٹھاٹھ رکھنے والی، دولت مند بے پناہ افرادی قوت کی مالک اور بڑی بڑی حکومتوں کے جاہ و جلال سے بہرہ مند تھیں لیکن ان کی اسی روش نے جسے تم نے اپنا رکھا ہے جب اللہ کے عذاب کو دعوت دی تو پھر انہیں اس عذاب سے کوئی نہ بچا سکا۔ آج ان کے تاریخی آثار ان کی تباہی کی یادگار رہ گئے ہیں لیکن ان کا کوئی نام لیوا باقی نہیں۔ تم نے بھی اگر اپنی روش نہ بدلی تو جو قیامت ان پر گزر چکی ہے وہی تمہاری انتظار میں ہے۔ اور اللہ کا قانون عدل اس حد تک بے لاگ ہے کہ وہاں کسی کے لئے کوئی رورعایت نہیں۔

انہیں بنیادی مباحث کو بعض ضمنی مضامین سمیت اس سورۃ میں مناسب اطناب و تفصیل سے بیان کیا گیا ہے اس سورۃ کے آخر میں آنحضرت ﷺ اور آپ پر ایمان لانے والوں کو ایسے بگڑے ہوئے حالات سے عہدہ برآ ہونے کے لئے مناسب ہدایات دی گئی ہیں۔

آيَاتُهَا ٢٣

سُورَةُ هُودٍ مَكِّيَّةٌ

رُكُوعَاتُهَا ١٠

بِسْمِ اللَّهِ الرَّحْمَنِ الرَّحِيمِ

الرَّاكِبُ أَحْكَمَتْ آيَتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ①

الَّا تَعْبُدُوا إِلَّا اللَّهَ ۗ إِنِّي لَكُمْ مِنْهُ نَذِيرٌ وَبَشِيرٌ ② وَإِنْ

اسْتَغْفِرُوا رَبَّكُمْ ثُمَّ تُوبُوا إِلَيْهِ يُبْتَغِمْكُمْ مَتَاعًا حَسَنًا

إِلَىٰ أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ ۗ وَإِنْ

تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ كَبِيرٍ ③ إِلَىٰ اللَّهُ

مَرْجِعُكُمْ ۗ وَهُوَ عَلَىٰ كُلِّ شَيْءٍ قَدِيرٌ ④ إِلَّا أَنَّهُمْ يَتُنَوَّنُونَ

صُدُورَهُمْ لِيَسْتَخْفُوا مِنْهُ ۗ الْأَحْيِينَ يَسْتَعْشُونَ بَنِي آدَمَ ۗ

يَعْلَمُ مَا يُسْرُونَ وَمَا يُعْلِنُونَ ۗ إِنَّهُ عَلِيمٌ بِذَاتِ الصُّدُورِ ⑤

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ**مُسْتَقْرَّهَا وَمُسْتَوْدَعَهَا كُلٌّ فِي كِتَابٍ مُّبِينٍ ⑥ وَهُوَ الَّذِي خَلَقَ****السَّمَوَاتِ وَالْأَرْضِ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ****لِيَبْلُوكُمْ أَيُّكُمْ أَحْسَنُ عِبَادًا ۗ وَلَئِنْ قُلْتُمْ إِنَّا كُفْرًا فَبِعُورَتِنَا****بَعْدِ الْبُوتِ لَيَقُولُنَّ الَّذِينَ كَفَرُوا إِنْ هَذَا إِلَّا أَسْحَرُ مُّبِينٌ ⑦****وَلَئِنْ أَخَّرْنَا عَنْهُمْ الْعَذَابَ إِلَىٰ أُمَّةٍ مَّعْدُودَةٍ لَيَقُولُنَّ مَا**

يَحْبِسُهُ الْاَيُّومَ يَأْتِيهِمْ لَيْسَ مَصْرُوفًا عَنْهُمْ وَحَاقَ بِهِمْ

مَا كَانُوا بِهِ يَسْتَهْزِءُونَ ﴿٥﴾

السر - یہ ایک ایسی کتاب ہے جس کی آیتیں پہلے محکم کی گئیں پھر ان کی وضاحت کی گئی خدائے حکیم وخبیر کی طرف سے۔ کہ تم عبادت نہ کرو مگر اللہ کی۔ بے شک میں تمہیں اس کی طرف سے ہوشیار کرنے والا اور خوشخبری دینے والا ہوں اور یہ کہ تم اپنے رب سے مغفرت طلب کرو اور اس کی طرف پلٹ آؤ۔ وہ تم کو ایک مدت معین تک زندگی کی راحتوں سے لطف اندوز کرے گا اور ہر صاحب فضل کو اس کا فضل عطا کرے گا۔ اور اگر تم روگرداں رہے تو میں تم پر ایک بڑے دن کے عذاب کا اندیشہ رکھتا ہوں۔ اللہ تعالیٰ ہی کی طرف تمہیں لوٹ کر جانا ہے اور وہ ہر چیز پر قادر ہے۔ سنو! وہ اپنے سینے موڑتے ہیں تاکہ اس سے چھپ جائیں۔ آگاہ رہو جس وقت وہ خوب اوڑھ لیتے ہیں اپنے کپڑے تو اللہ تعالیٰ جانتا ہے جو وہ چھپاتے ہیں اور جو وہ ظاہر کرتے ہیں۔ وہ تو سینوں کے بھیدوں سے اچھی طرح باخبر ہے۔ اور زمین میں کوئی جاندار نہیں مگر اس کا رزق اللہ تعالیٰ کے ذمہ ہے اور وہ جانتا ہے اس کے ٹھہرنے کی جگہ کو اور اس کے امانت رکھے جانے کی جگہ کو، ہر چیز ایک واضح رجسٹر میں درج ہے۔ اور وہی ہے جس نے آسمانوں اور زمین کو پیدا کیا ہے چھ دنوں میں اور اس کا عرش پانی پر تھا تا کہ وہ تمہیں آزمائے کہ تم میں عمل میں کون اچھا ہے۔ اے پیغمبر! اگر آپ کہتے ہیں کہ تم موت کے بعد اٹھائے جاؤ گے تو یہ کافر کہتے ہیں یہ تو بس کھلا کھلا جادو ہے۔ اگر ہم ان سے عذاب کو کچھ مدت کے لئے ٹالتے ہیں تو وہ کہنے لگتے ہیں کہ آخر کس چیز نے اسے روک رکھا ہے۔ سنو! جس دن وہ ان پر آدھمکے گا تو ان سے ٹالنا نہ جاسکے گا اور وہی چیز ان کو آگھیرے گی جس کا وہ مذاق اڑا رہے ہیں۔

الرَّادُّ كَتَبَ أَحْكَمَتْ آيَةُ ثُمَّ فَضَّلَتْ مِنْ لَدُنْ حَكِيمٍ خَبِيرٍ ﴿٥﴾ أَلَّا تَعْبُدُونَ إِلَّا اللَّهَ ۖ إِنِّي لَكُمْ مِنْهُ نَذِيرٌ
وَبَشِيرٌ ﴿٦﴾ وَأَنْ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا إِلَىٰ أَجَلٍ مُّسَمًّى وَيُؤْتِ كُلَّ ذِي فَضْلٍ
فَضْلَهُ ۖ وَإِنْ تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ كَبِيرٍ ﴿٧﴾ إِلَى اللَّهِ مَرْجِعُكُمْ ۖ وَهُوَ عَلَىٰ كُلِّ شَيْءٍ قَدِيرٌ ﴿٨﴾
السر - یہ ایک ایسی کتاب ہے جس کی آیتیں پہلے محکم کی گئیں پھر ان کی وضاحت کی گئی خدائے حکیم وخبیر کی طرف سے۔ کہ تم
عبادت نہ کرو مگر اللہ کی۔ بے شک میں تمہیں اس کی طرف سے ہوشیار کرنے والا اور خوشخبری دینے والا ہوں اور یہ کہ تم اپنے رب
سے مغفرت طلب کرو اور اس کی طرف پلٹ آؤ۔ وہ تم کو ایک مدت معین تک زندگی کی راحتوں سے لطف اندوز کرے گا اور ہر
صاحب فضل کو اس کا فضل عطا کرے گا۔ اور اگر تم روگرداں رہے تو میں تم پر ایک بڑے دن کے عذاب کا اندیشہ رکھتا ہوں۔
اللہ تعالیٰ ہی کی طرف تمہیں لوٹ کر جانا ہے اور وہ ہر چیز پر قادر ہے۔

﴿هود: ۱-۴﴾

”السر“ حروف مقطعات میں سے ہے اور حروف مقطعات کی بحث ہم سورۃ البقرۃ کے آغاز میں کر چکے ہیں اس کے اعادہ کی ضرورت نہیں۔

کتاب خبر ہے اور اس کا ابتدا (ہذا) محذوف ہے۔ اس کا معنی یہ ہے کہ یہ کتاب ہے آگے جس کی تفصیل بیان کی گئی ہے۔

أَحْكَمَتْ أَوْ فَصَّلَتْ كَمَا مَفْهُومٍ أَوْ مَرَادٍ

”أَحْكَمَتْ“ احکام سے ہے۔ احکام کا معنی کسی چیز کو گانٹھنا، مضبوط کرنا اور اس طرح پختہ اور استوار کرنا ہے کہ اس میں کسی خلل اور نقص کا گمان تک نہ رہے۔ آیت کا مفہوم یہ ہے کہ یہ اللہ کی کتاب ایک ایسی کتاب ہے جس کی ایک ایک آیت کی دو شانیں ہیں۔ ایک شان کا تعلق اس کے الفاظ سے ہے اور دوسری شان کا تعلق اس کے معنی و مفہوم سے ہے۔ اسی لئے ابن کثیر نے لکھا هِيَ مُحْكَمَةٌ لِي لَفْظِهَا مُفَصَّلَةٌ لِي مَعْنَاهَا فَهُوَ كَامِلٌ صُورَةً وَمَعْنَى قُرْآنِ كَرِيمٍ كِي كُوْنِي آيْتٍ بِي أَپ پڑھ کر دیکھ لیجئے اس میں الفاظ کا انتخاب، الفاظ کا باہمی ارتباط، الفاظ کا دروبست، الفاظ کی ترکیب، الفاظ کی معنویت، الفاظ کی چستی اور الفاظ اور معنی میں ہم آہنگی میں کہیں بھی آپ کو تشنگی محسوس نہیں ہوگی۔ اس کا ٹھیک اندازہ اس وقت ہوتا ہے جب اسی بات کو کوئی عربی ادیب اپنے الفاظ میں ادا کرنے کی کوشش کرے پھر وہ خود محسوس کئے بغیر نہیں رہ سکتا کہ قرآن کریم کی ایک ایک آیت اپنے اندر معجزانہ شان رکھتی ہے۔ اس کے ساتھ ساتھ حیران کن بات یہ ہے کہ الفاظ کا یہ حسن محض الفاظ کی مینا کاری نہیں، خطابت کی ساحری اور تخیل کی شاعری نہیں بلکہ الفاظ کا یہ معجزہ اپنے اندر معنویت کا بھی اعجاز رکھتا ہے جو بات کہی گئی ہے اس میں کہیں الجھاؤ اور بیچ نظر نہیں آتا۔ معنی و مراد کے سمجھنے میں کوئی اشتباہ نہیں ہوتا اس لحاظ سے فرمایا گیا ہے کہ قرآن کریم کی آیات اپنے الفاظ میں محکم اور اپنے معنی و مراد میں نہایت مفصل و واضح ہیں۔ یہ جو کچھ ہم نے عرض کیا ہے یہ اس صورت میں ہے کہ پیش نظر آیت کریمہ میں مذکور آیات کے لفظ سے مراد قرآن کریم کی تمام آیتیں ہوں تو پھر اس کا مطلب یہ ہوگا کہ آیات کی جو شان یہاں بیان کی گئی ہے اس کا مصداق قرآن کریم کی ایک ایک آیت ہے۔ لیکن اگر اس سے یہ مراد لیا جائے کہ قرآن کریم کی تعلیمات دو طرح کی آیات میں بیان فرمائی گئی ہیں ان میں سے ایک تو آیات وہ ہیں جو مکہ معظمہ کے ابتدائی دور میں نازل ہوئیں اور دوسری وہ ہیں جو اس کے بعد مکہ معظمہ اور مدینہ منورہ میں نازل ہوئیں۔ دونوں کو دیکھنے اور پڑھنے سے صاف معلوم ہوتا ہے کہ نبی کریم ﷺ کی بعثت کے ابتدائی چند سالوں میں جو سورتیں نازل ہوئی ہیں ان کے جملے نہایت مختصر لیکن ان کے معنی و مفہوم میں نہایت جامعیت پائی جاتی ہے۔ اور اس کے ساتھ ساتھ وہ اعجاز بیان کا ایک ایسا کامل نمونہ ہیں کہ چھوٹی سے چھوٹی آیت بھی دریا بہ کوزہ کی مثال معلوم ہوتی ہے۔ بعد میں آہستہ آہستہ ان پر تفصیل کا رنگ آیا حتیٰ کہ جب مدنی دور شروع ہوا تو وہی بنیادی باتیں جو مختصر جملوں میں کہی جاتی تھیں ایک جامع اور ہمہ گیر نظام کی شکل اختیار کر گئیں۔ آنحضرت ﷺ کو واسطہ ان عربوں سے پڑا تھا جو عربی زبان پر قدرت اور طلاق لسانی میں بے مثال تھے۔ وہ بڑی سے بڑی بات کو گنے چنے الفاظ میں ادا کرنے کی صلاحیت رکھتے تھے ان کا ہر لفظ چنیدہ اور ہر جملہ پھڑکتا ہوا معلوم ہوتا تھا۔ ضرب الامثال اور تلمیحات ان کی گفتگو کا حسن ہوتا تھا۔ فصاحت و بلاغت ان کے گھر کی لوٹھی سمجھی جاتی تھی وہ اپنے اس کمال پر چونکہ انتہائی نازاں تھے اس لئے قرآن کریم ایک ایسی زبان میں نازل ہوا جس نے ان کے تمام دعوے خاک میں ملا دیئے ان کا بڑے سے بڑا شاعر اور ادیب قرآن کریم کے ایک ایک جملہ پر انگشت بدندان رہ گیا۔ انہیں زندگی کے گہرے حقائق ایسے مختصر الفاظ میں بتائے گئے کہ وہ ان کے روزمرہ بن گئے نہ انہیں یاد کرنے میں دشواری ہوئی اور نہ سمجھنے میں۔ چھوٹی چھوٹی آیتیں ان کے رگ و پے میں اترتی چلی گئیں لیکن جب بنیادی صداقتوں پر کئے جانے والے بعض اعتراضات کو دور کرنے کا وقت آیا، پند و نصیحت میں طوالت کی ضرورت پڑی۔ ایمان لانے والوں کے لئے احکام کا نزول شروع ہوا تو اب کلام میں تفصیل آنا شروع ہوئی لیکن جس طرح اعجاز تک پہنچا ہوا اختصار فہم مطالب میں رکاوٹ نہ تھا اسی طرح تفصیل و وضاحت کلام کے حسن کے لئے نقصان کا باعث نہ تھیں۔ اختصار میں اپنا حسن تھا اور تفصیل کی اپنی شان تھی جس طرح کلی کی نیم بازی میں اللہ نے حسن رکھا ہے اسی طرح کھلے ہوئے پھول میں بھی بلا کی رنگینی اور جاذبیت رکھی ہے۔ یہ مثالیں محض تفہیم کے لئے ہے ورنہ قرآن کریم کا حسن ان سے کہیں بالا ہے اور حیرانی کی بات یہ ہے کہ ہم تو محض اسے انداز بیان یا اسلوب کلام کا اعجاز سمجھتے ہیں لیکن اس کی ایک شان اور بھی ہے وہ یہ ہے کہ پروردگار نے جو اپنے کلام میں پہلے اختصار اور پھر تفصیل کا اہتمام فرمایا ہے یہ دراصل لوگوں کو اس بات کی طرف متوجہ کرنا ہے جو ان کی تعلیم و تربیت کے لئے اللہ تعالیٰ نے اس کتاب میں ملحوظ رکھی ہے۔ ہم دیکھتے ہیں کہ تورات میں پروردگار نے ترتیب و تدریج اور احکام و تفصیل کا یہ اہتمام نہیں فرمایا بلکہ اس کا بیشتر حصہ ایک ہی دفعہ نازل ہو گیا لیکن قرآن کریم کا آہستہ آہستہ نازل ہونا اور ہر طرح کی ضرورت کے مطابق نازل ہونا پھر نہ صرف حالات کی ترتیب کو ملحوظ رکھنا بلکہ انسانی طبائع کا بھی لحاظ رکھنا اور تعریف

احکام کو بھی حکمت سے بروئے کار لانا اس کا اظہار صرف قرآن کریم میں ہوا ہے اور یہ سب کچھ اس لئے ہوا کہ یہ قرآن کریم ایسی ذات عزیز نے نازل کیا ہے جو حکیم اور خیر ہے۔ جب اس کی حکمت کا تقاضا ہوا کہ وہ حکمت کے خزانوں کو مختصر لفظوں میں بند کر کے پیش کرے تو اس نے مختصر لفظوں میں پیش کیا اور جب اس کے علم و خبر نے محسوس کیا کہ اب انسانی ضرورت تقاضا کرتی ہے کہ وہ ان حقائق کو کھول کر بیان کرے تو اس نے ان کی تفصیل نازل کرنا شروع کر دی اور کوزوں میں بند دریاؤں کے سوتے پھوٹ نکلے۔

قرآن کریم کا پیغام

أَلَّا تَعْبُدُونَ إِلَّا اللَّهَ ۗ يَهْدِيكُمْ إِلَى صِرَاطٍ مُسْتَقِيمٍ ۗ

یہ اس کتاب کا اساسی پیغام ہے اور یہی نبی کریم ﷺ کی دعوت کی اصل روح، دعوت کا عنوان اور دعوت کا نچوڑ ہے۔ دنیا میں جو پیغمبر بھی اصلاح خلق کے لئے آیا ہے اس نے اپنی دعوت کا آغاز انہی الفاظ سے کیا ہے اس کا معنی یہ ہے کہ لوگو اللہ کے سوا کسی کی عبادت نہ کرو۔ عبادت کا معنی یوں تو بندگی کیا جاتا ہے لیکن اس میں غیر مشروط اطاعت، غلامی اور پرستش بھی شامل ہے۔ یعنی ایک ایسی بندگی جس میں اللہ کے سوا کسی کی اطاعت نہیں ہے۔ اور یہ اطاعت احکام تک محدود نہیں بلکہ یہ پوری زندگی کی غلامی ہے جس میں آقائی کا منصب صرف اللہ کو حاصل ہے۔ بندہ جب اس کی بندگی کرتا ہے تو یہ سمجھ کر کرتا ہے کہ میرا جسم، میرے جسم کے تمام اعضاء، میرے دماغ کی رعنائیاں، میری عقل و خرد کی بلند پروازیاں، میرا عہدہ و منصب، میرا مال و دولت، میری اولاد اور میرے علاقے سب اللہ کی ملکیت ہیں۔ یہ اس کے سوانہ کسی اور کے سامنے جھک سکتے ہیں نہ کسی کی اطاعت کر سکتے ہیں۔ پرستش بھی اسی کی اور غلامی بھی اسی کی۔ اس سے وہ بندگی اور عبادت کا وسیع تر تصور وجود میں آتا ہے جو اس آیت کا اصل مطلوب ہے۔ اس کا نتیجہ یہ ہے کہ اللہ کا بندہ جس طرح مسجد میں اس کی نماز پڑھ کر بندگی بجالاتا ہے اسی طرح اس کی زمین کے ایک ایک حصے پر زندگی کے تمام فرائض اسی کے احکام، اسی کے قوانین اور اسی کی رضاء کے مطابق انجام دے کر بندگی کا حق ادا کرتا ہے۔ اس بندگی میں نہ کوئی انسان اس کا ہمسر ہے کیونکہ عبد معبود کی برابری نہیں کر سکتا اور نہ کوئی اور مخلوق (زمین کی ہو یا آسمان کی) اس کی عبادت میں دخل ہو سکتی ہے کیونکہ کوئی مخلوق خالق کے برابر نہیں ہو سکتی۔ مشرک قوموں نے جن کو بھی اللہ کا شریک بنایا ہے وہ اگر انسان ہیں تو وہ اللہ کے عبد ہیں اور اگر وہ ان کے علاوہ کوئی اور مخلوق ہیں چاہے وہ اپنی ذات میں کیسے ہی عظیم کیوں نہ ہوں وہ بہر حال مخلوق ہیں۔ معمولی عقل کا آدمی بھی اتنی بات سمجھتا ہے کہ عبد اور معبود اور مخلوق اور خالق میں برابری کا کوئی تصور نہیں ہو سکتا۔ لیکن اس کے باوجود دنیا نے ہمیشہ اسی معاملہ میں ٹھوکر کھائی ہے۔ کہیں بت پرستی ہوئی ہے اور کہیں اوتار پرستی، کہیں دیوتا پوجے گئے ہیں اور کہیں تخت و تاج کے مالک انسان۔ کہیں طاقت کے سامنے انسان جھکا ہے اور کہیں دولت کے سامنے۔ اسلام نے اپنے زوردار دلائل سے جب شرک کے لئے جینا مشکل کر دیا تو مشرک قوتوں نے اس کے مختلف لبادے اختیار کئے۔ کہیں اللہ کی شریعت کے مقابلے میں مختلف ازموں کی اطاعت کی گئی۔ مختلف رہنماؤں کے مجسمے ہیروز کے نام سے پوجے گئے۔ انسانوں کو فریب دے کر انہیں کو سرچشمہ اقتدار بنا دیا گیا اور انہی میں سے چند لوگوں کو چن کر اللہ کے قوانین کے توڑ پران کے ہاتھوں قوانین وضع کرائے گئے۔ اور اس طرح سے اللہ کے اقتدار اعلیٰ کو چیلنج کیا گیا اس کی تحلیل و تحریم کی اتھارٹی کو انسانوں کے سپرد کر دیا گیا جس کا نتیجہ یہ ہوا کہ لوگوں نے مسجد میں اللہ کے سامنے سر جھکایا اور مسجد سے باہر ہر جگہ اور ہر ادارے میں اپنے جیسے انسانوں کی پوجا کی۔ انہی کے احکام کی اطاعت کی، انہی کے دیئے ہوئے تصورات کی غلامی کی۔ کل اگر ملوکیت کے نام سے انسان کی پوجا کی جاتی تھی تو آج من مرضی کی جمہوریت کے نام پر انسانوں کی بندگی کی جا رہی ہے۔ یہ وہ ہمہ پہلو شرک ہے جس کی اصلاح کے لئے اللہ کے پیغمبر تشریف لاتے ہیں اور یہ کتاب بھی اور نبی کریم ﷺ بھی اسی مقصد کے لئے تشریف لائے ہیں۔ اس لئے سب سے پہلے اس کتاب کے بنیادی پیغام کو پیش کیا گیا ہے

آنحضرت اسی پیغام کیلئے بشیر و نذیر بن کر آئے

اور ساتھ ہی یہ بھی واضح کر دیا گیا ہے کہ نبی آخر الزمان ﷺ کی تشریف آوری کسی اور مقصد کے لئے نہیں بلکہ آپ اسی پیغام کے بشیر و نذیر بن کر آئے ہیں۔ بشیر کا معنی ہے بشارت دینے والا اور نذیر کا معنی ہے ڈرانے والا اور خبردار کرنے والا۔ آپ ہر اس آدمی اور اس قوم کے لئے بشارت دینے کے لیے تشریف لائے ہیں جو اللہ کے رسول اور اس کتاب کے بنیادی پیغام کو تسلیم کر کے آپ پر ایمان لے آئے اور زندگی کے تمام

شعبوں میں اللہ کی بندگی بجالانے کا عہد کرے اور عملاً اس کا پیکر بن جائے۔ اس پر ایمان لانے والوں میں سے ہر شخص کا گھر ایک ایسا گھر ہو جس میں صرف اللہ کی بندگی ہوتی ہو۔ ان کے بازار ایسے ہوں جن میں کاروبار اللہ کی شریعت کے مطابق کیا جاتا ہو۔ ان کے عبادت خانے صرف اللہ کی عبادت کے لئے مخصوص ہوں۔ ان کی عدالتوں سے اللہ کا قانون بولتا ہو، ان کے ایوان ہائے حکومت میں حکمران وہ ہوں جو اللہ کے بندے اور اس سے ڈرنے والے ہوں۔ اور ان کی پارلیمنٹ اللہ کے آئین اور قانون کی پاسدار ہو۔ ایسا ملک اور معاشرہ اسلامی ملک اور اسلامی معاشرہ کہلاتا ہے اور ایسے لوگوں کے لئے اللہ کے رسول بشیر بن کر آئے ہیں وہ ان کو دنیا میں بھی حیاتِ طیبہ کی بشارت دیتے ہیں اور تمام قوموں پر غلبہ کی امید دلاتے ہیں اور آخرت میں سرخروئی اور ہمیشہ کی کامیابی کی خوشخبری سناتے ہیں۔

نذیر کا معنی ہے خبردار کرنے والا اور ڈرانے والا۔ جو لوگ اللہ کے رسول پر ایمان نہیں لاتے اور وہ کوشش کرتے ہیں کہ اللہ کے نبی کی دعوت کو ہر ممکن طریقے سے روک دیا جائے۔ قدم قدم پر رکاوٹیں کھڑی کرتے ہیں۔ پیغمبر اور ان پر ایمان لانے والوں کی زندگی دشوار کر دیتے ہیں۔ ایسے لوگوں کے لئے نبی کریم ﷺ نذیر بن کر آئے وہ انہیں آگاہ کرتے ہیں کہ تم اپنا رویہ بدلو اور اللہ کے نبی کی دعوت کو قبول کر کے اللہ کی ناراضگی سے بچو۔ اور اگر تم نے اپنے رویے پر اصرار جاری رکھا تو پھر یاد رکھو دنیا میں بھی اللہ کا عذاب آسکتا ہے اور اگر اللہ کی مشیت کو ایسا منظور نہ ہو تو آخرت میں تو تم کسی طرح اس کے عذاب سے بچ نہ سکو گے۔ ایمان لانے والوں کے لئے پیغمبر کی بشارتیں تقویت کا باعث بنتی ہیں۔ کٹھن سے کٹھن حالات میں بھی وہ ان بشارتوں پر ایمان کی وجہ سے استقامت اور ثابت قدمی دکھاتے ہیں اور پیغمبر کا انداز ایمان سے انکار کرنے والوں کو ہمیشہ خطرات سے آگاہ کرتا اور طوفان آنے سے پہلے اپنی حفاظت کے لئے آمادہ کرنے کی کوشش کرتا ہے اور پیغمبر کی ذمہ داری کے یہ دو پہلو ہیں جس پر پیغمبر کی دعوت کا اور امتِ دعوت کے مستقبل کا انحصار ہوتا ہے۔ اس لئے پیغمبر مشکل سے مشکل حالات میں بھی ان کی بجا آوری سے پہلو تہی نہیں کرتا۔

ایمان کے بعد اعمال کی اصلاح

وَ اِنْ اسْتَغْفِرُوا رَبُّكُمْ - انسانی زندگی دو چیزوں سے عبارت ہے۔

(۱) احساسات و تصورات جنہیں ہم اعتقادات بھی کہتے ہیں۔

(۲) اعمال۔

اللہ کے نبی کی دعوت کا پہلا جزویہ ہوتا ہے کہ وہ انسانوں کے احساسات اور تصورات کو درست کرنے کی کوشش کرتا ہے چنانچہ رسول اللہ ﷺ نے قرآن کریم کی ہدایت کے مطابق سب سے پہلے اللہ کی عبادت کا حکم دے کر بنیادی تصورات کو درست فرمایا کیونکہ انسانوں میں خرابی کی بنیاد ہی یہ ہے کہ وہ اللہ کو چھوڑ کر نہ جانے کس کس کو اپنا الہ مان لیتے ہیں۔ پھر نہ جانے کہاں کہاں سر جھکاتے ہیں فکر و خیال کی در یوزہ گری کرتے ہیں اور دنیا بھر کے وضعی قوانین کی اطاعت کرتے ہیں چنانچہ آپ نے سب سے پہلے اسی تصور کو درست کیا کہ اللہ کے سوا کوئی الہ نہیں اس لئے اسی کی بندگی بجالاؤ۔ اب اعمال کی درستگی کے لئے دو باتوں کا حکم دیا جا رہا ہے ایک تو یہ کہ اب تک تم نے جیسی زندگی بھی گزاری ہے وہ یقیناً اللہ کی بندگی کے بالکل برعکس تھی کیونکہ وہ بجائے اللہ کی عبادت کے غیر اللہ کی عبادت پر مشتمل تھی۔ پھر نہ جانے کس کس آستانے پر تم نے انسانیت کو رسوا کیا ہے۔ اس لئے پہلا کام یہ کرو کہ اپنے رب سے گزشتہ زندگی کی معافی مانگو۔ اپنی ایک ایک نافرمانی کا تصور کرو اور دوبارہ اس کے قریب نہ جانے کا عہد کرو اور دوسرا کام یہ کرو کہ ہر طرف سے کٹ کر اللہ کی طرف لوٹ جاؤ۔ اس کا مطلب یہ ہے کہ ایمان کے بعد اصلاح کے لئے دو چیزیں ضروری ہیں۔ ایک اپنی گزشتہ زندگی پر ندامت اور استغفار اور دوسرا پوری طرح اپنے اللہ کی طرف لوٹ جانا۔ اس کے سوا ہر آستانے سے سر اٹھا لینا، ہر تعلق سے منہ موڑ لینا، ہر رسم بندگی سے مقاطعہ کر دینا۔ زندگی کے تمام شعبوں کو اسی کی ہدایت اور اطاعت میں دے دینا، جو آدمی یا جو قوم اس طرح ایمان و عمل کو ہر آلودگی سے پاک کر لے اور اپنے احساسات، اپنے معاملات، اپنے معاہدات اور اپنے اخلاق کو اللہ کی شریعت کے مطابق ڈھال لے اس کے لئے اللہ کا وعدہ یہ ہے کہ وہ ایسے لوگوں کو متاعِ حسن سے نوازے گا۔ متاعِ حسن سے مراد یہ ہے کہ وہ انہیں زندگی کی آسودگی عطا کرے گا۔ ان کے کاروبار میں برکت دے گا۔ ان کے کھیتوں میں وقت پر بارشیں برسیں گی اور فصلیں لہلہائیں گی۔ زمین کی زرخیزی میں اضافہ ہو جائے گا۔ زندگی کی ہر ضرورت فراوانی سے عطا ہوگی انہیں باقی قوموں میں عزت کی نگاہ سے دیکھا جائے گا اور ساتھ ہی ساتھ دلوں میں یہ احساس بھجنے نہیں پائے گا کہ ہمارے کاروبار کی وسعت، ہمارے غلوں کی فراوانی اور ہماری زندگی کی آسودگی سراسر اللہ کی نعمت ہے اور یہ اس کی شریعت پر

عمل کرنے کا نتیجہ ہے اگر ہم اس کی نعمتوں پر بیش از بیش شکر بجلائیں گے تو وہ اپنی نعمتوں میں اضافہ فرمائے گا۔ اس احساس کے نتیجہ میں اللہ تعالیٰ انہیں متاعِ غرور کے ابتلاء میں مبتلا نہیں کرتا بلکہ متاعِ حسن سے نوازتا ہے۔ یہی وہ متاعِ حسن ہے جسے قرآن کریم نے ایمان اور تقویٰ سے مشروط کیا ہے۔ جب کسی قوم میں ایمان و تقویٰ کی بہار آتی ہے تو اللہ تعالیٰ آسمان کی برکتوں کے دروازے کھول دیتا ہے۔

ایک غلط فہمی کا ازالہ

یہاں شاید اس غلط فہمی کا ازالہ کرنا بھی مقصود ہے جو لوگوں میں عام طور پر پائی جاتی ہے۔ لوگ یہ سمجھتے ہیں کہ جو شخص ایمان اور تقویٰ کا راستہ اختیار کرتا ہے اور شریعت کی پابندی کرتا ہے ممکن ہے کہ اللہ تعالیٰ اسے آخرت کی نعمتیں عطا فرمائے لیکن دنیا کی نعمتیں تو صرف ان لوگوں کے لئے ہیں جو عموماً ایمان و تقویٰ کی زندگی سے بیزار ہیں۔ حالانکہ حقیقت بالکل اس کے برعکس ہے عہد نبوی اور خلافت راشدہ میں ہم دیکھتے ہیں کہ ایک ایسا ملک جس میں کوئی چیز پیدا نہیں ہوتی تھی اور جس میں صدیوں سے افلاس کا دور دورہ چلا آ رہا تھا۔ وہاں جیسے ہی اسلامی انقلاب برپا ہوا وہاں صرف ایمان و عمل اور اخلاق ہی کی بہار نہیں آئی بلکہ رزق میں بھی فراوانی آگئی۔ لوگ زکوٰۃ دینے کے لئے مستحقین کو تلاش کرتے تھے اور زکوٰۃ لینے والے نہیں ملتے تھے۔ حضرت عمر بن عبدالعزیز کے زمانے میں جو دوسری صدی کے آغاز کا زمانہ ہے اللہ کی طرف سے نزولِ برکت کا عالم یہ تھا کہ دو سالوں میں تمام ٹیکسز ختم کر دیئے گئے۔ باغوں میں ایک انار کا رس گلاس بھر دینے کے لئے کافی تھا۔ کھجوروں کے باغوں کے باغ ایسی کھجوروں سے لدے ہوئے تھے کہ جن میں سے ایک ایک کھجور غیر معمولی لمبائی رکھتی تھی۔ لوگوں نے ان کی گھٹلیاں کئی صدیوں تک سنبھال کر رکھیں۔ صرف دو سالوں میں اللہ کی بندگی کی برکت سے ایسا انقلاب آیا کہ نہ کوئی بھوکا باقی رہا اور نہ قومی مسائل باقی رہے۔ حضرت عمر بن عبدالعزیز کا وصال ہوا تو جس طرح اہل کعبہ آپ کی موت پر دل گرفتہ تھے اسی طرح عیسائیوں کا حکمران بھی کئی دنوں تک سوگ کے لباس میں رہا اور وہ بار بار یہ کہتا تھا کہ آج دنیا کا نور بجھ گیا ہے۔ کہنا یہ ہے کہ جب بھی کبھی کوئی معاشرہ مکمل طور پر اللہ کی شریعت کا اطاعت گزار ہوا ہے تو اللہ نے ہمیشہ ان پر اپنی رحمتوں کی بارش فرمائی ہے لیکن جب مسلمان کہلانے والا معاشرہ اپنے آپ کو اسلامی شریعت سے آزاد کر لیتا ہے تو اس کی زندگی کافر سے بھی بدتر ہو جاتی ہے کیونکہ کفر کے بھی کچھ فوائد ہیں جو دنیا میں بہر حال ظہور پذیر ہوتے ہیں لیکن نفاق کی قسمت میں اللہ نے مستقل رسوائی لکھی ہے اور اس سے بڑھ کر اور نفاق کیا ہوگا کہ مسلمانوں کے ہاتھ میں اللہ کی کتاب اور اللہ کے رسول ﷺ کی سنت ہے لیکن ان کی انفرادی اور اجتماعی زندگی کے بیشتر ادارے شریعت کی پابندی سے آزاد ہیں اور قومی سطح پر اسلامی قانون کی سپریمسی اور برتری کو صدیوں سے مسلمانوں نے ترک کر دیا ہے اور آج مسلمان اسی کی سزا برداشت کر رہے ہیں۔ اور شاید یہی وہ بات ہے جس کا اس آیت کے آخر میں تذکرہ فرمایا گیا ہے کہ اگر تم اللہ کی کتاب سے انکار کرو گے اور اللہ کے پیغمبر کی دعوت کو درخور اعتناء نہیں سمجھو گے تو پھر مجھے اندیشہ ہے کہ تم پر اللہ کا عذاب آئے گا۔ یہاں اگرچہ مراد وہ عذاب ہے جو ہمیشہ اس قوم پر آتا ہے جو اللہ کے رسول پر ایمان لانے سے یکسر انکار کر دیتی ہے لیکن وہ مسلمان قوم جو شریعت کے اقرار کے باوجود اس پر عمل کرنے سے انکار کر دیتی ہے سورۃ بقرہ میں اس کے بارے میں فرمایا گیا ہے کہ ایسی قوم کو اللہ دنیا میں رسوائی کا عذاب دیتا ہے۔

عذابِ آخرت

إِلَى اللَّهِ مَرْجِعُكُمْ گزشتہ آیت میں مشرکین مکہ کو جس عذاب سے ڈرایا گیا ہے وہ وہ عذاب ہے جو دنیا میں رسول کا انکار اور تکذیب کرنے والوں پر آیا کرتا ہے۔ پیش نظر آیت کریمہ میں عذابِ آخرت کا ذکر ہے۔ کہنا یہ ہے کہ دنیا میں اتمامِ حجت کے بعد اللہ کی طرف سے جو عذاب آتا ہے اس کا شکار وہی لوگ ہوتے ہیں جو اس وقت دنیا میں موجود ہوتے ہیں لیکن اس کا مطلب یہ نہیں کہ اس سے پہلے رسول کی زندگی میں مرجانے والے اللہ کے عذاب سے بچ گئے کیونکہ دنیا میں آئے والے عذاب اگرچہ اپنے ہولناکی اور ہلاکت میں بے مثال ہوتا ہے لیکن وہ اصل عذاب نہیں ہوتا بلکہ اصل عذاب اور وہ عذاب جسے عذابِ اکبر کہا گیا ہے وہ تو آخرت کا عذاب ہے جو لوگ دنیا میں بچ گئے وہ بھی آخرت میں پکڑے جائیں گے اور جو دنیا میں عذاب کا شکار ہوئے وہ بھی عذابِ آخرت میں مبتلا ہوں گے اس لئے اے مشرکین مکہ! تم بیشک نبی کریم ﷺ کی دعوت کا مذاق اڑاؤ اور آپ کے انداز سے تمسخر کرو لیکن یہ مت بھولو کہ تم میں سے ایک ایک شخص کو اپنے وقت پر موت کا شکار ہو کر اللہ کے حضور حاضر ہونا ہے۔ اس حاضری سے کسی کو استثناء نہیں وہاں چھوٹوں

کو بھی جانا ہے اور بڑوں کو بھی۔ بادشاہ بھی بے بسی سے کھڑے ہوں گے اور رعایا بھی۔ تم ہر صداقت کا انکار کر دو لیکن موت کا انکار نہیں کر سکتے بیشک قیامت کا بھی انکار کرو لیکن تمہارے انکار سے حقیقت نہیں ٹل سکتی۔ تم قیامت کے وقوع اور اعمال کی جزا و سزا پر کیسے ہی عقلی شبہات وارد کرو لیکن اس حقیقت سے انکار ممکن نہیں کہ اللہ کی قدرت کاملہ کے لئے قیامت کا لانا اور اعمال کا حساب کرنا اور پھر اس پر جزا و سزا دینا کوئی مشکل نہیں۔ اس لئے تمہارے لئے عافیت اسی میں ہے کہ تم آج عقل کے ناخن لو اور اپنے آپ کو آنے والی رسوائی سے بچالو۔

أَلَا إِنَّهُمْ يَنْتُونُ صُدُورَهُمْ لِيَسْتَخْفُوا مِنْهُ ۗ الْأَحْيَيْنَ يَسْتَفْشُونَ ثِيَابَهُمْ لَا يُعَلِّمُونَ مَا يُسِرُّونَ وَمَا يُعْلِنُونَ ۗ إِنَّهُ عَلِيمٌ بِذَاتِ الصُّدُورِ ۝

﴿سورة هود: ۵﴾

(سنو! وہ اپنے سینے موڑتے ہیں تاکہ اس سے چھپ جائیں۔ آگاہ رہو جس وقت وہ خوب اوڑھ لیتے ہیں اپنے کپڑے تو اللہ تعالیٰ جانتا ہے جو وہ چھپاتے ہیں اور جو وہ ظاہر کرتے ہیں۔ وہ تو سینوں کے بھیدوں سے اچھی طرح باخبر ہے۔)

یٰسْنُونُ اور یَسْتَفْشُونَ کا مفہوم اور مراد

یٰسْنُونُ - نئی سے ہے۔ نئی کا معنی ہے پھیرنا، موڑنا، طے کرنا، دہرا کرنا اور لپیٹنا۔ جب کسی شخص کے تکبر اور انکار پر مٹی رویے کی منظر کشی کی جاتی ہے تو اس لفظ کا استعمال ہوتا ہے تو اس سے مراد یہ ہوتی ہے کہ وہ شخص فلاں بات کے حوالے سے اس قدر بے رخی، انکار اور تکبر پر تلا ہوا ہے کہ اس کا دماغ تو اس بات کو ماننے سے انکار کرتا ہی ہے اس کی جسمانی کیفیت بھی یہ ہوتی ہے کہ وہ پہلو بدلتا ہے، سینہ موڑتا ہے اور بل کھاتا ہوا چل نکلتا ہے۔ قرآن کریم نے سورۃ حج آیت نمبر ۹ میں اسی حالت کو ثانی عطفہ سے تعبیر فرمایا ہے۔

نبی کریم ﷺ کے مخالفین مختلف طور اطوار کے حامل تھے ان کی مخالفت کے انداز بھی جدا جدا تھے۔ انہی میں کچھ ایسے لوگ بھی تھے جو ابھی تک خاندانی وضع داری اور معاشرتی آداب پر قائم تھے لیکن نبی کریم ﷺ کی دعوت کے انکار اور تکذیب میں کسی سے کم نہ تھے وہ بجائے رودر رونا گوار کلمات کہنے کے آپ کے سامنے آنے سے احتیاط کرتے تھے جب کبھی کسی مجلس میں ان کی موجودگی میں آنحضرت ﷺ قرآن کریم پڑھ کر سناتے یا کوئی نصیحت فرماتے تو وہ سر جھکا کر اور سینہ سمیٹ کر اپنے آپ میں گم ہو جاتے۔ اور اگر کبھی آمناسا منا ہو جاتا تو زرخ پھیر کر اور منہ چھپا کر نکل جاتے۔ یٰسْنُونُ صُدُورَهُمْ سے ان کی اسی حالت کا نقشہ کھینچا گیا ہے اور کبھی ایسا ہوتا کہ آنحضرت ﷺ انہیں اپنی دعوت کا مخاطب بنانے کی کوشش کرتے تو وہ اپنی چادر کو جو عربوں کے لباس کا مستقل حصہ تھی پٹھانوں کی طرح اپنے سر پر ڈال کر اپنے گرد لپیٹ لیتے اور وہاں سے چل دیتے۔ اس طرح وہ یہ سمجھتے کہ ہم نے اپنے آپ کو نبی کریم ﷺ کی دعوت اور آپ کے انداز سے محفوظ کر لیا ہے۔ حضرت نوح علیہ السلام نے بھی اپنی قوم کی شکایت کرتے ہوئے ان کے اسی رویہ کا ذکر کیا ہے جس سے بات سمجھنا آسان ہو جاتا ہے۔ سورۃ نوح آیت نمبر ۱ میں ہے۔ ”وَإِنِّي كَلَّمَا دَعَوْتُهُمْ لِيَتَغْفِرَ لَهُمْ جَعَلُوا أَصَابِعَهُمْ فِي آذَانِهِمْ وَاسْتَفْشَوْا ثِيَابَهُمْ وَأَصْرُوا وَاسْتَكْبَرُوا وَاسْتَكْبَارًا“ (اور میں نے جب ان کو دعوت دی کہ تو ان کی مغفرت فرمائے انہوں نے اپنے کانوں میں انگلیاں ٹھونس لیں اور اپنی چادریں لپیٹ لیں اور ضد کی اور نہایت گھمنڈ کیا)۔ زیر بحث آیت کریمہ میں بھی اسی رویہ کو استعشاء ثياب سے تعبیر فرمایا گیا ہے۔

اللہ کے نبیوں کا کام کس قدر کٹھن کام ہے کہ انہیں ایسے ایسے چر کے برداشت کرنے پڑتے ہیں جس سے بعض دفعہ احساسات بھی چٹختے لگتے ہیں۔ یہی اذیت کیا کم ہے کہ لوگ قسم قسم کے اعتراضات کریں، مذاق اڑائیں، تمسخر کریں، زندگی دشوار کر دیں، جسمانی اذیتوں تک نوبت پہنچے، بعض دفعہ بائیکاٹ تک کر دیں لیکن ان سب سے بڑی تکلیف وہ بات یہ ہے کہ ان کے قابل ذکر لوگ بات سننے کے روادار نہ ہوں اور آپ کے انداز سے بچنے کے لئے کبھی پہلو بدل کر نکل جائیں اور کبھی اپنے آپ کو کپڑوں میں لپیٹ لیں اور یہ سمجھیں کہ ہم نے اپنے آپ کو ان کے انداز سے محفوظ کر لیا ہے۔ یہ رویہ ایک طرف پیغمبر کے لئے انتہائی تکلیف دہ ہے تو دوسری طرف نہایت احمقانہ بھی ہے کہ یہ عقل و دانش کے دعوے دار کیسی حماقتوں پر اتر آئے ہیں کہ ان کے سامنے زندگی کی صداقتیں ہیں جن کے رد و قبول کا مسئلہ درپیش ہے اور یہ پہلو بدل کر اور کپڑوں میں لپیٹ کر شرم غ کی طرح یہ سمجھتے ہیں کہ

انہوں نے اپنے آپ کو طوفان سے محفوظ کر لیا ہے۔ جس طرح شتر مرغ ریت میں سر چھپا کر طوفان سے محفوظ نہیں ہو جاتا اسی طرح یہ بھی اپنے آپ کو پیغمبر کے انذار اور اس کے نتیجے میں اللہ کے عذاب سے بچا نہیں سکتے۔ ان کی ایک ایک بات اللہ کے سامنے ہے یہ آنحضرت ﷺ سے تو چھپ سکتے ہیں اللہ سے نہیں چھپ سکتے اس لئے اس آیت کریمہ میں فرمایا گیا کہ جب یہ لوگ اپنے کپڑوں میں لپٹ رہے ہوتے ہیں تو اللہ ان کی ان باتوں کو بھی جانتا ہے جن کو یہ چھپاتے ہیں اور جن کا اظہار کرتے ہیں کیونکہ اللہ کی ذات تو سینوں کے بھیدوں سے واقف ہے اس سے کون چھپ سکتا ہے۔

وَمَا مِنْ ذَاتَةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلُّ فِي كِتَابٍ مُبِينٍ ﴿٥﴾
(اور زمین میں کوئی جاندار نہیں مگر اس کا رزق اللہ تعالیٰ کے ذمہ ہے اور وہ جانتا ہے اس کے ٹھہرنے کی جگہ کو اور اس کے امانت رکھے جانے کی جگہ کو، ہر چیز ایک واضح رجسٹر میں درج ہے۔)

﴿سورة هود: ٦﴾

آیت کی تشریح سے پہلے بعض الفاظ کا مفہوم سمجھنا چاہئے۔ مستقر اسم ظرف ہے اس کا معنی ہے قرار پکڑنے کی جگہ۔ مراد اس سے ہر مخلوق کی اس دنیا میں ٹھہرنے اور رہنے کی جگہ ہے۔ مستودع بھی اسم ظرف ہے۔ اس کا معنی ہے ودیعت کئے جانے اور سپرد کئے جانے کی جگہ۔ مراد اس سے قبر ہے یعنی ہر انسان کو مرنے کے بعد جس زمین کے سپرد کیا جاتا ہے وہ اس کا مستودع ہے۔ کتاب مبین سے مراد لوح محفوظ ہے۔

علم الہی کی وسعت

گزشتہ آیات میں ہم پڑھ چکے ہیں کہ بعض لوگ پہلو بدل کر یا اپنے کپڑوں میں لپٹ کر آنحضرت ﷺ سے روگردانی کرتے تھے اور اس طرح وہ یہ سمجھتے تھے کہ اللہ کا نبی جو اللہ کی طرف سے ہمیں انذار کر رہا ہے اور آنے والے دنوں میں ہمارے لئے جو اندیشے ہو سکتے ہیں ان کا اظہار کر رہا ہے۔ ان سے بچنے کی ایک ہی صورت ہے کہ ہم ان سے روگردانی کا عمل جاری رکھیں اس طرح سے گویا ہم اندیشوں سے بچ جائیں گے۔ قرآن کریم نے اس پر گرفت کرتے ہوئے توجہ دلائی کہ نادانوں اللہ کا رسول تو نہایت خیر خواہی سے تمہیں ہر خطرے سے بچانا چاہتا ہے وہ تمہاری دنیا بھی سنوارنا چاہتا ہے اور آخرت بھی اُجالنا چاہتا ہے۔ اس لئے اُس سے روگردانی کرنا تو اپنی قسم پھوڑنے والی بات ہے اور پھر تم اتنا نہیں سوچتے کہ معاملہ تمہارا اللہ سے ہے۔ اللہ کا رسول تو ایک واسطہ خیر ہے تم اس واسطے کی اگر قدر نہ بھی کرو تب بھی اللہ سے دور کیسے ہو سکتے ہو تم ہر وقت اس کی نگاہوں میں ہو وہ تمہارے ایک ایک عمل کا نگران ہے اس کے دو فرشتے تمہارے دونوں کندھوں پر تمہارے اعمال کو منضبط کر رہے ہیں۔ تم ہزار کوشش کرو اللہ سے چھپ نہیں سکتے وہ نہ صرف تمہیں جانتا ہے بلکہ تمہارے سینوں کے رازوں کو بھی جانتا ہے۔ اسی بات کو آگے بڑھاتے ہوئے فرمایا کہ تم بھی اور تمہاری طرح دوسری مخلوقات بھی زندگی کی بقا کے لئے خورد و نوش کی محتاج ہیں۔ بچہ ماں کے پیٹ میں بھی غذا کے بغیر زندہ نہیں رہ سکتا اور پیدا ہونے کے بعد تو یہ احتیاج اور بھی بڑھ جاتی ہے اور تم یہ جانتے ہو کہ رزق کے خزانے اللہ کے سوا کسی اور کے پاس نہیں ہیں۔ وہ اگر پانی کے سوتوں کو خشک کر دے تو تمہارے سمیت تمام مخلوقات پیاس سے مرجائیں اور اگر وہ زمین کی قوت روئیدگی کو معطل کر دے اور عناصر قدرت اور فطرت کو اپنے فرائض بجالانے سے روک دے تو تمام مخلوقات بھوک سے مرجائیں۔ اس سے معلوم ہوا کہ رزق کا سررشتہ اللہ ہی کے ہاتھ میں ہے۔ اسی طرح یہ بات بھی اسی کی قدرت میں ہے کہ مخلوقات کون کون سی اور کہاں کہاں ہیں ان کی غذا کی نوعیت کیا ہے انہیں یہ غذا کس طرح پہنچائی جائے۔ کائنات اتنی وسیع و عریض ہے کہ اللہ کے سوا اس کی وسعتوں کو کوئی نہیں جانتا اور اس کی وسعتوں میں کہاں کہاں اس کی مخلوقات پھیلی ہوئی ہیں اور وہ کیسی کیسی غذا کی محتاج ہیں اسے بھی اللہ کے سوا کوئی نہیں جانتا۔ اس کا علم اتنا کامل اور اتنا جامع ہے کہ سمندر کی گہرائیوں میں کون سی مخلوق کس کھائی میں، کس جزیرے میں، کس پودے کی اوٹ میں موجود ہے اللہ اسے جانتا ہے اور اُسے یہ بھی معلوم ہے کہ اسے کس قسم کی غذا چاہئے اور وہ غذا اسے کیسے پہنچ سکتی ہے۔ آسمان کی وسعتوں میں ان گنت پھیلی ہوئی مخلوق سے بھی صرف وہ واقف ہے اور وہی ان کی تربیت کا سامان کر رہا ہے۔ زمین پر بسنے والے انسان ہی نہیں جنات بھی ہیں حیوانات بھی ہیں چرند اور پرند بھی ہیں، درندے بھی ہیں، کوڑے کرکٹ میں ملے ہوئے حقیر جانور بھی ہیں، زمین کی سلوٹوں میں چھپے ہوئے حشرات الارض کی کمی نہیں، پہاڑوں کی بلند یوں پر رہنے والے مخلوق کا بھی کوئی شمار نہیں لیکن قربان جانیے کہ اللہ کی وسعت علم سے کہ وہ جس طرح صحراؤں کی پہنائیوں سے آگاہ ہے اسی طرح غاروں کی تنہائیوں سے

بھی واقف ہے۔ وہ ایک ایک درندے کے بھٹ کو جانتا ہے، چیونٹیوں کے بلوں کو بھی دیکھتا ہے، شیر کا کچھار بھی اس کی نگاہوں میں ہے، پرندوں کے آشیانوں میں پھڑ پھڑاتے بچوں کی پھر پھر اہٹ کو بھی سنتا ہے اپنے اس علمِ کامل کی وجہ سے وہ سب کو روزی پہنچا رہا ہے۔ کہنا صرف یہ ہے کہ جس ذات کا علم اتنا وسیع ہے تم اس کی نگاہوں سے کیسے چھپ سکتے ہو۔ تم اپنی معیشت کی ضروریات کے سلسلے میں نجانے کہاں کہاں جاتے ہو، کہاں کہاں تمہارا ٹھکانا رہتا ہے اور پھر زمین کا ایک ایک آدمی کہاں کہاں اپنا قیام رکھتا ہے ان میں سے کوئی بات بھی اللہ کے علم سے مخفی نہیں ہے۔ اسی پر بس نہیں وہ تو یہ بھی جانتا ہے کہ مرنے کے بعد تمہیں کس کے سپرد کیا جائے گا، تمہاری قبر کہاں بنے گی، تمہیں زمین جگہ دے گی یا نہیں دے گی۔ ہو سکتا ہے تمہاری لاش سمندر کے سپرد کر دی جائے، کسی درندے کا پیٹ تمہارا مدفن بن جائے اور اس سے بھی عجیب بات یہ ہے کہ تمہاری ابھی تخلیق بھی نہیں ہوئی تھی تم نے زمین پر قدم بھی نہیں رکھا تھا تم نے کسی جگہ کو اپنا مستقر نہیں بنایا تھا اور کسی جگہ تمہاری لاش سپرد نہیں کی گئی تھی لیکن اللہ کے علم میں اس وقت بھی یہ ساری باتیں محفوظ تھیں اور اس نے ازل ہی میں اسے کتاب محفوظ اور کتاب مبین کی زینت بنا دیا تھا جسے ہم خود قیامت میں پڑھیں گے اور ہمیں اپنی بے بصیرتی کا اندازہ ہوگا۔ آج تو اس پر افسوس ہی کیا جاسکتا ہے کہ انسان کا گرد و پیش اس کی ایک ایک ضرورت اس کے وجود اور اس کے حضور کی شہادت دے رہی ہے لیکن انسان کی جہالت کا کیا ٹھکانا ہے کہ وہ اپنے آپ میں چھپ کر یہ سمجھتا ہے کہ میں اللہ سے چھپ گیا ہوں۔

مشرکین کے لئے تعریض

اس آیت میں مشرکین مکہ پر تعریض بھی ہے کہ تم جس پروردگار سے اپنے آپ کو چھپا رہے ہو اور اس کے رسول کی دعوت پر کان دھرنے کے لئے تیار نہیں ہو اور روز بروز تمہاری جسارتیں بڑھتی جا رہی ہیں باقی تمام حقائق سے قطع نظر بھی، کاش کبھی تم اس بات پر غور کرو کہ تم اپنی جس امارت پر فخر کرتے ہو اور جن نعمتوں پر اترتے ہو اور جس عیش و عشرت نے تمہیں اندھا کر رکھا ہے۔ آخر یہ سب کچھ تمہیں کس نے دیا ہے یہ نعمتیں تمہیں کون عطا کرتا ہے اور پھر لذت کام و دہن سے تمہیں کس نے بہرہ ور کر رکھا ہے آدمی جس کا کھاتا ہے اسی کا گاتا ہے اور جس کے احسانات سے فیض یاب ہوتا ہے ہمیشہ اسی کے سامنے سر جھکاتا ہے لیکن تمہیں نہ اللہ کی رزق رسائی یاد آتی ہے نہ اس کے احسانات ربو بیت، کبھی تمہیں جھکنے پر مجبور کرتے ہیں۔ تم اپنے اس رویہ پر اگر کبھی غور کرو تو تمہیں خود ہی اس پر شرم آنی چاہئے۔

وَهُوَ الَّذِي خَلَقَ السَّمٰوٰتِ وَالْاَرْضَ لِي سَاعَةِ اَيَّامٍ وَكَانَ عَرْشُهُ عَلَى الْمَآءِ لِيَبْلُوَكُمْ اَيْكُمُ اَحْسَنُ عَمَلًا ۗ وَلَئِنْ قُلْتُمْ اَنْتُمْ مُّبْعُوْتُوْنَ مِنْۢ بَعْدِ الْمَوْتِ لَيَقُوْلُنَّ الَّذِيْنَ كَفَرُوْۤا اِنْ هٰذَا اِلَّا سِحْرٌ مُّبِيْنٌ ﴿١٠﴾ ﴿سورة هود: ١٠﴾
(اور وہی ہے جس نے آسمانوں اور زمین کو پیدا کیا ہے چھ دنوں میں اور اس کا عرش پانی پر تھا تا کہ وہ تمہیں آزمائے کہ تم میں عمل میں کون اچھا ہے۔ اے پیغمبر! اگر آپ کہتے ہیں کہ تم موت کے بعد اٹھائے جاؤ گے تو یہ کافر کہتے ہیں یہ تو بس کھلا کھلا جادو ہے۔)

اللہ تعالیٰ کی قدرتِ کاملہ

اللہ کے علمِ کامل کو بیان کرنے کے بعد اس آیت کریمہ میں اس کی قدرتِ کاملہ کو بیان کیا جا رہا ہے کہ جس طرح وہ کائنات کی ایک ایک بات سے باخبر ہے اسی طرح اس کائنات کی تخلیق بھی اسی کی قدرتِ کاملہ کا نتیجہ ہے۔ اس کی قدرتِ کاملہ کے لئے تو یہ بھی ممکن تھا کہ وہ تمام کائنات کو ایک ہی لمحے میں یا ایک ہی مرحلے میں پیدا فرمادیتا لیکن جس طرح اس کی صفات میں قدرتِ کاملہ ایک بہت اہم صفت ہے اسی طرح حکمت بھی اس کی اہم تر صفت ہے چنانچہ اس کی حکمت کا تقاضا یہ ہوا کہ اسے ایک ہی لمحے میں یا ایک مرحلے میں پیدا نہ کیا جائے بلکہ مختلف مراحل میں اس کی تخلیق کو مکمل کیا جائے تاکہ یہ معلوم ہو کہ کائنات کا ظہور کوئی اتفاقی حادثہ نہیں بلکہ اس کے خالق نے ارادہ، اسکیم، ترتیب اور حکمت کے ساتھ اس کو وجود بخشا ہے جس سے معلوم ہوتا ہے کہ یہ کوئی بے غایت و بے مقصد کارخانہ نہیں ہے بلکہ اس کے پیچھے ایک عظیم غایت ہے جس کا ظہور میں آنا لازمی ہے۔

ایام سے کیا مراد ہے

اس آیت میں فرمایا گیا ہے کہ ہم نے اسے سعة ایام میں پیدا فرمایا ہے۔ سوال یہ ہے کہ اس سے مراد کیا ہے؟ یوم کا لفظ عام طور پر

طلوع آفتاب سے لے کر غروب آفتاب کی مدت کے لئے استعمال ہوتا ہے لیکن زمین و آسمان کی تخلیق سے پہلے جبکہ نہ سورج تھا اور نہ اس کا طلوع و غروب نتیجتاً نہ دن تھا نہ رات۔ اس لئے یہاں یوم کو اس تخی میں لینے کا تو سوال ہی پیدا نہیں ہوتا۔ اس لئے اہل زبان کہتے ہیں کہ یوم کا لفظ مطلق وقت کے معنی میں بھی استعمال ہوتا ہے۔ یہاں بھی یہ مطلق وقت کے معنی میں استعمال ہوا ہے جس سے عام طور پر یہ مراد لیا گیا ہے کہ آسمان و زمین کی تخلیق چھ اوار میں پایہ تکمیل تک پہنچی۔ ہر دور کی مقدار کتنی تھی اس کے متعلق ہم کچھ نہیں کہہ سکتے کیونکہ اس کی وضاحت نہ قرآن کریم نے کی ہے اور نہ سنت نبوی میں اس کا ذکر ہے۔ اس قسم کی آیات درحقیقت آیات تشابہات میں سے ہیں جس کی مراد متعین کرنے کے درپے نہیں ہونا چاہئے اگر کوئی بات سیاق کلام یا فحوائے کلام سے خود بخود ابھرتی ہے تو اسے لے لینے میں کوئی حرج نہیں بہتر یہی ہے کہ اس کی مراد اللہ کے حوالے کی جائے۔ ویسے بھی انسانی ہدایت کا کوئی معاملہ اس طرح کی باتوں پر انکا ہوا نہیں قرآن کریم کتاب ہدایت ہے وہ ہدایت کے ضمن میں ایسی کسی بات کا تذکرہ صرف اس لئے کر جاتا ہے تاکہ اس کی قدرت کاملہ اور اس کی حکمت بالغہ پر یقین پیدا ہوا اور حقیقت نہ سمجھنے پر دل میں عجز کی کیفیت پیدا ہو جس سے بندگی کو جلا ملتی ہے اور اللہ کی کبریائی کا یقین بڑھ جاتا ہے۔

زمین و آسمان کی تخلیق کے ذکر کے بعد ممکن ہے یہ سوال پوچھا گیا ہو کہ جب کچھ بھی نہ تھا تو اللہ کا عرش کہاں تھا اس کا جواب دیا گیا کہ اس کا عرش پانی پر تھا لیکن یہ بات بجائے خود ہمارے ادراک سے باہر ہے کہ پانی سے کیا مراد ہے؟ کیا اس سے یہی پانی مراد ہے یا یہ لفظ محض استعارے کے طور پر مادے کی اس مائع (Fluide) حالت کے لئے استعمال کیا گیا ہے جو موجودہ صورت میں ڈھالے جانے سے پہلے تھی۔ رہا یہ ارشاد کہ خدا کا عرش پہلے پانی پر تھا تو اس کا مفہوم عام طور پر سمجھا گیا ہے کہ اللہ کی سلطنت پانی پر تھی۔ مطلب یہ ہے کہ اس کرہ ارض کی خشکی نمودار ہونے سے پہلے پہلے یہ سارا کرہ مائع تھا اور اللہ کی حکومت اس پر تھی پھر پانی سے خشکی نمودار ہوئی اور زندگی کی مختلف انواع انوع ظہور میں آئیں اور درجہ بدرجہ یہ پورا عالم ہستی آباد ہوا۔

کائنات کا مقصد تخلیق

لَيَسْئَلُوكُمْ اَيْتُكُمْ اَحْسَنُ عَمَلًا - تخلیق ارض و سما اور کائنات کے بے شمار کروں میں حیرت انگیز نظم و ترتیب اور ہر مخلوق کے پیچھے ایک محسوس کی جانے والی حکمت و دانش دیکھ کر دل میں یہ سوال پیدا ہونے لگتا ہے کہ قدرت نے یہ سارا انتظام و انصرام کس مقصد کے لئے کیا ہے یہ تو ہو نہیں سکتا کہ اس کائنات کا پیدا کرنا ہی اس کا مقصد تخلیق ہو۔ اللہ کی ذات جو سر تا پا حکیم ہے اور جس کی پیدا کردہ کائنات میں قدم قدم پر حکمت کا احساس ہوتا ہے۔ اس کے بارے میں یہ خیال کرنا بجائے خود حماقت ہے کہ اس نے اس کائنات کی تخلیق محض کھیل تماشے یا دفع الوقتی کے لئے کی ہے۔ اور اس کا کوئی مقصد نہیں۔ آدمی اپنے طور پر ہزار کوشش کرے مگر اس کے لئے ایک متعین جواب تک پہنچنا ممکن نہیں۔ اس لئے اللہ نے کرم فرمایا اور انسانوں پر اس کا بوجھ ڈالنے کی بجائے خود اس کا ایک متعین جواب عطا فرمایا جو اس وقت ہمارے سامنے ہے کہ اللہ نے یہ کائنات اس لئے پیدا کی تاکہ وہ تمہیں آزمائے کہ تم میں سے حسن عمل کا پیکر کون ہے۔ اس جواب میں تھوڑی سی تفصیل مخفی ہے وہ یہ ہے کہ ہم نے اس کائنات کو اس لئے پیدا کیا تاکہ ہم انسان کو پیدا کریں کیونکہ انسان ہی اس کائنات کا گل سرسبد ہے۔ زمین کی ایک ایک چیز اسی کی منفعت کے لئے پیدا کی گئی ہے۔ عناصر قدرت کو اسی کی خدمت پر لگایا گیا ہے۔ اللہ کی نوری مخلوق ملائکہ کو اس کے ارادوں کی تعمیل کے لئے متعین کیا گیا ہے۔ وہ کبھی اس کی حفاظت پر لگے ہوئے ہیں کبھی اس کی ضروریات پوری کر رہے ہیں، کبھی اس کے اعمال کو منضبط کر رہے ہیں اور کبھی اس کی نیکی اور برائی کو تمام تک پہنچانے میں لگے ہوئے ہیں۔ غرضیکہ زمین و آسمان کی تمام مخلوقات کسی نہ کسی طرح اسی سے متعلق ہیں۔ اسے زندگی دے کر اور زندگی کی تمام سہولتیں دے کر اور تمام کائنات کو اس کی منفعت اور خدمت میں دے کر اسے ارادے کی آزادی بخشی گئی۔ عقل و شعور اور خیر و شر کا امتیاز دے کر اسے ایک ذمہ داری سونپی گئی کہ باقی ساری مخلوقات کو انسان کی قوت و تسخیر کو بروئے کار لانے اور ارادوں کی تکمیل کے لئے وقف کی گئی ہے اور جن چیزوں کا تعلق انسانی غذا سے ہے انہیں اس کی غذا بنا دیا گیا ہے اور ہر مخلوق نے اپنے اس مخدوم کو پہچان کر اپنا آپ اس کے سپرد کر دیا ہے لیکن خود اسے عقل و شعور، قوت ارادی اور خیر و شر کا امتیاز دے کر اسے امتحان میں ڈالا گیا کہ تم اپنے مخدوم، اپنے آقا اور اپنے مالک کو پہچانتے ہو یا نہیں اور تم اپنی زندگی اس کی امانت سمجھ کر اس کی اطاعت میں اور اس کی رضا کے لئے گزارنے اور قربان کرنے کے لئے تیار ہو یا نہیں۔ اسی حوالے سے یہاں ارشاد فرمایا گیا ہے کہ اس کائنات کی تخلیق کی اصل غرض و غایت انسان کو پیدا کرنا اور اس کا امتحان لینا ہے کہ اس کا جو فرض اور ڈیوٹی اللہ کی جانب سے عائد کی گئی

ہے جس کو عمل سے تعبیر کیا گیا ہے اس نے اسے کہاں تک ادا کیا ہے اور اس کے فیصلے کے لئے وہ ایک دن اہل زمین کی صف لپیٹ دے گا اور پھر انہیں نئی زندگی دے کر ایک میدانِ حشر میں جمع کرے گا جہاں ان کے دنیاوی زندگی کے اعمال کی باز پرس ہوگی اور اگر انہیں اس امتحان میں کامیابی ہوئی تو انہیں جزا میں جنت کی نعمتیں ملیں گی اور اگر ناکامی ہوئی تو جہنم کے عذاب سے دوچار ہونا پڑے گا۔

وَلَيْسَ قُلْتُمْ اِنَّكُمْ مَبْعُوثُونَ - ہماری گزشتہ معروضات سے یہ بات بالکل واضح ہو جاتی ہے کہ کائنات کا مقصد تخلیق انسان کو پیدا کرنا اور اسے چند خصوصیات دے کر اس کا امتحان کرنا ہے کہ وہ اپنی اخلاقی ذمہ داری کو پورا کرتا ہے یا نہیں اور پھر اسی امتحان کے حوالے سے قیامت کے روز اس سے باز پرس ہوگی لیکن جب یہی بدیہی بات نبی کریم ﷺ نے مشرکین مکہ سے کہتے تھے کہ تم مرنے کے بعد اٹھائے جاؤ گے اور تم سے تمہارے مقصدِ حیات کے بارے میں باز پرس ہوگی کہ تم نے زندگی اس مقصد کے مطابق گزاری یا اس کے خلاف۔ تو مشرکین مکہ بجائے اس بات کو سمجھنے اور فکر کرنے کے الٹا نبی کریم ﷺ کا مذاق اڑانے لگتے اور ان کے نہایت مؤثر اور دل نشین پیرایہء بیان کو جادو کہہ کر اس کی تاثیر کو ہوا میں اڑانے کی کوشش کرتے ہیں۔ انہوں نے درحقیقت کائنات کو کسی کھلنڈرے کا کھیل سمجھ رکھا ہے اور اپنے بارے میں یہ سمجھتے ہیں کہ ہم اس کھلونے سے جی بہلانے کے لئے پیدا کئے گئے ہیں اور اس احمقانہ تصور میں اتنے مگن ہیں کہ آنحضرت ﷺ کا دل نشین طرز بیان انہیں جادو محسوس ہوتا ہے اور یہ قیامت کے وقوع کا دعویٰ انہیں شعبہ بازی اور حرمین لگتا ہے۔ اس طرح وہ اپنے آپ کو بھی دھوکہ دے رہے ہیں اور اپنی عوام کو بھی مسلسل دھوکے میں رکھنا چاہتے ہیں۔

وَلَيْسَ اٰخِرُنَا عَنْهُمْ الْعَذَابُ اِلٰى اُمَّةٍ مَّعْدُوْدَةٍ لِّيَقُوْلُوْا مَا يَخْبِئُوْنَ اَلَا يَوْمَ يَأْتِيهِمْ لَيْسَ مَصْرُوْفًا عَنْهُمْ وَحَاقَ بِهِمْ
مَا كَانُوْا بِهِ يَسْتَهْزِءُوْنَ ﴿٨﴾

﴿سورة هود: ٨﴾

(اگر ہم ان سے عذاب کو کچھ مدت کے لئے ٹالتے ہیں تو وہ کہنے لگتے ہیں کہ آخر کس چیز نے اسے روک رکھا ہے۔ سنو! جس دن وہ ان پر آدھمکے گا تو ان سے ٹالنا نہ جاسکے گا اور وہی چیز ان کو آگھیرے گی جس کا وہ مذاق اڑا رہے ہیں۔)

(امۃ معدودہ) کا لفظ جو اس آیت میں استعمال ہوا ہے وہ اپنے ٹھیٹ لغوی معنی میں استعمال ہوا ہے۔ سورۃ یوسف میں بھی اسی معنی میں یہ لفظ بولا گیا ہے۔ عام طور پر ”امت“ کا لفظ قوم یا گروہ کے معنی میں بولا جاتا ہے لیکن یہاں اس کا معنی مدت ہے اور معدودہ کا معنی ہے کچھ اور گنی جتنی، تو امت معدودہ کا معنی ہوگا ایک محدود گنی جتنی مدت۔

گزشتہ آیت میں ہم نے مشرکین مکہ کا رویہ دیکھا کہ قرآن کریم نے مقصدِ زندگی کو اس طرح واضح کیا ہے کہ وہ بالکل بدیہی بات معلوم ہوتا ہے لیکن ان کی بلاوت کا کیا کہنا کہ وہ اتنی بدیہی بات کو بھی سمجھنے سے قاصر ہیں اور اس کا مذاق اڑاتے ہیں۔ اب اس آیت کریمہ میں ان کے اسی غیر سنجیدہ رویے کا ذکر ایک اور مسلم حقیقت کے بارے میں بیان کیا جا رہا ہے جس طرح قیامت کا آنا یقینی ہے اور اس میں جزا و سزا کا وقوع لازمی ہے اسی طرح قوموں کی تاریخ اس بات پر گواہ ہے کہ جب کسی قوم نے اتمامِ حجت کے بعد بھی اللہ کے رسول پر ایمان لانے سے انکار کیا بلکہ اس حد تک اس کے درپے آزار ہوئے کہ اسے ہجرت پر مجبور کر دیا گیا تو اس کے بعد اللہ کا عذاب ضرور آیا۔ قوم عاد اور قوم ثمود کے کھنڈرات ان کے تجارتی قافلوں کی گزرگاہ ہیں اور ان کی تاریخ سینہ بسینہ جزیرہ عرب میں پھیلی ہوئی ہے یہ جانتے ہیں کہ وہ کس طرح اللہ کے عذاب کا شکار ہوئے۔ باایں ہمہ یہ اس حد تک انتہائی سنجیدہ معاملات میں بھی غیر سنجیدہ ثابت ہوئے ہیں کہ ہر بات کا مذاق اڑاتے ہیں جو قوم انکاروں پر لیٹ کر فقرہ بازی کرتی یا تمسخر اڑاتی ہے آپ اس کے بارے میں کیا رائے قائم کر سکتے ہیں۔ عذاب ان کے سر پر تلا کھڑا ہے اور ان کی حرکتیں اس کو دعوت دینے کے لئے کافی ہیں اس کے باوجود یہ اللہ کی رحمت ہے کہ اس نے انہیں مہلت عمل دے رکھی ہے کہ شاید یہ لوگ اس سے فائدہ اٹھائیں۔ بجائے اس پر اللہ کا شکر ادا کرنے کے وہ اس کے رسول کا مذاق اڑاتے ہیں کہ تم جس عذاب سے ہمیں ڈراتے ہو آخر کس چیز نے اسے روک رکھا ہے وہ کہیں راستے میں لنگر انداز تو نہیں ہو گیا، کہیں اسے راستہ تو نہیں بھول گیا۔ پروردگار وارنگ دیتے ہوئے فرماتے ہیں کہ نادانو! سنو! تم اپنی قسمت کے دشمن ہوئے ہو تمہیں معلوم نہیں کہ جس دن وہ عذاب آ گیا وہ تمہارے ٹالے سے ٹلے گا نہیں اور وہ تمہیں اس طرح اپنے گرداب میں لے لے گا کہ تم اس سے باہر نہیں نکل سکو گے۔

وَلَيْنِ اذْقُنَا الْاِنْسَانَ مِتَارِحَةً ثُمَّ

نَزَعْنَاهَا مِنْهُ اِنَّهُ لَيُؤْسُ كَفُورٌ ٩ وَلَيْنِ اذْقُنَاهُ نَعْمَاءً بَعْدَ ضَرَاءٍ
 مَسْتَهْ لَيَقُولَنَّ ذَهَبَ السَّيِّئَاتُ عَنِّي اِنَّهُ لَفَرِحٌ فَخُورٌ ١٠ اِلَّا الَّذِيْنَ
 صَبَرُوْا وَعَمِلُوا الصَّالِحَاتِ اُولٰٓئِكَ لَهُمْ مَغْفِرَةٌ وَّ اَجْرٌ كَبِيْرٌ ١١
 فَلَعَلَّكَ تَارِكٌ بَعْضُ مَا يُوْحٰى اِلَيْكَ وَضَآئِقٌ بِهٖ صَدْرُكَ اَنْ
 يَقُوْلُوْا اِلَّا اَنْزَلَ عَلَيْنَا كِتٰبًا وَّجَاءَ مَعَهُ مَلَكٌ اِنْبَا اَنْتَ نَذِيْرٌ
 وَاَللّٰهُ عَلٰى كُلِّ شَيْءٍ وَّكِيْلٌ ١٢ اَمْ يَقُوْلُوْنَ افْتَرٰهُ قُلْ فَاْتُوْا
 بِعَشْرِ سُوْرٍ مِّثْلِهٖ مُفْتَرِيْنَ وَاَدْعُوْا مَنِ اسْتَضَعْتُمْ مِّنْ دُوْنِ
 اللّٰهِ اِنْ كُنْتُمْ صٰدِقِيْنَ ١٣ فَاَلَمْ يَسْتَجِيبُوْا لَكُمْ فَاَعْلَبُوْا اِنْبَا
 اَنْزَلَ بِعِلْمِ اللّٰهِ وَاَنْ لَّا اِلٰهَ اِلَّا هُوَ فَهَلْ اَنْتُمْ مُّسْلِمُوْنَ ١٤
 مَنْ كَانَ يُرِيْدُ الْحَيٰوةَ الدُّنْيَا وَزَيَّنٰهَا نُوْفِ الْيَوْمِ اَعْبَا لَهُمْ
 فِيْهَا وَهُمْ فِيْهَا لَا يَبْخَسُوْنَ ١٥ اُولٰٓئِكَ الَّذِيْنَ لَيْسَ لَهُمْ فِي
 الْاٰخِرَةِ اِلَّا النَّارُ وَاَصْنَعُوْا فِيْهَا وَاِبْطَلُوْا مَا كَانُوْا يَعْمَلُوْنَ ١٦
 اَفَمَنْ كَانَ عَلٰى بَيِّنَةٍ مِّنْ رَّبِّهٖ وَيَتْلُوْهُ شَآهِدٌ مِّنْهُ وَمِنْ
 قَبْلِهٖ كِتٰبٌ مُّوسٰى اِمَامًا وَّرَحْمَةً ١٧ اُولٰٓئِكَ يُوْمِنُوْنَ بِهٖ و
 مَنْ يَكْفُرْ بِهٖ مِنَ الْاَحْزَابِ فَالنَّارُ مَوْعِدُهٗ فَلَا تَكُ فِيْ مِرْيَةٍ

مِنْهُ إِنَّهُ الْحَقُّ مِنْ رَبِّكَ وَلَكِنَّ أَكْثَرَ النَّاسِ لَا يُؤْمِنُونَ ﴿١٤﴾
 وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أُولَئِكَ يُعْرَضُونَ
 عَلَى رَبِّهِمْ وَيَقُولُ الْأَشْهَادُ هَؤُلَاءِ الَّذِينَ كَذَبُوا عَلَى رَبِّهِمْ
 الْأَلْعَنَةُ اللَّهُ عَلَى الظَّالِمِينَ ﴿١٥﴾ الَّذِينَ يَصُدُّونَ عَنْ سَبِيلِ
 اللَّهِ وَيَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ ﴿١٦﴾ أُولَئِكَ لَمْ
 يَكُونُوا مُعْجِزِينَ فِي الْأَرْضِ وَمَا كَانَ لَهُمْ مِنْ دُونِ اللَّهِ مِنْ
 أَوْلِيَاءٍ يُضَعِفُ لَهُمُ الْعَذَابُ مَا كَانُوا يَسْتَطِيعُونَ السَّمْعَ وَ
 مَا كَانُوا يُبْصِرُونَ ﴿١٧﴾ أُولَئِكَ الَّذِينَ خَسِرُوا أَنْفُسَهُمْ وَضَلَّ
 عَنْهُمْ مَا كَانُوا يَفْتَرُونَ ﴿١٨﴾ لَأَجْرَمَ أَنَّهُمْ فِي الْآخِرَةِ هُمْ
 الْآخِسُونَ ﴿١٩﴾ إِنَّ الَّذِينَ آمَنُوا وَعَمِلُوا الصَّالِحَاتِ وَآخَبْتُوا
 إِلَىٰ رَبِّهِمْ أُولَئِكَ أَصْحَابُ الْجَنَّةِ هُمْ فِيهَا خَالِدُونَ ﴿٢٠﴾ مَثَلُ
 الْفَرِيقَيْنِ كَالْأَعْمَى وَالْأَصْمَى وَالْبَصِيرِ وَالسَّمِيعِ هَلْ يَسْتَوِينَ
 مَثَلًا أَفَلَا تَنظُرُونَ ﴿٢١﴾

(اگر ہم انسان کو اپنے کسی فضل سے نوازتے ہیں اور پھر اس کو اس سے محروم کر دیتے تو وہ مایوس اور ناشکرا بن جاتا ہے۔
 اور اگر کسی تکلیف کے بعد جو اس کو پہنچی اس کو نعمت سے نوازتے ہیں تو کہتا ہے میری مصیبتیں جاتی رہیں اور وہ اکرٹنے والا

اور شیخی بگھارنے والا بن جاتا ہے۔ مگر (وہ لوگ اس سے مستثنیٰ ہیں) جو صبر کرنے والے اور نیکوکار ہیں انہی کے لئے مغفرت اور بڑا اجر ہے۔ شاید آپ چھوڑ دینے والے ہیں اس چیز کا کچھ حصہ جو آپ پر وحی کی جاتی ہے۔ اور تک ہو رہا ہے اس سے آپ کا سینہ اس اندیشہ سے کہ وہ کہیں گے کہ اس پر کوئی خزانہ کیوں نہیں اتارا گیا یا اس کے ساتھ کوئی فرشتہ کیوں نہیں آیا۔ آپ تو صرف ڈرانے والے ہیں اور اللہ تعالیٰ ہر چیز کا نگہبان ہے۔ کیا یہ کہتے ہیں کہ اس نے اس کو گھڑ لیا ہے۔ کہہ دیجئے کہ تم لے آؤ اس جیسی گھڑی ہوئی دس سورتیں اور بلا لوجن کو تم بلا سکتے ہو اللہ کے سوا اگر تم سچے ہو۔ پس اگر وہ تمہاری بات کو قبول نہ کریں تو پھر خوب جان لو کہ یہ قرآن اللہ کے علم ہی سے اترا ہے اور یہ کہ اللہ کے سوا کوئی معبود نہیں ہے تو کیا تم اسلام لاتے ہو۔ جو لوگ دنیا کی زندگی اور اس کی خوشنمائیوں کے طالب ہوتے ہیں ہم ان کے اعمال کا بدلہ یہیں چکا دیتے ہیں اور اس میں ان کے ساتھ کوئی کمی نہیں کی جاتی۔ یہی لوگ ہیں جن کے لئے آخرت میں آگ کے سوا کچھ نہیں اور جو کچھ انہوں نے دنیا میں کیا کر یا سب ضائع ہو جائے گا اور باطل ہے جو کچھ وہ کرتے رہے ہیں۔ کیا وہ شخص جو اپنے رب کی طرف سے ایک بینہ پر ہے پھر اس کے بعد اس کی طرف سے ایک گواہ بھی آ جاتا ہے اور اس کے پہلے سے موسیٰ کی کتاب رہنما اور رحمت کی حیثیت سے موجود ہے اور (وہ جو نور بصیرت سے محروم ہیں دونوں یکساں ہو جائیں گے؟) یہی لوگ ہیں جو اس پر ایمان لائیں گے اور جو اس کا انکار کریں گے جماعتوں میں سے ان کا موعود ٹھکانہ بس دوزخ ہے۔ پس اے مخاطب! تم اس کے باب میں کسی شک میں نہ پڑو۔ یہی حق ہے تمہارے رب کی طرف سے لیکن اکثر لوگ اس کو نہیں مانتے۔ اور کون زیادہ ظالم ہے ان لوگوں سے جنہوں نے اللہ پر جھوٹ باندھا۔ یہی لوگ پیش کئے جائیں گے اپنے رب کے سامنے اور گواہ گواہی دیں گے کہ یہی وہ لوگ ہیں جو اللہ پر جھوٹ باندھتے تھے۔ آگاہ رہو کہ اللہ کی لعنت ہے ان ظالموں پر جو اللہ کی راہ سے روکتے اور اس میں کجی پیدا کرنا چاہتے تھے اور یہی لوگ آخرت کے منکر تھے۔ یہ زمین میں خدا کے قابو سے باہر نہیں اور نہ اللہ کے سوا ان کا کوئی مددگار ہے۔ ان کا دگنا عذاب دیا جائے گا۔ یہ نہ سن سکتے تھے اور نہ دیکھتے تھے۔ یہی لوگ ہیں جنہوں نے اپنے آپ کو گھائے میں ڈالا اور جو انہوں نے گھر رکھے تھے سب ہوا ہو جائیں گے۔ لازماً یہی لوگ ہیں جو آخرت میں خسارے میں ہوں گے۔ بیشک جو لوگ ایمان لائے اور انہوں نے نیک عمل کئے اور عجز و نیاز سے اپنے پروردگار کی طرف جھک گئے یہی لوگ جنتی ہیں۔ وہ اس میں ہمیشہ رہیں گے۔ مثال ان دونوں فریقوں کی ایسی ہے جیسے ایک اندھا اور بہرہ ہو اور دوسرا دیکھنے والا اور سننے والا۔ کیا یکساں ہے ان دونوں کا حال؟ کیا تم اس مثال میں غور و فکر نہیں کرتے؟

وَلَسِنُ أَذِقْنَا الْإِنْسَانَ مِثْرَةً مِمَّا نَزَعْنَا مِنْهُ ۚ إِنَّهُ لَيَشُورُ كَفُورًا ۝ وَلَسِنُ أَذِقْنُهُ نَعْمَاءَ بَعْدَ ضَرَاءٍ مَسْتَه
لَيَقُولَنَّ ذَهَبَ السَّيِّئَاتِ عَنِّي ۗ إِنَّهُ لَفَرِحَ فَخُورًا ۝

﴿سورة هود: ۹، ۱۰﴾

(اگر ہم انسان کو اپنے کسی فضل سے نوازتے ہیں اور پھر اس کو اس سے محروم کر دیتے تو وہ مایوس اور ناشکرا بن جاتا ہے۔ اور اگر کسی تکلیف کے بعد جو اس کو پہنچی اس کو نعمت سے نوازتے ہیں تو کہتا ہے میری مصیبتیں جاتی رہیں اور وہ اکثر نے والا اور شیخی بگھارنے والا بن جاتا ہے۔)

آیات کی تشریح سے پہلے چند مشکل الفاظ کی وضاحت۔ یہاں ”رحمت“ سے مراد صحت، امن و عافیت، خوشحالی، فارغ البالی اور موافق حالات کے ہیں۔ ”یَشُورُ“ مبالغہ کا صیغہ ہے اس سے مراد ایسا شخص ہے جو حالات کا ایک جھکا برداشت نہ کر سکے حالات کی دگرگونی سے بالکل مایوس

ہو جائے۔ ”کفور“ یہ بھی مبالغہ کا صیغہ ہے اس کا معنی ہے بہت ناشکری کرنے والا۔ اسے ہزار نعمتوں سے نوازا جائے کبھی بھول کر شکر ادا نہ کرے اور معمولی تکلیف پر ناشکری پر اتر آئے۔ ”فخُور“ مبالغے کا صیغہ ہے اس کا معنی ہے بہت اترانے والا۔ حالات اچھے ہوں کاروبار چمک اٹھے، قسمت یادری کرنے لگے تو اترانا شروع کر دے۔

انسان کا ذکر کرنے کا فائدہ

پہلی آیت کریمہ میں کسی خاص طبقے کا ذکر کرنے کے بجائے انسان کا ذکر فرمایا گیا ہے۔ روئے سخن اگرچہ انہی لوگوں کی طرف ہے جن کا ذکر سابقہ آیات میں کیا گیا ہے لیکن ان کا نام لئے بغیر انسان کے لفظ سے بات کہنے کا مطلب یہ ہے کہ یہ لوگ اپنی ہٹ دھرمی اور ضد کی وجہ سے اس قابل نہیں رہے کہ اللہ تعالیٰ ان سے مخاطب ہو۔ اس لئے بجائے انہیں خطاب کرنے کے انسان کا لفظ بول کر اجتماعی اسلوب میں بات فرمائی۔ اس سے اعراض کا مقصد بھی پورا ہو گیا اور جو بات کہنا تھی اس کا حق بھی ادا ہو گیا۔ امر واقعہ یہ ہے کسی ایک طبقے کی بات کو ایک کلیہ کی شکل میں کہنا ہمیشہ زیادہ موثر ثابت ہوتا ہے۔ یہاں بھی ہم اسی تاثیر کو دیکھ رہے ہیں۔ اور مزید یہ بات بھی کہ اس سے انسانی نفسیات کا ایسا حقیقت پسندانہ تجزیہ بھی سامنے آیا ہے جس سے انسان کو سمجھنے میں مدد ملتی ہے اور صاف معلوم ہوتا ہے کہ مہذب اور شائستہ انسان خاص صفات کے حامل ہوتے ہیں لیکن وہ لوگ جو انسانیت کے جامہ کو تار تار کر دیتے ہیں اور ان کے اندر چھچھورا پن آجاتا ہے ان کے انداز بالکل مختلف ہوتے ہیں یہاں اسی انداز کی بعض جہتوں کا تذکرہ فرمایا جا رہا ہے ان کا حال یہ ہے کہ اگر اللہ تعالیٰ انہیں اپنی طرف سے خوشحالی عطا فرماتا اور عہدہ و منصب سے نوازتا ہے یا اثر و رسوخ میں اضافہ فرماتا ہے تو بجائے اس کے کہ اسے اللہ کی دین سمجھیں اور اس پر اللہ کا شکر ادا کریں اور انہی نعمتوں کو خدمت خلق کے لئے کام میں لائیں اور ان کے رویے کو دیکھ کر لوگ یہ سمجھیں کہ اللہ نے انہیں جیسے ہی نعمتوں سے گراں بار کیا ہے تو یہ پھل دار درخت کی طرح پہلے سے زیادہ متواضع ہو گئے ہیں اور ان کا سایہ پہلے سے بھی گھنا ہو گیا ہے لیکن ان میں ایسے کسی رویہ کی دور دور تک بھی نشان دہی نہیں ہوتی۔ اس کے بعد اگر اللہ تعالیٰ ان سے یہ نعمتیں چھین لیتا ہے ان کے حالات دگرگوں ہو جاتے ہیں تو اب بھی وہ صبر کرنے کی بجائے مایوس اور ناشکرے ہو جاتے ہیں۔ وہ بالکل اس بات پر غور کرنے کے لئے تیار نہیں ہوتے کہ کل اگر ہمارے حالات اچھے تھے تو وہ اللہ کی عطا تھی اور ہماری محنتوں کا ثمر تھا اور آج اگر حالات بگڑ گئے ہیں تو یقیناً اس میں ہماری کوتاہیوں کا دخل ہوگا۔ ہمیں اپنی کوتاہیاں دور کر کے از سر نو جدوجہد کا آغاز کرنا چاہئے اور اللہ سے مدد مانگنی چاہئے کوئی بڑی بات نہیں کہ اگر پہلے حالات میں انقلاب آیا ہے تو اب انقلاب کیوں نہ آئے۔

دوسری آیت کریمہ میں فرمایا گیا ہے کہ اگر ہم ان مایوس اور ناشکرے لوگوں کو سزا دینے کی بجائے ان کو مزید آزمائش میں ڈالنے کے لئے ایک دفعہ پھر ان کے حالات کو بدل دیتے ہیں ان کی مصیبتیں ہٹا دی جاتی ہیں، کاروبار کے لئے بہتر حالات پیدا کر دیئے جاتے ہیں تو محسوس کرنے لگتے ہیں کہ ہمارے دن اس طرح پھر گئے ہیں کہ مصیبتوں کا کوئی اثر ہم پر نہیں رہا لیکن اب بھی وہ یہ سوچنے کی زحمت نہیں کرتے کہ اگر سب کچھ ہمارے ہاتھ میں ہوتا تو ہم کبھی اپنے حالات خراب نہ ہونے دیتے اور کبھی بھی اپنی خوشحالی کو بد حالی میں تبدیل نہ ہونے دیتے اس میں یقیناً اس خالق کائنات کا ہاتھ ہے جو جب چاہتا ہے خوشیاں عطا فرماتا ہے اور جب چاہتا ہے غموں میں ڈبو دیتا ہے۔ لیکن اس کی یہ مشیت حکمت سے خالی نہیں ہوتی حالات کی ہر طرح کی تبدیلی کے پیچھے یقیناً اس کی حکمت کا فرما ہوتی ہے لیکن افسوس یہ ہے کہ یہ بے بصیرت اور چھچھورے لوگ جس طرح ناموافق حالات میں مایوس اور ناشکرے ہو گئے اسی طرح موافق حالات میں اترانے لگتے اور شیخیاں بگھارنے لگتے ہیں۔

اندازہ فرمائیے جن لوگوں کا حال یہ ہو کہ خوشحالی اور فارغ البالی ملے اور عہدہ و منصب نصیب ہو تو لوگوں کے لئے عذاب بن جائیں اور بنیادی انسانی خصائص سے بھی تہی دامن ہو جائیں اور اگر انہیں سخت حالات سے واسطہ پڑے تو انتہائی کمزور اور بودے ثابت ہوں تو ایسے لوگوں سے کسی بھی خیر کی امید کرنا مشکل ہے یہ اگر پیغمبر کی دعوت کو قبول کرنے سے انکار کرتے ہیں اور انہیں اگر اللہ کے عذاب سے ڈرایا جاتا ہے تو تمسخر اڑاتے ہیں تو ان سے اس سے مختلف بات کی توقع کرنا ہی عبث ہے۔ اس لئے کہ پیغمبر کی دعوت کی قبولیت کے لئے چند بنیادی انسانی صفات کا ہونا ضروری ہے اور اللہ کے نبی کے انداز کے ادراک کے لئے بھی شرافت نفس کا وجود ضروری ہے لیکن جو لوگ انتہائی پست سطح تک اتر چکے ہوں ان کا رویہ اگر اپنے رویہ سے مختلف ہو تو یہ حیرانی کی بات ہے جس کی طرف یہاں اشارہ کیا جا رہا ہے۔

إِلَّا الَّذِينَ صَبَرُوا وَعَمِلُوا الصَّالِحَاتِ ۗ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ ﴿١١﴾ ﴿سورة هود: ١١﴾
(مگر وہ لوگ اس سے مستثنیٰ ہیں) جو صبر کرنے والے اور نیکوکار ہیں انہی کے لئے مغفرت اور بڑا اجر ہے۔

سابقہ دو آیتوں میں ہم نے ان کم ظرف لوگوں کا تذکرہ پڑھا ہے جو بنیادی انسانی صفات سے عاری ہونے کی وجہ سے انسانی وقار سے بھی تہی دامن ہو گئے ہیں ان پر کوئی مصیبت آتی ہے تو مایوس اور ناشکرے ہو جاتے ہیں کسی مصیبت کو برداشت کرنا اور ہمت سے اس کا سامنا کرنا ان کے بس کی بات نہیں ہے اور اگر انہیں نعمتوں سے نواز دیا جاتا ہے تو وہ دوسرے انسانوں کے لئے مصیبت بن جاتے ہیں۔ شیخیاں بگھارتے ہیں اور اتراتے پھرتے ہیں۔ اس آیت کریمہ میں یہ بتایا گیا ہے کہ ان سے مختلف بھی کچھ لوگ ہیں جو انسانیت کے لئے باعث فخر ہیں یہ وہ لوگ ہیں جب ان پر کوئی مصیبت آتی ہے اور کسی آزمائش میں مبتلا ہوتے ہیں تو اللہ سے مایوس اور دل شکستہ ہونے کی بجائے اس کی رحمت کی امید پر صابر و مطمئن رہتے ہیں وہ مشکل سے مشکل حالات میں ذہنی توازن کو بگڑنے نہیں دیتے۔ وقت کی ہر گردش ان کے مزاج کے لئے ایک نیا پیغام لے کے آتی ہے ہر آنے والی مصیبت ان کی صبر کی صفت کو مستحکم کرتی ہے ان کی شخصیت میں استقامت و استقلال کی کیفیت جنم لینے لگتی ہے وہ جانتے ہیں حالات سے گھبرا کر آدمی حالات کا مقابلہ نہیں کر سکتے بلکہ اس کی گرفت میں آ جاتے ہیں لیکن جب ناگفتہ بہ حالات میں بھی آدمی اللہ پر بھروسہ اور توکل شکست نہیں ہونے دیتا۔ اور اس کی تنگ و دو میں کوئی اضمحلال پیدا نہیں ہوتا اور اگر اللہ تعالیٰ اسے اپنے فضل و رحمت سے نوازتا ہے تو اکرٹنے اور مغرور ہونے کی بجائے اس کا شکر گزار ہونے کی کوشش کرتا ہے۔ شکر گزار ہونے کا مطلب یہ ہے کہ ایسے اعمال اس سے ظہور پذیر ہوتے ہیں جس سے صفت شکر کا اظہار ہوتا ہے۔ جن سے اگر ایک طرف اس بات کا پتہ چلتا ہے کہ یہ بندہ اللہ کی نعمتوں کو اللہ کی دین اور اس کی امانت سمجھتا ہے تو دوسری طرف وہ غریبوں کی خدمت، رفاہ عامہ کے کام اور اعلائے کلمۃ الحق کی جدوجہد میں اپنا بھرپور فرض سرانجام دیتا ہے۔ اور سلیمان علیہ السلام کی طرح اللہ سے دعا مانگتا ہے کہ یا اللہ تو نے جو میرے والد گرامی اور مجھ پر احسانات کئے ہیں مجھے توفیق دے کہ میں ان کے شکر کے لئے ایسے اعمال کروں جس سے تو راضی ہو۔ اور حضرت عمر بن عبدالعزیز کی طرح خلافت جیسی نعمت بھی ملے تو اسے اللہ کی طرف سے ایک ذمہ داری سمجھ کر اس طرح ادا کرے کہ دن کا چین رخصت ہو جائے اور راتوں کی نیندیں اُچاٹ ہو جائیں۔ رات دن ایک ہی بات کی لگن ہو کہ میرے ملک میں کوئی غریب غریب نہ رہے کوئی جانور بھی بھوکا نہ رہے اور میرے گھر میں اس وقت تک خوشحالی نہ آئے جب تک ہر مسلمان گھر خوشحالی سے مالا مال نہ ہو جائے اور جب لوگ میٹھی نیند سونیں تو وہ اس طرح راتوں کو اٹھ کر روئے کہ لوگ یہ کہنے پر مجبور ہو جائیں کہ ایسا لگتا ہے کہ جہنم کی آگ صرف حسن بصری اور حضرت عمر بن عبدالعزیز کے لئے پیدا کی گئی ہے۔ یہی وہ لوگ ہیں جن کے بارے میں اس آیت میں فرمایا گیا کہ ان کے لئے ہی اللہ کے ہاں مغفرت اور اجر عظیم ہے کیونکہ یہی انسانیت کے گل سرسبد ہیں جن پر ہمیشہ انسانیت فخر کرتی رہے گی۔

فَلَعَلَّكَ تَارِكًا بَعْضَ مَا يُوحَىٰ إِلَيْكَ وَضَائِقٌ بِهِ صَدْرُكَ أَنْ يَقُولُوا لَوْلَا أُنزِلَ عَلَيْهِ كِتَابٌ أَوْ جَاءَ مَعَهُ
مَلَكٌ ۗ إِنَّمَا أَنْتَ نَذِيرٌ ۗ وَاللَّهُ عَلَىٰ كُلِّ شَيْءٍ وَكِيلٌ ﴿١٢﴾ ﴿سورة هود: ١٢﴾

(شاید آپ چھوڑ دینے والے ہیں اس چیز کا کچھ حصہ جو آپ پر وحی کی جاتی ہے۔ اور تنگ ہو رہا ہے اس سے آپ کا سینہ اس اندیشہ سے کہ وہ کہیں گے کہ اس پر کوئی خزانہ کیوں نہیں اتارا گیا یا اس کے ساتھ کوئی فرشتہ کیوں نہیں آیا۔ آپ تو صرف ڈرانے والے ہیں اور اللہ تعالیٰ ہر چیز کا نگہبان ہے۔)

اس آیت کریمہ پر سرسری نگاہ ڈالنے سے جو مفہوم سمجھ میں آتا ہے وہ یہ ہے کہ اے پیغمبر! آپ ان لوگوں کی مخالفت سے تنگ آ کر ایسا لگتا ہے کہ جس وحی کے پہنچانے کی ذمہ داری آپ پر عائد کی گئی ہے اس میں سے شاید وہ حصہ جسے مخالفین برداشت کرنے کے لئے تیار نہیں اس کے ابلاغ اور تبلیغ سے رک جانے والے ہیں اور ان کے تحقیر آمیز رویے کی وجہ سے آپ نفسیاتی طور پر اتنے متاثر ہو رہے ہیں کہ ایسا لگتا ہے کہ آپ کا سینہ تنگ ہوتا اور بھینٹا جا رہا ہے اور آپ پورے انشراح قلب سے شاید بات کہنے کی ہمت نہیں پارہے۔ حقیقت یہ ہے کہ اس مفہوم کو قبول کرنا وہ بھی اللہ کے آخری رسول سے متعلق ایمان سے کوسوں دور ہے۔ اللہ کا رسول انسان ہونے کے ناطے یقیناً حالات سے متاثر ہوتا ہے لیکن قدرت جس طرح اس کی تربیت کرتی ہے اور روح القدس جس طرح اس کی تائید کرتے ہیں اور اللہ سے براہ راست تعلق جس طرح اس کو توانائی بخشتا ہے اور اللہ کی قدرت جس طرح

اس کی حفاظت کرتی ہے اسے دیکھ کر یہ وہم بھی نہیں ہو سکتا کہ وہ کبھی حالات سے اس طرح متاثر ہو سکتا ہے۔ ایک مؤمن بھی اظہار حق میں بے باک ہوتا ہے پیغمبر تو اس راستے کی ایک ایسی روشن مثال ہے جسے دیکھ کر امتیں حوصلہ پاتی ہیں اس لئے معلوم ہوتا ہے کہ اس آیت کے ابتدائی جملوں کا مفہوم وہ نہیں جو سرسری طور پر سمجھا جاتا ہے۔

چند تمہیدی باتیں

اس آیت کو سمجھنے کے لئے تمہیدی طور چند باتوں کو سمجھنا ضروری ہے ان کا ادراک کے بغیر آیت کا مفہوم متعین کرنا ممکن نہیں۔ ان میں سے پہلی بات یہ ہے کہ قرآن کریم کے اپنے مخصوص اسالیب ہیں انہیں میں سے ایک اسلوب یہ ہے کہ قرآن کریم بعض دفعہ اپنے مخاطب سے جو بات کہتا ہے وہ درحقیقت مخاطب سے متعلق نہیں ہوتی بلکہ ان سے متعلق ہوتی ہے جن کی طرف روئے سخن ہوتا ہے۔ اس آیت کریمہ میں بظاہر تو آنحضرت ﷺ سے کہا جا رہا ہے کہ وحی الہی کے کچھ حصے کے ابلاغ کو آپ شاید چھوڑ دینا چاہتے ہیں کیونکہ حالات اس کا تحمل نہیں کر سکتے اور آپ کا سینہ ان کی بعض تمسخر انگیز اور تحقیر پر مبنی باتوں سے اس قدر تنگ پڑ گیا ہے کہ آپ کے لئے ان کے سامنے کلمہ حق کہنا مشکل ہو رہا ہے لیکن حقیقت میں یہ بات مشرکین مکہ سے کہی جا رہی ہے وہ لوگ اپنے کرتوتوں سے چونکہ اپنے آپ کو غضب الہی کا مستحق بنا چکے ہیں اس لئے وہ اس قابل نہیں رہے کہ اللہ انہیں خطاب سے عزت بخشے۔ اس لئے جو بات انہیں سنانی ہے وہ بھی ان سے رخ پھیر کر آنحضرت ﷺ سے کہی جا رہی ہے لیکن وہ سخن شناس ہونے کے باعث سمجھ سکتے ہیں کہ بات کس سے کہی جا رہی ہے۔ دوسری بات یہ ہے کہ ”لعل“ اچھی یا بری امید کے اظہار کے لئے آتا ہے لیکن یہ ضروری نہیں کہ امید کا تعلق لعل کے اسم کے ساتھ ہی ہو۔ اس آیت میں بھی امید کا دائرہ اسم سے زیادہ وسیع معلوم ہوتا ہے کہنا شاید یہ ہے کہ مشرکین مکہ کو عرب کی سر زمین پر مرکزی حیثیت حاصل ہے وہ ایک ایسے شہر کے باسی ہیں جو قریش کا صدر مقام ہے اور یہ قبیلہ اپنے مذہبی اقتدار، اپنی دولت و تجارت اور اپنے سیاسی دبدبے کی وجہ سے سارے عرب پر چھایا ہوا ہے۔ ان کی تائید اور مخالفت دونوں پورے عرب پر اثر انداز ہوتی ہیں۔ نبی کریم ﷺ کی نبوت و رسالت اور دعوت کی مخالفت قریش نے جس قوت کے ساتھ کی ہے اس کا نتیجہ یہ ہے کہ مکہ ہی نہیں بلکہ اس کا گرد و پیش بھی دور دور تک آنحضرت ﷺ کی مخالفت میں اندھا ہو رہا ہے۔ قریش کے لئے پیغمبر کی دعوت کو قبول کرنا اس لئے مشکل ہو رہا ہے کہ وہ اس میں اپنی مرکزیت اور قیادت کی موت دیکھ رہے تھے۔ وہ جس طرح کی زندگی گزارنے کے عادی ہو چکے تھے اس کو یکسر ترک کر دینا ان کے لئے ممکن نہ تھا اور اللہ کا نبی انہیں بار بار اس بات کی وارننگ دے رہا تھا کہ اگر تم نے اپنے رویے میں کوئی صالح تبدیلی پیدا نہ کی تو اللہ کا عذاب تمہارے سر پر تلا کھڑا ہے وہ ان کے اعتقادات، ان کے طور اطوار اور ان کے تہذیب و تمدن میں سے ایک ایک بات پر تنقید کر کے یہ بتا رہا تھا کہ تمہاری بنیادیں بیٹھ چکی ہیں، تمہارا تمدن بُری طرح سڑ چکا ہے اگر اللہ کے عذاب سے بچنا چاہتے ہو تو اس مذہب حق اور اس نظام صالح کو قبول کرو جسے میں خدا کی طرف سے لے کے آیا ہوں یہ تنقید جیسے جیسے بڑھتی جا رہی تھی اور دعوت میں تیزی آتی جا رہی تھی ویسے ویسے قریش کے اعراض میں شدت اور مخالفت میں جارحیت پیدا ہوتی جا رہی تھی اور وہ فیصلہ کر رہے تھے کہ اس دعوت کو ہمیشہ کے لئے خاموش کر دیا جائے چنانچہ ان حالات کی طرف اشارہ کرتے ہوئے یہ فرمایا جا رہا ہے کہ مشرکین مکہ اپنی مخالفت کو دیکھتے ہوئے اور ہر دوسرا شخص حالات کے تیوروں کو دیکھ کر یہ اندازہ کر رہا تھا کہ اب اللہ کے نبی کے لئے ممکن نہیں کہ وہ دعوت الی اللہ کی ان باتوں کو سرعام کہہ سکے جنہیں سننا قریش کے لئے ناقابل برداشت ہوتا جا رہا ہے چنانچہ اس بات کی تائید اس سے بھی ہوتی ہے کہ بعض تفسیری روایات میں کہا گیا ہے کہ بعض کفار نے آپ سے کہا کہ یہ قرآن جو آپ ہمیں پڑھ کر سنا رہے ہیں اس میں تو ہمارے خداؤں کو بہت برا بھلا کہا گیا ہے اس لئے ہم اس قرآن کو ماننا تو دور کی بات ہے سننے کے لئے بھی تیار نہیں ہیں ہاں اگر آپ ایسا قرآن لے آئیں جس میں ہمارے خداؤں (بتوں) سے تعرض نہ کیا گیا ہو تو ہم آپ پر ایمان لاسکتے ہیں۔ اس مطالبے کے بعد ان کو یہ امید ہونے لگی کہ شاید نبی کریم ﷺ وحی الہی کی بعض باتوں کو کہنے میں تامل کریں اس کا مطلب یہ ہے کہ یہاں جس رکنے کی بات کی گئی ہے اس کا ارادہ نبی کریم ﷺ نے نہیں فرمایا تھا البتہ مخالفین اپنی مخالفت کی شدت کو دیکھ کر اس بات کی امید کر رہے تھے اسی طرح حالات کے تیوروں کو پہچاننے والے محسوس کر رہے تھے کہ حالات کا تقاضا یہ ہے کہ آنحضرت ﷺ اپنی دعوت میں تبدیلی پیدا کریں۔

جہاں تک دل کے تنگ اور طبیعت کے بھینچنے کا تعلق ہے اس کا منشاء بھی آنحضرت ﷺ کا قلب مبارک نہیں بلکہ مخالفین کی ہرزہ سرائی تھی وہ جس طرح آپ کی غربت اور فقر کا مذاق اڑاتے تھے اور آپ پر ایمان لانے والوں کی توہین کرتے تھے اور بار بار یہ بات کہتے کہ کسی معمولی حاکم کا نمائندہ بھی ایسا بے سرو سامان نہیں ہوتا جیسے تم ہو۔ تمہارا دعویٰ یہ ہے کہ تم احکم الحاکمین کے رسول ہو اس نے تمہیں انسانوں کی ہدایت کے لئے بھیجا ہے اور حال یہ ہے کہ تم نان شبینہ تک کے محتاج ہو۔ تمہاری حفاظت کے لئے تو فرشتے تمہارے ساتھ رہنے چاہیں کہ جو کوئی تمہاری شان میں گستاخی کرے تو وہ اسے اسی وقت سزا دیں اور لوگوں کو بتائیں کہ یہ شخص اللہ کا رسول ہے اگر تم نے ایمان لانے میں تا مل کیا تو تم پر اللہ کا غضب ٹوٹ سکتا ہے۔ لیکن تمہارا حال یہ ہے کہ فرشتے ہونا تو دور کی بات ہے کوئی معمولی محافظ بھی تمہارے ساتھ نہیں۔ لوگ تمہارے راستے میں کانٹے بچھاتے ہیں، سر مبارک پر راکھ پھینکتے ہیں بڑھ بڑھ کے گستاخیاں کی جاتی ہیں لیکن کوئی روکنے کے لئے آسمان سے نہیں اترتا تو کیا رسول ایسے ہوتے ہیں یہ باتیں کہنے والے اور سننے والے یہ سمجھتے تھے کہ آنحضرت ﷺ کی طبیعت پر نجانے ان باتوں سے کتنے زخم لگتے ہوں گے۔ آپ نجانے کس طرح ان جرحوں کو برداشت کرتے ہوں گے اس لئے امید کی جاسکتی ہے کہ آپ جس جرأت و جسارت کے ساتھ اپنی دعوت پیش کرتے تھے اس میں کمی آجائے گی اللہ نے اپنے رسول کو تسلی دیتے ہوئے اور بالواسطہ کفار کو تنبیہ کرتے ہوئے فرمایا کہ اے پیغمبر! آپ کو اللہ نے نذیر بنا کے بھیجا ہے۔ دنیا میں اس سے پہلے بھی اللہ کی طرف سے نذیر آتے رہے ہیں اور تاریخ گواہ ہے کہ اہل دنیا نے کبھی ان کے ساتھ اچھا سلوک نہیں کیا انہوں نے خون جگر پی پی کر نہ صرف لوگوں کو سمجھایا بلکہ آنے والے خطرات سے انہیں آگاہ کیا انہیں اللہ کی ناراضگی سے ڈرایا ان کے بوسیدہ تمدن کی ناکامیوں سے انہیں خبردار کیا انہیں ان کے انجام کا آئینہ دکھاتے ہوئے ہوشیار کیا کہ اگر تم نے اپنا نظام نہ بدلا اور بنیادی اعتقادات تبدیل نہ کئے تو خود تمہارے اپنے اختلافات تمہارے لئے تباہی کا باعث ہو سکتے ہیں لیکن ان کی امتوں نے بجائے ان کی قدر کرنے اور ان پر ایمان لانے کے انہیں قتل تک کرنے سے گریز نہیں کیا لیکن انہوں نے کبھی بھی اللہ کی دعوت اور وحی الہی کے پیغام میں کمی بیشی کرنے کا تصور بھی نہ کیا۔ آپ اگر مخالفت کا شکار ہو رہے ہیں تو یہ اس راستے کی سنت ہے اور یہ اس دنیا کی ریت ہے ٹھیک کہا کسی نے

زمانہ یوں ہی اپنے محسنوں کو تنگ کرتا ہے

وہ درسِ صلح دیتے ہیں یہ ان سے جنگ کرتا ہے

اور جہاں تک تعلق ہے مخالفین کے اندازوں اور گمانوں کا کہ شاید اللہ کا نبی ان کی مخالفتوں سے تنگ آ کر اور ان کے تمسخر سے زچ ہو کر اپنی بات کہنے میں تا مل کرے انہیں شاید اندازہ نہیں کہ اہل دنیا عیش و عشرت میں پل کر فوجوں کے جھرمٹ میں رہ کر اور تخت پر متمکن ہو کر اس قدر جرأت اور بے خوفی سے بات نہیں کرتے جس طرح اللہ کا نبی کرتا ہے۔ اللہ کے نبی کے لہجے میں مسکینی اور عاجزی نہیں ہوتی وہ اللہ کی طرف بلاتا ہے تو اس کے لئے التماس نہیں کرتا بلکہ وہ بے نوا ہو کر بھی بادشاہوں کی سطوتوں کو اچھالتا ہے۔ وہ بادشاہوں کے دربار میں بھی بظاہر بے سرو سامان اور قوت و حشمت سے تہی دامن ہوتا ہے لیکن اس کے لہجے میں وہ اعتماد اور تمکنت ہوتی ہے جس سے معلوم ہوتا ہے کہ وہ اللہ کا فرستادہ ہے وہ بظاہر تہا ہوتا ہے لیکن اللہ کے حصار میں ہوتا ہے۔ وہ بظاہر بے سہارا ہوتا ہے لیکن عناصرِ قدرت اس کے ہم رکاب ہوتے ہیں۔ موسیٰ علیہ السلام انتہائی بے سرو سامان ہو کر بھی فرعون کی آنکھوں میں آنکھیں ڈال کر بات کرتے تھے اور فرعون ان سے مرعوب ہو جاتا تھا۔ حضرت یحییٰ علیہ السلام درویشی اور مسکینی کی ایک نادر مثال تھے لیکن آپ نے حکمرانوں کے گریبانوں کو کھینچا بڑے سے بڑے حکمران کی برائیوں پر سردر بار کبیر فرمائی۔ اسی راستے میں اپنا سر کٹوایا لیکن آپ کے لہجے میں کبھی کمزوری نہ آئی۔ نبی کریم ﷺ چونکہ خاتم النبیین ہیں آپ کی بے خوفی اور جلالت شان کا تو پورا مکہ معترف تھا۔ اشراق قریش محن حرم میں منڈلی جمائے بیٹھے ہوتے آپ ان کے سامنے نماز ادا فرماتے اور بارہا ان کے سامنے قرآن مجید پڑھتے اور انہیں نصیحت فرماتے۔ اور اگر کبھی کسی سرکش نے آپ پر ہاتھ ڈالنے کی کوشش کی تو اللہ نے آپ کی حفاظت فرمائی۔ ابو جہل نے ایک دن قسم کھالی کہ اب اگر محمد نے میرے سامنے اگر اللہ کو سجدہ کیا تو میں اس کا سر کچل ڈالوں گا۔ دوسرے ہی روز آپ اپنے معمول کے مطابق آئے اور آپ نے اس کے سامنے نماز پڑھی ابو جہل یہ دیکھ کر بھڑک اٹھا چنانچہ جیسے ہی آپ سجدے میں گئے اس نے آگے بڑھ کر آپ پر حملہ کر دیا لیکن جیسے ہی آپ کے قریب پہنچا فوراً ہاتھ مارتا اور چیختا ہوا پیچھے ہٹا لوگوں نے حیران ہو کر پوچھا کہ تمہیں کیا ہوا ہے اس نے کہا میں جیسے ہی محمد کے پاس پہنچا تو میں نے آگ کے شعلے اور برچھے دیکھے جو میری طرف بڑھ رہے تھے پھر ایک اونٹ کو میں نے دیکھا جو منہ کھولے مجھے نکلنے کے لئے آگے بڑھ رہا تھا۔ آنحضرت ﷺ نے ارشاد فرمایا کہ اگر یہ شخص مجھ پر حملہ کرتا تو فرشتے اس کے

پرزے اڑا دیتے۔ پیغمبر کا طغیان اور لہجے کی قوت کبھی ماند نہیں پڑتی وہ مخالفتوں کو کبھی خاطر میں نہیں لاتے وجہ اس کی یہ ہے کہ اللہ نے اسے نذیر کے منصب پر فائز کیا ہے۔ نذیر کا کام ہے انذار کرنا، ڈرانا، ہوشیار کرنا، وارننگ دینا۔ یہ کام ظاہر ہے کہ مخالفین کے سامنے خوف زدہ لہجے میں نہیں کیے جاسکتے۔ اس امت کے اولیاء، صلحاء اور مصلحین پر آنحضرت ﷺ کا فیضان ہے کہ ان کا لہجہ کبھی سراسیمہ نہیں ہوتا۔ جہانگیر کے دربار میں بھی ان کی گردن نہیں جھکتی کیونکہ اللہ تعالیٰ انہیں ملت کے سرمائے کی حفاظت کے لئے اٹھاتا ہے۔ اقبال نے مجدد صاحب کے بارے میں اظہار عقیدت کرتے ہوئے ٹھیک کہا:

وہ ہند میں سرمایہ ملت کا نگہباں
اللہ نے بروقت کیا جس کو خبردار
گردن نہ جھکی جس کی جہانگیر کے آگے
جس کے نفس گرم سے ہے گرمی احرار

جن علماء کے بارے میں یہ معلوم ہو کہ وہ حق کی حفاظت کی بجائے باطل کے ساتھ سازگاری رکھتے ہیں اور ہر کرسی نشین کے سامنے ان کا سر جھکنے لگتا اور لہجے میں لکنت آ جاتی ہے اور اس کا علم و دانش باطل کی ترجمانی کرنا زیادہ پسند کرتا ہے تو سمجھ لینا چاہئے کہ اس صاحب علم کا تعلق علماء حق سے نہیں بلکہ اکبر کے نورتوں سے ہے۔

وَاللَّهُ عَلَىٰ كُلِّ شَيْءٍ وَكِيلٌ - ”اور اللہ ہر چیز پر نگران ہے“ اس کا ایک مطلب یہ ہے کہ آنحضرت ﷺ کو تسلی دیتے ہوئے فرمایا جا رہا ہے کہ آپ نے دعوت الی اللہ کے کام میں جو جانفشانیاں دکھائی ہیں وہ بھی اللہ کی نگاہ میں ہیں اور جو کچھ مخالفین نے کیا ہے اور کر رہے ہیں اللہ اس سے بھی واقف ہے۔ آپ نے اپنی ہمت سے بڑھ کر اس مقصد کے لئے جان کھپائی ہے اس لئے آپ اللہ کے یہاں سرخرو ہیں۔ رہی یہ بات کہ لوگ ایمان لانے میں کیوں پس و پیش کر رہے ہیں تو آپ کو اس پر پریشان نہیں ہونا چاہئے لوگوں کو ایمان دینا یہ آپ کی ذمہ داری نہیں ہے۔

دوسرا مطلب یہ ہے کہ اہل مکہ کی مخالفت روز بروز زور پکڑتی جا رہی ہے بلکہ اب تو یہ مخالفت جارحیت کی شکل اختیار کر رہی ہے اور ایسا لگتا ہے کہ ان لوگوں نے حق کے مقابلے میں اپنے سینے بند کر لئے ہیں۔ اور دعوت ایک بندگلی میں پہنچ گئی ہے۔ پروردگار فرماتا ہے کہ حالات کیسے بھی ہوں آپ کو ان سے اثر قبول نہیں کرنا چاہئے کیونکہ اللہ سب کا کارساز ہے وہ آپ کے لئے راستے کھولے گا اور آپ کی حفاظت فرمائے گا۔

أَمْ يَقُولُونَ افْتَرَاهُ قُلْ فَأْتُوا بِعَشْرِ سُوْرٍ مِّثْلِهِ مُفْتَرِيْنَ وَادْعُوا مَنِ اسْتَعْظَمْتُمْ مِّنْ دُونِ اللّٰهِ اِنْ كُنْتُمْ صٰدِقِيْنَ ﴿١٣﴾
(کیا یہ کہتے ہیں کہ اس نے اس کو گھڑ لیا ہے۔ کہہ دیجئے کہ تم لے آؤ اس جیسی گھڑی ہوئی دس سورتیں اور بلا لوجن کو تم بلا سکتے ہو اللہ کے سوا اگر تم سچے ہو۔)

مخالفین قرآن کو متبادل کلام پیش کر نیکا چیلنج

”ام“ حرف استفہام ہے۔ یہ جس طرح کسی بات کو پوچھنے کے لئے آتا ہے اسی طرح اظہار تعجب کے لئے بھی آتا ہے یہاں اسی مقصد کے لئے آیا ہے۔ پروردگار تعجب کا اظہار کرتے ہوئے فرماتے ہیں کہ عجیب بات ہے کہ یہ لوگ کہتے ہیں کہ قرآن کریم کو نبی کریم ﷺ نے خود لکھ لیا ہے (گھڑ لیا ہے) کوئی اجنبی شخص یہ بات کہتا تو چنداں تعجب نہ ہوتا کوئی ایسا شخص یہ الزام لگاتا جو عربی زبان سے واقف نہ ہوتا تب بھی تعجب کی بات نہ ہوتی کیونکہ اجنبی آدمی آنحضرت ﷺ سے بے گانہ ہونے کی وجہ سے آپ کے حالات سے ناواقفیت کی بنا پر جو بھی کہتا اسے سنا جاسکتا تھا اسی طرح عربی سے نا بلند آدمی قرآن کریم کو سننے کے بعد اپنی جہالت کے باعث اگر اس طرح کی بات کرتا تو کسی حد تک حق بجانب تھا لیکن مکہ کے رہنے والے عربی کے اداس اور آنحضرت ﷺ کی سیرت و کردار سے واقف آپ کے حالات سے آشنا جب یہ بات کہتے ہیں تو صرف تعجب ہی نہیں ہوتا بلکہ کہنے والوں کی بدینتی کا بھی احساس ہوتا ہے۔ مکہ میں رہنے والے بھی بالعموم ایک دوسرے سے واقف تھے اور نبی کریم ﷺ تو اس لحاظ سے بھی جانے پہچانے تھے کہ آپ عبدالمطلب کے پوتے تھے جو قبیلہ قریش کے سردار رہ چکے تھے پھر آپ کی زندگی کا ایک لمحہ چند دنوں کے بیرونی سفر کے سوا ان کے سامنے گزرا تھا۔ آپ کا بچپن، آپ کا لڑکپن، آپ کی جوانی اور آپ کی ذہلی ہوئی عمر سے سب اہل مکہ پوری طرح آشنا تھے۔ اور ساتھ ہی اس بات کے گواہ تھے کہ

آپ کا بچپن دوسرے بچوں سے زیادہ پیارا آپ کا لڑکپن دوسرے لڑکوں سے زیادہ دل آویز اور آپ کی جوانی سب جوانوں سے زیادہ پاکیزہ اور آپ کی ڈھلتی ہوئی عمر دانش اور تجربے کی کسوٹی تھی۔ لیکن ان تمام ادوار میں کوئی دور بھی ایسا نہیں جسے آپ نے مکہ سے باہر گزارا ہو، آپ کی معاشرت مکہ کی معاشرت تھی، آپ کی زبان اہل مکہ کی زبان تھی، آپ کا علم اہل مکہ کی طرح سینہ بسینہ پھیلنے والی معلومات تک محدود تھا آپ اگرچہ سیرت و کردار میں ان سے بالکل مختلف اور ہر قسم کی آلودگی سے پاک تھے لیکن جہاں تک علم و آگہی اور زبان دانی کا تعلق ہے آپ ان سے بالکل مختلف نہیں تھے لیکن پھر یہ کیا ہوا کہ چالیس سال پورے ہوتے ہی غار حرا کی تنہائی میں آپ پر اللہ کا پیغام اتر اور پھر دھیرے دھیرے نازل ہوتا چلا گیا اس کی ایک ایک سورت آپ نے لوگوں کے سامنے پڑھ کر سنانا شروع کی۔ جیسے جیسے قرآن اترتا گیا ویسے ویسے لوگوں کی حیرت بڑھتی گئی کہ اس کی زبان ان کی بولی جانے والی زبان سے بدرجہا فائق اس فصاحت و بلاغت ان کے بلغا اور فصحاء کو دنگ کر دینے والے اس کا ایک ایک جملہ دل میں ترازو ہو جانے والا، اس میں پیش کی جانے والی تعلیم انسانیت کا اعلیٰ ترین سرمایہ، اس کی دل آویزی اور چاشنی دلوں کو موہ لینے والی جبکہ ان کا ایک ایک فرد جانتا ہے کہ جس پیغمبر کی زبان سے یہ کتاب پڑھ کے سنائی جا رہی ہے اس کی زبان سے چالیس سال کی عمر تک اس طرح کا کبھی ایک جملہ تک نہ سنا گیا، اس میں بیان کی جانے والی علمی باتوں کی کبھی اس پیغمبر کو ہوا تک نہ لگی تھی۔ اس میں جن تاریخی واقعات پر تبصرے کئے گئے ہیں ان کو عرب بھر میں کوئی نہیں جانتا تھا۔ ان سب باتوں کے باوجود ان لوگوں نے یہ کیسے کہہ دیا کہ اس قرآن کو محمد ﷺ نے گھڑ لیا ہے۔ اس لئے میں نے عرض کیا کہ ان کی اس بات سے جس طرح تعجب ہوتا ہے اسی طرح ان کی بدینتی کا بھی احساس ہوتا ہے کہ وہ خوب جانتے ہیں کہ یہ کتاب اللہ کی جانب سے اتری ہے اس کے باوجود اس کے بارے میں الٹی سیدھی باتیں کر رہے ہیں۔ مزید فرمایا کہ چلئے اگر تمہیں اپنی بات پر اصرار ہے کہ یہ کتاب اللہ کی طرف سے نازل نہیں ہوئی تو پھر اے پیغمبر ان سے کہہ کہ اگر یہ کتاب واقعی میں نے لکھی ہے اور تمہیں اس پر یقین ہے تو تم بھی تو میری طرح عرب ہو تمہارے اندر بڑے بڑے شعراء موجود ہیں، خطباء کی کوئی کمی نہیں، زبان کے تیور شناس ایک سے ایک بڑھ کر موجود ہیں۔ ان سب کو ایک جگہ بٹھاؤ اور انہیں پابند کرو کہ وہ اس کتاب جیسی ہی دس سورتیں گھڑ کر لے آئیں جس طرح تم کہتے ہو کہ محمد نے یہ قرآن گھڑ لیا ہے۔ پھر انہی میں ایک کمیٹی بنا دو جو قرآن کریم اور تمہاری گھڑی ہوئی سورتوں میں تقابل کر کے دیکھے۔

قرآن کریم نے یہ چیلنج پہلے بھی مختلف جگہ دیا۔ پہلے انہیں قرآن جیسی ایک کتاب لکھ کر لانے کو کہا گیا پھر انہیں قرآن جیسی دس سورتیں بنانے کا چیلنج دیا گیا پھر آخر میں قرآن جیسی ایک آیت لانے کو کہا گیا لیکن ہر چیلنج کے جواب میں عرب سو رماؤں کی طرف سے مکمل خاموشی رہی جبکہ انہوں نے اسلامی دعوت کو روکنے کے لئے کیا کیا جتن نہیں کئے۔ مکہ معظمہ میں آنحضرت ﷺ اور آپ کے صحابہ کی زندگی اجیرن بنا دی گئی نہ انہیں قرابت کا لحاظ رہا نہ ہم قوم ہونے کا۔ مسائیک کے رشتے بھی توڑ دیئے گئے کوئی قابل ذکر تعلق بھی انہوں نے مسلمانوں کے ساتھ روانہ رکھا حتیٰ کہ ان کا معاشرتی بائیکاٹ کر کے تین سال تک انہیں پتے کھانے اور چمڑے چبانے پر مجبور کر دیا گیا جب مسلمان اپنی جان بچا کر مدینہ منورہ آنے میں کامیاب ہو گئے تو انہوں نے اسی دین کو ناکام کرنے کے لئے پے در پے مدینہ پر حملے کئے۔ تقریباً نو اسی لڑائیوں میں مسلمانوں کو ہر طرح کی ہزیمت پہنچانے کی کوشش کی۔ اسلام کے خلاف ان کے عزائم کا اندازہ اس سے بھی ہوتا ہے کہ خود انہوں نے اس کی مخالفت میں ہر طرح کا دکھ برداشت کیا کتنے لوگ ان کے مارے گئے، کتنے بیٹے ذبح ہوئے، کتنا مال برباد ہوا حتیٰ کہ فتح مکہ کے بعد اپنا سب کچھ گنوا بیٹھے۔ جن لوگوں نے مخالفت میں اس قدر جان ماری ہو ان سے اگر ممکن ہوتا تو وہ اس چیلنج کا جواب دینے سے کیوں گریز کرتے کیونکہ یہ ان کے لئے سب سے آسان کام تھا وہ عربی زبان کے پوری طرح شناور تھے، اس کی نوک پلک سے آگاہ تھے اس کے تیور شناس تھے ان میں سے ایک سے ایک بڑا زبان کا ماہر موجود تھا لیکن وہ خوب جانتے تھے کہ بھتیجاں کسنا، الزامات لگانا اور مسخر اڑانا آسان ہے۔ لیکن قرآن کریم کا جواب لکھنا ناممکن ہے کیونکہ وہ جانتے تھے کہ یہ اللہ کا کلام ہے۔

اس چیلنج میں ایک اور بات بھی شامل تھی کہ تم نے آج تک جن جن قوتوں کو اللہ کا شریک بنا رکھا ہے جن میں تمہارے بت بھی ہیں اور جنات بھی۔ فرشتے بھی ہیں اور مختلف دیوتا بھی۔ تمہارا دعویٰ یہ ہے کہ وہ ہمیشہ تمہاری مدد کو آتے ہیں تو انہیں آج خصوصیت سے اپنی مدد کے لئے بلاؤ اور ان سے کہو یہ ہمارے اور تمہارے لئے انتہائی نازک موقع ہے اگر ہم اس میں ناکام ہوتے ہیں تو جس طرح ہمارا قومی تقاضا اور ہمارے دین کی صداقت تباہ ہو جاتی ہے اسی طرح تمہاری خدائیاں بھی باقی نہیں رہیں۔ اگر ہمارے لئے نہیں تو اپنی خدائیاں باقی رکھنے کے لئے ہماری مدد کرو۔ آخر میں فرمایا کہ اگر تم اپنے ان دعوؤں میں سچے ہو کہ یہ قرآن کریم اللہ کی کتاب نہیں بلکہ آنحضرت ﷺ کی تصنیف ہے اور اللہ وحدہ لا شریک نہیں بلکہ اس کی خدائی میں اور بھی شریک ہیں جو ہمیشہ ہماری مدد کرتے ہیں تو پھر تمہارے لئے یہ نادر موقع ہے کہ قرآن کریم کے اس چیلنج کو قبول کرو اور اس طرح سے اپنی صداقت پر مہر تصدیق ثبت کر دو۔

فَالَّذِينَ يَسْتَجِيبُوا لَكُمْ فَاعْلَمُوا أَنَّمَا أُنزِلَ بِعِلْمِ اللَّهِ وَأَنْ لَا إِلَهَ إِلَّا هُوَ فَهَلْ أَنْتُمْ مُسْلِمُونَ ﴿١٤﴾
 (پس اگر وہ تمہاری بات کو قبول نہ کریں تو پھر خوب جان لو کہ یہ قرآن اللہ کے علم ہی سے اتر رہا ہے اور یہ کہ اللہ کے سوا کوئی معبود نہیں ہے تو کیا تم اسلام لاتے ہو۔)

﴿سورة هود : ١٤﴾

مخالفین قرآن پر اتمام حجت

اس آیت کریمہ میں معلوم ہوتا ہے کہ سابقہ مضمون ہی کو آگے بڑھایا جا رہا ہے لیکن اس میں خطاب مسلمانوں سے نہیں مشرکین سے ہے۔ مشرکین سے براہ راست خطاب کر کے فرمایا جا رہا ہے کہ اگر یہ تمہارے شفعا و شرکاء ایسے نازک موقع پر بھی تمہاری مدد کے لئے نہیں اُٹھتے جبکہ اب تمہارا ایک ہی سہارا ہے کہ جن کو تم نے اللہ کا شریک ٹھہرا رکھا ہے وہ تمہاری مدد کے لئے آئیں اور قرآن کریم کے چیلنج کو مؤثر جواب کے ساتھ ناکام کر دیں لیکن اگر ادھر سے خاموشی رہتی ہے اور تمہاری درخواست کا کوئی جواب نہیں آتا تو پھر اس کا نتیجہ اس کے سوا اور کچھ نہیں ہو سکتا کہ تمہیں یہ تسلیم کر لینا چاہیے کہ یہ کتاب اللہ کی طرف سے نازل ہوئی ہے اسے کسی انسان نے نہیں لکھا بلکہ یہ اللہ کے علم کا فیضان ہے۔ یہی وجہ ہے کہ اس کا جواب لانا کسی مخلوق کے بس کی بات نہیں کیونکہ مخلوق دوسری مخلوق کے علم کا مقابلہ تو کر سکتی ہے لیکن خالق کے علم کا مقابلہ سراسر جسارت اور حماقت کے سوا کچھ نہیں اور دوسری اس سے یہ بات ثابت ہو جاتی ہے کہ اگر تمہارے عقیدے کے مطابق تمہارے شفعا و شرکاء کی کوئی حقیقت ہوتی تو آج وہ اس نازک وقت میں تمہارے پشت پناہ ہوتے۔ تمہاری ہر طرح کی مدد کے لئے کھڑے ہوتے وہ کبھی بھی تم پر ناکامی کا داغ نہ لگنے دیتے۔ لیکن ان کی طرف سے جواب نہ ملنا ایک ہی معنی رکھتا ہے کہ ان کا کوئی وجود نہیں یہ سراسر تمہارا وہم ہے تم نے بلا وجہ اللہ کے شریک بنا رکھے ہیں جبکہ کائنات میں وہ اپنی ذات اور صفات میں وحدہ لا شریک ہے۔

آیت کے آخر میں فرمایا کہ تمہارے دونوں دعوؤں کی ناکامی کے بعد عقل اور دیانت کا تقاضا یہ ہے کہ تم قرآن کریم کی صداقت پر ایمان لے آؤ۔ اللہ کے رسول کی دعوت کو قبول کر لو اس لئے پوچھا گیا ہے کیا تم اب بھی اسلام قبول کرتے ہو کہ نہیں۔ اس میں تشویق و ترغیب کا پہلو بھی ہے اور زجر و ملامت کا بھی۔ تمہاری طبیعتوں میں اگر ذرا بھی سلامتی ہے تو آگے بڑھ کر اسلام کی رسی کو پکڑ لو اور اگر تمہیں اب بھی انکار ہے تو پھر سوچ لو کہ غلط بات پر قائم رہنے کا انجام کیا ہوتا ہے۔

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُنْحَسُونَ ﴿١٥﴾ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ ۗ وَحَبِطَ مَا صَنَعُوا فِيهَا وَ بَطُلَ مَا كَانُوا يَعْمَلُونَ ﴿١٦﴾

(جو لوگ دنیا کی زندگی اور اس کی خوشنمائیوں کے طالب ہوتے ہیں ہم ان کے اعمال کا بدلہ یہیں چکا دیتے ہیں اور اس میں ان کے ساتھ کوئی کمی نہیں کی جاتی۔ یہی لوگ ہیں جن کے لئے آخرت میں آگ کے سوا کچھ نہیں اور جو کچھ انہوں نے دنیا میں کیا کر یا سب ضائع ہو جائے گا اور باطل ہے جو کچھ وہ کرتے رہے ہیں۔)

﴿سورة هود ١٥، ١٦﴾

قرآن کریم کی معجز بیانی اور آنحضرت ﷺ کی دلوں میں اتر جانے والی دعوت و نصیحت کے باوجود جب آدمی مشرکین مکہ کی کفر پر استقامت اپنی جہالت پر ہٹ دھرمی آپ کی انتہائی مؤثر دعوت کے مقابلے میں ہرزہ سرائی اور طغیان جاہلیت کو دیکھتا ہے تو حیرت میں ڈوب جاتا ہے کہ یا اللہ یہ ماجرا کیا ہے۔ پھر پر بھی پانی کی بوند بوند بھی گرتی رہے تو سوراخ بن جاتا ہے۔ قرآن کریم کی وضاحت کے مطابق بعض پتھر تو اللہ کے خوف سے لڑھک جاتے اور پھٹ جاتے ہیں تو کیا انسانوں کے دلوں کی سنگینی پتھروں سے بھی بڑھ جاتی ہے جبکہ اللہ تعالیٰ نے انسانی دلوں اور دماغوں میں قبولیت کا مادہ رکھا ہے اور وہ کبھی نہ کبھی اثر ضرور قبول کرتا ہے۔ پیش نظر آیت کریمہ میں اسی حیرت کا جواب دیا گیا ہے اور اسی عقدہ کی مشکل کشائی کی گئی ہے۔

دنیا سے متعلق اسلامی تصور

انسان کا تعلق دو دنیاؤں سے ہے ایک یہ دنیا جس میں ہم زندگی گزار رہے ہیں اور ایک وہ دنیا جو برزخی زندگی گزارنے کے بعد اس دنیا کی جاہی اور پھر بحالی کے بعد وجود میں آئے گی یہ دونوں دنیا ایک ہی خالق کی تخلیق ہیں اور دونوں سے انسان کا واسطہ اختیاری نہیں لازمی ہے اور اگر دونوں

کے صحیح تصورات کو قبول کر لیا جائے تو ایک دنیا دوسری دنیا کا پیش خیمہ بن جاتی ہے لیکن اگر اس پہلی دنیا کو اس کی قباحتوں سمیت قبول کر لیا جائے تو پھر اس دنیا میں رہتے ہوئے اور اس دنیا کو قبول کر لینے کے بعد دوسری دنیا کا کوئی تصور باقی نہیں رہتا دونوں کے درمیان ایسا بعد پیدا ہوتا ہے کہ اس دنیا میں رہنے والا دوسری دنیا کا تصور کرتے ہوئے بھی گرانی محسوس کرتا ہے۔

مزید برآں یہ بات بھی ہے کہ دونوں کے تصورات کے نتائج بالکل ایک دوسرے سے مختلف ہی نہیں برعکس بھی ہیں۔ اقبالؒ نے اسی کی طرف اشارہ کرتے ہوئے کہا۔

من کی دنیا من کی دنیا سوزو مستی جذب و شوق
تن کی دنیا تن کی دنیا سود و سودا مکر و فن
من کی دنیا ہاتھ آتی ہے تو پھر جاتی نہیں
من کی دنیا چھاؤں ہے آتا ہے دھن جاتا ہے دھن

جو شخص حیات دنیا کو اپنی منزل بنا لیتا ہے اور حیات آخرت کو محض خواب و خیال یا ایک فرسودہ کہانی سمجھتا ہے اس کے تصورات میں رفتہ رفتہ ایسی تبدیلیاں پیدا ہوتی ہیں جس کے نتیجے میں ایک وقت آتا ہے کہ نہ صرف اخروی زندگی دم توڑ جاتی ہے بلکہ انسانیت بھی اپنی قدر و قیمت کھو دیتی ہے اسے وہ چیزیں اپیل کرتی ہیں اور وہ تصورات اسے قابل قبول معلوم ہوتے ہیں جس سے اس کی حیوانیت کو غذا ملتی ہے۔ وہ ایک حیوان کی طرح ہر وقت اپنے معدے کے طواف میں لگا رہتا ہے۔ کھانا پینا اس کی زندگی بن جاتا ہے بہتر سے بہتر غذا، بہتر سے بہتر مشروبات، بہتر سے بہتر لباس، بہتر سے بہتر سواری اور بہتر سے بہتر منصب اور بہتر سے بہتر رہائش علیٰ ہذا القیاس دنیا کی تمام ضرورتیں، سہولتیں، آسائشیں حتیٰ کہ قیاسات اس کی زندگی بن جاتے ہیں۔ اسے موت کبھی یاد نہیں آتی موت کے بعد کیا ہوگا یہ بات کبھی اس کی سوچ کا حصہ نہیں بنتی جو لوگ مرنے کے بعد کی باتیں کرتے ہیں وہ انہیں دقیانوسی خیال کرتا ہے۔ اس کے لئے انسانی رشتے بھی ایک بوجھ کی حیثیت رکھتے ہیں۔ مروت و خیر خواہی، ہمدردی اور اعانت یہ اس کے نزدیک فرسودہ باتیں معلوم ہوتی ہیں اس کے نزدیک دنیا کی سب سے بڑی حقیقت عملیت پسندی ہے۔ عقل انسان کی حقیقی رہنما ہے خواہشات عقل کو راستہ دکھاتی ہیں اخلاقیات پرانے وقتوں کی باتیں ہیں اب انسان انسان کے اتنا قریب آ گیا ہے کہ درمیان میں رشتوں کو اور اخلاقی بندھنوں کو رکاوٹ نہیں بننا چاہئے۔ آج کا کام لوگوں کی مشکلات شمار کرنا نہیں کیونکہ اس سے خواہ مخواہ صحت پر اثر پڑتا ہے۔ آج کا کام دولت شمار کرنا ہے یہ وہ تن کی دنیا ہے جس میں سود و سودا اور مکر و فن کی مکمل اجازت ہے۔

مشرکین مکہ حیات دنیا کے باسی تھے یہی ان کا ہدف اور یہی ان کی منزل تھی اسی کی کامرانیاں ان کی کامرانیاں تھیں اسی کے دکھان کے ڈکھ تھے۔ وہ اس دنیا کی ایک ایک خصوصیت کو اپنا چکے تھے جس کا نتیجہ یہ تھا کہ انہیں دین و ایمان کی باتیں موت اور اس کے بعد کی زندگی کے تصورات پھر زندگی بھر کے اعمال کی جوابدہی اور اس پر جزا و سزا کا ترتیب ایسی باتیں تھیں جو نہ ان کے دماغ میں اترتی تھیں نہ حلق سے نیچے جاتی تھیں۔ جس طرح مردار خور جانور کو مردار سے نفرت نہیں سکھائی جاسکتی، درندے کو درندگی کی برائی نہیں سمجھائی جاسکتی، اسی طرح دنیا کو منزل بنا لینے والے کو دنیا کی بے ثباتی، ناپائیداری سے آگاہ کرنا آسان نہیں جو شخص دنیا میں سب کچھ حاصل کر لینا اپنا فرض سمجھتا ہے اور اس راستے میں پیش آنے والی رکاوٹوں کو دور کرنا ضروری سمجھتا ہے چاہے وہ رکاوٹیں انسانیت کا سرمایہ کیوں نہ ہوں، غریب کی زندگی بھر کی کمائی کیوں نہ ہوں، قوم کی عزت و افتخار اور غیرت و حمیت کا اثاثہ کیوں نہ ہو ایسے شخص کا راستہ بدلنا اور اسے اخلاقی اطوار کا پابند بنانا ناممکن بات ہے۔ کیا ہم دیکھتے نہیں کہ جب بھی کبھی دنیا کی پرستار غالب قوتوں نے مظلوم و مقہور انسانی بستیوں پر قبضہ کرنے کا فیصلہ کیا ہے تو اگر وہ قوتیں علم و فن سے نا آشنا ہیں تو انہوں نے انسانی کھوپڑیوں کے مینار بنانے سے دریغ نہیں کیا اور اگر وہ قوتیں سائنس اور ٹیکنالوجی کی قوت سے مالا مال ہیں تو انہوں نے لمحوں میں انسانی بستیاں تاراج کی ہیں، چشم زدن میں ہزاروں انسان پھونک ڈالے ہیں۔ انسانی وسائل پر قبضہ کرنے کے لئے ملک اجاڑ دیئے ہیں نہ ان کی جارحیت کے سامنے وہ ملیں اور کارخانے ٹھہر سکے ہیں جہاں سے انسانوں کو وسائل رزق میسر آتے تھے اور نہ کشتی دہقان کا وجود باقی رہا ہے۔ مشرکین اپنے حالات کے مطابق اسی دنیا کی کشتی پر سوار تھے ان کے نزدیک آخرت ایک بہلاؤے کی بات تھی۔ عذاب و عقاب کی باتیں ان کے لئے مذاق کی حیثیت رکھتی تھیں۔ ایسے لوگوں کے بارے میں یہ سمجھنا کہ وہ اللہ اور اس کے رسول پر ایمان لائیں گے اور قرآن کریم کو اللہ کی کتاب مان کر اپنی زندگیوں میں تبدیلی پیدا کریں گے خود فریبی کے سوا کچھ نہیں چنانچہ جو سعید روحمیں تھیں جنہیں دنیا کی محبت نے بالکل اندھا نہیں کیا تھا وہ

رفتہ رفتہ ایمان لے آئیں لیکن جو قبولیت حق کے جذبے سے بالکل محروم ہو چکے تھے وہ رفتہ رفتہ یا تحلیل ہو گئے یا اپنے انجام کو پہنچ گئے۔

ایک وضاحت

قرآن کریم حیات دنیا کے ایسے ہی پرستاروں کا نقشہ کھینچ کر بتاتا ہے کہ یہ لوگ دین کے کام کے تو کبھی نہیں بنتے البتہ ان میں بعض ایسے لوگ ہوتے ہیں جو دنیا میں ڈوب کر بھی بعض رفاہی کام کرنے کی کوشش کرتے ہیں۔ بعض دفعہ لوگوں کے کام بھی آتے ہیں ایسے لوگوں کے بارے میں فرمایا کہ وہ جو کچھ بھی کرتے ہیں ہم ان کی محنتوں کا پورا صلہ انہیں دنیا ہی میں دے دیتے ہیں۔ انہوں نے جن مقاصد کی خاطر کچھ بھلے کام کئے ہوتے ہیں ہم ان مقاصد کو پورا کر دیتے ہیں وہ چاہتے ہیں کہ ہمارے کاموں کی شہرت ہو ہمیں نیکی سے یاد کیا جائے مرنے کے بعد بھی ہمارا نام زندہ رہے ہماری اولادیں ہم پر فخر کرتی رہیں ہم ان کے ان تمام مقاصد کو پورا کر دیتے ہیں ان کا نام تاریخ کا حصہ بنا دیا جاتا ہے لیکن انہوں نے چونکہ یہ کام اللہ کی رضا کے لئے نہیں کئے اور ان کے کسی کام میں آخرت کا کوئی تصور نہیں رہا بلکہ ہر خواہش اور مقصد کے پیچھے دنیا ہی رہی تو ہم بھی ان کی ہر خواہش دنیا ہی میں پوری کر دیتے ہیں اور آخرت میں انہیں مکمل طور سے محروم کر دیا جاتا ہے۔ آخرت میں انہیں کسی عمل کا صلہ نہیں ملے گا انہیں نے دنیا میں جو کچھ کیا چونکہ دنیا کے لئے کیا اس لئے دنیا ہی میں اس کا تذکرہ رہ گیا اور آخرت میں ان کا ہر کام ملیا میٹ کر دیا گیا ان کی نیت چونکہ ہمیشہ باطل رہی اور کبھی بھی انہوں نے حق کا راستہ نہ دیکھا اس لئے جو کچھ وہ کرتے رہے وہ باطل ہو کر رہ گیا۔ حدیث شریف میں آتا ہے کہ حضرت عائشہ صدیقہ رضی اللہ عنہا نے ایک دفعہ آنحضرت ﷺ سے پوچھا کہ سنا ہے کہ ابو جردعان نے بہت سے بھلائی کے کام کئے تھے تو کیا اللہ اس کی مغفرت نہیں فرمائے گا؟ تو آپ نے فرمایا نہیں۔ اس لئے کہ اس نے زندگی بھر کبھی نہیں کہا تھا کہ (یا اللہ تو مجھے بخش دے) یعنی اس کا ہر کام دنیا کے لئے تھا اور اللہ کی حاکمیت اور اس کی اصل حیثیت کو اس نے کبھی تسلیم نہیں کیا تھا اور نہ وہ کبھی نہ کبھی اسے ضرور پکارتا۔ ایسی صورتحال میں اگر اس کی مغفرت ہو جائے تو اس کا مطلب یہ ہوگا کہ اس کے کارناموں کا اسے وہ صلہ دیا جا رہا ہے جس کا اس نے کبھی مطالبہ نہیں کیا تھا۔

(معارف القرآن کے محترم مصنف کے خیال میں یہ زیادہ راجح اور واضح بات ہے کہ یہ آیت آیت ان لوگوں سے متعلق ہے جو اپنے اعمال صالحہ کو صرف دنیا کے فوائد دولت، عزت، صحت وغیرہ کی نیت سے کرتے ہیں خواہ ایسا کرنے والے کافر ہوں جو آخرت کے قائل ہی نہیں، یا مسلمان ہوں جو زبان سے آخرت کے قائل ہیں مگر عمل میں ان کی فکر نہیں رکھتے، بلکہ ساری فکر دنیا ہی کے فوائد سے وابستہ رکھتے ہیں، حضرات مفسرین میں سے مجاہد، میمون بن مہران، معاویہ رضی اللہ عنہم نے اسی کو اختیار فرمایا ہے،

رسول کریم ﷺ کی مشہور حدیث **إِنَّمَا الْأَعْمَالُ بِالنِّيَّاتِ** سے بھی اسی معنی کی تائید ہوتی ہے کہ جو شخص اپنے عمل میں جس چیز کی نیت کرتا ہے، اس کو وہی ملتی ہے، جو دنیا کی نیت کرتا ہے اس کو دنیا ملتی ہے، جو آخرت کی نیت کرتا ہے آخرت ملتی ہے، جو دونوں کی نیت کرتا ہے اس کو دونوں ملتی ہیں، تمام اعمال کا مدار نیت پر ہونا ایک ایسا اصول ہے جو ہر ملت و مذہب میں تسلیم کیا گیا ہے، (قرطبی)

اسی لئے ایک حدیث میں ہے کہ قیامت کے روز ان لوگوں کو لایا جائے گا جو دنیا میں عبادت اس لئے کرتے ہیں کہ لوگوں کی نظر میں ان کی عزت ہو، ان سے کہا جائے گا کہ تم نے نماز پڑھی، صدقہ خیرات کیا، جہاد کیا، قرآن کی تلاوت کی مگر یہ سب اس نیت سے کیا کہ تم نمازی اور سخی اور غازی اور قاری کہلاؤ تو جو تم چاہتے تھے وہ تمہیں مل گیا، دنیا میں تمہیں یہ خطابات مل چکے اب یہاں تمہارے ان اعمال کا کوئی بدلہ نہیں اور سب سے پہلے جہنم میں ان لوگوں کو ڈالا جائے گا۔

حضرت ابو ہریرہؓ یہ حدیث نقل کر کے روپڑے اور فرمایا کہ قرآن کریم کی آیت **مَنْ كَانَ يُرِيدُ الْحَيَاةَ الدُّنْيَا وَزِينَتَهَا** سے اس حدیث کی تصدیق ہوتی ہے۔

صحیح مسلم میں بروایت انسؓ منقول ہے کہ رسول اللہ ﷺ نے فرمایا کہ اللہ تعالیٰ کسی پر ظلم نہیں کرتے، مومن جو نیک کام کرتا ہے اس کو دنیا میں بھی کچھ بدلہ ملتا ہے اور آخرت میں ثواب ملتا ہے، اور کافر (چونکہ آخرت کی فکر ہی نہیں رکھتا اس لئے اس کا حساب دنیا ہی میں بھگتا دیا جاتا ہے، اس کے نیک اعمال کے بدلہ میں دنیا کی دولت، عزت، صحت، راحت اس کو دیدی جاتی ہے یہاں تک کہ جب وہ آخرت میں پہنچتا ہے تو اس کے پاس کچھ نہیں رہتا جس کا معاوضہ وہاں پائے۔

تفسیر مظہری میں ہے کہ مؤمن اگر چہ دنیا کی فلاح کا یہی خواہش مند ہوتا ہے مگر آخرت کا ارادہ غالب رہتا ہے اس لئے اس کو دنیا میں بقدر ضرورت ہی ملتا ہے اور بڑا معاوضہ آخرت میں پاتا ہے۔

حضرت فاروق اعظمؓ ایک مرتبہ آنحضرت ﷺ کے مکان پر حاضر ہوئے تو سارے گھر میں چند گنی چخی چیزوں کے سوا کچھ نہ دیکھا تو آنحضرت ﷺ سے عرض کیا کہ دُعا فرمائیے کہ اللہ تعالیٰ آپ کی امت کو بھی دنیا کی وسعت عطا فرماویں، کیونکہ ہم فارس و روم کو دیکھتے ہیں وہ دنیا میں بڑی وسعت اور فراخی میں ہیں حالانکہ وہ خدا تعالیٰ کی عبادت نہیں کرتے، آنحضرت ﷺ تکیہ سے کمر لگائے ہوئے تھے، حضرت عمرؓ کے یہ الفاظ سن کر سیدھے بیٹھ گئے اور فرمایا، اے عمر! تم اب تک اسی خیال میں پڑے ہو، یہ تو وہ لوگ ہیں جن کی نیکیوں کا بدلہ انہیں دُنیا ہی میں دے دیا گیا ہے، (مظہری) جامع ترمذی اور مسند احمد میں بروایت انس رضی اللہ عنہما ہے کہ رسول اللہ ﷺ نے فرمایا کہ جس شخص کی نیت اپنے اعمال میں طلبِ آخرت کی ہوتی ہے اللہ تعالیٰ دنیا میں اس کے دل کو غنی کر دیتا ہے اور اس کی ضروریات کو پورا فرما دیتے ہیں اور دنیا اس کے پاس ذلیل ہو کر آتی ہے، اور جس شخص کی نیت طلبِ دنیا کی ہوتی ہے تو اللہ تعالیٰ محتاجی اس کے سامنے کر دیتے ہیں کہ اس کی حاجت کبھی پوری ہی نہیں ہوتی کیونکہ ہوسِ دنیا اس کو غنیمت سے نہیں بیٹھنے دیتی۔ ایک حاجت پوری ہونے سے پہلے دوسری حاجت سامنے آ جاتی ہے اور بے شمار فکریں اس کو لگ جاتی ہیں اور ملتا صرف وہی ہے جو اللہ تعالیٰ نے اس کے لئے لکھ دیا ہے،

آیت مذکورہ میں جو یہ ارشاد ہوا ہے کہ دنیا کا ارادہ کرنے والوں کو ان کے عمل کا بدلہ دنیا ہی میں پورا دیدیا جاتا ہے، اس پر یہ شبہ ہو سکتا ہے کہ بہت سے ایسے لوگ بھی ہیں کہ باوجود دنیا کا ارادہ کرنے اور کوشش کرنے کے دنیا میں بھی ان کا مطلب پورا نہیں ہوتا اور بعض دفعہ کچھ بھی نہیں ملتا۔ اس کا جواب یہ ہے کہ قرآن کریم کی آیت میں اس جگہ اجمال ہے اس کی پوری تفصیل سورہ اسراء کی اس آیت میں ہے، جس میں فرمایا، مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ، یعنی جو شخص دنیا ہی کا ارادہ کرتا رہتا ہے ہم اس کو دنیا ہی میں نقد دے دیتے ہیں، مگر یہ دنیا و شرطوں کے ساتھ مشروط ہے، اول یہ کہ جس قدر دینا چاہیں اتنا ہی دیتے ہیں ان کی مانگ اور طلب کے برابر دینا ضروری نہیں، دوسرے یہ کہ صرف اسی شخص کو دیتے ہیں جس کو دینا تقاضائے حکمت مناسب سمجھتے ہیں ہر ایک کو دینا ضروری نہیں)

أَلَمْ نَكُنْ نَدْعُوا عَلَىٰ بَيْنَةِ مِّن رَّبِّهِ وَيَتْلُوهُ شَاهِدٌ مِّنْهُ وَمِنْ قَبْلِهِ كَتَبَ مُوسَىٰ إِمَامًا وَرَحْمَةً ۗ أُولَٰئِكَ يُؤْمِنُونَ بِهِ ۗ وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ ۗ فَلَا تَكُ فِى مِرْيَةٍ مِّنْهُ ۗ إِنَّهُ الْحَقُّ مِن رَّبِّكَ وَلَكِنَّ أَكْثَرَ النَّاسِ لَا يُؤْمِنُونَ ﴿٣٠﴾

(کیا وہ شخص جو اپنے رب کی طرف سے ایک بینہ پر ہے پھر اس کے بعد اس کی طرف سے ایک گواہ بھی آ جاتا ہے اور اس کے پہلے سے موسیٰ کی کتاب رہنما اور رحمت کی حیثیت سے موجود ہے اور (وہ جو نور بصیرت سے محروم ہیں دونوں یکساں ہو جائیں گے؟) یہی لوگ ہیں جو اس پر ایمان لائیں گے اور جو اس کا انکار کریں گے جماعتوں میں سے ان کا موعود ٹھکانہ بس دوزخ ہے۔ پس اے مخاطب! تم اس کے باب میں کسی شک میں نہ پڑو۔ یہی حق ہے تمہارے رب کی طرف سے لیکن اکثر لوگ اس کو نہیں مانتے۔)

تنبیہ سے مراد بات

گزشتہ آیت کریمہ میں قرآن کریم نے ایک نہایت حکیمانہ بات سے پردہ اٹھایا تھا۔ پیش نظر آیت کریمہ میں اسی کے دوسرے پہلو کو بیان فرما کر اس حکمت کو مکمل فرمایا گیا ہے۔ گزشتہ آیت کریمہ میں ہمیں یہ زریں ہدایت عطا فرمائی ہے کہ اللہ کی کتاب سے تعلق اور اس سے استفادہ اور اللہ کے قرب کی خواہش ایسی پاکیزہ خواہشیں ہیں جو ہر دل میں پیدا نہیں ہو سکتیں۔ انسان کے دل و دماغ کو اللہ نے نہایت صالح، نہایت دور رس اور نہایت پاکیزہ بنایا ہے۔ اگر ان کی پاکیزگی کی حفاظت کی جائے تو یہ اس آنکھ کی طرح جو ہر طرح کے غبار اور ہر طرح کی آلودگی سے محفوظ ہو نہایت آسانی سے راہِ ثواب کو پہچانتے اور اپنے اندر اس کی تڑپ محسوس کرتے ہیں لیکن اگر دل میں حبِ دنیا کا زہر اتر جائے اور عقل اسی کی تعمیل میں رات دن تانا بننے لگے اور اس کی صلاحیتیں دنا طلبی اور اس کے لئے نئے نئے مواقع پیدا کرنے کے لئے ہمہ تن مصروف رہیں تو ایسے دل و دماغ میں اللہ کا تصور تو بہت دور کی بات ہے۔

صلاحیتوں کو بروئے کار لانا اور عناصر قدرت کا اس کا ہم رکاب ہونا ان میں سے ایک ایک بات حیرت انگیز ہونے کے ساتھ ساتھ اس بات کی خبر دے رہی ہے کہ اس کائنات کا کوئی نہ کوئی خالق ہے اس کی تخلیق بے مقصد نہیں اس نے یہ کارخانہ محض کھیل کود کے لئے نہیں پیدا کیا۔ انسان کی خلافت ارضی محض ایک اعزاز نہیں ایک ذمہ داری ہے۔ انسان کو عقل و شعور اور قوت امتیاز دے کر اس ذمہ داری کے منصب پر فائز کرنا بے سبب نہیں۔ ان میں سے ہر بات کا تقاضا یہ ہے کہ انسان کو زندگی گزارنے کا اللہ کی طرف سے ایک طریقہ عطا فرمایا جائے اسے ایک آئین و قانون دیا جائے اسے آداب زندگی سکھائے جائیں اور انکار کرنے والوں اور زمین میں فساد پھیلانے والوں کے لئے حدود و تعزیرات کا ایک قانون نافذ کیا جائے یہ وہ باتیں ہیں جن کی طرف ضمیر خود بخود رہنمائی کرتا ہے۔ لیکن اگر اس کی تائید کسی بات سے نہ ہوتی تو آہستہ آہستہ یہ نور مایوسیوں میں ڈوب جاتا چنانچہ اللہ کی طرف سے ایک گواہ آیا وہ گواہ رسول اللہ ﷺ کی ذات گرامی، قرآن کریم، جبرائیل امین اور وحی الہی کے مجموعے کا نام بھی ہے اور ان میں سے ہر ایک کا نام بھی۔ کیونکہ ان سب کا کام انسان کے سامنے وہ گواہی پیش کرنا ہے جو اس کے قلب و ضمیر کے لئے رہنمائی کا فریضہ ادا کرے۔ چنانچہ جبریل امین وحی الہی کی صورت میں قرآن کریم لے کر آئے جو قیامت تک آنے والے انسانوں کی گمراہیوں کا مکمل علاج اور تاریکیوں میں روشنی کا سامان ہے اور نبی کریم ﷺ نے اپنی شبانہ روز محنت سے قرآن کریم کی ایک ایک بات کو اللہ کے بندوں تک پہنچایا اس کے حقائق واضح کئے، دلائل سے ان کو ثابت کیا اور پھر جیسے ہی اللہ تعالیٰ نے ہجرت کے بعد ایک قطعہ زمین مہیا فرمایا آپ نے اسلامی ریاست کی بنیاد رکھی اور ایک بہت بڑے علاقے پر اللہ کے قانون کو نافذ کر دیا۔

ہر دور میں حق پر گواہی

اسی آیت میں مزید فرمایا گیا کہ جس طرح اس دور کے لوگوں کے سامنے اللہ تعالیٰ نے قرآن اور صاحب قرآن کو گواہ بنا کے بھیجا ہے اسی طرح کئی صدیاں پیش تر اس وقت بھی مخلوق کے سامنے اللہ تعالیٰ نے اسی طرح ایک گواہ بھیجا تھا جسے موسیٰ علیہ السلام کی کتاب کے نام سے یاد کیا جاتا ہے وہ اس دور کی دنیا کے لئے امام اور رحمت بن کے آئی تھی۔ امام ہدایت اور ہادی کا ہم معنی ہے۔ یعنی جس طرح تورات اہل کتاب کے لئے رہنما بن کے آئی اسی طرح مسلمانوں کے لئے قرآن کریم بھی امام اور رحمت بن کے آیا۔ اللہ کی رحمت نے ہر دور کے انسانوں پر یہ کرم فرمایا کہ انہیں عقل و شعور اور قوت امتیاز دے کر اس کے سپرد نہیں چھوڑ دیا بلکہ ہر دور میں اس کے کتابیں اور پیغمبر بھی آئے اور انہوں نے گواہی کا فرض ادا کیا۔ یہ بھی کہا جاسکتا ہے کہ اس دور کے انسانوں کے لئے اللہ نے جس طرح قرآن اور صاحب قرآن کو گواہ بنایا ہے اسی طرح ان کے سامنے پہلے سے ایک گواہی تورات اور موسیٰ علیہ السلام کی شکل میں موجود ہے۔ حقیقت یہ ہے جس طرح افراد افراد پر گواہ ہوتے ہیں اسی طرح تاریخ میں قوموں پر گواہی دیتی ہیں اور یہ گواہی ایسی ہے جس کا انکار اہل علم و دانش کے لئے ہمیشہ مشکل رہا ہے۔ کیونکہ افراد تو اپنی گواہی میں ممکن ہے کہ کوئی سمجھوتہ کر لیں لیکن قومیں کبھی بھی اس طرح کی کسی کمزوری کا ارتکاب نہیں کر سکتیں اور نہ ان کے لئے ان کا امکان ہوتا ہے۔ اس لئے قوموں کی گواہی سب سے اہمیت کی حامل چیز سمجھی جاتی ہے چنانچہ اس گواہی کا ذکر کرنے کے بعد فرمایا کہ اندازہ کرو کہ کچھ لوگ تو وہ ہیں کہ جن کا نور فطرت زندہ ہے، ضمیر کی آواز مردہ نہیں ہوئی۔ قرآن کریم کی گواہی نے انہیں مزید قوت عطا فرمائی ہے اور اہل کتاب کی گواہی بھی ان کی پشت پر ہے اور دوسری طرف وہ لوگ ہیں جن کا نور فطرت بجھ چکا ہے اس لئے وہ کسی روحانی اور آسمانی گواہی سے فائدہ نہیں اٹھا سکتے تو کیا یہ دونوں برابر ہو سکتے ہیں؟ دیانت کا فیصلہ یہ ہے کہ یہ دونوں برابر نہیں ہو سکتے ایمان صرف ان کا مقدر ہوگا جن کا ضمیر زندہ ہے اور جن کا نور فطرت سلامت ہے اس لئے اس آیت میں ان کی طرف اشارہ کرتے ہوئے فرمایا کہ یہ وہ لوگ ہیں جو اس کتاب پر ایمان لائیں گے۔ رہے وہ لوگ جو اپنے انکار پر قائم رہے اور جنہوں نے کسی بات سے فائدہ نہیں اٹھایا چاہے وہ چند افراد ہوں چاہے دنیا کی بڑی بڑی قومیں۔ اہل دنیا کو کان کھول کر سن لینا چاہئے کہ آگ ان کا ٹھکانہ ہے۔ اور اس میں کسی کو شبہ نہیں ہونا چاہئے یہ وہ حق ہے جو اللہ کی جانب سے آ چکا ہے اگر دنیا کی اکثریت بھی اس حق کو قبول کرنے سے انکار کرے تو ان کے افراد کی تعداد نہیں دیکھی جائے گی کہ اتنی بڑی تعداد کو کیسے جہنم میں جھونک دیا جائے بلکہ یہ دیکھا جائے گا کہ انہوں نے کائنات کی سب سے بڑی حقیقت یعنی اللہ کے اقتدار اعلیٰ کو تسلیم کرنے سے انکار کیا ہے اور اس عزیز ذات کی عزت کو چیلنج کیا ہے جس نے سب کو عزتیں عطا فرمائی ہیں اور اس کی قدرت کا مذاق اڑایا ہے جس کے لشکروں کی تعداد کو کوئی نہیں جانتا اور جس کی کوئی معمولی مخلوق اگر اس کے حکم سے سزا دینے پر آ جائے تو کبھی سونامی کی شکل اختیار کر لیتی ہے اور کبھی پاکستان میں زلزلے کی۔

وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أُولَئِكَ يُعْرَضُونَ عَلَى رَبِّهِمْ وَيَقُولُ الْأَشْهَادُ هَؤُلَاءِ الَّذِينَ كَذَبُوا عَلَى رَبِّهِمْ أَلَا لَعْنَةُ اللَّهِ عَلَى الظَّالِمِينَ ﴿١٨﴾ الَّذِينَ يَصُدُّونَ عَنِ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ ﴿١٩﴾

﴿سورة ہود: ۱۸، ۱۹﴾

(اور کون زیادہ ظالم ہے ان لوگوں سے جنہوں نے اللہ پر جھوٹ باندھا۔ یہی لوگ پیش کئے جائیں گے اپنے رب کے سامنے اور گواہ گواہی دیں گے کہ یہاں وہ لوگ ہیں جو اللہ پر جھوٹ باندھتے تھے۔ آگاہ رہو کہ اللہ کی لعنت ہے ان ظالموں پر جو اللہ کی راہ سے روکتے اور اس میں کجی پیدا کرنا چاہتے تھے اور یہی لوگ آخرت کے منکر تھے۔)

گزشتہ آیت کریمہ سے ہمیں یہ روٹی ملی ہے کہ انسان کو اللہ نے جس سعادت پر پیدا فرمایا ہے وہ اس کی فطرت کا نور اور اس کا زندہ ضمیر ہے۔ جس نے اسے باقی رکھا اسے زندگی کے سفر میں کسی دشواری یا گمراہی سے اولاً تو واسطہ نہیں پڑتا اور اگر پڑے بھی تو اللہ کا دیا ہوا یہ نور اس کے راستوں کو روشن رکھتا ہے۔

نور فطرت کی حفاظت

اس میں کوئی شبہ نہیں کہ گمراہیوں کے هجوم اور شیطان کے حملوں میں اس بات کا زیادہ امکان نہیں رہتا کہ فطرت کا نور علیٰ حالہ قائم رہے گا۔ اس لئے پروردگار نے انسانوں پر کرم فرمایا کہ اس نے یکے بعد دیگرے رسول بھیجے اور کتابیں اتاریں۔ ان میں سے ہر رسول اپنی دلائل و بیز شخصیت، اپنے بے عیب کردار اور اللہ کی تائید و نصرت سے حجت اللہ کی حیثیت رکھتا ہے، لیکن اس سے بھی زیادہ حیرت انگیز بات یہ ہے کہ ہر رسول اپنے بعد کے آنے والے کیلئے گواہ کا فریضہ انجام دیتا ہے۔ اس کی دعوت آنے والے رسول کی دعوت کا پیش خیمہ ہوتی ہے۔ اس کی شخصیت کے طور اطوار آنے والے رسول کی شخصیت کے آئینہ دار ہوتے ہیں۔ اس طرح سے دعوت الہی اللہ کا کام اپنے مدعوین کیلئے ایک جانی پہچانی حقیقت بن جاتا ہے۔ اس کے قبول کرنے سے صرف وہ لوگ محروم رہتے ہیں جو نہ صرف نور فطرت سے محروم ہوتے ہیں بلکہ اس کے اندر ہر انسانی قدر موت کا شکار ہو چکی ہوتی ہے۔ چنانچہ ان کے نمایاں اوصاف پیش نظر آیت کریمہ میں بیان کئے جا رہے ہیں۔

افترا کی نوعیت

ان اوصاف میں سے سب سے پہلا وصف جو ان بد نصیبوں کا بیان کیا جا رہا ہے، وہ یہ ہے کہ وہ اللہ پر جھوٹ باندھتے تھے یعنی اللہ کی طرف ایسی باتیں منسوب کرتے تھے جن کا اللہ سے کوئی تعلق نہیں۔ بعض قوتوں کو اللہ کا شریک بنا رکھا تھا اور دعویٰ یہ تھا کہ اللہ نے خود انہیں اپنے اختیارات میں شریک کیا ہے اور ہمیں ان کی بندگی بجالانے کا حکم دیا ہے۔ انہوں نے اپنی طرف سے ایک خانہ ساز شریعت تیار کر رکھی تھی اور اسے بھی وہ اللہ کی طرف منسوب کرتے تھے۔ تحلیل و تحریم جو سراسر اللہ کی صفت اور اس کا حق ہے وہ انہوں نے نہ جانے کس کس کے سپرد کر رکھی تھی اور اس میں کسی تبدیلی کیلئے تیار نہیں تھے۔ شعائر اسلام کے بارے میں انہوں نے خود سے کچھ آداب بنا رکھے تھے اور ان کا بجالانا دین کا ایک حصہ سمجھا جاتا تھا۔ جب انہیں اس پر ٹوکا جاتا تو وہ اسے بھی اللہ کی طرف منسوب کرتے تھے۔ بعض ظالموں نے آج کے روشن خیالوں کی طرح نہایت خطرناک موقف اختیار کر رکھا تھا کہ اللہ نے انسان کو زندگی کے فیصلے کرنے میں مکمل آزادی دے رکھی ہے۔ مذہب کا تعلق صرف اللہ کو یاد کر لینے کی حد تک محدود ہے۔ اس سے ہٹ کر انسانی زندگی پر انسان کے اپنے بنائے ہوئے قوانین کے سوا اور کسی کی حاکمیت نہیں۔ اس کا نتیجہ تھا کہ ان کی انفرادی اور اجتماعی زندگی مکمل طور پر اللہ کی شریعت سے آزاد تھی۔ کبھی کوئی پریشانی ہوتی، کوئی بیمار پڑ جاتا، کوئی حادثہ ہو جاتا، کسی الجھن میں گرفتار ہو جاتے تو اللہ کو یاد کرتے۔ اس سے زیادہ اللہ کے ساتھ تعلق کا کوئی حوالہ نہ تھا۔ آج جس چیز کو سیکولرازم کہا جاتا ہے وہی ان کا رویہ تھا جسے وہ اللہ کی طرف منسوب کر کے اپنے تئیں مطمئن تھے۔ ان کی ایسی ہی باتوں اور ایسے ہی رویوں کو یہاں افتراء سے تعبیر فرمایا گیا ہے اور درحقیقت یہی وہ رویہ ہے جس سے باقی تمام گمراہیاں جنم لیتی ہیں۔ اس لئے تمام برائیوں کی بنیاد کوڈ کر فرمانے کے بعد ان کے انجام کو ذکر فرمایا گیا ہے۔ البتہ یہ بھی ضروری سمجھا گیا ہے کہ ان کی چند خصوصی گمراہیوں کوڈ کر دیا جائے تاکہ دوسرے لوگ اس سے فائدہ اٹھا سکیں۔

ان کے انجام کے حوالے سے یہ فرمایا گیا کہ ان کیلئے وہ کیسی بد نصیبی کا وقت ہوگا جب یہ اپنے رب کے سامنے پیش کئے جائیں گے۔ کسی بڑی عدالت میں پیشی بجائے خود دل ہلا دینے والا حادثہ ہوتی ہے اور اگر وہ عدالت ایسی ہو جس کے سامنے کوئی دم نہ مار سکے، کوئی بغیر اذن کے سفارش نہ

کر سکے، کوئی معاوضہ کام نہ آسکے، سخن سازیاں دھری رہ جائیں، نیتوں کا فتور بھی سامنے آکھڑا ہو، آدمی کا جی چاہے کہ بعض بد اعمالیوں پر اخفاء کا پردہ تان دیا جائے لیکن اس کی حیرت کی انتہاء نہ رہے جب اس کا جوڑ جوڑ اس کے خلاف گواہی دینے لگے۔ زمان و مکان اس کی خلاف گواہ بن کر اٹھ کھڑے ہوں۔ اس کا بھی امکان ہے کہ ان گواہوں میں نبی کریم ﷺ کی ذات گرامی بھی شامل ہو۔ ان میں سے ہر گواہ جن میں کندھوں پر بیٹھنے والے کرانا کا تبین بھی شامل ہوں گے یہ گواہی دے گا کہ الہی یہی وہ لوگ ہیں جنہوں نے ہمیشہ دین و شریعت کے حوالے سے جھوٹ بولے اور ہر صحیح بات کے مقابلے میں جھوٹی بات کو کھڑا کرنے کی کوشش کی اور اللہ کا نام لے کر اللہ ہی کے دین کی خلاف کذب اور افتراء کا طومار کھڑا کیا۔ جب گواہیاں مکمل ہو جائیں گی اور یہ لوگ بسی کی تصویر بنے اللہ سے رحم کے طالب ہوں گے، لیکن ادھر سے فیصلہ سنا دیا جائے گا کہ خبردار دنیا والو گواہ رہو کہ ایسے لوگ جنہوں نے قدم قدم پر ظلم کا رویہ اختیار کیا ہے اور ہر چیز کو اور ہر حقیقت کو اس کی اصل جگہ سے ہٹا کر اسے غلط جگہ دینے کی کوشش کی۔ اللہ کی عظمتیں دوسروں کو سونپ دیں۔ اس کی توحید میں شرک کے دروازے کھولے، اس کی صفات کو دوسروں کی طرف منسوب کر کے شرک کے کاروبار کو فروغ دیا ان کیلئے رحم کی کوئی گنجائش نہیں بلکہ وہ اللہ کی لعنت کے سزاوار ٹھہرے ہیں۔ لعنت کا معنی ہوتا ہے رحمت سے دوری۔ تو اس کا مطلب یہ ہے کہ آج اللہ کی رحمت سے انہیں کوئی حصہ نہیں ملے گا۔

مشرکین کے جرائم

اور یہ ظالم لوگ رحمت کے سزاوار ہو بھی کیسے سکتے ہیں، ان بد بختوں نے نہ صرف اپنے آپ کو اللہ کی بندگی سے دور رکھا بلکہ دوسروں کو بھی وہ اللہ کے راستے سے روکتے رہے۔ انہیں جب بھی موقع ملا انہوں نے شیطانی قوتوں کی بالادستی کیلئے کام کیا۔ نیکی کے ہر راستے پر پتھر رکھے اور برائی کا ہر راستہ آسان کر دیا۔ اور اگر کسی کے بارے میں یہ شبہ بھی ہوا کہ اس کی طبیعت میں سلامتی باقی ہے اور اس کیلئے اللہ کے دین سے انکار یا اس کے راستے سے انحراف آسان نہیں ہوگا تو ایسے لوگوں کیلئے دین کا نام لے کر اس کا تصور بگاڑ کر دکھانے کی کوشش کی۔ اس کے احکام میں نوع بہ نوع الجھنیں کھڑی کیں۔ اسلامی شریعت کا بظاہر اعتراف کیا لیکن اس کے قابل عمل ہونے میں شکوک و شبہات پیدا کئے۔ الفاظ کے وہ طوطے مینا اڑائے اور تاویلات کی وہ دیواریں کھڑی کیں کہ سیدھا سادھا ذہن یہ کہنے پر مجبور ہو گیا کہ اسلام اللہ کا سچا دین ہے، لیکن اس دور میں قابل عمل نہیں۔ ان کا یہ رویہ دراصل اس بات کا غماز ہے کہ انہیں آخرت کے آنے کا یقین نہیں۔ یہ لوگ آخرت کے بارے میں کافروں جیسا رویہ اختیار کر چکے ہیں۔ یہ اولاً تو اقرار نہیں کرتے اور اگر کرتے بھی ہیں تو وہ صرف زبانی جمع خرچ ہے۔ حقیقت میں یہ لوگ آخرت کے منکر اور کافر ہیں۔

أُولَئِكَ لَمْ يَكُونُوا مُعْجِزِينَ فِي الْأَرْضِ وَمَا كَانَ لَهُمْ مِنْ دُونِ اللَّهِ مِنْ أَوْلِيَاءَ يُضَعِفُ لَهُمْ الْعَذَابُ مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ ۝ أُولَئِكَ الَّذِينَ خَسِرُوا أَنْفُسَهُمْ وَضَلَّ عَنْهُمْ مَا كَانُوا يَفْتَرُونَ ۝
 لَا جْرَمَ أَنَّهُمْ فِي الْآخِرَةِ هُمْ الْآخْسَرُونَ ۝

﴿سورة هود: ۲۰، ۲۱، ۲۲﴾

(یہ زمین میں خدا کے قابو سے باہر نہیں اور نہ اللہ کے سوا ان کا کوئی مددگار ہے۔ ان کا دگنا عذاب دیا جائے گا۔ یہ نہ سن سکتے تھے اور نہ دیکھتے تھے۔ یہی لوگ ہیں جنہوں نے اپنے آپ کو گھائے میں ڈالا اور جو انہوں نے گھڑ رکھے تھے سب ہوا ہو جائیں گے۔ لازماً یہی لوگ ہیں جو آخرت میں خسارے میں ہوں گے۔)

گزشتہ آیات میں جن کفار کے اوصاف اور ان کی خباثیوں کی تفصیل پڑھی ہے اس سے فوراً ذہن میں یہ خیال آتا ہے کہ جو لوگ اللہ کے دین کے اتنے کھلے کھلے دشمن تھے اور جنہوں نے امکان بھر لوگوں کو اللہ کے دین سے روکنے میں کوئی کمی نہیں چھوڑی، آخر پروردگار نے ان کی گرفت کیوں نہ فرمائی، کیا وہ ایسے ہی طاقتور لوگ تھے کہ جن کا گرفت میں لانا مشکل ہو رہا تھا۔ پیش نظر آیت کریمہ میں اس کا جواب دیا جا رہا ہے۔ جواب کا خلاصہ یہ ہے کہ دنیا میں کوئی گروہ بھی ایسا نہیں جو اللہ کی گرفت سے بچ سکے۔ ساری کائنات اس کی مٹھی میں ہے۔ وہ جب چاہے تباہی اور ہلاکت مسلط کر سکتا ہے۔ ان لوگوں کا نہ پکڑنا اس وجہ سے نہیں کہ یہ کوئی طاقتور لوگ تھے بلکہ ان کی گرفت میں تاخیر کی وجہ یہ تھی کہ اللہ کا قانون یہ ہے کہ وہ ہر شخص اور ہر قوم کو مہلت دیتا ہے اور جب تک یہ مہلت مکمل نہیں ہوتی ان کی گرفت نہیں فرماتا۔ مہلت کا تعین سراسر اللہ کی حکمت و مشیت سے ہے اور اس بات سے بھی کہ اللہ کے نبی کی دعوت کے نتیجے میں ایمان لانے کے کچھ آثار باقی ہیں یا نہیں، جس طرح مکھن کی چند باقیات موجود ہوں تو دودھ بلونے والا اپنی کوششیں ترک نہیں

کرتا۔ لیکن جب وہ دیکھتا ہے کہ اب پیچھے خالص چھا چھوڑ گئی ہے تو پھر وہ اپنا کام ختم کر دیتا ہے۔ اللہ کے نبی جس قوم کی طرف آتے ہیں جب تک ان کی طرف سے مایوسی مکمل نہیں ہو جاتی اس وقت تک مہلت عمل ختم نہیں ہوتی اور اس کے نتیجے میں کافر قوم کو بھی زندگی کا سانس لینے کا موقع ملتا رہتا ہے لیکن جب اللہ کی جانب سے ان کی رسی کھینچنے کا وقت آ جاتا ہے تو پھر اس گرفت میں تاخیر نہیں ہوتی لیکن یہ قوف لوگ یہی سمجھتے رہتے ہیں کہ انہیں شاید ان کے شریکوں کی مدد حاصل ہے، حالانکہ جب اللہ کی پکڑ آتی ہے تو دنیا کی کوئی قوت اس سے بچانے پر قادر نہیں ہوتی۔ چنانچہ ان پر بھی جب اللہ کی گرفت آئے گی تو ان کے نام نہاد شریک ان کے کسی کام نہیں آئیں گے بلکہ ان کا انجام یہ ہونے والا ہے کہ انہیں دگنا عذاب دیا جائے گا کیونکہ ان کے جرم کی نوعیت دو چند تھی۔ ایک تو یہ خود دین کے منکر تھے اور دوسرا یہ کہ یہ دوسرے لوگوں کو بھی دین کی طرف آنے سے روکتے تھے۔ چنانچہ ان جرائم کی حوالے سے انہیں دگنا عذاب دیا جائے گا۔ مزید احقاق حق فرماتے ہوئے ارشاد فرمایا کہ آخر انہیں سزا دگنا کیوں نہ دی جائے جبکہ ان کا حال یہ تھا کہ یہ اللہ کے دین سے اس حد تک بیزار تھے کہ یہ دین کی کسی بات کو سننے کے بھی متحمل نہیں ہوتے تھے اور دنیا کی محبت کا پردہ اس حد تک ان کے دلوں پر تھاپا ہوا تھا کہ وہ اللہ کی نشانیوں کو دیکھنے کیلئے قوت بصارت کو بھی زحمت دینے کیلئے تیار نہ تھے۔ آیت نمبر 21 اور 22 میں فرمایا کہ ایسے ہی لوگ اپنے کرتوتوں کے باعث اپنی بربادی کا سامان کرتے ہیں اور جن نام نہاد معبودوں کے سہارے وہ گمراہیوں میں آگے بڑھتے چلے جاتے ہیں۔ وہ ان سے اس طرح گم ہو جاتے ہیں کہ جیسے ان کا کوئی وجود ہی نہ تھا۔ معمولی عقل کا آدمی بھی اس بات کو سمجھ سکتا ہے کہ جس شخص کی اپنی سرگرمیاں اس کی تباہی کا باعث بنیں اور اس کے سہارے اس کا ساتھ چھوڑ دیں وہ نامراد اور ناکام نہیں ہوگا تو اور کیا ہوگا۔

إِنَّ الدِّينَ أَمَنُوا وَعَمِلُوا الصَّالِحَاتِ وَأَخْبَتُوا إِلَىٰ رَبِّهِمْ ۗ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ﴿٢١﴾
(بیشک جو لوگ ایمان لائے اور انہوں نے نیک عمل کئے اور عجز و نیاز سے اپنے پروردگار کی طرف جھک گئے یہی لوگ جنتی ہیں۔
وہ اس میں ہمیشہ رہیں گے۔)
(سورۃ ہود : ۲۳)

اہل ایمان کے فضائل

گزشتہ آیات میں ان لوگوں کا تذکرہ ہوا جنہوں نے اللہ کے نبی پر ایمان لانے سے نہ صرف انکار کیا بلکہ ہر قدم پر ان کیلئے مشکلات پیدا کیں۔ لوگوں کو اللہ کی طرف آنے سے روکا۔ اللہ کے پیغمبر کی دعوت میں قسم قسم کی پیچیدگیاں پیدا کیں۔ دین کی سیدھی راہ کو بھی اپنے فتور عقل اور زور بیان سے الجھانے کی کوشش کی۔ دنیا کی محبت میں ایسے ڈوبے کہ آخرت ان کیلئے ناقابل یقین ہو کر رہ گئی۔ اللہ تعالیٰ نے ان کے کرتوتوں کے ذکر کے ساتھ ساتھ ان کے انجام کا بھی ذکر فرمایا۔ اب ان کے مقابل میں ان لوگوں کا تذکرہ کیا جا رہا ہے جو اپنے دل و دماغ کی رعنائیوں سے لے کر جسم و جان کی تمام توانائیاں اللہ کے راستے میں جھونک چکے۔ وہ ہر طرف سے کٹ کر پوری دل جمعی اور کامل یکسوئی کے ساتھ اللہ کی بندگی اور رسول کی اطاعت کے راستے پر چل پڑے۔ وَأَخْبَتُوا إِلَىٰ رَبِّهِمْ کا معنی ہے کہ وہ ہر ایک سے کٹ کر اپنے رب کی طرف نہایت دل جمعی اور کامل یکسوئی کے ساتھ اس طرح مائل ہوئے کہ ان کے دل و دماغ میں کسی اور کیلئے کوئی گنجائش باقی نہیں رہی اور ان کی زندگی کی سرگرمیوں میں کوئی اور نقطہ ماسکہ باقی نہیں رہا۔ ان کی عبادت صرف اللہ تعالیٰ کیلئے، ان کی ریاضت صرف اس کی خوشنودی کے حصول کیلئے، ان کی انسانیت کا آئینہ صرف اللہ کا رسول اور ان کی منزل صراط مستقیم پر چلتے ہوئے اللہ کی جنت۔ یہ وہ لوگ ہیں جو متذکرہ بالا کفار کے مقابلے میں دنیا کی زینت اور آخرت کا سرمایہ ہیں۔ ایسے ہی معاشرے کا پیدا کرنا اور ایسے انسانوں کو وجود دینا اللہ کے نبی کی کاوشوں کا حاصل ہے۔

مَثَلُ الْفَرِيقَيْنِ كَالْأَعْمَىٰ وَالْأَصْمَىٰ وَالْبَصِيرِ وَالسَّمِيعِ ۗ هَلْ يَسْتَوِينَ مَثَلًا ۗ أَمْ لَمْ تَدْرِكُونَ ﴿٢٢﴾

(مثال ان دونوں فریقوں کی ایسی ہے جیسے ایک اندھا اور بہرہ ہو اور دوسرا دیکھنے والا اور سننے والا۔ کیا یکساں ہے ان دونوں کا حال؟ کیا تم اس مثال میں غور و فکر نہیں کرتے؟)
(سورۃ ہود : ۲۲)

سابقہ آیات کریمہ میں کفار کے اعتقادات اور ان کی بد اعمالیوں کا ذکر ہوا اور اس کے نتیجے میں ان کی ناکامی اور محرومی کا بھی تذکرہ ہوا۔ ان کی

پوری زندگی کے احوال کو سمیٹتے ہوئے پروردگار نے فرمایا مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ (نہ وہ حق کی آواز کو سن سکتے تھے اور نہ وہ حق کے نور کو دیکھ سکتے تھے۔) اس کا مطلب یہ ہے کہ انہوں نے اپنے ایمان و عمل کی خرابی سے اپنی جس محرومی کو دعوت دی اس کے نتیجے میں اللہ تعالیٰ نے ان کے ہوش کے کان سلب کر لئے اور ان کی بصیرت کی آنکھیں چھین لیں۔ انہوں نے زندگی اس طرح گزاری کہ جس میں بصیرت کا کوئی موقع نہ تھا اور حق کی قبولیت کا کوئی اثر نہ تھا۔ دنیا میں حیوانوں کی طرح کھانے پینے اور ضروریات کے حصول کو زندگی کا مقصد سمجھا۔ انسانیت کی ایک ایک قدر ان سے رخصت ہوتی چلی گئی۔ اس لئے کہ حیوانوں اور انسانوں میں بنیادی طور پر وہی باتوں میں فرق ہے۔ حیوان صرف پیٹ کی آواز سنتا اور معدے کا طواف کرتا ہے اور انسان ہر معاملے کو بصیرت کی نگاہ سے دیکھتا اور ہر نصیحت کو سماع قبول سے سنتا ہے۔ چنانچہ پیش نظر آیت کریمہ میں کافروں اور مسلمانوں کو دو گروہوں کے طور پر اور ان میں بنیادی فرق کو ایک تشبیہ کی صورت میں واضح فرمایا ہے۔ ارشاد ہوا کہ دنیا میں دو گروہ ہیں، ایک گروہ اندھوں اور بہروں کا ہے اور دوسرا گروہ سننے والوں اور دیکھنے والوں کا ہے۔ ظاہر ہے کہ یہ دونوں گروہ کبھی برابر نہیں ہو سکتے۔ اللہ تعالیٰ کے تمام رسولوں کی دعوت بالخصوص آنحضرت ﷺ کی سرتاسر عقل و بصیرت پر مبنی ہے۔ اس پر وہی لوگ ایمان لائیں گے جن کے کان اور دل کھلے ہوں اور جنہوں نے اپنی فطری صلاحیتوں کو برباد نہ کیا ہو۔ رہے وہ لوگ جن کے پاس بصیرت ہو اور نہ نصیحت سننے کی طاقت۔ ان کو پہلے لوگوں سے کیا نسبت ہو سکتی ہے۔ پھر تمام لوگوں کو اس حقیقت پر غور و فکر کرنے کی دعوت دی گئی ہے۔

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ

ذُرِّيَّةٍ مَّيْمَنٍ ﴿٢٥﴾ أَنْ لَا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ
يَوْمِ الْيَوْمِ ﴿٢٦﴾ فَقَالَ الْبَلَاءُ الَّذِينَ كَفَرُوا مِنْ قَوْمِهِ مَا نَرِيكَ إِلَّا
بَشَرًا مِّثْلَنَا وَمَا نَرِيكَ اتَّبَعَكَ إِلَّا الَّذِينَ هُمْ أَرَادُوا بُادِي
الرَّأْيِ وَمَا نَرِي لَكُمْ عَلَيْنَا مِنْ فَضْلٍ بَلْ نَحْنُ لَكُمْ كَذِبِينَ ﴿٢٧﴾
قَالَ يَقَوْمِ أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّي وَآتَانِي
رَحْمَةً مِّنْ عِنْدِي فَعُوبِتْ عَلَيْكُمْ أَنْزِلْ عَلَيْهَا وَانْتُمْ لَهَا
كِرْهُونَ ﴿٢٨﴾ وَيَقَوْمِ لَا تَسْأَلُونِي عَنْهَا إِنِّي لَأَجْرِي الْأَعْلَىٰ
اللَّهُ وَمَا أَنَا بِطَارِدِ الَّذِينَ آمَنُوا إِنَّهُمْ مُلَقُوا رَبَّهُمْ وَلَكِنِّي
أَرَاكُمْ قَوْمًا تَجْهَلُونَ ﴿٢٩﴾ وَيَقَوْمِ مَنْ يَنْصُرُنِي مِنَ اللَّهِ إِنْ

طَرَدْتُهُمْ أَفَلَا تَنْكَرُونَ ﴿٣٠﴾ وَلَا أَقُولُ لَكُمْ عِنْدِي خَزَائِنُ
 اللَّهِ وَلَا أَعْلَمُ الْغَيْبَ وَلَا أَقُولُ إِنِّي مَلَكٌ وَلَا أَقُولُ لِلَّذِينَ
 تَزُودِي أَعْيُنَكُمْ لَنْ يُؤْتِيَهُمُ اللَّهُ خَيْرًا ۗ اللَّهُ أَعْلَمُ بِمَا فِي
 أَنْفُسِهِمْ ۗ إِنِّي إِذْ لَمِنَ الظَّالِمِينَ ﴿٣١﴾ قَالُوا إِنَّا نَحْنُ قَدْ جَدَلْنَا
 فَأَكْثَرْتَ جِدَالَنَا فَأْتِنَا بِمَا تَعِدُنَا إِنْ كُنْتَ مِنَ الصَّادِقِينَ ﴿٣٢﴾
 قَالَ إِنَّمَا يَأْتِيَكُمْ بِهِ اللَّهُ إِنْ شَاءَ وَمَا أَنْتُمْ بِمُعْجِزِينَ ﴿٣٣﴾ وَ
 لَا يَنْفَعُكُمْ نَصِيحِي إِنْ أَرَدْتُ أَنْ أُنْصَبَ لَكُمْ إِنْ كَانَ اللَّهُ
 يُرِيدُ أَنْ يُغْوِيَكُمْ هُوَ رَبُّكُمْ وَإِلَيْهِ تُرْجَعُونَ ﴿٣٤﴾ أَمْ يَقُولُونَ
 افْتَرَاهُ ۗ قُلْ إِنْ افْتَرَيْتُهُ فَعَلَىٰ إِجْرَامِي وَأَنَا بَرِيءٌ مِّمَّا
 تَبْرُمُونَ ﴿٣٥﴾

تَبْرُمُونَ ﴿٣٥﴾

(ہم نے نوح علیہ السلام کو ان کی قوم کی طرف بھیجا۔ (انہوں نے کہا بیشک میں تمہارے لئے کھلا کھلا ڈرانے والا ہوں کہ اللہ کے سوا کسی اور کی بندگی نہ کرو۔ میں تم پر ایک دردناک عذاب کے دن کا اندیشہ رکھتا ہوں۔ تو کہنے لگے ان کی قوم کے سردار جنہوں نے کفر کیا تھا، اے نوح ہم نہیں دیکھتے تمہیں مگر اپنے جیسا انسان اور نہیں دیکھتے تمہیں کہ پیروی کرتے ہوں تمہاری بجز ان لوگوں کے جو ہم میں حقیر و ذلیل ہیں بلا سوچے سمجھے اور ہم نہیں دیکھتے کہ تمہیں ہم پر کوئی فضیلت حاصل ہے بلکہ ہم تو تجھے جھوٹا خیال کرتے ہیں۔ حضرت نوح علیہ السلام نے کہا، اے میرے ہم قومو! بتاؤ اگر میں اپنے رب کی جانب سے ایک روشن دلیل پر ہوں اور پھر اس نے خاص اپنی رحمت سے بھی نوازا ہے اور وہ تم سے پوشیدہ رکھی گئی ہے تو کیا ہم اس کو تم پر چپکادیں جبکہ تم اس سے بیزار بھی ہو۔ اور اے میرے ہم قومو! میں اس خدمت پر تم سے کسی مال کا سوال نہیں کرتا، میرا اجر تو بس اللہ ہی کے ذمہ ہے اور میں ان لوگوں کو ہرگز دھتکارنے والا نہیں جو ایمان لائے ہیں۔ یہ اپنے

رب سے ملاقات کرنے والے ہیں بلکہ میں تو تم کو دیکھ رہا ہوں کہ تم جہالت میں مبتلا ہو۔ اور اے میری قوم! کون مدد کر سکتا ہے میری اللہ کے مقابلے میں، اگر میں انہیں نکال دوں۔ کیا تم اتنا بھی نہیں سمجھتے۔ اور میں تم سے نہیں کہتا کہ میرے پاس اللہ تعالیٰ کے خزانے ہیں اور نہ میں غیب جانتا ہوں اور نہ یہ کہتا ہوں کہ میں فرشتہ ہوں اور نہ ہی یہ کہتا ہوں کہ جن لوگوں کو تمہاری نگاہیں حقیر جانتی ہیں انہیں اللہ تعالیٰ ہرگز کوئی بھلائی نہیں دے گا۔ اللہ تعالیٰ بہتر جانتا ہے جو ان کے دلوں میں ہے۔ (اگر میں ایسا کروں تو) میں بھی ظالموں میں سے ہو جاؤں گا۔ وہ بولے اے نوح تم نے ہم سے بحث کر لی اور بہت بحث کر لی۔ پس اب لے آؤ ہمارے پاس اس عذاب کو جس کی تم ہمیں دھمکی دیتے تھے اگر تم سچے ہو۔ حضرت نوح علیہ السلام نے کہا اللہ تعالیٰ ہی لے آئے گا سے تمہارے پاس، اگر چاہے گا اور تم عاجز کرنے والے نہیں ہو۔ اور نہیں نفع دے گی تمہیں میری خیر خواہی۔ اگرچہ میں ارادہ کروں تمہاری خیر خواہی کا۔ اگر اللہ تم کو گمراہ کرنا چاہتا ہے، وہی تمہارا رب ہے اور اسی کی طرف تم کو لوٹنا ہے۔ کیا یہ کہتے ہیں کہ اس نے اس کو گھڑ لیا ہے۔ آپ کہہ دیجئے کہ اگر میں نے اس کو گھڑا ہے تو میرے جرم کا وبال میرے ہی اوپر ہوگا اور جو جرم تم کر رہے ہو میں اس سے بری ہوں۔)

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ﴿١٠١﴾ أَنْ لَا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمِ الْبَيْمِ ﴿١٠٢﴾
(ہم نے نوح علیہ السلام کو ان کی قوم کی طرف بھیجا۔) انہوں نے کہا بیشک میں تمہارے لئے کھلا کھلا ڈرانے والا ہوں کہ اللہ کے سوا کسی اور کی بندگی نہ کرو۔ میں تم پر ایک دردناک عذاب کے دن کا اندیشہ رکھتا ہوں۔) (سورۃ ہود: ۲۵، ۲۶)

چند ابتدائی باتیں

پیش نظر آیت کریمہ اور اس کے بعد کی بھی کئی آیات کو پڑھنے سے پہلے ضروری ہے کہ ہم چند ابتدائی باتوں کو ذہن نشین کر لیں۔

1- جب بھی اللہ کی طرف سے کوئی نبی یا رسول مبعوث ہوتا ہے تو اس کی بگڑی ہوئی قوم مخالفتوں کا ایک طوفان کھڑا کر دیتی ہے۔ وہ اس دعوت کو بے اثر کرنے کیلئے جو مختلف قسم کے سوالات کرتی ہیں ان میں سے ایک بہت اہم سوال یہ ہوتا ہے کہ ہمیں اللہ نے حواس بخشے ہیں، عقل عطا کی ہے، قوت امتیاز بخشی ہے، ہم زندگی کا تجربہ رکھتے ہیں، ہمارے لئے کیا ضروری ہے کہ کوئی سمجھانے والا اٹھے اور ہمارے معتقدات سے لے کر ہماری عادات و اطوار تک کو تنقید کا نشانہ بنا لے۔ ہمیں ایک سے ایک بڑھ کر سمجھدار اور تجربہ کار آدمی موجود ہے۔ ہمیں اس کی کیا ضرورت ہے کہ ہم اپنے جیسے ایک آدمی کو یہ حیثیت دے دیں کہ اس کی ہر بات کو ماننا ضروری ہے اور وہ زندگی کے بارے میں جو تصور دے اسے قبول کرنا لازمی ٹھہرے۔ یہ تو بلاوجہ کا ایک خنصرہ ہے جو پیدا کر دیا گیا ہے۔ چنانچہ پیش نظر آیات کریمہ میں ایک ترتیب کے ساتھ کئی انبیاء اکرام کا تذکرہ کیا گیا ہے اور جس میں اس بات پر زور دیا گیا ہے کہ لوگو! تم اپنے خیالات، اعتقادات، معاملات اور زندگی کے رویوں میں بری طرح گمراہیوں کا شکار ہو چکے ہو۔ تمہاری بہتری اور فلاح و کامرانی صرف اس بات میں ہے کہ تم اللہ کے رسول پر ایمان لاؤ اور اس کی رہنمائی میں زندگی گزارو، اسی میں تمہاری دنیا کی سلامتی ہے اور اسی میں آخرت کی سرخروئی ہے۔ اس کا مطلب یہ ہے کہ نبی کریم ﷺ کا دنیا کی ہدایت کیلئے تشریف لانا یہ کوئی پہلا واقعہ نہیں اس سے پہلے ایک لاکھ سے بھی زائد نبی اور رسول مختلف علاقوں میں تشریف لاتے رہے اور انہوں نے آ کر ہمیشہ انسانوں کی اسی ضرورت کو پورا کرنے کی کوشش کی ہے کیونکہ انسان اپنے طور پر اپنے آپ کو کچھ بھی سمجھے لیکن زندگی کی بنیادی اقدار اور اجتماعی مسائل میں وہ قدم قدم پر اللہ کی ہدایت کا محتاج ہے۔ چنانچہ ہر رسول اسی مقصد کیلئے مبعوث ہوتا رہا اور آنحضرت ﷺ اسی مقصد کیلئے تشریف لائے۔ اس لئے مشرکین مکہ کا یہ اعتراض کرنا کہ آپ کی بعثت نے بلاوجہ ایک پرسکون معاشرے کو اختلافات کا جہنم بنا دیا ہے کسی طرح بھی مناسب نہیں۔

2- نبی کریم ﷺ نے جب اللہ تعالیٰ کی طرف بلانا شروع کیا اور لوگوں کو توحید و رسالت اور آخرت پر ایمان لانے کی دعوت دی تو ابتداء میں سمجھدار لوگوں نے اس سے تغافل برتا اور اسے یہ سمجھ کر نظر انداز کرنے کی کوشش کی کہ چند لڑکے بالے ہیں جو محمد ﷺ پر ایمان لائے ہیں۔ وقت کے ساتھ ساتھ یہ جوش و خروش مدہم پڑ جائے گا اور زندگی اپنی ڈگر پر چلنے لگے گی، لیکن جیسے جیسے آنحضرت ﷺ کی دعوت میں وسعت آتی گئی اور ایمان لانے والوں کا حلقہ وسیع ہوتا گیا ویسے ویسے اشراف قریش نے سنجیدگی سے اس کا ٹوٹا لینا شروع کر دیا۔ چند ہی سالوں میں یہ مخالفت معاندت تک پہنچ گئی۔ دلیل کے سامنے بے بسی کے بعد ان کے رد عمل میں شدت آ گئی۔ اب ان کا ہر چھوٹا بڑا اس طرح غضب کی تصویر بن گیا کہ ان کی زبانیں زہرا گلنے لگیں اور ان کے ہاتھ غریب مسلمانوں پر مشق ستم ڈھانے لگے۔ معاملہ اتنا سنگین ہو گیا کہ مسلمانوں کی جانیں بھی خطرے میں پڑ گئیں۔ ایسے حالات میں اللہ تعالیٰ نے انبیاء اکرام کے حالات پر مشتمل یہ چند رکوع نازل فرمائے، جس سے نبی کریم ﷺ کو تسلی دینا مقصود ہے اور آپ کے سامنے ایک سے ایک بڑھ کر اخلاص، استقامت اور جسارت کا نمونہ پیش کرنا ہے تاکہ آپ کے دل کو قوت ملے کہ یہ جو کچھ آپ اور صاحب ایمان لوگوں کے ساتھ ہو رہا ہے یہ پہلا موقع نہیں بلکہ جب کبھی بھی کسی نے اللہ تعالیٰ کی طرف بلانا شروع کیا ہے تو اس کی رات آرام کی کبھی نہیں کٹی، اس کا دن خیریت سے کبھی نہیں گزرا، اس کی دعوت کو کبھی ٹھنڈے پیٹوں برداشت نہیں کیا گیا، حق و باطل کی یہ پر خاش اور یہ کشمکش نئی نہیں بلکہ

ستیزہ کار ہا ہے ازل سے تا امروز
چراغ مصطفوی سے شراب بولہبی

آنحضرت ﷺ کو تسلی دی جا رہی ہے کہ آپ کے ساتھ جو کچھ پیش آ رہا ہے ان میں سے کوئی بات نئی نہیں، یہ تو اس راستے کی سنتیں ہیں جنہیں بہر حال پورا کرنا پڑتا ہے۔ آپ کو نہایت استقامت اور جانسپاری کے ساتھ اس کام کو جاری رکھنا ہے اور اس راستے میں آنے والی تکلیفوں کو اسی عزیمت سے برداشت کرنا ہے جس طرح اولوالعزم رسول برداشت کرتے رہے۔ آپ کو اسی طرح صبر دکھانا ہے جیسے آپ سے پہلے تمام رسول صبر کے پیکر بنے رہے لیکن وہ وقت دور نہیں جب اللہ تعالیٰ آپ کی عزیمت، آپ کے اخلاص اور آپ کے صبر کو قبول فرمائے گا اور غلبہ دین کا فیصلہ ہو جائے گا۔

3- ان واقعات کو بیان کرنے سے مقصود مشرکین مکہ کو اس حقیقت سے آگاہ کرنا ہے کہ تم غور سے ان واقعات کو پڑھو، تو تمہیں اندازہ ہو جائے گا کہ نبی کریم ﷺ اس مقام پر کھڑے ہیں جس مقام پر اولوالعزم رسول فائز رہ چکے ہیں اور تم بالکل اسی ڈگر پر چل رہے ہو جس ڈگر پر ان کی قوم چلتی رہی۔ ان کا انجام تمہارے سامنے ہے کہ ان کو ایک خاص وقت تک مہلت دی گئی، لیکن جب ان کے انکار اور تمرد میں کوئی فرق نہ آیا تو بالآخر اللہ کے عذاب نے ان کی کمر توڑ کر رکھ دی اور تاریخ نے ان کو عبرت کا نشانہ بنا دیا۔

حضرت نوح کی سرگزشت

انبیاء کرام کے تذکرے کے سلسلے میں سب سے پہلے حضرت نوح علیہ السلام کی سرگزشت شروع کی جا رہی ہے۔ اس کا اجمالی تذکرہ گزشتہ سورت میں بھی ہو چکا اور کسی حد تک تفصیل سورہ اعراف میں بھی آچکی ہے۔ اس لئے آپ کے تعارف کیلئے ان باتوں کو دہرانا تحصیل حاصل سے زیادہ نہیں۔ کہا جاتا ہے کہ آپ حضرت آدم علیہ السلام سے 2262 سال بعد تشریف لائے، لیکن یہ تو رات کا بیان ہے، قرآن و سنت میں اس طرح کی باتیں عام طور پر بیان نہیں کی جاتیں۔ قرآن کا بیان اس حد تک محدود رہتا ہے جس کا اصل موضوع سے تعلق ہو۔ حقیقت کا علم اللہ تعالیٰ کو ہے، لیکن قرآن سے اندازہ ہوتا ہے کہ آپ سے پہلے گزرنے والے رسول حضرت آدم ہوں یا کوئی اور انہیں گزرے ہوئے یقیناً اتنی طویل مدت گزر چکی تھی کہ جس مدت میں قومیں عام طور پر بگاڑ کا شکار ہو جاتی ہیں۔ آپ نے جس طرح اپنی قوم کے خیالات پر تنقید فرمائی ہے اس سے تو معلوم ہوتا ہے کہ ان کی زندگی کی کوئی کل سیدھی نہیں رہی تھی۔ وہ اللہ کی توحید میں مختلف قسم کا شرک داخل کر چکے تھے۔ ایک معتدبہ تعداد ایسے نام نہاد بتوں کی بھی جنہیں وہ اللہ کے ساتھ شریک بنا چکے تھے۔ ان کے سامنے سر جھکاتے، ان کے ڈنڈوت بجالاتے، ان سے مرادیں مانگتے، انہیں کائنات کے نظام میں دخل سمجھتے اور صاحب اختیار جانتے تھے۔ تحلیل و تحریم کا حق اللہ سے چھین کر مختلف قوتوں کو دے چکے تھے۔ ایک خانہ ساز شریعت ان کی زندگی کا قانون بن چکا تھا۔ اخلاقی بگاڑ اس انتہاء کو پہنچ گیا تھا کہ باہمی تعلقات کی کوئی بنیاد باقی نہیں رہ گئی تھی۔ چہ دنیا نے آخرت کا تصور گہنا کر رکھ دیا تھا۔ اللہ کے سامنے جوابدہی خواب و خیال سے زیادہ حیثیت نہیں رکھتی تھی جس کا نتیجہ یہ تھا کہ کسی برائی کا ارتکاب کرتے ہوئے بھی ان کے سامنے کوئی روک نہیں ہوتی تھی۔ اس لئے آپ نے اپنی دعوت کے آغاز ہی

میں انہیں وارننگ دیتے ہوئے کہا کہ تم اپنے معاملات کو اس حد تک بگاڑ چکے ہو اور اللہ تعالیٰ سے تمہارا رشتہ اس طرح ٹھکست وریخت کا شکار ہوا ہے کہ اگر تم نے اس میں اصلاح کی کوشش نہ کی اور مجھ پر ایمان لا کر زندگی کے نئے سفر کا آغاز نہ کیا تو میں تمہارے لئے ایک عذاب عظیم کے دن کا اندیشہ رکھتا ہوں۔

نذیر مبین کا مفہوم

اس میں تم سے صاف صاف کہتا ہوں کہ تمہارے حالات دیکھتے ہو۔ میں صرف نصیحت پر اکتفا نہیں کروں گا بلکہ صاف صاف کہوں گا کہ میں تمہارے لئے نذیر مبین بن کر آیا ہوں، ممکن ہے اس سے اشارہ عربوں کی ایک خاص روایت کی طرف ہو، کیونکہ مقصود کو مشرکین مکہ کو سمجھانا ہے۔ عربوں کا طریقہ یہ تھا کہ وہ اپنی آبادی کی حفاظت کیلئے کسی بلند ٹیلہ یا پہاڑی پر ایک دیدبان بناتے تھے جہاں ہر وقت ایک نگران مقرر رہتا تھا۔ اس کا کام یہ تھا کہ وہ آبادی کے چاروں طرف دور دور تک نگاہ رکھے کہ کوئی قبیلہ بے خبری میں ان پر حملہ آور ہونے کی کوشش تو نہیں کر رہا۔ چنانچہ بلندی پر ہونے کی وجہ سے وہ کئی میل کے فاصلے پر آنے والے حملہ آوروں کو دیکھ سکتا تھا۔ پہاڑی سلسلوں میں بہت دور تک گھوڑوں کی ٹاپ سنائی دے جاتی تھی اور گھوڑوں کے پاؤں سے اڑنے والا غبار خطرے کی خبر دے دیتا تھا۔ چنانچہ جب وہ یہ دیکھتا کہ کسی طرف سے حملہ آوروں کی کوئی جماعت اس کی قوم پر حملہ کیا چاہتی ہے تو وہ اپنے کپڑے پھاڑ کر رنگا ہو جاتا اور اصباحا! کانرہ لگاتا۔ یہ پوری قوم کیلئے خطرے کی گھنٹی ہوتی اور لوگ یہ سنتے ہی تلواریں سونت سونت کر مدافعت کیلئے باہر نکل آتے۔ ایسا شخص جو بروقت خطرے کی خبر دیتا تھا اس کو ”نذیر عریاں“ کہتے تھے۔ اللہ کے رسول بھی اپنی قوم کو اسی طرح آنے والے عذاب سے خبردار کرنے کیلئے آتے ہیں، لیکن وحی الہی کی زبان چونکہ نہایت مہذب زبان ہوتی ہے اس لئے انہیں نذیر عریاں نہیں کہا گیا بلکہ نذیر مبین کے الفاظ سے تعبیر کیا گیا ہے۔ آنحضرت ﷺ نے بھی کوہ صفا پر چڑھ کر اسی طرح اپنی قوم کو آنے والے خطرے کی خبر دی تھی اور اپنی رسالت کا اعلان فرمایا تھا۔

پیغمبر صرف خطرے کا اعلان ہی نہیں کرتا بلکہ اس سے بچنے کی ضمانت بھی فراہم کرتا ہے۔ وہ لوگوں کو زندگی کا وہ نسخہ شفاء دیتا ہے جس سے انسان اللہ کے عذاب سے بچ سکے۔ چنانچہ اسی لئے یہاں اسی نسخہ شفاء کے حوالے سے فرمایا: ”أَنْ لَا تَعْبُدُوا إِلَّا اللَّهَ“ یہ ہر پیغمبر کی دعوت کا نقطہ آغاز ہے۔ نبی کریم ﷺ نے بھی اسی بات سے اپنی دعوت کا آغاز فرمایا تھا، کیونکہ انسانی زندگی میں تمام خرابیوں کی بنیاد یہ ہے کہ انسان اللہ کی بندگی کو چھوڑ کر غیر اللہ کی بندگی کو اختیار کر لیتا ہے۔ اسی سی اعتقادات میں خرابی آتی ہے، اسی سے اطاعت اور عقیدت کے حوالے بدلتے ہیں، اسی سے اخلاق کے پیمانوں میں تبدیلی آتی ہے، اسی سے انسان کی منزل نظروں سے اوجھل ہو جاتی ہے۔ اس لئے جب تک اس رشتہ اول کو سیدھا نہ کیا جائے اس وقت تک انسان کی اصلاح و فلاح کی کوئی ضمانت نہیں۔ چنانچہ نوح علیہ السلام نے جب اس بنیادی حقیقت سے اپنی دعوت کا آغاز فرمایا تو ان کی قوم کے بگڑے ہوئے سرداروں نے آپ پر وہی اعتراضات کئے جو ہر قوم اپنے پیغمبر پر کرتی رہی اور نبی کریم ﷺ بھی اپنی قوم کی جانب سے انہیں اعتراضات کا ہدف تھے۔

لَقَالَ الْمَلَأُ الَّذِينَ كَفَرُوا مِنْ قَوْمِهِ مَا تَرَاكَ إِلَّا بَشَرًا مِثْلَنَا وَمَا تَرَاكَ إِلَّا الْبَدِينُ هُمْ أَزْدَانُنَا بَادِي
الرَّأْيِ وَمَا تَرَاكَ لَكُمْ عَلَيْنَا مِنْ فَضْلٍ بَلْ نَحْنُكُمْ كَلْبِيبِينَ ﴿٢٤﴾
(تو کہنے لگے ان کی قوم کے سردار جنہوں نے کفر کیا تھا، اے نوح ہم نہیں دیکھتے تمہیں مگر اپنے جیسا انسان اور نہیں دیکھتے تمہیں کہ بیرونی کرتے ہوں تمہاری بجز ان لوگوں کے جو ہم میں حقیر و ذلیل ہیں بلا سوچے سمجھے اور ہم نہیں دیکھتے کہ تمہیں ہم پر کوئی فضیلت حاصل ہے بلکہ ہم تو تجھے جھوٹا خیال کرتے ہیں۔)

اس آیت کریمہ میں ایک لفظ آیا ہے ”بَادِي الرَّأْيِ“ بادی کا ماخذ بَدَا ہے یا بدو پہلی صورت میں اس کا معنی ہوگا کسی چیز کو دیکھتے ہی اس میں غور و فکر کئے بغیر رائے قائم کر لینا اور دوسری صورت میں اس کا معنی ہوگا ظاہر بینی سے رائے قائم کرنے والے۔

تین اعتراضات

حضرت نوح علیہ السلام کی بگڑی ہوئی قوم کے سرداروں نے اپنی قوم کی نمائندگی کرتے ہوئے آپ پر جو اعتراضات کئے وہ اپنی نوعیت کے اعتبار سے مختلف رہے ہوں گے لیکن ان میں سے اس آیت میں تین کا ذکر کیا گیا ہے۔

1- پہلا اعتراض یہ ہے کہ آپ کو رسول ہونے کا دعویٰ ہے اور ہم جانتے ہیں کہ رسالت ایک عظیم منصب ہے جو کسی بہت بڑے آدمی کو ملتا ہے اور یا انسانوں کے علاوہ اور کسی کو اس منصب پر فائز کیا جاتا ہے لیکن آپ تو ہماری طرح ایک عام انسان ہیں، ہماری طرح کھاتے پیتے ہیں، کاروبار کرتے ہیں، بیوی بچوں کی دیکھ بھال کرتے ہیں اور مزید یہ کہ آپ کے مالی حالات ہم سے بھی فروتر ہیں تو پھر آخر آپ میں ایسی کیا بات ہے کہ آپ کو اس عظیم منصب کا اہل سمجھا لیا جائے۔ رسالت جس قدر پاکیزہ ذمہ داری ہے اس کا تقاضا تو یہ ہے کہ اس کیلئے کسی فرشتے کا انتخاب کیا جائے اور انسانوں میں ہی سے کسی کو بھیجنا ہو تو فرشتے اس کے دائیں بائیں اترنے چاہئیں لیکن تمہارے ساتھ ان میں سے کوئی بات بھی نہیں ہے تو پھر تمہیں آخر کس طرح اللہ کا رسول باور کر لیا جائے۔

2- ان کا دوسرا اعتراض یہ تھا کہ جو لوگ تم پر ایمان لائے ہیں اور جن لوگوں نے تمہاری پیروی کی ہے وہ ہمارے معاشرے کے گمراہ بڑے لوگ ہیں۔ لوگوں کی نگاہ میں جن کی کوئی عزت نہیں۔ ان میں یہ صلاحیت بھی نہیں کہ وہ کسی بات کو اس کے حقیقی پس منظر میں دیکھ سکیں۔ انہوں نے بلا سوچے سمجھے تمہاری پیروی شروع کر دی ہے لیکن ان کی پیروی سے یہ بات بخوبی عیاں ہو جاتی ہے کہ اگر تمہاری دعوت میں کوئی جان ہوتی، فکری قوت ہوتی، زندگی کے مسائل کا حل ہوتا، خیالات کی بلندی ہوتی، دلوں میں اتر جانے والی باتیں ہوتیں تو یقیناً ہماری سوسائٹی کے بالا قامت لوگ اس طرف رجوع کرتے، ذہین طبقہ اس طرف متوجہ ہوتا، معاشرے کے ذمہ دار لوگوں میں اس کی پذیرائی ہوتی، لیکن جیسا کہ تم دیکھ رہے ہو معاملہ اس سے بالکل برعکس ہے۔ یہ گویا اس بات کی دلیل ہے کہ تمہاری دعوت کی کوئی ٹھوس بنیاد نہیں اور اس میں کوئی علو فکر نہیں۔

3- تیسری بات یہ ہے کہ تمہیں اور تم پر ایمان لانے والوں کو ہم پر کسی قسم کی کوئی فضیلت حاصل نہیں۔ تمہاری اکثریت نادار لوگوں پر مشتمل ہے، تمہارا انتساب کسی بڑے قبیلے کی طرف نہیں، سوسائٹی میں بڑائی اور عزت کے جتنے حوالے ہیں تم سب سے تہی دامن ہو، تو پھر کیسے مان لیا جائے کہ تمہیں اللہ نے اتنے بڑے منصب کیلئے انتخاب کیا ہے۔

کسی کی عظمت کے اگر یہی معیارات ہیں جو یہاں مذکور ہوئے ہیں تو پھر اس کا ایک ہی مطلب ہے کہ تم اپنے دعویٰ میں بالکل جھوٹے ہو۔ تم نے اپنے دل سے چند باتیں گھڑ لی ہیں انہیں اللہ کی طرف منسوب کر کے ہمیں سناتے رہتے ہو۔

قَالَ يٰقَوْمِ اَرَاۤءَ يُعْتَمِدُ اِنْ كُنْتُ عَلٰۤىٰ بَيِّنَةٍ مِّنْ رَبِّىْ وَرَبِّىْ رَحْمَةً مِّنْ عِنْدِهٖ لَفَعَمِيَّتْ عَلَيْنِكُمْ اَنْزَلْنَا مُكْمُوْهَا وَاَنْتُمْ لَهَا كٰرِهُوْنَ ﴿٢٨﴾

سورۃ ہود : ۲۸ ﴿

(حضرت نوح علیہ السلام نے کہا، اے میرے ہم قومو! تمہارا اگر میں اپنے رب کی جانب سے ایک روشن دلیل پر ہوں اور پھر اس نے خاص اپنی رحمت سے بھی نوازا ہے اور وہ تم سے پوشیدہ رکھی گئی ہے تو کیا ہم اس کو تم پر چپکا دیں جبکہ تم اس سے بیزار بھی ہو۔)

اعتراضات کا جواب

پیش نظر آیت کریمہ اور اس کے بعد آنے والی چند آیات میں اللہ تعالیٰ نے خلاف ترتیب متذکرہ بالا اعتراضات کا جواب دیا ہے۔ سب سے پہلے اس بات کا جواب دیا گیا ہے کہ مجھے تم پر کوئی فضیلت حاصل نہیں۔ نادانوں کو یہ سمجھتے ہو کہ فضیلت، عہدہ و منصب میں برتری اور مال و دولت میں کثرت کا نام ہے۔ چاہے ان دونوں کا حامل اپنے تئیں کیسا ہی انسانیت کیلئے عار کیوں نہ ہو۔ جس گھر میں بھی تمہیں دولت کی ریل چل نظر آتی ہے تم سمجھتے ہو اس گھر میں اشراف رہتے ہیں اور جس شخص کو بھی ورثے میں عزت و وجاہت ملی ہے تمہارا خیال یہ ہے کہ وہ اپنے وقت کا بڑا آدمی ہے۔ حالانکہ مال و دولت اور عہدہ و منصب آتی جانی چیزیں ہیں۔ آج ایک کے پاس ہیں کل دوسروں کے پاس۔ نہ ان کے آنے سے انسانیت میں اضافہ ہوتا ہے نہ ان کے جانے سے کمی ہوتی ہے۔ فرعون تخت پر بیٹھ کر بھی بے وقار ہوتا ہے اور موسیٰ کبیل میں بلبوس عصاب دست اور دربار میں بے یار و مددگار کھڑا بھی عظیم ہوتا ہے۔ مجھے اللہ نے تم پر مال و دولت میں کوئی فضیلت نہیں دی۔ البتہ دو باتیں مجھے ایسی عطا فرمائی ہیں تمہیں جن کا شعور بھی نہیں۔ ان میں پہلی بات جسے پہلے سے تعبیر کیا گیا ہے۔ وہ فطرت کا نور، دل کی روشنی اور ضمیر کی زندگی ہے جس سے میں نوازا گیا ہوں۔ میرے دل کا آئینہ اپنی آب و تاب رکھتا ہے، میرا ضمیر پوری طرح زندہ ہے، میں انہیں کی مدد سے اللہ کی قدرت کے آثار دیکھتا ہوں، کائنات میں پھیلے ہوئے اس کے حسن کی بہار دیکھتا ہوں، مجھے اس کی

صفات آشکارا دکھائی دیتی ہیں، چمکتا ہوں سورج، دمکتا ہوا چاند، ٹمٹماتے ہوئے ستارے، کھلتی ہوئی کلیاں، مسکراتے ہوئے پھول، گاتے ہوئے چشمے، شور مچاتی ہوئی آبشاریں، زمین پر بہتے ہوئے دریا اور فضاء میں اٹھتی ہوئی گھٹائیں، میں ان سب کے پیچھے اللہ تعالیٰ کی قدرت اور اس کی ذات کا ظہور دیکھتا ہوں۔ مزید اس نے مجھ پر یہ احسان کیا ہے کہ میرے اندر میرے دل کی روشنی نے اللہ کی مرضیات معلوم کرنے اور اس کے راستے کی تفصیلات جاننے کی جوڑ پ پیدا کی تھی، وحی الہی کی شکل میں اس کا جواب دیا گیا ہے۔ اس نے مجھے ایک سوال کا جواب مہیا کیا ہے۔ میرے لئے عمل کے راستے کھولے۔ زندگی الجھنیں دور کیوں اور آخرت کی تیاری کو آسان کیا ہے لیکن تمہاری بد نصیبی کے باعث اللہ نے تمہیں اس رحمت سے محروم رکھا۔ تمہاری آنکھوں پر اندھیرا چھایا رہا، تمہاری ناشکریوں اور بد اعمالیوں نے تمہاری فطرت کے نور کو گل کر دیا جس کا نتیجہ یہ نکلا کہ تم اللہ کے قانون کی گرفت میں آ گئے جس نے تمہارے دلوں کی روشنی بجھا دی۔ ان سے قبولیت کی استعداد سلب کر لی اور تمہیں اللہ کی ہدایت سے محروم کر دیا۔ تم نے جن حقائق سے آنکھیں بند رکھیں اب یہ کیسے ممکن ہے کہ میں زبردستی انہیں تم پر چکا دوں جبکہ تمہاری مزید بد نصیبی کا عالم یہ ہے کہ تم ان کے نام سے بھی بیزار ہو۔

وَيَقَوْمٌ لَا أَسْأَلُكُمْ عَلَيْهِ مَالًا إِنْ أَجْرِيَ إِلَّا عَلَى اللَّهِ وَمَا أَنَا بِطَارِدِ الَّذِينَ آمَنُوا إِنَّهُمْ مُلْقُوا رَبَّهُمْ وَلَكِنِّي أَرْكُمُ قَوْمًا فَجْهَلُونَ ﴿٢٩﴾

(اور اے میرے ہم قومو! میں اس خدمت پر تم سے کسی مال کا سوال نہیں کرتا، میرا اجر تو بس اللہ ہی کے ذمہ ہے اور میں ان لوگوں کو ہرگز دھتکارنے والا نہیں جو ایمان لائے ہیں۔ یہ اپنے رب سے ملاقات کرنے والے ہیں بلکہ میں تو تم کو دیکھ رہا ہوں کہ تم جہالت میں مبتلا ہو۔)

قوم کی نخوت پر چوٹ

بگڑی ہوئی قوموں کا تمام تر انحصار مال و دولت پر ہوتا ہے، وہ اسی میں اپنی زندگی خیال کرتے ہیں، وہ دیکھتے ہیں کہ ان کی خواہشات نفس کو تسکین صرف مال و دولت سے ملتی ہے۔ مال و دولت کی کثرت ہی ان کے غرور و تکبر اور ان کے نفس کے پندار کی غذا بنتی ہے۔ چنانچہ اسی پندار پر چوٹ لگانے کیلئے حضرت نوح علیہ السلام فرماتے ہیں کہ اے میری قوم کے لوگو! تم چونکہ کاروباری ذہنیت رکھتے ہو اس لئے تم شاید یہ سمجھتے ہو کہ میں بھی شاید اسی ذہنیت کا حامل ہوں۔ میں جو جان جو کھوں میں ڈال کر اور خون جگر پی پی کر تمہیں اللہ کے دین کی دعوت دیتا ہوں وہ شاید میرا کوئی کاروبار ہے اور اگر تم نے اس کی طرف توجہ نہ کی تو میرے کاروبار کے بیٹھ جانے کا امکان پیدا ہو جائے گا۔ میں تو تمہاری بہتری اور بھلائی کیلئے جان کھپاتا ہوں اور تم اسے مال و دولت کا کھیل سمجھتے ہو۔ یاد رکھو میری محنتوں کا صلہ میرے اللہ کے ذمہ ہے۔ تم سے میں اس کے سوا کچھ نہیں چاہتا کہ تم ایمان لے آؤ۔ رہی یہ بات کہ جو لوگ مجھ پر ایمان لائے ہیں وہ گرے پڑے لوگ ہیں اور معاشرے میں ان کی کوئی عزت نہیں۔ یاد رکھو اس طرح کی باتوں سے ممکن ہے تمہاری انا کو تسکین ملتی ہو لیکن اگر تم غور کرو گے تو تمہیں اندازہ ہوگا کہ ہر دور میں اللہ کے نبیوں پر ایمان لانے والے شروع میں ہمیشہ غریب لوگ ہی رہے۔ اس کا سبب یہ ہے کہ دکھوں میں مبتلا ہونے کی وجہ سے ان کے اندر کے احساسات زندہ ہوتے ہیں۔ عہدہ و منصب کی ہوس اور مال و دولت کی کثرت نے ان کی انسانیت کو موت کے گھاٹ اتارا نہیں ہوتا۔ جب وہ سنتے ہیں کہ پکارنے والا ہمیں انسانیت کی طرف پکار رہا ہے اور ہمیں خالق کے راستے کی طرف بلایا جا رہا ہے تو وہ اپنے غم بھول کر جنت گم گشتہ کے حصول کیلئے اس آواز کی طرف لپکتے ہوئے آتے ہیں۔ انہیں اس دعوت میں اپنے دکھوں کا مداوا اور اپنے دل کی تسکین کا سامان نظر آتا ہے۔ وہ محسوس کرتے ہیں کہ ہمارے خالق و مالک نے ہمارے لئے قرب کے راستے کھول دیئے ہیں۔ وہ اپنی بے بضاعتی کے باوجود بلند یوں کے مسافر ہیں۔ تم انہیں ہزار ذلیل سمجھو، لیکن میں جانتا ہوں کہ وہ چیتھڑوں میں لپٹے ہوئے ہیرے ہیں اس لئے میں انہیں اپنے پاس سے کیسے دور کرنے کی غلطی کر سکتا ہوں۔ تم تو آخرت کی جوابدہی سے بے نیاز ہو۔ لیکن انہیں یقین ہے کہ وہ اپنے رب سے ملنے والے ہیں۔ اس لئے انہیں شب و روز اللہ کے سامنے جوابدہی کی فکر رہتی ہے۔ اس لحاظ سے وہ ایک ایسا سرمایہ اور اثاثہ ہیں جن کی جنتی بھی قدر کی جائے تھوڑی ہے۔ البتہ تمہاری بے حسی اور بے نیازی تمہاری جہالت کی آئینہ دار ہے اور تم ان کے خصائص کو دیکھنے کی بجائے ان کے ظاہر پر جس طرح حملہ آور ہو رہے ہو وہ سراسر ایک جاہلانہ حرکت ہے۔ اس لئے میں انہیں اپنے پاس سے ہٹانے کی بجائے تم سے کہتا ہوں کہ تم جاہل ہو اور اپنی اس جہالت کے باعث جہنم کے مسافر بن گئے ہو۔

وَيَقُومُ مَنْ يُنصِرُنِي مِنَ اللَّهِ إِنَّ طَرْدَهُمْ أَفْلَاتُ تَكْرُونَ ﴿٣٠﴾
(اور اے میری قوم! کون مدد کر سکتا ہے میری اللہ کے مقابلے میں، اگر میں انہیں نکال دوں۔ کیا تم اتنا بھی نہیں سمجھتے۔)

گزشتہ مضمون کی تائید و توثیق

گزشتہ آیت کے مضمون کو مزید آگے بڑھاتے ہوئے فرمایا کہ تمہیں ان صاحب ایمان لوگوں کے مقام و مرتبہ کا حقیقی ادراک نہیں۔ تم کیا جانو کہ یہ اللہ کے یہاں کس عظمت کے مالک ہیں۔ پروردگار کے یہاں ان کی ناز برداریوں کا حال یہ ہے کہ اگر میں انہیں اپنے پاس سے نکلنے کا حکم دے دوں تو باوجود اس کے کہ میں اللہ کا رسول ہوں، لیکن میں اللہ کی طرف سے گرفت کا خطرہ محسوس کرتا ہوں اور وہ گرفت ایسی ہوگی جس سے بچانے کیلئے میری کوئی مدد نہیں کر سکے گا۔ اللہ کا یہ غضب محض اس لئے بھڑکے گا کہ میں نے بظاہر ان غریبوں کی عزت افزائی کی بجائے ان کو اپنے پاس سے کیوں نکالا۔ تو جن کی قدر و منزلت کا یہ حال ہو تم ان کا طعنہ دے کر کیا حاصل کرنا چاہتے ہو۔ کیا تمہیں اتنی عقل بھی نہیں کہ تم ان باتوں کو سمجھ سکو۔

وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ إِنِّي مَلَكٌ وَلَا أَقُولُ لِلَّذِينَ تَزْدَرِي أَعْيُنُكُمْ لَنْ يُؤْتِيَهُمُ اللَّهُ خَيْرًا اللَّهُ أَعْلَمُ بِمَا فِي أَنْفُسِهِمْ ﴿٣١﴾
(سورۃ ہود : ۳۱)

(اور میں تم سے نہیں کہتا کہ میرے پاس اللہ تعالیٰ کے خزانے ہیں اور نہ میں غیب جانتا ہوں اور نہ یہ کہتا ہوں کہ میں فرشتہ ہوں اور نہ ہی یہ کہتا ہوں کہ جن لوگوں کو تمہاری نگاہیں حقیر جانتی ہیں انہیں اللہ تعالیٰ ہرگز کوئی بھلائی نہیں دے گا۔ اللہ تعالیٰ بہتر جانتا ہے جو ان کے دلوں میں ہے۔ (اگر میں ایسا کروں تو) میں بھی ظالموں میں سے ہو جاؤں گا۔)

باقی اعتراضات کا جواب

اس آیت کریمہ میں مخالفین کے باقی اعتراضات کا جواب دیا گیا ہے۔ مخالفین کا کہنا یہ تھا کہ ہم تو تمہیں اپنا جیسا بشر دیکھتے ہیں اور ان کے نزدیک بشریت اور نبوت میں تضاد تھا۔ ان کے جواب میں کہا گیا ہے کہ تم جن باتوں کو بطور اعتراض مجھ پر وارد کر رہے ہو، میں نے ان کا دعویٰ کب کیا ہے۔ میں کب کہتا ہوں کہ میرے پاس اللہ کے خزانے ہیں بلکہ میں تو دنیا کو یہ بات سمجھانے کیلئے آیا ہوں کہ کائنات کے ہر طرح کے وسائل کا مالک صرف اللہ ہے۔ اللہ کے رسول بھی اللہ ہی سے مانتے ہیں۔ کسی کو اس کے خزانوں پر دسترس حاصل نہیں۔ اسی طرح تم مجھ سے عجیب و غریب سوالات کرتے ہو۔ کبھی ماضی کے حالات کے بارے میں، کبھی مستقبل کے بارے میں حالانکہ اللہ کا پیغمبر انسانوں کی ہدایت کیلئے آتا ہے، پہیلیاں بچھوانے کیلئے تو نہیں آتا۔ وہ کبھی بھی غیب دان ہونے کا دعویٰ نہیں کرتا اور میں نے بھی ایسا کوئی دعویٰ نہیں کیا۔ میں وہی بات جانتا ہوں جو میرا اللہ مجھے بتاتا ہے۔ علم غیب بغیر کسی واسطے کے از خود ان دیکھی باتوں کو جاننے کا نام ہے۔ اللہ کے سوا یہ شان کسی اور کی نہیں۔ اللہ کے نبی بعض دفعہ ایسی باتوں کی خبر دیتے ہیں جنہیں اور کوئی نہیں جانتا لیکن ان کا واسطہ اللہ کی ذات ہوتی ہے۔ وہ دنیا کو مابعد الطبعیات کی خبر دیتے ہیں۔ عالم غیب کی باتیں بتاتے ہیں، عالم آخرت کی تفصیلات سے آگاہ کرتے ہیں۔ اللہ کی ذات و صفات کے بارے میں ان حقائق کا علم دیتے ہیں جنہیں صرف وہی بتا سکتے ہیں۔ بایں ہمہ وہ عالم الغیب نہیں ہوتے کیونکہ وہ کوئی بات اللہ کے بتائے بغیر نہیں کہتے۔ اس آیت میں مزید فرمایا گیا کہ مجھ پر جو غریب لوگ ایمان لائے ہیں اور تم جنہیں حقارت کی نگاہ سے دیکھتے ہو اور تمہارا خیال یہ ہے کہ اگر اس چیز میں کوئی بھلائی ہوتی جسے میں لے کے آیا ہوں تو اس بھلائی کے مستحق تم تھے نہ کہ یہ غریب لوگ۔ میں نہیں کہتا کہ اللہ تعالیٰ انہیں کوئی بھلائی نہیں دے گا۔ کیونکہ اللہ بہتر جانتا ہے کہ ان کے دلوں میں کیا ہے۔ وہ سینوں کے بھیدوں سے واقف ہے۔ وہ ظاہر کو بھی جانتا ہے اور باطن کو بھی، اس کے مطابق وہ ہر ایک سے سلوک کرتا ہے۔ ان غریب لوگوں سے بھی وہ اپنے علم کے مطابق سلوک کرے گا۔ میں چونکہ کسی کے قلبی احساسات سے آگاہ نہیں ہوں اس لئے بلا جانے بوجھے اگر میں تمہاری تائید کرنا شروع کر دوں تو میرا شمار ظالموں میں سے ہوگا کہ میں نے اپنی حیثیت کا غلط اندازہ لگایا۔ میرا کام اللہ کے دین کی دعوت دینا تھا۔ میں نے لوگوں کے اسرار غیب پر محاکمہ کب سے شروع کر دیا۔ میں اس سے اللہ کی

بناہ چاہتا ہوں اور اللہ کے علم پر بھروسہ کرتا ہوں۔

قَالُوا يَا نُوحُ قَدْ جَدَلْنَا فَاكْثَرْتَ جِدَالَنَا فَأَيْنَا بِمَا تَعِدُنَا إِنْ كُنْتَ مِنَ الصّٰدِقِيْنَ ۝ كَالِ اِنَّمَا يَأْتِيكُمْ بِهٖ اللّٰهُ اِنْ

﴿سورة هود: ۳۲، ۳۳﴾

هٰذَا وَمَا اَلْتَم بِمَعْبُوعِيْنَ ۝

(وہ بولے اے نوح تم نے ہم سے بحث کر لی اور بہت بحث کر لی۔ پس اب لے آؤ ہمارے پاس اس عذاب کو جس کی تم ہمیں دھمکی دیتے تھے اگر تم سچے ہو۔ حضرت نوح علیہ السلام نے کہا اللہ تعالیٰ ہی لے آئے گا اسے تمہارے پاس، اگر چاہے گا اور تم عاجز کرنے والے نہیں ہو۔)

قوم نوح کا مطالبہ عذاب

مخالفین کے تمام اعتراضات کے جب نوح علیہ السلام نے مسکت جواب دیئے اور قوم کے عمائدین بے بسی سے بغلیں جھانکنے لگے۔ اب ہونا تو یہ چاہئے تھا کہ وہ اپنے ہر اعتراض کا جواب ملنے پر اللہ کے نبی پر ایمان لے آتے۔ لیکن ان کی بد نصیبی نے ان کا ساتھ نہ چھوڑا۔ بجائے ایمان لانے کے نوح علیہ السلام کے جوابات کو جدال قرار دے کر برہمی کا اظہار کرتے ہوئے کہنے لگے کہ نوح تم نے ہم سے بہت جھگڑا کیا۔ تمہاری بحث اب طول کھینچ گئی ہے۔ تمہاری ہر بات کا جواب ہمارے لئے ممکن نہیں۔ اب اس کے سوا کوئی چارہ کار نہیں کہ ایمان نہ لانے کی صورت میں اللہ کی طرف سے جس عذاب کی تم ہمیں دھمکی دیتے رہتے ہو اسے لے آؤ تا کہ روز روز کا ناشائستہ ہو جائے تو حضرت نوح علیہ السلام نے ان کے جواب میں فرمایا کہ میں رسول ہدایت ہوں، عذاب لانا میرا کام نہیں۔ البتہ میں تم سے جو ہمدردی اور خیر خواہی رکھتا ہوں اس کے پیش نظر میں تمہیں آگاہ کرتا رہتا ہوں کہ اگر تم نے کفر سے توبہ نہ کی اور ایمان کا راستہ اختیار نہ کیا تو اللہ کا عذاب کسی وقت بھی ٹوٹ سکتا ہے۔ تو تم بجائے اس کے کہ مجھ سے عذاب کا مطالبہ کرو، تمہیں اپنا جائزہ لینا چاہئے۔ لیکن یہ یاد رکھو کہ تم جس بے نیازی بلکہ ظنہ کے ساتھ عذاب کا مطالبہ کر رہے ہو تمہیں اندازہ نہیں کہ عذاب آنے کے بعد ہوتا کیا ہے۔ مجرموں کی جڑ کاٹ دی جاتی ہے۔ تم اپنے تمام تر تکبر اور غرور کے باوجود عذاب کو روک نہیں سکو گے۔ کیونکہ اللہ کا عذاب اس کی قدرت کا ظہور ہوتا ہے۔ انسانوں کے وسائل اس کے سامنے عاجز آ جاتے ہیں۔

وَلَا يَنْفَعُكُمْ نَصِيحِيْ اِنْ اُرَدْتُمْ اَنْ اَنْصَحَ لَكُمْ اِنْ كَانَ اللّٰهُ يُرِيْدُ اَنْ يُغْوِيَكُمْ هُوَ يُغْوِيْكُمْ وَيَا لَيْسَ لَكُمْ حٰجُوْنَ ۝

(اور تمہیں نفع دے گی تمہیں میری خیر خواہی۔ اگرچہ میں ارادہ کروں تمہاری خیر خواہی کا۔ اگر اللہ تم کو گمراہ کرنا چاہتا ہے، وہی تمہارا

﴿سورة هود: ۳۳﴾

رب ہے اور اسی کی طرف تم کو لوٹنا ہے۔)

گزشتہ آیت کریمہ میں حضرت نوح علیہ السلام کی قوم نے اپنے تمام اعتراضات کا جواب پا کر نصیحت حاصل کرنے کی بجائے جو معاندانہ اور خصمانہ رویہ اختیار کیا اسے دیکھتے ہوئے اس کے سوا اور کیا کہا جاسکتا ہے کہ حضرت نوح علیہ السلام ان کی طرف سے مایوس ہو کر یہ کہتے ہیں کہ ایسا معلوم ہوتا ہے کہ میری خیر خواہی تمہارے لئے کارآمد نہیں۔ میں ہزار کوشش کروں تم اس انجام سے نہیں بچ سکو گے جس کا فیصلہ پروردگار فرما چکے ہیں۔

بعض اہل علم کا خیال یہ ہے کہ اس آیت کریمہ میں حضرت نوح علیہ السلام نے درحقیقت اللہ کے قانون کا اعلان فرمایا۔ وہ یہ ہے کہ دعوت و نصیحت اور تذکیر و موعظت جب بیکار ہو جاتی ہے تو پھر پیغمبر کی جانب سے اپنی سبکدوشی کا اعلان ہوتا ہے۔ اس سے امت کی بد نصیبی پر مہر لگ جاتی ہے اور مخالفین کو ان کے اس انجام کے حوالے کر دیا جاتا ہے جو ان کیلئے مقدر ہو چکا ہوتا ہے۔ اس آیت میں بھی درحقیقت یہی بات فرمائی گئی ہے۔

أَمْ يَقُولُونَ الْفَرَاةُ قُلْ إِنْ التَّرِيغَةُ لَعَلَىٰ اجْرَامِي وَأَنَا بَرِيءٌ مِّمَّا تُجْرِمُونَ ﴿٣٥﴾
 (کیا یہ کہتے ہیں کہ اس نے اس کو گھڑ لیا ہے۔ آپ کہہ دیجئے کہ اگر میں نے اس کو گھڑا ہے تو میرے جرم کا وبال میرے ہی اوپر
 ہوگا اور جو جرم تم کر رہے ہو میں اس سے بری ہوں۔)

مفسرین میں اختلاف ہے کہ اس آیت میں مخاطب کون ہے؟ آنحضرت ﷺ یا حضرت نوح علیہ السلام۔ اگر مخاطب آنحضرت ﷺ کو سمجھا جائے تو پھر آیت کا مطلب یہ ہوگا کہ مشرکین مکہ نے یہ کہا کہ یہ جو آپ قرآن کریم کا نام لے کر ایسی آیات ہمیں سناتے ہیں، جو واقعی ہم پر منطبق ہوتی ہیں تو یہ سراسر آپ کی اپنی گھڑی ہوئی ہیں اور اگر خطاب حضرت نوح علیہ السلام کو ہو تو پھر یہ التفات کی آیت نہیں ہوگی بلکہ اسی سیاق کلام سے وابستہ ہوگی جو پیچھے سے چلا آ رہا ہے۔ قوم نے نوح علیہ السلام پر الزام لگایا کہ آپ خود ان باتوں کو گھڑتے ہیں اور اللہ کی طرف منسوب کر کے ہمیں سناتے ہیں۔ اس کے جواب میں حضرت نوح علیہ السلام نے فرمایا: کہ حقیقت کچھ بھی ہو تم اب یہ بحث بند کرو۔ اگر یہ سب کچھ میرا افتراء ہے تو اس کی ذمہ داری مجھ پر ہے اور اگر یہ حق ہے اور تم جان بوجھ کر اس سے بغاوت کر رہے ہو تو میں تمہارے اس جرم کی ذمہ داری سے اپنی برأت کا اعلان کرتا ہوں اور قرآن کریم سے معلوم ہوتا ہے کہ پیغمبر کی جانب سے جب اس طرح اعلان برأت ہوتا ہے تو پھر قوم کیلئے فیصلہ کن گھڑی آ جاتی ہے۔

وَأَوْحَىٰ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ

الْأَمَنُ قَدْ أَمِنَ فَلَا تَبْتِئِسْ بِمَا كَانُوا يَفْعَلُونَ ﴿٣٦﴾ وَأَصْنَعِ

الْفُلْكَ بِأَعْيُنِنَا وَوَحِينَا وَلَا تَخَاطِبُنِي فِي الَّذِينَ ظَلَمُوا

إِنَّهُمْ مُغْرَقُونَ ﴿٣٧﴾ وَيَصْنَعِ الْفُلْكَ وَكَلَّمَا مَرْعِيهٖ مَلَأْمِنَ

قَوْمِهِ سَخِرُوا مِنْهُ ۗ قَالَ إِنْ تَسْخَرُونَ مِنِّي فَإِنِّي أَسْخَرُ مِنْكُمْ

كَمَا تَسْخَرُونَ ﴿٣٨﴾ فَسَوْفَ تَعْلَمُونَ ۗ مَنْ يَأْتِيهِ عَذَابٌ يُخْزِيهِ

وَيَحِلُّ عَلَيْهِ عَذَابٌ مُّقِيمٌ ﴿٣٩﴾ حَتَّىٰ إِذَا جَاءَ أَمْرُنَا وَفَارَ

النُّورُ قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ

الْأَمَنَ سَبَقَ عَلَيْهِ الْقَوْلُ وَمَنْ أَمِنَ وَمَا أَمِنَ مَعَهُ

إِلَّا قَلِيلٌ ﴿٤٠﴾ وَقَالَ ارْكَبُوا فِيهَا بِسْمِ اللَّهِ حَجْرَتُهَا وَمُرسِمُهَا

إِنَّ رَبِّي لَغَفُورٌ رَّحِيمٌ ﴿٢١﴾ وَهِيَ تَجْرِي بِهِمْ فِي مَوْجٍ كَالْجِبَالِ تَف
 وَنَادَى نُوحٌ ابْنَهُ وَكَانَ فِي مَعْرَظٍ يَا بُنَيَّ ارْكَبْ مَعَنَا
 وَلَا تَكُنْ مَعَ الْكَافِرِينَ ﴿٢٢﴾ قَالَ سَاوِي إِلَى جَبَلٍ يَعْصِمُنِي
 مِنَ الْمَاءِ قَالَ لَأَعَاصِمَ الْيَوْمَ مِنْ أَمْرِ اللَّهِ إِلَّا مِنْ رَحْمَةٍ
 وَحَالٍ بَيْنَهُمَا الْبُوجُ فَكَانَ مِنَ الْمُبْتَغِينَ ﴿٢٣﴾ وَقِيلَ يَا أَرْضُ
 ابْلَعِي مَاءَكِ وَيَسْبَأْ أَقْلِعِي وَغِيضَ الْمَاءِ وَقُضِيَ الْأَمْرُ
 وَاسْتَوَتْ عَلَى الْجُودِيِّ وَقِيلَ بُعْدًا لِلْقَوْمِ الظَّالِمِينَ ﴿٢٤﴾ وَ
 نَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ
 الْحَقُّ وَأَنْتَ أَحْكَمُ الْحَكِيمِينَ ﴿٢٥﴾ قَالَ يُنوحُ إِنَّهُ لَيْسَ مِنْ أَهْلِكَ
 إِنَّهُ عَمَلٌ غَيْرُ صَالِحٍ فَلَا تَسْأَلْنِ مَا لَيْسَ لَكَ بِهِ عِلْمٌ
 إِنِّي أَعْطُكَ أَنْ تَكُونَ مِنَ الْجَاهِلِينَ ﴿٢٦﴾ قَالَ رَبِّ إِنِّي أَعُوذُ بِكَ
 أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنْ مِنَ
 الْخَسِرِينَ ﴿٢٧﴾ قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَى أُمَمٍ
 مِمَّنْ مَعَكَ وَأَمْرٌ سَمِعْتَهُمْ ثُمَّ يَسْهُمُونَ مِمَّا عَذَابَ الْيَوْمِ ﴿٢٨﴾ تِلْكَ
 مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ
 مِنْ قَبْلِ هَذَا فَاصْبِرْ إِنَّ الْعَاقِبَةَ لِلْيَقِينِ ﴿٢٩﴾

(اور نوح علیہ السلام کی طرف وحی کی گئی۔ یہ ہرگز ایمان نہیں لائیں گے آپ کی قوم میں سے بجز ان کے جو ایمان لائے ہیں تو جو کچھ یہ کرتے رہے ہیں آپ اس سے آزرده خاطر نہ ہوں۔ آپ ہماری نگرانی میں کشتی بنائے اور ہماری ہدایت کے مطابق اور ان ظالموں کے باب میں مجھ سے کچھ نہ کہئے۔ بیشک وہ غرق ہو کر رہیں گے۔ اور نوح کشتی بنانے لگے۔ اور جب بھی گزرتے ان پر ان کی قوم کے سردار تو آپ کا مذاق اڑاتے۔ حضرت نوح علیہ السلام جواب میں کہتے: اگر تم ہمارا مذاق اڑاتے ہو تو ایک دن ہم بھی تمہارا مذاق اڑائیں گے، جس طرح تم مذاق اڑاتے ہو۔ سو تم عنقریب جان لو گے کہ کس پر آتا ہے وہ عذاب جو اسے رسوا کر دے گا اور کس پر آتا ہے وہ عذاب جو نالے نہ ٹلے گا۔ یہاں تک کہ جب ہمارا حکم آ پہنچا اور تنوراہل پڑا تو ہم نے کہا ہر قسم کے جانوروں کا ایک ایک جوڑا کشتی میں سوار کر لو اور اپنے گھر والوں کو بھی بجز ان لوگوں کے جن پر حکم نافذ ہو چکا ہے اور ان لوگوں کو بھی بٹھا لو جو ایمان لائے اور نوح علیہ السلام کے ساتھ ایمان لانے والوں کی تعداد بس تھوڑی ہی تھی۔ اور نوح نے کہا سوار ہو جاؤ اس کشتی میں۔ اللہ تعالیٰ کے نام سے ہے اس کا چلنا اور اس کا نکلنا انداز ہونا۔ بیشک میرا رب غفور ورحیم ہے۔ وہ کشتی انہیں لے کر چلنے لگی، ایسی موجوں میں جو پہاڑ کی مانند ہیں اور پکارا حضرت نوح علیہ السلام نے اپنے بیٹے کو جو ان سے الگ تھا۔ اے میرے بیٹے! ہمارے ساتھ سوار ہو جا اور ان کافروں کا ساتھ نہ دے۔ بیٹے نے کہا (مجھے کشتی کی ضرورت نہیں) میں ابھی کسی پہاڑ کی پناہ لے لوں گا اور وہ مجھے پانی سے بچالے گا۔ حضرت نوح علیہ السلام نے کہا آج اللہ کے قہر سے کوئی بچانے والا نہیں ہے مگر وہی جس پر رحم فرمائے اور جاہل ہو گئی ان کے درمیان موج۔ پس وہ ڈوبنے والوں میں سے ہو گیا۔ اور حکم دیا گیا اے زمین اپنا پانی نکل لے، اور اے آسمان ٹھم جا، اور پانی اتار دیا گیا، اور معاملے کا فیصلہ ہو گیا، اور کشتی جو دی پہاڑ پر جا لگی، اور اعلان کر دیا گیا، رحمت سے دوری ہے ظالموں کی قوم کیلئے۔ اور نوح علیہ السلام نے اپنے رب کو پکارا۔ پس کہا اے میرے رب بیشک میرا بیٹا میرے اہل میں سے تھا اور یقیناً تیرا وعدہ سچا ہے اور تو سب حاکموں سے بہتر حکم کرنے والا ہے۔ اللہ تعالیٰ نے فرمایا: اے نوح! وہ تیرے اہل میں سے نہیں، وہ نہایت نابکار ہے۔ مجھ سے اس چیز کیلئے درخواست نہ کرو جس کا تمہیں علم نہ ہو۔ میں تمہیں نصیحت کرتا ہوں کہ تم جاہلوں میں سے نہ بنو۔ نوح علیہ السلام نے فوراً عرض کیا، اے میرے رب، میں تیری پناہ مانگتا ہوں، اس سے کہ اس بات کا تجھ سے سوال کروں جس کا مجھے علم نہیں۔ اگر تو نے مجھے معاف نہ کیا تو میں برباد ہو جاؤں گا۔ ارشاد ہوا اے نوح، اترو، ہماری طرف سے سلامتی اور برکتوں کے ساتھ۔ اپنے اوپر بھی اور ان امتوں پر بھی جو ان سے ظہور میں آئیں جو تمہارے ساتھ ہیں، اور ایسی امتیں بھی انہیں گی جن کو ہم بہرہ مند کریں گے۔ پھر ان کو ہماری طرف سے ایک عذاب دردناک پکڑے گا۔ یہ غیب کی خبروں میں سے ہے جو ہم آپ کو وحی کے ذریعہ سے سنا رہے ہیں۔ اس سے پہلے نہ آپ اس کو جانتے تھے اور نہ آپ کی قوم جانتی تھی۔ پس صبر کیجئے، انجام کار کی کامیابی خدا سے ڈرنے والوں ہی کا حصہ ہے۔)

وَأَوْحَىٰ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَنْ قَدْ آمَنَ فَلَا تَبْتَئِسْ بِمَا كَانُوا يَفْعَلُونَ ﴿٤٣﴾ وَاصْنَعِ الْفُلْكَ بِأَعْيُنِنَا وَلَا تُخَاطِبُنِي فِي الْدِينِ ظَلَمُوا ﴿٤٤﴾ إِنَّهُمْ مُّكْرِفُونَ ﴿٤٥﴾ (سورة هود : ٣٦-٤٣)

(اور نوح علیہ السلام کی طرف وحی کی گئی۔ یہ ہرگز ایمان نہیں لائیں گے آپ کی قوم میں سب سے بجز ان کے جو ایمان لائے ہیں تو جو کچھ یہ کرتے رہے ہیں آپ اس سے آزرده خاطر نہ ہوں۔ آپ ہماری نگرانی میں کشتی بنائے اور ہماری ہدایت کے مطابق اور ان ظالموں کے باب میں مجھ سے کچھ نہ کہئے۔ بیشک وہ غرق ہو کر رہیں گے۔)

فیصلہ الہی کا وقت آپہنچا

گزشتہ آیات میں ہم پڑھ چکے ہیں کہ نوح علیہ السلام نے اپنی قوم سے اعلان براءت کر دیا تھا، جس کا صاف مطلب یہ تھا کہ اب اس قوم کے دن گنے جا چکے ہیں۔ قدرت انہیں اب مزید مہلت نہیں دے گی۔ چنانچہ پیش نظر آیت کریمہ میں یہی خدشہ واقعہ کی صورت میں سامنے آ گیا ہے۔ اعلان براءت کے بعد نوح علیہ السلام کی طرف وحی کی گئی کہ آپ یقیناً باقی انبیاء کرام کی طرح ایک ایک شخص کے ایمان کے متمنی رہے ہیں اور آپ کی آرزو میں اب تک کوئی کمی نہیں آئی۔ آپ کی قوم نے اگرچہ آپ کو آزرده اور دکھی کرنے میں کوئی کمی نہیں چھوڑی۔ دنیا کا کوئی صدمہ ایسا نہیں جس سے آپ کو دوچار نہیں کیا۔ آپ نے ایک ایک کے ایمان کیلئے اللہ سے دعائیں مانگیں لیکن اب آپ کو معلوم ہونا چاہئے کہ آپ کی قوم کے جن لوگوں کی قسمت میں ایمان لکھا تھا وہ ایمان لا چکے۔ اب کسی اور کے ایمان لانے کی کوئی امید نہیں۔ آپ کی تمام تر مساعی اپنی انتہاء کو پہنچ گئیں۔ آپ کی دعاؤں نے آخری اثر دیکھ لیا۔ ان ظالموں نے اپنی قسمت پھوڑنے میں کوئی کمی نہیں چھوڑی۔ اس لئے اب آپ کو مزید آزرده خاطر نہیں ہونا چاہئے۔ فیصلہ الہی کا وقت آپہنچا۔ اب انہیں اس فیصلے سے دوچار ہونا ہے۔ عذاب ان کا مقدر ہو چکا ہے۔ اب اس میں تاخیر کا کوئی سوال پیدا نہیں ہوتا۔ تبلیغ و دعوت اور تذکیر و معطف کا کام اپنے اتمام کو پہنچ گیا اور آپ کی قوم کے انکار و تمرد نے فیصلہ الہی کو اپنی طرف متوجہ کر لیا۔ اب صرف ایک کام باقی ہے کہ عذاب آنے سے پہلے آپ اور آپ پر ایمان لانے والوں کو عذاب کی جاہیوں سے بچا کر کسی عافیت کدہ اور دارالامان میں پہنچانا ہے۔ اس کے بعد ان ظالموں کو مکمل جاہ کر دینا ہے۔ عذاب چونکہ طوفان کی شکل میں آ رہا ہے اس لئے اس سے بچاؤ کیلئے ضروری ہے کہ آپ ایسی کشتی تیار کریں جو اس عذاب کے ہولناک تلاطم میں آپ کے تحفظ کا ذریعہ بن سکے۔ اس لئے آپ کشتی تیار کرنا شروع کر دیجئے۔ لیکن دو شرطوں کے ساتھ۔ ایک یہ کہ یہ سارا کام ہماری نگرانی میں ہوگا اور دوسرا یہ کہ ہماری رہنمائی میں ہوگا۔ اس کا یہ مطلب نہیں کہ نوح علیہ السلام پہلے سے کشتیاں بنانے میں ماہر تھے۔ اس لئے یہ اندیشہ تھا کہ وہ اپنے سابقہ تجربے کی بنیاد پر اپنی مرضی کی کشتی بنائیں گے بلکہ اس کا مفہوم یہ ہے کہ ہم جانتے ہیں کہ آپ اس کام سے واقف نہیں اور ہم اس بھی آگاہ ہیں کہ اس کام کے شروع کرنے سے پہلے اپنی قوم کی طرف سے آپ کے دل میں قسم قسم کے اندیشے ہوں گے کہ وہ شاید آپ کو یہ کام کرنے نہ دیں، رکاوٹیں کھڑی کریں اور تعمیر کا سامان اٹھا کر لے جائیں۔ اس لئے فرمایا کہ آپ سب کے سامنے اس کام کا آغاز کریں اور اپنے دل سے اندیشوں کو نکال دیں کیونکہ آپ پر ہماری نگرانی ہوگی۔ آپ کی ہر چیز ہماری نگرانی میں ہوگی۔ کسی اور کیلئے دخل اندازی کا کوئی موقع نہیں ہوگا۔ گزرنے والے تسخیر ضرور اڑائیں گے۔ اس سے زیادہ کچھ نہیں کر سکیں گے۔ رہی یہ بات کہ آپ اس صنعت سے واقف نہیں ہیں تو اس کی بھی فکر نہ کیجئے جس خدا نے داؤد علیہ السلام کے ہاتھوں میں لوہا موم کر دیا تھا وہ آپ کے ہاتھوں میں اس صنعت کا کمال پیدا کرے گا۔ آپ کے دماغ میں اس کا نقشہ اترتا چلا جائے گا۔ چنانچہ کشتی کا طول کیا ہو؟ عرض کیا ہو؟ درجات کتنے ہوں؟ مٹیریل کیسا استعمال ہو؟ جو پانی کی خوفناک موجوں کا مقابلہ کر سکے۔ ان میں سے ایک ایک بات اللہ کی طرف سے بتائی جائے گی۔ رہا گزرنے والوں کا رویہ تو آپ ان کو منہ نہ لگائیے بلکہ وہ تو رحم کے قابل لوگ ہیں کیونکہ آپ کو پوری طرح یقین ہے کہ وہ عنقریب غرق کئے جائیں گے تو موت جس کے سر پر کھڑی ہو، اس کی باتوں کا کیا برامانا۔ وہ کچھ بھی کہیں، آپ نظر انداز فرمائیں۔

وَيَصْنَعُ الْفُلْكَ ۗ وَكَلَّمَا مَرْ عَلَىٰ مَلَأَ مِنْ قَوْمِهِ سَخِرُوا مِنْهُ ۗ قَالَ إِنْ تَسْخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ ﴿٣٨﴾

(اور نوح کشتی بنانے لگے۔ اور جب بھی گزرتے ان پر ان کی قوم کے سردار تو آپ کا مذاق اڑاتے۔ حضرت نوح علیہ السلام جواب میں کہتے: اگر تم ہمارا مذاق اڑاتے ہو تو ایک دن ہم بھی تمہارا مذاق اڑائیں گے، جس طرح تم مذاق اڑاتے ہو۔)

قوم نوح کا استہزا

”وَيَصْنَعُ الْفُلْكَ“ اس کے ترجمے کی دو صورتیں ہیں۔ ایک تو یہ ہے کہ عربی زبان کے معروف اسلوب کے مطابق یَصْنَعُ سے پہلے جَعَلَ محذوف ہے۔ اس کا معنی ہوگا کہ نوح علیہ السلام نے کشتی بنانا شروع کر دی۔ ترجمے کی دوسری شکل یہ ہے کہ نوح کشتی بناتے ہیں۔ گویا ایک منظر کشی کی جا رہی ہے۔ دونوں صورتوں میں مفہوم کے اعتبار سے کوئی فرق نہیں۔ بتانا صرف یہ ہے کہ جیسے ہی اللہ نے اپنے اس بندے کو کشتی بنانے کا

حکم دیا جس کا کام زندگی بھر تعلیم و تربیت اور تذکیر و دعوت رہا ہے۔ جس نے ساری زندگی لوگوں کی زندگیوں کی تعمیر کی ہے اور دل و دماغ کی ابھی ہوئی کلیں سیدھی کی ہیں۔ آج اچانک وہ بڑھی کا کام شروع کر رہا ہے۔ اس نے ایک لمحے کو نہیں سوچا کہ یہ کام میرا تو نہیں۔ میں تو اس کام کے کبھی قریب بھی نہیں پہنچا، مجھے اس کام سے کیا سروکار۔ بس حکم ملتے ہی تعمیل کیلئے کمر بستہ ہو گئے۔ اسباب فراہم ہونا شروع ہو گئے اور تعمیر کیلئے جن امور کا سرانجام دینا ضروری تھا۔ ان میں سے ایک ایک کو سرانجام دیا جانے لگا۔ مگر انی چونکہ اللہ تعالیٰ کی ہے اس لئے کسی کی مداخلت کا کوئی اندیشہ نہیں۔ نوح علیہ السلام مخالف ماحول میں بھی نہایت اطمینان سے اپنا کام شروع کر چکے ہیں۔ البتہ مخالفین کے استہزاء سے ہر وقت کا واسطہ ہے۔ وہ جب بھی وہاں سے گزرتے ہیں انہیں خود بھی حیرت ہوتی ہے اور اس کا اظہار بھی برہنہ اور جارحانہ انداز میں کرتے ہیں۔ حضرت نوح علیہ السلام کی دعوت کے جواب میں بھی مخالفین کا انداز نہایت تکلیف دہ ہوتا تھا اور اب تو انہیں بہانہ ہاتھ آ گیا تھا۔ وہ اس طرح کی باتیں کرتے کہ تمہارے دماغ میں خلل کا تو ہمیں پہلے ہی اندیشہ تھا کیونکہ لگتا تھا کہ بڑھاپے سے تم سٹھیا گئے ہو، لیکن اب تو یقین ہو گیا ہے کہ تم دماغی عارضہ کا شکار ہو گئے ہو۔ تم بتاؤ ہمارے قریب قریب کوئی دریا نہیں، یہ تمہاری کشتی آخر کہاں چلے گی؟ کیا یہ خشکی پر دوڑے گی؟ آخر اسے کس مقصد کیلئے تم بنا رہے ہو؟ ایسی ہی باتوں سے وہ مذاق اڑاتے، تمسخر کرتے اور ایک تماشا بنائے رکھتے۔ لیکن نوح علیہ السلام چونکہ اللہ کے تربیت یافتہ تھے۔ آپ کے اللہ کے اخلاق سے خلق کیا تھا اس لئے آپ ان کے ناگوار لہجے کو بھی خندہ پیشانی سے برداشت فرما رہے تھے۔ زیادہ سے زیادہ کچھ کہا تو صرف یہ کہ آج تم ہم پر ہنس رہے ہو، وہ وقت دور نہیں جب ہم تم پر ہنس گے، لیکن اس کا مطلب ہرگز یہ نہیں کہ ہم اسی طرح کی پھبتیاں تم پر چست کریں گے جس طرح کی تم کر رہے ہو بلکہ اس کا مطلب یہ تھا کہ جس طرح ہمارا یہ فعل تمہاری نگاہوں میں ہنسی اور مذاق کا سبب ہے اسی طرح کل ہم جب تمہیں ایک ہولناک انجام سے دوچار ہوتا دیکھیں گے تو ہمیں تمہارے انجام سے دکھ تو ہو گا لیکن ساتھ ہی اللہ کی تائید و نصرت اور اس کے وعدوں کے وفا کرنے پر ایک طرح کی خوشی بھی ہوگی اور ہم اس پر انتہائی شکر بجالائیں گے۔ عربی زبان میں بعض دفعہ صوتی ہم آہنگی کیلئے بعض الفاظ کو دہرایا جاتا ہے لیکن اس کا معنی وہ مقصود نہیں ہوتا۔ مثلاً قرآن کریم میں ہے جَزَاءُ سَيِّئَةٍ سَيِّئَةً مِّثْلُهَا برائی کا بدلہ اس جیسی برائی ہے، لیکن حقیقت میں اسلام کی تعلیم برائی کا بدلہ برائی نہیں بلکہ انصاف ہے، لیکن یہاں صرف ملتے جلتے الفاظ کا تکرار ہے۔ پیش نظر آیت کریمہ میں بھی الفاظ کے تکرار سے جو بات سمجھ میں آرہی ہے وہ مقصود نہیں بلکہ مقصود وہ ہے جس کا ہم نے ذکر کیا۔

حضرت نوح کے جواب کا مفہوم

اس میں کوئی شبہ نہیں کہ کسی کی موت یا کسی کی بربادی اظہار خوشی کا موقع نہیں۔ لیکن اگر آپ اسے ایک دوسرے پہلو سے دیکھیں تو پھر شاید آپ بھی اسے دوسرا معنی دینے پر مجبور ہو جائیں گے۔ مثلاً آپ دیکھتے ہیں کہ ایک باغ کو خود رو پودوں اور جھاڑیوں نے جنگلی جڑی بوٹیوں اور جابجا اٹھے ہوئے ٹیلوں نے بالکل ویران کر کے رکھ دیا ہے۔ اگر آپ چاہتے ہیں کہ دوبارہ پھر یہاں باغ لہلہائے تو اس کی ایک ہی صورت ہے کہ ان تمام خود رو اور جنگلی بوٹیوں سے اس باغ کا چپہ چپہ خالی کرایا جائے اور تمام ٹیلے اٹھا کر زمین ہموار کی جائے۔ تخریب کا یہ عمل بظاہر ایک بربادی ہے لیکن اس کے بعد باغ کی صورت میں سامنے آنے والا نتیجہ جب دل و دماغ پر ابھرتا ہے تو یہی تخریب خوشی کا پیغام بن جاتی ہے۔ کسی انسان کی لاش دیکھنا کسی انسان کیلئے کبھی خوشی کا باعث نہیں ہو سکتا لیکن اگر ایک ڈاکو جس نے پوری آبادی کی نیندیں حرام کر رکھی ہیں اور کتنے لوگ اس کے ہاتھوں زندگی کھو چکے ہوں اور کتنی عزتوں کے قانون اس ظالم کے ہاتھوں بچھ چکے ہوں اگر وہ کسی مقابلہ میں مارا جائے اور اس کی لاش چوراہے میں لاکے پھینک دی جائے تو یقیناً ہر دیکھنے والا اسے دیکھ کر خوشی محسوس کرے گا۔ اللہ کی زمین پر نیکیوں کا باغ اجاڑ کر برائیوں کے جان لیو پودوں کو اگانا ظلم و فساد سے زمین کو بھر دینا اور مفادات کے اندھے کنویں کھود کر زندگی کیلئے خطرات پیدا کرنا اور جو اللہ کی زمین پر از سر نو نیکیوں کی بہار پیدا کرنا چاہیں ان کے قتل کے درپے ہو جانا جو لوگ اس صورتحال کو بروئے کار لانا کا ذریعہ بنتے ہیں اور زمین پر انسانوں کا جینا مشکل کر دیتے ہیں ان لوگوں کو جب اللہ کے عذاب سے ختم کر کے زمین کے فساد کو ختم کیا جاتا ہے تو یقیناً یہ بھی ایک خوشی کا موقع ہے جس پر اہل ایمان کو مسرور ہونا چاہئے۔

لَسَوْفَ نَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُقِيمٌ ﴿٣٩﴾
(سورة هود : ٣٩)
(سو تم عنقریب جان لو گے کہ کس پر آتا ہے وہ عذاب جو اسے رسوا کر دے گا اور کس پر آتا ہے وہ عذاب جو نالے نہ لے گا۔)

تمسخر کا مزید جواب

حضرت نوح علیہ السلام نے کفار کے تمسخر کے جواب میں مزید یہ فرمایا کہ تم میرے بارے میں جو چاہو سو کہو مجھے خللِ دماغ کا شکار کہہ کر جتنی چاہو میری توہین کرو لیکن ایک بات یاد رکھو کہ تمہارے اس تمسخر کا جو انجام ہونے والا ہے وہ اب زیادہ دنوں کی بات نہیں۔ تم عنقریب دیکھ لو گے کہ تمہارے ساتھ کیا ہوگا۔ حیرت کی بات ہے کہ نوح علیہ السلام کفار کی کسی بات سے متاثر دکھائی نہیں دیتے۔ انہیں اللہ کے وعدوں پر اس حد تک یقین تھا کہ اس کی قوت میں کوئی بات بھی نکل نہیں ہو سکتی تھی۔ البتہ نہایت دل سوزی سے زیادہ سے زیادہ جو بات ان سے کہہ سکے ہیں وہ یہ ہے کہ عذاب کا تو فیصلہ ہو چکا ہے اور یہ بھی مجھے معلوم ہے کہ وہ عذاب کس پر اترے گا، کسے رسوا کرے گا اور کون تاریخ میں صرف اور صرف عبرت کے طور پر یاد کیا جائے گا لیکن اس سب کے باوجود آپ صرف اشاروں میں انہیں جواب دے رہے ہیں۔ براہ راست بات کہنے سے چونکہ دلا زاری ہوتی تھی آپ نے اسے بھی پسند نہیں فرمایا۔ صرف یہ کہا کہ عنقریب تم جان لو گے کہ کس پر عذاب اترتا ہے، پھر عذاب کی دو قسمیں بیان فرمائیں۔ ایک وہ عذاب ہے جو صرف جھنجھوڑنے کیلئے آتا ہے جس کا مقصد یہ ہوتا ہے کہ اگر ان لوگوں میں بھلائی کی کوئی رمت بھی باقی ہے تو یہ ایمان کی طرف آجائیں کیونکہ انسانی فطرت یہ ہے کہ وہ عموماً تکلیف میں مبتلا ہو کر اللہ کی طرف رجوع کرتی ہے اور اسے صحیح بات کو سمجھنا آسان ہو جاتا ہے لیکن جب اس طرح کے جھکے بھیکسی قوم کو راہ راست کی طرف نہیں لاتے تو پھر آخر ان پر وہ عذاب آتا ہے جو ان کی جزا کاٹ کر رکھ دیتا ہے۔ اور یہ عذاب پہلے عذاب کی طرح واپس نہیں جاتا بلکہ یہ جس بستی پر نازل ہوتا ہے وہیں ڈیرے ڈال دیتا ہے اور اس کی عبرت انگیز سرگزشت آثار اور کھنڈروں کی شکل میں بھی اور تاریخ کے صفحات میں بھی محفوظ ہو جاتی ہے تاکہ آنے والی نسلیں بھی ان کے انجام سے سبق سیکھیں۔ اس طرح سے ان مذاق اڑانے والوں کو ان کے اصل انجام کی طرف متوجہ کرنے کی کوشش فرمائی لیکن جب وہ کسی طرح بھی اپنے اندر تبدیلی پیدا کرنے پر آمادہ نہ ہوئے بلکہ ان کی سرکشی میں اور اضافہ ہو گیا تو تب اللہ کا حکم آ پہنچا۔

حَتَّىٰ إِذَا جَاءَ أَمْرُنَا وَفَارَ التُّورُ ۖ قُلْنَا احْمِلْ فِيهَا مِنْ كُلِّ زَوْجَيْنِ الثَّانِيْنَ وَأَهْلَكَ إِلَّا مَنْ سَبَقَ عَلَيْهِ الْقَوْلُ وَمَنْ أَمِنَ ۗ وَمَا أَمِنَ مَعَهُ إِلَّا قَلِيلٌ ﴿٤٠﴾
(سورة هود : ٤٠)

(یہاں تک کہ جب ہمارا حکم آ پہنچا اور تور اہل پڑا تو ہم نے کہا ہر قسم کے جانوروں کا ایک ایک جوڑا کشتی میں سوار کر لو اور اپنے گھر والوں کو بھی بجز ان لوگوں کے جن پر حکم نافذ ہو چکا ہے اور ان لوگوں کو بھی بٹھا لو جو ایمان لائے اور نوح علیہ السلام کے ساتھ ایمان لانے والوں کی تعداد بس تھوڑی ہی تھی۔)

عذاب ہمیشہ اللہ تعالیٰ کے حکم سے ہوتا ہے

کشتی بن کے تیار ہو گئی۔ مخالفین کی زبان درازیاں اپنی انتہاء کو پہنچ گئیں۔ مخالفین انتظار میں ہیں کہ دیکھئے یہ کشتی کس کام آتی ہے۔ نوح علیہ السلام جانتے ہیں کہ اب عذاب آیا ہی چاہتا ہے، لیکن وہ خود بخود تو نہیں آئے گا وہ بھی ہماری طرح اللہ کے حکم کا پابند ہے۔ چنانچہ پروردگار ارشاد فرماتے ہیں کہ عذاب اس وقت آیا جب ہمارا حکم آ گیا۔ اس سے معلوم ہوتا ہے کہ کسی بھی قوم پر جب عذاب آتا ہے تو وہ اللہ کے حکم سے آتا ہے۔ جس طرح ہمارے بعض نام نہاد دانشور یہ سمجھتے ہیں کہ کائناتی قوتیں اپنا کام کرنے میں آزاد ہیں، وہ جب چاہتی ہیں زمین میں زلزلہ لے آتی ہیں، جب چاہتی ہیں سمندروں میں طوفان آ جاتا ہے، یہ ایک ایسا تباہ کن نظریہ ہے جسے اختیار کر لینے سے ایمان تو خیر جاتا ہی ہے قرآن کریم جیسی علمی کتاب کی تصریحات کا بھی کوئی جواب بن نہیں آتا۔ معذب قوموں پر جب بھی عذاب آئے ہیں قرآن کریم کی گواہی کے مطابق اللہ نے انہیں ان کے گناہوں کی پاداش میں پکڑا ہے۔ مخلوقات میں چاہے وہ زمین و آسمان ہی کیوں نہ ہوں کسی میں یہ ہمت نہیں کہ وہ اپنے طور سے کسی تبدیلی کا سبب بن سکے۔ تشریحی قانون میں اللہ تعالیٰ نے جن و انس کو آزادی دی ہے لیکن کائنات کا وہ نظام جو تکوینی قانون کے تحت چل رہا ہے۔ اس میں جہاں تہاں کوئی قوت اپنا فرض انجام

دے رہی ہے وہ اللہ کے قانون کی پابند ہے۔ اپنی آزادانہ مرضی سے کچھ نہیں کر سکتی۔ اس لئے طوفانِ نوح کا ذکر کرنے سے پہلے فرمایا کہ جب ہمارا حکم آ گیا کہ اب عذاب کو طوفان کی شکل میں آنا چاہیے تو تب اس کا آغاز اس طرح ہوا کہ ایک تنور پھٹا۔ بعض اہل علم نے اسے استعارہ سمجھ کر اس سے سائیکلوئی طوفان مراد لیا ہے۔ لیکن ہمارے نزدیک صحیح وہی ہے جو قرآن کے صریح الفاظ سے سمجھ میں آتا ہے کہ طوفان کی ابتداء ایک خاص تنور سے ہوئی جس کے نیچے سے پانی کا چشمہ پھوٹ پڑا۔ اس کے بعد سورہ قمر کی تصریح کے مطابق آسمان کے دروازے کھول دیئے گئے، موسلا دھار بارش شروع ہو گئی، زمین میں جگہ جگہ چشمے اہل پڑے اور یہ دونوں طرح کے پانی اس کام کو پورا کرنے کیلئے مل گئے جو مقدر کر دیا گیا تھا۔

طوفان کا آغاز ہوتے ہی یا اس سے پہلے نوح علیہ السلام کو حکم دیا گیا کہ ہر طرح کے جانوروں کا ایک ایک جوڑا کشتی میں رکھ لو۔ اپنے گھر والوں کو بھی سوار کر لو۔ ہاں ان میں سے جن کے بارے میں اللہ کا فیصلہ پہلے صادر ہو چکا ہے انہیں سوار کرنے کی اجازت نہیں۔ اس سے مراد یہ تھی کہ اس کشتی میں وہ لوگ سوار ہوں گے جو صاحب ایمان ہوں اور جس کے پاس ایمان و عمل کا سرمایہ نہ ہو اس کیلئے اس کشتی میں کوئی گنجائش نہیں۔ چنانچہ نوح علیہ السلام کی بیوی کو کشتی میں سوار نہیں کیا گیا۔

قرآن کریم کی اس وضاحت سے کہ نوح علیہ السلام کے ساتھ صرف صاحب ایمان لوگ کشتی پر سوار ہوئے ہیں اور انہیں کو اس طوفان سے بچایا گیا ہے۔ مؤرخین اور علماء انساب کی ایک بہت بڑی غلطی کی اصلاح ہوتی ہے جن کا دعویٰ یہ ہے کہ تمام انسانی نسلوں کا شجرہ نسب حضرت نوح علیہ السلام کے تین بیٹوں تک پہنچتا ہے۔ قرآن کریم نے متعدد مقامات پر اس کی تصریح کی ہے کہ اس کشتی میں صرف حضرت نوح کا خاندان ہی سوار نہیں تھا بلکہ ایک معتد بہ تعداد ان لوگوں کی تھی جو نوح علیہ السلام پر ایمان لا چکے تھے اور سورہ بنی اسرائیل اور سورہ مریم میں واضح طور پر بتایا گیا ہے کہ موجودہ دنیا میں بسنے والے انسان ان لوگوں کی اولاد ہیں جو نوح علیہ السلام کے ساتھ کشتی میں سوار تھے جن میں آپ کی اولاد بھی تھی اور آپ پر ایمان لانے والے بھی لیکن قرآن کریم آپ کے تین بیٹوں کا ذکر نہیں کرتا۔ یہ صرف اسرائیلی روایات کی پھیلائی ہوئی غلط فہمی ہے جس پر مؤرخین نے اپنی تحقیقات کا مدار رکھا ہے۔

حضرت نوح علیہ السلام جب کشتی کو روانگی کیلئے تیار کر چکے تو تب اللہ تعالیٰ کے حکم سے آپ نے اپنے ساتھیوں کو کشتی پر سوار ہونے کا حکم دیا۔ قرآن کریم اس کا ذکر کرتے ہوئے کہتا ہے:

وَقَالَ ارْكَبُوا فِيهَا بِسْمِ اللّٰهِ مَجْرٰهُا وَمُرْسٰلٰهَا ۗ اِنَّ رَبِّي لَغَفُوْرٌ رَّحِيْمٌ ﴿۴۱﴾
(سورہ ہود: ۴۱)
(اور نوح نے کہا سوار ہو جاؤ اس کشتی میں۔ اللہ تعالیٰ کے نام سے ہے اس کا چلنا اور اس کا لنگر انداز ہونا۔ بیشک میرا رب غفور و رحیم ہے۔)

مومن کا اصل سہارا

اس آیت کو پڑھئے اور غور فرمائیے کہ نوح علیہ السلام اور ان پر ایمان لانے والے لوگوں کے سوا سب لوگ طوفان کی نذر ہو رہے ہیں۔ کوئی ادھر ڈوب رہا ہے کوئی ادھر ڈوب رہا ہے۔ اپنی ساری کوششوں کے باوجود کسی کیلئے کوئی پناہ نہیں۔ ان کے بڑے بڑے متمدن لہروں کی نذر ہو چکے ہیں۔ ایک نوح علیہ السلام اور ان کے ساتھی ہیں جنہیں پانی سے بچاؤ کے وسائل میسر ہیں۔ ایک محفوظ پناہ گاہ ان کے پاس ہے۔ ضرورت کی ساری چیزیں ہمراہ ہیں۔ اسباب کی دنیا میں کسی چیز کی ان کے یہاں کمی نہیں۔ بایں ہمہ وہ اپنے ساتھیوں کو ہدایت فرماتے ہیں کہ اس میں سوار ہونے سے پہلے یہ مت سمجھنا کہ تم اپنے وسائل کی مدد سے اس طوفان سے بچ جاؤ گے یا یہ کشتی تمہیں بچالے گی۔ ایک مومن کا اصل بھروسہ اسباب پر نہیں اسباب پر ہوتا ہے۔ ہم اسی کے بھروسے پر کشتی میں قدم رکھیں گے۔ ہمارے لئے اصل سہارا وہی ہے۔ اس کے چاہنے سے کشتی تیر سکتی ہے اور وہ اگر نہ چاہے تو اس کے تیرنے کی کوئی ضمانت نہیں۔ بڑے بڑے بحری جہاز ڈوب جاتے ہیں اور اگر اللہ بچانا چاہے تو کشتی کا ایک ٹونا ہوا تختہ اپنے اوپر سوار مسافروں کو بچا لیتا ہے۔ یہی عقیدہ ایک مومن کی حقیقی قوت ہے۔ چنانچہ اسی کا نام لے کر وہ اس کشتی میں سوار ہوئے کہ اللہ ہی کے نام سے اس کشتی کا چلنا ہے اور لنگر انداز ہونا ہے۔ یہ اس کی بے پایاں رحمت ہے کہ آج اس نے ہمیں ایمان کی توفیق بخشی اور اس عذاب سے ہمیں محفوظ فرمایا۔

وَهِيَ تَجْرِي بِهِمْ فِي مَوْجٍ كَالْجِبَالِ وَنَادَى نُوحٌ ابْنَهُ وَكَانَ فِي مَعْزِلٍ يَا بُنَيَّ ارْكَبْ مَعَنَا وَلَا تَكُنْ مَعَ الْكَافِرِينَ ⑤ قَالَ سَأُوْنِي اِلَى جَبَلٍ يَعْصِمُنِي مِنَ الْمَاءِ ۗ قَالَ لَا عَاصِمَ الْيَوْمَ مِنْ اَمْرِ اللّٰهِ اِلَّا مَنْ رَحِمَ ۗ وَحَالَ بَيْنَهُمَا الْمَوْجُ فَكَانَ مِنَ الْمُغْرَقِيْنَ ⑥

(سورة هود: ۴۲-۴۳)

(وہ کشتی انہیں لے کر چلنے لگی، ایسی موجوں میں جو پہاڑ کی مانند ہیں اور پکارا حضرت نوح علیہ السلام نے اپنے بیٹے کو جو ان سے الگ تھا۔ اے میرے بیٹے! ہمارے ساتھ سوار ہو جا اور ان کافروں کا ساتھ نہ دے۔ بیٹے نے کہا (مجھے کشتی کی ضرورت نہیں) میں ابھی کسی پہاڑ کی پناہ لے لوں گا اور وہ مجھے پانی سے بچالے گا۔ حضرت نوح علیہ السلام نے کہا آج اللہ کے قہر سے کوئی بچانے والا نہیں ہے مگر وہی جس پر رحم فرمائے اور حائل ہوگئی ان کے درمیان موج۔ پس وہ ڈوبنے والوں میں سے ہو گیا۔)

عذاب تو عظیم تھا ہی بچانے والا عظیم تر تھا

اب وہ کشتی حضرت نوح علیہ السلام، آپ کے اہل خانہ اور آپ پر ایمان لانے والوں کو اس شان سے لے کر چلی کہ جس سے قدم قدم پر اللہ کی قدرت اور بندوں پر اس کی رحمت کا اظہار ہوتا تھا۔ بظاہر ایسا معلوم ہوتا ہے کہ زمین سے چشمے ابلے اور آسمان سے موسلا دھار بارش برسی جس سے جل تھل ایک ہو گیا۔ ہر شیبی علاقے میں پانی بھر گیا۔ ہوتے ہوتے بلندیاں بھی پانی میں چھپ گئیں اور کشتی پانی کی سطح پر دھیرے دھیرے بہنے لگی۔ قرآن کریم کا بیان اس سے مختلف صورتحال بتاتا ہے۔ یہ صورتحال بھی دل ہلا دینے کیلئے کافی ہے۔ لیکن وہاں تو حال یہ تھا کہ صرف پانی ہی نے ہر چیز کو چھپا نہیں دیا تھا بلکہ معلوم ہوتا ہے کہ سمندر بھی ساتھ شامل ہو گیا تھا اور اس کے سیلاب نے جب زمین کا رخ کیا تو ہر طرف پہاڑوں کی طرح موجیں اٹھنے لگیں جس نے کبھی کنارے پر کھڑے ہو کر سمندر میں اٹھتی ہوئی موجیں دیکھی ہوں وہ ان کی سطوت و رفعت کا کچھ اندازہ کر سکتا ہے۔ لیکن حقیقی اندازہ اسے ہو سکتا ہے جس نے سونامی جیسے طوفان دیکھے ہوں۔ قرآن کریم کہتا ہے کہ کشتی پانی کی سطح پر بہ رہی تھی لیکن اس کے دائیں بائیں ایسے موجیں اٹھ رہی تھیں جیسے بلند و بالا پہاڑ ہوں۔ ایسی منہ زور طغیانی میں بڑے بڑے بحری جہاز اپنا توازن کھو بیٹھتے ہیں لیکن اندازہ لگائیے کہ یہ کشتی کس کے سہارے پانی پر رواں دواں تھی۔ دھاڑتی ہوئی موجیں اور تند و تیز پانی کے دھارے کشتی کے دائیں بائیں سے گزرتے تھے لیکن کشتی سب کو چیرتی ہوئی آگے بڑھتی جا رہی تھی۔ اس کشتی میں نہ کوئی بادبان تھا اور نہ مشینی قوت۔ اسے محفوظ رکھنے والی اور اپنی منزل کی طرف لے جانے والی وہ ذات تھی جس کے حکم سے یہ طوفان اٹھا تھا۔ عین اس حالت میں جبکہ قوم کے بیشتر لوگ ڈوب چکے تھے کہ اچانک حضرت نوح علیہ السلام کو الگ تھلگ پہاڑ کے دامن میں اپنا فرزند کھڑا نظر آیا۔ آپ جانتے تھے کہ میرا یہ بیٹا کافر ہے۔ اس لئے اللہ کی رحمت سے محروم ہے لیکن پدری محبت نے جوش مارا اور کچھ اس خیال نے سہارا دیا کہ اللہ تعالیٰ نے میرے اہل کو بچانے کا وعدہ فرمایا تھا، شاید میرے بیٹے کے بچاؤ کی بھی کوئی صورت نکل آئے۔ آپ نے بیٹے کو پکارا کہ بیٹا دیکھ ایک طرف قوم کے متمردين اور بڑے بڑے کافر ہیں جو اس طوفان کی نذر ہو گئے ہیں اور دوسری طرف یہ کشتی ہے جو آج عافیت کی جگہ اور اللہ کی رحمت کا مرکز ہے تو کافروں کا ساتھ چھوڑ دے اور تائب ہو کر ایمان کا دامن تھام کر میرے ساتھ کشتی میں سوار ہو جا۔ کچھ بعید نہیں کہ اس آخری وقت کا ایمان اللہ قبول فرمائے۔ لیکن بگڑے ہوئے بیٹے نے بڑی رعونت سے کہا: کہ میں آپ کے ساتھ کشتی پر سوار نہیں ہوں گا۔ یہ سامنے بلند و بالا پہاڑ کھڑے ہیں، میں جو ان آدمی ہوں، میں ان میں سے کسی پہاڑ پر چڑھ جاؤں گا اور وہ مجھے غرق ہونے سے بچالے گا۔ نوح علیہ السلام نے اس کا جواب سن کر بڑی دردمندی سے فرمایا: کہ اصل طاقت اللہ کے ہاتھ میں ہے، وہ جب چاہتا ہے اپنے بندوں کو نوازتا ہے اور جب بے نیازی پر آتا ہے یا عذاب دینے کا فیصلہ کر لیتا ہے تو پھر سب اس سے عافیت مانگتے ہیں اور نفسی نفسی پکارتے ہیں۔ یہ طوفان اللہ کا عذاب ہے جسے امر اللہ کہا گیا ہے۔ آج اس عذاب سے کوئی بچانے والا نہیں۔ صرف وہ بچے گا جس پر اللہ رحم فرمائے گا اور رحم اس پر ہوگا جو اللہ کی بندگی اور رسول کی رسالت اور آخرت کا اقرار کرے گا اور اپنے آپ کو اللہ کے دامن رحمت میں دے دے گا۔ اللہ کا قانون ہے کہ وہ عذاب آجانے کے بعد پھر کسی کی نہیں سنتا۔ اس لئے ایک موج اٹھی اور باپ بیٹے کے درمیان حائل ہوگئی اور وہ مغرور بیٹا چشم زدن میں پانی کی لہروں کی نذر ہو گیا۔ معلوم ہوتا ہے کہ یہ اللہ کا ہولناک ٹریجڈی کا آخری منظر تھا۔ اس کے بعد اللہ کے عذاب کا مقصد پورا ہو گیا۔ نافرمان قوم اپنے انجام کو پہنچی۔ فرمانبردار بچائے گئے، زمین نافرمانی کے کانٹوں سے صاف کر دی گئی۔ اس کے بعد کی تعمیر کیلئے آسمان وزمین کو احکام دے دیئے گئے۔

وَقِيلَ يَا اَرْضُ ابْلَعِي مَاءَكِ وَيَسْمَأْ اَقْلِعِي وَغِيضَ الْمَاءِ وَقُضِيَ الْاَمْرُ وَاَسْتَوَتْ عَلَى الْجُودِيِّ وَقِيلَ بُعْدًا
لِّلْقَوْمِ الظَّالِمِينَ ﴿٢٤﴾

(سورة هود : ۲۴)

(اور حکم دیا گیا اے زمین اپنا پانی نکل لے، اور اے آسمان تھم جا، اور پانی اتار دیا گیا، اور معاملے کا فیصلہ ہو گیا، اور کشتی جو دی پہاڑ پر جاگئی، اور اعلان کر دیا گیا، رحمت سے دوری ہے ظالموں کی قوم کیلئے۔)

ارض و سما کو احکام

زمین کو حکم دیا گیا کہ اپنا پانی نکل جا اور آسمان سے کہا گیا کہ تھم جا اور بارش کو روک دے۔ بارش کے رک جانے، زمین کے ابلنے والے چشموں کے ٹھہر جانے اور زمین کے پانی کو نکل جانے سے بھی زمین کی خشکی کا سامان نہیں ہو سکتا تھا اور مقصود یہ تھا کہ زمین پوری طرح خشک ہو جائے تاکہ رہائش کے قابل ہو سکے اور انسانی اور حیوانی غذاؤں کے حصول کیلئے پیداوار دینے کی صلاحیت پیدا کر سکے جبکہ اللہ تعالیٰ نے زمین میں یہ صلاحیت رکھی ہے کہ وہ پانی کو اسی قدر نکلتی ہے جو اس کی آبیاری کیلئے ضروری ہوتا ہے کیونکہ اگر وہ پانی ضرورت سے زیادہ نکل لے تو دلدل بن جائے جہاں نہ انسانی آبادی ممکن ہو اور نہ کاشتکاری کے قابل رہے۔ اس لئے تیسرے جملے میں فرمایا کہ زمین خشک کر دی گئی، اس کا پانی ختم کر دیا گیا۔ یقیناً اس کی یہی صورت رہی ہوگی کہ ضرورت کے مطابق زمین نے اس کو اپنے اندر جذب اور باقی ندی نالوں کے ذریعے دریاؤں اور سمندروں میں پہنچا دیا گیا۔ اس طرح سے دونوں کام مکمل ہو گئے۔ عذاب کے ذریعے کافروں کی جڑ کاٹ دی گئی اور زمین کو خشک کر کے اہل ایمان کے بسنے کا امکان پیدا کر دیا گیا۔

کیا طوفان عالمگیر تھا؟

یہاں عام طور پر اہل علم نے یہ بحث چھیڑی ہے کہ طوفانِ نوح کیا صرف اس علاقے میں آیا تھا جہاں حضرت نوح علیہ السلام کی قوم آباد تھی یا ساری زمین اس کی لپیٹ میں آگئی تھی۔ باتیں دونوں طرح کی کہی گئی ہیں لیکن حقیقت یہ ہے کہ پوری زمین پر طوفان کے پھیل جانے کا کوئی ثبوت تاریخ کے پاس نہیں۔ ہمارے پاس ایسے واقعات کو جاننے کیلئے تین ہی ذرائع ہیں۔ (1) تاریخ، (2) آثارِ قدیمہ اور (3) طبقات الارض کا علم۔ جہاں تک تاریخ کا تعلق ہے۔ یہ زمانہ اگرچہ قبل از تاریخ کا ہے لیکن آسمانی کتابوں نے کم از کم انبیاء کی تاریخ کو کسی نہ کسی حد تک ضرور بیان کیا ہے۔ چنانچہ بعض آسمانی کتابوں میں طوفانِ نوح کا تذکرہ مختلف حوالوں سے ملتا ہے لیکن کسی جگہ بھی اس کا ذکر نہیں کیا گیا کہ یہ طوفان پوری زمین پر آیا تھا۔ البتہ قرآن کریم کے اشاروں سے معلوم ہوتا ہے کہ اس کا مرکز وہی علاقہ ہے جہاں قومِ نوح آباد تھی اور وہ دجلہ اور فرات کا دوآبہ ہے اور دوبارہ اسی سرزمین پر انسانوں کی آبادی ہوئی کیونکہ جو دی پہاڑ اسی علاقے میں آباد ہے۔ جہاں تک آثارِ قدیمہ کا تعلق ہے۔ یہی وہ علاقہ ہے جہاں طوفان کے آثار جا بجا ملتے ہیں اور جب بھی کہیں کھدائی ہوئی ہے، کچھ نہ کچھ ایسے نوادرات ضرور ملے ہیں جس سے اس بات کی تصدیق ہوتی ہے، لیکن دنیا کے دوسرے علاقوں میں کہیں بھی ایسے طوفان کی علامات نہیں ملتیں جسے عالمگیر کہا جاسکتا۔ اسی طرح طبقات الارض کے ماہرین نے ہمیشہ اسی علاقے میں ایک عظیم طوفان کی خبر دی ہے اور دوسرے کسی علاقے میں اس کے شواہد آج تک میسر نہیں آسکے۔ اس لئے یہ بات گمانِ غالب سے کہی جاسکتی ہے کہ یہ طوفان عالمگیر طوفان نہ تھا۔ البتہ یہ کہا جاسکتا ہے کہ اس وقت کی تمام انسانی آبادی اس کا ہدف تھی۔ اس لئے اسے عالمگیر بھی کہا جاسکتا ہے۔

کشتی کہاں رکی؟

تورات کی شہادت کے مطابق کشتی کو ارارات پر رکی جبکہ قرآن کریم نے متعین طور پر جو دی پہاڑ کا نام دیا ہے۔ حقیقت یہ ہے کہ ان دونوں باتوں میں کوئی تضاد نہیں ہے کیونکہ ارارات جس طرح پہاڑ کا نام ہے اسی طرح ایک سلسلہ کوہستان کا نام بھی ہے جو آرمینیا کی سطح مرتفع سے شروع ہو کر جنوب میں کردستان تک پھیلا ہوا ہے۔ اسی سلسلہ کوہستان کا ایک پہاڑ جو دی بھی ہے جو موصل اور جزیرہ ابن عمر کے پاس ہے اور اس پر نزول قرآن کریم سے پہلے کی بعض تاریخی کتب شہادت دیتی ہیں۔ ارسطو کے ایک شاگرد نے اپنی تاریخ میں اس کی تائید کی اور حضرت عیسیٰ علیہ السلام کی تشریف آوری سے تقریباً اڑھائی سو سال پہلے لکھی جانے والی ایک کتاب میں بھی اسی کا تذکرہ کیا گیا ہے۔ اس کتاب کے مصنف نے تو یہاں تک لکھا ہے کہ موصل اور اس

کے اڑوس پڑوس میں رہنے والے لوگ اب تک اپنے پاس اس کشتی کے ٹوٹے ہوئے کچھ ٹکڑے رکھتے ہیں اور جب کوئی بیمار ہوتا ہے تو ان ٹکڑوں کو پانی میں بھگو کر تبرک کے طور پر پلاتے ہیں اور اللہ تعالیٰ بیماروں کو شفا دیتے ہیں۔

بعض اسرائیلی روایات سے معلوم ہوتا ہے کہ دس مہینے تک یہ کشتی پانی کی لہروں پر تیرتی رہی۔ اس کے بعد طوفان رکا، پانی اتر اور کشتی جو دی پہاڑ پر رکنے کے قابل ہو سکی۔ یہ تو اللہ ہی بہتر جانتا ہے کہ کشتی کتنا عرصہ پانی کی سطح پر رہی لیکن یہ ضرور معلوم ہوتا ہے کہ پانی کی بلندی اس قدر تھی کہ آبادیوں کا تو کیا ذکر پہاڑ بھی پانی میں چھپ گئے تھے۔ پانی کچھ کم ہوا تو کشتی جو دی پہاڑ پر رک سکی۔

بُعْدًا لِلْقَوْمِ الظَّالِمِينَ كَمَا مَفْهُوم

اس طرح سے جب طوفان نوح کا مقصد پورا ہو گیا، کفر اپنے برے انجام کو پہنچا اور اہل ایمان بچا لئے گئے تو تب فرمایا: دوری ہو ظالموں کی قوم کیلئے، یہ اظہار نفرت و لعنت کا جملہ ہے۔ دوسروں لفظوں میں یوں کہا گیا ”خس کم جہاں پاک!“ یہاں ”بعد“ کا لفظ لعنت کے معنی میں استعمال ہوا ہے کیونکہ لعنت اللہ کی رحمت سے دوری کو کہتے ہیں۔ اتنا بڑا حادثہ کہ لاکھوں انسان لقمہ آب ہو گئے، نسلیں برباد کر دی گئیں۔ بجائے اس کے کہ ان کی ہلاکت پر تأسف کا اظہار کیا جاتا، اظہار نفرت و لعنت کیا جا رہا ہے۔ یہ بالکل ایسے ہی ہے جیسے کسی علاقے میں انسانیت کے قاتل جمع ہو جائیں جن سے ہر وقت انسانوں کی جانوں کو خطرہ ہو اور جب بھی ان کا بس چلے تو وہ زمین کو لساد سے بھر دیتے ہوں تو اگر کبھی حکومت کو ان پر قابو مل جاتا ہے یا وہ ان پر قابو پانے کیلئے طاقت استعمال کرتی ہے تو اس میں وہ تمام مارے جاتے ہیں تو انتہائی رحم دل اور سنجیدہ جرنیل بھی ان کی لاشوں پر کھڑے ہو کر یہی کہتا ہے، خس کم جہاں پاک!۔ اللہ کی نگاہ میں سب سے قابل نفرت چیز کفر اور شرک ہے۔ یعنی اللہ سے بغاوت اور اس کی نافرمانی۔ جو قوم ان دونوں جرائم میں تمام حدود سے تجاوز کر جاتی ہے وہ زمین پر رہنے کے قابل نہیں رہتی۔ اس کا وجود ایک متعفن لاش کی طرح ہے جسے کسی بھی گڑھے یا بند کنویں میں پھینک دیا جاتا ہے۔

ایک اہم حقیقت

ایک نظر پلٹ کر اس آیت سے سابقہ آیت پر دوبارہ ڈال لیجئے جس میں یہ منظر دکھایا گیا ہے کہ حضرت نوح علیہ السلام جیسا عظیم باپ اپنے نانہار بیٹے کو ایک پہاڑ کے دامن میں کھڑا دیکھ کر شفقت پوری سے مجبور ہو کر کہتا ہے کہ بیٹا آؤ ہمارے ساتھ سوار ہو جاؤ، لیکن وہ نانہار بیٹا جا ہی و بربادی کو اپنی آنکھوں سے دیکھ کر بھی اپنی سرکشی سے باز نہ آیا اور کہا کہ میں آپ کے ساتھ سوار ہونا نہیں چاہتا اور مجھے اس طوفان کی بھی کوئی پروا نہیں، میں ان پہاڑوں میں سے بھی کسی پہاڑ پر چڑھ جاؤں گا اور وہ مجھے بچالے گا۔ اللہ تعالیٰ کو یہ گفتگو پسند نہیں آئی، چنانچہ ایک موج دونوں کے درمیان حائل ہو گئی اور بیٹا جہنم زدوں میں موجوں کی نذر ہو گیا۔ بیٹا کیسا بھی نانہار ہو اس کی موت باپ کیلئے قابل برداشت نہیں ہوتی۔ حضرت نوح علیہ السلام کے دل پر نہ جانے کیسی قیامت گزری ہوگی۔ چنانچہ انہوں نے اسے بچانے کیلئے آخری کوشش کے طور پر اللہ سے شکایت بھی کی اور التجا بھی۔ لیکن ہم یہ دیکھ کر حیران رہ جاتے ہیں کہ اللہ نے حضرت نوح علیہ السلام کی شکایت اور التجا کا ذکر بعد میں کیا، لیکن زمین و آسمان کو جو احکام دیئے گئے اور جس طرح دوبارہ انسانی آبادی کے امکانات پیدا کئے گئے اور اس معذب قوم پر جس طرح نفرت و لعنت کا اظہار فرمایا گیا یہ سب باتیں پہلے ہی گئیں۔ اللہ تعالیٰ کی نگاہ میں ایک پیغمبر کے جو ان بیٹے کا فرق آ ب ہو جانا ایک حادثہ سہی لیکن وہ ایسا بڑا حادثہ نہیں کہ اسے بطور خاص ذکر کیا جائے۔ اگر وہ بیٹا صاحب ایمان ہوتا تو اولاً تو ایسے حادثے کا کوئی امکان نہ تھا اور اگر کبھی کسی حکمت کے تحت یہ حادثہ وجود میں آئی جاتا تو اس کو جس ہمدردی اور دکھ کے ساتھ ذکر کیا جاتا اس کا صرف تصور ہی کیا جاسکتا ہے لیکن یہاں اس کے ذکر کو روک کر سلسلہ سخن میں دوسری باتوں کا لے آنا یہ اشارہ کر دینے کیلئے کافی ہے کہ اللہ تعالیٰ کی نگاہ میں اصل قدر و قیمت ایمان کی ہے۔ وہ بلال حبشی کو نصیب ہو جائے تو اس کی سرفرازی اسے کعبہ کی چھت پر کھڑا کر دیتی ہے لیکن وہ شخص یا وہ قوم جو اللہ سے بغاوت کرتی ہے ان میں چاہے پیغمبر کا بیٹا کیوں نہ ہو اس کی قدر و قیمت اتنی بھی نہیں کہ سلسلہ بیان میں اسے مناسب جگہ دی جائے۔ یہ تو ظالموں کا گروہ ہے جنہوں نے نہ صرف اپنے اوپر ظلم ڈھایا بلکہ اللہ کی دی ہوئی نعمتوں کو بھی ظلم کی نذر کر دیا۔ اس لئے ان سے اظہار نفرت کرتے ہوئے فرمایا کہ لعنت ہے ایسی ظالموں کی قوم کیلئے۔ ظلم کا مفہوم ہے ہر چیز جس مقصد کیلئے پیدا کی گئی ہے اسے اس کے معارف سے ہٹا کر دوسرے مقصد میں صرف کر دینا اور اس کا جو مقصد متعین کیا گیا ہے اسے اس مقصد سے دور کر دینا۔ اللہ نے انسان کو سر اس لئے دیا ہے کہ وہ اللہ کے سامنے جھکے۔ جب اسے غیر خدا کے سامنے جھکا یا

جاتا ہے تو سر اس قلم پر چمکتا ہے۔ اللہ تعالیٰ نے صلاحیتیں اس لئے دی ہیں کہ وہ اس کے دین کی سر بلندی میں کام آئیں۔ گردن اس لئے دی ہے کہ وہ صرف اللہ تعالیٰ کے سامنے خم ہو اور بوقیعت ضرورت اسی کے راستے میں کئے۔ پسند اس لئے ہے کہ وہ اللہ کے متعین راستوں میں رہے۔ نعمتیں اس لئے دی گئی ہیں کہ ان کا شکر بجالا کر ان کا صحیح حق دیا جائے۔ جب بھی ان جگہوں سے انحراف ہوتا ہے تو ظلم کا راستہ کھل جاتا ہے جس کا نتیجہ یہ ہوتا ہے کہ انسان اپنی عظمت کھودیتا ہے۔ وہ اپنی حیثیت گم کر کے وہاں جا کھڑا ہوتا ہے جو اس کے دشمنوں اور اس کے چاکروں کے کھڑے ہونے کی جگہ تھی۔ اقبال نے شاید ایسے ہی تاثر کے تحت کہا تھا:

پانی پانی کر گئی مجھ کو قلندر کی یہ بات
تو جھکا جب غیر کے آگے تو تن تیرا نہ من

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ ﴿٢٥﴾ قَالَ يَا نُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِي مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ﴿٢٦﴾

(اور نوح علیہ السلام نے اپنے رب کو پکارا۔ پس کہا اے میرے رب بیشک میرا بیٹا میرے اہل میں سے تھا اور یقیناً تیرا وعدہ سچا ہے اور تو سب حاکموں سے بہتر حکم کرنے والا ہے۔ اللہ تعالیٰ نے فرمایا: اے نوح اوہ تیرے اہل میں سے نہیں، وہ نہایت نابکار ہے۔ مجھ سے اس چیز کیلئے درخواست نہ کرو جس کا تمہیں علم نہ ہو۔ میں تمہیں نصیحت کرتا ہوں کہ تم جاہلوں میں سے نہ بنو۔)

حضرت نوح کی شفقت پدری

بیٹے کے ڈوب جانے کے بعد نوح علیہ السلام نے فرط جذبات اور محبت پدری سے مغلوب ہو کر اپنے رب کو پکارا کہ اے میرے پروردگار یہ میرا بیٹا میرے اہل میں سے تھا اور تیرا وعدہ تھا کہ تو میرے اہل کو بچائے گا تو پھر میرا بیٹا کیسے ڈوب گیا۔ اس پر بعض لوگوں کو اشکال پیدا ہوا ہے کہ نوح علیہ السلام کو حکم دیا گیا تھا کہ آپ ان لوگوں کو کشتی پر سوار کریں جو آپ پر ایمان لائے ہیں۔ لیکن جن پر اللہ کا یہ فیصلہ پہلے آچکا ہے کہ شیطان کے راستے پر چلنے والوں سے وہ جہنم بھرے گا، ان لوگوں کو کشتی میں سوار نہ کرنا اور مزید یہ بات بھی کہ اللہ تعالیٰ کا عذاب کافروں کی جڑ کاٹنے کیلئے آتا ہے تو یہ کیسے ہو سکتا ہے کہ اللہ تو کافروں کی بربادی کیلئے عذاب نازل فرمائے اور اللہ کا رسول کسی کافر کو بچانے کی سعی کرے۔ آپ کا بیٹا کنعان کافر تھا۔ آپ نے اسے بچانے کی کوشش کی اور جب اسے ڈوب دیا گیا تو آپ نے اللہ سے شکایت کیوں کی؟ بعض اہل علم کا گمان تو یہ ہے کہ آپ پدری محبت سے مجبور ہو کر ایسا کر گزرے تھے اور یہ کوئی خلاف تعجب بات نہیں کیونکہ پیغمبر بھی بہر حال انسان ہوتے ہیں۔ لیکن بعض دیگر اہل علم کا خیال ہے کہ آپ کو واضح طور پر اس بات کا علم نہیں تھا کہ ان کا بیٹا کافر ہے۔ وہ درحقیقت منافق تھا اور اپنے عظیم باپ کے سامنے مسلمان بنا رہتا تھا۔ اس لئے آپ نے اپنے حسن ظن کے مطابق اسے مسلمان سمجھ کر اللہ سے شکایت کی۔ بعض مفسرین ایک تیسری رائے رکھتے ہیں۔ ان کا کہنا یہ ہے کہ جب تنور اہل پڑا تو اللہ تعالیٰ نے حضرت نوح علیہ السلام کو حکم دیا کہ جانوروں کا جوڑا جوڑا کشتی پر سوار کر لیجئے اور اپنے اہلخانہ کو بھی اور ان لوگوں کو بھی جو لوگ آپ پر ایمان لائے ہیں۔ اس طرح سے کشتی پر سوار ہونے والوں کی تین اقسام ہو گئیں جن میں دوسری قسم آپ کے اہل خانہ کی تھی۔ چنانچہ آپ نے اس اہل کے لفظ سے یہ سمجھا کہ میرا بیٹا کافر بھی ہو تو وہ میرے اہل میں سے تو تھا، اس لئے اس کو ڈوبنا نہیں چاہئے تھا۔ پروردگار نے اس پر اصلاح بھی فرمائی اور تنبیہ بھی۔ اصلاح یہ فرمائی کہ تیرا بیٹا، تیسرے اہل میں سے نہیں تھا۔ تم اہل کا مفہوم یہ سمجھتے ہو کہ وہ بچے جو باپ کے صلب سے پیدا ہوتے ہیں وہ باپ کے اہل میں سے ہوتے ہیں۔ جسمانی طور پر تو یہ بات ٹھیک ہے لیکن پیغمبر دنیا میں قرابت اور خاندان کا نیا تصور لے کر آتے ہیں۔ ان کے یہاں ایمان کا رشتہ صلبی رشتوں سے زیادہ مضبوط ہے۔ رنگ اور نسل کی بھی ایک اہمیت ہے لیکن اس وقت جب ایمان کا اشتراک پایا جاتا ہو لیکن عدم ایمان کی صورت میں ایک مومن کا کافر سے کوئی رشتہ نہیں۔ جنگ بدر میں مسلمانوں نے اپنے ہاتھوں سے اپنے قریبی عزیزوں کو ختم کیا اور علمبردار اسلام حضرت مصعب بن عمیر نے اپنے بھائی سے فرمایا کہ تم میرے بھائی نہیں ہو، میرا بھائی وہ ہے جو تمہاری مشکلیں کس رہا ہے۔ یہ اہمیت اور اخوت کا ایک نیا تصور ہے جو اللہ کے نبی لوگوں میں راسخ کرنے کیلئے

آتے ہیں۔ اس لحاظ سے فرمایا کہ آپ نے محض صلیبی رشتے کو دیکھتے ہوئے بیٹے کو اپنے اہل خانہ میں شمار کر لیا حالانکہ وہ کافر ہونے کی وجہ سے آپ کے اہل بیت میں شمار ہونے کے لائق نہیں تھا کیونکہ وہ شخص غیر صالح عمل رکھتا تھا۔ ناہنجار اور کندہ ناتراش تھا۔ اسے آپ سے کیا نسبت ہو سکتی تھی۔ ایک نبی سے نسبت، نبی پر ایمان اور اس کے اتباع سے پیدا ہوتی ہے۔

ایک تنبیہ

اصلاح کے بعد ایک تنبیہ فرمائی گئی کہ آپ مجھ سے کوئی ایسی بات مت پوچھیں۔ آپ کو معلوم ہونا چاہئے کہ نزول عذاب کے بعد ایک نئی حقیقت کھل کر دنیا کے سامنے آئی ہے، وہ یہ کہ اللہ تعالیٰ کی زمین پر رہنے کا حق صرف ان لوگوں کو ہے جو اللہ کی فرمانبرداری کرتے ہیں اور اس کے نبی کی دعوت کو قبول کر کے اس کے راستے کے مسافر بن جاتے ہیں۔ جو لوگ اس راستے پر چلنے سے انکار کر دیتے ہیں انہیں خاص حد تک مہلت تو دی جاتی ہے لیکن ایک وقت آتا ہے جب اس جھاڑ جھنکار کو ختم کر دیا جاتا ہے تاکہ اللہ کی زمین پر نیکی پھلے پھولے، اسی کے احکام کی اطاعت کی جائے، اسی کے احکام کی بجا آوری کے ساتھ ساتھ ان کی بالادستی اور نفاذ کو عام ہونے کا موقع ملے۔ اس راستے پر چلنے والے لوگوں کے ساتھ وہ لوگ نہیں چل سکتے جو انسانیت کے پرستار اور شیطان کے بندے ہیں۔ ان کی حیثیت تو اعضاء انسانی میں سڑے ہوئے عضو کی ہے جسے کاٹ دینا ڈاکٹر اپنا فرض سمجھتا ہے کیونکہ وہ جانتا ہے کہ اگر اس کو کاٹا نہیں جائے گا تو یہ باقی اعضاء کو بھی مسموم کر دے گا۔ ایسے عضو کو کاٹتے ہوئے ڈاکٹر یقیناً مریض سے یہ کہتا ہے کہ یہ عضو یقیناً آپ کے جسم کا حصہ ہے لیکن اب آپ کا اس سے کوئی تعلق نہیں اور اگر اس تعلق کی نوعیت کو سمجھا نہیں جائے گا تو پھر باقی جسم کی صحت کی کوئی ضمانت نہیں دی جاسکتی۔ انسانی قرابت کا یہ وہ نیا تصور تھا جس کی بنیاد شاید حضرت نوح علیہ السلام کے ہاتھوں رکھوائی گئی اور جس نے مستقلاً انسان کو تمام تقسیموں سے بے نیاز کر کے دو حصوں میں تقسیم کر دیا۔ ایک اہل حق کا گروہ اور دوسرا اہل باطل کا۔ اسی امتیاز و شعور پر آج تک حق و باطل کی شناخت قائم ہے اور یہی وہ علم ہے جس کا لحاظ کرنے کی نوح علیہ السلام کو تاکید فرمائی گئی اور اس سے پہلے شاید یہ عقدہ اس طرح کھولا نہیں گیا تھا، اس لئے حضرت نوح علیہ السلام کی نگاہوں سے اس کا زہول ہو گیا اور آپ نے اپنے بیٹے کے بارے میں شکایت کرنے کی جسارت کر ڈالی، لیکن جب اس پر توجہ دلا دی گئی تو اللہ کا رسول فوراً بارگاہ حق میں جھک گیا۔

جاہل کا مفہوم

یہاں ایک بات ذہن میں رکھنی ضروری ہے کہ پروردگار حضرت نوح علیہ السلام سے فرما رہے ہیں کہ آپ ایسی کوئی بات مجھ سے مت پوچھیں جس کے بارے میں آپ کو یہ معلوم نہ ہو کہ اس کی اصل حقیقت کیا ہے۔ ایسا نہ ہو کہ آپ جاہلوں میں سے ہو جائیں۔ یہ جاہل کا لفظ بہت کھٹکنے والا ہے۔ ایک پیغمبر کی ذات والا قدر پر اس لفظ کا اطلاق کیسے ممکن ہے۔ حقیقت یہ ہے کہ عربی زبان میں جس طرح جہالت کا لفظ علم کے مقابلوں میں بولا جاتا ہے۔ اسی طرح حلم کے مقابلے میں بھی بولا جاتا ہے۔ ہم ان پڑھ اور نہ جاننے والے کو جاہل کہتے ہیں لیکن قرآن کریم کی زبان میں اس شخص کو بھی جاہل کہا جاتا ہے جو جذبات سے مغلوب ہو جاتا ہے اور حلم کا رشتہ اس کے ہاتھوں سے چھوٹ جاتا ہے نوح علیہ السلام سے فرمایا جا رہا ہے کہ شفقت پدیری ایک محمود جذبہ ہے، اسلام اس کی قدر کرتا ہے لیکن اس سے اس طرح مغلوب ہو جانا کہ اسلامی جذبات نظر انداز ہو جائیں۔ یہ جہالت ہے اور اللہ کا نبی چونکہ اپنی امت کیلئے مکمل اسوۂ حسنہ ہوتا ہے۔ وہ جس طرح کسی گناہ کا ارتکاب نہیں کرتا۔ اسی طرح نیکیوں میں بھی فرق مراتب کا نگران ہوتا ہے۔ اس خیر کا کون سا مقام ہے اور کس نیکی کو کہاں رکھنا ہے اور کون سا جذبہ کہاں تک ساتھ چل سکتا ہے یہ وہ ذوق ہے جو اللہ کے رسول کو دیا جاتا ہے۔ اس لئے اس کے جذبات خیر میں سے کوئی جذبہ اگر غالب آ کر دوسرے جذبات کیلئے باعث نقصان ہوتا ہے تو پروردگار فوراً اس پر تنبیہ فرماتا ہے اور اس جذبہ کو جہالت کا نام دیتا ہے۔

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنُ مِنَ الْخَسِرِينَ ﴿٥٠﴾
(نوح علیہ السلام نے فوراً عرض کیا، اے میرے رب، میں تیری پناہ مانگتا ہوں، اس سے کہ اس بات کا تجھ سے سوال کروں جس کا مجھے علم نہیں۔ اگر تو نے مجھے معاف نہ کیا تو میں برباد ہو جاؤں گا۔)
(سورۃ ہود: ۴۷)

حضرت نوح کی عظمت

اللہ تعالیٰ نے اپنے عظیم پیغمبر کو جیسے ہی تنبیہ فرمائی تو انہوں نے اس پر جو رویہ اختیار کیا اس نے انہیں عظیم سے عظیم تر بنا دیا کیونکہ اللہ کے نبی

انسانوں کیلئے تو عظمت و رفعت کا نمونہ ہوتے ہیں لیکن اپنے مالک کے سامنے ان کی عاجزی اور بندگی اسلامی تعلیمات کا ایسا سرمایہ ہوتی ہے جس سے نسلیں راہ پاتی ہیں۔ آپ نے فوراً اس تنبیہ کے سامنے سر جھکا دیا اور پکاراٹھے، یا اللہ میں اس سے پناہ چاہتا ہوں کہ میں ایسی بات آپ سے پوچھوں جس کا مجھے علم نہ ہو۔ باپ کے دل میں بیٹے کی محبت بھی تو ہی ڈالنے والا ہے، تو نے ہی ان نازک احساسات کو انسانی رشتوں کی بقاء کیلئے پیدا فرمایا ہے اور انسان کا شدت احساسات سے مغلوب ہو جانا ایک سمجھ میں آنے والی بات ہے لیکن میں اس بات کا اعتراف کرتا ہوں کہ مجھے اس بات کی خبر نہ تھی کہ اسلامی رشتہ باپ بیٹے کے رشتے سے بھی بڑھ کر ہے۔ اگر بیٹا اللہ کی رسی کو تھامنے کیلئے تیار نہیں تو اس کا مطلب یہ ہے کہ اسے رشتہ اسلام سے کوئی تعلق نہیں۔ ایسا بیٹا بیشک اپنے باپ کا بیٹا ہے لیکن حقیقت میں اسے ایک مسلمان باپ سے کوئی نسبت نہیں۔ چہ جائیکہ وہ پیغمبر کا بیٹا ہو۔ پیغمبر رشتہ اسلام کی مضبوطی کے سب سے بڑے مناد ہوتے ہیں۔ انہیں کی مثالوں سے اس رشتے کی بقاء اور برتری کا احساس باقی ہے۔ حضرت ابراہیم علیہ السلام نے اگر اللہ کے حکم سے بیٹے کو ذبح کرنے کا ارادہ نہ کیا ہوتا تو دنیا پر کون اس راز کو کھولتا کہ اللہ کا حکم بیٹے کی زندگی سے برتر ہے۔ یہی وہ حقیقت ہے جس کا اظہار حضرت نوح علیہ السلام کے سامنے کیا گیا۔ آپ وقتی طور پر پدری محبت سے مغلوب ہو کر اللہ سے شکایت کر بیٹھے تو اس پر تنبیہ فرمائی گئی کہ قیامت تک کیلئے جو عظیم انسان اس عظیم حقیقت کے نگران بنائے گئے ہیں وہ انبیاء کرام کا گروہ ہے اس لئے آپ سے ایسی کسی بات کا صدور انسانیت کیلئے تباہ کن ثابت ہو سکتا ہے۔ چنانچہ حضرت نوح علیہ السلام نے اس حقیقت کو سمجھا اور اللہ کی بارگاہ میں جھکتے ہوئے التجا کی یا اللہ مجھ سے جو کوتاہی ہوئی ہے آپ اسے معاف فرما دیں اور مجھ پر اپنی رحمت کا سایہ تان دیں۔ اگر آپ نے مجھے معاف نہ فرمایا اور مجھے اپنی رحمت کا مستحق نہ جانا تو میں تو برباد ہو کر رہ جاؤں گا کیونکہ میرا سرمایہ صرف آپ کی نوازشات ہیں۔ میرا سہارا صرف آپ کی رحمت ہے۔ میری قوم اور وطن والوں نے صدیوں تک میرے ساتھ جو کچھ کیا ہے وہ آپ کے سامنے ہے لیکن یہ صرف آپ کا سہارا تھا جس نے مجھے کھڑا رکھا۔ اس ہولناک عذاب سے بھی صرف تیری دستگیری نے بچائے رکھا۔ دنیا ساری ڈوب گئی مگر تیری رحمت نے ہمیں نہ صرف ڈوبنے سے بچایا بلکہ نئی دنیا کی ہمیں امید بنا دیا۔ آئندہ بھی تیری رحمت ہی کا سہارا ہے۔ اس لئے میں تیری رحمت ہی کا طلب گار ہوں۔ اس آستانے کے سوا مجھے کسی اور آستانے سے غرض نہیں۔

سلسلہ بیان سے معلوم ہوتا ہے کہ حضرت نوح علیہ السلام کی دعا قبول کی گئی اور آپ کو ان مقامات سے نوازا گیا جس کے اس وقت صرف آپ ہی مستحق تھے۔ چنانچہ ارشاد فرمایا گیا:

قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ وَأُمَّم سَنُمَتِّعُهُمْ ثُمَّ يَمَسُّهُمْ مِنَّا عَذَابٌ أَلِيمٌ ﴿٥٨﴾

(سورة هود : ٥٨)

(ارشاد ہوا اے نوح، اترو، ہماری طرف سے سلامتی اور برکتوں کے ساتھ۔ اپنے اوپر بھی اور ان امتوں پر بھی جو ان سے ظہور میں آئیں جو تمہارے ساتھ ہیں، اور ایسی امتیں بھی انہیں گی جن کو ہم بہرہ مند کریں گے۔ پھر ان کو ہماری طرف سے ایک عذاب دردناک پکڑے گا۔)

تعمیرنو کا آغاز

طوفان گزر گیا، زمین خشک ہو گئی، ہر طرف سے پانی سمیٹ لیا گیا، کشتی جو دی پہاڑ پر تکی ہوئی تھی معلوم ہوتا ہے جو دی پہاڑ سے نیچے اتر کر زمین پر آباد ہونے کا حکم دیا جا رہا ہے۔ بظاہر تو بڑی خوشی کی بات ہے کہ ایک ایسا تباہ کن طوفان جس نے اس وقت کی آباد دنیا کو نیست و نابود کر دیا ہے اور نوح علیہ السلام اور آپ کے ساتھ چند خوش نصیب صاحب ایمان لوگ اس طوفان سے بچ سکے۔ ان کیلئے زمین پر اترنا یقیناً مسرت کی بات ہے لیکن ساتھ ہی اترنے والوں کے دلوں میں کتنے اندیشے ہوں گے کہ نہ جانے اب یہ نئی زندگی کیسی ہو۔ وطن چھوٹ گیا، گھر برباد ہو گئے، کوئی شہر باقی نہ رہا، تباہ شدہ کھنڈرات اور بے آباد زمین پر ایک نئی آبادی بسانا بڑے حوصلے کی بات ہے۔ اس میں محنت بھی درکار ہوگی، موسموں کی شدت بھی رکاوٹ بنے گی، وسائل کی کمی بھی آڑے آئے گی۔ نہ جانے معمول کی زندگی شروع کرنے میں کتنی دشواریاں ہوں گی۔ ایسے ہی اندیشوں سے گراں ہار لوگوں کو اترنے کا حکم دینے کے ساتھ ہی ایسی دو خوشخبریاں سنائی گئیں جن کی وجہ سے یقین سے کہا جاسکتا ہے کہ ان کے تمام اندیشے پادر ہوا ہو گئے ہوں گے۔ مطلب یہ ہے کہ

انہیں اترنے کا حکم اس طرح نہیں دیا گیا ہے جیسے کسی کو جگہ کی الاٹ منٹ دے کر اور چند وسائل مہیا کر کے حالات کے حوالے کر دیا جائے بلکہ یہ فرمایا گیا کہ تم اترو ہماری طرف سے سلامتی کے ساتھ جس کا مضمون یہ ہے کہ تمہیں اب کسی قسم کا اندیشہ پریشان نہیں کرے گا۔ زندگی میں پیش آنے والی مشکلات تمہارے لئے کوئی مسئلہ پیدا نہیں کریں گی۔ تم جہاں بھی ٹھہرو گے سلامتی تمہارے دائیں بائیں ہوگی۔ قدرت کی حفاظت کے ہاتھ تمہارے ساتھ ہوں گے۔ عناصر قدرت تمہارے ہم رکاب چلیں گے۔ مزید فرمایا کہ اے پیغمبر آپ پر بھی برکتیں ہوں گی اور ان لوگوں پر بھی جو آپ کے ساتھ کشتی پر سوار تھے۔ تم جہاں بھی ٹھہرو گے اللہ کی برکتیں تم پر بارش کی طرح برسیں گی۔ سلامتی حفاظت کا ذریعہ ہے اور برکت اسباب میں افزائش کی نوید ہے اور یہ دو خوشخبریاں اس ذات بابرکات کی طرف سے دی جا رہی ہیں جس کی ربوبیت مہد سے لحد تک انسان کی دیکھیری کرتی ہیں۔ مزید فرمایا کہ اللہ کی طرف سے سلامتی اور برکتیں جس طرح نوح علیہ السلام پر برسیں گی کیونکہ وہ اللہ کے رسول ہیں اسی طرح آپ کے ساتھ نجات پانے والے لوگوں کو بھی نصیب ہوں گی۔ وہ اگرچہ چند لوگ ہیں ممکن ہے ان کی تعداد سینکڑوں میں ہو لیکن ام کا لفظ بول کر یقین دلادیا گیا ہے کہ یہ چند لوگ مستقبل میں امتوں کی صورت میں روئے زمین پر پھیل جائیں گی۔ اللہ ان کی اولاد میں برکت دے گا۔ اس سے معلوم ہوتا ہے کہ روئے زمین کی آبادی جو آج ہم دیکھ رہے ہیں یہ نوح علیہ السلام کی اولاد اور آپ پر ایمان لانے والوں سے معرض وجود میں آئی ہے۔ اہل مغرب کا یہ تصور بالکل غلط ہے کہ نوح علیہ السلام کی اولاد ہی آج کی دنیا کے انسانوں کے آباؤ اجداد ہیں اور بھی کہا جاتا ہے کہ ان کی تعداد تین ہے اور الگ الگ براعظم ان تینوں کی طرف منسوب کئے جاتے ہیں۔ بلاشبہ یہ حقیقت ہے کہ حضرت نوح کی اولاد سے نوع انسانی پھیلی لیکن یہ بات کہ صرف نوع انسانی انہیں کی اولاد کی اولاد ہے یہ صحیح نہیں۔ قرآن کریم کی شہادت کے مطابق آپ پر ایمان لانے والے بھی نوع انسانی کے اجداد میں شامل ہیں۔ یوں کہنا چاہئے کہ آج کی دنیا کے جد امجد آدم علیہ السلام کے بعد جس طرح حضرت نوح علیہ السلام ہیں اسی طرح آپ پر ایمان لانے والے بھی ہیں۔

مزید فرمایا کہ افراد سے امتیں بنیں گی۔ آگے امتوں سے مزید امتیں وجود میں آئیں گی لیکن ہدایت کا سلسلہ تمام امتوں تک دراز نہیں ہوگا۔ ایک وقت آئے گا جب پھر بگاڑ پیدا ہوگا۔ ان کی اصلاح کیلئے پھر پیغمبر آئیں گے، حق و باطل کی کشمکش پھر برپا ہوگی، اللہ انہیں مہلت سے بھی نوازے گا، لیکن ان میں جو لوگ پیغمبر کی مخالفت اور اپنے کفر پر آڑ جائیں گے وہ آخر عذاب کا شکار ہوں گے۔ آج کی یہ کشمکش جو مشرکین مکہ نے برپا کر رکھی ہے یہ تاریخ ہدایت کا ایک تسلسل ہے جو آخر کار ہدایت کی صورت میں عافیت سے ہمکنار ہوتا ہے اور انکار اور تمرد کی صورت میں طوفان نوح کی طرح عذاب کی شکل اختیار کر لیتا ہے۔

بَلِّغْ مِنَ الْاَنْبَاءِ الْغَيْبِ نُوْحِيهَا اِلَيْكَ مَا كُنْتَ تَعْلَمُهَا اَنْتَ وَلَا قَوْمُكَ مِنْ قَبْلِ هَذَا ۗ فَاصْبِرْ ۗ اِنَّ الْعَاقِبَةَ لِلْمُتَّقِيْنَ ۝۱۰

(سورۃ ہود : ۱۰)

(یہ غیب کی خبروں میں سے ہے جو ہم آپ کو وحی کے ذریعہ سے سن رہے ہیں۔ اس سے پہلے نہ آپ اس کو جانتے تھے اور نہ آپ کی قوم جانتی تھی۔ پس صبر کیجئے، انجام کار کی کامیابی خدا سے ڈرنے والوں ہی کا حصہ ہے۔)

آنحضرت کی طرف التفات

اس آیت کریمہ میں نبی کریم ﷺ کی طرف التفات ہے جس سے آپ پر خصوصی عنایات کا اظہار بھی ہے اور آپ کی رسالت پر دلیل بھی۔ خصوصی عنایت کا اظہار اس طرح ہے کہ آپ ایک ایسے شہر سے اٹھے اور ایک ایسی قوم میں پیدا ہوئے ہیں جو علم سے دور کی بھی نسبت نہیں رکھتی۔ ان کی اپنی تاریخ سینہ بہ سینہ چلنے والے واقعات پر مشتمل ہے۔ جہاں تک دوسری قوموں کا تعلق ہے وہ ان کی تاریخ قدیم سے تو کیا واقف ہوں گے وہ ان کے ضروری کوائف سے بھی آگاہ نہیں۔ حضرت نوح علیہ السلام تاریخ مذاہب کا ایک نمایاں ستون ہیں اور پھر یہ بات بھی کہ دعوت و تبلیغ کے سلسلے میں ان کی خدمات سنگ میل کی حیثیت رکھتی ہیں۔ آپ اس دنیا کیلئے آدم خانی کہے جاتے ہیں۔ اللہ کے راستے میں آپ کی استقامت اور جانفشانی ایک ضرب المثل ہے، لیکن اہل مکہ ان کی تاریخ کے کسی ورق سے آگاہ نہیں۔ آپ پر کس قدر اللہ کی عنایت ہے کہ صدیوں پہلے کی تاریخ جس سے اہل تاریخ بھی بے خبر ہیں اور تواریخ میں اگر اسے بیان کیا بھی ہے تو ایسی پراگندہ اور مسخ شدہ شکل میں کہ جس سے کسی عبرت و نصیحت کے حصول کا سوال ہی پیدا نہیں ہوتا۔

ایسی صورتحال میں آپ پر حضرت نوح علیہ السلام اور آپ کی قوم کے حوالے سے صحیح حالات کا نزول جہاں اللہ تعالیٰ کی آپ پر بے پایاں رحمت کا ثبوت ہے وہیں اس بات کی دلیل بھی ہے کہ آپ اللہ کے رسول ہیں۔ آپ پر اترنے والی کتاب اللہ کی کتاب ہے۔ اگر ایسا نہ ہوتا تو ان واقعات کا آپ کی زبان پر جاری ہو جانا ایک ناممکن بات تھی۔ لیکن آپ نے جس طرح ایک ترتیب کے ساتھ ان واقعات کو بیان فرمایا اور تاریخ کے ان اوراق کو الٹا جن کا جاننے کا انسانوں کے پاس کوئی ذریعہ نہیں تھا اور عبرت و نصیحت کے ان عقودوں کی نقاب کشائی کی جو صرف اللہ تعالیٰ کے علم کا حصہ ہیں۔ ان میں سے ایک ایک بات جس طرح آپ کیلئے عزت و افتخار کا باعث ہے اسی طرح آپ کی نبوت اور رسالت کے برحق ہونے کی حجت، بالغہ بھی ہے۔ رہی یہ بات کہ مشرکین مکہ آپ پر ایمان لانے کیلئے تیار نہیں اور وہ قدم قدم پر آپ کے راستے میں رکاوٹیں کھڑی کر رہے ہیں اور ان کی طرف سے اذیت رسانی نے نہایت ناگوار صورت پیدا کر دی ہے، آپ اس کی پرواہ نہ کریں۔ حضرت نوح علیہ السلام اور ان کی قوم کے واقعات آپ کے سامنے ہیں۔ انہوں نے صدیوں تک ان مصیبتوں پر صبر کیا۔ آپ بھی صبر کریں۔ نتیجہ وہی ہوگا جو آپ نوح علیہ السلام کے واقعات میں دیکھ چکے ہیں، جس طرح ان کے صبر نے انہیں اللہ کی رحمت کا مستحق بنایا اور ان کے مخالفین تباہ و برباد کر دیئے گئے۔ اسی طرح آپ پر اللہ تعالیٰ کی مزید عنایات ہوں گی۔ آپ کیلئے کامیابی کے راستے کھول دیئے جائیں گے اور مخالفین کا وہی انجام ہوگا جو ہر پیغمبر کی مخالفت کرنے والوں کا ہوتا ہے۔ اللہ کا قانون یہ ہے کہ جو اس سے ڈر کر زندگی گزارتا ہے، اچھا انجام اسے نصیب ہوتا ہے اور جو اس سے سرکشی اختیار کرتا ہے وہ طوفانِ نوح جیسے کسی عذاب کا شکار ہوتا ہے کیونکہ اللہ تعالیٰ کا عدل بے لاگ ہے۔ وہ جب عدل کرنے پر آتا ہے تو کوئی اس کے راستے میں رکاوٹ نہیں بن سکتا۔ اس کا قانون ہے کہ اس کا انکار کرنے والے عذاب کا شکار ہوتے ہیں۔ چنانچہ جب اس کا عذاب اترتا ہے تو پھر اس کی زد میں پیغمبر کا بیٹا بھی آجائے تو اس کا عدل صرف اس لئے اسے چھوڑ نہیں دیتا کہ وہ پیغمبر کا بیٹا ہے بلکہ اسے بھی وہی سزا ملتی ہے جو کافروں کو ملتی ہے اور سلامتی صرف اس کیلئے ہے جو اللہ سے ڈرتا ہے۔

وَالِی عَادِ اِخَامٌ

هُودًا قَالَ یَقَوْمِ اعْبُدُوا اللّٰهَ مَا لَكُمْ مِنْ اِلٰهِ غَيْرُهُ اِنْ اَنْتُمْ
 اِلَّا مُفْتَرُونَ ﴿٥٠﴾ یَقَوْمِ لَا اَسْأَلُكُمْ عَلَیْهِ اَجْرًا اِنْ اَجْرِیْ اِلَّا عَلٰی
 الَّذِیْ فَطَرَنِیْۤ اَفَلَا تَعْقِلُوْنَ ﴿٥١﴾ وَیَقَوْمِ اسْتَغْفِرُوْا رَبَّكُمْ ثُمَّ
 تُوبُوْا اِلَیْهِ یُرْسِلِ السَّیِّئَ عَلَیْكُمْ مِّدْرًا رَّاۤوِیْرُدُّكُمْ قُوَّةً اِلٰی
 قُوَّتِكُمْ وَلَا تَتَّوْکَلُوْا جُرْمِیْنَ ﴿٥٢﴾ قَالُوْا یٰھُوْدُ مَا جِئْنَا بِبَیِّنَةٍ وَمَا
 نَحْنُ بِتَارِكِ الْاِلٰهَتِنَا عَنْ قَوْلِكَ وَمَا نَحْنُ لَكَ بِمُؤْمِنِیْنَ ﴿٥٣﴾
 اِنْ نَقُوْلُ اِلَّا اَعْتَرٰکَ بِعُضِّ الْاِلٰهَتِنَا بِسُوۤءٍ قَالِ اِنِّیْۤ اَشْهَدُ

اللَّهُ وَاشْهَدُوا أَنِّي بَرِيٌّ مِّمَّا تَشْرِكُونَ ﴿٥٢﴾ مِنْ دُونِهِ فَاكِيدُونِي
 جَمِيعًا ثُمَّ لَا تَنْظُرُونَ ﴿٥٣﴾ إِنِّي تَوَكَّلْتُ عَلَى اللَّهِ رَبِّي وَرَبِّكُمْ
 مَا مِنْ دَابَّةٍ إِلَّا هِيَ آخِذٌ بِنَاصِيَتِهَا إِنِّي رَأَيْتُ عَلَى صِرَاطٍ مُسْتَقِيمٍ ﴿٥٤﴾
 فَإِنْ تَوَلَّوْا فَقَدْ أَبْلَغْتُكُمْ مَا أُرْسِلْتُ بِهِ إِلَيْكُمْ وَيَسْتَخْلِفُ رَبِّي
 قَوْمًا غَيْرَكُمْ وَلَا تَضُرُّوهُ شَيْئًا إِنِّي رَأَيْتُ عَلَى كُلِّ شَيْءٍ
 حَفِيفًا ﴿٥٥﴾ وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ
 بِرَحْمَةٍ مِنَّا وَنَجَّيْنَاهُمْ مِّنْ عَذَابٍ غَلِيظٍ ﴿٥٦﴾ وَتِلْكَ آيَاتُ الْكِتَابِ
 الَّتِي كُنَّا نُرْسِلُكَ فِيهَا وَابْتَغُوا الْآيَاتِ الْكَلِيمَةَ ﴿٥٧﴾ وَأَتَّبِعُوا فِي هَذِهِ
 الدُّنْيَا لَعْنَةً وَيَوْمَ الْقِيَامَةِ الْآيَاتُ الْكَلِيمَةُ ﴿٥٨﴾ كَفَرُوا رَبَّهُمْ
 إِلَّا بَعْضَ الْقَوْمِ الَّذِينَ آمَنُوا ﴿٥٩﴾

(اور ہم نے عادی کی طرف ان کے بھائی ہود کو بھیجا۔ آپ نے کہا اے میری قوم! اس اللہ کی عبادت کرو، نہیں ہے تمہارا کوئی معبود اس کے سوا، نہیں ہو تم مگر افتر پرداز۔ اے میری قوم کے لوگو! میں اس پر تم سے کسی معاوضے کا طالب نہیں۔ میرا اجر تو بس اسی کے ذمہ ہے جس نے مجھے پیدا کیا تو کیا تم سمجھتے نہیں۔ اے میری قوم! اپنے رب سے مغفرت طلب کرو، پھر اسی کی طرف لوٹو، وہ آسمان سے تم پر موسلا دھار بارش اتارے گا اور تمہیں بڑھادے گا قوت میں تمہاری پہلی قوت سے، اور اللہ تعالیٰ سے منہ نہ موڑو جرم کرتے ہوئے۔ انہوں نے کہا اے ہود تو ہمارے پاس کوئی صریح شہادت لے کر نہیں آیا اور نہ ہم تیرے کہنے سے اپنے معبودوں کو چھوڑنے والے ہیں اور نہ تجھ پر ہم ایمان لانے والے ہیں۔ ہم تو یہ کہتے ہیں کہ بتلا کر دیا ہے تجھے ہمارے کسی اللہ نے دماغی خلل میں۔ (یعنی تیرے اوپر ہمارے معبودوں میں سے کسی کی مار پڑ گئی ہے) حضرت ہود نے کہا میں گواہ بناتا ہوں اللہ تعالیٰ کو اور تم بھی گواہ رہو کہ میں بیزار ہوں ان تمام قوتوں سے جنہیں تم شریک ٹھہراتے ہو اس کے سوا۔ پس تم سب مل کر میرے خلاف تدبیر کرو، پھر مجھے مہلت نہ دو۔ بیشک میں نے بھروسہ کیا ہے اس اللہ پر جو میرا بھی رب ہے اور تمہارے بھی رب ہے۔ کوئی جاندار بھی ایسا نہیں ہے، مگر اللہ تعالیٰ نے پکڑا ہوا ہے اسے پیشانی کے بالوں سے۔ بیشک میرا رب سیدھے راستے پر ہے۔ پس اگر تم روگردانی کرو تو میں نے تو

پہنچا دیا ہے تمہیں وہ پیغام جسے دے کر مجھے تمہاری طرف بھیجا گیا ہے اور جانشین بنا دے گا میرا رب تمہاری جگہ کسی اور قوم کو اور تم اس کا کوئی نقصان نہ کر سکو گے۔ بیشک میرا رب ہر چیز کا نگہبان ہے۔ اور جب آگیا ہمارا حکم تو ہم نے نجات دے دی ہو دو اور ان لوگوں کو جو ان کے ساتھ ایمان لائے تھے، اپنی رحمت کے سبب سے۔ اور ہم نے انہیں سخت عذاب سے نجات دے دی۔ اور یہ ہے قوم عاد جنہوں نے اپنے رب کی آیتوں کا انکار کیا اور اس کے رسولوں کی نافرمانی کی اور ہر متکبر دشمن حق کے حکم کی پیروی کی۔ اور ان کے پیچھے لگا دی گئی اس دنیا میں لعنت، اور قیامت کے دن بھی۔ سنو! عاد نے اپنے رب کا انکار کیا۔ سنو! ہلاکت و بربادی ہے عاد کیلئے جو ہود کی قوم تھی۔

وَالِی عَادِ اٰخَاہُمْ هُوْدًا قَالَ یٰقَوْمِ اعْبُدُوا اللّٰهَ مَا لَکُمْ مِّنْ اِلٰہٍ غَیْرَہٗ ۚ اِنۡ اَنْتُمْ اِلَّا مُفْتَرُوْنَ ۝

(اور ہم نے عاد کی طرف ان کے بھائی ہود کو بھیجا۔ آپ نے کہا اے میری قوم! اس اللہ کی عبادت کرو، نہیں ہے تمہارا کوئی معبود اس کے سوا، نہیں ہو تم مگر افترا پرداز۔)

(سورۃ ہود : ۵۰)

حضرت ہود علیہ السلام قوم عاد کی طرف مبعوث ہو گئے۔ یہ قوم جزیرہ عرب میں جانی پہچانی تھی۔ یہ اپنے کسی جید اعلیٰ عاد کی طرف منسوب تھی۔ ان کا وطن حضرموت اور یمن کا علاقہ کہا جاتا ہے۔ سورۃ الاعراف میں ہم ان کی تاریخ کے ضروری عنوانات پر گفتگو کر چکے ہیں۔ یہاں ان کا تذکرہ صرف اس لئے کیا جا رہا ہے تاکہ مشرکین مکہ کو بتایا جائے کہ جس طرح تم ایک قوم ہو، تمہارے پاس ایک طاقت ہے، تمہاری ایک افرادی قوت ہے، تم ایک وسیع سر زمین پر آباد ہو اور اللہ تعالیٰ نے تمہاری طرف تمہاری ہدایت کیلئے ایک رسول بھیجا ہے۔ اسی طرح قوم عاد بھی ایک بڑی افرادی قوت کی مالک قوم تھی۔ وہ ملک کے اہم ترین حصے پر آباد تھی۔ وہ اپنی قوت، صنعت اور بعض فنی کمالات میں تم سے بہت زیادہ ترقی یافتہ تھے لیکن جب ان کا بگاڑ انتہاء کو پہنچا تو اللہ تعالیٰ نے ان کی ہدایت کیلئے حضرت ہود علیہ السلام کو مبعوث فرمایا۔ حضرت ہود نے ان کے سامنے وہی دعوت پیش کی جو آنحضرت ﷺ تمہارے سامنے پیش کر رہے ہیں اور انہوں نے وہی رویہ اختیار کیا اور اسی طرح مخالفتوں پر کمر باندھی جو رویہ تم اختیار کر چکے ہو۔ حضرت ہود علیہ السلام نے آنحضرت ﷺ کی طرح اپنی ہمت سے بڑھ کر ان کی اصلاح و ہدایت کیلئے کوششیں کیں لیکن جب قوم نے مکمل طور پر ان پر ایمان لانے سے انکار کر دیا تو بالآخر اللہ تعالیٰ کا عذاب ان پر ٹوٹا۔ تم بھی قوم عاد کے راستے پر بڑھتے جا رہے ہو۔ اللہ کے آخری رسول ﷺ اپنی تمام تر مساعی تمہاری ہدایت کیلئے بروئے کار لارہے ہیں لیکن تم کسی طرح بھی راہ راست اختیار کرنے کیلئے تیار نہیں ہو۔ قوم عاد کی تاریخ تمہارے لئے ایک آئینہ ہے جس میں تم اپنا انجام دیکھ سکتے ہو اور ساتھ ہی ساتھ نبی کریم ﷺ کو تسلی بھی دی جا رہی ہے کہ آپ ان لوگوں کی مخالفتوں سے دل چھوٹا نہ کریں۔ آپ کا ہر قدم کامیابی و کامرانی کی طرف بڑھ رہا ہے اور ان لوگوں نے اگر آپ کی دعوت کو قبول نہ کیا تو ان کا انجام نہایت اندوہناک ہوگا۔

دعوت کی پہلی ضرورت اجنبیت کے احساس کا خاتمہ ہے

گفتگو کے آغاز میں سب سے پہلے وہ بات فرمائی گئی ہے جو کسی قوم کی ہدایت اور تعلیم و تربیت کیلئے انتہائی ضروری ہے۔ اللہ تعالیٰ نے جب بھی کسی رسول کو کسی قوم کی طرف مبعوث فرمایا ہے تو اس کی سب سے پہلی ضرورت یہ رہی ہے کہ اس کے اور اس کی قوم کے درمیان اجنبیت کی کوئی ایسی دیوار حائل نہ رہے جس سے افہام و تفہیم اور ابلاغ و تبلیغ میں رکاوٹ پیدا ہو۔ انسانی فطرت یہ ہے کہ آدمی اس شخص کے سامنے زانوئے تلمذ تہہ کرتا ہے اور اس سے اکتساب فیض کی کوشش کرتا ہے جس کی شخصیت سے وہ پوری طرح آگاہ ہو اور اس کی بات سمجھنے پر پوری طرح قادر ہو۔ کوئی معلم یا مربی اگر اجنبیت کے پردوں میں لپٹا ہوا ہو اس کی ذات، اس کا خاندان، اس کا ماحول اور اس کی شخصیت کے ضروری اوصاف پردہ اخفاء میں ہوں۔ اسی طرح اس کی زبان شاگرد اور مخاطب کی زبان سے اجنبی ہو۔ وہ جو کہے اسے شاگرد نہ سمجھے اور جو شاگرد پوچھے وہ استاد کے پلے نہ پڑے تو تعلیم و تربیت کا کوئی مرحلہ بھی طے نہیں ہو سکتا۔ زبان کی یکسانی استاد اور شاگرد کے درمیان تعلیم و تربیت کا پہلا زینہ ہے اور استاد اور مربی کی شخصیت سے بہت حد تک آگاہی جو اس کی ذات پر اعتماد پیدا کر سکے دوسرا زینہ ہے اور ان دونوں زینوں کے مہیا ہو جانے کے بعد ہی کسب و اکتساب اور تعلیم و تعلم کے مراحل طے ہو سکتے ہیں۔

چنانچہ خالق فطرت سے بڑھ کر ان حقائق کو جاننے والا اور کون ہو سکتا ہے؟ اس نے ہر رسول بھیجنے سے پہلے ان بنیادی ضرورتوں کا لحاظ فرمایا اور اجنبیت اور بیگانگی کو ممکن حد تک ختم کرنے کا انتظام فرمایا۔ چنانچہ اس نے جب بھی کسی قوم میں رسول بھیجا ہے تو ایسی ذات عزیز کو بھیجا ہے جس کا اپنی قوم کے ساتھ اخوت کا رشتہ تھا۔ وہ اسی قوم کا ایک فرد تھا۔ انہیں کے اعلیٰ خاندان میں جنم لینے والا، انہیں کا بھائی بند، انہیں میں زندگی گزارنے والا، انہیں میں رہ کر کاروبار کرنے والا، انہیں میں سے کسی کا داماد اور انہیں میں سے کسی سے مختلف نسبتیں رکھنے والا۔ چنانچہ ایسی محترم شخصیت جس نے بچپن سے لے کر ذہنی عمر تک تمام ادوار اپنی قوم میں گزارے ہوں اور وہ اپنی قوم کی بولی بولتا ہو۔ انہیں کی روایات کا پاسدار اور انہیں کی قومی خصوصیات کا حامل ہو۔ جب وہ اچانک ایک دن اٹھ کر یہ کہتا ہے کہ میں اللہ کی طرف سے رسول ہو کر آیا ہوں تاکہ تمہیں آنے والے خطرات سے آگاہ کروں اور تمہارا اللہ سے ٹوٹا ہوا رشتہ جوڑ دوں تو وہ قوم اسے یہ نہیں کہہ سکتی کہ تم جس زبان میں بات کرتے ہو ہمیں تمہاری بات سمجھ میں نہیں آتی اور تم جن مکارم اخلاق کی طرف دعوت دیتے ہو اور جن انسانی قدروں کا احیاء چاہتے ہو وہ ہمیں تمہارے اندر تو دکھائی نہیں دیتیں۔ وہ زبان کی یکسانی کی وجہ سے اس کی بات کو پوری طرح سمجھتے ہیں اور اس کی زندگی سے پوری طرح آگاہ ہونے کے باعث اس پر بے سرو پا الزامات کی دھول اڑانے سے عاجز رہتے ہیں اور اگر کوئی غیر ذمہ دار شخص اس قسم کی بات کرتا بھی ہے تو خود انہیں میں سے کئی لوگ اسے جھٹلانے کیلئے موجود ہوتے ہیں۔ چنانچہ حضرت ہود علیہ السلام بھی اپنی قوم کیلئے ایک جانی پہچانی شخصیت تھے۔ انہیں کی زبان بولتے تھے اور انہیں کے معروقات کے نمائندہ تھے اور ان سے اخوت کے رشتے میں منسلک تھے۔ زبان کی یکسانی چونکہ تبلیغ کی جان ہے اس لئے قرآن کریم نے ایک اور جگہ اسے کھول کر بیان فرمایا ہے۔ ارشاد ہے: وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ (ہم نے کسی قوم کی طرف رسول نہیں بھیجا، مگر اس کی زبان میں تاکہ وہ انہیں سمجھا سکے اور بیان کر سکے۔)

پیغمبر کی دعوت

پیش نظر آیت کے دوسرے جملے میں حضرت ہود علیہ السلام نے اپنی قوم کے سامنے وہ دعوت پیش کی ہے جس کیلئے آپ کو مبعوث فرمایا گیا تھا کہ لوگو! اللہ کی عبادت کرو اس کے سوا تمہارا کوئی معبود نہیں۔ یہی وہ دعوت ہے جو ہر پیغمبر اپنی قوم کی طرف لے کر آیا۔ اسی سورت کے آغاز میں بھی نبی کریم ﷺ کی طرف سے انہیں الفاظ میں آپ کی دعوت پیش کی گئی ہے۔ قرآن کریم نے جتنے انبیاء کرام کا تذکرہ کیا ہے ان سب کی دعوت کا عنوان یہی جملہ رہا ہے اور اس جملے میں جو کچھ کہا گیا ہے تمام انبیاء کرام زندگی بھر اسی کی تفصیلات بیان کرتے رہے ہیں کیونکہ انسان کا اصل مسئلہ یہ ہے اور اسی سے بے خبری یا انکار اس کی زندگی کے ہر طرح کے بگاڑ کا سبب ہے۔ اسے معلوم ہونا چاہئے کہ وہ کون سی ذات ہے جو میری بندگی کا استحقاق رکھتی ہے۔ مجھے اپنے دل کی آبادی کیلئے کس سے محبت کرنی چاہئے، کون ہے جو میرے دل کے بھیدوں سے واقف ہے اور میری تنہائیاں بھی میری جلو توں کی طرح اس کے سامنے آشکارہ ہیں۔ وہ کون ہے جو خود ہر طرح کی احتیاج سے پاک ہے لیکن تمام دنیا کا حاجت روا ہے۔ وہ کون ہے جس کی قوتیں اور قدرتیں بے پناہ ہیں جس کا سہارا ہر سہارے سے بے نیاز کر دیتا ہے۔ وہ کون ہے جس کا علم و دانش ہر طرح کی نارسائی سے پاک ہے۔ وہ کون ہے جو انسانی فطرت سے تمام و کمال آگاہ ہے۔ اس لئے جب بھی وہ فیصلہ کرتا ہے تو انسانی فطرت کی ضرورتوں کے مطابق کرتا ہے۔ وہ کون ذات ہے جس نے جس طرح تمام مخلوقات کے رزق کی کفالت اپنے ذمہ لے رکھی ہے۔ اسی طرح اس نے انسانوں کی ہدایت بھی اپنے ذمہ لے رکھی ہے کیونکہ دنیا بھی اسی کی ہے اور آخرت بھی اسی کی ہے۔ وہ جس طرح دنیوی ضرورتوں کا کفیل ہے اسی طرح اخروی ضرورتوں کی رہنمائی اور خوشنودی حق کے طریقوں کی ہدایت بھی اس نے اپنی ذمہ داری ٹھہرائی ہے۔ وہ ایک اللہ کے سوا اور کوئی نہیں۔ وہی رسول بھیجتا ہے اور وہی کتابیں نازل کرتا ہے اور وہ سب کچھ اس لئے کرتا ہے کہ وہ پوری کائنات کا الہ ہے۔ الہ جس طرح معبود، مسجود اور مطلوب ہوتا ہے اسی طرح وہ حاکم حقیقی بھی ہوتا ہے۔ اسی طرح وہ کائنات کا رب بھی ہوتا ہے۔ اس کی ربوبیت کا فیضان ہے کہ جس طرح ہماری غذائی ضرورتیں پوری ہوتی ہیں اسی طرح احساسات کی آسودگی، عقل و خرد کی بالیدگی اور دل کی سرسختی اور وارفتگی کا سامان بھی اسی بارگاہ سے میسر آتا ہے۔ اس ذات کی بندگی اور غلامی کو چھوڑ کر کسی اور آستانے پر جھکنا اور کسی اور سے رہنمائی لینا، کسی اور کو غیر مشروط طور پر قانون سازی کا حق دینا اور مطاع مطلق ماننا انسان کو کسی طرح زیب نہیں دیتا۔ اللہ کے رسول انسانوں کی اسی ضرورت کو پورا کرنے کیلئے

آتے ہیں۔ وہ ان کے اسی ابھی ہوئی تمہی کی عقدہ کشائی کرتے ہیں۔ وہ انسان کو اس کے حقیقی مقام و مرتبہ پر اس طرح فائز کرتے ہیں کہ اللہ تعالیٰ کے آستانے کے سوا اسے ہر آستانے سے بے نیاز کر دیتے ہیں۔ اللہ تعالیٰ کے سہارے کے سوا ہر سہارا اس کیلئے بے معنی ہو کر رہ جاتا ہے۔ انسانوں نے اتنی واضح اور بدیہی حقیقت کو نظر انداز کر کے ہمیشہ اللہ کے شریک بنائے۔ اس کی صفات میں نہ جانے کس کس کو شریک کیا۔ جن قوتوں کو اللہ نے اس کی خدمت پر لگایا تھا اور جن کی حیثیت اس کے چاکروں کی تھی یہ انہیں کے سامنے سجدہ ریز ہو گئے۔ چنانچہ ایسے بے بصیرت لوگوں کو خطاب کر کے فرمایا جا رہا ہے کہ تم نے اللہ کے ساتھ شریک ٹھہرا کر افترا پر دازی کا جرم کیا ہے۔ تم نے صرف اللہ تعالیٰ کے ساتھ شریک ٹھہرا کر شرک کے جرم کا ہی ارتکاب نہیں کیا بلکہ تم نے اس جرم کی طرف نسبت کر کے ایک ایسا جھوٹا ہمدھا ہے جس کی نزاکتوں کا خیال کر کے انسان شرم سے پانی پانی ہو جاتا ہے۔

يَقَوْمِ لَا أَسْأَلُكُمْ عَلَيْهِ أَجْرًا إِنْ أَجْرِيَ إِلَّا عَلَى الَّذِي فَطَرَنِي أَفَلَا تَعْقِلُونَ ﴿٥١﴾

(اے میری قوم کے لوگو! میں اس پر تم سے کسی معاوضے کا طالب نہیں۔ میرا اجر تو بس اسی کے ذمہ ہے جس نے مجھے پیدا کیا تو کیا تم سمجھتے نہیں۔)

(سورۃ ہود: ۵۱)

آیت کے دو مفہوم

اس آیت کریمہ میں ایک ایسی بات فرمائی گئی ہے جس کو سمجھنے کیلئے عقل کا استعمال ضروری ہے۔ اس لئے آیت کے آخر میں عقل کا حوالہ دیا گیا ہے۔ عام رواروی میں اس آیت کا مفہوم یہ سمجھ میں آتا ہے کہ میں جو عظیم الشان کام سرانجام دے رہا ہوں اس کیلئے میں تم سے کسی اجر کا متمنی نہیں ہوں حالانکہ دنیا میں کوئی کام آدمی معاوضے کے بغیر نہیں کرتا۔ لیکن میں یہ کام چونکہ تمہاری چاہت سے نہیں کرتا بلکہ اللہ کے حکم سے کر رہا ہوں۔ اس لئے میرا اجر اس کے ذمہ ہے۔ اس مفہوم کی اپنی ایک معنویت ہے اور اپنا ایک اثر ہے لیکن اگر گہری نظر سے دیکھا جائے تو معلوم ہوتا ہے کہ یہاں یہ فرمایا جا رہا ہے کہ قوموں کی اصلاح کا کام دنیا میں سب سے کٹھن اور نازک کام ہے۔ اس کیلئے صرف محنت ہی درکار نہیں بلکہ خطرات سے کھیلنا اور گزرنا بھی پڑتا ہے۔ اپنے بیگانہ ہو جاتے ہیں، دوست دشمن بن جاتے ہیں۔ عزت ذلت میں تبدیل ہو جاتی ہے۔ زندگی مستقل خطرے کا شکار رہتی ہے۔ کوئی لمحہ آرام کا نصیب نہیں ہوتا۔ دن گالیاں سنتے اور طعنے برداشت کرتے گزر جاتا ہے اور راتیں اللہ کی بارگاہ کی نذر ہو جاتی ہیں۔ ایسا کٹھن اور جانگسل کام جس کی اور کوئی مثال پیش نہیں کی جاسکتی بغیر کسی لالچ اور معاوضے کے ایک آدمی سرانجام دے رہا ہے۔ وہ ایک ایک دروازے پہ دستک دیتا ہے اور اسے نامناسب رویے سے سابقہ پڑتا ہے۔ وہ ایک ایک شخص سے ہمکلام ہونا چاہتا ہے تاکہ اسے جہنم سے بچا سکے لیکن وہ اسے منہ لگانے کو تیار نہیں۔ وہ اپنے بدترین دشمنوں کو دعاؤں میں یاد رکھتا ہے۔ مخالفین اس کی جان لینے کے درپے ہوتے ہیں اور وہ ان کی عاقبت سنوارنے کے فکر میں رہتا ہے۔ یہ طرز عمل، یہ ہمدردی، یہ خیر خواہی، یہ جان پر کھیل کر دوسرے کی عاقبت بنانے کی فکر کیا تمہاری عقل کو اپیل نہیں کرتی کہ اگر اس شخص کی فکر میں کوئی کجی ہوتی یا اس کی نیت میں کوئی فتور ہوتا یا یہ کسی لالچ کا شکار ہوتا تو اس کا ضرور کہیں نہ کہیں اظہار ہوتا۔ اسے اس خدمت کے عوض مسلسل فاقوں اور دکھوں کے سوا اور کیا ملا ہے۔ اس کا یہ طرز عمل بجائے خود اس بات کی دلیل ہے کہ یقیناً اس کے پیچھے ایک سچائی ہے جو اسے مسلسل آمادہ ہوش رکھتی ہے۔ وہ جن خطرات سے انہیں آگاہ کرتا ہے ان کے واقع ہونے کا اسے پوری طرح یقین ہے۔ وہ آنے والے حالات کو معلوم ہوتا ہے اپنی آنکھوں سے دیکھتا ہے۔ وہ محسوس کرتا ہے کہ جہنم اس کے سامنے دکھ رہا ہے اور مخالفین اندھوں کی طرح اس کی طرف بھاگے چلے جا رہے ہیں۔ وہ جان پر کھیل کر انہیں اس آگ سے بچانا چاہتا ہے۔ تعجب ہے کہ لوگ اس کے یقین، ایمان، فکر مندی، ہمدردی اور خیر خواہی سے اس کی دعوت کی حقانیت کو کیوں نہیں اخذ کرتے اور کیوں ایمان نہیں لاتے۔ آخر ان کی عقلوں کو کیا ہو گیا ہے۔ اگر یہ ذرا بھی عقل سے کام لیتے تو جس طرح چمکتے ہوئے سورج سے روشنی کا ادراک ایک بدیہی بات ہے اسی طرح پیغمبر کے اس رویے سے اس کی دعوت کا یقین اس سے بڑھ کر بدیہی اور یقینی بات ہے۔

وَيَقُومُ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَيَزِدْكُمْ قُوَّةً إِلَى قُوَّتِكُمْ وَلَا تَتَوَلَّوْا

(سورة هود: ٥٢)

مُجْرِمِينَ ۝

(اے میری قوم! اپنے رب سے مغفرت طلب کرو، پھر اسی کی طرف لوٹو، وہ آسمان سے تم پر موسلا دھار بارش اتارے گا اور تمہیں بڑھادے گا قوت میں تمہاری پہلی قوت سے، اور اللہ تعالیٰ سے منہ نہ موڑو جرم کرتے ہوئے۔)

استغفار و توبہ کی ترغیب

حضرت ہود نے اللہ کی الوہیت کی دعوت دینے اور عقلی دلیل کے ذریعے سے ثابت کرنے کے بعد قوم کو استغفار کرنے اور پھر اسی کی طرف لوٹ جانے کی ترغیب دی۔ اللہ تعالیٰ نے نبیوں کی دعوت کا ایک امتیازی پہلو یہ ہے کہ وہ انسانی احساسات سے بالا ہوتی ہے۔ چنانچہ جب کسی بگڑی ہوئی قوم کی طرف مبعوث ہوتے ہیں تو ان کے بگاڑ کا تقاضا تو یہ ہوتا ہے کہ انہیں آتے ہی وارننگ دے دی کہ تم اپنی گمراہیوں میں جس حد تک پہنچ چکے ہو اب اس کے بعد کوئی گنجائش باقی نہیں رہی۔ تم فوراً اس سے تائب ہو کر اللہ تعالیٰ کی طرف پلٹ آؤ۔ اور اگر تم ایسا نہیں کرو گے تو پھر عذاب تمہارے سر پر تلا کھڑا ہے لیکن اللہ کے نبی ہمیشہ نہایت ہمدردی اور خیر خواہی کے ساتھ ترغیب کے انداز میں اپنی دعوت پیش کرتے ہیں۔ نہ انہیں اشتعال دلاتے ہیں، نہ انہیں مایوس کرتے ہیں۔ اللہ تعالیٰ کی رحمتوں کی امید دلا کر آخری حد تک انہیں مائل کرنے کی کوشش کرتے ہیں۔ حضرت ہود علیہ السلام نے بھی اپنی قوم کو اللہ تعالیٰ سے استغفار کرنے کی ترغیب دی اور اس کے بعد توبہ کا حکم دیا۔ استغفار اور توبہ ایک ہی سفر کے دو مقام ہیں۔ ایک منفی ہے، دوسرا مثبت ہے۔ استغفار سے مراد یہ ہے کہ آدمی نے جو غلط عقائد و اعمال اختیار کر رکھے ہیں ان سے دستبردار ہو جائے اور توبہ یہ ہے کہ ان کی جگہ صحیح عقائد و اعمال اختیار کرے۔ آدمی سب سے پہلے اپنی خطاؤں اور غلط عقائد کا احساس پیدا کرے۔ جب تک کسی گمراہی اور خطا سے نفرت پیدا نہیں ہوتی اور دل میں یہ بات نہیں اتر جاتی کہ میں اب تک جو کچھ کرتا رہا ہوں وہ واقعی غلط اور قابل نفرت تھا اس وقت تک انسان ان برائیوں سے نجات حاصل نہیں کر سکتا۔ چنانچہ جیسے جیسے بری باتوں کی نفرت بڑھتی جائے گی ویسے ویسے آدمی ان کے چھوڑنے پر قادر ہوتا جائے گا۔ لیکن برائیوں کا چھوڑ دینا اصلاح کے عمل کیلئے کافی نہیں۔ یہ اس کا پہلا مرحلہ ہے۔ دوسرا مرحلہ یہ ہے کہ انسان ان تمام منکرات اور برائیوں سے نکل کر اس صراطِ مستقیم پر چل پڑے جس کی طرف اللہ تعالیٰ کے نبی دعوت دیتے ہیں۔ اللہ تعالیٰ کی خوشنودی کا حصول منزل قرار پائے۔ چنانچہ ہر وہ بات اور ہر وہ احساس جو اس منزل کی طرف لے جانے میں معاون ہو آدمی اس کی طرف لپکتا ہوا جائے اور اللہ تعالیٰ کے اس آستانے سے ایسا والہانہ تعلق پیدا ہو جائے کہ کسی طرح بھی اس کی رغبت دل میں مدہم نہ ہونے پائے۔ کہا جاتا ہے کہ حضرت شیخ عبدالقادر جیلانیؒ نے ایک شخص کو دیکھا جسے مسجد حرام میں یہ آواز سنائی دے رہی تھی کہ تم یہاں سے نکل جاؤ، ہمیں تمہارا آنا منظور نہیں۔ حضرت شیخؒ نے اس سے فرمایا کہ بھائی جب آپ کو یہ حکم دیا جا رہا ہے تو آپ نکل کیوں نہیں جاتے۔ اس نے نہایت تعجب سے شیخ کی طرف دیکھا اور کہا کہ آپ ہی مجھے بتادیں کہ میں اس دروازے سے نکل کر کہاں جاؤں۔ اگر اس کے علاوہ کوئی اور دروازہ ہوتا تو میں ضرور چلا جاتا، لیکن جب دروازہ ہی ایک ہی تو پھر جو کچھ بھی ہو زندگی اسی آستانے پر گزرے گی۔ امید ہے ایک نہ ایک دن اللہ کی رحمت کا مستحق سمجھا جاؤں گا۔

قسم	آستان	کی	نہ	انہیں	گے	ہرگز
یہیں	دن	چڑھے	گا	یہیں	رات	ہوگی

ایک غلط فہمی کا ازالہ

حضرت شیخ فرماتے ہیں کہ چند دنوں کے بعد میں نے دیکھا کہ اللہ تعالیٰ نے اس شخص پر رحم فرمایا۔ اسے نہ صرف معافی مل گئی بلکہ اسے کھوئے ہوئے مقامات پر بھی فائز کر دیا گیا۔ یہ استغفار اور توبہ ہر نبی کی دعوت کا لازمی حصہ رہا ہے۔ چنانچہ حضرت ہود علیہ السلام نے بھی سب سے پہلے اسی کی طرف توجہ دلائی اور ساتھ ہی یہ بھی یقین دلایا کہ یہ مت سمجھو کہ تم اگر اللہ تعالیٰ کے راستے پر آ جاؤ گے اور شیطان کا اتباع چھوڑ کر نیکی کی زندگی اختیار کر لو تو تمہاری دنیوی خوشحالی میں کوئی فرق آ جائے گا، یہ سراسر غلط فہمی ہے جو ہمیشہ شیطان پیدا کرتا ہے اور اسی سے ڈرتے ہوئے لوگ اسلامی

شریعت سے دور رہتے ہیں۔ وہ یہ سمجھتے ہیں کہ اللہ اور اس کی رسول کی اطاعت کرنے سے آخرت تو مل سکتی ہے لیکن دنیا میں آسائش کی زندگی نصیب نہیں ہو سکتی۔ اس غلط فہمی نے نہ جانے کتنے لوگوں کو اسلامی زندگی سے محروم کیا ہے۔ حقیقت یہ ہے کہ وہ زندگی جو اللہ اور اس کے رسول کی اطاعت سے وجود میں آتی اسے اختیار کرنے سے صرف آخرت ہی میں سرخروئی نہیں ہوگی بلکہ دنیا میں بھی ہر طرح کی عزت، وجاہت اور خوشحالی نصیب ہوتی ہے۔ اس لئے اس آیت کریمہ میں صاف صاف فرمایا گیا کہ اگر تم ایمان لے آؤ اور اس طرح زندگی گزارو جس طرح اللہ تعالیٰ کا رسول تمہیں تعلیم دے رہا ہے تو اللہ تم پر آسمان سے موسلا دھا بارش نازل فرمائے گا جس سے بنجر زمین سیراب ہو کر سونا اگلنے لگے گی۔ ہر طرف سرسبز کھیت لہلہانے لگیں گے۔ یہ بجائے خود معاشی خوشحالی کی طرف اشارہ ہے لیکن قرآن کریم کے یہ الفاظ ہر طرح کے رزق و فضل میں زیادتی کی تعبیر ہیں۔ اس سے مراد صرف زرعی خوشحالی نہیں بلکہ خوشحالی کے جتنے شعبے ہیں ان تمام میں اللہ کی طرف سے ایک بہتری اور افزودگی پیدا ہونے لگتی ہے کیونکہ رزق و فضل میں برکت دو طرح سے ہوتی ہے۔ ایک تو اللہ تعالیٰ کی طرف سے کہ وسائل کی فراہمی میں اضافہ فرمادے اور دوسرے انسانوں کی طرف سے کہ کام کرنے والے ہاتھ محنت کرنے لگیں اور سوچنے والے دماغ اللہ تعالیٰ سے ڈرنے لگیں اور ہر جگہ ہر کام کرنے والا دیانت و امانت کا پیکر بن جائے تو آپ دیکھیں گے کہ ملوں اور کارخانوں کی پیداوار دونوں میں کہاں تک پہنچ جاتی ہے۔ جب قدم قدم پر بددیانت لوگ موجود ہوں اور مزدوری کرنے والا طبقہ مالک کے ساتھ ہمدردی سے محروم ہو اور ہر شخص کو صرف اپنا مفاد عزیز ہو تو چلتے ہوئے کام بھی رک جاتے ہیں اور ہر چیز میں بے برکتی پیدا ہو جاتی ہے لیکن اسلامی زندگی آنے کے بعد دونوں طرف سے برکتوں کے دروازے کھل جاتے ہیں اور مزید یہ فرمایا کہ ہم تمہیں صرف معاشی خوشحالی عطا نہیں کریں گے بلکہ تمہاری سیاسی قوت میں بھی اضافہ کر دیں گے۔ اس کے جو جو اسباب بھی ضروری ہوتے ہیں سب بروئے کار آنا شروع ہو جائیں گے۔ ملک کی آبادی ذہنی یکسوئی میں مبتلا ہونے کے بعد اتفاق اور اتحاد کی دولت سے مالا مال ہو جائے گی۔ اس طرح سے قوم کو ایک ہمہ گیر ترقی و خوشحالی کا موقع ملے گا لیکن شرط یہ ہے کہ تم اللہ سے منہ موڑنے کی بجائے اس کے سامنے سر ڈال دو۔

قَالُوا يَهُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا عَنْ قَوْلِكَ وَمَا نَحْنُ لَكَ بِمُؤْمِنِينَ ﴿٥١﴾

(انہوں نے کہا اے ہود تو ہمارے پاس کوئی صریح شہادت لے کر نہیں آیا اور نہ ہم تیرے کہنے سے اپنے معبودوں کو چھوڑنے والے ہیں اور نہ تجھ پر ہم ایمان لانے والے ہیں۔)

(سورۃ ہود : ۵۱)

بَيِّنَةُ كَامَطَالِبِهِ

حضرت ہود علیہ السلام نے گزشتہ آیات میں اللہ کی الوہیت کو کو دلائل سے ثابت کیا اور پھر اپنے رویے اور اخلاص کو بطور دلیل کے ان کے سامنے پیش کیا جس سے ایک طرف آپ کی دعوت کا اثبات ہوتا تھا اور دوسری طرف آپ کی رسالت کا یقین پیدا ہوتا تھا۔ اس کے بعد آپ نے ترغیب دیتے ہوئے اپنی قوم سے کہا کہ تم اگرچہ بہت بگڑ چکے ہو اور تمہارے اندر بے شمار خرابیاں پیدا ہو چکی ہیں اس کے باوجود میں تمہیں یقین دلاتا ہوں کہ تم اللہ سے استغفار کرو اور ہر طرف سے کٹ کر اس کے احکام کی طرف پلٹ آؤ تو تم دیکھو گے کہ کس طرح وہ تمہیں خوشحالیوں سے نوازتا اور کس طرح تمہاری سیاسی قوت میں اضافہ کرتا ہے۔ اس قدر مثبت اور مؤثر تبلیغ و دعوت کے بعد ہونا تو یہ چاہئے تھا کہ وہ یا تو اس دعوت کو قبول کر لیتے اور یا اس کے جواب میں اپنے موقف کے اثبات کیلئے مضبوط دلائل دیتے، لیکن وہ تو ایسا معلوم ہوتا ہے کہ اپنی مسلسل گمراہیوں اور عیاشیوں کے باعث روحانی تقاضے تو ایک طرف رہے دل و دماغ کی شائستگی سے بھی محروم ہو چکے تھے۔ اس لئے بالکل جاہل لوگوں یا بچوں کی طرح ایک ایسی بات کہہ رہے تھے جس کی کسی بھی عقلمند اور شائستہ مزاج قوم سے توقع نہیں کی جاسکتی۔ انہوں نے کہا کہ اے ہود! تم ہم سے بہت سے تبدیلیوں کا مطالبہ کر رہے ہو۔ تم چاہتے ہو ہم اپنے خداؤں کو چھوڑ دیں اور ایک خدا پر ایمان لے آئیں۔ اپنی زندگی کے طور و اطوار کو یکسر تبدیل کر لیں۔ بنیادی نظریات سے لے کر آداب زندگی تک ہر چیز کا فیصلہ تمہاری رہنمائی میں کریں۔ اپنے تمام بڑوں کو رد کر کے تمہاری بڑائی کے سامنے جھک جائیں۔ اتنی بڑی تبدیلیوں کیلئے چند دلائل کافی نہیں، کوئی بہت بڑی شہادت ہونی چاہئے۔ ایک ایسی شہادت جو ہمیں تمہاری ہر بات ماننے پر مجبور کر دے۔ دلیل کی کاٹ تو دلیل سے ممکن ہے اور یہ ایسی چیز نہیں جو اپنے صاحب کو ماننے پر مجبور کر دے۔ ہمیں تو کوئی ایسی نشانی دکھائیے، کوئی ایسی حیران کن غیر معمولی چیز ہمارے سامنے لائیے جسے دیکھ کر مانے بغیر چارہ نہ ہو۔

یہ مسئلہ صرف قوم ہود کا نہیں، جب تک انسان فکری طور پر بالغ نہیں ہو جاتا اور اس کے مفادات کی زنجیریں ٹوٹ نہیں جاتیں، تعصبات سے نکلنے کی صلاحیت پیدا نہیں ہو جاتی اور اس کی نظر بیکر محسوس کے دائرے سے آزاد ہونے میں کامیاب نہیں ہوتی، اس وقت تک ہر داعی الی الحق سے ایسے ہی مطالبات کئے جائیں گے۔ چنانچہ قوم ہود بھی اپنے تاریخ کی آواز تھی۔ اس نے اپنی سطح کے مطابق نہ صرف بینہ کا مطالبہ کیا بلکہ حضرت ہود کو ڈراتے اور دھمکاتے ہوئے یہ کہا:

إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوءٍ قَالَ إِنِّي أُشْهِدُ اللَّهَ وَآلِهَتِي أَنِّي بريءٌ مما تُشْرِكُونَ ﴿٥٥﴾
 (سورة هود : ٥٤ ، ٥٥)

(ہم تو یہ کہتے ہیں کہ بتلا کر دیا ہے تجھے ہمارے کسی الہ نے دماغی خلل میں۔) یعنی تیرے اوپر ہمارے معبودوں میں سے کسی کی مار پڑ گئی ہے) حضرت ہود نے کہا میں گواہ بناتا ہوں اللہ تعالیٰ کو اور تم بھی گواہ رہو کہ میں بیزار ہوں ان تمام قوتوں سے جنہیں تم شریک ٹھہراتے ہو اس کے سوا۔ پس تم سب مل کر میرے خلاف تدبیر کرو، پھر مجھے مہلت نہ دو۔

قوم ہود کی ہرزہ سرائی اور اس کا جواب

ہمارا خیال تو یہ ہے کہ تم جو کچھ کہہ رہے ہو، یہ تمہاری دماغی خرابی کا نتیجہ ہے کیونکہ آج تک ہم نے ایسی کوئی بات تمہارے منہ سے نہیں سنی۔ تم نے زندگی کا ایک بڑا حصہ ہمارے درمیان گزارا ہے، اگر ایسی کوئی بات ہوتی تو تم اس سے پہلے بھی کبھی اظہار کرتے، ہمیں تو یوں لگتا ہے کہ تم نے جو ہمارے معبودوں کے خلاف کہنا شروع کر رکھا ہے ان پر نہ صرف تنقید کرتے ہو بلکہ تنقیص بھی کرتے ہو۔ انہیں میں سے کسی کی تمہیں مار پڑی ہے۔ یہ بڑی کرنی والے لوگ ہیں۔ تم انہیں پتھروں کا مجسمہ سمجھتے ہو، لیکن ان کے اندر جو قوتیں ہیں تم ان سے ناواقف ہو۔ یہ کسی بڑی قوت کے اوتار ہیں۔ اسی طرح تم نے ہمارے دیوتاؤں کے خلاف بھی مختلف باتیں کہی ہیں۔ تمہیں اپنے ایک خدا کے سوا کوئی اور برداشت ہی نہیں ہوتا۔ اس کا لازمی نتیجہ یہی ہونا چاہئے تھا کہ تم اپنی شامت اعمال میں پکڑے گئے ہو۔ دماغ کی خرابی کے باعث الٹی سیدھی باتیں کرتے ہو جن کی وجہ سے تم نے اپنی عزت تو گنوائی ہے، اپنی قوم کو بھی انتشار میں مبتلا کر دیا ہے۔

معلوم ہوتا ہے کہ جب قوم ہود نے اپنے معبودوں سے آپ کو ڈرایا اور ان کی مار پڑنے کی بات کی تو حضرت ہود علیہ السلام کا عقیدہ توحید غیرت توحید میں تبدیل ہو کر بھڑک اٹھا اور آپ نے ان کی بات کاٹ کر فرمایا کہ تم مجھے اپنے معبودوں سے ڈراتے ہو، میں اپنے اللہ کو گواہ کر کے کہتا ہوں اور تم بھی اس بات کے گواہ رہنا کہ تم جن قوتوں کو اللہ کا شریک بنا چکے ہو، میں ان سب سے بری اور بیزار ہوں۔ میں ان بتوں کو پتھروں کا ڈھیر سمجھتا ہوں اور ان مظاہر فطرت کو اللہ کی کائنات میں اللہ کا معمولی چا کر سمجھتا ہوں جو انسان کی خدمت پر لگا دیئے گئے ہیں۔ تم جن قوتوں سے خوفزدہ ہو میں انہیں اپنی طرح مخلوق سمجھتا ہوں۔ وہ بھی میری طرح اللہ کی قدرتوں کے سامنے بے بس اور اس کے سامنے جواب دہ ہیں اور اگر تمہیں اپنے معبودوں پر ایسا ہی یقین ہے کہ یہ میرا کچھ بگاڑ سکتے ہیں تو اپنے ان معبودوں کی مدد سے میرے خلاف جو تدبیر بھی کر سکتے ہو، جو منصوبہ بنا سکتے ہو، جو داؤ گھات کر سکتے ہو سب کر کے دیکھ لو۔ میں تم سے کسی مہلت کا طلبگار نہیں ہوں، مجھے ایک لمحہ مہلت نہ دو۔ تمہیں خود اندازہ ہو جائے گا کہ تم میرا کیا بگاڑ سکتے ہو۔ باوجود اس کے کہ میں ایک کمزور انسان ہوں، ایک کمزور قبیلے کا فرد ہوں، میرے پاس بظاہر کوئی طاقت نہیں، لیکن ذرا سوچو کہ میں تمہا ہو کر تم سب کو چیلنج کر رہا ہوں۔

إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا هِيَ آخِذَةٌ بِنَاصِيَتِهَا إِنْ رَبِّي عَلَى صِرَاطٍ مُسْتَقِيمٍ ﴿٥٦﴾
 (بیشک میں نے بھروسہ کیا ہے اس اللہ پر جو میرا بھی رب ہے اور تمہارے بھی رب ہے۔ کوئی جاندار بھی ایسا نہیں ہے، مگر اللہ تعالیٰ نے پکڑا ہوا ہے اسے پیشانی کے بالوں سے۔ بیشک میرا رب سیدھے راستے پر ہے۔)
 (سورة هود : ٥٦)

مومن کا اصل سہارا

میں جس طرح بے خوف ہو کر تمہارے سامنے اللہ کا دین پیش کر رہا ہوں اور تمہاری دھمکیوں کے مقابلے میں استقامت کا ثبوت دے رہا ہوں اور نہ میں تمہاری طاقت کو خاطر میں لاتا ہوں اور نہ تمہارے معبودوں کو۔ اس کی وجہ صرف یہ ہے کہ میں اس اللہ پر بھروسہ رکھتا ہوں جو میرا بھی رب ہے اور

تمہارا بھی رب ہے۔ اس نے جب مجھے تمہاری اصلاح کیلئے بھیجا ہے تو یہ کیسے ممکن ہے کہ وہ مجھے بے سہارا چھوڑ دے۔ میں اپنی ذات میں کوئی قوت نہیں رکھتا، لیکن جس ذات کی مجھے پشت پناہی حاصل ہے اس کی قوتیں بے پناہ ہیں۔ کوئی جانور اور کوئی زندہ شخص دنیا میں ایسا نہیں جسے اللہ نے اس کی پیشانی کے بالوں سے نہ پکڑ رکھا ہو۔ یعنی وہ اس کے سامنے بالکل بے بس اور بے کس نہ ہو۔ دنیا کے تمام چھوٹے بڑے تمام غریب و امیر اور تمام حاکم و محکوم اس کے سامنے یکساں طور پر بے بس ہیں۔ تم اگر سارے مل کر بھی میرا کچھ بگاڑنا چاہو اور وہ نہ چاہے تو وہ تمہیں پیشانی کے بالوں سے پکڑ کر سیدھا کر سکتا ہے۔ یعنی تمہاری تمام قوتوں کو بے اثر کر سکتا ہے اور تمہاری تمام تدبیروں کو ناکام کر سکتا ہے اور ساتھ ہی یہ بات بھی یاد رکھو کہ میرا رب سیدھے راستے پر ہے۔ اس کے دو مفہوم ہو سکتے ہیں۔ ایک تو یہ کہ جس طرح تمہارے طاقتوروں نے اپنی طاقت کے بل بوتے پر کمزوروں کو جھکا رکھا ہے اور تمہارے تخت و تاج کے مالکوں نے آزاد انسانوں کو اپنا غلام بنا رکھا ہے اور طاقت اور دولت کے زور سے اللہ کی زمین پر ظلم کا کاروبار چل رہا ہے، یہ سب کچھ تمہارے بگاڑ کا نتیجہ ہے اور غلط نظریات کا شاخسانہ ہے۔ اللہ تعالیٰ کی قدر میں بے حد بے شمار ہیں۔ اس کی گرفت بے امان ہے، لیکن اس کی طاقت اس کے عدل کی پاسدار ہے۔ اس کی گرفت صرف مجرمین کیلئے ہے۔ اس کا ہر فیصلہ صحیح نتائج کا آئینہ دار ہے جو اس کے حصار میں آ جاتا ہے اور اس سے اپنا تعلق جوڑ لیتا ہے وہ ہر ظلم سے بچ جاتا ہے۔ عدل کا سایہ ہمیشہ اس کے سر پر جلوہ لگن رہتا ہے۔ اس کے فیصلوں کی جہت ایک ایسا صراطِ مستقیم ہے جس میں کوئی موڑ نہیں، کوئی الجھن نہیں۔ ہر عمل صحیح نتیجہ سے پیوست ہوتا ہے اور اس کے راستے پر چلنے والا جزاء و سزا کے صحیح ترتیب سے سے نوازا جاتا ہے۔

دوسرا مفہوم اس کا یہ ہو سکتا ہے کہ ہر انسان کے اندر ایک خواہش مضمر ہے کہ میں کسی طرح اللہ تعالیٰ کا قرب حاصل کر سکوں۔ میرے تمام اعمال اس کے یہاں قبولیت کا مقام پاسکیں۔ میری منزل اسی کا قرب و اتصال ہو۔ لیکن اس خواہش کے حصول کیلئے انسانوں نے ہمیشہ دھوکے کھائے۔ جن لوگوں نے اللہ تعالیٰ کو بادشاہوں پر قیاس کیا ہے انہیں یہ بدگمانی ہوئی ہے کہ جس طرح بادشاہوں تک کسی شخص کی رسائی بغیر واسطوں کے ممکن نہیں، اسی طرح اللہ تعالیٰ کا قرب بھی براہ راست حاصل نہیں کیا جاسکتا۔ بعض لوگوں نے تو یہاں تک سمجھا کہ وہ ذات اتنی عظیم اور اتنی بلند ہے کہ انسان کی رسائی وہاں تک ممکن ہی نہیں۔ اس لئے اس کے قرب اور اس کی خوشنودی کے حصول کیلئے صرف یہی کافی ہے کہ درمیان کے واسطوں کو خوش رکھا جائے۔ انہیں کی خوشنودی کیلئے قربانیوں کا درجہ بہ درجہ سلسلہ وجود میں آیا۔ ان لوگوں کا گمان یہ ہے کہ ان درمیانی واسطوں کے خوش ہونے سے اللہ تعالیٰ خوش ہوتے ہیں۔ مشرکین مکہ بھی یہی کہتے تھے کہ ہم اپنے بتوں یا دیوتاؤں کی اس لئے پوجا کرتے ہیں تاکہ وہ ہمیں اللہ تعالیٰ کے قریب کر دیں۔ حضرت ہود علیہ السلام نے ان لوگوں کی غلط فہمی دور کرنے کیلئے ارشاد فرمایا: کہ مجھے اپنے رب تک رسائی اور اس کا قرب حاصل کرنے کیلئے کسی واسطے کی ضرورت نہیں۔ تم نے جس طرح ان واسطوں میں پڑ کر اپنی منزل کھوٹی کی ہے اور مختلف پگڈنڈیوں میں سرگرداں پھر رہے ہو، میں! فضلہ تعالیٰ اس گمراہی اور سرکشگی سے دور ہوں۔ میں صدق دل اور اخلاص سے اگر اس کی طرف متوجہ ہو جاؤں اور اپنی عقل اور اپنی فطرت کو اس کے راستے کا مسافر بنا لوں تو مجھے اپنے رب تک پہنچنے میں کوئی دشواری نہیں کیونکہ وہ بالکل سیدھی راہ پر میرے سامنے ہے۔ وہ میری شہ رگ سے بھی زیادہ قریب ہے۔ میں جب پکارتا ہوں تو وہ سنتا اور جواب دیتا ہے۔ جب کوئی مجھے سہارا دینے والا نہیں ہوتا تو وہی سہارا دیتا ہے۔ میں تمہیں اسی رب کائنات کی طرف دعوت دیتا ہوں، اسی کے راستے پر تمہیں چلانا چاہتا ہوں، اسی کی خوشنودی کو تمہارے لئے آسان کر رہا ہوں اور تم نہ جانے کہاں سرگرداں پھر رہے ہو۔

فَإِنْ تَوَلَّوْا فَلَقَدْ أَبْغَضْتُكُمْ مَا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّونَهُ شَيْئًا ۗ إِنَّ رَبِّي عَلَىٰ كُلِّ شَيْءٍ حَفِيظٌ ﴿٥٤﴾

(سورۃ ہود : ۵۴)

(پس اگر تم روگردانی کرو تو میں نے تو پہنچا دیا ہے تمہیں وہ پیغام جسے دے کر مجھے تمہاری طرف بھیجا گیا ہے اور جانٹیں بنا دے گا میرا رب تمہاری جگہ کسی اور قوم کو اور تم اس کا کوئی نقصان نہ کر سکو گے۔ بیشک میرا رب ہر چیز کا نگہبان ہے۔)

حضرت ہود علیہ السلام کی آخری تنبیہ

اس رکوع کی سابقہ آیات کو ایک ترتیب سے پڑھئے تو آپ خود محسوس کریں گے کہ حضرت ہود علیہ السلام نے اپنے اصولی موقف پر ہر طرح کے دلائل بھی دیئے اور ان کی غیر معقول باتوں کا جواب بھی دیا۔ انہوں نے نفسیاتی حربے استعمال کرتے ہوئے آپ کو ہراساں کرنا چاہا تو آپ نے

اپنے مضبوط عقیدے اور غیرت کے حوالے سے انہیں مبہوت کر کے رکھ دیا۔ اب کہنے اور دعوت دینے کی حد تک کوئی بات باقی نہیں رہی، لیکن ان کا رویہ دیکھتے ہوئے آپ نے انہیں آخری وارننگ دی کہ اگر تم لا جواب ہونے کے باوجود بھی اپنا رویہ بدلنے کیلئے تیار نہیں ہو اور اپنے اعراض کی روش پر اڑے رہنے کا فیصلہ کر چکے ہو تو پھر میں تم سے صاف صاف کہتا ہوں کہ میں اپنا فرض ادا کر چکا ہوں، مجھے جو پیغام دے کر بھیجا گیا تھا میں نے اس کے ابلاغ کا حق ادا کر دیا ہے، اب نتائج کی ذمہ داری سراسر تمہارے سر ہے۔ اب مجھے اندیشہ ہے کہ اللہ کے قانون کے مطابق تم پر عذاب آئے گا اور تمہاری جڑ کاٹ دی جائے گی۔

ہر دور کے برخود غلط لوگ اس طرح کی خوش فہمیوں میں ڈوبے رہتے ہیں کہ عذاب اور تباہی کی دھمکیاں محض بچکانہ باتیں ہیں۔ یہ کیسے ممکن ہے کہ ایک رہتی بستی قوم اجاڑ دی جائے اور ایک علاقہ بے آباد کر دیا جائے۔ ایسا ہونے لگے تو اس زمین پر رہنے والا کوئی نہ ملے۔ قدرت کبھی بھی تباہی کے عمل کو بے ہنگم نہیں چھوڑتی۔ یہ آباد اور سیراب خطہ ہمیشہ سرسبز و شاداب رہے گا۔ حضرت ہود علیہ السلام نے اس غلط فہمی کو دور کرتے ہوئے فرمایا کہ دنیا کی آبادی تمہارے دم قدم سے نہیں۔ اس گلشن ہستی کی آبادی کیلئے قدرت تمہاری محتاج نہیں۔ جس طرح تمہیں آباد کیا گیا تھا اسی طرح تمہاری تباہی کے بعد ایک نئی قوم یہاں آباد کر دی جائے گی، لیکن تمہارے جانشین تم جیسے نہیں ہوں گے۔ وہ یہاں حسن عمل کے پھول کھلائیں گے۔ اپنی محنت و کاوش سے علم و حکمت کے جسے جاری کر دیں گے۔ ان کا وجود اس دھرتی کیلئے مسعود ثابت ہوگا، لیکن تم اپنی تباہی پر اللہ تعالیٰ کا کچھ بگاڑ نہیں سکو گے۔ آنے والی نسلیں تم سے عبرت حاصل کریں گی اور نئے آباد ہونے والے اپنی محنتوں کا پھل کھائیں گے۔ میرا رب ہر چیز پر نگہبان ہے۔ تمہیں تمہاری بد اعمالیوں کے سبب تباہ کیا جائے گا تو تمہارے جانشینوں کو ان کے حسن عمل کی وجہ سے نوازا جائے گا۔

وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا وَنَجَّيْنَاهُمْ مِّنْ عَذَابٍ غَلِيظٍ ۝۵۸

(اور جب آ گیا ہمارا حکم تو ہم نے نجات دے دی ہود کو اور ان لوگوں کو جو ان کے ساتھ ایمان لائے تھے، اپنی رحمت کے سبب سے۔ اور ہم نے انہیں سخت عذاب سے نجات دے دی۔)

(سورۃ ہود : ۵۸)

اللہ تعالیٰ کا عذاب

حضرت ہود علیہ السلام کی آخری تنبیہ بھی جب انہیں عقل کے ناخن لینے پر آمادہ نہ کر سکی تو آخر اللہ تعالیٰ کا عذاب آ گیا۔ اللہ تعالیٰ نے اپنی سنت کے مطابق اپنے رسول اور ان پر ایمان لانے والوں کو اس عذاب سے محفوظ رکھا اور باقی پوری قوم کو تباہ کر دیا گیا۔ یہ تو معلوم نہیں کہ اللہ تعالیٰ نے کس طرح حضرت ہود اور آپ پر ایمان لانے والوں کو عذاب سے بچایا۔ لیکن اس آیت سے یہ ضرور معلوم ہوتا ہے کہ عذاب کی شدت اور اس کی وسعت کو دیکھتے ہوئے بچ جانے کا کوئی امکان نہ تھا، لیکن یہ محض اللہ تعالیٰ کی رحمت تھی جس نے انہیں اپنی آغوش میں لے لیا۔ آیت کے آخری جملے سے معلوم ہوتا ہے کہ عذاب اپنی ہولناکیوں اور تباہیوں میں اپنی مثال آپ تھا کیونکہ جس عذاب کو خود پروردگار عذاب غلیظ قرار دے اس کی شدت کا کیا اندازہ کیا جاسکتا ہے اور ایسے ہولناک عذاب سے جنہیں محفوظ رکھا گیا ہے ان کے ساتھ اللہ تعالیٰ کے تعلق اور ان پر اس کی رحمت کا کیا تصور کیا جاسکتا ہے۔

اس آیت کریمہ میں عذاب کی نوعیت کا ذکر نہیں کیا گیا اور اس کی کوئی تفصیل بھی بیان نہیں کی گئی۔ مولانا فراہی نے سورۃ زاریات کی تفسیر میں اس عذاب کے حوالے سے جو کچھ لکھا ہے، ہم اسے یہاں نقل کئے دیتے ہیں۔

(قرآن مجید میں قوم عاد کی ہلاکت کی جو تفصیلات بیان ہوئی ہیں ان پر جو شخص غور کرے گا اس سے یہ حقیقت مخفی نہیں رہ سکتی کہ وہ تند ہوا کے ذریعے سے ہلاک کئے گئے جس کے ساتھ سرما کے وہ بادل بھی تھے جو ہمیشہ رعد و برق کے ساتھ نمودار ہوتے ہیں۔ قرآن میں جہاں ان کی تباہی کا ذکر ہوا ہے ہوا کے ساتھ پانی سے خالی بادلوں اور صاعقہ کا بھی ذکر ہے۔ سورۃ احقاف میں ہے فَلَمَّا رَأَوْهُ عَارِضًا مُّسْتَقْبِلَ أَوْدِيَّتِهِمْ قَالَوا هَذَا عَارِضٌ مِّمَطَرُنَا ۖ بَلْ هُوَ مَا اسْتَعْجَلْتُمْ بِهِ ۖ رِيحٌ فِيْهَا عَذَابٌ أَلِيمٌ ۝ تَدْمِرُ كُلَّ شَيْءٍ ۖ بِأَمْرِ رَبِّهَا (پس جب انہوں نے اس کو (عذاب کو) دیکھا ابر کی صورت میں اپنی وادیوں کی طرف بڑھتے ہوئے، بولے یہ تو بادل ہے جو ہم پر برسے والا ہے بلکہ یہ وہ چیز ہے جس کیلئے تم جلدی مچائے ہوئے تھے، بادند جس کے اندر ایک دردناک عذاب ہے۔ یہ اکھاڑ پھینکے گی ہر چیز کو اپنے رب کے حکم سے۔)

ظاہر ہے یہ تمام خصوصیات موسم سرما کی باد تندی ہیں۔ اس زمانے میں، عرب میں باد شمال صرصر کی شکل میں نمودار ہوتی ہے اور قحط و خشکی کی ایک عام نحوست اور تباہی ہر طرف پھیل جاتی ہے۔ سورہ قمر میں اس چیز کی طرف اشارہ فرمایا ہے اِنَّا اَرْسَلْنَا عَلَيْهِمْ رِيْحًا صَرْصَرًا فِیْ یَوْمٍ نَّخْسِ مُسْتَمِیْمٍ (اور ہم نے ان پر باد صرصر چلا دی قائم رہنے والی نحوست کے زمانے میں) اسی طرح تم السجدہ میں ہے لَمَّا اَرْسَلْنَا عَلَيْهِمْ رِيْحًا صَرْصَرًا فِیْ اَیَّامٍ نَّجَسَاتٍ (پس ہم نے ان پر باد صرصر چلا دی نحوست کے زمانے میں) باد صرصر کے یہ طوفان، جیسا کہ ہم نے عرض کیا، عرب میں جاڑوں میں ظاہر ہوتے ہیں اور یہی زمانہ ان کے ہاں نحوست اور فاقہ کا سمجھا جاتا ہے۔

ہمارے قدیم مفسرین بھی بعض روایات کی مدد سے اس بات کو تسلیم کرتے ہیں کہ قوم عاد پر باد تندی کی صورت میں عذاب آیا تھا اور اس کی تندی اور تیزی کا عالم یہ تھا کہ کوئی درخت اس کے سامنے نہ ٹھہر سکا، درخت جڑوں سے اکھڑ گئے، عمارتیں ڈھے گئیں، زندہ انسانوں اور حیوانوں کو ہوا اس طرح اچھالتی تھی کہ وہ فضائے آسمانی میں پھینک کر چیختے ہوئے زمین پر گرتے تھے اور ٹکڑے ٹکڑے ہو جاتے تھے۔ اس طرح سے ایک ایسی ہولناک تباہی مچی جس کو دیکھ کر بھی پتہ پانی ہوتا تھا۔

وَتِلْكَ عَادٌ جَعَلُوا بَابِیْنَ رَبِّہُمْ وَعَصَوْا رُسُلَہُمْ وَاتَّبَعُوا اَمْرَ ثَمُوْدٍ جَبَّارٍ عَنِیْدٍ ﴿۱۰﴾ وَاتَّبَعُوا فِیْ ہٰذِہِ الدُّنْیَا لَعْنَةَ وَّیَوْمَ الْقِیَمَةِ ۗ اِلَّا اِنْ عَادَا کَفَرُوْا رَبِّہُمْ ۗ اَلَا بُعْدًا لِّعَادٍ قَوْمِ هُوْدٍ ﴿۱۱﴾ (سورہ ہود: ۵۹-۶۰)

(اور یہ ہے قوم عاد جنہوں نے اپنے رب کی آیتوں کا انکار کیا اور اس کے رسولوں کی نافرمانی کی اور ہر متکبر دشمن حق کے حکم کی پیروی کی۔ اور ان کے پیچھے لگا دی گئی اس دنیا میں لعنت، اور قیامت کے دن بھی۔ سنو! عاد نے اپنے رب کا انکار کیا۔ سنو! ہلاکت و بربادی ہے عاد کیلئے جو ہود کی قوم تھی۔)

قوم عاد کے بڑے بڑے جرائم

قوم عاد کے انجام بد کا ذکر فرمانے کے بعد مشرکین مکہ کو توجہ دلاتے ہوئے فرمایا گیا ہے کہ یہ قوم عاد جو تمہاری ہی طرح ایک مضبوط قوم تھی ان کا یہ حسرت ناک انجام اس لئے ہوا کہ ان کی داغدار زندگی میں چند جرائم ان کی زندگی کا عنوان بن کر رہ گئے تھے۔ ان میں پہلا جرم یہ تھا کہ انہوں نے ہر معاملے میں اپنے رب کی آیات یعنی اس کے احکام کا انکار کیا۔ ”محمد“ اس بات کے انکار کو کہتے ہیں جس کا دل میں اقرار موجود ہو۔ دل مانتا ہو کہ پیغمبر جس بات کی دعوت دے رہا ہے وہ ایک ناقابل انکار حقیقت ہے، لیکن اپنے مفادات، فلتا ترجیحات، اندھے تعصبات اور نفسانی خواہشات کے ساتھ وابستگی اور وفاداری اللہ کے دین کے راستے میں حائل ہو جائے۔ قوم ہود کا یہی حال تھا۔ وہ حضرت ہود علیہ السلام کی دعوت کی تاثیر کے قائل تھے۔ ان کے دلائل کا ان کے پاس کوئی جواب نہ تھا۔ ان کی بے عیب زندگی دلوں میں اتر جانے والی تھی۔ ان تمام باتوں کے باوجود وہ کسی طور بھی ایمان لانے کیلئے تیار نہ تھے۔ زندگی کی ناکامیوں کو انہوں نے قبول کیا لیکن حق سے عناد کی وجہ سے وہ کامرانہوں کا راستہ اختیار نہ کر سکے۔

جب کسی قوم میں عیش پرستی اور حظ دنیا جڑ پکڑ لیتی ہے تو پھر اس کے دل و دماغ میں فاصلے حائل ہو جاتے ہیں۔ ان کے قلبی اعتقادات کچھ اور ہوتے ہیں اور دماغی فیصلے کسی اور سمت میں جاتے ہیں۔ عیش پرستی کے باعث ان میں جہد و عمل کی خواہش کمزور پڑ جاتی ہے۔ وہ زندگی کے حقائق سے گریز کرتے ہیں اور خوابوں کے سہارے زندگی گزارتے ہیں۔ ایسے لوگ ہمیشہ دھرتی کا بوجھ ہوتے ہیں۔

ان کا دوسرا جرم یہ تھا کہ انہوں نے اللہ تعالیٰ کے رسولوں کی نافرمانی کی۔ قرآن کریم میں کہیں کوئی ایسا اشارہ نہیں ملتا جس سے یہ معلوم ہو کہ حضرت ہود علیہ السلام کے ساتھ کوئی اور پیغمبر بھی مبعوث ہوئے تھے۔ اس کے باوجود رسل جو رسول کی جمع ہے کا استعمال معلوم ہوتا ہے ایک خاص حقیقت کی طرف اشارے کیلئے ہوا ہے۔ وہ یہ کہ رسول تو قوم عاد کی طرف ایک ہی آیا تھا لیکن رسل کا لفظ لاکر یہ بتلانا مقصود ہے کہ تمام رسولوں کی دعوت ایک ہے۔ ان کے ہنریادی اعتقادات یکساں ہیں۔ ان کی ہدایت ایک ہی سرچشمہ ہدایت سے پھوٹی ہے۔ وہ ایک ہی ذات کے نمائندہ ہو کر آتے۔ اس لئے کسی ایک رسول کا انکار درحقیقت تمام رسولوں کا انکار ہے۔ قوم عاد نے ایک رسول کا انکار ہی نہیں بلکہ تمام رسولوں کا انکار کیا کیونکہ حضرت ہود علیہ السلام تمام رسولوں کے نمائندہ تھے اور ان کی صفات کی ایک جامع شخصیت تھے۔ انہوں نے اس طرح دسوزی اور جانسپاری سے اپنی قوم تک اللہ کا پیغام پہنچایا کہ اگر ایک سے زیادہ

رسول بھی ہوتے تو شاید اس سے زیادہ جانفشانی کا عمل وجود میں نہ آتا لیکن قوم نے ہر قدم پر ان کی نافرمانی کی۔ ان کے پاکیزہ اطوار کو جھٹلایا، ان کی سچائیوں کا مذاق اڑایا اور اللہ کی وہ تمام آیات جو آپ کے عمل میں آ کر دلیل و برہان کی شکل اختیار کر گئی تھیں، ان کی پیروی کرنے سے انکار کر دیا۔

ان دو جرائم میں معلوم ہوتا ہے کہ پوری قوم شریک تھی۔ ان کا عام آدمی بھی اللہ اور اس کے رسول کا نافرمان تھا اور اس کے خواص بھی اپنے علم و دانش کے باوجود اللہ کی آیات اور اس کے احکام کو تسلیم کرنے کیلئے تیار نہیں تھے۔ ان کے دل جس بات کو قبول کرتے تھے ان کی زبانیں ان کے خلاف زہراگلتی تھیں اور ان کے دماغ ان کے خلاف منصوبہ بندی کرتے تھے۔ اس طرح سے وہ ایک طاغوت کی شکل اختیار کر چکے تھے، لیکن جہاں تک عام لوگوں کا تعلق ہے ان کی اصل کمزوری اور گمراہی جس نے ان کے کردار کی خصوصیات کو بالکل تباہ کر کے رکھ دیا تھا وہ یہ تھی کہ وہ نہ تو کسی حق کی پیروی کرنے کیلئے تیار تھے نہ اللہ تعالیٰ کی آیات ان کیلئے اپیل رکھتی تھیں، نہ اللہ کے رسول کی شخصیت ان کیلئے کسی کشش کا باعث تھی۔ وہ اگر اتباع کرتے تھے تو صرف اس شخص یا اس طبقے کی جسے جبار اور عنید کہا گیا ہے۔ یعنی ہر وہ شخص جس کے ہاتھ میں ڈنڈا ہے، جس کے پاس قوت ہے جو طاقت کے زور سے اپنی بات منوا سکتا ہے، جو لوگوں کے ضمیر خرید سکتا ہے، عہدہ و منصب کی چابیاں جس کے ہاتھ میں ہے۔ یہ وہ جبار ہے جس کی اطاعت اور اتباع کرنے کیلئے وہ ہمہ وقت تیار رہتے تھے۔ ایسا جبار ناممکن ہے کہ کسی حق کا اتباع کرے۔ اس لئے اس کی صفت کے طور پر عنید کا لفظ لایا گیا ہے کہ جو شخص صرف اپنی ذات کی پوجا کرواتا ہے اور اپنے منہ سے نکلے ہوئے الفاظ کو قانون کا درجہ دیتا ہے اس سے بڑھ کر دشمن حق اور کون ہو سکتا ہے۔ چنانچہ قوم عاد کا وہ طبقہ جسے عوام کہا جاتا ہے اور وہ طبقہ جو ذاتی مفادات اور خواہشات کے حصول کیلئے ارباب اقتدار کا طواف کرتا ہے، وہ ایسے ہی جبار اور دشمن حق کی پیروی کرتا ہے تاکہ اس کے مفادات محفوظ رہیں اور اس کے جبر اور ظلم کے سائے میں ان کی اپنی دنیا آباد رہے۔ وہ ہر جائز و ناجائز کے حصول کیلئے اسی قوت کے مرکز کو استعمال کرتے ہیں۔ قوم عاد کے یہی وہ جرائم تھے جنہوں نے انہیں ہر طرح کی خوبی سے تہی دامن کر دیا تھا۔ اللہ کا دین ان کیلئے ایک اجنبی چیز تھی کیونکہ ان کی زندگی کے طور اطوار اس سے بالکل میل نہیں کھاتے تھے۔ اللہ کو اپنی زمین پر چونکہ ایسے لوگ گوارہ نہیں، اس لئے جب بھی کوئی قوم اس سطح پر پہنچتی ہے تو اسے فنا کر دیا جاتا ہے اور ان کی تباہی کی داستان اس طرح عبرت انگیز بنا دی جاتی ہے کہ لعنت ان کے دائیں بائیں چلتی ہے اور قیامت کے دن تو لعنت کا مرکز جہنم ان کی جگہ ہوگا۔ آخر میں فرمایا کہ اے مشرکین مکہ اور اے دنیا کے لوگو! کان کھول کے سن لو کہ جس قوم عاد کا انجام تم نے سنا اور جن کے کھنڈرات تمہیں ہمیشہ دعوتِ نظارہ دیتے ہیں انہوں نے بھی تمہاری طرح اپنے رب کا کفر کیا تھا اور اللہ ان سے اس حد تک ناراض ہے کہ ان کے بارے میں صاف فرما دیا گیا کہ دور ہو قوم عاد، اللہ کی رحمت سے، اور بربادی ہو ان کیلئے جو ہود کی قوم تھی۔ تو اگر کسی میں گوشِ حق نبوش ہے اور دیدہٴ عبرت نگاہ ہے تو اس قوم کے انجام سے سبق سیکھنا چاہئے۔

وَإِلَى ثَمُودَ أَخَاهُمْ

صَلِحًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ هُوَ أَنشَأَكُمْ
مِّنَ الْأَرْضِ وَاسْتَعْمَرَكُمْ فِيهَا فَاسْتَغْفِرُوا لَهُ ثُمَّ تَوْبُوا إِلَيْهِ
إِنَّ رَبِّي قَرِيبٌ مُّجِيبٌ ﴿٤١﴾ قَالُوا ائِضْلِهِ قَدْ كُنْتَ فِينَا مَرْجُوًّا قَبْلَ
هَذَا اتَّهَمْنَا أَنْ تَعْبُدَ مَا يَعْبُدُ آبَاؤُنَا وَإِنَّا لَفِي شَكٍّ مِّمَّا تَدْعُونَا

إِلَيْهِ مُرِيبٌ ﴿٤١﴾ قَالَ يَقَوْمِ أَرَأَيْتُمْ إِنْ كُنْتُ عَلَىٰ بَيْنَةٍ مِّنْ رَبِّي وَآتَيْتُنِي مِنْهُ رَحْمَةً فَمَنْ يَبْصُرُنِي مِنَ اللَّهِ إِنْ عَصَيْتُهُ فَمَا تَزِيدُنِي غَيْرَ تَخْسِيرٍ ﴿٤٢﴾ وَيَقَوْمِ هَذِهِ نَاقَةُ اللَّهِ لَكُمْ آيَةٌ فذُرُّوهَا تَأْكُلُ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذَكُمْ عَذَابٌ قَرِيبٌ ﴿٤٣﴾ فَعَقَرُوهَا فَقَالَ تَبِعُوا فِي ذَارِكُمْ ثَلَاثَةَ أَيَّامٍ ذَٰلِكَ وَعَدُّ غَيْرِ مَكْنُوبٍ ﴿٤٤﴾ فَلَمَّا جَاءَ أَمْرُنَا نَجِّنَا صِلًا وَالَّذِينَ آمَنُوا مَعَهُ بِرَحْمَةٍ مِنَّا وَمِنْ خِزْيِ يَوْمِئِذٍ إِنَّ رَبَّكَ هُوَ الْقَوِيُّ الْعَزِيزُ ﴿٤٥﴾ وَأَخَذَ الَّذِينَ ظَلَمُوا الصَّيْئَةَ فَصَبَعُوا فِي دِيَارِهِمْ جُثَيْنٍ ﴿٤٦﴾ كَانُوا لَمْ يَخُونُوا فِيهَا طَائِفًا إِنَّ شُودًا كَفَرُوا وَارَبُّهُمْ الْأَبْعَدُ الشُّودُ ﴿٤٧﴾

(اور ہم نے بھیجا) قوم شمود کی طرف ان کے بھائی (حضرت صالح علیہ السلام) کو۔ (حضرت صالح نے) کہا اے میری قوم! عبادت کرو اللہ تعالیٰ کی جس کے سوا تمہارا کوئی معبود نہیں۔ اس نے تمہیں زمین سے پیدا فرمایا اور پھر اس زمین میں تمہیں بسا دیا۔ پس اس سے مغفرت طلب کرو، پھر لوٹ جاؤ اس کی طرف۔ بیشک میرا رب قریب ہے اور (التجائیں) قبول کرنے والا ہے۔ انہوں نے کہا: اے صالح! تم اس سے پہلے ہم میں امیدوں کا مرکز تھے۔ کیا تم ہمیں اس بات سے روکتے ہو کہ ہم عبادت کرتے ہیں ان کی جن کی ہمارے باپ دادا عبادت کرتے تھے۔ بیشک ہم اس عمل کے بارے میں جس کی طرف تو ہمیں بلاتا ہے ایک بے چین کر دینے والے شک میں مبتلا ہو گئے۔ حضرت صالح علیہ السلام نے کہا اے میری قوم! بھلا یہ تو بتاؤ اگر میں اپنے رب کی طرف سے ایک واضح دلیل پر ہوں اور اس نے اپنی جانب سے رحمت خاص سے بھی مجھے نوازا ہے تو اگر میں اس کی نافرمانی کروں تو اللہ کی پکڑ کے وقت کون میرا مددگار ہوگا۔ سو تم میری بربادی ہی میں اضافہ کرو گے۔ اور اے میری قوم! یہ اللہ کی اونٹنی ہے، تمہارے لئے نشانی ہے۔ پس اسے چھوڑ دو تا کہ اللہ کی زمین میں کھاتی پھرے اور کسی برائی کے ارادے سے اسے ہاتھ بھی نہ لگانا ورنہ تمہیں بہت جلد عذاب آ پکڑے گا۔ پس انہوں نے اس کی کوچیں کاٹ ڈالیں تو حضرت صالح علیہ السلام نے کہا لطف اٹھاؤ اپنے گھروں میں تین دن تک۔ یہ اللہ کا وعدہ

ہے جسے جھٹلایا نہیں جاسکتا۔ پس جب ہمارا حکم صادر ہوا تو ہم نے صالح کو اور ان لوگوں کو جو اس کے ساتھ ایمان لائے تھے اپنے خاص فضل سے اس عذاب اور اس دن کی رسوائی سے نجات بخشی، بیشک تمہارا رب ہی قوی اور غالب ہے۔ اور ان لوگوں کو جنہوں نے ظلم کیا خدا کی ڈانٹ نے آ پکڑا اور وہ اپنے گھروں میں زمین میں چھٹے پڑے رہ گئے۔ گویا کبھی ان میں بسے ہی نہیں۔ سن لو! ثمود نے اپنے رب کی ناشکری کی۔ سن لو! کہ ہلاکی ہے ثمود کیلئے۔

وَالَّذِي تَأْتِيهِمْ صَالِحًا قَالِ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ هُوَ أَنشَأَكُمْ مِنَ الْأَرْضِ وَاسْتَعْمَرَكُمْ فِيهَا فَاسْتَغْفِرُوا لَهُمْ تَتُوبُوا إِلَيْهِ إِنَّ رَبِّي قَرِيمٌ مُجِيبٌ ۝

(سورۃ ہود: ۶۱)
(اور ہم نے بھیجا) قوم ثمود کی طرف ان کے بھائی (حضرت صالح علیہ السلام) کو۔ (حضرت صالح نے) کہا اے میری قوم! عبادت کرو اللہ تعالیٰ کی جس کے سوا تمہارا کوئی معبود نہیں۔ اس نے تمہیں زمین سے پیدا فرمایا اور پھر اس زمین میں تمہیں بسا دیا۔ پس اس سے مغفرت طلب کرو، پھر لوٹ جاؤ اس کی طرف۔ بیشک میرا رب قریب ہے اور (التجائیں) قبول کرنے والا ہے۔

قوم ثمود کی سرگزشت بھی گزشتہ واقعات کی کڑی ہے

اس سے پہلے حضرت نوح علیہ السلام اور حضرت ہود علیہ السلام کا تذکرہ ہو چکا ہے اور ان کی دعوت کے انکار کے نتیجے میں ان کی قوموں پر عذاب آنے کے واقعات بیان ہو چکے ہیں۔ مقصود مشرکین مکہ کو یہ بتانا ہے کہ نبی کریم ﷺ کوئی پہلے رسول نہیں ہیں جو تمہاری طرف مبعوث ہوئے ہیں۔ اللہ تعالیٰ نے مختلف وقتوں میں ہر قوم کی طرف کوئی نہ کوئی رسول بھیجا ہے۔ رسول کے آنے کے بعد قوم ایک امتحان میں مبتلا ہو جاتی ہے، اگر وہ رسول کی دعوت کو قبول کرتی ہے تو دنیاوی اور اخروی کامیابیوں کا راستہ اس کیلئے کھل جاتا ہے لیکن اگر وہ انکار کرتی ہے تو اتمام حجت کے بعد اللہ تعالیٰ انہیں ہلاک کر دیتا ہے۔ چنانچہ جن قوموں کا تذکرہ ہو رہا ہے یہ بھی اسی قانون کے تحت عذاب کا شکار ہوئیں، تو اب اگر مشرکین مکہ آنحضرت ﷺ کی دعوت کو قبول کرنے سے انکار کریں گے تو وہ بھی اسی انجام سے دوچار ہوں گے اور ساتھ ہی ساتھ آنحضرت ﷺ کو تسلی بھی دی جا رہی ہے کہ آپ ان کی مخالفتوں کا زیادہ اثر نہ لیں۔ ہر قوم نے اپنے پیغمبر کے ساتھ ایسا ہی کیا، لیکن کامیابی بالآخر اللہ کے رسول اور ان پر ایمان لانے والوں کو ملتی ہے اور انکار کرنے والے فنا کر دیئے جاتے ہیں۔ چنانچہ اب اسی سلسلہ واقعات میں قوم ثمود اور حضرت صالح علیہ السلام کا تذکرہ کیا جا رہا ہے۔ قوم ثمود کا مسکن حجاز اور شام کا درمیانی خطہ ہے۔ ایسا معلوم ہوتا ہے کہ یہ قوم حضرت ہود پر ایمان لانے والوں کی اولاد تھی۔ جب قوم عاد پر عذاب آیا تو اللہ تعالیٰ نے حضرت ہود اور ان پر ایمان لانے والوں کو بچالیا، اور وہ یہاں آ کر آباد ہو گئے۔ یہاں ان کی اولاد خوب پھیلی۔ انہوں نے محنت سے اس علاقے کو آباد کیا۔ کھیتی باڑی کے ہنر سے واقف تھے، اس لئے یہاں لہلہاتے ہوئے کھیتوں اور سرسبز و شاداب باغات کے باعث یہ علاقہ رھک ارم بن گیا۔ فن تعمیر میں بھی انہوں نے خوب ترقی کی تھی۔ اس لئے زراعت کے ساتھ ساتھ انہوں نے پہاڑوں میں ایسے حیرت انگیز طریقے سے کھدائی کر کے مکانات بنائے جو آج تک ان کی یادگار کے طور پر اس جاہ شدہ علاقے میں کھڑے ہیں۔ علوم و فنون میں ترقی کے باعث ان میں خود پسندی اور تکبر و نخوت ان کے کردار کا لازمی حصہ بن گئے تھے۔ دولت کی فراوانی نے انہیں خواہشات کا اسیر کر دیا تھا۔ اس لئے ان کے اندر وہ تمام خرابیاں پیدا ہو گئی تھیں جو دولت پر جان دینے والوں اور اپنی ترقی پر ناز کرنے والوں میں بالعموم پیدا ہو جاتی ہے۔ چنانچہ ان کی ہدایت کیلئے اللہ تعالیٰ نے حضرت صالح علیہ السلام کو بھیجا۔ حضرت صالح علیہ السلام کے بارے میں سب سے پہلے وہی بات فرمائی جو پروردگار نے اکثر پیغمبروں کے بارے میں فرمائی ہے۔ وہ یہ ہے کہ حضرت صالح اور ان کے قوم کے درمیان اخوت کا رشتہ تھا۔ کیونکہ گزشتہ رکوع میں ہم یہ بات عرض کر چکے ہیں کہ ہر پیغمبر کی بعثت کا مقصد اولیں لوگوں کی اصلاح ہوتا ہے۔ وہ ان کیلئے معلم اور مربی بن کے آتے۔ اس لئے یہ بات از بس ضروری ہے کہ تعلیم و تربیت اور تبلیغ و دعوت کے راستے میں کوئی چیز حائل نہیں ہونی چاہئے۔ اخوت دراصل اس بات کی ضمانت ہے کہ تمہاری طرف جو معلم اور مربی بھیجا گیا ہے اس کے اور تمہارے درمیان کوئی اجنبیت کا پردہ نہیں۔ تم پورے اعتماد کے ساتھ اس کی ہر بات کو قبول کر سکتے ہو۔

حضرت صالح علیہ السلام کی دعوت اور دلائل

دوسری بات اس آیت کریمہ میں فرمائی گئی ہے وہ حضرت صالح علیہ السلام کی دعوت ہے جس کی طرف آپ نے اپنی قوم کو بلا یا ہے۔ ہم گزشتہ رکوع میں عرض کر چکے ہیں کہ دنیا میں جو رسول بھی آیا اس نے آ کر اپنی قوم کے سامنے سب سے پہلے یہی نسخہ شفا پیش کیا۔ کیونکہ انسان کے بگاڑ کا کوئی بنیادی سبب ہو سکتا ہے تو وہ صرف یہ ہے کہ وہ یہ فیصلہ نہیں کر پاتا کہ وہ کون سا آستانہ ہے جس پر اس کا سر جھکننا چاہئے۔ وہ کون سی ذات ہے جس کی اسے غیر مشروط اطاعت کرنی چاہئے۔ کون سا قادر مطلق ہے جس کے سامنے دست سوال دراز ہونا چاہئے، وہ کون سا محبوب حقیقی ہے جس سے دلوں کی دنیا آباد ہونی چاہئے، وہ کون سا حاکم حقیقی ہے جسے غیر مشروط طور پر آئین سازی کا حق حاصل ہے اور جس کی نافرمانی سے ہر حال میں ڈرنا چاہئے۔ وہ کون سا لانا انتہاء علم و دانش کا مالک ہے جس کی ہر حال میں رہنمائی حاصل کرنی چاہئے اور وہ کون ہے جو دنیا کا بھی مالک ہے اور آخرت کا بھی۔ اس لئے اس نے دونوں کی ہدایت اپنے ذمہ لے رکھی ہے۔ اور وہ کون ہے جو بے پناہ علم و آگہی رکھتا ہے کہ وہ عالم الغیب بھی ہے اور عالم الشہادہ بھی۔ یہ وہ بنیادی سوالات ہیں جن کے صحیح جواب پر انسان کی فلاح و بقا کا دار و مدار ہے۔ اس لئے ہر نبی نے سب سے پہلے اسی بنیادی گرہ کو کھولا ہے اور یہ بتایا ہے کہ تم اللہ کے بندے اور اس کے غلام ہو اس لئے تمہیں ہر صورت اسی کی بندگی اور غلامی کرنی ہے اور غلامی کا تعلق صرف پوجا پاٹ سے نہیں بلکہ زندگی کے تمام شعبوں سے ہے۔ اسی طرح وہ یہ بات بھی بتاتے ہیں کہ تمہارا اس کے سوا کوئی الٰہ نہیں اور الٰہ وہ ہوتا ہے جس میں متذکرہ بالا تمام صفات پائی جائیں۔ چنانچہ حضرت صالح علیہ السلام نے بھی اپنی قوم کے سامنے تمام انبیاء کرام کی طرح یہی دعوت پیش کی اور پھر اللہ کو الٰہ ثابت کرنے کیلئے دو دلیلیں بھی ارشاد فرمائیں۔ پہلی دلیل یہ ہے کہ تمہارا الٰہ اور حاکم حقیقی اس وجہ سے صرف اللہ ہی ہونا چاہئے کیونکہ اس نے تمہیں پیدا کیا ہے اور پھر اس کی صفت تخلیق کی ہمہ گیری اور اس کی قدرت بالغہ کا حال یہ ہے کہ تمہیں پیدا بھی زمین کے جوہر سے کیا ہے۔ تمہارے جد امجد حضرت آدم علیہ السلام کو تو اس نے اپنے دست قدرت سے بنایا لیکن ان کا ست بھی مٹی سے تیار ہوا اور ان کے بعد ان کی اولاد میں نسل انسانی کا طریقہ یہ ٹھہرا کہ اسی زمین سے پیدا ہونے والی غذا انسان کے اندر مادہ تولید پیدا کرے گی اور یہی مادہ بقائے نسل انسانی کا ضامن ہوگا۔ چونکہ یہ مادہ زمین سے پیدا ہونے والی غذا سے بنتا ہے اس لئے ارشاد فرمایا کہ تمہارا الٰہ وہ ہے جس نے تمہیں زمین سے پیدا کیا۔ اس میں غور کرنے کی بات یہ ہے کہ انسان کا مادہ تخلیق تو پانی کا گنداقطرہ ہے جو زمین کی پیدا کردہ غذا سے تیار ہوا۔ لیکن پستی کی امین اس مٹی سے اور نجاست کی علامت اس مادے سے جس انسان کو اللہ تعالیٰ نے پیدا کیا ہے اس کے کمالات کو دیکھ کر حیرت ہوتی ہے۔ اس کی من موہنی اور دلاویز شکل و صورت، اس کا سڈول جسم، اس کے متناسب اعضاء، تمام مخلوقات میں سے سب سے زیادہ جاذب نظر اس کی شخصیت، اس کے دل و دماغ کی رعنائیاں، اس کے احساسات کی بلندی، اس کے تخیل کی پرواز، اس کا جمالیاتی ذوق، اس کے عزائم کی وسعت، اس کی حیرت انگیز قوت ایجاد جس نے لوہے میں قوت پرواز پیدا کر دی، جس نے تاریکیوں میں روشنی کے قمقمے آویزاں کر دیئے جس نے کمپیوٹر کی شکل میں ایک متبادل دماغ کو وجود دیا۔ جب انسان کی اس حیران کر دینے والی شخصیت کو ہم دیکھتے ہیں اور پھر اس کے مادہ تخلیق کی بے بنیاد پر نظر ڈالتے ہیں تو بے ساختہ اللہ کی صفت تخلیق کے سامنے آدمی کا سر جھک جاتا ہے کیونکہ عقل یہ باور کرنے سے عاجز ہے کہ مٹی کی کچی اینٹوں سے تاج محل، کھڑا ہو جائے اور بے جان مادے سے جاندار چیز وجود میں آجائے۔ ساکت و صامت مادہ سے دیکھنے والا، بولنے والا اپنے صلاحیتوں سے حیران کر دینے والا اور دنیا کو اپنی قوت سے تسخیر کرنے والا انسان وجود میں آجائے لیکن ہم یہ سب کچھ اپنی آنکھوں سے دیکھ رہے ہیں۔

دوسری دلیل یہ ارشاد فرمائی کہ پھر اللہ تعالیٰ نے اسی زمین میں تمہیں آباد فرمایا۔ مخلوق کو کسی جگہ آباد کرنے کا مطلب اس کی ضروریات کا مہیا کرنا اور گرد و پیش کو اس کے مناسب بنانا ہوتا ہے۔ اللہ تعالیٰ نے انسان پر زمین کی آبادی کا فیصلہ فرمایا تو زمین میں قوت رسیدگی رکھی تاکہ انسان کی غذائی ضرورتیں زمین ہی سے اگائی جاسکیں۔ زمین ہی پر پانی کے ذخیرے جمع کر دیئے۔ زمین کے نیچے بھی پانی کے سوتے رواں کر دیئے۔ کہیں چشمے ابل رہے ہیں، کہیں آبشاریں گر رہی ہیں، کہیں دریا بہ رہے ہیں۔ سورج کی کرنوں کو حکم دیا کہ وہ سمندر سے اپنی کرنوں کے ڈول بھر بھر کر کھینچنے اور فضاء میں ابر کی چادریں بچھا دے اور ہوا کو اس کام پر لگا دیا ہے کہ جہاں زمین کو آبیاری کی ضرورت ہو وہاں وہ ہادلوں کو کھینچ کر لے جائے اور پانی برسا دے۔ سورج، چاند، ہوا اور آگ ہر چیز کو زمین کے اس ہاسی کی خدمت پر لگا دیا تاکہ اس کی آبادی کا سامان ہو سکے۔ جو شخص بھی سرسری نظر سے بھی آبادی کے ان

اسباب پر غور کرے گا وہ اللہ کی صفتِ تخلیق کے بعد اس کی صفتِ ربوبیت کو دیکھ کر سجدے میں ڈال دے گا۔ بعض اہل علم نے استعْمَرَ شَمَّ کا ترجمہ یہ کیا ہے کہ اس نے تمہیں زمین کی آبادی کا حکم دیا ہے اور زمین کی آبادی پر لگا دیا ہے۔ اس کا مطلب یہ ہے کہ تمہاری تہذیبی اور تمدنی ضرورتوں کیلئے (جو آبادی ہی کا حصہ ہیں) تمہارے اندر اس کی صلاحیت پیدا کر دی۔ آبادی کیلئے مکانوں کی ضرورت تھی۔ تمہیں فنِ تعمیر سے آگاہ فرمایا۔ زمین سے غذا کے حصول کیلئے تمہیں فنِ زراعت دیا گیا۔ تن پوشی کیلئے تمہیں کپاس کے اگانے اور پھر اس سے کپڑا بنانے کا ہنر سکھایا گیا اور یہ حقیقت ہے کہ ایک طرف تو ان تمام علوم و فنون کے سیکھنے کی صلاحیت انسان کے دماغ میں پیدا کی اور دوسری طرف انبیاء کرام کی معرفت ان چیزوں کی تعلیم کا بندوبست فرمایا۔ دونوں صورتوں میں اللہ تعالیٰ کے علم کی وسعت، اس کی صفتِ تخلیق کا کمال، اس کی صفتِ ربوبیت کی ہمہ گیری اور اس کی صفتِ رحمت کا ظہور قدم قدم پر انسان کو احساس دلاتا ہے کہ تم اس کا آستانہ چھوڑ کر کدھر سرگرداں پھر رہے ہو۔ تمہیں تو اللہ تعالیٰ کے احسانات کا شکر گزار ہونا چاہئے اور شکرگزاری کا ادنیٰ تقاضا یہ ہے کہ اس کی نافرمانی نہ ہونے پائے، اس کے ساتھ کسی کو شریک نہ ٹھہرایا جائے، اس کی شان میں کوئی گستاخی نہ ہونے پائے لیکن تم نے ان میں سے کون سی بات ہے جس کا ارتکاب نہیں کیا۔ اس کی ذات و صفات میں نجانے کس کس کو شریک ٹھہرایا۔ قدم قدم پر اس کی نافرمانیاں کیں۔ حتیٰ کہ تم نے زمین کو فساد سے بھر دیا۔ اب بھی اگر تمہیں کچھ احساس ہو جائے تو پھر سب سے پہلے اس سے استغفار کرو۔ یعنی اب تک جو نافرمانیاں کی ہیں اور غلط تصورات بنا رکھے ہیں ان سب سے ہاتھ اٹھا لو۔ ایک ایک گناہ کو یاد کرو اور اسے حرفِ غلط کی طرح مٹا دو۔ اس طرح جب تمہارا دامن آلودگیوں سے صاف ہو جائے اور گندگی کا کوئی داغ اور دھبہ باقی نہ رہے تو پھر پوری طرح اللہ کی طرف پلٹ جاؤ۔ اس کے سامنے سر ڈال دو اور اس سے یہ عہد کرو کہ آئندہ میں کوئی ایسا کام نہیں کروں گا جس سے اللہ اور اس کے رسول نے روکا ہے اور ہر وہ کام کرنے کی کوشش کروں گا جسے اللہ نے کرنے کا حکم دیا ہے۔ تمام غلط باتوں کو چھوڑ دینا اور اس پر ندامت کا اظہار کرنا استغفار ہے۔ اور آئندہ کیلئے ہمہ جہت اطاعت کا عہد کرنا اور دل و دماغ کو اسی کی محبت سے آباد کرنا یہ تو بہ ہے۔ اس کے بعد مزید ایک حیرت انگیز بات فرمائی جس نے انسانی مایوسیوں کو ختم کر کے رکھ دیا۔ اسے ایک صالح زندگی اختیار کرنے کا حوصلہ ملا جس نے سالہا سال گناہوں کے دلدل میں گزارے تھے اور اسے دور سے تاریکی کے سوا کچھ محسوس نہیں ہوتا تھا اس کیلئے بھی نجات کا ایک راستہ کھل گیا۔ اسے تاریکی میں ایک روشنی جس سے اگر وہ چاہے تو ایک نئی صالح زندگی استوار کر سکتا ہے۔

اِنَّ رَبِّي قَرِيْبٌ مُّجِيْبٌ مِّيْنِ اِيْكَ جِهَانٍ مَعْنِي مَضْمُرْهُ

ارشاد فرمایا: اِنَّ رَبِّي قَرِيْبٌ مُّجِيْبٌ مِّيْنِ اِيْكَ جِهَانٍ مَعْنِي مَضْمُرْهُ۔ ان چند لفظوں میں ایک جہانِ معنی مضمُر ہے۔ مشرک قوموں کو جن غلط تصورات نے اللہ سے دور رکھا ہے بلکہ جس نے شرک کے راستے کھولے وہ ان کی یہ حماقت ہے کہ وہ اللہ تعالیٰ کو بادشاہ و راجوں مہاراجوں پر قیاس کرتے تھے۔ ان کا گمان یہ ہے جس طرح بادشاہ اپنے محل میں رہتا ہے، دربار لگاتا ہے لیکن اس تک رسائی صرف ان لوگوں کی ہوتی ہے جو اس کے مقربانِ بارگاہ ہوتے ہیں جبکہ اس کا ملک دور دراز علاقوں میں پھیلا ہوا ہے۔ ملک کے مختلف گوشوں میں رہنے والے ہزار کوشش کے باوجود اس تک رسائی حاصل نہیں کر سکتے۔ اس نے لوگوں کی بھلائی کیلئے جا بجا اپنے کارندے مقرر کر رکھے ہیں اور انہیں اپنے اختیارات میں سے کچھ اختیارات تفویض کر رکھے ہیں۔ اس لئے جو آدمی بادشاہ کی رعیت ہوتے ہوئے اس سے وفاداری کا اظہار کرنا چاہتا ہے یا اپنے کسی کام کیلئے اس سے رجوع کرنا چاہتا ہے تو اس کیلئے یہ ضروری ہے کہ جو اس نے درمیان میں واسطے مقرر کر رکھے ہیں وہ ان واسطوں سے تعلق پیدا کرے۔ چنانچہ اس کی درخواست انہیں واسطوں سے ہوتی ہوئی ممکن ہے بادشاہ تک پہنچ جائے ورنہ براہ راست اس کی درخواست کا بادشاہ تک پہنچنے کا کوئی امکان نہیں۔ بادشاہ تو بہت بلند ذات ہے۔ ایک شخص محکمہ مال کے سربراہ سے ملنا چاہتا ہے یا اس سے کوئی کام کرانا چاہتا ہے تو اس کیلئے ضروری ہے کہ پہلے پنواری سے ملے، پھر قانونگو سے، پھر نائب تحصیلدار سے اور پھر تحصیلدار سے اس سے درجہ بدرجہ اوپر چڑھے گا تو اس کی فریاد کی شنوائی کا کوئی انتظام ہو سکے گا۔ بالکل اسی طرح اللہ تعالیٰ تک رسائی بھی اور اس سے التجا بھی واسطوں کی محتاج ہے۔ براہ راست اس سے رابطہ نہیں کیا جاسکتا۔ اس جملے میں اس تصور کی دھجیاں اڑادی گئیں۔ دلیل اتنی براہ راست ہے جو دل کے دروازے پر دستک دیتی ہے۔ اس کے الفاظ بولتے ہوئے اور کہتے ہوئے سنائی دیتے

ہیں کہ نادانوں! ذرا غور کرو کہ جو تمہارے قریب ہو اور قریب بھی اتنا کہ شہہ رگ بھی اس سے زیادہ دور ہو۔ کیا اسے پکارنے یا اس سے رابطے کیلئے درمیان میں واسطے کی ضرورت پڑے گی۔ اسی طرح جو ہر وقت سنتا اور جواب دیتا اور التجاؤں کو قبول بھی کرتا ہو، اسے بجائے خود عرض کرنے کے کسی اور سے کہا جائے گا کہ آپ میری بات ان تک پہنچادیں۔ عقل عام کا فیصلہ یہ ہے کہ جو خود قریب ہے اس میں فاصلے دے کر اسے دور مت کرو اور جو التجائیں سننے کیلئے ہر وقت مستعد ہو اسے التجائیں روک کر ناراض مت کرو۔ اللہ تعالیٰ کی ذات نامکان میں سمٹی ہوئی ہے اور نہ زمان میں۔ وہ ہر شخص کے اتنا قریب ہے کہ خود ارشاد فرماتا ہے کہ میں شہہ رگ سے بھی زیادہ قریب ہوں۔ اور سورہ بقرہ میں ارشاد فرمایا گیا کہ میں ہر پکارنے والے کی آواز سنتا ہوں، جب وہ مجھے پکارتا ہے اور اسے قبول کرتا ہوں۔ عیسائیت نے یہ تصور دے کر کہ انسان پیدا انشی طور پر گنہگار پیدا ہوا ہے انسان کی کمر توڑ کر رکھ دی۔ اور ہندو ازم کے آواگون اور تناخ نے انسانی مستقبل کو مکمل طور پر مایوسی کے اندھیروں میں دھکیل دیا ہے۔ صرف اسلام نے انسانیت کی ڈوبتی ہوئی کشتی کو سطح سمندر پر لا کر از سر نو زندگی کا امکان مہیا کیا۔ آنحضرت ﷺ نے توبہ واستغفار پر اس قدر زور دیا کہ آپ کو رسول التوبہ کہا گیا ہے اور انسان کو اللہ تعالیٰ کی بارگاہ میں حاضری کیلئے اتنا حوصلہ دیا ہے کہ وہ براہ راست اپنے اللہ سے بات کر سکتا ہے۔ وہ ہر گنہگار کی بھی سنتا ہے اور نیک کی بھی۔ برسوں کا نیکیاں کرنے والا اگر نیکی کے پندار میں مبتلا ہو جائے تو وہ محروم ہو جاتا ہے اور زندگی بھر کا پانی اگر اخلاص سے اس کے دروازے پر آ جائے تو وہ در کرم اس کیلئے کھل جاتا ہے۔ اقبال نے اس احساس کی ترجمانی کرتے ہوئے بالکل صحیح کہا:

موتی سمجھ کے شانِ کریبی نے جن لئے
قطرے جو تھے مرے عرقِ انفعال کے

قَالُوا يَصْلِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهِنَا أَنْ نَعْبُدَ مَا يَعْبُدُ آبَاؤُنَا وَإِنَّا لَفِي شَكِّ مِمَّا تَدْعُونَا إِلَيْهِ
مُرْتَبِ ۝

(سورہ ہود: ۶۲)

(انہوں نے کہا: اے صالح! تم اس سے پہلے ہم میں امیدوں کا مرکز تھے۔ کیا تم ہمیں اس بات سے روکتے ہو کہ ہم عبادت کرتے ہیں ان کی جن کی ہمارے باپ دادا عبادت کرتے تھے۔ بیشک ہم اس عمل کے بارے میں جس کی طرف تو ہمیں بلاتا ہے ایک بے چین کر دینے والے شک میں مبتلا ہو گئے۔)

انسان جلدی تبدیلی قبول نہیں کرتا

حضرت صالح علیہ السلام کی اتنی موثر تقریر کے بعد ہونا تو یہ چاہئے تھا کہ ان کی قوم ان کی دعوت کو قبول کر لیتی اور آپ پر ایمان لے آتی، لیکن یہ عجیب بات ہے کہ انسان اپنے غلط سے غلط تصورات اور بد سے بدتر اعمال پر بھی اس طرح اڑ جاتا ہے کہ حتی الامکان اس میں تبدیلی لانے کیلئے تیار نہیں ہوتا۔ جن اعتقادات کے ساتھ زندگی گزاری ہو وہ چاہے کیسے ہی غلط کیوں نہ ہو انسان ان سے ایسا وابستہ ہو جاتا ہے کہ کسی طرح بھی ان سے دامن چھڑانا نہیں چاہتا حالانکہ عقل کا تقاضا یہ ہے کہ آدمی کو ہمیشہ اپنا جائزہ لیتے رہنا چاہئے اور جب بھی اسے غلطی کا احساس دلا یا جائے اسے سوچنا چاہئے کہ کیونکہ اس بات کے امکان کو تو بہر حال رد نہیں کیا جاسکتا کہ عقل مند سے عقل مند آدمی بھی غلطی کر سکتا ہے تو پھر اندھوں اور بہروں کی طرح اپنی بات پر اڑ جانا ایک بے جوازی بات ہے لیکن بگڑی ہوئی قوموں کا حال جو تاریخ نے ہمارے سپرد کیا ہے وہ یکسر اس سے مختلف ہے۔ وہ کبھی بھی تبدیلی کے خواہشمند نہیں ہوتے، جس ڈگر پر چل رہے ہوں اس میں کسی طرح کی کوئی کمی بیشی انہیں گوارا نہیں ہوتی۔ چنانچہ قومِ مشرکوں نے بھی بجائے اپنی غلطیوں پر غور کرنے کے حضرت صالح علیہ السلام کو مطعون کرنا شروع کر دیا کہ تم نے یہ کیا الٹی سیدھی باتیں ہانکنا شروع کر دیں۔ ہم تو تمہارے بارے میں بہت بلند امیدیں لگائے بیٹھے تھے۔ تمہارا بچپن، تمہارا لڑکپن نہایت دل موہ لینے والا تھا۔ تمہاری جوانی پر رعنائیاں قربان ہوتی تھیں، لیکن کیا مجال ہے جو کبھی تمہارے کردار پر حرف آیا ہو۔ تمہاری زبان ہمیشہ شبنم برساتی رہی۔ تمہارے طور اطوار شرافت کی منہ بولتی تصویر ہے۔ پورے قبیلے میں کوئی تم جیسا نہ تھا تم بڑے ہوئے اور عملی زندگی میں آئے تو تمہاری اصابت رائے نے سب کو متاثر کیا۔ اب سب یہ توقع لگائے بیٹھے تھے کہ وہ دن دور نہیں جب تم اس قوم کی رہنمائی سنبھالو گے اور ان کی

ابھی ہوئی گتھیاں حل کرو گے لیکن یہ نہ جانے تمہیں کیا ہو گیا ہے کہ تم بجائے اپنے آباؤ اجداد کا نام روشن کرنے کے ان کا نام ڈبونے پر تل گئے ہو۔ ہمیں اس راستے سے روکنا چاہتے ہو جس پر ہمارے آباؤ اجداد چلتے رہے ہیں۔ تم چاہتے ہو کہ ہم ان معبودوں سے تعلق توڑ لیں جو ہمارے آباؤ اجداد کے معبود تھے اور صرف ایک خدا کو لے کر بیٹھ جائیں۔ تمہاری اس روش نے تو ہمیں عجیب الجھن میں مبتلا کر دیا ہے کیونکہ جب ہم تمہاری مسکور کن شخصیت کو دیکھتے ہیں اور تمہارے عمدہ طور اطوار کو دیکھتے ہیں تو تمہاری باتیں ہمیں سوچنے پر مجبور کر دیتی ہیں۔ لیکن جب ہم اپنے آباؤ اجداد کی روایت کو دیکھتے ہیں جن کی تعداد نہ جانے کتنی ہے تو ہم یہ سمجھنے سے قاصر ہیں کہ کیا وہ سارے ہی گمراہ تھے۔ اس صورتحال نے ہمیں ایک دوراہے پر لا کھڑا کیا۔ کبھی تو ہم یہ سوچتے ہیں کہ جو کچھ تم کہہ رہے ہو یہ بالکل غلط ہے اور ہمیں تمہاری دیانت میں بھی شبہ ہونے لگتا ہے۔ لیکن جب تمہاری سابقہ زندگی کو دیکھتے ہیں تو پھر اس شبہ میں بھی دراڑیں پڑنے لگتی ہیں۔ چنانچہ اس صورتحال کی تعبیر کیلئے اس آیت کریمہ میں ”شک“ کے ساتھ ”مریب“ کی صفت لائی گئی ہے۔ اَزَانِبُ الْفِتْرِ فِي مَعْنَى هِيَ اَزْغَابُهُ وَافْلَقَهُ اس نے اس کو اضطراب اور الجھن میں مبتلا کر دیا۔

یہ حقیقت ہے کہ نبی کی دعوت بے اثر نہیں رہتی۔ بیشک اسے قبول نہ کیا جائے لیکن وہ دلوں میں اضطراب ضرور پیدا کر دیتی ہے۔ سنجیدہ فکر لوگ بالآخر ایمان لے آتے ہیں لیکن دنیا کے پرستار اور خواہش نفس کے اندھے اس اضطراب کو دہانے میں کامیاب ہو جاتے ہیں۔ یہی حال قوم ثمود کا بھی ہو رہا تھا۔ وہ آپ کی دعوت کی تاثیر کی گرفت کو محسوس کر رہے تھے۔ آپ کی غیر معمولی زندگی اور آپ کے سیرت و کردار کی بلندی ان کیلئے لمحہ فکریہ بن کر رہ گئی تھی اور دوسری طرف آباؤ اجداد کی روایت اور دلوں میں بیٹھے ہوئے اعتقادات راستے کا ایسا پتھر بن گئے تھے جو ہلانے نہیں مل رہے تھے۔ اس مرحلے سے گزرنا قوموں کیلئے آسان نہیں ہوتا۔ اس سے صرف وہ گزرتے ہیں جن کے دلوں میں ایمان کا نور روشن ہو جاتا ہے۔ اقبال نے اسی مشکل کی طرف اشارہ کرتے ہوئے کہا:

آئینِ نو سے ڈرنا، طرزِ کہن پہ اڑنا
منزلِ یہی کٹھن ہے قوموں کی زندگی میں

قَالَ يٰقَوْمِ اَرَايْتُمْ اِنْ كُنْتُمْ عَلٰى بَيِّنَةٍ مِّنْ رَبِّيْ وَآلِيْنِيْ مِنْهُ رَحْمَةً لَّمَنْ يَنْصُرُنِيْ مِنَ اللّٰهِ اِنْ عَصَيْتُمْ ۗ لَعَنَّا
تَزِيْدُوْنِيْ غَيْرَ تَخْسِيْرٍ ﴿٦٣﴾

(حضرت صالح علیہ السلام نے کہا اے میری قوم ابھلا یہ تو بتاؤ اگر میں اپنے رب کی طرف سے ایک واضح دلیل پر ہوں اور اس نے اپنی جانب سے رحمت خاص سے بھی مجھے نوازا ہے تو اگر میں اس کی نافرمانی کروں تو اللہ کی پکڑ کے وقت کون میرا مددگار ہوگا۔
سو تم میری بربادی ہی میں اضافہ کرو گے۔)

حضرت صالح علیہ السلام کا جواب سوال کی صورت میں

گزشتہ آیت کریمہ میں حضرت صالح علیہ السلام کے بارے میں قوم نے توقعات پورا نہ ہونے پر جس طرح تأسف کا اظہار کیا اس کے بعد حضرت صالح اور آپ کی قوم کے درمیان ایک کشمکش شروع ہو گئی۔ قوم کی یقینی خواہش ہو گی کہ حضرت صالح جس راستے پر چل لکے ہیں وہ ان کی اپنی شخصیت اور قوم دونوں کیلئے تباہ کن ہے۔ ہمیں یہ کسی طرح گوارا نہیں کہ ہم اپنی قوم کے ایک ہونہار سپوت کو ضائع کر دیں۔ اس لئے انہوں نے شروع میں تو آپ کو سمجھانے کی کوشش کی ہو گی، بڑوں نے آپ پر اپنا اثر ڈالا ہوگا، بڑی بوڑھیوں نے طعنے دیئے ہوں گے لیکن جب دیکھا کہ وہ کسی کی بھی بات سن کے نہیں دیتے تو پھر یقیناً انہیں ڈرایا دھمکایا ہوگا، انہیں اونچ نیچ سمجھائی ہو گی اور ان کی روش کا انجام ان پر واضح کیا ہوگا۔ ان تمام باتوں پر حضرت صالح علیہ السلام نے نہایت سنجیدگی کے ساتھ ان کے سامنے ایک سوال رکھا کہ تم مجھے یہ بتاؤ کہ اگر میں اپنے رب کی طرف سے بینہ پر ہوں یعنی اللہ نے مجھے جس نور فطرت اور دل کی جس روشنی کے ساتھ پیدا فرمایا ہے اور میں نے آج تک اپنے اس پیدائشی نور کو بچھنے نہیں دیا وہ برابر مجھے وہ باتیں دکھاتا اور سمجھاتا ہے جو تمہاری نگاہوں نے اوچھل ہیں۔ بس یوں سمجھو،

مجھے رازِ دو عالمِ دل کا آئینہ دکھاتا ہے
وہی کہتا ہوں جو کچھ سامنے آنکھوں کے آتا ہے

پھر اس وقت مزید اللہ کی بے پایاں رحمت یہ ہے کہ اللہ نے میرے دل پر وحی اتاری ہے، فرشتہ مجھ پر اس کا کلام لے کر اترتا ہے، میں اس فرشتے کو اپنی آنکھوں سے دیکھتا ہوں، اس کے کلام کو اپنے کانوں سے سنتا ہوں۔ زندگی کے بیشتر حقائق اس طرح میرے سامنے کھولے جاتے ہیں جیسے وہ پیش پا افتادہ حقیقتیں ہیں۔ اس کے بعد تمہاری میرے ساتھ تکرار اور اپنی بات منوانے کیلئے میرے درپے آزار ہونا اور میرے انکار کی صورت میں خطرناک نتائج کی دھمکیاں دینا کیا معنی رکھتا ہے۔ اندھے اگر اٹھے ہو کر آنکھوں والوں کو ڈرانے لگیں کہ تم چمکتے ہوئے سورج کو دیکھ کر بھی سورج کا انکار کرو، ورنہ ہم تمہارے ساتھ بدترین سلوک کریں گے تو کیا آنکھوں والوں کو اندھوں کی بات مان لینی چاہئے۔ ظاہر ہے کہ اس بات کو ماننا نہیں جاسکتا۔ اسی طرح میری حیثیت تم میں چشم بینا رکھنے والے کی ہے اور تم اس اہم خصوصیت سے محروم ہو۔ اس کے باوجود تم دباؤ کے ذریعے مجھ سے اپنی بات منوانا چاہتے ہو۔

روحانی، معنوی اور علمی زندگی میں بعض دفعہ ایسے مراحل آتے ہیں کہ ایک شخص یقین کے ساتھ ایک سچائی پر قائم ہے اور دوسرا گروہ جو اس سچائی کو سمجھنے سے قاصر ہے وہ اسے اپنے سامنے جھکانا چاہتا ہے۔ ایسی کشمکش تاریخ کے مختلف ادوار میں مختلف نتائج پیدا کر چکی ہے۔ کہا جاتا ہے کہ مشہور سائنس دان گلیلیو نے بھی جب اپنی سائنسی تحقیق کی بنیاد پر زمین کے بارے میں یہ دعویٰ کیا کہ وہ حرکت کرتی ہے تو کلیسا نے اسے عدالت میں طلب کر لیا۔ اس نے جب اپنی بات پر اصرار کیا تو اسے کہا گیا یہ زہر کا پیالہ تمہارے سامنے پڑا ہے اپنی تحقیق واپس لے لو یا زہر کا پیالہ پی لو۔ اس نے پہلے تو اپنی تحقیق واپس لے لی، جب عدالت سے باہر آیا تو پھر عدالت کی طرف پلٹ گیا اور جا کر جج کے سامنے کہنے لگا کہ میں کیا کروں، میں تو اب بھی زمین کو حرکت کرتے ہوئے دیکھ رہا ہوں۔ اس لئے میں اس کا کیسے انکار کر سکتا ہوں، یہ کہہ کر اس نے زہر کا پیالہ پی لیا اور اپنی تحقیق پر جان دے دی۔ سائنسدانوں کے پاس یقین کی وہ قوت نہیں ہوتی، نہ ان کے پاس فطرت کا نور ہوتا ہے اور نہ وحی الہی کی روشنی۔ اس کے باوجود وہ اگر اپنی تحقیق پر جان دے سکتے ہیں تو پیغمبر کا معاملہ تو اس سے بہت بالا و اعلیٰ ہے۔ اس لئے یہ چبھتا ہوا سوال حضرت صالح نے اپنی قوم کے سامنے رکھا اور ساتھ ہی یہ بھی کہا کہ میں جانتے بوجھتے اگر اس صداقت کا انکار کروں جس کی طرف میں تمہیں دعوت دے رہا ہوں تو یقیناً اس پر اللہ کی گرفت آئے گی۔ تو بتاؤ تم میں سے کون ہے جو مجھے اس کی گرفت سے بچا سکتا ہے۔ اس کی گرفت سے تو کوئی کسی کو نہیں بچا سکتا۔ البتہ یہ ضرور ہے کہ تم میری بربادی اور ہلاکت میں اضافے کا سبب بن سکتے ہو۔ تم نے اگر اپنی تباہی کا فیصلہ کر لیا ہے تو میں تمہیں زبردستی تو نہیں روک سکتا لیکن تمہاری وجہ سے میں اللہ کی نافرمانی کا خطرہ بھی مول نہیں لے سکتا۔ کیونکہ اس سے بڑھ کر زندگی کیلئے تباہی اور کوئی نہیں۔

وَيَقَوْمٍ هَلِجًا نَاقَةَ اللَّهِ لَكُمْ آيَةً فَذَرُوهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذْكُمْ عَذَابٌ قَرِيبٌ ﴿٦٥﴾
(اور اے میری قوم! یہ اللہ کی اونٹنی ہے، تمہارے لئے نشانی ہے۔ پس اسے چھوڑ دو تا کہ اللہ کی زمین میں کھاتی پھرے اور کسی برائی کے ارادے سے اسے ہاتھ بھی نہ لگانا ورنہ تمہیں بہت جلد عذاب آ پکڑے گا۔)
(سورۃ ہود: ۶۴)

قوم کا مطالبہ اور اس کا جواب

قوم نے جب حضرت صالح علیہ السلام کی استقامت اور استقلال کو دیکھا اور سمجھ گئے کہ یہ اپنی دعوت سے پیچھے ہٹنے والے نہیں البتہ یہ ممکن ہے کہ آہستہ آہستہ لوگ ان کی دعوت سے متاثر ہو کر ایمان لانا شروع کر دیں۔ انہوں نے آپ کا امتحان لینے یا آپ کو زچ کرنے کیلئے ایک بہت بڑا مطالبہ کر دیا کہ اگر آپ واقعی اللہ تعالیٰ کے رسول ہیں اور اللہ تعالیٰ ہر چیز پر قادر ہے تو اس سامنے کی چٹان سے ایک اونٹنی نکال کر دکھاؤ۔ امام رازی فرماتے ہیں کہ یہ عید کا دن تھا اور مطالبہ کرنے والے یہ سمجھتے تھے کہ حضرت صالح علیہ السلام یہ مطالبہ پورا نہ کر سکیں گے اور اس طرح سے لوگوں کے جم غفیر کے سامنے ان کے جھوٹا ہونا ثابت ہو جائے گا۔ لیکن حضرت صالح علیہ السلام کو اپنے موقف پر یقین تھا اور اپنے اللہ پر بھروسہ تھا۔ انہوں نے اپنے رب کے سامنے ہاتھ پھیلا دیئے۔ نہایت عاجزی سے دعا کی یا اللہ اس قوم پر دلیل اثر انداز نہیں ہو رہی۔ وہ کوئی ایسی نشانی دیکھنا چاہتے ہیں جو نہایت حیران کن ہو۔ تو ان کا مطالبہ پورا فرمادے، شاید یہ ایمان لے آئیں۔ چنانچہ اس جم غفیر کے سامنے چٹان پھٹی اور اس میں سے ایک حاملہ اونٹنی برآمد ہوئی۔ اس اونٹنی کی طرف

اشارہ کر کے پروردگار نے حضرت صالح علیہ السلام کی معرفت حکم دیا کہ یہ اللہ کی اونٹنی ہے۔ کیونکہ معجزانہ طور پر محض اس کی قدرت سے ایک چٹان سے برآمد ہوئی اور تمہارے لئے نشانی ہے۔ ایک تو یہ ہے کہ اس نشانی کو دیکھ کر اپنا وعدہ پورا کرو اور ایمان لاؤ۔ اور دوسری بات یہ ہے کہ یہ چونکہ اللہ تعالیٰ کی اونٹنی ہے اس لئے تم پر اس کا احترام ضروری ہے۔ اسے اللہ کی زمین میں چھوڑ دو۔ جہاں چاہے کھاتی پھرے۔ اس سے تعرض نہ کرنا اور روکنے کی کوشش نہ کرنا۔ اور بعض روایات کے مطابق اس کی پانی کی باری مقرر کر دی گئی۔ بستی کے کنویں سے ایک دن وہ پانی پیتی تھی اور ایک دن بستی کے جانور پانی پیتے تھے۔ وہ چونکہ پورے کنویں کا پانی پی جاتی تھی اور چارہ بھی اسی مقدار سے کھاتی ہوگی اس لئے اس بات کا اندیشہ تھا کہ اس قوم کے بگڑے ہوئے لوگ تنگ آ کر کہیں اسے مار نہ ڈالیں۔ اس لئے حکم دیا کہ کسی برائی کے ارادے سے اسے چھونے کی بھی کوشش نہ کرنا ورنہ تمہیں فوری اللہ کا عذاب آ پکڑے گا۔

فَعَقَرُوهَا فَقَالَ تَمَتُّعُوا فِي دَارِكُمْ ثَلَاثَةَ أَيَّامٍ - ذَلِكَ وَعَذَابٌ مُّكْتُوبٌ ﴿٦٥﴾ (سورۃ ہود: ۶۵)

(پس انہوں نے اس کی کوچیں کاٹ ڈالیں تو حضرت صالح علیہ السلام نے کہا لطف اٹھاؤ اپنے گھروں میں تین دن تک۔ یہ اللہ کا وعدہ ہے جسے جھٹلایا نہیں جاسکتا۔)

سرکشی کی انتہاء

گزشتہ آیت کریمہ میں قوم ثمود سے کہا گیا تھا کہ اللہ کی اس اونٹنی کو نقصان نہ پہنچانا ورنہ تمہیں عذاب آ پکڑے گا لیکن حیرانی کی بات ہے کہ جس قوم نے اپنی آنکھوں سے اتنے بڑے معجزے کو بروئے کار آتے دیکھا بغیر کسی ظاہری سبب کے چٹان پھٹی اور اونٹنی برآمد ہوئی اور پھر اس کا حاملہ ہونا اور خورد و نوش کا غیر معمولی ہونا ایک چیز بتانے کیلئے کافی تھی کہ یہ اونٹنی اللہ کی اونٹنی ہے۔ یہ اس کی طرف سے نشانی ہے۔ تمہیں صرف یہ سمجھانا ہے کہ اللہ کے رسول پر ایمان لاؤ جس کے دعا کرنے پر اللہ نے اتنا بڑا معجزہ دکھایا۔ لیکن بجائے اس کے کہ وہ قوم ایمان لاتی اور اپنے وعدہ کو پورا کرتی انہیں میں چند اوباش اٹھے (جیسے کہ سورۃ الاعراف میں وضاحت ہو چکی ہے) اور انہوں نے اونٹنی کو قتل کر دیا۔ اونٹنی کا قتل درحقیقت اللہ کی الوہیت کیلئے ایک چیلنج تھا اور دوسرے لفظوں میں یہ کہنا تھا کہ ہم کائنات کے کسی خدا کو نہیں مانتے۔ تم جس خدا سے ڈراتے ہو وہ ہمارا کچھ نہیں بگاڑ سکتا۔ چنانچہ اس پر اللہ کا عذاب بھڑکا اور صالح علیہ السلام کو حکم دیا گیا کہ اپنی قوم سے کہہ دیجئے کہ اب تمہارے لئے صرف تین دن کی مہلت ہے۔ اس کے بعد اللہ کے حکم سے تم تباہ کر دیئے جاؤ گے۔ یہاں رک کر ذرا غور فرمائیے کہ اس قوم پر عذاب کیوں آ رہا ہے؟ صرف اس لئے کہ انہوں نے اللہ کی نافرمانی میں انتہا کر دی اور وہ کسی طرح بھی اللہ اور اس کے رسول پر ایمان لانے کیلئے تیار نہیں۔ اس پر کائناتی قوتیں حرکت میں نہیں آئیں بلکہ اللہ کا حکم آیا کہ انہیں تین دن کی مہلت دی جا رہی ہے اور اس کے بعد ان پر خدا کا عذاب آ جائے گا۔ سوال یہ ہے کہ اگر انسانوں پر مصیبتیں اور زمین اور فضاء میں تبدیلیاں محض چند طبعی امور کے جمع ہو جانے کی وجہ سے وقوع پذیر ہوتی ہیں تو پھر یہ تین دنوں کی قید کیوں لگائی گئی اور کیا ان تین دنوں میں طبعی عوامل نے باہم مل کر کوئی فیصلہ کیا تھا کہ ہم اس کے بعد ان پر حملہ آور ہوں گے۔ یہاں تو صاف صاف کہا گیا ہے کہ اللہ نے انہیں تین دن کی مہلت دی اور عذاب ان پر ان کی سرکشی کے سبب سے آیا اور جب بھی کوئی عذاب آتا ہے تو طبعی تبدیلیوں سے نہیں آتا۔ البتہ طبعی تبدیلیاں اللہ تعالیٰ کے حکم سے آتی ہیں اور اس کائنات کا ہر پتا اسی کے حکم سے حرکت میں آتا ہے۔ ان واقعات پر جتنا بھی غور کیا جائے یہ دو باتیں پہلو بہ پہلو کھل کر سامنے آتی ہیں کہ اللہ جب بھی کسی کو پکڑتا ہے سرکشی اور نافرمانی کی پاداش میں پکڑتا ہے اور جب بھی دنیا میں کوئی مصیبت آتی ہے وہ اللہ کے حکم سے آتی ہے۔ زمین و آسمان میں کوئی تبدیلی اپنے طور پر وقوع پذیر نہیں ہو سکتی۔ زلزلہ آتا ہے تو یقیناً زمین کے نیچے کائناتی قوتیں اپنا عمل دکھاتی ہیں لیکن گمراہی کی بات یہ ہے کہ ان قوتوں کے بجائے اللہ کا محکوم سمجھنے کے خود مختار سمجھ لیا گیا ہے۔ ہمارے دانشوروں کے خیال میں پہاڑوں میں آتش فشانی پہاڑوں کی مرضی سے ہوتی ہے۔ زمین میں زلزلہ کائناتی قوتوں کی مرضی سے آتا ہے۔ مون سون خود بخود بنتا ہے اور بارشیں اپنے آپ برسی ہیں لیکن قرآن کی فکر یہ ہے کہ ان میں سے کوئی کام بھی اللہ کی اجازت کے بغیر نہیں ہوتا۔ بعض چیزوں کیلئے اس نے طبعی قوانین بنا رکھے ہیں لیکن ان میں بھی تبدیلیاں آتی رہتی ہیں۔ لیکن انسانی سزاؤں کیلئے طبعی قوانین نہیں اخلاقی قوانین کا فرما ہیں اور ان کا تعلق اللہ کے دین اور اللہ کی رضا سے ہے۔ ان کے درمیان ایک رشتہ ہے جسے نہ سمجھنے کی وجہ سے ساری خرابیاں پیدا ہوتی ہیں۔

فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ مِنَّا وَمِن خِزْيِ يَوْمِئِذٍ إِنَّ رَبَّكَ هُوَ الْقَوِيُّ الْعَزِيزُ ﴿٦٨﴾
وَإِخْرَجْنَا لَهُم مِّن دَارِهِم مَّجِيمِينَ ﴿٦٩﴾ كَأَن لَّمْ يَغْنَوْا فِيهَا ۗ أَلَا إِنَّ تَمُودًا كَفَرُوا رَبَّهُمْ
أَلَا بَعْدَ لَقْمُودَ ﴿٧٠﴾

(سورة هود: ٦٨، ٦٩، ٧٠)

(پس جب ہمارا حکم صادر ہوا تو ہم نے صالح کو اور ان لوگوں کو جو اس کے ساتھ ایمان لائے تھے اپنے خاص فضل سے اس عذاب اور اس دن کی رسوائی سے نجات بخشی، بیشک تمہارا رب ہی قوی اور غالب ہے۔ اور ان لوگوں کو جنہوں نے ظلم کیا خدا کی ڈانٹ نے آ پکڑا اور وہ اپنے گھروں میں زمین میں چٹے پڑے رہ گئے۔ گویا کبھی ان میں بے ہی نہیں۔ سن لو! ثمود نے اپنے رب کی ناشکری کی۔ سن لو! کہ ہلاکی ہے ثمود کیلئے۔)

حضرت صالح علیہ السلام پر ایمان لانے والوں کو عذاب سے نجات

تین دن کی مقررہ مدت گزرنے کے بعد اللہ کے عذاب نے انہیں آ پکڑا۔ لیکن اس عذاب سے پہلے اللہ نے حضرت صالح علیہ السلام اور ان پر ایمان لانے والوں کو اس عذاب سے بچانے کا سامان کیا۔ یہ تو اللہ بہتر جانتا ہے کہ ان کو کیسے بچایا گیا۔ کیونکہ عذاب کی ہولناکی کو دیکھتے ہوئے کسی بھی آدمی کا بچنا ناممکن تھا۔ یہ بھی معلوم ہوتا ہے کہ انہیں صرف عذاب ہی سے نہیں بچایا گیا بلکہ اس دن کی رسوائی سے بھی محفوظ رکھا گیا۔ رسوائی کی نوعیت کیا تھی، اس سے کس طرح بچایا گیا، یہ تو اسرار الہی ہیں جنہیں کوئی نہیں جانتا۔ لیکن اتنی بات ضرور سمجھ میں آتی ہے کہ قوم ثمود نے جس طرح سرکشی اور تمرد کا اظہار کیا اور جس طرح اللہ تعالیٰ کی کبریائی کو چیلنج کیا اس کی سزا کے طور پر انہیں صرف مارا ہی نہیں گیا ہوگا بلکہ ان کے دماغ کے خناس کا علاج کرنے کیلئے رسوا بھی کیا گیا ہوگا۔ عذاب سے پہلے تین دن کی مہلت کوئی تعجب نہیں کہ صرف ان کی رسوائی کیلئے رکھی گئی ہو۔ انہیں دھیرے دھیرے عذاب کی آہٹ بھی پہنچ گئی ہو اور پھر وہ ایک دوسرے کو دیکھ دیکھ کر اس طرح روتے ہوں گے جیسے پھانسی کے سزایافتہ اور ایک ہی جرم میں شریک آپس میں بیٹھ کر روتے ہیں۔ اور بعض دفعہ ایک دوسرے کو الزام بھی دیتے ہیں کہ تم نے ہمیں اس برے راستے پر ڈالا اور نہ ہمارا یہ انجام نہ ہوتا۔

اس آیت کے پہلے جملے میں آپ نے غور کیا کہ سب سے پہلی بات یہ فرمائی گئی ہے کہ عذاب اس وقت آیا جب ہمارا حکم آ گیا۔ یعنی حکم اور عذاب میں کوئی فاصلہ نہیں تھا۔ اس فاصلہ نہ ہونے کے باوجود حکم کے بغیر عذاب نہیں آتا اور حکم آنے کے بعد عذاب میں تاخیر نہیں ہوتی۔

حضرت صالح علیہ السلام اور ان پر ایمان لانے والوں کو کہاں پناہ دی گئی، یہ اللہ ہی بہتر جانتا ہے۔ لیکن آج تک کوہ طور کا وہ حصہ جہاں حضرت موسیٰ علیہ السلام احتکاف کیا کرتے تھے اور وہیں آپ کو تورات دی گئی۔ اس کے قریب ایک پہاڑ ہے جسے نبی صالح کے نام سے موسوم کیا جاتا ہے۔ مقامی لوگ یہ کہتے ہیں کہ یہ وہ جگہ ہے جہاں حضرت صالح علیہ السلام نے آ کر پناہ لی تھی۔

عذاب کی نوعیت

قوم ثمود پر اللہ کا عذاب الصَّبْحَةُ کی شکل میں آیا۔ الصبحہ دھاڑ، چنگھاڑ اور خوفناک دھماکے کو کہتے ہیں۔ لیکن سورۃ الاعراف میں یہ کہا گیا ہے کہ اس قوم پر عذاب الریحۃ کی شکل میں آیا تھا۔ اس کا معنی ہے زلزلہ۔ بظاہر معلوم ہوتا ہے کہ ان دونوں میں تضاد ہے۔ لیکن حقیقت میں کوئی تضاد نہیں۔ بعض اہل علم کی رائے تو یہ ہے کہ بادِ تند اور طوفانِ باراں کے ساتھ ساتھ زلزلہ بھی آیا جس میں خوفناک آوازیں تھیں۔ اور اگر بعض روایات کے مطابق یہ کہا جائے کہ یہ فرشتے کی آوازیں تھیں جو اس قدر مہیب اور خوفناک تھیں کہ جس سے تمام قوم ثمود کے جگر پھٹ گئے اور وہ اونہ۔ صے منہ اپنے گھروں میں گر گئے۔ اسی آواز کے ارتعاش سے یقیناً زمین بھٹی اور زلزلہ آیا ہوگا جس سے ان کی ساری بستیاں تباہ ہو گئی ہوں گی۔ یہی وجہ ہے کہ یہ فرمایا گیا کہ ان کی بستیاں دیکھ کر ایسا معلوم ہوتا تھا کہ بستیوں کے مکین یہاں کبھی رہے ہی نہ تھے۔ ان پر یہ تباہی صرف اس لئے آئی کہ انہوں نے اپنے رب سے کفر کیا جس کا انجام یہ ہوا کہ وہ اللہ کی رحمت سے دور کر دیئے گئے اور آج تک اللہ سے ڈرنے والوں کیلئے عبرت کا سامان بنے ہوئے ہیں۔

وَلَقَدْ جَاءَتْ رُسُلَنَا اِبْرٰهِيْمَ

يَا بَشْرِي قَالُوا اسْلِبْنَا قَال سَلَامٌ فَمَا لَبِثَ اَنْ جَاءَ بِعَجَلٍ

حَنِيدٍ ٤٩ فَلَمَّا رَا اَيْدِيَهُمْ لَا تَصِلُ اِلَيْهِ نَكَرَهُمْ وَاَوْجَسَ

مِنْهُمْ خِيفَةً قَالُوا لَا تَخَفْ اِنَّا اَرْسَلْنَا اِلَيْ قَوْمِ لُوطٍ ٥٠ وَاَمْرًا

قَابِلَةً فَضَحِكْتَ فَبَشَّرْنَاهَا بِاسْحٰقٍ وَمِنْ وَّرَآءِ اسْحٰقَ يٰعْقُوبَ ٥١

قَالَتْ يٰوَيْلَتِي ءَا اَلِدُ وَاَنَا عَجُوزٌ وَّهٰذَا اَبْعَلِي شَيْخًا اِنَّ هٰذَا

لَشَيْءٌ عَجِيْبٌ ٥٢ قَالُوا اَتَعْجَبِيْنَ مِنْ اَمْرِ اللّٰهِ رَحِمَتُ اللّٰهِ وَ

بَرَكَتُهُ عَلَيْكُمْ اَهْلَ الْبَيْتِ اِنَّهٗ حَمِيْدٌ مُّجِيْدٌ ٥٣ فَلَمَّا ذَهَبَ

عَنْ اِبْرٰهِيْمَ الرَّوْعُ وَاَجَاءَتْهُ الْبَشْرٰى يُجَادِلُنَا فِي قَوْمِ

لُوطٍ ٥٤ اِنَّ اِبْرٰهِيْمَ لَحَلِيْمٌ اَوَّاهٌ مُّنِيْبٌ ٥٥ يَا اِبْرٰهِيْمُ اَعْرِضْ

عَنْ هٰذَا اِنَّهٗ قَدْ جَاءَ اَمْرٌ رَّبِّيْكَ وَاِنَّهُمْ اَتِيهِمْ عَذَابٌ

عَظِيْمٌ ٥٦ وَلَمَّا جَاءَتْ رُسُلُنَا لُوطًا سِيءَ بِهِمْ وَضَاقَ

بِهِمْ ذُرْعًا وَقَالَ هٰذَا يَوْمٌ عَصِيْبٌ ٥٧ وَاَجَاءَهُ قُوْمُهُ يَهْرَعُوْنَ

اِلَيْهِ وَمِنْ قَبْلُ كَانُوْا يَعْمَلُوْنَ السَّيِّئَاتِ ٥٨ قَالَ يٰقَوْمِ هٰؤُلَاءِ

بَنَاتِي هُنَّ اَطْهَرُ لَكُمْ فَاتَّقُوا اللّٰهَ وَلَا تَخْزُوْنَ فِيْ ضَيْفِي ٥٩

اَلَيْسَ مِنْكُمْ رَجُلٌ رَّشِيْدٌ ٦٠ قَالُوا لَقَدْ عَلِمْتُمْ مَا لَنَا فِيْ

بِنْتِكَ مِنْ حَقِّ وَإِنَّكَ لَتَعْلَمُ مَا نُرِيدُ ﴿٨٩﴾ قَالَ لَوْ أَنَّ لِي بِكُمْ
قُوَّةٌ أَوْ آوِيٌّ إِلَىٰ رُكْنٍ شَدِيدٍ ﴿٩٠﴾ قَالُوا يَا لَوِطُ إِنَّا رُسُلُ رَبِّكَ
لَنْ يَصِلُوا إِلَيْكَ فَأَسْرِ بِأَهْلِكَ بِقِطْعٍ مِنَ اللَّيْلِ وَلَا يَلْتَفِتْ مِنْكُمْ
أَحَدٌ إِلَّا أَمْرًا تَكُنُ إِنَّهُ مَصِيبُهُمَا مَا أَصَابَهُمَا إِنَّ مَوْعِدَهُمُ
الصُّبْحُ أَلَيْسَ الصُّبْحُ بِقَرِيبٍ ﴿٩١﴾ فَلَمَّا جَاءَ أَمْرُنَا جَعَلْنَا عَالِيَهَا
سَافِلَهَا وَأَمْطَرْنَا عَلَيْهَا حِجَارَةً مِّن سِجِّيلٍ مَّنصُودٍ ﴿٩٢﴾ مُسَوِّمَةٌ
عِنْدَ رَبِّكَ وَمَا هِيَ مِنَ الظَّالِمِينَ بِبَعِيدٍ ﴿٩٣﴾

(بلاشبہ ہمارے بھیجے ہوئے ابراہیم کے پاس خوشخبری لے کے آئے۔ انہوں نے کہا (اے ابراہیم) آپ پر سلام ہو، (آپ نے فرمایا) آپ پر بھی سلام ہو۔ دیر نہیں گزری کہ حضرت ابراہیم علیہ السلام بھنا ہوا پھٹرا لے کر آگئے۔ اور جب حضرت ابراہیم علیہ السلام نے دیکھا کہ مہمانوں کے ہاتھ کھانے کی طرف بڑھ نہیں رہے تو انہیں اجنبی خیال کیا اور دل ہی دل میں ان سے اندیشہ کرنے لگے۔ (مہمانوں) نے کہا آپ خوف نہ کھائیں ہم قوم لوط کی طرف بھیجے گئے ہیں۔ اور ان کی اہلیہ (سارہ) کھڑی تھیں، وہ ہنس پڑیں۔ پھر ہم نے سارہ کو خوشخبری دی، اسحاق کی اور اسحاق کے بعد یعقوب کی۔ سارہ نے کہا ہائے حیرانی، کیا میں بچہ جنوں کی، حالانکہ میں خود ایک بڑھپا ہوں اور یہ میرے شوہر بوڑھے ہیں۔ یقیناً یہ بڑی عجیب و غریب بات ہے۔ فرشتے کہنے لگے کیا آپ اللہ کے حکم پر تعجب کرتی ہیں۔ اللہ تعالیٰ کی رحمت اور اس کی برکتیں ہوں تم پر، اے ابراہیم کے گھر والو! بیشک وہ سزاوار حمد ہے اور بڑی شان والا ہے۔ پھر جب حضرت ابراہیم علیہ السلام سے خوف دور ہو گیا اور انہیں بشارت مل گئی تو وہ ہم سے قوم لوط کے بارے میں جھگڑنے لگے۔ بیشک ابراہیم بڑے بردبار، دردمند اور ہر حال میں ہماری طرف رجوع کرنے والے تھے۔ اے ابراہیم! اس بات کو رہنے دیجئے، اب تمہارے رب کا حکم آچکا اور ان پر ایک ایسا عذاب آ کر رہے گا جو ٹالے نہ ٹالا جاسکے۔ جب آئے ہمارے بھیجے ہوئے لوط (علیہ السلام) کے پاس، وہ ان کے آنے سے غمگین ہوئے اور ان کی وجہ سے ان کا دل تنگ پڑا اور کہنے لگے کہ یہ تو بہت ہی کٹھن دن ہے۔ اور اس کی قوم کے لوگ جھپٹے ہوئے اس کے پاس پہنچے اور یہ پہلے سے ہی بدکاریوں میں مبتلا تھے۔) حضرت لوط (علیہ السلام) نے کہا: اے میری قوم یہ میری بیٹیاں ہیں، وہ تمہارے لئے زیادہ پاکیزہ ہیں۔ پس اللہ سے ڈرو اور مجھے میرے مہمانوں کے معاملہ میں رسوا نہ کرو۔ کیا تم میں ایک بھی سمجھ دار آدرا نہیں۔ وہ کہنے لگے تم خوب

جانتے ہو، ہمیں تمہاری بیٹیوں سے کوئی سروکار نہیں اور تم خوب جانتے ہو جو کچھ ہم چاہتے ہیں۔ حضرت لوط نے کہا، کاش میرے پاس تم سے مقابلہ کی قوت ہوتی یا میں کسی طاقتور سہارے کی پناہ لے سکتا۔ فرشتوں نے کہا، اے لوط! ہم تمہارے رب کے بھیجے ہوئے ہیں، یہ ہرگز آپ تک پہنچ نہیں سکتے۔ پس آپ اپنے اہل و عیال کو لے کر کچھ رات رہے نکل جائیے اور تم میں سے کوئی مڑ کر بھی نہ دیکھے۔ مگر اپنی بیوی کو ساتھ نہ لے جائیے۔ اس پر بھی وہی آفت آئی ہے جو ان پر مقدر ہو چکی ہے۔ اُن پر عذاب آنے کا مقررہ وقت صبح کا وقت ہے۔ کیا صبح قریب نہیں؟ پس جب آپہنچا ہمارا عذاب تو ہم نے اس کی بلندی کو اس کی پستی کر دیا اور اس پر سنگِ گل کی بارش کی، تہ بہ تہ جن پر تمہارے رب کے پاس سے نشان لگے ہوئے تھے اور لوط کی بستی ظالموں سے کچھ دور نہیں۔)

وَلَقَدْ جَاءَتْ رُسُلَنَا إِبْرَاهِيمَ بِالْبَشْرَى قَالُوا سَلَامًا قَالَ سَلَّمَ فَمَا لَبَّتَ أَنْ جَاءَ بِعَجَلٍ جَنِينًا ۝
(بلاشبہ ہمارے بھیجے ہوئے ابراہیم کے پاس خوشخبری لے کے آئے۔ انہوں نے کہا (اے ابراہیم) آپ پر سلام ہو، (آپ نے فرمایا) آپ پر بھی سلام ہو۔ دیر نہیں گزری کہ حضرت ابراہیم علیہ السلام بھنا ہوا بچھڑا لے کر آگئے۔) (سورۃ ہود: ۶۹)

گزشتہ واقعات کے تسلسل میں اور دعوت و تبلیغ کی حکمت کے ضمن میں یہاں قوم لوط کے احوال اور ان کا انجام بیان کرنا مقصود ہے، لیکن حضرت لوط کی سرگزشت کی تمہید کے طور پر حضرت ابراہیم علیہ السلام کی سرگزشت بیان کی جا رہی ہے کیونکہ حضرت لوط علیہ السلام، حضرت ابراہیم علیہ السلام سے خصوصی تعلق رکھتے تھے۔ آپ نہ صرف آپ کے چچا زاد بھائی تھے بلکہ وہی ایک جانثار تھے جنہوں نے حضرت ابراہیم علیہ السلام پر ایمان لانے کی جرأت کی اور ہجرت کے سفر میں آپ کا ساتھ دیا۔ برسوں آپ کے زیر تربیت رہے، پھر اللہ تعالیٰ نے انہیں نبوت اور رسالت سے نوازا۔ اور اس علاقہ میں آپ کی بعثت ہوئی جو دریائے اردن کی ترائی میں واقع ہے اور حضرت ابراہیم علیہ السلام نے ان سے قریبی تعلق قائم رکھنے کیلئے کنعان میں رہائش رکھنے کا فیصلہ کیا۔ دریائے اردن کی ترائی کا علاقہ اپنی زرخیزی اور شادابی میں اپنی مثال آپ تھا۔ یہاں سدوم، عموراہ، اوماد اور زبولیم کی بستیاں آباد تھیں۔ اس علاقہ کے بسنے والوں کو خوشحالی اور خوش عیشی نے ایسی بد اخلاقیوں میں مبتلا کر دیا تھا جس کی نظیر اس وقت بھی روئے زمین پر موجود نہ تھی۔ حضرت لوط علیہ السلام کی تبلیغ و دعوت جب اپنا اثر دکھانے سے عاجز رہی اور ان کی قوم نے نہ صرف ان پر ایمان لانے سے انکار کر دیا بلکہ وہ شرافت انسانی کی تمام قدروں کو پامال کرنے پر تل گئے اور حضرت لوط کے جانی دشمن ہو گئے۔ اس پر اللہ تعالیٰ کا قانون حرکت میں آیا اور ان بستیوں کو تباہ کرنے کیلئے اللہ تعالیٰ نے تین فرشتوں کو بھیجا اور ساتھ ہی ان کو یہ حکم دیا کہ وہ پہلے حضرت ابراہیم علیہ السلام کے پاس حاضر ہو کر انہیں بیٹے اور پوتے کی خوشخبری سنائیں۔ چنانچہ وہ اسی حکم کی تعمیل میں پہلے حضرت ابراہیم علیہ السلام کے پاس پہنچے۔ یہاں رُسل سے مراد وہی فرشتے ہیں جن کی تعداد تین تھی۔ وہ حضرت ابراہیم علیہ السلام کے پاس آئے تو خوشخبری لے کر لیکن اس کے سنانے کی نوبت ذرا دیر سے آئی۔ اس سے پہلے جو واقعات پیش آئے ہماری نفع رسانی کیلئے انہیں ذکر فرمایا جا رہا ہے۔

قوم لوط کی سرگزشت کیلئے تمہید

فرشتے جب حضرت ابراہیم علیہ السلام کے پاس پہنچے تو وہ انسانی شکل میں تھے۔ اس لئے حضرت ابراہیم علیہ السلام انہیں پہچاننے سے قاصر رہے۔ انہوں نے شائستہ اطوار لوگوں کی طرح حضرت ابراہیم علیہ السلام کو سلام کہا اور آپ نے بھی جواب میں سلام کہا۔ اس سے معلوم ہوتا ہے کہ شریعت محمدی کی طرح ملت ابراہیمی میں بھی سلام کہنے کا یہی انداز تھا جو ہمیں سکھایا گیا ہے بلکہ قرآن کریم سے تو معلوم ہوتا ہے کہ اہل جنت کا بھی یہی انداز ہوگا کہ آنے والا پہلے سے موجود فرد یا افراد کو سلام کہے گا اور سلام کا طریقہ یہی ہوگا کہ آپ پر سلام ہو اور سننے والا پلٹ کر اسی طرح سلام کا جواب دے گا اور آج مسلمان اسی طریقے پر عمل کرنے کے پابند ہیں کہ آنے والا موجود لوگوں کو سلام کہے۔ چلنے والا بیٹھنے والوں کو۔ سوار پیدل چلنے والوں کو اور بڑی حیثیت کا مالک غریب کو سلام کہنے میں پہل کرے۔ البتہ جہاں احترام کا رشتہ ہو وہاں چھوٹے کو چاہئے کہ بڑے کو سلام کرے۔ مثلاً بیٹا باپ کو، شاگرد استاد کو اور مریدا اپنے شیخ کو، اور نوجوان اپنے سے بڑی عمر کے لوگوں کو سلام کہنے میں پہل کرے۔

حضرت ابراہیم علیہ السلام کی میزبانی

دوسری بات اس آیت کریمہ سے یہ معلوم ہوتی ہے کہ حضرت ابراہیم علیہ السلام اپنے تین مہمانوں کو بٹھا کر جنہیں وہ جانتے تک نہ تھے مہمانی کے انتظام میں لگ گئے اور کچھ زیادہ دیر نہیں گزری تھی کہ آپ نے ایک صحت مند بھنا ہوا پچھڑا ان کے سامنے لا کر پیش کر دیا۔ اس سے معلوم ہوتا ہے کہ حضرت ابراہیم علیہ السلام کے نظام اخلاق میں مہمانوں کا اکرام اور ان کی ضیافت بہت اہمیت رکھتی تھی اور اس امت کو بھی آنحضرت ﷺ نے حکم دیا ہے کہ وہ اپنے مہمان کا اکرام کرے۔ ان کی ضروریات کا خیال کرے اور ان کے آرام کو آسائش کا اہتمام کرے۔ چنانچہ علماء کرام نے تصریح کی ہے کہ ایسے دیہات جہاں باہر سے آنے والے مسافروں کیلئے قیام و طعام کا کوئی انتظام نہ ہو تو وہاں لوگوں پر لازم ہے کہ وہ مہمان کے قیام و طعام کا انتظام کریں۔ البتہ جہاں ہوٹل اور سرائے موجود ہوں اور مہمان ان میں ٹھہرنے کی استطاعت بھی رکھتا ہو تو وہاں آنے والوں کی مہمانی کرنا ضروری تو نہیں البتہ مکارم اخلاق میں ضرور شامل ہے۔

ایک شبے کا ازالہ

آیت کے الفاظ سے معلوم ہوتا ہے کہ حضرت ابراہیم علیہ السلام نے مسلم بھنا ہوا پچھڑا مہمانوں کے کھانے کیلئے پیش کیا جبکہ نظر بظاہر یہ تین آدمیوں کیلئے بہت زیادہ معلوم ہوتا ہے مہمانی کا یہ مطلب تو ہرگز نہیں کہ آپ جوش میزبانی میں اسراف کی حد کو چھوئے لگیں لیکن یہ خیال قلت تدبر کا نتیجہ ہے کیونکہ ہم جانتے ہیں کہ گھر میں جب مہمان آتا ہے تو خوشحال گھرانوں میں جو کچھ مہمان کیلئے پکتا ہے اس میں سارے اہل خانہ شریک ہوتے ہیں۔ حضرت ابراہیم علیہ السلام کے یہاں اولاد تو نہ تھی لیکن قرآن سے اندازہ ہوتا ہے کہ آپ کے ساتھ رہنے والوں کی ایک معقول تعداد تھی۔ ان سب کی ضرورت کیلئے ایک پچھڑا یقیناً زیادہ نہ تھا اور دوسری یہ بات بھی پیش نظر رہنی چاہئے کہ عربی زبان کا یہ معروف اسلوب ہے کہ بعض دفعہ کل بول کر جز مراد لیتے ہیں۔ یہاں بھی یہ مطلب لیا جاسکتا ہے کہ پچھڑا کا لفظ بول کر پچھڑے کا گوشت مراد ہو۔ اس صورت میں اچھبے کی کوئی بات باقی نہیں رہتی۔ البتہ قرآن کریم نے اسے جس طرح بیان کیا ہے اس سے معلوم ہوتا ہے کہ حضرت ابراہیم علیہ السلام اپنے مہمانوں کیلئے کس قدر فیاض واقع ہوئے تھے جبکہ مہمان بھی ایسے تھے جن سے کوئی جان پہچان نہ تھی۔ یہی رویہ بلکہ اس سے بھی بڑھ کر نبی کریم ﷺ کا تھا کہ آپ چاہے خود فاقے سے ہوتے لیکن مہمان کیلئے مقدور سے بڑھ کر آپ مہمان نواز واقع ہوئے تھے۔ کبھی ایسا بھی ہوا کہ تمام ازواج مطہرات کے گھروں میں مہمانی کیلئے کچھ نہ ملا تو آپ کی پریشانی کو دیکھ کر کوئی ایک صحابی اٹھے اور آپ کے مہمانوں کو اپنے ساتھ گھر لے گئے اور وہاں اس طرح حق مہمانی ادا کیا کہ بچوں کو بھوکا سلا دیا، خود میاں بیوی بھوکے رہے لیکن مہمانوں کو سیر کر کے کھلایا۔

فَلَمَّا رَأَىٰ أَيْدِيَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً ۗ قَالُوا لَا تَخَفْ ۗ إِنَّا أُرْسِلْنَا إِلَىٰ قَوْمٍ لُّوطٍ ۗ

(اور جب حضرت ابراہیم علیہ السلام نے دیکھا کہ مہمانوں کے ہاتھ کھانے کی طرف بڑھ نہیں رہے تو انہیں اجنبی خیال کیا اور دل ہی دل میں ان سے اندیشہ کرنے لگے۔ (مہمانوں) نے کہا آپ خوف نہ کھائیں، ہم قوم لوط کی طرف بھیجے گئے ہیں۔) (سورۃ ہود: ۷۰)

حضرت ابراہیم کی تشویش اور اس کا سبب

حضرت ابراہیم علیہ السلام نے جب دیکھا کہ میں نے اپنے نامعلوم اور اجنبی مہمانوں کیلئے جس محبت اور اخلاص سے ضیافت پیش کی ہے وہ اس کی طرف ہاتھ ہی نہیں بڑھا رہے یعنی اسے کھانا نہیں چاہتے تو ان کے دل میں کھٹکا سا پیدا ہوا اور وہ اپنے جی ہی جی میں ان سے ڈرنے لگے کہ اللہ نہ کرے یہ شریفوں کے لباس میں کہیں کوئی ایسے ویسے لوگ نہ ہوں اور مہمانوں کے بھیس میں کہیں میرے دشمن نہ ہوں کیونکہ اگر یہ میرے اپنے ہوتے یا مجھ سے محبت کرنے والے ہوتے تو شوق سے کھانے کی طرف ہاتھ بڑھاتے۔ کھانا بھی کھاتے اور شکر یہ بھی ادا کرتے کیونکہ اس زمانے کی یہ ریت تھی کہ جب کوئی شخص برے ارادے سے اپنے دشمن کے گھر جاتا تھا تو اس کے گھر کا کھانا نہیں کھاتا تھا کیونکہ اسے نہایت ذلت کی بات سمجھا جاتا تھا کہ کسی کے گھر کا کھانا بھی کھایا جائے اور پھر اس سے دشمنی بھی کی جائے لیکن بعض اہل علم کا خیال یہ ہے کہ اور وہ خیال زیادہ صحیح معلوم ہوتا ہے کیونکہ اگلی آیت کریمہ سے

اس کی تائید ہوتی ہے کہ حضرت ابراہیم علیہ السلام کے اندیشوں کا سبب یہ نہ تھا کہ وہ مہمانوں کو اپنا دشمن سمجھے تھے بلکہ ان کے اندیشوں کی وجہ یہ تھی کہ وہ جنہیں انسان سمجھ رہے ہیں کہیں وہ فرشتے نہ ہوں کیونکہ فرشتے کھاتے پیتے نہیں اور محض فرشتہ ہونا بھی کوئی ڈرنے کی وجہ نہ تھی بلکہ خدشے کا سبب حضرت ابراہیم علیہ السلام کی یہ سوچ تھی کہ اس طرح سے فرشتوں کا انسانی لباس میں آنا یہ اس بات کی علامت ہے کہ فرشتے کسی غیر معمولی فرض کی انجام دہی کیلئے آئے ہیں۔ کہیں ایسا نہ ہو کہ ہم سے کوئی قصور سرزد ہو گیا ہو یا ہمارے گرد و پیش رہنے والوں میں کوئی ایسی نافرمانی کے آثار ہوں جس پر سزا دینا ضروری ہو اور فرشتے سزا دہی کیلئے آئے ہوں۔ یہ سوچ کر نہایت پریشان ہو گئے کیونکہ آپ غایت درجہ اللہ سے ڈرنے والے اور نہایت نرم دل واقع ہوئے تھے۔ چنانچہ فرشتوں نے آپ کے خدشوں کو محسوس کرتے ہوئے یہ نہیں کہا کہ ہم آپ کے دشمن نہیں، آپ ہم سے خوف مت کھائیں اور نہ یہ کہا ہم تو فرشتے ہیں اور آپ جانتے ہیں کہ فرشتے کھایا نہیں کرتے بلکہ اس کی بجائے یہ کہا ہم فرشتے ضرور ہیں اور فرشتوں کا اس طرح سے آنا یقیناً فکر مندی کا سبب ہے لیکن آپ کو اطمینان رکھنا چاہئے، ہمیں آپ کی طرف نہیں بھیجا گیا، ہمیں تو قوم لوط کی طرف بھیجا گیا ہے۔

وَأَمْرًا لَهُ قَائِمَةٌ فَصَحَّكَتُ فَبَشَّرْنَاهَا بِإِسْحَقَ ۗ وَمِنْ وَرَآءِ إِسْحَقَ يَعْقُوبَ ۗ قَالَتْ يَوٰئِلَتِي ۙ آلِ لُوطٍ إِنَّا عَبَدُوكُم مَّا كُنَّا لَنَدْرِي أَنَّكُمْ شَيْعَةٌ إِنَّا كُنَّا لَنَشْكُرُ اللَّهَ وَنَحْنُ عَلَىٰ الْبَيْتِ ۗ إِنَّهُ حَمِيمٌ مُّبِينٌ ۝ (سورة هود: ٤١، ٤٢، ٤٣)

(اور ان کی اہلیہ) سارہ (کھڑی تھیں، وہ ہنس پڑیں۔ پھر ہم نے سارہ کو خوشخبری دی، اسحاق کی اور اسحاق کے بعد یعقوب کی۔ سارہ نے کہا ہائے حیرانی، کیا میں بچہ جنوں کی، حالانکہ میں خود ایک بڑھیا ہوں اور یہ میرے شوہر بوڑھے ہیں۔ یقیناً یہ بڑی عجیب و غریب بات ہے۔ فرشتے کہنے لگے کیا آپ اللہ کے حکم پر تعجب کرتی ہیں۔ اللہ تعالیٰ کی رحمت اور اس کی برکتیں ہوں تم پر، اے ابراہیم کے گھر والو! بیشک وہ سزاوار حمد ہے اور بڑی شان والا ہے۔)

حضرت سارہ کی مسرت اور حیرت

ایسا معلوم ہوتا ہے کہ حضرت ابراہیم علیہ السلام جب مہمانوں کے کھانے کی طرف ہاتھ نہ بڑھانے کی وجہ سے پریشان ہوئے اور آپ کو یہ گمان ہوا کہ یہ میرے مہمان انسان نہیں فرشتے ہیں اور یہ یقیناً کسی خاص مہم پر آئے ہیں اور اللہ نہ کرے کہیں ہم ہی اس کے نشانہ ہوں تو وہ یقیناً اس پریشانی میں اپنے اہل خانہ میں بھی اٹھ کر گئے ہوں گے اور انہیں بھی اپنی پریشانی سے آگاہ کیا ہوگا۔ اہل خانہ میں حضرت سارہ کے سوا اور تو کوئی نہ تھا۔ چنانچہ وہ بھی اس پریشانی میں اس خیمے یا کمرے کے دروازے کے ساتھ لگ کر کھڑی ہو گئیں جہاں مہمانوں کو بٹھایا گیا تھا۔ چنانچہ جیسے ہی مہمانوں نے یہ بتایا کہ ہم فرشتے ہیں لیکن ہم آپ کی طرف نہیں بھیجے گئے بلکہ ہمیں قوم لوط کی طرف بھیجا گیا۔ یہ بات سن کر یقیناً انہیں بے حد خوشی ہوئی۔ اس پر بے ساختہ ان کے چہرے پر ہنسی پھیل گئی۔ چنانچہ ان کی خوشی میں مزید اضافہ کرنے کیلئے پروردگار کی رحمت جوش میں آئی اور وہ براہ راست حضرت سارہ کی طرف متوجہ ہوئی اور متوجہ ہونے کا سبب یہ تھا کہ کئی سال پہلے اللہ نے حضرت ہاجرہ کو حضرت اسماعیل علیہ السلام جیسا عظیم فرزند عطا فرمایا تھا جنہیں حضرت ابراہیم علیہ السلام نے بیت اللہ کے جوار میں آباد کیا تھا اور وہاں وہ اپنی والدہ کی تربیت میں جوانی کی حدود سے گزر رہے تھے لیکن حضرت سارہ دعاؤں اور آرزوؤں میں اولاد کی عمر گزار چکی تھیں۔ آج تک ان کی گود میں وہ پھول نہ کھلا تھا جس کی انہیں آرزو تھی اور اب وہ نوے سال کی ہو رہی تھیں اور ان کے شوہر نامدار سو سال کی عمر کو پہنچ چکے تھے۔ اس لئے اللہ تعالیٰ کی رحمت ان کی طرف متوجہ ہوئی تاکہ ان کی گزشتہ کلفتوں کا ازالہ ہو سکے۔ چنانچہ اللہ تعالیٰ نے انہیں حضرت اسحاق علیہ السلام جیسے عظیم فرزند کی بشارت دی اور اس خوشی کو مزید اس خوشخبری سے دو بالا کر دیا گیا کہ حضرت اسحاق اللہ تعالیٰ کے فضل سے لمبی عمر پائیں گے اور انہیں حضرت یعقوب علیہ السلام جیسے فرزند سے نوازا جائے گا جن کے صلب سے بنی اسرائیل جیسی عظیم قوم اٹھائی جائے گی جو صدیوں تک ہدایت کی مثل کو فروزاں رکھے گی۔ خوشخبریوں کی اس آبشار نے حضرت سارہ کو نہال کر دیا اور وہ بے خودی اور تعجب میں پکاراٹھیں، ہائے میری حیرانی کہ میں اس عمر میں بچہ جنوں کی کہ میں خود نوے سال کی بڑھیا ہوں اور میرے میاں سو سال کے بوڑھے ہیں۔ حضرت سارہ کے لہجے میں تعجب، مسرت، حیرانی اور خوشی کا ملا جلا اظہار تھا۔ اس پر ان کا یسویٰ نلتسی کہنا اپنے لغوی معنی میں نہیں بلکہ اس معنی میں ہے جس میں خواتین اسے استعمال کرتی ہیں۔ ہر

پڑھا لکھا آدمی جانتا ہے کہ ایک ہی لفظ مردوں کے استعمال میں اور معنی دیتا ہے اور عورتوں کے استعمال میں اور۔ یہی حال اس لفظ کا بھی ہے۔ وَیَسْأَلُنِیْ اٰمِلٌ فِیْ کَوَالِفٍ سے بدل دیا۔ وَیَسْأَلُنِیْ کَالنَّوِیِّ مَعْنٰی ہلاکت ہے۔ یہاں اس سے مراد اپنے لئے بددعا کرنا نہیں محض اظہار حیرت و تعجب مقصود ہے اور عورتیں عام طور پر اظہار تعجب کیلئے ایسے الفاظ ہی استعمال کرتی ہیں۔ (قرطبی)

اظہار تعجب میں انکار مقصود نہیں ہوتا بلکہ ایک دبی دبی خوشی اپنی آرزوؤں کے برآنے میں جو موانع دیکھتی ہے ان کے ذکر سے اپنی خوشیوں کو یقینی بنانا چاہتی ہے۔ تعجب اس بات پر نہیں ہوتا کہ دینے والا کیسے دے گا بلکہ اس پر ہوتا ہے کہ دینے والا یقیناً ہر حال میں دینے کی طاقت رکھتا ہے لیکن لینے والے کے ہاتھوں میں نہ سکتا ہونہ کھنکول، تو اس کی اپنی بے بضاعتی تھوڑا سا متر و ضرور کر دیتی ہے۔ ایسا لگتا ہے کہ یہ شاید انسان کی فطرت ہے۔ یہی وجہ ہے کہ جب حضرت ذکریا علیہ السلام کو بیٹے کی خوشخبری دی گئی تو انہوں نے بھی ایسے ہی تعجب کا اظہار کیا اور جب حضرت مریم کو بیٹے کی امانت سپرد کرنے کی بات ہوئی تو ان کی طرف سے بھی ایسے ہی تعجب کا اظہار ہوا، حالانکہ تمام مثالوں میں نہ انکار پایا جاتا ہے نہ استبعاد۔ یہی کیفیت یہاں بھی ہے۔ فرشتوں نے حضرت سارہ کی بات سن کر ان کی کیفیت کو ٹھیک ٹھیک سمجھا اور ٹھیک تعبیر اختیار کی۔ کہا کہ کیا آپ اللہ کے حکم پر تعجب کا اظہار کرتی ہیں جبکہ آپ جانتی ہیں۔ اے اہل بیت نبی! کہ خدا کے کسی کام اور اس کے کسی ارادے میں تعجب کی گنجائش نہیں ہوتی اور پھر آپ کی شان ہی الگ ہے۔ آپ پر تو اللہ کی خاص رحمتیں اور برکتیں ہیں۔ آپ کا گھرانہ تو ہمیشہ سے اس کی برکتوں کا مورد رہا ہے اور پھر اس میں علیکم میں جمع مذکر کی ضمیر لا کر یہ اشارہ فرمایا گیا ہے کہ اللہ نے آپ کے بیت اور اہل بیت کو اپنی رحمتوں کیلئے منتخب کر لیا ہے۔ آپ تو اس پر جس قدر اللہ کی تعریف کریں وہ اس کا سزاوار ہے۔

اہل بیت کون ہیں؟

اس آیت میں غور فرمائیے یہاں حضرت ابراہیم علیہ السلام کی زوجہ محترمہ کو اہل بیت کہا گیا ہے اور دنیا بھر کے معاشرتی دستور میں اہل خانہ میں سب سے پہلے بیویاں داخل ہوتی ہیں لیکن اس پر کس طرح دکھ کا اظہار کیا جائے کہ ہمارے کچھ دوستوں نے آنحضرت ﷺ کی ازواج مطہرات کو اہل بیت سے خارج کر دیا ہے حالانکہ عقل اور نقل اس بات پر شاہد ہے کہ سورۃ الاحزاب میں اہل بیت کو جو بشارت دی گئی ہے اس میں اولاً اور اصلاً آنحضرت ﷺ کی ازواج مطہرات داخل ہیں اور ثانیاً دوسرے حضرات قدسی رضی اللہ تعالیٰ عنہم۔

فَلَمَّا كَذَبَ عَنْ اِبْرٰهِيْمَ الرُّوْعُ وَجَاءَتْهُ الْبَشْرٰی يُبٰجِدُنٰآ فِیْ قَوْمِ لُوْطٍ ﴿۵۱﴾ اِنَّ اِبْرٰهِيْمَ لَحٰلِیْمٌ اَوْ اٰةٌ مُّنبِئٌ ﴿۵۲﴾
(پھر جب حضرت ابراہیم علیہ السلام سے خوف دور ہو گیا اور انہیں بشارت مل گئی تو وہ ہم سے قوم لوط کے بارے میں جھگڑنے لگے۔ بیشک ابراہیم بڑے بردبار، درد مند اور ہر حال میں ہماری طرف رجوع کرنے والے تھے۔) (سورۃ ہود: ۵۱، ۵۲)

حضرت ابراہیم کے اللہ سے جدال کا مفہوم

گزشتہ آیات میں ہم پڑھ چکے ہیں کہ حضرت ابراہیم علیہ السلام کو اپنے آنے والے معزز مہمانوں کی اجنبیت کے باعث پریشانی کا سامنا کرنا پڑا اور جب تک مہمانوں نے حقیقت حال واضح نہیں کی، آپ اور آپ کے اہل خانہ برابر اس پریشانی میں گھلتے رہے۔ حقیقت حال کی وضاحت کے ساتھ ہی مہمانوں نے آپ کو بیٹے اور پوتے کا مژدہ سنا کر خورسند کر دیا۔ جب حضرت ابراہیم علیہ السلام اپنی پریشانی سے نکلنے میں کامیاب ہوئے اور اس قابل ہوئے کہ فرشتے جس اصل مقصد کیلئے قوم لوط کی طرف جا رہے تھے اس پر توجہ دے سکیں۔ چنانچہ جیسے ہی آپ کو معلوم ہوا کہ یہ مہمان دراصل فرشتے ہیں جو قوم لوط پر عذاب لے کر جا رہے ہیں تو آپ چونکہ طبعی طور پر نہایت حلیم اور بردبار تھے جو کسی دشمن سے بھی انتقام لینا پسند نہیں کرتے تھے اور ساتھ ہی ساتھ نہایت درد مند دل رکھتے تھے کیونکہ آواز آہ سے مبالغہ ہے جس کا لغوی معنی ہے کثرت سے آہ آہ کرنے والا۔ یہ وصف اسی میں ہو سکتا ہے جسے اللہ نے دل درد مند عطا کیا ہو۔ آپ اپنی طبیعت کی بردباری اور دل کی درد مندی کے باعث اس بات کو برداشت نہ کر سکے کہ قوم لوط پر اللہ کا عذاب نازل ہو۔ ایک ایسی قوم جس میں بچے بھی ہیں اور بوڑھے بھی۔ عورتیں بھی ہیں اور مرد بھی۔ وہ اپنے کفر اور نافرمانی کے باعث ہلاک کر دیئے جائیں۔ یہ حضرت ابراہیم علیہ السلام جیسے گدا دل رکھنے والے کیلئے ناقابل برداشت صدمہ تھا۔ آپ کو ایک جھٹکا سا لگا۔ دنیا آپ کی نگاہوں میں اندھیر ہو گئی۔ آپ سوچنے

لگے کہ قوم عاد کو اللہ کے غضب سے کس طرح بچایا جاسکتا ہے۔ آپ کی فطرت میں چونکہ اللہ نے انابت کا ملکہ رکھا تھا اسی لئے اس آیت کریمہ میں اللہ تعالیٰ نے آپ کو انیب قرار دیا ہے کہ آپ کثرت سے اللہ کی طرف لوٹنے والے تھے۔ ہر بات میں اور ہر تکلیف کے وقت آپ کا رجوع اللہ کی ذات کی طرف ہوتا تھا۔ چنانچہ آپ اس مشکل وقت میں بھی اللہ کی طرف متوجہ ہوئے اور بار بار اللہ کی رحمت کو پکارا، اور بار بار التجا کی کہ یا اللہ، یہ لوگ برے سہی، ان میں کچھ اچھے لوگ بھی تو ہوں گے، ان کی برکت سے انھیں معاف فرمادے۔ انھیں مزید مہلت عطا فرما اور یہ بات اس اصرار اور تکرار کے ساتھ کہی کہ اسے قرآن کریم نے جدال اور جھگڑے سے تعبیر کیا، حالانکہ اللہ سے جھگڑنے کی جرأت کون کر سکتا ہے اور پھر اللہ کا خلیل جو اللہ کے فیصلوں پر راضی رہنے والا اور جان دینے والا ہے اس سے اس کی امید کیسے ہو سکتی ہے۔ درحقیقت یہ ایک مقام ہے جو بعض دفعہ اہل محبت کے یہاں کسی کو نصیب ہو جاتا ہے۔ جیسے ماں باپ بچے کی ضد کو برداشت کرتے ہیں اور محبوب اپنے عاشق ناشاد کو بعض دفعہ اصرار کی اجازت دے دیتا ہے۔ حضرت ابراہیم کو بھی ایسا ہی مقام حاصل تھا اور نہ وہ اللہ کے مقام کی عظمت سے سب سے زیادہ آگاہ تھے۔ قرآن کریم نے جدال کا لفظ بول کر آپ کی آہ وزاری اور اصرار اور تکرار کی ایک تصویر کھینچ دی ہے جس کے اندر ایک جہان معنی مضمر ہے۔ البتہ تورات نے اسے الفاظ کا جامہ پہنایا ہے۔ اللہ بہتر جانتا ہے کہ وہ کہاں تک محفوظ ہے، لیکن اس سے یہ بات ضرور ثابت ہو جاتی ہے کہ حضرت ابراہیم علیہ السلام نے ہر طرح سے قوم لوط کو بچانے کی کوشش کی، لیکن اللہ تعالیٰ اپنی رحیمی اور کریمی کے باوجود حضرت ابراہیم کی درخواست کو قبول کرنے کیلئے تیار نہ ہوئے۔ تورات میں منقول ہے:

پرابراہام خداوند کے حضور کھڑا ہی رہا۔ تب ابراہام نے نزدیک جا کر کہا کیا تو نیک کو بد کے ساتھ ہلاک کرے گا؟ شاید اس شہر میں بچاس راست باز ہوں۔ کیا تو اسے ہلاک کرے گا اور ان بچاس راست بازوں کی خاطر جو اس میں ہوں اس مقام کو نہ چھوڑے گا؟ ایسا کرنا تجھ سے بعید ہے کہ نیک کو بد کے ساتھ مار ڈالے اور نیک بد کے برابر ہو جائیں۔ یہ تجھ سے بعید ہے۔ کیا تمام دنیا کا انصاف کرنے والا انصاف نہ کرے گا اور خداوند نے فرمایا کہ اگر مجھے سدوم میں شہر کے اندر بچاس راست باز ملیں تو میں ان کی خاطر اس مقام کو چھوڑ دوں گا۔

تب ابراہام نے جواب دیا، کہا کہ دیکھئے! میں نے خداوند سے بات کرنے کی جرأت کی اگرچہ میں راکھ اور خاک ہوں۔ شاید بچاس راست بازوں میں پانچ کم ہوں۔ کیا ان پانچ کی کمی کے سبب سے تو تمام شہر کو نیست کر دے گا؟ اس نے کہا اگر مجھے وہاں پینتالیس ملیں تو میں اسے نیست نہیں کروں گا، پھر اس نے کہا کہ شاید وہاں چالیس ملیں۔ تب اس نے کہا کہ میں ان چالیس کی خاطر بھی یہ نہیں کروں گا، پھر اس نے کہا کہ خداوند ناراض نہ ہو تو میں کچھ اور عرض کروں۔ شاید وہاں تیس ملیں۔ اس نے کہا اگر مجھے وہاں تیس بھی ملیں تو بھی میں ایسا نہیں کروں گا، پھر اس نے کہا دیکھئے! میں نے خداوند سے بات کرنے کی جرأت کی۔ شاید وہاں بیس ملیں۔ اس نے کہا میں بیس کی خاطر بھی اسے نیست نہیں کروں گا۔ تب اس نے کہا، خداوند ناراض نہ ہو تو میں ایک بار اور کچھ عرض کروں، شاید وہاں دس ملیں۔ اس نے کہا میں دس کی خاطر بھی اسے نیست نہیں کروں گا۔ (پیدائش باب ۱۸: ۲۳-۳۲)

يٰۤاِبْرٰهِيْمُ اَعْرِضْ عَنْ هٰذَا ۗ اِنَّهٗ قَدْ جَاءَ اَمْرٌ رَبِّكَ ۗ وَاِنَّهُمْ لَبِئْسَ اُمَّةٌ عَدٰبٌ غَيْرُ مَرْدُوْدٍ ﴿۵﴾ (سورة هود : ۷۶)

(اے ابراہیم! اس بات کو رہنے دیجئے، اب تمہارے رب کا حکم آچکا اور ان پر ایک ایسا عذاب آ کر رہے گا جو ٹالے نہ ٹالا جاسکے۔)

حضرت ابراہیمؑ کو سفارش سے روک دیا گیا

حضرت ابراہیم علیہ السلام کی تمام تر الحاح و زاری اور اصرار کے باوجود اللہ تعالیٰ نے ارشاد فرمایا: کہ اے ابراہیم اب اس اصرار کو چھوڑو۔ تمہاری دردمندی اور اللہ کی طرف انابت اپنی جگہ لیکن قوم لوط نے جس طرح اللہ کی نافرمانی کی اور اللہ کے نبی کی تکذیب کی اور ایک ایک اخلاقی قدر کو پامال کیا، اپنی ان بد اعمالیوں اور اللہ کے رسول کی جانب سے اتمام حجت ہو جانے کے بعد اب یہ لوگ کسی رحم کے مستحق نہیں رہے۔ اللہ کی طرف سے عذاب کا فیصلہ ہو چکا اور یہ عذاب وہ نہیں جو چونکا نے اور ہدایت کی طرف راغب کرنے کیلئے آیا کرتا ہے بلکہ یہ عذاب وہ ہے جو کسی قوم کی جڑ کاٹنے کیلئے آتا ہے اور پھر یہ عذاب کبھی ٹالے سے بھی ٹلتا نہیں۔ قوم لوط اب اسی عذاب کی مستحق ہو چکی ہے۔

مشرکین مکہ کیلئے لمحہ فکریہ

غور فرمائیے! یہ آیات مکہ معظمہ میں نازل ہو رہی ہیں اور مشرکین مکہ کو پڑھ کر سنائی جا رہی ہیں۔ مقصود اس سے یہ معلوم ہوتا ہے کہ مشرکین مکہ کی تمام تر گمراہیوں کی بنیاد یہ تھی کہ وہ اپنے آپ کو حضرت ابراہیم علیہ السلام کی اولاد سمجھتے تھے، ملت ابراہیم کا اپنے تئیں وارث گردانتے تھے اور اس بات کا یقین رکھتے تھے کہ اولاد تو ہم پر گرفت نہیں ہوگی اور اگر ہوئی بھی تو حضرت ابراہیم علیہ السلام جیسا اللہ کا خلیل ہماری شفاعت کیلئے کافی ہے، وہ ہمیں اللہ کے غضب سے بچالے گا۔ شفاعت کے اس غلط تصور نے ان کی دینی زندگی کو تلپٹ کر کے رکھ دیا تھا۔ ان آیات میں انہیں بتایا جا رہا ہے کہ اگر کفر میں کسی کی شفاعت کام آتی تو حضرت نوح علیہ السلام کا بیٹا کبھی نہ ڈوبتا اور اگر حضرت ابراہیم علیہ السلام کسی کافر قوم کو بچا سکتے تو قوم لوط کبھی عذاب کا شکار نہ ہوتی کیونکہ حضرت ابراہیم علیہ السلام نے ان کو بچانے کیلئے اپنی بندگی کا سارا سرمایہ جھونک دیا۔ تو اے مشرکین مکہ تمہیں غور کرنا چاہئے کہ تم کس مصنوعی سہارے پر اپنی عاقبت تباہ کر رہے ہو۔ اللہ کے نبیوں کا مقام و مرتبہ برحق، وہ اللہ کے یہاں بہت اعزازات اور امتیازات سے نوازے جائیں گے لیکن وہ کبھی کسی کافر کی سفارش نہیں کریں گے کیونکہ وہ جانتے ہیں کہ کافر کے بارے میں سفارش اللہ کے یہاں قبول نہیں ہوتی۔

وَلَمَّا جَاءَتْ رُسُلُنَا لُوطًا سِئَءَ بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ عَصِيبٌ ﴿٤٠﴾ (سورة هود : ٤٠)
(جب آئے ہمارے بھیجے ہوئے لوط (علیہ السلام) کے پاس: وہ ان کے آنے سے غمگین ہوئے اور ان کی وجہ سے ان کا دل تنگ پڑا اور کہنے لگے کہ یہ تو بہت ہی کٹھن دن ہے۔)

سِئَءَ بِهِمْ کا معنی کیا گیا ہے سَاءَ مَجِئَتْهُمْ لُوطًا ان کے آنے نے لوط کو پریشان اور غمگین کر دیا۔
ضَاقَ بِهِمْ ذَرْعًا امام بیضاوی نے اپنی تفسیر میں لکھا ہے کہ یہ الفاظ دل کی پریشانی اور انقباض کے بیان کیلئے بطور کننا یہ اس وقت انسان کہتا ہے جب وہ کسی تکلیف کو دور کرنے سے بالکل عاجز ہو جائے۔

حضرت لوطؑ کی پریشانی

حضرت ابراہیم علیہ السلام کے پاس سے اٹھ کر وہ تین فرشتے جو انسانی بھیس میں تھے حضرت لوط علیہ السلام کے پاس پہنچے۔ معلوم ہوتا ہے کہ وہ قوم لوط کی آزمائش کیلئے نہایت حسین و جمیل شکلوں میں حضرت لوط علیہ السلام کے پاس آئے۔ حضرت لوط علیہ السلام نے جیسے انہیں دیکھا تو وہ انتہائی تشویش میں مبتلا ہو گئے۔ وہ اپنی قوم کے بے حیائی پر مبنی رویے کو اچھی طرح جانتے تھے۔ انہیں خوب معلوم تھا کہ ان میں ہم جنس پرستی کی برائی و باء کی صورت اختیار کر چکی ہے۔ چونکہ اس میں پوری قوم ملوث ہے اس لئے کسی کو کسی سے بھی جھجک باقی نہیں رہی۔ وہ بالکل حیوانوں کی طرح اس برائی کا کھلم کھلا ارتکاب کرتے تھے۔ حضرت لوط علیہ السلام کو خوب معلوم تھا کہ جیسے ہی میری قوم کے لوگوں نے ان خوبصورت نوجوانوں کو دیکھا تو وہ اپنے اوپر ضبط نہیں کر پائیں گے۔ وہ یقیناً اپنے برے ارادے کی بجائے اور کیلئے میرے گھر پر حملہ کر دیں گے۔ چنانچہ یہ سوچ کر ان کا دل غم سے بھر گیا اور نہایت پریشانی میں ان کی زبان سے نکلا کہ آج کا دن تو بڑا کٹھن دن ہے کہ ایک طرف میرے مہمان ہیں جن کی عزت کی حفاظت میری ذمہ داری ہے اور دوسری طرف میری قوم ہے جو شرم و حیاء کا لبادہ اتار چکی ہے۔ ایسی صورتحال میں، میں کیا کروں۔ ابھی وہ یہ سوچ ہی رہے تھے کہ ان کے اندیشوں کی عملی تعبیر سامنے آ گئی۔

وَجَاءَتْهُ قَوْمُهُ يُهْرَعُونَ إِلَيْهِ وَمِنْ قَبْلُ كَانُوا يَعْمَلُونَ السَّيِّئَاتِ ۚ قَالَ يَلْقَوْمِ هَؤُلَاءِ بَنَاتِي هُنَّ أَطْهَرُ لَكُمْ فَاتَّقُوا اللَّهَ وَلَا تَخْزُونِ فِي ضَيْفِي ۚ أَلَيْسَ مِنْكُمْ رَجُلٌ رَشِيدٌ ﴿٤١﴾ قَالُوا لَقَدْ عَلِمْتُمْ مَالَنَا فِي بَيْتِكَ مِنْ حَقٍّ وَإِنَّكَ لَتَعْلَمُ مَا نُرِيدُ ﴿٤٢﴾ قَالَ لَوْ أَنَّ لِي بِكُمْ قُوَّةٌ أُوَادِي إِلَى رُكْنٍ شَدِيدٍ ﴿٤٣﴾ (سورة هود : ٤٨، ٤٩، ٥٠)

(اور اس کی قوم کے لوگ جھپٹے ہوئے اس کے پاس پہنچے اور یہ پہلے سے ہی بدکاریوں میں مبتلا تھے۔ (حضرت) لوط (علیہ السلام) نے کہا: اے میری قوم یہ میری بیٹیاں ہیں، وہ تمہارے لئے زیادہ پاکیزہ ہیں۔ پس اللہ سے ڈرو اور مجھے میرے مہمانوں کے معاملہ میں رسوا نہ کرو۔ کیا تم میں ایک بھی سمجھ دار آدمی نہیں۔ وہ کہنے لگے تم خوب جانتے ہو، ہمیں تمہاری بیٹیوں سے کوئی سروکار نہیں اور تم خوب جانتے ہو جو کچھ ہم چاہتے ہیں۔ حضرت لوط نے کہا، کاش میرے پاس تم سے مقابلہ کی قوت ہوتی یا میں کسی طاقتور سہارے کی پناہ لے سکتا۔)

حضرت لوطؑ کی پیشکش کا مفہوم

حضرت لوط علیہ السلام کی قوم کو جب معلوم ہوا کہ حضرت لوط کے گھر خوبصورت مہمان آئے ہیں۔ کہا جاتا ہے کہ اس کی اطلاع حضرت لوط کی بیوی نے لوگوں کو دی تھی تو وہ دوڑتے اور جھپٹتے ہوئے حضرت لوط علیہ السلام کے گھر پہنچے اور آتے ہی مطالبہ کیا کہ ان مہمانوں کو ہمارے سپرد کر دو۔ حضرت لوط چونکہ ان کے اعمال بد اور عادات شنیعہ سے واقف تھے اور انہیں خوب معلوم تھا کہ وہ خوبصورت لڑکوں کے ساتھ کیا رویہ اختیار کرتے ہیں تو آپ نہایت پریشان ہو گئے، تاہم آپ نے انہیں یقیناً سمجھایا، مہمانوں کے اکرام کی نصیحت کی، ان کے برے ارادوں پر انہیں ملامت بھی کی لیکن ایسا لگتا ہے کہ وہ لوگ برائی کرنے میں بے حیا ہی واقعہ نہیں ہوئے تھے بلکہ انتہائی دلیر اور جری بھی تھے۔ زبردستی اس برائی کیلئے کسی کو پکڑ لینا ان کے نزدیک کوئی بری بات نہ تھی۔ جب حضرت لوط نے محسوس کیا کہ میں نے مہمانوں کو اندر بٹھا رکھا ہے اور یہ لوگ زبردستی اندر جانا چاہتے ہیں اور میں دیر تک ان کا راستہ نہیں روک سکتا تو آپ نے انتہائی پریشان ہو کر ان سے کہا کہ تم اپنی جنسی آسودگی کیلئے یہ حرکت کرنا چاہتے ہو تو اس کیلئے بہتر یہ ہے کہ بجائے خلاف فطرت حرکت کرنے کے تم عورتوں کی طرف رجوع کرو۔ قوم کی ساری بیٹیاں میری بیٹیاں ہیں کیونکہ پیغمبر اپنی اہل بیت کیلئے باپ کی حیثیت رکھتا ہے تو میں باپ کے طور پر تمہیں نصیحت کرتا ہوں کہ جو بچیاں تمہارے نکاح میں ہیں یعنی تم نے ان کو نکاح کی زنجیر تو پہنا رکھی ہے لیکن تم ان سے ازدواجی تعلق قائم کرنے سے گریزاں ہو اور اس کیلئے تم نے وہ راستہ اختیار کر رکھا ہے جو نہ صرف غیر شریفانہ بلکہ خلاف فطرت بھی ہے تو تم اپنی بیویوں سے خواہش نفس پوری کرو۔ یہی تمہارے لئے احسن طریقہ ہے۔

بعض لوگوں نے اس کا یہ مطلب مراد لیا ہے کہ یہاں بنائے سے حضرت لوط کی اپنی حقیقی بیٹیاں مراد ہیں۔ آپ کی پیشکش کا مطلب یہ تھا کہ جن رئیسوں نے میری بیٹیوں کے رشتے طلب کئے تھے اور میں نے ان کے فسق و فجور کو دیکھ کر رشتے دینے سے انکار کر دیا تھا، میں اب انہیں اپنی بیٹیوں کے رشتے دینے کیلئے تیار ہوں۔ وہ براہ کرم اس غول شیطانی کو میرے دروازے سے دور کریں، لیکن تورات کا کہنا یہ ہے کہ حضرت لوط کی تمام بیٹیاں شادی شدہ تھیں۔ اس لحاظ سے اس دوسری تعبیر کی کوئی گنجائش باقی نہیں رہ جاتی۔

بعض اہل علم نے اس جملے کی ایک اور توجیہ کی ہے کہ حضرت لوط علیہ السلام کا یہ فرمانا کہ یہ میری بیٹیاں حاضر ہیں درحقیقت یہ کوئی پیشکش نہیں تھی بلکہ یہ اپنی قوم کے ضمیر کو جگانے اور جھنجھوڑنے کی آخری کوشش تھی کہ شاید وہ لوگ اس طرح سوچنے پر آمادہ ہو جائیں اور ان کے دل میں یہ خیال آجائے کہ مہمان کی عزت اگر کوئی معمولی بات ہوتی تو یہ اللہ کا بندہ اس عزت بچانے کیلئے اپنی سب سے قیمتی متاع کو یوں پیش کرنے کیلئے تیار نہ ہوتا لیکن ایسا معلوم ہوتا ہے کہ اس قوم میں ضمیر نام کی کوئی چیز باقی نہیں رہی تھی۔ انہوں نے صاف کہا کہ اے لوط تم جانتے ہو ہمارا عورتوں کی طرف کوئی رجحان نہیں، ہماری دلچسپیاں لڑکوں سے ہیں۔ اس لئے بات کو بڑھانے سے کوئی فائدہ نہیں۔ ہم جو کچھ چاہتے ہیں تم اسے خوب جانتے ہو۔ حضرت لوط نے جب یہ دیکھا کہ نہ ان پر نصیحت اثر کر رہی ہے اور نہ منت سماجت۔ یہ بظاہر انسان ہیں لیکن حقیقت میں یہ برائیوں کی پوٹ ہیں۔ تب ان کی زبان سے نہایت حسرت آمیز لہجے میں یہ جملہ نکلا: کہ کاش میرے پاس کوئی طاقت ہوتی تو میں طاقت کے ذریعے تمہیں روک دیتا۔ یا مجھے کوئی مضبوط پناہ مل جاتی تو میں اس کے ذریعے سے تمہارا مقابلہ کر سکتا۔ اب تو میں یکہ اور تنہا ایک فرد ہوں جس میں تمہارے مقابلے کی کوئی طاقت نہیں۔

جاہلیت جدیدہ قوم لوط کی راہ پر

ممکن ہے کسی کے ذہن میں یہ خیال آئے کہ قرآن کریم نے مختلف جگہوں میں قوم لوط کی خلاف فطرت برائی جسے لواطت کہتے ہیں کا جس نفرت سے ذکر کیا ہے اور عقیدہ کی خرابی کے ساتھ ساتھ اس برائی نے جس طرح ان کے کردار کو تباہ کیا اور پھر یہی دونوں چیزیں ان پر ہولناک عذاب کا باعث بنیں۔ آخر آج ان چیزوں کے بیان کرنے کی کیا ضرورت تھی۔ قرآن کریم جو قیامت تک ہدایت کا ذریعہ بن کے آیا ہے اس میں اس برائی کو عبرت انگیز انداز میں بیان کرنا تا کہ آئندہ قومیں بھی اس سے فائدہ اٹھائیں، آخر اس کا سبب کیا ہے جبکہ اس میں جلتا تو میں تباہ ہو گئیں اور یہ داستان قصہ پاری بن گئیں، اب ان کو دودھ ہرانے سے کیا فائدہ، لیکن کاش ایسا ہوتا۔

حقیقت یہ ہے کہ اس وقت انسان کی خواہشات نے جن برائیوں کو جنم دیا تھا، وہ برائیاں تو بڑی وسیع سطح پر موجود تھیں اور وہ قومیں بری طرح

ان کی گرفت میں تھیں، لیکن انہوں نے ان برائیوں کے جواز میں کوئی فلسفہ ایجاد نہیں کیا تھا۔ ان میں مختلف وقتوں میں ایسی آوازیں ضرور اٹھتی رہتی تھیں جس نے ان برائیوں کا برائی ہونے کا تصور ختم نہیں ہونے دیا تھا، لیکن آج امریکہ اور مغرب نے دیگر برائیوں کے ساتھ ساتھ اس خلاف فطرت اور قابل نفرت برائی کے جواز میں نہ صرف فلسفہ ایجاد کیا ہے بلکہ مسلسل پراپیگنڈے اور ذرائع ابلاغ سے کام لے کر ذہنوں کو اس کیلئے ہموار بھی کیا ہے۔ ان کے پارلیمانی ادارے جن میں ان کی پوری کریم موجود ہوتی ہے وہ خود اس پراپیگنڈے سے اس حد تک متاثر ہیں کہ ان میں سے بعض ملکوں نے اس برائی کے حق میں قانون سازی بھی کی ہے اور وہاں کھلے عام ایسے کلب موجود ہیں جن میں اس برائی کے ارتکاب کے تمام امکانات مہیا ہیں۔

لابریریاں جو کسی قوم کی ذہنی ارتقا کی علامت ہوتی ہیں اور جن میں قوم کا اجتماعی کردار جھلکتا ہے ان میں ایسے مستقل شعبے کھول دیئے گئے ہیں جن پر جلی حروف میں لکھا ہے (گے سائل آف لائف) اور اس شعبے میں تمام وہ کتابیں آپ کو ملیں گی جو اس برائی کے حق میں لکھی گئی ہیں۔ غضب خدا کا یہ ہے کہ اس برائی کو فطرت انسانی کا استحقاق قرار دیا گیا ہے اور ”ہیومن ارج“ کے نام سے عدالتوں کو اس کا ہمنوا بنایا جا رہا ہے اور اگر کوئی ادارہ ایسی برائی میں جتلا شخص کی حوصلہ شکنی کرتا ہے تو وہاں کے ذرائع ابلاغ اس کے پیچھے پڑ جاتے ہیں۔ قرآن کریم اللہ تعالیٰ کی کتاب ہے۔ اللہ سے بڑھ کر مستقبل کو جاننے والا اور کون ہے۔ اس لئے اس کتاب میں قوم لوط اور اس کے انجام کا ذکر کیا گیا ہے تاکہ جاہلیتِ جدیدہ کے معمار اور ان کے پیروکار اس کے آئینہ میں اپنا چہرہ دیکھ سکیں۔

قَالُوا يَلُوطُ إِنَّا رُسُلُ رَبِّكَ لَنْ يَصِلُوا إِلَيْكَ فَأَسْرِبْ بِهَلِكِ بَقِطْعٍ مِّنَ اللَّيْلِ وَلَا يَلْتَفِتْ مِنكُمْ أَحَدٌ إِلَّا أَمْرًا تَكُنَّ إِنَّهُ مُصِيبُهَا مَا أَصَابَهُمْ إِنَّ مَوْعِدَهُمُ الصُّبْحُ أَلَيْسَ الصُّبْحُ بِقَرِيبٍ ﴿٨١﴾ (سورة هود: ٨١)

(فرشتوں نے کہا، اے لوط! ہم تمہارے رب کے بھیجے ہوئے ہیں، یہ ہرگز آپ تک پہنچ نہیں سکتے۔ پس آپ اپنے اہل و عیال کو لے کر کچھ رات رہے نکل جائیے اور تم میں سے کوئی مڑ کر بھی نہ دیکھے۔ مگر اپنی بیوی کو ساتھ نہ لے جائیے۔ اس پر بھی وہی آفت آئی ہے جو ان پر مقدر ہو چکی ہے۔ ان پر عذاب آنے کا مقررہ وقت صبح کا وقت ہے۔ کیا صبح قریب نہیں؟)

فرشتوں نے حضرت لوط علیہ السلام کو تسلی دی

اب تک تو یہ فرشتے جو نو جوان لڑکوں کے روپ میں تھے خاموشی سے حضرت لوط اور ان کی قوم کے درمیان کشمکش دیکھتے رہے لیکن جب حضرت لوط بے بسی تک جا پہنچے تو تب انہوں نے کہا کہ حضرت آپ پریشان نہ ہوں، ہم لڑکے نہیں ہیں، ہم فرشتے ہیں اور ہمیں آپ کی قوم پر عذاب کیلئے بھیجا گیا ہے۔ یہ آپ تک نہیں پہنچ سکیں گے۔ بعض روایات میں ہے کہ حضرت جبرائیل علیہ السلام بھی اس وقت موجود تھے۔ انہوں نے اپنا ہاتھ بلند کیا، جتنے لوگ اس وقت موجود تھے، وہ سب اندھے ہو گئے اور چیختے ہوئے باہر کودوڑے کہ لوگو! اپنی جانیں بچاؤ، یہ لوط کے مہمان، بہت بڑے جادوگر ہیں۔

فرشتوں نے حضرت لوط علیہ السلام سے مزید عرض کیا کہ آپ ان بد معاشوں کی پرواہ نہ کریں، یہ آپ تک نہیں پہنچ سکیں گے۔ البتہ آپ یہ کیجئے کہ اپنے اہل خانہ کو ساتھ لے کر راتوں رات اس بستی سے نکل جائیے اور احتیاط یہ کیجئے کہ آپ میں سے کوئی پیچھے پلٹ کر نہ دیکھے۔ اس میں حکمت کیا تھی، یہ اللہ ہی بہتر جانتا ہے اور مزید یہ کہ آپ اپنی بیوی کو ساتھ لے کر نہ جائیے، وہ آپ کی بیوی ضرور ہے لیکن ایمان سے محروم ہے۔ نجات ہمیشہ ایمان والوں کا مقدر رہی ہے۔ اب جس عذاب کا شکار آپ کی قوم ہونے والی ہے اسی عذاب کا شکار آپ کی بیوی بھی ہوگی۔ یہاں یہ غلط فہمی نہ ہو کہ ایک کافر خاتون اللہ کے نبی کے نکاح میں کیسے رہی۔ یاد رہے کہ پہلی شریعتوں میں مسلم اور کافر کا نکاح جائز تھا۔ مذہب کی بنیاد پر مکمل تفریق اس آخری مذہب نے کی ہے کیونکہ اس مذہب نے ہر تفریق اور تقسیم سے انکار کر کے صرف ایک ہی تقسیم قبول کی ہے، وہ ہے مسلم اور کافر۔ باقی سب انتسابات ختم ہو گئے۔ صرف یہی ایک نسبت قیامت تک باقی رہے گی اور اسی کے مطابق قیامت میں فیصلہ ہوگا۔

مزید کہا کہ اس قوم کو عذاب کیلئے اب انتظار نہیں کرنا پڑے گا۔ جیسے ہی آپ رات کے آخری حصے میں طلوعِ سحر کے وقت خطرے کی حد سے نکل جائیں گے تو صبح ہونے ہی اللہ کا عذاب ان پر آدھمکے گا اور آپ جانتے ہیں کہ صبح اب دور نہیں۔ اس لحاظ سے اب ان کا انجام بھی دور نہیں۔

فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَارَةً مِّن سِجِّيلٍ ۝ مِّنْضُودٍ ۝ مُّسَوِّمَةً ۝ عِنْدَ رَبِّكَ وَمَا هِيَ مِنَ الظَّالِمِينَ بِبَعِيدٍ ۝

(سورة هود : ۸۲، ۸۳)

(پس جب آپہنچا ہمارا عذاب تو ہم نے اس کی بلندی کو اس کی پستی کر دیا اور اس پر سنگ، گل کی بارش کی، تہ بہ تہ جن پر تمہارے رب کے پاس سے نشان لگے ہوئے تھے اور لوط کی بستی ظالموں سے کچھ دور نہیں۔)

قوم لوط پر عذاب

صبح ہوتے ہی قوم لوط پر اللہ کا عذاب ٹوٹ پڑا۔ اس عذاب کی صورت کیا تھی؟ حقیقت تو اللہ جانتا ہے، لیکن آیت کے الفاظ یہ کہتے ہیں کہ سب سے پہلے ان کی زمین کو شق کیا گیا جس سے پستیاں بلندیوں میں اور بلندیاں پستیوں میں تبدیل ہو گئیں۔ ممکن ہے شدید زلزلہ آیا ہو اور ممکن ہے آتش فشاں پہاڑ پھٹے ہوں۔ اس کے ساتھ ہی تیز آندھی اٹھی جو اس قدر شدید ہو گئی کہ اس نے ان بستیوں پر پتھروں کی بارش کی۔ عمارتیں پہلے ہی تباہ ہو چکی تھیں، پتھروں کی بارش نے ان کا حلیہ تک بگاڑ دیا۔ بعض اہل علم کے نزدیک بحیل کی بارش سے مراد وہ مٹی کے ڈھیلے ہیں جسے آگ نے پتھروں میں تبدیل کر دیا تھا۔ ان کے نزدیک بحیل سنگ، گل کا معرب ہے اور یہ پتھروں کی بارش اس تسلسل سے ہوئی کہ اس کے تہ بہ تہ ڈھیر لگ گئے۔ مِّنْضُودٍ سے مراد یا تو یہی پتھروں کے ڈھیر ہیں اور یا اس بارش کا پے در پے اور لگا تار ہونا ہے۔ مُّسَوِّمَةً کا لفظ یہ بتاتا ہے کہ ان پر ایسی مہریں لگی ہوئی تھیں جن سے معلوم ہوتا تھا کہ یہ اللہ کی جانب سے کسی الہی نیکسال میں ڈھل کے نکلے ہیں۔ اور دوسرا مطلب اس کا یہ بھی ہو سکتا ہے کہ ان میں سے ہر پتھر پر ہر اس کافر اور فاسق کا نام کندہ تھا جس پر اس پتھر کو گرنا تھا۔ قوم لوط کی بستیاں اس طرح تباہ کی گئیں کہ وہاں خاک سیاہ کے سوا کچھ نہ بچا۔ یہ بستیاں اس جگہ آباد تھیں جہاں آج کل بحر مردار یا بحر لوط ہے۔ کہتے ہیں اب بھی بحر لوط سے دھوئیں کے بادل اٹھتے رہتے ہیں اور کثرت سے زلزلے آتے رہتے ہیں۔ آخر میں مشرکین مکہ کو توجہ دلاتے ہوئے فرمایا کہ تم نے جس قوم لوط کی ہولناک داستان سنی ہے، اس قوم کے نشانات تم سے دور نہیں۔ تم اپنے تجارتی اسفار میں وہاں سے گزرتے ہو۔ تم بڑی آسانی سے اس تباہ شدہ قوم کے آثار دیکھ سکتے ہو اور اس کے گرد و پیش میں بسنے والی قوموں سے معلوم کر سکتے ہو کہ یہاں واقعی قوم لوط آباد تھی۔

وَالِی مَدَیْنِ اَنَاہِمُ

شُعْبِيًّا قَالَ يَقَوْمِ اَعْبُدُوا اللّٰهَ مَا لَكُمْ مِّنْ اِلٰهٍ غَيْرُهُ ۗ وَلَا تَنْقُصُوا
الْبِكْيَالَ وَالْبِيزَانَ اِنِّیْۤ اَرَاكُمْ بِمُخَيَّرٍ وَّ اِنِّیْۤ اَخَافُ عَلَیْكُمْ
عَذَابَ یَوْمٍ مُّحِیْطٍ ۗ وَ یَقَوْمِ اَوْفُوا بِالْبِكْيَالَ وَالْبِيزَانَ بِالْقِسْطِ
وَلَا تَبْخَسُوا النَّاسَ اَشْیَاءَهُمْ وَلَا تَعْتَوُوا فِی الْاَرْضِ مُفْسِدِیْنَ ۝
بَقِیَّتُ اللّٰهِ خَیْرٌ لَّكُمْ اِنْ كُنْتُمْ مُّؤْمِنِیْنَ ۗ وَمَا اَنَا عَلَیْكُمْ

بِحَفِيظٍ ٨٧ قَالَ اِشْعَبُ اَصْلُوتِكَ تَأْمُرُكَ اَنْ تَتْرُكَ مَا يَعْبُدُ
اَبَاؤُنَا اَوْ اَنْ تَفْعَلَ فِيْ اَمْوَالِنَا مَا نَشَاءُ اِنَّكَ لَانتَ الْحَلِيْمُ
الرَّشِيْدُ ٨٨ قَالَ يَقُوْمُ اَرِيْتُمْ اِنْ كُنْتُ عَلَى بِيْنَتِهِ مِّنْ رَّبِّيْ
وَرَزَقْنِيْ مِنْهُ رِزْقًا حَسَنًا وَمَا اُرِيْدُ اَنْ اُخَالِفَكُمْ اِلَى مَا
اَنْهَيْتُمْ عَنْهُ اِنْ اُرِيْدُ اِلَّا الْاِصْلَاحَ مَا اسْتَطَعْتُ وَمَا تَوْفِيْقِيْ
اِلَّا بِاللّٰهِ عَلَيْهِ تَوَكَّلْتُ وَاِلَيْهِ اُنِيْبُ ٨٩ وَيَقُوْمُ لَا يَجْرِمَنَّكُمْ
شِقَاقِيْ اَنْ يُصِيْبَكُمْ مِّثْلُ مَا اَصَابَ قَوْمَ نُوحٍ اَوْ قَوْمَ هُوْدٍ
اَوْ قَوْمَ صَالِحٍ وَمَا قَوْمُ لُوطٍ مِّنْكُمْ بِبَعِيْدٍ ٩٠ وَاسْتَغْفِرْ وَاَرْبَابَكُمْ
ثُمَّ تَوَبُّوْا اِلَيْهِ اِنَّ رَبِّيْ رَحِيْمٌ وَّدُوْدٌ ٩١ قَالَ اِشْعَبُ مَا نَفَقْتُ
كَثِيْرًا مِّمَّا تَقُوْلُ وَاِنَّا لَنُرَاكَ فَيِنَّا ضَعِيْفًا وَاِنْ لَّا رَهْطُكَ
لَرَجَمْنَاكَ وَمَا اَنْتَ عَلَيْنَا بِعَزِيْزٍ ٩٢ قَالَ يَقُوْمُ اَرَهْطِيْ اَعَزُّ عَلَيْكُمْ
مِّنَ اللّٰهِ وَاَتَّخِذُ مَوَدَّةَ وِرَآءِكُمْ ظَهْرِيًّا اِنَّ رَبِّيْ بِمَا تَعْمَلُوْنَ حَفِيْظٌ ٩٣
وَيَقُوْمُ اَعْبَلُوْا عَلٰى مَكَانَتِكُمْ اِنِّيْ عَامِلٌ سَوْفَ تَعْلَمُوْنَ مَنْ
يَأْتِيْهِ عَذَابٌ يُخْزِيْهِ وَمَنْ هُوَ كَاذِبٌ وَاَرْتَقِبُوْا اِنِّيْ مَعَكُمْ
رَقِيْبٌ ٩٤ وَلَمَّا جَاءَ اَمْرُنَا بِجِنَاثِ شُعَيْبًا وَالَّذِيْنَ اٰمَنُوْا مَعَهُ بِرَحْمَةٍ
مِّنَّا وَاَخَذَتِ الَّذِيْنَ ظَلَمُوْا الصِّيْعَةَ فَاَصْبَحُوْا فِيْ دِيَارِهِمْ

جَثِيينَ ۙ كَانُ لَمْ يُغْنُوْا فِيْهَا اِلَّا بَعْدَ الْمَدِيْنِ كَابَعَدَتْ شُوْدُ ۙ

(اور اہل مدین کی طرف ان کے بھائی شعیب کو بھیجا۔ آپ نے کہا: اے برادران قوم عبادت کرو اس اللہ کی جس کے سوا تمہارا کوئی الٰہ نہیں اور کی نہ کیا کرو، ناپ اور تول میں۔ میں تمہیں خوشحال دیکھتا ہوں اور میں ڈرتا ہوں، تم پر ایسے دن کے عذاب سے جو ہر چیز کو گھیر لینے والا ہے۔ اور اے میری قوم پورا کیا کرو ناپ اور تول کو انصاف کے ساتھ، اور نہ گھٹا کر دیا کرو لوگوں کو ان کی چیزیں اور نہ پھروز میں فساد برپا کرتے ہوئے۔ اللہ کا بخشا ہوا منافع تمہارے لئے بہتر ہے، اگر تم صاحب ایمان ہو اور میں تم پر نگران نہیں ہوں۔ انہوں نے کہا اے شعیب کیا تمہاری نماز تمہیں حکم دیتی ہے کہ ہم انہیں چھوڑ دیں جن کی عبادت ہمارے باپ دادا کیا کرتے تھے یا ہم اپنے مالوں میں تصرف نہ کریں جیسے ہم چاہیں۔ بیشک تم ہی ایک دانا اور راست رو رہ گئے ہو۔ حضرت شعیب نے کہا، اے میری قوم! تمہارا کیا خیال ہے اگر میں اپنے رب کی طرف سے روشن دلیل پر ہوں اور اس نے مجھے عمدہ روزی بھی عطا کی ہے اور میں یہ بھی نہیں چاہتا کہ اس امر میں تمہاری مخالفت کروں جس سے میں تمہیں روکتا ہوں۔ میں تو صرف تمہاری اصلاح چاہتا ہوں جہاں تک میرا بس ہے۔ اور نہیں ہے میرا راہ پانا مگر اللہ تعالیٰ کی امداد سے۔ اسی پر میں نے بھروسہ کیا ہے اور اسی کی طرف رجوع کرتا ہوں۔ اور اے میری قوم کہیں میری ضد تمہارے لئے اس امر کا باعث نہ بن جائے کہ تم پر بھی اس طرح کی آفت نازل ہو جس طرح کی آفت قوم نوح یا قوم ہود یا قوم صالح پر نازل ہوئی اور قوم لوط تو تم سے کچھ دور بھی نہیں۔ اور اپنے رب سے مغفرت طلب کرو، پھر اسی کی طرف رجوع کرو۔ بیشک میرا رب بڑا مہربان اور بہت پیار کرنے والا ہے۔ وہ بولے اے شعیب! ہم نہیں سمجھتے بہت سی باتیں جو تو کہتا ہے، بلاشبہ ہم تجھے دیکھتے ہیں کہ تو ہم میں بہت کمزور ہے۔ اگر تیرے خاندان کا لحاظ نہ ہوتا تو ہم نے تمہیں سنگسار کر دیا ہوتا۔ اور تم ہم پر کوئی بھاری نہیں۔ حضرت شعیب نے فرمایا: اے میری قوم! کیا میرا کنبہ زیادہ بھاری ہے تم پر اللہ تعالیٰ سے، اور اس کو تو تم نے پس پشت ڈال رکھا ہے۔ میرا رب جو کچھ تم کر رہے ہو سب کا احاطہ کئے ہوئے ہے۔ اور اے میری قوم تم اپنی جگہ پر عمل کئے جاؤ اور میں اپنی جگہ پر عمل کروں گا۔ تم عنقریب جان لو گے کس پر آتا ہے وہ عذاب، جو اسے رسوا کر دے گا اور کون جھوٹا ہے اور تم بھی انتظار کرو اور میں بھی تمہارے ساتھ انتظار کرنے والا ہوں۔ اور جب ہمارا حکم (عذاب) آ پہنچا تو ہم نے بچا لیا شعیب کو اور ان لوگوں کو جو ایمان لائے تھے، آپ کے ساتھ، اپنی خاص رحمت سے۔ اور پکڑ لیا ظالموں کو خوفناک کڑک نے، تو انہوں نے صبح کی اپنے گھروں میں اس حال میں کہ وہ اوندھے منہ گرے ہوئے تھے۔ گویا وہ کبھی ان میں بسے ہی نہ تھے، خبردار دوری ہے مدین کیلئے جیسے دوری ہے شمو کیلئے۔)

وَالَّذِي مَدِيْنًا اَخَاهُمْ شُعَيْبًا قَالَ يٰقَوْمِ اعْبُدُوا اللّٰهَ مَا لَكُمْ مِّنْ اِلٰهٍ غَيْرُهُ ۗ وَلَا تَنْقُضُوا الْمِيْثٰقَ الَّذِيۡ
اٰتٰكُمْ بِخَيْرٍ ۗ وَالَّذِيۡ اَخَافُ عَلَيْكُمْ عَذَابَ يَوْمٍ مُّجِيْبٍ ۙ (سورة هود : ۸۴)

(اور اہل مدین کی طرف ان کے بھائی شعیب کو بھیجا۔ آپ نے کہا: اے برادران قوم عبادت کرو اس اللہ کی جس کے سوا تمہارا کوئی الٰہ نہیں اور کی نہ کیا کرو، ناپ اور تول میں۔ میں تمہیں خوشحال دیکھتا ہوں اور میں ڈرتا ہوں، تم پر ایسے دن کے عذاب سے جو ہر چیز کو گھیر لینے والا ہے۔)

اہل مدین کا محل وقوع اور ان کی حقیقت

مشرکین مکہ کو اللہ کے نبی کی دعوت سے انکار کے نتیجے میں ان کا انجام یاد دلانے کیلئے مختلف امتوں کی سرگزشتیں سنائی جا رہیں۔ اس سے پہلے قوم نوح، قوم عاد، قوم صالح اور قوم لوط کے حالات گزر چکے۔ اب اسی سلسلے کی ایک کڑی اہل مدین یعنی قوم شعیب کی سرگزشت بھی ہے جو اب بیان کی جا رہی ہے۔ اس کا اساسی موضوع بھی وہی ہے جو متذکرہ بالا سرگزشتوں کا ہے اور حضرت شعیب علیہ السلام کی دعوت بھی وہی ہے جو متذکرہ بالا امتوں کی طرف آنے والے رسولوں کی تھی۔ یہ قوم مدین اور اس کے نواحی علاقوں میں آباد تھی۔ یہ شہر بحر احمر کے اس مقام پر آباد تھا جہاں جزیرہ نمائے عرب کی دو تجارتی شاہراہیں آ کر ملتی تھیں۔ یمن و شام اور عراق و مصر کے قافلے یہیں سے گزرتے تھے۔ اس سے اندازہ ہوتا ہے کہ یہ لوگ ایسے علاقے میں آباد تھے جو تجارتی قافلوں کی گزرگاہ ہونے کے باعث ایک بڑی تجارتی منڈی کی حیثیت رکھتا تھا۔ بعض اہل علم کا خیال ہے کہ اہل مدین درحقیقت مدیان کی اولاد ہیں۔ مدیان حضرت ابراہیم علیہ السلام کے بیٹے تھے۔ یہ دنیوی حیثیت سے کیسے ہی سربراہ آدرود رہے ہوں لیکن ان کو اللہ نے نبوت عطا نہیں کی۔ ان کے بھائیوں میں حضرت اسحاق علیہ السلام اور حضرت اسماعیل علیہ السلام عظیم رسول ہونے کے باعث شہرت کے آسمان پر درخشندہ ہیں۔ حضرت اسحاق علیہ السلام کے حقیقی وارث تو مہلمان ہیں لیکن نسلی طور پر بنی اسرائیل ان کے نام لیا ہیں۔ ان کی اولاد میں سے اٹھنے والی یہ امت صدیوں تک دنیا کی امامت کے منصب پر فائز رہی ہے۔ حضرت اسماعیل علیہ السلام ملت ابراہیم کے رسول تھے اور اللہ کے گھر کے متولی اور آپ کی اولاد اس تولیت میں آپ کی وارث رہی، پھر آپ کی ہی اولاد میں نبی آخر الزماں ﷺ تشریف لائے اور آپ کی عظمت کہیں پہنچ گئی۔ حضرت اسحاق علیہ السلام حضرت سارہ کے فرزند ہیں اور حضرت اسماعیل علیہ السلام حضرت ہاجرہ کے۔ اور مدیان حضرت ابراہیم علیہ السلام کی تیسری بیوی قطوراء کے لطن سے ہیں۔ مدین کے علاقے میں ان کی اولاد پھیلی، ممکن ہے اس میں کچھ حلیف قبائل بھی شامل ہوں جنہوں نے اپنے آپ کو مدیان کی اولاد میں ضم کر دیا ہو کیونکہ عرب میں یہ طریقہ موجود رہا ہے کہ جب بعض قبائل کا کسی بڑے قبیلے یا کسی بڑے آدمی کی اولاد سے حلیفانہ تعلق قائم ہو جاتا تھا تو وہ آہستہ آہستہ اپنے آپ کو اسی میں ضم کر دیتا تھا۔

اگر یہ بات واقعی صحیح ہے کہ اہل مدین مدیان کی اولاد ہیں تو پھر یہ بات بھی قرین قیاس ہے کہ وہ کافر نہیں بگڑے ہوئے مسلمان تھے کیونکہ مدیان حضرت ابراہیم علیہ السلام کے بیٹا ہونے کی وجہ سے یقیناً مسلمان ہوں گے اور ان کی اولاد بھی مسلمان رہی ہوگی۔ آہستہ آہستہ ان میں خرابیاں پیدا ہوئیں جس نے ان کے عقیدے پر بھی اثر کیا اور ان کے کاروباری معاملات پر بھی۔

حضرت شعیب علیہ السلام کی دعوت

حضرت شعیب علیہ السلام نے اپنی دعوت کی بنیاد اسی اساسی حقیقت کو بنایا ہے جو تمام انبیاء کرام کی دعوت کی بنیاد رہی ہے اور یہ وہی حقیقت ہے جسے ہم توحید کے نام سے جانتے ہیں۔ جب بھی انسانوں میں عقیدے کی خرابیاں شروع ہوئی ہیں تو اس کا آغاز ہمیشہ عقیدہ توحید میں بگاڑ سے ہوا ہے۔ چنانچہ ہر پیغمبر نے اپنی امت کو سب سے پہلے یہ بات کہی کہ لوگو! اللہ ہی کی بندگی کرو، اس کے سوا تمہارا کوئی الٰہ نہیں اور تمہارا حال یہ ہے کہ تم نے الوہیت میں نہ جانے کس کس کو شریک کر رکھا ہے۔ اس طرح سے تم نے شرک کے اتنے دروازے کھول دیئے ہیں کہ جنہیں بند کرنا مشکل ہو رہا ہے۔ اس کا نتیجہ یہ ہے کہ اللہ کی ذات کو ماننے کے باوجود تمہاری عملی زندگی پر اس کا کوئی اثر نہیں۔ تم اسے ایک ایسی ذات سمجھتے ہو جو کائنات کو پیدا کرنے کے بعد کہیں چھپ کے بیٹھ گیا ہے اور اس نے اپنے تمام اختیارات کہیں دیوتاؤں کو، کہیں اوتاروں کو، کہیں مظاہر قدرت کو، کہیں فرشتوں اور جنات کو اور کہیں انسانوں ہی میں سے مختلف انسانی شخصیات کو جن سے تمہاری عقیدت کا رشتہ قائم ہو گیا ہے کے سپرد کر دیئے ہیں۔ جب تک تم ان تمام آستانوں سے سر اٹھا کر صرف ایک اللہ کے آستانہ پر نہیں جھکاؤ گے اور اپنے دلوں کی دنیا کو ان تمام مصنوعی خداؤں سے پاک کر کے صرف ایک اللہ سے آباد نہیں کرو گے اس وقت تک تمہارے کردار کی تعمیر ناممکن ہے۔

حضرت شعیب علیہ السلام نے دوسری بات اپنی امت سے یہ فرمائی کہ تم ناپ تول میں کمی مت کرو۔ تمہیں یقیناً یہ سہولت حاصل ہے کہ تم تجارتی شاہراہوں کے سنگم پر آباد ہو۔ تمہارا علاقہ ایک بڑی تجارتی مارکیٹ بن گیا ہے۔ اس میں تمہارے لئے جائز کمائی کے بہت امکانات موجود ہیں۔ اس کے باوجود تم نے ناپ تول میں کمی کیلئے ایسے ذرائع ایجاد کئے ہیں کہ لوگوں کی ذہانت و فطانت تمہاری دھوکہ دہی کی وارداتوں کو سمجھنے سے قاصر

رہتی ہے۔ کچھ سمجھ نہیں آتی کہ آخر تم ایسا کیوں کرتے ہو۔ تمہیں اللہ تعالیٰ نے خوشحالی اور رفاہیت عطا کی ہے۔ زندگی کی تمام آسانی تمہیں میسر ہیں۔ ہونا تو یہ چاہئے کہ تم اس خوشحالی پر اللہ کا شکر بجالاؤ اور تم اپنی زندگی کے معمولات کو ان طریقوں کے مطابق ڈھالو جو اللہ کی شریعت کے مطابق ہوں، لیکن تم نے اس کے برعکس لوگوں کو لوٹنا اور ان کو نقصان پہنچانا اپنا معمول بنا لیا ہے۔ کیا تمہیں معلوم نہیں کہ اللہ کی ناشکری کے نتیجے میں ہمیشہ ایسا عذاب آیا کرتا ہے۔ اگر تم نے اپنا رویہ نہ بدلاتو مجھے اندیشہ ہے کہ ایسا ہی کوئی عذاب تم پر نہ بھیج دیا جائے۔

وَيَقُومُ أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْتُوا فِي الْأَرْضِ مُفْسِدِينَ ۝
(اور اے میری قوم پورا کیا کرو ناپ اور تول کو انصاف کے ساتھ، اور نہ گھٹا کر دیا کرو لوگوں کو ان کی چیزیں اور نہ پھرو زمین میں فساد برپا کرتے ہوئے۔)
(سورۃ ہود: ۸۵)

سابقہ آیت کا مضمون ایک دوسرے پہلو سے

وہ بات جو پہلی آیت میں کہی گئی ہے اسے دوسرے پہلو سے ارشاد فرمایا جا رہا ہے۔ پہلے صرف ناپ تول میں کمی سے روکا گیا، اب یہ فرمایا جا رہا ہے کہ زندگی کی اصل ضرورت قسط کا قائم کرنا ہے۔ اس کی ضرورت صرف ناپ تول میں نہیں، زندگی کے ہر شعبے میں ہے۔ جہاں کہیں قسط کو نقصان پہنچتا ہے وہاں اعتدال رخصت ہو جاتا ہے جبکہ یہی وہ حقیقت قائمہ ہے جس پر زندگی کی عمارت استوار ہے۔ آپ جسم کی ضرورتوں کو دیکھ لیجئے، اس کے تناسب کو دیکھ لیجئے، اس کے حُسنِ جمال کو دیکھ لیجئے، اس کی صحت پر غور کر کے دیکھ لیجئے، اس کی احساسات کی دنیا کو دیکھ لیجئے، اس کے انفعالات کا جائزہ لیجئے، اس کی دماغی رعنائیوں اور عملی قوتوں کو دیکھئے، ان تمام میں وہ حقیقت جو انہیں قابلِ عمل رکھتی ہے اور کارآمد بناتی ہے وہ صرف حقیقتِ اعتدال ہے۔ اسی کو عدل اور قسط کے نام سے تعبیر کیا گیا ہے۔ ترازو کے دونوں پلڑوں کا برابر ہونا یہی عدل بھی ہے اور قسط بھی۔

لوگوں کے ساتھ معاملات میں جہاں بھی کمی بیشی ہوتی ہے چاہے وہ لین دین میں ہو، میل جول میں ہو، تعلقات اور قرابت داری میں ہو، زندگی کے کسی بھی معاملے میں ہو، وہیں اعتدال رخصت ہو جاتا ہے اور وہیں سے فساد کو راستہ ملتا ہے۔ زندگی میں ہمیں جہاں جہاں بھی ناہمواریاں نظر آتی ہیں چاہے وہ انفرادی زندگی میں ہوں یا اجتماعی زندگی میں، اس کا دائرہ معاشرتی ہو یا معاشی، اس کا رشتہ حکومت سے وابستہ ہو یا عدالت سے وہ اسی حقیقت کے گم ہو جانے کے سبب سے ہیں۔ ہر جگہ جو حقیقت، استحکام اور نمو پر دلالت کرتی ہے اور جو فساد اور خرابی سے بچاتی ہے وہ ان تعلقات کی یکسانی اور اس کے پلڑوں کا برابر ہونا ہے۔

انسانی تعلقات میں حاکم اور محکوم، آمر اور مامور کا رشتہ بہت اہمیت رکھتا ہے۔ دفاتر سے لے کر کارخانوں اور ملوں تک اسی رشتے کی صحت پر تمام امور کی استواری کا دارومدار ہے اور جہاں اس چیز کا فقدان ہوتا ہے اس سے فساد جنم لیتا ہے۔ مالک جب اپنے مزدوروں کو صحیح حقوق نہیں دیتا تو ان کے اندر ایک اشتعال اور ایک نفرت پیدا ہوتی ہے اور مزدور اور محکوم جب اپنے مالک سے ہمدردی اور خیر خواہی کا رشتہ توڑ دیتے ہیں تو مالک کے دل میں ان کی طرف سے ایک بغض پیدا ہوتا ہے۔ اسی طرح تجارتی تعلقات میں بھی ایک شخص بیچتا ہے اور دوسرا خریدتا ہے، دونوں کے درمیان اگر عدل کا رشتہ قائم ہے تو کاروبار میں ترقی ہوگی اور اگر یہ رشتہ ٹوٹ جاتا ہے تو پھر نہ صرف کاروبار تباہ ہوتا ہے بلکہ کاروبار کرنے والے بھی تباہی کا شکار ہو جاتے ہیں۔

جن ملکوں میں بھی معاشی انقلاب کے نام سے حالات تلپٹ ہوئے ہیں ان کے اگر آپ اسباب تلاش کریں گے تو ان ہی بنیادی تعلقات کی ناہمواری اور عدل و قسط کی پامالی کو بنیادی سبب کے طور پر محسوس کریں گے۔ سمجھا تو یہ جاتا ہے کہ ہمیشہ مالک اپنے مزدوروں پر ظلم کرتا ہے، لیکن جب کہیں مزدور انقلاب کیلئے تحریکیں چلتی ہیں اور معاملہ خانہ جنگی تک پہنچ جاتا ہے تو مزدوروں کو جب بھی موقع ملتا ہے وہ سب سے پہلے اپنے مالکوں کو ذبح کرتے ہیں اور اگر انہیں ملوں اور کارخانوں پر انتظامیہ کی حیثیت دے کر بٹھا دیا جائے تو یہ سابقہ مالکوں سے بھی زیادہ ظالم ثابت ہوتے ہیں۔ اس لئے اقبال نے کہا تھا:

زمام کار اگر مزدور کے ہاتھوں میں ہو پھر کیا
طریقہ کار کوہ کن میں بھی وہی حیلے ہیں پرویزی

آیت کے آخر میں خطاب انہیں لوگوں سے ہیں جو تجارتی معاملات کو اپنی خیانتوں کے باعث غیر متوازن اور ناہموار کرنے کے ذمہ دار تھے۔ ان سے فرمایا جا رہا ہے کہ تم یہ سمجھتے ہو کہ تم ان خیانتوں سے زیادہ سے زیادہ فائدہ اٹھا سکتے ہو اور اس طرح سے اپنی امارت اور رفاہیت میں اضافہ کر سکتے ہو حالانکہ تمہیں معلوم ہونا چاہئے کہ تم فساد کا دروازہ کھول رہے ہو۔ جن لوگوں کے ساتھ تم زیادتی کر رہے ہو وہ شاید زیادہ دیر تک برداشت نہ کر سکیں۔ ایک وقت آئے گا ان کی غربت ان کے اندر اشتعال پیدا کرے گی اور اس اشتعال کا رخ تمہاری جانب ہوگا کیونکہ وہ بجا طور پر یہ سمجھیں گے کہ تم ان کی محرومیوں کا باعث ہو۔ جہاں کہیں بھی غریبوں میں انقلاب اٹھا ہے اس کا نتیجہ اس سے مختلف کبھی بھی نہیں رہا کہ وہ امراء جو ان کا خون چوستے تھے، غریب پھر ان کا لہو پیٹتے ہیں۔ کسی نے ٹھیک کہا:

غریبوں میں جو انقلاب آ رہا ہے
امیروں کا یوم حساب آ رہا ہے
اس لئے اگر دوسروں کی پرواہ نہیں، اپنے انجام کی تو فکر کرو۔ اپنے طرز عمل کو درست کرو تا کہ فساد کا دروازہ کھلنے نہ پائے اور اس کی یہی ایک صورت ہے کہ حضرت شعیب علیہ السلام کی دعوت کو قبول کرتے ہوئے اللہ کے دین کو اختیار کر لو۔

بَقِيْتُ اللَّهُ خَيْرَ لَكُمْ إِنْ كُنْتُمْ مُؤْمِنِينَ ۗ وَمَا أَنَا عَلَيْكُمْ بِحَفِيظٍ ﴿٨٦﴾ (سورة هود : ٨٦)
(اللہ کا بخشا ہوا منافع تمہارے لئے بہتر ہے، اگر تم صاحب ایمان ہو اور میں تم پر نگران نہیں ہوں۔)

گزشتہ مضمون کی تکمیل

یہ گزشتہ آیت کے مضمون کی تکمیل ہے اور اس میں انسان کی نفسیاتی کمزوریوں میں سے ایک بہت بڑی کمزوری کی طرف توجہ دلائی گئی ہے۔ انسان کی کمزوری یہ ہے کہ چاہے اس کے پاس قارون کا خزانہ کیوں نہ ہو، وہ کبھی اسے اپنے لئے کافی نہیں سمجھتا۔ جب اپنے پاس کچھ نہیں ہوتا تو وہ یہ خواہش کرتا ہے کہ کاش مجھے اتنا مل جائے کہ میری ضرورتوں کیلئے کفایت کرے لیکن جب بقدر کفایت مل جاتا ہے تو پھر قدم آگے بڑھنے لگتا ہے جو کہیں رکنے کا نام نہیں لیتا۔ کفایت کے بعد تکلف آتا ہے، پھر تعیش آتا ہے اور پھر آدمی ان حدود سے گزر جاتا ہے جو انسانیت سے عبارت ہیں۔ اس لئے اس آیت کریمہ میں پہلے قدم کو روکا گیا ہے کہ تم اگر ایک آسودہ زندگی گزارنا چاہتے ہو تو اس کیلئے پہلا سبق یہ ہے کہ اللہ نے جو کچھ تمہیں عطا کیا ہے اور جو کچھ تم نے اپنے کاروبار میں لگا رکھا ہے اس میں جائز منافع پر اکتفا کرو کیونکہ جائز سے ناجائز کی طرف قدم بڑھانا یہی خرابی کا پہلا زینہ ہے۔ جب تم نے اس زینے پر قدم رکھ دیا پھر تم چڑھتے چلے جاؤ گے۔ کاروبار اللہ کی نعمت ہے۔ تاجر معاشرے کا ایک کارآمد فرد ہوتا ہے، لیکن وہ اس وقت تک معاشرے کے کام آتا ہے جب وہ تجارت کو لوٹ کھسوٹ کا ذریعہ نہیں بناتا بلکہ جائز منافع پر اکتفا کرتا ہے اور دوسروں کو اس سے فائدہ اٹھانے کا موقع دیتا ہے۔ اس بنیادی حقیقت سے صرف نظر کرنا اپنے ایمان کو نقصان پہنچانے کے مترادف ہے۔ اگر تم صاحب ایمان ہو تو دولت کی حرص اور ہوس سے اپنے آپ کو بچاؤ اور ہمیشہ ذہن میں یہ بات واضح رکھو کہ مال و دولت اللہ کی امانت بھی ہے اور ابتلاء بھی۔ انسان کو اس کے ذریعے آزما یا جاتا ہے۔ تمہیں مومن ہونے کی وجہ سے اپنا ایمان عزیز ہونا چاہئے۔ دولت کی ہوس اگر اس پر غالب آگئی تو ایمان تو کیا بچے گا دیانت و امانت بھی باقی نہیں رہیں گی۔ کردار کی عظمت گہنا کر رہ جائے گی۔ یہ ایک ایسی حقیقت ہے جسے میں نے تمہارے سامنے کھول کر بیان کر دیا ہے۔ تم اگر اس سے ابا کرتے ہو تو میں تمہارا معاملہ خدا کے سپرد کرتا ہوں کیونکہ بھیتم پر نگران نہیں بنایا گیا۔ میرا کام ابلاغ ہے، منوانا نہیں۔

قَالُوا يَنْشِئُ آبَاؤُنَا أَوْ أَنْ نَفْعَلَ لِيْ أَمْوَالِنَا مَا نَشَاءُ ۗ إِنَّكَ لَأَنْتَ
الْخَلِيْمُ الرَّشِيْدُ ﴿٨٧﴾ (سورة هود : ٨٧)

(انہوں نے کہا اے شعیب کیا تمہاری نماز تمہیں حکم دیتی ہے کہ ہم انہیں چھوڑ دیں جن کی عبادت ہمارے باپ دادا کیا کرتے تھے یا ہم اپنے مالوں میں تصرف نہ کریں جیسے ہم چاہیں۔ بیشک تم ہی ایک دانا اور راست رو رہ گئے ہو۔)

حضرت شعیب کی دعوت کا جواب قوم کی طرف سے طنزیہ انداز میں

حضرت شعیب علیہ السلام نے اپنی دعوت کے آغاز میں دو باتیں ارشاد فرمائیں۔ ایک تو یہ کہ اللہ کے سوا کسی اور کو الٰہ نہ مانو، اس کے سوا کوئی اور بندگی کے لائق نہیں۔ سروری اسی کو زیب دیتی ہے۔ اس لئے اس کے سوا کوئی غیر مشروط اطاعت کا مستحق نہیں۔ اس کی بے پناہ قدرتیں ہر ایک کے سہارے کیلئے کافی ہیں۔ اس لئے اس کے سوا کوئی اور سہارا نہیں اور دوسری بات آپ نے یہ فرمائی کہ تم اپنے معاملات میں خیانت کرنا چھوڑ دو۔ ناپ تول میں کمی بیشی نہ کرو، لوگوں کی چیزیں انہیں گھٹا کے مت دو، یعنی تم اپنے معاملات میں اللہ کے احکام کی اطاعت کرو اور اپنے خواہشات کے مطابق ان میں ہیرا پھیری مت کرو۔ چنانچہ انہیں دونوں باتوں کے حوالے سے قوم نے آپ پر طنز کرتے ہوئے کہا کہ ہم تو تجھے بہت دانا اور بیبا آدمی سمجھتے تھے لیکن معلوم ہوتا ہے کہ تیری نمازوں نے تیری عقل برباد کر دی۔ نماز ایک نیکی کی علامت ہے، اللہ ہی کی بندگی کا اظہار ہے اور اسی کے ہو رہنے کی ایک تربیت ہے، لیکن اس کا یہ مطلب ہرگز نہیں کہ وہ تمہیں یہ بات سمجھائے کہ اللہ کے سوا کسی اور کی بندگی مت کرو اور ان تمام معبودوں کو چھوڑ دو جن کی پوجا ہمارے آباؤ اجداد کرتے رہے۔ اس کا مطلب تو یہ ہوگا کہ ہمارے آباؤ اجداد بیوقوف اور گمراہ تھے تو کیا تمہاری عقل و دانش نے تمہیں یہی سمجھایا ہے کہ تم اپنے آباؤ اجداد کو گمراہ ثابت کرو۔ ہم اپنے آباؤ اجداد کی عزت میں اگر کوئی اضافہ نہیں کر سکے تو کیا ان کی ذلت کا باعث بنیں، یہ ہم سے نہیں ہو سکتا۔ اور دوسری یہ بات کہ تمہارے امانت و دیانت کے اس وعظ کے نتیجے میں کیا ہم اپنے مالی معاملات میں اپنی آزاد روی سے دستبردار ہو جائیں، اپنے مال کے ہم خود مالک ہیں، اس میں تصرف بھی اپنی مرضی سے کریں گے۔ تمہاری بات کا مطلب تو یہ ہے کہ ہمیں شاید اپنے مال پر حق ملکیت حاصل نہیں اور اس لئے ہمیں تصرف کا کوئی حق نہیں، حالانکہ یہ دونوں باتیں آج کے سرمایہ دارانہ نظام کی طرح قابل قبول نہیں۔ سرمایہ دارانہ نظام اپنے لوگوں میں اس بات کا حق دیتا ہے کہ وہ اپنے مال و دولت میں جس طرح چاہیں تصرف کرنے کا اختیار رکھتے ہیں، ان کی اس آزادی پر کسی قسم کی پابندی نہیں لگائی جاسکتی۔ اس لئے ہمیں ایسی نصیحت مت کریں جس سے ہماری عملی آزادی متاثر ہوتی ہو۔ ہم اپنے کاروبار میں اضافے کیلئے جس چیز کو مناسب سمجھیں گے وہ کریں گے۔ اور جس طرح کے طریقے اختیار کرنے سے ہمیں زیادہ نفع مل سکتا ہو، ہم وہی طریقے اختیار کریں گے۔ ہم بھی مومن ہیں، لیکن ایمان کا مطلب یہ ہرگز نہیں کہ کاروباری معاملات میں مذہب کو داخل کر دیں۔ اس سے معلوم ہوتا ہے کہ مذہب کو صرف پوجا پاٹ تک محدود رکھنا اور زندگی کے تمام معاملات کو بیکسر اس سے لائق قرار دے دینا جسے آج سیکولر ازم کہا جاتا ہے۔ یہ آج کی اختراع نہیں، یہ ساڑھے تین ہزار سال پہلے کی سوچ ہے۔ وہ اللہ کو مانتے تھے، اپنے طریقے کے مطابق اس کی عبادت بھی کرتے تھے لیکن گھر کی چار دیواری سے باہر عبادت گاہ سے باہر وہ مذہب کو دخل دینے کی اجازت نہیں دیتے تھے۔ آیت کے آخری حصے میں حضرت شعیب پر طنز کیا گیا ہے کہ تم جس مستحکم لہجے میں ہمارے طور اطوار پر تنقید کرتے ہو اور ہمارے معمولات کو غلط قرار دیتے ہو اس کا مطلب تو یہ معلوم ہوتا ہے کہ تم ہی ایک دانش مند ہو جسے عقل کی بات سوجھتی ہے اور تم ہی رشد و ہدایت کے مالک ہو۔

یہی بات کہ قوم شعیب نے بطور خاص نماز کا حوالہ دے کر تنقید کیوں کی؟ تفہیم القرآن کا نوٹ اس حوالے سے قابل توجہ ہے:

یہ دراصل ایک طعن آمیز فقرہ ہے جس کی روح آج بھی آپ ہر اس سوسائٹی میں موجود پائیں گے جو خوف خدا سے غافل اور فسق و فجور میں ڈوبی ہوئی ہے چونکہ نماز دینداری کا سب سے پہلا اور سب سے زیادہ نمایاں مظہر ہے اور دینداری کو فاسق و فاجر لوگ ایک خطرناک بلکہ سب سے زیادہ خطرناک مرض سمجھتے ہیں، اس لئے نماز اے لوگوں کی سوسائٹی میں عبادت کے بجائے علامت مرض شمار ہوتی ہے۔ کسی شخص کو اپنے درمیان نماز پڑھتے دیکھ کر انہیں فوراً یہ احساس ہو جاتا ہے کہ اس شخص پر ”مرض دینداری“ کا حملہ ہو گیا ہے، پھر یہ لوگ دینداری کی اس خاصیت کو بھی جانتے ہیں کہ یہ چیز جس شخص کے اندر پیدا ہو جاتی ہے وہ صرف اپنے حسن عمل پر قائم نہیں رہتا بلکہ دوسروں کو بھی درست کرنے کی کوشش کرتا ہے اور بے دینی و بد اخلاقی پر تنقید کئے بغیر اس سے رہا نہیں جاتا۔ اس لئے نماز پر ان کا اضطراب صرف اسی حیثیت سے نہیں ہوتا کہ ان کے ایک بھائی پر دینداری کا دورہ پڑ گیا ہے بلکہ اس کے ساتھ ہی انہیں یہ کھٹکا بھی لگ جاتا ہے کہ اب عنقریب اخلاق و دیانت کا وعظ شروع ہونے والا ہے اور اجتماعی زندگی کے ہر پہلو میں کیڑے نکالنے کا ایک لامتناہی سلسلہ چھڑا چاہتا ہے۔ یہی وجہ ہے کہ ایسی سوسائٹی میں نماز سب سے بڑھ کر طعن و تشنیع کا ہدف بنتی ہے اور اگر کہیں نمازی آدمی ٹھیک ٹھیک انہی اندیشوں کے مطابق جو اس کی نماز سے پہلے ہی پیدا ہو چکے تھے برائیوں پر تنقید اور بھلائیوں کی تلقین بھی شروع کر دے تب تو نماز اس طرح کو سی جاتی ہے کہ گویا یہ ساری بلا اسی کی لائی ہوئی ہے۔

قَالَ يَنْقُومُ آرَاءَ يَتَمُّ إِنْ كُنْتُ عَلَى بَيِّنَةٍ مِنْ رَبِّي وَرَزَقَنِي مِنْهُ رِزْقًا حَسَنًا وَمَا أُرِيدُ أَنْ أُخَالِفَكُمْ إِلَىٰ مَا أَنْهَيْتُمْ عَنْهُ إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ﴿٨٨﴾

(حضرت شعیب نے کہا، اے میری قوم! تمہارا کیا خیال ہے اگر میں اپنے رب کی طرف سے روشن دلیل پر ہوں اور اس نے مجھے عمدہ روزی بھی عطا کی۔ ہے اور میں یہ بھی نہیں چاہتا کہ اس امر میں تمہاری مخالفت کروں جس سے میں تمہیں روکتا ہوں۔ میں تو صرف تمہاری اصلاح چاہتا ہوں جہاں تک میرا بس ہے اور تمہیں ہے میرا راہ پانا مگر اللہ تعالیٰ کی امداد سے۔ اسی پر میں نے بھروسہ کیا ہے اور اسی کی طرف رجوع کرتا ہوں۔)

(سورۃ ہود: ۸۸)

بیتہ اور رزق حسن کا مفہوم

گزشتہ آیت کریمہ میں ہم نے پڑھا ہے کہ حضرت شعیب علیہ السلام کی قوم نے ان پر طنز کرتے ہوئے نماز کا طعنہ دیا تھا۔ ان کا گمان یہ تھا کہ نمازی لوگ سیدھے سادھے، صوفی صافی اور دنیا سے بے خبر ہوتے ہیں۔ انہیں یہ ہرگز معلوم نہیں ہوتا کہ دنیوی معاملات کیسے چلتے ہیں۔ البتہ نماز کی وجہ سے انہیں نیکی کا زعم ہو جاتا ہے اور وہ اپنے آپ کو نیک سمجھتے ہوئے دوسروں پر جاوے جانتھیں کرتے رہتے ہیں۔ اس آیت کریمہ میں حضرت شعیب نے ان کے طنز اور ان کی بے خبری کا جواب دیتے ہوئے فرمایا کہ تمہیں جو میری نماز کھلتی ہے اور تم نے اس کو طنز کا ذریعہ بنا لیا ہے، تمہیں معلوم ہونا چاہئے کہ یہ نماز دراصل ضمیر کی زندگی اور نور فطرت کے روشن ہونے کی دلیل ہے، جس شخص کے دل میں روشنی ہے، جس کے اندر اجالا ہے، جس کا ضمیر اسے صحیح راستے کی طرف رہنمائی کرتا ہے، یہ کیسے ممکن ہے کہ وہ اللہ کی یاد سے غافل ہو۔ جس شخص کو یہ معلوم ہو کہ نماز اللہ کے ذکر کیلئے پڑھی جاتی ہے اور اس کی یاد کا سب سے بڑا ذریعہ ہے اور وہ پھر بھی نماز نہ پڑھے یہ کیسے ممکن ہے۔ تمہیں میری نماز پر نہیں بلکہ اپنے نور فطرت کے بجھ جانے پر ملال ہونا چاہئے۔ اپنے ضمیر کی موت پر فکر مندی ہونی چاہئے۔ یہ بات کہ میں تمہیں کاروبار میں امانت و دیانت کی ترغیب کیوں دیتا ہوں اور ناپ اور تول میں کمی بیشی سے کیوں روکتا ہوں اور مالی معاملات کو جائز طریقوں پر چلانے کی تاکید کیوں کرتا ہوں تو اس کی وجہ یہ نہیں ہے کہ مجھے تمہاری خوشحالی سے حسد ہے اور میں نہیں چاہتا کہ تم اپنے کاروبار میں ترقی کرو۔ تمہیں اچھی طرح معلوم ہے کہ میں کوئی نادار اور قلاش آدمی نہیں ہوں۔ مجھے اللہ تعالیٰ نے رزق حسن کی روزی دی ہے۔ مجھے خوشحالی سے نوازا ہے، مجھے ایسی دولت دی ہے جس میں حرام کا کوئی پیسہ نہیں اور جو میری آسودگی کا باعث ہے اور میرا کاروبار تمہارے ساتھ ساتھ چل رہا ہے لیکن میں کاروبار کی ترقی کیلئے تمہاری طرح غلط ذرائع اختیار نہیں کرتا۔ اس کے باوجود اللہ تعالیٰ میری ضرورتیں پوری فرما رہا ہے۔

مخالفت ان خالفکم کا محمل

جو آدمی ضمیر کی زندگی سے زندہ ہو، جس کے اندر فطرت کا نور روشن ہو، جو زندگی کے معاملات میں نہایت صاف ستھرا اور حدود میں محدود رہنے والا ہو اس کے بارے میں یہ کیسے سوچا جاسکتا ہے کہ وہ جن غلط کاموں سے تمہیں روک رہا ہے خود ان کی مخالفت کرے گا۔ جب اس نے تمہارے اندر رہتے ہوئے بھی نبوت سے پہلے بھی کبھی غلط طریقہ اختیار کرنے کی کوشش نہیں کی اور کبھی کسی غلط راستے پر چلتے ہوئے تم نے اسے نہیں دیکھا تو آج جبکہ وہ نبوت کے منصب پر فائز ہے تو وہ ان باتوں میں غلط راستہ کیسے اختیار کر سکتا ہے جن میں اللہ تعالیٰ کے احکام نازل ہو چکے ہوں اور جن کی وجہ سے وہ تمہیں غلط باتوں سے روکتا ہے۔

پیغمبر کی حیثیت

آپ نے قوم کے سامنے اپنی اصل حیثیت واضح کرتے ہوئے فرمایا کہ تم مجھے سمجھنے کی کوشش کرو۔ میں تمہارا کسی معاملے میں حریف نہیں ہوں۔ میں تمہاری بہتری کا خواہاں تو ہو سکتا ہوں، حاسد نہیں ہو سکتا۔ میری صحیح پوزیشن یہ ہے کہ میں صرف تمہاری اصلاح چاہتا ہوں۔ یعنی تمہارے عقائد اور تمہارے اعمال کو سنوارنا چاہتا ہوں۔ میں تمہارے تمام معاملات کی درستی چاہتا ہوں اور یہ چاہنا صرف خواہش تک محدود نہیں بلکہ اس کیلئے اللہ نے مجھے جتنی طاقت عطا فرمائی ہے اسے آخری حد تک بچوڑ دینا چاہتا ہوں۔ لیکن مجھے دنیوی رہنماؤں کی طرح اپنی ذات پر بھروسہ نہیں بلکہ اللہ کی ذات پر بھروسہ ہے۔ میں اپنے تمام کاموں اور تمام مقاصد میں اسی سے توفیق مانگتا ہوں۔ اسی کے ہاتھ میں ہر کام کی ابتدا اور انتہا ہے۔ تمام وسائل اسی کے قبضے میں

ہیں۔ وہ جو چاہتا ہے، سو ہوتا ہے۔ اس لئے میں نے اسی پر بھروسہ کیا ہے اور اپنی ناکامیوں یا اپنی ناتوانیوں میں اسی کی طرف رجوع کرتا ہوں۔ وہی میری طاقت ہے اور وہی طاقت عطا کرنے والا ہے۔

وَيَقَوْمٍ لَا يُجْرِمُونَكَ مِثْلَ مَا أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ وَمَا قَوْمُ لُوطٍ مِّنْكُمْ بِبَعِيدٍ ﴿٨٩﴾

(اور اے میری قوم کہیں میری ضد تمہارے لئے اس امر کا باعث نہ بن جائے کہ تم پر بھی اس طرح کی آفت نازل ہو جس طرح کی آفت قوم نوح یا قوم ہود یا قوم صالح پر نازل ہوئی اور قوم لوط تو تم سے کچھ دور بھی نہیں۔)

ہدایت کے رد و قبول میں افراد کی ذہنیت

ہدایت کے رد و قبول میں افراد اور اقوام کی ذہنیت ایک جیسی واقع ہوئی ہے۔ جب بھی ان کی ہدایت کیلئے اللہ کا کوئی رسول آیا ہے یا کوئی مصلح ان کی اصلاح کیلئے اٹھا ہے تو یہ شروع شروع میں اس سے بے اعتنائی اختیار کرتے ہیں، پھر رفتہ رفتہ مخالفت شروع ہوتی ہے اور اس میں شدت آتی جاتی ہے۔ حتیٰ کہ ایک وقت آتا ہے جب داعی سے مخالفت دشمنی میں تبدیل ہو جاتی ہے۔ پھر اس کا ہدف داعی کی ذات ہی نہیں رہتی بلکہ دعوت کی ہر بات سے نفرت پیدا ہو جاتی ہے۔ یہ فیصلہ کر لیا جاتا ہے کہ دعوت دینے والے کی ہر بات کو رد کیا جائے گا بلکہ حتیٰ الامکان اس کا راستہ روکا جائے گا۔ اس کیلئے چاہے اپنا نقصان کیوں نہ کرنا پڑے۔ اسلامی تاریخ کا یہ واقعہ شاید اس کی دلیل بن سکے کہ جب مسیلمہ کذاب نے نجد کے علاقے میں نبوت کا کھڑا کرچا اور بنو تمیم کو اپنے گرد اکٹھا کر لیا جبکہ بنو تمیم کو قریش سے پرانی دشمنی تھی۔ چنانچہ جب ایک گفتگو میں ایک مسلمان نے بنو تمیم کے ایک ذمہ دار آدمی سے یہ کہا کہ تم سمجھدار لوگ ہو، ہمیں یہ بات سمجھ میں نہیں آتی کہ تم نے نبی کریم ﷺ کے مقابلے میں مسیلمہ میں آخراہی کیا بات دیکھی کہ تم نے اس کو نبی مان لیا۔ تو اس نے جواب دیا کہ مسیلمہ جو کچھ ہے وہ ہم جانتے ہیں، لیکن بات دراصل یہ ہے کہ ہمارے نزدیک بنو تمیم کا جھوٹا نبی قریش کے سچے نبی سے بہتر ہے۔ جب ہدایت اور حق کے رد و قبول میں اس طرح کی دشمنیاں حائل ہو جائیں تو پھر حق و ناحق کا فرق اٹھ جاتا ہے اور قومیں تعصبات کا شکار ہو کر صرف اپنی عصبیتوں کی پیروی کرتی ہیں، حق کی پیروی نہیں کرتیں۔ معلوم ہوتا ہے کہ حضرت شعیب کی قوم بھی ایسے ہی امراض کا شکار تھی اور اسی طرح کی صورتحال سے دوچار ہو چکی تھی۔ انہیں اس سے غرض نہیں تھی کہ حضرت شعیب جس بات کی طرف بلا رہے ہیں وہ صحیح ہے یا غلط۔ انہیں تو حضرت شعیب کی ہر بات سے ضد تھی۔ ان کے اس رویے کو سامنے رکھتے ہوئے حضرت شعیب حق نصیحت ادا کرتے ہوئے فرما رہے ہیں کہ اے میری قوم! میں تمہیں اپنی دشمنی سے نہیں روکتا لیکن خدا کیلئے میری دشمنی میں اپنی ناک تو نہ کٹو الو۔ اپنے نفع و ضرر کے پیمانوں کو تو نہ توڑو۔ تم کھلے دل سے غور کرو کہ میں جو کچھ تمہارے سامنے پیش کر رہا ہوں، وہ صحیح ہے یا غلط۔ اگر وہ صحیح ہے تو پھر محض میری دشمنی میں اس کو رد کر دینا اپنی قسمت پھوڑنا ہے۔ تمہیں اچھی طرح معلوم ہے کہ تم سے پہلے جن قوموں پر عذاب آیا ہے ان کا رویہ بھی یہی تھا۔ اور بالآخر وہ تباہ ہو گئیں تو کیا تم بھی انہیں کا رویہ اختیار کرنے کے بعد اپنے آپ کو اسی تباہی کی طرف لے جا رہے ہو۔ غفلندی کی بات یہ ہے کہ جس بات سے کسی نے نقصان اٹھایا ہے اس نقصان وہ بات سے بچا جائے، چاہے وہ بات دشمن ہی کیوں نہ کہہ رہا ہو، پھر میں تو تمہارا دشمن نہیں ہوں۔ میں نے خون کے گھونٹ پی پی کر تمہاری اصلاح کی کوشش کی ہے، ہمیشہ تمہارے ساتھ خیر خواہی کا ثبوت دیا ہے۔ اب ایک ایسی واضح بات جسے قبول نہ کر کے قوموں کی قومیں تباہ ہو چکی ہیں تم بھی محض اس لئے اس کو قبول نہیں کر رہے کیونکہ تمہارے دلوں میں میری دشمنی اتر گئی ہے۔ خدا کیلئے اس بات پر غور کرو، قوم لوط کا انجام تو بہت دور کی بات بھی نہیں۔ ان کا علاقہ کا بھی تم سے دور نہیں۔ دوسروں سے نہیں تو انہیں سے عبرت حاصل کرو۔

(سورة هود : ۹۰)

وَاسْتَغْفِرُوا رَبَّكُمْ ثُمَّ تُوبُوا إِلَيْهِ إِنَّ رَبِّي رَحِيمٌ وَدُودٌ ﴿٩٠﴾

(اور اپنے رب سے مغفرت طلب کرو، پھر اسی کی طرف رجوع کرو۔ بیشک میرا رب بڑا مہربان اور بہت پیارا کرنے والا ہے۔)

استغفار و توبہ کی ترغیب

ایک ایسی قوم جو اللہ کے رسول کی دعوت سے دشمنی کا رشتہ استوار کر چکی ہے۔ وہ رسول کی جان کے درپے ہے اور اس کی دعوت کی ہر بات کو حقارت کی نگاہ سے دیکھتی ہے۔ ایسی قوم کے بارے میں انتہائی غیر جانبدار شخص کو بھی اگر فیصلہ کرنے کیلئے بھی کہا جائے تو وہ بھی یقیناً یہی کہے گا کہ ایسی قوم

کو زندہ رہنے کا کوئی حق نہیں۔ لیکن اللہ کے رسولوں کی صداقت اور ان کے من جانب اللہ ہونے کی سب سے بڑی دلیل ہی یہ ہے کہ وہ آخر حد تک کبھی کوئی ایسی بات نہیں کہتے جس میں انسانی جذبات نظر آ رہے ہوں۔ پیش نظر آیت کریمہ میں دیکھئے قوم دشمنی پر تلی کھڑی ہے لیکن حضرت شعیب اللہ کے حکم سے انہیں استغفار کی دعوت دے رہے ہیں اور نہایت پیار سے ترغیب دے رہے ہیں کہ نادانوں! اس سے مغفرت کی طلب کرو جو صرف تمہارا خالق و مالک ہی نہیں بلکہ تمہارا رب بھی ہے۔ تمہارے ظاہری اور باطنی تربیت کے تمام امکانات اسی نے مہیا کئے ہیں۔ اس نے تمہاری زندگی کو کس قدر مطمئن اور آسودہ بنایا ہے اور تمہیں ایسی ایسی نعمتوں سے نوازا ہے جس کا تم تصور بھی نہیں کر سکتے تھے اور پھر وہ ایسا رب ہے کہ بڑے سے بڑے پاپی پر بھی اپنے کرم کے دروازے بند نہیں کرتا۔ اس کی رحمت ہمیشہ پکارتی رہتی ہے اور اس کا در مغفرت ہمیشہ کھلا رہتا ہے۔ تم تباہی کی طرف بڑھ رہے ہو، میں تمہارا خیر خواہ ہوں، میں تمہیں مشورہ دیتا ہوں کہ اپنے رب سے مغفرت طلب کرو۔ یعنی آج تک تم نے جیسی کچھ اس کی نافرمانیاں کی ہیں اس کی معافی مانگو اور پھر اس کی طرف پلٹ جاؤ۔ یعنی آئندہ کیلئے عہد کرو کہ تم کوئی ایسا کام نہیں کرو گے جو اسے ناراض کرنے والا ہو۔ اور یہ مت خیال کرو کہ تمہاری گزشتہ سرکشی اور نافرمانی کے باعث وہ تم سے منہ پھیر لے گا یا تمہیں دھتکار دے گا، ایسا ہرگز نہیں، وہ تو رحیم بھی ہے اور ودود بھی ہے۔ بجائے غضب فرمانے کے وہ رحم فرماتا ہے اور بجائے ناراض ہونے کے وہ محبت کرتا ہے۔ جب کوئی روسیہ شکستہ دل ہو اس کے حضور میں حاضر ہوتا ہے تو بجائے دھتکارنے کے نہایت خوشی کا اظہار فرماتا ہے۔ ایک حدیث شریف میں حضرت عمر فرماتے ہیں کہ ایک دفعہ نبی کریم ﷺ کی خدمت میں کچھ جنگی قیدی گرفتار ہو کر آئے۔ ان میں ایک عورت بھی تھی جس کا شیر خوار بچہ چھوٹ گیا تھا اور وہ ماما کی ماری ایسی بے چین تھی کہ جس بچے کو پالیتی اسے چھاتی سے چمٹا کر دودھ پلانے لگتی تھی۔ نبی کریم ﷺ نے اس کا حال دیکھ کر ہم سے پوچھا، کیا تم لوگ یہ توقع کر سکتے ہو کہ یہ ماں اپنے بچے کو خود اپنے ہاتھوں آگ میں پھینک دے گی۔ ہم نے عرض کیا، ہرگز نہیں۔ خود پھینکنا تو درکنار وہ آپ گرتا ہو تو یہ اپنی حد تک اسے بچانے میں کوئی کسر اٹھانہ رکھے گی۔ فرمایا: اللہ کا رحم اپنے بندوں پر اس سے بہت زیادہ ہے جو یہ عورت اپنے بچے کیلئے رکھتی ہے۔

قَالُوا يَشْعِبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرَاكَ فِينَا ضَعِيفًا ۚ وَلَوْلَا رَهْطُكَ لَرَجَمْنَاكَ وَمَا أَنْتَ عَلَيْنَا

(سورة هود: ۹۱)

بَعْرِيذٍ ۝

(وہ بولے اے شعیب! ہم نہیں سمجھتے بہت سی باتیں جو تو کہتا ہے، بلاشبہ ہم تجھے دیکھتے ہیں کہ تو ہم میں بہت کمزور ہے۔ اگر تیرے خاندان کا لحاظ نہ ہوتا تو ہم نے تمہیں سنگسار کر دیا ہوتا۔ اور تم ہم پر کوئی بھاری نہیں۔)

بات نہ سمجھنے کا مفہوم

حضرت شعیب علیہ السلام کی تمام تر خیر خواہی اور ہمدردی کے باوجود معلوم ہوتا ہے کہ ان کی قوم کے رویے میں کوئی تبدیلی نہیں آتی بلکہ ان کی دشمنی میں اضافہ ہوتا چلا جاتا ہے۔ آپ جس قدر محبت اور پیار سے انہیں پکارتے ہیں وہ اسی قدر رعوت اور نفرت سے جواب دیتے ہیں۔ چنانچہ اسی رعوت کے انداز میں انہوں نے کہا کہ شعیب اپنی دعوت اور اپنا وعظ بند کرو۔ تم جو کچھ کہتے ہو اس میں بیشتر باتیں ہمیں سمجھ میں نہیں آتیں۔ اس کا ایک مطلب تو یہ ہے کہ تم اتنی عالمانہ باتیں کرتے ہو جو ہم جیسے عامیوں کیلئے ناقابل فہم ہیں۔ حالانکہ حضرت شعیب انہیں میں سے ایک فرد تھے، انہیں کی زبان بولتے تھے اور انہیں کی عادات قبیحہ کی اصلاح فرمانا چاہتے تھے۔ انہیں کے برے افکار اور غلط عقائد پر تنقید کر رہے تھے۔ ان میں سے کوئی چیز بھی نہ ان کے فہم سے بالاتر تھی اور نہ ان کیلئے اجنبی تھی، لیکن ان کا یہ کہنا کہ ہم تمہاری بیشتر باتوں کو سمجھ نہیں رہے، اس کا مطلب اظہار رعوت کے سوا اور کچھ نہ تھا کہ ہم تمہیں اس قابل نہیں سمجھتے کہ تمہاری باتوں پر غور کر سکیں۔ اس لئے بہتر ہے کہ تم کسی اور بستی کا رخ کرو۔

اس کا ایک مفہوم اور بھی ممکن ہے جس میں رعوت بھی ہے اور علمی برتری کا پندار بھی۔ حضرت شعیب علیہ السلام جب انہیں کاروبار کے معاملے میں دیانت و امانت کے ملحوظ رکھنے، سچ بولنے اور اللہ کے احکام کی پابندی کرنے کا حکم دیتے تو وہ جواب میں یہ کہتے کہ تم نہ جانے کس زمانے کی باتیں کرتے ہو۔ آج اگر کوئی شخص کاروبار کو ترقی دینا چاہتا ہے تو وہ سچ بول کر اور دیانت و امانت کو ملحوظ رکھ کر کبھی نہیں دے سکتا۔ کاروبار میں قدم قدم پر جھوٹ

بولنا پڑتا ہے۔ قدم قدم پر خیانت کرنا پڑتی ہے۔ رہے وہ احکام جو حلال و حرام پر مشتمل ہیں تو ان کی پابندی کرنا تو اور بھی مشکل ہے اور آپ کو انہیں باتوں پر اصرار ہے اور ساتھ ہی آپ یہ بھی کہتے ہیں کہ اللہ آپ کے کاروبار میں ترقی بھی دے گا تو یہ باتیں ہماری سمجھ سے بالا ہیں۔ ہم تو اتنا جانتے ہیں کہ کاروبار بغیر جھوٹ بولے اور بغیر خیانت کئے اور بغیر دنیا کے ساتھ چلے ممکن نہیں۔ اور آپ اس کے بالکل برعکس ہمیں چلانا چاہتے ہیں تو ظاہر ہے کہ ہم آپ کی باتوں کو سمجھنے سے قاصر ہیں، لیکن مشکل یہ ہے کہ آپ اپنی دعوت سے رکنے والے نہیں اور آپ کو اپنی باتوں پر اس حد تک یقین ہے کہ آپ کسی اور بات کو خاطر میں نہیں لاتے۔ اس لئے ہمارے سامنے اس کے سوا کوئی چارہ نہیں کہ ہم سختی سے کام لیں اور آپ سے صاف صاف کہہ دیں کہ تم ہمارے لئے کمزور آدمی ہو۔ تم قوت سے اپنی بات کو آگے نہیں بڑھا سکتے۔ البتہ ایک تشویش ضرور پیدا کر سکتے ہو۔ اس کا علاج اس کے سوا اور کیا ہے کہ ہم تمہاری زبان بند کر دیں۔ ابھی تک تمہارے کنبے کا لحاظ ہمیں روکے ہوئے ہے ورنہ تمہیں قتل کر دینا ہمارے لئے کوئی گراں نہیں۔

قوم شعیب نے آخر کار جو رویہ اختیار کیا یہ اس رویہ سے بالکل مختلف نہیں جو قریش آنحضرت ﷺ کے بارے میں اختیار کر چکے تھے۔ وہ آپ کی دعوت سے تنگ آ کر آپ کے قتل کے منصوبے باندھنے لگے تھے۔ ان کے راستے میں بھی اگر کوئی رکاوٹ تھی تو وہ صرف آپ کا خاندان تھا۔ لیکن ابوطالب کی وفات کے بعد اب وہ اپنے منصوبوں پر عمل کرنے میں آسانی محسوس کرنے لگے تھے۔ اس لئے انہوں نے آپ کے قتل کا منصوبہ بنایا۔ لیکن اللہ نے آپ کو بخیریت تمام وہاں سے نکال لیا۔ ان آیات کے نزول سے مشرکین مکہ کو ان کے رویے پر توجہ دلانا بھی مقصود ہے کہ تم جو کچھ کرنا چاہتے ہو یہ کوئی نئی بات نہیں، اس سے پہلے بھی اللہ کے رسولوں کے ساتھ ایسا ہوتا رہا ہے۔ لیکن وہ لوگ کبھی اس میں کامیاب نہیں ہوئے اور تم بھی اس میں کامیاب نہ ہو سکو گے اور ساتھ ہی آنحضرت ﷺ کو تسلی بھی ہے کہ یہ لوگ ہزار تدبیریں کریں اللہ تعالیٰ آپ کی حفاظت فرمائے گا۔

قَالَ يٰقَوْمِ اَرَهِيْطِيْٓ اَعَزُّ عَلَيْكُمْ مِنَ اللّٰهِ ۗ وَاَتَّخِذُ تَمْوِئَهُ وَاَرَآءَ كُمْ ظَهْرِيًّا ۗ اِنَّ رَبِّيْٓ بِمَا تَعْمَلُوْنَ مُحِيْطٌ ﴿٩٣﴾
(حضرت شعیب نے فرمایا: اے میری قوم! کیا میرا کنبہ زیادہ بھاری ہے تم پر اللہ تعالیٰ سے، اور اس کو تو تم نے پس پشت ڈال رکھا ہے۔ میرا رب جو کچھ تم کر رہے ہو سب کا احاطہ کئے ہوئے ہے۔)
(سورۃ ہود: ۹۳)

نبی کا سہارا خاندان نہیں، خدا ہے

سابقہ آیت کریمہ میں جو کچھ قوم نے حضرت شعیب سے کہا وہ انتہائی ناگوار اور ناقابل برداشت تھا۔ لیکن حضرت شعیب نے نہ جانے اسے کس طرح برداشت کیا اور نہایت ٹھنڈے انداز میں اس کا جواب دیتے ہوئے فرمایا کہ اے میری قوم تم یہ کہتے ہو کہ تم نے آج تک میرے کنبے کی وجہ سے مجھے زندہ رہنے دیا ہے لیکن مجھے اس بات پر حیرت ہے، میں اللہ کا رسول ہوں، میں جو کچھ کہہ رہا ہوں، اس کی جانب سے کہہ رہا ہوں اور جو کچھ کر رہا ہوں، اس کے احکام کی تعمیل میں کر رہا ہوں۔

میں ان کے مطلب کی کہہ رہا ہوں زبان میری ہے بات ان کی
میں ان کی محفل سجا رہا ہوں، چراغ میرا ہے رات ان کی

میرا آقا و مولا بھی وہی ہے اور میرا لجا و ماویٰ بھی وہی۔ میری قوت بھی وہی ہے اور میری پناہ گاہ بھی وہی۔ اور تم بھی اس کی قوتوں سے بے خبر نہیں ہو۔ لیکن تمہیں اس کا خوف نہیں نہ اس کا لحاظ ہے۔ البتہ تمہیں میرے خاندان کا خوف یا لحاظ ہے۔ اور اللہ کی ذات کو تم نے ایسے پس پشت ڈال دیا ہے جیسے وہ تمہارے نزدیک ناقابل اعتناء ہے۔ کیا تم اس بات سے لاپرواہ ہو گئے ہو کہ اللہ تعالیٰ کی ذات وہ ہے جو تمہارے اعمال کو جانتی ہے اور تم اپنے تئیں کچھ بھی سمجھو وہ تمہیں ہر طرف سے گھیرے ہوئے ہے۔ اس کا علم اور اس کی بے نیازی اگر تمہیں مہلت دے رہی ہے تو اس کا مطلب یہ نہیں کہ تم اس کی ذات کو ناقابل اعتناء سمجھنے لگو۔ تم جس انتہا تک پہنچ گئے ہو اس میں شاید نصیحت کا تو کوئی موقع باقی نہیں رہا۔ البتہ ایک بات کہی جاسکتی ہے جسے اگلی آیت کریمہ میں کہا جا رہا ہے۔

وَيَقَوْمٌ اَعْمَلُوا عَلٰى مَكَانَتِكُمْ اِنِّىْ عَامِلٌۢ سَوْفَ تَعْلَمُوْنَۙ مَنْ يَّاتِيْهِ عَذَابٌ يُخْزِيْهِ وَمَنْ هُوَ كَاذِبٌۭ وَّارْتَقِبُوا
اِنِّىْ مَعَكُمْ رَقِيْبٌ ﴿٩٣﴾

(سورۃ ہود : ۹۳)

(اور اے میری قوم تم اپنی جگہ پر عمل کئے جاؤ اور میں اپنی جگہ پر عمل کروں گا۔ تم عنقریب جان لو گے کس پر آتا ہے وہ عذاب، جو اسے رسوا کر دے گا اور کون جھوٹا ہے اور تم بھی انتظار کرو اور میں بھی تمہارے ساتھ انتظار کرنے والا ہوں۔)

اظہار برائت

اب تم سے صرف یہی ایک آخری بات کہی جاسکتی ہے کہ تمہیں اگر میری کسی بات پر اعتقاد نہیں بلکہ ہر بات کو دشمنی کی نگاہ سے دیکھتے ہو تو پھر تم سے اظہار برائت کرتے ہوئے یہ کہتا ہوں کہ میرے بس میں جو کچھ تھا اس کے کرنے میں، میں نے کوتاہی نہیں کی۔ تبلیغ و دعوت کے جس قدر تقاضے ہو سکتے ہیں، میں نے ایک ایک کے پورا کرنے میں اپنی جان کھپادی، لیکن اب جبکہ تم نے میری نبوت سے انکار کا قطعی فیصلہ کر لیا ہے اور میری طرف سے اتمام حجت ہو چکا ہے تو اس کے بعد مجھ پر کوئی ذمہ داری باقی نہیں رہتی۔ میں نے ہر نیک و بد تم پر واضح کر دیا ہے، اب اگر تم اپنی ڈگر پر قائم رہنا چاہتے ہو تو شوق سے اپنے راستے پر چلتے رہو، جو تمہارے معمولات ہیں انہیں جاری رکھو اور میں اپنے معمولات کو جاری رکھوں گا۔ اِنِّىْ عَامِلٌۢ کے بعد عَلٰى مَكَانَتِىْ محذوف ہے اور سابقہ جملہ اس پر قرینہ ہے۔ مطلب یہ ہے کہ تم اگر اپنی سرکشی سے باز آنے والے نہیں تو میں بھی اپنی تبلیغ و دعوت کے فریضہ کی ادائیگی سے رکنے والا نہیں، لیکن یہ میں یہ واضح کرتا ہوں کہ اب میں معاملہ اللہ کے سپرد کر چکا ہوں۔ اب اس کے بعد صرف عذاب آئے گا اور کسی تبدیلی کا کوئی امکان نہیں۔ رہی یہ بات کہ وہ عذاب کب آتا ہے، میں کوئی عالم الغیب نہیں کہ تمہیں ٹھیک اس کا وقت بتا سکوں۔ البتہ یہ ضرور جانتا ہوں کہ تمہارے اندر وہ تمام علامات پیدا ہو چکی ہیں جس کے بعد عذاب آجایا کرتا ہے۔ اس لئے اب تم بھی انتظار کرو اور میں بھی انتظار کرتا ہوں کہ اللہ ہم دونوں میں کیا فیصلہ کرتا ہے کیونکہ اللہ کا قانون یہ ہے کہ وہ اپنا رسول بھیج کر جب کسی قوم پر اتمام حجت کر دیتا ہے تو پھر اس قوم کا فیصلہ چکا دیتا ہے۔ اب تمہارا بھی فیصلہ چکانے کا وقت آ گیا ہے۔ البتہ وہ فیصلہ کب آتا ہے اس کیلئے انتظار کرنا ہوگا۔ لیکن دیر تک انتظار نہیں کرنا پڑے گا۔ عنقریب تم دیکھ لو گے کہ اللہ کی طرف سے ایک عذاب آئے گا جو سچے اور جھوٹے میں فیصلہ کر دے گا۔ جو اس عذاب کا نشانہ بنے گا وہ جھوٹا ہوگا۔ اور جو اس سے بچ جائے گا تو وہ سچا ہوگا اور اللہ تعالیٰ اسے اپنی حفاظت میں لے لیں گے۔ اب جبکہ کوئی دلیل اور کوئی حجت ہمارے درمیان فیصلہ کن نہیں رہی تو اس عذاب سے اللہ تعالیٰ فیصلہ فرمائیں گے، لیکن اس فیصلے کے نتیجے میں ان لوگوں کو زندہ نہیں رہنے دیا جائے گا جنہوں نے اپنے کفر پر اصرار جاری رکھا۔

وَلَمَّا جَاءَ اَمْرُنَا لَنَجِيْنًا شُعَيْبًا وَّالَّذِيْنَ اٰمَنُوْا مَعَهٗ بِرَحْمَةٍ مِّنَّا وَاَخَذَتِ الَّذِيْنَ ظَلَمُوْا الصُّبْحَةَ فَاصْبَحُوْا فِيْ

دِيَارِهِمْ جُلِيْمِيْنَ ﴿٩٤﴾

(سورۃ ہود : ۹۴، ۹۵)

(اور جب ہمارا حکم (عذاب) آپہنچا تو ہم نے بچا لیا شعیب کو اور ان لوگوں کو جو ایمان لائے تھے، آپ کے ساتھ، اپنی خاص رحمت سے۔ اور پکڑ لیا ظالموں کو خوفناک کڑک نے، تو انہوں نے صبح کی اپنے گھروں میں اس حال میں کہ وہ اوندھے منہ گرے ہوئے تھے۔ گویا وہ کبھی ان میں بسے ہی نہ تھے، خبردار دوری ہے مدین کیلئے جیسے دوری ہے ثمود کیلئے۔)

قوم شعیب پر عذاب

حضرت شعیب علیہ السلام نے اپنی قوم کو جس عذاب کے انتظار کیلئے کہا تھا آخروہ عذاب آ گیا اور وہ اس طرح آیا کہ ایک کڑک اور دھماکے نے ان کے جگر پاش پاش کر دیئے اور قرآن کریم کی دوسری تصریحات سے معلوم ہوتا ہے کہ پھر ان پر زلزلہ بھی آیا اور آسمان پر اس طرح گھٹا تل کے آئی جس سے ان پر پتھر برسائے گئے۔ وہ آواز ہی کے دھماکے سے اوندھے منہ اپنے گھروں میں گر گئے اور عذاب کی تکمیل کے بعد ایسا معلوم ہوتا تھا کہ ان گھروں میں کبھی کوئی آباد نہیں رہا تھا اور یہ ایک ویرانہ تھا جس میں کبھی کوئی بسنے والا نہیں بسا تھا۔ پھر اس کے بعد دنیا والوں کو سنا کے فرمایا: کہ لوگو! اچھی طرح سن لو، کہ مدین کیلئے دوری اور ہلاکت ہو جس طرح ثمود کیلئے ہو۔ یعنی یہ وہ قومیں ہیں جو ہمیشہ کیلئے اللہ کی رحمت سے دھتکار دی گئیں۔

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٩٦﴾ إِلَىٰ
 فِرْعَوْنَ وَمَلَئِهِ فَاتَّبَعُوهُ أَمْرًا فِرْعَوْنًا وَمَا أَمْرُ فِرْعَوْنَ
 بِرَشِيدٍ ﴿٩٧﴾ يَقْدُمُ قَوْمَهُ يَوْمَ الْقِيٰمَةِ فَأَوْرَدَهُمُ النَّارَ وَبِئْسَ
 الْبُورْدُ الْبُورُودُ ﴿٩٨﴾ وَاتَّبِعُوا فِي هٰذِهِ لَعْنَةً وَيَوْمَ الْقِيٰمَةِ يُبٰسُ
 الرِّفْدُ الرِّفُودُ ﴿٩٩﴾ ذٰلِكَ مِنْ اٰنْبَاءِ الْقُرٰى نَقُصُّهُ عَلَيْكَ مِنْهَا
 قَالِمٌ وَخَصِيْدٌ ﴿١٠٠﴾ وَمَا ظَلَمْنٰهُمْ وَلٰكِنْ ظَلَمُوْا اَنْفُسَهُمْ فَمَا
 اَغْنَتْ عَنْهُمْ اِلٰهَتُهُمُ الَّتِي يَدْعُوْنَ مِنْ دُوْنِ اللّٰهِ مِنْ
 شَيْءٍ لَّسَآجِدًا لِّمُرِّيكَ وَمَا زَادُوْهُمْ غَيْرَ تَتٰبٍ ﴿١٠١﴾ وَكَذٰلِكَ
 اَخَذْنَا مِنْ اٰنْبَاءِ الْقُرٰى وَهِيَ ظَالِمَةٌ اِنْ اَخَذْتَهُ الْيَمُّ
 شَدِيْدٌ ﴿١٠٢﴾ اِنَّ فِيْ ذٰلِكَ لَآيَةً لِّمَنْ خَافَ عَذَابَ الْاٰخِرَةِ ذٰلِكَ
 يَوْمٌ مُّجْتَمِعٌ لِّلنَّاسِ وَذٰلِكَ يَوْمٌ مَّشْهُوْدٌ ﴿١٠٣﴾ وَمَا نُؤَخِّرُهُ اِلَّا
 لِاٰجِلٍ مُّعَدُوْدٍ ﴿١٠٤﴾ يَوْمَ يٰٓاْتِ لَا تَكَلُمُ نَفْسٌ اِلَّا بِذٰنِبِهَا فَبِمَا
 سَقَتْ وَّسَعِيْدٌ ﴿١٠٥﴾ فَاَمَّا الَّذِيْنَ سَقُوْا فِى النَّارِ لَهْمُ فِيْهَا زَفِيْرٌ
 وَشَهِيْقٌ ﴿١٠٦﴾ خٰلِدِيْنَ فِيْهَا مَا دَامَتِ السَّمٰوٰتُ وَالْاَرْضُ اِلَّا
 مَا شَاءَ رَبُّكَ اِنَّ رَبَّكَ فَعّٰلٌ لِّمَا يُرِيْدُ ﴿١٠٧﴾ وَاَمَّا الَّذِيْنَ سَعَدُوْا

فِي الْجَنَّةِ خَلِيدِينَ فِيهَا مَا دَامَتِ السَّمَاوَاتُ وَالْأَرْضُ إِلَّا
 مَا شَاءَ رَبُّكَ عَطَاءٌ غَيْرُ مَجْذُودٍ ﴿١٠٨﴾ فَلَا تَكُ فِي دَرْيَةٍ مِّمَّا يَعْبُدُ
 هَؤُلَاءِ مَا يَعْبُدُونَ إِلَّا كَمَا يَعْبُدُ آبَاؤُهُمْ مِنْ قَبْلُ وَإِنَّا
 لَنُوفِّئُهُمْ نَصِيبَهُمْ غَيْرَ مَنقُوصٍ ﴿١٠٩﴾

(ہم نے بھیجا موسیٰ (علیہ السلام) کو اپنی آیات اور ایک روشن نشانی کے ساتھ رسول بنا کر فرعون اور اس کے سرداروں کی طرف، تو انہوں نے فرعون ہی کی بات مانی، حالانکہ فرعون کی بات راست نہ تھی۔ وہ قیامت کے دن اپنی قوم کے آگے آگے ہوگا اور ان کو دوزخ میں لے جا اتارے گا اور کیا ہی برا گھاٹ ہوگا جہاں انہیں اتارا جائے گا۔ اور ان کے پیچھے لگا دی گئی اس دنیا میں لعنت۔ اور قیامت کے دن بھی۔ کیا ہی بُرا عطیہ ہے جو انہیں دیا گیا ہے۔ یہ ان بستیوں کی کچھ سرگزشتیں ہیں جو ہم آپ کو سنار ہے ہیں۔ ان میں سے کچھ تو قائم ہیں اور کچھ کی فصل کٹ گئی۔ اور ہم نے ان پر کوئی ظلم نہیں کیا بلکہ انہوں نے خود اپنی جانوں پر زیادتی کی تو ان کے وہ دیوتا جن کو وہ اللہ کے سوا پکارتے تھے جب تیرے رب کا عذاب آیا تو ان کے کچھ بھی کام نہ آیا۔ ان کے دیوتاؤں نے ان کی بربادی کے سوا کسی چیز میں اضافہ نہیں کیا۔ اور اسی طرح ہوتی ہے تیرے رب کی پکڑ جبکہ وہ بستیوں کو ان کے ظلم میں پکڑتا ہے۔ بیشک اس کی پکڑ بڑی ہی دردناک اور سخت ہے۔ بیشک اس میں ان لوگوں کیلئے بڑی نشانی ہے جو آخرت کے عذاب سے ڈریں۔ وہ ایک ایسا دن ہوگا جس میں سب لوگ اکٹھے کئے جائیں گے اور وہ ایسا دن ہوگا جب سب کو حاضر کیا جائے گا۔ ہم اس کو ٹال رہے ہیں بس ایک گنتی کی مدت کیلئے۔ جب وہ دن آئے گا کوئی جان اس کے اذن کے بغیر کلام نہ کر سکے گی، پس ان میں کچھ بد بخت ہوں گے اور کچھ نیک بخت۔ پس رہے وہ لوگ جو بد نصیب ہیں وہ آگ میں ہوں گے۔ ان کیلئے اس آگ میں چیخنا ہے اور پھنکارنا ہے۔ وہ اس میں ہمیشہ رہیں گے جب تک آسمان اور زمین قائم ہے۔ مگر جو چاہے آپ کا پروردگار۔ بیشک آپ کا رب کر گزرنے والا ہے اس کا جس کا ارادہ کرتا ہے۔ اور رہے وہ لوگ جو خوش نصیب ہیں تو وہ جنت میں ہوں گے اور وہ اس میں ہمیشہ رہیں گے، جب تک آسمان اور زمین قائم ہیں۔ مگر جو آپ کا رب چاہے، یہ وہ عطا ہے جو ختم نہیں ہوگی۔ پس آپ ان کے باب میں کسی تردد میں نہ پڑیں جن کی یہ لوگ پوجا کر رہے ہیں۔ یہ اسی طرح پوج رہے ہیں جس طرح ان سے پہلے ان کے باپ دادا پوجتے رہے اور ہم ان کا حصہ ان کو پورا پورا بغیر کسی کمی کے دے کے رہیں گے۔)

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿١٠١﴾ اِلٰى فِرْعَوْنَ وَمَلَٲِيْهِ فَاتَّبَعُوْا اَمْرَ فِرْعَوْنَ وَمَا اَمْرُ فِرْعَوْنَ بِرَشِيْدٍ ﴿١٠٢﴾
 يَنْقُذُ قَوْمَهُ يَوْمَ الْقِيٰمَةِ فَأَوْرَدَهُمُ النَّارَ ۗ وَبِئْسَ الْوَرْدَ الْمَوْرُوْدُ ﴿١٠٣﴾ وَاتَّبِعُوْا فِيْ هٰذِهِ لَعْنَةً وَّيَوْمَ الْقِيٰمَةِ ۗ بِئْسَ
 الرِّفْدَ الْمَرْفُوْدُ ﴿١٠٤﴾

(سورة هود: ٩٦، ٩٧، ٩٨، ٩٩)

(ہم نے بھیجا موسیٰ (علیہ السلام) کو اپنی آیات اور ایک روشن نشانی کے ساتھ رسول بنا کر فرعون اور اس کے سرداروں کی طرف، تو انہوں نے فرعون ہی کی بات مانی، حالانکہ فرعون کی بات راست نہ تھی۔ وہ قیامت کے دن اپنی قوم کے آگے آگے ہوگا اور ان کو دوزخ میں لے جاتا رہے گا اور کیا ہی برا گھاٹ ہوگا جہاں انہیں اتارا جائے گا۔ اور ان کے پیچھے لگا دی گئی اس دنیا میں لعنت۔ اور قیامت کے دن بھی۔ کیا ہی بُرا عطیہ ہے جو انہیں دیا گیا ہے۔

تمہید

متعدد انبیاء اکرام کے حالات بیان کرنے کے بعد اب نہایت اختصار سے حضرت موسیٰ علیہ السلام اور فرعون کی سرگزشت بیان فرمائی جا رہی ہے۔ یاد ہوگا کہ سورہ یونس میں حضرت موسیٰ علیہ السلام کی سرگزشت تفصیل سے بیان کی گئی تھی اور باقی انبیاء اکرام کی اختصار سے۔ اب اس سورت میں اس کے بالکل برعکس حضرت موسیٰ علیہ السلام کی سرگزشت کی طرف اشارات کئے گئے ہیں اور باقی چند انبیاء کرام کی سرگزشتیں تفصیل سے بیان ہوئی ہیں۔ مقصد اس کے بیان کا وہی ہے جو دیگر انبیاء کرام کی سرگزشتوں کا مقصد ہے۔ مشرکین مکہ کو تنبیہ کرنا ہے کہ تم نے اگر اپنا رویہ نہ بدلا اور تم اسی ڈگر پر چلتے رہے جس طرح پہلی معذب قومیں چلتی رہی ہیں تو پھر ان کی سرگزشتوں کے آئینہ میں تمہیں اپنا انجام دیکھ لینا چاہئے اور نبی کریم ﷺ کو یہ تسلی ہے کہ آپ مخالفین کی دشمنی سے پریشان نہ ہوں ہر پیغمبر کے ساتھ اس کی قوم نے ہمیشہ یہی سلوک کیا ہے لیکن آخر کار غلبہ ہمیشہ پیغمبر اور اس پر ایمان لانے والوں کو ملتا رہا ہے۔ مشرکین مکہ بہت جلد تاریخ کی اس حقیقت کو اپنی آنکھوں سے دیکھیں گے اور آپ پر بھی ان شاء اللہ بہت جلد فتح و نصرت کی سحر طلوع ہوگی۔

حضرت موسیٰ و فرعون کی سرگزشت اور سلطان مبین کا مفہوم

حضرت موسیٰ علیہ السلام کی سرگزشت کا آغاز کرتے ہوئے پروردگار نے ارشاد فرمایا کہ ہم نے موسیٰ کو اپنی آیات اور سلطان مبین کے ساتھ فرعون اور اعیان فرعون کی ہدایت کیلئے بھیجا تھا۔ اس میں آیات سے مراد وہ لو نشانیاں ہیں جس کا ذکر سورہ الاسراء میں آئے گا اور سلطان مبین سے مراد معلوم ہوتا ہے، عصائے موسیٰ ہے۔ یہ وہ عظیم معجزہ ہے جو حضرت موسیٰ علیہ السلام کو اللہ تعالیٰ نے کوہ طور پر نبوت عطا فرماتے ہوئے عطا فرمایا۔ جیسے ہی آپ کوہ طور پر پہنچے اور آپ کو بتایا گیا کہ آپ طور کی پاکیزہ وادی میں پہنچ گئے ہیں۔ سب سے پہلے جو اتارا نے کا حکم دیا گیا ہے، پھر آپ کو نبوت سے نوازا گیا اور دین کی چند بنیادی حقیقتوں سے آگاہ کیا گیا۔ اس کے بعد اچانک پوچھا کہ موسیٰ تمہارے ہاتھ میں کیا ہے؟ عرض کیا: میری لاشی ہے، جس سے میں تمہا کوٹ کے وقت ٹیک لگا لیتا ہوں اور بکریاں چراتے ہوئے اس کے ذریعے بکریوں کے چرنے کیلئے درختوں سے پتے جھاڑتا ہوں اور بھی اس سے کئی کام لیتا ہوں۔ ارشاد فرمایا: اسے زمین پر پھینک دو۔ پھینکنے کی دیر تھی کہ وہ ایک اڑدھا بن گیا اور دوڑنے لگا، کیونکہ اگر ایسا اڑدھا بنتا جو بے حس و حرکت پڑا رہتا تو یہ سمجھا جاتا کہ شاید نظر کا فریب ہے لیکن اسے دوڑتا ہوا دیکھ کر حضرت موسیٰ علیہ السلام ڈر گئے۔ ان کیلئے رات کی تاریکی اور پہاڑوں کے سنائے ایک عجیب تجربہ تھا کہ وہ غیب سے آوازیں سن رہے تھے۔ ایک درخت سے روشنی پھوٹ رہی تھی۔ ایسا لگتا تھا کہ وہ جل رہا ہے لیکن جلنے کے باوجود اس کی سرسبزی میں کوئی کمی نہیں آ رہی تھی۔ اس کی سرسبز شاخیں اور اس کے سبز پتے ویسے ہی آگ میں لہرا رہے تھے۔ ایک عجیب، حیران اور سراپہ کر دینے والا منظر تھا۔ اس میں اچانک دیکھا کہ اپنے ہاتھ کی لاشی اتنا بڑا سانپ بن گئی ہے۔ آپ ڈر کے بھاگے، آواز آئی کہ موسیٰ پیغمبر ڈرا نہیں کرتے۔ تم اسے پکڑ لو، ہمیں اس کو پہلی حالت میں لوٹا دیں گے۔ چنانچہ آپ نے آگے بڑھ کر اسے ہاتھ لگایا تو وہ پہلی جیسے لاشی بن گئی۔ اس معجزے کو سلطان مبین شاید اس لئے کہا گیا ہے کہ آپ جب ہدایت کی دعوت لے کر فرعون کے دربار میں پہنچے تو اس نے نہایت تند و خنج باتیں کیں۔ لیکن جب آپ نے اسے بتایا کہ میں اللہ کا رسول ہوں۔ اس نے پوچھا تمہارے پاس اس کی کیا نشانی ہے تو آپ نے سید ماموریت کے اظہار کے طور پر اپنا عصا پھینکا تو وہ اڑدھا بن کر دربار میں لہرانے لگا تو پورے دربار پر ایک خوف طاری ہو گیا اور وہ فرعون جو بڑھ بڑھ کر باتیں بنا رہا تھا اور اس کا انگ انگ اظہار تمکنت میں پھڑک رہا تھا، ہم گیا۔

لوگوں نے اسے تسلی دی کہ آپ پریشان نہ ہوں یہ سراسر جادوگری ہے، شعبدہ بازی ہے۔ ہم بھی اپنے جادوگروں کو اکٹھا کرتے ہیں کیونکہ ہمارے ملک میں یہ فن نہایت ترقی یافتہ ہے تو آپ دیکھیں گے کہ وہ اس پر غالب آجائیں گے، لیکن جب جادوگروں کے ساتھ ایک کھلے مقابلے میں ہزاروں آدمیوں کی نگاہوں کے سامنے اس عصا نے سانپ بن کر جادوگروں کا تمام طلسم توڑ ڈالا اور جادوگر سجدے میں گر گئے تو اب فرعون اور آل فرعون کیلئے اور کوئی راستہ نہ تھا کہ وہ کسی طرح اس موقع کو ٹال دیں، لیکن وہ دل ہی دل میں اس حد تک مرعوب ہو چکے تھے کہ حضرت موسیٰ علیہ السلام کا سامنا کرنا ان کیلئے آسان نہ رہا۔ اس وجہ سے قرآن کریم نے اسے سلطان مبین یعنی کھلے کھلے غلبے یا حجت غالبہ کے نام سے یاد فرمایا ہے۔

آیت کے آخر میں فرمایا کہ اعیان سلطنت اور قوم فرعون کے دوسرے سربراہ اور وہ لوگ جو قوم کو لیڈ کرتے تھے باوجود اس کے کہ وہ اس حقیقت کو پا چکے تھے کہ حضرت موسیٰ علیہ السلام اور حضرت ہارون علیہ السلام دونوں اللہ کے پیغمبر ہیں، لیکن ارباب اقتدار کیلئے اقتدار سے الگ ہونا اور ایک فقیر نے نوا کی اقتداء کرنا ناممکن سی بات تھی۔ وہ جانتے تھے کہ اگر انہیں پیغمبر تسلیم کر لیا گیا تو پھر ہر معاملے میں فرمانبرداری ان کی کرنا پڑے گی اور وہ پر تعیش زندگی جس کے وہ عادی تھے اور وہ حاکمانہ وجاہت جو ان کی پہچان تھی اس سے یکسر دستکش ہونا پڑے گا۔ اس لئے انہوں نے حضرت موسیٰ علیہ السلام کی پیروی کرنے کی بجائے فرعون اور فرعون کے حکم کی پیروی کی حالانکہ وہ جانتے تھے کہ نہ فرعون راستی پر ہے اور اس کے احکام راستی پر ہیں۔ وہ انسان ہو کر انسانوں سے پوجا کرواتا ہے، محتاج ہو کر اپنے آپ کو رب کہتا ہے۔ اپنے اعیان سلطنت اور اپنی قوم کے سوا اس نے سب کو غلام بنا رکھا ہے۔

تیسری آیت کریمہ میں یہ فرمایا گیا ہے کہ جس طرح دنیا میں قوم فرعون نے اس کی پیروی کی اور اس کے پیچھے پیچھے چلتے رہے بالآخر اس کے نتیجے میں وہ بھی بحرِ قلزم میں غرق ہوا اور اس کی قوم کے تمام بڑے بڑے لوگ بھی۔ قیامت کے دن بھی اللہ تعالیٰ ان سے یہی معاملہ کرے گا کہ جب انہیں جہنم کی طرف لے جایا جائے گا تو فرعون اپنی قوم کے آگے آگے ہوگا اور وہ اس طرح چل رہا ہوگا جیسے کسی صحرا میں قافلہ بھٹک جائے اور پانی کا ذخیرہ ان کے پاس ختم ہو جائے تو وہ پانی کی تلاش میں نکل کھڑے ہوتے ہیں کیونکہ جانتے ہیں کہ اس کے بغیر زندگی نہیں بچے گی تو ان کا جو اصل پانی کا کھوج لگانے والا ہوتا ہے وہ سب سے آگے آگے چلتا ہے۔ یہاں بھی فرعون ان کے آگے آگے چلے گا اور انہیں جہنم کی آگ پر لانا تارے گا کیونکہ وہاں جہنم کے سوا اور کچھ نہیں ہوگا تو اللہ تعالیٰ فرماتا ہے کہ کس قدر بُرا ہے وہ گھاٹ جس پر انہیں اتارا گیا۔

قرآن کریم کی دوسری تصریحات سے اس منظر نامے پر مزید روشنی پڑتی ہے۔ اس سے معلوم ہوتا ہے کہ خیر و شر کے حوالے سے قوموں کے لیڈروں کو بھی اپنے پیروکاروں کے آگے چلیں گے، لیکن وہ منظر دیکھنے کے قابل ہوگا۔ اگر آگے چلنے والا شر اور گمراہی کا امام ہوگا اور لوگ دیکھیں گے کہ اسی شخص کی غلط قیادت کی وجہ سے ہم اس انجام کو پہنچے ہیں۔ اگر یہ شخص گمراہی میں ہماری قیادت نہ کرتا تو ہم آج یہ دن نہ دیکھتے۔ چنانچہ وہ شخص آگے آگے ان کی قیادت کرتا ہوا جہنم کی طرف بڑھتا جائے گا اور پیچھے چلنے والے مسلسل گالیوں، بددعاؤں اور لعنتوں سے اسے نوازر رہے ہوں گے۔ دنیا ہوتی تو یہ کبھی اس کے سامنے زبان نہ کھولتے لیکن آج یہ وہاں ہیں جہاں کوئی کسی کی زبان نہیں پکڑ سکتا۔

لیکن اگر قیادت کرنے والا نیکی کا امام ہوگا اور وہ انہیں جنت کی طرف لے جا رہا ہوگا تو پیچھے چلنے والے مسلسل اس پر تحسین و تمہیک کے پھول برسائیں گے اور اس کی ترقی و درجات کیلئے دعائیں مانگیں گے اور ساتھ ہی اس کا شکر یہ بھی ادا کریں گے کہ اگر آپ نے اس نیک راستے کی طرف ہماری رہنمائی نہ کی ہوتی تو آج یہ عزت و کرامت ہمیں نصیب نہ ہوتی۔

ورد کا معنی

ورد کا معنی کسی گھاٹ پر پانی پینے پلانے کیلئے اترنے کے بھی ہیں اور گھاٹ کے بھی۔ کیونکہ یہ مصدر اور ظرف دونوں معنوں میں استعمال ہوتا ہے اور بعض اہل علم کا خیال ہے کہ ورد اسم ہے اور اس کا مصدر ورود ہے۔ ورد اس پانی کو کہتے ہیں جس کا قصد کیا گیا ہو۔ مآل سب کا ایک ہے کہ فرعون نے اپنی قوم کو جس پانی پر اتارایا جس گھاٹ پر اتارا اس سے بدتر گھاٹ اور کوئی نہیں ہو سکتا۔

اور چوتھی آیت میں فرمایا گیا ہے کہ فرعون اور قوم فرعون ایسے بد نصیب ہیں کہ دنیا میں بھی ہمیشہ ان پر لعنت کی گئی۔ ان کے مرنے کے بعد جس نے بھی انہیں یاد کیا، لعنت سے یاد کیا اور قیامت میں بھی ان پر لعنت کی پھٹکار ہوگی۔ ارباب حکومت چونکہ انعامات اور عطیات سے ہمیشہ واسطہ رکھتے ہیں۔ دیتے بھی ہیں اور لیتے بھی ہیں۔ اس لئے فرمایا گیا کہ کیسا بُرا ہے وہ انعام یا وہ عطیہ جو انہیں دیا گیا۔ دنیا میں بحرِ قلزم میں غرق کر دیا گیا اور آخرت میں جہنم ان کا مقدر ٹھہرا۔

ذَلِكَ مِنْ أَنْبَاءِ الْقُرَى نَقُصُّ عَلَيْكَ مِنْهَا قَائِمٌ وَحَصِيدٌ ﴿١٠٠﴾
(سورة هود: ۱۰۰)
(یہ ان بستیوں کی کچھ سرگزشتیں ہیں جو ہم آپ کو سنارہے ہیں۔ ان میں سے کچھ تو قائم ہیں اور کچھ کی فصل کٹ گئی۔)

گزشتہ سرگزشتوں کی طرف اشارہ

یہاں سے وہ آیات شروع ہو رہی ہیں جو خاتمہ سورہ کی آیات ہیں۔ گزشتہ آیات میں جتنے انبیاء اکرام کی سرگزشتیں بیان ہوئی ہیں پیش نظر آیات میں ان پر تبصرہ ہے جس میں ان حقائق کو نمایاں کرنا ہے جو ان سرگزشتوں کے بیان کرنے کا مقصد ہے۔ اس سلسلے میں سب سے پہلی بات یہ فرمائی کہ جن بستیوں کے حالات ہم آپ سے بیان کر رہے ہیں آپ غور کیجئے ان میں سے کچھ تو ابھی تک کھڑی ہیں اور کچھ ایسی ہیں جن کے نشانات تک مٹ گئے ہیں۔ مثلاً فرعون اور قوم فرعون پر اللہ کا عذاب آیا تو فرعون اور اس کے اعیان قوم کو تباہ کر دیا گیا، لیکن مصر کی ریاست اور اس کے شہر باقی رہے۔ مکیں ختم ہو گئے، مکان کھڑے رہے۔ قوم لوط اپنے مکانوں سمیت تباہ کر دی گئی۔ قوم ثمود اور قوم مدین کے بعض کھنڈرات ابھی تک باقی ہیں۔ ان کے بعض زمینی آثار بھی موجود ہیں اور ان کے وہ مکانات بھی جو انہوں نے پہاڑ کھود کے بنائے تھے۔ اور یہ تمام کھنڈرات اپنے مکینوں کی داستان عبرت سنانے کیلئے باقی ہیں۔ قریش کو یہ بتانا مقصود ہے کہ تم اسی روش پر چل رہے ہو جس کے نتیجے میں محولہ بالا قومیں تباہ ہوئیں۔ اگر تم نے اس سے توبہ نہ کی اور اپنا رویہ نہ بدلا تو پھر یاد رکھو تمہیں بھی اپنا نام ان دونوں قسم کی قوموں میں سے کسی ایک کے ساتھ لکھوانا پڑے گا۔ یعنی تمہیں مٹا دیا جائے گا اور تمہارے مکان باقی رہیں گے اور یا تمہیں مکانوں سمیت تباہ و برباد کر دیا جائے گا۔

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَمَّا جَاءَ أَمْرُ رَبِّكَ وَمَا زَادُوهُمْ غَيْرَ تَتْبِيبٍ ﴿١٠١﴾
(اور ہم نے ان پر کوئی ظلم نہیں کیا بلکہ انہوں نے خود اپنی جانوں پر زیادتی کی تو ان کے وہ دیوتا جن کو وہ اللہ کے سوا پکارتے تھے جب تیرے رب کا عذاب آیا تو ان کے کچھ بھی کام نہ آیا۔ ان کے دیوتاؤں نے ان کی بربادی کے سوا کسی چیز میں اضافہ نہیں کیا)

اللہ کسی پر ظلم نہیں کرتا

قوموں کی ہلاکت اور بربادی کے واقعات پڑھ کر یا سن کر آدمی سوچنے لگتا ہے کہ قوموں کو تباہ کر دینا بہت بڑا ظلم ہے۔ پروردگار یہ کیسے پسند فرماتا ہے کہ اس کی زمین پر لاشوں کے ڈھیر لگے ہوں۔ اس کی ذات تو نہایت رحیم و کریم ہے۔ وہ خود فرماتا ہے کہ میری نگاہ میں ظلم نہایت ناپسندیدہ ہے۔ میں نے کسی پر کبھی ظلم نہیں کیا۔ تم جن بستیوں کو دیکھتے ہو کہ وہ اپنے مکینوں سمیت تباہ ہو گئیں وہ اللہ کے ظلم کی وجہ سے نہیں بلکہ لوگوں نے اپنی جانوں پر خود ظلم کیا۔ اس کے نتیجے میں ان پر عذاب آیا۔ اللہ نے اپنے رسول بھیج کر ان پر یہ بات واضح کر دی کہ تمہارے سامنے دو راستے ہیں، ایک عافیت اور کامیابی و کامرانی کا راستہ ہے۔ وہ یہ ہے کہ تم اپنے خالق و مالک کی مرضی کے مطابق اس کی خوشنودی کے حصول کیلئے زندگی گزارو۔ اسی کو اپنا اِلٰہ سمجھو، اسی کے سامنے سر جھکاؤ، اسی کی غیر مشروط اطاعت کرو۔ اس کے نتیجے میں تمہیں دنیوی کامیابیاں بھی نصیب ہوں گی اور اخروی کامرانی بھی۔ اور دوسرا راستہ ہے ہلاکت و تباہی کا۔ اگر تم اللہ کی فرمانبرداری کی بجائے شیطان یا اپنے نفس کی پیروی کرو، اس کے رسولوں پر ایمان لانے کی بجائے طاغوت پر ایمان لاؤ، اسی کے سامنے سر جھکانے اور اسی کو معبود سمجھنے کی بجائے اوروں کو اس کا شریک بناؤ اور خواہش نفس کے نتیجے میں بد اخلاقیوں کو اپنا شعار بنا لو، تو یہ وہ راستہ ہے جو بالآخر ہلاکت اور تباہی پر منتج ہوتا ہے۔ اللہ تعالیٰ جس طرح رحیم و کریم ہے اور اس کی رحمت تمام مخلوقات کو زندگی بخشتی ہے اور زندگی کی بقا کا سامان کرتی ہے اور اس کی ربوبیت تمام مخلوقات کی تربیت کے اسباب فراہم کرتی ہے۔ اسی طرح وہ عادل بھی ہے۔ وہ جب دیکھتا ہے کہ میری مکلف مخلوق جن میں جن و انس شامل ہیں وہ میری نعمتوں سے تو شاد کام ہوتے ہیں، میرے احسانات سے بہرہ ور ہوتے ہیں اور میری رحمتوں کے مزے لوٹتے ہیں، لیکن میری حاکمیت، میری الوہیت، میری وحدانیت اور میری بندگی سے انکار کرتے ہیں اور انہوں نے نہ جانے کتنی دیویوں اور دیوتاؤں کو میرا شریک بنا رکھا

ہے، پھر وہ اپنے رسول بھیج کر لوگوں کو سمجھانے کی کوشش کرتا ہے۔ انہیں سمجھنے کیلئے مہلت دیتا ہے لیکن جب وہ اپنی ہٹ پر قائم رہتے ہیں تو آخر اس کی صفتِ عدل حرکت میں آتی ہے تو یہ لوگ جنہوں نے اس کی زمین کو فساد سے بھر دیا ہے اور کلشن ہستی کو اپنی بد اعمالیوں کے جھاڑ جھنکار سے ویرانے میں تبدیل کر دیا ہے۔ انہیں تباہ کر کے از سر نو اس ویرانے کو کلشن میں تبدیل کرتا ہے۔ تو یہ تباہی و بربادی ان لوگوں کی نافرمانی اور ان کی سرکشی کے نتیجے میں ان پر مسلط ہوتی ہے اور اس کا سبب وہ خود بنتے ہیں اور یہی وہ ظلم ہے جو وہ اپنے اوپر کرتے ہیں، اللہ ان پر ظلم نہیں کرتا۔

گمراہی کا عمومی سبب

آیت کے دوسرے حصے میں قوموں کے بگاڑ کا ایک عمومی سبب بیان فرمایا ہے۔ وہ یہ ہے کہ ایسے لوگ کم ہوتے ہیں جنہیں سرے سے اس بات کا احساس ہی نہ ہو کہ اگر قیامت کے دن اللہ کے سامنے حاضری ہوئی اور وہاں اپنی زندگی کے اعمال کے بارے میں جوابدہی کرنا پڑی تو ہم کیا کریں گے۔ ہر شخص کے دل میں یہ خواہش موجود رہتی ہے کہ میں کسی نہ کسی طرح قیامت کی ہولناکیوں سے محفوظ رہوں۔ اس سے بچنے کا ایک راستہ تو وہ ہے جو پیغمبر لوگوں کو بتاتے ہیں لیکن وہ راستہ چونکہ کٹھن ہے، اس میں قدم قدم پر آزمائشیں ہیں، خواہش نفس کی مخالفت ہے اور ایک خاص دائرے میں رہ کر زندگی گزارنا پڑتی ہے۔ اسی مشکل کو محسوس کرتے ہوئے کچھ لوگ ادھر ادھر دیکھنے لگتے ہیں، شیطان ایسے ہی موقعوں سے فائدہ اٹھاتا ہے۔ وہ ان لوگوں کیلئے شارٹ کٹ تجویز کرتا ہے اور ان کے ذہن میں یہ بات ڈالتا ہے کہ تمہیں قیامت یا جوابدہی سے ہراساں نہیں ہونا چاہئے۔ اولاً تو یہ ساری باتیں ہی باتیں ہیں جن کی کوئی حقیقت نہیں، لیکن اگر حقیقت ہو بھی تو تم ان قوتوں سے اپنا رشتہ جوڑو جو اللہ سے قریبی رشتہ رکھتی ہیں۔ ان کی بندگی بجا لاؤ، ان کیلئے قربانیاں کرو اور جب ضرورت پڑے انہیں سے استمداد کرو۔ انہیں اللہ نے اپنی صفات اور اپنے اختیارات میں شریک کر رکھا ہے اور وہی اس کائنات کا نظام چلا رہے ہیں۔ قیامت کے دن یہی لوگ تمہاری شفاعت کریں گے۔ ان کے ہوتے ہوئے تمہیں کسی طرح کا تردد نہیں کرنا چاہئے۔ شفاعت کا یہ وہ غلط تصور ہے جس نے قوموں کی تو میں بربادی کی ہیں۔ جب کوئی شخص یہ یقین کر لیتا ہے کہ میں جن قوتوں کو اللہ کے مقابلے میں پکارتا ہوں وہ مجھے اللہ سے چھڑا سکتی ہیں۔ میں نے جن کے ہاتھ میں اپنا ہاتھ دے رکھا ہے اور جن کا میں نے دامن تھام رکھا ہے وہ میری شفاعت کریں گی۔ تو ایسے شخص کو پھر کیا ضرورت پڑی ہے کہ وہ شریعت کے احکام پر عمل کرے یا کسی بھی معاملے میں اللہ سے ڈر کر صحیح راستہ اختیار کرنے کی کوشش کرے۔ شفاعت کا غلط تصور اور قیامت کے حقیقی تصور میں بعد المشرقین ہے۔ قیامت تو اس لئے آئے گی تاکہ ان لوگوں کو جزاء دی جائے اور اچھے بدلے سے نوازا جائے جنہوں نے اللہ کی فرمانبرداری میں زندگی گزار لی اور اللہ کے دین کی سربلندی کیلئے ہر قربانی دی۔ حتیٰ کہ اگر اس راہ میں جان بھی قربان کرنا پڑی تو اس سے بھی دریغ نہ کیا۔ اگر اس کے مقابلے میں یہ تصور قبول کر لیا جائے کہ زندگی بیسے چاہو خواہش نفس کی پیروی میں گزارو، جیسے چاہو داد عیش دیتے رہو، جہاں بس چلے دوسروں کے حقوق چھین لو اور کمزوروں پر ظلم توڑو اور اگر قیامت کے دن کوئی باز پرس ہوئی تو تم جن کے دامن گرفت ہو ان کی سفارش تمہاری نجات کا باعث بن جائے گی۔ تمہاری کوئی بد عملی اور نافرمانی تمہیں کوئی نقصان نہیں پہنچا سکے گی۔ اندازہ فرمائیے، شفاعت کے اس غلط تصور کے نتیجے میں قیامت کا کیا مفہوم باقی رہ جاتا ہے۔ ایسی صورت حال میں اللہ کی کوئی فرمانبرداری کرے تو کیونکر اور اس کے راستے میں قربانی دے تو کیوں؟ جب کسی نیکی کا کوئی صلہ نہیں اور کسی بُرائی کی کوئی سزا نہیں تو نیکی کی رغبت اور بُرائی سے پرہیز آخر اس کی کیا علت باقی رہ جاتی ہے۔ بگاڑ کے اسی حقیقی سبب کی طرف اشارہ کرتے ہوئے فرمایا کہ جب ان بگڑی ہوئی قوموں پر ہمارا عذاب آیا تو جن دیوی دیوتاؤں کی شفاعت کے سہارے پر وہ شرک اور نافرمانی کرتے رہے، کوئی ان کی مدد کو نہ پہنچا۔ وہ یہ سمجھتے رہے کہ ان سے تعلق کی وجہ سے قدرت ہمارا کچھ نہیں بگاڑ سکتی، لیکن جب اس کی گرفت آئی تو دور دور تک کوئی ان کا مددگار نہ پہنچا۔ البتہ یہ ضرور ہوا کہ اگر یہ غلط تصور ان کا سہارا نہ بنتا تو شاید وہ ہدایت کی بات کو قبول کر لیتے اور پیغمبر کی تبلیغ و دعوت کے نتیجے میں سوچنے پر آمادہ ہو جاتے، لیکن شفاعت کے اس غلط تصور نے انہیں بچانے کی بجائے ان کی ہلاکت میں اضافہ کیا۔ اس کے سہارے وہ اپنی ڈگر پر چلتے رہے اور کسی بات کو سننا بھی گوارا نہ کیا۔

وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ ۖ إِنَّ أَخْذَهُ أَلِيمٌ شَدِيدٌ ﴿١٠٢﴾
(سورة ہود: ۱۰۲)
(اور اسی طرح ہوتی ہے تیرے رب کی پکڑ جبکہ وہ بستیوں کو ان کے ظلم میں پکڑتا ہے۔ بیشک اس کی پکڑ بڑی ہی دردناک اور سخت ہے)

قریش کو تنبیہ

گزشتہ چند رکوع میں جن معذب قوموں کی داستان بیان ہوئی ہے اور جیسا ہولناک عذاب ان پر ٹوٹا ہے اس کی طرف اشارہ کرتے ہوئے پروردگار فرما رہا ہے کہ جب تو میں اپنے رب کو بھول جاتی ہیں اور اس کی نافرمانی اور سرکشی پر دلیر ہو جاتی ہیں، اس کی ربوبیت کے فیضان سے ہلتی اور پروان چڑھتی ہیں لیکن اسی کی نافرمانی بھی کرتی ہیں تو پھر جب اللہ کی پکڑ آتی ہے تو وہ اس طرح آتی ہے جیسے آپ نے ان قوموں کی تباہی دیکھی ہے۔ کسی کو بحرِ قلزم میں غرق کیا اور کسی پر زلزلہ آیا اور پھر ان پر پتھروں کی بارش ہوئی، کسی کی دھرتی الٹ ڈالی گئی۔ غرضیکہ تباہی کی جتنی بھی بدترین شکلیں ہو سکتی ہیں انہیں ان تمام کا شکار ہونا پڑا اور یہ سب کچھ ان کے ساتھ اس لئے ہوا کہ ان بستیوں کے رہنے والے ظالم تھے۔ یعنی انہوں نے ہر وہ کام کیا جس سے انہیں روکا گیا تھا اور اپنی صلاحیتوں اور اپنے جسم و جان کو ان تمام کاموں میں صرف کیا جس کیلئے انہیں یہ صلاحیتیں اور جسم و جان عطا نہیں کئے گئے تھے۔ اور ان قوموں پر یہ سخت ترین عذاب کوئی اچھے کی بات نہیں۔ جب بھی اللہ پکڑتا ہے تو اس کی پکڑ ہمیشہ ایسی ہی دردناک اور شدید ہوتی ہے۔ وہ مہلت ضرور دیتا ہے کیونکہ وہ رحیم و کریم ہے، جلد بازی نہیں کرتا۔ لیکن جب پکڑتا ہے تو پھر نکل جانے اور بچ جانے کا کوئی موقع نہیں ہوتا۔

نہ جا اس کے تحمل پر کہ بے ڈھب ہے گرفت اس کی
ڈر اس کی دیرگیری سے کہ ہے سخت انتقام اس کا

مشرکین مکہ کو توجہ دلائی جا رہی ہے کہ تم بھی اب اسی میزان میں ہو جس میں باقی قومیں تولی جا چکی ہیں۔ ابھی موقع ہے کہ تلنے سے پہلے اپنے آپ کو درست کر لو، ورنہ اللہ کا عدل بے لاگ ہے جو کچھ دوسری قوموں کے ساتھ ہوا ہے تم اس سے بچ نہیں سکو گے۔

إِنَّ فِي ذَلِكَ لَآيَةً لِّمَنْ خَافَ عَذَابَ الْآخِرَةِ ۖ ذَٰلِكَ يَوْمٌ مُّجْمُوعٌ لَّهُ النَّاسُ وَذَٰلِكَ يَوْمٌ مُّشْهُودٌ ﴿١٠٣﴾
(بیشک اس میں ان لوگوں کیلئے بڑی نشانی ہے جو آخرت کے عذاب سے ڈریں۔ وہ ایک ایسا دن ہوگا جس میں سب لوگ اکٹھے کئے جائیں گے اور وہ ایسا دن ہوگا جب سب کو حاضر کیا جائے گا۔)
(سورة ہود: ۱۰۳)

آیت کا مفہوم اور آج کی گمراہی

معذب قوموں کے واقعات میں ایک نشانی ہے ان لوگوں کیلئے جو آخرت کے عذاب سے ڈرتے ہیں۔ اس میں پہلی بات تو جس کی طرف توجہ دلائی جا رہی ہے وہ یہ ہے کہ جن قوموں پر اللہ کا عذاب آیا ہے اور قرآن کریم مختلف مواقع پر انہیں بیان فرماتا ہے اس سے مقصود محض داستانِ سرانی نہیں ہے بلکہ ان لوگوں کیلئے اس میں نشانیاں ہیں جو عذابِ آخرت سے ڈرتے ہیں لیکن جنہیں اس بات کا کوئی اندیشہ نہیں کہ آخرت بھی کوئی چیز ہے، قیامت بھی آنے والی ہے، اس دن حساب کتاب بھی ہوگا اور اسی کے مطابق جزاء و سزا کا فیصلہ ہوگا، ان کیلئے اس میں کوئی نشانی نہیں بلکہ وہ تو ایسی قوموں کے کھنڈرات پر اس لئے جاتے ہیں تاکہ وہاں تفریح کر سکیں۔ جہاں اللہ کے عذاب کا کوڑا برس چکا ہے ان کے نزدیک وہ تفریح کی جگہ ہے، ان کے کھنڈرات کو دلچسپی کی نظر سے دیکھتے ہیں اور زیادہ سے زیادہ اگر غور و فکر کرتے ہیں تو صرف اس لئے کہ وہاں سے ان معذب قوموں کا کلچر تلاش کیا جاسکے۔ اس طرح سے تاریخ کے مصنوعی فلسفے کی کڑیاں جوڑی جاسکیں اور جب کبھی یہ بحث چھڑتی ہے کہ یہ بستیاں تباہ کیوں ہوئیں اور بستیے ہوئے شہر کیسے تباہی کا شکار ہو گئے، تو قوموں کی قومیں کس طرح موت کی دلدل میں اتر گئیں تو بڑے اطمینان سے یہ جواب دیتے ہیں کہ فلاں علاقے میں زلزلہ آیا، اس میں اتنے لاکھ آدمی مر گئے اور یہ کوئی انہونی بات نہیں، زلزلے آیا ہی کرتے ہیں۔ فلاں زمانے میں فلاں علاقے میں دریاؤں میں طغیانی آئی، بارشوں نے زور باندھا، پانی نے سیلاب کی شکل اختیار کر لی۔ نتیجہ اس کا یہ ہوا کہ بستیوں کی بستیاں سیلاب میں بہ گئیں اور ان کا نام و نشان مٹ گیا اور سیلاب بھی کوئی

غیر معمولی بات نہیں، مختلف علاقوں میں آتے ہیں رہتے ہیں۔ ہر تباہی کے پیچھے ظاہر ہے کہ کچھ نہ کچھ طبعی اسباب کام کرتے ہیں جن کی وجہ سے تباہی کا عمل بروئے کار آتا ہے۔ آج کے دانشور انہیں طبعی عوامل کو خود مختار اور فیصلہ کن سمجھتا ہے۔ سیلاب جسے چاہتا ہے بہا کے لے جاتا ہے۔ کائناتی قوتیں جب چاہتی ہیں زمین کے کسی حصے میں زلزلہ پھا کر دیتی ہیں، نہ انہیں کوئی کنٹرول کرنے والا ہے اور نہ یہ کسی کے احکام کی پابند ہیں۔ یہ وہ جاہلانہ تصور ہے جس نے بڑی سے بڑی تباہی سے بھی سبق سیکھنے سے ہمیں محروم کر دیا ہے۔ ہم گمراہ قوموں کی دیکھا دیکھی وہاں کلچر ڈھونڈتے ہیں، عبرت کی تلاش نہیں ہوتی۔ موجودہ اور ہڑپہ وغیرہ علاقوں میں ہم نے نہ جانے کتنی قوموں کا کلچر تلاش کر ڈالا لیکن یہ کبھی بھول کر بھی خیال نہ آیا کہ آخر یہ آبادیاں تباہ کیوں ہوئیں۔

عبرت کی اک چھٹانک برآمد نہ ہو سکی
کلچر نکل پڑا ہے منوں کے حساب سے

البتہ جو لوگ عذابِ آخرت کی فکر رکھتے ہیں وہ جب دیکھتے ہیں کہ تاریخ میں ایک تسلسل کے ساتھ تو میں اٹھتی بھی ہیں اور گرتی بھی ہیں اور جب سے اس زمین پر انسان کی بساط بچھائی گئی ہے یہ عمل جاری ہے اور پھر تاریخ ہمیں یہ بھی بتاتی ہے کہ سر اٹھا کر چلنے والی قومیں وہ رہی ہیں جنہوں نے علم و اخلاق کے چراغ روشن کئے۔ جنہوں نے انسانی اور اخلاقی حدود کو پامال کرنے کی بجائے ان کی پاسداری کی۔ البتہ وہ قومیں جنہوں نے اللہ کی نافرمانی کی اور اخلاق کا ایک ایک ٹانکا توڑ ڈالا وہ بالآخر تباہی کا شکار ہوئیں۔ اس کا مطلب یہ ہے کہ اس کائنات پر طبعی عوامل کی حکومت نہیں ہے بلکہ ایک ایسی ذات کی حکومت ہے جس کے نزدیک انسانی زندگی کی بقاء، اخلاق کی زندگی کی بقاء سے وابستہ ہے۔ جو قومیں صرف ضروریات زندگی تک اپنی مساعی کو منحصر رکھتی ہیں اور اسی میں ترقی کرتی ہیں اور مقاصد زندگی کو فراموش کر دیتی ہیں، وہ آخر کار اللہ کے عذاب کا شکار ہوتی ہیں۔ اگر اس حقیقت کا ادراک ہو جائے تو اس سے یہ بات سمجھنا مشکل نہیں رہتا کہ اگر اس زمین پر قوموں کی حیات و مہمات کا دار و مدار اللہ کے احکام کی اطاعت اور اس کے نظام زندگی کی پابندی پر ہے اور اسی کی بنیاد پر اللہ تعالیٰ قوموں کو ڈھیل بھی دیتا ہے اور گرفت بھی کرتا ہے۔ تو یقیناً ایک ایسا دن بھی ضرور آئے گا جب پوری دنیا کے اعمال و افکار کا جائزہ لینے اور قربانیوں اور مظالم پر جزاء و سزا کیلئے سب لوگوں کو اکٹھا کیا جائے گا۔ جب نیکیوں کو نیکیوں کا صلہ ملے گا اور بُرے اپنی بُرائیوں کے باعث جہنم کا شکار ہوں گے۔ اور مزید غور کرنے سے یہ بھی معلوم ہوتا ہے کہ جس طرح کوئی نیکی ایک دن میں پر دان نہیں چڑھ جاتی بلکہ اس پر برسوں محنت ہوتی ہے۔ اسی طرح کوئی برائی بھی اپنی تباہ کن شکل اچانک اختیار نہیں کر لیتی، اس کا ارتقاء بھی وقت لیتا ہے۔ اور یہ حقیقت ہے کہ کسی قوم پر بھی اللہ تعالیٰ کا عذاب اس وقت تک نہیں آتا جب تک وہ اپنے عقیدے کی خرابیوں، اعمال کی ناہمواریوں اور اخلاق کی بد اطواریوں میں مایوس کن حد تک نہیں پہنچ جاتا اور یہ سمجھنے کیلئے کسی بڑی عقل کی ضرورت نہیں کہ کوئی قوم بھی ایسی حالت کو صرف ایک نسل کی فکری پولیدگی اور رویے کی گمراہی سے نہیں پہنچتی بلکہ اس میں اس سے پہلے گزرنے والی قوموں کا بھی رول ہوتا ہے۔ ابتداء کہیں سے ہوتی ہے اور انتہا کسی نسل پر جا کر رکتی ہے لیکن پکڑی جانے والی نسل آخری ہوتی ہے۔ اس سے پہلے کی نسلیں جنہوں نے عقیدے اور عمل کی خرابیوں کو پیدا کیا اور پھر سیراب کیا وہ اپنے اپنے وقتوں میں طبعی موت کا شکار ہو کر اللہ کے عذاب سے بچ جاتی ہیں۔ اس پر جب کوئی انسان غور کرتا ہے تو وہ یہ کہے بغیر نہیں رہ سکتا کہ یہ بات تو ظلم سے کم نہیں کہ ایک طرح کی بد عملی اور عقیدے کی خرابی پر ایک نسل کو پکڑا جائے اور دوسری نسلوں کو چھوڑ دیا جائے۔ اسی کی طرف قرآن کریم اشارہ کرتے ہوئے یہ کہتا ہے کہ اللہ جیسی عادل ذات سے ظلم کا صدور کبھی نہیں ہوتا۔ اس نے اسی لئے قیامت کے دن کو عدل کا فطری تقاضا قرار دیا ہے تاکہ جن قوموں کو جو عذاب کی مستحق تھیں، عذاب نہیں ہوا، انہیں قیامت کے دن پکڑا جائے گا اور اس دن ہر شخص اپنی آنکھوں سے دیکھے گا کہ کس نسل نے کسی خرابی کی نمود پر داخت میں کتنا حصہ لیا اور وہ عذاب میں بھی بقدر حصہ گرفت میں آئے گا۔

مندرجہ بالا حکمتوں کو جنہیں قرآن کریم نے اشاروں میں بیان کیا ہے اگر اپنے ذہن میں بٹھالیا جائے تو پھر یہ بات سمجھنا مشکل نہیں رہتی کہ ہماری عافیت اسی میں ہے کہ ہم معذب قوموں کے حالات کے آئینہ میں آنے والی قیامت کو دیکھنے کی کوشش کریں۔ اور یہ یقین پیدا کر لیں کہ ایک دن ایسا آنے والا ہے جب ہر شخص اپنے نامہ اعمال کے ساتھ اللہ کے سامنے ہوگا اور وہ اسی کے مطابق جزاء یا سزا سے گزارا جائے گا۔

وَمَا نُؤَخِّرُهُ إِلَّا لِأَجَلٍ مُّعَدُّودٍ ۝ يَوْمَ يَأْتِ لَا تَكَلِّمُ نَفْسٌ إِلَّا بِإِذْنِهِ فَمِنْهُمْ شَقِيٌّ وَسَعِيدٌ ۝

(ہم اس کو ٹال رہے ہیں بس ایک گنتی کی مدت کیلئے۔ جب وہ دن آئے گا کوئی جان اس کے اذن کے بغیر کلام نہ کر سکے گی، پس ان میں کچھ بد بخت ہوں گے اور کچھ نیک بخت۔)

(سورۃ ہود: ۱۰۴، ۱۰۵)

قیامت کو دور مت سمجھو

انسان کی کمزوری یہ ہے کہ وہ قیامت کو بہت دور سمجھتا ہے۔ اگر اس کے سامنے قیامت کا ذکر بھی کیا جائے تو وہ اسے چنداں اہمیت نہیں دیتا۔ سمجھتا ہے کہ ابھی معاملہ بہت دور کا ہے، تو جس چیز کا آنا ابھی بہت دور ہے اس کیلئے ابھی سے اپنا عیش مکدر کیوں کیا جائے۔ پروردگار فرما رہا ہے کہ قیامت کو کوئی ایسا دور مت سمجھو، بس ایک گنی چتی سے مدت ہے جس کے بعد قیامت کا آنا یقینی ہے، پھر یہ ایسی مدت بھی نہیں جس میں تاخیر ہو سکے، اس کا وقت مقرر ہے اور اگر اس سلسلے میں آنحضرت ﷺ کے ارشاد کو پیش نظر رکھا جائے تو پھر تو معاملہ ابھی سے فکر مندی کا ہے۔ آپ نے ارشاد فرمایا مَنْ مَاتَ لَقَدْ قَامَتْ قِيَامَتُهُ جَوْشَخْصٍ مَرَّيَا اس کی قیامت آگئی۔ کیونکہ موت کے ساتھ ہی عمل کا موقع ختم ہو جاتا ہے برزخی زندگی انتظار کا وقت ہے، صورت قیامت کے ساتھ ہی برزخ کا تصور ذہن سے نکل جائے گا۔ لوگ قبروں سے اس طرح اٹھیں گے جیسے ابھی سوئے تھے۔ بعض اٹھنے والے کہیں گے مَنْ بَعَثْنَا مِنْ مَرْقَدِنَا کس نے ہمیں ہماری خوابگاہ سے اٹھایا۔ اس لحاظ سے دیکھا جائے تو قیامت دور کہاں ہے۔ قیامت کو دور وہی کہہ سکتا ہے جو موت کو دور سمجھتا ہو۔ اور موت کو دور سمجھنا سب سے بڑی خود فریبی ہے۔ موت جس طرح بوڑھوں کو آتی ہے جو انوں اور بچوں کو بھی آتی ہے۔ کسی عمر کے ساتھ مخصوص نہیں، لیکن اس کا کیا کیا جائے کہ چند خوش قسمت لوگ ہوں گے جو اس خود فریبی سے بچ سکے ہوں گے ورنہ ہر شخص موت کو بڑھاپے تک بھی اپنے آپ سے دور سمجھتا ہے حالانکہ زندگی میں آنے والی تبدیلیاں اور مختلف عوارض موت کی یاد دلانے کیلئے ہی آتے ہیں۔ کہتے ہیں کہ کسی بزرگ نے حضرت عزرائیل علیہ السلام کو خواب میں دیکھا تو ان سے شکایت کی کہ ہر آنے والا ہمیشہ اپنے آنے کی اطلاع دیتا ہے لیکن ایک آپ ہیں کہ اچانک آ دھمکتے ہیں۔ انہوں نے کہا: کہ جتنی اطلاعات میں بھیجتا ہوں، کوئی بھی نہیں بھیجتا۔ جب بخار چڑھتا ہے تو یہ میرا پیغام ہوتا ہے، کوئی اور بیماری آتی ہے تو میرا سندیسہ بن کے آتی ہے، جب داڑھی میں پہلا سفید بال آتا ہے تو وہ میری طرف سے وارننگ ہوتی ہے، میں تو کبھی بلا اطلاع نہیں آتا۔ اس سے اندازہ فرمائیں کہ موت بار بار ہمیں بچو کے دیتی ہے کہ میں زندگی کی سب سے بڑی حقیقت ہوں۔ اس لئے مجھے کبھی اپنے سے دور نہ سمجھو۔ لیکن عجیب بات ہے کہ ہم اسی حقیقت کو خود فریبی کی نظر کر دیتے ہیں۔

قیامت کی ہیبت

دوسری آیت کریمہ میں فرمایا کہ تم نہ جانے قیامت کو کیا سمجھتے ہو، اس دن کی ہیبت کا تو عالم یہ ہوگا کہ کوئی بڑے سے بڑا شخص بھی اس دن زبان کھولنے کی جرأت نہیں کرے گا۔ بجز اس کے کہ اللہ کسی کو اذن گویائی دے۔ قیامت میں سب سے پہلے جو مسئلہ تمام امتوں کیلئے انتہائی تکلیف دہ ہوگا، وہ حساب کتاب کا انتظار ہوگا۔ ہر شخص اپنے پسینے میں ڈوبا ہوا گا اور سورج کی گرمی جلائے دے رہی ہوگی۔ لوگ اپنی ناقابل برداشت تکلیف سے مجبور ہو کر اللہ کے رسولوں کے پاس جائیں گے کہ آپ بارگاہ ایزدی میں التجا کریں کہ حساب شروع ہوتا کہ ہمیں اپنے انجام کی خبر ہو لیکن حضرت آدم علیہ السلام سے لے کر حضرت عیسیٰ علیہ السلام تک کوئی بھی اس کیلئے تیار نہیں ہوگا۔ سب نفسی نفسی پکاریں گے۔ آخر میں لوگ آنحضرت ﷺ کی خدمت میں حاضر ہوں گے تو حضور فرماتے ہیں کہ میں اس کیلئے اللہ کی بارگاہ میں سجدہ ریز ہو جاؤں گا۔ اب میں نہیں جانتا کہ اس وقت کن کلمات کے ساتھ میں اللہ کی تعریف کروں گا۔ اسی وقت وہ کلمات میرے دل میں ڈالے جائیں گے۔ میں بار بار اپنے اللہ سے التجا کروں گا اور اللہ ہی بہتر جانتا ہے کہ میں کتنی دیر سجدے میں رہوں گا۔ آخر آواز آئے گی، محمد ﷺ اپنا سر اٹھا لو، مانگو، دیا جائے گا۔ اجازت ملنے پر آپ التجا کریں گے، الہی تیری مخلوق بہت تکلیف میں ہے۔ ان کا حساب کتاب شروع کرنے کی اجازت مرحمت فرمائی جائے۔ چنانچہ ادھر سے اجازت ہوگی اور حساب شروع ہو جائے گا۔ یہ وہ پہلی شفاعت ہے جو حضور فرمائیں گے اور اسے شفاعت کبریٰ کہا گیا ہے۔ اسی سے آپ اندازہ کر سکتے ہیں کہ وہ دن کس قدر ہیبت ناک ہوگا۔ حساب کتاب کے نتیجے میں انسانوں کی سب تقسیمیں ختم ہو جائیں گی سوائے دو تقسیموں کے۔ کچھ لوگ وہ ہوں گے جنہیں یہاں سعید کہا گیا ہے، جس کا معنی ہے خوش بخت۔ اور کچھ لوگ وہ

لوگ بھی ہمیشہ رہیں گے۔ البتہ اس سے یہ اشارہ نکلتا ہے کہ اہل جنت کے حالات اور مدارج میں ہمیشہ یکسانی نہیں رہے گی۔ ان میں جب اللہ کو منظور ہوگا تبدیلی بھی آئے گی۔ لیکن یہ تبدیلی خوب سے خوب تر کی طرف ہوگی کہ جن مقامات پر انہیں فائز کیا جائے گا، وقت کے ساتھ ساتھ ان میں اضافہ ہوتا جائے گا۔ لیکن یہ اس وقت ہوگا جب اللہ کی مشیت کو منظور ہوگا۔ آیت کے آخری حصہ میں اس کی طرف اشارہ معلوم ہوتا ہے کہ اہل جنت کا جنت میں جانا یہ وہ عطا ہے جو کبھی ختم نہیں ہوگی۔ اس کا مطلب یہ ہے کہ اس تبدیلی کا یہ مفہوم ہرگز نہیں کہ اہل جنت کو جنت سے نکالا جائے گا کیونکہ ان کا جنت میں دخول اللہ کی عطا ہے جس کے انقطاع کا کوئی سوال ہی پیدا نہیں ہوتا۔ البتہ جب اللہ تعالیٰ کو منظور ہوگا تو اس عطا و بخشش میں یقیناً نئے نئے پھول کھلیں گے۔

فَلَا تَكُ فِي مِرْيَةٍ مِّمَّا يَعْبُدُ هَؤُلَاءِ مَا يَعْبُدُونَ إِلَّا كَمَا يَعْبُدُ آبَاؤَهُمْ مِنْ قَبْلُ وَإِنَّا لَمُوفُونَ نَصِيْبَهُمْ غَيْرَ مَنقُوصٍ ۝ (سورة هود : ۱۰۹)

(پس آپ ان کے باب میں کسی تردد میں نہ پڑیں جن کی یہ لوگ پوجا کر رہے ہیں۔ یہ اسی طرح پوج رہے ہیں جس طرح ان سے پہلے ان کے باپ دادا پوجتے رہے اور ہم ان کا حصہ ان کو پورا پورا بغیر کسی کمی کے دے کر رہیں گے۔)

عتاب مخالفین پر ہے

اس آیت کریمہ میں خطاب نبی کریم ﷺ کو ہے لیکن روئے سخن مشرکین مکہ کی طرف ہے۔ قرآن کریم کا اسلوب یہ ہے کہ جب پروردگار مشرکین سے انتہائی ناراضی کے طور پر ان سے خطاب کرنا بھی ناگوار محسوس فرماتا ہے تو اس میں خطاب آنحضرت ﷺ سے کیا جاتا ہے۔ یہ بتانے کیلئے کہ تم خطاب کے قابل نہیں رہے۔ لیکن اس میں عتاب کا رخ مشرکین کی طرف ہوتا ہے اور بعض اہل علم اس کو یوں سلجھاتے ہیں کہ یہاں خطاب کسی بھی غیر متعین مخاطب سے ہے کہ یہ مشرکین جس طرح اپنے بتوں کو یا اپنے دیوی دیوتاؤں کو پوجتے ہیں اور ہزار سمجھانے کے باوجود بھی وہ اس سے رکتے نظر نہیں آتے تو آپ کو اس سے یہ شبہ نہیں ہونا چاہئے کہ یہ لوگ سوچنے سمجھنے والے اور عقل و فکر کے حامل لوگ ہیں۔ اگر غیر اللہ کی پوجا پاٹ میں انہیں کچھ نہ ملتا تو یہ یقیناً اسے چھوڑ دیتے لیکن ہم دیکھ رہے ہیں کہ جتنا انہیں سمجھایا جاتا ہے وہ اتنا ہی اور زیادہ پختہ ہوتے جاتے ہیں تو اس کا مطلب یہ ہے کہ غیر اللہ کی پوجا پاٹ میں بھی کوئی سچائی تو ہے۔ اللہ تعالیٰ فرماتا ہے کہ جن لوگوں کو تم یہ سمجھتے ہو کہ سوچ سمجھ کر عمل کرنے والے لوگ ہیں، ایسا نہیں بلکہ یہ تو لکیر کے فقیر ہیں۔ اندھی تقلید ان کا شیوہ ہے۔ انہوں نے اپنے آباؤ اجداد کو جنہیں پوجتے دیکھا ہے، انہیں کو یہ پوج رہے ہیں۔ لیکن انہیں یاد رکھنا چاہئے کہ ان کے آباؤ اجداد کا کسی کو پوجنا اور پرستش کرنا ان کیلئے قیامت کے دن عذر نہیں بنے گا۔ وہ اپنے کئے کی سزا بھگتیں گے اور یہ اپنے جرائم میں پکڑے جائیں گے۔ ہم ان کا حصہ بھی انہیں پورا پورا دیں گے اور ان کا بھی۔ یعنی کوئی بھی اپنی گمراہی کی سزا سے بچ نہیں سکے گا۔

وَلَقَدْ آتَيْنَا مُوسَى الْكِتَابَ

فَاخْتَلَفَ فِيهِ ۖ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ ۖ

وَأَنَّهُمْ لَفِي شَكٍّ مِّنْهُ مُرِيبٍ ۝ وَإِن كَلَّمْنَا بَعْضَ قَوْمٍ رَبِّكَ

أَعْمَالَهُمْ ۖ إِنَّهُمْ بِمَا يَعْمَلُونَ خَبِيرُونَ ۝ فَاسْتَقَمُّ كَمَا أُمِرْتَ وَمَنْ تَابَ مَعَكَ

وَلَا تَطْغَوْا إِنَّه بِمَا تَعْمَلُونَ بَصِيرٌ ﴿١١٣﴾ وَلَا تَرْكَبُوا إِلَى الَّذِينَ
 ظَلَمُوا فَمَا تَسْخَمُوا النَّارَ وَمَا لَكُمْ مِنْ دُونِ اللَّهِ مِنْ أَوْلِيَاءَ
 ثُمَّ لَا تُنصَرُونَ ﴿١١٤﴾ وَأَقِمِ الصَّلَاةَ طَرَفِي النَّهَارِ وَزُلْفًا مِنْ
 اللَّيْلِ إِنَّ الْحَسَنَاتِ يُذْهِبُنَ السَّيِّئَاتِ ذَلِكَ ذِكْرَى لِلذَّكِرِينَ ﴿١١٥﴾
 وَأَصْبِرْ فَإِنَّ اللَّهَ لَا يُضِيعُ أَجْرَ الْحَسِنِينَ ﴿١١٦﴾ فَلَوْلَا كَانَ
 مِنَ الْقُرُونِ مِنْ قَبْلِكُمْ أُولُوا بَقِيَّةً يَنْهَوْنَ عَنِ الْفَسَادِ
 فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ وَاتَّبَعَ الَّذِينَ ظَلَمُوا
 مَا أُتْرَفُوا فِيهِ وَكَانُوا مُجْرِمِينَ ﴿١١٧﴾ وَمَا كَانَ رَبُّكَ لِيُهْلِكَ الْقُرَى
 بِظُلْمٍ وَأَهْلِهَا مُصْلِحُونَ ﴿١١٨﴾ وَلَوْ شَاءَ رَبُّكَ لَجَعَلَ النَّاسَ
 أُمَّةً وَاحِدَةً وَلَا يَزَالُونَ مُخْتَلِفِينَ ﴿١١٩﴾ إِلَّا مَنْ رَحِمَ رَبُّكَ
 وَلِذَلِكَ خَلَقَهُمْ وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ
 الْجِنَّةِ وَالنَّاسِ أَجْمَعِينَ ﴿١٢٠﴾ وَكُلًّا نَقُصُّ عَلَيْكَ مِنْ أَنْبَاءِ
 الرُّسُلِ مَا نُنَبِّئُ بِهِ فُؤَادَكَ وَجَاءَكَ فِي هَذِهِ الْحَقُّ وَ
 مَوْعِظَةٌ وَذِكْرَى لِلْمُؤْمِنِينَ ﴿١٢١﴾ وَقُلْ لِلَّذِينَ لَا يُؤْمِنُونَ أَعْمَلُوا
 عَلَى مَكَانَتِكُمْ إِنَّا عَابِدُونَ ﴿١٢٢﴾ وَانظُرُوا إِنَّا مُنظِرُونَ ﴿١٢٣﴾ وَاللَّهُ
 غَيْبُ السَّمَوَاتِ وَالْأَرْضِ وَإِلَيْهِ يُرْجَعُ الْأَمْرُ كُلُّهُ فَاعْبُدْهُ

وَتَوَكَّلْ عَلَيْهِ وَمَا رَبُّكَ بِغَافِلٍ عَمَّا تَعْمَلُونَ ﴿١٣٣﴾

(اور بیشک ہم نے موسیٰ کو کتاب دی، پس اس میں اختلاف کیا گیا۔ اور اگر ایک بات پہلے طے نہ کر دی گئی ہوتی تو ان کے درمیان فیصلہ کر دیا گیا ہوتا۔ بیشک وہ ایسے شبہ میں مبتلا ہیں جو الجھن میں ڈال دینے والا ہے۔ اور یقیناً تیرا رب ان سب کو ان کے اعمال کا پورا پورا بدلہ دے گا۔ بیشک اللہ تعالیٰ جو کچھ یہ کر رہے ہیں اس سے باخبر ہے۔ پس ثابت قدم رہئے جیسا کہ آپ کو حکم دیا گیا ہے اور وہ بھی (ثابت قدم رہیں) جنہوں نے آپ کے ساتھ توبہ کی ہے اور سرکشی نہ کرو۔ بیشک جو کچھ تم کر رہے ہو وہ اسے خوب دیکھ رہا ہے اور ان لوگوں کی طرف نہ جھکو جنہوں نے ظلم کیا ہے کہ تمہیں بھی دوزخ کی آگ آ پکڑے اور تمہارے لئے اللہ کے سوا کوئی حامی نہیں، پھر تمہاری مدد بھی نہیں کی جائے گی۔ اور نماز قائم کیجئے دن کے دونوں سروں پر۔ اور کچھ رات کے حصوں میں۔ بیشک نیکیاں بُرائیوں کو مٹا دیتی ہیں۔ یہ نصیحت ہے نصیحت قبول کرنے والوں کیلئے اور صبر کیجئے۔ بیشک اللہ تعالیٰ خوب کاروں کے اجر کو ضائع نہیں کرتا۔ پس کیوں نہ ہوئے تم سے پہلے کی امتوں میں ایسے اہل خیر جو لوگوں کو زمین میں فساد برپا کرنے سے روکتے؟ مگر تھوڑے ان میں سے جن کو ہم نے ان میں سے نجات بخشی، اور جن لوگوں نے اپنی جانوں پر ظلم کیا وہ اسی عیش میں پڑے رہے جس میں تھے اور وہ مجرم بن کر رہے۔ اور تیرا رب ایسا نہیں ہے کہ بستیوں کو ناحق (ظلم سے) تباہ کر دے حالانکہ اس میں بسنے والے نیکوکار ہوں یا اصلاح میں سرگرم ہوں۔ اور اگر تیرا رب چاہتا تو تمام انسانوں کو ایک ہی امت بنا سکتا تھا اور اب تو وہ مختلف طریقوں پر چلتے رہیں گے، بجز ان کے جن پر تیرا رب رحم فرمائے اور اسی لئے ان کو اس نے پیدا کیا ہے اور تیرے رب کی بات پوری ہوئی کہ میں جہنم کو جنوں اور انسانوں سب سے بھر دوں گا۔ اور ہم رسولوں کی سرگزشتوں میں سے ہر ایک تمہیں سنا رہے ہیں جن کے ذریعہ سے ہم تمہارے دل کو مضبوط کرتے ہیں اور ان میں تمہارے پاس حق آیا ہے اور مومنوں کیلئے ان میں نصیحت اور یاد دہانی ہے۔ اور اے پیغمبر کہہ دیجئے ان لوگوں سے جو ایمان نہیں لارہے ہیں کہ تم اپنے طریقے پر کام کرتے رہو اور ہم اپنے طریقے پر کام کئے جاتے ہیں اور تم بھی انتظار کرو اور ہم بھی منتظر ہیں۔ اور اللہ ہی کیلئے آسمانوں اور زمین کا غیب۔ اور وہی تمام امور کا مرجع ہے۔ تو اسی کی بندگی کرو اور اسی پر بھروسہ رکھو۔ اور جو کچھ تم کر رہے ہو، تیرا رب اس سے بے خبر نہیں۔)

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ ۚ وَلَوْلَا كَلِمَةٌ سَبَقَتْ مِنْ رَبِّكَ لَفَقَضَىٰ بَيْنَهُمْ ۚ وَإِنَّهُمْ لَفِي شَكِّ مِّنْهُ

(سورة هود: ١١٠)

مُؤَيَّب ﴿١٣﴾

(اور بیشک ہم نے موسیٰ کو کتاب دی، پس اس میں اختلاف کیا گیا۔ اور اگر ایک بات پہلے طے نہ کر دی گئی ہوتی تو ان کے درمیان فیصلہ کر دیا گیا ہوتا۔ بیشک وہ ایسے شبہ میں مبتلا ہیں جو الجھن میں ڈال دینے والا ہے۔)

آنحضرت صلی اللہ علیہ وسلم کو تسلی

اس آیت کریمہ میں تین باتیں ارشاد فرمائی گئی ہیں اور یہ تینوں باتیں جاری سلسلہ بیان سے مربوط ہیں۔ گزشتہ آیات سے آنحضرت ﷺ کو

معاندین اور مخالفین کی بڑھتی ہوئی دشمنی کے حوالے سے تسلی دی جا رہی ہے اور مخالفین کو گزشتہ تاریخ کا آئینہ دکھایا جا رہا ہے تاکہ وہ اگر اندھے نہیں ہو گئے ہیں تو اپنا انجام دیکھ سکیں۔ اس آیت میں بھی ارشاد فرمایا گیا ہے کہ آپ اس بات پر کیوں دل گرفتہ ہوتے ہیں کہ آپ کی ایک ایسی دعوت جس میں کوئی پیچیدگی نہیں آپ کی ہر بات عقل اور انصاف کے ترازو میں تلنے کے لائق ہے۔ آپ کی ہر دلیل محکم ہے، آپ کا لب و لہجہ یقین کی خبر دیتا ہے۔ آپ کا کردار یہ کہنے کی اجازت نہیں دیتا کہ آپ کوئی غلط بات بھی کہہ سکتے ہیں۔ بایں ہمہ مخالفین آپ کی ہر بات میں کیڑے ڈالتے اور مختلف راستے نکالتے ہیں، مختلف باتیں کہتے اور عجیب و غریب تبصرے کرتے ہیں۔ ہر بات میں اختلاف کے دروازے کھول دیتے ہیں۔ پروردگار تسلی دیتے ہوئے فرماتے ہیں کہ آپ ان اختلافی باتوں اور مخالفین کے رویے سے دل گرفتہ نہ ہوں۔ یہ ایک ایسا رویہ ہے جو ہمیشہ سے چلا آیا ہے۔ جب بھی کسی پیغمبر نے اپنی قوم کو اللہ کا پیغام پہنچانے کی کوشش کی ہے اور ان میں اصلاح کا آغاز کیا ہے تو کبھی ایسا نہیں ہوا کہ قوم نے یکسو ہو کر اسے قبول کر لیا ہو۔ قوم کے مختلف طبقات اپنے اپنے فہم کے مطابق اور بقدر ہمت اللہ کے نبی کا راستہ روکنے کیلئے اٹھ کھڑے ہوتے۔ بہت کم ایسی خوش نصیب قومیں گزری ہیں جو ہدایت سے بہرہ ور ہوئی ہوں ورنہ عموماً رسول کی بعثت کے بعد اس کی برسہا برس کی مساعی جیلہ کے ناکام ہو جانے کے بعد تمام حجت ہو جاتا ہے اور قوم اللہ کے عذاب کا شکار ہو جاتی ہے۔ جو شخص بھی تاریخ پر نظر رکھتا ہے وہ اس حقیقت کو کھلی آنکھوں سے دیکھ سکتا ہے۔ اس لئے آپ کو اطمینان رکھنا چاہئے کہ آپ کی تبلیغی مساعی میں بفضلہ تعالیٰ کوئی کمی نہیں، لیکن آپ کی قوم اسی راستے پر بڑھتی جا رہی ہے جس راستے پر پہلی قومیں چل کر تباہ ہوئی ہیں۔ تاریخ اپنے آپ کو دہراتی ہوئی نظر آتی ہے۔ ممکن ہے آپ کی طرف سے تمام حجت ہو جانے کے بعد ان کا انجام بھی گزشتہ قوموں کی طرح ہو۔ اس لئے آپ کو ہرگز فکرمند ہونے کی ضرورت نہیں۔ رہی یہ بات کہ اگر ان کا رویہ ایسا ہی مایوس کن ہے تو پھر ان پر اللہ کا عذاب کیوں نہیں آ جاتا۔ یہ وہ دوسری بات ہے جسے اس آیت کریمہ میں نمایاں کیا جا رہا ہے۔ نہایت اختصار سے سابقہ تاریخی حقیقت کی طرح اس تاریخی حقیقت کی طرف بھی توجہ دلائی جا رہی ہے کہ اللہ کا قانون یہ ہے کہ وہ قوموں کی اصلاح کیلئے رسول بھیجتا اور کتابیں اتارتا ہے اور رسول دنیا میں آ کر ہر ممکن کوشش کرتا ہے کہ لوگ اس کی دعوت کو قبول کر کے اللہ کی خوشنودی حاصل کر لیں اور اس کے غضب سے بچ جائیں لیکن جب قوم کسی طرح بھی راہ راست اختیار نہیں کرتی تو پھر ان پر عذاب بھیجنے کا فیصلہ کر دیا جاتا ہے لیکن عذاب کے بارے میں اللہ کی سنت یہ ہے کہ وہ اس میں جلد بازی کبھی نہیں کرتا۔ قوموں کو مہلت پہ مہلت دیتا ہے تاکہ اگر وہ بچنا چاہیں تو بچ جائیں۔ ان کے کرتوت دیکھنے والوں کی نگاہ میں اس قابل ہوتے ہیں کہ انہیں ایک دن کی مہلت نہ دی جائے بلکہ اللہ کا عذاب آ کر لگن کو تباہ کر دے لیکن اللہ فرماتا ہے کہ عذاب اپنے وقت سے کبھی پہلے نہیں آتا۔ اللہ کے سوا کوئی نہیں جانتا کہ عذاب کے نزول کا وقت کون سا ہے۔ کیونکہ کسی شخص کے علم میں یہ بات نہیں آ سکتی کہ قوم میں قبولیت کی صلاحیت مکمل طور پر کب ختم ہوتی ہے۔ کیونکہ دلوں کے حال اللہ کے سوا کوئی نہیں جانتا۔ اللہ مہلت عمل اس لئے دیتا ہے کہ اگر کسی میں تھوڑی بہت بھی قبولیت ایمان کی استعداد باقی ہے تو اسے بروئے کار آنے کا موقع دینا چاہئے لیکن جب وہ دیکھتا ہے کہ مکھن کا آخری شمشہ بھی نکالا جا چکا ہے اور اب پیچھے لسی کے سوا کچھ نہیں، تب اس کی طرف سے نزول عذاب کا حکم آتا ہے۔ اس لئے فرمایا جا رہا ہے کہ اگر اللہ تعالیٰ اپنا یہ قانون طے نہ کر چکے ہوتے تو ممکن تھا کہ بہت پہلے ان پر عذاب آچکا ہوتا۔ لیکن اللہ نے چونکہ اپنے اوپر یہ پابندی قبول کر رکھی ہے، اس لئے وقت مقرر آنے سے پہلے وہ کبھی عذاب نازل نہیں فرماتا، اور جب وقت مقرر آ جاتا ہے تو پھر ایک لمحے کی بھی تاخیر نہیں ہوتی۔

تیسری بات اس آیت کریمہ میں یہ فرمائی گئی ہے کہ مخالفین ایک ایسے شک میں مبتلا ہیں جو الجھن میں ڈال دینے والا ہے۔ مرید اسم صفت ہے۔ اس کا معنی ہے الجھن میں ڈال دینے والا یا بے چین کر دینے والا۔ حقیقت کا علم تو اللہ کو ہے لیکن جو بات بظاہر اس سے سمجھ میں آتی ہے وہ یہ ہے کہ مخالفین اپنے اپنے شک میں بھی یکسو نہیں ہیں۔ انہیں اس بات پر پورا اطمینان نہیں کہ ہم جو رویہ اللہ کے پیغمبر کے بارے میں اختیار کر چکے ہیں وہ سو فیصد صحیح ہے۔ اس کا مطلب یہ ہے کہ آدمی جب کسی حقیقت کا انکار کرتا ہے تو حقیقت پسندانہ رویہ یہ ہونا چاہئے کہ وہ اس حقیقت کا اچھی طرح جائزہ لے۔ اور اگر وہ اس بارے میں یکسو ہو جائے کہ یہ حقیقت نہیں، محض واہمہ یا فریب ہے تو پھر اسے پوری جرأت سے اس کا انکار کر دینا چاہئے۔ لیکن اگر اس کا یہ حال ہو کہ یا تو وہ اصل حقیقت پر توجہ ہی نہ دے، لوگوں نے مخالفت کا جو ہنگامہ کھڑا کر رکھا ہے یہ ان کی اثراتی ہوئی دھول میں گم ہو جائے۔ اور یا توجہ تو دے لیکن مکمل طور پر اسے سمجھ کر حقیقت پسندانہ رویہ اختیار کرنے کی کوشش نہ کرے۔ اور اگر اس کا انکار کرے تو اپنے انکار کے بارے میں یکسو نہ ہو تو ایسا شخص یقیناً دوہرے عذاب میں مبتلا ہوتا ہے۔ ایک حقیقت کا انکار اور دوسرا انکار کے بارے میں شک اور تردد۔ مشرکین مکہ بھی ایسی ہی صورتحال سے دوچار معلوم

ہوتے ہیں کہ جب وہ نبی کریم ﷺ کی دعوت کو سنتے ہیں تو اپنے پشتوں کے عقائد کی مخالفت انہیں ناگوار گزرتی ہے۔ بجائے غور و فکر کرنے کے اندھی عصبیت اور غیر حقیقت پسندانہ جذباتیت کا شکار ہو کر ماننے سے انکار کر دیتے ہیں۔ لیکن جب وہ آنحضرت ﷺ کی شخصیت کو دیکھتے ہیں تو اپنے انکار کے بارے میں انہیں تردد ہونے لگتا ہے۔ وہ سوچتے ہیں کہ ایک ایسا شخص جس نے زندگی بھر کبھی جھوٹ نہیں بولا کیا اب وہ ڈھلتی عمر میں جھوٹ بولے گا۔ جس کی سیرت و کردار میں آج تک کبھی کوئی جھول نہیں پڑا، جس نے کبھی کوئی کمزور بات نہیں کہی، جس نے کبھی معاملات میں خیانت نہیں کی، جس نے کبھی کسی کو فریب نہیں دیا، آخر وہ اپنی قوم کو اتنا بڑا فریب کیسے دے سکتا ہے۔ پھر وہ مزید دیکھتے ہیں کہ وہ ہماری ہی طرح کا ایک اُمی عرب ہے جسے کہیں سے علم حاصل کرنے کا موقع نہیں ملا، اس کے پاس معلومات کا وہی ذخیرہ ہے اور وہی ذرائع ہیں جو ہر عرب کے پاس ہیں۔ بایں ہمہ وہ باتیں وہ کہتا اور ان حقائق کو بیان کرتا ہے جس سے بڑے سے بڑا صاحب علم بے بہرہ ہے۔ اس نے ان تاریخی حقائق کو صحت کا لباس پہنایا ہے جن میں دنیا آج تک ٹھوکرین کھا رہی تھی۔ اس نے اشاروں میں ایسی گتھیاں سلجھادی ہیں جو انسانوں کیلئے لائیکل بنی ہوئی تھیں تو وہ سوچنے لگتے ہیں کہ آخر ایسے حقائق کی خبر اس کو کون دیتا ہے۔ لیکن ان تمام باتوں کے باوجود وہ انکار پر اس لئے قائم ہیں کہ خاندانی عصبیت سے وہ الگ نہیں ہو سکتے۔ لیکن یہی انکار ان کے شک و تردد میں بار بار الجھن بھی پیدا کرتا ہے کہ تمہارے انکار کی کوئی دلیل بھی تو ہونی چاہئے۔ یہ تو کوئی بات نہ ہوئی کہ تم اس لئے پیغمبر اور اس کی دعوت کی صداقت کے بارے میں شک کر رہے ہو کہ تمہارا قبیلہ مان کے نہیں دے رہا۔

وَإِنْ كُنَّا لَأَيُّومِنَهُمْ رَبُّكَ آعْمَالَهُمْ ۖ إِنَّهُ بِمَا يَعْمَلُونَ خَبِيرٌ ﴿١١١﴾
(سورۃ ہود: ۱۱۱)
(اور یقیناً تیرا رب ان سب کو ان کے اعمال کا پورا پورا ابدلہ دے گا۔ بیشک اللہ تعالیٰ جو کچھ یہ کر رہے ہیں اس سے باخبر ہے۔)

لَمَّا كِي تَحْقِيق

آیت کی تشریح سے پہلے ”لَمَّا“ کی تحقیق! بعض قراء نے اسے بغیر تشدید کے پڑھا ہے اور بعض نے تشدید کے ساتھ۔ پھر الگ الگ اس کی تفسیر اور توجیہ کی ہے، لیکن ہم تفصیل سے بچتے ہوئے صرف اتنا عرض کرتے ہیں کہ ”لَمَّا“ میں ”لام“ تاکید اور قسم کیلئے ہے اور ”مَّا“ زائد ہے۔ عربی زبان میں بعض دفعہ صوتی آہنگ کی درستی کیلئے اس طرح الفاظ کا استعمال عام معمول ہے اور قرآن کریم میں بھی مختلف مقامات پر اس طرح الفاظ کا استعمال کیا گیا ہے۔

مَشْرِكِينَ كُو تَنْبِيْهِه

مشرکین مکہ کی طرف اشارہ کرتے ہوئے فرمایا جا رہا ہے کہ یہ لوگ نبی کریم ﷺ کی مخالفت میں جس طرح بے روک بگٹ بھاگے جا رہے ہیں اور انہیں اپنے انجام کی کوئی فکر نہیں۔ انہیں معلوم ہونا چاہئے کہ ان کا ایک خدا بھی ہے جو ان کے ایک ایک عمل کی خبر رکھتا ہے۔ ان کے ہر عمل کو لکھا جا رہا ہے۔ ان کے کندھوں پر بیٹھے ہوئے فرشتے ان کا نامہ عمل تیار کر رہے ہیں۔ دنیا میں کسی محفوظ سے محفوظ دفتر میں بھی کوائف اس طرح محفوظ نہیں ہوں گے جیسے فرشتوں کے نوشتوں اور اللہ کے علم میں محفوظ ہیں۔ ان میں سے ہر شخص کو اس کا نامہ اعمال اس کے ہاتھ میں دیا جائے گا۔ وہ خود تسلیم کرے گا کہ یہ ایسا نامہ عمل ہے جس میں کوئی جھوٹی بڑی بات چھوٹے نہیں پائی۔ اس لئے مشرکین کو آج یہ بات سمجھ لینی چاہئے کہ وہ جو کچھ کر رہے ہیں اور جو کچھ کہہ رہے ہیں ان میں سے ہر بات اور ہر عمل کا ریکارڈ تیار ہو رہا ہے اور قیامت کے دن اسی کے مطابق ان سے باز پرس ہوگی۔ آج یہ اپنے آپ کو قوت کی علامت سمجھتے ہیں اور انہیں گمان یہ ہے کہ انہیں پوچھنے والا کوئی نہیں، لیکن قیامت کے دن ہم پورے اعمال کا حساب لیں گے۔ اور تمام اعمال پر جزاء اور سزا دیں گے۔ آیت کریمہ میں اگرچہ یہ فرمایا گیا ہے کہ ہم ان کے اعمال پورے کے پورے انہیں دیں گے تو اس کا مطلب یہ ہے کہ تحریری شکل اور محفوظ حالت میں ان کے اعمال کا ریکارڈ انہیں دیا جائے گا اور دوسرا مطلب یہ ہو سکتا ہے کہ اعمال سے پہلے جزاء کا لفظ محذوف ہے تو اس کا مطلب یہ ہے کہ ہم ان کے تمام اعمال کی جزاء و سزا دیں گے جو انہوں نے برسر عام یا برسر مجلس کئے یا گھروں میں چھپ کر سازشیں کیں یا باہمی مشاورت گا ہوں میں آنحضرت ﷺ اور مسلمانوں کے خلاف منصوبے باندھے۔ ان میں سے کوئی بھی عمل اس دن بغیر فیصلے کے نہیں رہے گا۔

جو چپ رہے گی زبانِ نخبِ لبو پکارے گا آستیں کا

فَأَسْتَقِيمَ كَمَا أُمِرْتُ وَمَنْ تَابَ مَعَكَ وَلَا تَطْفُوا ۗ إِنَّهُ بِمَا تَعْمَلُونَ بَصِيرٌ ﴿١١٣﴾ وَلَا تَرْكَبُوا إِلَى الَّذِينَ ظَلَمُوا
فَتَمَسَّكُمُ النَّارُ ۖ وَمَا لَكُمْ مِنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ ﴿١١٤﴾ (سورة هود: ١١٣، ١١٤)

(پس ثابت قدم رہئے جیسا کہ آپ کو حکم دیا گیا ہے اور وہ بھی (ثابت قدم رہیں) جنہوں نے آپ کے ساتھ توبہ کی ہے اور سرکشی
نہ کرو۔ بیشک جو کچھ تم کر رہے ہو وہ اسے خوب دیکھ رہا ہے اور ان لوگوں کی طرف نہ جھکو جنہوں نے ظلم کیا ہے کہ تمہیں بھی دوزخ
کی آگ آ پکڑے اور تمہارے لئے اللہ کے سوا کوئی حامی نہیں، پھر تمہاری مدد بھی نہیں کی جائے گی۔)

جادہ مستقیم پر استقامت کی ہدایت

اس آیت کریمہ میں نبی کریم ﷺ اور آپ کے صحابہ کو استقامت کا حکم دیا گیا ہے۔ مخالفین کی اذیت رسائیوں کو دیکھ کر یہ کہا جاسکتا ہے کہ
ایسے منہ زور اور خونخوار دشمنوں کا مقابلہ کس طرح کیا جاسکتا ہے۔ نہ ان کی زبانوں پر کوئی روک ہے، نہ ان کی آنکھوں میں حیا ہے، نہ ان کے دلوں میں کوئی
لحاظ و مروت ہے۔ وہ تمام رشتوں کو بھول کر دشمنی پر کمر ہمت باندھ چکے ہیں۔ غریب صحابہ کو بطور خاص نشانہ بنایا جا رہا ہے اور تہمتی ہوئی ریت پر انہیں گھسیٹا
جاتا ہے اور کبھی دہکتے انکاروں پر لٹایا جاتا ہے۔ ایسے حالات میں جبکہ مقابلے کی کوئی صورت ممکن نہ ہو اور برداشت کرنا بھی آسان نہ ہو۔ ایسے حالات
میں استقامت کا حکم دینا بجائے خود بہت بڑا امتحان ہے۔ اللہ کے آخری نبی جو اللہ کے حبیب بھی ہیں اور بے انتہا رفعتوں کے مالک بھی۔ سب سے پہلے
انہیں حکم دیا جا رہا ہے اور اس میں اتنی کمی بھی نہیں چھوڑی جا رہی کہ آپ حالات کو دیکھ کر اپنا رویہ متعین کریں بلکہ صاف فرمایا جا رہا ہے کہ جس طرح آپ کو
حکم دیا گیا ہے اس میں کوئی کمی بیشی نہیں ہونی چاہئے بلکہ اسی راستے پر چلتے رہنا، انہیں مقامات پر کھڑے رہنا اور اپنے عقائد میں کوئی اضمحلال پیدا نہ
ہونے دینا اور کسی طرح کا کوئی سمجھوتہ کرنے کی کوشش نہ کرنا کیونکہ یہ سب باتیں استقامت کے برعکس ہیں۔ حضرت عمر بن خطابؓ نے مختصر الفاظ میں
نہایت خوبصورتی سے اس کا مفہوم واضح فرمایا ہے۔ آپ نے کہا! الْإِسْتِقَامَةُ أَنْ تَسْتَقِيمَ عَلَى الْأَمْرِ وَالنَّهْيِ وَلَا تَرُوعُ رُوعَانَ الثُّغْلَبِ کہ
استقامت یہ ہے کہ تو اللہ کے اوامر و نواہی پر ثابت قدمی سے عمل پیرا رہے اور لومڑی کی طرح پینترے نہ بدلے۔

نبی کریم ﷺ اور صحابہ کرامؓ استقامت کا نمونہ ہیں۔ آپ نے کی زندگی میں ۱۳ سال اور مدنی زندگی میں ۱۰ سال کفر کے مقابلے میں جس
طرح استقامت دکھائی ہے وہ تاریخ کا نہایت قابل فخر کارنامہ ہے۔ آپ کو ایک اکھڑ اور اجڈ قوم سے واسطہ پڑا جو اپنے معتقدات کے خلاف کوئی بات سننا
گوارا نہ کرتی تھی۔ آپ نے نہ صرف ان کی گمراہیوں پر تنقید کی بلکہ ان کی ایک ایک غلط بات اور غلط عقیدے کو ہدف تنقید بنایا۔ ان کی ہر طرح کی مخالفت کو
برداشت کیا۔ حتیٰ کہ معاملہ قتل کی منصوبہ بندی تک پہنچ گیا لیکن آپ کے ارادوں میں کبھی ضعف پیدا نہ ہوا۔ صحابہ کرام نے بھی اسی طرح اللہ اور اس کے
رسول کے احکام پر عمل کرتے ہوئے مشکل سے مشکل مرحلوں کو طے کیا۔ کلمہ حق کہنے میں انہوں نے کبھی کسی مخالفت یا اذیت کی پرواہ نہ کی۔ انہوں نے
زندگی کا ہر دکھا اٹھایا لیکن اعلائے کلمۃ الحق پر کبھی آنچ نہ آنے دی۔

آنحضرت ﷺ کو تو صرف استقامت کا حکم دیا لیکن صحابہ کرام کو اس کے ساتھ ساتھ سرکشی اختیار نہ کرنے کا حکم دیا۔ اس لئے استقامت کا حکم
واحد نہ کر حاضر کی صورت میں آیا اور صحابہ کو اس حکم میں عطف کے ذریعے شامل کیا گیا لیکن سرکشی اختیار نہ کرنے کا حکم جمع کی صورت میں دیا تاکہ یہ واضح
ہو جائے کہ اس میں آنحضرت ﷺ شریک نہیں۔ اس کا یہ مطلب نہیں کہ آپ کو سرکشی کی اجازت ہے بلکہ اس کا یہ مطلب ہے کہ اللہ نے آپ کو معصوم
پیدا فرمایا۔ اس لئے سرکشی کا آپ سے سوال ہی پیدا نہیں ہوتا لیکن نئے نئے ایمان لانے والے لوگ جو صحابہ کرام ہی کہلاتے ہیں ان سے اس بات کا
اندیشہ ہو سکتا تھا کہ ان میں کبھی کوئی کمزوری پیدا ہو جاتی اور وہ جب حالات کو نا موافق دیکھتے اور اذیتوں کو نا قابل برداشت سمجھتے تو ممکن تھا ان کے اندر
نفسانیت سر اٹھالیتی اور کبھی نہ کبھی سرکشی کی نوبت آ جاتی لیکن حقیقت یہ ہے کہ آنحضرت ﷺ کی تربیت نے صحابہ میں وہ کردار پیدا فرمادیا تھا اور ان کے
دلوں میں انقیاد اور اطاعت کا وہ جذبہ پیدا ہو گیا تھا جس کے بعد سرکشی تو کیا نافرمانی کو بھی جگہ نہیں مل سکتی تھی۔ لیکن تربیتی مراحل میں چونکہ ہر بات کا
اندیشہ ہوتا ہے اور پھر آئندہ بھی انہیں احکام کو قیامت تک امت کیلئے مشعل راہ بنانا تھا۔ اس لئے یہ حکم قرین تربیت تھا بلکہ تربیت کا تقاضا تھا اور ساتھ ہی
یہ فرمایا کہ اس بات کو کبھی نہ بھولنا کہ جو کچھ تم کر رہے ہو اللہ برابر اسے دیکھ رہا ہے۔ اس کی نگاہ کبھی چوکتی نہیں اور نہ اسے کبھی اونگھ آتی ہے۔ یہ وہ تصور ہے کہ

جب دل و دماغ میں اتر کر عقیدے کی مضبوط بن جاتا ہے تو پھر وہ تقویٰ کی قوت پیدا ہوتی ہے جو انسان کو ہمیشہ راہ راست پر رہنے کی ضمانت دیتی ہے۔ دوسری آیت کریمہ میں مزید ایک بات کا حکم دیا گیا ہے اور اس حکم کے مخاطب بھی آنحضرت ﷺ پر ایمان لانے والے لوگ ہیں۔ جس طرح اللہ سے سرکشی ایک بہت بڑا جرم ہے اسی طرح دشمن کی طرف جھک جانا اور اس کی طرف مائل ہو جانا بھی مشکل حالات میں اسلامی قوت کیلئے بہت نقصان دہ ہے۔ یہ سورت مکہ معظمہ میں نازل ہوئی ہے اور ہم جانتے ہیں کہ مکہ معظمہ میں اسلام کے پاس خطرناک حد تک افرادی قوت کی کمی تھی۔ دشمن ہر قیمت پر ایمان کا راستہ روکنے کی کوشش کر رہا تھا۔ ایسے حالات میں چھوٹی سے کمزوری بھی بڑے نتائج پیدا کر سکتی ہے۔ ایسی کمزوریوں کا آغاز ہمیشہ ایسی ہی باتوں سے ہوتا ہے۔ مشکل حالات میں کھڑے رہنے کیلئے ایک مضبوط جذبے کی ضرورت ہوتی ہے اور جہاں آدمی کا جھکاؤ دشمن کی طرف ہو جائے وہاں مقابلہ تو دور کی بات ہے، عہد وفا کے ٹکست ہونے کا اندیشہ پیدا ہو جاتا ہے اور سمجھدار دشمن ہمیشہ ایسے موقعوں کی تلاش میں ہوتا ہے۔ عام لوگوں کے ساتھ معاملات کرتے ہوئے ہمیں نہایت رواداری کا حکم دیا گیا ہے لیکن فرعون وقت کے ساتھ جب تصادم شدت اختیار کر جائے تو پھر لب و لہجہ میں وہی کاٹ ہونی چاہئے جو حضرت موسیٰ علیہ السلام کے لب و لہجہ میں تھی۔ اس لئے قرآن کریم نے شدید رویہ اختیار کرتے ہوئے فرمایا کہ اگر تمہارا جھکاؤ اعدائے دین کی طرف ہو گیا تو اندیشہ ہے کہ تمہیں آگ نہ آ پکڑے، یعنی تمہارا انجام بھی وہی ہو۔ ایسی صورت میں پھر کوئی تمہارا حامی و مددگار نہیں ہوگا اور نہ تم مدد کئے جاؤ گے۔

وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبُنَّ السَّيِّئَاتِ ذَلِكَ ذِكْرَى لِلذَّكَرَيْنِ ۝۱۱۴ وَأَصْبِرْ
فَإِنَّ اللَّهَ لَا يُضِيعُ أَجْرَ الْمُحْسِنِينَ ۝۱۱۵

(سورة هود: ۱۱۴، ۱۱۵)

(اور نماز قائم کیجئے دن کے دونوں سروں پر۔ اور کچھ رات کے حصوں میں۔ بیشک نیکیاں بُرائیوں کو مٹا دیتی ہیں۔ یہ نصیحت ہے نصیحت قبول کرنے والوں کیلئے اور صبر کیجئے۔ بیشک اللہ تعالیٰ خوب کاروں کے اجر کو ضائع نہیں کرتا۔)

نماز سے استقامت پر مدد لیجئے

گزشتہ آیات سے معلوم ہوتا ہے کہ جن دنوں میں یہ آیات نازل ہو رہی تھیں وہ دن وہ تھے جبکہ اذیت رسانی کی چکی پوری شدت سے گھوم رہی تھی۔ ان اذیتوں کی تاب نہ لا کر بہت سے لوگ ہجرت کر چکے تھے۔ جو پیچھے رہ گئے تھے انہیں پوری طرح تخیل مشق بنایا جا رہا تھا۔ ایسے حالات میں استقامت دکھانا اور دشمن کی طرف معمولی جھکاؤ سے بھی بچنا بلکہ ان سے ترک تعلق کر دینا نہایت مشکل کام تھا۔ ایسا کٹھن کام اللہ کی مدد اور نصرت کے بغیر ممکن نہ تھا۔ چنانچہ اسی مشکل کو آسان بنانے کیلئے پروردگار مسلمانوں کو ایک ایسا فارمولا بتا رہے ہیں جس پر عمل کر کے مشکلیں آسان ہو سکتی ہیں۔ وہ فارمولا یہ ہے کہ دن کے دونوں طرفوں میں نماز کا اہتمام کرو۔ اور رات کے بھی کسی حصے میں اللہ کے سامنے نماز کیلئے قیام کرو۔ یہ وہ طریقہ ہے جس سے تمہارا رشتہ اللہ سے مضبوط ہو جائے گا۔ اللہ سے تمہارا تعلق اس قدر پختہ ہو جائے گا کہ تم بڑی سے بڑی مصیبت میں بھی کبھی اپنے آپ کو تنہا نہیں سمجھو گے۔ معلوم ایسا ہوتا ہے کہ یہ سورت معراج شریف سے پہلے نازل ہوئی ہے۔ اگر ایسا ہے تو پھر دن کے دونوں اطراف کی نماز سے مراد فجر اور مغرب ہو سکتی ہے اور قیام لیل سے عشاء بھی مراد لی جاسکتی ہے۔ بہتر یہ ہے کہ تہجد مراد لی جائے کیونکہ صبح شام کی دو نمازیں پنج وقتہ نماز سے پہلے بھی مشروع تھیں اور تہجد کی نماز کا پڑھنا تو ضروری تھا۔ چنانچہ طلوع آفتاب سے پہلے فجر کی نماز دن بھر کی مشکلات پر قابو پانے کا ذریعہ تھی۔ اور رات کی نماز اللہ سے توفیق مانگنے کا اور ہمت طلب کرنے کا ایک مؤثر واسطہ تھی۔ نماز ایک عظیم فریضہ ہے جس میں ایک طرف تو آدمی اللہ کے ساتھ جڑ جاتا ہے۔ ہاتھ اٹھا کر جب نیت باندھتا ہے تو تمام دنیا سے ترک تعلق کا اعلان کرتا ہے اور دونوں ہاتھ باندھ کر اللہ کی غلامی کا نہ صرف اقرار کرتا ہے بلکہ اس پر کمر ہمت باندھ لیتا ہے۔ پھر اسی غلامی کا اظہار کبھی رکوع کی شکل میں ہوتا ہے اور کبھی سجود کی شکل میں اور کبھی قعود کی حالت میں۔ پھر اس میں تسبیحات اللہ سے مناجات کا سب سے اہم ذریعہ ہے۔ اس میں دعائیں پکھلتے ہوئے دل کی داستان دہراتی ہیں اور ساتھ ہی ساتھ ہر رکن کی ادائیگی پر اللہ اکبر کا اعلان انسان کو ایک ایسی بے کراں قوت سے جوڑ دیتا ہے جس کے بعد کسی کمزوری کا احساس باقی نہیں رہتا۔ ایک طرف بندگی کے تمام تقاضے پورے ہوتے ہیں اور دوسری طرف عظمت اور قوت دل میں اترتی چلی جاتی ہے جس کا نتیجہ یہ ہوتا ہے کہ نہ کوئی آستان نظروں میں چھتا ہے اور نہ تخت و تاج کے لوگ نگاہوں میں بستے ہیں۔ کیفیت یہ ہوتی ہے کہ:

یہ ایک سجدہ جسے تو گراں سمجھتا ہے
ہزار سجدے سے دیتا ہے آدمی کو نجات

صبر بھی ذریعہ استقامت ہے

اس فارمولے کا دوسرا حصہ صبر پر عمل کرنا ہے۔ صبر بے بسی کا نام نہیں۔ اور نہ طاقت و قوت دیکھ کر حق سے دستبردار ہو جانے کا نام ہے بلکہ صبر ایک ایسی قوت ہے جو انسان کو کسی ظلم کے سامنے جھکنے نہیں دیتی۔ کسی تخت کے سامنے سجدہ ریز نہیں ہونے دیتی۔ وہ حق و صداقت کا علمبردار بن کر اٹھتا ہے تو اس راستے میں آنے والی مشکلات اس کے نزدیک سامان سفر سے زیادہ حیثیت نہیں رکھتیں۔ وہ کٹ سکتا ہے لیکن جھکنا نہیں جانتا۔ چنانچہ جب ایک مسلمان نماز سے بندگی اور عظمت کا راز پا کر اور صبر سے استقامت کا درس لے کر اپنی ذمہ داریاں ادا کرنے کی کوشش کرتا ہے تو پھر اللہ اس کے ساتھ ہوتا ہے۔ کیونکہ نماز اور صبر سے جو کردار وجود میں آتا ہے اسے صرف نیکی نہیں کہا جاسکتا بلکہ وہ برترین نیکی ہے جس کے آگے نیکی کا کوئی مقام نہیں اور اسی مقام کو مقام احسان کہتے ہیں۔ اللہ تعالیٰ احسان پر عمل کرنے والوں کا اجر کبھی ضائع نہیں فرمایا۔ ضائع تو وہ کسی کا اجر بھی نہیں کرتا لیکن اس میں ایک طرح کی ضمانت دی گئی ہے اور مقام کی بلندی کی خبر کی گئی ہے۔

فَلَوْلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةٍ يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ ۗ وَاتَّبَعَ الَّذِينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ ﴿١١٦﴾

(سورۃ ہود: ۱۱۶)
(پس کیوں نہ ہوئے تم سے پہلے کی امتوں میں ایسے اہل خیر جو لوگوں کو زمین میں فساد برپا کرنے سے روکتے؟ مگر تھوڑے ان میں سے جن کو ہم نے ان میں سے نجات بخشی، اور جن لوگوں نے اپنی جانوں پر ظلم کیا وہ اسی عیش میں پڑے رہے جس میں تھے اور وہ مجرم بن کر رہے۔)

مشکل الفاظ کی تشریح

تشریح سے پہلے مشکل الفاظ کا مفہوم:۔ اُولُوا بَقِيَّةٍ اس کا لفظی معنی ہے بقیہ والے۔ بقیہ کا معنی عقل و دانش بھی کیا جاتا ہے اور خیر و صلاح بھی۔ لیکن استعمال میں اس کے معنی میں وسعت آجاتی ہے۔ جب یہ کہیں کہ فلان بقیۃ قومہ تو اس کا معنی صرف یہ نہیں ہوتا کہ فلاں آدمی اپنی قوم کے اہل دانش میں سے ہے بلکہ اس کا مفہوم یہ ہوتا ہے کہ وہ اپنی قوم کے اختیار و صالحین میں سے ہے اور یہ بات واضح ہے کہ قوم کے اختیار جس طرح مکارم اخلاق کے پیکر ہوتے ہیں اسی طرح عقل و دانش میں بھی فائق ہوتے ہیں۔ اس لئے جن لوگوں نے اس کا ترجمہ اصحاب خیر کیا ہے اس میں ایک طرح کی جامعیت پائی جاتی ہے۔

مَا أُتْرِفُوا فِيهِ اتراف، مال و دولت کی فراوانی کو کہتے ہیں۔ اتراف المال کے معنی ہوں گے کہ مال و اسباب نے اس کو طفیان و فساد میں مبتلا کر دیا تو مَا أُتْرِفُوا فِيهِ کا مفہوم ہوگا کہ اسباب عیش کی فراوانی نے ان کو جس سرمستی میں مبتلا کر دیا تھا، اسی میں پڑے رہے۔

عذاب کے اسباب

گزشتہ ۶ رکوع میں جن معذب قوموں کا ذکر ہوا ہے، ان کی طرف اشارہ کرتے ہوئے یہ بتایا جا رہا ہے کہ ان پر نزول عذاب کے اسباب کیا تھے تاکہ مشرکین مکہ کو سمجھنے میں آسانی ہو کہ کہیں وہی اسباب ان میں موجود تو نہیں ہیں جن کی وجہ سے ان پر بھی عذاب نازل ہو سکتا ہو اور اگر وہ اسباب ان میں موجود ہیں تو انہیں ان کے دور کرنے کی فکر کرنی چاہئے ورنہ اللہ تعالیٰ کا عدل بے لاگ ہے، اس کے یہاں کوئی رورعایت نہیں، وہ ایک ہی ترازو سے سب کو تولتا ہے۔ جن اسباب سے محولہ بالا قومیں عذاب کی مستحق ٹھہریں، کوئی وجہ نہیں کہ کوئی اور قوم انہیں اسباب کی حامل ہوتے ہوئے، اللہ کے عذاب سے محفوظ رہے۔

آیت کریمہ میں غور کرنے سے مندرجہ ذیل اسباب ذہنی افتق پر ابھرتے ہیں۔ سب سے پہلا یہ ہے کہ جب کوئی قوم بگاڑ کا شکار ہوتی ہے اس کے عقائد اور افکار میں گمراہی پیدا ہو جاتی ہے اور اس کے اعمال و اخلاق بگاڑ کا شکار ہو جاتے ہیں تو اللہ کی طرف سے فوراً ان پر عذاب نازل نہیں ہو جاتا ہے بلکہ عذاب اس وقت اترتا ہے جب ان میں ایسے لوگ ختم ہو جاتے ہیں یا بہت کم رہ جاتے ہیں جو اپنی قوم کو برائی سے روکنے اور نیکی کی طرف مائل

کرنے کی کوشش کریں، اور ایسا دوسو صورتوں میں ہوتا ہے، کسی تو اس وقت جب قوم اتنی بانجھ ہو جاتی ہے کہ اس میں اچھے لوگ پیدا ہی نہیں ہوتے۔ اور ان کا ماحول اور ان کی اجتماعی فضا اس قدر سمیت کا شکار ہو جاتی ہے کہ وہاں خیر و صلاح کا کوئی پودا پروان نہیں چڑھتا اور دوسری صورت یہ ہوتی ہے کہ اصحاب خیر عزیمت سے محروم ہو جاتے ہیں۔ وہ یہ دیکھ کر کہ لوگوں کا اجتماعی ضمیر نیکی کی کسی بات کو قبول کر کے نہیں دیتا تو وہ اپنے گھروں میں سمٹ کر رہنے ہی میں عافیت سمجھتے ہیں۔ صورت کوئی بھی ہو، حقیقت صرف یہ ہے کہ جب قوم کا بگاڑ انتہائی صورت اختیار کر جائے اور اس میں منکرات سے روکنے والے عزیمت کا راستہ چھوڑ دیں یا سرے سے پیدا ہی نہ ہوں تو ایسی قوم پر عموماً اللہ کا عذاب آ جاتا ہے۔

دوسرا سبب یہ ہے کہ قوم کے وسائل معیشت یا اقتدار کی چابیاں ان لوگوں کے ہاتھ میں چلی جائیں جنہیں عیش و تمعم کے سوا کسی اور چیز سے دلچسپی نہ ہو۔ خواہشات نفس اور سفلی جذبات کی حکمرانی ہو جائے اور پیٹ کا دائرہ پھیل کر پوری زندگی پر حاوی ہو جائے اور ایسے لوگ قوم کے رہنما بن کے اٹھیں اور قوم بجائے کسی شریف آدمی کی بات سننے کے انہیں کی پیروی کرنے کو اپنے لئے کامیابی سمجھے تو ایسی قوم میں نیکی کے سوتے آہستہ آہستہ خشک ہو جاتے ہیں اور برائی کا احساس رفتہ رفتہ دم توڑ جاتا ہے۔ اس کا منطقی نتیجہ یہ نکلتا ہے کہ پوری قوم مجرموں کی قوم بن جاتی ہے جس میں ڈھونڈے سے نیکی کے آثار نہیں ملتے۔ وہ کہنے کو تو ایک قوم ہوتی ہے لیکن حقیقت میں برائیوں کا ایسا جھاڑ جھنکار ہے جسے اٹھا کر باہر پھینک دینے میں ہی گلشن کی زندگی ہے۔

وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ ﴿١١٤﴾

(سورۃ ہود: ۱۱۴)
(اور تیرا رب ایسا نہیں ہے کہ بستیوں کو ناحق (ظلم سے) تباہ کر دے حالانکہ اس میں بسنے والے نیکوکار ہوں یا اصلاح میں سرگرم ہوں)

مفسرین کرام نے اس آیت کریمہ کے مختلف مفہیم بیان کئے ہیں۔ ان میں سے کوئی بھی غلط نہیں۔ اس لئے ہم انہیں ایک ترتیب سے بیان کر دیتے ہیں۔

ظلم کے مختلف مفہیم

۱۔ ظلم سے مراد انفرادی خرابیاں ہیں، مطلب یہ ہے کہ اگر کوئی قوم انفرادی طور پر بگڑ جائے اور اس کے اعمال و اخلاق میں خرابیاں پیدا ہو جائیں، معاملات میں بگاڑ پیدا ہو جائے لیکن اجتماعی طور پر اس کے ادارے درست کام کر رہے ہوں، منزل تبدیل نہ ہوئی ہو، جہت سفر میں بھی تغیر نہ آیا ہو اور اصلاح کیلئے کام کرنے والے لوگ اور ادارے اپنا اپنا فرض انجام دے رہے ہوں تو محض کسی قوم کے انفرادی گناہ اللہ کے عذاب کا موجب نہیں بنتے۔ کیونکہ اجتماعی حالت میں خیر غالب رہنے تک انفرادی زندگی کی اصلاح کی امید باقی رہتی ہے اور یہی امید ہے جو عذاب کو روک رکھتی ہے۔ اسی کی طرف اقبال نے اشارہ کرتے ہوئے کہا:

فطرت افراد سے اغماض بھی کر لیتی ہے
کبھی کرتی نہیں ملت کے گناہوں کو معاف ہے

۲۔ ظلم کا تعلق اللہ کی ذات سے ہے، مطلب یہ ہے کہ اللہ تعالیٰ کسی قوم کو بھی ناحق سزا نہیں دیتا۔ وہ ایسا رحیم و کریم ہے کہ اس سے ظلم کا صدور ممکن ہی نہیں۔ جس کسی فرد کو سزا ملتی ہے یا کسی قوم پر عذاب آتا ہے تو وہ اس کے عدل و انصاف کا اظہار ہوتا ہے۔ ورنہ بجائے خود وہ کسی پر ظلم نہیں کرتا۔ یہاں بھی یہی فرمایا گیا ہے کہ ظلم سے اور ناحق اللہ تعالیٰ کسی بستی کو ہلاک کر دے اس حال میں کہ بستی کے رہنے والے اصلاح کا کام کر رہے ہوں یا خود نیک ہوں یہ کبھی نہیں ہو سکتا۔ اس لئے جب بھی کسی قوم پر عذاب آیا ہے تو مت سمجھو کہ اللہ نے کسی کو بے سبب مارا ہے بلکہ اس قوم کی تاریخ اور ان کے حالات میں اس عذاب کے اسباب تلاش کرو، تو تمہیں مل جائیں گے۔

۳۔ ظلم سے مراد شرک ہے۔ مفہوم یہ ہے کہ شرک اللہ کے یہاں کفر کے بعد سب سے بڑی گمراہی اور سب سے بڑا جرم ہے، لیکن اتنے بڑے جرم کے باوجود بھی اللہ تعالیٰ شرک کرنے والی قوم کو بھی تباہ نہیں کرتا، اسے بھی مہلت دیتا ہے، بشرطیکہ اس مشرک قوم میں اصلاح اعمال جاری و ساری ہو۔ ان کی عدالتیں ٹھیک کام کر رہی ہوں، مظلوموں کو انصاف دیا جا رہا ہو، ان کے رفاہی ادارے اپنا فرض انجام دے رہے ہوں، ان کا کاروبار ٹھیک بنیادوں پر چل رہا ہو، لوگوں کی جان و مال اور عزت محفوظ ہو تو قدرت ایسی قوم کو تباہ نہیں کرتی۔ جہاں تک ان کے شرک و کفر کا تعلق ہے اس کی سزا انہیں آخرت میں ملے گی۔ اس لئے کہا جاتا ہے کہ قومیں شرک اور کفر سے زندہ رہ سکتی ہیں لیکن ظلم سے زندہ نہیں رہ سکتیں۔

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً وَلَا يَزَالُونَ مُخْتَلِفِينَ ﴿١١٨﴾ إِلَّا مَنْ رَحِمَ رَبُّكَ وَلِلذَّكَ خَلْقَهُمْ ۖ وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١١٩﴾

(سورة ہود: ۱۱۸، ۱۱۹)

(اور اگر تیرا رب چاہتا تو تمام انسانوں کو ایک ہی امت بنا سکتا تھا اور اب تو وہ مختلف طریقوں پر چلتے رہیں گے، بجز ان کے جن پر تیرا رب رحم فرمائے اور اسی لئے ان کو اس نے پیدا کیا ہے اور تیرے رب کی بات پوری ہوئی کہ میں جہنم کو جنوں اور انسانوں سب سے بھر دوں گا۔)

ہدایت و ضلالت کے معاملہ میں قانون الہی

ان دو آیتوں میں دفع و دخل مقدر بھی ہے اور قانون ہدایت و ضلالت کی وضاحت بھی۔ اعتراض یہ کیا جاتا ہے یا یوں کہہ لیجئے کہ طبیعتوں میں اشکال یہ پیدا ہوتا ہے کہ دنیا میں جو کچھ ہو رہا ہے وہ اللہ کی مشیت سے ہی ہو رہا ہے۔ کیا وہ اپنی مشیت سے یہ نہیں کر سکتا تھا کہ تمام انسانوں کو ایک امت بنا دیتا۔ سب اللہ کی توحید کو ماننے والے ہوتے، کفر اور شرک سے نفرت کرنے والے، اسی کی یاد سے اپنے سینوں کو آباد کرنے والے اور انحراف کے راستوں سے کوسوں دور بھاگنے والے۔ نتیجہ اس کا یہ ہوتا کہ کسی کے جہنم میں جانے کا خدشہ نہ ہوتا، سب لوگ دنیا میں بھی ایک دوسرے کے ہمدرد و نمگسار ہوتے اور آخرت میں جنت کی نعمتوں سے شاد کام ہوتے۔ اللہ تعالیٰ نے کفر اور ایمان کی آزادی دے کر انسانوں کو ایک بہت بڑے خطرے میں مبتلا کر دیا ہے۔ چنانچہ اس کا جواب دیتے ہوئے پروردگار ارشاد فرماتے ہیں کہ اللہ تعالیٰ کی قدرت سے کوئی بات بعید نہیں، وہ چاہتا تو وہ سب کو ایک امت بنا دیتا، لیکن اگر اس کو ایسا ہی کرنا ہوتا تو پھر جن و انس کی تخلیق کی ضرورت کیا تھی۔ فرشتے ایک ہی امت بن کر جی رہے تھے۔ ان میں اللہ کے احکام سے نافرمانی کا جذبہ ہی پیدا نہیں کیا گیا تھا۔ اس لئے وہ ہمہ وقت اس کی فرمانبرداری میں لگے رہتے تھے۔ اللہ تعالیٰ کو یہ منظور ہوا، اس کی حکمت نے یہ چاہا کہ میں ایک ایسی مخلوق پیدا کروں جنہیں خیر و شر کے حوالے سے آزادی دوں۔ لیکن خیر و شر کی پہچان کیلئے انہیں عقل سے نوازوں، قوت امتیاز بخشوں، پھر مزید آسانی کیلئے اپنے رسول بھیجوں اور کتابیں نازل کروں تاکہ جو بلید لوگ اپنے تئیں نہ سمجھ سکیں وہ بار بار کی یاد دہانی اور تبلیغ و دعوت سے سمجھ جائیں لیکن میں کسی طرح ان پر جبر نہ کروں، نہ کسی کو زبردستی ایمان دے کر جنت کے راستے پہ ڈالوں اور نہ کسی کو ایمان سے محروم رکھ کر جہنم کا مستحق بناؤں۔ ہدایت و رشد کی ایک بات واضح کر دی جائے اور سرکشی اور نافرمانی کا نقصان اور انجام بھی کھول کر بیان کر دیا جائے اور پیغمبر اپنی عملی زندگی سے ان دونوں چیزوں کو کھول کھول کر بیان کر دیں۔ اس کے بعد انسان کو آزاد چھوڑ دیا جائے کہ وہ چاہے ایمان و تسلیم کا راستہ اختیار کرے اور چاہے کفر اور طغیان کا۔ اگر وہ زبردستی سب کو مومن بنا دیتا تو یہ اسی طرح جبر ہوتا اور قابل مذمت ہوتا جس طرح کسی کو زبردستی کافر اور گمراہ بنا دینا ظلم اور قابل مذمت ہے۔ اللہ کے اس قانون کے نافذ ہو جانے کے بعد اب اس بات کا کوئی امکان نہیں کہ اللہ تعالیٰ نیکی یا برائی میں جبر سے کام لے گا۔ اب تو لوگ برابر ایک دوسرے سے مختلف راستہ اختیار کریں گے اور اس پر چلتے رہیں گے۔ لیکن اس کی ذمہ داری ان پر ہوگی۔ اور اسی ذمہ داری کے حوالے سے قیامت کے دن وہ ماخوذ ہوں گے۔ البتہ جو شخص اپنی رائے اور عقل کی آزادی سے صحیح راستے کا انتخاب کرے گا اور اللہ سے اس کیلئے توفیق مانگے گا تو اللہ فرماتا ہے کہ وہ میرے رحم کا مستحق ہوگا۔ چنانچہ ہدایت و ضلالت کے اعتبار سے اللہ کا یہ وہ قانون ہے جس کا ہر ایک شخص کو پابند کیا گیا ہے اور اسی قانون کی بالادستی میں ہر انسان کی آزمائش ہے اور اسی لئے تمام انسانوں کو اللہ نے پیدا فرمایا ہے کہ وہ عقل و قوت امتیاز کی آزادی لے کر اس کا صحیح استعمال کرتے ہیں یا غلط استعمال کرتے ہیں۔ رہی یہ بات کہ شیطانی قوتیں ہمیشہ انسان کے بگاڑ میں لگی رہتی ہیں۔ تو یہ بات چنداں قابل تشویش نہیں، کیونکہ اگر ایک طرف شیطانی قوتیں اپنا کام کر رہی ہیں تو دوسری طرف انبیاء و رسل اور ان کے راستے پر چلنے والے مصلحین ہمیشہ اصلاحی کوششوں میں مصروف رہتے ہیں۔ البتہ ان کی کوششوں کے باوجود بھی جو لوگ شیطان کی پیروی کرتے ہوئے اس کے راستے پر چلیں گے تو یہ بھی کوئی نئی بات نہیں۔ اللہ تعالیٰ نے جب شیطان کو جہنم سے نکالا تھا اور پھر اسے اور حضرت آدم علیہ السلام اور ان کی ذریت کو دنیا میں بھیجا تھا تو شیطان نے سرکشی دکھاتے ہوئے کہا تھا کہ پروردگار آپ نے: آدم کو سجدہ نہ کرنے کے جرم میں جس طرح راندہ درگاہ ٹھہرایا ہے، میں اس کا آدم کی اولاد سے انتقام لوں گا۔ میں ان کے چاروں طرف سے حملہ آور ہوں گا۔ آپ دیکھیں گے کہ میری کوششوں کے نتیجے میں بہت کم لوگ آپ کے شکر گزار ہوں گے۔ تو اللہ تعالیٰ نے جواب میں فرمایا تھا کہ اس سے میری خدائی میں کیا کمی واقع ہوگی۔ تجھے بھی اترتیرے پیروکاروں کو بھی میں جہنم میں پھینکوں گا اور تیرے

جیسے لوگوں ہی سے جہنم کو بھروں گا۔ آیت کے آخر میں فرمایا گیا ہے کہ یہ بات جو چور دگار نے شیطان سے فرمائی تھی لوگوں کا کفر پر اصرار اور اللہ پر ایمان سے انکار کا نتیجہ اس کے سوا کیا ہوگا کہ اللہ تعالیٰ کا یہ قول ثابت ہو کے رہے گا کہ انہیں لوگوں سے جہنم بھرا جائے گا۔

وَ كَلَّا نَقْصُ عَلَيْكَ مِنْ أَنْبَاءِ الرُّسُلِ مَا نُثَبِّتُ بِهِ فُؤَادَكَ وَ جَاءَكَ فِي هَذِهِ الْحَقُّ وَ مُوعِظَةٌ وَ ذِكْرٌ لِلْمُؤْمِنِينَ ﴿١٢٠﴾

(سورۃ ہود: ۱۲۰)

(اور ہم رسولوں کی سرگزشتوں میں سے ہر ایک تمہیں سنارہے ہیں جن کے ذریعہ سے ہم تمہارے دل کو مضبوط کرتے ہیں اور ان میں تمہارے پاس حق آیا ہے اور مومنوں کیلئے ان میں نصیحت اور یاد دہانی ہے۔)

معذب قوموں کے واقعات سنانے سے مقصود

گزشتہ معذب قوموں کی سرگزشتوں کی طرف اشارہ کرتے ہوئے فرمایا ہے کہ ہم ان قوموں کی سرگزشتیں آپ کو اس لئے سناتے ہیں کہ آپ کو ان سے حوصلہ پیدا ہو۔ آپ کی قوم آپ سے جو بہیمانہ سلوک کر رہی ہے اور جس طرح اس نے اذیت رسانی کے تمام ریکارڈ توڑ ڈالے ان کا سامنا کرنا یقیناً ایک مشکل ترین کام ہے اور آپ اس مشکل کام کو خندہ پیشانی سے انجام دے رہے ہیں لیکن جب آپ محولہ بالا پیغمبروں کے واقعات دیکھیں گے تو آپ کو اس سے حوصلہ ملے گا۔ اس راستے پر چلنے والے صرف آپ ہی نہیں ہر دور کے پیغمبر کو ان راہوں سے گزرنا پڑا ہے۔ ان میں سے بعض نے تو صدیوں تک ناقابل برداشت تکلیفیں اٹھائی ہیں لیکن کبھی اپنے اللہ سے شکایت نہ کی۔ انہیں یقین تھا کہ فتح و کامرانی ہمارا مقدر ہے۔ ہم حق پر ہیں تو یقیناً اللہ آپ کا ساتھ دے گا۔ اور آپ نے دیکھا ہے کہ پھر اللہ نے ان کا ساتھ دیا۔ ان کی قومیں تباہ کر دی گئیں اور اللہ نے انہیں نہ صرف نجات دی بلکہ سرفراز بھی فرمایا۔

دوسری بات یہ بیان فرمائی کہ ان سرگزشتوں میں آپ نے دیکھا ہوگا کہ کوئی بات ایسی نہیں فرمائی گئی جس میں غلطی کا امکان ہو۔ اس میں جو کچھ بھی کہا گیا ہے اس کا ایک ایک لفظ حق اور سچ ہے۔ اس کی تاریخ حقائق پر مبنی ہے۔ یہ محض تاریخی افسانے نہیں بلکہ ایسے سچے واقعات ہیں جس سے قوموں کی قسمتیں وابستہ ہیں۔ ان واقعات سے نہایت آسانی سے آپ یہ معلوم کر سکتے ہیں کہ اللہ کے نبی کا حق لے کے آنا اور قوم کا اسے قبول کرنے سے انکار کر دینا اور پھر برسوں تک اس کشمکش کا جاری رہنا اور بالآخر قوم کا اپنے انکار کی پاداش میں عذاب کا شکار ہونا اور پیغمبر اور ایمان لانے والوں کا نجات پا جانا یہ وہ حق ہے جو سبق دینے کیلئے کافی ہے کہ آپ اطمینان سے اپنا کام کرتے جائیں، کامیابی آپ کا مقدر ہے اور آپ کا انکار کرنے والے اگر اپنی روش نہیں بدلیں گے تو تباہی اور ہلاکت ان کے انتظار میں ہے۔

ان ہی واقعات میں اہل ایمان کیلئے موعظت اور یاد دہانی ہے۔ وہ ان سرگزشتوں کو بار بار پڑھیں اور پھر ان سے وہ باتیں اخذ کریں جو اس دور کے اہل ایمان کا سرمایہ تھیں اور جن باتوں کی وجہ سے وہ اللہ کی عنایات کے مستحق ٹھہرے۔ اور ان باتوں کو سمجھنے کی کوشش کریں جن سے بچنے کی تلقین فرمائی گئی ہے۔ اور جن باتوں پر بعض دفعہ گرفت بھی کی گئی اور پھر اس پر پیغمبر اور اصحاب ایمان کا رویہ دیکھیں کہ کس قدر انہوں نے توبہ و استغفار سے اپنے اللہ کی رحمت کو اپنی طرف متوجہ کیا۔

وَ قُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ ۖ إِنَّا عَمِلُونَ ﴿١٢١﴾ وَ انْتَظِرُوا ۖ إِنَّا مُنْتَظِرُونَ ﴿١٢٢﴾

(اور اے پیغمبر کہہ دیجئے ان لوگوں سے جو ایمان نہیں لارہے ہیں کہ تم اپنے طریقے پر کام کرتے رہو اور ہم اپنے طریقے پر کام کئے جاتے ہیں اور تم بھی انتظار کرو اور ہم بھی منتظر ہیں۔)

(سورۃ ہود: ۱۲۱، ۱۲۲)

مخالفین کو فیصلہ کن جواب

ان آیتوں میں کلام خداوندی کے تیور بدلے ہوئے ہیں۔ آنحضرت ﷺ سے فرمایا جا رہا ہے کہ آپ نے اب تک ریشمی لب و لہجہ میں قریش مکہ کو اللہ کے دین کی طرف بلایا لیکن ان کی طرف سے اذیتوں اور مخالفتوں کے سوا کچھ نہیں ملا۔ انہوں نے آپ کی دعاؤں کے جواب میں بھی بدزبانی کی، اللہ کے کلام کا تمسخر اڑایا۔ یہ شاید یہ سمجھتے ہیں کہ دنیا کسی اندھے راہے کی نگری ہے جس میں کوئی پوچھنے والا نہیں۔ کاش انہیں اس بات کا یقین

ہوتا کہ اس دنیا کا خالق و مالک بڑی قدرتوں کا مالک ہے۔ وہ کمزور حکمرانوں کی طرح پکڑنے میں جلدی نہیں کرتا لیکن جب پکڑتا ہے تو پھر اس کی گرفت سے نکل کوئی نہیں سکتا۔ اب آپ ان سے لہجہ بدل کر صاف صاف فرما دیجئے کہ میں تم سے براءت کا اعلان کرتا ہوں۔ البتہ یہ ضرور ہے کہ تمہاری ساری نوازاویوں کے بدلے میں ہم اپنی ذمہ داریوں سے دستبردار نہیں ہوں گے۔ تم سے جو ہو سکے کرگزر دو اور اپنا کام جاری رکھو۔ ہم تمہیں برابر اللہ کے دین کی طرف دعوت دیتے رہیں گے اور وہ دیکھنے والا تمہیں بھی دیکھے گا اور ہمیں بھی دیکھے گا اور اس کے بعد کیا ہوگا جس کی نگاہوں میں انبیاء کرام اور ان کی قوموں کی تاریخ ہے وہ جانتا ہے۔ اس لئے میں تمہیں بارہا اللہ کے عذاب سے ڈراتا ہوں کیونکہ تم نے اپنے رویے سے عذاب کے تمام امکانات پیدا کر دیئے ہیں لیکن عذاب لانا میرے اختیار میں نہیں، اللہ تعالیٰ کے اختیار میں ہے۔ تم بھی انتظار کرو، ہم بھی انتظار کریں گے۔

وَلِلّٰهِ غَيْبُ السَّمٰوٰتِ وَالْاَرْضِ وَآلِیْهِ یُزَجِعُ الْاَمْرُ كُلُّهُ فَاعْبُدْهُ وَوَقُوْا عَلَیْهِ وَمَا رَبُّکُمْ بِغَافِلٍ عَمَّا تَعْمَلُوْنَ ﴿۱۲۳﴾

(اور اللہ ہی کیلئے آسمانوں اور زمین کا غیب۔ اور وہی تمام امور کا مرجع ہے۔ تو اسی کی بندگی کرو اور اسی پر بھروسہ رکھو۔ اور جو کچھ تم کر رہے ہو، تیرا رب اس سے بے خبر نہیں۔)

(سورۃ ہود: ۱۲۳)

قریش مکہ کو فیصلہ کن جواب دینے کے بعد آنحضرت ﷺ سے فرمایا جا رہا ہے کہ آئندہ چل کر کیا ہونے والا ہے، غیب میں کیا فیصلے منتظر ہیں، اس کا علم اللہ تعالیٰ کے سوا کسی اور کو نہیں، سارے معاملات اسی کو طرف لوٹائے جاتے ہیں، وہی تمام امور کا مرجع ہے اور تمام اختیارات کا مالک۔ آپ کا کام صرف یہ ہے کہ آپ اسی کی بندگی بجالاتے رہیں اور اسی پر بھروسہ کریں۔ مخالفین جو کچھ کرتے ہیں اور جو کچھ آپ کرتے ہیں وہ کسی بات سے بھی بے خبر نہیں۔ آپ کی نیاز مندیاں بھی اس کے علم میں ہیں اور اس کی عنایات برابر آپ پر برس رہی ہیں اور مخالفین کی جسارتیں بھی اس سے مخفی نہیں لیکن وہ اس بات سے بے خبر ہیں کہ اس بے نیاز ذات کی پکڑ کتنی شدید ہے۔

بِسْمِ اللّٰهِ الرَّحْمٰنِ الرَّحِیْمِ
الْعَظِیْمِ

الْعَرِيَانِ لِلَّذِينَ آمَنُوا أَنْ تَصْخَبُ لَهُمْ كَمَا كُنْتُمْ تُصْخَبُونَ لَهُمْ فَأُولَٰئِكَ أَوْلِيَاؤُكُمْ فِي الْحَرْمِ الْمَحْرُومِ
کیا ایمان والوں کیلئے ابھی وقت نہیں آیا کہ ان کے دل اللہ کی باتوں سے لگا لیں اور ان سے

هُدًى لِّلَّذِينَ آمَنُوا

جدید اہلبین میں تفسیری نکات پر مشتمل

تفسیر روح القرآن

(جلد: ۵)

(سُورَةُ الْأَنْفَالِ) فَا (سُورَةُ الْأَنْفَالِ)

مجموعہ

مولانا محمد رفیع الرحمن صاحب مدظلہ العالی

پتہ: لاہور